צא א 188}ן 54פזדצ }אז1ס1ם 6תממ5?16/8 אמטקדךף 


32 .0 א 


8194 32911) אוטת 46 אן 


42 16טג0ן 


2 


אט אט 8008 1זפ1ומסזצ זא אסזד אן 


55,465 1א , 111251א/ 





מעדאטס אסס8 עפנפפנצ 41 אסזדא אן 
59,615 זא , 8651 11 זא א 
6. 4ע1א15:6081פפנצ | 256-4900 413 


6טמס. תעונאטםסאצססמפ8םפ1סס1צ צישלעט 


ע11ך מסעת סאזפמאשע מסןא}א 
צת ,1188 198םם1צ זא נזנסנם 92181/82846 אטע/עפ1פ 
:;צטע פמעפזצסמ?ע 9 שש 


171 װ0196:) .ם 1006 1 
101101װ2616 נוטססץ-) 100 6 4716, 
/ד|זזוום 1 גוםנווטגזג) זודסנזון501 1116 
100111161641011 1ז1/50/10ד1 .טג חזחטזחם חוום 124016 
0100 1104 
106 1ז14006 
01111604101 1 1015ס1 1410/1160118 
140901 . כן 11 
//1115/סזס1 מװסם הנח וו זחפ 
1וס1:011116011 זסטנזזסטץ 10116ו0ס| שווח שיזזחבן 
מווד עס פמאעוגע מאא פגמטואטא אנא 
16װ6:) 0086 10615/1 ץע 1ח1וס1זח 1 


{סטומץפ  11201610021‏ 68000/,15קן 80106 עס ,סשחע 6װ90/46 סח 1 
רתסי} 0026 מסתװקס{סס טס זס} מססהזגקפתז סח .ץ/1ש1620ס 80ו100+ 1ס 


.151261 ,װװ16/058(6 |ס ותג/1120 66161 2108 60וסת ס) ט ת06918 8 


1119 עזזסקסקן 1611600021ת1 |סתה זתקוצעקסס סו) 6926018ז זסוחס ) אססט חפּוססוצ והתס426ז סח 
רווהומסס סונטטק סח} תז זסח )61 15 0416 פוהן) ,16086טצסחא זווס |ס 0681 סח} 10 .פאססט זטס תו 
-146011060 06 תהס ז106סח זחק1צעקסס ותס;עטס סח חסוחטש זס! אזסעל חגחקזס חג 18 11 זס 
- 0068 סחטש שסחא טסץ 14 זס - אעסטט פוח} ס} זחקוזעקסס 6עשס2 מג סוסח טסץ 1 


.קעס.ז09606901006המזס 24 |1תזס צט זס ,8101 413-250-4900 /2 סמסחק עט פּוו 001261ס 16296ק 











. 





דוד שטאַקפיש 


אין גאַנג פון געשעענישן 


דוד שטאַקפּיש 





אין גאנג 
פון 
געשעעניש 


זאַמלונג פון 260 אַרטיקלען, רעפּאַרטאַזשן, 
אָפּהאַנדלונגען, רעצענזיעס, 

דערשינען אין די יאָרן 1945---1980 

אין דער ישראלדיקער און אויסלענדישער פּרעסע 





פּאַרלאַג ,ישׂראל-בוך" 
הילפּספאָנד פּאַר ייְריש-שאַפֿונבֿ 
תליאביב, תשמ"ג -- 1982 





1וקא0סדפ מזשא;,ם 


יניטזס מגנאומטש' 68 טא זזענע' 5ע, 


דוד שטוקפיש 
במהלך האירועים 


2 181801,3 מו 1110160 
נרפט מישראל, תשמיג 


6 /102מ119מט? 181861-3002 
7 .2.0.2 ,שנטג/-101 ,.511 1צג/-ת86 /02ת164 ,4 


פאַרלאַג , ישראל-בוך" 
הילפספאָנד פאַר יידיש-שאַפונג אין לאַנד 
רחוב איתמר בן-אבי 4, תל-אביב, ת. ד. 1777 


דפוס , אורלי* -- פרידמן, תל-אביב, טלפון: 332062 





צייכענונג: נאַטעק אַקערמאַן, שטאָקהאָלם, 1980 


איידער מען עפנט אַ בוך פון אַזאַ פאַרנעם אין טעמאַטישן זין פון 
מדינהיש-געזעלשאַפּטלעכן, פּאָליטישן כאַראַקטער: אַלגעמײנע פּראָב- 
לעמען, גרעסערע און קלענערע געשעענישן און זייערע אויסווירקונגען; 
מדינת ישראל און די תפוצות ; חורבן און חורבן-ליטעראַטור, קולטור- 
פּראָגן --- איז כדאי קודם אַ קוק טאָן אין דער מעטריקע פון מחבר. און 
דער פּובליציסט אוּן זשורנאַליסט דוד שטאָקפיש מאַכט כבלל נישט קײן 
סוד דערפון. פון זיין קורצן פאָרװאָרט דערוויסן מיר זיך, אַז , אָט-אָט 
דערנענטערט מען זיך צו די זיבעציק". | 

דאַרף מען, בכן, צוגעבן, אַז עס רעדט זיך אויך ועגן אַ שטיקל -- 
אפשר מער װי אַ שטיקל -- פּערזענלעכן חשבון הנפש פון אַ מענטש, 
װאָס אויסער זיין זשורנאַליסטישער טעטיקײט, איז ער אײנער פון די 
אָנפּירער און אַקטיווע חברים פון אַ ציוניסטיש-סאָציאַליסטישער באַװע- 
גונג, װאָס האָט אַ גרױסן חלק אין יסוד-לייגן און אין אויפבוי פון 
מדינת ישראל, 

העכער דרייסיק יאָר --- און אויך ביזן קומען אין לאַנד -- ווידמעט 
זיך דער מחבר מיט ראַט און טאַט, בעל-פּה און בעל"פּען, בלב ובנפש 
דער דאָזיקער זאַך. מ'קאָן דעריבער דרייסט זאָגן, אַז אָט דער , פּערזענ- 
לעכער חשבון הנפש" איז אויך, אפשר בעיקר, אַ כללישער און פון אַ 
דור פון מחבר, און במילא --- פון היסטאָרישער חשיבות. 

דאָס איז אַן איינזאַמלונג פון בעסטן װאָס דוד שטאָקפיש האָט עד 
היום פאַרעפנטלעכט: דאָס סאַמע תמציתדיקע פון זיינע וויכטיקע און 


װאַגיקע מאמרים, וי געזאָגט -- פון ברייטער פאַרנעמיקײט און פון 
פּאַרשידנאַרטיקער פּראָבלעמאַטיק, פון דאָ און דאָרטן, העכער אַ יובל 
יאָרן. 


דער מחבר , מאַכט אַ נורעק" אין שטח און אין צייט, אַזױ רייך אין 
געשעענישן. שילדערט, דערצײילט, קאָמענטירט, טײטשט אַרײן און 
טייטשט אַרױס, מיט ויסן און געװיסן פון א געזעלשאַפּטלעכן טוער 
פון בכבודיקער מדריגה און שרייבערישער יכולת. 

געלעבט;} געלערנט, זיר דערצויגן אין אַ לינק-ציונלסטיש-סאצוא- 
ליסטישער אַרבעטער-באַװעגונג, האָט דער מחבר, צו זיין געירשנטער 
פעיקייט צו זען זאַכן אין זײיער אמתער ליכט, אויך דעראָבערט אֶט די 
קינסטלערישע יכולת און דעם חוש פון דערגרונטעווען זיך צום שורש 
פון זאַכן. עס דינט אים דערצו זיין שאַרף אויג, דער שכל הישר, זיין 
פּאָליטישע השקפה און די מידה פון גערעכטיקײט. אָט די עלעמענטן 
זענען ביי אים געװאָרן, קאָן מען זאָגן, אַ צווייטע נאַטור אין זיין אומ- 
דערמידלעכער געזעלשאַפּטלעכער טעטיקייט. 


דוד שטאָקפּיש האָט אויך אַן אוער פאַר אַ גוט ליר, אַ שיינע דער- 
ציילונג, רעדאַקטאָר פון א 20 יזכור-ביכער, נישט נאָר רעדאַקטירט און 
קאָרעגירט, אלא אויך זיין שרייבערישן חותם שפּירט מען אין זיי. אויסער 
דעם האָט ער איבערגעזעצט פון עברית אויף לידיש: 

א. , די זעקס טעג פון יד מרדכו" -- מאַרגאַרעט לאַרקין. 

ב. , דער פּראַגער אַרעסטאַנט דערציילט" =-- מרדכי אורן (2 בענד). 

ג. , שיח לוחמים" (, שמועסן פון קעמפערס"), כמעט אַ העלפט פון 
0 -זויטיקן בוך, 


דער מחבר איז װויל-באַקאַנט דעם לייענער-עולם פון דער יידישער 
פּרעסע אין לאַנד און אין אױיסלאַנד. אין זיינע שליחותן פון דער באַװעגונג 
פּלוס , טרעמפּן" פון קולטורעלע, ליטעראַרישע קערפּערשאַפּטן, װאָס ער 
פירט אויס מיט אחריות פון אַ געזעלשאַפטלעכן עסקן -- האָט ער געהאַט 
די געלעגנהויט נענטער באַקענען דאָס לעבן פון די יידן אין די תפוצות 
און אויך איבערגעבן זיי אַ לעבעדיקן גרוס פון ישראל. 

דוד שטאָקפיש האָט װאָס צו זאָגן און ווייסט וי אַזױ צו זאָגן. אויב 
ער האָט ביז הוינט געװאַרט מיטן אַרױסגעבן די זאַמלונג, איז עס נישט 
עפּעס אַנדערש וי מחמת -- באַשײדנקײט. ערשט אַז די מעטריקע האָט 
אים דערמאָנט, אַז אָט-אָט װוערט ער אַ בן שבעים און -- עבודה רבה 
והזמן קצר -- איז רייף געװאָרן ביי אים דער באַשלוס פון געבן זיינע 
מאמרים אַ. , היים" צווישן טאָװולען, 

/נישט דאָ איז דאָס אָרט אויסצורעכענען בפרטיות די באַהאַנדלטע 
פּראָבלעמען און געשעענישן, װאָס אַ סך פון זיי האָבן בשעתו אויפגע- 
רודערט די געזעלשאַפּטלעכע עפנטלעכקייט אין לאַנד און אין אױסלאַנד, 
אגב, האָט דער מחבר געזאָרגט דערויף און דערלאַנגט אין בוך אַן אויס- 
שעפּלעכע רשימה פון אָפּטײלונגען און אונהאַלט-פאַרצײכעניש. 

דאָס בוך , אין גאַנג פון געשעענישן" איז נישט קיין באַשרײיבונג פון 
,אַ גאַסט אויף א ווייל װאָס זעט אויף אַ מייל", אלא אַן אויסדרוק און 
פּועל-יוצא פון לאַנגע יאָרן מיפולע, ברייט-פאַרצװײיגטע אַרבעט פון אַ 
מענטש, װאָס איז פון זיין פריסטער יוגנט געװאָקסן צוזאַמען מיט דער 
פּאַרטײ, מיט דער אידעע, מיט דער באַװעגונג און פון איר שעפּט ער 
עד היום אַספּיראַציע. זיין זעען, שרייבן און באַשרײבן איז, בכן, פון 
אינעװויניק --- און פון דאַנען דאָס אָטעמען פון זיינע מאמרים מיט טיפער 
חברשאַפּט, מיט צוגעבונדנקייט צו דער אידעע, צו דער באַװעגונג מיט 
וועלכער ער איז געװאָקסן, 

עס איז אַ האָרעפּאַשנע אוּן אויפרוכטיק בוך, אַרומנעמיק און געזעל- 
שאַפּטלעכן און פּערזענלעכן זין, און טראָגט דעם חותם פון אוניקייט 
און האַרמאַניע. 

שלמה װאָרזאָגער 

דעצעמבער, 1982 


אַ װואָרט פון מחבר 


אַז איר וילט, איז די זאַמלונג אַ שטיק געשיכטע פון די ערשטע 
דרייסיק יאָר מדינת ישראל. און אַזױ וי דעם שרייבער פון די שורות 
איז אויסגעקומען צו זיין אייניקע מאָל אין די תפוצות, זענען דאָ אַרײן 
אויך שילדערונגען פון יידישן לעבן אין דער דיאַספאָראַ. דער אָנרעג 
דערצו איז געווען די , מעטריקע", אַז אָט-אָט ווערט מען אַ בן שבעים. און 
די שפע אינעם אַרכיוו האָט אינספּירירט, עלעהײ אַ בקשה: צו װאָס 
דאָס יחידישע, אַז דער דאָזיקער אָפּקלײב איז פון כללישן כאַראַקטער ?! 
צו װאָס שרייבן וועגן זיך (אױטאָביאָגראַפיע בלעיז), אַז מקאָן 
נעמען פון גרייטן און שילדערן פון זיר -- קאָמענטאַרן, רעאַגירונגען 
און אָפּשאַצונגען איבער געשעענישן און אַנטויקלונגען אין מדינת ישראל 
און אויסער אירע גרענעצן? און ס'איז טאַקע אַן אָפּקלײב, װײל כמעט 
אַ דריטל פון די אויפגעהיטענע אַרבעט, זענען נישט אַריין אין דער 
זאַמלונג. 


דער ספר איז געבויט אויף זיבּן אָפּטײלונגען: 1. ישראל, אירע שכנים 
און די וועלט. 2. גבורה, אומקום, צווייטע וועלט-מלחמה. 3. מיט יידן אין 
די תפוצות. 4. אַ חשבון מיט מאָסקװע. 5. אויף ציוניסטישע און פּאַר- 
טייאישע טעמעס. 6. קולטור-פראַגן, שרייבער, ביכער. 7. מיין הײימשטאָט 
לובלין און אַנדערע ישובים. 


די אַרבעטן זענען בדרך-כלל צונויפגעשטעלט כראָנאָלאָגיש, לויט די 
דאַטעס וי זיי זענען דערשינען אין פאַרשידענע פּובליקאַציעס, אַנגעגעבן 
צום סוף פון יעדן מאמר. 


אויסער די בייטרעגער אַרוסצוגעבן דאָס בוך, וועמען איך באַדאַנק 
אויף אַ צוייט אָרט, האָבן זיך פאַרדינט אַ תודה רבה: דער פאַרלאַג 
ישראל-בוך", בראש מיט זיין פאַרװאַלטער, פריינד מיכאל לױ; דער 
פּערסאָנאַל פון דער דרוקעריי , אורלי", מיט ישראל פרידמאַן בראש; 
א בן-עיר נאַטעק אַקערמאַן אין שטאָקהאָלם -- פאַרן צייכענען דאָס 
היקר, 


רד ש. 





געװוידמעט רב קה'לען - 
דער געטרייער לעבנס-באַגלײיטערין 
שוין א האַלבן ואָרהונדערט. 


דער מחבר 


אַ יישר-כוח און דאַנק מיינע פריינד און לאַנדסלײט װאָס האָבן 
געהאָלפן, האַרציק און ברײיטהאַרציק, אַרוסגעבן דאָס בוך: 





: אַלעקס ראָבין זייל, לאָס-אַנטשעלעס. 
משה'לע לעװינסאַן, ניס. 
לובא און משה קאָרן, פראַנקפורט---תל-אביב. 
מאָטל גאַרטענקראָט, ניוײיאָרק. 
גיטעלע און יידל עדעלשטין, פּאַרט. 
סימאָן און צעשע זיידענווערג, מיאמי. 
שמואל און געניע שפּיראָ, פּאַרט. 
רבקה און שיע גאָלדבערג, חולון 
דער לובלינער לאַנדסמאַנשאַפּט אין ישראל. 











אינהאַלט פֿון בוף 


4 ישואל, איוע שכנים און די וועלט 


אונטערן צייכן פון דערגרייכונגען 

אַ פּראָטעסט און א װאָרענונג 

פאַרלוירן דעם אַדרעס 

דער פאַל רמלה 

אויף , פּאָליצײיאישע" טעמעס 

אַן עקספּאָרט און אימפּאָרט װאָס שעדיקן 

וועגן עליה, עולים און הילפלאָזע יידן 

ציפערן װאָס אַלאַרמירן 

קינדער אָן שולן 

עליה און ירידהח 

װוּ זענען די ישראלדיקע גבירים? 

, פּאַרגעסענע" דאַטעס 

געװער, היים און גאָרטן 

אַלטע פאַרלאַנגען צום נייעם יאָר 

פרייהייט נישט נאָר פאַר זיך, נאָר אויך 
פאַר אַנדערע 

ערשטער מאַי 1958 

דער צאָרן פון דער פּריװאַטער איניציאַטיו 

ביי וועמען אײינמאָנען חובות און שטייערן? 

די ציונים כלליים זוכן אַ נייעם שידוך 

דערמוטיקן אונדזער יוגנט 

וועגן מוניציפּאַלע שטייערן און געוויסע 
שליחי- ציבור 

יורדים און זייערע פאַרטיידיקערס 


17 
20 
21 
22 
23 
25 
26 
28 
29 
50 
30 
21 
53 
26 


39 
41 
43 
45 
26 
48 


50 
54 


אַ דאַך איבערן קאָפּ פאַר דער נייער עליה -- 


װי אַזױ? 

אומצוטרוי די פּוטשיסטן 

מיט נייע עולים 

פון דאָרפס-יידן ביז אַן אייגן פּויערטום 

נישט װי בלינדע און טעראָריזירטע 

װוער און וויפל זאָל צאָלן 

וועגן זי שרייבן נישט די צייטונגען 

דער בייזער אָנזאָג פון חיפה 

צום שול-יאָר 

צום נייעם יאָר 

, פּאַרגעסענע" װאַלן 

אַ חסכם -- אָדער באַדינגונגסלאָזע קאַפּי- 
טולאַציע ? 

הלל רום האָט געגעבן דעם ענטפער 

די לעקציע רחובות 

דאָס בר-מצווה יאָר פון ישראל 

אַ באַזוך אין װײינגאָרטן פון שלום 

די מיסטעריע לבון 

דער באַלײדיקטער פּרעמיער 

נייע װאַלן -- אָדער צוריק צום אַלטןל? 

ווער דאַרף זיין די אַלטערנאַָטיוע? 


57 
60 
1 
63 
65 
67 
70 
73 
275 
26 
728 


80 
82 
84 
87 
88 
90 
93 
6 
99 





מיט אַ שעה װײיניקער אויף דער רושטאָװאַניע 101 


די דערגרייכונג און , אויפטו" 

די ערשטע מסקנות 

װואַדי ניסנאַס און שכונת עזרא 

שטייערן און אָבליגאַטאָרישע הלוואות 

יובל און -- יקרות 

אַלץ צוליב די 0.4 פּראָצענט... 

דער האַנדל מיט יאָסעלען 

היינט און מיט 16 יאָר צוריק 

צוויי אַנטפּלעקונגען 

אַן אָפּגעשלאָסן קאַפּיטלל 

פאַרייביקונג דורך הילף 

סטודענטן, רבנים און , קרגל" 

אויך די לעבעדיקע ווילן רו... 

דער שטענדיקער אַדרעס 

די אויפגעצװוונגענע מלחמה 

אַ יאָר פון נצחונות, דערװאַרטונגען 
און אַנטוישונגען 

דריי תפילות צום נייעם יאָר 

צוויי יאָר 

װוער איז אַ ייד? 

װאָס אַ 6-יאָריק קינד װוייסט נישט 

װאָס װעט זיין דער סוף ? 

צוריק צו די יאַרינג-געשפּרעכן 

0 יאָר הסתדרות 

וועט אויסברעכן אַ שלום ? 

פיר יאָר נאָר דער זעקס-טאָגיקער מלחמה 

דריי פּראָנטן 


שטרייקן : קלאַסן-קאַמף, צי אַ , מאָדע" אַזאַ. 


צוויי דאַטעס 

די דראַמע אין לוד 

5 יאָר נאָכן 5טן יוני 1967 

ניי-יאָר דערמאָנונגען 

אַ ריינע ישראל 

מען קלאַמערט זיך אַלץ ביים אַלטן 

װוידער מלחמה און פייער-איבערייס -- 
ווען װעט זיין שלום ? 

נאָר די װאַלן 

זשענעוו -- האָפענונגען און ספיקות 

מיין טענה צום מדינה-קאָנטראָלער 

דערמאָנונגען און אַנאַלאָגיעס צום 
6סטן יום העצמאות 

אַלט-נײיע געבאָטן 

אַנדערש װי יעדעס יאָר 

די צעפּיצלטע נשמה פון אַ ישראלדיקן 
ספּאָרטלער 


104 
106 
108 
115 
115 
118 
121 
124 
127 
129 
131 
133 
136 
139 
140 


142 
145 
148 
152 
155 
157 
11 
163 
164 
16 
10 


175 ,, 


179 
183 
185 
187 
191 
193 


196 
200 
205 
210 


211 
215 


217 


221 


אויפן סאָציאַלן פראָנט פון מדינת ישראל 


בילדונג אָן װויסן -- אָדער: געלערנטע 
עם-הארצים 

נישט פון זיי װועט קומען די הילף 

עליה, קליטה און די חורב-קאָמיסיע 

אַ טרויעריקע , שמחה" 

מיט נייע עולים אין אַ קיבוץ 

די דריי צילן פון דער ליטאַני-אַקציע 

דרייסיק יאָר מדינת ישראל 

מינדערהייטן אין ישראל 


אינטריגע און פּאָליטיק אַרום דעם פּליטים- 


פּראָבלעם 
װאַכזאַם, ניכטער און נײטראַל 
די שנעלע אַנטוישונג 
דער אומפאַרלאַשענער װוּלקאַן 
ביידע חשבונות שטימען נישט 
די סועץ-בלאָקאַדע דויערט ווייטער 
דריי אַספּעקטן פון פּליטים-פּראָבלעם 
און װוּ זענען מיר? 


223 


228 
232 
235 
239 
243 
248 
251 
254 


281 
265 
268 
200 
273 
276 
278 
281 


די אַראַבישע קליאַטשע 


גבורה פון פּחדנים 
אַ פערטל יאָרהונדערט אַזאַ.. 
לבנון -- די לעקציע און ביישפּיל 
צום יום-טוב פון פרילינג און פרייהייט 
ישראל און די שפּיצן-קאָנפּערענץ 
פלאָרענץ, ירושלים און קאַיר 
יידיש געװוער פאַר דײטשלאַנד 
קפריסין געזען פון ישראל -- 

היינט און מיט 10 יאָר צוריק 


אויף די שליאַכן מאָסקװע---וואַשינגטאָן 


און ירושלים--קאַיר 
פּרעמיערן-דיפּלאָמאַטיע 
אַ יאָר פון איבערבעטונג 
זיי ווילן נישט דערצערנען די אַראַבער 
מערער שאָדן װי נוצן 
מיט װועמען זיך חברן? 
דריי דאַטעס 


2. אומקום, גבורה, צווייטע וועלט-מלחמה 


אַ דערמאָנונג און אַ װאָרענונג 


אַ גוטער בײישפּיל נאָך אַ שלעכטער פירונג 
אַ דאַטע װאָס טאָר נישט פאַרגעסן װוערן 


אײיכמאַזיפּראָצעס 
אַ פּאָלק מיט זכרון 

היטלעריאַדע 1962 

די לעצטע זכיה פון דריי העלדן 
טשערטשיל און סטאַלין האָבן , פאַרזען" 


דעם אומקום פון אײיראָפּעישן יידנטום 


2 מיט 


סכנה פון מאָראַלישער און גייסטיקער 
דעגענעראַציע 

ציפערן וועלכע דערמוטיקן און 
רופן אַרױס זאָרג 

פאָרט אַ ייד... פון ארץ-ישראל 


אין געזאַלצענעם ים פון מענטשלעכע טרערן 


אין יידישע היימען אין פּאַריז 
אויף אַ יידישער חתונה אין פּאַריז 
אויף אַ נישט ריכטיקן אַדרעס 
געמישטע חתונות -- פון דער נאָענט 
גילטיק אין אַלע לענדער 

מיט קראָשניקער יידן אין פּראַנקרייך 
יידן אין טראַנזיט 

מאָנטרעאַל װיל אויפהאַלטן יידיש לעבן 


אויך טאָראָנטאָ ראַנגלט זיך פאַר יידישן קיום 


גרינע פעלדער אין... ניו-יאָרק 
מיט יידישיסטן און געטאָי-קעמפערס 
אין ניוייאָרק 


233 
235 
38 
241 
245 
27 
551 


354 


אונדזער שטעטל ברענט 


דער נאַצייקרבן שלמה א. פרעגט.. 
אין 21סטן יאָרטאָג פון נצחון 


אויך זיי האָבן פאַרגעסן? 

אַ דייטש אין ישראל 

אַרױסהײבן די גבורה 

ערשטער סעפּטעמבער 1939-- 1969 

אין 23סטן יאָרטאָג פון געטאָ- 
אויפּשטאַנד 


יידן אין די תפֿוצות 


285 


287 
289 
292 
295 
297 
200 
202 
205 
208 
410 
213 
419 
222 


424 


אַ באַזוך אין אונ"אָ און אין יידישע 
אינסטיטוציעס 

אין דער , שטאָט פון מלאכים" 

, בייזע װוינטן קלאַפּן אין יידישע היימען" 

אין יידישע שולן און אינסטיטוציעס 
אין בוענאָס-איירעס 

אַ גוטער און שלעכטער בײישפּיל 

ירושלים איז נישט בראַזיליאַ 


דער ,;העבראַיקאַ" קומט אַן אויסצייכענונג 


צוריק צום שטעטל 
אויפן וועג אַהיים 
יידישע תפוצות אין יאָר תשל"ה 


מיט היימישע יידן אין פּאַריז, ליאָן און קאַן 
אַ יידן אין ישראל צו אַ ייד אין דײיטשלאַנד 
יידן אין שװועדן, געזען מיט ישראלדיקע אויגן 


אין קיניגרייך דענעמאַרק 
אויך די תפוצות קומט צו געבן אַ װאָרט 
ייֹדן, זייט עולה ! 


283 


286 


289 
244 
208 
300 
203 
206 


208 


211 
212 
215 
218 
221 
5324 
227 


258 
21 
5364 
208 
572 
569 
575 


578 


228 
1 
44 


237 
241 
444 
247 
450 
253 
298 
202 
207 
208 
274 
278 
281 


4 אַ חשבון מיט מאַסקוװע. 


דער זיגרייכער אָקטאָבער 

פּשטליעך פון יידישע קאָמוניסטן אין פּױלן 

באַנײטער יעווסעקיזם 

אַראַבישע ליגע -- דער שלום-אַדרעס 
פון מק"י 

אַ װוידוי אָן חרטה, אָן מסקנות 

שלום פון נאָענט און פון ווייט 

אויך אַ רעגירונג מעג האַלטן װאָרט 

פיר מאָסן לגבי 40 יאָר אָקטאָבער- 
רעװאָלוציע 

דער פּוילישער דורכברוך 

וועגן אַ בריוו פון אנרי באַרביס 
צו יצחק יצחקי 

די װאָרענונג פוז נצרת 

דאָס , פּינטעלע ייד" ביי האָװאַרד פאַסט 
און ביי דער , ליטעראַטורנאַיאַ גאַזעטאַ" 

פון דער גראָמיקאָ-דעקלאַראַציע ביז 
כרושטשאָווס לעצטע דערקלערונג 

ווען-זשע װעט קומען די צייט? 

דאָס זענען נישט בלויז אינערלעכע עניינים 

צום 41סטן יאָרטאָג פון אָקטאָבער 

צוויי מאָסן 

ביידע השבונות שטימען נישט 

דער אַנטי- ציוניסטישער רעצידיוו 

נייע צייטן -- אַלטע לידער 

קעמפן קעגן בן-גוריונען, נישט קעגן נאַצערן 


287 
288 
490 


293 
298 
502 
504 


206 
511 


513 
517 


520 


523 
527 
528 
530 
534 
535 
538 
541 
542 


,די קורדן קערן זיך צוריק אין זייער 
פאָטערלאַנד" 

דער בײישפּיל פּױלן 

דִי סאָויעטישע ברירה 

שאָטאַ רוסטאַװעלי און בער באָראָכאָװ 

נייטיק נאָך איין רעהאַביליטאַציע 

0 יאָר אָן סטאַלינען 

כרושטשאָװו אין קאַיר 

נוסח װאַרשע און נוסה מאָסקװע 

גאָמולקאַ עליך, ישראל 

אַ פרילינג מיט װאָלקנס.. 

בודאַפּעשט -- מאָסקװע -- פּעקין 

אַנטי-יידישער דזשונגל אין פּולן 

רויזן און דערנעד 

יידן באַהערשן די וועלט 

מאָסקװוע נייטיקט זיך אין נאָך אַ , פּיאַטי- 
לעטקע" 

בריסל --- מאָסקװע -- ירושלים 

לענינגראַדער , משפּט" און , יושר" 

דער אױסנאַם רומעניע 

דאָס , אױיסגעטראַכטע הײמלאַנד" 
פון , סאָוועטיש הײימלאַנד" 

צװישן מאָסקװע און ירושלים 

אָט דאָס איז געבליבן.. 

װוער האַט מיטגעאַרבעט מיט היטלער- 
דײיטשלאַנד ? 


5 אויף ציוניסטישע און פֿאַרטײיאישע טעמעס 


נאָכן 22סטן ציוניסטישן קאָנגרעס 

יוגנט-קאָלעקטיוון 

צוויי בריוו צום חבר מוליע 

אָפּענער בריוו צו א , פאַרזעסענעם" חבר 

דריי שיטות -- איין באַװעגונג 

לייענענדיק באַראָכאָװן 

באָראָכאָװיזם -- דער וועג פון פאָלק 
און קלאָס 

צוריק צום קװאַל 

אַ נישט-געהאַלטענע רעדע... 

פון האַאַג ביז תל-אביב 


19 
21 
22ט 
26 
628 
632 


634 
037 
640 
243 


מיט געװאַגטקײט, קאָנסאָלידאַציע, שווונג 

אַ שלעכטע רעקאָמענדאַציע 

די לעגענדע יצהקי 

אַ גיבור איז דערגאַנגען צו גבורות 

פּאַרטײען, װאַלן, פּאָליטיק 

אין געיעג נאָך כבוד און בענקלעך 

וועגן דריי קאַטעגאָריעס יידן אין געזעל- 
שׂאַפּטלעכן לעבן 

מפּ"ים דאַרף בלייבן אין מערך 

, אומקערן דעם ציוניזם די קרוין" 


6. קולטור-פראַגן, שרייבער, ביכער 


ש. גראָדזענסקי וויל ס'זאָל אים קלאָר װערן 

יידישע בינע-מייסטער וועגן יידיש טעאַטער 
אין ישראל 

די עוולה דאַרף פאַרריכט װערן 

געאָגראַפיע, עברית, פרעמדע שפּראַכן 
און... תכלית 


71 


672 
673 


75 


אַ , ליטעראַריש פּראָבלעם" 

דער טויטער פּאַראַגראַף פון העברעישן 
שרייבער-פאַריין 

אַ רינג אין דער קייט 

כן ירבו! 

ייִדיש אין מויל פון ישראלדיקע קינדער? 


544 
247 
548 
550 
554 
596 
559 
202 
506 
573 
578 
581 
55 
588 


592 
595 
596 
599 


01 
07 
11 


12 


46 
648 
649 
53 
55 
58 


1 
663 
66 


68 


82 
85 
88 
90 


אַ ביסל מער יושר ביים פאַרטיילן 


ליטעראַטור-פּרעמיעס 93 
י. ל. פּרץ באַקומען אַ תיקון אין תל-אביב... 695 
קעצישע גענג 697 
דער מחבר פון נעכטן װאָס איז פאַרליבט 

אין מאָרגן 99 
אָן סתירות, אָן קאָמפּלעקסן 701 
צוויי מצבות לזכר אומגעקומענע יידישע 


שטעטלעך 202 


7 מיין היײימשטאָט 


די לובלינער צווייג פון אַ ברייט- 


צעװאָקסענעם בוים : 7223 
נישטאָ מער די יידישע לובלין 724 
פאַרייביקט דעם אָנדענק פון אַ שטאָט 225 


אין שליחות צו לובלינער יידן אין דער וועלט 227 
װאָס װעט זיין מיט די לאַנדסמאַנשאַפטן? ‏ 736 
דער יחוס-בריוו פון װישקאָװ ‏ 240 


דער 75-יאָריקער תלמיד-חכם 205 
ביים פּנקס פון די זעקס מיליאָן 708 
דער ניגון איז געבליבן 710 
יעקב גלאַטשטײן -- דער ייד פון לובלין 

און... פון דאַנען 711 
יזכור-ביכער -- באַדײטונג און אױפגאַבן 713 
דער נס פון עלי שעכטמאַנס ,, ערב" 76 
אַ לעקסיקאָן וועגן חורבן, אַן אַנטאָלאָגיע 

פון גאַלגן-הומאָר 717 


לובלין און אַנדערע ישובים 


ייריש- פּוילישע 
דראָהיטשין -- 


באַציונגען אין קוטנע 245 
אויפשטייג און אונטערגאַנג 


פון אַ שטעטל 26 


רשימה פון רעצענזיעס איבער די יזכור- 
ביכער, רעדאַגירט פון מחבר, זיינע 
איבערזעצונגען און אַנדערע ביכער 282 


ראשי-תיבות פֿון נעמען פֿון צייטונגען, אויסגאַבן און ערטער, 
װווּ סיזענען דערשינען די מאמרים : 


אי"נ -- אױסטראַלישע יידישע נייעס 
אד"ו! - אױף דער װאַך 

א"ש - אודדער שטימע 
אר"וו -- אַרבעטער-יװאָרט 

א'צ - אַרבעטער-צײטונג 
דמל -- דאָס מעקסיקאַנער לעבן 
דיי 8 די יידישע צייטונג 
ד"פ -- די פרעסע 

טמ'זש -- טאָגימאָרגן-זשורנאַל 
יִר א יידישע צייטונג 

יש -- ישראלישטימע 


ל"ג 
מ"ב 
נ"וו 
ע"ה 
פא"צ 
פּר"וו 
פס"ב 


-- לעצטע נייעס 

-- מעלבורנער בלעטער 

-- נייוועלט 

-- על המשמר 

-- פאָלק און ציון 

-- פֿאָרווערטס 

-- פאָלקסבלאַט 
ת"א -- תליאביב 
י---ם ‏ -- ירושלים 
3 -- ניו-יאָרק 
ב. איירעץס -- בענאָס-איירעס 


זאָל דער ספר דינען וי אַ דערמאַנונג און סימבאָלישע מצבה פאַר די נאָענטסטע 
קרובים פון מחבר, קרבנות פון די היטלעריסטישע רציחות: 


עלטערן שלום און הענדל שטאָקפיש 

שוועסטער רויזע, איר מאַן הערשל ראַפּאַפּאָרט מיט צוויי קינדער 
שוועסטער רֹחל, איר מאַן ישראל באלער מיט צוויי קינדער 
שוועגערין פעלע שטאָקפיש מיט צוויי קינדער 


שוועגערין ראַכטשע שטאָקפיש מיט צוויי קינדער 
ברודער י'דל, געשטאָרבן אין רוסלאַנד 
שווער-און-שוויגער מענדל און גאַלדע ראַזענבוש 
שוועגערין און שװאָגער הדסה און שיע ראָזענבוש 
שװאָגער יחיאל בראַטשטײין 


כבוד וייער אַנדענק! 








ישראל, אירע שכנים 
און די וועלט 

















אונטערן צייכן פון דערגרייכונגען 


- מדינת-ישראל האָט לעצטנס איבערגעלעבט טעג פון פרייד און שטאָלץ: אין דער אלט-נייער 
הױפּטשטאָט ירושלים איז פאָרגעקומען די אימפּאָזאנטע אויסשטעלונג "כיבוש השממה" 
("דעראָבערונג פון דער וויסטעניש"); פּתח-תקוה האָט געפייערט איר 75 יאָריקן יובל און דער 
קיבוץ גבעת ברנר איז "אלט געװאָרן" 25 יאָר. 
אזוי האָבן זיך דריי געשעענישן צונויפגעפלאָכטן אין איין האַרמאָנישער גאנצקייט, װאָס האָט 
געברענגט צום אויסדרוק די אומגעהויערע ענערגיע, דעם קאמפס-ווילן און די אייביקע בענקשאַפט 
פון א געפּלאָגט פאָלק צו באזעצן זיך צוריק אין זיין הײַ מלאַנד, דעראָבערן דעם מדבר, בויען אין די 
שטעט, דערפער, קיבוצים און קאָלאָניעס, אויסגלייכן דעם רוקן מיט אלע פעלקער גלייך און 
פארלייגן דעם יסוד פאר א יידישער מדינה. קלאָר, אז דאָס אלץ איז דערגרייכט געװאָרן א דאנק 
דער האָרעפּאשנער מי פונעם יידישן ארבעטער און פאָלקס-מענטש. דאָס האָבן זיי, מיט ארבעט, 
דערּאָבערט אי באָדן, אי מלוכהשע זעלבשטענדיקייט. 
אן אנדערע פראגע איז, צי ביים איצטיקן רעזשים אין דער מדינה ווערט וי געהעריק 
אָפּגעשאצט און ארויסגעברענגט די חשיבות און באדייטונג פון יענע שעפערישע כוחות פונעם 
פאָלק - די פּיאָנערן און זלוצים, װאָס מיט זייער בלוט און שווייס האָבן זי געבאנט א וועג פאר 
יידישער פּאָליטישער זעלבשטענדיקייט און מלוכהשקייט. און אוב דער דאָזיקער מאָמענט איז 
פארבלאַסט געװאָרן אויף דער אויסשטעלונג "כיבוש השממה", האָט ער באקומען זיין נאטירלעכע 
און זעלבפאַרשטענדלעכע אויסדרוק-קראפט אין די פּרעכטיקע יוֹבל- פייערונגען, סײ פון גבעת 
ברנר און סיי פון דער שטאָט פּתח-תקוה, וואו עס הערשט אן ארבעטער-שטאָטראַט. דער האלבער 
יובל פונעם קיבוץ הינטער רחובות און די 75 יאָר פון דער "אם המושבות", האָבן נישט נאָר 
דערגאַנצט די מלוכהשע אויסשטעלונג פון דעראָבערן די װיסטעניש, נאָר אויך אריינגעפירט די 
נויטיקע "היסטאָרישע פּאָפּראווקעס" בנוגע דער ראָל און די אויפטוען פונעם יידישן ארבעטער. 


די אויסשטעלונג אין ירושלים 

63 פון דער ישראל-באפעלקערונג האָט אין משך פון דריי װאָכן באזוכט ירושלים און 
אָנגעקוקט די אויסשטעלונג. איבער א האלבן מיליאָן איינוווינערס פון דער מדינה האָבן געהאַט אַ 
געלעגנהייט צו באווונדערן די דריי צענדליק פּאװױלאָנען מיט טויזנטער דיאגראמעס, בילדער, 
מאקעטן, עקספּאָנאטן, וועלכע האָבן דעמאָנסטרירט דעם וועג, א קורצן אין צייט, אָבער א לאַנגן 
אין אויפטוען, זינט דער גרינדונג פון מקוה ישראל אין יאָר 1890, ביזן דעראָבערן דעם נגב און 
אויסטרוקענען די חולה. די באזונדערע פּאװילאָנען פון דער ישראל-רעגירונג, הסתדרות, צה"ל, 
אינדוסטריעלער פארבאנד, לאנדווירטן-פארבאנד, קיבוצישע באוועגונגען, קופּת חולים, קרן קימת, 
קרן היסוד, פּיק"א און פיל פיל אנדערע, האָבן באַװיזן די דערגרייכונגען אויפן געביט פון 
באָדן-צוגרייטונגען און באָדןדבאארבעטונג, אױסטרוקענען זומפּן און באואלדוג, 
וואסער-פארזאָרגונג און בױוּנג פון דערפער און שטעט. דער אינדוסטריעלער פּאװילאָן פון תוצרת 
הארץ מיט זיינע װוּנדערבארע עקספּאָנאטן, האָט פיל באזוכער געשטעלט פאר א ספק, צי ווערן 
טאַקע אין ישראל פּראָדוצירט די אלע מאשינען און קאָמפּליצירטע מעכאַניזמען װאָס זענען 
רעפּרעזענטירט אויף דער אויסשטעלונג. דער עמבלעם פון דער אויסשטעלונג - א רױז װאָס איז 
דורך א מענטשלעכער האנט אויפגעהאָדעוועט געװאָרן אין מדבר - האָט אנטשפּראָכן נִישט נאָר 
דעם גייסט פון דער אויסשטעלונג, נאָר אויך סימבאָליזירט מיט זיך די מעשי בראשית פון חלוצים 
-- ביז דער איצטיקער צייט. פאַרכאַפּנדיק איז געווען דאָס בילד פון דער אויסשטעלונג װאָס האָט 
זיך געפונען אויף א ריזיקן שטח פון 800 דונאם, באַנאַנד מיט די בניני האומה װאָס דארפן ערשט 
פארענדיקט ווערן. 

צו די געלונגענע איינפאלן פון די אָרגאַניזאטאָרן פון דער אויסשטעלונג געהערט אויך דאָס 
אדורכפירן עטלעכע װיסנשאַפטלעכע קאָנגרעסן און צזאמענפאָרן מיטן אנטייל פון 

וועלט-בארימטע געלערנטע און װיסנשאַפטלערס אינעם ריזן-זאל אונטערן פרייען הימל, װאָס האָט 
פארמאָגט 3,000 זיצפּלעצער, און דאָרט באהאנדלט פראגן פון ערשטראנגיקן באטייט = נישט 
בלויז פאר דער אנטוויקלונג פון לאנד. ביז גאָר אימפּאָזאנט איז אויסגעפאלן דער מוזיק-פעסטיוואל 
און די מוזיקאלישע פּראָגראמען, מיטן אָנטײל פון ישראלדיקע קאָמפּאָזיטאָרן און קינסטלער. 
פארענדיקט די אויסשטעלונג האָט אויך א מוזיקאליש קינסטלערישער פּראָגראם פון קול ציון 
לגולה -- אונטערן נאָמען "פון דן ביז אילת". 

זיכער איז א טייל באזוכער נישט געווען אנטציקט פון דער אויסשטעלונג, באזונדערס פון א 
ריי פעלערהאפטע אָרגאניזירונגען פון דער קאָמוניקאציע. אויך אויף דער אויסשטעלונג גופא האָט 
נישט אלץ געקלאפּט װי עס געהער צו זיין. באזונדערס האָט נישט געקענט געפעלן ווערן די 
פּרייזן-וואקכאנאליע אויף די סאמע לעבנסוויכטיקע ארטיקלען, פון וועלכע מען האָט געדארפט 
טועם זײַן בעתן שהן-לאנגן באזוך אויף דער גרויסער אויסשטעלונג. די אלע פעלערן און דעפעקטן 
קאָנען אָבער נישט פארדעקן דעם עצם פאקט פונעם גרויסן אויפטוּ, װאָס האָט נישט נאָר געגעבן אן 
אָפּשאצונג פון אונדזער עבר, נאָר אויך סטימולירט פאַר ווייטערדיקע שעפערישע אויפטוען אין 
דער צוקונפט. 

ס'איז שטאַרק צו באַדױערן,װאָס די אויסשטעלונג האָט געדויערט אזא קורצע צייט. דערמיט 
איז צוגענומען געװאָרן די מעגלעכקייט ביי נאָך צענדליקער טויזנטער ישראל-איינוואוינער 
אָנצוקוקן דאָס װוונדער פון דעראָבערן די װיסטעניש. 

און אז ס'איז נאָך דאָ פיל צו טאָן און דווקא אין דער סאמע נאָענטסטער צוקונפט, האָט 
באוויזן די אויסשטעלונג גופא. אינעם נגב, װאָס איז אייגנטלעך 6196 פונעם ישראלדיקן שטח, 
האָבן מיר קוים באוויזן "אריינצושטעקן א פוס". בלויז 69 לאנדווירטשאפטלעכע פּונקטן זענען 
פאראן אינעם רחבותדיקן נגב, וועלכער איז באוווינט בלויז מיט העכער 106 איינוווינערס פון דער 
אלגעמיינער צאָל ישראל-באפעלקערונג. עס איז נאָך פיל פארבליבן צו דערגרייכן אויפן 
עקאָנאָמישן, קאָלאָניזאטאָרישן און סאָציאלן געביט. דאָס סאמע וויכטיקסטע - ס'איז נויטיק צו 
דעראָבערן דאָס יידישע פאָלק פאר ישראל, ווייל בלויז 1296 זיצן אין אייגענעם פאָטערלאנד. וועט 
דאָס אזוי גיך געשען, ביי די איצטיקע סאָציאלע, פּאָליטישע און ווירטשאפטלעכע באדינגונגען 
װאָס הערשן אין לאַנד? אויך די פראגע מעג איצט אוועקגעשטעלט וװוערן אויפן סדר-היום. 


די פרייד פון דורכגעלעבטע 5 יאָר 

מען קאָן זיך פאָרשטעלן די פרייד פון א לעבעדיקן מענטש, װאָס דערגייט צום עלטער פון 75 
יאָר. טאָ אויף וויפל איז באַרעכטיקט די פרייד און דער שטאָלץ פון א גאנצער שטאָט, װאָס האָט די 
טעג זוכה געווען צו פייערען איר 75-יאָריקן יובל? דאָס עצם אנטשטיין פון פּתח-תקוה איז דאָך 
געווען א גאנצע איבערקערעניש אינעם דעמאָלטיקן יידישן לעבן אין לאנד. דאָס האָבן א גרופּע 
יידן זיך ארויסגעריסן פון די ירושלימער מױערן, ווו זײ האָבן געפירט אן אומגעזונט און 
אומפּראָדוקטיוו לעבן, זייענדיק אויסגעשטעלט צו ציען חיונה פון די חלוקה-געלטער - און 
באזעצט זיך אין פּתח-תקוה, די ערשטע קאָלאָניע, ווו געוועזענע לופט-מענטשן האָבן געדארפט 
איבערגיין צו ערד-ארבעט און מלאכה. די ערשטע איינװוױנערס פון פּתח-תקוה האָבן באמת 
געוואגט, מיט זײער ארויסרייסן זיך פון דער הײליקער שטאָט, ירושלים, איבערגעריסן מיט דער 
שעדלעכער טראַדיציע פון לעבן פון נדבות און מיט אקעראייזן און האמער אָנגעהױבן א ניי לעבן. 
מיט רעכט איז פּתח-תקוה באצייכנט געװאָרן די מאמע פון די קאָלאָניעס ("'אם המושבות"). טאַקע 
דאָרט איז געמאכט געװאָרן דער אָנהײיב פאר זידלונגען און מאָדערנע שטעט פונעם היינטיקן 
ישראל. 

און דערנאָך זענען געקומען נייע כוחות, חלוצים פון דער צווייטער עליה, אריינגעריסן זיך אין 
דער אם המושבות, מיט באנייטער קראפט אויפגעזונגען דאָס ליד פון ארבעט און שאפן. און נישט 
נאָר א ליד האָבן זיי געדארפט זינגען. ס'איז נויטיק געווען צו פירן א שווערן, ביטערן געראנגל 

פאר יידישער ארבעט, װאָס די זעלבע ערשטע איינוווינער האָבן, וי אלע "אויפגעקומענע", זיך 
אָפּגעזאָגט פון ייִדישער אָרגאניזירטער ארבעט, ווייל דער אומאָרגאניזירטער אראבישער ארבעטער 
האָט דאָך געקאָסט פיל ביליקער. געזיגט האָט אָבער דער יידישער ארבעט-מענטש, פארװאָרצלט 
זיך אין דער מושבה און דערפירט זי צום איצטיקן מעמד - אַ שטאָט פון 75 טויזנט איינוווינערס. 

ס'האָבן זיך דעריבער בארעכטיקט די באמת אימפּאָזאנטע פייערונגען פון דער שטאָט 
פּתח-תקוה. רירנד איז געווען די נסיעה פון די פּתח-תקוהער זקנים קיין ירושלים. די ערשטע װאָס 
האָבן פאַרלאָזט ירושלים צו באזעצן זיך אין פּתח-תקוה, האָבן ביים איצטיקן יובל עולה געווען פון 
זייער שטאָט אין דער הױפּשטאָט. ביי די פייערונגען האָט מען אויך נישט פארגעסן אין די 
געפאלענע קינדער פון פּתח-תקוה, וועלכע האָבן מקריב געווען זייערע יונגע לעבנס אין דער 
באפרייונג-מלחמה. 

פּתח-תקוה אין די איצטיקע טעג איז א שם-דבר ניט נאָר צוליב איר פארדינסטפולן יובל. 
פּתח-תקוה אין געװאָרן א סימבאָל אין דער מדינה, ווייל די ארבעטער-מערהייט פארוואלטעט דאָרט מיט 
די שטאָטישע ענינים, און מען דארף איר מיטן גאנצן הארצן ווינטשן דערפאָלג. 


גבעת-ברנר -- דער קיבוץ פון 8 לענדער 

מיט 25 יאָר צוריק, גראָד ווען די אָנפירונג פון דער ציוניסטישער אָרגאניזאציע איז 
איינגעשטאַנען אין בירגערלעכע הענט, וועמענס כוונה עס איז געװען איינצושרומפּן די 
ארבעטער-קאָלאָניזאציע און אונטערהאקן אירע פליגל, זענען א גרופּע חלוצים פון ליטע און 
װאָלין ארויף אויפן באָדן נישט ווייט פון רחובות, אין סאמע הארץ פון אויפגעקומענעם רייכן 
יידישן פּױערטום און פארלייגט דאָרט זייער היים - דעם שפּעטער בארימט-געװאָרענעם קיבוץ 
גבעת-ברנר. נאָכן אָנשליסן זיך אין קיבוץ פון א גרעסערער גרופּע דייטשע חלוצים ("חרות"), איז 
דער משק געשטאַרקט געװאָרן און אין די שפּעטערדיקע יאָרן בילדעט ער א צוציונג-כוח פאר דער 
עליה פון יידישער יוגנט פון דייטשלאנד. אָבער היינט-צוטאָג, צום 25סטן יובליאָר פון 
גבעת-ברנר, איז דער קיבוץ באפעלקערט מיט עולים פון 28 לענדער -- דער ריכטיקער קיבוץ 
גלויות... : 

די פייערונגען אין גבעת ברנר זענען ווייט אריבערגעװאַקסן זייער לאָקאַלן באדייט און 
פארוואנדלט געװאָרן אין אַ יום-טוב פון דער גאנצער ארץ-ישראלדיקער ארבעטערשאפט, וועלכע 
האָט ריכטיק פארשטאַנען, אז די חשיבות פון גבעת ברנר ליגט נישט נאָר אין זיין עבר, נאָר אויך 
אין דער צוקונפט. האָבן דעריבער צענדליקער טוזנטער פון גאנצן לאנד געצויגן אהין, כדי 
באטייליקן זיך אין דער גראנדיעזער יובל-פייערונג און באווונדערן די פּרעכטיקע אויסשטעלונג. 
און דאָס סאמע וויכטיקסטע -- געניסן פון דער איינדרוקספולער פאָרשטעלונג פון האָווארד 
פאסט'ס "מיינע ברידער די רומפולע העלדן", װאָס איז מיט אַזאַ דערפאָלג געשפּילט געװאָרן 
אינעם אייגענעם אמפיטעאטער. 

ס'האָט נישט געקאָנט זיין קיין בעסערער אויסוואל פון א דראמאטישן ספּעקטאקל, וי 
פאַסט'ס שילדערן דעם העלדישן מכבייער-אויפשטאנד. האָבן דאָך מיט 2 טויזנט יאָר צוריק 
יידישע ערד-ארבעטער און פאָלקס-מענטשן געפירט א פארּביטערטן קאמף קעגן גריכישן 
אָקופּאַנט. היינט, ווען אויף דער מדינה לויערן אָקופּאנטן פון מערב און פון די אראבישע מדינות, 
איז כדאי אויפצולעבן דעם גייסט פון אלטן מתתיהו, פון זיינע פינף זין מיט יהודהן בראש, און 
דווקא אינעם קיבוץ פון גבעת ברנר - דעם קיבוץ פון הגנה און פלמ"ח. 

גבעת ברנר מעג זיין שטאָלץ מיט זיינע אויפטוען פאר די ערשטע 25 יאָר. 

| (נ"וו ת"א, 27.10.53) 


19 


א פּראָטעסט אוּן א װאָרענונג 


די פּרעסע האָט די טעג דערציילט וועגן צוויי פאַלן פון זעלבסטמאָרד, װאָס זענען באַגאַנגען 
נייע עולים. ס'האָבן זיך צעשיידט מיטן לעבן אַ 43-יאָריקער ציין-דאָקטער סטאַניסלאַוו קליין, 
געװוֹינט אין ירושלים, און אַן אומבאַקאַנטער אײנװוינער פון עולים-לאַגער בית-ליד. לוט די 
צייטונגען גיבן איבער, איז די סיבה פון זייער פאַרצווייפלטן שריט געװוען די אומגעהויערע 
שוועריקייטן זיך איינצואָרדענען. צי זיי האָבן עס געװאָלט אָדער נישט, דאָס איז אַ שאַרפער, אַ צו 
שארפער פּראָטעסט קעגן דער גרויסער צאָל מכשולים, װאָס דער נייער עולה דאַרףאדורכמאכן, 
ביז ער באַזעצט זיך אין לאַנד. 

ניין, בשום אופן װעלן מיר נישט באַרעכטיקן אַזאַ שריט, גובר צו זיין שוועריקייטן דורך 
אַנטלויפן פונעם לעבן. מען דאַרף קעמפן, כדי דאָס לעבן בעסער און שענער צז מאַכן - פאַרן כלל 
און פאַר זיך. אָבער די צוויי פאַלן מיטן פּראָטעסט קעגן דעם איצטיקן רעזשים פון קליטת העליה, 
קעגן פּראָטעקציאָניזם, קעגן ביוראָקראטישן שימל, קעגן דער קאַלטער באַציוּנג פון דעם 
ארום -- דאַרפן זיין אן ערנסטע װאָרענונג צו ענדערן דעם איצטיקן אופן פון אויפנעמען און 
אײינאָרדענען נייע עולים; ענדערן דעם צוּגאַנג און באַציונג מצד די באַאַמטע, װאָס זענען זיך מיט 
זײ מטפּל. דער עיקר - ענדערן די קאַלטקײט מצד איינגעזעסענע בירגער, ותיקים, צו די 
פריש-געקומענע אין לאַנד. 

עס איזישוין אַ סך געשריבן געװאָרן וועגן דעם זיגזאגפולן, שווערן און קאָמפּליצירטן וועג, 
װאָס דער נייער עולה דארף אַדורכמאַכן פון זיין אָנקומען אין לאַנד, ביזן באַזעצן זיך אויף אַ 
שטענדיקן פּלאַץ. אַ גאַנצע ליטעראַטור װאָלט מען שוין געקאָנט צונויפשטעלן פון דעם 
פאַראַנענעם מאַטעריאַל. דעם אױבנאָן אין די באַשרײבונגען פאַרנעמען נאַטירלעך די 
עולים-לאַגערן מיט זייערע פּאַלאַטקעס, ענגשאַפט, אַנטי-סאַניטאַרע באַדינגונגען, אומנ ײיטיקע 
לאַנגע רייען צום עסן דריי מאָל אַ טאָג, נישט קאָמפּלעטע זאָרג פאַר די קינדער, חדשים-לאַנגע 
געצווונגענע אַרבעטלאָזיקײט, כל זמן מען געפינט זיך אינעם לאַגער, דער אופן פון אײינאָרדענען, 
דער סדר פון באַקומען דעם שיכון און נאָך אַ שלל אַנדערע גרעסערע און קלענערע פראַגן, װאָס 
שאַפן נישט די בעסטע איינדרוקן באַלד וי מען קומט אַריין אין דעם קאָרידאָר פון דער מדינה -- 
דעם בית עולים. 

יעדער פאַרשטייט גאַנץ גוט, אַז אויפנעמען און אויפהאַלטן נאָכאַנאַנד 100 טויזנט מענטשן, 
אײנאָרדענען זי צייטווייליק, באַזאָרגן מיט אַ דאַך איבערן קאָפּ און באַשפּייזן זײ -- געהערט נישט 
צו די גרינגע אויפגאַבן, בפרט פאַר אַ יונגער מדינה, װאָס איר אַנטשטײונג און ערשטע 
האַלביאָריקע עקזיסטענץ איז זיך צונויפגעפאַלן מיט אַן אינװואַזיע-מלחמה מצד די אַראַבישע 
שכנים. מ'דאַרף אויך נישט פאַרגעסן די פינאַנסיעלע לאַסט װאָס דאָס לייגט אַרױף, און װאָס ווערט 
אַלץ גרעסער, בעת די הכנסות זענען פאָרט קלענער געװאָרן. און אַזױ קען מען אפשר טיילווייז 
פאַרשטיין די געשאַפענע באַדינגונגען אין די בתי עולים. שלעכט איז אָבער, אַז נישט געקוקט אויף 
דער אָפּטער און ריכטיקער קריטיק ווערט עס פאַרװואַנדלט אין אַ סיסטעם אין דער אַרבעט פון די 
אויפנעם-אינסטאַנצן. 

צי זאָל דאָס באַטײטן, אַז אין דער יידישער אַגענץ, וועלכע פאַרנעמט זיך אייגנטלעך מיטן 
אויפנעמען און איינאָרדענען די עולים, הערשט אַן אָנגענומענער כלל, אַז אַזױ וי ס'איז איצט - 
איז גוט? נישט נויטיק צו מאַכן וועלכע ס'איז ערנסטע ענדערונגען, נישט כדאי צו אינסטרוּאירן די 
באַאַמטע, איבערצושטעלן זייער אַרבעטס-מעטאָד, איבערדערציען זיי צו זיין מער צוגעלאָזענער, 
האַרציקער און װאַרעמער צום נייעם עולה? נישט אויסשטעלן דעם געקומענעם אין לאַנד אויף 
אומזיסטיקע לויפענישן ביים דערליידיקן זיינע ענינים? 

סקריפּעט זי ווייטער, די ביוראָקראַטישע מאַשין מיט אירע פאַרזשאווערטע שרייפלעך, דער 
נייער עולה מוז ווייטער פּטרן אַ סך געלט, צייט, נערוון ביים אָפּנעמען דעם באַגאַזש, ביים באַקומען 

דעם סידור ראשון אָדער די אַפּראָװיזאַציע-קאַרטן. און יעדער סקריפּ איז אַ גרילץ, װאָס קריצט זיך 
איין אין דער נשמה פון אַ לעבעדיקן מענטשן, װאָס האָט געװאַרט אויף אַ מער מענטשלעכן, 
חברישן צוגאַנג. הינטער די פענצטערלעך זיצן דאָך לעבעדיקע מענטשן. װאָלט דאָך זייער 
קאָרעקטע באַציונג, חברישע אויפקלערונג און באַלדיקע דערליידיקונג פון די ענינים, געקאָנט 
לייכטער מאַכן דעם נייעם עולה דאָס לעבן אין דער ערשטער תקופה פון באַזעצן זיך אין לאַנד! 
אין דער מדינה און אין חוץדלארץ איז איצט שוין פּאָפּולער דער ענין פון "אַלטע" און "נייע", 
די באַציונג פון דעם ותיק צום עולה, װאָס איז, ליידער, אין אַ סך פאַלן אַ גענוג קאַלטע, מיט אַ מין 
"לאָז מיך געמאַכט". אמת, אַז די אַלט-איינגעזעסענע האָבן געהאַט שווערע איבערלעבונגען, 
אַדורכגעמאַכט זייער פיל. צי הייסט דאָס אָבער, אַז דעם נייעם עולה מוז אַלץ אָנקומען מיט גרינע 
ווערים? קיין שום אייגענע ליידן באַרעכטיקן נישט אַ ותיק צו באַציען זיך אַזױ קאַלט צום 
פריש-געקומענעם. 
אויף וויפל די סוכנות און רעגירונגס-אַנשטאַלטן מאַכן אָנשטרענגונגען אויפצונעמען די נייע 
עליה, איז אָבער, ליידער, פאַראַן אַן אָנזעעוודיקער טייל ותיקים, װאָס איז נישט איינגשטעלט 
אויסצושטרעקן אַ ברודערלעכע האַנט פון הילף, פון אַן עצה, פון אַ גוט װאָרט, דעם נייעם עולה. 
איז נישט קיין ווונדער, װאָס באַגלײיך מיט די פאַרשידענע שטרויכלונגען פון עולה, װאַקסט אויך 
זיין פאַרביטערונג צוליב דער באַציונג פון די אַנשטאַלטן, אַמטן, באַאַמטע און ישראל- איינוווינער 
- אַ באַציונג, װאָס מוז און דאַרף געענדערט ווערן. 
אַפילו אינעם "יידישן קעמפער" װאָס דערשיינט אין אַמעריקע, שרייבט ק. שבתאי אין זיינע 
תל-אָביבער נאָטיצן: 
"איינער אַן עולה חדש האָט זיך פאַר מיר די טעג באַקלאָגט: איך דריי מיך דאָ אַרום אַ 
הונגעריקער און אַ דורשטיקער. איך בין נישט אויסגעהונגערט נאָך אַ שטיקל ברויט און איך בין 
נישט דורשטיק צו אַ גלאָז קאַווע, איך בין הונגעריק נאָך אַ װאַרעם װאָרט, איך בין אויסגעטרוקנט 
צוליבן פעלן פון אַ פריינטלעכן בליק... 
אַ שאָד, װאָס מדינת ישראל מיט דער סוכנות בשותפות האָבן נישט געטראַכט אָנצוזעטיקן 
אָטאָ דעם עולה חדש. כ'לעבן, אַ װאַרעם װאָרט און אַ פריינטלעכער בליק קאָסט נישט קיין איין 
פּיאסטער". 
באמת אַ שאָד... אָבער וועגן די פּראָבלעמען איז נייטיקער און וויכטיקער צו שרייבן אין דער 
היגער פּרעסע, באַזונדערס אין דער העברעישער. שרייבן און אויפקלערן, כדי איינצולייגן די 
קינסטלעך אויפגעשטעלטע װאַנט צװוישן די נייע עולים און ותיקים. שאַפן אַן אַטמאָספער פון 
האַרציקײט און װאַרעמקײט, גאַסטפרײנטלעכקײט און קעגנזייטיקע פאַרשטענדעניש און אַזױ ארום 
ליקווידירן אַ = זייער וויכטיקן בלויז ביים אויפנעמען און אײינאָרדענען די נייע עולים. 
(נ"וו, ת"א 26.10.49) 


פארלוירן דעם אדרעס 


עס איז שוין געװאָרן אַ טראַדיציע אין ישראל, אַז כמעט יעדן פרייטיק זאָל װער פון די 
מיניסטאָרן צי הויכגעשטעלטע רעגירונגס-באַאַמטע אַרױסטרעטן מיט אַ פאָרטראַג איבער 
אַקטועלע ענינים און אָפּשאַצן פאַרשידענע דערשיינונגען אין לאַנד. גוט װאָס אַזאַ טראַדיציע 
ווערט אָנגעהאַלטן און פון צייט צו צייט איז דאָ אַ געלעגנהייט צו הערן אינטערעסאַנטע זאַכן פון 
דער ערשטער קוועלע. 

אין די ראַמען איז ד. האָראָװיץ, געוועזענער לייטער פון פינאַנס-מיניסטעריום און 
פאָרויסבאַשטימטער דירעקטאָר פון. דער מלוכהשער באַנק אויפגעטרעטן אין תל-אביב מיט אַ 
רעפעראַט איבער די װירטשאַפטלעכע פּראָבלעמען פון לאנד. וױ אַ װאָרטזאָגער פון דער 


אָפיציעלער רעגירונגס-פּאָליטיק אויפן עקאָנאָמישן געביט, האָט ער גאָרנישט געקאָנט מחדש זיין, 

נאָר בלױז איבערחזרן דאָס װאָס אַ צוייטער באַנק-דירעקטאָר, ז. האָפיען (פון דער 
נאַציאָנאַל-באַנק) האָט געזאָגט מיט אַ יאָר צוריק: דער לעבנס-סטאַנדאַרט אין ישראל איז אַ צו 
הױפער, דער פארברויך - אַ גרױסער, און דאָס אַלץ דאַרף מען פאַרקלענערן, איינשרומפּן. 
האָראָוויץ איז שוין געווען אין אַ מער "גליקלעכער" לאַגע וי האָפיען, װײל װי ער האָט 
איבערגעגעבן, איז דער אַלגעמײנער פאַרברויך געפאַלן מיט גאַנצע 1596. אָבער דאָס איז פאַר אים 
װײיניק, מען דאַרף מערער איינציען דעם פּאַסעק, ברענגען מער קרבנות אויפן מזבח פון די 
"נייע עקאָנאָמישע פּאָליטיק". אינעם מבול פון ווערטער וועגן וױנציק פּראָדוקציע, גרױיסן 
פאַרברויך, פארגלייך מיט אַנדערע לענדער, קרעדיט-פראַגן אאז"וו, האָט האָראָוויץ פאַרגעסן 
אַרויסצוברענגען איין "קלייניקייט": ווער פּראָדוצירט װינציק און ווער פאַרברויכט אַ סך. 

וועלן מיר אים דערמאָנען, אַז אין ישראל איז דאָ אַ שיכט פון ליידיקגייער און שטעקלדרייער, 
פאַבריקאַנטן און שפּעקולאַנטן, גרויסע סוחרים און מגרשניקעס, װאָס פּראָדוצירן אַמװינציקסטן 
און פאַרברויכן אַמײינסטן. אָבער נישט צו זי זענען געווענדט האָראָוויצעס ווערטער. זי געניסן פון 
אַן "אומבאַרירלעכקייט"-סטאַטוס אין דער מדינה, זי טאָר מען נישט טשעפּען, גראָד פאַרקערט 
- מ'דאַרף זי גיין אויף דער האַנט, האָבן אַ האַרץ און אַן אוער פאַר זייערע "נויטן" און 
פאָדערונגען. פאַראַן אויך אַ צווייטער שיכט, אַ גאַנצער קלאַס - דער אַרבעטער-קלאַס, װאָס 
פּראָדוצירט אַלץ אין דער מדינה, גיט אַװעק זיין שווייס און האָרעװאַניע פאַר דער עקאָנאָמישער 
פאַרפעסטיקונג פון לאַנד - און דאָך פאַרברויכט ער אַמװינציקסטן. און אויך פון דעם װײיניקן, 
ווערט אים אַלעמאָל אַראָפּ גענומען אויף פאַרשידענע וועגן, צוגעטראַכטע דורך דער רעגירונג: 
שטייגנדיקער יקרות, פאַרגליווערטע לוינען, אַ יקרות-הוספה (נאָך דריי חדשים), באַזירט אויף אַ 
פאַלשן אינדעקס. זאַכן, װאָס אפילו א בלינדער װאָלט זי געזען. אָבער אַז ד. האָראָוויץ הייבט אָן 
רעדן וועגן קליינער פּראָדוקציע און גרויסן פאַרברויך, "פאַרלירט" ער דעם אַדרעס צו וועמען די 
ווערטער דאַרפן זיין געווענדט. פאַר אים און פאַרן סיסטעם וועלכן ער רעפּרעזענטירט, איז קלאָר, 
אַז דער אַרבעטער דאַרף נאָך ווייניקער פאַרברויכן און נאָך מער פּראָדוצירן. זאָלן די פּאַראַזיטן 
ווייטער אָנגיין מיט זייער פאַרשווענדערישן לוקסוס-לעבן און ליידיקגייעריי - די ממשלה וועט זי 

קיין שלעכטס נישט טאָן... 
(נ"וו ת א 553 


דער פאל רמלה 


אין רמלה איז די לשכת-עבודה (הסתדרותישע אַרבעט-פאַרמיטלונגס-ביוראָ) געשלאָסן 
געװאָרן דורך די באַאַמטע גופא אַלס פּראָטעסט קעגן די האַנדלונגען פון די רעגירונגס-פאַקטאָרן, 
װאָס דאַרפן זאָרגן וועגן באַשעפטיקונג פאַר אַרבעטלאָזע. דער מאָטיוו פון אַלע אָנגעשטעלטע אין 
דער לשכה (אַרײינגערעכנט אויך די חברים פון מפּא"י), איז געווען, אַז זיי האָבן נישט קיין אַדרעס 
ווו אָנצוקלאַפּן, כדי שטילן דעם גרויסן הונגער נאָך אַרבעט (און אויך נאָך ברויט) פאַר אַזאַ שטאָט 
וי רמלה, װוּ אָפּיציעל זענען רעגיסטרירט 395 אַרבעטלאָזע. און דאָרט װוּ די לשכה-אָנגעשטעלטע 
גרייכן שוין יאָ, טרעפן זי אָן אויף טויבע אויערן, פאַרמאַכטע אויגן און פאַרשלאָסענע הערצער. 
נישט קאָנענדיק צוזען די ליידן פון די ארבעטלאָזע משפּחות, זייענדיק הילפלאָז אנטקעגן זייערע 
וויייגעשרייען, - האָבן זי איינשטימיק באַשלאָסן צו פאַרמאַכן די לשכה און צוזאַמען מיט די 
ארבעטלאָזע ווידער אָנהײבן דעם קאַמף פאַר עטלעכע אַרבעטס-טעג. 

די אַרבעטלאָזע, צוזאַמען מיט די לשכה-אָנגעשטעלטע, האָבן עפּעס דערגרייכט אין זייער 
קאַמף. אַביסל אַרבעט איז צוגעטיילט געװאָרן. אויך דער ועד הפּועל האָט זיך אַרײינגעמישט, ווייל 
דער פאַל רמלה איז פאַר אים געוען אַן איבערראַשונג (לאָמיר זאָגן; נישט פון די סאַמע 
אָנגענעמסטע). דער ועד הפּועל פון דער הסתדרות, ריכטיקער: איר מפּא"ישע מערהייט, איז 
לעצטנס געשטאַנען פאַר פיל פאַקטן, ווען גראָד לשכה-אָנגעשטעלטע האָבן אַרױסגערופן פּאָליצַײ 
צו דעמאָנסטרירנדיקע אַרבעטלאָזע, פאַרשלאָסן פאַר זי טיר-און-טױער, געטיילט די מאָגערע 

אַרבעט לויטן שליסל פון מפּא"ישן פּראָטעקציאָניזם. דער מוטיקער אַקט פון די אַרבעטלאָזע אין 
רמלה, צוזאַמען מיטן אַפּאַראַט פון דער לשכה, איז געווען וי אַ פריש ווינטל אינעם היגו קלימאַט 
פון אַרבעט-באַציוּנגען און באַװיזן, אַז דעם אָנגריף פון דער ישראל-בורזשוּאַזיע אויפן לעבנסניוואַ 
פון דער אַרבעטערשאַפט, וי דאָס באַרױבן אים פון אַרבעט-מעגלעכקײטן, מוז און דאַרף אָנטרעפן 
אויף אַ געאײיניקטן פראָנט פון אַלע אַרבעטנדיקע. 
דער פאַל רמלה איז זייער באלערנדיק! 
ווות א. 7 יט 


אויף "פּאָליצײיאישע? טעמעס 


אין רחובות איז פאָרגעקומען א דעמאָנסראַציע פון ארבעטלאָזע. בערך דרייהונדערט מענער, 
פרויען און קינדער זענען אװעק צו דער לשכה און געפאָדערט ארבעט און ברױט. די. 
דעמאָנסטראַנטן האָבן זיך אויפגעפירט שטיל און ס'איז נישט געװען קיין שום גרונט פאַר 
פּאָליצײיאישער אַריינמישונג. פונדעסטוועגן איז די פון פריער אינפאָרמירטע פּאָליצײ געווען 
מאָביליזירט אין פולער קאַמף-גרייטקייט, נאָך פאַר דער דעמאָנסטראַציע אַרומגעפאָרן איבער דער 
שטאָט. און ווען די ארבעטלאָזע זענען געקומען פאַר דער לשכת עבודה, זענען די גומיישטעקנס 
געלאָזט געװאָרן אין גאַנג. פיל אַרבעטלאָזע זענען צעשלאָגן געװאָרן, דערביי האָט מען נישט 
געשוינט קיין פרויען און סתם פאַרבייגייער. עטלעכע דעמאָנסטראַנטן, צווישן זיי - חברים פון 
מפּא"י - זענען אַרעסטירט געװאָרן. 

די אַרבעטלאָזע האָבן זיך נישט אָפּגעשראָקן. אַ האַלבע שעה שפּעטער האָבן אַ פופציק פון זי 
זיך פארזאמלט אויף דער הרצל-גאַס, ביי דער אױטאָבוסן-סטאַציע אין רחובות. אַן אַלטער מאן 
האָט אויף שטום-לשון, צולייגנדיק די האַנט צום מויל, געגעבן צו פאַרשטיין: מיר הונגערן. אַ פרוי 
האָט אויפגעהויבן איר קינדאין דער הייך און געשריגן: אונדזערע קינדער ווילן עסן. די איינוווינער 
פון רחובות זענען געווען גערירט פון אַזאַ האַרצרײסנדיק בילד און נישט איינעם האָבן זיך 
געשטעלט טרערן אין די אויגן. אונדזער פּאָליצײ האָט צום צווייטן מאָל רעאַגירט אויף'דער 
שטומער דעמאָנסטראַציע מיט אכזריותדקע קלעפּ, צעטריבן די אַרבעטלאָזע, "געגעבן זי אַ 
לעקציע" פון בירגערלעכער דיסציפּלין און געהאָרכזאַמקײט, און, װי דער שטייגער, אַ צאָל 
אַרבעטלאָזע אָפּגעפירט אין אַרעסט. 

דער פּאָליצײאישער איבערפאַל אויף שטיל-דעמאָנסטרירנדיקע ארבעטלאָזע אין רחובות איז 
נישט דער ערשטער און אויך נישט קיין פאַראיינצלטער פאַל אין ישראל. כמעט יעדן טאָג 
דערציילט די צייטונגס-כראָניק וועגן פיל אַרױסטרעטונגען פון ארבעטלאָזע װאָס מאָנען זייער 
רעכט: די רעכט אויף אַרבעט און די רעכט אויף לעבן. אָנשטאָט צו ענטפערן די דאָזיקע הונגעריקע 
מענטשן וי ס'געהער צו זיין, באַרוּיקן זייערע געמיטער, אַרױסװײיזן זיי ממשותדיקע הילף, - 
ווערט אין די מיינסטע פאַלן געשיקט דער פּאַליציאַנט. ער דאַרף מיט זיין שטעקן לייזן דאָס 
אָנגעװײטיקטע פּראָבלעם פון דער מדינה װאָס הייסט אַרבעטלאָזיקײט. די אייגענע רעגירונג װאָס 
טראָגט די פולע פאַראַנטװאָרטלעכקײט פאַר דער געשאַפענער לאַגע, זוכט נישט די 
קאָנסטרוקטיווע מיטלען צו געבן באַשעפטיקונג די װאָס נייטיקן זיך, זי האָט צוגעטראַכט אַ מער 
"ראַדיקאַל" מיטל: דעם פּאָליציאַנטס גומישטעקן װאָס דאַרף פונעם אַרבעטלאָזן אַרױסקלאַפּן דעם 
חשק צו פאָדערן אַרבעט. ווייזט אויס, אַז דאָס װאָס אונדזערע עקאָנאָמיסטן איז נישט געלונגען 
אויסצוכישופן פון דער "נייער עקאָנאָמישער פּאָליטיק", ווילן זי לייזן מיטן כוח 'כוח פון שטעקן 

קלעפּ, אַרעסטן און איזדעקעווען זיך איבער הונגעריקע און נויטליידנדיקע איז, ווייזט אױס, 
איינער פון די אָנגעזעענע פּונקטן פונעם קאָאַליציע-פּראָגראַם. אוב מפּא"י פילט נישט די 
שעדלעכקייט און שענדלעכקייט פון שיקן פּאָליצײ צו אַן אַרבעטלאָזע-דעמאָנסטראציע און לאָזן 
איר זיך וווילגיין איבער די אומגליקלעכע - איז אוודאי נישט קיין וונדער אויף זײיערע 
"אַלגעמײינע" שותפים. און אינטערעסאַנט - צו אַזעלכע "אקציעס" פעלט נישט אס קין 

פּאָליצײ. ביי אַזאַ געלעגנהייט קומט זי געוויינלעך אין דער צייט און אין אַ גענוגנדער צאָל. 
דערפאַר אָבער פעלן זי אויס, ווען זי דאַרפן דערפילן זייער פליכט אויף אַנדערע ערטער. 


* 


מיט פיר יאָר צוריק זענען עטלעכע צענדליק עולים-משפּחות פון טשעכאָסלאַװאַקיע און 
אונגאַרן ארויף אויף באָדן ביי דער סאַמע גרענעץ, איינגעביסן זיך אין דער ערד, אויפגעשטעלט 
װירטשאַפטן -- מיט קי, מויל-אייזלען, עופות פון כל המינים. די סוכנות האָט צוביסלעך געהאָלפן 
-- מיט הייזקעס, געהילף-געביידעס, טראַקטאָרן, צוגעפירט װאַסער און דערמעגלעכט דעם מושב 
זיך צו שטעלן אויף די פיס. פאַרשטייט זיך, אַז דאָס אַלץ איז נישט צוגעגאַנגען אזוי גלאטיק, אָן 
שטרויכלונגען, -- אָבער די יידן האָבן זיך עקאָנאָמיש גוט איינגעאָרדנט. 

פונדעסטוועגן איז דאָס דאָרף באַהערשט פון אומרו. בלויז פאַר די לעצטע עטלעכע װאָכן 
זענען דאָרט פאָרגעקומען עטלעכע פאַלן פון רציחות. אין פינצטערע נעכט זענען אומגעקומען אַ 
פרוי, אַ קינד, אַ מאַן. די אראבישע אריינדרינגלערס האָבן קאלטבלוטיק געמאָרדעט. דאָסמאָל - 
נישט גערויבט, נישט געגזלט, נאָר סתם אומגעברענגט מענטשן. מאָרד לשם מאָרד. די פאַרברעכער 
זענען אומבאַשטראָפט אַנטלאָפן אויף יענער זייט, פונװאַנען זיי זענען געקומען. 

פרעגן די מושבניקעס: 

פאַרװאָס איז ביי די גרענעץ-פּונקטן מעגלעך אַזאַ באַוועגונג-פרייהייט פאַר די מסתננים? 
פאַרװאָס זאָלן די איינוווינער פונעם דאָרף נישט פילן די שוץ פון דער מדינה און איר פּאָליצײ? 
אמת, איר קאָנט זיך אויף די איינוווינער גופא אויך פאַרלאָזן, זיי דערפילן די פליכט פון באַשיצן 
דאָם לעבן פון זייערע משפּחות. אָבער זיי פאָדערן מיט רעכט: ממשותדיקע הילף פון די מלוכהשע 
זיכערהייט-אָרגאַנען. 

ביי דער געלעגנהייט קומען נאָך עטלעכע פראגן, װאָס האָבן נישט קיין דירעקטע שייכות צו 
מיליטערישע אָדער פּאָליצײאישע ענינים, אָבער זיי זענען ענג פאַרבונדן מיט דער זיכערקייט 
פונעם דאָרף. ער היום איז נאָך דאָרט נישט פאַראַן קיין עלקטריע און קיין טעלעפאָן. "װאָלט דאָס 
דאָרף געווען באַלױכטן ביי נאַכט"- - דערקלערט אַ מושבניק, -- "קאָן נישט געמאָלט זיין, אַז אַ 
מסתנן זאָל װאַגן אַהערצוקומען. מיר װאָלטן אים גלייך דערזען. אָדער װאָלט אין דאָרף געווען אַ 
טעלעפאָן, קאָנען מיר גלייך אַרױסרופן די נייטיקע הילף, כדי אָניאָגן און כאפּן די אריינדרינגלער. 
שווער צו פאַרשטיין, פאר װאָס אזא וויכטיקער גרענעץ-פּונקט איז געבליבן אָן באלייכטונג און אָן 
טעלעפאָנישער פארבינדונג. אזא באציונג צו אַ גרענעץ-פּונקט קאָן דאָך אַנדערש נישט באַצייכנט 
ווערן װי פאַרברעכערישע לייכטזיניקייט". 

* 

"פּאָליצײ שלאָגט ארבעטלאָזע!" אַזעלכע קעפּלעך איבער ידיעות חזרן זיך לעצטנס איבער אין 
די צייטונגען, פיל מערער, איידער ידיעות, אַז "פּאָליצײ האָט אַנטדעקט פאַרבֿרעכער", "פּאָליצַײ 
העלפט די קינדער אין די מעברות"; - אָדער: "פּאָליצײ זיכערט די זיכערקײט פון די 
גרענעץ-פּונקטן". וועלן מיר זאָגן, אַז שולדיק איז דאָ נאָר די פּאָליצײ? ניין, נישט נאָר די פּאָליצײ 
איז דאָ שולדיק, שולדיק איז קודם כל די רעגירונג. 

(נייוות?א;10/7:58) 

אַן עקספּאָרט און אימפּאָרט װאָס שעדיקן 


גראָד איצט, אין סאַמע ברען פון סעזאָן, ווערן פיל בוי-אַרבעטער אָפּגעזאָגט פון דער ארבעט. 
ביי די אָקערשט אָנגעהױבענע צי האַלב-פאַרטיקע געביידעס הערשט אַ טױטע שטילקייט. נישט 
געדעקטע הייזער און בנינים, מיט אָפּענע פענצטער-לעכער און נישט געטינקטע ווענט, זענען 
שטומע עדות פונעם פּלוצימדיקן איבעררייס אין דער בױוּנג. די לעבעדיקע עדות -- די רעדוצירטע 
בניןאַרבעטער -- װערן אַרױסגעװאָרפן אויפן גאַס און פאַרגרעסערן די אַזױ אויך גרויסע אַרמײ 
אַרבעטלאָזע. 

מיט װאָס לאָזט זיך דערקלערן די ירידה אין דער בוי-באַוועגונג? 

אָפיציעלע קוועלן און אויך די אונטערנעמערס פאַרזיכערן, אַז אין לאַנד פעלט אויס צעמענט. 
דער מאַנגל אין דעם דאָזיקן ערשטראַנגיקן בוי-מאַטעריאַל האָט גורם געווען צום אָפּשטעלן די 
אָנגעהױבענע אַרבעטן און דערפירט צו אַ קריזיס אין דער בוי-בראַנזשע. ביים אלגעמיינעם מאַנגל 
אין לאַנד, איז נישט קיין איבעראַשונג, ווען עס פעלט אויך אויס צעמענט. נאָר אויב עס איז טאַקע 
אַזױ, פאַר װאָס ווערט קיין טערקיי עקספּאָרטירט ישראלדיקער צעמענט, און גראָד אין גרעסערע 
קװאַנטומס? פאַר װאָס האָט די "נשר"-פאַבריק געפונען פאַר נויטיק צו באַזאָרגן דעם טערקישן 
בוי-מאַרק מיט היגן צעמענט, בעת זי קאָן נישט אין אַ גענוגנדיקער מאָס ליפערן דעם דאָזיקן 
אַרטיקל פאַרן ישראלדיקן בוי-וועזן? זיכער וועט יעדער טרייער בירגער פון לאַנד פרייען זיך מיט 
דער דערגרייכונג, אַז ענדלעך עקספּאָרטירן מיר צעמענט קיין אױסלאַנד. אױב אָבער דער 
עקספּאָרט דאַרף געמאַכט װערן אויפן חשבון פון ישראלדיקן בוי-אַרבעטער און פון דער 
היגער-בוי-באַוועגונג - איז מוחל טובות! אַזאַ עקספּאָרט דאַרף מען נישט האָבן, ער מוז גלייך 
ווערן אָפּנעשטעלט! 

די דאָזיקע גערעכטע פאָדערונג איז פאָריקע װאָך אַרױסגערוקט געװאָרן אויף אַ ספּעציעלער 
מפּ"ם-באַראַטונג פון טוערס אינעם בוי-אַרבעטער-פאַריין. עס איז געשילדערט געװאָרן די שווערע 
לאַגע אינעם בוי-פאַך סיי צוליבן אַרויספירן צעמענט קיין אױסלאַנד, סיי צוליב דעם װאָס דאָס 
אַרטיקל ווערט מאַגאַזינירט ביי פּריוואַט-סוחרים צוליב שפּעקולאַטיווע טעמים. די רעגירונג האָט 
פון פריער געוווסט, אַז די צוויי נייע צעמענט-פאַבריקן אין רמלה און אין הרטוב וועלן אין די 
חדשים יולי-אויגוסט ה.י. נאָך נישט ליפערן קיין צעמענט פאַרן היגן מאַרק, פונדעסטוועגן האָט זי 
זיך פאַרפליכטעט פון דער איינציקער צעמענט-פאַבריק "נשר"" צוצושטעלן קיין טערקיי די דאָזיקע 
סחורה. 

זיכער מוז די רעגירונג בלייבן טריי דעם געשלאָסענעם האַנדלס-אָפּמאַך מיט טערקיי צי איז זי 
אָבער פּטור זיך צו ברעכן דעם קאָפּ פאַרן גורל פון די ישראלדיקע בוי-אַרבעטער? ליידער, איז דאָס 
נישט קיין ספּאָראדישער פאל, צי איינצלנער דורכברוך אין דער גאַנצער עקאָנאָמישער פּאָליטיק 
פון דער קאָאַליציע. אויך אויפן געביט פון אימפּאָרט איז צו פאַרצייכענען אַ שעדיקערישע 
פּאָליטיק, װאָס גראָבט אונטער די יסודות פון דער ישראלדיקער אינדוסטריע און איז גורם צו אַ 
פאַרגרעסערטער אַרבעטלאָזיקײט. די צייטונגען מעלדן כסדר, אַז אייז-דראָט, שרויפן, 
מילך-קאַנען, עלעקטרישע מאַטעריאַלן און אַנדערע ארטיקלען װאָס ווערן פּראָדוצירט אין ישראל 
און האָבן זיך קונה-שם געווען מיט זייער הויכער קאװאַליטעט און נידעריקן פּרײז - ווערן איצט 
בשפע אַריינגעברענגט אין לאַנד. דאָ רעדט זיך נישט פון די שילומים-סחורות (װאָס ועלן גאָר 
בקרוב אָנקומען), נאָר וועגן אַזעלכע אַרטיקלען, פאר וועלכע מען דאַרף צאָלן ווערטפולע דעוויזן, 
װאָס זענען אַזױ קנאַפּ בנמצא אין לאַנד און באַרײיכערן דערמיט די קעשענעס פון די פּריװאַטע 
אימפּאָרטערן, בעת אַ גאַנצע ריי פאַבריקן אין ישראל וועגעטירן אָדער מוזן זיך שליסן, ווייל די 
זעלבע רעגירונג שטעלט נישט צו קיין רױ-שטאָף, צי די נויטיקע אויסלענדישע װאַלוטע. דער 
רעװלטאַט פון אַזאַ . מ'שטיינס-געזאָגטער עקאָנאָמישער פּאָליטיק: רעדוקציעס און 
אַרבעטלאָזיקײט; איינשרומפּונג פון דער ישראלדיקער אינדוסטריע; פאַרשווענדונג פון דעװויזן. 

די פּאָליטיק פון אַרויספירן און אריינברענגען סחורות קיין ישראל איז בלויז אַ טייל פונעם 
גאַנצן עקאָנאָמישן און סאָציאַלן רעזשים װאָס הערשט אין דער מדינה. עס דארף אָבער געזאָגט 
ווערן קלאָר און אנטשלאָסן: אַזאַ עקספּאָרט און אַזאַ אימפּאָרט - טויגן אויף כפּרות! אָדער זי 
ברענגען אַ ביסל דעוויזן און שאַפן דערפאַר אַרבעטלאָזיקײט, אָדער זיי קאָסטן גאָר דעוויזן - און 
דערצו נאָך פאַרגרעסערן זיי די אַרבעטלאָזיקײט. צו אַזאַ פּאָליטיק מוז װאָס גיכער נעמען אַ סוף. 
(נ"וו ת"א, 1952) 


וועגן עליה, עולים און הילפלאָזע יידן 


פאָריקע װאָך איז אין ירושלים פאָרגעקומען אַ פאַרברייטערטע זיצונג פון דער ציוניסטישער 
עקזעקוטיווע, געווידמעט אידעאָלאָגישע און אָרגאַניזאַציאָנעלע פּראָבלעמען פון דער באַװעגונג. 
די פראַגן פון עליה און קליטה, וועמענס קאָמפּעטענצן און אויפגאַבן באַלאַנגען צו דער סוכנות, 
זענען אין דער דעבאַטע שטאַרק באַעװלט געװאָרן און די דיסקוסיע איז אַװעק אויף גאַנץ אַנדערע 
ענינים: וי אַזױ צו ענדערן דעם געבוי פון דער ציוניסטישער אָרגאַניזאַציע, פאַרװואַנדלען זי אין אַ 
מין "געזעלשאַפט פריינט פון ישראל" אין יעדן לאַנד באַזונדער, מיט דער כוונה אויסצוהוילן זי פון 
יעטװועדן חלוצישן און ציוניסטישן אינהאַלט. דערווייל זענען די דאָזיקע ליקװידאַטאָרישע פּלענער 
נישט אָנגענומען געװאָרן. אפילו די מפּא"י-דעלעגאַטן האָבן זיך נישט געאיילט אויסצוענדיקן די 
ציוניסטישע אָרגאַניזאַציע, הגם די פאָדערונג איז געקומען פון בן-גוריונען אַלײן. 

װי געזאָגט, זענען די פראַגן פון באַנײען די עליה און פון אײנװאָרצלען אין לאַנד די 
פאַראַנענע עולים, אַוועקגעשטעלט געװאָרן אין שאָטן אויף די אױיבנדערמאָנטע זיצונגען. די 
מפּא"יש-בירגערלעכע קאָאַליציע אין דער אַגענץ און אין דער רעגירונג האָט אַ פּנים גאָר װינציק 
זאָרג פון דער קאַטאַסטראָפּאַלער ירידה פון דער עליה, װאָס אירע ציפערן גלייכן זיך אָפּטאָל אויס 
מיט דער צאָל עולים, װאָס זענען געקומען אין לאַנד בעת דער מאַנדאַט-צײט, װען עס האָבן 
געהערשט די דראַקאָנישע געזעצן פון "ווייס-בוך". נאָך וײיניקער אַרט זי דער שווערער גורל פון 
די 196,226 עולים, װאָס געפינען זיך נאָך עד היום אין 88 מעברות, 4 ביתי-עולים און 32 
אַרבעט-און איבערגאַנג-לאַגערן. ס'איז אויך נישט קיין צופאַל אָדער אַ פאַרזען מצד די 
מפּא"י-פאָרשטײער אין דער אַלטוועלטלעכער ציוניסטישער אָרגאַניזאַציע, װאָס זי מיידן אויס צו 
רעדן וועגן דעם מצב פון קאַרגע 200 טויזנט נפשות, װאָס האָבן נאָך נישט קיין סטאַבילע וווינונגען, 
זיכערן אַרבעט-פּלאַץ און זענען פאַרמשפּט צו לעבן אין אנטי-סאַניטאַרע באַדינגונגען, אץ אַן 
אַטמאָספער פון קולטורעלער ירידה און אָפּגעשטאַנענקײט. 

די פּאָליטיק אויפן געביט פון עליה און קליטה קומט באַזונדערס צום אויסדרוק אינעם אַרטיקל 
פון כנסת-מיטגליד אליעזר ליבנה "װאָס פאַר אַ ציוניסטישע אָרגאַניזאַציע דאַרפן מיר האָבן?" 
דערשינען אינעם זשורנאַל "פאָלק און ציון", ערב דער זיצונג פון דער עקזעקוטיווע. ווער עס וויל 
וויסן וו אַזױ די מפּא"ישע שפּיצן טראַכטן וועגן דער עליה װאָס איז געווען, וועגן דער עליה װאָס 
דאַרף קומען און וועגן דער ראָל און אויפגאַבן פון דער ציוניסטישער אָרגאַניזאַציע בכלל - דאַרף 
זיך באַקענען מיט דעם אַרטיקל. מיר וועלן זיך אָפּשטעלן בלויז אויף צוויי מאָמענטן און זי װעלן 
זיין גענוג, אויף צו געפינען דעם מפּא"ישן שליסל צו די עליה-פּראָבלעמען. 

דאָסמאָל האָט א. ליבנה אינגאַנצן פאַרגעסן די פאָדערונג פון עליה פונעם ראַטנפאַרבאַנד. 
פּלוצום האָט ער באַקומען גוטע אויסזיכטן אויף עליה פון יידישע קאַפּיטאַליסטן פון די פאַרײיניקטע 
שטאַטן, דרום-אַמעריקע און מערב-אייראָפּע. אַזױ וי פאַר אַ נגיד האָט מען דרך-ארץ, בפרט נאָך 
אזא "סאָציאַליסט" װי ליבנה, לייגט ער פאָר נישט מער און נישט ווייניקער: 

"דאָ אין ישראל דאַרף אויך געמאַכט ווערן אַ צוגרייטונג-אַרבעט דורך צופּאַסן דעם רעזשים 
פון דער מדינה צו די באַדערפענישן פון די עולים. אינוועסטירן קאַפּיטאַל אין ישראל איז אַן 
אַנטשײדנדיקער שריט צו עליה. די יידן, זי אָדער זייערע קינדער, וועלן נאָכקומען נאָך זייער 
קאַפּיטאַל. אַזאַ מין באַוועגונג ועט נאַטירלעך פאָדערן פון דער ישראל-רעגירונג צו שאַפן אין 

לאַנד אומשטענדן, ביי וועלכע די עולים זאָלן קאָנען װי געהעריק אויסנוצן זייערע באַרופן, זייער 
ספּעציאַליטעט און אינוועסטירן זייער קאפּיטאלביי פּאַסיקע פּראָדוציר-באַדינגונגען". 

אַלזאָ, פאַר די מערב-יידן (וועמענס עליה איז נאָך צווייפלהאַפט), איז דער מפּא"ישער 
טעאָרעטיקער גרייט דורכצופירן אַ גאַנצע איבערקערעניש, ענדערן דעם רעזשים אין דער מדינה 
און צופּאַסן אים צו די אַפּעטיטן פון די רייכע עולים. אין דעם גענוג גרויסן אַרטיקל דערמאָנט נישט 
ליבנה מיט קיין װאָרט וועגן צופּאַסן דעם פארַאַנענעם רעזשים לגבי די שוין פאַראַנענע 200 טויזנט 
עולים-ותיקים. לוט ליבנהן, מעגן זי נאָך זיצן אין די הילצערנע, לייוונטענע צי בלעכענע באַראַקן 
אָדער צעלטן, וועגעטירן אָן אַרבעט, אָן עקאָנאָמישער צי קולטורעלער איינגעאָרדנטקײט, מיט גאָר 
שװואַכע פּערעספּעקטיוון אויף דער צוקונפט. פאַר אים (און זיין פּאַרטײי) זענען די היגע עולים שוין 
איינגעאָרדנט און פאַרזאָרגט. עס בלייבט נאָר צו ברעכן זיך דעם קאָפּ איבער די עולים פון מערב, 
און פאַר זייערטוועגן דאַרף מען אפילו ענדערן אין פאָרױיס דעם רעזשים פון דער מדינה, גלייך וי 
אין ישראל װאָלט געהערשט אַ רעזשים װאָס באַעװלט, נעבעך, די אינטערעסן פון די רייכע... 

און אַז מען פאַלט אַזױ כורעים פאַר עולים-קאַפּיטאַליסטן, טאָ װאָסער מיינונג, מ'שטיינס 
געזאָגט, קאָן שוין אַזאַ ליבנה האָבן וועגן דער עליה װאָס איז יאָ געקומען, נישט װאַרטנדיק אויף 
באַדינגונגען, פון די פאָלקס-דעמאָקראטישע לענדער. אדרבא, לייענט װאָס ער שרייבט וועגן דעם: 

"די עליה פון די לעצטע 5 יאָר האָט זיך פאַרענדיקט, פאָרזיכטיקער געזאָגט: זי איז 
איבערגעריסן געװאָרן. װאָס פאַראַ סאָציאָלאָגישן כאַראַקטער האָט זי געטראָגן? לרוב איז דער 
קשר מיט אירע אָפּשטאַם-לענדער נישט געוּוען פאַרבונדן מיט קיין שום געזעלשאַפטלעכער 
אַקטיוויטעט". 

"איצט.:. זענען אויפגעטראָטן הילפלאָזע יידן פון די אָריענטאַלישע און טאָטאַליטאַרע 
לענדער". 

"די דאָזיקע תקופה האָט זיך אָבער פאַרענדיקט. די עליה פון הילפלאָזע קיבוצים, פון 
אָנמעכטיקע גלותן - האָט זיך אָפּגעשטעלט". 

גאָרנישט צופעליק מישט אויס א. ליבנה די עליה פון די פאָלקס-דעמאָקראַטיעס מיט דער 
עליה פון די אַראַבישע מדינות ("אָריענטאַלישע און טאָטאַליטאַרע לענדער") און באַצייכנט די 
עולים פון דאָרט, אַלע, וי "הילפלאָזע יידן". דער מפּא"ישער פּובליציסט האָט אַ באַזונדערן 
פּאָליטישן אינטערעס צו שטעלן אויף איין מדרגה דעם פאָרגעשריטענעם סאָציאַליסטישן און 
מענטשלעכן רעזשים פון די פאָלקס-דעמאָקראַטיעס מיטן פעאָדאַלן, דיקטאַטאָרישן און 
קאָרומפּירטן רעזשים פון די אַראַבישע לענדער. בעת אין די ערשטע האָט מען די עליה 
דערמעגלעכט, דערמוטיקט, און בעת דער אַראַבישער אינװואַזיע אַרױסגעװיזן אויך מיליטערישע 
הילף מדינת-ישראל, האָט מען אין די צווייטע געשטערט און באַשװערט די עליה, פאַרפאָלגט און 
פּאָגראָמירט די דאָרטיקע יידן און דורכגעפירט די מיליטערישע אַגרעסיע אויף דער נאָר-װאָס 
אַנטשטאַנענער מדינה. בי ליבנהן איז עס אַלץ איינס. וי זאָגט ער: "אָריענטאַלישע און 
טאָטאַליטאַרע לענדער"... 

א. ליבנה האָט אויך געדאַרפט אַרויסברענגען דעם אַרגומענט פון "הילפלאָזע יידן", כדי מיט 
דעם דאָזיקן עפּיטעט צו באַצײיכענען סיי די עולים פון פּוױלן, טשעכאָסלאָװאַקײ, אונגאַרן, 
רומעניע, - סיי די עולים פון תימן, מצרים, איראק און לבנון. ווייל אויפן פאָן פון דער 
"הילפלאָזיקייט" און "נעבעכדיקייט" פון די מזרח-אײיראָפּעישע און אַראַבישע יידן, וועלן מיט 
זייער פולן גלאַנץ און פּראַכט קאָנען דערשיינען די מערב-יידן, אויף וועמענס עליה א. ל. בויט אַזױ 
שטאַרק: 

"זי וועלן עולה זיין אין רעזולטאַט פון אַ װאָלונטערן, דורכגעטראַכטן און מיושבדיקן אַקט. 
זײיער עליה װעט שעפּן איר יניקה פון אַ יידיש-געזעלשאַפטלעכער אַטמאָספער און װעט זיין 
פאַרבונדן מיט דער אינטענסיוויטעט פון דער דאָזיקער אַטמאָספער". 

דאָ אין די אֶל אַרױסגעקראָכן פון זאק... זיי, די יידישע געלט-זעק, וועלן עולה זיין "אין 
רעזולטאַט פון אַ װאָלונטערן, דורכגעטראכטן און מיושבדיקן אַקט", נאָר בלויז מיר, די עולים פון 

די פאָלקס-דעמאָקראַטיעס, זענען אַהערגעקומען װי "הילפלאָזע יידן". ‏ דוכט זיף, אַז נאָר אַזאַ 
מפּא"ישער ציניקער וי ליבנה האָט געקאָנט אויף אַזאַ אופן פאַרשוועכן און שענדן די באמת 
װאָלונטערע (אייגנוויליקע) עליה פון מזרח-אייראָפּעישע יידן, וועלכע האָבן געשווארצט גרענעצן, 
געלאָזט זיך איבער ימען אין מעפּילים-שיפלעך, דורכגעמאַכט די "עקזאָדוס"-עפּאָפּײע, געקומען 
אַהער אין סאַמע ברען פון דער באַפרייונגס-מלחמה, כדי גלייך פון דער שיף אַװעק אופן 
שלאַכטפעלד, אפילו אומגעקומען, נישט זוכה זייענדיק אָנצוקוקן דאָס לאַנד צו וועמענס ברעגעס זי 
האָבן אַזױ געגאַרט. אויף דעם אַלעמען האָט די מפּא"ישע טערמינאָלאָגיע איין באַצײיכענונג: 
הילפלאָזיקייט! 
די ציוניסטישע מנהיגים האָבן געמעגט אָפּשטופּן אָן אַ זייט די פראַגן פון באַנייטער עליה און 
קליטה, עס װעט זי אָבער נישט העלפן. די דאָזיקע פּראָבלעמען שטייען מיט זייער גאַנצער 
שאַרפקײט אויפן טאָג-אָרדענונג פון אונדזער מלוכהשן לעבן און פאָדערן אַ ראַדיקאלע 
אַנטשײדונג. 
(נ"וו, ת"א, 1952). 


ציפערן װאָס אלארמירן 


"איין באשעפטיקטער אויף אכט לוין-ארבעטער אין לאנד איז אין משך פון יאָר 1953 געווען 
א באשטימטע צייט ארבעטלאָז"; "אין פארגאנגענעם יאָר איז די ארבעטלאָזיקייט אנטקעגן יאָר 
2 געשטיגן מיט 88 פּראָצענט"... 

אזעלכע אלארמירנדיקע ציפערן זענען די טעג פאַרעפּנטלעכְט געװאָרן דורכן מרכז לשכות 
העבודה (צענטראלע פון די ביוראָען פאר ארבעט-פארמיטלונג). דערביי דאַרף מען נישט פאַרגעסן, 
אז אין יאָר 1953 האָט די עליה אָנגעהויבן אויסצוגיין און אין געוויסע חדשים איז די צאָל יורדים 
איבערגעשטיגן די צאָל אריינגעקומענע עולים. פונדעסטוועגן האָט די ארבעטלאָזיקיט 
ארומגעכאפּט אײַנװױנער אין די מעברות, ארבעטער פון שטאָט און דאָרף, פארװאָרצלטע 
פאבריק-ארבעטער, האנדלס אָנגעשטעלטע און באַאַמטע און צעטהייסלט דאָס זיכערקייט-געפיל 
ביי די באשעפטיקטע, װאָס האָבן געלעבט אין א פארהעלטנישמעסיקער רוּיקײט בנוגע דער 
סטאַבילקײיט פון זייער ארבעט-פּלאץ. אפילו אין סאמע ברען פון דעם קטיף, איז דער טעגלעכער 
דורכשניט רעגיסטרירטע ארבעטלאָזע דערגאנגען ביז איבער 20 טויזנט. און קיין בעסערונג, אפילו 
אַן אָנדייטונג אויף אַמילדערונג אין דער לאגע, זעט מען נישט. פארקערט, דווקא פון אָפיציעלע 
רעגירונג-קרייזן קומען גאַנץ הארבע װאָרענונגען און אָנזאָגן וועגן א פארערגערונג, ווייל אויב 
וועלכער מיניסטער נעמט שױן יאָ אַ װאָרט אין דער פראגע (און דאָס געשעט דאָך אזוי זעלטן), איז 
עס נאָר אויף שווארצער צו מאכן דאָס בילד, און עס פילט זיך ערשט ארויס, וי די רעגירונג האָט 
נישט קיין שום קאָנסטרוקטיוון פּלאַן צו ליקוויִדירן די אַרבעטלאָזיקײט. אָט איז אין האנדלס-קלוב 
ארױיסגעטראָטן מיט א רעפעראט דער קאָמוניקאציע-מיניסטער י. ספיר. עס האָט זיך געלייגט 
אויפן שכל, אז דער מיניסטער װעט רעדן וועגן דעם ציווילן לופט-פלאָט, וועגן שיפן, באַנען, 
אױטאָבוסן, וועגן די פּאָרטן אין, זיפה, תל-אביב, אילת, וועגן די געהעכערטע פּרײזן אויף בילעטן 
אין די באַנען און אין דער אױטאָבוסן-קאָמוניקאציע. אָבער וועגן דעם אלעמען - שא-שטיל, 
גלייך נישט אים מיינט מען, דעם מיניסטער פאר קאָמוניקאציע אין ישראל. זיין רעדנער-טאלאַנט 
האָט ער גאָר אויסגענוצט אויף צו קריטיקירן דעם פונאנדערגעבלאָזענעם רעגירונג-אַפּאַראַט און 
שטארק אונטערגעשטראָכן די נויטווענדיקייט פון רעדוקציעס, אפילו פארן פּרייז פון פארגרעסערן 
די צאָל ארבעטלאָזע. דעם רעגירונג-מיטגליד פון די אלגעמיינע ציוניסטן איז גאָרנישט איינגעפאלן 
צו רעדן וועגן לינדערן די פאַראַנענע ארבעטלאָזיקײט, נאָר שטארק פּראָפּאַגירט איר 
פארגרעסערונג. 

ארבעט-מיניסטער גאָלדע מאירסון, די אייגנטלעכע פאראנטװאָרטלעכע פאר ענינים פון 
באשעפטיקונג -- שווייגט. אמת, איר פּאַרטיי-חבר אין דער רעגירונג, פינאנס-מיניסטער אשכול, 

האָט אין דער בודזשעט-רעדע געפּרוװוט געפונען א "לייזונג" פארן ארבעטלאָזיקייט-פּראָבלעם: 
שיקן די ארבעטלאָזע אויף התישבות, מאכנדיק זיך פארגעסן, אז אין דיראמען פון דער אקציע 
"מהעיר אל הכפר" (פון שטאָט אין דאָרף), האָבן זיך באַזעצט אױף באָדן אין משך פון 
אנדערהאלבן יאר בלויז 2.500 משפחות. אז מיר װעלן דערצו צוגעבן א צווייטן אַלאַרמירנדיקן 
ציפער וועגן 1300 פאַרלאָזטע הייזער אין דער נײער נישט-קיבוצישער התישבות, װעט זיך 
באקומען א גאָר טרועריק בילד בנוגע די מיטלען מיט וועלכע די רעגירונג ול לייזן די 
ארבעטלאָזיקייט-'פראגע. 

און נישט קיין וואונדער: אין משך פון לאַנגע קאָאַליציע פאַרהאַנדלונגען, פארן אויפשטעלן די 
רעגירונג שרת-רוקח, האָבן די שותפים זיך געאַמפּערט דער עיקר וועגן פראגן פון פאַרווערן 
חזירים-צוכט אין לאנד און וועגן א האלבער טעקע פון א וויצע-מיניסטער פאַר בילדונג, װאָס 
"'קומט" די ציונים כלליים. טאָ װױי האָט מען געקאָנט רעדן ועגן אַזאַ "נאַרישקייט" וױ 
ארבעטלאָזיקײט, צי וועגן אָפּשטעלן דעם אונטערגראָבערישן אימפּאָרט פון אַרטיקלען, װאָס װוערן 
אויסגעארבעט אין לאַנד, דורך אױסברייטערן די אינדוסטריע און שאפן עפעקטיוע 
אויפנעם-מיטלען אין דאָרף, װאָס זאָל טאקע ווערן א צוציונגיקראפט פאר טויזנטער ארבעטלאָזע 
משפחות? 

אויב די ציפערן האָבן נישט אלארמירט די מיניסטאָרן, אויפגערודערט זייער געמיטלעכקייט 
און זעלבסטצופרידנקייט מיט דער געשאַפענער לאגע אויפן ארבעט-מארק, װאָלט געווען די 
העכסטע צייט אז די ארבעטלאָזע גופא זאָלן אויפהויבן אן אָרגאַניזירטן און צילבאוואוסטן קאַמף 
פאר ארבעט און ברויט, פאַר אַ מענטשלעכן קיום פאר זיך און זייערע קינדער, פאר א פּראָדוקטיװו, 
שעפעריש לעבן אין דער מדינה. די העכסטע צייט, אז די ארבעטלאָזע זאָלן אַלאַרמירן! און פאר 
װאָס נישט טאקע אויך די ארבעטנדיקע, װאָס די פּאָליטיק פון דער קאָאליציע-רעגירונג נעמט זי 
אוועקדעם באָדן פון אונטער די פיס? 


(נ"וו ת"א, 4.3.54) 


קינדער אָן שולן 


א וואונדערבאר געזעץ האָט די כנסת אָנגענומען מיט איבער א יאָר צוריק: קינדער פון 6 ביז 
4 יאָר ווערט געזיכערט אומזיסטע בילדונג, דערביי איז די פליכט צו באזוכן די שול אן 
אָבליגאַטאָרישע. פּונקט אזוי האָט דאָס געזעץ פאָרוסגעזען, אז קינדער אין עלטער פון 5 יאָר זאָלן 
אָן אָפּצאָל געניסן פון שטאָטישע קינדערגערטנער, ווייל דער דאָזיקער עלטער איז א צוגרייטונג 
פונעם קינד איידער עס הויבט אָן באזוכן די שול. אָבער עמעץ אנדערש וי די רעגירונג האָט 
מאָדיפיצירט דאָס געזעץ וועגן אומזיסטע קינדערגערטנער, װאָס אין דער פּראַקטיק האָט דאָס 
געמיינט צו לאָזן אויפן גאס צענדליקער טויזנטער קינדער אָן עלעמענטארע בילדונג, אָן יענער 
קינדערישער פרייד אין אַ קאָלעקטיוו, װאָס איז באזונדערס נויטיק אין דעם עלטער. אָבער דער 
עיקר - דרייסיק טויזנטקינדער אין עלטער פון 6 ביז 14 יאָר זענען בכלל אויסער דער שול און 46 
טויזנט יוגנטלעכע (פון 14 ביז 18 יאָר) לערנען נישט, ארבעטן נישט, נאַר פוסט-און-פּאַסטעװען אָן 
א ציל, אָן א תכלית. אזעלכע ציפע-ן (אוי די ציפערן, די ציפערן!) האָט געברענגט אין כנסת א. 
צזלינג, בעת דער אלגעמיינער דעבאטע איבערן בודזשעט. מען קאָן זיך פאָרשטעלן דעם ענטפער 
(אויב ער װעט בכלל קומעף) מצד דעם בילדונג-מיניסטער, פּראָפּעסאָר דינור,. - הגם דער 
פּאָליצײי-מיניסטער שיטרית, בעת אן עפנטלעכער פאָרלעזונג אין רמת-גן, האָט שוין אָנגעװיזן אויף 
דער גוואלדיק אויסגעוואקסענער פאַרברעכערישקייט ביי דער יוגנט. 

שווער זיך פאָרצושטעלן, אז א יוגנט װאָס לערנט און שטודירט, ארבעט און פּראָדוצירט, זאָל 
זיין נוטה צו פארברעכנס. קינדער װאָס זענען ארויסגעשטויסן געװאָרן פון שול און ווארשטאט, 
זענען די בעסטע קאַנדידאטן אויף צו ברעכן דאָס געזעץ, אַראָפּצונידערן די מאָראַל אין דער מדינה 

און פארפולן די תפיסות. 
די צייטונגען ברענגען פון צייט צו צייט א ידיעה, אז טאַטעס צי מאמעס ווערן באשטראָפט אין 
געריכט פאר עובר זיין אויפן שול-געזעץ דורך דעם װאָס זיי שיקן נישט זייערע קינדער לערנען אין 
דער שול. צי ווילן די הערשנדיקע קרייזן מיט אזעלכע שטראָפן באַרוּיקן דאָס אייגענע געוויסן פארן 
מפקיד זיין דער גאַס צענדליקער טויזנטער קינדער און בארויבן זי פון דעם סאמע נוטיקסטן? 
(נ"זי1"א, 4.3.54) 


עליה און ירידה 


מיר אַלע געדענקען די אימפּאָזאַנטע און איבעראשנדיקע ציפערן פון דער מאַסן-עליה, װאָס 
האָט פון דער גאנצער וועלט א שטראָם געגעבן אין דער אויפגעריכטער יידישער מדינה. בלויז פאר 
דער צווייטער העלפט 1948 זענען אריינגעקומען 101,189 עולים. דריי יאָרן שפעטער - א 
ראַשיקער וואוקס. יעדן חודש זענען יידן אין טויזנטער געקומען מיט שיפן און עראָפּלאנען, כדי זיך 
באַזעצן אין אייגענעם לאנד און בויען זייער לעבן. אין יאָר 1949 האָבן מיר זוכה געווען צו 239,076 
ערלים, 1950 - 109005 1951 - 173,901 

און אין יאָר 1952? די פעדער שטעלט זיך אָפּ אינמיטן שרייבן, גלייך זי װאָלט נישט געװאָלט 
פארצייכענען דעם פארשעמטן ציפער פון 13,375 עולים. און דאָס ווייטערדיקע יאָר - 1953 - 
דערציילט שוין ממש וועגן א קאטאַסטראָפע אין דער עליה. בסך הכל זענען געקומען קיין ישראל 
7 עולים. קאָן זיין, אז אינעם אלגעמיינעם באַרג-אראָפּ פון דער עליה, איז דער דאָזיקער 
ציפער אויך א ערייסט. ווייזט זיך אָבער ארויס, אז דעם זעלבן יאָר (1953) האָבן 8,657 פּערזאָן 
אָפּיציעל דעקלאַרירט זייער פארלאָזן דאָס לאנד. און ס'איז לגמרי נישט קלאָר, װער פון די 
ארױספאָרער אויף באַזוך קיין אויסלאנד, וועלן זיך נאָך אומקערן קיין ישראל. אזוי ארום באַקומט 
זיך, אז אין לעצטן יאָר האָט די צאָל עולים בערך זיך אויסגעגלייכט מיט דער צאָל יורדים און ס'איז 
נישט געווען קיין "ריווח" אין דער עליה. 

ווער איז שולדיק אין אזא דערשיינונג? דעם לייענער פון "נייוועלט" דאַרף מען נישט קיין סך 
אויפקלערן די אמתע סיבות און פאַקטאָרן, וועלכע האָבן גורם געווען צום אָפּשטעלן די עליה - די 
צוקונפט פון דער מדינה, איר זיכערקייט, קאָלאָניזאציע און אויפבוי. פּונקט וי דער היינטיקער 
רעזשים פון דער מדינה איז דער הױפּט-פאראנטװאָרטלעכער פאר דער עקאָנאָמישער און 
פּאָליטישער לאגע אין לאנד, פּונקט אזי טראָגט ער די אחריות סײי פאר דער חרפּהדיקער 
דערשיינונג װאָס הייסט 'ירידה" (פאַרלאָזן דאָס לאנד), סיי פאר דער ממשותדיקער ירידה 
(באַרג-אַראָפּ) פון דער עליה. 

(נ"וו ת"א, 23.4.54) 


װוּ זענען די ישראלדיקע גבירים? 


מיט צוויי װאָכן צוריק האָט דאָס לאַנד אָפּגעגעבן כבוד דעם אָנדענק פון באַראָן עדמונד בנימין 
דע-ראָטשילד, באַקאַנט אונטערן נאָמען "הנדיב הידוע". זיין געביין איז געבראכט געװאָרן קיין 
ישראל און באַערדיקט געװאָרן אין דער ספּעציעלער נחלה אין זכרון יעקב. דִי פּרעסע, פארשידענע 
קרייזן אין לאנד און עמך, האָבן אויסגעדריקט זייער אָנערקענונג פּארן גרויסן אויפטו פון דאָזיקן 
אסימילירטן יידישן אריסטאָקראט, וועלכער האָט אװועקגעשאָנקען פיל פון זיינע מיליאָנען אויף 
קאָנסטרוקטיװוע, עכט-נאַציאָנאַלע צוועקן. גראָד אין א צייט, ווען הערצלס פּאָליטישער ציוניזם אין 
נאָך געווען אין די וויקעלעך, און ווען א צווייטער יידישער גביר -- באַראָן הירש, האָט פיל פון 
זיינע געלטער אוועקגעגעבן אױף יידישער קאָלאָניזאַציע אין... ארגענטינע. אין ראָטשילדס 
פילאנטראָפּיע, װאָס האָט זיך באגעגנט מיט אוויפיל באַרעכטיקטער קריטיק צוליב דער 

ביוראָקראַטישער אדמיניסטראציע פון די פּיק"א-באַאַמטע, האָט אָבער געשטעקט נאַציאָנאַלע 
וויזיע פארבונדן מיט פראקטישער קאָלאָניזאטאָרישער ארבעט, פון וועלכער עס האָבן גענאָסן די 
מענטשן פון ביל"ו, חובבי-ציון און שפּעטערדיקע פּיאָנערן-עולים. מיטן נאָמען (און לייסטונגען) 
פון "הנדיב הידוע" זענען פארבונדן די נעמען פון די סאמע עלטסטע יידִישֶע ישובים אין לאנד, װו: 
זכרון יעקב, ראשון לציון, נס-ציונה, רחובות, מקוה ישראל, מחניים און פיל אנדערע. דעריבער אזא 
פּאָזיטיווע אָפּשאצונג פון ראָטשילדס אויפטוען פארן לאנד און פאר דער מדינה. 

אין שייכות מיט די ראָטשילד-פייערונגען שטעלט זיך טאַקע די פראגע: און װוּ זענען די 
ישראלדיקע גבירים? קאָן זיין, אז א יעדער פון זיי פארמאָגט נישט אזויפיל געלט װי דער 
פארשטאָרבענער באָראָן, אָבער די פּראקטיק באַװײזט, אז זיי פארמאָגן אויך נישט קיין ברעקל 
הארץ פונעם הנדיב הידוע. עפּעס הערן מיר נישט, אז אונדזערס א גביר זאָל אמאָל מאַכן א זשעסט 
און שפּענדן גרויסע געלט-סומען פארן אוניווערסיטעט, פארן חיפהער טעכניקום אָדער פאר אן 
אנדערן װױיסנשאַפטלעכן צי פאָרשערישן אנשטאַלט אין דער מדינה, װאָס יעדער פון זיי באַזונדער 
און אלע צוזאמען פירן א שווערן געראנגל פארן מאטעריעלן קיום, פּונקט וי ס'זענען נישט 
באַװוסט קיין פאלן, אז א ישראלדיקער גביר זאָל העלפן אויפשטעלן א מוזיי, א ביבליאָטעק, א 
דענקמאָל אויף צו באַערן א וויכטיק געשעעניש. אפילו אין די חסידישע קרייזן קלאָגט מען זיך אויף 
די היגע פרומאקישע גבירים, אז זיי זענען גאָרנישט אזוי נוטה איינקויפן זיך א ביסל עולם-הבאַ 
מיטן לאָזן שרייבן א ספר-תורה אָדער בויען א שול. די דאָזיקע רייכע לייט, וועמען די הערשנדיקע 
אָרדענונג אין לאנד האָט געגעבן ברייטע, אומקאָנטראָלירטע מעגלעכקייטן פון געשװאָלענע רווחים, 
האלטן א פּנים, אז פון דער מדינה און פון פאָלק דאַרף מען אויסצאפּן די לעצטע זאפטן, זיך 
באַרײיכערן און פּאַראַזיטיווען, בעת לייסטן פארן לאנד -- סיי אויפן געביט פון שטייערן, סיי מיט 
שפּענדונגען פאר וויכטיקע צװעקן, - דארף דער ארבעטער און פאָלקסמענטש, וועמענס 
פארדינסטן ווערן כסדר איינגעשרומפּענער. 

די ישראלדיקע גבירים אין תל-אביב, ירושלים, חיפה צי נתניה זענען אייגנטלעך מענטשן פון 
סדום - די שטאָט פון רשעות און פארדאָרבנקייט, מיט זײער ענגן קלאסן-עגאָיזם און 
געלט-גייציקייט. זי דערגיין נישט צו דעם פילאנטראָפּישן שטאַפּל צו וועלכן עס איז דערגאנגען אן 
אסימילירטער אריסטאָקראט נאָך אין די ששת ימי בראשית פון דער יידישער מדינה. 


(נ"וו ת"א, 23.4.54) 


"'פארגעסענע" דאטעס 


דער גורל פון דער אלגעמיינער און יידישער געשיכטע האָט געװאָלט, אז א צאָל 
דורכאַנאַנדיקע בלעטלעך פונעם קאַלענדאר, זאָל אין די איצטיקע טעג צונויפפלעכטן דריי דאַטעס 
און געשעענישן, וועלכע ווערן געפייערט אין ישראל: 

ערשטער מאי; 

אנטשטייוּנג פון דער יידישער מדינה; 

געטאָ-אויפשטאַנד אין ווארשע. 

אויבנאויפיק, איז עס בלויז א קאלענדארישער צופאל פון פּאסירונגען און פאקטן, ווייל וי 
באװוּסט, האָט יעדע פון די דריי געשעענישן זיך אָפּגעשפּילט ביי פארשידענע פּאָליטישע, 
געאָגראפישע צי היסטאָרישע באַדינגונגען: די פּראָקלאַמירונג פון ערשטן מאי אלס ארבעטער 
יום-טוב איז פאָרגעקומען אין יאָר 1889 אין פּאַריז; דעם אינטערנאַציאָנאַלן סטאַטוס פון א 
יידישער מדינה האָט ארץ-ישראל באַקומען דורך אונ"אָ אין יאָר 1947, אין לייק-סאקסעס; דער 
געטאָ-אױפשטאַנד איז דורכגעפירט געװאָרן אין יאָר 1943 אין ווארשע. 

אָבער דער עצם פאקט װאָס גראָד היינטיקע װאָך ווערט געפייערט סיי דער עלפטער יאָרטאָג 

פון געטאָ-אױיפשטאַנד, סיי דער ערשטער מאי, און דערנאָך - דער זעקסטער יום העצמאות, װי 
אויך דער צוגאנג און אָפּשאצונג צו די אלע דריי דאטעס מצד אָפיציעלע רעגירונג-פאקטאָרן און 
הערשנדיקע פּאַרטײען, צווינגען אונדז דאָך צונויפפירן די אלע דריי געשעענישן צו אין 
אויסגאנג-פּונקט און מסקנה: פאראן אן ענגע שייכותדיקייט צװישן איין דאטע מיט דער צווייטער 

ווייל די טרעגערס פון דער באװאָפנטער טאַט אין געטאָ, גענוי װי די געשטאַלטיקערס און 
בויערס פון דער יידישער מלוכהשקייט, זענען אינספּירירט און סטימולירט געװאָרן דורך דער 
אידעע פון ערשטן מאי. מיט אנדערע װערטער - דער קעמפער אין געטאָ ווארשע, וי דער 
קעמפער מיטן אקעראייזן, האמער און ביקס אין ארץ-ישראל, זענען געווען באווסטזיניקע 
ארבעט-מענטשן, וועמענס העלדישער פאַרמעסט האָט געקאָנט צושטאַנדקומען נאָר א דאנק דעם 
גלויבן און דורכגענומענקייט מיט דער ערשטער מאי-אידעע. 

דעם דאָזיקן אומבאַשטרייטבארן פאקט באַמיט מען זיך ביי אונדז צו פארטושן און ביז א 
מינימום רעדוצירן די איניציאטיוו און אָנטײל פון ארבעטער און פאָלקס-מענטשן אין די 
נאַציאָנאַל-באַפרײערישע מלחמות, סיי אונטער די געטאָ-מױערן אין ווארשע, סיי אויף די פעלדער 
פון נגב און גליל, סיי אין דער היסטאָרישער ירושלים. מען מאכט זיך פאַרגעסן, אז די טרייע דער 
אידעע פון ערשטן מאי, זענען ביזן לעצטן אָטעם-צוג געבליבן טריי דעם פאָלק און מיטן אייגענעם 
בלוט פארטיידיקט זיינע לעבנסוויכטיקע אינטערעסן. 

גייענדיק אויף דער ליניע פון אזא אָפּשאצונג, האָט מען גראָד אין דער מדינה אָנגעהויבן 
"אויסבעסערן" די געשיכטע, נעגירן, צי פארשווייגן געוויסע געשעענישן. דער אָנהייב איז געמאכט 
געװאָרן ביי א "קלייניקייט": מ'האָט ליקווידירט די ווּעלטלעכע דאטעס. נישטאָ קיין 19-טער 
אַפּריל, װען עס האָבן אָפּנעהילכט די ערשטע יידישע שאָסן קעגן די נאַצי-חײלות אינעם 
ווארשעווער געטאָ, פּונקט װי ס'איז ליקווידירט געװאָרן די דאטע פון 14טן מאי, וועלכע האָט 
אָנגעזאָגט דער וועלט, און קודם כל דעם יידישן פאָלק, אז פון יענעם טאָג אָן באַקומען מיר א 
זעלבשטענדיקע מדינה. מ'איז נאָכגעקומען דעם רבנישן וילן און פרומאקישן שאַנטאזש צו 
פייערן די דאָזיקע טעג לויטן יידישן לוח, כדי אזעלכע עפּאָכע-מאַכנדיקע געשעענישן אָנטאָן א 
רעליגיעזן שלייער און זי אָפּגרענעצן פון יעטוועדער וועלטלעכקייט. אזוי ארום איז פון צוויי 
איבעראל-אָנערקענטע, אָנגענומענע און פּאָפּולערע דאטעס (19טער אפּריל און 14טער מאי) 
געװאָרן װייניק-באַקאַנטע כ"ז ניסן און ו' אייר. 

אָפּגעפארטיקט זיך מיט דאטעס, האָט מען שוין צוגעשניטן דעם אינהאלט און כאראקטער פון 
די צוויי פייערונגען אזוי, זיי זאָלן לגמרי נישט אָפּשפּיגלען דעם אמתן גייסט פון קאַמף און 
רעװאָלט פאַר נאַציאָנאַלע אידעאלן, אגב צונויפגעקניפּט מיט סאָציאלן פּאַטאָס און אינהאַלט. 
בדרך כלל האָבן די לעצטע קאָאליציע-רעגירונגען אין ישראל נישט געפלעגט דעם אָנדענק פון 
געטאָ-אױפשטאַנד אין אזא מאָס, װי די דאָזיקע געשעעניש האָט זיך פאַרדינט. ביז איצט איז קיין 
איין אָפּיציעלע מלוכהשע אָנדענק-אקאדעמיע לכבוד דעם געטאָ-אויפשטאַנד נישט פאָרגעקומען, 
א זאך װאָס די פּױלישע רעגירונג האָט דורכגעפירט אין ווארשע און אין אַנדערע שטעט אין טאָג 
פון 19טן אפּריל. די באציוּנג פון די רעגירונגס-קרייזן צום אָנדענק-טאָג פון אומקום און 
אויפשטאַנד איז אמבולטסטן געקומען צום אויסדרוק פאַראַיאָרן, ווען צו די מאסן-פייערונגען אין 
קיבוץ לוחמי הגיטאות און קיבוץ יד מרדכי איז נישט געקומען קיין פאָרשטײיער פון דער רעגירונג, 
הגם זי איז בּאצייטנס איינגעלאַדן געװאָרן דורך ביידע קיבוצים. ערשט הײ-יאָר, צום עלפטן 
יאָרטאָג, װעט "יד ושם" דורכפירן אין "יער הקדושים" אַן אַקאַדעמיע, מיטן אָנטײל פון 
מדינה-פּרעזידענט, פּיניסטאָרן, כנסת-ו מיטגלידער און געטאָ-קעמפער. אוב דאָס מיינט אן 
איבערברוך אין דער ביז איצטיקער איינשטעלונג, איז עס נאָר ווערט באַגריסט צו וערן. 


* 
אזוי אן ערך וויל מען פארשווייגן דעם ערשטן מאַי. דאָ איז שוין די טאָן-געבערין מפּאַ"י, 
וועלכע האָט נאָך פאַראַיאָרן אָנגעהױבן איר קרייץ-צוג קעגן ארבעטער יום-טוב. דעמאָלט איז דער 

תירוץ געווען א "פּראַקטישער", דורכגענומען כביכול מיט דער זאָרג פאַרן ארבעטער, זיין מידקייט 
צוליב די יום-העצמאות פייערונגען, וועלכע זענען אויסגעפאלן מיט א טאָג פריער... היי-יאָר איז 
דער ערשטער מאי אין שבת, און דאָ איז מפּא"י גיך פאַרואַנדלט געװאָרן אין אַ 
יאַרמולקע-פּאַרטײ, װאָס רק זי לאָזט נישט פאַרשוועכן דעם הײיליקן רו-טאָג, אפילו פארן פּרײַז פון 
פאַרשוועכן דעם ארבעטער יום-טוב, װאָס איז הײיליק און טייער מיליאָנען פּראָלעטאַריער אויף 
דער וועלט. מפּאַ"י האָט דאָס מאָל איבערגעשטיגן די ענגלישע לײיבאָר-פּאַרטײ, וועלכע פייערט 
דעם ערשטן מאי נישט אין טאָג ווען ער פאַלט אויס, נאָר דעם ערשטן זונטיק אין מאי. ווייזט אויס, 
אז דער יידישער שבת איז מערער הײיליק, וי דער קאטוילישער זונטיק, און אין די ערטער (צום 
גליק = נישט אַלע!) װוּ עס װעלן נישט פאָרקומען קיין הסתדרותישע געמיינזאמע 
דעמאָנסטראציעס, האָט זי מפּאַ"י בטל געמאכט מיטן ארגומענט פון... חילול שבת. 

ערשט מיט א צייט צוריק האָט דער לאנד-ראט פון מפּא"י, אויפן אויסדריקלעכן פאַרלאַנג פון 
בן-גוריון און רוקח-בערנשטיין, פאַרבאָטן די רויטע פאָן אין אלע שול-געביידעס. איצט, צום ערשטן 
מאי, מערער שוין פון אייגענער איניציאטיוו וי פון אויסערלעכן דרוק, האָט מפּאַ "י איינגעוויקלט 
די רויטע פאָן. 

די טענדענץ צו פאַרבלאַסן דעם אָנדענק פון געטאָ אויפשטאַנד, די איינשטעלונג צו ליקווידירן 
דעם ערשטן מאֵָי, װעט מען װעלן פארווישן מיטן בלענדנדיקן פייערווערק אינעם טאָג פון 
ישראלס זעלבשטענדיקייט. זיכער װעלן דעם אױבנאָן אויף דער רעגירונג-טריבונע פארנעמען די 
רבנים און רעליגיעזע מיניסטאָרן אין דער רעגירונג, וועלכע פירן אַן אָפּענע און באַהאַלטענע 
מלחמה קעגן געזעץ פון נאַציאָנאַלן דינסט פאַר מיידלעך און געפועלט, אז ישיבה-בחורים (אפילו 
אין צייט פון מלחמה), זאָלן באפרייט ווערן פון מיליטער-דינסט, פאַרן איינציקן זכות װאָס זי 
קוועטשן די בענק; אָנגעזעענע מחותנים אויפן פּאַראַד וועלן אויך זיין די וויכטיקסטע שותפים אין 
דער קאָאַליציע - די ישראלדיקע בורזשואַזיע, וועלכע האָט אין הינטערלאַנד, בעת דער 
באפרייערישער מלחמה און אין די צנע-ײיאָרן נאָך איר, געמאַכט טונקעלע געשעפטן. אין 
הינטערגרונט װועלן זיין גראָד מפ"ם-פאָרשטײער, וועמענס הגנה-מענטשן, פלמ"ח-זעלנער און 
קאָמאַנדירן האָבן אזוי פיל בייגעטראָגן צום נצחון פון דער יידישער מלוכהשקייט. אזוי וועט עס 
זיין בלויז אויף דער טריבונע, אָבער דאָרט ווו מען דארף װירדיק באערן דעם אָנדענק פון די געטאָ- 
העלדן, דאָרט ווו מען דאַרף נאָך העכער און שטאָלצער אויפהייבן די רויטע פאָן, דאָרט ווו מען 
דארף לענגויס די צערודערטע גרענעצן אָפּהיטן די מדינה - דאָרט איז מפּ"ם יאָ דאָ אין דער 
ערשטער ריי. 

די פארייניקטע ארבעטער-פּארטיי האָט געזאָרגט דערפאר, אז די "פאַרגעסענע" דורך דער 
ישראלדיקער רעאַקציע און רעפאָרמיזם דאַטעס, זאָלן באקומען בלוט און פלייש, מען זאָל ריכטיק 
אָפּשאצן די פאַרגאַנגענע געשעענישן, כדי צו לערנען פאר דער צוקונפט פון דער מדינה, פון פאָלק, 
פון ייִדישן ארבעטער-קלאַס. 

גראָד אין טאָג פון ערשטן מאי איז פון א באַזונדערער וויכטיקייט ארויסצוברענגען און ווידער 
דערמאָנען די "פאַרגעסענע" דאטעס, כדי אין זייער ליכט צייכענען א וועג פאַר אַ בעסערן מאָרגן. 

(נ"וו ת"א, 30.4.54) 


געווער, היים און גאָרטן 


מיט צוויי װאָכן צוריק איז אין בית-דגון געשלאָסן געװאָרן די "געווער-אויסשטעלונג 
7,", כדי אין אן אויסגעברייטערטער פאָרם, מיט א צוגאָב פון קריגס-שיפן און אוויאציע, צו 
דערשיינען אין חיפה. דאָס אָרט פון די מלחמה-מכשירים און געפּאנצערטע כלי-זין, וועלכע זענען 
במשך א חודש געוויזן געװאָרן דער עפנטלעכקייט, פארנעמט איצט א נייע אויסשטעלונג - "היים 
און גאָרטן". 

האָבן מיר דאָ צו טאָן מיט א געוויינלעכן צופאל, צי מיט א בכיוון פּלאנירטער אקציע פון 
אײינאָרדענען צוויי אויסשטעלונגען פון קעגנזעצלעכן כאראקטער? 

א װאָסערער ס'זאָל ניט זיין דער ענטפער אויף דער דאָזיקער פראגע, בלייבט אָבער א פאקט, 
אז אױף דעם זעלבן פּלאץ ווּ ס'האָבן אָקערשט געצויגן אלעמענס אױפמערקזאמקײט די 
שווער-האמעטנע טאנקן, לייכט באוועגלעכע הארמאטן, פלינקע מיליטערישע אױטאָס און 
פארשידן-קאליבערדיקע באָמבעס און סנאריאדן - איז דערעפנט געװאָרן א פרידלעכע 
אויסשטעלונג, װאָס דעמאָנסטרירט גאָר אינערלעכע שטוב-איינריכטונג, דרויסנדיקע הויז-באצירונג 
און געפלעגטע גערטנער. 

די דאָזיקע פאָלגלעכקײיט פון צוויי אויסשטעלונגען, איינער נאָך דער אנדערער, האָט 
אמבעסטן דעמאָנסטרירט פאר דער וועלט װוי פאר אונדז, אז דער כוח פון ישראל באשטייט נישט 
נאָר אינעם וואפן, אין מיליטאריזם, נאָר אויך אין שלווה'דיקע און שלומדיקע בוי-פראָצעסן, וי 
היים און גאָרטן. 

אוודאי װאָלטן מיר געװאָלט, אז די טויט-ברענגענדיקע טאנקן און עראָפּלאנען זאָלן אָפּטרעטן 
דאָס אָרט דער װאַשמאַשין און דעם עלעקטרישן שטויבזויגער, װי ס'איז די טעג געשען אויפן 
אויסשטעל-פּלאץ אין בית-דגון. אָבער אין דער איצטיקער פאָליטישער ווירקלעכקייט אין ראיאָן, 
קאן עס בלויז זיין א הייסער באגער. פאָרלויפיק נויטיקן מיר זיך אפשר מערער אין געווער, וי אין 
דער קיל-שראנק. 

פארװאָס? 


אנשטאט שטילשטאנד -- װאָפן... 

מיט העכער אכט יאָר צוריק איז אויפן גריכישן אינדזל ראָדאָס אונטערגעשריבן געװאָרן דער 
װאָפּנשטילשטאנד-הסכם צווישן ישראל מיט מצרים, ירדן, סיריע און לבנון.יעדער איינער פון די 
פיר דאָקומענטן הייבט זיך אן מיט אזא אריינפיר: 

"אזוי וי די צדדים פון דאָזיקן הסכם האבן געענטפערט אויפן באשלוס פונעם זיכערהייט-ראט 
פון 16טן נאָוועמבער 1948, וועלכער האָט גערופן צו פירן פארהאנדלונגען וועגן װאָפּנשטילשטאנד 
אלס צײיטווײיליק מיטל און כדי פארלייכטערן דעם איבערגאנג פונם פאראנענעם פייער-איבערייס 
ביז א סטאבילן שלום אין ארץ-ישראל; באשליסן די צדדים אָנצוהױבן פארהאנדלונגען אונטער דער 
אָנפירונג פון די פאריינקטע פעלקער, כדי רעאליזירן די באשלוסן פונם זיכערהייט-ראט פון 4טן 
און 16טן נאָוועמבער 1948. 

אלזאָ - די עצם אידעע פון דעם אָפּמאַך האָט באדארפט פאַרפיקסירן נישט נאָר די 
אנערקענונג פונעם יידישן מיליטערישן נצחון איבער די אראבישע אגרעסאָרן, נאָר דער עיקר -- 
בּאַנען א וועג פאר א סטאבילן שלום. אָבער די אראבישע הערשער, ביי דער פולשטענדיקער 
צושטימונג פון די גרויסמאכטן און אונ"אָ, האָבן דעם דורך זי אונטערגעשריבענעם הסכם 
פארוואנדלט אין א װערטלאָזן פּאפּירל. אנשטאט שלום-פארהאנדלונגען - "פעדאיון"-רוצחים 
װאָס האָבן געזייט טוט און פארוויסטונג דורך מאָרדן אומשולדיקע פרויען, קינדער און אלטע לייט 
אין די קיבוצים און גרענעץ-פונקטן, אױף פרידלעכע אויספלוגן, בעת וויסנשאפטלעכע 
עקסקורסיעס, צי אויף ארבעטער באשעפטיקטע ביים אויפלעבן די נגב-וויסטעניש; אנשטאט 
אָנעמען די אויסגעשטרעקטע ישראל-האנט און אײנאָרדענען א גוט-שכנותדיק, פרידלעך 
צוזאמענלעבן, האָבן דעגענערירטע מלכים און געפיעשטשעטע דיקטאטאָרן געהאלטן אין איין 
דעקלארירן, אז זי אנערקענען נישט אונדזער מדינה, איבערלאָזנדיק פאר איר איין-און-איינציקן 
"גורל": צו װערן פארניכטעט און אירע איינוווינערס שליידערן אין ים... 

צוליב דער דאָזיקער פיינטלעכער אראבישער פאָליטיק, וועמען ס'האָט אויך צוגעשפילט דער 
קאָנקורענץ-פארמעסט פון ביידע גרויסמאכטן פאר השפעה אויפן נאָענטן מזרח, איז קיין שלום אין 
דעם ראיאָן ניט דערגרייכט געװאָרן. פארקערט: די שפּאנונג האָט געהאַלטן אין איין שטייגן און 
קורצע, נישט אָפּטע איבערייסען אין די אראבישע דיווערסיע און מאָרד-אקטן, האָבן זיך שנעל 

פארענדיקט, כדי שפּעטער אויסברעכן מיט נייער קראפט און פארנעם. עטלעכע פראָװאָקאטיווע 
ארויסטרעטונגען און רציחות מצד אונדזערע שכנים, האָבן אין קאָנסעקװענץ דערפירט צו 
רעוואנזש-אקציעס מצד ישראל, וועמענס קרוינונג ס'איז געווען די סינייקאמפאניע אין אָקטאָבער 
6. אָבער ביידע מיליטערישע נצחונות פון די צה"ל-כוחות אין יאָר 1948 און מיט 8 חדשים 
צוריק, האָבן נישט געברענגט דעם געגארטן פרידן. 

נישט װינציקער אחריות פאר דער אָנגעשטרענגטער לאגע, פאלט אויף דער אָרגאניזאציע פון 
די פארייניקטע פעלקער, מיט איר גענעראל-סעקרעטאר, דאַג האמערשילד. אויך דער "באגדאדער 
בונד" און די מצריש-טשעכישע געווער-טראנזאקציע, די אייזנהואער-דאָקטרין און די סאָוויעטישע 
דעקלאראציעס, האָבן פיל בייגעטראָגן צום פארערגערן די לאגע. זייער א סך דערקלערונגען זענען 
שוין אָפּגעגעבן געװאָרן פון אמעריקאנער פאָליטיקערס, סאָוויעטישע מנהיגים און די 
װאָרטזאָגער פון אונ"אָ. אָבער איין הויפט-געדאנק האָט געפעלט: וועגן א סטאבילן שלום צווישן 
ישראל און אירע שכנים. א גאנצער אינטערנאציאָנאל פון פעלקער און לענדער האָט זיך װײיניק 
געקימערט וועגן גורל פון ישראל. דערפאר האָט די מדינה געמוזט אליין נעמען אויף זיך די זאָרג 
פון זיכערן איר זיכערקייט און שטארקן איר ארמיי און באװאָפענונג. 


דער געווער-אינטערנאציאָנאל 
| די "געווער-אויסשטעלונג 1975" האָט טאקע אמבולטסטן דעמאָנסטרירט די דאָזיקע זאָרג און 

ציטער איבער אונדזערע באװאָפּנטע כוחות. און הגם די אויסשטעלונג איז געווען א ישראלדיקע, 
האָט אָבער דאָס רעפּרעזענטירטע געווער פאָרגעשטעלט מיט זיך אן אמתן אינטערנאציאָנאל: 

דער אמעריקאנער 30-טאָניקער "שערמאן"-טאנק: דער סאָוויעטישער קעגן-טאנק הארמאט 
0 דער שפּאנישער מינעווארפער "עספארענצא", דער איטאליענישער 
וואסער-דעסטילאטאָר, װאָס באַזאָרגט זעלנער אויפן פראָנט מיט גוטע וואסער; די נייעסטע 
מאָדעלן הארמאטן, עראָפלאנען און אנדערע קריגס-מכשירים פון טשעכאָסלאָוואקישער, 
שוועדישער, שווייצארישער, ענגלישער, דייטשער און פראנצויזישער פראָדוקציע. א גרויסער טייל 
פון זי געהערן צום שלל, צו די קריגס-טראָפײיען פון דער סיני קאמפאניע און אנדערע 
מיליטערישע אקציעס. אויך נייע מאשינען, גוט קאָנסערװירטע, באלאנגען צו דער באװאָפענונג פון 
צה"ל. אזוי האָבן יידישע געלט-שפענדונגען אין אויסלאנד און ישראלדיקן פוּנטן פון פרייוויליקע 
באשטייערונגען און אָנגעװאָרפענע שטייערן, פונקט וי די העלדישקייט פון אונדזערע זין אויף די 
שלאכטפעלדער - צוזאמענגעברענגט אויפן אויסשטעל-פּלאץ די אלע שטאָלענע כלים פון אלטע 
און נייע מאָדעלן, די געװער-פּראָדוקציע פון גאנצע צען מדינות, אויסער די היימישע ישראלדיקע 
געווער-אינדוסטריע, וועלכע איז גאָר באדייטנדיק פארטרעטן אינעם צענטראלן פּאַװילאָן פון דער 
אויסשטעלונג. 

.. זענען זיך געשטאנען די פארגליווערטע שטאָל-מאַסיוון מיט זייערע ארויסשטארצנדיקע 
רערן, קייטן-רעדער און קאָמפליצירטע מעכאניזמען וי א מאָנונג, אז בעסער זאָל זיין שלום אויף 
דער וועלט און ביי אונדז; און א דערמאָנונג פון זייער גרויסער פארניכטונג-קראפט, פונעם כוח פון 
פארוויסטונג װאָס עס טראָגע מיט זיך דער ראקעטע-עראָפּלאן, דער טאנק, הארמאט און די = - 
- אטאָם-באָמבע. 


"מ'זאָל עס נאָר ניט באדארפן"! 

בארויקנדיק האָט געװוירקט דאָס בילד אויף דער אויסשטעלונג, ווען תימנער שול-קינדערלעך 
פון א מושב אין די בערג פון ירושלים, באזאמען מיט אקערשט-געקומענע עולים-קינדער פון א 
ישוב אין דרום און תלמידים פון א רמת גנער מלוכהשער שול, האָבן פריי און זאָרגלאָז 
געקלעטערט אויף די טראָפיי-טָאנקן, געגלעט די פליגל פונעם סילאָןעראָפלאן אָדער געהאלטן דעם 
רוּל פון מיליטערישע דזשיפּן. די קינדערישע ליבע און צערטלעכקייט צו די שטאָלענע מחבלים איז, 
ווייזט אויס, געדרינגען ניט נאָר פונעם געוויינלעכן נייגיר, נאָר זיכער אויך פונעם געפיל און 
אינסטינקט, אז בעצם איז עס דער פארדינסט פון די דאָזיקע מלחמה-מאשינען, װאָס זיי קאָנען 

רוּיק לערנען אין שול, אדער גאר, און דאס איז דער עיקר -- אז זײיער רעכט און מעגלעכקייט פון 
עולה זיין אין אייגענעם לאנד, איז אויסגעקעמפט געװאָרן אין דער באפרייוּנג-מלחמה אין יאָר 
8. 
וי גוט װאָלט געווען, ווען די טויט-טראָגנדיקע קריגס-מכשירים זאָלן נאָר דינען פאר אן 
אויסשטעלונג פון רעקוויזיטן, אויף וועלכע קינדער קלעטערן ארום אָן זאָרג און אָן פחד. ווייל 
ס'קאָן גריילעך געמאָלט זיין, אז אונדזערע שכנים-הערשער זאָלן װידער אָנהייבן פיבערן-- און מען 
װעט דארפן די שיין קאָנסערװירטע מאשינען פונם אױסשטעליפּלאץ אריבערפירן אויפן 
שלאכטפעלד. ווילן מיר דאָס? ניין און טויזנט מאָל ניין! אונדז איז ליבער און נענטער צום הארץ די 
היים און דער גאָרטן - אנשטאט געװער - מ'זאָל עס גאָרניט באַדאַרפן. 
(י"ש, ת"א 13.6.57) 


"אלטע"" פארלאנגען צום נייעם יאָר 


שוין איצט, עטלעכע טעג פאַר ראש-השנה, האָט די אַטמאָספער פון יום-טוב, פונעם יידישן 
נייזיאָר, באַהערשט יעדער הויז אין ישראל. אין גאַס, אין דער היים, אין װאַרשטאַט און אויפן 
פעלד, הערן זיך די טראַדיציאָנעלע ווינטשן "לשנה טובה" -- צװײַפשוטע ווערטער, אין וועלכע 
ס'קומט צום אויסדרוק די ברכה פון כל-טוב פאַרן פאָלק, פאַר דער מדינה און פאַר יעדן בירגער 
אירן. מיט אַ באַזונדערער װאַרעמקײט װעט מען אין די טעג זיך דרוקן די הענט און צולייגן נאָך אַ 
ברכה, אַרױסזאָגן נאָך אַ ווינטש... דערביי װעט נישט איינעם זיך שטעלן אַ טרער אין די אויגן ביים 
דערמאָנען זיך אין די װאָס זענען געפאַלן א קרבן פון די היטלעריסטישע רציחות און נישט 
דערלעבט דעם ראש-השנה תשי"ח צו פּראַװוען אין דער אויפגעריכטער יידישער מדינה, װאָס גרייט 
זיך היי-יאָר צוּ פייערן איר צען-יאָריקן געבורט. 

* 

איבער אלץ און אלעמען װועט אָבער דאָמינירן די סאמע וויכטיקסטע און אקטועלסטע ברכה: 
שלום! שלום אויף דער וועלט, שלום אין ישראל. די דאָזיקע תפילה און פארלאנג האָט פאר אונדז א 
ספעציעלע באדייטונג און גייט וייט-װוײיט ארױס פון דער אין ישראל אָנגענומענער, 
טאָגיטעגלעכער באגריסונג - "שלום". 

די פאָליטישע סיטואציע אין אונדזער ראיאָן איז אזעלכע, אז מ'קאָן זיך שױן נישט 
צופרידנשטעלן מיטן "פּאָעטישן" פארגלייך וועגן "שווארצע װאָלקנס אויפן לױטערן ישראלדיקן 
הימל". ניין, די דאָזיקע װאָלקנס האָבן אין דער פאָרם פון ריזיקע געווער-טראנספאָרטן פון 
אמעריקאנער און סאָוויעטישער פראָדוקציע, זיך אראָפּגעלאָזט אויף דער ערד און געפונען זייער 
מקום אין נאָענטער שכנהשאפט פון ישראל, אין די ארסענאלן פון מצרים, עיראק, סיריע, ירדן, 
לבנון און סאודיע. אויך די מדברדיקע תימן איז געװאָרן אן אָפּנעמער פון דער דאָזיקער סחורה. און 
דאָס אלץ איז געשען דערפאר, ווייל אין אזא צוריקגעשטאנענעם ראיאָן וי דער נאָענטער מזרח, 
פארמעסטן זיך נישט ביידע וועלט-מאכטן צו שיקן אהער טראקטאָרן, טעלעוויזיע-אפּאראטן, 
עלעקטרישע אייזקאסטנס, מעדיקאמענטן, צי פארטיקע הייזער פאר שול-געביידעס. די אלע שיינע 
זאכן, וועגן וועלכע די פירער אין ווייסן הויז און אין קרעמל רעדן מיט אזא ווייכן לשָון, ווערט דאָ, 
אין דעם צעשטורעמטן ראיאָן, אויסגעביטן אויף דער הארטער שפּראך פון קריגס-עראָפּלאנען, 
טאנקן, הארמאטן און אונטערוואסער-שיפן. די געווער-סקלאדעס ביי די אראבישע שכנים האלטן 
זיך אין איין אויסברייטערן. די כמעט אומזיסטיקע ליפערונגען פון וואשינגטאָן און מאָסקװע הערן 
נישט אויף. דערביי זענען שטארק געװאָרן אין מאָדע צביעותדיק-ליגנערישע דערקלערונגען קעגן 
ישראל, באגלייט מיט עקלדיקע חניפה-רייד כלפי די אראבישע הערשער, וועלכע האלטן פאר 
נויטיק צוּ ריידן וועגן ישראל װי די גרעסטע געפאר, וועמען מ'דארף אָפּמעקן פון דער ערד. און 
װאָס מער זי ווערן באװאָפּנט, װאָס אָפּטער זיי הערן ליבעס-דערקלערונגען מצד אייזענהאוער און 
בולגאנין, אלץ שארפער און פרעכער ווערן זייערע אנטי-ישראלדיקע ארויסטרעטונגען. אויף דעם 

געביט איז נישט פאראן קיין שום אונטערשיד צװוישן דעם פּראָדאמעריקאנער סאוד צי דעם . 
פּראָסאװיעטישן קווּאטלי; צווישן דעם אויף מאַסקװע אָריענטירטן נאסער און דעם געצערטלטן 
קינד פון דאַלעסן - חוסיין. 
1 

היינט אָבער זענען אונדזערע בליקן, מיט א באזונדערע אויפמערקזאַמקײט, געווענדט צום 
צפונדיקן שכן - סיריע. ארום דער דאָזיקער מדינה און אינערהאלב איר קומט פאָר א פערמענט 
און פארמעסט ניט אזוי צווישן אינערלעכע כוחות, װי פון לגמרי דרויסנדיקע קרעפטן. די 
מאַנעוורעס פונם זעקסטן אמעריקאנער פלאָט אינעם מיטל-מזרחדיקן ים און דאָס דערשיינען פון 
סאָוויעטישע קריגס-שיפן אין דעם ראיאָן, זענען אייגנטלעך די מיליטערישע אויסשפראך פונעם 
טיפן, פאָליטישן געראנגל צווישן די צוויי גרויסמאכטן וועגן השפעה און מאכט אויפן מיטעלן 
אָריענט. אויף אייזענהאוערס שליחים צי דעקלאראציעס, ענטפערט בולגאנין מיט דראָונגס-בריוו; 
אויף סאָוויעטישע געווער-טראנספאָרטן קיין דמשק, פארזוימ'ט נישט וואשינגטאָן צו ענטפערן 
מיט עראָפלאנען און אנדערע געווער-מתנות קיין רבת-עמון. דאלעס טענה'ט, אז מאָסקװע האָט 
באהערשט סיריע. אבער גראָמיקאָ שווייגט ניט. זיין רעאגירונג: די פארייניקטע שטאטן ווילן 
באהערשן סיריע (פארשטייט זיך - מיט דער הילף פון... ישראל). 

דער שפיל פון פרעמדע גרויסמאכטן, פילט אָן מיט שרעק. קלאָר וי דער טאָג, אז מיט סיריע 
אליין, װאָלט זיך ישראל געקאָנט פארמעסטן - אין טעג פון פרידן, וי אין טעג פון קריג. נאָר די 
צוויי אומגעבעטענע מחותנים װאָס פּאָרקען זיך אַרום דעם סירישן שכן, זענען עלול ארויסצורופן 
אזא שריפה, װאָס וועט אין דער געשיכטע זיכער באצייכנט ווערן אלס דריטע וועלט-מלחמה, אויב 
ס'וועט נאָך דעם ווער בלייבן צוּ שרייבן געשיכטע... 

מען פילט באשיינפּערלעך, אז דער גאנצער נאָענטער מזרח איז פארוואנדלט געווארן אין א 
וויוויסעקציע-קרוליק פארן קאלטן קריג צווישן די צוויי וועלט-בלאָקן, דערביי אָבער ווערן די 
ווייטיקלעכסטע און פילבארסטע שטעך דערלאנגט ישראל. 

אמבעסטן וועלן טוּען ביידע גרויסע, אויב זיי װעלן זיך אָפּטראָגן פון דעם ראיאָן, אָפּשטעלן 
דעם באװאָפענונג-געיעג און לאָזן די פעלקער באַשטימען זייער אייגענעם וועג. אב שױן 
אריינמישונג - איז בלויז צו העלפן ניײיטראַליזירן דעם ראיאָן, שטרעבן צו בארויקונג און דערפירן 
צוּ א סטאבילן שלום צװוישן ישראל און אירע שכנים דורך דירעקטע פאַרהאַנדלונגען, אָן 
פאָרבאדינגונגען. 

* 

גוט האָט געטאָן אונדזער רעגירונג, װאָס פאר דער גאנצער צייט פון סירישן קריזיס, האָט זי 
ארויסגעוויזן געדולד, צוריקגעהאלטנקייט און גלייכגעוויכט. מיר האָבן ניט געהערט אירע 
דעקלאראציעס און ווייסן אויך נישט וועגן מיליטערישע שריט. אויך אויף להבא דארפן מיר זיין 
געװאָרנט און אָפּגעהיטן, כדי נישט ארונטערפאלן דעם פסיכאָז פון דער געשפאנטער לאגע, 
מעגלעכע פראָוואקאציעס פון פארשידענע צדדים, צי דראָענדיקע דערקלערונגען פון נאָענט און 
פוּן ווייט. אונדזער אינטערעס און באַגער איז: פרידלעכע בױוּנג, פאַרפעסטיקונג פון דער מדינה, 
ביי גלייכצייטיקער וואכזאמקייט, גרייטקייט און שלאָגפערטיקייט אויף יעדן פרוּוו װאָס זאָל ניט 
קומען. 

דערפאר זענען לעכערלעך די טענות פון די, וועלכע באַשולדיקן ישראל אין מיליטאריזם און 
עקספאנסיע. וויכטיקערע און װאָגיקערע ענינים ליגן אונדז אין קאָפּ, און פריער פאר אלעמען - 
עליה און קליטה, 

מיר מוזן די ווירטשאפט, זיכערהייט, קולטור, דערציוּנג און אנטוויקלונג אונטעראָרדענען 

דעם רעזשים פון קיבוץ-גלויות, פון אויפנעמען און אײינאָרדענען הונדערטער טױיזנטער עולים 
װאָס האָבן געשטראָמט און װעלן שטראָמען פון אלע רעזשימען, לענדער און קאָנטינענטן. 

אוב פאַראַיאָרן אין דער צייט זענען מיר געווען עדות פונעם אָנהייב פון אַ באַנייטער עליה 
פון אײיראָפּעישע לענדער, איבער וועלכע ס'האָבן געהאנגן שווערע שלעסער פון פארבאָט און 

באגרענעצונג, געפונען מיר זיך איצט אין סאַמע פּראָצעס פון אַ שטראָס װאָס באהעפט ברידער מיט 
ברידער און גיט באָדן אונטער די פיס די יעניקע, וועלכע האָבן פלוצום דערפילט וי זיי הענגן 
אינדערלופטן - טראָץ די בעסטע קאָנסטיטוציאָנעלע גאראנטיעס, עקאָנאָמישע אײנאָרדענונג און 
צופרידענע זעלבסט-זיכערקייט אין די לענדער פונוואנען מ'איז געקומען. דער דאָזיקער פּראָצעס 
פון נאַציאָנאַלער דערװאַכונג מוז פאַרענדיקט ווערן מיט עליה קיין ישראל סיי לטובת די עולים 
גופא, סיי לטובת זייער אויפנעמערין -- די מדינה, װאָס האָט וי אַ צארטע מאמע אויסגעקוקט דעם 
טאָג פון באהעפטונג... 

און וויי צו ביידע, אויב די מאמע וועט זיך פארוואנדלען אין א שטיפמוטער און די קינדער 
וועלן פארגעסן אין זייערע יסורים. א געלייטערטע דורכן הארבן נסיון, אן אדורכגעדרונגענע מיט 
ווילן איינצוװואָרצלען די עליה, מוז מדינת ישראל און אירע בארופענע דערצו אינסטאנצן אלץ טון, 
כדי די חבלי-קליטה זאָלן זיין װאָס קירצערע און לייכטערע. די זאָרג פאר זייער אהערברענגען טאָר 
נישט זיין קלענער פוּן דער זאָרג צו זיכערן זײי אַרבעט, ווינונג, קינדער דערציונג, 
געזונטהייט-דינסט, אולפן און טויזנטער אנדערע קלייניקייטן פון זייער טאָגיטעגלעכן לעבן. אָבער 
אויך פון די עולים גופא פאָדערט זיך פארשטענדעניש, געדולד, אויסדויער און יענע מאָס 
אָביעקטיווע אורטיילונג און מחילה, מיט וועלכער זיי פלעגן בארעכטיקן און פארענטפערן פיל 
האַרבערע שוועריקייטן און דערשיינונגען אין אַנדערע לענדער. הערסטו זיך טײלמאָל איין צו די 
רייד פון א פראָטעסטירנדיקן עולה, איז שווער צו באפרייען זיך פונם איינדרוק, אז ער גיט אן 
אויסלאדונג זיין צער און פארביטערונג צוליבן שווייגן במשך לאנגע יאָרן -- און מיר מוזן צאָלן 
דעם פּרײז פאַר פרעמדע חטאים... 

* 

דער ענין עליה טאָר זיך נישט באגרענעצן מיט עטלעכע לענדער פון אײיראָפע, צפון-אפריקע 
און יחידים פון אַנדערע לענדער. ביי 8596 פון יידישן פאָלק איז צעזייט און צעשפרייט צװוישן 
פרעמדע פעלקער, לענדער, קולטורן און ציוויליזאציעס. אמת, מיט דער אנטשטייונג פון דער 
מדינה, האָבן זייערע רוקנס זיך אויסגעגלייכט און דער קאָפּ האָט זיך אויפגעהויבן העכער. נישטאָ 
היינט קיין ייד אויף דער וועלט, וועמענס האַרץ זאָל נישט האסטיקער קלאפן ביים דערמאָנען 
ישראל. אָבער פון סענטימענטן, געלט-שפענדונגען און טוריסטישע באזוכן, ביז ממשותדיקער עליה 
-- איז פאָלג מיך א גאנג. דערפאר װעט קנאַפּ העלפן אונדזער ווינטש וועגן אַ גרויסער עליה אין 
יאָר תשי"ח. צו רעאליזירן דעם דאָזיקן ווינטש, זענען בארופן די יידן אומעטום. זיי ממן 
אנערקענען די נויטווענדיקייט צו באזעצן זיך אין ישראל. 


* 


א הארב עליה-קאפיטל איז דאָס סאָוויעטישע יידנטום. וויפיל טעותדיקע און פאַלשע באגריפן 
מיר האבן געהאט וועגן דאָזיקן.דריי-מיליאָניקן קיבוץ, װאָס אין געוויסע יאָרן איז געווען דער רושם, 
אז זי באלאנגען שוין צו די פארלוירענע בני-משה אויף יענער זייט סמבטיון... אָט האָבן אונדזערע 
שליחים צום פעסטיוואל געבראכט מיט זיך די בשורה פון "עם ישראל חי" אינעם רחבותדיקן 
ראַטנפאַרבאַנד. וועט מען די דאָזיקע יידן געבן די מעגלעכקייט צו פארווירקלעכן זייערע טרוימען 
און פארלאנגען? װעט מען וועגן זיי, און נאָר וועגן זי װי אַ פאָלק, דערמאָנען בלויז "יידישע 
שילדן" אין ביראָבידזשאן װי אן איינציק-פארבליבענעם רעקוויזיט פון א נישט-געלונגענעם 
עקספערימענט, אָדער - - - װעלן אין יאָר תשי"ח אָנהויבן אָפּגײן שיפן פונעם אָדעסער פּאָרט 
מיט עולים פון רוסלאנד? | 

דערווייל האָט די סקאַנדאַליעזע האַנדלונג פון דער סאָוויעטישער געהיים-פּאָליצײ כלפי אַ 
ישראלדיקן דיפּלאָמאַט, וועלכער האָט זיך געפונען אין אָדעס, נאָך מער פאַרשאַרפט די אַזױ אויך 
צענוג שאַרפע באַציוּנגען צווישן ביידע מדינות -- און הלוואי זאָל דער דאָזיקער פאַל נישט זיין קיין 
אָנזאָג פון אַ פרישן שטורעם, וועלכער איז עלול נאָך מער צו פאַרקלענערן די האָפענונגען פון עליה 
פונעם רוסישן יידנטום. 

אַלנפאַלס, קיין בעסערע לייזונג פאַר די צוריקגעפונענע ברידער - אויסער עליה - זעען 

מיר נישט. 
: 

די איצטיקע רעגירונגס-קאָאליציע מיט די דריי ארבעטער-פּארטייען בראש, איז אריינגעטרעטן 
אין דריטן יאָר פון איר עקזיסטענץ. וי פּאָזיטיוו ס'זאָל נישט זיין דער בילאנס פון איר טעטיקייט, 
דערגרייכונגען, אויפטוען און פּלענער אויף דער צוקונפט, איז שווער זיך צו באפרייען פונעם געפיל 
און באַװוּסטזײן, אַז ס'װאָלט געקאָנט און געמעגט זיין בעסער. 

ס'איז א סוד פאר גאנץ בראָד, אז דאָס הארמאָנישע צוזאמענלעבן אין דער קאָאליציע, 
באזונדערס פון די ארבעטער-פּארטייען, איז צעשטערט, אין רעזולטאט פון דער מאכט-גייציקייט 
און באהערשונגס-מאַניע פון דער מערהייט-פּארטיי, וועלכע איז ‏ גרייט אויף ווישטגײענדיקע 
פשרות און וויתורים כלפּי איר רעליגיעזן און בירגערלעכן שותף, אַרױסװײזנדיק הארטנעקיקייט 
און עקשנות כלפי דעם ארבעטער-פארבינדעטן. אזוי צ.ב. ווערן נישט אָפּגעהיטן און רעאַליזירט די 
גרונט-ליניעס, וועלכע זענען געווען דער יסוד פאַר אויפשטעלן די איצטיקע קאָאַליציע. און נישט 
נאָר אין דער רעגירונג, נאָר אויך אין דער הסתדרות און אין די מוניציפּאַליטעטן מערקן זיך ענלעכע 
דערשיינונגען. מפא"י מוז פאַרלאָזן איר ביזאיצטיקן וועג, כדי די קאָאַליציע פון מיניסטאָרן 
פאַרװואַנדלען אין אַ קאָאַליציע פון הערצער - פאַר מערער דערנענטערונג, פאַר פעסטיקן די 
איינהייט. נאָר אין דעם איז צו זען דעם איינציק רעאַלן שאנס צו פארווירקלעכן דעם רוב אויפגאבן 
מיט וועלכע עס ראנגלט זיך די מדינה אויפן שװעל פון נייעם יאָר. 


מיט די דאָזיקע "אַלטע" פאַרלאַנגען, באַגעגענען מיר דעם ראש-השנה תשי"ח. 
(י"ש, ת"א 22.9.57). 


פרייהייט --- ניט נאָר פאר זיך, אויך פאר אנדערע 


ויאמר משה אל העם זכור את היום הזה אשר יצאתם ממצרים מבית עבדים. (און משה האָט געזאָגט 
צו דעם פאָלק: געדענקט דעם דאָזיקן טאָג, װאָס איר זייט אַרױסגעגאַנגען פון מצרים, פון דעם הויז פון 
קנעכטשאפט). 


שמוח י"ג 

טויזנטער יאָרן האָט פאַרן יידישן פאָלק זיך געצויגן דער דאָזיקער מארש פון קנעכטשאַפט צו 
פרייהייט. זיין אָנהײב - יענע ערשטע פּסח-נאַכט אויפן נילוס, וועןמען האָט אין פריידיקער בהלה 
פאַרלאָזט די מצרישע שקלאַפעריי, װאָס האָט געדויערט 430 יאָר; דער סוף -מיט קארגע צען יאָר 
צוריק, ווען אויף דער אוראַלטער יידישער ערד איז, נאָך 2 טויזנט יאָר גלות, באַנייט געװאָרן דאָס 
אייגענע מלוכהשע לעבן. פון אַ פאַרקנעכטעט, אונטערדריקט, גערודפט און געפּלאָגט פאָלק, האָבן 
מיר זוכה געווען צו ווערן בני-חורין, צו דעראָבערן זעלבשטענדיקייט און פרייהייט. 

מיר קאָנען זיין שטאָלץ, װאָס אונדזער איצטיק מלוכהש לעבֿן פאָרמירט זיך לוט די בעסטע 
טראַדיציעס יפון דעמאָקראַטישע פרייהייטן, אומגעפעלשטן פּאַרלאַמענטאַריזם און װאַכזאַמער 
עפנטלעכער מיינונג. אָבער געוויסע לאָזונגען און פּלענער פון באַשטימטע גרופּירונגען און 
הויכגעשטעלטע פּערזענלעכקייטן, מוזן אַרוסריפן זאָרג און ציטער איבערן גורל פון אונדזער 
יונגער דעמאָקראַטיע און אירע פרייהייטן. פאַראַן, צום באַדױערן, פאַקטאָרן אין דער מדינה, 
וועלכע פאַרמעסטן זיך צו פאַרלעצן משה'ס געבאָט "צו געדענקען דעם טאָג, ווען מען האָט 
פאַרלאָזט דאָס הױז פון קנעכטשאַפט" - אוו זענען שטאַרק נוטה צו פאַרשקלאַפן 
אַנדערש-דענקנדיקע בירגער, צִי די נאַציאָנאַלע מינדערהייטן. 

געפאַרן פון װועלן-באַרױבן עמעצן פון דער פרייהייט, שוועבן אין אונדזער וועלטל -- און מען 
דאַרף וועגן זי אלאַרמירן און װאָרענען. 

נעמט אונדזערע פרומע. וי ביי יעדער חג, איז אויך איצט ביי זיי הויך-סעזאָן. זי ווילן ווייטער 
אויפצווינגען די אױסגעשפּראָכן רעליגיעזע באַפאַרבונג אויף דעם דאָזיקן װוּנדערבאַרן יום-טוב פון 
פרילינג און פרייהייט. ס'איז אָבער אַ טעות צו מיינען, אַז בלויז אין יומטוב-סעזאָנען זענען די 
דאָזיקע קרייזן אַגרעסיוו. אויך אַ גאַנץ קיילעכיק יאָר וייזן זי אַרױס אויסערגעוויינלעכע 
אַקטיװויטעט און אָנגרייפערישקייט. זיי רעדן אָפן, אַז בלוט װעט זיך גיסן, אוב אונדזער 
הױפּטשטאָט װעט ענדלעך באַגליקט ווערן מיט אַ שווים-באַסײן; זיי דראָען מיט קללות, חרמות און 
פויסטן די אַלע, וועלכע װאַגן זיך קעגנשטעלן זייער דיקטאַט; זי זענען גרייט יעדן מאָנטיק. און 
דאָנערשטיק ארויסצורופן רעגירונגס-קריזיסן צוליב כשרות אויף די "אל-על"-עראָפּלאַנען, אָדער 
צוליבן פּרוּוו צו מאָבליזירן אַ רבס אַ זון אין צה"ל; זי ווילן אונדז צוריקשלעפּן צום מיטלאַלטער, 
דורך פאַרקנעכטן דעם גייסט ביי די בירגער, װאָס זענען נישט נוטה אָפּצוהיטן די תרי"ג מצוות. מיט 
כוח און טעראָר וילן זיי אָנװאַרפן זײיער לעבנס-שטייגער איף דער מערהײיט פון דער 
באַפעלקערונג. 1 

זי זענען גרייט צו גיין אין פייער פאַר די געבאָטן פון משה רבינו, ביים גלייכצייטיקן באַרױבן 
אַנדערע פונעם פרייהייט פון געוויסן, פרייהייט פון גלויבן, פרייהייט פון קאָנען זיך אויסלעבן וי 
אַזױ מען װיל - אין די ראַמען פון די עקזיסטירנדיקע געזעצן. 

א 

אַ צווייטער ביישפּיל - די אַראַבישע מינדערהייט אין ישראל. עס בלייבט אַ פאַקט, אַז די 
קאַרגע 200 טויזנט אַראַבער אין דער יידישער מדינה זענען אַװועקגעשטעלט געװאָרן אין אַ מצב 
פון בירגער פון אַ צווייטער מדרגה. מ'האָט ביי זיי צוגערויבט די פרייהייט פון אומגעשטערטן 
באַוועגן זיך איבער דער מדינה, אפילו ווען דאָס איז פאַרבונדן מיט זוכן אַרבעט, באַקומען בילדונג 
און אַנדערע לעבנסוויכטיקע ענינים. מען האָט פאַר זי צוגעמאַכט די טויערן פון דער הסתדרות; די 
אַראַבישע אינטעליגענץ און געבילדעטע יוגנט קאָן זיך נישט דערשלאָגן צו פּאָסטנס אין מלוכהשע, 
מוניציפּאַלע, צי עפנטלעכע אינסטיטוציעס. ביז איצט האָט מען נאָך פיל אַראַבישע פעלאַכן אין 
לאַנד נישט אומגעקערט זייער באָדן און אויך נישט אויסגעצאָלט אַנטשעדיקונג. מען האָט נאָך אַלץ 
נישט פּראָקלאַמירט, אַז דער דאָזיקער טייל בירגער אין אונדזער מדינה איז גלײיכבאַרעכטיקט און 
פולווערטיק, װוי דער יידישער טייל פון דער באַפעלקערונג. 

זיכער איז דאָס לעבן פון דער אַראַבישער מינדערהייט נישט כולו שװאַרץ. פאַראַן זייער אַ סך 
וויכטיקע און באַדײטנדיקע אויפטוען, ספּעציעל אויפן געביט פון געזונטהייט און בילדונג. גרויסע 
האָפענונגען ליגן איך די מינדערהיטן אין לאַנד אױף דער איצט-באַשטימטער 
צווישן-מיניסטעריאַלער קאָמיסיע פון אַלע קאָאַליציע-פראַקציעס, מיטן יוסטיץ-מיניסטער בראש, 
וועמענס אויפגאַבע ס'איז פונדאָסניי באַטראַכטן די פראַגע פון דער מיליטערישער פאַרװאַלטונג 
אין געוויסע זיכערהייט-ראַיאָנען און גרענעץ-פּונקטן. ס'איז אָבער זייער באַדױערנסװערטיק, װאָס 
אינעם ניינטן חג החרות אין דער אויפגעריכטער יידישער מדינה, קאָנען מיר נישט מיט אַ פול מויל 
און מיט אַ געפיל פון שטאָלץ, זאָגן: אויך אונדזערע מינדערהייטן האָבן מיר פאַרװאַנדלט אין 
בני-חורין, אויך זיי, אלס גלײיכבאַרעכטיקטע בירגער, געניסן פון פולער פרייהייט. 


* 


אַן ערנסטער און שטורמישער פאַרזוך אונטערצוגראָבן דעם יסוד פון אונדזערע דעמאָקראטישע 
פרייהייטן, איז ערשט נישט לאַנג געמאַכט געװאָרן דורכן פּרעמיער בכבודו ובעצמו, מיט זיין 
פאָרשלאַג איינצופירן אין לאַנד רעגיאָנעלע װאַלן, אַנשטאַט דעם פינף-פאַכיקן, דעמאָקראַטישן 
װאַל-סיסטעם. אמת, אונדזער רייפע, עפנטלעכע מיינונג האָט אין אויגנבליק זיך געכאַפּט אויף דער 
דאָזיקער געפאַר און אַנטשידן אָפּגעװאָרפן דעם מפא"ישן פלפול אין הלכות דעמאָקראטיע. אָבער 
דערמיט איז די געפאַר נישט אַריבער. דער פאָרשלאַג-געבער גופא, טראָץ דעם דורכפאַל, האָט 
נישט בדעה צו קאַפּיטולירן. און דאָס װאָס שפּילט זיך אָפּ ביי װאַלן אין די פּראָפּעסיאָנעלע 
פאַריינען אָדער אַרבעט-פּלעצער, איז אַ גענויע, הגם גראָבע אָפּשפּיגלונג פון פעלשן דעם וויילערס 

ווילן. דער אופן פון אַדורכפירן די װאַלן אין די באַדסעקציעס אין חיפה, האָט ווידער באַװיזן, וי 
אַזױ אַ פּאַרטײ, וועלכע רופט זיך סאָציאַליסטישע, און לאָזט אַפילו פון צייט צו צייט פאַלן אַ װאָרט 
וועגן פאַרייניקונג, פאַרמעסט זיך אויף דעם אַרבעטערס פרייהייט פון געוויסן, אַבי זוכה זיין צו אַ 
מערהייט. ו' 

דער קאַמף פאַר רעגיאָנעלע אָדער מערהייט-װאַלן, האָט וי געזאָגט, נאָך נישט אויפגעהערט. 
די פּרעדיקער פון דער דאָזיקער אַנטידעמאָקראַטישער איינשטעלונג האָבן זייער אָפט און מיט 
היפּשע דאָזעס, זיך ליב צו פאַרופן אויף די נביאים און אויף משה רבינו, מאַכנדיק זיך פאַרגעסן אין 
זיין געבאָט: צו געדענקען דעם טאָג, ווען מען איז ארויס פון מצרים, פון דעם הויז פון קנעכטשאַפט. 
: 

ס'איז עטװאָס שטיל געװאָרן אַרום די געשפּרעכן צווישן די פירער פון דער עקסטרעמער 
"חרות" און דער בורזשואַזדרעאַקציאָנערער פּאַרטײ פון די ציונים כלליים. דאָס מיינט אָבער נישט, 
אַז די דאָזיקע צוויי באַוועגונגען זאָלן האָבן רעזיגנירט פון פאַרייניקונג. פאַרקערט: יש אומרים, אַז 
מען האָט זיך שוין דערעדט וועגן אַ געמיינזאַמער קאַנדידאַטן-ליסטע צו די כנסת-װאַלן. און אויב 
זי זענען אַדורכגעקומען וועגן בענקלעך, איז שוין גאָר לייכט גובר צו זיין די מ'שטיינסגעזאָגטע 
אידעאָלאָגישע אונטערשיידן. נישט אױסגעשלאָסן, אַז אין אַ שיינעם העלן טאָג װעלן בעגין און 
בערנשטיין אַרונטערגײין אונטער דער חופה, כדי פאַרפיקסירן אַ פּאָליטישן זיווג אין ישראל. 

װאָס אַזאַ זיווּג מיינט פאַר אונדזער מדינה, און ספּעציעל פאַר איר אַרבעטער-באַװועגונג, מיט 
די קיבוצים, הסתדרות און אַנדערע אינסטיטוציעס אירע און אויפטוען - איז נישט שווער זיך 
פאָרצושטעלן. ס'איז אויך נישט נױטיק אַדורכצופירן אַנאַלאָגיעס מיט אױסלאַנד, ווייל די 
דערפאַרונג מיט די דאָזיקע צוויי פּאַרטײען אין לאַנד גופא, האָבן געגעבן אַן אַנשױלעכע לעקציע צו 
װאָס זי זענען מסוגל און צו װאָס זיי צילן. קלאָר, אַז דער איחוד פון "חרות" און די אַלגעמײנע 
ציוניסטן טראָגט מיט זיך, אין פּאָטענץ, אַ האַרבע און ממשותדיקע סכנה פאַר אונדזער פרייהייט 
און דעמאָקראַטיע. די זעלבע נאַציאָנאַליסטישע פּאַרטײען, װאָס האָבן אַזױ ליב צו צערטלען און 
פלירטעווען מיט די רעליגיעזע פּאַרטײיען און לאָזן אויך נישט אַדורך קיין געלעגנהייט צו ציטירן 
פסוקים פון תנ"ך; די זעלבע, װאָס ועלן ביי דער איצטיקער סדר"-נאַכט נישט איינמאָל דערמאָנען 
די געשיכטע פון יציאת מצרים און פון דער דעראָבערטער פרייהייט -- װעלן אין פאַל פון דערגיין 
צו אַ פאַרייניקטן און געשטאַרקטן כוח, זיך נישט אָפּהאַלטן אויף אַדורכצופירן אויפן סאַמע 
ברוטאַלסטן אופן אַן אַטענטאַט אויף אונדזער פרייהייט -- אוב זיי וועט נאָר געגעבן ווערן דערצו 
די מינדעסטע געלעגנהייט. 


דאַרף מען דעריבער די אַלע פאַרמעסטער קעגן אונדזערע פרייהייטן, דערמאָנען אין פּסח 
תשי"ח: 
פרייהייט -- נישט בלוז פאַר זיך, נאָר אויך פאַר אַנדערע... 
(י"ש, ת"א 3.4.58) 


ערשטער מאי 1958 


אויף פיל הייזער און עפנטלעכע געביידעס אין לאַנד, לייכטן זיך נאָך אין די אָװונטן קאָליריקע 
לאָמפּן און בלוי-ווייסע באַפּוצונגען, וועלכע דערציילן וועגן די אָקערשט-אַדורכגעפירטע 
פייערונגען לכבוד דעם צענטן יום-העצמאות. אויף די גאַסן זעט מען נאָך טויזנטער טוריסטן פון 
אַלע עקן וועלט, מיט זייערע אומצאָליקע לשונות און איינציק יידישן האַרץ, װאָס זענען געקומען 
זיך פרייען מיט זייער-אונדזער שמחה. עס פילט זיך נאָך אין שטאָט און אין דאָרף די אטמאָספער 
פון יומטובדיקייט און דערהויבנקייט פון צען יאָר מדינה -- און שוין טרעטן מיר אַריין אין דער 
ספערע פון אַ צווייטן יומטוב, דעם ערשטן מאַי. די נאָר-װאָס אויפעצויגענע רויטע פענער װעלן אין 

זייער געפלאַטער זיך איבערופן מיט די בלוי-ווייסע פענער און אַזױ אַרום באשטעטיקן די 
געמיינזאַמקײט און פאַרבינדונג צווישן די צוויי סימבאָלן: אַז מיטן כוח פון אַרבעט און מיטן רצון 
פון יידישן אַרבעט-מענטש, האָבן מיר זוכה געווען צו פייערן דעם מאַיייומטוב אויף אייגענער, 
באַפרײטער ערד. 

היי-יאָר האָט די הסתדרות באַשלאָסן איבערצורייסן מיט דער נישט-געזונטער, אָפּטמאָל זיך 
איבערחזרנדיקער געװוינהייט פון מוותר זיין אויף גאַסןדדעמאָנסטראַציעס. בלויז אין תל-אביב 
וועלן קאַרגע הונדערט טויזנט אַרבעטער מאַרשירן אונטער אַן איינהייטלעכער פאָן פון ציוניזם 
און סאָציאַליזם. דאַרפן גאָר װאַרעם באַגריסט ווערן די איינהייטלעכע ארבעטער-אויפטריטן. 
פונדעסטוועגן קאָנען מיר אויך אין דעם דאָזיקן טאָג נישט באַפרייען זיך פון דער זאָרג און ציטער 
איבער די נעגאַטיווע דערשיינונגען פון צעשפּליטערן די אַרבעטער-כוחות, פון זייען אומצוטרוי און 
פון אױסגעװואַקסענע אַפּעטיטן צו הערשן און באַהערשן אומעטום, באַזונדערס אין דער 
אַלגעמײנער אַרבעטער-אָרגאַניזאַציע װי ס'איז די הסתדרות. ליידער, װעט די תל-אביבער 
איינהייטלעכע מאַײידעמאָנסטראַציע נישט אָפּשפּיגלען טענדענצן פון אחדות און איינשטימיקייט 
אין דער רעגירונג, װאָס די דריי חלוצישע אַרבעטער-פּאַרטײען בילדן איר חוט-השידרה. עס האָט 
דעריבער אַ זין אונדזער פאָדערונג, אַז נישט נאָר אין טאָג פון ערשטן מאַי זאָל מען שפּאַנען 
צוזאַמען, נאָר אַלע 365 טעג אין יאָר דאַרף אָנגעהאַלטן ווערן אַ פריינטלעכע, חברישע און לאָיאַלע 
שותפות עווישן די דריי אַרבעטער-כוחות - אַ שותפות, װאָס דאַרף װערן פאַרטיפט און 
אויסגעברייטערט, כדי זיכערן דער מדינה אַ חלוצישן רעזשים, דעם אַרבעט-מענטש - אַ געפיל 
פון אַ צערטלעך הײמלאַנד, דעם עולה - אַ פּראָדוקטיווע קליטה, דעם האָרעפּאשניק - אַ 
יושרדיקע פאַרטיילונג פונעם עול, דעם דיסקרימינירטן און באעוולהטן פון דער יידישער מערהייט 
צי פון דער אַראַבישער מינדערהייט -- גלייכע רעכט, אַ העכערן לעבנס-ניוואָ און אויפריכטיקע 
זאָרג פאַר זיינע אינטערעסן. 

װידעראַמאָל און נאכאמאל וועלן מיר דעם טאָג אַרויפברענגען אויף אונדזערע ליפּן דעם 
אויפריכטיקן באַגער צו שלום מיט די שכנים. נישט נאָר די פעאָדאַלע און "רעפּובליקאַנישע" 
דיקטאַטאָרן פון די אַרומיקע לענדער ווילן נישט זיצן מיט אונדז ביי איין טיש, נאָר די דאָרט 
שװאַכע אַרבעטער-באַװועגונג, ווען אפילו זי איז טריי דער אידעע פון ערשטן מאַי, ווייזן אַרױס 
פרעמדקייט און פאַרלייקענונג צו אונדזער מדינה, איר מוסטערהאַפט אָרגאַניזירטער 
אַרבעטערשאַפט און קאָלאָסאַלע אויפטוען. צום באַדױערן, נישט נאָר זיי, נאָר אויך רעגירונגען און 
גאָר אוטאָריטעטע מנהיגים פון סאָציאַליסטישע מדינות, ווייזן אַרױס איגנאָראַנץ און זלזול כלפי 
דעם יידישן, נאַציאָנאַלן באַפרײוּנגס-װערק, דעם ציוניזם, און זיין אַרבעטער-פליגל - דעם 
חלוציזם. 

אָט װעט גראָד אין די טעג באַזוכן דעם ראַטנפאַרבאַנד דער אַלײינהערשער פון דער 
פאַרייניקטער, מצריש-סירישער רעפּובליק, אבדול נאַצער. װי אַ חשובער גאַסט, װעט ער זיך 
געפונען אויף דער טריבונע, װאָס אויפן רויטן פּלאַץ אין מאָסקװע, בעתן ערשטמאַיקן פּאַראַד, ווען 
אין זיין לאַנד הענגט איבערן ערשטן מאַי דאָס געשפּענסט פון פאַרבאָט און חרם און די אָרטיקע 
אַרבעטער-טוער שמאַכטן אין די תפיסות. אויך וייסן מיר, אַז בי די איצטיקע פּאָליטישע 
באַדינגונגען, מיינט אַזאַ נסיעה אַ ווייטערדיקע דערנענטערונג צווישן מאָסקװע און דעם 
אַמביציעזן, שאָװיניסטישן דיקטאַטאָר, וועלכער באַהאַלט נישט אויס זיינֶע פיינטלעכע פּלענער 
כלפי ישראל. גראָד פון שטאנדפּונקט פון אַרבעטער-אינטערעסן און פון דער 
ערשטער-מאי-אידעע, איז נישט נאַצער די פּאַסיקע פּערזאָן צו באַטײליקן זיך אינעם 
טראַדיציאָנעלן מאַיפּאַראַד אין דער סאָויעטישער הױפּטשטאָט. 


צו אונדזער גליק, נישט די נאַצערס באַשטימען דעם גורל פון דער וועלט, אין די טעג פילן 
מיר דעם אָנזאָג פון דער זיך דערנענטערנדיקער שפּיצןךקאָנפערענץ צווישן די גרויסמאַכטן, הגם דאָ 

און דאָרט הערן זיך נאָר שאַרפע גרילצן און קעגנזייטיקע טענות מיט באַשולדיקונגען. מיר זענען 
אָבער טיף איבערצייגט, אַז נישט ווייט איז דער טאָג, ווען די "פיר גרויסע" וועלן זיצן ביי איין טיש 
און פּרובירן אַדורכקומען אויף אַ פרידלעכן אופן. דערפאַר איז נישט פון קליינער באַדײיטונג דער 
באַשײדענער, אָבער װאָגיקער צושטייער פון אונדזער רעגירונג, וועלכע האָט די טעג געענטפערט 
אויף דער נאָטע פון סאָװיעטישן פּרעמיער נ. כרושטשאָוו. אין דער תשובה צו מאָסקװע ווערט 
אונטערגעשטראָכן די פולשטענדיקע אידענטיפיצירונג פון ירושלים מיטן סאָװיעטישן בריוו, "אַז 
גרויסע געפאַרן דראָען דער מענטשהייט פונעם באַװאָפּענונג-געיעג בכלל און פונעם אַטאָם-געװער 
בפרט" (הגם, צום באַדױערן, אונדזער רעגירונג גיט נישט קיין דירעקטן ענטפער בנוגע דעם 
אַבסאָלוטן פאַרבאָט צו באַנוצן זיך מיט די אַטאָס-עקספּערימענטן). די ישראלדיקע נאָטע לייגט 
אָבער אויך פאָר צו פאַרניכטן דעם גאַנצן, ביזאיצטיקן זאַפּאַס פונעם געפאַרפולן און צעשטערנדיקן 
געווער, דערמאָנענדיק ביי דער געלעגנהייט דעם יידישן קרבן בעת דער צווייטער וועלט-מלחמה 
און די איצטיקע אָנשטרענונגען פון דער מדינה איינצוזאַמלען גלותן און איר פרידלעכער בוי. 
איינס האָבן מיר געלערנט אין די לעצטע יאָרן: אַז שלום, סטאַביליזאַציע און באַרוּאיקונג אין 
ראַיאָן, זענען ענג פאַרבונדן מיט דער אַלגעמײינער פרידלעכער אָדער קריגערישער אַטמאָספער אין 
דער וועלט. װאָס מערער די גרויסמאַכטן פאַלן אַרײין אינעם היסטערישן קרייז פון קאַלטער 
מלחמה, אַלץ 'װאַרעמער" ווערט אין אונדזער ראַיאָן. װאָס אינטענסיווער דער קאַמף פאַר השפעה 
אויפן אַראַבישן מזרח, אַלץ ברוגזער און בייזער די אַנטייישראלדיקע אויסברוכן. דערפאַר אונדזער 
בלוטיקער אינטערעס אינעם שנעלן צוניפריידן זיך פון די וועלט-מאַכטן, דערפאַר די 
נויטווענדיקייט פּאָזיטיוו אויפצונעמען יעטוועדע שלום-איניציאַטיוו, פון וועלכע זייט זי זאָל נישט 
קומען. 
דער ערשטער מאַי 1958 אין מדינת ישראל מיינט דער אָנהייב פון צווייטן צעניאָר. דער 
דאָזיקער נייער עטאַפּ װאָס פאַר אונדז, האָט אַ ברירה מיט מערער שװװווּנג, מיט מערער קראַפט און 
פאַרגרעסערטן דערפאָלג רעאַליזירט צו ווערן - אוב מיר װעלן אָפּהיטן די חלוצישע װערטן; 
אויב מיר װעלן טריי בלײיבן דער אידעע פון ערשטן מאַי;: אױב די רטע פאָנען װעלן 
אומבאַפלעקטע און נישט-איינגעוויקלטע זיצן פעסט אין אונדזערע הענט. 
(י"ש, ת"א, 13.58) 


דער צאָרן פון דער "פּריוואטער איניציאטיוו" 


צי קענסטו דאָס לאַנד? 

די דאַזיקע פראַגע האָט נישט נאָר אַ געאָגראַפישן זין. ביי אונדזערע באַדינגזּנגען מיינט זי 
אויך צו זאָגן: צי קענסטו דאָ די מענטשן, זײיערע פּאַרטײען, זײיער מענטאַליטעט? 

נעמט, צום ביישפּיל, תמנע. געאָגראַפיש-געשיכטלעך איז גאָר פשוט צו דערציילן, אַז דאָס 
מיינט די אוראַלטע, היסטאָרישע קופּער-מינעס פון שלמה המלך, וועגן וועלכע עס רעדט זיך אין 
תנ"ך. היינט געפינט זיך דער דאָזיקער ישראלדיקער נאַטור-אוצר 30 קילאָמעטער פון אילת. אויך 
װוירטשאַפטלעך האָט זיך תמנע איר חשיבות און װאָג. דאָ האָט די רעגירונג אינוועסטירט פון 
אַנטויקלונג-בודזשעט ביז 20 מיליאָן ל"י, כדי מיט דער הילף פון קאָסטבאַרע אינוועסטיציעס, 
מאָדערנע מאַשינען און פולשטענדיקער מעכאַניזאַציע - אַרױסבאַקומען פון דער נגב-ערד איינעם 
פון די טייערסטע אַרצן - קופּער. 

איז דאָס אַלץ שיין און פיין. לוט אָפּטימיסטישע חשבונות, האָט סוף היי-יאָר באַדאַרפט די 
אונטערנעמונג אָנהייבן אַרבעטן, וי מען זאָגט, מיטן פולן דאַמף - און ישראל װאָלט 
עקספּאָרטירט פאַרן דרויסנדיקן מאַרק און באַפּרידיקט דעם אייגענעם, אינערלעכן געברויך. אָבער 
אינמיטן איז געשען אַן אָפּהאַלט. אַזעלכע זאַכן קומען פאָר אױף דער גאַנצער וועלט, אין 
אונטערנעמונגען מיט קאָמפּליצירטע און מאָדערנע מעכאַניזמען. ביים לאָזן אין גאַנג די מאַשינען, 


43 


אין תמנע, כדי זי "אײינצואַרבעטן", האָט זיך אַרױסגעװיזן, אַז עס זענען פאַראַן ערנסטע דעפעקטן, 
וועלכע מען דאַרף באַזײטיקן - און דאָס װעט נעמען אַ ביסל צייט. 

אמת, אַז דאָס איז נאָרמאַל, פשוט און פאַרשטענדלעך? 

אויב ענטפערן דערויף מיט אַ יאָ, איז אַ סימן, אַז קענסט נאָך נישט דאָס לאַנד. ווייל אינמיטן 
דעם אַלעמען האָט מיט אַ בייזן געוויטער זיך אַרײנגעריסן די "פּריװאַטע איניציאַטיוו". די בלינדע 
שנאה צו מלוכהשע אונטערנעמונגען, האָט אױפן פאַקט פון צײיטוייליקן אָפּשטעלן די 
תמנע-אונטערנעמונג, זיך אַ װאַרף געטאָן וי אויף אַ ווילדער מציאה און אָנגעהויבן שימפן און 
העצן קעגן אונדזער קופּער, קעגן מלוכהשער איניציאַטיוו און קעגן דעם 
אַנטוויקלונגס-מיניסטעריום אין וועמענס שפּיץ עס שטייט מ. בנטוב. גוט-באַצאָלטע אנאָנסן אין אַ 
ריי צייטונגען, אייגענע איניציאַטיוו פון דער בירגערלעכער און רעכטער פּרעסע און דער 
פּאַרטייאישער פּראָפּאַגאַנדע-אַפּאַראַט פון די "אומפּאַרטייאישע" ציונים כלליים זענען אַרױס אין 
אַ גענעראַל-אָנגריף, נאָך איידער זי האָבן געהאַט די פולע אינפאָרמאַציע, װאָס דאָ איז 
פאָרגעקומען. און זיי האָבן אויך נישט אויפגעהערט זייער װאַקכאַנאַליע, נאָכדעם וי בארופענע 
פּערזאָנען און אינסטאַנצן האָבן אַלזײטיק אויפגעקלערט דעם ענין. 

װאָס איז טאַקע פאָרגעקומען? 

אַ גרויסע אַמעריקאַנער פירמע "אליווער דור" און אירס אַ פיליע אין דייטשלאַנד האָבן זיך 
פאַרפליכטעט צוצושטעלן קיין תמנע די נויטיקע מאַשינען און איינריכטונגען, זי מאָנטירן און לאָזן 
אין באַװעגונג -- ביז פולשטענדיקער פּראָדוקציע-פעיקייט. אינעם אָפּמאַך פון דער 
אױבנדערמאָנטער פירמע מיטן אַנטװיקלונג-מיניסטעריום, איז בפירוש געווען פאַרשריבן אַ 
פּונקט, אַז די פירמע טראָגט די פולע אחריות פאַרן דערפירן די אונטערנעמונג צו אומגעשטערטער 
פּראָדוקציע. און נאָכדעם װי אירע אינזשעניערן און טעכניקער האָבן פעסטגעשטעלט די 
פאַראַנענע דעפעקטן, פאַר וועלכע זי טראָגן די אחריות, האָבן זי אָן דינגעניש מסכים געווען אַלץ 
צו פאַריכטן. 


אויף אַזופיל - אן אויסלענדישע פירמע. אַנדערש אָבער - אונדזער באַרימטע "פירמע" 
פון די ציונים כלליים. זיי, זעט איר, זענען אומפאַרבעסערלעך . זיי שרייבן, אַז תמנע איז אַ 
דעפיציטן-פעסטונג וי די יס-המלח-אונטערנעמונגען, און אַז אויך דאָס קופּער-װוערק איז געשאַפן 
געװאָרן אָן אַ פּלאַן און אָן אַ רעכענונג. און די דאָזיקע בעלי-חשבון רעכענען גענוי אויס וויפיל 
עולים-משפחות מען װאָלט געקענט באַזעצן אין דער לאַנדװירטשאַפט און וויפיל טאָן פלייש מען 
װאָלט געקאָנט טיילן אומזיסט אין משך פון 18 חדשים. 

מיטאַמאָל האָבן די ריטער פון דער פּריװואַטער איניציאַטיוו, די הייסע פאַרטיידיקער פון 
פאַבריקאַנט, הורט-סוחר און באַנקירער, די װאָס נעמען אונטער זייער שוץ דעם שפּעקולאַנט, 
פּרייזן-אויפשרויפער און װאַלוטע-הענדלער, אָנגעהױבן ריידן וועגן אומזיסטיקן פאַרטיילן פלייש 
דורך דער רעגירונג, אָדער זיך גענומען זאָרגן ווען באַזעצן נייע עולים אויף ערד. און צו װאָס טאַקע 
נויטיקן זיי זיך אין אַזעלכע אונטערנעמונגען פון קופּער? ער מיר מלוכהשע פּלאַנירונג, 
אָרגאַניזאַציע, שװונג און ויזיע פאַר דער צוקונפט? װאָס עפּעס אַנטװיקלען אין ישראל אַ 
פּיאָנערישע גרובן-אינדוסטריע פון מעטאַל-קופּער? פאַר װאָס װעלן אויסנוצן היימישע 
נאַטור-אוצרות? 


וי איר קוקט זי אָן, הייסט ביי זיי מלוכהשע אַקטיװױטעט אויפן געביט פון האנדל, 
אינדוסטריע און לאַנדװירטשאַפט, אויב די רעגירונג וועט געבן געלט דעם פּריוואַטן אונטערנעמער, 
ער זאָל זיך אויפשטעלן אַ פּראָספּערירנדיקע פאַבריק אין די באַװוֹינטע ראַיאָנען פון לאַנד; אויב 
דאָס מיניסטעריום פאַר האַנדל און אינדוסטריע װעט העלפן דעם קאַפּיטאַליסט אויפשטעלן נאָך אַן 
"אכדיה"-האָטעל, אַ באַנק, אָדער פון די אַנטויקלונג-געלטער אויפבויען האַנדלס-פּאַסאַזשן און 
"כל-בו"-געשעפטן אין תל-אביב, חיפה און ירושלים. פאַר װאָס טאַקע זאָל די רעגירונג װעלן 
קריכן אַזױ טיף אין נגב (30 קילאָמעטער פון אילת) און אויך טיף אין דער ערד, אויף 

אַרױסצובאַקומען קופּער? לאָזט זיי, די העלדן פון די האַנדלס-הײזער און קאַרטעלן אויף אלנבי צִי 
פון די קאָנפעקציע-געשעפטן אויפן הכרמל. זיי וייסן בעסער, װאָס עס הייסט מלוכהשע 
איניציאַטיוו, פּלאַנירונג און אַקטיװיטעט. זיי האָבן גראָד אין אונדזער לאַנד קענען-געלערנט די 
חכמה פון נעמען ביי דער רעגירונג, און װאָס װינציקער איר געבן - אפילו די קליינע שטייערן, 
װאָס זי דאַרפן צאָלן. אָבער דאָס שטערט זײ נישט אָנצוגיין מיט פאַלשן מוסר-זאָגן און 
מאָראַל-פּרעדיקן. 

(י"ש ם א 58 293) 


ביי וועמען איינמאָנען די חובות און שטייערן? 


אויף אַ זיצונג פון דער צווישן-מיניסטעריאַלער קאָמיסיע צו דערמוטיקן עקספּאָרט, האָט דער 
פאָרשטײער פון פינאַנס-מיניסטעריום געפאָדערט אַן אויספאָרשונג איבער די סיבות פון נישט 
איינקאַסירן 40 מיליאָן ל"י פון אַ ריי פאבריקאַנטן און עקספּאָרטערן. 

עס האַנדלט זיך אין דעם, װאָס אַנדערטהאַלבן טױזנט פאַרפליכטונגען זענען בשעתו 
אונטערגעשריבן געװאָרן דורך אַ ריי פּראָדוצענטן, וועלכע האָבן אַריינגעברענגט רױשטאָפן פון 
אױיסלאַנד אויפן סאַמע נידעריקסטן קורס פון דאָלאַר, מיטן באַדינג, אַז דער פאַרטיקער פּראָדוקט 
וועט גיין אויסשליסלעך אויף עקספּאָרט. ווייזט אויס, אַז אפילו דאָס מיניסטעריום פאַר האַנדל און 
אינדוסטריע, װאָס באַציט זיך צו די גרויסע סוחרים און פאַבריקאַנטן וי צו געצערטלטע קינדער, 
האָט נישט געהאַט צו זיי קיין איבעריקן צוטרוי און פאַרלאַנגט פאַרפליכטונגען, דאָס אין פאַל זי 
וועלן דעם רױשטאָף נישט פאַרנוצן אין פּראָדוקטן אױף עקספּאָרט, װעלן זי פאַר דער 
אימפּאָרטירטער סחורה רױישטאָף באַצאָלן לויטן אָנגענומענעם קורס - 1,800 ל"י פאַר אַ 
דאָלאַר. אַ סברה, אַז די פּראָדוצענטן האָבן זיך נישט געאיילט מיט שיקן זייערע סחורות מעבר לים, 
ווייל עס ווייזט זיך אַרױס, אַז אין זין פון די געחתמעטע התחייבותן, דאַרפן זיי אַרײנטראָגן ביי אַ 
פיר צענדליק מיליאָן דאָלאַר. 

ביז איצט אָבער האָט די מלוכה-קאַסע זוכה געווען צו זען נישט מער וי 80 טויזנט ל"י פון 
דער פריער דערמאָנטער ריזיקער סומע. און געשען איז עס דערפאַר, וױייל דאָס 
האַנדלס-מיניסטעריום גופא פלעגט אַלעמאָל געבן פּראָלאָנגאַטעס די פּראָדוצענטן. די לעצטע האָבן 
זיך אינגאַנצן אָפּגעװױנט פון... צאָלן - ביז ס'האָט זיך אָנגעזאַמלט דער דערמאָנטער חוב. 

דער דאָזיקער פאַל פון נישט-דערפילטע פליכטן לגבי דער רעגירונגס-קאַסע איז, ליידער, ביי 
אונדז נישט קיין פאַריינצלטער, נאָר פאַרקערט: ער באַװײיזט וועגן אַ גאַנצער שיטה, אַ סיסטעם, פון 
צוטרוי, קרעדיט און גלויבן אונדזערע היימישע לוויתנ'ס, די גרויסע פאַבריקאַנטן, הורט-סוחרים, 
עקספּאָרטערן און אימפּאָרטערן, װאָס באַרײכערן זיך דווקא פון מלוכהשע ליפערונגען און 
באַשטעלונגען, אָבער דרייען זיך אַלץ אַרױס פון דערפילן זייערע עלעמענטאַרע פליכטן אויפן 
געביט פון שטייערן און צאָל. באַקומט זיך אַזױ, אַז די, וועמענס טייסטערס זענען בכבודיק 
אָנגעשטאָפּט, טוען אַלץ אויף אַרומצוגײן דאָס שטייערן-געזעץ - און די מיניסטעריומס און 
אַמטן, וועלכע דאַרפן שטיין אויף דער װאַך פון געזעצגעבערישקייט און שטרענגער אינקאַסע, 
דערלויבן זיי מיסצוברויכן און נאַרן דעם מלוכה-אוצר. בלויז דאָס מיניסטעריום פון לוי אשכול 
ווייסט די גענויע סומע וויפל די "עצמאים" (זעלבשטענדיקע) זענען שולדיק פאַר שטייערן, און 
ספּעציעל די גוט-סיטואירטע. מען שאַצט דעם דאָזיקן חוב אויף הונדערטער מיליאָנען ל"י, װאָס 
האָט זיך אָנגעזאַמלט דערפאַר, ווייל אונדזערע גבירים און אַדירים מעגן צאָלן די שטייערן נאָך אַ 
יאָר, צוויי, דריי, פיר -- און מערער. נישקשה, דאָס פינאַנס-מיניסטעריום קאָן װאַרטן, די דאָזיקע 
קאַטעגאָריע צאָלערס -- אוודאי און אוודאי. בלויז עמך, דער לוין-אַרבעטער, דער פועל-דחק, דער 
באַאַמטער און די אַלע וועלכע לעבן פון זייער שכירות -- זי מוזן שוין צאָלן. נאָך איידער אַזאַ 
האָרעפּאַשניק דערזעט זיין געהאַלט, נעמט מען אים אַראָפּ (אָן סענטימענטן!) גאַנץ באַדײיטנדיקע 
סומען פאַר פאַרשידענע שטייערן, װאָס דערגייען אָפּטמאָל ביז 30 -- 40 פּראָצענט פון לוין. 

און אויב די חובות פון די "זעלבשטענדיקע" גרייכן אַזעלכע פאַנטאַסטישע סומען סיי פאַר 
שטייערן, סיי פאַר פאַרשידענע התחייבותן, איז אָנצונעמען, אַז עמך צאָלט נישט נאָר פאַר דער 
לעגאַליזירטער פאַרשפּעטיקונג פון די דאָזיקע רייכע און זאַטע, נאָר אויך דערפאַר, װאָס די דאָזיקע 
לייט באַמיען זיך בכלל נישט צו צאָלן. פאַרלאָזט זיך אויף זיי: װאָס מערער זיי האָבן, אַלץ ווייניקער 
צאָלן זי דער מדינה. אויף דעם איז פאַראַן דער אַרבעטער, דער "חמור", פון אים מעג מען שינדן אַ 
פּאסעק!... 

די געשיכטע מיט די 40 מיליאָן ל"י שטעלט ווידער אַמאָל אַװעק מיט דער גאַנצער שאַרפקייט 
דאָס פּראָבלעם פון אונדזער אימפּאָרט און עקספּאָרט: 

זי טאָרן נישט איינשטיין אין די הענט פון פּריוױלעגירטע און קאָנצעסיאָנירטע יחידים, נאָר 
מוז איבערגיין אין רשות פון דער רעגירונג. 

גלייכצייטיק איז נייטיק אַן ענערגישע אינקאַסע פון די פאַרלעגענע שטייערן און ביי די 
וועלכע דרייען זיך באַװוּסטזיניק אַרױס פון דערפילן זייער עלעמענטאַרן, נאַציאָנאַלן פליכט, וי 
אויך ריכטיק אָפּשאַצן זייערע הכנסות. 

אַן אַלט פּױליש שפּריכװאָרט זאָגט: "עס צאָלט נישט דער רייכער, נאָר דער בעל חוב". ביי 
אונדז, ליידער, האָט זיך אַזױ באַקומען; אַז דער רייכער צאָלט באמת נישט - און אלס בעל-חוב, 
כלפי שטייערן, ווערט באַטראַכט נאָר דער נישט-רייכער. 

(י"ש, ת"א 5.6.58). 


די ציונים-כלליים זוכן א נייעם שידוך 


א דיבוק פון איינהייט און פאַרייניקונגען האָט לעצטנס באַהערשט די אַלגעמײנע ציוניסטן. 
נאָר װאָס האָבן זי פאַרענדיקט די געשפּרעכן מיט "חירות" וועגן צונויפשמעלצן ביידע פּאַרטײען, 
קוים זיך געהאַט צוזאַמענגערעדט וועגן דער אידעאָלאָגיע פון די רעאַקציאָנערע כוחות אין ישראל 
און מען האָט געמיינט, אַז אָט-אָט װער דער שידוך צושטאַנדקומען - האָט אָבער די פראַגע פון 
"נדן" (לייען: בענקלעך!) צונישט געמאַכט די ליבע פון ביידע צדדים - און סיי פרץ בערנשטיין 
און סיי מנחם בעגין פּראַװען ווייטער שבת פאַר זיך... 

אַ סברה, אַז די אַלגעמײנע ציוניסטן ווילן נישט פאַרזיצן ביזן גראָען צאָפּ. דערפאַר לאָזן זיי 
זיך ריידן אַלץ נייע און נייע שידוכים, דערפאַר ואַרפן זי אייגלעך אויף רעכטס און אויף לינקס - 
מיט פאָרשלאגן און ווענדונגען אויף פאַרשידענע אַדרעסן וועגן אַרונטערגײן אונטער דער חופה. 

אויף רעכטס - האָט איינער פון די אָנגעזעענסטע פירער פון די ציונים-כלליים אָנגעהובן, 
כלומרשט אויף "אייגענער האַנט", וייטער אונטערצוהאַנדלען מיטן "חירות" וועגן אַ 
געמיינזאַמער װאַל-ליסטע צו דער כנסת, אָדער וועגן איינטיילן זיך מיט געוויסע ראַיאָנען, װוּ ביידע 
פּאַרטײיען זאָלן זיך קעגנזייטיק שטיצן, אוב איינע פון זי דערשיינט נישט זעלבשטענדיק אין 
געגעבענעם ראַיאָן. אויך האָבן די אַלגעמײנע ציוניסטן אָנגעהױבן "טאַפּן דעם דופק" ביי די 
פּראָגרעסיווע, צי װעט אַמאָל זיך נישט לאָזן צונויפשטיקעווען אַ ביליק שידוכל דורך דערפירן צו אַ 
פאַרייניקונג פון ביידע פּאַרטײען, אָדער אין ערגסטן פאַל - צו אַ בשותפותדיקער װאַל-רשימה צו 
דער פערטער כנסת. 

ווייזט אױס, אַז די אַלגעמײן-ציוניסטישע כלה איז גאָרנישט אַזױ זיכער מיט אירע 
חן-גריבעלעך, עלטער און שיינקייט, אפילו אין יענע קרייזן, װוּ זי קאָן פיל-װײיניק האָפן אויף 
דערפאָלג. דער װאָס קאָן די פּאָליטישע פאַרהעלטענישן אין לאַנד, האָט אַ גרונט צו פרעגן: הלמאי 
זענען טאַקע די ציונים-כלליים נישט פאַרייניקט מיט "חירות", אָדער פאַרװאָס האָבן די 
פּראָגרעסיווע געבילדעט אַן אייגענע פּאַרטײ, אנשטאט צו װווינען אונטער איין דאַך מיט דער 
פּאַרטײ פון דער "פּריוואַטער איניציאַטיוו"? און פילנדיק טאַקע די אומזיכערקייט אין די "אייגענע 
ספערן", װוּ מען קאָן איר בעסער און גענויער, איז מיטאַמאָל געקומען אַ ווענדונג - אויף לינקס. 

נישט קיין אַנדערער וי פרץ בערנשטיין, דער אָנערקענטער מנהיג פון די ציונים-כלליים, איז 
דעם לעצטן פרייטיק אַרױס מיט אַ לענגערן אַרטיקל אין "הבוקר", װוּ ער ווייזט אויף, אַז משה דיין 
האָט זיינע אַפיקורסישע איינשטעלונגען געשעפּט פונעם קװאַל לאָזונגען פון די אַלגעמײנע 
ציוניסטן. און נאָכן לאָזן פאַלן עטלעכע װאַרעמע קאָמפּלימענטן אויפן אַדרעס פון ד. בן-גוריון 
(װאָס טוט מען דען נישט, ווען מען שטייט אין שידוכים?!), פאַרענדיקט דער מחבר זיין אַרטיקל 
מיט דער פּראַגע: 

"פאַר װאָס שליסן זיך נישט ביידע אָן אין דער פּאַרטײ פון די ציונים-כלליים"? 

דעם אמת געזאָגט, איז נישט פרץ בערנשטיין דער ערשטער, װאָס האָט אַװעקגעשטעלט די 
דאָזיקע פראַגע. פאַר די לעצטע צען יאָר זענען מיר געווען עדות פון אַזעלכע אַנטװיקלונגען אין 
מפא"י, און ספּעציעל ביי איר מנהיג, אַז נישט איינער האָט געװאָלט זוכן וועזנטלעכע אונטערשיידן 
צווישן דער ארץ-ישראלדיקער אַרבעטער-פּאַרטײ ‏ - מפא"י - און דער צענטריסטישער, 
כלומרשט כלל-ישראלדיקער פּאַרטײ פון די אַלגעמײנע ציוניסטן. מיר געדענקען נאָך די 
פריערדיקע קאָאַליציעס צווישן די צוויי פּאַרטײיען און די טיפע טאָלעראַנץ, פאַרשטענדעניש און 
נאָכגיביקײט, וועלכע בן-גוריון האָט דעמאָנסטרירט כלפי זיינע בורזשואַזע שותפים. זעלטן ווען 
האָט ער געלאָזט פאַלן אַ קריטיש װאָרט אויף די ריטער פון דער "פרייער איניצאַטיוו" -- ווען אין 
דער זעלבער צייט האָט ער נישט דורכגעלאָזט און לאָזט נישט דורך קיין שום געלעגנהייט צו 
דערלאַנגען שפּילקעס און פאַרלוימדונגען אויף די אַרבעטער-שותפים פון דער קאָאַליציע. 

פאַראַן ביי יידן אַ ווערטל, אַז "אין אַ װאָסער בית-המדרש מען קומט, אַזאַ קדושה זאָגט מען". 
מיטן פאַרבעטן דוד בן-גוריון און משה דיין זיך אָנצושליסן אין זיין פאַרטיי, האָט פרץ בערנשטיין 
בלויז געזאָגט די קדושה, לױטן איצטיקן דאַװענען אין מפא"ישן בית-המדרש. און קלאָר, אַז די 
תפילות דאָרט זענען זייער באַוּמרוּיקנדיקע, באַדױערנסװערטיקע און שעדלעכע נישט נאָר פאַר די 
אינטערעסן פונעם אַרבעטער, נאָר אויך פאַר די אינטערעסן פון דער מדינה. אין מפא"י קומט איצט 
פאָר אַן אַלגעמײנע אַנטלאַסטונג פון יענע חלוצישע, פּראָלעטאַרישע און נאַציאָנאַל-אידעישע 
ווערטן, וועלכע האָבן געבאַנט אַ וועג פאַר דער אַנטשטײוּנג פון דער מדינה און איר 
פאַרפעסטיקונג. נאָכן צעברעכן די הסתדרותישע לוחות דורכן גענעראַליסעקרעטאַר, פ. לבון, 
וועלכער האָט זיך אידענטיפיצירט מיט די איינשטעלונגען פון די ציונים כלליים, זענען געקומען די 
אַרױסטריטן פון מ. דיין וועלכער האָט געפאָדערט רעוויזיע אויפן אידעאָלאָגישן פראָנט -- און 
ווידער אין גייסט פון די בערנשטיינס און סערלינס. מעגן די אַלגעמײנע ציוניסטן זיין אידעיש 
צערודערט און אַרגאַניזאַציאָנעל אָפּגעשװאַכט, מעגן זי נאָך נישט האָבן געקומען צו זיך נאָך דעו 
מפלה ביי די לעצטע כנסת-װאַלן, מעגן זי אין אַלט-בתולהשער פאַרצווייפלונג זוכן אַ זיוװוּג מיט 
וועמען עס װעט זיך לאָזן -- האָבן די אַרױסטרעטונגען פון אַ ריי מפא"ישע מנהיגים געגעבן אַן 
איינשפּריצונג דער דעזאָריענטירטער און צערודערטער פּאַרטײ, אַרײנגעגאָסן אַ ביסל פריש בלוט 
אין די פאַרקאַלעכטע אָדערן פון אונדזערע "אַלגעמײינע" ציוניסטן. 

און הגם די ווענדונג צו בן-גוריון און דיין איז געקומען פון פרץ בערנשטיין, דאַרף מען אָבער 
פעסטשטעלן, אַז דעם באַרעכטיקטן יסוד פאַר אַזאַ ווענדונג האָבן געגעבן די צוויי אויבנדערמאָנטע 
מנהיגים פון מפא"י, װאָס נישט איינמאָל איז שווער אונטערצושטיידן אין וועמענס נאָמען זי 
רעדן: צי אין נאָמען פון די תמימותדיקע אַרבעטער, פאָלקס-מענטשן, עולים, וועלכע האָבן זי 
געשאָנקען צוטרוי וי אַן אַרבעטער-פּאַרטײ, אָדער אין נאָמען פון יענע גרויסע סוחרים, 
פאַבריקאַנטן און עקספּאָרטערן, וועמענס פּאָליטישער אַדרעס זענען גאָר די אַלגעמײנע ציוניסטן. 

וי אַזױ עס זאָל נישט זיין -- די אײינלאַדונג פון פּרץ בערנשטיין צו דוד בן-גוריון און משה 
דיין וועגן "אָנשליסן זיך" -- זאָגט עדות אויף דעם פּאָליטישן קלימאַט, װאָס הערשט איצט אין 
לאַנד. 

דערמוטיקן אונדזער יוגנט 


"פאַרװאָס גייט נישט די היגע יוגנט אין קיבוץ?" - האָט אויפן יידישן שטייגער געענטפערט 
מיר מיט אַ פראַגע אויף אַ פראַגע אַ יוגנטלעכער טוּריסט פון קאַנאַדע, קעגן וועמען כ'האָב 
אַרױסגערוקט אַ ריי טענות פון נאַציאָנאַלן, ישראלדיקן און ציוניסטישן כאַראַקטער. אַזױ װי זיין . 
פאַרטיידיקונג- פּאָזיציע איז געווען זייער אַ שװאַכע, איז ער גאָר אַריכער אין אָנגריף מיט דער 
אױבנדערמאָנטער פראַגע. כ'מוז מודה זיין: מיט אַזאַ מֵין שאלה האָט דער יונגער אויסלענדער 
באַשטעטיקט דעם כלל, אז "אַ גאַסט אױף אַ װײל - זעט אױף אַ מייל". דער יידישער 
יוגנטלעכער פון יענער זייט אָקעאַן, מיט גאָר הױכער בילדונג און נידעריקן, נאַציאָנאַלן 
באַװוּסטזײין, האָט אין קאָנטאַקט מיט אונדזער ווירקלעכקייט און אין געשפּרעכן מיט פיל 
יוגנטלעכע אין לאנד, ארויסגעפילט "דעם אָטעם פון דער צייט". אויך דאָ, אין לאַנד פון די אבות, 
אין דער מדינה, וועלכע איז אױיסגעטראָגן געװאָרן דורך חלוצישער מי און אידעאַליזם, האָט ער 
שנעל דערשפּירט דעם בייזן גייסט פון ווויליונגלערישן קאַריעריזם און װוּלגאַרן ניהיליזם צווישן 
דער יוגנט, זיך אָנגעלײענט וועגן אויסגעגליטשטן וועג פון פיל שילערס, גראָד פון די רייכע היימען; 
זיך אָנגעהערט וועגן מזלזל זיין מיט אידעען און פּראָגראַמען; געווען אַן עדות פון חוזק און שפּאָט 
איבער פּאַרטײען און יוג:ט-באַוועגונגען; זיך צוגעקוקט צו די טיפע אַנטוישונגען פון יונגע בחורים, 
װאָס אַנשטאַט זיין אַקטיו שעפעריש, האָבן זיי זיך אַראָפּגעלאָזט צו קאָרטן-שפּיל, דאַנסינג און 
אידעישער פּוסטקייט. 

די פִּרעסע הערט נישט אויף שרייבן וועגן גרויסע טיילן פון אונדזער יוגנט, וואָס "לאָדנט זיך 
אויס" אין גנבענען אױטאָכ. אין איינברוכן אין קיאָסקן און געשעפטן, אין זוכן גשמיותדיקן תכלית 
און לייכטע קאַריערעס אין שטאָט. דאָס איז די זעלבע יוגנט, װאָס ווייכט פון פיזישער אַרבעט אין 
פאַבריק, װאַרשטאַט און פעלד, טוענדיק אַלץ פאַר באַקװעמער אײנאָרדענונג אין ביוראָ, ביים 
מסחר, אין פאַרמיטלונג. 

איז דאָס אַלץ אַ צופאַל, אָדער אַ גזירה מן השמים? און אפשר גאָר זענען מיר אַלײין שולדיק 
אין דעם, װאָס דער אונטערוואקסנדיקער דור פארלייקנט דעם חלוצישן דרך? 


אַוודאי איז דער קריזיס אין דער ישראלדיקער יוגנט אויך אַן אָפּקלאַנג פון יענע אַנטוישונגען 
און איבערלעבונגען אויף דער גרויסער וועלט, וועלכע ס'האָט אַדורכגעמאַכט די יוגנט אין די 
לעצטע צװײַ צענדליק יאָר, באַזונדערס אין די שוידערלעכע מלחמה-יאָרן און נאָך זיי. "װי עס 
קריסטלט זיך, אַזױ יידלט זיך" -- און אונדזער לאַנד האָט נישט געקאָנט בלייבן אויסערן תחום פון 
פערמענט און ירידה -- דעם סימן מובהק פון היינטיקן יונגן דור. צו דער דאָזיקער אלגעמיינער 
דערשיינונג קומט צו אַ ספּעציפיש-ישראלדיקער "אָבער", וועלכער האָט צוגעאײילט און 
אויסגעברייטערט דעם פּראָצעס פון באַרג-אַראָפּ ביי אונדזער יוגנט. 

נאר פאר אלעמען - א קליינע באװאָרעניש: 

מיר זענען זייער ווייט פון פאַראַלגעמײנערונגען און װאָלטן באַגאַנגען אַן אומפאַרציילעכן 
פעלער, ווען ביים צורירן זיך צו דער דאָזיקער טעמע, נישט אָפּגעבן דעם געהעריקן כבוד, 
אָנערקענונג און לויב יענע װוּנדערבאַרע יאַטן, סיי די "סאַברעס", וי די געקומענע פון אױסלאַנד, 
וועלכע זענען אַװעק אין די קיבוצים, זיך באַזעצט אין די סאַמע געפערלעכסטע גרענעץ-ישובים, 
מקריב געווען זייער פּריװאַט לעבן פאַר אַלגעמײנע אידעאַלן און װערטן; די יוגנט, װאָס האָט 
אויסגעקליבן די חלוצישע באַוועגונגען, דעם נח"ל און טרייע, פּאַטריאָטישע דינסט אין צה"ל; די 
יוגנט, װאָס מיט איר שווייס און מי גיט זי דעם שעפערישן און קאָנסטרוקטיוון צושטייער דער 
אַנטװיקלונג פון דער מדינה. : 

אָבער נישט זיי זענען מיר אויסן מיטן איצטיקן אַרטיקל. אונדזערע ווערטער פון ערנסטער 
באדויערונג באגלייטן יענע אויסגעגליטשטע יוגנטלעכע, וועלכע זענען אַװעק אויף געפערלעכע 
וועגן, פאַרשאַפן חרפה'ס און בושות זײערע עלטערן, און אומכבוד - דער מדינה. די יוגנטלעכע, 

וועלכע האָבן זיך באַצייטנס אויסגעלערנט די תורה פון "וועלן מאַכן אַ לעבן" און אין סאַמע פריען 
עלטער זיך פאַרװואַנדלט אין געניטע "אָלרײטניקעס". 

זיכער איז עמעץ שולדיק אין אַזאַ פאַטאַלער דערשיינונג. זיכער טראָגט ווער די פאַקטישע און 
מאָראַלישע פאַראַנטװאָרטלעכקײט, װאָס גראָד אין אונדזער לאַנד זענען אַזױ נידעריק געפאַלן די 
אַקציעס פון לויטערן חלוציזם און ריינעם אידעאַליזם. 

ווער-זשע טאַקע האָט עס גורם געווען צו אַזאַ מצב? 

ס'איז נישט שווער אָנצוּװייזן אויפן ערשטן און אַנטשײדנדיקסטן אַדרעס: די שול! נאָר דער 
הערשנדיקער גייסט אין שול, די באַנעמונג פון די לערערס, מערער וי די אַטמאָספער אין דער היים 
און אין גאַס, פאָרמירן דעם יוגנטלעכנס כאַראַקטער און באַשטימען ענטגילטיק, צי זאָל ער שפאַנען 
אויפן וועג פון די חלוצישע פאָרגייערס, אָדער גאָר ווערן מיטגעריסן מיטן שטראָם פון קאַריעריזם. 

מּיר געדענקען גוט, װי בסך-הכל 5 יאָר נאָכן אַנטשטײן פון דער מדינה, איז איינגעפירט 
געװאָרן דאָס געזעץ וועגן אַלגעמײיןמלוכהשער דערציוּנג. מיט איין פעדער-שטריך איז אָפּגעשאַפן 
געװאָרן די אַרבעטער-שטרעמונג אין די שולן, וועלכע האָט יאָרנלאַנג עקזיסטירט װױ א 
זעלבשטענדיקע פאָרמאַציע אין דער בילדונג-נעץ. כאַראַקטעריסטיש, אַז די אַלגעמײנע און 
רעליגיעזע שטרעמונגען זענען איבערגעבליבן, בצת דער ערשטער קרבן פון מפא"ישע קאָנצעסיעס 
כלפי די דעמלטיקע שותפים אירע - די ציונים-כלליים, איז געפאַלן דאָס אַרבעטער שול-וועזן. 
מיט אַ צייט שפּעטער איז געקומען אַ פרישע גזירה: פאַרבאָט פון אויפקלערונג פאַר די חלוצישע 
יוגנט-אָרּגאַניזאַציעס, וועלכע פלעגן אין די עלטערע קלאסן פירן זייער אַרבעט צווישן די שילערס, 
כדי זי געווינען פאַר דער באַוועגונג. דאָס האָט געמיינט - עקסקלוסיוו זיי צוגרייטן פאַרן קיבוץ. 
פונדעסטוועגן, האָט מען די אָרגאַניזאַציעס פאַרבאָטן איבערטרעטן די שוועל פון די שולן. בלויז זיי 
זענען געשטעלט געװאָרן אויסערן תחום, בעת אין נאָמען פֿון כלומרשטער "אוּמפּאַרטייאישקײט" 
און "מלוכהשקייט", האָט מען דער סקוטן-אָרגאַניזאַציע ("הצופים") און דער מפא"ישער 
יוגנט-באַוועגונג ("התנועה המאוחדת") דערלויבט פראַנק און פריי צו אַרבעטן אין די שולן. קלאָר, 
אַז בי אַזאַ פּאַראַדאָקסאַלן מצב, האָבן די צוויי ארבעטער-שותפים אין דער קאָאַליציע - מפ"ם 
און אחדות-העבודה -- געפאָדערט פון דער רעגירונג צו רעווידירן דעם אומגעלומפּערטן באַשלוס 
פון פּריווילעגירן ענג-פּאַרטײיאישע יוגנט-באַוועגונגען, ביים בויקאָטירן יענע חלוצישע יוגנט-כוחות, 
וועלכע האָבן מיט מעשים באוויזן זייערע פּרעכטיקע דערגרייכונגען און אויפטוען אין שטח פון 
דערציען די יוגנט צום קיבוץ. נאָך לאַנגע אָפּשלעפּענישן, האָט ענדלעך די מפא"י-מערהייט מיט די 
איבעריקע שותפים (רעליגיעזע און פראָגרעסיווע) גענצלעך פארבאָטן א דריסת הרגל אין די שולן 
פאַר אַלע אָן אויסנאַם יוגנט-באַוועגונגען, אַרײנגערעכנט אויך די "הצופים" און די "תנועה 
המאוחדת". 

אינטערעסאַנט, אַז די פאָרשטײיער פון די אױיבנדערמאָנטע אָרגאַניזאַציעס, די "חלוצים" און 
"סקויטן" פון מפא"ישן חדר, האָבן מיט רעזיגנאַציע אָנגענומען די גזירה, װאָס האָט אויך פאַר זי 
פאַרמאַכט די טירן פון די שולן, װוּ מען קאָן געפינען פּאָטענציעלע קאַנדידאַטן פאַר חלוצישער 
טאַט. גענוי וי די פאַלשע מאַמע פון שלמה המלך'ס משפט, האָבן זי מסכים געווען צו צעטיילן 
דאָס קינד אויף צוויי, אבי קיינער זאָל נישט חושד זיין מפא"י, אַז אירע יוגנט-אָרגאַניזאַציעס לאָזט 
זי יאָ זיין טעטיק אין די שולן, און די אַנדערע - נישט. 

די אמתע מאַמע אָבער, די טרייע טרעגערס פון די חלוצישע ווערטן און חלוצישע מעשים, 
ספּעציעל די גרעסטע יוגנט-אָרגאַניזאַציע אין לאַנד און אין די תפוצות - דער השומר הצעיר - 
האָבן נישט משלים געווען מיט דער אומרעכט און ווילקירלעכן עוולה -- און אַרױס אין קאַמף. 
היינטיקן פרייטיק-צו-נאַכט איז טאַקע אין תל-אביב פאָרגעקומען אַ ריזיקער יוגנט-מיטינג, װוּ 
הונדערטער יוגנטלעכע האָבן געהאַט די פולע מאָראַלישע און נאַציאָנאַלע רעכט צו פּראָטעסטירן 
קעגן דעם אַרײנשטױסן זי אין אַ געטאָ ‏ קעגן, געבן זי איבער די הענט", װאָס זי ווילן אונדזער 

יוגנט דערציען צום קיבוץ, צום קאָלעקטיוון לעבן, צום פאַרטיידיקן די גרענעצן, צום באַלעבן די 
וויסטעניש, צום ריינעם אידעאַליזם און מסירת-נפש. מיט יוגנטלעכן פּאַטאָס, מיט אויפריכטיקער 
זאָרג איבערן גורל פון דער מדינה און איבער די אויסזיכטן פון באַלעבן דעם נגב, פון געבן הילף די 
יונגע, זיך ראַנגלענדיקע קיבוצים, האָט געקלונגען די שטים פון די רעדנערס, וועלכע האָבן איצט 
מערער וי די עלטערע, אפילו די פון דער צווייטער עליה און דערצויגלינגען אין נהלל, פאַרשטאַנען 
דעם געבאָט פון דער שעה: 

געבן דער יוגנט א אידעישן אָנהאַלט; 

צייכענען פאר איר א וועג אין לעבן, פול מיט אינהאַלט און געראַנגל; 

אױסװאָרצלען דאָס שלעכטע און נעגאַטיווע, װאָס האָט זיך אַריינגעריסן צװוישן דעם 
אונטערװואַקסנדיקן דור. 

א 

די גזירה פון פאַרבאָט און חרם כלפי חלוצישע יוגנט-אָרגאַניזאַציעס אין די שולן דאַרף בטל 
װערן! סיי לטובת דער היגער, ישראלדיקער יוגנט, סיי כלפי די יוגנטלעכע פון מזרח-אײיראָפּע, 
צפון-אפריקע און לאַטיין-אַמעריקע, וועלכע קומען צו די ברעגעס פון לאַנד און דאַרפן דאָ 
פאַראַנקערן. ‏ / 

ווייל נאָר אַן אַטמאָספער פון אידעישער אָנגעלאָדנקײט, חלוצישע שפּאַנונג און 
צילבאַװוּסטקײט, איז מסוגל צו לייזן איינע פון די אָנגעװוייטיקסטע פּראַגן פון אונדזער 
אונטערװאַקסנדיקן דור. די דאָזיקע אַטמאָספער וועט אויך האָבן איר פּאָזיטיווע אויסווירקונג אויף 
יענע הונדערטער און הונדערטער יוגנטלעכע טוריסטן פון מעבר לים, וועלכע קומען קיין ישראל 
זוכן "עפּעס אַנדערש" וו אין זייערע לענדער - און שטויסן זיך דאָ אָן אויף דערשיינונגען, 
וועלכע לייגן אַרײן אין זייערע מײילעדּ די פאַטאַלע פראַגע: 

"פאַרװאָס גייט נישט די היגע יוגנט אין די קיבוצים?!" 

(י"ש, ת"א 26.6.58) 


וועגן מוניציפאלע שטייערן און געוויסע שליחי-ציבּור 


ערשט די טעג האָבן די מוניציפּאַלע זעלבסטפאַרוואלטונגען אין לאַנד פאַרענדיקט די 
באַהאַנדלונג און באַשטעטיקונג פון זייערע בודזשעטן אויפן יאָר 1958/59. אַזױ וי די גאַנצע אָן 
אויסנאַם קאָמונאַלע װירטשאַפט אין ישראל אַרבעט מיט באַדײיטנדיקע דעפיציטן, איז געווען 
נויטיק צו פאַרשטאָפּן די בודזשעט-לעכער. דערפאַר האָט דער רוב שטאָטראַטן באַשלאָסן צו 
העכערן דעם אַלגעמײנעם שטייער. נישט אומעטום איז די העכערונג צוגעגאַנגען גלאַט. דער 
וויכוח אַרום דער פראַגע האָט צעשטורעמט די געמיטער און זיך פאַרװאַנדלט אין אַ פּרינציפּיעלן 
און עקשנותדיקן קאַמף אַרום דער שטייערן-פּאָליטיק בכלל. 

אַרום װאָס איז פאָרגעקומען דער געראַנגל? װוער איז גערעכט געווען: צי די װאָס האָבן 
פאָרגעלייגט און באַשלאָסן יאָ צו העכערן די שטייערן, אָדער די װאָס האָבן געענטפערט מיט אַ 
קאַטעגאָרישן ניין און אפילו גרייט געװוען צו פאַרלאָזץ די בשותפותדיקע אָנפירונג מיטן 
שטאָט-ראַט? 


דריי ציפערן און... ענגלישע געזעצן 

איידער מיר װעלן ענטפערן אויף די פּראַגן, איז כדאי צו באַקענען זיך מיט דרי 
אינטערעסאַנטע און באַלערנדיקע ציפערן: 

די אַדורכגעפירטע העכערונג, אין די ראַמען פון אַ 156, דאַרף אַרײנטראָגן אין די דעפיציטע 
קאַסעס די סומע פון אַ 4 - 5 מיליאָן ל"י; 

דער דעפיציט פון די מוניציפּאַליטעטן איז 20 מיליאָן ל"י; 

ס'איז געבליבן אויפצומאָנען אַ חוב פון פאַרלעגענע שטייערן, וועלכער דערגייט ביז 50 
מיליאָן ל"י. 

מיט אַנדערע װערטער: װאָלט די אינקאַסע געווען אַ מער אינטענסיווערע און ענערגישע, ווער 
ווייסט צי די שטאָטישע פאַרואַלטונגען װאָלטן נישט געאַרבעט מיט אַן עודף, בפרט, אַז די 
באַשטעטיקטע העכערונג װעט אפילו נישט דעקן אַ פערטל פון דעפיציט. 

אָבער דעם שורש פונעם שלעכטן דאַרף מען זוכן נאָך טיפער. ווייל די גאַנצע יוריסדיקציע פון 
דער ישראלדיקער מוניציפּאַלער טעטיקייט שטיצט זיך, דער עיקר, אױיף דעם... בריטישן 
מאַנדאַט-געזעץ פון יאָר 1934. פאַרשטענדלעך, אַז ווען די ענגלישע הערשער אין לאַנד האָבן מיט 
8 יאָר צוריק אױסגעאַרבעט אַ מוניציפּאַלן סטאַטוס פאַר אַרץדישראל, האָבן זיי נישט געבלעטערט 
די שטאָטישע פנקסים פון אַ שטאָקהאָלם צי טאָקיאָ. זי האָבן זיך באַזירט בלויז און אויסשליסלעך 
אויף די ענגלישע געזעצן, פון וועלכע עס האָט נאָך דעמאָלט זיך געטראָגן אַ גאַנץ בכבודיקער ריח 
פון צוריקגעשטאַנענקײט. אויף צוויי כאַראַקטעריסטישע יסודות שטיצט זיך די דאָזיקע 
געזעצגעבונג: 

אָפּהענגיקײט פון די צענטראַלע מאַכט-אָרגאַנען; 

אַ שטייערן-סיסטעם, געבויט לוט דער גרייס פון די ווינונגען. 


די קובאטור --יאנשטאט די קעשענע 

די בריטישע תורה, אַז דער שטאָט-איינוווינער זאָל צאָלן דעם שטייער לוט דער קובאַטור פון 
זיין דירה, איז געװאָרן דער וינקלשטיין פאַר דער מוניציפּאַלער שטייערן-פּאָליטיק נאָך איצט, אין 
צענטן יאָר פון ישראלס זעלבשטענדיקן קיום. נישט דאָס פאַרמעגן פונעם צאָלער, זײן 
געזעלשאַפטלעכע פּאָזיציע אָדער פאָרדינסטן, באַשטימען זיין אָנטײל אין אױסטראָגן די 
מוניציפּאַלע לאַסט, נאָר די צאָל צימערן און פאַרנעם פון זיין װוֹינונג. עס קאָן גריילעך געמאָלט 
זיין, אַז אַן אָנגעשטאָפּטער גביר, וועמען עס ווילט זיך צוליב טויזנט און איין סיבה װוֹינען אין אַ 
2- 3 קלענערע צימערן, זאָל צאָלן אַ באַדײטנדיק קלענערן שטאָטישן שטייער, װי אַ ייד - אַ 
קבצן, וועמען עס איז בירושה פאַרבליבן אַן אַלטע, נישט מאָדערנע, גרויסע דירה, אויף וועלכער ער 
האָט אפילו נישט קיין בעלן צום פאַרקויפן. היינט שטעלט זיך פאָר, ווען מלוכהשע שטייערן װאָלטן 
געװאָרן איינקאַסירט לוט דער הייך צי לױט דער דיק פונעם בירגער, נאָר נישט פון זיין הכנסה - 
וי לעכערלעך װאָלט אויסגעזען אַזאַ שטייערן-סיסטעם. אָבער נישט װינציק לעכערלעך איז די 
שיטה פון דעם "ארנונה"-שטייער, װאָס ווערט איינגעמאָנט לוטן פאַרנעם פון דער װוֹינונג, און 
נישט לוט דער אָנגעשטאָפּטקײט פונעם טייסטער... 

אמת, אין אונדזערע רעגירונגס-קרייזן האָט מען זיך ענדלעך געכאַפּט, אַז אַזאַ 
פּאַראַדאָקסאַלער און לעכערלעכער שטייערן-סיסטעם מוז װערן אָפּגעשאַפט. אַ ספּעציעלע 
יורידישע קאָמיסיע ביים מוניציפּאַליראַט פונעם אינערן-מיניסטעריום, גרייט אַ נייעם 
געזעץ-פּראָיעקט. אָבער די געזעצגעבערישע מיל אין ישראל מאָלט זייער לאַנגזאַם און ביזן 
דערגרייכן די געגאַרטע ענדערונג, װעט מען דערווייל "אַרײנכאַפּן" שטייער-העכערונגען, װאָס 
וועלן טרעפן אַלע איינװוֹינערס, וועמענס עטװאָס גרעסערע דירה באַטײט נאָך לגמרי נישט קיין 
גרעסער פאַרמעגן... 


דער קנאפער אנטייל פון דער רעגירונג 

אָן שום ספק, אַז אינעם קלאָגעדיקן פינאַנסיעלן מצב פון די מוניציפּאַליטעטן, האָט אַ נישט 
קליינעם חלק די רעגרונג-פאָליטיק מיט אירע מאָגערע סובװענצן. מון דאָך די 
שטאָט-פאַרװאַלטונגען זאָרגן פאַר דער געזונטהייט פון דער באַפּעלקערונג, פאַר קינדער-דערציוּנג, 
סאַניטאַציע, סאָציאַלע הילף און אַנדערע וויכטיקע אויפגאַבן, װאָס אין דער אונטערשטער שורה, 
אונטערליגן זיי די קאָמפּעטענצן און אויפגאַבן פון די צענטראַלע מאַכט-אָרגאַנען. דערצו זענען 

אונדזערע שטעט און ישובים אין צושטאַנד פון כסדרדיקן װוּקס און אַנטויקלונג. די עטלעכע 
זיבעציק טויזנט עולים, װאָס זענען בלויז אין לעצטן יאָר געקומען קיין ישראל, האָבן פאַר אַלע 
מוניציפּאַליטעטן אין לאַנד געשאַפן אַ שלל ערנסטע און זײער האַרבע פּראָבלעמען פון קליטה. 
און צוגלייך דערמיט = פאַרגרעסערטע אױסגאַבן, אומפאָרויסגעזעענע אין די בודזשעטן. 

האָט די רעגירונג זיך גערעכנט מיט די דאָזיקע לעבעדיקע פאַקטן און עפּעס דערלייגט צו אירע 
סובווענצן? ּ 

אַ קורצער איבערבליק איבערן װוּקס פון די אַלגעמײַנע רעגירונגס-בודזשעטן און זייערע 
סובווענצן פאַר די קאָמונאַלע זעלבסטפאַרװאַלטונגען, באַװײיזט אַמבולטסטן די עוולה, װאָס איז 
געטאָן געװאָרן אונדזערע שטעט, און במילא -- אירע איינוווינערס. 

אָט איז דער מדינה-בודזשעט פאַרן יאָר 1958/59 אױסגעװאַקסן (אַנטקעגן דעם יאָר 
9 אויף גאַנצע פערציק מאָל, בעת דער אַלגעמײנער בודזשעט פון די מוניציפּאַליטעטן פאַר 
דער דאָזיקער צייט איז געשטיגן נישט מער וי אױף 14 מאָל. אין די בודזשעטן פון די 
זעלבסטפאַרװאַלטונגען באַטײליקט זיך די רעגירונג בסל-הכל מיט 2506, בעת אין אַנדערע לענדער 
-- 5096). 

ביי אַזאַ באַציוּנג מצד דער רעגירונג, און אין אָנבליק פון די שטאַרק אױסגעװאַקסענע 
באַדערפענישן און באַגרענעצטע הכנסות, זענען דער רוב שטאָטראַטן אַװעק אויפן סאַמע לייכטסטן 
וועג פון לייזן זייערע פינאַנסיעלע שװעריקייטן: פאַרגרעסערן די שטייערן-לאַסט פונעם בירגער. 


א פאטאלע שטייערן-פאליטיק 

דער דאָזיקער צוגאַנג, "פאַר אַלץ זאָל צאָלן דער בירגער", האָט זיך זיין אידעאָלאָג און 
פאַרווירקלעכער אין דער רעגירונג, אין דער פּערזאָן פון איצטיקן פינאַנס-מיניסטער. וי 
קמצנותדיק-פאַרמאַכט עס איז זיין האַנט אויף צו געבן, אַזױ ברייטהאַרציק-אָפן איז זיין האַרץ אויף 
צו נעמען. און נעמען דאַרף מען דאָך אַ סך, ווייל אַ מדינה, װאָס איז נאָך קיין צען יאָר נישט אַלט 
און פאַרגרעסערט כסדר איר באַפּעלקערונג דורך עליה, דאַרף טאַקע האָבן זייער פיל - האַלט 
דערפאַר אשכול, אַז אוב נעמען - איז נאָר ביים אַרבעטער. ער איז דער בעסטער, זיכערסטער און 
געהאָרכזאַמסטער צאָלער. מיר זענען שוין באַלד דערגאַנגען צו אַ "וועלט-רעקאָרד" אויפן געביט 
פון אַראָפּרעכענען דעם לוין-אַרבעטער פאַרשידענע שטייערן, װאָס דערגייען פון 3090 ביז 4090 
פון זיין געהאלט. אויב אין די עיריות פון תל-אביב, חיפה, ירושלים און פתח-תקווה האָבן זיך 
באַװיזן גרויסע דעפיציטן, טראַכט מען נישט וועגן איינקאַסירן די פאַרלעגענע חובות, צו וועלכע עס 
האָבן גורם געווען גראָד די פאַרמעגלעכע שיכטן, װאָס מיט צאָלן שטייערן זענען זי קײינמאָל נישט 
געווען קיין אײיליקע; צי פאָדערן ביי דער רעגירונג אַ פאַרגרעסערטע סובווענץ; אָדער איינפירן אַ 
פּראָגרעסיוון שטאָטישן שטייער פון פאַרמעגנס, פּלעצער, גרויסע געשעפטן און אונטערנעמונגען; 
אפשר גאָר פאַרקלענערן דעם אַפּאַראַט און די אדמיניסטראטיווע אױסגאַבן - ניין! מען איז 
אַוועק אויף אשכולס וועג: העכערן די שטייערן. פאַרשטייט זיך, אַז די פאָנען-טרעגער פון דער 
דאָזיקער פּאָליטיק איז מפא"י אין די שטאָט-פאַרװאַלטונגען. 

לוט דער דאָזיקער "טעאָריע" קומט אויס, אַז דער לוין פון אַרבעטער דאַרף זײַן 
פאַרגליװוערט; אַז מיטן אינדעקס װאָס דאַרף פאַרזיכערן א יקרות-צושלאַג צום געהאַלט, זאָל מען 
אַזױ קאָנען מאַנעוורירן, אז דער אַרבעטער זאָל כמעט נישט האָבן קיין שום קאָמפּענסאַטע פאַר 
דער פאַרטייערונג. בלויז די פּרײזן פון די לעבנסוויכטיקע אַרטיקלען און די שטייערן - 
מוניציפּאַלע װי מלוכהשע, אונטערליגן נישט קיין שום "פאַרפרירונגס-געזעצן" און קאָנען צו 
יעדער צייט געהעכערט ווערן, לויטן איינזען פון פינאַנס-מיניסטער, צי פון די "שטאָט-טאַטעס". 

דערפאַר איז מפ"ם געוועְֵן פּרינציפּיעל קעגן יעטוועדער העכערונג פון די שטייערן מצד די 
שטאָטראַטן, אומאָפּהענגיק פון זייער אָנפירונג. די דאָזיקע קעגנערשאַפט האָט געמיינט די רעכטע, 
רעאַקציאָנערע שטאָט-פאַרװאַלטונג אין תל-אביב, פּונקט וי די אַרבעטער-קאָאַליציע אין חיפה צִי 
עכף די ראַטמענער פון דער פאַרייניקטער אַרבעטער-פּאַרטײ האָבן געשטימט קעגן די העכערונגען. 

און דאָרט װוּ עס האָט געדראָט אַ געפאַר פון אויפלייזן דל אַרבעטער-קאָאַליציע און זי פאַרבייטן 
מיט אַ רעכטער אָנפירונג, האָט זי זיך אָפּגעהאַלטן פון שטימען, 


אן אפּשטימונג לויטן געוויסן און לוט דער... קעשענע 

דעם דאָזיקן געזונטן און קאָנסעקװענטן צוגאַנג צו דער שטייערן-פּאָליטיק בכלל, האָבן זייער 
גינסטיק אויפגענומען די שטאָטישע מסים-צאָלער, קען ציקב - הי שטענקיק באַעוולהטע 
אַרבעטער און אָרעמקײט. האָט מען געהאַט אַ גרונט צו גלויבן, אַז אך די אנהעהפ 
אַרבעטער-פּאַרטײען, ספּעציעל אחדות-העבודה, װועט זיך אידענטיפיצירן מיט דער דאָזיקער 
שטעלונג פון מפ"ם, בפרט נאָך, אַז אויך די דאָזיקע פּאַרטײ האָט אָפיציעל דעקלאַרירט איר 
פּרינציפּיעלע קעגנערשאַפט צו העכערן די שטייערן. איז אָבער געקומען די פרשה עכו, וועלכע 
האָט באַװיזן וי ווייט אומגעזונטע דערשיינונגען האָבן זיך אַריינגעגנבעט אויך אינעם עפנטלעכן 
לעבן פון אַרבעטער-פּאַרטײען. 

פאַרן פּרייז פון שטימען צוזאַמען מיט מפא"י צו העכערן די שטייערן אין עכו, האָט דער 
ראַטמאַן פון אחדות-העבודה, וועלכער איז געווען וויצע-פאָרזיצער פון שטאָטראַט אָן אַ געהאלט, 
באַקומען צוגעזאָגט דעם געהאַלט פון מפ"מישן וויצע- פּאָרזיצער, אין פאַל אויב דער לעצטער וועט 
שטימען קעגן דער שטייערן-העכערונג. און ווען ס'איז דערגאַנגען צו דער אָפּשטימונג, האָט דער 
מפ"ם-ראַטמאַן געשטימט וי אים האָט דיקטירט זיין געוויסן, און דער ראַטמאַן פון אחדות-העבודה 
- לױטן דיקטאַט פון זיין קעשענע. און דאָ האָט דער מפא"י-פאָרזיצער גלייך געמאָלדן, אַז פון 
איצט אָן וװוערט דער מפ"מישער פאָרשטײער אויס געצאָלטער וויצע-פאָרזיצער און דער פון 
אחדות-העבודה ירשנט זיין געהאַלט, אַלס שכר פאַר גוטער אויפירונג און צושטימונג מיט מפא"י. 

אַזאַ װוּלגארער אופן פון לייזן גרונטיקע צי פּערזאָנעלע ענינים אין צװישנפּאַרטייאישע 
באַציוּנגע;, דערצו נאָך ביי געזעלשאַפטלעכע כוחות, וועלכע זיצן צוזאַמען אין דער רעגירונג און 
הסתדרות, קאָן אַרוסרופן נישט בלויז פאַרדרוס און ווייטיק, נאָר אויך טיפן עקל. פאַר אַ טאָפּ לינזן 
איז פאַרקויפט געװאָרן די בכורה פון אַרבעטער-סאָליידאַריטעט. דערפאַר אָבער האָט די 
עפנטלעכקייט אין עכו (און נישט בלויז אין יענער שטאָט!) באַקומען אַן אנשוילעכע לעקציע. 


דער יום הדין --- שוין איצט 

זעלטן ווען קומט דער טאָג, אַז געוויילטע פאָרשטײיער זאָלן דאַרפן באַריכטן פון זייער 
טעטיקייט. זיי װעלן אָבער מוזן דערלאַנגען אַזאַ דין-וחשבון, אױב די װאָס שיקן זיי, װעלן עס 
אויסדריקלעך פאָדערן. געקומען די צייט, אַז שוין איצט, און נישט אַ מיטװואָך ערב די װאַלן, זאָלן 
די דאָזיקע פאָלקס-פאָרשטײיער אין די שטאַטראַטן און אין כנסת, אין דער הסתדרות און אין 
אַנדערע עפנטלעכע אינסטיטוציעס, אָנהײבן דערצײילן װײאַזױ זײי דערפילן זײערע 
געזעלשאַפּטלעכע שליחות, אין אַ װאָסער מאָס פאַרווירקלעכן זי די צװזאָגן, אויף וועלכע זייערע 
פּאַרטײען האָבן זיך אַזױ פייערלעך געחתמעט און מיט װאָס זענען זי געבליבן טריי די פּאַטעטישע 
צװזאָגן ערב די װאַלן. עס װאָלט געווען נייטיק - לשם געזעלשאַפטלעכער עטיק און מאָראַל - אַז 
די שליחי-ציבור זאָלן עטלעכע מאָל אין יאָר, אומאָפּהענגיק פון די "װאַל-סעזאָנען", דערציילן דעם 
פאָלק, באַזונדערס זייערע וויילערס, װאָס זי האָבן געקעמפט און װאָס זי האָבן דערגרייכט, אָדער 
אפילו געליטן אַ דורכפאַל, אין זייער געזעלשאַפטלעכן קאַמף. אַזאַ דירעקטער צונויפטרעף פון 
וויילערס מיט זייערע פרנסים, װאָלט געהאָלפן רײניקן די אַטמאָספער אין לאַנד און געגעבן אַ 
געלעגנהייט צו האַלטן אַן אויג אויף דער טעטיקייט פון געוויסע שליחי-ציבור. 

דעם אָנהייב װאָלטן באַדאַרִפט מאַכן די ראַטמענער אין די מוניציפּאַליטעטן, בראש מיטן 
איצטיקן בירגערמײיסטער פון עכו און זיין פריש-געבאַקענעם פאַרטרעטער; אויך די 
כנסת-דעפּוטאַטן, הסתדרות-פאָרשטייער, אפילו מיניסטאָרן - און די אַלע וועלכע האָבן זיך 
דערשלאָגן צו אַ געזעלשאַפּטלעכער פּאָזיציע, ראַנג און אַמט אין שליחות פון פאָלק, װאָלטן אַמאָל 

באַדאַרפט דערציילן פון זייער פרוכטבאַרער צי עקרותדיקער טעטיקייט. נישט אױסגעשלאָסן, אַז 
דעמאָלט װאָלטן אַלץ זעלטענער געווען די פאַלן פון מיסברויכן און פאַרלייקענען דעם ווילן פון 
וויילער - אַזױ אין די שטאָטראַטן, וי אין אַנדערע עפנטלעכע אינסטיטוציעס. 

די ציפערן זענען גענומען פון מ. לעוויט'ס אַרבעט "דער וועג פון דער אָרטיקער זעלבסטפאַרװאַלטונג אין לאַנד" 
('בשער. נוָם' 3 


(י"ש, ת"א 20.3.58) 


יורדים און זייערע פארטיידיקערס 


די פּלאָג פון ירידה ווערט נישט קלענער. אדרבה, דער ציפער פאר די ערשטע ניין חדשים פון 
יאָר 1958 דערציילט וועגן זעקס טױיזנט בירגער פון מדינת ישראל, װאָס האָבן ווידער גענומען דעם 
וואנדער-שטאָק אין האנט, זוכנדיק א נייע היים, א פריש פאָטערלאנד - ווער אויף יענער זייט 
אקעאן, ווער אין איינער פון די אײיראָפעישע מדינות, אריינגערעכנט דייטשלאנד, ער גאָר - 
צוריק פונוואנען ער איז געקומען. 

אוודאי קאָן מען זיך טרייסטן דערמיט, װאַס אויפן אָרט פון די יורדים קומען עולים. זי 
שטראָמען לעצטנס אין די טויזנטער אַ חודש און גראָד פון אַזאַ לאַנד, פונוואַנען מען האָט זיך 
אַמװינציקסטנס געריכט. דאָס אָרט פון די ארױיסגעפאָרענע פאַרנעמען אָקערשט געקומענע און 
דערצו נאָך מיט אַ. גאָר אָנזעעװדיקן עודף. אויך ווייזן אָן אָפּטימיסטן און טרייסטערס, אַז יעדער 
עליה-שטראָם, פּונקט וי יעדער עמיגראַציע-כװאַליע, רופט דערנאָך אַרױס אַ רעעמיגראַציע. אַזױ 
אין די קלאַסישע לענדער פון אײינװואַנדערונג, אַזױ אויך אין מדינת ישראל. 

פונדעסטוועגן רודערט וועמען אויף דאָס פּראָבלעם ירידה. עמעץ פון די כנסת-דעפּוטאַטן 
דערלאַנגט אַן אינטערפּעלאַציע, וועלכע ס'איז צייטונג שרייבט אויף דער טעמע אַ מאַמר, אמאָל 
אָרדענט מען איין אַ סימפּאָזיום - נאר עס בלייבט ביים אַלטן: די מדינה גייט אָן מיט איר 
ווייטערדיקער ראַנגלעניש און טאָגיטעגלעכע פּראָבלעמען, װאָס איינס פון די סאַמע וויכטיקסטע 
איז - אויפצונעמען נייע עולים, ווינטשענדיק זיך זיי זאָלן קומען װאָס מערער און װאָס אָפּטעה 
בעת אין לאַנד געפינען זיך פרישע און אַלטע עולים, אפילו סאַברעס, װאָס ליקווידירן זייערע 
עסקים, פּאַקן איין די טשעמאָדאַנעס - און ווייטער געפאָרן. 

בני ישראל פאַרלאָזן מדינת ישראל. 


סטאטיסטיק -- יאָ, פאָרשונג -- נישט 

צום באַדױערן, האָבן מיר נישט קיין גרונטלעכע אױספאָרשונג וועגן די אמתע טרייב-כוחות 
װאָס האָבן באַװױגן דעם ייד דעם אײיביקן װאַנדערער ווידער זיך לאָזן נע-ונד, שוין נאָכדעם וי זיין 
שיף איז געהאַט דערגאַנגען צום ברעג און ער האָט זיך אומגעקערט אין זיין היימלאַנד. 

ס'איז אָנצונעמען, אַז אַזאַ פאָרש-מאַטעריאַל װאָלט אונדז געהאָלפן דערגיין צום שורש פון 
פּראָבלעם. ווייל כליזמן קין שום יורד האָט נישט אויפגעעפנט זיין האַרץ פאַר אַ מין 
"גאלופּ-אינסטיטוט":; כל-זמן עס זענען נישט פאַראַן קיין אַנקעטעס מיט רעגיסטרירטע טענות פון 
אַזעלכע יידן צו דער מדינה און צו אירע אַנשטאַלטן, מוז יעטוועדער אַנאַליז צי אָפּשאַצונג פון דעם 
פּראָבלעם זיין אַן אינדיווידועלע, גיכער אַן אָנשטױיסן זיך, איידער אַ װיסנשאַפטלעכע באַהאַנדלונג 
און אָביעקטיווער אורטייל. 

אָבער די סטאַטיסטיק איז פיל-װײיניק אין אָרדענונג. זיצן זיך מומחים פון ציפערן, װאָס 
רעגיסטרירן, ציען אונטער סך-הכלען און פאַרעפנטלעכן באַריכטן: אַז פאַר 10 יאָר מדינה-קיום 
האָבן פאַרלאָזן דאָס לאַנד הונדערט טויזנט מענטשן, װאָס מיינט: 10 טויזנט אַ יאָר, בי אַ 850 אַ 
חודש; אַז קאַנאַדע אַלײין האָט אויפגענומען בי אַ 7 טויזנט יורדים; אַז אַ 15 טויזנט - אַ העלפט 
פון דער איצטיקער יידישער באַפעלקערונג אין מערב-דייטשלאַנד, זענען געקומען פון... ישראל. 

אויך ווייסט איין צייטונג צו דערציילן, אַז בלויז אין איין קאָנסולאַט אין תל-אביב זענען 
רעגיסטרירט זעקס טויזנט ישראלים אויף אַרײינפאָר-וויזעס אין יענעם לאַנד. אַנדערע זשורנאַליסטן 

איילן זיך צו באַריכטן וועגן כלומרשטע גרויסע רייען ביים פּוֹילישן קאָנסולאַט. 

ווילט זיך טאַקע פרעגן: 

פאַרװאָס האָט די רעגירונג, די סוכנות און די הסתדרות משלים געווען מיט אַזאַ לאַגע? 
פאַרװאָס האָבן זי אַזעלכע ציפערן נישט געמאַכט ציטערן? פאַרװאָס איז נישט אַלזײטיק און 
אָביעקטיוו געפאָרשט געװאָרן דאָס דאָזיקע פּראָבלעם? 

די פראַגע פון וויפל ס'האָבן פאַרלאָזט, איז טאַקע זייער וויכטיק. עס װאָלט אָבער נישט 
געשאדט אויך צו וויסן, פאַרװאָס איז מען אַרױסגעפאָרן? 


ווער זענען די יורדים? 

אויב ס'איז אפשר שווער צו געבן אַ פּרעציזן ענטפער אויף דער פראַגע "פאַרװאָס פאַרלאָזט 
מען ישראל?" אִיז אָבער גאנץ לײכט צו כאַראַקטעריזירן דעם װער, ד. ה. יענעם 
מענטשן-מאַטעריאַל, װאָס זוכט אַ וועג פונדאַנען זיך אָפּצוטראָגן. מיר ווילן דאָ אויסטיילן יענע 
יורדים, װאָס האָבן נאָך אַ געוויסע "דעקונג" פאַר זײער שריט. צי זענען דאָס די אַלטע 
טאַטע-מאַמע, וועמענס קינד צי קינדער ווילן נישט קומען אַהער, נאָר פאַרלאַנגען די עלטערן צו 
זיך; צי די קאַטױלישע פרוי פונעם יידישן מאַן, װאָס אונדזער קלער לאָזט זי נישט ווערן אַ 
פולווערטיקע בירגערין פון דער מדינה און זי רייסט זיך מיט אַלע כוחות צוריק אַהײם, 
מיטשלעפּנדיק דערביי די גאַנצע פאַמיליע; אָדער יענע געציילטע מענטשן, וועמען עס האָט זיך 
באמת נישט איינגעגעבן צו זיכערן דאָ א מינימום עקזיסטענץ. 

אָבער דער רוב מנין ובנין פון די אַנטלויפערס קאָן מען נישט בשום אופן פאַרגלייכן צו סתם 
עמיגראַנטן, װאָס לאָזן זיך אין ווייטן וועג נאָכן שטיקל ברויט, אָדער צו אַ גערודפטער פּאָליטישער 
עמיגראַציע. אַזאַ יורד קאָן זיך נישט שטעלן אין איין ריי מיטן איטאַליענישן פּױער, װאָס האָט 
אױיסגעװאַנדערט קיין אַמעריקע, וייל דער דלות האט אים דערצו געטריבן; צום פּױלישן 
קוילנגרעבער, װאָס איז אַװעק קיין פראַנקרייך, כדי זיכערן פאַר זיך אַ מענטשלעכן קיום, אָדער צום 
דיסקרימינירטן הונגער-ליידנדיקן ייד אין צאַרישן רוסלאַנד, װאָס האָט זיך געלאָזט איבער ימען און 
אָקעאַנען, זוכנדיק אַ ביסעלע גליק. ניין! דער איינוווינער פון ישראל, װאָס לאָזט זיך אַװעק אין נייע 
מקומות, לויפט נישט זוכן קיין ברויט און פרייהייט. די װאָס אַנטשײדן זיך אַרױסצופאָרן, האָבן דאָ 
געהאַט בשפע אי ברויט, אי פרייהייט. די מאַטעריעלע לאַגע פון אַזאַ יורד דאָ, איז שוין גאָרנישט 
געווען אַזאַ שלעכטע, אַז ער זאָל דאַרפן אַלץ ליקווידירן און אַװעק. דאָס זענען גראָד 
אויפגעקומענע גבירים, דווקא דאָ, אין ישראל; די עכטע אָלרײטניקעס, װאָס האָבן געהאַט צו 
באַצאָלן נישט נאָר פאַר דער שיפס-קאַרטע, נאָר אויך אָפּגעשפּאָרט אַ היפּשן קאַפּיטאַל. און גראָד 
דאָס האָט טאַקע געװירקט אויף דעם, אַז מען זאָל זיך געזעגענען מיטן לאַנד פון די אבות און מיטן 
לאַנד װוּ זייערע קינדער האָט זיכער דערװאַרט אַ בעסערע צוקונפט װוי אין גלות. 

איינער האָט געזאָגט, אַז ס'איז נישט שווער דעם יידן צו באַפרײיען פון גלות, אָבער טיילמאָל 
איז אומעגלעך דעם גלות אַװעקצונעמען פון ייד - אַזױ איז ער אין אים פאַרװאָרצלט. פּסיכאָלאָגן 
װאָלטן זיכער געהאַט אַ ברייט פעלד פאַר פאָרשונגען ביי יעדן יורד באַזונדער: וי אַזױ אַזאַ ייד, 
אויפגעװואַקסן אין דער פרעמד, אין אַ כמעט פּערמאַנענטער אַטמאָספער פון רדיפות און אפילו 
פּאָגראָמען, ביזן דערגיין צו גאַזדקאַמערן, האָט נאָכן היטלעריסטישן מבול צוריק באַקומען זיין 
נאַציאָנאַלן אינסטינקט, יידישן באַװוּסטזײין און מענטשלעכע וױירדע, טראָגנדיק זיך אויף 
וועגן-אומוועגן קיין ארץ ישראל -- צוריק צום פאָלק, צוריק צום לאַנד. און שוין-זשע האָבַן זי 
דאָס אַלץ פאַרגעסן? זענען זיי ווידער גרייט זיך איינצואָרדענען ביי יענעם אויף קעסט, אפילו ווען 
מען עפנט גאַסטפרײינטלעך די טיר? 

דוכט זיך, אַז נאָר דאָס געיעג נאָך געלט, נאָך אַ בעסער, באַקװעמער און מער לייכטער לעבן, 
האָט פאַרטושט זייער נאַציאָנאַל געפיל, אױסגעװאָרצלט דאָס פּינטעלע ייד און פאַרואַנדלט אין 
היימלאָזע ציגיינער, װאָס דאַרפן פונדאָסנײי זיך אָנהײיבן ראַנגלען פאַר אַ שטיקל באָדן אונטער די 
פיס און פאַר א דאַך איבערן קאָפּ. 

ריכטיקע און פאלשע טענות 

די עיקרדיקע טענות, װאָס מען הערט פון קאַנדידאטן אויף ירידה און פון די װאָס האָבן זיך שוין 
פונדאַנען אָפּגעטראָגן, זענען, אין אַלגעמײן, צו דער מדינה און אירע אינסטיטוציעס; צו די שלעכטע 
באַאַמטע; צו דער צייטװײליקער אַרבעטלאָזיקײט; צו די שוועריקייטן פון דער שפּראַך. 

אמת ויציב. די מעשה איז אָבער די, װאָס גענוי די זעלבע צרות און פּראָבלעמען, אַמאָל לייכטער, 
אַמאָל שווערער, דערװואַרטן זי דאָך אין נייעם לאַנד. אין בראַזיל צי אין קאַנאַדע דאַרף מען זיך 
אויסגעפונען אַ דירה און באַשעפטיקונג. אין דייטשלאַנד צי אין אויסטראַליע מוז מען אויך זאָרגן 
וועגן אַ ווינונג און פרנסה. און אין פראַנקרייך צי אין אורוגוויי, דאַרף מען אויך צאָלן 
הכנסה-שטייער. 

איינער פון די שלאָג-ארגומענטן פון די מיינסטע יורדים איז דער, אַז אין לאַנד איז צו גרויס די 
שטייערן-לאַסט. ווען נישט דער מס-הכנסה, װאָלטן זיי אייך געטאָן אַ טובה, נישט געמאַכט זיך הערן 
די שאָסן ביי די גרענעצן אָדער זיך באַמיט איינצולעבן מיטן כאמסין -- און פאַרבליבן אין ישראל. 
בלויז די פאַרשאָלטענע שטייערן-שרויף קוועטשט צו שטאַרק, ממש דערשטיקט צו ווערן. 

מעג מען ריזיקירן מיט אַ פעסטשטעלונג, אַז גראָד די דאָזיקע יידן האָבן זיך קיינמאָל נישט 
איבערגעצאָלט מיט שטייערן. פאַרקערט, זייער רוגזהאויפן שטייער-אַמט איז דערפאַר, װאָס אין 
משך פון יאָרן האָבן זי זיך אַרױסגעדרײט פון דערפילן יעטוועדע פינאַנסיעלע פליכט כלפי דער 
מדינה. ערשט ווען מען האָט זיי געכאַפּט בײדער האַנט און געפאָדערט דעם אַלטן חוב, באַזאַמען מיטן 
לויפנדיקן, זענען זיי מיטאַמאָל "קלאָר" געװאָרן אַלע שאָטן-זייטן פון דער מדינה... 


זייערע פארטיידיקערס -- דאָס זעלבע 

מילא, לייגט זיך נאָך אויפן שכל הלמאי יעדער יורד זוכט אויס טויזנט און איין תירוץ אויף צו 
באַרעכטיקן זיין שריט. ווייל ער פילט, אַז ס'איז פאָרט נישט אין אָרדענונג װאָס ער פאַרלאָזט ישראל. 
און אין אַ װאָס שווארצער ליכט ער װועט פאָרשטעלן די מדינה, אפשר וועט ער זיך אַליין אַ ביסל 
אויסווייסן און פאַרגלעטן דעם האַרבן רושם פון זיין האַנדלונג. 

נאָר אַז דער יורד זאָל האָבן זייַנע פאַרענטפערערס און אַדװאָקאַטן דווקא צװישן 
כנסת-דעפּוטאַטן און פאָרשטייערס פון פּאַרטײען, װאָס האַלטן זיך פאַר נאַציאָנאַלע און אפילו 
פּאַטריאָטישע, איז באמת שווער געווען זיך פאָרצושטעלן. 

עס בלייבט אָבער אַ פאַקט, אַז סיי אין כנסת און סיי אויף אַ סימפּאָזיום אין תל-אביב, האָט דער 
"חרות"-דעפּוטאַט ב. אבניאל פאַרטיידיקט די יורדים, װאָס טאַקע די שטייערן-לאַסט און דער 
קליינער אונטערשיד פון די לוינען צווישן פשוטע און אַקאַדעמישע אַרבעטער, צווינגט זיי, נעבעך, צו 
פאַרלאָזן דאָס לאַנד. מיט דעם האָט דער פאָרשטייער פון אונדזער היימישער בורזשואזיע אָפּנעפטרט 
דאָס פּראָבלעם ירידה. אנשטאט פאראורטיילן די דעזערטירן פון אונדזער נאַציאָנאַלן פראָנט, יענע 
ציניקערס, קאָסמאָפּאָליטן און ניהיליסטן, װאָס זענען גרייט פּאַר אַ טאָפּ לינזן צו פאַרקויפן די 
אייגענע מדינה; אנשטאט סטעמפּלען יענע יורדים, װאָס פאַרן פּרייז צו פאָרן קיין בראַזיל, האָט מען 
זיך געשמדט אין אַ היגן קלויסטער און זיך אָנגעטאָן די צלמס אויפן האַלדז -- יל ב. אבניאל אַלץ 
צושפּיצן צו שטייערן און לוין-אוּנטערשיידן. 

אויב די מדינה טראָגט אַ געוויסע שולד אין דער ירידה, איז עס נישט בשום אופן די 
שטייערן-פּאָליטיק לגבי די װאָס ווילן פאַרלאָזן דאָס לאַנד אָדער האָבן עס שוין פאַרלאָזט. אמת, אין 
ישראל איז פאַראַן אַ שווערע שטייערן-רעזשים, אָבער בלויז און אויסשליסלעך לגבי דעם 
לוין-אַרבעטער, דעם אָרעמען מיטלשטאַנד און לגרי די װײניק-פאַרדינענדיקע. און אוודאי האָבן 
נישט פאַרלאָזט דאָס לאַנד די, וועמענס געהעלטער זענען קליינע... 

אויב אָנווענדן דעם פּרינציפּ פון טיילן יעדערן װאָס אים קומט, דאַרף מען, אין קעגנזאַץ צו 
אבניאלן, סטעמפּלען קודם כל די יעניקע, װאָס אין געיעג נאָכן "גאָלדענעם קאַלב", לאָזט מען זיך מיט 
פרוי און קינד אויף נייע װאַנדערונגען. (וועגן מאָראַלישן פרצוף פון באַשטימטע עולים דערציילט 
אַמבעסטן אַ בראָשור, װאָס דער קאַנאַדער יידישער קאָנגרעס האָט אַרױסגעגעבן אין שיכות מיט 

זיינער אַ גרונטלעכער סטודיום, דורכגעפירט דורך פאַכמענער-פּסיכאָלאָגן. דערציילט זיך דאָרט צוו. 
אַנד. אַז "יענע װאָס האָבן באַשוּלדיקט ישראל אין מאָראַלישער געפאַלנקײט, האָבן ביי אַן 
אונטערזוכונג מודה געווען, אַז זיי האָבן נישט באַצאָלט קיין שטייערן און אָפּטמאָל אונטערגעזינדיקט 
אויפן שװאַרצן מאַרק", מען טאָר אָבער אויך נישט פאַרזען די נעגאַטיווע מאָמענטן אין אונדזער 
מלוכהשן לעבן, װאָס האָבן געשאפן דעם באָדן און אטמאָספער פאַר ירידה. מיר זענעז דערגאַנגען צו 
אַזאַ אבסורד, אַז אין לאַנד פון גרויסע װיסטענישן און נאָך גרעסערע אויפגאַבן, פּרעדיקט מען 
קאַריעריזם אנשטאט חלוציזם; אַז ס'איז ביי אונדז מעגלעך געווען לאַנגע יאָרן אַ קאָאליציע פון אַן 
אַרבעטער-פּאַרטײ מיטן רעכטן לאַגער; אַז מען האָט דערלאָזט די רעליגיעזע באַװועלטיקן אונדזער 
עפנטלעך לעבן; אַז ס'איז מעגלעך געווען די ליקװידאַציע בלויז פון דער אַרבעטעד-שטרעמונג אינעם 
שול-וועזן, ביים גלייכצייטיקן פאַרווערן די חלוצישע יוגנט-אָרגאַניזאַציעס זייער טעטיקייט אין די 
שולן: און דאָס שטופנווייזע אָפּזאָגן זיך פון יענע גרויסע אידעאַלן, װאָס זענען געווען דער וועגווייזער 
פון אַלע פריערדיקע עליות אין לאַנד. 

... און טראָץ אלעמען מיינט ירידה (אין קעגנזאַץ צום װאָרט עליה) - באַרג-אַראָפּ, 
דעגענערירונג, צוריקטריט. נאָר אַזױ דאַרף מען קוקן אויף די װאָס פאַרלאָזן דאָס לאַנד, אפילו ווען 
אויך די מדינה און געוויסע אירע װאָרטזאָגער טראָגן אַ באַשטימטע אחריות פאַר אַ דערשיינונג װאָס 


הייסט - אַנטלויפן פון ישראל. (י"ש, ת"א 8.1.59) 


א דאך איבערן קאָפּ פאר דער נייער עליה---ווי אזוי? 


פון עליה-פראָנט טראָגן זיך פריילעכע און מונטערע ידיעות: אין יאָר 1959 זאָלן אַרײינקומען אין 
לאַנד ביי א 50 טויזנט עולים. אנדערע װידער האלטן, אז דער ציפער וועט זיכער גרייכן ביז 80 טויזנט 
-- אויב נישט מערער! בלויז אין חודש דעצמבער האָבן אויפן פלי- פעלד אין לוד און אין חיפהער 
פּאָרט באַטרעטן צום ערשטן מאָל דעם ישראל-באָדן 5 טויזנט 700 עולים. דעם היינטיקן חודש װוערן 
דערװאַרט 7 טױזנט עולים. אלע פּלענער, קאלקולאציעס און בודזשעטן צעפאַלן זיך וי 
קאָרטן-הייזלעך, אין אָנבליק פון דעם מעכטיקן שטראָם יידן װאָס רייסן זיך צו די ברעגעס פון 
היימלאַנד גראָד פון אַזעלכּע מדינות, װוּ די עליה-טויערן זענען ערשט נישט לאַנג געווען פאַרשלאָסן 
אויף זיבן שלעסער. אויב פּאַראַפראזירן דאָס בארימטע ווערטל "פלישתים עליך, ישראל" -- מעג 
מען איצט זאָגן: "יידן אויף דיר, ישראל!" עס קומען יידן פון נאָענט און פון ווייט, כדי זיך באהעפטן 
מיטן אייגענעם לאנד און אייגענעם פאָלק. 


נישטאָ קיין יידישע שמחה אָן א טרער... 

איז דאָך טאַקע גוט פאַר יידן און גוט פאַר דער מדינה, ווייל איינער נייטיקט זיך אין צווייטן. די 
יידן אין דער מדינה, כדי אויסגלייכן דעם רוקן און אויפהייבן דעם קאָפּ, וי עס פּאַסט פאַר איינעם, 
װאָס קומט צוריק אין זיין היים. די מדינה װידער - אינעם ייד, כדי שטאַרקן איר מענטשלעכן, 
עקאָנאָמישן און מיליטערישן פּאָטענציאַל. און װאָס שענער און בעסער די מדינה וועט אויפנעמען די 
עולים, אַלץ לייכטער און עפעקטיווער זיי אײינאָרדענען מיט אַ דאַך איבערן קאָפּ, מיט באַשעפטיקונג, 
מיט בילדונג פאַר די קינדער -- אַלץ טרייער, ערלעכער און איבערגעגעבענער וועלן זיין די נייע 
בירגער צו זייער אויסגעטרוימטן אַלטנײלאַנד. 

נאָר אויפן אַלטן יידישן שטייגער, איז יעדע שמחה באַגלייט מיט אַ טרער. אָט פרייט זיך דאָס 
לאַנד מיַטן צוריקקער פון אַ פאַרלױירענעם שבט - איז געקומען דער האַרבער אָנזאָג פון 
סוכנות-קאַסיר, אַז מען וועט זיך מוזן אומקערן צו די מעברות. דאָס זענען די טרויעריק-באַרימטע 
איבערגאַנג-לאַגערן מיט בלעכענע, הילצערנע און לייוונטענע באַראַקן, פּאַלאַטקע-געצעלטן און 
אַנדערע צייטװוייליקע געבייען, װוּ גרויסע טיילן פון די עליות אין די יאָרן 1948 -- 1952 האָבן 
געװוֹינט אַ גאָר לאַנגע צייט און אַ טייל זיצן נאָך דאָרט ביזן היינטיקן טאָג. אַ צוריקגאַנג צו דער 
טרועריקער לאַנדשאַפט פון באַראַקן-ישובים. 

מיט איין װאָרט - דער בּלױזער אָנזאָג פון צוריק אויפלעבן די מעברות, האָט עטװאָס 
פאַרשטערט די פרייד פון דער עליה. 

פון האנט צום מויל 
ערשט די טעג האָט די בשותפותדיקע שיכון-קאָמיסיע פון דער רעגירונג און סוכנות באַשלאָסן 


אויסצוגעבן דריי מיליאָן ל"י אויף צו רעמאָנטירן די פאַראַנענע באַראַקן. אויך האָט מען אָנגעהױבן 
בויען 0 דירות-איינהייטן אין אַסבעסט-הייזער און אויף נאָכאַמאָל אַזויפיל װווינונגען װעט מען 
בקרוב פאַרלייגן פונדאַמענטן. און ביז װאָס-ווען, איילט מען זיך אויפצושטעלן בלעך-באַראַקן מיט 
געגאָסענע בעטאָן-פּאָדלאָגעס, וי צייטוװוײיליקע וווינונגען פאַר 1000 משפּחות. דער אָנזאָג פון דב 
יוסף הייבט אָן פאַרווירקלעכט צו ווערן. מען גייט צוריק צום סיסטעם פון צריפונים, פּחונים, בדונים, 
װאָס גיט דעם עולה אַ געפיל פון צייטווייליקייט. ביים אויפנעמען דעם באַנײטן עליה-שטראָם, לעבט 
מען דערווייל חיה-שעה, פון האַנט צום מויל. אמת, דער צוזאָג אי: מער וי דריי חדשים וועט מען 
נישט האַלטן די עולים אין אַזעלכע ווֹינונגען. אַ באַװײז, אַז 4000 סטאַבילע דירות זענען שוין 
אינמיטן בויען און נאָך 3000 וועט מען אָנהײיבן בקרוב. 

ריכטיק איז, אַז קיין סך געלט אויף לייטישן שיכון - איז טאַקע נישטאָ. ווייל די 20 מיליאָן ל"י 
פון דער "פרייוויליקייט"-הלוואה, דאַרפן קלעקן אויף בלויזע רייזע-הוצאות פאַר די עולים. דער 
מגבית אין אַמעריקע האָט אין יאָר 1958 עטװאָס אַנטשט. בלויז 55 מיליאָן ל"י זענען געזאַמלט 
געװאָרן, אָנשטאָט 73 מיט א יאָר פריער. מען זאָגט פאָר אַ גרעסערע זאַמלונג אין יאָר 1959 און אַן 
אױסעראָרדנטלעכן קאַמפּיין, װאָס זאָל אַריינברענגען נייע 100 מיליאָן דאָלאַר. אָבער דערווייל 
פילט זיך אַן ערנסטער מאַנגל אין געלט אויף בױי-צוועקן. מוז מען אָנקומען צו צייטווייליקע, הגם 
אַלטע, און אַפילו פאַרעלטערטע לייזונגען, וי אין די ערשטע דריי יאָר פון דער מדינה. אויך צו יענער 
צייט איז נישט געווען די נייטיקע דערפאַרונג, די אַנטשפּרעכנדיקע געלט-מיטלען און אפשר אויך די 
איניציאַטיוו און ווילן צו ראַדיקאַלע און באַלדיקע לייזונגען. האָט מען פון קריית-שמונה ביז 
באר-שבע צעװאָרפן מעברות, ממש אָן אַ פּלאַן און אָן אַ צוועק. די איינװוֹינער פון די דאָזיקע 
אייגנאַרטיקע ישובים זענען אויפן געביט פון באַשעפטיקונג און אַרבעט-פּלעצער איבערגעלאָזט 
געװאָרן דער אייגענער איניציאַטיוו און דעם... גורל. מיט דער צייט האָבן טאַקע די מעברות זיך 
אָנגעהױבן אױסליידיקן און דער דאָזיקער ליקווידאַציע-פּראָצעס ציט זיך ביזן היינטיקן טאָג. אָבער די 
באַצײכענונג מעברה האָט קײנמאָל נישט אַרױסגערופן סימפּאַטישע רעזאָנאַנסן ביים 
ישראל-בירגער. דאָרט, האָט מען געװוּסט, װוֹינט "די צווייטע ישראל" - די באַעװלהטע, 
דיסקרימינירטע און וועגעטירנדיקע. 

נאָר אוב דער קאַסיר פון דער סוכנות מעג זיך אומקערן צום אַלטן, דורך זוכן פּאַליאַטיווע 
לייזונגען, פאַרװאָס זאָל אויך אונדז נישט זיין דערלויבט ווידער אַרויפברענגען אַ פאַרגעסענעם פּלאַן 
וועגן שיכון פאַר עולים, אַ פּלאַן, פאַר וועלכן זיין מחבר, יצחק יצחקי ז"ל, האָט מיט אַזאַ ברען און 
אייפער געקעמפט - נאָר צום באַדױערן, אָן דערפאָלג? 


דער עקספּערימענט רמת-השרון... 

גראָד י. יצחקי, אַ ותיק אין לאַנד, װאָס האָט עולה געווען נאָך אין יאָר 1920, און זיך 
פאַרװאָרצלט מיט אַלע זיינע רמ"ח אברים, איז געווען דער ערשטער און איינציקער, װאָס האָט ביזן 
גרונט דערזען און דערלערנט דאָס פּראָבלעם, װאָס הייסט פאָלקסטימלעכע מאַסן-עליה נאָך דער 
אַנטשטײונג פון דער מדינה. נאָר אַמײנסטן האָבן אים אויפגערודערט די איינוווינערס פון די מעברות. 
ער האָט נישט אויסגעפונען קיין שום באַרעכטיקונג צו האַלטן אין ביידלעך צענדליקער טויזנטער 
מענטשן במשך לאַנגע יאָרן. מיט פּשטות און קלאָרקײט האָט יצחקי אויפגעוויזן, אַז מיט גאָר 
באַשײדענע געלט-מיטלען איז מעגלעך אַ באַלדיקע און ראַדיקאַלע לייזונג פונעם װוֹיןדפּראָבלעם 
פאַר די עולים, אויב: 

די רעגירונג און סוכנות וועלן פאַרן עולים-שיכון באַפרײיען דעם באָדן, װאָס איז אויסגעטיילט 
געװאָרן די באזונדערע מוניציפּאַליטעטן; 

אויב די רעגירונג און סוכנות וועלן אויסטיילן בוי-מאַטעריאַלן אויפן אָפיציעלן פּרייז, אָן די פיל 
שטייערן, מיט וועלכע ס'זענען באַלעסטיקט די בנין-אַרטיקלען; 

אויב די הסתדרות וועט געבן הילף און פאַכמענישע אָנפירונג; 

אויב די מלוכהשע און געזעלשאַפטלעכע בענק וועלן אויסטיילן ביליקן און באַקװעמען קרעדיט. 

און צו דעם אַלעמען - 

די עולים גופא זאָלן זיין די בויערס פון זייערע דירות. 

גערעדט און געטאָן! 

עטלעכע משפּחות אין דער מעברה רמת השרון, האָבן דעם 18טן מאי 1952 געלייגט דעם 
גרונטשטיין פאַר זייערע װוֹינונגען אויף באָדן, װאָס די אָרטיקע מוניציפּאַליטעט האָט אויסגעטיילט 
פאַר דעם צוועק. און דעם 5טן יולי אין זעלבן יאָר, איז פאָרגעקומען דער חנוכת-הבית פון די ערשטע 
הייזקעס, װאָס זענען אין די ראַמען פון אַליין-געבויטן שיכון איבערגעגעבן געװאָרן די עולים. בלויז 
0 ל"י מזומן, אַ 60- 70 אַרבעטס-טעג פון די עולים גופא, די פאַכמענישע אָנפירונג פון 
אינזשעניער בנימיני און דער יצחקפּלאַן - האָבן געזיכערט די מעברות-איינװווינער אַ 
סטאַבילן, ביליקן און שנעלן דאַך איבערן קאָפּ: 2 צימערן, באַקװעמלעכקײטן, אַ געביידע פאַר אַ 
הילפס-ווירטשאַפט. 

דער עקספּערימענט רמת-השרון איז געלונגען, אָבער דער פּלאַן האָט נישט געהאַט קיין 
טרעגערס און פאַרווירקלעכערס. די סוכנות און רעגירונג האָבן נישט אַרױסגעװיזן קיין איבעריקן 
אינטערעס. די הסתדרות איז דער ענין נישט אָנגעגאַנגען. עטלעכע יאָר פאַרן טוט פון י. יצחקי 
(סעפּטעמבער 1955), איז דער דאָזיקער פּלאַן באַגראָבן געװאָרן ענטגילטיק. 


... און די לעקציע פון ידדהמעביר 

װאָלט דעריבער געווען אַ יושר צו דערמאָנען איצט ווידער וועגן דעם יצחקי-פּלאַן פון 
אַליין-געבויטן שיכון. און נישט נאָר דערמאָנען - נאָר בפירוש פאָדערן זיין רעאַליזירונג. און אויב 
די פאַראַנטװאָרטלעכע פאַרן דירות-בוי פאַר עולים קווענקלען זיך (ווי פריער) מיטן פאַרווירקלעכן די 
דאָזיקע אידעע, טאָ פאַרװאָס, ווינציקסטנס, נישט אַדורכפירן איינעם אָדער מערער פּרוּוון? 

אָט איז מיט צוויי טעג צוריק אױסגעבראָכן אַן אַלגעמײנער שטרייק פון די מעברה-איינוווינער 
אין ידדהמעביר. זי פאָדערן אַ מענטשלעכן דאַך איבערן קאָפּ. און דאָס קומט זיי, אָן שום ספק. שוין 
צען יאָר צייט עקזיסטירט די דאָזיקע מעברה מיט אירע בלעכענע און הילצערנע באַראַקן. די לעצטע 
רעגנס און ווינטן האָבן געריסן דעכער און איינגעלייגט ווענט. וי באַװוּסט, געהערט יד-המעביר צו 
תל-אביב, די שטאָט װאָס װאַקסט וי אויף הייוון מיט אירע לוקסוס-אַרטיקע און קאָסטבאַרע דירות. 

איז טאַקע שווער צו באַפרײיען דעם באָדן פון ידדהמעביר פאַר שיכון? און װאָס װאָלט פּאַסירט, 
אויב די רעגירונג זאָל אײינמאָל מוותר זיין פון די הויכע שטייערן אויף בוי-מאַטעריאַלן און זי לאָזן 
אויף אמתדיק ביליקע פּרייזן? און פאַרװאָס זאָל די הסתדרות נישט אַנגאַזשירן עטלעכע אינזשעניערן 
און בוי-טעכניקערס אויפצושטעלן אַ סטאַבילן, אַנשטענדיקן און מענטשלעכן וװוין-קװאַרטאַל פאַר 
עולים מיט אַ צעניאָריקן מעברה-סטאַזש? 

אונדז שיינט, אַז די איינוווינער פון יד המעביר, װאָס האָבן היינטיקן זונטיק אַרױסגעװיזן 
אַזפיל ענערגיע און פאַרביטערונג, אָפּשליסנדיק אַלע וועגן צו און פון דער מעברה, װאָלטן געווען 
צופרידענער, ווען מען גיט זיי דעם שאַנס אויפצושטעלן פאַר זיך זעלבסט אַ באַקװעמע וווינונג אויף 
באַקװעמע באַדינגונגען. 

די לעקציע פון ידדהמעביר האָט בלויז דערמאָנט וועגן אַן אָנגעװייטיקטע פראַגע פון נאָך אַלטע 
מעברות און איז גלייכצייטיק אַ װאָרענונג לגבי די נייע מעברות, װאָס די סוכנותּ גרייט זיך ערשט 
אויפצושטעלן. דער עקספּערימענט רמת-השרון,אַדורכגעפירט דורך אַ יחיד;אַפילו אַן ענטוזיאַסט און 
אידעאַליסט, האָט נישט באַקומען קיין תיקון. אָבער אַזאַ עקספּערימענט אין יד-המעביר, 
אַדורכגעפירט דורך דער רעגירונג, סוכנות, הסתדרות און די עולים גופא -- װײַט זיכער מצליח זיין. 

און דאָס דאַרף געטאָן ווערן װאָס פריער, איידער מען באַנײט די שלעכטע טראַדיציע פון 
מעברות. 

(י"ש ת"א, 15.1.59) 

אומצוטרוי די פּוטשיסטן 


די פריש-געבאַקענע ריטערס פון דער ישראלדיקער דעמאָקראַטיע - מנחם בעגין עט קאָמפּאַני 
-- האַלטן אין איין דערלאַנגען אינטערפּעלאַציעס. מיטאַמאָל איז זי נאָענט געװאָרן די אידעע פון 
פרייהייט און דעמאָקראַטיע. גראָד זי ציטערן, מען זאָל נישט אַמאָל אַדורכפירן אַן איבערקערעניש 
אין דער מדינה. ערשט פאָריקע װאָך וי "חירות" האָט איינגעלייגט וועלטן, אין שייכות מיט דער 
ידיעה אין אַ נאָכמיטאָג-צייטונג, אַז אויף דער זיצונג פון צ.ק. מפּא"י האָט דער פּרעמיער דערציילט, 
אַז ערב די װאַלן צו דער דריטער כנסת, האָט מען אים פאָרגעלייגט איבערצונעמען די מאַכט אויף 
נישט-לעגאַלע וועגן. דערהערט אַזאַ נייעס, האָבן די געשװוֹירענע אָנהענגערס פון פּוטש און 
אַװאַנטורע, די פּרינציפּיעלע קעגנערס פון דעמאָקראַטיע, מיטאַמאָל זיך אָנגענומען די קריוודע פון 
אונדזער פּאַרלאַמענטאַרישן רעזשים, װאָס האָט געזאָלט ליקװוידירט ווערן דורך אַ גרופּע 
פאַרטרויונגס-מענער פונעם מפּא"י-פירער און אים שטעלן בראש פון אַ נאָמינירטער רעגירונג. 
דעריבער איז גערעכט געווען בן-גוריון אין זיין ענטפער צו מנחם בעגין אין כנסת, אַז זיין פּאַרטײַ האָט 
נישט קיין מאָראַלישע רעכט צו אינטערפּעלירן אין אַזעלכע ענינים, כל-זמן "חירות" איז אַ 
סעפּעראַטיסטישע באַװעגונג, װאָס ברעכט זיך תמיד אויס פון דער נאַציאָנאַלער דיסציפּלין. דער 
פּרעמיער האָט זיך דערביי באַנוצט מיטן ביישפּיל פון דער "אַלטאַלענאַ"-שיף, װאָס איז אין סאַמע 
ברען פון דער באַפרייונגס-מלחמה, געברענגט געװאָרן דורכן דעמאָלטיקן אצ"ל צו די ברעגעס פון 
יפו, כדי אױיסלאָדן געשמוגלט געווער און עס באַנוצן... קעגן דער לעגיטימער רעגירונג פון דער 
אָקערשט-אַנטשטאַנעגער מדינת ישראל. 

מיט זיין ריכטיקן ענטפער דעם װאָרטזאָגער פון דער ישראלדיקער רעאַקציע, האָט אָבער דער 
מנהיג פון מפּא"י נישט אויפגעקלערט און פאַרענטפערט דעם עצם-פאַקט פון ווענדן זיך צו אים 
בנוגע אַ פאַרשווערונג. פאַרקערט, דאָס אָפּלײקענען אין כנסת דעם ענין (װאָס לוט די 
פּרעסע-אינפאָרמאַציעס האָט ער אים יאָ באַרירט אויף דער זיצונג פון צ.ק. מפּא"י), האָט בלויז 
פאַרטושט דעם פאַקט פון אַזאַ ווענדונג - אױב זי איז טאַקע געווען... 


נאָר דאָס האָט שוין נישט אינטערעסירט "חירות". זיי איז בלויז געגאַנגען אינעם כבוד פון דעם 
דורכגעפאַלענעם און קאָמפּראָמיטירטן געווער-טראַנספּאָרט מיט 11 יאָר צוריק - און אויף אַ 
נאַװינע האָבן זי אַרײנגעטראָגן אַן אומצוטרוי-װאָטום דער רעגירונג, צוליב פּרעסטיזש און כבוד 
פאַר יענע פּוטשיסטן, װאָס האָבן געװאָלן אַרײנרוקן אַ מעסער אין רוקן דער יינגער מדינה, װאָס איז 
דאַן אָנגעגריפן געװאָרן פון פינף אַראַבישע מדינות. די פּאַרטײ פון סאָציאַלער דעמאַגאָגיע האָט 
באַקומען אַ כשר-פאַרדינטן ענטפער פון אונדזער כנסת, װאָס האָט אָפּגעװאָרפן דעם 
אומצוטרוי-פאָרשלאַג פון חירות. 

נישט אַלע כנסת-דעפּוטאַטן האָבן ריכטיק פאַרשטאַנען די געפאַר פון אַזעלכע חירותישע 
אינטערפּעלאַציעס, הגם ס'איז נאָך צו פאַרשטיין דאָס אָפּהאַלטן זיך פון שטימען מצד די אַלגעמײנע 
ציוניסטן, װאָס װאַרטן אפשר אויף אַ זיווג מיט בעגינס פּאַרטײי. אויך די רעליגיעזע האָבן נישט 
געװאָלט שטימען מיט דער רעגירונג, זייענדיק אויסער איר, בפרט נאָך, אַז אונדזער היימישער 
"פירער" האָט פּונקט' אַזױ גענומען פאַרטיידיקן דעם הרב ניסים, װי ער פאַרטײדיקט די 
דעמאָקראַטיע... אין דעם געזינדל פון די אָפּגעהאַלטענע, האָט אויך נישט געפעלט מק'י, װאָס בדרך 
כלל שטימט זי שטענדיק מיט "חירות" קעגן דער רעגירונג. 

די אָפּשטימונג אין כנסת מיט צוויי טעג צוריק איז דעריבער געווען אַן אומצוטרוי און װאָרענונג 
די פּוטשיסטן פון אַלע לאַגערן. 


(י"ש ת"א, 15.1.59) 

מיט נייע עולים 


דאָסמאָל זיצט מען אין אַ פּריוואַטער שטוב, ביי אַ טיש, װאָס איז פארשפּרייט מיט א שבתדיקן 
טישטעך. ביי א דריי צענדליק עולים זענען געקומען זיך אַראָפּרעדן פון האַרץ און אויך הערן דעם 
גאַסט. קיין פּאָליטישער רעפעראַט, קיין קעסטל-שמועס פון פּראַגן און ענטפערס, קײן 
אויפגעבלאָזענע פּראָפּאגאנדע - נאָר דברים יוצאים מן הלב. פשוטע, מענטשלעכע רייד וועגן 
שװועריקייטן, ביוראָקראַטיע, אַ ביסל "ראַסיזם", דאגות פרנסה, פּראָטעקציע. 

און איַבער אַלעמען: דער קליינער פאַרדינסט און די גרויסע שטייערן. ממש -- הויטשינדעריי. 
עס ווילט זיך נישט גלייבן, קוים טרייבט ער איבער. איך בעט די קבלה. ער פילט זיך נישט באַלײידיקט. 
פאַרקערט, ער איז צופרידן װאָס זיינע ווערטער וועט ער קאָנען באַקרעפטיקן מיט זאַכלעכע באַװײזן. 
ער לויפט אַװעק אַהײים און נאָך אַ צען מינוט קומט ער צוריק מיטן באַקאַנטן צעטל, די א.ג. "לאָקש" 
- דאָס לאַנגע, שמאָלע פּאַפּירל, װאָס אַ ישראלדיקער אַרבעטער באַקומט, צוזאַמען מיט די שווער 
אױיסגעהאָרעװועטע גראָשנס. אײינמאָל און נאָכאַמאָל לייען איך איבער די ציפערן צי כ'האָב נישט 
קיין טעות. איך הייב אפילו אָן איבערצושרייבן די סומען אין די באַזונדערע רובדיקן. פאַר 14 טעג 
אַרבעט װאַקסט אויס אַזאַ חשבון: 

דער לוין איז "דחק" -- העכער 6 ל"י אַ טאָג. צוזאַמען דאַרף דער אַרבעטער אָפּנעמען 97 ל"י. 
נאָר יעדער בוכהאַלטערישער חשבון האָט זיך זיין דעבעט און קרעדיט. פון די בידנע 97 ל"ינעמט מען 
ערשט אַראָפּרעכענען: פאַר קרן בטוח -- 3.910 ל"י; פאַר בטוח לאומי -- 1.970 ל"י; מס-אחיד 
(הסתדרות) - 7.270 ל"י; קרן-קימת 0.140 ל"י. צוזאַמען - 12.690 ל"י. אַז איר וועט נאָך צו דעם 
צוגעבן די נסיעה צו און פון דער אַרבעט, פאַר וועלכע דער "אגדי נעמט זיך זיינע 400 פרוטות, 
באַקומט זיך אַ קיימא-לן פון נאָך 5.600 ל"י פאַר די בלויזע רעדער. 

-- וויפל-זשע האָט איר אָפּגענומען ריינע געלט פאַר די 14 טעג אַרבעט? 

-- אדרבה, מן-הסתמא קענט איר בעסער פון מיר רעכענען. מאַכט דעם חשבון. 

כ'בין נישט זיכער, צי כ'בין אין מאטעמאַטיק שטאַרקער פון מיין מיטשמועסער. נאָר כ'צי 
אונטער אַ סך-הכל. 80 ל"י פאַר העכער צוויי װאָכן אַרבעט. 5 ל"י מיט 70 גרוש פאַר איין טאָג. און 
דערפאַר דאַרף מען צאָלן דירה-געלט, אַ ראַטע אין באַנק, קויפן אַ בוך פאַרן קינד אין שול, פאַריכטן אַ 
שוך, רייכערן. 

-- װאָסיזשע בלייבט אויף עסן? 

-- מיר זענען פיר מיילער אין שטוב - קומט אַן ענטפער. 

כ'בין געפּלעפט. נישט בלויז פונעם דחק-פאַרדינסט. אָבער די שטייערן? גענױער - די 
באַשטײַערונגען? ווייל קיין הכנסה-שטייער צאָלט ער נישט, דער פועל-דחק. נאָר וי קומט עס, אַז פון 
אַזאַ מאָגערן און נעבעכדיקן לוין, זאָל דער קרן בטוח און בטוח-לאומי (פאַרװאָס עפּעס צוויי מאָל 
בטוח?!) אַראָפּנעמען קאַרגע 6 ל"י? און מוז טאַקע די הסתדרות זיין אַזאַ אָנגעזעענער שותף צו דעם 
מ'שטיינס-געזאָגטן פאַרדינסט און זיך דערלויבן אַראָפּ-יצורעכענען העכער 7 ל"י (מערער װי אַ 
טאָג?). און װאָס איז מכוח די 14 גרוש פאַרן קרן-קימת? 

דער מיינסטער טייל אַרבעטער-וותיקים ווייסט נישט וועגן דער אמתדיקער לאַגע פון זיינע 
דחק-קאָלעגן. און די לעצטע דער דערלויבן זיך דאָ און דאָרט אויף ספּאָנטאַנע אויסברוכן, נישט 
אויסלאָדנדיק די אָנגעזאמלטע פאַרביטערונג אין די אַנטשפּרעכנדיקע אַרגאַניזאַציאָנעלע און 
אידעיש-פּאָליטישע דאַמען. 


נאָך נישט באַװיזן צו פאַרענדיקן דעם געדאַנק וועגן לוין און שטייערן פונעם דחק-אַרבעטער -- 
און װוידער אַ פראַגע, גענויער - אַ טענה: 

-- אין דער לשכה איז דאָך צומאָל שווער צוצוקומען צום פענצטערל. מען לאָזט נישט צו. ביים 
פאַרטיילן די אַרבעט, זיצט אַ "פערסישער". האָט ער אינזינען נאָר זיינע. און נישט איינמאָל פּאַסירט, 
אַז איך, אַ פּולישער, האָב שוין אַרױסבאַקומען דאָס צעטל צו דער אַרבעט -- לאָזט מען מיך נישט 


1 


אַרױף אויפן אויטאָ װאָס קומט נעמען די אַרבעטער. נאָר זייעריקע שטרעקט מען הענט און מ'העלפט 
זיי אַרפקריכז אויפן װאָגן. מיך האָט מען אַװעקגעשטױסן פון דער מאַשין. קיינער איז נישט געווען 
פון דער הסתדרות צו האַלטן אָרדענונג. אַלץ איז דאָ איינגעשטעלט אויף באַלאַגאַן, פויסטן און 
"ראַסן"-קעגנזאַצן. אַ טייל פון אונדז פאָרן אויסערן שטעטל זוכן דחק-אַרבעט - און צום גליק 
געפינען מִיר זי. אַ נישט, װאָלט געווען ביטער. פאַרװאָס מישט איר זיך נישט אַרין? פאַרװאָס 
שרייבט מען נישט וועגן דעם אין די צייטונגען? 

איך זאָג צו אָנצושרײבן אין צייטונג, װאָס וועט שוין אויך זיין אַן אַריינמישונג. זי זענען מסכים. 
נאָר צי װעט דאָס העלפן? די דאָזיקע נייע עולים ווייסן, אַז ביי אונדז אין לאַנד איז טאַקע אַ 
דעמאָקראַטישער רעזשים, זיי אַלײן זענען גרייט צו קריטיקירן די רעגירונג און ירושלים, דעם 
וועד-הפועל פון דער הסתדרות אין תל-אביב, אלמוגין אין חיפה פאַר זיינע װאַל-רעפאָרמעס און דעם 
רב אין פרדס-חנה פאַר הייסן באַגראָבן הינטערן פּלויט אַ נישט-געמלט קינד. זי זענען אָבער הילפלאָז 
לגבי דעם אָרטיקן "באָס": צי איז דאָס דער ראש פון דער מועצה, דער סעקרעטאַר פון דער הסתדרות 
אָדער דער אַלמעכטיקער אַרבעט-פאַרטײלער פון דער לשכה. די דאָזיקע יידן פירן זיך וי 
תקיפותדיקע גבאים אין די קליינע שטעטלעך פון פארמלחמהדיקן פּױלן. זי לעבן נישט מיטן פאָלק, 
נעמען זיך נישט איבער מיט די נויטן און ליידן פונעם אָקערשט-געקומענעם עולה, פאַר וועמען אַ גוט 
װאָרט, אַ טרייסט, אַן עצה, אַן אויסגעשטרעקטע האַנט - װאָלטן געווען פיל וויכטיקער און 
באַדײיטנדיקער וי עטלעכע טעג אַרבעט. אָבער די פיפידוּווקע-הערשער קימערט גאָרנישט. הינטער 
זי שטייט דער פּאַרטײ-אַפּאַראַט און די ביוראָקראַטיע. 

און װידעראַמאָל - דחק. זאָגט אַן עולה פון רומעניע: 

- דאָס װאָס איך טו, איז דאָךאַ נאָרמאַלע אַרבעט, פאַר וועלכער כ'װאָלט באַדאַרפט באַקומען 
אַן אנשטענדיקן לוין און נישט קיין דחק-לוין. וועלכער איינשטיין האָט דאָס צוגעטראַכט? 

איך דערצייל אים בקיצור די געשיכטע פון חולון, ווען דער אָרטיקער אַרבעטער-ראַט האָט מיט 
עטלעכע יאָר צוריק מסכים געווען אויף אַ רעדוצירטן לוין ביי עפנטלעכע אַרבעטן און וועגן דעם 
מוטיקן קאַמף װאָס דער מפ"ם-פאָרשטייער האָט געפירט, אַז מפא"י האָט אים אויף כוח באַזײטיקט 
פון זיין אַמט. 

די-אָ געשיכטע איז פאַר אים, וי פאַר די אַנדערע -- אַ נייעס. נישט אַלע זענען אויסגעקאָכט אין 
דער היגער פּראָבלעמאַטיק פון פּאַרטײיען און גרויסן געראַנגל פאַרן כאַראַקטער פון דער מדינה. די 
"אומפּאַרטייאישע" און ענג-פּאַרטייאישע צייטונגען אין די שפּראַכן פון די עולים, פאַרגרעסערן 
בלויז דעם כאַאָס און פּלאָנטער און דער עיקר -- גראָד די בויענדיקע, חלוצישע כוחות, ווערן דאָרט 
פאָרגעשטעלט אין אַ פאַלש ליכט. 

נישטאָ פאַר די עולים די אַנטשפּרעכנדיקע טאָג-פּרעסע, די קולטור-אונטערנעמונגען, די 
פּאָליטישע אימפּרעזעס, װאָס זאָלן אים דערציען און אינפאָרמירן, לערנען און אָנרעגן, געבן צו 
פאַרשטיין און דערלויבן אים אויך צו משפּטן. גראָד די הסתדרות, װאָס װאָלט געהאַט אַזאַ ברייט 
פעלד פאַר דערציערשיער טעטיקייט -- שוייגט. 

אָבער די עולים שווייגן נישט. דערפאר איז טיילמאָל שווערלעך אויף אַזעלכע צוזאַמענטרעפן. 
און ס'מוז אַװעקגײן אַ פּרשה אויפקלערונג: װאָס מיינט אַ חלוצישער רעזשים אין דער מדינה; ווער 
איז דער טרעגער פון דער דאָזיקער לאָזונג; וועגן דעם האַרבן געראַנגל אינערהאַלב דער רעגירונג, אין 
כנסת און הסתדרות, פאַר אָפּשאַפן דעם דחק-לוין, פאַר אַ יושרדיקער שטייערן-פאַרטיילונג, פאַר 
אַ פּראָדוקטיווער קליטה. די צוהערערס זענען אויפמערקזאַם. דו פילסט, אַז זיי ווערט גרינגער אויפן 
האַרץ און לייכטער אויף דער נשמה, אַז מען רעדט זיך אַדורך חבריש, שטיל און מען קלערט אויף 
ענינים. 

ווייל אויפקלערן -- מיינט פאַרשטיין. און פאַרשטיין הייסט געפינען דעם ריכטיקן וועג, נאָך די 
שווערע אַנטוישונגען דאָרט און נאָך די ערשטע האַרבע איבערלעבונגען דאָ. 


(י"ש ת"א; 29:159) 

פון דאַרפס-יידן ביז אן אייגן פּױערטום 


0 דעלעגאטן פון 32 לענדער באטייליקן זי איצט אין ירושלים אין אַן אינטערנאציאָנאלער 
לאנדווירטשאפטלעכער קאָנפערענץ - א מין סימפאָזיום ארום פּראַגן פון אַגריקולטור, 
מעליאָראַציע, פיש-פאַנג, באָדן-קאָנסערװאַציע, קינסטלעכע באַמיסטיקונג, פי-צוכט, מעכאַניזאציע 
און אנדערע פּראָבלעמען פון ערד-באַאַרבײיטונג און שפּײיז-ארױסבאקום. לענדער מיט 
טויזנטיאָריקער אַגראַר-טראַדיציע, מיט א פארװאָרצלט פּױערטום און טעכניש-אַנטװיקלטער 
לאַנדװירטשאַפט, האָבן געשיקט זייערע מיניסטאָרן און ספּעציאליסטן צו לערנען אונדז פון זייערע 
דערפאַרונגען, אָבער דער עיקר - אויך געניסן פון די ישראלדיקע דערגרייכונגען אויף דעם שטח און 
גלייכצייטיק אָפּגעבן כבוד און אנערקענונג דעם יינגן, אָבער שטאַרק אַנטװיקלטן און 
טיף-פאַרװואָרצלטן יידישן פּױערטום אין דער יידישער מדינה. 

ספּעציעל אינעם לעצטן יאָר, דעם שנת העשור פון דער מדינה, װאָס איז געווען אַזױ רייך מיט 
אינטערנאַציאָנאַלע צװאַמענקונפטן, סעמינאַרן און איך באַזוכן פון הױכגעשטעלטע 
פּערזענלעכקייטן, איז אפשר נישט קיין נאָווינע נאָך איין קאָנפערענץ וי די װאָס פירט איצט אין דער 
הױפּטשטאָט פון ישראל אירע פרוכטבאַרע דעבאַטן. עס װאָלט אָבער געווען אַן עוולה צו פאַרזען 
אָדער פאַרקלענערן די קאָלאָסאַלע חשיבות פון דער איצטיקער קאָנפערענץ, װאָס שפּיגלט אַמבעסטן 
אָפּ אונדזער גרויסע נאַציאָנאַלע רעוואָלוציע פאַרּ די לעצטע 80 יאָר - אַ רעװאָלוציע, װאָס האָט אַ 
באָדנלאָז פאָלק פאַרואַנדלט אין פּוױערים, אין ערד-אַרבעטער, אינעם ריכטיקן "המוציא לחם מן 
הארץ", װאָס שטייט פעסט מיט ביידע פיס אויפן באָדן, באַאַרבעט אים מיט זיין שווייס און פּראַצע, 
דעמאָנסטרירנדיק צום וויפלטן מאָל, אַז נאָר אויף אייגענער ערד איז מעגלעך געווען די דאָזיקע 
איבערקערעניש. 

די יידישע מאַסן אין אַמאָליקן רוסלאַנד און פּוילן זענען געווען נאָענט צום דאָרף, ממש שכנים, 
וו איינװווֹינערס פון טויזנטער קליינע שטעטלעך און ישובים אַרום די דערפער. אָבער וו ווייט זענען 
זי געווען פון דער באַשעפטיקונג און מענטאַליטעט פון יענע מענטשן פון אונטער די שטרויענע 
דעכער, װאָס האָבן באַאַרבעט דאָס פעלד, געהאָדעװועט גערטנער און סעדער, פאַרנומען זיך מיט דער 
קי-שטאַל און הינער-שטייג. ביי זיי איז דאָס געווען דער תמצית פון זייער לעבן, בעת יידישע 
פאַרבינדונג מיטן דאָרף האָט זיך אויסגעדריקט אין פּעדלעריי, אינעם נעבעכדיקן, גראָשעדיקן האַנדל: 
אויסטוישן אַ ביסל גאַלאַנטעריע, זאַלץ און ליכטלעך אויף אייער, פּוטער, אַ קעלבל צי אַ קעזל. פון 
זונטיק פרי ביז פרייטיק פאַרנאַכט פלעגט אַזאַ דאָרפס-ײיד װאַנדערן פון כאַטע צו כאַטע, זיין 
אויסגעשטעלט אויף בייזע הינט און אַמאָל --אויף נאָך בייזערע מענטשן. מיט אַ צעבראָכענעם 
פּויליש, רוסיש צי אוקראַיניש (און צעבראָכן האַרץ) האָט ער פאָרגעלייגט זיין "סחורה": פון אַ 
האָרנאָדל ביז אַ פּאָר שיך, אָדער זיך אַװעקזעצן נייען אַ פּויערישע בעקעשע, צי לייגן זוילן אויף אַ 
פּאָר שטיוול. אַלעמאָל - אין אַן אַנדערע שטוב. אַפילו אונדזער טוביה דער מילכיקער, דער 
דאָרפישער העלד פון שלום-עליכם, האָט זיך באַשעפטיקט בלויז מיטן פונאַנדערפירן מילך, פּוטער, 
סמעטענע און קעז פונעם אייגן קוּעלע, וועגן וועלכע ער פלעגט אָפּטמאָל זאָגן: "מעלקן מעלקט זי זיך 
יאָ - נאָר קיין מילך גיט זי נישט". 

אויף פרעמדער ערד האָבן יידן געטרוימט וועגן אייגענער ערד. אַפילו באַראָנען, וי 
הירש און ראָטשילד האָבן פאַרשטאַנען, אַז איבערבויען דאָס יידישע לעבן, קאָן נאָר געמאַכט ווערן 
אויף ערד. דערפאַר זייערע אינוועסטיציעס און אָנשטרענגונגען פאַר דער קאָלאָניזאַציע אין 
ארץ-ישראל און אין אַרגענטינע. פון די ביידע (און נאָך איינע - ביראָבידזשאַן), איז געבליבן דער 
היגער באָדן, װוּ עס האָט זיך אָפּגעשפּילט איינע פון די גרעסטע רעװאָלוציעס אין אונדזער צייט: 
אַריבערפירן במשך אַכציק יאָר, דורך טויזנטער מכשולים און שטערונגען, יידן פון 70 לענדער און 
כמעט אַזויפיל קולטורן, טראַדיציעס און שפּראַכן, מיטן פעלן בלויז פון איין טראַדיציע, פון 
ערד-אַרבעט - אין אַ װיסט; פאַרװאָרלאָזט לאַנד, מיט האַרטן, אומבאַאַקערטן באָדן, מיט קנאַפּע 
װאַסער-רעזערװון - נאָר מיט אַ סך מאַלאַריע-מיקראָבן, מיט לױערנדיקע געפארן מצד אַן 

אומפריינטלעכער באַפעלקערונג און אייגענער עם-הארצות אין אַגריקולטור ענינים. 

וויפל צייט טיילט דען אַפּ בסך-הכל פון יענע ערשטע ביל"ו-מענטשן, װאָס זענען אַוװועק אויף 
דער ערד פון דער היינטיקער רחובות און ראשון-לציון; פון די פון דער צווייטער עליה, װאָס האָבן 
מיט ציין און נעגל זיך איינגעגעסן אין דער ערד פון גליל: פון די פון דער דריטער עליה, װאָס האָבן מיט 
זײיער מי און שווייס באַפּרוכפּערט די פעלדער און גערטנער פון עמק און השרון, פון דרום און צפון 
פון לאַנד? עס פעלט נאָך גענוג צו איין יאָרהונדערט פון יענעם בראשית - און שוין שטייט די וועלט 
אַ פאַרגאַפּטע, אפשר מערער פון אונדז גופא, אַרום דעם פענאָמען װאָס הײיסט - יידישע 
לאַנדװירטשאַפט אין ישראל. 

עס ווילט זיך שטאַרק דערלאַנגען טרוקענע ציפערן. זי זענען אָבער עלול צו פאַרווישן עטװאָס 
דאָס פּרעכטיקע בילד פון די בליענדיקע (און למען האמת -- אויך זיך ראַנגלענדיקע) קיבוצים און 
מושבים, דערפער און פאַרמס, פעלדער און וועלדער, פיש-אָזיערעס און ציטרוס-פּלאַנטאַציעס, 
גרינס-גערטנער און פרוכט-סעדער, װאַסערליניעס און רעזערוװואַרן, פי-צוכט און צופות-שטייגן, 
בינשטאַקן. און. אינדוסטריע-געװויקסן. און איבער זײ - דער יידישער מענטש, מיט זײַן 
וווילגעלערנטקייט און טראַקטאָר, מיט זיין ליבע צו דער ערד און צום לאַנד, מיט דער גייסטיקער 
דערהויבנקייט און מאָראַלישער הויכקייט צו װעלן דאָ לעבן פון ערד-ארבעט, גראָד אינעם 
קאָלעקטיוו, אינעם שותפות, װוּ זי האָבן באַקומען אַ תיקון אין די קיבוציִם, קבּוצות אוּן מושבים. 

פונדעסטוועגן מוז מען אָנקומען צו עטלעכע ציפערן, ווייל גראָד זייער שפּראַך דערצײלט דאָך 
אָן מליצה און קאַמענטאַרן דעם װוּקס אין דער ברייט און אין דער טיף. 

: 

מיט 10 יאָר צוריק זענען אין דער יידישער לאַנדװירטשאַפט געווען באַשעפטיקט 30 טויזנט 
באַשפּײזערס. און היינט - 80 טויזנט. אַ װוּקס פון /1609! איצט ווערן אין לאַנד באַאַרבעט קאַרגע 4 
מיליאָן דונאַם. בעת אין יאָר 1948 - בלױז 1 מיליאָן 600 טויזנט דונאַם. דער װאַסער געברויך אין 
לעצטן יאָרצענדליק איז געװאַקסן פיר מאָל - פון 300 מיליאָן קובמעטער ביז 1 מיליאַרד 200 
טאן 

נאָר װאָס קאָן נאָך אַזױ רעאַל שילדערן דעם אויפשטייג, װי דער פּשוטער זאַץ, אַז אונדזער 
לאַנדװירטשאַפט דעקט כמעט די שפּייזדבאַדערפעניש פון לאַנד - אַ זאַך, װאָס אין די צנע-צייטן 
מיט 8 יאָר צוריק, האָט מען אַפילו נישט געװאַגט וועגן דעם צו טרוימען? דערביי דאַרף מען נישט 
פאַרגעסן, אַז פאַר דעם דאָזיקן פּעריאָד האָט זיך די באַפעלקערונג באַדײיטנדיק פאַרגרעסערט. אין 
טייל. צווייגן איז מען אַפילו דערגאַנגען צום אַבסורד פון פאַרניכטן "איבערפּראָדוקציע"-טאָמאַטן 
און אוגערקעס. 

לאַנדװירטשאַפטלעכע ישובים אין ישראל, ביי איר געאָ-פּאָליטישער לאַגע, האָט אויך געמיינט 
-- לייזן איינע פון די אָנגעװייטיקטע פּראָבלעמען פון זיכערהייט-כאַראַקטער. נאָר אויף 
אומבאַפעלקערטער ערד האָבן אומגעשטערט געקאָנט אַרומגײן רוצחים און גנבים, שפּיאָנען און 
דיװוערסאַנטן. דעריבער איז יעטוועדער קיבוץ צי מושב אויף דער גרענעץ, פאַרװאַנדלט געװאָרן אין 
אַ שוץ-מויער פאַר דער גאַנצער מדינה, אַ װאַנט װאָס פאַרשטעלט דעם וועג אומגעבעטענע געסט, 
זיכערנדיק רו נישט נאָר דעם געגעבענעם קיבוץ צי ישוב - נאָר אויך די איינוווינערס אין די שטעט. 


ביי דעם גאַנצן באַרג-אַרױף, טאָר מען נישט באַקומען קיין קאָפּשװינדל פון דערפאָלג, אָדער זיך 
באַגנוגענען מיטן יש. זיכער איז נישט דאָס די טעמע װאָס דאַרף באַהאַנדלט ווערן אויפן ירושלימער 
צוזאַמענקונפט, הגם אין זיין טאָג-אָרדענונג פעלט טאַקע אַ פּונקט וועגן קיביצים און עס פעלט אויך 
דער רעפערענט פון יענעם ספּעציפישן, ישראלדיקן קאָלעקטיוון דאָרף װאָס איז אַ שם-דבר אין דער 
וועלט. אָבער ביי דער געלעגנהייט פון דעם אינטערנאַציאָנאַלן צוזאַמענטרעף, ווען מ'װועט וועלן 
אַרוסברענגען בלויז די ליכטזייטן, ביים פאַרזען די שאָטנס, מוז מען אויך לאָזן הערן דעם 
אַליאַרם-רוף פון יענע לאַנדװירטשאַפטלעכע זידלונגען און פּונקטן, װאָס צוליבן מאַנגל אין מזומן, 
מוזן זי אָנקומען צו פּראָצענטניקעס, ווייל די רעגירונג זאָרגט נישט פאַר אַ לאַנגטערמיניקן און 

ביליקן קרעדיט; מען טאָר נישט פאַרגעסן די שווערע לאַגע פון יענע קיבוצים און מושבים, װאָס זענען 
געטראָפן געװאָרן פון דער טרוקעניש, פון היישעריק, פון פעלד-שעדיקער. 

און איבער אַלעמען - דער גרויסער מאַנגל אין אַרבעטס-הענט אין קיבוץ, װאָס קאָן געלייזט 
ווערן נאָר דורך דערציען די יוגנט צו גיין אין דאָרף, דורך פלעגן אַ חלוצישע אַטמאָספער אין לאַנד. 

אונדזער לאַנדװירטשאַפט איז ווייט, זייער ווייט פון דעם באַרימטן בילד אין דער סאָוויעטישער 
ענציקלאָפּעדיע, װאָס שטעלט פאָר ערד-באַאַרבייטונג אין מדינת-ישראל מיט אַן אַקער פון ששת ימי 
בראשית, געשלעפּט פון א קעמל... אונדזער לאנדווירטשאפט איז אָבער נאָך נישט דערגאַנגען צו 
דער מדרגה פון לליה אונדזער עקאָנאָמישער לאַגע, וי עס מיינט לעצטנס דער "ניו-יאָרק 
טיימס", כדי באַרעכטיקן אַמעריקעס אָפּשטעלן די יערלעכע סובווענץ פאַר ישראל. 

אַנטקעגן דער נעגאַציע פון איין גרויסמאַכט, ביים צוריקציען זיך פון דער צווייטער גרויסמאַכט, 
געפונען זיך איצט אין ישראל הונדערטער פאָרשטײיער פון דריי צענדליק מדינות, וועמענס 
פּראַקטישע און גייסטיקע וועלט דרייט זיך אַרום ערדישע ענינים. אָבער אונדז, אַלס פאָלק און אַלס 
מדינה, דערהייבט דער דאָזיקער כינוס צו גאָר גרויסע הייכן - נישט צו די, אין וועלכע עס האָט 
געשוועבט מנחם-מענדל, נאָר צום שטאָלצן געפיל, װאָס אַמאָליקע דאָרפס-יידן האָבן באַשאַפן אַן 
אייגן פּױיערטום ביי זיך אין לאַנד. 

(י"ש ת"א, 9.4.59) 


נישט ווי בלינדע און טעראָריזירטע 


די צייטונגען האָבן געמאָלדן, אַז דער 33-יאָריקער אַרבעטער יוסף יוסף, אַן איינוווינער פון דער 
מעברה סקיה א' אין אור-יהודה, איז פאָריקע װאָך פאַרמשפט געװאָרן דורכן תל-אביבער 
קרייז-געריכט אויסגעוויזן צו ווערן פון זיין װױנאָרט ביזן 18טן מאַי ה. י. די סיבה פון דאָזיקן 
געריכט-אורטייל: דער באַשולדיקטער, אַן אַקטיוויסט פון מפא"י, האָט געדראָט צו דערהרגענען צוויי 
איינוווינערס פון סקיה ב', אוב זיי ועלן ביי דער איצטיקער װאַל-קאמפּאניע נישט אַרבעטן לטובת 
דער הערשנדיקער פּאַרטײ. דער ריכטער מ. קנת האָט באַשלאַסן צו באַפרײיען יוסף יוסף קעגן קויציע 
פון 800 ל"י, בתנאי, ער זאָל ביז נאָך די הסתדרות-װאַלן נישט באַװוייזן זיך אין דער מעברה. אויך האָט 
דער באַשולדיקטער באַקומען פון געריכט אַ שטרענגן אָנזאָג נישט צו קומען אין באַרירונג מיט די 
עדות פון פּרוּוון משפיע זיין אויף זייערע דערקלערונגען אין געריכט. 

דאַרף מען ביי דער געלעגנהייט נאָכאַמאָל בייגן דעם קאָפּ פאַר אונדזער געריכט-וועזן, װאָס 
ווייזט אַרױס אַזױפיל אָביעקטיווקײט און צדק ביים באהאנדלען און משפטן ענינים פון אַזאַ 
כאַראַקטער -- און גלײכצייטיק קר די אױגן פאַר חרפה און בושה, װאָס אַן 
אַרבעטער-פּאַרטײ מוז אין איר אויפקלער-אַרבעט אָנקומען צו אַזעלכע לייט וי יוסף יוסף. 


ווער איז יוסף יוסף? 

איך קען אים נישט פּערזענלעך. איך ווייס נישט זיינע פּערסאָנאַליען, אויסער די װאָס די פּרעסע 
האָט איבערגעגעבן. אָבער דער טיפּ יוסף יוסף איז מיר באַקאַנט. און דווקא פון דער זעלבער סקיה, װוּ 
ביי די לעצטע כנסת-װואַלן איז מיר אויסגעקומען צו זיין פאָרזיצער פון אַ װאַל-אורנע. 

אַ גאַנצן טאָג איז ער געשטאַנען ממש ביים אַרײנגאַנג צו דער קלפי, אָפן און פרעך 
אַרוסגעשלעפּט פון דער לינקער הויזן-קעשענע די א' און זי געטיילט, הגם דאָס געזעץ פאַרווערט 
שטרענג צו פירן וועלכע ס'איז פּראָפּאַגאַנדע נאָענט פון דער װאַל-אורנע. פון דער רעכטער קעשענע 
פלעגט ער פון צייט צו צייט אַרױסציען אַ פינפער פונט און איבערגעבן דעם אָדער יענעם 
מעברה-איינוווינער. נישט ווייט פון אים איז געשטאַנען אַ וועגעלע מיט פאַרשידענע עסנװאַרג און 
זיסקייטן. בי דעם קרעמער האָט ער געהאַט אַן "אָפּענעם קרעדיט" און געטיילט פאַרבייסעכץ און 
קאַפע וועמען אים איז געפעלן - הייסנדיק אַלץ פאַרשרייבן אױף זיין קאָנטע. אַ לימאָנאד 

אָדער אַ טי האָט ער אויך נישט אָפּגעזאָגט. מען האָט געשמועסט, אַז וועמען עס גלוסט זיך אַ ביסל 
משקה, שיקט דער חברהמאן אַ ביסל ווייטער -- אין צריף מיט די פאָרהענגלעך... 

די פאָרשטײיער פון די באַזונדערע פּאַרטײען װאָס אין דער װאַל-קאָמיסיע (אויסער דער פון 
מפא"י), האָבן מיר כסדר אויפמערקזאַם געמאַכט אויף דער אומדערלאָזבאַרער האַנדלונג פון דעם 
"סענדוויטשן-פאַרטיילער" -- װי מען האָט אים באַצײכנט. עטלעכע מאָל בין איך צו אים אַרױס, 
אַפּעלירט צו זיין געוויסן, געלערנט בקיצור א פרשה געזעץ און אנשטענדיקייט -- נאָר רייד צו דער 
װאַנט! אין סקיה איז ער דער מלך, דאָס געזעץ אַלײן און זיין אויספירער. האָב איך איבערגערעדט 
מיטן דיזשורירנדיקן פּאָליציאַנט דאָרט און געפאָדערט אַ ביסל דערווייטערן פון דער אורנע דעם 
דאָזיקן פּראָפּאַגאַנדיסט. אויף אַ מינוט-צוויי איז עס אים געלונגען. נאָר װידער האָט די 
ברייט-צעװואַקסענע פיגור פון דעמאָלטיקן "יוסף יוסף" כמעט פאַרשטעלט די אַרײנגאַנג-טיר צו דער 
קלפי - און געטאָן זיין "הייליקע" עבודה. 

אַרום 10 אַ זייגער פרי באַװײזט זיך אין אונדזער װאַל-ביוראָ אַ בלינדע פרוי אין דער 
געזעלשאַפט פון דעם זעלבן מפא"ישן אַגיטאַטאָר. וי באַװוּסט, דערלויבט דאָס געזעץ צו באַגלײטן אַ 
בלינדן ביז הינטערן פאָרהענגל און העלפן אים אַרײנװאַרפן זיין שטימצעטל. און אַזױװי אין סקיה 
האָבן זיך געפינען עטלעכע װאַל-באַרעכטיקטע בלינדע -- איז יעדער פון זיי דערשינען אין דער 
אורנע, געפירט אונטערן אָרעם פון "יוסף יוסף", װאָס האָט שוין פאַר זיי געשטימט אויך... 

קעגן דעם האָט מען גאָרנישט געקאָנט טאָן. אַלע מיטגלידער פון דער װאַל-קאָמיסיע (אפילו 
דער פון מפא"י) האָבן געפילט, אַז דער דאָזיקער פּאַרשױן הערשט נישט בלױז איבער די 
אומגליקלעכע בלינדע, נאָר אַז זיין שליטה איז אויך אױסגעשפּרײט איבער די זעעװדיקע 
מעברה-איינוווינער. דאָס איז די שליטה פון אַ שטאַרקער פויסט, ווויליינגערישע שטיק, כוליגאַנישע 
מעשים, געפּאָרט מיט גוטברודערישער אויפגעלייגטקייט. מיט איין װאָרט -- אַן אָפּגעמאָסטענער 
פּראָטאָטיפּ פון דעם איצט פאַרמשפטן יוסף יוסף, װאָס האָט געדראָט מיט מאָרד פאַר נישט דינען 
דער פּארטיי. 

איז דער פאַל סקיה אַן אויסנאַם, אַן אָפּגעריסענע דערשיינונג? 

מיט אַ שווער האַרץ ענטפערן מיר -- נין! 

ס'איז קלאָר, אַז מיר האָבן דאָ בדרך-כלל צו טאָן מיטאַ סיסטעם, מיט אַן אױיסגעאַרבעטער שיטה 
פון טעראָר, פחד, באַהערשונג און צװאַנג - אָנהײיבנדיק פון באַדראָען דעם עקאָנאָמישן קיום, ביז 
קלעפּ, איבערפאַלן און דראָונגען צו דערהרגענען...וועגן אַזעלכע שאַנדטאַטן איז די טעג באַװוסט 
געװאָרן נישט נאָר אין אור-יהודה, נאָר אויך אין דער אַלטער ביל"ו-קאָלאָניע גדרה, אין חצור, אין 
קרית-שמונה, אין ירושלים און אין פיל קלענערע און גרעסערע ערטער אין לאַנד. טייל סעקרעטאַרן 
פון די לשכות-עבודה, די װאַל-קאָמיסאַרן פון מפא'י, די טוער פון די אָרטיקע אַרבעטער-ראַטן װאָס 
טראָגן דאָס מפא"ישע פּאַרטיי-ביכל ביי זיך, האָבן פאַרשטאַנען די אָנצוגעהערעניש פון זייערע 
תל-אביבער מנהיגים וועגן "אַנשטענדיקע װאַלן" -- און ביי יעדער געלעגנהייט הייבט מען הענט, 
מען דערלאַנגט קלעפּ, ביזן אונטערהאַקן אויגן (קרית-שמונה), אויסהאַקן ציין (גדרה), "טרוקענע 
קלעפּ" (חצור), דעמאָלירן דעם מפ"ם-קלוב און די װאַל-אויפשריפטן (ירושלים), אָדער פאַרמעסטן 
זיך אויפצורייסן װאַל-מיטינגען (בית-שאן און אַנדערע). 

קומט טאַקע אַ יישר-כוח דעם תל-אביבער קרייז-ריכטער פאַר זיין פסק-דין. אָבער דעם 
ענטגילטיקן פסק-דין איבער אַ סיסטעם פון טעראָר און פחד בעת דעמאָקראַטישע פאַרמעסטן, האָט אַ 
ברירה אַרױסצוטראָגן נאָר דער וויילער, און שוין דעם 17טן מאַי. נישט וי בלינדע און טעראָריזירטע 
דאַרף מען גיין צו די װאַלן, נאָר וי פרייע און שטאָלצע בירגער, כדי מיט אַ ריין געוויסן און ערלעכע 
כוונות אַנטשײדן, אַז יוסף יוסף פון סקיה און זיינע מאָראַלישע אונטערשטיצער פון רחוב הירקון 110 
אין תל-אביב -- זאָלן מערער נישט הערשן אין דער גרויסער, איינפלוסרייכער אָרגאַניזאַציע פון דער 
ישראלדיקער אַרבעטערשאַפט. 


(י"ש'ת יאר 0125.59) 

ווער און וויפל זאָל צאָלן? 


מיט עטלעכע חזדשים צוריק האָבן קלוגע מיניסטאָרישע קעפּ אין ירושלים, באזאמען מיט 
דערפארענע סוכנות-טוער אויסגערעכנט, אז אין יאָר 1959 דארפן אנקומען אין לאנד א 40 טויזנט 
עולים. דערנאָך האָבן בוכהאלטארן אויסקאלקולירט, אז א פרייוויליקע הלוואה פון א 20 מיליאן ל"י 
װאָס דאָס לאנד װעט געבן, האָט א ברירה, באזאמען מיט די קאמפיין- געלטער פון אויסלאנד, צו דעקן 
די קליטה-באדערפענישן פאר די פיר צענער טױיזנטער װאָס קלייבן זיך קומען קיין ישראל. און הגם 
דאָס איז געווען א דורכויס יידישער און ישראלדיקער חשבון, איז ער פאָרט געמאכט געװאָרן אָנעם 
בעל-הבית. ווייל אין דער הױיפטשטאָט פון א געוויסער אײיראָפּעישער מלוכה, האָבן מיניסטאָרן 
אדורכגעפירט זייערן אן "עליה-חשבון" און באשלאָסן ברייט עפענען די טויערן נאָר פאר יידן און 
נאָר קיין ישראל. דער רעזולטאט? א גרויסער עליה-שטראם וואס וועט צוויי, אוב נישט דרייפאכיק 
פארגרעסערן דעם ירושלימער "קאָנטיגענט" עולים און גלייכצייטיק צונישט מאכן אלע אונדזערע 
חשבונות און פּלענער פון קליטה און איר פינאנסירונג. 

קלאָר, אז יעדער אויפריכטיקער פּאטריאָט פון לאנד האָט זיך געפרייט מיט אזא אנטוויקלונג, 
הגם ער האָט געװוּסט, אז באגלייך מיט דער שמחה, װעט אויך וואקסן זיין קרבן און צושטייער 
אויפצונעמען זיינע ברידער. יעדער בר-דעת האָט פארשטאנען, אז דער געויינלעכער 
מדינה-בודזשעט מוז פארגרעסערט ווערן, אז עס פאָדערן זיך אויסערגעוויינלעכע צוגאָב-מיטלען און 
דראסטישע פינאנסיעלע אָפּעראציעס, כּדי צו דעקן די אויסגעוואקסענע באדערפענישן. אין יענע 
ערשטע טעג פון דער פּראָקלאמירטער מילווה-עליה, האָט געהערשט אן אטמאָספער פון 
אָפּפּערװיליקײט. די אלגעמיינע שטימונג איז געווען: אונטערשטעלן א פּלײצע, געבן געלט און 
אויסשטרעקן א ברודערלעכע האנט דעם ייד וואס קערט זיך אום אהיים. 


וואקכאנאליע פון פרייזן און באשטייערונגען 

נאָר מיטאמאָל איז געשען א מאָדנע זאך: דער ענטוזיאזם האָט זיך אָנגעהױבן אויסלעשן, די 
פארביטערונג איז געוואקסן און דאָס לאנד האָט ממש אָנגעהויבן גיין אויף רעדער. אזא וואקכאנאליע 
פון פּרייזן'שטייגערונג, אזא גאלאָפּירנדיק יקרות און אזעלכע באשטייערונגען אויפן צאָל און פּרייז 
פון צענדליקער ארטיקלען פון ערשטן געברויך -- געדענקט נישט די מדינה, אפילו אין צייטן פון 
דער באפריייוּנגס-מלחמה און פון דער סיני אקציע. און דאָס איז נישט געווען קיין רעזולטאט פון א 
שפּעקולאנטישער קאָניוקטור, פון א פלוצלומדיקער אינפלאציע אָדער פון אן אויפגעשטיגענעם 
שווארצן מארק. ניין! דער ראשיקער בארג-ארויף פון די פּריזן, די האסטיקע און ממש 
מאסנהאפטיקע פארטייערונג, האָט באקומען איר פולקאָמען הכשר, איניציאטיוו, פלאנירונג און 
רעאליזירונג אין די עקאָנאָמישע מיניסטעריום פון ל. אשכול און פ. ספיר, ביי דער אפראָבאטע פון 
דער רעגירונג, טראָץ דער קעגנערשאפט, באװאָרענישן און פּראָטעסטן פון די אנדערע 
ארבעטער-שותפים אין דער קאָאליציע. 

איז װינציק געווען דאָס אָפּשאפן דעם רעגלאמענטירטן צוטייל פון די צוויי לעצטע ארטיקלען 
-- צוקער און קאווע, איז געהעכערט געװאָרן דער צאָל אויף אימפּאָרטירטע רוי-מאטעריאלן, 
בוי-מאטעריאלן, עלעקטרישע אויסארבייטונגען, פּאפּיר, האָלץ, דיקטן, פּלאסטיק, לעדער, 
גארבעריי-כימיקאליען, סאניטאציע-ארטיקלען, גומי-פאבריקאטן, ווארעמפלעשער און צענדליקער 
אנדערע סחורות, פון 5 ביז 60 פּראָצענט. דער פינאנס-מיניסטער האָט אויך געהאט בדעה אָפצושאפן 
די סובסידיע פאר די אױטאָבוסן-קאָאָפּעראטיוון װאָס װאָלט דערפירט צו אן אױטאָמאטישער 
העכערונג פון די פּרייזן אויף בילעטן און פּלאנירט דאָס בטל מאכן די סובסידיע אויף א ריי 
לעבנסוויכטיקע שפייז-ארטיקלען פון ערשטן געברויך. 

דער דאָזיקער שגעון פון באשטייערונגען און לאסטן, אויסער די צוואנגס-הלוואה פון 40 מיליאָן 
ל"י, האָט אנשטאט באגייסטערונג און פרייוויליקייט פאר עליה-אויפנעם, געשאפן גאָר א 
דערדריקטע שטימונג און געפיל פון אויסנוצן א שעת-הכושר דורכן פינאנס-מיניסטער, גלייך ער 

װאָלט שוין פון לאנג געווארט אויף אזא געלעגענהייט. און װי דער שטײיגער, האָט דאָס טאקע 
געטראָפן דעם פינאנסיעל-שוואכן, דעם ווייניק"פארדינענדיקן, דעם שלעכט-באצאָלטן, דעם 
"דערנידעריקטן און באליידיקטן" אויפן געביט פון לוין און פארדינסט. ווידעראמאָל איז דער 
געליטענער "דאָס קליינע מענטשעלע", דער ייד פון א גאנץ יאָר, װאָס ראנגלט זיך אזוי אויך פארן 
קיום פון זיין משפחה. דער, וועמענס חודש-געהאלט איז שוין אויסגעגעבן, נאָך איידער ער ברענגט 
אים אהיים. 


דער פראָנטאלער אָנגריף 

דער דאָזיקער אָנגריף איז געווען א פראָנטאלער, גוט-צוגעגרייטער און קאָאָרדינירטער: אשכול 
אין כנסת און אין דער פּרעסע, אויף עפנטלעכע ארויסטרעטונגען און אויף זיצונגען פון דער רעגירונג, 
האָט געקעמפט וי א לייב צו באווייזן די ריכטיקייט פון זיינע האנדלונגען; מיניסטער ספיר ווידער, 
ווען ער האָט דערציילט אין כנסת וועגן דערגרייכונגען פון זיין מיניסטעריום, האָט בפירוש 
אָנגעדײטעט, אז מען דארף פארביליקן די פּראָדוקציע-קאָסטן אין אלע שטחים, װאָס ביי א מפא"ישן 
מיניסטער מיינט עס אויך - אראָפּנידערן דעם לוין; און א. בּעקער, דער לייטער פון דער 
פראָפ-אָפּטײילונג ביי דער הסתדרות, האָט זיך אויך נישט געשעמט צו דערקלערן, אז "אלע לאָקאלע 
און צענטראלע אינסטאנצן פון דער הסתדרות וועלן אלץ טאָן, כדי רעאליזירן די דורכן ועד הפועל 
באשטעטיקטע לױיך-פּאָליטיק אויפן יאָר 1959". אויפן נישט-דיפלאָמאטישן און אומפארוויקלטן 
לשון מיינט דאָס - אָנהאלטן די פּאָליטיק פון פארפרױירענע לוינען אין דער אינדוסטריע, בוי און 
לאנדווירטשאפט, מיט קליינטשיקע, נישט וועזנטלעכע פארבעסערונגען. 

דאָס אלץ איז ארויסגעברענגט געװאָרן אין איין װאָך און דורך אזעלכע דריי אױטאָריטעטן אין 
דער רעגירונג און הסתדרות, װאָס דעצידירן אין פראגן פון ארבעטער-לוין, שטייערן, האנדל און 
אינדוסטריע. היינט, וי לעכערלעך זעט אויס די "אינטערווענץ" פון דעם זעלבן א. בעקער און פ. לבון 
ביי צוויי מיניסטאָרן (װאָס אלע באזאמען געהערן זי צו איין פּארטיי), וועגן עפּעס נאָכגעבן, א ביסל 
אראָפּלאָזן פון די ארויפגעלייגטע לאסטן, לאָזן דעם ארבעטער כאפן דעם אָטעם. 

פאראן א ווערטל, אז "די קאץ שיקט מען נישט נאָך דער סמעטענע" - און אפילו ווען לבון און 
בעקער רעדן אין נאָמען פון א לעגיטימער מערהייט אין דער הסתדרות, װאָלט זי דער רוב 
ישראלדיקע ארבעטער נישט געגעבן היינט דעם מאנדאט אונטערצוהאנדלען אין די פראגן... 


פרעמיעס פאר די רייכע 

מען מוז אויסדרוקן באוונדערוּנג פאר דעם ציווילן מוט פון לוי אשכול, װאָס גראָד ערב א 
גרויסער פּאָליטישער שלאכט װאָס הייסט וואלן, איז ער מיט זיין שטייערן-פּאָליטיק נאָך אלץ "אויפן 
פערד". ער האָט גאָרנישט בדעה ארונטערצוגיין אויף א וויילע. פארקערט, ער שטויסט אים אין די 
זייטן און טרייבט אים אונטער צו א קאָפּשװינדלערישן גאלאָפּ, װאָס קאָן, חלילה, דעם רייטער גופא 
אראָפּווארפן. מיט עקשנות פירט ער אדורך זיין פּאָליטיק - די באוווסטע פּאָליטיק פון נעמען דער 
עיקר ביים אָרעמען, פארזעענדיק, אויב נישט אפילו פּרעמירנדיק, דעם רייכן. 

וי אזוי? 

גאָר פשוט. נעמט צום ביישפיל די פארטייערונגען אויף א 200 ארטיקלען, װאָס װערן 
דורכגעפירט איבער נאכט. אונדזער פינאנס-מיניסטער מאכט נישט קיין "סטאָק" אין די סקלאדעס, 
פירט נישט דורך קיין אינווענטאריזאציע פון די פאראַנענע זאפּאסן, קוקט אפילו נישט אריין אין די 
ביכער פון די מאגאזינירטע ארטיקלען װאָס דארפן מאָרגן פרי טייערער ווערן. די פאראָרדענונג צו 
העכערן דעם צאָל אָדער דעם פּרײז דערשיינט פלוצום, מיט אײינמאָל. דער הורט-סוחר, דער 
אימפּאָרטער און די גרויסע האנדלסהייזער מאכן דעם זעלבן טאָג א פרומע מינע, פארגלאָצן די אויגן 
מיט מיטלייד צום קונה און דערקלערן דערביי ציניש, אַז "דער מכס (צאָל) איז געשטיגן מיט 30 
פּראָצענט". איי, ער האָט פאַרן מכס אָפּגעצאָלט מיט - לאָמיר זאָגן - אַ יאָר אָדער דריי צוריק, 
אָבער קיינער שטערט אים נישט אויסצונוצן אשכולס דעקרעט און נעמען דעם נייעם פּרײז, װאָס דעם 
פאַרגרעסערטן ריווח לאָזט ער אַראָפּ צו זיך אין טאַש - און נישט אין דער קאַסע פון אוצר. 

קלאָר, אַז דער שוסטער-לאַטוטניק נעמט שוין טייערער פאַר אָנקלאַפּן אַ פּאָר האַלבע זוילן, הגם 
קיין גרויסע זאַפּאַסן לעדער האָט ער נישט געהאַט. ער קריצט נאָר מיט די ציין אויף דעם 
לעדער-סוחר, װאָס האָט אויסגענוצט די קאָניונקטור, געצויגן ביי אים אַ פּאַסעק און געהייסן צאָלן 
מיט 2596 מערער אויפן קילאָ לעדער, װאָס האָט אים געקאָסט פיל ביליקער. און אַזױ הייבט זיך אָן 
דער כישוף-קרייז פון יקרות, װאָס פאַלט זיך צונויף מיט שפּעקולאַציע און שװאַרצן מאַרק און װאָס 
טרעפן ווידער דעם אומפאַרמעגלעכן, באַרײיכערנדיק נאָך מערער די פאַרמעגלעכע. 

אשכול און זיינע ספּעציאַליסטן פונעם פינאַנס-מיניסטעריום ווייסן וועגן דעם אויסגעצייכנט. 
פונדעסטוועגן קלאַמערט מען זיך אין דער דאָזיקער פאַרלוירענער ליניע פון באַעוולהן דעם 
געליטענעם און באַלױנען דעם גביר, װאָס קומט נאָך שאַרפער אַרױס טאַקע ביי דער עליה-הלוואה פון 
די 20 מיליאָן ל"י. 

דער יסוד פאַר באַשטימען דעם אָנטײל אין דער הלוואה איז - דער הכנסה-שטייער. אַזױ וי די 
פאַרדינסטן פון די לוין-אַרבעטער זענען עפנטלעך באַװוּסטע, קאַנטראָלירטע, היט מען אָפּ די 
טאבעלע פון מס-הכנסה מיט מאטעמאטישער גענויקייט און יעדן חודש רעכנט מען אים פריער אַראָפּ 
דעם שטייער, איידער ער דערזעט זיינע שווער-אױסגעהאָרעוועטע גראָשנס. ביי דעם א. ג. "עצמאי" 
("זעלבשטענדיקן") - דער אימפּאָרטער, עקספּאָרטער, גרויסער סוחר, פאַבריקאַנט, 
אונטערנעמער, באַנק-דירעקטאָר, קרעמער און אַלײנפאַרדינער, שאַצט מען די הכנסהס "אויפן 
אויג", די שטייערן קרעדיטירט מען צו צאָלן ערשט אין אַ יאָר, צוויי, דריי און מערער. און אַז עס 
זאַמלט זיך אָן אַ גרויסער חוב (די דאָזיקע יידן איילן זיך קיינמאָל נישט צו צאָלן!), זעצט מען זיך אַװעק 
אין יאָר 1959 "גלייכן" וועגן די שטייערן-חובות פון יאָר... 1955. און מען קומט אַדורך, די 
"עצמאים" האָבן זיך שטאַרק נישט װאָס צו קלאָגן. און אַזאַ פּאַרשױן, װאָס פאַרדינט ריינע 5000 ל"י 
אַ יאָר, צאָלט פאַר 12 חדשים אַזויפיל הכנסה-שטייער, וויפל אַ לויןאַרבעטער מיט 1.500 ל"י אַ יאָר 
- אין משך פון 3 חדשים. 


י"מען וועט ארויסנעמען די קאָזע" 
וועגן דעם ווייסן אונדזערע װוירטשאַפטלעכע מיניסטעריומס, וועגן דעם ריידן אומאויפהערלעך 
די מפ"ם-מיניסטאָרן אין דער רעגירונג, וועגן דעם הערן זיך די שטימען פון קאָאַליציע-און 
אָפּאָזיציע-דעפּוטאַטן אין כנסת, וועגן דעם דיסקוטירט מען אין ועד הפועל פון דער הסתדרות (אויב 
מען דערלאָזט נאָר צו אזא וויכוח!) -- נאָר "דאָס הויז ברענט און דער זייגער גייט". די הערשנדיקע 
פּאַרטיי טוט זיך אירס. און אוב איר װעט די טעג הערן וועגן געוויסע ענדערונגען אין דער 
שטייערן-שרויף, וועגן קליינע פאַרלייכטערונגען, וועגן ‏ בטל מאַכן די פאַרטייערונג אויף אַ ריי 
אַרטיקלען, "צוליב דער אינטערווענץ פון הסתדרות-פאַרשטײער ביי די מיניסטאָרן פון פינאַנסן און 
פוּן האַנדל אוּן אינדוסטריע", -- װעט עס זיין גענוי וי די געשיכטע מיט שלום-עליכמס קאָזע, װאָס 
נאָכדעם אז מען האָט נאָר זי ארויסגענומען פון שטוב, איבערלאָזנדיק די פריער אריינגעשטעלטע 
אנדערע זאכן = איז פאָרט געװאָרן גרינגער. 
ניין, אפילו פון אזעלכע "קאָזעצ"-אספּעקטן, וװעט נישט גרינגער ווערן די לאגע. ברענגענדיק 
פאר דער כּנסת דאָס געזעץ וועגן דער צוואנגס-הלוואה פאר קליטה, האָט ל. אשכול איבערגעגעבן, אז 
ביי א 80 טויזנט ווינציק-פארדינענדיקע באשפייזערס זאָלן לגמרי באפרייט ווערן פון דער הלוואה. 
ריכטיק, לגבי די איז פאראן אידי סטאטיסטיק, אי די קאָנטראָל פון יאָ און נישט צאָלן. אָבער װאָס איז 
מיט די 80 טויזנט װאָס וועלן צאָלן א נישטיקן פּראָצענט פון זייערע גרויסע פארדינסטן, ווייל די 
"מילווה-חובה לקליטה" איז באזירט אויף הכנסה-שטייער? און װאָס איז מיט די אנדערע 80 טויזנט 
װאָס וועלן זיך לגמרי ארויסדרייען? 
וועגן דעם גייט דער גאנצער וויכוח. צוליב דעם האָט מפ"ם געפאָדערט דאָס דרינגענדיקע 
צונויפרופן דעם וועד-הפועל פון דער הסתדרות און די קאָאליציע אָנפירונג, כדי אדורכצוזעצן די 
סאמע עלעמענטארסטע און יושרדיקע באשלוסן וועגן אומקערן די לעבנסוויכטיקע שפייז-צוטיילן; 

אָפּשאפן די ארויפגעלייגטע שטייערן אויף ארטיקלען פון ערשטן געברויך; קאָמפענסירן דעם 
ארבעטער פארן יקרות. 
די וועדה-מרכזת (עקזעקוטיווע) פון דער הסתדרות האָט אָפּגעװאָרפן דעם פאָרשלאג וועגן 
צונויפרופן דעם וועד-הפועל. דער הויפט-פארטנער אין דער קאָאליציע איז נישט נוטה קיין סך 
נאָכצוגעבן, הגם דאָ און דאָרט באמיט ער זיך בכבודיק צוריקציען פון א ריי פּאָזיציעס. נישט 
אויסגעשלאָסן, אז דער קאמף פון ווער און וויפל עס זאָל צאָלן - וועט דארפן ארױיסגעטראָגן ווערן 
אויסער די הסתדרות-ווענט און רעגירונג. 
(י"ש ת"א, 12.6.59) 


וועגן זיי שרייבן נישט די צייטונגען... 


ביידע גשעענישן זענען זיך צונויפגעפאלן אין איין װאָך, אין דער זעלבער שטאָט, ממש אויף 
איין גאס. די עיקר-העלדן פון ביידע דראמעס זענען אפילו געווען נאָענטע שכנים - און וי בירגער 
פון מדינת ישראל, האָט יעדער אויף זיין שטייגער זיך אױספאָרמירט זיין וועלט-אנשויונג און צוגאנג 
צו די פּראָבלעמען פון לאנד. פונדעסטוועגן האָט מען די אנטיילנעמערס פון דער דראמע נומער איינס 
געווידמעט אָן א שיעור צייטונג-כראָניק, אָפּגעדרוקט בילדער און אָפהאנדלונגען, גלייך זי װאָלטן 
געווען נאציאָנאלע העלדן, צי וויכטיקע פּערזענלעכקייטן. דאקעגן האָט מען מיט קיין איינציק װאָרט 
נישט דערמאָנט די גיבורים פון דער צווייטער דראמע, די זיבעציק יוגנטלעכע פון ירושלים, רחובות 
און רמת-גן, װאָס זענען אין יענעם כאמסיניקן טאָג זיך צונויפגעקומען אויף א פארזאמלונג, כדי צו 
באשליסן וועגן גיין אין קיבוץ. 

דעם אמת געזאָגט, װאָלטן ביידע צדדים מוחל געווען די רעקלאַמע. די ערשטע - ווייל זי האָט 
פשוט אַ סוף געמאַכט צו זײער פאַרברעכערישן לעבן. אויב צייטונגען נעמען שרייבן וועגן אַנטדעקטע 
רויבער, גנבים, חאַשיש-רױכערער און אונטערוועלטניקעס, אָנגעבנדיק דערביי זייערע געמען און 
אַדרעסן, מיינט דאָס, אַז די דאָזיקע פּאַרשױנען געפינען זיך שוין הינטער די קראַטן און אנשטאט 
אונטערציען סך-הכלען פון געפּלינדערט פּאַרמעגן בי יענעם, חשבונט מען איצט די יאָרן תפיסה װאָס 
דערװאַרטן נאָכן געריכט-אורטייל. די צווייטע ווידער - אויס עניוות, צוריקגעהאַלטנקײט און 
ערלעכן (ווייל נאָך יוגנטלעכן) אידעאַליזם, ווילן נישט קיין "פּובליסיטי", זענען מוחל די טובה פון 
דערמאָנען זי אין דער פּרעסע. אַזעלכע יונגעלייט קלייבן ליבערשט אס אַ געשלאָסענע 
פאַרזאַמלונג, וווּ מען קאָן פריי און אומגעשטערט אַרוסברענגען זייער זאָרג און ראַנגלענישן, זייער 
ציטער און שפּאַנונג ערם דעם אַנטשײדנדיקן שריט אין לעבן. 

רמת-יצחק, איינע פון די עלטסטע פאָרשטעט אין רמת"גן, איז אין די לעצטע טעג נישט אַראָפּ 
פון די צײטונגס-שפּאַלטן צוליבן אַנטפלעקן דאָרט אַ כנופיה געשעפט-באַזיצער, 
דירות-פאַרמיטלער, חתונה-געהאַטע פּאָרלעך, עלטערן פון קינדער און אפילו אַ שװאַנגערע פרוי, 
װאָס האָבן פּלאַנירט און אַדורכגעפירט אומצאָליקע גניבות און איינברוכן, פאַרנומען זיך מיט 
נאַרקאָטיקס-האַנדל און צוגעשטעלט פרויען פאַר געקויפטער ליבע. הגם די "גערעטעניש" פון 
אויפגעדעקטע פאַרברעכנס, שווינדלערייען, קאָרופּציע-פאַלן און געריכט-אורטיילן איבער 
געזעץ-ברעכער איז באַזונדערס געווען גרויס אין יענער װאָך, האָט מען איבער אַלעמען זייער פיל 
גערעדט און געשריבן וועגן דער אַנטדעקטער באַנדע אין רמת-יצחק - סיי צוליבן פאַרנעם פון אירע 
פאַרברעכנס, סיי צוליבן פאַרביקן צוזאַמענשטעל. לייענענדיק יענע טעג די ישהאל-פּרעסע, װאָלט 
מען געקאָנט מיינען, אַז סדום האָט באַהערשסט די מדינה און רק די פּאָליצײ, געריכטן און 
תפיסה-אַדמיניסטראַציע זענען די סאַמע באַלעסטיקטע און באַשעפטיקטע אינסטיטוציעס אין לאַנד, 
װאָס זייערע בודזשעטן װאָלטן אינמיטן יאָר באַדאַרפט פילפאַכיק פאַרגרעסערט ווערן... 

פלינקע צייטונגס-לייט און געשיקטע פאָטאָ-רעפּאָרטערן האָבן פון אַלע זייטן פאָטאָגראַפירט 
דאָס קאַפּע-הױז - דעם שטאבּ פון דער אויפגעדעקטער באַנדע און געגעבן דערצו די פּאַסיקע 

ו 





"פאַרביקע" באַשרײבונג, באַזאלצן מיט סענסאַציעס און באַפעפערט מיט פּיקאַנטעריע. יעדער 
מיטגליד פון דער כנופייה, דער עיקר זײער מנהיג, האָבן זוכה געווען צו ברייטערע, ביאָגראפישע 
שילדערונגען. קיין רעקלאַמע האָט נישט געפעלט די דאָזיקע אויסגעגליטשטע לייט, אַ דאַנק דעם 
אומעטום אַריינדרינגענדיקן אַפּאַראַט פון די נאָכמיטאָג-צייטונגען, װאָס ווייסן אין אַזעלכע פאַלן 
פונאַנדערבלאָזן דעם אָפיציעלן פּאָליצייאישן קאָמוניקאַט צו אומגעוינלעכן פארנעם און אָפּגעבן 
פיל אָרט אַזעלכע פאַרברעכערישע האַנדלונגען. 


וו איז אין יענעם טאָג אַהינגעקומען דאָס שאַרפע זשורנאַליסטישע אויג אין דער זעלבער 
רמת-גנער פאָרשטאָט, װוּ בסך-הכל אין מרחק פון אַ צווייהונדערט מעטער פון דעם איצט באַרימטן 
קאַפּע-הױז שטייט זיך אַן אַלטער האָלץ-באַראַק - דער קן פון אָרטיקן השומר-הצעיר? 

כ'לעבן - געווען אויך דאָרט װאָס צו זען און צו הערן. אָט איז פאַר די פאַרזאַמלטע יוגנטלעכע 
ענדלעך געקומען די צייט פון אַנטשײדונג. אַכט יאָר האָט מען זיך דערצויגן אין דער באַוועגונג, פיזיש 
און גייסטיק זיך געגרייט צו הגשמה -- פאַרווירקלעכן דעם טרוים און אידעאַל פון אויפשטעלן אַ 
נייעם לאַנדװירטשאַפטלעכן פּונקט, שאַפן אַ קיבוץ. עטלעכע מאָל אין װאָך איז מען זיך 
צוזאַמענגעקומען אין דעם אַלטן צריף, פאַרברענגט, געשמועסט, אַװעק אויף אויספלוגן, געהערט 
לעקציעס און רעפעראַטן, געלאָזט אויך הערן אייגענע מיינונגען. איצט, אויפן שװעל פון די 
- מאַטורע-עקזאַמענס און אויפל שוועל פון מיליטער-דינסט, באַדאַרף מען אָנעמען דעם באַשלוס. חברה 
ווייסן, אַז אייגנטלעך דאַרף עס גיכער זיין אַ פאָרמעלע פאַרפיקסירונג פון אַ פריער-צוגעגרייטן 
פאָרשלאַג פון דער הױפּט-אָנפירונג -- אָנשליסן זיך אין איינעם פון די שוין פאַרפעסטיקטע קיבוצים, 
ווו עס פילט זיך אַ מאַנגל אין אַרבעטס-הענט - און מען דאַרף אים שטאַרקן מיט אַ יוגנטלעכן 
עלעמענט. און גראָד ביי דעם פּווקט איז אױיסגעבראָכן די מרידה. זיי ווילן נישט קומען צום גרייטן. זי 
זענען אַנטוישט װאָס זייער עכט-פאַרשטאַנענעם חלוציזם וויל מען ריכטן אויף אַ גאָר אַנדערן וועג, 
שיקן אין אַ פון פאָרויס צוגעגרייטער וװוינונג, צו שוין פאַראַקערטע פעלדער און פאַרפלאַנצטע 
גערטנער, צו אַנטװיקלטע שטאַלן און הינער-שטייגן, צו אַן אויפגעבויטער שול און קינדערגאָרטן. 
זײיער באַגריף וועגן חלוצים איז נאָך אַ בראשיתדיקער, אַן עכטער, פון יענער תקופה, ווען דאָס 
אַרויפגײין אויפן באָדן האָט געמיינט באַזעצן זיך אויף נאקעטער רױערד, אַליין זיך אויפשטעלן צעלטן 
און אַ פּראָװיזאָרישע פעלד-קוך װאָס גיבן צו פילן דעם טעם פון אָנהייב, פון אייגענער מי און 


באַשאַף. 

און דאָ - אַזאַ אַנטױשונג. מען לײגט זײ פאָר גאַנצע דרי פּונקטן אָבער שױן 
איינגעפונדעוועטע. דערביי גיט מען בפירוש אָנצוגעהערן, אַז מיינען מיינט מען דווקא יענעם קיבוץ 
װאָס ליגט ביי דער גרענעץ. אדרבה -- זאָלן זיי אויפן מוסטער פון יהושע בן-נון אהינשיקן 


עטלעכע "מרגלים", זיך אַדורכשמועסן מיט די וותיקים, דערוויסן זיך וי מען װאַרט מיט אומגעדולד 
אויף זייער פּאַרשטאַרקונג, אויף אַן איײינשפּריצונג פון פריש, יונג בלוט... אין סאַמע תוך פון דעם 
וויכוח באַשטימט מען אַזעלכע דריי "מרגלים". זאָלן זײ פאָרן, באַקוקן און באַריכטן. 

די פאַרזאַמלונג ציט זיך ווייטער. די פראַגע איז - נישט נאָר װוּאַהין גיין - נאָר אויך װיאַזױ 
און ווער? פאַראַן פּראָבלעמען איבער פּראָבלעמען. 

די 17- יאָריקע אסתר לערנט זיך זיין פּרעבליסטין (גננת). זי האָט ליב די באַװעגונג, אירע 
אידעאַלן און צילן, איז אויך טריי דעם בחור וועמען זי האָט באַקענט אין דער אָרגאַניזאַציע און ביידע 
זענען אײיניק, אַז זייער צוקונפט איז אין קיבוץ. נאָר װיאַזױ רייסט מען איצט איבער די לימודים? אין 
אַ יאָר אַרום ועט זיין די געגאַרטע צייגניש פון אַ דיפּלאָמירטער גננת -- נאָך וועלכער די עלטערן פון 
מיידל לעכצן שטאַרק. אָבער דער גרעין גייט אַרױס אין קיבוץ און אפילו אין מיליטער-דינסט, װױ 
א געשלאָסענע גרופּע. היינט, וי פּאַסט דאָס צו קומען ערשט אין אַ יאָר אַרום? איז טאַקע פאַראַן אַ 
גרויסער מאָראַלישער און אָרגאַניזאַציאָנעלער דרוק פון דער באַװעגונג שוין איצט אָפּשטעלן די 
לימודים - און דאָס פעלנדיקע יאָר וועט אפשר דער קיבוץ דערלויבן שפּעטער אָניאָגן, אויב ער וועס 

זיך נייטיקן אין אַזאַ ספּעציאַליסטין. איבערייסן די לימודים, הייסט שטעלן זיך אין קאָנפליקט מיט 
טאַטע-מאַמע,פּאַרשטערן זי דעם "נחת פון קינדער". דער דאָזיקער ענין ווערט אַרוסגעברענגט פאַר 
דער פאַרזאַמלונג מיט דער גאַנצער אָפּנהאַרציקײט און אויפריכטיקייט. װאָס טאָן? 

און נאָך אסתרן -- אַנדערע. די לערנט זיך אויף קראַנקן-שוועסטער, אַ דריטע -- בוכהאַלטעריע, 
איינער איז געפעלן געװאָרן צו דעראָבערן אַ פאַך, װאָס װעט זיכער נוצן אויך דעם קיבוץ. נאָר וי 
געזאָגט, די שעה פון אַנטשײדונג איז געקומען. מען דאַרף דעצידירן: אָדער מיטן אייגענעם וועג פון 
בילדונג און פאַך בֿלויז פאַר זיך - אָדער אלעמענס וועג, דעם דרך פון קאָלעקטיוו. 

דערציילט דער 18-יאָריקער יורם מיט הומאָר: 

-- מיין מאַמע האָט ליב דעם קיבוץ און זי װאָלט געווען צופרידן, ווען אַהין זאָל גיין דעם שכנס 
זון - און נישט איר קינד. דאָס איז נישט, חלילה, קיין רכילות אויף דער מאַמען, נאָר אַן אָפּשפּיגלונג 
פון יענע שטימונגען און געדאַנקען װאָס הערשן אין רוב היימען פון די דאָזיקע קינדער. ווייל אַ 
"יידישע מאַמע" וויל אפילו אירע שוין דערוואַקסענע זין און טעכטער האָבן װאָס נענטער ביי זיך, זֵיי 
זאָלן זיין װאָס געבילדעטער און איינגעאָרדנטער, מיט פיינע שידוכים און לייטישע דירות. און דאָ גאָר 
- אַ קיבוץ אויף דיין קאָפּ כאָטש פון איין זייט איז מען שטאָלץ און פול מיט באַװוּנדערונג פאַרן 
שריט פונעם קינד. אָפּטמאָל טראַכט אַזאַ טאַטע: "װער ווייס, דער דאָזיקער זון, גײיענדיק איצט אין 
קיבוץ, קויפט װוינציקסטנס אויס מיינע חטאים פון בלייבן זיצן אין שטאָט, פון נישט מיטגיין מיט 
יענעם דור פּיאָנערן און בױיער פון דער מדינה". פון דער צווייטער זייט איז אָבער אויך פאַר די דאָזיקע 
שוין עלטערע און רייכע.אין לעבנס:דערפאַרונגען מענטשן גאָר ווייט און פרעמדלעך דער מיין און זין 
פון קיבוצישן לעבן, דאָס גליק װאָס זייער קינד קאָן דאָרט געפינען. אויך זי זענען אָנגעשטעקט מיט 
דער אַלגעמײנער אַטמאָספער אין לאַנד פון קאַריערע, פון אַרױפאַרבעטן זיך, פון אַריינעמען די 
קינדער אין זייערע עסקים... 

װאָס-זשע טאָן? 

זיי, די דאָזיקע פיל-צוזאָגנדיקע און דורכאויס אידעישע יוגנט האָט צייט צו זיצן אויף דער 
פאַרזאַמלונג און שלעפּן דעם וויכוח ביז אין דער טיפער נאַכט, הגם מאָרגן האָט מען די לעצטע 
עקזאַמענס פון מאַטעמאַטיק, פון ענגליש און נאָכדעם -- תנ"ך. אַ טייל דאַרפן גאַנץ פרי זיך אומקערן 
אין װאַרשטאַט, צי אויף דער שולבאַנק. זי איילן זיך צו באַשליסן -- נישט אויס מאַנגל אין צייט, הגם 
זי דיספּאָנירן מיט איר גאָר װינציק, נאָר אויס מאַנגל אין אומגעדולד -- װאָס שנעלער אַנטשײדן. 
און די מערהייט באַשליסט, הגם אָן ענטוזיאַזם: 

-- גיין אין דעם אַלטן קיבוץ... 


* 


דער דאָזיקער באַשלוס האָט אויך אַן אַנדערע באַגרינדונג. אויב אַרױסגײן אויף אַ לגמרי נייעם 
פּונקט מיטן איצטיקן גרעין, איז נישט אױסגעשלאָסן, אַז דאָס פאַרלאָזן פון איינעם צי עטלעכע (צוליב 
פאַרשידענע סיבות), האָט אַ ברירה צו ווירקן אָנשטעקנדיק. דאַן שטייט אין געפּאַר דער גאַנצער 
קאָלעקטיוו. 

אויך וועגן דעם רעדט מען אָפּן. און נישט נאָר מען רעדט. ווייל אפילו דאָס װאָס ווערט נישט 
דערזאָגט - זעט מען. גראָד די דאָזיקע אומדערפאַרענע יוגנט האָט גוט תופס געווען אַלע לוערנדיקע 
געפאַרן פון דעם אַרום, טאַקע פון דעם נישט-ווייטן קאַפּע-הויז, װוּ זי פלעגן אָפּט זען יאַטן אין זייער 
עלטער פאַרברענגען ביי קאָרטנשפּיל און האַזאַרד-אױטאָמאַטן; פון די שטימונגען אין גאַס; פון דער 
אַטמאָספער אין די שטובן; פון דעם הערשנדיקן רעזשים װאָס צייכנט זיך נישט אויס מיט צוּ פיל 
פלעגן די חלוצישע ווערטן. 

האַלעװי זאָלן מיט דערזעלבער זעעוודיקייט "געשטראָפט" ווערן די דערפאַרענע און אוודאי 
קלוגע מענטשן װאָס שטייען ביים מלוכהשן רודער; די װאָס באַשטימען די בודזשעטן פאַר התישבות 
און קליטה-אויפנעם אין די קיבוצים; די פאַראַנטװאָרטלעכע פאַר אונדזער דערציוּנג און בילדונג; די 
צייטונגס-מענטשן װאָס באַאַרבעטן אונדזער עפנטלעכע מיינונג. , 

ווידמען אַ ביסל שורות דער דאָזיקער זיך ראַנגלענדיקער יוגנט פונעם רמת-גנער צריף װאָס 
געהערט צום השומר-הצעיר און זייערס גלייכן אין לאַנד, באַשרײבן מיט אַ טראָפּן ליבע, װאַרעמקײט 
און פאַרשטענדעניש דעם דאָזיקן טייל פוּן אונדזער יונגן דור -- דאַרף זיין אַ וויכטיקערע און 
ערשטראַנגיקע אויפגאַבע, איידער צעשמירן אויף גאַנצע זייטן, אָן מאָס און פּראָפּאָרץ, די כל-מיני 
פאַרברעכנס און זינד. פּאַראַן אין ישראל אויך אַן אַנדערע יוגנט -- און זי איז עס דאָס בעסטע און 
טיַערסטע װאָס מיר פאַרמאָגן - און וועגן איר זענען די צייטונגען מחוייב צו שרייבן... 


(י"ש תּיא. 18.0.59) 


דער בּייזער אָנזאָג פון חיפה 


מען שלאָגט יידן אין חיפה - איז געווען דער האלבשפּאסיקער, האלב-ערנסטער ענטפער פון 
מיין באקאנטן, אויף דער סטערעאַטיפּישער פראגע "וואס הערט זיך", ווען מיר האָבן זיך געטר אָפן 
דעם לעצטן פרייטיק. דערנאָך איז זיין פּנַים געװאָרן ערנסט, פארזאָרגט און א טיפער טרויער האָט זיך 
געטראָגן פון זיינע ווייטערדיקע רייד. "נאָך דאָס האָט אונדז געפעלט" - האט ער פארענדיקט מיט א 
קרעכץ, און זיך געזעגנט מיט א פארשעמטן "שלום". 

"שלום" - האָב איך געענטפערט. נאָר דאָסמאָל האָט עפּעס מאָדנע אָפּגעקלונגען דאָס דאָזיקע 
װאָרט, װאָס האָט זיך לגמרי נישט אַרײנגעפּאַסט אין יענער "חיפהדיקער" אַטמאָספער, װאָס האָט 
געטראָגן מיַט זיך די פינצטערע בשורה פון צעשטערטן שלום-בית צווישן א פאָלק, ווען איין טייל 
זיינער האָט זיך פאַרמאָסטן צו הייבן די קין-האַנט אויפן צווייטן טייל. ווייל אויב דאָס װאָרט פּאַגראָס 
האָט ווען עס איז באַדאַרפט באַקומען אַ תיקון אין מדינת ישראל - איז עס געשען אין דער 
פאָרשטאָט װאַדי סאַליב און אויפן כרמל אין חיפה. 

... פאַרביטערטע און אונטערגעהעצטע, באַעוולהטע און צעווילדעוועטע, באַלײדיקטע און 
צערייצטע, האָבן בירגער פון דער יידישער מדינה, אָפּשטאַמיקע פון צפון-אַפריקע, דער עיקר פון 
מאַראָקאָ, זיך פאַרמאָסטן אױיסצולאָדן זייער צער און צאָרן קעגן יידן-אשכנזים, געקומענע פון די 
אײיראָפּעישע און אַנגלאָ זאקסישע לענדער. דער פונק אינעם אָנגעזאַמלטן פאַס פוּלווער איז געווען 
דער אײליקער און אפשר אומבאַרעכנטער רעװאָלװער-שאָס פון אַ פּאָליצײי-סערזשאַנט אויף אַ 
שיכור װאָס האָט כוליגאַנעװעט און געװאָרפן פלעשער אויף די אָנגעקומענע היטערס פון דער 
עפנטלעכער רוּ. גענוג געווען, אַז װאַדי סאַליב זאָל אױפכאַפּן די אמתדיקע ידיעה, אַז דער 
געשאָסענער איז אַ "מאַראָקאַנער" און דעם פאַלשן קלאַנג, אַז ער איז געשטאָרבן אין שפּיטאָל פון די 
באַקומענע װוּנדן, כדי סאָלידע מענטשן, באַזאַמען מיט היציקע קעפּ, זאָלן אויסשרייען זייער 
מעכטיקן "נידער" קעגן אַװעקהרגענען אַ "זייעריקן", איינעם פון "משלנו". אין דעם דאָזיקן 
פּאָליצייאישן אַקט האָבן זי געװאָלט זען אַ כלומרשטן המשך פון דיסקרימינאַציע און ביטול צו אַ 
גאַנצן שבט. 

די סאָלידאַריטעט כלפי אַ געליטענעם לאַנדסמאַן האָט צעשטערט בירגערלעכע אחדות, 
אומגעװאַלגערט דעם בנין פון מיזוג הגלויות. די באַלײידיקטע אַמביציע פון אַ עדה האָט געזוכט 
אױסלאָדונג אין דעמאָלירן געשעפטן, אין אונטערצינדן אַן אױטאָ, אין האקן שויבן, אין װאַרפז 
שטיינער און צעשטערן די לאַקאַלן פון הסתדרות און פון מפא"י אין װאַדי סאַליב.. די ביז גאָר 
אָנגעזעענע צאָל פאַרװוּנדעטע פּאַליציאַנטן און אַרעסטירטע דעמאָנסטראַנטן, די כסדרדיקע 
צוזאַמענשטױסן און די שוידערלעכע פּערעספּעקטיוו פון אַ נאָך גרעסערן חורבן און אומגליק אין 
רעזולטאַט פון אַזאַ אַנטװיקלונג, האָבן ערשט פרייטיק פרי, נאָך דעם שטורמישער מיטװאָכדיקער 
נאַכט און דעם "שװאַרצן דאָנערשטיק", עטװאָס באַרוּיקט די געמיטער און צוריקגעשטעלט אַ 
נאָרמאַל לעבן. 

אין װאַדי סאַליב אין חיפה הערשט איצט רוּ און אָרדענונג. קאָן זיין, אַז דער ענין װאָלט זיך 
שנעל פאַרגעסן, וי פיל ענלעכע אויפטרייסלענדיקע געשעענישן, ווען נישט דער המשך. די פּאָליצַײי 
האָט אויפגעשטעלט אירס אַן אינערלעכער פאָרש-קאָמיסיע. די רעגירונג האָט באַשטימט אַן 
אױיספאָרשונגס-קאָמיסיע אין באַשטאַנד פון אַ קרייזיריכטער, אַ כנסת-דעפּוטאַט און אַ רב (פון די 
יוצאי מאַראָקאָ). דער פּאָליציי-מיניסטער האָט געמוזט באַריכטן אין כנסת וועגן די געשעענישן. די 
פּרעסע הערט נישט אויף צו קאָמענטירן די פּורעניותן אין חיפה. מיט איין װאָרט - דער דאָזיקער 
ענין װעט אַזױ שנעל נישט פאַרשװוּנדן פון סדר-היום פון אונדזער לעבן, אפילו ווען אַלע קאָמיסיעס 
וועלן האָבן פאַרענדיקט זייער אַרבעט און די צייטונגען ועלן צורוּ לאָזן מיט דער דאָזיקער טעמע. 
ווייל די פראַגע פון מיזוג הגלויות פון איין זייט און דאָס פּראָבלעם פון דיסקרימינאַציע פון די מזרח 
עדה'ס פון דער צווייטער זייט - ועלן נישט געלייזט ווערן דורך צייטונגס-אַרטיקלען, דעפּוטאַטישע 
רעדעס און פאָרש-קאָמיסיעס. דאָס פּראָבלעם איז פיל טיפער און ערנסטער. 


אַ פאַקט װאָס לאָזט זיך נישט אָפּלײיקענען, צי פאַרגלעטן: כמעט הונדערט פּראָצענט פון די 
מעברות-איינוווינער, די דערדריקנדיקע מערהייט "דחק"-אַרבעטער - געהערן צו די מזרח-עדה'ס. 
און פּונקט וי גרויס ס'איז זייער אנטייל אין די סאַמע נידעריקסטע שטאפּלען פון אונדזער סאָציאַלן 
לייטער, אַזױ נישטיק איז זייער צאָל אין די מיטלשולן, אוניווערסיטעטן, אין באַאַמטן-אַפּאַראַט, 
צווישן דעם אָפיצירנטום, אויף לייטנדיקע פּאָסטנס, אין וויסנשאפטלעכע לאַבאָראטאָריעס. די 
"שװאַרצע" אין מדינת ישראל זענען די האָלצהעקערס און װאַסערטרעגערס ביי די "ווייסע". די 
איינוווֹינערינס פון די מעברות, װאָס זענען געקומען פון תימן און טריפּאָלי, פון אַלזשיר און טוניס, פון 
מאַראָקאָ און איראַק, מאַכן "ספּאָנדזשיאַ" ביי די הויז-באַלעבאָסטעס פון פּױלן און אונגאַרן, פון 
פראנקרייך און אַרגענטינע. אין אָנבליק פון דער ווירקלעכקייט, װאַקסט דאָס געפיל פון קנאה און 
עוולה. אוודאי קומען דאָ און דאָרט פאָר דורכברוכן. עס געשעט, אַז אַ פאַמיליע פון עולי עיראק 
פאַרלאָזט יפו און קלויבט זיך אַרִיבער קיין צפון תל-אביב; אז א תימנער משפחהפון דער 
מעברה אין רחובות האָט זיך אַריבערגעקליבן אין אַן "'אשכנזישן" קװאַרטאַל פון דער דאָזיקער 
שטאָט. עס טרעפט אויך, אַז אַ "ווייסער" יונגערמאַן האָט חתונה מיט אַ "פרענקיש" מיידל. 

דאָך דאַרף מען זאָגן דעם אמת, וי ביטער און גרויזאַם ער זאָל נישט זיין: אַ יידישע משפחה פון 
פוילן, װאָס האָט אויף דער אייגענער הוט געשפּירט דעם טעַם פון דיסקרימינאַציע און 
פארשטויסנקייט, הייבט אָן דרייען מיטן נאָז צוליב די נייע "טונקעלע" שכנים, אי צוליבן מאָדנעם 
שידוך. אין תל-מונד צי אין ראשון-לציון האָט עס בשעתו דערפירט צו אַן אָפּענעם קאַמף פון 
"ווייסע" עלטערן, אַז זייערע קינדער זאָלן נישט לערנען אין איין שול מיט די "שװאַרצע" קינדער. 
געווען בפירושע פאָדערונגען, פּעטיציעס און אַנטשלאָסנקײט איינצופירן אַ "ליטל-ראָק" אין אַ טייל 
אונדזערע שולן. פינצטערע פאָרוּרטײילן, פאַריסענער סנאָביזם, ראַסיסטישע איינשטעלונגען און דער 
זלזול צום דערנידעריקטן און באַלײדיקטן, האָבן זיך טיף איינגעבאַקן אין דער מענטאַליטעט פון 
אונדזער קליינבירגערלעכער און בורְזשואזער געזעלשאפט. וויל די באַציוּנג צו די מזרח-עדה'ס 
איז נאָך איין פּראָנט-אָפּשניט אין די קלאַסן-באַציוּנגען אין אונדזער געזעלשאַפטלעכקײט. אויב 
ס'וועט אין לאַנד פאַרלאַנגזאַמערט ווערן דער פּראָצעס פון אויפגעקומענער גבירישקייט, אויב מען 
וועט אָנהײבן "איבערשאַצן די ווערטן" בנוגע דעם קאַריעריזם און פאַרשווענדערישן לוקסוס -- אַזױ 
וועלן זיך פאַרווישן און ניוועלירן די שרייענדיקע קאָנטראַסטן צווישן אָרעם און רייך, צווישן די 
אשכנזים און ספרדים, צװוישן די פאַרשידענע עדה'ס. 

אָבער צו דעם זענען נישט נייטיק קיין פאָרש-קאָמיסיעס, נאָר אַן ענדערונג אין רעזשים, אַ 
באַנייונג פון חלוצישן גײיסט, אַ צוריקגיין צו די אידעישע װוערטן פון אַמאָל. 

דער פּרעמיער פון דער ישראל-רעגירונג האָט ביי פאַרשידענע געלעגנהייטן ליב צו באַנוצן זיך 
מיט אַ געפליגלט ווערטל: "גיט מיר אַ רמטכ"ל (שעף פון גענעראַלײשטאַב) - אַ תימנער". דאָס דאַרף 
ענטפערן און פאַרענטפערן דעם תהום צווישן די צוויי טיילן פון פאָלק. זענען אָבער געקומען די 
געשעענישן אין װאַדי סאַליב און באַװויזן, אַז הגם דער פּאָליצײי-מיניסטער געהערט צו די ספרדישע 

ייִדן, האָט עס נישט אָפּגעהאַלטן די עולי מאַראָקאָ צו דעמאָנסטרירן קעגן דער פּאָליצײ פאַר איר 
אייליקן (און צווישן אונדז גערעדט = אומנייטיקן) באַנוצן זיך מיט הייס געװוער קעגן אַ שיכור. בעת 
אָבער די דעמאָנסטראַציע פאַר דער פּאָליצײ-געביידע אין חיפה איז פאַרהעלטניסמעסיק אַדורך רוּיק, 
האָבן די גאַסן-אַרױסטרעטונגען און די "אַקציעס" אויף אַ ריי צענטראַלע גאַסן אין חיפה, געטראָגן אַ 
בפירושן פּאָגראָם-כאַראַקטער כלפּי אַ באַשטימטן טייל בירגער, נישט דערפאַר ווייל זיי זענען צופיל 
רייך, ווייל זי זענען פּאַראַזיטיש, ווייל זיי פירן אַ געווער-האַנדל מיט דייטשלאַנד אָדער ברענגען 
חאַשיש פון מצרים פאַר די איינוווינער פון חיפה. דער צעווילדעוועטער המון האָט געפּלינדערט און 
כוליגאַנעװעט קעגן יידן, מיינענדיק צו טרעפן אשכנזים. 
און דאָ שטעקט די געפאַר. און דאָס האָט אוודאי מיין פריינט געמיינט צו זאָגן, אַז "מען שלאָגט 
יידן אין חיפה". יענע הייס-געבאָדענע יוצאי מאַראָקאָ האָבן אויף אַ פאַלשן אַדרעס, אין אַ זייער 
אומגערעכטער פאָרם אַרױסגעברענגט זייער פּראָטעסט און פאָדערונג פאַר אַ גערעכטער זאַך, װאָס 
מיינט: אָפּשאַפן די דיסקרימינאַציע כלפּי די מזרח-עדה'ס: דערמעגלעכן זײ אומזיסטיקע 
מיטל-בילדונג און סטיפּענדיאַלע הויכבילדונג; העלפן זיי אינעם סאָציאַלן אַװאַנס; אָפּשאַפן יענע 
עלעמענטן, װאָס זענען גורם צו אַ לעבן פון צוריקגעשטאַנענקײט, אָרעמקײט, דעגענעראַציע און 
פאַרביטערטקייט -- די מעברות; א סוףמאכן צו די דחק-לױנען; זיכערן זי סטאַבילע באַשעפטיקונג. 
װאַדי סאַליב איז געווען אַ האַרבע װאָרענונג, אַ בייזער אָנזאָג. 
װאַדי סאַליב האָט אָבער אַ ברירה צו זיין אויך אַ װענדפּונקט. 
(י"ש ת"א, 16.7.59) 


צום שוּל-יאָר 


מיט צוויי טעג צוריק האָט זיך אָנגעהױבן דאָס נייע שול-יאָר - דאָס צוועלפטע אין מדינת 
ישראל -- אונטערן צייכן פון גאָר ערנסטע דערגרייכונגען און אויפטוען. 600 טויזנט תלמידים האָבן 
מיט פרייד און געלעכטער פאַרפולט די רחבותדיקע קלאַסן. פאַר 50 טויזנט פון זי - די גאָר יינגע - 
איז עס צום ערשטן מאָל װאָס זיי זיצן אויף אַ שול-באַנק. אויך זענען צוגעקומען פרישע קאַדרען 
לערער, עס איז באדייטנדיק פארקלענערט געװאָרן די צאָל שילערס פון דער "צווייטער שיכט" און 
צענדליקער נייע שול-געביידעס מיט טויזנט קלאסן זענען אויפגעבויט געװאָרן פאַרן לעצטן יאָר. 

גענוג צו דערמאָנען, אַז דער בודזשעט פאַר בילדונג און דערציונג איז אין די לעצטע צוויי יאָר 
פארדאָפּלט געװאָרן -- פון 48,5 מיליאָן ל"י ביז 96 מיליאָן ל"י, בעת דער בודזשעט פון דער גאנצער 
מדינה איז געוואקסן אויף 1496. 

אין די מיטלשולן (אַריינגערעכנט די לאַנדווירטשאפטלעכע, פאך-שולן און גימנאזיעס), װעלן 
זיך היי-יאָר לערנען 52 טויזנט שילער. פון זיי וועלן 22 טויזנט געניסן פון דעם ניי איינגעפירטן 
שכר-לימוד וואס פארלייכטערט דעם אָפּצאָל פאר אומפארמעגלעכע און פעיקע שילער. 

מיט איין װאָרט -- נישטאָ װאָס צו שעמען זיך מיטן בילאנס פון אונדזער שול"וועזן צום אָנהײיב 
פון שול-יאר תש"ך. 

פונדעסטוועגן איז אונדזער שמחה נישט קיין פולקאָמע. מיר ווייסן, אז טראָץ דעם געזעץ וועגן 
אָבליגאטאָרישער בילדונג, געניסן בלויז 97 פּראָצענט קינדער פון דער שול, בעת די איבעריקע 396 
זענען אויסגעשטעלט נישט נאָר אויף דער געפאר פון אַנאַלפאַבעטיזם, נאָר אויך אייף דער דערציונג 
פון דער גאס, װאָס פירט די קינדער און יוגנט אויף פארברעכערישע וועגן. אויך ווייסן מיר, אז 
ענדערונגען אינעם שכר-לימוד אין די מיטלשולן האָבן נישט געגעבן קיין ענטפער דער פאָדערונג 
װאָס הערט זיך איבערן גאנצן לאנד וועגן אומזיסטיקער בילדונג און אויך אין די מיטלשולן, װאָס אין 
דער ערשטער ריי װאָלטן דערפון גענאָסן די קינדער פון די מזרח-עדה'ס. גענויע ציפערן דערציילן, אז 
בעת אין די פאָלקסשולן בילדן די שילער פון די מזרח-עדה'ס 5056, פאלט אָבער זייער צאָל אין די 
מיטלשולן אויף 3096, דערגייענדיק שוין ביז א מינימום אין די הויכשולן. 

אויך אין די פאָלקטשולן ווערט נישט אָפּגעהיטן פולשטענדיק דאָס געזעץ וועגן אומזיסטיקער 
בילדונג. די מוניציפּאַליטעטן האָבן אריינגעפירט א ספּעציעלע באַשטײערונג, װאָס די עלטערן מוזן 
אריינטראָגן נאָך פארן אָנהייב פון שול-יאָר. 

דאָס לערניאָר תש"ך האָט כלפּי פריערדיקע יאָרן נישט געענדערט זיך מיטן װײיטערדיקן 
אָנהאלטן די צוויי טיפּן שטרעמונגען אין אונדזער דערציונג: די אלגעמיינע און רעליגעזע, בעת די 
ארבעטער-ריכטונג איז ליקווידירט געװאָרן מיט 6 יאָר צוריק. נאָכמער: ערשט נישט לאנג האָט א 
מערהייט אין דער רעגירונג באשלאָסן נישט צולאָזץ די טעטיקייט פון די חלוצישע 
יוגנט-אָרגאניזאציעס אין די שול-מוערן, באשטימענדיק בלױז פאר דער סקויטן-אָרגאניזאציע 
ספּעציעלע פּריווילעגיעס. די מיניסטאָרן װאָס האָבן געהויבן די הענט פארן ווייטערדיקן פארבאָט און 
חרם אויף דער חלוצישער באוועגונג אין די שולן, ווייסן, אז דערמיט זענען זי משליִם מיטן 
הערשנדיקן מצב פון ניהיליזם, אַנטלאַסטונג, ציניזם און שפּאָט איבער אידעישע ווערטן און חלוצישן 
גיײיסט, אין וועלכן אונדזער לאנד נייטיקט זיך אזוי שטארק. 

באַזאַמען מיט די הונדערטער טויזנטער עלטערן, וועלן מיר באַגלײטן די קינדער מיט די בעסטע 
ברכות פון דערפאָלג אין די לימודים. מיר וועלן זיך אויך ווינטשן א ריי ענדערונגען אין שול-געזעץ, 
װאָס זאָל דערמעגלעכן אמתע אומזיסטיקע בילדונג און ארומנעמען װאָס מערער קינדער און יוגנט, 
כדי זי דערציען פאר נוצלעכע בירגער פון דער מדינה. 

(י"ש ת"א, 3.9.59) 


צום נייעם יאָר 


ראש-השנה תש"ך, דעם 12טן יידישן ניי-יאָר אין מדינת ישראל, באגעגענען מיר מיט געמישטע 
געפילן. וי יעדעס יאָר אין דער צייט, ווילט זיך אונטערציען א סך-הכל פון די אָפּגעלאָפענע 365 טעג. 
און ביים בילאנסירן דאָס פּאָזיטיווע און נעגאטיווע, זענען מיר שטאָלץ מיט די דערגרייכונגען און 
אויפטוען, פּונקט וי מיר זענען באזאָרגט צוליב די שאַטן-זײיטן, וואס באווייזן זיך װי טונקעלע פלעקן 
אויפן איידעלן און יונגן אָרגאניזם פון דער מדינה. 

אָן שום ספק, אז דאָס פארגאנגענע יאָר תשי"ט האָט אריינגעשריבן נאך א הערלעך בלאט פון 
װוּקס און אויפשטייג, בוי און און שװוּנג אויף אלע שטחים פון אונדזער מלוכהשן לעבן. עס האָט זיך 
געשטארקט דער עקאָנאָמישער און זיכערהייטלעכער פאָטענציאל, דער עקספּאָרט ווייזט אלץ 
העכערע ציפערן, די מעברות זענען אין פּראָצעס פון ליקווידאציע, די כנסת האָט באשטעטיקט א ריי 
פאָרגעשריטענע געזעצן, די פארבינדונגען מיט אויסלאנד און די אנערקענונג פאר ישראל מצד א ריי 
מדינות אין אזיע און אפריקע ווערן אלץ ענגער און פריינטלעכער און א פארהעלטניסמעסיקער 
שטילשטאנד ביי די גרענעצן דערלויבן מיט מער אָפּטימיזם קוקן אין דער צוקונפט און ווינטשן זיך 
(איז דאָך איצט דער הויך-טעזאָן פון שיקן ברכות!) אויפן אלטן יידישן שטייגער: "האלעווי ווייטער 
- נישט ערגער!" 

מיט דעם איז געמיינט דאָס פּאָזיטיווע און שעפערישע, אז דאָ, חלילה, זאָל ניט פאָרקומען קיין 
פארערגערונג. וי איז אָבער דער דין כלפי דעם נעגאטיוון? דאָ מוז מען שוין ענדערן די בּרכה, אז װאָס 
ווייטער - זאָל זײַן בעסער 

ווייל אין דעם שיינעם, פּרעכטיקן מדינה-בנין האָבן אין פארלאָפּענעם יאָר זיך באוויזן לעכער 
און שפּארעס, װאָס מאכן מיאוס די געביידע און באדראָען אירע פונדאמענטן. 

דאָס יאָר תשי"ט האָט זיך נישט אויסנעצייכנט מיט א גרויסער עליה. פון אײראָפּע, 
צפון-אפריקע און ביידע אמעריקעס, האָבן שטארקע עליה-כוואליעס נישט געשטורעמט אונדזערע 
ברעגעס. פון טייל לענדער לאָזט מען נישט יידן קומען אהער, פון אנדערע -- ווילן זי אליין נישט. און 
דער רעזולטאט? די שרייענדיקע דיספּראָפּאָרץ צווישן דעם פאָלק װאָס זיצט אין ישראל (1570) און 
דעם אָפּגעריסענעם גליד אין די תפוצות (8596). נישט װײיניקער וי יידן אין אויסלאנד נייטיקן זיך אין 

דער מדינה, נייטיקט זיך די מדינה אין יידן. פון אלע לענדער װעט עס בפירוש זיין 
לטובת דער מדינה און לטובת די עולים, אויב דאָס קומענדיקע יאָר װועט פארצייכענען נייע נצחונות 
אויפן פראָנט פון עליה און קליטה. 


צום ערשטן מאָל אין דער געשיכטע פון ישוב, איז פאר א צייט-אָפּשניט פון צוועלף חדשים, 
נישט פאַרלייגט געװואָרן קיין נייער לאנדווירטשאפטלעכער פּונקט. אפילו אין די צייטן פון מאנדאט, 
געדענקט מען נישט אזא סטאַגנאַציע אויפן סאמע פילבאַרסטן און סאמע שטאָלצן אויפטו, וי ס'איז 
די קיבוצישע באוועגונג. מיט א יאָר צוריק איז דער 74 סטער קיבוץ פון השומר הצעיר ארויף אויפן 
באָדן אין אידמית, הארט ביי דער לבנונער גרענעץ, און פון דעמאָלט האָט קיין איינע פון די קיבוצישע 
באוועגונגען ניט פארמאָסטן זיך צו דעראָבערן א טייל װויסטעניש אין נגב צי אין גליל. די װייניקע 
חלוצים װאָס האָבן געװאָלט מקיים זיין די מצווה פון אויפשטעלן א נייעם פּונקט, האָבן געמוזט 
אָפּקאָמאנדירט ווערן צו פארשטאָפּן לעכער אין די פאַראַנענע װירטשאַפטן. דער ציניזם האָט 
באקומען די אויבערהאנט איבערן ציוניזם, דער קאריעריזם הייבט אן ארויסשטויסן דעם חלוציזם. וי 
איז אהינגעקומען די אידעישע יוגנט מיט איר גרויסער ציוניסטישער ויזיע? 

תשי"ט וועט אין אונדזער געשיכטע הייסן אויך דאָס יאָר פון וואדי-סאליב. מיטאמאָל איז א 
פארװאָרלאָזטער קװאַרטאָל אין הארץ פון חיפה, אויסגעוואקסן צו א סימבאָל פון דיסקרימינאציע, 
אָרעמקײט, פארנאכלעסיקונג, אומוויסן. וואדי-סאליב האָבן נאָכגעטאָן מגדל-העמק און באר-שבע. 
דאָרט וי כוליגאניזם דארף פארטרעטן צילבאװוּסטן, אָרגאניזירטן ארבעטער-געראנגל פאר 
סאָציאלן יושר, האָט פאָליציי אינטערווענירט מיט אירע מעטאָדן, דאָס געריכט האָט געמשפט לױיטן 
שטראָף-קאָדעקס - אָבער דערמיט האט די מדינה נישט געגעבן קיין לייזונג פאר אזעלכע 
קווארטאלן, װוּ באעוולהטע איינוװוױנער דארפן זיך דערנערן פון דחק-ארבעטן און צווייפלהאפטע 
באשעפטיקונגען. דאָס אָנקומענדיקע יאָר נעמט איבער א הארב קאפּיטל, װאָס הייסט מזרח-עדה'ס. 
וועט מען פון איצט אָן שענקען מערער אויפמערקזאַמקײטל 


דאָס איז געוען א יאָר פון א שענדלעכער טראנזאקציע װאָס האָט צעריסן דאָס פאָלק און 
אויפגעריסן די רעגירונג. א יאָר פון א קנוניה צו פארקויפן געווער די מערדער פון זעקס מיליאָן יידן 
און א יאָר פון אינטריגע קעגן יענע כוחות, װאָס האָבן געװאָלט פארטיידיקן דעם נאציאָנאַלן כבוד פון 
די אומגעקומענע און פון דער שארית-הפליטה. מיט איינמאָל איז קלאָר געװאָרן, װוּאהין צילט די 
אויסערן-פּאָליטיק פון דער מערהייט- פּארטיי, װאָס האָט אין כנסת באקומען א בירגעלעכן שותף צו 
כשרן דאָס עסק. יידיש געווער קיין באָן האט באדארפט (אָ, גרויסע אילוזיע!) עפענען א טיר אין 
צפון-אטלאנטישן בונד, פּאָליטיש דערנענטערן ישראל מיט מערב-דייטשלאנד און שטארקן די 
פריינטשאפט מיט פראנקרייך. אויב די פּלענער זאָלן, חלילה, רעאליזירט ווערן, איז נישט שווער זיך 
פאָרצושטעלן װאָסערע הארבע סכנות עס דראָען דער סוּווערניטעט פון דער מדינה. 

נישט-איבערקלייבערישע און אנטי-נאציאנאלע געווער-טראנזאקציעס מוזן אויך גורם זיין צו 
אָפּװײכונגען און פארלייקענונגען פון אידעאלן װאָס זענען דער וינקלשטיין פאר אונדזער 
אינערלעכּן רעזשים. דער אטענטאט אויף די געפילן פון פאָלק, מיטן געבן געווער די דייטשן, איז זיך 
צונויפגעפאלן מיט דער פאַרשווערונג -- פון די זעלבע יידן! - אוף אונדזער דעמאָקראטיע. 
אומברענגן דעם איצטיקן דעמאָקרָאַטישן װאַל-סיסטעם -- איז די הויפט-לאָזונג ביים פארמעסט צו 
דעראָבערן די פערטע כנסת. ערשט מיט 12 יאָר צוריק האט מען פונדאנען פארטריבען דעם 
ענגלענדער - און שוין וויל מען פון לאָנדאָן אימפאָרטירן זייער װאַל-סיסטעם. גלייך קיין אַנדערע 
דאגות און פּראָבלעמען האט נישט די מדינה, וי נאָר ענדערן די װאַל-אָרדינאציע. לאָמיר האָפן, אַז 
דער װאַל-אוסגאנג אין פיר װאָכן ארום װעט אנטשיידן אויך דעם שטרייט. 

אויפן פראָנט פון באציונגען מיט אונדזערע שכנים -- אָן ענדערונגען. אוועק נאָך א יאָר פון 
איינהייטלעכן אראבישן בױקאָט קעגן ישראל, באַגלײט מיט פּאָליטישע און זאָאָלאָגישע 
דעקלאראציעס פון שנאה און דראָונגען. אדרבה, דאָס שליסן דעם סוצץ פאר ישראל-שיפן און 
ישראל-סחורות, אפילוּ געשיקט מיט אויסלענדישע שיפן, איז געװאָרן הארבער און באדראָענדיקער. 

שוין פינף חדשים וי "אינגאַטאָפט" איז פארהאלטן אין א מצרישן פּאָרט. די שכּנותדיקע הערשער, 
מיט נאצערן בראש, רעדן נאך אלץ וועגן נקמה און פארניכטונג. 

ערשט נישט לאנג האט מען געקאנט זען א בילד אין דער היגער פּרעסע, װוי א פאָליצייאישע 
פּאטרול-שיף װאָס האָט באדארפט אָנהויבן פונקציאָנירן אין אילתער איינגוס, איז דורך דער יבשה 
איבערגעפירט געװאָרן פון חיפה אין אונדזער דרומדיקסטן פּאָרט. מדינת ישראל, װאָס איר ים-ברעג 
ציט זיך אויף הונדערטער קילאָמעטער, מוז גאָר שיפן פירן אויף לאַסט-אױטאָס... און אלץ צוליב דעם 
געשלאָסענעם סועץ-קאנאל, װאָסהאט טאקע אויף דער איצטיקער אונ"אָיסעסיע געעפנט די מיילער 
פון א טייל בכבודיקע פארשטייער פון גרויסע מלוכות צו רעדן וועגן פּרינציפּ פון פרייען 
שיפס-פארקער, אבער אָנעם דערמאנען אזעלכע נעמען, װי ישראל און סועץ... דער 
װאָפּנשטילשטאנד-הסכם אין ראָדאָס, געחתמעט מיט 10 יאָר צוריק, האָט נאָך נישט דערפירט צום 
געגארטן שלום. אויך מצד ישראל זעט זיך נישט די אױטאָריטעטע, ערנסטע און ענערגישע 
איניציאטיוו. און הלואַי זאָל דאָס יאָר תש"ך וויסן וועגן א טיפן דורכברוך אויף דעם פראָנט. 

א 

פאראן מענטשן װאָס זענען גרייט אנצונעמען די אלע נעגאטיווע דערשיינונגען אין אונדזער 
לעבן װי זאכן "מן השמים". װער עס זעט אין זי אַ "היסטאָרישע נויטווענדיקייט", װער עס 
באַטראַכט זיי װי א נאטירלעכן באגלייטער פון א יינגער, זיך ראנגלענדיקער מדינה, װאָס איז נאָך 
אלץ אין פראָצעס פון ווערן -- נאָר אלע צוזאמען אָריענטירן זיך אויף א פאטאליזם, אָבּיעקטיווער 
מוז, װאָס לאָזט זיך נישט ענדערן. 

האָט דער קאַלענדאַר געװאָלט, אז די איצטיקע יומטובים זאָלן אויספאלן ערב די וואלן. אויב 
אויף א וויילע אָנעמען די איינשטעלונג, אז ראש-השנה שרייבט מען אויס דאָס קוויטל, יום-כיפּור 
ווערט עס געחתמעט און הושענה רבא גיט מען עס ארויס -- װעט דער טאָג פון דריטן נאָוועמבער 
פארייניקן אין זיך די אלע דריי פונקציעס. נישט קיין געטלעכע האנט, נאר יעדער וואלבארעכטיקטער 
בירגער אין ישראל וועט זיין אי דער אויסשטעלער, אי דער חתמנער, אי דער ארױסטראָגעך פון 
אורטייל. ס'איז אָנצונעמען, אַז דאָסמאָל וועט דער פסק-דין זיין אַ שטרענגער איבער יענע כוחות, 
װאָס פירן זיך לויטן אַלטן יידישן פאָלקסווערטל: "ערב יום-כיפור ווערן אַלע גנבים פרום...". 

און דאָס "קוויטל"-שטימצעטל אין דער אורנע, האָט א ברירה צו העלפן ענדערן די לאגע: 
ארויספירן די מדינה אויפן דרך-המלך פון חלוצישן שװװוּנג און באַנייטע פארמעסטן; אָפּשאפן דעם 
שכר-דחק און רעדוצירן ביז א מינימום די ארבעטלאזקייט; ליקווידירן די וואדי-סאליבס און 
דערנענטערן איין עדה צו דער צװייטער; פּראָקלאמירן און רעאליזירן פריינדשאפט און שלום כלפי 
אלע פעלקער און לענדער. 

דאָס זענען נישט קיין וואל-צוזאָגן, אויך נישט קיין פרומע װוּנטשן, נאָר א פּראָגראם פון א 
גאנץ קיילעכדיק יאָר - צומאָרגנס נאך די כנסת-וואלן, פונקט וי פיר װאָכן פאר די וואלן. דאָס איז 
די טיפע אמונה אין אַן אידעאל נישט נאָר ערב ימים-נוראים, נאָר ריינער גלויבן אויך אין די 
װאָכעדיקע טעג. 

און מיר האָבן גענוג װאָכעדיקע טעג אין יאָר. מער יומטובדיקייט, מער אידעאליזם, מער 
טריישאפט די ארבעטער-װוערטן - מיט אזעלכע פאַרלאַנגען לאָמיר באגעגענען דאָס ניי-יאָר 
תש"ך. 

(י"ש ת"א, 1.10.59) 


ייפארגעסענע" וואלן 


גערעכט זענען די װאָס טענהן, אז מען האָט נישט באדארפט אין דעם זעלבן טאָג פון די 
כנסת-וואלן, אויך אדורכפירן די וואלן צו די מוניציפאליטעטן, ווייל דער פארמעסט ארום דעם 
צוזאמענשטעל פון אונדזער פארלאמענט, װאָס מיינט אויך -- דער צוזאמענשטעל פון דער רעגירונג, 

האָט וי פארשטויסן אין א זייט דעם נישט ווייניקער העפטיקן קאמף וועגן כאראקטער פון אונדזערע 
שטאָטישע און אָרטיקע זעלבסט-פארוואלטונגען. ענינים פון הויך-פּאָליטיק, פון פּלאנירטער צִי 
כאאָטישער ווירטשאפט, קרייז-וואלן צי דעמאָקראטישע אנטשיידונגען, װאָסדי כנסת איז בארופן צו 
באשטימען זייער גורל, האָבן געמאכט פארגעסן ענינים פון שטאָטישער קאנאליזאציע, באלייכטונג, 
פון צוויי לערנשיכטעס אין דער שול, פון פארװאָרלאָזטע קווארטאלן און די פראגע פון מוניציפּאלע 
שטייערן. 

זענען מיר טאקע געווען עדות אין די לעצטע װאָכן, אז טראָץ דעם װאָס איז טאָג פון דריטן 
נאָוועמבער קומען פאָר צווייערליי וואלן - צו דער כנסת אין צו די שטאָטראטן, האָט די שלאכט זיך 
געפירט כמעט אויסשליסלעך ארום דער ערשטער אינסטיטוציע, בעת די װאַלן צו די 
זעלבסטפאַרװאַלטונגען זענען ממש פאַרגעסן געװאָרן. איז דאָס אַ בפירושע עוולה כלפי די 
הונדערטער טויזנטער וויילערס - איינוווינערס פון שטעט און ישובים, וועמענס מוניציפּאַלע 
אינטערעסן און זאָרגן זענען נישט קלענער וו אַלגעמיין-מלוכהשע פּראָבלעמען. אַזױ האָט די 
פּרעסע, דער ראַדיאָ, דער פילפארביקער א"ב אױף די ווענט, די מיטינגען, פארזאמלונגען און 
מסיבות, פאַרנומען זיך דער עיקר מיטן צוקונפטיקן אויסזען פון דער פערטער כנסת. און הגם קיינער 
וויל נישט פארמינערן דעם באַטײט פון דער דאָזיקער בכבודיקער אינסטיטוציע -- ווילט זיך אָבער 
פרעגן: פאַרװאָס פאַרזען דעם ענין מוניציפּאַליטעטן? 


אויב פאַראַפראזירן דאָס ווערטל װוי עס קריסטלט זיך - אַזױ יידלט זיך, דאַרף מען בנוגע 
אונדזער מוניציפּאַלער ווירטשאַפט און פּאָליטיק זאָגן;װי אין לאַנדדמאסשטאַב- אַזױ אויך אויף די 
באַזונדערע ערטער. די סאָציאַלע אומרעכט און עוולה, וי אַ רעזולטאַט פון אַ פאַלשער פּאָליטיק פון 
דער רעגירונג, האָט אויך געהאַט איר פאַרקערפּערונג אין די שטעט און קאָלאָניעס. די מעברות 
איבערן גאַנצן לאַנד האָבן געהאַט זיײיערע "ברידער" אין די אָרעמקײט-קװאַרטאַלן אין ירושלים, 
תל-אביב, חיפה, רמת'גן און אַנדערע ערטער. די שטײערךפּאָליטיק פון אונדזער 
פינאַנס-מיניסטעריום צו נעמען װאָס מערער ביים ארבעטער און װאָס ווייניקער ביי די א. ג. 
זעלבשטענדיקע - האָט זיך "געדעקט" מיט יענעם סיסטעם פון אויסמעסטן די שטאָטישע שטייערן, 
װאָס האָבן אין דער אונטערשטער שורה באַעוולהט דעם ווייניק-פאַרמעגלעכן און פּריװוילעגירט דעם 
רייכן. די קנאַפּע זאָרג פון אַ ריי מיניסטאָרן אין דער רעגירונג פאַר די אינטערעסן פון דעם 
האָרעפּאַשניק און אַרבעט-מענטש, האָט געגעבן אַ שלעכטן ביישפּיל געוויסע "שטאָט-טאַטעס" 
נישט איבערצונעמען זיך צופיל מיט דער לאַגע פונעם איינוווינער אין אַ ריי שטאָטישע קװאַרטאַלן. 
מיט איין װאָרט - דער ארבעטנדיקער און פּראָדוקטיווער עלעמענט אין די שטעט און ישובים האָט 
אין זיינע עוולות אויפן מוניציפּאלן געביט דערזען דעם צווילינג ברודער פון זיינע דיסקרימינאַציעס 
אין צענטראַלן מאסשטאַב. איינס האָט "דערגאנצט" דאָס אַנדערע - און שטענדיק צום שלעכטן פון 
דעם טייל באַפעלקערונג, װאָס טראָגן אויס די נאַציאָנאַלע לאַסטן פאַר דער מדינה מיט אמתן 
פּאַטריאָטיזם און אויך אין פולער פינאַנסיעלער פאַרשטענדעניש פאַר אירע אינטערעסן. 


נישט אִין אַלע שטאָטראַטן איז אויסגענוצט געװאָרן די דעראָבערטע מערהייט פון די דריי 
חלוצישע אַרבעטער-פּאַרטײען, כדי אויפצושטעלן אַ פּראָגרעסיוע קאָאַליציע. מפא"י האָט 
ליבערשט זיך פאַרבונדן מיט די רעליגיעזע, איידער מיט מפ"ם, צי מיט אחדות-העבודה. אין אַזאַ 
תל-אביב, האָבן די פאָרשטייער פון די רעליגיעזע אַרבעטער (פון הפועל המזרחי) דעצידירט וועגן 
אויפשטעלן א רעכטע און רעאקציאָנערע זעלבסט-פארוואלטונג, אנשטאט דערמעגלעכן אן 
ארבעטער-קאָאַליציע אין דער גרעסטער ישראלדיקער שטאָט. אַזױ איז דער מוניציפּאַלער שטח 
פאַרװאַנדלט געװאָרן אין אַן ענין פון קנוניהס און קעגנזייטיקע קאָנצעסיעס צווישן די רעליגיעזע, 
"חירות" און אַלגעמײנע ציוניסטן, אָדער צווישן מפא"י, די רעליגיעזע און פּראָגרעסיווע, -- צי 
אַנדערע קאָמבינאַציעס פון גרעסערע און קלענערע ליסטעס. 

די רעזולטאַטן האָבן לאַנג נישט געלאָזט אויף זיך װאַרטן. באַזונדערס אין די גרויסע שטעט האָט 
זיך שטאַרק געלאָזט פילן די שרייענדיקע דיספּראָפּאָרץ צווישן די אָרעמע קװאַרטאַלן 

נישט-ברוקירטע און אומבאַלויכטענע געסלעך, שלעכטע שול-געביידעס און אַ "צווייטע שיכט"- 
צווישן די רחבותדיקע, שיין באַלױכטענע און אַספאַלטירטע גאַסן און טראָטואַרן, מיט די מאָדערנע 
הייזער און ווילעס. די שטאָטישע שטייערן האָבן געצאָלט אלע - אָבער פּריווילעגירט איז געװאָרן 
דער טייל איינװוױינערס פון די נייע קװאַרטאַלן, מיטן צושטעלן זי אַלע נייטיקע מוניציפּאַלע 
באַדינונגען. 

די פינאנס-פּאָליטיק פון אונדזערע זצלבסט-פארוואלטונגען איז אויך געפירט געװאָרן אויף אַ 
גאָר "אָריגינעלן" אופן: פאַר אַדורכפירן קאַנאַליזאַציע, פאַר פלאַסטערן וועגן און לייגן טראָטואַרן 
-- זאָל צאָלן דער אײינוװוינער; פאַרן לערנען די קינדער אין די שולן, הגם דאָס אַלגעמײנע געזעץ זעט 
פאָר אומזיסטיקע בילדונג - זאָלן צאָלן די עלטערן; פאַר װאַסער, אַרויספירן מיסט און ענלעכע 
שטאָטישע באַדינונגען, האָט מען געהייסן צאָלן באַזונדער, שוין אָפּגערעדט פונעם אַלגעמײנעם 
מוניציפּאַלן שטייער. װאָס שייך דעם לעצטן, האָט מען זיך נישט געװאָלט שיידן מיט דער 
מאנדאַט-ירושה. די קובאַטור פון דער װויַנונג האָט באַשטימט די הייך פונעם שטייער. האָט אַ ייד אַ 
קבצן אין זיבן פּאָלעס געמעגט װווינען אין אַ רחבותדיקער, הגם חרובער צוויי-צימער וווינונג אין יפו, 
איי זיין שטאָטישער שטייער געווען אַ גרעסערער פון דעם איינוווינער אין צפון תל-אביב, װאָס 
באַװױנט צוויי קאָמפאָרטאַבלע צימערן. 


קאָן געמאָלט זיין, אַז דאָס אַרױסשטעלן פאַרטייאישע װאַל-רשימות צו די שטאָטראַטן, פּונקט 
וו צו דער כנסת, וועט גיכער העלפן אָריענטירן דעם וויילער, אַז אויך אויפן מוניציפּאַלן געביט דאַרף 
זיין אָפּשטימונג זיין אַ קלאָרע און אַנטשלאָסענע. די כלערליי שטאָטישע גבאים און קאָכלעפל װאָס 
רייסן זיך צום בענקל, אוּנטערן מאַנטל פון ספרדישע רשימות, צי לאָקאַלע קהלס פאַרזאָרגערס, האָבן 
ביי די פאָריקע װאַלן געהאַט דורכפאַלן און לאָמיִר האָפן, אַן אויך דאָסמאָל וועט מען זיך אויף זי 
דערקענען. 

דער פאַרמעסט אַרום די שטאָטראַטן פירט זיך איבער אזעלכע עיקרדיקע פּראָבלעמען: 

די הייך פון די שטייערן און דער אופן פון זייער פאַרטיילונג; 

די באדינונגען מצד דער זעלבסטפּארװאַלטונג; 

דער כּאַראַקטער פון דער מוניציפּאַלער געזעצגעבונג; 

וועגן מער אױטאָנאָמיע די שטאָטישע און אָרטיקע ראַטן. 

זאָל מען נישט גרינגשעצן די דאָזיקע ענינים! זאָל אויך אויף דעם פּאָליטישן שלאַכטפעלד 
פאָרקומען אַן אַנטשײדונג װאָס זאָל אַרײנברענגען די געגאַרטע ענדערונג, אָנזאָגן אַן אַנדערן 
קלימאַט און די נייטיקע פארלייכטערונגען, װאָס וועלן דער מוניציפּאלער ווירטשאפט געבן שװוּנג 
און פארמעסט צו פארבעסערן און פארגרינגערן דאָס לעבן פונעם שטאָטישן איינוווינער, באַזונדערס 
אין די פאַרנאַכלעסיקטע קװאַרטאַלן. 

(י"ש ת"א, 29.10.59) 


א הסכּם -- אָדער בּאדינגונגסלאָזע קאפּיטולאציע? 


נישט קיין פריילעכע אָנזאָגן בנוגע דעם צוזאמענשטעל פון דער נייער רעגירונג, לאָזן איצט 
הערן די װאָרטזאָגערס פון מפא"י. באזונדערס אקטיוו אויף דעם געביט איז זייער ראש-המדברים 
אליין -- דוד בן-גוריון. זיינע ארױיסזאָגונגען און באדינגונגען פאר דער צוקונפטיקער קאָאליציע, 
דערמאָנען גיכער די שפּראך פון אַ "פּאָזיציע פון כוח", איידער אן אויפריכטיקער ווילן צו באנייען די 
נאָרמאלע רעגירונג-טעטיקייט מיט די דריי חלוצישע ארבעטער-פּארטייען בראש. 

שוין צומאָרגנס נאָך די װאַלן האָט בן-גוריון זיך צונעאיילט מיט אן אינטערוויוּ פאַרן 
קאָרעספּאָנדענט פון "ידיעות אחרונות", דערקלערנדיק, אַז די בכורה אַרײנגענומען צוווערן אין דער 
רעגירונג וועלן האָבן יענע פּאַרטײען, װאָס זענען אָנהענגערס פון רעגיאָנעלע מערהייט-װואַלן. מיט 
אַנדערע ווערטער: אַזױ וי מפ"ם, אחדות-העבודה, די פּראָגרעסיווע, ביידע רעליגיעזע פּאַרטײען - 

די עווענטועלע שותפים פון מפא"י צו בילדן די נייע רעגירונג -- זענען אַנטשלאָסענע קעגנערס פון 
"ענגלישע װאַלן" אין ישראל, איז בלויז פאַר די אַלגעמײנע ציוניסטן, די אָנהענגערס פון בן-גוריונס 
װאַל-סיסטעם -- ברייט צעעפנט דער קאָאַליציע-טױער. זענען אָבער די ציונים-כלליים אַזױ מיאוס 
אַדורכגעפאַלן, אַז זייערע 8 דעפּוטאַטן וועלן בשום אופן נאָך נישט זיכערן די געגארטע מערהייט 
אַדורכצוזעצן דעם באַשלוס, מיינט עס דעריבער אַן אָנצוגעהערעניש (אויב נישט -- אַ דיקטאַט) די 
קעגנערס פון די קרייז-װואַלן, זי זאָלן טוישן די מיינונג, ווייל נאָר דאָס קאָן זיי דינען אַלס 
דורכלאָז-שײין אַריינצוקומען אין דער רעגירונג. 

מיט עטלעכע טעג שפּעטער האָט מפא"י עטװאָס אַראָפּגעלאָזט פון טאָן. דעם ענין קרייז-װואַלן, 
הגם זי באַטראַכט אים נאָך פאַר איר הױיפּט-ציל, איז אויפן ספּעציעלן "נצחון-צוזאַמענפאָר" פון די 
מפא"ישע װאַל-שטאַבן אין תל-אביב אַװעקגעשטעלט געװאָרן אויפן דריטן אָרט, נאָך די צַוויי 
אַנדערע פּונקטן, װאָס דאַרפן דינען אַלס יסוד צונויפצושטעלן דעם נייעם קאַבינעט. בן-גוריון האָט זיי 
פאָרמולירט אויף אַזאַ אופן: 

א) מפא"י איז גרייט צו באַטײליקן אין דער רעגירונג יעדע איינע פון די קאָנסטרוקטיווע 
פּראַקציעס אין כנסת, אויסער "חירות" און מק"י. 

ב) מפא"י װעט נישט משלים זיין מיטן זיצן פון וועלכער עס איז פראַקציע אין דער רעגירונג 
אויף צוויי בענקלעך -- פון דער קאָאַליציע און אָפּאָציזיע. מפ"ם און אחדות-העבודה דאַרפן בי זיך 
באַשליסן, אויב זיי ווילן זיצן אין דער רעגירונג, אָדער אויסער איר. די זאַך איז אָפּהענגיק פון זיי. 
ביידע זאַכן צוזאַמען -- וועט זי נישט געגעבן װערן. 

ג) אויך אויף להבא וועט דאָס ענדערן דעם װאַל-סיסטעם זיין דער העכסטער ציל פון מפא"י, ביז 
זי ועט דערגיין צו אַן אַבסאָלוטער מערהייט אין כנסת. 

װאָס לאָזט זיך אַרויסדרינגען פון די דריי פּונקטן? 

אַז טראָץ דעם ערנסטן צוּװוּקס פון שטימען און מאַנדאַטן פאַר מפא"י אין די לעצטנס 
פאָרגעקומענע כנסת-װאַלן, איז די מאַכט-גײציקײט און דער ווילן צו אַלײנהערשאַפט אַזױ גרויס, 
זייער שטרעבונג צו דיקטירן אַנדערע איז אַזױ שטאַרק, אַז אפילו דער איצטיקער דעמאָקראַטישער 
וואל-רעזשים, װאָס האָט דער דאָזיקער פּאַרטײ געזיכערט אין משך פון עלף יאָר מדינה-עקזיסטענץ 
א מערהייט אין פאָלק און אין זיינע לעגיטימע אינסטאַנצן -- דאַרף אָפּגעשאַפט ווערן. מפא"י, װאָס 
קריטיקירט מיט אַזאַ אייפער טאָטאַליטאַרע רעזשימען און האָט טענות קעגן דער אַלײינהערשאַפט פון 
געוויסע פּאַרטײיען ביי אַנדערע, וויל דאָס איינפירן ביי אונדז. 

און נאָך אַ דורכזיכטיקער ציל איז פאַראַן דערביי: אויב מען וועט דאָס לאַנד אָריענטירן אויף 
אַזאַ צענטראַל פּראָבלעם וי קרייז-װאַלן - טאָ וי מינדערוויכטיק וועלן שוין זיין די פראַגן פון עליה 
און קליטה, פון זיכערקייט און שלום, פון אַ גערעכטן שטייער-עול, פון אַ העכערן לעבנס-ניוואָ פאַר 
דער אַרבעטנדיקער באַפעלקערונג, פון דעראָבערן וויסטענישן, פון באַנײיען דעם חלוצישן שװוּנג, פון 
גרייטן זיך אויפצונעמען דעם דריטן מיליאָן? | 


* 


ווען בן-גוריון איז גרייט אַלע אַנדערע פּאַרלאַמענטאַרישע פראַקציעס אַריינצונעמען אין 
קאבינעט, רוקט ער נישט אַרױס קיין ספּעציעלע פאַרלאַנגען אויפן אַדרעס פון אגודת ישראל, מזרחי 
צי די פּראָגרעסיווע. זיינע עיקר טענות זענען געווידמעט די צוויי חלוצישע אַרבעטער-פּאַרטײען. 
גראָד פאַר זיי שטעלט ער גלייך אַװעק אַ מחיצה פון באַװאָרענישן, אַרײנזאָגענישן, פאַרדאַכטן און 
באַדינגונגען, דיקטירנדיק זי פריער פולשטענדיקע קאַפּיטולאַציע, אַנשטאַט זיך אַװעקזעצן ביים טיש 
און פאַרהאַנדלען. דער אמת איז אָבער דער, אַז בן-גוריונס האַרץ איז נישט גענויגט צו באַנײיען די 
חלוצישע שותפות. זיין װאַל-דערפאָלג, באַזאַמען מיט דער ירידה פון אחדות-העבודה, שטעלן אים 
אַװעק אין דער ראָל פון אַ דיקטירער, פון אַ זיגער אין שלאַכט -- און נישט וי אַ קאָנטראַהענט צו 
פירן אַן אַנשטענדיקן משא-ומתן, דערגיין צו אַ הסכם און דאָס וויכטיקסטע -- זאָרגן אַז אַזאַ הסכם 
זאָל ווערן אָפּגעהיטן. 


ווייל דאָס "זיצן אויף צוויי בענקלעך" איז קודם-כל געווען אַ רעזולטאַט פון פּרעמיערס 
איינזייטיקן ברעכן די גרונט-ליניעס און אַדורכפירן אויף אייגענער האַנט ערשטראַנגיקע פּאָליטישע 
אַקציעס, װאָס פאָדערן די באַשטעטיקונג פון דער גאַנצער רעגירונג. ווער נאָך וי בן-גוריון ווייסט, אַז 
אין פיל פאַלן האָט ער זיך לגמרי נישט גערעכנט מיט די מיניסטאָרן פון מפ"ם, אחדות-העבודה און 
אָפּטמאָל "פאַרגעסן" אין דער עקזיסטענץ פון פּראָגרעסיוון יוסטיץ-מיניסטער. אַזױ איז געווען ביי 
דער סיני-אַקציע, אַזױ איז געווען מיטן שיקן אַ "הויכגעשטעלטע פּערזענלעכקייט" צו אַדענאועדן 
און אַזױ איז געווען מיט דער געווער-טראַנזאַקציע מיט מערב-דײיטשלאַנד. 

קלאָר, אַז דאָס קאָן נישט זיין קיין באַדינג פאַר ביידע חלוצישע פּאַרטײיען - צושטימען מיט 
יעדער האַנדלונג פון מפא"י, אַפּלאָדירן יעדן באַשלוס פון בן"גוריון. קאָלעקטיווע אחריות און 
איינפאַרשטאַנענע אָפּמאַכן, דערגרייכטע מיט גוטן ווילן, אויפריכטיקער פריינדשאַפט און צוטרוי, 
וועלן נישט נאָר צואיילן דאָס אויפשטעלן די געגאַרטע רעגירונג, וועמען אַ מערהייט פון פאָלק האָט 
דאָך געשאָנקען צושטימונג, טראָץ געוויסע ענדערונגען, נאָר אויך העלפן איר פאַרווירקלעכן די 
היסטאָרישע אויפגאַבן פון דער מדינה. 

עס פאָדערט זיך אַ חברישער הסכם און צונויפריידונג מצד אַלע דריי אַרבעטער-פּאַרטײען - 
און נישט באַדינגונגסלאָזע קאַפּיטולאַציע פון צוויי כלפי איינעם. 

(י"ש ת"א, 12.11.59) 


הלל רוּם האָט געגעבן דעם ענטפער 


"פאַרװאָס דווקא זאָלט איר שטרייקן ביי אונדז?" - האָט דער סעקרעטאַר פון אַרבעטער-ראַט 
אין הרצליה געפרעגט דעם אַרבעטלאָזן הלל רוּם, װאָס האָט זיך "באַזעצט" אין הסתדרות-הויז, 
פאָדערנדיק באַשעפטיקונג. אויף דעם איז געקומען אַן ענטפער: "דאָ איז מיין הויז. און ווּ זאָל דער 
אַרבעטער זיך ווענדן, אויב נישט צו דער הסתדרות?" 

דער דאָזיקער ווערטער-געפעכט צוישן א פאַראַנטװאָרטלעכן הסתדרות-טוער און אַן 
ארבעט-זוכנדיקן מענטש, האָט מיט דער גאנצער שאַרפקייט ווידער אַװעקגעשטעלט די פראַגע פון אַן 
אַדרעס פאַר אַ פּראָלעטאַריער, װאָס געפינט זיך אין אַ נויט, נאָר געפינט נישט קיין אָפן האַרץ ביי די 
װאָס זיצן אין הסתדרות-הויז און באַגערן, אַז מ'זאָל נישט שטערן זייער רוּ, די טעלעפאָן-געשפּרעכן, 
דעם טיי טרינקען, דעם דערפילן זייער אַמט, אף װעלכן די זעלבע ארבעטער האָבן זי 
ארויפגעזעצט... ּׂ 

פאָרמעל, איז דער סעקרעטאַר אפשר גערעכט. פאַראַן ביי אונדז אַ מלוכהשע ביוראָ פאר 
ארבעט-פארטיילונג, די א.ג. לשכת-העבודה; ס'עקזיסטירט אַ געזעלשאַפט "המשקםי' צו העלפן 
אײינאָרדנען אינוואַלידן און באַגרענעצטע: ס'איז דאָ אַ "מלבּן" - אױסער פּאַרטײען און 
אינסטיטוציעס, װאָס זאָרגן אויסצוגעפונען פאַרן נױיטבאַדערפטיקן דעם קװאַל צו פאַרדינען דאָס 
שטיקל ברויט. מיט איין װאָרט - ס'פעלן נישט קיין אַדרעסן פאַר די װאָס זוכן אַן אָנהאַלט אין לעבן 
און ווילן בכבוד מפרנס זיין זיך און די משפחה. נאָר איבער די אלע אַנשטאַלטן און אינסטאַנצן, 
עקזיסטירט אויך, נישט אויסגערעט זאָל עס זיין, פּראָטעקציע. אַ ביסל קאנטשאפט, היימישקייט, 
אַ ידידי-בריוול, אַ טעלעפאָן פון אַ פּאַרטײײיסעקרעטאַריאַט, אַ לעגיטימאַציע-ביכל פון אַ 
באַשטימטער באַוועגונג, אַ "טובהלע" - זענען מסוגל גיך צו עפענען דעם טױער פון אַן 
אַרבעט-פּלאַץ, איידער פאַכמענישקייט, מאַטעריעלע נויט און אפילו אַ גרויסע משפחה פונעם 
ארבעט-זוכנדיקן. 

אויב אַזױ - צו װאָס איז הלל רוּם דווקא געלאָפן צו דער הסתדרות, און באַלד מיט אַ 
זיץדשטרייק? דאָס שמעקט דאָך מיט קראַמאָליע, רדחמנא לצלן! צו אַזעלכעס איז מען נישט געוווינט 
אינעם הויז פון די הרצליהער אַרבעטער... 

מען מוז אָבער מודה זיין, אַז הלל רוּם װאָס האָט פּראָקלאַמירט דעם זיץ-שטרייק (אוֹּן 
טאַקע "אויסגעזעסן" גאַנצע 10 טעג), האָט אויפן ריכטיקן אופן געפירט דעם קאמף פאַר די 

עלעמענטאַרע רעכט פונעם אַרבעטער. די דאָזיקע מיינונג ווערט נאָך באַקרעפטיקט מיטן פאַקט, אַז 
הלל רום איז פון דעם דאָזיקן האַרבן, אומגלייכן, הגם גערעכטן פאַרמעסט, דאָך ארויס דער זיגער. 

נאָר לאָמיר דערציילן מיט אַ טאָלק: 

אין יאָר 1946 האָט הלל רוּם עולה געווען קיין ישראל. די איינוווינער פון זיין שכונה האָבן אים 
אין משך פון די 14 יאָר פון זיין וווינען אין הרצליה, געקענט אַלס ערלעכן האָרעפּאַשניק, 
געזעלשאַפטלעכן טוער און טרייען פאָטער פון אַ פאַמיליע. ער האָט אויך געדינט אין צה"ל. 
אומקערנדיק זיך צום ציווילן לעבן, האָט ער געאַרבעט אַלס אָנגעשטעלטער אין אַ "צרכניה". מען 
האָט באַװוּנדערט זיין אַרבעטזאַמקײט און דער עיקר - דעם פיזישן כוח ביים אויספירן די סאַמע 
שווערסטע אויפגאַבן, ביז ער האָט זיך איינגעבראָכן. דאָס געזונט האָט זיך פון אים אָנגעהױבן 
דערווייטערן, ער איז אַנערקענט געװאָרן אַלס אַרבעט-אינװאַליד. 

אוּן דאָ הייבט זיך אָן דאָס טראַגישע געיעג נאָך אַן אַנטשפּרעכנדיקער אַרבעט - אַ געיעג װאָס 
האָט הלל רוּמען געברענגט גאָר װײיניק פרנסה, נאָר זייער אַ סך בייז בלוט, נערוון און אנטוישונגען. 

וי קאָן מען לעבן פון צוזאָגן וועגן אײינאָרדנען? און וויפל איז דער שיער צו לעבן אין דחקות, 
צי פון צייט צו צייט צוגעװאָרפענע ארבעטסטעג? און פאַרװאָס ווערן פאָרט צענדליקער מענטשן פון 
זיין שטאַנד איינגעאָרדענט אָן באַזונדערע שוועריקייטן? 

הלל רוּם, װאָס האָט יענע װאָך זיך אָנגעכאַפּט אינעם פאַרצווייפלטן מיטל פון פירן אַ 
זיץ-שטרייק, האָט געװוּסט, אַז אין זיין הרצליה פּאַסירט אַװודאי דאָס זעלבע װאָס אין ירושלים, 
תל-אביב, חיפה און אין אַנדערע ערטער: גאָר יינגע, פיזיש-געזונטע מענטשן, אפילו אָן די נייטיקע 
פאַך-קוואַליפיקאַציעס, אַרבעטן זיך רוּיק אַלס באַאַמטע אין בענק, אין אַמטן און ביוראָען, -- אויף 
פּאָסטנס, װוּ מען װאָלט באַדאַרפט געבן פאָרצוג אַזעלכע וי ער. הלל רוּם ווייסט, אַז די לייכטערע און 
באַקװעמערע אַרבעטן ווערן אין רוב פאַלן אוועקגעגעבן דעם פּראָטעזשירטן, דער װאָס האָט ברייטע 
פּלײצעס. און אזעלכן פרענט מען נישט, צי אויך זיין פרוי אַרבעט, צי ער האָט אַנדערע 
הכנסה-קװאַלן. גראָד אַזעלכע הללס דארפן זיך יאָגן נאָכן נעכטיקן טאָג, כדי צומאָרגנס קאָנען שפּייזן 
די קינדער. 

אָבער מער פאַר אַלעמען האָט וויי-געטאָן דער פאַקט, װאָס אַן ארבעטער, וועלכער איז נישט 
צוליב זיין שולד "אַרױס פון דער ריי", זאָל זיין אויסגעשטעלט אױף כמעט כראָנישער 
אַרבעטלאָזיקײט, הונגער, דערנידעריקונג. דעם אָנגעשטעלטן אין דער לשכה, צי דעם 
הסתדרות-סעקרעטאַר, האָט דאָך באַדאַרפט אַ טרייסל געבן דאָס געוויסן אין אָנבליק פון אַזאַ הלל 
רוּם, װאָס דאַרף אויסהאַלטן אַ פרוי מיט צוויי קינדער. שוין-זשע איז אַזױ שווער געווען צו געפינען 
פאַר אים אַן אַנטשפּרעכיקע באַשעפטיקונג? 


דעם אמת געזאָגט, איז נישט שװוער געווען. און מען האָט אויך געגעבן. נאָר וי רופט מען דאָס? 
שיריים. אַ. צוגעװאָרפן ביינדל. אָט באַשעפטיקט די אָרטיקע מוניציפּאַליטעט עטלעכע אויפזעער 
ביים ים-ברעג, אין משך פון די דריי הייסע זומער-חדשים -- מילא, זאָל דאָרט הלל רוּם אַרבעטן. האָט 
דאָך אָבער דאָס יאָר נאָך 9 חדשים? אָט, זעט איר, אויף אַזױ ווייט גרייכן שוין נישט די חשבונות, וי די 
גוטהאַרציקײט פון די ארבעטער-פאַרזאָרגער. ס'האָט זיך אָבער ארויסגעוויזן, אַז נאָך דריי- פיר יידן, 
װאָס האָבן באַזאַמען מיט הלל רוּם געאַרבעט אויף דער פּלאַזשע, זענען נאָכן פארענדיקן דעם סעזאָן, 
פארזיכערט געװאָרן מיט אַנדערע באַשעפטיקונגען אין הרצליה אויך אויף די אנדערע טעג פון יאָר. 
די סיבה? נישט גראָד די נױטבאַדערפטיקייט. זייער זכות איז באַשטאַנען אין... אָנגעהעריקײט צו 
מפא"י. און דאָס איז בפירוש גענוג געווען, אַז די יידן זאָלן זיין באַזאָרגט מיט פרנסה אויף אַלע 365 
טעג אין יאָר. דאקעגן פאר הלל רוּם, דעם מפ"מניק, איז נישטאָ קיין אָרט אונטער דער ישראלדיקער 
זון. פאר אים מוז נישט זאָרגן די אָרטיקע זעלבסטפאַרוואלטוג, די הסתדרות, די לשכת העבודה. 
אויסער דעם, האָבן די יוסטע פאָרשטייער פון די אינסטיטוציעס געטענהט, אַז אלע פּאָסטנס זענען 
שוין אַזױ באַזעצט, אַז פאַר-הללן איז נישט פאַרבליבן קיין פונק פון האָפענונג... 

און דאַן איז געקומען דער אייגנארטיקער פּראָטעסט. 

צום הסתדרות-הויז, װוּ ס'האָט פאָריקע װאָך געשטרייקט הלל רוּם, האָט זיך געטראָגן 
סימפּאַטיע און אַנערקענונג פאַרן גערעכטן קאַמף. אַלע שיכטן פון דער באַפעלקערונג האָבן זיך 
סאָלידאַריזירט מיטן שטרייקנדיקן. און דאָס שלעכטע געפיל פון פירן די נאָרמאַלע ביוראָדאַרבעט, 
ביים "אַקאָמפּאַניאַמענט" פון אַ שטיל דעמאָנסטרירנדיקן, נאָר אנטשלאָסענעם אַרבעטער, האָט 
דאָך אינגעבראָכן די דאָזיקע לייט. און -- אין אַ מזלדיקער שעה! -- הלל רוּם ארבעט שוין אויף אַ 
פּאָסטן, װאָס װועט אים געבן אי באַשעפטיקונג, אי פרנסה. 

איר וועט פרעגן: צו װאָס האָט מען באַדאַרפט דערפירן אַ מענטש צו אַזאַ מצב? די אַרבעט װאָס 
האָט מען אים געגעבן איצט, האָט דאָך געקענט באַזאָרגט ווערן מיט דריי יאָר צוריק, וי נאָר ער איז 
געװאָרן אַן אינװאַליד, אָדער װוינציקסטנס -- פאַרן "אַװעקזעצן" זיך אין הסתדרות-הויז? 

אויף דעם װאָלטן קודם-כל באַדאַרפט ענטפערן די הסתדרות-טוער אין הרצליה און אין אַנדערע 
ערטער אין לאַנד. הלל רוּם האָט אָבער מיט זיין האַנדלונג יאָ פאַרענטפערט איינע פון די דראסטישע 
און פּיינלעכע פראַגן: 

- ווּ זאָל זיך ווענדן דער אַרבעטער, אויב נישט צו דער הסתדרות?! 

וי"ש ת"א, 25.2.60) 


די לעקציע רחובות 


פאָריקן מאָנטיק זענען אין רחובות פאָרגעקומען, צום 2טן מאָל, וואַלן צום שטאָטראַט, 
נאָכדעם װוי דאָס תל-אביבער קרייז-געריכט האָט געפּסלט די װאַלן פוּן דריטן נאָוועמבער, צוליבן 
קויפמן שטימען דורך דער נאַציאָנאַל-רעליגיעזער פּאַרטײ(ליסטע ב'). דער לעצטער װאַל-פאַרמעסט 
אין רחובות האָט אָבער אריינגעברענגט אַזעלכע ווייטגייענדיקע ענדערונגען און איבעראַשונגען, 
װאָס פאָדערן אַ ברייטערן אַנאַליז און באלויכטונג. 


1. וו זענען אהינגעקומען די 167 שטימען פון מק"י? 

נאָכן װאַל-בראָך פון מק"י, ווען זי האָט דעם 3טן נאָוועמבער פאַרלוירן אַ העלפט פון אירֶע 
מאַנדאַטן אין כנסת און אין אַלע מוניציפּאַליטעטן אין לאַנד באַװיזן אַריינצופירן נישט מער וי צוויי 
פאָרשטייערס, האָט, ווייזט אויס, עפּעס זיך אַ טרייסל געטאָן אין דער דאָזיקער סעקטאַנטישער 
באַוועגונג. אַ ספּעציעלער באַשלוס פון איר פּאָליטישער קאָמיסיע האָט גערופן אָפּצוּנעבן די 
מק"י-שטימען ביי די שטאָטראַט-װאַלן אין רחובות -- אויף דער ליסטע פון מפ"ם. קלאָר, אַז אַזאַ 
באַשלוס ווערט ביי זיי נישט אָנגענומען יעדן מאָנטיק און דאָנערשטיק. פאַרקערט, מיר ווייסן, אַז אין 
זײער גיפטיקער פּאָלעמיק מיטן קעגנער, פאַרנעמט גראָד מפ"ם דעם אױבנאָן; אַז דער "שונא נומער 
איינס" פון אַרבעטער אין ישראל איז -- לוט דער אויפאַסונג פון מק"י - נישט קיין אַנדערע וי 
מפ"ם; אויף איר אַדרעס זענען געווענדעט די פיילן פון העצע און שמוץ, נאָר אין רוב פאַלן באַגלײט 
מיט אַ "העפּי ענד": לאָמיר שליסן אַן איינהייטס-פראָנט... 

דערפאַר האָבן אין לאַנד זיך געפונען מענטשן, װאָס האָבן אין דעם מק"יסטישן רוף צו שטיצן 
מפ"ם אין רחובות, געזען גיכער אַן אויסגעקלוגלטן מאַנעװער צו ברענגען שאָדן דער פּאַרטײ, 
איידער איר העלפן. מק"י איז אַזױ קאָמפּראָמיטירט, אַז יעדער חברן זיך מיט איר, צי אפילו אַן 
אומשולדיקער פלירט, וועט נאָר װאַרפן פאַרדאַכטן אויף דיװאָס שטעלן זיך אין זייערע ד' אמות. 
געווען אָבער אויך אַזעלכע, װאָס האָבן אינעם אױבנדערמאָנטן באַשלוס פון דער פּאָליטישער 
קאָמיסיע געװאָלט זען אַ קער, אַ באַשטימטן װענדפּונקט אין דער ביז איצטיקער טאַקטיק פּון מק"י, 
װאָס פלעגט זיך נוהג זיין צו צעדריבלען שטימען מיט דעמאָנסטראַטיווע װאַלדצעטלען, איידער געבן 
די דאָזיקע קולות פאַר אַן אַרבעטער-ליסטע װאָס האָט שאַנסן אַדורכצופירן אַ מאַנדאַט. אָפּטימיסטן 
פון אַזאַ אָפּשאַצונג האָבן געװאָלט גלייבן, אַז דער פאַל רחובות האָט אַ ברירה "צו מאַכן געשיכטע" 
אין די באַציוּנגען צווישן מק"י מיטן חלוצישן לאגער און אַז איר אָפּענער רוף צו שטיצן מפ"ם ביי 
װאַלן, זאָגט אָן אַ געענדערטן קורס פון מיקוניסן און זיינע חברים. 





דעם אמת געזאָגט, װאָלטן מיר געװאָלט, אַז רחובות זאָל נישט זיין אַ ספּאָנטאַנע דערשיינונג, 
נאָר אַ טיפער איבערברוך אין דער גאַנצער אידעאָלאָגיע און טאַקטיק פון מק"י. שוין די העכסטע 
צייט, אַז די דאָזיקע פּאַרטײ זאָל אנערקענען דעם פשוטן אמת, אַז פּונקט וי לענינס טעאָריעס טויגן 
פאַרן רוסישן פאָלק, אַזױ איז די לערע פון בער באָראָכאָוו וי אָפּגעמאָסטן פאַרן יידישן פאָלק; אַז פון 
זײיער פרייד מיט יעטוועדער סאָוויעטישער דערגרייכונג, זאָל כאָטש אַ ביסל שמחה איבערגעלאָזט 
ווערן פאַר אַ נייעם פּונקט װאָס מיר שטעלן אויף אין לאַנד; אַז אַ דערפאָלגרײכע "פּיאַטילעטקע" אין 
אַלבאַניע, זאָל זי זיין אַזױ נאָענט צום האַרצן, וי דאָס וואסער-ווערק הירקון-נגב; אַז אַ רעדע פון 
מאיר יערי, זאָל ביי זי האָבן אַ נישט ווייניקער פּאָזיטיוון אָפּקלאַנג, וי דער אַרױסטריט פון װאַלטער 
אולבריכט... 

נאָר מאַלע װאָס מיר ווילן אַלץ! דערווייל האָט דער לעצטער װאַל-אױסגאַנג אין רחובות באַװיזן, 
אַז אויפן מק"יסטישן פראָנט איז נאָך נישט פאָרגעקומען די געגאַרטע ענדערונג. 

ביי די װאַלן פון דריטן נאָװועמבער 1959, האָט מק"י באַקומען 311 שטימען. אין פאַרגלייך מיט 
אַנדערע ערטער אין לאַנד, איז דאָס אַ נישקשהדיקער ציפער װאָס באַװײזט, אַז דער פּראָצעס פון 
צעלייגונג איז נאָך נישט אַרײינגעדרינגען אין דער אָרטיקער אָרגאניזאציע. אָבער טראָץ דעם, האָבן 
די מאָנטיקדיקע װאַלן נישט געשאַפן פאַר דער דאָזיקער פּאַרטײ קיין שום רעאַלע אויסזיכט 
אַריינצופירן כּאָטש איין ראַטמאַן - און דערפאַר איר באַשלוס צו פאַרװאַנדלען אַ פּוסטע 
װאַל-דעמאַנסטראַציע אין אַ רעאַלער שטיצע פאַר אַן אַרבעטער-פּאַרטײ, זי זאָל יאָ באַקומען אַ 
מאַנדאַט. דער אױסװואַל, װי געזאָגט, איז געפאַלן אויף מפ"ם, װאָס האָט טאַקע אַריינגעפירט אַ 
ראַטמאַן, וועלכן זי האָט פריער נישט געהאַט. דער דאָזיקער פאַקט האָט סיי דעם ראַדיאָ און סיי דעם 
רוב צייטונגען אין לאַנד, געגעבן אַ בייזוויליקע געלעגנהייט צוצושרייבן מק"י דעם װאַל-זיג פון 
מפ"ם. ווייל אנשטאט 711 שטימען איצט, האָט מפ"ם פריער געהאַט נאָר 567 -- אַ צוּוווקס פון 144 
שטימען. 

אויב אָנעמען אויף איין וויילע די טענות פון "קול ישראלי' און פון דער בירגערלעכער פּרעסע, 
מוז מען דאָך פרעגן אַ פשוטע פראַגע: װוּ זענען אַהינגעקוּמען נאָך 167 מק"יסטישע שטימען? 
שוין-זשע האָבן זי געהערט צו די אָפּגעהאַלטענע, אָדער געשטיצט אַלע אַנדערע פּאַרטײיען, אויסער 
מפ"ם? האָט דאָ פאַרפירט די שטאַרק-געלויבטע דיסציפּלין און בלינדע אונטערגעאָרדנקײיט פון 
מק"י-חברים דער פּאָליטישער קאָמיסיע פון זייער פּאַרטײ - אָדער די פּאַטאָלאָגישע שנאה צו 
מפ"ם האָט זי אָפּגעהאַלטן פון שטיצן די ליסטע מ'? 

אויף דעם װאָלטן באַדאַרפט ענטפערן קודם-כל -- די מק"י-אינסטאַנצן. זיי דאַרפן גרונטלעך 
אויספאָרשן דעם פאַל רחובות און אים ווידער ברענגען פאַר... דער פּאָליטישער קאָמיסיע. די מסקנות 
וועלן זיכער זיין איבעראַשנדיקע. 


די איינציקע ארבעטער-פּארטײי װאָס האָט געזיגט 

אָבּער וי מען זאָל נישט ועלן אָנווענדן די װאַל-אַקראָבאַטיק (צי װאַל-אַריטמעטיק) כלפי די 
רעזולטאַטן אין רחובות, איז אָבער קלאָר, אַז דער איינּציקער אַרבעטער-כוח אין דער דאָזיקער 
שטאָט װאָס האָט צו פאַרצייכענען אַן ערנסטן דערפאָלג -- איז מפ"ם. ווייל מפא"י, אין פאַרגלייך 
מיטן דריטן נאָוועמבער, האָט פאַרגאַנגענעם מאָנטיק פאַרלוירן 450 שטימען, הגם זי האָט 
איינגעהאַלטן אירע פינף מאַנדאַטן. אחדות-העבודה -- פועלי-ציון האָט געהאַט אַ פאַרלוסט פון 162 
שטימען. מק"י האָט בכלל נישט ריזיקירט מיטן אַרױסשטעלן אַן אייגענע ליסטע. פון אַלע 
הסתדרותישע פּאַרטײיען, האָט בלויז מפ"ם צו פאַרצייכענען אַ צוּוווקס פון 144 שטימען און איין 
מאַנדאַט. 

די דאָזיקע ציפערן מאַכן צונישט די ווערסיע פון יענע צייטונגען, אַז אַ דאַנק מק"י האָט מפ"ם 
זוכה געווען צו אַן אויפשטייג. פאַרװאָס זאָל מען מיינען, אַז גראָד מק"יסטישע שטימען זענען 
געגאַנגען פאַר מ'? אוב אַזױ -- װוּ זענען אַװעקגעקומען די העכער 600 שטימען פון א' און תו? 
שוין-זשע האָבן די פריערדיקע אָנהענגער פון מפא"י און אחדות-העבודה, נישט וועלנדיק מערער 

שטיצן זייערע פּאַרטײען, אויך זיך אָפּגעטרײסלט פון מפ"ם? וי מען זאָל אָבער נישט װעלן זיין 
פאָרזיכטיק מיט אָפּשאַצונגען, מוז מען אָנעמען, אַז אינעם צוגאָב פון די 144 מפ"מישע שטימען, 
פארנעמען גראָד די "אַנטױשטע" אין די צוויי אַנדערע אַרבעטער-פּאַרטײען אַ וויכטיקע פּאָזיציע אין 
די שטימען פון מפ"ם. אַלנפאַלס -- אַ וויכטיקערע וי די װאָס זענען געקומען פון דער "שטיצע" פון 
מק"י. 

די אַלע דערשיינונגען קאָן מען אויך פאַרשרייבן אויפן חשבון פון דער אַלגעמײנער 
גלייכגילטיקייט און אַפּאַטיע װאָס האָט געהערשט ביי די צווייטע װאַלן צום רחובותער שטאָטראַט. 
ווייל העכער טויזנט וויילער זענען דאָסמאָל נישט געגאַנגען צו דער אורנע. דאָך האָט די 
אָפּגעהאַלטנקײט פון אַזופיל וויילער (װאָס האָט געטראָפן און כמעט אַלע ליסטעס אין רחובות), 
נישט נאָר ניט אָנגערירט דעם "אייזערנעם פאָנד" פון מפ"ם, נאָר אים נאָך צוגעגעבן כוח. 


די ירידה פון רעכטן לאגער 

"הימין שלנו בירידה" - האָט געשריבן ד"ר ה. ראָזענבלום, דער רעדאַקטאָר פון "ידיעות 
אחרונות". אויף מאַמע-לשון הייסט דאָס, אַז אונדזער רעכטער לאַגער קייקלט זיך באַרג-אַראָפּ. און 
מיר מוזן פולשטענדיק מסכים זיין מיטן סאַמע האַרציקסטן פריינד פון דער ישראלדיקער בורזשואזיע 
און אירע פּאָליטישע פּאַרטײען - "חירות" און די אַלגעמײנע ציוניסטן. פאַר װאָס טאַקע נישט רעדן 
וועגן ירידה, אַז פון דריי מאַנדאַטן װאָס די ביידע פּאַרטײיען האָבן אַרײנגעכאַפּט אין די פאָריקע 
װאַלן, האָבן זיי פאַרלוירן אַזש... צוויי! אָנװערן צוויי מאַנדאַטן אין משך פון אַכט װאָכן, איז אַפילו 
צופיל פאַר פּאַרטײען װאָס הייבן אָן ממש אַראָפּצוגײן פון דער אַרענע. און אַז "חירות" זאָל 
פאַרשפּילן איר איינציקן ראַטמאַן - האָט מען זיך אויך נישט געקאָנט פאָרשטעלן. אָבער אַ פאַקט 
איז, אַז בעגין און בערנשטיין האָבן פון די לעצטע ואַלן אין רחובות נישט געהאַט קיין נחת. 

אָבער שטוינענדיק איז פאָרט דער זיג פון דער רעליגיעזער פּאַרטײ מזרחי -- הפועל-המזרחי, 
װאָס צוליב איר אייגנטלעך האָט מען באַשטימט איבערצוחזרן דעם װאַל-ספּעקטאַקל. דאָס געריכט 
האָט די מנהיגים פון דער ליסטע ב' באַשולדיקט אין געבן געלט פאַר שטימען, װאָס האָט דערפירט 
צום פּסלען די װאַלן. דער וויילער האָט באַדאַרפט באַשטראָפן די גאָטספאָרכטיקע יונגעלייטלעך װאָס 
האָבן מיטן װאַל:נצחון זיך נישט פאַרלאָזט אויפן רבונודשל-עולם, נאָר געצאָלט אין מזומנים פאַרן 
אַרײנלײגן זייער שטימצעטל. דאָך האָט דער וויילער איבעראַשט, שטאַרקנדיק די דאָזיקע פּאַרטײ 
מיט נאָך שטימען און נאָך איין מאַנדאַט! דער גלױביקער ייד, אנשטאט פאַרטיידיקן דעם כבוד פון דער 
דעמאָקראַטיע, וי דאָס האָט געטאָן אונדזער געריכט און געבן איבער די הענט די װאָס פאַרװואַנדלען 
רעליגיעזע געפילן אין אַ װאַל-האַנדל, האָט זיך גאָר אָנגענומען אין דער קריוודע פון די דאָזיקע טוערס 
און זי געשענקט מער צוטרוי וי פריער. אַן ענלעכער צוּוווקס שטימען, הגם אין אַ פיל קלענערן 
פּראָצענט, האָט זיך געלאָזט מערקן ביי די פועלי אגודת ישראל און ביי די צוויי רשימות פון תימנער 
און ספרדים. נישט אַנדערש, אַז די השפעה פון אונדזער קלער אויף באַדײטנדיקע טיילן פון דער 
באַפעלקערונג, באַזונדערס אויף די מזרח-עדהס, איז אַ גרויסע. און אויך אין דעם פאַל לאָזט רחובות 
עפּעס לערנען. 


די אלטע ברירה 

די װאַלן זענען שוין פאַרענדיקט, די סך-הכלען אונטערגעצויגן און מען דאָרף איצט אויפשטעלן 
אַ קאָאַליציע. די דריי חלוצישע אַרכעטער-פּאַרטײען באַזאַמען מיט דער תימנער ליסטע װאָס איז 
פאַרבונדן מיט מפא"י, דיספּאָנירן מיט 8 ראַטמענער פון 5 = אַ מערהייט אויף אויסצובילדן אַן 
אַרבעטער-קאָאַליציע. אויך אין רחובות ליגט דער שליסל דערפון אין די הענט פון מפא"י. וועט זי זיך 
פירן וו" אין חיפה, חולון, באר-שבע, אזור, עכו, נהריה, הרצליה, כפר-סבא, כרכור, באר-יעקב און 
אנדערע ערטער, באַזײטיקנדיק מפ"ם פון דער מוניציפּאַלער אָנפירונג, אָדער וועט זי דערמעגלעכן 
דער שטאָט אַ פאָרגעשריטענע, חלוצישע אַרבעטער-קאָאַליציע? די אַלטע ברירה פון אויסקלויבן זיך 
א שותף פון רעכטס און פון דעם פרומען לאַגער, אָדער זוכן זיך אַ פאַרבינדעטן צווישן די 

הסתדרותישע ריכטונגען - איז אויך אין רחובות געװאָרן אַקטועל. דער וויילער האָט דאָרט געזאָגט 
זיין װאָרט - און די װאָס האָבן געפאָדערט פון אים צוטרוי, טאָרן נישט מיסברויכן מיטן וויילערס 
פאַרלאַנג! 

(י"ש ת"א, 11.2.60) 


דאָס בר-מצווה יאָר פון ישראל 


מיטן איצטיקן ראש-השנה טרעט מדינת ישראל אַריין אין 13טן יאָר פון איר קיום. די בר-מצוה 
וועט מען ערשט פייערן אין יום העצמאות - אָבער שוין איצט פאַרמאָגט אונדזער מדינה, לוט דער 
יידישער הלכה, איר רייפקייט-עלטער און גענוגנדיקע מאָס זעלבשטענדיקייט, ממש װוױ אַ 
דערװאַקסענער... 

אויב װאַרפן אַ בליק אויף צוריק, זענען די אָפּגעלאָפּענע קינדערײיאָרן פון מלוכהשער 
זעלבשטענדיקייט געווען פון אַזעלכע געװאַגטע פאַרמעסטן און אויפטוען, װאָס פּאַסן גיכער פאַר 
גאָר אַלטע מדינות. דאָס אויפנעמען און אײינאָרדענען אַ מיליאָן אױסגעװאָרצלטע יידן פון קנאַפּע 
הונדערט לענדער מיט 70 לשונות; דער ראַשיקער בוי-טעמפּאָ; די אַנטװיקלטע לאַנדװירטשאַפט און 
אויסגעוואקסענע אינדוסטריע; דער געזעלשאפטלעכער, קאָאָפּעראַטיווער און אַרבעטער-סעקטאָר 
אין די וויכטיקסטע װירטשאַפט-צווייגן; די קרוין פון לאנד - הונדערטער קיבוצים און מושבים; די 
אנערקענוג פאר ישראל אין דער גרויסער וועלט - זענען דערגרייכט געװאָרן גראָד אין די ערשטע 
2 יאָר, ווען ביים סאַמע געבורט איז מען באַפאַלן געװאָרן דורך אַ סטאַדע וועלף, װאָס האָבן דאָס 
ניי-געבוירענע באַשעפעניש געװאָלט פאַרצוקן. אַ װעלט האָט געשטױנט און מיר גופא האָבּן 
שטאָלצירט, װאָס ס'איז אונדז געלונגען איבערצוּווינדן די אַלע קינדער-קראַנקײטן, איבערטראָגן די 
בייזע געוויטערס און - דערלעבן צום בר-מצוה יאָר. 

אָבער באַזאַמען מיט דעם אידעישן און העראָישן, מיטן פּאָזיטיוון און מוסטערהאפטן, האָט זיך 
גענומען שלענגלען אַ פּאַראַלעלער וועג פון פאַרגעסונג און פאַרלייקענונג, פון נעגאַציע און ניהיליזם. 
דאָס ספּעציפיש-ישראלדיקע, דאָס חלוציש-װאָלונטערע, האָט אין לויף פון די ווייניקע יאָרן פון 
מדינה-קיום אָנגעהױבן אָפּטרעטן דעם פּלאַץ פאַר "כדאיניקעס" און קאַריעריסטן, פאַר 
פּאַראַזיטישע און זיך באַרײכערנדיקע שיכטן. מיר האָבן אָנגעהױבן ווערן "ככל הגויים" -- מיט אַ 
"גאָלדענער" יוגנט, וועמענס צייגער פון פאַרברעכערישקייט שטייגט פון יאָר צו יאָר; מיט אַ 
קלעריקאַליזירט עפנטלעך לעבן; מיט אַ טאָטאַל אָפּטרײיסלען זיך פון אַרבעטער-װערטן און 
אידעאַלן; פון אַ בהדרגהדיק ליקווידירן דערגרייכונגען; מיט אַ שיקלען אין איין זייט ביים פירן די 
ישראלדיקע אױיסערן-פּאָליטיק; מיט אַ שטיפמוטערישער באַציונג צו די מינדערהייטן אין לאַנד. 

דאָס צעטל קאן מען ציען ווייטער. אָבער דאָס פריער אויסגערעכנטע בארעכטיקט הויך 
אויסצושרייען: גענוג! אָפּשטעלן דעם באַרג-אַראָפּ, גובר זיין די יצרים, וי דער יידישער מינהג מיינט, 
אַז דער בן-מצוה-עלטער איז' די רייפסטע צייט דערפאַר. אלע אונדזערע האנדלונגען, אויפן 
אויסערלעכן װי אויפן אינערלעכן פראָנט, ריכטן לויטן אייגענעם אינטערעס, מיטן ישראלדיקן וועג 
-- דעם וועג פון חובבי-ציון און "השומר", דעם דרך פון חלוץ און קיבוץ, פון טריי בלייבן דער 
הערלעכער טראַדיציע פון הגנה און פּלמ"ח. 

צוריק צו אַלטע ווערטן אין דער באַנייטער מדינה -- אַזאַ איז אונדזער ניי-יאָר װוּנטש אינעם 
רייפקייט-יאָר פון מדינת ישראל. 


(י"ש ת"א, 21.9.60) 

א באזוך אין ויינגאָרטן פון שלום 


דער מיט מענטשן פארפולטער לאסט-אויטאָ איז אַרײינגעפאָרן אינעם טויער פונעם קליינטשיקן 
ישוב אויפן סאַמע גרענעץ מיט מצרים: כרם שלום. אויפן געדאַנק איז געקומען די סטראָפע פון 
פּרצעס "מאָניש": אין קיניגרייך פּױלן/האַרט ביי דער גרענעץ/ליגט זיך אַ שטעטל/גרויס װי אַ 
גענעץ... יאָ, כרם שלום איז טאַקע גרויס וי אַ גענעץ, אָבער זיינע איינוווינערס, די יוגנטלעכע װאָס 
באַלאַנגען צו נח"ל-פאָרמאַציעס, נישט זי גענעצן דאָרט און נישט זיי וועלן אין זייער "אידעישער 
עילוישקייט" אַרונטערפאַלן דער השפּעה. פון אַ לילית... דער ענין מיליטער-דינסט איז ביי זי טאַקע 
אַ פליכט, אַ מלוכהשער חוב. אָבער באַלאַנגען צו אַ יוגנט-אָרגאַניזאַציע, אַװעקגײן אין קיבוץ, 
ווידמען זיך דער לאַנדװירטשאַפט און גלויבן אין אידעאַלן - דאָס, זעט איר, ווערט שוין געטאָן פון 
אייגענעם רצון, אויס לויטערע אידעישע מאָטיוון. זיצט מען אויפן גרענעץ מיט דער ביקס אין איין 
האַנט און דעם אַקעראײזן - אין דער אַנדערער. און געטאָן װערט עס מיט אַזויפיל פּשטות, 
אויפריכטיקייט און יוגנטלעכן ברען, אַז אַ שטאָטישער ייד הייבט אָן ציען מיט די אַקסלען און זאָגן: 
"אויב אַזאַ יוגנט איז נאָך פאַראַן אין דער מדינה -- מעג מען שלאָפן רוּיק"... 

1 

אויך די איינוווינער פון כרם שלום זענען רויק. צו דער רוּיקייט פונעם שבתדיקן טאָג, איז נאָך 
צוגעקומען די פרייד פונעם איצטיקן באַזוך פון די עלטערן. און די מעשה איז אַזױ געווען: אונדזער 
ראַדיאָ "קול ישראל" האָט אין די ראש-השנה טעג כסדר געמאָלדן וועגן די פאַרפולטע שולן מיט 
מתפללים, צווישן זי -- פיל זעלנער װאָס זענען געקומען אַהיים אויף אורלויב. ס'האָט זיך געשאַפן אַ 
פאַלשער איינדרוק, גלייך נאָר די חיילים װאָס בעטן צו גאָט, האָבן אין די יומטוב-טעג זיך געקענט 
פרייען מיט זייערע היימען... אַזױ וי די נח"ל-חברה פון כרם שלום האָט מען נישט געגעבן קיין 
"חופש", איז מען בלית-ברירה געבליבן אויף דער גרענעץ. אָבער מיט טאַטע-מאַמע און מיטן 
קלענערן ברודערל צי שוועסטערל, ווילט זיך שטאַרק זען. באַשליסט מען אָפּשפּאָרן אַ ביסל געלט פון 
דער באַשײידענער סאָלדאַטישער פּענסיע, מען דינגט לאַסט-אױטאָס און... זאָלן די עלטערן קומען צו 
זיי. װוי אין פּסוק שטייט: אַז דער באַרג איז נישט געקומען צו מוכאַמעדן, איז מוכאַמעד אַװעק צום 
באַרג. פאַרשטייט זיך, אַז אַזאַ איניציאַטיוו פון די קינדער, איז געשטיצט געװאָרן דורך דער 
באַרופענער מיליטערישער מאַכט. און דערפאַר האָבן עטלעכע.צענדליק טאַטע-מאַמע און אייגענע 
פון רמת"גן, רחובות און ירושלים, געהאַט אַ מעגלעכקייט צו באַזוכן כרם שלום. 

פאַרװאָס אַזאַ נאָמען? דערציילט ירוחם, אַז נישט ווייט האָט זיך געפונען אַן אַראַבישער 
װויינגאָרטן װאָס האָט געהערט צו איינעם אַבושאַלעם. דערפון דער נאָמען כרם שלום. אויף 
יידיש מיינט דאָס -- דער װיינגאָרטן פון שלום. אויב נאָכזוכן אין תנ"ך, וועט מען אפשר געפונען אַן 
אָנדײט צי אַ זכר פון דעם אָרט און זיין נאָמען. אָבער װאָס איז וויכטיק דער נאָמען? קלינגט דען נישט 
שיין דער ויינגאָרטן פון שלום? איר וועט זאָגן, אַז אַזאַ נאָמען אַנטשפּרעכט נישט דעם כאַראַקטער 
פונעם אָרט? ווייל וי קומט אַ מיליטערישער פּונקט זאָל טראָגן אַזאַ פּאַציפיסטישן נאָמען? אָבער 
אויך אין דעם שטעקט אפשר איינער פון די סודות פון דער ישראלדיקער איגנאַרטיקײט: טאַקע אַ 
באַװאָפנטער פּונקט אויפן סאַמע גרענעץ; טאַקע איינער פון די רינגען אין אונדזער זיכערהייט-קײט; 
טאַקע אַ ישוב מיט אַ מיליטערישער איינהייט -- אָבער דער הערשנדיקער גייסט דאָרט, די 
אַטמאָספער, די איינשטעלונג פון די מענטשן איז -- אַ לויטער פרידלעכע. 

* 

גענוג בלויז אָנקוקן די דאָזיקע חברהלייט, זייערע פעסטע, זיכערע טריט; זייער אָפּטימיסטישן 
שמײיכל; דעם אָריגינעלן הולך - אַ פּאָר קורצע הויזן, בעת די איבעריקע טיילן פון קערפּער זענען 
אויסגעשטעלט אויף די ברענענדיקע זון-שטאַלן; און זײיער ליבע צו אַלץ װאָס איז פאַרבונדן מיטן 
דאָזיקן אָרט. 

זי ווייסן, אַז כרם שלום איז אַ װאָקזאַל, איינע פון די פיל סטאַנציעס אין זייער "מיליטערישער 
קאַריערע". פאַר זי איז עס אָבער אייביקער ישראלדיקער באָדן. און אויב אַזױ -- דאַרף מען אים 

באַאַרבעטן, פלעגן, פאַרשענערן. די װייניקע צייט װאָס פאַרבלייבט צווישן די איבונגען, ווערט 
אויסגענוצט צו פלאַנצן גרינװואַרג און געניסן פון אייגענע אוגערקעס, ציבעלעס, רעטאך; מען שטעלט 
אויף אַ הינער-שטייג מיט עטלעכע הונדערט עופות -- זאָל זיין אַן אייגן שטיקל פלייש, אַן איי, זאָלן 
די יאַטן נישט אָפּרײסן זיך פון לאַנדװירטשאַפטלעכער הכשרה; און פאַרװאָס נישט אײינאָרדענען אַ 
שטאַל מיט אַ ביסל שעפּסן?זעט מען אויך דאָרט די דאָזיקע שטומע באַשעפענישן װאָס געניסן פון 
צערטלעכקייט און ליבע מצד יידישע זעלנער. מיט שטאָלץ ווייזן זי אויף יעדן פאַרְפלאַנצטן ביימל, 
אויף יעדער גרעזעלע און ביסל גרינס װאָס האָט פון דער מדבר-ערד זיך אַרױסגעריסן אויף דער 
אויבערפלאַך. נישטאָ דאָרט דאָס געפיל פון זיצן אויף דערווייל, הגם היינט-מאָרגן קאָן אָנקומען אַ 
באַפּעל זיך איבערצוטראָגן אויף אַן אַנדערן פּלאַץ. 

די ריין פּױערישע באַשעפטיקונגען, באַזאַמען מיט די בוי-אַרבעטן פון אויפשטעלן זיך אַ 
שווים-באַסיין - ווערן דורכגעפירט אויף אייגענער איניציאַטיו, מיט אייגענע כוחות. בלויז די 
ערשטע הינער און עטלעכע שעפּסן האָט געגעבן די סוכנות און דער קיבוץ יד-מרדכי, פונואַנען אַ 
גרויסער טייל יוגנטלעכע זענען געקומען אין כרם-שלום. זייער מבינות אויף דער אייגענער אוגערקע 
איז נישט קלענער פון די קענטענישן צו באַנוצן זיך מיטן "עוזי" צי מיט אַ מינענװואַרפער. צו ביידע 
אַרבעטן זענען זי פלינק, איבערגעגעבן און ליבן זי נישט װײניקער וי די מדינה און זייער אידעאַל. 

"קוק אויף די דאָזיקע זעלנער" -- זאָגט צו מיר אונדזערס אַ פריינט, אַ נײַער עולה. -- "אין 
פּוױלישן מיליטער האָט מען זי אויסגעלאַכט, געחוזקט, רופנדיק זי "יוֹינע קאַראַבין" ("יונה ביקס"). 
היינט זע זייער געשטעל, זייער האַלטונג, זייער אויסגעקאָכטקײט אין מיליטערישע ענינים - אַ 
וועלט האָט פאַר זי באַקומען רעספּעקט, און די שכנים -- מורא..." 

אָ, די שכנים! זיי דאַרף מען קוקן אויף די הענט. און נאָך מערער -- אױף די פיס.. 
אומגעבעטענערהייט קומען זי אויף ישראלדיקער טעריטאָריע ("ערשט ערב ראש-השנה האָט מען 
דערשאָסן דריי אַרײנדרינגלער נעבן ידדמרדכי") לשם גניבה, רויב, שפּיאָנאַזש, דיווערסיע און מאָרד. 
מען דאַרף שטענדיק זיין װאַך, קאַמפס-גרייט. און קודם-כל האָט דאָס אַ שייכות צו די װאָס זיצן אין 
כרם שלום. דאָרט, אויפן אָרט, האָבן זי גוט קענען געלערנט די פּאָליטישע לאַגע פון ישראל. רעכטס 
פון כרם שלום געפונען זיך קאַנאַדישׂע מיליטער-טיילן פון די אונ"אָ-כוחות; לינקס -- בראַזילאַנער 
זעלנער פון "האַמערשעלדס אַרמײ"; אַנטקעגן - דער עזה-פּאַס, די כלומרשטע אױטאָנאָמע 
"פּליטים-טעריטאָריע", װוּ נאַצער וועבט זיינע פינצטערע פּלענער אויפצושטעלן אַ "פּאַלעסטינער 
רעגירונג", אַ "פּאַלעסטינער אַרמײ". נאָר ביז װאָס:ווען, דאַרף מען אױסנוצן די דאָזיקע 
אױסגעװואָרצלטע מאַסע פאַר מיאוסע פּאַליטישע צװעקן, פאַר זייען שנאה און גרײטן 
אַנטי-ישראלדיקע פּראָװאָקאַציעס. אַלע מצרישע פּורעניותן זענען געקומען פון עזה-ראַיאָן, הגם 
דער מוח זייערער האָט זיך געפונען אין קאַיר. 

איז עס ווידער אַמאָל איינע פון די אייגנאַרטיקע ספּעציפישע דערשיינונגען װאָס האָבן נישט 
זייערס גלייכן אין קיין שום מדינה אין דער וועלט: ווייטע קאַנאַדער און בראַזיליאַנער דאַרפן דינען 
אַלס שוץ-מויער צווישן צוויי זייער נאָענטע שכנים. 

און שלמה דערקלערט דיר די דאָזיקע משונהדיקע כוחות-פאַרטיילונג אין דעם ראַיאָן פון 
כרם-שלום, וי ער װאָלט אין "זיין" רמת-גן אויסגעמשלט, װוּ עס געפינט זיך דער נאַציאָנאַל-פּאַרק 
און דער קװאַרטאַל רמת-חן. -אַ לגמרי נאָרמאַלע שפּראַך -- צו אַן אומנאָרמאַלער לאַגע... 


א 

נאָכן אָפּעסן מיטאָג, הייבט מען זיך אָן קלויבן צוריק אַהײם. אויף די לאַסט-אױטאָס ווערט 
אַביסל ענגער. עטלעכע יאַטן האָבן באַקומען אורלויב און זי נוצן אויס די פאַראַנענע קאָמוניקאַציע. 
שוין לאנג נישט געווען אין דער היים, מען דאַרף אָנװינטשן טאַטע-מאַמע אַ גוט יאָר פון דער נאָענט, 
מיט אַ האַנט-דרוק. אמת, זי האָבן דאָס אויך געטאָן מיט דער טראַדיציאָנעלער װינטש-קאַרטע. 
אַליין, אויף אַ סטענסיל, זיך אויסגעצייכנט און אָפּנעדרוקט אייגענע "לשנה-טובה"ס: אַ יונגערמאַן 
מיט אַ ביקס אויפן אַקסל, אַ שטעקן אין האַנט און הינטער אים -- צוויי שעפּסעלעך... די אויפשריפט: 

האחזות נח"ל כרם שלום. פון אונטן - שנת שלום (מיט גרויסע אותיות). די יונגעלייט, װאָס 
אונטערליגן איצט דעם קאָשאַרן-רעזשים, דער מיליטערישער דיסציפּלין - ווינטשן אַ יאָר פון 
שלום. אויך זייער אָרט הייסט: דער װיינגאָרטן פון שלום. אין זייערע מיילער איז עס נישט קיין 
פערפידע לאָזונג, וי ביי דיפּלאָמאַטן און פּאָליטיקער. זיי מיינען עס ערנסט און אויפריכטיק. זי 
ווייסן, אַז בֿעת אַ מלחמה האָט אַ ברירה אין כרם שלום צו גיסן זיך בלוט און אין פרידנס-צייט וועט 
דער דאָזיקער ישוב פאַרװאַנדלט ווערן אין אַ בליענדיקער אָאַזיס. 
+ 
די אױטאָס קומען אָן קיין תל-אביב נאָך דריי שעה פאָרן איבער אַ טייל פונעם נגב אוּן דעם דרום 
פון לאַנד. די גרויסע שטאָט צינדט אָן אירע ערשטע לאָקנדיקע אָוונט-ליכט. נעבן איינעם פון די קינאָס 
אין צענטער שטאָט, װוּ מען דאַרף אונדז אַראָפּלאָזן, ווערט איצט געוויזן אַ "נייער" פילם: "דער לוין 
פון פאַרברעכן, דער װאָרצל פון קאָרופּציע". אַ לאַנגער נאָמען, אָבער וי אָנציענדיק ער איזו אַ 
גרויסע ריי יוגנטלעכע שלענגלט זיך נאָך בילעטן. עס איז מוצאי-שבת, דער הויך-סעזאָן פון באַזוכן 
אין קינאָ. אַ טייל האָבן נישט קיין געדולד צו שטיין אין דער ריי און ווילן װאָס פריער זיך צובאַקומען 
צום קאַסע-פענצטערל. מיט צוויי װאָכן צוריק האָט מען אין זעלבן קינאָ געוויזן אַ פילם וועגן 
וועלט-באַרימטן גאַנגסטער אַל קאַפּאָנע. אויך דאַן איז דער קאסע-דערפאָלג געווען אַ געזיכערטער... 
ווייל אַ פילם וועגן דעם זעלנער אין כרם-שלום האָבן מיר נאָך נישט, צי אַ בוך וועגן דעם 
אידעאַליסטישן קינד װאָס פאַרלאָזט אַ זאַטע און צופרידענע היים און רייסט איבער מיט זיין 
קאַריערע, צי אַקאַדעמישע דיפּלאָמען - האָט מען נאָך אויך נישט אָנגעשריבן. אָבער פילמען וועגן 
פאַרברעכנס און קאָרופּציע דעמאָנסטרירט מען אַ סך אין תל-אביב, אַל-קאַפּאָנישע ביכער זענען פיל 
פאַרקויפט געװאָרן. װאָסיזשע איז דער װוּנדער, הלמאי די ריי אָנצוקומען אין כרם-שלום ווערט אַלץ 
שיטערער און די רייען צו די שונד-פילמען - אַלץ געדיכטער? 
(י"ש ת"א, 5.10.60) 


די "מיסטעריע לבון" 


די "מיסטעריע לבון", װאָס האָט געהאַט איר אָנהײב מיט העכער פינף יאָר צוריק (באקאנט וי 
די "פּרשה") און איז די לעצטע װאָכן געווען די הופּט-טעמע פאַר שושקערייען, רכילותן און 
שטאַמלענדיקע פּרעסע-קאָמענטאַרן - הייבט אָן ביסלעכווייז זיך-אויפקלערן. נישט געקוקט אויף 
דער האַרבער צענזור פון איין זייט, און אחריותפולע זשורנאַליסטישע צוריקגעהאַלטנקײט פון דער 
צווייטער זייט -- האָט די אֶל גענומען אַרױסקריכן פון זאַק. נישט ווייט איז דער טאָג, אַז מ'וועט 
קענען און מעגן וועגן אַלץ שרייבן אָפֿן, אָן אינערלעכע העמונגען און אויסערלעכע באַגרענעצונגען. 
נאָר שוין איצט צייכנט זיך אַ טרויעריק בילד פון קנוניהס און אינטריגעס, כאַראַקטעריסטישע פאַר 
קאַבינעט-פאַרשווערונגען אין געוויסע לענדער. 


א ביסל געשיכטע 

אין 1954, נאָך זעקס יאָר פאַרנעמען דעם פּרעמיערן-אַמט, האָט דוד בן-גוריון זיך געזעגנט אויף 
אַ געוויסער צייט מיטן פאָליטישן לעבן און זיך אָפּגעזונדערט אִין שדה-בוקר. זיין אָרט האָט 
פאַרנומען משה שרת. נאָר להיפוך צו זיין פאָרגײער, װאָס איז די גאַנצע צייט געווען אויך 
זיכערהייט- מיניסטער, האָט דער נייער פּרעמיער אָנפאַרטרױט דעם דאָזיקן אמט פּנחס קבון, איינעם 
פון דִי אָנגעזצענסטע מענטשן אין מפּא"י. 

וי עס פירט זיך ביי לייטן, האָט יעדער מיניסטער אַ רעכט זיך צוצוקלויבן זיינע נאָענטע 
מיטאַרבעטער, אויף וועמען ער זאָל זיך קאָנען שטיצן. פּ. לבון האָט אָבער נישט אויסגענוצט די 
דאָזיקע רעכט און שמעון פרס (פּערעס), דער גענעראַל-דירעקטאָר פונעם זיכערהייט מיניסטעריום 
פאַר דער צייט פון בן-גוריונס קאַדענץ - איז ווייטער פאַרבליבן אויף זיין פּאָסטן. 

אַ קאָמיסיע פֿון צוויי: ריכטער פון העכסטן געריכט י. אֶלשאַן און געוו. שעף פון 
גענעראַל-שטאַב והוהע האָבן געפאָרשט די "פּרשה", אויסגעהערט עדות, צונויפגעשטעלט 

פּראָטאָקאָלן, אַרױסגעצױגן מסקנות און - - - אין פעברואַר 1955 האָט מ. שרת געמאָלדן פון 
דער כנסת-טריבונע וועגן דער אייגנוויליקער דעמיסיע פון מיניסטער לבון. דער ישראלדיקער 
פּאַרלאַמענט האָט די מעלדונג גענומען צו קענטעניש, קיין עפנטלעכע דיסקוסיע און ברייטערע 
באַהאַנדלונג האָט מען נישט געקאָנט אויפנעמען, ווייל עס איז באמת געווען אַ זיכערהייטלעכער ענין 
פון דער ערשטער מדרגה. אַ סברה, אַז דעם דאָזיקן אַרגומענט (אָדער תירוץ) האָבן גלענצנדיק 
אויסגענוצט די װאָס האָבן דערפירט צו לבונס דעמיסיע, הגם דער לעצטער האָט כסדר געטענהט, אַז 
ער איז גאָט די נשמה שולדיק... 

נאָך לבונס דעמיסיע האָט אויך מ. שרת פאַרלאָזט זיין פּרעמיערן-אַמט. ד. בּן-גוריון, נאָך 14 
חדשים "אָפּריכטן גלות" אין שדה-בוקר, האָט זיך צוריק געקערט קיין ירושלים און ווידער פאַרנומען 
ביידע מיניסטעריאַלע פאָטעלן, װאָס זענען שוין געװאָרן זיינע אַ חזקה. 


וועגן "יינגע" װאָס קעמפן מיט אלטע מעטאָדן 

פּ. לבון איז, חלילה, נישט געבליבן אַרבעטלאָז. דער אַמט פון גענעראַליסעקרעטאַר פון דער 
הסתדרות, וועלכן ער פאַרנעמט, איז לויט זיין חשיבות און װאָג אין די ישראלדיקע באַדינגונגען, 
אפשר נישט קלענער וי אַ מיניסטעריאַלער פּאָרטפעל. אויך שמעון פרס איז עולה לגדולה געװאָרן: 
נאָכן אויסוויילן אים אין דער פערטער כנסת, האָט אים בן-גוריון באַשטימט אַלס זיין שני למלך - 
וויצע זיכערהייט-מיניסטער. די וועגן פון לבון און פרס זענען זיך צעגאַנגען לוט די אַמטן, נאָר 
אונטער איין פּאַרטייאישן דאַך האָט מען געװוױנט או פון איין אידעאָלאָגיע זיך דערנערט. 
נישט מער, אינעם מפּא"ישן "סופּערמאַרקעט", װוּ עס הויזן צוזאַמען אַרבעט-געבער און 
אַרבעט-נעמער, קליינהענדלער און "'דחק"-אַרבעטער, האַנטװערקער און קיבוץ-חברים, פרומע און 
וועלטלעכע, "כדאי'ניקעס" און אויך אידעאַליסטן - האָט זיך אױספאָרמירט אַ גרופּע "יינגע", 
װאָס יעדער פון זי איז שוין פון לאַנג נאָך די פערציק... זייערע װאָרטזאָגערס און אידעאָלאָגן זענען: 
דער פריערדיקער שעף פון גענעראַל-שטאַב און איצטיקער לאַנדװירטשאַפט-מיניסטער מ. דיין און 
דער שוין דערמאָנטער ש. פּרס (פּערעס). 

וי עס פּאַסט פאַר מענטשן, װאָס זענען נאָענט צו זיכערהייט-ענינים, האָבן זיי געשטרעבט און 
שטרעבן ווייטער צו באַפרייען זייער פּאַרטײ פון יענע קאַרגע רעשטלעך אַרבעטער-װערטן, 
אויסהוילן זי פון יענעם פּיאָנערישן גייסט, אייגנטימלעך די מענטשן פון דער צווייטער און דריטער 
עליה. די "יונגע" האָבן געפּרעדיקט, אַז דער מלוכהשער אַפּאַראַט, די מיניסטעריאַלע פאַראָרדענונג, 
די אָנגענומענע געזעצן אין כנסת, וועלן באַװעגן צו חלוציזם און זיין מסוגל צו פאַרבייטן די הסתדרות 
אין אירע פונקציעס. אויפן אָרט פון די אַרבעטער קראַנק-קאַסעס (קופת-חולים), 
לאַנדװירטשאַפטלעכע קאָלאָניזאַציע, שולן מיט אַן אַרבעטער-שטרעמונג, פּראָפּעסיאָנעלע 
באַוועגונג - קאָן און דאַרף קומען דער רעגירונג-באַאַמטער, דער צירקולאַר אָדער באַפעל. טריי 
דער דאָזיקער איינשטעלונג, האָט מען זיך נישט באַגנוגנט דערמיט װאָס איינער פון די "יינגע" - ש. 
פרס - האָט גורם געווען צו לבונס אַװעקגײן, נאָר מיט עטלעכע יאָר שפּעטער האָט אַ צווייטער 
"יינגער". -- מ. דיין - מיט גרויס טומל "געװאָרפן שטיינער" אויפן פינפטן שטאָק פון דער 
הסתדרות-געביידע אין תל-אביב, װוּ עס אַמטירט דער געוו. זיכערהייט-מיניסטער... דאָס 
אינטערעסאַנטסטע, אַז קרעדיט, דערמוטיקונג, מאָראַלישע הילף, האָבן די דאָזיקע "יינגע" באַקומען 
פונעם "אַלטן" בכבודו ובעצמו. אָבער אויך דאָס געווער און מיטלען װאָס זיי האָבן אָנגעװענדעט 
כלפּי קעגנער אין דער אייגענער פּאַרטײ, זענען גענומען געװאָרן פון אַלטע, פאַרזשאַווערטע 
אַרסענאַלן... 


דער ליגן האט קורצע פיס 

מיט עטלעכע חדשים צוריק איז אין ירושלים פאָרגעקומען אַ געוויינלעכער קרימינעלער 
פּראָצעס קעגן איינעם פון די דריי, װאָס זענען בשעתו אַרױסגעטרעטן אַלס די הויפּט-עדות קעגן פּנחס 
לבון פאַר דער קאָמיסיע אָלשאַן-דורי. דער אָנגעקלאָגטער האָט אױסגעזאָגט, אַז אַ טײל 

עדות-דערקלערונגען פאַר יענער קאָמיסיע זענען געווען ליגנערישע און די צוגעשטעלטע דאָקומענטן 
- פּאַלשע, כדי קאָמפּראָמיטירן פּ. לבון און דערפירן צו זיין דעמיסיע. אַזױ וי אַזאַ פילבאַרן און 
ערשטראַנגיקן אַמט פון זיכערהייט-מיניסטער טאָר מען נישט לאָזן ליידיק, איז ער גלייך באַזעצט 
געװאָרן דורך דעם װאָס האָט שוין יאָרן-לאַנג אים געהאַט פאַרנומען. מען קאָן דערין יאָ אָדער נישט 
זען אַ סמיכת-הפּרשה - אָבער אויף לבונס אָרט איז צוריק געקומען בן-גוריון... 

דער דעמיסיאָנירטער מיניסטער האָט אָבער די גאַנצע צייט געפאָדערט אַ באַהאַנדלונג פון דעם 
גאַנצן ענין, אַ רעהאַביליטאַציע, װאָס זאָל איינמאָל פאַר אַלעמאָל פעסטשטעלן אויף אַן 
אויטאָריטעטן אופן, אַז צו יענער "שענדלעכער פּרשה" האָט ער נישט געהאַט קיין שיכות. צִי די 
מאָסגעבנדיקע פאַקטאָרן (אָדער פאַקטאָר!) האָבן יאָ געװוּסט וועגן דער אומרעכט און עוולה כלפּי 
לבונען אָדער נישט, בלייבט אָבער אַ פאַקט, אַז פינף און אַ האַלב יאָר צייט האָט זיך אַרומגעדרײט אין 
ישראל אַ הויכגעשטעלטע פּערזענלעכקייט מיט אַ געפיל פון זיין אַ קרבן פון אַן עלילה, אַ 
פאַרשווערונג לשם טונקעלע צילן. ערשט אַ צופאַל אין אַ פּראָצעס האָבֿן אויפגעדעקט דעם גאַנצן 
אומריינעם שפּיל אַרום לבונס דעמיסיע. איידער ער איז מיט עטלעכע חדשים צוריק אַרױסגעפאָרן 
קיין שווייץ צוליב קוראַציע-צוועקן, האָט ער איבערגעגעבן בן"גוריונען דעם מאַטעריאַל פון דעם 
אַנטדעקטן ליגן, װאָס איז ווייט נישט דערגאַנגען - און געפאָדערט אַ ריינוואַשונג. 


דער הארבער אויסוואל 


האַרט פאַר לבונס צוריק קומען פון דער שווייץ, נאָר אָן אַ פריערדיקער פאַרשטענדיקונג מיט 
אים, האָט דער איצטיקער זיכערהייט-מיניסטער באַאויפטראַגט דעם שעף פון גענעראַל-שטאַב צו 
באַשטימען אַ... פרישע קאָמיסיע, װאָס זאָל פאָרשן יענע צוויי הויכע אָפיצירן (איינער אין אַקטיוון 
דינסט און דער צװייטער - אין רעזערוו) וועגן זייערע פאַלשע עדות-דערקלערונגען און 
דאָקומענטן. דער ריכטער פון העכסטן געריכט, ח. כהן און צוויי מיליטער-לייט, פאַרנעמען זיך מיט 
דעם גאַנצן ענין. אָבער דאָסמאָל האָט דער מעטאָד פון "באַגראָבן אין א קאָמיסיע" נישט שטאַרק 
מצליח געווען. לויט דער טענה פון פּ. לבון, זענען די "פאַראַנענע דאָקומענטן פולשטענדיק גענוג אויף 
צו דערווייזן זיין אומשולד און די שולד פון יענע צוויי אָפיצירן, װאָס האָבן אויף וועמענס באַפעל 
גערעדט און געשריבן פאַלש". 

און אַז דער ענין איז באמת אַרױס פון קאָמיסיע-ראַמען, באַװײיזט דער פאַקט, װאָס סיי 
בן-גוריון, סיי לבון, האָבן זיך באַנוצט מיט דער פּרעסע אויף אָפּצוגעבן דערקלערונגען, 
ריכטיקשטעלונגען, דערמאָנונגען וועגן פאַרגעסענע זאַכן... אויך שמעון פּרס שווייגט נישט און גלייך 
נאָך זיין אומקערן זיך פון אױסלאַנד, האָט ער אָנגעהויבן אַ פּרעסע-אָפענסיווע... קעגן פּנחס לבון. 
דער לעצטער בלייבט נישט שולדיק קיין ענטפער. אין דעם עפנטלעכן וויכוח פילט זיך אָבער, אַז 
לבונס פּאָזיציע איז אַ פיל בעסערע. ער האָט גענאָסן פון צוטרוי מצד דער עפנטלעכער מיינונג, װאָס 
האָט זיך געשטעלט אויף זיין זייט. נאָכמער - די גאַנצע פּרשה געפינט זיך איצט אין באַהאַנדלונג פון 
דער כנסת-קאָמיסיע פאַר אויסערן און זיכערהייט-ענינים. דאָרט איז לבון אַרױס מיט לשון: מיט פינף 
יאָר צוריק האָט ער געפאָדערט די דעמיסיע פון שמעון פרס -- און מן-הסתמא האַלט ער אויך איצט 
אונטער די דאָזיקע מיינונג. 

בן-גוריון געפינט זיך איצט פאַר אַ האַרבן אויסװאַל. איז דאָך שמעון פרס זיין געצערטלט קינד, 
זיין ליבלינג, דער טרעגער פון זיינע אנשויאונגען. געבן אים דעם וועג, אָדער צווינגען אים צו 
דעמיסיאָנירן, וי דאָס איז געטאָן געװאָרן מיט לבונען - הייסט מודה זיין זיך אינעם דורכּפאַל פון אַ 
פּסולער שיטה צו ליקווידירן פּאָליטישע קעגנערס. 

פאַר דער דעמאָקראַטישער עפנטלעכקייט אין ישראל איז אָבער דער אױיסװאַל אַ קלאָרער: די 
װאָס וועבן פּאָליטישע אינטריגע און ווילן מיט אומערלעכע מיטלען זיך דערשלאָגן צו מאַכט - 
דאַרפן נישט האָבן קיין אָרט אין אונדזער געזעלשאַפּטלעכקײט. 

ווער וועמען נאָמינירט? 

די װאָס מיינען אויפריכטיק מיטאַ דעמאָקראַטישן רעזשים אין ישראל, קאָנען נישט די פּרשה 
לבון זען וי עפּעס אַ פאַראיינצלטן פאַל, אַן אָפּגעריסענעם פאַקט. פאַראַן אַזעלכע װאָס זוכן אַן 
אַנאַלאָגיע צו געוויסע געשעענישן אין פּױלן מיט 34 יאָר צוריק. אויך דאַן האָבן אַ גרופּע 
פּולקאָװוניקעס (קאָלאָנעלן) געזאָרגט דערפאַר, אַז דער "דזשאַדעק" ("זיידע", "אַלטיטשקער") זאָל 
פון זיין אָפּגעזונדערטער סוּלעיוּװועק זיך אומקערן קיין װאַרשע הערשן. די פּולישע קאָלאָנעלן 
בשעתו האָבן אויך גערעדט קעגן פּאַרטײיען און פאַר דער מדינה, קעגן פּאַרלאַמענט און פאַר 
אױיטאָריטעטער מאַכט, קעגן דער פּראָפּעסיאָנעלער באַוועגונג און פאַר צואַנג-אַרביטראַזשן... 

בן-גוריון האָט אַמאָל געזאָגט, אַז ביי אונדזערע שכנים פּאַסירט אָפט, אַז דער שעף פון 
גענעראַל-שטאַב נאָמינירט דעם פּרעמיער, בעת אין ישראל באַשטימט דער פּרעמיער-מיניסטער, 
ווער ס'זאָל זיין שעף פון גענעראַל-שטאַב... דער פאַל לבון האָט אָבער באַוױזן, אַז אויך ביי אונדז האָט 
מען פּרובירט - און פאָרלויפיק מצליח געװען - באשטימען וועגן דער דעמיסיע פון אַ 
זיכערהייט-מיניסטער און אויף זיין אָרט ברענגען אַן אַנדערן. דערפאַר די אויפרודערונג װאָס די 
"מיסטעריע לבון" האָט ארויסגערופן אין לאַנד. 

מעג אַלמוגי, דער גענעראַליסעקרעטאַר פון מפּא"י, פייערלעך אויסרופן, אַז דער ענין האָט 
נישט קיין שיכות צו דער פּאַרטײ. קיינער וועט נישט נעמען ערנסט די דאָזיקע דערקלערונג. דאָס איז 
אַן אויסשליסלעכע משפּחה-מחלוקת צווישן לויטערע מפּא"י-מענטשן. דער ענין לבון האָט שוין יאָ אַ 
צוזאַמענהאַנג מיט מפּא"י און אַװדאי און אוודאי - מיט דעם װאָס איז עלול פאָרצוקומען אין דער 
מדינה.-- 

(י"ש ת"א, 12.10.60) 


דער בּאליידיקטער פרעמיער 


פאָריקע װאָך איז אין "היכל התרבות", דעם גרעסטן און רעפּרעזענטאַטיווסטן זאַל אין 
תל-אביב, פאָרגעקומען אַן אַקאַדעמיע לכבוד די איינװוֹינערס פון די קװאַרטאַלן, אין שייכות מיט 
די פייערונגען 40 יאָר הסתדרות. אַזױ וי דאָס פּובליקום האָט באַדאַרפט באַשטײן דער עיקר פון די 
מזרח-עדה'ס, האָט מען צו דער פייערונג אַראָפּגעבראַכט דעם פּרעמיער דוד בן-גוריון. און ער, וי 
דער שטייגער, האָט אויך ביי דער געלעגנהייט נישט פאַרגעסן אַרױסצוטרעטן מיט אַ רוף וועגן 
אָפּהיטן די אַרבעטער-איינהייט... 

כאַראַקטעריסטיש, אַז דער דאָזיקער רוף איז געװאָרפן אויף אַן אונטערנעמונג, װוּ ס'איז 
אויפן סאַמע מיאוסטן אופן געבראַכן געװאָרן דער פּרינציפּ פון אַרבעטער-איינהייט = אַ פּרינציפּ, 
װאָס איז פיל-װייניק אָפּגעהיטן געװאָרן אין די אומצאָליקע הסתדרות-פייערונגען איבערן לאַנד, 
װוּ מ'האָט אויך די אַנדערע פּאַרטײען געגעבן אַ מעגלעכקייט צו קומען צום אויסדרוק. בלויז אין 
תל-אביב, אינעם באַרימטן "היכל התרבות", האָט די אַקאַדעמיע באַדאַרפט פאָרקומען על טהרת 
זעקס מפּא"י-רעדנער, מיטן פּרעמיער בראש. דאַקעגן האָט מען ביי די פאָרשטײער פון די 
מיַנדערהײיט-פּאַרטײען צוגענומען די דאָזיקע מעגלעכקייט, אויף א ווילקירלעכן אופן. אָבער דאָס 
האָט נישט געשטערט דעם הױפּט-רעפערענט אַרױסצורוקן דעם געדאַנק װעגן אָפּהיטן די 
אַרבעטער-איינהייט. 

נאָר ווער ווייסט - אפשר האָט בן-גוריון אין דעם מאָמענט גאָר געטראַכט וועגן אַן אַנדערער 
איינהייט, דער אין מפּא'י גופא, װאָס ליגט איצט, נעבעך, אַ צעקריגטע און צעריסענע. ווייל 
קיינמאָל נאָך אין איר לאַנגער געשיכטע, האָט מפּא"י נישט אַדורכגעמאַכט אַזאַ טיפן קריזיס פון 
אינערלעכע קעגנזאַצן, פּערזענלעכע װױידעראַנאַנדן און אָפּענעם ריס, וי אין די איצטיקע טעג. איז 
דעריבער צו באַװוּנדערן דעם מוט (אָדער -- מאַנעוורירונג-פעיקייט) פון דוד בן-גוריון, װאָס טראָץ 
דער צערודערונג אין זיינע אייגענע פּאַרטי-רײיען און טראָץ דעם באָיקאָט פון דער מערהייט כלפי 

די מינדערהייט-פּאַרטײיען אויף דער תל-אביבער הסתדרות-אַקאַדעמיע, האָט ער װוידער גערעדט 
וועגן אחדות. געווען אין דעם אפשר אַ פאַרלאַנג צו באַרוּיקן דאָס אייגענע געוויסן, סיי צוליבן 
צעשטערטן שלום-בית ביי זיך און סיי צוליבן דעמאָנסטראַטיוון באַזײטיקן הסתדרות-שותפים פון 
אַן אונטערנעמונג, װאָס האָט באַדאַרפט טראָגן אַן אַלגעמײינעם כאַראַקטער. ווייל קיינער אין 
ישראל גײט נישט לעצטנס אַרום אַזױ אומרואיק און אַפילו באַלײידיקט, װי דער 
פּרעמיער-מיניסטער פון דער ישראל-רעגירונג. און ער האָט דערצוּ אַן ערנסטע סיבה. 
* 

אויסער דעם פּערזענלעכן הינטערגרונט פון דער "פרשה", װאָס האָט געהאַט אין זיך אַלע 
אויסערונגען פון קאַמף פאַר מאַכט, פּאָזיציע, השפעה -- האָט זיך גלייכצייטיק פונאַנדערגעוויקלט 
אַ לײידנשאַפטלעכער געראַנגל פאַר דעמאָקראַטיע אין אונדזער מדינה; צװישן אַ ליניע פון 
עטאַטיזם, וי זי איז רעפּרעזענטירט אין מפא"י דורך די "יונגע" (מיטן "אַלטן" בראש), אָדער פון 
אָפּהיטן די לעצטע רעשטלעך פון אַרבעטער-װוערטן און חלוצישן גייסט, וי זי זוערן געבראַכט 
צום אויסדרוק - הגם אין אַ בלאַסער פאָרם - דורך דער הסתדרות און איר גענעראַליסעקרעטאַר 
פּנחס לבון. און ווייל דאָס איז נישט געווען קיין ענין בלויז פון פּערזענלעכע קאַמפן, נאָר האָט אויך 
אָנגערירט גורלדיקע פראַגן פון אונדזער מלוכהשן לעבנס-שטייגער, פּאַרלאַמענטאַרישן רעזשים, 
איז די "פרשה" געװאָרן אַ קנין פון אַלע פּאַרטײען, װאָס זענען נישט וייניקער פון מפא"י 
באַזאָרגט וועגן דער צנקונפט און כאַראַקטער פון מדינת ישראל. 

מיט אַ פאַרלייכטערונג איז דעריבער אויפגענומען געװאָרן דאָס באַשטימען דורך דער 
רעגירונג אַ קאָמיסיע פון 7 מיניסטאָרן (נאָר צוויי פון מפא"י און די אַנדערע פינף -- פון מפ"ם, 
אחדות-העבודה, פּראָגרעסיווע, רעליגיעז-נאַציאָנאָלע פּאַרטײי און פועלי אגודת ישראל), וועלכע 
האָט באקומען אַ צוטריט צו אַלע דאָקומענטן פון יענער תקופה, אַלזײטיק און אָביעקטיו 
געפאַרשט די גאַצנע פרשה און געפּסקנט אַנטשלאָסן און איינשטימיק, אַז פנחס לבון האָט "יענע" 
אָנװוייזונג נישט געגעבן. קיינער אין לאַנד האָט נישט געצווייפלט אין די ריינע כוונות און ערלעכער 
באַשטימונג פון דער זיבן-פּערזאָניקער קאָמיסיע. ס'איז אויך לייכטער געװאָרן אויפן האַרץ, װאָס 
אַ נישט סימפּאַטישער ענין וועלכער רירט אָן איינעם פון די פילבאַרסטע געוועבן אין דער מדינה 
-- זיכערקייט -- פאַרענדיקט זיך מיט אַזאַ אױטאָריטעטן און קאַטעגאָרישן פּסק-דין. 


בלויז דוד בן-גוריון איז נישט גרייט געווען אָנצונעמען די מסקנות פון דער מיניסטעריאַלער 
קאָמיסיע. בלויז ער, דער איינציקער קאַבינעט-מיטגליד -- האָט אויף אַ דעמאָנסטראַטיוון אופן זיך 
נישט באַטײליקט אין דער אָפּשטימונג. בלויז ער, שוין נאָכן אַרױסטראָגן דעם פּסק-דין, האָט זיך 
דערלויבט אויף אַן אומגעצוימטן אָנפאַל אויפן אַדרעס פון זיין פּאַרטיי-חבר פנחס לבון. בלויז ער 
האָט נאָך אויף יענער זיצוּנג געבעטן אַ לענגערן אורלויב, װאָס אַלע, אַריינגערעכנט זיינע 
פּאַרטייחברים, האָבן דערין געזען אַ דעמאָנסטראַציע און אַן אָנצוגעהערעניש וועגן אינגאַנצן 
פאַרלאָזן דעם פּרעמיערן-אַמט, אוב מען װעט נישט אָנעמען זיין פאָרשלאַג. 

װאָס וויל בן-גוריון? 

פון דער ערשטער מינוט האָט ער געפאָדערט "אַ באַפּולמעכטיקטע פאָרשקאָמיסיע" װאָס זאָל 
לוט אַלע כללים פון דער געריכטלעכער פּראָצעדור אויספאָרשן די גאַנצע פרשה, אויסהערן עדות 
און אַרױסטראָגן אַ גזר-דין. נאָר אַזאַ אינסטאַנץ, װי בן-גוריון שטעלט זיך פאָר, איז מסוגל צו זיין 
ערלעך, אָביעקטיוו, אַלזײטיק, יושרדיק. אַלעס איבעריקע - איז גאָרנישט שבגאָרנישט. און וי 
איז די װאָס נעמען נישט אָן זיין שטאַנדפּונקט. דער איצטיקער ברוגז פון בן-גוריונען איז מיט 
דער גאַנצער שאַרפקייט געווענדעט קעגן די מיניסטאָרן לוי אשכול און בכור שיטרית פון מפא"י, 
די מיטגלידער פון דער קאָמיסיע, װאָס האָבן געשטימט צוזאַמען -- סיי אין דער קאָמיסיע און סֵיי 
אויף דער רעגירונג-זיצונג - מיט די אנדערע מיניסטאָרן און קעגן אים. בלייבן אינגאַנצן 
איזאָלירט ביי אַן אָפּשטימונג פון דער רעגירונג, װוּ אויסער אים זיצן נאָך 8 (אַכט!) מיניסטאָרן פון 

מפא"י - דאָס איז אַ צו ביטערע פּיל אַראָפּצושלינגען פאַרן פּרעמיער און מנהיג פון מפא"י. 
דעריבער זיין ברוגז און כעס, דעריבער זיין דראָונג און אולטימאַטום, דעריבער זיינע האַרבע 
באַדינגונגען דער פּאַרטײ און דער גאַנצער ישראלדיקער עפנטלעכקייט... 

איצט האָט ער אוודאי אַ גרונט צו זיין אין. כעס. דער בעל"דבר אַלײן, דער הויכער אָפיציר, 
אויף וועמען די מיניסטאָרן-קאָמיסיע האָט זיך אויסגעדריקט, אַז ס'זענען פאַראַן ערנסטע באַװייזן, 
אַז ער האָט עס געפעלשט דעם בריוו כדי צו פאַבריצירן די באַרימטע אָנװייזונג פון פּ. לבון, האָט 
נאָכן באַראַטן זיך מיט זיין אַדװאָקאַט, באַשלאָסן צו רעזיגנירן פון דערלאַנגען אַ געריכטלעכע 
אָנקלאַגע אָדער פאָדערן אַ געריכטלעכע אויספאָרשונג (װאָס האָט זיך געדעקט מיט בן-גוריונס 
פאַרלאַנג אויפצושטעלן אַ "באַפולמעכטיקטע יורידישע קאָמיסיע"). הייסט עס, אַז דער הויכער 
אָפיציר האָט איינגעזען, אַז בעסער און געזונטער וועט זיין צו לאָזן פאַרגעסן דעם ענין, איידער אים 
צוריק אַרױסהײבן. אַזױ אַרום איז ב גוריון געבליבן אַ פולשטענדיק איזאָלירטער און 
פאַרשפּילטער אין דער פרשה. 

* 

אין מפּא"י טוט זיך "אױף טיש און אויף בענק". אַן אמתער חד"גדיא! בן-גוריון האָט 
דערקלערט אָפן און אומצוויידייטיק: מיט אים (פּ. לבון) וועט ער נישט זיצן צוזאַמען; ער וועט נישט 
משלים זיין, אַז זיינע פּאַרטיי-קאָלעגן אין דער רעגירונג זאָלן נישט שטימען מיט אים; אוב די 
פּאַרטײ וועט נישט אָנעמען זיינע באַדינגונגען, וװועט ער אַװעקגײן -- אַ מין "צווייטע רונדע" פון אַ 
שדה-בוקר. 


און דער געטראָפענער אשכול, דער פשרה-מאַכער אין דער פּאַרטײ (װאָס איז טאַקע געפאַלן 
אַ קרבן אין זיין לעצטן פּרוּוו צו דערפירן צו אַ פשרה צװוישן הסתדרות-סעקרעטאַר און דעם 
ישראל-פרעמיער) -- איז נישט גרייט צו זיין דער פליכטן-אויספילער פון בן"-גוריונען אין דער 
צייט פון זיין ברוגז-אורלויב, אויב די דראָונג פון דעמיסיע װעט נישט ווערן צוריקגעצויגן. און די 
אויסערן-מיניסטאָרין גאָלדע מאיר דראָט מיט אַװעקגײן, אוב בן-גוריון פאַרלאָזט. און דער 
האַנדלס-מיניסטער פ. ספיר, אַן אָנהענגער פון פּ. לבון, גיט בולטע אָנדייטונגען וועגן נישט בלייבן 
אין דער רעגירונג, און דער סעקרעטאַריאַט פון מפא"י, באַזאַמען מיט איר כנסת-פראַקציע, 
האָרעװוען אָפּ אין שבת אַן אַכטשעהדיקן אַרבעטס-טאָג, כדי עטװאָס לעשן די שריפה -- נאָר אָן 
דערפאָלג. ממש לויטן כעלעמער שטייגער: יענע אסיפה האָט באַשטימט נאָך אַן אסיפה... אויף 
מאָנטיק. 

נאָר אַנשטאַט מאָנטיק אַ זיצונג -- איז יענעם טאָג דער קריזיס אױסגעבראָכן מיט נאָך מער 
שאַרפקייט. פנחס לבון, װאָס האָט בדרך-כלל געשוויגן, האָט מיט דריי טעג צוריק פאַרעפנטלעכט 
אין "דבר" זיינע ענטפערס אויף פראַגן פונעם קאָרעספּאָנדענט. ער דערקלערט, אַז "די אַנטשײדונג 
פון מפא"י װעט פעסטשטעלן אין אַ װאָסער מאָס מען קאָן אין איר זען אַ היים גלייך פאַר אַלע 
חברים". ער האַלט, אַז די זיצונגען פון סעקרעטאַריאַט ווערן געפירט אונטער אַ שװוערן און 
אומאַנשטענדיקן דרוק און מען 'באַהאַנדלט נאָר זיינע אַרױסטריטן, פאַרזעענדיק אינגאַנצן די 
רעאַגירונגען פון בן-גוריונען און פון אַ טייל זיינע געהילפן. נאָכמער, לבון גיט אָנצוגעהערן ביי אַן 
אַנדערער געלעגנהייט, אַז ער װעט אפילו לייגן זיין אַמט אַלס גענעראַל-סעקרעטאַר פון דער 
הסתדרות, כדי זיין פריי אין פאַרטיידיקן זיך קעגן דעם פּרעמיערס אַטאַקעס. 

און מיט אַ טאָג פריער האָט מ. דיין, שעף פון גענעראַל-שטאַב בעת לבונס קאַדענץ אַלס 
זיכערהייט-מיניסטער, אוועקגעלייגט אויף דער רעגירונג-זיצונג אַזש 27 דאָקומענטן פון יענער 
תקופה, כדי באַװייזן די אומרעכט פון לבונען... און "קול ישראל" האָט דעם דאָזיקן פאַקט צעבלאָזן 
מיט אַזאַ איבערטריבענעם און טענדענציעזן נוסח, אַז מ'האָט געקאָנט מיינען, דאָס דער 
רעהאַביליטירטער געוו. זיכערהייט-מיניסטער, ועט דאַרפן בעטן מחילה ביים הויכן אָפיציר און ביי 
יענע מענטשן פון זיכערהייט-מיניסטעריום, מיט וועמען ער האָט געשטרייט מיט פינף יאָר צוריק. 

דעם לעצטן מאָנטיק איז באַװוּסט געװאָרן, אַז אין שיפלאָד פון פּרעמיערס טיש ליגט גרייט אַ 
דעמיסיע-בריוו צום מדינה-פּרעזידענט. אויך די מיניסטאָרן גאָלדע מאיר, פ. ספיר (און יש אומרים 
-- לוי אשכול), טראָגן זיך אַרום מיט רעזיגנאַציע-בריוו אין די טאַשן. דער קריזיס איז אַ פיל 
טיפערער, ערנסטער און קאָמפּליצירטער, וי מ'האָט זיך פאָרגעשטעלט. בפרט נאָך, אַז לוט 
אונדזער געזעצגעבונג, באַדײיט די דעמיסיע פון פּרעמיער -- אויך די דעמיסיע פון דער גאַנצער 
רעגירונג. 
אַזױ אַרום איז די האַנדלונג פון באַלײדיקטן פּרעמיער-מיניסטער פאַרװאַנדלט געװאָרן אין אַן 
ערשטראַנגיקער מלוכהשער פראַגע, װאָס האָט אַ ברירה מיט גרעסערן אייפער און שטורעם 
אויפצוטרייסלען די מדינה, די הסתדרות, די הערשנדיקע פּאַרטײ. 
א 
דעם באַלײדיקטן פּרעמיער פון דער ישראל-רעגירונג, וועלכער איז באַקאַנט מיט זיין שטודירן 
די גריכישע פילאָזאָפן און רוימישע געלערנטע, דאַרף מען דערמאָנען דאָס ווערטל װאָס איז 
אַרומגעגאַנגען אין אַלטן רוים: "יופּיטער דו בייזערסט זיך -- אַ סימן ביסט נישט גערעכט!" אין אַ 
געאָרדענטער דעמאָקראַטישער מדינה, בפרט נאָך אין אַזעלכער װאָס איז נאָך נישט קיין דרייצן 
יאָר אַלט און איז אַלץ אויסגעשטעלט אויף דרויסנדיקע און אינערלעכע געפאַרן, טאָר נישט אַ 
ראש-הממשלה אַזופיל שטעלן אויף זיין אייגענעם איך, אויף זיין פּרעסטיזש און אַמביציעס. אין 
פּאָליטיק דאַרף מען אַמאָל זיין אויסגעשטעלט אויך צו פאַרשפּילן - און צו דעם האָט מען 
בן-גוריוגען נישט צוגעוווינט, קודם-כל -- אין דער אייגענער פּאַרטײ, װווּ אַלע זיינע פאַרלאַנגען 
(און צוישן אונדז זאָל עס בלייבן -- אויך קאַפּריזן) זענען געװאָרן אָנגענומען. דעם אַמט פון 
פרעמיער פאַרנעמט ער די גאַנצע צייט (אויסער דעם קליינטשיקן שדה-בוקר איבערייס), זינט די 
מדינה עקזיסטירט. דער איצטיקער קריזיס אין מפא"י האָט אין זיך דאָס פּאַזיטיװע, װאָס ער האָט 
דעם אַנערקענטן און באַליבטן פירער באַװיזן, אַז מען קאָן אויך אַמאָל קעגן אים װידערשפּעניקן. 
מיר זעען אָבער אין דאָזיקן פאַרמעסט נישט דווקא א פּערזענלעכן קאַמף. ווייל אויב בן-גוריון 
װועט איצט ארויס וי א זיגער -- וועט די ישראלדיקע דעמאָקראַטיע געשטעלט ווערן פאר האַרבע 
געפאַרן. 
(י"ש ת"א, 5.1.61) 


נייע וואלן -- אָדער צוריק צוּם אַלטןן? 


דער רעגירונגס-קריזיס דויערט. עס זעט זיך נישט זיין נאָענטער סוף, ווייל אייגנטלעך איז דאָס 
דער קריזיס פון דעמיסיאָנירטן פּרעמיער - און נישט פון גאנצן קאבינעט. נאָר צוליב א קאפּריז 
און דיקטאט פון ד. בן-גוריון, האָט די ישראל-רעגירונג פארענדיקט איר קאדענץ מיט צוויי און א 
האלב יאָר פריער. כמעט אלע קאָאליציע-פּארטייען האָבן באשלאָסן נישט צוריקקערן זיך צום 
פריערדיקן מצב און פון די אָפּאָזיציאָנעלע גרופּירונגען - איז דאָך אָפּגערעדט. בלויז דער 
"אלטער" גופא וויל בלייבן ביים אלטן און ווידער זיך שטעלן בראש פון א נייער רעגירונג, נאָר 
דאָסמאָל, װי א סך מאָל פריער, אָן די צוויי חלוצישע ארבעטער-פּארטייען -- מפ"ם און 
אחדות-העבודה. און אוב מ'וועט אים נישט נאָכגעבן, איז ער אפילו איינגעשטעלט אריינצוּווארפן 
דאָס לאנד אינעם געווירבל פון א וואל-קאמפּאניע, װאָס האָט נישט געהאט אירס גלייכן ביז איצט, 
אבי ווידער זיין פּרעמיער. בן-גוריון, וי זיינע חברים אין צענטראלן פּארטיי'סעקרעטאריאט, זענען 
װוי בלינד און טויב צו דעם װאָס קומט פאָר אין דער מדינה, ווו פון יעדער ווינקעלע, מצד אלע 
שיכטן פון דער באפעלקערונג, פון די באשלוסן פון כמעט אלע פּארטייען, הערט זיך איין רוף: א 
נייע רעגירונג, צי די איצטיקע - נאָר אָן בן-גוריונען! 

קלאָר, אַז די דאָזיקע אַנטי-בן-גוריון שטימונג איז נישט קיין קינסטלעך-קאָניונקטורעלע 
דערשיינונג, נאָך אַ רעזוּלטאַט פון די אַנטי-דעמאָקראַטישע, אַנטי-לאָגישע און אומאַנשטענדיקע 

האַנדלונגען זיינע כלפי אַ לאַנגיאָריקן פּאַרטיי-חבר, פנחס לבון, טראָץ דעם װאָס ער איז דורך אַלע 
אינסטאַנצן און דורך דער עפנטלעכער מיינונג אין לאַנד רעהאַביליטירט און ריינגעוואַשן געװאָרן 
פון שווערע באַשולדיקונגען װאָס האָבן אויף אים געלאַסטעט גאַנצע זעקס יאָר. בן-גוריונס 
אולטימאַטיווע פאָדערונג, דראַמאַטיזירט און באַפּוצט מיט זיין דעמיסיע, האָט באַדאַרפט 
אױיספּרעסן ביים צ. ק. מפא"י דעם פאַטאַלן באַשלוס אראָפּצוזעצן לבונען. דער דאָזיקער קרבן איז 
אַװעקגעלײגט געװאָרן אויפן מזבח פון פּרעמיערס פאַרלאַנגען. דערמיט איז אפשר געסילוקט 
געװאָרן איין חשבון, וועלכן בן-גוריון האָט פאַרלאַנגט פון זיין פּאַרטײ. איז דאָס אָבער דער סוף? 
האָט דען דאָס לאַנד זיך באַרויקט און הערשט איצט אין מפא"י שלום-בית? 

פּונקט וו אינערהאַלב מפא"י קאָכט און זשומעט װי אין אַ בינשטאָק, אַזױ אויך אין דער 
מדינה טוט זיך "אויף טיש און אויף בענק". לבונס פאַרלאָזן דאָס הויז פון דער הסתדרות, האָט 
נישט אױטאָמאַטיש צוריק געברענגט בן-גוריונען אויפן פּרעמיערן-פאָטעל. אמת, ער איז נאָך אַלץ 
ראש-הממשלה - אָבער פאָרט פון אַן איבערגאַנג-רעגירונג. און די כוונה פון אַלע פּאַרטײען איז 
איצט, אַז דער דאָזיקער מעמד זאָל אים טאַקע דינען אַלס איבערגאַנג... אין ציווילן לעבן. 

און װאָס פריער דאָס װועט געשען, אַלץ מערער וועט אים געלונגען אָפּצוראַטעװען פון זיין 
לעצטנס געטראָפענעם און אַרונטערגעריסענעם פּרעסטיזש, וועלכן עֶר האָט זיך דעראָבערט נאָך 
לאַנגע יאָרן טעטיקייט פאַר דער יידישער מדינה. די ענגע און העכסטע מפא"י-אינסטאַנצן, וי דער 
סעקרעטאַריאַט, "'שרינו" (מיניסטאָרן) און אַנדערע, טוען א בערישע טובה דער באַוועגונג און דעם 
פרעמיער גופא, אויב זיי עקשנען זיך, אַז בן-גוריון זאָל ווייטער שטיין בראש פון דער נייער 
רעגירונג. זיי קלאַמערן זיך ביים "אַלטן", הגם די אַלגעמײנע פּאָליטישע אַטמאָספער און די 
אויפגעברויזטע עפנטלעכע מיינונג אין לאַנד איז דאָסמאָל ווייט נישט איינשטימיק מיט אַזאַ 
צוגאַנג. 

* 

פונדעסטוועגן גייט זיך מפא"י און בן-גוריון זייער אױסגעטראָטענעם וועג, גענוי וי נאָך די 
לעצטע כנסת-װואַלן, ווען ער האָט זיך צומערשט געווענדעט צו די אַלגעמײינע ציוניסטן און אגודת 
ישראל וועגן אויפשטעלן די נייע רעגירונג, אַזױ האָט ער אויך איצט אָפּגעזוכט די ערשטע צוויי 
אַדרעסן פאַר באַנײיטע קאָאַליציע-שותפים: די נאַציאָנאַל-רעליגיעזע פּאַרטײ און די פּראָגרעסיוע. 
"אַלטע ליבע ראָסטעט נישט" - זאָגט אַ פאָלקסווערטל. און ב גוריונס סימפּאַטיע צו 
בירגערלעכע און קלעריקאַלע שותפים, האָט אים אויך דאָסמאָל נישט פאַרלאָזט. איידער די 
אַנדערע פּאַרטײען האָבן גענומען שטעלונג בנוגע אַ נייעם קאַבינעט, האָט דער "פּרעמיער אין 
אורלויב" געפירט די טראַדיציאָנעלע פאַרהאַנדלונגען מיט יענע כוחות, װאָס קעמפן נישט פאַר 
ווערטן און פּרינציפּן, נאָר - פאַר בענקלעך, פּאָזיציעס און קאָנצעסיעס, הגם, וי דער שטייגער, 
צוגעפּוצט מיט אַביסל "ציוניזם" און פּאָליטיק, װוי: די זיכערהייט-לאַגע פון מדינת ישראל, איר 
אינטערנאַציאָנאַלע פּאָזיציע, די פּרעזידענטן-ענדערונג אין די פאַר-שטאַטן, אויפלעבן דעם נגב 
(גלייך די אַלע ערשטראַנגיקע און גורלדיקע פראַגן װאָלטן נישט עקזיסטירט מיט צװויי װאָכן 
פריער, איידער ער האָט באַשלאָסן אַװעקצוגײין). 

װאָס שייך די פּראָגרעסיווע, זענען זיי נישט נתפעל געװאָרן פון פּרעמיערס לאָקנדיקע רייד 
און אים געענטפערט מיט אַ קאטעגאָרישן ניין. זיי גייען נישט אין דער נייער רעגירונג. אויס 
קורטואַזיע, האָבן זי נאָר נישט צוגעגעבן, אַז... דאָרט װוּ בן-גוריון װעט שטיין בראש. אפילו די 
דאָזיקע פּאַרטײ האָט דערווייל אַרױסגעויזן איר קעגנערשאַפט צו זיין אַ שותף צו אַ נייעם 
קאַבינעט, הגם ס'איז באַװוּסט, אַז זי איז די טרייעסטע, לאָיאַלסטע און אַמװינציקסטן 
פּרעטענסיאָנעלע פּאַרטײ לגבי מפא"י אין משך פון אַלע יאָרן. נאָר דער באַלײדיקנדיקער און 
אָנגרייפערישער טאָן פון בן-גוריונס דעמיסיע-בריוו, האָט אויך פּערזענלעך געטראָפן דעם 
יוסטיץ-מיניסטער פנחס ראָזען װאָס איז געווען פאָרזיצער פון דער "קאָמיסיע פון זיבן". ער, 
פּונקט וי זיין פּאַרטײ, האַלטן פאַר אוממעגלעך צוריקצוקערן זיך צום פריערדיקן מצב. 


אויפן שאַך-ברעט פון בן-גוריונס מאַנעװערן און האַנדל זענען געבליבן בלויז צוויי פיגורן -- 
און אויך נישט פון די שווער-קאַליבערדיקע: די נאַציאָנאַל-רעליגיעזע פּאַרטײ (מזרחי און הפועל 
המזרחי) און די אַרבֿעטער-פיליע פון "אגודה". זי אַלע צוזאַמען קאָנען געבן דעם פּרעמיער די 
נייטיקע צאָל שטימען אין כנסת אויף צו דערהאַלטן דעם קאַבינעט, נאָר אַ פּרייז װעלן זי פאָדערן, 
װאָס אפילו מפא"י, מיט איר גאַנצער נאָכגיביקײט און קאַפּיטולאַנטישקײט כלפי רעליגיעזן 
שאַנטאַזש און אױיספּרעסונג, װועט אויך נישט זיין אימשטאַנד צו באַצאָלן. אויסער דעם ווייסן די 
דאָזיקע פּאַרטײיען סיי די שטימונג אין גאַס, סיי די פאָדערונג פון גרויסע קרייזן און גרופּן ביי זיך, 
נישט צו אַנגאַזשירן זיך און אַ נייער רעגירונג מיטן "אײביקן פּרעמיער" בראש. 

ליגט טאַקע דער שליסל צו אַ לייזונג איצט אין די הענט פון מזרחי -- הפועל המזרחי. זייערע 
"אַקציעס" זענען אויף אַזױ ווייט געשטיגן, אַז מפא"י לייגט זיי פאָר אַזש דריי מיניסטעריאַלע 
טעקעס. און מנחם בעגין פון "חירות" וויל אויסנוצן אַ קאָניונקטור פאַר זיין פּאַרטײ און אויך ער 
לייגט פאָר מ. שאַפּיראָ אויפצושטעלן אַ בירגערלעכן בלאָק צו די נאָענטסטע װאַלן. נאָר אוב די 
נאַציאָנאַל-רעליגיעזע קומען אַדורך מיט מפא"י וועגן געוויסע מיניסטעריומס, הױפּט-ראַבינאַט און 
אַנדערע גאָטספאָרכטיקע ענינים, ועט אַנטשטײן אַ משונהדיקע קאָאַליציע, מיט אַ גאָר שמאָלער 
געזעלשאַפטלעכער באַזע, אָן סטאַבילקײט און געהעריקער אױטאָריטעט, אויסגעשטעלט אויף 
געפאַרן פון פּערמאַנענטע רעליגיעזע פאָדערונגען מצד דעם פרומען שותף, לויטן באַװוּסטן כלל, אַז 
"מיטן עסן קומט דער אַפּעטיט". און אױבּ די דאָזיקע אַלט-נײע שותפות (ווייל מיר האָבן שוין 
אַמאָל געהאַט אַזאַ קאָאַליציע) װעט נישט געבוירן ווערן, האָט אַ ברירה צו אַנטשטײן (פון אַ 
בלויזער מפא"ישער מינדערהייט) אן איבערגאַנגירעגירונג, בראש מיט לױ אשכול, וייל 
בן"גוריונען ועט נישט פּאַסן אָנצופירן מיט אַ קאַבינעט נאָר פון אייגענע פּאַרטיי-חברים, פון 
וועלכע, אגב, ער האָט לעצטנס אויך נישט געהאַט קיין סך נחת. און דאָס, אייגנטלעך, האָט 
אַרױסגערופן זיין צאָרן און שאַרפע רעאַגירונגען בשיכות מיט דער "פרשה". וי באַװוּסט, איז ער 
בעת דער אָפּשטימונג אין דער רעגירונג איבער די מסקנות פון די זיבן, געבליבן איזאָלירט. און נאָך 
די ווייטערדיקע אַנטװיקלונגען, האָבן גאָלדע מאיר און פנחס ספיר בפירוש דערקלערט זייער 
אומווילן צו זיצן ווייטער אין דער רעגירונג. ערשט די טעג איז געלונגען זי איבערצוצייגן, מיטן 
שם-המפורש פון פּאַרטיי-דיסציפּלין, ווייטער צוּ בלייבן אויף די אַמטן. 

* 

אַלץ ווערט געטאָן, כּדי זיך קעגנצושטעלן דעם ווילן פון אלעמען און אַנטקעגנקומען דעם רצון 
פון איינעם. אָט אין דער טענדענץ שטעקט די אמתדיקע געפאַר פאַר אונדער דעמאָקראַטיע. 
אַנשטאַט אויסקלויבן דעם פּשוטן און לאָגישן וועג -- איינהאַלטן די איצטיקע רעגירונג, נאָר אָן 
דוד בן"גוריון, װיל מפא"י אויפלייזן די איצטיקע רעגירונג, "אַנטלאַסטן זיך" פון ביידע 
אַרבעטער-שותפים און ווייטער רעגירן -- אַליין, צי מיט די רעליגיעזע. פאַרן פּרײיז פון איינהאַלטן 
דעם פּאַרטייאישן און פּערזענלעכן פּרעסטיזש, װאָס האָט אין זיך אַלע געפערלעכע סימנים פון 
פּערזאָנען-קולט, קרענקלעכע אַמביציעס און עקשנות -- איז מען גרייט ווידער אַרײנצוּװאַרפן 
דאָס לאַנד אין אַ װאַל-פיבער, צעשפּילן פּאָליטישע ליידנשאַפטן און פאַרשווענדן צענדליקער 
מיליאָנען פונט אויף דער דאָזיקער קאַמפּאַניע. 

פאַרשטייט זיך, אַז מפא"י װעט איצט, פּונקט וי פריער, זיך אָנטאָן די טאָגע פון אמתדיקע 
פּאַטריאָטן, װאָס זענען באַזאָרגט מיטן גורל פון דער מדינה, מיט דער צוקונפט פון נגב, מיטן 
שטאַרקן די אינטערנאַציאָנאַלע פּאָזיציע פון ישראל, פון זיכערן איר זיכערהייט, פון אויפנעמען 
עליה און אַנדערע געבאָטן פון אונדזער מלוכהשן שולחן-ערוך. בלויז די אַנדערע געזעלשאַפטלעכע 
און פּאָליטישע כוחות שפּילן זיך כלומרשט אין נאַרישע אַמביציעס און ווילן נישט פאַרלעצן זייער 
פַּרעסטיזש... איצט איז אָבער אַ באַװוּסטע זאַך, אַז די האַנדלונג פון דער דאָזיקער פּאַרטײ ביים 
פּרוּװן לייזן דעם רעגירונג-קריזיס, האָט אין זיך אַלע צייכנס פון אַ זמשך פון דער שענדלעכער 
פרשה, אַ מין צווייטע אויפלאַגע פון אַראָפּזעצן און ליקווידירן קעגנערס. דאָסמאָל - אויף דער 
מלוכהשער פּלאַך. 


98 





מפא"י האָט אַ גרונט צו שטרעבן צו שלעפּן צוריק צום "אלטן", סײ צצליבן 
אוסגעוואַקסענעם ביי זיי "פירער-קולט", סיי צוליבן פחד פאַר נייע װאַלן. די אַנטשײדנדיקע 
מערהייט פּאַרטײיען אין לאַנד, יעדער לויט איר נוסח און איינשטעלונג, איז אָבער ביי דער מיינונג, 
אַז אונטער דער פּרעמיערשאַפט פון דוד בן"גוריון איז אומעגלעך צו זיצן אין איין קאַבינעט. אויב 
ער וויל נישט אָפטרעטן -- טאָ זאָלן זיין נייע װאַלן! (יייש ת"א, 16.2.61) 


ווער דארף זיין די אלטערנאטיווע? 


נאָך איידער ס'איז באשלאָסן געװאָרן אדורכצופירן נייע וואלן צו דער פינפטער כנסת און 
מ'האָט נאָך נישט געוווסט וי אַזױ װעט זיך אויסשפּילן דער איצטיקער רעגירונגס-קריזיס -- זענען 
מיר אוועקגעשטעלט געװאָרן פאר אן אויסטערלישער אין אונדזערע פארהעלטנישן דערשיינונג פון 
אויפשטעלן בלאָקן און פאראייניקונגען צווישן פארשידענע פּאָליטישע כוחות אין לאנד. אנשטאט 
א צוויי צענדליק אָדער א 15 וואל-רשימות, איז נישט אױסגעשלאָסן, אז דאָסמאָל װעט דער 
פארמעסט זיין צװישן עטלעכע גרופּן. אויפן אָרט פון צעדריבלטע און צעפּיצלטע ליסטעס - 
געאײניקטע כוחות. און יעדער פון זיי װעט זיך פּראָקלאמירן וי אן אלטערנאטיווע צו מפּא"י, 
יעדער ועט זיין א בעלן צו ירשנען די איצטיקע קאָאליציע. דער דאָזיקער פּראָצעס פון פארייניקונג 
אויף דער בירגערלעכער גאס, װאָס אויבנאויפיק זעט ער אויס זייער פּראקטיש און צוועקמעסיק, 
זאָגט אָבער נישט אָן קיין גוטס דער מדינה און קודם כל -- אירע ערשטע און איצטיקע בויער, דעם 
ארבעטער און פאָלקס-מענטש. דער ברייט-צעעפנטער פּארטייאישערּ פעכער אין ישראל האָט א 
ברירה זיך איינצושרומפּן, אָבער באזאמען דערמיט דראָען געפארן פון איינשרומפּן און נאָך מערער 
באגרענעצן די דעמאָקראטישע רעכט פונעם פאָלק, דעם מאטעריעלן װוילזיין פונעם האָרעפּאַשניק 
און צעשטערן די ארבעטער-דערגרייכונגען. 


דער טרוים פון מנחם בעגין 

דער רעאַקציאָנערער כוח אינעם ישראלדיקן בירגערלעכן לאַגער - "חירות" - האָט די 
ערשטע געװאָרפן די לאָזונג וועגן אַ ברייטן נאַציאָנאַלקן פראָנט (פון אגודת ישראל ביז די 
פּראָגרעסיווע). נאָך ווייט פאַרן פאַרענדיקן די קאַדענץ פון דער דריטער כנסת, זענען זיי װאָכנלאַנג 
געזעסן מיט די פאָרשטייערס פון די אַלגעמײנע ציוניסטן און אונטערהאַנדלט וועגן פאַרייניקן זיך. 
פונעם שידוך איז גאָרנישט געװאָרן: נישט צוליב אידעאָלאָגישע אונטערשיידן, נאָר -- צוליב 
בענקלעך. די פאַרטיילונג פון מאַנדאַטן, אַמטן, פּאָזיציעס און טיטולן, האָבן צעשטערט דעם טרוים 
פון מנחם בעגין אויפצושטעלן איין פּאַרטײ. ער האָט אָבער נישט אויפגעגעבן זיין געדאַנק וועגן אַ 
"נאַציאָנאַלער קאָנצענטראַציע", ווייל אין סאַמע ברען פון דער "פּרשה" האָט זיין פּאַרטײ ווידער 
באַנײט אירע קאָנטאַקטן מיט די ציונים כלליים און דערביי אויך נישט פאַרגעסן דעם אַדרעס פון 
מזרחי-הפּועל המזרחי. אויך "חירות" האָט גערעט וועגן אַ "ליבעראַלן פראָנט" און איז גרייט 
געווען אונטער אירע פליגל אַרײינצונעמען אַלע גרופּירונגען װאָס געפונען זיך רעכטס פון מפא"י... 
נאָר די אַלגעמײנע ציוניסטן, מיט זייער מוראדיקן דורכפאַל ביי די לעצטע װאַלן (8 מאַנדאַטן פון 
3 האָבן געהאַט אַ באַרעכטיקטן גרונט נישט פאַרבינדן זיך דערווייל מיט "חירות" װאָס ציילט 
איצט 17 כנסת-דעפּוטאַטן. אויב שוין יאָ טוליען זיך צו וועמען -- איז צו אַ מער-װוייניק גלייכן 
שותף. אַמפּאַסיקסטן דערצו איז די פּראָגרעסיווע פּאַרטײ מיט אירע 6 דעפּוטאַטן, בפרט נאָך, אַז די 
אידעאָלאָגישע אונטערשיידן צווישן ביידע פּאַרטײיען איז אַ פיל-פיל קלענערע וי די פּראָפּאָרץ 
9.6 


די ליבעראלע פּארטיי 
דערווייל איז פאָריקע װאָך אַנטשטאַנען אַ "נייער" פּאָליטישער כָוח - די ליבעראַלע 
פּאַרטײ. דאָס אָפיציעלע פאַראייניקן די ציונ:ם כלליים און די פּראָגרעסיװע, איז נאָר אַ פראַגע פון 

אַ פייערלעכער צערעמאַניע מיט באָמבאסטישע רעדעס. די העכסטע אינסטאַנצן פון ביידע 
פּאַרטייען האָבן ענטגילטיק באַשלאָסן וועגן זיוווּג. י. ספּיר פון די אַלגעמײנע ציוניסטן "נייט זיך 
שוין אַ בייטל" פאַר 25 מאַנדאַטן ביי די נייע װאַלן. אוב זיי, די "ליבעראַלן", פאַרמאָגן איצט 14 
- טאָ פאַרװאָס זאָל זי נישט צופאַלן נאָך אַ 9 ערטער אין ישראלדיקן פּאַרלאַמענט? אינעם 
בירגערלעכן לאַגער אין ישראל הערשט ששון ושמחה, בפרט נאָך, אַז די ליבעראַלע פּאַרטײ האָט 
נישט בדעה צו שליסן אירע טױערן, נאָר ברייטהאַרציק אַרײינעמען צו זיך יחידים פון דער 
אַרבעטנדיקער אינטעליגענץ, אַקאַדעמיקער און אחרון אחרון - זיצן ביי איין טיש מיט "חירות" 
און די רעליגיעזע אויף צו פאַרגרעסערן די ליבעראַלע ראַם... נאָר פאַר אַלעמען װאָלטן זי נישט 
געהאַט קעגן דעם, ווען מפא"י לאַדט זי איצט איין אויף קאָאַליציע-געשפּרעכן װאָס זאָל זיי זיכערן 
עטלעכע פאָטעלן אין דער רעגירונג, אַבי אויסצומיידן נייע װאַלן (די מפּלה פון 13 אויף 8 איז נאָך 
צו פריש אין זכרון, טראָץ דער באַרימערײ וועגן ממש געזיכערטע 25). ס'איז גאָרנישט 
אױסגעשלאָסן, אַז אויפן אָרט פון אַ "ליבעראַלער" אַלטערנאַטיווע צו מפא"י, זאָל אַנטשטײן אַ 
"קליינע קאָאַליציע" פון מפא"י מיט די ליבעראַלע. 
מיר האָבן שוין געזען אַזעלכעס אין ישראל! 


אויך ביי מפּא"י -- נישט ביים "אלטן" 

אויך ביי מפא"י האָט דאָס אייז גערירט. אַנטקעגן אַלמוגיס קעמפערישן פאָכען מיטן 
װאַל-שװערדל, ווערן דורך אשכולן געמאַכט אויסערגעוויינלעכע אָנשטרענגונגען צו פאַרמיידן די 
װאַלן, אפֿילו פאַרן פּרייז פון מוותר זיין אויף בן-גוריונען. די נייעסטע מפא"ישע קאָנצעפּציעס 
אויף צו לייזן דעם קריזיס, זענען: 

א) אַ רעגירונג מפא"י - רעליגיעזע מיט אשכולן אַלס פּרעמיער און בך-גוריונען אַלס 
זיכערהייט-מיניסטער -- אויף אַ תקופה פון 6 ביז 8 חדשים. דערנאָך ווערט בן-גוריון צוריק 
ראש-הממשלה. 

ב) די זעלבע "אַקראָבאַטיק" מיטן פּרעמיער, נאָר באַנייען די פריערדיקע קאָאַליציע. 

ג) אַ רעגירונג מיט די איצטיקע שותפים, נאָר אָן מפ"ם. 

ד) אַ רעגירונג מפא"י-רעליגיעזע-פּראָגרעסיווע (עווענטועל מפא"י - ליבעראַלע). 

אַוודאי זענען ביי מפא"י מעגלעך נאָך און נאָך פאָרשלאַגן, אַבי צו פאַרמיידן װאַלן. אָבער 
איין רעװאָלוציע איז ביי זיי יאָ פאָרגעקומען: מ'האָט רעזיגנירט פון דעם "אייביקן פּרעמיער", אַז 
ער זאָל אין דער נאָענטסטער תקופה פאַרנעמען דעם דאָזיקן הויכן אַמט. נאָר טריי דעם פּרינציפּ פון 
"זיך איין אױג און יענעם -- ביידע", וויל די דאָזיקע פּאַרטײ, פאַרן פּרײז פון צייטוליקן מוותר 
זיין אויף דעם מנהיג, "באַשטראָפן" מפ"ם און אחדות-העבודה, מיטן באַזײטיקן זיי פון דער 
רעגירונג. 

אַ סברה, אַז די אַלע רעצעפּטן ועלן נישט געבן קיין הילף, ווייל דער מדינה-פּרעזידענט האָט 
שוין אָפיציעל געמאָלדן דעם כנסת-פאָרזיצער, אַז זיינע באַמיונגען אויפצושטעלן אַ נייע רעגירונג 
האָבן געליטן אַ דורכפאַל. די כנסת-קאָמיסיע פאַר געזעץ אַרבעט איצט איבער די פאַרשידענע 
פאָרשלאַגן וועגן טערמין פון די װאַלן, װאָס הענגען ממש אין דער לופט. אָבער מפא"י מאַכט נאָך 
די לעצטע און פאַרצווייפלטע שריט אויסצומיידן די װאַלן און דורך פאַרשידענע המצאות און 
קנוניהס וויל זי ווייטער הערשן. 


פראָנט קעגן פראָנט 

אין אָנבליק פון אַזעלכע אַנטװיקלונגען, איז נישט קיין װוּנדער, אַז עס ווערט אַקטועל די 
פראַגע פון מערער דערנענטערונג, אָפּטערע צוזאַמענאַרבעט און ענגערע קאָנטאַקטן צווישן מפ"ם 
און אחדות-העבודה -- פּועלי-ציון. אַלע פילן, אַז אוב עס װעלן יאָ פאָרקומען װאַלן צו דער 
פינפטער כנסת, איז אומפאַרמיידלעך דאָס אויפשטעלן אַ בלאָק פון ביידע פּאַרטײען. אמת, ביי 
מפ"ם און אחדות-העבודה קאָן נישט דער ענין צוגיין מיט אַזאַ לייכטקייט און לייכטזיניקייט וי ביי 

די אַלגעמײנע ציוניסטן און די פּראָגרעסיווע. פאַראַן ערנסטע מיינונג-פאַרשידנהייטן בנוגע אַ ריי 
קאַרדינאַלע פראַגן, אָבער זי קאָנען נישט שטערן פעסטצושטעלן אַ געמיינזאַמע װאַל-פלאַטפאָרם, 
אַ בשותפותדיקע קאַנדידאַטן-ליסטע װאָס זאָלן אין דער אונטערשטער שורה באַנען אַ וועג דער 
צוריק-פאַרייניקונג פון ביידע חלוצישע אַרבעטער-פּאַרטײען. די דאָזיקע פּערעספּעקטיוו פון אַ 
באַנײיטער מפלגת הפועלים המאוחדת איז נישט נאָר דיקטירט פונעם אינטערעס פון 
אַרבעטער-איינהייט, נאָר קודם-כל - אַנטקעגנשטעלן זיך מיט געמינזאַמע כוחותּ דער 
רעאַקציאָנערער קאָנסאָלידאַציע אויף דער בירגערלעכער גאַס; קעגנווירקן די געפערלעכע 
טענדענצן אינערהאַלב מפא"י; דינען װי די אמתדיקע אַלטערנאַטיווע פאַר אַ חלוצישער רעגירונג, 
ביי וועלכער קיבוץ און מיזוג הגלויות, שלום מיט די שכנים, באַפּעלקערונג פונעם נגב, זיכערקייט 
און גאַנצקײט פון די גרענעצן, העכערן דעם לעבנס-ניװואָ פונעם פּראָדוקטיוון מענטש, צוימען די 
אומערלעכע באַרײיכערונג און שפּעקולאַציע פון געוויסע שיכטן, יושרדיקע פאַרטיילונג פון די 
סאָציאַלע לאַסטן און פון דער נאַציאָנאַלער הכנסה - זאָלן זיין נישט נאָר פּונקטן פונעם 
פּאַרטיי- פּראָגראַם צי פונעם װאַל-מאַניפעסט, נאָר דער תמצית פון זייער לעבן און שטרעבן, דער 
אינהאַלט פון זייער קאַמף און אויפגאַבן. 

אַנטקעגן דעם פראָנט פון די כל-מיני ליבעראַלן, אין אָנבליק פון אַן עווענטועלער 
פאַראייניקונג פון די רעליגיעזע ליסטעס, צוליב דער געפאַר פון "חירות"ס צושטיין צו איינער פון 
די דאָזיקע פאָרמאַציעס און ביי דעם אידעישן און מאָראַלישן באַרג-אַראָפּװעלכן עס באװוויזט 
לעצטנס מפא"י - איז נײטיק אויך אף דער חלוצישער גאַס מערער קאָנסאָלידאַציע און 
צְוזאַמענאַרבעט. דער פראָנט מפ"ם - אחדות העבודה האָט אַ ברירה קעגנצוּווירקן דער השפּעה 
און דעמאָראַליזאַציע צווישן אַרבעטער װאָס איז אין די לעצטע צען יאָר פאַרזייט געװאָרן -- און 
ליידער, נישט אָן דערפאָלג - דורך די פאַרשידענע "ליבעראַלן" אין מפא"י גופא. 

די אַלטערנאַטיווע צו מפא"י דאַרף נישט זיין די ליבעראַלע פּאַרטײ, אָדער די רעליגיעזע (מיט 
צי אָן "חירות"). דער איינציקער אַדרעס פאַר אַזאַ אַלטערנאַטיווע קאָן נאָר זיין - אַ װאַל-בלאָק 
פון די אַלע כוחות װאָס זאָלן זיכערן די אַרבעטער-העגעמאָניע אין דער מדינה. 

(י"ש ת"א, 16.3.61) 


מיט א שעה ווייניקער אויף דער רושטאָװאַניע 


פאָריקע װאָך האָבן די בוי-ארבעטער אין ישראל מיט מער קראפט באנייט זייער פאָדערונג 
וועגן א געקירצטן ארבעטס-טאָג אין זומער. א טייל פון זי האָבן אפילו מיט א שעה פריער 
געװאָרפן די ארבעט, כדי צוגעבן װאָג דעם פארלאנג פון מפ"ם נאָך מיט דריי יאָר צוריק: צו 
געפינען זיך אויף די רושטאָוואניעס אין די דריי הייסע זומער-חדשים -- פון 15טן יוני ביזן 15טן 
סעפּטעמבער - בלויז זיבן שעה, אנשטאט אכט. 

קיינער װעט נישט חושד זיין די אמתע פּראָלעטאַריער, דעם פאַרמאַזאָליעטן און ענערגישן 
בוי-אַרבעטער, אַז ער האָט פּלוּצוּם זיך אָנגעהױבן צו פוילן און זוכט געלעגנהייטן צו זיין 
באַשעפטיקט װאָס וייניקער שעהן אין טאָג. דער אמת איז דער, אַז גרויסע טיילן פון דער 
ישראלדיקער ארבעטערשפט שטרעבן דווקא צו איבערשעהן, כדי נאָכקומען דעם גאַלאָפּירנדיקן 
יקרות, זיכערן די קינדער בילדונג, אָפצאָלן די לאַסטנדיקע חובות און עטװאָס "זיך אונטערציען" 
צום הערשנדיקן לעבנס-שטייגער אין לאַנד. 

די "נישט-דערזעטיקטקייט" אין געהאַלט פונעם פועל-בנין איז די זעלבע וי ביי אַנדערע 
לוין-אַרבעטער. נאָר װאָס דען? יוני, יולי און אויגוסט זענען חדשים פון ברענענדיקע היצן, פון אַן 
עודף שווייס און מידקייט ביי די, װאָס מוזן אונטער די שטראַלן פון דער גליענדיקער זון קלעטערן 
אויף די רושטאָװאַניעס, שלעפּן ציגל, שטעלן מױיערן, גיסן בעטאָן, בייגן אייזן. לייגט זיך אויפן 
שכל, אַז אַרבעטן אַ שעה װייניקער אין די דאָזיקע טעג וועט אין אַלגעמײינעם חשבון פון יאָר בלויז 

אויסמאַכן איין פערטל שעה אויפן טאָג. דער בוי-אַרבעטער װעט אַ דאַנק דער דאָזיקער 
דערגרייכונג מערער קאָנסערווירן זיין געזונט, נישט ווערן אַזױ דערשעפּט און נישט קוקן אויף זיין 
פאַך וי אויף אַן אָפּקומעניש, אַ מין קאַטאָרגע, װוּ מען מוז זיך ממש פּרעגלען אויף דער זון גאַנצע 
8 שעה אין טאָג. 
א 

נאָך אין יאָר 1957 האָט די מפ"ם-פראַקציע אינעם בוי-אַרבעטער-פאַראיין אין רחובות 
געפאָדערט איינפירן דעם 7-שעהדיקן אַרבעטס-טאָג אין די זומער-חדשים. מיט אַ יאָר שפּעטער 
איז אַן אָנגעזעענע דעלעגאַציע אַװעק אין דער צענטראַלע פון די פועלי-בנין און געפאָדערט דאָס 
זעלבע פאַרן גאַנצן לאַנד. דער לאַנד-ראַט פון די בוי-אַרבעטער, באַשעפטיקטע אין "סולל-בונה", 
האָט מיט העכער אַ יאָר צוריק אָנגענומען אַן ענלעכן באַשלוס. דערנאָך האָבן געשטיצט די דאָזיקע 
פאָדערונג אַ ריי אָרטיקע פאַריינען, לאַנדיצזאַמענפאָרן און פּאַרטיייקעמערלעך פון די 
בוי-אַרבעטער. אַלע לעגיטימע הסתדרותישע וועגן זענען אָנגעװוענדעט געװאָרן ביים ארויסרוקן די 
דאָזיקע גערעכטע פאָדערונג. אַפילו די צענטראַלע פון די בוי-אַרבעטער האָט לענגער נישט געקאָנט 
פאַרציען דעם ענין און אויך באַשלאָסן װאָס גיכער אויפצוקלערן די פאָדערונג און אַנטשײדן לטובת 
די אַרבעטער. 

וי נאָר די פאָדערונג האָט דערגרייכט צום באַהאַנדלונג-טיש פון דער פּראָפּ'- אָפּטיילונג ביי 
דער הסתדרות, האָט די דאָזיקע אינסטאַנץ, װאָס פאָרמעל, מאָראַליש און פּאָליטיש דאַרף זי 
פאַרטיידיקן די אַרבּעטער-אינטערעסן, גאָר באַשלאָסן -- "באַגראָבן דעם ענין איז אַ קאָמיסיע" 
אױף צו קאָנטראָלירן, פאָרשן, פאַרגלײיכן "פון עקאָנאָמיש-:װירטשאַפטלעכן און 
קלימאַטיש-מעדיצינישן שטאַנדפּונקט" צי מען קאָן איינפירן דעם פאַרקירצטן אַרבעטס-טאָג. אַזױ 
וי גרויסע טיילן פונעם בוי-פּראָלעטאַריאַט האָט נישט אָנגענומען די פאַרשלעפּעניש, און מפ"ם 
מיט אחדות-העבודה האָבן אפילו געװאַגט צו רופן, אָנהײיבנדיק פון 15טן יוני, איבערייסן די 
אַרבעט נאָך 7 שעה, איז די צענטראַלע פון בוי-אַרבעטער פאַריין אַרױס מיט אַ קול-קורא אַז "אַזאַ 
שריט קאָן ברענגען שאָדן דער ישראל-װוירטשאַפט" און "אַז מיר זענען זיכער, אַז די בוי-אַרבעטער 
וועלן נישט ענטפערן אומקאָמפּעטענטע רופן און אָנווייזונגען, וי נאָר מצד דער אָרגאַניזאַציע פון 
די בוי-אַרבעטער - און ער עס װעט יאָ ענטפערן, טוט דאָס אויף פּערזענלעכער אחריות..." 

די שפּראַך און צוגאַנג צו אַרבעטער-פאָדערונגען מצד מפא"י און אירע ליבעראַלע און 
רעליגיעזע פאַרבינדעטע אין דער הסתדרות, האָט דאָ וידער דעמאָנסטרירט עקשנות, 
פאַרביסנקייט, פאַריסנקייט און דראָאונגען. 

אינטערעסאנט, אז וי נאָר עס קומט צו אן ארבעטער-ענין, הייבט מען אן קלאפּן טרעוואָגע 
וועגן געפארן פאר דער מדינה: אז עס דראָט אונדז אינפלאציע;אז יעדער ארבעטער-דערגרייכונג 
ברענגט מיט זיך א נייעם יקרות. קלאָר, אז אונטער די דאָזיקע אויסגעטראכטע שאָדנס פאר 
אונדזער ווירטשאפט, באהאלט זיך קודם כל דער פחד פאר אויסגעוואקסענע פאָדערונגען מצד דעם 
ארבעטער, די מורא קוים װועט דער ישראלדיקער ארבעטער-קלאס זיך ארויסרייסן פון זיין 
לעטארגיע און ארויפטרעטן אױפן דרך-המלך פון ראדיקאלן קאמף פאר עקאָנאָמישע 
דערגרייכונגען און אויך ווערן אקטיוו פּאָליטיש-געזעלשאפטלעך. 

מפא"י און אירע בירגערלעכע שותפים האָבן פאר אָט דעם לעצטן "פּרעצעדענס" מערער 
מורא וי פאַר ארבעטן אַ פערטל שעה וייניקער איבערן יאָר, אָדער פאר דערלייגן נאָך עטלעכע 
פונט צום לוין. ווייל וי עס קומט צו קאָנצעסיעס, רווחים, פּרעמיעס פאַר די פאַרמעגלעכע שיכטן 
-- דאַמאָלט זענען די זעלבע פּאַרטײען שוין גאָרנישט אַזױ קאַרג און ריידן נישט װעגן 
"קאַטאַסטראָפעס", נאָר מיט אַ ברייטער האַנט טיילט מען פונעם "נאַציאָנאַלן קוכן" נאָך און נאָך, 
נישט איבערלאָזנדיק אפילו שיריים פאַרן אַרבעטער-פאָלק... 

א 

לאָמיר די דאָזיקע הנחה באַגרינדן מיט ציפערן און פאַקטן: 

אינעם באַריכט פאַר די מדינה-איינקונפטן אין יאָר 1957 ווערט אָנגעגעבן, אַז 5094 לוין-אַרבעטער 

אין ישראל האָבן פאַרדינט װײניקער פון 200 ל"י אַ חודש, בעת 200 "עצמאיים" 
("זעלבשטענדיקע") האָבן אין דורכשניט פאַרדינט צו 92 טויזנט ל"י אַ יאָר יעדער; די הכנסה פון 
5 עצמאיים דעם זעלבן יאָר האָט באַטראָפן אַזופיל וי די פול 50 טויזנט לוין-אַרבעטער (אַלזאָ 
- יעדער האָט פאַרדינט פופציק מאָל מערער וי דער לוין-אַרבעטער) און די הכנסה פון די פריער 
דערמאָנטע 200 זעלבשטענדיקע האָט זיך אויסגעגלייכט מיט די פאַרדינסטן פון 22 טױזנט 
לוין-אַרבעטער. דוכט זיך, אַז קיין גרעסערע אילוסטראַציע צו אָרעם און רייך אין ישראל דאַרף מען 
נישט, װי דער דאָזיקער אָפּיציעלער באַריכט. 

דאָס איז נוגע אַרבעטער און אונטערנעמער. 

פאַראַן אָבער אינערהאַלב דער אַרבעטערשאַפט גופא אַ געװאַלדיקער אונטערשיד אין די 
לױינען, סאָציאַלע דערגרייכונגען, פּריווילעגיעס, װאָס ווערט געפלעגט דורך דער מערהייט אין דער 
הסתדרות. נעמט, צום ביישפּיל, דעם גרונט-לוין פון אַ גוט-קװאַליפיצירטן בוי-אַרבעטער, אַ טאַטע 
פון צוויי קינדער, װאָס באַטרעפט נישט מער וי 299 ל"י אַ חודש - און שטעלט זי אַנטקעגן די 
פינף העכסטע קאַטעגאָריעס פון מדינה-אָנגעשטעלטע און הויכע הסתדרות-באַאַמטע (פון 263 ביז 
0 ל"י אַ חודש). דערביי באַקומען נאָך די לעצטע דערלייגט פאַר פיקטיווע צי אמתע איבערשעהן, 
סטאַזש-און משפחה-צוגאָב, נסיעות אדג"ל. די דאָזיקע סעלעקטיווע לוין-פּאָליטיק, געשטיצט 
אויפן פאַרפרירן דעם געהאַלט פון די נידעריקע קאַטעגאָריעס און ביי די פּראָדוקטיווע פאַכן, ביים 
כסדרדיקן העכערן דעם לוין פון די אַזױ אויך גוט-באַלױנטע (װוי דאָס איז אין די לעצטע יאָרן געשען 
ביי די אַפּטײקער, זשורנאַליסטן, יוריסטן, הױכע באַאַמטע - און דערצו נאָך אױף אַ 
רעטראָאַקטיוון אופן), האָט זיך מוראדיק נוקם געווען אינעם סאָציאַלן צוזאַמענשטעל פון דער 
באַפּעלקערונג, געהאָלפן דעם פּראָצעס פון אַנטלױפן פון פיזישער אַרבעט און פון דער 
רושטאָװאַניע, געשאַפן אַ הויכע "סאָציאַלע לייטער" פון לױנען און דערגרייכונגען. די 
אױסגעװואַקסענע בורזשואַזיע מיט איר װוױלטאָג-לעבן; די געפלעגטע און זיך אַנטװיקלענדיקע 
"אַרבעטער-אַריסטאָקראַטיע" - פאַרטיפן דעם תהום צװוישן די װאָס לעבן פון זייער פּראַצע און 
צווישן די װאָס באַרײכערן זיך אוף זייער חשבון. 

און װידער עטלעכע ציפערן, מיט דער בקשה, זײ זאָלן נישט לאַנגװײליקן, נאָר 
פאַראינטערעסירן און מ'זאָל פון זי עפּעס לערנען: : 

דעם אַרבעטערס אָנטײל אין דער נאַציאָנאַלער הכנסה ווערט פון יאָר צו יאָר קלענער. אויב 
אין 1957 האָט ער אויסגעמאַכט 5996, איז ער אין יאָר 1958 געפאַלן אויף 5696 און אין יאָר 1959 
-- אויף 5496; 

* 

ביי אַזאַ לאַגע איז נישט קיין װוּנדער, װאָס מען אַנטלויפט פון פּראָדוקטיװוע פאַכן, מען מיידט 
אויס צו װוערן אַ פיזישער אַרבעטער און די װאָס אַרבעטן שוין יאָ אין פאַבריק צי אויף דער 
רושטאָװאַניע, פאַלט גאָרנישט איין צו שיקן זײיערע קינדער איף זייערע ערטער.. דער 
אַרבעט-מיניסטער. האַלט אין איין אַלאַרמירן וועגן מאַנגל אין קװאַליפיצירטע פאַכלייט, 
דערפאַרענע ספּעציאַליסטן אין דער אינדוסטריע און בוי. דער פּראָצענט באַשעפטיקטע אין די 
באַדינונגען, באַאַמטע און פאַרמיטלונג - האַלט זיך אין איין פאַרגרעסערן אויפן חשבון פון 
פּראָדוקטיווע אַרבעטער. אין יאָר 1947 האָבן 58.896 הסתדרות-מיטגלידער געאַרבעט אין דער 
אינדוסטריע, האַנטװערק און לאַנדװירטשאַפט. און מיט 12 יאָר שפּעטער, אין יאָר 1959 איז דער 
ציפער געפאַלן אויף 40.596. היינט-צו-טאָג זענען ביי אַ 526 לוין-אַרבעטער באַשעפטיקט ביי 
באַדינונגען און אין די אַמטן, בעת די צאָל פּראָדוקטיווע אַרבעטער האַלט זיך אין אין 
פאַרקלענערן. און דער חשבון איז אַ פּשוטער: מען רײסט זיך צום האַנדל, צו ביזנעס פון 
עקספּאָרט-אימפּאָרט, צו פינאַנסן און באַנק-װעזן, צו בערזע, אינוועסטיציעס, פאַרמיטלונג, 
אינדוסטריע. דאָ באַגרענעצט מען נישט די פאַרדינסטן, דאָ שטעלט מען נישט פעסט וויפל שעה צו 
אַרבעטן, דאָ ביסטו אומגעשטערט אינעם פירן אַ פאַרשװוענדעריש לעבן, אין לוקסוס און אין 

וװױלטאָג, װיסנדיק, אַז דער רעזשים װעט דיך נישט טשעפּן און באַלעסטיקן מיט שטייערן און 
אויפזיכט װי דעם לוין-אַרבעטער. ו 

דערפאַר אָבער "האַלט מען אַן אויג" אויף די 2596 (125 טויזנט) פון דעם האַלבן מיליאָן 
לוין-אַרבעטער, װאָס פאַרדינען ווייניקער פון 200 ל"י אַ חודש. זייער לוין דאַרף מען נישט 
פאַריכטן, זייער לאַגע לאָזן וי זי איז. װיסנשאַפּטלער און סאָציאָלאָגן האַלטן, אַז אַזאַ לוין מיינט 
אונטער-דערנערונג, בעת די עקאָנאָמיסטן פון אשכולן און בן-גוריונען מאַכן דעם חשבון פון 
"דורכשניט": אוב מ'האָט קאָנסומירט אַ מיליאָן הינער אין משך פון אַזאַ און אַזאַ צייט, קומט 
אויס אויף יעדער משפּחה ("אין דורכשניט!") 10 עופות. ממש - אַ גדעדן אױף דער ערד! 

:: 

0 טויזנט בוי-אַרבעטער אין ישראל שטייען איצט אין אַ האַרבער מערכה פאַר זייערס אַ 
פאָדערונג, װאָס דאַרף אומבאַדינגט אונטערשטיצט װוערן דורך דער הסתדרות און דורך דער 
אָרגאַניזירטער אַרבעטערשאַפט. די הסתדרותישע און גלייכצייטיק גרעסטע בוי-אונטערנעמונג אין 
לאַנד - "סולל-בונה", באַשעפטיקט 28 טױזנט אַרבעטער אין אירע דריי דיוויזיעס: בי און 
עפנטלעכע אַרבעטן, אינדוסטריע און פּאָרטן און אויסלענדישע אַרבעטן. און זי װאָלט באַדאַרפט 
געבן דעם בײישפּיל און אַליין איינפירן ביי זיך דעם זומערדיקן, געקירצטן אַרבעטס-טאָג אויף די 
רושטאָװאַניעס. אַזאַ אַקט װאָלט אויך געצװוּנגען די פּריוואַטע בוי-אונטערנעמער (קבלנים), װאָס 
האָבן זיך דערשלאָגן צו ריזיקע פאַרמעגנס, צו פאַרקירצן בי זיך דעם אַרבעטס-טאָג אין זומער. 

די טעג האָט די קאָמיסיע אין באַשטאַנד פון מ. ברטל, א. ארד, מ. עציון, ש. זןדבר, מ. אמסטר, 
ה. דון און ג. ווייזער אָנגעהױבן באַטראַכטן דעם ענין. און צו די מפא"י-פאָרשטײיער אין דער 
קאָמיסיע ווילן מיר זאָגן: 

פארגעסט נישט ווער עס האָט אייך געשיקט אהין, וועמען איר רעפּרעזענטירט און וועמען 
איר דארפט פארטיידיקן. ס'איז אָנצונעמען, אז איר זענט אמאָל אויך געשטאנען אויף דער 
רושטאָוואניע און אפשר נאָך נישט געהאט די אלע שיינע דערגרייכונגען װאָס דער בוי-ארבעטער 
האָט היינט. אָבער וויפל מאָל האָט איר אין א הייסן זומער-טאָג געטרוימט וועגן ארבעטן א שעה 
ווייניקער, אָפּוואשן זיך מיט 60 מינוט פריער פאר די אכט שעה, לאָזן אביסל מערער אָפּרוען דעם 
אויסגעטרוקנטן פון דער זון און פארמאטערטן פון דער שווערער ארבעט גוף? אוודאי האָט איר 
געטראכט וועגן דעם -- און היינט, ווען איר זיצט אין די לופטיקע צימערן פונעם ועד-הפועל פון 
דער הסתדרות, ביי א גלאטן פאָרמייקע-טיש אויף וועלכן עס שטייען קאלטע געטראנקען און 
באהאנדלט די ווענדונג פון די בויארבעטער, זאָל מען נאָך אייער באשלוס נישט דארפן זאָגן, אז 
"דער אָקס האָט פארגעסן, ווען ר'איז אליין אמאָל געווען א קעלבל..." 

1: 

אַ שעה װייניקער אויף דער רושטאָװאַניע אין די זומער-חדשים ועט נישט שאָדענען אונדזער 
ווירטשאַפט, נאָר הייבן דעם אָנזען פונעם אַרבעטער, געבן אים דאָס געפיל, אַז די הסתדרות שטייט 
הינטער אים, אַז אויך פאַרן פּראָלעטאַריער אין ישראל איז נאָך דאָ אַ אָפן אויער:און אָפן האַרץ -- 
און נישט שטענדיק מוז ער באַהאַנדלט ווערן אויף אַ שטיפמוטערישן אופן. 

(י"ש ת"א, 22.6.61) 


די דערגרייכונג און "אויפטו" 


גרױס איז געווען די איבעראשונג און נאָך גרעסער די פרײד מיטן דערהערן די 
ראדיאָ-מעלדונגען וועגן דערפאָלגרייכן ארויסשיקן אין חלל די ערשטע ישראלדיקע ראקעטע פאר 
מעטעאָראָלאָגישע פאָרשונגען. א מדינה װאָס איז קוים 13 יאָר אלט, מיט א קליינעם שטח און 2 
מיליאָן איינוווינער, איז די אכטע אין דער רײי -- נאָך ראטנפארבאנד, אמעריקע, ענגלאנד, 
פראנקרייך, איטאליע, ארגענטינע און יאפּאן - װאָס באזיצן אזעלכע ראקעטעס. דער יידישער 
זשעני און די ישראלדיקע וויסנשאפט האָבן געפייערט דעם פולן טריוּמף. 

נאָר אויך אין דעם פאַל האָט זיך באַשטעטיקט דאָס אלטע פאָלקס-ווערטל, אַז "יעדע יידישע 
שמחה איז אויסגעמישט מיט אַ טרער". אָט הערסטו זיך צו אַ פאַרגאַפּטער און באַגײיסטערטער צו 
די ערשטע ווערטער פון ראַדיאָדקאָמוניקאַט וועגן אַ דערגרייכטער הייך פון 80 קילאָמעטער, וועגן 
אייגענעם נישט-פליסיקן ברענשטאָף, וועגן די עטלעכע עטאַפּן פון דער ראַקעטע, װאָס האָבן זיך 
אױטאָמאַטיש אָפּגעטײלט איינער פון צווייטן -- און דאָס האַרץ װאַקסט פון פרייד. נאָר מיטאַמאָל 
-- גיט עס דיך אַ צי אַראָפּ צוריק צו דער ערד, מיט די פריצייטיקע װאַלן, "פּרשהס", 
רעגירונגס-קריזיס, --, און די גאַנצע שמחה ווערט באַזאַלצן מיט אַ טרער. ס'בלייבט אַ שלעכטער 
טעם אין מויל און די באַגייסטערונג פאַרשווינדט, װי די אַרױסגעשאָסענע ראַקעטע... 


איך, זי און -- ער... 

נישט דעם באַרימטן "פאַמיליען-דרייעק" מיינען מיר דאָ, הגם די דריי אָפיציעלע 
פּערזענלעכקייטן װאָס האָבן בייגעוװוינט דעם עקספּערימענט מיט "שביט 2", געהערן צום ענגן 
משפּחה-קרייז פון דער הערשנדיקער פּאַרטײ. און דערפאַר האָבן נאָר זיי געהאַט די זכיה צו זיין 
אָנװעזנד בעתן שיקן די ראַקעטע: ער -- דער פּרעמיער און זיכערהייטס-מיניסטער; זי -- די 
אויסערן-מיניסטאָרין פון מדינת ישראל. און וױדעראמאָל ער - דער וױצע 
זיכערהייטס-מיניסטער, די "יונגע" רעכטע האַנט פונעם "אַלטן" ראש-הממשלה. 

6 מיניסטאָרן ציילט די ישראל-רעגירונג, 9 פון זי געהערן צו מפא"י און די 7 אַנדערע -- צו 
דריי קאָאַליציע-פּאַרטײיען. יעדער מיניסטער האָט זיך זיין רעסאָרט, זיין טעטיקייטס-געביט, זיינע 
פולמאַכטן און קאָמפּעטענצן. אפילו אַ קליין קינד ווייסט, אַז די מעטעאָראָלאָגישע דינסט אין 
ישראל אונטערליגט דעם קאָמוניקאַציע-מיניסטעריום. אוב אַזױ, האָט זיך גלייך געשטעלט די 
פראַגע: פאַרװאָס האָבן נאָר די דריי געװוּסט און זענען איינגעלאַדן געװאָרן צו דער געשעעניש? 
פאַרװאָס אַזאַ גרינגשעצנדיקע באַציאונג צו די איבעריקע קאַבינעט-מיטגלידער? פאַרװאָס דאָס 
בויקאָטירן אפילו דעם מיניסטער, וועלכער איז דער דירעקטער פאַראַנטװאָרטלעכער פאַר אונדזער 
מעטעאָראָלאָגיע? 

פאַר די װאָס האָבן קענען געלערנט בן-גוריונס גענג אַלס פּרעמיער פון אַ קאָאַליציע-רעגירונג 
אין משך פון אַ סך יאָרן; װאָס האָט געװוּסט פאַר איר אויסצובאַהאַלטן די פּלאַנירונג און צוגרייטונג 
צו דער סיני-אַקציע; נישט געמאָלדן איר וועגן דער לעצטער רייזע קיין ניו-יאָרק, אָטאַװואַ, לאָנדאָן 
און פּאַריז און שווייגט נאָך ביז איצט עקשנותדיק וועגן זיינע צוזאָגן אָדער פאַרפליכטונגען צו 
קענעדין בנוגע דעם פּליטים- פּראָבלעם; וועגן זיין סודותפולן אויסזוכן דעם דייטשישן קונה פאַר 
אונדזערע "עוזיס" -- װאָס איז דער װוּנדער, אַז אויך אין פאַל מיט דער ראַקעטע, האָט ער זיך 
אויסגעלאַכט פון קאָלעקטיווער אחריות, און וייטער זיך געקלאַמערט אין דער ליניע פון 
גרינגשעצן דעם קאַבינעט? "איך, זי און ער - ועלן זיין גענוג צו אַזאַ פייערונג" (הגם, 
צוריקגעשמועסט, דאָס אויסקלייבן די דריי איז שוין אויך געווען אַ שריט פאָרױס. אין לאַנד רעדט 
מען שוין פון לאַנג, אַז אַרום יעדער וויכטיקער אַקציע, באַראָט זיך שטענדיק דער פּרעמיער מיטן 
זיכערהייטס-מיניסטער. און ווען עס קומט צו ערנסטע מיליטערישע ענינים -- באַראָט זיך דער 
זיכערהייטס-מיניסטער-מיטן פּרעמיער...) 

פּונקט וי אַ "פאַמיליען-דרייעק" איז גורם צו צרות און גרילצן אין דער משפּחה און אַרום, 
האָט אויך דאָס דערשיינען פון די דריי אַרוסגערופן לגמרי נעגאַטיווע אָפּקלאַנגען. 


אויב אָנעמען די אָפיציעלע ווערסיע -- און זי איז טאַקע אַ ריכטיקע -- אַז אונדזער ערשטע 
ראַקעטע דאַרף זיך פֿאַרנעמען מיט פעסטשטעלן די הייך פון די װאָלקנס, די ריכטונג פון די ווינטן, 
די ענדערונגען אין דער סטראַטאָספער, טאָ צוּװאָס צוגעבן דעם דאָזיקן עקספּערימענט אַן 
אױסגעשפּראָכן מיליטערישן כאַראַקטער? אוב צום אַרוסשיקן די ראַקעטע באַגנוגנט מען זיך מיט 
דֶער בלויזער אַנוועזנהײיט פון זיכערהייט-מיניסטער, זיין וויצע און דער אויסערן-מיניסטאָרין, 
הייסט עס, אַז מ'האָט דאָ פאַרביטן די יוצרות. יל די אלע האָבן אַ קנאַפּן שייכות מיט 

מעטעאָראָלאָגיע. ווער שמועסט נאָך, אַז אין אַ צייט ווען ד. בן-גוריון האָט אונטערגעשטראָכן דעם 
װיסנשאַפטלעכן כאַראַקטער פון עקספּערימענט, האָט ש. פּערעס זיך באַרימט מיט די מיליטערישע 
אייגנשאַפטן פון דער אונטערנעמונג. 

טאָ וועלכער איז געווען דער אמתער ציל פון שיקן די ראַקעטע? 

די אויסלענדישע פּרעסע - און צווישן זיי די גרויסע און ערנסטע -- האָבן ביים באַגריסן 
ישראל פאַר איר דערגרייכונג, אויך נישט פאַרגעסן אונטערצושטרייכן, אַז אייגנטלעך איז עס אַ 
מיליטערישער אויפטו. און ס'איז ביי זיי אַװעק אַ סדרה פאָרױסזאָגונגען, אַז אין ראַיאָן פון נאָענטן 
מזרח װעט זיך איצט אָנהייבן אַ באַװאָפענונג-געיעג פון ראַקעטעס. מצרים װעט איר 
הינטערשטעליקייט אויף דעם געביט "אויסגלייכן" מיטן איינקויפן זיך עטלעכע אַזעלכע כליִם 
"אויפן פרייען מאַרק" אין אַמעריקע, ביי דער פריינדלעכקייט פון "ווייסן הויז", װאָס האָט שוין 
אַרױסגעגעבן אַזאַ עקספּאָרט-דערלױבעניש קיין קאַיר. אוב דער ציל פון דער ראַקעטע איז געווען 
צו פאַרשאַרפן דעם פּאָליטישן קלימאַט אויף דער ערד, אנשטאַט פאָרשן די װאָלקנס אין דער הייך 
- איז דער ציל דערגרײכט געװאָרן. נערװועיטעט און שפּאַנונג, פאַרשטאַרקטער 
באַװאָפּענונגס-געיעג און דאָס טייטלען אויף ישראל וי אויף אַ לאַנד מיט גרויסער מיליטערישער 
פּאָטענץ, וועט אוודאי נישט צואיילן די שטרעבונג װאָס מיר וילן: באַרואיקונג אין ראַיאָן און 
שלום מיט די שכנים. 

דאָס פאַרבייטן אָבער די מעטעאָראָלאָגיע מיט זיכערהייט, האָט אוודאי אַ צוזאַמענהאַנג מיט 
דער צייט. אַז מען שיקט אַרױס צום ערשטן מאָל אַ ראַקעטע אויף אַ הייך פון 80 קילאָמעטער, 
אפילו ווען זי זאָל זיין באַשטימט נאָר פאַר וועטער-פאָרשונגען, איז אָבער גוט פינף װאָכן פאַר די 
װאַלן צושרייבן דער זאַך מיליטערישע צילן און דערביי צולאָזן צו דער שמחה בלויז מיניסטאָרן 
פון מפא"י. ווייל וי באַװוּסט, איז דאָך זיכערהייט -- נאָר מפא"י; װיסנשאַפט און טעכניק - 
מפא"י; אַלץ װאָס װערט געטאָן אין דאָזיקן לאַנד - אין זכות און אין חסד פון מפא"י... 

:: 

צי אַ דערגרייכונג פון מדינת ישראל? אומבאַדינגט יאָ! נאָר דער "אויפטויי פון דעמיסיאָנירטן 
פּרעמיער צו פאַרמפא"ישן און פאַרפּאַרטייאישן די געשעעניש, און פון זיין פאַרטרעטער -- צו 
מיליטאַריזירן זי - האָט פאַרטונקלט די דערגרייכונג, געשאַפן אַן אומגעזונטע אַטמאָספער פון 
פאַרדאַכטן און האַרבע רעאַגירונגען אין דער וועלט און אין ראַיאָן. 

געבענטשט זאָלן זיין אַזעלכע דערגרייכונגען - נאָר היט אונדז גאָט פאַר אַזעלכע 
"אויפטוען"... 

(י"ש ת"א, 13.7.61) 


די ערשטע מסקנות 


װען די דאָזיקע שורות װערן געשריבן, איז נאָך נישט פאראן קין ענטגילטיקער 
וואל-אויסגאנג צו דער פינפטער כנסת. אָבער דאָס אלגעמיינע בילד, באזונדערס בנוגע דער 
מאנדאטן-פארטיילונג, איז גענוג קלאָר. מעג מען זיך דערלויבן צו מאכן די ערשטע אויספירן און 
דערגיין צו באלדיקע מסקנות. 

מפא"י האָט פאַרלוירן פינף מאַנדאַטן און אויך אינעם אַראַבישן סעקטאָר אירן האָט זי צו 
פארצייכענען א ירידה. ביידע בירגערלעכע "אלטערנאטיוועס" צו מפא"י - "חירות" און די 
ליבעראַלן, האָבן נישט געירשנט די פארשפילטע,,מפא"י. די 2 - 3 מאנדאטן װאָס די נעכטיקע 
פּראָגרעסיווע און אלגעמיינע ציוניסטן באזאמען האָבן צובאַקומֶען, זענען אַ גאָרנישט אנטקעגן די 
אָפּטימיסטישע נביאותן פון דער "גאַס" און די האָפּערדיקײט אין די אייגענע רייען. עס האָט אויך 
איבעראשט אין א געוויסער מאָס די איינגעהאלטענע פּאָזיציע פון "חירות", פּוּנקְט וי עס איז צו 
שטוינען בנוגע דעם צוגאב-דעפוטאט פאר ביידע אגודה-פארטייען. 

אויך אינעם ארבעטער-סעקטאָר האָבן די רעוו/ששן ג שש 54:,בן יאָיש ויאָט מ'האָט 
דערװאַרט. דער אויפשטייג פון מפ"ם, הגם אַן און פאר זיך א זיײיער וויכטיקער, איז דאָך נישט קיין 
צופרידנשטעלנדיקער. די סטאַגנאַציע פון אחדות-העבודה מיט אירע פאַרלוסטן פון דער פאָריקער . 
כנסת, האָבן צונישט געמאַכט די פאַלשע און אָפּאָרטוניסטישע חשבונות פון דער דאָזיקער פּאַרטײ. 
איבעראַשנדיק איז דער וווקס פון מק"י, מיטן צובאקומען נאָך צוויי מאנדאטן. 


דער פאַרלוסט פון די מפא"ישע פינף מאַנדאַטן באַדײיט פאַר דער דאָזיקער פּאַרטײ אַ מפלה. 
די צענטליקער טױיזנטער וויילער װאָס האָבן זיך פון איר אָפּגעטרײסלט, טראָץ די שווערע מיליאָנען, 
קאָלאָסאַלער אַרבעט, דראָונגען און לאָקונגען, האָבן אַ סברה נישט געװאָלט אָננעמען די 
אַליינהערשאפט און פּערזאָנען-קולט מצד און כלפי דעם מנהיג; זיי האָבן זיך אָפּגעטרײסלט פון די 
"יונגע" מיטן "אַלטן" בראש; זי האָבן געגעבן אַ גט די דיקטאַטאָרישע און גלייכצייטיק ליבעראלע 
טענדענצן אין מפא"י, אַרױסגײענדיק פון דער ריכטיקער מסקנה, אַז עקאָנאָמישן "ליבעראַליזם" 
קאָן מען געפינען ביים מקור, איידער ביי די קאָפּירער... דערמיט טאַקע לאָזט זיך אויך דערקלערן, 
װאָס אַ גרויסער טייל מפא"ישע פאַרלוסטן איז "אַריבער-געשפּרונגען" צו די ליבעראַלן און 
פאַרגרעסערט, הגם נישט וועזנטלעך, איר מאַנדאַטן-באַזיץ. די דאָזיקע דערשיינונג באַװײיזט, אַז אין 
די רייען פון מפא"י האָבן זיך געפונען טויזנטער און טויזנטער וויילער מיט אַן אױסגעשפּראָכן 
בירגערלעכער אידעאָלאָגיע און ביז די װאַלן פילן זי זיך גוט אין דעם מפא"ישן "סופּערמאַרקעט". 
וי נאָר ביידע בורזשואַזע פּאַרטײיען האָבן זיך פאַרייניקט, האָט זיך אָנגעהױיבן דאָס לויפעניש אין 
יענער ריכטונג. 

די "פרשה" האָט אַמײנסטן געהאַט איר אָפּקלאַנג אין די קיבוצים פון מפא"י - איחוד 
הקבוצות און הקיבוצים. דאָרט איז דער פּראָצענט אָפּגעהאַלטענע און געפסלטע שטימען געווען 
גענוג גרויס. הגם דאָס האָט פאַרקלענערט די צאָל מפא"ישע ויילער, האָט עס אָבער נישט 
פאַרגרעסערט מיט קיין סך די צאָל שטימען פון ביידע חלוצישע אַרבעטער-פּאַרטײען. אַזאַ 
האַנדלונג האָט אַמײינסטן אַנטוישט אחדות-העבודה, וועלכע האָט געבויט אויף די-אָ שטימען. 

אויב סומירען די געשעענישן אין מפא"י אין דער לעצטער װאַל-קאַמפּאַניע, באַקומט זיך אַזאַ 
בילד: דער בירגערלעכער עלעמענט אירער איז אַװעק צו דער "מוטער-פּאַרטײ" - צו די 
ליבעראלן, בעת דער קיבוצישער און עכט-פּראָלעטאַרישער עלעמענט האָט זיך דער עיקר באַגנוגנט 
מיט אַ פּאַסיוון פּראָטעסט. 


אוב ס'איז נישט קיין איבעראשונג דער פאַרהעלטניסמעסיק קליינער פאַרלוסט פון "חירות", 
װאָס האָט דאָסמאָל זיך באַגנוגנט מיט "שטילע טענער" אין איר װאַל-פּראָפּאַגאַנדע, אַנטקעגן די 
אויסערלעכע און ביליקע עפעקטן צו דער פערטער כנסת, װאָס האָבן אויך דאַן נישט געגעבן דעם 
געגארטן זיג, איז צו שטוינען אויפן צוגאָב-מאַנדאַט פון ביידע אגודה-פּארטייען. אין די שטורמישע 
טעג פון זייערס אן אייגנאַרטיקער "פרשה" מיט יאָסעלע שוכמאַכער, פאַר וועלכע די צַוויי 
פּאַרטייען זענען נישט װייניקער פאַראַנטװאָרטלעך וי די יינגע אין מפא"י פאַר דער "פרשה לבון" 
-- האָבן זי צובאַקומען כום: נאָך שטימען און איין מאַנדאַט. נישט אַנדערש, דער פּראָצעס פון 
קלעריקאַליזאַציע און רעליגיעזער השפעה שטאַרקט זיך אין לאנד. און דאָס זאָגט נישט אָן קיין 
גוטס דעם פּראָגרעסיוו-חלוצישן כאַראַקטער פון אונדזער מדינה. 

* 

מפ"ם מעג מיט צופרידנקייט פאַרצייכענען אירע צוגאָבלעכע שטימען. אַ סברה, אַז די 
אומגעצוימטע העצע פון מפא"י, באַזונדערס אויפן געביט פון דער אַראַבישער מינדערהייט 
און "פאַרקויפטקייט" צו מאָסקװע -- האָבן באַדאַרפט צוימען זייערע אייגענע חברים צו ווענדן 
זיך לינקס. זענען זיי טאַקע נישט געגאנגען צו דער אורנע מיט אַ "מ", נאָר דאָרט אַרײנגעלײגט - 

א לע 

איינס איז קלאָר: די ערלעכקײיט פון דער גאַנצער מפ"מישער װאַל-קאַמפּאַניע, די 

אויפריכטיקייט פון אירע אַרױסטרעטונגען און די אידעישע אָנגעלאָדנקײט, האָט ביים אַרבעטער, 

װאָס זעט טאַקע אין דער פאריניקטער אַרבעטערפּאַרטײ די אַלטערנאטיוע, זיך 
אױסקריסטאַליזירט אַ וויילער-עלעמענט װאָס האָט אָן פחד און חשבון, מיט אַן אױסגעשפּראָכן 
חלוציש-סאָציאליסטישן באַװוסטזיין, געגאנגען אָפּגעבן זיין שטים פאַר מפ"ם. דער 
שטימען-געווינס פון מפ"ם און װאַרשײנלעך -- אויך פון אַ מאַנדאַט - איז דערמוטיקנדיק און 
באַװייזט, אַז נאָך נישט אַלץ איז פאַרשפּילט אין דעם דאָזיקן לאַנד. דער געראנגל פארן חלוצישן 
כאַראַקטער פון דער מדינה דאַרף ווייטער אָנגיין, נאָר מיט מער קראַפט און שװװוּנג, באַזונדערס - 
אין די טעג נאָך די װאַלן. 


מיר האָבן נישט קיין שאָדנפרייד װאָס אחדות-העבודה איז געבליבן שטיין אויף אַן אָרט. 
װאָלט זי געווען אָנגענומען די אויסגעשטרעקטע האַנט פון מפ"ם און באַזאַמען מיט איר דערשינען 
אין אַ געמיינזאַמער רשימה צו דער פינפטער כנסת, איז נישט אױסגעשלאָסן, אַז די דאָזיקע פּאַרטײ 
און ביידע חלוצישע אַרבעטער-כוחות אין אַ פאַרײיניקטער ליסטע, װאָלטן געקאָנט פאַרצייכענען 
באַדײטנדיקע דערפאָלגן. דער פאַלשער חשבון פון געווינען פון יענעמס פאַרלוסטן, אויב גיין אַלין 
- האָט געגעבן זיין צייכן. אָבער נאָך די װאַלן װאָלט אחדות-העבודה באַדאַרפט פאַרװאַרפן אירע 
פאַלשע חשבונות און דורכפירן אַ חשבון-הנפש, באַזונדערס אין אָנבליק פון איר מפלה בי די 
פאָריקע כנסת-װואַלן און ביים בלייבן איצט שטיין אױף אַן אָרט. 


מק"י װעט אוודאי קלאַפּן אין דער נצחון"פּױק צוליבן צובאַקומען צוויי מאַנדאַטן. מיר ווייסן 
אָבער, אַז דאָס זענען דער עיקר שטימען פון אונטערגעהעצטע און פאַרצווייפלטע אַראַבער, פון 
נישט-איינגעוואָרצלטע און אַנטי-ציוניסטישע עלעמענטן, װאָס קוויקן זיך טאקע (אוּן מיט רעכט!) 
מיט די קאָסמאָס-פליען פון יורי גאַגאַרין און גערמאַן טיטאָװו, אָבער האַלטנדיק פאַריסן די קעפּ 
אַזױ הויך, דערזעען זי נישט װאָס עס טוט זיך אויף דער ישראלדיקער ערד. מיר זענען איבערצייגט, 
אַז דער דאָזיקער דערפאָלג איז געווען אַ פאָריבערגייענדיקער און נישט-שטאַנדהאַפטיקער. מען 
דאַרף נישט פאַרגעסן, אַז דער מאַנדאַטן-מעסטער פון מק"י האָט קײינמאָל נישט איבערגעשטיגן 
דעם ציפער 6 -- און זיך דערקייקלט ביי די פאָריקע װאַלן ביז 3. 


און װאָס ווייטער? 
נאָך אַ װאָך-צוויי וועט זיך אָנהױבן דער טראַדיציאָנעלער משא-ומתן וועגן אויפשטעלן אַ נייע 
רעגירונג. טריי איר וועג, װעט די געשלאָגענע (אָבער נישט באַזיגטע) מפא"י אוודאי אַרויפלײגן די 
מיסיע פון שאַפן דעם נייעם קאַבינעט אויף דוד בן-גוריון. און טריי זיין וועג, וועט דער קאַנדידאַט 
אויף פּרעמיער זיך ווענדן צו די רעליגיעזע און ליבעראלע וועגן בילדן די רעגירונג. און אַז דאָרט 
װעט נישט גיין מיט אַלעמען - װעט מען פאָרן צו מאיר יערי קיין מרחביה און אפשר צו י. 
טאַבענקין קיין עין-חרוד (װי דאָס איז געשען ביי די פאָריקע װאַלן) - און פאָרלײַגן אַ געמיינזאַמע 
רעגירונג. די רוטין, דערפאַרונג און... צינישקייט ביי דער הערשנדיקער פּאַרטײ איז גענוג גרויס, זי 
זאָל וועלן אָפּװײכן פון איר וועג. און אין דעם שטעקט די געפאַר. ווייל דער מוסר-השכל פאַר 
מפא"י נאָך די איצטיקע װאַלן דאַרף זיין -- ענדערן איר וועג, באַזונדערס פון דער לעצטער צייט 

-- די צייט פון "פרשה'ס", אַראָפּזעצונגען און אַנטידעמאָקראַטישע האַנדלונגען. 

(י"ש ת"א, 17.9.61) 


וואדי-ניסנאס און שכונת עזרא 


זונטיק ערב סוכות האָט די ישראל-רעגירונג אָפּגעהאלטן א ספּעציעלע זיצונג אין שייכות מיט 
די אראבישע פּראָניעסט-דעמאָנסטראציעס אין חיפה, נצרת, עכו, שפרעם צוליבן דערשיסן פינף 
אראבישע יוגנטלעכע ביים פּרוּוון אריבערגיין די גרענעץ; דעם זעלבן טאָג איז זיך צונויפגעקומען 

אויף אן אױסעראָרדנטלעכער זיצונג דער תל-אביבער שטאָטראט, כדי באהאנדלען די שטורמישע 
דעמאָנסטראציע אין שכונת-התקווה אין שייכות מיטן צעלייגן דאָס אומגעזעצלעך געבויטע הויז פון 
דער משפּחה אברהמי אין שכונת עזרא. סיי די מיניסטאָרן, סיי די תל-אביבער שטאָט-טאטעס האָבן 
געמוזט מוותר זיין פון זייער יומטוב-רו און רופן ספּעציעלע זיצונגען צוליבן כאראקטער און 
פארנעם פון די געשעענישן אין לאנד און אינעם תל-אביבער ווויןךקווארטאל. 

די שאָסן אין דער נאַכט- פינצטערניש צו דריי (און דערנאָך -- צו צוויי) אַראַבישע יוגנטלעכע, 
װאָס האָבן געװאָלט אָנקומען אין עזה-ראַיאָן, און די פייער-צונגען, װאָס האָבן פאַרברענט די 
שטאָטישע ניי-אויפגעבויטע ביוראָ פאַר אינפאָרמאַציע-דינסט אין שכונת התקווה, האָבן מיטאַמאָל 
באַלױכטן צוויי ווינקעלעך פון אונדזער וירקלעכקייט: די מזרח-עדה'ס און די אַראַבישע 
מינדערהייטן. בדרך-כלל פאַרנעמען די דאָזיקע צוויי פאַקטאָרן די הינטערשטע טרעפּ אינעם 
ישראלדיקן סאָציאַלן לייטער. נאָר אַ דאַנק די געשעענישן האָבן זי מיטאַמאָל "פאַרכאַפּט" דעם 
אױיבנאָן אין דער היגער און אויסלענדישער פּרעסע און ראַדיאָ. ערשט האָט מען זיך אַרומגעזען, אַז 
שוין נאָכן בר-מצווה-יאָר פון דער מדינה, ביי אַלע אירע קאָלאָסאַלע אויפטוען און דערגרייכונגען, 
זענען נאָך פאַראַן אומגעהויער אָנגעװייטיקטע פּראָבלעמען צום לייזן. 


איינער פון דרייצן טויזנט 

בי אַ 13 טויזנט אַקטן פון אומגעזעצלעך אויפגעבויטע הייזער האָבן זיך אָנגעזאַמלט אין דער 
תל-אביבער שטאָט-פאַרװאַלטונג. און פון דער דאָזיקער צאָל האָט די בוי-אָפּטײלונג אויסגעקליבן 
די נייע הייזקע פון דער משפּחה אברהמי, װאָס ציילט 9 נפשות (אַריינגערעכנט אַן אַלטע מוטער, די 
שװאַנגערע פרוי און איין פּאַראַליזשירטע טאָכטער פון די זעקס קינדער). צוויי טעג נאָך יום-כיפּור 
זענען געקומען באַאַמטע, װאָס האָבן אונטער פּאָליצייאישער שוץ אַדורכגעפירט די מלאכה פון 
צעשטערן. און לויטן אַלטן כלל "אַז מען האַקט האָלץ, פאַלן שפּענער" -- איז ביים צעלייגן דאָס 
נייע הויז כמעט אינגאַנצן צעשטערט געװאָרן דער אַלטער װוֹין-באַראַק פון דער פאַמיליע (444 
מעטער!) - און זי זענען שוין אינגאַנצן געבליבן אָן אַ דאַך איבערן קאָפֿ... 

אין אָנבליק פון אַזאַ קאַטאַסטראָפע, האָט שוין עמעץ געזאָרגט, אַז אין שפּיץ פון דער 
פּראָטעסט-דעמאָנסטראַציע זאָל געטראָגן ווערן אַ שואַרצע פאָן, אַז דערנאָך זאָלן עטלעכע טויזנט 
איינװווינער פון שכונת התקווה נישט נאָר דעמאָנסטרירן, נאָר אויך דעמאָלירן און אוטערצינדן, 
באַװאַרפן מיט שטיינער די פּאָליצײ און ווילדעווען אין משך פון לאַנגע שעהן. ערשט ביינאַכט 
האָבן זיך איינגעשטילט די צעהיצטע געמיטער און נאָך דעם װוי די גיכע הילף האָט געמוזט זיך 
פאַרנעמען מיט 40 פאַרװוּנדעטע פּאַליציאַנטן און 20 דעמאָנסטראַנטן, האָט דער פרידנס-ריכטער 
באַדאַרפט אונטערשרייבן אַרעסט-באַפעלן פאַר אַ צוויי צענדליק יוגנטלעכע... 

טראָץ דעם פּאַגראָם-כאַראַקטער פונעם אַרױסטריט אין שכּונת עזרא און התקווה, און דערצו 
נאָך ביים פאַרטיידיקן אומגעזעצלעכע און ווילדע בויאוּנג אין דעם קװאַרטאַל, הגם וי אַן אויסדרוק 
פון מיטלייד און סאָלידאַריטעט כלפּי דער געליטענער פאַמיליע - איז די סימפּאַטיע געווען אויף 
דער זייט פון דער משפּחה אברהמי און במילא געשאַפן מחילה-שטימונגען פאַר די װאָס האָבן זיך 
אָנגענומען איז זיין קריוודֶע, הגם אויף אַזאַ ברוטאַלן און אומגעצוימטן אופן. אויך די תל-אביבער 
שטאָט-פאַרװאַלטונג האָט זיך געכאַפּט, אַז ס'איז געשען עפּעס אומגעוויינלעכס -- און דערפאַר די 
ספּעציעלע זיצונג װאָס האָט געפונען פאַר נױטיק צו פאַראורטיילן די "טריפהנע" בויאונג און די 
ווילדע דעמאָנסטראַציע, אָבער גלייכצייטיק אַרױסגעוױזן גרייטקייט צו פאַרגיטיקן דער משפּחה 
אברהמי, צוריק איר אויפשטעלן דעם איינגעפאַלענעם באַראַק. און װי ס'איז צוּ דרינגען פון 
פּאַרעפנטלעכטן קאָמוניקאַט - וועט מען איצט טויזנט מאָל זיך איבערלייגן, איידער מ'וועט שיקן 
אין אַן אָרעמער שכונה צעשטערן הייזער, װאָס זענען געבויט אין קעגנזאַץ צו דער מאָדערנער 
אורבאַניסטיק. 


דער אויסנאם וואס באשטעטיקט דעם כלל 
מען קאָן טענהן, אַז שכונת התקווה מיט איר שכונת עזרא זענען אייגנטלעך אַן אויסנאַם, אַ 
שם-דבר. דאָרט איז כלומרשט קאָנצענטרירט אַ באַדײיטנדיקער טייל פון דער אונטערוועלט, אין 

יענע מקומות אַנטדעקט מען פלייש פון אומלעגאַלער שחיטה, חאַשיש און קאָנטראַבאַנדע פון די 
אַראַבישע לענדער. װאָס-זשע איז דער װוּנדער אַזאַ דעמאָנסטראַציע און אַזאַ רעאַגירונג אויף אַ 
געזעצלעכער האַנדלונג מצד אָפיציעלע שטאָטישע אינסטאַנצן? 

אוודאי איז פאַראַן פיל אמת אין דער דאָזיקער אָפּשאַצונג. אָבער אַ האַלבער אמת איז אַמאָל 
שעדלעכער וי אַ גאַנצער ליגן. ווייל שכונת-התקווה מיט איר עזרא שטעלן פאַר אַ טיפּישן 
אָרעמקײטס-קװאַרטאַל פון אַ גרויסער שטאָט, מיט אירע "סלאַמס", אַנטי-סאַניטאַרע באַדינגונגען 
און יענע ספּעציפישע אַטמאָספער, װאָס באַגינסטיקט פאַרברעכערישקייט און כוליגאַניזם. און די 
ענגשאַפט - איז דאָך אומגעהויער. 25,000 נפשות זענען צונויפגעדרענגט אויף אַ שטח פון 600 
דונאַם. און ווייל עס איז פאַראַן אַן אַלגעמײנער בוי-פּלאַן פאַר דער דאָזיקער שכונה, האָט מען 
דערווייל "פאַרפרוירן" דאָרט די בוי-באַוועגונג אין די לעצטע אַכט יאָרי נישט געקוקט אויף דער 
"פאַרפרירונג", גייט דאָרט אָן אַ כסדרדיקע אומלעגאַלע בויאונג און שפּעקולאציע מיט באָדן (אין 
יאָר 1958 האָט איין פיפיקער שפּעקולאַנט אויפגעשטעלט איבער נאַכט 40 באַראַקן און זי 
צומאָרגנס פאַרקויפט צו 2 טױזנט ל"י אַ באַראַק. און אין דעם זעלבן יאָר זענען אַרױסגעגעבן 
געװאָרן 860 פאַראָרדענונגען צו צעלייגן אומלעגאַלע בנינים). הונדערטער משפּחות ווענדן אָן דעם 
"כאַפּ"-סיסטעם ביים צואייגענען זיך שטיקלעך באָדן און אויף שנעל דאָרט אַװעקשטעלן אַ דאַך 
(צי אַ דעכל) איבערן קאָפּ. 

און ווער זענען די איינוווינערס פון שכונת התקווה? כמעט אַלע -- פון די מזרח-יידן, וועלכע 
האָבן אין דעם ענגן קװואַרטאַל שטרענג אָפּגעהיטן די סעגרעגאַציע לויט די אָפּשטאַם-לענדער. אַזױ 
צ.ב. האָבן די פּערסישע יידן פאַרנומען שכונת עזרא, די עיראקער - דעם ראַיאָן אַרום דעם 
צענטראַלן מאַרק, די סיריער - די הױפּט-גאַס, די תימנער - נעבן הויז פון דער הסתדרות, די 
טערקישע און גריכישע יידן - צויי אַנדערע גאַסן. אַן אמתדיקער קיבוץ הגלויות, אָבער 
הימל-ווייט פון מיזוג-הגלויות. 80 שוּלן און "שטיבלעך" העלפן פלעגן די דאָזיקע סעגרעגאַציע פון 
ישראלדיקע שבטים אין איין קװאַרטאַל! און די צוויי הױיפּט-פּאַרטײען אין שכונת-התקווה - 
"חירות" און מפּא"י - פירן זײער צופּאַסונג-פּאָליטיק, אין אײינקלאַנג מיט דער דאָזיקער 
ווירקלעכקייט. 

איז טאַקע שכונת התקווה אַן אויסנאַם? ניין! זי באַשטעטיקט בלויז אַ כלל װאָס האָט זיך 
פאַרװאָרצלט אין דער מדינה: אָפּגעזונדערטע שבטים, סאָציאַל-עקאָנאָמישע און קולטורעלע 
צוריקגעשטאַנענקייט אין פאַרגלייך מיט די אײיראָפּעישע יידן. אדרבה, באַקענט זיך מיט עטלעכע 
ציפערן פון זייער באַגלױבטע און אָפיציעלע מקורות: 

בעת אין יאָר 1951 האָט דער פאַרדינסט פון אַ משפּחה פון די מזרח-עדה'ס באַטראָפן כלפּי אַ 
מערבדיקער משפּחה 8096, איז ער אין די יאָרן 1956/57 דערגאַנגען ביז 736 און אין די יאָרן 
0 - געפאַלן ביז 6896. (די דורכשניט-הכנסה פון געבוירענע אין אַזיע און אַפריקע 
באַטרעפט 1937 ל"י אַ יאָר, אַנטקעגן 3,094 ל"י פון געבוירענע אין אײראָפּע צי אין די 
אַנגלאָ-זאַקסישע לענדער). אַן ענלעכע דערשיינונג זעט זיך אויך אויפן געביט פון בילדונג: וי 
באַװוּסט, זענען היינט די ספרדישע און מזרח-יידן ביי אַן 5174 פון דער באַפעלקערונג אין לאַנד, 
אָבער זייער צאָל סטודענטן אין חיפהער טעכניקום באַטרעפט בלױז 4.500; אין ירושלימער 
אוניווערסיטעט -- 5.206; אין די מיטלשולן -- 2206, אין די לאַנדװירטשאַפטלעכע און פאַך-שולן 
- 4890 און אין די העכערע קלאַסן פאָלקסשול - בלױף4196! 

דער תהום צווישן די צוויי טיילן באַפּעלקערונג אויפן עקאָנאָמישן און קולטורעלן געביט, 
שפּיגלט גענוי אָפּ דעם תהום צווי טן שכונת עזרא און איינעם פון די קװאַרטאַלן אין צפון תל-אביב. 
און כל-זמן עס װעלן זיך געפונען אין דער מדינה אזעלכע אָרעמקײט-קװאַרטאַלן מיט אַזאַ סאָרט 
איינוווינער, אַנטקעגן שיין-געפלעגטע גאַסן און יזסנישע בירגער -- איז אומלעגאַלע בויאונג און 
ווילדע דעמאָנסטראַציעס ממש אַן אומפאַרמיידלעכקייט. אויך דאָס דאַרף מען לערנען פון די 
געשעענישן אין שכונת עזרא. 

אייגנאַרטיקע גרענעץ-שמוגלערס 

ערשט נישט לאַנג האָט װואַדי ניסנאַס, דער אַראַבישער װוֹין-קװאַרטאַל אין חיפה, באַגלײט צו 
אײביקער רו דריי פון זיינע יינגע איינװווינערס, װאָס זענען דורך די ישראלדיקע זיכערהייט-כוחות 
דערשאָסן געװאָרן, ווען זי האָבן פּרובירט אומלעגאַל אַריבערגײן די גרענעץ. דער טוט פון די 
דאָזיקע גרענעץ-שמוגלערס (און שפּעטערדיקער ענלעכער פאַל, מיט צוויי אַנדערע איבערלויפערס 
אויף דעם זעלבן פּלאַץ) און די אַנטי-ישראלדיקע דעמאָנסטראַציעס אין לאַנד, האָבן דער 
בירגערלעכער און מפּא"ישער פּרעסע פון איין זייט געגעבן אַ געלעגנהייט פאָרצושטעלן די גאַנצע 
אַראַבישע מינדערהײיט וױ אַ פּאָטענציעלע "פינפטע קאָלאָנע" און די יוגנטלעכע 
גרענעץ-שמוגלערס - רק זײ לױפן זיך אָנדינגען צום מצרישן שפּיאָנאַזאַש-דינסט כדי שעדיקן 
דער יידישער מדינה. און פון דער צווייטער זייט האָט פאַר מק"י זיך אונטערגערוקט ממש אַ 
גלענצנדיקע געלעגנהייט אַ רייט צו געבן אויפן פערדל פון עקסטרעמען אַראַבישן נאַציאָנאַליזם און 
פון לאַנג-קולטיווירטן אַנטי-ציוניזם. ביידע האָבן זיך געמאַכט פאַרגעסן די אמתע לאַגע פון די 
אַראַבער אין ישראל און די אומשטענדן ביי וועלכער עס ווערן מעגלעך גרענעץ-שמוגל און אַזצלכע 
דעמאָנסטראַציעס. 

און דער אמת איז דער, וי עס האָט ריכטיק געשריבן דער "ניו-יאָרק טיימס" אין שייכות מיט 
די לעצטע געשעענישן, אַז 180 טױזנט ישראלדיקע אַראַבער פון די 240 טויזנט װאָס לעבן אין 
ישראל, געפונען זיך אונטער דער מיליטערישער פאַרואַלטונג. דאָס מיינט: באַגרענעצטע 
באַוועגונג-פרײיהייט; שוועריקייטן ביים באַקומען אַרבעט; לעבן מיטן געפיל פון בירגער פון דער 
צווייטער מדרגה; זיין אָפּגעשלאָסן אין װוֹין-ראיאָנען; געפלעגט איזאָלאַציע און סעפּעראַציע 
צווישן ביידע פעלקער; שטיפמוטערישע און אָפּטמאָל ווילקירלעכע באַהאַנדלונגען פון אַ גרויסן 
שבט, װאָס האָט פאַר דער אַנטשטײאונג פון דער מדינה געבילדעט דאָ אַ רוב און איז אין מדינת 
ישראל פאַרװאַנדלט געװאָרן אין אַ מינדערהייט. 

אוודאי איז בייזװיליק און לעכערלעך די טענה פון מק"י, אַז די אַראַכער אין ישראל געשען 
לויטערע עוולות. אַפילו אָביעקטיווע אויסלענדישע אָבסערװאַטאָרן זענען מודה, אַז עקאָנאָמיש און 
קולטורעל לעבט זיך די היגע אַראַבער פיל בעסער וו זייערע ברידער אויף יענער זייט גרענעץ. 
0 אַראַבישע שילער אין 260 פאָלקסשולן, גימנאַזיעס און קינדערגערטנער באַקומען בילדונג 
פון זייערע 1,200 לערערס. 30 טויזנט אַראַבער זענען באַשעפטיקט בלויז אין ראַיאָן פון תל-אביב; 
אַז בײ אַ 100 סטודענטן לערנען אין העברעישן אוניװוערסיטעט; אַז אין רוב אַראַבישע דערפער 
האָט מען אויפגעבויט מאָדערנע אַמבולאַטאָריומס, געפלאַסטערט שאָסײען, צוגעצויגן עלעקטרישע 
ליכט און אַז זייער לעבנס-ניוואָ האַלט אין איין שטייגן, װאָס איז עלול קאַטעגאָריש אָפּצולײקענען 
די נאַצעריסטישע און מיקוניסטישע גרױל" פּראָפּאַגאַנדע וועגן דער לאַגע פוץ דער אַראַבישער 
מינדערהייט אין לאַנד. און פּונקט וי מק"י בלאָזט פונאַנדער די נעגאַטיווע דערשיינונגשן בנוגע 
דער אַראַבישער מינדערהייט, אַזױ מאַכט זי זיך פאַרגעסן אין די ערנסטע און אָנגעװײיטיקסטע 
זיכערהייטלעכע פּראָבלעמען פון דער מדינה און וועגן דעם װאָס עס קומט פאָר אויף אונדזערע 
גרענעצן. 

פאַר דער לעצטער צייט: זענען פָאַרצייכנט געװאָרן 50 ישראלדיקע פאַרלוסטן (דערהרגעטע 
און פאַרװוּנדעטע) ביי דער עזה-גרענעץ - אַנטקעגן 60 אַראַבישע אבידות. אַז זינט דער 
סיני-אַקציע, האָבן 700 אַראַבישע יוגנטלעכע פון ישראל פּרובירט אַריבערגײן די גרענעץ. אַז בעת 
אין יאָר 1960 איז 1096 פונעם אַראַבישן גרענעץ-שמוגל אויסגעפאַלן אויף שפּיאָנאַזש, איז דער 
דאָזיקער פּראָצענט אין יאָר 1961 געשטיגן ביז 3096. אַז בלויז אין לעצטן יאָר זענען פאָרגעקומען 
0 פאַלן פון אַריבערלופן די גרענעצן צו די שכנים און אַז די ישראלדיקע זיכערהייט-כוחות מוזן 
שענקען אַ סך אויפמערקזאַמקייט און מי, כדי פאַרמיידן אין די דאָזיקע ראַיאָנען קעגנזייטיקע 
אַריינדרינגלערײ - צי לשם מאָרד, רױב און גניבה, צי לשם שפּיאָנאַזש און דיווערסיע. 

נישט אַלע איבערלויפערס געלונגט צו פאַרהאַלטן (בסך הכל 20 זענען לעצטנס געכאַפּט 
געװאָרן) און נישט אַלעמען טרעפט דער גורל פון די דריי יוגנטלעכע פון װאַדי ניסנאַס. אָבער אין 

קיין שום לאַנד אין דער וועלט פאָדערט זיך נישט אַזאַ װאַכזאַמקײט און אָפּנעהיטנקײט אַרום די 
גרענעצן, װוי מיט אונדזערע מצרישע, ירדנער, סירישע און לבנונער שכנים. אוודאי זענען נישט 
אַלע 700 געלאָפן זיך אָנדינגען אין אַראַבישן "אינטעלידזשענס". אָן שום ספק, אַז ריזיקע טיילן פון 
זיי האָבן אוודאי געהאַט זײיערע נאַציאָנאַלע, עקאָנאָמישע און משפּחותדיקע סיבות צו ריזיקירן מיט 
שמוגלען די גרענעץ. (אגב - אויך יידישע יוגנטלעכע און עלטערע האָבן נישט אײינמאָל, אין 
פאַרצווייפלונג און פאַרביטערונג, זיך געלאָזט אויף יענער זייט). אָבער אויפבויען צוליב דעם 
גאַנצע טעאָריעס וועגן אַ "פינפטע קאָלאָנע" און "פּאָטענציעלע שונאים" איז נישט נאָר 
שאָװיניסטיש, נאָר אויך שעדלעך און אומיושרדיק. 


נאציאָנאליסטישע העצע און פּאָגראָס-שטימונגען 

די געשעענישן האָבן זיך אָנגעהױבן מיטן אַרױסגעבן די דריי טױטע קערפּערס דער משפּחה 
אין װאַדי ניסנאס. און אויב די רעגירונג האָט פאַרשפּעטיקט מיטן אָפּלײיקענען די קלאַנגען וועגן 
כלומרשטע פּייניקונגען פון די קרבנות, לייגט זיך אויפן שכל, אַז דערשיטערטע משפּחות מיט 
זייערע שכנים און פריינד זאָלן אין אָנבליק פון דריי הרוגים אַרױס פון די כלים, פאָדערן 
דעמאַנסטראַטיוו אױיסצוגראָבן אַ ברידער-קבר (הגם די דערשאָסענע האָבן נישט געהערט צו איין 
רעליגיע) און אַפילו -- דעמאָנסטרירן. ס'איז די לעגיטימע רעכט פון יעדן בירגער אין ישראל צו 
דעמאָנסטרירן, ווען ער פילט אַז ס'איז געשען אַן אומרעכט צי אַ פאַרברעכן. פאַראַן ביי אונדז יידן, 
װאָס זענען גרייט באַרעכטיקן אַ דעמאָנסטראַציע װי די װאָס איז געווען אין שכונת עזרא און 
פּערזענלעך שעלטן אשכולן צי אַפילו די גאַנצע מדינה, הלמאי ער דאַרף צאָלן אַ סך שטייערן. נאָר 
אויב אַראַבער דעמאָנסטרירן --דאַרף מען כלפּי זי אַרױסװײזן אַ שטאַרקע האַנט, זיי דאַרפן װיסן 
זײיער פּלאַץ אין יידישן לאַנד. אַזױ האָט די נאַציאָנאַליסטישע העצע פון מק"י און אַראַבישע 
עקסטרעמיסטן אַרײנגעשפּילט װידער אין די הענט פון יידישע שאָװיניסטן, װעלכע זענען 
באַהערשט געװאָרן. פון אַ פּאָגראָס-שטימונג. דאָס װאָס איז דערנאָך פאָרגעקומען אין עכו האָט 
באַװויזן, אַז אויך יידישע יוגנט לאָזט זיך לייכט אונטערהעצן און פאַרפירן און זענען גרייט מאַרשירן 
אין דער אַלטשטאָט צו "מאַכן אַ ביסל פריילעך" ביי די אַראַבער און זי אָנלערנען. און אַז מיר 
װעלן נאָך דערצו צוגעבן די אָנצוגעהערענישן פון אַ ריי צייטונגען, אַז אויך די מיליטערישע 
פאַרװואַלטונג איז אין אַ געויסער מאָס געווען פאַראינטערעסירט אין אַזעלכע געשעענישן - װעט 
זיך באַקומען אַ זייער טרויעריק, הגם קלאָר בילד וועגן די כוונות, באָדן און אַטמאָספער װוּ עס 
האָבן געקאָנט אַרױסשפּראָצן אַזעלכע געשעענישן אין באַדײטנדיקע טיילן פון לאַנד. 


אזא איז דער אמת 

צי מען וויל יאָ, צי מען וויל נישט, שמוגלען אַראַבישע יוגנטלעכע די גרענעצן צו אונדזערע 
שכנים. אַ טייל טוט עם צוליב אַװאַנטוריסטישע צװועקן, צוליב שפּיאָנאַזש, צוליב נאַציאָנאַלע 
שטרעבונגען צו לעבן אין דער סביבה פון אייגענעם פאָלק. אַ טייל טוט עס אָבער אויך לשם פּרנסה, 
לשם פאַראייניקן זיך מיט דער צעריסענער משפּחה אָדער גאָר -- ווייל זיי ווילן אַנטלויפן פון זייער 
צעקריגטער פאַמיליע אין ישראל. פאַרשידנאַרטיק זענען די סיבות און אומשטענדן פון אַזעלכע 
איבערלויפן צו די שכנים. און פּונקט וי אונדערע זעלנער און גרענעץ- פּאָליצײ דאַרפן בײיטאָג און 
ביינאַכט שטיין אויף דער װאַך און רעאַגירן, וי אַלע אָן אױיסנאַם באַװאָפּנטע כוחות אין דער וועלט 
רעאַגירן ביִים גנבענען די גרענעץ, אַזױ קאָנען אויך זיין פאַלן פון פּשוטן אַרעסט און פון אויסמיידן 
דאָס אַנקומען צו דער ביקס. מען דאַרף נישט אַרײנפאַלן אין גרימצאָרן און היסטעריע, וי דאָס טוט 
מפּא"י פון אײַין זיײיט און מק"י - פון דער צווייטער זייט. 

אַן ענלעכער עקסטרעמער צנוגאַנג האָט זיך איבערגעחזרט אַרום דעם אויפרוף װאָס די 
לאָקאַלע פּאַרטי-אָרגאַניזאַציע פון מפּ"ם האָט אַרױסגעלאָזט אין נצרת נאָך צװײ טעג פון 
שטורמישע דעמאָנסטראַציעס און שפּאַנונג אין שטאָט. עס איז גענוג געווען אַ צוויי אויסדריקן צי 
פאָרמולירונגען אינעם אויפרוף, װאָס זאָלן קאָנען שלעכט געטייטשט ווערן -- און שוין האָט מען 

פון געוויסע זייטן אָנגעהױבן צו העצן און אינסינואירן קעגן מפּ"ם. וועלן מיר דאָסמאָל נעמען פאַר 
אַן עדוּתּ דעם "דבר", וועלכער האָט געשריבן: 

"זאָל אונטערגעשטראָכן ווערן, אַז די מפּ"ם-אַקטיװיסטן האָבן אין רוב ערטער נישט געהאַט 
קיין חלק אין די דעמאָנסטראַציעס און פּרעוניותן און מער פון איינמאָל זענען זיי געווען אַ 
פאַקטאָר װאָס האָבן געצוימט די עקסטדעמיסטישע עלעמענטן". 


נאָר פּאָזיטיווע לייזונגען! 

די לעצטע געשעענישן, װאָס האָבן געהאַט זייער אָנהײיב אין וֹואַדי ניסנאַס - זענען פון 
ערשטראַנגיקער וויכטיקייט. נישט היסטעריע און שנאה וועט דאָ העלפן, נאָר אַ קאָנסטרוקטיװער 
און ערלעכער צוגאַנג. בעת מק"י האָט אין אירע אויפרופן און געװאָרפענע לאָזונגען געשריען 
"נידער מיט דער רעגירונג פון די מערדער" און נישט געווען אַ שותף צו די מיינונגען פון אַלע 
פּאַרטײיען אין ישוב, אַז מיר, ביי אונדזער לאַגע, דאַרפן אויך טראַכטן וועגן זיכערקייט און וועגן 
פּאַרמאַכטע גרענעצן - האָט גראָד דער קאָמיטעט פון די אַראַבישע סטודענטן אין ירושלים 
געפונען פאַר נויטיק פעסטצושטעלן אין זיין אויפרוף: 

"... מיר ווילן אויך זען אין דעם אומגליק נישט אַ געוויינלעכן גרענעץ-אינצידענט, נאָר אַ 
פּראָבלעם: פאַרװאָס ריזיקירן יונגעלייט זייערע לעבנס מיטן אַנטלויפן פון זייער היימלאַנד און פון 
זייערע משפּחות.." 

אױף דער פראַגן מוז געגעבן וערן אַן ענטפער נישט נוסח מפּא"י (מיליטערישע 
פאַרװואַלטונג) און נישט נוסח מק"י (די אַראַבער זענען שטענדיק גערעכט, די ציוניסטישע רעגירונג 
זענען רוצחים) -- נאָר אויפן וועג פון ראַדיקאַלע שריט און ענדערונגען כּלפּי דער אַראַבישער 
מינדערהייט אין לאַנד: | 

אָפּשאַפן די מיליטערישע פאַרװאַלטונג, געבן זי דאָס געפיל פון פולער גלייכבאַרעכטיקונג, 
באַזאָרגן די יוגנט און באַזונדערס די אינטעליגענץ פון זיי מיט אַנטשפּרעכנדיקע מלוכהשע און 
קאָמונאַלע פּאָסטנס, פלעגן אמתע ישראל-אַראַבישע פריינדשאַפט, װאָס װעט פאַרװואַרפן אַ בריק 
פון פאַרשטענדיקונג און שלום מיט שכנים. זאָל מען נישט אונדז פאָרװאַרפן, אַז אַ פאָלק, װאָס 
האָט אַליין געליטן וי אַ נאַציאָנאַלע מינדערהייט, האָט ביי זיך אין לאַנד אַװועקגעשטעלט איר 
נאַציאָנאַלע מינדערהייט אין אַ לאַגע, אין וועלכן מיר האָבן זיך געפונען אין פּױלן. 

װאַדי ניסנאַס און שכונת עזרא האָבן געמאַכט דעם אַרױסרוף - און דער פּאָזיטיװוער 
ענטפער מוז קומען! 

(יייש ת"א, 5.11:61) 


שטייערן און אָבּליגאטאָרישע הלוואות 


אין דער זעלבער װאָך װאָס די כנסת האָט באשלאָסן וועגן אן אָבליגאטאָרּישער הלוואה צו 
העלפן אויפנעמען און אײנאָרדענען די נייע עולים (מילווה הקליטה), איז דאָס לאנד ווידער 
אויפגערודערט געװאָרן מיט:דער שטייערן-אַפערע פון די קארטעליזירטע פאבריקן פון אייז-קרעם 
"ארטיק-קרטיב". לוט פּאָליצײאישע השערות (די אױספאָרשונג איז נאָך נישט פארענדיקט 
געװאָרן), האָבן די אייגנטימערס אויסבאהאלטן אין משך פון 4 יאָר די סומע פון בערך 5 מיליאָן 
ל"י, פאר וועלכע מ'האָט באדארפט צאָלן איינקונפט-שטייער. דער מלוכה-אוצר, און באזאמען 
מיט אים -- וויכטיקע פּאָזיציעס אין בודזשעט, האָבן געליטן פון אומערלעכע שטייער-צאָלערס, 
פאר וועמען די ריזיקע פארדינסטן זענען נאָך אלץ צו װײיניק -- און זוכן פרישע מקורות צו 
פארגרעסערן דעם אזוי אויך גרויסן קאפּיטאל זייערן. 

ביי דער דאָזיקער געלעגענהייט האָט זעלטן ווען א פּאָליצײי-אָפיציר אזוי טרעפלעך באצייכנט 
א לאגע, װאָס שפּיגלט טריי אָפּ אונדזער ישראלדיקע ווירקלעכקייט. שטייענדיק פארן געריכט, כדי 
ארויסצובאקומען ארעסט-באפעלן קעגן פיר פארדעכטיקטע, האָט פּקד גאָלדמאן געזאָגט: "אויב 

עס זענען דאָ נאָך 20 אזעלכע אונטערנעמונגען װי "ארטיק" װאָס נארן אָפּ דעם שטייער-אמט וי 
די פּאָליצײ פארדעכטיקט, װאָלט מען געקענט אײינשפּאָרן די מילווה הקליטה, ווען זיי װאָלטן 
ריכטיק אָנגעגעבן זײיערע הכנסות..." 

די צרה איז דאָך אָבער די, װאָס סיי "'ארטיק-קרטיב", סיי ענלעכע אונטערנעמונגען, האָבן 
קיינמאָל נישט דערציילט דעם אמת פון זייערע רווחים, האָבן קיינמאָל נישט געצאָלט דעם ריכטיקן 
שטייער און אפילו דאָס װאָס זי דארפן שוין יאָ ארײינטראָגן אין דער מלוכה-קאסע, װערט דאָס 
געטאָן מיט א יאָר צי יאָרן שפּעטער, אויף גינסטיקע באדינגונגען. און אז עס זאמלט זיך אָן א 
גרויסער חוב -- זעצט מען זיך אוועק ביים טיש "אויסגלייכן". און קײינמאָל זענען די דאָזיקע 
גבירים נישט באעוולהט געװאָרן דורך אונדזערע שטייער-אמטן... 

וי געזאָגט, איז "ארטיק-קרטיב" נישט קיין אויסנאם. ערשט אין די לעצטע עטלעכע יאָר 
האָבן מיר געהערט וועגן ריזיקע שטייערן-אפערעס פונעם רמת-גנער בוי-אונטערנעמער סבירסקי, 
פון דער פתח-תקווהער פאבריק "עץ הזית", פון דער אונטערנעמונג "עולמית", פון אדװאָקאט 
פּאָזנאנסקי און אנדערע. אמת, די אלע זענען באשטראָפט געװאָרן דורכן געריכט און מן-הסתמא 
. װעלן זי און זייערס גלייכן אויף להבא זיין פאָרזיכטיק מיטן אָנגעבן פאלשע דעקלאראציעס וועגן 
די איינקונפטן. דאָס אומגליק באשטייט אָבער אין דעם פעלערהאפטן רעזשים פון איינמאָנען דעם 
מס-הכנסה, דער איבערטריבענער צוטרוי צו די גרויסע פאבריקאנטן און דער לאנגטערמיניקער 
קרעדיט. 

אויך "ארטיק-קרטיב" האָט באקומען גרויסע געלט-סומען פון דער רעגירונג ביים אויפשטעלן 
זייערע פאבריקן. אנשטאט טרייבן קאָנקורענץ, האָבן זיי זיך פארייניקט אין א קארטעל און 
אויפגעבויט נאָך עטלעכע אונטערנעמונגען און אן אייז-פאבריק אין פארשידענע ערטער אין לאנד. 
יידן פון אמעריקע, בעלגיע, שווייץ און ישראל האָבן זיך געכאפּט, אז אין אזא לאנד וי ישראל, מיט 
איר סוב-טראָפּישן קלימאט, זענען אייזלעקערס א גלענצנד ארטיקל צו מאכן רווחים. אונדזערע 
קינדער האָבן טאקע הנאה געהאט פון לעקן דעם קאלטן קרעם -- אָבער די אייגנטימער פון 
"ארטיק-קרטיב" האָבן דערווייל אָפּגעלעקט א פעט ביינדל... נאָך מיט א פאָר יאָר צוריק זענען 
צוויי פון אירע אייגנטימערס באשולדיקט געװאָרן אין ארויסשמוגלען וואלוטע קיין אויסלאנד. 
אויך איצט האָט מען אין די געהיימע ביכער געפונען פארצייכנט א סומע פון 31 טױזנט 
שווייצארישע פראנק... אנשטאט אינוועסטירן די פארדינסטן אין ישראלדיקע אונטערנעמונגען, 
שאפן נאָך ארבעטס-פּלעצער - האָט מען געגנבעט דאָס געלט קיין אויסלאנד, 

דערווייל געהערן די ארעסטירטע און פארהאלטענע צו דער קאטעגאָריע "סוב יודיצא". 
לאָמיר נישט פארלויפן דעם וועג אונדזער געריכט, װאָס װעט וויסן צו באשטראָפן די װאָס דרייען 
זיך ארויס פון צאָלן דעם ריכטיקן שטייער. נאָר אזוי װי עמעץ מוז דאָך צאָלן שטייערן, איז דער 
עמעץ - דער ארבעטער! 

מען דערציילט, אז אן ארבעטער האָט אַמאָל אהיימגעבראכט זיין חודש געהאלט און דערנאָך 
מיט גרויס איבעראשונג פעסטגעשטעלט, אז ער האָט באקומען מער וי שטענדיק. איז ער אוועק 
אין בוכהאלטעריע פון פאבריק און דאָרט האָט זיך ארויסגעוויזן, אז מ'האָט אים גאָר אויסגעצאָלט 
די סומע װאָס מ'האָט אים באדארפט אראָפּרעכענען -- און נישט די וועלכער ר'האָט באדארפט 
באקומען. איז אוודאי אין דעם וויץ פאראן אביסל גוזמא, עס איז אָבער אַ באוווסטע זאך, אז פון 30 
ביז 40 פּראָצענט פון ארבעטער-לוין אין ישראל "גייט אוועק" אויף פארשידענע שטייערן, 
באשטייערונגען און... חובות. אָט ליגט פאר מיר דאָס לאנגע צעטל, ווו ס'איז אויסגערעכנט דער 
חודש-פארדינסט און די פארשידענע אראָפּרעכנונגען (די אג. "לאָקש"). עס ווייזט זיך ארויס, אז 
פונעם ברוטאָ-לױן װאָס באטרעפט 608 ל"י, איז "אראָפּגעגאנגען" העכער 228 ל"י. װי אזוי? 
הכנסה-שטייער -- 85 ל"י, נאציאָנאלע פארזיכערונג -- איבער 7 ל"י, קראנקן?קאסע און 
הסתדרות - 18 און א האלבן ל"י, קעגנזייטיקע הילפסקאסע - איבער 20 ל"י, פארשידענע 
באשטייערונגען -- 25 ל"י. און דערנאך -- חובות, וועלכע מען דארף צאָלן און דער הייך פון א 50 

ל"י. (איצט שטעלט זיך פאָר די לאגע פון אן ארבעטער, וועמענס ברוטאָ-פארדינסט באטרעפט 
בליז 300 ל"י א חודש...) 

דאָס װאָס דער ארבעטער באקומט "אױף דער האנט" - איז דער נעטאָ-לױן, נאָכן 
אראָפּנעמען אלץ. אָבּער דער פאבריקאנט האָט א רעכט צו דיספּאָנירן מיט די געלטער 
פון שטייערן און זיי ארײינטראָגן אין פיל שפּעטערע טערמינען. 


ביי אזא פּאָליטיק איז קלאָר, אז פארן ארבעטער זענען במילא פארמאכט אלע וועגן פון נארן, 
צי באשווינדלען. זיין מאָגערער לוין איז אויסגעשטעלט אויף פארשידנארטיקע שותפים, װאָס אלע 
צוזאמען פארקלענערן זי אויף א מוראדיקן אופן די רעאלע הכנסה זיינע. און הגם דעם ארבעטערס 
אנטייל אינעם הכנסה-שטייער איז א רעגולערער און ערלעכער און האלט אין איין שטייגן, איז ער 
פאָרט נישט מסוגל צו דעקן אלע אויסגאבן אין וועלכע די מדינה נייטיקט זיך. װאָלטן די א.ג. 
זעלבשטענדיקע, די פאבריקאנטן און הורט-סוחרים געצאָלט ערלעך און צו דער צייט די שטייערן, 
װאָלט מען נישט באדארפט אָנקומען צו אבליגאטארישע הלוואות, און עס װאָלט געווען געלט צו 
קויפן נאָך עטלעכע וואסער-רערן, נאָך בוי-מאטעריאלן, אויפבויען נאָך שולן, נאָך אביסל טאנקן און 
עראָפּלאנן, אפשר דערגיין צו אומזיסטיקער מיטעלער בילדונג. אָבער יענע יידן צאָלן נישט, אָדער 
גאָר װינציק, אלנפאלס, אין קיין שום פּראָפּאָרץ צו זייערע אמתדיקע פארדינסטן. דאקעגן װעט אין 
די נאָענסטע זעקס חדשים יעדער לוין-ארבעטער דארפן צאָלן נאָך 12 פּראָצענט פונעם 
הכנסה-שטייער פאר דער מילווה הקליטה. וי באוווסט, אז די דאָזיקע הלוואה דערווייל באשטימט 
געװאָרן אויף 25:מיליאָן ל"י. אשכול האָט דערקלערט, אז ער נייטיקט זיך אין נאָך 60 מיליאָן אויף 
אנטקעגנצוקומען די ערשטע באדערפענישן פון דער איצטיקער עליה. פרייען מיר זיך טאקע װאָס 
עס גייט אן עליה אין לאנד, אָבער די דאָזיקע פרייד איז נישט קיין פולע, אוב די עיקר לאסט זי 
אויפצונעמען װועט פאלן אויף די אזוי אויך שוין אױסגעהאָרעװועטע פּלייצעס פונעם ארבעטער, 
בעת פאבריקאנטן פון דעם שניט "ארטיק-קרטיב" װועלן ווייטער נארן, אויסבאהאלטן, אָפּשלעפּן 
מיטן צאָלן און זיין אלץ די געצערטלטע קינדער פון די מיניסטעריומס. 


* 


ערשט די טעג האָט "'ארטיק-קרטיב" צוגעזאָגט צו פארטיילן טויזנט און איין פּרעמיע פאר די 

װאָס ועלן איר אריינשיקן פינף איינפּאקונגען פון זייער קרעם-סענדוויטש. די דאָזיקע מעלדונג 

האָבן זי פארזען מיט א לאָזונג "ארטיק חייך ימתיק" ("ארטיק װעט דיין לעבן זיסער מאכן"). 

גלויבן מיר, אז אזא סענדוויטש לאָזט איבער א באשטימטע זיסקייט -- אָבער מיר קאָנען זיך נישט 

באפרייען פונעם ביטערן טעם צוליב דער שטייערן-אפערע פון די "קרטיב"-אייגנטימער און פון 
דער שטייערן-פּאָליטיק פון אונדזער פינאנס-מיניסטעריום. 

(י"ש ת"א, 22.6.61) 


יובל און -- יקרות 


די טעג האָט אין חיפה זיך אָנגעהויבן די זיבעטע לאנד-קאָנפערענץ פון דער קופת-חולים -- 
די פּרעכטיקע אינסטיטוציע פון דער ישראלדיקער ארבעטערשאפט, װאָס איז איצט אלט געװאָרן 
0 יאָר. די 350 דעלעגאטן צו דער יובל-קאנפערענץ קענען מיט שטאלץ קוקן אויף דער אזוי 
רייכער פארגאנגענהייט, מיט אירע ווונדערלעכע אויפטוען אויפן געביט פון געזונטהייט און 
גלייכצייטיק זיין באזאָרגט מיט דער צוקונפט פון דער ישראלדיקער קראנקן-קאסע. גראָד אין די 
דאָזיקע יובל-טעג, איז בולטער געקומען צום אויסדרוק דער פיפער קריזיס וועלכן ס'לעבט איצט 
אדורך די קופת-חולים. אויך דאָ, אויפן אלטן יידישן שטייגער, איז די שמחה אויסגעמישט מיט א 
טרער - נישט נאר פון די הונדערטער דעלעגאטן, נאר אויך פון די הונדערטער טױזנטער 
מיטגלידער אירע, וועמענס חודשלעכער אָפּצאָל דערהאלט זי ביים לעבן. 

בדרך כלל איז אָנגענומען, אַז באָמבאַסטישע רעדעס און גאַלאַ זיצונגען אױף אַ 
יובל-קאָנפערענץ, זענען אויסן צו פאַרשטעלן די גרויסע לעכער אין בודזשעט און פאַרהוילן דעם 
אינערלעכן קריזיס. דאָסמאָל אָבער האָט פון דער חיפהער טריבונע זיך געהערט דער 
אַלאַרם-געשרײ פון אַ גרויסער אָרגאַניזאַציע, װאָס האָט פאר די לעצטע 50 יאָר פארשריבן אזא 
הערלעכן בלאט געשיכטע אינעם לעבן פון היגן ישוב און שטייט איצט פאַר אומגעהויער שווערע 
און קאָמפּליצירטע פּראָבלעמען. 


די קראנקע קראנקן-קאסע... 

גענוי מיט 50 יאָר צוריק האָבן יידישע אַרבעטער אין ארץ-ישראל באַשלאָסן צו גרינדן אין 
פתח-תקווה אַן ארבעטער-קאַסע פאר קעגנזייטיקער הילף און פארזיכערונג אין פאַל פון 
קראַנקײטן. היינט נעמט ארום די דאָזיקע "קאַסע" העכער 2/3 פון דער ישראל-באַפעלקערונג, 
וועלכע געניסט פון פולער אַמבולאטאָרישער הילף מצד דאָקטוירים און ספּעציאַליסטן, פון 
מעדיקאַמענטן, רענטגען-דורכלויכטונגען, פּראָפּילאַקטישע מעדיצין, האָספּיטאַליזאציע, זאָרג פאַר 
דער מוטער און קינד. די קופת-חולים איז באַזונדערס נאָענט צום האַרצן יעדן נייעם עולה, װאָס 
זינט דער אַנטשטײאונג פון דער מדינה, האָט ער זיך גלייך אָנגעשטױסן אויף דער דאָזיקער 
אינסטיטוציע און מיט אַ ברייטער האַנט גענאָסן פון אַלע אירע באַדינונגען און איינריכטונגען (אויף 
וויפל ער האָט זיך אין זי גענויטיקט), אָן וועלכן ס'איז אָפּצאָל, אין משך פון די ערשטע דריי 
חדשים. (פון די 925,864 עולים װאָס זענען געקומען אין לאַנד אין די יאָרן 1948 -- 1958, האָבן זיך 
אָנגעשלאָסן אין קופת-חולים 865,850 נפשות - 93.5 פּראָצענטי), עס איז זיך גאָרנישט 
פאָרצושטעלן מדינת ישראל, מיט אירע גרויסע אויפטוען אויפן געביט פון געזונטהייט-וועזן -- אָן 
דער קופּת-חולים. 

ערב דער יובל-קאָנפערענץ איז דערציילט געװאָרן, אַז אין משך פון איין יאָר ווערן 
אַדורכגעפירט 11 מיליאָן באַזוכן ביי די דאָקטױירים פון קופת-חולים. בלויז אין איין טאָג ווערן 
הונדערט טויזנט ישראל-בירגער באַדינט דורך דער הסתדרותישער קראַנקן-קאַסע. אין לעצטן יאָר 
האָט מען די קראַנקע מיטגלידער אויסגעשריבן 21 מיליאָן רעצעפּטן. 

ביי טויזנט אַמבולאַטאָריעס אין שטאָט, אין דאָרף, קיבוץ און מושב, שטייען צום דינסט פון די 
קופת-חולים מיטגלידער. אַ דאַנק דער אַלזײטיקער, אַלגעמײנער און מאָדערנער מעדיצינישער 
הילף, איז געלונגען כמעט אױסצוּװאָרצלען, אָדער רעדוצירן אַזעלכע סאָציאַלע קראַנקײטן, וי 
טובערקולאָז (פון אַ שטערבלעכקײט פון 6.7 אױף טױזנט נפשות אין יאָר 1948 -- ביז אַ 
שטערבלעכקייט פון 5.9 אין יאָר 1958); פּונקט וי די צאָל טויטפאַלן פון ניי געבוירענע קינדער איז 
פון 57.7 אין יאָר 1949 געפאַלן אויף 31 אין יאָר 1958. 

דאָס זענען אויפטוען װאָס דאַרפן דערמאָנט ווערן נישט נאָר אמאָל אין אַ יובל, נאָר אין אַלע 
טעג פון יאָר. אין אַן אַטמאָספער פון נעגירן און קריטיקירן אַרבעטער-אויפטוען, אין אַ תקופה פון 
וועלן זיך אָפּטרײסלען פון אַרבעטער-װערטן און אין סאַמע הויך-סעזאָן פון עטאַטיסטישע 
לאָזוּנגען צו פאַרמלוכהשן די קופת-חולים און אַװועקנעמען פונעם אַרבעטער זיינע אינסטיטוציעס 
- איז נייטיק כסדר צו דערמאָנען די אַלערלײ ליקװידאַטאָרן, וי אַזױ װאָלטן מיר אויסגעזען אָן 
דער קופת-חולים אין די לעצטע 50 יאָר פון יידישער קאָלאָניזאַציע אין ארץ ישראל, און 
באַזונדערס - אין די ערשטע 13 יאָר פון דער זעלבשטענדיקער מדינה. 

טאַקע צוליב די דאָזיקע פונקציעס צו דערהאַלטן אַ געזונטן ישוב, װאָס ביי נאָרמאַלע פעלקער 
און לענדער געהערן זיי אויסשליסלעך צו דער מלוכה, איז אויך אױסגעװואַקסן דער דעפיציט פון 
דער קופת-חולים צו אַזעלכע מאַסשטאַבן (12 מיליאָן ל"י!). עס האָט זיך אַרױסגעװױזן, אַז די 
קראַנקן-קאַסע װאָס האָט געזונט-געמאַכט אזויפיל מענטשן -- איז נישט פעיק אַלין זיך צו שטעלן 
אויף די פיס, אָן אַ באַלדיקער און עפעקטיווער געלט-אַײנשפּריצונג װאָס זאָל ראַטעווען די אינסטיטוציע 
פון באַנקראָט. די פראַגע איז נאָר --- ער זאָל דעקן דעם דעפיציט? 





די אטאקעס אויפן ארבעטער-לוין 

אין די איצטיקע חנוכה-טעג פייערן מיר נאָך אַ וויכטיקע דאַטע: 41 יאָר הסתדרות. אויך אין 
דעם פאַל קומען פאָר פייערלעכע אַקאַדעמיעס, מסיבות, אויספלוגן, טעאַטער-פאָשטעלונגען, 
פרימאָרגנס פאַר קינדער. און רעדעס -- אָן אַ שיעור. די הסתדרות מעג זיך טאַקע פרייען -- נישט 
נאָר מיט אירע אויפטוען, נאָר אויך - מיט אירע בודזשעטן. קיין דעפיציט איז נישטאָ. דער 
מס-אחיד (מיטגלידס-אָפּצאָל) ווערט גוט אײינקאַסירט, פאַראַן אַן עודף פון הכנסה איבער דער 
הוצאה. נאָר אױב די הסתדרות איז דער מלך פון דער ישראלדיקער אַרבעערשאַפט, איז די 
קופת-חולים - די קרוין אויפן קאָפּ. װוער ווייסט צי די הסתדרות װאָלט דערגאַנגען צו אזא 
ריזיקער מיטגלידערשאַפט און צו אַזאַ אָנזען, ווען נישט די קופת-חולים. פונדעסטוועגן ווערט בלויז 
עטלעכע פערציק פּראָצענט פונעם מס-אחיד אױסגעטײילט פאַר דער קראַנק-קאַסע. אין 
אַלגעמײנע ציפערן איז עס טאַקע אַ גרויסע סומע, אָבער פאַר די אַספּיראַציעס און אינוועסטיציעס 
פון דער קופת-חולים - איז עס צו ווינציק. פּונקט וי ס'איז לעכערלעך די נישטיקע סומע מיט 
וועלכע די רעגירונג סובסידירט די קופת-חולים, װאָס דערפילט, װווי געזאָגט, מלוכהשע אויפגאַבן 
אין גרויסן פאַרנעם, באַזונדערס אין די ישובים פון דער נייער עליה און אין די אַנטװיקלונג-ערטער. 
זינט עטלעכע יאָר װי די קופת-חולים אָנפירונג אַלאַרמירט וועגן כסדרדיקע דעפיציטן און בעט זיך 
רחמים, סיי ביי דער הסתדרות, סיי ביי דער רעגירונג, צו פאַרגרעסערן זייערע סובסידיעס -- און 
קיינער ענטפערט נישט. און אַזױ װוי אין דער רעגירונג, אין דער הסתדרות און אין קופת-חולים, 
האָט מפא"י די הױיפּט-דעה, איז נישט שווער געווען זי זאָלן זיך צוזאַמענרײדן, אַז דעם איצטיקן 
קאַטאַסטראָפּאַלן מצב פון קופת-חולים קאָן נאָר ראטעווען - דער אַרבעטער. אוב פאַרגרעסערן 
דעם מס-אחיד מיט אַ 8 - 9 פּראָצענט, אוב אַרופלײגן אויפן אַרבעטערס פּלײיצע נאָך אַ שטייער, 
אַראָפּרײיסן פון זיין מאָגערן לוין נאָך עטלעכע פונט - שיסט מען דאָ עטלעכע האָזן מיט אַמאָל: 
סיי מען באַלאַנסירט דעם בודזשעט פון קופת-חולים, סיי מען באַפרײט די רעגירונג פונעם חוב צו 
פאַרגרעסערן איר סובסידיע, און די הסתדרות - פון אױסטיילן אַ גרעסערן חלק פאַר די 
געזונטהייט-באַדערפענישן פון אירע מיטגלידער. 

אויף דעם בידנעם אַרבעטער-געהאַלט האָט זיך לעצטנס אַ װאָרף געטאָן די אָנפירונג פון דער 
הסתדרות, באַשליסנדיק צו העכערן דעם מס-אחיד; די מפא"ישע מיניסטאָרן אין דער רעגירונג -- 
דורך איינפירן אַ ריי נייע שטייערן און דורך הייבן די פּרײזן פון עטלעכע לעבנסוויכטיקע 
אַרטיקלען. די דאָזיקע העכערונגען ווערן באַגלײט מיט קלאַנגען וועגן געהעכערטע אָפּצאָלן אין די 
אױטאָבוסן, באַנען, פּאָסט. 


נייטיק א חשבון -- נאָר אָן פּחד 

אין לאַנד קומען די טעג פאָר שטרייקן. נישט פון קיין אַרבעטער קעגן דער יקרות-כװאַליע, 
קעגן פאַרפרױרענע לוינען, קעגן די נייע שטייערן און קעגן העכערן דעם מס-אחיד. עס שטרייקן 
עטלעכע טויזנט אינזשיניערן, אַגראָנאָמען, כימיקער און אַרכיטעקטן, וועמען מען האָט שוין פון 
לאַנג צוגעזאָגט צו פאַרבעסערן די לוינען - און נישט געהאַלטן װאָרט. עס פאַרמעסטן זיך צו 
שטרייקן די לערערס פון די פאָלקסשולן און מיטלשולן, וועלכע האָבן דערגרייכט באַדיטנדיקע 
לוין-אויסבעסערונגען, נאָר נישט אַלץ איז רעאַליזירט געװאָרן. עס האָבן אויך פאַרשטרייקט די... 
אייגנטימער פון די ברילאַנטן-שלייפערייען און געשלאָסן זייערע אונטערנעמונגען אלס רעאַגירונג 
אויפן באַשלוס פון דעד הסתדרות צו שטרייקן אין 4 אַזעלכע פאַבריקן פאַר נישט אױסצאָלן דעם 
לױין-צוגאָב פון 6 פּראָצענט, זינט יאַנואַר 1961. דער פאַבריקאַנטישער לאָקאַאוט האָט 
אויפגעצוווּנגען ארבעטלאָזיקייט אויף אַן ערך 6 טויזנט דיאַמאַנטן-אַרבעטער. 

די רייכע ברילאַנטן-עקספּאָרטערן, װילנדיק אױיספּרעסן ביי דער רעגירונג נאָך פּרעמיעס און 
קאָנצעסיעס -- שלאָגן דעם אַרבעטער. די הסתדרות, װילנדיק דעקן דעם דעפיציט פון קופת-חולים 
-- צווינגט אויף אויפן אַרבעטער אַ געהעכערטן מס-אחיד. אשכול און ספיר, מיטן אַריפלײגן נייע 

שטייערן און מיטן פאַרטייערן אַ ריי אַרטיקלען - טרעפן קודם-כל דעם אַרבעטער. יוירונג, 
אומצופרידנקייט, שטומער פּראָטעסט, האָט זיך אָנגעזאַמלט ביים אַרבעטער אין פאַבריק, אויף בוי, 
אין פעלד. אָבער דאָס אַלץ איז נאָך נישט געקומען צום אויסדרוק מיט דער פולער קראַפט. דאָ און 
דאָרט זענען געווען דערשיינונגען פון מוטיקע אַרױסטריטן. די װאַלן אין "חברת החשמל" און אין 
"יובל-גד" האָבן באַװיזן, אַז ענדלעך האָט אויך אין ישראל גערירט דאָס אייז. אין די דאָזיקע 
גרויסע אונטערנעמונגען האָט מען געװאַגט איבערצורייסן מיט דער פּאַרטײ פון "חשבון און פחד" 
(לויט דער גלענצנזדיקער באַצײיכענונג פון מ. שרת בנוגע דעם אינערלעכן רעזשים װאָס הערשט אין 
זיין פּאַרטײי). געקומען די צייט, אַז די ישראלדיקע אַרבעטערשאַפט זאָל גראָד אין די איצטיקע 
יובל-טעג פון דער קופת-חולים און פון דער הסתדרות, אַדורכפירן אַ חשבון (נאָר אָן פחד!) בנוגע דעם 
וועג פון דער הסתדרות, איבער געוויסע אַנטי-ארבעטער שריט װאָס זענען הימל-ווייט פון יענע ערשטע 
טעג מיט 41 יאָר און מיט 50 יאָר צוריק, ווען די גרינדערעס פון דער קופת-חולים און פון דער 
אַלגעמײנער אַרבעטער-אָרגאַניזאַציע האָבן געהאַט פאַרן אויג נאָר די אינטערעסן און װױלשטאַנד פונעם 
אַרבעטער. ווייל פון יענער ערשטער און עכטער אַרבעטער-תקופה מיט אַ האַלבן יאָרהונדערט צוריק, 
טיילן אונדז אָפּ נישט נאָר אַ סך יאָרן, נאָר אויך אַ ווייטער, אידעישער מהלך. 
דעריבער ווערן די איצטיקע יובל-פייערונגען פון דער הסתדרות און פון דער קופת-חולים 
באַגלײט דורך אונדז מיט אַ פאָדערונג אָפּצושטעלן דעם גאַלאָפּירנדיקן יקרות און קעגן די נייע 
לאַסטן אויף דער פּלײצע פונעם אַרבעטער. 
(י'ש ת'א. 1261) 


אלץ צוליב די 0.4 פּראָצענט.,, 


נישט קיין שלעכטער איינפאל איז געווען דאָס פארזיכערן דעם ארבעטער-לוין אין פאל פון.., 
יקרות. נאָך א ריי סאָציאלע דערגרייכונגען קעגן אומגליקס-פאלן, זיקנה און קראנקהייטן, איז אויך 
געקומען די צייט צו אסעקורירן דעם לוין גופא: אין פאל פון אן אלגעמיינער פארטייערונג -- אן 
אנטשפּרעכנדיקע אנטשעדיקונג. 

פאר דעם צוועק איז פעסטגעשטעלט געװאָרן דער "שפּייזקויש" פון די ארטיקלען פון ערשטן 
געברויך. סטאטיסטיקער און עקאָנאָמיסטן בארעכענען דעם פּרייזן-אינדעקס, און לויטן מעסטער 
זיינעם ווערט באשטימט די יקרות-פארגיטיקונג פארן ארבעטער, די א. ג. תוספת-יוקר. 

ערשט מיט געציילטע יאָרן צוּריק איז דער דאָזיקער אינדעקס באַרעכנט געװאָרן יעדן חודש, 
דערנאָך - אלע צוויי חדשים, שפּעטער - יעדן קװאַרטאַל, און לעצטנס - יעדן האַלבן יאָר, 
בעת אין דער צווייטער העלפט נעמט מען נישט אַרין די פּרייזן פון די פרוכטן און גרינסן, וועלכע 
ווערן אריינגערעכנט ערשט סוף יוני, אין דורכשניט פון א גאנץ יאָר. 

נאָך עפּעס: א יקרות-קאָמפּענסאציע ווערט געגעבן נאָר דאַן, אויב דער מעסטער ווייזט אין 
משך פון אַ האַלב יאָר אַ פאַרטייערונג פון 34. פעלט עפּעס צו צו דער דאָזיקער נאָרמע -- ווערט 
די תוספת-יוקר נישט אױסגעצאָלט. 

האָבן מיר אויך איצט וי פיל מאָל פריער, זוכה געווען צו דעם, אַז ביים אונטערחשבונען דעם 
אינדעקס פאַרן צווייטן האַלבן יְאָר פון 1961, האָט ער געוויזן אַ שטייגערונג בלויז פון 2.676 (אָן די 
פרוכטן און גרינס) -- און דערפאַר װועט דער אַרבעטער נישט באַקומען די מינדעסטע פאַרגיטיקוֹנג 
פאַרן בושענדיקן יקרות. אוב צו דעם צוגעבן, אַז דער רוב מנין און בנין לוין-אַרבעטער זענען 
געבונדן מיט די הסתדרותישע קאָלעקטיווע אָפּמאַכן, וועמענס גילטיקייט ענדיקט זיך ערשט סוף 
2, מיינט עס פאַקטיש אַ ווילקירלעכע לוין-פארגליווערונג פון איין זייט, און אָפּענעם רויב פון 
יעטװעדער קאָמפּענסאציע צוליב דער פּרייזןשטייגערונג, ביזן סוף פון היינטיקן יאָר - פון דער 
צווייטער זייט. (אויב סוף יוני ה. י. װעט װידער "פעלן" א ברעקל פּראָצענט צו דער נאָרמע). 

די צענטראַלע מלוכהשע סטאַטיסטישע ביוראָ האָט אויך דאָסמאָל נישט אָפּגעלײקנט, אַז אין 
די לעצטע חדשים איז פאַרצייכנט געװאָרן אַ באַדײטנדיקע שטייגערונג אין די פּרייזן פאַר שפּייז, 

מעבל, שטוב-זאַכן, פאַרוויילונג און קולטור, קינדער-דערציונג, שיך און קליידער, טעלעפאָן, 
קאָמוניקאַציע אדג"ל, שוין אָפּגערעדט פון שטייערן און באַשטײערונגען, װאָס דאָס אַלץ 
אונטערליגט דער אינדעקס-באַרעכענונג, און במילא - דער תוספת-יוקר. אָבער אײגנאַרטיק 
זענען די רעכן-מאַשינען פון אונדזערע מלוכהשע סטאַטיסטיקערס און "אָריגינעל" זענען די טוערס 
פון דער פּראָפּי-אָפּטײלונג פון דער הסתדרות און די װירטשאַפטלעכע מיניסטאָרן. טראָץ דעם װאָס 
דער יקרות האָט אַזױ גאַלאָפּירט אין די לעצטע זעקס חדשים, װעט מען אויך דאָסמאָל נישט 
אױסצאָלן דעם יקרות-צושלאָג. אַזױ האָבן באַרעכנט און געפּסקנט די װאָס פארנעמען טאַקע זייער 
בכבודיקע מלוכהשע און געזעלשאַפטלעכע שטעלעס, אָבער זייערע הויכע לוינען זענען פאָרט נישט 
אויסגעשטעלט אױף אַזעלכע אױפטרייסלונגען און דעפיציטן, וי דער מאָגערער און 
פאַרפרוירענער לוין פונעם פאַבריקס-אַרבעטער, אָנגעשטעלטן, באַאַמטן און דאָרפס-אַרבעטער. 

די סטאַטיסטיקערס מיט זייערע חשבונות, די מיניסטאָרן מיט זייערע באַשטימונגען און די 
הסתדרות מיט זייער צושטימונג האָבן געשאַפן אַ לאַגע, אַז נאָר דער שװואַך-געשטעלטער און 
שלעכט-באַלױנטער אַרבעטער ווערט נישט פארגיטיקט אין פאַל פון אַן אַלגעמײנער פאַרטייערונג. 
די אינדעקס-אַקראָבאַטיק און די פּרייזן-באַרעכענונג ווערן אַזױ געמאַכט, אַז שטענדיק פעלט צו אַ 
פּראָצענטל צו דער נאָרמע פון 3, אָדער - ס'איז גאָר בכלל נישט געווען קיין שטייגערונג. זענען 
דאָך באַװוּסט פאַלן, ווען אין די א. ג. "באַשטימונג-טעג" זענען מלוכהשע קאָנטראָלאָרן אַרױס 
אויפן מאַרק פעסטשטעלן די פּרײזן, ווען די רעגירונג האָט געגעבן אַ סובסידיע אויף געוויסע 
אַרטיקלען... אמת, צומאָרגנס זענען זי צוריק טייערער געװאָרן, אָבער די באַאַמטע האָבן טריי 
פאַרצייכנט דעם ביליקן פּרײז אינעם "באַשטימונג-טאָג", וועלכער איז "פאַראייביקט" געװאָרן 
אינעם אינדעקס... 

קיין אַנדערע באַצײיכענונג אויף אַזאַ האַנדלונג האָט נישט געקאָנט זיין, וי נאָר אַ רוב צין 
מיטן העלן טאָג פונעם מאָגערן אַרבעטער-לוין. 

* 

די דאָזיקע פּאָליטיק (פון יקרות, שטייערן און לאַסטן, ביים גלייכצייטיקן פאַרפרירן די לוינען 
און באַרובן די תוספת-יוקר), ווערט פון ערשטן מאָמענט אָן אדורכגעפירט דורך דער איצטיקער 
קאָאליציע-רעגירונג. דאָס האָט זי איינגעפירט אַ נייעם שטייער ("מילווה הקליטה"'), פאַרגרעסערט 
די אומדירעקטע שטייערן, געהעכערט די פּרייזן אויף אַ ריי אַרטיקלען פון ערשטן געברויך, 
אָפּגעשאַפט סובסידיעס אויף געוויסע סחורות. און אַז די רעגירונג מעג -- מעגן דאָך אַודאַי די 
פאַרשידענע פּריװאַטע און געזעלשאַפטלעכע אונטערנעמונגען. ברויט און מילך װעט די טעג 
טייערער װערן; די אױטאָבוסן-בילעטן װעלן פון ערשטן פעברואַר געהעכערט ווערן. אין אַ װאָך 
ארום דאַרפן אויך פאַרטייערט ווערן די באַןדבילעטן. די מוניציפּאַלע שטייערן וועלן אין רוב שטעט 
און מושבות באַדייטנדיק געהעכערט װערן. דער שכר-לימוד אין די מיטלשולן איז געהעכערט 
געװאָרן צוליבן נאָכקומען די פאָדערונגען פון די לערערס. און די רשימה איז נאָך ווייט נישט קיין 
געענדיקטע. ערשט נאָך דעם אַלעמען, װעלן אַװדאַי קומען די זעלבע סטאַטיסטיקערס און 
פּאָליטיקערס, װאָס טראָץ זייער גרויסער מייסטערשאַפט אין רעכענען, וװעלן זיי זיך נישט קאָנען 
דערשלאָגן צו די אָנגעצײכנטע 3 פּראָצענט - און דער אַרבעטער ועט וױידער בלייבן באעוולט. 

מען װאָלט דאָ געקאָנט איבערקערן דאָס באַרימטע ווערטל און פרעגן: אוב ס'איז אַזױ 
שלעכט - טאָ פאַרװאָס איז אַזױ גוט? מיט װאָס דערקלערן זיך די האָפּערדיקע און אָפּטימיסטישע 
ריד פון פינאַנס-מיניסטער לױ אשכול, אַז די אַרבעטער קויפן אַ סך פריזשידערס, 
גאַזדאיינריכטונגען, װאַשמאַשינען; אַז מען פאָרט קיין אוסלאַנד; אַז מען לעבט אין דער מדינה וי 
ממש אין אַ גן-עדן אויף דער ערד? 

די דאָזיקע אשכולישע האָפּערדיקייט איז געגליכן צו די קאַלקולאַציעס פון די באַאַמטע אינעם 
צענטראַלן סטאַטיסטישן אַמט: די ציפערן, וי אַזױ מען שרייבט זי -- אַזױ לייענט מען זיי. 

אויך מיר דיספאָנירן מיט ציפערן, און גראָד פון זייער באגלויבטע קװועלן: פון דער הסתדרות, 
"באנק ישראל" א. אנד. ס'ווייזט זיך ארויס, באזונדערס בנוגע דער "פריזשידערס-לעגענדע", אז 
בסך-הכל 5596 לוין-ארבעטער באזיצן עלעקטרישע אייזקאסטנס; אז ביזן 57טן יֵאָר האָבן קוים 18 
אויף 100 משפחות פון די מזרח-עדות געהאט א פריזשידער. ווייטער דערציילט די סטאטיסטיק, אז 
6 שטאָטישע לוין-ארבעטער באזיצן נאָך נישט קיין פריזשידער, קיין גאז-איינריכטונג, קיין 
וואשמאשין. 

אז מיר אָפּערירן שוין מיט "אונדזערע" ציפערן, וועט גאָרנישט זיין קרום צו דערמאָנען, אז 
פון 100 ל"י הכנסה אין ישראל, ווערט 41.7 ל"י צעטיילט פאר די אייבערשטע (רייכע) 20 משפּחות 
און 58.3 ל"י - פאר די איבעריקע 80 משפּחות; אז א העלפט פון דער באפעלקערונג געניסט בלויז 
1/4 פון דער הכנסה, בעת די צווייטע העלפט באקומט 3/4 פון דער הכנסה (ציטירט לויט גיורא 
חנוך: "די הכנסה-אונטערשיידן אין ישראל"). 

פונוואנען דער דאָזיקער שרייענדיקער קאָנטראסט צווישן דער סטאטיסטיק מיט וועלכער מיר 
אָפּערירן, און דער מיט וועלכער עס באנוצט זיך אשכול? ער נעמט זיך דערפון, װאָס בעת די 
רעגירונג און די הסתדרות באנוצט זיך מיטן דורכשניט, דערלאנגען מיר קאָנקרעטע און פּרעציזע 
סך-הכלען פון באשטימטע גרופּן בירגער, און אין דער ערשטער ריי - פון לויץ-ארבעטער. אזוי 
צ.ב. זענען די אָפיציעלע אינסטאנצן גרייט צו באווייזן, אז אין די יאָרן 57 - 1954 איז די רעאלע 
הכנסה ביי די פארדינערס אין ישראל געשטיגן מיט העכער 4096. אמת ויציב! יענע ווילן אָבער דאָס 
פאראלגעמיינערן, און מיט א דורכזיכטיקער כוונה צו פארטושן און זשאָנגלירן מיט גרויסע 
ציפערן. מיר וועלן אָבער אינפאָרמירן דעם לייענער, אז בעת די זעלבשטענדיקע האָבן פאר דער 
צייט פארגרעסערט זייער איינקונפט מיט גאנצע 3096, איז דעם לוין-ארבעטער צוגעפאלן נישט 
מער פון 10.996. אין דעם טאקע שפּיגלט זיך אָפּ זייער דורכשניט און אונדזער ריכטיקער שניט 
איבער ציפערן און פאקטן. 

: 

די דאָזיקע שורות ווערן געשריבן, ווען 6000 אינזשעניערן שטייען שוין צוויי ואָכן אין א 
פארביטערטן שטרייק צו העכערן זייער לוין און סאָציאלע דערגרייכונגען; ווען צוויי מאָל אזויפיל 
אקאדעמיקער האָבן אלס צייכן פון סאַלידאריטעט געװאָרפן אויף א האלבן טאָג די ארבעט און 
ווידער געמאכט אן ארויסרוף דער רעגירונג און הסתדרות, וועלכע האָבן פון ערשטן מאָמענט זיך 
קעגנגעשטעלט בלויז דער צו הױיכער פאָדערונג פון די אינזשעניערן (א לוין-צוגאב פון 16.5 
פּראָצענט), זייענדיק לכתחילה גרייט אונטערצוטראָגן אן הוספה פון העכּער 796; ווען די שאָפערן 
פון "דן", "אגד", און "המקשר", ועלן טראָץ זייערע במילא "אקאדעמישע" לוינען, באקומען 
איצט כמעט די העכערונג, איבער וועלכער עס קעמפן די אינזשעניערן. דאָס באווייזט, אז נישט 
אומעטום איז די רעגירונג און די הסתדרות אזוי פארשטייפט און פארביסן. דװוקא די 
בעסער-סיטואירטע שיכטן פון דעם לוין-פּראָלעטאריאט זענען זי נוטה נאָך און נאָך צו דערלייגן, 
ביים גלייכצייטיקן ארויסווייזן הארטנעקיקייט און אומפשרותדיקייט די ווייניק-פארדינענדיקע. די 
װאָס שטייען אויפן שפּיץ לייטער אין דער לויןקלאסיפיקאציע, איז מפא"י גרייט מוותר צו זיין. 
און די װאָס געפינען זיך אויף די הינטערשטע טרעפּלעך, טאָרן נישט גיין העכער. 

איינער פון די יסודותדיקע פאָדערונגען פון מפּ"ם ביי די קאָאליציע-אונטערהאנדלונגען מיט 3 
חדשים צוריק איז געווען - זיכערן דעם רעאלן לוין פונעם ארבעטער, אין פאל פון אנטווערטן 
דעם ישראלדיקן פונט, צי אין פאל פון א יקרות. אזא פארזיכערונג האָט אשכול נישט געװאָלט 
געבן. אמת, דער ישראלדיקער פונט איז פאָרמעל נאָך נישט אנטווערטערט געװאָרן, אָבער אין 
אָנבליק פון גאלאָפירנדיקן יקרות און פארגליווערטן לון, אזש ביזן נישט אױסצאָלן די 
תוספת-יוקר, איז די קויף-קראפט פונעם פונט שטארק געפאלן. פאר אן ארבעטער מיינט עס מער 
פון אנטווערטונג - און ס'איז געקומען די צייט, אז זיין קאמף פאר די 0.4 פּראָצענט צום 
אינדעקס, זאָל זיין נישט וייניקער אינטענסיוו, וי דער שטרייק פון אינזשעניערן פאר איבער 1606 
לוין-העכערונג... 

נישט מיט אלעמען סאָלידאריזירט זיך דער לוין-ארבעטער אין ישראל אין שיכות מיטן 
איצטיקן אינזשעניערן-שטרייק, נאָר אראָפּנעמען זיך א מוסר-השכל װי אזוי פירן די מלחמה פאר 

א בעסערן לוין - דאָס זעט איר, װאָלט נישט געשאדט... 
(י"ש תא. 25.1.62) 


דער האנדל מיט יאָסעלען 


אונטער די גרינינקע ביימעלעך, שפּילן זיך משהלעך, שלמהלעך; 
ציצית, קאַפּאָטקעלעך, פּאהלעך -- יידעלעך פריש פון די אייעלעך. 
(חיים-נחמן ביאַליק) 
היינט, ווען יאָסעלע שוכמאַכער איז שוין 27 חדשים אָפּגעריסן פון זיינע עלטערן - אונטער 
וועלכע גרינע ביימער אין ישראל שפּילט ער זיך? װוּ איז ער אַהינגעקומען? פאַרװאָס האָט אים זיין 
זיידע אויף אַזאַ אכזריותדיקן אופן אַװעקגענומען פון טאַטע-מאַמע און שוועסטער, אויף גװאַלט 
אים אָנגעטאָן ציצית, אַ קאַפּאָטקעלע און פּאהלעך און װיל אים נישט אָפּגעבן די לעגיטימע 
עלטערן - דער איגענער טאָכטער און איידעם? װױ לאנג נאָך װעט מען הערן דעם 
פארצווייפלט-יאָמערלעכן געשריי פון דער אומגליקלעכער אידאַ שוכמאַכער "וו איז מיין קינד" 
און אירע אומאויפהערלעכע בקשות צו ר' נחמן שטאַרקעס "טאַטע, גיב מיר אָפּ יאָסעלען!"? און 
וויפל נאָך געריכט-אורטיילן און פּאָליצײיאישע אַקציעס זענען נייטיק אויף צו אַנטדעקן דאָס 
אַװעקגערױבטע יינגעלע? און וי לאַנג וועלן פרום-פאַנאַטישע קידנעפּער זיך איזדעקעווען איבער 
צעבראָכענע עלטערן, איבערן קראַנקן און אַרעסטירטן זיידן, אויסשטעלן צו שאַנד און שפּאָט די 
מדינה מיט אירע איסטיטוציעס? ווען ועט אַ סוף נעמען צו דעם דאָזיקן בזיון און סקאַנדאַל, װאָס 
האָט נישט זייערס גלייכן אין דער געשיכטע פון קיין שום פאָלק? 
העכער צוויי יאָר צייט, וי אין ישראל און אין דער גרויסער וועלט ווערן אַוועקגעשטעלט די 
דאָזיקע פראַגן - און נישטאָ אויף זיי קיין ענטפער. שוין איבער אַ װאָך זינט דער איינציקער בורר, 
הרב ידידיה פרענקעל פון תל-אביב, האָט אַפּעלירט צו די פרומע "פּאַסערס", װאָס באַהאַלטן אויס 
דעם געגנבעטן יאָסעלען, אַז זי זאָלן אים איבערגעבן אין זיין רשות. אָבער - אין קול ואין עונה... 
די פינצטערע פּרשה יאָסעלע שוכמאַכער באַלײכט ווידער איינעם פון די סאַמע משונהדיקסטע 
און פּיינלעכע ענינים אין מדינת ישראל: די באַציוּנג פון דער מלוכה צו דער רעליגיע, די 
קעגנזייטיקע באַציונגען צווישן דעם וועלטלעכן און רעליגיעזן טייל איינוווינער אין לאַנד און - 
דער אױסגעװאַקסענער רעליגיעזער שאַנטאַזש. 
: 
ביים פּראָקלאַמירן די מדינה, איז אין דער "מגילת העצמאות" בפירוש געזיכעהט געװאָרן 
גלייכע רעכט ביידע טיילן פון דער באַפעלקערונג - דער רעליגיעזער, װי דער וועלטלעכער. 
פונדעסטוועגן, ביים איבערפירן די "מדינה אונטערוועגנס" אויף די נייע, מלוכהשע רעלסן, איז דער 
רעליגיעזער שולחן ערוך, די אָבליגאַטאָרישע כשרות און קאַלטע, אומגעקאָכטע מאכלים פאַר די 
זעלנער אין שבת - איינגעפירט געװאָרן אין צה"ל פאַר אַלע אָן אויסנאַס זעלנער. אַן ענלעכע 
געשיכטע האָט זיך איבערגעחזרט מיטן שול-וועזן. די אַרבעטער-שטרעמונג איז ליקווידירט 
געװאָרן, אָבער צו דער אַלגעמײנער שול נעץ פון דער מדינה, איז אַנטשטאַנען אַ פּאַראַלעלע 
רעליגיעזע שול-שטרעמונג, מיט נאָך אַ צוגאָב: באַזונדערע שולן פאַר דער אגודת ישראל. די ענינים 
פון דער פאַמיליע, חתונות, גטן, אַלימענטן, ירושות - זענען איבערגעגעבן געװאָרן דער 
אויסשליסלעכער קאָמפּעטענץ און וילקיר פון די ראַבינאַטן. דער נישט-רעליגיעזער טייל 
איינוווינער האָט געמוזט מיטמאַכן דעם גאַנצן צבועקישן שפּיל פון אָנקומען צום ראַבינאַט אין 
זיינע רייןפּערזענלעכע און פאַמיליע-ענינים. דער פאַרבאָט אויף דער עפנטלעכער קאָמוניקאַציע 
אין די שבתים - איז אין פולער קראַפט; איצט רעדט מען שטאַרק וועגן אַן אַלגעמײנעם 


121 


אָבליגאַטאָרישן שבת-רו געזעץ; ס'איז איינגעפירט געװאָרן אַ לאַנד-געזעץ וועגן פאַרווערן 
חזיר-צוכט און האַנדל; די רעליגיעזע אוידיציעס אין ראַדיאָ פאַרגרעסערן זיך; בתי-כנסת, ישיבות 
און "'שטיבלעך" װאַקסן, װי שװאָמען נאָך אַ רעגן; די חברות קדישא האָבן דעם פולשטענדיקן 
מאָנאָפּאָל איבער די טויטע. ווער ווייסט, װאָס נאָך עס דערװואַרט דעם וועלטלעכן בירגער פון 
מדינת ישראל, אין רעזולטאַט פון דער דאָזיקער פרומאַקישער אַגרעסיע. 


* 


דאָס מאַיאָריזירן די וועלטלעכע בירגער דורך די רעליגיעזע, איז נישט דערפאַר ווייל ישראל 
פאַרמאָגט אַ מערהייט פרומע יידן. פאַרקערט, ביי אַלע װאַלן צו דער כנסת, אַפילו ווען די 
רעליגיעזע פּאַרטײען האָבן געהאַט צו פאַרצייכענען אַן אויפשטייג, איז זייער אַלגעמײינע צאָל 
שטימען און מאַנדאַטן נישט דערגאַנגען מער װי 1596. ביידע מזרחי- פּאַרטײען און ביידע 
אגודה-פּאַרטײען טענהן, אַז אויך ביי מפּא"י, "חירות" און ליבעראַלן זענען פאַראַן גלױביקע יידן 
-- פונדעסטוועגן איז זייער צאָל נישט גרויס אויף אַזויפיל, אַז אויסער דער געזיכערטער יענער 
וועלט, זאָל מען די פרומע געבן אויך אַלע רעכט און פּריווילעגיעס אויף דער וועלט. אוב אָנעמען 
דעם סאַמע אָפּטימיסטישן ציפער פון רעליגיעז-געשטימטע מענטשן אין לאַנד, וועט ער נישט 
איבערשטייגן קיין 2594. טאָ פאַרװאָס אַזאַ צװאַנג כלפּי דער נישט רעליגיעזער באַפעלקערונג? 
פאַרװאָס זאָל אַ קליינע מינדערהייט הערשן איבער אַ גרויסער מערהייט? 

כדי ענטפערן אויף דער פראַגע, איז נייטיק אַריינצוקריכן אין תחום פון פּאָליטיק. ווייל פּונקט 
וי דער אַגרעסיווער קלער האָט שטענדיק זיך מער באַנוצט מיט פאָליטישע מיטלען, איידער מיט 
הימלישע, אויף צו שטאַרקן זיין השפּעה, אַזױ אויך האָט דער פּאָליטישער רעזשים אין לאַנד, דורך 
אַ קנוניה און קאָנצעסיעס פאַר די רעליגיעזע, באַפעסטיקט זיין הערשאַפט. זינט די מדינה 
עקזיסטירט, איז מפּא" שטענדיק געווען פאַרבונדן אין אַ קאָאַליציע מיט די רעליגיעזע פּאַרטײען. 
מפּא"י פלעגט אַמאָל מוותר זיין אויף די אַלגעמײנע ציוניסטן אַלס שותפים אין קאַבינעט, זי האָט 
לעצטנס אַפילו רעזיגנירט פון די ליבעראַלן, פירט אַן "אײיביקן" ברונז מיט "חירות", זי דאַנקט 
גאָט דערפאַר, אז זי קאָן זיך באַגײין אָן מפ"ם אין דער רעגירונג און װאָלט ביי יעדער געלעגנהייט 
מוחל געווען אחדות-העבודה איר מיטצולויפן. אָבער די פרומע האָבן זיי, ווייזט אויס, געגעבן 
תקיעת-כף - און ס'איז כמעט נישטאָ קיין קאַבינעט אין ישראל, אַז די רעליגיעזע פּאַרטײיען זאָלן 
דאָרט נישט זיין פאַרטרעטן. 


* 


אין אַזאַ אַטמאָספער איז פאַרשטענדלעך, אַז יעדער פרומער ייד אין ישראל האַלט זיך פאַר אַ 
מיוחס, אַ פּריווילעגירטן בירגער, וועלכער מעג זיך אױסלאַכן פון אַלע געזעצן פון דער מדינה, פון 
איר געריכט-וועזן, פון דער פּאָליצײ. ליידיקגיייערישע ישיבה-בחורים באַװאַרפן מיט שטיינער אין 
שבת אַן אַמבולאַנס פון "מגן דוד אדום" אָדער אַן אױיטאָ פון אַ דאָקטער, װאָס פאָרט ראַטעװען 
מענטשן פון אַ טויט-סכנה; צעיאַכמערטע באַנק-קוועטשערס און פאַנאַטישע מקוה-יידן צווינגען 
מוניציפּאַליטעטן צו שליסן אויסשטעלונגען װאָס זענען אָפן אין שבת, דערלויבן נישט שפּילן קיין 
טעאַטער צי געבן אַ קאָנצערט אין אַ פרייטיק-צו-נאַכטס; זיי האָבן אויך אױסגעפּועלט, אַז זייערע 
טעכטער, װאָס דעקלאַרירן רעליגיעזקייט, דינען נישט אין מיליטער, פּונקט וי פון דער דאָזיקער 
ערשטער נאַציאָנאַלער פליכט זענען אויך באַפרײט די ישיבה-בחורים, װאָס אָרגאַניזירן אַ 
קאָלעקטיוו קינדער-כאַפּערײ אין רמת-הדסה, דעם זאַמל-פּונקט פון עליית-הנוער. 

און אוב עס האַנדלט אַזױ אַ גאַנצער ציבור -- טאָ.פאַרװאָס זאָל אַ יזיד נישט מעגן? האָט ר' 
נחמן שטאַרקעס, אויס בלויזן פאַרדאַכט, קוים וועלן יאָסעלעס עלטערן צוריקפאָרן פונװאַנען זי 
זענען געקומען - פאַרכאַפּט דאָס דאָזיקע קינד, פאַרוואַנדלט זיין אייניקל אין אַ לעבעדיקן יתום, 
אים אויפגעצוווּנגען אַ ישיבה. היינט, 27 חדשים נאָך דעם דאָזיקן קינדער-רויב, ווען דער אַלטער 


122 








און צעבראָכענער ר' נחמן זיצט שוין חדשים לאַנג אין תפיסה, מיט דער טענה, אַז אַפילו ער גופא 
ווייסט נישט װוּ דאָס קינד געפינט זיך -- איז אַפילו די בוררות פון אַ רעליגיעזער אוטאָריטעט, וי 
הרב פרענקעל, שוין נישט בכוח צוריק ברענגען דאָס אומגליקלעכע קינד צו זיינע. עלטערן... 
א 

אויך די בוררות פאַרן הרב פרענקעל צווישן דער מאַמען מיטן זיידן - איז דאָך אַ רעזולטאַט 
פון אַ ‏ משונהדיקער אַנטויקלונג. העכער צויי יאָר צײיט וי די אַזױ שטאַרק געלױבטע 
ישראל-פּאָליצײ, װאָס האָט שוין אַנטדעקט פיל פאַרברעכערס, אונטערוועלטניקעס, מערדער, 
שפּיאָנען, מאָרפיניסטן און סוטענערן - איז געבליבן הילפלאָז לגבי דער אַנטדעקונג פון יאָסעלעס 
באַהעלטעניש. די דאָזיקע אומבאַהאָלפנקײט איז אַפילו דערגאַנגען אויף אַזױ ווייט, אַז די פּאָליצַײ 
האָט מיַט אַ יאָר צוריק געבעטן ביים העכסטן געריכט צו באַפרייען זי פון דעם עול אויפצוזוכן 
יאָסעלען. סיי די פּאָליציי-קרייזן, פּונקט וי אַנדערע אַפיציעלע קרייזן אין לאַנד, האָבן אַרױסגעויזן 
אי שװאַכקײט, אי נאַכלעסיקײט, אַרום דעט דאָזיקן קינדער-רויב, װאָס הּאָט דאָך אַ ברירה צו ווערן 
אַ נגע אין דער מדינה. 

די עקשנות און רשעות פון דעם אַלטן זיידן איז דערגאַנגען אַזױ ווייט, אַז זיינע באַדינגונגען 
אויף אַ בוררות פון אַ רב זענען טאַקע אָנגענומען געװאָרן: זיכערן פּאָליצײאישע און געריכטלעכע 
אומבאַרירלעכקייט כלפּי די װאָס זענען געווען פאַרמישט אין דער קידנעפּערײ; יאָסעלע טאָר נישט 
צוריקגיין צו זיינע עלטערן, נאָר דאַרף לערנען אין אַ ישיבה; איבערן קינד ווערט באַשטימט אַ 
אַפּוטרופּוס. און אױף דער אַלעמען האָט מסכים געװען הרב פרענקעל. ער האָט אויך 
אונטערהאַנדלט מיטן גענעראַל-פּראָקוראָר פון מדינת ישראל וועגן נישט טשעפּען די פאַרברעכער 
- און מיר זענען צופרידן װאָס כאָטש דאָ האָט ער נישט באַקומען קיין אָפיציעלן צוזאָג, אַז אַזױ 
וועט טאַקע געשען. אָבער דער פּסק-דין איז געווען: יאָסעלע דאַרף זיך לערנען אין אַ ישיבֿה אין 
בני-יברק, די עלטערן װעלן אים קאָנען בלוז אָנקוקן (װוער װײסט - אפשר נאָר דורכן 
פענצטער...), אָבער אַהײם װעט ער נישט קומען. און איבער דעם לעבעדיקן יתום באַשטימט זיך 
הרב פרענקעל בכבודו ובעצמו - אַלס אַפּוטרופּוס... 

אָבער אַפילו דער דאָזיקער איינזייטיקער פּסק-דין פונעם בורר האָט נישט גערירט די 
פאַרשטיינערטע און פאַרברעכערישע הערצער פון די װאָס באַהאַלטן אויס יאָסעלען. דער רוף פון 
הרב פרענקל אָפּצוגעבן דאָס קינד, איז דערווייל פאַרבליבן אַ קול קורא במדבר. די זעלבע 
פרומאַקישע קרייזן אין לאַנד, װאָס זענען אויפן רוף פון וועלכן רב גרייט וועלטן איינצורייסן און 
אַדורכפירן שטורמישע דעמאָנסטראַציעס צוליבן עפענען אַ "טריפהנע יאַטקע" אין אַ רמת-גן צי 
אין אַ רמלה - זענען פאַרבליבן טױב און שטום אויפן רוף פון הרב ידידיה פרענקעל. און נישט 
נאָר זיי, די רעליגיעזע עמך-יידן, נאָר אָנהײבנדיק פון הרב ניסים, דעם הויפּט-רב פון מדינת ישראל, 
אונדזערע רעליגיעזע מיניסטאָרן, די כנסת-דעפּוטאַטן פון אַלע רעליגיעזע פּאַרטײען, די גרויסע 
רבנים און גאונים פון דער מועצת גדולי התורה - אַלע האָט באַהערשט אַ פאַרדעכטיקט 
שווייגעניש אַרום דער פּרשה יאָסעלע. קיין פאָראורטייל, קיין רוף צו די פאַרכאַפּערס אָפּצוגעבן 
דאָס קינד, אַפילו לויטן פּסק-דין פון הרב פרענקעל. קיין שלעכט װאָרט אויפן אַדרעס פון דעם 
קרענקלעכן און פאַנאַטישן זיידן, װאָס ויל כלומרשט ראַטעװען אַ יידיש קינד פון שמד און פירט 
דערביי צום גרונט אַן אייגענע טאָכטער. אַלע אָן אױיסנאַם רעליגיעזע אױטאָריטעטן אין לאַנד 
שווייגן איבער דעם דאָזיקן פאַרברעכן. 

אַוודאי איז יאָסעלעס פאַרכאַפּן געטאָן געװאָרן לשם שמים. קידנעפּערײ ווערט אין מאָדערנע 
מדינות באַטראַכט פאַר איינעם פון די שרעקלעכסטע פאַרברעכנס, בפרט נאָך, אַז די גענגסטער 
װאָס טוען די דאָזיקע שמוציקע מלאכה, הייסן זיך באַצאָלן ריזיקע סומען אויסקויף-געלט פאַר 
צוריקגעבן דאָס געכאַפּטע קינד. אונדזערע פרומע קידנעפּער פאָדערן נישט קיין אויסקויף-געלט. 
זיי האָפן דאָס איינצוקאַסירן אויף יענער וועלט. אָבער דאָס עצם פּאַרברעכן פון אַװעקרױבן אַ 
לעבעדיק קינד ביי לעבעדיקע טאַטע-מאַמע, אַפילו אָן דעם פאָדערן אויסקויף-געלט, איז נישט 


123 


קלענער פון דער האַנדלונג פון אַמעריקאַנער גענגסטער צי פראַנצויזישע קינדער-פאַרכאַפּער. יענע 
האָבן געפירט דעם האַנדל איבער דער הייך פון דער סומע, אונדזערע ישראלדיקע קידנעפּערס פירן 
דעם האַנדל מיט יאָסעלען איבער אַ פאַרגרעסערטן רעליגיעזן טעראָר און צװאַנג אין דער מדינה, 
איבער איינשטעלן אַ מקווה און ישיבה-רעזשים פאַר אונדזערע קינדער. 

די איצט שוין גרויסע שלמהלעך און משהלעך - מיט די ציצית, קאַפּאָטקעלעך און פּאהלעך, 
וועלכע ביאַליק האָט אַזױ חנעוודיק באַזונגען - "פריש פון די אייעלעך", ניין, נישט קין 
פרישקייט איז דאָס, נאָר אַ געשטאַנק פון דורות, אַ שימל פון מיטלאַלטער, אַן עיפּוש פון 
דאָגמאַטיקערס, איינגעהילט אין פינצטערניש, אָפּגעשטאַנענקײט און ווילקיר. 

דער האַנדל מיט יאָסעלען דאַרף אָפּגעשטעלט ווערן נישט נאָר צוליב די אומגליקלעכע 
טאַטע-מאַמע, נאָר אויך פאַרן װויל פון דער מדינה און אירע בירגער, אַז זי זאָלן קאָנען לעבן און 
דערציען זייערע קינדער וי זי געפעלט. 

(י"ש ה"א 15:202) 


היינט -- און מיט זעכצן יאָר צוּריק 


מיטן דערנענטערן זיך פון זעכצנטן יום-העצמאות, דעם אומאָפּהענגיקײטס-טאָג פון מדינת 
ישראל, ווענדעט זיך אונדזער בליק און זכרון צוריק צו יענעם ערב שבת, ה' אייר תש"ח - 14 מאַי 
8, ווען ס'איז אין חל-אביבער שטאָטישן מוזיי פּראָקלאַמירט געװאָרן די אַנטשטײוּנג פון דער 
יידישער מדינה. 

יענעם טאָג האָט דער ישוב אין לאַנד און די יידן אין דער וועלט דערפילט די היסטאָרישע, 
נאַציאָנאַלע און אוניװוערסאַלע באַדײטונג פון מלוכהשן תחיית-המתים פאַרן יידישן פאָלק. מיט 
וויפל גערירטקייט, שטאָלץ און סאַטיספאַקציע האָבן מיר געלייענט די וערטער פון דער "מגילת 
העצמאות": 

"אויפן סמך פון אונדזערע נאַטירלעכע און היסטאָרישע רעכט און אויפן גרונט פונעם 
באַשלוס פון דער אָרגאַניזאַציע פון די פארייניקטע פעלקער, פּראָקלאַמירן מיר דערמיט דאָס 
אויפשטעלן אַ יידישע מדינה אין ארץיישראל - דאָס איז מדינת ישראל..." 

מיט דעם אַקט איז פאַרזיגלט געװאָרן די צוויי טויזנט יאָריקע געשיכטע פון יידישן װאָגל און 
װאַנדער, פון הײימלאָזיקײט און שטאַטלאָזיקײט, פון אומאויפהערלעכע ליידן און פּיין, וועלכע 
האָבן געהאַט זייער בלוטיקן פינאַל אין די קרעמאַטאָריעס פון אוישוויץ, טרעבלינקע און מיידאַנעק, 
אין די מאַסן-קברים אין מזרח-אײיראָפּע, אין די געטאָס פון פּױלן. 

יענעם זוניקן מאַייטאָג אין יאָר 1948 זענען מיר געװאָרן דער "לעצטער דָור פון אומקום און 
דער ערשטער - פון דער גאולה". 

אין דער נאָר-װאָס אַנטשטאַנענער מדינה האָט דורכן ים אַ פלייץ געגעבן אַ מעכטיקער 
שטראָט פון פרייער עליה. גלייכצייטיק האָבן דורך די יבשה-גרענעצן זיך אַ לאָז געגעבן די חיילות 
פון זיבן שכונתדיקע אַראַבישע לענדער, מיט דער בפירושער כוונה צו דערשטיקן די נאָר-װאָס 
געשאַפענע מדינה און אירע אינװוינערס שלײדערן אין ים. די גבורה אין אונדזער 
באַפּרייונגס-קריג, האָט צוריק געװאָרפן די אַגרעסאָרן פון װאַנען זי זענען געקומען. אָנחײבנדיק 
פאַרהיילן די מלחמה-װוּנדן, האָט מען גלייכצייטיק אָנגעהױבן אויפנעמען די מאַסךעליה, 
פאַרלייגט די יסודות פאַר אַ מלוכהשן לעבן, אויפגעשטעלט די אַרמײ און באַקומען די אָנערקענונג 
פון 54 מדינות. 

דער דאָזיקער שטורמישער אָנהייב און דינאַמישערטעמפּאָ איז געווען כאַראַקטעריסטיש פאַר 
די גאַנצע 16 יאָר. ריזיקע אויפטוען, דערגרייכונגען, פאַרמעסטן -- באַגלײט, װי דער שטייגער, 
מיט דורכפאַלן, אַנטוישונגען און כסדרדיקער געראַנגל מיטן פיינדלעכן אַרום. דערביי האָט אויף 
קיין איין מינוט נישט אויפגעהערט די אינערלעכע מחלוקת פאַרן כאַראַקטער פון דער מדינה, איר 
אויסזען און אינהאַלט. 

אינעם זעכצנטן יום העצמאות פרייען מיר זיך מיטן פאַראַנענעם יש. דאָס קליינע לאַנד (20 
טויזנט קװאַדראַט-קילאָמעטער!) האָט שוין אויפגענומען העכער אַ מיליאָן עולים פון 80 לענדער. 
מדינת ישראל איז געװאָרן דער איינציקער נאַציאָנאַלער אַדרעס פאַר יענע יידן אין אַ ריי לענדער, 
וועמען מ'האָט געגעבן אָנצוגעהערן, אַז זי זענען דאָרט איבעריק, װי פאַר די יידן װאָס זענען 
אײיגנװיליק געקומען אַהער, כדי פירן אַ פולבלוטיק יידיש לעבן אין אייגענעם לאַנד. איצט, אויף 
דער שװעל פון 17טן יאָר פון מדינת ישראל, רעדט מען וועגן פולשטענדיקן ליקווידירן די מעברות 
און די חבלי-קליטה זענען רעדוצירט געװאָרן ביז אַ מינימום. נאָר די פרייד פון 8 טויזנט עולים פון 
דרום-אַמעריקע אין משך פון איין יאָר, ווערט צעשטערט מיטן געדאַנק, אַז זייער קומען אַהער איז 
אין רוב פאַלן אַ פּועלייוצא פון אויסערלעכע, אַנטיסעמיטישע גורמים - און נישט פון 
נאַציאָנאַל-װאָלונטערישן באַװוּסטזײן... פּונקט וי עס גיט אַ סך שטאָף צו טראַכטן די אַנטשײדונג 
פון דער מערהייט יידן פון אַלזשיריע, וועלכע האָבן געמוזט עוקר זיין פון זייער לאַנד און גאָר 
באַזעצט זיך אין פראַנקרייך, פאַרבייטנדיק איין גלות אויפן צווייטן. 

וי גרויס דאַרף נאָך זיין די צוציוּנגס-קראַפט פון אונדזער מדינה, כדי צו באַוועגן די יידן װאָס 
ווערן געצוווּנגען צו װאַנדער און איבערװואַנדער, זיי זאָלן זיך אומקערן אין אייגענעם לאַנד? 

* 

אויך היי-יאָר, וועט דער טראַדיציאָנעלער מיליטערישער פּאַראַד פון צה"ל דעמאָנסטרירן 
מאָדערנע מלחמה-כלים אויף דער יבשה, לופט און ים. נאָר דאָס מאָל - אין באר-שבע. ס'איז 
זיכער געווען אַ באַשלוס מיט אַ סך פּאָליטישער חכמה, װאָס די דעפילאַדע אין יוס-העצמאות איז 
איבערגעפירט געװאָרן אין דער הױפּטשטאָט פון נגב. דאָס אָרט און דער אַרמיי-אויפטריט װעלן 
דעמאַנסטרירן דעם װוּנדערבאַרן זיווּג פון זיכערקייט און בוי. 

מיט אונדזער גאַנצער קעגנערשאַפט צו מלחמות און מיליטאַריזם, ווייסן מיר די אויפגאַבע 
װאָס ליגט אויף צבא ההגנה לישראל. ווייל פּונקט וי אויסטערליש, אומנאַטירלעך און אָפן עס 
זענען די גרענעצן פון ישראל -- אַזױ אויסטערליש, אומנאַטירלעך און אָפן-פרעך איז די שנאה פון 
אירע שכנים. די אַראַבישע הערשער האָבן נאָך אַלץ נישט משלים געווען מיטן קיום פון דער 
יידישער מדינה. עפנטלעכע דראָוּנגען גייען געפּאָרט מיט שטילע מיליטערישע צוגרייטונגען און 
מיט צינישע געווער-ליפערונגען מצד מאָסקװע, װאַשינגטאָן, לאָנדאָן און פּראג, מיט א צוגאָב פון 
מערב-דייטשע װױסנשאַפטלערס, וועלכע פאַרפולקאָמען אין קאַיר די ראַקעטעס "1ש" און "2ש". 
און אויב נאַצער רעדט אָפן וועגן אָפּלײגן דערווייל דעם פאַרמעסט מיט ישראל, איז עס נאָר אַ 
דאַנק דעם כוח פון צה"ל 


די צייטונג פון דער פראַנצויזישער אַרמײ ("ל'אַרמעע") שאַצט די מצרישע באַװאָפּנטע כוחות 
אויף 139 טויזנט זעלנער, אַריינגערעכנט 9 טויזנט פון דער אַװיאַציע און 10 טויזנט פון ים-פלאָט; 
איראַק - 74 טױזנט זעלנער, מיט 2 טויזנט פון לופט-פלאָט; סיריע און לבנון - 75 טױזנט 
סאָלדאַטן, אַריינגערעכנט 2 טויזנט פון לופט-פלאָט. אַנטקעגן דעם, שרייבט די צייטונג, פאַרמאָגט 
ישראל אין אַקטיוון מיליטער-דינסט 70 טויזנט זעלנער, 5 טויזנט אין דער אַװיאַציע און 3 טויזנט 
0 אין ים-פלאָט. נאָר אין פאַל פון'קריג, קען ישראל מאָביליזירן אירע רעזערוויסטן אין דער צאָל 
פון אַ פערטל מיליאָן און צונויפשטעלן 16 פוסגייער-דיוויזיעס, 4 פּאַנצער-דיוױזיעס, 3 טויזנט 
קאַמפס-עראָפּלאַנען, צוויי אונטערװואַסערשיפן, 2 פאַרניכטונג-שיפן, 2 פרעגאַטעס. 

היינט שטעלט זיך פאָר, וויפל עס קאָסט אָפּ אַלע צדדים דאָס אויסהאַלטן אַזעלכע אַרמײען. 
ווען די מיליטערישע בודזשעטן זאָלן פאַרווענדט ווערן אויף פּראָדוקטיװוע צוועקן, צו הייבן דעם 
װוילשטאַנד פון דער באַפעלקערונג, װאָלט דאָך דער גאַנצער ראַיאָן געווען אַ גןדעדן ביים לעבן. 
דערווייל האָבן די שכנים נישט מוותר געווען פון זייער קריגס-צושטאַנד מיט ישראל און אויסער 
זייער גרייטן זיַך "צו דער ענטגילטיקער שלאַכט", פירן זי מיט פאַרביסנקייט. זייער עקאָנאָמישן, 
פּאָליטישן און דיפּלאָמאַטישן חרם כלפּי ישראל. דעריבער איז נאָך היינט, וי מיט 16 יאָר צוריק, 
אַקטועל די ווענדונג אין דער "מגילת העצמאות": 

"מיר שטרעקן אויס די האַנט פון שלום און גוטער שכנהשאַפט צו אַלע שכנותדיקע מדינות און 
זייערע פעלקער און רופן זיי צו צוזאַמענאַרבעט און קעגנזייטיקער הילף מיטן זעלבשטענדיקן און 
סוּווערענעם פאָלק אין זיין לאַנד. מדינת ישראל איז גרייט צו געבן איר חלק אין געמיינזאַמען 
אָנשטרענג, צום פּראָגרעס פון גאַנצן מיטעלן מזרח..." 

א 

מיט 16 יאָר צוריק, נאָכן באַפרייען, האָט באר-שבע מיט זיך פאָרגעשטעלט אַ נעבעכדיקן, 
פאַרלאָזטן ישוב, ספק דאָרף, ספק שטעטל. היינט איז די באַצייכענונג "הױפּטשטאָט פון נגב" וי 
אָפּנעמאָסטן פאַר דער 60 טויזנט קעפּיקער שטאָט, וועמענס אַנטװיקלונג און אויפשטייג איז אויך 
דער סימן מובהק פאַר די אנדערע שטעט און מושבות אין ישראל. 

נישט נאָר שטעט האָבן געמאַכט פאָרשריט. נישטאָ קיין איין שטח אין ישראל, װאָס זאָל נישט 
דערציילן וועגן כסדרדיקן װוּקס אין דער לאַנדװירטשאַפט, אינדוסטריע, געזונטהייט, בילדונג און 
דערציוּנג. דער עקספּאָרט אין 1962 האָט באַטראָפן 280 מיליאָן דאָלאַר, אַנטקעגן 246 אין 1961 
און 216 אין 1960. נאָר גלייכצייטיק איז געשטיגן דער אימפּאָרט, וועלכער האָט אין באַדײיטנדיקע 
אונטערשיידן פאַרגרעסערט דעם דעפיציט אין האַנדלס-בילאַנסן: אין 1962 - 348 מיליאָן 
דאָלאַר, 1961 -- 346, 1960 -- 280. די עקספּאָרט-אימפּאָרט ציפערן פאַרן יאָר 1963 ווייזן אן 
ענלעכע פּראָפּאָרץ. 

די צאָל אַרבעטלאָזע איז געפאַלן און נעמט בעצם אַרום בלויז די װאָס באַזיצן נישט קיין פאַכן. 
אויך אין אַראַבישן סעקטאָר איז געװאַקסן די צאָל באַשעפטיקטע, די מאָדערנע מעדיצין און 
שולוועזן האָבן באַקומען אַ דריסת-הרגל אין אַראַבישן דאָרף. מע רעדט אויך וועגן באַזעצן סטאַביל 
אייניקע בּעדוּינער-שבטים. 

מיט 84 מדינות זענען איינגעשטעלט געװאָרן דיפּלאָמאַטישע באַציאונגען און די פּראַקטישע 
הילף פון ישראל פאַר אַ ריי אַפריקאַנער לענדער, רופט אַרױס באַװוּנדערונג און אנערקענונג ביי 
פריינד -- און ציין-קריצעניש און האַרץ:װײטיק ביי שונאים. 

: 

צוגלייך מיטן אונטערשטרייכן די דערגרייכונגען, איז אונדזער חוב אויך ארויסצוברענגען די 
שאָטן-זייטן, טונקעלע פלעקן װאָס פאַרשטעלן דעם ליכטיק-בלויען הימל פון דער מדינה. די ממש 
קאָפּ-ישװינדלערישע באַרײיכערונג און דאָס יאָגן זיך נאָך לוקסוס און װוֹילטאָג, באַגלײט מיט אַ 
פאַרשטאַרקטן און אומגעצוימטן אָנגריף מצד די רעליגיעזע פּאַרטײיען צו באַהערשן אונדזער 
עפנטלעך לעבן און אויפצווינגען אויך אויף דעם פרייען בירגער די תרי"ג מצוות, שטעלט אויך 
היינט אַװעק, וי מיט 16 יאָר צוריק, די פראַגע: וי אַזױ פאָרמירן אונדזער מלוכהש לעבן? זאָל דאָס 
זיין אַ רעזשים פון "2000 משפּחות", מיט זייערע פאַרדאָרבענע מידות, װאָס װעלן געבן דעם 
טאָן אין לאַנד? װעט איבער אונדז הערשן דאָס שטריימל? אָדער װעט דאָס לאַנד אַרומגענומען 
ווערן מיט אַ חלוצישער אַטמאָספער און רעזשים, װאָס זאָל דער אויסגעליידיקטער יוגנט געבן אַ 
וועג און אַ ציל; װאָס זאָל זיכערן אַ מער יושרדיקע פאַרטיילונג פון די מאַטעריעלע גיטער און פון 
דער נאַציאָנאַלער הכנסה; װאָס זאָל פאָרסירן דעם סאָציאַלן און קולטורעלן פאָרשריט פון די מזרח 
עדהס און זיכערן מער בירגערלעכע רעכט דער אַראַבישער מינדערהייט. 

פּונקט אַזױ איז אויך אויפן אויסערלעכן פראָנט נייטיק מער זעלבשטענדיקייט און אַ 
נייטראַליסטישע טענדענץ אין דער אינטערנאַציאָנאַלער פּאָליטיק, 

אינעם יידישן "יום העצמאות" מוז דערמאָנט ווערן, אַז 84 פּראָציענט פון אונדזער פאָלק איז 
נאָך צעזייט און צעשפּרײט איבער דער גאַנצער וועלט. לאָמיר ווידער ציטירן אַ ווענדונג פון דער 
מגילת העצמאות מיט 16 יאָר צוריק, צו אונדזערע ברידער אין דער דיאַספּאָרע: 

"מיר רופן דאָס יידישע פאָלק אין אַלע תפוצות צו קאָנסאָלידירן זיך אַרום דעם ישוב דורך 
עליה און בוי און שטיין אויף אונדזער זייט אין דעם געראַנגל צו פאַרווירקלעכן די שטרעבונג פון 
דורות און גאולת ישראל. " 

- = אַװודאי זענען אונדז נייטיק עולים און הילף פון אונדזערע ברידער. אָבער נישט וייניקער איז 
פאַר זיי לעבנסוויכטיק מדינת ישראל. שוין-זשע דאַרף מען װידער דערמאָנען, אַז צװאַנציק יאָר 
נאָכן היטלעריסטישן מבול אין אײיראָפּע און נאָך 16 יאָר יידישע מדינה, זענען נאָך מעגלעך אַ 
ראָקװעל און דזשאָרדאן אין אמעריקע און ענגלאַנד, אַ נעאָ-נאַצישע באַועגונג אין 
מערב-דײיטשלאַנד, אַ "טוקעאַראָ' אין אַרגענטינע, אַן אַנטיסעמישע בראָשור אין דער 


דעריבער װאָלט זיך שטאַרק געװאָלט אין 17טן יאָר פון מדינת ישראל, זוכה זיין צו אַ 
באַנײטער מאַסן-עליה פון אַלע לענדער און פון אַלע רעזשימען; זאָל דאָס זיין אַ יאָר פון אָנזעטיקן 
די פעלדער מיט דער װאַסער-מאַגיסטראַל - אָן אינצידענטן און שטערונגען;זאָל אויפגעשטעלט 
ווערן אַ רעגירונג מיט די דריי אַרבעטער-פּאַרטײען אין צענטער; זאָלן מיר זוכה זיין צו אַ מער 
יושרדיקער פּאָליטיק אויפן געביט פון אַרבעטער-לױנען און שטייערן און צו אַ "דערנענטערונג פון 
הערצער" פון די פאַרשיידענע עדהס. און אחרון אחרון חביב - צו אַ פעסטן שלום מיט אונדזערע 

שכנים. 
(י"ש ת"א, 8.4.64) 


צוויי אנטפּלעקונגען 


די טעמע און ציל פונעם לעצטן, יערלעכן אויספלוג פון קרן קיימת לישראל פאַר די 
יידיש-שרייבער און זשורנאליסטן אין לאנד איז געווען - "פּלאן צו אנטוויקלען דעם גליל". און 
פּונקט וי מ'איז געווען געפּלעפט און אַנטציקט פון דער פּרעכטיקער לאנדשאפט אין גליל, א דאנק 
דעם נאָענטן באריר מיט דער ערד, מענטשן און אויפטוען אין אונדזער "ווייטן צפון" - אזי 
איבעראַשנדיק און ממש סענסאציאָנעל האָבן זיך אויסגעוויזן די פארמעסטן און דערגרייכונגען פון 
קרן קיימת לישראל אפילו איצט, אין 17טן יאָר עקזיסטענץ פון דער יידישער מדינה. סיי די 
גליל-לאנדשאפט, מיט אירע נאָך רויע און ווילדע פּייזאַזשן און אירע בליענדיקע ישובים און 
פעלדער, סיי די ארבעט פון קרן קיימת - זענען אפילו פאר אזעלכע געניטע און 
"אלץ-ווייסנדיקע" יידן, װי עס זענען פּעןדמענטשן - געווען צוויי אַנטפּלעקונגען. 


צי קענסטו דאָס לאנד? 

די דאָזיקע פראַגע שווימט אַרױף מיט איר גאַנצער האַרבקײט, ווען ביידע אױטאָבוסן לאָזן זיך 
אַװעק, וט נאָך עכו-נהריה, אויף זייטיקע, אומבאַקאַנטע וועגן, וועלכע שניידן אַדורך דעם טייל 
לאַנד װאָס הייסט צענטראַלער גליל (הגליל המרכזי). פונעם בלויזן אָנקוקן די גענוג גרויסע שטחים, 
אָן אַ יידישן ישוב און פון די שפּעטערדיקע אויפקלערונגען בכתב און בעל-פּה, ווייזט זיך טאַקע 
אַרױס, אַז... מיר קענען נישט דאָס לאַנד. 

אויב צוויי-דריטל פון גאַנץ מדינת ישראל איז מדבר און װויסטעניש = האָט דער צענטראַלער 
גליל זיין אָנזעעװדיקן חלק אין דער סטאַטיסטיק. פון זיין מיַליאָן 50 טויזנט דונאַם, זענען בלויז 450 
טויזנט דונאַס באַאַרבעט און באַװױנט. " 

און דער פּראָצענט-זאץ פון דער יידישער באַפעלקערונג כלפּי דער אַראַבישער: 13 טויזנט יידן 
אַנטקעגן 137,232 אַראַבער. בעת דער נאטירלעכער צוװווּקס ביי די לעצטע איז 21.696 אַ יאָר - 
קומט ער אויס ביי יידן קוים 4.696. 

פאַראַן אין יענעם ראַיאָן ערטער, וועלכע זענען נאָך נישט באַטרעטן געװאָרן דורך אַ 
מענטשלעכן פוס. ערשט מיט אַ יאָר צוריק האָט די רעגירונג באַשלאָסן צו באַפעלקערן דעם 
צענטראַלן גליל. אין דער "מדינה אונטערוועגס" און אין ערשטן יאָרצענדליק פון מדינת ישראל, 
פלעגן עס טאָן גרופּן חלוצים מיט אויפשטעלן קיבוצים און גרענעץ-פּונקטן אין די פאַרװאָרפנסטע 
און געפערלעכסטע ערטער. די פּאָליטיש-סאָציאַלע אַנטװיקלונגען אין לאַנד האָבן אָבער נישט 
געשאַפן דעם גינסטיקן באָדן צו דערציען אַן אידעאַליסטישע יוגנט און צו פלעגן דעם גייסט פון 


= 

חלוציזם. היינט האָבן מיר װינציק יוגנט, וועלכע זאָל אַװעק אויפן פּיאָנערישן וועג, דעראָבערן 
וויסטענישן, פאָרלײיגן ישובים און גרייט זיין צו פירן אַ קיבוצישן לעבנס-שטייגער. און אַזױ וי 
אינעם פאַרװאָרלאָזטן צענטראַלן גליל האָט עמעץ געמוזט אַריינשטעלן אַ פוס - האָט די דאָזיקע 
שליחות גענומען אויף זיך דער קרן קיימת לישראל. 

:אַנטװיקלען די װויסטע געגנטן פון לאַנד - געהערט צום קרן קיימת. אַזױ איז בפירוש 
פאַרשריבן אינעם "טשארטער", װאָס איז אין יאָר 1960 געחתמעט געװאָרן צווישן דער דאָזיקער 
אינסטיטוציע און דער ישראל-רעגירונג. אָבעד מערער פונעם פאָרמעלן הסכם און מאַנדאַט, האָט 
דער קרן קיימת אַלע היסטאָרישע, מאָראַלישע און א. ג. ציוניסטישע קװאַליפיקאַציעס צו פירן אַ 
מלחמה מיטן היגן מדבר. 

אומקערנדיק זיך צום גלילדיקן מדבר, איז ער 5006 באַדעקט מיט פעלזן און נאָך אַ 200 טויזנט 
דונאַם - מיט וילדע געוויקסן. אויף "איינצופעדעמען" מיט די ערשטע אַרבעטן, אין פאַרלויף פון 
די ערשטע דריי יאָר, האָט מען באַדאַרפט אינוועסטירן 82 מיליאָן ל"י. פאַר דעם צווצק האָט דער 
קרן קיימת אַרײנגעטראָגן זיינע 33 מיליאָן ל"י, דער קרן היסוד -- 23 מיליאָן און דאָס בוי- (אָדער 
וווינונג") מיניסטעריום -- 26 מיליאָן. (איך ברענג די דאָזיקע ציפערן פאַר יענע סקעפּטיקער און 
ציניקער אין לאַנד און אין אױסלאַנד, װעלכע פרעגן אָפט: "װוּ קומען אַהין די 
קאַמפּיין-געלטער?"). 


פון שטיינער --- ביימער... 

װאָס טיפער די אױטאָבוסן שניידן זיך אַרײן אין דעם דאָזיקן אומבאַקאַנטן, האַלב-װיסטן און 
בערגיקן לאַנד; װאָס מערער די אויפקלערונגען פונעם מדריך -- װערסטו מיטגעריסן מיט דער 
וויזיע און פאַרנעם פונעם מאָרגנדיקן צענטראַלן גליל. מע פּלאַנירט, מע רעדט און מע טוט שוין 
אויך -- צו פאַרלייגן אין דעם העק 35 דערפער מיט 7 האַלב-שטאָטישע צענטערס, פלאַנצן און 
זייען אַ סך פּלאַנטאַציעס, סעדער און גערטנער; פּאַשע-פעלדער פאַר גרויסע סטאַדעס שאָף און 
רינדער; פעלדער און װעלדער; פערמעס צו האָדעװען בעלי-חי פאַר פוטערװאַרג און פעל. 

פאַרן דריטן, פערטן און ווייטערדיקן מיליאָן יידן גרייט מען אויך אין דעם ראַיאָן וווֹינונגען, 
באַשעפטיקונג, אַ קולטורעלן לעבנס-שטייגער. נאָר פאַר אַלעמען דאַרף מען אויסשטיינערן דעם 
באָדן, די וויסטע און האַרטע ערד ווייך מאַכן, זי זאָל זיין פעיק אַרױסצוגעבן פון זיך אַ גרעזל, אַ 
בלום, אַן אוגערקע, אַ ביימל. װי זאָגט מען דאָרט: פון שטיינער -- ביימער! גענוי װאָס דער קרן 
קיימת טוט איצט אין צענטראַלן גליל, װי אין אַנדערע ערטער פון לאַנד. 

דערווייל זעט זיך שוין ממשותדיק דער סקעלעט פון די דריי צענטערס - יוּדפּת, הר-חזון און 
בירנית, װאָס וועלן אַװדאי אין די נאָענטסטע יאָרן אַרױסגעריסן ווערן פון זייער איינזאַמקײט. 
אַרום די דריי מקומות האָט דער קרן קיימת "אַריינגעשטעלט אַ פוס" מיט זיינע מענטשן, 
טראַקטאָרס, בולדאָזערס, הייב-קראַנען, טריילערס, אױטאָס. אויך דאָ ווערט געטאָן מעשה בראשית 
פון אויסהאַקן דעם "שטיינער-דזשונגל", פלאַסטערן שאָסײען אויף באַרג-אַראָפּהאַנגען און זי 
פאַרפעסטיקן מיט שוץ-ווענט, מעליאָרירן און "טאַראַסירן" דעם באַרגיקן באָדן, צושטעלן װאַסער, 
באַזאָרגן די ערשטע פלאַנצונגען און אויפבויען די ערשטע בניינים אין די נייע ישובים. 

דער קרן-קיימת האָט שוין זיין דערפאַרונג פון נגב, פון ירושלימער קאָרידאָר, פון 
אױסטרוּקענען די חולה. אוב פון די 21 מיליאָן דונאַס באָדן פון מדינת ישראל, ווערן דאָך 
באארבעט 4 מיליאָן - איז עס אין אַ גרויסער מאָס צו פאַרדאַנקען דעם קק"ל. ביז דער מדינה, 
האָט די דאָזיקע אינסטיטוציע צוגעגרייט 45 טויזנט דונאם, און פון 1948 ביז 1963 -- 375 טױזנט 
דונֵאם, דורכגעבראָכן בי אַ 1,300 קילאָמעטער וועגן אין די סאַמע פאַרװאָרפנסטע און 
געפערלעכסטע ערטער. און אחרון אחרון -- פאַרפלאַנצט 70 (זיבעציק!) מיליאָן ביימער, צווישן 
זי - צענדליקער טױזנטער עוּקאַליפּטוסן, וועלכע האָבן אָפּגעשטעלט דאָס װאַנדערן פון די 
זאַמדן. מיט איין װאָרט - אַ בונט קעגן דער ישראלדיקער געאָגראַפע! 

די אלע פיינע און שיינע אויפטוען פון דער דאָזיקער פאָלקסטימלעכער און נאציאָנאלער 
אינסטיטוציע, לאָזן נישט פונדעסטוועגן באפרייען זיך פון אַ געפיל, אַז אַ באַדײַטנדיקער טייל פון 
די 7000 אַרבעטער, וועלכע דער קרן-קיימת באַשעפטיקט, זענען נישט אײינמאָל אויסגעשטעלט 
אויף ווילקירלעכע האַנדלונגען מצד דער לייטונג, באַקומען אַ נידעריקן לוין, געניסן נישט פון אַ סך 
סאָציאַלע דערגרייכונגען. 
אן ענלעך: געפיל דערװעקט זיך בי א צװײט פּראָבלעם, פארבונדן מּיט די 
אנטוויקלונג-ארבעטן פון קק"ל: װעט מען ניט פאָדערן אמאָל צו פיל און אפילו אומנייטיקע 
קרבנות מצד דער אראבישער באַפעלקערונג אין דעם ראַיאָן? איז פולשטענדיק געזיכערט, אז 
מ'װועט זיי ניט פאַרטרייבן פון זייערע ערטער, אָדער "איינציען דעם פּאַסעק" פון דער 
מיליטערישער פארוואלטונג? מיר גלייבן דעם קרן-קיימת, אז אנטוויקלען די געגנט, מיינט אויך א 
מזל-ברכה פאר דער אראבישער מינדערהייט. נאָר זאָל די דאָזיקע ברכה ניט באגלייט ווערן מיט 
שטילע קללות און הויכע פּראָטעסטן... 
(י"ש ת"א, 29.7.64) 


אן אָפּגעשלאָסן קאפּיטל? 


די צווייטע העלפט טאָג פונעם קרןך-קיימת אױספלוג פאר די ידיש-שרייבער און 
זשורנאליסטן, האָט זיך אָנגעהױבן מיט פאָרן אויף אַ וועג - אַ שרויפנציער, װאָס שלענגלט זיך 
און דרייט זיך ביזן קיבוץ אדמית, העט-העט ארויף, װוּ עס ווערט ערשט געבוירן דער נייער שאָסײ 
פאזע דער לבֿנונער גרענעץ. נאָכן ארויפקומען אין דער הייך, עטעמט מען פרייער אָפּ, װאָס מ'איז 
בשלום איבערגעקומען אזא מסוכנדיקן וועג און די מחשבה באפרייט זיך אויף צו כאפּן אַ בליק 
צוריק... 


א פארגעסענער נאָמען און פארגעסענער אויפטו : 

מיט 6 יאָר צוריק, אויף א הויכן בארג אין גליל, אין דער גאָר נאָענטער שכנהשאַפט מיט לבנון 
און ממש "טיר-אין-טיר" מיט אַ ישראלדיקן בעדוינער-שבט, איז פאָרגעקומען די פייערונג פון 
אַרופגײין אויפן באָדן פונעם 73טן קיבוץ פון השומר הצעיר -- אַדֹמִית. כ'האָב זיך דאַמאָלט 
אַװעקגעלאָזט צו דער שמחה פון אויפשטעלן נאָך אַ קיבוצישן פּונקט אין אַזאַ העק און אויך 
דערפאַר, װאָס דער נייער ישוב האָט באַדאַרפט טראָגן דעם נאָמען פון מיין לערער און טייערן חבר 
יצחק יצחקי ז"ל. דער שלאַקס-רעגן האָט בשעתו געשטערט דער פייערונג, וועלכע האָט באַדאַרפט 
פאָרקומען אונטערן פרייען הימל, נאָר דער באװוּסטזיין, אַז אין יאָר 1956 זענען נאָך פאַראַן אין 
לאַנד יוגנטלעכע װאָס גייען אין קיבוץ און דערצו נאָך אויף אַזאַ אָרט, האָט וי צעטריבן די װאָלקנס 
אויפן הימל און דאָס שלעכטע געמיט צוליבן וועטער... אַװעקגעפאָרן איז מען פון אָדמִית מיטן 
געפיל, אַז נצח הקיבוץ לא ישקר -- ס'וועט אַוודאי זיין אַ המשך צו דעם אויפטו, הגם נישט אין 
אַזאַ טעמפּאָ און פאַרנעם װי פריער. 

דער-אָ אָפּטימיזם האָט זיך נישט באַרעכטיקט. אין פאַרלויף פון די זעקס יאָר, איז אין מדינת 
ישראל נישט אויפגעשטעלט געװאָרן קיין איין נייער קיבוצישער ישוב! פּונקט װי מען האָט 
פארגעסן צו האַלטן װאָרט בנוגע דעם נאָמען, אַזױ איז אויך "פאַרגעסן" געװאָרן, אַז אַדמִית 
נייטיקט זיך אין נאָכפאָלגערס. מיר ווייסן ער עס האָט געפּסלט יצחקיס נאָמען פאַרן קיבוץ אויף 
די בערג פון גליל - די רעגירונג-קאָמיסיע פאַר נעמען. פּונקט אַזױ ווייסן מיר, אַז אויך דער 
רעזשים האָט נישט געפלעגט דעם חלוצישן אויפטו. 


מילא, דער פאַרגעסענער יצחקי איז נאָך אַ האַלבע צרה, אָבער דער פאַרגעסענער אויפטו פון 


די אָדמִית-חברים מיט 6 יאָר צוריק, איז בלי ספק אַ האַרבע, נעגאטיווע דערשיינונג. מעגלעך, אַז מע 
װעט געפינען אַן אַנדערע פאָרם צו פאַראײיביקן דעם אָנדענק פון אַן אנערקענטן און באַליבטן 

אַרבעטער-טוער. צי וועלן זיך אָבער געפינען אַנדערע פאָרמען פאַר לאַנדװירטשאַפטלעכער 
קאָלאָניזאַציע, פאַר אַריבער-שפּרײזן דעם פון לאַנג פאַרפרוירענעם ציפער פון 225 קיבוצים - 
דאָס איז אַ צווייטע פראַגע. 

... עס באַװײזט זיך אַ שילד מיט אַן אויפשריפט אָדמִית. אַלע זענען זיכער, אַז דאָ ועלן די 
אױטאָס זיך אָפּשטעלן, מע װעט הערן אַן אינפאָרמאַציע פונעם גענוג באַרײדעװדיקן מדריך וועגן 
דער געשיכטע, און דער עיקר -- די קעגנװואַרט פון דעם דאָזיקן איזאָלירטן קיבוץ, װאָס קיין לבנון 
איז אים נענטער, וי צו וועלכן ס'איז יידישן ישוב אין דער מדינה. דער שאָפּער שטעלט נישט אָפּ די 
מאַשין, אֶדמִית "איז נישט אין פּלאַן". אויך קרן-קיימת האָט "פאַרגעסן" אין דעם אַדערעס... 

ווערט קאַלעמוטנע אויפן האַרצן: א פאַרגעסענער נאָמען, אַ פאַרגעסענער אויפטו, אַ 
פאַרגעסענער אַדרעס. איז אֶדמִית טאַקע אַן אָפּגעשלאָסן קאַפּיטל? 


די שטילע גרענעץ 

נאָר לאַנג טראַכטן וועגן דעם - איז אוממעגלעך. מיר פאָרן לענגוס דער גרענעץ מיט 
אונדזער צפונדיקן שכן - לבנון. די לאַנדשאַפט אין יענער געגנט פון לאַנד קאָן פאַרכאַפן. 
באַרג-און-טאָל און טאָל-און-באַרג האָבן שטענדיק געזעטיקט דאָס אויג און אָנגעפולט מיט מוזע 
פּאָעטן און פּראָזאיקער. אויך די ווירקלעכקייט וועלכע דו זעסט איצט, איז דאָך לגמרי אַן אַנדערע 
וי ביי די איבעריקע גרענעצן. ממש אַן אידיללע. אַ קלייניקייט: דו פאָרסט אַ מעטער פינף פון דער 
גרענעץ, װאָס בלויז אויף געציילטע ערטער איז זי באַצײיכנט מיט אַ ווייס-געקאַלכטער פאַס, װאָס 
אַ מינדעסט ווינטל קען זי איבערקערן און אַװעק קאָלערן צו די לבנונער, אָדער אויף אונדזער זייט. 
קיין שוֹם מיליטערישע באַגלײטונג פּאָרט נישט מיט אונדזער אויספלוג, פּונקט וי מע זעט נישט 
אויף אַ רפואה קיין איין באַװאָפּנטן מאַן אויף יענער זייט. בלויז מעלה-גירהדיקע קי, עטלעכע 
שעפּסן און ציגן מיט זייערע פּאַסטעכער -- לבנונער פרויען מיט קינדער. אַ שטילע גרענעץ, וי 
למשל, צווישן צוויי סקאַנדינאַוװישע לענדער, אָדער צװוישן שווייץ און איטאליע - און נישט 
עפּעס אַ שטענדיקער צינד-פּונקט, וי מיר זענען געוװוינט אין די ראַיאָנען, וועלכע גרענעצן מיט 
אונדזערע שכנים. 

-- איר ווייסט ער ס'וועט זיין די צווייטע מדינה וועלכע וועט שליסן אַ שלום-אָפּמאַך מיט 
ישראל? - פרעגט מיך אַ קאָלעגע. 

-- צו דערגיין צו דער מדריגה פון אַ צווייטן, מוז דאָך קודם זיין אַן ערשטער - ענטפער איך. 

- אין דעם באַשטײט טאַקע דער אומגליק, װאָס מיר ווייסן נישט וועלכער אַראַבישער 
הערשער וועט דער ערשטער צו אונדז אויסשטרעקן אַ פרידלעכע האַנט. נאָר וי באַלד דאָס וועט 
געשען - איז לבנון די צווייטע אין דער ריי... 

דעם דאָזיקע געדאנק איז מיר אויסגעקומען צו הערן אַ סך פריער. אין פאַרגלייך מיט די 
סירישע פּראָװאָקאַציעס און פּורעניותן; אין אָנבליק פון נאַצערס "פעדאיון"-באַנדיטן, וועלכע 
האָבן גערויבט און געמאָרדעט אין ישראל; אַנטקעגן די שאָסן מצד די לעגיאָנערן פון ירדן -- איז 
לבנון דער שטילסטער און בעסטער שכן. אוודאי, אז ביי אַזאַ נאָענטקײט, זענען אומפארמיידלעך 
גרענעץ-איבערשרייטונגען אויף דער יבשה און ים, שמוגל און אפילו -- שפּיאָנאַזש. נאָר אַלץ אין 
באַשטימטע "נאָרמאַלע" ראַמען, מיט אומקערן די פאַרבלאָנדזשעטע און מיטן פאַרענדיקן 
פרידלעך אַלע סיכסוכים, מיט דער הילף פון דער געמישטער װאָפּנשטילשטאַנד-קאָמיסיע. 

די זעלבע קאָמיסיע האָט דערפירט דערצו, אז ביים פאַרלייגן דעם איצטיקן נייעם וועג לענגויס 
דער גרענעץ, װאָס איז פאַרבונדן מיט מעכטיקע דינאַמיט-אויפרייסן אויף דער ישראלדיקער זייט, 
זאָל, חלילה, קיין איין שפּליטער פונעם אויפרייס-מאַטעריאל צי פון אַ צעקרישלטן פעלזיקן ריז, 
נישט טרעפן אין אַ לבנונער קינד, אַ מוטער, אַ בהמה. אויב מען דאַרף איין טאָג אויפרייסן פעלזן 
- שטעקט מען אַריין אויף עטלעכע ערטער רויטע פענדלעך באַלד אין דער פרי. דאָס איז אַן 
אָנזאָג פאַר יענער זייט גרענעץ, אַז צװישן 1 און 2 באַטאָג וועט דינאַמיט צעזעצן שטיינער און די 
שכנים, זייט-זשע מוחל, דאַרפן זיך דאַמאָלט אָפּטראָגן... יעדן טאָג ווערן טוזנטער טאָן שטיינער 

צעדריבלט און צעקרישלט, מען פאַרפעסטיקט מיט זי די זייטיקע אַראָפּהאַנגען פונעם נייעם 
שאָסײ. און פון דער ווילדער רױיערד, גרייט מען צו לאַנדװירטשאפטלעכן באָדן. דאָ וועלן זיין 
סעדער, גערטנער, פעלדער און וועלדער. דאָ וועט אויסוואקסן אַ ישוב. אֶדמִית וועט צו באַקומען 
יידישע שכנים, צו די נאָענטע שכנים זײיערע, וי עס זענען, וי שוין דערמאָנט, אַ ישראלדיקער 
בעדואינער-שבט און די לבנונער. 

אויף אַ הייך פון 700 מעטער איבערן ים-פלאַך, ממש פאַרן נאָז פון אַ פיינדלעכער מדינה, 
ווערט געלייגט אַ וועג און פארלייגט אַ נייער פּונקט. דאָ קומט פאָר דאָס "אויסראזירן דעם שטח", 
דאָס פאַרוואַנדלען װיסטעניש אין אַ בליענדיק אָרט. אַזאַ קאָלאָניזאַטאָרישע אַרבעט אין סאַמע 
פּאָזיטיוון זין, ווערט געטאָן אין ישראל אָן רעש און דעמאַגאָגיע מצד לבנון, וי דאָס טוען די 
אַראַבישע מדינות אין שיכות מיט דער װאַסער-מאַגיסטראַל. מיר האָבן געזען אַ טייל פונעם 
װאַסער-װערק און אויך באווונדערט די מלחמה װאָס ווערט געפירט ביים אַרױסרײסן נאָך עטלעכע 
דונאַס באָדן פון דער ישראלדיקער וילדעניש. ס'איז נישט אויסגעשלאָסן, אַז די אַלע אַרבעטן האָבן 
אויך זײיער מיליטעריש-זיכערהייטלעכן אַספּעקט. אָבער שוין-זשע איז נישט מעגלעך, אַז אויך 
סיריע זאָל אנערקענען דעם פּרינציפּ פון אַ שטילער גרענעץ? אַז פון דער ירדנער זייט זאָלן נישט 
פאַלן קיין שאָסן? אַז מצרים זאָל אויפגעבן אירע פאַרניכטונג-פּלענער קעגן ישראל? 

אויב אָדמִית, וי אַן אָפּגעשלאָסן קאַפּיטל, האָט עטװאָס קאַליע געמאַכט די גוטע שטימונג און 
געמיט, װאָס הערשט בדרך כלל אויף קאָלעקטיווע אויספלוגן - האָט דאָס צוקוקן זיך צום פאַרנעם 
און פאַרמעסט אויף די גליל-בערג, ביי דער שטילער הסכמה פון איינעם פון די צפונדיקע שכנים, 
געגעבן אַ פונק פון האָפענונג, אַז אפשר װעט אויך די אַראַבישע שנאה זיין אַן אָפּגעשלאָסן 
קאַפּיטל; אפשר וועט מען זיך פאָרט אַמאָל צונויפריידן; אפשר וועט נאָך איינגעשטעלט װערן אַ 
דוערנדיקער שלום צווישן ישראל און די אַראַבישער לענדער? 

הלוואי! 

(י"ש ת"א, 19.8.64) 


פארייביקונג דורך הילף 


וויפל אויסדרוקן און פאָרמען פון יזכור האָבן מיר שוין נישט צוגעטראכט? פון אלטן 
יאָרצײיט-ליכט נאָך א פארשטאָרבענעם טאטן צי מאמען - בּיזן מאָנומענט פאר די העלדישע 
געטאָ-אויפשטענדלער אין ווארשע: אָדער נעמט די דענקמעלער-שטיינער מיט די אויסגעקריצטע 
נעמען פון געפאלענע אין באפרייונגס-קריג אין יאָר 1948; די הונדערטער יזכור-ביכער צו 
פארייביקן די פארטיליקטע יידישע קהילות; די גרױסע צאָל בנינים, אינסטיטוציעס, 
לערן-אנשטאלטן, שפּיטאָלן און אמבולאנסן מיט אויסגעמאָלענע נעמען פון פּערזענלעכקייטן און 
פּשוטע יידן, װאָס זייערע לעבעדיקע קרובים האָבן געװאָלט פארייביקן - אלץ צוזאמען באווייזט, 
אז דער פאָלקס-זכרון נאָך דער גרויסער נאַציאָנאלער קאטאסטראָפע אין די יאָרן 1939 -- 1945 איז 
נישט פארטעמפּט געװאָרן און אז שטארק איז דער פארלאנג פון יחידים אָנצוהאלטן דאָס 
געדעכעניש נאָך א פארשטאָרבענעם קרוב. ווייל אוב נישט לאָזץ פארגעסן - איז נאָר דורך 
פארייביקונג! 

אָבער נישט קיין סך װײיסן, אז צװישן די אלטע און נייע עולים אין פּױלן, האָט זיך 
איינגעשטעלט א באזונדערע פאָרם פון פארייביקן א נאָענטן מענטשן, וועלכער איז אוועק אויפן 
עולם-האמת מיט אַ נאטירלעכן טױט, אָדער געפאלענע קדושים בעת דער צווייטער וועלט-מלחמה, 
צי גאָר (ביז 120!) פארדינסטפולע לעבעדיקע טוערס, וועמען מ'וויל אויסדריקן אנערקענונג פאַר 
זיײַער געזעלשאַפטלעכער טעטיקייט. מיר מיינען די סטיפּענדיע-אקציע ביים פארבאנד פון די עולים 
פון פּױלן אין ישראל (קרן מילגות של התאחדות עולי פּולין), װאָס פירט שוין 5 יאָר צייט איר 
שטילע, באשיידענע און נוצלעכע טעטיקייט, כדי העלפן אומפארמעגלעכע שילערס און סטודענטן 
אין זייערע לימודים. 

ערשט די טעג איז אין תל-אביב פאָרגעקומען די דריטע, פייערלעכע און עפנטלעכע 
פארטיילונג פון קנאפּע 70 סטיפּענדיעס, אויף אן אלגעמיינער סומע פון 20 טויזנט ל"י. אַ זיבן 
צענדליק תלמידים, וועמענס עלטערן פארדינען נישט גענוג אויף צו צאָלן שכר-לימוד אין גימנאזיע 
צי אין אוניווערסיטעט פאר זייערס אַ געראָטן קינד װאָס װיל לערנען - באקומען פונעם פאָנד די 
נייטיקע פינאנסיעלע שטיצע און מאָראלישע דערמוטיקונג. כל-זמן מיטעלע און העכערע בילדונג 
קאָסט אין ישראל געלט - און א סך געלט! - קאָן די מעגלעכקייט פון ווייטערער בילדונג 
צוגערויבט ווערן ביי יעדן קינד, וועמענס איינציקער "חטא" באַשטײט אין זיין... אָרעם. צו עפּעס 
העכערס פון דער פאָלקסשול, װעט אזא שילער נישט גרייכן. 

האָבן עטלעכע יחידים, אָרגאניזאציעס און קאָמיטעטן באשלאָסן, אז א מצבה אוױפן 
בית-הקברות, צי די פאָטאָגראפיע אין פאמיליע-אלבום, זענען נאָך אלץ װינציק אוף איינצוהאלטן 
אין זכרון די געשטאלט װאָס איז מער נישטאָ. מיט א קליינעם אַנשטרענג איז מעגלעך צו שאפן א 
סומע געלט, װאָס זאָל זיכערן אין פארלויף פון עטלעכע יאָר א סטיפּענדיע (פון 300 ביז 500 ל"י) 
פאר אן אָרעם יידיש קינד. אזא סטיפּענדיע טראָגט אַ נאָמען - צי נאָכן פארשטאָרבענעם, צי פון 
א פּערזענלעכקייט, וועלכע מ'וויל באערן ביים לעבן. די ספּעציעלע בראָשור פון די "מענקי 
מילגות" דערציילט טאקע, אין די צוויי רשימות פון די סטיפּענדיסטן און פון די פאראייביקטע -- 
אז מ'האָט געטראָפן אין פּינטל: אי געהאָלפן לעבעדיקע, אי פארייביקט געשטאָרבענע. 

ווער זענען די געניסערס פון די סטיפּענדיעס? קינדער געבאָרענע אין ווארשע, לאָדזש, לובלין, 
פּלאָצק, סטאניסלאװאָוו, װלאָדאװע, גאָרליץ, קאטאָוויץ, שטשעטשין, פּױזן, דראָהאָביטש, 
סאמבאָר, קעלץ, גראָדזשיסק, מיקולינצע, װויסלאוויץ, טאַרנאָפּאָל, לענטשיץ, לידע, מעזריטש, 
ווילנע, ראדאָם, קראָקע - און נאָך ערטער, װאָס זייערע נעמען רופן ארויס ביי א פּױלישן ייד א 
סך אסאָציאציעס. די סטיפּענדיע נומער 66 האָט באקומען פעראדזש מרים, געבאָרן אין יאָר 1950 
אין... איראק. זי לערנט איצט אין א גימנאזיע אין באר-שבע. 

ווייזט אויס, אז דער קאָמיטעט (פאָרזיצערין - די טיכטיקע מעלא ראָטענשטרייך} װאָט 
נישט שטארק אָפּגעהיטן די "פּױלישקייט" פון די סטיפּענדיעס און אויך אן איראקער יידישער 
טאָכטער דערמעגלעכט צו באקומען מיטעלע בילדונג. אויך די לערן-אנשטאלטן װוּ די 
סטיפּענדיסטן געפינען זיך, שטעלט מיט זיך פאָר א פארביק בילד פון די ישראלדיקע מיטעלע און 
הויכע שולן: די אוניווערסיטעטן איִן ירושלים און תל-אביב, דער חיפהער טעכניקום, די ירושלימער 
קונסט-שול "בצלאל", די פאך-שולן פון "אָרט" און וויצ"אָ, דער אוניווערסיטעט "בר-אילן" אין 
רמת"גן, די פישער-שול מכמורת, די מוזיק-שולן אין ירושלים און תל-אביב, גימנאזיעס און שולן 
פאר באאמטע אין לוד, חולון, נתניה און באר-שבע. עס פעלן אויך נישט קיין צוויי ישיבות און די 
מוזיק-אקאדעמיע אין מילאנאָ (איטאליע). 

די "מאפּע" פון פּױלן, אין וועמענס שטעט די סטיפּענדיסטן זענען געבאָרן געװאָרן, 
אנטשפּרעכט פולשטענדיק זייער איצטיקער "מאפּע" אין ישראל. וי זאָגט מען ביי אונדז: פון דן 
ביז אילת זענען "צעװאָרפן" די 67 שילערס און סטודענטן. 

6 

וי דערציעריש פאר דעם-אָ יונגן דור איז דער פאקט, אז די הילף וועלכע זי באקומען אין די 
לימודים, איז פאַרבונדן מיט אַ נאָמען, וועלכן מ'האָט װאָס לענגער געװאָלט איינהאלטן אין זכרון, 
באערן אים, ווייזן אויך דעם וועג מיט וועלכן עס דארף גיין דער נייער, אונטערװאַקסנדיקער דוֹר. 

די זיבן תלמידים װאָס געניסן פון דער סטיפּענדיע אויף ד"ר קאָרטשאקס נאָמען, ועלן אוודאי 
זיך פאַראינטערעסירן מיט דער דאָזיקער נאָבעלער געשטאלט פונעם דאָקטער, דערציער, שרייבער 
און הומאניסט, װאָס האָט צום אומשלאג-פּלאץ אין געטאָ ווארשע געשפּאנט בראש פץ זיין 
יתומים-הויז און געטרייסט די קינדערלעך, וועלכע זענען געגאנגען אויף אומקום, צוזאמען מיט 
זייער לערער-פאָטער. דער סטיפּענדיסט װאָס ועט געניסן פון דער באשטייערונג פון די עלטערן 

ורדה און ד"ר ויים ריטערמאן, צו פארײיביקן דעם אָנדענק פון דער 20-יאָריקער טאָכטער, 
אריאלה, א סערזשאנטין אין צה"ל, פון בארוף א באקטעריאָלאָגין, וועט אוודאי טראכטן וועגן גורל 
פון יונגיפארשניטענע לעבנס און פריצייטיק גראָ-געװאָרענע טאטע-מאמעס... אפשר איז די 
סטיפּענדיע אויפן נאָמען פון ד"ר אברהם קערשמאַן ז"ל, באַקאנטער לובלינער דאָקטער און 
געזעלשאַפטלעכער טוער, אַריינגעפאַלן צום איראַקער מיידל? דאָס װעט זי אוודאי צווינגען צו 
טראַכטן וועגן דער פּערזענלעכקייט פון דעם "אשכנזישן" ייד. קלאָר, אז אזא דערשיינונג 
דערנענטערט נאָר הערצער, דערוועקט מערער פארשטענדעניש און אפילו ליבע פאר אונדזער 
שווערן און פּראָבלעמאטישן "מיזוג גלויות". 
* 
אין די יוגנט-יאָרן, האָט מען א ביסל געקרומט מיט דער נאָז אויף פילאנטראָפּיע. מ'האָט 
געהאלטן, אז מיטן ענדערן דעם סאָציאלן רעזשים, אָדער אים פארבעסערן, ועלן במילא געלייזט 
ווערן אלע פראגן פון נויט, אָרעמקײט, מעגלעכקייט פאר בילדונג אדג"ל. היינט פארשטייען מיר, 
אז אפילו רייכע און מעכטיקע מלוכות, האָבן נישט געלייזט אבסאָלוט דאָס פּראָבלעם פון 
אומזיסטיקער בילדונג. גרויסע, װי קליינע לענדער, האָבן "גרעסערע זאָרג": װי אזי זיך 
באװאָפענען. מ'האָט שוין פון לאנג אויסגערעכנט, וויפל שול-קלאסן עס װאָלט זיך געלאָזט 
אויפבויען פארן געלט װאָס א רעגירונג גיט אויס אויף א טאנק און וויפל אוניווערסיטעטן 
אויסהאלטן - אנשטאט באַװאָפּענען אַ לופט-עסקאדריללע מיט "דזשעט"-עראָפּלאנען. היינט 
מאכט א חשבון וויפל עס קאָסטן אָפּ די פאָרש-ארבעטן ארום אטאָם-באָמבעס, געלענקטע 
ראַקעטעס, אַן עקספּעליציע אין חלל, צי צו דער לבנה. און װאָסערע נוצלעכע אויפטוען װאָלטן זיך 
געלאָזן אדורכפירן, אנשטאט דעם שרעקלעכן באװאָפענונגס-געיעג. נאָר כל-זמן דאָס ווערט נישט 
געטאָן - איז עטװאָס גרינגער אויפן האַרצן, אז אין תל-אביב האָבן עטלעכע פרויען (אין אמאָליקן 
פּולישן שטעטל װאָלט מען זיי אוודאי באצייכנט "גבאיטעס") גענומען אויף זיך דעם עול צו 
לינדערן די נויט פון אָרעמע שילערס. מיר זענען נאָך זייער ווייט פון צו געבן אומזיסטיקע בילדונג 
גימנאזיסטן און סטודענטן - זאָל דעריבער קומען א ברכה אויף די, װאָס טוען אזא שיינע אין 
נוצלעכע ארבעט פון דערמעגלעכן עטלעכע צענדליק קינדער נישט ארויסצופאלן פונעם קרייז פון 
לערנען זיך. די דערפארונג לערנט דאָך, אז גראָד די אָרעמע שילער, זענען די פעיקסטע און פון זי 
וואקסן ארויס געלערנטע, וויסנשאפטלער, דענקער - מיט וועלכע דאָס פאָלק שטאָלצירט. 
(י"ש ת"א, 12.1.66) 


סטודענטן, רבּנים און "קרגל" 


0 סטודענטן פון ירושלימער אוניווערסיטעט, פון לאנדווירטשאפטלעכן פאקולטעט אין 
רחובות און פון דער "בצלאל"-שול, האָבן פארגאנגע װאָך דעמאנסטרירט איבער די גאסן פון דער 
הױפּטשטאָט, פאָדערנדיק "בטל מאכן די רעקאָמענדאציעס פון דער אגראנאט-קאָמיסיע וועגן 
העכערן דעם שכר-לימוד אין די ישראלדיקע הויכשולן". דער גאנצער פארלויף פון דער דאזיקער 
אייגנארטיקער דעמאנסטראציע, די זאכלעכע און רויקע געשפרעכן מיטן פרעמיער און 
בילדונג-מיניסטער, וואס א דערלעגאציע פון די דעמאנסטרירנדיקע האט געפירט, וי אויך דער 
עצם שטילער פארלויף פון דעם פראטעסט (אויסער דאס געשמאקלאָזע, עפנטלעכע פארברענען 
דעם "הארץ", וואס האט געשריבן קעגן שטרייק) -- און דאס אָפּטימיסטישע פונאנדערגיין זיך, 
טראץ די נישט פארפליכטנדיקע צוזאגן פון קאמפעטענטע פערזאנען - האבן באוויזן, אז דער 
דראסטישער שריט פון די סטודענטן צו פארשטרייקן א טאג די לימודים און ארויסצוגיין אין גאס, 
איז נישט דיקטירט פון סתם ברען, העצע אדער קאפריז - נאר אז מיר האבן דא פאר זיך א 
גוט-דורכגעטראכטן אקט פון ארגאניזירטן, צילבאוווסטן קאמף פאר די עלעמענטארע רעכט אין א 
דעמאקראטישער מדינה: דערמעגלעכן דער יוגנט צו באקומען בילדונג און וויסן, ברייט עפענען די 

טױיערן פון אונדזערע הויכשולן פאר די וואס וילן דער מדינה צושטעלן די אזוי איר נייטיקע 
קאדערן פון אקאדעמיקער, וויסנשאפטלער, מעדיצינער, טעכניקער, אגראנאמען און קינסטלער. 

אויב אפילו אַזאַ דעמאָנסטראַציע זאָל האָבן פאָרגעקומען נישט אין שיכות מיטן העכּערן דעם 
שכר-לימוד, װאָלט זי אָבער נייטיק געווען אפילו צוליב דער איינער אַנטפלעקונג, װאָס די 
דעלעגאַציע האָט געמאַכט פאַרן פּרעמיער: אז 8596 פון די סטודענטן מוזן אַרבעטן, כדי זיך קאָנען 
אויסהאַלטן און באַצאָלן פאַרן לערנען, פאַר די ביכער, פאַר דער װוינונג און עסן. אַז אַ גרויסער 
פּראָצענט פון זי זענען שוין חתונה-געהאַטע אָדער אַרױס פון רשוח פון די עלטערן און פירן אַ 
זעלבשטענדיק לעבן. אויך דער הויכער עלטער פון דער אַקאַדעמישער יוגנט - פון 23 - 24 יאָר 
אָן און ווייטער, צווינגט זיי װאָס ווייניקער צו פאלן צו לאַסט טאַטע-מאַמע. איצט, אַז עס קומט אַ 
קאָמיסיע װאָס לייגט פאָר צו העכערן דעם אַזױ אויך נישט נידעריקן שכר-לימוד מיט נאָך 140 ל"י 
אַ יאָר - איז שוין גאָרנישט שווער זיך פאָרצושטעלן די פאַרביטערונג פון די װאָס לעכצן נאָך 
וויסן און שטרעבן צו דעראָבערן דעם אַקאַדעמישן אַטעסטאַט. 

אוודאי מוז מען נישט זיין קיין גרויסער ספּעציאַליסט אין פינאַנסן און אין עקאָנאָמיע, כדי צו 
פאַרשטיין, אַז מיר קאָנען זיך נאָך נישט דערלויבן לגמרי אומזיסטיקע בילדונג אין די הויכשולן. 
דערפאַר איז דער איצטיקער אָפּצאָל, הגם אַ גענוג שווערער פאַר די אומפאַרמעגלעכע סטודענטן 
אויפן ירושלימער אוניווערסיטעט, אין חיפהער טעכניקום, אין לאַנדװירטשאַפטלעכן פאַקולטעט 
אין רחובות, אין די אַקאַדעמישע אינסטיטוטן אין תל-אביב, אָנגענומען געװאָרן וי אַ נויטווענדיק 
בייז מיט וועלכן מען האָט פיל-װייניק משלים געווען. אָבער צום אַלגעמײנעם קאראהאָד פון יקרות, 
װאָס האָט אַזױ אויך ארומגעשניטן דעם אָרעמען סטודענטישן בודזשעט, איז צוגעקומען די 
באַדײטנדיקע העכערונג פון שכר-לימוד. ביי די אומפאַרמעגלעכע שילערס איז דאָס אַ פ אַגע נישט 
נאָר פון נאָך עטלעכע פונט, נאָר פון בוכשטעבלעכן צעשטערן אַלע זייערע פּלענער און האָפּענונגען 
אויף סטודיום. דערפאַר זייער אַנטשלאָסנקײט זיך קעגנצושטעלן דער נייער גזירה. 

פאַראַן אָבער אויך אַ מאָראַלישער אַספּעקט פון דעם ענין. ביים ארויפלייגן נייע שטייערן 
אָדער לאַסטן אויף באַשטימטע קרייזן פון דער באַפּעלקערונג, טענהט שטענדיק די רעגירונג, אַז 
אַזאַ שריט איז פאַרבונדן מיט דעפיציטן פון דער געגעבענער אינסטיטוציע, אָדער צוליב נייטיקע 
אינוועסטיציעס פאַר װוּקס און אַנטװיקלונג. אַזױ וי דֶער אוצר האָט נישט קיין געלט -- זאָל 
צאָלן דאָס פאָלק. דעפאַר האָבן די דעמאָנסטרירנדיקע סטודענטן געפרעגט מיט רעכט: ריזיקע 
געלט-סומען אויף צו ראטעווען די "מיליאָנערן פון קאַרטאָן" - די פּאַבריקאַנטן פון "קרגל" 
("קאַרגאַל"), זענען יאָ פאַראַן - נאָר בלויז די עטלעכע פונטפאר די סטודענטן פעלן אויס? 

* 

נאָר איידער מיר װעלן אַרומרײדן דעם ענין "קרגל", איז כדאי איבערצוגעבן אַן אויסצוג פון 
דער כנסת-רעדע פון רעליגיעס-מיניסטער טאָלידאַנאָ, בעתן באַהאַנדלען דעם בודזשעט פון זיין 
מיניסטעריום. הרב טאָלידאַנאָ האָט איבערגעגעבן, אַז דאָס פינאַנס-מיניסטעריום האָט מסכים 
געווען אויסצוטיילן 130 טויזנט ל"י, כדי שוין איצט העכערן דעם לוין-פון די רבנים אין די מושבים 
און עולים-שטעטלעך. אמת, דער לוין פון די דאָזיקע רבנים איז טאַקע געווען אַ נידעריקער, ממש 
וי פון א דחק-אַרבעטער -- פון 60 ביז 80 ל"י אַ חודש. און הגם אַזאַ רב האָט גאַנץ אָנגעזעענע 
זייטיקע הכנסות װאָס דרינגען אַרױס פון זיין אַמט און דערפילטע פונקציעס, איז אָבער דער 
גרונטלוין אַן און פאַר זיך אַ קליינער. מיר ווייסן אָבער, וי דאָס זעלבע פינאַנס-מיניסטעריום הייבט 
אויף אַן אַלאַרם, ווען עס שווימט אַרױף די פראַגע צו דערלייגן אַ באמת דיסקרימינירטן און אין 
לוין באעוולהטן סעקטאָר אין אונדזער װירטשאַפט. לוי אשכול און זיינע װאָרטזאָגער שרעקן מיט 
"חורבן פון דער מדינה", אינפלאַציע, יקרות און נײיע שטײערן, אױב מען װעט די 
װייניק-פאַרדינענדיקע העכערן דעם געהאַלט. נאָר אַז ס'איז געקומען צו די פּענסיעס פון די רבנים, 
איז שאַישטיל דערגרייכט געװאָרן אַ הסכם. די אָרעמע מלוכה-קאַסע האָט שנעל געפונען די 130 
טויזנט ל"י צו פאַרגרעסערן דעם רבנים-לוין בי 200 - 300 ל"י אַ חודש. ביי אַזאַ צוגאַנג און 

פּאָליטיק מצד דעם פינאַנס-מיניסטעריום ווערט קלאָר, אַז זיינע תירוצים "נישטאָ קיין געלד", 
זענען אָפּטמאָל נישט מער וי פּוסטע אויסריידן, צו וועלכע מען קאָן זיך נישט באַציען ערנסט און 
מיטן פולן צוטרוי. 
א 

דער פאַל מיט די רבנים איז נישט קיין פאַראיינצלטער. נישט אומזיסט האָבן די סטודענטן 
געפרעגט מכוח דעם האַלבן מיליאָן ל"י פאַר "קרגל", װאָס די רעגירונג איז גרייט שױן 
אויסצוטיילן פאַר אַן אונטערנעמונג, וועמענס פינאַנסן האָבן זיך אַ טרייסל געגעבן, טראָץ דעם װאָס 
דאָס מיניסטעריום פאַר האַנדל און אינדוסטריע האָט נאָר פריער אינוועסטירט שווערע מיליאָנען 
אין דער זעלבער פּריוואַטער אונטערנעמונג. 

סעם דובינער, איינער פון די הױפּט-שותפים און גרינדער פון דער פאַבריק פון 
קאַרטאָן-פאַרפּאַקונגען "קרגל", איז דורך די ריטער פון אונדער פּריװאַטער איניציאַטיוו און דורך 
די עקאָנאָמישע מיניסטעריומס, װאָס שטייען איין אין מפא"ישע הענט, געשטעלט געװאָרן וי א 
מוסטער פון שװונג, איניציאַטיוו און ברייטן פאַרנעם אין אונדזער אינדוסטריע. די 
קאַרטאָןשאַכטלען פון "קרגל" האָבן נישט נאָר באַהערשט דעם אינערלעכן מאַרק פון פאַרפּאַקונג, 
נאָר אויך אריינגערדינגען אין פיל לענדער פון אײיראָפּע, אַפּריקע און אַזיע. די ריזיקע רעקלאַמעס 
אין דער פּרעסע אויפן עכט-אַמעריקאַנער שטייגער, דאָס אויפשטעלן אַ צווייטע פאַבריק ("קרגל" 
ב') אין לוד, די ווייטערדיקע פּלענער פון עקספּאַנסיע און װוּקס, האָבן געשאפן דעם רושם, אַז מיר 
האָבן דאָ צו טאָן מיט אַ גלענצנד פּראָספּערירנדיק געשעפט. און מיטאַמאָל - דער קראַך. די 
דאָזיקע בליענדיקע אונטערנעמונג ווענדעט זיך צו אירע בעל-חובות וועגן פּראָלאָנגירן אויף אַן 
אומבאַשטימטער צייט די צאָלונגען, זי רעגולירט נישט די אַרבעטער דעם לוין פאַרן לעצטן חודש 
און דראָט מיט שליסן אירע אונטערנעמונגען, אויב עס װעט נישט קומען קיין באַלדיקע הילף. וי 
דער שטייגער, זענען װידער די עטלעכע הונדערט אַרבעטער פון "קרגליי אין בני-ברק און לוד דער 
ערשטער קרבן פון פאַבריקאַנטישע מאַכינאַציעס (אויב ניט שאַנטאַזש) אַרױסצובאַקומען די 
נייטיקע מיליאָנען. מיר ווייסן נישט גענוי אין וועלכער מאָס עס איז באַגרענעצט געװאָרן דאָס 
לוקסוס-אַרטיקע און אפילו פאַרשווענדערישע לעבן פון די "קרגליי-אייגנטימער אין דער צייט פון 
קריזיס - אָבער די אַרבעטער פון ביידע פאַבריקן פילן אים שוין אויף זייער הויט, מיט אַ צולאָג 
פון אַ טרויעריקער פּערעספּעקטיו אינגאַנצן צו פאַרלירן דעם אַרבעט-פּלאַץ און דעם ביסן ברויט. 
דער האַנדלס-מיניסטער איז דער ערשטער װאָס טראָגט אונטער הילף פאַר סעם דובינער. אויף 
שנעל האָט ער געפונען דעם ערשטן האַלבן מיליאָן רעגירונגס-געלטער אריינצולייגן אין א 
קאָנסאָרציום, אַ מין אויפזיכט-ראַט פון עטלעכע בענק, װאָס זאָלן מיט זייער צווייטן האַלבן מיליאָן 
דערמעגלעכן "קרגל" אַרוסקריכן פון די קלאָפּאָטן. 

קאָן זיין, אַז אין די טעג װעט מען זוכה זיין צו אַ קאָמפּעטענטער אויפקלערונג פון פ. ספיר, 
דעם מיניסטער פאַר האַנדל אָון וויפל האָט אַרײנגעטראָגן דער בעל-דבר אַלײין - סעם דובינער, וי 
אויך בנוגע די סיבות פון די פינאַנסיעלע. 

: 

זאָל דער ענטפער זיין װי ער וועט זיין, איינס איז קלאָר: פאַראַן עפּעס אַ קאָנסעקווענטע 
פאָלגלעכקייט און ענגער צוזאַמענהאַנג צווישן דער דעמאָנסטראַציע פון סטודענטן װאָס ווילן נישט 
צאָלן מערער וו ביז איצט פאַר שכר-לימוד; צווישן דער שנעל-דערגרייכטער לוין-העכערונג פאַר 
רבנים, אָן דעמאָנסטראַציעס, פאָרש-קאָמיסיעס, שטרייקן און קעגנזייטיקע דראָוּנגען; און צווישן 
דער גרייטקייט פון געוויסע מיניסטעריומס אַנטקעגנצוטראָגן נאָך אַ האַלבן מיליאָן פאַר אַ 
פּריוואַטער אונטערנעמונג, װאָס בלויז צוליב איר שלעכטעה פירונג, איז זי אַרײן אין אַ קריזיס. 

דער פאַל סטודענטן, רבנים און "קרגליי האָט נאָכאַמאָל באַוויזן אויף וועלכער ליניע עס גייט 
די מערהייט פון דער איצטיקער רעגירונג - אַ ליניע װאָס לאָזט זיך פאָרמולירן אין איין זאַץ: 

באעוולהן די באעוולהטע און פּריווילעגירן די פּריווילעגירטע. 

(י"ש ת"א) 


135 


אויך די לעבּעדיקע ווילן רו... 


"לאָזט רואיק שטאַרבן אין דעם דאָזיקן לאַנד" -- האָבן צעהיצט-לײידנשאַפטלעך געשריען אַ 
טויזנט פרומע דעמאָנסטראַנטן אין רחובות, ווען זי האָבן פאָריקע װאָך, אין אַ רעגנדיקן אָװנט, 
פּראָטעסטירט קעגן דער "מגיפה" פון פּאַלמעסן נאָכן טױט, צוליב מעדיצינישע אָדער 
פּאָליצײיאישע טעמים, ווייל דער "געזעלשאַפטלעכער קאָמיטעט צו פאַרטיידיקן דעם כּבוד פון 
מענטש" האָט באַשלאָסן פּרוּװון זיין השפּעה און כוח אויך אין דער שטאָט, װוּ עס געפינט זיך דער 
וועלט-באַרימטער וויצמאַן-אינסטיטוט - דער היכל פאַר מאָדערנער ויסנשאַפּט און 
טעכניש-ציוױליזאַטאָרישע דערגרייכונגען. אַזױ אַרום איז בולט געקומען צום אויסדרוק, אויפן 
באָדן פון רחובות, דער טראַגישער קאָנפליקט צווישן דעם נעכטן און היינט אין דער אויפגעריִכטער 
יידישער מדינה, דער קאַמף צוישן צוריקגעשטאַנענעם און פאָרגעשריטענעם, צווישן חושך און 
אור... 

נאָך מיט 60 יאָר צוריק, האָט דער גרויסער יצחק-לייבוש פּרץ געפרעגט: "װאָס ווילט איר, 
איר חומש-מיט-רש"י-יידן - דרייען די רעדער אויף צוריק, פאַרהאַלטן דעם היינטיקן טאָג?" די 
זעלבע שאלה (אָבער נישט אויפן אַדערס פון די פּשוטע, ערלעכע, גלױיביקע יידן) דאַרף געשטעלט 
ווערן די רבנים, ראשי-ישיבות, דעם רעליגיעס-מיניסטער און אַנדערע תורה-אױטאָריטעטן אין 
ישראל, אין שיכות מיט זייער פאַנאַטיש-װילדן, אומגעצוימטן און אומפאַראַנטװאָרטלעכן קאַמף 
אויפצוצווינגען די תרי"ג מצוות אויף די, װאָס ווילן ניט טראָגן דעם דאָזיקן עול... 

דער וויכוח צווישן מאמינים און אַפּיקורסים אין ישראל איז ניט אויפן טעאָלאָגישן, צי 
אידעאָלאָגישן באָדן - נאָר אויפן ריין-מענטשלעכן, דעמאָקראַטישן. די גרויסע, האַרבע פראַגע 
"איז פּאַראַן אַ גאָט אין הימל - צי נישט"? - איז ניט היינט די עיקרדיקע טעמע פון געשפּרעכן 
צווישן די "באַבערדלטע-און-באַשטרײמלטע" מיט די פרייע, וועלטלעכע יידן. דאָס פּראָבלעם איז 
קודם-כל פון פרידלעכער קאָדעקזיסטענץ צווישן ביידע טיילן פון דער באַפּעלקערונג; אַז איין צד 
זאָל ניט מיטן כוח פון געזעץ, מיט די שטיינער פון די נטורי-קרתא און מיט די פּעטש פון רעליגיעזע. 
פאַנאַטיקער, אויפצווינגען צו דאַװענען, נעמען חופּה-וקידושין נאָר ביים רב, ניט פּאָרן אין שבת 
מיטן אױיטאָבוס און באַן - יענע איינװוינער אין ישראל, וועלכע האָבן צוליב פאַרשיידענע סיבות 
זיך דערווייטערט פון שולחן ערוך. 

אויף דער לאָזונג פון קאָמיטעט "לאָזט רואיק שטאַרבן אין לאַנד" דאַרף קומען אַ מעכטיקער 
ענטפער פון די ניט-רעליגיעזע:. 

- לאָזט רואיק לעבן אין דעם דאָזיקן לאַנד! 


* 


ווייל דער אמת איז דער, אַז דער רוב מנין ובנין פון די העכער 2 מיליאָן ישראל-בירגער, איז 
קעגן רעליגיעזן צװאַנג, קעגן אָנװאַרפן אַ לעבנס-שטייגער פון פארצייטנס, קעגן באַרױבן די 
פרייהייט פון פּרט בנוגע אמונה, פאַמיליע-לעבן און פירעכצן. בי אַ 1506 וויילער בערך האָבן ביי 
אַלע כנסת-װואַלן אָפּגעגעבן זייערע שטימען פאַר די אױסגעשפּראָכן רעליגיעזע פּאַרטײען, בעת 
6 האָבן זיך סאָלידאַריזירט מיט יענע כוחות, װאָס זענען ווייט פון אידענטיפיצירן זיך מיט אַלע 
דינים און זיי פאַרװאַנדלען אין אַ פאָן אין זייער פּאַליטיש-געזעלשאַפטלעכן קאַמף. ווילן טאַקע 
די-אָ פופצן פּראָצענט, אין נאָמען פון שוין אָפּגעשטאָרבענע באַגריפן און טויטע מענטשן, 
אויפצווינגען זייער מענטאַליטעט און שטייגער דעם לעבעדיקסטן און גרעסטן טייל פון פאָלק? 

צוריק געשמועסט, איז דער קלער אין מדינת ישראל לגמרי נישט באַעוולהט. די 
אָבליגאַטאָרישע כשרות אין מיליטער, אויף די ישראלדיקע שיפן און עראָפּלאַנען, אין די האָטעלן, 
שולן, יתומים-און קינדער-הייזער, האָט נישט נאָר "רעגולירט די שפּייז-קאַרטע" פונעם ניט 
פרומען זעלנער און פּאַסאַזשיר, נאָר קודם-כל באַזאָרגט מיט פּרנסה בריווח אַ גאַנצע אַרמײ פון 

משגיחים. די רעליגיעזע ראַטן אין יעדער שטאָט און שטעטל, וועלכע דאַרפן זאָרגן פאַר די 
הצטרכותן פון די גלױביקע יידן, דיספּאָנירן מיט ריזיקע מלוכהשע און מוניציפּאַלע בודזשעטן, אָן אַ 
לייטישער קאָנטראָל - בי אַן איפגעבלאָזענעם אַפּאַראַט פון כלי-קודש. שולן, ישיבות און 
מאָדערניזירטע חדרים (פונעם רעליגיעזן שולוועזן) װאַקסן דאָ װי שװאָמען נאָך אַ רעגן. 
קאָאַליציע-אינטערעסן האָבן דערפירט דערצו, אַז דאָס פאַמיליע-לעבן פון בירגער, ווי: חתונות, 
גטן, פּאַספאָרט און מעטריקע, אַלימענטן אדג"ל, איז איבערגעגעבן געװאָרן די רבנים. צוליב זי 
האָט מען פאַרבאָטן די עפנטלעכע קאָמוניקאַציע אין די שבתים און יום-טובים; צוליב זי טאָר מען 
ניט פרייטיק-צו-נאַכטס שפּילן טעאַטער, אָפן האַלטן די קינאָס און רעסטאָראַנען (דאַקעגן זענען די 
נאַכט-לאָקאַלן, מיט און אָן סטריפּטיז, צוגענגלעך פאַר כל דכפין, וועלכער האָט נאָר דערצו די 
נייטיקע פּאָר פונט). די חברה קדישאס אויף יידישע בית-עלמינס אין ישראל זענען ביז גאָר 
זעלבסטהערשעריש און זעלבשטענדיק. זיי צענזורירן אַפילו יעדע אויפשריפט אויף אַ מצבה. און 
דעם צעטל קאָן מען ציען און ציען -- אָן אַ סוף. 

אין דעם דאָזיקן ים פון אויפגעצװוּנגענער פרומקייט, איז נאָך פאַראַן אַ "יידישע אױטאָנאָמע 
רעפּובליק" - דער באַרימטער קװאַרטאַל מאה שערים אין ירושלים, װוּ די נטורייקרתא געניסן 
פון אַ באַזנדערן מעמד. ביז היינט-צו-טאָג האָבן זיי נאָך נישט אָנערקענט די יידישע מדינה, אירע 
אינסטאַנצן, געזעצן - און זייערע קול-קוראס אויף די ווענט פון ישראלס הױפּטשטאָט, פּונקט וי 
די מעמאָראַנדומס אין אונ"אָ און צו פרעמדע פאַקטאָרן, זענען פול מיט שנאה און פאָראורטייל 
כלפי מדינת ישראל. נאָר אַ מאָדנע זאַך: קיינער האָט זיי נישט פאָרגעװאָרפן אַנטי-מלוכהשע 
טעטיקייט און צו. זייערע שטורמישע דעמאָנסטראַציעס, באַגלײט אָפטמאָל מיט שפיכת דמים, 
באַציט זיך אונדזער פּאָליצײ, בדרך כלל, מיט... זיידענע הענטשקעס. די גומי-שטעקנס ווערן דער 
עיקר באַנוצט, ווען סטודענטן, צי אינוואַלידן מיט געוועזענע קאַצעטלערס דעמאָנסטרירן קעגן 'אַ 
געוועזענעם אָפיציִר פון היטלערס אַרמײ, אָדער קעגן שטרייקנדיקע אַרבעטער... 

* 

אויף וויפל אונדזערע רבנים זענען פול מיט איניציאַטיוו, אַגרעסיוו און קאָמפּראָמיסלאָז בנוגע 
עניינים פון דער הלכה און פון אָפּהיטן פאַרצייטישע, פאַרעלטערטע געזעצן -- אַזױ זענען זי 
שטילשווייגנדיק און הכנעהדיק צו די האַרבסטע סאָציאַלע פּראָבלעמען, דערשיינונגען און 
קאָנפליקטן אין לאַנד. 

מיט אַ חודש פריער פאַר דער דעמאָנסטראַציע אין רחובות, איז פאָרגעקומען עפּעס ענלעכס, 
נאָר אֹין אַ גרעסערן און מער שטורמישן פאַרנעם, אין דעם אָרעמען, פאַרװאָרלאָזטן תל-אביבער 
קװאַרטאַל - שכונת התקווה. דאָ האָבן בי אַ 3 טויזנט אַלטע לייט און אונטערגעהעצטע יוגנט, 
דעמאָנסטרירנדיק קעגן "אָפּעראַציעס נאָכן טויט", זיך אַ לאָז געגעבן צו דעמאָלירן די שטאָטישע 
אינפאָרמאַציע-ביוראָ, אַ באַנק, פאַרשטעלט דעם הױפּט-שאָסײ, באַװאָרפן מיט שטיינער 
אױטאָבוסן און פּריװואַטע אױטאָס. פאַרן כלומרשטן כבוד פון די טויטע -- איז געווען לעבעדיק אין 
שטעטל. אַ גליק, װאָס מ'איז אָפּגעקומען אָן מענטשלעכע קרבנות, וועלכע מען װאָלט, אגב, אין 
אַזאַ פאַל, באַדאַרפט פּאַלמעסן, כדי פעסטשטעלן די סיבה פון טויט... ס'איז ניט קיין סוד, אַז שכונת 
התקווה געהערט צו יענע פּעריפעריעס פון דער גרעסטער ישראלדיקער שטאָט, װוּ נויט און 
אָפּגעלאָזנקײט זענען שטאַרק פאַרבירגערט. און דאָרט װווּ נויט -- איז אויך פאַראַן אַ גינסטיקער 
באָדן פאַר כלערליי פאַרברעכנס. נאָר קעגן די צוויי סימפּטאָמאַטישע דערשיינונגען אין שכונת 
התקווה = אָרעמקײט און הפקרות -- האָבן די רבנים קיין איין מאָל ניט גערופן צו דעמאָנסטרירן, 
ניט פונאַנדערגעקלעפּט קיין אויפרופן, ניט געשיקט וועמען דרשנען אין דער גרויסער צאָל שולן און 
שטיבלעך. פּונקט װי זײי אינטערעסירט ניט לגמרי דער מאַטעריעלער צושטאַנד פון אַ 
דחק-אַרבעטער אין שעריים (אויך אַ קװאַרטאַל אין רחובות), צי פון דעם אַרבעטלאָזן אין קרית-גת, 
צי פון דעם הונגער-שטרייקנדיקן פּאָרט-אַרבעטער אין אשדוד. אויף דעם פראָנט זענען די רבנים 
גרייט אין גאַנצן מוותר זיין, זאָל זיך דאָס רעדל דרייען וי עס וויל. װער מיר אַ הונגעריק קינד אין 

בית-שאן, אַן עלנטע קראַנקע פרוי אין דימונה, אַ טאַטע פון צען קינדער, וועמען מ'האָט אָפּגעזאָגט 

פון דער אַרבעט; װאָס מיר די איבערפולטע איצט תפיסות אין ישראל, די דעמאָראַליזאַציע און 

קאָרופּציע צווישן אָנגעזעענע קרייזן און דער ניהיליזם, ציניזם און די כסדר שטיגנדיקע 

פאַרברעכערישקייט ביי דער יוגנט? אָט-אָדדי אַלע, באמת הימל-שרייענדיקע פּראָבלעמען פונעם 

דור און פון דער מדינה, זענען ניט פאַר די געלערנטע, רבנישע קעפּ... זי האָבן גאָר אַנדערע זאָרג. 
וועלכע? 


מיט 2 װאָכן צוריק איז אין ירושלים פאָרגעקומען אַן אױסעראָרדנטלעכער 
לאַנד-צוזאַמענפאָר פון 700 גדולי התורה -- רבנים, ראשי-ישיבות און אַנדערע רעליגיעזע 
אױטאָריטעטן. אין אַ צייט ווען די אַרבעטלאָזיקײט האַלט אין איין שטייגן, די עקאָנאָמישע לאַגע 
אין לאַנד איז אַ צעטרייסלטע און מינעס ביי די גרענעצן מיט סיריע און ירדן הערן ניט אויף זיך 
אויפצוּרייסן-- האָט דער רבנישער צוזאַמענפאָר זיך פאַרנומען מיט אזעלכע ענינים וי פּאַלמעסן 
טויטע, שטאַרקן די געבורטן (קעגן אַבאָרטן!) און די טעטיקייט פון די מיסיאָנערן. 

ס'איז ניט קיין סור, אַז אין מדינת ישראל האָבן די רעליגיעזע זיך באַװאָרנט פון אַלע זייטן, אַז 
אָפּעראַציעס נאָכן טױט זאָלן דורכגעפירט ווערן אין זעלטענע אױסנאַם-פאַלן, פאַר די 
אויסשליסלעכע באַדערפענישן פון דער מעדיצינישער יוסטיץ, צי פאַר דער מעדיצין גופא. אויך איז 
דאָס פּאַלמעסן אַ געשטאָרבענעם אָפּהענגיק פון דער הסכמה פון די לעבעדיקע קרובים. טאָ 
װאָס-זשע איז איצט דער רעש און טומל וועגן דעם? איז דען פאַראַן אַ "פאַרשאַרפטער קורס" 
אויף דעם געביט? כאַפּן זיך דען אונדזערע דאָקטױרים צום כירורגישן מעסער, אָן אַ באַדערפעניש? 
פאַראַן וועגן דעם אַלעמען גענויע תקנות, וועלכע װערן אָפּגעהיטן אין די שפּיטאָלן, קליניקס, 
אוניווערסיטעטן. קיין פאַרערגערונג איז ניט פאָרגעקומען. אָבער אונדזערע רבנים שרייען 
"קאראול!", און דאָס סאַמע ערגסטע, מיאוסטע און געפערלעכסטע איז דער פאַקט, אַז דער 
"געזעלשאַפטלעכער קאָמיטעט", געשאַפן דורך רבנים און פּאַָליטיקאַנער וועלכע גלאָצן מיט די 
אויגן צום הימל, פירט זיין פּראָפּאַגאַנדע מיט בפירושע אָנצוגעהערענישן, אַז די טויטע װאָס מען 
אָפּערירט, געהערן צו די מזרח-עדהס, בעת די אשכנזישע מתים, כמעט וי מען טשעפּעט נישט... 
איז ניט קיין װוּנדער, װאָס די דעמאָנסטראַנטן אין רחובות האָבן זיך געלאָזט אויפן 
קאַפּלאַן-שפּיטאָל, װאָס איז מיט אַ צייט צוריק דעמאָלירט געװאָרן פון אונטערגעהעצטע 
איינוווינערס פון מושב רווחה, וועלכע האָבן ביי דער געלעגנהייט צעשלאָגן אויך דאָקטױרים און 
קראַנקן-שוועסטערס דערפאַר װאָס מ'האָט געפּאַלמעסט זייערן אַ מת; און די דעמאָנסטראַנטן אין 
שכונת התקווה האָבן זיך געלאָזט װוילגיין איבער שטאָטישע און פּריואַטע אינסטיטוציעס, 
קאָמוניקאַציע-מיטלען, פּאָליציאַנטן און סתם אומשולדיקע פארבייגייער. 

אויך ווילן די רבנים, אַז דאָס פאָלק ישראל אין מדינת ישראל זאָל װאָס מערער... קינדלען. ניט 
דערפאַר ווייל מיט דער אויסערלעכער עליה האַלט לעצטנס אַ ביסל שמאָל און מען דאַרף 
פאַרגרעסערן די אינערלעכע עליה; אויך נישט דערפאַר, אַז די מדינה זאָל צו באַקומען נאָך און נאָך 
יידישע קינדער. זייער מאָטיוו איז בלויז דער פּסוק פון "פּרו ורבו" - מער אינטערעסירט זי 
נישט. 

בנוגע דער מיסיאָנערישער טעטיקייט, קאָנען מיר אין געוויסע פּונקטן מסכים זיין מיט די 
רבנים. אָבער אין ירושלים האָט זיך געהערט די פאָדערונג פון בכלל פאַרווערן די מיסיאָנערן צו 
פאַנגען נשמות... היינט שטעלט זיך פאָר, װי ס'װואָלט אויפגענומען געװאָרן אין דער וועלט אַזאַ 
אַנטי-דעמאָקראַטישער פאַרבאָט. ווייל אוב יידן, אין די העכער הונדערט לענדער פון זייער 
צעשפּרײטקײט, פאָדערן פאַר זיך רעליגיעזע טאָלעראַנץ און פרייהייט פון רעליגיעזן קולט - טאָ 
פאַר װאָס זאָל די יידישע, דעמאָקראַטישע מדינה פאַרווערן דאָס אייגענע ביי זיך? 

שוין די העכסטע צייט, אַז אונדזערע רבנים זאָלן אויפהערן זיך קלאַמערן אין די פארצייטישע, 
פאַרגליווערטע און שטייפע דינים און חוקים -- און אַרױסװײיזן אַ ביסל עלאַסטישקײט און חכמה 
זיך צוצופּאַסן צום היינטצייטיקן לעבן! 

און אחרון אחרון -- לאָזן די פרייע, וועלטלעכע יידן, זיך אויסלעבן לוט זייער געוויסן, 
איבערצייגונג און שטייגער, פּונקט וי די ניט-גלױביקע דאַרפן האָבן אַ סך איינזען און 
פאַרשטענדעניש פאַר די װאָס ווילן אָפּהיטן טראַדיציאָנעלע יידישקייט און ערלעך דינען דעם 
הקדוש-ברוך-הוא. יידן האָבן אין זײיער דורות לאַנגער געשיכטע אַ סך געליטן פון אַנטי-רעליגיעזע 
פאַרפאָלגונגען, פּאָגראָמען, רדיפות און אינקוויזיציעס. אין דער אויפגעריכטער יידישער מדינה, 
ווו אונדזערע רעליגיעזע פּאַרטײען, הגם אַ מינדערהייט, האָבן אַזױ פיל דערגרייכט - דארף מען 
אָפּשטעלן די גייסטיקע, מאָראַלישע אינקוויזיציע פון רבנים כּלפּי דעם איבערוױגנדיקן טייל פון 
דער פרייער באַפעלקערונג. 

אויך די לעבעדיקע ווילן רוו... (י"ש ת"א, 15.3.67) 


דער שטענדיקער אדרעס 


די שווערע עקאָנאָמישע לאַגע אין לאַנד, באַגלײט מיט אַרבעטלאָזיקײט, דעמאָנסטראַציעס, 
שטרייקן און אומזיכערקייט מיטן מאָרגנדיקן טאָג, האָט פאַרגרעסערט די צאָל רעטערס און 
אַרויסהעלפערס פון דער מדינה אין דער איצטיקער שעת הדוחק. דעם אױבנאָן צווישן זיי קומט 
אומבאַדינגט דעם בירגערמייסטער פון חיפה, אָנגעזעענער מנהיג פון מפא"י אבא חושי. זיין 
פאָרשלאַג צו לייזן דעם קריזיס און ראַטעװען די מדינה שטייגט איבער אין װאַגונג און פאַרנעם 
אַלע ביז איצטיקע רעטונגס-פּלענער: רעדוצירן אויף 1696 דעם געהאַלט פון אַלע לוין-אַרבעטער 
אין ישראל... 

נישט מער און נישט װײיניקער! די לוין-אַרבעטער דאַרפן אַראָפּלאָזן פון פּרייז, זי דאַרף מען 
שניידן די פּאָלעס און פאַרקלענערן דעם בודזשעט פון דער אַרבעטער-משפּחה מיט גאַנצע זעכצן 
פּראָצענט. דעם פאָרשלאַג האָט אבא חושי געבראַכט פאַר די עקספּאָרטערן, אימפּאָרטערן, 
הורט-סוחרים און דירעקטאָרן פון געזעלשאַפטן, אין זיין רעפעראַט אין דער חיפהער 
האַנדלס-קאַמער. די דאָזיקע אױדיטאָריע האָט שטאַרק אַפּלאָדירט דעם רעפערענט און דער 
פאָרזיצער פון פּוערים-פאַרבאַנד ה' זיוראב, האָט אַפילו צוגעזאָגט צו שטימען פאַר חושין ביי די 
װאַלן צום שטאָטראַט, הגם זיי באַלאַנגען נישט צו איין פּאַרטײ. 

אוב די גרויסע סוחרים און אינדוסטריעלער פרייען זיך פון אַזאַ לייזונג, איז קלאָר וי דער 
טאָג, אַז דעם אַרבעטער דאַרף ווערן טרויעריק אויף דער נשמה. בפרט נאָך, אַז אבא חושי, דער 
װאָס פּרעטענדירט צו זיין דער װאָרטזאָגער נישט נאָר פון חיפהער פּראָלעטאַריאַט, נאָר פון דער 
אַרבעטערשאַפט אין גאַנצן לאַנד, האָט אויך דאָס מאָל אויפגעזוכט דעם שטענדיקן אַדרעס: די 
לויןאַרבעטער! ער וױל שינדן אַ פּאַסעק נישט פון די הױט-שינדערס, נאָר פון די שין 
אַרומגעצופּטע און רעדוצירטע שכירות פונעם האָרעפּאַשנעם מענטש אין ישראל. 

שוין-זשע ווייסט נישט אַבאַ חושי וועגן דער שיכט גבירים, עשירים און אדירים אין לאַנד, 
וועלכע האָבן שנעל זיך באַרײיכערט אויפן חשבון פון דער מדינה און פאָלק און פירן אַ 
לוקסוסאַרטיק, פאַרשווענדעריש לעבן? גענען אים דען אומבאַקאַנט די אויפגעקומענע מיליאָנערן 
אין מדינת ישראל, װעלכע האָבן אַ דאַנק שפּעקלאַציעס מיט באָדן, אימפּאָרט-און 
עקספּאָרט-טראַנזאַקציעס, בערזע-געשעפטן, פּונקט וי פונעם מערווערט פון אַרבעטערס פּראַצע, 
דערשלאָגן זיך צו גרויסע פאַרמעגנס, קאַמפאָרטאַבלע ווילעס, הולאַשטשע לעבן? 

דעם חיפהער שטאָט-פּרעזידענט זענען נישט פרעמד די אַלע פאַקטן און דערשיינונגען. נאָר 
ער, פּונקט וי אַ סך אַנדערע פון זיינסגלייכן, מאַכן זיך פאַרזען און פאַרגעסן אין די רייכע און 
זאַטע, נאָר פאָדערן קרבנות בלויז פון די אָרעמע און באַעוולהטע. ער איז אַפילו נישט געבליבן טריי 
דער לאָזונג, אַז די װאָס האָבן געהאַט -- װעלן ווייטער האָבן, און די װאָס האָבן נישט - בלייבן 
ביים זעלבן. ער וויל זיך מיט דעם נישט באַגנוגענען. זאָלן די װאָס האָבן װייניק, נאָך אַראָפּגעבן 
6, בעת די װאָס האָבן אַ סך - דאַרף מען נישט טשעפּען. 

דער שטאָטישער פּאַרטיי-ראַט פון מפא"י אין חיפה האָט באַשטעטיקט חושיס פּלאַן. גרויס 
איז זיין כוח און השפּעה נישט נאָר אין דער גרעסטער פּאָרט-שטאָט אין לאַנד, נאָר אויך אויסער 
אירע גרענעצן. עס איז אַ סוד פאַר גאַנץ בראָד, אַז די 2606 לוין-הוספה פאַר די אַרבעטער אין 
חיפהער פּאָרט, זענען דערגרייכט געװאָרן אַ דאַנק חושיס באַציאונגען (צי דראָאונגען) אין די הויכע 
פענצטער פון דער רעגירונג און הסתדרות. ער האָט געקעמפט וי אַ לייב צו באַקומען די מיליאָנען 
ל"י, וועלכע ער האָט פאַר די װאַלן צוגעזאָגט (אַזױ האָט מען געשמועסט) די פּאָרט-אַרבעטער. אָ, 
דעמאָלט האָט ער נישט געציטערט פאַרן גורל פון דער מדינה, איר עקספּאָרט און אימפּאָרט, נאָר 
דערשינען וי דער אבא (טאטע) כּוֹן די פּאָרט-אַרבעטער, בעת מיט אַ האַלב יאָר שפּעטער האָבן 
אַלע זיינע חושים זיך אָפּנעטעמפּט פאַר די באַדערפענישן פונעם ישראלדיקן אַרבעטער בכלל. 
נאָך אַ לייזונג האָט א. חושי: אַרבעטן נאָר 5 טעג אין װאָך (פאַר אַ פאַרקלענערטן לוין, 
פאַרשטײט זיך), בעת די אױסדערװיילטע פון פאָלק, מיניסטאָרן, כנסת-דעפּוטאַטן, 
הסתדרות-אָנגעשטעלטע און די העוסקים בצרכי ציבור, זאָלן פאַר אַ פולער אַרבעטס-װאָך (6 טעג) 
באַקומען אַ רעדוצירן געהאַלְט. ווידער דאָס זעלבע: אַלעמען אַראָפּנעמען, פאַרקלענערן, 
אַרומשנײדן -- נאָר נישט טשעפּען יענע רייכע און פאַרמעגלעכע, וועלכע פאַרדינען אַלץ מערער, 
װאָס װינציקער זי אַרבעטן. 
(י"ש ת"א, 12.4.67) 


די אויפגעצווונגענע מלחמה 


קאָלאָנעל נאַצער, וועלכער האָט צוויי מאָל פאַרשפּילט צו ישראל אויפן שלאַכטפעלד (אין 
יאָר 1948, זייענדיק אַפילו אונדזערס אַ קריגס-געפאַנגענער, און אין יאָר 1956, בעת דער סיני- 
אקציע), האָט אין מאי 1967, אָפּגעהאַלטן עטלעכע וויכטיקע דיפּלאָמאַטיש-פּאָליטישע נצחונות 
איבער ישראל. אַ פּאָר געניטע שאַך-צוגן פונעם הערשער אויפן נילוס האָבן אים איבעראַשנדיק- 
שנעל און מיט אַ סך הצלחה צוריק געקערט צו די זעלבע פּאָזיציעס פון פאַר דער סועץ-קאַמפּאַניע 
מיט העכער 10 יאָר צוריק. אַ דאַנק דעם אייליקן און אויף אייגענער האַנט דורכגעפירטן שריט פון 
אױטאַנט, איז פון שאַרם-אַ-שײיך און פון עזה-ראַיאָן אַװעק גענומען געװאָרן דער 
אינטערנאַציאָנאַלער מיליטער און שוקייריס "פּאַלעסטינער-אַרמײ"; דערנאָך -- דאָס שליסן 
דעם אַקאַבאַיאײנגוס פאַר ישראלדיקע שיפן, װאָס מיינט -- פולשטענדיק פּאַראַליזירן דעם פּאָרט 
אין אילת. 


דער שאך-שפּילער און קיביצער 

די דאָזיקע גוט-צוגעטראַכטע און מיט דערפאָלג אַדורכגעפירטע שאַך-צוגן פון נאַצערן, 
באַגלײט מיט עפנטלעכע רעדעס, אין וועלכע ער רופט אָפן און אומפאַרשעמט צו פאַרטיליקן 
ישראל -- זענען אויך מעגלעך געווען דערפאַר, װאָס הינטער זיינע פּלײיצעס איז געשטאַנען דער 
סאָוויעטישער קיביצער. ער האָט דאָס אונטערגעזאָגט, אויסגעבעסערט און געהאָלפן נאַצערן 
"רעגולירן" די שפּיל און מןךהסתמא אויך פאַרשפּראָכן אַקטיווע אַריינמישונג, אויב עטלעכע 
"גענג" װעלן ניט טויגן. 

אַפילו ווען מיר ווייסן ניט קיין גענויע, פולע און אַלזײיטיקע פּרטים וועגן אָפּמאַך גראָמיקאָ - 
נאַצער, איז אָבער פון מאָסקװעס דעקלאַראַציעס און פּרעסע-ידיעות קלאָר, אַז דער ראַטנפאַרבאַנד 
האָט אַ גרויסן, אוב ניט דעצידירנדיקן חלק אין דעם איצטיקן קריזיס אויפן נאָענטן מזרח. זעלטן 
ווען האָט צביעות, אָפּאָרטוניזם און דעמאַגאָגיע געפייערט צוזאַמען אַזאַ נצחון, וי די שטעלונג פון 
די סאָװיעטן אין לעצטן סיכסוך. 

אַ סברה, אַז מאָסקװע האָט װינציק געלערנט פון אירע מפּלות, אַנטוישונגען און פאַטאַלע 
טעותים מיטן שליסן אָפּמאַכן און שענקען אומבאַגרענעצטן צוטרוי און קרעדיט אַ טשאַן קיי'שעק, 
צי אַן אַדאָלף היטלער. אויך נאַצער װועט זי נאָך אַנטושן - צי וועט דאָס אָבער אָפּשװאַכן די 

נטייה ביי די סאָװויעטישע מנהיגים צו חברן זיך דווקא מיט דיקטאַטאָרן און אָפענע 
אַנטי-קאָמוניסטן? 

שווער וועמען איבערצוצייגן, אַז דער ראַטנפאַרבאַנד, גראָד אין זיין יובל-יאָר פון 50סטן 
אָקטאָבער, איז אין גאַנצן פריי פון איר חלק אין דער שריפה אויפן נאָענטן מזרח. ווייל אָנשטאָט צו 
פאַרנעמען, װוינציקסטנס, אַ נייטראַלע שטעלונג אין דעם ישראל-אַראַבישן קאָנפליקט און פּרובירן 
איצט באַרואיקן די צעהיצטע געמיטער -- האָט מאָסקװע זיך געשטעלט אויף דער זייט פון אַלע 
אַראַבישע מדינות און פאַראורטיילט ישראל וי אַן אימפּעריאַליסטישן מכשיר. 

דער "גייסט פון טאַשקענט" איז, ווייזט אויס, גוט נאָר פאַר אינדיע און פּאַקיסטאַן - אָבער 
נישט פאַר מצרים און ישראל. אויך דער פאָרשלאַג פון פראַנקרייך וועגן אַ קאָנפערענץ פון די פיר 
גרויסמאַכטן, געווידמעט דער לאַגע אויפן נאָענטן מזרח -- איז דורכן ראַטנפאַרבאַנד געװאָרן 
אָפּגעװאָרפן, ניט באַמיענדיק זיך אַפילו צו דערקלערן פאַר װאָס. 


די ראָל פון די מערב-גרויסמאכטן 

אויב ס'איז ריכטיק די סאָויעטישע ווערסיע, אַז מדינת ישראל איז אַ ווערקצייג פון מערב, אַ 
טרייער אויספירער פון באַפעלן װאָס קומען פון ואַשינגטאָן און לאָנדאָן - לייגט זיך אויפן שכל, 
אַז דזשאָנסאָן און װילסאָן האָבן, בעצם, באַדאַרפט זיך שטעלן אויף אונדזער זייט און אָדער אַלין, 
אָדער אונדז גופא "באַפעלן" דורכברעכן די בלאָקאַדע ביים טיראַנער איינגוס, צי פאַרטרייבן די 
מצרישע דיוויזיעס פון סיני. 

נאָר אַ מאָדנע זאַך: די כלומרשטע "באָסן" פון ישראל, די מערבדיקע אימפּעריאַליסטן, האָבן 
גערופן די ישראל-רעגירונג צו מעסיקייט, צוריקגעהאַלטנקײט, באַזינונג, ניט אַרױסגײן אין אַ 
קריג, כל-זמן עס וועלן ניט אויסגענוצט ווערן אַלע דיפּלאָמאטישע און פּאָליטישע פאַרהאַנדלונגען 
צווישן אַ ריי רעגירונגען און די געוויינלעכע באַהאַנדלונגען אין זיכערהייט-ראט און אין אונ"אָ. 

דער בריטישער פּרעמיער און דער אַמעריקאַנער פּרעזידענט זענען אַקטיוו אַנגאַזשירט אין 
אַרױס באַקומען פון װאָס מערער ים-מדינות אַ דעקלאַראַציע וועגן פרייער, אומגעשטערטער 
נאַװיגאַציע אינעם אַקאַכאַיגאָלף. בעת די דיפּלאָמאַטן טוען זייער מלאכה אין דער ריכטונג, האָבן 
שיפן און עראָפּלאַנעןךטרעגערס פון בריטישן און זעקסטן פּלאָט זיך באַװיזן אין ים-סוף. שווער 
איצט צו זאָגן, אוב דאָס איז נאָר אַ "דעמאָנסטראַציע פון כוח", אָדער אַן אָנזאָג פון "אָנװענדן 
כוח", אין פאַל ווען די פּאָליטישע באַמיוּנגען וועלן ניט געבן די געװוּנטשענע רעזולטאַטן. נאָר אַזױ 
וי אין די פוסטריט פון די אַנגלאָ-זאַקסישע שיפן, האָבן אין מיטללענדישן ים אָנגעהױיבן 
גאַסטראָלירן שיפן פון סאָוויעטישן קריגס-פלאָט, איז אַ פראַגע, צי פון די מערבדיקע הויפּטשטעט 
וועט קומען אַן אָנװײזונג צו עפענען אַ פייער, מיט דער בפירושער ריזיקע, אַז אויך די רוסן וועלן 
ניט שווייגן. קלאָר װי דער טאָג, אַז אַזאַ צוזאַמענשטױס טראָגט אין זיך די געפאַר פון אַ דריטן 
וועלט-קריג. דאָס ווילן ניט איצט ביידע צדדים, און אוודאי און אוודאי ניט - צוליב דעם, אַז 
ישראל-שיפן זאָלן יאָ אָדער ניט קענען דורכשווימען דעם טיראַנער איינגוס. 

אַזױ, אַרום איז דער איצטיקער ישראל-אראבישער קאָנפליקט פאַרװאַנדלט געװאָרן אין אַן 
אינטערנאַציאָנאַל פּראָבלעם, אָנגעלאָדנט מיט ניט װייניקער אויפרייס-שטאָף, וי אויפן נאָענטן 
מזרח גופא. אוב צו דעם צוגעבן די קלאַנגען און השערות, אַז צוליב וויעטנאַם, האָט רוסלאַנד 
געװאָלט עפענען פאַר די אַמעריקאַנער אַ צווייטן פראָנט אין אונדזער ראַיאָן - פלעכט זיך 
בעל-כורחו אַרײין אונדזער ענין אינעם געוועב פון דער גלאָבאַלער פּאָליטיק. 

װאָס שייך די פּרוּוון צו געװוינען די אַראַבער, איז אַמעריקע אַ ניט קלענערער אינטערעסאַנט 
וי די סאָװויעטן, נאָר אָן דער בפירושער אַנטייישראלדיקער טענדענציעזקייט און בייזוויליקייט. 


דער שונא ביי די טויערן 
פאַר ישראל איז אָבער געווען קלאָר, אַז די איצטיקע טעג זענען אַנטשײדנדיקע, גורלדיקע 
פאַר איר עצם קיום און זי האָט ניט בדעה צו זיין אַ קרבן פון דער גלאָבאַלער וועלט-פּאָליטיק, צי 

פון דעם קאַמף פאַר השפּעה אין דעם ראַיאָן מצד ביידע בלאָקן און אוודאי און אוודאי ניט - דער 
קרבן פון דיקטאַטאָרישע אַספּיראַציעס פון היטלערס יורש אויפן נאָענטן מזרח. 

מעג פּעקין און קאַיר, מאָסקװע און דמשק, אינדיע און מזרח-דייטשלאַנד, בי דער 
נייטראַליטעט פון פראַנקרייך, יה עט פון אונ"אָ און װאַקלענישן מצד ואַשינגטאָן 
און לאָנדאָן, זיך טראַכטן און טוען װאָס זי װילן - בלייבט אָבער אַ פאַקט, אַז צו דער איצטיקער 
שפּאַנונג אין ראַיאָן האָט גורם געווען גאמאל אבדול נאַצער - און ניט די אשכול-רעגירונג; אַז 
דער אַגרעסאָר איז מצרים און סיריע - בשום אופן ניט ישראל. אַז די אחריות פאַרן 
מלחמה-אויסברוך, מענטשלעכע קרבנות און חורבן װעט טראָגן קאַיר און ניט ירושלים. 

די מלחמה וועלכע מיר פירן איצט -- איז אונדז געװאָרן אויפגעצװווּנגען. אונדזער געווער, וי 
דאָס געוויסן -- זענען ריין. דער ענין פאַר וועלכן מיר קעמפן -- איז אַ גערעכטער. און דער נצחון 
-- א זיכערער! 

(י"ש ת"א, 7.6.67) 


א יאָר פון נצחונות, דערווארטונגען און אנטוישונגען 


עס דערנענטערט זיך דער 5טער יוני - דער ערשטער יאָרטאָג פונעם אויסברוך פון 
זעקס-טאָגיקן קריג, אין וועלכער דער ישראלדיקער דוד האָט באַזיגט דעם אַראַבישן גלית. אַזאַ 
דאַטע, הגם זי איז כולו נצחון, גבורה און דערגרייכונגען, מעג אויך דינען װי אן אױסגאַנג-פּונקט 
פאַר אונטערציען געוויסע סך-הכלען, דורכפירן אַ שטיקל חשבון-הנפש. 


אין יענע טעג 

מיט אַ יאָר צוריק, ווען מיר האָבן געפייערט דעם 19טן יום-העצמאות פון מדינת ישראל, האָט 
דער גרויסער שכן אויפן נילוס, אַ רוק געגעבן זיינע פּאַנצער-דיוויזיעס קיין סיני, אַרוסגעגעבן אַן 
עקסמיסיע-באַפעל די אונ"אָדכוחות אין עזה-ראַיאָן און אין שארם-א-שייך, געשלאָסן דעם 
טיראַנער איינגוס, אָפּשנײדנדיק אַזױ אַרום אילת און דעם נגב פאַר דער ישראלדיקער נאַװיגאַציע. 

דאַקעגן חוסיין, דער קלענערער שכן אויפן ירדן, האָט זיך צוגעאיילט צו פליען קיין קאַיר אויס 
מורא, אַז ער װעט פאַרשפּעטיקן די "נצחון-באַן", געחתמעט דאָרט אַ מיליטערישן אָפּמאַך, כדי 
אַרײיננעמען אין אַ צואַנג די יידישע מדינה. סיריע, וי באַװוּסט, האָט שוין פון לאַנג געשאַרפט די 
שווערד און איראַקישע פּאָלקן זענען געקומען העלפן ירדן. די אַראַבישע פּעטליע האָט זיך גענומען 
פאַרציען אויף ישראלס האַלדז. 

פון דעם האָבן ניט געמאַכט קיין סוד דער ראַדיאָ און פּרעסע אין קאַיר, רבת-עמון, דמשק און 
באַגדאַד. אַכמעד שוקייריס פּאָגראָס-שפּראַך האָט ציניש און אָפן אָנגעזאָגט אַן אַראַבישע 
אויפלאַגע פון אוישוויץ, נאָר לוט אַ פּרימיטיווער, לעװאַנטינישער טעכניק - שליידערן אין ים 
אַריין... 

אויך די ווייטע שכנים האָבן זיך ניט צו פיל איבערגענומען מיטן גורל פון דער באַלאַגערטער 
און באַדראָטער ישראל. ואַשינגטאָן און לאָנדאָן האָבן געפאָדערט פון אונדז געדולד, ווייל זי 
גרייטן עפּעס אַ דעקלאַראַציע פון עטלעכע ים-מדינות בנגע אַ פרייען שיף-פאַרקער; פּאַריז האָט 
שוין אין יענע טעג אָנגעהויבן אַרױסװײזן איר פאַרראַט און גערופן די יידן צו זיין צוריקגעהאַלטן. 
דאַקעגן מאָסקװע האָט ניט אויפגעהערט אונטערצוּװאַרעמען דאָס אַנטיישראלדיקע פייער, וועלכן 
זי האָט הי אָנצינדן -- און פאַר זײיערע בירגער, וי פאַר דער גאַנצער וועלט פאָרגעשטעלט 
ישראל אַלס אַגרעסאָר, װאָס גרייט אַן איבערפאַל אויף סיריע און די אַנדערע אַראַבישע לענדער. 

די דאָזיקע נערוון-קריג און העצעס, געפירט נוסח געבעלס, דערצו נאָך באַגלײט מיט אַ 
ריזיקער קאָנצענטראַציע פון די אַראַבישע חײלות, אױסגעשטאַטע און באַװאָפּנטע מיט 
סאָװויעטיש-אַמעריקאַניש-ענגליש געווער, האָבן ניט געלאָזן קיין שום ספיקות וועגן די אמתע 
כוונות פון נאַצערן, חוסיינען און על-אַטאַסין. דאָס פאָלק אין ישראל האָט אינסטינקטיוו און 

ממשותדיק דערפילט, אַז מען דאַרף זיך גרייטן אָפּצושטױסן די טויט-געפאַר. צו די צה"ל-זעלנער 
אין רעגולערן דינסט, האָט מען געמוזט מאָביליזירן טויזנטער רעזערוויסטן, כדי זיי קעגנשטעלן, וי 
אַ לעבעדיקע מױיער, דער מעכטיקער מיליטערישער מאַשין פון 14 אַראַבישע לענדער און אירע 
0 מיליאָן איינוווינערס. 

דעם 5טן יוני 1967, זענען אױסגעבראָכן די קאַמפן. בלית ברירה, האָט ישראל געמוזט שיקן 
איר רפואה פאַר דער מצרישער מכה... אַזױ האָבן פאַרשטאַנען אונדזערע העלדישע פליערס, 
בראַװע טאַנקיסטן, דרייסטע מאַטראָסן, מוטיקע אַרטילעריסטן, װאַגענדיקע פוסגייערס און 
ריזיקאַנטישע פּאַראַשוטיסטן, ווייל זיי האָבן צו שטאַרק ליב געהאַט זייער היים און היימלאַנד, צו 
גרויס איז געווען זייער פאַראַכטונג צו געפארן און צו טיף זייער באַװוּסטזײן, אַז מען האָט דאָ צו 
טאָן ניט סתם מיט אַ שונא אויפן שלאַכטפעלד, נאָר - מיט אַ הענקער און פאַרטיליקער. אויך דאָס 
א. ג. הינטערלאַנד האָט מאָראַליש, פּסיכיש און נאַציאָנאַל מיטגעלעבט און מיטגעפילט מיט די 
זעלנער אויפן פראָנט. ניט געווען קיין שום אויסערלעכע סימנים פון נערוועזיטעט, פּאַניק און 
היסטעריע, כאַראַקטעריסטישע באַגלייט-דערשיינונגען פון אַן ערב-מלחמה תקופה און אין טעג פון 
קריג. קיין לאַנגע רייען נאָך ברויט, קיין בהלה פון אָנגרײטן זאַפּאַסן. בלויז אין זיך און פאַר זיך 
האָבן די הערצער האַסטיק געקלאַפּט איבערן גורל פון אַ מאָביליזירטן זון, מאַן, פאָטער, ברודער -- 
וי פאַרן גורל פון דער גאַנצער מדינה און אירע איינװווינערס. און גענוי אַזױ האָבן סאָלידאַריש 
געקלאַפּט די הערצער פון אחינו בני ישראל אין אַלע תפוצות. 

איבער דער אַרמײ און פאָלק איז געשטאַנען אַ פעיקער גענעראַל-שטאַב און אַ 
פאַראַנטװאָרטלעכע רעגירונג, וועלכע האָבן געװוּסט וי אַזױ זיכערן - אין משך פון זעקס טעג -- 
נצחונות אין סיני, ביים סועץ, טיראַן, ירושלים, יהודה, שומרון און רמת-הגולן; וי אַזױ -- אין משך 
פון 365 טעג - אָפּשטױסן די פּאָליטיש-דיפּלאָמאַטישע אַטאַקעס פון דעם טומאהדיקן בונד 
נאַצער -- קאָסיגין - גאַנדי - דעיגאָל - איוב חאַן - טיטאָ - פּראַנקאָ - גאָמולקאַ - 
חוסיין -- בומעדיען -- מאַאָ. 


די אראבער, גרויסמאכטן, אונ"אָ 

צום דריטן מאָל, אין משך פון 19 יאָר, האָבן די אַראַבער אונדז געשטויסן צו אַ מלחמה -- און 
אַלע 3 מאָל פאַרשפּילט. אָבער דער זיגרייכער ישראליק שטייט אויך איצט מיט דער 
אויסגעשטרעקטער האַנט און שלאָגט פאָר די געשלאָגענע און באַזיגטע שכנים: שלום! לאָמיר זיך 
זעצן צום טיש, פירן אונטערהאַנדלונגען ניט וי זיגער און באַזיגטע, אַדורכקומען, איינשטעלן 
נאָרמאַלע, גוט-שכנותדיקע און צווישן-פעלקערלעכע באַציוּנגען. אויב ס'איז מעגלעך געווען נאָכן 
צווייטן וועלט-קריג אַן איבערבעטונג און נאָרמאַליזאַציע צווישן ביידע דייטשלאַנדס מיט אַלע אָן 
אױיסנאַם לענדער, וועלכע האָבן מוראדיק געליטן פון היטלעריסטישן אָקופּאַציע-רעזשים אין 
אײיראָפּע; אויב אין פּאַריז ווערן איצט געפירט געשפּרעכן צווישן וואַשינגטאָן און האַנױ וועגן אַ 
שלום אין װיעטנאַס: אוב אין טאַשקענט איז מעגלעך געווען אַן אויסגלייך צװוישן אינדיע און 
פּאַקיסטאַן - פאַר װאָס זאָלן די זעלבע לייזונגען ניט זיין גילטיק פאַרן קאָנפליקט אויפן נאָענטן 
מזרח? 

װאָס שייך די אַראַכער, זעען זיי אין דעם בלויזן זעצן זיך מיט אונדז ביי איין טיש, אַ 
שווערערע מפּלה און קאַפּיטולאַציע, איידער די דריי פאַרשפּילטע מלחמות. זיי ווייסן דאָך 
אויסגעצייכנט, אַז שלום באַדײיט בוי, אַנטװיקלונג, װוּקס פון מאַטעריעלע און גייסטיקע ווערטן - 
בעת מלחמה-צושטאַנד און קריג מיינט חורבן, צוריקגעשטאַנענקײט און זינלאָזע שנאה, װאָס 
ווערט בי זי געפלעגט און פאַרוואַנדלט אין קאָנקרעטע, אגרעסיווע מעשים קעגן דער פרידלעכער 
באַפעלקערונג פון ישראל. 

די טעראָריסטישע באַנדעס, אויסגעשולט אין סיריע און אַלזשיריע און באַװאָפּנט מיט 
סאָװויעטיש געװוער און כינעזישן דינאַמיט :- באַמיען זיך וייטער אָנצוגיין מיט זייער 
צעשטערערישער אַרבעט, ניט געקוקט אויף דעם, װאָס די װאַכזאַמקײט און פעיקייט פון די 

זיכערקייט-כוחות און די רעװואַנזש-אַקציעס פון צה"ל, פאַרשאַפן פיל שטאַרקערע פאַרלוסטן און 
צרות די דיװוערסאַנטן פון "אל פאַטאך" און "אסיפא", וי אונדזערע ישובים און איינוווינערס. הגם 
די אַראַבישע הערשער האָבן מיט אַ יאָר צוריק מסכים געווען אויף אַ פייער-איבערייס -- האָבן זי 
אָבער דעם פייער פון טעראָר און דיווערסיע ניט אָפּגעשטעלט. 

עס אונטערליגט ניט קיין ספק, אַז די אַראַבישע מנהיגים װאָלטן ניט אַרױסגעויזן אַזױ פיל 
עקשנות און האַס, אָן דער דערמוטיקונג פון געוויסע גרויסמאַכטן, וועלכע האָבן אין זינען זייערע 
גלאָבאַלע, עגאָיסטישע אינטערעסן אין ראַיאָן, איידער די אינטערעסן פון די אַראַבישע פעלקער. 
מאָסקװע האָט טאַקע פאַרגרעסערט איר השפּעה אין מצרים, איראַק און סיריע, אָבער דערמיט 
אָפּגעשװאַכט די אויסזיכט פון צונויפריידונג און פרידן. דאָס זעלבע איז נוגע פראַנקרייך, מיט איר 
איצטיקער איינזייטיקער אָריענטאַציע אויף די אַראַבער און צינישן פאַראַט פון די ישראל-ענינים. 
אַ גליק, װאָס אַמעריקע איז דערווייל ניט באַהערשט געװאָרן פונעם "אַראַבישן דיבוק". 

לייגט זיך אויפן שכל, אַז אייגנטלעך װאָלט די אָרגאַניזאַציע פון די פאַרייניקטע פעלקער 
באַדאַרפט זיין דער פאַקטאָר, װאָס סטימולירט אַ פרידלעכע לייזונג פון דעם ישראל-אַראַבישן 
סיכסוך (למען האמת דאַרף געזאָגט װערן, אַז די פריער דערמאָנטע איבערבעטונג פון די 
אײיראָפּעישע לענדער מיט דײיטשלאַנד, פּונקט װי די טאַשקענטער קאָנפערענץ און די איצטיקע 
װיעטנאַמער געשפּרעכן - זענען פאָרגעקומען אױסערן אונ"אָ). איז דאָך דער דאָזיקער 
פעלקער-פּאַרלאַמענט געשאַפן געװאָרן אויף צו רעגולירן קאָנפליקטן און איינשטעלן פרידלעכע 
באַציוּנגען און צוזאַמענאַרבעט צװישן די מדינות. ישראל, פאַר די 20 יאָר פון איר קיום, האָט ניט 
צופיל פּאָזיטיווע נסיונות און מיינונגען וועגן די אונ"אָ-אינסטאַנצן, ספּעציעל פון זיכערקייט-ראַט. 
דאָך האָבן מיר מיט צופרידנקייט אויפגענומען דעם איינשטימיקן באַשלוס פון דער דאָזיקער 
קערפּערשאַפט פון 22סטן נאָוועמבער פ. י., וועלכער רעדט טאַקע וועגן אַ ישראלדיקן ריקצוג פון 
די פאַרנומענע געביטן, אָבער מאַכט דאָס אָפּהענגיק פון אָפּשאַפן דעם קריגס-צושטאַנד צווישן די 
צדדים, דירעקטע פאַרהאַנדלונגען, זיכערע גרענעצן, פּליטים-פראַגע און סטאַבילע, פרייע 
נאַװיגאַציע. מיט איין װאָרט - שליסן אַ שלום-אָפּמאַך, וי עס פירט זיך צווישן רעגירונגען און 
פּאָליטיקער, ביי אַ געמיינזאַמען קאָנפערענץ-טיש. אָבער איין צד, דער אַראַבישער, מיט דער ברכה 
פון מאָסקװע, פּאַריז, בעלגראַד און אַנדערע, פאָדערט פון אונדז קודם זיך צוריק רוקן צו יענע 
אומזיכערע און אין משך פון אַזױ פיל יאָרן דורך זי ניט אָנערקענטע גרענעצן פון 4טן יוני 1967, 
נאָך איידער מען זעצט זיך צום טיש. ערשט דערנאָך - וועט מען זען. כאָטש גי פאַרלאָז זיך אויפן 
יושר פון אַ נאַצער, קאָסיגין, חוסיין און טיטאָ... 

או טאַנטס שליח אין ראַיאָן, ד"ר גונאַר יאַרינג, אויף וועמענס פּלייצעס ס'איז אַרויפגעלײגט 
געװאָרן די שווערע און פאַראַנטװאָרטלעכע מיסיע דורכצופירן דעם באַשלוס פון זיכערקייט-ראַט, 
אֹיז נאָך אַלץ ניט מיד געװאָרן פון די צענדליקער געשפּרעכן זיינע מיט די צדדים. איצט פירט ער 
דעם ענין אין ניייאָרק, מיט די פאָרשטײער פון ישראל, ירדן און מצרים. דער אַלגעמײנער 
איינדרוק איז, אַז דעם געניטן און עקשנותדיקן שוועדישן דיפּלאָמאַט, וועט אפשר געלונגען אין 
דער נאָענטסטער צייט צונויפפירן ביי איין טיש באַפּולמעכטיקטע פאַרטרעטער פון ירושלים - 
קאַיר, אָדער ירושלים - רבת-אמון, צי אפשר גאָר - אַלע דריי צזאַמען. נאָר כדי דאָס 
דערגרייכן, דאַרף אויך ישראל עפּעס טאָן, אַז װינציקסטנס זי זאָל ניט זיין קיין אבן-נגף פאַר אַזאַ 
צונויפריידונג. 


הורא-פּאטריאָטיזם און רעאל-פּאָליטיק 

ערשט מיט אַ װאָך צוריק איז שיעור ניט אױסגעבראָכן קיין רעגירונגס-קריזיס צוליב דער 
הוראַ "פּאטריאָטישער אַרױסטרעטונג פון די צוויי גח"ל-מיניסטאָרן קעגן אויסערן-מיניסטער 
אבא אבן, צוליבן כלומרשטן ניט ריכטיקן קאָמענטירן די שטעלונג פון ישראל צו דעם באַשלוס פון 
זיכערקייט-ראַט, װי דאָס איז געקומען צום אױסדרוק אין דעם בריוו פון אונדזער 
אונ"אָדפאָרשטײער י. תקוע צו ד"ר יאַרינג. די ה"ה מנחם בעגין און יוסף ספיר, די "גייסטיקע 

טאַטעס" פון "אַ גאַנץ ארץ-ישראל אויף ביידע זייטן ירדן" (הגם דער אָנטײל פון זייערע פּאַרטײיען 
אין דער התיישבות און אין די גרענעץ-פּונקטן איז ממש אַ נישטיקער), האָט זיך אויסגעוויזן, נאָך 
איידער זיי האָבן גענוי קאָנטראָלירט דעם פולן טעקסט פון תקועס בריוו, אַז ניט אַנדערש, וי אבא 
אבן איז גרייט צוריק געבן די מצרים דעם לינקן ברעג פון סוצץ, דעם מדבר סיני און די ירדנער -- 
אַלט-ירושלים, יהודה און שומרון, איידער מען זעצט זיך צום טיש... עטלעכע חסידים-שוטים פון 
אדוו' תמירס רעװוויזיאָניסטישער שפּליטער-פּאַרטײ ("המרכז החופשי"), האָבן אַפילו אויפן 
פלי- פעלד אין לוד אויפגענומען אבא אבן, נאָך זיין אומקערן זיך פון אַ באַזוך אין דיסקאַנדינאַװישע 
לענדער, מיט אַזעלכע טראַנספּאַרענטן, װי "אבן - טשעמבערליין"... די "אַקטיװויסטן" פון דער 
געוועזענער מפא"י און אחדות העבודה, די מאַקסימאַליסטן פון "חרות" און "המרכז החופשי" און 
די מנהיגים פון דער באַװעגונג "למען ארץ ישראל השלימה", האָבן געמאַכט יד אחת און שרייען 
אין כּאָר "קיין איין שפּאַן ערד", װיסנדיק אויסגעצייכנט, אַז אַזאַ שטעלונג און לאָזונג וועט אַפּילו 
אױף אַ שפּאַן ניט דערנענטערן דעם געגאַרטן שלום. פּונקט וי דאָס באַזעצן עטלעכע 
ישיבה-בחורים אין חברון, האָט אַ ברירה צו זיין אַ וויכטיקע שטערונג אינעם מעגלעכן צונויפריידן 
זיך מיט די אַראַבישע מנהיגים פון שכם, ראמאללא און חברון. 

אַטאַקירנדיק די רעאַלע און געזונטע פּאָליטיק פון דער רעגירונג, האָבן די דערמאָנטע 
הוראַ-פּאַטריאָטן קודם-כל געטראָפן און דעם אַזױ אויך קנאַפּן שאַנס צו זיצן מיט די שכנים ביי 
איין טיש. זיי האָבן אָבער ניט מצליח געווען צו שטעלן אין ספק די קאָנסעקװענטע איינשטעלונג 
פון דער רעגירונג: נאָר אַ שלום-אָפּמאַך, וועלכער קען דערגרייכט ווערן דורך דירעקטע 
פאַרהאַנדלונגען; סטאַבילע און זיכערע גרענעצן; אָפּשטעלן דעם קריגס-צושטאַנד. 

* 

אַז מיר כאַפּן אַ בליק צוריק -- פון 5טן יוני 1967 ביזן 5טן יוני 1968, מעגן מיר זיין שטאָלץ 
און צופרידן מיט די אָפּגעהאַלטענע נצחונות, פּונקט װי ס'איז צו דערװאַרטן נאָך פּאָליטישע 
דערפאָלגן, ניט געקוקט אויף די פיל אַנטישונגען... 

(י"ש ת"א, 29.5.68) 


דריי תפילות צום נייעם יאָר 


לויטן יידישן לוח, אמונה און טראדיציע, הייבט מען אָן ציילן דאָס נייע יאָר פון ערשטן טאָג 
פון חודש תשרי - ראש השנה. לכבוד דעם דאָזיקן יוסטוב, האָט זיך איינגעשטעלט דער שיינער 
מינהג און שטייגער אָנצוּװױנטשן אַ גוט יאָר פאַרן כלל, וי פאַרן פּרט. מיר װעלן זיך באַגנוגענען 
מיט אַרוסברענגען נאָר דריי װוּנטשן, צי תפילות: שלום, עלייה, דערנענטערונג. 


די געקוילעטע שלום-טויב װאָלט געמעגט אויפשטיין תחיית-המתים... 

פון מאַי 1948 ביז יוני 1967, האָט צה"ל דריי מאָל באַזיגט דעם פילפאַכיק שטאַרקערן שונא 
- אָבער מדינת ישראל איז דערווייל זייער ווייט פון אַ פרידלעכן צוזאַמענלעבן מיט די אַראַבישע 
שכנים. ניט פאַראַן, דוכט זיך, קיין בײישפּיל אין דער געשיכטע פאַר אַזאַ פענאָמען: געװוּנען דריי 
מלחמות און פאַרשפּילן דעם שלום. באַזאַמען מיט די טויזנטער קרבנות פון דער באַפּרײוּנג-מלחמה 
מיט 20 יאָר צוריק, פון דער סיני-אַקציע, פון זצקס-טאָגיקן קריג מיט 15 חדשים צוריק און פון די 
דיווערסאַנטישע מאָרד-איבערפאַלן פון יענער זייט גרענעץ און אונדזערע רעװואַנזש-אַקציעס, װאָס 
טראָגן אַן אױסגעשפּראָכענעם פאַרטיידיקונג-כאַראַקטער -- איז אויף די שלאַכטפעלדער פונעם 
נאָענטן און מיטעלן מזרח אויך געפאַלן, אַ געקוילעטע, די שלום-טויב. צו איר אומקום, אָדער 
צײיטװײיליקער פאַרשטומטקייט, האָט אין אַ ניט קליינער מאָס גורם געווען איר באשאַפער - 
"דער באַסטיאָן פון שלום", פסס"ר. 

דער פייער-איבערייס, װאָס איז מיט דער הסכמה פון אונ"אָ, ביידע גרויסמאַכטן, ישראל, 
מצרים, ירדן און סיריע, איינגעשטעלט געװאָרן דעם פטן יוני 1967 -- ווערט טאָגיטעגלעך 

צעשטערט דורך די פאַרשיידענע טעראָר-אָרגאַניזאַציעס, וועלכע געניסן פון דער אַקטיווער שטיצע 
פונעם ירדנער און מצרישן מיליטער, פּאָליטישער אפּוטרופסות און פינאַנסיעלער הילף מצד די 
אַראַבישע רעגירונגען און מאָראַלישער באַרעכטיקונג און ממשותדיקער באַװאָפּענונג מצד 
מאָסקװע, פּעקין און אַנדערע. אַנטקעגן דעם דאָזיקן ים פון אַראַבישן נאַציאָנאַליזם, מוסולמענישן 
פאַנאַטיזם און קאָמוניסטישן אַנטי ציוניזם, װאָס האָט זיך פאַרואַנדלט אין אַן אָקעאַן פון שנאת 
ישראל - װערט פאַרלוירן די שטים פון ירושלים וועגן אַ סטאַבילן שלום, מיט זיכערע גרענעצן; 
פּונקט וי עס ווערן בטל בשישים די עקשנותדיקע, אויפריכטיקע באַמיוּנגען פון אונ"אָדשליח, ד"ר 
גונאַר יאַרינג, צו דערפירן ביידע צדדים צום פאַרהאַנדלונג-טיש. 

די זעקס-טאָגיקע מלחמה האָט איר המשך. דאָס װאָס די אַרמײען פון מצרים, סיריע, ירדן און 
איראַק האָבן ניט באַװויזן צו דערגרייכן אויפן שלאַכטפעלד -- ווילן זיי אויפטאָן מיט דיווערסיע, 
רציחות און סאַכאָטאַזש. ס'וועלן זי ניט אויספעלן קיין פאַרפירטע און אונטערגעהעצטע 
יוגנטלעכע, װאָס אָנשטאָט באַשולדיקן אין זײיער לאַגע נאַצערן מיט חוסיינען - לײגן זי 
אויפרייס-באָמבעס אין די קינאָס, עפנטלעכע ערטער, צי אױטאָבוסן-סטאַציעס אין ישראל; פּונקט 
וי ס'וועט די טעראָריסטן ניט אויספעלן די סאָוויעטישע ביקס און דער כינעזישער דינאַמיט... 

פון יענער זייט גרענעץ ווערט אויך אָנגעהאַלטן אַ מלחמה-היסטעריע. מצרישע האַרמאַטן 
לענגויס דעם סועץ און ירדנער אַרטילעריע אויף יענער זייט טייך, גיבן ניט נאָר דעקונג די 
דיװערסאַנטן - נאָר זענען אויך אויסן צודעקן און איינשטילן די שלום-תפילה פון ישראל. 

אונדזערס אַ מסורה זאָגט, אַז אין די ימים-נוראים גיט מען זיך אָפּ אַ דין וחשבון וועגן דעם 
תכלית פון לעבן. ס'איז אָנצונעמען, אַז אויך די אַראַָבישע מנהיגים פאַרשטייען, אַז דער תכלית פון 
לעבן איז דאָך בעצם - לעבן. ניט מער, די דאָזיקע פּריווילעגיע פון קיום קומט נאָר זייערע מדינות, 
זייערע ישובים, זייערע מענער, פרויען און קינדער. פונעם פאָלק אין ישראל און זיין באַנייטער 
מדינה, ווילן זי באַרױבן די רעכט פון לעבן און מלוכהשער עקזיסטענץ. 

די לאַגע איז טאַקע אַ שוערע - אָבער בשום אופן ניט קיין האָפענונגלאָזע. "אונטערן 
שטח" זענען דאָך פאַראַן מיט די אַראַבישע רעגירונגען קאָנטאַקטן, מיינונג-אויסטוישן, 
זאָנדירונגען. יאַרינג האָט נאָך ניט אויפגעגעבן זיין שליחות, מדינת ישראל האָט נאָך ניט פאַרלוירן 
איר אמונה אין אַ פרידלעכן צוזאַמענלעבן מיט די פעלקער אין ראַיאָן. 

אויך אויפן נאָענטן און מיטעלן מזרח מעג מען דערװאַרטן אַ תחיית-המתים פון דער 
שלום-טויב... 


די צוויי "פענצטערלעך": עלייה און עמיגראציע 

פון פּױלן און טשעכאָסלאָװאַקיע פאָרן אַרױס יידן. ניט צוליב אַ פּלוצעם-באַקומענעם 
רייזע-פיבער -- נאָר אַ דאַנק פיבערדיקע געשעענישן אין יענע לענדער, פון וועלכע מאָסקװע איז 
געווען דער הויפּט-גורם. פון װאַרשע און פּראג פירט דער וועג קיין ווין -- די ערשטע הױפּטשטאָט 
פון אַ מדינה, װוּ עס וירקן צוויי יידישע אינסטיטוציעס, וועמענס טעטיקייט אין די 
פאָלקס-דעמאָקראַטיעס און ראַטנפאַרבאַנד איז שטרענג פאַרבאָטן: דער "היאַס" און די סוכנות. 
דער אויסגעוויזענער צי אַנטלאָפּענער ייד פון לאָדזש און בראַטיסלאַװאַ, טרעפט זיך אויפן ווינער 
װאָקזאַל מיט צוויי "פענצטערלעך", װאָס גיבן אים די ברירה פון אויסקלויב און אַנטשײדונג: אָדער 
אַ היים, אין מדינת ישראל; אָדער אױף אַ וויטערדיקן נע-ונד, אין איינעם פון די 
אימיגראַציע-לענדער. 

דאַרף מען ניט קומען מיט קיין טענות צום "היאַס", וועלכער פירט שוין העכער 80 יאָר צייט 
זיין געבענטשטע טעטיקייט פאַרן יידישן עמיגראַנט און אימיגראַנט און האָט אויך איצט 
איינגעשטעלט אין עסטרייך זיין פיליאַל, בכדי העלפן אױיסװאַנדערן אַ ייד אין יענעם לאַנד, ווּ 
מ'וויל אים אויפנעמען. כל זמן בלויז 1674 פון יידישן פאָלק געפינט זיך אין דער יידישער מדינה און 
אַ 840 אין די תפוצות - איז "היאַס" באַזאָרגט מיט אַרבעט נאָך אויף לאַנגע לאַנגע יאָרן. 

אויך אין 21 סטן יאָר עקזיסטענץ פון מדינת ישראל, האָט דער ייד, ליידער, נאָך אַלץ ניט 
אויפגעהערט צו זיין דער אײיביקער װאַנדערער. פאַר דער מלחמה, איז געווען פּאָפּולער אַ 

שנה-טובה קאַרטע, װאָס האָט פאָרגעשטעלט אַ ייד אַ װאַנדערער -- און אונטער דעם בילד די 
אויפשריפט: "מיטן װאַנדער-שטאָק אין האַנט/אָן אַ גואל, אָן אַ לאַנד..." אָבער שוין מער וי אַ 80 
יאָר וי אין יידישן לעבן איז אויפגעקומען אַ גואל - דער ציוניזם - און אַ לאַנד, די יידישע 
מדינה, מיט אַן 21;יאָריקן "פּאַספּאָרט" פון מלוכהשער רייפקײט, פּאָליטישער מחשבה, 
מיליטערישן פּאָטענציאַל. נאָר קודם כל און דער עיקר -- אַ מקלט, אַן אַדרעס פאַרן יידישן פאָלק. 

דאָס האָבן פאַרשטאַנען אַ מיליאָן מיט קנאַפּע 300 טויזנט יידן, וועלכע זענען פון אַ 100 
לענדער עולה געווען אין דער יידישער מדינה זינט איר אַנטשטײוּנג, ביזן סוף פון יאָר 1967. מיר 
ווייסן אָבער אויך, אַז ניט אַלע קרבנות פון פּאָליטישע אויפטרייסלונגען און אַנטי-יידישע רדיפות 
אין זייערע פריערדיקע װויןערטער האָבן אויסגעקליבן מדינת ישראל אַלס מקלט. די יידן פון 
אַלזשיריע זענען אַװעק ווייטער אָפּריכטן גלות אין פראַנקרייך, אָנשטאָט באַהעפטן זיך מיט זייערע 
ברידער און מיטן פאָלק אין דעם יידישן לאַנד. אַז אויף די גאַסן פון פּאַריז באַװייזן זיך באַריקאַדן 
און עס הערשט דאָרט אַ תוהרובוהו, װי בעת די לעצטע סטודענטן-אומרוען און 
אַרבעטער-שטרייקן -- הייבן אָן אַ סך פון אַחינו בני ישראל צו טראַכטן וועגן פאַרלאָזן פראַנקרייך 
און אַריבערפאָרן קיין... דרום-אַמעריקע, אױסטראַלע, פאַרייניקטע שטאַטן, הגם ס'אונטערליגט 
ניט קיין ספק, אַז באַזאַמען מיט זייער פאַמיליע און פאַרמעגן, ועלן זײי אין די נייע 
אימיגראַציע-לענדער מיטנעמען זייער אויפריכטיקע ליבע צו מדינת ישראל און שטאַרקע 
סאָלידאַריטעט-געפילן מיטן יידישן פאָלק... 

אַן ענלעכע דערשיינונג -- אין די איצטיקע טעג אין װין: ניט איין אַנטושטן, דערשלאָגענעם 
און פאַרביטערטן ייד, וועמען מ'האָט אין פאָלקס-דעמאָקראַטישן פּױלן געוויזן די טיר -- איז נאָך 
אַלץ שווער צו דעצידירן: מעלדן זיך אין ווין צום "היאַס"-פענצטערל, אָדער צום פענצטערל פון 
דער סוכנות... די בני רחמנים פון "היאַס" וועלן אַזאַ סאָרט ייד באַזאָרגן מיט אַ וױיזע קיין 
גװאַטעמאַלאַ, פראַנקרייך, קאַנאַדע, צי האָנדוראַס. װאָלט אָבער דער דאָזיקער ייד געהאַט רחמנות 
אויף זיך און זיינע קינדער -- דאַרף זיין איינציקער אַדרעס זיין דער אַמט פון דער יידישער אַגענץ 
אין עסטרייך, די בריק קיין ישראל. 

מיר דאַרפן האָבן ביי אונדז די דאָזיקע יידן - קודם כל דערפאַר, װאָס דאָרט דאַרף מען זי 
ניט. מיר דאַרפן זיי האָבן אויך צו שטאַרקן און פעסטיקן די יידישע מדינה, און אַזױ אַרום 
צונישט מאַכן די פאַרשווערונגען און פינצטערע פּלענער פון די נאָענטע און ווייטע שונאי-ישראל; 
מיר דאַרפן זיי האָבן אויך דערפאַר, אַז זי און זייערע קינדער זאָלן לעבן מיטן אייגענעם פאָלק, אִין 
אייגענעם לאַנד, װוּ מען װועט זי ניט דערמאָנען דעם אָפּשטאַם, צי די נאַציאָנאַלע אָנגעהעריקײיט 
און זי װעלן ניט זיין קיין קרבנות פון יעטוועדן לייכטן צי שווערן קריזיס אין "יענע" לענדער. 

אויפן עלייה-פראָנט זענען דווקא פאַראַן זייער דערמוטיקנדיקע ידיעות. אויב }-ין משך פון 
פאָריקן חודש, אױיגוסט 1968, זענען בלויז פון קאַנאַדע און די שטאַטן געקומען 609 עולים, פון 
פראַנקרייך - 467 עולים, ענגלאַנד - 132, פון לאַטיין-אַמעריקע -- 145, פון דרום-אַפריקע 35 
און אױסטראַליע - 28, איז צו האָפן, אַז אויך פון די א. ג. "נויט-לענדער", פון וועלכע יידן זענען 
געצװווּנגען צו עמיגרירן, װעט זיך שטאַרקן די עלייה קיין ישראל. 

אַזאַ איז טאַקע אונדזער צווייטע תפילה צום נייעם יאָר: אַ מעכטיקער עלייה-שטראָם פון אַלע 
לענדער, פון אַלע רעזשימען און פון די אַלע יידן װאָס מוזן און דאַרפן װאַנדערן... 


דערנענטערן הערצער... 

אין דער ראש-השנהדיקער תפילה "ונתנה תוקף" ווערט געשילדערט, וי אַזױ אין הימל ווערט 
מען געמשפּט װער צום לעבן, װער צום טויט, װער צו רייכקייט און ווער צו אָרעמקײט. אויב מיר 
זאָלן אַפילו אויף איין רגע צולאָזן דעם געדאַנק, אַז ס'איז טאַקע אַזױ - איז אפשר גאָט גערעכט, 
אָבער זיין משפּט איז אַן אומגערעכטער... 

אָפיציעלע סטאַטיסטיקעס דערציילן, אַז אין פאַרלויף פון 12 חדשים (יוני 1967 -- יי 
8 זענען די רווחים פון די ישראלדיקע פאַבריקאַנטן געשטיגן פון 300 ביז 400 מיליאָן ל"י; די 

פּראָדוקטיװויטעט פונעם ישראלדיקן אינדוסטריעלן אַרבעטער -- מיט 1300. דאַקעגן דער לוין 
זיינער איז פאַרגליווערט. אַפילו ווען דער אַרבעטער האָט יאָ באַקומען אַ שטיקל הוספה, איז זי 
"'איינגעשלונגען" געװאָרן דורך די געהעכערטע פּרייזן. 
אַ מאָדנע זאַך: דער פאַרבאַנד פון די ישראלדיקע אינדוסטריעלער האָט קיינמאָל ניט באַשלאָסן צו 
פאַרפרירן די רווחים פון זיינע מיטגלידער, די פאַבריקאַנטן. דאַקעגן אונדזער הסתדרות האָט אין די 
לעצטע יאָרן זיך צוגעאייגנט אַ טעאָריע פון פאַרגליווערן דעם אַרבעטער-לוין און רעדוצירן די 
יקרות-הוספה ביז איין מאָל אין יאָר. הגם די באַשלוסן פון דער הסתדרות זאָגן בּפירוש, אַז דער 
געהאַלט פונעם אַרבעטער וועט שטייגן אַנטשפּרעפנדיק צו זיין פּראָדוקטיװוקײט -- האָבן מיר ניט 
געהערט וועגן אַ לויןךהוספה פון 1396, צי אַפילו פון 0.1396. 

אויף דעם געביט פון אַרבעט-באציונגען, לױינען, פּראָפּעסיאָנעלער קאַמף, רווחים פון די 
אונטערנעמערס און די לאַגע פון דיסקרימינירטע און באַעוולהטע פּראָלעטאַריער, באַזונדערס פון 
די מזרח-עדהס - זענען פאַראַן אין ישראל אַ סך נעגאַטיווע דערשיינונגען, צו גרויסע מרחקים. 
וועלן מיר צום נייעם יאָר, מיט מער קראַפט וי דאָס ווערט געטאָן אַלע טעג אין יאָר, אַרויסברענגען 
די תפילה (צו די "ערדישע כוחות", װאָס דעצידירן אין אזעלכע ענינים), זי זאָלן זען דערנענטערן 
די זייער גרויסע קאָנטראַסטן און אונטערשיידן; אָפּטעמפּן אַ ביסל די שאַרפקייטן און קעגנזאַצן; 
אַליין לעבן - נאָר אויך אַנדערע לאָזן באַקומען... 

ס'איז ניט נאָר אַן עקאָנאָמישער, צי פּראָפּעסיאָנעלער ענין. וויכטיק איז דאָ די טענדענץ, דער 
זין פון אַזאַ אַנטװיקלונג. אַרבעטער-העגעמאָניע אין דער רעגירונג-קאָאַליציע, װאָס דאַרף 
אויסגעברייטערט ווערן אויף אַ בונד, צי קאָנסטעלאַציע ("מערך") צווישן מפ"ם און "העבודה", 
פאַרפליכטעט די איצט פאַראייניקטע מפא"י - אחדות העבודה - רפ"י, מערער נוטה זיין אויף 
דער זייט פונעם אַרבעטער, ערנסטער באַציען זיך צום געדאַנק וועגן אַ חלוצישן רעזשים און 
שנעלער אַנטשײדן בנוגע דעם ווייטערדיקן עטאַפּ פון אויסשמידן די ציוניסטיש-סאָציאַליסטישע 
צוזאַמענאַרבעט אין ישראל. 

מיט איין װאָרט - דערנענטערן הערצער אין די ריען פון דער ישראלדיקער 
אַרבעטער-מחנה! 

(י"ש ת"א, 18.9.68) 


צוויי יאָר 


צוויי יאָר זענען פאָריבער פון יענע שפּאַנענדיקע, דראַמאַטישע און אימהדיקע טעג פון 
מאַיייוני 1967 - טעג פון דערװאַרטונג, ציטער, נאָר אויך פון אַנטשלאָסנקײט, װאָס האָט 
דערפירט צום פּרעכטיקן נצחון פון דער קליינער מדינת ישראל איבער אַרמײען פון פיר גרויסע 
אַראַבישע לענדער. אָבער נאָכן פייער-איבעררייס דעם 11טן יוני, ווען ס'האָבן אויפגעהערט דונערן 
די האַרמאַטן, האָבן די מוזעס פון שלום דאָך נישט אָנגעהויבן שפּילן... 


א מלחמה פאר שלום 

דער זעקס-טאָגיקער קריג, גענוי וי די פּאָליטיש-דיפּלאָמאַטישע מלחמה פון דער 
ישראל-רעגירונג אין פאַרלוף פון די לעצטע צוויי יאָר, האָט געהאַט פאַר זיך איין-און-איינציקן 
ציל: געווינען דעם שלום, איינשטעלן פרידלעכע קאָדעקזיסטענץ און נאָרמאַלע שכנותדיקע 
באַציוּנגען צװוישן ירושלים מיט קאַיר, רבת-עמון, דמשק, ביירוט און באַגדאַד. בעת פון די 
אַראַבישע הױפּטשטעט האָבן אין יענע טעג זיך געטראָגן די דעמאַגאָגישע רייד פון מנהיגים און 
היסטערישע אויסברוכן פונעם אונטערגעהעצטן המון צו פאַרניכטן ישראל און אומברענגען אירע 
בירגער, איז נאָכן זיג אין דער דאָזיקער אויפגעצװוּנגענער און גערעכטער פאַרטיידיקונג-מלחמה, 
ניט איינגעפאַלן קיינעמען פון די פאַראַנטװאָרטלעכע און ערנסטע מנהיגים אין ישראל, זיך נוקם צו 
זיין אין די אַראַבער, מאַרשירן אויף זייערע הױפּטשטעט און "פאַרענדיקן חשבונות". דער 

הערשנדיקער טאָן און אַטמאָספער אין יענע טעג פון יוני 1967 איז געווען ביים זיגער: לאָמיר זיך 
איבערבעטן! 

צוויי יאָר ווערט דורך אונדז געפירט דער קאַמף פאַר שלום, הגם ער איז כמעט טאָג-טעגלעך 
באַגלײט מיט דער האַרמאַט"קאַנאָנאַדע פון ביידע זייטן סועץ און ירדן, לופט-אַטאַקעס, 
דיווערסיע-אקטן און רציחות מצד "אומרעגולערע" אַראַבישע באַנדעס, אױיסגעהאַלטן אַ דאַנק די 
רעגולערע בודזשעטן פון די שכנותדיקע רעגירונגען און דעם געווער װאָס ווערט מיט אַזאַ ברייטער 
האַנט געליפערט דורך די שלום-ליבנדיקע רעזשימען אין מאָסקװע און פּעקין. די דאָזיקע אַקטיווע 
אַריינמישונג פון די גרויסמאַכטן פאַרגרעסערט בלויז דעם קאַנפליקט אין דעם ראַיאָן - און די 
אָנגעשראָקענע און געשענדעטע שלום-טויב וויל נאָך אַלץ ניט אַרױסשטעקן דעם קאָפּ פון דער 
תיבה װאָס שווימט אַרום אויפן נאָענטן מזרח, נאָכן מבול פון דריי מלחמות און כסדרדיקע 
באַװאָפּנטע צוזאַמענשטױסן... | 


קרבנות און... דערגרייכונגען 

אויב ס'איז ריכטיק דאָס ווערטל "דאָס הז ברענט און דער זייגער גייט", איז עס וי 
אָפּגעמאָסטן פאַר דעם װאָס קומט פאָר אין און אַרום ישראל אין די לעצטע צוויי יאָר. די גרענעצן 
פונעם פייער-איבעררייס ברענען זייער אָפּט אַ העליש פייער, מיט גאָר זעלטענע איבעררייסן. עס 
פאַלן אַ סך קרבנות, יונגע זין פון טאַטע-מאַמע, אָפטמאָל -- אַליין שוין טאַטעס פון קינדער, 
מענער פון פרויען. עס פאַלן אָפיצירן װאָס גייען פאָרויס פון זייער אָפּטײלונג. עס ווערן דערשאָסן 
און פאַרוװוּנדעט אין פרידלעכע ישובים מענער, פרויען און קינדער. דער ווייטיק צוליבן אומשולדיק 
פאַרגאָסענעם בלוט איז נאָך גרעסער דערפאַר, ווייל בדרך כלל קומען זיי אום פון די סאָוויעטישע 
סנייפּער-ביקסן און האַרמאַטן ביים סועץ, פון דעם כינעזישן דינאַמיט און מינעס, פון די באַרימטע 
"קאַטיושא"-שראַפּנעלן, קאַלאַשניקאָװביקסן און ווייטשיסנדיקער אַרטילעריע געליפערט פון 
פסס"ר פאַר דער איראַקישער עקספּעדיציע-אַרמײ אין ירדן. 

אַװודאַי פעלט נישט אויס צווישן דעם כלי-זין אויך דער שוועדישער "קאַראָל גוסטאַװו", צי די 
אַמעריקאַנער טאַנקן און מאַשין-געווער אויפן גלעד. ס'איז אָבער אַ טראָפּן אין ים אַנטקעגן די 
בשפעדיקע געווער-ליפערונגען פונעם סאָציאַליסטישן בלאָק פאַר דעם רוב אַראַבישע מדינות. 

ניט נאָר מיט סאָציאַליסטיש געווער זענען אױסגעשטאַט געװאָרן די אַרמײען פון אונדזערע 
שכנים און די רוצחים פון "אל-פאַטאַך", "אל-צאַיקאַ" און "פראָנט צו באַפרײען פּאַלעסטײן". 
פון יענע לענדער קומט אויך אַ מ'שטיינס געזאָגט אידעאָלאָגיש געװוער, הגם באַדעקט מיט אַ סך 
זשאַװוער, אַז ישראל איז אַן אימפּעריאַליסטישער מכשיר, וועלכן די וועלט פון מאָרגן וויל, אַז ער 
זאָל געהערן צום נעכטן.. דעריבער - קין שלום, קיין פאַרהאַנדלונגען, קיין הסכם, קיין. 
אָנערקענונג. אויב ניט באַלדיקער חורבן, טויט, אומקום -- זאָל דערווייל זיין טעראָר, פאַרוויסטונג, 
דעמאָראַליזאַציע און כאַאָס. 

אָבער די יידן אין ישראל און די יידן אין דער וועלט, האָבן זיך ניט צו שטאַרק איבערגענומען 
מיט דער סאָוויעטיש-אַראַבישער טאַקטיק און פּאָליטיק. די מדינה טוט זיך ס'איריקע און פירט זיך 
וי אין אַלע יאָרן פון יידישן רענעסאַנס אין דעם אַלט-נייעם היימלאנד. דאָס לאַנד בוט זיך און 
אַנטװיקלט זיך, ניטאָ קיין אַרבעטלאָזע פאַכלייט, עס זענען אין די לעצטע צוויי יאָר אַנטשטאַנען 
נייע פאַבריקן, װאַרשטאַטן, געשעפטן, לאַנדװירטשאַפטלעכע ישובים, לערן-אַנשטאַלטן. צה"ל איז 
באַרײיכערט געװאָרן מיט נסיון, נייע כלים און געשטאַרקטן גייסט. דאָס איז דער זעלבער גייסט 
פונעם פאָלק - אויסדױער, שטאַרקע נערוון, געדולד און אומדערשיטערלעכע שטרעבונג צו 
שלום. 

אויך יידן אין די תפוצות האָבן זיך ניט אָפּנעשראָקן פאַר די צעװאַרעמטע גרענעצן. עס קומען 
עולים פון אַ סך לענדער, גראָד פון די רייכע און זאַטע. אין משך פון די אָפּגעלאָפענע צוויי יאָר, 
האָבן מיר זוכה געווען צו אַן עליה פון 49.550 יידן. צוישן זײ - קאַרגע 2400 יורדים, וועלכע 
האָבן זיך אומגעקערט קיין ישראל; איבער 3 טויזנט פון די פרייע פּראָפּעסיעס: 4420 סטודענטן און 
אַ 12 טויזנט טוריסטן, וועלכע האָבן באַשלאָסן צו בלייבן אין לאַנד. 

נאָך אַזעלכע ציפערן, פאַקטן, דערגרייכונגען און שטימונגען פאַר די אַװעקגעגאַנגענע 24 
חדשים, מעגן מיר פון דעסטוועגן קוקן מיט בטחון און אָפּטימיזם אין דער צוקונפט. 


די צוויי און פיר 

נאָך דער אַראַבישער מפּלה מיט צוויי יאָר צוריק, איז מאָסקװע געגאַנגען אין לעבן צו 
פאַרגיטיקן מצרים און סיריע פאַר דער פאַרשפּילטער מלחמה, װאָס אויך דער קרעמל טראָגט 
דערפאַר אַ געװאַלטיקע אחריות. די סאָוויעטישע פּאָליטיק פאַר די לעצטע צוויי יאָר איז דעריבער 
געווען אַ דורכויס איינזייטיקע, פּראָדאַראַבישע און קאָנסעקװענטע: שטעלן אויף די פיס די 
צעקלאַפּטע אַרמײען פון מצרים און סיריע און געבן אַלע אָן אױיסנאַם אַראַבישע לענדער, 
אומאָפּהענגיק פון זייער רעזשים, אַבסאָלוטע פּאָליטיש-דיפּלאָמאַטישע שטיצע, מיט דער 
פאָנען-לאָזונג, אַז "ישראל דאַרף זיך קודם-כל צוריקציען צו די גרענעצן פון 4טן יוני 1967". נאָר 
אויב ס'איז זיי געלונגען צו באַװאָפּענען און רעקאָנסטרוּירן די מצרישע אַרמײ, האָבן זי געליטן אַ 
פולשטענדיקע מפּלה אויפן דיפּלאָמאַטישן פראָנט. ישראל האָט ניט קאַפּיטולירט פאַר דעם 
סאָװויעטיש-אַראַביש-פראַנצױזישן דרוק און געבליבן סיי ביי דער ליניע פונעם פייער-איבעררייס, 
סיי ביי דער ליניע, אַז ס'איז נישטאָ קיין ריקצוג אָן אַ געזיכערטן און פארפיקסירטן שלום-אָפּמאַך. 


אויך די עקשנותדיקע און אומדערמידלעכע באַמיונגען פון דעם שוועדישן דיפּלאָמאַט ד"ר 
גונאַר יאַרינג צו דערפירן די צדדים צו איין טיש, כדי אָנהייבן רעאַליזירן דעם באַשלוס פון 
זיכערקייט-ראַט פון נאָװועמבער 1967 -- האָבן ניט געגעבן קיין שום פרוכט, ווייל די אַראַבער 
זענען טריי זייער באַשלוס פון כאַרטום פון יענעם יאָר - קיין שלום, קיין פאַרהאַנדלונגען, קיין 
אָנערקענונג. דערפאַר איז אַלץ געבליבן שטיין אויף אַ טױיטן פּונקט. 

אַזױ אויך זענען די צוויי הױיפּט-גרױסמאַכטן, אַמעריקע און רוסלאַנד, געבליבן שטיין אויף א 
טױיטן פּונקט אין זייערע ענינים, וי די מלחמה אין װיעטנאַם, פאַרווערן די פּראָדוקציע און באַנוץ 
פון אַטאָמישן געװער, ענינים פון חלל אדג"ל. צו דעם האָבן אויפן טייך אוסורי זיך צעשפּילט די 
האַרמאַטן פון דער כינעזישער און סאָװיעטישער ארמייען, מיט אַ סך געהרגעטע און פאַרװוּנדעטע. 
מאָסקװע האָט מיט אַמאָל זיך אַרומגעזען, אַז ניט נאָר פון דער קליינער ישראל האָט זי קאָפּװײטיק, 
נאָר אויך די מעכטיקע כינע און די אָקופּיִרטע טשעכאָסלאָװאַקיע פאַרשאַפן צרות. אַ באַנייטע 
מלחמה אויפן מיטעלן מזרח באַדײיט ווידער אַמאָל: צעקלאַפּן דאָס נייע סאָויעטישע געװוער, וי די 
אַלטע סאָוויעטישע מיליטערישע דאָקטרין און די גאָר אַלטע חלומות, נאָך פונעם צאַר, וועגן 
עקספּאַנסיע און השפּעה אין דעם ראַיאָן. דער-אָ גאַנצער קאָמפּלעקס פראַגן באַרעכטיקט אַבסאָלוט 
אַ צונויפטרעף פון די צוויי גרויסע - דער געהילפס-מיניסטער פאַר אויסערן ענינים פון די פאַר. 
| שטאַטן, ה' סיסקאָ, און דער סאָוויעטישער אַמבאַסאַדאָר אין װאַשינגטאָן, ה' דאָברינין. ווען די 
צוויי דערגייען צו אַ שטיקל הסכם וועגן נאָענטן מזרח, ווערט ער געברענגט פאַר אַברײטערן פאָרום 
פון פיר (אויך ענגלאַנד און פראַנקרייך), וועלכע טרעפן זיך אין ניו-יאָרק. 


װאָס פאַראַ ישועות און נחמות עס זאָלן ניט זיין צו דערװאַרטן פון די געשפּרעכן פון די צַוויי 
און פיר, איז אין זי פאַראַן אַ סך אַנטי-מאָראַלישקײט, אויפצווינגערישקייט, דיקטאַט און צביעות. 
ווייל די צוויי גרויסע מיט די צוויי קלענערע װאָלט אַ סך לייכטער אָנגעקומען (און זי האָבן דערצו 
די נייטיקע מיטלען) איבערצוצייגן נאַצערן און כוסיינען זי זאָלן זיך זעצן צום טיש מיט גאָלדע 
מאיר. זי ווייסן אויסגעצייכנט, אַז מדינת ישראל װעט נישט מסכים זיין אויף אַן אָנגעװאָרפענער 
לייזונג, װאָס װעט ניט אַנטשפּרעכן אירע עלעמענטאַרע פאָדערונגען פון אַ שלום-אָפּמאַך מיט 
זיכערע, אָנערקענטע און אײינפאַרשטאַנענע גרענעצן, ביים גלייכצייטיקן אָפּשטעלן דעם טעראָר 
און דיווערסיע פון יענער זייט גרענעץ. די פיר וועלט-פאַרזאָרגערס, װאָס קוים מיט צרות זי 
קענען זיך אַלײן פאַרזאָרגן - דאַרפן זייער גאַנצן דדוק און אױטאָריטעט (אויב זי ווילן אים לגמרי 
ניט פאַרלירן) אָנווענדן קודם-כל און דער עיקר -- אין קאַיר, רבת-עמון און דמשק. מיר זענען טיף 
איבערצייגט, אַז װאָס שייך ירושלים, איז איר אויפריכטיקער רצון צו פאַרענדיקן דעם היסטאָרישן 
חשבון מיט די שכנים, איינשטעלן מיט זי אַ נאָרמאַלן לעבן וי עס פירט זיך צווישן רוב מדינות. 

פאלשע באשולדיקונגען פון די פאלשע משיחים 

אויב אין די אויגן פונעם רוב מנין ובנין פון ישראלדיקע בירגער און פון די יידן אין דער 
וועלט, זעט אונדזער טלית אויס כולו תכלת, אַזױ ווערט די געשטאַלט פון דער היינטיקער ישראל 
פאָרגעשטעלט אין די שװאַרצסטע פאַרבן אין מאָסקװע, אַלזשיר, פּעקין, װאַרשע און 
מזרח-בערלין, פּונקט וי צווישן די הייפלעך יידן מיט קאָמפּלעקסן פון נאַציאָנאַלן מאַזאָכיזם -- וי 
הרב עלמער בערגערס "יאַהודים? אין ניו-יאָרק, די אָנהענגער פון "נייעם לינקס", טראָצקיסטישע 
חסידים-שוטים און קאָסמאָפּאָליטישע אינטעלעקטואַלן. די אַלע פאַלשע משיחים, אין דער 
קליידונג פון די "היפּיס" און דעם פּסעװדאָ-אידעישן לבוש פון מאַאָ טסע טונג, טשע גװאַרע, פידל 
קאַסטראָ, לעוו דאַװידאָװיטש בראָנשטײן (טראָצקי) און יאָסיף װיסאַריאָנאָװיטש סטאַלין (װאָס 
דער רוב פון זי שטאַמען פון יידישע עלטערן פון פּױלן, רומעניע, רוסלאַנד, וועלכע האָבן 
עמיגרירט אין די פאַראייניקטע שטאַטן, ענגלאַנד און פראַנקרייך) -- בילדן איצט איף די 
אוניווערסיטעטן אין פּאַרִיז, לאָס-אַנדזשעלעס און לאָנדאָן נעסטן פון אַנטיישראלדיקער העצע און 
אַקטיװער צוזאַמענאַרבעט מיט די "אל-פאַטאַך" פיליאַלן אין די הויכשולן - ביז נאַציאָנאַלער 
פאַרלייקענונג און זעלבסט-שנאה. די איצטיקע משומדים פון דער נייער לינקער באַװעגונג זענען 
ניט נאָר פאַרלוירענע קינדער פונעם יידישן פאָלק, נאָר פאַטאַלאָגישע שונאי ישראל, װאָס שעמען 
זיך ניט אונדז צו צוקלעפּן אַלע מיאוסטע עטיקעטן און עפּיטעטן פון נאַציי רוצחים. 

אמת, אויך ביי אונדז אין לאַנד האָט די שאָװיניסטישע טעמפּעראַטור עטװאָס זיך אַ הייב 
געטאָן. רעליגיעזער מיסטיציזם און אתה בחרתנו נאַציאָנאַליזם פון אַ טייל פונעם עלטערן דור און 
אַ ביסל יוגנט, איז דורכגעדרונגען און איבערגענומען מיט דער אידייע פון א "גאַנצער ארץ 
ישראל", װאָס פאָדערט ניט צוריק געבן קיין איין שפּאַן ערד די אַראַבער. איי, דאָס דערווייטערט 
די אויסזיכט אויף שלום און פאַרמאַכט לגמרי דעם וועג פאַר צונויפרעדונג - דאָס אַרט ניט 
אונדזערע אָנהענגער פון "אַ גאַנץ פאָטערלאַנד". אַזעלכע מאַקסימאַליסטן אין לאַנד גיבן ניט 
װײיניק העץ-שטאָף די ניהיליסטן אין אױסלאַנד צו װאַרפן אויף אונדז פאַלשע באַשולדיקונגען. 


דער ריכטיקער אימאזש פון ישראל 
די אָפּגעלאָפענע צוויי יאָר האָבן אָבער באַװויזן אַ פולשטענדיקע באַהערשונג איבער ריזיקע 
שטחים פון קאַנטאַראַ אין דרום ביז קונייטראַ אין צפון מיט אַ באַפעלקערונג פון העכער אַ מיליאָן 
אַראַבער, וועלכע זענען אין משך פון 19 יאָר, טאָג און נאַכט, געשפּײזט געװאָרן מיט 
אַנטיישראלדיקער העצע און שנאה. די דיווערסיע- און סאַבאָטאַזש-אַקטן איף די געביטן 
וועלכע האָבן ביזן 5טן יוני 1967 געהערט צו ירדן און מצרים, ווערן דער עיקר דורכגעפירט דורך 
אימפּאָרטירטע רוצחים. דער אָנטײל פון דער אָרטיקער באַפעלקערונג אין די אַנטייישראלדיקע 
אַקציעס איז אַ נישטיקער, וי דאָס איז אַמבולטסטן געקומען צום אויסדרוק דעם היינטיקן 5טן יוני. 
אויב חלילה עס דאַרף נאָך ערגעץ-וווּ אויסברעכן אַ מלחמה װאָס מוז מיט זיך ברענגען אַן 
אָקופּאַציע-רעזשים, ווינטשן מיר אין יעדן אָקופּירטן לאַנד אַזאַ מילדן און הומאַניטאַרן רעזשים וי 
עס הערשט אין יהודה און שומרון, עזה-געביט, אין מדבר סיני און אין רמת-הגולן. נישט קיין נאַציס 
זענען מיר, װי עס ווילן איינרעדן "פּראַװדאַ", "איזוועסטיאַ", "זשיטשע װאַרשאַװי" און "נויעס 
דוטשלאַנד" - נאָר קעמפער קעגן אַ נאַצישן רעצידיוו (מיט אַראַבישע הענט) איבער אונדזער 
פאָלק און מדינה; נישט קיין מיליטאַריסטן זענען מיר - װי עס שרייען אַ טייל אויסגעלינקטע 
יוגנט, צי דער "שװאַרצער כוח", פון די נעגערס אין אַמעריקע, אָדער רק"ח און "מצפן" אין 
ישראל. דער אימאַזש פון ישראל איז געווען און איז היינט: 
אַ דעמאָקראַטישע, שלום-שטרעבנדיקע און פּראָגרעסיווע מדינה - מיט אַ סך שאָטן-זײטן, 
וועלכע ס'איז דערלױבט צו קריטיקירן, פאָדערן זייער באַזייטיקונג און קעמפן פאַר 
אויסבעסערונגען. אין דעם באַשטײט איר מאָראַלישער כוח, איר פּאָליטישער באָװוּסטזײן, 
קולטורעלער ניוואָ און איר אייזערנער ווילן ניט משלים צו זיין מיט נאָך אַ חורבן. 
די דאָזיקע אייגנשאַפטן האָבן מיר געהאַט מיט 2 יאָר צוריק -- און מיר האָפן, אַז זי ועלן 
אונדז דינען אויך אין די ווייטערדיקע יאָרן. 
(י"ש ת"א, 11.6.69) 

ווער איז א ייד? 


די דאָזיקע פראַגע, וועלכע איז פאָריקע װאָך אַנטשײדעט געװאָרן דורך 69 (פון 120!) 
כנסת-דעפּוטאַטן און באַשעפטיקט די לעצטע צייט די עפנטלעכע מיינונג אין לאַנד - האָט 
פאַרשטױסן אין אַ װינקל די שאָסן ביים סועץ, דעם אַראַבישן טעראָר לענגויס דעם ירדן, די 
אַרטילערישע קאַנאָנאַדע אויף דער סירישער גרענעץ און דאָס װאַרפן גראַנאַטן און מינעס אין 
עזה-ראַיאָן. די איראָניע פון גורל האָט געװאָלט, אַז גראָד אין דער יידישער מדינה, זאָל מען װעלן 
געזעצלעך באַשטימען װוער ס'איז אַ ייד און במילא דיסקװואַליפיצירן די אַלע קינדער, וועמענס 
מאַמע ס'איז נישט קיין יידישע, אַז זי געהערן נישט צום אתה בחרתנו פאָלק... 


אין די תפוצות און ביי אונדז 

אין דער א. ג. גוי'יישער וועלט, אין די תפוצות, דערקענט מען גלייך דעם ייד, מען ווייסט זיין 
אָפּשטאַם, מ'איז זיך כמעט נישט טועה ביים באַשטימען די נאַציאָנאַלע אָנגעהעריקײיט פון אַן 
אונדזעריקן, אַפילו ווען זיין אויסערלעכער אויסזען און לבוש האָט זיך אינטעגרירט מיט דער 
אַרומיקער סביבה, שפּראַכלעך איז ער פולשטענדיק אַסימילירט און אויך דעם נאָמען געביטן. די 
פאַרשיידענע אַנטיסעמיטן און שונאי ישראל האָבן אומעטום "אויסגעשמעקט" דעם "זשיד" און 
"יעוורעי", דעם "זשיף" און "דזשו". בימי היטלער האָט מען משומדים ביזן דריטן דור פאַרטריבן 
אין די געטאָס, זי זאָלן טיילן דעם גורל פון אַלע יידן. אויך אין אונדזער תקופה האָט מען פון 
אונטער דער ערד אויסגעזוכט דעם "ציוניסט" אַלס סימבאָל פונעם שלעכטן ייד, דעם אויסנוצער, 
באַהערשער און אַגרעסאָר. מיט איין װאָרט - אין די לענדער פון יידישער צעשפּרײטקײט איז 
גאָרנישט שווער געווען צו אידענטיפיצירן דעם ייד, באַשטימען זיין נאַציאָנאַלע קאַטעגאָריע, ביזן 
פאַרפיקסירן דאָס אין זיין פּערזענלעכן דאָקומענט. דאַקעגן אין דער יידישער מדינה גייט אָן דער 
וויכוח -- וער איז אַ ייך? 

אויב אונדזער פּאַרלאַמענט האָט מיט אַ װאָך צוריק באַגנוגנט זיך בלויז מיט אײיניקע 
אויסבעסערונגען צום "חוק השבות" ("געזעץ פון צוריקקער"), וועלכער גיט אױטאָמאַטישע 
ישראלדיקע בירגערשאַפט דער גאַנצער משפּחה נייע עולים, אַפילו ווען נאָר דער פאָטער איז אַ ייד, 
דאַקעגן ועלן די קינדער פאַרשריבן וערן אַלס יידן, אוב די נישט-יידישע מאַמע וועט זיך מגייר 
זיין כדת משה וישראל -- איז פאָרט נישט געלייזט געװאָרן די פראַגע "ווער איז אַ ייד" אין באַצוג 
צו די קאַראַימער, די יידן פון אינדיע ("בני ישראל"), פון קאָטשין און אַנדערע שבטים. אַזױ וי 
אונדזער ראַבינאַט און די באַאַמטע פונעם באַפעלקערונג-רעגיסטער האָבן נישט געװאָלט 
פּאַרשרייבן אַלס יידן די קינדער פונעם מאַיאָר פונעם מיליטערישן ים-פלאָט, שאַליט, אַזױ וועלן זֵיי 
נישט דערלאָזן צו קיין חופּה וקידושין צווישן אַ בחור פון די עולי קאָטשין מיט אַ יידישער טאָכטער 
פון גאַליציאַנער עלטערן, פּונקט וי זי וועלן לייגן שטיינער אין וועג אַ קאַראַימער מיידל, וועמענס 
באַשערטער איז אַ יידישער יונגערמאַן פון אַמעריקע. כדי חתונה האָבן לוט די געזעצן פון מדינת 
ישראל, מוזן זיי אָנקומען צום ראַבינאַט און צו די אַגענדעס פונעם אינערן-מיניסטעריום, װוּ זייער 
יידישקייט װועט געשטעלט ווערן אונטער אַ פראַגעצייכן. 

אָ, נישט איין פאַמיליע-טראַגעדיע האָט זיך אָפּגעשפּילט צוליב דער רעליגיעזער 
דאָגמאַטישקײט און פאַנאַטיזם מצד אונדזער קלער, אין וועמענס מאָנאָפּאָליסטישן רשות מ'האָט 
איבערגעגעבן אַלע ענינים װאָס זענען נוגע דעם פּערזענלעכן און משפּחהדיקן לעבן: חתונות, גטן, 
בריתן, לוויות. אין די אַלע גורלדיקע פראַגן דעצידירן די תרי"ג מצוות - און נישט די דינאַמישע, 
קאָמפּליצירטע אַנטװיקלונגען און געשעענישן אינעם יידישן לעבן אין דער גאָרער וועלט - צי 
זענען דאָס געמישטע חתונות, צי פאָלגן פון דער חורבן-תקופה, ווען יידישע קינדער און 
דערװאַקסענע האָבן געפונען אַ היים ביי קריסטלעכע משפּחות, אָדער אין מאָנאַסטירן. 

אוב אין יענע לענדער האָט מען די דאָזיקע יידן געגעבן אָנצוגעהערן און צו פילן זייער 
נאַציאָנאַלן אָפּשטאַם, צוליב וועלכן זי האָבן געהאַט אויסצושטיין רדיפות און נגישות, ביזן 

אויפגעצװװווּנגענעם פאַרלאָזן איינגעאָרדנטע היימען - פּסלט מען גאָר אין מדינת ישראל זייער 
יידישקייט און נאַציאָנאַליטעט. מיט אַנדערע ווערטער: דאָרט האָט מען זי פאַרשריגן אַלס יידן; דאָ 
-- ווערן זי אויס יידן... 


ווען אַ מערהייט קאַפּיטולירט פאַר אַ מינדערהייט 

אַ פּאַראַדאָקס? אַן אונזין? אַן אַכסורד? אַודאַי! נאָר דאָס אַלץ נעמט זיך פון דער 
משונהדיקער לאַגע אין ישראל, דער וועלטלעכער מדינה מיט איר דעמאָקראַטישן רעזשים, װוּ דעם 
אױבנאָן פאַרנעמט פאָרט דער רעליגיעזער צװאַנג פון אַן אַגרעסיווער און שאַנטאַזשירנדיקער 
מינדערהייט כלפי אַ קאַפּיטולירנדיקער און פּשרותדיקער מערהייט. 

די רעליגיעזע פּאַרטײיען אין לאַנד (מפד"ל - מזרחי און הפועל המזרחי, אגודת ישראל און 
פּועלי אגודת ישראל) האָבן ביי אַלע װאַלן צו דער כנסת נישט דערגרייכט מערער װי 15-- 16 
דעפּוטאַטן. זייער השפּעה איז דערגאַנגען אויף אַ סך ווייניקער פון 2096 וויילערס. דאָך װאָלטן 
זייערע דערגרייכונגען זיך געװוּנטשן דער קלער פון אַנדערע רעליגיעס אין פיל לענדער, װווּ זיינע 
איינפלוסן אויף דער באַפעלקערונג זענען אַ סך שטאַרקער וי ביי אונדז. דאָס נעמט זיך נאָך פונעם 
בראשית פון דער מדינה, מיט 21 יאָר צוריק, ווען בן-גוריון האָט פייערלעך פּראָקלאַמירט 
"אויסצומיידן יעטוועדן צװאַנג אין רעליגיעזע ענינים" און במשך אַלע יאָרן פון זיין שטיין בראש 
פון דער רעגירונג, האָט ער געטאָן פּונקט דאָס פאַרקערטע. מעג ער איצט, צוליב פּערזענלעכע 
חשבונות מיט פּרעמיער גאָלדע מאיר און יוסטיץ-מיניסטער שאַפּיראָ, ארויסטרעטן קעגן געזעץ 
"ווער איז אַ ייד?", ס'איז אָבער באַװוּסט, אַז דער ערשטער ראש הממשלה פון מדינת ישראל איז 
געווען דער ערשטער נאָכצוגעבן דעם רוב פאָדערונגען פון די רעליגיעזע פּאַרטײען, װוי די שוין 
דערמאָנטע פּערזענלעכע און פאַמיליאַרע ענינים פון חתונות און גטן; אויפשטעלן אַ סעפּעראַט 
שול-וועזן מיט אַ רעליגיעזער שטרעמונג, בעת די שולן פון דער אַרבעטער-ריכטונג זענען 
ליקווידירט געװאָרן; באַפרײיען די ישיבה-בחורים פון מיליטער-דינסט, וי אויך די מיידלעך װאָס 
ועלן דעקלאַרירן, אַז זי זענען פרומע, יידישע טעכטער; איינגעפירט אָבליגאַטאָרישע כשרות אין 
צה"ל, איף די ישראלדיקע שיפן און עראָפּלאַנען, אין די שולן; פאַרבאָט פון דער 
אױטאָבוסן-קאָמוניקאַציע אין די שבתים און יומטובים (אויסער חיפה); די באַגרענעצונגען פאַר 
דאָקטוירים צו פּאַלמעסן, לוט זייער איינזען, געשטאָרבענע. 

די רשימה איז נאָך ווייט פון צו זיין אַ ענטגילטיקע -- און דאָס אַלץ איז צו פאַרצייכענען 
אויפן חשבון פון דוד בן-גוריון. אַזױ וי מיטן עסן קומט דער אַפּעטיט, האָבן די פרומע אָנגעהויבן 
פאָדערן צו פאַרווערן אין שבת די טעלעוויזיע, פאַרגרעסערן דאָס רעליגיעזע שול-וועזן און - 
באַשטימען "ווער איז אַ ייד", כדי יורידיש צונעמען די מעגלעכקייט פון העכסטן געריכט צו 
אַנטשײידן קעגן אינערן-מיניסטער משה חיים שאַפּיראָ און די רבנים, װי ס'איז געשען אין פאֵַל 
שאַליט, ווען ר'האָט געװוּנען די קאַסאַציע װאָס האָט געפאָדערט זיינע קינדער צו פאַרשרייבן אַלס 
יידן אין דער רובריק נאַציאָנאַליטעט. דער-אָ באַשלוס פון די פינף ריכטער פונעם העכסטן געריכט 
האָט באַװױגן די מפד"ל ווידער צו באַנייען זייער דרוק אויף די קאָאַליציע-שותפים און דעם 
שאַנטאַזש פון פאַרלאָזן די רעגירונג, אוב אַ געזעץ פון דער כנסת װעט נישט פאַרפיקסירן ווער 
ס'איז אַ ייד. 

אינטערעסאַנט, אַז דער זעלבער משה חיים שאַפּיראָ, וועלכער האָט ערב דער זעקס-טאָגיקער 
מלחמה געדראָט (דאָס קענען זיי!) לוי אשכולן ז"ל מיט פאַרלאָזן די קאָאַליציע, אויב ס'וועט נישט 
אויפגעשטעלט ווערן אַ רעגירונג פון נאַציאָנאַלער קאָנסאָלידאַציע מיט מנחם בעגין און משה דיין, 
האָט איצט, װילנדיק אויפצווינגען אָנצונעמען דאָס "ייד-געזעץ", װידער געדראָט מיט פאַרלאָזן די 
רעגירונג פון נאַציאָנאַלער קאָנסאָלידאַציע, איב די כנסת וועט נישט וי אַמשנעלסטן באַשטעטיקן 
אַזאַ געזעץ. שטעלט זיך די פראַגע: ווען האָט די מפד"ל געמיינט ערנסט מיט אַ ברייטער, 
נאַציאָנאַלער רעגירונג: פריער, צי איצט? | 


153 


כרושטשאָווס אייניקל אַנטקעגן חנן פראַנק 

וי געזאָגט, האָט די אויסבעסערונג צום "חוק השבות" נישט געלייזט דאָס פּראָבלעם פון ווער 
איז אַ יידן. לוט דער הלכה פון די רעליגיעזע -- אפשר יאָ. נאָר לוט דער קאָנצעפּציע פון די 
וועלטלעכע און לוט דער פאַקטישער לאַגע פון אונדזער יידישן פאָלק, איז די פראַגע נאָך אַלץ אַ 
פראַגע. לוט דער הלכה קומט אויס, אַז דאָס אייניקל פון ניקיטאַ סערגייעוויטש כרושטשאָוו, צי פון 
װיאַטשעסלאַװ מיכיילאָװויטש מאָלאָטאָוו, אָדער דער זון פון װויעסלאַוו געָמולקאַ זענען כשרע יידן, 
ווען זיי קומען קיין ישראל, ווייל די מאַמעס זייערע זענען יידישע טעכטער. די זעלבע הלכה איז 
אויך גילטיק פאַרן אַראַבער פון מזרח ירושלים, וועלכער איז מיט אַ יאָר צוריק פאַרמשפּט געװאָרן 
אויף לאַנגע יאָרן תפיסה פאַר אָנפירן מיט אַ טעראָר-גרופּע, װאָס האָט געװאָלט אומברענגען װאָס 
מערער יידן אין. דער יידישער מדינה. אַ כשרער ייד איז אויך דער זון פון לויטערע יידישע 
מאַטע-מאַמע אין פּאַריז, ניריאָרק, צי בערלין, וועלכע באַטײליקן זיך אין אַנט-ישראל 
דעמאָנסטראַציעס פון דעם "נייעם לינקס", אָדער יענע לעווינשטיינס און אַבראַמאָװיטשעס פון 
פראַנקרייך און בעלגיע, װאָס האָבן אין די איבונגס-לאַגערן פון "אל-פאַטאַך" אין ירדן 
דורכגעמאַכט אידעאָלאָגישע און מיליטערישע קורסן צו קענען קעמפן קעגן מדינת ישראל און דעם 
ציוניזם. 

אַזױ װי די דערמאָנטע קאַטעגאָריעס מענטשן זענען, לוט דער איינשטעלונג פון דעם 
ראַבינאַט און באַשלוס פון דער כנסת, יידן פון אַלע שטאַנדפּונקטן, אַזױ זענען פאַראַן ספיקותדיקע, 
פּראָבלעמאַטישע יידן, ווי די קינדער פון מאַיאָר שאַליט, אָדער חנן פראַנק פון קיבוץ רבדים, דער 
עולה פון האָלאַנד, וועלכער האָט אין אַ מיליטערישער אַקציע קעגן "אַל-פאַטאַך" פאַרלוירן ביידע 
פיס -- נאָר ר'איז פאָרט נישט קיין ייד, ווייל זיין מאַמע איז נישט קיין יידישע. די פייער-טבילה 
וועלכע ס'האָט דורכגעמאַכט דער 23-יעריקער קיבוצניק חנן איז נישט גענוג פאַר אונדזערע פרומע 
צו קוואַליפיצירן אים אַלס ייד. כדי צו דערגרייכן דעם טיטל, מוז ער זיך מגייר זיין, דורכגיין אויך די 
טבילה אין אַ מקווה... 


וויכטיק איז די מקווה 

בעצם, איז טאַקע די מקווה געװאָרן דער סימבאָל (און צום באַדױערן, אויך די ממשותדיקע 
בריק) איבערצוגיין פונעם נישט-ייד צו -- אַ ייד. קיין גרעסערע צביעות קאָן דאָך נישט זיין. ווייל 
די נישט-יידישע פרויען, וועלכע זענען געקומען מיט זייערע מענער און קינדער קיין ישראל, ווערן 
געצוװונגען זיך מגייר צו זיין און נעמען אויף זיך דעם עול פון מצוות װאָס זענען זיי פרעמד, 
אומבאַקאַנט און נישט איבערצייגנדיק. בכדי אויסצומיידן שוועריקייטן פאַר די קינדער אין שול און 
שפּעטער ביים חתונה האָבן, נעמען אויף זיך די דאָזיקע הכנעהדיקע פרויען דעם אָנשטעל פון 
איבערגיין אויף משה רבנוס גלויבן, הגם זי זענען גאָר ווייט פון צו גלייבן אין דער נייער רעליגיע. 

אויף דעם געביט האָט טאַקע דער רעליגיעזער פאַנאַטיזם און צביעות געשלאָגן רעקאָרד, ווייל 
זיי אינטערעסירט נישט די אינערלעכע מעטאַמאַרפאָזע פונעם קאַנדידאַט זיך מגייר צו זיין, זיין 
אויפריכטיק אָננעמען די געבאָטן פון דער תורה, זיין גייסטיקע אידענטיפיקאַציע מיט דער נייער 
אמונה -- נאָר קודם כל און דער עיקר דער אויסערלעכער אַקט, די מקווה-צערעמאָניע און דאָס 
אויסלערנען זיך עטלעכע פּסוקים פון אױסנװוייניק. אַ מין "היתר-עיסקה" צו ווערן אַ ייד, װי דער 
ענלעכער אַקט װאָס דערלויבט אַ פרומען ייד צו באָרגן געלט אויף פּראָצענט... 

* 

אַ צו גרויסן פּראָצענט, אַפילו מיט פּראָצענט פונעם פּראָצענט, צאָלן מיר פאַר דער 
קליינטשיקער "הלוואה"-צושטייער פון דער מפד"ל דער רעגירונג פון נאַציאָנאַלער 
קאָנסאָלידאַציע. מיט זייערע 3 מיניסטאָרן (אויף 22) און 12 דעפּוטאַטן (אויף 120), איז זי 
געלונגען אױסצופּרעסן און דערגרייכן קאָנצעסיעס, פּריוולעגיעס און הנאהס, װאָס זענען אין אַ 
שרייענדיקער דיספּראָפּאָרץ צו די פּרינציפּן פון יושר, דעמאָקראַטיע און פאַקטישן כוח זײיער. שוין 
די העכסטע צייט, אַז די וועלטלעכע מערהייט אין מדינת ישראל זאָל אַ סוף מאַכן צום שאַנטאַזש 
און ווילקיר פון דער רעליגיעזער מינדערהייט. 

ערב דעם 22טן יום העצמאות פון מדינת ישראל, האָט די לערערין מרים, דערציערין פון דער 
ערשטער קלאַס אין איינער פון די רמת-גנער פאָלקס-שולן, פאַרגעבן אירע 6 -- 7-יאָריקע שילער 
און שילערינס אַן אויפגאַבע: שרייבן צו וועלכן ס'איז מיניסטער פון דער ישראל-רעגירונג אַ 
פאַרלאַנג צי בקשה. נאָכן צונויפזאַמלען די דורכן קלײינװואַרג פאַרשריבענע בלעטלעך פּאַפּיר, האָט 
זי געפונען אַזאַ סאָרט ווענדונג פון דער 7-יאָריקער גאַלית צום זיכערקייט-מיניסטער: "למשה 
דיין ברכה ליום העצמאות. אני גאַלית אומרת לך שלא תהרוג את כל החיילים המצריים ושיהיה לנו 
עם מי לעשות שלום". אין דער איבערזעצונג אויף יידיש לייענען זיך די ווערטער אַזױ: "צו משה 
דיין, מיין ברכה צום יום העצמאות. איך גאַלית זאָג דיר, זאָלסט נישט הרגענען אַלע מצרישע 
זעלנער, מיר זאָלן האָבן מיט וועמען צו מאַכן שלום". 

די דאָזיקע קינדערישע מחשבה און תפילה איז וי אָפּגעמאָסטן פאַר דער אַקטועלער, 
ישראלדיקער פּראָבלעמאַטיק מיט וועלכער מיט לעבן און אָטעמען די לעצטע דריי יאָר: מלחמה און 
שלום. אין די אויגן פון דער קליינטשיקער סאַברע איז נאָר דיין, דער זיכערקייט-מיניסטער, מסוגל 
איבערצוּלאָזן א ביסל עגיפטער, ס'זאָל זיין מיט וועמען צו שליסן אַ שלום-אָפּמאך. 


מיר און זי 

נאָכן איבערלייענען אַזאַ חיבור,. שטעלט זיך די פראַגע: איז אויך אויף יענער זייט גרענעץ 
פאַראַן, פּאַראַלעל צו דער ישראלדיקער גאַלית, אַ מצרישע צי סירישע פאַטימאַ װאָס שרייבט, 
לאָמיר זאָגן, אַ בריוו צו נאַצערן, צי צו אַטאַסין און בעט נישט אומצוברענגען אַלע ישראל-זעלנער, 
כדי ס'זאָל בלייבן מיט וועמען זיך צונויפריידן וועגן אַ פרידן? מיר שיינט, אַז אַפילו עס זאָלן זיך 
געפינען אין יענע לענדער שילער און שילערינס מיט אַזעלכע געדאַנקען, וועט די עפנטלעכקייט 
דאָרטן און אין דער גרויסער וועלט, קיינמאָל דערפון נישט וויסן. ווייל דיקטאַטאָרישע רעזשימען 
רעדן אַליין נישט וועגן שלום און לאָזן זייערע בירגער אויך דערפון נישט רעדן -- סיידן נאָר וועגן 
מלחמה. נאַצער הערט נישט אויף איבערחזרן, אַז "דאָס װאָס איז גענומען געװאָרן מיט כוח, וועט 
מען אָפּנעמען מיט כוח" און קויקט זיך מיט אַזעלכע "נבואותדיקע" רייד ווי "האָריזאָנטן פון 
פייער און בלוט". און פאַר אונדזערע שכנים איז וי אָפּגעמאָסטן דאָס פאָלקסווערטל "קליינע 
קייען װאָס גרויסע שפּייען". די דערװאַקסענע, װוי די קינדער, זענען אזוי אונטערגעהעצט פון 
זייערע פּאָליטישע און רעליגיעזע מנהיגים מיטן "דזשיהאַד" ("הײליקער קריג") קעגן ישראל, אַז 
אַפילו געשוווירענע פּאַציפיסטן אין די אַראַבישע לענדער וועלן נישט װאַגן אויפהייבן זייער שטים 
פאַר ישראל-אַראַבישער קאָדעקזיסטענץ. און קינדער -- אַװדאַי און אַװדאַי נישט. 

זאָל ביי דער געלעגנהייט דערמאָנט ווערן די אויסשטעלונג פון צייכענונגען אין דער מצרישער 
פאָלקס-שול אין חאן-יוניס, אין עזה-ראַיאָן, וועלכע כ'האָב געזען אין יולי 1967. נאָכן פאַרנעמען 
די דאָזיקע שטאָט, האָבן אונדזערע זעלנער איבערגעלאָזן אויף דער װאַנט די גיפטיקע אַנטי-יידישע 
און אַנטי-ישראלדיקע געמעלן פון די קינדער -- טרייע קאָפּיעס פונעם "שטירמער"... ס'איז צו 
גלייבן, אַז די העצע און שנאה ביי אונדזערע שכנים ווערט היינט מיט מער קראַפט געפלעגט אין 
זייערע לערן-אַנשטאַלטן, װי ערב דער זעקס-טאָגיקער מלחמה. 

אַ שוידער נעמט דיך אַרום פונעם געדאַנק, אַז ווער פון די שילערס און שילערינס פונעם מושב 
אביבים (װאָס 12 פון זי זענען אומגעקומען אינעם אױטאָבוס, װאָס האָט זיי געפירט אין שול 
אַריין), צי די דערהרגעטע תלמידים און תלמידות פון בית-שאן, האָבן אין זייערע קלאַס-חיבורים 
אויך געטרוימט און אַװדאַי געשריבן וועגן אַ שלום מיט די שכנים. אפשר האָט ווער פון די יונגע, 
פאַרשניטענע לעבנס אויך זיך געווענדעט צו גאָלדע מאיר, מ'זאָל נישט ממיתן אַזױ פיל אַראַבער 
און עפּעס איבערלאָזן ס'זאָל זיין מיט וועמען צו פאַרהאַנדלען וועגן אַ שלום? 

קינדער אָריענטירן זיך װינציק אין דער וועלט-פּאָליטיק און אינעם פּלאָנטער אין אונדזער 
ראַיאָן. זי האָבן אַ קנאַפּע אַנונג פון אַ װאָסער געווער זענען אומגעקומען די שילערס פונעם מושב 

אין גליל צי אין בית-שאן. פאַר זיי איז דער אײנציקער אַדרעס פאַר שלום - אונדזער 
זיכערקייט-מיניסטער און די מצרישע אַרמײ. אמת, וועגן "קאַטיושאַס" האָט אונדזער קלײינוואַרג 
יאָ עפּעס געהערט, נאָר זייער יחוס-בריוו, אָפּשטאַם און אויפטוען - פון דעם ווייסן זיי װייניק, 
אָדער גאָרנישט. 


קאטיושא -- די קראסאוויצע וי א מלאך-המות 

"װיכאַדילאַ נאַ ביערעג קאַטישאַ"... אַזױ האָט מען געזונגען אַ פּאָפּולער פאָלקס-ליד אין 
רוסלאַנד און אויך אויסער אירע גרענעצן. דאָס חנוודיקע מיידל קאַטיושאַ איז געווען דער סימבאָל 
פון סאָװיעטישער שיינקייט, ראָמאַנטיק, פאָלקסטימלעכקייט. אַזױ - ביזן סוף פון דער צווייטער 
וועלט-מלחמה, ווען די רויטע אַרמײ האָט דערפונדן ווייטשיסנדיקע ראַקעטעס, עטלעכע צװאָנציק 
מיט איין מאָל - אַ געװאַלדיקער פייער-כוח קעגן די היִטלעריסטישע חיילות. די ליבע און 
באַגײסטערונג מיטן נייעם, עפעקטיוון געווער איז געווען אַזױ גרויס, אַז מען האָט עס באַקרױינט 
מיט דעם צערטלעכן, ממש בתולהדיקן נאָמען - קאַטישאַ. די "קאַטיושאַס" זענען געװאָרן דער 
סימבאָל פון איבערגעוויכט, נצחון און נקמה איבער דער דייטשער אַרמײ. צו דער קאַפּיטולאַציע 
פון די נאַציס האָבן זי געגעבן אַ גאָר באַדײטנדיקן און בכבודיקן צושטייער. אַ. דאַנק די 
"קאַטיושאַס" איז נישט נאָר צעקלאַפּט געװאָרן די היטלעריסטישע אַרמײ און די פאַרבליבענע 
רעשטלעך צום טויט פאַרמשפּטע יידן אין אײראָפּע זענען ניצול געװאָרן -- נאָר רוסלאַנד איז אויך 
געלונגען צו באַהערשן פּױלן און טשעכאָסלאָװאַקיע, בולגאַריע, אונגאַרן און מזרח-דייטשלאַנד, 
האָבנדיק "אַרײנגעכאַפּט" נאָך פון פריער, אַ דאַנק דעם מאָלאָטאװ-ריבענטראָפּ הסכם - די 
באַלטישע לענדער. ס'איז אויך נישט קיין סוד, אַז מאָסקװע האָט נאָך נישט רעזיגנירט פון 
באַצװינגען יוגאָסלאַװיע, אַלבאַניע, רומעניע. מען װאַרט בלויז אויף אַ פּאַסיקן מאָמענט. דערווייל 
האָט זיך אונטערגערוקט אַ "זייטיק פאַרדינסטל" - די שריפה אויפן נאָענטן מזרח. טאָ פאַר װאָס 
נישט אויסנוצן די קאָניונקטור? הלמאי נישט אַרײינשטעלן אַ פוס אין אַ ראַיאָן, װאָס איז אַזױ רייך 
מיט נעפט? 

... וועגן דעם אַלעמען װײיסט נישט די קליינטשיקע גאַלית. לאָמיר האָפן, וען זי װעט 
אונטערוואַקסן, װעט פאַר איר זיין קלאָר, פּונקט וי ס'איז אונדז היינט פאַרשטענדלעך, הלמאי די 
זעלבע "קאַטישאַס" װאָס האָבן מיט העכער 25 יאָר צוריק געראַטעװעט אַ סך אַ סך יידן און 
יידישע קינדער פון אַ זיכערן אומקום, זייען איצט טוט און פאַרוויסטונג צווישן דער שארית 
הפּליטה װאָס האָט דאָ, אין דער יידישער מדינה, געפונען אַ היים און אַ מקלט. אמת, די שיסערס 
פון די "קאַטיושאַס" זענען נישט קיין רוסן, אָבער די רעגירונג פון אַ מלוכה, װאָס הייסט פאַרבאַנד 
פון סאָציאַליסטישע סאָוויעטישע רעפּובליקן (פ.ס.ס.ר.), איז דער אײינציקער אין דער וועלט 
פּראָדוצענט און ליפעראַנט פון די דאָזיקע טױט-טראָגנדיקע שראַפּנעלן. פּונקט װי קאָסיגין און 
ברעזשניעו װייסן די באַשטימונג און אױפגאַבע פון די הונדערטער סאָוויעטישע 
קריגס-עראָפּלאַנען, ראַקעטעס און אַנדערע כלי-משחית, װאָס ווערן מיט אַזאַ ברייטער האַנט 
געליפערט צו עגיפּטן און סיריע, אַזױ איז זי קלאָר וי דער טאָג, אַז "קאַטיושאַס" אין די הענט פון 
די אַראַבישע דיװערסאַנטן און טעראָריסטן, זענען באַשטימט צו מאָרדן קודם-כל יידישע קינדער, 
פרויען און אַלטע לייט. 

אַזױ איז די אַמאָליקע קראַסאַװיצע פאַרװאַנדלט געװאָרן אין אַ מלאך-המוות -- פּונקט וי די 
שיינע אָקטאָבער-אידעע, האָט געברענגט אַזױ פיל אַנטױשונגען און פאַרקריפלונגען. 


פון קלאסן-אינטערעסן ביזן קלאסישן אימפעריאליזם 

טוט דאָס רוסלאַנד אויס שנאה צו ישראל און ליבע צו אַראַבער? נאַרישקײטן! קודם-כל זענען 
זי גרויסע אָנהענגער פון אייגן-ליבע. קלאַסן-אינטערעסן האָבן זי פון לאַנג פאַרטוישט אויף 
אייגענע, אימפּעריאַליסטישע אינטערעסן. סאָציאַליזם און הומאַניזם זענען געװאָרן אַ קרבן אויפן 
מזבח פון גרויסמאַכט-צילן, לויטן קלאַסישן ביישפּיל פון צעטייל (צווישן די אַראַבער און יידן) און 
הערש (װאָס איז זי דערווייל געלונגען אין מצרים און אין סיריע). 

אַלע קריגס-פאַרברעכער, װאָס זענען נאָך דער צווייטער וועלט-מלחמה געמשפּט געװאָרן, 
האָבן זיך געדעקט מיטן פאַרענטפער, אַז זיי האָבן באַדאַרפט אויספירן אַ באַפעל. אַ סך פון די 
באַפעל-געבערס האָט מען טאַקע געכאַפּט און פאַראורטיילט. אומבאַשטראָפט זענען נאָר געבליבן 
די געווער-ליפעראנטן. פון די קרופּס איז קיינעמען גאָרנישט געשען. בעת קרופּ איז אָבער געווען 
נישט מער וי אַ געװער-פּראָדוצענט און וי יעדער סוחר און פאַבריקאַנט האָט ער געװאָלט זיין 
סחורה פאַרקויפן -- ליפערט מאָסקװע אירע "קאַטיושאַס" און "מיגן" נישט אַזױ צוליב 
געלט, וו צוליב... אידעאָלאָגיע. אַזױ האָט זי זיך געפירט בעת דער מלחמה אין ניגעריאַ און 
געהאָלפן צו דער שחיטה פון מיליאָנען ביאַפרער, אַזױ אין זי זיך נוהג אינעם ישראל-אַראַבישן 
קאָנפליקט. אין ביאַפראַ, וי דאָ, ווערט עס געטאָן מיט דער גאַנצער צינישקייט און ברוטאַלקײט, 
ווייל זי װיזסט גענוי ווער עס קומט אום פון אירע "קלאַטשניקאַװו"-ביקסן, "קאַטיושאַס", מינעס, 
באָמבעס און עראָפּלאַנען, האַרמאַטן און טאַנקן. 

נאָר וועגן דעם אַלעמען ווייסט נישט אונדזער 7-יאָריקער סאַברע. פּונקט וי זי ווייסט נישט, 
אַז דער שלום צווישן ירושלים און קאַיר האָט, ליידער, אויפגעהערט צו זיין אַן ענין פון צַוויי 
סוּווערענע רעגירונגען, גלייכע פּאַרטנערן, װאָס אַפילו נאָך אַ מלחמה זענען זי מסוגל צו זיצן ביי 
איין טיש און רעגולירן אַלע זייערע ענינים אויף אַ פרידלעכן אופן. נאָר אויב דיין איז געצװװוּנגען צו 
שיקן הרגענען מצרישע זעלנער און אונדזערע קינדער און זין פאַלן פון רוצחישע "קאַטיושאַס" - 
איז עס אויך דערפאַר (אױב נישט דער עיקר) װאָס דער ראַטנפאַרבאַנד האַלט אין אײן 
אונטערבלאָזן דאָס פייער, וועלכן ר'האָט געהאָלפן אָנצינדן אין אונדזער ראַיאָן מיט 3 יאָר צוריק... 

דערפאַר איז דער וועג צו אַ שלום צווישן אונדז מיט די שכנים נישט ווייניקער אָפּהענגיק פון 
מאָסקװע, וי פון קאַיר און ירושלים. 

(י'ש ת"א, 11.6.70) 


װאָס װעט זיין דער סוף? 


(אן אלטע פראגע צום נייעם יאָר) 


דאָס אָרט פון יידישן לוח פונעם אָפּגעלאָפּענעם יאָר תש"ל פארנעמט איצט דער נײיער 
קאלענדאר פארן יאָר תשל"א. א סימן, אז מיר האָבן "דורכגעשטופּט" נאָך 365 טעג - א 
קאָמפּאקטער צייט-אָפּשניט אויף צו כאפּן א בליק צוריק און גלייכצייטיק פרעגן, וי אויך פּרוּוון 
ענטפערן: װאָס קאָן ברענגען דאָס נייע יאָר? װאָס װעט זיין דער סוף? 

לאָמיר מודה זיין, מיטן האנט אויפן הארץ: האָט װער פון אונדז געװאַגט פאַראַיאָרן 
פאָרױיסזאָגן צי פאָרױסזען אזעלכע ווייטגיײיענדיקע ענדערונגען אינעם ראיאָן און אין מדינת ישראל 
גופא - ענדערונגען װאָס מוזן לייגן זײיער חותם און השפּעה אויף די געשעענישן פון נייעם יאָר? 
נעמט, צום ביישפּיל, דעם פולשטענדיקן קראך פון דער אראבישער סאָלידאריטעט מיטן אויסברוך 
פון דער מלחמה צווישן מלך כוסיין מיט די טעראָריסטן; די אינוואזיע פון די סירישע כוחות אין 
ירדן; דער אָפענער, טיפער ריס צווישן קאיר מיט באגדאד, דמשק מיט ראבאט-אמאָן; דער 
שלום-פּלאן פון אמעריקעס אויסערן-מיניסטער ראָדזשערס; דער פייער-איבעררייס ביים סועץ; 
דער פונאנדערפאל פון דער רעגירונג פון נאציאָנאלער קאָנסאָלידאציע צוליב גח"לס פארלאָזן די 
ממשלה: די נאציאָנאל-ישראלדיקע דערוואכונג פונעם סאָװיעטישן יידנטום און די פארשטארקטע 
עלייה פון די מערב-לענדער. 

מיט איין װאָרט - ס'איז געווען א יאָר מיט דינאמישע, עקסטרעמע און אויסטערלישע 
געשעענשן, װאָס וועלן זיכער ענדערן די גאנצע קאָנסטעלאציע אין ראיאָן און געשטאלטיקן דאָס 
יאָר תשל"א מיט גאָר נייע פּראָבלעמען, אויפגאבן און אנטשיידונגען. 


די ערשטע בשורה פון שלום 
דער פייער-איבעררייס װאָס איז דורכן זיכערקייט-ראט באשטימט געװאָרן נאָך דער 


זעקס-טאָגיקער מלחמה, דעם 11טן יוני 1967, איז מיט דער צייט פארוואנדלט געװאָרן אין א 

כסדרדיקן פייער מיט זעלטענע איבעררייסן. טױזנטער קרבנות האָט פארשלונגען די זינלאָזע 
מלחמה אויף ביידע זייטן פון סועץ, אין ירדן, יהודה און שומרון, אין עזה-ראיאָן און ביי די גרענעצן 
פון סיריע און לבנון. די מלחמה-טעמפּעראטור האָט נישט אויפגעהערט שטייגן קיין איין טאָג. 
נאצערס אויסמאטערונג-קריג קעגן ישראל איז רעוואנזשירט געװאָרן מיט מאסיווע, כמעט 
טאָג-טעגלעכע באָמבארדירונגען פון אונדזער אוויאציע, פּונקט וי צה"ל איז געווען געצוווּנגען צו 
ענטפערן אויף די רוצחישע איבערפאלן פון די אראבישע טעראָריסטן מיט שלאָגן דעם שונא אין 
דער אייגענער נעסט, קלאפּן די "'פאטאך"-באזעס אין די אראבישע לענדער. די וועלט-פּרעסע און 
פּאָליטיקער האָבן דעם מיטעלן און נאָענטן מזרח געזען וי א פאס פּולװער, װאָס אָט-אָט רייסט זי 
אויף און שלעפּט אריין ביידע גרויסמאכטן אין א קאָנפליקט װאָס מיינט - א דריטע 
ווצעלט-מלחמה... 

דאָס איז אוודאי געווען איינער פון די הױיפּט-מאָטיוון װאָס האָט געבוירן דעם שלום-פּלאן פון 
אמעריקעס אויסערן-מיניסטער וויליאם ראָדזשערס. כדי צוטרעטן פארווירקלעכן דעם פּלאן, איז 
באשטימט געװאָרן א באלדיקער פייער-איבעררייס אױף 90 טעג און פארפרירן דעם 
סטראטעגיש-טאקטישן מצב אויִף די פראָנטן. 

מצרים און ירדן האָבן די ערשטע, נאָך פאר ישראל, געגעבן זייער פּרינציפּיעלע הסכמה צו 
ראָדזשערס פּלאן. דעם 7טן אויגוסט 1970 איז אריין אין קראפט דער פייער-איבעררייס און שוין 
0 טעג וי אויפן סוצץ-פראָנט איז לגמרי שטיל. ס'זענען דאָרט פארשטומט געװאָרן די הארמאטן, 
סנײיפּערס צילן נישט מער אין זייערע קרבנות, די לופט-באָמבארדירונגען האָבן אויפגעהערט. 
בעצם, װאָלט מען איצט באדארפט האלטן זייער ווייט מיט די א.ג. יארינג-געשפּרעכן. 

נאָר איידער ס'האָבן זיך נאָך אָנגעהױבן די פארהאנדלונגען צווישן די צדדים אונטער דער 
אופוטרופסות פון ד"ר יארינג, האָט קאיר געבראָכן איינעם פון די וויכטיקסטע באדינגונגען צום 
פייער-איבעררייס מיטן איבערוקן נענטער צום סועץ די ראקעטעס "עס.אײי.2" און "עס.איי.ב3" 
און פאָרטיפיצירט דעם ראיאָן. ישראל האָט נישט געקענט משלים זיין מיט אזא בפירושן 
אראָפּרײסן א נאָר-װאָס דערגרייכטן הסכם און געמאָלדן, אז זי װעט נישט זיין קיין שותף צו די 
יארינג-געשפּרעכן אין ניו-יאָרק. אויב מצרים, מיט דער דערמוטיקונג פון די סאָװיעטן, וויל נישט 
פארפרירן דעם צושטאנד אויפן סועצץ-פראָנט, וי ר'איז געווען דעם 7טן אױגוסט ה.י., איז ישראל 
געצװוּנגען צו פארפרירן די שלום-פארהאנדלונגען מיט ירדן און מצרים. 

אזא איז די לאגע מיט ראָדזשערס' איניציאטיוו אױף דער שוועל פון נייעם יאָר. 


די מלחמה צווישן די אראבער... 

אן אינטערעסאנטע דערשיינונג: וי נאָר דער פייעד-איבעררייס צווישן עגיפּטן און ישראל אין 
אריין אין קראפט - אזוי האָט זיך צעפלאקערט א מלחמה צווישן די אַראבער גופא און אויך... 
צווישן יידן. די אַראַבישע מדינות האָבן קיינמאָל נישט פאָרגעשטעלט קיין פּאָליטישע פאָרמאציע, 
וי צ.ב. נאט"אָ אָדער די לענדער פון א.ג. "ווארשעווער פּאקט", צי אן עקאָנאָמישע געמיינשאפט 
וי דער "שותפותדיקער אײראָפּעישער מארק". זייער סאָלידאריטעט און געמיינזאמע אינטערעסן 
האָבן זיך צונויפגעטראָפן ביי איין פונקט: שנאת ישראל. דער אומווילן משלים צו זיין מיט דער 
יידישער מדינה, איז תמיד געווען דער צעמענט װאָס האָט געאייניקט דמשק מיט קאיר, באגדאד 
מיט ראבאט אמאָן, אלזשיר מיט דזשעדא. די קעגנזייטיקע שנאה פון איין רעזשים צום צווייטן, די 
געװאַלדיקע סתירות צווישן א פעאָדאלער סאודיע מיט דעם פּסעװדאָ-סאָציאליסטישן עגיפּטן, דער 
ווידעראנאנד צװוישן דער מאָנארכיסטישער ירדן און דער "באַאַט"יסטישער סיריע פלעגן 
פארווישט ווערן, וי נאָר מ'האָט באַדאַרפט פאַראורטיילן און באַקעמפן מדינת ישראל. ווען אָבער 
נאצער איז צוגעדריקט געװאָרן צו דער וואנט אין רעזולטאט פון דער זעקס-טאָגיקער מלחמה, װאָס 
האָט זיך פארצויגן 3 און א האלב יאָר, און בעל-כורחו איינגעגאנגען אויף ראָדזשערס' פּלאן; ווען 
זיין "קליינטשיקער ברודער" כוסיין, דער מלך פון ירדן, האָט אים נאָכגעזאָגט "אמן" בנוגע 
אמעריקעס שלום-פאָרשלאגן - האָט זיך דערהערט א הילכיקער און קאטעגאָרישער אָפּזאָג פון 

אלזשיריע און סיריע, פון איראק און אלע אָן אויסנאם אראבישע טעראָריסטן-אָרגאניזאציעס, 
װאָס זייער צאָל דערגרייכט ביז פערציק. דער דאָזיקער אָפּזאָג האָט דעמאָנסטרירט נישט נאָר 
אנטי-אמעריקאניזם און אומקאָמפּראָמיסלעכקײט לגבי וועלכן ס'איז משא-ומתן מיט ישראל, נאָר 
איז אויך געווען א פּאטש אין פּנים דעם "גרויסן ברודער" נאצער פאר זיין ווילן צו דערגיין צו א 
הסכם מיט ירושלים. 

נאָר די שארפסטע קעגנער פונעם ראָדזשערס-פּלאן זענען געווען די טעראָריסטן - דער 
דאָזיקער גולם װאָס האָט זיך פארמאָסטן אויף זיין באשאפער. נישט איין מאָל זענען פאָרגעקומען 
בלוטיקע צוזאמענשטויסן צווישן דעם ירדנער מיליטער מיט די דיווערסאנטן פון יאסער אראפאט 
און ד"ר דזשאָרזש כאבאש -- נאָר דאָס װאָס האָט די טעג זיך אָפּגעשפּילט ביים ירדנער שכן, איז 
געווען אי בירגער-קריג, אי סירישע אינוואזיע, אי א שחיטה איבער 30 טויזנט אראבער (אויב נישט 
מערער). 

ערשט נישט לאַנג האָט כוסיין דערקלערט, אז "מיר אלע זענען פעדאיון", װאָס האָט 
באדארפט אידענטיפיצירן די גאנצע אראבישע וועלט און דעם מלך בכבודו ובעצמו מיט דער 
טעראָריסטן-באוועגונג. איצט, ביים סוף פון יידישן אלטן יאָר, האָט דער זעלבער מלך באשטימט א 
באלוינונג פון 5 טויזנט דינארס צו כאפּן אָדער העלפן אנטדעקן "די פארברעכער און פארעטער 
כאַבאַש און כאוואטמא", בעת די טעראָריסטן דערקלערן פייערלעך צו שלאָגן זיך ביזן לעצטן 
קעמפער זייערן, אבי שטירצן דעם ירדנער מאָנארך און זיין רעזשים. 

די מלחמה אין ראַבאַט-אַמאָן, אירביד, זארקא און אנדערע ערטער אין ירדן צווישן כוסיינס 
סאָלדאטן און אראפאטס טעראָריסטן, האָט דערשיטערט די גאנצע אראבישע וועלט. אפילו 
אזעלכע פארביסענע שונאים פון דער יידישער מדינה, וו די אָנפירער פון די טעראָריסטן האָבן 
דערקלערט, אז דער ישראלדיקער אָקופּאנט װאָלט ניט אזוי ברוטאל און אכזריותדיק געהאנדלט 
כלפּי זיי, וי דאָס האָט געטאָן דער אראבישער לעגיאָן. און נאָך עפּעס: "דאָס ירדנער מיליטער האָט 
אין דער לעצטער װאָך אויסגעשאָכטן מערער פּאלעסטינעזער וויפל ס'איז פון זיי דערהרגעט 
געװאָרן אין אלע מלחמות מיט די ציוניסטן" -- האָט אָפיציעל דערקלערט מיט עטלעכע טעג צוריק 
דער שטאב פון די טעראָריסטן אין זיין ראדיאָ-אוידיציע פון דמשק. 

נאָך עפּעס: נאַצער ברוגזט זיך איף כוסיינען פאַר זיין פּרוּוו אונטערצודריקן דעם 
פּאַלעסטינישן װידערשטאַנד און דער סודאַנער פּרעזידענט, נומיירי, באַשולדיקט אין נאָמען פון 
דער פאָרש-קאָמיסיע פון דער אַראַבישער שפּיצן-קאָנפערענץ דעם ירדנער מלך, אַז ער האָט 
ברוטאַל דערשטיקט די טעראָריסטן און דערמאָרדעט פון זיי אַ דריי צענדליק טויזנט... 

אויפן פאָן פון דער ביטערער מחלוקת צווישן די אַראַבישע מדינות, איז באַװוּסט געװאָרן, אַז 
גראָד פון מדינת ישראל איז געשיקט געװאָרן דער ערשטער טראַנספּאָרט שפּייז פאַר די געליטענע 
אין ירדן. 16 לאַסט-אױטאָס מיט פּראָדוקטן און מעדיקאַמענטן זענען מיט דער הילף פון רויטן 
קרייץ איבערגעוויזן געװאָרן - אין נאָמען פון די אַראַבער פון יהודה און שומרון. 

זאָגט װאָס איר ווילט: אזא אנטוויקלונג האָט זיך קיינער נישט פאָרגעשטעלט מיט א יאָר 
צוריק. 


... און "די יידישע מלחמה" 

וי דערמאָנט, האָט דאָס אָפּגעשטעלטע סועץ-פייער צווישן קאיר און ירושלים, צעפלאקרט א 
פייער צווישן די אראבער און אויך -- בי יידן. וי נאָר די ישראל-רעגירונג האָט געגעבן איר 
צושטימונג צו ראָדזשערס פּלאן, הגם מיט א סך באװאָרענישן און פארזיכערונגען, האָט דער 
פּארלאמענטארישער בלאָק פון "חרות" און ליבעראלן (אלגעמיינע ציוניסטן), באקאנט אלס גח"ל 
("גוש חרות-ליבעראליםי') באשלאָסן צו פארלאָזן די רעגירונג פון נאציאָנאלער קאָנסאָלידאציע, 
אין וועלכער זיי זענען געווען פארטראָטן פון סוף מאי 1967. לוט די בעסטע טראדיציעס פון 
עקסטרעמע פּארטייען, האָט מנחם בעגין, מיט זיין געויינלעכן פּאטאָס און דעמאגאָגיע, 
געסטעמפּלט די גענוג צוריקגעהאלטענע הסכמה פון אונדזער רעגירונג צו דער אמעריקאנער 

איניציאטיוו מיט אזעלכע באצייכענונגען וי "מינכען", "פאראט", "קאפּיטולאציע", "פארקויפט 
דאָס פאָטערלאנד" אדג"ל. דער ענין מיט די יארינג-געשפּרעכן איז נאָך אפילו ניט געווען אין די 
וויקעלעך, מ'האָט ערשט זאָנדירט דעם באָדן ביי די צדדים, נאַצער איז גאַנצע 3 װאָכן געזעסן אין 
מאָסקװע, ביז ער האָט זיך געלאָזט איבערצייגן פון קאָסיגינען (אָדער גאָר אויף אים משפּיע געווען 
-- װער ווייסט?), אז קאיר זאָל איינגיין אויף ראָדזשערס' פאָרשלאגן - נאָר גח"ל האָט נישט 
געװאָלט הערן און געדענקען. גיב זי נאָר "א גאנצע ארץ-ישראל", פון קאנטארא ביז קונעטרא, 
מיט אנעקסירן יהודה און שומרון, דעם גאנצן עזה-ראיאָן, סיני. שלום מיט די אראבער -- זי זענען 
נישט קעגן דעם, אָבער נאָר אויף די באדינגונגען פון מנחם בעגין. 

א מאָדנער, הגם אָפט זיך איבערחזרנדיקער צופאל: די עקסטרעמיסטן אויף יענער זייט 
גרענעץ און די אין אונדזער מדינה האָבן מיט איין מאָל געפונען א "בשותפותדיקע שפּראך". בעת 
די טעראָריסטן ווילן פאר זיך גאנץ "פּאלעסטיין", װאָס מיינט ליקווידירן די יידישע מדינה, אזוי 
ווילן די חסידים פון "גאנץ ארץ-ישראל" נישט רעכענען זיך מיט די נאציאָנאלע אספּיראציעס און 
אינטערעסן פון אראבישן פאָלק, װאָס האָט געוווינט און געפינט זיך היינט אין מדינת ישראל און 
אויף די פארנומענע געביטן. 

מיט איין װאָרט: דעם קאַמף פאר שלום דארפן מיר פירן נישט נאָר מיט די שכנים און די 
גרויסמאכטן -- נאָר אויך מיט יידן, אין אייגענעם לאנד... 


סאָויעטישע יידן ווילן עולה זיין... 

פאר די 53 יאָר סאָויעטישער רעזשים, איז נאָך קיינמאָל נישט געווען אזא נאציאָנאלער 
רענעסאנס און אזעלכע דעמאָנסטראציעס פאר ישראל מצד צענדליקער און הונדערטער יידן אין 
ראטנפארבאנד, וי אין אָפּגעלאָפּענעם יאָר תש"ל. מיר געדענקען אלע דעם רירנדיקן בריוו פון 
עטלעכע פופציק משפּחות, גרוזינישע יידן, צום פּרעמיער גאָלדע מאיר; די ממש הארצרייסנדיקע 
ווענדונגען פון יחידים צום אױבער-סאַװױעט, צו פּאָדגאָרנין, צו או טאנט, אין אונ"אָ, צו 
אמבאסאדאָרן און פּערזענלעכקייטן אין דער מערבדיקער וװעלט און אין ישראל, מיט דער 
איינציקער בקשה: לאָזט אונדז עולה זיין קיין ישראל. ווער עס מאָטיוױירט זיין ווענדונג מיט ריין 
הומאניטארע און פאמיליארע מאָטיוון, ווער עס באהאלט נישט אויס זיין גייסטיקן בונד און 
אידענטיפיצירונג מיט דער יידישער מדינה, איר גורל און געראנגל -- אָבער אלע טוען דאָס מיט א 
סך מוט און געוואגטקייט, הגם זי ווייסן, אז פאר אזא חטא איז דער רעזשים אויך מסוגל צו שיקן 
אויף יאָרן תפיסה, צי קאטאָרגע. כאראקטעריסטיש, װאָס דער אויסגעוואקסענער דראנג צו עלייה 
קומט פאָר אין א צייט פון אומגעצוימטער העצע אין דער סאָוויעטישער פּרעסע, ראדיאָ און 
טעלעוויזיע קעגן ציוניזם, מדינת ישראל, איר רעגירונג און אינסטיטוציעס. פּונקט וי געבעלס האָט 
פארן יידישן פאָלק נישט געהאט קיין אנדערע באצייכענונג וי "יודעאָ-קאָמונא", אזוי הערט 
מאָסקװע נישט אויף צו פארגלייכן אונדז, ביי יעטוועדער געלעגנהייט, צו די נאציס. לוט דער 
סאָוויעטישער קאָנצעפציע, איז מדינת ישראל א טרייע קאָפּיע און קאָנסעקװענטע יורשטע פונעם 
"דריטן רייך"... פונדעסטוועגן רייסן זיך צו קומען טויזנטער און טויזנטער יידן פונעם סאָװיעטישן 
גן-עדן אין דער "היטלעריסטישער" ישראל. 

מיר גלייבן, אז אפילו אין די נעאָיסטאליניסטישע באדינגונגען פונעם היינטיקן רוסלאנד, וועט 
דער דאָזיקער ספּאָנטאנער, אויפריכטיקער דראנג פון אחינו בני ישראל צו באהעפטן זיך מיט זייער 
פאָלק און לאנד -- דורכברעכן די מױערן פון אזאָלאציע און פארלייקענונג. פון 
סאָוויעט-רוסלאנד דארף און מוז קומען א פרייע, אומגעשטערטע עלייה פון די װאָס שטרעבן 
דערצו. נישט אױיסגעשלאָסן, אז אוב דער ראָדזשערס-פּלאן וועט זוכה זיין אין תשל"א רעאליזירט 
צו ווערן (װאָס מיינט אויך - א צונויפרייד צווישן ביידע גרויסמאכטן), װועט אפשר פונעם 
סאָװיעטישן ים ליבע פאר די אראבער, בלייבן אויך איין טראָפּן סימפּאטיע פאר ישראל... 
פּראקטיש גענומען, וועט דאָס אויך עפענען א טױער (צי א קליין-קליין טירעלע) פאר עלייה פון 
סאַװויעטישע יידן. 

די װאָס קאָנען --- ווילן שוין 
דוכט זיך, אז ביז מיט א יאָר צוריק איז געווען גילטיק דאָס ווערטל בנוגע עלייה: די יידן װאָס 
ווילן עולה זיין - קאָנען נישט, און די װאָס קאָנען - ווילן נישט. אוב די ערשטע קאטעגאָריע 
האָט געמיינט דאָס סאָוויעטישע יידנטום, האָט מען מיט דער צווייטער גרופּע באַצײכנט קודם ?חי 
יידן פון אמעריקע. היי-יאָר איז פאָרגעקומען די גרויסע ענדערונג, אלנפאלס -- אין באצוג צו די 
יידן פון די פאר. שטאַטן. אין יאָר תש"ל איז דער גרעסטער צושטעלער פון עולים - די רייכע, 
זאטע אמעריקע, װוּ יידן לעבן אין פארהעלטנישמעסיקן וווילשטאנד, פרייהייט און השפּעה. 40 
טויזנט עולים א יאָר, גראָד פון די ברווחדיקע לענדער, מיט די פאר. שטאטן בראש פון דער עלייה 
- איז אויך איינע פון די מערקוירדיקע דערשינונגען אין אָפּגעלאָפענעם יאָר און א 
דערמוטערנדיקער אָנזאָג צום נייעם יאָר. 
א 
אויפן סמך פון דעם אָנגעזאמלטן נסיון אין תש"ל, אין ליכט פון די דערמאָנטע, אויסטערלישע 
געשעענישן אין די לעצטע 5 טעג - מעג דאָס מאָל אויף דער סטערעאָטעפּישער, כלומרשט 
איראָנישער, כלומרשט ערנסטער פראגע "װאָס װעט זיין דער סוף?" - קומען א מער 
אָפּטימיסטישער ענטפער, דורכגעדרונגען מיט יידישן בטחון, וי ס'איז זינט דורות אָנגענומען צו 
גלויבן יעדן ערב ראש-השנה... 
(י"ש ת"א, 30.9.70) 


צוריק צו די יאַרינג-געשפּרעכן 


מיט אַ מערהייט פון 77 שטימען קעגן 27 און 9 אָפּגעהאַלטענע, האָט די כנסת באַשלאָסן צו 
באַנײען דעם ישראל-אַראַבישן דיאַלאָג אונטער דער אַפּוטרוֹפּסוּת פון שוועדישן אַמבאַסאַדאָר אין 
מאָסקװע און אוּ טאַנטס ספּעציעלער שליח פאַרן נאָענטן מזרח -- ד"ר גונאַר יאַרינג, אויפן סמך 
פונעם שלום-פאָרשלאג פון װױליאַס ראָדזשערס, דער אַמעריקאַנער אויסערן-מיניסטער. 

אפילו די אָנהענגער פון באַנײען די יאַרינג-געשפּרעכן האָבן נישט אַרױסגעװיזן איבעריקע 
התלהבות פאַר אַזאַ וויכטיקן פּאָליטישן שריט. אויך אין די רייד פון פּרעמיער גאָלדע מאיר האָט זיך 
אַרױסגעפילט אַ סך צוריקגעהאַלטנקײט, ווען זי האָט געברענגט פאַר דער כנסת דעם איינשטימיקן 
באַשלוס פון דער רעגירונג זיך אומצוקערן צו די געשפּרעכן. אַ סך באַװאָרענישן און פאָרזיכטיקייט 
האָט מען געפילט אין די אַרױסטרעטונגען פון די דעפּוטאַטן װאָס האָבן געשטיצט דעם 
רעגירונג-פאָשלאַג. קיינער האָט ניט אויסבאַהאַלטן די נעגאַטיװוע זייטן. נאָר בעת די אָפּאָזיציע 
האָט גערעדט וועגן בלויזע געפאַרן, האָט די קאָאליציע געזען אויך אַ שאַנס, אפילו אַ האָפענונג, 
מיטן אוּמקערן זיך צו די יאַרינג-געשפּרעכן. דערפאַר האָט דער ישראל-פּאַרלאַמענט, מיט אַן 
איבערוויגנדיקער מערהייט, צו וועלכער עס זענען דאָסמאָל צוגעשטאַנען אויך שטענדיקע 
אָפּאָזיציאָנעלע פראַקציעס װי "העולם הזה" און מק"י, געגעבן דער רעגירונג דעם מאַנדאַט וועלכן 
זי האָט פאַרלאַנגט. 

די קעגנערס פונעם ראָדזשערס-פּלאן און די יאַרינג-געשפּרעכן: גח"ל, המרכז החופשי, געוו' 
רפ"י און אַ טייל פון מפד"ל װאָס באַלאַנגט אגב צו דער קאָאַליציע, האָבן אַרױסגערוקט גענוג 
קאָנטראַ-אַרגומענטן: 

1. דער ראָדזשערס-פּלאַן זעט פאָר צוריקגעבן די אַראַבער דעם רוב שטחים, וועלכע זענען 
דעראָבערט געװאָרן דורך ישראל אין דער זעקס-טאָגיקער מלחמה, מיט נישט וועזנטלעכע 
גרענעץ-אויסבעסערונגען אויף וועלכע די צדדים וועלן איינשטימען. 

2. אין קעגנזאַץ צו די פריערדיקע באַשלוסן פון דער רעגירונג און כנסת וועגן דירעקטע 
פאַרהאַנדלונגען און עפעקטיוון שלום-אָפּמאַך, איז ראָדזשערס משלים מיטן אַראַבישן אָפּזאָג צו 
זיצן מיט ישראל ביי איין טיש און לייגט פאָר צו פירן די פאַרהאַנדלונגען מיט דער הילף פון אַ 

דריטן צד, ביז עס װעט קומען דער מאָמענט אויך פון דירעקטע געשפּרעכן (אַ מין רעצידיוו פונעם 
משא-ומתן װאָס איז געפירט געװאָרן אין ראָדאָס אין יאָר 1949). 

3 דער ראָדזשערס-פּלאַן רעדט נישט וועגן אַנערקענטע, זיכערע און אײינפאַרשטאַנענע 
גרענעצן, פאַרפיקסירט אין אַ שלום-אָפּמאַך, וי ישראל פאַרשטייט דעם ענין. 

4 דער איינציקער װאָגיקער מאָטיוו איבערצורייסן די יאַרינג-געשפּרעכן מיט 3 חדשים צוריק 
איז געווען די מצריש-סאָװיעטישע פאַרלעצונג פונעם 2טן פּונקט אין הסכם וועגן פייער-איבערייס 
פון אָנהײב אױגוסט 1970 -- פאַרפרירן דעם מיליטעריש-סטראַטעגישן צושטאַנד אויף ביידע 
זייטן סועץ. נאָר צומאָרגנס נאָך דעם הסכם, האָבן די רוסן און עגיפּטער איינגעריכטעט און 
אױסגעשטאַט צענדליקער נייע ראַקעטעס "עס.איי.2" און "עס.איי.3", װאָס איז געווען דער 
דירעקטער גורם אָפּצושטעלן די געשפּרעכן. זי דאַרפן נישט באַנײיט װוערן, כל זמן מ'האָט נישט 
צוריק גענומען די ראַקעטעס. . 

נאָך עפּעס: אין די אויגן פון דער אָפּאָזיציע איז דער ראָדזשערס- פּלאַן אַ פּולאַפּקע, אין 
וועלכער מ'וויל אַרײנאַרן ישראל. מיטן צוריקגעבן שטחים, נעמט מען פון אונדז צו אַ וויכטיקן 
פּאָליטישן אַטוט בעת פאַרהאַנדלונגען מיט אַ גרענעץ פון 4טן יוני 1967, װאָס האָט אַ ברירה צו 
לאָקן די אַראַבער צו באַנײיטער אַגרעסיע און פּראָװאָקאַציעס. 

* 

מיר לעבן אָבער אין אַזאַ אינטערנאַציאָנאַלער פּאָליטישער ווירקלעכקייט און אין אַזעלכע 
ספּעציפישע באַדינגונגען אין ראַיאָן, וועלכע שװאַכן אָפּ אויף אַ באַדײטנדיקן אופן די טענות פון 
דער אָפּאָזיציע. ווייל: 

אָפּװאַרפן לחלוטין די אַמעריקאַנער שלום-איניציאַטיוו, װאָלט באַטייט צו שטעלן זיך אין אַ 
קאָנפליקט מיט דער איינציקער פריינטלעכער גרויסמאַכט װאָס שטיצט אונדז פּאָליטיש און זאָרגט 
אויך פאַר אונדזערע באַדערפענישן. 

כל זמן עס זענען נישט געווען קיין איניציאַטיוון און פאָרשלאגן מצד אַנדערע פאַרמיטלערס 
צו דערפירן די צדדים צום פאַרהאַנדלונגס-טיש און וואשינגטאָנס איניציאַטיוו האָט פאָרט באַקומען 
די צושטימונג פון מאָסקװע, קאַיר און ראַבאַט-אַמאָן, האָט אַזאַ פאַראינטערעסירטער צד וי 
ירושלים, ניט געטאָרט זיך באַגנוגענען מיט אַ "ניין" און בלייבן אויסערן תחום פון די געשעענישן. 

דאָס װיכטיקסטע: דער ראָדזשערס-פּלאַן האָט דערפירט צו אַ פייער-איבערייס װאָס דויערט 
שוין אַ 6 חדשים און פאַרשפּאָרט אַ סך קרבנות און בלוט-פאַרגיסונג. 

אויסער דעם, איז אויך פאַראַן אַן עפנטלעכע מיינונג אין דער וועלט, װאָס װאָלט אונדז נישט 
געװאָלט פאַרשטיין און באַרעכטיקן הלמאי מדינת ישראל װאָס רעדט אָן אויפהער וועגן אַ שלום 
מיט די שכנים - װאַרפט אָפּ דעם ראָדזשערס פּלאַן, װעלכער גיט פאָרט אַ שאַנס צו 
פאַרהאַנדלונגען און מעגלעכן פרידן. אַזאַ אָפּזאָג װאָלט פאַר ישראל געשאַפן דעם אימאַזש פון אַ 
פאַרביסענער און פאַרעקשנטער מדינה -- די אַלע "איגנשאַפטן", וועלכע מיר שרייבן צו די 
אַראַבישע לענדער. 


אַלנפאַלס - די געשפּרעכן זענען געװאָרן באַנײט און יעדער פרעגט מיט דערװאַרטונג און 
שפּאַנונג: וועלכע זענען די אויסזיכטן פאַר צונויפריידונג, װוּ זיינען די גאַראַנטיעס פאַר אַ סטאַבילן 
שלום? 

די דאָזיקע פראַגע איז אַבסאָלוט לעגיטים און באַרעכטיקט, ווייל די װױידעראַנאַנדן צווישן 
קאַיר און ירושלים זיינען געװאַלטיק גרויס. בעת גאָלדע מאיר, אבא אבן און יוסף תקוע זעען אין די 
באַנײטע יאַרינג-געשפּרעכען אַ ראַם און טריבונע צו באַשטימען דעם מהות פון שלום אַלס 
ערשטער עטאַפּ צו אַ פרידלעכער לייזונג פונעם ענין גרענעצן, סועץ-קאַנאַל, פּליטים - הערן ניט 
אויף דער פּרעזידענט סאַדאַט, אלי צאַברי און חאַסנין הייקאַל צו פאָדערן קודם כל, און דער עיקר 
-- דעם קאַלענדאַר פאַר ישראלס צוריקציען זיך פון אַלע פאַרנומענע שטחים. נאָר דאָס איז זייער 
פאָרבאַדינג צוּ מאַכן אייניקע שריט פאָרױיס, ווי: אַנולירן דעם קריגס-צושטאַנד, אַנערקענען די 


162 


עקזיסטענץ פון דער יידישער מדינה און ערשט נאָכן לייזן דאָס פּליטים-פּראָבלעם -- דערלויבן 
ישראלדיקע נאַװיגאַציע איבערן סועץ. 

די מצרישע רעגירונג באַהאַלט אויך נישט אויס אירע בייזע כוונות און אָפּטע דראָונגען צו 
באַנײען די מלחמה ("אָפּנעמען מיט כוח װאָס ס'איז צוגענומען געװאָרן מיט כוח") און האָט אויך 
ניט בדעה צו חתמנען אַ פאַרפליכטנדיקן שלום-אָפּמאַך און איינשטעלן דיפּלאָמאַטישע באַציוּנגען, 
אפילו ווען די יאַרינג-געשפּרעכן זאָלן זיך פארענדיקן מיט דערפאָלג. 

מיט איין װאָרט - מצרים איז געבליבן טריי איר ליניע אין משך פון דריטהאַלבן יאָר: אָן 
וועלכער ס'איז קאָמפּענסאַטע צוריק באַקומען די פאַרנומענע געביטן, װאָס איז איר נישט געלונגען 
מיט דער "פאַרמאטערונג-מלחמה" און מיט דער הילף פון סאָוויעטיש-אראבישן דרוק אין אונ"אָ. 

פונדעסטוועגן האָט דער רוב עם ישראל, וי ס'איז געקומען צום איסדרוק אין דער 
אָפּשטימונג פון דער כנסת, אָנגענומען דעם באַשלוס פון דער רעגירונג װאָס זאָגט בפירוש, אַז די 
איצטיקע פּאָליטישע און מיליטערישע באַדינגונגען דערמעגלעכן צו באַנייען די געשפּרעכן 
אונטערן פּראָטעקטאָראַט פון אַמבאַסאַדאָר יאַרינג. אַלע ווייסן, אַז די דאָזיקע געשפּרעכן ווערן 
באַנײיט אָן אילוזיעס, מיט אַ ניכטערן צוגאַנג און אַנטשלאָסענעם און אויפריכטיקן ווילן מצד 
ישראל אױספּרוּוון און אױיסנוּצן דעם סאַמע קלענסטן שאַנס. 

הגם די סאָװיעטן און עגיפּטער האָבן נישט צוריק-גערוקט זייערע ראַקעטעס, איז אָבער דער 
מיליטערישער באַלאַנס נישט אומגינסטיק פאַר ישראל, אַ דאַנק דער אַמעריקאַנער 
געווער-ליפערונג פון מאָדערנע כלים. אויף דעם אַזױ וויכטיקן פראָנט זענען מיר פאָרלויפיק ניט 
אָפּגעשטאַנען כלפי מצרים. דאָך פאַלט ניט איין ישראל צו ריידן מיט די שכנים פון אַ פּאָזיציע פון 
כוח אָדער וי אַ זיגער מיט באַזיגטע. מיר ווילן אין דעם משא-ומתן ניט נאָר אַרויסברענגען אונדזער 
"אַני מאמין", נאָר אויך זיך צוהערן צו די רייד פונעם פּאַרטנער, צי פּאַרטנערן. ישראל ול אויך, 
אַז דער פייער-איבערייס זאָל ווייטער אָנהאַלטן - אומבאַגרענעצט און אָן פאָרבאַדינגונגען. 


אַזעלכע זענען די כוונות פון ישראל צו די באַנײטע געשפּרעכן, ניט געקוקט אויף די 
קריגערישע, באָמבאַסטישע און דעמאַגאָגישע רייד פונעם נייעם מצרישן הערשער, ביי דער 
פולסטער מאָראַלישער, פּאָליטישער און מיליטערישער אונטערשטיצונג פון סאָוויעט-רוסלאַנד. 


(פא צ םס דעצי  '70‏ יאב 01) 


0 יאָר הסתדרות 


די געשעענישן אין לאַנד ערב דעם באַשלוס פון דער רעגירונג זיך אומצוקערן צו די 
יאַרינג"געשפּרעכן און דער לענינגראַדער פּראָצעס, האָבן געשטעלט אין שאָטן די יובל-פייערונגען 
פון דער הסתדרות. די דאָזיקע וויכטיקע אָרגאַניזאַציע האָט זיך ערלעך פאַרדינט מערער ליבע, 
אַנערקענונג, אָנזען און אימפּאָזאַנטערע יובל-אַקאַדעמיעס. 

אויב דאָס װאָרט "הגנה" רעדט מען אַרױס אין איין אָטעם מיט "פלמ"ח" און ביידע צוזאַמען 
באַדײטן שפּעטער -- צה"ל, פּונקט אַזױ דעקט זיך דער באַגריף הסתדרות מיט די באַצייכענונגען די 
מדינה אונטערוועגנס און מדינת ישראל. 

מ'האָט באַדאַרפט זיין דורכגענומען מיט דער וױיזיע פון בנימין"זאב הערצל און בער 
באָראָכאָוו און מיטן אידעאַליזם פון א. ד. גאָרדאָן, י. ח. ברענער און בערל קאַצענעלסאָן, כדי 
נעמען אויף זיך אַזעלכע שווערע, פאַראַנטװאָרטלעכע אויפגאַבן װי דאָס האָט געטאָן ביי איר 
גרינדונג די הסתדרות העובדים העבריים בארץ ישראל. 

וועגן װאָס אַלץ האָט מען נישט גערעדט און באַשלאָסן אויף דעם ערשטן צוזאַמענפאָר פון 
דער הסתדרות? קאָלאָניזאַציע און יידישע אַרבעט; פּראָפּעסיאָנעלער און סאָציאַלער קאַמף; 
פאַרטיידיקונג פון יידישן ישוב און זיכערקייט; קעגנזייטיקע הילף און קראַנקן-פאַרזיכערונג; דער 

עיקר - באַנען דעם וועג צו יידישער מלוכהשער זעלבשטענדיקייט, װוּ דער צַ בעטער זאָל זיין אַ 
דאָמינאַנטער כוח. 

די פינף צענדליק יאָר הסתדרותישע מעשים האָבן געלאָזן קענטיקע שפּורן אויף כמעט אַלע 
געביטן פון אונדזער מדינה-לעבן. דער הסתדרות-מיטגליד איז דערצויגן געװאָרן אין גייסט פון 
נאַציאָנאַלער אחריות, ליבע צו אַרבעט, צו חלוציזם, זאָרגן פאַר עליה-אויפנעם, פאַך-אויסבילדונג, 
פּראָדוקטיװוױיזאַציע, סאָלידאַריטעט מיטן אַראַבישן אַרבעטער -- ביזן עפענען אויך פאַר אים די 
טויערן פון דער הסתדרות. 

פאַראַלעל מיטן װוּקס און אַנטויקלונג פון דער מדינה, איז אויך געװאָקסן איר טרייער 
פאָרגײער און מיטבאַגלײטער - די הסתדרות. אַ מיליאָן אָרגאַניזירטע חברים, פּראָפּעסיאָנעלע 
פאַראיינען, אַ נעץ פון קראַנקןדקאַסעס און שפּיטאָלן, הילף דעם נייעם עולה, פּענסיע-פארזיכערונג 
און ספּעציעלע אַנשטאַלטן פאַר עלטערע מענטשן, אייגענע אונטערנעמונגען װאָס אין אַ טייל פון 
זי זיינען די אַרבעטער פאַרטרעטן אין דער אָנפירונג און שותפים צו די רווחים, אַ ביכער-פאַרלאַג, 
קולטור-אויפטוען, ספּאַרטיקלובן ("הפועל") און ענגער בונד און קאָאָפּעראַציע מיט די קיבוצים 
און מושבים. 

אַוודאי זיינען אויך געווען פעלערן און ריקצוגן. ניט שטענדיק האָט די הסתדרות געקענט, צי 
געװאָלט דערפילן די אויפגאַבן װאָס זי אַליין האָט זיך אָנגעצייכנט. נאָר די שאָטן-זייטן טאָרן נישט 
פאַרשטעלן דאָס גרויסע ליכט װאָס איז באַזאַמען מיטן דריטן חנוכּה-ליכטל אָנגעצונדן געװאָרן אין 
חיפה מיט 50 יאָר צוריק. 

די ציוניסטישע באַוועגונג און די הסתדרות זענען בעצם די צווי הױיפּט-זײלן אויף וועלכע 
ס'האָט זיך "אַרופגעצױגן" און שטייט היינט פעלזנפעסט די יידישע מדינה. דער דאָזיקער 
"דריילינג" האָט נאַך אַ סך בשותפותדיקע אויפגאַבן צו דערפילן פאַרן פאָלק און פאַרן לאַנד. וי 
ביז איצט, װעלן אַלע דריי דערפילן די דאָזיקע שליחות מיט אַ סך אמונה, פאַרנעם און פאַרמעסט. 

(פא"צ יים, דעצ' 70 - יאנ' 71') 


וועט אויסברעכן אַ שלום? 


דער מצרישער פּרעזידענט סאַדאַט האָט אונדז װוידער באַשאָנקען מיט זיין גנאָד און 
פאַרלענגערט דעם פייער-איבערייס אויך נאָך דעם 7טן מערץ. די דאָזיקע פּראָלאָנגירונג איז אפילו 
געװען אין פולשטענדיקער סתירה צו די דראָונגען, אולטימאַטומס און כיטרע 
דיפּלאָמאַטיש-פּאָליטישע גענג מיט וועלכע ס'האָט זיך באַנוצט נאַצערס יורש ביזן 5טן פעברואַר 
-- מיטן ציל אַרױסצורופן אין דער וועלט אַ בהלה, אַז דאָס פייער וועט באַנייט װוערן; אָנואַרפן 
אויף ישראל אַן אימה, אַז די קאַנאָנאַדע פון יענער זייט סועץ װועט זיך איבערחזרן; בּאַרואיקן די 
עקסטרעמיסטן און מיליטאַריסטן אין קאַיר, אַז אויך ער, סאַדאַט, איז מסוגל צו נעמען אַ "הויכן 
טאָן" און אפילו ריזיקירן מיט נאָך אַ מלחמה-אַװאַנטורע. 

עס בלייבט אָבער אַ פאַקט, אַז אין דער גרויסער וועלט, וי אין דער קליינער מדינת ישראל, 
איז מען ניט נתפּעל געװאָרן פון די באָמבאַסטישע רייד וועלכע האָבן זיך געלאָזט הערן פון קאַיר. 
װאָס שייך ישראל, איז זי שוין יאָרן געװױנט צו דעם סאָרט פּלױדערײי, וועלכע האָט אונדז ניט 
ארויסגעפירט פון גלייכגעוויכט, הגם די אויערן זענען געװאָרן אָנגעשפּיצטער און די אויגן אָפּענער 
צו דעם װאָס האָט אַ ברירה צו פאָלגן פון אומפאַראַנטװאָרטלעכע ווערטער. אויך די פיר 
גרויסמאַכטן, װאָס פאַרמעסטן זיך, פּאַראַלעל מיטן ד"ר יאַרינג, צו לייזן דעם קריזיס אין אונדזער 
ראַיאָן, זענען ניט צו שטאַרק באַאיינדרוקט געװאָרן פונעם מצרישן קערשערס רייד און דראָונגען. 
הגם זי דערנענטערן זיך שוין צו דער צאָל פון 60 זיצונגען -- איז זייער כוח דערווייל און ווירקונג 
נישט גענוג דעצידירנדיק, אפילו ווען איין צד, דעם מצרישן, גייט ממש אין לעבן, אַז גראָד דער 
"קלוב פון די פיר" זאָל אויפצווינגען אַ לייזונג. 

דעריבער זענען מיר עדות, אַז פונעם 5טן פעברואַר ביזן 7טן מערץ, זענען פאָרגעקומען זייער 
אינטערעסאַנטע געשעענישן, גראָד אין דער ריכטונג פון שלום -- אין פולשטענדיקן קעגנזאַץ צו 
דעם וס מיר האָבן געהערט און געזען אין דער תקופה פון ביידע פייער-איבערייסן: אױגוסט -- 
נאָוועמכער און נאָוועמבער -- פעברואַר. 

דער ערשטער אָנזאָגער פון דעם װענדפּונקט איז געווען סאַדאַט בכבודו ובעצמו, ווען ר'האָט 
אין אַן אינטערוויו אין דער ני-יאָרקער "ניוזוויק" און אין איינעם פון די בריוו צו ד"ר יאַרינג 
געלאָזט פאַלן דאָס װאָרט "שלום" מיט ישראל. ביז איצט האָט נאָך קיין איין אַראַבישער מנהיג ניט 
געװאַגט צו ברענגען אויף די ליפּן אַזאַ אויסדרוק. גראָד דער מצרישער פּרעזידענט האָט ריזיקירט 
מיט אַ פרידנס-אָפּערטע, װאָס איז אין דער וועלט אויפגענומען געװאָרן מיט מער ערנסטקייט און 
התלהבות, וי זיינע מלחמה-דראָונגען. 

דערנאָך איז געקומען די רעדע פון פּרעזידענט ניקסאָן צום אַמעריקאַנער פאָלק, מיט 4 פּונקטן 
בנוֹגע דעם מיטעלן מזרח. נאָך פאַר דער רעדע האָט דער אונ"אָדשליח ד"ר יאַרינג אָנגעהױבן 
אַרױסװײיזן מערער איניציאַטיוו, װי ס'פּאַסט פאַר אַ פאַרמיטלער און "בריווטרעגער" און 
פאָרמולירט אייניקע פראַגן פאַר קאַיר און ירושלים, וועלכע האָבן באַדאַרפט פאָרסירן זיין 
פאַרמיטלונג און קאָנקרעטיזירן די תשובות פון די צדדים. 

אפילו אוּ טאַנט האָט געגעבן זיין ביישטייער צו דער ענדערונג, טראָץ דעם אומבאַרעכטיקטן 
און אומפאַרשטענדלעכן פאָרװוּרף אויפן אַדרעס פון ירושלים אין זיין באַריכט צום 
זיכערקייט-ראַט, װוּ ער קריטיקירט אונדזער נישט ענטפערן יאַרינגן בנוגע די מאַנדאַט-גרענעצן. 

און ישראל? ספּעציעלע עקיפּן פון מומחים און פאָרשטײיערס פון אײניקע 
מיניסטעריומס באַאַרבעטן שוין פּלענער און קאָנצעפּציעס פאַרן ד"ר יאַרינג, אין איינקלאַנג מיט 
די לעבנסוויכטיקע אינטערעסן פון מדינת ישראל. 

מיט איין װאָרט - דאָס אייז האָט אַ ריר געטאָן אין קאַיר און ירושלים, אין װאַשינגטאָן און 
אין אונ"אָ. אויך מאָסקװע פאַרשלאָפּט נישט די לעצטע געשעענישן און איז ביז גאָר אַקטיוו סיי 
אויפן געביט פון פּאָליטישער אונטערשטיצונג פאַרן אַראַבישן צד, סיי מיט באַזאָרגן אים מיטן 
מאָדערנסטן געווער. גלייכצייטיק פּרוּװט זי אַרױסרוקן און אונטערוקן אייניקע סוגעסטיעס, וועלכע 
זאָלן דינען אירע אימפּעריאַליסטישע אינטערעסן אויפן נאָענטן מזרח און דער עיקר -- פאַרמיידן 
אַ צוזאַמענשטױס מיט אַמעריקע. 

אַזױ אַרום שטייען מיר איצט פאַר אַן אַנדערער סיטואַציע װאָס האָט אַ ברירה צו דערפירן 
צו אַ הסכם אָדער אַ שלום צווישן ישראל און מצרים, נאָך וועלכן ס'וועט קומען אַ שלום (צי הסכם) 
אויך מיט ירדן און לבנון. 

דער געלינדערטער פּאָליטישער קלימאַט און דער געענדערטער טאָן, האָבן אָבער נישט 
פאַרמינערט די צאָל שטרייט-פראַגן און ווייכער געמאַכט זייער האַרבקײט: 1) אַ שלום-טראַקטאַט 
צי אַ פאַרשטענדיקונג? 2) נאויגאַציע איבערן סועץ. 3) פּליטים. 4) גרענעצן. 5) דירעקטע 
פאַרהאַנדלונגען. 

ס'איז קלאָר, אַז אפילו קיין איינער פון די פּונקטן האָט נישט געקאָנט געפינען זיין לייזונג ביזן 
7טן מערץ - די אולטימאַטיווע דאַטע פון מצרים. סאַדאַט האָט געדאַרפט צוטראַכטן אַ נייעם 
תירוץ צו פאַרלענגערן -- צום פערטן מאָל -- דעם פייער-איבערייס. 


אוודאי איז שווער צו פאַרװואַרפן אַ בריק צווישן דעם אני מאמין פון גאָלדע מאיר און דעם 
שטאַנדפּונקט פון ענוּאַר סאַדאַט; צווישן דעם פּלאַן פון װיליאַס ראָדזשערס און דעם אינטערעס פון 
לעאָניד ברעזשניעוו; צװישן אַ מיינונג פון יאַסיר אַראַפאַט און דעם מלך חוסיין -- וו אַזױ 
איינשטעלן אַ פרידן אין ראַיאָן. 23 יאָר - כּסדרדיקע קאָנפליקטן און 3 מלחמות - לאָזן זיך 
ניט אָפּװישן מיט איינעם אָדער מערער מצריש-קאַלענדאַרישע אולטימאַטומס. דערצו זענען אין די 
לעצטע יאָרן צוגעקומען די טעראָריסטן - אַ כוח װאָס פּרעטענדירט לייזן דעם ישראל-אַראַבישן 
סיכסוך מיטן כוח פון געווער. 

אונדזער צרה באַשטײט טאַקע אין דעם, װאָס מיר געפינען זיך נישט קיינמאָל מיט מצרים אויג 
אין אויג, וי צוויי פּאַרטנערן, װאָס זאָלן זיצן ביים פאַרהאַנדלונג-טיש און פריי און אומגעשטערט 
באַשטימען זייער גורל. דער ראַיאָן פון מיטעלן און נאָענטן מזרח, צוליב זיין עשירות אין נעפט און 
געאָ-פּאָליטישן באַטײט, איז תמיד געווען אַן אָביעקט פון פאַראינטערעסירונג, אַרײינמישונג און 
אינטריגעס מצד די גרויסמאַכטן. אויך די אַראַבישע וועלט איז שטענדיק געווען צעקריגט צוליב 
דער שטרעבונג צו העגעמאָניע פון דעם אָדער יענעם הערשער. אָטאָ דער פּלאָנטער פון אינטערעסן 
און קעגנזאַצן מצד גאָר ווייטע' מלוכות און נאָענטע שכנים, באַשװערן און קאָמפּליצירן 
ישראל-מצרישע קאָנטאַקטן און צונויפריידונג. דערפאַר איז דער וועג צו שלום אזא שװערער, 
מיט אַזױ פיל קאָפּיברעכעניש, שטרויכלונגען און האַרץקלאַפּעניש. 
פונדעסטוועגן איז דעם לעצטן חודש געמאַכט געװאָרן אַ שריט פאָרויס. אָנשטאָט די 
האַרמאַטן ביים סועץ -- "ריידן" אין װאַשינגטאָן יוסף תקוע מיט גונאַר יאַרינג. און דער לעצטער 
װידער - מיט אַ-זאַיאַטן. ניט אױסגעשלאָסן (און אין דער פּאָליטיק איז אַלץ מעגלעך), אַז אין 
קעגנזאַץ צו דעם װאָס ס'איז פאַרגעקומען אין חודש מאי 1967, ווען מיר האָבן מיט שפּאַנונג און 
דערװאַרטונג געפרעגט "װועט אויסברעכן אַ מלחמה?" - מעג מען היינט מיט פאָרזיכטיקן 
אָפּטימיזם שטעלן די פראַגע: וועט אויסברעכן אַ שלום? 
(פא"צ ידם, פעב' - מערץ 71') 


פיר יאָר נאָר דער זעקס-טאָגיקער מלחמה 


א 
אין די ערשטע טעג פון חודש יוני 1967, ווען מ'האָט אויך דורכן ראַדיאָ גערופן רעזערוויסטן 
אונטערן געווער, זיינען צווישן צענדליקער פאַרשידענע קאַמופלאַזשירטע באַצייכענונגען פון 
איינהייטן, וועלכע צה"ל האָט דעמאָלט מאָביליזירט, אויך דערמאָנט געװאָרן אַזעלכע צוויי נעמען: 
"עבר ועתיד" (פאַרגאַנגענהײט און צוקונפט) און "שורשים עמוקים" (טיפע װאָרצלען). אַ סברה, 
אַז די דאָזיקע פיר אומשולדיקע, און אפשר גאַנץ צופעליקע ווערטער מיט וועלכע מ'האָט אָנגערופן 
.צוויי אַרמײי-אײינהייטן, האָבן װי געטראָפן אין פּינטל בנוגע דעם מהות און כאַראַקטער פון דער 
זעקס-טאָגיקער מלחמה: וייל נאָר אַ פאָלק װאָס האָט נישט פאַרגעסן די ווייטע און נאָענטע 
פאַרגאַנגענהײיט זיינע און איז גלייכצייטיק געווען באַזאָרגט בנוגע דער צוקונפט; אַ פאָלק װאָס 
האָט ערשט מיט קנאַפע צוויי צענדליק יאָר צוריק װוידער געשלאָגן טיפע װאָרצלען אין דער 
אַלטנײער היים - איז געװען מסוגל אַזױ העראָיש צו קעמפן און אָפּהאַלטן אַזאַ שנעלן און 
פּראַכטפולן זיג. 
מיר געדענקען גוט יענע טעג: נאַצערס אַגרעסיווע און פּראָװאָקאַטיווע האַנדלונג אין דער 
העלפט מאי, ווען ער האָט אין סיני קאָנצענטרירט אַ ריזיקע אַרמײ און פּאַנצער-כוחות; דערנאָך 
בלאָקירט דעם טיראַנער איינגוס : פאַרטריבן די את"אָ-כוחות פון עזה-ראַיאָן און פון 
שאַרם-אַ-שײך. דאָס אַלץ - באַגלײט מיט היסטערישע און דראָענדיקע מלחמה-דערקלערונגען 
נישט געווען ביי אונדז דער מינדעסטער ספק, אַז די כוונות פון עגיפּטן און אירע פאַרבינדעטע 
ירדן און סיריע - זענען אױסן אַ טאָטאַלע מלחמה קעגן דער יידישער מדינה. 
דעם 5טן יוני 1967, 8.15 אין דער פרי, איז געגעבן געװאָרן דער באַפעל אָפּצושטױסן די 
מצרישע אַגרעסיע װאָס האָט באַדראָט דעם קיום פון ישראל און די לעבנס פון אירע איינוווינער. 
זייער לאַקאָניש, נאָר טיפזיניק, האָט דאָס געברענגט צום אויסדרוק דער גענעראַל ישעיהו גביש, 
שעף פונעם דרום-פראָנט, אין יענעם היסטאָרישן טאָג-באַפעל: "דער גורל פון מדינת ישראל ליגט 
אין אייערע הענט. די אויגן פונעם גאַנצן פאָלק זענען אין דעם מאָמענט געווענדט צו אייך אוּן זענען 
מתפּלל פאַר איער זיג און געזונט. און גאָט זאָל זיין מיט אייך"... 
אין פאַרלויף פון 2 שעה מיט 50 מינוט איז כמעט די גאַנצע מצרישע קריגס-אַװיאַציע געווען 
צעקלאַפּט און זעקס טעג נאָכן מלחמה-אויסברוך, איז צה"ל געשטאַנען ביים סועץ-קאַנאַל, וי אויך 

0 קלאָמעטער פון דמשק - און אין מזרח ירושלים, יריחו, שכם און ראַמאַללאַ האָט 
געפּלאַטערט די ישראלדיקע פאָן פון נצחון. 

וויפל אַרטיקלען, אָפּהאַנדלונגען און ביכער האָבן אייגענע און פרעמדע געשריבן וועגן דעם 
שנעלן און עפעקטיוון זיג פון אַ קליינטשיקער אַרמײ איבער גרויסע באַװאָפּנטע כוחות פון די 
אַראַבישע לענדער - און געשטעלט די פראַגע: מיט װאָס דערקלערט זיך דאָס? אייניקע האָבן עס 
געפּרוּווט אויסטייטשן לויט דער מיינונג פון אַ יונגן אָפיציר פון אונדזערס אַ פּאַנצער-אָפּטײילונג 
װאָס האָט געזאָגט: "די מצרים טענהן אַז מיר זענען געווען אַ סך ... אין אַ געוויסער מאָס זענען זי 
גערעכט. מיט אונדז האָבן מיטגעשפּאַנט די זעקס ימיליאָן"... אַנדערע ווידער האָבן זיך געשטיצט 
אויף דער אויפקלערונג װאָס אַ פּשוטער זעלנערהאָט געגעבן א געפאַנגענעם מצרישן סאָלדאַט: 
"נאַצער האָט נישט געמיינט בלויז צו אָקופּירן אונדזער לאַנד, טוישן דעם רעזשים און איינשטעלן אַ 
פרעמדע הערשאַפט, וי ס'פירט זיך אין דער וועלט. ער האָט אָפן גערעדט וועגן שליידערן די יידן 
אין ים אַרײיין". 

געשען איז אָבער אַנדערש. דער שונא איז גאָר געװאָרן צוריקגעשליידערט פונװאַנען ר'איז 
געקומען, זיינע אַרמײען צעקלאַפּט און דאָס ראָד פון דער געשיכטע אויפן נאָענטן און מיטעלן 
מזרח האָט זיך אַ קער געגעבן אין אַן אַנדערער ריכטונג. מיט נאַצערן איז געשען דאָס זעלבע װאָס 
מיט נאַפּאָליאָנען און היטלערן: זיי האָבן נאָר געװוּסט ווען זיי הייבן אָן די מלחמה, אָבער נישט 
געהאַט קיין שליטה ווען און וי אַזױ זי וועט זיך ענדיקן. 

די דערװואַרטונג אין חודש מאי, די שפּאַנונג אין די ערשטע טעג יוני, דער ציטער אין יענע 
היסטאָרישע זעקס טעג און דאָס שיכרות פון נצחון שפּעטער - האָבן אויפגעטרייסלט אויך די 
נישט-יידישע וועלט, צעשטורעמט די געמיטער און הערצער פונעם יידישן פאָלק. אין די תפוצות 
און אין לאַנד זענען געבוירן געװאָרן װוּנדערבאַרע לעגענדעס, רירנדיקע לידער און גראָע, 
װאָכעדיקע דערציילונגען: "ירושלים של זהב" און "שיח לוחמים"; מעשיות פון גיבורים און וועגן 
עמך אויף די פראָנטן און אין הינטערלאַנד; באַװוּנדערונג פאַרן יידישן מיליטערישן זשעני און פאַר 
די עכט-מענטשלעכע האַנדלונגען פון אונדזערע סאָלדאַטן כלפי דעם שונא. שוין אָפּנערעדט מכוח 
דעם געפיל פון יידישער אחדות, פונעם באַװוּסטזײין ביי אונדזערן אַ זעלנער, אַז זיין האַרץ קלאַפּט 
אין איין ריטם און אָטעם מיט די יידישע הערצער אין ניוייאָרק, װאַרשע, בוענאָס-איירעס, ריגע, 
מעלבורן, לענינגראד, פּאַריז, טאַשקענט, לאָנדאָן און מאָסקװע: אַז פּונקט וי אין דער מדינה גופא 
האָט זיער באַגריף מיזוג גלויות באַקומען אַ גאָר אַנדערן אינהאַלט, אַזױ אויך האָט דער פּסוק "כל 
ישראל חברים" באַקומען אין יענע טעג אַ נייע דימענסיע און דער ציוניזם - אַ גאָר נייעם 
באַטײט. נישט אַנדערש, דאָס אַלוועלטלעכע יידישע פאָלק און די בירגער פון ישראל האָבן 
פאַרשטאַנען, אַז צום דריטן מאָל טאָרן מיר נישט פּאַרלירן אונדזער זעלבשטענדיקייט; אַז נאָך 
אוישוויץ און מײידאַנעק טאָר נישט דאָס יידישע פאָלק דערלאָזן צום חורבן בית שלישי. 

י 

צומאָרגנס נאָך דעם היסטאָרישן נצחון, זענען מיר אַלע געווען אָפּטימיסטיש, אַז איצט איז 
דער שלום מיט די שכנים אַ זיכערער, ווייל ביי אַלע אומות און מלחמות האָט זיך געפירט, אַז דער 
זיגער דיקטירט באַדינגונגען, וועלכע דער פאַרשפּילטער צד נעמט אָן און אַז יעטװעדע 
קאַפּיטולאַציע ענדיקט זיך מיט אויסגעברייטערטע גרענעצן אויפן חשבון פון געשלאָגענעם און מיט 
אונטערשרייבן אַ פרידנס-אָפּמאַך, הגם אַן אויפגעצװוּנגענער. אויך לערנט די דערפאַרונג און 
געשיכטע, אַז אַ פייער-איבערייס נאָך פאַרענדיקטע קריגס-אָפּעראַציעס דערפירט צום 
פאַרהאַנדלונג-טיש די קעמפנדיקע צדדים. און אַ שלום-הסכם דאַרף אָפּװישן, צי מאַכן פאַרגעסן 
דעם קאָנפליקט און די בלוט-פאַרגיסונג. עס װוערן איינגעשטעלט נאָרמאלע דיפּלאָמאַטישע 
באַציונגען, מען לעבט זיך צונױף וי שכנים, מיט אַן אױסטױש פון האַנדל, קולטור, 
ספּאָרט-באַציונגען. אַזױ טאַקע איז דאָך פאָרגעקומען אין אײראָפּע נאָך דער צוייטער 
וועלט-מלחמה. ס'האָט נישט גענומען קיין סך צייט, אַז אַלע אָן אויסנאַס מדינות וועלכע האָבן 

געליטן פון דער שױדערלעכער נאַצישער אָקופּאַציע אַ סך חדשים און יאָרן, האָבן זיך 
איבערגעבעטן מיטן נעכטיקן שונא און דערגאַנגען צו אַ נאָרמאַליזאַציע אויף כמעט אַלע געביטן 
פון מלוכהשן לעבן. 

נאָר ווייזט אויס, אַז די געזעצן וועלכע גילטן ביי כל הגויים, זיינען נישט חל אין אונדזער 
ראַיאָן, און באַזונדערס - כלפי ישראל. דעם 11טן יוני 1967 האָט דער זיכערקייט-ראַט באַשלאָסן 
וועגן פייער-איבערייס צווישן ישראל מיט מצרים, ירדן און סיריע; מיט עטלעכע חדשים שפּעטער 
איז דורך דער זעלבער אונ"אָ-אינסטאַנץ אָנגענומען געװאָרן דער באַרימטער באַשלוס נומער 242 
וועגן אַ פרידלעכע לייזונג צווישן די צדדים. זינט יענע 2 באַשלוסן, איז אַ סך װאַסער אָפּגעפלאָסן 
אין ירדן, פיל אומשולדיק (און אויך שולדיק) בלוט איז פאַרגאָסן געװאָרן; הונדערטער נאָטעס און 
בריוו אױף דער טעמע זענען צעשיקט געװאָרן און טויזנטער רעדעס האָבן זיך געלאָזט הערן אין 
דעם רוב הױפּטשטעט אין דער וועלט. יעדער צד, אַ פאַראינטערעסירטער, אָביעקטיווער צי 
קעגנערישער, האָט לוט זיין שטייגער און אויפאַסונג פּרובירט דערפירן צו אַ באַרוּיקונג אויפן 
נאָענטן מזרח -- אָבער אין מיליטעריש-סטראַטעגישן זין שטייען מיר נאָך אַלץ אויפן זעלבן אָרט, 
בעת אויפן פּאָליטיש-דיפּלאָמאַטישן פראָנט, הגם זייער אַ דינאַמישער, מיטן אַקטיוון אָנטייל פון די 
גרויסמאַכטן און דעם אונ"אָדפאַרמיטלער ד"ר יאַרינג - איז נאָך אַלץ אַ פאַרגליווערונג, בעצם 
- אַ קריכנדיקער פאָרױיסגאַנג, מיט אַן אָפּטן צוריקכאַפּן זיך. 


ג 
די דעקלאַרירטע ישראל-פּאָליטיק מיט פיר יאָר צוריק איז געוֶוען אַ קלאָרע און אויפריכטיקע: 
דירעקטע שלום-פאַרהאַנדלונגען מיט די שכנים, דערפירן צו זיכערע און איינפאַרשטאַנענע 
גרענעצן, אָפּשאַפן דעם מלחמה-צושטאַנד און איינשטעלן נאָרמאַלע, גוט שכנותדיקע באַציונגען. 
אונדזער צוגאַנג איז געװוען, אַז בעצם קאָן מען אַדורכקומען אין אַלע שטרייט-פראַגן און ס'איז 
נישטאָ אַזאַ פּראָבלעם װאָס לאָזט זיך ניט רעגולירן ביים פאַרהאַנדלונג-טיש. 
מען זאָגט, אַז אַנטקעגן דער ישראלדיקער לאָגיק , זענען פאַראַן אַראַבישע געפילן (הגם 
פּסיכאָלאָגן רופן דאָס אָן קאָמפּלעקסן). קאָן זיין, אַז דערפאַר ווירקן נישט אין דעם ראַיאָן קיין 
פּאַרטנערן. ווייל וועגן גורל פון דעם טייל וועלט, לאָזט מען נישט באַשטימען די פעלקער װאָס 
וווינען דאָ, װאָס זיינען דאָ פאַרװאָרצלט און פאַרמאָגן זייערע סוּווערענע מדינות. אין דער ווייטער 
און נאָענטער פאַרגאַנגענהײט, פּונקט וי אין דער איצטיקער תקופה, האָט יעדע גרויסמאַכט געהאַט 
איר עגאָיסטיש-אימפּעריאַליסטישן אינטערעס און שטרעבונג אַריינצושטעלן אַ פוס אין אַ ראַיאָן 
װאָס איז אַזױ רייך אין נעפט און איז איינער פון די וויכטיקסטע געאָ-פּאָליטישע פּונקטן צווישן 
דריי קאָנטינענטן. רוסלאַנדס אַריינדרינגען אַהער האָט געקענט פאָרקומען נאָר אין שיכות מיטן 
ישראל-אַראַבישן קאָנפליקט, בפרט נאָך, אַז דער קרעמל איז געבליבן טריי זיין אַנטי-ציוניסטישער 
שטעלונג און שטעלט נאָר אויף דער אַראַבישער קאָרט, ווייל ער שפּייזט זיך פונעם קאָנפליקט 
אויפן נאָענטן מזרח. אמת, געווען אויך באַשטימטע תקופות, ווען מאָסקװע האָט אַמאָל געוויזן 
חנדלעך צו ירושלים און אפילו זי געשטיצט, וי דאָס איז געשען ערב און נאָך דער אַנטשטײונג פון 
דער מדינה. נאָר דאָס זעט היינט אויס וי אַ וייטע, כמעט פאַרנעפּלטע פאַרגאַנגענהײט, דער עיקר 

צוליב זייער בײזװױליקער און ממש באַדראָענדיקער קעגנװאַרט. נישט אַנדערש, איינער פון די 
וויכטיקסטע שטערערס צו דערגרייכן אַ שלום איִן ראַיאָן, איז דער ראַטנפאַרבאנד בכבודו ובעצמו. 

כדי אָפּצושװאַכן די סאָויעטישע השפּעה אין אַ ראַיאָן װאָס איז ערשט נישט לאַנג באַטראַכט 
געװאָרן װי די איינפלוס-ספערע פונעם מערב, האָט װאַשינגטאָן, מיט איר גאַנצער אמתער 
פריינדשאַפט און עפעקטיווער מיליטערישער און עקאָנאָמישער הילף װאָס זי גיט ישראל, אויך 
געמוזט אָנהייבן שיקלען צו די אַראַבער. דערפון דער ראָדזשערס-פּלאַן און די פיבערהאַפטע 
טעטיקייט פון זיין מיניסטעריום צו פאָרסירן אַ הסכם צווישן ירושלים און קאַיר. די מאָטיוואַציע 
פאַר אַמעריקעס האַנדלונגען איז נישט נאָר דערפירן צו אַ שלום אין ראַיאָן װאָס וועטדערווייטערן 
די געפאַר פון אַ מעגלעכן פאַרמעסט צװוישן ביידע גרויסמאַכטן, נאָר קודם כל און דער עיקר: 
איינהאַלטן די מאָגערע פּאָזיציעס, װאָס זענען נאָך פאַרבליבן פאַרן מערב אין דעם ראַיאָן (סאודיע, 
ירדן און לבנון) און אָפּשװאַכן די סאָויעטישע השפּעה אין מצרים, סיריע, איראַק און זייערע 
ווייטערע שכנים. קלאָר אז דאָס קאָן דערגרייכט װערן נאָר אויפן חשבון פון ישראלס 
ווייטגייענדיקע ויתורים און קאָמפּראָמיסן. 


אַזױ גאַנצע פיר יאָר, הגם מיט פּאַרשידענע ענדערונגען. אַמאָל מיט אַ הויכער טעמפּעראַטור, 
אַמאָל מיט שטילע טענער; אַמאָל ד"ר יאַרינג, אַמאָל אוּ טאַנט: איינמאָל קאָסיגין, אַן אַנדערש מאָל 
- סענאַטאָר פולברייט. און איבער זײ אַלע - סאַדאַט און זיין פאַרשטאָרבענער פאָרגייער 
נאַצער; דער מלך חוסיין און די סירישע הערשער; בומעדיען און נומיירי. די לעצטע נעמען גאָר 
הויכע טענער, דראָען און װאָרענען. נאָר פאַר דער גאַנצער צייט האָבן מיר איינגעהאַלטן די נערוון 
און אויסגעהאַלטן דעם דרוק. 

- 

דער-אָ דרוק און נערוון-שפּאַנונג איז נישט געווען בלויזע מויל-מלאכה. מען דאַרף אויך ניט 
פאַרגעסן, אַז פאַר די פיר יאָר האָבן מיר געהאַט נאַצערס אויסמאַטערונג-מלחמה און יאַסער 
אַראַפּאַטס טעראָריסטן-אַרמי. די מצרישע קאַנאָנאַדע ביים סוצץ האָט זעלטן ווען געװוּסט פון 
איבערייסן און די "קאַטיושאַס" האָבן אָפט באַשאָסן קרית-שמונה און בית שאן, די ישובים אין 
עמק הירדן און אין רמת הגולן. די היווערסאַנטן האָבן געלייגט באָמבעס אין קינאָ-זאַלן און אויף 
מערק, אין עפנטלעכע ערטער און אין שולן. דער עזה-פּאַס האָט קיין איין טאָג נישט באַפרייט זיך 
פונעם רוצחישן טעראָר, וועלכער האָט אגב מערער געטראָפן דער אָרטיקער, אַראַבישער 
באַפעלקערונג, װי דעם ישראלדיקן זעלנער צי בירגער. 

מיט איין װאָרט - צום פּסיכאָלאָגישן, דיפּלאָמאַטישן און פּאָליטישן דרוק, איז אויך 
צוגעקומען אַ מיניאַטור-מלחמה ביים סועץ, באַגלײט מיט טעראָר-און דיווערסיע-אַקטן. נאָר אויך 
אויף דעם פּראָנט איז מדינת ישראל געלונגען צו באַהערשן דעם יצר, נישט אױיסלאָזן דעם כעס צו 
דער פרידלעכער באַפעלקערונג אין יהודה און שומרון. מ'האָט איר דערמעגלעכט צו באַקומען 
אַרבעט אין די ישראל-געביטן גופא, מ'האָט אויף די ערטער אויפגעשטעלט אַ ריי אונטערנעמונגען 
צו געבען באַשעפטיקונג, געעפנט פאַך-קוֹרסן פאַר יוגנטלעכּע. און דאָס עיקרדיקסטע - די אָפּענע 
בריקן צווישן יהודה און שומרון מיט ירדן, די מעגלעכקײיט, אַז טויזנטער קרובים פון די פיינטלעכע 
אַראַבישע לענדער זאָלן קענען זומער, בעת די פעריען, באַזוכן זייערע נאָענטע אין די געביטן 
מיט וועלכע עס פאַרװואַלטעט ישראל. דוכט זיך, אַז קיין שום אָקופּאַציע-רעזשים אין דער וועלט 
און אין אַלע צייטן האָט נישט געשאַפן אַזאַ פרעצעדענס פון אַ באַפעלקערונגד און 
סחורות-אויסטויש און קײינמאָל איז ניט געווען איינגעשטעלט אַזאַ ליבעראַלער קורס מצד אַ 
פרעמדער אַרֹמיי, װי צה"ל פירט זיך אויף די פאַרנומענע געביטן. 

אין מזרח ירושלים דערשיינט אַ טעגלעכע אַראַבישע צייטונג ("על קודס"), װוּ ס'ווערן 
אָפּגעדרוקט אַ סך אַנטייישראלדיקע אַרטיקלען. קיין איין טויט-אורטייל איזנאָך ניט אַרױסגעטראָגן 
געװאָרן, אפילו אויפן סאַמע געפּערלעכן און רוצחישן טעראָריסט, פּונקט וי ס'איז ניט דערשאָסן 
געװאָרן קיין איין דעמאַנסטראַנט אין עזה, חאַן-יוניס צי שכם בעת שטורמישע אומרוען מיט אַ יאָר 

און צוויי צוריק. די באַפּעלקערונג פון די פאַרנומענע געביטן געניסט איצט פון מערער פרייהייט, 
וי בעת דער הערשאַפט פון נאַצערן און חוסיינען. דאָס וויכטיקסטע - ביים יידישן זעלנער און 
בירגער איז נישטאָ קיין שנאה צום אַראַבער. 

אויב צו דעם צוגעבן דעם לעצטן באַשלוס פון דער רעגירונג וועגן באַשטימען דעם אַראַבישן 
כנסת-דעפּוטאַט אַבדול עזיז זועבי (פון מפּ"ם-מערך) אַלס וויצע-מיניסטער פאַר געזונטהייט - 
אגב, דער ערשטער פון די מינדערהייטן אויף אַזאַ אַמט - װעט דאָס בילד פון ישראלדיקע 
טענדענצן און באַציונגען כּלפי דער אַראַבישער באַפעלקערונג, זיין נאָך בולטער און קלאָרער. 

ה 

דאָס נישט וועלן צוריקטרעטן פון די פאַרנומענע געביטן, לױט דער פאָדערונג פון די אַראַבער 
און סאָוויעטן, ביים אַקאָמפּאַניאַמענט פון די פראַנצױזץ, איז נישט דיקטירט פון 
אַנעקסיע-אַפּעטיטן, נאָר מען מוז האַלטן די דאָזיקע שטחים וו א "משכון", בכדי זיך זעצן צום טיש, 
פאַרהאַנדלען און אַנטשײדן. עס ווילט זיך, פּראָסט און פּשוט, אויסמיידן נאָך אַ מלחמה. נאָר כל 
זמן ס'איז נישטאָ קיין שלום, קאָן נישט זיין קיין רייד וועגן אַ צוריקטריט, דערצו נאָך אָן 
באַדינגונגען, אָן קאָמפּענסאַציע, אָן זיכערקייט אויף אַ הױערהאַפטן פרידן. 

נאָר אַ דאַנק דעם װאָס מיר האָבן אין פאַרלויף פון די פיר יאָר נישט קאַפּיטולירט פאַר די 


סאַװױעטן; נישט צוליב געטאָן פראַנקרייך; ניט דערשראָקן זיך פאַר די אַראַבער און אויך געװאַגט. 


צו זאָגן ראָדזשערסן "ניין" אויף זיין פּלאַן - האַלטן מיר איצט פאָרט ביים צענטן חודש פון 
פייער-איבערייס ביים סועץ; די טעראָריסטן-באַוועגונג איז כמעט צעקלאַפּט און די אויסזיכטן אויף 
שלום זענען נישט קלענער, אויב ניט אַ סך גרעסער, וי אין יוני 1967, אפילו ווען דאָס אָרט פון 
גונאַר יאַרינג האָט פאַרנומען דזשאָזעף סיסקאָ. אַ טיילווייזע לייזונג האָט אַ ברירה צו זיין דער 
פּרוזדור צו אַן אַלגעמײנער לייזונג און דאָס עפענען דעם קאַנאַל וועט אפשר עפענען אויך הערצער 
און מוחות פאַר אַ פאַרשטענדיקונג. פאַראַן גענוג אַרגומענטן פאַר אַזאַ אָפּטימיזם. 
ו 
אויב מיר זענען איצט עדות פון אַזאַ דראַמאַטישן און מסירות-נפשתדיקן קאַמף פונעם 
סאָװויעטישן יידנטום, באַזונדערס פון דער יוגנט, פאַר דער רעכט עולה צו זיין און זיך באַהעפטן 
מיטן אייגענעם פאָלק און לאַנד - איז עס אומבאַדינגט אויך אַ פּועל-יוצא פון דער זעקס-טאָגיקער 
מלחמה, די זאָרג און ציטער פאַר איר אױסגאַנג און די פרייד און עמאָציעס נאָכן נצחון. דער 
נאַציאָנאַלער רענעסאַנס פון די סאָוויעטישע יידן לערנט אונדז, אַז אויך זיי, פּונקט װי מיר 
פאַרשטײען, אַז ביי אַ פאָלק װאָס האָט צויי טױזנט יאָר געפילט דעם ביטערן טעם פון 
הײמלאָזיקײט -- באַטײט דאָס װאָרט היימלאַנד אַ סך אַ מער וי אַ דאַך איבערן קאָפּ... 
(פא"צ ידם, מאי 71') 


דריי פראָנטן 


די פּאָליטישע און סאָציאַלע "לאַנדשאַפט" אין דער מדינה, אין אונדזער ראַיאָן און אין די 
תפוצות, האָט אין די לעצטע װאָכן באַקומען אַ גאָר אַנדערן אויסזען און באַטײט. עפּעס האָט זיך 
געענדערט אין דער אינערלעכער לאַגע אין ישראל, אויפן נאָענטן און מיטלען מזרח און אין דער 
גרויסער וועלט. ווידער אַמאָל שטייען מיר אַנטקעגן דריי פראָנטן מיט די אַלטע, באַנײטע און 
לגמרי נייע פּראָבלעמען. הגם סאיז נאָך פריצייטיק צו ריידן וועגן אַן איבערשאַצונג פון ווערטן, 
אָבער קלאַמערן זיך ביים אַלטן, צי באַגנוגענען זיך מיט קאַזשאָנע פאָרמולעס, אָדער ווייטער 
שפּאַנען אויפן אױסגעטראָטענעם װעג - איז איך נישט די ריכטיקע "רעצעפּט" פאַר דער 
איצטיקער תקופה. 


אין דער היים 
אין דער לעצטער צייט האָט זיך גערודערט אין לאַנד מיט דעמאָנסטראַציעס און אויפטריטן 
פון די "שװאַרצע פּאַנטערס", מיט פאַרביסענע שטרייקן, פאַרכאַפּטע דירות מצד יונגע פּאָרלעך 

און פילקינדער משפּחות און באַנייטע שומרי-שבת דעמאָנסטראַציעס פון די נטורי-קרתא אין 
ירושלים. די מלוכהשע און מוניציפּאַלע אָרגאַנען, די כנסת און הסתדרות, זענען געווען געצוווּנגען 
צו פאַרנעמען זיך מיט אַ סך אויפקלערונג, באַרוּיקן די געמיטער, פאַרמיטלען און אויסגלייכן, 
טײלמאָל אויך נעמען אַ הויכן טאָן, כדי נישט דערלאָזן, אַז ווען אפילו די פאָדערונגען און קאַמפן 
זענען גערעכטע, טאָרן זי נישט דערפירן צו טעראָר און אַנאַרכיע. 

נעמט, למשל, די "שװאַרצע פּאַנטערס" - אַ נאָמען װעלכן ס'האָבן זיך צוגעאייגנט 
אומצופרידענע יוגנטלעכע, אָפּשטאַמיקע פון אַזיע און אַפריקע, אינווינערס פון די 
אָרעמקײט-קװאַרטאַלן. גוט װאָס זיי האָבן געװאָלט נעמען דעם גורל אין די אייגענע הענט, 
אויסקעמפן פאַר זיך אַ בעסערן עקאָנאָמישן מעמד, דערגרייכן מער בילדונג און וויסן, פּרוּוון 
פאַרווישן די פאַראַנענע אונטערשיידן צוישן די ספרדישע און אשכנזישע יידן. די פראַגע איז נאָר, 
צי באַרעכטיקט דאָס אַלץ צו אימפּאָרטירן דעם נאָמען פאַר זייער אָרגאַניזאַציע אַזש פון אַמעריקע 
(ווי להבדיל, "קאָקאַ-קאָלאַ") און דערביי נאָך אָנװענדן שאַרפע גענג? 

ווייל סיי דער נאָמען מיט וועלכן עס טיטולירט זיך אַן עקסטרעמע נעגער-באַװועגונג אין די 
פאַר. שטאַטן און באַהאַלט נישט אויס איר אַנטיסעמיטיזם, וי אויך די מעטאָדן מיט וועלכע 
אונדזערע "פּאַנטערס" האָבן זיך באַנוצט - זענען פרעמד דעם גייסט און טראַדיציע פון אונדזער 
מדינה, וועלכע האָט דורכגעמאַכט פיל סאָציאלעקאַמפן. שוין אָפּגערעדט דערפון, אַז יעטוועדע פון 
די פאַראַנענע פּאָליטישע פּאַרטײען אין ישראל, סיי פון די װאָס זענען פאַרטראָטן אין דער 
קאָאַליציע און סיי פון די װאָס געפונען זיך אין אָפּאָזיציע און פאַרמאָגן דעפּוטאַטן אין כנסת, אַן 
אייגענע פּרעסע און מעגלעכקייט צו לאָזן הערן זייער װאָרט אין ראַדיאָ, טעלעוויזיע, אויף 
פאַרזאַמלונגען און מיטינגען - װאָלט זיכער גרייט געווען צו געבן אַפּוטרופּסות, אכסניה און 
פּאָליטישע, געזעלשאַפטלעכע, מאָראַלישע און פינאַנסיעלע הילף דעם דאָזיקן נייעם כוח. די 
היימישע "פּאַנטערס" האָט אָבער פאַרפעלט אַ לאַנגער אָטעם, אויסקריסטאַליזירטער פּראָגראַם, אַ 
טראַדיציע פון וועלכן ס'איז געזעלשאַפטלעכן געראַנגל, דערפאַרענע מנהיגים און אַ... 
באַלאַנסירנדיקן בליק אויך אויף די אויפטוען און דערגרייכונגען פון לאַנד אין די לעצטע 23 יאָר. 
און ביז גאָר שאָקירנדיק איז געווען זײער טענה, הלמאי די עולים פון רוסלאַנד באַקומען נייע דירות, 
בעת זיי וווינען נאָך אַלץ אין "סלאַמס" - אָדער אַזעלכע אויפשריפטן אויף די טראַנספּאַרענטן, 
װי: "גאָלדע, לערן אונדז יידיש!". און װאָס שייך דער נאָענטער נסיעה פון זייערע פאָרשטייערס 
צום אַמעריקאַנער ייִדנטום, האָט דער מנהיג פון די "פּאַנטערס", סעדיה מאַרציאַנאָ, דערקלערט אין 
תל-אביב, אויף אַן אָפּענעם פאָרום פון די זשורנאַליסטן: "ס'ערשטע מאָל װעט דאָרט נישט 
דערשיינען עמעץ פון דער סוכנות, אַ בערקאָװיטש צי אַ ווייסבערג - נאָר ביטאָן און 
אַבאַרדזשיל"... ניט אַנדערש: פון געוויסע לאָזונגען און פאָדערונגען זייערע (װאָס אַ גרויסער טייל 
האָט אַ באַרעכטיקונג), האָט זיך פאָרט געטראָגן אַ "ראַסיסטישער" ריח, וועלכער האָט דערמאָנט 
דעם אַמעריקאַנער-נעגערישן "אָריגינאַל". ס'איז דאָך אַ באַװוּסטע זאַך, אַז דירות, באַשעפטיקונג, 
בילדונג, פרנסה - האָט די ישראל-רעגירונג געטיילט די עולים נישט לויט די אָפּשטאַס-לענדער, 
צי לויט אַ שבטים-שליסל. פּונקט וי דער ענין פּראָפּעסיע, דערציונג, קולטור, מענטאַליטעט, 
טאַלאַנט און פעיקייט, געפונען זיך אויסערן תחום פון פּראָטעקציע אָדער געשאַנק. בדרך כלל דאַרף 
מען אויף דעם אַלעמען גאַנץ שווער האָרעװען, אַמאָל אפילו אַ גאַנץ לעבן (און ניט תמיד - מיט 
דערפאָלג), כדי זיך דערשלאָגן צו אַ פּאָזציע אין דער געזעלשאַפט. אמת, אויך דעמאָנסטהּאַציעס 
און קאַמפן האָבן אַ ברירה צו זיין אַמאָל בייהילפיק, נאָר אין אונדזער פאַל איז עס געווען צו 
האַסטיק, מיט אַ סך גוזמא און ניט וייניק דעמאַגאָגיש. 

מדינת ישראל איז אַ קלאַסיש לאַנד פון אימיגראַציע. עליה און קליטה פאַרנעמען דאָס 
צווייטע אָרט, באַלד נאָך זיכערקייט. אָן עליה האָט דאָס לאַנד תמיד דורכגעמאַכט אַ סטאַגנאַציע. 
בוי און אַנטװיקלונג פון ישראל איז שטענדיק געגאַנגען האַנט-ביי-האַנט מיטן צושטראָם פון נייע 
עולים. מיט וויפל שטאָלץ און פרייד האָבן זיך אָנגעפולט אונדזערע הערצער צוליב דער דערוואַכונג 
פון די סאָוויעטישע יידן, װאָס אפילו אַזאַ דאָגמאַטישער רעזשים ווי אין מאָסקװע, האָט געמוזט 

אַנטקעגנקומען, הגם טראָפּנװײז, זייער פאַרלאַנג און דערמעגלעכט זי צו קומען אין יידישן לאַנד. 
דערפאַר איז דאָס פאַרכאַפּן אייניקע נישט-פאַרענדיקטע דירות פאַר נייע עולים אין אשדוד, 
באר-שבע, תל-אביב און ירושלים אויפגענומען געװאָרן וי אַ בפירושער אַנטי-עליה אַקט, באַגלײט 
מיט אַזאַ אומיושרדיקער און שעדלעכער פאַרטיילונג פון "מיר" (די כלומרשט באַעוולהטע יונגע 
פאָרלעך) און "זיי" (די כלומרשט פּריװוילעגירטע עולים). 

ס'איז נישט קיין סוד, אַז מיר זענען, דוכט זיך, דאָס איינציקע לאַנד אין דער וועלט, װאָס דאַרף 
אויסגעבן 4056 פונעם בודזשעט אויף באַװאָפּענונג, באַשטימט פאַר בילדונג, געזונטהייט, קליטה, 
סאָציאַלע לייסטונגען און בּאַדינונגען, װיסנשאַפטלעכע פאָרשונג אאז"וו אאז"וו. 

מען מעג זיך באַציען מיט דער פולער ערנסטקייט צו דער דערקלערונג פון מיניסטער ספּיר אין 
דער פינאַנס-קאָמיסיע פון דער כנסת, אַז אוב דער פייער-איבערייס וועט ווייטער אָנהאַלטן, זעט 
זיך פאָר צום ערשטן מאָל אַ מעגלעכקייט צו פאַרקירצן דעם זיכערקייט-בודזשעט איןנאָענטסטן 
יאָר מיט אַ מיליאַרד ל"י. 

זייער אַן אָפּטע דערשיינונג אין ישראל זענען געװאָרן - שטרייקן. הונדערטער טויזנטער 
אַרבעטס-טעג זענען דעם לעצטן יאָר געגאַנגען פֿאַרלוירן, די שפּאַנונג צווישן דעם אונטערנעמער 
און לוין-אַרבעטער איז געשטיגן, די פּראָדוקציע איז צוליב דעם געפאַלן. בדרך כלל ליידט דאָס 
פשוטע פאָלק פון די אָפטע לוין-קאָנפליקטן - פון די בריוודטרעגערס, לערערס, , באאמטע 
עלעקטריציטעט-אַרבעטער, פּאָרט-אָנגעשטעלטע, שפּיטאָלן-פּערסאָנאַל, אױטאָבוסן-געזעלשאַפטן 
און טעלעפאָן-אַרבעטער. 

אזוי זענען הונדערטער קראַנקע געווען דער קרבן פונעם לאַנג-דױערנדיקן סיכסוך צווישן די 
0 אַרבעטער און אָנגעשטעלטע אין די מלוכהשע שפּיטאָלן און דעם געזונטהייט-מיניסטעריום. 
דער שטרייק איז נאָך מער פאַרשאַרפט געװאָרן צוליב די צושמיד-באַפעלן וועלכע דער מיניטטער 
האָט געמוזט אָנווענדן לגבי די שטרייקנדיקע, אויפן סמך פון די תקנות פון אױסנאַס-צושטאַנד, 
ווייל ס'האָט זיך ממש געהאַנדלט אין פּיקוח נפש, ניט לאָזן אויף הפקר קראַנקע אין די שפּיטאָלן. 
דער גורל האָט געװאָלט, אַז די דאָזיקע תקנות זאָלן ווערן אָנגעװוענדעט גראָד כלפי די 
שװאַך-באַלױנטע אַרבעטער און דווקא פון אַמפּ"מישןמיניסטער, בעת מיט די שטרייקנדיקע פאַר 
צוֹגאַבן און פארבעסערונגען צו די פאַרהעלטניסמעסיק הױכע לױנען - באַמיט מען זיך 
אַדורכצוקומען מיט גוטן. 

די פראַגע פון "דורכקומען מיט גוטן" האָט אויך אַ שיכות צו די באַנײיטע דעמאָנסטראַציעס 
פון די נטורי קרתא. הגם זי אַליין מיינען ערלעך און אויפריכטיק אָפּצוהיטן דעם שבת-רו, דאָך 
באַװאַרפן זיי מיט שטיינער די אױטאָבוסן און פּריוואַטע אויַטאָס - און דווקא אין די שבתים. מיר 
האָבן זיך אומגעקערט צו דער נישט ו"יטער פאַרגאַנגענהײט פון אַ צעשטערטן שלום-בית, 
אַנטאַגאָניזמען און קעגנזעצלעכע אָנשױונגען צװישן פרומע און ועלטלעכע, צוישן 
אַרבעט-געבערס און אַרבעט-נעמערס, עולים און ותיקים אדג"ל. נאָר למען האמת, דאַרף מען זיך 
נישט נעמען דערפון צו שטאַרק צום האַרצן. מיר לעבן פאָרט אין אַ לאַנד װוּ ס'זענען דערלאָזבאַר 
און אָנגענומען סאָציאַלע קאַמפן, פּאָליטישע פאַרמעסטן, אידעישער געראַנגל, אַ פריי, 
אומאָפּהענגיק געריכט-וועזן און אַן אומקאָרומפּירטע פּרעסע מיט זשורנאַליסטן, װאָס באַקומען 
נישט קיין געהאַלט פון דער רעגירונג. די פּראַגע איז נאָר, צי מוזן די אַרױסטרעטונגען פון די 
"פּאַנטערס", פון שטרייקנדיקע, פון די נתורי קרתא און פון די יונגע פּאָרלעך, זיין באַגלײט מיט 
עקסטרעמע אַקטן, וועלכע שטרייטן ווייט אַריבער אָנגענומענע פאָרמען און מיטלען. און צו 
טעראָר - דאַרף אוודאי נישט דערגיין, כל-זמן ער האָט נאָך נישט אויפגעהערט מצד אונדזערע 
שכנים. 


ביי די נאָענטע און ווייטערע שכנים 
דאָ ניט לאַנג האָט דער שעף פון דער ישראל-אַרמײ, גענעראַל חיים בר-לב, אויפגענומען די 
גרופּע זעלנער װאָס האָט ליקווידירט די "פאַטאַך" - טעראָריסטן וועלכע האָבן פון "קאַטיושאַס" 

באַשאָסן פּתח-תקוה. די דאָזיקע צה"ל-סאָלדאַטן האָבן באַקומען אַ סך שבחים און אַנערקענונג. 
נאָר אונדז שיינט, אַז די העכסטע ישראל-אויסצייכענונג פאַר באַקעמפן די. אַראַבישע טעראָריסטן 
האָט זיך פאַרדינט... חוסיין, דער מלך פון ירדן. פון סעפּטעמבער 1970 ביז יולי 1971 האַט ניט קיין 
אַנדערער וי נאָר ער, ליקווידירט די עיקר-באַזעס פון די טעראָריסטן - מיט זי צוזאַמען. 

"מיט אַ יאָר צוריק" - שרייבט דער לאָנדאָנער "עקאָנאָמיסט" -- "האָט מען געמיינט, אַז 
ראַבאַט-אמאָן וועט זיין האַנױ און די טעראָריסטן -- װיעטקאָנג, װאָס ועלן דערגיין ישראל די 
יאָרן װי אין דרום-וויעטנאַם". אָבער היינט זענען מיר עדות, וי די "פאַטאַך"-לײיט, געיאָגט און 
געפּלאָגט פונעם ירדנער לעגיאָן, אַנטלױפן גאָר אױף דער ישראל-טעריטאָריע און מיט 
אויפגעהויבענע הענט גיבן זיי זיך איבער צו אונדזערע זעלנער. די פון זיי פאַרהאַסטע ישראל, 
וועלכע מ'האָט געװאָלט אומברענגען צוזאַמען מיט אירע איינוווינערס - איז איצט פאַרװאַנדלט 
געװאָרן אין אַ זיכערן מקלט, װווּ זיי באַקומען עסן, טרינקען אַ דאַך איבערן קאָפּ - אפילו אין 
תפיסה, אָבער זיי דראָט נישט דער טויט. ביים איבערגעבן זיך אין אונדזערע הענט, האָבן די 
טעראָריסטן קודם כל געבעטן, אַז מ'זאַל זיי ניט אויסליפערן צו די אַראַבער... "גלייכער צו שטאַרבן 
אין ישראל, אײידער דערהרגעט צו ווערן פון די ירדנער ברידער" - האָבן זיי געטענהט. 

אַ גרעסערן שפּיצל האָט די געשיכטע נישט געקאָנט אָפּטאָן דעם ירדנער קיניגרייך, װווּ ס'האָבן 
זיך געפונען די הױיפּט-באַזעס און טויזנטער טעראָריסטן מיטן איין-און-איינציקן ציל: זייען טוט 
און פאַרוויסטונג אין ישראל. נאָר דאָס האָט געװוירקט וו אַ בומעראַנג. ירדן גופא איז געװאָרן די 
הױיפּט-אַרענע פאַר טעראָר און אַנאַרכיע. פאַרן רעזשים דאָרט איז מיט דער גאַנצער האַרבקײט 
געשטאַנען די פראַגע: פאַרטרייבן די טעראָריסטן, אָדער רעזיגנירן פון טראָן. חוסיין האָט 
אויסגעקליבן דאָס ערשטע - און מיט אַ סך אַנטשלאָסנקײט און דערפאָלג. 

די דראַמע װאָס האָט אין חודש יולי 1971 זיך אָפּגעשפּילט אויף ביידע זייטן ירדן, ועט נאָך 
געפונען איר ריכטיקע באַלײכטונג און אָפּשאַצונג מצד היסטאָריקערס, סאַציאָלאָגן און 
פּסיכאָלאָגן. אַלנפאַלס, די נייעסטע געשיכטע פון נאָענטן מזרח װעט נישט קענען פאַרפעלן דאָס 
דאָזיקע באַלערנדיקע קאַפּיטל... 


און נאָך עפּעס: אָט קומט זיך צונויף אין טריפּאָלי אַן אַראַבישע שפּיצן-קאָנפערענץ, אויף 
! וועלכער מען דערמאָנט נישט כמעט מדינת ישראל, מען מאַכט זיך פאַרגעסן אין גאָלדע מאיר און 
משה דיין, ווייל דער "שונא נומער איינס" פון דער אַראַכישער וועלט איז גאָר - דער ירדנער מלך 
חוסיין. דאָסמאָל איז ער דער הױיפּט-אָביעקט פאַר אַטאַקעס, דראָונגען און פאַראורטיילונגען מצד 
די אַראַבישע לענדער און קאַדאַפי פון ליביע פאָדערט אפילו אַ בשותפותדיקע מיליטערישע 
אינטערווענץ אין ירדן. 

בכלל האָט ליביע אַ שװאַכקײט צו אינטערווענצן. אָט אַנגאַזשירט זי זיך אָפן אין דער 
פאַרשווערונג קעגן קיניג פון מאַראָקאָ, כאַסאַן. באַלד דערנאָך העלפט זי דעם גענעראל נומיירי 
דערשטיקן די קאָמוניסטישע רעװאָלוציע אין סודאן. דער דאָזיקער קאַדאַפי, וועמענס אַמביציע 
ס'איז צו ירשנען נאַצערן וי אַ מנהיג פון דער אַראַבישער װעלט, איז אודאי און אוודאי 
אויך אומפּשרותדיק כלפי ישראל. אַ דיקטאַטאָרישער הערשער, וועמענס טעגלעכע הכנסה פון 
נעפט באַטרעפט 4 מיליאָן דאָלאַר - פּוצט ער זיך טאַקע אין פעדערן פון אַ גביר אַ תקיף. נאָר 
אוב ס'איז נאַצערן ניט געלונגען איינצושטעלן אחדות אין דער אַראַבישער וועלט, װעט דאָס 
אוודאי ניט געלונגען דעם 32-יאָריקן אָפיציר קאַדאַפי, בפרט איצט, ווען דער רוב אַראַבישע 
מדינות איז אַזױ צעריסן און צעקריגט צווישן זיך און כמעט יעדער מדינה באַזונדער מאַכט אַדורך 
אויפטרייסלונגען פון אינעוויניק. 

אין מאַראָקאָ און סודאַן אַרבעטן דיקריגט-געריכטן און עקזעקוציע-פּלוטאָנען מיט תליינים 
האָבן פולע באַשעפטיקונג. אין מצרים דאַרף די טעג זיך אָנהײבן דאָס געריכט איבער אַלי צאַברי, 
פאַוזי און דזשועמא. אַ סברה, אַז אויך זי דערװאַרט טויט-שטראָף. אויך אין איראַק דאַרף מען 
משפּטן אייניקע אָפיצירן, װאָס האָבן זיך פאַרמאָסטן קעגן רעזשים אין באַגדאַד. 

אַבער נישט קיין קלענערע איבעראַשונג (און אַנטוישונג) האָט גראָד מאָסקװע אין דעם ראַיאָן. 
דער קרעמל האָט בדרך כלל געװוּסט צו מאַכן אַ שווייג, צוליב עגאָיסטיש-מלוכהשע אינטערעסן, 
אוב אַ לאַנד מיט וועלכן ער האָט געהאַט איינגעשטעלט פריינטלעכע באַציוּנגען, האָט גערודפט 
און אפילו געטויט קאָמוניסטן. אין מצרים איז די קאָמוניסטישע פּאַרטײ אומלעגאַל, דער 
גענעראַל-סעקרעטאַר פון דער סירישער קאָמפּאַרטײ ריכט אָפּ גלות שוין אַ פּאָר שיינע יאָר - 
אָבער דאָס שטערט נישט ברעזשניעוון און פּאָדגאָרנין צו קושן זיך אָפּט (ויי מען זעט דאָס אין דער 
טעלעוויזיע) מיט סאדאטן און אַסאַדן, די פּרעזידענטן פון יענע צוויי לענדער. נאָר די תליות אויף 
וועלכע עס וױגן זיך די אויפגעהאָנגענע קאָמוניסטישע מנהיגים אין סודאַן האָבן דאָסמאָל יאָ 
באַװױגן דעם ראַטנפאַרבאַנַד צו פּראָטעסטירן און אפילו רופן צו אָרדענונג נומיירין. ס'איז 
דערגאַנגען אַזױ ווייט, אַז ביידע מדינות האָבן צוריקגעשיקט די דיפּלאָמאַטישע פאָרשטייער, װאָס 
מיינט פאַקטיש - איבערגעריסענע באַציונגען. 

אויב צו דעם צוגעבן דאָס אָפּשטעלן די דיפּלאָמאַטישע באַציונגען צווישן סודאַן און איראַק, 
וי אויך די אָפּגעשלאָסענע גרענעץ צווישן סיריע און ירדן - װעלן מיר האָבן אַ קאָמפּלעט בילד 
פונעם מיטל-מזרחדיקן ויתרוצצו - אַ באַנייטע, נאָר פּאָליטישע אױפלאַגע פון "מעשיות פון 
טויזנט און איין נאַכט"... 


אין דער גרויסער וועלט און אין די תפוצות 

די גרינדונג-פאַרזאַמלונג פון דער אויסגעברייטערטער יידישער אַגענץ, פאָרגעקומען ערשט 
ניט לאַנג אין ירושלים, האָט צום וויפלטן מאָל באַװיזן, אַז בעצם זענען נישטאָ קיין מחיצות צווישן 
יידן און ישראלים, צווישן מדינת ישראל און דעם פאָלק ישראל. די אויסגעברייטערטע ראַם פון 
דער ציוניסטישער באַװעגונג וועט אוודאי אויך אויסברייטערן איר אינהאַלט און פאַרמעסט צו נייע 
אויפגאַבן, כל זמן דער ציוניזם און זיין אויסגעצערטלט קינד - מדינת ישראל, טראָץ איר 
צענטרישקייט, אױסשטראַלונג און ווירקונג, האָט נאָך אַלץ נישט געלייזט די פראַגע פונעם גאנצן 
יידישן פאָלק. 

ערשט ניט לאַנג איז אָפּנעמערקט געװאָרן 75 יאָר זינט ס'איז דערשינען טעאָדאָר הערצלס 
"ײדנשטאַט" - דער הױפּט-געדאַנק פון פּאָליטישן ציוניזם, װוּ אויך היינט קאָן מען נאָך געפונען 
אין יענעס ספרל אומדערשיטעלעכע אמתן בנוגע דער לאַגע פון אונדזער פאָלק: אַז אַסימילאַציע 
איז נישט קיין לייזונג; אַז יידן זענען אַן אייגנאַרטיק פאָלק און מוזן צוריקגיין אין אייגענען לאַנד, 
צו מלוכהשער זעלבשטענדיקייט. דער "אוטאָפּיסט" הערצל האָט זיך אַרױסגעװיזן אַלס רעאַליסט 
-- זיין באַרימט געװאַרענער זאַץ מיט וועלכן ער פאַרענדיקט "אַלט-נײלאַנד": "אויב איר ווילט, 
איז עס ניט קיין לעגענדע" - איז טאַקע געװאָרן ווירקלעכקייט. 

מיט אַ װאָך צוריק איז אין חיפהער פּאָרט אָנגעקומען אַ שיף מיט עולים. צווישן זי - 249 
עולים פון אַמעריקע. כמעט יעדן טאָג ברענגען ספּעציעלע עראָפּלאַנען פון װוין עולים פון 
ראַטנפאַרבאַנד. פון די צוויי גרעסטע רעזערװווּאַרן פונעם יידישן פאָלק - די פאַר. שטאַטן און 
סאָװויעט-רוסלאַנד, קומען יידן אין זייער היימלאַנד, הגם זיי ווייסן די שװעריקייטן, שטרויכלונגען 
און פּראָבלעמען ביים אײינאָרדענען זיך אין לאַנד. אָבער גלייכצייטיק איז ביי זי פאַראַן דאָס געפיל 
פון בטחון און אָפּטימיזם, אַז אויך אויף אונדזער גאַס װעט זיין יומטוב, אַז מיט לאַנגזאַמע, 
פאָרזיכטיקע שריט דערנענטערן מיר זיך פאָרט צו אַ שלום. ווייל עס לייגט זיך דאָך אויפן שכל, אַז 
אויב דעם קליינעם, אַמריקאַנער פּינג-פּאָנג באַלעמל איז געלונגען דורכצוברעכן די פעסטע 
כינעזישע מויער און פּרעזידענט ניקסאָן זאָגט אָן די בשורה פון זיין נאָענטן באַזוך אין פּעקין, טאָ 
פאַרװאָס זאָל אויך אונדזער ראַיאָן ניט זוכה זיין צו גאָלדעס נסיעה קיין קאַיר, אָדער סאַדאַטס אַ 
באַזוך אין ירושלים. אויב אַזעלכע צוויי ריזן וי אַמעריקע און כינע האָבן סוף-כל-סוף פאַרשטאַנען, 
אַז ס'איז בעסער אַדורכצוקומען מיט גוטן, איידער מיט בייזן, טאָ לאָמיר האָפן, אַז אויך אונדזערע 
שכנים װעלן דערגיין צו אַן ענלעכער מסקנה. זייער בויען אויף דער טעראָריסטן-באַוועגונג, צי 
אויף דער אַראַבישער סאָלידאַריטעט - איז דאָך אין דער אונטערשטער שורה מער אילוזיע און 
אַנטוישונג, וי פּאָליטישע רעאַליטעט. 

די פראַגע פון אַ צייטווייליקער רעגולירונג צווישן ישראל און מצרים, װאָס מיינט, קודם כל, 
עפענען דּעם סועץ-קאַנאַל - איז וױדער געװאָרן אַקטועל. דער געהילף פון אַמעריקעס 
אויסערן-מיניסטער פאַר די עניינים פון נאָענטן מזרח, דזשאָזעף סיסקאָ, וויילט איצט אין ישראל 
און איז זייער טעטיק: אָפּטע צוזאַמענטרעפן מיט מיניסטאָרן, באַראַטונגען און קאָנפערענצן. וו די 
צייטונגען מעלדן, פאָדערט סיסקאָ פון ישראל מער עלאַסטישקײט, ווייל אויך זיינע שליחים אין 
קאַיר באַמיען זיך אויסצואיבן אַ דרוק אויף סאדאשן, הגם דער לעצטער ווערט נישט מיד פון לאָזן 
הערן אולטימאַטומס, דראָוּנגען און דאטעס. 


אין לעצטן יאָר האָט זיך געשאַפן דער איינדרוק, אַז ישראל איז כאילו איזאָלירט אויף דער 
אינטערנאַציאָנאַלער אַרענע, אַז אַ סך פריינט האָבן אונדז פאַרלאָזט, װאָס האָט נאָך מער 
געשטאַרקט די אַפּעטיטן און אַטאַקעס פון אונדזערע קעגנערס. אָבער היינט איז נישטאָ אין דער 
מדינה דאָס געפיל פון איזאָלאַציע. איידער סיסקאָ האָט דאָ באַזוכט צום צווייטן מאָל, האָט 
ירושלים אויפגענומען די אויסערן-מיניסטאָרן פון איטאַליע, דיײיטשלאַנד, בעלגיע און דעם 
וויצע-מיניסטער פון רומעניע. ס'האַט אױך אָפּגעשטאַט אַ וױזיט דער סאָוויעטישער 
"זשורנאַליסט" לואיס, װאָס לוט זיין אָפיציעלער ווערסיע, אין ער געקומען זיך היילן אין 
תל-אביבער שפּיטאָל"איכילוב", אָבער פאָרט געכאַפּט אַ שמועס מיט שמחה דיניץ, דעם פּאָליטישן 
ראַטגעבער פון גאָלדע מאיר. אין פּאַריז קומט פאָר פון צייט צו צייט אַ מיינונג-אויסטויש פון די 
כינעזישע דיפּלאָמאַטן מיטן שליח פון מפּ"ם. און אפילו מאָריס שומאַן, פראַנקרייכס 
אויסערן-מיניסטער, לאָזט הערן גאָר אַנדערע רייד וועגן לייזן דעם קריזיס אין אונדזער ראַיאָן. מיט 
איין װאָרט - "פּערפּעטום מאָבילע", אַלץ איז אין באַװעגונג, עס רירט זיך, נישטאָ קיין 
סטאַטישקײט אין דער פּאָליטיק. 
נאָך אונדזערע נצחונות אויף די מלחמה-פראָנטן, איז געקומען די צייט צו זיגן אויף די דריי 
אַנדערע, איצטיקע פראָנטן, מיט זייערע נייע אויפגאַבן און אַרױסרופן. 
(פא"צ י-ם, יוני-יולי 1971) 


שטרייקן; ‏ קלאַסן-קאמף, צי א "מאָדע" אזא... 


פון די 780 טויזנט לוין-אַרבעטער אין ישראל, איז נישט אַ גרויסע צאָל אַנגאַזשירט אין 
שטרייקן פאַר העכערע לוינען, סאָציאַלע אויסבעסערונגען אָדער צוליב אַנדערע סיבות. נאָר זייער 
אָפּטיקײט, שאַרפקייט און כאַראַקטער האָבן געשאַפן אונדזער מדינה אַ נאָמען און אימאַזש פון אַ 
לאַנד, װאָס געפינט זיך אין אַן אומאויפהערלעכן סאָציאַלן קאָנפליקט און אַז אָט-אָט ועט מען 
גיין אויף באַריקאַדן... 

דער סטאַטיסטישער אמת איז טאַקע דער, אַז בנוגע שטרייקן (פּונקט וױ אין 
אויטאָ-קאַטאַסטראָפּעס) פאַרנעמען מיר איינעם פון די ערשטע ערטער אין דער װעלט - 
אין פּראָפּאָרץ צו דער צאָל איינװווינערס, פאַרשטייט זיך. די פראַגע איז אָבער די, צי טראָגן די 
אַלע שטרייקן דעם כאַראַקטער פון אַ פּראָטעסט, וויי-געשריי און רעװאָלט קעגן 
עקספּלאָאַטאַטאָרישע אונטערנעמערס, בלוטזױגערישע פאַבריקאַנטן און רשעותדיקע 
באַלעבאַטים; צי לאָזן זיך די אַלע סאָציאַלע מרידה'ס קװאַליפיצירן צו דער קאַטעגאָריע פון 
קלאַסן-קאַמפן מצד דערנידעריקטע און שלעכט- באַלױנטע אַרבעטער- אָדער האָבן מיר דאָ צו 
טאָן מיט אַ קאָניוקטור-דערשיינונג, אַ מאָדע אַזאַ פון פּראָקלאַמירן און דורכפירן שטרייקן, כדי 
אויסנוצן געוויסע סיטואַציעס אויף "אַרײנצוכאַפּן" װאָס מערער... 

אַן אויבנאויפיקער אַרײנבליק אין דעם צעטל פון די שטרייקנדיקע וועט גלייך אַנטפּלעקן, אַז 
בעצם שטרייקן לרוב די אַמבעסטן אָדער גוט באַלױנטע גרופּן אַרבעטער און אָנגעשטעלטע, 
וועמענס געהאַלטן זענען הויכע. דאַקעגן הערט מען װײיניק; וועגן שטרייקן פון די שװואַך-באַלױנטע 
לאַנדװירטשאַפטלעכע אַרבעטער, די אומקװאַליפיצירטע, וי אױיך יענע פאַבריק-אַרבעטער, 
וועמענס לוין-קאַטעגאָריע שטייט נאָך אַלץ אויף אַ נידעריקן שטאַפּל. 

ס'איז נישט קיין סוד, אַז דעם אױבנאָן אין דער לוין-היעראַרכיע פאַרנעמען 3 סעקטאָרן 
אָנגעשטעלטע און אַרבעטער: פון דער אױטאָבוסן-קאָמוניקאַציע, פון די פּאָרטן און ציווילער 
אַװיאַציע. נאָר וי לאַנג איז, אַז מ'האָט אָפּנעשריען די גזירה פון אַן אױטאָבוסן-שטרייק, אַ דאַנק... 
דער סובסידיע פון דער רעגירונג? װאָס שייך די פּאָרטן, גייט נישט כמעט אַדורך א טאָג, אַז ס'זאָל 
נישט אויסברעכן אַ קאָנפליקט, אָדער סאַנקציעס פון אַ געוויסער סעקציע אין חיפה, אשדוד אָדער 
אילת. אויך "אל-על" איז נישט באַפרייט פון דראָונגען צו שטרייקן און פאָדערונגען פון 
פאַרשידענע גרופּן. 

זענען מיר טאַקע געווען עדות אין דער לעצטער צייט, אַז אונדזערע ים-און לופט- פּאָרטן זענען 
אויף איינעם צי מערער-טעג געווען פאַרשלאָסן פאַר שיפן, עראָפּלאַנען, טראַנספּאָרטן און מענטשן 
- נישט אַרײנצוקומען אין דער מדינה און נישט צו פאַרלאָזן זי. 

מיר האָבן אויך געהאַט שטרייקן פון די עלעקטריציטעט-אַרבעטער, וועלכע האָבן זיך 
קודם-כל נוקם געווען אינעם פּשוטן פאָלק. די שטרייקן פון די פּאָסט-טעכניקערס, אינזשיניערן און 
אייניקע אָנגעשטעלטע, נעמען ביי דיר אַװעק די מעגלעכקייט צו זען די ישראל-טעלעוויזיע גאַנצע 
2 װאָכן, אָדער הערן ראַדיאָ אין משך פון אַ סך שעהן אין מעת-לעת. 

און אַזױ -- טאָג-איין טאָג-אױס דרייט זיך דאָס פאַרכישופטע ראָד פון שטרייקן, באַגלײט 
זייער זעלטן אפילו מיט לאָקאוטן. הונדערטער און טויזנטער (און אין יערלעכן סך-הכל - טאַקע 
הונדערטער טויזנטער) אַרבעטס-טעג גייען פאַרלוירן פאַר דער וירטשאַפט, פאַר די 
אונטערנעמונגען, פאַר דער מדינה און טיילמאָל אויך -- פאַרן אַרבעטער. 

דאָ קומען מיר טאַקע צו צו דער האַרבער פראַגע - און דילעמע -- בנוגע וועלכע שטרייקן 
דאַרף אַזאַ לינק-סאָציאַליסטישע פּאַרטײ װי מפּ"ם אַרױסװײיזן איר שטיצע, אידענטיפיצירונג, 
סימפּאַטיע, אָדער -- אָפּגרענעצונג צי אַפילו קעגנערשאַפט? 

ס'איז אַ באַװוּסטע זאַך, אַז דער גרעסטער אונטערנעמער װאָס באַשעפטיקט צענדליקער 
טױיזנטער באַאַמטע, אַרבעטער און אָנגעשטעלטע, אַקאַדעמיקערס און אויפרוימערינס - איז די 
רעגירונג אַליין, מיט אירע אונטערנעמונגען, אינסטיטוציעס און אַנשטאַלטן. דאָס איז די זעלבע 
רעגירונג, װאָס דאַרף אױסטראָגן אויף אירע פּלײיצעס אויך דעם עול פון פירן אַ מדינה אין 
באַלאַגערונג, זיכערן איר זיכערקייט דורך אױיסשטאַטן זי מיטן מאָדערנסטן (און דעריבער - זייער 
טייערן) געווער, אויסהאַלטן אַן אַרמײ אין קאמפס-גרייטקײיט; אויפנעמען אַן עליה מיט אַ לייטישן 
דאַך איבערן קאָפּ, מיט שולן פאַר די קינדער און שילן פאַר די װאָס ווילן דאַוענען, מיט 
אַרבעטפּלעצער און אמבולאַטאָריעס, שפּיטאָלן, סאַציאַלע שטיצע; אויך נישט פאַרגעסן צו 
באַזאָרגן מיט אַלעם נייטיקן די בירגער פון לאַנד גופא. און צו דעם אויך געבן באַשעפטיקונג און 
באַלױנונג די טויזנטער און טױזנטער אַרבעטער אירע. איז פאַרשטענדלעך, אַז בנוגע דער 
לוין-פּאָליטיק ווערן אָנגעװענדעט אַ סך קריטעריומס, מעסטערס, קאַלקולאַציעס, כדי צו צאָלן װאָס 
װייניקער, לויטן אַלטן כלל, אַז אױב דער אַרבעטער פאַרדינט װינציקער, האָט מער דער 
אונטערנעמער. 

נאָר וו געזאָגט, דער אונטערנעמער ביי אונדז איז על-פּי רוב די מלוכהשע, געזעלשאַפטלעכע 
און הסתדרותישע אונטערנעמונגען, וועלכע מ"קאָן נישט חושד זיין אינעם ווילן צו באַרײכערן זיך 
(פּערזענלעך!) אויפן חשבון פונעם אַרבעטער און אָנגעשטעלטן, פון זייער מערװוערט און 
עקספּלואַטאַציע. און נאָך עפּעס ווייסן די גענעראל-דירעקטאָרן און מיניסטאָרן פון די אַלע 
אונטערנעמונגען: יעטװעדער הוספה צום לױן, צי סאָציאַלע אויסבעסערונג, שאַפט באַלד אַ 
פּרעצעדענס פאַר די אַרבעטער אין די פּריװואַטע אַנשטאַלטן און פאַבריקן "אויסצוגלייכן די 
ליניע". 

פאַרשטייט זיך, אַז דאָס איז נישט קיין צוריקקער צו יענער חלוצישער תקופה פאַרן אַנטשטײן 
פון דער מדינה, ווען דער גענעראל-סעקרעטאַר פון דער הסתדרות און דער נאַכטװעכטער האָבן 
באַקומען דעם זעלבן געהאַלט. די אונטערשיידן היינט אין די געהאַלטן זענען (אין פּראָפּאָרץ!) 
דערגאַנגען צו דער לאַגע אויפן דירות-מאַרק: פאַראַן אין ישראל יידן װאָס קויפן זיך אַ ווילע, אַ 

"פּענטהאַוּז" צי אַ "קאָטעדזש" פאַר אַ פערטל מיליאָן ל"י -- און פאַראַן אויך משפּחות פון 12 
און 16 נפשות, װאָס וווינען אין 372 קליינע צימערלעך און ווו 4 קינדער שלאָפן אין איין בעט, 
אָדער אויף דער פּאָדלאָגע - און אַזאַ פאַמיליע איז שווער צונויפצושטעלן די ערשטע 10 טויזנט 
ל"י האַנט-געלט, אָדער שליסל-געלט אויף אַ לייטישער ווינונג. 

"אויסגלייכן די ליניע" אין ישראל אין די זיבעציקער יאָרן מיינט נישט נאָר קלעטערן אַלץ 
העכער און העכער, נאָך אַ שטאַפּל און נאָך אַ שטאַפּל, אויפן לייטער פון די לוינען, נאָר אויך גיין 
לױיטן פּרינציפּ: "פאַרװאָס זאָל איך פאַרדינען ווייניקער פון יענעם?" 

דער דאָזיקער געיעג האָט אָבער אין רוב פאַלן קיין שיכות נישט צו קנאה, אָדער צו אַ 
שטרעבונג פאַר באַרייכערונג. לוט אונדזער ווירקלעכקייט, איז דער דרוק אויף צו העכערן דעם 
לון, פאַר אַלעמען - אַ געיעג מיטן יקרות, אַ ווילן נאָכצוקומען די שטייגנדיקע פּרײזן און 
אָנגעבלאָזענע שטייערן, װאָס אויך אויף דעם געביט פאַרנעמען מיר דעם אױבנאָן כלפּי אַנדערע 
לענדער. 

אויף דעם באָדן איז טאַקע פאָריקע װאָך אױסגעבראָכן אַ שאַרפער ויכוח צווישן דעם 
גענעראן-סעקרעטאַר פון דער הסתדרות, יצחק בן-אהרון און דעם פינאַנס-מיניסטער מיט זיינע 
ראַטגעבערס. עס וויזט זיך אַרױס, אַז אין די יאָרן 1970 און 1971 איז דער אַרבעטער-לוין געשטיגן 
- לוט אָפיציעלע און באַגלײיבטע ציפערן פונעם צענטראַלן סטאַטיסטישן אַמט - מיט 1306; 
דער יקרות - מיט העכער 12060; דער ריינער ריווח איז געבליבן 0.996. 

נאָך אַזאַ "פאַרדינסט" פון װייניקער וי איין פּראָצענט, פרעגט זיך די פראַגע: צי איז דער 
אַרבעטער-לױן טאַקע גורם צו אינפלאַציאָניסטישע דערשיינונגען? איז ער מסוגל משפּיע צו זיין, 
דעסטרוקטיוו, אױף דער װירטשאַפט פון לאַנד? די אַלע װאָס זענען זיך עוסק מיט 
אַרבעטער-אינטערעסן, די טוערס אין די פּראָפּעסיאָנעלע פאַראיינען און דער 
הסתדרות-סעקרעטאַר טענהן, אַז ס'האָט זיך אַרױסגעויזן פאַר אַ בלאָף דער כסדרדיקער אַלאַרם 
פון אייניקע מיניסטאָרן, בראש מיט פּנחס ספּיר און די בירגערלעכע עקאָנאָמיסטן, אַז די 
געהעכערטע לוינען מאַכן חרוב די װירטשאַפט, דעװאַלוּאירן דעם ישראלדיקן פונט און דערלאָזן 
נישט צו עקאָנאָמישער סטאַבילקײיט. 

איצט, נאָך דער פּובליקאַציע פונעם סטאַטיסטישן אַמט, האָט זיך אַרױסגעװױזן, אַז מיר האָבן 
טאַקע געלעבט אַ שטיק צייט אין אַ וועלט פון סוגעסטיעס, נישט ריכטיקע אָפּשאַצונגען, אוב נישט 
- שקרים, בנוגע דער כלומרשט צעשטערערישער אויסווירקונג פון עטלעכע דערלייגטע פונט צום 
אַרבעטער-לױין, אויף דער װירטשאַפטלעכער לאַגע אין לאַנד. 

נאָך עפּעס האָט באַװיזן די סטאַטיסטיק און אַ ריי פאָרשונגען: די פּראָדוקטיווקײט פונעם 
אַרבעטער אין ישראל איז פּראָצענט-מעסיק געװאַקסן פיל מערער װוי דער ווערט פון זיין רעאַלן 
לוין. מיט אַנדערע ווערטער: פאַר זיין בעסערער, עפעקטיווער און גרעסערער מי ביי דער אַרבעט 
װאָס האָט געגעבן פרוכט - האָט דער אַרבעטער נישט באַקומען קיין פאַרגיטיקונג, צי אַ 
געהעריקן עקוויוואַלענט. 

אויך דער אָפּשטאַנד צווישן לוין נעטאָ און דעם לוין ברוטאָ האַלט אין איין שטייגן - צוליב 
דעם יקרות, אינפלאַציע און שטייערן. נאָך יעדער לוין-הוספה צי יקרות-הוספה, נאָך יעדער 
דערגרייכונג, ווייזט זיך אַרױס, אַז די הכנסה איז טאַקע גרעסער געװאָרן מיט הונדערט צי מערער 
ל"י - אָבער גלייכצייטיק זענען געװאַקסן די פּרייזן אויף שיך, קליידונג, שפּײז, עלעקטריע, 
װאַסער. 

און וער, מיינט איר, איז דער טאָן-געבער צו העכערן די פּרײזן און שטייערן, אויב נישט די 
רעגירונג? טאַקע זי אַלײן, בכבודה ובעצמה, איז די ערשטע אויף צו פאַרטייערן בענזין, 
טעלעפאָן-געשפּרעכן, פּאָסט, אָפּצאָלן פאַר ראַדיאָ און טעלעוויזיע. און אױב די רעגירונג 
סובסידירט נישט אויף אַ געהעריקן אופן די מוניציפּאַליטעטן - װערן תיכף געהעכערט די 
שטאָטישן שטייערן -- און אַזױ אָן אַ סוף. 

דעריבער איז פאַרשטענדלעך, אַז כל-זמן די פאַרשידענע צוגאָבן צום לוין -- אָפיציעלע און 
נישט-אָפיציעלע, קאָמפּענסירן נישט אין אַ גענוגנדיקער מאָס דעם פּרייזן-װווקס, איז פאַראַן אַ 
גינסטיקער און אַפילו באַרעכטיקטער באָדן צו דערלאַנגען פאָדערונגען וועגן נאָכקומען, אָניאָגן צי 
פאַרגיטיקן דעם היזק. דאָס איז, אַזױ צו זאָגן, דער ריין עקאָנאָמישער מאָמענט. פאַראַן אָבער אויך 
אַ פּסיכאָלאָגישער מאָמענט: אויפגעקומענע גבירים אין ישראל גופא, אויסגעוואקסענע אויפן 
"אייגענעם מיסט", װעמען דער פּאָליטישער קלימאַט און עקאָנאָמישער רעזשים האָבן 
דערמעגלעכט באַרײכערונג, און נישט תמיד מיט ערלעכע מיטלען און וועגן. ווייל דער אמת איז, אַז 
ישראל האָבן זיך נישט באַזעצט קיין ראָטשילדס צי אַנדערע מיליאָנערן. העכסטנס האָבן זי 
אינוועסטירט אין לאַנד. אָבער אַ שיכט מיליאָנערן האָט זיך יאָ אויפגעהאָדעוועט אין ישראל, דאָ 
רייך געװאָרן און זייער עשִירות, סנאָביזם, פּסעװדאָ - אַריסטאָקראַטישע מאַניערן און פירעכץ 
זענען נישט נאָר אַ בולטע סתירה צו דעם טרוים פון צוויי דורות חלוצים -- נאָר אויך אַ גענוגנדיקע 
סיבה פאַר סאָציאלער שפּאַנונג, געיעג נאָך לייכטע רווחים. 

אוב דאָס איז די אמתע און אפשר וויכטיקסטע סיבה פאַר שטרייקן - מיינט עס, אַז עס 
האַלט שלעכט מיט דער מענטאַליטעט און װעלט-אנשויאונג פון גרױסע טילן פון דער 
ישראלדיקער ארבעטערשאפט, װאָס האָט ביז מיט 3 יאָר צוריק געהאַט אױיסצושטיין גענוג 
אַנטושונגען פון דער הסתדרות-אָנפירונג. דעריבער זענען מיר עדות פון שטרייקן װאָס זענען מיט 
זייער שאַרף און פאַרביסנקייט געווענדעט אויך קעגן דער הסתדרות, געניער - קעגן איר 
פּראָפּ-אָפּטײלונג. 

איז דאָס היינט באַרעכטיקט? 

מיר װאַגן פעסטצושטעלן, אַז זינט יצחק בך-אהרן האָט פאַרנומען דעם אַמט פון גענ. 
סעקרעטאַר פון דער הסתדרות, האָט די דאָזיקע חשובע אַרבעטער-אָרגאַניזאַציע אויפגעהערט צו 
זיין אַ פיליאַל פון דער רעגירונג און זאָגט נישט מער "אמן" נאָך די באַשלוסן און רייד פון 
פינאַנס-מיניסטער. די אַרבעטער האָבן דערפילט, אַז די הויכע, רעפּרעזענטאַטיווע געביידע פון דער 
הסתדרות-עקזעקוטיווע אין תל אביב פאַרוואַנדלט זיך ביסלעכוויז אין זייער אמתער היים און דער 
איצטיקער גענ-סעקרעטאַר איז דער אמתער מליץיושר און באַשיצער פון די 
אַרבעטער-אינטערעסן. אלנפאַלס, אין די לעצטע 3 יאָר האָט די הסתדרות בדרך-כלל זיך געשטעלט 
מער אױיף דער זייט פון די שװואַך-פאַרדינענדיקע. אַ דאַנק דער הסתדרות איז איינגעפירט געװאָרן, 
געזעצלעך, אַ מינימום-געהאַלט פאַר אַלע אָן אויסנאַס באַשעפטיקטע. די הסתדרות האָט אויך אַ 
ספּעציעלע אָפּטײלונג פאַר באַטײליקן די אַרבעטער אין דער אָנפירונג, וי אויך אין די רווחים, פון 
די אונטערנעמונגען. די דאָזיקע אָפּטײלונג האָט שוין צו פאַרצייכענען אַ סך דערגרייכונגען אויפן 
געביט פון שותפות מצד די אַרבעטער אין דער לייטונג און צו די פאַרדינסטן אין אַ ריי פאַבריקן, 
ספּעציעל די פון "כור" (דער הסתדרותישער קאָנצערן פון פאַבריקן און אונטערנעמונגען). 

אוב מיר ווילן איצט, אױף דער שװעל פון 1973, געבן אַ קלאָרן ענטפער אױף דער 
דערשיינונג װאָס הייסט שטרייקן אין ישראל, דאַרף געזאָגט ווערן מיטן פולן באַװוסטזײן: 

א) אפילו ווען דאָס געזעץ ועגן "אָפּקילן" שטרייקן, װאָס זעט פאָר צו מעלדן מיט 2 װאָכן 
פריער אַז עס װעט אויסברעכן אַ קאָנפליקט, איז נישט אַזױ שטאַרק צום האַרצן פונעם אַרבעטער 

דאַרף ער אָבער אָפּגעהיטן ווערן דורך די פאַבריקס-קאָמיטעטן אויף די ערטער, ווייל אַ 
פאָרויסיקע מעלדונג האָט אַ ברירה צו דערמעגלעכן פאַרהאַנדלונגען און דערפירן צו אַ פרידלעכער 
לייזונג, װאָס װועט אויסמיידן דעם שטרייק און אײינשפּאָרן דער באַפּעלקערונג אומזיסטע צרות און 
לייה 

ב) געחתמעטע אָפּמאַכן צווישן די אַרבעטגעבערס און אַרבעטנעמערס דאַרפן פולקאָם 
אָפּגעהיטן ווערן פון ביידע צדדים. 

6 עס טאָר נישט געשען אַז אַ קליינע גרופּע אַרבעטער װאָס איז באַשעפטיקט בי אַ 
שליסל-פּאָזיציע אין טראַנספּאָרט צי אין דער װירטשאַפט, זאָל אויסנוצן איר כוח און פּאַראַליזירן 
אַ וויכטיקן צווייג פון אונדזער פּראָדוקציע, אָדער אָפּשטעלן דעם עקספּאָרט און אימפּאָרט, 

"'פּאַרמאַכן דאָס מויל" דעם ראַדיאָ און טעלעוויזיע, אָפּשליסן דאָס װאַסער און עלעקטריע -- און 
גלייכצייטיק אַראָפּװואַרפן פון זיך יעטוועדן עול פון אחריות, דיסציפּלין און צוטרוי כלפּי דער 
הסתדרות און דער עפנטלעכער מיינונג. 

ד) די אָרגאַניזירטע אַרבעטערשאַפט אין ישראל איז דערגאַנגען צו זייער ויכטיקע 
דערגרייכונגען, מיט וועלכע עס װאָלטן זיך נישט געשעמט אַ סך פאָרגעשריטענע לענדער. דאָס 
אַלץ איז אין דער ערשטער ריי צו פאַרדאַנקען דער הסתדרות -- און ס'איז כדאי צו געבן דער 
איצטיקער אָנפירונג אירער אַ באַשטימטן קרעדיט, אַפילו ביים פירן שטרייקן. 

ס'װואָלט געווען ריכטיק אָנצונעמען דעם פאָרשלאַג פונעם שטעל-פאַרטרעטער פונעם 
גענעראל-סעקרעטאַר פון דער הסתדרות, יווחם משל, אַז ס'איז געווונטשן פון דריי מקורות צו 
הייבן דעם לעבנס-ניוואָ פונעם אַרבעטער:;/! -- פון דער לוין-העכערונג:1/3 -- פון פאָרשריט אין 
פאַך, װאָס מיינט פאַרגרעסערטע פּראָדוקציע; 1/3 -- פון זיין אַ מיטשותף צו די רווחים. 

כ'בין נישט זיכער, צי דאָס איז טאַקע דער אידעאַלער רעצעפּט צו פאַרמיידן אין ישראל 
אַרבעטער-קאָנפליקטן. ס'אונטערליגט אָבער נישט קיין ספק, אַז ס'איז יאָ פאַראַן אין די אַלע דריי 
עלעמענטן אַ באַשטימטע לייזונג צו פאַרמינערן די צאָל שטרייקן, סיי די װאָס ווערן געפירט אין 
גייסט פון קלאַסן-קאַמף און סיי די, װאָס זענען אויך אַ רעזולטאַט פון אַ "מאָדע" אַזאַ... 

(י"ש ת"א, 27.12.72) 


צוויי דאַטעס 


4 יאָר יידישע מדינה און 29 יאָר נאָכן אויפשטאַנד אין געטאָ װאַרשע, זענען ניט בלויז אַ 
"קאַלענדאַרישער צופאַל", ווייל לוט זייער וועזן און באַטייט סימבאָליזירן די צוויי דאַטעס דעם 
היסטאָרישן גאַנג פון אונדזער פאָלק, װאָס לאָזט זיך פאָרמולירן אין דריי ווערטער - חורבן און 
גאולה. 

א 

צי האָט וועלכעס פאָלק באַצאָלט אַזאַ שרעקלעך טייערן פּרײז פון זעקס מיליאָן קרבנות, כדי 
מ'זאָל אַנערקענען אונדזער רעכט אויף מלוכהשער זעלבשטענדיקייט? איז נאָך אַ לאַנד אין דער 
וועלט דעראָבערט געװאָרן מיט אַזױ פיל מי, שווייס, טרערן און קרבנות, וי דאָס האָט פּאַסירט מיט 
ארץ-ישראל? ווייסט דען די געשיכטע אַן ענלעכן ביישפּיל פון שכנהשער בלאָקאַדע און שנאה, 
טעראָר און מלחמות, וו דאָס האָט דורכגעמאַכט מדינת ישראל אין משך פון די צוויי טוץ יאָרן פון 
איר עקזיסטענץ? 

צי האָט נאָך א פאָלק אין דער וועלט אױסגעטראָגן, אין משך פון 20 יאָרהונדערטער, אַזױ פיל 
בענקשאַפט, ליבע און טרוים צום לאַנד פון די אבות - וי דאָס איז געשען מיט אונדזערע צעזייטע 
און צעשפּרײטע אחינו בני ישראל? 

ערשט נאָך דער גרוסער נאַציאָנאַלער קאַטאַסטראָפע, איז אונדז געגעבן געװאָרן דאָס לאַנד 
דורך אַ פעלקער-טשאַרטער, װאָס האָט אָבער געהאַט זיין אַנטשײדנדיקן פאָרגײער: דער חלוצישער 
אויפטו פון דורות. נאָר פון דער ערשטער מינוט אָן האָט מען ניט געלאָזט באַקומען די 
אויסגעבענקטע און אויסגעקעמפטע מדינה. די פינף אַראַבישע לענדער װאָס זענען באַפאַלן די נאָר 
װאָס אַנטשטאַנענע יידישע מלוכה, האָבן מיט זייער אַגרעסיע קלאָר געמאַכט די אמתע כוונות 
זייערע. פאַרן יידישן פאָלק אין די תפוצות און פון דעם טייל װאָס זיצט אין ציון, איז געווען קלאָר: 
ניט דערלאָזן, חלילה, צום חורבן בית שלישי. 

ב 

יעדעס יאָר, כ"ז ניסן, אין טאָג פון אומקום און גבורה - קומט די דערמאָנונג. אין זכרון טויכן 
דעמאָלט אויף, מיט מערער קראַפט, די גרויל-בילדער פון דייטשע רציחות אין דער אָקופּירטער 
אײיראָפּע און דער אומקום פון אייגענע. הגם עס זענען שוין אָפּגעלאָפן 29 יאָר פונעם אױפּשטאַנד 
אין װאַרשעװער געטאָ, קאָן מען ניט זאָגן, אַז דער פאָלקס-זכרון איז געװאָרן אָפּגעשװאַכט בנוגע 

דעם װאָס ס'האָט זיך אָפּגעשפּילט צווישן פאַלנדיקע ווענט. דער יאָרטאָג פון געטאָ-אױפּשטאַנד, וי 
טרויעריק און אײנטאָניק ער זאָל ניט זיין; װי סקעפּטיש מ'זאָל זיך ניט באַציען צו דער פראַגע, צי. 
נאָך פאַרבליבן עפּעס צו דערציילן, דערמאָנען און איבערלעבן פון יענע טעג - זעען מיר פאָרט, 
אַז פון יאָר צו יאָר שטאַרקט זיך דאָס געפיל, אַז נאָך נישט אַלץ איז שוין דערציילט געװאָרן פון דער 
שואה און גבורה; אַז דער עולם וויל ניט אַנטלופן פון דערמאָנונגען און איבערלעבונגען אין די יאָרן 
9 --1943.והראיה: אין די געטאָ-פייערונגען און טרויער-אַקטן אין דער מדינה און אין די 
גלות-לענדער באַטײליקן זיך נאָך אַלץ צענדליקער און הונדערטער טויזנטער יידן, כדי אָפּגעבן כבוד 
די קדושים, אַרױסהײבן די גבורה פון די קעמפערס און נעמען שטעלונג צו די אַקטועלע 
פּראָבלעמען פונעם פאָלק און פון דער מדינה, וי דאָס דרינגט אַרױס פון דער לערע פונעם חורבן. 
הונדערטער קהילות ווערן נאָך אַלץ פאַראײיביקט אין יזכור-ביכער און מען הערט ניט אויף 
אויפצושטעלן געדענק-הייזער, אינסטיטוציעס און מאָנומענטן צום אָנדענק פון יחזידים און קהילות. 

אָבער ניט וילנדיק קומסטו צום אויספיר, אַז דער חורבן פון אײיראָפּעישן יידנטום איז פאָרט 
געװוען אַ טראַגישע באַשטעטיקונג פאַרן ציוניסטישן פּראָגנאָז. אוב ס'האָט נאָך װער געצווייפלט 
אָדער לגמרי זיך אָפּגעטרײסלט פון אַזאַ עקסטרעמער מיינונג, זענען געקומן געשעענישן שוין נאָכן 
חורבן און מיט באַנײטער קראַפט באַװויזן, אַז ראַסױהאַס, אַנטיסעמיטיזם און 
פעלקער-אַנטאַגאָניזמען זענען נאָך, ליידער, טיף-טיף פאַרװאָרצלט אין קאַפּיטאַליסטישע וו אין 
סאָציאַליסטישע לענדער. ווייל אויב נאָך אוישוויץ און טרעבלינקע האָט געקענט קומען אַ קעלצער 
פּאָגראָםס און רציחות פון ניצול-געװאָרענע יידן; אויב אין דייטשלאַנד, ענגלאַנד, דדום-אַמעריקע 
און פאַר. שטאַטן האָבן געקענט אַנטשטײן און אפילו זיך אַנטװיקלען נעאָ-נאַצישע און 
אַנטיייידישע אָרגאַניזאַציעס; אוב גאָמולקאַ און מאָטשאַר זענען געווען מסוגל אַדורכצופירן דעם 
עקסאָדוס פּױלן לגבי אַ טריי און טראַגיש רעשטל פון זיערע הייסע אָנהענגערס; אױב די 
"פּראָגרעסיווע" און פּראָדסאָוועטישע רעזשימען אין סיריע, איראַק, מצרים און ליביע רודפן 
זייערע קליינע יידישע מינדערהייטן און דראָען ישראל מיט טאָטאַלער פאַרניכטונג; אויב מאָסקװע 
האָט געװאַגט צוטראַכטן אַ דאָקטױירים-בלבול, אױיסמאָרדן די יידישע שרייבערס און ליקווידירן די 
במילא מאָגערע רעשטלעך פון דער יידישער קולטור - דאַרף נאָך אַלץ גילטן, צי מיר ווילן יאָ צי 
נישט, די ציוניסטישע דעפיניציע וועגן יידישן גורל אין דער פרעמד און די נויטווענדיקייט פון אַן 
אייגן לאַנד. 

דערפאַר איז נישט שװוער צו פאַרשטיין, הלמאי מיט יעדן יום העצמאות, קלאַפּן פריידיקער 
און װאַרעמער יידישע הערצער, פּונקט וי זיי פילן זיך אָן מיט טרויער און טרערן אין יעדן יום 
השואה והגבורה. דער קאַלענדאַר האָט געװאָלט, אַז דער 24סטער יום העצמאות זאָל אויספאַלן 
גראָד דעם 19טן אַפּריל, דער 29סטער יאָרטאָג פונעם געטאָ-אויפשטאַנד איןװאַרשע. דער חורבן 
און די גאולה האָבן זיך "איינלאָקירט" אויף איין קאַלענדאַר-בלעטל,אַ מין סמיכת הפּרשה צווישן 
טרויעריקן עבר, קעגנוואַרט און אַ צוקונפט װאָס פאַרפליכטעט. 

ג 

װאָס שייך דער צוקונפט, אוב אפילו מעסטן בלויז לױיטן אָפּגעלאָפּענעם יאָר - פון 
פאַרגאַנגענעם יום העצמאות ביזן איצטיקן, דעם 24סטן - מעג מען זיין אַ סך אָפּטימיסטישער וי 
פאַראַיאָרן. קודם כל איז אָפּגעהיטן געװאָרן דער פייער-איבערייס, עס האָבן זיך געשטאַרקט די 
סימנים פון אַ שלום-אויסזיכט, די עליה ווערט ניט שװאַכער, צה"ל האָט זיך געקרעפטיקט און 
באַזיצט די נייעסטע כלים, די מדינה מאַכט עקאָנאָמישן פאָרשריט, נאָר אַ סך סאָציאַלע פּראָבלעמען 
זענען נאָך ווייט פון אַ לייזונג. 

נאָר כל זמן ישראל געפינט זיך אין באַלאַגערונג און די שכנים ווילן זיך ניט זעצן ביים 
פאַרהאַנדלונג-טיש; כל זמן מיר לעבן מיטן אָרעאָל פון אָפּגעהאַלטענע נצחונות אין דריי מלחמות 
(1948, 1956, 1967) און בייגעקומענע, אומצאָליקע טעראָר-אַקטן, איז צה"ל נאָך אַלץ אַן 
אומאַנטױשנדיקער קוואל פון שטאָלץ און באַגײסטערונג פאַר יעדן ייד. די בכורה קומט אָבער 
פאָרט - אין געשיכטע, פאַרנעם און דערגרייכונגען, אַזאַ ספּעציפיש-יידישער און ישראלדיקער 
דערשיינונג װי ס'איז - עליה. 

גענוי מיט 90 יאָר צוריק האָט זיך אָנגעהויבן די ביל"ו- עליה, מיטן ציל צובאַפּעלקערן און 
באַפרוכפערן דאָס לאַנד. דער דאָזיקער אָנהייב האָט געגעבן דעם שטויס צו אַ צווייטער און דריטער 
עליה, ניט געקוקט אויף די בריטישע "ווייס-ביכער" מיט זײיערע שװאַרצע כוונות. נאָר דער 
מעכטיקער שטראָם עולים איז געקומען ערשט נאָכן פּראָקלאַמירן די מדינה, װאָס האָט אין איר 
מגילת העצמאות פאַרשריבן, אַז דאָס לאַנד וועט זיין אָפן פאַר יידישער עליה און קיבוץ גלויות. פון 
מאי 1948 ביז סוף 1951 האָבן מיר אויפגענומען 700 טויזנט עולים - מערער וויפל עס זענען 
געווען יידן אין לאַנד, אין טאָג פון דער מדינה-אַנטשטײונג. 

די עליה אין יענע יאָרן האָט סיי פארגרעסערט דעם מענטשן-מאַטעריאַל פון דער מדינה סיי 
כמעט ליקווידירט גאַנצע גלותן, װי בולגאַריע, איראַק, סיריע, לבנון, תימן, ליביע און האַלב 
אויסגעליידיקט פון יידן אַזעלכע לענדער וי פּױלן, אונגאַרן, רומעניע. 

אין דער צווייטער העלפט פון די פופציקער יאָרן הייבט זיך אָן די מאַסן-עליה פון די 
צפון-אַפּריקאַנער לענדער. דערנאָך - וױידער פּױלן. איצט שטייען מיר פאַר אַן עליה-פענאָמען 
פון ראַטנפאַרבאַנד -- װוּ היסטאָריקער, פּסיכאָלאָגן און סאָציאָלאָגן װעלן נאָך האָבן אַ ברייט 
פעלד צו פאָרשן וי אַזױ איז געשען, אַז נאָך העכער 50 יאָר אָקטאָבער-רעװאָלוציע, וועלכע האָט 
פאַרלײיקנט און באַקעמפט די נאַציאָנאַלע אינטערעסן פונעם יידישן קיבוץ דאָרטן, איז מעגלעך 
געווען אַזאַ ציוניסטישע דערװאַכונג בי דער יוגנט - אַ דור שלא ידע את יוסף - או אַ 
נאָכגיביקײט מצד האַרטנעקיקע הערשער אין קרעמל צו דערלויבן פון דאָרט אַ רעגלאַמענטירטע 
עליה, וועלכע מען װאָלט באַדאַרפט באַצייכענען מיטן נאָמען "שלח את עמי", וי די עליה פון תימן 
האָט זיך איר נאָמען - "אויף די אָדלער-פליגל" און די איראַקישע עליה - "עזרא ונחמיה". 

די כסדרדיקע עליה פון קנאַפּע הונדערט לענדער פון יידישער צעשפּרײטקײט, דאָס 
אויפנעמען עולים פון פאַרשידענע קולטורן, טראַדיציעס, געװוֹינהייטן און סביבהס, דער דראַנג צו 
באַזעצן זיך אין ישראל פון יידן װאָס וווֹינען אין רייכע, זאַטע מדינהס און פון די װאָס ליידן 
פּאָליטיש, עקאָנאָמיש און מאָראַליש אין זייערע װוֹיץדלענדער - איז אָן שום ספק דער גרעסטער 
נס, דער מאָנומענטאַלער אויפטו און דערגרייכונג פון אַ יונגע, קליינע מדינה. דעריבער איז נישט 
איבערגעטריבן דער עליה-פּראָגנאָז אויפן יאָר 1972 - העכער 70 טױזנט עולים. אויך גרעסערע 
פּרעלימינאַר-ציפערן פאַר עליה האָבן ניט אַנטישט. 


- 
צו די מערקווירדיקע סך-הכלען פון מדינת ישראל, דאַרפן אויך צוגערעכנט ווערן אַזעלכע 
דערגרייכונגען, וי פאַרבינדונגען מיט די תפוצות - אַ פעסטער תקיעת-כף צווישן דעם יידישן 
לאַנד און דעם יידישן פאָלק. די אָפּגעלאָפּענע 24 יאָר ווייסן אויך צו דערציילן וועגן אַ געװאַלטיקן 
פאָרשריט אין דער עקאָנאָמישער אַנטװיקלונג פון לאַנד, אויסגעבויטע אינדוסטריע, מעכאַניזירטע 
און פרוכטבאַרע לאַנדװירטשאַפט, איבערפולטע אוניווערסיטעטן, לערער-טעמינאַרן, מיטלשולן 
און אָבליגאַטאָריש שול-געזעץ; די סאָציאַלע געזעצגעבונג -- איינע פון די פאָרגעשריטנסטע אין 
דער װעלט; אַ מאָדערניזירט געזונטהייט-וועזן און הויך אַנטװיקלטע מעדיצינישע באַדינונג; 
װיסנשאַפטלעכע פאָרשונג; די געלייזטע פראַגע פון באַװאַסערונג און װאַסער; דער פּאָזיטיווער 
בילאַנס אויפן געביט פון מוזיק און טעאַטער, ספּאָרט און קונסט, אַטאָם-פאָרשונג און 
קאָמוניקאַציע, טוריסטיק און קולטור. 
װאָס שייך דער מאַטעריעלער לאַגע פון די מינדערהייטן אין ישראל, זייער קוטורעלער ניוואָ 
און פאַרהעלטניסמעסיקע דעמאָקראַטישע אַטמאָספער און באַדינגונגען אין וועלכע זי לעבן זיך 
אס - שטיגן זי אַ סך איבער דעם לעבנס-סטאַנדאַרט פון די אַראַבער אין די שכנותדיקע 
לענדער. אפילו אויף די פאַרנומענע געביטן, אין די שװוערע צייטן פון "פאַטאַך"-טעראָר, 
שילער-דעמאָנסטראַציעס און רציחות, האָבן די זיכערקייט-כוחות ניט געלאָזט זיך מיטרייסן מיט 
יענער אַטמאָספער און נקמה-שטימונגען, נאָר ווייטער אָנגעגאַנגען מיט דער פּאָליטיק פון אָפּענע 

בריקן צווישן ירדן און יהודה און שומרון, ניט אויסגעפירט קיין איין טויט-אורטייל איבער אַ 
קאַלטבלוטיקן רוצח װאָס האָט זיך געשלייערט אין מאַנטל פון אַ פרייהייטיקעמפער, דערלויבט 
צענדליקער טױזנטער אַראַבער פון די פיינטלעכע אַראַבישע מדינות צו באַזוכן בעת די 
זומערפעריען זייערע קרובים אויף די פאַרנומענע געביטן און אפילו פריי זיך באַוועגן אין די 
פריערדיקע גרענעצן פון דער מדינה, דערמעגלעכט אַדורכצופירן מוניציפּאַלע װאַלן, הגם לוט די 
ירדנער געזעצן, כדי אויסצוקלויבן "שטאָט-טאַטעס" אין דער גַדֵה. 

אַזױ האָט זיך געפירט די יונגע יידישע פדינה -- פון איין דערפאָלג צום צווייטן, פון איין 
אויפטו צום צווייטן. צום באַדױערן, זענען ניט תמיד געווען בלויז דערפאָלגן. 

ה 

דאָס בילד צום איצטיקן יום העצמאות װאָלט ניט געווען באַלאַנסירט און אפילו ווייט פון 
ערלעכקייט, אוב שילדערן אַלץ אין ראָזעװע פאַרבן, אָן שאָטן-זייטן און נעגאַטיווע דערשיינונגען. 
נישטאָ װאָס אױסצובאַהאַלטן (און אין אונדזער דעמאָקראטישער רעזשים איז עס אפילו אַן 
עבירה): האַרבע, סאָציאַלע פּראָבלעמען זענען לעצטנס אַרױסגעשװוּמען אויף דער אויבערפלאַך 
פונעם ישראלדיקן לעבן. 

אוודאי איז דאָ אַ פאַרענטפער: אַ מדינה װאָס איז אָן אויפהער אַנגאַזשירט אין אויסערלעכע 
מלחמה-פראָנטן מיט אירע שכנים און 44 אגורות (פּיאַסטער) פון יעדן ישראלדיקן פונט פונעם 
בודזשעט זענען באַשטימט פאַר זיכערקייט-צוועקן, איז ניט בכוח אַזױ שנעל צו לייזן די נויט פון 
פילקינדער משפּחות, באַזאָרגן מיט לייטישע װוֹינונגען די פון די אָרעמקײט-קװאַרטאַלן, זיכערן 
בילדונג און באַשעפטיקונג יוגנטלעכע, אָפּשטאַמיקע פון אַזיע און אַפריקע. ס'איז אויך ניט צו 
וװווּנדערן זיך, װאָס אין באַדינגונגען פון צוריקגעשטאַנענקײט און אָרעמקײט - שטײגט די 
פאַרברעכערישקייט. צום באַדױערן, אויך איף דעם געביט וױיזט די סטאַטיסטיק אַ גאַנץ 
אָנגעזעענעם באַרג-אַרױף. די פּאָליצײ איז ניט אַרבעטלאָז, אױך די געריכטן האָבן גענוג 
באַשעפטיקונג. 

אויב די מדינה האָט באַװיזן צו פירן זיגרייכע מלחמות, אויפנעמען עולים, פאַרפעסטיקן דאָס 
לאַנד עקאָנאָמיש, פּאַליטיש און קולטורעל - װעט זי מוזן פאַרמעסטן זיך אויך מיט סאָציאַלע 
נויטן פון יענעם טייל בירגער װאָס האָבן ניט מצליח געווען - צי צוליב אָביעקטיווע שוועריקייטן, 
פּערזענלעכע נטיות און אויך צוליב אַ פאַרזען אָדער פאַרנאכלעסיקונג פון דער רעגירונג. אוודאי 
איז צה"ל וויכטיק, די עולים דאַרף מען אויפנעמען, דירות מוז מען בויען - מ'טאָר אָבער אויך ניט 
לאָזן אין אַ זייט יענע פאַראָרעמטע משפּחות, די יונגע פּאָרלעך און אַ טייל פונעם יונגן דור װאָס 
מיינט צו געפונען אַן ענטפער אויף זיינע נויטן ביי די "שװואַרצע פּאַנטערס" אָדער אין דער ספערע 
פון פאַרברעכערישקייט. 

ו 

אין ראַיאָן און אויף דער גרויסער װעלט איז דאָס פאַרגאַנגענע יאָר געווען "ניט צום 
פאַרזינדיקן". אמת, סאַדאַט, חוסיין צי אַסאַד האָבן נאָך ניט בדעה צו פירן שלום-געשפּרעכן מיט 
ירושלים, נאָר דער ריס אין דער אַראַבישער וועלט, טראָץ דער געשאַפּענער פעדעראַציע פון 
מצרים, סיריע און ליביע; דער קראַך פון די טעראָריסטן-אָרגאַניאַציעס; דער פעדעראַציע-פּלאַן 
פונעם ירדנער קיניג; דאָס "פּראָטעסטירטע וועקסל" פונעם מצרישן פּרעזידענט וצוליבן אומווילן 
צו אַנטשײדן, גראָד אינעם דורך אים באַשטימטן "יאָר פון אַנטשײדונג"; אַמעריקעס 
אָפּגעשװאַכטער דרוק אָנצונעמען דעם ראָדזשערס-פּלאַן; סאָוויעטישע דעקלאַראַציעס ועגן אַ 
פּרידלעכער לייזונג פונעם ישראל-אַראַבישן קאַנפליקט און די פאַרשידענע אָנצוגעהערענישן וועגן 
עווענטועלע, באַנײיטע דיפּלאָמאַטישע באַציונגען צװישן מאָסקװע און ירושלים; און איבער 
אַלעמען - דאָס ניט צוריקטרעטן, שוין באַהד 5 יאָר, פון די פאַרנומענע געביטן, כל זמן ס'איז 
נישטאָ קיין אָפּמאַך וועגן איינפאַרשטאַנענע זיכערע און אַנערקענטע גרענעצן - מעג אונדז געבן 
בטחון און אמונה, אַז דער געגארטער שלום וועט קומען, הגם דער גרעסטער אָפּטימיסט איז נישט 
גרייט צו באַשטימען אַ נאָענטע דאַטע. 

לאָמיר פונדעסטוועגן זיך גרייטן צום 25סטן יום העצמאות, וועלכער דאַרף געפייערט ווערן, 
לויטן פאַרשלאַג פון "דבר", מיט אַ גרויסן שלום-פּאַראַד. דער דאָזיקער פּאַראַד דאַרף געעפנט 
ווערן מיט לאָזן אין דער לופט טויבן, דער סימבאָל פון פרידן און צענדליקער טויזנטער יוגנטלעכע 
און דערװואַקסענע יידן זאָלן מאַרשירן צוזאַמען מיט אַראַבער, דרוזן, בעדוינער. 

מעגלעך, אַז אין אַ יֵאָר אַרום װעט דער שלום נאָך ניט האָבן דערגרייכט געװאָרן. דאָס 
פּאַרמינערט אָבער נישט אונדזער אויפריכטיקן ווילן און הייסן באַגער איינצושטעלן נאָרמאַלע 
שכנהשע באַציונגען און עפענען אַ נייעם בלאַט אין דער געשיכטע פון דעם ראַיאָן און פון די 
פעלקער װאָס באַװוֹינען אים. אַלע זענען שוין זאַט פון די מלחמות און קאָנפליקט. געקומען די 
צייט, עס זאָלן אָנהײבן ריידן דיפּלאָמאַטן, אַנשטאָט... האַרמאַטן. 

(פא"צ יים, מערץ- אפריל 72') 


די דראמע אין לוד 


יענער מעת-לעת פונעם פאַרכאַפּטן "סאַבענאַ"-עראָפּלאַן אויפן ישראלדיקן פלי-פעלד אין 
לוד - װעט לאַנג-לאַנג בלייבן אין אַלעמענס זכרון. דאָס זענען געווען 24 שעה פון שפּאַנונג, 
ציטער, זאָרג. דער רוב איינװווינערס אין ישראל האָט זיך געפילט וי "אַריינגעקוועטשט" אין דעם 
עראָפּלאַ: און מיטגעלעבט די דראַמע פון די 100 פּאַסאַזשירן און מאַנשאַפט. נאָר מ'קען אָננעמען, 
אַז זעלטן האָט ווער געטראַכט, אויב מ'דאַרף קאַפּיטולירן פאַר אַזאַ סאָרט שאַנטאַזש, נאָכגעבן דער 
פאָדערונג פון די פאַרכאַפּערס וועגן אויסטוישן איבער הונדערט פאַרמשפּטע אין ישראל אַראַבישע 
טעראָריסטן פאַר די פּאַסאַזשירן. פאַרקערט! לוט דער שטימונג אין גאַס, לויט אַן אינערלעך געפיל 
װאָס האָט באַהערשט יעדן איינעם פון אונדז, אין געווען קלאָר, אַז מ'דאַרף דערלאַנגען דעם 
אַראַבישן טעראָר אַ צעשמעטערנדיקן קלאַפּ און אים געבן צו פאַרשטיין מיט דער גאַנצער 
אַנטשלאָסנקײט, אַז זיי װעט זיך ניט איינגעבן אָפּצושטעלן אָדער שטערן דער ישראלדיקער 
לופט-פּאַרבינדונג מיט דער װעלט; אַז פאַרכאַפּן אַן עראָפּלאַן װאָס פליט קיין אָדער פון ישראל, 
בפרט נאָך לאַנדן מיט אים אין לוד - לוינט זיך אוודאי נישט. 

די ידיעה וועגן דער פאַרכאַפּונג האָט װי עלעקטריזירט די גאַנצע מדינה. די ערשטע רעאַגירונג 
איז געווען, גלייך מ'װואָלט אונטער דער דראָונג פון אַ רעװואָלווער געװאָלט אַװעקשטעלן אויף די 
קני אַ גאַנץ פאָלק. הגם די לופט- פּיראַטן האָבן געהאַלטן אַלס "משכּון" זקנים, פרויען און אַ קינד, 
האָט מדינת ישראל ניט געטראַכט אַרױסצוװוײיזן שװאַכקײט, כאָטש מ'איז געשטאַנען פאַר אַ זייער 
האַרבער דילעמע: נאָכגעבן - מיינט עפענען אַ וועג פאַר אַ ווייטערדיקן שאַנטאַזש; פאַרעקשנען 
זיך, האָט ווידער באַדראָט דאָס לעבן פון אומשולדיקע מענטשן; קאפּיטולירן פאַר די לייט פון 
"שװואַרצן סעפּטעמבער" װאָלט נאָר געהויבן זייער פּרעסטיזש און ממש "פאַרבעטן" נאָך אַזעלכע 
פּיראַטישע אַקציעס: אָפּזאָגן זײיער פאָדערונג - הייסט נעמען אויף זיך אַ זייער שווערע אחריות, 
װױ אויך שטעלן זיך אין אַ קאָנפליקט מיט דער רעגירונג פון בעלגיע און מיט דער עפנטלעכער 
מיינונג אין דער וועלט. 

װאָס-יזשע פאָרט טאָן? דאַרף ישראל אויפהייבן די הענט פאַר פיר טעראָריסטן? האָט דאָך 
אונדזער דור - דער דור השואה והגבורה - פון לאַנג שױן געגעבן דעם נדר ניט צו זיין מער 
הפקר! דער-אָ לייט-מאָטיוו און אַ סך אַנדערע האָבן געגעבן די מחשבה וועגן אָנלערנען די 
טעראָריסטן, באַהערשן דעם עראָפּלאַן און ניט שאָדענען די פּאַסאַזשירן. אַז אַזאַ מחשבה זאָל 
פאַרוואַנדלט ווערן אין מעשים, האָט זיך געפאָדערט אַ ביסל צייט, פּלאַנירונג, קאָאָרדינירונג, קאַלט 
בלוט און אויך מענטשן װאָס זאָלן זיין גרייט צו נעמען אויף זיך די שווערע, ריזיקאַלישע און 
פאַראַנטװאָרטלעכע אויפגאַבע. נאָך עפּעס איז געווען קלאָר: דאָס "שטיקל אַרבעט" דאַרף זיין 
לױטערע "תוצרת הארץ", אָנעם מיטבאַטײליקן וועלכן ס'איז פרעמדן פאַקטאָר. 

אונטער דער אָנפירונג פון זיכערקייט- מיניסטער משה דיין, איז דינסטיק דעם 9טן מאי, 3.30 
ננמ. געגעבן געװאָרן דער באַפעל, אַז די "טעכניקערס" װאָס זענען געװען באַשטימט צו 

"פאַריכטן" דעם "סאַבענאַ"-עראָפּלאַן, פון וועלכן מ'האָט נאָך אַ נאַכט פריער אַרױסגעלאָזט די 
לופט פון די רעדער און באַשעדיקט די הידראוּלישע איינריכטונג - זאָלן באַהערשן פון 
אינעװײניק דעם עראָפּלאַן, אומשעדלעך מאַכן די דיווערסאַנטן און אַלץ טאָן אויף אָפּצוהיטן די 
גאַנצקײט פון די פּאַסאַזשירן. 

ס'איז געווען אונדזער נאַציאָנאַלער, מלוכהשער און הומאַניטאַרער חוב אַלץ טאָן, כדי 
באַפרייען זיך פון דאָזיקן געשפּענסט - און די זאַך איז דערגרייכט געװאָרן. נאָך געציילטע מינוטן 
זענען די פּאַסאַזשירן געװאָרן באַפרײט, און דאָס גאַנצע לאַנד און מיליאָנען מענטשן אויף דער 
וועלט האָבן פרייער אָפּגעאָטעמט. אַ ספּאַנטאַנע פרייד האָט אַלעמען באַהערשט, געפּאָרט מיט 
פאַרלייכטערונג און שטאָלץ. די געװאַגטע אַקציע איז אויך פאַרװאַנדלט געװאָרן אין אַ 
מענטשלעכער דראַמע, וועלכע האָט געהאַט אַ גאָר פּאָזיטיוון אָפּקלאַנג אין דער וועלט. 

נישט געווען קיין ספק, אַז די צוויי אַראַבער און די צוויי אַראַבערינס פון דער אָרגאַניזאַציע 
"שװאַרצער סעפּטעמבער", זענען געווען גרייט קאַלטבלוטיק אומצוברענגען 100 אומשולדיקע 
מענטשן. אנטקעגן דער דאָזיקער ברוטאַלקײט און ציניזם, איז געקומען דער הומאַנער, הגם 
באַװאָפּנטער אַקט פון ישראל - און מיט דערפאָלג. דער גורל האָט געװאָלט, אַז אין דעם 
פאַרמעסט זאָל פאַלן אַ קרבן די 20-יאָריקע מערי האָלצבערג-אַנדערסען, בעת די צוויי אַראַבישע 
טעראָריסטינס זענען געבליבן לעבן. נאָר אין דער אונטערשטער שורה איז אָפּגעהאַלטן געװאָרן אַ 
נצחון פון די װאָס האָבן ניט געװאָלט קאַפּיטולירן פאַר באַרבאַריזם, שאַנטאַזש און טעראָר. 

איצט ווייסן מיר, אַז דאָס איז געווען אַ באַרעכטיקטער באַשלוס אַזױ צו האַנדלען - פון 
מאָראַלישן, פּאָליטישן און מיליטערישן שטאַנדפּונקט. אין פאַל פון "סאַבענאַ"- עראָפּלאַן, איז 
ווידער אַמאָל געווען די פראַגע: אָדער מיר, אָדער זיי, װאָס האָט דערמאָנט די תקופה פון אָפּװאַרטן 
ערב דער זעקס-טאָגיקער מלחמה. דעמאָלט, אין דער צווייטער העלפט מאי 1967, פּונקט וי איצט, 
דעם 8טן און 9טן מאי 1972, האָט מען פון דרויסן געגעבן פאַרשידענע עצות מוותר צו זיין, 
נאָכגעבן, ניט איינרייסן זיך צופיל. אָבער נאָכדעם וי די אַראַבער האָבן געליטן אַ מפּלה אויף די 
שלאַכט-פעלדער אין סיני, רמת הגולן און ביים ירדן, איז זייער תירוץ געווען, אַז די אַמעריקאַנער 
אַװיאַציע האָט אונדז געהאָלפן... און נאָכן קלאַפּ וועלכן ס'האָט באַקומען אין לוד דער "שװאַרצער 
סעפּטעמבער", האָבן די טעראָר-אָרגאַניזאַציעס באַשולדיקט דעם אינטערנאַציאָנאַלן רויטן קרייץ 
אין העלפן ישראל צום נצחון. 

די געשיכטע חזרט זיך איבער... 

: א 

דער זיג פון 9טן מאי איבער די לופט-פּיראַטן, האָט נאָך ניט געלייזט דאָס פּראָבלעם פון 
פאַרכאַפּן עראָפּלאַנען. אַז רעגירונגען האָבן געװאָלט, איז בשעתו ליקווידירט געװאָרן די 
ים-רויבעריי. װאָלטן אַ ריי מדינות געווען אַנטשלאָסן צו האַנדלען אַזױ לגבי דער גאַנגסטערײ אין 
דער לופט -- װאָלט אויך דער פאַרברעכן געהערט צו דער געשיכטע. דערווייל איז מיטן באַפרײען 
די פּאַסאַזשירן און מאַנשאַפט פון "סאַבענאַ", מיטן ראַטעװען דעם עראָפּלאַן און ליקווידירן אַ 
כנופיה פאַרברעכערס - אָנגעשריבן געװאָרן אַ הערלעך בלאַט געשיכטע אין קאַמף מיטן 
אַראַבישן טעראָר און מיט דער פּלאָג פון פאַרכאַפּן עראָפּלאַנען. אוב ס'איז אמת װאָס מען 
דערציילט, אַז אין די מיליטערישע אַקאַדעמיעס אין אַ ריי לענדער לערנט מען די געשיכטע און דעם 
מוסר-השכל פון דער זעקס-טאָגיקער מלחמה, אַזױ אונטערליגט נישט קיין שום ספק, אַז אַ סך 
פלי-געזעלשאַפטן און די זיכערקייט-כוחות פון דער ציווילער אַװיאַציע, װעלן זיך נעמען אַ 
ביישפּיל און לעקציע פון דער דראַמע אין לוד און זי לערנען פון אַלע שטאַנדפּונקטן. 

(פא"צ יים, מאי 72') 

5 יאָר נאָכן 5טן יוני 1967 


גאַנצע 5 יאָר זענען פאָריבער פון דער זעקס-טאָגיקער מלחמה - און עס דערוועקט זיך אַ 
ספק, צי איז נייטיק ספּעציעל אונטערשטרייכן און דערמאָנען אַ דאַטע, װאָס אין משך פון דער 
אָפּגעלאָפּענער תקופה איז זי קיין איינמאָל ניט אַראָפּ פון סדר-היום אין ישראל, ביי אירע שכנים, 
ביים יידישן פאָלק און אויף דער אינטערנאַציאָנאַלער אַרענע. פון יוני 1967 האָט מען ניט 
אויפגעהערט זיך באשעפטיקן מיט דער טעמע אין ירושלים; אין אַלע אָן אױסנאַס הויפּטשטעט פון 
אַראַבישע מדינות; אין װאַשינגטאָן און מאָסקװע, פּאַריז און װאַרשע, לאָנדאָן און באָן. די 
אַראַבישע טעראָריסטן, די רעדעס פון נאַצערן, כוּסײינען, סאַדאַטן און באָמעדיען, האָבן אונדז תמיד 
צוריקגעקערט צו יענעם אױסגאַנג-פּונקט, װאָס קאַלענדאַריש הייסט ער בסך-הכל פינפטער יוני, 
נאָר אַנטהאַלט אין זיך דעם עולם ומלואו פון דער גאַנצער ישראלדיקער פּראָבלעמאַטיק. 

אויך איצט, אין פינפטן יאָרטאָג פון דער זעקס-טאָגיקער מלחמה, דאַרף מען דערמאָנען, אַז 
מדינת ישראל איז אַרױס אין קריג ניט צוליב דעראָבערונגען, נאָר אַז די אויפגעצװווּנגענע מלחמה 
האָט ממש געראַטעװעט אונדזער עצם קיום און צונישט געמאַכט די פאַרשווערונג פון די שכנים 
אומצוברענגען די יידישע מדינה. די מלחמה האָבן מיר געװוּנען, אָבער דער שלום איז נאָך גענוג 
ווייט פון אונדז. דעריבער איז קלאָר, אַז ביזוואַנען ס'וועט ניט דערגרייכט ווערן אַ פעסטער שלום 
מיט די אַראַבישע רעגירונגען, וועט די ישראלדיקע הערשאַפט ג' ?טן אויף די פאַרנומענע געביטן 
און אַז עס קומט נישט אין פראגע קיין צוריקטריט, כל זמן ס'זענען ניט פאַרפיקסירט געװאָרן אין אַ 
פרידנס-אָפּמאַך זיכערע, אַנערקענטע און איינפאַרשטאַנענע גרענעצן צווישן ישראל מיט מצרים, 
ירדן און סיריע. 

אין דער דאָזיקער פאָרמולע איז פאַראַן דער גאַנצער שלום-פּראָגראַס פון דער 
ישראל-רעגירונג -- זינט דעם 11טן יוני 1967, ווען ס'איז איינגעשטעלט געװאָרן דער 
פייער-איבערייס. פאַר דער אָפּגעלאָפּענער צייט האָבן אָבער די שכנים געהאַט אַן אַנדערן צוגאַנג 
און ענטפער אויף דעם פּראָבלעם פון שלום אין ראַיאָן:אויסמאטערונג-מלחמה ביים סועץ; 
טעראָר-אָרגאַניזאַציעס, װאָס זייער צאָל איז געהאַט דערגאַנגען ביז פערציק; דיפּלאָמאַטישער 
דרוק און פּאָליטישער שאַנטאַזש אין אונ"אָ, ביי די גרויסמאַכטן און בי יעטוועדער רעגירונג װוּ 
ס'איז געווען דער קלענסטער אויסזיכט עפּעס צו דערגרײיכן; אומאויפהערלעכע דראָונגען 
"אָפּצונעמען מיט כוח דאָס אַלץ װאָס איז גענומען געװאָרן מיט כוח". 

דער טאָן פון דראָונגען האָט ניט אויפגעהערט אויך איצט, אויף דער שװעל פון זעקסטן 
יאָרטאָג פון דער זעקס-טאָגיקער מלחמה, הגם די אַלע פריער אויסגערעכנטע מיטלען האָבן דעם 
אַראַבישן צד ניט אומגעקערט קיין איין שפּאַן ערד פון די פאַרנומענע געביטן. מיט מאַניאַקישער 
עקשנות חזרט איבער סאַדאַט זיינע רייד וועגן באַפרייען דאָס פאַרכאַפּטע לאַנד, דערנידעריקן 
ישראל און איינברעכן איר שטאָלץ. ער איז נאָך אַלץ גרייט מקריב צו זיין אַ מיליאָן מצרישע 
זעלנער -- נאָר "טרייסט זיך", אַז אויך ישראל וועט באַצאָלן מיט אַזאַ קרבן, אויב ניט אַ גרעסערן. 
לעצטנס איז גאָר אױסגעוואַקסן זיין אַפּעטיט: "ניט נאָר באַפרײען די שטחים, נאָר איינשרומפן 
ישראל אַנטקעגן די גרענעצן פון מאי 1967". נאָר דאָסמאָל - אָנעם קאַלענדאַר, צי זייגער. 
געענדיקט מיט די אולטימאטוּמס וי אַ שטייגער "אַ יאָר פון אַנטשײדונג" און ענלעכע. סאַדאַט 
האָט אַ נטיה צו פאַרשיכּורן זיך מיט רעדעס, וי זיין פאָרגײער נאַצער. מיר ווייסן אָבער צו װאָס עס 
קענען דערפירן אומפאַראַנטװאָרטלעכע רייד פון אומבאַרעכנטע דיקטאטאָרן, װאָס געניסן נאָך 
דערצו פון דער אַפּוטרופּסות פון אַזאַ טאָטאַליטאַרן רעזשים וי דער סאָוויעטישער. נאָכן אומקערן 
זיך פון זיין לעצטן באַזוך אין מאָסקװע, האָט ער גראָד דאָרט באַקומען "גרינע ליכט" צו באַנוצן זיך 
מיט אַנדערע מיטלען וי די פּאָליטישע. ס'איז קלאָר פאַרװאָס דער קרעמל העלפט צו דעם מצרישן 
הערשער צו העכערן דעם טאָן און שאַפן דעם איינדרוק פון באַנייטע שלאַכטן װאָס אָט-באַלד הייבן 
זי זיך אָן. דאָס איז קודם כל דערפאַר, ווייל ניקסאָן דאַרף באַזוכן מאָסקװע און ס'וועט ניט 
שאָדענען, ווען די אַמעריקאַנער און סאָויעטישע מנהיגים װעלן ווערן איבערגענומען מיט דער 

באַנײיטער מלחמה-געפאַר אויפן נאָענטן מזרח, װאָס דאַרף צואיילן אַן אויפגעצװװוּנגענע לייזונג. 
סאַדאַטס קאָנצעפּציע איז די, אַז מצרים איז ווייניקער אָפּהענגיק פון ראַטנפארבאנד, וי ישראל 
פון אַמעריקע -- און נאָר װאַשינגטאָן קאָן דיקטירן ידּושלים אַ ריקצוג פון שטחים. אמת, פון איין 
זייט רופט ער צו נאַציאָנאַלער איינהייט אינעװוייניק, צו אַן אַלגעמײן-אַראַבישער סאָלידאַריטעט 
אין דרויסן און צו מאָביליזירן שטיצע פון אַלע זיינע פריינד, מיטן ראַטנפאַרבאַנד בראש. נאָר אַ 
שטיין װאָלט אים אַראָפּ פון האַרץ, ווען ניקסאָן איז מסוגל צו באַפּעלן גאָלדע מאיר, אַז צה"ל זאָל 
צוריקגיין צו די גרענעצן פון 5טן יוני 1967... 

אַזאַ איז געווען די פּאָליטיק און טאַקטיק פון די אַראַבישע הערשער אין די לעצטע יאָרן: די 
מלחמה האָבן פאַר זי באַדאַרפט פירן פּאַלעסטינער טעראָריסטן און די הויך- פּאָליטיק -- קאָסיגין. 
אויף די צוויי פראָנטן האָט נישט קאַיר צו פאַרצייכענען קיין באַזונדערע דערפאָלגן. פּונקט וי די 
איינהייט פון דער אַראַבישער וועלט שטייט אונטער אַ גרויסן פראַגע-צייכן, אפילו ווען ס'איז 
אַנטשטאַנען די פעדעראַציע עגיפּטן-סיריע-ליביע. מיט אַנדערע ווערטער -- דער פּאַןדאַראַביזם 
װאָס איז געפּרעדיקט געװאָרן פון מצרים, האָט ניט קיין צו שטאַרקע אחיזה אין דעם ראַיאָן. 

די אַלע דורכפאַלן פון דער אַראַבישער מלחמה-סטראַטעגיע און פּאָליטישער טאַקטיק מעגן 
לאָזן אין אונדזערע הערצער אַ פונק פון האָפענונג, אפשר פאָרט װעט דער צד שכנגד זיך 
באַרעכענען און אַװעקזעצן ביים פאַרהאַנדלונג-טיש. פאַר די אָפּגעלאָפענע 5 יאָר האָבן אפילו זי 
געקענט זען, אַז די אַראַבישע באַפעלקערונג אויף די פאַרנומענע געביטן איז ניט מיטגעריסן 
געװאָרן מיט די דיווערסאַנטן; אַז עקאָנאָמישער װוילשטאַנד און געהעכערטער לעבנס-ניוואָ איז 
דער סימן מובהק פון סטאַביליזאַציע און באַרויקונג; די אָפּענע בריקן צוישן ירדן און יהודה און 
שומרון פונקציאָנירן אָן איבערייס; אַראַבער פון פיינדלעכע מדינות מעגן אומגעשטערט באַזוכן 
זײערע משפּחות אין ישראל; די רעבעלישע עזה-געגנט האָט זיך איינגעשטילט און זייערע 
אינוווינערס באַזוכן ישראל אָן באַזונדערע דערלױיבענישן; ביי אַ 50 טויזנט אַרבעטער פון די שטחים 
האָבן באַשעפטיקונג און פּרנסה אין די ישראל-גרענעצן; דער גרויסער אָנטייל אין די מוניציפּאַלע 
װאַלן אין אַ ריי שטעט פון שומרון און יהודה האָבן אַמבולטסטן אַרױסגעברענגט די שטימונגען און 
געפילן פון דער אָרטיקער באַפעלקערונג. 

דער דאָזיקער 5-יאָריקער בילאַנס געהערט אומבאַדינגט צו די װוּנדערבאַרע אויפטוען און 
דערגרייכונגגען פון דער מיליטערישער און ציווילער אַדמיניסטראַציע. די שטחים װאָס ווערן איצט 
פאַרװואַלטעט דורך ישראל, האָבן בעת דער מצרישער און ירדנער הערשאַפט דאָרט ניט געװוּסט פון 
אַזאַ עקאָנאָמישער און פּאָליטישער סטאַבילקייט. אויף אַ גאָר באַשיינפערלעכן אופן קומט דאָס 
צום אויסדרוק אין דער פאַרייניקטער ירושלים - פון דער זעלבער שטאָט, פונואַנען ס'איז כסדר 
אויסגעשטרעקט די האַנט צו שלום און ס'איז נאָך אַלץ גילטיק דער באַשלוס פון דער רעגירונג, 
אַקצעפּטירט דורך דער כנסת, וי אַזױ לייזן דעם ישראל-אַראַבישן קאָנפליקט: 

אַ סוף מאַכן מצד מצרים און ירדן און ישראל צו אַלע טענות וועגן מלחמה-צושטאַנד, 
אַנערקענען די סוּווערעניטעט פון יעדער מדינה, זייער טעריטאָריאַלע גאַנצקײט און פּאָליטישע 
זעלבשטענדיקייט און זײיער רעכט צו לעבן בשלום, אין זיכערע און אָנערקענטע גרענעצן, אָן 
דראָונגען צו באַנוצן זיך מיט כוח. יעדער צד וועט ניט דערלאָזן קיין פיינדלעכע טעטיקייט פון זיין 
טעריטאָריע קעגן אַ צווייטער מדינה. 

און דער עיקר: דאָס צוריקציען זיך פון ישראל פון די פאַרנומענע געביטן צו זיכערע, 
אַנערקענטע און אײינפאַרשטאַנענע גרענעצן - װעט באַשטימט ווערן אינעם שלום-אָפּמאך. 
ישראל וועט זיך באַטײליקן אין אַזעלכע פאַרהאַנדלונגען - אָן שום פאָרבאַדינגונגען. יעדער צד 
וועט זיין פריי צו דערלאַנגען זיינע פאָרשלאַגן לגבי דער טעמע װאָס װעט זיך געפונען אויפן 
טאָג-אָרדענונג. 

דער באַשלוס נומער 242 פונעם זיכערקייט-ראַט איז די באַזע פאַר אַזעלכע געשפּרעכן - 
מיט צי אָן פאַרמיטלערס. גוט װעלן טאָן די אַראַבישע מנהיגים, אוב זיי וועלן אויפהערן דראָען 
מיט מלחמה און זיך אַװעקזעצן ריידן תכלית. זיי װעלן דערפון אַ סך מערער דערגרייכן. 

(פא"צ י-ם, מאי 72') 

ניידיאָר דערמאָנונגען 


דער אָפּשײד פונעם אַלטן יאָר און דער אויפנעם ופון נייעם יאָר; איז תמיד באַגלײט מיט אַ 
בליק אויף צוריק, מיט אונטערציען אַ סך-הכל פון די אָפּגעלאָפענע 365 טעג, און גלייכצייטיק -- 
אַ פּרוּוו אָנצוצייכענען אַ פּראָגנאָז, ריכטיקער, אויסדריקן פאַרלאַנגען לגבי דעם יאָר תשל"ג הבא 
עלינו לטובה. וולען מיר בלייבן טריי דעם דאָזיקן זשורנאַליסטישן מינהג און פּרובירנדיק רעזומירן 
דאָס פאַרגאַנגענע, וועט מען ביי דער געלעגנהייט זיך "לערנען טרעפן" בנוגע דעם צוקונפטיקן... 

א 

דאָס פאַרגאַנגענע יאָר תשל"ב האָט געהאַט זייער אַ סך אַטריבוטן באַצייכנט צו ווערן, פון ריין 
ישראלדיקן און אַלגעמײין-יידישן שטאַנדפּונקט, וי אַ יאָר פון פאַרהעלטנישמעסיקער רו צוליבן 
פייער-איבערייס אויפן סועץ װאָס איז שוין אַרײן אין דריטן יאָר, װי אױך אַ דאַנק דעם 
איינגעשטילטן טעראָר אויף די פאַרנומענע געביטן. איז אָבער געקומען דער נידערטרעכטיקער 
מאָרד פון געװיסנלאָזע אַראַבישע רוצחים איבער די עלף ישראלדיקע ספּאָרטלערס צו דער 
אָלימפּיאַדע אין מינכן און אונדז צוריקגעפירט צו אַ ווירקלעכקייט װאָס מיר האָבן טײילמאָל 
געמיינט, אַז זי איז שוין ווייט הינטער אונדז. וער שמועסט נאָך, אַז די בלוטיקע געשעענישן אין 
מינכן האָבן בעל כורחו אַרוסגערופן אַסאָציאַציעס פון די ביר-קעלערן אין יענער שטאָט, װווּ ס'איז 
געבוירן געװאָרן דער מטורפדיקער היטלעריזם, וועלכער האָט געברענגט דעם גרעסטן אומגליק 
אויף אונדזער פאָלק. 

אמת, אין פאַרלויף פון תשל"ב איז איך געווען דער פאַל פון פאַרכאַפּן אַ 
"סאַבענאַ"-עראָפּלאַן, לאַנדן מיט אים אין לוד און פאָדערן די באַפרייונג פון הונדערטער 
טעראָריסטן. צה"ל האָט זיך אַן עצה געגעבן מיט יענער גרופּע לופט-פּיראַטן, זי ליקווידירט און די 
פּאַסאַזשירן באַפרײיט. באַלד דערנאָך איז געקומען דאָס אומגליק מצד דריי יאַפּאַנישע רוצחים, 
אידעישע משרתים און טרייע נאָכפאָלגערס פון דער "פאַטאַך"-סטראַטעגיע, צו מאָרדן 
אומשולדיקע קרבנות. נאָר אַנטקעגן די פילצאָליקע טעראָר-אַקטן אין די יאָרן 1971 - 1968, האָבן 
די צוויי דערמאָנטע געשעענישן אויפן עראָפּאָרט אין לוד באַדאַרפט גיכער באַטראַכט ווערן װי 
איינצלנע, ספּאָראַדישע אַקטן פון יאוש און דעגענעראַציע פון אַ געשלאָגענער באַועגונג, איידער 
אַן אויסדרוק פון גבורה און נייעם קאַמפסװעג. נאָר מיטן אָפּשטעלן די אויסמאַטערונג-מלחמה, 
װאָס האָט מערער פאַרמאַטערט קאַיר איידער ישראל און נאָכן באַהערשן די לאַגע אין עזה-ראַיאָן, 
האָבן מיר געמעגט זיך לאָזן באַהערשן פון אַ פאָרזיכטיקן אָפּטימיזם, אַז אַ באַרוּיקונג אויף יענע 
צוויי וויכטיקע פראָנטן וועט מיט דער צייט דערפירן צו אַן אַלגעמײנעם שטילשטאַנד. נאָר ווייזט 
אויס, אַז גערעכט איז משה דיין מיט זיין דערקלערונג אין מאָנטרעאַל אויף אַ מגבית-קאָנפערענץ, 
אַז די אַראַבער ווילן ניט קיין שלום און זענען ניט מסוגל צו פירן קיין מלחמה - דעריבער באַנוצן 
זיי זיך מיטן טעראָר. 

אויף דער שוועל פון נייעם יאָר איז דעריבער דער ענין פון קאַמף מיטן אַראַבישן טעראָר און 
זיינע פאַנאַטישע טרעגערס פון "שװואַרצן סעפּטעמבער" און פון דער "אָרגאַניזאַציע צו באַפרייען 
פּאַלעסטינע", געװאָרן איינע פון די װיכטיקסטע אויפגאַבן פאַר די זיכערהייט-כוחות פון ישראל. 
אויך די פול-פאַרזאַמלונג פון אונ"אָ האָט באַשלאָסן צו באַהאַנדלען דאָס פּראָבלעם. 

מיַר אַלע וועלן אָן שום ספק זיין פולע שותפים צו דער ברכה, אַז עס זאָל געקרוינט ווערן מיט 
דערפאָלג דער קאַמף מיט די שװואַרצע כוחות פונעם אַראַבישן טעראָר, וועמענס מאָרד-מלאכה איז 
נאָר לשם מאָרד. 

2 

וי האָט אויסגעזען דער אינערלעכער פראָנט אין ישראל אין יאָר תשל"ב? 

וי תמיד, גרויסע דערגרייכונגען און קליינע דורכפאַלן אין אַלע סעקטאָרן פון אונדזער 
דינאַמישן לעבן. װאָס שייך דעם עקאָנאָמישן וװילשטאַנד, דאַרף מען ניט אָנקומען צו קיין 
סטאַטיסטיקעס און אַנדערע באַװײזן. גענוג צו דערמאָנען, אַז אין ישראל איז נישטאָ היינט-צו-טאָג 

קיין אַרבעטלאָזיקײט. פאַרקערט, עס פילט זיך אַ מאַנגל אין אַרבעט-הענט, באַזונדערס פון 
פאַכלייט און ספּעציאַליסטן. נעמענדיק אין אַכט װאָס די באַרוּיקונג אויף די פראָנטן האָט באַפרײיט 
אַ סך אַרבעט-הענט און פון די פאַרנומענע געביטן קומען טאָג-טעגלעך אַ 46 טויזנט אַרבעטער אין 
ישראל גופא, מעג מען זאָגן, אַז אויפן געביט פון באַשעפטיקונג הערשט ממש אַ פּראָספּעריטי. 
פּאַראַלעל צו אַזאַ דערשיינונג, װאָלט באַדאַרפט פאַלן די פאַרברעכערישקייט, לױט דעם 
אָנגענומענעם כלל, אַז קריזיסן און אַרבעטלאָזיקײט זענען אַ גינסטיקער באָדן פאַר אַנטי סאָציאַלע 
עלעמענטן. ליידער, בעת אַרבעט איז דאָ בשפע - שטיגט גלייכצייטיק די צאָל פאַרברעכערס, 
באַזונדערס ביי דער יוגנט. דאָס דערמאָרדן דעם 18-יאָריקן זעלנער מישא גרון אינעם שטעטל 
משמר העמק, אין ערשטן טאָג ראש-השנה, דורך אַ דעמאָראַליזירטן יוגנטלעכן, איז אַן אַלאַרם ניט 
נאָר פאַר דער פּאָליצײ, געריכט-וועזן, דערציערס - נאָר פאַר דער גאַנצער מדינה. 

אויך אויף אַנדערע געביטן האָבן ניט געפעלט קיין צרות און פּראָבלעמען, באַגלײט מיט 
אויפטוען. בעת די עליה פון ראַטנפאַרבאַנד איז אָנגעגאַנגען אין די "געוויינלעכע" נאָרמעס, איז 
פאַר ראש-השנה געקומען די גזירה פון "אויסקויף-געלט", װאָס האָט באַדאַרפט פאַרמאַכן דעם 
וועג פאַר יידישע אַקאַדעמיקערס צו קומען קיין ישראל, אָדער גאָר - אַריינברענגען מיליאָנען 
רובל אין דער סאָוויעטישער מלוכה-קאַסע פון דער דאָזיקער קאָנטריבוציע. און בעת יידן אונטערן 
סאָוויעטישן רעזשים פירן אַ מוטיקן, אומאויפהערלעכן קאַמף פאַר פרייער עליה, איז די צאָל 
עולים פון די מערב-לענדער, וווּ דער אַרױספאָר איז פריי - שטאַרק געפאַלן. צום בײישפּיל: אין 
יאָר 1970 האָבן פון די פאַר. שטאַטן עולה געווען 9470 יידן און אין יאָר 1971 - מיט 770 
װײיניקער. אין 1972 איז דער ציפער אַ נאָך קלענערער. אויך אין מערב-אײיראָפּע "שטייט מען ניט 
אין דער ריי" אין די עליה-אָפּטײילונגען פון דער סוכנות אין פּאַריז, בריסל, לאָנדאָן, צי 
אַמסטערדאַם. װאָס שייך דער קליטה, איז פאַראַן אַ סך אַ סך ליכט, נאָר מיט אַ צוגאַבע פון 
שאָטן-זײטן. מיט וויפל פרייד קומען (און מיר נעמען זי אויף מיט שמחה!) די יידן פון גרוזיע, פאַר 
וועלכע עס װאַרטן דירות און באַשעפטיקונג אין פיל ערטער װווּ מען קאָן לעבן צווישן אייגענע. 
ס'איז אָבער גענוג אַז איינע, צי עטלעכע פאַמיליעס זייערע זאָלן אָנהייבן שטרייקן באַלד נאָכן 
אויסשטייגן פון עראָפּלאַן וועלכער האָט זיי געברענגט פון ווין, ווייל זיי ווילן צ.ב.דווקא חולון, 
אַנשטאָט קרית מלאכי -- און באַלד שאַפט זיך אַ קאָנפליקט צווישן דער עליה און קליטה. איצט 
קומט צו אונדז אַ נייער יידיל "ר ישבט, אויך פונעם סאָװויעטישן גלות -- די בוכאַרער יידן. אוודאי 
וועלן אויך דאָ זיין פּראָבלעמען, פונדעסטוועגן זאָגן מיר: כן ירבו די צאָל עולים פון אַלע 
קאָנטינענטן, אפילו ווען עס מערן זיך אויך פּראָבלעמען. 

אַ גרויסע עליה, אַ לייכטע קליטה און אַ פאַרשנעלערטער פּראָצעס פון מיזוג גלױיות - 
באַלאַנגען צום שטענדיקן "רעפּערטוּאַר" פון די ניי-יאָר ברכות אין ישראל. 

ג 

הגם דאָס עליה-פּראָבלעם פאַרנעמט תמיד אַ בכבודיקן אױיבנאָן אין דער מדינה, זענען מיר אין 
פאַרגאַנגענעם יאָר נישט געווען באַפרײט פון אַ גאַנצער ריי סאָציאַלע פּראָבלעמען. גענוג צו 
דערמאָנען די דירות-נויט פון משפּחות װאָס זענען געבענטשט געװאָרן מיט אַ סך קינדער; דער 
קאַמף פון די יונגע פּאָרלעך פאַר אַ לייטישן און צוגענגלעכן דאַך איבערן קאָפּ; די רעדוצירטע 
דעמאָנסטראַציעס און שוין װײיניק טומלדיקע פּראָטעסטן פון די 'שװואַרצע פּאַנטערס", װאָס האָבן 
זיך גענומען די רעכט צו ריידן אין נאָמען פון דער דערנידעריקטער און באַליײידיקטער יוגנט פון די 
מזרח עדה'ס. 

נאָך עפּעס: צו דער קאַנװענציאָנעלער פאַרברעכערישקייט פון גניבות, איינברוכן, רויבעריי 
(באַזודערס - בענק), זענען צוגעקומען אַזעלכע פּרשיות פון אַמאָראַלישקײט, פאַרשווענדונגען 
און פאַרדאָרבנקײיט, וי "נתיבי נפט", "אוטוקאַרס", "ורד", "עמידר". ס'האָבן ניט געפעלט קיין 
שטרייקן, װאָס איינער פון זיי האָט אפילו דערפירט צו דער דעמיסיע פונעם גענעראַל-סעקרעטאַר 
פון דער הסתדרות, יצחק בן-אהרון. געווען אויך אַ דעמיסיע פונעם יוסטיץ-מיניסטער שאַפּיראָ. גוט 
איז געשען, װאָס ביידע האָבן זיך צוריק אומגעקערט אויף זייערע אַמטן. 

קריזיסן זענען אויך געווען אין דער קאָאַליציע און אין מערך. רייבונגען מיט די רעליגיעזע 
איבערן נוסח און פירוש "ווער איז אַ ייד?" און דער פאָרשלאַג פון די זצלבשטענדיקע ליבעראַלן 
וועגן איינפירן ציווילע חתונות פאַר די װאָס די הלכה דערמעגלעכט נישט אויפצושטעלן אַ משפּחה 
-- האָבן כמעט דערפירט צום אויפלייזן די איצטיקע רעגירונג און אויך געשטעלט אונטער אַ 
פראַגע-צייכן דעם קיום פון מערך, ווייל מפּ"ם האָט געשטיצט דעם געזעץ-פּראָיעקט פון גדעון 
האוזנער. מיטן באַנײיען רי רעגולערע כנסת-זיצונגען, וועט דער ענין ציווילע חתונות ווידער 
געברענגט ווערן פאַר אונדזער פּאַרלאַמענט צו אַן אַנטשײדונג -- און אויב ביז דעמאָלט וועט ניט 
געוויילט ווערן דער נייער הױיפּט-ראַבינאַט מיט נייע השגות און טענדענצן, װער ווייסט צי ס'וועלן 
ניט פאָרקומען פריצייטיק װאַלן צו דער כנסת, נאָך אין יאָר תשל"ג. 

אויך איקרית און בירעם געהערן צום "בילאַנס" פונעם פאַרגאַנגענעם יאָר. 

ד 

יאָ װאַלן פאַר דער צייט, ניט װאַלן - אויף אונדזער מדינה איז וי אָפּגעמאָסטן ס'ווערטל 
"דאָס הױז ברענט - און דער זייגער גייט". ניט געקוקט אויף די אַלע ראַנגלענישן, פּראָבלעמען 
און קריזיסן פון אינעװייניק און מיט די שכנים - האָט דער פינאַנס-מיניסטער פּ. ספּיר דערלאַנגט 
דעם ישראל-בירגער אַ גאַנץ פיינע מתנה פון רעדוצירטע שטייערן; די קנאַפּע 50 טױזנט עולים 
זענען-געװאָרן איינגעאָרדנט; דער דירות-קריזיס פאַר יונגע פּאָרלעך און פאַר די איינוווינערס פון 
די אָרעמקײט-קװאַרטאַלן איז אַרױף אויף אַ וועג פון פּאָזיטיווע לייזונגען - און לויט אַלע צוזאָגן, 
וועלן די נאָענטסטע 5 יאָר אינגאַנצן ליקווידירן דאָס פּראָבלעם. 

דער עיקר: פאַראַן אינעם נייעם יאָר תשל"ג אַ דאַטע און אַ געשעעניש װאָס װעט יעדן ייד אין 
דער וועלט פאַרשאַפן שטאָלץ און כבוד. מיר מיינען - דעם 25סטן יום העצמאות פון מדינת 
ישראל. אַן אויסגעצייכנטע געלעגנהייט צו דערמאָנען און דעמאָנסטרירן כלפי זיך, פאַר די יידן אין 
די תפוצות, וו פאַר דער ניט-יידישער וועלט, דעם ווילן און כוח פון אונדזער פאָלק אין ישראל, 
מיט דער מאָראַלישער, פּאָליטישער און פינאַנסיעלער הילף פון אחינו בני ישראל אין דער 
דיאַספּאָראַ - צו פלעגן, אַנטװיקלען און שטאַרקן די יידישע מדינה. דער דאָזיקער בונד צװישן 
מדינת ישראל און עם ישראל װעט קומען צום אויסדרוק אינעם באַזוך פון אַ מיליאָן טוריסטן; 
אינעם דורכפירן אין ירושלים און אין תל-אביב פאַרשידענע קאָנפערענצן, קאָנגרעסן און 
צוזאַמענפאָרן פון "באָנדס"-טוערס, מגבית-עסקנים, עקאָנאָמישע קאָנפערענץ מיטן אַנטײל פון אַ 
טויזנט באַטײליקטע. 

די "אויסשטעלונג פון דערגרייכונגען" װעט אוודאי טריי אָפּשפּיגלען די אויפטוען פון דער 
מדינה אינעם אָפּגעלאָפּענעם פערטל יאָרהונדערט, פּונקט וי דער מיליטערישער פּאַראַךַ אין 
ירושלים אין יום העצמאות תשל"ג װעט סומירן ישראלס דערגרייכונג אויפן זיכערהייטלעכן 
געבּיט. בעצם האָט דאָך צה"ל (צבא ההגנה לישראל - ישראלס פאַרטיידיקונג-אַרמײי) פאַרזיכערט 
אונדזערע נצחונות אין דריי מלחמות: 1948, 1956, 1967 און איז אויך היינט די בעסטע גאַראַנטיע 
פאַר אונדזער זיכערקייט. 

ה 

נישטאָ װאָס אויסצובאַהאַלטן: דער שונא, אַ פילפאַך גרעסערער, נאָר אַ סך אַ שװאַכערער, 
שטייט נאָך אַלץ ביי די טויערן פון אונדזער לאַנד און איז גרייט צו פאַרלענדן די מדינה און אירע 
איינוווֹינערס. ס'האָט זיך פיל געענדערט ביי אונדזערע שכנים, אויך ביי זיי לאָזט זיך מערקן אַ 
דינאַמישקײט אין די געשעענישן און אַנטװיקלונגען - נאָר שנאת ישראל ענדערט זיך נישט. די 
געשאַפענע פעדעראַציע פון מצרים, ליביע און סיריע איז גאָרנישט אַזױ אוסן די ליבע פון די 
אַראַבישע מדינות, וי פיינדשאַפט צום יידישן לאַנד. נאָר צווישן אונדז געשמועסט, האָט ווער זיך 
פּאָרגעשטעלט מיט אַ יאָר צוריק;אז די 15 צי 20 טוזנט סאָוויעטישע ראַטגעבערס, טעכניקערס, 
פליערס, מיליטערישע אינסטרוקטאָרן, װעלן אַזױ אומגעריכט און שנעל פאַרלאָזן די מצרישע 
ערד? אַז סיריע וועט שליסן אירע גרענעצן פאַרן ירדנער טראַנספּאָרט, און אירע הימלען - פאַר 

חוסיינס עראָפּלאַנען? אַז קאַיד וועט גאָר זוכן אין ענגלאַנד און אין פראַנקרייד אַ מקור צו קויפן 
געווער, אַנשטאָט אָנקומען צו מאַרשאַל גרעטשקאָס טאַנקן און האַרמאַטן? 

אוודאי זוכט סאַדאַט אַ שעיר לעזאזל אין זיינע דורכפאַלן אינעװייניק, וי אויפן אויסערלעכן 
פראָנט. לױט אים, זענען אין זיינע מפּלות שולדיק די אַמעריקאַנער אימפּעריאַליסטן, די 
ישראלדיקע אַגרעסאָרן, די סאָװיעטישע שטרויכלונגען, די אַראַבישע רעאַקציאָנערן און די 
היימישע רעװאָלוציאָנערן. נאָר צוליב זי - טענהט דער מצרישער דיקטאַטאָר - איז אויפן 
נאָענטן מזרח אַ צושטאַנד פון ניט מלחמה און ניט שלום, הגם ער ווייסט, אַז אין אַזאַ לאַגע איז 
איינציק פאַראינטערעסירט דער ראַטנפאַרבאַנד. קאַיר האָט אַן אינטערעס אויף מלחמה, נאָר זי 
ווייסט אַז זי קען זי נישט פירן, זי װעט זי פאַרשפּילן. בלייבט דאָך פאָרט דער אַלטער וועג פון 
דירעקטע (צי אפילו אומדירעקטע) פאַרהאַנדלונגען. ס'איז פאָרט אַ יושר זיך אַװועקצוזעצן וי 
גלייכע מיט גלייכע, ניט וי זיגערס און באַזיגטע און אַרױסלײגן די קאָרטן אויפן טיש. אוודאי װעלן 
די אַראַבער דאַרפן מוותר זיין אויף שטחים פון די גרענעצן פון 4טן יוני 1967, דערפאַר אָבער וועט 
דער ראַיאָן געבענטשט װערן מיט אַ פרידלעכער קאָדעקזיסטענץ, מיט אַן אױסטױיש פון 
דיפּלאָמאַטן, פון געפאַנגענע און פאַרמשפּטע, מיט איינגעשטעלטע וירטשאַפטלעכע און 
קולטורעלע באַציונגען. 

נישקשה, די וועלט האָט שוין געזען אַזעלכעס. בלויז אין לעצטן יאָר זענען מיר געווען עדות, 
וי פּרעזידענט ניקסאָן האָט זיך מטריח געווען קיין פּעקין, כדי אָפּשטעלן דעם ברוגז צווישן די צַוויי 
גרויסמאַכטן כינע און אַמעריקע; פּאַקיסטאַן פאַרהאַנדלט (און קומט אַדורך!) מיט אינדיע, ניט 
געקוקט אויף דער בלוטיקער מלחמה צווישן ביידע צוליב בּענגאַלאַידעש; דרום- און צפון-קאָרעאַ 
האָבן זיך געזעצט צום פאַרהאַנדלונגטיש און אין פּאַריז פירן געשפּרעכן צפון-װיעטנאַס און דער 
װױעטקאָנג מיט דרום-װויעטנאַם און די פאַר. שטאַטן. אויך כינע און יאַפּאַן בעטן זיך איבער. מיר 
פילן באַשײנפּערלעך, אַז נאָך אין איצטיקן יאָר װעט אין דרום-מזרח אַזיע זיך אָפּשטעלן די 
שרעקלעכע מלחמה. שוין-זשע װעלן די דאָזיקע פרילינגדיקע און פרידלעכע ווינטן ניט גרייכן אין 
אונדזער ראַיאָן? 

' 

אויף די פרישע קברים פון די עלף קרבנות אין מינכען: אונטערן איינדרוק פון די רעאַגירונגען 
פון צה"ל אין לבנון קעגן די שלאַנגעןדנעסטן פון די טעראָריסטן - איז טאַקע שוועה צו געבן אַ 
פּאָזיטיוון ענטפער אויף דער פראַגע. פונדעסטוועגן פילן מיר אין דער לופט, וי קאַיר איז מערער 
נוטה צו אַ פּאָליטישער לייזונג, וי צו מלחמה, בפרט נאָך, אַז זי האָט זיך לעצטנס באַפרײט, הגם ניט 
אינגאַנצן, פון ברעזשניעווס אַפּוטרופּסות; אַז דער ירדנער מלך חוסיין רעדט מיט גאָר אַן אַנדערע 
שפּראַך וי מיט אַ יאָר-צװיי צוריק און איז אגב געווען דער אײינציקער אַראַבישער הערשער װאָס 
האָט שאַרף פאַראורטיילט די רציחות אין מינכן; אויך סיריע האָט שוין אָנערקענט דעם באַשלוס 
2 פון זיכערקייט-ראַט וועגן אַ פּאָליטישער לייזונג אויפן נאָענטן מזדח - אַ באשלוס, וועלכן זי 
האָט ביז איצט אָפּגעװאָרפן און סאַבאָטירט. 

װאָס שייך ישראל, איז איר האַנט, װי תמיד, אויסגעשטרעקט צו אַ שלום. די אַראַבישע 
חלומות און פּרוּוון צו װאַרפן אונדז אין ים אַרײין האָבן בלױז געשטאַרקט ישראל - נאָר דאָס 
פאַרמינערט ניט אויף אַ האָר איר רצון צו לעבן אין גוט-שכנהשאַפט. דער דאָזיקער רצון מוז אָבער 
זיין אַ קעגנזייטיקער, אויך דער צווייטער צד דאַרף קומען צו אַזאַ אויספיר. ניט אוסגעשלאָסן, אַז 
דאָס װעט געשען. אוב יאָ, וועלן מיר אויף דער שוועל פון יאָר תשל"ד שרייבן מיט פרייד און 
הנאה, אַז דאָס יאָר תשל"ג (5733) איז געווען אַ יאָר פון פרידן. 

וועלן מיר זוכה זיין צו אַזאַ ניייאָר דערמאָנונג? 

(פא"צ י-ם, אָקט. 72') 

א ריינע ישראל 


צו די פריידיקע דערשיינונגען און אויפטוען לכבוד 25 יאָר מדינת ישראל, קומט צו נאָך איינער, אַ 
ביז גאָר וויכטיקער אויפטו: ריינקייט! צום האַלבן יובל פון דער יידישער מדינה, האָט דער 
נעזונטהייט-מיניסטער פּראָקלאַמירט "אַ יאָר פון ריינקייט' אין די גאַסן, געשעפטן, רעסטאָראַנען, 
קאַפע-הייזער, האָטעלן, בענזין-סטאַציעס, װאָס מיינט - מערער היגיענע, סאַניטאַרע 
איינריבטונגען און פאַרשטאַרקטער באַװוּסטזײן פאַר דער באַדערפעניש אָפּצוהיטן די ריינקייט 
דורכן כלל וי פון פּרט. 

ס'איז שוין באמת געווען די העכסטע צייט, אַז די רעגירונג, באַזונדערס דאָס 
געזונטהייט-מיניסטעריום, זאָל זיך אַ נעם טאָן צום אויסרייניקן, ממש - מיט אַן אייזערנעם בעזים, 
דעם אָנגעזאַמלטן שמוץ אין די גרויסע שטעט, אין די קליינע געוועלבלעך, אויף די ברייטע גאַסן 
און שמאָלע געסלעך. אַזאַ סאָרט "טשיסטקע" האָט שוין באַדאַרפט אַדורכגעפירט ווערן אַ סך, אַ 
סך פריער, נאָר בעסער שפּעטער וי קיינמאָל. 

דעם ישראלדיקן איינוווינער, און גאָר באַזונדערס דעם נייעם עולה און טוריסט װאָס איז 
געקומען פון לענדער מיט אַ קולט פאַר ריינקייט, האָבן זייער שאָקירט די נישט עסטעטישע, 
אַנטי-סאַניטאַרע און אַנטי-היגיענישע דערשיינונגען אין אונדזער לאַנד. אַ פאַרקויפער אין אַ 
געוועלבל צי אַ רעסטאָראַן-אייגנטימער און קעלנער האָבן ממש בויקאָטירט דעם ווייסן כאַלאַט, צִי 
דאָס ווייסע רעקל; וועגן װאַשן דעם טראָטואַר ביים געשעפט, וי דאָס ווערט טאָגיטעגלעך געטאָן 
אין בעלגיע - האָט מען אין ישראל בכלל נישט געװוּסט. אַזאַ "אינסטיטוציע" וי 
הויז-סטרוזשעס, וי אין פאַרמלחמהדיקן פּױלן, װאָס האָבן גערייניקט די הייף און גאַסן - איז ביי 
אונדז נישט בנמצא. דעסגלייכן איז די אויפזיכט איבער די שפּייזיפּראָדוצענטן און רעסטאָראַנען אַ 
נישט גענוגנדיקע. אמת, די יורידישע אָפּטײלונג פון געזונטהייט-מיניסטעריום האָט אין 
פאַרגאַנגענעם יאָר דערלאַנגט 745 געריכטלעכע אָנקלאַגעס קעגן פאַבריקן און אונטערנעמונגען 
װאָס באַזאָרגן אונדז מיט עסן און טרינקען. אין דער ראַם זענען אויך איינגעפלאָסן 850 פּריװאַטע 
אָנקלאַגעס פון בירגער. ס"איז אָבער זיך פאָרצושטעלן, אַז ביי אַ פאַרשטאַרקטער װאַכזאַמקײט פון 
די אַנטשפּרעכיקע אינסטאַנצן און פונעם פּשוטן ייד -- װאָלטן די צאָל באַשולדיקונגען דערגרייכט 
אין די טויזטער. 

דאָס בילד וװעט נישט זיין פול, אויב נישט צוגעבן צו דעם אַלעמען אויך דעם א.ג. עקאָלאָגישן 
מאָמענט, ד.ה. - די פאַראומרייניקטע סביבה, די פאַרפּעסטעטע לופט, וועלכע מיר אָטעמען אין 
זיך איין, דעם רויך און נעפּל װאָס טראָגט זיך פון די אױטאָס און פאַבריקן, דער אָפּפאַל און מיסט 
װאָס ווערט טײילמאָל געברענט נאָענט פון אַ שטאָט, װי דאָס געשעט אין פּתח-תקוה און אין 
אַנדערע ערטער. 

מען דאַרף דערביי נישט פאַרגעסן, אַז די אַנטשטײונג פון אינדוסטריעלע אונטערנעמונגען 
קומט בדרך כלל פאָר אויף שטחים מיט גרינס, ביימער, בלומען -- נאַטירלעכע "זיפּן" צו רעגולירן 
און לייטערן די לופט. די "גרינע גאַרטלען" אַרום די שטעט ווערן כסדר איינגעשרומפּענער, אויף 
זייער אָרט װאַקסן אויס קוימענס און טעלעוויזיע-אַנטענעס. בולדאָזערס צעאַקערן דעם באָדן 
און מיטן אַוועקהרגענען דאַס ביסל גרינס, פירן זיי אויך אויס א מאָרזד איבער דער ריינער לופט. 

דאַקטױירים און װיסנשאַפטלערס האָבן פון לאַנג פעסטגעשטעלט, אַז פאַרפּעסטעטע לופט איז 
גורם צו האַרץיקראַנקײטן און צו פאַרשטאָפּונג פון די אָטעם-קאַנאַלן און בלוטגעפעסן; אַז אויב דו 
שטייסט 10 מינוט אויפן כיכר דיזענגאָף אין תל-אביב און אָטעמסט דאָרט אַרײן די לופט, גלייך 
װאָלסט אויסגערייכערט 50 סיגאַרעטן... אַז די אַסטמע אין חיפה האָט שיער נישט אָנגענומען אַן 
עפּידעמישן כאַראַקטער - און נאָר צוליב דער שטאַרק אַנטװיקלטער פאַבריקאַציע אין יענער 
שטאָט. 

"די ראָזעווע לונגען פאַרשווינדן אויף דער גאַנצער וועלט, אפילו ביי קינדער אין תל-אביב" 
- האָט דערקלערט ד"ר לוריא, לייטער פון דער אינערלעכער אָפּטײלונג אין "איכילוב"-שפּיטאָל. 

שװאַרצע לונגען זענען! געװאָרן דער קענצייכן פונעם היינטצייטיקן מענטש. מיט אַ צייט צוריק 
האָט מען אויסגעחשבונט, אַז אויב די לופט-פאַרסמונג וועט באַדײטנדיק פאַרקלענערט ווערן, וועט 
די שטערבלעכקייט פון האַרץ-קראַנקײטן פאַלן אויף 2096 און פון ראַק -- אויף 1596. אַ דייטשער 
פּראָפּעסאָר איז דערגאַנגען צו דער מסקנה, אַז אויב אין יאָר 2000 װעט נישט פאָרקומען קיין 
ראַדיקאַלע ענדערונג אינעם פאַראומרייניקן די לופט און דאָס װאַסער - וועט יעדער פערטער 
מענטש שטאַרבן פון ראַק. 
היינט איז נישט שווער צו פאַרשטיין, הלמאי די איינוווינערס פון חיפה האָבן זיך אַזױ 
צעבונטעװעט קעגן דעם אױסשנײידן אַ שטיק פונעם באַװאַלדעטן כרמל"באַרג פאַר די 
באַדערפענישן פון דער צעמענט פאַבריק"נשר". אַנשטאָט רויך, שלעכטע ריחות און שמוץ, ווילן 
חיפהער יידן אײינהאַלטן דאָס ביסל גרינס, אַרײנאָטעמען ריינע לופט און האָבן װוּ צו מאַכן אַ 
שפּאַציר. מיט איין װאָרט -- זיי ווילן נישט דערלאָזן צו פאַרװאַנדלען דעם כרמל אין... צעמענט. 
1 
פאַראַן נאָך אַ דערשיינונג װאָס פאַראומרײיניקט אונדזער לופט - די קרימינעלע 
פאַרברעכנס. אַ פּאָר ציפערן פון יאָר 1972, בלויז פון קרייז תל-אביב, דערציילן אויך וועגן אַ 
פאַרסמטער אַטמאָספער, הגם אין פאַרגלייך מיטן יאָר 1971 איז גראָד צו פאַרצייכענען אַ ירידה. 
ילאָמיר געבן דאָס װאָרט דעם פּאָליצײי-שעף פון תל-אביבער ראַיאָן װאָס האָט דערציילט, אז בלויז 
אין "זיין" מלכות זענען געעפנט געװאָרן 61,267 קרימינעלע אַקטן, דערפון זענען אַנטפּלעקט 
געװאָרן אַ 15 פּראָצענט; 12 מאָרד-פאַלן (אַנטדעקט - 9), 37 באַװאָפּנטע רויב-אָנפאַלן (13), 25 
פאַרגװואַלטיקונגען (16), 330 אָנקלאַגעס וועגן באַנוצן נאַרקאַטיקס, העכער 30 טױזנט גניבות, 
קנאַפּע 7 טויזנט געגנבעטע אױטאָס, אויסער הונדערטער פאַרהאַלטענע כוליגאַנעס, גאַסן-פרויען 
אדג"ל. 
קלאָר, אַז אַזעלכע-ציפערן (מיט וועלכע די פּרעסע באַשעפטיקט זיך, אגב, אָפטער און 
ברייטער, וי מיט דערציילונגען און נייעסן וועגן בויען און אַנטװיקלען דאָס לאַנד), געהערן דאָך 
אויך צו דער טעמע ריינקייט -- נאָר ריינקייט פון מידות, פון אַ געלייטערטער אַטמאָספער, פון 
פּאָזיטיווע ווערטן. 
* 
5 יאָר מדינה איז אַ גוטע געלעגנהייט צו פרוּוון אונטערציען סך-הכלען און מאַכן אויספירן 
בנוגע דעס ווייטערדיקן וועג פון דער מדינה -- נישט נאָר אויפן געביט פון ריינקייט. דעם ביישפּיל 
פון געזונטהייט-מיניסטער װיקטאָר שם-טוב צו פּראָקלאַמירן אַ ריינע ישראל, װאָלט, למשל, 
באַדאַרפט אָנרעגן אויך דעם פינאַנס-מיניסטער פּנחס ספּיר צו פּראָקלאַמירן "אַ יאָר פון אַ 
געענדערטער עקאָנאָמישער און געלייטערטער שטייערן-פּאָליטיק" לטובת די אַרבעטנדיקע שיכטן, 
באַזונדערס לגבי די וײניק פאַרדינענדיקע; ס'װואָלט אױך נישט געשאַדט, װוען דער 
רעליגיעס-מיניסטער ד"ר זרח װאַרהאַפטיג זאָל פּראָקלאַמירן אַ מין "סולחא" (איבערבעטונג) 
צווישן דעם רעליגיעזן און וועלטלעכן טייל פון דער באַפעלקערונג און אַז די צוזאַמענשטױסן 
צווישן די-אָ גרופּן זאָלן אויפהערן; אַז דאָס דערציוּנג און קולטור-מיניסטעריום זאָל דערמעגלעכן 
אומזיסטיקע בילדונג די אַלע תלמידים פון די פיל-קינדער משפּחות - פון קינדערגאָרטן ביזן 
אוניווערסיטעט. 
פאַרשטייט זיך, אַז אַזאַ פאָדערונג צו רײיניקן, ענדערן, רעפאָרמירן, דאַרף דערלאַנגט ווערן צו 
אַלע אונדזערע מיניסטעריומס. אַ גוטע געלעגנהייט דערצו איז נישט נאָר דער האַלבער יובל פון 
דער מדינה, נאָר אין אַלע צייטן פון יאָר. אָבער אַזאַ דאַטע וי אַ פערטל יאָרהונדערט יידישע מדינה 
איז אוודאי און אוודאי אַ טעמע צו פאַרטראַכטן זיך וועגן אַ ריינער ישראל אויף אַלע פּראָנטן און 
געביטן פון אונדזער נאַציאָנאַלן, סאָציאַלן, װירטשאַפטלעכן און קולטורעלן לעבן. דער באַגריף 
עקאָלאָגיע דאַרף נישט דאָמינירן איבער אידעאָלאָגיע און דער קאַמף פאַר עטישע ווערטן דאַרף 
זיין נישט קלענער װי די מלחמה פאַר עסטעטיק און היגינענע. 
אַ ריינע ישראל איז טאַקע זייער וויכטיק, נאָר זי דאַרף זיין ריין -- אין אַלע הינזיכטן... 
(י'ש ת"א, 7:273) 

מען קלאַמערט זיך יאַלץ ביים אַלטן... 


מיט אַ צייט צוריק האָט ד"ר קורט װאַלדהײים, גענעראַל-סעקרעטאַר פון דער אונ"אָ, 
רעזומירט אין אַ ספּעציעלן דאָקומענט די ביז איצטיקע אויפטוען פונעם אונ"אָ-שליח פאַרן נאָענטן 
מזרח, ד"ר גונאַר יאַרינג און גלייכצייטיק רעקאָמענדירט די צעקריגטע צדדים זיי זאָלן רעגולירן 
דעם קאָנפליקט אין די ראַמען פון זיכערקייט-ראַט. 

א 

אַזאַ רעקאָמענדאַציע װאָלט אייגנטלעך באַדאַרפט דערפרייען דאָס האַרץ פון יעדן 
שלום-ליבנדיקן מענטש, אוב נאָר ס'װאָלט געווען די קלענסטע אויסזיכט, אַז דער זיכערקייט-ראַט 
װעט זיין מסוגל צו דערפילן די-אָ אויפגאַבע אָן פּניות, מיט עלעמענטאַרער אָביעקטיווקײט און 
ערלעכקייט. גענוג אָבער צו דערמאָנען, אַז פון די ראַט-מיטגלידער װאָס רעפּרעזענטירן 15 מדינות, 
זענען 7 פון זי ברוגז מיט ישראל, האַלטן ניט מיט איר אָן קיין שום דיפּלאָמאַטישע באַציונגען - 
און גלייך פאַרגייט דער אַפּעטיט צו פאַרלאָזן זיך אויפן יושר פון אַזאַ קערפּערשאַפט. דערביי דאַ 
מען ניט פאַרגעסן, אַז זינט דער גרינדונג פון אונ"אָ אין סאַןדפראַנציסקאָ מיט 28 יאָר צוריק, 
דער רוב שלום-אָפּמאַכן צווישן פיינדלעכע און מלחמה-פירנדיקע מדינות דערגרייכט געװואָו, 
אויסער דער אָרגאָניזאַציע פון די פאַרייניקטע פעלקער (װוי דער פרידן צווישן פראַנקרייך און 
אַלזשיריע, דֶער הסכם אין טאַשקענט צווישן אינדיע און פּאַקיסטאַן, די נאָרמאַליזירטע באַציונגען 
צװישן דײטשלאַנד און ראַטנפאַרבאַנד מיט אירע סאַטעליטן, דער פיער-איבערייס 
אַמעריקע-װיעטנאַם). דערפאַר לייגט זיך ניט אויפן שכל, אַז אַזאַ טראַגישער און קאָמפּליצירטער 
קאָנפליקט וי דער אויפן נאָענטן מזרח, זאָל געפינען זיין לייזונג גראָד ביים זיכערקייט-ראַט, 
וועלכער האָט ניט צו פאַרצייכענען קיין דערפאָלג אויפן שלום-פראָנט און איז אַזױ טענדענציעז 
צונויפגעשטעלט. 

נאָך עפּעס: אין דער אַראַבישער וועלט גילט נאָך אַלץ די לאָזונג פונעם פאַרשטאָרבענעם 
מצרישן פּרעזידענט נאַצער, אַז "װאָס מ'האָט גענומען מיט כוח, װעט ווערן צוריק גענומען מיט 
כוח". װאָס שייך מיליטערישן כוח, מילא, זענען עס דערווייל בלויזע דראָוּנגען. דערפאַר אָבער 
ווערט אָנגעווענדעט אַ סך מי בנוגע דיפּלאָמאַטישן כוח. בעת די טעראָריסטן-אָרגאַניזאַציעס פירן 
די מלחמה פאַר קאַיר, דמשק און טריפּאָלי, אַזױ האָט ברעזשניעוו, טיטאָ און פּאָמפּידו זיך 
אײינגעשפּאַנט צו פירן די פּאָליטיש-דיפּלאָמאַטישע מערכה פאַר די אַראַבער. אויף דעם אָפּשניט 
זענען אונדזערע שכנים באַזונדערס אַקטיוו. סאַדאַטס שליחים באַזוכן אַ סך הױפּטשטעט, 
אַריינגערעכנט ואַשינגטאָן, כדי מיט תחננונים, דראָונגען, שאַנטאַזש און שלום-חנדלעך, 
אױספּרעסן פאַר זיך דעם געגאַרטן צוריקטריט פון ישראל צו די גרענעצן פון 4טן יוני 1967, אָן 
וועלכע ס'איז גאַראַנטיעס, צי עקװיװואַלענט מצד די אַראַבער. די-אָ דיפּלאָמאַטישע אַטאַקע 
ברענגט אויף ישראל אַ סך דרוק און דראָונגען, פריינדלעכע עצות און איינזייטיקע, אומיושרדיקע 
באַשלוסן פון דער אונ"אָ פול-פאַרזאַמלונג און פון זיכערקייט-ראַט. דעריבער איז ניט קיין װוּנדער, 
װאָס ירושלים באַציט זיך מיט טױיזנטער באַװאָרענישן צו דאָקומענטן וועלכע קומען פונעם 
אונ"אָ-בנין אין ניריאָרק, אפילו ווען זייער מחבר איז דער גענעראַל-סעקרעטאַר אַלײן. 

מיר געדענקען גוט די האַלטונג פון אונ"אָ אין די קריזיס-טעג פון מאַי 1967, װאָס האָט אין אַ 
ניט קליינער מאָס געשטויסן ישראל צום פּרעווענטיוון קריג. ווייל נאָך דער מצרישער בלאָקאַדע 
פונעם טיראַנער איינגוס און נאָכן באַזייטיקן די "בלויע אַרמײ" פון דער ישראלי עגיפּטישער 
גרענעץ, האָט די אונ"אָ, איר סעקרעטאַר און דער זיכערקייט-ראַט, ניט אַרײנגעטאָן די האַנט אין 
קאַלטן װאַסער צו פאַרמיידן די מצרישע דראָונגען און אַגרעסיע, בעת אין יענע טעג איז 
אונדזער גאַנץ פאָלק - אין דער מדינה און אין די תפוצות -- געווען דורכגענומען מיטן טיפן 
באַװוּסטזײן, אַז אונדזער לאַנד דראָט אַ ממשותדיקע געפאַר און אַז די הונדערטער טויזנטער 
מצרישע, סירישע און ירדנער זעלנער װאַרטן בלויז אויפן געהעריקן באַפעל. 

אַװדאַי איז מלחמה דאָס סאַמע עקסטרעמע מיטל. איז אָבער געווען פאַר אונדז אַן אַנדערע 
ברירה? איין קורצער זאַץ אין דער דעקלאַראַציע פון דער ישראל-רעגירונג מיט 6 יאָר צוריק האָט 
טריי געשילדערט די לאַגע:"די ארמייען פון מצרים, סיריע און ירדן זענען גרייט צו אַ פראָנטאַלער 
און באַלדיקער אַטאַקע, וועלכע באַדראָט די עקזיסטענץ פון דער מדינה". טאָ וי האָבן מיר געקענט 
אַנדערש טראַכטן, נאָכדעם וי מיר האָבן אין די יאָרן 1939 - 1945 פאַרלוירן אַ דריטל פון 
אונדזער פאָלק אין אײיראָפּע און דער היגער ישוב האָט גוט געדענקט די אַראַבישע אַגרעסיע אין 
מאַי 1948, נאָכן פּראָקלאַמירן די מדינה און די גרויסע צאָל קרבנות מיט וועלכע ער האָט דעמאָלט 
באַצאָלט? דערפאַר איז מען געווען אַזױ אַנטשלאָסן צו פאַרטיידיקן דאָס לעבן, דאָס פאָלק, 
אונדזערע משפּחוֹת - און מיט זעקס יאָר צוריק, האָט אַ קליין לאַנד, אַרומגערינגלט פון שכנים 
װאָס האָבן זיך פאַרמאָסטן עס אומצוברענגען, אָפּגעהאַלטן אַן אומגלויבלעכן נצחון איבער די 
אַגרעסאָרן. דאָך האָט מען אַלץ "געװאַרט אויף אַ טעלעפאָן" פון נאַצערן, צי פון כוסיינען. נאָר 
אָנשטאָט אַן אויסגעשטרעקטע האַנט פון קאַיר צי ראַבאַט-אַמאָן, איז פון דער ווייטער ניו-יאָרק 
געקומען אַ באַשלוס נומער 242, שוין נאָכדעם וי אין כאַרטום, סודאַנס הױפּשטאָט, איז געפאַלן 
דער אַל-אַראַבישער באַשלוס פון "דריי מאָל נײין: קיין שלום, קיין פאַרהאַנדלונגען, קיין 
אַנערקענונג". אַזאַ צוגאַנג זײערער האָט דערפירט אין ראַיאָן צו פּאָליטישער סטאַגנאַציע און 
צה"ל געפינט זיך נאָך אַלץ ביים סועץ, ביים ירדן און אַ 60 - 70 קילאָמעטער פון דמשק - און 
האָט ניט בדעה פון דאָרט צו רירן זיך, כל-זמן ס'וועט ניט געחתמעט ווערן אַ שלום-אָפּמאַך. 

בעת אין ישראל צייכנט מען פאַרשידנאַרטיקע מאַפּעס און גרענעץ-ליניעס פאַרן צוקונפטיקן 
פרידן מיט די שכנים, וי דער שלום-פּלאַן פון מפּ"ם, פון יגאל אלון, פון משה דיין, פון פּנחס ספּיר, 
פון מנחם בעגין, פון יצחק בן-אהרון -- האָבן די אַראַבער אויף דעם אַלעמען איין ענטפער: צוריק 
צו די גרענעצן פון 4טן יוני 1967! בעת אין אונדזער דעמאָקראַטישן רעזשים זענען פאַראַן אַלערלײ 
װאַריאַנטן בנוגע אַ פרידנס-הסכם, קלאַמערן זיך אונדזערע שכנים אינעם איין- און-איינציקן 
פאָרשלאג וועגן אַ באַדינגונגסלאָזן צוריקטריט, װי עס פּאַסט פאַר טאָטאַליטאַרע רעזשימען. 

אין מדינת ישראל איז אויך מעגלעך אַזאַ אויסטערלישע דערשיינונג וי אייבי נתן, וועמענס 
"שלום-שיף" האָט זיך באַװיזן אין ראַיאָן אין דער זעלבער צייט, ווען ס'איז דערשינען װאַלדהײמס 
באַריכט. וי מ'זאָל זיך ניט באַציען צו דער דאָזיקער אייגנאַרטיקער און תמימותדיקער געשטאַלט 
און צו זיין שלום-אַקציע, איז צווישן די 100 מיליאָן אַראַבער דערווייל נאָך ניט אויפגעשטאַנען 
זייערער אַן אייבי נתן... 

ג 

אמת איז, אַז פון די דריי געװוּנענע מלחמות אונדזערע מיט די אַראַבער, האָבן מיר נאָך אַלץ 
ניט געװוּנען דעם שלום. אָבער װאָס איז זיי אַרױסגעקומען דערפון, ספּעציעל פון דער 
זעקס-טאָגיקער מלחמה? דער סועץ-קאַנאַל איז געשלאָסן און זייערע געלט-פאַרלוסטן פון דעם 
זענען קאָלאָסאַלע; צענדליקער טויזטער פּליטים פון סועץ-ראַיאָן; אַ פאַרקלענערטע טוריסטיק אין 
מצרים, לבנון און ירדן; אויפגעבלאָזענע קריגס-בודזשעטן און הפקרדיקע 
טעראָריסטן-אָרגאַניזאַציעס, וועלכע פירן אַן אױטאָנאָס לעבן אין רעכענען זיך נישט מיט די 
געזעצן פון די גאַסטגעבערישע מדינות. 

און ישראל? מיט אַ פאַרהעלטניסמעסיק קליינעם כוח הערשט זי אויף די פּאַרנומענע געביטן, 
װוּ ס'האָט זיך איינגעשטעלט רוּ און אָרדענונג, בעת די אַראַבישע הערשערס האָבן געהאָפט, 
װוינציקסטנס, אויף אַ באַװאָפּנטן אױיפשטאַנד... די נאָרמאַליזאַציע באַװיזט, אַז ביידע פעלקער 
קאָנען לעבן בשלום, בפרט, אַז דער עקאָנאָמישער װוֹלשטאַנד אין עזה-ראַיאָן, אין יהודה און 
שומרון איצט, האָט ניט געהאַט זיינס גלייכן פאַר יוני 1967. 

גערעכט איז דעריבער געווען אבא אבן מיט זיין דערקלערונג, אַז פאַר מצרים איז געבליבן ניט 
מער װי איין אָפּציע: פאַרהאַנדלונגען אױך די ערשטע רעאַגירונג פון יוסף תקוע, 

ישראל-פאָרשטייער אין אונ"אָ אויפן באַריכט פון קורט װאַלדהיים איז געווען, אַז די איינציקע 
אויפגאַבע פון זיכערקייט-ראַט דאַרף זיין: דערמוטיקן די צדדים און זיי העלפן צואַיילן דעם 
פּראָצעס פון אַ ממשותדיקן משא-ומתן. די פראַגע איז נאָר, צי איז פאַראַן אויף דעם אַ געוויסע 
האָפענונג? 

וי באַװוּסט, איז דער באַריכט פונעם אונ"אָיסעקרעטאַר געבוירן געװאָרן אין רעזולטאַט פון 
מצרימס ווענדונג צום זיכערקייט-ראַט צו באַריכטן וועגן יאַרינגס שליחות אין ראַיאָן און דער עיקר 
- געבן אַ נייעם, פּראָדאַראַבישן פּירוש פונעם באַשלוס 242. דערביי איז די מצרישע דיפּלאָמאַטיע 
אויסן ‏ אַרױסצופּרעסן פון דער אָרגאַניזאַציע פון די פאַרייניקטע פעלקער נאָך אַ פאַראורטייל פאַר 
ישראל, הלמאי זי האָט ניט געענטפערט פּאָזיטיוו אויף יאַרינגס אולטימאַטום זיך צוריקציען צו די 
גרענעצן פון 4טן יוני. הגם די זצקס-טאָגיקע מלחמה האָט געשאַפן אין ראַיאָן אַ נייע מאַפּע און נייע 
סיטואַציע, קלאַמערט זיך נאָך אַלץ קאַיר אין איר אַלטער און פאַרעלטערטער טאַקטיק פון 
כסדרדיקע באַשולדיקונגען, פאָרװווּרפן און טענות צו ירושלים אויף אַלע מעגלעכע פאָרומס און 
אָרגאַניזאַציעס. 

מיט אַ כוונה האָט זי געבעטן באַשטימען דעם טאָג פון 4טן יוני אויף אָנצוהייבן די דעבאַטע 
אין זיכערקייט-ראַט אַרום דעם באַריכט פון ד"ר קורט װאַלדהײם. ס'איז ניט נאָר אַ 
דראַמאַטיזאַציע פונעם וויכוח, װאָס װעט זיך דאַרפן אָנהײבן אין יאָרטאָג פון אויסברוך פון דער 
זעקס-טאָגיקער מלחמה, נאָר פאַראַן צו דעם נאָך אַ צוגאַכע: אין חודש יוני ה. י. דאַרף יאַקאָװו 
מאַליק, דער סאָוויעטישער פאָרשטײער, זיין פאָרזיצער, לוט דער ריי, פונעם זיכערקייט-ראַט - 
דער װאָס דעמאָנסטרירט אָפן זיין אַנטיישראלדיקײט, אפילו מיט אַנטיסעמיטישע אָנצוהערענישן. 
היינט שטעלט זיך פאָר װי טענדענציעז און איינזייטיק וועלן זיין די פאַרהאַנדלונגען אין אַן 
אינטערנאַציאָנאַלער אינסטאַנץ װאָס איז באַרופן צו זיין נייטראַל און אומקאָרומפּירט, בפרט ביי 
אַזאַ פּראָבלעם װאָס הייסט - שלום. 

- 

ישראל איז אָבער אויך װאַכזאַםס צום פאַקט, אַז טראָץ דער דיפּלאָמאַטיש-פּאָליטישער 
אַטאַקע פון די אַראַבער און זייערע פאַרבינדעטע אין אײיראָפּע, אַזיע און אַפּריקע, גרייט מען זיך 
אויך צו אַ "פערטער רונדע". איבעריקנס, סאַדאַט, אַסאַד, קאַדאַפי און בומעדיען מאַכן ניט דערפון 
קיין סוד. מאָסקװע, פּאַריז און אויך ענגלאַנד שטעלן צו מיט אַ ברייטער האַנט געווער. דער 
סאַוּדישער מלך פייצל און דאָס נעפט-פירשטנטום קועיט האָט לעצטנס איינגעקויפט פאַר מיליאָנען 
דאָלאַרן אַ סך מאָדערן געווער און ס'איז זיך ניט פאָרצושטעלן, אַז דאָס אַלץ זאָל זיין באַשטימט 
פאַרן אייגענעם געברויך. ניט אַנדערש, עס וועט זיך אַװדאַי איבערחזרן דאָס זעלבע װאָס ס'האָט 
געטראָפן מיט די פראַנצויזישע "מיראַזשן", וועלכע ליביע האָט איבערגעפירט קיין מצרים. 

אויך די אַמעריקאַנער "פאַנטאָמס" וועלכע סאַוּדיע האָט באַשטעלט אין פּענטאַגאָן, דאַרפן 
זיך אַריינפלעכטן אין דער אַלעמײנער אַראַבישער סטראַטעגיע קעגן ישראל. 

דאָס ווערטל "װילסטוּ שלום - גרייט זיך צו מלחמה", האָט ניט קיין שייכות צו אונדזערע 
שכנים. אוב זיי גרייטן זיך צו מלחמה, איז עס ניט צוליבן רצון צו דערגרייכן אַ פרידלעך 
צוזאַמענלעבן. אין קאַיר און אין ביירוט, שוין אָפּגערעדט פון טריפּאָלי און דמשק, זעט זיך ניט 
דערווייל און מ'הערט אויך ניט פון עפּעס אַ נייעד מחשבה, אַן איבערשאַצונג פון ווערטן, אויך 
איצט, אויפן שװעל פון זיבעטן יאָר נאָך דער זעקסטאָגיקער מלחמה. 

מען קלאַמערט זיך נאָך אַלץ בי דעם אַלטן... 

(פא"ט ים, קני 73 י"ש ת א. 03:073); 

ווידער מלחמה און פייער-איבערייס -- 
ווען ועט זיין שלום? 


פון 6טן ביזן 23סטן אָקטאָבער ה.י. האָבן יידן אין ישראל און אויף דער גאַנצער וועלט 
איבערגעלעבט שווערע, העראָישע טעג צוֹליב דער אויפגעצוווּנגענער מלחמה פון מצרים און סיריע 
אויף מדינת ישראל. די אַראַבישע אַגרעסיע האָט זיך אָנגעהױבן אין יום-כיפּור, דעם געהײליקטן 
טאָג ביים יידישן פאָלק, כדי איבעראַשן, טרעפן אונדז כלומרשט אַנטװאָפנטע און אויף שנעל, 
לוט זייער קאָנצעפּציע, "אָפּנעמען מיט כוח װאָס איז גענומען געװאָרן מיט כוח". צו אונדזער 
גליק, האָט דעם שונא ניט געסטייעט גענוג כוח און ס'איז אים אפילו ניט ביײיגעשטאַנען דער כוח און 
די מאַסיווע פּאָליטיש-מיליטערישע הילף פון ראַטנפאַרבאַנד. 

די איצטיקע מלחמה, וי די פריערדיקע, האָט אויפגעטרייסלט די מדינה, דערשיטערט דאָס 
פאָלק, צעפּלאַקערט דעם ראַיאָן, אַלאַרמירט די אונ"אָ און אַנגאַזשירט די גרויסמאַכטן. בדרך כלל 
איז עס געווען אַן איבערחזרונג פון דעם אַלעמען װאָס מיר האָבן שוין אַדורכגעמאַכט און 
איבערגעלעבט, נאָר אין נייע באַדינגונגען, מיט גאָר אַנדערע באַגלײיט-דערשיינונגען. די געשיכטע 
חזרט זיך טאַקע איבער, ס'איז אָבער פאָרט ניט קיין טרייע קאָפּיע פון דעם װאָס איז געווען. דאָס 
מאָל איז עס געווען די שווערסטע פון אַלע מלחמות וועלכע ישראל איז אויסגעקומען צו פירן פאַר 
די 25 יאָר פון איר קיום. 


מיליטערישע אַגרעסיע און פּאָליטישער חרם 

אין יום-כיפּור תשל"ד האָבן די אַראַבער איבעראַשט סיי מיט זייער פּלוצומדיקן איבערפאַל, 
סיי מיטן מאָדערנסטן געווער, סיי מיט זייער גרייטקייט צו שלאָגן זיך. מיט אַנדערע ווערטער: 
אויסער קװאַנטיטעט, איז אויך געווען קװאַליטעט. און ס'איז ניט מקנא צו זיין די אַרמײ, װאָס 
דאַרף פירן אַ פאַרטיידיקונג-שלאַכט אױיף אָפּצוהאַלטן דעם שונא, װאָס האָט ניט נאָר 
פאַרעטעריש-אומגעריכט אַטאַקירט, נאָר איז אויך פילפאַכיק גרעסער אין צאָל און אין דער 
באַװאָפּענונג. לוט דער אָפּשאַצונג פון אויסלענדישע מיליטערישע ספּעציאַליסטן, האָבן די 
עגיפּטער און סיריער צוגעגרייט קעגן אונדז אַן אַרמײ פון אַ האַלבן מיליאָן זעלנער,.אויסגעשטאַטע 
מיט 4,000 טאַנקען און 1,100 עראָפּלאַנען. צה"ל קעמפט אָבער ניט "אויף באַדינג" און אויך ביי 
דער נייער סיטואַציע געװוּסט וי אַזױ זיך אַן עצה געבן מיט דעם איבערװאָג. די סיריער און מצרים 
זענען ניט נאָר צוריק געשטויסן געװאָרן פון װאַנען זײ זענען געקומען, נאָר אויך געמוּזט זיך 
אַרײנרוקן טיפער אין זייער שטח. 

די ערשטע 3 - 4 טעג פון די קאַמפן האָבן געשאַפן דעם איינדרוק פון עפּעס אַן אַראַבישער 
מעטאַמאַרפאָזע: די עצם געװאַגטקײט צו אַטאַקירן די ערשטע, הגם זײי האָבן געװוּסט אַז 
מיליטעריש איז ישראל פיל שטאַרקער; ניט קאַפּיטולירן נאָכן ערשטן, צי צוייטן שאָס; די 
ממשותדיקע מיליטערישע הילף מצד איראַק, ירדן, מאַראָקאָ און סאַיּדיע, וועלכע האָבן געשיקט 
אויף די פראָנטן זייערע דיוויזיעס; דער נעפט-שאַנטאַזש מצד די לענדער װאָס באַזיצן דעם אַזױ 
וויכטיקן ברענשטאָף; די 18 מדינות, מיטגלידער פון דער אַראַבישער ליגע, װאָס האָבן דאָסמאָל 
אַרױסגעװיזן מערער סאָלידאַריטעט מיט קאַיר און דמשק וי נאָך קיינמאָל ניט. דעסגלייכן אויף 
דער אינטערנאַציאָנאַלער אַרענע האָבן די צוויי אַגרעסאָרן געהאַט די פולסטע מיליטערישע, 
פּאָליטישע און מאָראַלישע שטיצע פונעם ראַטנפאַרבאַנד און זיינע סאַטעליטן, פון כינע, פון דער 
"ניט-אידענטיפיצירטערי' וועלט (וועלכע אידענטיפיצירט זיך תמיד מיט די אַראַכער). אויך די 
אָפענע, פּראָדאַראַבישע דעקלאַראַציעס און סימפּאַטיעס מצד פראַנקרייך, די צבועתדיקע 
נייטראַליטעט פון ענגלאַנד און דײיטשלאַנד, האָבן פאַר אַלעמען געטראָפן ישראל. און אחרון 
אחרון, נאָר לגמרי ניט חביב -- אַן אָנגעזעענע צאָל אַפּריקאַנער מדינות וועלכע האָבן נאָך פאַר 
אָקטאָבער, בעת דער מלחמה און שוין אין די טעג פון פייער-אָפּשטעל איבערגעריסן מיט ישראל די 
דיפּלאָמאַטישע באַציונגען. אויך זיי האָבן געלערנט דעם "פּאַטענט" פון אומדאַנקבאַרקײט לגבי אַ 
לאַנד װאָס האָט זי געהאָלפן און פאַרורטיילט גראָד דעם באַפאַלענעם, דעם קרבן. 

נאָר זע אַ װוּנדער! ניט געקוקט אויף די אַלע, ממש וועזנטלעכע ענדערונגען ביי שכנים און 
אויף דער ברייטהאַרציקער שטיצע פון אַנדערע; טראָץ דער אומגעריכטער אַגרעסיע און פּאָליטישן 
בויקאָט קעגן אונדז - האָט די קליינע ישראל מיט אירע אויסגעצייכנטע באַװאָפּנטע כוחות פאָרט 
זיך אַן עצה געגעבן. װידער אַמאָל האָט דוד באַזיגט גליתן. די ישראל-אַרמײ געפינט זיך ניט מער 
אויף די ליניעס וי אין אָנהײיב פון דער מלחמה און אויף לגמרי אַנדערע שטחים וי די פון וועלכע 
דער שונא האָט געטראַכט, ווען ר'איז אַרױס אין קריג. 


אַמעריקאַנער פריינדשאַפט אַנטקעגן סאָויעטישער שנאה 

אין דעם גורלדיקן פאַרמעסט האָבן מיר געהאַט אויף אונדזער זייט די פאַרייניקטע שטאַטן 
בראש מיט איר פּרעזידענט ניקסאָן. וי נאָר די רוסן האָבן גענומען ליפערן געווער קיין קאַיר און 
דמשק כדי פאַרגיטיקן די פאַרלוסטן, האָט אויך װאַשינגטאָן געלאָזט אין גאַנג איר לופט-באַן צו 
קאָמפּענסירן פאַר די כלים וועלכע מיר האָבן פאַרלוירן אין די שלאַכטן. די דאָזיקע ממשותדיקע 
הילף אין טאַנקן, האַרמאַטן, "פּאַנטאָמס" און "סקײיהאָקס" איז געקומען צו דער צייט, אין דער 
נייטיקער צאָל און אויפן ריכטיקן אַדרעס. 

אין יענע האַרבע טעג איז גוט געווען צו האָבן די פריינדשאַפט פון אַ גרויסער מדינה, װאָס 
אויך צוליב אירע גלאָבאַלע אינטערעסן, האָט זי זיך אַנגאַזשירט לטובת ישראל. אמת, דער זעלבער 
גלאָבאַלער אינטערעס זאָגט אויך אונטער ניקסאָנען און קיסינדזשערן ניט תמיד צו זיין מסכים מיט 
גאָלדע מאיר און אבא אבן בנוגע פראַגן, וועלכע זענען פאַר אונדז לעבנסוויכטיק. נאָר מיר ווייסן, אַז 
אין די איצטיקע טעג האָט די אַנטשלאָסענע האַלטונג פון אַמעריקע צונישט געמאַכט די 
אַנטי-ישראלדיקע פאַרשווערונגען פון די ברעזשניעווס, מאַליקס און דאָברינינס, נייטראַליזירט 
זייערע דראָונגען, בייזע אָנצוגעהערענישן און צינישע רייד, וועלכע האָבן באַדאַרפט דערגאַנצן דעם 
כמעט זיכערן, אין זייערע אויגן, אַראַבישן נצחון אויף די שלאַכטפעלדער. מילא, מיט סיריע און 
מצרים האָבן מיר זיך אַן עצה געגעבן, נאָר װאָס שייך מאָסקװע, איז ואַשינגטאָן דער 
אַנטשפּרעכיקער פּאַרטנער, איידער ירושלים... 

דער פאַרמעסט צווישן די ביידע גרויסמאַכטן װעט אָן שום ספק פאַרנעמען אַ גאָר וויכטיקן 
אָרט אין דער געשיכטע פון דער יום-כיפּור מלחמה. אפילו דעם 18טן אָקטאָבער, ווען סיריע האָט 
שוין געהאַט אַ מפּלה און מצרים איז געווען נאָענט דערפון, האָט ברעזשניעוו נאָך אַלץ געשטיצט 
סאַאַדאַטס פאָדערונג, אַז פאַרן פּרייז פון אַ פייער-איבערייס, זאָל ישראל זיך צוריקציען צו די 
גרענעצן פון 4טן יוני 1967 - ניט מער און ניט וייניקער! נאָר אַזױװי אַמעריקע האָט ניט געװאָלט 
וועגן דעם הערן, צה"ל האָט שוין געהאַט פאָרסירט דעם סועץ-קאַנאַל און דער מרחק צו קאַיר און 
דמשק איז געװאָרן אַ סך נענטער וי אין אָנהײב מלחמה - איז קאָסיגין אַלאַרמירט געוװאָרן קיין 
קאַיר, דערנאָך - קיסינדזשער קיין מאָסקװע. און מאָנטיק, דעם 22סטן אָקטאָבער האָט דער 
זיכערקייט-ראַט באַשטעטיקט אױף שנעל, אָן וװועלכער ס'איז דיסקוסיע, דעם 
סאָויעטיש-אַמעריקאַנער פאָרשלאַג וועגן אָפּשטעלן דאָס פייער אויף די פּאָזיציעס װוּ עס געפינען 
זיך די קעמפנדיקע צדדים. 14 מדינות (פון פופצן), מיטגלידער פון זיכערקייט-ראַט, האָבן זיך 
צוגעאיילט צו ראַטעװען מצרים און סיריע פון אַ פולשטענדיקן מיליטערישן קראַך. די דאָזיקע 
אונ"אָ-אינסטאַנץ האָט בלויז געװוּסט צו זיין שטיל, גאָרניט טוען, ווען אין די ערשטע טעג קריג 
האָט ישראל זיך געפינען אין דעפענסיווע. 


אַ שלעכטע שטימונג נאָך אַ גוטן באַשלוס 

צומאָרגנס נאָך דעם באַשלוס, וועלכער האָט אויך אַנטהאַלטן צוויי פּונקטן וועגן באַנען אַ וועג 
צו שלום-פאַרהאַנדלונגען, האָט גענעראַל בנימין פלד (פּעלעד), שעף פון אונדזער אַװיאַציע, 
אָנגעהויבן זיין טאָג-באַפּעל צו די פליערס מיט פאָלגנדיקע ווערטער: "הגם דאָס פייער האָט זיך 
איינגעשטעלט, איז נישטאָ קיין זיכערקייט אַז די מלחמה איז געענדיקט". די דאָזיקע ווערטער 
דריקן אויס אַן אַלגעמײן געפיל װאָס האָט באַהערשט די איינװוינערס פון ישראל, ווייל נאָכן 
באַשלוס פונעם זיכערקייט-ראַט און נאָכן אַרײנגײן אין קראַפט פון דעם פייער-אָפּשטעל, זענען 

געווען אומאויפהערלעכע פאַרלעצונגען פונעם הסכם מצד מצרים. אויסער דעם זענען מיר רייך אין 
דערפאַרונגען מיט אונדזערע שכנים בנוגע זײיער צוגאַנג צו די פראַגן פון מלחמה, שלום, 
װאָפּנשטילשטאַנד, פייער-איבערייס, טעראָר אדג"ל. אויך די ברוטאַלע פּאָליטיק פון מאָסקװע, 
װאָס שפּייזט זיך פונעם ישראל-אַראַבישן קאָנפליקט צוליב אירע אימפּעריאַליסטישע אינטערעסן, 
גיבן ניט צופיל האָפענונגען און דערמוטיקונג פאַר אַ שנעלער לייזונג. 

מיר געדענקען די פרייד װאָס האָט געהערשט אין ראַטנפאַרבאַנד אין פעברואַר 1943, ווען 
דער רויטער אַרמײ איז געלונגען ביי סטאַלינגראַד אַרומצורינגלען די 330,000 קעפּיקע אַרמײ פון 
פעלדמאַרשאַל פאָן פּאַולוס, װאָס האָט באַטײיט - דער אָנהייב פונעם סוף פון היטלערס מפּלה. 
אָבער מאָסקװע קען אונדז ניט פאַרגינען דעם נצחון פון אַרומרינגלען די דריטע מצרישע אַרמײ 
ביים סועץ, װאָס פון מיליטערישן און פּסיכאָלאָגישן שטאַנדפּונקט, האָט עס געהאַט אַלע אויסזיכטן 
צו דערפירן צו סאַאַדאַטס מפּלה און באַנען אַ וועג פאַרן שלום. די הערשער אין קרעמלין זענען ביי 
דער מיינונג, אַז נאָר זי מעגן צוריקשלאָגן דעם אַגרעסאָר, אַז נאָר זי דאַרפן ניט אומקערן קיין 
פאַרנומענע געביטן און אַז דער מאָנאָפּאָל אויף זעלבסט-פאַרטיידיקונג איז אויסשליסלעך זייערער. 

געווען אין לאַנד נאָך אַ סיבה צו אַ שלעכטער שטימונג: דער טיפער טרויער װאָס האָט 
געדריקט אויף אַלעמען צוליב די הונדערטער געפאַלענע זין, די טויזנטער פאַרװוּנדעטע און די 
אָנגעזעענע צאָל קריגס-געפאַנגענע. אמת, דער טוט פון די העלדישע בחורים האָט אונדז געגעבן 
דאָס לעבן. אין דער ישראלדיקער ווירקלעכקייט זענען דאָס ניט קיין מליצה-רייד, נאָר ריינער 
אמת... 

ס'איז אויך געווען קלאָר, אַז ערשט נאָכן פייער-איבערייס דערװאַרט אונדז אַ שווערער, 
קאָמפּליצירטער געראַנגל װאָס איז פאַרבונדן מיטן איבערגאַנג פון דער מיליטערישער מערכה 
(אויב ס'װועט זיין שטיל!) צו אַ פּאָליטיש-דיפּלאָמאַטישן קאַמף אין דער אונ"אָ, מיט די 
גרויסמאַכטן און פאַר אַלעמען - מיט די שכנים. צו דעם פאַרמעסט פאָדערט זיך אַ סך כוח, 
נערוון, מחשבה און געװאַגטקײט. 

אין לאַנד האָט זיך שוין באַנײט דער ויכוח: אױב אפילו די גרענעצן פון נאָךְ דער 
זעקס-טאָגיקער מלחמה האָבן ניט געקענט פאַרמיידן די איצטיקע מלחמה, טאָ װאָס פאַראַ 
באַדײטונג האָט די פאָדערונג פון אונדזערע מאַקסימאַליסטן ניט צוריק געבן קיין איין שפּאַן ערד? 
נאָר אויף דעם קומט באַלד אַ צווייטע פראַגע: וי אַזױ װאָלטן מיר אויסגעזען דעם 6טן אָקטאָבער 
3, ווען ניט די גרענעצן פון 11טן יוני 1967, ווען מ'האָט איינגעשטעלט דעם פייער-איבערייס 
מיט זעקס און אַ האַלב יאָר צוריק? אויך ביים פאַרהאַנדלונג-טיש מיט מצרים און סיריע (לאָמיר 
האָפן אַז עס װעט דערגיין צו דעם!), ווען מ'וועט אָנהייבן צייכענען מאַפּעס און באַשטימען 
גרענעצן, וועלן די צוויי פראַגן אוודאי זיין דער לייטמאָטיוו צו רעגולירן אונדזערע באַציונגען מיט 
די שכנים. 

און דאָס בעצם, איז די עיקרדיקע פראַגע און זאָרג אין איצטיקן מאָמענט: וועלן אָנהײיבן ריידן 
דיפּלאָמאַטן - אָנשטאָט די האַרמאַטן? האָט די לעצטע מלחמה געדאַרפט זיין נאָך איינע פון דעם 
ציקל מלחמות אין אוּנדזער ראַיאָן? װעט ביים אַראַבישן צד זיך אױסקריסטאַליזירן אַ 
רעאַליסטישער און טעריטאָריאַלער פּראָגראַם, אָנעמבאַר אויך פאַר ישראל? האָבן דאָך אַלע 
זייערע פּרוּוון צו לייזן דעם סיכסוך דורך מלחמות, געענדיקט זיך מיט מפּלות. די צוויי באַשלוסן 
פונעם זיכערקייט-ראַט - נומער 224 פון נאָוועמבער 1967 און נומער 338 פון אָקטאָבער 1973, 
זענען אַ גענוגנדיקע אינטערנאַציאָנאַלע אסמכתא פאַר ביידע צדדים אָנצוהייבן ריידן תכלית. נאָר 
פאַר אַלעמען דאַרפן דעצידירן די נאַציאָנאַלע אינטערעסן פון די פעלקער אין דעם ראַיאָן. 
אונדזערע שכנים האָבן איצט אַ היסטאָרישע געלעגנהייט און שאַנס אַרױפצוגיין אויפן 
קאָנסטרוקטיוון וועג פון שלום, אָנשטאָט די ביזאיצטיקע צעשטערערישע מלחמות. וועלן זי דאָס 
טאָן? אוב מעסטן זייערע רייד, צייטונגס-אַרטיקלען און האַנדלונגען שוין נאָכן פייער-אָפּשטעל, 
באַזונדערס דער ענין מיט די ישראל-געפאַנגענע - זעט מען באַשײנפערלעך, אַז זי איז נאָך אַלץ 
שווער אַרױסצוקריכן פון דער אייגענער הויט. 

אויך אין מלחמה-צייט איז נייטיק אַ ביסל מענטשלעכקייט 

אָט זענען סיריע און מצרים געשטעלט געװאָרן פאַר אַזאַ הומאַניטאַרן נסיון אין די טעג פון 
דער מלחמה און נאָך איר. בעת ישראל האָט פון 9טן אָקטאָבער אָנגעהױבן איבערגעבן דעם 
אינטערנאַציאָנאַלן רויטן קרייץ פולע רשימות פון די קריגס-געפאַנגענע עגיפּטער און סיריער, האָבן 
יענע צוויי לענדער ניט אַרױסגעװיזן דעם מינדעסטן חשק צו דערציילן וועגן דער צאָל און נעמען 
פון די צה"ל-זעלנער און אָפיצירן װאָס זענען אַריינגעפאַלן אין געפאַנגענשאַפט. פיל טעג 
נאָכן פייער-איבערייס, איז אָנגענגאַנגען וװעגן דעם אַ נערוון-קריג. ווען ישראל האָט דערלויבט 
דער אַרומגערינגלטער דריטער מצרישער אַרמײ ביים סועץ צוצופירן װאַסער, שפּײ, 
מעדיקאַמענטן און געשיקט אויך פון אירע רעזערוון פּלאַזמעס פאַר די פאַרװוּנדעטע מצרישע 
סאָלדאַטן און איז מסכים צו באַפרײען הונדערטער זייערע פאַרװוּנדעטע געפאַנגענע װאָס נייטיקן 
זיך אין דרינגענדיקער מעדיצינישער באַהאַנדלונג און האָספּיטאַליזאַציע, אין אויסטויש פאַר 
אונדזערע פאַרװוּנדעטע -- ווילן ניט די מצרים אָפּדינען מיט דער זעלבער מטבע (אויך זי קומט 
אַלץ, אַזױ װוי רוסלאַנד). זײַ האַלטן אונדזערע פאַרװוּנדעטע און געזונטע קריגס-געפאַנגענע אַלס 
משכון פאַר פּאָליטישן שאַנטאַזש. אַזױ אויך האָבן זי זיך געפירט כלפי די אייגענע ברידער, די 
פּליטים... 

דאָס הינטערלאַנד האָט אויסגעהאַלטן דעם עקזאַמען 

יעדער שעה פון דער מלחמה האָט אונדז געקאָסט 45 מיליאָן ל"י. יעדער טאָג - אַ מיליאַרד ל"י. 
די קנאַפּע דריי װאָכן קריג האָבן אַריינגעטריבן ישראל אין אַ ניט פּרעלימינירטער אױסגאַבע פון אַ 
0 מיליאַרד ל"י. האָבן יידן אין די תפוצות און דאָס פאָלק אין ישראל זיך מאָביליזירט צו דעקן די 
הוצאות. זעלטן ווען האָבן הערצער געקלאַפּט מיט אַזאַ װאַרעמקײט און טאַשן האָבן זיך געעפנט 
מיט אַזאַ ברײיטהאַרציקײיט, וי אין די אָקטאָבער-טעג פון היינטיקן יאָר. אויך דאָסמאָל האָט 
אונדזער הינטערלאַנד אין די תפוצות און אין דער מדינה גופא -- ניט אַנטױשט. ווידער האָט זיך 
אַרױסגעויזן, אַז אין אַן עת-צרה איז דאָ אויף וועמען זיך צו פאַרלאָזן, אַז דער רוב מנין ובנין פון 
אחינו בני ישראל האָט שוין פון לאַנג זיך באַפרײט פונעם קאָמפּלעקס װאָס הייסט "דאָפּלטע 
לאָיאַליטעט" און ניט געזען קיין סתירה צוישן זײיער אַמעריקאַנער, סאָוויעטישער צי 
פראַנצויזישער בירגערשאַפט און דעם נאַציאָנאַלן בונד און אידענטיפיצירונג מיט דער יידישער 
מדינה. 

הינטערלאַנד אין ישראל מיינט אויך - אונדזערע נאַציאָנאַלע מינדערהייטן: די אַראַבער, 

בעדוינער, דרוזן און טשערקעסן און די אַראַבער פון די פאַרנומענע געביטן. אין יענע טעג פון 
אָקטאָבער איז ניט געווען צו פאַרצייכענען קיין שום אַקט פון סאַבאָטאַזש, דעמאָנסטראַציעס, 
שאָדן-פרייד, אָדער "שאַרפן מעסערס", וי מען רופט דאָס. אמת, אין די ערשטע טעג זענען די 
אַראַבער פון די פאַרנומענע געביטן, וי אויך די ישראל-בירגער, ניט געפאָרן צו דער אַרבעט קיין 
ירושלים, תל-אביב, חיפה צי באר-שבע. נאָר אַ סך פון זיי האָבן געשפּענדעט בלוט פאַר די 
פאַרװוּנדעטע צה"ל-זעלנער, באַטײליקט זיך אין דער הלוואה פון אייגענעם ווילן, געמאָלדן זיך צו 
פרייוויליקע אַרבעטן, אפילו ביי פאַרפעסטיקונגען. אייניקע מוניציפּאַליטעטן זייערע האָבן געשיקט 
צו די מלוכהשע פאַקטאָרן טעלעגראַמעס וועלכע האָבן פאַראורטיילט די מצריש-סירישע אַגרעסיע. 
קלאָר, אַז קיינער האָט זיי צו דעם ניט געצװוּנגען, פּונקט וי ס'איז קלאָר, אַז די דאָזיקע מינדערהייט 
האָט זיך נאָך ניט געשטעלט מיט ביידע פיס אויפן באָדן פון דער ישראלדיקער ווירקלעכקייט. נאָר 
די אָפּגעלאָפּענע צייט פון יוני 1967, מיט די אָפּענע בריקן צווישן יהודה און שומרון און צווישן 
ירדן (און דורך איר - צו די אַנדערע אַראַבישע לענדער), וי אויך די אָפּענע גרענעצן פאַר 
זומער-באַזוכן פאַר די איינוווינערס פון די פיינדלעכע אַראַבישע מדינות - האָבן געטאָן דאָס 
זייעריקע. אוב ס'איז ריכטיק די טעזע, אַז די ישראל-אַראַבער װעלן זיין די שלום-בריק צווישן 
אונדז מיט די שכנים - איז די לעצטע מלחמה אַ געוויסע אַפּראָבאַטע פאַר דער-אָ טעזע. אַ סברה, 
אַז ביים אַראַבישן געבילדעטן יוגנטלעכן האָט דער יצר פון משלים זיין מיט דער יידישער מדינה 
גובר געווען דעם יצר פון אַגרעסיע און צעשטערונג. 

אַן אַנדערער נאָמען -- דער זעלבער ציל 

ס'איז נאָך ניט פאַראַן קיין איינשטימיקייט וי אַזױ אָנרופן די דאָזיקע מלחמה. הגם די 
אַלגעמײנע איינשטעלונג איז צו באַצייכענען זי די יום-כיפּור מלחמה, האָט מען אויך געלאָזט הערן 
אַזעלכע נעמען װי די מלחמה פון יום-הדין, אָדער די מלחמה פון די זין, ווייל זי איז שוין געפירט 
געװאָרן דורך די קינדער און אייניקלעך פונעם דור פון פּלמ"ח, הגנה און פונעם באַפּרײונג-קריג 
אין 1948. מ'האָט אויך פּרובירט געבן איר אַ נומער אָנשטאָט אַ נאָמען: די פערטע (אָדער פינפטע) 
מלחמה זינט דער אַנטשטײונג פון דער מדינה -- נאָך די מלחמות אין די יאָרן 1948, 1956, 1967 
און 70 -- 1968 (אויסמאַטערונג-קריג). אָן שום ספק, אַז די אָקטאָבער-טעג 1973 וועלן באַקומען די 
אַנטשפּרעכיקע באַצייכענונג. נאָר לויטן ציל וועלכן ס'האָבן זיך אָנגעצײיכנט די אַגרעסאָרן - 
אומצוברענגען די יידישע מדינה -- איז זי ניט געווען אַנדערש וי אַלע ביז איצטיקע מלחמות, 
וועלכע ס'איז אויסגעקומען צו פירן ישראל פאַר איר עצם עקזיסטענץ. 

אפשר וועלן די צוקונפטיקע דורות קענען זאָגן מיט גרויס הנאה, אַז דאָס איז געווען די לעצטע 
מלחמה אין דעם ראַיאָן און אַלס אַזעלכע װועט זי אויך אַרײנגײן אין דער געשיכטע. האַלעװײי! 
פאָרלויפיק האַלטן מיר ביים סוף פון נאָך אַ מלחמה, ביים אָנהייב פון אַ פייער-איבערייס, אַרום 
וועלכן עס שוועבן אַרום מערער פראַגע-צייכנס װי קלאָרע ענטפערס, מיט אַ-נאָר פאַרנעפּלטער 
פערעספּעקטיוו פאַר שלום. 

צענדליקער יאָרן דיערט דער ישראל-אַראַבישער קאָנפליקט װאָס װאָלט שוין פון לאַנג 
געקענט געלייזט ווערן, ניט ערגער און ניט אַנדערש וי דאָס איז געשען ביי אַנדערע פעלקער און 
לענדער נאָך בלוטיקע מלחמות, מיט וועלכע מיר זענען שוין איבערגעזעטיקט. איצט, מערער וי 
תמיד, איז מעגלעך אַ צונויפרייד, אַ הסכם, אַ פרידלעך צוזאַמענלעבן. אָבער דאָס איז שוין ניט 


אָפּהענגיק בלויז פון ישראל. 
א וֹ : 
(פא"צ י- ם, אָקט' 1973) 


נאָך די װאַלן 


דעם 31סטן דעצעמבער 1973 האָט דאָס פאָלק אין ישראל געוויילט, צום אַכטן מאָל, איר 
כנסת. בסך-הכל אַ 10 װאָכן נאָכן פייער-איבערייס, וועלכער איז כמעט טאָגיטעגלעך איבערגעריסן 
גאװאָרן מיט אַ שטאַרקן פייער אויפן מצרישן, וי אויפן סירישן פראָנט, זענען איבער 2 מיליאָן 
װאַל-באַרעכטיקטע אין דער מדינה גערופן געװאָרן צו דערפילן זייער בירגערלעכן חוב און 
אויסקלייבן די 120 כנסת-דעפּוטאַטן פון 21 באַשטעטיקטע ליסטעס. דער זייגער פון דער 
ישראלדיקער דעמאָקראטיע האָט זיך ניט אָפּנעשטעלט אפילו אין דער תקופה פון 
אויסנאַס-צושטאַנד, ווען צענדליקער טויזנטער רעזערוויסטן זענען נאָך מאָביליזירט. אויך די 
זעלנער און אָפיצירן אין אַלע אָן אויסנאַם איינהייטן זענען געווען פריי צו אַנטשײדן, מיט זייער 
שטימצעטל, וועגן צוזאַמענשטעל פון דער כנסת און אַזױ אַרום העלפן אױספאָרמירן דעם 
פּאָליטישן גאַנג און סאָציאַלן פּרצוּף פון דער מדינה פאַר די נאָענטסטע 4 יאָר. 


אַנדערש ווי די פריערדיקע װאַל-קאַמפּאניעס 

דאָס אַדורכפירן אין איין טאָג אַזעלכע צוויי וויכטיקע עלעקטאָראלע אַקטן, וי װאַלן צום 
פּאַרלאַמענט און צו די מוניציפּאַליטעטן אין אַ לאַנד װאָס געפינט זיך אין אויסנאַס-צושטאַנד, צי 
אין באַלאַגערונג, איז אַ סימן פון אַ פעסטער מאָראַל און אַנטשלאָסנקײט אָנצוגײין מיט די 
איינגעשטעלטע דעמאָקראַטישע נאָרמעס. אויך אַזאַ דערשיינונג פון צולאָזן צום װאַל-פאַרמעסט 
אַזש 21 ליסטעס, באַװייזט די ברייטהאַרציקײט פונעם ליבעראַלן און טאָלעראַנטן רעזשים װאָס 
הערשט אין דער יידישער מדינה. 

איצט האַלטן מיר שוין נאָך ביידע װאַל-קאַמפּאַניעס. געענדיקט מיטן "לערנען זיך טרעפן" 
וויפל מאַנדאַטן יעדע ליסטע װעט אַריינפירן אין כנסת, אָדער ווער וועט זיין בירגערמייסטער אין 

ירושלים, תל-אביב און הרצליה. היינט איז שין באַװוּסט װער עס באַלאַנגט צו די 120 
אויסדערוויילטע דעפּוטאַטן און וועמען האָט דאָס פאָלק אַװעקגעזעצט אויף די ראַטמענער-פאָטעלן 
אין די מוניציפּאַלע זעלבסט-פאַרװואַלטונגען. 

אין תוך גענומען, וועלן זאָגן ציניקער, האָט זיך קיין סך נישט געענדערט. ווידער אַמאָל װאַלן, 
אַפילו דאָס אַכטע מאָל, און אוסער די ניט וועזנטלעכע ענדערונג מיט דער פאַרגרעסערטער צאָל 
מאַנדאַטן פאַר דער אָפּאָזיציע און פאַרלוסט פון 5 מאַנדאַטן פאַרן מערך - איז כמעט וי געבליבן 
ביים אַלטן. פון דעסטוועגן זענען אַלע מסכים, אַז די כנסת-און שטאָטראַט-װאַלן אין יאָר 1973 
האָבן לגמרי זיך אונטערשיידעט פון די ביז איצטיקע װאל-קאַמפּאַניעס ביזן עפענען די 
װאַל-אוּרנעס, וי אויך שפּעטער, נאָכן אויסציילן די שטימען. ס'איז פאָרט געווען אַנדערש וי ביז 
איצט. 


צווי בלאָקן --- צוויי שטאַנדפּונקטן 
וי דער שטייגער, װוערט יעטװועדע װאַל-קאַמפּאַניע באַצייכנט אַלס גורלדיקע, אַנטשײדנדיקע, 
היסטאָרישע. און אַרום איינע אָדער מערער צענטראַלע טעמעס װערט געפירט דער 
צװישנפּאַרטייאישער קאַמף. ביי דער איצטיקער װאַל-אַקציע האָט דער הױיפּט-ױכוח זיך געדרייט 
אַרום דער יום-כיפּור מלחמה, מיט אַלע אירע ליכט- און שאָטן-זײטן; דער פייער-איבערייס; די 
געשפּרעכן אויפן קילאָמעטער 101 און די זשענעווער קאָנפערענץ. בקיצור: װאַרשײינלעכער המשך 
פון דער מלחמה און מעגלעכע פּערעספּעקטיו פאַר אַ שלום. אין דער קאָנקרעטער סיטואַציע איז 
עס געווען פאַרבונדן מיט יאָ, אָדער ניט איינגיין אויף ד"ר קיסינדזשערס איניציאַטיוו צו פּרוּװון זיך 
דורכריידן מיט די שכנים פאַרן פּרײיז פון אַ טעריטאָריאַלער פּשרה. אַזױ אַרום איז די דאָמינאַנטע 
װאַל-לאָזונג פונעם מערך, דעם הויפּט-כוח אין דער רעגירונג, געווען די ליניע פון מעסיקייט און 
דורכקום מיט די אַראַבער, בעת דער ליכוד האָט גאָר פאָרגעװאָרפן קאַפּיטוּלאַנטישקײט און 
געװאָרנט קעגן די געפאַרן פון צופיל נאָכגיביקײט די שכנים. דערפאַר זענען כמעט וי פאַרשװווּנדן 
די אַנדערע, ממש ברענענדיקע פראַגן, וועלכע די פּאַרטײען האָבן אַרױסגערוקט אין זייערע 
װאַל-פּלאַטפאָרמעס ערב דער מלחמה: סאָציאלע נויט, דירות פאַר יונגע פּאָרלעך, עקאָלאָגיע, 
פאַרשווענדערישקייט, באַרײיכערונג אדג"ל. װאָס אַן אמת, האָט מען אויך אין די חדשים 
נאָוועמבער-דעצעמבער דערמאָנט די אַלע אָנגעװייטיקטע פּראָבלעמען, נאָר גיכער זענען עס געווען 
אגב-אורחהדיקע ראנד-באַמערקונגען, איידער עיקרדיקע װאַל-פּאָסטולאַטן, וי זיי זענען 
געקומען צום אויסדרוק ערב דעם 6טן אָקטאָבער 1973. 

נאָך אַ "װאַל-קאָרט" האָט געהאַט דער ליכוד - די באַשולדיקונג וועגן "מחדל" (לײען: 
"מעחדאַל" - פארזען, שטרוױיכלונג, פאַרלוסט) צוליבן מיסערפאָלג אין די ערשטע 2 -- 3 טעג פון 
דער יום-כיפּור מלחמה. דעריבער איז דאָס װאַל-צעטל געווען אַ גוטע געלעגנהייט צו באַשטראָפן 
די רעגירונג. הגם דער ענין "מחדל" װערט איצט געפאָרשט דורך אַ ספּעציעל באַשטימטער 
מלוכהשער קאָמיסיע פון פינף קאָמפּעטענטע פּערזענלעכקייטן (צוויי ריכטערס פון העכסטן 
געריכט, צוויי געוו. שעפֿן פון גענעראַל-שטאַב און דער מדינה-קאָנטראָלער) און אונטערליגט דעם 
פאַרבאָט פון עפנטלעכער באַהאַנדלונג (סוּבּ-יוּדיצע) ביזן פאַרענדיקן די אויפאָרשונג, האָט אָבער 
די אָפּאָזיציע זיך ניט אָפּגעזאָגט פון דעם "געשמאַקן ביסן" און דאָך גערופן דעם בירגער זיך 
אָפּצורעכענען דערפאַר מיטן מערך ביי דער װאַל-אורנע. דעריבער איז אָנצונעמען, אַז אויך דער 
"מחדל" האָט אין אַ געוויסער מאָס דעצידירט וועגן װאַל-אױסגאַנג און געגעבן דעם ליכוד נאָך 
עטלעכע מאַנדאַטן. ווייזט אָבער אויס, אַז די שטראָף איז ניט געווען אַזאַ האַרבע, נאָר גראָד מיט 
רחמים, ווייל אפילו נאָכן פאַרלוסט פון 5 מאַנדאַטן, איז דער מערך מיט זיינע 51 דעפוטאַטן פּלוס 
די 3 אַראַבער מיט וועלכע ר'איז פאַרבונדן, ווייטער געבליבן דער גרעסטער און דערווייל איינציקער 
כוח װאָס איז מסוגל, מיט שותפים פאַרשטייט זיך, אויפצושטעלן די נייע רעגירונג -- צי דורכן 
באַנײיען די פריערדיקע קאָאליציע, צי שאַפן אַן אַנדערע קאָנסטעלאַציע. דאַקעגן דער ליכוד, מיט 
זיינע 39 מאַנדאַטן, איז עס ניט מסוגל צו טאָן. 

אַ גענויער אַנאַליז פונעם װאַל-אױסגאַנג באַװײיזט, אַז דער ליכוד האָט גענאָסן פון בערך אַ 
3 מאַנדאַטן אויפן חשבון פון מערך און פון נאָך 2, וועלכע ס'האָבן אָנגעוווירן די 3 רעליגיעזע 
פּאַרטײען: מפד"ל, אגודת ישראל און פועלי אגודת ישראל. דעם ווייטערדיקן פאַרלוסט פון מערך 
איז צו פאַרשרייבן אויפן חשבון פון שולמית אלוני ("רשימה פאַר בירגער-רעכט"). די דריי 
מאַנדאַטן וועלכע די דאָזיקע לגמרי נייע ליסטע האָט באַקומען אין דער אַכטער כנסת, געהערן 
אַװדאַי אויך צום "שטראָף-קאָדעקס", וועלכן דער וויילער האָט אנגעװאָנדן כלפי דעם מערך. 

אויך די צעשפּליטערטע שטימען פאַר די 11 מיניאטור-ליסטעס װאָס קיין איינע פון זיי האָט 
ניט אַריינגעפירט קיין איין מאַנדאַט, הגם אַלע צוזאַמען האָבן באַקומען העכער הונדערט טויזנט 
שטימען, האָט קאַליע געמאַכט אַ 6- 7 מאַנדאַטן פאַר די גרעסערע װאַל-רשימות. 


צופיל און אומנייטיק 

ערב יעדער װאַל-קאַמפּאַניע צו דער כנסת באַװייזן זיך נייע קאַנדידאַטן-ליסטעס מיט 
אַלײין-געזאַלבטע מנהיגים װאָס האָבן שוין אפילו געליטן אייניקע מאָל אַ דורכפאַל ביי די װאַלן, 
דאָך פאַרמעסטן זיי זיך ווידער. נאָך זי קומען אויף לגמרי נייע "שטערנס" װאָס זענען אַזױ זיכער 
מיט זייער מאַנדאַט, אַז זי האַלט ניט אָפּ די באַדײטנדיקע געלט-קויציע פון 15,000 ל"י, וועלכע 
אַ נייער קאַנדידאַט דאַרף אריינטראָגן -- און זי ווערט פאַרפאַלן, אוב ער ווערט ניט אויסגעקליבן 
אין כנסת. נאָר דאָס האָט ניט אָפּגעשראָקן אַזאַ גרויסע צאָל ליסטעס צו פּרוּװן פאַרמעסטן זיך: 10 
װאָס זענען שוין געווען רעפּרעזענטירט אין דער זיבעטער כנסת און 11 -- נייע. פאַר אַזאַ קליין 
לאַנד וי ישראל, זענען איבער צוויי צענדליק רשימות ניט נאָר צופיל, נאָר אויך -- אומנייטיק. אַ 
װאָסערע עס זאָלן ניט זיין די מאָטיוון פון יעדער ליסטע, צי באַזונדערן קאַנדידאַט, איז בשום אופן 
ניט צו באַרעכטיקן דאָס דערשיינען פון אַזש צוויי "פּאַנטערן"-ליסטעס (שװאַרצע און בלוי-ווייסע). 
דאָס זעלבע -- ביי די תימנער יידן. איצט ד"ר אבנר שאַקי, געוו. וויצע בילדונג-מיניסטער און 
כנסת-דעפּוטאַט פון מפד"ל (נאַציאָנאל-רעליגיעזע פּאַרטײ), װאָס איז מיט איר ברוגז געװאָרן אַרום 
דער מחלוקת "ווער איז אַ ייד?" און אַרױסגעשטעלט אַן אייגענע ליסטע. און וי קאָן עס פאַרפעלן 
אין דעם װאַל-פאַרמעסט דער מנהיג פון דער "ליגע", הרב מאיר כהנא; צי ד"ר נסים פון רמת"גן 
(איראַקער ייד); אורי אבנרי; שולמית אלוני: אָדער אַזש דריי קאָמוניסטישע ליסטעס (מוקד, רק"ח 
און "מצפן")? 

די וויילער-מאַסע אין ישראל איז אָבער ניט קיין עולם-גולם. אויסער שולמית אלוני, האָט מען 
אָפּגעװאָרפן אַלע אַנדערע "סאָליסטן", געהייסן זיי זיצן אין דער היים - און ניט אין כנסת. 
אָנשטאָט פּערזאָנען, ווילט זיך בעסער האָבן צו טאָן מיט פּאַרטײיען. והראיה: אזא דעפּוטאַט פון 
צוויי קאַדענציעס, װי אורי אבנרי, װאָס האָט זיך איינגעשאַפן גענוג פּאָפּולאַריטעט מיטן ניט 
דורכלאָזן קיין איין כנסת-זיצונג, מיט אָפּטע אינטערפּעלאַציעס אויף פּיקאַנטע טעמעס און מיטן 
רעדאַגירן אַ פּאָליטיש-פּאָרנאָגראַפישע װאָכנשריפט ("העולם הזה") - איז דאָסמאָל 
דורכגעפאַלן. באַזונדערס קאָמיש איז דער דורכפאַל פון הרב כהנא. אַ צוויי װאָכן פאַר די װאַלן, 
האָט ער מיט דער הילף פון גרויסע און גוט באַצאָלטע אַנאָנסן געמאָלדן, אַז אַ "גאַלופּ"-פאָרשונג 
באַװייזט, אַז עס װעלן אים ניט פעלן קיין סך שטימען צו אַ... דריטן מאַנדאַט, דעריבער בעט ער 
אַרײנלײגן אין דער אורנע נאָך עטלעכע שטימצעטלען מיט די אותיות "כך", ווייל מיט די ערשטע 
צוויי מאַנדאַטן איז ער אינגאַנצן זיכער. נו, דערווייל איז ער אַלײין, דער קאַנדידאַט נומער 1, בכבודו 
ובעצמו - אַרױסגעפאַלן פון דער דעפּוטאַטן-ליסטע פון דער אַכטער כנסת. בסך-הכל צו אַ טויזנט 
שטימען האָט באַקומען די ליסטע פון געוו. דעפּוטאַט אשר חסין (פון די מזרח עדות) און די 
טראָצקיסטיש-אַנאַרכיסטיש-לינקיסטישע און אַנטי-ציוניסטישע ליסטע "מצפן" ("קאָמפּאַס"). 
אויך אַזאַ באַשעפעניש האָט זיך באַװיזן אויך דער פּאָליטישער מאַפּע פון ישראל... 

דער רוב מנין ובנין פון דער וויילער-מאַסע האָט ניט געהאַט קיין איבעריקן צוטרוי צו די 
מיניאַטור-ליסטעס, סיי אויס אידעישע מאָטיוון און אַװדאַי אויך צוליב דער קעגנערשאַפט צו אַ 
פּערזאָנען-קולט, וי אייניקע קאַנדידאַטן האָבן עס געפאָדערט פאַר זיך. די פראַגע איז נאָר, אויב די 
דורכגעפאַלענע יידן האָבן עפּעס געלערנט פונעם װאַל-אױסגאַנג צו דער איצטיקער כנסת און אויך 
צו די פריערדיקע. וועלן זיי װאַגן, אין אַ 4 יאָר אַרום, װוידער זיך שטעלן צום פאַרמעסט, הגם זי 
איז קלאָר, אַז דעם באַװוּסטזיניקן וויילער אין לאַנד איז נענטער צום האַרצן אַ פּראָגראַם, 
אַנערקענטע און באַקאַנטע מנהיגים, וועלכע ר'איז בשום אופן ניט גרייט צו פאַרבייטן מיט 
"מעטעאָר-ליסטעס װאָס באַװייזן זיך אַ קורצע צייט פאַר די װאַלן און פאַרשװוּנדן נאָכן 
אויסציילן די שטימען?! : 

אַן אויסנאַם אין דאָסמאָל געווען די רשימה פון שולמית אלוני ("באַוועגונג פאַר בירגערלעכע 
רעכט"). זי אַלײן איז ניט קיין פּניִם חדשות אין כנסת, ווייל במשך איין קאַדענציע, אין דער 6טער 
כנסת, האָט זי רעפּרעזענטירט מפּא"י (איצט - העבודה) אין ישראלדיקן פּאַרלאַמענט. נאָר דאָס 
ניט אַרויפשטעלן זי אויף דער קאַנדידאַטן-ליסטע פון מערך צו דער אַכטער כנסת, רעגט איר אָן 
אַרױסצוטרעטן מיט אַן אייגענער רשימה. איר פּאָפּולאַריטעט אַ דאַנק דעם קאַמף מיט דער 
ביוּראָקראַטיע, רעליגיעזן צװאַנג און אַנדערע נעגאַטיווע דערשיינונגען, האָבן איר געגעבן דריי 
מאַנדאַטן, װאָס לוט די ביז איצטיקע דערפאַרונגען מיט נייע ליסטעס -- איז עס באמת געווען אַ 
גרויסע איבעראַשונג, אַן אמתע װאַל-סענסאַציע. 


אין אַראַבישן סעקטאָר 

אויך די באַזונדערע אַראַבישע ליסטעס וועלכע זענען געווען פאַרבונדן מיטן מערך, האָבן 
אָנגעװוירן איין מאַנדאַט: 3 אָנשטאָט 4. דאַקעגן האָט רק"ח געװוּנען איינעם: 4 אָנשטאָט 3. אַ נייע 
ליסטע פון די מינדערהייטן - בעדױנער - האָט דורכגעפירט איין מאַנדאַט. בעצם האָבן די 
אַראַבער, װאָס זענען געגאַנגען מיט סעפּעראַטע ליסטעס, ווידער אַריינגעפירט 6 מאַנדאַטן. נאָר 
בעת אין דער זיבעטער כנסת זענען געווען 5 אַראַבער װאָס האָבן געשטימט מיט דער רעגירונג און 
איינער - קעגן, זענען אין דער אַכטער כנסת פאַרטראָטן 4 פּראָדישראלדיקע דעפּוטאַטן און 2 פון 
רק"ח, װאָס בדרך-כלל וועלן זי שטימען קעגן. 

די ירידה פון מערך און אויפשטייג פון דער פּראָיסאָװיעטישער רק"ח אַ דאַנק די אַראַבישע 
שטימען, איז אויך אַ פּועלייוצא פון דער יום-כיפור מלחמה וועלכע האָט געשטאַרקט די 
נאַציאָנאַליסטישע שטימונגען ביי דער אַראַבישער מינדערהייט און זיי גענויגט צו אַ פּאַרטײ, 
וועלכע איז אינגאַנצן אָריענטירט אויף מאָסקװע, װאָס האָט מיט אַזאַ ברייטער האַנט געשטיצט 
מצרים און סיריע אין זייער אַגרעסיע קעגן ישראל. אין נצרת האָט רק"ח באַקומען 5894 שטימען, 
מיט 1596 מערער וי אין די פאָריקע כנסת-װואַלן. נאָר אין אַלגעמײנעם חשבון, האָבן 6596 
אַראַבישע וויילערס געשטימט פאַר די ציוניסטישע פּאַרטײען (פאַרן מערך - 63,000 שטימען; 
פאַר מפד"ל - 12,000; פאַרן ליכוד - 7,000). דאַקעגן פאַר דער אַנטי-ציוניסטישער רק"ח - 
נאָר 3506. 

נאָך די װאַלן האָבן אין אייניקע ישראל-צייטונגען און אין דער אַרבעט-פּאַרטײ זיך געהערט 
שטימען, אַז עס װאָלט געווען אַ יושר אַ סוף צו מאַכן מיט באַזונדערע אַראַבישע ליסטעס, נאָר 
קאַנדידאַטן-אַראַבער אריינשטעלן אויף די יידישע ליסטעס, וו דאָס האָט תמיד געטאָן מפ"ם, און 
ערשט לעצטנס - אויך די אַרבעט-פּאַרטײ. 


װאָס לערנען די מוניציפּאַלע װאַלן? 

נאָר די אמתע, װיטגײענדיקע איבעראַשונג ביי די איצטיקע װאַלן איז געווען די אָפּשטימונג 
צו די שטאָטישע זעלבסטפאַרװאַלטונגען. אויב צו די כנסת האָט מען אויסגעמיטן צו שטימען פאַר 
פּערזאָנען, אַזױ איז מען ביי די מוניציפּאַליטעטן געווען דווקא גענויגט צו אידענטיפיצירן זיך מיט 
אַ פּערזענלעכקייט, מיט אַ פּאָפּולערן בירגערמייסטער פון שטאָט, באַקאַנט דער לאָקאַלער 


באַפעלקערונג מיט זיין איבערגעגעבנקייט און זאָרג פאַרן אָרטיקן ישוב. אפילו ווען אַזאַ פּערזאָן 
האָט קאַנדידירט בראש פון אַ פּאַרטייאישער ליסטע, איז די דיפערענץ שטימען צווישן דעם 

שטאָטישן קאַנדידאַט און צװישן זיין פּאַרטייירשימה צו דער כנסת - געװען אַ זײיער 
אָנזעעוודיקע. 

אַ פאַרגלייך פון די מוניציפּאַלע װאַל-רעזולטאַטן אין עטלעכע ערטער -- באַװייזט אָט-װאָס: 

אין ירושלים האָט די רשימה "אמת" (מערך) באַקומען צו דער כנסת אַ 27 טויזנט שטימען. 
צום שטאָטראַט - איבער 50,000 שטימען, נאָר אַ דאַנק דער פּאָפּולאַריטעט פון טעדי קאָלעק. 
דאַקעגן אין רמת"גן, האָט דער מערך באַקומען צו דער כנסת בערך 24,500 שטימען, און צום 
שטאָטראַט - אַ 15 טױזנט. אין חיפה איז מיניסטער י. אלמוגי געשטאַנען בראש פון דער 
מערך-ליסטע צום שטאָטראַט און "אָנגעצוגן" העכער 72,000 שטימען, בעת צו דער כנסת איז די 
צאָל שטימען פאַר מערך געווען קלענער מיט אַ 20,000. אין רמת-השרון האָט די אומפּאַרטייאישע 
ליסטע פון פּסח בעלקין באַקומען גאַנצע 8 מאַנדאַטן פון 11 און אין אשדוד איז דער װאַל-אױסגאַנג 
פאַרן לִיכוּד געווען: צו דער כנסת -- קנאַפּע 6 טויזנט שטימען, צום שטאָטראַט - העכער 10 
טויזנט דאַקעגן פאַרן מערך - העכער 7 טױזנט צו דער כנסת און אַ העלפט דערפון - צום 
שטאָטראַט. 

אַן אינטערעסאַנטע דערשיינונג איז צו פאַרצייכענען אין קרית-שמונה. אַזױ וי די ריין 
פּערזענלעכע ליסטע פון אברהם אלוני האָט צום שטאָטראַט באַקומען 5496 פון אַלע גילטיקע 
שטימען, האָט דערפאַר אַזױ אויסגעזען דער װאַל-אױסגאַנג פאַר ביידע גרויסע פּאַרטײיען אין 
יענעם אָרט: אמת (מערך) - כנסת: 2,463 שטימען, עיריה (שטאָטראַט): 1,299. ליכוד: כנסת - 
9 שטימען, עיריה - 442 שטימען. 

אַן ענלעך בילד האָבן מיר געהאַט אין ראשון-לציון. חנניה גיבשטיין, װאָס האָט פאַרלאָזט דעם 
ליכוד און געגאַנגען מיט אַן אייגענער רשימה, האָט דערגרייכט 11 מאַנדאַטן פון 15, און אין 
רחובות האָט שמואל רעכטמאַן פון ליכוד "אָנגעצױגן" 10 מאַנדאַטן פון 15. אין הרצליה האָט דער 
קאַנדידאַט פון מערך, יוסף נבו, דערגרייכט 8 מאַנדאַטן פון 17 און די לאָקאַלע רשימה פון אביגדור 
װאַרשא אין קרית-אונו - 7 מאַנדאַטן פון 11. 

ניט אַנדערש, דער וויילער האָט בפירוש געװאָלט אָפּטײילן די מוניציפּאַלע ענינים מיט וועלכע 
ס'באַשעפטיקן זיך די שטאָטראַטן, פון די אַלגעמײין-מלוכהשע פּראָבלעמען װאָס געהערן צו דער 
כנסת. דערפאַר רעדט מען איצט וועגן צואיילן דאָס אָננעמען אַ געזעץ וועגן פּערזאָנאַלע װאַלן צו 
די שטאָטראַטן, װאָס איז שוין געהאַט באַהאַנדלט געװאָרן אין דער זיבעטער כנסת, נאָר דערווייל 
איז עס אַראָפּגענומען געװאָרן פון טאָג-אָרדענונג. 


באַלערנדיקע ציפערן 

אַכטע כנסת איז ניט קיין יובל-ציפער, צי אַ קיילעכיקער ציפער, אַז מ'זאָל אונטערציען 
סך-הכלען. מען דאַרף אָבער ניט פאַרגעסן, אַז די לעצטע װאַלן זענען דאָך פאָרגעקומען אין 25סטן 
יאָר פון מדינת ישראל, איז דעריבער כדאי צו דערמאָנען, אַז צו די עדשטע כּנסת-וואַלן אין יאָר 
9 זענען געווען ניט מער װי 400,000 וויילערס. צו דער זיבעטער כנסת, אין יאָר 1969 - 
0 ויילערס. צו דער אַכטער כנסת, סוף 1973 - העכער 2 מיליאָן 137 טױזנט 
וואל-באַרעכטיקטע. אויך אויף דעם אָפּשניט איז געקומען צום אויסדרוק דער ראַשיקער װוּקס פון דער 
ישראל-באַפעלקערונג -- און אַזאַ דינאַמישע אַנטויקלונג האָט ניט קיין סך ביישפּילן אין אַנדערע 
לענדער. 

נאָר װאָס שייך דער צאָל ליסטעס און אָפּגעגעבענע שטימען אויף די עיקרדיקע פּאַרטײען, איז 
צו פאַרצייכענען אַ פאַרהעלטנישמעסיקע סטאַטישקײט, ניט קיין צו האַסטיקע ענדערונגען. וי 
דערמאָנט, זענען צו דער אַכטער כנסת "געלאָפן" 21 רשימות. די זעלבע צאָל האָבן מיר געהאַט 
אויך צו דער ערשטער כנסת. נאָר דעמאָלט, פּונקט וי איצט, האָבן די מיניאַטור-ליסטעס באַקומען 
ניט מער וי 4.596. צו דער צווייטער כנסת זענען געווען נאָר 17 ליסטעס. און צו די וייטערדיקע: 
8 21, 14, 17, 16 װאַל-ליסטעס. 

בי דער געלעגנהייט איז אויך כדאי צו דערמאָנען אייניקע פאַרגלייך-ציפערן וועגן דער 
אָפּשטימונג (און שטימונג) פונעם וויילער. צו דער ערשטער כנסת האָט דער אַרבעטער-לאַגער 

באַקומען 52.1396 שטימען; דער בירגערלעכער לאַגער - 16.6796 שטימען. רעליגיעזע פּאַרטײיען 
- 12.1500. צו דער פערטער כנסת: 54.9196; 19.626; 14.5596. און צו דער איצטיקער, אַכטער 
כנסת: 42.130; 30.2196; 12.1996. פון דער ערשטער כנסת ביז איצט איז טאַקע פאָרגעקומען אַ 
רוּק אויף רעכטס, ווייל דער אַרבעטער-לאַגער האָט אין משך פון די 22 יאָר פאַרלוירן אַ 1296 
שטימען און דער רעכטער לאַגער האָט זיך פאַרשטאַרקט מיט אַן 1196. נאָר וי געזאָגט, איז דער 
ליכוד נאָך אַלץ ניט בכוח אויפצושטעלן אַ רעגירונג. די דאָזיקע אױפגאַבע איז ווידער 
אַרויפגעלײגט געװאָרן אויף גאָלדע מאיר, װאָס איז געשטאַנען בראש פון דער מערך-ליסטע צו 
דער אַכטער כנסת. 

אָן וועזטלעכע ענדערונגען איז אויך די װאַל-פרעקװענץ צו אַלע אַכט פּאַרלאַמענטן אונדזערע. 
בלויז ביי דער ערשטער כנסת איז זי דערגאַנגען ביז קנאַפּע 88 פּראָצענט, נאָר שפּעטער - עפּעס 
מער פון 8096. 

אויך דער פּראָצענט שטימען פאַר די קליינע (און דורכגעפאַלענע) ליסטעס איז כמעט דער 
זעלבער. 

נאָר בי די לעצטע װאַלן האָט זיך אַרױסגעויזן אַז אין די קװאַרטאַלן פון מיטלשטאַנד, דאָרט 
וו עס װוֹינען די איינגעאָרדנטע און גוט סיטוּאירטע בירגער, איז דער רוב שטימען געגאַנגען פאַרן 
מערך, בעת אין די אָרעמקײט-קװאַרטאַלן האָט דעם איבערװאָג געהאַט דער ליכוד. 


די באַגרענעצטע שטראָף און פּראָטעסט 

אָן שום ספק, אַז דער װאַל-דערפאָלג פון ליכוד איז ניט נאָר אַ פּועל-יוצא פון שאַפן אַ 
װאַל-בלאָק פון פיר פּאַרטײען, נאָר איז אויך געווען אַן אויסדרוק פון פּראָטעסט און ווילן צו 
באַשטראָפן דעם הערשנדיקן מערך, מיט דער גלייכצייטיקער טענדענץ ניט צו פאַרװואַנדלען דעם 
רעכטן לאַגער אין אַן אַלטערנאַטיוון כוח װאָס זאָל שטיין ביים מלוכה-רודער. די פאַרקלענערטע 
צאָל מאַנדאַטן פאַרן מערך איז בלויז געווען אַ װאָרענונג, אַן אַלאַרם-סיגנאַל. דעם מאַנדאַט צו גיין 
קיין זשענעווע פון אַלע אָן אויסנאַם פּאַרטײען, אויסערן ליכוד, האָט ער יאָ באַקומען, נאָר שפּעטער 
- וי דאָס איז געקוּמֶען צום אויסדרוק אין דער אָפּשטימונג פון דער ניי-געוויילטער כנסת, דעם 
2סטן יאַנואַר 1974, ווען 76 הענט האָבן זיך געהייבן פאַרן אַקצעפּטירן דעם באַשלוס פון דער 
רעגירונג וועגן "אָפּטײלן" די ישראלדיקע כוחות פון די מצרישע אין סיני, און בלויז 39 פון ליכוד 
האָבן געשטימט קעגן. די דאָזיקע אָפּשטימונג, שוין נאָכן פאַרענדיקן דעם װאַל-שטורעם און 
װאַל-פאַרמעסט, האָט באַװיזן, װוּ עס בלאָזט איצט דער ווינט... 

אַזאַ שטיצע פון אַלע אָן אויסנאַם ליסטעס, גרויסע וי קליינע, אויסערן ליכוד, פאַר אַ וויכטיקן 
באַשלוס פון דער רעגירונג, מיינט נאָך ניט, אַז דאָס צונויפשטעלן אַ נייע קאָאליציע וועט אָנקומען 
אַזױ לייכט און אַזױ האַרמאַניש װי די דערמאָנטע אָפּשטימונג אין כנסת. נאָר דאָס איז שוין אַ 
באַזונדער קאַפּיטל פאַר זיך. 

די װאַל -קאַמפּאַניע צו דער אַכטער כנסת איז געווען אַ קורצע,קעמפערישע און קאָמפּאַקטע. 
דער וויילער האָט אַרױסגעװיזן פּאָליטישע רייפקייט, בפרט נאָך, אַז ס'איז גיכער געווען אַ 
פאָלקס-אָפּשטימונג, אַ מין פּלעביסציט וועגן אס און שלום, איידער אַ געוויינלעכער 
װאַל-קאַמף. 

(פא"צ ידם, יאנואר 74)). 


זשענעווע -- האָפענונגען און ספיקות 


דעם 21סטן דעצעמבער 1973 איז אין אונ"אָ-פּאַלאַץ אין זשענעווע דערעפנט געװאָרן אויף אַ 
פייערלעכן אופן די שלום-קאָנפערענץ צווישן ישראל און אירע שכנים: מצרים און ירדן, ביי דער 
דעמאָנסטראַטיווער אָפּװעזנהײט פונעם דריטן שכן - סיריע. דער דאָזיקער צװזאַמענטרעף האָט 
געצויגן אויף זיך די אויפמערקזאַמקייט פון דער גאַנצער וועלט און געװוען באַגלײט מיט אַ סך 

האָפענונגען און נישט וינציקער ספיקות פון די פעלקער אין דעם ראַיאָן, און פאַר אַלעמען - 
פונעם פאָלק ישראל. פון דעסטוועגן דאַרפן מיר באַגלײטן דעם איצטיקן ישראל-אַראַבישן דיאַלאָג 
מיט די בעסטע ברכות פאַר אַ דערפאָלג און דעם אָנהײיב זיינעם וינטשן דעם 
טראַדיציאָנעל-יידישלעכן "אין אַ מזלדיקער שעה!" 
א 
די שװײיצאַרישע שטאָט זשענעווע פאַרמאָגט אַלע גוטע אייגנשאַפטן אויפצונעמען ביי זיך אַ 
שלום-קאָנפערענץ. די-אָ שטאָט איז אַ וויכטיקער קולטור- און טוריסטיק-צענטער, באַקאַנט אין 
דער וועלט מיט איר פּראָדוקציע פון זייגערלעך און מאָטאָציקלען און איז אויך דאָס זיצאָרט פון 
אינטערנאַציאָנאַלע אָרגאַניזאַציעס און פאָרגעקומענע אינטערנאַציאָנאַלע קאָנפערענצן. בלויז אין 
די לעצטע 20 יאָר האָט זשענעווע געהאַט ביי זיך צודגאַסט אייניקע וויכטיקע צוזאַמענטרעפן, 
וועלכע האָבן זיך באַשעפטיקט מיט אָפּשטעלן מלחמות און איינפירן שלום. 
איצט קומט פאָר דער ערשטער ישראל-אַראַבישער צװזאַמענטרעף. אָן שום ספק, אַז אויך די 
דאָזיקע קאָנפערענץ װועט פאַרנעמען איר בכבודיקן אָרט אין דער געשיכטע, ווייל זי קומט דאָך 
פאָר נאָך אַ בלוטיקן קאָנפליקט װאָס ציט זיך * ייין 25 יאָר זינט דער אַנטשטײונג פון דער מדינה און 
אויך פיל יאָרן פאַר דעם. פינף מלחמות און טויזנטער אַקטן פון טעראָר און סאַבאָטאַזש האָבן מיר 
געהאַט אויסצושטיין פאַר דער תקופה און אויך די חבלי-לידה ביז דער זשענעווער קאָנפערענץ 
האָבן נישט געלאָזן צו פיל האָפענונגען... אפשר דערפאַר איז דער גלויבן אין אַ שנעלער און 
קאָנסטרוקטיווער לייזונג פול מיט באַװאָרעניש, פאַרדאַכט און סקעפּטיציזם, הגם דער עצם אָנהייב 
פוּן אַ ישראל-אַראַבישן געשפּרעך, אַפילו אין דער געזעלשאַפט פון אַפּוטרופּסים צי מעקלערס, איז 
פאָרט אַן ענין װאָס דערמוטיקט. בפרט נאָך, אַז אַנשטאָט דעם "דריי מאָל ניין" פון דער כאַרטומער 
קאָנפערענץ, איז געקומען דער אײנמאָל "יאָ" פון דער אַלזשירער קאָנפערענץ צו זיצן אין 
זשענעווע און פאַרהאַנדלען דאָרט מיט ישראל. 
ב 
װאָלט ישראל איצט געזעסן אויג-אויף-אויג מיט מצרים, צי מיט ירדן -- אָן די גרויסמאַכטן, 
אָן אונ"אָ, צי וועלכן ס'איז אַנדערן פאַרמיטלער -- איז אָנצונעמען, אַז די רעזולטאַטן װאָלטן 
געווען גאָר אַנדערע, פיל גינסטיקערע. דער ביישפּיל פון אַ דערגרייכטן שלום צװישן אַ ריי 
אײיראָפּעישע מדינות נאָך דער צווייטער וועלט-מלחמה, אָן פרעמדער אַריינמישונג, איז אָבער 
נישט גילטיק פאַר אונדזערע שכנים. איז דאָך באַלד נאָך דער באַפרייונג-מלחמה אין 1948 געווען אַ 
געלעגנהייט אין ראָדאָס און אין לאָזאַן צו שליסן אַ ! סטאַבּילן שלום-אָפּמאַך, אַנשטאָט דעם לויזן 
װאָפּנשטילשטאַנד. נאָר מיט 25 יאָר צוריק, פּונקט וי איצט, האָבן צו פיל מדינות און פּאָליטיקערס 
געװאָלט אָפּקאָכן זיײיער געקעכטס אינעם מיטל-מזרחדיקן קעסל; אַ סך פאַרזאָרגערס - 
אומגעבעטענע, וי אומגעװוּנטשענע - האָבן אויך געװאָלט אַנגאַזשירן זיך אין זשענעווע, צוּ 
העלפן פאַרמיידן דירעקטע געשפּרעכן צווישן די צדדים. | 
נישט נאָר נאָך בלוטיקע קאַמפן האָבן מלחמה-פירנדיקע פעלקער געפונען אַ געמיינזאַמע 
שפּראַך. אויך מדינות מיט קעגנזעצלעכע רעזשימען און נישט וינציק פיינדלעכקייט האָבן געשאַפן 
אַ געזונטע באַזע פאַר אַ פרידלעכער קאָדעקזיסטענץ. דער בעסטער ביישפּיל פאַר דעם איז די 
דערנענטערונג און צוזאַמענאַרבעט צװישן דעם ראַטנפאַרבאַנד און די פאַר. שטאַטן, די צַוויי 
הויפּט-מחותנים אויף דער זשענעװוער קאָנפערענץ, וועמענס אויסערן מיניסטאָרן, הענרי 
קיסינדזשער און אַנדרײ גראַמיקאָ, וװועלן דאָרטן געבן דעם טאָן. אויך ד"ר קורט װאַלדהײם, װאָס 
פאָרמעל גענומען האָט ער באַדאַרפט בלויז דערפילן אַ טעכנישע און רעפּרעזענטאַטיווע פונקציע 
-- שיקן די אײינלאַדונגען און דערעפענען די ערשטע זיצונג אין זשענעווע -- װועט אַלץ טאָן,-צו 
ראַטעװען דעם אַזױ געפאַלענעם אָנזען פון דער אונ"אָ, וועלכע קאָן נישט אויף איר חשבון 
פאַרצייכענען כאָטש איין-און-אײינציקן אויפטו צו פאַרהיטן ערגעץ-װוּ דעם שלום. 
היינט שטעלט זיך פאָר וויפל דיפּלאָמאַטישע קונסט און פּאָליטישע חכמה וועט ישראל דאַרפן 
אַנװענדן, כדי דערפירן צו אַ דערפאָלגרייכן צונויפרייד מיט די שכנים. בפרט נאָך, אַז שפּעטער 

װועט װאַרשײנלעך אויך סיריע זיך איבערבעטן און צוטרעטן צו די געשפּרעכן. און אַז זי איז איינע 
פון די האַרטסטע ניס -- איז קלאָר פאַר אַלעמען. און נאָך אַ פּאַרטנער ווערט דאָרט דערװאַרט: די 
פאָרשטײיער פון פּאַלעסטינער אָרגאַניזאַציעס, װאָס װעלן װאַרשײנלעך זיך באַטײליקן אין די 
ראַמען פון דער ירדנער פאָרשטײיערשאַפט. אַזױ אַרום איז נישט מקנא צו זיין אונדזער דעלעגאַציע 
אין זשענעווע, מיטן אויסערן-מיניסטער אבא אבן בראש, װאָס װעט דאַרפן פאַרהאַנדלען, 
מאַנעװרירן און מוטיק זיך קעגנשטעלן דער דאָזיקער פילפאַרביקער און לגמרי נישט 
איינהייטלעכער געזעלשאַפט. 
ג 

נישט געקוקט אויף אַלע פאַרדאַכטן, באַװאָרענישן און פאָרויסגעזעענע שוועריקייטן, איז דער 
אויפריכטיקער באַשלוס און ווילן פון דער ישראל-רעגירונג צו באַטײליקן זיך אין די דאָזיקע 
פאַרהאַנדלונגען. אויף דעם האָט זי אויך באַקומען דעם מאַנדאַט פון דער כנסת. מען דאַרף נישט 
פאַרגעסן, אַז די איצטיקע שלום-קאָנפערענץ איז אַ רעזולטאַט פון דער יום-כיפּור מלחמה, וועלכע 
נישט נאָר מצרים און סיריע האָבן זי געפירט קעגן ישראל, נאָר אויך ביידע גרויסמאַכטן זענען 
אַרײינגעטראָטן אין אַ פאַרמעסט װאָס האָט געדראָט מיט אויפרייס. נאָר פאַר אַלעמען איז קאַיר 
געקומען צו דער איבערצייגונג, אַז מיט כוח גייט גאָרנישט צו דערגרייכן ביי ישראל, אַפילו ווען 
מען פאַלט אָן אומגעריכט און פאַרעטעריש מיט אַ שותף אויפן צפון און דערביי איז מען 
אױסגעשטאַט מיטן סאַמע מאָדערנסטן געווער אין אומבאַגרענעצטע קװאַנטומס. ס'איז נישט קיין 
סוד, אַז דאָס האָט מצרים זיך איינגעבעטן ביי מאָסקװע זי זאָל אױספּועלן ביי אַמעריקע אַ 
פייער-איבעררייס, ווייל צה"ל האָט אַרומגערינגלט די דריטע אַרמײ און פאָרסירט דעם קאַנאַל, 
אָפּשנײדנדיק קאַיר פון דער שטאָט סועץ. אַ באַדינג פאַרן פייער-איבעררייס איז אויך געווען אַ 
שלום-קאָנפערענץ אין דער נאָענטסטער צייט. דערפאַר איז איצט דעף "רונדער טיש" פאַר ישראל 
און אירע שכנים - אַ לעבעדיקער פאַקט. 

דאָס מיינט: אַ רעװאָלוציע אין אַלע ביזאיצטיקע באגריפן אויפן נאָענטן מזרח. ווען האָבן 
מצרים, ירדן צי לבנון געטראַכט צו פאַרהאַנדלען מיט ישראל? ביז דער זשענעווער קאָנפערענץ, 
האָבן דאָך אונדזערע שכנים באַנוצט זיך נאָר מיט מלחמות, טעראָר, עקאָנאָמישן און פּאָליטישן 
באָיקאָט, דרוק און שאַנטאַזש. אפילו איצט, ווען זי זענען געקומען קיין זשענעווע צו געשפּרעכן 
מיט ישראל, איז נאָך פון זייער זייט ניט געהערט געװאָרן קיין איין גינסטיק און דערמוטיקנדיק 
װאָרט וועגן אַ סטאַבילן שלום און רעגולירטע באַציונגען. פון דעסטוועגן האָבן מיר זוכה געווען צו 
דער פייערלעכער דערעפענונג, צו די געשפּרעכן פון מיליטערישע ספּעציאַליסטן וועגן "אָפּטײלן די 
כוחות" און גאָר בקרוב װעט מען אין זשענעווע -- אַזױ גלייבן מיר -- אָנהייבן רעדן תכלית. 

ד 

וי אַזױ אָבער זעט אויס דער דאָזיקער "תכלית" אין דער אויפפאַסונג פון די אַראַבער און 
װאָס איז אויסן ישראל, ווען זי ברענגט אַרױס דאָס װאָרט שלום? 

די אַראַבישע מנהיגים הערן נישט אויף איבערצוחזרן זייער פאָדערונג, אַז קודם כל דאַרף 
ישראל זיך צוריקציען צו די גרענעצן פון 4טן יוני 1967. פאַר זי איז עס אַזױ זעלבפאַרשטענדלעך, 
אַז זי פּרוּװון איינריידן זייערע פעלקער און דער גאַנצער וועלט, אַז בעצם איז דאָס דער איינציקער 
ציל פון דער זשענעווער קאָנפערענץ - רעאַליזירן דעם באַשלוס נומ' 242 פונעם זיכערקייט-ראַט 
פון נאָוועמבער 1967, לוט דער אַראַביש-סאָװיעטישער אינטערפּרעטאַציע: צוריקצי פון אַלע 
פאַרנומענע געביטן - אַן אינטערפּרעטאַציע וועלכע איז אָפּגעװאָרפן געװאָרן דורך ישראל, 
אַמעריקע און אויך נישט באַשטעטיקט געװאָרן דורכן מחבר פון יענעם באַשלוּס, ענגלאַנד. 

הגם די באַזע פאַר די שלום-געשפּרעכן אין זשענעווע דאַרף טאַקע זיין דער באַשלוס 242, איז 
אָבער ישראל ביי דער מיינונג, אַז איידער מען טרעט צו פאַרהאַנדלען וועגן שטחים, גרענעצן און 
צייכענען מאַפּעס - איז פאַר אַלעמען נייטיק צו פאָרמולירן דעם וועזן, אינהאַלט און טענדענץ 
פונעם צוקונפטיקן ישראל-אַראַבישן פרידן. װעט דאָס זיין אַ שלום מיט איינגעשטעלטע 

דיפּלאָמאַטישע באַציונגען, האנדל-אויסטויש, אומגעשטערטע נאַװיגאַציע, אָפּגעשטעלטער מל- 
חמה-צושטאַנד, דעמיליטאַריזירטע סטרעפן, אויס טעראָר, אינטערנאַציאָנאַלע גאַראַנטיע, ‏ אַ 
נישט-אָנגרייף-פּאַקט, קעגנזייטיקע קאָנטאַקטן אויפן געביט פון קולטור, ספּאָרט, טוריסטיק - 
אָדער דער בלױיזער צוריקגאַנג פון ישראל, בעת דער צד שכנגד װעט זיך באַגנונגען מיט אַ 
פּאַרעװער, נישט פאַרפליכטנדיקער פאָרמולע? וי באַװוּסט, איז יעדער משא-ומתן געבויט 
אויף גיב און נעם. ביז איצט האָבן מיר געהערט פון אונדזערע שכנים, אַז זי זענען פאַרלויפיק 
גרייט נאָר צו נעמען... מיט אַנדערע ווערטער: זי וילן מיט דיפּלאָמאַטישע מיטלען דערגרייכן דאָס 
װאָס זי איז נישט געלונגען צו דערגרייכן אוף די שלאַכטפעלדער. 

נאָך פרעגן די סקעפּטיקער: לאָמיר אָננעמען אַז מ'איז דערגאַנגען צו אַ הסכם מיט קאַיר, 
ראַבאַט-אַמאָן און ביירוט - װאָס װעט אָבער זיין מיט אַזעלכע דם-שונאים פון ישראל, וי סיריע 
און יאַסער אַראַפאַט? דאַרפן דאָך אויך זיי זיין פּאַרטנערן צו די זשענעווער געשפּרעכן און פריער 
צי שפּעטער וועלן זי זיצן ביים פאַרהאַנדלונג-טיש. די רעגירונג אין דמשק, װאָס האָט אַרױסגעוױזן 
אַזױ פיל באַרבאַרישקײט אינעם ענין פון די ישראלדיקע קריגס-געפאַנגענע און אויף אַ צינישן און 
ברוטאַלן אופן געבראָכן איר צװזאָג ברעזשניעוון און ניקסאָנען אין דער פּראַגע, איינגייענדיק 
אויפן פייער-איבערייס, האָט זי אויך זיך פאַרפליכטעט אָנטײל צו נעמען אין דער זשענעווער 
קאָנפערענץ -- און מיטן נישט דערשיינען דאָרט, האָט זי נישט נאָר דעמאָנסטרירט איר אומווילן 
צו שלום, נאָר אויך זיך אויסגעלאַכט פון קיסינזשערן, נישט גערעכנט זיך מיט גראָמיקאָן און אַפילו 
אָנגעפייפט דעם מצרישן שותף, מיט וועמען מ'איז צוזאַמען אַרױס אין קריג דעם 6טן אָקטאָבער. 


ה 

און פון די פּאַלעסטינעזער איז דאָך אָפּגערעדט. זייערע װאָרטזאָגערס זענען דאָך, דער עיקר 
די רוצחים פון "שװאַרצן סעפּטעמבער", די לופט-פּיראַטן פון דזשאָרזש כאַבאַש'ס כנופיהס, די 
מעסער- און באָמבע-העלדן פון יאַסער אַראַפאַט. זי פאַרטיידיקן כלומרשט אַזאַ הומאַניטאַרן 
ענין װי די פּאַלעסטינער פּליטים און ווענדן אָן אַזעלכע אוממענטשלעכע מיטלען דורך 
אומברענגען לגמרי אומשולדיקע מענטשן װאָס האָבן נישט קיין שיכות צו דעם קאָנפליקט. די ממש 
לעגענדאַרע עשירות פון די אַראַבישע נאַפט-מדינות האָט שוין פון לאַנג געקענט באַפרײיען די 
פּליטים פון 1948 פונעם דעגענערירנדיקן לעבן אין די לאַגערן און זי אויפנעמען און אײנאָרדענען 
נישט ערגער, װי מדינת ישראל האָט עס געטאָן מיט די הונדערטער טויזנטער יידן װאָס האָבן 
פאַרלאָזן די אַראַבישע לענדער. נאָר די לעצטע האָבן אויסגעקליבן צו פאַרװאַנדלען דאָס 
פּליטים-פּראָבלעם אין אַ מכשיר פאַר פּאָליטישן שאַנטאַזש און אַנשטאָט זי געבן אַן אָנשטענדיקן 
דאַך איבערן קאָפּ, אַ ביסל קולטור, ברויט צו דער זעט און בילדונג - האָט מען זי בשפע באַזאָרגט 
מיט געווער און אויפרייס-מאַטעריאַל צו פירן דער "דזשיהאַד" ("הײליקן קריג") קעגן דער 
יידישער מדינה. נאָר אויף וויפל די צענדליקער טעראָריסטן-אָרגאַניזאַציעס זענען אייניק אין זייער 
שנאה צו ישראל, אַזױ זענען זיי צעריסן אין זייערע מיינונגען וועגן מעטאָד און פאַרנעם פונעם 
קאַמף, און דער עיקר -- װער זאָל זי רעפּרעזענטירן? 

האַלט דאָך חוסיין, אַז נאָר ער איז דער איינציקער, לעגיטימער פאָרשטיער פון די 
פּאַלעסטינער און אַ בלויז ער האָט אַ רעכט צו ריידן אין זייער נאָמען. נאָך דער שחיטה וועלכע דער 
ירדנער מלך האָט אין יאָר 1970 אַדורכגעפירט איבער די פּאַלעסטינער טעראָריסטן, זענען די 
לעצטע נישט גרייט צו געבן חוסיינען אַזאַ מאַנדאַט. ס'איז אָבער נישט אױיסגעשלאָסן, אַז אין די 
ראַמען פון דער ירדנער דעלעגאַציע, װעט יאָ דערשיינען אַ פאָרשטײיער פון די פּאַלעסטינעזער. 
אַוודאי ועט דאָס נאָך מער קאָמפּליצירן די געשפּרעכן, בפרט נאָך, אַז ירדן מיט די פּאַלעסטינעזער 
צווישן זיך זענען זייער ווייט פון אַ הסכם. 

אויך ישראל איז ביי דער מיינונג, אַז די פּאַלעסטינעזער קענען געפינען אַ באַפרידיקונג פאַר 
זייערע מלוכהשע און נאַציאָנאַלע אַספּיראַציעס אין די ראַמען פון ירדנער קעניגרייך, בפרט נאָך, 
אַז ירושלים האָט נישט געמאַכט קיין סוד, אַז געוויסע ראַיאָנען פון יהודה, שומרון און דער 
עזה-געביט האָבן אַ ברירה אַריינגענומען צו װוערן אין אַזאַ מדינה, װאָס װעט, פאַרשטייט זיך, 
דאַרפן צושטיין צו דעם שלום-פּאַקט מיט ישראל. 

ו 

וי געזאָגט, קומט פאָר די זשענעווער קאָנפערענץ אונטערן פּראָטעקטאָראַט פון די פאַר. 
שטאַטן און דעם ראַטנפאַרבאַנד. װאָס שייך װואַשינגטאָן ווייסן מיר, אַז איר צוגאַנג צו דעם גאַנצן 
פּראָבלעם איז אַ קאָנסטרוקטיװער און אַ פיל-װייניק באַלאַנסירטער. אמעריקע איז נישט ברוגז זיט 
קיין שום צד, בעת מאָסקװע האָט נישט אויפגעהערט צו באָיקאָטירן און באַשמוצן אונדזער מדינה. 
פּראָפּ' קיסינדזשער האָט נישט געקאַרגט קיין מי, צייט, ענערגיע און אַ סך מחשבה, כדי דערפירן די 
צדדים צום זשענעווער טיש. זיין שװוּנג און אַקטיװױטעט האָבן ממש געשטעלט אין שאָטן דעם 
סאָוויעטישן שותף, אַנדרײ גראָמיקאָ, װאָס האָט קוים באַװויזן זיך אַרױפצוכאַפּן אויף קיסינדזשערס 
גאַלאָפּירנדיקן דיפּלאָמאַטישן װאָגן. 

מאָסקװע איז אַפילו ערב דער זשענעווער קאָנפערענץ געבליבן טריי איר אַנטייישראלדיקער 
איינשטעלונג. די סאָװויעטישע כוונות כלפּי די צוקונפטיקע גרענעצן פון ישראל האָט די טעג 
געברענגט צום אויסדרוק די מאָסקװער װאָכנשריפט "נייע צייטן", מיטן פאַרעפנטלעכן די מאַפּע 
פון ישראל לויטן חלוקה- פּלאַן פון אונ"אָ אין יאָר 1947, אַז נאָר דאָס זענען די גילטיקע גרענעצן 
פון דער יידישער מדינה... (היינט שטעלט זיך פאָר, וי אַזױ דער זעלבער זשורנאַל װאָלט רעאַגירט, 
ווען אין וועלכן ס'איז לאַנד זאָל מען אָפּדרוקן די מאַפּע פון פסס"ר פון 1-טן סעפּטעמבער 1939, 
אָן די באַלטישע לענדער, אָן בעסאַראַביע, מערב װיסרוסלאַנד, מערב אוקראַינע און מזרח-פּרײיסן 
- און צוגעבן דעם צושריפט, אַז דאָס זענען די לעגיטימע גרענעצן פון ראַטנפאַרבאַנד). 

מאָסקװע האָט אַפילו נישט באַנײט אירע דיפּלאָמאַטישע באַציוּנגען מיט ישראל, בעת 
װאַשינגטאָן האָט יאָ געטאָן אַזאַ זאַך מיט קאַיר. קיסינדזשער האָט באַזוכט מצרים, סיריע, ירדן, 
לבנון, סאַודיע און קומט גערן קיין ישראל. גראָמיקאָ דאַרף אָבער מיט אונדז נישט ריידן, פרעגן, 
אויסהערן, פּרוּוון איבערצייגן. ער האָט אַ פאַרטיקע שטעלונג. נאָר כל-זמן דער קרעמל מיינט 
ערנסט מיט זיין קאָדעקזיסטענץ מיט די פאַר. שטאַטן נישט אַזױ אויס אהבת אַמעריקע, וי אויס 
שנאה און פּחד פאַר כינע, איז דאָך פאַראַן אַ האָפּענונג, אַז אין זשענעווע וועט גראָמיקאָ מוזן עפּעס 
אַראָפּלאָזן פון טאָן און איינגיין אויף פּשרות מיט קיסינדזשערן. און אפשר אויך -- צוריק אָנקניפּן 
דיפּלאָמאַטישע באַציונגען. ביי די סאָװיעטן איז אַלץ מעגלעך... נאָך 7 יאָר ברוגז, איז דאָך 
פאָרגעקומען אין זשענעווע אַ שמועס, אפילו אונטער פיר אויגן, צווישן אבא אבן און אַנדרײ 
גראָמיקאָ... 

ז 

אַלס. ערשטער פּונקט אויפן טאָג-אָרדענונג פון דער זשענעווער קאָנפערענץ, איז באַשטימט 
געװאָרן דאָס אָפּטײלן די מצרישע און ישראלדיקע כוחות, װוּ צה"ל הערשט אויף אַ שטח פון 
קאַרגע 1.900 קװואַדראַט קילאָמעטער. וי באַװוסט, איז מען בעת די געשפּרעכן אויפן קילאָמעטער 
1 צווישן דעם ישראלדיקן און מצרישן גענעראלן, יריב און גאַמאַסי, נישט דערגאַנגען צו קיין 
הסכם אין דער פראַגע. פאַראַן אַ האָפענונג, אַז אין זשענעווע װעט נישט זיין שווער צו געפינען 
דערפאר אַ לײזנג. אַ פאַקט, אַז א ישראל'גענעראל און מצרישער גענעראַל זיצן ביים 
פאַרהאַנדלונג-טיש אין דער שװײיצאַרישער שטאָט און פּרװון געפינען אַ ליזונג פאַר דעם 
פּראָבלעם, װאָס דאַרף ווערן דאָס "שפּרונג-ברעט" צו פאָרסירן די ווייטערדיקע געשפּרעכן. 

נאָר וי גוט װאָלט געווען, ווען עגיפּטן זאָל זיך אָפּטײלן פון יענע אויסערלעכע כוחות װאָס 
דערשיינען כלומרשט אַלס אירע פריינד, וי דער ראַטנפאַרבאַנד, די עקסטרעמע אַראַבישע לענדער 
(ליביע, אַלזשיריע)און אויך נישט צוהערן זיך צו אירע אייגענע מיליטאַריסטישע קרייזן װאָס ווילן 
נאָך אַלץ געפינען לייזונגען מיט דער הילף פון מלחמות. דאָס באַפרייען זיך פון אַזעלכע 
דעסטרוקטיווע כוחות, גיט אַן איבערװאָג דער האָפענונג איבער די ספיקות בנוגע די רעזולטאַטן פון 
די זשענעווער געשפּרעכן, אין וועלכע ישראל באַטײליקט זיך נישט וי אַ באַזיגטע, אָבער אויך 
נישט מיט דער פאַריסנקייט פון אַ זיגער. אונדזער אויפריכטיקער ווילן איז צו רערגרייכן אַ 
בכבודיקן שלום און איינשטעלן אין ראַיאָן נייע נאָרמעס פון צווישנפעלקערלעכן צוזאַמענלעבן און 
צוזאַמענאַרבעט. 

זשענעווע גיט דערפאַר דעם שאַנס און האָפענונג! 

(י"ש ת"א, 3.1.74) 

מיין טענה צום מדינה-קאָנטראָלער 


די טעג איז דערשינען דער יערלעכער "בעסט-סעלער" פון ישראל - דער באַריכט פון 
מדינה-קאָנטראָלער, ד"ר נעבענצאַל. אויף גאַנצע טױזנט זייטן ווערט דערציילט וועגן דער 
פינאַנסיעלער און װירטשאַפטלעכער טעטיקייט פון אַלע מיניסטעריומס און מלוכהשע אַגענטורן 
און אונטערנעמונגען. דערביי ווערן אָן שום פּניות אויפגעדעקט אַ סך בלויזן, אומגעזעצלעכקייטן 
און פאַרקריפּלונגען, װאָס האָבן דערפירט צו פאַרשווענדונג, קאָרופּציע און שוחד. אַזױ אַרום איז 
דער באַריכט אויך פאַרוואנדלט געװאָרן אין אַ האַרבן באַשולדיקונג-אַקט קעגן אַמטן און באַאַמטע 
פון העכערן און נידעריקן ראַנג, װאָס האָבן זיך אויסגעלאַכט פון פאָרשריפטן, מיט גרינגשעצונג זיך 
באַצױגן צו מלוכהשע געלטער און דערמיט גורם געווען צו אומגעהויערע שאָדנס דער ישראלדיקער 
ווירטשאַפט. 

וי דער שטייגער, איז אַזאַ באַריכט געשריבן אין אַ טרוקענער, אָפיציעלער שפּראַך, נאָר די 
אָפּנױגן און פאַרלעצונגען לייענען זיך וי אַ שפּאַנענדיקע שילדערונג. קיין איין מלוכהשער אַמט 
און מיניסטעריום קומט נישט דאָרט אַרױס ריין. כמעט אַלע האָבן געזינדיקט -- װוער מערער, ווער 
ווייניקער. צו דער הױיכער מדריגה פון אַבסאָלוטער אָרנטלעכקײַט און געווסנהאַפטיקײט, איז קיין 
איין רעגירונג-אינסטיטוציע נאָך נישט דערגאַנגען. 

און פון יאָר צו יאָר ווערט ערגער. מיטן דינאַמישן װוּקס פון דער װירטשאַפט און פון די 
מלוכהשע אַקטיוויטעטן -- װאַקסן פּאַראַלעל אויך די בלויזן. ווערט טאַקע דער באַריכט פונעם 
קאָנטראָלער אַלץ אויפגעבלאָזענער און איז לעצטנס דערגאנגען, וי דערמאָנט צו טויזנט זייטן, מיט 
אַ גאָר אָנגעזעענעם "בילאַנס" פון עבירות, וועלכע לייענען זיך "זאַכלעך", אָן פאָרװווּרפן, צי כעס 
מצד דעם קאָנטראָלער, ווייל אַלץ איז דאָך באַזירט אויף אַרסצוברענגען לויטערע פאַקטן וֶועגן... 
מוטנע האַנדלונגען. 

עס טוט ממש וי דאָס האַרץ;טײלמאָל - אַזש ביזן פאַרביילן אַ פויסט, ווען מען לייענט וועגן 
דער תמימותדיקייט (?!) פון געוויסע באַאַמטע, וי אויך וועגן ממשותדיקער פאַרברעכערישקייט. 
אַזױ אין זיכערקייט-מיניסטעריום, אַזױ אין מיניסטעריום פאַר האַנדל און אינדוסטריע -- און אין 
אַלע אַנדערע. 

ד"ר נעבענצאַל האָט נישט די פולמאַכטן פון יוסטיץ-מיניסטער, צי פון פּאָליציי-מיניסטער צו 
אַרעסטירן אָדער משפּטן די אַלע, אױיף וװעמענס חטאים ער וויזט אָן. זיין באַריכט איז 
צונויפגעשטעלט פון בלויזע פאַקטן, האַנדלונגען, טעטיקייטן -- אָן קאָמענטאַרן, אָן מסקנות. 

דאָך ווילט זיך פרעגן: אפשר פאָרט צוגעבן כאָטש איין מסקנה, איין קאָמענטאַר, צום 
דערמאָנטן באַריכט, אָדער אַן אָנצוגעהערעניש בנוגע מאָראַלישע און אידעישע ווערטן, װאָס אויב 
אַ מלוכהשער באַאַמטער װאָלט זײ באַזיצט בשפע, װאָלט ער אודאי טױזנט מאָל זיך 
איבערגעלייגט, צי ער מעג אָפּטאָן פאַרשידענע חזירייען אויפן חשבון פון דער מדינה? 

און דאָס איז מיין טענה צום באַריכט פון מדינה-קאָנטראָלער. ער װאָלט אויך באַדאַרפט 
אָנוייזן אויפן שורש פון דער קאָרופּציע און פאַרדאָרבנקײט. ווייל דאָרט װוּ עס הערשט ריינער 
מאַטעריאַליזם, אַ געיעג נאָך לייכטע פאַרדינסטן און שנעלער באַרײיכערונג, דאָרט װוּ קאַריעריזם 
האָט אַרױסגעשטױסן דעם אידעאַליזם - ליגט זיך איפן שכל, אַז סזאָל אָנװאַקסן אַ סך 
װילדגראָז, װי דאָס קומט צום אויסדרוק אינעם באַריכט. נישט אַנדערש;װי די ביטול-באַציונג צו 
אידעאַלן, צום חלוצישן גייסט, צו דער וויזיע און טרוים מיט וועלכע עס זענען געקומען אַהער די 
יידן פון דער צווייטער און דריטער עליה - איז איינע פון די עיקרדיקע סיבות פון דער 
מאָראַלישער ירידה. 


פאָרמעל, איז נישט די אויפגאַבע פון ד"ר נעבענצאַל צו פּרעדיקן מוסר אָדער אַלאַמירן, ווייל 


ער פאַרנעמט זיך מיטן בלויזן אויפדעקן די אַלע פעלערן, אָנעם פּרוּוו אָנצוּװײיזן איף די 
סאָציאַל-פּסיכאָלאָגישע און אַנדערע מאָטיוון פון די אַלע נעגאַטיווע דערשיינונגען. דעריבער איז 

ביז גאָר רעלעװאַנטיש די פראַגע: װוּ נעמט מען היינט אַן אַנדערן "בעסט-סעלער" (ווי, לאָמיר 
זאָגן, "דאָס געזאַנג פון עמק") װאָס זאָל דערציילן וועגן אויפשטעלן נייע קיבוצים, מושבים, 
קאָאָפּעראַטיוון; װאָס זאָל שילדערן אויך וועגן געצוימטע אַפּעטיטן צו באַרייכערונג, אַנשטאַט דעם 
אויפגעבלאָזענעם לוקסוס און דעם ווילן אַרײנצוכאַפּן װאָס מערער; אַז אויף טויזנט זייטן זאָלן מיר 
גאָר לייענען וועגן פרייוויליקייט, אידעאַליזם, באַשײדנקײט, ערלעכקייט און אַנדערע גוטע מידות 
-- אַנשטאַט פאַרשווענדונגען, מיסברויכן, און דאָס אַלץ אויפן חשבון פון אַ קליינער מדינה, 
וועלכע געפינט זיך נאָך אין באַלאַגערונג און דאַרף איר בודזשעט שטיצן אויך אויף דער הילף פון 
די יידן אין די תפוצות. 
די "רייכקייט" פון באַשולדיקונגען אינעם באַריכט פון מדינה-קאָנטראָלער איז נאָר צוליב 
דעראָרעמקײט אין אידעאַלן. איינס איז געקומען אויפן חשבון פון צווייטן... און אַ שאָד, װאָס ד"ר 
נעבענצאַל דערמאָנט נישט וועגן דעם מיט קיין איין װאָרט. 
(י"ש ת"א, 15.5.74). 


דערמאָנונגען און אַנאַלאָגיעס צום 26סטן יום העצמאות 


דעם 25סטן אַפּריל װועט ישראל ווידער פייערן איר נאַציאָנאַלן און מלוכהשן יום-טוב לכבוד 
דעם יאָרטאָג פון פּראָקלאַמירן די אַנטשטײוּנג פון דער יידישער מדינה. אַזאַ דאַטע און געשעעניש 
איז יעדעס יאָר אַ פּאַסיקע געלעגנהייט זיך אומצוקערן מיט דער מחשבה צו דעם היסטאָרישן אַקט 
אין תל-אביבער מוזעום, פונװואַנען עס האָט דעם 14טן מאַי 1948 זיך פונאַנדערגעטראָגן די בשורה 
פון ייִדישער זעלבשטענדיקייט און ס'האָט אויפגעשיינט דאָס ליכט פון אַן אייגענער מדינה, נאָך 
יאָרן פון אומקום און פינצטערניש אין דער דורך היטלערן אַקופּירטער אײיראָפּע, װוּ ס'איז 
אומגעבראַכט געװאָרן אַ דריטל פון אונדזער פאָלק. 


אַ פאַרטונקלטע ליכט... 

די-אָ יונגע מדינה, מיט וועמענס קיום די אַראַבישע שכנים האָבן נישט געװאָלט משלים זיין 
און די גרויסמאַכטן האָבן אויף איר חשבון געװאָלט פירן זײער אָפּאָרטוניסטישע און 
אימפּעריאַליסטישע פּאָליטיק, איז תמיד געווען אויסגעשטעלט אויף אויסערלעכע געפאַרן און 
האַרבע אינערלעכע פּראָבלעמען. אַ קליינער ישוב, בסך-הכל פון אַ 650 טויזנט יידן אין יאָר 1948, 
האָט באַדאַרפט אויפנעמען אַ מאַסן-עליה פון דער שארית הפּליטה און אָנהייבן בויען אַ לאַנד לוט 
מלוכהשע נאָרמעס און קאָנצעפּציעס, זייענדיק אין אַ כסדרדיקן געראַנגל אויף אַ סך פראָנטן - 
מיליטערישן, עקאָנאָמישן, קולטורעלן, סאָציאַלן. און אַזױ פירנדיק כמעט פּערמאַנענטע מלחמות, 
האָט מען פאַרפעסטיקט דאָס לאַנד, איינגעזאַמלט דאָס פאָלק פון די תפוצות און יעדעס יאָר איז 
צום יום העצמאות אונטערגעפירט געװאָרן אַ פריידיקער סך-הכל פונעם אָפּגעטוענעם און 
דערגרייכטן, מיטן אָפּטימיסטישן בליק אין דער צוקונפט. נאָר היי-יאָר איז פאַראַן אַ געפיל, אַז 
דאָס גרויסע ליכט אונדזערס איז עטװאָס פאַרטונקלט געװאָרן, אַז אויף דער ישראלדיקער זון האָבן 
זיך באַװיזן אייניקע פלעקן... אמת, ס'איז נאָך זייער ווייט צו אַן אמתער ליקוי חמה, נאָר אין האַרץ 
פון ישראלדיקן בירגער האָט זיך פאָרט פאַרגנבעט אומצופרידנקייט, אפילו -- אַנטוישונגען. 

צי זענען דאָס דערשיינונגען, כאַראַקטעריסטישע פאַר דעם לעצטן פּעריאָד, פון אָקטאָבער 
3 ביז אַפּריל 1974, אָדער האָבן מיר פאַר זיך געוויסע רעצידיוון פון דער קורצער געשיכטע פון 
מדינת ישראל, װוּ יעדעס יאָר האָט געברענגט מיט זיך אויך האַרבע פּראָבלעמען, זאָרג און אומעט, 
ביי דער זייט פון אַ סך דערפאָלגן און פאָרשריט. אַן אריינבליק -- און געוויסע אַנאַלאָגיעס - 
מיט די אָפּגעלאָפענע 26 יאָר יידישע זעלבשטענדיקייט באַוייזן, אַז זינט 1948 האָבן אונדז נישט 
געפעלט קיין פּראָבלעמען און צרות, דאָך איז מען פון זי אַרױסגעקראָכן. און אַזױ אויך, ווילן מיר 
האָפן, וועט געשען מיט אַלע ענינים מיט וועלכע עס ראַנגלט זיך איצט דאָס לאַנד אין רעזולטאַט פון 
דער יום-כיפּור מלחמה און אירע נאָכװײיען. 

"נישטאָ קיין נייעס אונטער דער זון" 

אויך דאָס 1948 איז געווען אַ יאָר פון מלחמה פון װינציקע און אומבאַװאָפּנטע קעגן אָ סך, 
מיט אַ רייכער (װוי פאַר יענער תקופה) מיליטערישער אױסשטאַטונג. דער נצחון איז אָבער תמיד 
געווען אויף דער זייט פון דער יידישער מדינה -- אַ דערשיינונג װאָס האָט זיך איבערגעחזרט, ממש 
מיט היסטאָרישער געזעצמעסיקייט, אין דער סיני-קאַמפּאַניע אין 1956, אין דעם זעקס-טאָגיקן 
קריג און אין דער אָקטאָבער-מלחמה פון 1973. נאָכן באַפרײונג-קריג, איז אין יאָר 1949 
אונטערגעשריבן געװאָרן דער אַקט פון פייער-איבערייס אין ראָדאָס, אַן אָנדייטונג און האָפענונג 
אויף אַ שלום מיט די שכנים, װאָס האָט זיך פאַרענדיקט מיט... ווייטערדיקע מלחמות. אָבער נאָכן 
אונטערשרייבן אין נאָוועמבער 1973 דעם הסכם אויפן קילאָמעטער 101, איז מען פון דעסטוועגן 
זיך צונויפגעקומען אין זשענעװוע און יעדער אָפּטימיסט מעג גלױבן, אַז דאָסמאָל װעט די 
נאָרמאַליזאַציע זיין אַ עפעקטיווערע װי מיט 25 יאָר צוריק. 

נאָך עפּעס: יענעם יאָר (1949), האָבן עולה געווען קאַרגע 240 טויזנט יידן. און אין יאָר 1950 
האָבן מיר װידער זוכה געווען צו אַ מעכטיקער כװאַליע פון 170,213 עולים פון אײיראָפּעישע און 
אַראַבישע לענדער און צו אַ רעזשים פון "צנע" מיט רעגלאַמענטירטע שפּייז-צוטיילונגען. 


אין 1951, ווען אַ 130 טױזנט עולים זענען געזעסן אין די בלעך- און האָלץ-באַראַקן און אין 
לייוונטענע צעלטן אין די איבערגאַנג-לאַגערן (מעברות), האָבן זיך אָנגעהויבן די אַ. ג. "יידישע 
מלחמות" -- אַרום דער פראַגע פון רעליגיעזער דערציונג פאַר די קינדער פון די מעברות און די 
דעמיסיע פונעם דעמאָלטדיקן רעליגיעס-מיניסטר הרב י. ל. הכהן מיימון, דער ערשטער אָנזאָג 
פונעם אָנװאַקסנדיקן קאָנפליקט צווישן די װעלטלעכע און פרומע טיילן פון דער באַפעלקערונג. 

אויך ביים אויפשטעלן די לעצטע רעגירונג האָט זיך געפירט אַ קאַמף אַרום דער פראַגע "ווער 
איז אַ ייד". װי האָט געזאָגט דער קלוגער קהלת: "נישטאָ קיין נייעס אונטער דער זון..." 

אין יאָר 1952 איז אין לאַנד אָנגעגאַנגען אַ ביטערער ויכוח אַרום דער פּראַגע פון 
אַנטשעדיקונג פון דייטשלאַנד. אַ סך דעמאָנסטראַציעס, פלאַם-פייערדיקע רעדעס, צאָרנדיקע 
אַרטיקלען אין דער פּרעסע קעגן דעם אָפּמאַך אין לוקסענבורג. און אין 1953 - בן גוריון 
דעמיסיאָנירט און באַזעצט זיך אין שדה בוקר. די "לבון-פרשה" דערפירט דעם אַרכיטעקט פון דער 
יידישער מדינה צום פאַרלאָזן דעם פּרעמיער-אַמט. (מיט 21 יאָר שפּעטער טוט דאָס זעלבע גאָלדע 
מאיר, אויך אין רעזולטאַט פון עטלעכע "פּרשה'ס", וועלכע זענען געבוירן געװאָרן נאָך דער 
יום-כיפּר מלחמה). אין 1954 האָבן מיר אַן ענין קאַסטנער, װועמען מען װאַרפט פאָר 
צוזאַמענאַרבעט מיט די יו גאציס ביים ליקווידירן דאָס אונגאַרישע יידנטום -- און אינעם אורטייל 
דריקט זיך אויס דער ריכטער פון העכסטן געריכט, אַז "קאַסטנער האָט פאַרקויפט זיין נשמה דעם 
טייוול". 

אין 1955 לאָזן זיך גוט פילן אין לאַנד די טעראָר-אַקציעס און רציחות פון די פעדאַיון-לייט, 
װאָס ווערן געשיקט פון מצרים און ירדן. ישראל רעאַגירט מיט אַ ריי רעװאַנזש-אַקציעס -- און די 
מלחמה מיטן אַראַבישן טעראָר נעמט אָן פאַרשידענע געשטאַלטן. נאָר אין אַלע ווייטערדיקע יאַרן 
ווייסן מיר נישט קיין לענגערע אָטעם-פּױזעס מצד דער "ערזאַץ-אַרמײ" פון אונדזערע שכנים, 
װאָס ווילן דורך טעראָר געווינען דאָס װאָס זי געלינגט נישט צו דערגרייכן אין מלחמות. אַלנפאַלס, 
פאַר די אָפּגעלאָפּענע 26 יאָר האָבן מיר געהאַט אַ סך פאַלן, ענלעכע צו דעם שוידערלעכן 
פאַרברעך אין קרית שמונה מיט אַ װאָך צוריק און... שטראָף-אַקציעס פון צה"ל. 


שוין געווען אַ ריקצוג פון פאַרנומענע געביטן 

דאָס יאָר 1956 איז גוט איינגעקריצט אין זכרון פון פאָלק צוליב דער סיני-קאַמפּאַניע - אַ 
מלחמה קעגן מצרים, אין וועלכער ס'איז אויך געווען אַנגאַזשירט ענגלאַנד און פראַנקרייך, 
באַזאַמען מיט ישראל. נאָר אייזענהאוער און בולגאַנין, אין נאָמען פון די פאַר. שטאַטן און דעם 
ראַטנפאַרבאַנד, זענען קעגן די צוויי אײיראָפּעישע מדינות און קעגן אונדז. מאָסקװע און 

װואַשינגטאָן פאָדערן קאַטעגאָריש זיך צוריקציען פון סוצץ און סיני (דאָס זעלבע װאָס די אָפּאָזיציע 
װאַרפט היינט פאָר... קיסינדזשערן מיט גראָמיקאָן). און אין יאָר 1957 קומט טאַקע פאָר דער 
ריקצוג. די ישראל-אַרמײ פאַרלאָזט סיני און דעם ראיאָן פון עזה. 

אַ נייער עולה װאָס באַקענט זיך פון דער נאָענט מיט דער אַקטועלער ישראלדיקער 
פּראָבלעמאַטיק און שטויסט זיך אָן אויף אַזאַ באַגריף װי "שװאַרצע פּאַנטערס", איז נוטה צו 
טראַכטן, אַז דאָס איז אַװדאי אַ שפּאָגל נייער ענין אין דער מ-ינה. או, פונװאַנען זאָל ער וויסן, אַז 
נאָך אין יאָר 1959 האָבן מיר געהאַט אַ װאַדייסאַליב - דעם אָרעמקײט-קװאַרטאַל אין חיפה, 
באַװױנט דער עיקר דורך יידן פון צפון-אַפריקע, װאָס האָבן אין יענעם יאָר, מיט דעמאָנסטראַציעס 
און פּראָטעסטן, דערמאָנט דער מדינה, אַז ס'עקזיסטירט אַן אָנגעװײטיקט סאָציאַל פּראָבלעם; װאָס 
שטארקט נאָך מער די מחיצה צווישן די יידן אָפּשטאַמיקע פון אײראָפּע און אַמעריקע און די יידן 
פון די אַפראָ-אַזיאַטישע לענדער. די-אָ פראַגע עקזיסטירט אויך היינט-צוטאָג און פאָדערט אַ 
לייזווי, נישט װינציקער װי אין די טעג פון װאַדי סאַליב. 


דייטשישע דערמאָנונגען 

װער פון אונדז, דער דור פון דעם שרעקלעכן חורבן אין אײראָפּע אין די יאָרן פון דער 
צווייטער וועלט-מלחמה , איז מסוגל צו פאַרגעסן די שמוציקע כוואליע פון אַנטיסימיטיזם װאָס 
האָט פאַרפלייצט אײיראָפּע און ביידע אַמעריקעס אין יאָר 1960? אַ היטלעריסטישער רעצידיוו 
האָט זיך אַ טראָג געגעבן איבער אַ ריי לענדער. האַקנקרײיצן זענען געװאָרן אויסגעמאָלן אויף 
יידישע אינסטיטוציעס און מצבות אויף בתי-עלמינס זענען צעשטערט געװאָרן. נאָר אין דעם זעלבן 
יאָר ווערט אַדאָלף אייכמאַן, דער היטלעריסטישער סופּער-מערדער, אַנטדעקט און געכאַפּט אין 
אַרגענטינע און געברענגט קיין ישראל, װוּ ער ווערט שפּעטער געשטעלט פאַר אַ געריכט אין 
ירושלים. דער דאָזיקער אַקט איז אפשר געווען דער בולטסטער ענטפער היטלערס יורשים, אַז 
ס'איז פאַראַן אַ יידישע מדינה; אַז ס'איז דאָ אַ כוח זיך קעגנצושטעלן, רעאַגירן און אויך 
באַשטראָפן די װאָס האָבן זיך פאַרמאָסטן אומצוברענגען אונדזער פאָלק. 

מיט 2 יאָר שפּעטער, אין 1962, האָבן מיר ווידער אַ "דייטשע דערמאָנונג": װיסנשאַפטלערס 
פון באָן אַרבעטן אין דינסט פון מצרישן מיליטער און גרייטן דאָרט צו כליימשחית קעגן ישראל. 
מיר רעאַגירן, אויף אונדזער שטייגער און מעגלעכקײטן, כדי צוימען די אַפּעטיטן פון די 
נעאָ-נאַציס און זייערע אַראַבישע אַפּוטרופסים איבערצוחזרן היטלערס עקספּערימענט. 

דער טעראָר הערט נישט אויף, אָבער דאָס לאַנד נעמט וידער אויף עולים, יידן פון דער וועלט 
אינוועסטירן אין ישראל, עס ווערט פאַרענדיקט די צענטראַלע װאַסער-מאַגיסטראַל װאָס װעט 
באַזאָרגן די לאַנדװירטשאַפט מיט מים-חיים. סיריע פּרוװוט שטערן דעם דאָזיקן אופטו - די 
ישראלדיקע אַרטילעריע און אַװיאַציע האָבן איינגעשטילט די אַפּעטיטן פון דמשק צוצורויבן ביי 
אונדז אַ טייל װאַסער פונעם ירדן. אין יאָר 1965 אנטשטייט די "פאַטאַך"-אָרגאַניזאַציע, מיט 
וועלכער מיר פירן אַ מלחמה ביזן היינטיקן טאָג. 


די זעקס-טאָגיקע מלחמה 

אין 1966 - אַ יאָר פון מעסיקייט ("מיתון") און געצוימטקייט אין דער װירטשאַפט. אין 
לאַנד הערשט אַרבעטלאָזיקײט, קװאַליפיצירטע פאַכלייט נעמען זיך צו לופט-פּרנסות און מען זעט 
פאָר אַ שאַרפן עקאָנאָמישן קריזיס. די ערשטע חדשים פון יאָר 1967 זאָגן אָבער אָן אַן אַנדערן 
סאָרט קריזיס: נאַצער הערט נישט אויף צו דראָען דער יידישער מדינה, ער קאָנצענטרירט אין מאַי 
אַ ריזןאַרמײ אין סיני, בלאָקירט דעם טיראַנער איינגוס און גיט עקסמיסיע די אונ"אָ-כוחות אין 
עזה-געגנט און ביי שאַרם-אַ-ישײך. דעם 5טן יוני ברעכט אויס די זעקס-טאָגיקע מלחמה. מצרים, 
סיריע און ירדן באַצאָלן אַ טייערן פּרייז פאַר זייערע אַגרעסיווע פּלענער, טעראָר, דראָונגען און 
אומווילן צו לעבן בשלום מיטן יידישן שכן. די וועלט גאַפּט פון דעם נצחון, אויך ישראל איז געווען 
פאַרשיכורט פונעם זיג, דאָך האָט מען אויף די פאַרנומענע געביטן נישט געפירט זיך וי אַן 
אָקופּאַנט. די אָפּענע בריקן קיין ירדן, דער אויסטויש פון סחורות און באַפּעלקערונג האָט באַדאַרפט 

-- אַזױ האָט מען געהאָפט -- עפענען אַ וועג צו אַ פרידלעכן-צוזאַמענלעבן. נאָר אַנשטאַט דעם איז 
געקומען די אויסמאַטערונג-מלחמה מצד מצרים און אַ יפאַרשארפטער טעראָר מצד די 
"פאַטאַך"-רוצחים אין ירדן. די שכנים זענען נאָך אַלץ געווען ווייט פון אַ צונויפרייד און 
שלום-רעגולירונג. 

נאָר אין יאָר 1969 געשעט אַ נס - עס הייבט זיך אָן די עליה פון רוסלאַנד. װידעראַמאָל 
האָט ליכט און שאָטן, וי תמיד, באַגלײט אונדזער אויפבוי-ווערק. און אין 1970 נעמט אַ סוף צו 
דער אויסמאַטערונג-מלחמה. דער ראָדזשערס-פּלאַן זעט פאָר אַ צייטװייליקע רעגולירונג, דאָס 
עֶפענען דעם סועץ-קאַנאַל און דער עיקר - אָפּשטעלן דאָס פייער פון ביידע צדדים. די 
פּרינציפּיעלע הסכמה פון ישראל צו די אַמעריקאַנער פאָרשלאַגן, דערפירט צום אויפרייס פון דער 
רעגירונג פון נאַציאָנאַלער איינהייט. 1 

אויף וויפל מיר באַשעפטיקן זיך דאָ מיט אַנאַלאָגיעס, שטעלט זיך טאַקע די פראַגע: וויפל 
ערנסטקייט איז פאַראַן אין דער איצטיקער פאָדערונג פון "ליכוד" און פון אַ טייל פאָרשטײיערס 
פון די רעליגיעזע פּאַרטײען, אויפצושטעלן אַ רעגירונג פון נאַציאָנאַלער אײינהײַט, ווען זיי זענען 
געווען קעגן דעם פייער-איבערייס מיט מצרים און סיריע; קעגן אָפּטײלן די כוחות און קעגן 
יעטװועדן געדאַנק פון צוריקציען זיך פון געוויסע שטחים פאַרן פּרייז פון אַ הסכם און מעגלעכן 
שלום-אָפּמאַך. זי זענען דאָך אויך קעגן גיין קיין זשענעווע -- טאָ וועמען נאַרט מען עס מיט דער 
פאָדערונג צו שאַפן אַ ברייטע רעגירונג? 


צו פיל פּראָבלעמען מיט איינמאָל 
פון דעם קורצן איבערבליק פון 26 יאָר יידישן קיום אין אייגענעם לאַנד איז צו זען, אַז די 

געשיכטע חזרט זיך איבער. אמת, די אַקטועלע "נייעסן" איצט, אין אַפּריל 1974, אויף דער שוועל 
פון 26סטן יום העצמאות, זענען אָן שום ספק דראַסטישער און שאַרפער פון דעם אַלעמען װאָס מיר 
האָבן געהאַט ביז היינט-צו-טאָג. מען דאַרף אָבער נישט פאַרגעסן, אַז בסך-הכל זיבן חדשים טיילן 
אונדז אָפּ פון דער יום-כיפּור מלחמה, װאָס האָט געשאַפן ביים פאָלק אַ סך קאָמפּלעקסן, אומעט, 
זאָרג און אַ געוויסע פאַרלוירנקייט. ווייל צו פיל פּראָבלעמען זענען מיט איינמאָל געפאַלן אויף 
אונדזערע קעפּ: דער מיסערפאָלג ("מחדל") פון דער יום-כיפּור מלחמה; דער טיילווייזער באַריכט 
פון דער אַגראַנאַט-קאָמיסיע װאָס האָט געפאָרשט דעם "מחדל'; דער נישט-אַנטשײדנדיקער 
אױסגאַנג פון די װאַלן דעם 31סטן דעצעמבער 1973; די שװעריקייטן ביים צונויפשטעלן די 
רעגירונג צוליבן שאַנטאַזש פון די רעליגיעזע פּאַרטײיען ("װער איז אַ ייד"?) און די אינערלעכע 
צעריסנקייט אין דער "העבודה"-פּאַרטײ, װאָס אַ טייל דעפּוטאַטן אירע האָבן אַפילו געשטימט 
קעגן באַשלוסן פון דער רעגירונג און אויך נישט געהויבן זייערע הענט ביים פאָרשטעלן דער כנסת 
די נייע רעגירונג; די דעמיסיע פון גאָלדע מאיר און די מאַנעװורעס פון דער רפ"י-פראַקציע צו 
פאַרטיידיקן משה דיין פאַר יעדן פּרײיז און בײ אַלע אומשטענדן; די פאַרשידענע 
פּראָטעסט-באַװעגונגען פון דעמאָביליזירטע זעלנערס, סטודענטן און סתם בירגער, ביי וועמען 
ס'האָט זיך עפּעס-װאָס "אָפּגעריסן" נאָך די אָקטאָבער-טעג. 

אויף אַזופיל -- דער אינערלעכער פראָנט. פאַראַן אויך אַן אויסערלעכער פראָנט, וועלכער 
לאָזט זיך גוט הערן און פילן, באַזונדערס אין די לעצטע טעג. די כסדרדיקע, טעגלעכע שיסערייען 
פון די סיריער און זייערע פּרווון צו פאַרלעצן דעם פייער-איבערייס; די פרוּוון פון טעראָר אין 
לאַנד גופא, אויף די פאַרנומענע געביטן און דער שוידערלעכער מאָרד אין קרית שמונה פון 8 
קינדער, 5 פרויען און 5 מענער (פון זי -- צוויי פון די זיכערקייט) -- האָבן באַדארפט, לויטן שכל 
הישר, באַוועגן צו רעדוצירן, אָדער אינגאַנצן 'אָפּשטעלן -יידישע! מלחמות" צוליב דער מלחמה 
וועלכע עם פירט אַסאַד פון סיריע, דזשאַבריל פון די,אויסמאטערונג-טעראָריסטן און די נערוון" 
מלחמה מצד ברעזשניעוון. צום באַדױערן, אין מען ביי אונדז מערער באַשעפטיקט מיט אינערלעכע 
מחלוקתן און רייסערייען, אַנשטאָט זיין דורכגענומען מיטן באַװוּסטזײן וועגן די לויערנדיקע 
געפאַרן פון דרויסן. 

ס'האָט אַנדערש נישט געקאָנט זיין! 


װאָלט געווען אַ יושר, אויף דער שוועל פון 26סטן יום העצמאות, נישט בלויז איבערנעמען זיך 
מיטן "מחדלי פון דעס יום-כיפור טאָג און די צוויי שפּעטערדיקע טעג -- נאָר אויך באַגרייפן, פון 
אַ ריכטיקער פּערעספּעקטיוו און דיסטאַנס, דעם זיג פון צה"ל װאָס איז דערגאַנגען נאָענט צו קאַיר 
און דמשק און גורם געווען דערצו, אַז די עגיפּטער און סיריער זאָלן זיך זעצן ביים פאַרהאַנדלונג- 
טיש אין זשענעווע. ווייל ס'האָט אַנדערש נישט געקאָנט און געטאָרט געשען. װי האָט געזאָגט 
יצחק שדה, איינער פון די ערשטע גענעראַלן פון די באַװאָפּנטע כוחות אין ארץ-ישראל, אין 
אָנהייב פון דער צווייטער וועלט-מלחמה: "װאַרשע איז געפאַלן -- און פּױלן עקזיסטירט:.. 

אַזאַ איז געווען דער זין און ציל פון אַלע אונדזערע מלחמות -- תל-אביב האָט נישט געטאָרט 
פאַלן. די-אָ אַקסיאָמע דאַרף דערמאָנט װערן באַזונדערס היינט, אין 31סטן יאָרטאָג פון 
אויפשטאַנד אין געטאָ -- װאָס פאַלט זיך צונויף מיטן 26סטן יום העצמאות. 

נאָך איינע, אַ זייער באַדייטונגספולע דערמאָנונג און אַנאַלאָגיע... 
וועלן מיר דאָך 


אַלט-נײע געבאָטן 


וי די געשיכטע חזרט זיך איבער! ווער האָט זיך געקענט פאָרשטעלן, אַז אין יאָר 1974, וועט 
סיי פון דער כנסת-טריבונע און סיי פונעם פאָרזיצער פון דער סוכנות און פון דער אַלוועלטלעכער 
ציוניסטישער אָרגאַניזאַציע, פּנחס ספּיר - נאָך אַלץ זיך לאָזן הערן דער דראַמאַטישער רוף צו 
שטאַרקן די עליה און צו באַזעצן און באַפּעלקערן דעם גליל. און הגם דאָס אינערלעכע לעבן אין 
ישראל איז גענוג רייך אין שטורמישע געשעענישן און איבעראַשנדיקע אַנטװיקלונגען, זענען די 
פּראָזשעקטאָרן פון דער געזעלשאַפטלעכער פאַראינטערעסירונג לעצטנס אָנגעצילט געװאָרן אויף 
די צוויי אַלטע, נאָר ווייזט אויס -- תמיד אַקטועלע, געבאָטן פונעם ציוניזם: עליה און התיישבות, 


געבאָט נומער איינס 

אין ערשטן האַלבן יאָר פון 1974 איז געקומען אין לאַנד אַ דריטל ווייניקער עולים, וי אין דער 
זעלבער תקופה פאַראַיאָרן. און נאָך עפּעס: אויב מיט אַ יאָר צוריק זענען בערך 396 עולים פון 
ראַטנפאַרבאַנד געבליבן אין ווין, כדי זוכן פאַר זיך אַ צווייט לאַנד צו באַזעצן זיך אויסער ישראל, 
האָט היי-יאָר "אַ שפּרונג געגעבן" דער דאָזיקער פּראָצענט - ביז 13! אויך אין די מערב-לענדער 
ווייזן ניט אַרױס די יידן צופיל התלהבות עולה צו זיין און די סאָוויעטישע רעגירונג גייט ווייטער אָן 
מיט איר פּאָליטיק צו לייגן שטיינער אין וועג פאַר די װאָס ווילן קומען אַהער. 

מען שמועסט, אַז אין מאָסקװע איז געווען אַן אינטערווענץ פון קיסינדזשערן (אויפן דרוק פון 
סענאַטאָר דזשעקסאָן און אין נאָמען פון "דעטאַנט"), אַז מ'זאָל אין קרעמל עטװאָס פאַרגרעסערן 
דעם קאָנטיגענט ייִדן פאַר עליה. עס לייגט זיך אָבער ניט אויפן שכל, אַז מען זאָל בעטן גראָמיקאָן 
משפּיע צו זיין אויף ניקסאָנען, ער זאָל פירן עליה- פּראָפּאַגאַנדע צווישן אַמעריקאַנער יידנטום... 
דאָס פּראָבלעם עליה פון די אַנגלאָיזאַקסישע, צי לאַטײן-אַמעריקאַנער און אײיראָפּעישע מדינות, 
איז דער עיקר אָפּהענגיק פונעם גוטן ווילן און נאַציאָנאַלן װאָלונטאַריזם פון אחינו בני ישראל אין 
יענע לענדער. נאָר זיי אַליין קאָנען באַשטימען וועגן יאָ אָדער ניט עולה זיין. צום באַדױערן, איז 
דער איבערװאָג מער אויף ניין, וי אויף יאָ. און טאַקע אויף דעם קלאָגט די מדינה. די-אָ 
דערשיינונג רופט אַרױס זאָרג אין דער ציוניסטישער אָנפירונג און דערמיט דאַרף זיך אויך 
איבערנעמען יעדער ייד אין ישראל. 

עליה איז תמיד געווען דער ערשטער און וויכטיקסטער געבאָט פון דער ציוניסטישער 
פאַרווירקלעכונגי 

וועלן יידן אין די תפוצות אױיפכאַפּן דעם דאָזיקן רוף און אַרױסרוף? װעלן זי פאַרשטיין, אַז 
די מדינה נייטיקט זיך ניט נאָר אין געלט און סאָלידאַריטעט, נאָר פאָדערט אויך אַזאַ "קרבן" װאָס 
הייסט -- עולה זיין? דער איבערוויגנדיקער טייל פון אונדזער פאָלק (איבער 8096) װאָס זיצט נאָך 

נישט אין ציון, װאָלט געמעגט אַן ערנסטן טראַכט געבן וי אַזױ רעאַליזירן וי אַמשנעלסטן דעם 
עליה-געבאָט. 


דער געבאָט נומער צוויי 

עליה, אַלס ערשטער עטאַפּ, האָט תמיד געהאַט זיין נאַטירלעכן פאַרבינדעטן און המשך - 
התיישבות, די נאַציאָנאַלע אויפגאַבע נומער צוויי, װאָס אין איר זכות איז באַפעלקערט געװאָרן 
דאָס לאַנד, עס זענען אַנטשטאַנען גרענעץ-ישובים, לט וועלכע ס'איז אין נאָוועמבער 1947 
געצייכנט געװאָרן די מאַפּע פונעם חלוקה-פּלאַן אין אונ"אָ. אויב אין משך פון אַ 70 יאָר, זינט דער 
ביל"ו-עליה ביזן פּראָקלאַמירן די יידישע סדינה, זענען געשאַפן געװאָרן אַ 300 
לאַנדװירטשאַפטלעכע זידלונגען (קיבוצים, מושבים, מושבות), איז פון מאַי 1948 ביז איצט צו 
פאַרצייכענען אַ צאָל פון 600 ישובים, וועלכע זענען אויפגעשטעלט געװאָרן פון דן ביז אילת, 
אויסער די 46 פּונקטן אויף די פאַרנומענע געביטן, פון יוני 1967. דער ראַשיקער װוּקס פון דער 
צאָל לאַנדװירטשאַפטלעכע זידלונגען איז פאָרגעקומען פּאַראַלעל מיטן פּראָצעס פון דער 
שטייגנדיקער עליה - העכער אַנדערטהאַלבן מיליאָן, װאָס זענען געקומען אַהער פון אַלע עקן 
וועלט זינט ס'איז אַנטשטאַנען מדינת ישראל. די התיישבות האָט זיך אַנטװיקלט אַ דאַנק דער עליה 
און אויך מעגלעך געמאַכט דאָס אויפנעמען נייע כװאַליעס פון עולים. 

ס'איז ניט קיין סוד, אַז די פיינטלעכע אַרומרינגלונג האָט גורם געווען דערצו, אַז דער ישוב 
האָט כסדר געליטן פון אַראַבישן טעראָר, מיט אַ צוגאָב פון מלחמות, װאָס האָט בעל-כורחו 
אויפגעצווונגען אויף כמעט אַלע זידלונגען צו טראָגן אַ פאַרטיידיקלעכן און זיכערהייטלעכן 
כאַראַקטער. יעדער קיבוץ צי מושב אויף דער גרענעץ (און אַ סך ווייטער פון איר), איז 
פאַרװואַנדלט געװאָרן אין אַ וויכטיקן שוצפּונקט, ווייל אונדזער מדינה פאַרמאָגט ניט נאַטירלעכע 
גרענעץ-שטערונגען, וי טייכן און בערג. 

קרית שמונה, מעלות, שמיר און נהריה זענען לעצטנס געווען אַ ציל פאַר רוצחישע אָנגריפן 
מצד אַראַבישע טעראָריסטן, װאָס האָט װידער געצויגן אַלעמענס פאַרינטערעסירונג און 
אויפמערקזאַמקייט אויף דעם צפונדיקן ראַיאָן פון לאַנד, װאָס רופט זיך גליל. נאָך ביי בן-גוריונס 
צייטן איז באַקאַנט געווען די לאָזונג "פאַריידישן דעם גליל" -- נאָר ליידער, איז עס ניט געשען. 
בלויז דעם לעצטן יאָר האָבן 12 טויזנט יידן פאַרלאָזט יענעם חלק פון לאַנד. אויך די שטרעבונג פון 
דער רעגירונג וועגן פונאַנדערשפּרײטן די באַפּעלקערונג איבערן גאַנצן לאַנד, האָט ניט געגעבן די 
געװוּנטשענע רעזולטאַטן. בעת אין ראַיאָן פון תל-אביב ווֹינען 5,400 נפשות אױף אין 
קװאַדראַט-קילאָמעטער, און אין ראַיאָן פון חיפה -- 1,300, דערגייט עס אין צפון בלויז צו... 148 
איינוווינערס אויף אַ קוו. קל"מ. כרמיאל, די נייע שטאָט אין גליל, איז פאַר די 10 יאָר עקזיסטענץ 
דערגאַנגען צו 6,000 איינוווינערס, דאַקעגן ציילן היינט חולון און בת-ים, שכנים פון תל-אביב, צו 
הונדערט טויזנט נפשות אין יעדער שטאָט. 

אָט טאַקע אין אַזאַ צאָל יידן וועלכע עס פאַרמאָגט אַ חולון צי בתיים - נייטיקט זיך איצט 
דער גליל. די דאָזיקע געגנט, נאָך ירושלים, פאַרנעמט היינט אַ וויכטיקן אָרט אין די פּלענער און 
אינוועסטיציעס פון דער רעגירונג. דאָס אַבסאָרבציע-מיניסטעריום האָט באַשלאָסן צו שיקן אין 
גליל אַ 106 פון דער נייער עליה. צפת דאַרף ווערן דער צענטער פון דעם ראַיאָן און זיך אויסגלייכן 
מיט חולון לוט דער צאָל איינװוינערס. 2,000 יונגע משפּחות זאָלן זיך באַזעצן אין קרית שמונה, 
מעלות, חצור און שלומי. 

אויך אין גולן ווערט פּלאַנירט אַ נייער שטאָטישער צענטער פאַר די אַרומיקע ישובים. די 
זידלונגען אויף דער רמה לעכצן נאָך אַרבעט-הענט, נאָך חלוצים פון די זיבעציקער יאָרן - 
יוגנטלעכע פון לאַנד און פון אױסלאַנד. 


עס פעלן מענטשן -- ניט קיין באָדן 
נאָר ווייזט אויס, אַז די התלהבות פאַר התיישבות האָט זיך נאָך ניט אױיסגעלאָזט אינגאַנצן... 
אַט זענען מיר די טעג געווען עדות פון אַ "ספּאַנטאַנעם" אַקט פון אַרויפגיין אויפן באָדן פון אַ 150 
די ד 

יידן, כדי אויפצושטעלן אַ ישוב אין האַרץ פון שומרון, ניט ווייט פון שכם, אויף אַ שטח װאָס 
באַלאַנגט צו די א.ג. פאַרנומענע געביטן און אונטערליגט דער ישראלדיקער מיליטערישער 
אַדמיניסטראַציע. די נייע איבערזידלערס האָבן זיך געמאַכט פאַרגעסן, אַז כדי אויפצושטעלן אַ 
נייעם יידישן ישוב, פאָדערן זיך ניט היינט קיין פּאַרטיזאַנישע צי אונטערערדישע אַקציעס, וי דאָס 
איז געווען אָנגענומען בעת די ענגלישע מאַנדאַטאָרן-מאַכט האָט געהערשט אין לאַנד. פאַראַן היינט 
אַ יידישע רעגירונג אין מדינת ישראל וועלכע באַשליסט, פּלאַנירט און רעאַליזירט די שאַפונג פון 
נייע פּונקטן, סיי אין די גרענעצן פון דער א.ג. "גרינער ליניע" (ביז יוני 1967) -- און אויסער די 
דאָזיקע גרענעצן. דעריבער איז דאָס אַריינשמוגלען זיך אין סעבאַסטיאַ, די פאַרלאָזענע טערקישע 
באַן-סטאַציע, כדי דאָרט אויפשטעלן אַ פּונקט, געווען גיכער אַ פּאַליטישע דעמאָנסטראַציע מצד די 
אָנהענגערס פון "ארץ ישראל השלימה" ("אַ גאַנצע ארץ-ישראל"), װוּ עס דאָמינירט דער "ליכוד" 
-- איידער אַן אויפריכטיקער באַגער פון חלוצים אויפצושטעלן צעלטן פאַר אַ נייעם ישוב. ס'איז 
אויך ניט קיין סוד, אַז די סעבאַסטיאַ-קאָלאָניסטן געהערן אין רוב צו יענע פּאָליטישע ריכטונגען, 
וועמענס אָנטײל אינעם התיישבות-ווערק אין נגב און אין גליל, איז תמיד געווען אַ מינימאַלער. 

כל-זמן מען שטייט ניט אין דער ריי צום פאַרשרייבן זיך אויף התיישבות אין צפון און אין 
דרום פון לאַנד - און דאָס זענען ראַיאָנען וועלכע מען דאַרף נאָך באַפּעלקערן און קאָלאָניזירן -- 
איז דער פּרוּוו צו שאַפן אַ ישוב ניט ווייט פון שכם, געווען אַ האַרבע פאַרלעצונג פון געזעץ און פון 
דער ישראלדיקער דעמאָקראַטיע. דעריבער איז געווען ריכטיק דער באַשלוס פון דער רעגירונג, אַז 
"אָנהאַלט- פּונקטן (היאחזויות) און זידלונגען (התנחלויות) אויף די פאַרנומענע געביטן, ווערן 
אויפגעשטעלט בלויז און אויסשליסלעך לוט די באַשלוסן פון דער רעגירונג. די רעגירונג װעט ניט 
דערלאָזן צוּ וועלכן ס'איז פּרוּוו אַרויפצוגיין אויפן באָדן אָן איר באַשטעטיקונג און באַשלוס. דער 
פּרעמיער און זיכערקייט-מיניסטער זענען באַפולמעכטיקט אַדורכצופירן די דאָזיקע פּאָליטיק". 

און די צוויי האָבן דערפילט די אויף זיי אַרויפגעלײגטע אױיפגאַבע. סעבאַסטיאַ איז געװאָרן 
עװאַקוּירט. ווייל ניט קיין באָדן פאַר חלוצים פעלט היינט אויס דער מדינה - נאָר יידישע 
יונגעלייט און מיידלעך, אמתע ענטוזיאַסטן און טרוימער, װאָס זוכן אינהאלט און אַרױסרוף אין 
דער יידישער מדינה. 

די פּלענער (און אַפּעטיטן) זענען פאַראַן. בדרך-כלל האָבן די ביז-איצטיקע 
התיישבות- פּראָיעקטן ניט אַנטױשט. אין אונטערשטן סך-הכל מעג דער ציוניזם און די מדינה זיין 
שטאָלץ מיט איר קאָלאָניזאַציע-אויפטו און מיט דער צאָל עולים. נאָר די אויפגאַבן זענען נאָך ניט 
פאַרענדיקט. די אַלט-נײיער געבאָט} פון ציוניזם נייטיקן זיך אין אַ המשך, זיי װאַרטן אויף אַ גואל... 


(פא"צ י-ם, אוגוסט 74') 


אַנדערש וי יעדעס יאָר 


דער יום העצמאות איז היי-יאָר געפייערט געװאָרן אַנדערש וי אַלע יאָר. מען האָט רעזיגנירט 
פון מיליטערישן פּאַראַד, פייערווערק האָבן ניט באַלױכטן די הימלען און די עפנטלעכע אויפטריטן 
פון אַרטיסטן און אָרקעסטערס זענען רעדוּצירט געװאָרן ביז אַ מינימום. ניט אַנדערש, אַז אינעם 
6סטן זעלבשטענדיקייט יום-טוב פון דער מדינה, האָט דאָס פאָלק אין ישראל גוזר געווען אויף זיך 
וייניקער פרייד, שטילערע טענער... 

צו דער פאָדערונג פון די פאַריתומטע משפּחות ניט דורכצופירן דעם באַלדיקן איבערגאַנג 
פונעם אָנדענק-טאָג נאָך די געפאַלענע - צו אילוּמינירטע און הילכיקע פייערונגען אין דער 
ליל-העצמאות, איז אויך צוגעקומען די אַלגעמײנע שטימונג אין לאַנד. די פאַר'אָבליטע עלטערן 
האָבן ניט געװאָלט, אז גלייך נאָכן פאַרענדיקן דעם טרויער, זאָל זיך אָנהײבן די פעסטיװואַלישע 
שמחה. די רעגירונג האָט דעריבער געהאַנדלט מיט אַ סך טאַקט און חכמה, אַנטקעגנקומענדיק דעם 
דאָזיקן פאַרלאַנג. 

פאַרגעסענע מאָמענטן 

אין אַזאַ אַטמאָספער, האָט די פּרעסע, ראַדיאָ און טעלעוויזיע וי פאַרגעסן אַרױסצוהײבן און 
אונטערצושטרייכן די אַלע מאָמענטן פון דער ווייטער און נאָענטער יידישער געשיכטע װאָס בינדן 
זיך מיטן יום העצמאות. אין די יום-טובדיקע צייטונג-אַרטיקלען און אָפּשאַצונגען איז דער טראָפּ 
געווען מערער אויף דער אקטוּאַליע, אָנשטאָט פריידיקע רעמיניסצענצן, וי דער שטייגער אין אַזאַ 
טאָג. מען האָט פאַרזען אָדער פאַרגעסן, אַז טראָץ אַלעמען, זעט נאָך אַלץ אויס די 26-יאָריקע 
מדינה שיין, פריש און יונג, הגם ניט אַלץ איז צופרידנשטעלנדיק. ס'איז אָנצונעמען, אַז דעם 14טן 
מאַי 1948, ווען ס'איז פּראָקלאַמירט געװאָרן די יידישע מדינה, האָט מען זיך עטװאָס אַנדערש 
פאָרגעשטעלט איר כאַראַקטער, געשטאַלט, אויפטוען. אָבער דעמאָלט, וי היינט, איז ניט געווען 
וועלכער ס'איז ספק בנוגע די היסטאָרישע װאָרצלען פונעם פאָלק אין זיין היימלאַנד און דער 
פאַרשטאַרקטער בונד מיט די תפוצות; די גרויסע דעמאָגראפישע, סאָציאַלע ענדערונגען אינעם 
פאָלק און אין דער מדינה נאָך דעם חוובן; אַז מיר וועלן זיך מוזן שטיצן אויף אַ פאָרגעשריטענער 
ווירטשאַפט און שטאַרקער אַרמײ, כדי צונעמען ביי די אַראַבער דעם אַפּעטיט אונדז אָנצוגרייפן, 
הגם אין אָנהייב האָט זיך ניט געלייגט אויפן שכל, אַז אין משך פון אַ פערטל יאָרהונדערט וועט מען 
דאַרפן פירן מיט די שכנים אַזש פיר מלחמות, אויסער דעם טעראָר, וועלכן זי ווענדן אָן קעגן 
אונדז. 

דער בונד צווישן יידישן פאָלק און דעם יידישן לאַנד האָט זיך ניט אָנגעהױבן ערשט מיט 26 
יאָר צוריק. אַ בליק אין אונדזער היסטאָריע באַווייזט, אַז דריי מאָל זענען מיר פאַרטריבן געװאָרן 
פון ארץ-ישראל און נאָך אַ לענגערן זיין אין גלות, האָט מען זיך תמיד צוריקגעקערט. די 
אימפּעריעס אַשוּר, בבל און מצרים װאָס האָבן אונדז פאַרטריבן, זענען אַראָפּ פון דער אַרענע, בעת 
דאָס יידישע פאָלק װאָס האָט קיינמאָל ניט איבערגעריסן די פעדים מיטן לאַנד - לעבט און וועט 
לעבן. 

אונדזער נאַציאָנאַלע באַוועגונג װאָס האָט געשטרעבט אומצוקערן דאָס פאָלק אין אייגענעם 
לאַנד, איז אַלט טויזנטער יאָרן. אפשר דערפאַר װאָס ס'האָט געפעלט די טעריטאָריאַלע באַזע און 
מיר האָבן געליטן מערער פון אַנדערע פעלקער, איז די שטרעבונג צו ציון געווען אַן 
אומאויפהערלעכע, עקשנותדיקע און קאָמפּראָמיסלאָזע. מיר זענען געווען דאָס איינציקע פאָלק 
אין דער וועלט, װאָס איז אָנגעגאַנגען מיט זיין נאַציאָנאַלן קיום אויסער דעם אייגענעם לאַנד. און 
הגם יידן זענען קיינמאָל ניט געווען מער וי אַ האַלבער פּראָצענט פון דער מענטשהייט, האָבן זי 
דאָך אַזױ אַנטשײדנדיק משפּיע געווען אומעטום, געשאַפן גרויסע קולטורעלע און גייסטיקע ווערטן 
אין דער וויסנשאַפט, רעליגיע, פילאָזאָפיע, ליטעראַטור. יידן זענען אויך געװוען בונטאַרן און 
נאָןקאַנפאָרמיסטן. 

אין דען אַ װוּנדער, אַז בעת פאַשיסטן און רעאַקציאָנערן האָבן געזען אינעם ייד דעם 
ראַדיקאַל צי קאָמוניסט, האָבן פּסעװדאָדלינקע קרייזן אים באַשולדיקט אַז ער איז דער 
קאַפּיטאַליסט און עקספּלוּאַטאַטאָר. היטלער-דייטשלאַנד האָט דעם ייד אידענטיפיצירט מיטן 
באָלשעוויק, בעת היינט װאַרפט מאָסקװע פאָר די יידן, אַז זי האָבן מיטגעאַרבעט מיט די נאַציס 
און מדינת ישראל גייט אויף די וועגן פון דריטן רייך. פּונקט אַזױ האָבן די אַנטיסעמיטן אונדז 
באַשולדיקט אין פָּאַציפִיזם און פון דער צווייטער זייט באַריקאַדע האָסטו ניט געהערט קיין אַנדערע 
טענות, וו: א מלחמה-העצערס, נאַציאָנאַליסטן. מ'האָט באַדאַרפט באַצאָלן מיט 
זעקס מיליאָן קרבנות, אַז די וועלט זאָל טאָן דעם חסד און אונדז פאַרגינען אַ קליינטשיקע מדינה אין 
אַ צעטיילטער ארץ-ישראל, װאָס ביזן היינטיקן טאָג באַטראַכטן מיר וי אַ פריינדלעכן אַקט די 
דערקלערונג פון וועלכן ס'איז פּאָליטיקער, אַז מיר האָבן אַ רעכט צו עקזיסטירן... (אינטערעסאַנט, 
אַז אין באַצוג צו קיין שום מלוכה אין דער וועלט ווערט ניט קװעסטיאָנירט איר עצם קיום, וי נאָר 
כלפּי ישראל). 

היינט איז צוגעקומען נאָך עפּעס: בעת די העצערס אין פאַרשידענע לענדער האָבן תמיד 
געשריען "יידן קיין פּאַלעסטינע!", קומען די אַראַבער און פאָדערן "ציוניסטן - אַרױס פון 

פּאַלעסטײן!". יאַסער אַראַפאַט מאַכט זיך פאַרגעסן, אַז אפילו לעבנדיק אין גלות, האָט יעדער ייד 
געהאַט דעם באַװוּסטזיין, אַז זיין לעגיטים לאַנד איז ארץדישראל און נאָכן אויפקום פון דער מדינה, 
איז זי דאָס לאַנד ניט נאָר פון אירע איינוווינערס, נאָר פון גאַנצן יידישן פאָלק. מדינת ישראל איז 
געװאָרן דער מקור פון שטאָלץ, פון אויסגעגלייכטע רוּקנס און אויפגעהויבענע קעפּ פאַר די ייד 
א ן : 
אין די תפוצות. ניט אומזיסט ווערט ישראל באַצײיכנט פונעם פאָלק - יידישע מדינה, ווייל טאַקע 
אַזאַ איז זי: פאַר אַלע יידן, דורך העלפן לײיזן דאָס פּראָבלעם פון קיום פונעם פאָלק, ראַטעװען ייד 
ד קר ן ד 

פון אַסימילאַציע און דערמעגלעכן זי צו פירן אַ זעלבשטענדיק, נאַציאָנאַל לעבן. 

מיט אַ 70 יאָר צוריק האָט אפילו הערצל געװאָלט גלויבן, אַז אויך אוּגאַנדאַ קאָן זיין אַ 
מקום-מקלט פאַרן גערודפטן ייד, פּונקט וי אַ סך פון אונדז האָבן געמיינט, אַז דאָרט װוּ ער װוֹינט 
און האָט ברויט צו דער זעט - דאָרט איז זיין פאָטערלאַנד. איז געקומען פריער היטלער, איצט 
אידי אַמין, ברעזשניעוו, גאָמולקאַ און זיי, די געשוווירענע אַנטי-ציוניסטן, האָבן פיל יידן געוויזן 
דעם וועג, וי אַזױ דורך ציוניסטישע דרכים לײזן זייער נאַציאָנאַל פּראָבלעם. נאָר די 
אויפריכטיקסטע זאָרג און אחריות פאַר גורל פון צעשפּרײטן יידישן פאָלק האָט אַרױסגעויז 

1 ד ך 1 ד 

מדינת ישראל, מיטן אָננעמען דעם "חוק השבוּת" - דאָס געזעץ װאָס דערמעגלעכט יעדן ייד זיך 
אומצוקערן אַהײם, אין אייגענעם לאַנד. 


דער קריזיס --- אַ פאָריבערגײיענדיקער 

נישטאָ װאָס אויסצובאַהאַלטן: פון אָקטאָבער 1973 האָט דאָס לאַנד אַדורכגעמאַכט אַ שווערע 
תקופה. די יום-כיפּור מלחמה און די גרויסע צאָל קרבנות; די לאַנגדױערנדיקע מאָביליזאַציע פון די 
רעזערװויסטן; דאָס כסדרדיקע פייער אויפן סירישן פראָנט: דער רעגירונגס-קריזיס; דער 
װאַל-אױסגאַנג צו דער אַכטער כנסת; די דעמיסיע פון גאָלדע מאיר; די טיילווייזע אויספירן פון 
דער אַגראַנאַט-קאָמיסיע און די פאַרשידענע פּראָטעסט-באַוועגונגען - האָבן גורם געוען 
אומצופרידנקייט, ברויזונג און מחלוקתן. אַרום אַזעלכע פראַגן װי "ווער איז אַ ייד", אָדער 
וועלכער מיניסטער דאַרף אַװעקגײן, האָבן זיך פאַרשטאַרקט די "יידישע מלחמות", הגם די סיריער 
האָבן ניט אויפגעהערט צו שיסן... 

ביי דעם אַלעמען האָט די מדינה באַדאַרפט אױסטראָגן, מיט מער קראַפט און פאַרנעם, די אַלע 
לאַסטן וועלכע זי האָט געשלעפּט אויף זיך אַלע יאָרן פון איר עקזיסטענץ: מיליטערישע זיכערקייט, 
ברענגען און אײינאָרדענען עולים, װירטשאַפטלעכע אַנטװיקלונג, הייבן דעם לעבנס-ניוואָ פון דער 
באַפעלקערונג בכלל, און פון די אָרעמע שיכטן - בפרט. נאָר אַז מען דאַרף די אַלע פּראָבלעמען 
לייזן אויפן פאָן פון אַ מאָראַליש-פּאָליטישן קריזיס, קומט אַלץ אַרױס קאָמפּליצירטער, ערנסטער 
און אויך - איבערטריבענער. דער אמת איז, אַז די שטימונגען און געפילן צוליב דעם קריזיס, 
זענען אין אַ דיספּראָפּאָרץ צו דער פאַקטישער לאַגע. פאַראַן אַ סך גוזמא. פון דעם ענטוּזיאַזם פון 
נאָך דער זעקס-טאָגיקער מלחמה, ביז דעם מאַזאָכיזם פון נאָך דער יום-כיפּור מלחמה -- איז פאָלג 
מיך אַ גאַנג! וי האָט עס פאָרמולירט אַ גאַסט פון ענגלאַנד: די אַראַבער געדענקען נאָר די ערשטע 
דריי טעג פון אָקטאָבער-קריג און זי הערן ניט אויף צו טרומייטערן וועגן אַ נצחון, בעת אין דער 
אמתן האָבן זיי געליטן אַ מפּלה, וועלכע איז אַ פיל גרעסערע וו די אין יוני 1967. דאַקעגן די 
ישראלער ווילן ניט פאַרגעסן די ערשטע דריי טעג פונעם מיסערפאָלג און פאַרזען דעם פאַקט, אַז 
צה"ל איז דערגאַנגען נאָענט צו דמשק און קאַיר, װאָס האָט געצװוּנגען סאַדאַטן און אַסאַדן 
אָנצונעמען די אַמעריקאַנער פאָרשלאַגן וועגן פאַרהאַנדלען אין זשענעווע. 


גראָד די יום-כיפּור מלחמה האָט באַװויזן דעם כוח פון ישראל און איר אַרמײ. איז דאָך דער 
גאַגצער איבערגעוויכט געווען אויף דער אַראַבישער זייט: דער אומגעריכטער איבערפאַל, דער 
געװאַלדיקער איבערװאָג אין מענטשן, טאַנקן, האַרמאַטן, עראָפּלאַנען, די מאַסיווע סאָויעטישע 
געווער-ליפערונג, די הילף פון אַלע אָן אױסנאַם אַראַבישע לענדער, דער עפעקטיווער 
נאַפּט-שאַנטאַזש און דער דיפּלאָמאַטישער ריס מיט ישראל מצד די אַפּריקאַנדער לענדער. דאָך 

האָבן זי אונדז ניט געשטעלט אויף די קני, מיר האָבן ניט קאַפּיטולירט. ישראל איז נאָך דער 
אָקטאָבער-מלחמה אַרױס מיליטעריש געשטאַרקט, נאָר עטװאָס אָפּגעשװאַכט מאָראַליש. און דאָס 
האָט גורם געווען צו שטימונגען און מיינונגען, וועלכע פּאַסן גאָרניט פאַר אַזאַ שווער געפּרוּװוט 
פאָלק וי דאָס יידישע פאָלק. 

איצט פילן אַלע, אַז דער דאָזיקער קריזיס איז אַ פאָריבערגייענדיקער און אַז פאַר דער 
געשאַפענער לאַגע איז גיכער גילטיק דאָס ווערטל "אַז דער שד איז גאָרנישט אַזױ שרעקלעך וי 
מען מאָלט אים...". 


עס גייט צום בעסערן 

לוט אַלע סימנים, דאַרף מען אין 26סטן יום העצמאות זיין מער אָפּטימיסטישער און זיכערער 
וי ביז איצט. די זאָרג און ציטער טאָרן ניט איבערוועגן די פרייד און בטחון, אַז מיר וועלן גובר זיין 
דעם רוב שװעריקייטן אויף דעם אינערלעכן, װי אויפן אויסערלעכן פראָנט: אַז מיר וועלן זיך 
סוף-כל-סוף דורכשלאָגן אַ וועג צו שלום; אַז מיר וועלן ווייטער אויפנעמען עולים פון אַלע לענדער 
און יידישע יוגנט פון די תפוצות װאָס וויל זיך אידענטיפיצירן מיט דער מדינה. נאָר צו דעם 
פאָדערט זיך נאַציאָנאַלע דערװאָקסנקײט, קאָנסטרוקטיווע קריטיק פון דער פאַרגאַנגענהײט און 
קעגנװאַרט, און דאָס וויכטיקסטע -- לערנען זיך פון די באַגאַנגענע פעלערן. 

די אָפּגעלאָפענע יאָרן פון מלוכהשער זעלבשטענדיקייט אין אַלט-נייעם הײמלאַנד האָבן 
באַװיזן, אַז אונדזער פאָלק פאַרמאָגט גענוג אימוּניטעט, אויסדויער און כוח איבערצוּווינדן כלערליי 
שוועריקייטן, אפשר אויך דערפאַר, ווייל אונדזער אויסלייטערונג און אויסקריסטאַליזירונג האָט 
באַדאַרפט געקויפט ווערן מיט יסורים און ראַנגלענישן. עס צייכענען זיך פאָרט סימנים פון צוריק 
שטעלן זיך אויף די פיס אויף אַ מער פעסטן באָדן, עס מערקן זיך שאַנסן און האָפענונגען צו 
פּאָזיטיווע ענדערונגען. 

אין לאַנד פירן זיך איצט אינטענסיווע קאָאליצע -געשפּרעכן|אויפצושטעלן אַ נייע רעגירונג 

אונטער דער פּרעמיערשאַפט פון יצחק ראַבין, דער פאַרדינסטפולער גענעראַל און געניטער 
פּאָליטיקעהּ. אויך דער פּערזענלעכער צוזאַמענשטעל פון קאַבינעט װעט באַדײיטנדיק געענדערט 
ווערן. ביי אַלע אָן אױסנאַם פּאַרטייען הערן זיך שטימען (און שטימונגען) צו ענדערן, געזונט מאַכן, 
איבערשאַצן ווערטן. מ'איז געװאָרן עמפינדלעכער אויף אַ קריטיש װאָרט, אויפמערקזאַמער צו 
סאָציאַלע פּראָבלעמען און אַלעמען באַהערשט אַ געפיל, אַז דאָסמאָל וואט מען נישט אָפּקומען מיט 
בלויזע רייד. | 

אויך בי די שכנים איז פאָרגעקומען אַ געויסע אוױסניכטערונג. אפילו די 
טעראָריסטן-אָרגאַניזאַציעס האָבן עטװאָס אַראָפּנעלאָזט פון טאָן און פונעם פרוכטלאָזן 
מאַקסימאַליזם, זענען זיי גרייט זיך איינצובעטן מען זאָל זיי מיטבאַטײליקן אין די געשפּרעכן אין 
זשענעווע. אויך מצרים, ירדן און אפילו סיריע זענען איצט גענויגט צו פאַרהאַנדלונגען און במילא 
-- צו קאָמפּראָמיסן. אַװדאי מאַכט זיך ניט קיינער קיין אילוּזיעס אין ישראל, אַז דער משא-ומתן 
וועגן אָפּטײילן די כוחות, טערמינען, דעמיליטאַריזירטע סטרעפעס, אונ"אָדאויפזיכט און קאָנטראָל, 
גאַראַנטיעס - װעט לאַנג דויערן און צוגיין שווערלעך. און צו אַ שלום-אָפּמאַך זענען נאָך פאַראַן 
אַ װועלט מיט שטרויכלונגען. דאָך איז דער אָפּטימיזם היינט שטאַרקער פונעם פּעסימיזם. הגם מיר 
זענען גרייט אויף אַלע עװענטוּאַליטעטן און די װאַכזאַמקײט ווערט ניט אָפּגעשטעלט אויף קיין 
איין מינוט, אונטערליגט אָבער ניט קיין שום ספק, אַז אין אונדזער ראַיאָן זענען פאָרגעקומען 
ויײיטגײיענדיקע ענדערונגען וועלכע פירן צו אַ גינסטיקער אַנטװיקלונג. 

װאָס זאָל מען טאָן, אַז תמיד האָבן מיר געצאָלט אַ גאָר הויכן פּרייז צו קאָנען דאָ לעבן. ס'איז 
אָבער פאָרט דער לעצטער ברעג. אויך אונדזער אומאָפּהענגיקײט איז געקויפט געװאָרן פאַר אַ 
שווערן פּרײז, און ווער ווייסט, אפשר וועלן זיך נאָך פאָדערן קרבנות פאַרן ווייטערדיקן קיום פון 
דער מדינה. נאָר מיר גלויבן אין כוח פון דעם פאָלק װאָס זיצט אין ישראל און דעם טייל װאָס אין די 
תפוצות, אַז מיר וועלן זיין גענוג שטאַרק פיזיש, גייסטיק, מאָראַליש און אויך גענוג געאייניקט, כדי 

באַשיצן דאָס לאַנד, װי מיר האָבן זיך פאָרגעשטעלט מיט 26 יאָר צוריק און װי מיר ליבן עס 
היינט-צו-טאָג. 
מיר גלויבן, אַז אויך דער 27סטער יום העצמאות וועט זיין אַנדערש וי היי-יאָר, נאָר אָן די 
איצטיקע שאָטן-זייטן. און װער ווייסט - אפשר נאָך מיט אַ שלום דערצו... 
(פא"צ י-דם, אפריל-מאי 74'). 


די צעפּיצלטע נשמה פון א ישראלדיקן ספּאָרטלער 


"װיי צו די אויגן װאָס זעען דאָס און די אויערן װאָס הערן" -- זאָגט אַ פאָלקסווערטל. נאָר 
הגם מיר איז פאַרשפּאָרט געווען אָנצוקוקן דעם בעל-דבר און זיך צוהערן צו זיינע רייד, האָט עס 
לגמרי ניט פאַרמינערט דעם װייטיק אין האַרץ, פונעם בלויזן לייענען די דערקלערונג פונעם 
געוועזענעם פוטבאָליסט פון "הפועל" פּתח-תקוה, װאָס האָט זיינע צוויי געראָטענע פיס פאַרדונגען 
דעם דייטשישן ספּאָרט-פאַרײן "באָרוסאַ-מינשענגלאַדבאַך" און איז די טעג געקומען מיט זיין 
קלוב שפּילן אַ מעטש קעגן... ישראל. 


זיין נאָמען איז שמואל ראָזענטאַל, איינער פון די טאלאַנטירטע באַלעם-קאָפּערס װאָס האָט 
3 מאָל זיך באַטײליקט אין מונז יר פון אונדזער נאַציאָנאַלער רעפּרעזענטאַנץ אין פאַרמעסטן מיט 
אויסלענדישע ספּאָרט-קלובן. אַ הונדערט-פּראָצענטיקע סאַברע, געבוירן און אױסגעװאָקסן אין 
פּתח-תקוה, *ין פון דער פריסטער יונגט געשפּילט אין אָרטיקן "הפּועל". נאָר אויך אים, וי 
אייניקע זיינע פוטבאָליסטן - קאָלעגן, האָט גענומען שטאַרק לאָקן אויסלאַנד, וווּ ס'איז דערלויבט 
פּראָפּעסיאָנאַליזם. און פּונקט וי מען צאָלט דאָרט אַ סך געלט פאַר גאונישע קעפּ אין דער 
װיסנשאַפט און טעכניק, אַזױ קויפט מען, פאַר אַ גוטן פּרייז, פלינקע פיס. אייניקע ישראלדיקע 
פוטבאָליסטן האָבן זיך טאַקע אָנגעדונגען צו שפּילן אין פראַנקרייך און ענגלאַנד, כדי צו פאַרדינען 
געלט און דערנאָך זיך אומקערן אַהיים (אַזױ פאַרזיכערן זיי!). אָבער שמואל ראָזענטאַל איז שוין 
נישט געווען איבערקלייבעריש בנוגע דעם לאַנד און מיט אַ גאַנץ לייכט געמיט געמאַכט דעם 
שפּרונג פון פּתח-תקוה ביז מינכען. אַ סברה, אַז דער נאָמען פון דער דאָזיקער שטאָט דערוועקט 
נישט ביי אים אַסאָציאַציעס מיט היטלערס ביר-קעלערס, פּונקט וי דייטשלאַנד האָט אים נישט 
אַרויפגעברענגט אויפן זכרון אַזעלכע "באַגריפן" וי אױשוויץ, מיידאַנעק, טרעבלינקע און 
סאָביבור. 

נאָר דאָס אַלץ, וי מען זאָגט, װאָלט שוין געווען אַ האַלבע צרה, ווייל װאָס ווייסט אַ סאַברע 
וועגן דער גרויסער טראַגעדיע פון אונדזער (און אויך זיין) פאָלק און װער ס'איז געווען דער רוצח. 
נאָר קומען פאַרענטפערן און באַרעכטיקן דעם שריט אין אַזאַ צייטונג וי "מעריב", דערביי נאָך 
לױבן די דייטשן מיט זײיער אָרדענונג, דיסציפּלין, רײנקײט - איז נישט נאָר עטװאָס 
איבערגעכאַפּט די מאָס, נאָר איז אויך אַ טיפע שענדונג פונעם אָנדענק פון די 6 מיליאָן קדושים, 
אַ באַלײידיקונג פאַר דער שארית הפּליטה. אוודאי קאָן מען האָבן אַ טענה צו דעם באַגאַבטן 
זשורנאַליסט דב גאָלדשטײן, װאָס האָט אינטערװויוּירט ראָזענטאַלן, צעלייגט אויף טעלערלעך זיינע 
תשובות, וועלכע זענען אויך פאַרזען געװאָרן מיט בילדער: איינס -- סאָלאָ, אַ צווייטס -- מיטן 
דייטשן פוטבאָל טשעמפּיאָן און אַ דרדיטס -- מיט זיין מאַמען. נאָר דאָס אַלץ געהערט צו דעם א.ג. 
זשורנאַליסטישן חוב, בפרט, אַז נישט יעדן מאָנטיק און דאָנערשטיק טרעפט זיך אַזאַ "סענסאַציע", 
וי אַ ישראלדיקער יונגערמאַן קעמפט וי אַ לייב אַרײנצוקלאַפּן װאָס מערער גאָלן אינעם טויער 
פון אונדזער נאַציאָנאַלער רעפּרעזענטאַנץ און שלאָגט זיך וי אַ טיגער, אַז "זיין" דייטשע 
"באָרוסאַ ' זאָל נישט פאַרשפּילן צו די "יודען"... 

נאָר לאָמיר געבן דאָס װאָרט ראָזענטאַלן גופא, וי אַזױ פאַרשטייט ער די עניינים, באַזונדערס 
נאָך דעם וי זיין עכט יידישע מאַמע האָט זיך בי אים געבעטן "שמוליק, שפּיל נישט קעגן ישראל! 

שפּיל נישט קעגן דיין לאַנד! טו אַ טובה דער מאַמען"; און זיינע חברים פון פתח-תקוה האָבן 
געפּרוּווט אים איבערצייגן, אַז "אַמבעסטן פאַר דיר װעט זיין נישט צו שפּילן קעגן ישראל": 

"איך בין אַ פוטבאָליסט מיט אַן אָפּמאַך. כ'טו אַלץ לוט אָנווייזונגען. דאָס איז נאָר פוטבאָל. 
ס'איז ספּאָרט. אַ פריינדלעכער מעטש... און דאָס איז געווען דער ויכוח מיט מיין מאַמען, ווען 
כ'האָב אָפּגעװאָרפן איר בקשה ניט שפּילן מיט די דייטשן, קעגן דיין פאָלק'. מיין אַרגומענט איז 
געװען: דאָס איז ספּאָרט און דאָס איז מיין פּראָפּעסיע. איך דערפיל מײין חוב כלפי דעם 
קאָנטראַקט". 

מילא, טריישאַפט צו אַ געחתמעטן אָפּמאַך געהערט טאַקע צו די מעלות טובות פון אַ מענטש 
- נאָר אין דעם קאָנקרעטן פאַל גייט עס פאָרט נישט געפּאָרט מיט נאציאָנאַלער אַנשטענדיקײט, 
ווען ראָזענאַל פאַרכליניעט זיך אַזש פון התפעלות, ווען אַזײגער 1.28 זיצןשוין די שפּילערס פון זיין 
קלוב אויסגעזעצט ביים טיש צום מיטיק װאָס איז באַשטימט אויף 1.30; זייער אָרדענונג און געפיל 
פון דיסציפּלין, אַז זי טוען נישט קיינעמען קיין טובה; װי אַלע שטייען מיט רעספּעקט פאַרן 
טרענירער, טיטולירן אים מיט כבוד "הער שעף" און דעם שיך-פּוצער פון דער מאַנשאַפט - 
"הער שוסטער". און ווען מען גיט אַ פרעג שמואלן "צי די דאָזיקע דייטשע פּינקטלעכקייט, די 
װוּנדערלעכע אָרדענונג, דאָס אויספירן באַפעלן, די דיסציפּלין, דאָס טיטולירן יעדערן 'הער' ‏ - 
דערמאָנט דיך נישט אין עפּעס, גיט דיר נישט אַ טיאָכקע אין האַרצן?" - קומט גלייך זיין ענטפער: 

"איך בין אַ פוטבאָליסט, איך בין אַ ספּאָרטלער. איך פאַרנעם זיך נישט מיט פּאָליטיק... מיט 
מיין רייזע קיין דייטשלאַנד האָב איך געהאַט צוויי צילן: מאַטעריעל זיך פאַרפעסטיקן אויפן גאַנצן 
לעבן און דעראָבערן מאַקסימום קענטעניש אין פוטבאָל". 

א 

"נישט פאַרנעמען זיך מיט פּאָליטיק" איז ביי גרויסע טיילן פון יונגן דור געװאָרן אַ פאָן, אָן 
אידעאַל, רחמנא לצלן. די דאָזיקע מטבע האָט אָבער צוויי זייטן. ווייל די װאָס לאַכן אויס 
פּאַרטײען, דערווייטערן זיך פון פּראָגראַמען און גרינגשעצן אידעאָלאָגיעס - זענען אַװעק אויפן 
וועג פון ציניזם און קאַריעריזם. אַנשטאט גײיסטיקע װערטן - אַ געיעג נאָך עשירות. אויפן אָרט 
פון זוכען דעם אמת, זוכט מען דאָס גאָלדענע רענדל. און ווייל עס געפינט זיך נישט בשפע אין דעם 
קליינעם ישראל, טאָ פאַרװאָס נישט פּרוּװון מזל אין פּאַריז, לאָנדאָן און... מינכען? 

למען האמת דאַרף געזאָגט װערן, אַז שמואל ראָזענטאַל האָט זיך נישט אינגאַנצן 
אָפּגעטרײסלט פון אונדזער מדינה. אדרבה, אין דעם אינטערוויו לאָזט ער אויך פאַלן ווערטער פון 
אַן אמתדיקן ישראלדיקן פּאַטריאָט, וי צ"ב: 

"איך געהער צו פּתח-תקוה און אין 3 יאָר אַרום קוס איך צוריק קיין פּזח-תקווה. איך בין דאָ 
געבוירן און אױסגעװאַקסן, ליב געהאַט דאָס לאַנד און די מדינה און האָב עס היינט ליב - אפשר 
מערער וי ווען ס'איז. איך געהער נאָר דאָ, נאָר צו ישראל". 

וי זאָגט עמך: "אַ יידישע קישקע איז נישט אָפּצושאַצן". און ס'אונטערליגט נישט קיין שום 
ספק, אַז די נשמה פון דאָזיקן ישראלדיקן ספּאָרטלער איז צעפּיצלט און צעדריבלט צווישן מדינת 
ישראל און דער דייטשער בּונדעס -רעפּובליק; צװישן "מינשענגלאַדבאַך" און "הפּועל" 
פּתח-תקווה; צווישן די געפילן צו דער מאַמען און פליכטן לגבי דעם קאָנטראַקט; צוישן די 
סענטימענטן פאַר זיינע יוגנט-חברים אין דער יידישער מדינה און באַװוּנדערונג פאַר די נייע 
קאָלעגן אין מינכען. מיר זענען אָבער נישט באַפרײט פון שטעלן זיך די פראַגע (און אויך באַמיען 
זיך צו געבן אַן ענטפער אויף איר); 

צי פאַר אַזאַ דערשיינונג װי שמואל ראָזענטאַל, טראָגן נישט די אחריות אויך די רעגירונגען 
אונדזערע, די ישראלדיקע געזעלשאַפט בכלל און די הסתדרות בפרט, װי דער בעל-הבית איבערן 
"הפּועל" אין לאַנד? 


ביים פּרוּװן געבן אַן ענטפער, איז אומבאַדינגט נייטיק נישט באַנוצן זיך מיט 
פאַראַלגעמײינערונגען און סתם באַשולדיקונגען. עס בלייבט אָבער אַ פאַקט, אַז די איבערבעטונג 
מיט דייטשלאַנד מצד איינצלנע יידן, יידישע אָרגאַניזאַציעס און אונדזער רעגירונג, איז 


222 


פאָרגעקומען צו פרי און אין אַ צו גרויסן פאַרנעם. אוב עס קאָן זיך נאָך לייגן אויפן שכל דאָס 
אָנקניפּן דיפּלאָמאַטישע באַציוּנגען צווישן ירושלים און באָן, די געשפּרעכן פון די צַוויי: 
אַדענאַוער - בךגוריון און דאָס זוכן מצד ישראל, אלס מדינה, אַ פּאָליטישן און פינאַנסיעלן 
אָנשפּאַר ביי איינער פון די שטאַרקע אײיראָפּעישע לענדער -- האָבן אָבער יידן, וי יחידים, נישט 
באַדאַרפט זיך איילן צו באַזעצן זיך אין דייטשלאַנד; פירן דאָרט געשעפטן; זוכן דערנענטערונג פאַר 
יעדן פּרייז און אויף אַלע שטחים. 

דייטשלאַנד פון ווילי בראַנדט איז טאַקע נישט די זעלבע דייטשלאַנד פון אַדאָלף היטלער. 
פאַראַן אָבער אַ היסטאָרישער, נאַציאָנאַלער און מאָראַלישער חשבון צװישן יידישן פאָלק און 
דייטשן פאָלק. דער-אָ מאָמענט האָט באַדאַרפט איינגעפלאַנצט ווערן אינעם באַװוּסטזײין פונעם 
אונטערוואַקסנדיקן דור, אויף דעם געפיל האָבן באַדאַרפט דערצויגן ווערן די קינדער אין די שולן, 
ישיבות, די זעלנער אין צה"ל, די אָנהענגער פון אַלע פּאָליטישע פּאַרטײען אין ישראל, דאָס פאָלק 
אין די תפוצות. אויך די ספּאָרטלער אין ישראל װאָלט נישט געשאַדט אַ סך מער צו דערציילן וועגן 
דער חורבן-תקופה אין דער אָקופּירטער אײיראָפּע אין די יאָרן 1933 - 1945 און װאָס איז דער 
טיפער אונטערשייד צווישן פתח-תקוה און... מינכען, צווישן אַ יידישער מדינה, װאָס דאַרף 
איינזאַמלען דאָס יידישע פאָלק און אַ גלות-לאַנד, װאָס איז בדרך-כלל איינגעשטעלעט צו באַפרייען 
זיך פון נאַציאָנאַלע מינדערהייטן, באַזונדערס -- פון יידן. 

די אַנטװערטונג פון אידעאַלן און די אַטמאָספער פון קאַריעריזם און באַרײיכערונג האָבן 
דערמעגלעכט ירידה פון לאַנד צוליב עקאָנאָמישע חשבונות און אויך די מאָראַלישע ירידה פון אַ 
שמואל ראָזענטאַל צו שפּילן מיט אַ פּראָפּעסיאָנעלן דייטשן ספּאָרט-קלוב קעגן דער נאַציאָנאַלער 
רעפּרעזענטאַנץ פון ישראל. 

דאָס אַלץ לייגט אַרױף אַ שווערע, פאַראַנטװאָרטלעכע אויפגאַבע אויף די אַלע װאָס טראָגן 
דעם עול פון דערציען אונדזערע קינדער און יוגנט. 

(י"ש ת"א) 


אויפן סאָציאלן פראָנט פון מדינת ישראל 


1 
ווען יידן אין די תפוצות און אין ישראל האָבן מיט צוויי יאָר צוריק זיך געפרייט מיטן האַלבן 
יובל פון דער יידישער מדינה, װאָס האָט געמיינט: 25 יאָר אומאויפהערלעכער געראַנגל פאר 
זיכערקייט, שלום, עליה-אויפנעם און עקאָנאָמישן װוילזיין, אין באדינגונגען פון באַלאַגערונג, 
מלחמות, טעראָר - האָט אַ ספּעציעלע "קאָמיסיע פאַר יוגנט און קינדער אין נויט", 
צונויפגעשטעלט דורכן פּרעמיער פון 128 ספּעציאַליסטן, בראש מיט ד"ר ישראל כץ, דערלאנגט 
דעמאָלט דער רעגירונג אירע מסקנות וועגן דער לאַגע פון הונדערטער טױזנטער בירגער אין לאנד, 
װאָס געפינען זיך אין קלעם. יענער באַריכט - דאָקומענט פון דער קאָמיסיע, וועמענס באַזונדערע 
אויפגאבע איז געווען צו דערלערנען די פּראָבלעמען פון פאַרברעכערישקייט ביי דער יוגנט און 
אויך פאָרלייגן לייזונגען, האָט מיט ציפערן, פאַקטן, וויסנשאפטלעכן אַנאַליז און פּראַקטישע 
מסקנות, אַנטפּלעקט די האַרבע לאַגע פון די פילקינדער משפּחות; פון אַ יוגנט װאָס געפינט זיך 
אויפן ראנד פון דער געזעלשאַפט; פון אַלטע לייט, איינזאַמע פרויען און פון א 160 טויזנט קינדער 
װאָס באלאנגען צו די נויט-פאַמיליעס. נאָך האָט די קאָמיסיע דערציילט, אַז אַ 20 טויזנט משפחות 
פעלן די עלעמענטארע שטוב-מעבל און אױסשטאַטונג; אַז אין א סך אזעלכע היימען שלאָפן 2 - 3 
קיִנדער אין איין בעט; אַז אַ 2096 קינדער פונעם אָרעמקײט-קווארטאַל קטמונים אין ירושלים 
באַזוכן נישט קיין שול און אז ס'זענען אויך פאראן משפחות פון 14 נפשות, װאָס וווינען אויף א 
שטח 46 קוואדראט-מעטער... 
אַמיינסטן האָט דערשיטערט דער באַריכט אויף יענעם אָרט, וו עס ווערט דערציילט, אז 1 
קינד פון יעדע 5 געפינט זיך אין א נויט און 1 קינד אויף יעדע 16 - אין א באַזונדערס שארפער 

נויט. בכלל איז די דאָזיקע באפעלקערונג, וועלכע מען באַצײיכנט "די צווייטע ישראל", הײַמל- װייַט 
פון די איינגעשטעלטע אין לאנד נאָרמעס פון לעבנס-שטייגער, בילדונג, הכנסה, געזונטהייט און 
וווינונג. 

צענדליקער, אױב ניט הונדערטער ציטנג-ארטיקלען האָבן בשעתו באַהאַנדלט, 
קאָמענטירט און אַנאַליזירט דעם דאָקומענט פון ד"ר כץ, דער מומחה און אָנערקענטער 
אױטאָריטעט אין סאָציאלע פּראָבלעמען, װאָס איז געשטאַנען בראש פון דעם אמט פאר 
אלגעמיינער סאָציאלער פארזיכערונג (ביטוח לאומי) און אין משך פון יאָרן אָנגעפירט מיט דער 
הויכשול פאר סאָציאַלע באַאַמטע ביים ירושלימער אוניווערסיטעט. נאָך זיין בּאַריכט מיט 2 יאָר 
צוריק איז געװאָרן קלאָר, אז אזא ענין װי סאָציאלע נויט לאָזט זיך נישט מער באַהאַלטן אונטערן 
טעפּיך. אַלע האָבן דערפילט, אז עס פאָדערט זיך אַ ראדיקאַלע ענדערונג אינעם עצם צוגאַנג צו דער 
פראגע, מיט מער יסודותדיקע מיטלען און ווייטגייענדיקע ענדערונגען. 

03 

װי ס'האָט זיך ארויסגעוויזן, זענען די סאָציאלע לייסטונגען און באַדינונגען אין ישראל פאר 
דער גאַנצער באַפעלקערונג אפילו גרעסער וװױ אין אנדערע לענדער, דאַקעגן איז אונדזער 
נויט-באַפעלקערונג מערער דיסקרימינירט און באַעוולהט וי אין אײיראָפּע און אמעריקע. נאָך 
עפּעס: בעת די הכנסות פּון אויסלאנד און פון לאנד האָבן געשטראָמט אין א הערמעטיש 
פאַרמאַכטער רער, כמעט אין איין ריכטונג, זענען שוין דאָרט נישט געווען צופיל."לעכער" פון 
װאַנען עס זאָלן אויפן וועג "אויסרינען" באַדייטנדיקע סומען פאר די איינוווינערס פון די 
אָרעמקייט-קווארטאלן. דערפאר האָט דער דערמאָנטער באַריכט פאָרגעלייגט "אויסגלייכן די 
ליניע", שענקען מער אויפמערקזאמקייט און רעסורסן די,דערנידעריקטע און באליידיקטע". 

דער אָנהייב איז געמאַכט געװאָרן פון דער גאָלדע מאיר-רעגירונג און אַ = וױיטערדיקן 
שװוּנג האָט געגעבן די איצטיקע רעגירונג פון יצחק רבין, װאָס האָט ערשט נישט לאנג באַקומען די * 
מסקנות און אָנווייזונגען פון דערספּעציעלער קאָמיסיע פאַר ענינים פון סאַציאַלן וווילזיין, אונטערן 
פאָרזיץ פון. ברוך לוי, קאָלאָנעל (אין רעזערוו) און ראטגע-ער פון פּרעמיער. 

אין דעם נייעם דאָקומענט, וועלכער טראָגט דעם נאָמען "די סאָציאלע נויט און די וועגן צו אַ 
לייזונג", איז פאראן א קאָנקרעטער, תכליתדיקער און קלאָרער פּראָגראם, וי אזוי און מיט וועלכע 
מיטלען לינדערן די נויט פון א פארשטויסענער באפעלקערונג - אָבער נישט מער דורך לײגן 
לאַטעס, אָדער אָנווענדן די קאָנװענציאָנעלע מיטלען. 

לאָמיר דעריבער געבן א װאָרט דעם דאָקומענט גופא און זיין מחבר: 

א. פאַרקירצן די באַדינונגען און לייסטונגען, וועלכע זענען געווען באַשטימט פאַר כלל ישראל 
און בֿאַשטימען נייע נאָרמעס פאר דער באַפעלקערונג אין נויט, דורך פּאַרקלענערן די מיטלען און 
רעסורסן פאר הויכבילדונג, וווינונגען פאר יונגע פּאָרלעך פון די מיטעלע שיכטן, פאַרמינערן די 
פּריווילעגיעס און הנחות פאַר נייע עולים, אָפּשטעלן בויען שפּיטעלער אין יענע ערטער, ווו די 
האָספּיטאליזאציע איז פארהעלטנישמעסיק אַ גוטע. 

ב. אַנטװיקלען באַדינונגען און הילף פאַר יענעם טייל פון דער באַפעלקערונג, װאָס געפינט זיך 
אין קלעם; דעצענטראליזירן די וווילזיין-דינסט און זיי איבערווייזן די מוניציפּאַליטעטן צום 
רעאַליזירן; מיטבאַטײליקן די באַפּעלקערונג אינעם באַשטימען די באַדערפענישן און דעצידירן 
װאָס איז בילכער. 

ג. אויסמיידן דאָפּלטקײט ביים באַהאַנדלען ווענדונגען, װאָס זענען סיי ענלעך צו זיך, סיי זֵיי 
זענען באַשטימט פאר אידענטישע טיילן פוֹן דער באפעלקערונג, װאָס ביז איצט האָבן מיט זייערע 
ענינים זיך באַשעפטיקט עטלעכע מיניסטעריומס און געזעלשאפטלעכע אָרגאניזאציעס. די אלע 
טעטיקייטן דארפן װערי פאראייניקט אָדער קאָאָרדינירט אין מלוכהשן און אין לאָקאַלן 
מאַסשטאַב. 

ד. די פאראינטערעסירטע מיניסטעריומס פאר בילדונג, געזונטהייט און סאָציאלע הילף, װעלן 
פּלאַנירן און פירן זייער טעטיקייט לוט די ניי-איינגעשטעלטע פּרינציפּן, אויף אַ קאָאָרדינירטן 
אופן. 

(דער דאָזיקער פּווקט, אפשר נישט פון די סאַמע עיקרדיקסטע, באַװייזט אָבער דעם 
ביוראָקראטישן פּלאָנטער, אין וועלכן ס'איז געווען אריינגעצויגן דער נויטבאדערפטיקער בירגער. 
שוין לאנג װי מ'האָט געפאָדערט צו פאראייניקן די מיניסטעריומס פאַר אַרבעט, בילדונג און 
סאָציאלע הילף -- אין איין מיניסטעריום פאר סאָציאלן וווילזיין. פאראן אויך א פּסיכאָלאָגישער 
מאָמענט: צום מיניסטעריום פאר סאָציאלער הילף און זיינע אגענטורן אויף די ערטער - שעמט 
מען זיך טײילמאָל צו ווענדן. דער װאָס פיגורירט דאָרט וי א "סאָציאלער פאַל", מיינט אויך, אין 
געוויסע קרייזן -- און טײילמאָל פאַרן בעלידבר גופא - אַ מענטש אַ "דורכפאל"). 

ס'איז קלאָר, אז צו רעאַליזירן די אַלע פּראָיעקטן, דארף מען האָבן א סך געלט. ווייזט זיך 
ארויס, אז אויפן יאָר 1976/77, וועט די רעגירונג, צום ערשטן מאָל, ארבעטן מיט צוויי בודזשעטן: 
דער ערשטער - דער געויינלעכער, און אַ צװײטער - פאר דער נויט-באַפעלקערונג. "22 
מיליארד ל"י וועלן באַשטימט ווערן פאר זיכערקייט-צוועקן און 19 מיליארד - פאר סאָציאלן 
וווילזיין. דעם גרעסטן טייל רעקאָמענדאַציעס װעלן מיר אָננעמען. אײיניקע פאָרשלאגן װעלן 
רעאליזירט װערן שוין אין נאָענטסטן בודזשעט" - האָט פארזיכערט יצחק רבין. 

פאַר די 27 יאר עקזיסטענץ פון דער מדינה האָט נאָך נישט פּאַסירט, אַז דער אונטערשייד 
צוושן אויסגאבן אויף פארטיידיקונג און די אױסגאַבן אויף סאָציאלע צוועקן, זאָל זיין אַזאַ קלײַנער, 
בסך-הכל 3 מיליארד. די דאָזיקע פארהעלטענישמעסיק קליינע דיפערענץ צווישן אַזעלכע צַויי 
פּאָזיציעס אין בודזשעט, ווייזט אָן אויף אַ גאָר נייעם װעג און אנדערע טענדענץ, הגם די 
עקאָנאָמישע לאַגע אין לאַנד איז נישט אַזאַ גינסטיקע. אויך מיר זענען דערגאנגען צו אַ צושטאַנד 
פון אַ קריכנדיקער דעוואלואציע און גאַלאָפּירנדיקער אינפלאציע. וױ באַװוסט, זענען 
"אינוועסטיציעס" פאַר סאָציאַלע צוועקן לגמרי נישט "רענטאַביל". נאָר אוב ס'איז נישטאָ װאָס 
צו האָפן אויף געלט-רווחים, װעט אָבער דער נוצן פאַר דער מדינה, פאַר איר מאָראל, פאַרן 
הייבן דעם וווילזיין פון דער אָרעמער באַפעלקערונג -- זיין עפעקטיווער און נוצלעכער, וי 
מאָנעטאַרער ריווח. 

די קאָמיסיע שטעלט פעסט מיט אַ קלאָרער, אומצויידייטיקער שפּראַך, אַז די 
נויט-באַפעלקערונג דאַרף זיין בילכער אויף צו באַקומען דינסט-אנגעלעגנהייטן, וועלכע די מדינה 
גיט אירע בירגער. אויב מיר ווילן צונויפשמעלצן די פארשידענע עדהס, ארויסהייבן די װאָס זינקען 
אין אָרעמקײט - מוז מען אויסשטרעקן א ברודערלעכע האַנט און זיי באפרייען פון קלעם. דאָס 
קאָן געטאָן ווערן נאָר דורך לענקען דעם גרעסטן טייל רעסורסן און באַדינונגען פאר די אָרעמע 
שיכטן, מיטן גלייכצייטיקן פארמינערן די "אינוועסטיציעס" פאר די זאטע, פאר די װאָס זיי האָט 
אָפּגעגליקט. "מיר דערווארטן א װענדפּונקט, װאָס אוב ער װעט מצליח זיין און דערפילן די 
שליחות, ועט וערן אויפגעטאָן זייער וויכטיקס פארן וווילזיין פון דער מדינה און מיר ועלן לייזן 
א סך פּראָבלעמען װאָס מאַטערן אונדז" - האָט דערקלערט ברוך לוי פאר זשורנאַליסטן. 

5 

וי אזוי דאַרף דאָס אויסזען אין דער ווירקלעכקייט? 

5 טויזנט משפחות לעבן אין אַזעלכע וווין-באַדינגונגען, אַז דריי און מערער נפשות געפינען 
זיך אין איין צימער - און פאר זי פאָדערט זיך אַ באַלדיקע פאַרגרעסערונג פון דער דירה, װאָס 
קאָן דערגרייכט װערן נאָר אין פאל, ווען די מיוחסדיקע געאָגראפישע ראיאָנען װעלן זיך 
באגנוגענען מיט דעם װאָס זיי האָבן און נישט שטרעבן צו ווייטערדיקן וווקס און אױסשפּרײטונג, 
ווייל דער רוב בוי-רעסורסן (בודזשעטן, פאכלייט, צוגרייטונג-ארבעטן) וועלן געלענקט ווערן אין אַ 
גאָר אנדערער ריכטונג: פאר די װאָס נייטיקן זיך אין א לייטישע וווינונג. 

עפּעס ענלעכס דאַרף פאָרקומען אויפן געביט פון בילדונג און דערציונג: אנשטאָט 40 און 
מערער קינדער אין איין קלאס, וי ביז איצט, זאָלן אין די נויט-ראיאָנען לערנען נישט מערער וי 30 
קינדער אין אַ קלאס. רעדוקציע פון 2506 אין דער "ענגשאפט" פון די קלאַסן, פאָדערט צו בויען 
נייע שול-געביידעס, נאָך קלאַסן, מערער לערערס און געניטע פּעדאַגאָגישע קרעפטן, צו שטאַרקן 
דעם חינוך אין די גרענעץ-ישובים, אַנטװיקלונג-שטעטלעך און אנדערע ערטער, װו די נױט 
האָט געשלאָגן טיפע װאָרצלען. 

די דערפארונג האָט באַװיזן, אז נישט שטענדיק לאָזן זיך רעאַליזירן שיינע פּראָיעקטן, אפילו 
ווען דערצו זענען פאַראַן געהעריקע בודזשעטן און אנטשפּרעכיקע קאַדערן. אָט צום ביישפּיל, 
האָבן פון די דערמאָנטע 35,000 משפּחות זיך פארשריבן נאָר 7 טויזנט און פון זי האָבן נישט מער 
פון 3 טויזנט משפחות דערגרייכט אַ באַקװעמע דירה. געשען איז עס אוודאי דערפאר, ווייל די 
סאָציאלע באדינונגען פאַר דער נויט-באַפּעלקערונג, באַפרידיקן בלויז אין אַ מינימאלער מאָס די 
נויטבאַדערפטיקע. ס'איז נישט קיין סוד, אַז נאָך מיט יאָרן צוריק, האָבן טויזנטער נישט געװאָלט 
פארלאָזן די באַראַקן, בלעך-הייזקעס און אנדערע נעבעכדיקע וווינונגען אין די מעברות, אויס מורא 
(און חשבון!), אַז מיטן איבערגיין אויף א העכערן װוויןךסטאַנדאַרט, ועט די לאַסט פון מלוכהשע 
און מוניציפּאַלע שטייערן, װאָס האָט זי דעמאָלט נישט אַנגערירט, נעמען דריקן אויף דעם אזוי 
אויך מאָגערן משפּחה-בודזשעט. 

6 

ביים נישט אינפאָרמירטן לייענער קאָן זיך שאַפן דער איינדרוק, אז די נויט, וועמען די 
רעגירונג האָט לעצטנס דערקלערט מלחמה, איז אַנטשטאַנען ערשט אין די לעצטע עטלעכע יאָר. צו 
באַדױערן, איז די אָרעמקײט געווען אַ שטענדיקע באגלייטערין פון דער מדינה, זינט איר 
אנטשטייונג -- ביזן היינטיקן טאָג און געלייגט אַ טיפן חותם אויף דער דעמאָגראפיע, בילדונג, 
קולטור און עקאָנאָמיק פון לאַנד, באַגלײט נאָך מיט אזעלכע סאָציאלע אויפברויזן, וי די אין װאַךי 
סאַליב אין חיפה, אין יאָר 1959 און די ארויסטרעטונגען פון די "שווארצע פּאַנטערס" אין די יאָרן 
2, מיטן בפירושן אַקצענטירן דעם מיר, (ד. ה. די יידן װאָס שטאַמען פון די 
אפראָ-אַזיאַטישע לענדער), און זיי, (די אשכנזים; פון די אײיראָפּעישע און אַנגלאָ-זאקסישע 
מדינות). 

װאָס אייגנטלעך איז געווען צו דערווארטן פון אַזאַ ישראל, װאָס האָט אויף איר פאָן 
אויפגעשריבן קיבוץ גלױות - און יידן פון אַ בערך 70 לענדער האָבן גענומען ערנסט דעם 
ציוניסטישן אידעאל און עולה געווען, נאָר דערביי מיטגעברענגט מיט זיך נישט בלויז א 70 
פארשידענע קולטורן, מאָטיװאַציעס, טראדיציעס, געווינהייטן, שפּראכן - נאָר אויך 
"אימפּאָרטירט" מיט זיך א באדייטנדיקע נױיט. מיר געדענקען גוט די מאסן-עליה באַלד נאָכן 
פּראָקלאמירן די מדינה, ווען א פערטל מיליאָן עולים פון דער חרובער אײיראָפּע און פון אייניקע 
אראבישע לענדער, זענען געקומען אהער ממש מיט ליידיקע הענט. 

אין לויף פון די 27 יאָר איז עפּעס װאָס ביי אונדז קאַליע געװאָרן. אויב אין יאָר 1948 האָט די 
נאָר װאָס אנטשטאַנענע מדינה זיך אויסגעצייכנט מיט דער פארהעלטענישמעסיקער גלייכהייט פון 
דער באפעלקערונג, ווייל די אונטערשיידן צווישן אָרעם און רייך זענען געווען אומבאדייטנדיקע 
און די לוין-קאַטעגאָריעט כמעט אידענטישע, זענען מיר היינט נישט הינטערשטעליק לגבי אײיראָפּע 
און אפריקע, וו דער אונטערשייד צװוישן אָרעם און רייך רייסט ממש די אויגן. שוין צום סוף פון די 
זעכציקער יאָרן זענען מיר דערגאנגען דערצו, אז א 2096 פון דער באַפעלקערונג, דאָס א. ג. 
"אויבערשטע פינפטל", האָט צוגענומען פאר זיך בערך 4096 פון דער נאַציאָנאַלער הכנסה, בעת 
דאָס "אונטערשטע פינפטל", ד. ה. אַנדערע 2096 פון דער באַפּעלקערונג, װאָס געפינט זיך אויפן 
נידעריקסטן שטאַפּל פון עקאָנאָמישן לייטער, האָט באַקומען נישט מער וי 7 - 8 פּראָצענט... אויך 
איצט, אין דער העלפט פון די זיבעציקער יאָרן, האָט די דאָזיקע דיספּראָפּאָרץ זיך נישט געענדערט. 

באַרײכערונג פון אַ טייל פון דער באַפעלקערונג זאָגט טאַקע עדות װעגן עקאָנאָמישן 
פאָרשריט, אָבער דערפירט גלייכצייטיק צו פארגרעסערטע סאָציאַלע אָפּשטאַנדן. אויפן פאָן פון 

עשירות און וווילזיין, איז שארפער די נויט, איז בולטער די אָרעמקײט. די ברייט-:צעעפנטע "שער" 
פון אָרעם און רייך אין ישראל, איז נישט נאָר אן עקאָנאָמישע צי סאָציאלע פראגע, נאָר פאר 
אַלעמען - אַן ענין פון עדהס, פון ספרדישע און אשכנזישע יידן, פון "מיר" און "זיי", פון שבטים 
- אנטאגאָניזמען. און אַװודאי און אוודאי איז עס אויך א הארב קולטור-פּראָבלעם. װאָס זאָל מען 
טאָן, אַז אַ 5596 פון אונדזערע קינדער לעבן אין משפחות, ווו דער פאָטער איז א גאַנצער אָדער 
האלבער אנאלפאבעט, ווייל ער האָט אפילו נישט פארענדיקט 7 קלאסן פאָלקס-שול. דעריבער 
זענען שװאַך די האָפענונגען, אַז פון אזעלכע היימען זאָלן א סך קינדער דערגרייכן דעם 
אוניווערסיטעט. 

אויף צו אילוסטרירן די לאגע, איז כדאי צו באַקענען זיך מיט אייניקע באַלערנדיקע ציפערן: 
פוּן אַ 50 טויזנט סטודענטן אין די ישראלדיקע הויכשולן, שטאַמען 4,5 טויזנט פון עלטערן פון די 
אפראָ-אזיאטישע לענדער; דער דורכשניט פון 13 יאָר בילדונג (פאָלקס-שול און גימנאַזיע) איז 
06 ביי די אַשכנזישע יידן און בלויז 6.4 ביי די מזרח-עדות. 

אין שייכותּ מיטן ערשט נישט לאַנג פאָרגעקומענעם װעלט-קאָנגרעס פון די 
צפון-אפריקאנער יידן, זענען אויך באַקאַנט געװאָרן געוויסע ציפערן און פאקטן וועלכע באַציען 
זיך בלויז צום דערמאָנטן שבט. בעת דער דורכשניט אין לאַנד פון די אקאדעמישע פּראָפּעסיעס 
מאַכט אויס 706 פאַר די אשכנזישע יידן, אין ער ביי די יידן פון די זאגרעב-לענדער װאָס ווזינען אין 
ישראל, דערגאנגען נאָר צו 296; אין טעכנישע פאַכן - 136 און 796; נישט פאכלייט - 506 און 
6 פאַבריק- און קאָמוניקאציע-ארבעטער - 2890 און 3596; באַאַמטע - 1800 און 1390; 
באַדינונגען - 1296 און 1990. 

איך װויל דערמאָנען, אז דער צווייטער ציפער פון דער אויבן געבראכטער סטאַטיסטיק, 
באלאנגט צו די אָפּשטאַמיקע פון די צפון-אפריקאנישע לענדער. מען דארף אָבער נישט פארגעסן, 
אז ס'זענען פאראן אין ישראל אויך יידן פון תימן און פון קאָטשין, פון איראק און מצרים, פון 
בוכאַרע און פון גרוזיע, פון טערקיי און קורדיסטאן, פון סיריע און אביסיניע - און פון וועלכע 
לענדער נישט? די אַלע שבטים, װאָס בילדן היינט קאַרגע 6096 פון דער יידישער באפעלקערונג אין 
לאַנד, אַנטקעגן די איבער 4096 אשכנזישע יידן, האָבן פארן בוי און אנטוויקלונג פון דער מדינה 
געגעבן א ריזיקן צושטייער. בלויז די צפון-אפריקאנער יידן האָבן אין די לעצטע צוויי צענדליק יאָר 
אויפגעשטעלט 115 מושבים און געלייגט דעם גרונטשטיין (אין בוכשטעבלעכן זין פון װאָרט), 
אַנטװיקלט און באַפעלקערט - 32 שטעטלעך. 

: 

נאָר דאָס אַלץ ענדערט נישט דעם דעמאָגראפישן פאקט: בעת דער לאַנד-דורכשניט פון 
פיל-קינדער משפּחות איז 13.596, דערגייט ער ביי די אזיאָאפריקאנישע אָפּשטאַמיקע ביז איבער 
6. און אַן עקאָנאָמישער פאקט: בעת די יערלעכע הכנסה פון א שטאָטישער משפחה איז אין 
4 דערגאנגען ביז 24,600 ל"י אַ יאָר, באַטרעפט זי ביי די ספרדישע און מזרח-יידן בלויז 18,300 
ל"י. און א קולטור-דערציערישער מאָמענט: בעת אין די פאָלקס-שולן דערגייט די צאָל קינדער 
װאָס שטאַמען פון עלטערן פון די מזרח-עדהס ביז 6096 -- די זעלבע פּראָצענט-נאָרמע וו פון דער 
אלגעמיינער צאָל יידן אין לאַנד - ענדיקן בלויז 524 די ערשטע 8 יאָר לימוד, אין די מיטלשולן 
לערנען פון זיי בלויז 3176, מאַטורע באַקומען נישט מער וי 106 און אקאדעמישע אטעסטאטן - 
בלויז 496 -- 396. 

ציפערן אויף ציפערן - װער געדענקט זי און ווען באַנוצט מען זיך מיט זיי? אָבער היינט 
באַטײיטן די דאָזיקע ציפערן נישט נאָר װיסנשאַפטלעכע פאָרשונג, צי סטאַטיסטישע אָנגאַבן, נאָר 
אויך - טרויעריקע פאקטן צום דיאגנאָז און היילונג. אַװודאי קאָן מען פרעגן: ווו זענען מיר געווען 
מיט די אַלע מיטלען צו באקעמפן די אָרעמקײט, זינט די מדינה איז אנטשטאַנען? פארװאָס האָט 
מען דערלאָזט צום דלות און פאַרשטױסנקײיט פון גרױסע שיכטן פון דער באפעלקערונג? 


227 


אִין מדינת ישראל איז נישט אַזױ שווער צו געפינען קיין ענטפער אויף די דאָזיקע פראגן: אַ 
לאַנד װאָס 4096 פון זיין בודזשעט ווערט אויסגעגעבן אויף פארטיידיקונג-צוועקן, ול די שכנים 
האָבן נאָך אַלץ נישט משלים געווען מיטן קיום פון דער מדינה; אַ לאַנד װאָס דאַרף אָן איבערייס 
אויפנעמען עולים און זי בּאַזאָרגן, פון מלוכהשע געלטער, מיט א דאַך איבערן קאָפּ, מיט 
באַשעפטיקונג, מיט שולן פאר די קינדער און אַנדערע מיטלען אויף אָנצוגיין מיט א נאָרמאלן, 
אנשטענדיקן לעבן; אַ לאַנד דארף זיך אויך בּויען און אנטוויקלען, מיטשפּאַנען מיט דער צייט, כדי 
נישט פארוואנדלען זיך אין נאָך איין לעוואנטינישע מדינה אויפן נאָענטן און מיטעלן מזרח; א לאַנד 
װאָס דאַרף תמיד זיין גרייט אויפצונעמען מאַסן יידן, װאָס װעלן קומען אהער אין צייט פון 
עקאָנאָמישע קריזיסן און פּאָליטישע אויפטרייסלונגען אין זייערע ווויןךלענדער - אַזאַ לאַנד האָט 
געהאט גאַנץ ערנסטע סיבות צו פארזען די אָנװאַקסנדיקע נויט, די זיך אַנטװױקלענדיקע אָרעמקײט, 
די יוגנט װאָס קייקלט זיך בארג אַראָפּ, הגם עס זענען געווען כוחות, װאָס האָבן געװאָרנט, 
אַלאַרמירט, פּראָטעסטירט, דעמאָנסטרירט -- אָבער נישט תמיד איז די רעגירונג געווען מסוגל און 
װיליק צו געפינען די לייזונג. נאָר בעסער שפּעטער וי קיינמאָל - אוּן דער איצטיקער פּראָגראם, 
װאָס צייכנט זיך אויס מיט כאַראקטער, אינהאלט און האָט אויך אַ מאָראלישן און... פינאנסיעלן 
רוקנביין, װעט אָן שום ספק זיין א װענדפּונקט צו געפינען אַ תשובה אויף איינעם פון די 


אָנגעװײיטיקסטע אינערלעכע פּראָבלעמען פון לאַנד - און װי האָט זיך אױסגעדריקט א 
פּראָפּעסאָר פון ירושלימער אוניווערסיטעט -- "אָפּװישן דעם פלעק אויפן סאַציאלן געוויסן פון 
דער מהתנה"? 


(י"ש ת"א, 31.12.75) 


בּילדוּנג אָן וויסן 


אָדער: געלערנטע עם-הארצים 
1 
אייניקע, לעצטנס דורכגעפירטע פאָרשונגען צווישן סטודענטן און גימנאזיסשן בנוגע זייער 
בקיאות אין פראגן יידנטום, ציוניזם, יידישע מדינה און אלגעמיינעם וויסן האָבן באַװיזן, אַז נישט 
תמיד זענען מאַטורע-צײיגנישן צי אוניווערסיטעט-לימודים אַ גאַראַנטיע פאר ערודיציע און 
אינטעליגענץ. ווייל נאָכן באַקענען זיך מיט געוויסע, ממש דערשטונענדיקע ענטפערס אויף דער 
אנקעטע, מוז מען קומען צום אויספיר, אז װאָס מערער געלערנטקייט (ביי די געפאָרשטע, 
פארשטייט זיך) - אַלץ װייניקער קענטענישן... 


אבי מיר האָבן געמיינט, אַז למדנות פון א גימנאזיע צי הויכשול, פארזיכערט א גענוגנדיקן 
אינטעלעקטועלן באַגאזש אויף צו זיין באַהאַװונט אויך אין געוויסע פראגן פון אייגענעם פאָלק, 
מדינה און וועלט, װאָס פארנעמען נישט אפשר צופיל אָרט אינעם לערן-פּראָגראם, אָבער דארפן 
געהערן צום "אייזערנעם פאָנד" פונעם מאָרגנדיקן געלערנטן צי וויסנשאפטלער. צום באדויערן, 
זענען א ריי תשובות געווען אזוי איבעראשנדיק און אנטוישנדיק, אַז עס האָט זיך פשוט נישט 
געװאָלט גלויבן, אז יונגעלייט מיט מיטעלער און העכערער בילדונג זאָלן ארויסווייזן אזוי פיל 
אומוויסן אין עניינים, מיט וועלכע א געוויינלעכער משכיל, אַן אױטאָדידאקט, איז מסוגל זיך אן 
עצה צו געבן אויפן סאמע בעסטן און בכבודיקסטן אופן. 

נאָר לאָמיר געבן דאָס װאָרט די פרעגערס און געפרעגטע: 

פּראָפּעסאָר ירמיהו באראנאָווער, אליין אן עולה פון ראטנפארבאַנד, א רעליגיעזער מענטש, 
האָט אויסגעקליבן 134 סטודענטן און גימנאזיסטן, װאָס לויט די געזעצן פון סטאטיסטיק, בילדן זיי 
דעם א.ג. "סטאטיסטישן מאָדעל" און פאר זי אויסגעארבעט אן אנקעטע-בויגן. אויף יעדער 
פראגע האָט ער באשטימט אַ צאָל פּונקטן. אין פאַל פון ריכטיקע ענטפערס אויף אַלע פראגן, איז די 

נאָרמע געווען -- 100 פּונקטן. ליידער, איז קיין איינער נישט דערגאַנגען צו דער נאָרמע. אין 
דורכשניט, האָבן סטודענטן פון דער ערשטער גראדואירונג דערגרייכט בלויז 2296 אין דער טעמע 
יידישקײיט; אין ציוניזם - 306, און אלגעמיינע בילדונג -- 2806. דאַקעגן ביי די סטודענטן פון 
דער צווייטער גראדואירונג האָט זיך באַקומען 216 אין יידנטום, 3094 אין ציוניזם און 2996 אין 
אלגעמיינער בילדונג. ערגער איז געווען ביי די סטודענטן נייע עולים (מן הסתמא צוליבן שװאַכן 
באַהערשן די העברעישע שפּראך): יידנטום -- 806; ציוניזם - 5960; אלג. בילדונג -- 1796. 

די דאָזיקע סטאטיסטיק רופט אָבער נישט ארויס יענעם שמייכל פון טרויער און באַדױער, וי 
די אויסטערלישע ענטפערס אויף ספּעציפישע פראגן, וי צ.ב. "װאָס ווייסטו וועגן רמב"ם?" וי 
באַװוסט, איז רבנו משה בן מיימון געווען איינע פון די באדייטנדיקסטע פּערזענלעכקייטן אין דער 
יידישער געשיכטע. געבוירן אין שפּאַניע אין יאָר 1135 און געשטאָרבן אין מצרים אין. 1204. 
באַרימטער דאָקטער, גרויסער למדן און דענקער, מחבר פון וויכטיקע ספרים, וי "משנה תורה" און 
"מורה נבוכים". דער רמב"ם האָט געהאט א דעצידירנדיקן איינפלוס אויפן גאַנצן יידישן און 
רעליגיעזן לעבן און פאר דורות געווען א מורה-דרך אין הלכה, פילאָזאָפיע, מעדיצין, עטיק און 
אנדערע וויסנשאפטן. נאָר ביי אונדזערע װווילגעלערנטע, באַקומען זיך אזעלכע תשובות וועגן אים: 
"דיכטער און קאָמענטאַטאָר פון תנ"ך, געשטאָרבן אין מצרים"; "א פּאָליטיקער"; "מחבר פון 
הכוזרי'": "א חסיד װאָס האָט געלעבט אין 18טן יאָרהונדערט"; אהויף- דאָקטער ביים רוסישן 
צאר". 

ענלעכע תשובות װערן אויך געגעבן וועגן בעל-שם-טוב: "אַ ספרדישער רב, װאָס האָט 
געלעבט אין צפון פון לאנד"; "א יידישער דאָקטער און שרייבער אין מיטלאלטער"; "א יידישער 
פילאָזאָף אין מיטלאלטער"; "פון די ערשטע יידן פונעם אלטן יידישן ישוב אין ארץ-ישראל". 

װאָס ענטפערן געוויסע סטודענטן וועגן לאָרד באַלפור און זיין דעקלאראציע? "נאָך דער 
צווייטער וועלט-מלחמה האָט מען אין פראנקרייך באַשולדיקט יידן און זי געשטעלט פאר אַ 
געריכט - און דאָס איז געווען דער אָנהייב פון געבן רעכט דעם יידישן פאָלק". אויך בנוגע 
אַנדערע פּערזענלעכקייטן, זענען די ענטפערס מבולבלדיקע, לעכערלעכע און "קלעבן זיך וי אן 
ארבעס צו דער וואנט", וי למשל: "דאָסטאָיעװסקי -- באַװוסטער נייער עולה פון רוסלאנד, װאָס 
לעבט איצט"?; אָדער -- "אַ קאָמפּאָזיטאָר"; אָדער - "דער מחבר פונעם בוך 'מלחמה און 
שלום'". 

מילא, װוער זאָגט עס, אַז יעדער סטודענט דארף וויסן אז לעוו טאָלסטאָי האָט אָנגעשריבן 
"מלחמה און שלום" און אַז לאָרד בייראָן איז נישט געווען קיין קאָמפּאָזיטאָר, וי ס'האָט געשריבן 
איינער אין דער אנקעטע? נאָר פארװאָס זאָל אַזאַ יונגערמאן זיך נישט פונאנדער קלייבן אין אַזאַ 
פשוטער געאָגראפישער פראגע וי די הױיפּטשטאָט פון אויסטראליע - און ענטפערן: "דיסניי", 
"אָטאַװאַ" אָדער... "ווין"; אָדער אז "עמנואל קאַנט איז דער אייגנטימער פון דער באַרימטער 
סיגארעטן-פאבריק 'קענט'". 

פאראן אָבער א הונדערט פּראָצענטיקער ענטפער אויף איין פראגע פון אַלע אָן אויסנאם 
אינטערפּעלירטע, װאָס האָבן געווסט, ממש מיט ענציקלאָפּעדישער גענויקייט, צו שילדערן ווער 
ס'איז אײיראָנסײיד, דער געליימטער דעדעקטיוו און פּאָליצײ-אינספּעקטאָר פון דער פּאָפּולערער 
טעלעוויזיע-סעריע, װאָס אין משך פון 50 מינוט האָט ער באַוויזן, זייענדיק צוגעשמידט צום 
אינוואלידן-וועגעלע, צו לייזן די סאמע פארפּלאָנטערטע פארברעכנס און רציחות, איבער וועלכע 
א שערלאָק האָלמס האָט שווער און ביטער געהאָרעװעט לאַנגע װאָכן און חדשים... 

אַז עס קומט אָבער צו אַזאַ ייד וי יהודה הלוי (איר דערמאָנט זיך אַוודאי זיין באַרימט ליד 
"איך בין אין מערב און מיין הארץ איז אין מזרח"), איז ער אין באוווסטזיין פון אייניקע סטודענטן 
א... "כנסת-דעפּוטאט", אָדער "דער באַשאַפער פון דער העברעישער שפּראך", צי גאָר - "א 
הב"! 

2 
אויסער דעם דערמאָנטן "'סטאטיסטישן מאָדעל" פון פּראָפּעסאָר באראנאָווער, האָט זיך אויך 
דער סטודענטישער צייטונג "אפסילון" אויפן חיפה'ער פּאָליטעכניקום פארגלוסט אַדורכצופירן אן 
ענלעכע פאָרשונג צװוישן 200 סטודענטן, װאָס האָבן ממש ארויסגעוויזן דערשטױינענדיקע 
איגנאָראנץ אין אלגעמיינעם וויסן. אויף דער פראגע װאָס איז אזוינס קאָנסאָלידאציע (פון חובות), 
האָבן 2574 געענטפערט: "די צערעמאָניע פון איבערגעבן באגלויבונג-פּאַפּירן פון א קאָנסול אין א 


פרעמדער מדינה"; 12.506 - "אַ פּאָליטישע סיטואציע, געגליכן צו מלחמה-דערקלערונג"; 
6 האָבן זיך אפילו נישט געװאָלט געבן די מי צו לערנען טרעפן, און די רובריק איבערגעלאָזן 
ליידיק. 


איצט לאָמיר זיך ווידער אומקערן צו דער באַלפור-דעקלאַראַציע פון יאָר 1917 און זען, וי 
אזוי זענען אייניקע חיפהער סטודענטן באהאוונט אויף דער טעמע. אָט זענען זייערע ענטפערס: 706 
-- "די דעקלאראציע איז פארעפנטלעכט געװאָרן אין יאָר 1947, אַ יאָר פאַרן אנטשטיין פון דער 
מדינה"; 3106 האָבן אָנגעגעבן פארשידענע דאַטעס, פון יאָר 1877 ביז 1927; 1206 ווייסן נישט 
בכלל װער איז געווען באַלפור און פון וועלכער דעקלאַראַציע רעדט זיך. 

אליהו גאָלאָמב, דעם שעף פון דער "הגנה", האָבן 756 באַשטימט וי "דער פּרעזידענט פון 
דער אלוועלטלעכער ציוניסטישער אָרגאניזאציע, נאָך ד"ר הערצל"; 506 האָבן אים געגעבן דעם 
אמט פון "פאָרזיצער פון דער צוגרייטונג-פארזאמלונג מיטן אנטשטיין פון דער מדינה"; 3.506 
האַלטן אים פאַרן "שעף פון... אצ"ל" און א קארגע 10 פּראָצענט ווייסן בלויז, אז "גאָלאָמב איז א 
נאָמען פון אַ גאַס"! 

װאָס ווייסן אונדזערע סטודענטן וועגן דאג האמערשעלד, דער צווייטער (נאָך טריגווע לי) 
גענעראל-סעקרעטאר פון דער אונ"אָ? 996 שרייבן: "אמעריקעס אויסערן-מיניסטער אין די יאָרן 
4 -- 1975"; 9.596 ווייסן נישט בכלל וועמען מען מיינט; 3.56 האַלטן אים פארן "פאָרזיצער 
פון דער קאָנסערוואטיווער פראקציע אין ענגלישן פּאַרלאַמענט" און 16 -- "פּרעמיער פון דער 
דייטשער רעגירונג, בעת דעם אויסברוך פון דער ערשטער וועלט-מלחמה". 

3 

לאָמיר איצט צורו לאָזן די סטודענטן און גימנאזיסטן און כאַפּן אַ בליק אינעם "קליינעם 
וועגווייזער פאר דער שטאָט חולון", ארויסגעגעבן דורך דער אָפּטײלונג פאר דערצינג 
(יוגנט-סעקטאָר) פון דער חולונער מוניציפאַליטעט, דערשינען דעם 18טן יאנואר 1976 און 
פארשפּרייט געװאָרן אין די שולן און יוגנט-קלובן. דאָרט װעט איר געפונען אמתע "ראָזשינקעס" 
פון עם-הארצות, װאָס אוב די יוגנט פון חולון וועט זיי פארגעדענקען, וועלן זייערע תשובות מיט 
יאָרן שפּעטער, אין אוניווערסיטעט, זיין אידענטישע צו די וועלכע מיר האָבן פריער ציטירט. 

װאָס אינפאָרמירט די דאָזיקע "מיניאַטור-ענציקלאָפּעדיע" פון א פיינער ישראלדיקער 
שטאָט, דער שכן פון תל-אביב און בת-ים, וועגן נחום סאָקאָלאָו: "געבוירן אין 1936, געשטאָרבן 
9 (עס דארף זיין: געב' 1859 געשטאָרבן 1936). און וועגן פאלשן משיח דוד הראובני (געבוירן 
לערך אין 1490 און געשטאָרבן אין שפּאַניע אין 1535) ווערט געשריבן: "אַ יידישער אוואנטוריסט, 
געבוירן אין 1900, באַװיזן זיך אין װענעדיק אין 1924, מאָביליזירט דאָרט שטיצע ביי די קריסטן 
קעגן די מאכמעדאנער אין שפּאניע, אַרעסטירט געװאָרן אויפן באַפעל פון שפּאנישן קעניג און 
אומגעבראכט געװאָרן אין יאָר 1935. (אָט דאָס הייסט, אויף ריין יידיש, "פארקאָכט אַ קאַשע!"...). 

דעם "חולונער ענציקלאָפּעדיסט" ווילט זיך אויך אינפאָרמירן זיינע יונגע לייענערס וועגן 
ערשטן מאי. באמת, שיין פון זיין זייט! געפינען מיר דאָרט אזא דערקלערונג וועגן דאָזיקן יום-טוב, 
וועמענס "געבורט-מעטריקע" שטאַמט, וי באַװוּסט, פון אמעריקע, אין יאָר 1889: "ערשטער מאי 
- אינטערנאציאָנאַלער ארבעטער יום-טוב. דער יערלעכער טערמין איז באַשטימט געװאָרן לוט 
דער דאטע פונעם אָנהײב פון דער קאָמניסטישער רעװאָלוציע אין רוסלאנד, די 
אָקטאָבער-רעװאָלוציע פון 1917". 

פארשטייט זיך, אז די אויבן דערמאָנטע תשובות פון סטודענטן און אויפקלערונגען פון 
"חולונער לעקסיקאָן", זענען בלויז א קליינער טייל פון די פארקריפּלונגען, וי זי זענען געקומען 
צום אויסדרוק אין יענע אנקעטעס, וועלכע זענען פוּל מיט עם-הארצישע אויסטייטשונגען. פון דער 
צווייטער זייט, טאָר מען נישט אפילו דערלאָזן דעם געדאנק, אז די 50 טויזנט סטודענטן אין די 
ישראלדיקע הויכשולן זענען, חלילה, לויטערע אנאלפאבעטן, װאָס פון איין זייט באַקומען טאַקע 
אַלע הויכע צייגערס אין די לימודים לויטן פארפליכטנדיקן לערן-פּראָגראם, נאָר פון דער אנדערער 
זייט זענען זי פּאָליטיש נישט-גראַמאָטנע, געזעלשאפטלעך נישט רייף און אומוויסנדיק אין 
אלגעמיינע, יידישע און ישראלדיקע פּראָבלעמען. ס'איז נישט אזוי! מיר גלייבן נאָך אַלץ אין דער 
איינרעדעניש (פון אייגענע און פרעמדע), אז מ'איז פאָרט אן עם הספר, אָדער אן עם חכם ונבון. 
והראייה -- וױידער א ביסל סטאַטיסטיק: 

06 פון דער יידישער באפעלקערונג פון 14 יאָר אָן און ווייטער, לייענט אַ טאָג-צײטונג 
(פון די 27 טאָג-צייטונגען װאָס דערשיינען אין ישראל, דערונטער 13 פון זיי - אין עברית). 
אממיינסטן ווערן געלייענט די 2 נאָכמיטאָג-צייטונגען - 6196, אַנטקעגן 3096 לייענערס פון אַ 
העברעישער פרימאָרגן-צייטונג און א 2096 - אין אנדערע שפּראכן. 

און וי האלט עס מיט ביכער? באמת, נישטאָ מיט װאָס זיך צו שעמען, אויב 4796 פון דער 
יידישער באַפּעלקערונג לייענען, װינציקסטנס, איין בוך אין חודש, און 2/3 פון זי - צוויי ביכער 
און מערער א חודש. 2196 פון דער יידישער באפעלקערונג, פון 14 יאָר אָן, זענען פארשריבן אין 
ביבליאָטעקן. 

מעג מען פרעגן: אוב ס'איז אזוי גוט, טאָ פארװאָס איז אזוי שלעכט? אַ טיילווייזן, אָבער 
ריכטיקן ענטפער אויף דער פראגע, האָב איך געפונען אין דער תשובה פון דער דערמאָנטער 
אנקעטע-פאָרשונג פון פּראָפ' באַראַנאָװער. אויף דער פראגע, צי איז נייטיק חלוציזם אין לאנד, 
האָבן 90 פּראָצענט געענטפערט אז יאָ, ס'איז נייטיק! 

איך ווייס נישט גענוי, װאָס האָבן די 9074 געפאָרשטע סטודענטן פארשטאַנען אונטערן װאָרט 
חלוציזם, נאָר לויט מיין אויפפאסונג, איז עס נישט בלויז דעראָבערן די װויסטעניש, פירן אַ באַשײדן, 
קאָלעקטיוויסטיש לעבן, ליב האָבן דאָס לאנד - נאָר איך שטרעבן צו וויסן, צו בילדונג, צו 
אינטערעס פאַרן פּאָליטישן, געזעלשאפטלעכן און פּארטייאישן לעבן, דער עיקר - זײן 
דורכגעדרונגען מיט אַן אידעאַל. אוב אזוי, װאָלט איך געוואגט פאָרצולייגן די ישראלדיקע 
סטודענטן, צי דער יוגנט בכלל פון אונדזער לאנד, א געוויסן "מאָדעל", אפשר טאַקע א 
פארעלטערטן, אפילו אן אויסגעלאכטן און "אָפּגעלעבטן", פון יענעם קליינשטעטלדיקן בחור, װאָס 
האָט נישט איבערגעטרעטן די שוועל פון אַ שול, דאָך איז ער געווען אָנגשטאָפּט מיט אלגעמיינעם 
און ייִדישן וויסן, געהאַט גרייט אינטעליגענטע און פּרעציזע ענטפערס אין פראגן פון פּאַליטיק, 
ליטעראטור, קולטור. מיר געדענקען גוט די קעסטללאָװונטן אין די לאָקאלן פון די 
יוגנט-אָרגאניזאציעס, אויף וועלכע אָרטיקע רעפערענטן האָבן "אויסגעהאַלטן דעם עקזאַמען" און 
אַליין פארענטפערט דעם רוב פראגן; מיר געדענקען דעם חלוץ פון פּױלן, װאָס איז ארומגעגאנגען 
מיט א בוך אונטערן אָרעם און מיט פיל וויסן אין קאָפּ (די "גייענדיקע ענציקלאָפּעדיעס", וי מען 
פלעגט זי באַצײיכענען). יענע יונגעלייט, װאָס האָבן געפירט אַ שווער, ביטער לעבן אין נויט און 
דיסקרימינאציע, זענען אַ דאַנק זייער אמונה אין העכערע ווערטן, אין אן אידעאל, געווען מסוגל זיך 
צוצואייגענען אומגעהויערע אוצרות פון פארשידענע "איזמען". זי האָבן געקענט ציטירן שטעלן 
פון ספרים, גוט זיך פונאנדערגעקליבן אין דער וועלט-ליטעראטור, געװווסט די ביאָגראפיעס און 
שאפונגען פון די יידישע קלאסיקערס און געווען גלייכצייטיק אויסגעקאָכט (און פארקאָכט!) אין 
פּאָליטיק. 

װאָלט דעריבער געווען א יושר, אז יענע סטודענטן װאָס זענען ביי דער מיינונג וועגן דער 
נויטווענדיקייט פון חלוציזם אין לאנד, זאָלן צוזאמען מיט זײערע חברים פון דער שול-באַנק, נעמען 

אויף זיך דעם עול פון אָנגעהעריקײט צו די ארבעטער-פּאַרטײען, אַנגאזשירן זיך אינעם פּאָליטישן 
געראנגל פון לאנד - די איינציקע, לוט מיין מיינונג, גאראנטיע, אז זייער אוניווערסיטעט-בילדונג 
זאָל בארייכערט ווערן אויך מיט א סך ויסן, לטובת זיך אליין און לטובת דער מדינה. 

(יש תא 10376) 


נישט פון זיי ווצט קומען די הילף 


מיט יאָרן צוריק האָט בן-גוריון זיך אויסגעדריקט, אַז דער אונטערשייד צווישן אונדז און די 
אַראַבישע שכנים באַשטײט אין דעם, װאָס אין סיריע צי אין אַן אַנדערע מדינה אין ראַיאָן, 
דעצידירט דער שעף פון גענעראַל-ישטאַב, װער ס'וועט זיין פּרעמיער-מיניסטער; דאַקעגן אין 
ישראל באַשטימט דער ראש-הממשלה, װער עס זאָל אָנפירן מיט דער אַרמײ... 

1 

פון יענער דערקלערונג, איז אַ סך װאַסער אָפּגעלאָפן אין יִרדן. די פּאָליטישע רעזשימען אויפן 
מיטעלן און נאָענטן מזרח האָבן זיך פיל-ווייניק סטאַביליזירט און אין די לעצטע יאָרן איז כמעט 
געװאָרן אויס מיט איבערקערענישן. דאַקעגן. אין ישראל האָבן זיך באַװיזן אייניקע געוועזענע 
גענעראַלן און געלאָזט הערן האַרבע באַשולדיקונגען, אַז אין לאַנד הערשט אַ נאַכלעסיקע רעגירונג, 
װאָס פירט אַן אומקאָנסעקװענטע פּאָליטיק און אַ צעקריגטע אָנפירונג, װאָס קען זיך נישט קיין 
עצה געבן מיט דער צעטרייסלטער ווירטשאַפט. אָבער נאָכן פעסטשטעלן דעם "דיאַגנאָז", האָבן זי 
גלייך פאַרשריבן דעם "רעצעפּט": יעדער איינער פון זי איז גרייט צו שטעלן זיך בראש פון אַ 
נייער רעגירונג, אויף דעמאָקראַטישע וועגן, פאַרשטייט זיך -- אָדער װאַלן, אָדער אַן אייגנװיליקע 
רעזיגנאַציע פון דער איצטיקער ממשלה. 

זאָל געזאָנט װערן, אַז וועלכע ס'איז אנאלאָגיע גווישן ישראלדיקע גענעראלן מיט זייערע 
קאָלעגן אין דרום-אַמעריקע צי אין אַנדערע לענדער, װעט בשום אופן "נישט אױסהאַלטן 
ס'יידישקייט". ווייל אונדזערס גענעראל איז אַרױסגעװאַקסן פונעם פאָלק, בדרך-כלל - פון 
נישט-פאַרמעגלעכע שיכטן. זייערע היימען זענען געווען: דער קיבוץ אָדער מושב, די חלוצישע 
יוגנט-באַװעגונג; זייערע מיליטערישע אַקאַדעמיעס און אוניווערסיטעטן - די "הגנה", דער 
פלמ"ח, די פינף מלחמות אין וועלכע די מדינה אין געװאָרן אַרײנגעצױגן אין די 28 יאָר פון איר 
עקזיסטענץ; זייער פּאָליטישע שול - דער דעמאָקראַטישער רעזשים אין לאַנד; די שטרענגע 
פונאַנדערטיילונג צווישן דער אַרמײ און פּאָליטיק; דער בפירושער פאַרבאָט פאַר אָפיצירן און 
זעלנער פון צה"ל צו זיין אַנגאַזשירט אין פּאַרטײען. 


נאָך עפּעס: אונדזערע קאָלאָנעלן און גענעראלן האָבן נישט געהאַט "אויף וועמען זיך צו 
פאַרקוקן", ווייל אין ישראל האָט נאָך בין איצט קיין איין הוֹיכער אָפיציר נישט.פּאַרמאָסטן זיך 
איבערצונעמען די מאַכט און אוודאי איז אים נישט איינגעפאַלן צו פרווון אַדורכפירן אַ "פּוטש",װױ 
דאָס האָט פּאַסירט ביי אַנדערע. 

און אוב אין דער איצטיקער ישראל-רעגירונג זענען פאראן אייניקע גענעראלן, װי דער 
פּרעמיער בכבודו ובעצמו, יצחק רבין, זיין פאַרטרעטער און אויסערן-מיניסטער יגאל אלון, דער 
האַנדלס-און אינדוסטריע-מיניסטער חיים בר-לב - זענען זי דערגאַנגען צו די הויכע אַמטן, וי 
שליחים פון זייער פּאַרטײ און אויפן סאַמע דעמאָקראַטישן וועג: נאָמינאַציעס, אָפּשטימונגען 
אין דער באַוועגונג און אַלגעמײנע װאַלן צו דער כנסת. 

2 

פון דעסטוועגן האָבן געוויסע גענג און דערקלערונגן פון עטלעכע געוֶועזענער גענעראַלן, ו 
יגאל ידין, אריק שרון, עזר ווייצמאַן, משה דיין,. מאיר עמית און-אהרון.-יריב, אַרױסגערופן אַ 2 
מער שטוינונג, איידער... האָפּענונג. ס'האָט זיך :צופיל געלאָזט העהן .איִן זײיערע דעקלאַראַנײיעס, 

צייטונגס-אינטערוויוען, טעלעוויזיע-אויפטריטן, דער פּערזענלעכער אַקצענט, די איינרעדעניש 
"איך װעל עס מאַכן בּעסער", כאילו ער, װאָס האָט אַמאָל געטראָגן די עפּאָלעטן פון אַן אלוף 
(גענעראל), איז מסוגל צו ראַטעװען דאָס לאַנד. 

צום גליק, זענען די אַלע פאַרדינסטפולע און באַרימטע גענעראלן נישט דערשינען וי אַ 
קאָלעקטיוו, וו אַ באַזונדערע פּאָליטישע פאָרמאַציע, מיט אַ פּראָגראַס פון אַ געשלאָסענער גרופּע, 
װאָט ביי לייטן רופט מען דאָס "מיליטערישע קליקע". חלילה, ס'איז נאָך זייער-זייער ווייט דערפון. 
פאָרלויפיק, מאַכט יעדער שבת פאַר זיך. זי זענען אָבער אײיניק אין דער קריטיק און כמעט ביי 
אַלע הערן זיך פאָדערונגען, אז די רעגירונג דאַרף אָפּטרעטן (און פאַר זיי באַפרײען דאָס אָרט...); 
בעת דער רוב בירגער פון לאַנד, װאָס האָבן אויך טענות קעגן די מיניסטאָרן וי אַ קאָלעקטיוו, אָדער 
לגבי יעדן איינעם באַזונדער, באַגנוגענען זיך מיט פאָרשלאגן און פּראָיעקטן צו פאַרבעסערן. נאָר 
וי געזאָגט, איז דער גרעסטער טייל פון די דערמאָנטע גענעראלן איבערצייגט, אַז דער שליסל צו 
ראַטעוען דאָס לאַנד ליגט אין זייערע הענט. 

3 

אוֹיפן העכסטן אַקאָרד אין דער פראַגע, האָט אָנגעשלאָגן יגאל ידין, פּראָפּעסאָר פון 
אַרכעאָלאָגיע; װאָס האָט נאָך מיט 23 יאָר צוריק אויסגעטאָן דעם גענעראלסקע מונדיר און זיך 
געווידמעט אין גאַנצן אַרכעאָלאָגישע פאָרשונגען און אַנטדעקונגען, און אויך פאַרנומען אַ קאַטעדרע 
אויפן העברעישן אוניווערסיטעט אין ירושלים. ווען בן- גוריון האָט פאַרלאָזט מפּא"י און 
געגרינדעט רפ"י, איז געווען אַ מיינונג, אַז יגאל ידין איז זייער נאָענט צו דעם נייעם באַשעפעניש, 
ווייל ער האָט זיך דעקלאַרירט וי אַ הייסער אָנהענגער פון רעגיאָנעלע װאַלן, איינע פון די 
הױפּט-לאָזונגען פון רפ"י, הגם ער איז צו איר נישט צוגעשטאַנען. װי א מיטגליד פון דער 
אַגראַנאַט-קאָמיסיע, װאָס האָט געהאַט די אויפגאַבע צו פאָרשן די יום-כיפּור-מלחמה, האָבן אַ סך 
איִם פאָרגעװאָרפן איינזייטיקייט, צוליבן צושטימען צו פאַראורטיילן די גענעראלן אלעזר, גונן און 
אַנדערע, ביים גלייכצייטיקן רײינװאַשן משה דיינען. 

ווייסן מיר נישט די אמתע סיבות, וועלכע האָבן באווויגן אַ װיסנשאַפטלער, װאָס האָט זיך 
קיינמאָל נישט "געקאָכט" אינעם ישראלדיקן פּאָליטישן קעסל, אויפצוטרעטן כלפּי עם ועדה און 
דעקלאַרירן זיין גרייטקייט צו שטעלן זיך צום װאַל-פאַרמעסט. בנוגע שלום און זיכערקייט, האָט 
מען זיינע אָנשױונגען קװאַליפיצירט צו די פון די "טויבן", אויף וועלכע דער "ליכוד" וועט זיך 
נישט װעלן אייניקן. נאָר דעם גרעסטן אומגליק זעט ער אין דעם איצטיקן, פינף-פאַכיקן 
װאַל-סיסטעם, און די בעסטע לייזונג, לוט אים -- רעגיאָנעלע און פּערסאָנעלע װאַלן. דער עיקר 
- אַ פּרעזידענטאַלער רעזשים, אױפן מוסטער פון אַמעריקע. אַזא ישראלדיקער 
פּרעמיער-פּרעזידענט, דאַרף האָבן אי ברייטע פולמאַכטן, אי די רעכט פון צונויפשטעלן דעם 
קאַבינעט, לוטן אייגענעם איינזען און אָפּקלײב. און וועמען קומט אַזאַ אויטאָריטאַרער אַמט, אויב 
נישט אים אַלײן, דעם פּראָפּעסאָר ידין? למען האמת, נישט אַזױ האָט ער דאָס פאָרמולירט, אָדער 
גערעדט וועגן דעם מיט אַזאַ אָפּנהאַרציקײט. נאָר יעדער װאָס האָט אים געזען און געהערט אין דער 
טעלעוויזיע, אִיז אוודאי דערגאַנגען צו אַזאַ מסקנה. (איין צייטונג האָט אפילו זיך דערלויבט צו 
וויצלען, אַז יגאל ידין װועט זיך איצט באַשעפטיקן מיט אַרכעאָלאָגיע אין אַ פאַרקערטער ריכטונג: 
ער וויל לייגן אין ד'ירערד די איצטיקע רעגירונג..). 

4 

דער פאַל יִדין האָט געברענגט מיט זיך אַן אויפרודערונג אין די פּאָליטישע קרייזן און אויך 
אַקטיוויזירט יענע גענעראלן, װאָס פאָרלופיק האָבן זי זיך באַגנוגנט מיט שטאַמלדיקער קריטיק. 
אַן אויסנאַס איז געווען אַריק שרון. ער איז טאַקע ברוגז מיטן "ליכוד", נאָר די איצטיקע רעגירונג, 
בראש פון וועלכער עס שטייט דער מערך פון די צוויי אַרבעטער- פּאַרטײען, איז אים וי אַ דאָרן אין 
אויג. אויף צו שטירצן די רבּיןדרעגירונג, איז נייטיק צו פאַרייניקן אַלע פּאַרטײען און גרופּן פון 
"ליכוד" - טענהט אריק שרון. און וי יעדער גענעראל מיט כאריזמאַטישע איינרעדענישן, דאַרף 
זיין פּערזענלעכע מיינונג דעצידירן. דערווייל שטייט ער, כאילו, פון דער זייט, אָבער דאָס שטערט 

אים נישט אַדורכצופירן אין זיין פאַרם "אַ חברישן צוזאַמענטרעף און מיינונג-אויסטויש" מיט 
יגאל ידין. ס'איז קלאָר, אַז מ'האָט דאָרט גערעדט נישט אַזױ וועגן דער... גערעטעניש פון 
בױימװאָל, גרינװאַרג און תבואות אױף שרונס פעלדער, וי וועגן דער "עלעקטאָראַלער 
גערעטעניש", אויב ס'וועט געשאַפן ווערן אַ מין "גענעראלן-פאָרמאַציע" צו די כנסת-װאַלן. 
5 

אויך בעגין האָט עולה-רגל געווען צו שרונען ("אַ צוגויפטרעף פון אַ פריינד מיט אַ פריינד" 
- האָט דערקלערט דער מנהיג פון "ליכוד"), כדי אוודאי פּרובירן אים איבערצייגן, ער זאָל זיך 
אויפהערן ברוגזן מיט זיין פּאַרטײ, די אַמאָליקע אַלגעמײנע ציוניסטן און היינטיקע ליבעראַלן, און 
זיך אומקערן צום "ליכוד". לױט װי די צייטונגען שרייבן, לעבט אַריק שרון מיט דער האָפענונג 
(און איינרעדעניש), אַז עס ועט פאָרקומען אין לאַנד אַ "נאַציאָנאַלע דערװאַכונג" און ביי די װאַלן 
צו דער ניינטער כנסת, װעט מען אים ממש נאָכלויפן... ס'איז אָנצונעמען, אַז שרון װעט נישט 
ריזיקירן "צו שפּילן סאָלאָ, בפרט, אַז ער דיספּאָנירט מיט עטלעכע אָפּציעס, ווי: צוריקגיין צום 
"ליכוד"; פאַרבינדן זיך מיט יגאל ידין; אָדער - מיט משה דיין. 

מען שליסט אויך נישט אויס די מעגלעכקייט פון אַ "דרייעק": ידין - שרון - דיין. הגם דער 
לעצטער געהערט צו דער "העבודה" און רעפּרעזענטירט זי אפילו אין כנסת, האָט ער שוין נישט 
אײינמאָל געװאָרפן דעם גט פאַר די פיס פון זיין פּאַרטײ און גרייט זיך אַפילו אַרױסצוגעבן אַן 
אייגענע טאָג-צייטונג, אין דער גאָר נאָענטסטער צייט. ערשט נישט לאַנג האָט ער אויף אַ 
צוזאַמענטרעף מיט די יוגנטלעכע פון דער רעליגיעז-נאַציאָנאַלער פּאַרטײ (מפד"ל) אָפן 
דערקלערט: "אוב 'העבודה' װעט בּאַשליסן צו ענדערן איר פּלאַטפאָרם, לויט די פאָרשלאַגן פון 
יגאל אלון - איז מעגלעך אַז כ'װועל פאַרלאָזן דעם מערך". אָט דאָס הייסט שטעלן העכער דעם 
אייגענעם איך, איבער באַשטימונגען פון אַ גאַנצן קאָלעקטיו. 

אויך אַזעלכע געוועזענע, און אָן שום ספק פאַרדינסטפולע גענעראלן, װי אהרון יריב און 
מאיר עמית, "טאַפּן דעם דופק" און גיבן אָנצוגעהערן וועגן נישט גיין ווייטער אין פּאַרטײיאישן 
געשפּאַן. "אוב 'העבודה' װעט נאָך איר צוזאַמענפאָר נישט אַרוסקומען מיט אַ קלאָרן פּראָגראַם, 
װעל איר נישט קענען בלייבן אין דער פּאַרטיי" -- איז געווען יריב'ס אַ דערקלצרונג. (אגב, אויך 
ער האָט געהאַט אַ "חברישן צוזאַמענטרעף" מיט ידינען). און מאיר עמית, הויפּט-דירעקטאָר פון 
הסתדרותישן אינדוסטריע-קאָנצערן "כור", לויבט ידינען - נישט אַזױ פאַר יענעמס פּאָליטישע 
אָנשױונגען, וי "זיין נייער וועג אויף וועלכן ער גייט, מיטן ווילן אַװעקצושטעלן מענטשן, װאָס 
געניסן פונעם צוטרוי פון דער געזעלשאַפט"... 

פאַרשטייט זיך, אַז נישט נאָר יריב און עמית, האָבן "געכאַפּט אַ שמועס" מיט יגאל ידין. בכלל 
האָט מען צו דעם פּראָפּעסאָר-אַרכעאָלאָג אָנגעהױבן עולה-רגל זיין: די קלענערע גרופּן און 
פּאַרטײיען ("שינוי", שולמית אלוני, ליאָווא אליאב, זצלבשטענדיקע ליבעראלן אאנ"ד). זי האָבן אַ 
סיבה צו זיין באַזאָרגט, אוב גענעראלן װעלן זיך שטעלן צום װאַל-פאַרמעסט און באַדראָען די 
איצטיקע, אַזױ-אויך נעבעכדיקע צאָל מאַנדאַטן זייערע אין כנסת. עס זענען אויך געװאָרן אַקטיוו 
געוויסע פּאָליטישע מעקלערס און קאָכלעפל, װאָס שדכענען שידוכים און מאַכן פאַרשיידענע 
ספּעקולאַציעס מיט קאָמבינאַציעס צו די פאָרשטייענדיקע פּאַרלאַמענט-װאַלן, װאָס דאַרפן 
פאָרקומען ערשט אין האַרבסט 1977. 

6 

נאָך דער זעקס-טאָגיקער מלחמה, איז אין ישראל געװאָרן אַ מין "אױסכאַפּעניש" אויף 
קאָלאָנעלן און גענעראלן. מ'האָט זיי געװאָלט האָבן אויף די העכסטע אָנפירנדיקע אַמטן אין 
גרויסע אונטערנעמונגען, קאָמפּאַניעס און געזעלשאַפטן. אויך פּאַרטײען האָבן געגלייבט אינעם 
"עלעקטאָראלן כוח" פון אויסגעדינטע מיליטער-לייט פון הויכן ראַנג. דאַקעגן נאָך דער יום-כיפּור 
מלחמה, זענען זייערע "אַקציעס" עטװאָס געפאַלן. משה דיין איז געװאָרן אויס מיניסטער -- וייל 
אַזאַ איז געווען דער ווילן פונעם פאָלק, און עטלעכע גענעראלן האָבן געמוזט דעמיסיאָנירן, ווייל 
אַזאַ איז געווען דער באַשלוס פון דער אַגראַנאַט-קאָמיסיע. פון דער יום-כיפּור מלחמה זענען שוין 

פאָריבער אַ דריי יאָר. די װאָס האָבן אַמאָל באַשטימט, אָנגעפירט און אויך געזיגט אויף די 
שלאַכטפעלדער, לעבן אוודאי מיט דער סוגעסטיע, אַז ענלעכע גענג לאָזן זיך איבערחזרן אויפן 
פּאָליטישן שאַך-ברעט פון ישראל. 

זענען טאַקע די דערמאָנטע גענעראַלן, מיט אַלע זייערע מעלות טובות, מסוגל צו געבן אַן 
ענטפער אויף די ברענענדיקע פראַגן, מיט וועלכע עס ראַנגלט זיך די מדינה? איז טאַקע ישראל דאָס 
לאַנד צו פלעגן פּערזאָנען-קולט, צי פאַרלאָזן זיך אויף "שטאַרקע מענטשן" אָדער "סטאַרן"? איז 
דערלאָזבאַר, אין אונדזערע באַדינגונגען, אַז דאָס אָרט פון אידעישע באַװעגונגען, זאָלן פאַרנעמען 
פּערזענלעכקייטן, װאָס געהערן נישט דערווייל צו דער קאַטעגאָריע װיזיאָנערן, טרוימער, 
אידעאַליסטן? 

7 

די היסטאָרישע דערפאַרונג האָט באַװיזן, ביי אונדז, װי ביי די אומות העולם, אַז דער װאָס 
זאַלבט זיך וי דער מלאך הגואל, צי באַפרײער, איז נישט תמיד דער רעטער אָדער דערלייזער. װאָס 
שייך דעם פּראָפּעסאָר יגאל ידין, בעט זיך דאָ צו ציטירן קאַרל מאַרקסן: "די פּראָפּעסאָרן ווייסן וי 
אַזױ קאָמענטירן די וועלט, אָבער אויף אונדז, רעװאָלוציאָנערן, ליגט די אויפגאַבע זי צו ענדערן". 
פּונקט װי ס'איז אַ באַװוסטע זאַך, אַז נאָר קאָנסײַרװאַטיוון אָריענטירן זיך אויף גענעראלן. 
דעריבער איז פאַרשטענדלעך, הלמאי דער רעכטער לאַגער אין ישראל איז אין אַ גרויסער מאָס 
אָריענטירט אויף די װאָס זענען אַרומגערינגלט מיטן אָרעאָל פון מיליטערישע נצחונות. 

דעם אמת געזאָגט, ול דער עולם אַן ענדערונג, ער שטרעבט צום בעסערן. אונדזער עולם איז 
אָבער נישט קיין גולם און ווייסט, אַז די װאַל-הױדלקע אין ישראל ווערט טאַקע אַלע פיר יאָר 
געלאָזט אין גאַנג, זי באַװעגט זיך אַראָפּ און אַרױף, אָבער דערגייט קײנמאָל נישט צו 
הימלגרייכנדיקע הויכקייטן צו ענדערן אויף אַ ראַדיקאַלן אופן דעם צוזאַמענשטעל פון דער כנסת. 
יעטוועדע נייע פּאָליטישע קאָנסטעלאַציע דאַרף דערגרייכן, מינדעסטנס אַ 12 - 15 מאַנדאַטן, כדי 
קענען דינען וי דאָס צינגל פון אַ נייער קאָאַליציע-װאָגשאָל צווישן מערך און ליכוד -- מיט אָדער 
אָן די רעליגיעזע פּאַרטײען. עס פעלן נישט אס אין לאַנד פּאָטענציעלע מנהיגים, מיט 
גענעראל-שליפעס, צי אָן זי -- נאָר ביזן דערגרייכן אַ װאַל-דערפאָלג, שוין אָפּגערעדט פון אַ 
נצחון - איז זייער וייט. 

8 

אויף אַלע נצחונות וועלכע ישראל האָט אָפּגעהאַלטן אין אירע מלחמות, האָט מען ריכטיק 
געזאָגט, אַז געזיגט האָט "דער גענעראל אין ברירה" ("נישטאָ קיין ברירה"). דאַקעגן אויף די 
פּאָליטישע פראָנטן פון דער מדינה איז פאַראַן די ברירה פון אָנטרױען דעם מלוכהשן רודער אין די 
הענט פון מענטשן, װאָס רעפּרעזענטירן אידעאָלאָגיעס, באַװעגונגען, דערפאַרונג און אחריות - 
און בשום אופן נישט צו כאריזמאַטישע און אַמביציעזע מיליטער-לייט, אפילו ווען זיי ווילן דאָס 
אַלץ דערגרייכן אויף דעמאָקראַטישע וועגן. 

נישט פון זיי, די גענעראלן, װעט ישראל געהאָלפן װערן! 

(י"ש תִיָא. 7.7.76) 


עליה, קליטה און די חורב-קאָמיסיע 


מיט אַ צייט צוריק האָט די ישראל-רעגירונג באַשטימט אַ ספּעציעלע קאָמיסיע, בראש מיטן 
גענעראל (אין רעזערוו) עמוס חורב, דירעקטאָר פון דער פּאָליטעכנישער הויכשול אין חיפה, זי זאָל 
אַלזײטיק פאָרשן דאָס פּראָבלעם פון אויפנעמען און אײינאָרדענען נייע עולים. איז די דאָזיקע 
קאָמיסיע געזעסן עטלעכע חדשים, אויסגעפרעגט און נאָכגעפאָלגט דעם גאַנג פון דער אַבסאָרבציע 
-- און דערלאַנגט אירע מסקנות דער סוכנות און דער רעגירונג. די כנסת האָט די ערשטע 
באַהאַנדלט דעם באַריכט און זיך באַגנוגנט מיט אַ פּאַרלאַמענטאַרישער דעבאטע. אויך די סוכנות 

האָט שוין געגעבן איר פולע צושטימונג די רעקאַמענדאַציעס פון דער חורב-קאָמיסיע. װאָס שייך 
דער רעגירונג, װאָס איר געהערט "דאָס לעצטע װאָרט" אין דער פראַגע, האָט פּרעמיער יצחק רבין 
דערקלערט די טעג אין כנסת, אַז אין משך פון 2 -- 3 חדשים, וועלן זיין ענטגילטיקע באַשלוסן. דער 
ענין איז אַ קאָמפּליצירטער. דער באַריכט פון דער חורב-קאָמיסיע װוערט איצט באטראַכט 
אַלזײטיק, באַזאַמען מיטן מעמאָראנדום פונעם קליטה-מיניסטער. 
1 

ציניקער טענהן, אַז אויב אַ רעגירונג אָדער וועלכע ס'איז אינסטאַנץ וויל זיך באַפרײען, צי 
אָפּלײגן די אַנטשײדונג פון אַ געוויסן פּראָבלעם -- "באַגראָבט מען דעם ענין אין אַ קאָמיסיע", ד. 
ה. ער וערט איבערגעגעבן אַן עקיפּ פון ספּעציאַליסטן צי אױיטאָריטעטן זי זאָלן באַהאַנדלען און 
פאָרשן, באַשליסן און פאָרליגן, אָפּטמאָל - אָן אַ כבפירושער התחייבות אַז אַלץ װעט ווערן 
אַדורכגעפירט. נאָר װאָס שייך דער חורב-קאָמיסיע, אונטערליגט נישט קיין שום ספק, אַז מ'איז 
נישט אויסן געווען צו פאַרטושן אָדער זיך "אַנטלאַסטן" פון אַזעלכע צוויי צענטראַלע פּראָבלעמען 
פון דער מדינה, װי עליה און קליטה. אַלע אָן אויסנאַם קאַבינעט-מיטגלידער און די ציוניסטישע 
אינסטאַנצן האָבן אויפריכטיק געשטרעבט צו געפינען עפעקטיווע לייזונגען און שנעלע ענטפערס 
וי אַזױ בעסער און לייכטער אויפנעמען דעם עולה, װאָס שטעלט זיינע ערשטע טריט אין לאַנד. 

עס זענען געווען דערצו עטלעכע וויכטיקע סיבות: 

די אָפטע רייבונגען און "קאָמפּעטענצן-מחלוקת" צװישן דער עליה-אָפּטײלונג פון דער 
סוכנות און דעם קליטה-מיניסטעריום. 

די באַדײיטנדיקע צאָל אָנקלאַגעס פון עולים אויף דערשינונגען פון בּיוראָקראטיע, 
אָפּשלעפּעניש און פּלאָנטער ביים דערליידיקן זייערע ענינים אין דער סוכנות און אין די מלוכהשע 
אַמטן און אינסטיטוציעס. 

די פאַרקלענערטע עליה און פאַרגרעסערטע "ירידה". 

אויך די פראַגע פון פּרעסטיזש האָט געשפּילט אַ נישט קליינע ראָל ביים צולאָזן אַ "צווייטע 
מחשבה" צי איז געווען באַרעכטיקט (און כדאי) צוצונעמען פון דער סוכנות די פונקציעס פון 
קליטה, ווייל די עליה האָט תמיד געהערט צו דער ציוניסטישער אָרגאַניזאַציע, אויך נאָכן אַנטשטײן 
פון משרד הקליטה. 

פאַר די 28 יאָר עקזיסטענץ פון דער מדינה, איז דאָס קליטה-מיניסטעריום "אַלט" נישט מער 
וי 8 יאָר. פון 1948 ביז 1968 האָט מיט דער עליה און אַבסאָרבציע, פאָרמעל און פאַקטיש, זיך 
פאַרנומען די סוכנות. ס'איז אָבער נישט קיין סוד, אַז דער אויפנעם און אײינאָרדענונג פון אַ קאַרגן 
מיליאָן עולים אין די ערשטע צוויי צענדליק יאָר, איז געווען די עיקרדיקע לאַסט, אויפגאַבע און 
אחריות פון די מלוכהשע אָרגאַנען. דער דאָזיקער מאָמענט, וי די פריער דערמאָנטע (אין באַצוג צו 
דער סוכנות) האָבן בשעתו באַװױגן אַן אַנדערע קאָמיסיע, בראש מיט יצחק בן-אהרון, פּאָרצולײגן 
וועגן שאַפן אַ קליטה-מיניסטעריום װאָס זאָל זיך באַשעפטיקן מיט דער אַבסאָרבציע, ווייל מיטן 
אָנקום פון עולה אין לאַנד און ווערן אַ בירגער, לייגט זיך אויפן שכל, אַז מיט זיינע פּראָבלעמען 
זאָלן זיך פאַרנעמען נאָר ישראלדיקע אַמטן. אויפן סמך פון יענער רעקאָמענדאַציע, איז טאַקע 
געשאַפן געװאָרן אַזאַ מיניסטעריום, מיט וועלכן ס'האָבן ביז איצט אָנגעפירט: שמעון פּרס, יגאל 
אלון, נתן פלד און דער היינטיקער קליטה-מיניסטער - שלמה ראָזען. 

2 

ציפערן און פאַקטן דערציילן, אַז אין די יאָרן 1968 -- 1976 האָט דאָס קליטה-מיניסטעריום 
זיך באַשעפטיקט מיטן אויפנעם און אײינאָרדענונג פון 300.000 עולים און אַז העכער 7590 פון זי 
זענען צופרידן פון דער אַבסאָרבציע. אָבער דאָס האָט נישט אָפּגעהאַלטן די חורב-קאָמיסיע 
פאָרצולייגן דער רעגירונג זי זאָל אָפּשאַפן דעם משרד הקליטה און אויך אויפלייזן די 
עליה-אָפּטײלונג פון דער סוכנות -- און אויף זייער אָרט אויפשטעלן אַן אינסטאַץ פאַר עליה און 
קליטה. די קאָמיסיע מאָטיװױרט איר באַשלוס מיט דער נייטיקייט פון המשך און פאַרבינדונג צווישן 
דער עליה און קליטה, וי אויך "צוליבן דורכפאַל פון אַבסאָרבציע-מיניסטעריום, װאָס האָט נישט 
באַװויזן אַדורכצופירן זיין עיקרדיקע אויפגאַבע". 


236 





די װאָס זענען באַהאַװונט אין די "קליינע אותיות" פון די מסקנות פון דער בן-אהרון קאָמיסיע 
מיט 8 יאָר צוריק און מיט די איצטיקע רעקאָמענדאַציעס פון דער חורב-קאָמיסיע, זענען גרייט צו 
שווערן, אַז בעצם זענען אין ביידע דאָקומענטן פאַראַן כמעט די זעלבע טענות, באַשולדיקונגען, 
אַרגומענטן, מסכנות און רעקאָמענדאַציעס, וועלכע האָבן בשעתו דערפירט צום איבערגעבן די צַוויי 
וויכטיקע ענינים אין די הענט פון דער רעגירונג, און איצט - צוריק צו דער סוכנות. אַז מען וויל, 
איז עס אפשר אַ טעמע פאַר אַ פעליעטאָן אָדער בייזוויליקע קריטיק, וי דאָס האָבן זיך דערלויבט 
אייניקע צייטונגען. דער שרייבער פון די שורות איז אָבער ביי דער מיינונג, אַז מיר האָבן דאָ צו טאָן 
מיט אַן אומאויפהערלעך זוכעניש, געראַנגל, מחשבה און עקספּערימענטן וי אַזױ זיך אַן עצה געבן, 
אויפן בעסטן אופן, מיט דער עליה און קליטה. לאָמיר נישט פאַרגעסן, אַז מיר זענען נאָך אַלץ אַ 
פאָלק "אין ווערן" און אַז אויך די מדינה האַלט זיך אין איין פאָרמירן און פּראָגרעסירן. די 
שטרעבונג צו נייס, צו בעסערס - איז תמיד לעגיטים, און אויך - געווונטשן. 

נאָך עפּעס: בעת אין אַלע אימיגראַציע-לענדער, אָדער אין זייער רוב, איז די אַבסאָרבציע פון 
די ניי-געקומענע געווען אַן אינדיווידועלע, יעדער האָט זיך באַדאַרפט אַלײן פאַרזאָרגן מיט אַ דאַך 
איבערן קאָפּ, אויסגעפונען אַרבעט און אַ שול ווו די קינדער זאָלן לערנען - איז דער אויפנעם פון 
עולים אין ארץ-ישראל און אין מדינת ישראל תמיד געווען אַ נאַציאָנאַלימלוכהשע אויפגאַבע. די 
סוכנות, די מדינה האָבן ממש אויף טריט און שריט באַגלײט דעם נייעם עולה, געהאָלפן לייזן דעם 
רוב זיינע פּראָבלעמען מיט ראַט און טאַט, מיט אַ דירה און באַשעפטיקונג, מיט געלטשטיצע, 
שטייערן-הנחות און אַנדערע פאַרלייכטערונגען. 

אין די לעצטע יאָרן זענען פאָרגעקומען געװאַלטיקע ענדערונגען אינעם צוזאַמענשטעל פון די 
עולים, זייערע אָפּשטאַם-לענדער, סיבות פאַר עליה. במילא זענען די פאָדערונגען זיך 
אײינצואָרדענען גאָר אַנדערע. גענוג צו דערמאָנען דעם פאַקט, אַז פון די 110 טויזנט עולים פון 
ראַטנפאַרבאַנד, זענען 406 אַקאַדעמיקערס. אוב די מאַסן-עליה אין די ערשטע יאָרן נאָכן 
אַנטשטײן פון דער מדינה האָט נישט געהאַט קיין גרויסע פאַרלאַנגען און זיך באַגנוגנט מיט די 
באַשײדענע מיטלען וועלכע די רעגירונג און די סוכנות האָבן זי בשעתו אונטערגעטראָגן, וי 
לייוונטענע צעלטן, בלעכענע אדער הילצערנע באַראַקן מיט אַן אייזערן בעטל אין די מעברות 
(איבערגאַנג-לאַגערן) - אַזױ טרעפט היינט, אַז געוויסע עולים זענען גרייט "צו גיין אויף 
באַריקאַדן" צוליב נאָך עטלעכע קװאַדראַט-מעטער פון דער צוגעטיילטער, נייאויפגעבויטער דירה, 
אָדער פירן אַ זיץ-שטרייק אויפן עראָפּאָרט אין לוד, וי נאָר ער לאַנדעט אין ישראל, אַז מ'זאָל אים 
געבן אַ וווינונג אין צענטער פון לאַנד (לייען: תל-אביב און אומגעגנט). 

קיינער יל נישט אָפּפרעגן די רעכט פונעם אָקערשט געקומענעם צו פאַרלאַנגען װאָס 
בעסערע באַדינגונגען, בפרט נאָך, אַז זי זענען במילא גאַראַנטירט, אין אַ גאַנץ אָנגעזעענער מאָס, 
מיט אַנטשפּרעכיקע געזעצן און פאָרשריפטן; קיינער וויל אויך נישט באַשולדיקן די עולים, אַז זי 
טראַכטן סתם אויס בלבולים אויף אײיניקע באַאַמטע פון קליטה-מיניסטעריום און פון דער סוכנות, 
הלמאי זיי ווייזן אַרױס האַרצלאָזיקײט און שטייפקייט. קיינער דאַרף אָבער נישט זיין ביי דער 
מיינונג, אַז יעדער אָן אויסנאַם עולה איז תמיד גערעכט מיט זיינע טענות און פאָדערונגען. 

קאָנפליקטן, צוזאַמענשטױסן, פאַרביטערונגען (טײלמאָל - ביז יאוש), זענען אפשר 
אומפאַרמיידלעך צוליב געוויסע פּקידים. אַ סך איז שוין גערעדט און געשריבן געװאָרן וועגן די 
חבלי-לידה פונעם נייעם עולה. ס'איז אָבער נישט ריכטיק, אַז דאָס אַלץ איז געבליבן וי אַ קול קורא 
במדבר. עס זענען איינגעפירט געװאָרן באַדײיטנדיקע ענדערונגען צום גוטן. פונעם קליטה-אַפּאַראַט 
פאָדערט מען נישט נאָר "אָפּהיטן די קאָנסטיטוציע", נאָר אויך אַרױסװײזן שכל, האַרץ און געפיל; 
אַז ער זאָל אויפנעמען דעם פּעטענט מיט אַ שמייכל, געדולד, איינזען און אויפקלערונג. אָבער נישט 
תמיד שטויסט מען זיך אָן אויף דעם אידעאַלן פּקיד -- און נישט איין "יורד", װאָס האָט זיך רעכט 
נישט אָנגעװאַרעמט פון דער ישראלדיקער זון, פאַרלאָזט דאָס לאַנד מיטן אויסרייד פון שלעכטער 
באַהאַנדלונג, הגם ר'איז גאָרנישט זיכער, צי אויפן נייעם אָרט װעט אים דער אַמעריקאַנער צי 
קאַנאַדער באַאַמטער אויפנעמען שענער און בעסער... 

4 
ס'איז אַ באַװוסטע זאַך, אַז כדי עולה צו זיין און אויך בלייבן אין ישראל, מוז "דאָס פּינטעלע 
ייד" און די ליבשאַפט צום לאַנד דאָמינירן איבער אַלעמען.די געשיכטע פון דער מענטשהייט ווייסט 
פון אַ סך פעלקער-װואַנדערונגען, וועלכע האָבן געענדערט די מאַפּע פון דער ציוויליזאַציע, אָבער 
דאָס װאָס ס'איז פאָרגעקומען מיט דער יידישער עליה קיין ארץ-ישראל און אין מדינת ישראל - 
האָט נישט אירס גלייכן מיט אַנדערע פעלקער און לענדער. די "יידישע געאָגראַפיע" און 
דעמאָגראַפיע האָט זיך ראַדיקאַל גענומען ענדערן מיטן היסטאָרישן אָנהייב אין יאָר 1882 אַ דאַנק 
דער עליה פון די ערשטע בילו"יים (בית יעקב לכו ונלכה -- "הויז פון יעקב קומט און לאָמיר גיין", 
ישעיה ב') קיין ארץ-ישראל, מיט דער בפירושער כוונה און ציל זיך אומצוקערן אַ היים און טאַקע 
אויך שאַפן אַ יידישע מדינה. פון יענער צייט האָבן כמעט אָן איבעררייסן געשטראָמט אַהער יידן 
פון פאַרשידענע לענדער און קאָנטינענטן - וי יחידים, אין גרופּן אָדער אין גרויסע כװאַליעס. 
אַמאָל - געשטויסן דערצו פונעם אידעאַליסטישן, װאָלונטערן ציוניזם; אַמאָל - אין רעזולטאַט 
פון פּאָליטישע צי עקאָנאָמישע אויפטרייסלונגען אין זייערע װוין-לענדער; צי אױיך - ביידע 
סיבות זענען געווען די טרייב-קראַפט צו שיבת ציון. 
נאָר אָן ספק, אַז די אַנטשײדנדיקע מאָטיװואַציע ביי די עולים איז געווען דער נאַציאָנאַלער 
מאָמענט, באַזונדערס אין צייטן פון מאַטעריעלער נויט און אַנטי-יידישע רדיפות. די װאָס האָבן 
נישט פאַרמאָגט די דאָזיקע מאָטיװואַציע, האָבן געזוכט גליקן אומעטום, אויסער אין ארץ-ישראל. 
אַזױ איז געשען אין די צייטן פון דער טערקישער ממשלה אין לאַנד, אין די יאָרן פון דער בריטישער 
מאַנדאַטאָרן-מאַכט און אפילו אויך אין די לעצטע 28 יאָר, ווען מדינת ישראל האַלט ברייט 
צעעפנט אירע טויערן פאַר עליה. אין אַלע צייטן האָט די עמיגראַציע איבערגעשטיגן די עליה. אין 
די יאָרן 1882 - 1914, ווען 2 מיליאָן 367 טויזנט יידן האָבן פאַרלאָזט אײיראָפּע, האָבן 394 פון זי 
זיך באַזעצט אין ארץ-ישראל. מיט אַ 50 יאָר שפּעטער, אין 1961 -- 1962, נאָך דעם וי 100 טויזנט 
יידן האָבן פאַרלאָזט אַלזשיריע, זענען פון דאָרט געקומען אַהער נישט מער וי קנאַפּע 8000 עולים, 


דערפון אַ באַדײטנדיקער פּראָצענט "סאָציאַלע פאַלן". דעריבער דאַרף מען היינט זיך נישט 


ווונדערן, אב מער וי אַ העלפט יידן װאָס זענען אַרױסגעפאָרן פון ראַטנפאַרבאַנד מיט 
ישראלדיקע וויזעס, ווילן נישט איבערטרעטן די שוועל פון דער מדינה און װאַרטן אין ווין (אָדער 
אין רוים) אויפן לחם חסד פון "היאס" און "דזשאָינט". 

וי דערמאָנט, האָט די עליה זיך קיינמאָל נישט אָפּגעשטעלט. אפילו ווען די טערקן האָבן 
געהערשט אין לאַנד, זענען געקומען אַ 60 - 70 טױיזנט עולים. אין דער תקופה פון בריטישן 
מאַנדאַט מיט זיינע האַרבע באַגרענעצונגען און גזירות, האָבן מיר זוכה געווען צו 453 טויזנט 
עולים. און פאַר די 28 יאָר יידישע מדינה זענען געקומען אַנדערהאַלבן מיליאָן עולים פון איבער 
הונדערט לענדער! ביזן היינטיקן טאָג דערמאָנט מען מיט שטוינונג און שטאָלץ די מאַסן-עליה פון 
מאי 1948 ביז סוף 1951 מיט אירע 687 טויזנט יידן, װאָס האָבן געשטראָמט אַהער פון דער חרובער 
אײיראָפּע, צי פון תימן (45 טויזנט), איראַק (123 טויזנט), ליביע (31 טויזנט) און נאָך טויזנטער פון 
פּערסיע, טערקיי, מאַראָקאָ, טוניס, אַלזשיריע, מצרים, אינדיע, אַביסיניע. גאַנצע גלותן האָבן זיך 
אויפגעלייזט. 

ווייל ארץ-ישראל, מדינת ישראל, ציוניזם, חלוציזם -- איז תמיד געווען פאַרבונדן מיטן עליה 
(אויפשטייג), בעת עמיגראַציע האָט געמיינט איבערװאַנדערונג פון איין לאַנד אין צווייטן, 
פאַרבייטן איין גלות אויף אַן אַנדערן. די דאָזיקע אמתן זענען אויך גילטיק אין דער איצטיקער 
תקופה, ווען מיר באַהאַנדלען דאָס פּראָבלעם פון עליה און קליטה, אַרום וועלכע עס ווערט אַזױ פיל 
דעבאַטירט אין לאַנד, 

4 : 

יוסף אלמוגי, פאָרזיצער פון דער ציוניסטישער עקזעקוטיווע, װאָס איז זייער צופרידן מיט די 
מסקנות פון דער חורב-קאָמיסיע, איז ביי דער מיינונג, אַז עס רעדט זיך נישט וועגן דעם וועלכע 
אָפּטײילונג איז בעסער -- די פון דער סוכנות, צי די פון קליטה-מיניסטעריום; צי איז עפעקטיווער 

און צוועקמעסיקער די מלוכהשע ראַם, אָדער די סוכנות'ישע. דער עיקרדיקער ויכוח איז אַרום דער 
פראַגע: וועלכער סיסטעם איז דער בעסטער אויף צו פירן די עליה- און קליטה-פּאָליטיק. די 
חורב-קאָמיסיע האָט די ערשטע געפאָדערט איינהייטלעכקייט און קאָמפּאַקטקײט ביים פאַרנעמען 
זיך מיטן עולה. דאָס איז אַ רעװאָלוציאָנערע ענדערונג. 

דאַקעגן דער קליטה-מיניסטער שלמה ראָזען װאַרפט אָפּ די עיקרדיקע רעקאָמענדאַציעס פון 
דער חורב-קאָמיסיע צוליבן איבערגעבן די שליטה איבערן עולה דער סוכנות, וועלכע איז אָפּגעריסן 
פון מלוכהשער אחריות, פּאַרלאַמענטאַרישער אויפזיכט און השגחה פונעם מדינה-קאָנטראָלער. 
מיניסטער ראָזען גלייבט, אַז די רעגירונג װעט אין איר באַשלוס זיך ריכטן מיט זאַכלעכע מאָטיוון, 
אָן וועלכע ס'איז פּערזענלעכע, פּאַרטייאישע צי קאָאַליציע- חשבונות."דאָס קליטה-מיניסטעריום 
האָט געהאַט די אינטעגראַטיווע זאָרג פאַרן עולה, קאָאָרדינירט זיינע ענינים פון אַרבעט, װוינונג, 
דערציונג, בילדונג און נאָענטקײט צו דער משפּחה". 

װי געזאָגט, דאַרף די רעגירונג אַנטשײדן צי זי נעמט אָן אָדער זי װאַרפט אֶָפּ די 
רעקאָמענדאַציעס פון דער חורב-קאָמיסיע. אין ערשטן פאַל - װערט אױס מיטן 
קליטה-מיניסטעריום און אויס מיט דער עליה-אָפּטײלונג פון דער סוכנות. אַ געזעלשאַפטלעכער 
ראַט פון 100 פּערזאָן וועט באַשטימען די עליה-און קליטה- פּאָליטיק, בעת די רעאַליזירונג וועט 
ליגן אין די הענט פון פאַרטרעטערס פון די גענעראל-דירעקטאָרן פון די באַרופענע מיניסטעריומס; 
אין צווייטן פאַל - בלייבט אַלץ ביים אַלטן, ד. ה., אַז מיט דער עליה װעט זיך פאַרנעמען די 
סוכנות און מיט דער אַבסאָרבציע - דאָס קליטה-מיניסטעריום. 

דער פאַרבאַנד פון די עולים פון ראַטנפאַרבאַנד איז ביי דער זעלבער מיינונג וי מיניסטער 
ראָזען: דאָס קליטה-מיניסטעריום דאַרף ווייטער דערפילן זיינע אויפגאַבן. 

אָן שום ספק, אַז די אַלע אָן אױסנאַס צדדים װאָס באַטײליקן זיך אין דעם איצטיקן ויכוח, 
מיינען די טובה פון דער עליה, פון דער קליטה און דער עיקר -- פונעם נייעם עולה. אונדז בלייבט 
דערווייל איבער צו ווינטשן זיך: 

אַ פיל גרעסערע עליה װוי אין דער איצטיקער צייט, און אַן אָפּשטעל פון דער "ירידה"; 

אַז די רעגירונג זאָל בקרוב דאַרפן באַשטימען אַ ספּעציעלע קאָמיסיע צו טײלן 
אויסצייכענונגען יענע אינסטאַנצן און באַאַמטע, פאַר זייער גוטער אַרבעט אויפן געביט פון עליה 
און קליטה... 

(י"ש ת"א, 22.12.76; פא"צ יים, דעצ' 76') 


אַ טרויעריקע "שמחה" 


אויף אַ שטח פון 500 דונאַם, געדיכט באַװוֹינט פון אַ 60 טויזנט נפשות, אָפּשטאַמיקע דער 
עיקר פון די אַפּראָ-אַזיאַטישע לענדער, ליגט זיך דער דרומדיקער קװאַרטאַל פון תל-אביב, וועלכער 
טראָגט דעם פיל-זאָגנדיקן נאָמען שכונת התקווה. אין דער העלפט פון נאָוועמבער 1974 זענען 
דאָרט פאָרגעקומען דעמאָנסטראַציעס און עקסצעסן (צום פינפטן מאָל אין משך פון 6 יאָר, און 
כמעט אַלע - אין שייכות מיט פוטבאָל), מיט אַ סך צעבראַזגעטע שויבן, ראַבירטע געשעפטן, 
פאַרשטאָפּע וועגן און באַשעדיקטע אױטאָס. מיט איין װאָרט - ס'איז געווען "שמח" ("פריילעך"), 
אויב באַניצן זיך מיטן סאַברישן סלענג, וי דאָס ווערט געטאָן אין אַזעלכע פאַלן. 

ליידער, האָט די דערמאָנטע "שמחה" אין שכונת התקווה אַרױסגערױפן אַ סך טרויעריקע 
מחשבות, אומעטיקע פראַגן און סקעפּטישע תשובות דערפאַר, ווייל גרויס זענען נאָך די סאָציאַלע 
נויטן אין דער מדינה; אויך צוליב די אַרױסטרעטונגען פון די "שװאַרצע פּאנטערס" און דער 
גרייטקייט פון אַ טייל יוגנטלעכע "צו גיין אויף באַריקאַדן" איבער אַ נישט-צושטאַנד געקומענעם 
פוטבאָל-מעטש. 

כבוד און... כאַשיש 

דעם שטויס צו די גאַסן-אַרױסטרעטונגען האָט געגעבן דער אָפּגערופענער דורכן ריכטער 
פוטבאָל-פאַרמעסט צווישן דער אָרטיקער מאַנשאַפט "בני-יהודה" און דעם קלוב "הכוח" פון 
רמת-גן, מיטן מאָטיוו, אַז אויפן סטאַדיאָן איז נישטאָ קיין גענוגנדיקער פּאָליצײיאישער כוח 
אָפּצוהיטן די אָרדענונג. דער בטל:געװאָרענער מעטש האָט שװוער געטראָפן אין די 
"ספּאָרט-געפילן" פון די ענטוזיאַסטישע אָנהענגערס פון "בני-יהודה", דאָס געצערטלטע קינד פון 
דער שכונה - און די אַנטױשנג און פּראָטעסט האָבן תיכף באַקומען זייער אויסדרוק אין 
אונטערצינדן אַ פּאָליצײ-אױטאָ, אין אויסהאַקן שויבן אין דער שטאָטישער אינפאָרמאַציע-ביוראָ 
און אין אַ באַנק. אָנשטאָט דעם געראַנגל פון פיס איבערן באַלעם, האָט אויף די גאַסן פון "התקווה" 
זיך אָפּגעשפּילט אַן אַנדערער פאַרמעסט, מיט הענט, צווישן יוגנטלעכע היצקעפּ און קינדער 
קעגן די היטערס פון אָרדענונג. די פּאַטריאָטן פון "בני-יהודה" האָבן אויף זייער שטייגער רעאַגירט 
קעגן דעם באַרױבטן פאַרגעניגן צו זען שבת נאָכמיטיק אַ מעטש צווישן זייערע "פייװואָריטן" און 
דעם רמת-גנער קעגנער. 


פאַראַן אַ סך איבערגעטריבנקייט אינעם ווערטל, אַז אַ פוטבאָל-שפּילער האָט דעם גאַנצן שכל 
אין די פיס. דער אמת איז דער, אַז די װאָס קאָפּען דעם באַלעם, באַניצן זיך מיט ניט װינציק שכל 
פונעם קאָפּ. דאַקעגן די הונדערטער און טויזנטער קיביצער-צושויערס, װאָס אַליין שפּילן זי נישט, 
פאַלן אַרײן אין אַן ענטוזיאַזם און האַזאַרד פון יענעמס "פיס-קונסט" און גראָד זי פאַרפירט אָפט 
דער שכל הישר. נישט איינמאָל זענען מיר עדות פון זייער ברוטאַלער אַריינמישונג אויפן סטאַדיאָן 
גופא, אַזױ, אַז דער ריכטער צי געוויסע שפּילערס דאַרפן זיך ראַטעוען פון אַ לינטש. דאָסמאָל האָט 
מען אין שכונת התקווה אױסגעלאָזט דעם כעס צו אַנדערע, גאָט די נשמה שולדיקע, אָביעקטן. 4 
נעכט נאָכאַנאַנד האָט מען אין דער שכונה גופא און אויף דער צענטראַלער אױטאָבוסן-סטאַציע אין 
תל-אביב און אַרומיקע גאַסן געהאַקט שוי-פענצטערס, באַװאָרפן מיט שטיינער די פּאָליצײי און 
סתם פאַרבייגייערס. 

דערווייל האָט אויך די נייע עקאָנאָמישע פּאָליטיק פון דער רעגירונג געשאַפן אַ גינסטיקן 
באָדן צו פּראָטעסטירן און דעמאָנסטרירן קעגן דער דעװאַלוּאַציע, קעגן אָפּשאַפן די סובסידיעס 
אויף די וויכטיקסטע שפּייזדאַרטיקלען און קעגן דעם יקרות, װאָס האָט אַזױ אומגעריכט זיך 
אַראָפּגעלאָזט יענעם שבת-צו-נאַכטס אויף די קעפּ פון כלל ישראל. נאָר אויב דער פּראָטעסט קעגן 
בטל געװאָרענעם פוטבאָל-מעטש איז געווען אַ ריין אינערלעכער ענין פון די איינוווינערס פון 
שכונת התקווה, זענען אָבער די אַרוסטרעטונגען קעגן יקרות שוין געווען גיכער אַ רעזולטאַט פון 
אויסערלעכער אַריינמישונג און העצע מצד די "שװאַרצע פּאַנטערפּ': 

-- דער ענין פון פוטבאָל בכלל אוּן פון "בני-יהודה" בפרט, איז פאַר דער יונגער חברה פון 
שכונת התקווה אַ פראַגע פון כבוד. טרעפט מען מיט עפּעס זייער פוטבאָל-מאַנשאַפט,-גלייך װאָלסט 
זי באַלײדיקט אויפן ברוטאַלסטן אופן - האָט דערקלערט אַ סוחר פון אַ דעמאָלירטן געשעפט. 
און אַ צווייטער קרבן פון די עקצעסן האָט אַזױ געגעבן צו פאַרשטיין דעם ענין: -- פוטבאָל איז 
דער "כאַשיש" פון שכונת התקװה. נעמסטו צו דעם סם, טאָ זע װאָס דאָ קומט פאָר. די 
שפּעטערדיקע אַרױסטרעטונגען קעגן יקרות זענען בלויז געווען אַ באַגלײט-דערשײנונג, אַ 
געלעגנהייט ווייטער צו טומלען און "מאַכן פריילעך". | 

צום באַדױערן, איז פאַראַן אַ סך אמת אין די אױבנדערמאָנטע רייד. ביי גרויסע טיילן פון 
אונדזער יוגנט, בפרט פון די אָרעמקייט-קווארטאַלן, איז דער באַלעם געװאָרן אַן ענין פון כבוד, 
לײידנשאַפט און... טאָטאַליזאַטאָר. פוטבאָל האָט ביי זיי פאַרנומען דאָס אָרט פון פאַרשטויסענע 
אידעאַלן און אױסגעלאַכטע װערטן. דעם דאָזיקן טרױעריקן פאַקט װעלן ניט פאַרדעקן 
דעמאָנסטראַציעס מיט פּסעװדאָ-סאָציאַלע לאָזונגען און אויסהאַקן שױבן. 

אַ פרעמדער נאָמען, פאַלשע וועגן 

װי דערמאָנט, זענען ביי דער "צווייטער רונדע" דעמאָנסטראַציעס אין התקווה, דערשינען די 
"שװאַרצע פּאַנטערס?. בדרך-כלל באַוייזן זי זיך תמיד ביי אַזעלכע סיטואַציעס, כדי 
אונטערװואַרעמען דאָס פייער און דערביי אָפּקאָכן אַן אייגן געקעכּטס. ערשט מיט עטלעכע יאָר 
צוריק האָט זיך באַװיזן אין ישראל די אָרגאַניזאַציע מיט דעם אימפּאָרטירטן פון אַמעריקע נאָמען 
"שװואַרצע פּאַנטערס". די איניציאַטאָרן פון דער באַװעגונג האָבן זיך ניט געװאָלט נעמען די 
אינטעלעקטועלע מי אויסצוגעפינען אַ היימישן נאָמען, תוצרת הארץ. אַזױ אויך האָט מען זיך 
געפוילט נאָכצוזוכן די אַנטשפּרעכיקע אידעישע און אָרגאַניזאַציאָנעלע רעם צװישן גענוג רייכן 
פּאַרטײיען-אױיסװאַל אין ישראל. מ'האָט פשוט געװאָלט לעבן פון גרייטן, דערצו נאָך פון אַזאַ 
"מאָדעל" װאָס שטאַמט פון די פאַר. שטאַטן. 

ס'וועט נישט זיין איבעריק צו דערציילן, אַז שלום כהן (פון איראַק), װאָס האָט באַויזן 
אַרײינצוגײין אין כנסת צוזאַמען מיט אורי אבנרי (אַ געבוירענער אין דייטשלאַנד), אונטער דער 
"פירמע" פון דער דורך זיי רעדאַקטירטער פּאָליטיש-פּאָרנאָגראַפישער װאָכנשריפט "העולם 
הזה", מיט דער צוגאַבע "כוח חדש" ("נייער כוח") - האָט בי די װאַלן צו דער איצטיקער, 
אַכּטער כנסת, ניט באַװיזן צו דערגרייכן דעם מינימום שטימען פאַר איין מאַנדאַט - און ר'איז 
טאַקע געבליבן אין דרויסן. אָבער דאָס שטערט אים נישט צו רעדן אין נאָמען פון די מזרח-עדות, 
הגם קיינער אין ישראל לייקנט ניט, אַז פיל פון די דאָזיקע שבטים זענען אַ פּראָדוקט פון אַ 
פאַרשידנאַרטיקער נויט: סיי פון דער נויט וועלכע מ'האָט מיטגעברענגט פון די לענדער פון װאַנען 
מ'האָט עולה געװוען; סיי אין רעזולטאַט פון די סאָציאַלע דיפערענציאַציעס אין דער ישראלדיקער 
געזעלשאַפט; סיי אויך - און לאָמיר זיך זאָגן דעם אמת - פון אַ באַשטימטער 
אַלײן-פאַרנאַכלעסיקונג און אָפּהענטיקײט מצד די דאָזיקן יידן גופא, װאָס האָבן ניט אַרױסגעוױיזן 
צו פיל איניציאַטיו, ענערגיע און מחשבה, כדי זיך אַרױסצורײסן פון די דורות-לאַנגע 
איינגעשטעלטע פּאַטריאַרכאַלע מנהגים, טראַדיציאָנעלע פירעכצן און צוריקגעשטאַנענער 
קולטור-סביבה. 

די מנהיגים פון די "פּאַנטערס" ווייסן זייער גוט, אַז מיט האַקן שויבן און ואַרפן שטיינער 
-- גייט נישט אין ישראל צו לייזן וועלכן ס'איז פּראָבלעם. סאָציאַלער אויפברויז, געלענקט דורך 
דעמאַגאָגן, מוז אָננעמען ברוטאַלע פאָרמען, פּונקט װי פאַרלעצונגען פון געזצץ װעלן נישט 
פאַרלייכטערן די לאַגע פון נױטבאַדערפטיקן. דער אמת איז דער, אַז נישט די 
געשעפטן-אייגנטימערס פון שכונת התקווה שטעלן מיט זיך פאָר די אױסנוּצערס, די שלעכטע 
בלוטזויגערס פון די פאַראָרעמטע שיכטן. דער דאָזיקער אַדרעס איז לגמרי אַ פאַלשער און 
פאַרפירערישער. און אין נאָך עפּעס האָבן די "פּאַנטערס' געהאַט אַ געלעגנהייט זיך 
איבערצוצייגן אין יענע טעג: צו די צוויי דעמאָנסטראַציעס, וועלכע זי האָבן גערופן אין די צַוויי 
גרויסע שטעט, האָבן אין תל-אביב זיך צוגעשטעלט אַ 300 מענטשן (ביי דער פּאָליצײ האָט מען 
געבעטן אַ דערלויבעניש אויף... 5,000) און אין ירושלים - אַ 200. 

לאָמיר ביי דער געלעגנהייט אויך איבערגעבן וועגן אייניקע "פּערל" פונעם אידעאָלאָגישן 
באַגאַזש פון די "פּאַנטערס": 

"מיר זענען קעגן טעראָר, אָבער מיר ועלן זיך נישט אָפּהאַלטן פון צו נעמען אונדזערע רעכט 
מיט כוח"; 

"אין איראַק איז די ייִדן געווען פיל בעסער וי דאָ"; 

"פאַר יעדן הונט פון אַן עולה, שטעלט צו דאָס קליטה-מיניסטעריום אַ באַזונדערן צימער". 

און נעים גלעדי, דער טעאָרעטיקער זיײיערער, דערקלערט אין "ידיעות אחרונות", פאַרװאָס 
ויל נישט די ישראל-רעגירונג פאַרהאַנדלען מיט יאַסער אַראַפאַט:... "דאָס איז נישט מער וי אַ 
תירוץ, מיטן ציל ווייטער אָנצוגיין מיט דער דיסקרימינאַציע-פּאָליטיק און אונטערדריקונג פון די 
מזרח-עדות און כדי צו פאַראײיביקן די סאָציאַלע הינטערשטעליקייט און אָרעמקײט, מיט דער 
טענה, אַז דער שונא שטייט ביי די טוערן"... 

װי געפעלט אייך די דאָזיקע "פּאַנטערישע" באַלײכטונג, הלמאי מיר ווילן נישט זיצן מיט די 
רוצחים אין מעלות, קרית שמונה, נהריה, שמיר און בית-שאן? און אויף צו דערלאַנגען ביי דער 
געלעגנהייט אַ שטאָך די אשכנזישע יידן, שרייבט גלעדי: "דער װאָס איז געווען גרייט צו זיצן מיט 
די מערדערס פון אונדזערע ברידער, די זעקס מיליאָן, זאָל זיך ניט דעקן מיטן אויסרייד, אַז מיר 
וועלן ניט זיצן מיט די מערדערס - צי נאָר דערפאַר ווייל די דייטשן האָבן געצאָלט געלט, און 
אַראַפּאַט האָט נישט געצאָלט?!"... 

אַזעלכע רייד -- און שרייבעכצן - וי אויפשוידערנדיק זי זאָלן נישט קלינגען, זענען אין 
דער פרייער, דעמאָקראַטישער ישראל נישט פאַרבאָטן, הגם זיי שאָדענען זייער דעם מיזוג גלויות. 
איין צייטונג האָט זיך אפילו דערלויבט צו באַצייכענען די לעצטע אַרױסטריטן פון די "פּאנטערס" 
וי אַ "דריטער פראָנט" (דער ערשטער - מצד די אַראַבישע שכנים; דער צווייטער -- אויף דער 
אינטערנאַציאָנאַלער אַרענע). 


פאַראַן אויך קאָנסטרוקטיוע לייזונגען 

די צרה באַשטײט אין דעם, װאָס גראָד נעגאַטיווע דערשיינונגען באַקומען אַ טומלדיקע 
באַהאַנדלונג אין דער פּרעסע, ראַדיאָ און טעלעוויזיע, בעת גינסטיקע אויפטוען זענען זוכה צו 
שטילע, באַשײדענע ידיעות און מאָגערע אַרטיקלען. קיינער באַהאַלט נישט אויס, אַז 220 טויזנט 
משפּחות, דער רוב -- פון די מזרח-עדות, לעבט אין נויט, אָדער געפינט זיך אויפן גרענעץ פון נויט. 
בנוגע הכנסות געהערן זי צו די צוויי אונטערשטע צענדליק פון דער באַפעלקערונג. 60 טויזנט פון 
די 220,000 האַלטן זיך אויס פון סאָציאַלער הילף אוןעלטער-שטיצע. אויך160 טויזנט קינדער, דער 
עיקר פון די פיל-קינדער משפּחות, געפינען זיך אונטער דער ליניע פון אָרעמקײט. 

פרעגט זיך די פראַגע: צי ווערט עפּעס געטאָן אויף צו ענדערן די לאַגע? היינט מעג מען 
ענטפערן, הגם נאָך נישט מיטן פולן מויל, אַז עס ווערט זייער פיל פּלאַנירט און געטאָן אויף דעם 
פראָנט - און אויך די "פּאַנטערס" האָבן אין אַ געוויסער מאָס זיך אײינגעשפּאַנט אין אייניקע 
פּראָיעקטן: 

די רעגירונג האָט באַשלאָסן תיכף צו פאַרגיטיקן מיט אַנטשפּרעכיקע געלט-סומעס די 
װײיניק-פאַרדינענדיקע און פיל-קינדער משפּחות, װאָס זענען געטראָפן געװאָרן פון דעם איצטיקן 
יקרות; די הסתדרות האָט געפאָדערט - און די רעגירונג האָט געמוזט נאָכגעבן - אַז די 
פאַרטייערונג-הוספה זאָל אוסגעצאָלט ווערן פון ערשטן קינד אָן, און נישט פון דריטן, וי ס'האָט 
זיך געפירט ביז איצט; צענדליקער מיליאָנען ל"י ווערן אינוועסטירט אין קינדערגערטנער, אין 
סטיפּענדיעס פאַר טנ גימנאַזיסטן און סטודענטן, אי פאַרבייטן די "סלאַמס" אויף 
מענטשלעכע וווינונגען. 

אין אַזאַ לאַנד װי ישראל, איז דאָס סאָציאַלע פראָבלעם אויך אַן ערשטראַנגיק נאַציאָנאַל און 
זיכערקייט-פּראָבלעם, ווייל אַ יוגנט װאָס לעבט מיט געפילן פון דיסקרימינאַציע, אָרעמקײט, 
קולטורעלע צוריקגעשטאַנענקײט - איז נישט מסוגל צו פאַרטיידיקן דאָס פאָטערלאַנד מיט דעם 
אייפער און פּאַטריאָטישן ברען, וי דאָס פאָדערט זיך פון אַ סאָלדאַט פון צה"ל. באַשעפטיקן זיך 
טאַקע פאַרשידענע געזעלשאַפטלעכע, מיציפּאַלע און מלוכהשע כוחוֹת מיט דער 
פאַרנאַכלעסיקטער יונגט אין די אָרעמקײט-קװאַרטאַלן. מיליאַרדן ל"י פון ביטוח לאומי 
(נאַציאָנאַלע פאַרזיכערונג), אַרבעט-מינ'סטעריום, קולטור-און דערציונג-מיניסטעריום, פון דער 
סוכנות, הסתדרות און פון װוֹינונגען-מיניסטעריום, ווערן אינוועסטירט פאַר דעם צוועק. 

אין ירושלים איז טעטיק די אָרגאַניזאַציע "עזרי", אין די ראַמען פון הסתדרותישן "הנוער 
העובד". דאָס זענען יוגנטלעכע פון קיבוצים, װאָס אַ יאָר פאַרן אַװעקגײן אין מיליטער-דינסט, 
ווידמען זי דער דערציערישער און קולטורעלער אַרבעט אין די 4 פּראָבלעמאַטישע קװאַרטאַלן 
אין ירושלים, װי: קטמון, נחלאות, עיר גנים און שמואל הנביא. 

אין די אַנטװיקלונג-שטעטלעך ווירקן, מיטן זעלבן ציל, די "גרעיני עודד". דאָרט, וי אין 
שכונת התקווה און אין אַנדערע ערטער, ווערט אַ סך געטאָן, כדי נישט דערלאָזן אַז די יוגנט זאָל זיך 

דערקייקלען צו אַנאַלפאַבעטיזם, פאַרברעכנס, פּראָסטיטוציע, נאַרקאָטיקס. אויך די איינשטימיק 
אָנגענומענע באַשלוסן פון דער הסתדרות פאָדערן צו לינדערן די נויט אויפן געביט פון הכנסה, 
וווינונגען, בילדונג און דערציונג; אין די ערטער פון נויט דאַרפן די קינדער געניסן אומזיסט פון 
פרעבל-שולן און פון אַ 12-חדשימדיקן לערניאָר במשך 12 שעה אַ טאָג. דער קיבוץ המאוחד וועט 
אויפנעמען צוויי טויזנט יוגנטלעכע און אויך שיקן זיינע חברים אין די אַנטויקלונג-שטעטלעך און 
אָרעמקייט-קווארטאַלן צו פירן אַ קולטורעל-דערציערישע טעטיקייט. 

אין אָנבליק פון דער פאַראינטערעסירונג און אַקטיווקײט, זענען אויך די "פּאַנטערס? 
געקומען מיט אַן אָריגינעלן פּראָיעקט וועגן אויפשטעלן אַ "יוגנט-דאָרף" מיט אַן אינטערנאַט, ווו 
מ'זאָל אין משך פון אַ יאָר צוגרייטן אַ 200 יונגע חברה, פון 16 ביז 23 יאָר, אויף צוגרייטן אייגענע 
קאַדערן אָנצופירן מיט קהילה-אַרבעט אין די צוריק-געשטאַנענע ראַיאַנען. דער עיקר ציל פון דעם 
"דאָרף" וועט זיין: אינטענסיווע לימודים צו דערגאַנצן די עלעמענטאַרע בילדונג און די טעאָריע 
און טעכניק וי אַזױ זיך מטפּל צו זיין מיט דער פּראָבלעמאַטישער יוגנט. אַ ספּעציל צוגעקליבענער 
פּעדאַגאָגישער און טעכנישער פּערסאָנאַל גרייט צו פרייװיליק דעם פּראָגראַם. 

פּנחס ספּיר, פאָרזיצער פון דער ציוניסטישער וועלט-אָרגאַניזאַציע, האָט זיך געװאָנדן צו רענן 
ווייץ, לייטער פון קאָלאָניזאַציע-דעפּאַרטאַמענט ביי דער סוכנות, און צו עוזי נרקיס, דירעקטאָר 
פון עליה-דעפּאַרטאַמענט, צוגרייטן און צוהעלפן רעאַליזירן דעם געדאַנק - און אַלע זענען 
אָפּטימיסטיש, אַז די זאַך וועט באַקומען אַ תיקון. די "פּאַנטערס" און די אַלע, אין וועמענס נאָמען 
זי פּרעטענדירן צו רעדן, ועלן זיך מוזן איבערצייגן, אַז אויסער פּראָטעסטן און דעמאָנסטראַציעס, 
איז אויך פאַראַן אַ וועג פון קאָנסטרוקטיווע לייזונגען, הגם נישט שטענדיק ווערן זי רעאַליזירט אין 
אַ גענוג שנעלן טעמפּאָ. אַ גרויסער שאָד, װאָס די ענערגיע וועלכע איז פאַרשווענדט געװאָרן אויף 
צו אָרגאַניזירן די אומרוען אין שכונת התקווה - איז נישט אויסגעניצט געװאָרן פאַר אַנדערע, 
בעסערע צוועקן. 

- די װאָס האָבן דעמאָנסטרירט אין שכונת התקווה, געהערן נישט צו די שװאַכע און 
באַעװלטע פון עקאָנאָמישן שטאַנדפּונקט ‏ - האָט דערקלערט מיכאל חזני, מיניסטער פאַר 
סאָציאַלער הילף. דער מיניסטער האָט אָבער פאַרגעסן, אַז בעצם האָט זיך עס אָנגעהױבן פון... 
פוטבאָל און ערשט דערנאָך איבערגעגאַנגען צום צווייטן שטאַפּל - דער יקרות. אָבער ביידע 
שטאַפּלען האָבן װידער באַלױכטן אייניקע פינצטערע ווינקלען אין דער ישראלדיקער רעאַליַטעט, 
נאָר דערביי אויך געגעבן די פּאַסיקע געלעגנהייט צו דערמאָנען, אַז וי עס זאָל נישט זיין, האָט מען 
זיך אַן ערנסטן נעם געטאָן צו לייזן די נויט-פּראָבלעמען אין לאַנד. 

(י"ש ת"א; פא"צ יים). 


מיט נייע עולים אין א קיבוץ 


די טעג געלייענט אין א צייטונג, אז אין איינעם פון די קיבוצים אין צפון פון לאנד, הארט 

ביי דער לבנונער גרענעץ, זענען גילטיק אזעלכע אָנווייזונגען פאר די חברים: 

,;פארן שלאָפן גיין, פארשליס אלע טירן, פענצטער און לאָדנס. לאָז ברענען די ליכט אויף דער 
טעראסע. האלט גרייט דיין געווער. נישט עפענען די טיר פאר קיין פרעמדן, אוב דו האָסט אים 
נישט אידענטיפיצירט. אין די נאכט-שעהן שטעל נישט אָפּ דיין אױטאָ אױף צו נעמען 
"טרעמפּיסטן", אפילו די, װאַס האַבן אן אײיראָפּעישן אויסזען". 
א באװאָפנטע... דאטשע 
ווען איך בין מיט נאָך צווי יידן געקומען אויף א װאָך צייט, כדי װי א פרייוויליקער העלפן דעם 
קיבוץ געתון, װאָס געפינט זיך א 13 קילאָמעטער פון דער לבנונער גרענעץ -- האָבן מיר אזעלכע 
אויפשריפטן אין ערגעץ נישט באמערקט. אויך בעל-פה האָט מען אונדז נישט איבערגעגעבן די 

אלע װאָרענונגען. בעצם, איז עס אויך נישט געווען נייטיק, ווייל אויב אין א שיינעם, זוניקן טאָג, 
וי עס פּאסירט אָפּט אין א ישראלדיקן ווינטער, דרייען זיך ארום עטלעכע יוגנטלעכע און עלטערע 
מיט ביקסן אויף די אקסלען -- הייסט עס, אז די שפּאנונג האלט אָן, אז מען ווענדעט אַן פּאָרזיַכט- 
מיטלען, כדי די רוצחים פון יענער זייט זאַלן נישט איבעראשן, וי דאָס איז געווען איַן מעלות, 
שמיר און נהריה. נאָר דאָס מיינט ניט, אז די קיבוצים און ישובים פון לאנד זענען פארוואנדלט 
געװאַרן אין באװאָפנטע פעסטונגען. איך װאַלט זי גיכער באצייכנט וי בּאװואָפנטע דאטשעס. 

ווייל גלייך ביים ערשטן אריינקום אין געתון, נעמט דאַס טוג זיִך קוויקן מיט די גרינע גראָז- 
פלאנטן, מיט די פארביקע בלומען, מיט די רוישנדיקע ביימער און די שיטער צעשטעלטע הייזקעס; 
מיטן ציכטיקן חדר האוכל (עס-זאל), פיינעם קלוב, קינאָ און קינדער-הייזעה. נאָר פאַד אלעמען: די 
מענטשן -- רוּאיקע, שמייכלדיקע, אין גאנצן "נאָרמאלע". זעסט נישט אויף זייערע פנימער די - 
מינדעסטע אָנדייטונג וועגן פּרעווענטיווע מיטלען, וועלכע ווערן אַנגעווענדט קעגן די שליחים פון 
יאסער אראפאט און דזשאַרזש כאבאש. 


אן אריינבליק אין קיבוצישן לעבן 
דעם 8טן אַקטאַבער 1948, מזרח זייט פון נהריה, איז אין מערבדיקן גליל אנטשטאנען דער קיבוץ 
געתון. זיין אָנהײב -- א גרעין פון "השומר הצעיר" אין אונגארן. פון יענעם לאנד האַבן די יונגע 
אידעאליסטן געברענגט מיט זיך, אויסער ליבע צו ארץ-ישראל, אויך צוויי מאשינען, דער יִסוד פאר 
דער איצטיקער גרויסער, מאָדערנער מעטאל-אונטערנעמונג פון דריי אָפטײילונגען, 17 קלענערע 
אוױיטאַמכאטישע מאשינען און זעקס גרויסע. די פאבריק איז שוין דערגאנגען צו דער באשטעלונג 
נומער 1.600 (ד"ה, אז זי פּראָדוצירט אזא צאָל דעטאלן) און באדינט היינט די גרעסטע 
אונטערנעמונגען אין לאנד, װאַס א באדייטנדיקער טייל פון זיי איז אויך באשטימט פאר זיכערקייט 
און עקספּאָרט. 

די פאבריק באשעפטיקט א פערציק קיבוץ הברים, זעקס לױן-ארבעטער און צען 
לערניינגלעך. זי עקטפּאָרטירט אין די פאראייניקטע שטאטן און אין עטלעכע אײיראָפּעישע 
לענדער. איצט זענען פאראן פּלענער צום אויסברייטערן זיך -- און זיי ווערן רעאליזירט. מען 
שטעלט נאָך געביידעס און מען קויפט נייע מאשינען. בקרוב וועט געלאָזט ווערן אין גאנג אַן 
אַפטײלונג אויסצוארבעטן מופעם פאר אינסטאלאציע-צוועקן. עס זענען שוין פאראן אויף דעם 
ארטיקל באשטעלונגען פון אמעריקע. 

דער קיבוץ ציילט 400 נפשות -- 140 מיטגלידער. אויפן אולפן לערנען 30 יוגנטלעכע: 20 
נייע עולים און 10 פרייוויליקע פון פארשידענע לענדער. אויך א יונגער שפאניער פון פראנקאָס 
מדינה לערנט דאָרט א האלבן טאָג עברית און דעם צווייטן האלבן טאַג ארבעט ער אויף די 
קיבוצישע פעלדער. 

געתון, וועלכער שטאָלצירט מיט זיין אינדוסטריעלער אונטרנעמונג, האָט אָבער נישט 
רעזיגנירט פון דער לאנדווירטשאפט. הינער-צוכט (דער לול), פּלאנטאציעס, תבואה-פעלדער, 
באנאנעס, אַװאָקאדאָ און ציטרוס-גערטנער געהערן נאָך אלץ צום "אײיזערנעם פּאָנד" פון דער 
ווירטשאפט. נאָר אויב אין דער פאבריק זענען סטאביל באשעפטיקט לויןארבעטער פון דרויסן, 
באנוצט מען זיך אין דער לאנדווירטשאפט מיט לוין-ארבעטער נאָר אין די בּרענענדיקע סעזאָנען. 

וי אין דעם רוב קיבוצים אין די זיבעציקער יאָרן, איז אויך אין געתון פאראן א פּראָבלעם 
װאָס הייסט: די קיבוצישע זין נאָכן מיליטער-דינסט. ווייל נאָך 3 יאָר אָפּדינען אין צה"ל, ווו זי 
פארנעמען די סאמע פאראנטװאָרטלעכסטע פאָזיציעס אוֹן כמעט אלע פארענדיקן אָפּצירן-קורסן 
-- קערן זיך אום די יוגנטלעכע מיט אנדערע באגריפן און מחשבות. מען בלייבט שטיין אויף א 
שיידוועג. נאָר װאָס שייך געתון, איז דער אלגעמיינער בילאנס לטובת דעם קיבוץ. די צאָל ניי- 
געקומענע חברים איז גרעסער פון דער צאָל װאָס פארלאָזט. 

א וויזיט אין דער דירה פֿון א חבר אין קיבוץ, פארשאפט דיר דעם אמתדיקן נחת רוח. די 
פיינע, הגם באשיידענע וװויִנונג, די ביבליאַטעק מיט ווערטפולע ביכער, די ווארעמקייט און הכנסת 

אורחים -- אנטפּלעקן דיר א גוט איינגעאָרדנטן צופרידן לעבן, וועלכן מען קאָן זעלטן טרעפן 
אין שטאָט. אויך דער שמועס איז א פרייער, נאטירלעכער און אינטימער. נישט איין מאָל 
פארגנבעט זיך אין הארצן א געפיל פון קִנּאה כלפי די װאָס האָבן אויסגעקליבן דעם קיבוצישן 
לעבנסשטייגער און גלייכצייטיק שטױנסטו בנוגע די, װאָס האָבן געהאט דערצו דעם אידעישן 
אונטערגרונט און די ברירה פון אויסוואל -- האָט מען זיך פאָרט באזעצט אין שטאָט, מיט אירע 
פארפּלאָנטערטע ענינים. 

אונדז, די פיר פרייוויליקע, האַט מען זייער ווארעם אויפגענומען. צוויי האָט מען צוגעטיילט 
צו שמירה, און נאָך צוויי -- צו ארבעטן אין דער פאבריק, װאָס האָט דערמעגלעכט צו פארבייטן 
קיבוץ-חברים פאר אנדערע, נויטווענדיקע באשעפטיקונגען. א זעקס-טאָגיקער אריינבליק אינעם 
קיבוצישן לעבן, באזונדערס די שמועסן מיט נייע עולים, דערמעגלעכּן צו באקענען זיך פון דער 
נאָענט מיט אייניקע פראָבלעמען מיט וועלכע עס ראנגלט זיך היינט צו-טאָג דער קיבוץ, דער יונגער 
דור, און פאר אלעמען -- דער נייער עולה. 

די ווייטער פארשריבענע אָבסערוואציעס געהערן טאקע צו א גאסט אויף א ווייל, װאָס האָט 
אָבער נישט די פּרעטענסיע צו זען אויף א מייל... נאָר דאָס װאָס די אויגן האָבן געזען און די אויערן 
האָבן געהערט, איִז כדאי צו דערציילן. 


ווען קינדער,דערציען" גאָר עלטערן 

ר' משה, וי איך האַב אים גערופן, איז א געבוירענער אין ארגענטינע, אין א פּראָװינץ-שטאָט, ביי 
עלטערן װאַס האָבן עמיגרירט פון רוסלאנד. פאר די פערציק יאָר פון זיין פּראָלגעטארישן לעבן, וי 
א פאבריק-ארבעטער און אָנגעשטעלטער, האַט ער לגמרי זיך נישט אינטערעסירט מיט יידישע 
ענינים. פאר אלעמען געהאט אין זינען דעם ארגענטינער פּראָלעטאריאט מיט זיין סינדיקאט, דעם 
פּראָפּעסיאָנעלן פאריין און געגלויבט אינעם סאַציאליזם נוסח מאָסקװע -- ביז דער אנטוישונג 
נאָכן 20טן קאָנגרעס און כרושטשאָווס רעדע. 

א געוויסן טאָג איז געקומען אויך די נאציאָנאלע איבערקערעניש. אין יאָר 1969 האָט זיין 
יונגערן זוך פארגלוסט צו באזוכן ישראל, סתם אזוי, אױס פּשוטן נײגיר און אפשר אויך צוליב 
אן אינסטינקטיוו דערוואכטן "פינטעלע ייד". דער בחור האַט זיך פארליבט אין לאנד פון ערשטן 
אױגנבּליק און מיט זיין ענטוזיאם מיטגעריסן די עלטערן, א בּרודער און א שוועסטער, ביז אלע 
צוזאמען האָבן עולה געווען. 

-- טאטע, איך וויל מער נישט וווינען אין ארגענטינע. איך פאָר זיך באזעצן אין ישראל. 

ר' משה דערקלערט מיר אין א שטומפּיקן יידיש: אזוי וי ער און זיין פרוי האָבן שטארק ליב 
דעם זוֹן, האָט מען איינגעפּאקט די פּעקלעך און געקומען אהער. איצט זענען זי צען נפשות אין 
קיבוץ, ווייל צוויי קינדער האָבן דאָ חתונה געהאט און געבראכט נאָך א דור אויף דער וועלט. פאר 
די 30 חדשים האָט מען זיך אקלימאטיזירט אין קיבוץ, הגם די אידענטיפיצירונג מיט אים איז נאָך 
נישט קיין פולקאָמע. ער שעמט זיך נישט צו דערציילן, אז אים און זיין ווייב װאָלט זיך בעסער 
געװאָלט פירן א באזונדערע שטוב-ווירטשאפט, געניסן פון מער אינדיוידועלקייט און 
פריוואטקייט, נישט זיין געבונדן מיטן עס"זאַל פון קיבוץ. נאָר דאָס זענען נארישקייטן, ווייל אין 
דער אונטערשטער שורה איז מען צופרידן. 

פון 5.30 ביז 12 בײיטאָג (מיט א פרישטיק איבעררייס פון א האלבער שעה) זיצט ר' משה ביי 
דער מאשין און טוט זיין ארבעט וי עבודת הקודש. אין דער אנדערער העלפט פון טאָג איז ער א 
'פרייער פויגל", ‏ ליענט צייטונגען, זשורנאלן און ביכער, נאָר אלע איַן שפּאניש. דאָס לערנען 
העברעיש גייט אים צו שווער. יידיש, די שפראך וועלכּע ער האָט קוים געקענט דער היים, ווו דער 
זיידע האָט צו אים גערעדט, ווען ער איז א קינד געווען, האָט ער זיך אויסגעלערנט אין... קיבוץ. 
דעריבער איז פאר אים די פראגע פון קולטורעל אויסלעבן זיך א גאנץ שווערע, הגם ער האָט 
מיטגעבראכט א סך ביכער פון ארגענטינע. נאָר דאָרט איז מען אָפּט געגאנגען אין טעאטער, און 
דאָס וויכטיקסטע -- מ'איז געווען געזצלשאפטלעך טעטיק. ער הערט די ראדיאָ-אוידיציעס פון 
"בּי.בי.סי" אין שפאניש און די "שידורי ישראל" -- אין יידיש. 

אויף מיין פראגע, צי פאלט אים א מאָל איין צוריקצופאָרן, קומט א קאטעגאָרישער "ניין!". 
זיינער א ברודער איז גוט איינגעאָרדנט אין בוענאָס-איירעס, ער װאָלט זיכער איִם געהאָלפן זיך 
שטעלן אויף די פיס, נאָר ער האָט נישט בדעה צו פארלאָזן דעם קיבוץ, אפילו ווען מען לייגט אים 
פאָר צו וווינען אין שטאָט. 

-- דאַס ריכטיקע געפיל אז מדינת ישראל איז מיין לאנד האָט מיך באהערשט, ווען עס איז 
אױסגעבראָכן די יוםס-כיפור מלחמה. אין יענע טעג האָב איך געארבעט א סך מערער שעהן אין דער 
פאבריק און דערנאָך געגאנגען אויף שמירה. די זיכערקייט-לאגע דאָ שרעקט מיך נישט אָפּ. איך 
האלט, אז די לאגע אין ארגענטינע, צוליב דעם פּאָליטישן טעראָר, איז א פיל ערגערע, באזונדערס 
פאר יידן. און די געמישטע חתונות זענען דאָך גאָר אן אומגליק... 

דאָ מישט זיך אריין אין געשפּרעך משהס פרוי -- פון וועמען עס שלאָגט מיכ אָפּטימיזם, 
זיכערקייט און אינערלעכער לעבנס-תרייד. און פאר װאָס טאקע נישט? זי געהערט דאָך צו די 
גליקלעכסטע יידישע מאמעס װאָס איז צוזאמען מיט אירע אלע דריי קינדער אין קיבוץ. זי ארבעט 
מיטן פּרעס-אייזן אין דער "קאָמונע", אויך 6 שעה אין טאָג -- אן ארבעט וועלכע זי האַט 
גענומען אויף זיך פרייוויליק. 

אבי געזונט -- זאָגט זי -- טאטע-מאמע מעגן א מאָל לערנען אויך פון קינדער. אָט האָט 
דער זון אונדז "דערצויגן" צו ארץ-ישראל. אמת, צו האסטיק און שנעל, װי דער שטייגער ביים 
יונגווארג, אָבער מיר באדויערן נישט. אונדז, די עלטערן װאָס זענען שוין :אָךְ די זעכציק, װאָלט 
אוודאי נישט איינגעפאלן צו קומען אהער. דערפאר זאָג איך אלע מאַל אויפן חשבון פון אונדזער 
טייערן זון: א ברכה אויף זיין קאָפּ!... 


מיט יוגנטלעכע עולים פון ראטנפארבאנר 
שמעון האָט עולה געווען אין סעפּטעמבער 1974 פון ריגע. פון עראָפּאָרט אין לוד האָט מען אים 
באלד געשיקט אין קיבוץ געתון אין אולפן. דאָס זעלבע האָט פאסירט מיט יעווגענין, דעם נייעם 
עולה פון לװאָוו (לעמבערג). שמעון איז א מאשין-טעכניקער און נאָך אין יאָר 1961, איז אים 
איינגעפאלן צו בעטן פון ישראל א "װיזאָוו" (ארױיספאָדערונג) כדי צו דערלאנגען די נייטיקע 
פאפירן אויף ארויסצופאָרן. דאָס האָט גורם געווען,, אז ער האָט פארלוירן זיין ארבעטס-פּלאץ. 
דאקעגן יעווגעני האָט געדינט אין אן איינהייט פון זעניט-'ראקעטעס און געווען זיכער, אז דערפאר 
װועט מען אים נישט דערלויבן צו פארלאָזן די גרענעצן פון ראטנפארבאנד. װאָס האָט זיך 
ארויסגעוויזן! זיינע עלטערן מיט א שוועסטער האָט מען אָפּגעזאָגט דאָס געגארטע פּאפּירל און 
גראָד ער האָט עס באקומען. גי זי א חכם צו פארשטיין די עליה-פּאָליטיק פון די סאָװויעטן... 

שוין א פיר חדשים וי ביידע לערנען אין אולפן, מיט נאָך 30 בחורים און מיידלעך. פון 6 פרי 
ביז 12 בײיטאַג ארבעט מען אין פעלד, אויף די פּלאנטאציעס, אין פאבריק. פון 1.30 ביז 5 
פארנאכט לערנט מען העברעיש, א ביסל יידישקייט און ישראלדיקייט. אגב, אין עברית האָבן זי 
נאָך פריער געהאט אן אנונג. מען האָט געלערנט די שפּראך אין זעלבסט-בילדונג קרייזלעך אין 
ריגע און אין לװאָװו, וי אויך אויפגעכאפּט די ראדיאָדלעקציעס פון ישראל. 

יעווגעני איז גרייט צו באפרידיקן זיך מיט מינימאלסטן. אלס עלעקטריקער ווצט אים נישט 
פעלן קיין ארבעט. 

-- איך דארף נישט קיין סך -- זאָגט ער צו מיר. 

דאָ איז א פּאסיקער מאָמענט צו פרעגן: 

-- האָט װער פון אייך בדעה צו בלייבן אין קיבוץ? 

שמעון ענטפערט, נאָך וואקלונגען, אז אפשר יאָ, ער איז נאָך נישט זיכער. דאקעגן יעווגעני 
ווייסט צו דערציילן, אז ער װעט נישט בלייבן, יל ער שטרעבט צו ברענגען אהער זיינע 
אומפארמעגלעכע עלטערן. פלאנירט ער צו ארבעטן אויף א האנדלס-שיף, כדי פארדינען א 
סך געלט, שיקן טאטע-מאמע פּעקלעך מיט אָנטאָן -- און פון די פארקויפטע זאכן דאָרט וועלן זֵיי 
צונויפשטעלן די רייזע-הוצאות. 

איך וויל וויסן זייער מיינונג וועגן די, װאָס אויפן וועג קיין ישראל, אין ווין, ווערן זי 
אנטרינען אין א צווייט לאנד, אָדער פארלאָזן, נאַכן אָפּזיין א שטיקל צייט אין ישראל. 

-- איך פאראורטייל װי אמשארפסטן די װאָס פארלאָזן. אין מיינע אױגן זענען זי 
פאררעטער. די "יורדים" זענען שוואכע | מענטשעלעך. אוב מיר פארלירן זיי, מיינט נישט, אז זי 
טויגן פאר ישראל. דאַס זענען װערטלאַזע מענטשן, ביי וועמען נאַר געלט האַט א ווערט... 

יַעווגעני דערציילט, אז ער האָט זעקס מאָל זיך געװאָנדן וועגן ארױיספאָרן. צום ערשטן מאַל 
-- אין 1963, דערנאָך אין 1964, 1965, 1966, 1969 און 1973 -- ביז ער האָט זיינס דערגרייכט. 
נישט מיד געװאָרן פון זייערע אָפּזאָגן. ערשט אין 1974 האָט מען אים גערופן אין "אָביר" און 
געמאָלדן, אז ער מעג פאָרן. דערלויב איך זיך ווידער צו שטעלן די פראגע: 

-- װי געפעלט דיר אין קיבוץ? 

-- אָן דעם קיבוץ איז זיך נישט פאָרצושטעלן די רעאליזירונג פון ציוניזם. דער קיבוץ איז 
נאָך אלץ דער ספּעציפישער, אייגנארטיקער "פּאַטענט" פון ישראל. אין קיבוץ זע איך אויך די 
רעאליזירונג פון אמתדיקן סאָציאליזם. דעריבער איז א טעות צו מיינען, אז יידישע יונגעלייט פון 
מאַסקװע, לענינגראד צי קיעוו, אידענטיפיצירן דעם קיבוץ מיטן קאָלכאָז. איך בין זיכער, אז וועגן 
ערשטן האָבן זי מערער אן אנונג װי וועגן צווייטן. די אנטוישונג דאָרט שטויסט אוועק פונעם 
מקורותדיקן ישראלדיקן עקספּערימענט פאר א קאָלעקטיו צוזאמענלעבן, בשותפותדיקע פליכטן 
און אחריות. 

צו אונדזער געשפּרעך שליסט זיך אָן זשעניע, אויך א נייע עולה. געבוירן אין מאָלדאוויע. די 
עלטערן האָבן זיך שוין איינגעאָדדנט אין קרית-ים. נאָר זי איז אויף אייגענער איניציאטיוו 
געקומען אין אולפן, קודם-כל צו לערנען די שפּראך, אויף צו דערמעגלעכן צו ענדיקן די שול פאר 
קראנקן-שוועסטערס, וייל זי האָט געהערט, אז זײי פעלן אויס אין די שפּיטאָלן און 
אמבולאטאָריעס. 

זשעניע איז פול מיט באווונדערונג פאר די... פרייוויליקע. אמת, עס זענען איר נישט צום 
הארצן די לאנגע האָר, די אויסגעריבענע, געלאטעטע הויזן, פארביקע בלוזעס און די אלע גענג פון 
"היפּיס". דערפאר אָבער האָט זי א סך אנערקענונג פאר זייער וועג-זוכעניש, װאָס האָט דערפירט 
צו פארבייטן, אפילו בלויז אויף עטלעכע חדשים, די רייכע, זאטע היימען אין לאָס-אנזשעלעס, 
טאָראָנטאָ, פּאריז און לאָנדאָן -- אויף פיזישער, ממש "שווארצער" ארבעט אין קיבוץ. אויך ביי 
זיי, ביי דער יידישער יוגנט אין ראטנפארבאנד, איז די נאציאָנאלע דערוואכונג געווען א סטיכישע, 
פון זיך אליין. דאָס לוקסוס-ארטיקע לעבן איז נמאס געװאָרן, עס איז זיי ליבערשט צו פארברענגען 
אין ישראל א שטיקל צייט -- אפשר וועלן זי באקומען אױסלאָדונג פאר זייערע אספּיראציעס, 
וועלכע זענען נאָך נישט אויסקריסטאלירט און ס'איז אויך נישט פאראן די א וט זיכערקייט, 
אז זיי מיינען טאקע ישראל מיט דער פולער ערנסטקייט. 

אָט באווייזט זיך די פארוואלטערין פון אולפן און מיט א צעשטראלט פנים לױיפּט זי צו צו 
שמעונען און זאָגט אים: "יש לך טלפון מהבית". אזוי זיך, פשוט, א טעלעפאָן פון דער היים, פון 
ריגע... 

א צעפלאמטער און אויפגערודערטער קומט שמעון צוריק פונעם געשפּרעך מיט טאטע- 
מאמע און שוועסטער. ער דערציילט: 

-- דער טאטע האָט געזאָגט, אז אין פעברואר דערלאנגען זיי ווידער אלע דאָקומענטן אויף 
ארויסצופאָרן פון רוסלאנד. זיי פרייען זיך װאָס איך בין אין קיבוץ. אויף דער פראגע פון דער 
מאמען װאָס איך טוּ מאָרגן, האַב איך געענטפערט, אז זעקס פארטאָג װעל איך אראָפּנעמען 
באנאנעס, נאָר קוים װעט רעגענען -- גײי איך ארבעטן אין קיך. 

דאָס איז געווען זיין ערשטער געשפּרעך מיט דער משפּחה. ער שטרייכט אונטער מיט פרייד, 
אז ביי סטאלינס צייטן װאָלט נישט מעגלעך געווען קיין עליה, ווער שמועסט נאָך -- א פּריוואטע, 
טעלעפאָנישע פארבינדונג מיט מדינת ישראל. 16 רובל (א 165 ל"י) קאָסט אזא געשפּרעך -- נאָר 
ס'איז װערט! 

ווער וועט ברענגען דעם טאָג? 
ביים אריינגאנג אין דער פאבריק אין געתון, האָט ער שיין אויפגעמאָלן און באצירט א לאָזונג 
"אל תגידו יום תבוא -- תביאו את היום!" ("זאָגט נישט אז דער טאָג וועט קומען -- ברענגט 
אים, דעם טאָג!"). און איך האָב זיך געטראכט: ווער טאקע װעט ברענגען דעם געגארטן טאָג ? ווו 
זענען די טרעגערס פאר אזא שװוערער אויפגאבע? אמת, דער עיקר כוח געפינט זיך אין די 
קיבוצים, צי זענען זי אָבער גענוג שטארק און אזויפיל באווירקנדיק, אויף אָפּצושטעלן די 
אידעישע און מאָראלישע ירידה אין לאנד אין לאנד גופא און גורם זיין צו א גרויסער עליה פון 
יידישער יוגנט, װאָס בלאָנדזשעט אין גלות און ווילן אמאָל אויך העלפן דער מדינה? 

וועלן מיר זיין בכוח צו באנייען דעם חלוצישן שװוּנג, װעט דער קיבוץ זיין מסוגל צו דערפילן 
זיין אויפגאבע וי א דערציער, וועגווייזער און צוציער אין זיינע רייען? : 

נאָר פאר װאָס עפּעס נאָר דער קיבוץ? און וו זענען די עלטערן ? די היים, די שול, די מדינה? 
צי מעג מען באפרייען פון אזא נאציאָנאלער אויפגאבע די אלוועלטלעכע ציוניסטישע באוועגונג 
און אירע לאנד-פיליאלן? װאָס איז מכוח די יוגנט-אָרגאניזאציעס? 

כל זמן עס איז נאָך נישט צו שפּעט, װאָלטן די פריער דערמאָנטע אדרעסן באדארפט זיך 


איײינשפּאנען צו דער עבודה, אויף צו ברענגען דעם טאָג... 
קיש ת"א:ה"פ ב. איירעס, אפריל 1974). 


דריי צילן פון דער "ליטאני-אקציע" 


דינסטיק בײינאַכט, דעם 14טו מערץ 1978, האָבן די באַװאָפּנטע כוחות פון ישראל אָנגעהויבן 
די "רייניקונג-אַקציע" קעגן די טעראָר-נעסטן אין דרום פון לבנון, מיטן ציל: א) רעאַגירן אויף דעם 
אומקום פון די צויי-און-דרייסיק מענער, פרויען און קינדער װאָס זענען מיט 10 טעג פריער, אַ 
שבת נאָכמיטאָג, געפאַלן אַ קרבן פון די "אַל-פאַטאַך"-רוצחים אויפן שאָסײ חיפה - תל-אביב. ב) 
דערלאַנגען אַ פילבאַרן, שטארקן קלאַפ די טעראָר-באַנדעס. ג) באַזעצן אַ שטח אין דרום לבנון, 
0 קילאָמעטער די ברייט און 100 די לענג, אַן אָפּגערײניקטן פון די טעראָריסטן, 

געמיינט האָט מען, אַז עס װעט נישט נעמען קיין סך טעג, ביז צה"ל וועט פארענדיקן די 
דאָזיקע עקספעדיציע, וי נאָר עס װעט זיך אָנצייכענען אַ לייזונג פאַר דער דריטער, עיקרדיקסטער 
אויפגאַכע. נאָר אין דעם פאֵל האָבן מיר נישט צו טאָן מיט אַ סוּווערענער, אױטאָריטעטער און 
שטאַרקער רעגירונג, מיט וועמען עס לאָזט זיך פאַרהאַנדלען און אונטערשרייבן אַ הסכם, כדי 
אײינמאָל פאַר אַלעמאָל דערגיין צו אַ טאָלק. װידער איז אלץ געװאָרן אַ ענין פאַר ווייטע, 
פרעמדע כוחות. וי נאָר צה"ל האָט אַ קלאַפּ געטאָן אין לבנונער טיש, האָבן זיך אָפּגערופן אַ סך 
"שערן": װאַשינגטאָן און מאָסקװע, אונ"אָ און דער װאַטיקאַן;װואַרשע; .ברונאָ קרייסקי און דער 
בעלגישער אויסערן-מיניסטער: שטאָקהאָלם און רוים, אַמסטערדאַם און פאַריז. 

אויך די צייטונגען אין דער וועלט האַבן געשריבן לייט-אַרטיקלען און אָפּשאַצונגען, מיט 
קנאַפּער צושטימונג, נאָר אַ סך קריטיק און פאַראורטיילונג, הלמאי ישראל האַט געװאַגט צו 
ענטפערן מיט אַ מיניאַטור-מלחמה אויף אַ פאַרצווייפלטן אַקט פון עטלעכע טעראָריסטן. מיט 
אַמאָל איז די אַלע שיינגייסטער געװאָרן ליב און טייער דאָס פאַרגאָסענע בלוט אויף דער זייט פון 
טייך ליטאַני, בעת די זעלבע פּאָליטיקערס, רעגירונגען און פּרעסע-אָרגאַנען, האָבן אָנגענומען אַ 
מויל מיט וואסער, ווען גאַנץ לבנון איז אָפּגעגאַנגען אין בלוט אין משך פונעם בירגער-קריג, 

אַ בירגער-קריג באַלאַנגט אָבער צו דער קאַטעגאָריע פון אינערלעכע ענינים, דעריבער דאַרפן 
זיך ניט אַרײנמישן קיין אויסערלעכע כוחות. נאר אין פאַל לבנון, איז דאָך יענער, כלומרשט 
אינערלעכער קאָנפליקט, אויפגעצווינגען געווארן פון אַ. פרעמדן אַרינדרינגלער, די 
פּאַלעסטינעזער, און זייערע רוצחישע אָרגאַניזאַציעס, וועלכע האָבן איינגעשטעלט זייער שליטה 
און טעראָר נישט נאָר אין די פליטים-לאַגערן און דערפער, נאָר אויך געוועלטיקט אין דער 
הױיפטשטאָט ביירוט און דאָרט זיך געפירט וי אַ מדינה אין דער מדינה. 

אַן ענלעכן שווייג האָבן די זעלבע אַנגעװענדט, ווען דרום לבנון איז פאַרװאַנדלט געװאָרן אין 
אַן אַרענע פוּן אומאויפהערלעכע פאַרביסענע קאַמפן, מיט אַ סך קרבנות, צווישן די קריסטלעכע 
איינוווינערס און פאַלעסטינער אינװאַדאָרן, מיט אַלע סימפּטאָמען פון אַ רעליגיעזער מלחמה. 

2 

הגם די קאַמפס-אַרענע פאַר צה"ל אין איר איצטיקער קאַמפאַניע איז געווען דרום לבנון, איז 
אָבּער דער אָביעקט נישט די באַװאָפנטע כוחות פון דער שכונותדיקער מדינה, נאַר די 
טעראָריסטן, מיט וועלכע די צענטראַלע רעגירונג אין ביירוט האָט נישט געװאַלט (צי נישט 
געקענט) זיך פארמעסטן. די באַנדעס פוּן יאַסער אַראַפּאַט, דזשאַרזש כאַבאַש, דושאַבריל, אבו 
נידאל און אַנדערע, מיט וועמען דער ירדנער מלך חוסיין האָט אומברחמנותדיק זיך צערעכנט אין 
סעפטעמבער 1970, און מצרים און סיריע האָט זײי נישט דערלױבט צו פירן פון זייערע 
טעריטאָריעס אַ דיווערסיע-טעטיקייט קעגן ישראל - האָבן זיך באַזעצט אין לבנון און דאָס 
דאָזיקע לאַנד, באַזונדערס איר דרומדיקן ראַיאָן, פאַרװאַנדלט אין אַ פּלאַצדאַרם פאַר אָפּטע 
אַנגריפן, באַשיסונגען, מאָרדן און טעראָר קעגן דער יידישער מדינה. נישט איינמאָל האָט צה"ל 
באַװיזן אָפּצוהאַקן אַ קאָפּ, אַן אָרעם פון דער רוצחישער הידרע, זי איז אָבער גאַנץ שנעל צוריק 
בּאַװאָקסן געװאָרן מיט נייע קאַדערס, געליפערט פון די אַראַבישע לענדער; מיט מאָדערנעם 
געווער, צוגעשטעלט מיט אַ ברייטער האַנט דורכן ראַטנפאַרבאַנד און זיינע סאַטעליטן; מיט 
פּעטראָ-דאַלאַרן פון סאַודיע און ליביע, פון קועיט און קאַטאַר, אויך דער אויפטריט פון יאַסער 
אַראַפּאַט אויף דער פול-פאַרזאַמלונג פון אונ"אָ מיט צוויי יאָר צוריק, די כמעט דיפּלאָמאַטישע 
אַנערקענונג וועלכע פ.ל.אָ. האָט באַקומען אין אַ סך מדינות, האָבן פינאַנסיעל, מאָראַליש און 
פאָליטיש געשטאַרקט דעם אַראַבישן טעראָר, װאָס האָט זיך געפילט אין לבנון וי ביי זיך אין דער 
היים. טאַקע פון יענעם לאַנד איז געקומען די באַרימערישע דערקלערונג,, אַז פ.ל.אָ. נעמט אויף זיך 
דִי אחריות פאַרן "בלוטיקן שבת" אויפן שאָסײ חיפה -- תל-אביב, אַ דערקלערונג, וועלכע האָט ממש 
"פאַרבעטן" צה"ל צו אַ רעװאַנזש-אַקציע... 

3 

לבנון און איר דרום-ראַיאָן שטעלט מיט זיך פאָר אַ קאָנגלאָמעראַט פון פעלקער, שבטים, 
רעליגיעס, טראַדיציעס און השפעות: קריסטלעכע מאַראָניטן, מוסולמענישע שיעים, דרוזן, 
אַלערלײ טעראָר-גרופן, מיט איינגעטיילטע ווירקונג-ספערן און ראַיאָנען. און אין די לעצטע 2 יאָר 
- אַ "פאַרשלאָסענער שטח" פאַר סיריע, װאָס אונטערן שילדל פון אַ פּאַןזאַראַבישן כוח, הערשט 
זי בעצם אין לבנון, ביים גלייכצייטיקן "פרייען אַרײנגאַנג" פון די ישראל-כוחות און זייער 
פרידלעכע קאָאָפּעראַציע מיט די קריסטלעכע איינוווינעס. נאָר אין דער אונטערשטער שורה איז 
דרום לבנון געווען אַ מין הפקר-שטח. אויך פּרעזידענט סאַרקיס האָט אַמאָל מודה געווען עפנטלעך, 
אַז זיין רעגירונג האָט נישט קיין שליטה אין יענעם ראַיאָן. 


איידער עס האָט זיך דאָרט געשאַפן דער תוהו-ובוהו, אפילו נאָך אין די לעצטע צייטן, האָבן די 
פויערים פון ביידע זייטן גרענעץ, אַראַבער און יידן, תמיד אומגעשטערט באַאַרבעט די ערד און 
אויף אַ פרידלעכן אופן מקיים געווען דעם "המוציא לחם מן הארץ". ערשט מיטן באַװוייזן זיך פון 
די טעראָריסטן, האָבן זיך אָנגעהויבן די אַטאַקעס אויף די ישראלדיקע ישובים און רציחות איבער 
דער אָרטיקער קריסטלעכער באַפעלקערונג. דער מאַיאָר חאַדאַד, שעף פון די קריסטלעכע 
בּאַװאָפּנטע כוחות האָט דערציילט, אַז גאַנצע צוויי יאָר האָבן זיי זיך געפונען אין אַ גרויסער נויט, 
אונטער כסדרדיקע באַשיסונגען, אָן א נאָרמאַלן, געזעלשאַפטלעכן לעבן פאַר זיך, אָן שולן צו 
לערנען פאַר זייערע קינדער. "איצט איז פיל לייכטער, הגם די טעראָריסטן באַשיסן אונדז נאָך פון 
צפון פונעם טייך ליטאַני, ווו צה"ל איז נישט צוגעקומען. כלפי זי דאַרף מען נאָר אָנווענדן כוח, וי 
דאָס האָט געטאָן די ישראל-אַרמײ". 

די לאַגע פון די קריסטן אין דרום לבנון איז געווען אַזױ קריטיש, אַז בי די מנהיגים איז אפילו 
געבוירן געװאָרן אַ מחשבה אַריבערצופירן די מאַראָניטן קיין ישראל. אויף זײער בקשה האָט צה"ל 

אויפגעשטעלט דעם "גוטן טויער", דורך וועלכן די קריסטלעכע באַפעלקערונג האָט באַקומען 
הומאַניטאַרע הילף, אין הער פאָרם פון דאָקטױרים, רעצעפטן, שפיטאָל, װאַסער-באַזאָרגונג, 
שפייז, אפילו - באַשעפטיקונג אין מטולה, צפת, קרית-שמונה און אַנדערע ערטער. און ווען 
נייטיק - אויך שוץ און געווער קעגן די טעראָריסטן. נאָר צוליבן שולד פון די לעצטע, איז מען 
אַריינגעטרעטן אין אַ באַװאָפּנטן קאָנפליקט מיט אַ לאַנד, װאָס האָט גראָד פאַרמאָגט אַלע אָפּציעס 
צו לעבן מיט אונדז בשלום. 
4 

ישראל נייטיקט זיך נישט אין נאָך שטחים צי אין נאָך מיליטערישע נצחונות. אָבער די 
"ליטאַניאַקציע" האָט געמוזט געבוירן װערן, אפילו ווען מען קריטיקירט (צי מען באַװוּנדערט) 
דעם פאַרנעם, די קאָמפּליקאַציעס און אירע ביז איצטיקע רעזולטאַטן. 

נאָר וי געזאָגט, איז עס נישט קיין קאָנפראָנטאַציע צווישן ירושלים און ביירוט, נאָר גיכער אַן 
אַריינמישונג פון אויסערלעכע פאַקטאָרן, װאָס מיינען כלומרשט די סוּווערניטעט און גאַנצקײט 
פון לבנון, בעת אין דער אמתן האָט מען אין זינען אייגענע אינטערעסן. די גרעסטע זאָרג פאַר לבנון 
האָט אַרויסגעברענגט... פ.ל.אָ. יאַסער אַראַפאַט רופט צו ראטעווען דאָס לאַנד, װאָס ער אַלײן האָט 
חרוב געמאַכט. פאַרשטייט זיך, אַז ער יל קודם כל ראַטעװען זייך אָרגאַניזאַציע, וועלכע האָט 
געליטן ריזיקע פאַרלוסטן איז מענטשן, באַװאָפענוג און פּאָזיציעס פון דער ויכטיקסטער 
אַנטייישראלדיקער באַזע. נאָר דער גרעסטער ווייגעשריי פון אנטוישונג, פאַרביטערונג און ווייטיק 
הערט זיך אוודאי אויפן אַדרעס פון די אַראַבישע מדינות, באַזונדערס די פון אָפּזאג-פראָנט (סיריע, 
ליביע, איראַק), װאָס האָבן ערשט ניט לאַנג באַשלאָסן אין טריפּאָלי צו קומען צו הילף פ.ל.אַ. 
דערווייל האבן זיי זיך באַגנוגנט מיט דעקלאַראַציעס און רעזאָלוציעס, אַנשטאָט אינטערווענירן 
לטובת די פאַלעסטינעזער אױף אַ מער עפעקטיון אופן. נאָך מער! פון קאַיר זענען געקומען 
דערקלערונגען, אַז די שלום-פאַרהאנדלונגען מיט ישראל װעלן ווייטער אָנהאַלטן, און אין רבת-עמון 
האָט מען צעטריבן אַ דעמאָנסטראַציע פון פליטים, װאָס האָבן געפאָדערט די אַריינמישונג פון ירדן 
און אַנדערע אַראַבישע לענדער אין דרום לבנון. 

די "אַקציעס" פון פ.ל.אָ. זענען געפאַלן אַ סך פריער, נאָך איידער סאַדאַט האָט אָנגעהויבן זיין 
שלום-אָפענסיווע. אָבער יאַסער אַראַפּאַט האָט דערפון גאָרנישט געלערנט, פונקט וי ער וויל ניט 
פאַרשטיין, אַז מיט טעראָר גייט נישט צו באַזיגן רעגירונגען און מדינות, אפילו ווען מען ווייזט 
אַרױס "העלדישקייטי' מיט מאָרדן אומשולדיקע פרויען, קינדער, אַלטע לייט. 

אוב ס'האָט נאָך װער געהאַט ספיקות בנוגע דעם אַנט-יידישן און אַנטי-ישראלדיקן 
כאַראַקטער פון די טעראָר-אָרגאַניזאַציעס, האָט זיך װידער אַמאָל אַנטפלעקט אין די דורך 
צה"ל-פאַרכאַפטע בונקערס און פאָזיציעס פון די טעראָריסטן אַ רייכע ליטעראַטור, װאָס איר 
אינהאַלט איז ניט ווייט פון שטרייכערס "שטירמער". מ'האָט דאָרט געפינען אויך היטלערס "מיין 
קאָמף" אין אַראַביש, אַ בוך "חורבן ישראל" -- וועגווייזער וי אַזױ אומברענגען די יידישע 
מדינה, אירע איינוווינערס ואַרפן אין ים, וי "דער איינציקער אויסוועג פאַר די נעבעכדיקע 
באַשעפענישן"... אַ טייל פון דעם פּראָפּאַגאַנדע-מאַטעריאַל איז געדרוקט אין... ראַטנפאַרבאַנד. 
אגב, זענען ענלעכע בראָשורן פאַראַן אויך קעגן די קריסטן. צווישן די אַנדערע מאָטיוון הלמאי מען 
דאַרף זי ליקווידירן - "זי (ד.ה. די קריסטן - ד.ש.) שטאַמען פון יידן"... 

מיר האָבן דאָ צו טאָן מיט אַ פאַרביסענעם שונא, װאָס מיינט נאָך אַלץ ערנסט מיטן 
"פּאַלעסטינער טשאַרטער" צו ליקוידירן די יידישע מדינה. הגם די באַדייטנדיקע צאָל 
טעראָר-אַרגאַניזאַציעס זענען אין רוב פאַלן אַ ווערקצייג אין די הענט פון זיך באַקעמפנדיקע 
אַראבישע לענדער און רעזשימען, וי צ.ב. סיריעס "אַיצעיקאַ" - קעגן "אַל-פאַטאַך'; איראַק'ס 
"פראָנט פון אַראַבישן געראַנגל" אין קאַמף מיט דמשק און רבת-עמון, אויסער ליביע, סאַודיע, 
מצרים און אַנדערע, װאָס האָבן צווישן די פאלסטינעזער זייערע אָנהענגערס, בעת די עקסטרעמע, 
לינקיסטישע טעראָר-גרופן געניסן פון אַ באַזונדערער סימפאַטיע און שטיצע מצד מאָסקװע, 

האַװאַנאַ, מזרח-בערלין. נאָר די אלע שפּליטערס, גרופן און אָרגאַניזאַציעס, זענען אײיניק אין זייער 
האַס צום ציוניזם, צו ישראל, צו יידן. 
5 

ווען צה"ל האָט אָנגעהױבן די ליטאַניאַקציע, איז די כוונה געווען -- קומען צו אַ הסכם מיט די 
רעגירונגען פון ביירוט און דמשק בנוגע דער טעראָריסטן-"קאַלאַניע" אין דרום-לבנון. נאָר צוליב 
דעם װאָס װאַשינגטאָן האָט זיך צוגעאיילט צו אַלאַמירן דעם זיכערקייט-ראַט, װאָס האָט דאָסמאָל 
זייער שנעל באַשלאַסן צו שיקן קיין לבנון די "'זעלנער מיט די בלויע קאַסקן" -- און אויך מאָסקװע 
האָט געגעבן איר שטילע הסכמה צו דעם באַשלוס - זענען אַלע גוטע כונות פון דער 
ישראל-רעגירונג, עטװאָס קאַליע געװאָרן. ישראל איז גרייט צוריקצוציען אירע כוחות - דער 
באַדינג איז אָבער, נאַטירלעך, עס זאָל נישט בלייבן קיין פוסטער חלל, די אונ"אָ-זעלנער זאָלן זיין 
גענוג אין דער צאָל און גענוג דעצידירט נישט צוריקצולאָזן די טעראָריסטן צו דער ישראלדיקער 
גרענעץ. 


(פא"צ יים, אפריל-מאי 78;) 


30 יאָר מדינת ישראל 


אין טאָג פון 14 מאי 1948, ווען דוד בןגוריון האָט אין תל-אביבער מוזעאום 
פראָקלאַמירט די אַנטשטײוּנג פון מדינת-ישראל, האָט דער ישוב דאָ און יידן אין דער דיאַספּאָראַ 
דערפילט, אַז ס'איז ענדלעך פאַרווירקלעכט געװאָרן דער צויי-טױזנט יאָריקער טרױים, 
בענקשאַפט, תפילה און באַגער פון צעזייטן און צעשפרייטן יידישן פאָלק אין זיין דורות-לאַנגער 
װאַנדערונג איבער לענדער און קאָנטינענטן, באַגלײט מיט אַ סך האָפענונגען, און נישט וייניקער 
אַנטוישונגען, צו וערן מיט אַלע פעלקער גלייך. 
- { - 

שוין דאָס ערשטע יאָר פון יידישער זעלבשטענדיקייט איז געשטאַנען אונטערן צייכן פון אַ 
מלחמה, וועלכע די אַראַבישע שכנים האָבן אויפגעצווונגען אויף דער נאָר-װאָס אנטשטאַנענער 
מדינה. שונאים פון נאָענט און פון ווייט האָבן פשוט נישט פאַרגיִנען דעם שווער-געפרוווטן פאָלק 
אונדזערן אייגענע מלוכהשקייט. די שארית-הפליטה אין אײיראָפּע האָט אָבער געטראַכט אַנדערש. 
פאַראַלעל מיטן פאַרמעסט אויף די שלאַכטפעלדער, האָט זיך אָנגעהױבן די גרויסע מאַסן-עליה, 
וועלכע ס'האָט באַדאַרפט אויפנעמען און אײינאָרדענען דער 650 טויזנטקעפיקער יידישער ישוב 
אין לאַנד, מיטן גלייכצייטיקן פאַרלייגן די פונדאַמענטן פאַר אַן אייגענער וירטשאַפט, קולטור, 
אַרמײ. די אַלע פּראָבלעמען, אויפגאַבן און ראַנגלענישן פון ערשטן יאָר, באַגלײיטן אונדז די גאַנצע 
צייט און שטייען אויך איצט אויפן טאָג-אָרדענונג, ווען מיר פייערן און פרייען זיך מיט דרייסיק 
יִאָר מדינה: 

דראַנג צו שלום; אויסמיידן מלחמות; עקאָנאָמישער ווילזיין; איינפלאַנצן װאָס מערער 
בילדונג, דערציונג און קולטור; אױסהאַלטן אַ שטאַרקע אַרמײ; פעסטיקן דעם בונד און 
סאָלידאַריטעט צווישן ישראל און די תפוצות. און איבער אַלעמען, היינט מערער וי תמיר, גייט 
ווייטער אָן דער קאַמף וועגן כאַראַקטער, אינהאַלט, רעזשים, צילן און אויפגאַבן - דאָס װאָס מען 
באַצײיכנט מיט איין װאָרט: קװאַליטעט פון דער יידישער מדינה. 

- 2 - 

מיט אַ סך ליידנשאַפט און טעמפּעראַמענט, איז פאַר דער שואה אָנגעגאַנגען דער ויכוח: 
יאָ אָדער ניין אַ יידישע מדינה. אין דער תקופה פון ערב חורבן איז נישט געווען קיין נאַציאָנאַלער 
קאָנצענזוס בנוגע דער נויטווענדיקייט פון אן אייגן לאַנד. די פרומע יידן פון אגודת ישראל, די 

וועלטלעכע פאָלקיסטן, דער סאָציאַליסטישער "בונד" און יידישע קאָמוניסטן האָב באַקעמפט דעם 
ציוניסטישן אידעאַל, אױסגעלאַכט "די יידישע מלוכה מיט ענגלישע פּעסער"... ערשט דער 
אומברענג פון אַ דריטל פון אונדזער פאָלק דורך די דייטשישע רוצחים, האָט אָפּגעטעמפט די 
אינערלעכע מחלוקתן. נעכטיקע קעגנערס האָבן נישט געװאַגט זיך אַרױסצװאָגן עפנטלעך קעגן אַ 
יידישער מדינה, אפילו געגעבּן דערצו זייער שטילע הסכמה, בפרט נאָך, אז זיי אַלײן האָבן געזוכט 
אַ מעגלעכקייט צו קומען אַהער פון דעם גרויסן, יידישן בית-הקברות אין אײיראָפע. 

אונדזער פּיין און אומגליק אין די געטאָס, דייטשישע לאַגערן און טויט-פאַבריקן, האָט אפילו 
גערירט פאַרשטיינערטע הערצער פון צינישע פּאָליטיקערס און ראַפינירטע דיפלאָמאַטן, װאָס 
אויסער זייערע אייגענע חשבונות און אינטערעסן, האָבן זי אויך עטװאָס זיך איבערגענומען מיטן 
יידישן גורל -- און דעם 29סטן נאָוועמבער 1947, האָט די פול-פאַרזאַמלונג פון דער אָרגאַניזאַציע 
פון די פאַראייניקטע פעלקער באַשלאָסן אויפצושטעלן אַ יידישע מדינה אין אַ צעטיילטער 
ארץ-ישראל. די ענגלישע מאַנדאַטאָרן-מאַכט האָט אָבער פאַרמאַכט די טויערן פון לאַנד און נישט 
געהאַט בדעה צו רעכענען זיך מיטן אונ"אָ-באַשלוס און ווייטער פאַרבלייבן אין ארץיישראל - 
הגם אין יענער צייט האָט לאָנדאָן מוװתר געװען אױף דער שענסטער פּערל פון איר 
אימפעריאַליסטישער קרוין -- אינדיע. נאָר אַ גאַנצע ריי יידישע, וי אינטערנאציאָנאלע גורמים, 
האָבן דערפירט צו דעם גרויסן נצחון: 

די הונדערטער טויזנטער פליטים אין די די.פי. -לאַגערן אין די אַמעריקאַנער און ענגלישע 
זאָנעס אין דער אָקופירטער דײיטשלאַנד; 

די שארית הפליטה אין מזרח-אײיראָפע. 

דער פּאָגראָם אין קעלץ אין יולי 1946. 

די יידן אין אַמעריקע. 

נאָר, חלילה, צו פאַרגעסן דערביי די אַנטשײידנדיקע און דאָמינירנדיקע ראָל פונעם קליינעם, 
נאָר שעפערישן, קעמפנדיקן און דינאַמישן ישוב אין לאַנד גופא. די חלוצישע טאַט פון די 
ביל"ו-מענטשן, די אידעאַליסטן פון דער צווייטער און דריטער עליה, די קעמפערס פון דער הגנה, 
פלמ"ח און אַנדערע אונטערערדישע אָרגאַניזאַציעס, װאָס אַ דאַנק זייער מי, שווייס, בלוט און 
קרבנות, איז געשאַפן געװאָרן די געזונטע באַזע פאַר מלוכהשער זעלבשטענדיקייט. 

= 3 2 

אַזאַ דאַטע וי 30 יאָר מדינה, פאָדערט אויך צו כאַפן אַ בליק צוריק, אויף דעם אָפּגעלאָפּענעם 
דריי צענדליק, וועלכן מ'דארף באַצײיכענען װי דעם שטורעם-און-דראַנג-פּעריאָד פון אויפטוען, 
געראַנגל און דערגרייכונגען, וועלכע האָבן נישט זייערס גלייכן ביי אַנדערע, ווייל יעטוועדע 
אַנאַלאָגיע מיט אַן אײיראָפּעישער צי אַמעריקאַנער מדינה, װעט נישט אױסהאַלטן דעם פּרוּוו... 

וועלכעס לאַנד אין דער וועלט האָט אין משך פון אַזא קורצער תקופה געהאַט אויסצושטיין 
פינף מלחמות און דערביי באַזיגן אַ פילפאַך שטאַרקערן שונא; אויפגענומען און איינגעאָרדנט אַ 
מיליאָן זעקס הונדערט טױזנט עולים פון 102 לענדער; אױיפגעשטעלט קאַרגע טױזנט 
לאנדווירטשאפֿטלעכע ישובים: אַנטװיקלט אַן אינדוסטריע און מיליטערישע פראָדוקציע; 
דערגרייכט אַ לאַנדװירטשאַפט װאָס דעקט 7506 פונעם איגענעם שפיז-פאַרברױך; דער 
אַגראַר-עקספאָרט איז פון 1948 געשטיגן אַכט מאָל אַזױ פיל; צענדליקער אינסטרוקטאָרן פון 
אונדזערע קיבוצים און מושבים לערנען פויערים אין לאַטײן-אַמעריקאַנער, אַפּריקאַנער און 
אַזיאַטישע לענדער; אויפגעשטעלט שטעט און דערפער, אוניווערסיטעטן און דערגאַנגען צו אַן 
אייגענעם האַנדלספלאָט פון הונדערטער שיפן און לופט-פאַרבינדונג מיט דער וועלט. היינט די 
קיבוצים, מושבים, די הסתדרות - בעצם די אַלע חלוצישע כוחות, װאָס אויף זייער חשבון, אַ דאַנק 
זייער טרוים, וויזיע און מעשים טובים, דאַרפן צוגעשריבן ווערן די אַלע וװונדערבאַרע און 
ביישפיללאָזע אויפטוען. 

ציפערן זענען נישט קיין אינטערעסאַנטער לייען- מאַטעריאַל,זײ הערן אָבער נישט אויף צו 
זיין תמיד באַלערנדיק. אַז מען מאַכט אַ פארגלייך צװישן דער צאָל פון 22 טויזנט טוריסטן אין 
9 און דעם מיליאָן אין 1977, אָדער צװוישן די 483.000 עולים װאָס זענען געקומען אין לאַנד 
אין פאַרלויף פון 30 יאָר בריטישער הערשאַפט און די העכער אַנדערהאַלבן מיליאָן אין די 
אָפּגעלאָפענע 30 יאָר יידישע מדינה; צי מען פאַרגלייכט דעם ישראלדיקן אינדוסטריע-עקספאָרט 
פון 1950, וועלכער האָט באַטראָפן 18 מיליאָן דאָלאַר און איז פאָריקן יְאָר דערגאַנגען ביז 2 
מיליאַרד 570 טויזנט דאָלאַר - מעגן די אַרבעטער-פאַרטײען, װאָס האָבן אי די יאָרן פון מאי 
8 ביז מאי 1977, אױסגעטראָגן אויף זייערע פלייצעס די לאַסט, אחריות און זאָרג -- זיין 
שטאָלץ און מוטיק, הגם אַ סך פעלערן, און אפילו פאַרקריפלונגען, האָבן זיך געלאָזט אויסמיידן. 
== 4 = 

מען דאַרף נישט פאַרגעסן, אַז דאָס אַלץ איז באַשאַפן געװאָרן אין באַדינגונגעז פוז פיינטלעכן 
אַרום, מיט טעראָר, בויקאָט און בלאָקאַדע פון שכנים און אינטריגעס און באהערשונג-ווילן מצד 
די גרויסמאַכטן און אַנדערע מדינות. בעת די ארץ-ישראל מאָטיואַציע ביי יידן איז געווען אַ 
נאַציאָנאַלע, היסטאָרישע און עמאָציאָנעלע, האָבן די אַנדערע געקוקט אויף דעם דאָזיקן ווינקל מיט 
אימפעריאַליסטישע אויגן, געזען דאָ אַ געאָיפאָליטישן און סטראַטעגישן טרעפפּונקט פון דריי 
קאָנטינענטן: אײיראָפע, אזיע און אפריקע און וויכטיקע נאַויגאציע-וועגן, אויסער דעם, איז דער 
ראַיאָן פאַרבונדן מיטן געבורט און אַנטװיקלונג פון דריי רעליגיעס. איז נישט קיין ווונדער, אַז הגם 
דאָס לאַנד איז "צוגעזאָגט געװאָרן" פאַר ייִדן, האָבן זיך מיט דעם אינטערעסירט אויך קריסטן און 
מוסולמענער, גרויסמאַכטן און מיטלמעסיקע מדינות, גענעראַלן און פּאָליטיקערס, אַזױ נעכטן וי 
היינט, מיט דער שװאַכער אויסזיכט, אַז שוין מאָרגן װעט דערצו נעמען אַ סוף... 

== 5 = 

אַ ‏ היסטאָרישער פאַקט: די ערשטע ועלט-מלחמה האָט אונדז געגעבן די 
באַלפור-דעקלאַראַציע; די צווייטע װעלט-מלחמה - מלוכהשע זעלבשטענדיקייט; די יוםי 
כיפור- מלחמה אַ געוויסע אויסניכטערונג ביי די אַראַבישע שכנים, אַז מיט פייער און שווערד 
גייט נישט צו באַזיגן ישראל. אַנשטאָט האַרמאַטן - ריידן פון יאָר 1973 דיפּלאָמאַטן. גראָד דאָס 
דרייסיקסטע יאָר פון מדינת ישראל, מערער וי תמיד, שטייט אונטערן צייכן פון 
אומאויפהערלעכע, אינטענסיווע פּאָליטישע געשפרעכן צװישן ירושלים-קאיר-וואַשינגטאָן. 
געשפרעכן, װאָס זענען פון באַזונדערער חשיבות און גורלדיקייט, נאָכן היסטאָרישן באַזוך פון 
מצרישן פרעזידענט, ענואר סאַדאַט, אין ירושלים. 

נאָר מיט אַ יאָר צוריק, דעם 17טן מאי 1977, האָבן די רעכטע כוחות, בראש מיטן ליכוד, 
באַקומען אַ מערהייט אין דער איצטיקער כנסת. די אויסגעשטרעקטע האַנט פון סאַדאַטן איז נישט 
געבליבן הענגען אין דער לופט. מנחם בעגין האָט זי אונטערגעכאַפט. ס'איז אַװעק אַ גאַנג פון 
ערנסטע, פּאָליטישע דיאַלאָגן צװישן ביידע מנהיגים. אַמאָל - דירעקטע געשפרעכן; לעצטנס - 
מיט דער הילף פון אַמעריקע. נאָר אַ געפיל איז פאַראַן, אַז צוליב דער דאָקטרינערישער 
איינשטעלונג, נאַציאָנאַליסטישן מיסטיציזם און מיליטאַריסטישן אַקטיװױזם פון דער איצטיקער 
רעגירונג, בראש מיט איד פרעמיער-מיניסטער, איז נישט אויסגעשלאָסן, אַז דער "מאָמענטום" 
פונעם משא"ומתן צווישן עגיפטן און ישראל, זאָל ווערן אָפּגעשװאַכט, אָדער, חלילה, אין גאַנצן זיך 
אָפּשטעלן. 

בעגינס סטראַטעגיע, אַז עס װעט זיך לאָזן "קויפן" עגיפּטן מיטן צוריקגעבן איר גאַנץ סיני, 
אבי סאַדאַט זאָל זיך נישט באַשעפטיקן מיטן גורל פון יהודה און שומרון - איז דורכגעפאַלן, 
פונקט וי װאַשינגטאָן, קאיר און אַנדערע הויפטשטעט ווילן נישט געבן זייער צושטימונג צו דיינ'ס 
און בעגינ'ס אויסגעקלוגלטע קאָמענטאַרן בנוגע דעם באַשלוס 242 פון זיכערקייט-ראַט. די לאָזונג 
"שלום איצט", וועלכע ס'האָבן געװאָרפן 300 צה"ל-אָפיצירן (אין רעזערוו) און געװאָרן 
אונטערגעכאַפט פון צענדליקער טויזנטער בירגער אין לאַנד אױף דער מאַניפעסטאַציע אין 

תל-אביב און אין פעטיציעס, אוידיענצן און דעמאָנסטראַציעס, באַװײזן, אז עס זענען פאַראַן אין 
לאַנד כוחות, װאָס װילן בעסער ריזיקירן מיט אַ... שלום פאַרן פרייז פון אַ טעריטאָריאַלן 
קאָמפּראָמיס אויף אַלע פראָנטן, איידער אויסשטעלן די מדינה אויף דער געפאַר פון נאָך אַ 
מלחמה-רונדע... 

צום באַדױערן, איז דער ויכוח מיט דער בעגין-ערליך רעגירונג איצט, אין דרייסיקסטן יאָר פון 
מדינת ישראל, נישט נאָר אויפן פּאָליטישן געביט, װי: עלאַסטישקײט אנשטאָט דאָקטרינערישקײט; 
פריינדשאַפט און הסכמה מיט די פאַר. שטאַטן, אָנשטאָט פאַרשאַרפן די מחלוקת: אויפהערן 
חלומען וועגן הערשן איבער אַ מיליאָן אַראַבער אין עזה-ראַיאָן, יהודה און שומרון און איינגיין 
אויף אַ קאָמפּֿראָמיס מיט חוסיינען - נאָר טאַקע אויך אויפן אינערלעכן פראָנט. 

פאַר דעם קאַרגן יאָר העשאַפט פון ז ער ליכוד-רעגירונג, זענען די גבירים אין ישראל נאָך מער 
באַרײיכערט געװאָרן און די לוין-אַרבעטער -- פאַראָרעמט. די סאָציאלע דיפערענציאציע האָט זיך 
פאַרשאַרפט. די בערזע איז געװאָרן אַ דאָמינירנדיקער פאַקטאָר אין דעם אומגעצוימטן געיעג נאָך 
לייכטע רווחים. די טענדענץ פון דער רעגירונג איז צו פאַרקויפן מלוכשע אונטערנעמונגען צו 
פריוואַטע אייגנטימערס און דעמאָנסטרירן כוח לגבי דער הסתדרות און דער אַרבעטערשאַפט, וי 
דאָס איז געקומען צום אויסדרוק בעתן שטרייק אין האַנדלס-פלאָט און אין "אל-על". עס 
אונטערליגט נישט קיין ספק, אַז מיר האָבן דאָ צו טאָן מיט אַ קאַלטבלוטיקער 9ּ, אַנירונג און 
רעאַליזירונג פון די רעאַקציאָנערע עקאָנאָמישע טעאָריעס פון פראָפּ' מילטאָן פרידמאַן. 

דרייסיק יאָר יידישע מדינה, דערמאָנען אין אַ געוויסער מאָס דעם דרייסק-יאָריקז קריג, װאָס 
האָט זיך פאַרענדיקט מיט 330 יאָר צוריק - אַ קריג, װאָס איז אױסגעבראָכן צוליב פּאָליטישע 
קאָנפליקטן, אין וועלכע ס'זענען געווען פאַרמישט טשעכיע, דענעמאַרק, שװועדן, פראַנקרייך, 
האָלאַנד, שפאַניע, עגנלאַנד, עסטרייך און דײיטשלאַנד. ערשט אין יאָר 1648, האָבן די 
מלחמה-פירנדיקע צדדים זיך געזעצט ביים טיש אין וועסטפאליע און אונטערגעשריבן אַ 
שלום-אָפמאַך, װאָס האָט גאַראַנטירט רעליגיעזע פרייהייט און פאַרקלענערטע השפעה פון 
עסטרייך אויף איר דייטשישן שכן. 

נאָך איידער די אונ"אָ האָט געשיקט אין אונדזער ראַיאָן אירע סאָלדאַטן און דיפלאָמאַטן אין 
די יאָר 1948, 1956, 1967, 1973 און אין 1978, איז דער נאָענטער און מיטעלער מזרח געווען אַן 
אַרענע פון אומאויפהערלעכע פארמעסטן צווישן אַ סך לענדער וועגן השפעה - און ביזן היינטיקן 
טאָג האָבן זי נישט אויפגעהערט מיט אינטריגעס, דרוק און דראָונגען. אָבער היי-יאָר, וי געזאָגט 
- מערער וי תמיד, זענען פאַראַן גוטע סימנים און ערנסטע שאַנסן, אַז ס'זאָל נעמען אַ סוף צו די 
דרייסיק יאָר קאָנפליקט צווישן ישראל מיט די אַראַבער - אַ קאָנפליקט, װאָס ועט זיכערן אַ סך 
פרייהייטן (נישט בלויז רעליגיעזע) די פעלקער, באַפרייען זי פונעם פחד און גרוילן פון דער 
מלחמה. און פאר דער יידישער מדינה - די פּערעספּעקטיוו צו פאַרגרעסערן די עליה, שטאַרקן 
איר עקאָנאָמישן און קולטורעלן פּאָטענציאל, איינשטעלן פרידלעכע באַציוּנגען מיט די שכנים און 
די אויפגעבלאָזענע מיליטערישע בודזשעטן איבערווייזן פאַר מער קאָנסטרוקטיווע צוועקן. 

אַזעלכע זענען אונדזערע מחשבות, פאַרלאַנגען און האָפּענונגען אין 30 סטן יום העצמאות פון 
מדינת ישראל. 7 


? שת א 102:26), 


מינדערהייטן אין ישראל 


די האַרבע דילעמע 


"איך בין אַן אַראַבער און גלייכצייטיק אַ בירגער פון מדינת ישראל. מיין פּראָבלעם איז 
דער, װאָס צווישן מיין פאָלק און מדינה הערשט מלחמה-צושטאַנד -- און איך געפין זיך צווישן 
ביידע"... די דאָזיקע ווערטער פון אבדול על-אַזיז זואַבי, פאַרשטאָרבענער כנסת-דעפוטאַט פון 

מפ"ם און ערשטער אַראבישער וויצע-מיניסטער פון דער ישראל-רעגירונג, האָט דאָ נישט לאַנג 
ציטירט דער נשיא פון מדינת ישראל, יצחק נבון, אויף דעם יידיש-אַראַבישן צוזאַמענטרעף אין 
קיבוץ גינוסר. 

אָן שום ספק, אַז די דערמאָנטע ציטאַטע באַצײיכנט די פאַקטישע לאַגע און ערנסטע מחשבה 
ביי יענע אַראַבער, װאָס זוכן אַ סינטעזע צווישן זייער נאַציאָנאַלער אידענטיטעט (מיטן אַראַבישן 
פאָלק) און מלוכהשער אָנגעהעריקײט (צו דער יידישער מדינה), װאָס דערמאָנט, אין אַ געוויסער 
מאָס, דאָס פראָבלעם דאָפלטע לאָיאַליטעט פון אחינו בני ישראל אין די תפוצות. נאָר איצט זענען 
מיר אַ הערשנדיק פאָלק ביי זיך אין לאַנד, נאָך דעם וי מ'האָט אין פאַרלויף פון הונדערטער יאָרן 
געפילט דעם טעם פון אַלײין זיין אַ נאַציאָנאַלע מינדערהייט ביי יענעם: אַמאָל, הגם זעלטן -- אַ 
געווונטשענע מינדערהײיט; טײילמאָל אויך -- אַ טאָלערירטע; נאָר בדרך כלל -- אַ 
דיסקרימינירטע און גערודפטע. 

דעריבער פאָדערט זיך צו באַטראַכטן אַזאַ קאָמפליצירטן ענין וי אַראַבער און דרוזן אין 
מדינת ישראל סיי פון היסטאָרישן אַספעקט, סיי פון שטאַנדפונקט פון די אַקטועלע אינטערעסן פון 
ישראל, וועלכע געפינט זיך נאָך אַלץ אין באַלאַגערונג און בעל-כורחו, צוליב אָביעקטיווע סיבות, 
געמוזט טיילמאָל "האַלטן קורץ" אירע מינדערהייטן. נאָר-װי אַ דעמאָקראַטישע מדינה, איז זי דאָך 
פאַרפליכטעט צו באַפרידיקן די קולטורעלע און עקאָנאָמישע באַדערפענישן, וי אויך שטאַרק זיך 
רעכענען מיט די נאַציאָנאַלע אַספּיראַציעס, רעליגיעזן אייגנאַרט, טראַדיציעס און לעבנס-שטייגער 
פון אירע מינדערהייטן. אַלץ צוזאַמען איז תמיד געווען -- און איז אויך היינט -- אַ האַרבע 
דילעמע פאַר אַלע אָן אױסנאַס ישראל-רעגירונגען, פון מאי 1948 ביז איצט. די לאָזונג פון חיים 
ווייצמאַן "מיר ווילן בויען מיט די אַראַבער אַ בשותפותדיק פאָטערלאַנד" -- איז נישט געגאַנגען 
צו רעאַליזירן אָן שטרויכלונגען, קאָמפּליקאַציעס און קריזיסן. 


אַ קאָנפליקט צווישן צוויי נאַציאָנאַלע באַװעגונגען 
דער רוב פרוּוון מצד די יידן צו דערגרייכן אַ פאַרשטענדיקונג מיט די אַראַבער, איידער 

די מדינה איז אַנטשטאַנען -- האָבן זיך נישט איינגעגעבן, וי דאָס האָבן באַװיזן די פּאָגראָמען אין 
די יאָרן 1921, 1929, 1936 -- 1939 און די אַראַבישע אינװואַזיע דעם 14טן מאַי 1948, אין טאָג פון 
פראָקלאַמירן די יידישע מדינה. נאָך אין יאָר 1920 האָט דער אַליסירישער קאָנגרעס אין חיפה 
אָנגענומען באַשלוסן קעגן עליה, ציוניזם און קעגן אַנערקענען די העברעישע שפראַך, וי איינע פון 
די דריי שפראַכן אין דער מאַנדאַטאָרישער ארץ-ישראל. מיט 2 יאָר פריער, אין 1918, איז יאָ 
דערגרייכט געװאָרן אַ שטיקל הסכם צווישן חיים ווייצמאַן און דעם מלך פייצאַל -- ער האָט 
אָבער לאַנג נישט אָנגעהאַלטן. אין 1925 פראָקלאַמירן די אַראַבער אַן אַלגעמײנעם שטרייק קעגן 
באַזוך פון לאָרד באַלפור אין לאַנד, באַגלײט מיט אַ רעליגיעזער העצע, אַז די יידן ווילן פאַרכאַפן 
אַלע הייליקע ערטער. אין 1937 -- ווידער אַ פּאַן-אַראַבישע קאָנפערענץ, וועלכע רופט צו 
אַנערקענען ארץ-ישראל וי אַן אינטעגראַלן טייל פון אַראַבישן פאָטערלאַנד, בטל מאַכן די 
באַלפור-דעקלאַראַציע און דעם בריטישן מאַנדאַט. אין 1945 ווערט געשאַפן די אַראַבישע ליגע, צו 
קאָנסאָלידירן דעם אַנטי-ישראלדיקן קאַמף מיט מערער שװוּנג. 

די באַפרײוּנג-מלחמה אין 1948 און די מפלה פון די איבערוויגנדיקע אַראַבישע כוחות, האָט 
פאַרשאַרפט זייער שנאה, באַזונדערס נאָך דעם, ווען ס'איז געשאַפן געװאָרן דאָס פליטים- 
פראָבלעם פון עטלעכע הונדערט טויזנט ארץ-ישראלדיקע אַראַבער, אַנטלאָפענע פון לאַנד אויפן 
רוף פון זייערע פאַנאַטישע מנהיגים. די אַראַבישע ליגע באַשליסט וועגן אַן אַלגעמײנעם באָיקאָט 
קעגן דער יידישער מדינה; זי שיקט צו אונדז טעראָריסטן און רוצחים; וויל אָפּשטעלן די עליה און 
אַנטװיקלונג פון לאַנד און אונדז איזאָלירן אויף דער אינטערנאַציאָנאַלער אַרענע. 

וי אַן ענטפער אויף דעם אַלעמען, וי אויך מיטן מאָטיוו פון זיכערקייט, ווערט לגבי דער 
אַראַבישער מינדערהייט אין גליל, דרייעק און אין נגב, איינגעשטעלט אין יאָר 1948 אַ 
מיליטערישע פאַרװאַלטונג און אױפױיכט. די אײנװױנערס פון די גרענעץ-ראַיאָנען א 

עמפינדלעכע מקומות ואָבן זיך באַדאַרפט פאַרזאָרגן מיט ספעציעלע דערלױבענישן אויף צו 
באַזוכן אַנדערע ערטער אין לאַנד. ערשט אין יאָר 1966, אויף דער פאָדערונג פון ליבעראַלע, 
דעמאָקראַטישע און סאָציאַליסטישע כוחות, ווערט אָפּגעשאַפט די מיליטערישע פאַרוואַלטונג. 

אין יאָר 1965 ווערט געשאַפן דער "פּאַלעסטינער באַפרײוּנגס-פראָנט". הגם צעשפליטערט 
אויף אַ סך גרופן און גרופּקעלעך, פאַרייניקט די דאָזיקע דאַך-אָרגאַניזאַציע איין ציל: ‏ מיט 
באָמבעס, קאַטיושעס, דינאַמיט און קוילן מאָרדן װאָס מערער פרויען, מענער, קינדער און זקנים, 
כהי "דערגיין די יאָהן" דער יידישער מדינה. 

פון דער ערשטער עליה מיט הונדערט יאָר צוריק ביזן היינטיקן טאָג, געפינען זיך די צַוַויי 
נאַציאָנאַלע באַוועגונגען, דער ציוניזם און פאַן-אַראַביזם, אין אַ פערמאַנענטן צוזאַמענשטױס. עס 
קלינגט אפשר וי אַ פאַראַדאָקס, נאָר ס'איז אַ פאַקט, אַז גראָד דער ציוניזם איז געווען דער כוח 
װאָס האָט אַרױסגעברענגט אויף דער אויבערפלאַך דעם נאַציאָנאַליסטישן פּאַן-אראַביזם. איז 
נישט קיין ווונדער, װאָס נאָך אַזאַ לאַנגדױערנדיקן קאָנפליקט צווישן ביידע פּעלקער, זענען פאַראַן 
אַלערלײ תשובות, וי אַזױ לייזן דאָס מינדערהייט פראָבלעם אין ישראל. אַ סך זענען טיף 
איבערצייגט, אַז אונדזערע מינדערהייטן אידענטיפיצירן זיך מיט דער אַראַבּישער וועלט: פאַראַן 
ביי זי אָפּענע, צי באַהאַלטענע הסכמה מיט יאַסער אַראַפאַט, שוין אָפגערעדט פון די אירידענטע 
שטימונגען ביי דער יוגנט. דאַקעגן ועלן אַנדערע טענהן, אַז פאַר די העכער 31 יֵאָר עקזיסטענץ פוּן 
דער מדינה, זענען אונדזערע מינדערהייטן געווען לאָיאל, אַרױסגעוױיזן גוטן ווילן מיטצואַרבעטן, צו 
לעבן בשלום מיט דעם יידישן רוב, נוסח קאָדעקזיסטענץ אָדער דעטאַנט, ווי... ביידע גרױיסמאַכּטן. 
אין די פיר מלחמות מיט די שכּנים, וועלכע האָבן זייער המשך אין טעראָר, איז בי די ישראלדיקע 
אַראַבער דאָך נישט געווען בנמצא דאָס װאָס מען רופט "פינפטע קאָלאָנע". 


אמת, פאַראַן עקסטרעמיסטן פון ביידע צדדים. בעת הרב כהנא פאָדערט אַן עקסאָדוס פון די 
מינדערהייטן אין ישראל, געפינען זיך געציילטע אָנהענגערס פון "מצפן" װאָס זענען מסכים מיט 
יאַסער אַראַפאַט צו שאַפן אַ וועלטלען-דעמאָקראַטישע מדינה אויפן אָרט פון מדינת ישראל. 

איידער מיר ברענגען אַ בינטל ציפערן וועגן געוויסע מחשבות פון אַראַבער אין באַצוג צו דער 
יידישער מדינה, ציוניזם און פּאַלעסשינעזער - לאָמיר נישט פאַרפעלן אויך אָנצוגעבן טיילווייזע 
רעזולטאַטן פון אַן ענלעכער אנקעטע, וועלכע יידישע געלערנטע האָבן דורכגעפירט צװישן 
אונדזעריקע. : 


יידן איילן זיך נישט צו חברן מיט אַראַבער 

באַלד נאָך דער זעקס-טאָגיקער מלחמה, האָט מען בי דער ײידישער דערװאַקסענער 
באַפּעלקערונג אַדורכגעפירט אַ מין גאַלופ-פאָרשונג וועגן דער גרייטקייט פון יידן צו חברן זיך מיט 
ישראל- אַראַבער. סוף 1978 און אָנהײיב 1979 האָט מען ווידער געשטעלט כמעט די זעלבע פּראַגן. 
ווייזט זיך אַרױס, אַז פאַר די אָפּגעלאָפּענע 12 יאָר, איז דער געזעלשאַפטלעכער מרחק צװישן 
בייידע פעלקער געװאָרן קלענער, הגם ער איז נאָך איצט גאַנץ באַדײיטנדיק. אַ גרעסערע צאָל יידן, 
וי אין 1967, האָט דעקלאַרירט זייער גרייטקייט צו װוינען מיט אַראַבער אין איין קווארטאפּ, אויך 
אין איין הויז, אפילו זיך חברן מיט אַראַבער. פאַר דער צייט איז אויך געשטיגן די צאָל באַזוכן פון 
יידן אין אַראַבישע היימען. עס האָט זיך פאַרקלענערט די צאל יידן (פון 1967 בין 1979), װאָס 
האַלטן זיך "עפּעס העכער" פון די אַראַבער. 

אין אַפּריל ה.י. האָט אַן אַנדערע אַנקעטע באַװיזן, אַז 8574 פון דער שטאָטישער יידישער 
באפעקעהשט. אין. בי דֶעך. מלנונג..אַן. דער.. רוב אַרְאַבעה; באַטראכט. ר הי 
אַראַבער-פאַלעסטינעזער. 4106 פון די געפרעגטע יידן האַלטן, אַז דער רוב מינדערהייטן אין ישראל 
באַטראַכּטן זיך װי ישראלדיקע אַראַכער און מער װי אַ העלפט איז ביי דער מיינונג, אַז מיטן 
דערגרייכטן שלום מיט עגיפטן, װעט ביי די ישראלדיקע אַראַבער זיך שטאַרקן די אידענטיפיצירונג 
מיט די פאַלעסטינעזער (הראיה: אַ פאָרשונג צווישן אַראַבישע אַקאַדעמיקער אין ישראל האָט 

אויסגעפונען, אַז אַ מערהייט באַטראַכט זיך קודם כל פאַר פאַלעסטינעזער, װינציקער פון זיי האַלטן 
זיך פאַר ישראלדיקע אַראַבער). 

אין יוני 1967 זענען 316 געפרעגטע יידן גרייט געווען צו באַפריינדן זיך מיט אַ ישראלדיקן 
אַראַבער, אָן וועלכע ס'איז באַװאָרענישן. אין אפריל 1979 איז די דאָזיקע גרייטקייט געשטיגן ביז 
6 צו וווינען אין דעם זעלבן הויז -- 2496 (יוני 67' און 3896 אַפריל 79'). אין יוני 67' האָבן 
6 נישט באַזוכט קיינמאָל אַן אַראַביש הױז, און אין יאָר 79' -- נאָר 4606. 

אויך ביי יידן זענען פאַראַן אַ סך מחשבות, װאַקלונגען און פאָראורטיילן, וועלכע זענען ווייט 
פון דער לאָזונג "פעלקער-פאַרברידערונג", הגם אין די לעצטע יאָרן;װי געזאָגט, איז פאָרגעקומען 
אַן ענדערונג צום בעסערן. 

און װאָס טראַכטן די אַראַבער וועגן אונדז? 


אַ פאָרשונג װאָס רופט אַרױס זאָרג און מיינונג-פאַרשידנהייטן 

מיט 2 חדשים צוריק האָט די פרעסע אָפּגעדרוקט די רעזולטאַטן פון אַ װיסנשאַפטלעכער 
פאָרשונג (אַנקעטע) מיט 250 פראַגן, וועלכע האָט אַרומגענומען 722 מוסולמענער, דרוזן און 
בעדואינער, פון 16 יאָר אָן און העכער. בעת דער נאָמען פון פאָרשער איז באַקאַנט - ד"ר סעמי 
סאמוכא, לעקטאָר אין חיפהער אוניווערסיטעט, זענען די געפרעגטע אַנאָנימע מענטשן, װאָס האָבן 
אָבער נישט אױיסבאַהאַלטן זייערע מיינונגען ווען מ'האָט באַדאַרפט געבן אַ תשובה. ד"ר סאַמוכאַ 
גלייבט, אַז די העכער 700 אינטערויוּאירטע, זענען אַ רעפּרעזענטאַטיווער קווערשניט פון דער 
אַראַבישער מינדערהייט אין לאַנד - און ס'איז כדאי צו באַקענען זיך מיט די רעזולטאַטן פון דער 
אַנקעטע: 

6 אָנערקענען נישט די עקזיסטענץ-רעכט פון דער מדינה. 

6 טענהן, אַז די ציוניסטישע באַװעגונג איז אַ ראַסיסטישע. 

6 האַלטן, אַז ישראל דאַרף זיך אומקערן צו די גרענעצן פון 4טן יוני 1967. 

?0 לייגן פאַר צוריקגיין צו די חלוקה-גרענעצן פון אונ"אָ, אין 1947. 

06 שטיצן די גרינדונג פון אַ פאַלעסטינעזער מדינה. 

6 האַלטן, אַז מ'דארף אָפּשאפן דעם מָחוק השבות" (געזעץ פון כנסת וועגן דער רעכט פון 
יידן זיך אומצוקערן אין זייער לאַנד, ישראל). 

46 באַצייכענען זיך וי פאַלעסטינעזער. 

06 זענען גרייט צו לעבן וי אַ נאַציאָנאַלע מינדערהייט אין ישראל, מיטן באַדינג, אַז די 
מדינה זאָל אויפהערן צו זיין אַ ציוניסטישע. 

06 באַטראַכטן זיך וי אָנהענגערס פון אַראַבישן "אָפּזאָג-פראָנט", וועלכער אַנערקענט 
נישט דעם שלום-אָפמאַך צווישן ישראל און עגיפטן. 

0, נישט מער, מעג מען צורעכענען צו די א. ג. פּראַגמאַטיסטן, װאָס ווילן זיך צופּאַסן צו 
דער קאָנקרעטער לאַגע. 

אַן אַנדערע קאַטעגאָריע פראַגן, פון די 250, באַשעפטיקט זיך מיט די אינערלעכע פּראָבלעמען 
פון די מינדערהייטן. אויך דאָ מערקט זיך אַ הויכער פּראָצענט ענטפערס פאַר אַ װאָס גרעסערע 
זעלבשטענדיקייט: 

פאַר זעלבשטענדיקע מוניציפאַליטעטן - 8790; אייגענער חינוך -- 8200 אוניווערסיטעטן 
(7196); אייגענע ראַדיאָ, טעלעוויזע, פרעסע -- 6996; אינדוסטריע -- 7490; פּראָפּ. פאַראיינען -- 
6 אַן אומאָפהענגיקע, נאַציאָנאַלע אַראַבישע פאַרטיי - 6306. דאָך איז כמעט אַ העלפט 
איבערצייגט (4990), אַז רק"ח פאַרטיידיקט אַראַבער אין ישראל. 

ס'איז נישט געווען קיין סוד, אַז ביז יוני 1967 האָבן די ישראלדיקע אַראַבער זיך באַטראַכט וי 
אַ-חלק פון די פאַלעסטינעזער, נאָר זייענדיק אָפּגעשניטן פון די שכנותדיקע לענדער, איז דער ענין 
געװען װי איינגעדרימלט. נאָך דער זעקס-טאָגיקער מלחמה, האָט זיך אָנגעהויבן די 
"פאַלעסטיניזאַציע" פון אונדזערע אַראַבער, װאָס האָט איר המשך אין זייער ראַדיקאַליזאַציע, וי 

דאָס איז געקומען צום אויסדרוק ביי די װאַלן צו דער ניינטער (איצטיקער) כנסת: דער אַראַבישער 
סעקטאָר האָט 50.6 פראָצענט פון זיינע שטימען אָפּגעגעבן פאַר דער קאָמוניסטישער פאַרטיי - 
רק"ח, בעת ביי דער ערשטער כנסת, איז דער פראָצענט געווען בלויז 22.2, און ביי דער אַכטער 
כנסת - 38.7. נישט אַנדערש, רק"ח איז אַנערקענט געװאָרן אין אַראַבישן ישוב וי דער סימבאָל 
פון פיינטלעכן, אַנטייישראלדיקן נאַציאָנאַליזם. אינטערעסאַנט, אַז ביי די אָנהענגערס פון רק"ח, 
וי ביי די אַראַבער אין ישראל, איז נישטאָ אַזאַ דערשיינונג וי ירידה. וי פאַרלאָזן נישט דאָס 
לאַנד (הלוואי אויף אונדזערע יידן געזאָגט...). 


וי דערמאָנט, האָט די פאָרשונג פון אַראַבישן געלערנטן פון חיפהער אוניווערסיטעט 
אַרוסגערופן שטוינונג און זאָרג, אָבער אויך -- מיינונג-פאַרשידנהייטן. די אָפּאָנענטן האַלטן, אַז 
ס'איז נישט באַרעכטיקט אַזאַ אָנגעזעענער פּראָצענט אומצופרידענע אַראַבער, ווייל זי געניסן דאָך 
פון גלײיכבאַרעכטיקונג, זייער לעבנס-ניוואָ איז אַ פיל העכערער וי אין די שכנותדיקן לענדער און 
אוודאי איז זיך נישט צו שעמען מיט די דערגרייכונגען. 


אויפטוען און דערגרייכונגען 

צום איין-אוידרייסיקסטן יום העצמאות פון מדינת ישראל איז די צאָל יידן דערגאַנגען ביז 
3 מיליאָן 158 טויזנט. די צאָל נישט-יידן - 602 טױזנט (16 פראָצענט). די מינדערהייטן אין 
ישראל באַלאַנגען נישט צו איין נאַציאָנאַלער פאָרמאַציע און רעליגיע. די גרעסטע אין צאָל זענען 
די מוסולמענער -- 447 טױיזנט (7896); די קריסטן -- 84 טויזנט (146); דרוזן -- 46 טויזנט (896). 
די טשערקעסן ציילן אַ 3 טױיזנט נפשות. 

אייגענע, רעליגיעזע געריכטן (װוי ביי יידן) באדינען די מינדערהייטן. 150 מעטשעטן זענען 
אָפן פאַר גלױביקע מוּסוּלמענער. די קריסטלעכע עדה איז צעשפליטערט אױף 
גריכיש-אָרטאָדאָקסישע, לאַטיינישע און פּראָטעסטאַנטישע קירכעס, אויסער די אַרמענער (אַ 
טויזנט מאמינים) און די קאָפּטער. אַ גאָר באַזונדערער שבט, נאציאָנאַל און רעליגיעז, זענען די 
דרוזן. לאָמיר אויך נישט פאַרגעסן דין באַהאַיער מיט זייערע :2 שיינע מקדשים אין חיפה און אין 
עכו. 

אין יוני 1967 איז צו די ישראלדיקע אַראַבער צוגעקומען די גרויסע קאָנצענטראַציע פון 
זייערע ברידער פון מזרח ירושלים -- אַ. 66 טױזנט, װאָס היינט דערגייט זייער ציפער ביז 105 
טויזנט. (נאָך אַ באווייז אַז דער ציוניזם האָט נישט אַרױסגעשטױסן -- און שטויסט נישט אַרױס - 
די אַראַבער, אויב אין מזרח ירושלים האָט זייער צאָל זיך פאַרגרעסערט מיט אַ 40 טויזנט נפשות 
אין משך פון 12 יאָר. אגב, אונדזערע אַראַבער צייכענען זיך אויס מיטן העכסטן פראָצענט פון 
נאַטירלעכן צוּװוּקס - 406 אַ יאָר, בעת אין מצרים דערגײט ער נישט מער װי ביז 2.506). 

די בעדואינער, וועלכע באַװױנען דער עיקר דעם נגב, ציילן אַ 42.000 נפשות. אײניקע 
בעדואינער, פונקט וי דרוזן, דינען אין צה"ל און אין אַנדערע זיכערהייט-כוחות פון לאַנד. 

דער רוב פון דער אַראַבישער באַפעלקערונג וװווינט אין דערפער, װווּ ס'איז איינגעשטעלט דער 
פאַטריאַכאַלער סיסטעם פון "כאַמולעס". נאָר אַ דאַנק דער הערשנדיקער דעמאָקראַטיע אין 
ישראל, מיטן אַריינדרינג פון דער הסתדרות און די פאָליטישע פאַרטייען אינעם אַראַבישן סעקטאָר, 
ווערן ביסלעכווייז צעשטערט די אַלטע לעבנס-פאָרמען אין דאָרף. 

אַ באַזונדער קאַפּיטל אין דער חינוך. בעת אין יאָר 1949 האָבן אין די פאָלקס-שולן געלערנט 
נאָר 11,129 אַראַבישע שילערס, איז היינט זייער צאָל -- 165,000; אין די מיטלשולן -- 14 (אין 
יאָר 1949) און 22,500 (אין 1979); סטודענטן - 10 און 1,000 (אין 1979). 

אין דער תקופה פון בריטישן מאַנדאַט איז מער וי אין אַ העלפט אַראַבישע דערפער, נישט 
געווען בנמצא קיין פאָלקס-שול. היינט-צו-טאָג איז אין יעדן אַראבישן ישוב פאַראַן איינע אָדער 
מערער פאָלקס-שולן. 


258 





אַ ספעציעלע קאָמיסע פון בילדונג-מיניסטעריום האָט אין מערץ 1971 באַשטימט די 
אַלגעמײנע ליניע פון חינוך אין די אַראַבישע שולן: 

דערציען פאַר די װערטן פון שלום און זיין חשיבות פאַרן גאַנצן ראַיאָן; דערציען צו 
טריישאַפט צו דער מדינה און גלײיכצייטיק פלעגן דאָס ספעציפישע, אײגנאַרטיקע בי די 
ישראל-אַראַבער, אידענטיפיצירן זײי מיט די גרונט-װערטן פון אונדזער דעמאָקראַטישער 
געזעלשאַפּט; אינפלאַנצן ביי די תלמידים אַראַבישע, ישראלדיקע און אוניװערסאַלע 
קולטור- ווערטן. 

מעגלעך, אַז דער דאָזיקער לערן-פראָגראַס האָט געהאַט זיין גינסטיקע השפעה אויפן יונגן 
דור. מ'דאַרף אָבער נישט פאַרגעסן, אַז אויסער דער שול, װוירקט נאָך אויפן קינד די היים, די גאַס, 
סביבה און... דער ישראל-אַראַבישער קאָנפליקט, װאָס איז משפיע ווידער אויף אַ גאָר אַנדערן 
געביט - די הויכע באַטײליקונג פון די מינדערהייטן אין אַלע װאַל-קאַמפאַניעס צו דער כנסת, 
װאָס איז תמיד אַ גרעסערע וי ביים יידישן וויילער, הגם די צאָל אַראַבישע דעפוטאַטן האָט 
פראָפאָרציאָנעל, ווייט נישט אַנטשפראָכן זייער אָנטייל אין די עלעקטאָראַלע אַקטן. אויף דער אַל- 
געמיינער צאָל פון 120 דעפוטאַטן, איז דער מאַקסימום אַראַבישע פאַרלאַמענטאַריער געווען נישט 
מער וי 7 (אין דער דריטער, פערטער, פינפטער, זעקסטער, זיבעטער און ניינטער כנסת. אין דער 
ערשטער - נאָד 3, אין דער צווייטער -- 6, אין דער אַכטער - 4). דאָס נעמט זיך דערפון, װאָס 
די מינדערהייטן זענען בדרך כלל נישט געגאַנגען צו די װאַלן מיט אייגענע, נאַציאָנאַלע ליסטעס, 
נאָר קאַנדידירט אויף די רשימות פון די יידישע פּאַרטײען. און אויב מ'האָט יאָ דערלאַנגט אַן 
אייגענע ליסטע, איז זי תמיד געווען פאַרבונדן מיט אַ יידישער פאַרטיי. 

אַלנפאַלס, די מינדערהייטן האָבן גענאָסן פון פּאָליטישער פרייהייט צו אָרגאַניזירן זיך און 
נעמען אָנטײל אין די כנסת-װואַלן, וי אין די מוניציפאַלע װאַלן. 

6 פון דער אַראַבישער, דרוזישער און טשערקעס -באַפעלקערונג געניסט פון 53 אָרטיקע 
זעלבסטפאַרװאַלטונגען. 

אַן אַראַבֿישער בירגער אין ישראל וועט אין אונדזערע געריכטלעכע אינסטאנצן געפינען נישט 
ווייניקער יושר און ערלעכקייט וי דער יידישער, ווייל פאָרמעל און פאַקטיש געניסן זיי פון 
גלײיכבאַרעכטיקונג. 

אויך דאָ בעט זיך צו שטעלן די אַלט-באַקאַנטע פראַגע: אויב ס'איז אַזױ גוט, טאָ פאַר װאָס איז 
אַזױ שלעכט? - וױ דאָס באַווייזן די לעצטע געשעענישן מיט שפּאַנונג און עקסטרעמקייט. 
אַמאָל - קאָנפליקטן מיט דרוזן 3. מוסולמענער; אַמאָל - קריסטן אָדער בעדואינער; אַמאָל - 
יוגנטלעכע אָדער אַלטע לייט. אויך אַראַבישע משכילים שטייען נישט אין דער זייט. 


אויסערלעכע און אינערלעכע סיבות 

ס'איז נישט שווער אויסצוגעפינען די מאָטיװאַציע פאַר אַזעלכע געשעענישן, אין רעזולטאַט 
פון אויסערלעכע, וו פון אינערלעכע גורמים. 

די אויסערלעכע - דאָס געפיל און באוווסטזיין ביי די ישראלדיקע אַראַבער, אַז בעצם זענען 
זי גאָרנישט אַזא מינדערהייט, אויב אין נאַציאָנאַלן זין באַלאַנגען זי צו די 100 מיליאָן ברידער אין 
די 15 לענדער, װאָס רינגלען אַרום ישראל אין אַ גאָר נאָענטן און ווייטערן ראדיוס; די 
קעגנערשאַפט פון דער אַראַבישער וועלט צו מצרים און איר שלום-הסכם מיט ישראל, וועלכן זי 
טייטשן אויס וי אַן אַקט פון סאָלידאַריטעט מיט זיײי; דער אױסגעװאַקסענער אָנזען און פּרעסטיזש 
פון יאַסער אַראַפאט אין דער וועלט און די אַנערקענונג פון זיין טעראָר-אָרגאַניזאַציע װוי דער 
איינציקער רעפּרעזענטאַנט פון די פאַלעסטינעזער; די פארהאנדלונגען' וועגן אױטאָנאָמיע פאַר די 
אַראַבער פון יהודה און שומרון און עזה, נאָר אָן דער באַטײליקונג פון באַפולמעכטיקטע 
פאָרשטײיער פון די געביטן; און אחרון אחרון, נאָר לגמרי נישט חביב - די חניפה און 
קאַפיטולאַציע פון דעם רוב מדינות, גרויסע וי קליינע, פאַר די נאַפט-מאַגנאַטן און זייער 
פעטראָדאָלאַרישן שאַנטאַזש. דאָס אַלץ צוזאַמען שאַפט ביין ישראלדיקן אַראַבער געפילן פון אַ 

שטאַרקן הינטערלאַנד, וועלכער שטיצט אים אָן באַװאָרענישן. ער שמועסט נאָך, אַז דער 
דעמאָקראַטישער רעזשים אין ישראל דערמעגלעכט צו פּראָטעסטירן, דעמאָנסטרירן, פאָדערן 
זייער רעכט און אפילו אָנקלאָגן אין געריכט באַאַמטע, אויך די רעגירונג -- לאָזט זיך אַזאַ געשריי 
הערן און זען אין דער גאַנצער וועלט. 

בנוגע די אינערלעכע פאַקטאָרן, װאָלט געווען נאַריש און איבערגעטריבן צו שילדערן די לאַגע 
פון די נאַציאָנאַלע מינדערהייטן אין ישראל בלויז אין ראָזעװע פאַרבן. סיי פאַרשידענע יידישע 
קרייזן, װי מעסיקע אַראַבישע מנהיגים האָבן נישט איינמאָל אַרױסגערוקט לאָגישע און יושרדיקע 
פאָדערונגען, אויף וועלכע נישט תמיד, ליידער, איז געקומען דער געהעריקער ענטפער. איינע פון 
די אָנגעװײטיקסטע פראַגן איז די אומגלייכהייט ביים באַשעפטיקן דעם אַראַבישן משכיל און 
אינטעליגענט אויף מלוכשע פּאָסטנס. אינזשעניערן אַראַבער מוזן ווערן לערערס, אָדער זוכן 
אַנדערע באַשעפטיקונגען. די מוניציפאַלע פאַרוואַלטונגען אין די אַראַבישע ישובים טענהן, אַז די 
בודזשעטן וועלכע זי באַקומען פון אינערן - מיניסטעריום, זענען אין אַ שרייענדיקער 
דיספראָפראָרץ לגבי די סובווענצן פאַר יידישע שטאָט-פאַרװאַלטונגען. צעשטערן אומלעגאַל 
געבויטע הייזער אין אַראַבישן דאָרף, איז אַן אָפּטערע דערשיינונג וי ביי יידן. דער סטאַנדאַרט און 
קװאַליטעט פון די שוליקלאַסן פאַר די מינדערהייטן, זענען נידעריקער וי אין די יידישע 
לערן-אַנשטאַלטן. 

אמת, אַן אָביעקטיווער, ערלעכער אָבסערװאַטאָר װעט נישט גרינגשעצן אַלע דערגרייכונגען 
און אויפטוען פאַר די מינדערהייטן. גלייכצייטיק וייסט ער, אַז איפן געביט פון חינוך, 
אַנטװיקלונג, באַשעפטיקונג, רעכט פאַר דעמאָביליזירטע דרוזישע זעלנער, באָדן-פאַרטײלונג און 
בּאָדןקאָנפיסקאַציעס - איז ווייט-ווייט "נישט אויסגעגלייכט דער חשבון" מיטן יידישן סעקטאָר, 
הגם ס'איז נישט קיין סוד, אַז אויך אויף דער יידישער גאַס האָבן מיר צענדליקער סאָציאַלע פאַלן, 
דירות- ענגשאַפט, אָרעמקײט און נויט, װאָס אויך דאָ הערט מען נישט אויף קלאָגן אויף עוולות 
און דיסקרימינאציעס. 


איז פאַראַן אַן אויסוועג? 

לויטן פּראָגנאָז פוּן צענטראלן סטאַטיסטישן אַמט, װעט די אַראַבישע באַפעלקערונג אין 
ישראל דערגיין אין יאָר 1995 ביז 1896 -- 2156 פון דער אַלגעמײנער צאָל בירגער אין לאַנד. וי עס 
זאָל נישט זיין, װעט זייער צאָל איבערשטייגן אַ מיליאָן (פאַרשטײט זיך, אַז אָן די אַראַבער פון די 
פאַרנומענע געביטן). פון דעם איז געדרונגען, אַז נישט נאָר די קװאַנטיטעט װעט שטייגן הויך, נאָר 
עס װעלן זיך פאָדערן וייטגײענדיקע, קװאַליטאַטיווע ענדערונגען און איניציאַטיון. די 
פאַטריאַרכאַלישקײט, די טראַדיציעס פון "כאַמולעס" און אױטאָריטעט פון די זקנים, װעט װערן 
איינגעשרומפּן אָדער אין גאַנצן פאַרשװוּנדן. שוין היינט געהערט איבער 5096 פון דער אַראַבישער 
מינדערהייט צום יונגן דוֹר, ביי וועלכן ס'איז שטאַרק אַנטװיקלט דער "פאַלעסטינעזער 
באַוװווסטזײין". דעריבער איז זיך נישט צו וונדערן, אַז פאַרשידענע פּאָליטישע און 
געזעלשאַפטלעכע כוחות אין דער מדינה, אויך אינטעלעקטואַלן און פּראָפּעסאָרן, פאַרנעמען זיך 
לעצטנס מיט קאָנסטרוקטיווער מחשבה צו געפינען אַן אויסוועג און לייזונג פאַר דעם באמת 
קאָמפּליצירטן פראָבלעם פון נאַציאָנאַלע מינדערהייטן אין דער יידישער מדינה. זײיערע 
"'רעצעפטן": 

שטרעבן דערצו, אַז קודם כל זאָלן די אַראַבער משלים זיין מיטן עצם קיום פון דער מדינה; 
אויף אָפיצּיעלע אַמטן און בנינים זייערע זאָלן פלאַטערן די בלוי-ווייסע פענער פון ישראל. אָבער 
גלייכצייטיק נישט צווינגען דעם יוגנטלעכן אַראַבער צו דינען אין צה"ל; דערגרייכן די פולע 
באַפרײיונג און גלײיכבאַרעכטיקונג פון דער אַראַכישער פרוי; העלפן אײנאָרדענען אין שטאָט יענע 
אַראַבער, װאָס וילן פאַרלאָזן דאָס דאָרף; געבילדעטע אַראַבער און דרוזן אויפנעמען וי 
רעגירונגס-באַאַמטע און אָנגעשטעלטע; רעגולירן, דורך פרידלעכע פאַרהאַנדלונגען, די 
באָדן-פראַגע מיט די בעדואינער אין נגב, וי מיט די אַראַבער אין גליל; אויסטיילן דעמאָביליזירטע 

דרוזישע זעלנער ערד"פּאַרצעלעס צו בויען וװוינונגען: אָפּשאַפן דיסקרימינאַציעס און באַפרײיען זיך 
פון פאָרוּרטײילן, וועלכע זענען אַזױ טיף פאַרװאָרצלט ביי ביידע פעלקער. 

אין די שולן דאַרף געלייגט ווערן דער טראָפּ אויף דערציען די יידישע און אַראַבישע שילערס 
אין גייסט פון טאָלעראַנץ, יושר און דעמאָקראַטיע: לערנען אין אונדזערע שולן די געשיכטע און 
קולטור פון די אַראַבער און פון איסלאַם און די אַראַבישע שפראַך פון 4טן קלאַס אָן; איינאָרדענען 
אָפּטע צוזאַמענטרעפן פון יידישע און אַראַבישע געלערנטע, לערערס, זשורנאַליסטן, שרייבערס און 
קולטור-טוערס; נישט דערלאָזן צו עקסטרעמע, פּאָליטישע אָרגאַניזירונג, אָבער נישט אויפהערן 
דערמוטיקן די מעסיקע קרייזן, דערנענטערן זי צו דער ציוניסטיש-פאַרטייאיש - ישראלדיקער 
קאָנסטעלאַציע, דערמעגלעכן די פאַראייניקונג פון משפחות צווישן די איינוווינערס אין מזרח 
ירושלים און די פון ירדן און אַנדערע לענדער. 

אוודאי מוז נישט דאָס אַלץ וערן אינספירירט און רעאַליזירט נאָר פון אױבן, פון די 
ישראלדיקע מלוכהשע אַמטן און אינסטיטוציעס. אויך די מינדערהייטן גופא דאַרפן זיך נעמען צו 
דעם אויסגעפרוּווטן יידישן "פּאַטענט" װאָס הייסט אױטאָ-עמאַנסיפּאַציע. דערמוטיקן און פלעגן 
ביי זיי זעלבסט-איניציאַטיוו, װאָלונטערישקײט, אייגענער פאַרמעסט און געראַנגל פאַר אַ 
פאָזיטיוון צוגאַנג צו די פּראָבלעמען פון דער מדינה, אירע בירגער, אַרײנגערעכנט די מינדערהייטן 
- װאָס װעט זיכער ברענגען אַנטשפּאַנונג אין די באַציונגען צוישן ביידע פעלקער. 

דער ענין מינדערהייטן אין ישראל איז נישט נאָר אַ סאָציאַלער, פּאָליטישער, צי 
עקאָנאָמישער. אַן אַנטשײדנדיקע ראָל שפילט דאָ אויך דער נאַציאָנאַלער און מאָראַלישער 
מאָמענט. ס'איז אויך דעצידירנדיק דער פּסיכאָלאָגישער מאָמענט. די װאָס האָבן זיך אָריענטירט 
אויף דעם, אַז די אַראַבער אין ישראל װועלן זיין די בריק פאַר אַ שלום צווישן מדינת ישראל און 
אירע שכנים - האָבן זיך אַנטױשט. אפשר האָבן דאָ געװירקט, אויסער איינגעװאָרצלטע 
אַנטאַגאָניזמען, אויך די טראומע פון דיר-יאַסין, כפר קאַסעם, "יום האדמה" און פון אַנדערע, 
אמתע אָדער איינגערעדטע עוולות און דיסקרימינאַציעס?! 

בלייבט אונדז איבער צו פאַרענדיקן דעם מאמר אויך מיט די רייד פון נשיא יצחק נבון, אויפן 
דערמאָנטן יידיש-אַראַבישן צוזאַמענטרעף אין גינוסר: ..."דער פיינטלעכער צושטאַנד צװישן 
ישראל און אירע שכנים האָט נאָר איין לייזונג. דאָס איז - דער שלום. אוב שנאה איז דער גורם 
פון פראָבלעם, אין שלום די רעצעפט פאַרן פראָבלעם". 

איין מדינה, עגיפטן האָט שוין "איינגענומען" די דאָזיקע רעצעפט. ס'זענען געבליבן נאָך 
עטלעכע, װאָס לאָמיר האָפן, אַז אויך זי װועלן אונטערשרייבן אַ פרידנס-אָפּמאַך מיט ישראל, װאָס 
װעט אונדז אוודאי פאַרלייכטערן דאָס צוזאַמענלעבן מיט די נאַציאָנאַלע מינדערהייטן. 


(י"ש ת"א, 13.9.79; 4.10:79. פא"צ י- ם, סעפטעמבר 79') 


אינטריגע און פּאָליטיק ארום דעם פּליטים-פּראָבּלעם 


די לעצטע גענעראַל-סעסיע פון אונ"אָ האָט צום ניינטן מאָל אויסגעהערט דעם באַריכט פון 
איר אַגענטור פאַר הילף די פליטים פון ארץ-ישראל, מיט צרות צונויפגעשטעלט דעם בודזשעט 
אויפן נייעם יאָר און געגעבן אָנצוגעהערן, אַז אין יאָר 1960 פאַרענדיקט זי איר טעטיקײיט. 

דאָס באַהאַנדלען דעם ענין פון אַראַבישע פליטים, האָט װידעראַמאָל אַװעקגעשטעלט דאָס 
דאָזיקע פראָבלעם אין איר גאַנצער שאַרפקײיט און אַקטועלקײט, הגם צען יָאָר טיילן אונדז אָפ פון 
יענעם מאָמענט, ווען הונדערטער טויזנטער אַראַבישע איינוווינער פון ארץיישראל האָבן זיך 
פאַרואַנדלט אין אַ מאַסע הײימלאָזע - ווער בעל-כורחו און װער פון אייגענעם וילן. 

גענוי װי יעדע מלחמה, האָט אױך אונדזער באַפרײוּנג-קריג גורם געװען צו אַ טראַגיש 
פראָבלעם װאָס הייסט פליטים. 

אויב די סטראַטעגיע און טאַקטיק פון די זעקס אַראַבישע לענדער, װאָס זענען באַפאַלן מדינת 
ישראל אין מאי 1948, האָט זיך נישט אויסגעצייכנט מיט מיליטערישער חכמה און ערנסטע 
דערפאָלגן אויף די שלאַכטפעלדער, מוז מען אָבער מודה זיין, אַז אויף איַין שטח איז די אַראַבישע 
הערשער געלונגען צו פאַרצייכענען אַן "אויפטו"" װאָס איז זעלטן ווען פאַרשריבן אין דער 
געשיכטע פון מלחמות. מיר מיינען דאָ זייער העצע און אַגיטאַציע צוישן דער אַראַבישער 
באַפעלקערונג אין ארץ-ישראל, אין סאַמע ברען פון קאַמפן, צו פאַרלאָזן זייערע היימען, 
אוסליידיקן דאָס לאַנד און אַװעקגײן צו די "אַראַבישע ברידער אויף יענער זייט גרענעץ", מיט דער 
גיכער האָפענונג "צוריקצוקומען וו זיגער אין דער באַפרײטער פאַלעסטינע". די דאָזיקע 
פליסטער-פּראָפּאַגאַנדע, באַגלײט מיט גרױזאַמע מלחמה-אַנטװיקלונגען, האָט טאַקע געגעבן 
טרויעריקע רעזולטאַטן. 

ארץ-ישראל איז, װאָס אן אמת, שנעל באַפרייט געװאָרן - אָבער נישט דורך די אַגרעסאָרן, 
נאָר דורך דער יזּנגער אַרמײ פון דער אויפגעקומענער יידישער מדינה. עס האָבן אויך גענומען דאָ 
שטראָמען צענדליקער און הונדערטער טויזנטער פליטים - אָבער יידן: פון די געטאָס, לאַגערן, 
בונקערס, וועלדער, און די װאָס האָבן זיך געװאָלט ראַטעװען פון פּאָגראָמען און רדיפות אין 
אַזעלכע אַראַבישע לענדער, וי איראק, מצרים, סיריע, לבנון און תימן. שוין אָפּגערעדט פון דער 
מאסן"עליה פון אַזעלכע איסלאַם-לענדער, וי טאַראָקאָ, טוניס און אלזשיר. דער 
פריי-געלאָזענער דורך די אַראַבער שטח איז נישט געבליבן פאַרלאָזט און פאַרװויסט, נאָר באַזעצט 
און באַפרוכפערט פון דער שארית-הפליטה פון יידישן פאָלק, אויך קרבנות פון מלחמה, פאָגראָמען 
און רדיפות. 

קלאָר, אַז פאַרהעצטע און מיט שנאה-געשפּײיזטע אַראַבישע פליטים אין ירדן אין 
עזה-ראַיאָן, אין סיריע און לבנון, האָבן נישט געקאָנט און נישט געװאָלט זיך טרייסטן מיטן פאַקט, 
װאָס זײערע הייזער און ערד ווערן פאַרנומען דורך אַנדערע, אפילו ווען דאָס זענען געליטענע און 
גערודפטע. זייער בענקשאַפט און באַגער נאָך דער אייגענער, פאַרלאָזטער נחלה, איז געווען 
אומגעהייער שטאַרק און געשטערט די פאַרזוכן קאָנסטרוקטיוו צו לייזן זייער פּראָבלעם. 

אַן אַנדערע פראַגע -- צי מ'האָט טאַקע געװאָלט און געשטרעבט אויפריכטיק צו געפינען 
וועלכע עס איז קאָנסטרוקטיווע לײיזונג פאר די פליטים. נישט געקוקט אויף די דריי הונדערט 
מיליאָן דאָלאַר װאָס זענען ביז איצט אינוועסטירט געװאָרן פון דער אונ"אָ-אַגענטור, מערקט זיך 
נישט קײן שום װעזנטלעכע ענדערונג אינם סאַציאַלן, עקאָנאָמישן, קולטורעלן און 
רעכטלעך-פּאָליטישן מצב פון די פליטים. פינאַנסיעל - זענען זײ קעסט-קינדער פון דער 
אונ"אָ-אַגענטור, פּאָליטיש - אַ ווערקצייג אין די הענט פון די אַראַבישע הערשער. אַזױ מיט ניין 
יאָר צוריק, ווען די אָרגאַניזאַציע פון די פאַרייניקטע פעלקער האָט זיך אָנגעהױבן אינטערעסירן 
מיטן גורל פון די פליטים אויפן מיטעלן מזרח, אַזױ איצט -- וען אין אַ יאָר אַרום דאַרף בכלל 
אָפּגעשטעלט ווערן די טעטיקייט פון דער אונ"אָדאַגענטור, װאָס פראַקטיש מיינט עס - לאָזן אויף 
באַראָט בערך 900 טויזנט פליטים. 

* 

עס אונטערליגט נישט קיין ספק, אַז די ערשטע שולדיקע אינעם גורל פון די אַראַבישע 
פליטים, דאַרף מען זוכן ביי יענע גרויסמאַכטן, װאָס האָבן דערמוטיקט די אַראַבישע אַגרעסיע קעגן 
ישראל און ביי יענע אַראַבישע הערשער, װאָס האָבן קינצלעך געשאַפן אַ פּליטים-פּראָבלעם, כדי 
שאַנטאַזשירן די וועלט און האַלטן אַ רעזערוון-אַרמײ פון פאַרביטערונג, שפאַנונג און שנאה קעגן 
ישראל. 

אַלע הערשער פון די אַראַבישע מלוכות, אין וועמענס גרענעצן עס זענען אַנטלאָפן די 
ארץ-ישראל פליטים - די פאַרשידענע קעניגן, פרעזידענטן, פרעמיערן און גענעראַלן, גאַנצע און 

האַלבע דיקטאַטאָרן װאָס זיצן אוף זייערע טראָנען, צי מיט דער ברכה פון װאַשינגטאָן, צי מיט 
דער ברכה פון מאָסקװע - האָבן נישט געטאָן די האַנט אין קאַלטן װאַסער אויף צו לינדערן די 
נויט פון זייערע שווער-געטראָפענע ברידער, נישט העלפנדיק זיי זיך איינצואָרדענען אויף מער 
סטאַבילע און פעסטע יסודות. אדרבה, זיי זענען געווען פאראינטערעסירט אין דעם שעדלעכן און 
שענדלעכן סטאַטוס-קװאָ פון אַ טרױעריק, אומזיכער און דעגענערירנדיק לעבן אין די 
פליטים-לאַגערן פון צעלטן און באַראַקן, אָן פראָדוקטיווער באַשעפטיקונג, אָן קולטורעלע 
באַדערפענישן און במשך ניין לאַנגע יאָר צו געניסן פונעם חסד-ברויט פון אונ"אָ. אמת, מען האָט 
זיי אויך גייסטיק געשפייזט: מיט פאַלשע האָפענונגען זיך אומצוקערן אין דעם "צוגערויבטן 
פאָטערלאַנד", פאַרניכטן דעם ציוניזם מיט דער יידישער מדינה און װאַרפן זיינע איינוווינער אין 
ים, צי מיט פראָצענט אָפּנעמען דאָס פאַרלוירענע און אַװעקגעקומענע. און כדי צו באַװײזן, אַז 
דאָס זענען נישט סתם קיין צוזאָגן, האָט מען פון צווישן די פליטים ווערבירט גוט-באַצאָלטע 
אַגענטן אויף אַדורכצופירן שפיאָנאַזש און דיווערסיע אין ישראל. 


* 


אין די לעצטע צען יאָר זענען געװען ערנסטע פרוון צוּ געפינען אַ טײלװיזע 
לייזונג פון דעם האַרבן פראָבלעם. קודם-כל דאַרף דאָ דערמאָנט ווערן די אונ"אָ-אַגענטור, װאָס 
פירט איר אַרבעט מיט פיל הומאַניטאַרישקײט און אויפריכטיקער זאָרג, אַז די פליטים זאָלן זיין 
באַזאָרגט מיט אַ דאַך איבערן קאָפ, זאָלן האָבן אָפּצועסן צו דער זעט און אַ מלבוש אויף זייערע 
גופים. גראָד די פאָרשטײער פון אונ"אָ קלאָגן זיך, אַז די רעגירונגען פון ירדן, מצרים, לבנון און 
סיריע, האָבן נִיט געװאָלט געבן קיין ערנסטן צושטייער צו באַזעצן און אײינאָרדנען די פּליטים. 
אויף יעדער יערלעכער סעסיע פון דער אָרגאַניזאַציע פון די פאַרייניקטע פעלקער, ווען מען האָט 
אויסגעהערט טעטיקײטבאַריכטן פון דער פליטים'אַגענטור און באַדאַרפט געבן אַ 
געלט-צושטייער זי אויסצוהאַלטן - האָבן די אַראַבישע פאָרשטייער זיך געקלאַמערט אין דער 
העצע און גאַליקער שינאה צו ישראל, נישט אַרױסװײזנדיק קיין ברעקל גוטן װיִלן און זאָרג פאַר די 
פּליטים. 

ווען אין דעצעמבער 1955 האָט קאַנאַדע אױסגעדריקט איר גרייטקייט אופצונעמען אַ 
באַגרענעצטע צאָל אַראַבישע פליטים, האָט אַ פאָרשטייער פון סיריע פאַרורטיילט יעטוועדן פרוּוו 
פון עמיגראַציע מצד די פליטים, ווייל דאָס קאָן דערפירן "צום פאַרלוסט פון פאַלעסטינע". 

די צווי פאַקטן אילוסטרירן אַמבעסטן די קעגנערשאַפט פון די אַראַבער צו אַ קאָנסטרוקטיווער 
לייזונג פון דעם פראָבלעם. 

+ 

למען האמת דארף געזאָגט ווערן, אַז דער ענין פליטים פון ארץדישראל איז נישט בלױיז אַ זאַך 
פון די אַראַבישע מדינות צי פון אונ"אָ. אַ נישט װייניק קלענערן שיכות האָט דערצו מדינת ישראל. 
אויפן געוויסן פון איר רעגירונג און באַפעלקערונג דאַרף אויך דריקן דאָס דאָזיקע פראָבלעם. אין 
לאַנד װי אין אױסלאַנד, הערן זיך פריינטלעכע עצות, אז ישראל דאַרף ארויסװייזן גוטן ווילן, 
פאָליטישע חכמה און טיפע פאַרשטענדעניש פאַר די נויטן און ליידן פון אַ קאַרגער מיליאָניקער 
מאַסע אױסגעװאָרצלטע און אויסגעפלינדערטע. פאַראַן באַזונדערע פילבאַרע פונקטן אין 
אונדזערע באַציוּנגען מיט די שכנים, װוּ מיר דאַרפן אַרױסװײזן אַן אָפן אויג און אָפן האַרץ, טאַקע 
דערפאַר ווייל מיר גופא זענען קרבנות פון אַזעלכע געשעענישן. מיר מיינען: אונדזער באַציוּג צו 
דער אַראַבישער מינדערהייט אין לאַנד און אונדזער צוגאַנג צום פליטים-פּראָבלעם, זייענדיק אמאָל 
אַלײן פליטים אין משך פון אונדזער צווייטויזנט יאָריִקער װאַנדערונג צווישן פרעמדע. 


מיר האָבן אַ ברירה צו זיין טויזנט מאַל גערעכט בנוגע דער געשיכטע פון איצטיקן פראָבלעם 


און אפילו ווען מיר ווייסן, ווען חלילה, די רעזולטאַטן פון דער אַראַבישער אַגרעסיע אין יאָר 
8 וואָלטן געווען פאַרקערטע, װער ווייסט צי זיי װאָלטן אונדז געלאָזט זיך פאַרװואַנדלען אין 

פליטים און נישט אַדורכגעפירט זייער נקמה-אַקט אויפן סאַמע פרימיטיווסטן און גלייכצייטיק 
סאַמע שוידערלעכסטן אופן, 


מיר האָבן אַ ברירה צו געבן אונדזער צושטייער דער אונ"אָ זי זאָל קאָנען אָנגיין מיט 
איר טעטיקייט צווישן די פליטים, טראָץ דעם װאָס אַראַבישע לענדער און די סאָציאליסטישע 
מלוכות מיטן ראַטנפאַרבאַנד בראש, זאָגן זיך אָפ צו זיין מיטשותפים צו פינאַנסירן די אַגענטור, - 
אָבער דאָס אַלץ באַפרײט אונדז נישט פון דער מענטשלעכער, ידישער, נאַציאָנאַלער אח 
מלוכהשער פליכט, אַרױסצוטרעטן מיט פּאָזיטיווע און קאָנקרעטע פאָרשלאַגן. זיכער זענען שוין 
געווען אַזעלכע פאָרשלאַגן פון אױטאָריטעטע יידישע מלוכה-מענער, אָבער נישט פרעציזע און 
אומקלאָרע, װאָס האָבן געקאָנט אויף אַ פאַרשידענעם אופן געטייטשט ווערן. ערשט די טעג האָט 
אבא אבן דערקלערט אין אונ"אָ, אַז ישראל איז גרייט אויסצוצאָלן אַנטשעדיקונג די פליטים, אפילו 
אָן אַ שלום-הסכם, נאָר בתנאי, אַז די פליטים זאָלן איינגעאָרדנט ווערן אין אנדערע לענדער. 

א 

ביי אונדזערע טענות צו דער ישראל-רעגירונג, אַז זי פאָרמולירט נישט קלאָר און אַנטשלאָסן 
איר פראָגראַם וועגן לייזן דאָס פליטים-פראָבלעם, טאָרן מיר נישט פאַרזען איין עיקרדיקן 
שווערפונקט, װאָס ליגט אויפן וועג פון רעאַליזירן די סאַמע בעסטע כוונות, אפילו ווען זיי װאָלטן 
געקומען פון ישראל. דעמאַגאָגן װאָס שפעקולירן אויף דער מענטשלעכער טראַגעדיע פון די 
פליטים, מעגן דאָס זיין אוּנדזער היימישע מק"י, צי דער געדונגענער פאָרשטײיער פון סאודיע = 
אחמעד שוקיירי, קאָנען זיך דערלויבן צו קומען מיט גלאַט פאָרמולירטע און כלומרשט 
הומאניטארע לאָזונגען פוּן צוריק נעמען די פליטים אין זייערע פריערדיקע װווין-ערטער. דאַרף מען 
די אַלע שפעקולאַנטן מיט מענטשלעכער פּיין פרעגן: 

װאָס איז מכוח אַ שלום-אָפּמאַך צווישן ישראל און אירע שכנים, װאָס זאָל נאַטירלעך, אויך 
זיכערן די אינטערעסן פון די פליטים? 

װאָס איז מכוח אַ ספעציעלן הסכם צווישן ישראל און אירע שכנים וועגן די פליטים? 

װאָס איז מכוח דער מעגלעכקייט בכלל צו זיצן ביי איין טיש און פאַרהאַנדלען וועגן פליטים 
און אַנדערע ענינים. 

מיינען טאַקע די אַלע "הומאַניסטן" און פאָליטיקאַנער, אַז אין אונדזערע באַדינגונגען גייט 
אָפצוטיילן דאָס פליטים-פראָבלעם פון אַן אַלגעמײנעם, פרידלעכן הסדר אין ראַיאָן? 

וער עס רוקט אַרױס פאָדערונגען נאָר בנוגע די פליטים און דערמאָנט נישט אַ װאָרט וועגן 
דירעקטע פאַרהאַנדלונגען צווישן די צדדים און אַן אַלגעמײנע רעגולירונג פון אַנדערע, יסודותדיקע 
פּראָבלעמען, דער מיינט עפּעס אַנדערש: 

איבערלאָזן די פליטים א'ן זײיער איצטיקן, דעגענערירנדיקן מצב, אָן אױסיכטן צו 
פאַרבעסערן זייער לאַגע, נאָר גראָד זי צו פאַרערגערן. און בנוגע דעם באַרעכטיקטן פחד פון 
ישראל אריינצונעמען אַלע פליטים, זאָלן דערמאָנט ווערן די װוערטער אין דעם טשעכישן אָפּיציאָז 
"טשעכאָסלאָווענסקי סאָוועט", וועלכער האָט מיט צער און צאָרן געשריבן אין יולי 1956 וועגן 
צוזאַמענפאָר אין נירנבערג פון 100 טױיזנט דייטשע פליטים פון טשעכאָסלאָװאַקײ, מיטן אָנטײל 
פון מערב-דייטשע מיניסטאָרן וועלכע האָבן געלאָזט הערן -- לױט דער מיינונג פון דער 
טשעכישער צייטונג -- רעװאַנזשיסטישע און פראָװאָקאַטיווע רעדעס אין נוסח פון דער 
אומדערשיטערלעכער רעכט פון די דייטשע פליטים בנונע זייער (טשעכאָסלאָװאַקיש?) 
פאָטערלאַנד. די צייטונג דערציילט, אַז די באָן?רעגירונג לאָזט נישט די פליטים זיך אַרײנפּלעכּטן 
אין עקאָנאָמישן לעבן פון לאַנד און אַ העלפט פון זײ זענען געבליבן אױסער דער 
ווירטשאַפּטלעכּער ראַם פון מערב-דייטשלאַנד. די דאָזיקע מענטשן קאָנען דינען אַלס 
טרעגער פון אַװאַנטוריסטישע נקמה-פלענער, און ביי זיי איז לייכט צו דערוועקן אומזיסטיקע 
האָפענונגען, אז בלויז "דאָס צוריקערן זיך אין אַלטן פאָטערלאַנד, וועט לייזן זייערע פּראָבלעמען". 

כאַראַקטעריסטיש פאַר זי צוויי מאָסן, ווען עס קומט צו דער יידן-פראַגע און ישראל-ענינים; 
זיי װאָלטן באַדאַרפט האָבן דעם זעלבן צוגאַנג צו די אַראַבישע פליטים אויפן נאָענטן מזרח, וי צו 
דייטשע פליטים פון פוילן, אוקראַינע, טשעכאָסלאָוואקײ, אונגאַרן, רומעניע און אנדערע. 

נאָר מען מוז נישט דווקא קאָפּירן דעם "אייראָפּעישן" ביישפיל פון די פליטים. עס האָט אַ 
ברירה אויך צו זיין אַנדערש, װי: אַן אַלגעמײנער שלום צווישן ישראל און די אַראַבישע מדינות, 
װאָס זאָל אויך אַרומנעמען דאָס פליטים פראָבלעם; צוריקנעמען אַ געוויסע צאָל פליטים קיין 
ישראל אָדער זיי אױסצאָלן אַנטשעדיקונג, ביים באַריקזיכטיקן דעם פאַקט, װאָס פיל יידיש 
פאַרמעגן איז צוגערויבט געװאָרן אין די אַראַבישע לענדער און אַז די צאָל יידישע פליטים, װאָס 
ישראל האָט אויפגענומען, איז גאָרנישט קיין קלענערע וי די װאָס האָבן אייגנװיליק (און װער - 
געצווינגענערהייט) פאַרלאָזט אונדזערע גרענעצן אין יאָר 1948. 

נאָר כדי דאָס אַלץ צו דערגרייכן, מוז מען זיצן ביי איין טיש. אנשטאט דעמאַגאָגישע 
לאָזונגען, צי פרומע װונטשן פון פאַרשידענע זייטן - זאָל אַרױסגעװיזן ווערן איניציאַטיו, 
מאַקסימאַלע הילף און אָנשטרענג צונויפצוברענגען די צעקריגטע צדדים, כדי געפונען אַן ענטפער 
אויף איינער פון די אָנגעװײיטיקטע פראָבלעמען פון אונדזער צייט. 


(י"ש ת"א, 20.11.58). 


וואכזאם, ניכטער און נייטראל 


דער אַמעריקאַנער ים-דעסאַנט אין לבנון און דער בריטישער לופט-דעסאַנט אין ירדן, מיט 
דער כלומרשטער כוונה איינצושטעלן באַרוּיקונג און שלום אויפן נאָענטן מזרח, האָבן דערגרייכט 
דעם פּאַרקערטן ציל. אנשטאט שטילקייט -- אױסגעװאַקסענע שפאַנונג; אנשטאט פרידן - אַן 
אָנגעגליטע קריגס-אַטמאָספער. אַזױ אַרום האָבן די "מאַרינס" פון די פאַרייניקטע שטאַטן און די 
ענגלישע פאַראַשוטיסטן זיך אַװועקגעשטעלט אין דער ראָל פון גאָר אייגנאַרטיקע פייערלעשער, 
וואס אנשטאט באַנוצן זיך מיט װאַסער און זאַמד, האָבן זי גאָר צוגעגאָסן צום פייער בענזין און 
פּולװער. אנשטאט די שריפה צו לאָקאַליזירן, האָט מען דערלויבט די פייער-צונגען זיך צו 
פאַרשפּרײטן. די היץ פון דאָזיקן מערקווירדיקן פייער שלאָגט איצט אָן אין דדום-טערקיי, װוּ עס 
האָט זיך אַרױסגעזעצט אַמעריקאַניש מיליטער און אין ליביע, װוּ עס האָבן זיך אַראָפּגעלאָזט 
ענגלישע פאַראַשוטיסטן. און אלס אַקציע קעגן מערב, זענען לענגאויס די גרענעצן פון 
פערסיע און טערקיי קאָנצענטרירט געװאָרן ביי אַ האַלבער מיליאָן סאָויעטישע זעלנער. אַמעריקע 
און אייראָפע פיבערן איצט פון דער דאָזיקער הויכער מלחמה-טעמפעראַטור - און אַלע פילן, אַז 
דער גורל פון דער מענטשהייט איז אַװעקגעלײגט געװאָרן אויף דער אַנטשײדנדיקסטער װאָגשאָל. 

נאָר פריער פאַר אַלעמען ווייסן מיר, אַז דאָס ערשטע שוועבעלע איז געװאָרפן געװאָרן גראָד 
אין אונדזער ראַיאָן. אַרום אונדזער שטעטל ברענט איצט אַזױ, אז נישט איינער פרעגט זיך און 
אַנדערע: 

- פאַרוואָס שטיין מיט פאַרלייגטע הענט? פאַרװאָס נישט אַרײינמישן זיך אַקטיוו אינעם גאַנג 
פון די געשעענישן? פאַרװאָס נישט אָפּבראָטן עטלעכע ישראלדיקע קאַשטאַנעס ביים 
לבנון-איראַקער פײיער?! 

אַזעלכע אַקטיוויסטישע שטימונגען פון "אויסנוצן געלענגהייטן" דורך "דערלאַנגען אַ זעץ", 
זענען נישט בלויז די נחלה פון דער "חירות"-פארטיי, נאָר איז אויך געװאָרן די מחלה פון די ציונים 
כלליים און פון געוויסע קרייזן אין מפא"י. אָבער אויך יידן פון אַ גאַנץ יאָר פרעגן אָפטמאָל - 
ווער מיט נאַיװוקײט און פשטות, ווער מיט ראַפינירטקייט און כיטרעקייט: 

- פאַרװאָס זאָל ישראל שטיין אין אַ זייט? פאַרװאָס נישט געניסן פון דער איצטיקער 
סומאַטאָכע אויפן נאָענטן מזרח? האָבן מיר דאָך אַזויפיל חשבונות צו רעגולירן מיט די שכנים - 
ווען קאָן נאָך זיין אַ בעסערע געלעגנהייט? 

זיכער איז אין די דאָזיקע פראַגן- פאַראַן אויך אסך אמת און אַ באַגער איינצושטעלן די 
ישראל-אַראַבישע באציוּנגען אויף אַ סטאַבילער באַזע. פאַראַן אָבער אין דעם איין "קלייניקייט": 
דער וועג וועלכן זי לייגן פאָר, און די צייט װאָס זיי רעקאָמענדירן, טראָגן אין זיך נישט וייניקער 
געפאַרן, וי די לאַנדונג פון די אַנגלאָ-זאַקסישע כוחות אין לבנון און ירדן. שוין אָפּגערעדט דערפון, 
אַז מען מאַכט דאָ דעם חשבון אָנעם בעל-הבית -- סיי די אַראַבישע לענדער, סיי די גרויסמאַכטן. 
אָבער דער דאָזיקער רעאַלער פאָליטישער חשבון שטערט נישט מנחם בעגין און זיין פאַרטיי צו 
שרייבן, אַז "עס איז דאָ נאָר איין כוח, וועלכער קאָן ראַטעװוען דעם נאָענטן מזרח און די גאַנצע 
מענטשהייט פון דער נייער טויט-סכנה... אָן איין איינציקן שאָס. דער כוח איז - ישראל" 

אָט האָט איר פאַר זיך אַ קלאַסישן ביישפיל פון אומפאראנטװאָרטלעכער פּלאַפּלערײ, אָן אַ 
ניכטערער אפשאַצונג פון די כוחות-פאַרהעלטענישן און גרויסמאַכטן-שפיל אין ראַיאָן, אָן דעם 
קלענסטן חשבון פון אָביעקטיווער מעגלעכקייט און אַפילו מיליטערישער פעיקייט דערפאָלגרייך 
צו פאַרענדיקן אַזאַ אַװאַנטורע. 

עס בלייבט אַ פאַקט, אַז די לעצטע אַנטװיקלונגען פון וועלט-כאראַקטער אויפן נאָענטן מזרח, 
זענען פאָרגעקומען אָן ישראל און אָן וועלכן ס'איז פרוּוו מיט איר זיך אַן עצה האַלטן אָדער צוּוויסן 
טאָן וועגן דעם באַפאָרשטײענדיקן. אדרבה, סיי װאַשינגטאָן און סיי לאָנדאָן זענען געווען 
פאַראינטערעסירט צו דערשיינען אין זייער מיליטערישער אַקציע קעגן די אַראַבישע לענדער, וי 
"יודענ-ריינע". קוים איז פאַר זיי װינציק געווען די קאָמפראָמיטאַציע אין דער אַראַבישער וועלט 
פון שיקן מיליטער פון ריזיקע מרחקים אויף אַרױסצזעצן זיך אין לבנון און אין ירדן, האָבן זי נאָך 
באַדאַרפט האָבן אויף זיך אַ "ישראלדיק פּעקל", װאָס װאָלט זיי נאָך מערער באַשװערט די אַזױ 
אויך נישט גרינגע אויפגאַבע פון דעסאַנטן אין פרעמדע לענדער. בלית-ברירה האָט גרױיסבריטאַניע 
זיך געמוזט "אױסבאָרגן" אַ שטיקל ישראלדיקן הימל אויף איבערצופירן אירע פאַראַשוטיסטן פון 
קפריסין קיין רבת-עמון. ס'איז אָנצונעמען, אַז די ענגלענדער האָבן זיך גוט געװאָרגן מיטן אַזאַ 
ביסן און אים נישט געקאָנט אַראָפּשלינגען, מוזנדיק אָנקומען צו אונדזער לופטרוים פאַר זייער 
אַװיאַציע. אָבער אין אַלגעמײן האָט װאַשינגטאָן און לאָנדאָן ניט געװאָלט זיך אַנגאַזשירן מיט 
ישראל. דערפאַר איז זיכער, אַז יעטוועדע ישראלדיקע אַקטיווע רעאַגירונג צי אַקציע אין איינעם 
פון די אַראַבישע לענדער, אַפילו פון די װאָס זענען אָריענטירט אויף מאָסקװע, װאָלט זיך 
אָנגעשטױסן אויף אַ נישט קלענערן װידערשטאַנד פון ענגלאַנד און אַמעריקע, וי דער, ווען 
דאַלעס און האַמערשעלד האָבן געגעבן ישראל איבער די הענט בעת דער סיני-אַקציע. ווייל די 
אייגנטלעכע אויפגאַבע פון ענגליש-אַמעריקאַנער דעסאַנט איז געווען צו ראַטעװען די 
פראָ-מערבדיקע רעזשימען אין לבנון, איראַק און ירדן, וועלכע זענען אין זייער אַנטי-ישראלדיקער 
שנאה און העצע מיט גאָרנישט געווען אונטערשטעליק פון די אַנדערע. 

און װאָס שייך ראַטנפאַרבאַנד, געדענקען מיר גוט די נאָטע פון דעמאָלטקן פרעמיער נ. 
בולגאַנין, צו ישראל, בעת דער סיני-אַקציע, אַ נאָטע װאָס האָט זיך אויסגעצייכנט מיט איר שאַרפן 
טאָן און אָפּענער דראָונג. בולגאַנין איז שוין אַװעק, אָבער זיין בייזער גייסט כלפי ישראל איז 
לגמרי נישט פאַרשװוּנדן. אויב אויף דער לעצטער אַקציע פון ענגלאַנד און אַמעריקע, ענטפערט 
דערווייל דער ראַטנפאַרבאַנד מיט מאַנעװרעס און שטאַרקער פּראָפּאַגאַנדיסטישער אַקציע, 
וועמענס קרוינונג עס איז געווען דער פאָרשלאַג צונויפצורופן די טעג אַ שפיצן-קאָנפערענץ צװוישן 
די פיר גרויסע מיטן אנטייל פון פרעמיער נערו און אונ"אָ-סעקרעטאַר האַמערשעלד, -- װאָלט 
אָבער אַ גאָר אַנדערע געווען די שפראַך לגבי ישראל, אויב זי װאָלט געמאַכט דעם מינדעסטן שריט, 
װאָס װאָלט דורך מאָסקװע פאַרשטאַנען געװאָרן וי אָפּענע אַגרעסיע. ס'איז אויך לאָגיש, אַז ווען 
צוויי אַזעלכע ריזן קריגן זיך, דערצו נאָך אַ מחלוקת, װאָס דאַרף אָט-אָט זיך פאַרװאַנדלען אין אַ 
טויט-פאַרמעסט, -- מוזן נישט קיין קליינטשיקע זיך אַקטיוו אַרײנמישן, בפרט נאָך, אַז ביידע ווילן 
גאָרנישט אַזאַ אַרײינמישונג. דער פאַרמעסט צווישן ראַטנפאַרבאַנד און אַמעריקע פּאַר השפעה 
אויפן נאָענטן מזרח, וועלכער איז אין די לעצטע יאָרן דערגאַנגען צו זיין הויכפּונקט-- איז אין אַ 

גרויסער מאָס געפירט געװאָרן אויפן חשבון פון... ישראל. פון מאָסקװע און פון װואַשינגטאָן (פון 
לאָנדאָן איז דאָך אָפּגערעדט!) האָבן זיך געטראָגן פאָרשלאַגן און אָנצוגעהערענישן וועגן 
פאַרשידענע לייזונגען און רעגולירונגען פון ישראלדיק-אַראַבישן סיכסוך, נאָר אַלץ -- פאַרן פרייז 
פון אונדזערע וויתורים. 

מיט איין װאָרט - ביידע גרויסמאַכטן װאָלטן זיכער געווען אײיניק. 

* 

אויף אַזופיל -- די גרױסמאַכן, די זעלבע, װאָס שפילן איצט די הויפט-ראָל אין די 
דראַמאַטישע געשעענישן. אָבער סוף-כל-סוף אין דאָך די גאַנצע טראגישע פרשה נוגע די פעלקער 
און לענדער, וועלכע געפונען זיך אין דעם ראַיאָן, אין אונדזער שכנהשאפט. דאָ האָבן די פעלקער 
אָנגעהױבן זייער מאַרש פאַר נאַציאָנאַלער באַפרײונג, פאַר די לעצטע 13 יאָר, זינט דעם 
פאַרענדיקן די צווייטע וועלט-מלחמה, זענען די פראַנצויזן געווען געצװווּנגען צו פאַרלאָזן סיריע 
און לבנון, די ענגלענדער -- ארץ-ישראל, מצרים, ירדן -- און איצט וויל מען זי ווייזן דעם וועג 
פון תימן און פון די דערבייאיקע נאַפט-פירשטנטומס. דער דאָזיקער ריכטיקער וועג פון 
נאַציאָנאַלער דערװאַכונג, האָט אָבער די אַראַבישע פעלקער פאַרפירט אויך אויף אַ זייטיקער 
סטעזשקע פון נאַציאָנאַליזם, שאָװויניזם און פאַרביסענער אַנטייישראלדיקײיט. דער דאָזיקער 
שאָװינזם און נאַציאָנאַלער האַס האָט אַזױ פאַרבלענדט די אַראַבישע הערשער, אַז זי האָבן צווישן 
זיך אָנגעהױבן באַציען מיט אומצוטרוי און קעגנערשאַפט. אַפילו די אַזױ אָפטמאָל פראָקלאַמירטע 
שנאה קעגן ישראל האָט זיי נישט געקאָנט אײיניקן. אויך אויפן נאָענטן מזרח, גענוי וי אויף דער 
גרויסער װעלט, האָבן זיך אָנגעהױבן אױסבילדן פאָליטישע פאָרמאַציעס און כל-מיני 
פאַרייניקונגען, װאָס האָבן אין זיך געהאַט סיי טענדענצן פון דרויסנדיקער השפעה, סיי פון 
אינערלעכן דראַנג צו איינהייט. דער ריס און קעגזאַצן אינערהאַלב דער אַראַבישער וועלט זענען 
כסדר געװאַקסן, אַז די אַראַבישע ליגע און אַפילו דער אױטאָריטעטער און פאָפולערער מצרישער 
דיקטאַטאָר, זענען נישט געווען אימשטאַנד איבערצובעטן די צעקריגטע און צעריסענע צדדים. 
דערפאַר זענען פאַר די לעצטע יאָר מעגלעך געווען אַזעלכע ראַשיקע אַנטװיקלונגען אין ירדן, 
לבנון, מצרים-סיריע, איצט -- אין איראַק. 

די לעצטע געשעענישן אין ראַיאָן זענען דעריבער אויך אַ רעזולטאַט פון דעם טיפן 
אינערלעכן ריס אין דער אַראַבישע וועלט. אַפילו אָן דער אַריינמישונג פון דרויסן, װאָלטן מיר 
געווען עדות פון פאַרביסענע קאַמפן און אונטערגראָבונג-אַרבעט אין די באַזונדערע אַראַבישע 
לענדער, דווקא אָנעם פּרוּוו צו רייטן אויפן אַנטי-ישראלדיקן פערדל. און פונקט װוױ די 
בריטיש-אמעריקאַנער אינטערווענץ אויפן נאָענטן מזרח איז אַדורכגעפירט מיט דער בפירושער 
טענדענץ נישט אַרײנצומישן אָדער אַנגאַזשירן ישראל, אַזױ זענען די לעצטע רייסערייען און 
איבערקערענישן אין דעם רוב אַראַבישע לענדער, געווען עטװאָס ווייט פון ישראל און אירע 
ענינים. 

: 

אַ סברה, אַן איבערויגנדיקער טייל פון אונדער באַפעלקערונג האָט אינסטינקטיוו 
פאַרשטאַנען פון די לעצטע געשעענישן, אַז דאָסמאָל מיינט מען נישט דווקא ישראל, - אַ זאַך 
װאָס קאָן אויסזען מאָדנע אין אָנבליק פון די שטענדיקע טענות פון גרױסמאַכטן און פון די 
אַראַבישע הערשער, אַז נאָר מיר זענען דער גורם פאַר שפאַנונג און מלחמה-אַטמאָספער אין 
ראַיאָן. און אױב מען מײנט נישט אזי אינגאַנצן אונדז, טאָ. צו װאָס זיך אַנגאַזשירן 
אומפראָװואָצירטערהײט?צוּ װאָס שטרעבן -- אַפילו "אָן איין שאָס" (לויט "חרות"'ס הפקרדיקער 
און אומפאַראַנטװאָרטלעכער באַצייכענונג) - קריכן מיט אַ געזונטן קאָפּ אין אַ קראַנק בעט? איז 
טאַקע נייטיק,אַז צום איצטיקן מצב פון העכסטער שפאַנונג, זאָל פון ישראל פאַלן דער פונק? דאַרפן 
מיר געבן דעם צייכן? מוזן מיר נעמען אויף זיך די היסטאָרישע אחריות פאַר אַן איניצאירטן 
מלחמה-שריט? 

אַנדערש איז צו זיין װאַכזאַם, גרייט און מאָראליש מאָביליזירט אַנטקעגן די לויערנדיקע 
געפאַרן, צו קאַנען זי אָפּשטױסן, און עפעס אַנדערש איז -- צוֹלייגן אַ האַנט צו דערנענטערן די 
קאַטאַסטראָפע. װאָס שייך אַרױסרופן באַװאָפּנטע צוזאַמענשטױסן, מעג מען זיך אינגאַנצן 
פאַרלאָזן אויף די גרויסמאַכטן - און זיי שטייען איצט איינער קעגן אַנדערן, נאָר אויף אָנצוהייבן. 
מיר ווילן האָפן, אַז דאָס װעט נישט געשען. ווייל ביידע ווייסן, אַז די איצטיקע מלחמה װועט זיין אַן 
אַטאָמישע -- װאָס מיינט מאַסן-אומקום און חורבן פון דער וועלט. אפשר װעלן זיי זיך פאָרט 
צוזאַמענרײידן און אויף אַ פרידלעכן אופן רעגולירן אַלע ענינים, אַרײינגערעכנט אויך די פון 
אונדזער ראַיאָן. אָבער מיר ווייסן, אַז סיי די אַמעריקאַנער "מאַרינס" און סיי די בריטישע 
פאַראַשוטיסטן וועלן נישט פאַרבלייבן אויפן נאָענטן מזרח. נישט דאָ איז זייער פאָטערלאַנד, נישט 
דאָ איז זייער היים - און פריער אָדער שפעטער װעלן זי צוריקפאָרן פונװאַנען זיי זענען 
געקומען. אין דעם געאָגראַפישן ראַיאָן וועלן בלייבן די אַראַבער אין זייערע לענדער, און די יידן 
אין זײיער מדינה - מדינת ישראל. די דאָזיקע היסטאָרישע פערעספעקטיוו און רעאַלע 
געאָפּאָליטישע לאַגע צווינגט אונדז אָריענטירן זיך נישט אויף מנחם בעגינס זעלבסטמערדערישע 
עצות און נישט אויף וועמען פונדרויסן. די ערד פון ישראל, פונקט וי אירע הימלען, דאַרפן זיין 
הײליק בלויז פאַר אונדזערטוועגן. זייענדיק שטאַרק פון אינעװוייניק, האָבנדיק אױטאָריטעט און 
השפעה אינדרויסן, דער עיקר צוליב אונדזער פאָליטיק פון נייטראַליטעט, נישט-אַרײינמישונג און 
נישט-אידענטיפיצירונג, זענען די שאַנסן און אויסזיכטן פון צונויפריידן זיך מיט די אַראַבישע 
שכנים און דערגיין צום געגאַרטן שלום, פיל גרעסערע און שטאַרקערע, איידער די מיינונגען פון 
יענע אומפאַראַנטװאָרטלעכע כוחות און פערזאָנען, װאָס ווילן מיט אַ שאָס (צי "אָן אים"), לייזן 
דעם ישראל-אַראַבישן קאָנפליקט. 

דערפאַר דאַרף אונדזער אויפגאַבע אין איצטיקן מאָמענט זיין: װאַכזאַמקײט, ניכטערקייט 
און -- נײטראַליטעט! 


(קי'ש 8 :א0ש004:58; 


די שנעלע אנטוישונג 


שווער צו באַשליסן װאָס פריער באַװוּנדערן אין אונדזער ראיאָן אין שיכות מיט די לעצטע 
אַנטװיקלונגען: צי זייער האַסטיקײט און פלוצימדיקייט, אַדער גאָר -- די איבעראַשנדיקײיט. ווייל 
עס לייגט זיך נאָך אויפן שכל, אויב מען זאָל אינדערפרי זיך אויפהייבן פון שלאָף און אין צייטונג 
אָדער אין ראַדיאָ זיך דערוויסן וועגן אַן איבערקערעניש אין איראַק צי וועגן אַ בירגער-קריג אין 
לבנון, אַז כוסיין איז געװאָרן אויס מלך. אַזעלכע געשעענישן זענען לעצטנס אַריין אינעם שטייגער 
פון מיטעלן מזרח און דערמאָנען אָפּטע רעװאָלטן אין די דרום-אַמעריקאַנער לענדער, װאָס אין 
זייער אָנהײב איז שטענדיק שווער צו דערגיין, װאָס אייגנטלעך זענען אויסן די אויפשטענדלער: 
מאכט-גייציקייט פאַר אַ דיקטאַטאָר, אָדער אמתע אויסבעסערונג אינעם לעבן פון פאָלק, דורך 
הייבן זיין קולטורעלן און עקאָנאָמישן װױלשטאַנד. איבעראַשנדיק איז אָבער דער שדים-טאַנץ 
אַרום אַזעלכע איבערקערענישן מצד די גרויסמאַכטן און קלענערע מדינות, װאָס פאַרן דערגיין אַ 
שטיקל טאָלק, װאָס אַזאַ רעװאָלוציע מיינט, קװאַפּען זיי זיך צו זיין די ערשטע אין דער ריי אויף 
צו געבן אָנעדקענונג דעם נייעם רעזשים. פאַרשטייט זיך, אַז נישט אַזױ אויס ליבע צו די אָקערשט- 
אויפגעקומענע הערשער, נאָר דער עיקר אויס שנאה צום קאָנקורענט פונדרויסן, קוים וועט ער זיין 
דער ערשטער אינעם אַרײנשטעלן אַ פוס אינעם לאַנד, װאָס האָט ערשט געכטן-פאַרנעכטן 
אויסגעוועקסלט זיינע הערשער. 

נעמט, צום ביישפיל, איראַק: נאָך נישט פאָריבער קיין חודש זינט דער בריגאַדיר-גענעראַל 
קאַסעם האָט פאַרנומען דאָס אָרט פון דערמאָרדעטן נורי"סעיד און דעם אומגעבראַכטן מלך 

פייסאַל, די שעפער און אָנגעזעענע מחותנים פונעם באַגדאַדער בונד -- און שױן האָבן אַלע 
לענדער פון דער דאָזיקער מיליטערישער און פאָליטישער אָרגאַניזאַציע אָנערקענט דעם נייעם 
רעזשים. פריער -- די מוסולמענישע מיטגלידער, באַלד דערנאָך -- דער מערב. 

סך-הכל פיר טעג זענען פארביי װי דער בריטישער פרעמיער מעקמילען האָט אין רירנדיקע 
ווערטער מספיד געווען די אומגעקומענע הערשער פון באַגדאַד, און גלייך דערנאָך האָט ער געגעבן 
אָנערקענונג די נייע מושלים פון איראַק, איינשטעלנדיק מיט זי נאָרמאַלע, דיפלאָמאַטישע 
באַציוּנגען. ביי יידן װאָלט מען, אָן שום ספק, אין אַזאַ פאַל געזאָגט: אפילו די שבעה נישט 
אויסגעזעסן נאָך דעם פאַרשטאָרבענעם ווייב -- און גלייך זיך פאַרקנס'ט צו אַ צווייטער... 

ביז גאָר איבעראַשנדיק איז אויך געווען די האַנדלונג פון די פאַרייניקטע שטאַטן. אויף דער 
עשטער ידיעה פון דער מרידה אין איראַק, האָבן אייזענהאוער און דאַלאס געוואגט שיקן גרויסע 
מיליטערישע דעסאַנטן קיין לבנון, מיט דער בפירושער כוונה אָנצושרעקן די נייע הערשער אין 
באַנדאד, נישט געקוקט דערויף, װאָס אַזאַ שריט האָט געדראָט מיט סכנות-נפשות. פונדעסטוועגן, 
טראָץ דעם פאָכען מיטן שווערד אין דער ריכטונג פון באַגדאַד מצד די בריטישע פּאַראַשוטיסטן אין 
ירדן און מצד די אַמעריקאַנער "מאַרינס" אין לבנון - האָבן ביידע מערבדיקע גרויסמאַכטן שנעל 
שלום געמאַכט מיט דער איבערקערעניש און געגעבן איר דיפלאָמאַטישע סמיכות. אינטערעסאַנט, 
װאָס דאָס 600 מיליאָניקע כינע, װאָס האָט דורך אַ לאַנגיאָריקן, רעװאָלוציאָנערן קאַמף פאַרטריבן 
דעם טשאַן קייי'שעק רעזשים נאָך מיט 7 יאָר צוריק, האָט נאָך אַלץ נישט זוכה געווען "אָנערקענט" 
צו ווערן דורך אַמעריקע. דאָס דאָזיקע מזל האָט בלויז צוגעשפילט דער קליינטשיקער איראַק אין 
אירע צעבונטעוועטע מיליטער-פירער. 

: 

אין פאָליטיק דעצידירן קאַלט-אויסגערעכנטע אינטערעסן, צינישע ביזנעס, אויסגעקלוגלטע 
דיפלאָמאַטיע אין סתם שמד-שטיק, וועלכע ווערן אויפן סאַמע עלעגאַנטסטן אופן פאַרדעקט מיט 
שיין קלינגענדיקע פראזן און גלאַטע פאָרמולירונגען. די וועלט-בלאָקן פירן דעם חשבון פון זייערע 
אינטערעסן, מיליטערישער סטראַטעגיע, עקאָנאָמישע איינפלוסן און פאָליטישער השפעה, דורך 
דער פריזמע פון ציפערן און רעסורסן, מיט וועלכער עס איז אומבאַדינגט רייכער די 
פיל-מיליאָניקע אַראַבישע און מוסולמענישע װעלט, אײדער מדינת ישראל. די גרויסע 
וועלט-הערשער פאַרגעסן קיינמאָל נישט דעם דאָזיקן חשבון -- װאָס מען קאָן נישט זאָגן וועגן 
פיל אונדזערע היימישע טוערס, פאַרטיי-מנהיגים און אויך סתם-יידן, װאָס אויך פאַליטיק איז ביי 
זי געװאָרן אַ מין האַזאַרד. יעדער שטעלט אויף "זיין" פערדל. אַז ס'האָט זיך אויפן נאָענטן מזרח 
געמאַכט אַזאַ סומאטאָכע און די מערב-מדינות האָבן זיך אַקטיוו אַרײינגעמישט אין די געשעענישן, 
האָבן אַ סך אין ישראל געטראַכט, אַז ענדלעך איז געקומען די שעה: די גרויסע אַמעריקע און איר 
קלענערע נאָכלױפערין, פאַרשטייען איצט וי גערעכט ס'איז געווען ישראל מיט אירע װאָרענונגען 
בנוגע נאַצערן. און אויב די האָבן געשיקט מיליטער אין צווי שכנותדיקע אַראַבישע לענדער - 
קאָנען מיר דערװואַרטן ישועות און נחמות פון װאַשינגטאָן און לאָנדאָן. "חירות" האָט דערווייל 
אַרױסגעשיקט אירס אַ פאָרשטייער קיין פראַנקרייך וועגן סאָנדירן דעם באָדן פאַר א פּאַליטיש 
מיליטערישן בונד מיט ישראל, הגם קיין איין געזעלשאַפטלעכער כוח צי אױטאָריטעטער מנהיג 
האָט זי דערויף נישט געגעבן קיין מאַנדאַט. אויך מנחם בעגין פעדערט זיך די טעג צו טרעפן מיטן 
גענעראַל דע-גאָל, הגם גאָלדע מאיר האָט נאָר װאָס פאַרענדיקט אירע געשפּרעכן אין פּאַריז מיטן 
פראַנצויזישן פרעמיער און אויסערן-מיניסטער. ווידער יגאַל אַלון פון אחדות-העבודה און זייערער 
אַ מיניסטער אונטער אַ פאַרשטעלטן נאָמען, ווצַרפן אָפּ דעם געדאַנק פון פאַרבינדן זיך מיט וועמען, 
נאָר אַלײן האָט זי אָנגענומען אַ חזשק "אויסצובעסערן" אין איצטיקן מאָמענט די גרענעצן. און דער 
"דבריי איז ממש אַרױס פון די כלים אויפצוּווייזן, װי װױל און ליכטיק איז מיטן אַרײנשטעלן דעם 
בריטיש-אַמעריקאַנער מיליטערישן שטיוול אין ראַיאָן, גלייך אַלע יידישע און ישראלדיקע צרות 
וועלן דערמיט געפינען זייער לייזונג. 

און אַזױ גייען אָן די פאַרשידענע "אָריענטאַציעס" און איינשטעלונגען אויף פאַרשידענע 
אויסערלעכע, נאָר לגמרי נישט פריינטלעכע כוחות צו ישראל. 

אָבער װאָס זאָגן איצט די דאָזיקע היץ-קעפּ, װען דער "אַרבעטער"-לאָרד אין לאָנדאָן, 
קלעמענט עטלי, דערקלערט, אַז דאָס אַנטשטײן פון מדינת-ישראל איז געװען אַ פעלער, מיט וועלכן, 
מען דאַרף, נעבעך, משלים זיין. און דער ספעציעלער שליח פון פרעזידענט אייזענהאוער, ראָבערט 
מערפי, וועלכער האָט באַזוכט כמעט אַלע הױיפּטשטעט פון אונדזער ראַיאָן, אויך ירושלים, הערט 
נישט אויף לויבן די נייע הערשער אין באַגדאד, אויף וועמען ער לייגט מערער האָפענונגען, וי אויף 
דעם זיך װאַקלענדיקן טראָן פון מלך חוסיין?! 

דאָס אַרױסברענגען און אונטערשטרייכן די מאַקיאַװעליסטישע פּאָליטיק פון די 
מערב-גרויסמאַכטן, האָט, ליידער, אַ קעגנגעוױיכט אין דער סאָוויעטישער פּאָליטיק אויך פון 
מאָסקװע לאָזן זיך הערן האַרבע רייד אויף אונדזער אַדרעס, אפילו ווען זי קומען מיט אַ גערעכטער 
טענה בנוגע דערלויבן די ענגלענדער צו פליען איבער אונדזער טעריטאָריע. האָט אָבער אויך די 
לעצטע סאָוויעטישע נאָטע געמוזט זיין באַגלײט מיט דראָענדיקע אָנדײטוּנגען? דער נסיון פאַר די 
לעצטע יאָר האָט אונדז געלערנט, אַז די אָפּטע אנטי-ישראלדיקע רייד פון ראַטנפאַרבאַנד, דעקן זיך 
כמעט פולשטענדיק מיטן כלומרשטן שווייגן פון די מערבדיקע פּאָליטיקער. נאָכמער - טײלמאָל 
דערגענצן זיי זיך ממש אין דער פראַקטישער אױסשפראַך און ממשותדיקע האַנדלונגען, ווען עס 
דערגייט צו אונדזערע לעבנסוויכטיקע ענינים. 

זאָל אונדז דעריבער װידעראַמאָל דערלויבט זיין איבערצוחזרן די אפשר שוין אַלטע, אָבער 
שטענדיק נייע און אַקטועלע לאָזונג, אַז ישראל מוז זיין נײטראַל; אַז איר, נאָך געזונטן קאָפּ, 
טאָר זי נישט אַרײנלײגן אין אַ קראַנק בעט, אַז מען דאַרף אויפהערן שטעלן אויף וועמען פון די 
קעמפנדיקע צדדים. די שנעלע אַנטוישונג, וועלכע עס האָבן איצט אַדורכגעמאַכט געוויסע 
פּאָליטיקער אין ישראל, דאַרפן זי נישט דערפירן צו יאוש, נאָר צו - אויסניכטערונג, כדי אויף 
קאַלט אָפּשאַצן אונדזער פּאָליטישע לאַגע און פּאָזיציע אין דער וועלט, אין ראַיאָן און אויך אַ 
טראַכט געבן וועגן די 8506 פונעם צעשפרייטן און צעזייטן יידישן פאָלק אין רוב לענדער און 
אונטער פאַרשידענע רעזשימען. נאָר אַזאַ אָפּשאַצונג װעט זי דיקטירן צו זיין נייטראַל צווישן די 
זיך באַקעמפנדיקע בלאָקן, ביים גלייכצייטיקן זוכן קעגנזייטיקע פריינטשאַפט און פאַרבינדונגען 
מיט אַלע פעלקער און לענדער, אַרײנגערעכנט אויך אונדזערע שכנים. 


(י"ש ת"א, 7.8.58) 


דער אומפארלאָשענער װווּלקאן 


פאר די לעצטע צען יאָר איז אונדזער גאנצער ראיאָן געגליכן צו אן אומפארלאָשענעם 
וווּלקאן: אין זיינע אינגעוויידן האלט אין איין קאָכן און ברויזן, נאָר פון צייט-צו-צייט גיט די לאווע 
א פלײץ פונעם קראטער, טראָגנדיק מיט זיך איבערקערענישן, פארשװוערונגען און 
בלוט-פארגיסונגען. כאראקטעריסטיש, אז נאָך אַזאַ אויסברוך, קומט נישט קײן לענגערע 
אָטעם-פּױזע. שטענדיק זענען פאראן פּאָטענציעלע געפארן פאר װײיטערדיקע צוזאמענשטויסן א 
קאָנפליקטן. און אין קעגנזאץ צום נאטור'געזעץ, אז לאװװע באגינסטיקט דעם באָדן, 
פארוואנדלענדיק וויסטע ערד אין פרוכטבארע גערטנער און פעלדער - ברענגען אָבער מיט זיך 
די פּאָליטישע ווולקאן-אויסברוכן אויפן נאָענטן מזרח ווייטערדיקע יוירונג און פינצטערע אָנזאָגן 
אויף חורבן. 


בלויז אין איין יאר 
כביף װייסן אן די אחהות פאר אוא מצב סראָגן נישט בלויז די מדינות פון דעם דאָזיקן 
געאָגראַפישן שטח. אַ בכבודיקן צושטייער גיט אויך די אַריינמישונג פונדרויסן, דער קאַמף פון 

ביידע ועלט-בלאָקן. דאָס איז אַ לאַנגע קײט פון ראַנגלענישן - װער צו דעראָבערן די 


נאַפט-קװאַלן און נאַטור-אוצרות פון ראַיאָן, װער צוּ הערשן איבערן סועץ, אָדער זיך איינשאַפן 
סטראַטעגישע פּאַזיציעס און איינפלוסיספערע. 


אַמבולטסטן זענען די דאָזיקע אַנטװיקלונגען געקומען צום אויסדרוק אין דעם לעצטן יאָר: 

דער פאַרצויגענער בירגער-קריג אין לבנון און דער פערמענט אין ירדן, װאָס האָבן געגעבן אַן 
אױסרײַיד די אַמעריקאַנער "מאַרינס" און ענגלישע פּאַראַשוטיסטן זיך אַרײנצוקלױבן אין די צַװויי 
לענדער. גאָר שנעל זענען זי אַװעק צוריק אַהײם. חוסיין געוועלטיקט ווייטער אין ראַבאַט-אַמאָן 
און אויפן אָרט פון אַראָפּגעזעצטן קאַמיל שאַמון הערשט אין ביירוט גענעראַל שינהאַב. אָבער אין 
לבנון װי אין ירדן, זענען קיין ערנסטע, פּאָליטישע, סאָציאַלע און קולטורעלע ענדערונגען נישט 
פאָרגעקומען; 

די פאַרייניקונג פון מצרים אין סיריע האָט בלויז דעם מאַכט-גײציקן נאַצער געגעבן אַ נייעם 
הערשאַפט-שטח און געשטאַרקט זיין פּרעסטיזש אין דער וועלט און צווישן די אַראַבער. פאַרן 
סירישן פאָלק אָבער האָט זיך גאָרנישט געענדערט. אדרבה, דער טייל פון דער פאַרייניקטער 
אַראַבישער רעפובליק לעבט אַדורך אומגעהױערע עקאָנאָמישע שװעריקײטן און די 
אומצופרידנקייט פון דער אוניע מיטן ווייטן מצרים האַלט אין איין װאַקסן, בעת אונטערן נאָז, אויף 
יענער זייט גרענעץ, קאָן מען זיך פאַרייניקן מיט איראַק צי לבנון; 

די איבערקערעניש פון 14-טן יולי אין איראַק האָט פון אַלע לעצטע רעװאָלוציעס אויפן 
נאָענטן מזרח, יאָ אָנגעזאָגט עפעס נייעס און אָריגינעלס, אָבער גיכער איז דאָס געווען אַן אָנשטױסן 
זיך, איידער קאָמפעטענטע דערקלערונגען פון די באַגדאַדער הערשער. קאָן זיין אַז דאָס איז 
געשען דערפאַר, ווייל די זעלבע װאָס האָבן מיט באַגנעטן געשטירצט דעם רעזשים פון נורי סאיד, 
זענען אַלײין געבליבן זיצן אויף באַגנעטן. דער נאָענטסטער מיטאַרבעטער פון גענעראַל קאַסעם, 
עארף, איז ערשט נישט לאַנג פאַרמשפט געװאָרן צום טױט פאַר גרייטן אַ נאַצּערישע פאַרשווערונג 
-- און באַלד נאָכדעם איז געקומען די מרידה אין מאָסול, װאָס האָט באַװיזן די אומסטאַבילקייט 
פון נייעם רעזשים פון איין זייט, און דעם אומגעשטילטן אַפּעטיט פון מצרישן דיקטאַטאָר 
אויפצוצווינגען מיט כוח פארייניקונג יענע אַראַבישע לענדער, װאָס ווילן זיך נישט אייגנװיליק 
װאַרפן אין זיינע דיקטאַטאָרישע אָרעמס - פון דער צווייטער זייט. 


דער ריס קאיר---מאָסקװוע און קאיר---באגדאד 

די וועלט, פּונקט וי אונדזער ראַיאָן, װאָלטן מיט קנאַפּן אינטערעס זיך באַשעפטיקט מיטן 
אויפשטאַנד אינעם איראַקער נאַפט-ראַיאָן און זיין שנעלע אונטערדריקונג, װען נישט די 
אױסשפּרײטונג פון דעם ענין העט-ווייט אויסער די גרענעצן פוֹן נאָענטן מזרח, אָנשפּאַרנדיק 
אומעטום, באַזונדערס אין די הויפּטשטעט ווּ עס פאָרמירט זיך דער אַקטועלער פּאָליטישער 
געדאַנק און עס וועבט זיך דיפּלאָמאַטישע אינטריגע. 

מיטן ליקווידירן דעם מאָסולער הױפּטשטאַב פון די אויפשטענדלער און מיט דער 
דעמאָנסטראַטיווער לוויה פונעם קאָמוניסטישן טוער אין באַגדאַד און פון אַן איראַקישן אָפיציר 
אין דמשק, װאָס ביידע זענען אומגעקומען בעתן פוטש -- איז דער ענין נישט באַגראָבן געװאָרן. 
פאַרקערט. עס זענען געקומען אַזעלכע שטוינענדיקע אַנטװיקלונגען, אַז נאָך איצט שטייט די וועלט 
אַ פאַרגאַפטע און פרעגט: װאָס קומט דאָ פאָר? 

ערשט דעם 221טן פעברואַר ה.י. האָט די "איזוועסטיא", ענטפערנדיק און זִיךְ 
פאַרענטפערנדיק פאַר געוויסע לבנונער און מצרישע צייטונגען װאָס האָבן אָנגעגריפן דעם 
ראַטנפאַרבאַנד אין שיכות מיט דער עליה פון רומעניע, געשריבן: "די פעלקער פון אַראַבישן מזרח 
קאָנען אונטערשיידן פריינד און שונאים און מען דאַרף האַלטן אַז זי וועלן נישט דערלאָזן די 
פּרעסע-ליגנעראונטערצוגראָבן דעם פעסטן בנין פון דער סאָװיעט-אַראַבישער פריינדשאַפט". און 
מיט צוויי װאָכן שפעטער האָט דער דאָזיקער בנין זיך אָנגעהױבן טרייסלען. זעלטן ווען דער 
ראַטנפאַרבאַנד זאָל אין די לעצטע יאָרן האָבן געשטאַנען אונטער אַזאַ קאָנצענטרירט פייער פון 

פאַרלוימדונגען, באַשמוצונגען און זידלערייען אפילו מצד אַן אומפריינטלעכער מדינה, וי ער האָט 
עס איצט אױסצוטראָגן פון זיין בעסטן און געצערטלטן בוזעם-פריינד אבדול נאַצער. ער, בכבודו 
ובעצמו און אַלע זיינע פּראָפּאַגאַנדע-שופרות באַצײיכענען דעם ראַטנפאַרבאַנד אַלס "רויטע 
דיקטאַטור, איינגעטונקען אין בלוט"; "קאָמוניסטן האָבן נישט געקעמפט פאַר נאַציאָנאַלער 
באַפּרײוּנג, נאָר זי זענען מערדער און פאַרעטער"; "כרושטשאָוו אַטאַקירט אונדז אַזױװי די 
אימפעריאַליסטן" -- אאז"וו. אויך דער ראַטנפאַרבאַנד איז נישט געבליבן שולדיק אויף אַזעלכע 
האַרבע רייד, הגם אין אַ צוריקגעהאַלטענער פאָרם: "נאַצער איז אַ ייִנגער, אימפּוליסיװוער מנהיג 
און ער פּרובירט אויף זיך נעמען מערער וויפיל ער קאָן טראָגן". 


און די טעמפּעראַטור פון דער נערוון-מלחמה צווישן מאָסקװע און קאַיר האַלט אין איין 
שטייגן. אָט באַרימט זיך נאַצער, אַז אין אָקטאָבער 1956 איז מצרים איינע אַלײין געשטאַנען אין 
משך פון ניין טעג אַנטקעגן דעם געאייניקטן אָנפאַל מצד ענגלאַנד, פראַנקרייך און ישראל. און דער 
סאָויעטישער ראַדיָאָקאָמענטאַטאָר איילט זיך באַלד אויפצוּווייזן, אַז נאָר אַ דאַנק דער ענערגישער 
און פריינטלעכער הילף מצד דעם ראַטנפאַרבאַנד, איז מעגלעך געווען מצרימס נצחון אין דער 
סועץ-קאַמפּאַניע. 

פאַראַלעל מיטן װאָרט-געפעכט נאַסער-כרושטשאָװ, פירט זיך אין ראַדיאָ און אין דער פּרעסע 
פון קאיר און באַגדאַד אַ ביז גאָר שאַרפער ויכוח, באַגלײט מיט באַלײדיקונגען און 
באַשולדיקונגען. "נאצערן קאָן מען פאַרגלייכן צו היטלערן און מוסאָלינין" - שרײבט אַ 
באַגדאַדער צייטונג. און נאַצער בלייבט נישט הינטערשטעליק. ער באשולדיקט קאַסעמען סיי אין 
קאָמוניזם, סיי אין באַלאַנגען נאָך צום באַגדאַדער פּאַקט. ער רופט איִם שפּאַלטער פון דער 
אַראַבישער נאַציע, הגם ערשט מיט 5 חדשים האָט ער זיך צוּ אים געווענדעט וועגן מיליטערישער 
הילף. 


דער ציל: ענטגילטיקער חשבון מיט ישראל 

דעם דאָזיקן סוד פון ווענדן זיך קיין באַגדאַד וועגן שיקן באַװאָפּנטע כוחות קיין סיריע, האָט 
מיט צוויי טעג צוריק אַנטפּלעקט נאַצער אַלײן, ווילנדיק באַװײזן קאַסעמס פאַראַט. עס װײַזט זיך 
אַרױס, אַז דער מצרישער "שלום-קעמפער" האָט זיך גענייטיקט אין עטלעכע איראַקער דיוויזיעס, 
כדי מאַכן אַן "'אנטגילטיקן חשבון" מיט ישראל. היינט פאַרשטייען מיר טיפער דעם זין פון יענער 
אַראַבישער באָמבאַרדירונג פון די סירישע פּאָזיציעס אויף ישובים אין גליל. יאָ, די ווענדונג 
צו קאַסעמען נאָך מיליטערישער הילף, איז זיך צונויפגעפאַלן מיטן מערדערלעכן פייער אויף 
פרידלעכע גרענעץ-ישובים. די סירישע האַרמאַטן פון סאָויעטישער פראָדוקציע האָבן זיך 
דעמאָלט איינגעשטילט, נאָר די פאַרכאַפּערישע אַמביציעס און מאַכט-גײציקײיט פונעם מצרישן 
קאָלאָנעל האָבן זיך נישט באַרויקט. ער איז גרייט צו פאַרטראָגן און אויסהערן אַלערלײ פאָרווּפן 
מצד זיינע נעכטיקע פריינד אין אײיראָפע, צי פונעם אַראַבישן האַלב אינדזל. אָבֶער אַזאַ טענה וי 
עס האָט אויפן דריטן צװאַמענפאָר פון דער פּױלישער פאַרייניקטער אַרבעטער-פאַרטײ אין 
װאַרשע אַרױסגערוקט כאַלעד באַקדאַש, דער גענעראַל-סעקרעטאַר פון דער סירישער און לבנונער 
קאָמוניסטישע פארטייען אַז "די פאַרייניקטע אַראַבישע רעפובליק, אין איר קאַמפּאַניע קעגן 
איראַק, דינט ישראל" - האָט דער פרעזידענט פון פ.א.ר. נישט געקאָנט פאַרדייען. ווער שמועסט 
נאָך, אַז דער ראַדיאָ באַנדאַד האָט אים געפרעגט, הלמאי ער שטערט נישט דעם ישראלדיקן 
שיפס-פאַרקער אין אילתער איינגוס -- די טעריטאָריעלע װאַסערן פון די אַראַבער. דאָ האָט זיך 
שוין איבערגעפולט דאָס מעסטל. און מדינת ישראל, באַזאַמען מיט דער עפנטלעכער מיינונג אין 
דער וועלט, זענען אַװועקגעשטעלט געװאָרן פאַר אַ נייעם, צינישן יִם-רויב מצד די מצרישע פיראַטן 
אין סועץ, דורכן פאַרהאַלטן צוויי שיפן פון מערב-דייטשלאַנד און ליבעריע און אױסלאָדן פון דאָרט 
די ישראלדיקע סחורות און זיי קאָנפיסקירן. דאָס איז געווען אַן אַרױסרוף נישט נאָר צו מדינת 
ישראל, מיט וועלכער נאַסער איז כביכול אין "מלחמה-צושטאַנד", נאָר אויך יענע לענדער, 

וועמענס געזעלשאַפטן האָבן אויף ריין געשעפטלעכע יסודות פאַרדינגען זייערע שיפן איבערצופירן 
ישראלדיקע סחורות. 

די דאָזיקע האַנדלונג פון נאַצערן אויפן אינטערנאַציאָנאַלן ים-שליאך, װױי ס'איז דער 
סוצץ-קאַנאַל, זיין ריס מיטן ראַטנפאַרבאַנד און אַנדערע סאָציאַליסטישע לענדער, זיין אָפן דראָען 
איראַק מיט נאָך פארשווערונגען, װי זיינע אימפּעריאַליסטישע אַפּעטיטן אויף סודאן און אַנדערע 
אַראַבישע לענדער - דערמאָנען די געשיכטע פון גרייזערן, דעם היטלעריסטישן גאולייטער אין 
דאַנציק, װאָס איז בשעתו געקומען אין דער פעלקער-ליגע זיך לאָדענען מיטן פּױלן וועגן באַרימטן 
"קאָרידאָר". נאָכן אַפּרעדן, האָט גרייזער, פאַרלאָזנדיק דעם זיצונגזאַל פון דער פעלקער-ליגע, 
אַרױיסגעשטעלט זיין צונג די פּרעסע-פאַרשטייער וו אן אויסדרוק פון זלזול און שפּאָט איבער דער 
עפנטלעכער מיינונג. אױך נאַצער, װאָס ויל אָנגיין פאַרן גאולייטער" פון נאָענטן מזרח, זט 
אַ צונג דער גאַנצער װעלט = און דאָס מוז בעל כורחו אַרופפירן אויפן געדאַנק יענע 
אַנטװיקלונגען אין אייראָפּע מיִט העכער 20 יאָר צוריק, װאָס האָבן דערפירט צום חורבן פון פעלקער 
און לענדער. נישט אומזיסט איז מען אפילו אין װאַשינגטאָן געקומען צום אויספיר, אַז די לאַגע 
אויפן נאָענטן מזרח איז געפאַרפולער וי דער קריזיס אַרום בערלין און ווער עס טראָגט די אחריות 
פאַר אַזאַ לאַגע - איז שױן נישט נייטיק אויפצוקלערן. 

וועט די וועלט דערפון עפעס לערנען? װעלן מאָסקװע און װאַשינגטאָן זיך אַראָפּנעמען אַ 
מוסר-השכל פון די אויסברוכן פונעם מיטל-מזרחדיקן װוּלקאַן? װעלן די פעלקער פון ראַיאָן 
דערשפּירן די לויערנדיקע סכנות? 


שש א 7כ203) 


ביידע חשבונות שטימען ניט 


"עליה אין א פארקערטער ריכטונג.., * 


די אַראַבישע הערשער האָבן זיך צוגעאייגנט נאָך אַ חכמה: פּאָליטישע מאַנעװרעס און 
פּראָפּאַגאַנדיסטישע טריקן. די בלינדע שנאה צו מדינת ישראל, באַזאַמען מיטן עקאָנאָמישן און 
פאָליטישן בױקאָט, איז נאָך אַלץ װינציק אויף צו באַפרידיקן זיײיערע געפילן פון האַס און 
שאָוויניזם. שטערט מען דערפאַר אונדזער מדינה װוּ און ווען עס לאָזט זיך. מצרים צייכנט זיך אויס 
מיטן שליסן דעם סועץ-קאַנאַל פאַר ישראלדיקע שיפן; סיריע באגנוגנט זיך פאָרלויפיק מיטן 
באַשעדיקן די וואסער-רער קיין שמיר; ירדן ויל נישט הערן און געדענקען וועגן זיכערן אַ פרייען 
צוטריט פאר יידן אין די הייליקע ערטער. אנת, אין דער לעצטער צייט האָט זיך אָפּגעשטעלט די 
מלאכה פון מאָרד און שעדיקעריי מצד די אלע דריי שכנים, ס'האָט אָבער אויף קיין איין מינוט 
נישט אויפגעהערט די פיינטלעכע אנטי-ישראלדיקע פּראָפּאַגאַנדע פונעם רוב אַראַבישע לענדער 
אין ראיאָן. 

דערצו דארפן זיי נישט זוכן קיין באזונדערע געלעגנהייטן. ס'זענען גענוג געווען בלויזע 
קלאַנגען וועגן אַן עליה פון רומעניע, פון ראטנפארבאנד צי פון נאָך אַ סאָציאליסטישער מדינה, כדי 
די מנהיגים פון אראבישן אָריענט זאָלן אויפהייבן אַ ויצעקו אין די אונ"אָדאינסטאנצן, אין דער 
וועלט-פרעסע, באגלייט מיט דיפלאָמאטישע אינטערווענצן אין מאָסקװע, בוקארעשט, ווארשע און 
אנדערע שטעט. און וי די אראבישע הערשער זאָלן נישט זיין צווישן זיך צעקריגט און צעריסן, 
האָט די דאָזיקע אנטי-עליה אקציע פארייניקט און קאָאָרדינירט זייער אקטיוויטעט. 

אויף א באזונדערעו המצאה איז געפאלן דער מלך (אימאם) פון תימן; װאָס דארף ער מטריח 
זיין דעם דיפלאָמאטישן פאָרשטײער, ער זאָל קלאפן אין די טירן פון סאָוועטישן 
אויסערן-מיניסטעריום? האָט דער "האַר פון די הארן", דער אלמעכטיקער הערשער פון דעם 
פעאָדאל-פאטריאַרכאַלן מדברילאַנד, װוּ עס גילט נאָך שקלאפןך-האנדל, הארעמס, א 

פארשווענדעריש לוקסוס-לעבן פון איין זייט און אָרעמקײט,קראנקהייטן און פינצטערניש פון דער 
צווייטער זייט - באשלאסן דירעקט צו ווענדן זיך צום פרעמיער פון דער סאוויעטישער רעגירונג 
און צום ערשטן סעקרעטאר פון דער אלפארבאנדישער קאָמוניסטישער פּארטיי, כדי אים װאָרענען 
פאר די גרויסע געפארן װאָס דראָען דער וועלט אין פאל פון יידישער עליה פון מזרח-אײיראָפּע קיין 
ישראל. 

אונדז איז נישט באַװוּסט דער גענויער אינהאלט פון אימאמס בריוו צו כרושטשאָוון. נישט 
אויסגעשלאָסן, אַז אין דעם מעמאריאל, געשיקט פון רוים, װוּ דער תימנער מלך קורירט זיך, האָט 
ער אוודאי דערמאנט זיין אָפּגעשוואכט הארץ און די שלאָפלאָזע נעכט. קאן זיין, אז ער האט אויך 
שטארק באדויערט אין דעם בריוו, הלמאי א פארשטארקטע עליה פון ראטנפארבאנד וועט אים 
נישט לאזן אין דער פולער מאס געניסן פונעם הארעם וועלכן ער האט מיט זיך מיטגעפירט אין דער 
איטאַליענישער הויפטשטאָט. נאר איינס האט ער זיכער פארלאנגט פון מאָסקװע: הילף, טרייסט, 
באַרוּיקונג. 

און דער ענטפער האט נישט פארזוימט צו קומען. 

גראד אין טעג פון הויכער פאָליטישער שפאנונג, ווען די סאָוויעטישע אױסערגפאָליטיק איז 
פולשטענדיק אבסאָרבירט מיט דער זשענעווער קאָנפערענץ, מיטן דייטשישן פראָבלעם, און אויפן 
אינערלעכן פראנט גייט אן א געיעג צו רעאליזירן דעם נייעם זיבניאר-פלאן - האָט נ. כרושטאָוו 
געפונען צייט, געדולד, וי אויך א היפשע מאס העפלעכקייט און פריינטלעכקייט צו ענטפערן דעם 
שקלאפן-קעניג. זאָל ער, חלילה, נישט צופיל זיך איבערנעמען, קיין עליה וועט נישט זיין. און אויב 
זי קומט יאָ פאָר - גיט כרושטשאָוו צו מיט א בייז-כיטרען שמיכל - איז נאָר אין א 
פארקערטער ריכטונג, ד.ה. - פון ישראל קיין ראטנפארבאנד... 

ווילן מיר דאָסמאָל נישט אָפּשטעלן זיך אויף דעם יידישן און ישראלדיקן מאמענט פון דער 
דאָזיקער קאָרעספאָנדענץ פסס"ר -- תימן װיאַ רוים. איצט אינטערעסירט אונדז דער עיקר דער 
סאָציאליסטישער אספעקט פון דעם ענין. 

פאר די לעצטע עטלעכע יאָר האָבּן צענדליקער סאָציאליסטן, קאָמוניסטן, פּראָגרעסיווע 
מענטשן, וויסנשאפטלער, פּאָליטיקער, פּעןך מענטשן און פארשידענע אָרגאניזאציעס געמאכט 
אומצאָליקע שריפטלעכע און מינדלעכע אינטערװוענצן װעגן דער לאגע פון דער יידישער 
מינדערהייט אין ראטנפארבאנד; וועגן דער יידישער קולטור דאָרט; וועגן אנדערע דערשיינונגען 
פון סאָװויעטישן לעבן. האָט געבעטן אויפקלערונגען, פארענטפערס, הילף און טרייסט צו בארויקן 
און זיך אנטשפאנען פון די שווערע פארדאכטן און אָפּענע באשולדיקונגען בנוגע געוויסע 
נעגאטיווע דערשיינונגען פון דער סאָוויעטישער ווירקלעכקייט אויפן יידישן און אלגעמיינעם 
פראָנט. ליידער, געדענקען מיר נישט קיין סך פאלן, אז די ווענדונגען פון די פריינד פון 
ראטנפארבאנד זאַלן זוכה זיין צו אזא שנעלן און פריינטלעכן ענטפער, וי כרושטשאווס תשובה 
צום אימאם. אויפריכטיקע חסידים פון דער פאָציאליסטישער מלוכה האָבן זיך די אױגן 
אויסגעקוקט אויף א גוט װאָרט, אן אױטאָריטעטע דערקלערונג װאָס זאָל צעטרייבן די שווערע און 
געדיכטע לופט - נאָר אומזיסט. דאָ מעג מען זיך אויסדרייען מיטן רוקן צו די פרעגערס, מען מוז 
נישט ענטפערן. 

דערפאר אָבער, אז א דעספּאָטישער הערשער פון א צוריקגעשטאנען לאנד מאכט א ווענדונג 
צו נ. כרושטשאוו - קומט באלד נישט נאר אן ענטפער, נאר אױך - א פארענטפער. א 
בארעכטיקן זיך פאר א נישט-באַגאַנגען עליה- "פאַרברעכן" און אַ פארזיכערונג, אז סיי תימן, סיי 
אלע אראבישע לענדער קאנען זיך פארלאזן אויף דער פריינטשאפט פון ראטנפארבאנד. ‏ / 


אויך אין דעם פאַל, קיין שום איבערקלויבן, קיין בודק זיין ציצית פון יעדן באזונדערן 
אראבישן הערשער. דער קאָמוניסטן-פרעסערישער נאַצער, דער רעאַקציאָנערער מלך סאוד, דער 
אנטי-סאָװויעטישער קעניג פון ירדן, - זי אלע קאָנען האָפן אויף סאַװיעטישער פריינטשאפט. 
און דער מלך מלכי המלכים פון תימן - אודאי און אוודאי. 

...עפעס שטימט נישט דאָ מיטן סאָציאליסטישן חשבון! 

דייטשן -- פלמ"חניקעם 

אוב אונדזערע באציונגען מיט דייטשלאנד זענען אזוי ווייט, אזש ביזן פאַרקויפן אַהין 
ישראלדיק געווער, -טאָ פאר װאָס זאָל אויך א תל-אביבער זשורנאליסט נישט אראָפּכאפן זיך קיין 
באָן און באשרייבן די איצטיקע דייטשלאנד? נאָר פון באשרייבן ביז באזינגען - איז נישט 
אזא גרויסער מהלך, בפרט נאָך ביי א קאָרעספאָנדענט פון דער היגער נאָכמיטאָג-צייטונג "ידיעות 
אחרונות", אלי אבירן, װאָס האָט אויסגענוצט זיין באזוך איך דער פעדעראלער רעפובליק, כדי צו 
כאפן א בליק... אינעם קריגרמיניסטעריום. 

זיין גאנצן רעפּאָרטאזש פונעם באזוך אין דער אלטער קאזארמע-געביידע וואס געפינט זיך 
אין א זייטיק געסל אין באָן, בוט ער אויף דער הנחה, אז די מערב-דייטשישע ארמיי, װאָס האָט אין 
יאָר 1956 אויפגעשטעלט איר ערשטע מיליטערישע איינהייט און װעט בקרוב זיך צעוואקסן אין א 
האלבמיליאָניקער ארמיי מיט אלע פאָרמאציעס און נייעסטע קריגס-מכשירים, איז איינגעשטעלט 
רק צו פארטיידיקן זיך פון א סאָויעטישער אגרעסיע. דערביי גיט א. אבירן אָנצוגעהערן, אז קאָן 
זיין דאָס די דייטשן איז אפשר נמאס געװאָרן דער ענין מלחמה, נישט מער - דער 
צפוןךאטלאנטישער פאקט האָט זיי, נעבעך, אריינגעצויגן אינעם פארטיידיקונג"פּסיכאָז קעגן 
מעגלעכע אגרעסיעס. און דייטשלאנד איז צוגעטיילט געװאָרן די אַנגעזעענסטע ראָל. 

לייענסטו די לאקריץ-זיסע שילדערונג וועגן בּאָנער "פארטיידיקונגס"-מיניסטעריום, דאָס 
גלאָריפיצירן דעם דייטשן פארטיידיקונגס - מיניסטער פראנץ יאָזעף שטראַוס (אגב: אן 
ארטילעריע-אָפיציר בעת דער צווייטער וועלט-מלחמה, פארװװוּנדעט געװאָרן אין סטאלינגראד) - 
באקומט זיך דער איינדרוק, אז בלויז אומשולדיקע טייבעלעך און גאָט די נשמה שולדיקע שעפעלעך 
פארוואלטן איצט מיט דער באנייטער דײטשישער קריגס-מאשין. נאָר צום שענדלעכסטן 
חילול-השם דערגייט דער תל-אביבער קארעספאָנדענט, ווען ער שרייבט דווקא אין אן הינטערקאָפ, 
מיט גרעסערע אותיות: די באאמטע פון זיכערהייט-מיניסטעריום זענען יונגע מענטשן, מיט 
פארקאשערטע ארבל, ענלעכע צו פלמ"חניקעס... 


+ 


עס דערמאָנט זיך א דערציילונג װאָס כ'האָב ערגעץיוווּ געלייענט נאָכן פארענדיקן די צווייטע 
וועלט-מלחמה. 

אין איינער פון די באפרייטע שטעט אין איראָפע, האָבן א גרופע זעלנער פון דער 
ארץ-ישראלדיקער בריגאדע, וואס דער רוב פון זיי האָבן זייער מיליטערישע דערציונג באקומען 
אין פלמ"ח, זיך אָנגעטראָפן אױף אן אומגליקלעך יידיש מיידל, א געראטעװועטע פון 
קאַנצענטראציע-לאגער. ווען אונדזערע בחורים האָבן דעם מיידל געוואלט געבן עסן און איר 
זיכערן א געלעגער, האָט זי זיך געבעטן: - רירט זיך נישט צו צו מיר, איך בין טמא און 
פאראומװוירדיקט געװאָרן דורך די נאציס. איךְ זייט הײליקע, איר דארפט אפילו נישט שטיין אין 
מיינע ד' אמות. 

דאן האט איינער פון די יידישע זעלנער א קוש געטאָן דעם מיידל אין שטערן, זיך 
פונאנדערגעוויינט און געזאָגט: 

- א שוועסטער ביסטו אונדז, טייערע, א געהיײיליקטע דורך פיין און יסורים. פארקערט, מיר 
= וך נאך שוהיק כלפי דיה.. 


א 

בלזיז א. אבירן פילט נישט קיין שולד. סקאָן דאָך געמאָלט זיין, אַז איינער צי עטלעכע 
באַאַמטע וועמען ער האָט געזען אין באָנער מיניסטעריום און מיט וועמען ער פאַרכליניעט זיך אַזױ 
צוליב די פארקאשערטע אַרבעל - האָבן פאַראומווירדיקט יענע יידישע טאָכטער?! נאָר מיר 
לעבן דאָך עפעס אין דער תקופה, ווען דער פרעמיער פון דער ישראל-רעגירונג דערקלערט מיט 

רמאי 2 0 = א 


פאַטאָס פון דער כנסת-טריבונע, אַז "דאָס דייטשלאַנד פון היינט איז נישט דאָס דייטשלאַנד פון 
נעכטן". און אוב אַזױ - טאָ פאַרװאָס זאָל אַ תל-אביבער קאָרעספאָנדענט נישט פאַרװאַנדלען 
"די דייטשן פון היינט" אין - פלמ"חניקעס? 


שלאָג-ארגומענטן פאר ביידע 

נאָך די לעצטע אַנטוישונגען פון מק"י אין נאַצערן, נאָך דער אומזיכערקייט אירער מיט 
קאַסעמען, איז נישט אױסגעשלאָסן, אַז זי װעט ווענדן אירע בליקן צום... אימאַם פון תימן. אַ סימן 
האָט איר: כרושטשאָװו אַליין הְאָט אים באַװיליקט צו ענטפערן אַזאַ פריינטלעכן בריווּ און דערצו 
ממש געשוווירן אייביקע סיבשש; 

און די אָנהענגער פון דער געװער-טראַנזאַקציע אין לאַנד װעלן אויך קאָנען פרייער 
אָפעטעמען: אַ סימן האָט איר - אי דייטשישן פאַרטיידיקונגס-מיניסטעריום אַרבעשן = = - 
פלמ''חניקעס. 

פאַר ביידע זענען עס אפשר שלאָג-אַרגומענטן. נאָר מיר װאַגן פעסטצושטעלן, אַז עפעס 
שטימט דאָ נישט... סיי דער סאָציאַליסטישער חשבון פון סאָװיעטישן פרעמיער, סיי דער יידישער 
חשבון פונעם תל-אביבער קאָרעספּאָנדענט. 


(לש ת7א. 23.059) 


די סוּעץ-בּלאָקאַדע דויערט ווייטער 


קנאַפּע 8 חדשים איז די דענישע שיף "אינגאַ טאָפּט" פאַראנקערט אין פּאָרט-סעיד. זי קאָן 
נישט שווימען ווייטער, סיידן, אַז איר קאַפּיטאַן וועט דערלויבן דער מצרישער מאַכט קאָנפיסקירן 
די ישראלדיקע סחורות וועלכע ער דאַרף אַועקפירן אויפן ווייטן מזרח. פאַר דער דאָזיקער צייט 
האָט אַ וועלט געקאָבט מיט דער ווילקירלעכער האַנדלונג פון מצרישן דיקטאַטאָר. אַלע כמעט 
ים-מדינות האָבן אױף דער לעצטער סעסיע פון אונ"אָ זיך אַרױסגעזאָגט פאַר פרײער, 
אומגעשטערטער נאַװיגאַציע איבערן סועץ, דעם אינטערנאַציאָנאַלן װאַסער-שליאך װאָס דאַרף 
זיין אָפן פאר יעדער מלוכה. דאַג האַמערשעלד, מיט זיין "שטילער דיפּלאָמאטיע", זאָל אפילו האָבן 
אױסגעפּועלט ביי נאַצערן, אַז ישראל-סחורות װועלן יאָ קאָנען אדורכגעפירט ווערן אין סועץ, נאָר 
אָן אַ פריערדיקער רעקלאַמע, אוב די טראַנספּאָרטן וועלן געשיקט ווערן מיט פרעמדע שיפן און אַז 
אין מאָמענט ווען דער פראַכט וועט אַדורכפאָרן דעם סועץ, וועט ער מער נישט זיין דאָס אייגנטום 
פון ישראל. 

פּרינציפּיעל האָבן מיר נישט געקאָנט מסכים זיין מיט אַזאַ אײינאָרדענונג, אַז דאָס אָפּשװימען 
פון אונדזערס אַ שיף פון חיפה צי תל-אביב, זאָל זיין פאַרבינדן מיט קאָנספּיראַציע, שאַ-שטיל, 
גלייך נישט ישראל מיינט מען און אַז די אַרױסגעשיקטע סחורות זאָל נישט זיין מער דאָס אייגנטום 
פון דער יידישער מדינה. נאָר בלית-ברירה, רעכענענדיק זיך מיט די פאַראַננע באַדינגונגען און 
נישט װילנדיק צונישט-מאַכן דעם "אויפטוּ" פון גענעראל-סעקרעטאַר פון אונ"אָ ‏ - איז פאָריקע 
װאָך אָפּגעשװימען פון חיפהער פּאָרט אַ קליינע גריכישע שיף "אסטאפאליע" מיט 400 טאָן 
צעמענט, װאָס האָבן באַדאַרפט אױיסגעלאָדנט ווערן אין פראַצויזיש-אַפּריקאַנער פּאָרט דזשיבוּטי. 
אָבער ווי נאָר "'אסטיפאליע" איז אַדורכגעגאַנגען די געוויינלעכע קאָנטראָל אין סועץ - איז זי 
שוין ווייטער נישט געשווימען. בלויז אַן אױסגעלײידיקטע שיף, נאָכן קאָנפיסקירן דעם צעמענט, 
קאָן ממשיך זיין אין וועג. קיין דזשיבוטי װעט די סחורה נישט דערגיין! 

נאָך דער פרשה "איגנאַ טאָפּט" און ענלעכע וילקירלעכע האַנדלונגען מצד דער 
פאַרייניקטער אַראַבישער רעפובליק, האָט מען זיי באצייכנט אַלס ים-רויב, פאַרלעצונג פון 
אינטערנאַציאָנאַלן געזעץ און פון ברעכן דעם װאָפנשטילטאנד צװישן מצרים און ישׂראל, 
װאָס איז אונטערגעחתמעט געװאָרן אין ראָדאָס אין יאָר 1949, נאָר אינטערעסאַנט: נאַצער האָט 

זיך װייניק װאָס איבערגענומען פון אַזעלכע באַשולדיקונגען און אַפילו שוין נאָכדעם וי ער זאָל 
האָבן איינגעגאַנגען אױף דעם לעצטן הסכם מיט האַמערשעלדן -- איז דער גורל פון 
"איסטאַפיליע" דער זעלבער וי פון "אינגאַטאָפט". 

אויב ס'איז ריכטיק די טענה פון דער מצרישער פּרעסע, אַז דאָס שיקן די גריכישע שיף דורכן 
סוצץ איז מצד ישראל געווען אַ פּלאַנירטע זאַך, כדי שטערן קאַיר צו באַקומען אַן הלוואה פון דער 
איַנטערנאַציאָנאַלער באַנק אויף אויסצוברייטערן דעם סוצץ-קאנאל - איז אָבער נאָך ריכטיקער 
געווען די השערה, אַז טראָץ אַלע אַנטי געזעצלעכע און פּראָוואקאטיווע האַנדלונגען מצד נאַצערן 
אין קאַנאל, איז אים די הלוואה -- אין דער הויך פון 561/2 מיליאָן דאָלאר -- יאָ באַשטעטיקט 
געװאָרן! 

מיט איין װאָרט: די אָרגאַניזאַציע פון די פאַרייניקטע פעלקער און אירע אינסטיטוציעס, 
די גרויסמאַכטן און די קלענערע מדינות, די אינטערנאַציאָנאַלע עפנטלעכע מיינונג, אנשטאט 
אָנװענדן דעם מאָראַלישן און פּאָליטישן דרוק צו צווינגען די פאַרייניקטע אַראַבישע רעפובליק 
אָפּצושטעלן אירע ווילקירלעכע האַנדלונגען כלפי זער ישראלדיקער נאַװיגאַציע - װערט זי גאָר 
באַלױנט מיט אינטערנאַציאָגאַלע הלוואות, כאַפּט קאָמפלימענטן פון מאָסקװע און װאַשינגטאָן, 
לאָנדאָן קניפט צוריק אָן דיפלאָמאַטישע באַציוּנגען מיט קאיר און פראנקרייך שטרעבט צוּ טאָן 
דאָס זעלבע. 

נאָך אַזאַ חנדלען זיך צו נאַצערן מצד אמעריקע און נאָך דעם פּערמאַנענטן פלירט צווישן 
סאָװויעטישן פּרעמיער און דעם מצרישן הערשער (וויל דאָך מאָסקװע נישט פאַרלירן אַזאַ וויכטיקע 
פּאָזיציע אויפן מיטעלן מזרח), איז פאַרן מצרישן פרעזידענט קלאָר, אַז פון ביידע גרויסמאַכטן 
אין דער וועלט, דערװאַרט אים נישט קיין שטראָף, צי וועלכע ס'איז רעאַגירונג פאַרן שטערן דעם 
ישראלדיקן שיפספאַרקער אין סועץ. און אוב ביידע גרויסמאַכטן אַזױ - דאַן איז אויך אונ"אָ מיט 
איר גענעראַליסעקרעטאַר. נאַצער האָט זיך באַשײנפּערלעך איבערצייגט, אַז זיינע אַגרעסיע-אַקטן 
און פּראָװאָקאַציעס ווערן גאָר באלינט - און נישט פאַראוּרטיילט! 

דער דיקטאַטאָר אויפן נילוס נייטיקט זיך איצט, מערער װוױ תמיד, אין שטאַרקן זיין 
געפאַלענעם פּרעסטיזש אויף דער אינטערנאַציאָנאַלער ארענע. זיינע פּאָליטישע אַקציעס אין דער 
אַראַבישער וועלט זענען שטארק געפאלן. צווישן די הערשער אין קאַיר און באַגדאַד גייט לעצטנס 
אָן אַ ראדיאָ-און פרעסע-מלחמה, װאָס דער שטארקסטער ארגומענט פון ביידע צדדים איז... 
שנאה צו ישראל. און נאַצער דעמאָנסטריריט די דאָזיקע שנאה אויף אַ גאָר פּראַקטישן אופן: 
מינירטע פעלדער ביי דער סירישער גרענעץ, געשטערטער פישפאַנג אויפן כנרת און אַ געשלאָסנער 
סועץ פאַר ישראלדיקע שיפן. צו דעם זענען נאָך צוגעקומען אָפּענע מלחמה-דראָונגען, אין 
פאֵל ווען ישראל װעט אַ טייל פון די ירדן-װאַסערן לענקען צו באַפרוכפערן איר באָדן און 
דעראָבערן וױסטענישן. פאַר די אַלע ווערטער און מעשים קומט די באַלױנונג: מיליאָניקע 
דאָלאַרן-הלוואות, געשטאַרקטער פרעסטיזש פון נאַצערן און חניפה פון אַלע זייטן. 

אין פאַריז האָט דער מערב באַשלאָסן צו טרעפן זיך מיטן סאָװיעטישן פרעמיער אין 4 חדשים 
אַרום אויף דער לאַנג-דערװאַרטעטער "שפיצן-קאָנפערענץ". אייזענהאַוער און כרושטשאָװו זענען 
שוין פון לאַנג געקומען צו אַ מסקנה, אַז בעסער אַ פרידלעך לעבן, איידער קאַלטע צי הייסע 
מלחמות. ווייזט אויס, אַז זי האָבן בדעה אָנצוּווענדן דעם דאָזיקן פריניצפ נאָר כלפי זיך, ביים 
גלייכצייטיקן דערלויבן נאַצערן אָנצוגיין מיט זיין סועץ-בלאָקאַדע און חרם כלפי ישראל. 

די הלוואה אויסצוברייטערן דעם סועץ-קאַנאַל איז נישט געגעבן געװאָרן נאַצערן מיטן 
באַדינג, אַז ער זאָל דערלויבן דעם אַדורכפאָר פון אונדזערע שיפן מיט סחורות. די געשיכטע ווייסט 
אָבער, אַז אַזאַ פּאָליטישער כאַבאַר, װאָס האָט בשעתו דערפירט צו "מינכען" און זיינע שרעקלעכע 
פאָלגן - האָט אַ ברירה אויך אָנשפּאַרן אין אונדזער ראַיאָן. 

(י"ש ת"א, 24.12.59) 

דריי אַספּעקטן פונעם פּליטים-פּראָבלעם 


גערעכט איז געווען די אויסערן-מיניסטאָרין גאָלדע מאיר, ווען זי האָט נאָכן אומקערן זיך פון 
דער אונ"אָדסעסיע דערקלערט אין ירושלים, אז "די ישראל-דעלעגאציע װעט שטיין פאר א 
שארפער דיסקוסיע אין אונ"אָ וועגן פליטים-פראָבלעם". די ספעציעלט פּאָליטישע קאָמיסיע פון 
דער פול-פארזאמלונג באטראכט איצט אינטענסיוו דעם באריכט פון דער "אונ"אָדאגענטור פאר 
הילף און באשעפטיקונג פאר די אראבישע פליטים". װידער לאָזן זיך הערן צביעותדיקע ריד און 
סיי אויפריכטיקע באדויערונג איבערן גורל פון א קנאפן מיליאָן אױסגעװאָרצלטע מענטשן. 


ציפערן און פאקטן װאָס ריידן צום געװויסן 

דער ציפער -- אַ מיליאָן און דער פאַקט -- אױסגעװאָרצלטקײט, רײדן איבערצײגנדיק צום 
געפיל און געוויסן פון יעדן ערלעכן מענטש. טראָץ די ריזיקע סומען פון הונדערטער מיליאָנען 
דאָלאַר װאָס זענען אויסגעגעבן געװאָרן פון דער אונ"אָדאַגענטור אויף הילף די פליטים; נישט 
געקוקט אויף דעם טיילווייזן אַריינדרינגען פון אַ צאָל פּליטים אין דער עקאָנאָמיק פון די לענדער 
אין וועלכע זיי געפינען זיך איצט, זענען נאָך מיט צוויי יאָר צוריק געווען רעגיסטרירט אין די 
פליטים-לאַגערן 38.66 פון זייער אַלגעמײנער צאָל: לבנון 45,143 (4490); סיריע - 20,106 
(21,790); ירדן - 171,579 (33,206) און אין עזה-ראַיאָן -- 123,770 (5690). 

אויב נעמען אין אַכט, אַז אַ דורכשניטלעכע פליטים-משפחה ציילט 5.02 נפשות אין אַז די 
צאָל קינדער און יוגנט ביז 15 יאָר דערגייט ביז אַ 4596 פון דער אַלגעמײנער צאָל, װעט זיך 
באַקומען אַ גאַנץ טרויעריק בילד פון אַ דעגענערירנדיק לעבן אין צעלטן און באַראַגן, מיט 
אַפּראָוויזאַציע-קאַרטן און צוגעטיילטער שפייז און אָנטאָן . דאָס געפיל פון זיין אַ קעסט-קינד ביי 
דער אונ"אָ און אַ גאַסט אין אַ פרעמד לאַנד, קאָן נאָר דערנידעריקן און באַלײדיקן און שאַפן אַ 
מוראדיקן מינדערווערטיקייט-קאָמפלעקס. 

נאָכמער: אַזעלכע לענדער װי לבנון און מצרים האָבן ביזן היינטיקן טאָג נישט געגעבן די 
פליטים אפילו די עלעמענטאַרע בירגער-רעכט. דער עזה-פּאַס װערט פאַרװאַלטעט פון אַ 
באַזונדערער מיליטערישער אַדמיניסטראַציע. די 200 טויזנט פליטים זענען טאַקע אויסגעגלייכט 
געװאָרן אין די זעלבע רעכט וי די פריערדיקע 100 טויזנט אײנווויִנער פון דעם ראַיאָן, אָבער פאַר 
זי אַלע איז נאָך ווייט דער וועג צוּ בירגערלעכע רעכט. אויך לבנון האַלט אירע 100 טױיזנט 
פליטים וי בירגער פון דער צווייטער מדריגה, פון וועלכע זי װאָלט זיך גערן באַפרייט... 

דאָס געפיל פון די קנאַפע הונדערט טויזנט פליטים אין סיריע און די 540 טויזנט אין ירדן, 
טראָץ דעם װאָס זיי האָבן דאָרט יאָ באַקומען בירגער-רעכט, איז נישט קיין בעסערס. אמת, פאַר 
דער צייט האָבן די פליטים-לאַגערן באַקומען דעם אויסזען פון קליינע שטעטלעך מיט מער סאָלידע 
בנינים; עס איז אויך גרויס די מעדיצינישע הילף און בילדונג פאַר די קינדער. נאָר טראָץ אַלעמען 
האָבן זי נישט אויפגעהערט צו זיין - פליטים... 

דעריאָ מעמד פון אַזאַ גרױסער צאָל מענטשן, קרבנות פון מלחמה-אָפּעראַציעס און 
פּאָליטישע ספּעקולאַציעס, מוז און דאַרף דערוועקן מיטלייד ביי יעדן געװיסנהאַפּטן מענטש. וי 
מיר זאָלן זיִך נישט באַציען מיט פאַרדאַכט צי אומצוטרוי צו געוויסע אַרוסטרעטונגען אין אונ"אָ 
בנונע דעם גורל פון די פליטים, טאָר מען אָבער נישט גרינגשעצן דעם ריין מענטשלעכן, 
הומאַניטאַרן אַספעקט פון דער פראַגע. בפרט מיר יידן, װאָס האָבן אין משך פון אַ זייער לאַנגער 
גלות"געשיכטע געפירט אַ לעבן פון נע-ונד און נאָך דער צװוייטער וועלט-מלחמה געוען 
אויסגעוויזן אױף הילף פון אינטערנאַציאָנאַלע אָרגאַניזאַציעס און אויף װױינונגען אין די 
טרויעריק-באַרימטע די.פי. לאַגערן... 

דאָס פאַרזען אָדער פאַרגעסן דעם ריין מענטשלעכן מאָטיוו פון דעם אָנגעוייטיקטן 
פראָבלעם, איז נישט מאָראַליש און נישט יושרדיק. 

דער עקאָנאָמישער מאָמענט 

װאָס קומט אָבער אַרױס, אַז יושר און מאָראַל גייען נישט שטענדיק געפּאָרט מיט עקאָנאָמיק 
און פאָליטיק. װאָלטן די מאָטיוון פון די װאָס וילן לייזן דאָס פליטים-פראָבלעם געווען 
ריין-מענטשלעכע, קאָן זיין, אַז די גאַנצע פראַגע װאָלט שוין איצט נישט עקזיסטירט. פאַראַן אָבער 
אויך ריין װירטשאַפטלעכע -- און איבער זײ - פאָליטישע אספעקטן, װאָס צעשטערן אָן 
רחמנות יעטוועדן קאָנסטרוקטיוון און הומאַניטאַרן פּלאַן. 

די אונ"אָ-אַגענטור צו העלפן די פליטים, הגם זי איז נישט געריכטעט פון בלױזע 
פילאַנטראָפישע הנחות, האָט אָבער נאָך אין דעצעמבער 1949 און אין יאַנואַר 1952 געפרוּווט 
געפונען לייזונגען. אויך דער באַרימטער האַמערשעלד-פלאַן מיט אַ יאָר צוריק, אויסגערעכנט אויף 
גאַנצע צוויי "פיאַטילעטקעס", האָט פאָרויסגעזן אַן אינוועסטיציע פון 14 מיליאַרד דאָלאַר פאר 
סטאַבילע באַשעפטיקונג און פאַך-אויסבילדונג פאַר די אױיסגעװאָרצלטע. דאָס געלט האָט ער 
געזאָלט באַקומען פון די אַראַבישע לענדער װאָס זענען רייך אין נאַפּט-קװאַלן און פון די מדינות 
װאָס זענען אָנגעשלאָסן אין אונ"אָ. דער לעצטער (11-טער) באַריכט פון דזשאָן דייוויס זעט פאָר אַ 
דריי-יאָר פלאַן פאַר פאַך-אויסבילדונג פון בלויז צוויי פראָצענט (!) פון דער פליטים-יוגנט, װאָס 
פאָדערט אַן אינוועסטיציע פון 8 מיליאָן דאָלאַר. האַמערשעלד האָט געמאַכט אַ חשבון, אַז שאַפן אַ 
סטאַבילן אַרבעטפלאַץ פאַר איין פליט, דאַרף קאָסטן 3,300 (דרייטויזנט דרייהונדערט!) דאָלאַר. 
און אַזױװי ביזן יאָר 1970 װעלן זיך געפונען אַ האַלבער מיליאָן אַרבעט-זוכנדיקע פליטים, איז 
נייטיק -- נישט מער און נישט וייניקער -- וי אַ מיליאַרד מיט 700 מיליאָן דאָלאַר. 


פוּנװואַנען נעמען אַזעלכע פאַנטאַסטישע סומען? אפילו די רייכע אַמעריקע, װאָס האָט ביז 
איצט אױסגעטראָגן כמעט 7096 פונעם בודזשעט פון דער אונ"אָ-אַגענטור, האָט שוין נישט 
אײינמאָל געגעבן אָנצוגעהערן, אַז זי ויל זיך באַפרײען פון דער לאַסט. אייגנטלעך, האָט די 
טעטיקייט פון דער אַגענטור געזאָלט אָפּגעשטעלט ווערן נאָך אין יוני ה. י. די אַראַבישע לענדער 
פאַלט גאָרנישט איין צו טראַכטן וועגן עקאָנאָמיש פאַרװאָרצלען די פליטים אין זייערע איצטיקע 
װויןדערטער. די טענה "נישטאָ קיין געלט", װאָס הערט זיך פון אַלע זייטן, איז עלול צונישט צו 
מאַכן די בעסטע פלענער. 

אמת, דער דרוק איז עטװאָס לייכטער געװאָרן, נאָכדעם װוי אין משך פון יאָרן זענען אַ טויזנט 
פליטים אַריבער קיין סאודיע און דאָרט זיך איינגעאָרדנט נאָך אין יאָר 1951. אַ 2,500 פליטים 
האָבן באַקומען בירגער-רעכט אין איראַק און דאָרט געשאַפן א נייע היים. אַ 30,000 פליטים אין 
לבנון האָבן באַקומען סטאַבילע באַשעפטיקונג, הגם אויף אַ אומלעגאַלן אופן. אויך אין מצרים 
און אין סיריע האָט אַ דינער שיכט פליטים זיך פאַרװאָרצלט אין דער אָרטיקער אינדוסטריע, 
לאַנדװירטשאַפט און הַאַנדל. און אחרון אחרון -- נאָך אין יאָר 1949, האָבן 8 טויזנט פליטים זיך 
צוריקגעקערט קיין ישראל און אַ 25 טױזנט האָבן זיך אַרײנבאַקומען אומלעגאַל - און דאָ 
באַקומען אַלע רעכט. דאָס אַלץ האָט אין אַ געוויסער מאָס געגעבן אַ קאָנסטרוקטיוון צושטייער צו 
לייזן דאָס פליטים-פראָבלעם. 

דאָך האַלט זייער צאָל אין איין פאַרגרעסערן זיך, צוליב אַ פשוטער סיבה: די געבורטן זענען 
גרעסער וי די טויטפאַלן און נישט אַלע טױטפאַלן ווערן געמאָלדן, ווייל דאָס װאָלט באַדײט 
פאַרלירן די אַפראָװיזאַציע-קאַרטן און שטיצע פון אונ"אָ... 

אַזױ וי צוליב באַקװעמלעכקײט אין אָנגענומען צו באַנוצן זיך מיט קיילעכיקע ציפערן, רעדט 
מען שטענדיק וועגן אַ מיליאָן, הגם דער ציפער איז ווייט אַן איבערגעטריבענער. דאָס ענדערט 
אָבֿער נישט דעם פאַקט, אַז מען דאַרף װאָס גיכער ליקווידירן אַ גרויס סאָציאַל און מענטשלעך 
פראָבלעם, װאָס לוט דער באַצײיכענונג פון האַמערשעלדן, איז עס פאַרבונדן מיט אַ גאַנצן קנויל 
ענינים: ארץ-ישראל פראַגע; קעגנזייטיקע באַציוּנגען צווישן די אַראַבישע לענדער; די מאָס פון 
עקאָנאָמישער צוזאַמענאַרבעט פון די מדינות אויפן נאָענטן מורח. 

אלץ איז דיקטירט פון פּאָליטישע אינטערעסן 

צוויי עיקר-טענדענצן קרייצן זיך ביים לייזן דאָס פליטים-פראָבלעם: סטאטוס-קואָ, 
איבערלאָזן די לאַגע װי איז, כדי שלאָגן פאָליטישן קאַפיטאַל. די אָנהענגער פון דער ליניע 
זענען קודם-כל די אַראַבישע רעגירונגען און זייערע פאַרבינדעטע אויף דער אינטערנאַציאָנאַלער 
אַרענע. די צווייטע טענדענץ -- רעקאָנסטרוקציע און פארװאָרצלונג אין די איצטיקע װויןךלענדער 
װאָס ווערט מיט אַ האַלב מויל געפרעדיקט דורך דער אונ"אָ-אַגענטור און האַמערשעלדן און מיטן 
גאַנצן מױל - דורך דעֹר ישראל-רעגירונג און יענע פאַקטאָרן װאָס מיינען אויפריכטיק און ערלעך 
צו געפינען אַ לייזונג פאַר אַן אָנגעװײטיקטער פראַגע אויפן נאָענטן מזרח. 

דזשאָן דייוויס שטעלט פעסט אין זיין לעצטן באַריכט, אַז "האַמערשעלדס פלאַן איז נישט 
רעאַליזירבאַר, ווייל די אַראַבער ווילן נישט". די גוטע כוונות פון דער אונ"אָדאַגענטור שטויסן זיך 
אָן אויף בייזוויליקע טענדענצן פון דער אַראַבישער ליגע. אַזױ האָט בשעתו נאַצער דערקלערט, אַז 
ער איז גרייט צו עפענען דעם סוצץ פאַר ישראלדיקע שיפן, אויב - מען וועט צוריק אַרײננעמען 
די פּליטים... די אַלגעמײנע מיינונג איז, אַז די אַראַבישע הערשער וױלן נישט לײזן דאָס 
פליטים -פראָבלעם אויף אַ קאָנסטרוקטיוון אופן. נאָר אנשטאַט זי באַװירקן אָדער אויפצווינגען 
אָפצושטעלן דעם מיאוסן שפיל אַרום דער ביטערער דאָליע פון די דאָזיקע אױסגעװאָרצלטע 
מענטשן, קאַפיטולירט מען גאָר פאַר זייער שאַנטאַזש און דראָוּנגען. און דערפון אויך - דער 
פאַרשטאַרקטער דרוק אויף דער ישראל-רעגירונג און איבערטריבענע פאָדערונגען, װאָס דעקן זיך 
טיילמאָל מיט דער איינשטעלונג פון די אַראַבישע הערשער. 

אַלס בולטער ביישפיל פאַר אַזאַ צוגאַנג קאָן דינען דער אַרױסטריט פון פ.ד. מאָראָזאָו; 
פאָרשטײיער פון פסס"ר אין דער ספעציעלער פאָליטישער קאָמיסיע פון אונ"אָ, וועלכער האָט מיט 
עטלעכע טעג צוריק דערקלערט: 

"דאָס פליטים-פּראָבלעם איז קודם-כל אַ פּאָליטיש פראָבלעם און צוליבן אָפּזאָג פון ישראל 
און אירע פאַרבינדעטע צו רעאַליזירן די אונ"אָדבאַשלוסן אויף דער טעמע, איז געשאַפן געװאָרן אַ 
לאַגע װאָס טראָגט אין זיך האַרבע געפאַרן. די פליטים דאַרף געגעבן ווערן דער אױיסװואַל צווישן 
אומקערן זיך אין פאָטערלאַנד, אָדער אַנטשעדיקונג, אין איינקלאַנג מיט אונ"אָדבאַשלוסן". 

ליידער, איז די אַרױסטרעטונג פון סאָויעטישן פאָרשטײיער נישט קיין צושטייער פאַר אַ 
פאָזיטיווער, אָביעקטיווער און ערלעכער לייזונג פון דעם פּראָבלעם. דאָס פאַרופן זיך כסדר אויף 
אונ"אָ-באַשלוסן מצד אַ רעגירונג װאָס האָט ביי אַ הונדערט מאָל אויסגענוצט איר װעטאָדרעכט אין 
זיכערהייט-ראַט, בלויז דערפאַר וויל געוויסע באַשלוסן זענען איר נישט געווען צון האַרצן -- מוז 
אַרוסרופן שטוינונג. פונקט אַזױ איז שווער אָנצונעמען, אַז מאָראָזאָוו האָט פאַרגעסן אין דעם 
פאַקט, אַז מדינת ישראל האָט אויפגענומען איבער אַ מיליאָן פליטים, אויך אױסגעװאָרצלטע און 
פאַרפאָלגטע מענטשן, צװישן זי -- עטלעכע הונדערט טױזנט פון די אַראַבישע לענדער. 

און נאָך עפעס: פאַרװאָס װעט אַ מיטינג פון דייטשישע פליטים, אָרגאַניזירט דורך דער 
באָןדרעגירונג, באַצײיכנט ווערן אַלס רעוויזיאָניזם און מלחמה-געפאַר, בעת די רייד פון אַן אַכמעד 
שוקיירי צי אַן אַבדול נאַצער װעגן גורל פון די פליטים, איז כלומרשט איסן בלױז 
הומאַניטאַרישקײט און ליבע צו שלום?! שוין-זשע איז דאָס אַראַבישע פליטים-פּראָבלעם אַן 
איין-און-איינציקס אין די לעצטע צוואנציק יאָר? און װאָס איז מכוח די פליטים פון טיבעט און 
קאָדעא, פון פוילן און טשעכאָסלאָװאַקײ -- און פיל אַנדערע לענדער? צי אויך לגבי זי רעדט מען 
אַזױ גלאַט וועגן געבן אַנטשעדיקונג, אָדער אומקערן זיך אין די פריערדיקע ערטער? 

מאָראָזאָוון און דעם פאַרטרעטער פון בולגאַריע, װאָס האָט אים אונטערגעהאַלטן, איז 
באַװוּסט, אַז די ליידן פון די אַראַכישע פליטים זענען אויסגענוצט געװאָרן פאַר טונקעלע 
פאָליטישע צילן. אַלע פרעזידענטן, מלכים און פרעמיערן פון די אַראַבישע מדינות, הגם זיי רעדן 
אין נאָמען פון די פליטים, וױלן זי נישט געבן קין פולע בירגער'רעכט, קײן 
דעמאָקראַטיש-געװײילטע רעפרעזענטאַנצן און אויך נישט די מעגלעכקייט צו פראָדוקטיוויזירן זיך 

אין זייערע לענדער. דאַקעגן זענען די "פעדאיון"-דיװערסאַנטן, רוצחים און שפיאָנען מאָביליזירט 
געװאָרן פון די פליטים אין עזה. שוקיירי דראָט מיט אַ "פליטים-מאַרשי אויף ישראל, בעת דער 
געוו. ירושלימער מופטי טרוימט וועגן אַ "פאַלעסטינער רעגירונג" און "פאַלעסטינער אַרמײ? פון 
בלויזע פליטים. דער לבנונער מיניסטער דזשומייל רעדט ועגן אַ פאַלעסטינער מלוכה אין 
מערבדיקן טייל, לויטן חלוקה-באַשלוס פון יאָר 1948, כדי דאָרט אויפשטעלן אַן אַרמײ װאָס זאָל 
שפעטער "באַפרייען" דעם מזרחדיקן טייל פון ארץ-ישראל... אין די שולן ווערן די פליטים-קינדער 
דערצויגן אין זאָאָלאָגישער שנאה צו ישראל און פסיכאָלאָגיש און מיליטעריש גרייט מען זיך צום 
"טאָג פון נקמה". זעלטן ווען ווייסט די געשיכטע פון אַזעלכע פאַלן פון שפעקולירן מיט 
מענטשלעכער נויט און פיין, וי דאָס ווערט געטאָן מיט דער מיליאָניקער מאַסע פליטים. און דער 
דאָזיקער אומווירדיקער שפיל ווערט אָפן און אומפאַרשעמט געשטיצט דורך קליינע און גרויסע 
רעגירונגען, װאָס האָבן גיכער אין זינען זייערע סטראַטעגישע, עקאָנאָמישע און פאָליטישע 
אינטערעסן אין ראַיאָן, איידער דעם ביטערן גורל פון די פליטים. 


נאָר דירעקטע אונטערהאנדלונגען! 

די אַלע גערעכטע אַרגומענטן זענען אָבער נישט אויסן צו באַפרײען ישראל פון אַ געוויסער 
מאָראַלישער און פּאַָליטישער התחייבות כלפי די פליטים. אמת, אַז אין רעזולטאַט פון דער 
אַראַבישער פּראָפאַגאַנדע אין יאָר 1948, װױ אויך געיאָגט פון פחד צוליב דער 
פאָראויסמאַרשירנדיקער ישראל-אַרמײ, האָבן די ארץ-ישראל אַראַבער פאַרלאָזט זייערע 
װויןדערטער. עס איז אָבער אַ פאַקט, אַז דאָס פליטים-פּראָבלעם איז אַ דירעקטער רעזולטאַט 
פונעם אַנטשטײן פון מדינת ישראל. דאָס פאַרפליכטעט ישראל נישט אויפצוהערן פאָדערן די 
סאַמע עלעמענטאַרסטע זאַך: דירעקטע שלום-פאַרהאַנדלונגען צווישן די צעקריגטע צדדים, װאָס 
וועלן אויך געפונען אַ ליזונג פאַרן פליטים-פראָבלעם: א אַ קלאָרע און אומצויידייטיקע 
דערקלערונג, אַז אין די ראַמען פון אַ שלום, וועט ישראל געבן איר אַנטשפרעכנדיקן צושטייער צו 
לייזן דאָס פּראָבלעם אויף אַ קאָנסטרוקטיוון אופן. 

קלאָר, אַז צו דער דאָזיקער שטעלונג מוזן זיך אָנשליסן די גרויסמאַכטן, די אָרגאַניזאַציע פון 
די פאַרייניקטע פעלקער און אין דער ערשטער ריי -- די אַראַבישע הערשער. עס איז אוטאָפיש 
און פאַרפירעריש צו ריידן ווּעגן וועלכע ס'איז לייזונגען, אָנעם זיצן ביים רונדן טיש. אַפילו אויף צו 
דערעדן זיך נאָר וועגן די פליטים, אָן אַ שלום-אָפּמאַך צווישן ישראל און די אַראַבער - דאַרף מען 
זיצן ביי איין טיש. בעתן װאָפּנשטילשטאַנדדהסכם אין ראָדאָס אין יאָר 1949, האָבן ישראלדיקע און 
אַראַבישע פאָרשטייער פאַרהאַנדלט ביי איין טיש -- טאָ פאַרװאָס נישט איבערחזרן איצט אַזאַ 
צוזאַמענטרעף אין ירושלים אָדער אי קאיר? 

(י"ש ת"א, 30.11.60). 


און װוּ זענען מיר? 


איבעראשנדיקע און דווקא פאָזיטיווע נייעס טראָגן זיך איצט איבער דער וועלט. לאָמיר 
אויסרעכענען די װיכטיקסטע: : 

די אויסערן-מיניסטאָרן פון די פאַרייניקטע שטאטן און פון ראַטנפאַרבאַנד, דין ראַסק און 
אַנדרײ גראָמיקאָ, פאַרהאַנדלען שעהן-לאַנג אין ניוײיאָרק וועגן לאַאָס, קאָנגאָ און אַנטװאָפענונג; 
דערנאָך דערקלערן זיי, אַז "דער צוזאַמענטרעף װעט ברענגען צו קעגנזייטיקע פאַרשטענדיקונג אין 
די איינשטעלונגען פון ביידע רעגירונגען"; 

די פאָרשטײיער פון פסס"ר און פץ אַמעריקע שטימען סאָליִדאַריש אין זיכערהייט-ראַט צו 
באַטראַכטן אױף אַ דרינגענדיקן אופן די לאַגע אין אַנגאָלאַ, די פאָרטוגאַלישע קאָלאָניע אין אפריקע; 

די טעג, דאַרפן די פאָרשטײיער פון דער פ.ל.נ. און פון דער פראנצויזישער רעגירונג זיך טרעפן 
ביי דער שוװיצאַרישער גרענעץ און אָנהײבן אָפיציעלע און קאָנקרעטע אונטערהאַנדלונגען וועגן 
פייער-איבערייס און אױטאָנאָמיע פאַר אַלזשיריע; 

דער גענעראַל-סעקרעטאַר פון אונ"אָ באַקומט פון אַלעמען די אונטערשטיצונג צו שיקן קיין 
קאָנגאָ אַ דריי- פערזאָניקע אינטערנאַציאָנאַלע פאָרש-קאָמיסיע, װאָס זאָל פעסטשטעלן-די סיבות 
פון לומומבאַס-טױט; וָ 

די קאָנפערענץ פון דער בריטישער קאָמאָנװעלט אין לאָנדאָן ענדיקט זיך מיטן אויפצווינגען 
אויף דרום-אַפריקע זי זאָל פאַרלאָזן די דאָזיקע אָרגאַניזאַציע און מיט אַ רעזאָלוציע וועגן 
אַנטואָפּענונג-געשפרעכן װאָס זאָל אויך אַרײיננעמען פאָלקס-כינע; 

אין זשענעװוע זענען באַנייט געװאָרן די געשפרעכן וװעגן קאָנטראָל איבער 
אַטאָס-אנטװאָפענונג. 

די דאָזיקע עטלעכע ידיעות כאַראַקטעריזירן די קאָלאָסאַלע ענדערונג װאָס איז פאָרגעקומען 
סיי אין רעזולטאַט פון טוישן די אייזנהאוער-אַדמיניסטראַציע אין וואַשינגטאָנער "ווייסן הויז", סיי 
צוליב די אַנטװיקלונגען אין אפריקע, אין אונ"אָ און אין אַ ריי אַנדערע לענדער. די אַלגעמײנע 
טענדענץ פון דעם איז: בעסער זיצן ביי אין טיש, איידער פירן אַ מלחמה אויפן שלאַכטפעלד אָדער 
ווייטער אָנגיין מיטן קאַלטן קריג. אנשטאט שפאַנונג, אינטריגעס, אונטערגראָבונג, קעגנזייטיקע 
באַשולדיקונגען - בעסער אנטשפאַנונג, צונויפריידונג, הסכמים, צוטרוי. און אוב ס'וועט אַזױ 
ווייטער גיין - אויך אַנטװאָפענונג. דאָס פאָליטישע אייז האָט גערירט - און גראָד אין דער 
געהעריקער ריכטונג. ס'איז צו דערװאַרטן אַ מיִן פעלקער-צונויפרייד און פאַרשטענדיקונג צווישן 
מלוכה-מענער. אנשטאט חרוב מאַכן אַ וועלט, יל מען אויפבויען דעם שלום. 

בלויז אונדזער ראַיאָן איז "אַרױסגעפאַלן" פון דער מאַפע פון פעלקער און לענדער, ווו 
ס'האָבן גענומען בלאָזן די נייע ווינטן. מיר מיינען דאָ נישט נאָר די באַציאונגען צווישן ישראל און 
אירע שכנים, נאָר אפילו צװוישן די אַראַבישע לענדער גופא. שנאה, אומצוטרוי, פאַרדאַכטן, 
באַשולדיקונגען, אונטערגראָבונג-אַרבעט -- װאָס זענען אין די לעצטע 12 יאָר געווען ממש דאָס 
טאָג-טעגלעכע פאָליטישע ברויט פון נאָענטן מזרח - האַלט ווייטער אָן. אָט שיינט, אַז ירדן און 
מצרים האָבן זיך איבערגעבעטן, אַז צװישן באַגדאַד און קאַיר האָבן זיך נאָרמאַליזירט די באַציונגען, 
אַז לבנון מיט דער פאַרייניקטער אַראַבישער רעפובליק װעלן זיין גוטע, װוילע שכנים - און 
מיטאַמאָל: אויס מיט אַלע האָפענונגען! 

נאָך דער לעצטער קאָנפערענץ פון דער אַראַבישער ליגע אין באַגדאַד, וו אירע מיטגלידער 
האָבן זיך פוּנדאָסנײי פאַרפליכטעט צו פאַרבעסערן זייערע באַציונגען און עס האָט זיך אַפילו 
געמערקט אַ דערנענטערונג צווישן מלך חוסיין און פרעזידענט נאַצער - איז ווידער אױסגעבראָכן 
אַ מחלוקת צווישן ביידע אַראבישע מדינות. פון קאַיר און ראַבאַט-אַמאָן הערן זיך די אַלטע 
באַשולדיקונגען. נאַצער גרייפט אָן אין דמשק די לבנונער רעגירונג און אייניקע אירע פאַליטיקער, 
קאַסעם רעדט פאַר זיינע אָפיצירן קעגן מצרישן דיקטאַטאָר. באָמבע-אויפרייסן הערן זיך אין 
ביירוט און ווידער פאַלן קרבנות אויף די גאַסן פון מאָסול. 

אויפן נאָענטן מזרח גרייכן נישט די נייע אָנזאָגן. 

א 

פארגליווערט איז אויך די לאַגע אין די ישראל-אַראבישע באַציונגען. די סיריער שיסן ווייטער 
אויף אונדזערע טראַקטאָריסטן און גרענעץ-וועכטער, אַרײינדרינגלער פון עזה-ראַיאָן גנבענען אויף 
ישראל-טעריטאָריע, װאָס דערמאָנט ווידער ווו מיר האַלטן אין דער וועלט מיט אונדזערע שכנים, 
אין דרייצנטן יאָר עקזיסטענץ פון מדינת ישראל. עס האָט טאַקע אויפגעהערט דער פריערדיקער 
מאָרד און אָפּענע פראָוואָקאַציעס ביי די גרענעצן, אָבער די בייזע פינצטערע כוונות כלפי אונדז 
לעבן נאָך אין קאַיר און אין ביירוט, אין ראַבאַט-אַמאָן און אין באַגדאַד. ביז איצט איז נאָך אין קיין 
איינער פון די אַראַבישע הויפטשטעט נישט אױיפגעשטאַנען אַ מנהיג װאָס זאָל װאַגן עטװאָס 
ענדערן דעם קורס, פרווון פאָרלײגן געשפרעכן ביי איין טיש, גיין אויפן וועג פון אָנערקענען מדינת 
ישראל אַלס עקזיסטירנדיקן פאַקט. אויף אַזעלכע שריט, וי עס האָט זיך דערלויבט אַ קענעדי צי אַ 
דע-גאָל, פעלט אויס אָטעם, היסטאָרישע פערעספעקטיוו און פאָליטישער פאַרשטאַנד ביי די 
אַראַבישע מנהיגים. 

די אַראַבישע עקשנות און פיינטשאַפט טאָר אָבער אונדזער אָפיציעלע אױסערן-פאָליטיק נישט 
האַלטן אין אַ לאַגע פון פאַרגליווערטקייט, איניציאַטיוולאָזיקײט און אומווילן צו רעאַגירן. די 
שלאַכטן און פאַרביסנקייט צווישן פ.ל.נ. און פראַנקרייך האָבן אין זייער מאַסשטאַב און טראַגישע 
פאָלגן נישט װײיניק ענלעכקייט צו די פאַראַנענע אומשטענדן ביי ישראל און אירע שכנים. דאָך איז 
גראָד פון פאַריז געקומען די איניציאַטיוו. אַלע פילן, אַז שוין נישט לאַנג װי דאָס בלוטבאָד אין 
אַלזשיריע װועט אויפהערן און ביידע צדדים װעלן געפינען אַ מאָדוס צו לייזן דעם רוב זייערע 
שטרײיטן. װאָלט נישט געשאַדט, אַז ירושלים זאָל נאָכטאָן פאריז מיט אַן ענלעכער 
שלום-איניציאַטיוו, אַרויסקומען מיט פאָרשלאַגן און לייזונגען, װאָס זאָלן געפונען אָפּקלאַנג אין 
דער וועלט און אין ראַיאָן. אַזאַ איניציאַטיוו װעט זיך גוט אַריינפאַסן אין דער איצטיקער 
אַטמאָספער פון זוכן פאַרשטענדיקונג און פאַרשטענדעניש אין צווישנפעלקערלעכע באַציאונגען 
און מערער װי תמיד האָבן אויסזיכטן, אַז די אױיסגעשטרעקטע האַנט אונדזערע זאָל נישט בלייבן 
הענגען אין דער לופטן. 

די רעדע פון דער אויסערן-מיניסטאָרין גאָלדע מאיר אין כנסת, װוּ זי האָט ביי דער 
געלעגנהייט פון רעפערירן דעם בודזשעט פוֹן איר מיניסטעריום, אױך גערעט װעגן די 
אויסערן-ענינים פון ישראל - האָט נישט אַרױסגעבראַכט קיין נייע פאָרשלאַגן, קיין וועזנטלעכע 
ענדערונגען אין דער ביז'איצטיקער סטאַטישער אויסערן-פאָליטיק פון דער מדינה. 

...ווען אויף דער וועלט קומען פאָר אַזעלכע ווייטגייענדיקע, פאָזיטיווע אַנטוויקלונגען, ועט 
מען אוודאי אויך שטעלן די פראַגע: 

און ווו זענען מיר? 

לש ת אע23:261) 


די אראבּישע קליאטשע... 


2 אַ צייט צוריק האָט די בריטישע טעלעויזיע געווידמעט איינעם פון אירע 
יע די פּראָבלעמען פון נאָענטן מזרח. צווישן די פילמען און בילדער, װאָס האָבן געוויזן 
די א ען פון די טעראָר-גרופּעס, באַגלײט מיט פּאַטעטיש-באַרימערישע רייד פון אייניקע "על- 
פאַטאַך א און אַפילו פון 15-14 יאָריקע קינדער -- איז אויך פאָרגעשטעלט געװאָרן דער 
א פון ירדנער קיניג כוסיין אין אַ לאַגער פון אַראַבישע פּליטים, וועלכע ער האָט גערופן צו 
געדולד, אויסדויער -- וויל ס'וועט קומען דער טאָג, ווען זי וועלן צוריק באַקומען זייער ערד... 

פון יאָר 1948 גייט אָן די זעלבע שפּיל מצד אַלע אָן אויסנאַם אַראַבישע הערשער: זייען 
אילוזיעס, פלאַנצן שנאה און פלעגן נקמה און רעװאַנזש-געפילן ביי די הונדערטער טויזנטער 
אומגליקלעכע קרבנות פון זייער פאַרפירערישער פּאָליטיק. אָנשטאָט פאַרואַנדלען די פּליטים אין 
טע אַרבעטנדיקע און שעפערישע מענטשן, האָבן נאַצער און כוסיין געהאַלטן זי אין 
רעזערװאַטן", ספּעציעלט לאַגערן, װוּ די אונרר"א האָט זי געשפּייזט מיט די חודשלעכע ראַציעס, 
און די רעגירונגען אין קאַיר, רבת-עמון, דמשק און באַגדאַד -- מיט טאָג-טעגלעכע פּאַרציעס 
אַנטייישראלדיקן גיפט. : : 
"קראָמיע יעוורעיעוו" 

דאָס אַראַבישע פּליטים-פּראָבלעם איז ווייט פון צו זיין איין-און-איינציק -- אין דער 
צעשטורעמטער וועלט פון מלחמות, רעװאָלוציעס און נאַטור-קאַטאַסטראָפּעס. ס'איז אָבער 
דאָך אַן אױיסנאַם פון אַלע ביז איצטיקע אומגליקן װאָס האָבן געטראָפן אױסגעװאָרצלטע מענטשן 
פון זייערע היימען און מדינות -- נישט צוליב א. ג. אָביעקטיווע באַדינגונגען, נאָר בלויז און 
אויסשליסלעך צוליב דעם סוביעקטיוון ווילן פון די אַראַבישע רעזשימען. 

פון יאָר 1945 ביזן יאָר 1961, איז אין רעזולטאַט פון דעם צווייטן וועלט-קריג און פון 
שפּעטערדיקע לאָקאַלע מלחמות, געענדערטע רעזשימען און דדיפות, איינגעאָרדנט געװאָרן אַ 50 

מיליאָן פּליטים: פּאַקיסטאַן האָט אויפגענומען 6,5 מיליאָן מוסולמענער פון אינדיע און די ווידער 
האָט צוגענומען צו זיך 9 מיליאָן הינדוסן פון פּאַקיסטאַן; פּױלן האָט איינגעאָרדנט ביי זיך 4,5 
מיליאָן פּאָליאַקן פון מזרח-אײיראָפּע; מערב-דײיטשלאַנד -- 13 מיליאָן פון מורח-דײיטשלאַנד; 
האָנגיקאָנג -- 700 טױיזנט פּליטים פון כינע; פינלאַנד -- 450 טױזנט פון רוסלאַנד. 

נאָר צו װאָס גיין אַזױ ווייטמיט ביישפּילן און פאַרגלייכן ? אין משך פון די 20 יאָר עקזיסטענץ 
פון מדינת ישראל, האָבן מיר אויפגענומען אַ מיליאָן פּליטים פון אײיראָפּע און פון די אַראַבישע 
לענדער. לייגט זיך אויפן שכל, אַז אויך אויפן נאָענטן מזרח האָט גענוי וי אין אײיראָפּע און אין 
אַזיע, געמעגט אָנגעווענדט ווערן דער פּרינציפּ פון "באַפעלקערונג-אויסטויש". די צאָל יידישע 
פּליטים פון תימן, מצרים, סיריע, איראַק און צפון-אַפריקע אין די יאָרן 1952-1943, אַנטשפּרעכט 
בערך דער צאָל אַנטלאָפּענע אַראַבער פון ישראל אין 1948. נאָר די געזעצן און דערשיינונגען 
בנוגע פּאַקיסטאַן און אינדיע, גריכנלאַנד און טערקיי (אין דער ערשטער וועלט-קריג), אָדער 
צווישן פּױלן און דײיטשלאַנד -- הערן אויף צו האָבן זייער קראַפט און האפט, ווען עס קומט צו 
ישראל. א סברה, אַז אויך אין דעם פאַל איז גילטיק דער ביזער, פאַטאַליסטישער און 
להכעיסדיקער "קראָמיע יעוידעיעוו"... 


צעשטערטע מחיצות 

די זעקס-טאָגיקע מלחמה האָט פאַרגרעסערט די אַראַבישע פּליטים-אַרמײ. בי אַ 150 טויזנט 
סטאַבילע איינוווינער און פּליטים פון 1948 האָבן אין די יונייטעג 1967 און שפּעטער, גענומען 
דעם װאַנדער-שטאָק אין האַנט און דאָס ביסל אָרעמקײט אויף דער פּלײצע און אַנטלאָפן פון עזה- 
ראַיאָן, פון מערב-ירדן, פון דעם סירישן רמת-הגולן. יעדער באַװאָפּנטער צוזאַמענשטױס צווישן 
מדינות װאָרצלט אויס מענטשן פון זייערע היימען -- און די זעקס-טאָגיקע מלחמה האָט ניט 
געקענט זיין קיין אויסנאם. דערפאר אבער איז אונטער דער ישראל-הערשאַפט צוגעקומען נאָך אַ 
מיליאָן אַראַבער. 

נאָר אַ מאָדנע דערשיינונג: דער ישראלדיקער מיליטערישער רעזשים אין די נייע געביטן, גיט 
דער מאַסע פּליטים מער פרייהייט פון באַוועגונג און מעגלעכקייטן, קאָנטאַקטן מיט זיערע ברידער 
פון יענער זייט ליניע פונעם פייער-איבערייס, וי זיי האָבן דאָס געהאַט אונטער דער מצרישער, צי 
ירדנער ממשלה. דורך די בריקן איבערן טייך ירדן גייט יעדן טאָג אָן אַ לעבהאַפטע באַוועגונג פון 
שווער באַלאָדנטע מיט גרינס לאַסט-אױטאָס -- די לאַנדװירטשאַפטלעכע פּראָדוקציע פון יהודה 
און שומרון -- קיין מזרח-ירדן; עס זענען אַרױסגעגעבן געװאָרן 20 טויזנט דערלויבענישן פאַר 
אַראַבער פון יענער זייט ירדן, זיך אומצוקערן אין זייערע פריערדיקע היימען, אָדער צוריק 
פאַראייניקן זיך מיט זייערע משפּחות; 3 טויזנט סטודענטן, שילערס און אַרבעטער, װאָס לערנען 
און זענען באַשעפטיקט אין די פאַרשיידענע אַראַבישע לענדער, צי אין אײראָפּע, איז 
דערמעגלעכט געװאָרן אין די װאַקאַציע-חדשים צו באַזוכן זייערע עלטערן און קרובים, װאָס 
וװווינען אין יהודה און שומרון; די אַראַבער פון עזה-ראַיאן פאָרן אומגעשטערט באַזוכן זייערע 
ברידער אין ראַמאַללאַ, שכם, חברון און דזשענין, װאָס זי האָבן ניט געקענט טאָן פאַר יוני 1967. 
און צווישן דער צעטיילטער ירדנער מדינה און איר באַפעלקערונג איז מצד ישראל דערלויבט 
קעגנזייטיקע באַזוכן. מיט איין װאָרט -- אַ סך פריערדיקע מחיצות זענען פאַרשװוּנדן. 

די אַלע מאָסמיטלען און פאַרלייכטערונגען, וועלכע פלעכטן זיך אָרגאַניש אַרײן אין דער 
אַלגעמײנער פּאָליטיק פון דער ישראל-רעגירונג אויף די שטחים מיט וועלכע מיר פאַרװאַלטן 
איצט און זענען אַלײן פאַר זיך אַ ברכה פאַר דער דערדריקטער און דערשלאָגענער פּליטים-מאסע 
-- לייזן אָבער נישט יסודותדיק דאָס דאָזיקע פּראָבלעם און גיבן זיי ניט דערווייל קיין פונק פון 
האָפענונג, אַז זייער סטאַטוס אַלס פּליטים וועט בקרוב זיך ענדערן. מיט דעם דאָזיקן געפיל זענען 
באַהערשט ניט בלויז די פּליטים גופא, נאָר אויך אַ באַדײיטנדיקער טייל פון דער ישראל- 
געזעלשאַפטלעכקײט. מיט 2 װאָכן צוריק זענען אין כנסת דערלאַנגט געװאָרן אַזש 4 

אינטערפּעלאַציעס: "װאָס האָט די רעגירונג בדעה צו טאָן אין דער פּליטים-פּראַגע?" די 
אינטערפּעלאַנטן געהערן צוּ פּאַרטײיען, וועלכע זיצן אין דער קאָאַליציע. דער פּרעמיער אשכול 
האָט געענטפערט -- און צווישן זייער אַ סך ריכטיקע אַרגומענטן זיינע, האָט מען אבער בשום 
אופן ניט געפונען די קלענסטע אָנדייטונג, אַז מצד ירושלים ווערט אונטערגענומען עפּעס ערנסט 
און ממשותדיק לטובת די פּליטים. 


ישראל דארף יאָ עפעס טאָן פאר די פליטים 

עס אונטערליגט נישט קיין ספק, אַז אין משך פון די אָפּגעלאָפּענע 15 חדשים זינט יוני 1967, 
האָבן מיר געקענט (און באַדאַרפט!) אויפשטעלן אייניקע לאַנדװירטשאַפטלעכע ישובים און וווין- 
קװאַרטאַלן אין די אַראַבישע שטעט, כדי אַהין איבערפירן אַ צאָל פּליטים פון זײיער 
דעגענערירנדיקן לעבן אין נויט, אומוויסן, און שנאה -- צו אַ פּראָדוקטיוו לעבן אין פעלד, אין 
װאַרשטאַט און אין מסחר. נאָך דעם וי מדינת ישראל האָט אויפגענומען און אויך איינגעאָרדנט 
העכער אַ מיליאָן פּליטים-עולים, װאָלט פאַר איר ניט שווער געווען, טאַקע נאָכן פּרעכטיקן נצחון 
אינעם זעקס-טאָגיקן קריג, עפּעס-װאָס אויפטאָן אויך פאַר דעם טייל פון דער באַפּעלקערונג, װאָס 
געהערט איצט צו אונדז. און צי מיר ווילן יאָ, צי מיר ווילן ניט, טראָגט מען פאַר זי אַן אחריות. 
אַזאַ ‏ ערשטער קאָנסטרוקטיווער שריט װאָלט זיכער אויפגענומען געװאָרן מיט אַ סך 
פאַרשטענדעניש אין דער וועלט און אויך אינטערנאַציאָנאַלע פאָנדן װאָלטן זיך איינגעשפּאַנט פאַר 
דעם וויכטיקן אויפטו. 

דער אַרגומענט, אַז כל זמן ס'איז ניטאָ קיין שלום-אָפּמאַך צווישן אונדז מיט די שכנים, קאָן 
ניט געלייזט ווערן די פּליטים-פראַגע -- איז טאַקע אַ ריכטיקער, אָבער ניט אַבסאָלוט. די טענה 
ווידער, הגם אויך אַ פולשטענדיק אמתע, אַז אין די אַראַבישע לענדער איז דאָ גענוג באָדן, װאַסער, 
געלט-מיטלען און מעגלעכקייטן איינצואָרדענען די פּליטים --- באַפרײיט פאָרט ניט מדינת ישראל 
פון געוויסע שריט צו לײזן איינעם פון די אָנגעװײיטיקסטע הומאַניטאַרע און פּאָליטישע 
פּראָבלעמען אין אונדזער ראַיאָן. גראָד איצט איז פאַראַן אַ מעגלעכקייט און נויטווענדיקייט אַ 
שטויס צו געבן דעם ענין אין דער געװוּנטשענער ריכטונג. 


ניט דאָס פאָלק איז שולדיק 

אויך אין דעם פאַל ווילט זיך פרעגן די אַלטע קשיה: װאָס איז שולדיק דאָס פאָלק ? פאַר װאָס 
דאַרפן ליידן די קינדער? 

מיט אַ יאָר צוריק, ווען אונדז איז אויסגעקומען צו באַזוכן יענע אַלע מקומות, וועלכע צה"ל 
האַלט אין איר רשות, ביזוואַנען ס'וועט ניט קומען צו קיין הסכם צווישן ישראל און די שכנים, 
האָבן מיר געהאַט אַ געלעגנהייט פון דער נאָענט צו זען די דערשלאָגענע, וועגעטירנדיקע און 
אָרעמע מאַסע פּליטים אין די לאַגערן אין עזה, צי אין יהודה און שומרון. ביי די נאַצערס און 
כוסיינס זענען זיי, די פּליטים, געווען די פאָן פון אַנטי-ישראלדיקן קאַמף; אין זייער נאָמען האָט 
קאַיר, רבת-עמון און שוקיירי געבליצט און געדונערט קעגן דער יידישער מדינה -- נאָר אַליין ניט 
געטאָן די האַנט אין קאַלטן װאַסער, כדי עטװאָס לינדערן זייער נויט (אמת, נאַצער האָט בשעתו יאָ 
אויפגענומען אַ ביסל פּליטים -- אָבער פון גאָר אַן אַנדערער קאַטעגאָריע: אַנטרונענע קריגס- 
פאַרברעכער, מיליטערישע מומחים פון נאַצי-דײיטשלאַנד, װי דער ס.ס. קאָלאָנעל סקאָרצעני; 
אֵייניקעַ ספּעצן פאַר אַנטייישראלדיקער פּראָפּאַגאַנדע פון געבעלסעס מיניסטעריום און אַ 
גרעסערע צאָל -- שוין ניט קיין פּליטים -- דייטשע וויסנשאַפטלער, כדי גרייטן ווייטשיסנדיקע 
ראַקעטעס)... 

צוקוקנדיק זיך טאַקע צו דער מאַסע פליטים אין די לאַגערן און אין די אַראַבישע שטעט, איז 
געקומען אויפן געדאַנק די דערציילונג פון שלום-עליכמען, וועלכע ער האָט געהערט פונעם זיידן 
וועגן דער געשיכטע פון דער "קליאַטשע". מענדעלע מוכר ספרים האָט דורכן פענצטער פון אַ 
גלופּסקער אכסניה דערזען װי אַן אויסגעמוטשעטער ייד שלאָגט זיין אױסגעדאַרט פערדל, 

אײינגעשפּאַנט אין אַ פולן װאָגן מיט ציגל. דעם זיידן האָט זיך אין יענעם מאָמענט אויסגעוויזן, וי 
די קליאַטשע האָט גאָר באַדױערט דעם שלעגער אירן, אויך אים געהאַלטן פאַר אַ קרבן. האָט זי 
טאַקע אויפגעהויבן דעם קאָפּ און מיט איר מאָרדע אָנגעוויזן אויפן אָרט, װוּ ס'איז געשטאַנען אַ 
באַקאַנטער נפש, פון יענע פיינע בריאות... און מענדעלע פאַרענדיקט די דערציילונג: "ס'איז מיר 
געקומען אויפן זינען דער פּסוק פון שיר השירים: לסוסתי ברכבי פרעה -- צו דער קליאַטשע 
אינעם רײיטװאָגן פון פּרעה, דמיתיך רעיתי -- טו איך דיך גלייכן, כנסת ישראל!" 


* 


די "אַראַבישע קליאַטשע" -- די הונדערטער טויזנטער פּליטים, זענען דערווייל װוייניקער 
זעעוודיק וי מענדעלעס פערדל: זי האָבן זיך נאָך נישט געכאַפּט, אַז זי גייען אין געשפּאַן פונעם 
פּאָליטישן רײטװאָגן פון מאָדערנעם פּרעה און זיין מיטלויפער כוסיין. אַ ביסל איניציאַטיוו, אַ ניט 
גרויסער אויפטו און מי מצד ישראל פאַר אַ קאָנסטרוקטיווע לייזונג פונעם פּליטים-פּראָבלעם, 
וועט פון דער דאָזיקער "קליאַטשע" צונעמען אַ סך בלינדקייט און פארבלענדקייט... 


(י"ש, 69. 19.2) 


גבורה פון פחדנים 


דער מלך פון סאודיע האָט מיט יאָרן צוריק דערקלערט, אַז ר'איז גרייט מקריב צו זיין אַ 
צען מיליאָן אַראַבער, כדי אומצוברענגען ישראל. ס'איז אָנצונעמען, אַז צו דער ריזיקער צאָל 
קרבנות, האָט איבן-סאוד ניט אַרײינגערעכנט אוודאי די צענדליקער ווייבער פון זיין האַרעם, די 
צעצווייגטע משפּחה, הויפלייט און פריינד. דעריבער אַזאַ קיניגלעכע ברײיטהאַרציקייט מיט 
מענטשלעכע לעבנס -- אויפן מזבח פון ראָסן-האַס און פעלקער-שנאה. 
אויך די איצטיקע אראַבישע הערשער זענען גרייט צו קעמפן מיט מדינת ישראל, ביזן... 
לעצטן פּאַלעסטינער אַראַבער און פּליט, דעם פאַקטישן קרבן פון זײיער אײגענער, 
פאַרברעכערישער פּאָליטיק אין די יאָרן 1948, 1967 און שפּעטער. 


מיט פרעמדע הענט 

דאָס ווערטל "מיט פרעמדע הענט איז גוט פייער צו שאַרן", איז וי אָפּגעמאָסטן פאַר 
נאַצערן, חוסיינען און אַנדערע. יעטוועדער פּרוּוו זייערער צו פאַרמעסטן זיך מיט ישראל אויפן 
שלאַכטפעלד, האָט זיך געענדיקט מיט אַ מפּלה פון די אויסגעשולטע און גוט באַװאָפּנטע אַרמײען 
פון מצרים, ירדן, סיריע. 

בדרך כלל פירט זיך אין דער וועלט, און אױך די געשיכטע האָט עס טױזנטער מאָל 
באַשטעטיקט, אַז נאָך מלחמה קומט שלום; אַז וי נאָר די האַרמאַטן הערן אויף דונערן, הייבן אָן 
דיפּלאָמאַטן אונטערהאַנדלען, כדי די תקופה פון שלאַכטן פאַרגעסן און פאַרווישן מיט 
שפּעטערדיקן פרידלעכן בוי און צוזאַמענאַרבעט. אָבער די אַלע נאָרמאַלע געזעצן און פּרעצעדענסן 
גילטן ניט ביי אונדזערע שכנים. זיי איז בילכער מלחמה, ברענענדיקע גרענעצן, נייע קרבנות -- 
ווידער אויפן חשבון פונעם אַלטן קרבן, די פּאַלעסטינער פּליטים, וועלכע בילדן דעם חוט-השדרה 
און עיקרדיקן מענטשען-מאַטעריאַל פון די קנאַפּע 40 טעראָר-אָרגאַניזאַציעס. לױט דער 
פּאָליטישער סטראַטעגיע פון קאַיר, דמשק און ראַבאַט-אַמאָן און מיליטערישער טאַקטיק פון אַ 
יאַסיר אַראַפּאַט און יעכי כאַמודאַ, דאַרפן "אל פאטאך" און דער "פּראָנט צו באַפרייען 
פּאַלעסט יִנע" ממשיך זיין די זעקס-טאָגיקע מלחמה. 

די געשיכטע פון אַנטי-יידישן טעראָר דאַטירט זיך מיטן אויפקום פונעם נייעם יידישן ישוב 
אין ארץ-ישראל, ווען די ערשטע מענטשן פון דער ביל"ו-עלייה, האָבן סוף פאָריקן יאָרהונדערט 
אָנגעהױיבן קומען אַהער. אַראַבישע רציחות, פּאָגראָמען, גזילה און גניבה -- זענען געווען כמעט 

אַ טאָג-טעגלעכע דערשיינונג.. דער אויפקום פון דער מדינה און דאָס געשאפענע פּליטים- 
פּראָבלעם, האָבן געגעבן דעם טעראָר אַ מער "אידעאָלאָגישן" לבוש, ניט בלויז אין קאַמף מיט דער 
"ציוניסטישער מדינה", נאָר אויך געדינט אַלס מכשיר צו לייזן אינערלעך-אַראבישע פּראָבלעמען, 
אין די צווישן-אַראַבישע באַציוּנגען, װי אויף דער אינטערנאַציאָנאַלער אַרענע. די אַראַבישע 
פּאָליטיקער רייטן אויפן פּאַלעסטינער פערדל, די הערשנדיקע פּאַרטײען און רעזשימען אויפן 
נילוס, ירדן, ליטאַני און דמשק, זענען עס געװען די גרינדער און אַפּוטרופסים איבער די 
וויכטיקסטע טעראָר-אָרגאַניזאַציעס. 


ווער זענען זיי? 

וי געזאָגט, עקזיסטירן היינט-צו-טאָג אַ פיר צענדליק טעראָריסטישע אָרגאַניזאַציעס און 
גרופּן פון די פּאַלעסטינער אַראַבער. מיר װעלן זיך אָפּשטעלן אויף די 4 וויכטיקסטע פון זײ: 

"אל פאטאך" (באַוועגונג צו באַפרײען פּאַלעסטינע) איז כלומרשט אַן אומאָפּהענגיקע 
באַוועגונג, הגם זי איז אַנטשטאַנען אין סיריע, וועלכע האָט פון לאַנג זיך צוגעאייגנט די טעאָריע 
וועגן גערילאַ-קאַמפן אין גרויסן מאסשטאב, כדי אַרײינציען אַלע אַראַבישע מדינות אין אַ מלחמה 
מיט ישראל און מאַכן מיט איר אַ סוף (אויך אַלזשיריע איז ביי דער זעלבער מיינונג). 

איינער פון די וויכטיקסטע צענטערס פון "אל פאטאך" איז... מערב-דייטשלאַנד, ווייל דאָרט 
געפינען זיך עטלעכע טױזנט אַראַבישע סטודענטן און פּאַלעסטינער מנהיגים, מיט 
פאַרשיידנאַרטיקע אידעאָלאָגיעס. 

די טעראָר-אַקטן פירט דורך איר מיליטערישער אָפּצװײיג "אַל אעסיפא" ("שטורעם"). 

"פּאַלעסטינער באַפרייוּנג-אָרגאַניזאַציע", אַנטששאַנען בעת דער ערשטער אַראַבישער 
שפּיצן-קאָנפּערענץ אין יאָר 1964, מיט דער כוונה צו פאַרייניקן אַלע טעראָר-גרופּן, נאָר קודם-כל 
-- זיי זאָלן זיין אונטערגעאָרדנט קאַיר. בראש פון דער אָרגאַניזיאַציע איז געשטאַנען 
אכמעד שוקיירי, וועלכער איז נאָך דער זעקס טאָגיקער מלחמה אַראָפּגעזעצט געװאָרן פון דעם 
אַמט. 

"פראָנט צו באַפרייען פּאַלעסטינע" ("דזשעטפ"), אַ מיליטערישע, פּראָימצרישע 
אָרגאניזאציע װאָס איז צעפּיצלט אויף 3 גרופּן: "יוגנטלעכע פון נקמה" ("שאַבאַװ עלטאַר"); 
"פאלעסטינער באַפרײוּנגס-פראָנט" ("דזשעטפּיא") און "העלדן פון אומקערן זיך אין היימלאַנד" 
("אַבטאַל על-אודאַ"). 

פּיאָנערן פון באַפּרײיונגס-קריג" -- אַ פאַרהעלטנישמעסיק נייע אָרגאַניזאַציע, אַנטשטאַנען 
אויף דער איניציאַטיוו פון דער סירישער הערשנדיקער פּאַרטײ -- "באַאַט". 

די אַלע באָמבאַסטישע נעמען פון די פאַרשיידענע אָרגאַניזאַציעס, גיבן שוין אַ גענוג, קלאָר 
בילד וועגן דער מענטאַליטעט פון זייערע מנהיגים. די-אָ מענטאַליטעט קומט צום אויסדרוק ניט 
נאָר אין די שיין -קלינגעוודיקע, הגם גאָרניט-זאָגנדיקע נעמען, וועלכע פאַרמאָגן מערער מליצה און 
פראַזעאָלאָגיע, וי אינהאַלט און אידעע, נאָר אויך די ליגנערישע, איבערטריבענע קאָמוניקאַטן 
וועגן זייערע אַקציעס, מיט וועלכע מען שפּייזט די לעװאַנטינישע פאַנטאַזיע פון דער אַראַבישער 
וועלט. אוב אָננעמען בלויז אַ העלפט פון דעם װאָס דער "אל פאטאך" און די "פּאַלעסטינער 
באַפּרײוּנגס-אָרגאַניזאַציע" האָבן אין זייערע באַרימערישע מעלדונגען פאַרניכטעט אין ישראל 
אָביעקטן און אַװעקגעהרגעט זעלנער און בירגער --- װוער ווייסט צי די יידישע מדינה װאָלט נאָך 
עקזיסטירט... 

צו אונדזער גליק, זענען עס נצחונות אויפן פּאַפּיר און מויל-מלאכה פון פּרימיטיווע מנהיגים. 

פּונקט וי זייער לשון איז באָמבאַסטיש, אַזױ שטיצן זיך זייערע פּראַקטישע און פּאָליטישע 
מעשים בלויז און אויסשליסלעך אויף דער... באָמבע. 


מאָרד און צעשטערונג 
אין די צוויי ווערטער דריקט זיך אויס דער גאַנצער אידעישער באַגאַזש פון אַלע אראבישע 
טעראָר-אָרגאַניזאַציעס און גרופּן. ניט פאַראַן ביי זיי קיין מעסיקע, צענטריסטישע, פּשרה'דיקע. 

אַלע זענען עקסטרעם אין זייער אַנטייישראלדיקער איינשטעלונג, אומאָפּהענגיק דערפון צי זי 
גראַװיטירן צו קאַיר, שיקלען צו דמשק, אָדער אָריענטירן זיך אויף די פּאַרטיזאַנישע טעאָריעס פון 
אַ מאַאָ טסע-טונג, טשע גװאַרע, פידל קאַסטראָ און אַנדערע. יאַסיר אַראַפּאַט, דער ניט לאַנג 
געזאַלבטער פירער פון די פאַרייניקטע טעראָריסטן-אָרגאַניזאַציעס, האָט אָפן און ציניש 
דערקלערט, אַז די עיקר אויפגאבע איז "אומצוברענגען מאַקסימום יידן". זי אָנערקענען ניט דעם 
באַשלוס פון זיכערקייט-ראַט וועגן אַ פּאָליטישער לייזונג פונעם קריזיס אויפן נאָענטן מזרח, ווילן 
ניט איינגיין אויף קיין שום קאָמפּראָמיס מיט דער יידישער מדינה -- נאָר אָפּמעקן זי פון דער 
מאַפּע, אירע בירגער צוריק שיקן אין די לענדער פון וואנען זיי זענען געקומען (שוין ניט װאַרפן 
אין ים אַרײן, וי שוקיירי האָט זיך אויסגעדריקט פאַר יוני 1967) און די פאַרבליבענע יידן פון די 
אַראַבישע לענדער לאָזן זיך אויסלעבן וי אַ נאַציאָנאַלע מינדערהייט... 

דערווייל גייט אָן זייער צעשטערונג-אַרבעט און מאָרד-מלאכה -- נאָר כדי אומצוברענגען 
אומשולדיקע פרויען און קינדער, אַלטע לייט און יוגנטלעכע. ניטאָ ביי די רוצחים קיין שום 
געוויסנסביסן, קיין שום העמונגען און װאַקלונגען ביים אונטערלייגן דעם אויפרייס-שטאָף אין 
עפנטלעכע ערטער און פּלעצער, װוּ עס װעלן געטראָפן ווערן סתם בירגער, צווישן זיי אויך -- 
אַראַבער. 

אמת, די "אל-פאטאך"-לייט שיסן אויך טיילמאָל אויף מיליטערישע פּאַטרולן, אָדער מינירן 
וועגן, װוּ עס דאַרף דורכפאָרן אַ דזשיפּ פון צה"ל. נאַר זייער גאַנצע איינשטעלונג איז פאָרט מאָרד 
לשם מאָרד, טאָטאַלע פאַרניכטונג, אַ "דזשענאָסײיד" כלפי אַ פאָלק און מדינה. 

ליידער, די דאָזיקע רוצחים האָבן ביי אַ טייל פון דער עפנטלעכער מיינונג אין דער וועלט, ביי 
געוויסע אָנהענגער פון דער "נייער לינקער" באַװעגונג, בי עטלעכע פון אחינו בני ישראל, װאָס 
לעבן אין אַ קאָמפּלעקס צוליב זייער יידישן אָפּשטאַם -- געװוּנען אָנערקענונג און באַצייכענונג 
וי פרייהייט-קעמפער, ווידערדשטענדלער, אַ מין אַראַבישע "רעזיסטאַנס" קעגן ישראלדיקן 
אָקופּאַנט, רחמנא לצלן. 

אויך מאָסקװע, וועלכע האָט בדרך כלל ניט אידענטיפיצירט זיך מיט די רוצחישע כוונות פון 
די אַראַבישע טעראָריסטן, איז לעצטנס אַרױס מיט אַ לשון װאָס באַרעכטיקע די פּיראַטן, װאָס 
שיסן אויף פּאַסאַושיר-עראָפּלאַנען און רייסן אויף קינדער מיט מאַמעס. "פּראַװדאַ" פון 27.2 ה. 
י. האַלט דעם אַטענטאַט אויפן "אל-על"-עראָפּלאַן אין ציריך פאַר "אַן אַקציע פון פּאַטריאָטן, 
וועלכע פאַרטיידיקן זייער לעגיטימע רעכט זיך אומצוקערן אין פאָטערלאַנד". איך די 
"איזווועסטיאַ" פון 1.3 שרייבט, אַז "מ'דאַרף אַנער-קענען דעם געזעצלעכן און גערעכטן 
נאַראַקטער פונעם קאַמף פון די פּאַלעסטינער". 


טעראָר און אנטי-טעראָר 

ס'איז זיך פאָרצושטעלן די רעאַקציע אין דער וועלט, ווען ישראל װאָלט אָנגעהויבן אָפּצאָלן 
די טעראָריסטן מידה כנגד מידה און אָנװענדן די זעלבע צי ענלעכע מיטלען און מעטאָדן פון 
סאַבאָטאַזש, דיווערסיע און טעראָר. ס'איז לגמרי ניט שווער פאַר אייניקע ישראלדיקע בחורים 
אַװעקלײגן אַ צייט-באָמבע אין דער "קאסבא" אין שכם, װאַרפן אַ מינע אויפן מאַרק אין מזרח- 
ירושלים, אויפרייסן עטלעכע געשעפטן אין עזה, צי איבערלאָזן דינאַמיט אין אַ קינאָ אין 
ראַמאַללאַ. אונדזערע װאָלטן דאָס זיכער געמאַכט אויף אַ מער אינטעליגענטערן און ראַפינירטן 
אופן, מיט פיל דערפינדערישקייט, איינפאַלערישקײט און... עפעקטיווקייט. 

מעגן מיר זיין שטאָלץ מיטן אַנטיטעראָר פון די ישראלדיקע מאַכט-אָרגאַנען, וועלכע האָבן די 
דאָזיקע אומדאַנקבאַרע, נאָר דורכויס נייטיקע מלאכה אַרויפגעלײיגט אויף די זיכערהייטלעכע, 
פּאָליצײיאישע און באַװאָפּנטע כוחות. ניט קיין פּחדנותדיק באַהאַלטן זיך אונטערן שילדל פון 
"אומרעגולערע" צי "אונטערערדישע" כוחות -- נאָר צה"ל דערלאַנגט קלעפּ דאָרט, װוּ ס'זענען 
די באַזעס פון די רוצחים (װוי דאָס איז געשען דעם לעצטן זונטיק פרי, מיטן באָמבאַרדירן דריי 
"פאַטאַך"-לאַגערן אין ירדן), אָדער רעװאַנזשירט די אַראַבישע מדינות מיטן אויפרייסן ריין 

מיליטערישע אָביעקטן, צי וויכטיקע אונטערנעמונגען, וי די טראנספאָרמאטאָרס אויפן נילוס, די 
בריק אין ירדן, דעם עראָדראָם אין ביירוט. און ביי די אַלע אקציעס, ווערט מאַקסימאַל אָפּגעהיטן 
די ריינקייט פון געווער, אויסצומיידן וי ווייט-מעגלעך קרבנות צווישן דער ציווילער באַפעלקערונג 
און פאַרהיטן, אַז אומשולדיקע בירגער זאָל ניט געשען קיין שלעכטס. 

די איבער 200 טעראָריסטן פון מזרח-ירושלים, שכם און דזשענין, וועלכע אונדזערע 
זיכערהייטלעכע כוחות האָבן אַנטדעקט נאָכן אויפרייס אין ירושלימער "סופּערמאַרקעט" און אין 
בריטישן קאָנסולאַט -- װועלן אויך האָבן אַן אַנשטענדיקן משפּט, מיט פאַרטיידיקער און אין די 
תפיסות וועט מען זיי באַהאַנדלען װי אלע אַרעסטאַנטן אין ישראל. 


ביי דער געלעגנהייט איז כדאַי צו דערציילן אַ פאַקט, װאָס קלינגט אפשר וי אַ קוּריאָז, הגם 
ס'איז דאָך ווירקלעכקייט;: עטלעכע הונדערט משפּחות פון פאַרמשפּטע אין ישראל אַראַבישע 
טעראָריסטן געניסן פון מאַטעריעלער שטיצע פונעם מיניסטעריום פאַר סאָציאַלע שוץ, לוט די 
זעלבע קריטעריומס וי עס געניסן נױטבאַדערפטיקע פאַמיליעס אויף פאַרנומענע געביטן און אין 
ישראל גופא. די זעלבע פרויען, װאָס האָבן אַװדאַי געהאָלפן זייערע מענער צוגרייטן דעם 
אויפרייסמאַטעריאַל און אויף זיכער געווּסט פון זייער פאַרברעכערישער טעטיקייט -- באַקומען 
הילף פון אַ רעגירונג, וועלכע זיי האָבן ניט נאָר געװאָלט שטירצן, נאָר אומברענגען צוזאַמען מיט 
דער מדינה און אירע יידישע בירגער. 

נאָך מער -- אַ געכאַפּטן און געמשפּטן אַראַבישן טעראָריסט אין מדינת ישראל דערװאַרט 
ניט קיין טױט-שטראָף. תמיד -- אַנשטענדיקע געריכט-פאַרהאַנדלונגען. אַ מענטשלעכע 
באַהאַנדלונג אין תפיסה, די מעגלעכקייט צו קאָרעספּאָנדירן און זען זיך מיט דער משפּחה. אַז מען 
פאַרגלייכט דעם רעזשים אין ישראל כלפּי פאַרמשפּטע פאַרברעכערס-טעראָריסטן אַנטקעגן דער 
באַהאַנדלונג פון אומשולדיקע יידן אין סיריע און איראַק, װאָס זענען דאָרט אריינגעפאַלן אין 
פּאַליצײיאישע הענט. נאָר דערפאַר װאָס זי זענען יידן -- איז איבערגענוג צו אורטיילן די מאַראַל, 
עטיק און הומאַניזם פון ירושלים פון איין זייט, און פון דמשק און באַגדאַד --- פון דער אַנדערער 
זײַט... 


דער וועג צו אַ שלום 
כדי דער גאַנצער מיטעלער און נאָענטער מזרח זאָל דערגיין צו אַ פרידלעכער לייזונג און עס 
זאָלן איינגעפירט וערן נאָרמאַלע דיפּלאָמאַטישע און גוט-שכנותדיקע באַציוּנגען צווישן ישראל 
און די אַראַבישע לענדער, דאַרף מען ניט זוכן קיין רעצעפּטן אין דער ווייטער פאַרגאַנגענהײט, אין 
ענציקלאָפּעדיעס אָדער אין לערנביכער פאַר געשיכטע, גענוג בלויז צוקוקן זיך צו דעם װאָס קומט 
פאָר צווישן אַמעריקע און האַנאָי, צווישן ביידע דיטשלאַנדס, צווישן צפון און דרום-קאָרעאַ, אָדער 
אינדיע און פּאַקיסטאַן, כינע און יאַפּאַן, פּױלן מיט דייטשלאנד-- כדי איינצוזען, אַז מדינות װאָס 
האָבן געפירט בלוטיקע מלחמות מיט אַ פאַרנעם און קרבנות װאָס שטײגן ווייט אַריבער דעם 
ישראל-אַראַבישן קאַנפליקט, האָבן דאָך זיך צונויפגערעדש געפונען דעם וועג פאַר צוזאַמענאַרבעט 
און פאר שטענדיקונג. די אַמאָל צעקריגטע און קעמפעריש צדדים באַמיען זיך צו פאַרגעסן די 
טרויעריקע פאַרגאַנגענהײט און שטרעבן צוזאַמען צו אַ דעסערער צוקונפט. שוין-זשע דאַרף דער 
דאָזיקער וועג באָיקאָטירט ווערן דורך קאַיר און דמשק צי גילטן ניט אויף די דאַזיקע רעגירונגען די 
זעלבע כללים און געזעצן, וי אויף װאַשינגטאַן, בערלין האַנאָי און סײגאָן ? 
(פא"צ יים, דעצ. 1971) 


אַ פערטל יאָרהונדערט אזא... 


מיט 25 יאָר צוריק איז געבאָרן געװאָרן די יידישע מדינה -- דער צוויי-טױזנט יאָריקער 
טרוֹים פונעם יידישן פאָלק, װאָס איז פאַרווירקלעכט געװאָרן אַ דאַנק דער ציוניסטישער ויזיע, 
חלוצישע טאַטן, אינטערנאַציאָנאַלער אַנערקענונג און מיליטערישן נצחון. רעזוּמירנדיק דאָס 
אָפּגעלאָפענע פערטל יאָרהונדערט, מיט אירע קאָלאָסאַלע דערגרייכונגען אויף אַלע געביטן פונעם 

מלוכהשן לעבן, באַזונדערס דעם אויפנעם פון אַנדערטהאַלבן מיליאָן עולים, אין באַדינגונגען פון 
אַראַבישן טעראָר און מלחמה -- מעג דאָס פאָלק אין ישראל און זיין טרייער שותף אין די תפוצות, 
זיין דערמיט שטאָלץ און מוטיק. 


דאטעס פון פרייד און טרויער 


די דאָזיקע דאַטע פאַלט זיך צונויף מיטן 75סטן יאָרטאָג נאָכן ערשטן ציוניסטישן קאָנגרעס; 
פתח-תקוה ווערט אַלט 95 יאָר; ראש-פינה איז דערגאַנגען צו די 90; נס-ציונה, יסוד המעלה און 
יבניאל האַלטן שוין אויך ביי די 75. און אַ ריי יינגערע פון זיי קיבוצים צייכענען אָפּ די 25, 30 צי 
0 יאָר פון אַרױפגײין אויפן באָדן אין דער תקופה פון "די מדינה אונטערוועגנס". 

פאַראַן אויך סימבאָלישעס אינעם פאַקט, װאָס די אַנטשטײוּנג פון דער מדינה און איר 
איצטיקער האַלבער יובל פאַלן זיך צונויף, קאַלענדאַריש, מיטן יום-טוב פסח, דעם חג החרות, און 
מיטן יאָרטאָג פון געטאָ-אויפשטאַנד אין װאַרשע. די מרידה אין װאַרשעװער געטאָ מיט דרייסיק 
יאָר צוריק אין דאָך געווען איינער פון די שטאַרקסטע אויסדרוקן צו זיין בני חורין פונעם עבדים 
היינו ביי היטלערן; פינף יאָר נאָך יענעם טראַגיש-העראָישן 19טן אַפּריל, האָבן מיר זוכה געווען די 
פּראָקלאַמירונג פון דער יידישער מדינה און היינט, נאָך דרייסיק יאָר, פרייען מיר זיך מיט איר 
האַלבן יובל. 

און וועלכעס פאָלק אין דער וועלט האָט זיך נאָך אַזױ ערלעך פאַרדינט די פרייד פון 
מלוכהשער זעלבשטענדיקייט, וי מיר? איז דאָך אונדזער געשיכטע תמיד געווען אַזױ רייך מיט 
רדיפות, נגישות, אינקוויזיציעס, פּאָגראָמען, געטאָס, געלע לאַטעס, דיסקרימינאַציעס, עלילות-דם. 
נאָר דאָס װאָס איז פאָרגעקומען מיט די יידן אין דער אָקוּפּירטער אײראָפּע אין די יאָרן 1939 - 
5 האָט ניט געהאַט זיינס גלייכן אין דער גאַנצער יידישער מאַרטיראָלאָגיע. די דייטשע רוצחים 
האָבן דעם אומברענג פון אונדזער פאָלק באַטראַכט וי זייערס אַ נאַציאָנאַלע און מלוכהשע 
אויפגאַכע און דעם דאָזיקן טויט-אורטייל אַדורכגעפירט מיט דער גרעסטער אכזריות, מיט די 
ראַפינירטסטע מעטאָדן, נייעסטער טעכניק און ריקזיכטלאָזער קאָנסעקװענטקייט. און די וועלט 
האָט געשוויגן! ערשט נאָכן אומקום פון זעקס מיליאָן יידן, האָט ביי אייניקע פעלקער און 
פּאָליטיקערס זיך דערוועקט דאָס געוויסן. דעם 29סטן נאָוועמבער 1947 האָבן זי באַװיליקט צו 
אַנערקענען די רעכט פון יידישן פאָלק אויף זעלבשטענדיקייט אין אַ צעטיילטער ארץ-ישראל. 
אָבער אויך דעם דאָזיקן גנאָד האָבן די אַראַבישע שכנים ניט געװאָלט אַנערקענען און 
אויפגעצוווּנגען אוף אונדז אַ מלחמה. 

נאָר מיר האָבן זוכה געווען. ישראל איז אַ פאַקט אויפן נאָענטן מזרח, זי איז אַרײנגענומען 
געװאָרן אין דער פעלקער-משפּחה, און פאַר אַלעמען - טיף-טיף אַריינגעדרינגען אינעם האַרץ 
פון גאַנצן יידישן פאָלק. 

מיר געדענקען גוט יענעם היסטאָרישן טאָג פון 14טן מאַי 1948. די ספּאָנטאַנע פרייד און 
באַגײסטערונג װאָס האָט באַהערשט דעם ישוב, די דערהויבענע און רירנדיקע "לחיימס", וועלכע 
מען האָט געטרונקען אין ניו-יאָרק, מאָסקװע, לאָנדאָן, פּאַריז און װאַרשע. די התלהבותדיקע 
דעמאָנסטראַציעס און מיטינגען אין ירושלים, תל-אביב, חיפה און אין די אײיראָפּעישע און 
אמעריקאנער שטעט. די לאָזונג "איין פאָלק - איין לאַנד" האָט יענעם טאָג באַקומען זיין פולן 
אויסדרוק און באַטײט. יידן אין די תפוצות האָבן מיטן געדאַנק און מיט מעשים פולשטענדיק זיך 
אידענטיפיצירט מיט דער אַנטשטאַנענער מדינה און פאַר די 25 יאָר טריי און ערלעך זי באַגלײט 
אין אירע ראַנגלענישן און דערגרייכונגען. 

ווען דער שונא איז נאָך געשטאַנען בי די טויערן און געפירט זיין מלחמה מיט דער קליינער, 
אומבאַװאָפּנטער און שלעכט אויסגעשולטער אַרמײ פון ישראל, כדי אומברענגען די מדינה ווען זי 
איז נאָך געווען אין די וויקעלעך -- האָט שוין גענומען שטראָמען אַ מאַסן-עליה פון דער חרובער 

אײיראָפּע. אַ דערשלאָגענע, הונגעריקע און פאַראָרעמטע שארית הפּליטה האָט גלייך פון אוישוויץ 
און מיידאַנעק, פון די געטאָס און וועלדער, געזוכט די היים אינעם אויסגעבענקטן לאַנד. דער ישוב 
האָט נאָר-װאָס געהאַט זיך באַפרייט פון דער פרעמדער, בריטישער מאַכט און באַזאַמען מיט די 
עולים גענומען פאַרטיידיקן און איינשטעלן די מדינה. 

נאָר ממשותדיק אױסגעטראָגן דעם עוֹל און די אחריות פאַר דעם אַנטװיקלונג פונעם לאַנד - 
האָבן די יידן אין ישראל. דעם טאָג-טעגלעכן פאַרמעסט מיט די האַרבע פּראָבלעמען האָט 
באַדאַרפט אַדורכפירן דער ישוב גופא -- און ער האָט מיט כבוד און אחריות אױסגעהאַלטן דעם 
עקזאַמען. 


ביישפּיללאָזע דערגרייכונגען און אויפטוען 


די ערשטע 25 יאָר מדינת ישראל ועלן אין דער געשיכטע פון יידישן פאָלק פאַרשריבן ווערן 
מיט גאָלדענע אותיות פון אומאויפהערלעכן געראַנגל, אויפטוען און דערגרייכונגען. נעמט בלויז 
אַזאַ ציפער וי די 650 טויזנט יידן אין ארץ-ישראל פאַרן 14.5.1948, ביז דריי און אַ האַלבן מיליאָן 
היינט-צו-טאָג - און מיר זעען באַשײנפּערלעך װ עס װערט רעאַליזירט דעם טרים פון 
שיבת-ציון און פון קיבוץ גלויות. אין דער מדינה געפינען זיך היינט אַרום 2074 פונעם יידישן פאָלק, 
אַנטקעגן 396 מיט 25 יאָר צוריק. 

עקאָנאָמיש האָט ישראל דערגרייכט אַן אויפשטייג, וי די הויך-אַנטװיקלטע לענדער. מיר 
געדענקען גוט די "צנע"-יאָרן אין 1948 - 1951 און דעם "מיתון" אין 1966/67 - בעת איצט 
פעלן אויס אַרבעט-הענט און פון 50 ביז 60 טויזנט אַראַבער פון די געביטן זענען באַשעפטיקט אין 
ישראל גופא. די הונדערטער געצעלטן און באַראַקן פון האָלץ און בלעך אין די מעברות מיט אַ 
5 - 20 יאָר צוריק זענען פאַרשװוּנדן פון דער ישראלדיקער לאַנדשאַפט און פאַרביטן געװאָרן 
מיט 3 און 4-צימערדיקע מאָדערנע וווינונגען וועלכע עס באַקומען נייע עולים פון רוסלאַנד, 
פּערסיע, צי אַמעריקע. די אינטענסיווע הייזער-בויונג, דער עקספּאָרט, די אױסגעװאָפּסענע 
אינדוסטריע וועלכע שטאָלצירט מיט אַן אייגענער מיליטערישער פאַבריקאַציע פון אַ הויכער 
מדרגה; די מאָדערנע לאַנדװירטשאַפט װאָס באַזאָרגט אויך אייניקע לענדער אין אײראָפּע און 
אמעריקע מיט אירע פּראָדוקטן און שטעלט צו 8096 פרישע שפּייז פאַר אייגענעם אויסקום; די 
רעגולערע לופט-און ים-קאָמוניקאַציע מיט דער גרויסער װעלט און אין לאַנד גופא; די 
טוריסטיק-באַװעגונג; די אָבליגאַטאָרישע, אומזיסטיקע בילדונג אין די פאָלקס-שולן און טיילווייז 
אומזיסטיקע בילדונג אין די מיטל-און הויכשולן. 

אין אַזאַ לאַנד וי ישראל, װאָס איז אָרעם אין נאַטירלעכע אוצרות, מינעראַלן און ברענשטאָף, 
זענען דאָך פאָרגעקומען ממש רעװאָלוציאָנערע ענדערונגען אינעם לעבנס-סטאַנדאַרט און 
קולטור-ניוואָ = פון ‏ דער באַפעלקערונג, אינעם געזונטהייט-צושטאַנד, פאַרקלענערטע 
קינדער-שטערבלעכקייט, אויסגעברייטערטע סאָציאַלע באַדינונגען װאָס העלפן אין אַ גרויסער 
מאָס גובר זיין די אָרעמקײט, וועלכע איז אין גרעסטן טייל "אימפּאָרטירט" געװאָרן, צוזאַמען מיט 
די עולים פון די נויט-לענדער. 

ישראל געהערט צו די געציילטע לענדער, װוּ אין אַ סך פאַבריקן און אונטערנעמונגען זענען די 
אַרבעטער שותפים אין דער לייטונג, אַדמיניסטראַציע און אויך - צו די רווחים. לאָמיר דערביי 
ניט פאַרגעסן דעם קיבוץ, די אָריגינעלע, פּראַכטפולע ישראלדיקע יצירה, װאָס האָט ניט קיין 
ביישפּיל אין וועלכן ס'איז לאַנד. 


דעמאָקראטיע פאר זיך און אויך פאר אנדערע 


די אַלע דערגרייכונגען אין משך פון 25 יאָר זענען ניט געקומען אין רעזולטאַט פון צװאַנג, 
דיקטאַטור, באַפעלן פון אויבן. דאָמינירט האָט תמיד דער דעמאָקראַטישער רעזשים, דער 
ליבעראַלער גייסט. די כנסת, פּרעסע, ראַדיאָ און טעלעוויזיע זענען אָפן פאַר קריטיק, מ'האָט 

קיינעמען ניט געשטערט אָנצוּווייזן אױף פעלערן און פאַרלעצונגען פונעם געזעץ און פון די 
דעמאָקראַטישע פרייהייטן, וועלכע זענען געפלעגט און אינגעהאַלטן געװאָרן אפילו אין 
באַדינגונגען פון מלחמה און טעראָר. 

מדינת ישראל ווייסט אויך ניט פון פּאָליטישע קנוניהס און אינטריגעס, פון מיליטערישע 
פּוטשן און איבערקערענישן מיט וועלכע ס'איז רייך אונדזער ראַיאָן, אָדער די לענדער פון 
לאַטיין-אַמעריקע. פאַראַן אומגעשטערטע פרייהייט פון װאָרט, פּרעסע, פאַרזאַמלונגען 
דעמאַנסטראַציע און פּראָטעסטן. אויב צו דעם צוגעבן דאָס אַריינפלעכטן אַלץ מערער און מערער 
די אַראַבישע מינדערהייט אינעם מלוכשהן לעבן; אַז די צאָל אַראַבישע סטודענטן אין די הויכשולן 
גרייכט די טױזנטער; אַז דריי אַראַבער באַזיצן די פּאָרטפעלן פון װויצע-מיניסטאָרן און אַז ס'איז 
שוין אַ לאַנגע צייט אָפּגעשאַפט געװאָרן די מיליטערישע פאַרװאַלטונג - הײסט עס, אַז די 
דעמאָקראַטיע שפּאַרט אויך אָן ביי די נאַציאָנאַלע מינדערהייטן, הגם דער ראַיאָן איז נאָך גאַנץ 
ווייט פון אַ שלום. 

גענוג צו כאַפּן אַ ‏ בליק אױף דער פירונג פון דער ישראלדיקער מיליטערישער 
אַדמיניסטראַציע אין די פאַרנומענע געביטן. די זעקס יאָר נאָך דער זעקס-טאָגיקער מלחמה האָבן 
באַװויזן, אַז אפילו אין אַן אָקופּאַציע-רעזשים צו וועלכן די אָרטיקע באַפעלקערונג באַציט זיך ניט 
מיט צופיל סימפּאַטיע, איז דאָך מעגלעך צו שאַפן אַן אַטמאָספער פון באַרוּיקונג, סטאַביליזאַציע 
און צוזאַמענאַרבעט. די "אָפענע בריקן" וועלכע דערמעגלעכן אַ פרייען סחורות-אויסטוש און 
פאַרקער מיט ירדן (און דורך איר - מיט אַנדערע אַראַבישע מדינות), וי די זומער-באַזוכן פון 
צענדליקער טויזנטער אַראַבער פון פיינדלעכע לענדער ביי זייערע קרובים אין די פאַרנומענע 
געביטן, זענען דער בעסטער עדות פון אַ ליבעראַלער און מעסיקער פּאָליטיק, װאָס ווערט אַגב 
אָנגעװענדעט אויך לגבי אונדזערע בלוט-שונאים - די טעראָריסטן. קיינער פון זיי, אפילו די 
וועמען דער באַשולדיקונג-אַקט האָט פאַרגעװאָרפן גרויזאַמע רציחות (אגב - מערער איבער 
זיערע ברידער װוי איבער ישראלים), איז נאָך ניט פאַרמשפּט געװאָרן צום טויט. למען האמת, האָט 
מען 2 - 3 מאָל יאָ אָנגעװענדעט אַזאַ אורטייל - אָבער אים ניט אויסגעפירט. יעדער אַראַבישער 
טעראָריסט האָט אַן אָנשטענדיק געריכט, אַ רעכט צו פאַרטיידיקן זיך און מענטשלעכע באַדינגונגען 
ביים אויסזיצן אין תפיסה דעם אורטייל. מיר װאָלטן זיך נאָר געמעגט ווינטשן, אַז צו די יידן אין די 
אַראַבישע לענדער, ספּעציעל אין סיריע און אין איראַק, וועמען מען האָט נישט פאָרצוּװאַרפן קיין 
שום פאַרברעכנס קעגן דער מדינה, זאָל מען זיך אַזױ באַציען און זי באַהאַנדלען, וי מיר טוען דאָס 
לגבי די װאָס ווערן געכאַפּט מיט געווער אין האַנט. 

פאַרגעסט ניט, אַזאַ אַזאַ פּאָליטיק לגבי די "פּאַטאַך"-לײט ווערט אָנגעװענדעט כלפי די װאָס 
ווילן לייזן דעם קאָנפליקט אין ראַיאָן מיט כוח, שנאה, טעראָר, סאַבאָטאַזש און מלחמה; די װאָס 
זענען אפילו קעגן דעם באַרימטן באַשלוס 242 פון זיכערקײט-ראַט, אפילו לױטן מצרישן 
אויסטייטש און זענען פּרינציפּיעל קעגן וועלכער ס'איז פרידלעכער לייזונג. און אַז מען הערט שוין 
אַמאָל אין אַ יובל אַ גוט װאָרט פון מלך חוסיין - שטעלט זיך גלייך די פראַגע: צי רעדט ער טאַקע 
אין נאָמען פון די פּאַלעסטינעזער, אָדער איז גאָר זייער װאָרטזאָגער - יאַסער אַראַפאַט? 


די'אראבער האָבן אונדז געהאָלפן ווערן שטארק... 


פון דער צווייטער זייט האָט די אַראַבישע שנאה און בלאָקאַדע שטאַרק אַנטװיקלט אין ישראל 
דאָס געפיל פאַר זעלבסט-פאַרטיידיקונג, זעלבסט-דערהאַלטונג און זעלבסט-אויסקום, צו שאַפן זיך 
אַליין יענע מיטלען, וועלכע מען לאָזט נישט באַקומען. זייער באָיקאָט און איזאָלירונג-פּרוּװון האָבן 
געשטויסן ישראל צו מער איניציאַטיוו און דערפינדערישקייט אויף אַ סך געביטן, באַזונדערס בנוגע 
באַװאָפּענונג. הײנט מעגן מיר באמת שטאָלצירן מיט דער הױךאַנטװיקלטער 
עלעקטראָניק-פּראָדוקציע, װאָס איז אויך געװאָרן אַ ויכטיק עקספּאָרט-אַרטיקל, מיט אונדזערע 

ראַקעטן לופט-לופט, מיט דער אײגענער עראָפּלאַנען-אינדוסטריע, מיט טאָרפּעדאָ-שיפן 
באַװאָפּנטע מיט ים"ים ראַקעטעס און טויזנטער געווער- און אַמוניציע-דעטאַלן - תוצרת ישראל. 
אַזאַ האָט געמוזט זיין דער ענטפער די װאָס ווילן אונדז פאַרלענדן - און די דאָזיקע תשובה האָט 
אויך אַנטפּלעקט די אומגעהויערע אוצרות פון וויסן, טעכנאָלאָגיע, ענערגיע און לעבנסווילן פון 
דער יונגער מדינה. 

אין אַלע פון איר עקױסטענץ, האָט ישראל באַדאַרפט קעמפן פאַר איר עצם קיום. 
דאָס האָבן באַװיזן די דריי אויפגעצװוּנגענע מלחמות אין 1948, 1956 און 1967 און דער 
אומאויפהערלעכער טעראָר פון דעם מופטיס אָנהענגערס, קאַוּקאַדזשיס כנוּפיהס, די פעדאַיונס, 
"אַל-פאַטאַך" און "שװאַרצער סעפּטעמבער". אַזאַ לאַגע האָט געמוזט ביי אונדז אַנטויקלען דעם 
א. ג. זיכערהייטלעכן באַװוּסטזײין און שטענדיקע װאַכזאַמקײט צו קוקן די שכנים אויף די הענט. 
צה"ל איז געשטעלט געװאָרן בראש פון ישראלס זאָרג און אין דעם שטח האָט מען אינוועסטירט אַ 
סך מחשבה, ענערגיע, געלט און רעסוּרסן, װאָס ביי פרידלעכע באַדינגונגען, װאָלטן זי געקענט 
פאַרווענדעט ווערן אויף גאָר אַנדערע קאָנסטרוקטיווע צוועקן. 

פונדעסטוועגן זענען מיר נאָך זייער ווייט פון צו זיין אַ מיליטאַריסטישע מדינה, װי דאָס 
װאַרפן פאָר פּעקין און מאָסקװע, דער "נייער ליִנקס" אין אײיראָפּע און אַמעריקע, דמשק און קאַיר 
און די נעאָנאַציס אין ביידע דײיטשלאַנדס. 


פאראן אויך שאָטן-זייטן 


אַ יובל-דאַטע, אפילו די סאַמע פריידיקסטע -- 25 יאָר מדינת ישראל, װעט אָן שום ספק 
פאַרפולן יעדעס יידיש האַרץ מיט גרױס שמחה - באַפרייט אונדז ניט פון אָנווייזן אויך אויף 
געוויסע שאָט-זײטן און נעגאַטיווע דערשיינונגען, בעסער געזאָגט - נאָך ניט-געלייזטע 
פּראָבלעמען. אַװדאַי זענען פאַראַן דערצו אָביעקטיווע סיבות, וי צ. ב. דער בלויזער פאַקט, אַז 
העכער 4096 פונעם מלוכהשן בודזשעט איז באַשטימט אויף פאַרטיידיקונג. ס'איז ניט שווער זיך 
פאָרצושטעלן וי די דאָזיקע מיליאַרדן װאָלט געקענט לינדערן די נויט ניט נאָר ביי אונדז, נאָר אויך 
אַנטלאַסטן מצרים, ירדן, ליביע, אַלזשיריע, סיריע, לבנון, וועמענס בירגער זינקען אין אַ פיל-פיל 
גרעסערער אָרעמקײט, אַנאַלפאַבעטיזם, קראַנקײטן און צוריקגעשטאַנענקײט װי אין ישראל. נאָר 
כל זמן פאַרן צד שכנגד איז בילכער אַ טאַנק איידער אַ שול, און אַ "מיג"-עראָפּלאַן אַנשטאָט אַ 
שפּיטאָל - מוזן אויך מיר אָפּהיטן אַ שטרענג סעלעקטיווע פאַרטיילונג פון די געלט-מיטלען. 

דערווייל לעבן מיר נאָך אַלץ אין אַ צושטאַנד פון ניט שלום און ניט מלחמה, הגם די לעצטע 
ווערט זייער אָפט אַנאָנסירט פון די אַראַבישע הויפּשטעט. און כל זמן אַזאַ איז די לאַגע, וועט 
ווייטער שוועבן אין אונדזער חלל די פראַגע: וי אַזױ לינדערן די נויט ביי יענע שיכטן װאָס װוֹינען 
נאָך אין ענגשאַפט און זײערע קינדער דאַרפן גיין אַרבעטן, אַנשטאָט זיצן אויף דער שול-באַנק? וי 
אַזױ פאַרמיידן, אָדער כאָטש רעדוצירן צו אַ מינימום די פאַרברעכערישקייט ביי דער יוגנט און 
בכלל? וי פאַרגרעסערט מען די צאָל שילערס פון די אָפּשטאַמיקע פון אַזיע און אַפּריקע אין די 
מיטלשולן און הויכשולן? (ביי דער געלעגנהייט -- אייניקע ציפערן: 6796 קינדער פון די 
מזרח-עדהס הייבן אָן לערנען אין ערשטן קלאַס פאָלקסשול; אין ערשטן קלאַס מיטלשול איז זייער 
פּראָצענט שוין 36,596, אין אוניווערסיטעט בילדן זי 1296 פון די סטודענטן-אָנפאַנגער און בלויז 
6 פאַרענדיקן פון דער אַלגעמײנער צאָל סטודענטן). אויף וועלכע אופנים דערמעגלעכן יונגע 
פּאָרלעך צו דערשלאָגן זיך צו אַן אייגענער דירה אויף באַקװעמע באַדינגונגען? וו אַזױ אָפּשטעלן 
דעם פּראָצעס פון אַנטלױפן פון פיזישער אַרבעט און מלאכה מצד דער יידישער באַפעלקערונג? וי 
אַזױ פאַרווירקלעכן דעם מיזוג גליות, פאַרוואַנדלען אין איין פאָלק די פאַרשידענע יידישע שבטים 
װאָס זענען געקומען אַהער פון אַ הונדערט לענדער, מיט באַזונדערע קולטורן, שפּראַכן, טראַדיציעס 
און געװווֹינהייטן? וי אַזױ איינשטעלן אַ פרידלעכע קאָדעקזיסטענץ צווישן דעם רעליגיעזן און 

וועלטלעכן טײיל? וי אזוי צױמען די באַרײכערונג-אַפּעטיטן בי געויסע טײלן פון דער 
באַפעלקערונג? 

אין די לעצטע יאָרן אינוועסטירט די רעגירונג ריזיקע סומען פאַר סאָציאַלע צוועקן. פון יאָר 
0 זענען זי פאַרגרעסערט געװאָרן אויף 12 מאָל, בעת די נאַציאָנאַלע הכנסה איז געשטיגן בלויז 
7 מאָל. די לימודים פון קינדער פון אָרעמע היימען ווערן סובסידירט פון דער רעגירונג, באַפּרייטע 
זעלנערס באַקומען ווייטגײענדיקע הילף, אין די נאָענטסטע 5 יאָר זאָלן }ּ לגמרי ליקווידירט ווערן 
די אָרעמקײט-קװאַרטאַלן און יונגע פּאָרלעך קומט איצט אָן אַ סך גרינגער זיך איינצושאַפן אַ 
וווֹינונג. די סאָציאַלע שפּאַנונג אין מדינת ישראל האָט אַ ברירה צו ווערן שװאַכער, אוב די 
רעגירונג וועט קאָנסעקװענט רעאַליזירן די אַלע פּראָיעקטן און אויפגאַבן וועלכע זי האָט גענומען 


אויף זיך. 


דאָס אוממעגלעכע איז טײילמאָל יאָ מעגלעך 

אין אַפּריל 1947, ווען די ענגלישע רעגירונג האָט באַשלאָסן אַװועקצושטעלן דאָס ארץ-ישראל 
פּראָבלעם אויפן טאָג-אָרדענונג פון דער אונ"אָ פול-פאַרזאַמלונג, האָט העראָלד בילי, בּעװוינס ראַט- 
געבער, געפרעגט די ישראל-דעלעגאַציע: "װאָס האָט איר צו דערװואַרטן פון דער אונ"אָ? אַ 
פּאָזיטיווער באַשלוס נייטיקט זיך אין אַ מערהייט פון 2/3 שטימען און דאָס קאָן פּאַסירן נאָר אין 
פאַל, אַז דער מזרח-בלאָק ועט גיין צוזאַמען מיט אַמעריקע -- אָבער אַזעלכעס איז נאָך ניט געשען 
און וועט קיינמאָל ניט געשען"... 

נאָך 8 חדשים שפּאַנונג, ציטער, זאָרג און דערװאַרטונג, איז פאָרט געשען, אַז אַנדרײ 
גראָמיקאָ האָט געהאַלטן זיין באַרימטע פּראָ-ציוניסטישע רעדע און דעם 29סטן נאָוועמבער 1947 
איז מיט אַ מערהייט פון 33 שטימען קעגן 13, ביי 10 אָפּגעהאַלטענע, אָנגענומען געװאָרן דער 
היסטאָרישער באַשלוס וועגן אויפשטעלן אַ יידישע מדינה אינעם צעטײילטן ארץ-ישראל. דער 
מזרח מיטן מערב האָבן זיך יאָ צונויפגערעדט, און גראָד פאַר אַ גינסטיקער לייזונג. מאָסקװע האָט 
געהאַלטן מיט ישראל, אָבער ניט דערלויבט קיין איין יידן אירן עולה צו זיין. היינט איז דער קרעמל 
אַנטייישראלדיק, גראָמיקאָ שיט פּעך און שוועבל אויף אונדזער לאַנד - און בלויז אין יאָר 1972 
האָבן מיר געהאַט פון ראַטנפאַרבאַנד אַ 32 טויזנט עולים... 

און וויפל איבערראַשונגען קומען פאָר אין דער אַראַבישער וועלט? 

מיר ברענגען דאָס אַנטקעגן דעם, װאָס דאָס אָפּגעלאָפּענע פערטל יאָרהונדערט האָט סיי אויפן 
אינערלעכן פראָנט, װי אויך אויסערלעך, געברענגט אַ סך ענדערונגען און אומוואַנדלונגען, וועלכע 
האָבן פריער אויסגעזען אוממעגלעך, ממש אומנאַטירלעך. די דערפאַרונג האָט אָבער געלערנט, אַז 
אין דער פּאָליטיק זענען תמיד פאַראַן פאַרשידענע אָפּציעס, אויך צום גוטן. 

לאָמיר האָפן, אַז דער צווייטער האַלבער יובל פון דער יידישער מדינה װועט שטיין אונטערן 
צייכן פון ווייטער איינזאַמלען יידן פון דער גאַנצער וועלט, פון שטאַרקן און פעסטיקן די מדינה און 
אַז מיר וועלן זוכה זיין דעם געגאַרטן שלום. 

(פא"צ י-ם, אפריל-מאי 73'; י"ש ת"א, 13.7.73). 


לבנון -- די לעקציע און ביישפּיל 


לבנון, דער צפונדיקער שכן פון ישראל, איז במשך די לעצטע 10 חדשים געווען אַן ארענע פון 
בלוטיקע געשעענישן, וועלכע מ'האָט באַצײיכנט מיט פארשידענע נעמען, װוי: בירגער-קריג, 
אויסערלעכע אינטערווענץ, רעליגיעזע מחלוקת, נאציאָנאַלער קאָנפליקט, סאָציאלער אויפברויז 

און אפילו =- פערזענלעכער קאמף. עס אונטערליגט אָבער נישט קיין ספק, אז די דאָזיקע מלחמה 
האַט אין זיך אנטהאלטן די אַלע עלעמענטן, מיט נאָך צוגאָבן. דער רעזולטאַט: איבער צען טויזנט 
דערהרגעטע, אַ צוויי אָדער דריי מאָל אזוי פיל פארוונדעטע, צענדליקער טוזנטער פליטים, 
הונדערטער צעשטערטע, פארברענטע און צעראַבירטע הײזער, געשעפטן, פאבריקן און 
ווארשטאַטן. 

אויסער די מענטשלעכע און מאטעריעלע פארלוסטן, האָט לבנון אויך פארלוירן אַ שטיק פון 
איר פּאַליטישער זעלבשטענדיקייט. די איינגעשטעלטע גלייכגעוויכט צווישן דער קריסטלעכער און 
מאכמעדאַנישער באפעלקערונג אין משך פון 40 יאָר -- איז צעטרייסלט געװאַרן ביזן גרונט, 
ביירוט איז היינט נישט װייניקער אַפּהענגיק פונעם חסד פון סיריעס פּרעזידענט אסאד און דעם 
סופער-רוצח אראפאט, וי פון איר אייגענער רעגירונג. 

דעריבער איז פון שטאַנדפּונקט פון מדינת ישראל לעגיטים און זעלבפארשטענדלעך די 
פראגע: וועלכן מוסר השכל דארפן מיר זיך אראָפּנעמען פון דעם װאָס ס'איז פאָרגעקומען ביי 
אונדזער שכן? 


2 
מיט דער צאָל איינווינערס, וי אויך אין א געוויסער מאָס מיטן רעזשים, איז לבנון ענלעך צו 
ישראל. איר באפעלקערונג ציילט צוויי מיט א האלבן מיליאָן און אויך געהאַט אַ נישט שלעכטן 
נאָמען פון אַ ליבעראלער רעפּוּבליק אין אַ ראַיאָן מיט טאָטאליטארע, פסעװדאָ- 
פּאַרלאַמענטארישע רעזשימען. די פּאָליטישע סטרוקטור האָט זיך געשטיצט אויף א רעליגיעזער 
גלייכגעוויכט, וועלכע מ'האָט איינגעשטעלט נאָך דער פאָלקס ציילונג אין יאָר 1932: 53.796 
קריסטלעכע עדהס און 45,396 מוסולמענער. לוט דער פאַרטיילונג, איז פּרעזידיענט פון דער מדינה 
תמיד געווען אַן אָנהענגער פון ישו הנוצרי, דער פּרעמיער -- אַ מוסולמענער-סוני ‏ און 

פארלאמענט-פאָרזיצער-- אַ מאכמעדאַנער-שיאי. 

נאָך אין יאָר 1953 האָט לבנון, די ערשטע און איינציקע פון די אראבישע לענדער, געגעבן 
וואל-רעכט די פרויען. ביירוט האָט זיך אויך אויסגעצייכנט מיט אַ פארהעלטנישמעסיק רייכער 
פרעסע מיט פארשידענע טענדענצן און מיינונגען. 

נישט געקוקט אויף דער רעליגיעזער און עטנישער צעשפּליטערונג סיי ביי די קריסטן 
(מאַראָניטן, גריכן -- אָרטאָדאָקסן, גריכן -- קאטאָליקן, ארמענער-אָרטאָדאָקסן, 
פראָטעסטאַנטן, סירישע קריסטן אאז'וו), סיי ביי די מאכמעדאנער (סונער, שיאים, דרוזן און נאָך 
סעקטעס), איז דאָס דאָזיקע לאנד אָנגעגאנגען וי א רואיק, סאָליד אָרט פאר טוריסטיק, האנדל, 
פארוויילונג און אָפּרו און איז באַצײכנט געװאָרן װי "די שווייץ פון נאָענטן מזרח". 


3 
זייער אומגליק האָט זיך אָנגעהױבן נאָך סעפּטעמבער 1970, ווען די אין ירדן צעקלאפּטע 
רעשטלעך פון די פּאַלעסטינעזישע טעראָר-אָרגאַניזאציעס האָבן גענומען זוכן אַ מקום מקלט 
אין לבנון. הגם די קריסטלעכע באפעלקערונג האָט זיך קאַטעגאָריש קעגנגעשטעלט דעם 
אריינדרינג פון די טעראָר-כנופיות, איז אָבער דער דרוק פון די מוסולמענער און אנדערע 
מדינות געווען אזוי שטאַרק, אז אין משך פון אַ קורצער צייט איז דאָס לאנד פון די צעדערביימער 
פארוואנדלט געװאָרן אינעם הױיפּט-צענטער פונעם אגרעסיוון, רוצחישן, אנטייישראלדיקן 

טעראָר. 

אין ביירוט און אין די ארומיקע פּליטים-לאגערן, אין א ריי דערפער און ישובים, און 
באזונדערס אין דרום-לבנון, וועלכע איז אפילו געקרוינט געװאָרן מיטן נאָמען "פאטאַך-לאַנד", 
האָבן גענומען פונקציאָנירן הױפּט-שטאַבן, אמטן און אינסטיטוציעס סיי פון די עקסטרעמע 
אָרגאניזאציעס פון כאוואטמא, דזשאבריל און כאבאש, און סיי פון דער "מעסיקער" פיל.אָ., 
בראש מיט יאסער אראפאט. די אַמאָל רואיקע גרענעץ-ליניע מיט ישראל איז פארוואנדלט 

געװאָרן אין דער כמעט איינציקער באַזע פאר מערדערישע איבערפאלן אויף פרידלעכע ישובים, 
װוי: מעלות, קרית-שמונה, נהריה, שמיר, אביבים, יובל און אנדערע. פארשטייט זיך, אז ישראל 
האָט נישט געטאָרט פארשווייגן און דולדן דאָס מאָרדן פרויען, קינדער און מענער און געענטפערט 
מיט רעוואנזש, וי די אקציע אויפן עראָפּאָרט אין ביירוט אין יאָר 1968, די איבערפאלן אויף די 
טעראָריסטן-שטאַבן אין דער הױפּט-שטאָט פון לבנון, די באָמבאַרדירונגען פון דער לופט און ים, 
וי אויך קאָמאַנדאָאטאקעס אויף די נעסטן פון די מערדערס, אריינגערעכנט אָפּטע פאטרולן אויף 
געוויסע שטחים אין לבנון. אָבער דאָס אַלץ האָט נישט פארמינערט דעם אומוילן צי 
אומבאהאָלפנקייט פון דער לבנונער ארמיי און אירע פּאָליטישע מנהיגים אָפּצושטעלן דעם װוּקס 
פון די טעראָר-אָרגאניזאציעס, װאָס האָבן דאָרט געוועלטיקט מיט אן אייגענער מיליץ, געריכטן, 
קאָנטראָל-פונקטן אויף די וועגן און אבסאָלוטע הערשאפט אין די פליטים-לאגערן. 

די דאָזיקע אומגעבעטענע געסט האָבן אויף אַן אומדאנקבארן אופן אויסגענוצט די הכנסת- 
אורחים און גענוי וי אין ירדן מיט 5 יאָר צוריק, איז דער טעראָריסטישער גולם אויפגעשטאַנען 
קעגן זיין באשאפער. נישט מער, דער פּרעזידענט פעראנדזשיא האָט פאָרט נישט פארמאָגט די 
פולמאכטן, כוח און אנטשלאָסנקײיט וי דער מלך כוסיין. דערפאר צאָלט איצט לבנון דעם פּרײז. 


4 
אוב דער לעצטער פייער-איבערייס וועט האָבן אריכת-ימים, איז לבנון אין יאָר 1976 גאָר 
אַן אנדערע וי ביז איצט. דאָס איז צו פארדאנקען איר "פריינדלעכן" שכן, וועלכער שטרעבט שוין 
פון לאנג צו פארווירקלעכן דעם טרוים פון אויפשטעלן א גרויס-סיריע, װאָס קען דערגרייכט ווערן 
מיטן אנעקסירן לבנון. ביי דער געלעגנהייט װועט אויך דערגרייכט ווערן דער וויכטיקסטער ציל: 
פארלענגערן אויף צענדליקער קילאָמעטער די גרענעץ פון פארמעסט מיט דער יידישער מדינה, 
"אויסציען" דעם אנטי-ישראלדיקן פראָנט פון טריפּאָלי אין צפון, אויפן מיטללענדישן ים -- ביז 
אקאבא אין דרום, אויפן ים-סוף, אין פאל ווען אויך ירדן װעט זיך פארגלוסטן צושטיין צום 

פארמעסט. 

אין ישראל האָט מען געשמועסט, אַז לבנון וועט זיין די צווייטע מדינה אויף צו חתמנען מיט 
אונדז אַ שלום-אָפּמאַך, ווייל אויף צו מאַכן דעם אָנהייב, פארמאָגט זי נישט גענוג כוח. אָבער נאָך 
די לעצטע אנטוויקלונגען דאָרט, איז א גרויסער ספק, צי זי װעט טאַקע זיין דער צווייטער 
קאנדידאט אויף צו וועלן רעגולירן מיט ישראל אירע באציונגען. ווייל די דעמאָגראפישע און 
פּאָליטישע ענדערונגען, װי זיי זענען געקומען צום אויסדרוק אינעם לעצטן (34-סטן!) פייער- 
איבערייס צווישן די קעמפנדיקע צדדים, דער איבערגעוויכט פון די מאכמעדאנער איבער די 


קריסטן און די סיריש-פּאַלעסטינעזישע אריינדרינגונג -- קוואליפיצירן גיכער לבנון צן די 
פארמעסט-מדינות װאָס גרענצען מיט ישראל: מצרים, סיריע און ירדן. 
אָן שום ספק, אז דער "לבנונער סצענאריאָ" איז צוגעגרייט געװאָרן פון סיריע, ביי 


דער אקטיווער מיטהילף פון ליביע, אלזשיריע און איראק. א געשטאַרקטע פּאָזיציע פון דמשק אין 
איינער פון די אראבישע מדינות, הייבט דעם פּרעסטיזש פונעם עקסטרעמען אסאד און שוואכט 
גלייכצייטיק אָפּ די פירנדיקע ראָל פונעם "קאַפּיטולאנטישן" סאדאט. נאָר וי עס געשעט אין דער 
איצטיקער צינישער וועלט, איז גראָד די פארכאפּערישע סיריע און די הױיפּט- אינספיראָטארין 
פונעם בירגער-קריג אין לבנון, דערשינען װי דער מלאך הגואל אויף צו באַרואיקן דאָרט די 
געמיטער, אָפּשטעלן די בלוט-פארגיסונג און אויך אָפּהיטן די טעריטאָריאלע גאנצקייט און 
פּאָליטישע סוּווערניטעט. דמשק איז געװאָרן דער הױיפּט- שדכן צווישן די קעמפנדיקע צדדים און 
דער עיקרדיקער משגיח איבערן פייער-איבערייס, באַזאַמען מיט די פּאַלעסטינעזער טעראָריסטן. 


דער סירישער קאַץ האָט מען אָנפארטרויט אָפּצוהיטן די לבנונער סמעטענע... 


ס'איז נישט קיין סוד, אז ווען נאָך אַ 10יחדשימדיקער שלאַכט, האָט קיין איינער פון די צדדים 
נישט אָפּגעהאלטן קיין דעצידירנדיקן נצחון און ס'האָט זיך גראָד אַנטפּלעקט א געוויסער 

איבערגעוויכט פון די אָנהענגערס פונעם נייעם טעסטאַמנט איבער די חסידים פון קאָראן, איז קיין 
לבנון אריינגעדרינגען אַן אינטערווענץיכוח צו הילף די קעמפנדיקע מאַכמעדאַנער -- 
באַװאַפנטע, אױסגעשולטע און אױף סירישער ערד אויסגעשטאטע פּאַלעסטינעזער, 
אונטערגעאָרדנטע אסאדן. אויך אין סעפּטעמבער 1970 האָט אסאד געװאָלט טאָן דאָס זעלבּע מיט 
ירדן, נאָר מיטן רעגולערן מיליטער זיינעם און טאַנקן. אָבער די אנטשלאָסנקײט פון די פאר. 
שטאַטן און די קאַטעגאָרישע דערקלערונג פון ישראל אז אויך זי װעט אינטערווענירן, האָבן 
בשעתו גורם געווען צו אַ ריקצוג פון סיריע. 

נאָר אין יאנואר 1976 האָט עס דמשק געמאכט פאָרזיכטיקער, באַגנוגנט זיך מיט עטלעכע 
באטאליאָנען פון אירע "אצאיקא"-טעראָריסטן און פּ.ל.אָ.--איינהייטן, ווייל זי האָט געוווסט, אז 
ישראל וועט נישט שווייגן, וי דאָס איז געקומען צום אויסדרוק אין די דערקלערונגען פון פּרעמיער 
יצחק רבין : "יעטוועדער פּרוּוו צו פארכאפּן לבנון, וועט שאַפן א לאגע, וועלכע װעט טרעפן אין 
דער זיכערקייט פון ישראל. איך וויל האָפן אז זי (געמיינט סיריע -- ד. ש.) װעלן צוויי מאָל 
איבערקלערן, איידער מ'וועט פּרובירן זיך אריינמישן אין לבנון אין אזא פאָרם, װאָס װעט 
באַדראָען אונדזער זיכערקייט". אויב, חלילה, רעאַליזירן אזא װאָרענונג, װאָלט באַטײט נישט נאָר 
אַ בּאַנײיטע מלחמה אין ראַיאָן, נאָר אויך אַ צעשטערטער בנין פון די ביז איצטיקע רעגולירונגען 
און אָפּמאַכן, וועלכע אמעריקע, מצרים און ישראל האָבן מיט אזוי פיל מי אויפגעשטעלט; עס 
װאָלט אויך אַ סוף געמאכט צו די שלום-באַמיונגען פון וואשינגטאָן, פון וועלכע סיריע האָט אגב 
אויך גענאָסן, נישט װייניקער פון קאיר און ירושלים און באַדראָט די אמעריקאַנער השפעה אין 
ראַיאָן, וועלכע איז דערגרייכט געװאָרן אויפן חשבון פון מאָסקװע. 

דאַרף מען נישט פאַרגעסן, אַז ס'איז אויך פאראן אויף דער וועלט א דעטאַנט, װאָס האָט 
אוודאי משפּיע געווען אויף אמעריקע זי זאָל צורו לאָזן מיט אַן אינטערווענץ, וי זי האָט דאָס 
געטאָן אין יאָר 1958, מיט איר דעסאַנט פון מארינס. פארשטענדלעך, אז ישראל האָט די גאַנצע 
צייט נאָכגעפאָלגט די געשעענישן אין לבנון מיט דער גרעסטער וואכזאמקייט, נאָר אין דער 
אונטערשטער שורה דעמאָנסטרירט... גלייכגילטיקייט. און ס'איז געווען לגמרי ריכטיק אזא 
האנדלונג. בנוגע איין פּוּנקט, און גראָד אַ הומאַניטארן, איז ירושלים נישט געבליבן גלייכגילטיק: 
עטלעכע טעג נאָכן איינשטעלן דעם פייער-איבערייס האָט דער זיכערקייט-מיניסטער שמעון פרס 
גערופן די פליטים פון לבנון צו קומען קיין ישראל, אויב אַזאַ איז זייער פאַרלאַנג. אונדזער גרענעץ 
װעט פאר זיי זיין אָפן. די דאָזיקע איינלאדונג, שיינט מיר, איז געווען די איינציקע פון דעם מין אין 
אונדזער ראַיאָן און אין דער גאנצער וועלט... 


6 
אָבער ווו איז געווען די אונ'אָ, איר זיכערקייט-ראט, דער וואטיקאן, די אַראבישע ליגע און די 
פארשידענע "הומאַניסטן" פון יענע לענדער, װאָס איילן זיך תמיד צו פאראורטיילן ישראל פאר 
אירע ארכעאָלאָגישע אױסגראָבונגען אין ירושלים, אָדער ווען ישראל רעאַגירט מיט א רעוואנזשי 
אקציע אין לבנון? איז דאָך יענץ לאנד ממש אָפּגעגאנגען מיט בלוט אין משך פון יאָר און 
די אַלע שיינגייסטער און וועלט-פארזאָרגער האָבן אָנגענומען א מױל מיט וואסער. זאָל איך 
חושד זיין, אז ס'איז געווען א דזשענטלמען-אָפּמאַך צווישן וואטיקאן, װאָס האָט געמאַכט א 
שווייג, ווען מ'האָט לױט די אַלע כללים פון "דזשענאָסייד", געשאָכטן די אָנהענגערס פון 
געקרײיציקטן, און צווישן דער אראבישער ליגע, וועלכע האָט שטאַמלדיק געלאָזט אַמאָל הערן א 
זייטיקע באמערקונג, הגם די בלוטיקע דראמע האָט זיך אָפּגעשפּילט אין א וויכטיק אראביש לאנד, 
אן אָנגעזעענער מיטגליד אין דער ליגע ? און װאָס איז עפּעס טויב און שטום געװאָרן די אונ"אָ און 
דער זיכערקייטראט לגבי די געשעענישן אין לבנון ? מילא, פאר זיי איז כאָטש פאראן אַ "תירוץ": 
מ'איז דאָך געווען באַשעפטיקט איבערן קאָפּ מיט... ישראל, מיט צונויפשטעלן רעזאָלוציעס קעגן 
איר, מיט פּרוּוון צו טאָרפּעדירן די באַשלוסן 242 און 338, וי אויך לייגן שטיינער אויפן וועג צו 
זשענעווע. אויפן פאָן פון טומלדיקן, גרילצנדיקן און פיינטלעכן אנטי-ישראל כאָר אין זיכערקייט- 

ראט, האָט וי "אָפּגעהילכט" די היפּאָקריטישע און פארברעכערישע שטילקייט לגבי דער לבנונער 
טראגעדיע. כ'האָב ערגעץ-ווו געלייענט, אז "די באַזיגטע און דערשלאָגענע קריסטן אין לבנון מעגן 
איצט טענהן דאָס זעלבע װאָס די יידן אין דער אָקופּירטער אײיראָפּע אין די יאָרן פון דער צווייטער 
וועלט מלחמה: ...און די וועלט האָט געשוויגן!"... 


7 
וי באַװוסט, האָט די פ.ל.אָ. אויפגעשריבן אויף איר פאָן די זייער לאָקנדיקע, הגם דעמאגאָגיש 
פארפירערישע לאָזונג צו שאפן א דעמאָקראטיש-וועלטלעכע מדינה אויפן אָרט פון דער 
איצטיקער, ציוניסטישער ישראל. דערביי זאָגן צו אראפאט און כאבאש, אז אין אזא לאנד ועלן 
לעבן אין הארמאָניע און אין פרידן יידן, קריסטן און מוסולמונער. לבנון האָט טאַקע באַדאַרפט זיין 
דער "ביישפּיל" און "מאָדעל" פאר אזא בשותפותדיק צוזאמענלעבן. איז געקומען די "לעקציע" 
לבנון און באוויזן אױף א באשיינפּערלעכן אופן, וי אזוי איין אראביש פאָלק, נאָר מיט צוויי 
רעליגיעס, איז מסוגל צו לעבן אונטער איין מלוכהשן דאך. היינט שטעלט אייך פאָר, וי ס'װאָלט 
אויסגעזען מיט נאָך אַ "פּאַרטנער", דערצו נאָך אַ יידישן... און מיר ווייסן װאָס ס'האָט פּאַסירט 

מיטן קליינטשיקן יידישן ישוב אין לבנון, אין די טעג פון די אומרוען. 
ווען די שורות ווערן געשריבן, הייבט זיך אָן סטאביליזירן דער פייער-איבערייס, הגם ס'איז 
נישט אױסגעשלאָסן, אַז נאָך אַלע אָפּמאַכן, זאָל דאָרט זיין מערער פייער וי איבעררייסן... 
אין אַזאַ ראַיאָן וי אונדזערער, װאָס איז אזוי רייך אין נאפט-מאגנאטן, אָבער זייער אָרעם 
אין רעאַל-פּאָליטיקערס, איז די פרשה לבנון נאָך נישט קיין פארענדיקטע -- סיי בנוגע אירע 
אינערלעכע פּראָבלעמען, און אוודאי אויך -- בנוגע מדינת ישראל. 


(פא"צ י"ם, יאנואר 76; י"ש ת"א, 11.2.76). 


צום יומטוב פון פרילינג און פרייהייט 


נאָך א פּאָר טעג *-- און די פייערלעכקייט, ראָמאַנטישקײט און שיינקייט פונעם יומטוב פסח, 
וועט אריינדרינגען אין יידישע הייזער אין ישראל און אין די תפוצות, אַרוסרופן דערינערונגען פון 
דער אַלטער היים און וועקן גלויבן און אָפּטימיזם פאַר דער צוקונפט. די וועלטלעכע יידן, פּונקט וי די 
רעליגיעזע, ועלן אין דער איינער סדר-נאַכט װאָס ווערט געפּראַװעט אין ישראל, זיין דורכגעדרונגען 
מיטן באוווסטזיין, אז דער צוועלפטער פּסח אין דער מדינה, שטייט ווידער אונטערן צייכן פון 
פרידלעכן בוי און וווקס, ווייטערדיקער עקאָנאָמישער אַנטװיקלונג, מילטערישער פאַרפעסטיקונג, 
אויסגעוואקסענעם אינטערנאציאָנאלן פּרעסטיזש - טראָץ די שטרויכלונגען, ראַנגלענישן און 
פיינטלעכן ארום. 

וי אַנדערש וועט דאָ, אין ישראל, אָפּקלונגען דער "עבדים היינו"! דער דאָזיקער ענטפער אויפן 
"מה נשתנה" ביי די פאַר-קאָנספּירירטע סדר-טישן פון די מאַראַנען אין שפּאַניע און פּאָרטוגאַל, אין 
די מיטלאַלטערלעכע געטאָס אין אײיראָפּע, אינעם צאַרישן תחום-המושב, אין דער תקופה פון דער 
דייטשישער "קרישטאַל-נאַכט" און פּשיטיק-טעג אין פּױלן, אין די קאָשמאַרפולע יאָרן פון דער 
היטלעריסטישער אַקופּאַציע - האָט שטענדיק דערציילט, אַז "קנעכט זענען מיר געווען"; גלייך 
ס'װאָלט געווען אַן ענין פון אַ ווייטער פאַרגאַנגענהיײט, בלויז אין דער תקופה פון ערב יציאת מצרים. 

פון דעם דאָזיקן עבר האָט אָבער שטענדיק אַרױסגעשריען דער יידישער בטחון צו װערן 
בני-חורין. קנעכטשאַפט איז געווען אונדזער דאָליע, נאָר דערנאָך איז געקומען די פרייהייט; איצט 
איז מען װידער אין גלות, צווישן פרעמדע, נאָר דאָך - "לשנה הבאה בירושלים". 

אַזױ פאַר דֶער גאַנצער צוויי טויזנט יאָריקער געשיכטע פון יידישער פּיין און גבורה, האָט דער 
טרוים און בענקשאַפט נאָך פרייהייט שטענדיק זיך אידענטיפיצירט מיט ציון, מיטן צוריקקער אין 
אייגענעם לאַנד. דער פאָלקס-אינסטינקט האָט געפילט, אַז די גאולה מוז קומען - אָבער זיך נישט 

פאָרגעשטעלט, אַז די מיילשטיינער אויפן וועג צו באַפּרייוּנג וועלן אויך זיין קרעמאַטאָריעס און 
טויט-לאַגערן. 4 

און ווייל די מדינה איז דערגרייכט געװאָרן פאַרן פּרייז פון אַזויפיל בלוט און טרערן פון 
צענדליקער דורות -- דאַרף זי איצט ווערן אָפּגעהיטן וי דאָס שװאַרצאַפּל פון אויג. גרויס זענען די 
געפאַרן פון דרויסן, אָבער אויך אינעװייניק זאַמלען זיך װאָלקנס, װאָס פאַרטונקלען די בּלוי-ליכטיקע 
ישראל-הימלען. 

פּסח איז פאַרבונדן מיט דער לעגענדע פון ים. די פאַרצייטיקע מצרים האָבן אין די צעברויזטע 
כװואַליעס געהאָפט צו דערטרונקען די אָקערשט דעראָבערטע פרייהייט פון אַ פאָלק. און וי די 
געשיכטע חזרט זיך איבער! ווען דער היינטצייטיקער פּרעה געפינט זיך אויף אַ באַזוך אין אינדיע, האָט 
די מצרישע אַמבאַסאַדע אין ניוידעלהי אַרױסגעלאָזט אַ ספּעציעלן פּרעסע-קאָמוניקאַט, װאָס װאָרנט 
פאַר אַ באַװאָפּנטן צוזאַמענשטױס צווישן דער פאַרייניקטער אַראַבישער רעפּובליק און ישראל, 
אויב די לעצטע וֹועט װאַגן צו לענקען די ירדן-װאַסערן אויף צו באַפרוכפּערן אירע וויסטע פעלדער. 
מיר ווילן האָפן, אַז פּונקט וו פון די דראָוּנגען "אַרײנצושלײדערן די ישראלים אין ים" אין יאָר 1943 
און שפּעטער, האָט זיך אױסגעלאָזט אַ טייך -- אַזױ װעלן מיר אויך אין דער איצטיקער 
נערוון-מלחמה אַרום דעם טייך-װאַסער, אַרױס וי זיגער. נאָר דער עצם פאַקט, װאָס גראָד פון דער 
הױפּטשטאָט פון אַ נייטראַלער אינדיע הערט זיך דאָס שנאהדיקע פאָכען מיט דער שווערד בעת 
נאַצערס באַזוך דאָרט, זאָגן עדות, אַז קאַיר האָט נישט רעזיגנירט פון אירע פיינטלעכע פּלענער כלפי 
ישראל. 

די "קליינע ים-מלחמה" מיט ישראל פאַרן שיפס-פאַרקער אין סוצץ -- האָט נאַצער געווינען, 
צוליב דער הילפלאָזיקײט פון האַמערשעלדן און גלייכגילטיקייט פון כרושטשאָוון, אייזענהאוערן, 
מעקמילענען און דעגאָלן. אַזעלכע נצחונות קאָנען נאָר דערמוטיקן צו ווייטערדיקער אַגרעסיע. 
דערפאַר אונדזער באַזאָרגעװדיקײט, דערפאַר אונדזער זיכערקייט-גרייטקייט, װאָס פאַרשלונגט 
גרויסע טיילן פון בודזשעט, דערפאַר דער באַרעכטיקטער באַװאָפּענונג-אָנשטרענג, װאָס צוימט די 
אַנטװיקלונג פון לאַנד. אַן אַנדערע פראַגע, צי די שלום-אָנשטרענגונגען און איניציאַטיוון פון ישראל 
שפּאַנען באַזאַמען מיט דער זאָרג פאַר דער גאַנצקײט און זיכערקייט פון אירע גרענעצן, װאָס אויך 
אין דער פּסח"נאַכט ווערן זיי װאַכזאַס געהיטן דורך די בעסטע קינדער פון פאָלק - די זעלנער פון 
צה"ס! 

פונדעסטוועגן זענען מיר דעם היינטיקן פּסח, דעם יומטוב פון פרילינג און פרייהייט, מערער וי 
ביז איצט, אָפּטימיסטישער בנוגע שלום-פּערעספּעקטיוון אויף דער וועלט. די "פיר גרויסע" דאַרפן 
זיך טרעפן דעם צוייטן חודש, נאָך אינטענסיווע באַגעגענישן אויפן הױכן שטאַפּל צװישן 
מאָסקװע-װאַשינגטאָן, לאָנדאָןמאָסקװע, מאָסקװע-פּאַריז, לאָנדאָן-װאַשינגטאָן, פּאַריז-לאָנדאָן. אַ 
מילד ווינטל פון אַנטשפּאַנונג און צונויפריידונג טראָגט זיך איצט איבער דער וועלט. וועט עס 
אויסמיידן דעם נאָענטן מזרח? 

איר געדענקט אוודאי דעם "כל דכפין ייתי וייכול". אפשר שווערע ווערטער, אָבער סאַראַ 
פּאַרשטענדלעכע שפּראַך. דער װאָס איז הונגעריק, זאָל קומען עסן! איז כדאי טאַקע אין דעם יומטוב, 
ווען דער פסוק פון דער הגדה ווערט באַנוצט, אַװעקצושטעלן די פראַגע: זענען נאָך ביי אונדז פאַראַן 
הונגעריקע? און אוב יאָ - זאָרגט מען זי אָנצזעטיקן? 

ליידער, די אַנטװיקלונגען אין לאַנד לאָזן נישט געבן אַ פולשטענדיק פּאָזיטיוון ענטפער אויף 
דער פראַגע. אויפגעקומענע גבירים, שפּעקולאַנטן, פּאַראַזיטישע עלעמענטן - געניסן פון וװילטאָג 
און רייכטום אין אַ לאַנד, װוּ ס'איז פאַראַן אַרבעטלאָזיקײט, נױיט-אַרבעטן ("דחק") און 
ווייניק-פאַרדינענדיקע מענטשן. דער שטאַרק-געלױבטער און אַזױ נײיטיקער חלוציזם איז 
אַרױסגעשטױסן געװאָרן דורכן קאַריעריזם. אַ ליידיקע יוגנט, מיט ניהיליסטישע נטיה'ס און 
פאַרברעכערישער סטאַטיסטיק, שטעלט אין שאָטן די בחורים פון קיבוץ, פונעם אידעאַל. 

אַרבעטער-װערטן ווערן אויסגעלאַכט דורך ציניקער און שװאַך-גלױביקע. די אײינגעשרומפּענע עליה 
אין לעצטן יאָר און די באַדײטנדיקע ירידה פון לאַנד, פּונקט וי דער וויסטער נגב און דאָס געשריי פון 
די קיבוצים נאָך פרישע אַרבעט-כוחות, װאָלטן באַדאַרפט אויפטרייסלען דאָס געוויסן פון די 
דעצידירנדיקע פאַקטאָרן און באַװעגן צו ענדערן זייער פּאָליטיק: 

אַנשטאַט אַטענטאַטן אויפן אַרבעטער-לױן דורך דירעקטע און אומדירעקטע שטײיערן - 
איינקאַסירן די פאַרלעגענע חובות ביי די װאָס דרייען זיך אַרױס פון צאָלן און באַלעסטיקן די װאָס 
קאָנען און דאַרפן דערפילן זייער חוב כלפי דער מדינה. 

אַנשטאַט ליקווידאַטאָרישע פאַרייניקונג-פאָרשלאַגן - פרוכטבאַרע צוזאַמענאַרבעט פון די 
דריי אַרבעטער-פּאַרטײען, װאָס זאָל נאַטירלעכערװײיז דערפירן צום אַזױ נייטיקן איינהייט-פראָנט: 

אַנשטאַט רעגיאָנעלע מערהייט-װאַלן - אַ דעמאָקראַטישער שפּיל פון כוחות. 

: 

אַזױ דאַרפן מיר די שיינע טראַדיציעס פון פּסח, װאָס זענען דורך פייער און פלאמען 
אַדורכגעטראָגן און אָפּגעהיטן געװאָרן פון דורות טרוימערס, קעמפערס און גלױביקע, אויך אָנװענדן 
כלפי חוץ, וי כלפי פּנים. 

כלפי חוץ מיינט, אַז נישט נאָר אונדז קומט צו זיין בני-חורין. די דאָזיקע רעכט געהערט אויך די 
נעגערס אין דרום-אַפריקע, די גריכן און טערקן אין ציפּערן, די אַלזשיריאַנער אין זייער לאַנד, גענוי 
וי אַלע אונטערדריקטע און עקספּלאָאַטירטע דורך אייגענע און פרעמדע. און כלפי פּנים - 
ניוועלירן דעם תהום צווישן אָרעם און רייך; פאַרווישן, וי ווייט מעגלעך, דעם אונטערשיד צווישן 
דער מעברה און דער וױילע; זינגען אַ לויב דער שעפערישער יצירה און איר באַשאַפער; געבן דער 
אַראַבישער מינדערהייט פולע רעכט; דערהייבן די פאַרשידענע עדהס סאָציאַל און קולטורעל -- צום 
אמתן מיזוג הגלויות. 

אין פּסח תש"ך זאָל די וועלט, אונדזער ראַיאָן און מדינת ישראל מאַכן נאָך אַ גרויסן שריט 
פאָרויס - צו מער פרילינג און פרייהייט. 

(י"ש ת"א, 7.4.60) 


ישראל און די "שפּיצן-קאָנפערענץ" 


הימל און ערד און -- שפּיצן"קאָנפערענץ. די גאַנצע דיפּלאָמאַטישע און פּאָליטישע 
טעטיקייט פון די גרויסמאַכטן און קלענערע מדינות איז איצט קאָנצענטרירט אַרום דער 
באַגעגעניש אַרום דעם "רונדן טיש" פון די פיר גרויסע, מיטן װאַרשײנלעכן אָנטייל פון 
פאָרשטייער פון אַנדערע לענדער. האָפּענונגען און אילוזיעס, אויסזיכטן און אַנטושונגען פלעכטן 
זיך איצט דורך אין די הערצער פון מיליאָנען מענטשן אויף דער וועלט, װאָס ווילן זוכה זיין צו אַזאַ 
קאָנפערענץ און אויך צו באַשטימטע, פּאָזיטיווע רעזולטאַטן. ווייל אַלע פילן און ווייסן, אַז פון 
אַ צוגעשפּיצטער און אָנגעגליטער אַטמאָספער פון קאַלטער מלחמה, איז זייער לייכט און פּשוט 
איבערצוגיין צום הייסן קריג, און אַז נאָר דאָס צונויפריידן זיך פון די פיר גרויסע קאָן פאַרמיידן 
חורבן, אונטערגאַנג, טױט. שטייט טאַקע די וועלט פאַר דער האַרבער ברירה: ווייטערדיקע 
שפּאַנונג, באַװאָפּענונג און נערוון-קריג -- ביזן דערקייקלען זיך צום אָפּגרונט, אָדער אַן 
אַלגעמײנער הסכם וועגן אַנטװאָפּענונג, אַנטשפּאַנונג און פרידלעכע קאָ-עקזיסטענץ. 

נאָר וי תמיד, ביים צורירן זיך צו גאָר גרויסע, אוניווערסאַלע פּראָבלעמען פון שלום אָדער 
מלחמה, טאָרן מיר קיינמאָל נישט אַרױסלאָזן פון אויג אונדזערע היימישע, יידישע ענינים: דעם 
גורל פונעם צעשפּרײטן און צעזייטן יידישן פאָלק אין דער וועלט און דעם עצם קיום און צוקונפט 
פון דער יידישער מדינה. פאַרזען אָדער מאַכן זיך פאַרגעסן אין די צוויי פאַר אונדז אַנטשײדנדיקע 
ענינים, אַפילו ווען אויף דער װאָגשאָל איז אַװעקגעלײגט דער גורל פון דער גאַנצער מענטשהייט, 
מיינט -- זיין אָפּגעריסן פון אייגענעם פאָלק און לאַנד, געבן פאָרצוג דעם קאָסמאָפּאָליטישן 
"וועלט-שמערץ", ביים גלייכצייטיקן פאַרלייקענען די אונדז נאָענטע אינטערעסן. 

אַ באַזונדערע אויפמערקזאַמקײט און װאַכזאמקײט פאָדערט זיך דעמאָלט, וען ביים 
פאַרהאַנדלונג-טיש זיצן די גרויסמאַכטן. די ביזאיצטיקע דערפאַרוֹנג האָט באַװיזן, אַז נישט 
שטענדיק זענען זי דורכגעדרונגען מיט דער זאָרג פאַרן גורל פון קליינע פעלקער און לענדער, װאָס 
אוב מען געפינט שוין יאָ וועלכע ס'איז ליזונג פאַר זייערטװעגן, איז עס גיכער אַן 
אויפגעצווונגענע לייזונג, וועלכע טראָגט אין זיך תמיד נייע געפאַרן. דערפאַר איז נאַטירלעך די 
פאָדערונג, אַז אויב פּרוּוון לייזן באַשטימטע אָנגעווייטיקטע פראַגן פון וועלכן ס'איז פאָלק, מוז די 
אַנטשײדונג געמאַכט ווערן מיטן אָנטייל און הסכמה פון די לעגיטימע פאָרשטײיער פון דעם דאָזיקן 
פאָלק. דעם גרעסטן כבוד און רעספּעקט פאַר די מעכטיקע און אױטאָריטעטע וועלט-פּאָליטקער 
-- אָבער זייער באַשליסן וועגן גורל פון אַנדערע, מוז פאָרקומען ביי דער סוּווערענער 


מיטבאַטײליקונג פון אלע פאַראינטערעסירטע צדדים. 


נאָר דאָס װאָס איז לאָגיש, זעלבפאַרשטענדלעך און נאַטירלעך פאַר אַ געוויינלעכן בשר-ודם, 
הייבט אָן ווערן אויסטערליש, מאָדנע און אומװאַרשײנלעך אין דער ספערע פון "הויך-פּאָליטיק" 
און פאַרפּלאָנטערטער דיפּלאָמאַטיע. איצט ווייסט שוין אַפילו אַ. קינד אין וויג, אַז אויב די 
קאָנפערענץ "אויפן הויכן שטאַפּל" װעט יאָ צושטאַנדקומען, איז עס אויסשליסלעך צוליב די 
געשעענישן אויפן נאָענטן מזרח, און באַזונדערס די לעצטע אַנטװיקלונגען אין אונדזער ראַיאָן. 
נאָכמער: דער איינציקער פּונקט פון סדר-היום פון אַזאַ צוזאַמענקונפט, זאָל זיין די פראַגע פון 
מיטעלן מזרח. דערפאַר דאַרף אויפריכטיק באַגריסט װערן די אַנטשלאָסענע וענדונג פון 
ראַטנפאַרבאַנד צום מערב וועגן טרעפן זיך ביי איין טיש, גראָד אין מאָמענט פון אױסגעװואַקסענער 
שפּאַנונג צוליב די אומבאַרעכטיקטע מיליטערישע דעסאַנטן פון אַמעריקא און ענגלאַנד אין לבנון 
און ירדן. דער מיליטערישער פּאָטענציאַל און פּאָליטישער אָנזען פון מאָסקװע איז גאָרנישט קיין 
קלענערער װי דער פון מערב און נישט איינער האָט געמיינט, אַז סאָוװויעטיש מיליטער וועט 
נאָכטאָן דעם שלעכטן ביישפּיל פון די אַנגלאָזאַקסישע אַרמײען און אויך זיך אַרױסזעצן אין 
דעם ראַיאָן, מיט צי אָן אַן "איינלאַדונג" פון וועלכער ס'איז רעגירונג. נ. כרושטשאָװ 
האָט אָבער אויסגעקליבן דעם וועג פון פאַרהאַנדלונגען, פון איינשטילן און פאַרלעשן די שריפה, 
אָנשטאַט דאָס פייער פונאַנדערצובלאָזן. זיין פאָרשלאַג וועגן אַ דרינגענדיקער שפּיצן-קאָנפערענץ 
במשך געציילטע טעג, וי די "פיר גרויסע", נערו, האַמערשעלד און די אַראַבישע לענדער זאָלן 
אַרומרײדן די פּראָבלעמען פון נאָענטן מזרח, וי אויך זיין שפּעטערדיקע הסכמה (װאָס אַלע האָבן 
זי געהאַלטן אַלס אַן אומװאַרשײינלעכע) צונויפטרעפן זיך אין די ראַמען פון אונ"אָ צי פון 
זיכערהייט-ראַט -- װעט אומבאַדינגט אַריין אין דער געשיכטע וי איינע פון די פּאָזיטיווע שריט 
פון דער סאָוויעטישער פּאָליטיק. 

פאַראַן אָבער איין שװאַכער פּונקט אין כרושטשאָווס איניציאַטיוו, װאָס אין אונדזערע אויגן 
איז ער אַנטשײדנדיק. מיר מיינען דעם קלאָר-פאָרמולירטן דורכן סאָװיעטישן פּרעמיער פאָרשלאַג 
וועגן צוזאַמענשטעל פון דער שפּיצןקאָנפערענץ, וי אויך די טעמע װאָס דאַרף באַהאַנדלט ווערן, 
-- אָנעם דערמאָנען ישראל. עפּעס אַ מין פאַרשימלטער "קראָמיע יעוורעיעוו" האָט זיך אַ טראָג 
געגעבן פון מאָסקװעס צעטל נעמען און לענדער, װאָס דאַרפן אויפן הויכן שטאַפּל דעצידירן וועגן 
נאָענטן מזרח. האָט כרושטשאָוו פאַרגעסן, אַז אויך מיר געפונען זיך דאָ? אַז אויך מדינת ישראל 
איז אַ נישט קלענערער מחותן -- געאָגראַפיש און פּאָליטיש -- צו די מיטל-מזרחדיקע מדינות? 
שווער צו גלויבן, אַז אין דער סאָויעטישער הױפּטשטאָט זאָל מען װעלן איבערחזרן דעם פעלער 
פון באַנדונג: באַשלוסן וועגן און קעגן ישראל -- אָן איר באַטײליקונג און ביים באַװוּסטזיניקן, 
בויקאָטירנדיקן אַרױסלאָזן זי פון דער רשימה פון די אַזיאטיש-אַפּריקאַנישע לענדער. מיר האָבן 
נישט מסכים געווען מיטן באַנדונג נומער איינס --- און זיכער וועלן מיר נישט אָנעמען לייזונגען 
נוסח אַ באַנדונג נומער צוויי. 

דער ראַטנפאַרבאַנד קאָן נאָך פאַריכטן דעם פעלער. אוב ער מיינט טאַקע ערלעך און 
אויפריכטיק צו געפונען אַ קאָנסטרוקטיווע און פּאָזיטיװוע לייזונג פון די מיטל-מזרחדיקע 
פּראבלעמען -- איז עס נאָר און אויסשליסלעך מיטן אָנטײיל פון מדינת ישראל, װאָס זאָל וי אַ 
גלייכער מיט גלייכע אַוועקגעזעצט ווערן ביים פאַרהאַנדלונגס-טיש. מיטן איינשליסן ישראל אין 
דער רשימה פון מיטבאַטײליקטע אין דער קאָנפערענץ, װעט דער ראַטנפאַרבאַנד באמת 
דעמאָנסטרירן זיין אָביעקטיווקײט און ערלעכקייט, אפילו אין שטחים, ווו דאָס לאָזט זיך נישט אַזױ 
שטאַרק אָנװענדן -- פּאַליטיק און דיפּלאָמאַטיע. 

* 

נאָר אויך דער סאָוויעטישער צד-שכנגד, װאַשינגטאָן און לאָנדאָן, האָבן שוין פאַרשריבן אַ 
וועלט מיט פּאַפּיר אויף ענטפער-נאָטעס צום ראַטנפאַרבאַנד און אויף געשפּרעכן מיט אירע 
פאַרבינדעטע וועגן פּרטים פון דער קאָנפערענץ -- און װידעראַמאָל -- "קראָמיע יעוורעיעוו". 
אונדזער אַמבאַסאַדאָר אין װאַשינגטאָן, אבא אבן, און זיין קאָלעגע אין לאָנדאָן -- אליהו אילת, 
קלאַפּן אין די טירן און שרייען אין די טױבּלעכע אויערן פון סטייט-דעפּאַרטאַמענט און דאָונינג- 
סטריט, אַז "עם ישראל חי" און זיין מדינה לעבט -- נישט ערגעץ אונטער די הרי-חושך, נאָר אין 
סאַמע האַרץ פון מיטעלן און נאָענטן אָריענט, װאָס אוב מען פאַרמעסט זיך שון יאָ צו 
באַהאַנדלען זיינע פראַגן -- איז דאָך אַ יושר דאָס מיר זאָלן זיצן ביי דעם טיש און לאָזן הערן 
אונדזער װאָרט. אמת, דזשאָן פאָסטער דאלעס װאָלט זיכער מוותר געווען אַ פּאָר יאָר אַמטירן 
אויפן פּאָסטן פון אַמעריקאַנער אויסערן-מיניסטער, אַבי צונישט מאַכן אַ צוזאַמענטרעף מיט נ. 
כרושטשאָוו אין דער מעטראָפּאָליע -- ניו-יאָרק. נאָר אַ סך זאַכן זענען שוין פאָרגעקומען קעגן 
רצון פון דאלעסן. די שפּיצן-קאָנפערענץ האַלט מען שוין כמעט פאַר אַ זיכערע זאַך. אָבער דער 
אַמעריקאַנער מלוכה-מאַן האָט נאָך נישט געגעבן קיין פּיפּס, קיין מינדעסטע אָנדייטונג, וועגן דער 
לעגיטימער רעכט פון ישראל צו זיין רעפּרעזענטירט ביים רונדן טיש. שווער צו זאָגן, אַז אויך ער 
האָט פאַרגעסן אונדזער אַדרעס, וויל אָט האָט די פּרעסע דערציילט וועגן דער באַשטעלונג, װאָס 
דאָס אַמעריקאַנער דעסאַנט-מיליטער האָט געמאַכט ביי דער ישראלדיקער "תנובה" ועגן 
צושטעלן אַ מיליאָן אייער קיין לבנון. קלאָר, אַז אַזעלכע טראַנזאַקציעס ווערן נישט געמאַכט 
אָן דער סמיכות פון סטייט-דעפּאַרטמענט, װוּ הער דאַלעס געוועלטיקט אומגעשטערט. פּוּנקט אַזױ 
וי לאָנדאָן האָט זיך יאָ דערמאָנט אין אונזער קיום, ווען איר איז נייטיק געווען אַ שטיקל 
ישראלדיקער הימל אויף איינצושטעלן די בריטישע "לופטבריק" פון קפריסין קיין ירדן. נאָר אַז 
מען גייט ריידן וועגן תכלית, דערצו נאָך די "פיר גרויסע" און אַנדערע אױטאָריטעטן, פאַרפעלט 
אויך דעם הער מעקמילען און זיין אויסערן-מיניסטער סעלווין לויד, סיי אָטעם, סיי לשון, צו 
דערמאָנען ישראל אַלס נאַטירלעכן קאָנטראַהענט צו די פאָרשטײענדיקע געשפּרעכן אויפן הויכן 
שטאַפּל, אין ענינים, װאָס האָבן אַ שייכות צו אונדזער ראַיאָן. 

מיינען טאַקע די דאָזיקע אַנגלאָזאַקסישע פּאָליטיקער, אַז דאָס װאָס זי זענען געווען מסוגל 
אָנצוּװואַרפן מיט מיליטערישן כוח אויף לבנון, קפריסין, ירדן, ועט אויך אָנגיין אַלס באַשלוסן פון 
אַ שפּיצן-קאָנפערענץ כלפּי ישראל ? אַזאַ פּרוּוו צו לייזן דאָס מיטל-מזרחדיקע פּראָבלעם סיי פון 
מזרח און סיי פון מערב, מיינט בלויז צוגיסן בוימאייל צום פייער און ממשיך זיין מיט דער 
אַדורכגעפאַלענער ליניע פון קאָקעטירן און חנפנען די אַראַבער, אויפן חשבון פון ישראל. 

פונדעסטוועגן האָבן זיך נאָך אויף דער זינדיקער ערד געפונען עטלעכע פּאָליטיקער, װאָס 
האָבן אָפן אַרױסגערוקט די פאָדערונג פון אַרויפנעמען ישראל אויף דער רשימה פּאַרטנערן צו דער 
שפּיצן-קאָנפערענץ. אויסער געוויסע יחידי-סגולה אין די פאַרייניקטע שטאַטן, וועלכע האָבן בלויז 
אַרויפגעברענגט זייער פערזענלעכן פאַרלאַנג און סימפּאַטיע פאַר אונדזער מדינה, האָט זיך 
געלאָזט הערן די אױטאָריטעשע שטים פון דער פראַנצויזישער רעגירונג און פון דער מערב- 
דייטשער רעגירונג וועגן אומבאַדינגטן אָנטײל פון ישראל אין די אַנטשײדונגען וועגן ראַיאָן. װאָלט 
דאָס אויך געווען אַ טרייסט אין אָנבליק פון איזאָלאַציע-פּרוּוון מצד די גרויסע און דעצידירנדיקע 

פאַקטאָרן, ווען מען זאָל זיך נישט דערמאָנען, אַז אייגנטלעך זענען דאָ פּאַריז און באָן אויסן נישט 
אַזױ די הגדה, וי די קניידלעך. שווער אָנצונעמען, אַז פראַנקרייך און מערב-דייטשלאַנד דריקט 
שטאַרק אויפן האַרץ ישראל'ס אָפּװועזנהײיט פון אַ פעלקער-צוזאַמענקונפט אין די ראַמען פון 
אונ"אָ. זיכער אַנטשײדן דאָ מערער זייערע אינטערעסן, וי די לעבנסוויכטיקע ענינים פון מדינת 
ישראל. אָבער טאַקע דערפאַר, װאָס די דריי גרויסע (ראַטנפאַרבאַנד, אַמעריקע און ענגלאַנד) 
שווייגן און פאַרשווייגן ישראל, איז גוט געשען, װאָס פון די צוויי וויכטיקסטע מערב-אײיראָפּעישע 
מדינות, איז געקומען אַ רוף לטובת אונדז. 

נאָר פאַר אַלעמען מוזן מיר אַלײין געשטאַלטיקן אונדזער גורל, אויף וויפל דאָס ווערט אונדז 
נאָר געגעבן. דאָס פאַרשטייט די איצטיקע רעגירונג, וועלכע פירט אין די לעצטע טעג אַ 
פיבערהאַפטע און ענערגישע דיפּלאָמאַטישע און פּאָליטישע טעטיקייט צו זיכערן אונדזער אָרט 
אינעם צוזאַמענקונפט פון די "גרויסע". אַן אַנדערע פראַגע איז, צי אויך דאָסמאָל ווערן די ענינים 
געפירט בלויז אין די ראַמען פונעם אויסערן-מיניטעריום און פון ביוראָ פון פּרעמיער, אָדער איז 
מען אַװעק פונעם שאַבלאָן און מען באַטײליקט אַלע כוחות פון דער רעגירונג אין אַזעלכע 
וויכטיקע אַנטשײדונגען. וי עס זאָל נישט זיין, דאַרף מיט אַנטשלאָסנקײט געהערט וערְן אונדזער 
שטים אין מאָסקװע, װאַשינגטאָן, לאָנדאָן, פּאַריז און אין אונ"אָ אין ניײיאָרק, אַז גאָרנישט וועגן 
ישראל -- אָן ישראל. אַז פּונקט וי מיר זענען אַ יש צווישן די פעלקער און לענדער אויפן נאָענטן 
מזרח, אַזױ דאַרפן מיר זיין אַ פאַקטאָר אויפן צוזאַמענטרעף אויפן הויכן שטאַפּל. די באַגעגעניש 
פון בן-גוריון -- נאַצער אין ניויאָרק האָט אַ ברירה צו זיין פאַר וועמען אַן אַטראַקציע, פאַר 
אונדז אָבער איז עס אַ לעבנסוויכטיקער ענין צונויפברענגען ביי איין טיש די צוויי מלוכה-מענער, 
כדי פּרוּװון פאַרװאַרפן אַ בריק פאַרן געגאַרטן שלום צווישן אונדז און די שכנים. 


(י"ש ת"א, 31.7.58) 


פלאָרענץ, ירושלים און קאיר 


מיר אלע זענען נאָך אונטערן רושם פון די אימפּאָזאנטע פייערונגען און אויפטריטן לכבוד 
צען יאָר מדינת ישראל. נישט קלענער איז אונדזער שטאָלץ מיט די גראַנדיעזע אויפטוען פון דער 
גאָר יונגיטשקער און קליינער מדינה -- אויפן געביט פון עליה, קליטה, לאנדווירטשאפט, 
אינדוסטריע, מיליטערישן פּאָטענציאל, קולטור, דערציונג און דעמאָקראטישן רעזשים. אלע 
פרייען מיר זיך אויך פון דער אינטערנאציאָנאלער פּאָזיציע און אנערקענונג װאָס ישראל האָט 
דערגרייכט פאר אזא קורצער צייט. און דערפאר מעגן מיר מיט אָפּטימיזם און האָפענונג קוקן אין 
דער צוקונפט, אז אויך דער צווייטער צען-יאָר װעט נישט פארטונקלען זיין פאָרגייער. 

פאראן אָבער איין זייער וויכטיקער אָפּשניט אין אונדזער לעבן, װווּ ס'איז ליידער נישטאָ צו 
פארצייכענען קיין איבעריקן דערפאָלג. דער איינציגער פּונקט, װי מען מאכט נישט קיין טריט 
פאָרויס. אדרבה, אָפּטמאָל באקומט זיך דער איינדרוק, אז מען איז גאָר געגאנגען צוריק... 

מיר מיינען -- די שלום-אויסזיכט צווישן ישראל מיט די אראבישע מדינות. 


* 


סיי מדינת ישראל, סיי די אראבישע לענדער, האבן פאר די לעצטע צען יאָר פיל 
אדורכגעמאכט און איבערגעלעבט אין אלע שטחים פון זייער מלוכהשן לעבן, אז ביסט דערשטוינט 
און דערשלאָגן, װאָס גראָד אין שטח פון די קעגנזייטיקע באציונגען צווישן די צוויי פעלקער, האָט 
זיך גאָרנישט געענדערט. יענע האלטן נאָך אלץ ביים אָנהייב. פאר זיי איז דער װאָפּנשטילשטאנד 
הסכם אין ראָדאָס מיט 9 יאָר צוריק, נישט מער וי א "פייער-איבערייס", װאָס קאָן באנייט ווערן, 
אנשטאט פארווירקלעכן דעם ערשטן פּונקט פון הסכם, װאָס זאָגט בפירוש, אז מען דארף אים 
פארוואנדלען אין א שלום-אָפּמאך. 

ביי אזא אַטמאָספער פארשטייט יעדער בר-דעת, אז פון אייגענער איניציאטיוו וועלן ביידע 
צדדים זיך נישט אוועקזעצן ביי איין טיש. בלויז א דריטער, א זייטיקער, האָט געקאָנט -- און 
באדאפט פארמיטלען, כדי פּרוּוון לייזן אויף א פרידלעכן אופן דעם ישראל-אראבישן קאָנפליקט. 
עמעץ האַט באדארפט מאכן דעם אָנהייב. װער? 


לוט אונדזער באשיידענער מיינונג, איז עס אין דער ערשטער ריי געווען די פליכט פון 
אונ"אָדסעקרעטאר, ווייל זיין אמט און פּאָזיציע האָבן אים פון אלע שטאנדפונקטן קוואליפיצירט 
פאר אזא דאנקבארער אויפגאבע. און אויב ער אליין האט דאָס נישט פארשטאנען, -- טאָ ווּ 
זענען געווען די פאָליטיקער פון גרויסע און קליינע לענדער, װאָס רק זיי רײידן וועגן פרידן, 
צוזאמענארבעט און קאָדעקזיסטענץ ? די מעכטיקע אמעריקע און דער שטארקער ראטנפארבאנד 
האָבן גראָד אויף דעם דאָזיקן פראָנט זיך ארויסגעוויזן שוואך און אָפּהענטיק, הגם ביידע זענען אין 
דעם ראיאָן אקטיוו און פעסט פארװאָרצלט. פונדעסטוועגן האָבן די אונ"אָ, די גרויסמאכטן, די 
נייטראלע לענדער, נישט אריינגעטאָן די האנט אין קאלטן וואסער אויף דערנענטערן און בארויקן 
די אראבער (נישט אײינמאָל האט מען נאָך געגאָסן בוימאייל צום פייער). דערפאר איז ערשט 
אָפצושאצן די איניציאטיוו פון הער לא פירא, דעם איטאליענישן פּראָפּעסאָר, פרומען קאטאָליק, 
געוו. בירגערמייסטער פון פלאָרענץ און אָנגעזעענעם טוער אין דער קריסטלעך-דעמאָקראטישער 
פּארטיי, װאָס האָט מיט צוויי װאָכן צוריק מצליח געווען צונויפירן ביי איין טיש -- יידן מיט 
אראבער. 

צו דער "קאָנפערענץ פון לענדער פון מיטללענדישן ים" זענען זיך צונויפגעקומען געלערנטע, 
שרייבער, קולטור-טוער, פּאָליטיקער פון די צפון-אפריקאנער לענדער, פון איטאליע און 
פראנקרייַך, פון מצרים, סיריע און ירדן, פון ישראל און עיראק. די חשיבות און דערגרייכונג פונם 
עצם צונויפקומען זיך פון אזא געמישטער און פילפארביקער געזעלשאפט, און קודם-כל -- 
ישראל מיט די אראבער, איז אַן און פאר זיך א גרויס געשעעניש, אפילו ווען דערווייל אָן 
פּראקטישע דערגרייכונגען. װער שמועסט נאָך, אז דעמזעלבן איניציאטאר איז געלונגען צו 
פארמיידן דאָס אויפרייסן די קאָנפערענץ, װאָס האט ממש אויסגעזען װי אומפארמיידלעך, אין 
אָנבליק פון דער קאטעגאָרישער פאָדערונג פון די אראבער נישט צוצולאזן צוויי פון דער 
פינף-פּערזאָניקער ישראל-דעלעגאציע -- בידע, הױכע באאמטע פון אונדזער אױסער 
מיניסטעריום; די אנטשלאָסענע סאָלידארע האלטונג פון אלע ישראל-פאָרשטייער נישט 
נאָכצוגעבן דעם אראבישן דרוּק און שאנטאזש; דאָס אנטלויפן פון פראנקרייכס פאָרשטייער פון 
דער קאנפערענץ, ווייל עס איז דארט געקומען א פארטרעטער פון דער נישט לאנג געשאפענער 
אלזשירער רעגירונג אויף עמיגראציע. אָבער דאָרט וי עס זענען פאראן ערלעכע כוונות און 
אויפריכטיקע שטרעבונגען; דאָרט װי אינטריגירנדיקע פּאָליטיק טרעט אָפּ דעם פּלאץ פאר 
דערהויבענע צילן -- דאָרט איז מעגלעך בייצוקומען שוועריקייטן אפילו פון אזא כאראקטער. 
דער פלאָרענצער סימפאָזיום איז דאָך פאָרגעקומען. 


* 


דער רעכטער לאַגער אין לאנד פרוּווט צוינישט מאכן די באדייטונג פון דעם צונויפקוּם אין 
איטאליע. "חרות", צ. ב. האלט, אז עס האט נישט קיין זין צו ריידן מיט די אראבער וועגן שלום, 
בעת זי פּרעדיקן שנאה, פאָדערן צוריק נעמען די פליטים און דראָען אפילו מיט פארניכטונג. ד"ר 
באדער מיינט, אז ס'איז בעסער צו פאָדערן גאנץ ארץ-ישראל, דאן װעלן אונזערע שכנים זיין 
גרייט מוותר צו זיין, ווייל זיי וועלן מוזן בעטן אראָפּצולאָזן פון דעם הויכן פּרייז װאָס ישראל האָט 
געשטעלט. אנדערע ווידער זענען ביי דער מיינונג, אז די אראבער פארשטייען בלויז איין שפּראך 
-- פון כוח. און אוב אזוי -- צו װאָס בכלל זיצן און פארהאנדלען?! 

געפעלן אונדז נישט די עצות פון די װאָס ווילן זייען שפּאלטונג און נאָך מערער פארטיפן דעם 
רֹיס צװוישן ביידע פעלקער, אפילו ווען די דאָזיקע "עצות" שטאמען פון יידן. אונדז איז נענטער 

צום הארצן די רייד פון אַן אראבער אויף דער זעלבער טעמע, און טאַקע אין פלאָרענץ, וועמענס 
אויפטריט האט געמאכט אן אומפארגעסלעכן איינדרוק. 

איינער פון די װאַס האָט ריכטיק און אויפריכטיק פארשטאנען דעם גייסט פון דעם 
פלאָרענצער סימפאָזיום, איז געווען נישט קיין אנדערער, וי רוסטום באסטוני, אן אראבער פון 
ישראל, א טעטיקער חבר אין מפ"ם (געווען איר דעפּוטאט אין דער צווייטער כנסת). שטארק און 
געלונגען איז געווען זיין ארויסטריט צוליבן טיפן אינהאלט, ריכטיקן אנאליז פון דער לאגע און 
הייסן באגער צו גוטער שכנהשאפט און פרידלעכן צוזאמענלעבן צווישן ישראל און די אראבער. 
ער האט אויפגעוויזן, אז צווישן די צוויי פראָצעסן אין וועלכע עס געפינט זיך היינט דער נאָענטער 
מזרח -- נאציאָנאלע זעלבשטענדיקייט און באפרייען זיך פון קאָלאָניאליזם פון איין זייט --- און 
די שטרעבונג פון צוזאמענארבעט און פארייניקונגען פון דער צווייטער זייט --- איז נישטאָ קיין 
קעגנזאצן. 

קלאָר, אז בלויז דער שלום אין ראיאָן װאָלט דערמעגלעכט געמיינזאמע ווירטשאפטלעכע 
פּלאנירונג, עקספלאָאטאציע פון די וואסער-אוצרות און ברענשטאָף, אנטוויקלונג, איבערפירן די 
באפעלקערונג פון געדיכט-באזעצטע ראיאָנען אין ערטער װוו עס פעלן ארבעט-הענט, נאָר מיט גענוג 
באָדן און וואסער, אנטוויקלען די טעכניק, וויסנשאפט, מעדיצין און בילדונג. 

אָבער די פארייניקונג פון די פעלקער אין ראיאָן קאָן געבוירן ווערן נאָר אויפן יסוד פון 
פרייען ווילן און זעלבשטענדיקער אנטשיידונג, ביים אָפּהיטן די טעריטאָריעלע גאנצקייט און 
סוּווערניטעט פון אלע פעלקער אין ראיאָן. ביידע פעלקער שטרעבן צו פרידן -- און מען דארף 
דעם דאָזיקן פּראָצעס אונטעראיילן. 


* 


עס באשטעטיקט זיך דער אלטער כלל, אז ווען ישראל און די אראבער װאָלטן אין דעם ענין 
פון שלום אינוועסטירט אזויפיל גייסטיקע און מאטעריעלע אָנשטרענגונגען, וי אין דעם ענין פון 
מלחמה, װאָלט דער געגארטער פרידן אויפן נאָענטן מזרח -- געווען א געשעענער פּאקט. 

נאָר כל-זמן דאָס איז נאָך נישט געשען -- טאָר נישט אונדזער אָפיציעלע אויסערן-פאָליטיק 
גיין אויף דער ליניע פון בלויזע דעקלאראציעס וועגן שלום, אָנעם באגלייטן דאָס מיט א ברייט- 
פאַרמאָסטענער אקציע פון פרעציזירטע, ממשותדיקע פאָרשלאגן. 

אוודאי איז אונזער באוואָפענונג און אויסשטאטונג געווען בכוח אָפּצוהאלטן די אראבער פון 
א באַנייטער אגרעסיע. אָבער נישט קיין קלענערן דערפאָלג קאָן האָבן א גאָר אנדער "געווער" -- 
די אקטיווע און פּאָזיטיווע שלום-פאָליטיק, װאָס איז מסוגל ארויסצושלאָגן ביי אונזערע שכנים 
דאָס פאראָסטעטע געווער פון שנאה און חרם. אויך פון אונדז איז א סך אָפּהענגיק צו געבן א תיקון 
דער אָפּגעהאלטענער קאָנפערענץ אין פלאָרענץ, דורך שטרעבן אויפריכטיק צו איר המשך. די 
איניציאטיוו פון איטאליענישן פּראָפּעסאר לא פירא מוז האָבן אירע ווירדיקע נאָכפאָלגער אין 
ישראל. 


* 


נאָר פאר אלעמען -- א ריינער טיש ביי אונדז. מיר מיינען -- די לאגע פון דער אראבישער 
מינדערהייט אין ישראל, װאָס דארף דינען אלס בריק צווישן די פעלקער פון ראיאָן. אָבער נישט 
יענע בריק, װאָס מיט קארגע צוויי יאָר צוריק האָבן זי געװאָלט אויפשטעלן די אכט אפיצירן און 
זעלנער פון דער גרענעץ-וואך אין כפר-קאסעם, אוועק-הרגענדיק אויף א גרויזאמען אופן 47 אירע 
איינוווינער. אזא טויטן-ברוק קאָן קיין שלום נישט ברענגען. מיר מיינען די בריק װאָס ווערט איצט 
פארװאָרפן -- פון ירושלימער מיליטערישן קרייז-געריכט. 
ווען מיר שרייבן די שורות, איז נאָך נישט באקאנט דער פסק-דין, אָבער אין די מאָטיוון פונם 
אורטייל איז קלאָר און אומצווויידייטיק פעסטגעשטעלט געװאָרן, אז די באשולדיקטע האָבן 
| אדורכגעפירט א מאָרד מיט פּרעמידיטאַציע. דאָס געריכט האט זיך אויך נישט אָפּגעהאלטן פון 

ארויפלייגן די פולע אחריות פארן געשעענעם אויף דעם הויכגעשטעלטן מיליטער-מאַן, װאָס האָט 
דער ערשטער געגעבן די באפעלן פון אױסנאַס-צושטאנד -- אלוף-משנה י. שדמי. 

אזא אורטייל און אזעלכע מאָטיוון פון דער טראגישער כפר-קאסם פרשה זענען מסוגל צו 
האָבן א גוואלדיקע דערציערישע באדייטונג כלפי פנים: אז דאָס לעבן פון אן אראבער, אפילן 
געצייִלטע שעהן פאר דער סיני-אקציע און אין באדינגונגען פון מיליטערישער פארוואלטונג אין א 
גרענעץ-דאָרף -- איז נישט הפקר; כלפי חוץ -- אז אין דער זעלבער ישראל וי עס האָט זיך 
אָפּגעשפּילט דאָס אומגליק פון כפר-קאסם -- איז אויך מעגלעך געווען א מאָראלישע און 
געריכטלעכע רעהאביליטאציע, דורכן עפנטלעכן באשטראָפן די שולדיקע. 

* 

פלאָרענץ האָט געגעבן א דערמוּטיקנדיקן ביישפיל פון קאָנען זיצן ביי איין טיש. ירושלים 
האט מיט איר געריכט-אורטייל דעמאָנסטרירט, אז ישראל מיינט נישט כפר-קאסם. איצט האָט 
דאָס װאָרט -- קאיר. 


(י"ש ת"א, 16.10.58) 


יידיש געווער פאר דײיטשלאַנד 


אן אינספּירירטע ידיעה אין דער דייטשישער צייטונג "דער שפּיגעל" האָט מיט בלענדנדיקער 
ליכט אַנטפּלעקט אַ פאַרבאָרגן ווינקל פון ישראלס באַציוּנגען מיט דער רעגירונג פון באָן. דער ענין 
פון אָפּשטעקן אַ ביסל גראַנאַטן פון "תוצרת הארץ" פאַר דער באַנייטער װערמאַכט, האָט 
אויפגעטרייסלט דאָס פאָלק, צערודערט די װאַל-פּלענער פון אַ טייל פּאַרטײיען און מנהיגים און 
אַװועקגעשטעלט די מדינה פאַר איינעם פון די האַרבסטע פּאָליטישע און מאָראַלישע קריזיסן. די 
ספּאָנטאַנע רעאַגירונג פון אונדזער עפנטלעכקייט קעגן דער דאָזיקער טראַנזאַקציע איז פיל 
אויפריכטיקער און אַנטשלאָסענער, װוי די קאָמערציעלע און זיכערהייטלעכע אַרגומענטן פון די 
װאָס ווילן דעם געווער-עסק אַדורכפירן פאַר יעדן פּרײזן. אַנטקעגן דער קאַלטער, סוחרישער 
מחשבה פון געוויסע פּאָליטיקער, שטייט וי אַן אייזערנער מױיער דאָס געפיל און געוויסן פון 
פאָלק, װאָס קאָן פאָרט נישט פאַרדייען דעם פאַקט, אַז יידיש געװער פון יידישןלאַנד זאָל העלפן 
באַװאָפענען די דייטשן פון היטלערס דור. 


דער מעקלער -- א קאצעטניק 

דער וויכוח איז געװאָרן אַזױ ליײידנשאַפטלעך, די געמיטער האָבן זיך אַזױ צעהיצט, די געפאַר 
פון אַ רעגירונגס-קריזיס איז געװאָרן אַזױ רעאַל און ממש אומפאַרמײידלעך -- אַז מען האָט 
פאַרזען אַ ריי נעבן-דערשיינונגען פון דער גאַנצער "טראַנזאַקציע" און איר הינטערגרונט. קאָן 
זיין, אַז די דאָזיקע קלייניקייטן שפיגלען מערער אָפּ דעם פאַרנעם פון דער געשעעניש, װאָס איז 
"טרוקן" געשילדערט געװאָרן אין "דער שפּיגעל". מיר מיינען דאָ קודם כל דעם דערשיטערנדיקן 
פאַקט, אַז דער הויפּט-מעקלער צווישן די חיפהער גראַנאַטן-פאַרקויפער און די דייטשישע קליענטן 
איז אַ געוויסער זאַבלודאָװיטש, אַ לאָדזשער ייד, װאָס האָט פינף יאָר געלעבט אין נאַצישע 
קאָנצענטראַציע-לאַגערן און דורכגעגאַנגען אַלע שבעת מדורי גהינום בעת דער אָקופּאַציע. אין 
קעגנזאַץ צו די געליטענע פון יענער תקופה, װאָס האָבן געשוווירן קיינמאָל נישט פאַרגעסן װאָס 
עמלק האָט זי געטאָן, האָט זאַבלודאָװיטש, אין זיין געיעג נאָך געלט, אויך זיך דערטראַכט צו אַ 
"נאַציאָנאַלער" נקמה איבער די דייטשן: צושטעלן זיי געווער פּראָדוצירט דורך אַ פאָלק, איבער 
וועמען זיי האָבן אַרױסגעטראָגן אַ טאָטאַלן טויט-אורטייל... ס'איז אָבער אָנצונעמען, אַז אַזאַ 
פּאַרשױן װאָס האָט צונויפגעפּאָרט אַ פינלענדישע געזעלשאַפט מיט אירס אַ לוקסעמבורגער פיליע 
צו ליפערן ישראלדיקע גראַנאַטן פאַר דער מערב-דייטשישער אַרמײ -- האָט לגמרי נישט אין 

זינען געהאַט וועלכע עס איז נאַציאָנאַלע צי פּערזענלעכע נקמה-געפילן. אַזעלכע געװיסנלאָזע 
קאָסמאָפּאָליטן און אינטערנאַציאָנאַלע געווער-סוחרים האָט די וועלט פאַרמאָגט אין אַלע צייטן 
-- און זאַבלודאָװיטש אַלס פּרט האָט װידעראַמאָל באַשטעטיקט דעם כלל. 

זיין מעקלעריי װאָלט אָבער נישט ווערט געווען קיין שמעק טאַבאַק, אויב ער זאָל נישט האָבן 
געהאַט דערצו דעם אַנטשפּרעכנדיקן באָדן: אַ ווידער זיך באַװאָפּנדיקע דייטשישע אַרמײ און 
מדינות װאָס זענען גרייט העלפן אױסשטאַטן פון קאָפּ ביז פיס דעם מערב-דייטשישן סאָלדאַט. 


גרויס איז דייטשלאנדס ווידערבאוואפענונג 

און דאָ קומען מיר צו צום צווייטן "פאַרזעענעם" מאָמענט פון דעם גאַנצן פּראָבלעם: אַז דער 
מאסשטאַב פון דער דייטשישער באַװאָפענונג איז געװאָרן אַזױ גרויס, איר אַרמײ צעװואַקסט זיך 
מיט אַזאַ שנעלקייט, אַז די רעסטאַוורירטע קרופּ-פאַבריקן און די גוט-אַװועקגעשטעלטע דייטשישע 
געװער-פּראָדוקציע, באַזאַמען מיט די מעכטיקע ליפערונגען מצד נאַט"אָ -- זענען פּשוט נישט 
אימשטאַנד אָנצױאָגן דעם טעמפּאָ פון דער דאָזיקער באַװאָפּענונג. והראיה --- מדינת ישראל, 
אַליין אַ גרויסער נצרך אויף כלי-זין, און דערצו נאָך אַ גאַנץ קנאַפּער געװוער-פּראָדוצענט -- איז 
אויך געװאָרן אַן אַדרעס פאַר דייטשישע איינקויפונגען פון אַמוניציע. 

דער געוועזענער שעף פון ישראלדיקן גענעראַל-שטאַב, אלוף משה דיין, האָט בעת זיין 
ראַדיאָיגעשפּרעך מיט ד"ר מ. באַדער דערקלערט: "השאילה לא מדאיגה אותי". דאָס הייסט -- 
די פראַגע פון באַװאָפּענען דייטשלאַנד באַזאָרגט אים נישט. דאָס איז נישט סתם אַ זאָג, נאָר אַ 
גאַנצע פילאָזאָפיע פון יענער אױטאָריטעט אין מפּא'י, װאָס איז אינגאַנצן גלייכגילטיק צו דער 
דייטשישער וױדערבאַװאָפּענונג, הגם מען קאָן נישט זאָגן, אַז די דאָזיקע זאָרגלאָזיקײט איז אַ 
פולקאָמע. אים גייט אין לעבן איבערצוצייגן, אז ישראל, באַזאַמען מיט אַנדערע מדינות, מעג געבן 
איר צושטייער דער אויסשטאטונג פון א דייטשער אַרמײ... 


געלט און פּרעסטיזש 

אָבער דאָ קומט אויך צו אַ "פינאַנסיעלער" אַרגומענט. אויף דער דאָזיקער קאָרט שטעלט 
דער עיקר דער איצטיקער פינאַנס-מיניסטער: "דו באַרײיכערסט מיך" -- איז געווען זיינע אַ 
באַמערקונג מיט דריי חדשים צוריק, ווען דער פּרעמיער האָט אויף דער זיצונג פון דער רעגירונג 
באַריכטעט, אַז די געװער-טראַנזאַקציעס פון זיכערהייט-מיניסטעריום וועלן אַריינברענגען דער 
מלוכה-קאַסע כך וכך דאָלאַרן. דער פאַראַנטװאָרטלעכער פאַר די ישראלדיקע פינאַנסן האָט אין 
דער יידישער געווער-ליפערונג פאַר היטלערס יורשים דערזען נישט מער וי אַ הכנסה- פּאָזיציע 
אין בודזשעט, נאָך אַ ביסל אויסלענדישע װאַלוטע, אין וועלכער דער אוצר נייטיקט זיך. 

נאָר אַלעמען האָט איבערגעשטיגן דער פּרעמיער אַלײן, װאָס שטיצט זיך איף רין 
"לעגאַליסטישע", פאָרמעלע צי האַלב-קאָנסטיטוציאָנעלע טעמים. אַזױװי ער האָט מיט אַ האַלב 
יאָר צוריק באַריכטעט דער רעגירונג וועגן באַפאָרשטײענדיקע געווער-ליפערונגען פאַר אייניקע 
אײיראָפּעישע לענדער, אַרײנגערעכנט מערב-דייטשלאַנד, און קיינער פון די מיניסטאָרן האָט 
בשעתו נישט רעאַגירט -- איז איצט אַלץ אין אָרדענונג. דאָס געװער מוז מען צושטעלן, דעם 
באַטרעף דאַרף מען אָפּנעמען -- אַפּילו ווען די קאָאַליציע זאָל ווערן אויפגעריסן, אַפילו ווען דער 
פּרעמיער זאָל ווידער אַװעק אויף התבודדות אין שדה-בוקר. אַזױ לעבנסוויכטיק און דרינגענד איז 
געװאָרן דאָס רעאַליזירן די דייטשישע באַשטעלונג אויף אונדזערע גראַנאַטן -- אַז דער ענין איז 
אַװועקגעשטעלט געװאָרן אויפן שפּיץ מעסער: אָדער דער פּרעמיער -- אָדער מקיים זיין דעם 
הסכם. זיין פּרעסטיזש, זיין כלומרשטער "לעגאַליזם", די שטרעבונג אָנצווואַרפן זיין רצון דער 
אייגענער פּאַרטײ, די שותפים אין דער קאָאַליציע און אַפילו דער אָפּאָזיציע -- דאַרף זיין 
שטאַרקער, װאָגיקער און איבערצייגעוודיקער וי ענינים פון געוויסן, מאָראַל און לאָגיק. 

אַפילו זיין פּסלען פון פאָרױס די רעכט פון כנסת צו אַנולירן דעם הסכם, וי דאָס איז 
אַרױסגעברענגט געװאָרן פאַרן קאָרעספּאָנדענט פון "ניו-יאָרק טיימס", האָט באַװיזן, אַז דער ענין 

פון געווער-עסק איז גיכער געװאָרן אַ פּרעסטיזש-פראַגע פון זיכערהייט-מיניסטער, װאָס איז 
דירעקט פאַראַנטװאָרטלעך פאַרן אַדורכפירן די טראַנזאקציע. דערפאַר איז נישט קיין װוּנדער, אַז 
מיר זענען דערגאַנגען צום בזיונדיקן ספּעקטאַקל פון פאַרעפנטלעכן סטענאָגראַמעס פון רעגירונג- 
זיצונגען: דערפאַר דאָס אַרומשמײען פון געוויסע פּאַרטײען אַרום דעם ענין, הגם נישט שטענדיק 
האָבן זי פאַרן אויג דעם אמתן אינטערעס פון פאָלק; דערפאַר די אייליקייט פון מק"י מיט איר 
אומצוטרוי-װאָטום דער רעגירונג; דערפאַר דאָס הילכיקע און נישט-איבערצייגעוודיקע שרייען 
פון "חירות". 


די דאָפּלטע אחריות 

צוויי קאָאַליציע-פּאַרטײען -- מפּא"י און פּראָגרעסיווע, וי אויך די אָפּאָזיציאָנעלע ציונים 
כלליים זענען פאַרן אַדורכפירן דאָס עסק. די אַנדערע צוויי קאָאַליציע-פּאַרטײען -- מפ"ם און 
אחדות-העבודה -- זענען קעגן דעם הסכם און פאָדערן זיין באַלדיקע אַנולירונג, באַזאַמען מיט 
כמעט דער גאַנצער אָפּאָזיציע. שוין איצט, ביים שרייבן די דאָזיקע שורות, צייכנט זיך אָן אַ 
מערהייט פאַר בן-גוריונס שטעלונג און אַ מינדערהייט פאַר די קעגנער פונעם אָפּמאַך. און אין די 
טעג ועלן מיר אוודאי זוכה זיין צום דאָפּלטן זיג פון פּרעמיער: א) באַשטעטיקן דעם געווער-הסכם 
מיט באָן; ב) אויפלייזן די קאָאַליציע פון די דריי אַרבעטער-פּאַרטײען, נאָך העכער דריי יאָר פירן 
דעם רעגירונגס-רודער אין אַנטשײדנדיקע מאָמענטן פאַר דער מדינה. 

עס אונטערליגט נישט קיין שום ספק, אַז אויסער דער באַשטעטיקונג פון דעם אָפּמאַך, איז 
מפּא"י אויך אויסן געווען אויפצורייסן די איצטיקע קאָאַליציע. עס איז שוין אַ טראַדיציע, אַז 
עטלעכע חדשים פאַר די כנסת-װואַלן, שפּרינגט וער אַרױס פון קאָאַליציע-װאָגן, אָדער דער װאָס 
זיצט אויף דער קעלניע -- באַזײטיקט עמעצן פון די מיטפאָרער... די דערפאַרונג האָט אָבער 
באַװיזן, אַז די "אַרױסשפּרינגער" האָבן דערפון נישט געװוּנען ביי די װאַלן, נאָר דווקא 
פאַרשפּילט. אויך דער קעלניע-זיצער האָט שטענדיק פאַרלוירן שטימען און מאַנדאַטן. 


אַ האַרבע און שווערע אחריות נעמען אויף זיך די װאָס נעגירן דאָס האַרץ, געפילן, 
באַװוּסטזײן און איינשטעלונג פון דער מערהייט פון פאָלק. און נישט װוייניקער קלענער איז זייער 
אחריות צוליבן אַרײנװאַרפן דאָס לאַנד אין אַ האַרבן וויכוח, דערפירן צו אַ רעגירונגס-קריזיס און 
געבן אַ געלעגנהייט דעם רעכטן לאַגער צו פּראַװוען װאַל-דעמאגאָגיע. 

דאָס פאָלק װעט וויסן ריכטיק אָפּצושאַצן די דאָזיקע דאָפּלכטע אחריות, וועלכע דער פּרעמיער 
און זיין פּאַרטײ נעמען אויף זיך. 


(י"ש ת"א, 2.6.59) 


קפריסין געזען פון ישראל --- היינט און מיט 10 יאָר צוריק 


מיט צוויי טעג צוריק האָט אין לאָנדאָן זיך אָנגעהױבן די קאָנפערענץ פון די פּרעמיערן און 
אויסערן-מיניסטאָרן פון גרויס-בריטאַניע, גריכנלאנד און טערקיי, מיטן אָנטײל פון פאָרשטײיער 
פון דער גריכישער און טערקישער באפעלקערונג פון קפריסין, כדי פינאליזירן און באשטעטיקן 
דעם הסכם צווישן אטען און אַנקאַראַ, װאָס איז דערגרייכט געװאָרן אין ציריך. לויטן דאָזיקן 
הסכם, זאָל אויפגעשטעלט ווערן א סוווערענע מדינה אויפן אינדזל, די ארענע פון ביזאיצטיקע, 
פארשארפטע, פּאָליטישע שלאכטן און באװאָפּנטע צוזאמענשטויסן צווישן דריי מלוכות. אויב אין 
לאָנדאָן װעט אלץ גיין כשורה, װעט איינע פון אונדזערע נאָענטע שכנים זיך באפרייען פון 
פרעמדער הערשאפט און ארויף אויפן וועג פון זעלבשטענדיקייט. 

פיר יאָר צייט דויערט דער קאמף פון די גריכיִשע איינוווינער אויפן אינדזל קעגן די ענגלישע 
הערשער, װאָס געוועלטיקן דאָרט העכער 80 יאָר. די פאָדערונג פון די גריכן איז געווען זייער א 
באשיידענע, מענטשלעכע און פון נאציאָנאלן שטאנדפּונקט -- אן אבסאָלוט בארעכטיקטע: אויב 
די בריטישע אינדזלען געהערן צו די ענגלענדער, דארף ציפּערן באלאנגען -- צו די גריכן. נאָר 
די זעלבע ענגלישע באצווינגער, װאָס האָבן מיט גוטן און מיט בייזן זיך אָפּגעטראָגן פון א ריי 
קאָלאָניעס און מאנדאט-געביטן אין אזיע, אפריקע און דרום-אמעריקע, האָבן אין ראיאָן פון 
מיטללענדישן ים, און באזונדערס נאָך איר מפלה אין סועץ, נישט געװאָלט הערן וועגן ענדערן דעם 
דורך זיי אויפגעצװוּנגענעם סטאטוס-קוואָ אויפן אינדזל. אױיף יעדן קאמפסיאקט פון דער 
אונטערערדישער אי. אָ. קא., האָט דער ענגלישער מושל געענטפערט מיט טעראָר, תפיסה, טויט- 
אורטיילן, אויסנאם-צושטאנד און הויזדארעסט אין גאנצע ישובים און שטעט. דער גייסטיקער 
מנהיג פון דער ווידערשטאנד- באוועגונג, דער ארציבישאָף מאקאריאָס, איז פארטריבן געװאָרן פון 
ציפּערן און מוז אָפּריכטן גלות אין דער פרעמד. צוליב דעם זענען אויך ביז גאָר פארשארפט 
געװאָרן די באציוּנגען צווישן לאָנדאָן און אטען, הגם ביידע מלוכות באלאנגען צו איין פּאָליטיש- 
מיליטערישער פאָרמאציע װאָס הייסט -- צפון-אטלאנטישער פּאקט. 

גלייך דאָס אלץ װאָלט געווען װײיניק, איז אויף דער ארענע דערשינען א דריטער פּארטנער 
-- נישט דווקא קיין בארויקנדיקער, פארמיטלענדיקער אָדער נייטראלער. גראָד א קעמפערישער, 
מיט איבערטריבענע פאָדערונגען און אמביציעס, װאָס האָט נאָך מער קאָמפליצירט די לאגע און 
אויסערלעך געשאפן דעם איינדרוק, אז א פרידלעכע לייזונג פונעם קפריסין- פּראָבלעם זעט אויס 
צו זיין אומווארשיינלעך. דאָס איז די טערקישע עדה אויפן איִנדזל, װאָס בילדעט בלויז 2096 פון די 
1 טויזנט איינוווינער דאָרט. זיי זענען געווען קאטעגאָרישע קעגנער פון איבערגעבן די גריכן די 
אויסשליסלעכע הערשאפט איבערן אינדזל. די אָפּטע, בלוטיקע צוזאמענשטויסן צווישן די גריכן 
און טערקן און ניקאָסיא און אנדערע ערטער, האָבן נאָך א שותף פון נאט"אָ -- טערקיי, 
אוועקגעשטעלט אין א הארבן ריס מיט לאָנדאָן און אטען. 

פון פארשידענע זייטן האָט מען געמאכט באמיוּנגען צו לייזן דעם קריזיס. פּאָל הענרי ספּאק, 
דער גענעראל-סעקרעטאר פון נאט"אָ, האָט מערער אויס חשבונות פון זיין אָרגאניזאציע, וי אויס 
זאָרג פארן פרידלעכן צוזאמענלעבן פון די ציפּערן-איינוווינער, אָנגעהױבן פארמיטלען אינעם: 
סיכסוך --- נאָר אָן דערפאָלג. די אונ"אָ האָט אויף עטלעכע פרוכטלאָזע זיצונגען באהאנדלט דעם 
ענין -- און מער וי א פּארעווע רעזאָלוציע, האָט זי נישט געקאָנט און נישט געװאָלט אָנעמען. די 
אָפּאָזיציאָנעלע לײבאָר האָט אין ענגלאנד אויפגעהויבן א שטיקל טומל ארום קפריסין -- נאָר 
מיט דעם האָט עס זיך געענדיקט. דערפאר איז גרויס געווען די אנטוישונג און שוואך דער גלויבן, 
אז צווישן דעם משונהדיקן דרייעק ענגלאנד-גריכנלאנד-טערקיי, זאָל מען דערגיין צו א געוויסן 
טאָלק וועגן ווייטערדיקן גורל פון אינדזל. 

און מיטאמאָל איז געשען דער "נס": בלױז זעקס טעג זענען זיך געזעסן די אויסערן- 
מיניסטאָרן פון גריכנלאנד און טערקיי אין א שווייצארישער שטאָט -- און מען האָט יאָ געפונען 
אן אויסוועג: קפֿריסין ווערט א זעלבשטענדיקע מלוכה, נישט קיין טייל פון גריכנלאנד און אויך 
נישט פון טערקיי. דער פרעזידענט װעט זיין א גריך, דער וויצע-פרעזידענט -- א טערק, מיט 
װעטאָ-רעכט אין ערנסטע פראגן. קליינע מיליטערישע איינהייטן פון ביידע לענדער וועלן זיך 
דאָרט געפינען. דערביי ווערט געזיכערט די פאָזיציע פון ענגלאנד (און פון נאט"אָ). 

אויך אין דעם פאל איז קלאָר, אז נאָר בי דירעקטע אונטערהאנדלונגען, קאָנען אפילו שארף 
צעקריגטע צדדים געפינען א געמיינזאמע שפראך, װי טיט דער הילף פון פארמיטלערס. 

אז מיר קוקן אויף דער דאָזיקעראנטוויקלונג פון ישראלדיקן שטאנדפּונקט, זעסטו, וי זי איז 
ממש אָפּגעמאָסטן פאר די ידיש-אראבישע באציונגען אין ראיאָן. נאָר דירעקטע 
אונטערהאנדלונגען, אָן פאָרבאדינגונגען, זענען בכוח צו דערפירן צו בארויקונג און 
פארשטענדיקונג, ביז א שלום-אָפּמאך, צווישן דער יידישער און אראבישע מדינות. זיכער דארפן 

דערצו שטרעבן ביידע צדדים. אָן פאָרבאהאלטן, שנאה, פאָרוּרטיילן און חשבונות, װאָס אנדערע 
וועלן זאָגן. נאָר שוין"זשע דארף מען האלטן, אז דאָס װאָס איז געשען צווישן אטען און אנקארא, 
קאָן נישט פּאסירן צווישן ירושלים און קאיר ? אוודאי דארף מען גובר זיין טויזנטער שוועריקייטן. 
קודם כל װאָלט באדארפט אויפהערן דער באװאָפענונג-געיעג אין ראיאָן, דורך אָפּשטעלן די 
אומאויפהערלעכע געװוער-טראנספּאָרטן פון מאָסקװע, וואשינגטאָן, לאָנדאָן און פּאריז, וי אויך 
דעם פּאַליטישן פלירט פון די דאָזיקע הויפּט-שטעט מיט די מדינות פון דעם ראיאָן. מעגלעך, אז א 
סך וואסער װאָלט נאָך געמוזט אָפּשװימען אין ירדן, אויף דער װאָלגע, אין דער מיסיסיפּי און 
טעמזע, איידער אזא קאָנפערענץ פון א ישראל-אראבישן "רונדן טיש" װאָלט צושטאנד-געקומען. 
אָבער דער ביישפּיל און "נס" קפריסין באווייזן, אז כלומרשט אומעגלעכע זאכן, קאָנען ווערן 
מעגלעך. 
* 

דער איצטיקער פאל קפריסין האָט נאָך א באלערנדיקן ביישפּיל, װאָס האָט זיך אָפּנעשפּילט 
אויף דעס אינדזל מיט... 10 יאָר צוריק. 

אין חודש יאנואר 1949 זענען פון ציפּערן באפרייט געװאָרן די לעצטע צען טױזנט 
"אומלעגאלע יידן װאָס האָבן געשפּאלטן ימען", וועמען די בריטישע מאנדאט-מאכט אין ארץ- 
ישראל פלעגט אָפּפירן אויפן אינדזל, מיט צוואנג זיי אינטערנירן דאָרט אין לאגערן. די פרשה 
קפריסין אין אונדזער נייער באפרייוּנגס-געשיכטע איז איינע פון די העלדישסטע, דראמאטישסטע 
און גלייכצייטיק פּיינפולסטע קאפּיטלען. דעם דראנג פון א גאנץ פאָלק צו באהעפטן זיך מיט זיין 
לאנד, האָבן די ענגלישע הערשער געװאָלט פארשפּארן הינטער די שטעכלדראָטן פון 
מיליטערישע קעמפּס. נאָר צו גרויס איז געווען דער דרוק און קאמף פון די מעפילים גופא, דער 
אָפּקלאנג אין דער וועלט און דער עצם פאקט, װאָס מדינת ישראל איז געװאָרן א יש, אז די 
ענגלענדער זאָלן קאָנען ווייטער אָנגיין מיט זייער אנטי-הומאניטארער ציפּערן-פּאָליטיק לגבי דער 
שארית-הפליטה. 

דאָס איז געשען, וי געזאָגט, מיט 10 יאָר צוריק. און פּונקט וי מ'האָט דעמאָלט, טראָץ די 
גזירות פון פארבאָט און באגרענעצונג עולה צו זיין --- דורכגעבראָכן אלע מויערן און פאָרשריפטן 
און א מאסן-עליה קיין ישראל איז געװאָרן א פאקט, -- אזוי אויך שטייען מיר היינט פאר א 
דערשיינונג פון א מעכטיקן עליה-שטראָם פון א לאנד, װאָס האָט בשעתו זיך אויסגעוויזן אלס לאנד 
פון "פארלוירענע האָפענונגען אויף עליה". ווייל וועלכע פרעמדע כוחות זענען עס אימשטאנד זיך 
קעגנצושטענן דעם ווילן פון א גאנץ פאָלק, װאָס רייסט זיך מיט אלע קרעפטן צום אייגענעם לאנד, 
צו פרייהייט און זעלבשטענדיקייט? 

...די דערשיינונג קפריסין היינט און מיט 10 יאָר צוריק, געזען פון ישראלדיקן שטאנדפּונקט, 
דערוועקט נישט נאָר שטימונגען און געדאנקען, נאָר אויך -- האָפענונגען און אויסזיכטן. אָבער 
פונעם ביישפּיל קפריסין היינט און מיט 10 יאָר צוריק --- װאָלטן אויך געמעגט זיך אראָפּנעמען א 
מוסר-השכל די רעגירונגען פון אונדזערע שכנים. 


(י"ש ת"א, 19.2.59) 

אויף די שליאכן מאָסקװע --- וואשינגטאָן 
און ירושלים -- קאיר 


דאָס אייז פונעם קאלטן קריג האָט זיך דאָך א ריר געטאָן -- אזא געפיל הערשט איצט אין 
דער וועלט, נאָך די דערמוטיקנדיקע ידיעות וועגן באשטימטן באזוך פון סאָװויעטישן פּרעמיער נ. 
כרושטשאָוו אין די פארייניקטע שטאטן און א באלדיקער רעוויזיט פון פּרעזידענט אייזענהאוער 
אין מאָסקװע. נישט געקוקט אויף אלע שווארצזעערייען בנוגע א באװאָפּנטן צוזאמענשטויס 
צווישן ביידע וועלט-בלאָקן, טראָץ דער ביזאיצטיקער פרוכטלאָזיקייט פון דער זשענעווער 
קאָנפערענץ פון די אויסערן-מיניסטאָרן און דעם כסדר וואקסנדיקן באװאָפּענונגס-געיעג -- איז 
פאראן דער באוווסטזיין, אז די װאָס אנטשיידן וועגן גורל פון דער מענטשהייט, וועלן זיך טויזנט 
מאל איבערלייגן, איידער ארויסרופן מלחמה. דערפאר האָט די אָנגעשפאנטע ליניע אויפן שליאך 
מאָסקווע-וואשינגטאן עטװאָס נאָכגעלאָזט. אנשטאט דער שפראך פון דראָונגען -- הערן מיר א 
לשון פון פארהאנדלונגען, צוזאמענטרעפן און בפירושע אָנצוגעהערענישן וועגן א פרידלעך 
צוזאמענלעבן. 


* 


אין דער זעלבער צייט ווען אַזעלכע צוויי קעגנזעצלעכע און צעקריגטע צדדים האָבן עטװאָס 
אַראָפּגעלאָזט פונעם מלחמה-טאָן און גענומען שפּילן לוט פרידלעכע נאָטן, טראָגט זיך נאָך אַלץ 
פון די אַנדערע אַראַבישע לענדער דער בייזער געוויטער פון אַנטײ-ישראלדיקער שנאה און גיפט. 
מען דערמאָנט שוין נישט די "לייזונגען" וועגן צוריקנעמען די פליטים, וועגן אַרומשנײדן די 
גרענעצן, וועגן אַ "קאָרידאָר" אין נגב און צום חיפהער פּאָרט, אָדער "אינטערנאַציאָנאַליזירן" 
ירושלים. די אַלע לאָזונגען מיט וועלכע די אַראַבישע הערשער האָבן זיך באַנוצט אין די לעצטע 
צען יאָר, זענען כמעט פאַרשװווּנדן פון זייער לעקסיקאָן. היינט הערט מען אַן אַנדערע שפּראַך. 

אויף די פייערונגען לכבוד דעם זיבעטן יאָרטאָג פון דער מצרישער איבערקערעניש, האָט דער 
הערשער פון דער פאַרייניקטער אַראַבישער רעפּובליק דערקלערט, אַז "מצרים װאַרט מיט 
אומגעדולד אויפן מאָמענט ווען זי װעט זיך קאָנען פאַרמעסטן אין דער אַנטשײדנדיקער שלאַכט 
מיט ישראל, כדי זי פאַרטיליקן". און טראָץ דעם װאָס ראַדיאָ באַגדאַד לאַכט אָפּ פון נאַצערס 
באַרימערײען וועגן זיינע דערפאָלגן בעת דער סיני-אַקציע און מאַכט צו קליינגעלט זיינע 
אַנטי-ישראלדיקע דראָוּנגען, שטערט דאָס אָבער נישט דעם גענעראַל קאַסעם, װאָס האָט אויך 
ערשט נישט לאַנג געפּראַװעט דעם ערשטן יאָרטאָג פון זיין קומען צו דער מאַכט, צו האָפן, אַז 
"ישראל װעט מען נישט איינברעכן מיט רעדעס און דראָוּנגען, נאָר מיט אַ 'בליץ-אָנגריף'." 

אויסער די דאָזיקע רייד, זענען מיר אויך עדות פון פאַרשטאַרקטע אַנטײ-ישראלדיקע מעשים. 
ביז איצט איז נאָך נישט אַנטשײדעט געװאָרן צום גונסטן די פראַגע פון אומגעשטערטן ישראלדיקן 
שיפס-פאַרקער דורכן סועץ-קאַנאַל און די פאַרהאַלטענע שיף "אינגאַ טאָפט" איז נאָך אַלץ 
אַרעסטירט, נישט געקוקט אויף די פּערזענלעכע אינטערווענצן פון אונ"אָדסעקרעטאר. נאַצער 
גרייט אויך אַן אַראַבישע "שפּיצן-קאָנפערענץ" װאָס װעט דער עיקר זיך באַשעפטיקן מיטן 
ישראל-פּראָבלעם. ערשט די טעג האָט נישט ווייט פון דער לבנונער הױפּטשטאָט זיך געעפנט אַ 
קאָנפערענץ פון 9 אַראַבישע מדינות, געווידמעט דעם בויקאָט קעגן ישראל. די עיקר-אויפגאַבע פון 
דעם צוזאַמענטרעף -- אויסברייטערן און פאַרטיפן דעם עקאָנאָמישן און פּאָליטישן חרם קעגן 
אונדזער מדינה און קעגן פירמעס און געזעלשאַפטן פון אַנדערע לענדער, װאָס זענען אין האַנדלס- 
באַציוּנגען מיט ישראל. 


* 


די שנאהדיקע ווערטער פון די אַראַבישע הערשער כלפי ישראל, האָבן פולשטענדיקע דעקונג 
אין זייערע האַנדלונגען און אין ווייטערדיקע פּלענער. די אַטמאָספער איז אַזױ פאַרסמט, דער האַס 

איז אַזױ איינגעבאַקן, אַז יענע װאָך האָבן מיר אפילו דערלעבט דעם שענדלעכן אָפענעם 
צוזאַמענשטױס און געשלעג צווישן דער לבנונער יוגנט-דעלעגאַציע אויפן אינטערנאַציאָנאַלן 
יוגנט-פעסטיװואַל אין ווין מיט די אַראַבישע יוגנטלעכע פון דער מק'י-דעלעגאַציע פון ישראל. 
אױסגעבראָכן איז דאָס אַלץ אויף אַ גאָר אומשולדיקן אופן, ווען די אַראַבער פון מק"י האָבן 
פריינטלעך פאַרבעטן צו זייער טיש די לבנונער דעלעגאַטן, מיט וועמען מען האָט געגעסן אין איין 
רעסטאָראַן אין דער עסטרייכישער הױפּטשטאָט. אויף דער העפלעכער ווענדונג איז געקומען אַן 
ענטפער, אַז מיט פאַרעטער זיצן מיר נישט צװזאַמען. אַזאַ באַלײדיקונג האָט נישט געקאָנט 
פאַרטראָגן אַן אַראַבישער מק"יסט -- און אויף צו דעמאָנסטרירן זיין פּאַטריאָטישקײט נוסח 
נאַצער אָדער מיקוניס, האָט ער אויף זיך צעריסן זיין העמד. אָבער לבנונער יוגנטלעכע פון 
קאָמוניסטישן חדר, װאָס זענען געשיקט געװאָרן אויפן צװאַמענפאָר פון פרידן און 
פעלקער-פאַרברידערונג, זענען נישט נתפעל געװאָרן פון אַזאַ דראַמאַטישער האַנדלונג -- און 
אָנגעהױבן װאַרפן טעלער און בענקלעך אויף די ישראלדיקע פאָרשטייער. נאָר אַ דאַנק דער 
אריינמישונג פון דער אָנוועזנדיקער חלוצישער יוגנט, װאָס האָט צעטיילט די צדדים, איז 
אויסגעמיטן געװאָרן אַ בלוטבאָד, אויב נישט קיין קרבנות, ווייל מען האָט שוין אויך געפאָכעט מיט 
מעסערס... , 

קיין שום אינטערנאַציאָנאַלער צוזאַמענקונפט האָט נישט דערלעבט צו אַזאַ שענדלעך בילד, 
וי דאָס װאָס ס'האָט זיך אָפּנעשפּילט אין ווינער רעסטאָראַן. ס'האָט אָבער באַשטעטיקט דעם 
אַלטן כלל, אַז מען זייעט װוינט -- שניידט מען שטורעם. בלויז די אַנטייישראל פּראָפּאַגאַנדע און 
העצע אין די אַראַבישע לענדער, דערמוטיקט אויך דורך דעם ראַטנפאַרבאַנד און די קאָמוניסטישע 
פּאַרטײען אויפן נאָענטן מזרח, האָט געמוזט דערפירן צו אַ קאַטעגאָרישן "ניין" און צו פויסטן 
אפילו מצד קאָמוניסטיש דערצויגענער יוגנט פון אַזאַ כלפי אונדז מעסיק לאַנד, וי לבנון --- אויף 
דער חברישער און מענטשלעכער איינלאַדונג מצד אידעען-חברים פון אַ צווייט לאַנד. גענוג אָבער, 
אַז דאָס דאָזיקע לאַנד זאָל הייסן ישראל -- און שוין זאָל מען זיך דערפון אָפּקערן וי פון 
קרעציקע... 


(י"ש ת"א, 6.8.59) 


"פּרעמיערן-דיפּלאָמאַטיע" 


אין פארצייטיקן אַטען זענען נישט געווען קיין פּראָפּעסיאָנעלע דיפּלאָמאטן. די שליחים פון 
דער אַנטיקער גריכישער מלוכה זענען אויסגעקליבן געװאָרן אויף פאָלקס-פארזאמלונגען, דאָרט 
האָבן זי באקומע אָנווייזונגען פאר זייער טעטיקייט און דערנאָך, פאר די זעלבע אסיפות, האָט 
מען באדארפט באריכטן וועגן דער אָפּגעטוענער ארבעט. אַן אדורכפאל פון דער שליחות האָט 
געדראָט מיט גאָר הארבע שטראָפן... 

אין צווישנצייט איז דיפּלאָמאַטיע געװאָרן אַ גאַנצע װיסנשאַפט, מיט פיל דערפאַרונג און 
אויפטוען. נאָר אבסאָלװענטן פון א דיפלאָמאטישער שול, מיט הויכער ערודיציע, שפּראכן- 
קענטעניש, אוניווערסיטעט-דיפּלאָםס און פיינע מאַניערן, װערן קוואליפיצירט אלס 
רעפרעזענטאנטן פון זייערע רעגירונגען אין אנדערע לענדער. היינטצייטיקע דיפּלאָמאַטיע 
פאָרמירט די באַציונגען צווישן לענדער און פעלקער, אַנטװיקלט (אָדער צוימט) פריינדשאַפט און 
שלום אויף דער וועלט. 

פאראן אָבער געוויסע מאָמענטן אין דער אינטערנאציאָנאלער פאָליטיק, ווען דער דיפּלאָמאט 
גייט צוריק צו דער פונקציע פון א "בכבודיקן בריווטרעגער", וי מען פלעגט אמאָל מיט חוזק 
באצייכענען א פאַרשטייער פון א פרעמדער מדינה, כדי מאַכן פּלאַץ פאר צוזאמענטרעפן אויפן 

הויכן שטאפּל צוישן קיניגן, פּרעמיערן, אויסערן-מיניסטאָרן. אמאָל זענען אזעלכע הויכע 
באגעגענישן אן אויסדרוק פון פאלשער קורטואזיע צי אויפריכטיקער פריינדשאפט, אן אנדערש 
מאָל -- אויסצוגלייכן מיספאַרשטענדנישן, אָדער פּרוּוון פאַרשיטן תהומען... 

אויך דער אָנהייב פון היינטיקן יאָרהונדערט איז געשטאנען אונטערן צייכן פון אקטיווער 
דיפּלאָמאטישער טעטיקייט מצד אזעלכע אָנגעזעענע הערשער אין אײיראָפּע, וי דער דייטשישער 
ווילהעלם דער צווייטער, דער רוסישער ניקאָלײ דער צווייטער און דער ענגלישער עדוּאַר דער 
זיבעטער. בעת דער צווייטער וועלט-מלחמה, זענען מיר געװוען עדות פון דיפּלאָמאטישע 
קאָנפערענצן צװוישן אזעלכע דריי אױטאָריטעטן, װי טשערטשיל, רוזוועלט און סטאַלין. ווייל 
"פּרעמיערן-דיפּלאָמאַטיע" גיט בלויז צו קראַפט און האַפּט זייערע באַשלוסן און העלפט אויף אַ 
שנעלערן און עפעקטיווערן אופן לייזן פּראָבלעמען, װאָס ביי די געוויינלעכע פאָרשטייער פון די 
באזונדערע רעגירונגען, װאָלט עס גענומען חדשים און יאָרן. 


אין די לעצטע צייטן מערקט זיך א ביז גאָר פארשטארקטע דיפּלאָמאטישע טעטיקייט אויפן 
הויכן שטאַפּל. די געוויינלעכע דיפּלאָמאַטישע מלאכה איז אַרױסגענומען געװאָרן פון די דערצו 
בארופענע און באשטימטע פערזאָנען און איבערגעגאנגען צו די רעגירונגס-שעפן. נאָר דאָסמאָל 
-- מיט דער בפירושער טענדענץ זיך צונויפצוריידן, געפונען א בשותפותדיקע שפּראך צווישן זיך 
און א געמיינזאמע לייזונג צו פאַרמיידן א דריטע וועלט-מלחמה. 

נאָכן באַזוך פון בריטישן פּרעמיער אין מאָסקװע איז אַװעק אַ סעריע כרושטשאָווס נסיעות 
קיין אַמעריקע און אין אַ ריײי אזיאטישע מלוכות; איטאליעס פרעזידענט פאָרט אין דער 
סאָויעטישער הויפטשטאָט; דע-גאָל גרייט זיך אין וועג אריין --- קיין לאָנדאָן און וואשינגטאָן; 
דער סאָוויעטישער רעגירונגס-שעף איז איצט דער גאַסט פון פראַנצויזישן פּרעזידענט; אדענאוער 
האָט נאָר װאָס פארלאָזט די פארייניקע שטאטן און פירט שוין געשפּרעכן "אויפן הויכן שטאַפּל" 
מיטן יאפּאנישן פּרעמיער; אייזענהאוער וועט נאָך היינטיקן זומער באזוכן דעם ראטנפארבאנד און 
ערשט מיט געציילטע װאָכן צוריק, וי ער האט פארענדיקט א רייזע איבער דער וועלט, זייענדיק 
דער גאַסט אין פיל אזיאטישע, אײיראָפּעישע און דרום-אַמעריקאַנער לענדער; אויך טשאָ ען-ליי, 
דער פּרעמיער פון כינע, וועט ווארשיינלעך באזוכן ניוידעלהי, כדי פרוּוון זיך אויסגלייכן מיט נערוּן 
וועגן דעם גרענעץ-שטרייט. און אחרון אחרון -- די פיר גרויסע: כרושטשאָוו, אייזענהאוער, 
מעקמילען און דע-גאָל, גרייטן זיך צו טרעפן -- אין אַ מזלדיקער שעה -- אױף דער 
לאַנג-דערווארטעטער און געגארטער שפּיצן-קאָנפערענץ. 


אין אָנבליק פון אזעלכע קאָנטאקטן און פארהאנדלונגן צווישן די העכסטע מלוכהשע 
אױטאָריטעטן, באַזונדערס ערב דער שפּיצן-קאָנפערענץ, װוּ מען װעט נישט נאָר קאָנפערירן וועגן 
שלום און אנטװאָפענונג, נאָר מ'האָט אויך א ברירה צו פאַרזען אָדער נעגירן די אינטערעסן פון 
קליינע פעלקער און לענדער -- איז געווען פולשטענדיק אויפן אָרט דער באשלוס פון דער 
ישראל-רעגירונג אויסצונוצן די פּריוואטע נסיעה פון פּרעמיער בן' גוריון, אין שיכות מיטן 
באקומען דעם ערן-דאָקטאָראַט פונעם בראנדייס-אוניווערסיטעט, פאר א פּאָליטישער שליחות און 
צוזאמענטרעפן מיט יענע אױטאָריטעטן אין דער וועלט-פּאָליטיק און זי אויפצוקלערן אונדזערע 
ענינים פון זיכערקייט, ווירטשאפט,שלום מיט די שכנים און אלע אנדערע -- וי מיר פארשטייען 
זיי. אוודאי איז נישט אָפּצופרעגן אָדער פארמינערן די דערגרייכונגען פון דער יונגער ישראל- 
דיקער דיפּלאָמאטיע אין די פאר. שטאטן און אין ענגלאנד, אָבער די "מאָדע" פון "פרעמיערן- 
דיפּלאָמאטיע", פונקט וי פיל אנדערע מאָדעס, ווייניקער וויכטיקע און נוצלעכע, האָט אויך 
דערגרייכט אונדזער לאַנד. דערפאַר די אַלגעמײנע צופרידנקייט פון אזא "דאָקטערישער" נסיעה 
אין צוויי וויכטיקע הויפּשטעט, בפרך נאך, אז סיי אייזענהאוער און סיי מעקמילען, האָבן זיך לגמרי 

נישט גערעכנט מיטן פּריוואטן כאראקטער פון בן-גוריונס באזוך און אים געגעבן אוידיענצן, 
וי עס פּאַסט פאר אָפיציעלע געסט. וי האָט אמאָל געזאָגט דער פארשטאָרבענער דזשאָן פאָסטער 
דאַלעס: "דער אונטערשייד פון אַ אָפיציעלן גאסט ביז אן אומאָפיציעלן באשטייט דערין, װאָס 
דעם ערשטן פארבעט מען אויף אָװונט-ברויט און דעם צווייטן --- אויף א מיטאָג". 
פונדעסטוועגן איז די סאַטיספאַקציע פון "אומאָפיציעלן מיטאָג" ביי אייזענהאוערן 
פארשטערט געװאָרן מיט דער גאנץ אָפיציעלער באגעגעניש צווישן דוד בן-גוריון און קאָנראד 
אדענאוער. טיילן פון דער יידישער, וי דער נישט-יידישער וועלט האָבן דערין געזען אַ פּגם אין 
אלגעמיינעם אָנשטרענג צו אנטשפּאנונג און צונויפריידונג, װאָס בלויז די באָן-רעגירונג מיט איר 
קאנצלער זענען דערצו אַ שטערונג; און אַ פאַרלעצונג אין די הייליקסטע געפילן פון דער שארית- 
הפּליטה, ווייל אויך ניו-יאָרק האָט בן-גוריון, פּונקט וי מיט אַ צייט צוריק אין ירושלים, געפּרוּװוט 
מטהר זיין דעם שרץ... דערפאַר איז די דיפּלאָמאַטישע דערגרייכונג פון זיינע באגעגענישן אין 
ווייסן הױז, פארבלאסט געװאָרן צוליבן צוזאמענטרעף אין האָטעל "װאַלדאָרף-אַסטאָריאַ". די 
באַרימטע ניו-יאָרקער אכסניה פאר מלוכה-מענער און דיפּלאָמאטן, איז זעלטן ווען געווען עדות 
פון אזא אומנייטיקן, אומגעלומפערטן און לעסטערדיקן צוזאַמענטרעף, וי דער װאָס איז מיט א 
װאָך צוריק פאָרגעקומען צווישן באָנער קאנצלער און ירושלימער פּרעמיער. דאָסמאָל האָבן מיר 
דעם איינדרוק, אַז די דיפּלאָמאטיע אויפן "הויכן שטאפל", איז געשטאַנען גאָר-גאָר נידעריק... 


און א שאָד. טאַקע די לאגע אין אונדזער ראַיאָן, מיט איר פּוּלווער-פאס און געפאר פאר 
שטענדיקע צוזאמענשטויסן, פאָדערן פון מדינת ישראל אָפּגעהיטנקײט אין אירע באציונגען מיט 
דער גרויסער וועלט. אוודאי זענען מיר נישט שולדיק אין דער געשאַפענער סיטואַציע אויפן 
מיטעלן אָריענט, װוּ גראָד דער מזרח און דער מערב האָבן װייניק געטאָן פאר סטאַביליזאציע און 
בארויקונג. אבער נייטראליטעט, פאָרזיכטיקייט און שלום-איניציאטיוו -- קאָנען אונדז תמיד 
ברענגען מער נוצן, איידער שאָדן. 

אוב עס זאָל זיך אַרױסװײזן פאַר ריכטיק װאָס אַ טייל צייטונגען האָבן געשריבן, אַז בן"גוריון 
זאָל האָבן געעצהט די אַמעריקאַנער וי די דייטשישע מנהיגים אַרױסצװוייזן הארטנעקיקייט אין 
זייערע צוקונפטיקע פאַרהאַנדלונגען מיטן מזרח-בלאָק; אױב, חלילה, דער ישראלדיקער 
זיכערהייט-מיניסטער האָט װוידער געגעבן אָנצוגעהערענישן וועגן באַהעפטן אויף וועלכן ס'איז 
אופן די צה"ל-כוחות מיטן נאַט"אָדמיליטער; אויב אונדזער "דיפּלאָמאַט פון העכסטן ראַנג" האָט 
זיך געװאָלט איינבעטן אין דער "אַטלאַנטישער משפּחה' --- מיינט דאָס אַן אָפּשװאַכונג פון די 
גערעכטע פאָדערונגען און פּראָבלעמען, װאָס זענען אוודאי אַװעקגעשטעלט געװאָרן פאַרן 
פּרעזידענט פון די פאַר. שטאַטן און דעם בריטשן פּרעמיער. אין אונדזערע קאָנטאקטן מיט די 
גרויסמאַכטן -- דאָרט װווּ מען ויל אונדז אויפנעמען און ריידן -- דאַרף אַקצענטירט ווערן די 
פראַגע פון נײיטראַליטעט, פון אַנטװיקלען דאָס לאַנד, אויפנעמען עליה, אַ שלום-איניציאַטיוו מיט 
די שכנים. 


גענוג צו דערמאָנען, אז נאצער האָט שוין צוויי מאָל באזוכט מאָסקװע און דאָרט אויפגענומען 
געװאָרן מיט קיניגלעכן פאראד; ער איז שוין עטלעכע מאָל געווען אין אינדיע און איצט גרייט ער 
זיך ווידער צו זיין דער גאסט פון נערוּן; אויך דער מצרישער דיקטאטאָר האָט איינגעזען, אז 
"פרעמיערן-דיפּלאָמאַטיע" איז נישט אזא שלעכטע זאך. און געװען אזעלכע װאָס האָבן 
פאָרויסגעזען, אז כדי איינצוהאלטן די בארימטע גלייכגעוויכט, װעט אויך נאַצער בקרוב זיך 
אַראָפּכאַפּן קיין אמעריקע, אפשר צוליב אן "ערן-דאָקטאָראַט", כדי אויפגענומען צו ווערן דורכן 
פרעזידענט אייזענהאוער. בלויז כלפּי ישראל האָט ער אַ קאַטעגאָרישן ניין. ערשט מיט צוויי טעג 
צוריק האָט ער אין קאיר דערקלערט, אַז עס קומט נישט אין באַטראַכט זיינער אַ צוזאַמענטרעף 

מיט בן"גוריונען. זיינע רייד אידענטיפיצירן זיך מיט די באַשולדיקונגען פון דער סאָװויעטישער 
פּרעסע און ראַדיאָ וועגן ישראלס אימפּעריאַליסטישע אינטריגעס, מלחמה-פאַרשווערונגען און 
אַגרעסיע-פּלענער כלפּי די שכנים. 

אויך מאָסקװע און וואשינגטאָן האָבן געהאַט צװוישן זיך גאָר הארבע חשבונות. גענוג בייז 
בלוט האט זיך אָנגעזאַמלט ביי ביידע גרויסמאַכטן. פונדעסטוועגן האט עס נישט געשטערט דעם 
מאָסקװער מנהיג ארויסצופליען קיין וואשינגטאָן און ווארטן אויף א רעוויזיט פון אייזענהאוערן. 
און הגם דער וועג קאַיר -- ירושלים איז פיל נענטער, איז אָבער דער מהלך פון א באגעגעניש בן- 
גוריון --- נאצער זייער א ווייטער. 


פרעמיערן-דיפּלאָמאַטן פון דער איצטיקער תקופה קאָנען פארגליכן װערן צו די אין אַטען 
אויסגעקליבענע פאָלקס-שליחים, װאָס װעלן דאַרפן אָפּגעבן אַ דין-וחשבון פון זייער טעטיקייט. 
קלאָר, אַז ביי אַ דורכפאַל -- דראָט זי אַ שטראָף... און דאָס װאָלטן באדאַרפט געדענקען די אלע, 
װאָס האלטן איצט אין אַרומפאָרן אין נאָמען פון זייערע פעלקער. 


(י"ש ת"א, 24.3.60) 


א יאָר פון איבּערבּעטונג 


אין די צענדליקער, אויב נישט הונדערטער פאָרמען און נוסזאות פון די ראש-השנה װוּנטשן, 
חזרט זיך שטענדיק איבער דאָס װאָרט שלום. און נישט עפּעס וי אַ קאַזיאָנע װאָרט, מעכאַניש 
איבערגעקייט און באַנוצט אין אַן ערב יומטוב, נאָר אַלס ממשותדיקער, אויפריכטיקער ווילן פון 
דעם יידישן פאָלק אין דער וועלט און אין דער מדינה. ווייל ווער נאָך וי אחינו בני ישראל נייטיקן 
זיך אין פרידן -- אויף דער וועלט, מיט די שכנים דאָ און וי נאַציאָנאַלע מינדערהייטן אין די 
תפוצות ? וועלכעס פאָלק האָט נאָך אַזאַ בלוטיקן אינטערעס אין שלום -- וי מיר? 

אויב אונטערציען אַ סך-הכל פונעם אָפּגעלאָפּענעם יאָר תשכ"ב, לאָזט זיך מערקן אַן 
אינטערעסאַנטע דערשיינונג: בעת אויף דער גרויסער וועלט, אין ראַיאָנען, װוּ די אַנטאַגאָניזמען 
און װידעראַנאַנדן צװישן פעלקער און לענדער זענען אַפילו דערגאַנגען צו בלוטיקע 
צוזאַמענשטױסן, צו לאַנגיאָריקע מלחמות און צו גיפטיקער שנאה -- שטאַרקט זיך די טענדענץ 
פון שלום און איבערבעטונג, פון פאַרשיטן תהומען און זיצן ביים פאַרהאַנדלונג-טיש; דאַקעגן אין 
אונדזער ראַיאָן, צווישן מדינת ישראל און די אַראַבישע לענדער, איז נישט דערגרייכט געװאָרן קיין 
שום ממשותדיקע ענדערונג. דער אַראַבישער באָיקאָט און חרם קעגן אונדז פאַרשטאַרקט זיך, די 
שנאה און רעװאַנזש-פּלענער פון אַ "צוייטער רונדע" זענען נישט פאַרשװוּנדן און בנוגע 
אונדזערע באַציאונגען מיט די שכנים, שטייען מיר אויפן זעלבן אָרט װוּ מ'האָט זיך אָפּגעהאַלטן 
אין יאָר... 1948. אַן ענלעכע לאַגע, נאָר מיט אַ פיל באַדײיטנדיקער שטייגערונג, זעט זיך איצט אין 
די תפוצות, װוּ יידן זענען אויסגעשטעלט אויף דער געפאַר פון נעאָ-נאַציזם און אַנטיסעמיטיזם. 


א 

נעמט, צום ביישפּיל, די זיבניאָריקע מלחמה צווישן אַלזשיריע און פראַנקרייך. וויפל בלוט איז 
דאָרט פאַרגאָסן געװאָרן, וויפל פּייניקונגען האָבן געהאַט איסצושטיין די אַלזשירישע 
אויפשטענדלער, אַ װאָסער ים פון שנאה האָט אָפּגעטײלט ביידע פעלקער? היינט ווייסט מען, אַז 
ווינציקסטנס איין צינד-פּונקט אויף דער וועלט איז איינגעשטילט, אַז דאָס דאָזיקע לאַנד האָט 
דערגרייכט זעלבשטענדיקייט. ביידע צדדים זענען מיד געװאָון פון דעם חורבן -- און נאָכן 
אָפּזיצן אין עװיאַן לאַנגע חדשים ביים פאַרהאַנדלונגס-טיש, איז דערגרייכט געװאָרן אַ הסכם. 

אַן ענלעך בילד האָבן מיר געהאַט אין דעם סיכסוך צווישן אינדאָנעזיע און האָלאַנד איבער 
מערב-גװינעאַ. דזשאַקאַרטאַ איז גרייט געווען צו אַנגאַזשירן זיך אין אַ באַװאָפּנטן קאָנפליקט, 
געשיקט אַפילו פּאַראַשוטיסטן און קריגס-שיפן. אָבער אין דער אונטערשטער שורה איז מען 
אַדורכגעקומען. סיי די רעגירונג פון די פאַראייניקטע שטאַטן, סיי די אונ"אָ, האָבן אַקטיו 
פאַרמיטלט צווישן ביידע רעגירונגען און אַ מלחמה אין יענעם ראַיאָן איז אויסגעמיטן. 

פאַראַן איצט אויפן אַזיאַטישן מזרח נאָך צוויי צינד- פּונקטן װאָס טראָגן אין זיך געפאַרן פון אַ 
באַװאָפּנטן צוזאַמענשטױס: דער גרענעץ-סיכסוך צווישן פאָלקס-כינע און אינדיע און דער 
געשפּאַנטער, ממש אומקאָפּראָמיסלעכער צושטאַנד צווישן פאָרמאָזע און פּעקין. פונדעסטוועגן 
גלויבט נישט קיינער, אַז צווישן די צוויי וועט דערגיין צו אַ באַװאָפּנטן צוזאַמענשטױס. אויך פּעקין 
און דעלהי װעלן דעם צווייטן חודש זיצן ביי איין טיש און פּרובירן מיט פרידלעכע מיטלען 
רעגולירן זייער גרענעץ-שטרייט, װאָס האָט ערשט די טעג געקאָסט מענטשלעכע קרבנות. 

פון דער צעריסענער און צעבלוטיקטער קאָנגאָ טראָגט זיך די בשורה, אַז טשאָמבע וװעט סוף- 
כל-סוף מוזן נאָכגעבן דעם דרוק פון אונ"אָ און אומקערן קאַטאַנגאַ אונטער דער הערשאַפט פון 
דער צענטראַלער רעגירונג אין לעאָפּאָלדװיל. בנוגע דעם קריזיס אַרום בערלין, איז פאַר קיינעמען 
קיין סוד, אַז טראָץ די דעקלאַראַציעס און דעמאָנסטראַציעס, באַגלײט אויך מיט פּראָװאָקאַטיווע 
ארויסטרעטונגען, וויל מען אַדורכקומען אויף פרידלעכע וועגן. אויך מאָסקװע און װאַשינגטאָן, 
מזרח-בערלין און באָן, זענען איינגעשטעלט אויף געשפּרעכן. די וועלט איז מיד פון מלחמות און 
דער פּחד פאַר אַן אַטאָמישן קריג מיט זיין חורבן, צווינגט צו באַזינונג און צוריקהאַלט. 


ב 

צי מעגן אויך מיר, אין אונדזער ראַיאָן און אין אונדזער איצטיקן צושטאַנד מיט די 
אַראַבישע שכנים, זיין שותפים צו דעם דאָזיקן אָפּטימיזם װאָס הערשט אויף דער וועלט? ענטפערן 
אויף דער פראַגע מיט אַ הונדערט-פּראָצענטיקן יאָ -- איז באמת שווער. סיי די פאַרשטאַרקטע 
אַנטיסעמיטישע העצע אין עטלעכע גרויסע דעמאָקראַטישע לענדער, וי די אומקאָמפּראָמיסלעכע 
שפּראַך פון די אַראַבישע הערשער כלפּי ישראל, מוזן בעל-כורחו אַרופפירן אויפן געדאַנק, אַז 
אויך אין דעם פאַל קומט אַלץ פאָר "קראָמיע יעוורעיעוו", אויסער יידן. די פרידלעכע טענדענצן 
אויף דער וועלט האָבן נישט צו.אונדז קיין שייכות, זיי שפּרײזן אַריבער דעם ראַיאָן, באָיקאָטירן 
אַזעלכע מעטראָפּאָליעס, װי לאָנדאָן, ניוייאָרק, בוענאָס-איירעס און מאָנטעװידעאָ, װוּ ראַסן- 
שנאה און נעאָ-נאַציזם בושעווען איצט אומגעשטערט. 

עס איז נאָך נישט אויפגעשטאַנען קיין איינער פון די איצטיקע אַראַבישע מנהיגים, װאָס זאָל 
װאַגן אונטערכאַפּן די אויסגעשטרעקטע ישראל-האַנט נאָך שלום; װאָס זאָל זיך באַפרײיען פון די 
קאַזיאָנע אַנטייישראל דעקלאַראַציעס וועגן אַ "צווייטער רונדע" און וועגן "שליידערן אין ים 
אַריין"; װאָס זאָל רופן אַנדערע אַראַבישע הערשער צו רעכענען זיך מיט דער ווירקלעכקייט און 
אָנהײיבן טראַכטן ועגן אַ "רונדן טיש" צװישן פאָרשטײיער פון ירושלים, קאַיר, דמשק, 
ראַבאַט-אמאָן, ביירוט און באַגדאַד. זייער האַס צו מדינת ישראל, זייער נעגירן דעם עצם קיום פון 
דער יידישער מדינה אין משך פון העכער 14 יאָר, איז דערגאַנגען נישט נאָר צו אַ סיסטעמאַטישן 
עקאָנאָמישן, פּאַליטישן און קולטורעלן באָיקאָט, נאָר זי געלינגט אַפילו צו פאַרשליסן די טויערן 
פון דזשאַקאַרטאַ פאַרן אָנטײל פון אונדזערע ספּאָרטלער אין אַזיאַטישע פאַרמעסטן; די אָפּטע 
שיסערייען און קרבנות ביי דער סירישער גרענעץ, די אויסברוכן פון ירדנער לעגיאָנערן אויף די 
מויערן פון ירושלים, די אַריינדרינגלערײי פון מצרים צוליב גניבות, רוב, סאַבאָטאַזש און 
שפּיאָנאַזש -- דערמאָנען אונדז כסדר, אַז הגם מיר האָבן אין יאָר 1948 געװוּנען די מלחמה און 
אין יאָר 1956 געזיגט אין דער סועץ-קאַמפּאַניע -- איז צו אַ שלום מיט די שכנים נאָך זייער ווייט. 

דער מיטעלער מזרח איז פאַר די לעצטע 15 יאָר געווען אַן אַרענע פון אומאויפהערלעכע 
ענעדרונגען און איבערקערענישן. רעזשימען האָבן זיך געביטן, די צוריקגעשטאַנענע אַראַבישע 

מדינות האָבן געמאַכט גרויסן פאָרשריט, נאַצער רעדט איצט אַ סך וועגן "אַראַבישן סאָציאַליזם". 
מאָנאַרכיעס און פעאָדאַלע הערשער זענען אַראָפּ פון דער אַרענע -- אָבער די שנאה און חרם 
כלפּי ישראל איז פאַרבליבן. ענגלאַנד און פראַנקרייך זענען אין דער סועץ-קאַמפּאַניע געווען 
נישט-ווייניקער אַנגאַזשירט וי ישראל -- אָבער לאָנדאָן און פּאַריז האָבן שוין באַנײט, אָדער 
האַלטן ביים באַנײען, זייערע דיפּלאָמאַטישע און עקאָנאָמישע באַציאונגען מיט אַלע אָן אויסנאַם 
אַראַבישע לענדער, וועלכע זענען מיט זיי ברוגז געװאָרן אין אָקטאָבער 1956. דער ראַטנפאַרבאַנד 
האָט נישט אויפגעהערט האַנדלען מיט פראַנקרייך און ענגלאַנד צוֹליב זייער באַפאַלן מצרים מיט 
זעקס יאָר צוריק. ר'האָט אָבער צו יענער צייט אויפגעהערט קויפן אונדזערע מאַראַנצן און 
פאַרקויפן זיין נעפט, װאָס ציט זיך אַזױ ביזן היינטיקן טאָג. און אוב אַמעריקע האָט לעצטנס 
עטװאָס געענדערט איר פּאָליטיק אין דעם ראַיאָן, איז עס געשען אויפן חשבון און לרעה מדינת 
ישראל... 


ג 

מק"י איז גליקלעך, װאָס אַזעלכע אַנטויקלונגען און דערשיינונגען קאָן זי צושרייבן נאָר דער 
פאַלשער פּאָליטיק פון דער בן-גוריון-רעגירונג. מפּא"י דאַקעגן איז "טיף איבערצייגט", אַז 
מאָסקװע מוז זיין אַ שטענדיקער שונא פון יידישן פאָלק און פון דער מדינה, גלייך עס װאָלט 
קיינמאָל נישט געווען קיין גראָמיקאָידערקלאַראַציע אין יאָר 1947 און אַקטיווע הילף אין אונדזער 
באַפרייאונגס-קריג מיט אַ יאָר שפּעטער. מיר דאַקעגן ועלן דערקלערן די ענינים אויף דעם אופן, 
אַז אוב די איבערבעטונגס-ווינטן האָבן זיך נישט דערטראָגן אין אונדזער ראַיאָן, זענען אין דעם 
שולדיק, אין דער ערשטער ריי, דער עגיפּטישער דיקטאַטאָר, קאָלאָנעל נאַצער; די אַנדערע 
אַראַבישע הערשער, װאָס טראָץ זייערע קעגנזייטיקע אנטאַגאָניזמען, אייניקט זיי דער אַנטי 
ישראלדיקער פראָנט; די גרויסמאַכטן און די אונ"אָ. עס איז אָבער אויך די שולד פון דער ישראל- 
רעגירונג, וועלכע האָט איר פּאָליטיק אויף דער אינטערנאַציאָנאַלער אַרענע געפירט לוט אַן 
איינזייטיקער אָריענטאַציע אויפן מערב, מיט איר באַהאַנדלען די מינדערהייטן אין ישראל 
און די איבערטריבענע "זיכערהייט-פּאָליטיק", װאָס האָט דערפירט צו רעװאַנזש-אַקציעס און 
אַקטיוויזם, וועלכע האָבן אין עטלעכע פאַלן נישט געהאַט קיין באַרעכטיקונג, נאָר געשטאַרקט בלויז 
די אַזױ אויך גענוג שטאַרקע שנאה, אומצוטרוי און פאַרדאַכטן מצד די אַראַבישע הערשער. 

אָט איז זיך איצט צונויפגעקומען די פול-פאַרזאַמלונג פון דער אָרגאַניזאַציע פון די 
פאַראייניקטע פעלקער. צווישן די 89 פּונקטן װאָס געפינען זיך אויפן סדר-היום, איז אויך דאָסמאָל 
פאַראַן דער סטאַבילער פּונקט: ארץ-ישראל. און דאָס מיינט: די פּליטים, פראַגן פון װאַסער, 
אונ"אָ-כוחות אין עזה-ראַיאָן און... דירעקטע פאַרהאַנדלונגען צווישן די צדדים. אינטערעסאַנט: 
גראָד אַמעריקע פאָדערט פון אונדז זיך אַרױסשלאָגן פון קאָפּ אַזאַ געדאַנק, וי אַ דירעקטער משא- 
ומתן צװוישן ישראל און אירע שכנים. אַ "רונדער טיש" אויפן נאָענטן מזרח איז, לױט דער 
קאָנצעפּציע פון סטייט-דעפּאַרטמעט -- נאָך פריצייטיק, נישט אַקטועל, און דער בלויזער 
פאָרשלאַג װועט דערווייטערן דעם שאַנס פון איבערבעטונג, אנשטאט אים דערנענטערן. אַזאַ 
מיינונג האָט די אַמעריקאַנער אָפּאָטוניסטישע פּאָליטיק, ווייל זי אידענטיפיצירט זיך מיט דער 
שטעלונג פון... די אַראַבישע לענדער. דעם זעלבן שטאַנדפּונקט, הגם אין אַ מער שאַרפערער 
פאָרם, האָט אָנגענומען מאָסקװע. אַז דאָס איז נישט קיין ענין פון פּאָליטישער אָריענטאַציע, נאָר 
פון פּשוטן אָפּאָרטוניזם, כדי וווֹילגעפעלן די אַראַבער, באַװײיזט דער פאַקט, אַז ערשט די טעג האָט 
כרושטשאָוו אויפגענומען גאָר פריינטלעך און װאַרעם דעם פאָרשטייער פון דער פעאָדאַלער 
סאוּדיע אין אונ"אָ, אַכמעד שוקיירי, און זיך מיט אים צוזאַמענגערעדט וועגן אַ בשותפותדיקער 
סאָװויעטיש-אַראַבישער האַנדלונג אויף דער איצטיקער אונ"אָדסעסיע. שוקיירי, דער סאַמע 
אויסגעלאַסענער אַנטי-ישראל העצער און רעפּרעזענטאַנט פון אַ מדינה װוּ עס הערשט נאָך 
שקלאַפן-האַנדל און אַ מיטלאַלטערלעכער פעאָדאַלער רעזשים, איז אַן אָנגעלײגטער גאַסט ביים 
סאָװיעטישן פּרעמיער, בעת מען הערט נישט און מען זעט נישט, אַז עמעץ פון די אָפיציעלע 

ישראל-פאָרשטײער זאָל זוכה זיין אויפגענומען צו ווערן אין קרעמל און איינמאָל פאַר אַלעמאָל אַ 
סוף מאַכן צו דער פאַרפרירונּג, פאַרדעכטיקייט און להכעיס-פּאָליטיק אין די באַציאונגען צווישן 
ירושלים און מאָסקװע. 

אויך פון פּאַריז טראָגן זיך נישט קיין דערמונטערנדיקע ידיעות. מיטן פאַרענדיקן די 
אַלזשירישע מלחמה, האָט פראַנקרייך זיך איבערגעבעטן מיַט די אַראַבישע לענדער און ועט 
אוודאי איבעראָריענטירן איר גאַנצע פּאָליטיק כלפּי ישראל. ווער ווייסט צי פראַנקרייך וועט אונדז 
נישט אָפּצאָלן מיט דער זעלבער מטבע וי אַמעריקע, פאַרן טרייען דינען איר אין אונ"אָ און פאַרן 
געבן מצד ישראל פּאָליטישע און מאָראַלישע שטיצע אָן אַ גרענעץ און אָן באַװאָרענישן. אַזאַ 
האַנדלונג פון אַ גאָר נאָענטן ישראל-פריינט, פּונקט וי די האַנדלונגען פון די אַנדערע גרויסמאַכטן, 
וועלן זיכער נישט ווייכער מאַכן דאָס האַרץ פון די אַראַבישע הערשער. 


ד 

אַ פיינע טראַדיציע צו ווינטשן זיך ערב ראש-השנה: אַ יאָר פון בוי, פון יצירה, פון עליה 
און קליטה, פון שלום, פון געזונט, פּרנסה אאז"וו. אויב אַ װוּנטש דאַרף יאָ אַמאָל מקוים ווערן, 
װאָלט מיין ברכה צום נייעם יאָר געוען: זאָל דְאָס זיין א יאָר פון איבערבעטונג -- כלפי די יידן 
אין די תפוצות, א יאָר פון איבערבעטונג מצד אונדזערע אַראַבישע שכנים מיט ישראל, א יאָר פון 
איבערבעטונג פון די גרויסמאַכטן לגבי דער יידישער מדינה. 

אויב מען וועט אין יאָר תשכ"ג זיך איבערבעטן מיט אונדז און דערגיין צום געגאַרטן שלום, 
מעג מען זיכער זיין, אַז דאָס וועט שפּעטער מיט מער שװוּנג דערפירן צו עליה, צו יצירה, צו בנין. 


(י"ש ת"א, 26.9.62) 


זי ווילן ניט דערצערנען די אראבער... 


צוויי געשעענישן לעצטנס אין אינדיע און אין דייטשלאַנד בנוגע ישראל, האָבן ווידער אַמאָל 
באַװויזן אויף וי ווייט רעגירונגען פון גרויסע און קליינע מדינות, מאַכן פריער דעם אַראַבישן 
חשבון, איידער זי ווילן אונטערנעמען וועלכע ס'איז שריט אין באַצוג צו דער יידישער מדינה. דער 
"ישראלדיקער אינטערעס" איז פאַר זיי אויף אַזױ פיל ויכטיק, אױף וויפל ער װעט ניט 
דערצערנען אונדזערע שכנים און אַרוסברענגען פון די כלים זייערע מנהיגים... 

ערשט אין 17-טן יאָר קיום פון מדינת ישראל, האָט די מערב-דייטשע רעגירונג באַװיליקט 
אָנצוקניפּן נאָרמאַלע דיפּלאָמאַטישע באַציאונגען מיט ירושלים. געטאָן איז עס געװאָרן ניט צוליב 
דעם חרטה-געפיל פון די יורשים פונעם "דריטן רייך", אָדער צוליב זייער אויפריכטיקן ווילן זיך 
אָפּצוטרײסלען און אָפּגרענעצן פון דער ניט-ווייטער שוידערלעכער טראַגעדיע, װאָס האָט געקאָסט 
די לעבנס פון אַ דריטל פון אונדזער פאָלק. ביזן דערלאַנגען די אױסטויש-נאָטעס וועגן באַציאונגען, 
האָבן די דייטשן גענומען אין חשבון... די 40 מיליאָן אַראַבער. ווען ס'איז שוין געפאַלן זייער 
באַשלוס צו עפענען אין תל-אביב אַ דייטשע אַמבאַסאַדע, איז עס גיכער געווען אַ צוילהכעיס 
נאַצערן, ווייל ער האָט פאַרבעטן װאַלטער אולבריכט קיין קאַיר, און ווייל עטלעכע אַראַבישע 
לענדער האָבן געהאַט בדעה איינצושטעלן באַציאונגען מיט מזרח-דיײיטשלאַנד. 

שוין נאָך דעם װי ד"ר פּאולוּס און אשר בן"נתן האָבן אין ביידע שטעט, װוּ זי זענען 
אַקרעדיטירט געװאָרן, איבערגעגעבן זייערע באַגלױבונגס-פּאַפּירן, האָט באָן אַלץ געטאָן, אַז די 
"נאָרמאַליזאַציע" צװישן ביידע לענדער זאָל ניט צופיל רייצן די אַראַבער. דערפאַר "גייט מען 
שווער צום קינד" מיט די װירטשאַפטלעכע פאַרהאַנדלונגען און דערפאַר אויך האָט דער מערב- 
דייטשער אויסערן-מיניסטער, שרעדער, דער קעגנער ביז איצט אָנצוהאַלטן דיפּלאָמאַטישע 
באַציאונגען מיט ישראל, אַהער געשיקט אויף די פאַראַנטװאָרטלעכסטע אַמטן דעם געוועזענעם 

װערמאַכט-אָפיציר פאוליּס און דעם געוועזענעם נאַצי-דיפּלאָמאַט ד"ר טערעק. געווען דערביי 
צוויי כוונות: ערשטנס, זאָלן די יידן זיך קרעקן מיט אַזעלכע צוויי "העכט" -- און אפשר אַלײן 
שטויסן צום איבערייסן די איינגעשטעלטע באַציאונגען. צווייטנס, איז ישראל אַן אויסגעצייכנט 
אָרט רײינצוּוואַשן דעם היטלעריסטישן שרץ... 

אויסער דעם, דאַרף היינטיקע װאָך אין ירושלים געחתמעט ווערן דער לעצטער פּראָטאָקאָל 
וועגן די "שילומים". נאַכן באַקומען די צוגעזאָגטע אַנטשעדיקונג און פאַרגיטיקונג, איז דאָך 
אוודאי באַצאָלט געװאָרן פאַר די זעקס מיליאָן קרבנות... זאָלן די יידן און זייער מדינה אויפהערן 
איינריידן זיך און אַנדערע, אַז די דייטשן זענען זי נאָך אלץ שולדיק, אַז זיי מעגן פאָדערן פון באָן אַ 
ספּעציעלע באַהאַנדלונג, באַזונדערע פּריוילעגיעס. 

וועגן דעם אַלעמען האָט מען אין דער דייטשער פעדעראַלער פּאָליטיק ניט גערעדט מיטן פולן 
מויל און אויפן הוכן קול. נאָר אָט האָט דער 90-יאָריקער געוועזענער קאַנצלער ד"- קאָנראַד 
אַדענאוער, וועלכער דאַרף אין צווייטן חודש קומען אויף אַ באַזוך קיין ישראל, דערקלערט 
דעם קאָרעספּאָנדענט פון "ידיעות אחרונות", וועגן אַ מעגלעכן צוזאַמענטרעף אשכול-ערהארד: 

-- איך מיין, אַז דאָס איז שלעכט. מיט דעם קאָן מען וידער דערצערנען די אַראַבער, 

װאָס איז נישט גוט פאַר אונדז און אַפילו נישט פאַר ישראל... 


די מעשה פון "נישט דערצערנען די אַראַבער" האָט ניט אַדענאוער אַלײין צוגעטראַכט און 
ס'איז אויך נישט קיין ריין דייטשער פּאַטענט. אויף דער אָנפראַגע פון עטלעכע דעפּוטאַטן און 
אינדישן פּאַרלאַמענט וועגן דער באַלײידיקנדיקער באַציאונג צום מדינה- פּרעזידענט ז. שזר, 
וועלכער האָט אין זיין נסיעה קיין נעפּאַל, געמוזט לאַנדן אין קאַלקוטאַ, האָט דער אויסערן- 
מיניסטער פון אינדיע זיך פאַרופן אויף דער "טראַדיציאָנעלער פריינדשאַפט צו די אַראַבער" און 
איז אויך ניט נתפעל געװאָרן, ווען מ'האָט דער רעגירונג פון אינדיראַ גאַנדי פאָרגעװאָרפן, אַז זי 
איז אַ "נאָכשלעפּערין פון קאַיר". אינדיע האָט ביז היינט ניט באַװיליקט אַפילו איינשטעלן 
נאָרמאַלע דיפּלאָמאַטישע באַציאונגען מיט ישראל. 

גאַנדי, נערו און שאַסטרי, האָבן קיינמאָל ניט אויפגעהערט ריידן וועגן שלום און קאָ- 
עקזיסטענץ, וועגן סוּווערענע רעכט פון פעלקער, אומבאַרירלעכקייט פון זייערע גרענעצן און וועגן 
אָפּהיטן דעם אונ"אָיטשאַרטער און אונ"אָ-באַשלוסן. אויך אַנדערע גרויסע פּאָליטיקער האָבן 
שטענדיק פאַרגלאָצט די אויגן צום הימל, ווען מ'האָט גענומען שיטן מיט מליצות וועגן פרידלעכן 
צוזאַמענלעבן פון מענטשן און לענדער. איז מען נאָר צוגעקומען צו ישראל -- האָט דער 
"אראַבישער חשבון" צונישט געמאַכט אַלע שיינע רייד. 

ביי אָפּשטימונגען אין דער אָרגאַניזאַציע פון די פאַראייניקטע נאַציעס; ביים באַשטימען דאָס 
זיצאָרט און צוזאַמענשטעל פון אינטערנאַציאָנאַלע קאָנגרעסן און צוזאַמענקונפטן; ביים 
באַהאַנדלען דעם אָנטײל פון ישראלדיקע ספּאָרטלער, שאַכמאַטיסטן, װיסנשאַפּטלער; ביים פּרוּוו 
אויסברייטערן די הילף פאַר ישראל, אָדער איינשטעלן מיט איר נאָרמאַלע דיפּלאָמאַטישע 
באַציאונגען -- געלינגט דער אַראַבישער דיפּלאָמאַטיע, אָן באַזונדערע שװעריקייטן, 
איבערצוצייגן די באַשטימענדיקע פאַקטאָרן, אַז ישראל זאָל ווערן באָיקאָטירט. 


8 גאָר גרויסע און קליינטשיקע מדינות האָבן ביז איצט נאָך ניט אָנערקענט די יידישע מדינה 
און האָבן ניט מיט איר קיין שום באַציאונגען. אַ טייל פון זי טוען דאָס מיט סאַדיסטישער הנאה, 
מיט ראַפינירטער אויסרעכענונג, אויסטוענדיק זיך דערביי פון יעטװעדער געפיל פון יושר און 
עלעמענטאַרער אנשטענדיקייט. נעמט אַזאַ מעכטיקע פאָלקס-כינע. װאָס האָבן זי זיך אויף אונדז 
אָנגעזעצט ? אמת, זי וויל אַרײנשטעלן אַ פוס אויפן נאָענטן מזרח, ווערן אין דעם ראַיאָן אַ שטיקל 
דעה-זאָגער וי װאַשינגטאָן און מאָסקװע, אַפילו זי אַרױסשטױסן פון דאַנען -- אָבער שוין-זשע 
מוז ישראליק זיין דער שעיר-לזעזאל? פון פּעקין לאָזן זיך כסדר הערן בייזע, דראָענדיקע רייד און 

דאָרט האָט מען מיט כבוד אויפגענומען אחמעד שוקיירי און אַפילו צוגעזאָגט פּאָליטישע און 
מיליטערישע הילף פאַר זיין אָרגאַניִזאַציע. 

אויך "כינע נומער 2" -- פאָרמאָזע, האָט צוליב אַן אויסשליסלעך אַראַבישן חשבון, ניט 
אָנערקענט ביזן היינטיקן טאָג מדינת ישראל. דאָס זעלבע --- ביידע װעטנאַמס, ביידע קאָרעאַס, 
אינדאָנעזיע, פּאַקיסטאַן. צוליבן אַראַבישן אָפּזאַץ-מאַרק פאַר דעם צײילאָנער טיי, האָט אויך פרוי 
באַנדערענייקע איבערגעריסן מיט אונדז די איינגעשטעלטע באַציאונגען. 

און װאָס איז דאָ אויסצובאַהאַלטן ? אַזױ אויך מאָסקװע און ואַשינגטאָן, פּראַג און רוים, 
בודאַפּעשט און פּאַריז, בוקאַרעשט און לאָנדאָן -- יעדער לוט זיין טעם און ריח, מאַכט זיך 
פריער אַ שטיקל אַראַבישן חשבון, איידער עס ווערן אָנגענומען באַשלוסן בנוגע ישראל. דער אַלט- 
יידישער זאָג "מה יאמרו הגויים" --- װאָס װעלן זאָגן די אַראַבער, איז געװאָרן איינע פון די 
וויכטיקסטע קריטעריוּמס אין דער פּאָליטישער פירונג פון אַ סך גרויסע און קליינע מדינות. 


נאָר אַמײנסטן רייסט די אויגן, דענערווירט און שאָקירט די האַנדלונג און האַלטונג פון מזרח- 
דייטשלאַנד. אויך יורשים פון דריטן רייך, הגם זיי האָבן ביי זיך איינגעשטעלט אַ לגמרי 
קעגנזעצלעכן רעזשים װוי אין מערב-דײיטלאַנד, האָבן נאָך ביזן היינטיקן טאָג ניט געענטפערט 
אַפילו אויף די פילמאָליקע ווענדונגען וועגן אַנטשעדיקונגען, ווילן ניט אָנערקענען דעם עצם קיום 
פון דער יידישער מדינה און זייער אַנטייישראלדיקע שפּראַך דעקט זיך פולשטענדיק מיט דער 
איינשטעלונג פון פּעקין, קאַיר און דמשק. אולבריכטס לעצטער באַזוך אין מצרים האָט זיך 
אויסגעצייכנט מיט זיין שאַרפער דערקלערונג קעגן ישראל. דער אָפיציאָז פון מזרח-בערלין, 
"נויעס דייטשלאַנד", האָט ערשט היינטיקע װאָך באַצײיכנט מדינת ישראל אַלס "כנופיה פון 
ירושלים". 

אמת, די טעג האָט אַ געריכט אין מזרח-דייטשלאַנד אַרױסגעטראָגן אַ טויט-אורטייל איבערן 
ס.ס. -דאָקטאָר פישער, וועלכער האָט אין אוישוויץ געשיקט 75 טויזנט יידן אין די גאַזדקאַמערן. 
אָבער שוין-זשע דאַרף די זעלבע רעגירונג נישט װעלן אָנערקענען דאָס לאַנד, װאָס האָט 
אויפגענומען די געראַטעװעטע פון פישערס קרעמאַטאָריעס און די ניצול-געװאָרענע פון דער 
דייטשער מאָרד-מאַשין ? אויסער אַלבאַניע, איז די רעגירונג אין פּאַנקאָוו די איינציקע פון אַלע 
סאָציאַליסטישע לענדער אין אײראָפּע, װאָס װיל אַפילו ניט הערן וועגן אָנערקענען און 
נאָרמאַליזירן די באַציאונגען מיט ישראל. פון דעם שטאַנדפּונקט, האָט אולבריכט אַרױסגעװיזן אַ 
סך װייניקער איינזען, פאַרשטענדעניש, צי אַ ברעקל חרטה --- איידער אַדענאוער. װוי שווער עס 
איז נישט אַרויסצוברענגען אַזעלכע ווערטער אויפן פּאַפּיר, איז עס ביי זי נישט נאָר אַן אַראַבישער 
חשבון, נאָר אויך -- אַן אַנטי-יידישער חשבון. 


מיר מעגן זיין זיכער, אַז דער יידיש-אַראַבישער חשבון װאָלט היינט אויסגעזען אין גאַנצן 
אַנדערש, ווען ניט די אָפּאָרטוניסטישע פּאָליטיק פון די גרויסמאַכטן און קלענערע מדינות. װאָלטן 
די װאָס שטייען בראש פון רעגירונגען אין מאָסקװע צי אין װאַשינגטאָן, אין פּעקין צי אין לאָנדאָן, 
אין בוקאַרעשט צי אין ניו-דעלהי, נישט אין זינען געהאַט דעם אַראַבישן חשבון -- װאָלט אַ 
צוזאַמענטרעף צווישן אשכולן און נאַצערן פריער צושטאַנד געקומען, איידער אַ באַגעגעניש פון 
ישראלדיקן פּרעמיער מיטן מערב-דייטשן קאַנצלער. 

פאַרן פּרייז פון ניט דערצערנען די אַראַבער, איז דער שלום אין דעם ראַיאָן זייער דערצערנט 
און אונטערגעבראָכן. שולדיק אין דעם איז ניט נאָר קאיר און ירושלים, נאָר נאָך מערער -- די 
וויכטיקסטע פּאָליטישע צענטערס אין דער וועלט... 


(י"ש ת"א, 26.9.62) 

מערער שאָדן וי נוצן 


יאָר-איין יאָר-אױס, זינט דער זעקס-טאָגיקער מלחמה, געפינט זיך אויפן טאָג-אָרדענונג פון 
דער אונ"אָדפאַרזאַמלונג דער פּונקט וועגן נאָענטן מזרח, װאָס מיינט קודם כל -- מדינת ישראל. 
װאָלט די דאָזיקע אָרגאַניזאַציע, מיט איר זיכערקייט-ראַט, אונדז געשאָנקען אַזױ פיל ליבע וויפל 
אויפמערקזאַמקײיט -- װאָלטן מיר אַודאַי שוין געהאַט אַ שלום אין דעם ראַיאָן. ליידער, די 
איינזייטיקע באַשלוסן פון דאָזיקן וויכטיקן אינטערנאַציאָנאַלן אָרגאַניזם, באַזונדערס בנוגע דעם 
ישראל-אַראַבישן קאָנפליקט, ברענגען מערער שאָדן וי נוצן פאַרן פרידן אויפן נאָענטן מזרח. 

היי-יאָר איז ממש געשלאָגן געװאָרן אַ רעקאָרד מיט אַנטייישראלדיקע באַשלוסן און 
רעזאָלוציעס אנטקעגן די אונ"אָ-סעסיעס אין די יאָרן 1970 און 1971. נאָך דעם וי ס'איז אין 
דעצעמבער אָנגענומען געװאָרן דורך דער אַלגעמײינער אַסעמבלײ די רעקאָמענדאציע פון 18 
אַפראָ-אַזיאַטישע מדינות מיט אַ צוגאָב פון איין אײיראָפּעישער -- יגאָסלאַװיע, האָט מיט 
עטלעכע טעג שפּעטער די יוּרידישע קאָמיסיע פון אונ"אָ "באַגראָבן" אין אַ סוּב-קאָמיסיע דעם 
ענין פון אינטערנאַציאָנאַלן טעראָר. דאָס דאָזיקע. פּראָבלעם דאַרף מען פריער "דערלערנען", 
דעריבער װעט עס באַהאַנדלט ווערן ערשט אויף דער סעסיע פון 1973. און פרייטיק דעם 15טן 
דעצעמבער, אויף אַ נאָװוינע, װידער אַ באשלוס פון 63 קעגן 10, ביי 49 אָפּגעהאַלטענע, אַז 
"ישראל זאָל בטל מאַכן אַלע אירע ביז איצטיקע אַנעסקיעס און אויפהערן מיט נייע"... 

מיט אונדזער גאַנצן סענטימענט, אַנערקענונג און דאַנקבאַרקײט פאַר דער אָרגאַניזיאַציע פון 
די פאַרייניקטע פעלקער, וועלכע האָט מיט 25 יאָר צוריק געגעבן דער יידישער מדינה איר 
יוּרידישן און לעגיטימען סטאַטוס אין די ראַמען פון אינטערנאַציאָנאַלן געזעץ און געשפּילט אַ 
וויכטיקע ראָל אין דער אַנטשײוּנג פון ישראל, האָבן מיר אין דער אָפּגעלאָפּענער תקוּפה ניט 
געהאַט קיין נחת פון דעם "גלעזערנעם פּאַלאַץ" אין ניו-יאָרק. די הויפּט-אױפגאַבע פון דער אונ"אָ 

-- צו זיין דער איניציאַטאָר, פאַרמיטלער און אפילו דעה-זאָגער ביים רעגולירן קאָנפליקטן 

צווישן פעלקער און מדינות, האָט זי קיינמאָל ניט דערפילט. אויב אין אַ סך בּרענפּונקטן פון דער 
וועלט איז יאָ געקומען צו אַ צונויפרייד און שלום, ספּעציעל אין די לעצטע יאָרן, האָט אונ"אָ 
געהאַט מיט דעם אַמװינציקסטן צו טאָן. די גרויסמאַכן און קליינע מדינות האָבן תמיד געפונען אַ 
בשותפותדיקע שפּראַך און איינגעגאַנגען אויף קאָמפּראָמיסן, אויב זיי האָבן עס נאָר געװאָלט -- 
אויסער דער אונ"אָ. מען איז דורכגעקומען אָן איר הילף, צי אַרײנמישונג. 

אוב צו דעם צוגעבן די טרויעריקע דערינערונג פון מאַי 1967, ווען אוּיטאַנט האָט אָן 
װאַקלענישן און געוויסנביסן קאַפּיטולירט פאַר נאַצערס פאָדערונג און אַועקגענומען די אונ"אָ- 
כוחות פון עזה-ראַיאָן און פון שאַרם-אַ-שייך, װאָס האָט בלויז דערמוטיקט די עגיפּטער אין זייער 
אַגרעסיע --- איז נאָך לייכטער צו פאַרשטיין ישראלס רעזערװאַציעס און באַװאָרענישן כלפי דער 
דאָזיקער אַרגאַניזאַציע. 

און נאָך עפּעס: 

מיטן אָננעמען אַ נייעם מיטגליד אין דער אונ"אָ, איז כמעט תמיד צוגעקומען נאָך אַ שטים 
קעגן ישראל. ס'האָט דיך באַהערשט אַ מאָדנע געפיל, אַז אונדזערע אַקציעס דאָרט האַלטן אין איין 
פאַלן. איז נישט קיין װוּנדער, הלמאי אין לאַנד גופא און אויך אין דער רעגירונג זענען געבוירן 
געװאָרן פאַרדאַכטן, אומצוטרוי און אומגלויבן בנוגע די כוונות, וי לגבי מעגלעכקייטן פון אונ"אָ. 
נאָך מיט יאָרן צוריק, ווען בן-גוריון איז געווען פּרעמיער און זיכערקייט-מיניסטער, האָט ער אויפן 
אַדדעס פון דער אָרגאַניזאַציע פון די פאַר. פעלקער געלאָזט אַמאָל פאַלן זיין ביטולדיקגאיראָנישן 
אויסדרוק "אוּם -- שמוּם"... און בעת די איצטיקע סעסיע האַט באַהאַנדלט די לאַגע אין 
אונדזער ראַיאָן, האָט אבא אבן גאָר געוויילט אין... קאָסטא-ריקא, און פאָרנדיק פון דאָרט קיין 
לאָנדאָן, האָט ער לגמרי אויסגעמיטן ניו-יאָרק. 

ס'איז דאָך אַ באַװוּסטע זאַך, אַז דער אַראַביש-אַפריקאַניש-אַזיאַטיש-סאָװיעטישער בלאָק 
אין אונ"אָ האָט דאָרט אַן אַבסאָלוטע, ממש דערדריקנדיקע מערהייט ביי יעטוועדער אָפּשטימונג.. 

וי האָט דאָס אויף אַ סאַרקאַסטישן אופן געברענגט צום אויסדרוק אונדזער אויסערן-מיניסטער אין 
די איצטיקע טעג: "ווען מען לייגט היינט פאָר דער יוּען די עשרת הדברות --- װאָלט מען זיי דאָרט 
אויף זיכער אָפּגעװאָרפן"... 

פון דעסטוועגן איז ניט געזונט, אפילו אומנייטיק "איבערציען דאָס שטריקל" בנוגע אונדזער 
צוגאַנג צו דער דאָזיקער אָרגאַניזאַציע. דער עצם פאַקט װאָס מצרים און די אַנדערע אַראַבישע 
מדינות גייט אַזױ שטאַרק אין לעבן אַדורכצופירן דאָרט אַנטייישראלדיקע באַשלוסן און אַז אויך 
דער ראַטנפאַרבאַנד מיט זיינע סאַטעליטן באַנוצן זיך מיט דער אינטערנאַציאָנאַלער טריבונע אין 
ניו-יאָרק אויף צו לאָזן הערן זייערע אָנפאַלן אויף דער יידישער מדינה און אויפן ציוניזם -- איז אַ 
גענוג איבערצייגנדיקער אַרגומענט פאַר דער ישראל-רעגירונג צו טאָן אַלץ װאָס מעגלעך אויף 
אָפּצושװאַכן די פאַר אונדז פיינדלעכע שטימען און אָפּשטימונגען. 

און דאָס ווערט טאַקע געטאָן. ווען ניט די דאָזיקע מי, וער ווייסט צס'װואָלט ניט אָנגענומען 
געװאָרן דער ערשטער נוסח פון די 18 "ניט אידענטיפיצירנדיקע" מדינות, װאָס האָט גערופן צו 
סאַנקציעס קעגן ישראל און צו באַלדיקן צוריקציען זיך פון די פאַרנומענע שטחים. אַנשטאָט דעם 
איז דאָך באַשטעטיקט געװאָרן אַ רעזאָלוציע מיט ווייכערע פאָרמולירונגען און אָפּנעטעמפּטער 
שאַרפקייט, הגם אין מהות -- אנטי-ישראלדיק און מיט אַ בולטן פּראָדאַראַבישן אַקצענט. מיט 
קיין איין װאָרט רעדט זיך ניט אינעם באַשלוס וועגן שלום-פאַרהאַנדלונגען, וועגן זעצן זיך צום טיש 
און אַדרוכקומען. נאָר ווידער אַ דערמאָנונג, אַז די פול-פאַרזאַמלונג שטיצט די באַמיוּנגען פון ד"ר 
גונאר יאַרינג און אַז דער זיכערקייט-ראַט זאָל אָננעמען אַלע נייטיקע שריט צו אַ שנעלער און 
פולער רעאַליזירונג פון איר באַשלוס נומער 242 פון 22סטן נאָוועמבער 1967. 


נאָר מיט אַ װאָסער ערנסטקייט קאָן מען זיך באַציען צו אַזעלכע באַשלוסן, אַז וי נאָר מ'האָט 
זי אָנגענומען, האָט ד"ר יאַרינג זיך גלייך געלאָזט אין וועג אַרײן קיין... מאָסקװע, כדי ווייטער 
דערפילן דאָרט זיין אויפגאַבע אויפן אַמט פון שוועדישן אַמבאַסאַדאַר אין ראַטנפאַרבאַנד. און 
װאָס שייך דעם באַשלוס 242, איז ער אַזױ פאָרמולירט און ווערט אַזױ פאַרשידנאַרטיק און אפילו 
קעגנזעצלעך קאָמענטירט דורך דער אונ"אָ, איר פאַרמיטלער, אירע אַגענטורן און פאַרשידענגי 
רעגירונגען, דער עיקר -- פון מצרים און ישראל, אַז אַ סך װאַסער װועט אָפּפּליסן אין נילוס און 
אין ירדן, ביז די צדדים וועלן דערגיין צו אַ טאָלק און ריכטיקן אויסטייטש פון יענעם באַשלוס מיט 
העכער 5 יאָר צוריק. 

נאַר וי אַזױ מען זאָל ניט קנעלן דעם באַשלוס 242, האָבן קאַיר, ירושלים און ראַבאַט-אַמאָן 
דעקלאַרירט זייער גרייטקייט צו באַזירן זייערע געשפּרעכן (אויב עס װעט צו דעם דערגיין) און 
שלום-הסכם --- אויף יענער אַנטשײדונג. דערפאַר האָט ישראל געװואַגט צו דראָען מיט בטל מאַכן 
איר אַנערקענונג פאַרן באַשלוס פונעם זיכערקייט-ראַט דעם 22.11.67, אויב די איצטיקע אונ"אָ- 
סעסיע װעט אַקצעפּטירן די עקסטרעמע פאָרשלאַגן פון די 18 מדינות, מיט אינדיע און 
יוגאָסלאַװיע בראש. ווייל עס דאַרף קלאָר ווערן: אָדער די באַזע פון באַשלוס 242, אָדער נייע 
רעזאָלוציעס און פאָרמולעס. נאָר עס לייגט זיך נישט אויפן שכל, אַז דאָס האָט די ישראלדיקע 
דראָוּנג משפּיע געווען צו לינדערן די פאָרשלאַגן פון די "נישט אידענטיפיצירנדיקע מדינות" (װאָס 
תמיד אידענטיפיצירן זיי זיך נאָר מיט די אַראַבער). אַ סברה, אַז די פאָרשלאַג-געבערס אַלײן ווייסן 
דעם ווערט פון די אונ"אָ-באשלוסן און אויסער דעם איז זיי געגאַנגען אין לעבן צו מאָביליזירן 
װאָס מערער שטימען, אויך פון מדינות, פריינדלעכע צו ישראל. צום באַדױערן, איז זי דאָס 
געלונגען! 

די אָרגאַניזאַציע פון די פאַרייניקטע פעלקער האָט װוידער אַמאָל אַרױסגעװיזן איר אַנטי 
ישראלדיקן פרצוף און אויסער אומקאָמפּעטענץ, אימפּאָטענץ און אומווילן צו פאַרנעמען זיך מיט 
אַן אַקטועל-ברענענדיקן פּראָבלעם װי טעראָר און לופט פּיראַטיזם, האָט זי נאָך געשעדיקט די 
שלום-באַמיונגען. דעריבער האָט מען אין ירושלים אָפּגעשאַצט דעם באַשלוס, װאָס איז ניט מער 
וי אַ רעקאָמענדאַציע פאַרן זיכערקייט-ראַט, וי אַן איינזייטיקן. ישראל איז ביי דער מיינונג, אַז 

מען דאַרף פאָרסירן פאַרהאַנדלונגען צווישן איר און מצרים --- און ניט פאַרגליווערן נאָך מערער 
דעם אַזױ אויך פאַרפרוירענעם ענין פון שלום. 

אויפן סמך פון די דערפאַרונגען במשך 25 יאַר, מוזן מיר זיך אומקערן צו אַ לאַנגסטיקער 
איינשטעלונג, אַז קיין שום אַנטייישראלדיקער באַשלוס איז נישט מסוגל צו ענדערן אָדער 
באַשטימען אונדזער גורל און אַװדאַי נישט לייזן דעם קריזיס אויפן נאָענטן מזרח -- דאָס כמעט 
איינציקע אָרט אין דער וועלט, װאָס דראָט היינט מיט אַן אויפרייס. דערפאַר ווילן מיר זיין 
שטאַרק, מוזן זיין שטאַרק און גלייכצייטיק;--- אויך זיין גערעכט פאַר זיך און כלפי אַנדערע. גוט 
האָט דעריבער געטאָן די ישראל-רעגירונג, װאָס טראָץ איר דראָוּנג און נאָך דעם אַנטיישראלדיקן 
באַשלוס פון דער פול-פאַרזאַמלונג, האָבן מיר זיך נישט אָפּגעריסן פונעם באַשלוס 242 און די 
דיפּלאָמאַטיש-פּאָליטישע אויפקלערונג אין דער װעלט װערט וייטער געפירט אױף אַן 
אינטענסיוון אופן. הגם דער געענדערטער נוסח פונעם באַשלוס איז װינציקער עקסטרעמיסטיש, 
ענדערט ער אָבער ניט דעם דעסטרוקטיוון אינהאלט זיינעם. און אויב מ'נעמט זיך נישט אַזױ 
שטאַרק צום האַרצן, איז עס אויך דערפאַר, ווייל מיר ווייסן, אַז דאָס אַלץ קומט פאָר אין אַ וועלט 
פון צביעות, אינטערעסאַנטישקײט, אינטריגעס און --- ניט צו זינדיקן מיט די רייד -- 
עס טראָגט זיך פון דעם אלעמען אויך אַ שלעכטער ריח פון ראַסיזם און אַנטיסעמיטיזם... 

מען דערציילט, אַז אין אַ שאַרפער, אַנטייישראלדיקער רעזאָלוציע פון דער איצטיקער 
אונ"אָ-סעסיע, האָט זיך שטאַרק גענייטיקט סאַדאַט, מצרימס פּרעזידענט. דער פייער-איבערייס 
ביים סועץ, די מצרישע דורכפאַלן אויפצוצווינגען ישראל אַ טאָטאַלן צוריקטריט פון די 
פאַרנומענע שטחים אין יוני 1967, מיט דער הילף פון די סאָװיעטן, צי אפילו מיט דער הילף פון 
ראָדזשערס-פּלאַן, האָבן געשאַפן אין מצרים גופא אן אויפברויז, אומצופרידנקייט און אומקלאָרע 
לאַגע. אויפן אינערלעכן פראָנט אין עגיפּטן האָט זיך אָנגעהױבן אַ שטילע מרידה קעגן סאַדאַטן, 
הלמאי ער זיצט מיט פאַרלייגטע הענט פון אויגוסט 1970, זינט דעם פייער-אָפּשטעל ביים סועץ. 

אויך אין מצרים אין געװאָרן קלאָר, אַז די "ניין מאָס רייד" וועגן מלחמה, וועגן נקמה, וועגן 
אָנהייבן די גרויסע מערכה קעגן ישראל -- קאָנען ניט זיין קיין עקװיװואַלענט פאַרן גאָרנישט טאָן, 
צי פאַרן דערלאָזן ישראל ווייטער זיצן און הערשן אומגעשטערט אין די פאַרנומענע געביטן, בעת 
דער סועץ-קאַנאַל איז שוין דאָס זעקסטע יאָר אומטעטיק. דאָך הערט ניט דאָרט אויף די מלחמה- 
פּלאַפּלערײ. ערשט די טעג האָט דער מצרישער קריגס-מיניסטער אַכמעד איסמאַיל דערקלערט, אַז 
"דער איינציקער וועג וועלכער איז אונדז פאַרבליבן, איז -- אומקערן אונדזערע רעכט דורך אַ 
באַװאָפּנטן קאַמף. אָן שום ספק, אַז די צייט דערפילט דאָ אַ וויכטיקע פונקציע". דערווייל האָט 
נישט מצרים קיין צייט. זי סיגנאַליזירט צו אַמעריקע זי זאָל זיך אַרײנמישן (לייען: אויסאיבן אַ 
דרוק אויף ישראל זי זאָל פאַרלאָזן סיני און עזה...). 

די קריגערישע דערקלערונגען פון די מצרישע מנהיגים זענען תמיד געווען אַ פּאָליטישער 
שריט אָנצושרעקן די וועלט, אַז אָט-אָט צעפלאַמט זיך דאָס מלחמה-פייער אין ראַיאָן און די 
גרויסמאַכטן, וועמענס גלאָבאַלע פּאַליטיק איז געבויט אויף קאָעקזיסטענץ, זאָלן נישט דערלאָזן 
צעבלאָזן די שריפה, אין וועלכער אויך זיי קענען ווערן אַרײנגעצױגן. קאַיר אַרבעט אויף אַלע 
פראָנטן -- אויפן מיליטערישן, פּאָליטישן און דיפּלאָמאַטישן, בכדי צוריק געווינען אין 1973 דאָס 
אַלץ װאָס זי האָט פאַרלוירן אין 1967, אָנעם לאָזן פאַלן אַ װאָרט, צי אַפילו געבן אָנצוגעהערן אַז 
פאַר דעם פּרײז װעט קומען אַ פעסטער שלום, מיט אַנערקענטע און זיכערע גרענעצן און גוט 
שכנותדיקע, דיפּלאָמאַטישע באַציונגען, הגם זי ווייסט, אַז װאָס שייך ישראל, זענען אָפן אַלע 
אָפּציעס פאַר אַ דויערהאַפטן שלום, אָנהײבנדיק פון אַ טיילווייזע רעגולירונג, צי אַ צייטװייליקן 
הסכם בנוגע דעם סועץ. נאָר אַלע וועגן דאַרפן פירן צו אַ שלום. און דאָס וועט געשען, ווען מצרים 
װעט זיך באַפרײיען פון די אַלע אומוועגן און פרעמדע אַדרעסן, װי מאָסקװע, ניוײיאָרק, 
װאַשינגטאָן, פּאַריז -- נאָר אויסקלויבן דעם פיל נענטערן און זיכערן אַדרעס װאָס הייסט -- 
ירושלים. 

אַנשטאַט טרעפן זיך פּנים-אל-פּנים מיט ישראל, גייט זי ווייטער אָן מיט איר אומבאַרעכנטער 
פּאָליטיק פון באָיקאָט, פאַרלייקענונג און ניט אַנערקענען אַזאַ גורם אין ראַיאָן װאָס הייסט ישראל. 
סאַדאַט האָט זיך שוין אַנטישט פון רוסלאַנד, דערװאַרט ניט קיין ישועה פון אַמעריקע, די 
אַראַבישע לענדער האָבן אים װײיניק-װאָס געהאָלפן. אויסער דעם ווייסט ער דאָך, אַז אויפן נאָענטן 
און מיטעלן מזרח גייט אָן אַ : דיפּלאָמאַטישער פאַרמעסט און קאָנקורענץ פון אַלע צוזאַמען און 
פון יעדערן באַזונדער. אַמעריקע שטיצט טאַקע ישראל, זי האָט אָבער אַ ניט קליינעם אינטרעס צו 
פאַרבעסערן אירע באַציוּנגען מיט קאַיר און דמשק. מאָסקװע איז אין שלעכטע באַציונגען מיט 
ליביע און איז שווער געטראָפן פון קאַיר, ווען פון דאָרט זענען פאַרטריבן געװאָרן די 15 צי 20 
טויזנט סאָוויעטישע ספּעציאַליסטן, אָבער דער ראַטנפאַרבאַנד איז פעסט פאַרװאָרצלט אין סיריע 
און אין איראַק. כינע שטיצט אָן שום באַװאָרענישן די עקסטרעמע טעראָר-אָרגאַניזאַציעס, מיטן 
ציל אונטערצוטרייסלען די אַמעריקאַנער און סאָוויעטישע פּאָזיציעס אין ראַיאָן. ביי אַזאַ פּלאָנטער 
פון גרויסמאַכט-אינטערעסן מיט זייערע אינטריגעס און עגאָיסטישע צילן --- איז ניט גלייכער אַז 
די צוויי פּאַרטנערן זאָלן גאָר אַנהײיבן שמועסן וועגן צוקונפטיקן צוזאַמענלעבן אין דעם ראַיאָן? 

געבענטש זענען די הענט װאָס טוען זיך אַליין -- זאָגט אַן אַלט יידיש פאָלקסווערטל, װאָס 
איז וי אָפּגעמאָסטן פאַר דער איצטיקער אױפגאָבע פון מצרים כלפי ישראל: אַליין 
אויספלאַסטערן דעם וועג צו אַ שלום! 


(פא"צ י-ם, יאנואר 73) 


מיט וועמען זיך חברן? 


מיינער א שכן (און אויך א פריינד) איז די טעג געקומען צו מיר מיט אַ טענה, הלמאי ד"ר 
טשארלז פינטשהאם, גענעראל-קאָנסול פון דער דרום-אפריקאנער רעגירונג אין ישראל, האָט 
איבערגעגעבן דעם נשיא אפרים קציר אין ירושלים די באגלױבונג-פּאַפּירן -- אָבער װוי דער 
ערשטער אמבאטאדאָר פון זיין לאנד. װי דער שטייגער ביי אזאַ צערעמאָניע, זענען פון ביידע 
צדדים געהערט געװאָרן פריינדלעכע רעדעס וועגן קעגנזייטיקער אנערקענונג, צוזאמענארבעט און 
אונטערשטיצונג. צופיל גוזמא איז נישט געווען אין די אַלע דערקלערונגען. דער עצם פאַקט פון 
דערהייבן אן אקרעדיטירטן קאָנסול צום ראַנג פון אמבאסאדאָר, איז א באַװײיז פון אַ העכערן 
שטאַפּל פארבעסערטע באַציונגען צווישן פּרעטאָריע און ירושלים. 


1 
מיין פריינד ווייסט אפילו צו דערציילן, אַז פון יאָר 1973 איז דער האַנדל-אױסטויש צווישן די 
צוויי לענדער פארדאָפּלט געװאָרן, די טוריסטיק האָט זיך פארגרעסערט און אין יענער מדינה 
ווערט אומגעשטערט געפירט א פּראָיישראלדיקע טעטיקייט מצד דעם אָרטיקן יידישן ישוב. "פון 
דעסטוועגן" -- הער איך זיין רעזומע -- "דארף נישט ישראל זיך פארבינדן מיט א מדינה, װאָס 
האָט אויף איר פאָן אויפגעשריבן דעם אפארטהייד, ד.ה. נאציאָנאלע דיסקרימינאציע, ראסן- 
פארפאָלגונג און געוואלט-הערשאפט פון אַ קליינער ווייסער מינדערהייט, איבער א ריזיקער 
מערהייט פון נעגערס, מדינת ישראל, מיט איר דעמאָקראטישן רעזשים, וועמענס באַפּעלקערונג 
האָט אליין געליטן פון רדיפות און געטאָס, איז מחוייב זיך צו חברן נאָר מיט יענע לענדער, װאָס 
האָבן ענלעכע וי ביי אונדז רעזשימען. ישראל טאָר נישט צופיל גראוויטירן צו אזא רעגירונג, וי 

אין פּרעטאָריע"... 

-- װאָלט די ברירה פון אויסקלייבן זיך פריינד צי שכנים צווישן פעלקער און לענדער געווען 
אָפּהענגיק בלויז פון ישראל, --- הייב איך אָן מיין ענטפער -- ביז איך מסכים, אז מ'װאָלט אפשר 
געמעגט מוותר זיין פון אזא פּאַרטנער וי דרום-אפריקע, הגם אין דיפּלאָמאַטישע באַציונגען 
צווישן מדינות, איז מען נישט תמיד בודק די ציצית. בנוגע ישראל איז די לאַגע גאָר-גאָר אן 

אנדערע. נישט נאָר די נאָענטע שכנים ווילן נישט מיר איר אָנהאלטן דיפּלאָמאַטישע באַציונגען, 
נאָר אַפילו נישט אנערקענען די עצם עקזיסטענץ אירע. ביזן היינטיקן טאָג דעקלארירן זי אָפן 
וועגן מלחמה-צושטאַנד מיט ישראל, װאָס גיט זי א יורידישע סאנקציע צו פירן א ברייט 
פארמאָסטענעם בױיקאָט, צו בלאָקירן ים- און יבשה-וועגן, אפילו קאָנפיסקירן סחורות. קעגן 
אומרעכט און ווילקיר, האָט נישט די אונ"אָ, נישט די גרויסמאכטן און אנדערע מדינות, 
אויפגעהויבן זייער פּראָטעסט, צי גערופן צו אָרדענונג די אראבער. פארקערט, אוב שוין יאָ 
וועמען פאראורטיילן, איזאָלירן, קריטיקירן אויף אינטערנאציאָנאלע פאָרומס -- איז ישראל 
געווען דער איינציקער אָביעקט און קרבן פון אזא גרויל-פּראָפּאגאנדע, וי דאָס האָט פּאַסירט 
אויפן פרויען-קאָנגרעס אין מעקסיקע, אויף די קאָנפערענצן פון אונעסק"אָ, אויף דער פול- 
פארזאמלונג פון דער יו"ען און גאָר באזונדערס -- אינעם זיכערקייט-ראַט. 


2 
-געדענקסט אוודאי װאָס ס'איז פאָרגעקומען מיטן אויסברוך פון דער יום-כיפור מלחמה: די 
אגרעסאָרן, וי באװוּסט,זענען געווען מצרים און סיריע -- אָבער דער רוב אפריקאנער לענדער 
האָבן איבערגעריסן זייערע דיפּלאָמאַטישע באציונגען מיט ישראל, דעם קרבן פון דער אראבישער 
אגרעסיע. דרום-אפריקע האָט עס נישט געטאָן. אין יענע גורלדיקע טעג האָבן איינציק און אליין די 
פאר. שטאַטן זיך אונטערגענומען צוצושטעלן געווער, אמוניציע און אנדערע קריגס-מאַטעריאלן 
אין די אויסגעליידיקטע ארסענאלן פון צה"ל, בעת די פאשיסטישע רעגירונג פון סאלאזארן אין 
פּאָרטוגאל איז געווען די איינציקע מדינה אין אײראָפּע, װאָס האָט דערלויבט צו לאנדן די 
אמעריקאנער טראנספּאָרט-עראָפּלאנען און זיי "אָנטרינקען" מיט ברענשטאָף זי זאָלן בשלום 
דערפליען קיין לוד. און אין דער זעלבער צײט האָט דער ראטנפארבאנד, מיט זיינע 

וואסאלן-רעגירונגען אין מזרח-אײיראָפּע, געהאָלפן אונדזערע שונאים. 

דעריבער קאָן איך נישט היינט, ביים באַהאַנדלען דאָס פּראָבלעם פון ישראלס באַציונגען מיט 
אנדערע מדינות, באַנוצן זיך מיט די פריערדיקע מאָסן און קאָנצעפּציעס וועגן רעכטס און לינקס: 
אימפּעריאליזם און סאָציאליזם; שלום-ליבנדיקע, פאַרגעשריטענע מדינות ‏ -- אנטקעגן 
רעאקציאָנערע און מלחמה-העצערישע רעגירונגען. די דאָזיקע פארטיילונג אויף שווארץ און 
ווייס איז אפשר געווען גילטיק אין צייטן, ווען די אויפריכטיקע אמונה אינעם סאָציאליסטישן 
אידעאל איז געווען טיף פאראנקערט אין דער רעװאָלוציאָנערער ראָמאַנטיק פון די יוגנט-יאָרן. 
היינט איז מען געװאָרן אי עלטער, אי דערפארענער און אפשר אויך -- קלוגער, נישט בלויז פון 
כרושטשאָווס רעדע אויפן צוואנציקסטן קאָנגרעס מיט 20 יאָר צוריק, נאָר אויך, און דער עיקר, 
זינט דער אנטשטייונג פון דער יידישער מדינה. פון מאי 1948 האָט יעדער באוווסטזיניקער 
נאציאָנאַלער ייד און סאָציאליסט, אין לאנד וי אין די תפוצות, אָנגעהױבן קוקן אויף די ענינים 
אויך פון מלוכהשן שטאַנדפּונקט. אין אזא פאל איז דער מאָטיוו תמיד געווען: איז עס גוט פאר 
ישראל, אָדער שלעכט? 

מיר דערמאָנט זיך די ריזיקע ערד-ציטערניש אין יאפאן אין יאָר 1922, ווען כ'בין געקומען 
אהיים פון שול און געבעטן ביי דער מאַמען אַ באַשטײערנג פאר די געליטענע פון יענעם 
קאטאקליזם, ווייל ביי די שול-קינדער אין פוילן האָט מען געזאַמלט געלט אויף דעם צוועק. איר 
: ערשטע פראגע איז געװוען: "צי האָט די ערד-ציטערניש געשאדט יידן ?" איך אליין האָב זיך 
דעמאָלט אזוי אָריענטירט אין די יידישע תפוצות, וי מיין מאמע -- און נישט געוווסט װאָס צו 
ענטפערן. נאָר איר פראגע, אויף וויפל זי באציט זיך צו אונדזער שווער געפּרװוט פאָלק -- 
איז תמיד אקטועל: איז עס גוט, צי שלעכט פאר יידן? איז יעדער פּאָליטישער גאַנג אָדער 
דיפּלאָמאַטישער שריט פון ירושלים, גינסטיק פאַר דער מדינה, אָדער נישט? 

| די פראגע איז נישט קיין רעטאָרישע, צי אפילו --- אן אידעאָלאָגישע, נאָר דרינגט ארויס פון 

דער הארבער פּאָליטישער לאגע, אין וועלכער אונדזער מדינה געפינט זיך. אין באדינגונגען פון 

זייער ערנסטע (און צום באדויערן -- געלונגענע!) פּרװון צו איזאָלירן, בויקאָטירן און באַזײטיקן 
ישראל פון אינטערנאציאָנאַלע פאָרומס און אינסטאנצן, מוז די דאָזיקע קליינע מדינה אין 
באלאגערונג זוכן פארבינדעטע און פריינד ביי יעדן איינעם, װאָס װיל איר נישט לייגן אין חרם. 
אויב יאָהאַנעסבורג האָט יאָ דעם רצון צו חברן זיך מיט ישראל, איז נישטאָ קיין שום סיבה, אז 
ירושלים זאָל איר ווארפן א גט פאר די פיס. פּרובירן װידער זוכן יושר ביי דער וועלט, ביי 
רעגירונגען, בי דער אונ"אָ צו פאריכטן די עוולה קעגן ישראל -- ווערט עס אַפילו יאָ געטאָן, נאָר 
תמיד באַקומט זיך, אז די עוולות געפינען זי נאָר ביי אונדז, דאקעגן אלע אנדערע זענען לוטערע 
צדיקים... 


3 
אָט זענען איצט פאראן דריי ערנסטע צינד-פּונקטן אין דער וועלט: איִן סאַהאַראַ, אין אנגאָלאַ 
און אין לבנון. זיצט דער זיכערהייט-ראַט שוין די 3טע װאָך און מען רעדט דאָרט בלויז און 
אויסשליסלעך וועגן (און קעגן!) ישראל, אז פון ירושלים דראָט א וועלט-שריפה, אן אומגליק פאר 
דער מענטשהייט, א קאַטאַסטראָפע פארן נאָענטן מזרח. וועגן דעם בלוט-באָד אין יענע דריי 
מקומות -- מאכן אלע א שווייג. נישטאָ קיין קובאניש-סאָוויעטישע, צי דרום-אפריקאנישע און 
אמעריקאַנער אריינמישונג אין אנגאָלא, מאראָקאָ שארפט נישט די שװוערד קעגן אלזשיריע און 
אין ביירוט שעכטן זיך נישט די מוסולמענער מיט די קריסטן, ביי דער אקטיווער אריינמישונג פון 
סיריע. דאָרטן -- קומט גאָרנישט פאָר! דער אויפרייס-מאַטעריאל געפינט זיך בלױז און 
אויסשליסלעך אין... ישראל. ביי דעם פּונקט זענען סאָלידאריש יאסער אַראפאט און לעאָניד 
ברעזשניעוו, קאָלאָנעל קאדאפי און פּרעזידענט אסאד, פעלדמארשאל אידי אמין און פידל 
קאסטראָ, אינדירא גאנדי און דער מלך סאוד -- דער ריכטיקער אינטערנאַציאָנאַל פון 
הומאניסטן, דעמאָקראטן און מאָראלישע אױטאָריטעטן. אָבער זי באשטימען (און שטימען!), אָן 
געוויסנסביסן, אָנעם געבן אפילו א פּינטל מיטן אויג, אז די ישראל-ארמיי איז א קאָפּיע פון דער 
ווערמאכט; אז די ישראל-רעגירונג איז א נאצישער גלגול; אז די יידישע מדינה איז א טרייער 
המשך פון דריטן רייך אאז"וו -- לוט דער באַקאַנטער טערמינאָלאָגיע פון דער "פּראוודאַ" און 
"איזוועסטיאַ", װאָס פאָדערן צוריקגעבן די פארנומענע געביטן נאָך דער זעקס-טאָגיקער מלחמה, 
נאָר דערביי מאַכט מען זיך פארגעסן, אז אין 1939 האָט מען אליין פארכאפּט דריי באלטישע 

לענדער. 


4 
נאָר צו װאָס די גאנצע היסטאָריאָזאָפיע ? איך וויל בלויז ארויספירן פון אַ טעות מיין פריינד, 
אז כ'מיין נישט דערמיט, חלילה, צו אידענטיפיצירן זיך, אָדער בארעכטיקן אזא רעזשים וי דער 
אין דרום-אפריקע. אוודאי האָב איך אויך אייניקע גוטע סיבות נישט מסכים צו זיין מיט אלעמען 
װאָס עס טוט די ישראל-רעגירונג. אָט צום ביישפיל, געהער איך צו די װאָס האלטן אונטער די 
פאָדערונג וועגן דערלויבן אומצוקערן זיך אין זייערע דערפער, איקרית און בירעם, די אראבישע 
איינוווינער, װאָס זענען געצווונגען געווען צו פארלאָזן זי אין באפריייונג-קריג אין יאָר 1948. 
נאָר ביי דעם פּונקט וויל איך נישט הערן קיין מאָראל פּרעדיקן פון מאָסקװע, װאָס דערלויבט נישט 
ביז היינט צוריקגיין אין זייערע היימען די טאָטערן, די װאָלגא-דײטשן און טשעטשענצעס; כ'נעם 
נישט ערנסט די טענות פון באגדאד, אז מיר זענען באגאנגען עוולות כלפי די פּאַלעסטינעזער, בעת 
דער רעזשים אין איראק האָט אויף אזא בלוטיקן אופן זיך צערעכנט מיט די קורדן; זאָל אונדז 
ניגעריא נישט פאָרווארפן אוממענטשלעכע האנדלונגען לגבי די מינדערהייטן אין ישראל, בעת 

מ'האָט אליין אדורכגעפירט א גרויזאמע שחיטה איבערן ביאַפּראַ-פאָלק. 

דאָס דאָזיקע "צעטל" לאָזט זיך ציען און ציען. דערפאר איז מיר נישט שווער אויפן הארצן 
און ס'פּײיניקט נישט דאָס געוויסן, אויב דרום-אפריקע און ישראל מאַכן ענגער זייערע באַציונגען. 
קיין גרויסן אויסוואל האָבן מיר במילא נישט. װאָס שייך קריטיק פון די א. ג. סאָציאליסטישע 

לענדער, אז ירושלים חברט זיך מיט רעאקציאָנערע רעזשימען, דערמאָנט עס די טענה פון די 
אנטיסעמיטן אין פארמלחמהדיקן פּױלן, אז יידן וילן נישט ארבעטן, נאָר באַשעפטיקן זיך מיט 
האנדל. יענע שונאי ישראל האָבן זיך געמאכט פארגעסן, אַז דאָס האָבן זי אליין געקעמפט 
דערפאר, אז א יידישער ארבעטער זאָל נישט אָנקומען אויף די אייזנבאַנען, אין די קױלנגראָבנס, 
אין די פאבריקן, מלוכהשע אמטן און אזוי ארום בעל-כרחו אים געשטויסן צום מסחר און לופט- 
פרנסות. אזוי אויך האָבן אין יוני 1967 אַלע סאָציאליסטישע מדינות (מיטן אויסנאם פון רומעניע) 
איבערגעריסן מיט ישראל די דיפּלאָמאַטישע באציונגען, אין אָקטאָבער 1973 -- די אפריקאנער 
לענדער, און איצט קומען זי מיט די צביעותדיקע, היפּאָקריטישע טענות, הלמאי מיר האָבן זיך 
"אויסגעקליבן" אזא פארבינדעטן װי דרום-אפריקע. 


5 
מדינת ישראל האָט געװאָלט און וויל אויך איצט אָנהאלטן נאָרמאלע פּאָליטישע, קולטורעלע 
און עקאָנאָמישע באציונגען מיט אַלע אָן אויסנאם לענדער אין דער וועלט, אומאָפּהענגיק פון 
זייערע אינערלעכע רעזשימען. און אין דער ערשטער ריי -- מיט די שכנים! דער דאָזיקער ווילן 
מוז אָבער זיין א קעגנזייטיקער, נישט בלויז פון איין צד. נאָר כל-זמן יענע איילן זיך נישט -- טאָר 
נישט קיין שום אויסגעשטרעקטע האַנט צו ישראל בלייבן הענגען אין דער לופט. די פארשטאַרקטע 
דיפּלאָמאַטישע פאַרבינדונג מיט דרום-אפריקע באַװײזט, אז אפילו יענער, לגמרי נישט 
סימפּאַטישער רעזשים, האָט נישט קיין אינטערעס זיך אָנצושליסן אינעם אנטי-ישראל חרם פון 

פיל לענדער -- און אזא איז אויך דער מלוכהשער אינטערעס פון מדינת ישראל. 

איז אלגעמיין מעג מדינת ישראל זיין צופרידן פון דעם פאקט (אפילו ווען זי חברט זיך מיט 
דרום-אפריקע), אז פון די 96 לענדער װאָס האָבן באַקומען זעלבשטענדיקייט פון נאָכן פארענדיקן 
די צווייטע וועלט-מלחמה, איז בלויז אין 21 פון זיי פאראן אמתע, דעמאָקראטיש געוויילטע 
פאַרלאַמענטן, אָבער 12 האָבן שוין באַװיזן פאר דער צייט זיך אויפצולייזן און ס'זענען געבליבן 
נאָר 8, װאָס פירן א נאָרמאלע, פּאַרלאַמענטארישע טעטיקייט. און פון די 144 מיטגלידער אין 
אונ"אָ, זענען בלויז ביי 40 פאראן געוויילטע פּאַרלאַמענטן, װאָס 28 פירן אדורך וואלן אין 
רעגולערע טערמינען און ס'עקזיסטירן דאָרט מערער וי צו איין פּאַרטײ. 

צו די דערמאָנטע 9, 40 און 28 -- געהערט די יידישע מדינה. אָן שום ספק, אז אין דעם 
באַשטײט איר כוח. נאָר וער ווייסט? אפשר גאָר איז עס איר "שוואכקייט"? ווייל וי אנדערש 
לאָזן זיך דערקלערן די אלע אטאקעס און פארלימדונגען מצד טאָטאַליטאַרע, אנטי" 
דעמאָקראטישע און אנטי-הומאַניטארע רעזשימען קעגן ישראל ?!... 


(י"ש ת"א, 28.1.76) 


דריי דאַטעס 


דער 31סטער יום העצמאות פון מדינת ישראל פאַלט זיך צונויף, אין קאַלענדאַרישער 
נאָענטקײט, מיטן אינטערנאַציאָנאַלן אַרבעטער-יום-טוב, דעם ערשטן מאי און מיטן יאָרטאָג פון 
געטאָ-אופשטאַנד אין װאַרשע, דעם יום השואה והגבורה. די קרובהשאַפט פון די דריי דאַטעס איז 
נישט בלויז אַן ענין פון יידישן לוח -- וייל אויך אין היסטאָרישן, וי אין נאַציאָנאַלן זין, 
דערגאַנצט זיך איינס מיטן אַנדערן. האָבן דאָך גרויסע טיילן פון אונדזער פאָלק, װאָס האָבן 
געגלייבט און געקעמפט פאַר די אידעאַלן פון 1 טן מאַי, פאַרבונדן די דאָזיקע אמונה מיטן געראַנגל 
פאַר אייגענער, מלוכהשער סוּווערעניטעט. אַזױ האָבן די קעמפערס אין װאַרשעװער געטאָ אין 
זייער פאַרצווייפלט-העראָישן אויפשטאַנד מיט 36 יאָר צוריק, געגלייבט אין אַ יידישער מדינה אין 
ארץ-ישראל. 

דעריבער װעלן די אַלע װאָס זענען טריי דעם היסטאָרישן אמת, אויסגעפינען און 
אַרױסברענגען דעם ענגן שיכות צווישן די דערמאָנטע עפּאָכע-מאַכנדיקע געשעענישן אין יידישן 

לעבן, װאָס זענען, נאַטירלעכערװײז, געווען פאַרבונדן מיט אַנטװיקלונגען אױף דער 
אינטערנאַציאָנאַלער אַרענע. דער ערשטער מאי איז טאַקע נישט געווען אַ ריין-יידישע המצאה; 
אַזױ אויך די מרידה אין געטאָ װאַרשע איז געווען אַ פּועל-יוצא פון באַװאָפּנטן װידערשטאַנד קעגן 
היטלעריסטישן אֶקופּאַנט און רוצח; און די מלוכהשע זעלבשטענדיקייט, וי באַװוּסט, איז אונדז 
אַנערקענט געװאָרן אין רעזולטאַט פון אונ"אָ-באַשלוס דעם 29סטן נאָוועמבער 1947. 

דערפאַר אָבער איז די פּראָקלאַמירונג פון דער יידישער מדינה מיט 31 יאָר צוריק, אַן 
אויסשליסלעכער פּראָדוקט פון יידישן ווילן און אַנטשלאָסנקײט אָנצוטאָן אין בגדי מלכות דעם 
טרוים פון דורות און די חלוצישע מעשים טובים פון דער ערשטער עליה, (ביל"ו) מיט אַ הונדערט 
יאָר צוריק, ביז דער מאַסן עליה אין דער ערשטער תקופה פון דער מדינה-אַנטשטײוּנג. 

די שטרעבונג צו אַ זעצלבשטענדיקן, מלוכהשן לעבן האָט תמיד באַגלײט אונדזער פאָלק אין די 
תפוצות, װאָס האָט געגלייבט אין שיבת ציון. אפילו די פאַלשע משיחים האָבן איינגערעדט די יידן, 
אַז מ'וועט זי ברענגען קיין ארץ-יישראל. ערשט אין 1897, אויפן ערשטן ציוניסטישן קאָנגרעס אין 
באַזעל, איז פאַרלייגט געװאָרן דער פעסטער און זיכערער יסוד פאַר דער יידישער מדינה. אויף 
יענעם היסטאָרישן צװזאַמענטרעף, איז געװאָרן אָנגעצייכנט די ריכטליניע און ציל צו 
פאַרווירקלעכן די נאַציאָנאַלע אַספּיראַציעס אונדזערע -- ביז מיר האָבן זוכה געווען די דאַטע פון 
4 טן מאַי 1948. 

גרויס איז די פרייד און שטאָלץ פון דער דאָזיקער דאַטע, אָבער נישט קלענער איז דער רצון צו 
שטעלן אַ ביסל פראָגן, אונטערציען אייניקע סך-הכלען און אַרױסציען געוויסע מסקנות, 
באַזונדערס אין ליכט פון מנחם בעגינ'ס לעצטע פּרװון "איבערצושרייבן די געשיכטע". 

ווידער אַמאָל האָט אַ קאַלענדאַרישער צופאַל געװאָלט, אַז ערב פּסח, אויף דער שוועל פון די 
דערמאָנטע דריי דאַטעס, זאָל דער פּרעמיער פון דער איצטיקער ליכוד-רעגירונג, אין אַ אינטערוויו 
פאַר דריי ציטונגען, אויך זיך פאַרנעמען מיט... געשיכטע. בעסער געזאָגט: מיט איר פעלשונג און 
פאַרקריפּלונג. און אַזױ האָט דערקלערט מנחם בעגין: 

"איך בין נישט מסכים מיט דער מיינונג, אַז בן-גוריון ז"ל האָט אויפגעשטעלט די מדינה. די 
מדינה האָט אויפגעשטעלט דאָס פאָלק ישראל און די באַפרייונג-מלחמה קעגן דער בריטישער 
הערשאַפט איז דער עיקר געפירט געװאָרן דורך די קעמפנדיקע אונטערגרונט אָרגאַניזאַציעס אצ"ל 
און לח"י. געווען אַ תקופה, אַז אויך די הגנה האָט זיך באַטײליקט אין קאַמף, און אויף דעם זאָג איך 
'כל הכבוד'! אָבער אָן אצ"ל און לח"י װאָלט נישט אַנטשטאַנען די מדינה". 

לייענענדיק די דאָזיקע ציטאַטע, האָב איך געטראַכט, אַז אין די ווייטערדיקע שורות װעל איך 
אוודאי געפינען נאָך איין "'היסטאָרישע פּאָפּראַווקע": "מרדכי אַנילעװיטש, דער קאָמענדאַנט פון 
געטאָ-אױפשטאַנד אין װאַרשע, איז געווען אַ חבר אין... בית"ר" -- ווייל בעגין באַנוצט זיך אָפס 
מיטן מאָטיוו פון דער שואה, דעם אומברענג פון זעקס מיליאָן. נאָר אין דערמאָנטן אינטערוויו האָט 
ער זיך באַגנוגנט מיט "געשיכטע-פאַרבעסערונג" ביז דער מדינה-אַנטשטײוּנג און זיך נישט 
באַשעפטיקע מיט דער חורבן-תקופה. 

דעם אמת געזאָגט, ווילט זיך נישט אין אַ יוםס-טובדיקער צייט וי יום העצמאות און ערשטער 
מאי, פירן אַ פּאָלעמיק מיט יִשראל'ס פּרעמיער אויף אַזאַ טעמע, אפילו ווען זי איז זייער 
רעלעװאַנטיש; ער זענען דאָס געווען די אמתדיקע בויערס און קעמפערס פאַר דער יידישער 
מדינה ? וועלכע פּאָליטישע כוחות און פּערזענלעכקייטן האָבן געגעבן זייער װאָגיקן, אַנטשײדנדיקן 
ביישטייער, אַז הערצלס "יודענשטאַט" זאָל פאַרװאַנדלט ווערן אין מדינת ישראל? 

נאָר די הענטשקע האָט געװאָרפן מנחם בעגין בכבודו ובעצמו, מיט זיין היסטאָריאָזאָפּישער 
גרייטקייט צוצושרייבן אויפן חשבון פון דער איצטיקער ליכוד-רעגירונג, וועלכע איז נאָך נישט 
אַלט אפילו צוויי יאָר, כמעט דאָס גאַנצע פּרעכטיקע אויפבוי-ווערק פון התיישבות, הגנה, צה"ל, 
עליה-אויפנעם, חינוך, לאַנדװירטשאַפט, אינדוסטריע אאז"וו -- װאָס איז מיט אַזױ פיל 
אידעאַליזם, בלוט און שווייס געשאַפן געװאָרן אין משך פון 29 יאָר ממשלה בראש פון וועלכער 

ס'איז געשטאַנען די אַרבעטער-באַװעגונג און פון צענדליקער יאָרן מדינה אונטערוועגנס, ווו די 
חלוצישע כוחות זענען געווען דאָמינירנדיק. 

עס דערמאָנט זיך דער "חנוכּת הבית" מיט אַ צייט צוריק פונעם נייעם שאָסײ תל-אביב- 
ירושלים, וועלכער איז פּלאַנירט געװאָרן צומאָרגנס נאָך דער זעקס-טאָגיקער מלחמה, נאָר 
געפלאַסטערט האָט מען אים אַ יאָר צען בערך, ווען דער מערך האָט געהערשט. אַזױ וי צום 
"איבערשניידן די באַנד" פון נייעם כּביש האָט זוכה געווען דער איצטיקער פּרעמיער, האָבן נישט- 
אָריענטירטע געקאָנט מיינען, אַז די שנעלערע און באַקװעמערע פאַרבינדונג צוישן די צוויי 
וויכטיקסטע שטעט אין דער מדינה, איז אַן אויפטו פון דער ליכוד-רעגירונג. אין אַזאַ פאַל איז גאַנץ 
לייכט צו שרייבן אַנדערש די געשיכטע פאַר די נישט-וויסנדיקע און אומאָריענטירטע. טאַקע פאַר 
זיי, וי אויך פאַר די װאָס ווייסן יאָ (נאָר האָבן שוין פארגעסן), איז נייטיק, טאַקע צום יום 
העצמאות, ווידער אַמאָל, דערמאָנען געוויסע אומאָפּפּרעגלעכע אמתן. 


* 

פון ערשטן ציוניסטישן קאָנגרעס ביז איצט, איז דער יידישער ישוב אין לאַנד געװאָקסן 
הונדערט מאָל אַזױ פיל; צה"ל, דער טרייער נאָכפאָלגער פון דער הגנה און פּלמ"ח האָט געזיגט אין 
אַלע פיר מלחמות: די ישראלדיקע װיסנשאַפט, טעכנאָלאָגיע, אַגריקולטור, דער אויפנעם און 
אײינאָרדענונג פון אַנדערהאַלבן מיליאָן עולים פון 102 לענדער, די אַנטװיקלונג-שטעטלעך, די 
מושבים און קיבוצים --- רופן אַרױס באַװונדערונג אין דער וועלט. מדינת ישראל איז געװאָרן דער 
גייסטיקער, מאָראַלישער און נאַציאָנאַלער צענטער פאַרן ייִדישן פאָלק אין די תפוצות. 

אויך די מינדערהיטן אין לאַנד, טראָץ זײיער ספּעציפישער לאַגע צוליב דעם 
אומאויפהערלעכן מלחמה-צושטאַנד מיט די שכנים, האָבן צו פאַרצייכענען זייער וויכטיקע 
דערגרייכונגען אויפן געביט פון בילדונג, לאַנדװירטשאַפט און אַלגעמײנעם ווילזיין. 

די אלע דערגרייכונגען, קאַמפן און ראַנגלענישן, באַגלײט מיט מלחמות און טעראָר, לאָזט זיך 
פאַרלענגערן מיט סטאַטיסטיקעס און דיאַגראַמעס פון כסדרדיקן װווקס און אויפשטייג. ווייל אַזױ 
האָבן געװאָלט אונדזערע פאָרגייערס, די חלוצים, אידעאַליסטן און בעלי-אמונה אין די סאָציאַלע 
און הומאַניטאַרע ווערטן פונעם ערשטן מאי -- דער אינספּיראַטאָר און וועגווייזער פאַר 
אייגענער, נאַציאָנאַלער באפרייונג. דאָס האָבן זי דעראָבערט די וויסטעניש, "נאָך אַ דונאַם און 
נאָך אַ דונאַם", אויך אין דעם פּערמאַנענטן, לײידנשאַפטלעכן ויכוח מיט דעם רעװויזיאָניסטישן 
ציוניזם, די אָנהענגערס פון "נאָך אַ רעדע, נאָך אַ פּראָטעסט-רעזאָלוציע". 

אויב דעם געוועזענעם מנהיג פון אצ"ל און איצטיקן ראש הממשלה, ווילט זיך אַרױסהײבן די 
חשיבות פון יענער אונטערערדישער, נאַציאָנאַליסטישער אָרגאַניזאַציע, וועלכע האָט געפירט אַ 
סעפּעראַטן קאַמף מיט דער ענגלישער מאַנדאַטאָרן-מאַכט -- זאָל אים װויל באַקומען! נאָר פון 
אַזאַ אייגנהענטיקן און גוטברודערישן קלאַפּן זיך אין פּלײצע, ביזן דערקלערן אַז די 
באַפרייונג-מלחמה קעגן ענגלאַנד האָבן דער עיקר אױסגעטראָגן אצ"ל און לח"י, בעת די הגנה און 
פּלמ"ח האָבן זיך באַגנוגנט מיט אַ "מיטבאַטײליקונג אין אַ געוויסער תקופה" -- איז אַ גראָבע 
פעלשונג פון היסטאָרישע פאַקטן, ציפערן, געשעענישן. ס'איז נישט קיין סוד, אַז די צאָל חברים 
פון דער הגנה איז דערגאַנגען ביז פופציק טויזנט און אַז זיי האָבן אױסגעטראָגן דעם עיקרדיקן, 
ציל-באַװוסטן און עפעקטיוון קאַמף קעגן דער בריטישער הערשאַפט. דאַקעגן אצ"ל און לח"י 
האָבן צוזאמען געציילט נישט מער וי אַ פינף טױזנט מיטגלידער און זייער גאַנצע מלחמה- 
סטראַטעגיע און טאַקטיק האָט זיך אויסגעדריקט אין אינדיווידועלן טעראָר. 


* 


אַזאַ דעטראָאַקטיווער אופן פון שרייבן געשיכטע דערמאָנט די סאָוויעטישע 
היסטאָריאָגראַפיע מיט פאַרקלעבטע בלעטער אין זייערע ענציקלאָפּעדיעס. דאָרט, אין מאָסקװע, 
האָט מען שוין פון לאַנג אויסגעפונען דעם פּאַטענט פון איבערשרייבן די געשיכטע, פון אַנטװערטן, 

אױסליידיקן פון זיין טיפן אינהאַלט און היסטאָרישן באַטײט, אַזאַ יום-טוב וי דער ערשטער מאי, 
וועלכער ווערט געפייערט בלויז מיט אַ מיליטערישן פּאַראַד און רעדע פון אַ מאַרשאַל אָדער 
גענעראַל, װאָס פארגעסט בשעת. מעשה צו ריידן וועגן יושר, גלייכהייט, פרייהייט, דעמאָקראטיע 
פאַרן אַרבעטנדיקן פאָלק ביי זיך, וי פאַר דער גאַנצער מענטשהייט. די דאָזיקע טענדענץ פון 
פעלשונגען דאַרף אומעטום ווערן באַקעמפט. און אוודאי און אוודאי -- ביי אונדז. 

דער איצטיקער יום העצמאות איז אויך פאַרבונדן מיטן דערגרייכטן שלום-אָפּמאַך מיט 
מצרים. נישט קיין אַנדערער וי מנחם בעגין האָט זוכה געווען צו געבן זיין אונטערשריפט, 
באַזאַמען מיט ענואר סאַדאַט און דזשימי קאַרטער, אויף דעם פרידנספּאַקט צווישן ישראל און 
מצרים. נאָר צושרייבן זיך (און דער איצטיקער רעגירונג) דעם אויסשליסלעכן פאַרדינסט פאַרן 
ישראל-עגיפּטישן שלום-אָפּמאַך, איז וידער אַמאָל אַ טרייע איבערחזרונג פונעם "איבערשניידן די 
באַנד" בעתן עפענען דעם נייעם שאָסײ קיין ירושלים, וי דערמאָנט שוין פריער. װאָס האָט 
פּאַסירט אין דער אמת'ן? 

די אַנטשפּרעכיקע באַדינגונגען, פּאָליטישן קלימאַט און פּסיכאָלאָגישע באזע פאַר סאַדאַט'ס 
וויזיט אין ירושלים און דערגרייכטן שלום-הסכם אין װאַשינגטאָן, איז געװען די כסדר 
אויסגעשטרעקטע האַנט פון דער מערך-רעגירונג צו די אַראַבישע שכנים; די הסכמה אויף אַ פייער 
איבערייס מיט מצרים און סיריע נאָך דער יום-כיפּוּר מלחמה: דער אױסטויש פון קריגס- 
געפאַנגענע; אייניקע צוריקטריטן אין סיני און די טיילווייזע רעגולירונגען בימי קיסינדזשער, 
וועלכע זענען תמיד באַקעמפט געװאָרן דורכן ראש פון דער אָפּאָזיציע, מנחם בעגין. און אויך -- 
סאַדאַט'ס ווילן צו פארבייטן די מלחמה-אָפּציע אויף פרידלעכע לייזונגען. 

* 

ביי דער געלעגנהייט --- נאָך אַן אַנאַלאָגיע מיט מאָסקװע. אין די פופציקער יאָרן האָבן מיר 
אָפּט געהערט פון מק"י, די דעמאָלטיקע קאָמוניסטישע פּאַרטײ פון ישראל, אַז אַ דאַנק דער 
גראָמיקאָידעקלאַראַציע אין אונ"אָ אין נאָוועמבער 1947, האָבן מיר זוכה געווען צו אַ יידישער 
מדינה, בשעתו האָבן אַלע ציוניסטישע פּאַרטײען, פון רעכטס ביז לינקס, אָפּגעװאָרפן די דאָזיקע 
"קאָנצעפּציע" פון די געשוווירענע אָמן-נאָכזאָגערס פון ראַטנפאַרבאַנד, װאָס לוט זייער מיינונג, 
איז נישט די עליה, דער חלוציזם, די בענקשאַפט נאָך ציון, די באַלפור-דעקלאַראַציע, דער אומקום 


פון אַ דריטל פון אונדזער פאָלק, די פּליטים-לאַגערן, די מעפּילים-שיפן, דער קאַמף 
מיטן בריטישן מאַנדאַט, די עפנטלעכע מיינונג אין דער וועלט, די ציוניסטישע מנהיגים און 
באַועגונג -- געװוען די עיקרדיקע טרײבקראַפט צו שאַפן אַ יידישע מדינה, נאָר דער 


"טשאַרטער" פון אַנדרײ גראָמיקאָ. 

עפּעס ענלעכס האָט זיך איצט איבערגעחזרט ביי מנחם בעגין. כמעט אַלע אַנדערע שעפערישע 
און קעמפנדיקע כוחות פון יידישן פאָלק זענען פארשווונדן פון דער אַרענע און נאָר אין זכות פון 
אצ"ל און לח"י זענען מיר דערגאַנגען צו מלוכהשער זעלבשטענדיקייט. און װאָס שייך דעם שלום 
-- איז עס אויך אַ דאנק די קנאַפּע 2 יאָר הערשאַפט פון דער ליכוד-רעגירונג. 

וועלן מיר איצט לאָזן אין אַ זייט די "דערגרייכונגען" פון דער דאָזיקער רעגירונג אויפן 
עקאָנאָמישן, סאָציאַלן, קולטורעלן און אַנדערע געביטן. די פאַקטן ריידן פאַר זיך! היינט דאַרף מען 
זיך פרייען מיטן 31 סטן יום העצמאות פון דער מדינה; אָפּצײכענען דעם 93 סטן יאָרטאָג פון דעם 
גרויסן, נאָך אַלץ וויכטיקן, הגם אין אַ סך לענדער פאַרקריפּלטן ערשטן מאי יום-טוב: דערמאָנען 
מיט יראת הכבוד די קדושים און גיבורים פון דעם אַנטי-היטלעריסטישן קאַמף. 

דער שלום-הסכם מיט דער גרעסטער און וויכטיקסטער אַראַבישער מדינה, אויף דער שוועל 
פון 31 סטן יום העצמאות, גיט אונדז אַ סך האָפענונג און גלויבן אין דער ריכטיקייט פונעם וועג, 
וועלכן ס'האָט אָנגעצײיכנט די יידישע אַרבעטער-באַװעגונג פאַר דער סאָציאַלער און 
נאַציאָנאַלער באַפרייונג פון אונדזער פאָלק. 


(י שם א 6542/5) 

א דערמאָנונג און א װאָרענונג 


דער טאָג פון ערשטן סעפּטעמבער איז אַזאַ אױיפשױידערנדיקע דאטע, אַז ס'איז 
אוממעגלעך איבער איר אַריבערצושפּרײזן. מוז מען זיך אומקערן צו יענעם האַרבסטיקן טאָג אין 
פּוילן מיט 19 יאָר צוריק, ווען ס'האָט זיך אָנגעהױבן די צווייטע וועלט-מלחמה. 

קאָן װער טענהן, און מיט רעכט: צוּװאָס קראַצן די װוּנד? וועמען זענען נייטיק אַזעלכע 

וויסטע דערינערונגען? 

ליידער, האָבן מלחמה-זכרונות אויפגעהערט זיין אַן ענין פון בלויזע געשעענישן פון אַמאָל. 
וי מען זאָל נישט וועלן פאַרגעסן יענע האַרבע טעג, דערמאָנט אָבער עקשנותדיק דער היינט, אַז 
אַן ערשטער סעפּטעמבער (נישט דער פון שולײיאָר, נאָר פון מלחמות) הענגט תמיד איבער 
אונדזערע קעפּ און איז גרייט אויסצוברעכן מיט באַנייטער, פאַרניכטנדיקער קראַפט. יענער 
ערשטער סעפּטעמבער האָט זיך זיין טרויעריקן און געפאַרפולן המשך, הגם בי אַנדערע 
אומשטענדן, ביי אַ געביטענער פּאָליטישער סיטואַציע און געאָגראַפישע ענדערונגען, נאָר צום 
גליק -- אין אַ קליינעם פאַרנעם. 

דעריבער איז שווער אַרױסצוקריכן אינגאַנצן פון יענער דאַטע, פּונקט וי ס'איז אוממעגלעך 
אַרױסרײסן פון זכרון דעם 19טן אַפּריל (געטאָ-אויפשטאַנד). און וי נאָר דער קאַלענדאַר ווייזט 
דעם ערשטן טאָג פון ניינטן חודש, אַזױ טױכן גלייך אױף אין זכרון יענע געשפּענסטיקע 
באָמבאַרדירונגען, טויט, פאַרניכטונג, צעטומלטע פּליטים, צעריסענע משפּחות, נע-ונד, הונגער, 
קעלט און שרעק. עס דערמאָנען זיך די שטיוול פון דער מאַרשירנדיקער דייטשער סאָלדאַטעסקע, 
װאָס האָט דאַן אָנגעהױבן באהערשן אײראָפּע, טרעטנדיק אָן רחמנות נישט נאָר פאַרזייעטע 
פעלדער, נאָר אויך די טויטע צי גוססדיקע קערפּער פון פרויען, קינדער, אַלטע לייט און 
פאַרשניטענע זעלנער. 

יאָ, יענעם ערשטן סעפּטעמבער פון 1939 האָט מען נישט אָנגעהויבן דאָס לערן-יאָר. 
אנשטאט קינדער זאָלן מיט פרייד און טומל פאַרפולן די קלאַסן, האָבן זי גאָר אין פּחד און בהלה 
באַדאַרפט זוכן שוץ פאַר די פליענדיקע באָמבעס. דער היטלעריזם האָט דעמאָלט געעפנט אַן 
אַנדערע שול -- די שול פון מאָרדן מענטשן, אומברענגען פעלקער, חרוב מאַכן האָב-און-גוטס 
און אָקופּירן פרעמדע לענדער. און דער סך-הכל פון דער צווייטער וועלט-מלחמה -- 27 מיליאָן 
קרבנות, צווישן זי -- דאָס אויסגעהרגעטע יידישע פאָלק מיט אירע זעקס מיליאָן פאַרשניטענע 
לעבנס. 


אוודאי האָבן עקאָנאָמישע וי פּאָליטישע אינטערעסן פון מדינות, דער עיקר -- 
אימפּעריאַליסטישע, ווי אויך קעגנזייטיקע אינטריגעס, דער דראַנג צו הערשן און באַהערשן, די 
מאַניאַקישע גרויסהאַלטערײ פון פירער, פונקט װי גענעראַלסקע אַמביציעס -- דערפירט צום 
לעצטן און פאָרלעצטן בלוט-באָד אין וועלט-מאַסשטאַב. אָבער פריער פאַר אַלץ איז אַ שוין 
אױסגעבראָכענע מלחמה געווען אַ רעזולטאַס פון דעם, װאָס די פּאָטענציעלע אַגרעסאָרן האָבן 
באַצײיטנס ניט באקומען איבער די הענט, װאָס אנשטאט זי צוימען און איינהאַלטן, האָט מען זי 
געשטיצט, דערמוטיקט, און אין בעסטן פאַל -- זיך גלייכגילטיק צוגעקוקט צו זייערע אָפּענע און 
פאַרמאַסקירטע מלחמה-צוגרייטונגען. 

גענוג צו פאַרגלייכן די געשעענישן פון די לעצטע צוויי וועלט-מלחמות, װאָס אונדזער דור 
האָט אַדורכגעמאַכט: די פון 1914 -- 1918 און פון 1939 -- 1945. זענען דען די ציפערן פון דער 
יערשטער וועלט-מלחמה געווען וייניקער טראַגיש און דערשיטערנדיק אין זייער אױסשפּראַך, וי 
דער סך-הכל פון צווייטן וועלט-קריג ? ווייל אויך נאָכן יאָר 1918 האָבן סטאַטיסטיקער באַרעכנט, 
אַז יענע פיר-יאָריקע קריג האָט זיך פאַרענדיקט מיט קאַרגע 9 מיליאָן הרוגים און העכער 20 
מיליאָן פאַרװוּנדעטע, אויסער דעם עקאָנאָמישן און קולטורעלן חורבן. פונדעסטוועגן האָבן די 

הערשער פון דער וועלט נישט איבעריק זיך איבערגענומען מיט די רעזולטאַטן, נאָר װידעראַמאָל 
און נאָכאַמאָל געגרייט נייע שחיטות. ווייל די געשיכטע, ספּעציעל די פון מלחמות, האָט ליב זיך 
אָפט איבערצוחזרן... 
* 

סך-הכל דריי יאָר נאָכן אויפשטעלן די װיימאַרער רעפּובליק (אין יאָר 1919) האָט שוין 
דיײיטשלאַנד אויפגעהערט צאָלן אירע מלחמה-אַנטשעדיקונגען און געװאַגט צו פאַרכאַפּן דעם 
פּאָרט מעמעל. אין יאָר 1933 קומט היטלער צו דער מאַכט און דעם זעלבן יאָר נעמט ער אַרױס 
דיײיטשלאַנד פון דער פעלקער-ליגע, קאָמיסיע פאַר אַנטװאָפּענונג, כדי אין 2 יאָר אַרום איינפירן 
אָבליגאַטאָרישע מיליטער-דינסט און אָנהייבן פאַרפעסטיקן דעם ריין-געביט, װאָס לױטן 
װוערסאַלער טראַקטאַט, זענען ביידע זאַכן געווען פאַרבאָטן. גלייכצייטיק שטעלט ער אויף די 
אַקס בערלין -- רוים -- טאָקיאָ. ער שעמט זיך נישט אַקטיו אַריינצומישן אינעם שפּאַנישן 
בירגער-קריג, בעת אַ ריי קאַפּיטאַליסטישע לענדער און אייניקע סאָציאַליסטישע רעגירונגען, היטן 
שטרענג אָפּ די כללים פון נישט-אינטערווענץ. אמת, ערגעץ-װווּ הערט מען פּראָטעסטן און 
שטורמישע אויסברוכן קעגן דעם אויפשטייג פון היטלעריזם, דאָ און דאָרט דערפילט מען די 
געפאַרן, -- אָבער די, װאָס זענען בכוח צו צוימען צי אפילו אונטערהאַקן די פליגל דעם 
פאַשיסטישן רויב-פויגל, מאַכן זיך נישט וויסן און האַלטן אין איין קאַפּיטולירן פאַר דער ברוינער 
געפאַר. די קרוינונג פון אַזאַ קאַפּיטולאַציע אין געווען -- מינכען, טשעמבערליין -- און אַ 
צעטרעטענע טשעכאָסלאָװאַקײ. פונדאַנען איז שוין ניט ווייט אָנצופאַלן אויף פּוילן און גרייטן 
ווייטערדיקע אַגרעסיע קעגן דער גאַנצער וועלט. עפּעס ענלעכס שפּילט זיך אָפּ אין איטאַליע, 
וועלכע באַפאַלט אין יאָר 1935 אַבעסיניע, און אין יאַפּאַן, װאָס דערלױבט זיך צו פירן 
אומגעשטערט איר קריג קעגן כינע. פונדאַנען איז שוין נישט ווייט צום פאַרעטערישן איבערפאַל 
אין פערל-הערבור, כדי אויפצווינגען מלחמה די פאַרייניקטע שטאַטן, גענוי וי דייטשלאַנד האָט 
עס געטאָן קעגן פּױלן און דעם ראַטנפאַרבאַנד. 

האָט מען דערפון עפּעס געלערנט? 


* 


דאָס ווערטל "די געשיכטע חזרט זיך איבער" האָט זיך אַמבולטסטן באַשטעטיקט אין די 
אַנטװיקלונגען פון די נאָך-מלחמהײיאָרן פון יאָר 1945 -- ביז די איצטיקע טעג. ‏ אױך אין 
"טאָג פון נצחון", מיט 14 יאָר צוריק, האָט מען געװאָלט גלויבן, אַז די קאַמפט-איינהייט פון די 
אַליאַנטן פון איין זייט און זייער געמיינזאם באַשטראָפן די היטלעריסטישע קריגס-פאַרברעכער 
פון דער צווייטער זייט, שאַפן אַלע פאָרבאַדינגונגען צו זיכערן דער מענטשהייט אַן עטװאָס 
לענגערן שלום וי דער, װאָס האָט געדויערט פון איין וועלט-קריג ביזן צווייטן. אָבער וויפל צייט 
איז דען אַװעק זינט בערלין איז געפאַלן, ביזן אױסשטאַטן די באַנייטע דייטשע אַרמײ אין אַטאָם- 
װאָפן? װער שמועסט נאָך, אַז אין צווישנצייט איז "עפּעס-װאָס" פאָרגעקומען, װי: די קאַלטע 
מלחמה צווישן ביידע װעלטבלאָקן, װאָס האָט נישט אײינמאָל דערפירט צו הייסע צוזאַמענשטױסן; 
דאָס אויפשטעלן דעם צפון-אַטלאַנטישן פּאַקט; די אַמעריקאַנער-סאָװיעטישע "נערוון-מלחמה" 
איבער בערלין אין דײיטשלאַנד; דער סאָוויעטיש-יוגאָסלאַװישער קאָנפליקט; די פראַנצויזישע 
מלחמה אין אינדאָנעזיע; דער קריג צווישן האָלאַנד און אינדאָנעזיע; די װידערשטאַנד-באַװעגונג 
אין צפון"אַפריקע און די פּרוּוון זי צו דערדריקן; און אחרון אחרון -- דער איצטיקער האַרמאַטן- 
געדונער אויפן ווייטן מזרח, וועלכער איז עלול אָנצוצינדן אַ דריטע וועלט-שריפה. 


* 


דער נײינצניאָריקער סך"וזכל פון יענעם ערשטן סעפּטעמבער ביזן היינטיקן ברענגט נישט, 
ליידער, קיין פריילעכע געדאַנקען. די צינד-פּונקטן אין דער וועלט, אפילו ווען זי לעשן זיך 

צייטנווייז אויף געוויסע ערטער, זענען נאָך נישט ענטגילטיק ליקווידירט געװאָרן. די מלחמה- 
געפאַר, אין אַ פיל שוידערלעכער אויפלאַגע װי די לעצטע מלחמות, ווייל היינט מיינט עס טאָטאַלע 
פאַרניכטונג דורכן אַטאָמישן און הידראָגענישן געװער, -- הענגט נאָך אַלץ איבער אונדזערע 
קעפּ. אויב, חלילה, די געשיכטע פון אַ וועלט-מלחמה דאַרף זיך װידעראַמאָל איבערחזרן, װער 
ווייסט צי ס'וועט נאָך ווער בלייבן אויף צו שרייבן געשיכטע... 

דערפאַר דאַרף דער טאָג פון ערשטן סעפּטעמבער זיין שטענדיק אַ דערמאָנונג און אַ 
װאָרענונג, אַ רוף צו באַזינונג, כדי פאַרמיידן אין דער צוקונפט אַזעלכע טעג, װאָס אנשטאט 
באַנײיטע לימודים אין די שולן, זאָלן גאָר באַניײיט ווערן מאַסן-רציחות. 


(אד"וו ת"א, 4.9.58) 


א גוטער ביישפיל נאָך א שלעכטער פירונג 


(אַרום דער דעמיסיע פון פּראָפ' דינור פון דער יד ושם-אָנפירונג) 


ערשט די טעג איז געפאַלן די אַנטשײדונג: פּראָפּעסאָר בן-ציון דינור (דינאַבורג), הויפּט- 
לייטער פון "יד ושם", האָט געלייגט זיין אַמט. די עיקר-סיבה פאַר דעס דאָזיקן שריט דאַרף זיין 
-- לויטן רעזיגנאַציע-בריוו פון דעמיסיאָנירטן צום בילדונגס-מיניסטער, אַז "די ענינים פון יד 
ושם פאָדערן -- און אַפילו פאַרפליכטן, -- אַז דער פאָרזיצער זאָל טאָג-טעגלעך קאָנען ווידמען 
נישט װייניק צייט פאר דער אָנפירונג מיט דער אינסטיטוציע. צום באדויערן, האָב איך נישט קיין 
שום מעגלעכקייט צו טאָן די דאָזיקע זאַך". 


מאַנגל אין צייט און... קװואַליפיקאַציעס 

ווען עמעץ רעזיגנירט פון זיין אַמט צוליבן פעלן פון צייט, מוז אַזאַ אַרגומענט אַרוסרופן 
שטוינונג. אָדער-אָדער: אויב ס'איז נישטאָ קיין איבעריקע צייט, מוז מען זיך נישט באַהענגען מיט 
אַ סך פּאָסטנס, אַמטן, אויפגאַבן און טיטולן, נאָר כדי צו באַפּרידיקן דעם אייגענעם יצר פון כבוד 
און גרויסהאַלטערײ, ביים גלייכצייטיקן פאַרנאַכלעסיקן די עיקרדיקע אַרבעטן, צו וועלכע מען איז 
באַשטימט געװאָרן. מיר האָבן אין לאַנד אַ סך אַזעלכע יידן, װאָס אינעם געבן זיי (אָדער אַלין 
נעמען זיך) פיל אַמטן, זעען זיי דער עיקר דאָס בענקל, און נישט די אויפגאַבע. און דאָס באַשיטן 
וועמען בשפע מיט טיטולן, ראַנגעס און פּאָסטנס, מוז נאַטירלעך באַעװלהן אַנדערע, נישט 
ווייניקער פּאַסיקע, פעיקע און אָרנטלעכע מענטשן, װאָס װאָלטן אויך געקאָנט עפּעס לייסטן... 

ענלעכס האָט זיך איבערגעחזרט אין יד ושם, די מלוכהשע אינסטיטוציע מיט נאַציאָנאַלע און 
- היסטאָרישע אױיפגאַבן צו פאַראײיביקן דעם אומקום און די גבורה פון יידישן פאָלק בעת דער 
צווייטער וועלט-מלחמה. גלייך ביי איר אַנטשטײונג, אין יאָר 1953, האָט יד ושם געהאַט אַ 
קלאָר אָנגעצייכנטן פּראָגראַס מיט אַ געזעלשאַפטלעכער און פינאַנסיעלער באַזע צו פירן 
איר טעטיקייט. האָט מען אָבער בראש פון דער אינסטיטוציע אַװעקגעשטעלט אַ פּראָפּעסאָר מיט 
אַ נאָמען, אַ װיסנשאַפטלער, װאָס פאַרשטייט נישט שלעכט די פּראָבלעמען פון געשיכטע- 
פאָרשונג און איר פאַראייביקונג, נאָר אַ באַהאָנגענעם מיט אַזופיל אַמטן און באַשעפטיקונגען, אַז 
בלויז אויף עטלעכע שעה אין משך פון דער װאָך פלעגט ער "אַריינפאַלן" אין יד ושם. און אַזױ 
"נישט האָבנדיק קיין צייט", האָט ער העכער דריי יאָר צייט אָנגעפירט מיט יד ושם -- אַז אָך- 
און-וויי איז געווען צו אַזאַ אָנפירונג. 

כדי ריכטיק פאַרשטיין דעם מהות, כאַראַקטער און אויפגאַבן פון אַזאַ אינסטיטוציע, האָט מען 
נישט דווקא געמוזט האָבן דעם פּראָפּעסאָרישן טיטול, אַקאַדעמישן אַטעסטאַט און בקיאות אין 
געשיכטע-פאָרשונג. דאָס אַלץ האָט פּראָפּ' דינור געהאַט מיט עודף. און אפשר טאקע דערפאַר זיין 
טרוקענער, ריין "זאַכלעכער" צוגאַנג צום ענין יידישער חורבן און גבורה בעת דער נאַצישער 
הערשאַפט, זיין פאַרװאַנדלען יד ושם אין אַ שטרענגער קאַבינעט-װיסנשאַפט, אָפּגעריסן פון דער 
קעגנװאַרט, אָן אַ ציל כלפּי דער צוקונפט. און דער עיקר --- ביים פולשטענדיקן בויקאָטירן און 
איגנאָרירן יענע כוחות פון דער שארית-הפּליטה, די געטאָיקעמפער, פּאַרטיזאַנער, געוועזענע 
זעלנער אין די אַרמײען פון דער אַנטי-היטלעריסטישער קאָאַליציע, מלחמה-אינװאַלידן, בונקער- 
איינוווינער און די יידן פון דער אַרישער זייט, געראַטעװעטע פון די אומקום-לאַגערן, װאָס יעדער 
פאַר זיך און אַלע צוזאַמען שטעלן מיט זיך פאָר אַ פֿעבעדיקע ענציקלאָפּעדיע פון אַ געשפּענסטיקן 
טױט, װאָס איז געהאָנגען איבערן קאָפּ פון אַ גאַנץ פאָלק. דער דאָזיקער חרם איבער די 
געראַטעװעטע פונעם היטלעריסטישן גהינום איז דערגאַנגען צו אַזאַ אַבסורד, אַז די געציילטע 
מיטאַרבעטער פון יד ושם, וי די שרייבערין רחל אױערבאַך, די היסטאָריקער און געטאָ-פאָרשער 
ד"ר יוסף קערמיש, ד"ר נתן עק, מגר. נחמן בלומענטאַל, זענען אויף אַ ריקזיכטלאָזן אופן 
באַזײטיקט געװאָרן פון דער אַרבעט אין אויף זײיער אָרט זענען אַרינגעזעצט געװאָרן 
דילעטאַנטישע פּראַקטיקאַנטן און יוּנגעלייט, װאָס האָבן אַ גאָר קנאַפּן שייכות צו איינעם פון די 
טראַגישסטע און פינצטערסטע תקופות אין דער געשיכטע פון אונדזער פאָלק. 

כדי צו זיין אַ װיסנשאַפטלעכער מיטאַרבעטער אין אַזאַ ידדושם, אָטעמען און פאַרשטיין די 
אויפגאַבן פון דער אינסטיטוציע, מוז מען וינציקסטנס אַליין האָבן געקומען פון יענעם 
שוידערלעכן גהינום, אָדער פון די געדיכטענישן פון די יידישע פאָלקסמאַסן אין די אײיראָפּעישע 
לענדער, וועמענס גורל איז געווען אַזאַ ביטערער. דער-אָ פאַקט דאַרף אפשר זיין איינער פון די 
דעצידירנדיקסטע ביים קװאַליפיצירן די אָנפירונג און די מיטאַרבעטער אין יד ושם. ליידער, די 
דאָזיקע "מעלה" האָט נישט געהאַט דער איצט-דעמיסיאָנירטער דירעקטאָר און דער רוב 
פאַרבליבענע אָנגעשטעלטע. און נישט אױיסגעשלאָסן, אַז דערפון נעמט זיך דער ערשטער חטא פון 
דער אינסטיטוציע, וועמענס לייטער האָט נישט פאַרמאָגט די צוויי נויטיקע אטריבוטן, וי ס'איז: 
צייט און די מאָראַליש-געזעלשאַפטלעכע קװאַליפיקאַציע צו פאַרנעמען דעם דאָזיקן אַמט. 


אויפטוען און דורכפאלן 

למען האמת דאַרף מען מודה זיין, אַז יד ושם האָט פונדעסטוועגן צו פאַרצייכענען אויף איר 
חשבון נישט קליינע אויפטוען: 

פאַרעגיסטרירן אויף עדות-בלעטער די אומגעקומענע יידן; 

די פּערמאַנענטע אויסשטעלונג וועגן אומקום אין דער געביידע פון יד ושם; 

די אַדורכגעפירטע פאָלקס-פאַרזאַמלונגען אין אָנדענק-טאָג (כ"ז ניסן -- ארום דעם 19-טן 
אַפּריל); 

דאָס אויפשטעלן דעם צענטראַלן אַרכיוו פון דאָקומענטן, בילדער און ביכער פון דער 
אומקום-תקופה -- מיט אַ 20 מיליאָן פאָטאָקאָפּיעס פון אראלסען (דײיטשלאַנד); 

עס זענען אויך אויפגעזאַמלט געװאָרן אַ 12 טויזנט גביות-עדות פון ניצול-געװאָרענע יידן 
פון פאַרשידענע אָקופּירטע לענדער; 

אַ ביבליאָטעק פון אַ 20 טויזנט ביכער אין פיל שפּראַכן, געוידמעט דעם חורבן, וי אויך די 
נאַצישע אַנטיסעמייטישע ליטעראַטור; 

אַ ביבליאָגראַפישע קאַרטאָטעקע (130 טויזנט אַקטן) פון יידישע קהילות אין אײיראָפּע; 

פּובליקאַציעס (פנקס שאבלי -- טאָגבוך פון אַ ליטווישן געטאָ 1941--- 1944; הנער משה 
-- טאָגבוך און פאַרצייכענונגען פון משה פלינקער; יד ושם -- אַ זאַמלונג פאָרשונגען וועגן 
אומקום און גבורה. די צייטשריפט ידיעות יד ושם -- פיר נומערן א יאָר אין עברית, 2 אין יידיש 
און 2 אין ענגליש). 

קאָן מען איצט שטעלן די אַלטע קשיה: אוב ס'איז אַזױ גוט -- טאָ פאַרװאָס איז אַזױ 
שלעכט? 


דער באַריכט פון מדינה-קאָנטראָלער און די אָפּגעהאַלטענע זיצונג פונעם וועלט-ראַט פון יד 
ושם אין יוני פ"י האָבן געהאַט גענוג מאַטעריאַל פאַר אַ זייער האַרבער קריטיק. לאָמיר בקיצור 
איבערגעבן די וויכטיקסטע טענות: 

פאַר די עטלעכע יאָר קיום פון.יד"ושם אין גאָרנישט געווען קענטיק זיין טעטיקייט אין לאַנד 
און אין אױיסלאַנד. די אָנגעצײיכנטע לױטן געזעץ אויפגאַבן זענען נישט פאַרווירקלעכט געװאָרן. 

דאָס שווייגעניש אין און אַרום דער אינסטיטוצע האָט אַרוסגערופן באַרעכטיקטע חשדים און 
שפּעטער -- אױסגעבראָכענעם צאָרן. 

דער איניציאַטאָר און לעבעדיקער גייסט פון צו שאַפן אַזאַ אָנדענק-װערק, מ. שנהבי פון 
קיבוץ משמר-העמק, האָט געמוזט איבערייסן זיין מיטאַרבעט אין יד ושם. אַ ריי װיסנשאַפטלעכע 
מיטאַרבעטער, דער עיקר די געראַטעוועטע פון אומקום און מענטשן מיט אַ רייכן ליטעראַרישן און 
פאַכמענישן סטאַזש, זענען אַװעק פון ידדושם, אָדער פון דאָרט אַרױסגעשטױסן געװאָרן. ביי פיל 
האָט זיך געשאַפן דער איינדרוק, אַז אַ טייער, ווערטפול װערק ווערט אויסגעליידיקט פון זיין 
אינהאַלט און פאַלט אַ קרבן פון אינטערעסאַנטישקײט. אַז אַזאַ וויכטיקער מוסד, װאָס האָט 
פאַרשלונגען אַזויפיל געלט און פּראַצע, (ביז איצט -- 4 מיליאָן ל"י), איז לגמרי נישט געװאָרן 
דאָס װאָס ער האָט באַדאַרפט צו זיין: פאַריײיביקן דעם נישט ווייטן עבר און דינען פאַר די 
לעבנגעבליבענע, דער עיקר פאַר דער יוגנט -- אַ דערמאָנונג און װאָרענונג. 

דער וועלט-ראַט האָט נישט אָנגענומען די אַרױסדרײערישע ענטפערס און תירוצים פון דער 
אָנפירונג אויף די אַלע פאָרװוּרפן און זיך אָפּגעזאָגט צו באַשטעטיקן דעם בודזשעט, כליזמן עס 
וועט נישט געלייטערט ווערן די לופט ארום דער אינסטיטוציע און ביזװואַנען עס װעט אינעװײיניק 
נישט איינגעשטעלט ווערן קיין אָרדענונג. 

אויך די כמעט גאַנצע פּרעסע האָט נישט פאַרשלאָפן דעם ענין. אין דער העברעישער און 

יידישער פּרעסע אין לאַנד און אין אױסלאַנד האָט מען בדרך-כלל זאַכלעך, אָביעקטיוו און ערלעך 
קריטיקירט די אַלע נעגאַטיווע זייטן, ביים אַרױסברענגען אויפריכטיקע זאָרג צו פאַרבעסערן און 
אַנטװיקלען די אינסטיטוציע. אַזױ האָבן די צייטונגען געװוּסט צו דערציילן וועגן ריזיקע 
סומען װאָס זענען אויסגעגעבן געװאָרן אױף איינצוקויפן ביים סקולפּטאָר ראַפּאַפּאָרט די 
פאָרמען פאַר אַ דענקמאָל, װאָס האָט באַדאַרפט געגאָסן און אויפגעשטעלט ווערן אין לאַנד, אויפן 
מוסטער פון געטאָ-דענקמאָל אין װאַרשע. אָבער די פאָרמען ליגן נאָך פאַרפּאַקט אין די קאַסטנס 
-- אוּן מען זעט נישט און מען הערט נישט, אַז עס זאָל אַמאָל אַװועקגעשטעלט ווערן אין לאַנד אַ 
מאָנומענטאַלער דענקמאָל די קדושים און גבורים פון אונדזער פאָלק. אויך די אױסגאַבן פון 
יד ושם זענען ארונטערגעריסן געװאָרן, באַזונדערס דער טאָגבוך פון שאוולער געטאָ, צוליב די 
היסטאָרישע אומפּינקטלעכקײיטן, גרייזיקער איבערזעצונג און טענדענציעזער רעהאַביליטאַציע פון 
די יודענראַטלער. 

עס איז נאָך נישט שפעט 

טאַקע דערפאַר װאָס די עפנטלעכקייט איז געווען אַזױ עמפינדלעך אויף דעם װאָס איז פאָר- 
געקומען אין יד ושם, איז צו האָפן, אַז עס וועט זיך נאָך לאָזן דאָרט סאַנירן די לאַגע און אַרויפיר 
די דאָזיקע אינסטיטוציע אויפן דרך המלך פון אירע אייגנטלעכע אויפגאַבן. די מדינה און דאָס 
פאָלק מוזן פאַרואַנדלען יד ושם אין אַ פאָלקסטימלעכער אינסטיטוציע, מיט צוציוּנגס-קראַפט און 
השפעה. עס מוז אויסגעברייטערט ווערן די געזעלשאַפטלעכע באַזע פון יד ושם און זי דאַרף זיך 
ווידמען איר אייגנטלעכן ציל: אומקום און גבורה, װאָס דאַרפן דינען אַלס לעקציע פאַר די 
קומענדיקע דורות. פאַרייביקן יעטוועדן אויסדרוק און פאָרם פון קעמפערישקייט, װידערשטאַנד 
און פּראָטעסט קעגן די היטלעריסטישע רוצחים. פאָרשן אַלע פאַקטאָרן, טרייב-כוחות און 
דערשיינונגען, סיי אויסן געביט פון פאַרטיליקונג, סיי אויפן געביט פון אַנטינאַצישן קאַמף. 
צונויפזאַמלען דעם דאָקומענטאַרן מאַטעריאַל און גביית-עדות פון די לעבנגעבליבענע. ברענגען 
דאָס אַלץ פאַר דער וועלט און פאַרן פאָלק -- מיט די נייטיקע מסקנות און אָפּשאַצונגען. 

די מיסטיש-רעליגיעזע טענדענץ פון דער איצטיקער יד ושם אָנפירונג טאָר נישט פאַרווישן די 
פאַקטן פון חורבן און אומקום, וי זיי זענען געקומען צום אויסדרוק וי אַ סאָציאַלע דערשיינונג. 
דער "אל מלא רחמים" טאָר נישט פאַרדעקן דעם אַקטיוון װידערשטאַנד פון די געטאָ-קעמפער און 
פּאַרטיזאַנער. באַגלייך מיטן רעגיסטרירן די געפאַלענע, איז נייטיק אויך צו פאַרשרייבן די 
קעמפער. לערנען אונדזער שול-יוגנט וועגן יענער תקופה. דער בית-הכנסת אין ירושלים, װאָס 
דאַרף אויפגעשטעלט ווערן דורך יד ושם, טאָר נישט דינען אַלס ערזאַץ פאַר אַ װירדיקן מאָנומענט 
די, װאָס זענען אומגעקומען אויף קידוש השם און געקעמפט מיט די פאַרטיליקער. 

פאַראַן איצט האָפענונגען, נאָך דער דעמיסיע פון פראָפ' דינור, אַז דער געװוּנטשענער קער 
זאָל פאָרקומען. דער לייטער פון יד ושם האָט נאָך זיין נישט-ריכטיקער אָנפירונג מיט דער 
אינסטיטוציע דאָך געגעבן אַ גוטן ביישפּיל פון אַװעקגײַן, נאָכדעם וי מען דערפילט שלעכט די 
אויפגאַבע. 


(י"ש ת"א, 22.1.59) 


א דאטע װאָס טאָר נישט פארגעסן ווערן 


דער קאלענדער ווייזט װידער: 1טער סעפּטעמבער. הײיסט עס, אז 21 יאָר זענען שוין 
אָפּגעלאָפן פון יענעם זוניקן פרייטיק, ווען היטלער-דייטשלאנד איז באפאלן פּױלן. דער דאָזיקער 
טאָג האָט דערנאָך פארשריבן פינצטערע און טרויעריקע בלעטער אין דער געשיכטע. אין אײיראָפּע 
האָט זיך דאן אָנגעהױבן די בלוטיקע דראמע -- די צווייטע וועלט-מלחמה, מיַט אלע אירע פאָלגן 
פון חורבן, פארוויסטונג, מאָרד און דעגענעראציע. אין משך פון קארגע זעקס יאָר איז א וועלט 
אָפּגעגאנגען אין בלוט, מיליאָנען מענטשן זענען געפאלן אויף די שלאכטפעלדער און פונעם יידישן 
פאָלק איז דורך אלע מיתה-משונהס צוגענומען געװאָרן א דריטל פון זיין וויטאלסטן טייל. א דאנק 
דער געאייניקטער אנטי-היטלעריסטישער קאָאליציע מיטן ראטנפארבאנד און אמעריקע בראש, 
האבן מיר דערלעבט דעם צוזאמענברוך פונעם דייטשישן אגרעסאָר. דער 9-טער מאי 1945 האָט 
אַנגעפילט אונדזערע הערצער מיט האָפענונג, אז מער וװועט קיין מלחמה נישט זיין, אז פעלקער און 
לענדער װעלן נישט מוזן צאָלן דעם בלוטיקן פּרײיז פאר קאפּריזן פון דיקטאטאָרן, פאר דער 
געלטגייציקייט פון מאָנאָפּאָליעם אָדער זיין א קרבן פון פּאָליטישע אינטריגעס. 

דערווייל איז אַזױ נישט געשען. דער ערשטער סעפּטעמבער 1939 האָט נאָכן טאָג פון נצחון 
געהאַט זיין המשך, הגם אין געענדערטע פאָרמען: צי איז דאָס געווען די קאַלטע מלחמה און 
נערוון-קריג; צי זֶענען דאָס געווען די "לאָקאַלע קאָנפליקטן" אין קאָרעא, אינדאָכינע, אַלזשיר, 
קעניאַ; צי די אַראַבישע אַגרעסיע קעגן דער ניי-אַנטשטאַנענער מדינת ישראל. אויך די שרעק פּאַר 

אַ נייער וועלט שריפה האָט נישט נאָכגעלאָזט. דערפאַר איז די טעמע פון טאָג, פּונקט וי די 
בּאַליבסטע ברכה ביי מאַמעס, וועמענס קינדער דאַרפן זיין די ערשטע קרבנות פון אַ קריג, געווען: 
"זאָל נאָר זיין שלום אויף דער וועלט..." 


דער צינד-פּונקט --- ווידער דייטשלאנד 

דער שלום איז דאָ -- אָבער אַזאַ אומזיכערער, אַ שלאַבעריקער, מיט פייער-דורכרייסן און 
דיפּלאָמאַטישע קריזיסן אויף אַ סך פראָנטן, אַז מען מעג זיין ערנסט באַזאָרגט. און פּונקט וי ערב 
דער צווייטער וועלט-מלחמה איז דיײיטשלאַנד געווען דער וויכטיקסטער צינד-פּוּנקט, אַזױ אויך 
היינט, טראָגן זיך פון בערלין בייזע אָנזאָגן וועגן רעװאַנזש, פאַריכטן גרענעצן, צוריקערן 
די פּליטים און דער עיקר -- באַװאָפּענען די באַנייטע רייכסווער מיט אַטאָמישן געװוער, שווערע 
קריגס-שיפן, געלענקטע ראַקעטעס און מאָדערנע באָמביר-עראָפּלאַנען. נישט קיין אַנדערער, וי 
דער קאַטױלישער קאַנצלער אַדענאוער האָט צװאַמען מיט זיין פאַרטיידיקונג-מיניסטער 
שטראוס, אַפּראָבירט די ווענדונג פונעם מערב-דייטשישן גענעראַל-שטאַב וועגן באַװאָפּענען באָן 
מיטן זעלבן געװוער װי די אַנדערע שותפים אינעם צפון-אַטלאַנטישן בונד (נאט"אָ).נישט קיין 
אַנדערער וי אַדענאוער באַטײליקט זיך אינעם צוזאַמענפלי פון צענדליקער טויזנטער פּליטים פון 
מזרח-פּרײסן און רעדט דאָרט אָפן וועגן "צוריקקערן די גאַנצקײט פון דייטשישן פאָטערלאַנד"; 
דער זעלבער אדענאוער איז אינעם מערבדיקן לאַגער דער איינציקער עקשנותדיקער פּאָליטיקער 
װאָס איז נישט נוטה זיך צונויפצוריידן מיטן ראַטנפאַרבאַנד און דערגיין צו געוויסע פשרות. דער 
פאַקט פון אַ צעטיילטער דייטשלאַנד, מיט וועלכער ס'איז ביז איצט נאָך נישט געשלאָסן געװאָרן 
קיין שלום-אָפּמאַך, האָט אָבער לגמרי נישט געשטערט צו פאַרװאַנדלען מערב-דייטשלאַנד אין 
איינער פון די רייכסטע און עקאָנאָמיש פעסטע מלוכות אין אײיראָפּע, מיט אַ רעסטאַװורירטער 
ארמיי לויט די "בעסטע" פּרייסישע טראַדיציעס, װאַס איז אַריינגענומען געװאָרן וי איינער פון די 
וויכטיקסטע שותפים אינעם נאט"אָ. הײינט איז שין נישט שװער זיך פאָרצושטעלן די 
פּאָטענציעלע געפארן װאָס טראָגן זיך פונעם באָנער קיניגרייך. 


קאָדעקזיסטענץ אָדער געמיינזאמער אומקום? 

עס װאָלט אָבער געװוען נישט ריכטיק צוצושרייבן בלויז דייטשלאַנד די געפאַר פון אַ נייעם 
מלחמה-אויסברוך. די דאָזיקע סכנה ליגט אויך אין דער קאַלטער מלחמה צווישן ביידע וועלט- 
בלאָקן, װאָס איז פאַרשטאַרקט געװאָרן נאָכן דורכפאַל פון דער שפּיצן-קאָנפערענץ אין פּאַריז. די 
גורלדיקע פּראַגע: קאָדעקזיסטענץ אָדער געמיינזאַמער אומקום -- שוועבט אין אונדזער וועלטל 
און איַז דעצידירנדיק ביים אױיספאָרמירן דאָס לעבן (און צוזאַמענלעבן!). מאָסקװע טענהט, אַז קאָ- 
עקזיסטענץ איז נישט נאָר מעגלעך, נאָר אפילו נויטווענדיק. פאַרן דאָזיקן פּרינציפּ איז זי גרייט 
אויף אַן אָפענעם ריס מיט די חברים אין פּעקין, װאָס צווייפלען אין דער מעגלעכקייט פון 
צונויפריידן זיך מיטן מערב. די סאָוויעטישע שטרעבונג צו שלום דרינגט נישט אַרױס פון 
מיליטערישער שװאַכקײט. פאַרקערט, דער ראַטנפאַרבאַנד האָט איבערגעיאָגט די פאַראייניקטע 
שטאַטן נישט נאָר אין חלל, נאָר אַ סברה אויך אויף דער יבשה, אויפן ים, הינטערן װאַסער און אין 
דער לופט. נאָר אויב געוויסע האַנדלונגען פון כרושטשאָװון כלפי װואַשינגטאָן זעען אָפטמאָל אויס 
עטװאָס נערוועזע, ברונזע צי אפילו פּראָװאָקאַטיװוע, דאַרפן זי פאַרשטאַנען און אפילו 
באַרעכטיקט ווערן מיט יענער ספּעציפישער לאַגע, װאָס איז אױיף אַ גאָר פּלאַסטישן אופן 
געשילדערט געװאָרן אין איינער פון די סאַוויעטישע אויס גאַבעס:די מאַפּע פון ראַטנפאַרבאַנד און 
כינע, "ארומגעשטעלט" מיט אַמעריקאַנער מיליטערישע באַזעס פון עראָפּלאַנען און געלענקטע 
ראַקעטעס אין ענגלאַנד, פּראַנקרייך, איטאַליע, טערקיי, נאַרװעגן, איסלאַנד -- אין אײיראָפּע: 
מאַראָקאָ און ליביע -- אין אַפּריקע; פּאַקיסטאַן, פיליפּינען, אָקינאַואַ, יאַפּאַן, דרום-קאָרעאַ -- 
אין אַזיע. פוּן דרי יבשות באַדראָט מען אויף אַ ממשותדיקן אופן דער סאָוויעטישער מלוכה -- 
און קיינער אין דער וועלט װאָלט נישט מסכים געווען צו אזאַ לאַגע. 

מיט איין װאָרט -- די היטלעריסטישע אַגרעסיע מיט 21 יאָר צוריק האָט אַ ברירה צו האָבן 
נאָכפאָלגער. די פּלאַנירער פון נייע מלחמות, אָדער די װאָס האלטן אַז דורך באַװאָפּנטע 
צוזאַמענשטױסן קאָן מען לייזן שטרייטן, דאַרף מען דערמאָנען אין טאָג פון ערשטן סעפּטעמבער. 


גרייטן זי אן 1-טן סעפּטעמבער אויפן נאָענטן מזרח? 

נאָר פאַר אלעמען האָבן, ווייזט אױס, פאַרגעסן אינעם 1טן סעפּטעמבער, אונדזערע 
אַראַבישע שכנים. זיי האָבן דערקלערט קריג גלייך ביים געבורט פון דער יידישער מדינה. 
געשלאָגענע, פאַרשפּילטע און קאָמפּראָמיטירטע, האָבן זיי געחתמעט דעם װאָפּנשטילשטאַנד- 
הסכם אין ראָדאָס אין יאָר 1949 --- אָבער דאָס געווער נישט געלייגט. וועגן אַ שלום-אָפּמאַך ווילן 
זי אפילו נישט הערן. זייערע פּאָליטישע דעקלאַראַציעס וועגן פאַרניכטן ישראל זענען באַגלײט 
מיט גאָר פּראַקטישע מעשים: עקאָנאָמישער בױקאָט אויפן גאַנצן פראָנט, אַרײינגערעכנט אויך 
אמעריקאנער און אײיראָפּעישע פירמעס, װאָס האָבן האַנדלס-באציוּנגען מיט ישראל; די 
בלאָקאַדע פון סועץ-קאַנאַל; אַ קאָנסעקװענטער חרם אין אונ"אָ, אויף אינטערנאַציאָנאַלע 
קאָנפערענצן און צוזאַמענטרעפן. און איבער אַלעמען -- באַװאָפענונג, דאָס גרייטן ריזיקע 
אַרסענאַלן פון סאָװויעטישן, אַמעריקאַנער און ענגליש געװוער, װאָס וועט דאַרפן געלאָזט ווערן אין 
גאַנג ביי דער "צווייטער רונדע" קעגן ישראל. . 

ערשט די טעג איז אין לבנונער דאַטשע שטעטל שאַטוראַ פאָרגעקומען אַ קאָנפערענץ פון די 
אויסערן-מיניסטאָרן פון די אַראַבישע לענדער. נישט געקוקט אויפן אױסגעװאַקסענעם 
נאַציאָנאַליזם און פּאן-אַראַביזם, טראָץ זייער אָנגעהעריקײיט צו דער אַראַבישער ליגע, האָט מען 
אויך אויף דער קאָנפערענץ געזען די ערנסטע אונטערשידן און קעגנזאַצן צווישן די באַזונדערע 
הערשער. נישטאָ קיין געמיינזאַמע שפּראַך צווישן בורגיבאַן און נאַצערן, צווישן חוסיינען און דעם 
מצרישן קאָלאָנעל, צווישן קאַסעמען און דעם הערשער פון דער פאראייניקטער אַראַבישער 
רעפּובליק, זיי האָבן אפילו אין דער "פּאַלעסטינער פראַגע" נישט געקאָנט אַדורכקומען און 
אָפּגעלײגט זי אויף נאָך אַ סעסיע -- אָבער קיין אֵיין פאָרשטײיער פון וועלכן ס'איז אַראַבישן 
לאַנד האָט נישט געהאַט דעם מוט, ווילן און פאַרשטענדעניש צו ריידן וועגן אַ שלום מיט ישראל, 
וועגן זעצן זיך ביי איין טיש, וועגן בייטן די שנאה און מלחמה-צושטאַנד אויף קאָדעקזיסטענץ און 
פרידלעך צוזאַמענלעבן. זייער "טיי-נצחון" אין צײילאָן און דער "טאַבאַק-זיג" אין טערקיי ווערט 
באַטראַכט וי אַ גרויסער דערפאָלג, בעת די עטװאָס אויסגעברייטערטע באַציוּנגען צווישן ישראל 
און פּערסיע ווערט פאַרוואַנדלט אין אַ נאַציאָנאַלן טרויער. אין אפריקע שטעלט מען אונדז אונטער 
פיסלעך, אין אײיראָפּע שאַנטאַזשירט מען קורצזיכטיקע פּאָליטיקער און פון "ביידע גרויסע" 
פּרעסט מען אַרױס װאָס מערער דאָלאַרן און רובלס, ווייץ און מאַשינען, 

די מפּלה פון די אַראַבער אין יאָר 1948 האָט זיי נישט געלערנט, פּונקט וי דייטשלאַנד האָט 
זיך נישט אַראָפּגענומען דעם ריכטיקן מוסר-השכל פון איר קאַפּיטולאַציע אין מאי 1945. די 
גרויסמאַכטן שטיצן דעם באַזיגטן אַגרעסאָר אויפן נאָענטן מזרח, פּונקט וי מען האָט דאָס געטאָן 
און מען טוט דאָס אין האַרץ פון אײיראָפּע. די רייד אין קאַיר, ראַבאַט-אַמאָן, באַגדאַד און ביירוט 
וועגן צוריקקערן פּליטים און דער "גאנצקייט פון אַראַבישן פאָטערלאַנד", זענען אַ טרייער עכאָ 
פון יענע דעקלאַראַציעס װאָס אַדענאוער און פּרעזידענט ליבקע האָבן געלאָזט הערן אין דיסלדאָרף 
און אין מינכען. 

...אַן ערשטער סעפּטעמבער איז אויך מעגלעך אין אונדזער ראַיאָן. 
"קראָמיע יעעוורעיעוו" 

נאָך דער 2 טער וועלט-מלחמה, זענען דרייסיק מדינָות געװאָרן זעלבשטענדיק. בנוגע 29 פון 


זיי, האָט די אַראַבישע וועלט משלים געווען מיט זייער אומאָפּהענגיקײט, אָנװענדנדיק נאָר 
לגבי אונדז דעם "קראָמיע יעוורעיעוו". אין יאָר 1920, ווען די וועלט האָט געציילט , /?1 מיליאַרד 


240 


מענטשן, האָבן 122 מיליאַרד געלעבט אין קאָלאָניעס. איצט, ווען די באַפּעלקערונג פון דער וועלט 
ציילט 2 מיליאַרד 900 מיליאַן, געפינען זיך נאָר 100 מיליאָן אונטער דער קאָלאָניאַלער הערשאַפט. 
אוודאי האָט די לבנונער קאָנפערענץ געװוּסט וועגן די דאָזיקע ענדערונגען אין די לעצטע 40 יאָר. 
זי גופא האָבן זיך באַפרײט פון בריטישער און פראַנצויזישער אפּוטרופסות. נאָר אויך אין דעם 
פאֵל טריי געבליבן דעם פּרינציפּ פון "קראָמיע יעוורעיעוו", גלייך די אַלע עפּאָכע-מאַכנדיקע 
געשעענישן האָבן נישט קיין שיכות צום יידישן פאָלק. זי ווילן זיך מאַכן פאַרזען די לערע פון 1 טן 
סעפּטעמבער 1939, װאָס האָט אויך געהאַט אין פּלאַן "אײיראָפּע אָן יידן". דאַרף מען זיי היינט 
װידעראַמאָל דערמאָנען יענע דאַטע, װאָס טאָר נישט פאַרגעסן ווערן דורך אונדז אין אוודאי און 
אוודאי --- דורך אַנדערע. 


(י"ש ת"א, 1.9.60) 


אייכמאך-פּראָצעס 


סטעפאן זשעראָמסקי, איינער פון די פּױלישע דענקער און פּען-מענטשן, האָט אמאָל 
געשריבן: "דאָס פארברעכן, ווען מ'זאָל עס נישט האָבן אדורכגעפירט -- שטארבט קײנמאָל 
נישט. עס קומט נאָך דער געהיימניספולער באצאָלונג אין דער אומגעריכטער שעה..." אזוי איז 
געשען מיט אדאָלף אייכמאן, וועמענס רציחות איבערן יידישן פאָלק װעלן קינמאָל נישט 
שטארבן. אין אַ מאָמענט ווען ער האָט זיך אמװייניקסטן געריכט, האָבן יידישיישראלדיקע 
יונגעלייט אים פארכאפּט אין בוענאָס-איירעס מיט א קארג יאָר צוריק און געבראכט אחער. איצט 
שטייט ער פארן ירושלימער געריכט און ווארט אויף דער פולער באצאָלונג. 


3 יאַר אנטקעגן טויזנט... 

וויפל סימבאָליק איז פאַראַן אין דעם פאַקט, װאָס אַ פאָרשטייער פונעם "טױזנטיאָריקן 
רייך", די דאָזיקע פאַרברעכערישע מלוכה, װאָס האָט זיך פאַרמאָסטן צו באַהערשן אַ וועלט, 
פאַרניכטן פעלקער און איינפירן די "נייע אָרדענונג" פון צװאַנג און גװאַלד, שטייט איצט פאַרן 
ריכטער-קאָמפּלעט פון אַ מדינה, װאָס גרייט זיך צו פייערן איר בר-מצוה. די געשיכטע האָט נישט 
געקאָנט טרייבן אַ גרעסערן חוזק איבערן היטלעריזם, ברענגענדיק פאַרן משפט פון אַ 13-יאָריקער 
מדינה איינעם פון די הויפּט-מערדער פון אונדזער פאָלק. יידישע ריכטער, אין דער אַלט-יידישער 
שטאָט, אויפן לשון פון אונדזערע אבות-אבותינו און פון דער יידישער מדינה, וועלן לוט אַלע 
כללים פון מענטשלעכן צדק און יושר, משפּטן אַדאָלף אייכמאַן -- דעם רעאַליזאַטאָר פון דער 
"ענטגילטיקער לייזונג" פאַרן יידישן פאָלק. 

נאַצישע הויף-דיכטער בימי היטלער, ווען זיי װאָלטן געשריבן אַ פּאָעמע וויי אַזױ מ'האָט 
אויסגעהרגעט דאָס יידישע פאָלק, װאָלטן אוודאי די דאָזיקע שאַפונג געווידמעט דעם איצטיקן 
באַשולדיקטן אַדאָלף אײיכמאַן, װאָס האָט מיטן מאַנדאַט פונעם דריטן רייך און אין דער ראַנגע פון 
אַן אָבערשטורעמבאַנפירער אָנגעװאָנדן אַלע מיתה-משונהס אומצוברענגען אונדזערע אחינו בני 
ישראל. זיין ליידנשאַפּט, ציל, שטרעבונג און מיסיע איז געווען -- װאָס שנעלער און עפעקטיווער 
אַדורכצופירן די מאַסן-פאַרניכטונג פון אײיראָפּעישן יידנטום. יענע שורה אינעם "האָרסט וועסעל 
ליד" ("ווען יידיש בלוט פון מעסער שפּריצט"), האָט ער גענומען ביז גאָר ערנסט. די שעכטהייזער 
פאַרן ייִדישן פאָלק, װי אוישוויץ און מײדאַנעק, סאָביבאָר און בעלזשעץ, פּלאַשאָװ און 
גראָסראָזען, ראַװענסבריק און בערגען-בעלזען, טרעבלינקע און מאַטהאַוען, זענען געווען די 
"געצערטלטע קינדער" פון אַדאָלף אייכמאַן. אַהין האָט ער געשיקט טראַנספּאָרטן מענער, פרויען 
און קינדער צו "באַזונדערער באַהאַנדלונג". מיליאָנען פון זיי, נאָך איידער זי זענען אַריינגעפירט 
געװאָרן אין די גאַזדקאַמערן, האָבן געהאַט אויסצושטיין קלעפּ, באַלײדיקונגען, שקלאַפּן-אַרבעט, 
הונגער, קראַנקײיטן. די היטלעריסטישע מאָרדמאַשין האָט אַזױ געאַרבעט, אַז די אינטערנירטע אין 

די לאַגערן האָבן אינעם טוט געזען אַן אויסלייזונג פאַר זייערע ליידן און פּיין. צו פאַרפולקאָמען די 
דאָזיקע מאָרד-מאַשין, פאַרגרעסערן דעם סאַדיזם און קאַניבאַלישקײט אין די אַלע לאַגערן, 
צופּאַסן די גאַזדקאַמערן און די אויוונס זיי זאָלן אַרבעטן אינטענסיווער און פּראָדוקטיװער =- 
האָט געזאָרגט אַדאָלף אײיכמאַן. 


געפונען פארטיידיקער 

וועגן דעם האָט אַ וועלט געווּסט, געשריבן, גערעדט. פונדעסטוועגן איז דעם דאָזיקן רוצח, 
אונטערן פאַלשן נאָמען פון ריקאַרדאָ קלעמענט, געלונגען צו אַנטלױפן קיין בוענאָס-איירעס מיט 
דער הילף פון אינטערנאַציאָנאַלן רוטן קרייץ און פון דעם װאַטיקאַן. אין אַרגענטינע האָט אים 
דערגרייכט די נקמה-נעמערישע האַנט פון פאָרשטײיער פון דעם פאָלק, וועלכן אייכמאַן האָט 
באַדאַרפט אומברענגען. אָבער גלייך איז אױסגעבראָכן אַ שטורעם, מ'האָט אַפּילו דערלאַנגט אַן 
אָנקלאַגע צום זיכערהייטס-ראַט, פאַרשידענע "שינגייסטער" און בעלי-ירחמים האָבן 
פּראָטעסטירט, הלמאי מ'האָט פאַרלעצט די טעריטאָריע פון אַ פרעמדער מדינה, דורך 
ארויסגנבענען אירס אַ בירגער: הלמאי מען ווענדעט אָן מעטאָדן פון "קידנעפּעריי" כלפּי אַ 
פאַרברעכער. די אַלע מאָראַליסטן האָבן זיך נאָר געמאכט פאַרגעסן, אַז קודם האָט אייכמאַנס 
מדינה פאַרלעצט די סוּווערעניטעס פון כמעט אַלע אײראָפּעישע לענדער, אַדורכגעפירט דאָרט 
דעפּאָרטאַציעס פון מיליאָנען, אומברענגענדיק דערביי אויך שוצלאָזע און אומשולדיקע קינדער. 
און אַמײנסטן האָט שאָקירט די דאָזיקע לייט, װאָס אײיכמאַן װעט געמשפּט ווערן דורך אַ 
ישראלדיקן געריכט. 

דערפאר האָט אַ סך יידן אין לאַנד און אין אױיסלאַנד וויי געטאָן דאָס "צאַצקען זיך" מיט 
אייכמאַנען, דאָס האלטן אים אין באַקװעמע באַדינגונגען אין אַרעסט, דאָס דערמעגלעכן אים 
לייענען ביכער און אָנווענדן די גאַנצע געריכטלעכע פּראָצעדור, װי פאַר יעדן נאָרמאַלן 
פאַרברעכער. אין בריוו אין רעדאַקציעס און פּריואַטע געשפּרעכן האָט זיך געהערט די פאָדערונג 
גלייך צו טויטן אייכמאַנען, אפשר פריער אָנװוענדן עטלעכע מיתה-משונהס, וי ער האָט עס געטאָן 
כלפּי יידן אין די געטאָס און לאַגערן. 

אַװדאי איז אין די אַלע פאַדערונגען געווען גערעכטער צאָרן און אַ באַרעכטיקט נקמה-געפיל 
כלפּי דעם דאָזיקן טייוול אין מענטשלעכן געשטאַלט, אויף וועמענס געוויסן (אויב ער האָט נאָך 
אַזעלכעס) עס ליגט דער אומקום פון מיליאָנען מענטשן. מען האָט אָבער פאַרגעסן, אַז מיר זענען 
פאָרט אַ מדינה, װאָס מוז זיך אויך רעכענען מיטן אינטערנאַציאָנאַלן געזעץ און מיט פּרעצעדענסן 
לגבי קריגס-פאַרברעכער אויפן נירנבערגער פּראָצעס און אויף אַ גאַנצער ריי משפּטים איבער 
היטלעריסטישע מערדער אין די אײיראָפּעישע לענדער. איינס פון די לייכטסטע זאַכן איז געווען, אַז 
די זעלבע ישראלדיקע יונגעלייט װאָס האָבן געכאַפּט אײיכמאַנען, זאָלן אים "שטיל מאַכן" נאָך 
דאָרט, אין בוענאָס-איירעס. דווקא דאָס שווערע און קאָמפּליצירטע איז באַשטאַנען אין דעם, ער 
זאָל געבראַכט ווערן קיין ישראל, דאָ געשטעלט װוערן פאַר אַ געריכט. און גוט איז געשען, װאָס 
דווקא אין ירושלים זאָל זיך הערן דער פּסק-דין איבערן פאַרברעכער. מען מוז באַגרייפן די 
גרויסקייט און דערהויבנקייט פון אָט דער געשעעניש װאָס הייסט: אַדאָלף אייכמאַן, אַ בולטער 
פאָרשטײיער פון היטלעריסטישן דייטשלאַנד, ווערט געמשפט אין מדינת ישראל. 


זייער האלטונג איז נישט וי דימיטראָווס 

ערשט צוויי טעג װי דער פּראָצעס פירט זיך. מיר האָבן נאָך נישט קיין בילד וי אַזױ דער 
מערדער האלט זיך אויפן פּראָצעס גופא. די ביז איצט פאַרעפנטלעכטע קאַרגע באַריכטן פון דער 
אױיספאָרשונג גופא דערציילן, אַז קיין גרויסע גבורה האָט ער נישט אַרױסגעװזן. זיין פּלאָנטערן 
מיטן צונג "איך געדענק נישט", זיין כסדריק טיטולירן דעם אױספאָרשונג-ריכטער"הער קאַפּיטאַן" 
און אַפּילו זיין "שיטן" אויף רעכטס און אויף לינקס, באַװײיזן די דאָזיקע נאַצישע "העלדן" אין 
זייער גאַנצער געפאַלנקײט, פּחדנות און געמיינקייט. כאַראַקטעריסטיש, אַז כמעט קיין איינער פון 

די געמשפּטע היטלעריסטישע קריג-פאַרברעכער האָט סיי אין נירנבערג, סיי אין די אַנדערע 
לענדער װוּ זיי האָבן באַדאַרפט אָפּגעבן אַ דיןדוחשבון פאַר זייערע רציחות, נישט אַרױסגעװיזן קיין 
שום מוט, שטאָלץ, אַדער געקלאַמערט זיך ביי זייערע אנשויאונגען. װער געדענקט נישט די 
ווירדיקע האַלטונג פון דימיטראָוון בעתן לייפּציקער פּראָצעס? וויפל מוט און אידעאַליזם האָבן 
אַרױסגעװיזן קאָמוניסטן, סאָציאַליסטן און יידישע קעמפער כלפּי ריכטער און געריכטן פון 
קעגנערישע רעזשימען, וועלכע האָבן זי געמשפּט -- בעת כמעט אַלע היטלעריסטישע גדולים 
פלעגן בעטן אויף זייער לעבן און דערביי אַזױ שפלדיק זיך פאַרטיידיקן, אַז מער וי עקל האָט עס 
נישט געקאָנט אַרױסרופן. װאַרשײנלעך װעט אויך אַדאָלף אייכמאַן נאָכפאָלגן זיינע רוצחישע 
קאָלעגן און פאַרן ירושלימער געריכט נישט פּרוּוון באַרעכטיקן זיינע בלוטיקע מעשים, נישט 
דעמאָנסטרירן זיין נאצישע אידעאָלאָגיע און אוודאי נישט שטאָלצירן מיטן טראָגן די דירעקטע 
אחריות פאַרן מאָרדן יידן. מיר געדענקען נאָך גוט וי פּחדנותדיק עס האָט זיך אויפגעפירט פּאַרן 
װאַרשעװער געריכט עריק קאָך, דער נאַצישער גאַוּלײטער אין מזרח-פּרײיסן און אין ביאַליסטאָק. 
די אַלע לייט האָבן זיך געפילט פעסט און זיכער, ווען זי זעלבסט האָבן געטראָגן מיליטערישע 
מונדירן און הינטער זיי זענען געשטאַנען די דייטשישע װערמאַכט, די ס.ס., ס.א., די זיכערהייטס- 
דינסט, פּאָליצײ און זייערע געהילפן -- די פּאָליאַקן, לעטן, אוקראַינער, ליטווינער און עסטאָנער. 
פאַר די געריכטן, געמשפּט אַלס קריגס-פאַרברעכער, דערשיינען זי אין זייער גאַנצער אידיעישער 
נאַקעטקײט און מענטשלעכער געפאַלנקייט. 


דער אייכמאניזם איז נאָך נישט פארשוווּ נדן 

צו די איצטיקע געריכטס-פאַרהאַנדלונגען אין ירושלים איז אויך פאַראַן אַ דעאַלע 
ווירקלעכקייט, װאָס איז נאָך נישט מסוגל צו געבן די פולע טרייסט און דעם אַבסאָלוטן גענוס פון 
כאַפּן אייכמאַנען. ווייל הונדערטער און טויזנטער נאַצי-פאַרברעכער, די אייכמאַנס פון קלענערן 
און גרעסערן קאַליבער, דרייען זיך נאָך אַרום -- װער פּראַנק-און-פריי און װער אין 
קאָנספּיראַציע. זי האָט נאָך נישט דערגרייכט אונדזער יוסטיץ, אויך נישט די פּאָליצײאישע און 
געריכטלעכע אָרגאַנען פון אַנדערע מדינות. אין פיל לענדער גיט מען זי אַזיל-רעכט, אויך פולע 
בירגערשאַפט און "אינטערפּאָל" -- די אינטערנאַציאָנאַלע פּאָליצײי-אָרגאַניזאַציע -- טענהט, 
אַז די פאַרברעכנס װאָס זענען באַגאַנגען געװאָרן אין די קאָנצענטראַציע-לאַגערן און אין מזרח- 
אײיראָפּע, טראָגן אַ פּאָליטישן כאַראַקטער און זייערע אויספירער מעגן דערפאר געניסן פון 
אומבאַרירלעכקייט... 

ריטשארד קראָסמאַן און אַ ריי צייטונגען אין דער וועלט, זענען איבערצייגט, אַז דער 
אייכמאַן-פּראָצעס עס אַרױסרופן אַן אַנטיסעמיטישע כװאַליע אין פיל לענדער. דאָס מיינט, אַז 
הינטער אייכמאַנען שטייט נאָך אַ באַוועגונג װאָס װיל אים נעמען אין שוץ און דעמאָנסטרירן איר 
סאָלידארטעט מיט זיינע פאַרברעכנס. דער דאָזיקער אַנטיסעמיטיזם, אוב ער װעט טאַקע 
אויסברעכן, מוז נישט באַגרענעצן זיך בלויז צו דייטשלאַנד, נאָר אויך אין ביידע אמעריקעס, 
אױסטראַליע און אַנדערע אײיראָפּעישע לענדער. 

אויך די נעכטיקע מערבדיקע פאַרבינדעטע אין דער אַנטי-היטלעריסטישער קאָאַליציע טיילן 
הויכע מיליטערישע שטעלעס באַװוּסטע נאַצי-פאַרברעכער און גענעראַלן פון דער רייכסווער. 


צוטרוי דעם געריכט 

זייער פיל האָט מען גערעדט און געשריבן וועגן געוויסע שריט מצד אָפּיציעלע ישראל- 
פאַקטאָרן װאָס האָבן געגרייט דעם איצטיקן משפּט און מ'האָט זיי דערביי פאָרגעװאָרפן, אַן זי 
ווילן נישט רייסן צופיל די אויגן מיט אייכמאַנס אַנטפלעקונגען: באַגרענעצן זיינע מעשים צום 
בלויזן נעכטן, ער זאָל נישט אָנרירן געוויסע פּערזענלעכקייטן און פּאָזיציעס אינעם היינטיקן 
דייטשלאַנד, ווּ עס ווימלט נאָך פון נאַצישע קריגס-פאַרברעכער. ווייסן מיר נישט גענוי וויפל אמת 
ס'איז אין דעם פאראן, צי אינסינואַציעס, אַז ישראל זאָל זיך אונטערגעבן אויסערלעכן 

דרוק און נישט משפּטן מיט דער גאַנצער שאַרפקייט דעם דאָזיקן פאַרברעכער און אויך די װאָס 
ווילן אים געבן דעקונג. ווייל דער באַשולדיקונג-אַקט קעגן אייכמאַנען דאַרף אויך פאַרוואַנדלט 
ווערן אין אַן אָנקלאַגע קעגן זיינע פאַרטיידיקער און קעגן די אַלע כוחות אין דער וועלט װאָס ווילן 
אויף אונדז, דעם גרעסטן קרבן פון זיינע רציחות, אויפצווינגען שטילשווייגן און פאַרטושונג. איצט 
ווייסן מיר, אַז די אַלע מאַכינאַציעס, אויב זי עקזיסטירן, געפונען זיך שוין נישט אין תחום פון 
ציווילע, פּאָליטישע, צי פּאָליצייאישע אינסטאַנצן. אַדאָלף אייכמאַן געהערט איצט צו דרי 
ריכטער פון מדינת ישראל -- און אונדזער געריכט-וועזן, װי באַװוּסט, האָט אָנגעשריבן אַ 
הערלעך בלאַט פון אָביעקטיוון משפּט, ערלעכן צוגאַנג און מוטיקע אַנטשײדונגען. 

די יידישע ריכטער װאָס משפטן איצט אײיכמאַנען, טאָרן נישט פאַרגעסן די הייליקע צוואה 
פון די גוססדיקע קעמפער אין די געטאָס, פון די פאַרגאַזטע אין די טויט-לאַגערן: "אוב ס'וועט 
בלייבן לעבן כאָטש איין ייד -- זאָל ער פאַר אונדז נקמה נעמען!" 


דער אינטערנאציאָנאלער כאראקטער פון פּראָצעס 

דער איצטיקער פּראָצעס, הגם ער קומט פאָר אין דער הױפּטשטאָט פון דער יידישער מדינה, 
טראָגט אָבער אויך אן אינטערנאציאָנאלן כאַראַקטער. אייכמאַן האָט טאַקע אָנגעפירט מיט דער 
"יידישער אָפּטײלונג" פונעם דריטן רייך, אָרגאַניזירט די טראַנספּאָרטן אין די טויט-לאַגערן. 
אָבער גלייכצייטיק האָט ער אויך געזאָרגט דערפאַר, אַז די דייטשישע טעכניק פון פאַרגאַזן און 
פאַרברענען מענטשן זאָל אויך גרייכן צו אַנדערע פעלקער. נאָך אין יאָר 1945, װוען ס'איז 
דערשינען איינס פון די ערשטע שוידער-ביכער וועגן אוישוויץ (סעווערינאַ שמאַגלעװסקאַ -- 
"רויך איבער בירקענאו"), שרייבט די אױטאָרין אינעם אַרײנפיר: 


"אין די קרעמאַטאָריעס פון אוישוויץ און בירקענאַוּ זענען ביזן טאָג פון 18-טן יאַנואַר 1945 
פאַרברענט געװאָרן אַרום פינף מיליאָן מענטשן. פון דעם פאַלט אויס איבער דריי מיליאָן אויף יידן 
פאַרסמטע מיט גאַזן אָדער געשטאָרבן אין רעזולטאַט פון עפּידעמיעס. די אנדערע זענען: אַריער, 
אַלואָ -- פּאָליאַקן, אַרעסטירטע דורך געסטאַפּאָ אָדער אויפשטענדלער געבראַכטע פון װאַרשע, 
רוסן, יוגאָסלאַװן, טשעכן, ענגלענדער, האָלענדער, פראַנצויזן, בעלגער, איטאַליענער, אוקראַינער, 
עסטאָנער, דייטשישע קרימינאַליסטן -- קינדער פון פאַרשידענע פעלקער, געברענגטע אין 
קאָנצענטראַציע-לאַגער אָדער געבוירענע אין לאַגער, אויך ציגיינער, וועמען מ'האָט באַהאַנדלט וי 
יידן, אַװועקפירנדיק צום פאַרגאַזן אַ גאַנצן טאַבאָר פון ציגיינערישע משפּחות, װאָס האָבן זיך פריי 
פאַרמערט. די דאָזיקע ציפערן גיב איך אָן אויף פיל-װייניק, אונטערשטרייכנדיק, אַז זי זענען 
גענומען געװאָרן אין דער צייט פון ליקווידירן דעם לאַגער, ביי מענטשן באַשעפטיקטע אין דער 
פאָליטישער אָפּטײלונג פון אוישוויץ". 


דער לעצטער שמייכל... 

היינט ווערט אין מדינת ישראל אַדורכגעפירט דער "יום השואה והגבורה", צום אָנדענק פון 
די זעקס מיליאָן אומגעבראַכטע יידן. אין קעגנזאַץ צו די היטלעריסטן, װאָס האָבן אויסזידלונגען, 
מאַסן-דערשיסונגען, אָדער אַרײנטרײבן אין די געטאָס אַדורכגעפירט דווקא אין די טעג פון יידישע 
יומ-טובים, װעט אייכמאַן היינט געניסן פון אַ רודטאג. ער װעט היינט פאַרן געריכט נישט שטיין, 
היינט װעלן ער און זיינע פאַרטיידיקער -- ד"ר סערװאַציוס און ד"ר װאַכטענברוך -- זיך 
אויסרוען. װעט דער נעכטיקער נאַצי און זיינע היינטיקע פאַרטיידיקער אַ טראַכט געבן אין דעם 
דאָזיקן טאָג וועגן באַטײט פון "יום השואה" און וועגן איבעררייס אין פּראָצעס צוליב דער 
דאָזיקער דאטע? 

ווען דאָס דריטע רייך האָט גענומען קראַכן און אַדאָלף אייכמאַן האָט אַ טראַכט געגעבן וועגן 
זעלבסטמאָרד, כדי צו אַנטלופן פון דער אחריות, האָט ער זיך פאַרטרויט פאַר אַן אַנדערן נאַצישן 
גדול, ד. וויסליצני: "איך װועל שפּרינגען אין קבר מיט אַ שמייכל אויפן פּנים, ווייל דאָס געפיל אַז 

איך בין פאַראַנטװאָרטלעך פאַרן טוט פון זעקס מיליאָן מענטשן, וועט מיר לייכטער מאַכן אויף 
דער נשמה"... 

דער ישראלדיקער גזר-דין װעט אוודאי נישט דערלויבן אייכמאַנען שפּרינגען אין קבר. מען 
ועט אים דאָרט אַרײינלײגן. דאַן װעט זיך אים שוין נישט גלוסטן שמייכלען... 


(י"ש ת"א, 1961) 
א פאָלק מיט זכרון 


באלד אין די ערשטע יאָרן נאָכן חורבן, האָט מען געהערט די טענה, אַז אחינו בני ישראל הייבן 
אָן פאַרגעסן װאָס מיט זיי האָט געטראָפן אין די יאָרן 1945-1939; אַז די קרבנות פון דער 
גרעסטער טראַגעדיע אין דער געשיכטע פון דער מענטשהייט ווילן פון זיך אָפּטרײסלען דעם גרויל 
פון יענע טעג און פאַרווישן אין זיך די שפּורן פון דער געשפּענסטיקער צייט. אוודאי איז אַ 
לעבנגעבליבענעם ייד װאָס האָט פאַרלוירן זיינע נאָענטסטע, נישט לייכט געווען צו פאַרהיילן די 
אייטערדיקע װוּנד, אָדער אַ געוועזענעם קאַצעטלער -- באַפרייען זיך פון דער "פּאַנאָראַמע" פון 
מײידאַנעק צי אוישוויץ. דאָס אומגליק איז געװען צו פריש און די בראָך -- צו גרױס. 
פונדעסטוועגן איז געווען אַ טענדענץ, געדאַנקלעך, צו דערווייטערן זיך פון יענע טעג. 

עס ווערט אפילו דערציילט, אַז אונטער די קלאַנגען פון דער מעלאָדיע "זאָג נישט קיינמאָל דו 
גייסט דעם לעצטן וועג", האָבן געוויסע יידן אין אַמעריקע געטאַנצט אַ טאַנגאָ, אָדער זיך 
אונטערגעהאַלטן אויף אַ "קאָקטײל-פּאַרטי". געווען אין דעם נישט אַזופיל חילול-השם, וי די 
שטרעבונג צו מאַכן זיך פאַרגעסן אין די נאַציירציחות כלפי דעם יידישן פאָלק. אויך די געטאָ- 
אַקאַדעמיעס אין טאָג פון 19טן אַפּריל אין די תפוצות און אין ישראל זענען פון יאָר צו יאָר 
װייניקער באַזוכט געװאָרן און מיט דער צייט האָבן זיי שוין נישט אַרויסגערופן יענע רעפלעקסן, 
איבערלעבונגען, אָפּקלאַנגען און אינטערעס, וי אין די ערשטע יאָרן נאָכן אומגליק. געווען אַ 
חשש, אַז אונדזער דור און דער װאָס קומט נאָך אים, ועלן ביסלעכווייז אויסמעקן פון זייער זכרון 
די טעג פון אומקום און אויפשטאַנד, פאַרגעסנדיק װאָס דער מאָדערנער עמלק האָט מיט אונדז 
געטאָן. 

ווייזט זיך אָבער אַרױס, אַז דערשיינונגען ביי יחידים, צי אפילו ביי גאַנצע יידישע קיבוצים אין 
דעם אָדער יענעם לאַנד, האָט מען נישט געטאָרט פאַראַלגעמײנערן אָדער צושרייבן אויפן חשבון 
פון גאַנצן פאָלק. גענוג צו באַזוכן די אויסשטעלונג פון יזכור-ביכער נאָך די חרוב-געװאָרענע 
קהילות אין אײיראָפּע, װאָס האָט זיך פאָריקן חודש געעפנט אין תל-אביב, כדי זיך איבערצייגן, וי 
ווייט דער פאָלקס-זכרון האָט אָפּגעהיטן און פאַראייביקט יענע שוידער-טעג און מיט אַזופיל ליבע 
און פּיעטעט באַשריבן די שטעט און שטעטלעך פאַרן און בעת דעם חורבן. 


* 


1 ביכער, פון פאַרשידענע גרייסן, מיט געצײיכנטע און גלאַטע טאָוולען, זענען 
אויסגעלייגט אינעם תל-אביבער מוזיי פאַר יידישער פאָלקס-קונסט א. נ. "גאנזא". אויב משפטן 
לױט דער דאָזיקער אויסשטעלונג, זענען מיר באמת אן "אתה בחרתנו". ס'איז זיך נישט 
פאָרצושטעלן, אַז וועלכעס פאָלק אין דער וועלט זאָל האָבן געשאַפן אַזאַ סאָרט ליטעראַטור, 
אַזעלכע ביכער-מאָנומענטן נאָך זייערע שטעט װאָס זענען געווען -- און עקזיסטירן נישט מער. 
נישט וויכטיק, װאָס אומבאַהאָלפענע שרייבעריי פלעכט זיך דאָ צונױף מיט טאַלאַנטפולע 
שילדערונגען און הויך-קינסטלערישע באַשרײבונגען פון אַ שפּרודלדיק יידיש-געזעלשאַפטלעך 
לעבן אין יידישע שטעט און שטעטלעך אין פּױלן, ליטע און רוסלאַנד פאַר דער צווייטער וועלט- 
מלחמה. אין דער אונטערשטער שורה זענען דאָס פנקסים פון חרוב-געװאָרענע קהילות, 
געהײיליקטע בלעטער וועגן פאַרפּײניקטע קדושים, זכרונות און שילדערונגען פון דער שארית- 
הפּליטה, װאָס דערציילן פון ליידן און פריידן, אויפשטייג און אונטערגאַנג פון צענדליקער יידישע 


245 


ישובים אין דער אַלטער היים. יעדער פּאַרטײ, אָרגאַניזאַציע צי געזעלשאַפט, יעדע צדקה-חברה, 
יעדער "שטיבל" און בית-המדרש, דער רב און דרדקי-מלמד, די עכטע פּערזענלעכקייט און דער 
"שטאָט-משוגענער" -- אַלע האָבן זי באַקומען אַ תיקון אין די יזכור-ביכער, וועלכע שטעלן מיט 
זיך פאָר אַ קװאַל פון פאָלקלאָר, יידישן לעבנס-שטייגער, גרויסע קולטור-אויפטוען, געראַנגל 
צווישן דעם פרום-פאַנאַטישן עלטערן דור מיט די אויפגעקומענע משכילים אין שטעטל. דאָרט 
ווערט געשילדערט דער פאַרמעסט צווישן חסידיזם און ציוניזם; צווישן די װאָס האָבן געשטרעבט 
צו אַן אייגענער נאַציאָנאַלער היים און צווישן די װאָס האָבן דאָס באַקעמפט וי אַ געפערלעכע 
אוטאָפּיע; צווישן דעם יידישן אַרבעטער און זיינע עקספּלאָאַטאַטאָרן; דער אידעישער געראַנגל; 
די מלחמה מיט דער אַסימילאַציע. און נישט קיין אָנערקענטע היסטאָריקער, צי גרויסע שרייבער 
האָבן דאָס געשילדערט, נאָר "עמך", אין בוכשטעבלעכן זין פון װאָרט, יידן פון אַ גאַנץ יאָר, װאָס 
האָבן קיינמאָל נישט געהאַט וועלכע ס'איז ליטעראַרישע אַמביציעס -- נאָר פּשוט געפילט אַ 
נאציאָנאַלע באַדערפעניש צו באַשרײיבן דאָס איבערגעלעבטע. אַרױסגעבן ביי זי אַ יזכור-בוך האָט 
געמיינט -- דערפילן אַ נאַציאָנאַלע שליחות. 


* 


פאַראַן אַ מיינונג, אַז די אויסגעשטעלטע ביכער זענען כמעט איינהייטלעך אין זייער תוכן. עס 
װאָלט אָבער געווען פאַלש צוצושרייבן די דאָזיקע ספרים אַ סטאַנדאַרט, אַן אַלגעמײנעם 
כאַראַקטער. ווייל די געאָגראַפיע פון דער יזכור-ליטעראַטור האָט אויך געשאַפן די ספּעציפישקייט 
פון יעדן באַשריבענעם ישוב. אוודאי איז אין יעדער שטעטל געגרינדעט געװאָרן אין דעם און דעם 
יאָר אַ הילפס-פאַראיין, אַ פּאָליטישע פּאַרטײ, אַ פילאַנטראָפּישע חברה -- און טאַקע פון דעם 
כאַראַקטער און די זעלבע אויפגאַבן. אָבער די סביבה, אַטמאָספער און באַדינגונגען זענען געווען 
לגמרי אַנדערע אויף יעדער אָרט, וי בולט ס'איז דער אונטערשייד אין די אויסגעשטעלטע ביכער 
אינעם "גאנזא"-מוזיי. אָט זעט איר אַ דין ביכל "חורבן קאָרעץ" -- 78 זייטלעך, אַרױסגעגעבן 
אין פּאַריז -- און דערלעבן דאָס יזכור-בוך קאָריוו -- אַ בוך אַ פאַרנעם, ענציקלאָפּעדישער 
פאָרמאַט און דרוק, 1152 שפּאַלטן, דערשינען אין תל-אביב. און בשכנות פון די 81 זייטלעך "פנקס 
קדושי קהילת קוסוב-פודלסקי", און דער "פנקס קאלאמיי", װאָס איז דערשינען אין ניו-יאָרק אין 
יאָר 1957 (448 ז"ז). 

און נאָך עפּעס וועגן דער "געאָגראַפיע": 

פאַראַן דאָרט נעמען פון אַזעלכע יידישע ישובים, װאָס איך שעם זיך נישט מודה צו זיין, אַז 
צום ערשטן מאָל איז מיר אויסגעקומען צו לייענען וועגן זיי. אייזענשטאַט און איזאַבעלין, גוניונדז 
און דראָיע, טרוקי און לענין, מאַסט און סאָפּאָטקין, סקאַלאַט און ראַש, שאַרקױסזענע און 
אַנדערע. אוודאי אויף די פינגער צו ציילן די שארית-הפליטה פון די דאָזיקע ישובים. אָבער וויפל 
אחריות און ווילן אָנצוהאַלטן דעם פאָלקס-זכרון האָבן אַרױסגעװיזן די לאַנדסמאַנשאַפטן און 
באַזונדערע טוער פון די אַלע שטעטלעך, ביים אַרױסגעבן די פאַרשידענע יזכור-ביכער. 

און די ערטער װוּ די ביכער זענען אַרױסגעגעבן געװאָרן ? מילא, פון ירושלים און תל-אביב 
איז אָפּגערעדט. די צוויי שטעט זענען דאָך געװאָרן דער צענטער פון פאַרלעגערישער און 
רעדאַקטאָרישער טעטיקייט פאַר יזכור-ביכער. עס ווייזט זיך אָבער אַרױס, אַז אפילו אויף דער 
פאַרשאָלטענער דייטשישער ערד, באַלד נאָכן חורבן, האָבן די װאָס זענען דאָרט געזעסן אין די די. 
פי. -לאַגערן און געװאַרט אויף אַ מעגלעכקייט עולה צו זיין קיין ארץ-ישראל, האָבן שוין דאַן 
געפילט אַ באַדערפעניש צו באַשרײבן זייערע אומגעבראַכטע קהילות. אין מינכען, אין יאָר 1948, 
זענען דערשינען 150 זייטלעך: "יזכור, צום אָנדענק פון די קדושי קראַסניסטאָװו"; אין שטוטגאַרט 
8---"דאָס יידישע ראַדאָס אין חורבות", אָנדענק-בוך (227 ז"ז); "עס שטאַרבט אַ שטעטל" 
(מגילת סקאַלאַט), מינכען 1948, 184 ז"ז; פאַראַן אפילו אַ גאַנצער ספר אין לאַטײנישער 
טראַנסקריפּציע "חורבן טשענסטאָכאָװ" -- 463 ז"ז, אַרױסגעגעבן דורך דער צענטראַל 
פאַרװואַלטונג פון דער טשענסטאָכאָװער לאַנדסמאַנשאַפט אין דער אַמעריקאַנער זאָנע אין 

דייטשלאַנד (1948). הגם נאָר די דאָזיקע פּאָזיציעס זענען פאַרטראָטן אויף דער אויסשטעלונג, 
איז אָבּער אָנצונעמען, אַז זייער צאָל איז אַ פיל גרעסערע, ווייל מיר געדענקען נאָך גוט די 
פאַרצווייגטע געזעלשאַפטלעכע, פּאָליטישע און פּובליציסטישע טעטיקייט װאָס איז אין די יאָרן 
5 געפירט געװאָרן אין דײיטשלאַנד. 

די אַנדערע ביכער זענען דערשינען: אין ניו-יאָרק און בוענאָס-איירעס, אין אורוגוויי און 
מעקסיקע, אין דרום-אַמעריקע און אין פּאַריז. אומעטום האָט מען געװאָלט פאַראייביקן דעם 
אָנדענק פון די פאַרשניטענע קהילות, פאַרפיקסירן די איבערלעבונגען פון גאַנצע שטעט און 
שטעטלעך, דערציילן וועגן דעם שווייס און פּראַצע װאָס יידן האָבן אַרײנגעלײגט אין אַנטװיקלען 
און אויפבויען ישובים אין אײיראָפּע -- און דעם שוידערלעכן שכר מצד די דייטשישע מערדער 
און זייערע אַרוסהעלפער אין די סלאַװישע און באַלטישע לענדער... 


* 


אַ צופאַל, אָדער נישט -- די אויסשטעלונג פון יזכור-ביכער איז דערעפנט געװאָרן אַ טאָג 
פאַרן אָנהייבן זיך פונעם אײיכמאַן-פּראָצעס. און פּונקט וי פאַרן ירושלימער געריכט ווערט 
אַרױסגעברענגט די געאָגראַפיע פון חורבן דורך דערקלערונגען פון עדות װאָס שטאַמען פון 
פאַרשידענע אײיראָפּעישע לענדער, אַזױ דערציילט די תל-אביבער אויסשטעלונג וועגן חורבן פון 
קליינע און גרויסע ישובים. ווען אייכמאַן װאָלט נישט געזעסן אויף דער באַשולדיקונגס באַנק אין 
ירושלים, זענען די אױסגעשטעלטע ביכער אַן אױטענטישער און איפשױדערנדיקער 
באַשולדיקונג-אַקט כלפי דעם צורר. דערים טרערן און פּיין װאָס פלייצט איצט פונעם "בית העם" 
אין דער הױפּטשטאָט פון דער יידישער מדינה, האָט באַקומען אַ צושטראָם פון דער תל-אביבער 
אויסשטעלונג. 


יידן האָבן נישט פאַרלוירן און ווילן נישט פאַרלירן דעם זכרון! די 181 אויסגעשטעלטע ביכער 
שפּיגלען ווייט נישט אָפּ דאָס אַלץ װאָס איז ביז איצט דערשינען פון דעם סאָרט ליטעראַטור. נאָך 
צענטליקער אַזעלכע ביכער געפינען זיך איצט אין צוגרייטונגען. דער פיבער אַרוסצוגעבן פנקסים 
נאָך אומגעקומענע יידישע קהילות האָט אַרומגעכאַפּט אַלע אָרגאַניזירטע לאַנדסמאַנשאַפטן און 
יִחִיִדים. 

דער געזעלשאַפט "פריינד פון ייוואָ" אין ישראל און דעם מוזיי פאַר יידישער פאָלקס-קונסט 
"גאנזא", קומט אַ האַרציקן יישר-כוח פאַרן צוגרייטן די דאָזיקע אויסשטעלונג. נאָכן שליסן זי אין 
תל-אביב, װאָלט זי אומבאַדינגט באַדאַרפט געוויזן ווערן אין די גרעסערע יידישע צענטערס אין 
ישראל און שפּעטער -- אַרױסגעשיקט ווערן קיין אױסלאַנד. דערביי דאַרף געזאָרגט ווערן, אז די 
דאָזיקע ביכער-זאַמלונג זאָל קאָמפּלעטירט ווערן מיט נייידערשינענע, אָדער פעלנדיקע ספרים. 


(י"ש ת"א, 25.5.61) 


היטלעריאדע 1962 


די פּרעסע און ראדיאָ הערן נישט אויף מיטצוטיילן וועגן אָפּטע און כסדר זיך איבערחזרנדיקע 
אנטי-יידישע ארויסטרעטונגען, באגלייט מיט א פארשטארקטער און באנייטער היטלעריסטישער 
טעטיקייט אין א ריי אײיראָפּעישע לענדער. די נאצישע הידרע, וועמען מען האָט אין יאָר 1945 
אָפּגעשניטן דעם קאָפּ, איז צוריק באװאָקסן געװאָרן מיט פעטס. אירע פארגיפטעטע אָרעמס 
שטרעקן זיך נאָך מאכט און נאָך יידיש בלוט. דאָס יאָר 1962 זאָגט אָן א תחית-המתים פון דער 
נאצישער באוועגונג נישט נאָר אין דייטשלאנד, נאָר אין נאָך אײראָפּעישע און אמעריקאנער 
מדינות. ווידער זענען באדראָט יידישע לעבנס און פּרנסות, דעמאָקראטישע רעזשימען, די 
ארבעטער-באוועגונג, די האָפענונג אויסצומיידן א מלחמה. 

פאקטן װאָס ריידן פאר זיך 

דערציילט דער אַרטיסט מאַקס פּערלמאַן אין ניו-יאָרק, אַז ר'האָט געמוזט פאַרלאָזן 
אַרגענטינע, ווייל שפּילן דאָרט טעאַטער אין די איצטיקע טעג -- איז אַן אומזין. דער יידישער 
עולם גייט נישט בײנאַכט אַרױס אין גאַס און וועט אוודאי נישט ריזיקירן באַפאַלן צו ווערן פון 
אַנטיסעמיטישע כוליגאַנעס צוליב אַ טעאַטער-פאָרשטעלונג; 

אין װאַשינגטאָן, די רעזידענץ-שטאָט פון די פאַראייניקטע שטאַטן, זענען אַ 20 בואַנעס 
באַפּאַלן דרי עלטערע יידן, װאָס האָבן נאָר װאָס געהאַט פאַרענדיקט זייער תפילה אין שול, און זי 
אכזריותדיק צעשלאָגן. קיינער איז נישט אַרעסטירט געװאָרן; 

אין אַרגענטינער שטעטל סען-מיגועל זענען אויף דריי יידישע געשעפטן געװאָרפן געװאָרן 
"מאָלאָטאָוו-פלעשער" און מען האָט געשאָסן פון ביקסן; 

אין אורוגוויי, פּאַראַגװײ, אַרגענטינע, בראַזיל און מעקסיקע -- פּאָגראָםס-איבערפאַלן 
איבער יידישע אינסטיטוציעס, טעראָר און כוליגאַניזם כלפּי יחידים, אויף וועמענס קערפּערס 
מ'האָט אויסגעקריצט האַקנקרײיצן... און אין רוב פאַלן -- פּאָליצײיאישע "אומבאַהאָלפנקייט" צו 
אַנטדעקן די פאַרברעכער... 

בעת די דרום-אַמעריקאַנער לענדער זענען איצט אַן אַרענע פאַר טעראָריסטישע אַרױסטריטן 
קעגן יידן-יחידים און קעגן יידישע אָרגאַניזאַציעס -- מערקט זיך אין אַ ריי לענדער פון אײיראָפּע 
אַ באַנײיטע און אַקטיווע טעטיקייט פון נעאָ-נאַצישע אָרגאַניזאַציעס, װאָס האָבן לעצטנס אַפילו 
אויפגעשטעלט אַן אייגענעם אינטערנאַציאָנאַל. 


די טרייע יורשים פון נאציאָנאל-סאָציאליזס 

היינטיקן חודש איז אין נאָרפאָלק, ענגלאַנד, פאָרגעקומען אַ צוזאַמענטרעף פון פאַשיסטישע 
מנהיגים פון דייטשלאַנד, איטאַליע, שפּאַניע, בעלגיע, עסטרייך און פראַנקרייך. דער גאַסטגעבער 
-- איינע פון די דריי אולטראַ-נאַציאָנאַליסטישע גרופּן אין גרויס-בריטאַניע, פון וועלכער עס 
טיילט זיך באַזונדערס אויס מיט איר דינאַמישקײט און אַגרעסיווקײט די גרופּע פון דעם 34-יאָריקן 
לערער קאָלין דזשאָרדאַן. דער דאָזיקער נאַצי איז אויף דעם צוזאַמענפאָר, פאָרגעקומען לוט די 
טרייסטע מוסטערן פון ענלעכע צוזאַמענקונפטן אין היטלעריסטישן דײיטשלאַנד, אויסגעקליבן 
געװאָרן אַלס "וועלט-פירער פון די נאַציס". אויסער די גיפטיקע אַנטי-יידישע רעדעס, האָט מען 
דאָרט פּאַראַדירט אין היטלעריסטישע מונדירן און שטיוול, מיט האַקנקרײיץ-בענדער אויף די 
אָרעמס און דערביי פּראָקלאַמירט דעם "נאַציאָנאַל-סאָציאַליזם -- די וועלט-באַוועגונג פון ווייסן 
מענטש". לוט דער דערקלערונג פון דזשאָרדאַנען, איז די אויפגאַבע פון דעם צוזאַמענפאָר געווען: 
"קאָאָרדינירן די טעטיקייט פון 24 פאַשיסטישע פּאַרטײען אין רוב אײיראָפּעישע לענדער, 
באַזאַמען מיט אַן אונטערערדישע גרופּע אין מערב-דייטשלאַנד". און ראַקװעל, דער פירער פון די 
אַמעריקאַנער נאציס, וועלכער איז ספּעציעל געקומען קיין נאָרפאָלק, האָט דערנאָך דערקלערט אין 
לאָנדאָן: "מיר האָבן אויפגעשטעלט אַ גלענצנד אָרגאַניזירטן אַפּאַראַט, וועמענס טעטיקייט וועט 
זיך מערקן שוין אין די נאָענטסטע זעקס חדשים... " 

און נישט נאָר אין לאָנדאָן זענען אַקטיוו די פאַשיסטישע אָרגאַניזאַציעס פון אָסװאַלד מאָסלײ 
צי פון אַ קאָלין דזשאָרדאַן. אויך אין סקאָטלאַנד האָט אַ געוויסער אַרטור סמיט זיך באַרימט מיט אַ 
נאַצישער אָרגאַניזאַציע װאָס ציילט שוין 700 מיטגלידער און ביי די נאָענטסטע פּאַרלאַמענט- 
װאַלן האָבן זי בדעה אַרױסצושטעלן אַן אייגענעם קאַנדידאַט. זייער הויפּט-ציל: "צו פאַרטרייבן 
פון סקאָטלאַנד אַלע יידן און קאָלירטע מענטשן". אין אירלאַנד איז דערלאַנגט געװאָרן אַ ביטע 
אויפצושטעלן אַ פיליע פון דזשאָרדאַנס פּאַרטײ -- און די אָרטיקע מאַכט-אָרגאַנען זענען נישט 
קעגן דעם...; אויסער די מיטינגען װאָס די נאַצי-גרופּן אין ענגלאַנד האָבן שוין אַדורכגעפירט אויפן 
טראפאלגאר-סקווער, אין סאַמע האַרץ פון לאָנדאָן, גרייטן זי צו נייע אויפטריטן. דערווייל, פון 
איין מיטינג צום אַנדערן, דערלויבט מען זיך אויף אַ בריק איבער דער טעמזע אונטערלייגן אַ 
באָמבע, באַמאָלן מיט אַ האַקנקרײץ; אַ געוויסער זשאָרזש בין, סעקרעטאַר פון דער ענגלישער 
נאַציאָנאַלער פּאַרטײי, רופט אויס מיט שטאָלץ: "איך בין דער בריטישער געבעלס!" 

אויף אַזױ ווייט -- אין דער דעמאָקראַטישער ענגלאַנד. אָבער אויך אין דער נייטראַלער און 
שטילער שווייץ, הינטער לאָזאַן, איז ערשט נישט לאַנג פאָרגעקומען אַ קאָנפערענץ פון אַ 
באַוועגונג װאָס רופט זיך "נייע אײיראָפּעישע אָרדענונג". 20 דעלעגאַטן פון עטלעכע אײיראָפּעישע 
לענדער האָבן דאָרט שטאַרק געלויבט היטלערן, מוסאָלינין און... אייכמאַנען. די פּרעסע ווייסט צו 
דערציילן, אַז די באַװעגונג ווערט פינאַנסירט פון פּאָרטוגאַל, ענגלאַנד, בעלגיע, שווייץ, און אַז 
אויך קאַפּיטאַליסטן פון מינכען זשאַלעװען נישט קיין באַשטײערונגען. 

און אַז מיר הערן וועגן די אַנטי-יידישע אַרױסטריטן אין די פאַראייניקטע שטאַטן און אין די 
לאַטיין-אַמעריקאַנישע לענדער, וי אויך וועגן טעטיקע נעאָ-נאַצישע אָרגאַניזאַציעס -- שאַפט זיך 
אַ זײער קלאָר אָבער טרויעריק בילד: היטלער איז טאַקע מיט 17 יאָר צוריק באַגאַנגען 
זעלבסטמאָרד, נאָר דער היטלעריזם לעבט איצט אויף אין אײיראָפּע און אַמעריקע און שטעלט מיט 
זיך פאָר אַ קאָנקרעטע, ממשותדיקע געפאַר. 


די וועלט רעאגירט יאָ, אָבער... 

מען קאָן נישט זאָגן, אַז די "וועלט" איז גלייכגילטיק צו דער איצטיקער היטלעריאַדע. דער 
אַמעריקאַנער סטייט-דעפּאַרטמענט האָט געפונען פאַר נייטיק צו אינטערווענירן ביי דער 
אַרגענטינער רעגירונג; דער פּרעזדענט פון אורוגװוײ און דער אויסערן"מיניסטער האָבן 
דערקלערט, אַז "פּאָליצײ און מיליטער, אין אַן אומגעוויינלעכער צאָל, פּאַטרולירן די גאַסן פון 
מאָנטעװידעאָ, כדי ליקווידירן די דאָזיקע איבערפאַלן... די רעגירונג װעט נישט טאָלערירן" 
אאז"וו. 

נאָר באַזונדערס אַנטשלאָסן צו קעמפן מיטן היינטיקן נאַציזם זענען די פּשוטע מענטשן אין 
ענגלאַנד. אין מאַנטשעסטער איז געגרינדעט געװאָרן אַ קאָמיטעט קעגן פאַשיסטישער טעטיקייט. 
מוניציפּאַלע דעלעגאַציעס פון 7 לאָנדאָנער קװאַרטאַלן האָבן דערקלערט דעם בריטישן אינערן- 
מיניסטער: "מיר האָבן שוין דערפאַרונג מיט זיי פון פריער און מיר ווייסן צו װאָס די ענינים קאָנען 
דערפירן". טויזנטער אַנטי-נאַצי דעמאָנסטראַנטן האָבן אויפגעריסן דעם מיטינג פון דזשאָרדאַנס 
פּאַרטײ אויפן טראפאלגאר-סקווער. פופציק פון זיי זענען באַשטראָפט געװאָרן דורכן געריכט מיט 
אַ קנס פון 2 ביז 5 פונט שטערלינג, אָבער אַלע האָבן דערקלערט מיט שטאָלץ: "מיר זענען נישט 
גרייט צו לאָזן די פאַשיסטן אויפהייבן די קעפּ". 

דער לאָנדאָנער שטאָטראַט איז אָפן אַרױסגעטרעטן קעגן די לעצטע פאַשיסטישע מהומות און 
געװאָרנט, אַז "זיי אַנטהאַלטן אין זיך גרויסע געפאַרן פאַר דער שטאָט". 

נאָר די קרוינונג פון דעם אַנטיפאַשיסטישן קאַמף אויף די בריטישע אינדזלען איז אוודאי 
געווען דער איבערפאַל פון אַ 20 אַרומיקע פּויערים, וועלכע זענען אַרײן אין דער פאַרם, װוּ ס'איז 
אָפּגעהאַלטן געװאָרן דער פריער דערמאָנטער צוזאַמענפאָר פון די נעאָ-נאַצישע פּאַרטײען. די 
פּוערים האָבן צעשטערט די איינריכטונג פונעם לאַגער, אַראָפּגעריסן די פאָן מיטן האַקנקרייץ און 
די אַנטײלנעמער װאָלט מען אוודאי אָנגעבראָכן די ביינער, ווען נישט די אַריינמישונג פון דער 
פּאָליצײ, וועלכע האָט אויך געזאָרגט איבערצופירן אויף אַ זיכערן נאַכטלעגעױ די צעטריבענע 
אַנטײלנעמער פון דער קאָנפערענץ... 

ערשט די טעג האָט דאָס געריכט אין לאָנדאָן פאַרמשפּט דזשאָרדאַנען אויף 2 חדשים תפיסה 
פאַר באַנוצן זיך מיט אַ באַלײדיקנדיקער שפּראַך בעתן מיטינג אויפן טראַפאַלגער-סקװער, װאָס 
איז פאָרגעקומען אונטערן לאָזונג "בריטאַניע -- פריי פון יידישער קאָנטראָל". 

אַלס קעגנגעוויכט צו די פאַשיסטישע אָרגאַניזאַציעס אין ענגלאַנד, איז דאָרט אַנטשטאַנען די 
"באַװעגונג פון געלן מגן דוד", ועלכע האָט בדעה צונויפצזאַמלען אַ האַלבן מילאָן 
אונטערשריפטן אונטער אַ פּעטיציע צו דער רעגירונג און פּאַרלאַמענט אַרױסצוגעבן געזעצן קעגן 
ראַסן-העצע. 

פון דעם איז געדרונגען, אַז די עפנטלעכע מיינונג איז נישט גלייכגילטיק צום ווידערגעבורט 
פון נאַציזם. אַ רעאַגירונג קומט -- זי איז אָבער צו שװאַך, אומאַנטשלאָסן און אויך ספּאָנטאַן, 

אויף צו געבן דעם געהעריקן און עפעקטיוון קלאַפּ. בפרט, אַז אין רוב לענדער זענען סיי די געזעצן, 
סיי די פּאָליצײ -- אויף דער זייט פון די אָנגרייפער... 
און די רעגירונגען, בדרך-כלל, שווייגן. 


יידישער ווידערשטאנד 

אויך די יידישע וועלט האָט נישט משלים געווען מיטן ווידערגעבורט פון נאַציזם. די יידישע 
מלחמה-װעטעראַנען אין ענגלאַנד האָבן דערקלערט, אַז זי זענען פעיק "אין משך פון עטלעכע 
שעה צו מאָביליזירן זייערע 10 טױזנט מיטגלידער צו אַ באַלדיקער אַקציע קעגן מאָסלײס 
נאַציסטישער אָרגאַניזאַציע". אַ דעלעגאַציע פון די יידישע קהילות אין ענגלאַנד האָט געפאָדערט 
ביים אינערן-מיניסטער ספּעציעלע געזעצן קעגן ראַסיסטישע דיסקרימינאַציעס. 50 יידישע 
יוגנטלעכע אין לאָנדאָן האָבן דעמאָנסטרירט פאַר מעקמילענס רעזידענץ קעגן דער מילדקייט פון 
די בריטישע מאַכטאָרגאַנען כלפּי דעם פאַשיזם. 

נאָר באַזונדער מוטיק און אַנטשלאָסן איז אַרױסגעטרעטן דאָס אָרגאַניזירטע ייִדנטום אין 
אַרגענטינע. דער אַלגעמײנער שטרייק זייערער, די שוץ-גרופּן צו באַװאַכן יידישע אינסטיטוציעס, 
זייערע דערקלערונגען (באַגלײט מיט מעשים) צו שטעלן אַן אַקטיוון װידערשטאַנד די כוליגאַנעס, 
זייער אָפן דעמאַסקירן די פאַרשיידענע פּאָליציי-באַאַמטע װאָס זעען דעם ייד אַלס שולדיקן אין די 
געשעענישן און גיבן דערביי פולע דעקונג דעם כוליגאַן, און צום סוף -- די ענערגישע פאָדערונג 
פון דער רעגירונג אַ סוף צו מאַכן צו דער אַנטיסעמיטישער װאַקכאַנאַליע -- האָט אין ישראל, וי 
אין די תפוצות, אַרויסגערופן אנערקענונג און באַװוּנדערונג. אָבער טראָץ דעם אַלעמען איז שווער 
צו באַפרײיען זיך פונעם געפיל, אַז אַזאַ קאָמפּאַקטער און דינאַמישער יידישער קיבוץ אין איינעם 
פון די פאַרהעלטניסמעסיק רואיקע (כלפי יידן!) לענדער, איז אױיסגעשטעלט אױיף די 
פאַרגיפטעטע פיילן פון זייערע היימישע נאַציס, װאָס זענען אויסן נישט נאָר אַ שפּיל זיך געבן מיטן 
אויסקריצן האַקנקרייצן אויף די לייבער, פון יידישע יוגנטלעכע, נאָר אויך אונטערצינדן געשעפטן 
און עוקר מן השורש זיין די יידן פון אַרגענטינע. 


דער מוסר-השכל 

יידן האָבן ליב זיך צו טרייסטן : דער טומל אַרום די נעאָ-נאַצישע באַװעגונגען איז פיל גרעסער 
וי דער כוח וועלכן זי שטעלן מיט זיך פאָר. פאַראַן אין דעם אַ געוויסער אמת, נאָר די דערפאַרונג 
אין דייטשלאַנד האָט באַװיזן, אַז די אומבאַדייטנדיקע היטלעריסטישע באַװועגונג װאָס האָט 
אָנגעהױבן איר טעטיקייט אין די ביר-קעלערס, האָט שוין אין יאָר 1923 זיך פאַרמאָסטן 
אַדורכצופירן דעם א.ג. "מינכענער פּוטש", כדי מיט 5 יאָר שפּעטער, אין יאָר 8, אַרײינצופירן 
אין רייכסטאג 12 דעפּוטאַטן, אין יאָר 0 =-- 107, אין 2 --230. מיט אַ יאָר שפּעטער האָט 
זיך היטלער שוין דערלויבט אונטערצינדן דעם רייכסטאג. און אין יאָר 9 -- אונטערצינדן די 
גאַנצע וועלט און אַזױ אַרום אויך פאַרברענען ענטגילטיק די אילוזיעס און זעלבסטנאַרערײ פון הל 
װאָס האָבן געגלייבט, אַז "ביי אונדז אין דייטשלאַנד קאָן עס נישט פּאַסירן"... 

וו איז די גאַראַנטיע, אַז פאַר די דזשאָרדאַנס און מאָסלײס אין ענגלאַנד איז אָפּגעשלאָסן דער 
ווצג צו מאַכט דורך טעראָר און אפילו דורך... װאַלן? װווּ איז די זיכערקייט, אַז "ביי אונדז אין 
אַרגענטינע" צי "ביי אונדז אין אורוגווייי'" איז נישט מעגלעך ק נאַציזם ? 

אויב מיר צווייפלען אין דעם ווילן און פעיקייט פון אַ ריי דעמאָקראַטישע רעזשימען צו 
קעמפן אנטשלאָסן מיטן נעאָ-נאַציזם, אַזױ זענען מיר נאָך מערער באַזאָרגט איבערן יידישן גורל 
אין די תפוצות -- די ערשטע און דירעקטע קרבנות פון יעטוועדער סאָציאַלער רעאַקציע און 
אויפטרייסלונג. היינט, נאָכן חורבן פון אײיראָפּעישן יידנטום און נאָכן 14-יאָריקן קיום פון מדינת 
ישראל -- װאָלטן די אחינו בני ישראל באַדאַרפט אַרױסציען אַן אַנדערן מוסר-השכל פון דער 
היטלעריאַדע 2 וי זלל האָבן דאָס געטאָן ביז איצט... 


(י"ש ת"א, 29.8.62) 

די לעצטע זכיה פון דריי העלדן 


(20 יאָר זינט פּאֲלא עלסטער, הערש בערלינסקי און אליהו ערליך זענען געפאלן מיט 
געוער אין האנט) 


סוף אפּריל 1945. די מלחמה פלאקערט נאָך אויף עטלעכע פראָנטן. די "אומבאזיגבארע" 
דייטשע ארמיי איז שוין באזיגט, איר סוף איז אן אומפארמיידלעכער, נאָר שטעלט אַ 
ווידערשטאנד, ווייל די געשלאָגענע גענעראלן און אױיסגעשפּילטע פּאָליטיקער טרוימען נאָך וועגן 
אַ סעפּעראטן שלום מיט אמעריקע און ענגלאנד. דערווייל גיסט זיך בלוט אויפן מזבח. פון 
"טױיזנטיאָריקן רייך", גלייך עס װאָלט נאָך אלץ געווען װינציק די מיליאָנען קרבנות אין משך פון 
די פינף יאָר מלחמה. 


די שטאָט פון חורבות און ריחות 

ווארשע איז שוין באפרייט, נאָר זי ליגט אַ צעשמעטערטע, אַ חרובע, אַ גוססדיקע. דאָס 
אומברענגען דאָרט אַ האַלבן מיליאָן יידן, דאָס אויסגלייכן מיט דער ערד דעם שטח פון געטאָ, דאָס 
אונטערדריקן דעם אויפשטאנד פון גענעראל באָר-קאָמאָראָװסקי -- האָבן איבערגעלאָזט 
בלוטיקע שפּורן פון דער דייטשער אָקופּאציע. איבער דער געקוילערטער שטאָט טראָגן זיך ריחות 
פון נישט-אויפגערוימטע מתים, פון שריפה און חורבן. רעשטלעך פון די באָמבארדירטע, 
אויפגעריסענע און פארברענטע הייזער לאָזן נישט פארגעסן די שוידערלעכע דראמע װאָס האָט זיך 
דאָ אַפּנעשפּילט. 

פון באפרייטע שטעט און שטעטלעך, פון בונקערס און וועלדער, פון דער "ארישער" זייט און 
פון פארשיידענע באהעלטענישן, באווייזן זיך ניצול-געװאָרענע יידן. דער רוב -- אָפּגעריסן און 
אָפּגעשליסן, הונגעריק און פארװאָרלאָזט, אָפּגעשוואכט און קראנק. זיי נייטיקן זיך אין אַ דאך 
איבערן קאָפּ, אין אַ בגד, אין אַ מעדיקאמענט. און קודם-כל --- אין אַ גוט װאָרט, אַ טרייסט... 
אפילו די װאָס שטייען בראש פונעם ניי געבוירענעם יידישן לעבן אין פּױלן, זענען אליין נאָר װאָס 
ארויס פון דער שאול תחתיה. 

גאַנץ ווארשע, פּונקט וי גאנצע ראיאָנען אין פּױלן, זענען פארוואנדלט געװאָרן אין א ריזיקן 
בית-הקברות פונעם דריי-מיליאָניקן פּוילישן ייִדנטוּם. אויף דעם-אָ בית-עלמין זענען אָבער פאראן 
איינצלנע ערטער, גריבער און קברים, וועלכע האָבן זיך זייער געשיכטע, זייער טראגעדיע, זייער 
גבורה און זייער ספּעציפישע באדייטונג. עס אונטערליגט נישט קיין ספק, אַז באגלייך מיט דער 
הילף פאר די לעבעדיקע, דארף מען אויך אַ טראכט געבן פון די אומגעקומענע, ברענגען זי צו קבר 
ישראל דאָרט װוּ דאָס איז מעגלעך, טאָן פאר די חללים דעם לעצטן גענאָד... 

איינער פון אזעלכע ערטער -- אַ בונקער אויף זשאָליבאָזש, נישט ווייט פון פּאָװאָנזעק. 
דאָרט זענען מיט געווער אין האנט געפאלן פּאָלא עלסטער, הערש בערלינסקי און אליהו ערליך. 
זייערע טויטע קערפּערס ליגן לעבן בונקער זינט דעם 27סטן סעפּטעמבער 1944. 


אויפן אָרט פון קדושה און גבורה 

דעם 22סטן אפּריל 1945 בין איך אָנגעקומען קיין ווארשע און זיך געטראָפן מיט אייניקע 
ניצול-געװאָרענע פּועלי-ציון חברים: באשע און אדאָלף בערמאן, וואנדא עלסטער, הערש און 
בלומע וואסער און אנדערע. אויף אַ קורצער באראטונג ווערט באשלאָסן: דעם 29סטן אפּריל 
אדורכפירן די עקסהומאציע און קבורה פון פּאָלא עלסטער, הערש בערלינסקי און אליהו ערליך. 

דרי טעג פאר דער עקסהומאציע בין איך אוועק מיט װאַנדאן, די שוועסטער פון פּאָלא 
עלסטער, קיין זשאָליבאָזש. שעהן גייען מיר איבער דער זיך נאָך רויכערנדיקער שטאָט, מע באזוכט 
דעם אמאָליקן יידישן קווארטאל. דאָ איז אמאָל געווען די נאלעווקעס, די גענשע, די 
פראַנטשישקאנער גאסן. איצט -- קיין איין גאנץ הויז, א מדבר פון שטיינער פון חורבות. 

מיר דערנענטערן זיך קיין זשאָליבאָזש. די הייזקע, װוּ ס'איז געווען דער בונקער, איז האלב 
צעשטערט און פארלאָזט. וואנדא ווייזט מיר די באהעלטעניש, מיר לאָזן זיך אראָפּ אין דער 
אונטערערדישער וווינונג פון די אנטרונענע. נישט דערברענטע שטיקלעך ליכט זענען נאָך 
אָנגעטריוולט אויף אַ לייסט. עטלעכע כלים, פּאפּירן און פארשיידענע זאכן וואלגערן זיך אויף דער 
ערד. דאָ האָבן די דרי געפאלענע און -- זי צו לאנגע יאָר -- בלומע און הערש וואסער, געפונען 
א מקלט. אין סאמע ברען פון פּױלישן אויפשטאנד, דעם 27סטן סעפּטעמבער 1944, האָבן זי 
דייטשן און "וולאסאָווצעס" אנטדעקט. זיי זענען געקומען אהער פארענדיקן די מאָרד-מלאכה 
איבער עטלעכע אויסבאהאלטענע יידן, זייענדיק זיכער, אז נאָכן באפעל "העראוס" װעלן זיך 
באווייזן צעשראָקענע מענטשן, מיט אויפגעהויבענע הענט און אפשר נאָך בעטן רחמים ביי די 
רוצחים. פּאָלא, הערש און אליהו זענען טאקע ארױסגעשפּרונגען פון בונקער -- נאָר מיט 
אָנגעצילטע רעװאָלװערן, געעפנט אַ פייער און אוועקגעהרגעט עטלעכע פארפאָלגערס. די זענען 
אָבער געווען אַ סך -- און די דריי יידישע קעמפערס האָבן מיט געווער אין האנט אויסגעהויכט 
זייערע ליכטיקע נשמות... 

בלומע וואסער איז געבליבן אין בונקער, זי האָט געהאט אַ צעבראָכענעם פוס נאָכן שפּרינגען 
פון באן, וועלכע האָט זי געפירט קיין טרעבלינקע. זי האָט זיך נישט געקענט באוועגן. איר מאן 
הערש, וועלכער האָט נישט געהאט קיין געווער, איז פארבליבן אינעװוייניק -- און ביידע זענען 
ניצול געװאָרן. 

...מיר פארלאָזן דעם בונקער. מע עטעמט צוריק איין פרישע לופט. אָבער נישט אויף לאנג. 
וואנדא פירט מיך צו צום אָרט װוּ עס ליגן איבערגעדעקט די דריי בר-מיננס. צומאָרגנס, נאָכן 
באפרייען ווארשע, דעם 18טן יאנואר 1945, איז דאָ וואנדא אהער געקומען, צונויפגענומען דעם 
געביין פון די דריי און זיי צוגעדעקט. איצט ווארטן די דריי קדושים, אז די ערד זאָל זי צודעקן, 
מ'זאָל מיט זי טאָן א חסד של אמת. 

לאנג ווארטן וועט איר נישט, שוועסטער מיינע און ברידער, איר יידישע העלדן. נאָך אַ פּאָר 
טעג -- און מיר װועלן אייך ברענגען צו קבר ישראל, וי איר האָט זיך פארדינט און וי די 
באדינגונגען אין יענער צייט האָבן דערלויבט. 


ערשטע יידישע לווייה נאכן חורבן 

9טער אפריל 1945. א טריבער און רעגנדיקער טאָג. אויף 12 באטאָג איז געווען באשטימט 
די קבורה פון די דריי. נאָך פריער זענען מיר עטלעכע חברים אוועק אין בונקער, כדי עקסהומירן די 
קערפּערס, וועלכע זענען שוין געווען אין אַ צושטאַנד פון צעפאלונג. איין קאָפּ האָט זיך 
אװעקגעקאָלערט אין אַ זייט, אַ האנט האָט זיך שוין נישט געהאלטן אין גוף... און מיר האָט זיך 
געדוכט, אז דאָס איז דער אָפּגעהאקטער קאָפּ פונעם פּױלישן יידנטום, אַן אוועקגעפאלענער גליד 
פון אונדזער וועלט-פאָלק. 

ביים פרישן און אָפּענעם קבר האָבן זיך פארזאמלט עטלעכע צענדליק ניצולים פונעם חורבן, 
יתומים פון פארצווייגטע יידישע משפּחות, איצט הײימלאָזע און אױסגעװאָרצלטע שארית הפּליטה 
פונעם אויסגעהרגעטן יידישן פאָלק. אָנגעטאָן ווער אין א רעקל, ווער אין א רוסישער קופייקע, 
ווער אין אַן אויסגעריבן פוטערל און ער אין מאַנטל -- זענען זי געקומען אָפּגעבן דעם לעצטן 
כבוד די דריי און אוודאי אין זינען געהאט אויך זייערע פּאָלאס, הערשס און אליהוס, וועלכע זענען 
מיט אלע מיתה-משונהס אומגעקומען פון די דייטשע רוצחים און זיערע העלפערס. 

דאָס לעבן, קאמף און אומקום פון די דריי האָט דאָך אזוי געשטימט מיטן דרך פון די פּולישע 
יידן. די ערשטע לווייה נאָכן חורבן האָט מיט זיך סימבאָליזירט דאָס צונויפזאמלען די ביינער און 
אש פון די מאסן-קברים, פון די געטאָס, פון די קרעמאטאָריעס, װוּ אחינו בני ישראל האָבן 
אויסגעהויכט זייער לעצטן אָטעם. 


די דריי זענען געבראכט געװאָרן צו אײיביקער רו אויפן יידישן גענשער בית-עלמין אין 
ווארשע, נאָענט פונעם "אהל פרץ", די קברלם פון יל, פּרץ, ש. אנסקי, און י. דינעזאָן... 

דער לעבנסוועג פון די דריי 

פּאָלֹא עלסטער און אליהו ערליך האָבן ביזן אויסברוך פון דער צווייטער וועלט-מלחמה 
געלעבט אין ווארשע. ביידע האָבן געהערט צו לינקע פּועלי-ציון און זיך אויסגעצייכנט מיט זייער 
טרייהייט און אקטיוויטעט אין דער באוועגונג. הערש בערלינסקי איז געווען אַ קינד פון דער 
לאָדזשער יידישער ארבעטערשאפט און זיין אידעישן וועג אויך געפונען ביי פּועלי-ציון. אין יאָר 
0 קומט הערש קיין ווארשע און ווערט אריינגעטריבן אין געטאָ, װוּ ער געהערט צום פּועלי- 
ציון אקטיוו אין יענע יאָרן. 

בעת דער אָקופּאציע, האָט פּאֲלֹא עלסטער (פּסעװדאָנים "עװאַ") געהערט צום 
אונטערערדישן צענטראל-קאָמיטעט פון דער פּארטיי און אין געטאָ אָנגעפירט מיט אַ פאָלקס-קוך, 
װאָס איז אין יענע באדינגונגען געווען פיל מער וי אן אָרט ארויסצוגעבן מיטאָגן, נאָר זיך 
צעװאָקסן אין אַן אינסטיטוציע מיט אַ סך מעגלעכקײטן. אױף דער ערשטער סעסיע פון 
אונטערערדישן פּוילישן לאנדראַט ("קראיאָווא ראדא נאראָדאָווא") איז פּאָלא ארויסגעטרעטן 
מיט א דעקלאראציע אין נאָמען פון פּועלי-ציון. זי איז אויך געווען מיטגלידערין פון אומלעגאלן 
ווארשעווער שטאָטראט און געשפּילט אַן אָנגעזעענע ראָל אינעם אונטערערדישן קאמף פון דער 
יידישער באפעלקערונג אין ווארשע. נאָכן דערדריקן דעם געטאָ-אויפשטאַנד, איז זי פארשיקט 
געװאָרן אין לאגער פּאָניאטוּוו בי לובלין. א דאנק דער פּארטיי און דער פּוילישער אונטערגרונט- 
באוועגונג, געלוּנגט איר צו אנטלויפן קיין ווארשע -- און דערשלאָגן זיך צום בונקער אויף 
זשאָליבאָזש. 

הערש בערלינסקי איז געװוען מיטגליך אין דער אָנפירונג פון דער יידישער קאמפס- 
אָרגאניזאציע, קאָמענדאנט פון דער פּועלי-ציון גרופּע אין דער זש.אָ.ב. ערשט נישט לאנג האָט 
מען פארעפנטלעכט זיינע שריפטן, וועלכע ער האָט פארצייכנט אין יענער פינצטערער תקופה. 
דער קעמפער מיט דער ביקס האָט אויך נישט מוותר געווען פון אן אנדער געווער -- די פעדער 
-- און דאָס פארשריבענע האָט שוין זוכה געווען צו זען די ליכטיקע שיין אין דער אויסגאבע פון 
"מורשת" א.נ. פון מרדכי אניעלעוויטש, קאָמענדאנט פון דעם באװאָפנטן אויפשטאנד אין געטאָ. 

אליהו ערליך, וי עס דערציילן די לעבן-געבליבענע געטאָיקעמפערס, איז געווען א זעלנער 
אין דער פּועלי-ציוניסטישער קאמפס-גרופּע. נאָר א גוטער זעלנער, אַן איבערגעבענער און 
אויפריכטיקער קעמפער, א טרייער חבר. נאָכן דערשטיקן דעם אויפשטאנד, איז ער צוזאמען מיט 
הערשן אנטלאָפן דורך די קאנאלן אויף דער ארישער זייט. נאָר זייער "נישטארישער" אויסזען 
האָט זיי געצווונגען צו זוכן באהעלטעניש אין אַן אונטערערדישן מקלט, װוּ זיי זענען אומגעקומען. 

פּאַלא, הערש און אליהו האָבן זוכה געווען צו אַ לעבן פול מיט אינהאלט, אידעאליזם, גלויבן 
אין מענטש און אין אַ בעסערן מאָרגן. זי האָבן אויך געװוּסט וי אזוי אײינאָרדענען זייער לעבן אין 
דער סאמע פינצטערער תקופה אין דער געשיכטע פון אונדזער פאָלק. און װי פאר יענער 
שוידערלעכער צייט -- איז עס געווען אַ באזונדערע זכיה צו פאלן מיט געווער אין האנט. זאָל 
אויך דער שונא צאָלן מיט קרבנות, זאָל ער וויסן, אז אפילו בימי היטלער איז יידיש לעבן נישט 
הפקר... 

נאָר מיר שיינט, אז זייער לווייה אין ווארשע, הגם זי איז געווען דער ערשטער אויפטו פון דער 
פּארטיי װאָס איז אויפגעשטאנען תחיית-המתים, איז געווען אַ באזונדערע זכיה. די עקסהומאציע 
און קבורה האָבן זיך פארוואנדלט אין אַ פאָלקס-מאניפעסטאציע, הגם אזוי ווינציק האָבן זיך 
באטייליקט. אָבער אן אויסדרוק פון אלגעמיין-יידישן און נאציאָנאלן טרויער איז עס זיכער געווען. 

די דריי דארפן אומבאדינגט פארנעמען אַ וויכטיק אָרט אינעם פּאנטעאָן פון יידישער גבורה 
און קדושה. 


(י"ש ת"א, 14.10.64) 

טשערטשיל און סטאלין האָבּן "פארזען" דעם אומקום פון 
אײיראָפּעישן יידנטום פ 


די יידיש-ענגלישע צייטונג "דזשואיש קראָניקל", װאָס דערשיינט אין לאָנדאָן, האָט די טעג 
געשיקט אַן אָנפראַגע צו װינסטאָן טשערטשיל, פּרעמיער פון דער בריטישער רעגירונג בעת דער 
צווייטער וועלט-מלחמה, צי ער געדענקט וועלכן ס'איז פאָרשלאַג צו באָמבאַרדירן אין יענער 
תקופה דעם טױיטן-לאַגער אוישוויץ. אױיף דעם האָט די צייטונג באַקומען אַן ענטפער פון 
טשערטשילס סעקרעטאַר, אַז "פּערזענלעך געדענקט נישט סער װינסטאָן אַזאַ זאַך"... 

אויך בעת דעם אייכמאַן-פּראָצעס אין ירושלים איז דערמאָנט געװאָרן, אַז בריטאַניע האָט זיך 
אָפּגעזאָגט צו באָמבאַרדירן אוישוויץ צוליב "טעכנישע שוועריקייטן". וי באַװוּסט, האָט נישט 
נאָר אוישוויץ ניט פאַרזוכט דעם טעם פון אַ לופט-איבערפאַל מצד דער אַװיאַציע פון די 
אַליאירטע, נאָר קיין איינער פון די פאַרניכטונגס-לאַגערן פון די דייטשישע רוצחים, װאָס זענען 
מיט אַזאַ ברייטער האַנט געווען צעװאָרפן איבערן שטח פון אָקופּירטן פּױלן, האָט זיך נישט 
געפונען אויף דער "באָמביר-מאַפּע" פון די ענגלישע, סאָוויעטישע צי אַמעריקאַנער עראָפּלאַנען. 
די מיליאָנען אינטערנירטע קאַצעטלערס אין מידאַנעק, טרעבלינקע, סאָביבאָר, בעלזשעץ, 
פּלאַשאָװו, אוישוויץ און אין די טויט-לאַגערן אויף דער דייטשישער טעריטאָריע, האָבן אין זייער 
דערשלאָגנקייט און האָפּענונגסלאָזיקײט שטענדיק געטרוימט וועגן אַ לופט-איבערפאַל איבערן 
לאַגער, װאָס וװועט טאַקע פיל פון זיי, במילא פאַרמשפּטע צום אומקום, אומברענגען -- אָבער 
גלייכצייטיק פאַרניכטן די גאַזדקאַמערן און קרעמאַטאָריעס און דערמעגלעכן אַ גרויסן טייל צו 
אַנטלױפן. נאָך מער: די אינטערווענצן ביי דער ענגלישער רעגירונג אויפצורייסן פון דער לופט די 
באַן-ליניעס, װאָס האָבן געפירט קיין אוישוויץ -- זענען געבליבן אָן אַן ענטפער. בעת פאַר די 
דייטשן איז דער "יידישער פראָנט" געווען דער סאַמע וויכטיקסטער און זייער טויט-אורטייל 
אויף אונדז איז אויסגעפירט געװאָרן מיט דער גאַנצער אכזריותדיקייט און קאָנסעקװענטקײט, 
האָבן די אַליאַנטן נישט געהאַלטן די פאַרניכטונג-לאַגערן פאַר וויכטיקע מיליטערישע אָביעקטן 
און אומגעשטערט געלאָזט דאָרט פאַרגאַזן און פאַרברענען דאָס אײיראָפּעישע יידנטוּם... 

אפשר וועט די געשיכטע יאָ אַמאָל אָנעמען דעם נישט-ערנסטן און אַרױסדרײענדיקן ענטפער 
וועגן "טעכנישע שוועריקייטן". נאָר אויב נאָכפאָלגן די רעאַגירונגען פון די דריי גרויסמאַכטן, 
װאָס זענען געשטאַנען בראש פון דער אַנטי-היטלעריסטישער קאָאַליציע אין די יאָרן 1945-1939 
בנוגע יידישע ענינים --- װעלן די "טעכנישע שוועריקייטן" זיך פאַרװואַנדלען אין אַ... פּאָליטיק. 
אַמבולטסטן באַשטעטיקן עס דאָקומענטן פון אַ בוך, וועלכן כ'האָב נאָך מיט צוויי יאָר צוריק 
געלייענט מיט אַזאַ פאַרכאַפּטן אָטעם, הגם ס'אַנטהאַלט בלויז אָפיציעלע און זייער טרוקענע 
מאַטעריאַלן. דאָס איז די צווייבענדיקע אוסגאַבע פון מיניסטעריום פאַר אויסלענדישע ענינים פון 
פסס"ר, װאָס איז אין יאָר 1958 דערשינען אין מאָסקװע: בּריוואויסטויש צווישן פאָרזיצער פון 
מיניסטאָרן-ראַט פון פסס"ר מיט די פּרעזידענטן פון די פאַר. שטאַטן און פּרעמיערן פון גרויס- 
בריטאַניע בעת דער גרויסער פאָטערלענדישער מלחמה אין די יאָרן 1945-1941. אינעם פאָרװאָרט 
פון דער רעדאַקציע, װאָס באשטייט פון 11 פּערזאָן -- באַװוּסטע פּראָפּעסאָרן, דאָצענטן און 
אַנדערע װיסנשאַפטלער, ווערט צוו, אַנד. געזאָגט, אַז "דער ציל פון דער דאָזיקער אױסגאַבע -- 
מיטווירקן איינצושטעלן דעם היסטאָרישן אמת". אויף 700 זייטלעך זענען אָפּגעדרוקט 800 בריוו, 
טעלעגראַמעס, נאָטעס -- פולע טעקסטן פון דער קאָרעספּאַנדענץ פון י. װו. סטאַלין מיט 
רוזוועלטן, טרומאַנען, טשערטשילן און עטלין. 

צוויי בריוו פון דער דאָזיקער קאָרעספּאָנדענץ האָבן זיך באַזונדערס איינגעקריצט אין מיין 
זכרון. זייער אינהאַלט איז טאַקע די בעסטע אילוסטראַציע פון "פאַרגעסן" און "פאַרזען" די יידן- 
טראַגעדיע. 

אין אָקטאָבער 1943, ווען אויף אַלע פראָנטן האָט זיך אָנגעהױבן דער צוריקטריט פון דער 
דייטשישער אַרמײ און די היטלעריסטן האָבן דערביי אַדורכגעפירט גרױלטאַטן איבער דער 
ציווילער באַפעלקערונג, שרייבט דער בריטישער פּרעמיער צום סאָװיעטישן פּרעמיער: 

"שטרענג געהיים און פּערזענלעך. 
(בריוו פון פּרעמיער-מיניסטער הער װױינסטאָן טשערטשיל צום מארשאל סטאַלין). 

וועט איר נישט באַװיליקן צו באַטראַכטן די פראַגע וועגן דעם, צי איז נישט כדאי צו 
פאַרעפנטלעכן מיט אונדזערע דריי אונטערשריפטן עפּעס-װאָס אין גייסט פון ווייטערדיקן: 

"1. גרויסבריטאַניע, די פאַראייניקטע שטאַטן און דער ראַטנפאַרבאַנד (אויב וועלכער 
אַנדערער סדר פון אויסרעכענען איז מער אַנטשפּרעכנד, זענען מיר לגמרי גרייט צו זיין די לעצטע) 
האָבן פון פאַרשיידענע קוועלן באַקומען ידיעות וועגן די גרױלטאַטן, רציחות און קאַלטבלוטיקע 
מאַסן-מאָרדן, װאָס ווערן אַדורכגעפירט דורך די היטלעריסטישע באַװאָפּנטע כוחות אין פיל 
לענדער, װאָס זענען דורך זיי פאַרכאַפּט געװאָרן און פון וועלכע זיי ווערן איצט זיכער פאַרטריבן. 
די אכזריותדיקייטן פון דער נאַצישער הערשאַפט זענען נישט קיין נייער פאַקט און אַלע פעלקער 
אָדער טעריטאָריעס וועלכע געפינען זיך אונטער זייער הערשאַפט, האָבן געליטן פון דער סאַמע 
העסלעכער פאָרם פון זייער טעראָר. דאָס נייע באַשטײט אין דעם, װאָס פיל פון די דאָזיקע 
טעריטאָריעס ווערן איצט באַפרייט אַ דאַנק די אָנגרייפנדיקע אַרמײען פון די מדינות-באַפרייערינס 
און אַז אין זייער פאַרצווייפלונג פאַרטאָפּלען די אָפּטרעטנדיקע היטלעריסטן און הוּנען זייערע 
גרױלטאַטן. 

2. אין איינקלאַנג מיטן אױבנדערמאָנטן, טרעטן די דריי אַליאירטע גרויסמאַכטן אַרױס מיט 
אַ פייערלעכער דעקלאַראַציע און װאָרענונג אין די אינטערעסן פון 32 פאַראייניקטע נאַציעס, מיט 
פאָלגנדיקער דערקלערונג: 

מיטן מאָמענט פון פאָרשטעלן וועלכע ס'איז שלום-פאַרהאַנדלונגען אַ וועלכער ס'איז 
רעגירונג װאָס קאָן געשאַפן ווערן אין דייטשלאַנד, וועלן אַלע דייטשישע אָפיצירן און סאָלדאַטן 
און די מיטגלידער פון דער נאַצי-פּאַרטײ, וועלכע זענען געווען פאַראַנטװאָרטלעך פאַר די 
אױבנדערמאָנטע גרױלטאַטן, רציחות און פּייניקונגען אָדער פרייוויליק אין זיי אָנטייל גענומען, 
געשיקט ווערן אין די לענדער, אין וועלכע עס זענען דורך זי אַדורכגעפירט געװאָרן די עקלהאַפטע 
טאַטן, כדי זיי זאָלן קאָנען געמשפּט און באַשטראָפט ווערן אין איינקלאַנג מיט די געזעצן פון די 
באַפרייטע לענדער און פרייע רעגירונגען װאָס װעלן דאָרט אַנטשטײן. די רשימות װעלן 
צוזאַמענגעשטעלט ווערן מיט אַלע מעגלעכע פּרטים װאָס וועלן דערהאַלטן ווערן פון אַלע לענדער, 
באַזונדערס נעמען אין חשבון די אָקופּירטע טיילן פון רוסלאַנד, פּױלן און טשעכאָסלאָװאַקײ, 
יוגאָסלאַװיע און גריכנלאַנד, אַריינגערעכנט קרעטאַ און אַנדערע אינדזלען, נאָרוועגן, דענעמאַרק, 
האָלאַנד, בעלגיע, לוקסעמבורג, פראַנקרייך און איטאַליע. 

אַזױ אַרום דאַרפן די דייטשן, וועלכע באַטײליקן זיך אין די מאַסן-דערשיסונגען פון 
איטאַליענישע אָפיצירן אָדער אין אומברענגען פראַנצויזישע, האָלענדישע, בעלגישע און 
נאָרוועגישע ערובניקעס, אָדער פּויערים פון קרעטאַ, אָדער די װאָס האָבן אָנטייל גענומען אין דער 
פאַרניכטונג פון פּױלישן פאָלק אָדער אין פאַרניכטן די באַפעלקערונג פון די סאָוויעטישע 
רעפּובליקן, װאָס װוערן איצט אָפּגערײניקט פון שונא -- ויסן זיין, אַז אומאָפּהענגיק פון די 
אױסגאַבן, װעלן זיי צוריק געשיקט ווערן אויף די ערטער װוּ זײ זענען באַגאַנגען זייערע 
פאַרברעכנס און געמשפּט װערן אויפן אָרט דורך די פעלקער, איבער וועלכע זי זענען באַגאַנגען די 
גװאַלדטאַטן. זאָלן די װאָס האָבן נאָך נישט איינגעשמירט זייערע הענט אין אומשולדיק בלוט זיין 
געװאָרנט דערמיט, אַז זי זאָלן נישט באַלאַנגען צו די שולדיקע, ווייל די פאַרבינדעטע גרויסמאַכטן 
וועלן זיי זיכער געפינען אַפילו אין עק וועלט און איבערגעבן די באַשולדיקער, כדי ס'זאָל קאָנען 
פאַרווירקלעכט ווערן די גערעכטיקייט. 

די דאָזיקע דעקלאַראַציע רירט נישט אָן דאָס פּראָבלעם פון די הויפּט-פאַרברעכער, וועמענס 
פאַרברעכנס זענען נישט פאַרבונדן מיט אַ באַשטימט געאָגראַפיש אָרט. 

(אונטערגעשריבן) רוזוועלט, סטאַלין, טשערטשיל. 

אוב עפּעס פון דעם מין (איך ספּעציעל עקשן זיך נישט איבער פאָרמולירונגען) זאָל 
פאַרעפנטלעכט ווערן מיט אונדזערע דריי אונטערשריפטן, װאָלט דאָס, מיין איך, אַרױסגערופן ביי 
אייניקע פון די אױסװװוּרפן אַ מורא צו זיין פאַרמישט אין די דאָזיקע מאָרדן, באַזונדערס איצט, ווען 
זי ווייסן אַז זי וועלן באַזיגט ווערן. 

מיר וייסן, צום ביישפּיל, אַז די רעפּרעסיעס מיט וועלכע מיר האָבן זײ געדראָט, 
פאַרטיידיקנדיק די פּאָליאַקן, האָבן גורם געווען ווייכער צו מאַכן די אַכזריותדיקײיטן, אונטער 
וועלכע ס'אונטערליגט דאָרט דאָס פאָלק. אָן שום ספק, אַז דאָס אָנװענדן דורכן שונא אַ געווער אין 
פאָרם פון טעראָר, לייגט אַרױף אַ צוגאָב-לאַסט אויף אונדזערע אַרמײען. ביי פיל דייטשן קאָן זיך 
אָפּרופן דאָס געוויסן, אוב זיי װעט קלאָר זיין, אַז מען װעט זיי אומקערן און משפּטן אין דעם 
לאַנד, און מעגלעך -- אויף דעם אָרט ווו ס'זענען דורך זיי אַדורכגעפירט געװאָרן די שוידערלעכע 
רציחות. איך רעקאָמענדיר אייך אויסדריקלעך דעם פּרינציפּ פון לאָקאַליזירן דאָס געריכט, װאָס 
קאָן גורם זיין צו אַן אָפּהאַלטערישן איינפלוס אויפן שונאס טעראָר. דער בריטישער קאַבינעט 
באַגינסטיקט דעם דאָזיקן פּרינציפּ און די דאָזיקע פּאָליטיק". 

מיר האָבן בכיוון געבראַכט דעם פולן טעקסט פון טשערטשילס בריוו -- נאָר אָפּשטעלן 
ווילט זיך בלויז אויף עטלעכע מאָמענטן: 

א. דער שעף פון דער ענגלישער רעגירונג האָט יאָ געווסט װאָס עס שפּילט זיך אָפּ אין דער 

אָקופּירטער אײיראָפּע, באַזונדערס אין דער צייט, ווען די װערמאַכט האָט אָנגעהויבן גיין צוריק. 
אַזױװי דער בריוו זיינער איז אַרױסגעשיקט געװאָרן אַ האַלב יאָר נאָכן העלדישן אויפשטאַנד אין 
װאַרשעװער געטאָ -- איז אים אוודאי געווען באַקאַנט דער חורבן פון פּוױלישן יידנטום. 
ב. פונדעסטוועגן רעכנט טשערטשיל אויס די מאַסן-דערשיסונגען פון איטאַליענישע אָפיצירן, דאָס 
אומברענגען די פראַנצויזישע, האָלענדישע, בעלגישע און נאָרוועגישע ערובניקעס, ער פאַרגעסט 
נישט אפילו אין די פּױערים פון קרעטאַ, שטרייכט אונטער די פאַרניכטונג פון פּױלישן פאָלק און 
די באַפעלקערונג פון די סאָוועטישע רעפּובליקן -- אָבער יידן פיגורירן נישט לגמרי אין דער 
גענוג לאַנגער רשימה פון פעלקער, איַבער וועלכע די דייטשן פירן אַדורך אַ בלוט-באָד. 

ג. סער װינסטאָן ווייסט אויך צו דערציילן אין זיין פּראָיעקט פון דער דעקלאַראַציע- 
װאָרענונג אויפן אדרעם פון די היטלעריסטישע רוצחים, אַז פאַרטיידיקנדיק די פּאָליאַקן, האָט ער 
זי געדראָט און דערמיט ווייכער געמאַכט די אכזריותדיקייטן... פאַרװאָס איז אַזאַ װאָרענונג נישט 
געקומען, ווען דאָס פּױלישע יידנטום און די יידן פון די אײיראָפּעאישע לענדער זענען מיט אַלע 
מיתה-משונהס אומגעקומען אין די געטאָס און לאַגערן ? אפשר װאָלט אַזאַ װאָרענונג אויך ווייכער 
געמאַכט די דייטשישע אכזריותדיקייטן כלפּי אונדז? 

איצט, 20 יאָר נאָך יענעם בריוו, מעג זיך טשערטשיל פאַררופן אויף זיין שװאַכן זכרון בנוגע 
פאָרשלאַגן צו באָמבאַרדירן אוישוויץ. נאָר שוין-זשע האָט ער אויך דאַן פאַרגעסן וועגן דעם װאָס 
די דייטשן האָבן געטאָן מיט די יידן? 

וי אַזױ האָט מאַרשאַל סטאַלין רעאַגירט אױף דעם בריוו? (ווייל קיין איין נאָטע צי 
טעלעגראַם פון בריטישן פּרעמיער און אַמעריקאַנער פּרעזידענט קיין מאָסקװע, זענען נישט 
געבליבן אָן אַ תשובה). קיין פולער ענטפער אין בוך, װי דאָס פירט זיך בנוגע דער גאַנצער 
קאָרעספּאָנדענץ צװישן די "דריי גרויסע" -- אז, לײדער, נישט פאַראַן. צום סוף פון 
טשערטשילס בריוו איז דאָ אַ קליינטשיקער נומער 58 -- ד.ה., אַ הערה אין סוף פון בוך. און 
דאָרט לייענען מיר, אויף ז' 396, צווישן אַלע הערות און דערגאנצונגען: 

"אַלס ענטפער אויף טשערטשילס נאָטע, דערהאַלטן דעם 13טן אָקטאָבער 1943, האָט דער 
פאַרטרעטער פון פאָלקס-קאָמיסאַר פאַר אויסלענדישע ענינים פון פסס"ר, א. יא. ווישינסקי, 
איבערגעגעבן דעם 25טן אָקטאָבער דעם ענגלישן אַמבאַסאַדאָר אין מאָסקװע, קער, און דעם 
אַמעריקאַנער אַמבאַסאַדאָר, האַרימאַן, פאָלגנדיקן בריוו; 

"די סאָוויעטישע רעגירונג איז איינשטימיק מיטן פאָרשלאַג פון פּרעמיער וו. טשערטשיל אין 
זיין נאָטע צום פּרעמיער י. װו. סטאַלין פון 13טן אָקטאָבער בנוגע דעם פּראָיעקט פון דער 

דעקלאַראַציע פון די רעגירונגען פון גרויס-בריטאַניע, פאַראייניקטע שטאַטן פון אַמעריקע און 
דעם ראַטנפאַרבאַנד -- מיט פאָלגנדיקע ענדערונגען: 

1. צום סוף פון ערשטן אָפּזאַץ צוגעבן: "וועגן דעם זאָגן עדות מיט אַ באַזונדערער 
באַשײנפּערלעכקײט די פאַקטן פון גרויזאַמע פאַרברעכנס אויף די באַפרייטע פון די היטלעריסטן 
טעריטאָריעס פון ראַטנפאַרבאַנד, און אויך אויף די טעריטאָריעס פון פראַנקרייך און איטאַליע". 

2. אין דריטן אָפּזאַץ, אָנשטאָט דעם װאָרט "רוסלאַנד", דאַרף זיין ראַטנפאַרבאַנד. 

3 אַדורכלאָזן אין פערטן אָפּזאַץ די ווערטער "אומאָפּהענגיק פון די אױסגאַבן". 

4 צום סוף פון לעצטן אָפּזאַץ צוגעבן: "און וועלכע װעלן באַשטראָפט וערן דורך אַ 
בשותפותדיקן באַשלוס פון די אַליאַנטישע רעגירונגען". 

אין סטאַלינס קורצן ענטפער זענען פאַראַן 4 נישט-וועזנטלעכע ענדערונגען אין געוויסע 
פאָרמולירונגען צי אויסדריקן. אין דער סאָוויעטישער תשובה פעלט "בלויז" איין קאָרעקטור, אַ 
דערמאָנונג צי אַ רמז, אַז מ'דאַרף די היטלעריסטן װאָרענען בנוגע זייער מאָרד-פּאָליטיק לגבי 
להן 

פון די 800 דאָקומענטן אין דערמאָנטן בוך ווייזט זיך אַרױס, אַז טשערטשיל און סטאַלין זענען 
יאָ געווען עמפינדלעך כלפּי די פּלענער פון דער דייטשישער אַרמײ אויף די פראָנטן און גרייט 
געווען צו װאָרענען די ברוינע מערדער, אין פאַל ווען זי װאָלטן אָנגעהױבן פירן די מלחמה מיט 
אַנדערע מיטלעך וי די װאָס זענען געווען "אָנגענומען" צו יענער צייט. אין אַ פּערזענלעכן און 
שטרענג געהיימען בריוו, װאָס דער פּרעמיער פון גרויס-בריטאַניע האָט אַרױסגעשיקט צוּ יוו. 
סטאלין גראָד אין טאָג פון 19טן אַפּריל(דאָקומענט נר. 147 ז' 117), ווען ס'איז אויסגעבראָכן דער 
געטאָ-אויפשטאַנד אין װאַרשע, ווערט געזאָגט: 

"פון שפּאַניע דערגייען צו אונדז קלאַנגען, אַז די דייטשן האָבן בדעה אָנצוּווענדן גאַזן אויפן 
רוסישן פראָנט און איך נעם אָן, אַז אויך איר באַזיצט ענלעכע ידיעות. שרייבט מיר צי איר 
פאַרלאַנגט, אַז כ'זאָל װידער איבערחזרן מיין דערקלערונג פון פאָריקן יאָר, אַז פאַר יעטוועדן 
כימישן אָנגריף אויף אייער לאַנד, וועלן מיר גלייך ענטפערן מיט א כימישן אָנפאַל פון דער לופט 
אויף דייטשלאַנד אין די סאַמע ברייטסטע מאַסשטאַבן. מיר זענען לגמרי פעיק אויסצופילן 
יעטוועדער דראָונג מיט וועלכער מיר װעלן אַרױסטרעטן," 

אויף דעם קומט סטאַלינס ענטפער (דאָקומענט נר. 148, ז' 118, דאַטירט דעם זעלבן טאָג -- 
9 אַפּריל 1943): 

"פאַרשטייט זיך, אַז איך האַלט פולקאָם אונטער אייער פאָרשלאַג איר זאָלט אַרױסטרעטן 
מיט אַ װאָרענונג צו היטלערן און זיינע פאַרבינדעטע און זיי דראָען מיט אַ מעכטיקן כימישן אָנפאַל 
אין פאַל פון זייערס אַ גאַזן-אָנגריף אויף אונדזער פראָנט. די סאָוויעטישע אַרמײ וועט פון איר 
זייט זיך צוגרייטן צו אַ װידערשטאַנד " 

ס'איז אָנצונעמען, אַז טשערטשיל, פּונקט װי סטאַלין, האָבן שוין געהאַט ידיעות וועגן 
אָנווענדן טויזנטער פּושקעס מיטן "ציקלאָן ב" אין די גאַזיקאַמערן פון אוישְוויץ, מיידאַנעק, 
סאָביבור און אַנדערע ערטער. נאָר ווייזט אויס, אַז אין זייערע אויגן איז דער "יידישער פראָנט" 
פון טאָטאַלער פאַרניכטונג נישט באַטראַכט געװאָרן פאַר קיין מלחמה-פראָנט און ס'האָט אויך 
נישט געהאַט קיין זין זיך אַרײינצומישן. די "ענטגילטיקע לייזונג" דאַרף מען איבערלאָזן פאַר 
היטלערן און אייכמאַנען, דאַקעגן טשערטשיל און סטאַלין װעלן זיין גרייט צו אינטערווענירן און 
װאָרענען אויפן בלויזן קלאַנג פון דער ווייטער שפּאַניע, אַז מ'האָט ערשט בדעה אָנצוּווענדן גאַזן.. 

* 

און צום סוף -- נאָך איין דאָקומענט פון דעם זעלבן בוך, װאָס לייקנט אינגאַנצן אָפּ די טעזע 
פון "טעכנישע שוועריקייטן" צו באָמבאַרדירן אוישוויץ. 

דעם 17טן אַפּריל 1943 שרייבט צוו. אַנד. טשערטשיל צו סטאַלינען אין אַ פּערזענלעכער און 
פאַרטרוילעכער נאָטע: 

"היינטיקע װאָך האָבן מיר דערלאַנגט דרי מעכטיקע קלעפּ: איבער שטשעטשין, שטוטגאַרט 
און די "סקאָדאַ"-פאַבריקן אין פּילזען און אין מאַנהײם. אין ערשטן אָנפלי האָבן 174 עראָפּלאַנען 
אַראָפּגעװאָרפן 460 טאָן באָמבעס. דער צווייטער קלאַפּ -- איבער שטוטגאַרט -- איז געקרוינט 
געװאָרן מיט אַ גלענצנדיקן דערפאָלג: 462 באָמבירער האָבן אַראָפּגעװאָרפן 750 טאָן. פאָריקע 
נאַכט האָבן מיר געשיקט 598 עראָפּלאַנען אויף די צוויי דערמאָנטע צילן (פּילזען און מאַנהײַם) און 
דערביי זענען אַראָפּגעװאָרפן געװאָרן ביי אַ 850 טאָן. אין די דאָזיקע דריי אָנפליען האָבן מיר 
פאַרלוירן 81 באָמבירעך און בערך אַ 500 מענטשן פון הויך-קװאַליפיצירטן פּערסאָנאַל פון 
אונדזערע לופט-כוחות. איך חזר איבער מיין פאַרזיכערונג, אַז די אָנפליען ועלן פאָרגעזעצט ווערן 
אין זומער מיט אַ שטייגנדיקער קראַפט. " 

וי באַװוּסט, האָט טשערטשיל געהאַלטן װאָרט און די בריטישע אַװיאַציע האָט אין די יאָרן 
3 חרב געמאַכט דיטשישע שטעט, מיליטערישע אָביעקטן און מיליטער-: 
קאָנצענטראַציעס, נישט געקוקט אויף די גרויסע פאַרלוסטן אין מענטשן און רעסורסן. פאַר 
ענגלישע פליער און עראָפּלאַנען איז נישט שווער געווען צו דערגרייכן די שטאָט שטשעטשין אויפן 
ברעג פון באַלטישן ים, פילזען אין טשעכאָסלאָװאַקײ און אַנדערע שטעט אין טיף דײיטשלאַנד, 
בלויז פאַר אוישוויץ האָבן עקזיסטירט "טעכנישע שוועריקייטן"... 

די צוויי-בענדיקע אױסגאַבע פון סאָװיעטישן אויסערן-מיניסטעריום איז דער עיקר אויסן 
געווען צו באַװײזן -- און דאָס איז אויך טיילווייז געלונגען! -- אַז די מערבדיקע אַליאַנטן האָבן 
בכיוון אָפּגעשלעפּט מיטן עפענען דעם "צוייטן פראָנט", כדי לאָזן אָפּגײן אין בלוט דעם 
ראַטױפאַרבאַנד. אָבער איך קאָן זיך נישט באַפרייען פון דעם געפיל, אַז אַלע דריי צוזאַמען 
(לאָנדאָן, ‏ מאָסקװע און װאַשינגטאָן) האָבן אָפּגעשלעפּט מיטן עפענען דעם פּראָנט פון 
דיפּלאָמאַטישע און מיליטערישע רעאַגירונגען אויף דעם חורבן פון אײיראָפּעישן יידנטום. די 
קעגנזייטיקע טענות און חשבונות װאָס דער ראַטנפאַרבאַנד האָט צו דערלאַנגען ענגלאַנד און 
אַמעריקע פון יענע יאָרן באַפּרײען אונדז נישט פון דער פליכט צו דערלאַנגען אַלע דריי אונדזער, 
מיט בלוט-טריפנדיקן, יידישן חשבון... 


(י"ש ח"א, 20.2.63, א"נ, מעלבורן, 8.3.63; 15.3.63) 


אונדזער שטעטל ברענט,,, 


(30 יאָר נאָכן פּאָגראָט און ווידערשטאנד אין פּשיטיק) 


בּאַלד נאָך די טראַגישע געשעענישן אין פּשיטיק, האָט דער פאָלקס-דיכטער און פאָלקס- 
זינגער מ. געבירטיק, אינעם ליד "ס'ברענט", ממש נביאותדיק אויסגעשריען זיין װאָרענונג און 
צאָרן. היות װי ער איז דערמאָרדעט געװאָרן דורך די נאַציס אין קראָקעװער געטאָ, און דאָס 
פריער דערמאָנטע ליד איז געווען וי אָפּגעמאָסטן פאַרן געמיט-צושטאַנד פון דער שארית-הפּליטה 
-- איז עס דורכן פאָלק פאַרואַנדלט געװאָרן אין אַ מין הימן, צי קינות אויפן גרויסן חורבן. דער 
אמת איז דער, אז "עס ברענט, ברידערלעך, עט ברענט" איז פאַרבונדן מיט דער פּשיטיקער שריפה, 
די פאָרגייערין פון דעם שפּעטערדיקן, ריזיקן בראַנד-פייער װאָס האָט פאַרלענדט אַ דריטל פון 
אונדזער פאָלק. 

וויפיל פּיין, אָנזאָג זענען פאַראַן אין די שורות: 

"בייזע ווינטן מיט ירגזון, 
רייסן, ברעכן און צעבלאָזן 
שטאַרקער נאָך די ווילדע פלאַמען, אַלץ אַרום שוין ברענט.,.? 

אין די דרייסיקער יאָרן, האָט דער באָדן אונטער די פיס פונעם פּױלישן יידנטום געברענט. 
דאָס פייער, פונאַנדערגעפלאַקערט דורך די ענדעקישע אַנטיסטעמיטן און די נאַראַ- 
פּאָגראָמשטשיקעס; דורך סקלאַדקאָווסקיס "אָוושעם"-פּאָליטיק און די פּריסטאָראָװעס זאָרג פאַר 
"הומאַניטאַרער" שחיטה -- איז אונטערגעװאַרעמט געװאָרן דורך פּױלנס מערבדיקן שכן, 
היטלער-דייטשלאַנד. די בייזע וינטן פון דאָרט האָבן נאָך שטאַרקער צעבלאָזן דאָס היימישע, 
אַנטיסעמיטישע פייער. דעם יידישן סטודענט האָט מען אין די הויכשולן געװאָלט אַװעקזעצן אויף 
"יידישע בענק" און דעם אָרעמען בעל-מלאכה און מאַרק-הענדלער -- פאַרטרייבן פון די 
יאַרידים און מסחר. 

אויף אַזאַ פאַרמיסטיקטן באָדן איז מיט 3 צענדליק יאָר צוריק געבאָרן געװאָרן דער פּאָגראָם 
אין פּשיטיק, וועלכער האָט אָבער געהאַט איך אַ צוייטע זייט פון דער מטבע: יידישער 
װידערשטאַנד -- אַן אָרגאַניזירטער, ציל-באַװוּסטער, מוטיקער און קאָנסעקװענטער. די 
דעמאָלטיקע מרידה קעגן די כוליגאַנעס איז געווען אַזױ שטאַרק און עפעקטיוו, אַז מיט 6 יאָר 
שפּעטער, ווען די דייטשן האָבן נאָך דער "װאַנזעע-קאָנפערענץ" באַשלאָסן אומצוברענגען דאָס 
אײיראָפּעאישע יידנטום, איז זיי געגאַנגען אין לעבן צו וויסן די טרייב-כוחות און סיבות פונעם 
יידישן װידערשטאַנד אין פּשיטיק. 


* 


0 מִשפּחוּת האָט געציילט דאָס דאָזיקע שטעטעלע אין ראַדאָמער פּאָװיאַט, קעלצער 
װאיעװוּדסטװע. דערפון -- 9000 יידן. און גראָד אָזאַ ישוב האָבן די אַנטיסעמיטן געװאָלט 
אַנטיידישן. נאָך אין די יאָרן 1934:35 האָט אין יענער סביבה זיך געפירט אַ ויסטע 
אַנטיסעמיטישע העצע. זי האָט זיך אָנגעהויבן מיט פלוגבלעטלעך, אויפרופן און צייטונגס- 
אַרטיקלען צו קויפן נאָר ביי פּאָליאַקן ( "סוואָי דאָ סוועגאָ פּאָ סװואָיע"), ביז פּיקעטן ביי יידישע 
געשעפטן און סטראַגאנעס. שפּעטער -- כוליגאַנישע אַרױסטרעטונגען און עקסצעסן אין 
אָדזשיװאָל און קליף, ביז דעם גרויסן פּאָגראָס אין פּשיטיק גופא. 

דאָס איז געשען דעם 9-טן מערץ 1936, שושן פּורים. אונטערגעהעצטע פּױערים פון די 
אַרומיקע דערפער און געדונגענע פּיקעטניקעס, האָבן צומערשט אָנגעהויבן ווילדעווען אין די 
פאָרשטעט פּאָדגײעק און פּיאסקי. באַװאָפּנט מיט שטעקנס, דרענגער, קלאָניצעס, שטיינער (אַ 
טייל אויך מיט געווער), האָבן זי זיך אַרײנגעריסן אין יידישע היימען, געשפּאָלטן קעפּ, צעהאַקט 
מעבל, געטיילט קלעפּ, צעבראזגעט שויבן, געזייעט חורבן און פאַרוויסטונג. דערביי האָט מען נישט 
געשוינט קיין אַלטע לייט און קינדער. די בעסטיאַלישקײט פון די רוצחים איז דערגאַנגען אַזױ ווייט, 
אַז זי האָבן פאַרפּײיניקט אויף טוט דעם שוסטער יוסף מינקאָווסקי און זיין פרוי חיה. דערנאָך 
אַפירגעשלעפּט פון אונטערן בעט די דערשראָקענע קינדער און זי געשלאָגן מכות-רצח. 

אַ סברה, אַז מיטן טוט פון די מינקאָווסקיס, זענען די חייהשע אינסטינקטן פון די 
פּאָגראָמשטשיקעס עטװאָס געשטילט געװאָרן. די מאָרד-מלאכה ווערט אָפּגעשטעלט. אָבער אין 
צענטער פון שטאָט, אויפן מאַרק גופא -- שטעלן יידן אַ העפטיקן װידערשטאַנד. דער 20- 
יאָריקער פרומער בחור שלום לעסקאָ שיסט אַפילו פון אַ רעװאָלװער. איין פּױער פאַלט טויט. 
פּשיטיקער בחורים זענענן פּסיכיש און פּראַקטיש געווען צוגעגרייט צום װידערשטאַנד, אַז אַ 
אאַנצער יאַריד פּױערים איז אין בהלה און שרעק אַנטלאָפן פאַר די מוטיקע יידן. די אחינו בני 
ישראל אין פּשיטיק האָבן זיך נישט געװאָלט פאַרלאָזן אויף דער פּאָליצײ און אוודאי נישט אויפן 
סטאַראָסטע, וועלכער האָט איראָניש-ציניש געענטפערט יעדער יידישער דעלעגאַציע פאַר די 
געשעענישן: "דערווייל זענען קיין געהרגעטע נישטאָ..." 

יצחק פרידמאַן, איינער פון די וויכטיקסטע אָרגאַניזאַטאָרן פון דער זעלבשוץ אין פּשיטיק 
(היינט אין ישראל), ווייסט צו דערציילן, אַז פאָרשטײיער פון דער פּױלישער סאָציאַליסטישער 
פּאַרטײ (פּ.5ּ.ס.), פון דער פּוױערים-פּאַרטײ, און ליבעראַלע פּאָליאַקן, האָבן מיטגעאַרבעט מיט די 
יידן, זענען גרייט געווען זי העלפן אין קאַמף מיט די כוליגאַנעס. 

דער גייסט פון װידערשטאַנד איז אַזױ געווען אײינגעװאָרצלט אין דער יידישער פּשיטיק, אַז 
אַפילו דער 68-יאָריקער באַשולדיקטער, לייזער פעלדבערג, האָט מוטיק דערקלערט דעם ריכטער: 
"ווען אַפילו איר, הער ריכטער, זאָלט מיר טאָן שלעכטס, װאָלט איך זיך פאַרטיידיקט..." 

דער ענין פּשיטיק האָט געהאַט אַ גרויסן אָפּקלאַנג אין פּױלן און אין דער גאנצער וועלט. דאָס 
פּױלישע יידנטום האָט אַפילו אַדורכגעפירט אַן אײינטאָגיקן פּראָטעסט-שטרײיק; דער "דזשאָינט" 
האָט מאָביליזירט הילף פאַר די געליטענע; די יידישע אַגענץ האָט באַזאָרגט מיט סערטיפיקאַטן די 
יתומים פון די מינקאָווסקיס זיי זאָלן עולה זיין קיין ארץ-ישראל, 

דריי געריכטלעכע אינסטאַנצן האָבן זיך פאַרנומען מיטן פּשיטיקער פּאָגראָם: דאָס ראַדאָמער 
קרייז-געריכט, דאָס לובלינער אַפּעלאַציע-געריכט און דאָס העכסטע געריכט אין װאַרשע. אויף 
דער באַשולדיקונגס-באַנק זענען אין דער ערשטער אינסטאַנץ אַװעקגעזעצט געװאָרן 44 פּאָליאַקן 
און 14 יידן. עס זענען אויסגעהערט געװאָרן 320 פּולישע און 80 יידישע עדות. שווערע אורטיילן 
זענען אַרױסגעטראָגן געװאָרן, אָן וועלכער ס'איז פּראָפּאָרץ כלפי די איבערפאַלער און זייערע 
קרבנות. דאָס איז באַלד צו זען לױט דעם, װי דער באַשולדיקונגס-אַקט איז געװאָרן 
צוזאַמענגעשטעלט. אָט-װאָס עס שרייבט יעקב לעשטשינסקי, באַװוּסטער עקאָנאָמיסט און 
סאָציאָלאָג, וועלכער האָט בייגעװווינט דעם פּשיטיקער פּראָצעס: 1 

"...ער שלעפּט אַרױס די יידן אויפן ערשטן פּלאַן: ער שטעלט זיי, װאָס האָבן געהאַט די העזה 
זיך צו פאַרטיידיקן, אַרױס אין פראָנט, אויבן-אָן. און דער באַשולדיקונג-אַקט הייבט זיך אָן אַזױ: 
די יידן, יאנקל-אברהם כאַבערבערג, לייזער פעלדבערג, יאנקל זיידע, רפאל באָניק, משה פערשט, 
שאול קרענגעל, משה צוקער, ליב לענגע, יצחק באַנדע און יצחק פרידמאַן, ווערן באַשולדיקט, אַז 
אין דער זעלבער צייט ווען ס'איז פאָרגעקומען דער צוזאַמענשטױס צווישן דער פּאָליצײ און די 
פויערים, זענען זי באַפאַלן די פּױערים, וועלכע האָבן זיך געאיילט אַװעקצופאָרן צו זיך אַהיים, 
שלאָגנדיק זי מיט שטעקנס און מכשירים, װאַרפנדיק שטיינער און פאַרװוּנדיקנדיק אויף אַזאַ אופן 
יוזעף שימאַנסקי אין קאָפּ, פון װאָסער האַט באַקומעןאַ מוחדדערשיטערונג. און פאַרװוּנדיקנדיק אַ 
סך אנדערע פּוערים, וועלכע האָבן באַקומען סיניאַקעס און געשווילעכצן..." 

אויפן געריכט האָבן זיך אויך פאַרמאָסטן אַ גרופּע יידן-פרעסערישע אַדװאָקאַטן, צווישן 
וועלכע ס'האָט זיך געפונען אַן אייניקל פון דעם באַװוּסטן היסטאָריקער-משומד קרויזהאר -- מיט 
די פאַרטיידיקער פון די יידן, בערנסאָן, עטינגער, מאַרגולעס, קריגער -- בראש מיט די נאָבעלע 
פּאָליאַקן, וי דער דעקאַן פּראָפ' פּעטרוסעװיטש און שימאַנסקי. 

נאָר איידער די ריכטער האָבן געפּסקנט יאָרן תפיסה, האָט די אַנטיסעמיטישע פּרעסע מיט 
אומבאַהאַלטענער שאָדן-פרייד, אַרױסגעטראָגן איר פּסק-דין איבער די יידן אין פּױלן און איבער 
דער יידישער פּשיטיק. דעם 25סטן מערץ 1936 האָט דער "דזענניק נאַראָדאָװי" געשריבן: "מען 
קאָן לעבן אָן יידן". און אַ צווייטע אַנטיסעמיטישע צייטונג טריאומפירט: "ס'איז אָנצונעמען, אַז 
אויפן אָרט פון דער יידישער פּשיטיק, װעט אַנטשטײן אַ ריין פּױלישע פּשיטיק..." 

די טרויעריקע נבואות זענען מקויים געװאָרן. די אַנטיסעמיטן האָבן זיך דערװאַרט צו דער 
אַנטיידישונג פון פּױלן. אַבער געטאָן האָט עס זייער שונא, דאָס היטלעריסטישע דײיטשלאַנד. אַי 
צעטרעטענע און פאַרשקלאַפטע, אַן אָפּגײענדיקע אין בלוט, האָט די צעקלאפּטע אין יאָר 1939 
פּױלן, באַדאַרפט פאַרװאַנדלט ווערן אין דעם הױפּט-אָרט פאַר טאָטאַלער פאַרניכטונג פון יידן. 
מיט 5 יאָר שפּעטער איז אויך פּשיטיק געװאָרן יידן-ריין. נאָר באַזאַמען מיטן אויסזידלען אין יאָר 
1 די גאַנצע פּשיטיקער יידישע באַפעלקערונג, האָט מען אויך די פּאָליאַקן פון דאָרט 
אַרױסגעשיקט. געטאָן האָט דאָס מיט ריקזכטלאָזיקייט און אכזריות לגבי ביידע פעלקער -- דער 
היטלעריסטישער אֶקופּאַנט. ווייל פּשיטיק און די אומגעגענט האָבן באַדאַרפט פאַרואַנדלט ווערן 
אין אַ ריזיקן איבונגפעלד פאַר דער דייטשער אַװיאַציע, וועמען מ'האָט צוגעטיילט אַ באַזונדערע 
אויפגאַבע אינעם פּלאַנירטן אָנפאל אויפן ראַטנפאַרבאַנד. 

מיט אַ יאָר שפּעטער אינטערעסירט זיך ווידער-די: רייטשע מאַכט מיט פּשיטיק. דאָס מאָל -- 

מיט אַ ספּעציפיש יידישן ענין, הגם יידן זענען שוין פון לאַנג נישט געווען אין שטעטל. 
: אין "ביולעטין פון יידישן היסטאָרישן אינסטיטוט" (װאַרשע, יולידעצעמבער 1955, נומ' 

6) דערציילט אַ. רוטקאָווסקי, אַז װי נאָר די דייטשע רוצחים האָבן זיך גענומען צו דער 
"ענטגילטיקער לייזונג" פון דער יידן-פראַגע, האָבן זיי געװאָלט פאָרשן און דערלערנען דעם 
יידישן װידערשטאַנד אין פּשיטיק אין יאָר 1936 פון קראָקע, דאָס זיצאָרט פון דער צענטראַלער 
אָקופּאַציע-מאַכט פאַרן גענעראַל-גוּווערנעמענט און דער יידישער אליינהילף (זש.ס.ס.), זענען 
אַװעק שריפטלעכע און טעלעפאָנישע אָנפראגן אין ראַדאָמער דיסטריקט און צום יודענראַט -- 
וי אַזױ האָבן די יידן איינגעשטעלט זייער זעלבשוץ אין פּשיטיק. 

"די באַרימטע פּשיטיקער געשעענישן, אויפגעגראָבן דורכן אָקופּאַנט אָנהײיב 1942, נעמט אָן 
אַ באַזונדערע אױסשפּראַך און זאָגט עדות וועגן דער פּאַנישער מורא פון די היטלעריסטן פאַר אַן 
עווענטועלן װידערשטאַנד פון די יידישע מאַסן" -- שרייבט א. רוטקאָווסקי. 


* 

"שטייט נישט ברידער, אָט אַזױ זיך, מיט פאַרלייגטע הענט, 

שטייט נישט ברידער, לעשט דאָס פייער -- אונדזער שטעטל ברענט!* 

מיט די דאָזיקע שורות פאַרענדיקט געבירטיק זיין 'ס'ברענט", וויסנדיק, אַז זיינע פּשיטיקער 
ברידער זענען נישט געשטאַנען מיט פאַרלייגטע הענט, אַז זי האָבן פּרובירט לעשן דאָס פייער... 

עס אונטערליגט נישט קיין ספק, אַז אַ סך דערמוטיקונג און ביישפּיל פון דער פּשיטיקער 
יידישער זעלבשוץ, האָבן זיך גענומען די שפּעטערדיקע קעמפער אין געטאָס, אין די וועלדער, אין 
די פּאַרטיזאַנער און אין דער אַלגעמײנער װידערשטאַנד-באַוועגונג אין דער אָקופּירטער אײיראָפּע. 

פּשיטיק איז דעריבער געווען נישט נאָר אַן אבן-דרך איז אונדזער געשיכטע, נאָר אויך -- אַ 
מורה-דרך... 


(י"ש ת"א, 9.3.66; ע"ה ת"א, מרץ 1966; ספר פשיטיק, ח"א, 1973). 


דער נאצי-קרבן שלמה א. פרעגט,,, 


שוין 14 יאָר װי דער העפטלינג שלמה א. ליגט א פּאַראַליזירטער אין איינעם פון די 
מלב"ן=(דזשאָינט) שפּיטאָלן אין לאַנד. ער ליגט א פארגעסענער פון די אמאָליקע חברים און 
פריינד, א באעוולטער פון די אינסטאנצן װאָס האָבן אים באדארפט צופּסקנען אנטשעדיקונג פאר 
זיין אינוואלידנשאפט און כראָנישער קראנקהייט און א פארביטערטער אויף דער פּרעסע, הלמאי 
זי באשרייבט נישט אזא פאל וי זיינער... דער געליימטער גוף, ביידע פיס און רעכטע האנט, האָבן 
אָבער נישט אוועק גענומען פון אים דעם ליבלעכן שמייכל און קלאָרן געדאנק --- צוויי זעלטענע 
אייגנשאפטן פון א קרבן פון די נאַצישע רדיפות און אכזריותן. 

מיט 2 חדשים צוריק האָט ער פון דער אפּעלאציע-קאָמיסיע פאר דער אָנווענדונג פונעם 
געזעץ וועגן אינוואלידן, נאצי-קרבנות תשי"ז-1957 (ועדת העררים לצורך חוק נכי רדיפות הנאצים 
תשי"ז-1957) באקומען אן ענטגילטיקן אָפּזאָג אויף זיין נישט מסכים זיין מיטן באשלוס פון דער 
מעדיצינישער קאָמיסיע פון 16.12.64, וועלכע האָט נישט אנערקענט זיין אינוואלידנשאפט אלס 
פועל-יוצא פון זיינע איבערלעבונגען אין לאָדזשער געטאָ און אין אוישוויץ. די געלערנטע 
דאָקטורים און ריכטער זעען נישט קיין צוזאמענהאנג צווישן שלמהס ליגן צוגעשמידט צוס בעטל 
אזוי פיל יאָרן, און יענעם פאטאלן זעץ מיט א שטעקן אין דער חוט-השידרה, וועלכן ער האָט 
באקומען אין א װוינטערדיקן טאָג 1943 אין אוישוויץ. נאָר אויך אין דעם פאל איז פאָרט גילטיק 
דאָס אלטע יידישע פאָלקס-ווערטל, אז מען דארף פרעגן דעם חולה -- און נישט דעם רופא... 
לאָמיר-זשע טאַקע הערן דעם געליטענעמס דערציילונג און -- זיינע פראָגן. 

נאָר פאַר אַלעמען -- קוקט זיך גוט איין אין דעם בילד. 

אזוי האָט דער פּראָפּאגאנדע-אַפּאראט פון ד"ר יאָזעף געבעלס און דער "שטירמער" פון 
יוליוס שטרייכער פאָרגעשטעלט אין יאָר 1940 אונדזער העלד, דערצו נאָך מיט אזא אויפשריפט: 
"זעמטליכע בילדער שטירמער-אַרכיוו. איין יידישער מויכעל-מערדער. ער האַט פאָם דאַכע זיינעס 
װאַהנהאַוזעס אַוּף דויטשע זאָלדאַטען געשאָסען". אויף אונדזער יידיש לשון הייסט עס, אַז דער-אָ 
יונגערמאן איז אַ פאררעטערישער רוצח, וועלכער מאָרדעט פון אונטן ארום, אויסער דעם האָט ער 
פונעם דאך פון זיין הויז געשאָסן אוף דייטשע זעלנער... 

אויף וויפל מיר ווייסן, האָט שלמה אין זיין לעבן נישט געהאלטן קיין ביקס אין האנט. סיידן 
-- א ל"ג-בעומר ביקסל. די װאָס האָבן מיט אים געלערנט אין דער באָראָכאָוישול אין לאָדזש 
און שפּעטער געארבעט אין פאבריק, האָבן וועגן אים געזאָגט, אז ער טשעפּעט נישט קיין פליג 
אויף דער װאַנט, איז נישט מסוגל זיך אויפצורעגן. זיין שטענדיקער שמייכל אויפן פּנים איז געווען 
א שם-דבר. אָבער גראָד אים, האָבן די ריכטיקע פעלקער-מערדער און רוצחים פון אונדזער פאָלק, 
פאָטאָגראפירט און אויסגעקליבן אלס מאָדעל פון א פאררעטערישן, סאדיסטישן טיפּ, װאָס רק ער 
ליגט אויפן דאך און שיסט אויף אומשולדיקע דייטשן, נעבעך... (אזוי האָט אים פאַרגעשטעלט דער 
"שטירמער" אין יאָר 1940). 

דערנאָך איז שלמה מגולגל געװאָרן אין לאָדזשער געטאָ, אין "קיניגרייך" פון רומקאָווסקי, 
מיט הונגער, קראַנקהײטן, דעגענעראַציע, געפאַלנקײט -- ביזן טראַנספּאָרט קיין אוישוויץ. דער 
קלײינװווּקסיקער, אָבער פיזיש געזונטער און שטענדיק שמייכלענדיקער שלמה, דערמוטיקט 
אַנדערע אין אוישוויצער גהינום, העלפט מיט אַ גוט װאָרט, מיט אַ ביסן ברויט, באַמיט זיך אַלײן 
איבערהאַלטן דאָרט די שוידערלעכע טעג, װאָכן, חדשים און יאָרן. באַזונדערס איז ער אָפּגעהיטן 
אויף די אַפּעלן, ווען מען דאַרף אין אַ פראָסטיקער נאַכט שטיין שעהן אויף די אָפּגעשװאַכטע 
פיס און דער אויסגעמאַטערטער קערפּער טאָר זיך ניט געבן קיין באַװעג, קיין ריר. ער ווייסט, אַז 
אַפילו אַ פּינטל מיטן אויג װעט באַמערקט װערן -- און אַ גומי-שטעקן, צי אַ נאַהײיקע 
פאַרענדיקט מיט אַ בלייערנע גאלקע, װעט דערפאַר טיילן קלעפּ, אָדער -- טוטן אויפן אָרט. 

נאָר וי לאַנג קאָן מען זיין אָפּגעהיטן אין אוישווייץ? שלמה באַקומט אָ שניידיקן זצץ מיט 
אַ שטעקן אין רוקן. ער פאַלט אום, נאָר הייבט זיך שנעל אויף, ווייל ער ווייסט: קוים בלייבט ער 
ליגן, װעט מען אפשר אָנווענדן דאָס אױסגעפּרוּווטע מיטל: אים איבערדרייען מיטן פּנים אַרױף, 
אַװעק לייגן דעם זעלבן שטעקן אויפן האַלדן און אַ ס.ס. -מאַן צי אַ היימישער קאַפּאָ, וועט מיט די 
פיס זיך שטעלן אויף ביידע עקן פון שטעקן און אַזױ לאַנג דריקן און קוועטשן, ביז דער קרבן וועט 
דערשטיקט ווערן. דער ווייטיק פון קלאַפּ איז גרויס, ער פילט באַשײנפּערלעך וי אינעװייניק האָט 
זיך עפּעס אָפּגעריסן, קוים ער שטייט אויף די פיס. נאָר לאַנג טראַכטן לאָזט מען נישט. ער באַקומט 
אַ באַפעל זיך אָפּטראָגן צוריק אין באַראַק. מען דאַרף גיין, אַפילְו לויפן. נאָר פון איצט אָן איז זיין 
גאַנג אַ װאַקלדיקער, וי ביי א קאַטשקע... 

צומאָרגנס, ווען מען טרייבט די שקלאַפן צו דער אַרבעט, באַקומט שלמה אַ צונאָמען: 


קאַטשקע... אוישוויץ האָט נאָך געהאַט אַ חוש פאַר צונעמען איך! זיין גאַנג דערמאָנט 


פולשטענדיק דעם פלאַטער פון צוויי-פיסיקן עוף, ווען ער איז אין באַוועגונג. נעכטן האָט שלמה 
נאָך געהאַט אַ מענטשלעכן גאַנג. היינט, נאָכן קלאַפּ, האָט זיך אַ סך געענדערט. 


* 


דער טאָג פון באַפרייאונג איז געקומען. צוישן די טויזנטער לעבעדיקע סקעלעטן אין 
אָשװיענטשים, האָט זיך אויך געפונען שלמה. אין די טעג פון "קומען צו זיך" אין לאָדזשער 
שפּיטאָל, אין יידישן רעקאָנװאַלעסצענטן הויז, ווען ער װוייסט שוין אויף זיכער אַז פון דער 
גרויסער משפּחה איז ער געבליבן אַלײן, אויסער דער ברודער װאָס דאַרף קומען מיט דער 
רעפּאַטריאַציע פון ראַטנפאַרבאַנד, פאַרשווינדט ניט אַלץ פון זיין פּנים דער ליבלעכער, 
מענטשלעכער און װאַרעמער שמייכל. 

געשטעלט זיך אױף די פיס -- היבט ער אָן אַרבעטן אין איינער פון די יידישע 
אינסטיטוציעס אין לאָדזש. אמת, דער װאַקלדיקער און וויגנדיקער גאַנג האָט ניט אויפגעהערט, די 
חוט-השידרה שטעכט און ברעכט -- מען איז אָבער דאָך פריי, דערלעבט אַ נקמה אין היטלערן. 
דאָס װיכטיקסטע: מען גרייט זיך עולה זיין קיין ארץ-ישראל, וועלכע דאַרף פּראָקלאַמירט ווערן 
אַלס יידישע מדינה. 

אפשר װעט דער דאָרטיקער קלימאַט און װאַרעמקײט אַװעק נעמען די וייטיקן פון די 
ביינער, אויף וועלכע דאָקטױירים זאָגן, אָז דאָס איז אַװדאַי רעוומאַטיזם, צי אַרטרעטיזם פון די 
לאַגער-יאָרן. : 

און דער עצם געדאַנק, אַז נאָך אוישוויץ וועט מען זוכה זיין צו אַ יידישע מדינה, אן אייגענע 
רעגירונג, ווערן אַ פאָלק מיט פעלקער גלייך -- האָט אים באַגײסטערט, דערמוטיקט, צוגעגעבן 
כוח. 

ווען מ'האָט אים געפרעגט: "שלמה, ווען פאָרסטו קיין ארץיישראל?" -- האָט ער 
געענטפערט: "מ'האָט מיר שוין גענומען אַ מאָס!..." דער דאָזיקער זאָג איז דערנאָך שטאַרק 
באַרימט געװאָרן אין דער יידישער לאָדזש. 

אין יאָר 1949 איז ער עולה קיין ישראל. איך ווייס נישט צי ער איז געפאַלן קושן די היגע ערד 
ווען ר'איז אַראָפּ פון דער שיף, נאָר אינערלעך האָט ער זיכער איבערגעלעבט אַזעלכעס װאָס איז 
שטאַרקער וי באַרירן מיט די ליפּן דעם דערגרייכטן ברעג. איצט איז מען ביי זיך אין דער היים, 
אויס נע-ונד, אַ סוף צום מעמד פון אַן אומגעבעטענעם גאַסט ביי יענעם. די אויסגעטרוימטע מדינה 
וועט אַװדאַי ניט אַנטױשן, וי צאַרטע טאַטע-מאַמע צוטוליען צו זיך דעם פאַריתומטן זון, ניט לאָזן 
-קיין עוולה טאָן דעם אַזױ שװער-געפּרוּווטן קינד. 

ביזן יאָר 1952 האָט שלמה זיך געפילט וי איינער פון די גליקלעכע בירגער אין דער 
אויפגעריכטער מדינה, טאַקע אַ מעברה, "צנע", אַ יאָגן זיך נאָך עטלעכע טעג אַרבעט -- אָבער 
פאָרט ביי זיך אין לאַנד. ביז ער איז אַ געוויסן טאָג אומגעפאַלן -- און מער ניט געקאָנט זיך 
אויפשטעלן. דער רעכטער פוס איז געװאָרן געליימט. דאָקטוירים האָבן זיך דערקענט אויף דער 
אָנקומענדיקער קאַטאַסטראָפע און אים אַװעקגעשיקט אין דעם "דזשאָינט"-שפּיטאָל פאר כראָניש 
קראַנקע. פון יענעם אומגליק זענען פאָריבער 14 יאָר. דער פּאַרּאַליזש האָט געמאַכט גרויסן 
פאָרשריט: זיך איבערגעװאַרפן אויפן צווייטן פוס, באַהערשט דעם קערפּער, ביזן האַלדז, 
אָפּגעטױט די רעכטע הַאנט. בלויז די לינקע האַנט איז נאָך פעיק צו געבן אַ שװאַכן צי ביים גלעקל, 
ווען ער דאַרף רופן די קראַנקן-שוועסטער. בעֹת אונדזער געשפּרעך, אַז איר וויל פאַריכטן דאָס 
קישן, לאָזט ער ניט. ער רופט די שוועסטער. לויטן שמייכל און װאַרעמקײט וי זי רעדט און באַציט 
זיך צום קראַנקן, זע איך, אַז ער געהערט ניט צו יענע פּריקרע און קאַפּריזנע פּאַציענטן. דאָס 
שפּיטאָל-פּערסאָנאַל באַקלאָגט זיך ניט אויף דעם קראַנקן מיט אַזאַ "סטאַזש", וועלכער איז כסדר 
צוגעשמידט צום בעטל. אויך זי ווייסן, אַז דער מוח אַרבעט ביי אים מיט דער זעלבער קלאָרקײיט 
און שאַרפקייט, וי פאַרן אומגליק. אַפילו דער לעצטער אָפּזאָג פון דער אפּעלאַציע האָט אים ניט 
אַרױסגעבראַכט פון די כלים, פאַרפינצטערט דאָס געזיכט, געלייגט זיך וי אַ שווערער שאָטן אויף 
דער נשמה... א 


אַ סך װאַסער איז אָפּגעפלאָסן אין ירדן, זינט שלמה לאָדנט זיך -- מעדיציניש און יורידיש: 

-- מיט דער ישראל-רעגירונג וועגן אַנטשעדיקונג, אַלס אינװאַליד, אַ געליטענער פון די נאַצי" 

רדיפות. די "װידערגוטמאַכונג" פון דיײיטשלאַנד האָט ער יאָ באַקומען. די זעלבע געהאָרכזאַמע, 

דיסציפּלינירטע דייטשן, וועלכע האָבן בשעתו אַזױ פלייסיק געטאָן היטלערס פאַרברעכערישן רצון, 

האָבן בימי אַדענאוער אויך טריי אויסגעפירט די באַפעלן און באַשלוסן פון דער מערב-דייטשער 
רעגירונג וועגן "פאַרגיטיקן" די קרבנות פון דריטן רייך. אויך שלמה האָט באַקומען דאָס זייניקע. 

מען קאָן דעריבער אָננעמען, אַז פאָרמעל האָט ער מיט די דייטשן פאַרענדיקט זיין חשבון. זיין 

צווייטע פאָדערונג איז געווען צו אונדזערע, יידישיישראלדיקע אינסטאַנצן, וועלכע האָבן אין די 
ראַמען פון שילומים-הסכם באַקומען אַ גלאָבאַלע סומע צו באַצאָלן די שווער-געליטענע,כראָניש- 
קראַנקע און אינװאַלידן, וועמענם געזונט-צושטאַנד איז אונטערגעבראָכן געװאָרן אין רעזולטאַט 
פון די דייטשע, פאַרברעכערישע רדיפות. כדי זוכה זיין צו אַזאַ פאַרגיטיקונג, מוז אַ מעדיצינישע 
קאָמיסיע פון ישראל-דאָקטױרים פעסטשטעלן, צי איז די איצטיקע קראַנקהײט אָדער 
אינװאַלידשאַפט אַ דירעקטער פּועל-יוצא פון אַ מיידאַנעק, געטאָ, בונקער -- אָדער אַ נאָרמאַלע 
מענטשלעכע מחלה װאָס האָט זיך סתם געקאָנט צוטשעפּן צו אַ מענטשן צוליב זיין עלטער אָדער 
אַנדערע סיבות, נאָר בשום אופן נישט צוליב דייטשער רשעות און פאַרדאָרבנקייט. 

שלמהן האָט די קאָמיסיע אָנערקענט אַז ער איז טאַקע שוין אַ סך יאָרן פּאַראַליזירט, אָבער ניט 
דער קלאַפּ אין אוישוויץ, ניט דאָס לאָדזשער געטאָ, צי אַנדערע צרות וועלכע ר'האָט געהאַט 
אויסצושטיין אין די יאָרן 1939-45, האָבן דערפירט צו זיין איצטיקן צושטאַנד. אַ סברה, אַז זַיין 
קראַנקהייט איז גאָר געקומען... מן השמים! 


* 

ער וייסט, אַז ר'איז ניט דער אײינציקער קרבן פון דער ישראל-דייטשער טראַנזאקציע לוט 
וועלכער די קרבנות וי ער, דאַרפן פאַרגיטיקס ווערן פון ירושלים -- און ניט פון באָן. די דייטשן 
האָבן זיך באַפרייט פון דעם קלאָפּאָט מיט דער הילף פון אַ גרויסער סומע אויסלייז-געלט פאַר דעם 
סאָרט געליטענע. זאָלן די יידן אַלײין זיך ברעכן דעם קאָפּ, מיטן באַשטימען וער און מיט וויפיל עס 
האָט אַ רעכט צי געניסן דער אינװאַליד, צי כראָניש-קראַנקער. דערווייל האָבן קאָפּיברעכעניש 
די... שלמהס. אַזעלכע וױ זײ ווערן גוט-גוט אונטערזוכט, געפאָרשט, מען פאַרלאַנגט פון זי 
רענטגענס, אַנאַליזן, פאָטאָגראַפיעס, קראַנקן-קאַרטעס פון פאַרלאָפענע יאָרן, מעדיצינישע 
באַשטעטיקונגען, מיינונגען פון דאָקטוירים וועלכע האָבן זי געהילט. דער אויסגעברענטער 
אוישוויץ-נומער אויפן אָרעם, איז פאַר דער קאָמיסיע ניט קיין גענוגנדיקער דאָקומענט... זי דאַרפן 
עפּעס מער באַשײנפּערלעכס! 

און שלמה פרעגט: 

פאַר װאָס איז די ישראלדיקע דאָקטױירים-קאָמיסיע אַזױ שטרענג און ריקזיכטלאָז ביים 
באַהאַנדלען די קרבנות פון די דייטשע פאַרברעכנס? 

אוב די רעגירונג האָט געמאַכט אַ "שלעכט געשעפט" מיט באָן און איר סטייעט ניט 
אוסצוצאָלן אַלע געליטענע -- מוזן דערפון ליידן די געליטענע גופא? 

און אפשר, חלילה, וויל גאָר די רעגירונג אָפּשפּאָרן פאר דער מלוכהשער קאַסע אַ ביסל 
דייטשע מאַרקן אויפן חשבון פון "פאַרקלענערן" די צאָל קרבנות פון די נאַצי-רדיפות, וועלכע 
דאַרפן באַקומען אַנטשעדיקונג ? 


די פּשוטע שאלות פון שלמה'ן טאָרן ניט בלייבן אָן אַן ענטפער. דער דאָזיקער נאַצי-קרבן, וי 
אַ סך פון זיינס גלייכן, װאַרטן אויף אַ תשובה און אויפקלערונג! 


(י"ש ת"א, 31.8.66; ע"ה ת"א, ספטמבר 1966) 


אין 21סטן טאָג פון נצחון 


דעם 9 טן מאַי 1945, האָט די וועלט פרייער אָפּגעאָטעמט, נאָך דעם וי די אָנפירונג פון דער 
צעקלאַפּטער היטלעריסטישער אַרמײ האָט קאַפּיטולירט. דער צוזאַמענטרעף אויפן טייך עלבע פון 
רױטאַרמײער און אַמעריקאַנער זעלנער, װי דאָס אַרויפציען די סאָװויעטישע פאָן אויף דער 
געביידע פון צעשטערטן רײיכסטאָג, האָבן אָנגעזאָגט דער מענטשהייט דעם סוף פון איינער פון די 
בלוטיקסטע און שרעקלעכסטע מלחמות. 

די שטימונגען פון יענע טעג שילדערט ויליאַם שעירער אין זיין מאָנומענטאַל װערק 
"אויפשטייג און פאַלן פון דריטן רייך": 

"אין דער נאַכט פון 8 טן אויפן 9 טן מאַי, האָבן די האַרמאַטן אויפגעהערט צו שיסן און 
באָמבעס צו פאַלן אין אײיראָפּע. אַ מאָדנע שטילקייט, נאָר אַ געבענטשטע, האָט זיך אַראָפּגעלאָוט 
אויפן קאָנטינענט צום ערשטן מאָל זינט דעם 1טן סעפּטעמבער 1939. אין פאַרלויף פון די 5 יאָר, 8 
חדשים און 7 טעג װאָס זענען פאָריבער זינט יענעם טאָג, זענען אומגעקומען מיליאָנען מענער און 
פרויען אויף הונדערטער שלאַכטפעלדער און אין טויזנט בּאָמבּאַרדירטע שטעט. אוֹן נאָך מיליאָנען 
זענען געטויט געװאָרן אין די נאַצישע גאַזיקאַמערן, אָדער אין די גריבער פון די "ס.ס. 
איינזאַצגרופּן" אין רוסלאַנד און פּוױלן -- אין רעזולטאַט פון דער דייטשער פאַרכאַפּערישער 
תאווה פון אַדאָלף היטלער. דער רוב אַלטע אײיראָפּעישע שטעט האָבן זיך פאַרװאַנדלט אין אַ באַרג 
חורבות און פון די דאָזיקע ו'ירבות, ביים אָנװאַרעמען זיך פון דער לופט, האָט זיך געטראָגןאַ 
געשטאַנק פון אומצאָליקע מתים, וועלכע זענען נישט געבראַכט געװאָרן צו קבורה..." 

ס'וועט אויך ניט זיין איבעריק צוצוגעבן, אַז איבער 60 לענדער זענען געווען באַטײליקט אין 
דעם בלוטיקן פאַרמעסט. 110 מיליאָן יונגע, אַרבעטפעיקע און געזונטע מענטשן האָט מען 
מאָביליזירט. פון זיי זענען אַ 30 מיליאָן אומגעקומען אויף די פאַרשיידענע פראָנטן. אַ 50-45 
מיליאָן פון דער ציווילער באַפעלקערונג זענען געװאָרן פאַרװוּנדעט, פאַרלאָרן, דערהרגעט. און די 
מאַטעריעלע פאַרלוסטן -- 4 מאָל אזוי פיל וי אין דער ערשטער וועלט-מלחמה. 

דעם דאָזיקן פּרייז האָט די וועלט באַצאָלט פאַר היטלערס שגעון וועגן "טויזנט-יאָריקן רייך", 
װאָס האָט בסך-הכל אָנגעהאַלטן 12 יאָר, 4 חדשים און 8 טעג... 

די בעסטיע איז טאַקע באַזיגט געװאָרן -- נאָר פאַר אונדזער פאָלק איז עס געווען אַ נצחון 
אויף קברים. כלפי די יידן, האָבן די קאַניבאַלן פון 20טן יאָרהונדערט אָנגעװוענדעט אַזאַ 
ניט קאָנװענציאָנעל געווער, װי גאַזדקאַמערן און קרעמאַטאָריעס, מאַסן-עקזעקוציעס, געטאָס, 
הונגער, ליידן און פּיין. 


אין יענעם טאָג פון נצחון, מיט 21 יאָר צוריק, האָבן מיר אַלע געהאָפּט און געטרוימט, אַז די 
פאַרברעכער װעלן באַקומען זייער פאַרדינטע שטראָף: אַז נאָכן מערדער און זעלבסטמערדער 
היטלער -- װעלן ניט מער קומען קיין יורשים: אַז אַ נייע דייטשלאַנד וועט אויפשטיין ; און אחרון 
אחרון -- אויס מיט מלחמות, מיט פעלקער-האַס און ראַסן-שיאה, אויס מיט בלוט-פאַרגיסונגען 
און פאַרוויסטונג. 

געווען אַ פּולשטענדיקע באַרעכטיקונג פאַר אַזאַ אָפּטימיזם. דער אינטערנאַציאָנאַלער 
טריבונאַל אין נירנבערג האָט פאַרמשפּט צום טוט און אויסגעפירט דעם אורטייל איבער די 
היטלעריסטישע קאַרפּןך-קעפּ. דײיטשלאַנד איז צעטײילט געװאָרן, מיט אַן איינגעשטעלטן 
אָקופּאַציע-רעזשים און פייערלעכן צוזאָג פון די אַליאַנטן אַדורכפירן די דענאַציפיקאַציע און 
דעמיליטאַריזאַציע פון דער צעקלאַפּטער טעװטאָנישער מדינה. אייניקע קריג-פאַרברעכער זענען 
אויסגעליפערט געװאָרן צום משפּט אין די לענדער, װוּ זיי זענען באַגאַנגען רציחות. אַנדערע ווינטן 
האָבן אַ בלאָז געגעבן אין אײיראָפּע. 


ס'האָט אָבער ניט לאַנג געדוערט -- און דאָס רעדל פון דער געשיכטע האָט זיך אַ דריי 
געגעבן אין אַן אַנדערער ריכטונג. די זיגערס האָבן לגבי די דייטשן אַרױסגעװיזן שוין צופיל 
מילדקייט, טאָלעראַנץ און פאַרגעבונג, גענוי װי דאָס האָט געבעטן גענעראַל יאָדל, נאָכן 
קאַפּיטולאַציע-אַקט: 

"מיט דעם דאָזיקן אונטערשריפט, ווערט דאָס דייטשישע פאָלק און זיינע באַװאָפּנטע כוחות 
איבערגעגעבן אין די הענט פון די זיגערס. אין דער דאָזיקער מלחמה, וועלכע האָט געדויערט 
העכער פינף יאָר, האָבן זי ביידע געליטן מער וי יעדער אַנדער פאָלק אין דער וועלט. מיר האָפן, 
אַז די זיגערס ועלן זיין ברייטהאַרציק"... 

און גראַף שווערין פאָן קראָסיק, ריבענטראָפּס יורש אין דער דעניץ-רעגירונג, דריקט אויס 
זיין האָפענונג, אין אַ ראַדיאָירעדע, אַז "די אַטמאָספער פ האַס, װאָס רינגלט היינט ארום 
דייטשלאַנד איבער דער גאַנצער װעלט -- װעט נאָכלאָזן... 

דער גענעראַל און דער גראַף האָבן זיך ניט אַנטוישט. די שנאה צו דײיטשלאָנד האָט שוין פון 
לאַנג נאָכגעלאָזט און אַזאַ ברייטהאַרציקײיט צו דער מדינה פון אַדענאוער-ערהאַרד האָט מען ניט 
אַרױסגעװיזן אַפילו צו די קרבנות פון "דריטן רייך". 

* 

ס'װאָלט געווען אַ היסטאָרישע אומרעכט אַרױפּצוּװאַרפן בלויז אויפן היטלעריסטישן 
דייטשלאַנד די גאַנצע שולד פאַרן אויסברוך פון צווייטן וועלט-קריג און אירע טראַגישע פאָלגן. די 
איבערבעטונגס-פּאָליטיק לגבי היטלערן, די כסדריקע פּרוּוון מצד די טשעמבערליינס אים 
נאָכצוגעבן און פון די בעקס אים נאָכקאָפּירן, האָבן דערמעגלעכט דעם ברוינעם דיקטאַטאָר 
אומגעשטערט צו ברעכן אינטערנאַציאָנאַלע אָפּמאַכן, אָנגרייפן שכנותדיקע מדינות און 
שאַנטאַזשירן א צעטומלטע און צעקריגטע וועלט. אויפן פאַרמיסטיקטן באָדן פון די הערשנדיקע 
פּאָליטישע באַציונגען אין איראָפּע אין די דרייסיקער יאָרן און פון שאָװויניסטיש- 
רעװאַנזשיסטישע שטימונגען צווישן דייטשן פאָלק, איז מעגלעך געווען אַזאַ װילדגראָז וי די 
נאַציאָנאַלסאָציאַליסטישע פּאַרטײ. 

אָבער אויך נאָכן איבערפאַל אויף פּױלן, דעם 1טן סעפּטעמבער 1939, ביזן פאַקטישן עפענען 
דעם צווייטן פראָנט -- זענען פאָריבער גאַנצע 5 יאָר. אין דער תקופה האָט דײיטשלאַנד באַװיזן 
יעדן באַזונדער און לוט אַ ריי, אָנצוגרייפן בעלגיע און פראַנקרייך, דענעמאַרק און גריכנלאַנד, 
יוגאָסלאַװיע און דעם ראַטנפאַרבאַנד. דאָס אַלץ האָט מען געקאָנט אויסמיידן, ווען מ'װאָלט 
דייטשלאנד איינגעשטילט באַלד נאָך איר אַטאַקע אויף פּױלן. וי האָבן דערקלערט פעלדמאַרשאַל 
קייטעל און גענעראַל יאָדעל אויפן נירנבערגער פּראָצעס: 

"ווען דער מערב װאָלט אין האַרבסט 1939 ניט געווען אומטעטיק, ווען היטלער האָט זיין 
װוערמאַכט געװאָרפן קעגן פּױלן, װאָלטן די דייטשן פאַרשפּילט די מלחמה שוין אין האַרבסט דעם 
זעלבן יאָר". 

און מען מעג זי גלייבן אויפן װאָרט... בפרט נאָך, אַז אָן די עדות איז געווען באַװוּסט, אַז דער 
דייטשער גענעראַל-שטאב האָט תמיד געליטן פון אַ קאָמפּלעקס, װאָס האָט געהייסן "צוויי" 
פראָנטן-קריג". 

היינט גיט אַ טראַכט, וויפל בלוט-פאַרגיסונג און חורבות װאָלט מען געקאָנט פאַרמיידן, ווען 
פּאָליטישע מנהיגים זאָלן ניט געווען אַזױ קאַפּיטולירן פאַר היטלערן. 

שָ 


איצט, 21 יאָר נאָכן קראַך פון היטלעריזם, דאַרף מען װידער זיך שטעלן די פראַגע; האָט מען 
געלערנט עפּעס פון צווייטן וועלט-קריג? איז געזיכערט געװאָרן אַ סטאַבילער שלום אויף דער 
וועלט און צי וועלן מער ניט אויפשטיין קיין היטלערס אין דייטשלאַנד צי אין אַנדערע לענדער? 

װי ביטער דער אמת זאָל ניט זיין, דאַרף געזאָגט ווערן, אַז עפּעס-װאָס האָט מען יאָ געלערנט 
פונעם קריג אין די יאָרן 1945-1939, אָבער קיין סך -- ניט! 

גענוג כאַפּן אַ בליק אויף דער מאַפּע פון דער וועלט און עטװאָס אויפפרישן דעם זכרון, כדי 
זיך אַרומזען, אַז פונעם 9טן מאַי 1945 ביזן היינטיקן טאָג, האָבן אין העכער 40 ערטער אויף דער 
וועלט זיך געפירט 39 מלחמות. אוודאי זענען אַ סך פון זי געווען אויך נאַציאָנאַליבאַפּרײערישע 
קאַמפן קעגן פרעמדע אונטערדריקער און היימישע רעאַקציאָנערן; אַװדאַי האָבן די אַלע 
באַװאָפנטע צוזאַמענשטױסן געהאַט זייער באַרעכטיקונג און פאַרענטפער, געווען אָבער אויך 
אַזעלכע מלחמות, װאָס מיט זייער אומרעכט, אַגרעסיוקיייט און ברוטאַלקײט, דערמאָנען זי 
דייטשלאַנדס מעטאָדן פון דערקלערן און פירן דעם קריג מיט אַ 20 יאָר צוריק. 

מיט איין װאָרט -- די צווייטע וועלט-מלחמה האָט געהאַט און האָט נאָך אויך איצט 
"יורשים", הגם פון אַ מער לאָקאַלן כאַראַקטער, נאָר זײי הערן ניט אױף דראָען מיט אַן 
אינטערנאַציאָנאַלן אויפרייס, מיט אַ דריטן וועלט-קריג, װאָס נאָר אירע מוראדיקע פאָלגן האַלטן 
אָפּ אַפילו די פאַרביסנסטע אַגרעסאָרן ניט פאַרגאַלאָפּירן זיך צופיל... 

* 

אויך די לאַגע אין דייטשלאַנד גופא באַװײזט, אַז דאָס דאָזיקע לאַנד וויל ניט צופיל טראַכטן 
וועגן דער ניט-ווייטער פאַרגאַנגענהײט און זיך אַראָפּנעמען אַ מוסר-השכל פון דער צווייטער 
וועלט-מלחמה. אין די צענדליקער טױזנטער דרייען זיך אַרום אױף דער פריי -- און 
אומבאַשטראָפט! -- די היטלעריסטישע קריגס-פאַרברעכער. די װאָס ווערן שוין יאָ געשטעלט 
פאַרן געריכט, איז עס אין רוב פאַלן גיכער אַ חוזק איבער די עלעמענטאַרע געזעצן פון יושר און אַ 
פאַרשוועכונג פונעם אָנדענק פון די קרבנות. אין איצטיקן דײיטשלאַנד קומען לעגאַל פאָר 
צוזאַמענפאָרן און קאָנגרעסן פון געוועזענע ס.ס. -פאָרמאַציעס און לעצטנס די לוויה פון היטלערס 
הויפּט-שומר-ראש, ס.ס. -גענעראַל סעפּ דיטריך, איז פאָרגעקומען װי "אין די אַלטע, גוטע צייטן". 
אין ערהאַרדס מדינה זענען שטאַרק אַנטװיקלט און ווערן געפלעגט רעװאַנזשיסטישע שטימונגען 
און טעריטאָריאלע פּרעטענסיעס כלפי די שכנים. געוועזענע אָפיצירן פון דער װערמאַכט שטייען 
װידער בראש פון אַ באַנײטער און גוט באַװאָפּנטער דייטשער אַרמײ, וועלכע פאָדערט פאַר זיך 
אויך אַטאָמיש געװער. דער מיליטערישער און עקאָנאָמישער פּאָטענציאַל פון באָן האָט זי 
געשטעלט ביי דער מזרח-װאַנט פון די סאַמע פאָרגעשריטנסטע אײיראָפּעישע מדינות. 

און פּווקט וי ס'זענען אין דײיטשלאָנד גופא פאַראַן עלעמענטן וועלכע טרוימען וועגן באַנײיען 
דעם "דריטין רייך", אַזױ אויך פעלן נישט אויס אין ענגלאַנד אַ דזשאָרדאַן און מאָסלײ, אין די 
פאַראייניקטע שטאַטן -- אַ ראַקװעל און קוקלוקס-קלאַן, איז די לאַטיין-אַמעריקאַנער לענדער צי 
אין אַ דרום-אַפריקע זענען נאָך פאַראַן גענוג ראַסיסטן און אַנדערע פינצטערע כוחות, פאַר וועלכע 
היטלער איז נאָך אַלץ דער "קלאַסישער מאַדעל" וי אַזױ זיך פירן-מיטן אייגענעם פאָלק און כלפי 
אַנדערע פעלקער. 


אין 21סטן טאָג פון נצחון, טאָר מען אויך ניט פאַרגעסן אין אונדזער זיג איבער די אַראַבישע 
אינװאַדאָרן אין יאָר 1948, ביים סאַמע געבורט פון דער יידישער מדינה. און פּונקט וי דייטשע, 
רעװואַנזשיסטישע כוחות טראכטן אַלץ ניט משלים צו זיין מיט דער קאַפּיטולאַציע פון פטן מאַי 
5, אַזױי אויך אייניקע אַראַבישע מנהיגים זענען באַהערשט מיט נקמה-געפילן בנוגע דעם הסכם 
אין ראָדאָס, וועלכער האָט דעם װאָפּנשטילשטאַנד באַדאַרפט פאַרװאַנדלען אין אַ סטאַבילן שלום 
צווישן ישראל און אירע שכנים. סאַרא פאָרשריט מדינת ישראל און די אַראַבישע לענדער האָבן 
געמאַכט פאַר דער צייט -- נאָר אויפן שלום-פראָנט, האָט זיך כמעט וי גאָרניט געענדערט. די 
גרענעצן זענען אַן אָפּטע אַרענע פאַר צוזאַמענשטױסן, ווייל די אַראַבישע אַגרעסיע מוז בעל-כורחו 
אַרוסרופן יידישע רעװאַנזש-אַקציעס און די קייט פון קעגנזייטיקע רעאַגירונען הערט ניט אויף. 

אין די אויגן פון אַ ישראל-בירגער, איז ניטאָ אַזאַװײיטער מהלך צווישן היטלערס כסדרדיקע 
מלחמה-דערקלערונגען דעם גאַנצן ייִדישן פאָלק און אַבדול נאַצערס דראָוּנגען צו פירן אַ קריג 
מיט ישראל, וי נאָר די אַראַבישע לענדער וװועלן זיין דערצו גענוג שטאַרק און גרייט. כלפי דעם 
שװער-געפּרוּװטן יידישן פאָלק, מיט זיינע היסטאָרישע דערפאַרונגען, דאַרפן אַגרעסיווע רייד פון 
אַמביציעזע און דיקטאַטאָרישע פירערס, זיין אַ װאָרענונג און אַ... לערע. די פראַגע איז נאָר, צי 
אויך די פּאָליטישע מנהיגים פון דער וועלט, פון מזרח און פון מערב, זענען דורכגענומען מיט דעם 
זעלבן באַװוּסטזײין וי מיר. דער לעצטער "עולה-רגל" קיין קאַיר פון אַ מאַרשאַל טיטאָ און 
פּרעמיער קאָסיגין, גיט נישט בלויז צו אינטערנאַציאָנאַלן פּרעסטיזש דעם דיקטאַטאָר אויפן נילוס, 
נאָר שטאַרקט אים אויך אין זיינע פּלענער בנוגע ישראל. 

אויך כלפי דעם נאָענטן מזרח, באַזונדערס װאָס שייך די ישראל-אראבישע באַציאונגען, האָט 
די וועלט ניט קיין סך געלערנט פונעם צווייטן וועלט-קריג. דאַרף מען דאָס אויך דערמאָנען היינט, 
אין 21-טן טאָג פון נצחון. (י"ש ת"א, 18.5.66) 

אויך זיי האָבּן פארגעסן?! 


מוצאי שבת ערב כ"ז ניסן -- דער טאָג פון אומקום און גבורה. טויזנטער שטראָמען אינעם 
גרויסן, רעפּרעזענטאַטיוון "היכל התרבות" אין תל-אביב, כדי זיך באַהעפטן מיטן אָנדענק פון די 
זעקס מיליאָן קדושים, אויף דער אָנדענק-אַקאַדעמיע אין יידיש. עס קומען די שארית-הפליטה פון 
"יענער פּלאַנעטע", טוריסטן, און יידן פּשוטע, וועלכע קענען ניט און ווילן ניט אָפּטרײסלען פון זיך 
דעם באַלאַסט פון די פינצטערע יאָרן. פאַר זיי איז נאָך װינציק די אייגענע איבערלעבונגען אין דער 
אָקופּירטער אײיראָפּע, די קאָשמאַר-חלומות אין די נעכט און די אוישוויץ-האַלוצינאַציעס אַפילו 
אין זוניקע טעג. אין יאָרטאָג פון 19טן אַפּריל, ווען אין װאַרשעװער געטאָ איז אויפגעהויבן 
געװאָרן די פאָן פון מרידה קעגן דער דייטשער בעסטיע, וויל דאָס פאָלק אין ישראל ווידער 
ברענגען צום אויסדרוק זיין פאַרערונג און אָנערקענונג די העלדישע קעמפערס און אָפּגעבן כבוד די 
קדושים. 

דער אָװונט אין יידיש איז צוגעגרייט געװאָרן דורך אַזעלכע וויכטיקע און ערנסטע אינסטאַנצן 
און געזעלשאַפטן, וי די אָפּטײלונג פאַר קולטור, יוגנט און ספּאָרט פון תל-אביבער שטאָטראַט, 
תל-אביבער אַרבעטער-ראַט, יד ושם, פאַראיין פון יידישע שרייבער און זשורנאַליסטן, פאַרבאַנד 
פון געוועזענע קאַצעטלער, געזעלשאַפט פריינד פון ייוואָ, פאַרלאַג און ביבליאָטעק א.נ.י.ל. פּרץ, 
ביביליאָטעק א.נ. פון פראַנץ קורסקי. אַרױסגעטראָטן זענען בלויז פיר רעדנער. קיין איינער פון זי 
האָט זיך ניט גענייטיקט אין לערע וי אַזױ און װאָס ריידן אויף דער אַקאַדעמיע. מען מעג זיך 
פאַרלאָזן אויף ד"ר ב. פרימער, אויפן רעדאַקטאָר מ. צאַנין, אויפן פראָנט-קעמפער ח. פאַבער און 
קאַצעטלער פסחקע בורשטיין. אויף אַזאַ אָװנט האָבן זיייאָ װאָס צו דערציילן, אַפילו עלעקטריזירן 
דעם עולם, אַרסרופן ביי אים טרערן און טיפע זיפצן, האַלטן אין יראת-הכבודיקער שטילקייט און 
שפּאַנונג איבער דריי טויזנט יידן. 


העכער אַ שעה האָבן געדויערט בלויז די רעדעס -- און צו דער גרעסטער שטוינונג, האָבן 
מיינע אויערן קיין איין מאָל ניט אויפגעכאַפּט דעם נאָמען מרדכי אַניעלעװיטש. איין רעדנער האָט 
יאָ דערמאָנט, אגב אורחה, וי עפּעס אַ זייטיקע באַמערקונג, דעם געטאָ-אויפשטאַנד אין װאַרשע. 
בלויז 5 ווערטער -- ניט מער! און גערעדט האָט מען דאָרט, וי געזאָגט, מיט אַ סך פּאַטאָס און 
טרויער, מיט טיפן ווייטיק און צער. אָבער שוין זשע מעג מען אויף אַ געטאָ-מיטינג פאַרבונדן 
דירעקט מיט דער דאַטע פון 19טן אַפּריל (אַפילו ווען זי איז אין דער יידישער מדינה פאַרביטן 
נעװאָרן אויף כ"ז ניסן), פאַרזען, צי פאַרגעסן צו דערמאָנען דעס איינציקן פון דעם מין אויסדרוק 
פון יידישן, אָרגאַניזירטן, באַװוּסטזיניקן װידערשטאַנד דעם נאַצישן שונא ? מעג מען אַרױסלאָזן 
פון זכרון אַזעלכע געשטאלטן, װי דער 24-אָריקער קאָמענדאַנט פון אױפשטאַנד, מרדכי 
אַניעלעװיטש פון השומר הצעיר, זיין פאַרטרעטער יצחק צוקערמאַן (אַנטעק) פון "החלוץ", הערש 
בערלינסקי פון לינקע פּועלי-ציון, אברהם שניידמיל (שפּעטער -- מאַרק עדעלמאן) פון "בונד", 
יוחנן מאָרגענשטערן פון פּועלי-ציון (צ. ס.) און מיכאל ראָזענפעלד -- פון די קאָמוניסטן? 

זענען דאָך די אַלע געווען דער שטאַב פון דער יידישער קאַמפס-אָרגאַניזאַציע (זש. אָ. ב.) אין 
געטאָ -- און גראָד אויף דעם אָװנט אין "היכל התרבות" -- זענען זי אין גאַנצן פאַרגעסן 
געװאָרן... 

די זעלבע רעדנער האָבן מיט רעכט געסטעמפּלט די פאַרגעסונג-פּאָליטיק פון אַנדערע 
פעלקער און באַזונדערס דעם פאַקט, װאָס דער יידישער חורבן ביי דער לעצטנס דורכגעפירטער 
אַנטהילונג פון אוישוויץ-דענקמאָל, איז אין גאַנצן ניט דערמאָנט געװאָרן. פרעגט זיך: און אויף אַ 
צענטראַלער געטאָ-אַקאַדעמיע אין תל-אביב, מעג מען פארשווייגן דעם העלדישן אויפשטאַנד 
אין פּױלנס הױפּט-שטאָט מיט 24 יאָר צוריק און לגמרי אויסמעקן די נעמען פון די, וועלכע האָבן 
איניציאירט און אױסגעטראָגן די אומגלייכע און פון פאָראויס פאַרשפּילטע שלאַכט? 

אויב וועלן מלמד-זכות זיין פאַר אַזאַ פאַרזען, איז בלויז דאָס װאָס דרי האָבן גערעדט ניט פון 
פּאַפּיר. אָבער װי קאָן פון קאָפּ "אַרוספליען" אַזאַ געשעעניש וי דער װאַרשעװער געטאָ- 
אויפשטאַנד און זיינע טרעגער און העלדן ? איז עס דאָך געווען אַ געדענק-אָװונט, אויף וועלכן דער 
זכרון, אַפילו אָן פּאַפּיר, דאַרף גוט דינען. װאָרים, אַ געדענק-אָװנט מיט אַזעלכע פאַרגעסענע 
געשעענישן און מענטשן, פאַרלירט אַ סך פון זיין װאָג, חשיבות און באַדײטונג. 


(י"ש ת"א, 10.5.67) 


ארויסהייבן די גבורה 


א פערטל יאָרהונדערט נאָכן אויפשטאַנד אין װאַרשעװער געטאָ האָט באַדאַרפט פאָריבער, 
ביז אַזאַ נאַציאָנאַלע אינסטיטוציע וי "יד ושם", באַזאַמען מיט די אוניווערסיטעטן אין ירושלים, 
תל-אביב און רמת"גן ("בר-אילן"), וי אויך דער קיבוץ לוחמי הגיטאות און "מורשת", זאָלן 
פאַרופן אַ ספּעציעלן סימפּאָזיום פון יידישע און ניט-יידישע פאָרשערס, היסטאָריקער און געטאָ- 
קעמפערס, כדי אַלזײטיק אַרומרײדן דאָס פּראָבלעם פון יידישן װידערשטאַנד. צום ערשטן מאָל 
איז אויף אַן אוטאָריטעטן, װיסנשאַפטלעכן צוזאַמענפאָר אַלזײיטיק באַהאנדלט געװאָרן דער ענין 
פון יידישער גבורה, װאָס איז בדרך כלל פאַרבלאַסט און פאַרשוויגן געװאָרן, אין אָנבליק פון דער 
גרויסער טראַגעדיע פון אונדזער פאָלק. אַנטקעגן דעם לײטמאָטיוו פון עקידה, קדושה און 
מאַרטיראָלאָגיע פון די זעקס מיליאָן, וועלכע האָבן כלומרשט זיך געלאָזט פירן וי שאָף צו דער 
שחיטה -- וערן איצט געמאַכט ערנסטע פּרוּוון אַרױסצוהײבן דעם מאָמענט פון יידישן 
װידערשטאַנד און רעװאָלט קעגן די היטלעריסטישע בעסטיעס. 

די הונדערטער ביכער פון יענער תקופה, אָנגעשריבן פון פּשוטע מענטשן, אַלײַן קרבנות פון 
דער נאַצישער מאָרד-פּאָליטיק, צי פון שרייבער מיט אַ נאָמען און אָנזען, אָדער די זכרונות אין די 
יזכור-ביכער -- האָבן בדרך-כלל דערציילט וועגן טייכן בלוט, ימען טרערן, ליידן און פּיין. דאָ און 
דאָרט האָט מען געשילדערט באַזונדערע פאַלן פון מרידה און אַקטיוון װידערשטאַנד אין די געטאָס, 
טויט-לאַגערן, אַרבעט-פּלעצער. זיי זענען אָבער דערטרונקען געװאָרן אין די אויפשוידערנדיקע 
און טראַגישע בילדער פון דייטשער אכזריותדיקייט און יידישער קאַפּיטולאציע, פון ראַפינירטע 
מאַסן-רציחות -- אַנטקעגן דעם יידישן משלים זיין מיטן ביטערן גורל. 

אַפילו בולטע פאַלן פון יידישן װידערשטאַנד אין די געטאָס און אין דער אַלגעמײנער 
רעזיסטאַנס-באַװעגונג פון אַנדערע פעלקער און אויף די פראָנטן פון דער צווייטער וועלט-מלחמה, 
זענען ניט װי געהעריק באַלױכטן געװאָרן פון פרעמדע און אייגענע. די יידיש-דייטשע 
היסטאָריקערין און דענקערין חנה ארענדט, האָט אין איר בוך "אייכמאַן אין ירושלים", דערשינען 
אין ניריאָרק אין 1963, פאָרגעשטעלט דעם ידישן ידערשטאַנד "נעבעכדיק קלין, 
אומבאַשרייבלעך שװאַך און אין תוך אומשעדלעך..." 

כדי דערגיין צו אַזעלכע פאַרלייקנדיקע און באַלײידיקנדיקע מסקנות, דאַרף מען זיין 
דערווייטערט פון יידישן פאָלק, וי ס'איז די פרוי ארענדט, וועלכע איז אַליין געזעסן אין ניו-יאָרק, 
ווען אין אײיראָפּע האָבן דייטשן געמאָרדעט יידן, ביי דער מיטהילף פון די פּאָליאַקן, אוקראַינער, 
ליטווינער און לעטן. 

איצט, 25 יאָר נאָכן אויפשטאַנד אין געטאָ װאַרשע, װאָס איז געווען די קרוינונג פון יידישן, 
אָרגאַניזירטן, אַנטי-דײיטשישן רעװאָלט, זענען צוגעקומען נייע דערציילונגען, דאָקומענטן און 
באַװײזן, אַז יידן האָבן אויף פאַרשיידענע אופנים און אייגנאַרטיקע מיטלען יאָ זיך קעגנגעשטעלט, 
יאָ מלחמה-געהאַלטן מיטן רוצח. 

כדי אָבער פאַרשטיין, הלמאי דער װידערשטאַנד איז נישט געווען אַזאַ עפעקטיווער און נישט 
אָנגענומען קיין מאַסן-כאַראַקטער, מוז מען זיך אומקערן צו יענער פינצטערער תקופה פון דער 
צווייטער וועלט-מלחמה. נאָר פאַר אַלעמען -- אַ מעשה שהיה אין דער ערשטער וועלט-מלחמה: 

אין אַ קליין שטעטל אין מערב-פּױלן, ווען קייזער ווילהעלמס אַרמײ איז דאָרט אַריין אין יאָר 
8, האָט אַ גרופּע יידישע יוגנטלעכע געבעטן אַ דערלויבעניש צו עפענען אַ ביבליאָטעק. דער 
דייטשער רעפערענט איז מסכים געווען מיטן באַדינג, אַז ער זאָל פריער דורכקוקן די רשימה פון די 
ביכער. איין ספר האָט ער געפּסלט -- שלום עליכמס "דער בלוטיקער שפּאַס", מיטן מאָטיוו, אַז 
"די יוגנט טאָר מען ניט לאָזן שפּאַסן מיט בלוט..." דער עלטערער דור יידן אין פּױלן האָט געדענקט 
די דייטשן פון די יאָרן 1918-1914 אין בשום אופן ניט געקענט זיך פאָרשטעלן, אַז במשך אַ קנאַפּן 
דור, זאָל דאָס זעלבע פאָלק זיין פעיק צו אַזעלכע שחיטות און רציחות. אמת, זי האָבן אַ סך זיך 
אָנגעהערט און אָנגעלײענט וועגן דער ברוינער פּעסט, זייער זאָאָלאָגישער יידן-שנאה און 
אָפּנעטוענע גרױלטאַטן ביי זיך אין לאַנד. אָבער וועמען האָט געקענט איינפאַלן, אַז דאָס פאָלק פון 
געטע, שילער, מאַרקס און ליבקנעכט, װעט זיך פאַרװאַנדלען אין אַ פאָלק פון מיידאַנעק און 
אוישוויץ, טרעבלינקע און סאָביבור? אַז אין סאַמע האַרץ פון אײראָפּע, אין צװאָנציקסטן 
יאָרהונדערט, װועלן פּאָליטיקער, גענעראַלן, װיסנשאַפטלער, דאָקטױרים און געלערנטע, 
צוטראַכטן, פאַרפּלאַנירן און דורכפירן אַ מאַסן-מאָרד איבער אַ גאַנץ פאָלק ? אַז דייטשן ועלן מיט 
אַזאַ בייזער הנאה צעקלאַפּן קינדערישע קעפּלעך אָן דער װאַנט, אָדער הייסן אַ ייִדישער מאַמען 
טאַנצן אויפן פרישן קבר פון איר דערשאָסענעם זון? 

די דאָזיקע ספיקות בנוגע דער פעיקייט פון אַ ציוויליזירט פאָלק אין אײיראָפּע, צו דערקייקלען 
זיך צו דער מדריגה פון געװיסנלאָזע גאַנגסטערס, זענען גענוג געװוען צו גלייבן זייערע 
פאַרפירערישע און ליגנערישע צװאָגן וועגן כלומרשטן בלויזן ווילן צו איזאָלירן די יידישע 
באַפעלקערונג, אָדער איבערשיקן זיי פון די געטאָס אויף מזרח, אויף אַרבעט. אמת, מען האָט נאָך 
פאַרן אויסברוך פון קריג געהערט וועגן אָראַניענבורג און דאַכאַו, אָבער װער האָט זיך געקענט 
פאָרשטעלן, אַז זי װועלן אַנטװיקלען אַזאַ טעכניק פון קרעמאַטאָריעס, גאַזדקאַמערס, מאַסן- 
דערשיסונגען ביי אָפענע קברים, וועלכע די קרבנות האָבן נאָך געמוזט אַליין זיך אױיסגראָבן ?! 

אויף אַזױ פיל -- דער אומגלויבן אין דער דעגענעראַציע פון אַ גאַנץ פאָלק. צו דעם קומט 
נאָך צו דער מאָמענט פון יידישער צוגעבונדנקייט צו דער משפּחה, דער אומווילן מפקיר צו זיין 
טאַטע-מאַמע, צי שוועסטער, ברידער, אַ פרוי מיט קינדער, אין די שוידערלעכע באַדינגונגען פון 
געטאָ -- און אַלײן זיך ראַטעװען מיט אַנטלױפן אין װאַלד, צי אויף דער אַרישער זייט. בפרט, אַז 
נאָך הינטער די געטאָ-מױערן האָבן די, וועלכע האָבן זיך געריסן צום קאַמף, געװוּסט, אַז אין דעם 
פיינטלעכן פּױלישן אַרום, איז געפערלעך און ריזיקאַליש צו זוכן שוץ ביי די שכנים, פּונקט וי אין 
די פּאַרטיזאַנער-גרופּן װועט מען אַזאַ איינעם ניט אָננעמען אָן געוער און אַז געוויסע רוסישע צי 
פּילישע פּארטיזאַנער מאָרדן יידן מיט דער זעלבער קאַלטבלוטיקײט און געװיסנלאָזיקײיט וי די 
דייטשן. 

פון דעסטוועגן זענען אין געטאָ גופא און אויסער אים, געווען פאַרשיידענע פאָרמען פון 
גבורה. אויסקלייבן זיך פרייוויליק דעם טויט, ווען מען קען זיך ראַטעװען, ווייל אַזױ דיקטירט דאָס 
געוויסן -- איז אומבאַדינגט איינער פון די גרעסטע העלדישקייטן. אַזױ האָט געטאָן דער 
פּעדאַגאָג, שרייבער און דירעקטאָר פון יתומים-הויז אין װאַרשע, יאַנוש קאָרטשאַק, וועלכער איז 
באַזאַמען מיט זיינע קינדער אַװעק אויף אומקום, הגם ער האָט פאָרלויפיק געקענט זיך ראַטעװען; 
אַזױ האָט געהאַנדלט הרב זעמבא פון פּראַגע, נאָך דעם וי די ביסקופּישע קוריע אין װאַרשע האָט 
אים פאָרגעלייגט ביי זיך אַזיל; אַזױ איז געגאַנגען אויף קידוש השם דער פאָרזיצער פון יודענראַט 
אין אַ קליין שטעטל רוביזשעוויטש, וועמען דער אָרטיקער גלח האָט געװאָלט אױסבאַהאַלטן. און 
אוודאי און אוודאי איז עס געווען אַן אַקט פון גבורה דער זעלבסטמאָרד פון אַרטור זיגעלבוים אין 

לאָנדאָן, כדי אויפטרייסלען "דאָס געוויסן פון דער וועלט" צוליב די רציחות אין פּוילן. פּונקט וי 
מיר דאַרפן בייגן דעם קאָפּ פאַרן אָנדענק פון אינזשיניער טשערניאַקאָוו, פּרעזעס פון װאַרשעװער 
יודענראַט, פאַר דער קויל װאָס ער האָט זיך אַרײנגעשאָסן, נאָכן טופס זיין דעם זין פון דייטשע 
קאָנטיגענטן פאַרן אומשלאַגפּלאַץ. 

די דייטשע פּערפידיע צו פאַרמאַסקירן זייערע פינצטערע אױיסראָטונג-פּלענער איז דערגאַנגען 
אַזױ ווייט, אַז אין די יאָרן 1942-1941, האָבן זי פאַרטיילט קאַרטלען די פאַרשיקטע אין די טויט- 
לאַגערן יידן, זי זאָלן שרייבן צו זייערע משפּחות "אַז מען פילט זיך גוט און מ'איז ענדלעך 
אָנגעקומען אויפן באַשטימטן אָרט". אויפן אַרײנגאַנג-טױער פונעם גרעסטן שעכטהויז פאַר 
מענטשן, אין אוישוויץ, האָבן זי אָנגעקלאַפּט אַן אויפשריפט "אַרבעט מאַכט פריי". און די 
אומגליקלעכע קרבנות פון אייכמאַנס טראַנספּאָרטן האָבן תמימותדיק געגלייבט, אַז דאָ וועלן זי 
נאָר אַרבעטן און מן-הסתמא אויך דערלעבן די באַפרייונג... 

מיט אַזעלכע-אָ מעטאָדן איז געלונגען די נאַציס אָפּצוטעמפּן די װאַכזאַמקײט און אַװעקרױבן 

דעם ווילן פון װידערשטאַנד ביי די יידן אין די געטאָס, װוּ עס זענען ניט געווען די מינימאַלסטע 
באַדינגונגען איינצושטעלן אַן אונטערערדישע באַועגונג. דאָך איז אין אַ סך געטאָס געפירט 
געװאָרן אַ ברייט-פאַרצווייגטע קולטור-דערציערישע אַרבעט, הילפס-טעטיקײט און 
קאָנספּיראַטיווע קרייזלעך האָבן באַהאַנדלט פראַגן פון אויסדויער און װידערשטאַנד. 


* 


די לייכטע און שנעלע נצחונות פון דער דייטשער אַרמײ, זייער ברוטאַלקײט און סאַדיזם ביים 
איינשטעלן דעם אָקופּאַציע-רעזשים, האָבן דאָך אָנגעװאָרפן אַן אימה ניט נאָר אויף יידן, כלפי 
וועמען די ברוינע באַנדיטן זענען זיך באַגאַנגען מיט אַ באַזונדערער אכזריותדיקייט, נאָר אויך 
מאָראַליש אַנטװאָפנט מיליאָנען פראַנצויזן, פּאָליאַקן, בעלגער, רוסן און גריכן. נאָר אוב אין די 
אָקופּירטע לענדער-איז ערגעץ-ווּ יאָ געשאַפן געװאָרן אַ װידערשטאַנד, האָבן דאָרט יידן תמיד 
גענומען אַן אָנטײל, אָדער אויפגעשטעלט אייגענע פּונקטן פון מרידה. 

שוין אין אַפּריל 1940, האָבן ייִדישע יוגנטלעכע אין װאַרשע געשאַפן אַ זעלבסטשוץ קעגן 
פּוילישע פּאָגראָמשטשיקעס, וועלכע האָבן געװאָלט אויסנוצן די דייטשע הערשאַפט אין שטאָט. 
אין יוני 1941 און אין יאַנואר 1942 ווערן אויפגעשטעלט חלוצישע קאַמפס-גרופּן. אין דער 
זעלבער צייט ווערט דורך דער ציוניסטישער יוגנט אין ווילנע געװאָרפן די לאָזונג: "ניט גיין קיין 
פּאָנאַר"! אין יענער תקופה ווערט אין ירושלים דליטא געשאַפן די פאַראייניקטע פּאַרטיזאַנער- 
אָרגאַניזאַציע. אין פעברואַר 1942 ווערט דורך די פּאַרטיזאַנער אין קאָװונער געטאָ אויסגעפירט 
דער ערשטער סאַבאָטאַזש-אַקט -- און די גרויסע טארטאקן אין שטאָט זענען אַװעק מיטן רויך. 
אין מערץ דעם זעלבן יאָר אָרגאַניזירן זיך די פּאַרטיזאַנער-אָטריאַדן אין מינסקער געטאָ. סוף 
אַפּריל 1942 אַנטשטײט אין װאַרשע דער יידישער אַנטי-פאַשיסטישער בלאָק, װאָס זאָגט אָן די 
קאָנסאָלידאַציע פון אַלע אונטערערדישע כוחות. דעם 21טן יולי 1942 האָבן די יידן אין קלעצק 
אונטערגעצונדן זייערע הייזער און זיך אַרױסגעריסן פון געטאָ; מיט אַ טאָג שפּעטער האָט מען מיט 
מעסערס און שטעקנס זיך קעגנגעשטעלט אין ניעסוויעזשער געטאָ. דעם 28טן יולי 1942 ווערט אין 
געטאָ װאַרשע געשאַפן די ייִדישע קאַמפס-אָרגאַניזיאַציע (זש.אָ.ב.) אוּן אין די חזדשים אויגוסט- 
דעצעמבער 1942 אַנטשטײײט אין זשעטל אַ פּאַרטיזאַנער-אָטריאַד אונטער דער אָנפירונג פון 
הירש קאַפּלינסקי; אַן איבערפאַל פון ד"ר אַטלאַס פּאַרטיזאַנער אויפן שטעטל דערעטשין; 
אַקטיִווער װידערשטאַנד אין געטאָ לאַכװע; באַװאָפּנטע פאַרטיידיקונג אין קרעמעניצער געטאָ; 
נקמה-אַקט פון דער יידישער קאַמפס-אָרגאַניזאַציע אין קראָקע. 

דעם 18טן יאַנואַר 1943 ברעכט אויס דער ערשטער אויפשטאַנד אין װאַרשעװער געטאָ. פון 
5טן ביזן 12טן פעברואַר 1943 דערפילן די דייטשן די ערשטע באַװאָפּנטע פאַרטיידיקונג אין 
ביאַליסטאָקער געטאָ. אין מערץ 1943 ווערט אין ווילנער געטאָ געשאַפן אַ קאַמפס-גרופּע און אין 
געטא קאָװונע -- דער פאַראייניקטער פּאַרטיזאַנער-שטאַב. פון 19טן אַפּריל ביזן 16טן מאַי קומט 

פאָר דער גרויסער אױיפשטאַנד אין װאַרשעװער געטאָ. דעם 17טן מאַי -- באַװאָפּנטער 
צוזאַמענשטױס פון יידישע קעמפערס אין געטאָ בראָדי מיט דייטשיש מיליטער און פּאָליצײ. דעם 
0טן אַפּריל פאַרלאָזט דאָס ווילנער געטאָ די ערשטע פּאַרטיזאַנער-גרופּע און קומט אָן אין װאַלד. 
דעם זעלבן טאָג פירט זיך אַ פאַרביטערטע שלאַכט אויפן מוראנאָווער פּלאַץ אין װאַרשע צווישן 
יידישע קעמפערס און די דייטשן. דעם 8טן מאַי ווערט אַנטדעקט דער צענטראַלער בונקער פון דער 
זש.אָ.ב. אין װאַרשע און מרדכי אַניעלעװיטש באַגײט זעלבסטמאָרד, כדי ניט אַרײינצופאַלן אין 
דייטשע הענט. אין יוני 1934 -- באַװאָפּנטער װידערשטאַנד אין געטאָ טשענסטאָכאָוו. דעם 16טן 
יולי גיט זיך איבער איציק וויטענבערג, קאָמענדאַנט פון דער קאַמפס-אָרגאַניזאַציע אין ווילנער 
געטאָ, דער געסטאַפּאָ, כדי פאַרמיידן אַ בלוט-פאַרגיסונג איבעו דער יידישער באַפעלקערונג. אין 
אױגוסט װוערן די בונקערס אין בענדין פאַרטיידיקט דורך באַװאָפּנטע יידישע יוגנטלעכע. סוף 
נאָוועמבער 1943 געלינגט אַ גרופע קעמפערס פון קאָװונער געטאָ זיך דורכרייסן אין די רודניקער 
וועלדער. און מיט 2 חדשים שפּעטער ווערט אין קאָװונע דורכגעפירט אַן איבערפאַל אויף אַן 
אַמוניציע-סקלאַד, אַנטקעגן דער געסטאַפּאָגעבײדע. דעם גאַנצן חודש אױיגוסט באַטײליקן זיך די 
רעשטלעך פון די װאַרשעװער געטאָדקעמפערס אין דעם פּולישן אויפשטאַנד אין װאַרשע. 

אַז מיר וועלן נאָך צו דעם צוגעבן די אויפטוען פון יידישע פּאַרטיזאַנער אין די נאַראָטשער, 
רודניקער, װישקאָװער וועלדער, אין דער נאַליבאָקער פּושטשע, די אויפשטאַנדן אין טרעבלינקע, 
סאָביבור און אוישוויץ; דעם אָנטײיל פון די יידן אין דער רעזיסטאַנס אין פראַנקרייך, בעלגיע, 
יוגאָסלאַװיע, בולגאַריע און פּױלן -- דאַרף דאָס אַלץ אָפּװאַשן דעם פלעק פון כלומרשטער 
פּאַסיווקײט און רעזיגנאַציע. 


די דאָזיקע רשימה פון אַקטיון, אַנטינאַצישן װידערשטאַנד, קען זיך ציען לאַנג-לאַנג און 
באַװײזן, װי ווייט אחינו בני ישראל האָבן זיך אַנגאַזשירט אין דעם אומגלייכן און לגמרי 
אױיסזיכטלאָזן פאַרמעסט מיט אַן אכזריותדיקן, מעכטיקן און ראַפינירטן שונא און ס'איז באמת א 
שאָד, װאָס די דאָזיקע מאָמענטן פון גבורה, װערן ניט װי געהעריק דערמאָנט און 
אונטערגעשטראָכן. 

און נאָך עפּעס: 

אויב מיר האָבן אין די ערשטע טעג פון יוני 1967 באַװיזן צו צעקלאַפּן דעם שונא אויף די 
שלאַכטפעלדער אין סיני, אין ירושלים, יהודה, שומרון און רמת הגולן -- איז אין דעם אָן שום 
ספק געווען אַ טיפער אָפּקלאַנג פון דער גבורה פון די געטאָ-קעמפערס און גלייכצייטיק אַן 
אויסדרוק פונעם שטאָלענעם ווילן פון אַ פאָלק אין אייגענעם לאַנד, ניט לאָזן מער איבערחזרן 
יענעם נאַציאָנאַלן קאַטאַקליזם מיט 25 יאָר צוריק. 


(י"ש ת"א, 16.4.68) 


א דייטש אין ישראל 


באגעגנט האָב איך אים, שוין דאָס צווייטע מאָל, אויף אַ חתונה אין תל-אביב. אַ יונגער 
דייטש, װאָס בימי היטלער ימח שמו, װאָלט זיין בילד זיכער באַצירט די שערבלעטער פון אַ סך 
זשורנאַלן, װי אַ ביישפּיל פון דער נאַצישער ראַסן-טעאָריע: בלאָנדע האָר, בלאָע אוגן אַ 
סימפּאַטישער פּראָפּיל -- דער אמתער פאָרשטייער פון דער נאָרדישער, צי גערמאַנישער ראַסע. 
שוין דאָס דריטע יאָר וי ער געפינט זיך אין מדינת ישראל אַלס פאַרטרעטער פון זיין פירמע אין 
האַמבורג, וועלכע דאַרף זאָרגן פאַר גוט פונקציאָנירנדיקע מאָטאָרן פון דייטשער פּראָדוקציע אין 
יידישן לאַנד... 

דאָס איז זיין באַשעפטיקונג. מיך אָבער האָט באשעפטיקט די פראַגע: װאָס האָט באַװױגן דעם 
דאָזיקן יונגן דייטש צו קומען אַהער ? איך פאַרבעט אים צום בופעט, גיס אָן אַ גלעזל, מיר טרינקען 
"לחיים" -- און כ'לייג אים פאָר אַן אָפּנהאַרציק געשפּרעך מיט אַ ייד, וועלכער האָט פאַרלוירן 
זיין משפּחה אין פּױלן אין יאָר 1942, ווען די דייטשן האָבן דאָרט געוועלטיקט. "דו געדענקסט 
אַװדאַי -- זאָג איך אים, -- אַז מיר האָבן מיט צוויי װאָכן צוריק זיך באַקענט אויף אַ פּריװאַטן 
צוזאַמענטרעף. מיר זענען זיך שוין ניט פרעמד. איך האָב דיך װאָס צו פרעגן, נאָר ענטפער מיט 
דער פולער אויפריכטיקייט, אַפילו ווען כ'װעל פאַרעפנטלעכן אונדזער געשפּרעך אין צייטונג. דיין 
נאָמען, וי אויך דיין פירמע -- װעל איך ניט דערמאָנען". 


ער: -- ביסט דער ערשטער, װאָס ווענדעט זיך צו מיר וועגן דעם װאָס הייסט אין צייטונגס- 
לשון אינטערוויוּ. פאַר דעם האָב איך יאָ מורא. 
איך: -- מוזט ניט אויף אַלץ ענטפערן, נאָר דאָס װאָס װועסט זאָגן -- זאָל זיין קלאָר און 


ערלעך. דריי איבער נאָך אַ גלעזל. דאָס איז אַ סגולה, אַז די צונג זאָל זיך אויפבינדן. איך וויל טאַקע, 
אַז זאָלסט ריידן לויטן פאָלקס-ווערטל: װאָס אויף דער לונג, דאָס אויף דער צונג. איבעריקנס, איך 
װעל ניט פרעגן קיין סך. דערצייל אַלײין: װאָס האָט דיך געבראַכט אַהער, וי פילסטו זיך דאָ, האָסטו 
אַ פאַמיליע, װאָס איז דיין מיינונג וועגן פּראָבלעם דייטשלאַנד, ישראל, יידיש פאָלק? 

ער: -- װאַרט, װאַרט, צו פיל פראַגן אויף איין מאָל. נאָר כ'וועל זיך באַמיען ענטפערן: -- 
געקומען בין איך קיין ישראל מיט קאַרגע 3 יאָר צוריק. ניט וי קיין עולה-רגל און ניט וי איינער, 
װאָס האַלט פאַר זיין נאַציאָנאַלן, מענטשלעכן, צי היסטאָרישן חוב זיך ריינצווואַשן פון די היטלער- 
חטאים. אויסערלעך, איז מיין זיין אין ישראל אַ געוויינלעכע ביזנעס. איך אַרבעט אַלס טעכניקער 
אין אַ דייטשער מאָטאָרן-פירמע, וועלכע האָט איר פאַרטרעטערשאַפט אין ישראל. אַנומלט האָט 
דער דירעקטאָר צונויפגערופן אַלע אונדזערע טעכניקער און געפרעגט, װער עס וויל פאָרן קיין 
אױסלאַנד -- בראַזיל, בעלגיע, צענטראַל-אַפּריקע און ישראל. יעדער איז פריי זיך אויסצוקלויבן 
אַ לאַנד. איך האָב דער ערשטער זיך פאָרגעלייגט צו פאַרטרעטן אונדזער פירמע אין ישראל. 
"דאָרט זענען בלויז יידן" --- האָט מיר ווער אַ פליסטער געטאָן אין אויער. "טאַקע דערפאַר" -- 
האָב איך אָפּגעענטפערט אויף דער גיפטיקער באַמערקונג. 

-- דאָ קום איך צו צו דעם פּונקט װאָס אינטערעסירט דיך: פאַר װאָס בין איך געקומען קיין 
ישראל? טאָ הער אַ געשיכטע: ביי מיינע 33 יאָר, װאָס מיינט, אַז ביים סוף פון קריג בין איך נאָך 
געווען אַ קינד, האָב איך אַ סך, אַ סך זיך אָנגעהערט וועגן די דייטשע פאַרברעכנס לגבי יידן; 
געהאַט אַן אַנונג וועגן אוישוויץ און מײידאַנעק, געלייענט וועגן דער "קרישטאָל-נאַכט" און 
אונטערגעצונדענעם רײיכסטאַג. אָבער אין דער פאָלקסשול, גימנאַזיע, וי אין דער טעכנישער שול, 
איז מיר ניט אויסגעקומען צו טרעפן זיך מיט יידן. דערפאַר האָב איך ניט איין מאָל געפרעגט זיך 
און אַנדערע: װוּ געפינען זיך די דאָזיקע מיסטעריעזע געשטאַלטן, די "יוּדען" ?! מיין אינטערעס 
איז נאָך מער געװאָקסן, ווען כ'האָב איבערגעלייענט עטלעכע ביכער וועגן געטאָ-אױפשטאַנד אין 
װאַרשע און דורכגעקוקט צוויי אַלבומען מיט אויטענטישע בילדער וועגן דייטשע רדיפות און 
רציחות איבער יידן אין פּױלן. דעמאָלט איז מיין יוגנטלעכער נייגיר נאָך מער געװאָקסן -- און 
כ'האָב אָנגעהויבן אויף אַ רעכטן אמת זי צו "זוכן"... 

-- דו ווייסט װווּ כ'האָב זי געפונען? וי אייגנטימער פון נאַכט-לאָקאַלן אין האַמבורג און 
אין בערלין; וי גרויסע אונטערנעמער און קליינע סוחרים אין עטלעכע דייטשע שטעט; בעלי- 
הבתים פון באַרן, רעסטאָראַנען, קאַפּע-הייזער. און גענוי װי דו פרעגסט מיך, װאָס איך טו אין 
ישראל, אַזױ האָב איך מיט 4, 5, 6 און 10 יאָר צוריק געפרעגט יעדן אָנגעטראָפענעם ייד אין 
דײיטשלאַנד: פון װאַנען קומט ער, װי לאַנג איז מען דאָ, װאָס האָט אים געבראַכט אַהער? 

-- וי אַן אַבסאָלוטער אַנאַלפאַבעט אין דער יידן-פראַגע און אפילו בנוגע דעם אויסערלעכן 
אויסזען פון אייער פאָלק, וועגן וועלכן כ'האָב זיך אַזױ פיל אָנגעהערט און אָנגעלײענט, מערער 
שלעכטס וי גוטס, אַפילו אין דייטשלאַנד פון אַדענאוערן און ערהאַרדן, איז פאַר מיר געווען אַן 

איבעראַשונג און שטוינונג, אַז בעצם זענען די דאָזיקע יידן מיט גאָרניט אַנדערש פון די דייטשן. די 
זעלבע מענטשן מיט זײיערע שװאַכקײטן און כאַראַקטער-שטריכן, פּאָזיטיווע וי נעגאַטיווע. דאָך 
האָב איך ניט געקענט באַגרייפן זייער זעלבסטצופרידנקייט און זיכערקייט מיטן געפינען זיך אויף 
דייטשער ערד, בפרט פון יענע, װאָס כ'האָב געװוּסט, אַז אויף די הענט האָבן זיי אױסטאַטואירטע 
נומערן פון אוישוויצער לאַגער... װי קומט עס, אַז די װאָס האָבן געהאַט אויסצושטיין אַזצלכע 
נגישות פון דייטשן, זאָלן נאָכן קריג פאַרבינדן זייער גורל, צוקונפט, פאַמיליע-לעבן, קינדער- 
דערציונג -- דווקא מיט דײיטשלאַנד? 

-- גלייב מיר, אַז די דאָזיקע פראַגע האָב איך גאַנץ דרייסט און אָפן געשטעלט אַ סך פון 
מיינע יידישע מיטשמוערס אין האַמבורג, צי אין בערלין. ניט װי א בעל-תשובה, צי דער װאָס 
אינטערעסירט זיך מיט פּאָליטיק, אָדער, חלילה, וי אַ מאָראַל-פּרעדיקער. כ'האָב פּשוט געװאָלט 
וויסן דעם ענטפער פאַר זיך אַלײן -- אָבער קיינמאָל אים ניט באַקומען. נאָר זייער שווייגן האָט 
אָנגעהױבן ביי מיר שרייען, זייערע היפּאָקריטישע, צי אַרױסדרײערישע תשובות -- האָבן מיך 
שיעור ניט פאַרװואַנדלט אין אַן... אַנטיסעמיט, פאַרשטייט זיך, אַז נאָר פון די ייִדן, וועלכע כ'האָב 
דערקענט אין מיין הײימלאַנד. 


-- װאָס מער אנטיפּאַטיש און דערווידער עס זענען מיר געװאָרן די דאָזיקע מענטשן, אַזױ 
האָב איך געװאָלט דערקענען יידן אין ישראל. אַ סך געלייענט און געלערנט וועגן דער יונגער 
מדינה, איר געראַנגל און פּראָבלעמען. עס האָט זיך געװאָלט אָנקוקן די מענטשן און דאָס לאַנד -- 
און גראָד האָט די פירמע געגעבן דערצו אַ מעגלעכקייט. בין איך געקומען אַהער, בין צופרידן, האָב 
דאָ חתונח געהאַט. וועסט שטוינען צו וויסן, אַז מיין פרוי איז אַ יידישע טאָכטער פון איראַן. אָט 
זיצט זי דאָרט, מיט אירע חברטעס. פאַראַן אַפילו אַ קינד אויך, אַ מיידעלע פון אַ יאָר. איך פיל זיך 
דאָ גוט, הגם די יידישע אַרבעטער אין אונדזער אונטערנעמונג, די שכנים, פריינד און באַקאַנטע, 
ווייזן ניט איין מאָל אויף מיר אָן, אָדער שושקען זיך: "ער איז אַ דייטש". איך דערמאָן זיך, אַז 
אויף די יידן אין דײיטשלאַנד האָט מען אויך אַזױ אָנגעוויזן און זיך איבערגעווונקען, צי 
איבערגעשושקעט, אַז "אָט אי אַ ייד". 

-- האָסט געװאָלט אַן אָפּנהאַרציקע דערציילונג -- כ'האָב זי דיר געגעבן. זי איז אמתדיק, 
וי טראַגיש-אמת ס'איז אייער נאַציאָנאַל אומגליק געווען אין דער אָקופּירטער אײיראָפּע און וי 
דערפרייענדיק ריכטיק עס איז דער פאַקט פון אייער מדינה, בפרט איצט, נאָכן זעקס-טאָגיקן קריג. 
אגב, איך האָב אין די טעג פון יוני און יולי איבערגעלעבט מיט אייך אַלע דעם ציטער, זאָרג און 
דערנאָך די פרייד פון נצחון. איך האָב ניט אָנגענומען דעם יידישן גלויבן, בין ווייט פון רעליגיע -- 
נאָר האַלט זיך אין אַלע הינזיכטן וי אַ בירגער פון דער יידישער מדינה. ס'איז ביי מיר ניט געווען 
קיין ספק, אַז ווען די מלחמה װאָלט זיך פאַרצויגן אַ ביסל לענגער, גיי איך פרייוויליק אין צה"ל. 

-- עס קלינגט אפשר אַלץ אומגלויבלעך, יאָ? אָבער דאָס איז מיין ענטפער, אָדער 
"קאָנטראַ" יענע יידן, וועלכע זיצן היינט אין דייטשלאַנד. אויב עס איז מעגלעך פאַר זיי צו 
באַטרעטן די ערד, וועלכע האָט פון זיך אַרױסגעגעבן אַזױ פיל ייִדן-האַס, אויב זיי האָבן באַשלאָסן 
צו לעבן צווישן אַ פאָלק, װאָס ניט איינער פון זיי האָט געהאַט אַ ברירה צו זיין דער מערדער פון 
זיינע נאָענטע -- פאַר װאָס זאָל איך זיך ניט פילן גוט אין מדינת ישראל? 

איך: -- װאָלסט ניט פאָרגעלייגט נאָך דייטשן זיי זאָלן נאָכטאָן דיין בײישפּיל? 

ער: - ניין! איך בין אַן אינדיװיִדואַליסט. לעב אַ ביסל פאַר זיך און אין זיך. ניט מײַן 
אויפגאַבע וועמען צו זאָגן, ער זאָל זיך שיטן אַש אויפן קאָפּ, אָדער אָנטאָן אַ זאַק אויף די לענדן. 
דאָס איז אַ פּערזענלעכער ענין פון יעדן דייטש, הגם מיין פּריװואַטע מיינונג איז די, אַז דאָס גאַנצע 
דייטשע פאָלק טראָגט אַ קאָלעקטיווע אחריות פאַר דעם װאָס ס'איז פאָרגעקומען. ס'איז אָבער ניט 
קיין סוד, אַז ניט אַלע יידן זענען אַזעלכע שטרענגע ריכטער כלפי די דייטשן, וי איך. והראיה, דער 
דייטשער "פאָלקסװאַגען" ווערט אין ישראל פאַרקויפט מערער וי אַן אױטאָ פון דער 
פראַנצויזישער "פּעזשאָ", איטאַליענישער "פיאַט", צי ענגלישער "קאָרטינא". אויך "מיינע" 

מאָטאָרן האָבן דאָ אַ גוטן אָפּאַץימאַרק, הגם איר װאָלט זיי געקענט קויפן אין אַנדערע 
אײיראָפּעישע לענדער. וועגן די אָנגעקניפּטע דיפּלאָמאַטישע באַציוּנגען צווישן באָן און ירושלים, 
דאַרף איך קיין װאָרט ניט פאַרלירן. אַלנפאַלס, ניט נאָר ביי אונדז, אין דייטשלאַנד, וויל מען 
פאַרגעסן, אָדער מען מאַכט זיך פאַרגעסן די יאָרן 1945-1933, נאָר אויך מצד די יידן זענען 
געמאַכט געװאָרן אַ סך פאַרגעסונגען, איבערבעטונגען, קאָמפּראָמיסן; ס'איז אַפילו איינגעשטעלט 
געװאָרן אַ מין פרידלעכע קאָ-עקזיסטענץ צווישן די 30 טויזנט יידן אין דייטשלאַנד און די 
צענדליקער מיליאָנען דייטשן אויף דייטשער ערד, װאָס צענער טויזנטער פון זיי האָבן געדינט אין 
די פאַרשיידענע היטלעריסטישע פאָרמאַציעס. 

-- געדענקסט דאָך אַװדאַי, אַז מיט העכער אַ יאָר צוריק האָט מען אַנטדעקט אַ יידישן בחור 
| אין אַמעריקע, וועלכער האָט אָנגעפירט מיט אַ לאָקאַלער אָרגאַניזאַציע פון דער ראַסיסטישער און 
אַנטיסעמיטישער קו-קלוקס-קלען. די אַנטפלעקונג האָט דערפירט דעם בחור צו זעלבסטמאָרד. 
איך, וי א דייטש אין מדינת ישראל, װעל ניט אויסבאַהאַלטן מיין אָפּשטאַם, הגם כ'וועל אויך מיט 
אים ניט פּאַראַדירן אין די גאַסן און כ'האָב ניט בדעה דאָס לעבן זיך צו נעמען, אויב מיין פאָלק און 
מיין לאַנד וועט זיך דערוויסן, אַז איך געפין זיך צווישן ייִדן, אין זייער לאַנד, אַז דאָ האָב איך בדעה 
צו פאַרבלייבן... 

-- נו, מיך דאַרפן פאַרענדיקן. ס'איז ניט שיין אויף אַ שמחה פון אַלע זיך אָפּצוזונדערן. 
"לחיים" פאַרן יונגן פּאָרל, אונדזערע געמיינזאַמע פריינד, און "לחיים" פאַר דער יונגער מדינה 
אייערער... 

אַ מחשבה איז מיר דעמאָלט באַפאַלן, אַז ס'איז ניט אין גאַנצן ריכטיק אונדזער ווערטל, אַז די 
וועגן פון תשובה זענען ניט ווייניקער פאַרדאָרבן וי די וועגן פון זינד. מיין געפיל איז געווען, אַז 
דער יונגער, דייטשער חוזר בתשובה אין ישראל, איז אין איצטיקן מאָמענט פריי פון זינד, אפשר א 
סך פרייער פון יענע יידן, װאָס וווינען אויף דייטשער ערד... 


(י"ש ת"א, 7.2.68) 


ערשטער סעפטעמבער 1969-1939 


דרייסיק יאָר זענען פאָריבער פון יענעם פאַטאַלן טאָג, ווען היטלער-דייטשלאַנד האָט מיט 
איר איבערפאַל אויף פּױלן אָנגעצונדן דאָס פייער פון דער צווייטער וועלט-מלחמה. אַזאַ דאַטע איז 
ווידער אַמאָל אַ פּאַסיקע געלעגנהייט אונטערצוציען אייניקע סך-הכלען, הגם דעם אמת געזאָגט, 
נייטיקן מיר זיך נישט אין אַ ספּעציעלן "יובל", בכדי צו באַהאַנדלען דאָס פּראָבלעם מלחמה. אין 
אונדזער דור און אין אונדזער מדינה איז די דאָזיקע דערשיינונג אַ טאָגיטעגלעכע, שיעור ניט אַ 
זעלבפאַרשטענדלעכע... 


א בלוטיקער שניט -- אָן א מוסר-השכל 

זעקס יאָר האָט געדויערט די צווייטע וועלט-מלחמה, אין וועלכער עס זענען געװאָרן אַרײן 
געצויגן זעכציק לענדער מיט אַ באַפעלקערונג פון אַ מיליאַרד זיבן הונדערט טויזנט. פון די 110 
מיליאָן מאָביליזירטע זעלנער, זענען אויף די שלאַכט-פעלדער אין אײיראָפּע, אַזיע און אַפריקע 
געפאַלן אַ 30 מיליאָן, אַ חוץ 45 ביז 50 מיליאָן פאַרװוּנדעטע און פאַרלוירענע. די-אָ קריג האָט 
געשלאָגן רעקאָרד מיט איר פאַרנעם, צאָל קרבנות, נייע מאַפּעס און גרענעצן -- צי דורך 
ברוטאַלער אַגרעסיע, פון וועלכער ס'איז געפאַלן אַ קרבן פּױלן, דענעמאַרק, נאָרװעגן, בעלגיע, 
האָלאַנד, פראַנקרייך, יוגאָסלאַװיע, גריכנלאַנד און רוסלאַנד -- צי מיט דער הילף פון אַנעקסיעס 
און קליינע מלחמות, וי די באַלטישע לענדער, פינלאַנד, מערב אוקראינע און מערב ווייסרוסלאַנד. 

װאָס שייך דעם יידישן פאָלק, האָט עס באַצאָלט מיט זעקס מיליאָן קרבנות -- אַ דריטל פון 
זיין באַשטאַנד -- צוליב דעם ראַסן-שגעון, אַכזריות און פאַרווילדונג פון דעם דריטן רייך. 

אַזאַ בלוטיקער שניט האָט על פי השכל און על פי היושר באַדאַרפט אויף אַ שטיק צייט 
אָפּקילן די מלחמה-טעמפּעראַטור, שטילן די אַפּעטיטן פון אַגרעסאָרן און פאַרכאַפּערס, לאָזן 
פאַרהיילן די װוּנדן פון די שרעקלעכע יאָרן 1945-1939. נאָר אין אונדזער משוגענער וועלט 
ענדערט זיך אַלץ -- אויסער דעם מענטש, צי אַ באַשטימטע קאַטעגאָריע זייערע. זינט דער 
קאַפּיטולאַציע פון די אַקס-מדינות (דייטשלאַנד, איטאַליע, יאַפּאַן) מיט 24 יאָר צוריק, האַלטן מיר 
היינט ביי אַ סטאַטיסטיק פון אַ קנאַפּע פופציק מלחמות און בירגער-קריגן פון גאָר גרויסן און 
קליינעם מאסשטאב, וועלכע ברענגען ווידער חורבן און אומגליק. גענוג צו דערמאָנען די מלחמה 
צװוישן האָלאַנד און אינדאָנעזיע (1945-47); אינדיע -- פּאַקיסטאַן (4971947 און 1965); 
פראַנקרייך -- וויעטמין (1945:54); פּראַנקרייך -- אַלזשיריע (1956:62); קאָרעאַ ---פאַר. 
שטאַטן און אונ"אָ (1950-53); כינע -- טיבעט, כינע-פאָרמאָזע, כינע-אינדיע, כינע-ראַטנפאַרבאַנד 
(1950-59, 1954-58, 19597-62, 1969); אמעריקע -- וויעטנאַם (פון יאָר 1959); אַלזשיריע -- 
מאַראָקאָ (1963); מצרים און תימן (1962767); אַגרעסיע און אָקופּאַציע פון טשעכאָסלאָװאַקיע 
מיט אַ יאָר צוריק, מצד אירע פאַרבינדעטע פונעם "װאַרשעװער פּאַקט": די אכזריותדיקע מלחמה 
צווישן ניגעריע און ביאַפראַ, װוּ ס'ווערט מיט דער גאַנצער ברוטאַלקײט און צינישקייט 
אָנגעווענדעט אַזאַ נישט-קאָנװענציאָנעל געווער וי אויסהונגערונג. 

אין דער רשימה האָבן מיר נישט דערמאָנט נאָך אַ סך מלחמות און באַװאָפּנטע קאָנפליקטן. 
אָבער די דריי וועלכע מ'האָט געשפּירט אויף דער אייגענער הויט און האָבן זייער המשך אין דעם 
ראַיאָן, פלעכטן זיך אויך אַריין אין דעם אַלגעמײנעם מלחמה-געוועב. מיר מיינען אונדזער 
באַפּרײונגס-קריג אין יאָר 1948, די סיני-קאַמפּאַניע אין 1956 און די זעקס-טאָגיקע מלחמה אין 
7. 


מען גרייט צו (אויסצומיידן ??) א דריטע וועלט-מלחמה 

וי דער שטייגער, רעדן אַלע וועגן שלום, קאָדעקזיסטענץ, זעלבסטבאַשטימונג-רעכט פאַר 
פעלקער, פרייהייט -- און דער באַװאָפענונגס-געיעג אויף דער גאַנצער וועלט און אין אונדזער 
ראַיאָן הערט ניט אויף קיין איין מינוט. מיט אַ צייט צוריק האָט מעק נאַמאַראַ, פאַרטיידיקונג- 
מיניסטער פון פּרעזידענט דזשאָנסאָנס קאַבינעט דערציילט פאַר אַ סענאַט-קאָמיסיע, אַז אַמעריקע 
באַזיצט אַטאָם-געװער אויף אומצוברענגען מיט איין קלאַפּ 3/4 פון רוסלאַנדס באַפעלקערונג. 
לוט זיין מיינונג, איז אויך מאָסקװע נישט הינטערשטעליק אויף דעם געביט. 

דער צפון-אַטלאַנטישער בונד (נאַט"אָ), וועלכער נעמט אַרום נאָרװעגן, דענעמאַרק, ענגלאַנד, 
מערב-דײיטשלאַנד, האָלאַנד, בעלגיע, לוקסענבורג, איטאַליע, גריכנלאַנד, טערקיי, פּאָרטוגאַל, 
פאַראייניקטע שטאַטן און קאַנאַדע, פאַרמאָגט היינט אין אײיראָפּע 56 דיוויזיעס, צו וועלכע מען 
קאָן מאָביליזירן נאָך דרייסיק אין פאַרלויף פון 2 װאָכן. דאַקעגן דער װאַרשעװער פּאַקט -- 
פסס"ר, פּױלן, מזרח-דייטשלאַנד, טשעכאָסלאָװאַקיע, אונגאַרן, רומעניע און בולגאַריע, האָט איצט 
אונטערן געווער הונדערט דיוויזיעס, פון זי 40 --- סאָוויעטישע. נאָך אַ הונדערט רױטאַרמײיאישע 
דיוויזיעס האָט מען "צוגערוקט" צו דער כינעזישער גרענעץ. 

שטעלט זיך פאָר אין וויפל שפּײז, באַקלײדונג, שיך, אויסטשאַטונג און געווער נייטיקן זיך 
אַזעלכע מיליאָניקע אַרמײען. און וויפיל קאָסטן די אָנגעגרייטע ריזיקע צאָל עראָפּלאַנען, 
ראַקעטעס, װאַסערשטאָף-באָמבעס, אַטאָמישע און געוויינלעכע, קריגס-שיפן, אונטערװאַסער- 
שיפן, האַרמאַטן און טאַנקן. מען דאַרף ניט האָבן קיין רייכע פאַנטאַזיע אויף צו פֿאַרשטײן, אַז 
בעצם איז די גאַנצע וועלט פאַרואַנדלט געװאָרן אין איין מעכטיקן פאַס פּולװער און דער 
קלענסטער פונק איז מסוגל דאָס אַלץ אויפצורייסן לויטן נוסח "תמות נפשי עם פלישתים", אַז דער 
אונטערצינדער זאָל אומקומען צוזאַמען מיט די וועלכע ר'האָט באַשטימט פאַר זיין קרבן. 

דער דאָזיקער קעגנזייטיקער פּחד, אַז ביידע װעלן אומקומען, אָדער די א. ג. אַטאָמישע 
גלייכגעוויכט צווישן ביידע גרויסמאַכטן, דאַרפן דינען אַלס רפואה פאַר דער מכה. כל זמן ביידע 


576 








זענען באַװאָפּנט ביז איבער די ציין, דערצו נאָך מיט אַזעלכע כלים װאָס זענען מסוגל חרוב צו מאַכן 
אַ װעלט -- איז דערווייל מעגלעך אויסצומיידן די קריג. 

שטעלט זיך די פראַגע: איז אונדז באַשערט צו לעבן נאָר אין זכות פון שטאַרקע 
באַװאָפענונגען? איז טאַקע אומפאַרמיידלעך די איבערחזרונג פון יענעם ערשטן סעפּטעמבער מיט 
0 יאָר צוריק? אָדער מוז נאָך אַלץ די מלחמה זיין -- לוט דער קלאַסישער פאָרמולע -- דער 
המשך פון פּאָליטיק ביים אָנוענדן געװאַלט-מיטלען? 

און מיר נאַיווע האָבן געמיינט, אַז מלחמה לאָזט זיך אויסמיידן גראָד פון אַנטװאָפענונג... 


אויס מיטן "פאָטערלאנד אין רוקזאק" 

שילדערנדיק די פּליטים-מאַסע אויף די וועגן פון פּױלן אין די סעפּטעמבער-טעג פון 1939, 
שרייבט דער יידיש- פּױלישער פּראָזאַיקער אַדאָלף רודניצקי, אַז "יעדער פון זיי האָט געטראָגן זיין 
פאָטערלאַנד אין רוקזאַק". שוידערלעכע זעקס יאָר האָבן דורכגעמאַכט יענע אױסגעװאָרצלטע און 
אַנטרונענע פון זייערע ערטער -- ביז מען האָט זיך באַפרײט פונעם רוקזאַק און דערשלאָגן זיך צו 
דער אייגענער היים און אייגענעם לאַנד. 

אָבער אויך דער שמאָלער און ניט לאַנגער פּאַס ערד לענגויס דעם מיטללענדישן ים איז גרויס 
אין די אויגן פון אונדזערע שכנים און זייערע אפּוטרופּסים. און זי באַהאַלטן גאָר נישט אויס דעם 
ציל זייערן: אָפּװישן מדינת ישראל פון דער מאַפּע. וי האָט געשריבן פּראָפּ' סייבין, וועלכער האָט 
מיט אַ יאָר צוריק באַזוכט מיט נאָך צוויי אַמעריקאַנער פּראָפּעסאָרן עטלעכע אַראַבישע לענדער: 
"כ'האָב זיך ניט געקענט באַפרייען פון דעם איינדרוק, אַז כ'זע אויף זייערע אָרעמס האַקנקרייצן". 
דאָס ‏ איז געואָגט געװאָרן ‏ אױפן אַדרעס פון מצרישע און ירדנישע 
פּראָפּעסאָרן, אינטעלעקטואַלן און פּאָליטיקער, מיט וועלכע די אַמעריקאַנער געלערנטע האָבן 
געשמועסט. 

פאַר די אָפּגעלאָפענע דרייסיק יאָר האָבן מיר אַ סך געלערנט און פאַרשטאַנען. אונדזערע 
שכנים ועלן אַפילו ניט לאָזן נעמען דעם רוקזאַק, און װוּ צו לויפן -- איז אויך נישטאָ. דערפאַר 
אונדזער אַנטשלאָסנקײט, אויסדויער, פאַרטיידיקונג און שטיין אויף דער װאַך -- אַזױ לאַנג, ביז 
די אַראַבישע מנהיגים וועט זיך וועלן מקיים זיין װאָס אין זייער פּסוק שטייט, אין קאָראַן: 

"כאָטש וועסט זיין אין כעס אויף אַ צווייטן מענטש, דאַרפסטו אים ניט אויסמיידן. זוך אים 
אָפּ, באַגריס אים, רייד מיט אים געלאַסן, אָן דער שאַרפער בייסיקייט צו דעם װאָס איז דיר ניט 
סימפּאַטיש ביי אים. בעסער פון אייך ביידע וועט טאָן דער װאָס וועט דער ערשטער קומען און 
באַגריסן...". 

דערווייל זענען מיר די ערשטע, װאָס האָבן אויסגעשטרעקט די האַנט צו שלום און באַגריסונג. 
נאָר די דאָזיקע האַנט הענגט אַלץ אין דער לופטן... 


אבסורדן און שפּיצלעך 

אַ דערמאָנונג פון ערשטן סעפּטעמבער 1939 מוז זיך אויך רעפלעקסירן מיטן מאָלאָטאָװו" 
ריבענטראָפּ אָפּמאַך, וועלכער האָט געהאָלפן נאַציײדײטשלאַנד רעאַליזירן אירע פינצטערע 
פּלענער אין אײיראָפּע, וי כלפי דעם יידישן פאָלק. אין סעפּטעמבער 1969, אין דער איצטיקער 
ווירקלעכקייט, האָבן מיר ניט קיין שום אילוזיעס, אַז דער קאָסיגין-נאַצער אָפּמאַך איז מיט דער 
גאַנצער שאַרף געווענדעט קעגן מדינת ישראל און אירע יידישע איינוווינער. די באַרימטע 
"קאַטישאַס" וועלכע האָבן אַזױ עפעקטיוו געשאָסן אויף די אָפּטרעטנדיקע דייטשישע חיילות אין 
דער צווייטער וועלט-מלחמה -- ווערן היינט געצילט אויף קרית-שמונה און בית-שאן, דגניה און 
ביתילוסף. 

דאָס איז ניט דער איינציקער אבסורד. פאַראַן נאָך אַ סך אַזעלכע: די רעװאַנזשיסטישע 
מערב-דייטשלאַנד מיטן געוועזענעם נאַצי, ד"ר ק. ג. קיזינגער, דעם היינטיקן קאַנצלער, האָט אַ 
ביסל מער פאַרשטענדעניש פאַר מדינת ישראל און פאַר יידישע אינטערעסן בכלל, וי די מזרח- 

דייטשע דעמאָקראַטישע רעפּובליק פונעם קאָמוניסט װאַלטער אולבריכט. פּונקט װי די 
אימפּעריאַליסטישע אַמעריקע דאַרף זיין דער מליץ יושר פאַר ישראלדיקע אינטערעסן, 
אַנטקעגן דער ברוטאַלער אַנטייישראלדיקער און אַנטי-יידישער איינשטעלונג פון מאָסקװע. און 
אין דער צייט ווען גאָמולקאַ ווייזט "זיינע" יידן די טיר פונעם פאָלקס-דעמאָקראַטישן פּױלן, האָט 
פראַנקאָ- שפאניע רעהאַביליטירט די יידן פון אַ רײי פאָרוּרטײלן און איז גרייט זיי היינט 
אויפצונעמען ביי זיך אין לאַנד... 


די געשיכטע האָט טאַקע ליב אָפּצוטאָן שפּיצלעך, צוגרייטן איבעראַשונגען -- אָבער מיר 
דאַרפן תמיד געדענקען די לערע פון ערשטן סעפּטעמבער 1939 און איר באַדייטונג היינט, דעם 
ערשטן סעפּטעמבער 1969... 


(י"ש ת"א, 27.8.69) 


אין 33סטן יאָרטאָג פון געטאָ-אױפשטאַנד 


אֹ 


די טראומע פון אומברענגען א דריטל פון אונדזער פאָלק, וי דער באוווסטזיין פון ייִדישן 
װידערשטאַנד און העראָיזם אין דער אָקופּירטער אײראָפּע אין די יאָרן 1945-1939, פארנעמען 
נאָך אַלץ אַן אָנגעזען אָרט אין דער נאציאָנאַלער מחשבה אונדזערער, ווייל די שארית הפליטה פון 
אײיראָפּעישן יידנטוּם, דאָס פאָלק אין ישראל און אין די תפוצות, באטראכטן זיך דאָך װי דער 
נאַטירלעכער יורש פון די אומגעבראכטע קדושים. דער אומגליק האָט געטראָפן דאָס גאַנצע פאָלק 
-- נישט בלויז די דירעקט געליטענע. 

דעריבער װעט די דאטע פון 19טן אפּריל תמיד זיין איינגעקריצט אין אונדזער זכרון און 
געמיט. וויפל מיר זאָלן נישט טענהן, אז וועגן דער חורבן-תקופה האָט מען שוין אַ סך געלייענט, 
געהערט, באוויינט און באַשריבן -- ווערט אין יעדן יאָרטאָג פונעם העלדישן געטאָ-אױפשטאַנד 
אין ווארשע די ווונד פרישער, זי הייבט וידער אָן בלוטיקן. עס לאָזט זיך בשום אופן נישט 
פארגעסן װאָס דער דייטשער עמלק האָט אָפּגעטאָן. איז פארשטענדלעך, װאָס יאָר-איין יאָר-אוס, 
אין טאָג פון כ"ז ניסן, באַהעפטן מיר זיך מיטן אָנדענק פון די פארשניטענע לעבנס, די קרבנות פון 
די היטלעריסטישע רציחות, װאָס ביזן אומקום האָבן זי געהאט אויסצושטיין אומגעהויערע ליידן 
און פּיין, דערנידעריקונגען און קלעפּ, הונגער און קראנקהייטן, געלע לאַטעס, צואַנגארבעט און א 
קאָשמאר-לעבן אין די געטאָס. 

צי האָבן מיר זיך דערווייטערט פון יענער תקופה? קאלענדאריש, לוט דער צייט-רעכענונג 
-- אוודאי! נאָר מיטן געדאנק, באַװוסטזײן און געפיל -- בשום אופן נישט. "װאָס ווייטער פון 
באַרג -- אַלץ מערער זעט מען אים"... און כל-זמן דער בארג חורבן שטייט נאָך אַלץ פאר די 
אויגן, איז די שואה בולטער, רעליעפער. אין אונדזער דור איז זי נישט נאָר פארגאנגענהייט, נאָר 
אויך -- קעגנווארט, מיט א פארבאָרגענער ערגעץ-ווו מחשבה, צי וועלן יענע גרוילטאטן זיך נישט 
איבערחזרן. װי עס זאָל נישט זיין, איז די ווירקונג פון דער חורבן-תקופה נישט געװאָרן 
אָפּגעשװאַכט סיי צוליב דעם טראגישן פארנעם, סיי צוליב די אקטועלע געשעענישן, יע 
סיגנאליזירן און דערמאָנען... 

דער אומקום פון זעקס מיליאָן האָט געלייגט א טיפן חותם אויף דער אנטוויקלונג און 
געשיכטע פון יידן, געווען א װענדפּונקט אין לעבן פון פאָלק און געדינט װי א ויכטיקע 
מאָטיוואציע צו אנערקענען אונדז אן אייגענע מדינה. 

בֿ 

אנאליזירן היינט די סיבות, וועלכע האָבן דערפירט צום אומקום, איז נייטיק נישט אזוי צוליבן 
עבר, װי -- פארן מאָרגן. דערפאר איז אויך איצט אקטועל די פראגע, צי יענע כוחות, װױ: 
טאָטאלע דיקטאטור, שנאה פון דורות, מלחמות, דער גלויבן אין ברוטאַלער קראפט, פּערזאָנען- 
קולט און יידישע שטאַטלאָזיקײט, וועלכע האָבן גורם געווען צו אונדזער נאציאָנאַלער 
קאטאסטראָפע -- ווירקן אויך היינט? לײידער, זענען נאָך בנמצא אין פארשידענע לענדער 
ענלעכע רעזשימען װי היטלערס, שוין אָפּגערעדט פון ראסן-האַס, רעליגיעזע און נאציאָנאַלע 
אנטאגאָניזמען, אנטיסעמיטיזם, קליינע און גרויסע מלחמות. די אלע דערשיינונגען, צי איינע פון 
זיי, איז עלול צו דערפירן צו א לאגע, אז יידן זאָלן װידער זיין דער עיקרדיקסטער קרבן פון 
מענטשלעכער רשעות, וי דאָס האָט באוויזן די טרויעריקע דערפארונג מיט קארגע 40 יאָר צוריק. 


מען דאַרף אָבער נישט פארגעסן, אז מיר לעבן אין א תקופה, ווען דער 33-סטער יאָרטאָג פון 
געטאָ-אױפשטאַנד אין ווארשע, פאלט זיך צונויף מיטן 28סטן יום העצמאות פון מדינת ישראל. 
היינט פארמאָגט דאָס יידישע פאָלק אן אייגענע מדינה, וועמענס מאָראלישער כוח און 
אױיסשטראַלונג אויף די תפוצות, אויך אַ דאַנק דעם נצחון איבער די פיל גרעסערע אראבישע כוחות 
אין פינף מלחמות -- זענען א גענוגנדיקע גאראנטיע נישט צו דערלאָזן צו אן אוישוויץ-רעצידיוו. 
די נצחונות פון צה"ל און דער אויפשטאַנד אין ווארשעווער געטאָ זענען דער בעסטער עדות, אז 
דער געדאנק פון װידערשטאַנד איז געווען און פאַרבליבן דאָמינירנדיק איבערן ווילן צו הכנעה. 

שרייבן וועגן יענער תקופה, מיינט: ווידער אומקערן דעם לייענער, װאָס איז אפשר אליין 
געווען דער עדות און קרבן פון די געטאָס און טויטלאגערן, צו דער סאמע פינצטערער תקופה אין 
דער יידישער געשיכטע, אזא רייכע אין רדיפות, פּאָגראָמען, דיסקרימינאציעס און שייטערהויפנס. 
אָבער די נאַצישע דייטשלאנד, מיטן פּלאנירטן און אָרגאניזירטן אומברענג פון גאַנצע יידישע 
קהילות, האָט מיט אירע געשפּענסטיקע גרוילטאטן איבערגעשטיגן אלע טאָרקװעמאדאָס, 
כמיעלניצקיס און פעטלוראס. ביי יענע, װי בימי היטלער, האָט א פארברעכערישע מינדערהייט פון 
רוצחים און סאדיסטן, ביי דער גלייכגילטיקייט פון דער מערהייט און הילפלאָזיקײיט פון די קרבנות, 
באַװיזן אדורכצופירן זייערע פינצטערע פּלענער. װאָלטן די רעגירונגען, פּאָליטיקערס און פעלקער 
געבליבן טריי די הומאניטארע אידייען, אונטערליגט נישט קיין ספק, אז נישט נאָר יידן װאָלטן 
אויסגעמיטן דעם גורל פון סאָביבור און כעלמנאָ, נאָר אויך כמעט אַ גאַנצע וװועלט װאָלט 
פארשפּאָרט אַלע אומגליקן פון דער צווייטער וועלט-מלחמה. 


די פארשווייגער, פארלייקענער אָדער פארקריפּלער פונעם גרויסן יידישן אומגליק, ווילן 
אונדז "טרייסטן", אַז אויך אנדערע פעלקער זענען געפאלן א קרבן פון די היטלעריסטישע רציחות. 
אוודאי איז נישט אָפּצולײקענען, אַז אויך רוסן און פּאָלאקן, פראנצויזן און טשעכן, יוגאָסלאװון און 
גריכּן זענען אין די מיליאָנען אומגעקומען פון די דייטשע מערדערס. אָבער די אַלע האָבן געהאט 
אייגענע מדינות מיט סגווערענע רעגירונגען, וועמען דייטשלאנד האָט דערקלערט און מיט זי 
געפירט מלחמה, ווייל אין תוך איז דער היטלעריזם געווען א מענטשנפרעסערישע אידעאָלאָגיע. 
נאָר כלפי יידן איז עס דערגאנגען ביי זי צו א רעליגיע, אַ גאַנצע לעבנס-פילאָזאָפיע,אַ נאציאָנאַלע 
און מלוכהשע אויפגאבע אומצוברענגען אונדזער פאָלק, אפילו נישט געגעבן די ברירה פון שמד. 
זענען דאָך די משומדים פון צווייטן און דריטן דור פארטריבן געװאָרן אין די געטאָס, באַזאַמען מיט 
אלע יידן. 

האָט די שואה צעשטערט די אילוזיע בנוגע דעם אָרט פון יידן צווישן פעלקער און אַ סוף 
געמאַכט צום גלויבן אין אינטעגראציע, צי אסימילאציע ? אין יענער תקופה האָט מען אפשר 
געצווייפלט אין דער מעגלעכקייט זיך איינצולעבן צווישן פעלקער, נאָר דער פאקט װאָס בסך-הכל 

?0 פונעם יידישן פאָלק געפינט זיך היינט אין ישראל און 8096 אין די תפוצות, באַװייזט, אז דער 
איבערוויגנדיקער רוב האָט זיך נאָך נישט באפרייט פון דער דאָזיקער אילוזיע... 

די צינישקייט און גלייכגילטיקייט צו אונדזער אומגליק איז אוועק אזוי ווייט, אז ווען מ'האָט 
זיך געבעטן ביי די רעגירונגען פון דער אנטי-היטלעריסטישער קאָאַליציע צוּ ווארפן אַ באָמבע 
אויף אוישוויץ צי מיידאַנעק, איז תמיד געקומען אַן אָפּזאָג; אפילו אזא נייטראלע מדינה וי 
שווייץ, האָט אינטערנירט גערודפטע יידן װאָס האָבן געשמוגלט די גרענעץ: מיט זיין נישט 
אינטערווענירן, האָט דער פּױפּסט געגעבן די הסכמה אומצוברענגען די יידן; פּרעזידענט רוזוועלט 
האָט זיך געמאַכט נישט הערן דעם וויי-געשריי פון יידישע מנהיגים אין אמעריקע; ענגלאנד האָט 
פארשלאָסן די טויערן פון ארץ-ישראל און נישט געװאָלט אַרײנלאָזן קיין איין ייִדישן פליט, אויך 
נאָך דעם װאָס ס'האָט פּאַסירט מיט די שיפן "סטרומא" און "פאטריא". 

עס לייגט זיך נישט אויפן שכל, אז די רעגירונגען האָבן נישט געוווסט װאָס עס קומט פאָר אין 
דער פארשקלאפטער אײיראָפּע. נאָר אפשר האָבן זי יאָ געוווסט, אָבער נישט געװאָלט גלויבן. אויך 
אונדזער נאַציאָנאַלע אָנפירונג בשעתו, װי דער ייד פון אַ גאַנץ יאָר, האָבן זיך נישט געקענט 
פאָרשטעלן, אז אין צוואנציקסטן יאָרהונדערט, אין סאמע האַרץ פון אײיראָפּע, זאָל א ציוויליזירט 
פאָלק, מיט דער הילף פון דער מאָדערנסטער טעכניק, איינפירן געזעצן און מנהגים פון דזשונגל; 
אז דער דזשענאָסײיד פון די דייטשן וועט דערגיין צו אזא פארנעם און אז דעם טייערסטן פּרייז וועט 
באַצאָלן דאָס יידישע פאָלק. 

דעמאָגראפיש -- איז עס געוֹוען דער גרעסטער קלאפּ פאַרן נאטירלעכן צוּװוּקס. אָנהייב פון 
9טן יאָרהונדערט האָבן מיר געציילט 2 מיליאָן און אין סוף פון זעלבן יאָרהונדערט איז מען 
דערגאנגען צו 10 מיליאָן, א וווקס פון פינף מאָל אזוי פיל! ס'איז לייכט צו מאַכן דעם חשבון, אז 
ווען נישט בוכענװאַלד און מיידאנעק, װאָלט אונדזער פאָלק היינט געציילט עטלעכע צענדליק 
מיליאָן. 

אויך קולטורעל, באַזונדערס פאר דער יידישער שפּראך, ליטעראטור און קולטור, איז עס 
געווען ממש אַ פאַרניכטנדיקער קלאַפּ, ווייל די אומגעקומענע אין די קרעמאַטאָריעס און אין די 
געטאָס האָבן אין איבערוויגנדיקן רוב זיך אויסגעלעבט אין יידיש. 


ד 

וי געזאָגט, איז שווער געווען פאָראויסצוזען אזא חורבן, אפילו ווען מ'איז יאָרן-לאַנג 
געװוינט געווען צו אנטיסעמיטיזיםּ, רדיפות, פּאָגראָמען, פליטים. אָבער גאזדקאמערן? מאסן- 
עקזעקוציעס? שקלאפן-ארבעט און אויסהונגערונג? 

יידן האָבן אויך געװאָלט גלויבן אין פעלקער-פארברידערונג, אין סאָלידאריטעט, באַזונדערס 
פון די פעלקער אין די אָקופּירטע לענדער. נאָר די דערפארונג מיט די פּאָלאַקן, אוקראינער, לעטן, 
ליטווינער און אַנדערע האָט באַוֹיזן, אז אויף אומצוברענגען יידן, איז זייער קאָלאַבאָראַציע מיט די 
דייטשן דערגאַנגען צו גאָר הויכע מאסשטאַבן. 

אין אָנבליק פון אזא לאגע, זענען אין די ערשטע יאָרן פון קריג יידן געווען דעפּרימירט און 
דעזאָריענטירט. שפּעטער, ווען די פּעטליע האָט אָנגעהױבן זיך פארציען ארום דעם האַלדז, האָט 
זיך נאָך אויך נישט געװאָלט גלויבן אינעם ארױסגעטראָגענעם טויט-אורטייל. ווען מ'האָט זיך שוין 
יאָ געכאַפּט אויף די בייזע כוונות פון די רוצחים --- איז געווען צו שפּעט. אָבער נישט אין גאַנצן. 
די באַװאָפּנטע אויפשטאַנדן אין א ריי געטאָס און טויט-לאגערן האָבן באַװיזן, אַז מען לאָזט זיך 
נישט פירן װוי שאָף צו דער שחיטה, הגם די יידישע אונטערגרונט-באַוועגונג איז נישט געווען קיין 
אלטערנאַטיווע צום לעבן, נאָר בעיקר געווען איינגעשטעלט אויף דער דילעמע -- וי אזי 
שטאַרבן... 

נישט געקוקט אויף דער איבֿעראשונג און אוֹיפן פארנעם פון דער דייטשער מאָרד-מלאכה, וי 
אויך אויף דער אקטיווער מיטהילף פון דער אָרטיקער באַפעלקערונג, האָבן יידן זיך נישט 
אײינגעבראָכן און באַװיזן צונויפזאמלען רעשטלעך מאָראלישע און פיזישע כוחות, כדי זיך 

קעגנשטעלן די אלע פורעניותן. די גייסטיקע ירושה, דער נאַציאָנאַלער באַװוסטזיין, דער 
רעליגיעזער עלעמענט, די זאָרג פאר דער משפחה און היים, דער יש אין ארץ-ישראל, די שטרעבונג 
צו נעמען נקמה אין די רוצחים -- האָבן געשטאַרקט און געמוטיקט דאָס פאָלק אין יענע ביטערע 
צייטן. 


הֹ 

דער 19טער אפריל 1943 איז געווען די ערשטע, יידישע, פראָנטאַלע, באַװאָפּנטע באַגעגעניש 
מיטן דייטשן רוצח; אַן אָפּענע שלאַכט, פנים אל פנים, איניצאיִרט און געפירט מיט יידישער 
חכמה, מוט, העלדישקייט; דער ערשטער באַװאָפּנטער אױפשטאַנד אין דער אָקופּירטער 
אײיראָפּע; דאָס האָבן יידן די ערשטע געעפנט דעם צווייטן פראָנט קעגן היטלער-דייטשלאנד און 
נאָך סטאלינגראד -- די צווייט-גרעסטע מפלה פון דער דייטשער ארמיי, א מאָראליש- 
פּאָליטישער קלאפּ דער ווערמאכט, װאָס האָט ארויסגערופן באַגײיסטערונג און האָפענונג אין אלע 
לענדער, וועלכע האָבן געשמאַכט אונטערן היטלעריסטישן שטיוול. 

גאנצע 4 װאָכן האָט הינטער די געטאָ-מױערן אין ווארשע געדויערט דער אומגלייכער 
פארמעסט צווישן אַ הייפל קעמפערס קעגן די דייטשע רוצחים. מען דאַרף אָבער נישט מיינען, אז 
יענע מרידה אין דער הױפּטשטאָט פון פּױלן, איז געווען ערשט דער אָנהייב פון באװאָפּנטן יידישן 
װידערשטאַנד. ס'איז גיכער געווען די קרוינונג פון יידישער גבורה קעגן היטלעריסטישן שונא. ווייל 
פריער. האָבן יידן אין ניעסוויזש געעפנט אַ פייער אויף די דייטשן און זייערע העלפערס, ווען 
מ'האָט זיי געװאָלט ארויספירן פון געטאָ! 

בכלל איז די יידישע װידערשטאַנד-באַוועגונג אַנטשטאַנען אַ סך פריער וי ביי אנדערע 
פעלקער, וי די באום-גרופּע אין בערלין; די ערשטע פּאַרטיזאַנער אין פּאַריז; די טשעכישע, 
ליטווישע, לעטישע איינהייטן און די סאָוויעטישע "נאַראָדמאָיע אָפּאָלטשעניע" זענען 9096 
באַשטאַנען פון יידן; אין פּױלן שאַצט מען די צאָל יידישע פּאַרטיזאנער אויף א 2 טויזנט קעמפערס 
אין די װעלדער: אין אוקראינע און ווייסרוסלאנד -- א 15 טױזנט; אין גענעראל-גוווערנעמענט 
האָבן געװירקט 30 פארטיזאנער-אָטריאדן פון יידן -- שוין אָפּנערעדט פון די אויפשטאַנדן אין די 
טויטן-לאגערן סאָביבור, טרעבלינקע, אוישוויץ, כעלמנאָ, פּאָניאטאָוו און אנדערע. אויב צו דעם 
צוגעבן די אנדערטהאַלבן מיליאָן סאָלדאטן און אָפיצירן אין די ארמייען פון די אליאירטע, איז די 
יידישע גבורה אין די יאָרן פון דער צווייטער וועלט-מלחמה געווען א ווירדיקער ענטפער די 
דייטשע רוצחים. 


וֹ 

דער ווילן צום קאַמף איז געקומען צום אויסדרוק נישט נאָר ביים יחיד. דער עיקר האָבן די 
פּאָליטישע פּאַרטײען און די יוגנט-אָרגאַניזאציעס פאַרטראַכט, איניצאיִרט און זיך געשטעלט 
בראש פונעם אומגלייכן פארמעסט. דער יידישער אנטי-פאשיסטישער קאָמיטעט אין ווארשעווער 
געטאָ איז געשאַפן געװאָרן אַ דאַנק די פּאַרטײען, װאָס האָבן דאָרט געפירט אויך אַ קולטור- 
טעטיקייט, אויפקלערונג, געזאָרגט פאַרן חינוך פונעם קינד, ארויסגעגעבן אומלעגאַלע צייטונגען 
און בראָשורן און גערופן צום אױפּשטאַנד. 

די אָנפירונג פון דער יידישער קאַמפס-אָרגאַניזאַציע (זש. אָ. ב.) איז געווען צונויפגעשטעלט 
פון די אלג. ציוניסטן, פועלי-ציון לינקע און רעכטע, רעװיזיאָניסטן, השומר הצעיר, יידישע 
קאָמוניסטן און אנדערע גרופּן. מיטן שטאַב פונעם אויפשטאַנד האָבן אָנגעפירט: דער 24-יאריקער 
מרדכי אנילעוויטש פון השומר הצעיר, אַנטעק צוקערמאן פון החלוץ, מארעק עדעלמאן פון 
יוגנטבונד "צוקונפט" און הערש בערלינסקי פון לינקע פועלי-ציון. אוודאי האָבן איז ווארשעווער 
געטאָ געװירקט אויך די א.ג. "ווילדע" גרופּן פון קעמפערס, אָבער דער געדאנק און רעאליזירונג 
פונעם אויפשטאנד געהערן צו די אידעישע גרופּירונגען, וועלכע האָבן געװירקט אין געטאָ. 

אָן שום ספק, אז די וויזיע פון אַ יידישער מדינה און די האָפענונג צו קומען אין לאנד, האָבן 
געשטויסן די יוגנט אין די געטאָס צו נעמען זיך צום געווער. נאָר אויך פון דאַנען, אין די ראמען פון 
דער בריטישער ארמיי און איר אויסשפּיר-דינסט, איז געקומען א וויכטיקער ביישטייער צום אנטי- 
היטלעריסטישן קאַמף, אין דער פאָרם פון דער יידישער בריגאדע: פון דאַנען זענען געשיקט 
געװאָרן 32 פאראשוטיסטן קיין רומעניע, יוגאָסלאװיע, איטאליע, סלאָוואקיע און אונגארן. 12 פון 
זי האָט מען געכאַפּט און זיבן האָט דערשאָסן די געסטאפּאָ. מיט יאָרן שפּעטער, אין זכות און מיטן 
כוח פון דער יידישער מדינה, האָבן מיר געברענגט קיין ירושלים און געמשפט איינעם פון די 
הויפּטמערדער פון דער "ענטגילטיקער לייזונג", אַדאָלף אײיכמאַן. 

אָבער נישט אַלע קריגס-פארברעכער זענען מיר געווען אימשטאַנד צו באַשטראָפן, וי דאָס 
האָט פּאַסירט מיט אײיכמאַנען. ס'איז אָנצונעמען פאר ריכטיק דעם ציפער פון אינזש' שמעון 
װױענטאַל פון ווין, אַז היינט-צו-טאָג דרייען זיך נאָך ארום אַ 100 טויזנט אומבאַשטראָפטע רוצחים 
אין ביידע דייטשלאנדס און אין אנדערע לענדער. די יוסטיץ אין באָן און אין פאַנקאָוו גיט זיך 
נישט צופיל מי צו ברענגען פאַרן געריכט די אלע מערדערס פון די זאָנדער-קאָמאַנדאָס, ס. ס., 
געסטאַפּאָ, זשאַנדארמעריע, פּאָליצײ, פון דער װערמאַכט און די קוויזלינגס פון אנדערע פעלקער. 
א סברה, אַז די אומבאַשטראָפטקײט פון די נעכטיקע שונאי ישראל האָט "אָנגעצונדן די גרינע 
ליכט" ביי די פאַרשידענע אנטיסעמיטן סיי אין די א. ג. סאָציאַליסטישע לענדער, סיי אין די אזיאָ- 
אפריקאנישע מדינות און ביי די נעאָ-נאַציס אין דער מערב-וועלט, װאָס הערן נישט אויף צו העצן 
און באַשולדיקן דעם ציוניזם, מדינת ישראל און דאָס יידישע פאָלק. דווקא די יידישע מדינה, װאָס 
די אבות פונעם ציוניזם האָבן געמיינט, אַז זי װעט אָפּשאַפן דעם אנטיסעמיטיזם, איז גאָר געװאָרן 
אן אָביעקט פאַר אַטאַקעס מצד שונאי ישראל פון רעכטס און פון לינקס. 


חֹ 

פאַראַן אַן אמונה ביי יידן, אז דער טויטער קאָן נישט איינרוען אין קבר, ביז װאַנען מען 
שטעלט אים נישט קיין מצבה, אָדער מען גיט נישט נאָך אים אַ נאָמען. די הונדערטער יזכור-ביכער, 
די צענדליקער מצבות אין דער גאַנצער וועלט, די קולטור-פאָנדן, סטיפּענדיעס און ליטעראטור- 
פּרייזן, די יערלעכע אזכרות פון די לאנדסמאַנשאַפטן, די געטאָ-פייערונגען אין מדינת ישראל װאָס 
טראָגן אַ מלוכהשן כאראקטער און פארנעם, און די מעמאָריאלאקטן דעם 19טן אפּריל אין די 
תפוצות באַװייזן, אז מען האָט נישט פארגעסן אין די קדושים. זייער אַש און געביין קאָנען רוען... 
נאָר מיר, דער דור פון דער שואה און תקומה -- רוט נישט און װועט נישט רוען. דערפאר זענען די 
אַלע יִזכור-אקטן נישט נאָר דערמאָנונג -- נאָר אויך אַ מאָנונג און װאָרענונג! אַ בליק צוריק צו 
יענער טראגיש-העראָישער תקופה איז נייטיק נישט בלױז אױף צו לערנען פון דער 
פארגאנגענהייט, נאָר אויך דערגיין צו די ריכטיקע מסקנות כלפי דער קעגנווארט און צוקונפט. 

אַזאַ דאַרף זיין דער מוסר השכל אין 33סטן יאָרטאָג פון געטאָאױפשטאַנד אין ווארשע. 


(י"ש ת"א, 7.4.76) 

מיט יידן 
אין די תפוצות 

סכנה פון מאָראַלישער און גייסטיקער דעגענעראַציע 


מיט אַ חודש צוריק * האָט די יידישע אַגענץ אין מינכען פאַרעפנטלעכט אַן אויפרוף צו 
אַלע יידן אין דיײיטשלאַנד. אינעם אויפרוף ווערט צוו. אַנד. געזאָגט: 


,ס'ווערט פאַרענדיקט אַ קאַפּיטל פון ליידן, קאַמף און ליכט אין דער שארית הפּליטה, 
וועלכער האָט געבראַכט איבער הונדערט טויזנט יידן פון דײיטשלאַנד קיין ישראל, 

אויף דער דייטשער ערד געפינען זיך אָבער נאָך היינט צו טאָג צענדליקער טױיזנטער 
יידן, הגם ס'איז נישטאָ קיין שום אָביעקטיווע באַרעכטיקונג ; נישט קיין יידישע, ציוניסטישע, 
אָדער מענטשלעכע, זיי זאָלן דאָ ווייטער זיצן, 

די סוכנות און דער ישוב אין מדינת ישראל זעען אין דעם דאָזיקן זיצן אַ שווערע סכנה 
פון צופּאַסן זיך צו דער סביבה, אַ סכנה פון נאַציאָנאַלער און מאָראַלישער דעגענעראַציע, 

די סוכנות אין ארץ-ישראל האָט דעריבער באַשלאָסן פאַרענדיקן די טעטיקייט פון איר 
משלחת אין דייטשלאַנד דעם 21סטן דעצעמבער 1949, 


דער אויפרוף אַפּעלירט צו די יידן װאָס געפינען זיך נאָך אין דײיטשלאַנד, זיי זאָלן װי 
אַמגיכסטן זיך רעגיסטרירן, כדי אין יאָר 1949 צו פאַרלאַון די דייטשע ערד. 
מידאַרף באַגריסן די איניציאַטיוו פון דער סוכנות און פון די אינסטאַנצן פון דער שארית 
הפּליטה צו ליקווידירן דעם גלות דײיטשלאַנד. אַפילו די בונדישע און ,,פאָרווערטס"-קרייזן 
אין אַמעריקע, וועלכע האָבן געשריגן און געשריבן וועגן ,,ציוניסטישן טעראָר" ביים ליקווידירן 
די לאַגערן אין דײיטשלאַנד, זענען איצט געקומען צו גאָר אַנדערע אויספירן. אַזױ צ. ב. שרייבט 
דער , פּאָרווערטס?: 
,צי די דייטשן װעלן אַמאָל פאַרװאַנדלט ווערן אין אַ דעמאָקראַטיש פאָלק, װעט די 
צוקונפטיקע געשיכטע באַווייזן. אָבער נאָך דעם וי די דייטשן האָבן אומגעבראַכט זעקס 
מיליאָן יידן, װאָלט געווען צופיל צו דערװאַרטן, אַז יידן זאָלן נאָך אַמאָל אָנפאַרטרױען די 
דייטשן זייער שיקזאַל, 
דערווייל זעט מען נאָך נישט ביי די דייטשן דעם מינדעסטן געפיל פון חרטה, מען זעט 
נאָך אויך נישט, אַז דעמאַקראַטיע זאָל זיך דאָרט שטאַרק צוקלעפּן. פון אַלע פאַרטרויענסווערטע 
באַריכטן, װאָס זענען לעצטנס אָנגעקומען פון דײיטשלאַנד, איז קלאָר װי דער טאָג, אַז דער 
אַנטיסעמיטיזם װאַקסט גאָר דאָרט. עס זענען לעצטנס אויך געווען אַ צאָל פּראָמינענטע יידישע 
פאָרשטײיער אין דייטשלאַנד, וועלכע האָבן געמאַכט אַ שטודיום פון דער לאַגע, און אויך זי 
זענען געקומען צום שלוס, אַז דער אַנטיסעמיטיזם האָט נאָך אַלץ זייער טיפע װאָרצלען אין 
דייטשלאַנד און ס'װואָלט געווען אַן אונזין פאַר די יידן צו פאַרבלייבן דאָרט". 


דוד איינהאַרן האָט אין דעם זעלבן , פאָרווערטס" פעסטגעשטעלט, אַז אין יאָר 1945 זענען 
די דייטשע בלוטיקע חיות געװאָרן אויס אַנטיסעמיטן, ווייל: 
, זי האָבן געמיינט, אַז מען האָט שוין אַלע יידן אויסגעשאָכטן. קוים אָבער, האָבן די 
טיגערן דערזען אַ פֹּאָר שעפּסן, זענען זיי ווידער געװאָרן טיגערן". 


דער אױסגאַנג פון די װאַלן אין מערב-דייטשלאַנד, װוּ די נאַציאַנאַליסטישע פּאַרטײען 
האָבן באַקומען אַ מערהייס שטימען און דער פּאָגראָם אויף די יידן אין מינכען, האָט אַפילן 
דעם ,,פאָרווערטס" געברענגט צום אויספיר, אַז 


,די דייטשן ווייסן נישט פון אַזאַ זאַך וי זעלבסטקריטיק. נאָך ביזן היינטיקן טאָג אָנערקענען 
זיי נישט זייער שולד אין די צוויי גרויסע וועלט-מלחמות. קיין איינע פון די פּאַרטײען אין 
לאַנד דערמאָנט אַפילו קיין װאָרט נישט וועגן דײיטשלאַנדס שולד; אַלע רעדן נאָך אַלץ אין 
אַזאַ טאָן, װי די גאַנצע וועלט װאָלט זיי עפּעס געווען שולדיק ; אַלע אַפּעלירן זיי צו דעם 
גוט-באַקאַנטן דייטשן צעפלאַקערטן נאַציאָנאַליזם פון יענעם מין, װאָס דערמאָנט היטלערן. 
די גאַנצע אַרבעט פון קנעלן מיט זיי דעמאַקראַטיע איז געווען אַרױסגעװאָרפן". 





* אָקטאָבער 1949, 

אויך 8, גלאַניץ שרייבט אינעם ניו-יאָרקער ,טאָג" : 

דאָס אומשולדיקע יידישע בלוט װעט נישט אויפהערן צו זידן אין דעם דייטשן נאַציאָנאַלן 
גוף. ביי אַנדערע פעלקער װאָלט אפשר אָט די קאָלאָסאַלע שולד געבראַכט צו באַשטימטע 
פאָרמען פון חרטה, תשובה און נאַציאָנאַלער, גייסטיקער רייניקונג. ביי די דייטשן קען מען 
נאָך אויף אַזױנס נישט האָפן. זי זענען נאָך אַלץ נישט פעיק אויף חרטה אָדער תשובה. וי 
אַ פאַרברעכער, װאָס זיין נשמה איז אינגאַנצן אויסגעהוילט פון מענטשלעכקייט, אַזױ זענען 
די איצטיקע דייטשן פיל מער עלול צו נעמען זיך צו אַן אַנדער פאָרם פון באַפרײיען זיך 
פון זייער גרויסער שולד : צו פאַרדעקן מאָרד מיט נאָך מער מאָרד, צו לעשן פאַרברעכן מיט 
נאָך מער און גרעסערע פאַרברעכנס". 


דער ,,אינסטיטוט פאַר יידישע ענינים" ביים יידישן וועלט-קאַנגרעס האָט אין זיין באַריכט 
אַזױ כאַראַקטעריזירט די לאַגע פון די יידן אין דייטשלאַנד: 
;נישט געקוקט אויף דער אינטענסיווער סאַציאַלער און קולטורעלער טעטיקייט פון די 
יידישע קהילות אין דיײיטשלאַנד, מוז מען קומען צום אויספיר, אַז דאָס דייטשע יידנטום וצט 
אויפהערן צו עקזיסטירן אין דער גאָר נישט ווייטער צוקונפט. די אָנפירער פון די יידישע 
קהילות, וי אויך אויסלענדישע יידישע און נישט יידישע באַאָבאַכטער האַלטן, אַז די לאַגע 
פון יידן אין דיײיטשלאַנד איז אין תוך גענומען אַ האָפּנונגסלאָזע. ווען יידישע קהילות רעסטאַװרירן 
זייערע אַלטע בית עלמינס, ווערן זיי ווידער געשענדעט און צעשטערט דורך דייטשע װאַנדאַלן, 
די געלע לאַטע איז אָפּגעשאַטט געװואָרן דורכן באַפעל פון די אַליאירטע, אָבּער די דייטשע יידן 
פילן, אַז אַן אַנדער מין אַנטיסעמיטיזם איז אויפגעשװוּמען". 


אויך דער ,,ווצקער", אָרגאַן פון שומאַכערס סאַציאַל-דעמאַקראַטישע פאַרטיי קומט צום 
אויספיר, אַז : 
,מיט דעם זיג פון די רעכטע דייטשע פּאַרטײען אין די איצטיקע װאַלן, ווערט אַװועקגענומען 
יעטוועדער האָפענונג, אַז דענאַציפיקאַציע און דעמאָקראַטישע איבערדערציאונג זאָלן גאָר 
מעגלעך זיין אין דייטשלאַנד אין דער נאָענטער צייט". 


מיר האָבן בכיוון געבראַכט לענגערע ציטאַטן פון דעם צד, װאָס האָט בשעתו נישט געװאָלט 
שלום מאַכן מיטן געדאַנק, אַז ציוניסטן פירן אַריבער דייטשע יידן קיין ישראל. היינט איז די 
אויסניכטערונג געקומען -- און הלוואי זאָל זי לאַנג אָנהאַלטן 
מען דאַרף אָבער איצט, אין צוזאַמענהאַנג מיט דער אַקציע פון דער סוכנות צו ליקווידירן 
דעם גלות-דייטשלאַנד, טאָן אַלץ, כדי די דאָזיקע אַקציע זאָל געקרוינט װערן מיט דערפאַלג. 
אויב אין משך פון איין יאָר איז געלונגען אַריבערצופירן פון דייטשלאַנד קיין ישראל 8590 
פון דער שארית הפּליטה, איז דען נישט מעגלעך ביז סוף יאָר צו אָרגאַניזירן דעם אַרױספאַר 
פון נאָך 1090 ? 
אינעם אָרגאַן פון מפּ"ם אין דיײיטשלאַנד , דער מאַרגן", שרייבט ד. אַקראַנגלי אין אַ 
אַרטיקל , וועגן די ,בלייבערס' אין דייטשלאַנד" : 
,ס'וועלן בלייבן באַװוּסטזיניק אין דײיטשלאַנד עטלעכע טויזנט יידן, װאָס זענען צוגעבונדן 
צו זייער יידישקייט מיט ,אַ קנופּ און אַ שלייף" --- די שארית ה'צילינדער יידן, וועמענס גאָט 
ס'איו -- געלט; זי וועלן זייער , דאָיקײיט" אַמאָל שטאַרק באַדוערן; זיי צו װועקן איז אַן 
אומזיסטע טירחה". 
דער זעלבער ,,מאָרגן", אינעם לייט-אַרטיקל א. ג. , פאַרלאָזט דיײיטשלאַנד !" שרייבט: 
צוליב װאָס װאַרסן נאָך יידן היינט צו טאָג מיט זייער פאַרלאָזן דיײיטשלאַנד ? מיט װאָס 
קען מען פאַרענטפערן דאָס אָפּלײגן די אויסװואַנדערונג ? איז פאַראַן כאָטש איין ייד, װאָס 
זאָל װאָגן צו טראַכטן וועגן בלייבן אין דיײיטשלאַנד ? ניין, און טויזנט מאָל ניין ! ווייל אַלע 
פילן מיר און פאַרשטיײיען, אַן יעדער טאָג פון פרייוויליקן בלייבן אויף דער דאָזיקער ערד, 
הייסט -- פאַרשוועכן דעם היליקן אָנדענק פון אונדזערע נאָענטסטע און אויסשטעלן אויף 
אַ געפאַר זיך און די אייגענע קינדער. דאָס מיינט איך אָפּצוזונדערן זיך אינגאַנצן פון 
יידישן פאָלק, אָדער װעלן קומען צום גרייטן אין דער גיך בויענדער זיך יידישער מדינה. 
די טויערן פון ישראל זענען אָפן". 

אויך דער אויפרוף פון דער סוכנות פאַרענדיקט זיך מיט אַ רוף: 
,די טויערן פון פאָטערלאַנד זענען אָפן פאַר אייך ! דאָס לאַנד רופט אייך צו עליה! 
זייט עולה !" 


די באַרופענע אינסטאַנצן טוען אַלץ, כדי באַװועגן די פאַרזעסענע איז דייטשלאַנד יידן צו 
קומען אַהער. ס'איז דער הײיליקער חוב פון די נייע עולים װאָס זענען געקומען פון דייטשלאַנד 
און פון די איינוווינער פון דער מדינה, װאָס האַלטן אָן קאָנטאַקט מיט די יידן דאָרטן, צו שרייבן 
און פאַרלאַנגען זייער קומען אין דער מדינה. אַ פּערזענלעכער בריוו, אַ ווענדונג פוֹן אַ חבר, 
אַ פריינד און קרוב, קענען אַ סך גורם זיין צו דעם, אַז יידן זאָלן פאַרלאָזן די דייטשע ערד 
און באַזעצן זיך אין מדינת ישראל, 
זאָלן זיי געדענקען, װאָס איז געשען מיטן דייטשן יידנטום, װאָס האָט געהאַט אַ גרעסערן 
זכות, איידער די פרעמדע פון דייטשלאַנד לאָגער-יידן -- און נישט קיין יחוס און נישט קיין 
געלט האָט זיי געהאָלפן, װען די פאַשיסטישע חיה האָט זיך אויפגעכאַפּט. 
(נ"וו ת"א, 11.11.49) 


ציפערן וועלכע דערמוטיקן און רופן אַרױיס זאָרג 


דער אינסטיטוּט פאר יידישע ענינים ביים יידישן וועלט קאַנגרעס אין ניו-יאַרק האָט ערשט 
נישט לאנג פאַרעפנטלעכט ציפערן וועגן דער איצטיקער צאַל יידן אין דער װעלט: 13 מיליאָן 
7 טױיזנט. שפּעטער האָט דער מלוכהשער סטאטיסטישער אַמט אין ירושלים אַנגעגעבן דעם 
באַפּעלקערונג-צושטאַנד אין ישראל צום 21סטן דעצעמבער 1965: 2,599,000 נפשות: דערפון 
0 יידן און 300,000 נישט-יידן. 

אויב פאַרגלייכן די צוויי אַנגאַבן מיט דער אַלגעמײנער צאָל יידן אין דער וועלט און אין 
ארץ-ישראל מיט 20 יאָר צוריק, נאָכן פאַרענדיקן די צווייטע וועלט-מלחמה, װעט עס ביי יעדן 
פון אונדז אַרויסרופן טרייסט און דערמוטיקונג. ווייל אין יאָר 1945, נאָך דער גרויסער נאַציאַנאַ- 
לער קאַטאַסטראָפּע, ווען אַ דריטל פון אונדזער פאָלק איז אומגעבראַכט געװאָרן דורך די 
דייטשע רוצחים, איז געבליבען אַ שארית-הפּליטה פון אַ 12 מיליאָן. דער יידישער ישוב אין 
ארץ-ישראל האָט קוים געהאַט דערגרייכט די צאָל פון 600 טויזנט. אויב נאָך צוויי צענדליק יאר 
דערנענטערן מיר זיך צו די 14 מיליאָן אין אַלגעמײן-יידישן חשבון און צו קנאַפּע 2,5 מיליאָן 
אין דער יידישער מדינה -- איז עס אַ באַווייז וויפל לעבנסזאַפטן דאָס שװער- געפּרוּוטע 
יידישע פאָלק פאַרמאַָגט אין זיך און וי ווייט עס זענען צונישט געװאָרן די היטלעריסטישע 
פּלענער וועגן פאַרטיליקן דאָס גאַנצע פאָלק, 

ס'װואָלט אָבער געווען אַ פעלער בלויז אַנטציקן זיך מיט די צוויי אויבן דערמאַנטע סטאַטיס- 
טיקעס, וועלכע זענען אַן און פאַר זיך פון ערשטראַנגיקער ויכטיקייט, אַן דעם געהעריקן 
אַנאַליז פונעם , יידישן באַשטאַנד" אין צענדליקער לענדער פון דער דיאַספּאַרע. ווייל אויך אין 
דעם פאַל שטעלט זיך די אַלטע פראַגע: אויב ס'איז אַזױ גוט (14 מיליאַן און 2,5 מיליאָן) -- 
טאָ פאַר װאָס איז אַזױ שלעכט? פאַר װאָס זענען ביי אַ 12 מיליאַן יידן נאָך אַלץ צעזייט און 
צעשפּרײט אויף אַלע קאַנטינענטן? 

די פראַגע איז נישט נאָר אַ , ציוניסטישע", נאָר פאַר אַלעמען -- אַ נאַציאָנאַלע, און נישט 
װינציקער --- אַן אינדיווידועלע פאַר יענע יידן, װאָס געפינען זיך נאָך אין די גלות-לענדער, 
אָדער וי זיי ווילט זיך אַנרופן -- אין די תפוצות. די פראַגע ווערט נאַך שאַרפער און מאָנענדי- 
קער, אויב צו איר צוגעבן דעם פאַקט, אַז פאַר די 17 יאָר עקזיסטענץ פון דער מדינה, האָבן אַ 
0 טױיזנט יורד געווען פון ישראל אין אַנדערע לענדער. 

מיט װאָס און אויף וויפל האָט זיך געענדערט , דער ייד דער אייביקער װאַנדערער" זינט 
דער אַנטשטײאונג פון דער מדינה ? אמת, ישראל האָט איינגעזאַמלט העכער אַ מיליאַן יידן פון 
אַ הונדערט לענדער, אָבער די צאָל לענדער מיט גרוֹיסע, קלענערע און גאָר פּיצינקע יידישע 
ישובים איז נישט געװאָרן איינגעשרומפּן, די יידישע צעשפּרײטקײט איז געבליבן כמעט 
אומפאַרענדערט, הגם יעדע יידישע קאַנצענטראַציע האָט אַדורכגעמאַכט וועזנטלעכע ענדערונגען. 
היינט װעט מען אין שפּאַניע גיכער טרעפן אַן אָרגאַניזירט יידיש לעבן װי פאַר דער מלחמה 
און מע ווייסט אויך צו דערציילן, אַז די קאָנסולאַר-אָפּטײלונג פון דער דייטשער אַמבאַסאַדע אין 
תל-אַביב איז פאַרװאָרפן מיט אַ סך ביטעס אויף צו דערלויבן צו עמיגרירן פון ישראל קיין 
מערב-דייטשלאַנד, הגם נאָך פאַרן אָנקניפּן דיפּלאָמאַטישע באַציאונגען צוישן ביידע לענדער, 
איז די צאָל יורדים קיין מינכען, בערלין, פראַנקפורט און שטוטגאַרט כסדר געשטיגן. 


דער װאַנדער-שטאָק אין האַנט ביי צענדליקער און הונדערטער טױזנט יידן אין דער 
גאָרער וועלט איז נאָך אַלץ נישט פאַרשװוּנדן. נעמט, צום ביישפּיל, קובאַ: פון 11 טויזנט יידן 
ביז דער קאַסטראַ-רעװאָלוציע, זענען היינט פאַרבליבן אַ טויזנט זעקס הונדערט. און יש אומרים, 
אַז אַ גרויסער טייל פון זיי װאָלט זיך גערן געלאַזט אויף נע-ונד. דערפון איז נישט צו דרינגען, 
אַז די יידישע מינדערהייט האָט פּאָליטיש זיך אידענטיפיצירט מיטן קאָרומפּירטן רעזשים פון 
דיקטאַטאָר באַטיסטאַ -- אָבער יעטוועדע סאַציאַלע אויפטרייסלונג טרעפט קודם כל אין די יידן. 
אָבער וויפל פון די קנאַפּע 10 טויזנט קובאַנישע יידן זענען געקומען קיין ישראל ? דער ענטפער 
װעט זיין דער זעלבער װאָס שייך די יידן אין אַלזשיריע. אויך דאָרט איז פאַרגעקומען אַ 
נאַציאַנאַלע איבערקערעניש -- נאָר דער רוב מנין ובנין פון די אַלזשירישע יידן האָט איבערגע- 
װאַנדערט קיין פראַנקרייך, 

בנוגע עלייה אין דער אויפגעריכטער יידישער מדינה, זענען די צוויי גרעסטע צענטערס 
פון יידן -- די פאַר. שטאַטן מיט העכער 5,5 מיליאָן און דער ראַטנפאַרבאַנד מיט 2 מיליאַן -- 
ענלעך צו מעכטיקע רעזערװװואַרן, נאָר פאַרשטאָפּטע פאַר אונדז. פון אַמעריקע זענען די יידן 
פריי צו קומען קיין ישראל -- קומען זי נישט; פון רוסלאַנד זענען זי באַגרענעצט און 
פאַרבאָטן עולה צו זיין --- קומען זי דאָך אַװדאי נישט. אין מזרח-אײראָפּע, װוּ פון רוב 
סאַציאַליסטישע מדינות איז דערלויבט אַן עלייה --- האָט זי נאָך נישט אַנגענומען דעם געװוּנט- 
שענעם פאַרנעם. און פון בעלגיע מיט אירע 235 טויזנט יידן, פון פראַנקרייך מיט די 250 טויזנט 
יידן און גרויסבריטאַניע מיט די 450 טױזנט, קומען יידן קיין ישראל -- טראָפּנװײז. מיר 
הערן נישט לעצטנס וועגן עולים פון גריכנלאַנד (מיט אירע 7 טױזנט יידן), איטאַליע (20 
טויזנט), האַלאַנד (25 טויזנט), איראַן (80 טויזנט), טערקיי (40 טויזנט), אינדיע (20 טויונט), 
אַפּגאַניסטאַן (5 טויזנט). 

און װאָס איז מכוח די 105 טויזנט יידן אין דער דרום-אַפּריקאַנער רעפּובליק? זיי זיצן 
דאָך באמת אויף אַ װוּלקאַן, צװוישן האַמער און קאָװאַדלע, אַן ענלעכע פראַגע קאַן מען שטעלן 
די 180 טויזנט יידן אין מאַראָקאָ, די 55 טויזנט אין טוניס, די 7 טױזנט אין מצרים, די 22 
טויזנט אין סיריע, די 5 טויזנט אין תימן און די 7 טויזנט אין לבנון. 

און װאָס ווייסן מיר וועגן אַזעלכע , פאַרלאָרענע שבטים" וי די 26 טויזנט באַרג-יידן אין 
קאַװקאַז, די 37 טויזנט גרוזינישע יידן, אָדער די 21 טויזנט בוכאַרער יידן אין מיטלאַזיע ? 

אויב מיר וװועלן צו דער מאַפּע און סטאַטיסטיק פון יידישער צעשפּרײטקײט צוגעבן די 70 
טויזנט יידן אין אױסטראַליע, 5 טויזנט אין אירלאַנד, 10 טויזנט אין קאַלאַמביע, 5 טויזנט אין 
דרום-ראָדעזיע, 21 טויזנט אין מערב-דייטשלאַנד, 100 טויזנט אין רומעניע, 25 טױזנט אין 
פּױלן, טויזנט אין מזרח-דײיטשלאַנד -- װעט דאָס נאָך אַלץ נישט זיין קיין פולקאָם בילד פון 

דער אַמתער לאַגע. פאַראַן נאָך צענדליקער לענדער װוּ אונדזערע סטאַטיסטיקער זענען נישט 
אַריינגעדרונגען און האָבן נישט קיין אַנונג וועגן דער צאָל יידן דאָרטן. 

פון אונדזער רשימה האָבן מיר ביז איצט אַרוסגענומען אַזעלכע גרויסע יידישע ישובים 
אין דרום-אַמעריקע, וי אַרגענטינע (280 טויזנט), בראַזיל (120 טויזנט), אורוגוויי (40 טויזנט), 
מעקסיקע (20 טויזנט) --- ביז קאַנאַדע אין צפון (אַ פערטל מיליאַן!). אויב צוגעבן צו דער 
לאַנגער, און במילא לאַנגװײליקער רשימה די אַלע מקומות װוּ יידן האָבן פאַראַנקערט, װעט 
זיך אַרױסװײזן, אַז בסך-הכל 16 פּראָצענט װווינען אין דער יידישער מדינה און 84 פּראָצענט -- 
אויסער איר. מיט אַנדערע װערטער: נאַך 17 יאַר קיום פון ישראל, האָט זי נאָך נישט אין אירע 
גרענעצן אַפילו אַ פינפטל פונעם פאָלק. 

04 

אַן אַלט יידיש ווערטל זאָגט: ,אַז דער װאָרעם קריכט אַרײין אינעם כריין, דוכט זיך אים 
אַז קיין זיסערס איז נישטאַ". און דער רוב פון די 12 מיליאַן צעשפּרײטע און צעזייטע אין 
דער וועלט יידן טראַכטן אַװדאי, אַז קיין בעסערס וי זייער וווין-לאַנד -- איז נישט פאַראַן. זי 
גייען אַרױס פון דער הנחה, אַז , דאָרט װוּ ס'איז פאַראַן ברויט --- דאַרט איז פאַטערלאַנד". דער 
פּרימיטיווער ייד אין קאַטשין צי אין דער פּערסישער , מעללא", באַזאַמען מיטן יידישן קאָמוניסט 
אין פּאַריז צי אין בוענאָס-איירעס, אידענטיפיצירן זיך אין זייער , גלות-אידעאָלאָגיע" מיטן 
אויפגעקומענעם יידישן גביר אין לאַנדאַן, מיטן אַלרײטניק אין ני-יאָרק, צי מיטן פּעדלער 
אין ריאָידע-זשאַנעיראַ. זייער ליבע, אָדער סימפּאַטיע צו ישראל, איז אַן עמאַציאַנעלע, אַפילו 
אויך -- אַ , פינאַנסיעלע", ווייל מען שטיצט זי דורכן מגבית -- אָבער ביזן קומען אַהער איז 
נאַך זייער ווייט. זי האַלטן גאַרנישט, אַז מען ריכט אָפּ גלות. פאַרקערט, זיי האָבן זיך אַװודאי 
צוגעאייגנט שלום-עליכמס זאָג , מיר איז גוט -- כ'בין אַ יתום". די יידן אין די תפוצות זענען 
דאַך באמת פאַריתומט פון אַן אייגן לאַנד און היים, נאָר זיי האַלטן אַז ס'איז גוט אַז. 
והראיה -- 16 פּראַצענט דאַ -- און 84 פּראַצענט דאַרט. 

ס'װואַלט געווען אַן אומזין צו פאַדערן, אַז די 84 פּראַצענט, זאָלן מיט איין מאָל זיך 
אריבערפּעקלען אַהער. נישט זיי טראַכטן וועגן דעם און ישראל איז נישט מסוגל אַריינצונעמען 
אין אירע גרענעצן די 14 מיליאָן. נאַר דער טעמפּאַ פונעם װוּקס פון דער צאָל יידן אין דער 
וועלט, אַנטשפּרעכט נישט דעם טעמפּאַ פונעם װוּקס פון דער צאָל יידן אין לאַנד. דער פּראָצענט- 
זאָץ ישראל-בירגער כלפי דעם אַלגעמײנעם יידישן ציפער האַלט אין איין שטייגן אָבער צו 
פּאַמעלעך און נישט אין אײַנקלאַנג מיט די נאַציאָנאַלע באַדערפענישן און אויפגאַבן פון פאָלק, 

נאָר וי אַזױ צואַײילן דעם פּראַצעס ; וי אַזױ נישט דערלאָזן צו אַ נאָך גרעסערער צעשפּרײט- 
קייט פון יידן אין פאַרשיידענע לענדער; וי אַזױ שנעלער און עפעקטיווער איינזאַמלען און 
צונויפשמעלצן גלותן אין דער יידישער מדינה --- איז אַן ענין פון דער אַלװעלטלעכער ציוניס- 
טישער אַרגאַניזאַציע און פון דער ישראל-רעגירונג. נאָר דאָס איז שוין אַ טעמע פאַר אַ 
באַזונדער אַרטיקל, 

(י"'ש ת"א, 9,2.66) 


פאַרט אַ ייד... פון ארץיישראל 


אויף דער שיף , איסטאנבול", 7-6טער יאַנואַר 1965, 


די ידיעות וועגן אַ 2000 עולים פון אַמעריקע אין לעצטן יאַר, פון אַ 750 פון ענגלאַנד, 
הונדערטער פון אַרגענטינע אין משך פון געציילטע חדשים, און באַזונדערס די עלייה פון 
אַזעלכע לענדער, וועמענס נעמען ס'איז געזינטער נישט צו דערמאַנען --- רופן אַרױס פרייד ביי 
יעדן ישראל-בירגער. דאָס אַמאָליקע פאַלקסלידל ,פּאַרט אַ ייד קיין ארץ-ישראל" האָט 

באַקומען דעם אַמתן תיקון... מיט שיפן און עראַפּלאַנען קומען אין לאַנד עולים און טוריסטן, 
באַזוכער ביי קרובים און ייִדן-, מרגלים", װאָס ווילן זיך פריער אַרומקוקן, איידער מע באַזעצט 
זיך דאָ, 

גענוג אָבער צו געפינען זיך אויף אַ שיף וועלכע האָט פאַרלאָזט דעם חיפהער פּאַרט -- 
און דערזעסט, אַז דאָס געפאַרערײ איז אויך אין דער פאַרקערטער ריכטונג. מע פאָרט... פון 
ארץ-ישראל. צי אַלס טוריסט קיין אײיראָפּע, צי צו אַ קרוב קיין אַמעריקע, אָדער אין שליחות 
פון דער סוכנות, רעגירונג צי אינסטיטוציעס. און צווישן די פאַרערס --- פאַראַן אויך , יורדים". 

וועגן אייניקע באַגעגענישן, געשפּרעכן און איינדרוקן מיט די וועלכע האָבן נאַך אַלץ נישט 
רעזיגנירט פונעם ייִדישן נע-ונד, וויל איך דערציילן אין מיין איצטיקן אַרטיקל פון וועג. 

אַ , יורד" צו אַ ,יורד" איז נישט גלייך. יעדער פון זיי האָט זיך זיין סיפּור-המעשה, זיין 
באַגרינדונג, תירוץ צי פאַרענטפער (אויב דאָס געוויסן איז אומרואיק און ער פילט בכלל אַ 
באַדערפעניש צו פאַרענטפערן זיך). מיט 12 יאָר צוריק האָב איך אויך אויף דער שיף געטראָפן 
אַ משפּחה װאָס האָט פאַרלאַזט דאָס לאַנד צוליב... אַן עפּעלע! דער פאָטער, אגב מיינער אַ 
בן-עיר, וועלכער האָט נאַך אין דער אַלטער היים נישט תמיד געװוּסט װאָס ס'איז אַזױנס אַ 
שטיקל ברויט צו דער זעט און געליטן הונגער אין די מלחמה-יאָרן, איז נישט גרייט געווען 
משלים צו זיין מיטן , צנע"-רעזשים אין ישראל אין די יאָרן 1950---1954. ,אַז מיין קינד זאָל 
נישט האָבן קיין עפּעלע צו עסן -- וויל איך נישט זיין אין אַזאַ לאַנד" -- האָט ער זיך געהיצט. 
און דאָס לאַנד פאַרלאָוט. 

איצט האָב איך אַנגעטראַפן אויף אַ גאַר אַנדערן סאָרט ,,יורדים". נישט דער מאָגן האָט זי 
באַװוֹיגן צו שיידן זיך מיט ישראל, נאָר גאַנץ אַנדערע סיבות. 

אַט ליגט אויף דער באַנק װאָס אויפן דעק, אויסגעצויגן אַ פרוי און קרעכצט. נעבן איר 
זיצט פאַרוויינט אַ 15-יאַריק מיידל. מאַמע און טאָכטער. מהאָט נאָך נישט געהאַט פאַרלאָזט 
די טעריטאָריאַלע װאַסערן פון ישראל --- און שוין האָט זיי פאַרכאַפּט די ים-קראַנקײיט. שווער 
צו זאָגן צי פון איבערלעבונג, צי פון איינרעדעניש. דער ים איז דאָך אַזױ רואיק, די זון -- 
אַזױ װאַרעם-ישראלדיק. פונדעסטוועגן איז דער אָנהײיב פון דער רייזע געווען פאַטאַל פאַר ביידע. 

די קרעכצנדיקע מאַמע שטעלט אָפּ מיין פרוי און פרעגט זי, צי מיר האָבן נישט צופעליק 
עפּעס אַ מיטל קעגן דער קראַנקײט. זי באַקומט אַ פּיל, שלינגט אים אַראָפּ און באַקומט 
אויך... לשון : 

-- איך פאַרלאַז איצט ישראל. מיט 8 חדשים צוריק זענען מיין מאַן, איך און צוויי קינדער 
עולה געווען פון אַרגענטינע, הגם מיר זענען גוט געווען איינגעאַרדנט אין בוענאָס-איירעס. 
פון דער שיף אין חיפה האָט מען אונדז געשיקט אין אַ שיכון, נישט ווייט פון תל-אביב, 

זי ווייזט מיטן פינגער אויפן מיידל: 

-- איר קוקט אַן דאָס קינד. אין אַרגענטינע האָט זי געלערנט אין שול, מיט אַלעמען גלייך. 
געווען איינע פון די בעסטע שילערינס. בלויז אין ישראל האָט מען זי געפּסלט. זי קען לערנען, 
נאַר אין אַ ספּעציעלער שול, אין אַ ,מוסד", װי זיי האָבן עס אַנגערופן. און אַלץ דערפאַר, װאָס 
אייניקע פינגער פון אירע הענט זענען איינגעדאַרט, פאַרטרוקנט. אמת, דאָס קינד האָט גישט 
קיין גלייכע הענט, אַבער דער קאָפּ אַרבעט ביי איר אויסגעצייכנט. איך האָב געוויזן אירע 
צייגנישן דעם תל-אביבער שול-דאַקטער און די לערערס. זייער טענה איז געווען, אַז די סאַברעס 
וועלן דעם קינד דערגיין די יאָרן צוליב אירע דעפאַרמירטע הענט. זי װעט דערפון אַ סך ליידן. 
גלייכער זי שיקן אין אַ מוסד. איך, אַלס מאַמע, בין שוין מסכים געווען אויף דעם בזיון -- 
און כ'האַלט עס פאַר אַ בזיון. נאַר מיין מאַן האָט נישט געװאַלט דערפון הערן. ער האָט געטענהט, 
אַז ס'איז אומדערהערט איבערשיקן אַ נאָרמאַל, געזונט און שכלדיק-אַנטװיקלט קינד אין אַ שול 

פאַר דעפעקטיווע צי אָפּגעשטאַנענע קינדער. דער פאַל האָט אים דערשיטערט. זיין באַשלוס איז 
געווען : מיר פאַרלאָזן ישראל. ער איז שוין צוריק געפאָרן מיט איין קינד, כדי דאָרט אָנהייבן 
פונדאַסנײ. איצט פאָר איך מיט דער טאַכטער. גלויבט מיר, אַז כ'האָב געװאָלט בלייבן אין 
לאַנד, ס'איז מיר אַלץ געפעלן. נאָר די האַנדלונג כלפּי דעם קינד האָט אַנטשײדעט. 

די טאַכטער-,, קאַליקע" באַשטעטיקט דער מאַמעס רייד אין אַ גוטן עברית און ניט-שלעכטן 
ייִדיש. מע פילט באַשײנפּערלעך, אַז די מעשה איז נישט קיין אױסגעטראַכטע. אויך דעם 
קינד טוט דאָס װײי, 

און מיר טוט וויי, הלמאי אַ ייִדישע משפּחה פון אַרגענטינע דאַרף נאָך 8 חדשים עולה 
זיין -- פאַרלאָזן דאָס לאַנד. כ'װואָלט געווען אַ בעלן צו הערן די טענות פונעם שול-דאַקטער 
און לערערס. מעגלעך, אַז פון פּעדאַגאַגישן, פּסיכאַלאָגישן צי סאַציאַלאַגישן שטאַנדפּונקט -- 
זענען זיי גערעכט. נאָר איין אַרגומענט זייערן איז זיכער נישט אַװעקצומאַכן מיטן האַנט: אַז 
די סאַברעס װאָלטן אין קלאַס און אויפן שול-הויף דערגאַנגען דעם מיידל די יאָרן.. 

אַ משפּחה פון זעקס נפשות: טאַטע-מאַמע מיט פיר פּיצלעך קינדער -- 6, 5, 4 און אַ 3 
יאָר אַלט. די עלטערן זיצן אַ גאַנצן טאָג אין באַר, פּוסט-און-פּאַסטעװען. אַז זיי פאַרנעמען זיך 
שוין יאָ מיט עפּעס -- איז קאָרטנשפּיל, ער מיט איר, זי מיט אים. די קינדער , דערציען זיך" 
אַליין, אָן דער מינדעסטער אַריינמישונג פון די עלטערן. אויך דעם קלײינװואַרג גייען נישט-אַן 
די טאַטע-מאַמע. פון צייט-צו-צייט צעזינגען זיך די קינדער מיט אַ ,הבה נגילה", צי , הבאנו 
שלום עליכם". אַ סברה, אַז זיי אָטעמען נאָך מיט ישראל. 

די עלטערן זאָגן נישט קיינעמען פאַרװאָס זיי שלעפּן זיך איצט אויף דער שיף. דערפאַר 
ווייסן אָבער אַנדערע פּאַסאַזשירן צו דערציילן, אַז דאָס איז אַ משפּחה פון ,יורדים". אַ יאַר 
דריי אָפּגעװען אין לאַנד, אַפילו זיך גוט איינגעאַרדנט. נאָר זייערע קרובים אין מאַרסײ, וועלכע 
זענען מיט 2 יאַר צוריק געקומען פון אַלזשיריע, ווילן אויך ,, איחוד המשפּחות", פאַראייניקן 
זיך מיט דער פּאַמיליע, -- נאַר אין פראַנקרייך, 

די מאַרסײער קרובים האָבן נישט נאָר אַלײין פאַרביטן גלות אויף גלות, זיי איז אויך 
געלונגען איבערצוצייגן אַ ישראל-משפּחה זי זאָל פאַרלאָזן דאָס לאַנד און זיך אַריבערקלײיבן 
קיין פראַנקרייך. בלאַנקען זיך אַרום 4 ייִדישע קינדערלעך אויף דער שיף, אָן פאַטער-און-מוטער 
השגחה. זיי, די עלטערן, האַבן נישט נאָר אויף איצט, נאָר אויך אויף דער צוקונפט זיך באַפרײט 
פון יעטװועדער זאַרג און אחריות פאַרן גורל פון די פיר שװאַלבן.. 

6 


נאָך אַ באַגעגעניש אויף דער שיף. נישט מיט קיין ,יורד'טע", נאָר טענות פון דער 
קאַטעגאָריע מענטשן האָט זי יאַ. אָבער פאַר דעם -- אַ מעשה מיט אַ כשרער קיך איף 
אַ טערקישער שיף. 

אַז ישמעאל וויל האָבן אויף זיינע שיפן ייִדישע פּאַסאַזשירן -- מוז ער פירן אַ באַזונדערע 
קיך פאַר כשר-עסערס. שוין ביים אַרופגײין אויפן שיף, פרעגט דיך דער טערקישער אָפיציר : 
,קאַשער ?" -- און דער װאָס גיט אַ פּאַזיטיון ענטפער, באַקומט אויפן אַרט אַ בלאָ צעטל 
פונעם משגיח, אַ ייִד פון קאַרפּאַטן-רוסלאַנד, וועלכער האַט אַדורכגעמאַכט און איבערגעלעבט 
אוישוויץ. 

פון די בערך 200 פּאַסאַזשירן, האָבן אַ 20 זיך פאַרשריבן צו געניסן פון דער כשרער קיך, 
בסך-הכל אַ 4 צי 5 מענער האָבן געטראָגן אויפן קאָפּ אַ היטל בעתן עסן. די אַנדערע זענען 
געזעסן בגילוי-ראש און גענאָסן פון די כשרע מאכלים. און צװישן די כשר-עסערס -- די 
29-יאָריקע קאַראַל, אַ סימפּאַטישע פּראַנצויזין, װאָס האָט געאַרבעט אַלס ספּעציאַליסטן אין 
באר-שבע אין אַ פאַבריק, וועלכע די פּראַנצויזן האָבן פאַר אונדז אויפגעשטעלט. פריער האָט 


291 


די פירמע זי געשיקט מיט אַן ענלעכע שליחות קיין דייטשלאַנד. זי שטאַמט פון ברעטאַניע, 
אַ פישער-פּראַװינץ אין מערב-פראַנקרייך, װוּ די מענטשן זענען ערלעכע, פּשוטע אַרבעטזאַמע. 
און די אַלע מידות האָט זי מיטגעבראַכט אין דער הױפּטשטאַט פון נגב, 

זי פאָרט איצט צוריק פון ישראל מיט אַ זייער שלעכטן איינדרוק צוליב אַ דערשיינונג, 
אויף װעלכער זי האָט זיך אָנגעשטױסן אין לאַנד, נאָר איז אינגאַנצן פרעמד און 
דערווידער איר מענטאַליטעט און וועלט-באַנעם. אויף דער פאַבריק, װוּ זי האָט פריער באַדאַרפט 
איינשטעלן די מאַשינען און שפּעטער אויסשולן די אַרבעטער -- האָט מען זיך צו איר באַצױגן 
מיט אַ סך דרך-ארץ און כבוד, דאַקעגן אינעם װוֹין-קװאַרטאַל האָבן די שכנים און זייערע 
קינדער זיך דערװוּסט וועגן איר , גוי'יִשקייט" -- און מאיז איר דערגאַנגען די יאָרן אויף 
שריט און טריט. קיין אַנדערן נאָמען וי , גוייע" האָט זי דאָרט נישט געהאַט. 

און קאַראָל גיט צו מיט הומאָר: 

-- כ'האָב זיך געפילט גליקלעך, אַז איינמאָל האָבן די קינדער מיר נאָכגעשריען ,,װאָס- 
װאָס". ס'איז פאָרט נישט אַזױ שרעקלעך וי , גאָיאַ...". מיר איז לייכטער געװאָרן אויפן האַרצן ! 

דאקעגן מיר איז שווער געווען אויפן האַרץ פון דער גאַנצער דערציילונג. כ'האָב פאַרשטאַנען, 
אַז די פראַנצויזין קאַראָל איז אַ קרבן נישט נאַר פון עם-הארצות און אומטאַלעראַנץ, נאַר 
צאָלט אויך דעם פּרייז פון דער ווילדער העצע, וועלכע איז פונאַנדערגעפלאַקערט געװאָרן אין 
לאַנד דורך פרומאַקישע און נאַציאָנאַליסטישע עלעמענטן.. כישתא 0143 


אין געזאַלצענעם ים פון מענטשלעכע טרערן 


דעם ,,קאָפּ" האָב איך זיך אױיסגעבאָרגט פון ש. אַנסקײס ליד, מיטן זעלבן נאָמען, װאָס איז 
זייער און זייער צוגעפּאַסט צו עטלעכע דערציילונגען פון מענטשן אומבאַקאַנטע, ווייטע און 
פרעמדע, װאָס נאָר אויף דער שיף (צי, להבדיל -- אין אַ תפיסה) עפענען זיי האַרץ און מויל, 
כדי דערציילן װאָס דריקט אויף זיי, װאָס טוט וויי, אָדער -- פּרוּוון זיך פאַרענטפערן, הלמאי 
זי פאָרן איצט, אין יאַנואַר 1965, פון דער זוניקער און װאַרעמער ישראל, אין דער קאַלטער, 
פאַרשנייעטער אײראָפּע, צי אַמעריקע, 

געזאַלצן איז דער מיטללענדישער ים, אויף וועלכן עס טראַגט זיך אונדזער שיף, און -- 
געזאַלצן זענען די טרערן, וועלכע מענטשן לאָזן דאָ פאַלן אויפן דעק, אין באַר, אין די קאַבינעס. 
זי רינען אָפּט איבער די באַקן, װערן אַמאַל דיסקרעט אָפּגעװישט, אָדער פאַרטרוקנט אויפן 
פּנִים. נאַר אַפּילו פאַרשװוּנדענערהייט, פאַרפולן זיי נאָך אַלץ דעם ייִדישן בעכער פון ליידן 
און פּיין. 

זאָל דער-אָ טרויעריקער אַריינפיר נישט דערוועקן ביים לייענער דאָס געפיל, אַז אויף 
דער שיף איז טאַקע אַלץ מרה-שחורהדיק, פאַרוויינט און אומעטיק. אין אַלגעמײן הערשט דאָ 
הייטערקייט, פריילעכקייט, זאָרגלאָזיקײט. דער ים איז רואיק; דער באַר פון דער שיף איז 
פול, מע זופּט אַ גלעזל משקה, מע טרינקט אַ קאַפע צי אַ ,קאַקאַ קאַלאַ", אַ טייל פון עולם 
שפּילט אַ קערטל. אַ שיף איז אויך אַ שווימענדיקער האָטעל, צי פּענסיאָן, מע וויל זיך דאָ 
אויסרוען און פאַרברענגען. אויסערלעך קען זיך שאַפן דער איינדרוק, אַז ביי די פּאַסאַזשירן 
איז אַלץ אין בעסטן אָרדענונג. װי זאָגט מען ביי יידן -- ,אגיל ואשמח" --- ביז װער פון די 
מיטרייזנדע לאָזט צורו דעם קאַנװענציאָנעלן אַרט ריידן און נעמט דערציילן זיין איבערלעבונג... 
דעמאָלט װערט בטל בשישים די מיינונג, אַז װאָס סוועט זיין מיט כל ישראל, װעט זיין מיט 
רייישראל... 

ר' ישראל אויף דער שיף האָט זיך זיין פּעקל צרות --- און צװוישן הימל און װאַסער איז 

אַזאַ מענטש גרייט זיך אַראָפּרײדן פון האַרצן. און ס'איז גענוג צו הערן די ערשטע 100--200 
ווערטער, און שוין וװערסטו מיטגעריסן מיטן סיפּור'המעשה, ביסט גרייט צו הערן און הערן. 

צו אונדזער גרופּע (איך, מיין פרוי און קוזינע), זעצט זיך צו אַ פרוי אין די מיטעלע יאַרן, 
אַ מאָגערע, מיט קענטיקע סימנים פון אַמאַליקער שיינקייט. די העל-בלויע אויגן לויפן אומרואיק, 
עס פילט זיךף ביי איר אַ נערוועזיטעט, װאָס האַלט אין איין שטייגן בעת דער דערציילונג. מיר 
לאָזן איר זיך אויסריידן: 

-- איך שטאַם פון אונגאַרן. אין סוף 1944, אין עלטער פון 24 יאָר, האָב איך זיך געפונען 
אין בודאַפּעסט, אונטער דער הערשאַפט פון מערדער אײכמאַן. דערנאַך -- אוישוויץ, די 
באַפרייאונג. כ'פאָר אַריבער קיין דייטשלאַנד מיט אַ טראַנספּאָרט דערשעפּטע און קראַנקע. כ'ליג 
אין שפּיטאַל אין מינכען. מע קומט צוריק צו די כוחות. אַ ייַדישער דאַקטער פון לאָנדאַן, 
אַ געבוירענער אין דייטשלאַנד, אַרדינירט אין דעם שפּיטאָל. ער פאַרליבט זיך אין מיר. כ'בין 
גרייט מיט אים הײיראַטן, נאַר מיטן באַדינג צו באַזעצן זיך אין ישראל. ער איז מסכים. אין 1946 
װוינען מיר שוין אין ירושלים. דאָ װוערט געבוירן אונדזער טאַכטער. אין 1948, בעת דער 
באַלאַגערונג, װער איך פאַרװוּנדעט. כ'האָב דעמאַלט געאַרבעט אַלס קראַנקן-שװעסטער אין 
דער אַרמײ. אַז די קאַמפן האָבן זיך געענדיקט, האָט מיין מאַן מיך פאַרלאָזט. ער איז צוריק 
געפאָרן קיין לאַנדאָן -- און איך בין געבליבן מיט אַ 2-יאַריק קינד.. 

די דערציילונג ווערט איבערגעריסן, די דערציילערין דאַרף אָפּכאַפּן דעם אַטעם, אויסװוישן 
די פייכט-געװאַרענע אויגן, זיך באַרואיקן. 

-- אַז דאָס קינד איז אַלט געװאָרן 5 יאָר, האָט זיך מיר געמאַכט אַ געלעגנהייט צו הײראַטן, 
נאַר דער מאַן האָט נישט געװאַלט האָבן ביי זיך מיין מיידעלע. בלית-ברירה -- זי אַװעקגעגעבן 
אין אַן אַנשטאַלט. כ'האָב ווידער חתונה-געהאַט. 

אַ פּױזע, מיט אַ שװוערן זיפץ: 

-- אוי, מיין מאַן נעבעך. געבליבן אַלײן אין תל-אביב... 

אויס בלויזער העפלעכקייט, כדי נישט זיין אַ שטומער צוהערער, פּרוביר איך זי באַרואיקן: 

-- אין תל-אביב װווֹינען אַ 200,000 איינװוינער, כמעט אַלע ייִדן. ער איז נישט דאָרט אַלין, 

-- ער איז אָבער אַליין מיט זיינע צרות און איבערלעבונגען. דאַ װעט אים קיינער נישט 
העלפן. נאָך 12 יאָר צוזאַמענלעבן מיט אים, איז אונדז מיט 7 חדשים צוריק געבוירן געװאָרן 
אַ קינד. נאָר אַ טויטס. ער האָט זיך שטאַרק דערמיט איבערגענומען. מעגלעך דערפאַר, ווייל 
ער איז נאַכן חורבן געבליבן איינער אַלײן פון אַ פאַרצווייגטער משפּחה. זיין טרוים און 
האַפענונג איז געווען -- אַ קינד. איך האָב דאָך פאָרט אַ טאַכטער. שוין 12 יאָר וי כ'האָב זי 
נישט געזען. איצט פאָר איך צו איר, זי האָט מיך פאַרבעטן צו זיך. 

די פרוי װוערט נערוועישער, זי וויל פאַרויכערן אַ סיגאַרעט -- נאַָך דאָס שוועבעלע צינדט 
זיך נישט אָן. זי װאַרפט אַ צעשטרייטן בליק אויפן ים, הייבט אַן ריידן צו זיך: ,װאַסער, 
װאַסער, אַזויפיל װאַסער? --- און כאַפּט זיך צוריק. 

-- יאָ, מיין טאַכטער. מיט 14 יאָר צוריק האָב איך זי אָפּגעגעבן אין אַ מוסד. איך ווייס 
נישט וי אַזױ און ווען דער פאָטער פון קינד האָט זיך דערװוּסט וועגן דעם, געקומען פון לאַנדאַן 
און דערלאַנגט אין געריכט אַן אָנקלאַגע קעגן מיר, אַז כ'בין נישט מסוגל צו זיכערן דעם 
קינד אַ היים. והראיה --- כ'וווין נישט צוזאַמען מיט דער טאָכטער, זי איבערגעגעבן אין פרעמדע 
הענט. ס'איז אים נישט שווער אָנגעקומען איבערצוצייגן דעם ריכטער. כ'בין געבליבן מיטן 
צווייטן מאַן -- נאַר פאַרלוירן דאָס ערשטע און איינציקע קינד. זי איז מיטן פאָטער אַרױסגעפאַרן 
פון ישראל און פון זיי נישט געװוּסט יאָרן. 

-- האָט איר די גאַנצע צייט נישט געהערט פון דער טאַכטער? -- פרעג איך פאַרזיכטיק. 

-- מיט 3 יאָר צוריק גאַנץ צופעליק זיך דערװוּסט, אַז זי געפינט זיך אין פּאַריז. דאַרט 
פאַרפולקאַמט זי איר באַלעט-לערע פון לאָנדאָן און , שניידט זיך" אויף אַ גרויסער באַלעט- 
מייסטערין. זי איז נישט נאָר שיין, געראָטן, קלוג, סובטעל און געבילדעט -- נאָר איז 
אױיסגעװואַקסן צו אַ פּרימאַ-באַלערינע, וועמענס נאָמען לייכט אַראָפּ מיט קידוש-לבנה אותיות 
פון פּלאַקאַטן אין ניו-יאָרק, לאַנדאָן, רוים, פּאַריז, ציריך און בערלין. איצט גאַסטראָלירט זי 
אין דער וועלט-באַרימטער אָפּערע אין מילאַנאָ, פונװאַנען כ'האָב מיט עטלעכע װאָכן צוריק 
באַקומען פון איר אַ בריוו מיטן אויסדריקלעכן פאַרלאַנג צו זען זיך. דער בריוו איז געשריבן 
אויף דעם אַָפיציעלן בלאַנקעט פונעם מילאַנער אָפּערע-הויז. אויף וויפל די איינלאַדונג קיין 
איטאַליע האָט ביי מיר אַרוסגערופן טיפע אויפטרייסלונגען און שטאַרקע עמאַציעס, אַזױ האָט 
זי פאַטאַל געװירקט אויף מיין מאַן. פאַרגעסט נישט, אַז ער איז נאָך נישט געקומען צו זיך 
נאָך דעם אומגליקלעכן געבורט-פאַל. און דאָס װויכטיקסטע = -- -- 

די דערציילערין פאַרהוסט זיך, לאָזט פאַרשעמט אַראָפּ די אויגן און זאָגט זייער שטיל: 

-- איך שװאַנגער וידער, שוין אין דריטן חודש. ער האָט מורא געהאַט פאַר אַזאַ ווייטער 
רייזע און פאַר דער איבערלעבונג פון טרעפן זיך מיט דער טאַכטער נאָך אַזױ פיל יאָרן פון 
צעשיידונג. מיין מאַן האָט מיר נישט געקענט פאַרוערן די איצטיקע נסיעה, אָבער זיין פון 
איר אַנטציקט -- אַװדאי און אַװדאי נישט.. 


= 


דער סיפּור'המעשה ווערט איבערגעריסן. אַלע פיר װערט שווער אויפן האַרץ. קיינער רעדט 
נישט קיין װאָרט. מיר װאַרטן אויפן המשך פון דער דערציילונג. לאַנג װאַרטן דאַרף מען נישט... 

--- מיין טאָכטער שרייבט, אַז איך זאָל דורכויס קומען, זי וויל מיך זען. זי האָט טאַקע 
גרויס דערפאָלג, אַפילו ערשט נישט לאַנג אויפגעטרעטן פאַר דער בעלגישער קעניגין פאַביאָלאַ. 
נאַר עס בענקט זיך איר נאָך מוטערלעכער צערטלעכקייט, נאָך אַ האַרציק װאָרט פון דער מאַמען... 

פון דער ייִדישער מאַמעס אויגן קייקלען זיך ווידער טרערן. זי נעמט אַרױס פון טאַש אַ 
בילד, נאָר די הענט ציטערן, די פאָטאָ פאַלט אַראָפּ אויף דער ערד. זי הייבט שנעל אויף דאָס 
בילד, גיט עס אַ קוש, װי אַ פרומער יִד אַ סידורל װאָס האָט זיך אים אַרױסגעגליטשט פון 
דער האַנט -- און זאָגט מיט שטאַלץ: 

-- אָט איז זי מיין קינד.. 

מיר באַװוּנדערן דעם קאַנצענטרירטן אויסדרוק פון פּנים, פול מיט עקספּרעסיע. די גאַנצע 
פיגור --- גלייך זי װאָלט נאָך אַלץ געשוועבט אין טשײיקאָווסקיס , שװאַנען-אָזיערע", צי אין 
איינעם פון די באַלעט-סואיטעס פון סען-סאַן. דאָס בילד האָט די טאַכטער צוגעשיקט דער 
מאַמען, ווען זי איז אין דער ,אַקציע", בעת איינעם פון אירע אויפטריטן. מע דאַרף נישט זיין 
קיין גרויסער מבין אויף באַלעט, כדי גלייך אָפּשאַצן, אַן דאַס דאָזיקע 19-יאַריקע מיידל איז 
אַ דייפע, פולבלוטיקע קינסטלערין. 

איבעריקנס, מ'דאַרף נישט לאַנג װאַרטן אויף צו באַשטעטיקן די דאָזיקע השערה. מין 
קוזינע, איבערלייענענדיק דעם נאַמען פון דער דעדיקירטער אונטערשריפט, האָט אַרױסגעלאָזט 
אַ דערשטוינטן געשריי: 

-- אוי, דאָס איז דאַך... -- -- -- כ'האָב זי מיט אַ יאָר צוריק געזען אין דער פּאַריזער 
אָפּערע. מ'האָט דעמאָלט נישט געקענט באַקומען קיין בילעט. זי איז דאַך איינע פון די גרעסטע 
פּרימאַ-באַלערינעס. די קריטיק האָט נישט געהאַט פאַר איר גענוג לויבווערטער. איז דאָס אייער 
טאָכטער ? פאָר איך מיט דער מאַמען פון... ? 

און די מאַמע פון דער װועלט-באַרימטער באַלעט-מײסטערין צעויינט זיך ווידער. איר 
טרערן-קװואַל איז נאָך נישט אויסגעטרוקנט. זי איז שטאָלץ פון דעם, װאָס אירע רייד באַשטעטיקן 

זיך (,,איר זעט, אַז כ'האָב אייך נישט גענאַרט"; , איצט ווייסט איר שוין ער מיין טאַכטער 
איז ?7 ,,אוי גאָט, פאַרװאָס אַזאַ גליק און אומגליק ? !"). 

מיט די לעצטע ווערטער, שטעלן מיר אויף איר אָן אונדזערע פרעגערישע בליקן. איך חזר 
אַפילו איבער אירע ווערטער: 

-- פאַרװאָס גליק, פאַרשטיי איך נאָך. אָבער אומגליק -- וי אַזױ ? 

-- איר פאַרשטײיט, אַדוני, מיין טאָכטער שרייבט מיר אין בריוו אַ מין אָנצוהערעניש, 
אַז אפשר װועט זי מיך ווידער צונויפברענגען מיטן פאָטער. הלמאי זאָל די משפּחה זיין צעשיידט ? 
און דאָ הייבט זיך אַן מיין אומגליק. מיטן ערשטן מאַן האָב איך געלעבט בלוין 2 יאָר, עס 
בינדט מיך נישט מיט אים קיין סך, אויסער דעם, װאָס ער איז דער פאָטער פון אונדזער קינד. 
מיין צווייטן מאַן האָב איך ליב, ער מיך -- אויך, מיר זענען צוזאַמען שוין איבער 123 יאָר. 
און איצט טראָג איך אין זיך אַ קינד פון אים. היינט שטעלט זיך פאָר מיין באַגעגעניש מיט דער 
טאַכטער ? װאָס האָב איך פאַר איר געטאָן ? דאַרף דען אַ מאַמע אַזױ האַנדלען לגבי אַ קינד, 
אַפילו פאַרן פּרײיז פון איר אייגן גליק ? נאָך צוויי טעג --- און כ'וועל זען מיין קינד. וי אַזױ 
װעט זי מיך אויפנעמען ? װי װעט זיך אויפוויקלען דער פּלאַנטער ? 

מיר װאַגן נישט ענטפערן דער גליקלעך-אומגליקלעכער פרוי אויף אירע פראָגן. צופעליק 
דאַרפז מיר אויסשטייגן אין נעאַפּאָל, צוזאַמען מיט איר. מעגלעך, אַז מיר װעלן זיין עדות אין 
נעאַפּאָלער פּאָרט פון דער באַגעגעניש צװוישן מאַמע און טאַכטער, נאַך 12 יאָר צעשיידונג. 
זי האָט פון דער שיף דעפּעשירט אין דער מליאַנער אָפּערע און צוּוויסן געגעבן דער טאָכטער, 
אַז פרייטיק 8 פרי קומען מיר אָן אין איטאַליענישן פּאָרט. 

קיין צייט צו ענטפערן איז אויך נישטאָ.. עס דערהערט זיך דער קלונג װאָס רופט עסן 
מיטיק. מיר גייען זיך פונאַנדער, 

...און אויב ער פון די לייענער וועט אַמאָל צופעליק באַזוכן אַ באַלעט-פאָרשטעלונג מיט 
דער פּרימאַ-באַלערינע, װאָס איר נאָמען קלינגט רוסיש --- זייט וויסן, אַז איר האָט פאַר זיך אַ 
ייִדישע טאָכטער, געבוירן אין דער הייליקער שטאָט ירושלים מיט 19 יאָר צוריק.. און אַז 
אין יאַנואַר 1965 האָט זי אויף דער ערד פון איטאַליע זיך געטראָפן מיט איר מאַמען, נאַך 12 


ט לֹ 
פר שי עטאט אויף דער שיף ,, איסטאַמבול" אָנהייב יאַנואַר 1965. (י"ש ת"א, 27,1.65) 


אין יידישע היימען אין פּאַריז 


װאַס ווייסט דער דורכשניטלעכער ישראל-בירגער וועגן לעבן פון אחינו בני-ישראל אין 
גלות ? לויט וועלכע קריטעריעס שאַצט ער אָפּ די מענטאַליטעט, ראַנגלענישן און טראַכטענישן 
פון זיינע ברידער-ייִדן אין דער דיאַספּאָראַ ? װאָס איזן מכוח דעם נאַציאַנאַלן באַװוּסטזײן און 
שטאַלץ פון אונדזער צעזייט און צעשפּרײט פאָלק ? 

דער פאַקט װאָס די מדינה איז געװאָרן אי דער גייסטיקער צענטער פונעם פאָלק, לוט 
דער קאַנצעפּציע פון אחד-העם, אי דער מלוכהשער, עמאַציאַנעלער און נאַציאַנאַלער אַנהאַלט- 
פּונקט, װי דאָס האָבן פאַרשטאַנען הערצל און באַָראָכאָװו -- האָט ביים ישראל-איינװוינער 
אויסגעבילדעט אַן עגאַצענטריש קוקן אויפן גלות-ייַד פון אויבן-אַראַפּ, אַמאָל מיט איראַנישן 
ביטול, אַמאַל -- מיט שפּאַטישן מיטלייד. דעם תל-אביבער, חיפהער צי רמת-גנער ייד האָט 
זיך אויסגעדוכט, אַז פון נאַציאַנאַלן שטאַנדפּונקט, געפינען זיך די ייִדן אין פראַנקרייך אויפן 
ראַנד פון אָפּגרונט, אַז נאָך אַ פּאַר יאַר --- און די אַסימילאַציע װעט אויפפרעסן די לעצטע 
איבערבלייבעכצן פונעם פּינטעלע ייָד. האָב איך דאָך פון אַזאַ קאָמפּעטענטער און באַגלױבטער 

פּערזענלעכקייט וי ד"ר נחום גאָלדמאַן, געהערט אויף דער דערעפענונג פון דער וועלט- 
קאַנפערענץ פון מפּ"ם אין תל-אביב, אַז אין מערב-אײיראָפּע געניסן בלוין 856 ייִדישע קינדער 
פון ייִדישער דערציונג. דאָס מיינט, אַז 9256 פון אונדזערע שלמהלעך און יאָסעלעך זענען לגמרי 
אָפּגעריסן פון דער ייִדישער צי העברעישער שפּראַך, ווייסן גאַרניט וועגן דער ייִדישער 
ליטעראַטור, געשיכטע און קולטור. אַפילו מדינת ישראל באַדײיט פאַר זיי נישט מער וי נאַך 
אַ פּינטעלע אויף דער וועלט-מאַפּע.. 

אַ נענטער צוקוקן זיך צום לעבן פון אונדזערע ייִדן אין פראַנקרייך, מאַכט צונישט אין אַ 
גרויסער מאָס אַ סך פאַלשע איינשטעלונגען און באַגריפן. אויך דאָ, וי אומעטום, איז דאַ אַ סך 
ליכט, און נאָך מער -- שאָטן 

דער אמת איז דער, אַז די קינדער נאַשן יאַ אַ ביסל ייִדישקייט פון טאַטע-מאַמע, וועלכע 
ריידן נאַך אַלץ צווישן זיך מיטן זעלבן לשון וי אין פאַלעניץ צי אין קוטנע און פלעגן געוויסע 
רעליגיעזע, צי טראַדיציאָנעלע מנהגים פון דער אַלטער היים. דאַקעגן אין דרויסן באַמיט מען 
זיך צו זיין אַנדערש, לויטן משכילישן זאָג: ,אַ ייַד אין שטוב -- א מענטש אין גאַס". 

אייניקע ייִדן, מיט וועלכע ס'איז מיר אויסגעקומען צו פאָרן אין אַ טעקסי איבער די 
פּאַריזער גאַסן, האָבן ניט דעמאַנסטרירט צופיל נאַציאָנאַלן שטאָלץ, הגם דער נאַציאָנאַלער 
באַװוּסטזײן איז ביי זיי שטאַרק אנטוויקלט. איך פרעג זיי אין יידיש וועגן בנינים, דענקמעלער, 
בריקן און אַנדערע מערקווירדיקייטן, וועלכע מיזעט דורכן פענצטער פון אױטאָ אויף שריט 
און טריט -- און זיי ענטפערן מיר אין... פּױליש. ס'ווילט זיך נישט ,,דעקאָנספּירירן" אַלס ייד 
פאַרן גוטמוטיקן און גלייכגילטיקן טעקסי-שאָפּער אין איינער פון די קאָסמאַפּאָליטישע שטעט 
אין דער וועלט. איך הער נישט אויף פרעגן אין ייִדיש -- און די תשובות באַקום איך אַלץ 
אין פּױליש. אַפילו אינעם ביז גאָר טאַלעראַנטן, ליבעראַלן און פילשפּראַכיקן פּאַריז, זענען 
זי נאָך באַהערשט פון קאַמפּלעקס און פּחד פון די ערשטע טעג אין פּוילן נאָך דער באַפרייאונג, 
ווען אַ טייל פון דער שארית-הפּליטה האָט געטראָגן דעם צלם אויפן האַלדן און מורא געהאַט 
אַרױסצורײידן אַ יידיש װאַרט. דער פאַרדרוס איז נאָך מער געװאַקסן, ווען אין די היימען פון 
די זעלבע ייָדן, אָטעמט מיט עכטער ייִדישקייט. טראַץ דעם אַסימילאַטאָרישן מבול װאָס פלייצט 
אַרום בשפע, באַמיט מען זיך אויך די קינדער אײינשפּריצן אַ קאַפּעטשקע ייִדישקײיט, הגם -- 
מיט שװאַכע רעזולטאַטן, 

אין דעם רוב ייִדישע היימען אין פּאַריז, וועלכע ס'איז מיר אויסגעקומען צו באַזוכן (בערך 
אַ 20), הער איך כמעט דעם זעלבן ענטפער פונעם קינד, וועלכן כ'פרעג: 

-- ייִדיש פאַרשטייסטו ? 

-- יאַ! 

-- ייִדיש ריידן קאַנסטו? 

-- נאָן (גיין)... 

איך באָמערק, אַז די יידישע קינדער אין פּאַריז האָבן יידישע אויערן און --- גויישע צינגער, 
די עלטערן שמייכלען אין פאַרלעגנהייט, דאָס ייָנװאַרג פאַרשטײט נישט די , חכמה", נאַר פאַר- 
װאַנדלט זיך אין שטומע, פאַראינטריגירטע עדות פונעם געשפּרעך װאָס פירט זיך אין ייִדיש 
צווישן זייער טאַטע-מאַמע און דעם גאַסט פון ישראל, 

יי 

אין עטלעכע זייער פאַרמעגלעכע הייזער, מיט פּראַכטפולע סאַלאַנען, לוקסוס-אַרטיקע צימערן, 
מיט סטיל-מעבל אויפן נאַמען פון פראַנצויזישע מאַנאַרכן (לואי דער דרייצנטער, לואי דער 
פערצנטער און פופצנטער --- און וי מען וויצלט זיך: מעבל פון לואי דעם פערצנטן און אַ 
האַלבן...), האַט מען זיך נישט אױיסגעטאָן פון יידישקייט. דאָס רייכטום האָט נישט פּאַרשיכורט 

די דאַזיקע ייָדן. אין זייערע אַָנגעשטאָפּטע ביבליאָטעקן װעט איר זען ווערטפולע ייִדישע ביכער 
פון טאַלאַנטפולע שרייבערס, עטלעכע ספרים אין העברעיִש, קאַמפּלעטן , די גאָלדענע קייט". די 
ווענט זענען באַצירט מיט קונסט-ווערק (גראָד נישט קיין אַבסטראַקטע בילדער) פון באַרימטע 
ייִדישע און ישראלדיקע מאַלערס. למען האמת דאַרף געזאָגט װערן, אַז די ייַדן לייענען נאָך אַ 
בוך און ווייסן צו ריידן וועגן די געמעלן און זייערע באַשאַפער, 

זי האָבן אַ סך ליבע און סענטימענט פאַר דער מדינה, גרייסן זיך מיט איר, אַרבעטן און 
שפּענדן פאַרן מגבית, דערמוטיקן זיײיערע קינדער צו באַזוכן אין קן פון ,,השומר הצעיר", אין 
קלוב פון , מכבי" און שטאָלצירן דערמיט װאָס די פרוי איז טעטיק אין וויצ"אָ. און אויב אַזאַ ייד 
איז נאַך פּרעזידענט פון אַ סאַסײיטי (לאַנדסמאַנשאַפט), איז עס ביי אים נישט נאָר אַן ענין פון 
כבוד און פּרעסטיזש, נאָר אויך אַ באַװײיז פון זיין צוגעבונדנקייט צום עבר. 

דעריבער האָב איך געהאַט אַ הנאה, װאָס גראָד אין די א. ג. מיליאַנערסקע ייִדישע היימען, 
ווערט אַ סך- געטאָן, כדי איינהאַלטן דעם נר תּמיד, נישט לאָזן פאַרלעשן דעם ברענענדיקן דאַרן.. 

נאָך מערער קומט דאָס צום אויסדרוק אינעם פלעגן די טראַדיציעס פון דער אַלטער היים, 

אין זײַער פרייע, וועלטלעכע און פאַרמעגלעכע היימען, װעט איר פרייטיק-צו-נאַכטס זען 
אויפן טיש צוויי לייכטער מיט ליכט, וועלכע מ'האָט נישט נאָר אַנגעצונדן, נאָר געבענטשט 
איבער זיי מיט אַ הענט-פאָכעריי און אַ פאַרדעקן זיך די אויגן, פּרעפּלענדיק דערביי אַ תפילה 
(מן-הסתמא נישט די זעלבע װאָס אונדזערע מאַמעס האָבן דערביי געזאָגט). און אויב שוין ליִכט, 
דערלאַנגט מען צום עסן געפילטן קאַרפּ, אַפּילו לאָקשן מיט יויך, הגם די מענטשן זענען שטאַרק 
אָפּנעהיטן מיט דער דיעטע. מיט אַזאַ היימיש-יידישלעכן און טראַדיציאַנעלן פרייטיק-צו-נאַכטס 
איז מען אויסן נישט נאָר באַערן די אומגעקומענע עלטערן, געפינען אַ תיקון פאַר דער נאָסטאָלגיע 
צום אַמאָל, נאָר קודם-כל און דער עיקר -- פלעגן אַ ביסעלע ייִדישקייט אינעם לויערנדיקן, 
נישט-ייִדישן אַרום, וועלכער דראָט נאַציאָנאַל צו פאַרלענדן די קינדער מיט געמישטע חתונות, 
אינטעגראַציע, צי -- חלילה -- שמד.. 

דאָס קלאַמערן זיך אין דער טראַדיציאָנעלער פאַרגאַנגענהײט דאַרף פאַרהיטן פון אַ געפאַר- 
פולער צוקונפט. נאַט אייך, קינדערלעך, אַלץ װאָס איר װילט: הויכע בילדונג, זאַט עסן, רייכע 
קליידונג, אַ פאַרטעפּיאן, טעלעוויזיע, סקי, ווינטער-אָפּרו אין איטאַליע און זומערפעריען אין 
דער שווייץ, טאַנץ-אָװונט אוֹן דאָס , אַרױסגײן" מיט פראַנצויזישע חברים און חברטעס -- אָבער 
נעמט אויך אַ קאַפּעטשקע ייִדישקייט פון אונדזערע אבות-אבותינו, באַזוכט ישראל פון צייט- 
צו-צייט -- און ברענגט אונדז נישט אַהים אַ , שגץ" צי אַ , שיקסע" אַלס זיווג -- צעברעכט 
נישט דאָס האַרץ פון טאַטע-מאַמע.. 

צוזעענדיק דעם , שידוכים-אַנגסט" פון אַזעלכע טייערע ייִדן, האַט זיך מיר דערמאַנט ד"ר 
חיים ווייצמאַנס וויץ וועגן דער ייִדישער מאַמע אין פּינסק, וועלכע האָט געבעטן ביי גאָט אַ 
װאַרעמען פראָסט, ווייל איינער פון אירע זין האָט געהאַנדלט מיט זומער-סחורות און דער 
צווייטער --- מיט ווינטער-אַרטיקלען... אויך געוויסע ייִדן אין פּאַריז ווילט זיך אַ מין , װאַרעמען 
פראָסט": אי לעבן אין אַ פרעמדן, הגם פריינדלעכן אַרום, אי זיכערן זיך אַ יידישן איידעם צִי 
שנור. און דאָס לעצטע געלינגט זיי צום וױנציקסטן.. (ייש ת"א, 3.2,65) 


אויף א יידישער חתונה אין פּאַריז 

2 שעה צייט האָט געדויערט די חתונה-פייערונג פון דער עלטסטער טאַכטער פון 
אונדזערע פריינד אין פראַנקרייך,. דאָס װאָס האָט זיך אָפּנעשפּילט אין דער סינאַגאָגע און 
שפּעטער אין ליכטיקע זאַלן, האָט נישט איין מאָל אַרויפגעברענגט אויפן זכרון דאָס ליד פון 


איציק פעפער ,אַ ביראָבידזשאַנער חתונה", װאָס איז מיר אויסגעקומען צו הערן הינטער קיעוו, 

מיט 25 יאָר צוריק, רעציטירט פֿון מחבר גופא, און דאָס ליד פון אַ. לוצקי ,אַ חתונה אין 
שטעטל", װאָס איז מיט גרויס מייסטערשאַפּט אױסגעשפּילט געװאָרן אין תל-אביב דורך אידאַ 
קאַמינסקאַ,. בעת אירע גאַסטראַלן אין ישראל. 

היינט איז אויס חתונות אין יידישן שטעטל; אס מיט דער ביראַבידזשאַנער חתונה. 
א. לוצקי איז שוין אויפן עולם האמת. איציק פעפער איז געפאַלן אַ ,קרבן פון פּערזאַנען- 
קולט"... בלויז זייערע לידער זענען געבליבן. און ס'איז אויך געבליבן אַזאַ אַלטע יידישע 
, אינסטיטוציע" װאָס הייסט חתונה, מיט איר באַנײיטן, יידיש-נגידישן גילגול אין דער 
הױפּטשטאָט פון פראַנקרייך. 

די גרויסע, צענטראַלע פּאַריזער סינאַגאַגע אױף רי לע װיקטואַר האָט יענעם זונטיק 
נאָכמיטאָג זיך פאַרפולט מיט אַ סך געסט. מיין שכן רוימט מיר איין אין אוער : ,,הלוואי װאַלט 
כאַטש אַ העלפט פון זיי געקומען אַהער צו דער שבתדיקער תפילה.." מונדירטע שמשים- 
אַרדגער, מיט נאַפּאָליאָנסקע קאַפּעלאַטשן אויף די קעפּ , רעגולירן די באַוועגונג": זי הייסן די 
פרויען זיך זעצן ,אַ גאָש" (לינקס) און די מענער -- ,אָ דרוּאַט" (רעכטס). דער אינעויי- 
ניקסטער, וי דער אויסערלעכער אויסזען פון דער שול, די הערשנדיקע פראַנצויזישע שפּראַך, 
דער אָרגל און דער כאָר מיט זינגער און זינגערינס, װאַס דער רוב פון זיי זענען ניט קיין ייִדן, 
דערמאַנען מיט אַלע פּיטשעווקעס אַ רעפאַרמירטן טעמפּל -- פונדעסטוועגן לאַזט מען נישט 
זיצן קיין פרויען און מענער צוזאַמען. אָרדענונג מוז זיין -- און ס'הערשט טאַקע אַרדענונג 
בעתן פייערלעכן אַרײנמאַרש פון ייַנגן פּאָרל מיט זייערע אונטערפירערס (די מענער -- אין 
צילינדערס) און מיידעלעך-באַגלײטערינס, געקליידט אין ווייסן: בעתן שפּילן דורכן אָרגל 
דעם ,, חתונה-מאַרש" פון מענדעלסאָן און אַנדערע מעלאָדיעס; בעתן געזאַנג פון כאָר און 
אַפילו בעת דער לאַנגער רעדע אין פראַנצויזיש פונעם הױיפּט-ראַבינער פון פּראַנקרייך, הרב 
קאַפּלאַן. און אַלץ צוזאַמען --- אַ געמיש פון אַמאַליקער פרומקייט מיט רעפאַרמירטער ייִדישקייט. 

מיין שכן פון רעכטס, אַ ייִד פון פּױלן, אַנגעזאַפּט פון די יוגנט-יאָרן מיטן קליינשטעטלדיקן 
בית-המדרש, שאַקירט די , סינאַגאָגישקײט? (לויט זיין אויסדרוק). דווקא דאָ, אינעם טעמפּל 
פון קדושה, געפינט זיך דער אינקובאַטאַר פון אַסימילאַציע. לויט זיין מיינונג, אין די סינאַגאַגע 
נישט מיטגעגאַנגען מיט דער צייט, נאָר פאַרלאָרן דעם וועג. אָן אָרגל, אַ נישט-ייִדישער כאָר, 
דאָס פראַנצויזישע לשון -- פּאַסן נישט פאַר אַ בית-הכנסת. די אַלטע פראַנצויזישע ייַדן איז 
אין רעליגיעזן זין געלונגען צו מאַיאָריזירן די אײינגעװאַנדערטע מזרח- אײראָפּעישע יידן 
וועלכע זענען מיטגעריסן געװאָרן מיטן אַסימילאַציע-שטראָם און , רעפאָרמירטער" פרומקייט. 

דער שכן פון לינקס האָט אַן אַנדערע מיינונג. ביי דער לאַגע פון די ייִדן אין פראַנקרייך, 
ספּעציעל פון דער יוגנט, איז די סינאַגאָגע, אַפילו אין איר מאַדערניזירטער פאָרם, איינער 
פון די וויכטיקסטע באַסטיאָגען קעגן אַסימילאַציע. די זונטיק-שול פאַר ייִדישע קינדער, די 
רעגולערע תפילות פאַר דערװאַקסענע אין די שבתים און יומטובים, צוימען די אַסימילאַציע- 
טענדענצן, פאַרלאַנגזאַמען זייער טעמפּאָ. װען נישט די סינאַגאָגע אין אַזאַ פראַנקרייך צִי 
אַמעריקע, װאָלטן נאָך אברים אַװעקגעפאַלן פונעם ייִדישן נאַציאַנאַלן גוף. 

.דער חתן האָט מיט טאַלאַנט צעקלאַפּט דאָס גלאָז. די חופּה-צערעמאַניע דערנענטערט 
זיך צום סוף -- אָבער דער וויכוח וועגן דער סינאַגאָגע איז נישט פאַרענדיקט. אַנטקעגן די 
צוויי אַרױסגעבראַכטע מיינונגען, האָב איך שוין נישט באַװיזן צו זאָגן מיינע אַרגומענטן. נאַר 
מיט זיי, צי אָן זי --- בלייבט אַלץ אָפן די דיסקוסיע וועגן דער ראָל פון סינאַגאַגעס און רעליגיע 
אין אונדזער נאַציאַנאַל לעבן -- אין די תפוצות, װי אין ישראל גופא. 


4 
,חתן-כלה מזל טוב, חתן-כלה מזל-טוב" -- שפּילט דער אַרקעסטער, באַגלײיט פון אַ 
זינגער. מיט דער-אָ אַלטער ייִדישער מעלאָדיע ווערן אין רייך אילומינירטע האָטעל-זאַלן, 

וועמענס וענט, סופיטן און קאָרידאָרן זענען באַצירט מיט קונסטגעמעלן, אויפגענומען די 
פּאַרבעטענע געסט. 5 פאַרנאַכט הייבט זיך אָן די נאָך-חופּה סעודה, חתונה-פאַרוויילונג און 
אַװונט-ברויט. אַ באַר, טישלעך, באַזונדערע קעלנער-באַדינונג -- און אַלץ אונטער די 
אומאויפהערלעכע קלאַנגען פון צוויי זיך טוישנדיקע אַרקעסטערס, כדי אויף איין מינוט נישט 
אָפּשטעלן די טענץ, מוזיק און פריילעכקייט. און לידער -- אָן אַ שיער, אָן אַ צאָל. 90 פּראָצענט 
פון זי -- פונעם אַלטן ייִדישן פאָלקס-אוצר: , אויפן פּריפּעטשיק" און ,,ווען מיט מזל, געזונט 
און לעבן", דורכגעפלאַכטן מיט אַ פוילישער פאַלקס-מעלאַדיע, מיט אַ , קראַקאַװיאַק" און 
,מאַזורקע". און װידער: ,וטהר לבנו", ,,מיין ייִדיש מיידעלע" און... , בערבות הנגב". די יוגנט 
האָט אויך פאַרלאַנגט אירס: אַ טװויסט און אַ סאַמבאַ, אַ טאַנגאָ און אַ װאַלס -- נאָר דאָמינירט 
האָט די האַרציק-יידישע נגינה, װאָס האָט במילא געשאָפן די חתונה- אַטמאָספער פון דער 
אַלטער היים, 

אָט-אָ די געדעכענישן פון דער אַלטער היים, די דערינערונגען פון דער נישט-ווייטער 
אוישוויץ-פאַרגאַנגענהײט, דער פאַרבאַָרגענער קרעכץ פון אַ טייל געסט, וועלכע האָבן נישט 
זוכה געווען צו פירן אונטער דער חופּה זייערע יורשים, ווייל היטלערס רוצחים האָבן אומגעבראַכט 
אַ מיליאַן ייִדישע קינדער -- וועבן זיך אַריין אויף אַ דיסקרעטן אופן אין דעם יומטובדיקן זאַל, 
ביים זופּן דעם שאַמפּאַניער, ביי דעם רייכן אָװנט-ברױט, ביי דעם אַלגעמײנעם ,,האָראַ", ביים 
אַריינברענגען דעם פירגאַרנדיקן קוכן, ביים קאָזאַקן-טאַנץ... די װוּנדן פון יענע טעג זענען נאָך 
נישט פאַרהיילט, אונדזער נאַציאַנאַלע בראָך איז נאָך נישט פאַרעלטערט געװאָרן 

דערציילט מיר אַ ייַד, אַז גענוי מיט 20 יאר צוריק איז ער באַפּרײט געװאָרן פון אוישוויץ, 
לכבוד דער געשעעניש וויל ער אויסטרינקען אַ , לחיים" מיט אַ ייַד פון ישראל. , היטלער האָט 
איינגענומען אַ מיתה-משונה, איך האָב זיך אויפגעבויט אַ היים אין פּאַריז, פּרנסה איז דאַ 
בריווח --- און דאָס וויכטיקסטע : פאַראַן אַ ייִדישע מדינה -- טאָ לאָמיר מאַכן אַ כוסה, מע מעג 
אַמאַל זיך משמח זיין"... 

און דער עולם איז זיך משמח. פאַראַן דערצו אַ סך סיבות. קודם-כל --- די חויפּט-מחותנים 
גופא. ביידע האָבן זיך אַרױסגעראַטעװעט פון היטלערס נעגל. ער -- אין דער אַקופּירטער 
פראַנקרייך ; זי -- אין דעם אַקופּירטן פּױלן. זיי האָבן זיך באַגעגנט אין פּאַריז נאָך דער 
באַפרייאונג, חתונה געהאַט, געבוירן מיט מזל דריי טעכטער, דערשלאָגן זיך צו אַ פאַרמעגן -- 
און מיפירט היינט דאָס ערשטע טעכטערל אונטער דער חופּה, לויט אַלע כללים פון אַ ייַדישער 
חתונה. ייִנגעטשקע ייִדישע מיידלעך זענען סיי אין דער סינאַגאָגע, סיי אויפן זאָל, אַרומגעגאַנגען 
מיט ,, צדקה-פּושקעס" -- צומערשט האָט מען געזאַמלט פאַרן בית-הכנסת, דערנאַך -- פאַרן 
קרן-קיימת. ביי יידן זענען שטענדיק געווען נעמערס, געבערס און אויך זאַמלערס. 

אַ צווייטער גאַסט פון ישראל, אַ חבר פון קיבוץ, זאָגט מיר, אַז דאָס איז נישט קיין ייִדישע 
חתונה. אים געפעלט נישט דער גלאַנץ און פּראַכט, די פרויען-קליידער , צו באַווייזן זיך", די 
שווערע, בלישטשענדיקע גאָלד-בראַסלעטן, ברילאַנטענע רינגלעך, די מיט דימענטן באַשפּרענקל- 
טע קידושין-רייפלעך, די שטייפע קאָלנערס און די , גויַשקייט" פון דער סינאַגאַגע. איך בין 
נישט מסכים מיט זיין מיינונג. אַװודאי איז עס העט-ווייט פון אַ חתונה אין קיבוץ, אָבער אויך 
דאָ איז אַלץ ייִדישלעך, נאַציאָנאַל און פאָלקסטימלעך. װאָס שייך די קליידונג און צירונג -- 
אויך אין ישראל זענען מיר ניט פריי פון אַ יאָגן זיך נאָך לוקסוס און רייכטום, פון סנאַביום -- 
טאָ װאָס קען מען פאַרלאַנגען פון פּאַרין ? 

איך דערצייל דעם קיבוצניק, אַז מיט 19 יאָר צוריק בין איך געווען אין פראנקרייך, געזען 
אין אַ װאַסער צושטאַנד ס'האָבן זיך געפונען די היינטיקע מחותנים, אַ גרויסער טייל פון די 
געסט -- און אויב זיי זענען היינט דערגאַנגען צו אַזאַ עקאַנאָמישן מעמד, ניט פאַרגעסנדיק 

דערביי ווער זיי זענען און צו וועמען זיי געהערן, אין עס אומבאַדינגט די גרעסטע נקמה אין 
די וועלכע האָבן אונדז געװאָלט אינגאַנצן אומברענגען, 

-- זעסט די דאָזיקע צענטאַנצטע און צעהיצטע יוגנט ? פאַר זיי און פאַר זייער צוקונפט 
דאַרף מען מורא האָבן. װועט מען זיי זוכה זיין צו פירן אונטער דער חופּה כדת כמשה וישראל -- 
אין וועלטלעכן זין ? װועלן זייערע קינדער וויסן עפּעס וועגן אונדוזער פאָלק און דער מדינה ? 
וועלן אין 19 יאָר אַרום נאָך פאָרקומען אַזעלכע ייִדישע חתונות אין פּאַרין ? 

דער חבר פון קיבוץ, פּונקט וי איך, שווייגן. ביידע האָבן ניט קיין ענטפער אויף דער פראַגע... 


(ייש ת"א, 17,2,65) 


אויף אַ נישט ריכטיקן אַדרעס 


פּאַריז, 25-"טער יאַנואַר 1965 


אויפן ייִדיש-געזעלשאַפּטלעכן לעבן אין פראנקרייך ליגט דער חותם פון דער שפּרודלדיקער, 
פאַרנעמיקער אַקטיװױיטעט, פול מיט ליידנשאַפּט און אידעאַליזם, וועלכע האָט געהאַט אַן אחיזה 
אינעם ייִדישז ישוב אין פּולן צווישן ביידע וועלט-מלחמות. נישט מער, די היינטיקע אויפטוען 
אויף דער ייִדישער גאַס אין פּאַריז זענען בלויז אַ שװאַכער עכאַ פונעם אַמאַליקן נוסח פּולן, 
זי לאָזן אָבער נישט איינשלאָפן די אַזױ אויך איינגעדרימלטע און פאַרעלטערטע טוער פון די 
פּאַרטײען, אָרגאַניזאַציעס און לאַנדסמאַנשאַפטן, 

די דריי ייִדישע טאָג-צייטונגען אין פראַנקרייך דערציילן אין אַנאַנסן, מעלדונגען, באַריכטן 
און אַרטיקלען וועגן אַ פאַרצווייגטער, קולטורעלער און אָרגאַניזאַציאָנעלער אַרבעט. ציוניסטן, 
בונדיסטן און קאָמוניסטן, צעקריגטע וי אין אַמאָליקן קליינעם שטעטל אין פּױלן, זענען אָבער 
אויך שעפעריש און טעטיק וי מיט 30--40 יאָר צוריק. זיי זענען ממשיך אויפן פּאַריזער באָדן, 
די ערשטע -- מיט אַ סך אמונה, התלהבות און אויפריכטיקער ליבע צו דער ייִַדישער מדינה, 
אירע דערגרייכונגען און אויפטוען. די אַנדערע וידער קלאַמערן זיך נאָך אַלץ אין דער 
אָפּגעלעבטער אַנטי-ציוניסטישער אידעאָלאָגיע. הגם זיי האָבן זייער אַ סך סענטימענט, אַנער- 
קענונג און באַװוּנדערונג פאַר ישראל, איז נאָך אַלץ שווער צו באַפּרײיען זיך פון דער אָלטער 
ירושה. פון די געשפּרעכן וועלכע כהאָב געהאַט מיט אייניקע ייִדישע קאַמוניסטן אין פּאַריז, 
איז געבליבן דער איינדרוק, אַז אַפילו װען די ישראל-רעגירונג זאָל ענדערן איר אויסערן- 
פּאַליטיק, װוערן נײיטראַל, צי מערער זיך אָריענטירן אויפן ראַטנפאַרבאַנד -- װעלן זי זיך 
נישט באַפרײיען פון פאַרעלטערטע, יעווסעקישע איינשטעלונגען, 

ביידע ריכטונגען -- די ציוניסטישע און אַנטי-ציוניסטישע -- גייען אָבער אַן מיט זייערע 
אַקטיוויטעטן צװוישן דעם עלטערן, ייִדיש-רעדנדיקן דור. צו דער יוגנט און קינדער דערגייט 
מען נישט. דער יינגערער דור געניסט פון , אומבאַרירלעכקײיט" מצד די יידיש-געזעל- 
שאַפטלעכע כוחות. אין שטוב, בלית-ברירה, טאָלערירן די אונטערװאַקסנדיקע קינדער דאָס 
רעדן ייִדיש פון טאַטע-מאַמע, מאַכן אַ קרומע מינע, װען מע לייגט אַװעק אויפן פּאַטעפאָן 
פּלאַטן מיט ייִדישע לידער, הגם אויס דרך-ארץ הערט מען זי ביזן סוף און מע מאַכט אפשר 
מיט אייניקע טראַדיציאָנעלע צי רעליגיעזע פירעכצן. די מענטאַליטעט פון די ייִדישע קינדער 
און יוגגט אין פראַנקרייך איז אָבער אַ דורכויס פראַנצויזישע. די שפּראַך, די שול, די דערציונג, 
לעבנס-שטייגער, סביבה, חברים -- אַלץ איז נוסח פראַנקרייך. אַפילו אַ בר-מצווה פייערונג פון 
אַ ייַנגל אין דער משפּחה, איז נישט מסוגל אָפּצושטעלן דעם פּראַצעס פון פאַרפרעמדקייט און 
דערווייטערונג פונעם ייִדיש-פאָלקסטימלעכן און נאַציאַנאַלן שורש, 

דעריבער האַט מיר אויסגעזען זייער מאָדנע, װאָס בעת אַ מיטאָגיעסן ביי אַ ייַדישן 
שרייבער און קולטור-טוער אין פּאַריז, ווען כ'האָב מיין גאַסטגעבער אויפמערקזאַם געמאַכט 
אויף דער דאַזיקער נעגאַטיווער דערשיינונג און טאַקע דערפאַר געבענטשט זיינע הענט װאָס 
פאַרשפּרײיטן דאָס ייַדישע װאָרט אין דער הױפּשטאָט פון פראַנקרייך, װוּ די אַסימילאַציע- 
געפאַרן זענען אַזױ גרויס, איז ער נישט נתפּעל געװאָרן פונעם קאָמפּלימענט, נאָר אָנגעהויבן 
אַרױסרוקן אַ וועלט מיט טענות קעגן ישראל פאַר דער עוולה װאָס ווערט דאַרט באַגאַנגען כלפּי 
ייִדיש. אַלע מיינע אויפקלערונגען וועגן פונאַנדערװוּקס פונעם ייִדישן פאַרלאַג-װעזן, פּרעסע, 
טעאַטער, אַפּילו מיט צוויי נאָכמיטאָג-שולן אין ייִדיש --- ,,ס'איז גאַרנישט !..." איך פרעג אים : 

-- װאָסיזשע לייגסטו פאָר צו טאַן ? 

-- אַיינפירן אַ צװיי-שפּראַכן סיסטעם אין ישראל, 

-- אַזױ װוי אין בעלגיע? 

-- בדיוק! (דאָס זאָגט ער טאַקע אין עברית). אויב די בעלגער באַנוצן זיך מיט פּראַנצויזיש 
און פלעמיש, מעגן די ישראל-איינװוֹנער אויך האָבן צוויי לשונות -- העברעיִש און ייִדיש. 
אונדזער מאַמע-לשון דאַרף זיין אַ גלײיכבאַרעכטיקטער שותף צו עברית, 

ביי מיין גאַנצער ליבע צו דער שפּראַך פון י. ל. פּרץ און שלום-עליכם, קלער איך אויף 
מיין מיטשמועסער, אַז די יידן אין ישראל זענען צעטיילט און צעדריבלט לויט שבטים, עדה'ס 
און לענדער-אָפּשטאַמיקײט; אַז די פּאַרטײיצעשפּליטערטקײט אין לאַנד איז גענוג גרויס; 
אַז דער געראַנגל פאַרן וועלטלעכן, צי רעליגיעזן כאַראַקטער פון דער מדינה איז אין פולן 
פאַרנעם. נייטיקן מיר זיך טאַקע אין אַ שפּראַכן-קאַמף? נאָך דאָס פעלט אונדז צו? 

איך דערצייל, אַז ייִדיש-רענדיקע עולים קומען נישט אין לאַנד אַרײין אין גרויסע מאַסן ; 
די קינדער און יוגנט אין ישראל רעדן נישט קיין יידיש (הגם אַ סך פון יינגן דור פאַרשטייען 
די שפּראַך), אַז די אַשכנזישע עדה'ס בילדן אין ישראל אַ מינדערהייט. אויבנאויפיק קען זיך 
שאַפּן דער איינדרוק, אַז די לאַגע פון ייִדיש אין ישראל איז געגליכן צו ייִדיש אין פראַנקרייך. 
אָבער , שפּראַכלעכע אַסימילאַציע" אין דער מדינה מיינט נישט אַנטלויפן פון פאַלק, פון זיין 
קולטור און פאַרגאַנגענהײט. עברית אין ישראל אִיז גראָד איינער פון די עפעקטיווע און 
געזונטע מיטלען צונויפצושמעלצן גלותן און שבטים, , אינטעגרירן" די עולים פון פאַרשיידענע 
לענדער אינעם ישראלדיקן לעבן און שטייגער. 

אַן אַנדערע פראַגע -- דאָס איינפירן ייִדיש-לימוד אין די שולן, װינציקסטנס אין די העכערע 
קלאַסן. דערפאַר איז יאָ כדאי צו קעמפן ייִדיש פאַר דעם אונטערװאַקסנדיקן דור, איז אַ 
ווירקזאַם מיטל קעגן לעװאַנטינישקייט. 

בנוגע דעם פלעגן און אַנטװיקלען די ייִדישע שפּראַך און ייִדישע קולטור אין דער מדינה -- 
זענען חל די זעלבע געזעצן וי אין פראַנקרייך: װעלן זיך געפינען גענוג געזעלשאַפטלעכע 
כוחות, אָדער יחידים, , משוגעים פאַר דער זאַך" אין ביידע לענדער -- װעט ייִַדיש װאַקסן, 
זיך אַנטװיקלען, אױסשפּרײטן השפּעה, הגם זי װועט נישט וװערן קיין דאָמינירנדיקער כוח. דער 
קאַמף פאַר יידיש, וועלכן עס פירט מיין פריינד אין פראנקרייך, איז אויך אַ נאַציאָנאַלע שליחות 
קעגן אָפּגעפרעמדקײט, פאַרלייקענונג, אַסימילאַציע און אינטעגראַציע, אויסער די קולטורעל- 
געזעלשאַפטלעכע אויפגאַבן, בעת דער קאַמף פאַר יידיש אין ישראל אין אינגאַנצן עפּעס 
אַנדערש. , שפּראַכלעכע אַסימילאַציע" דאָרט איז נישט קיין אַנטלױפן פון פאָלק, זיין קולטור 
און עבר. דעריבער גיב איך מיין פריינד אַ , ציוניסטישע" עצה: 

-- װילסטו שטאַרקן ייִדיש אין ישראל -- אדרבה, קום זיך באַזעצן אין לאַנד. גיב דיין 


צושטייער פאַר דעם קאַמף... 
א 


נאַר דער שלעכט-סיטואירטער ייִדישער שרייבער אין פּאַריז, פּונקט װוי די אויפגעקומענע 
גבירים אין דער הױפּטשטאָט פון פראַנקרייך, טראַכטן נישט דערווייל וועגן עולה זיין. זיי איז 

דאָרט צו גוט עקאָנאָמיש (הגם מע באַקלאָגט זיך אויפן שלעכטן סעזאָן), זיי פילן זיך שטאַרק 
זיכער (,,װאָס װעט זיין מיט אייערע אַראַבישע שכנים ?" -- איז די ערשטע פּראַגע װאָס ווערט 
געשטעלט אַ ייָד פון ישראל), אַו מזאָל װעלן זיך רירן פון אָרט. אויב עס פאַרגנבעט זיך אין 
זייערע הערצער אַ ספק בנוגע דער יידישער צוקונפט פון די קינדער, צי זיי װעט געלינגען 
באַקומען אַ ייִדישן זיווג -- װערט ער שנעל אַרױסגעשטױסן דורכן אייביק-ייַדישן אָפּטימיזם 
און בטחון, אַז אַלץ װעט זיך יאַקאַש אײנאַרדענען װי אַמבעסטן. זי זענען באַהערשט פון 
, אויטאַד-מחשבות": געמישטע חתונות קומען פאָר װי אױטאָמאָבילן קאַטאַסטראָפעס -- טאַ 
פאַרװאָס דאַרף עס טרעפן גראָד מיך ? כ'בין דאָך אַזאַ גוטער און פאַרזיכטיקער פאָרער, 
פּונקט וי כ'בין נישט אַנטלאָפן פון יידיש און יידישקייט ? וי עס זאָל נישט זיין --- מיך מיינט 
מען נישט... אַזאַ ייִד איז אַפילו גרייט אַָנצוקלאַפּן אַ מזוזה אויף זיין טיר, נישט כדי צו 
פּאַרטרייבן די ספקדיקע שדים און רוחות, נאָר פּשוט באַװאָרענען זיך קעגן אַ נישט-יידישע 
שנור צי איידעם, 

אָבער אָן דעם ענין געמישטע חתונות, איז די ייִדישע יוגנט אין פראַנקרייך דאָך פרעמד 
און אָפּגעריסן פון דער ייִדישער שורשדיקייט און אַפּילו פון דער ערזאַץ-ייַדישקייט װאָס הערשט 
אין זייערע היימען. ס'וואַלט דעריבער געווען אַ יושר, אַז דער קאַמף פאַר ייִדיש און ייִדישקייט, 
וועלכער ווערט אויף אַ פאַרשײדנאַרטיקן אופן און דורך אַ סך געזעלשאַפטלעכע כוחות געפירט 
מיט אַזאַ שװוּנג און מסירת-נפש, זאָל איבערגעוועקסלט ווערן אויף אַנדערע רעלסן,. דער עיקר 
און קודם-כל -- פאַרן ייִנגן דור. די עלטערע ייָדן, אָפּשטאַמיקע פון פּױלן, ליטע, רוסלאַנד 
און רומעניע, טאַטע-מאַמע פון דערװאַקסענע קינדער און זיידע-באָבע פון גרויסע אייניקלעך, 
איז נישט נייטיק צו אַגיטירן פאַר ייִדיש, ,,איבערצייגן די איבערצייגטע". דער-אָ דור װעט ביז 
0 יאָר זיך עלטערן און אויסלעבן אין ייִדיש און ייַדישקײט, אַפלו ווען זיי האָבן שוין די 
פראַנצויזישע בירגערשאַפט אַ יאָר פערציק. דאַקעגן אין דעם רוב יידישע קינדער אין פּאַריז 
פרעמד אַ יידיש אות, זיי האָבן נישט געלייענט אַ יידישע צייטונג צי אַ יידיש בוך, זיי זענען 
ווייט פון אונדוער ליטעראַטור, קולטור, געשיכטע און אַפילו -- מאַרטיראָלאָגיע. מיט יעדן 
יאָר עלטער װערן, דערווייטערן זיי זיך אַלץ מערער פון אייגענעם פאָלק, במילא אױיך -- 
פון אייגענע טאַטע-מאַמע, 

וי גוט װאָלט דעריבער געווען, ווען מיין פריינד דער שרייבער אין פּאַריז, וועלכער טוט 
דאָרט באמת אַ וויכטיקע אַרבעט, זאָל אַנשטאָט פאָדערן אַ צװיי-שפּראַכן סיסטעם אין ישראל, 
אַ טראַכט געבן וועגן דעם אונטערװאַקסנדיקן ייִדישן דור אין פראַנקרייך. און די פאַרשיידענע 
טוערס פון די פּאַרטײען, אָרגאַניזאַציעס און סאָסײיטיס זאָלן זייער באמת חשיבותדיקע טעטיקייט 
לענקען אויפן אַדרעם פון די קינדער און יוגנט; זיי דערנענטערן צו ייִדיש און צו עברית, צו 


פאָלקסטימלעכקייט און נאַציאַנאַלן באַװוּסטזײן, (ייש ת"א 5) 


געמישטע חתונות פון דער נאַענט 


בריסל, 1טער פעברואַר 1965 


אין די פינף אייראָפּעיִשע לענדער, וועלכע ס'איז מיר אויסגעקומען צו באַזוכן, זענען געווען 
עטלעכע געלעגנהייטן צוקוקן זיך פון דער נאָענט צו א. ג. געמישטע פּאַרלעך -- סיי מיט אַ 
סטאַזש פון אַ יאָר 10--15 נאָך דער חתונה, סיי אָקערשט געהײיראַטע. אין עטלעכע שטובן 
ווידער איז מיר אויסגעקומען צו באַקענען זיך -- און אַפילו מיטלעבן -- שטילע און הויכע 
פאַמיליען-טראַגעדיעס, װען אַ טאַכטער צי אַ זון פון אַ דורכויס ייִדישער היים, האָט זיך 
פאַרעקשנט מזווג צו זיין מיט אַ נישט-ייִד. פון דער באַלערנדיקער און אינטערעסאַנטער רייזע 
איבער פראַנקרייך, איטאַליע, בעלגיע, האָלאַנד און ענגלאַנד -- איזן אויך געבליבן אַ טעם 

פון אומהיימלעכקייט. שולדיק דערין זענען יענע ייִדישע מיידלעך צי ייַנגלעך, וועלכע האַבן 
להכעיס זייערע טאַטע-מאַמע און מיט אַ קידער-ווידער דעם אייגענעם פאָלק, באַשלאָסן צו גיין 
אויפן וועג פון געמישטע חתונות. 

דערפאַר אָבער זענען די איינדרוקן פון שטובן, װוּ די מענער זענען ייִדן און די פרויען -- 
קריסטינס, דורכויס פּאַזיטיווע. אין פּאַריז, אַנטװערפּן, לאָנדאַן, בריסל און אַמסטערדאַם, בין 
איך דערשטוינט געווען פונעם ייִדישלעכן גייסט, דורכגעפלאַכטן אַפילו מיט מנהגים און טראַ- 
דיציעס פון דער אַלטער היים, װאָס האָט געהערשט אין שטובן פון געמישטע פּאַרלעך. דאַ 
רעדט זיך וועגן אַזעלכע פּאָרלעך, װוּ דער מאַן איז אַ ייַד. זייערע נישט-ייִדישע פרויען האָבן 
זיך צוגעפּאַסט און צוגעװוינט צו די פירעכצן פונעם ראש-המשפּחה, באַפרייט זיך פון אַ סך 
אייגענע רעליגיעזע צִי נאַציאָנאַלע פאָראורטיילן, אמת, די תרי"ג מצוות היטן זי נישט אַפּ 
אויף די הונדערט פּראָצענט (און וועלכע ייַדישע פרויען, צװישן אונדז געשמועסט, היטן זי 
יאָ אַפּ?), דערפאַר אָבער האָבן זיי זיך באַמיט צו אידענטיפיצירן מיט דער גייסטיקער וועלט 
פון דער ,,צווייטער העלפט". 


אויסער ליבע, ראָמאַנטיק -- איז בי אַועלכע נישטיידישע מײַדלעך געװען 
איך אַ השבון, אַז יידישע מענער שלאָגן נישט קיין פרויען, יאָגן זיך נישט 
נאָך מעטרעסעס און זענען אויך מסוגל צו זיכערן פּונסה בריווח. און מײנע 
אָבסערװאַציעס האָבן באַשטעטיקט, אַז בדרך כלל זענען אַרוסגעקומען גליקלעכע זיווגים, די 
קינדער האָבן נאָך מערער צעמענטירט דעם כלומרשט אומגלייכן צי אומזיכערן בונד צװוישן 
אַזא פרוי און מאַן. די קינדער אין אַזעלכע היימען באַקומען אַ נישט-װוייגיקער ייִדישע דערציונג 
און אַטמאָספער וי אין הייזער, װוּ ביידע עלטערן באַלאַנגען צו משה רבינו'ס גלויבן.. 

כ'האָב געזען וי אַזאַ מאַמע (אַ נישט-ייִדישע) איז געװוען באַשעפטיקט ביים צוגרייטן 
אַ בר-מצווה פייערונג פון ערשטן זון. און געטאָן האַט זי דאָס מיט נישט ווייניקער התלהבות 
און איבערגענומענקייט, וי אַ... ייִדישע מאַמע. כ'האָב פון אַזעלכע פרויען געהערט ייִדישע 
ווערטלעך, אויסדרוקן און זאָגעכצן -- אַרױסגעברענגטע מיט פאָלקסטימלעכן טעם און פּשטות, 
װי אַ ייִדענע אויף דער אַמאָליקער נאַלעװװוקעס. אַזעלכע פרויען זענען טײילמאָל אַקטיוו אין 
וויצ"אַ, זאַמלען פאַרן מגבית און לאָזן הערן זייערע אויפריכטיקע און באַדױערנסװערטיקע טענות 
צו די ייַדישע מענער, הלמאי זיי האָבן ביזן היינטיקן טאָג נאָך נישט באַזוכט ישראל. 

פאַרשטייט זיך, אַז ס'זענען אויך פאַראַן אויסנאַמען. דערציילט מיר אַ פריינד אין אַנטװערפּן, 
אַז זיין שכן האָט העכער 20 יאָר געלעבט מיט אַ נישט-יידישער פרוי, װאָס האָט צוליב דער 
פרומקייט פון מאַן געפירט אַ פולשטענדיק ייִדישע שטוב, אַליין זיך מגייר געווען און געזאָרגט, 
נישט וייניקער פון טאַטן, אַז די קינדער זאָלן האָבן אַ רעליגיעזע דערציונג. און אין אַנט- 
װערפּן איז עס פון די לייכטע זאַכן! איז אָבער די פרוי קראַנק געװאָרן און ווען די דאַקטוירים 
האָבן אויפגעהערט געבן וועלכע ס'איז האָפענונגען -- האָט זי געבעטן פאַרן טויט, אַן סזאָל 
קומען... דער גלח. זי וויל זיך פאַר אים מתוודה זיין און אַ קוש געבן דעם צלם. קובר געווען 
האָט מען זי אויפן קריסטלעכן בית-עולם, 

דער-אַ פאַל האַט אַ ברירה צו געבן שטאָף פאַרשיידענע , סטאַטיסטיקער", אַז ,אַלע 
זענען אַזױ !" נאַר די ,אַלע" מיט וועלכע מיר איז אויסגעקומען זיך צו טרעפן, האָבן אַרױסגע- 
וויזן פולע פאַרשטענדעניש און געשטרעבט צו האַרמאָניע מיט זייערע ייַדישע מענער, געשאַפן 
אין דער היים אַן אַטמאָספער פון קעגנזייטיקער טאָלעראַנץ און צושטימונג, אַז עס בלייבט נאָר 
איבער נאַכצװזאָגן די אַלטע װינטשעװאַניע: אויף אַ סך ייִדישע קינדער געזאָגט! 

ווייל בעצם דעצידירט דער מענטש! אַ כפּרה אַלע פאַראורטיילן, צוימען, אַבערגלױבנס 
פון רעליגיעזן צי וועלטלעכן כאַראַקטער, אויב ביידע פונעם געמישטן פּאַרל פאַרמאָגן גענוג 
טאַקט, פאַרשטענדעניש און טאָלעראַנץ צו פירן זייער בשותפותדיק לעבן -- כדת מענטש 

וישראל... אין אַזאַ פאַל האָבן אַ ברירה אייניקע געמישטע חתונות צו זיין אַפילו אַ ברכה 
אי פאַר אונדזער נאַציאַנאַלן קיום אין די גלות-לענדער, וי אויך פאַרן פּרָט. 

די צרות הייבן זיך אָבער אַן, ווען... די שיסל װערט איבערגעקערט. אַז דאָס כלה-מיידל, 
צי ווייבל, איז אַ ייִדישע, און דער חתן-בחור, צי מאַן -- אַ פראַנצויז, בעלגער, ענגלענדער 
צי האַלענדער. בעת פאַרן יונגן פּאַרל איז זייער שידוך כולו ראָמאַנטיק, ליבע, אידעאַליזם און 
אינטערנאַציאָנאַליזם --- הייבן אָן די עלטערן פונעם מיידל גיין אויף אַ דערנער-וועג, פול מיט 
טראַגישע איבערלעבונגען און ראַנגלענישן, פון דראָוּנגען און תחנונים. טאַטע-מאַמע ווילן נישט 
הערן פונעם צווייטן צד. זיי זענען גרייט אין אַזאַ פאַל (ווען דער חלף ליגט שוין אויפן האַלדז!) 
שיקן אַפילן זייער טאָכטער קיין... ישראל, 

די סיבות דערצו זענען: 

א) דער אויפגעוואַכטער נאַציאַנאַלער באַװוּסטזײן צוליבן חורבן און אַ געוויסער רעליגיעזער 
רעצידיוו אין די עלטערע אאָרן. 

ב) די בושה פאַרן רעשט ביסל ייִַדן, הגם אַ טייל פון זיי זענען אויך געשטראָפט געװאָרן 
מיט אַ געמישטן זיווג. דאָס מאָל דעצידירט דער ,,מה ייאמרו היהודים". מ'האָט מורא, װי מע 
זאָגט, פאַר דער ייִדישער עפנטלעכער מיינונג, 

ג) דער פּחד, אַז דער נישט-ייִדישער מאַן, דער צוקונפטיקער ראש-המשפּחה און טאַן- 
געבער אין דער היים, איבערן ווייב און קינדער, װעט אין איינעם אַ טאָג , ווייזן זיינע נעגל", 
דעמאַנסטרירן דאָס גאַנצע נעגאַטיװוע און רשעותדיקע פון אַ גוי, װי ס'איז פון דורות אייג- 
געפלאַנצט געװאָרן אין אונדזער באַװוּסטזיין און הערצער. אויף צוויי ערטער איז מיר אויס- 
געקומען צו הערן בערך אַזאַ טענה פון טאַטן צו דער טאַכטער: , דער שגץ מיינט נישט דיך, 
נישט דיין ליבע --- נאָר מיין געלט. וי נאָר ר'וועט זיך אָנזעטיקן מיט דיר, צונעמען ביי מיר 
די פּאָר פראַנק -- װאַרפט ער דיך אַװעק, אַפילו מיט א קינד.." 

ד) די שטרעבונג פון דער ייִדישער מאַמען און טאַטן, אַז אויך נאָך דער חתונה פון זייער 
קינד, זאָלן זיי האָבן אַ ייַדישע שטוב װוּ אַריינצוקומען; מ'זאָל זיך קענען פאָרשטעלן און 
חברן מיט ייִדישע מחותנים, אַז די אייניקלעך זאָלן נישט בלייבן פאַרפרעמדט און אָפּגעריסן 
פון אייגענעם פאָלק און פון זיידע-באָבע. 

פון די פּערזענלעכע אָבסערװאַציעס און אויך פון דעם װאָס כ'האָב געהערט דערציילן, 
ווייזט זיך אַרױס, אַז דער צד שכנגד, די עלטערן פון אַ פאַרליבטן קריסטלעכן יונגערמאַן, 
באַציען זיך יאָ מיט טאַלעראַנץ, פאַרשטענדעניש (צי גלייכגילט!) צו די , שידוכים-אַװאַנטורעס" 
פון זייערע יורשים. פּונקט װוי נישט-ייִדישע מיידלעך האָבן אַ געהויבענע מיינונג וועגן זייערע 
צוקונפטיקע ייִדישע מענער, אַזױ האָבן נישט-ייִדישע טאַטע-מאַמע פולן צוטרוי צו זייערע 
מאָרגנדיקע ייִדישע שנורס. דאָס באַציט זיך אָבער צו עלטערן פון פּשוטן פאָלק, אַרבעטער, 
קליינע סוחרים צי באַאַמטע. רייכע עלטערן -- פראַנצויזן, בעלגער צי ענגלענדער, צי אַזעלכע 
װאָס רימען זיך מיט אַ יחוסדיקן אָפּשטאַם, װעלן מיט נישט וייניקער אייפער און ברען וי 
די ייַדישע טאַטע-מאַמע, זיך קעגנשטעלן געמישטע חתונות. 

אַן אַנגעזעענער געזעלשאַפטלעכער טוער אין בעלגיע האָט מיר דערציילט, אַז גוט-סיטו- 
אירטע און מיוחסדיקע בעלגער ווייזן אַרױס מער פאַנאַטיזם און צוריקגעשטאַנענקײט, ווען עס 
קומט צו אַ הייראַט מיט אַ ייָד, אַפילו דער ווילן און גרייטקייט צו שמדן זיך, ווערט דורך אַזאַ 
משפּחה אָפּגעװאָרפן. אויך זי ווילן נישט ,אַ פלעק אין דער משפּחה".. 

דערווייל בין איך געווען אַן עדות פון שטאַרקע פלעקן אויפן פּנים ביי ייִדישע טאַטע-מאַמע, 
ווען זי האָבן פאַר מיר אױיסגעגאָסן זייער ביטער האַרץ, דערציילט וועגן אומגליק און גרויסער 

בראָך װאָס ס'האַט זיי געטראָפן : די טאָכטער , גייט" מיט אַ גוי, זי װיל מיט אים חתונה-האָבן, 
זי האָט אים ליב... 

די עלטערן האָבן אָבער ליב זייער טעכטערל, זי ווילן איר באַשיצן פון אַלדאָס בייז, זי 
לעכצן נאָך אַ ביסעלע פרייד, ווילן דערלעבן נחת פון קינד, פון איידעם, פון אייניקלעך; 
דאָס שווער-אױיסגעהאַרעװועטע געלט זאָל נישט , פאַרפרעמדט" בלייבן, אַז מ'זאָל אין דער 
פּסחדיקער סדר-נאַכט קענען זיצן צוזאַמען מיטן ,נאָכװוּקס", מיט דער גאַנצער משפּחה. זיי 
ווילן נישט זיין מיט די מחותנים צוויי זיך באַקעמפנדיקע און צעקריגטע לאַגערן. עס גלוסט 
זיך אַ ביסעלע גליק פון קינד, פון אייגן בלוט און פלייש. 

דאָס קינד איז אָבער גאַרנישט אַזױ סענטימענטאַל און טריי די עלטערן אַז סזאָל זיך 
איבערנעמען מיט זייערע ליידן. אַזאַ זון צי טאָכטער מאַכן זיך זייער חשבון. און דער רעזולטאַט: 
צעבראָכענע אויפן גאַנצן לעבן טאַטע-מאַמע, משפּחה-אומגליקן און מחלוקתן... אַמאָל -- ביזן 


איבערבעטן זיך? אַמאָל ווידער -- אויף שטענדיק... (י"ש ת"א 5) 


גילטיק אין אַלע לענדער 


פאַראַן אַ סך אומפּינקטלעכקײט, אַרוסרופערישקייט און פּרעטענסיאַנעלקײט אינעם געס- 
טעמפּלטן אויפשריפט אויף אונדזערע אויסלענדישע פּאַספּאָרטן -- ,נילטיק אין אַלע לענדער". 
אויב זיין טריי דעם אמת, בעט זיך צו דער אויפשריפט צוגעבן נאָך פיר ווערטער: , אויסער 
ביי די שכנים". אַװודאי װאָלט אַזאַ צוגאַבע געווען אַ יוצא-דופן -- זי װאַלט אָבער אָפּגעשפּיגלט 
אַ ווירקלעכן און גלייכצייטיק ווילקירלעכן צושטאַנד: נאָך 17 יאָר קיום פון מדינת ישראל, 
מעג אירס אַ בירגער זיך באַװועגן פראַנק-און-פריי איבער צענדליקער לענדער, אויסער אין 
אייגענעם מרחב, װוּ ס'געפינען זיך די שכנותדיקע מדינות... 

די-אָ טרויעריקע מחשבה לאַזט דיך נישט אָפּ בעת דער נסיעה איבער אײיראָפע, ווייל דאָרט 
נייטיקט מען זיך היינט-צו-טאָג אַלץ װייניקער אין אַרײינפאַר-װיזעס, אין אויסלענדישע פּאַס- 
פּאַרטן, אין פינגער-אָפּדרוקן, אין חקירות און דורכדרינגעלעכע בליקן פון גרענעץ-װאַכ. 
צאַל-אַמטן, גרענעצן, פּאַספּאָרטן-קאַנטראָלעס -- זענען כמעט וי פאַרשװוּנדן. אַ פראַנצויזישער 
בירגער קאָן אומגעשטערט אוספאָרן מערב-אײראָפּע אין דער לענג און אין דער ברייט, 
פּונקט דאָס זעלבע קען טאַן דער אינװווינער פון איטאַליע, בעלגיע, שווייץ, סקאַנדינאַװישע 
לענדער. אמת, די צאָל-באַאַמטע װעלן אױטאָמאַטיש אַ פרעג טאָן אַזא אויסלענדער : , סיגאַרעט ? 
וויסקי ?" -- אָבער נישט עפענען דעם טשעמאָדאַן צי טעקע, כדי זיי קאָנטראָלירן. 

די לענדער פון ,,אײיראָפּעישן מאַרק" און די װאָס געהערן צום עקאַנאָמישן שותפות 
אונטערן בריטישן פּראַטעקטאַראַט, האָבן אין די לעצטע יאָרן איינגעפירט גרויסע פאַרלייכטע- 
רונגען פאַר זייערע בירגער פאַר אַ קעגנזייטיקן טוריסטן-אויסטויש, רייזעס לשם ביזנעס, 
,וויקענד" און פאַוויילונג. אין אײיראָפּע איז מען נישט צעקריגט מיטן שכן, קיין שאָסן אויף 
די גרענעצן הערט מען נישט און די פּאַליטישע מנהיגים פון די באַזונדערע מדינות דראַען נישט 
איינער דעם אַנדערן מיט מלחמה, רעװאַנזש-אַקציעס, מיט אַװעקרױבן װאַסערקװאַלן... 

בסך-הכל 20 יאָר זענען פאָריבער, זינט פראַנקרייך, בעלגיע, האָלאַנד, דענעמאַרק און 
נאָרװעגן האָבן זיך געפונען אונטערן בלוטיקן אַקופּאַציע-שטיוול פון דייטשלאַנד און זינט 
ענגלאַנד איז מוראדיק באַמבאַרדירט געװאָרן און ס'האָט איר געדראָט די היטלעריסטישע 
אינוואַזיע. דאָך האָבן די רעגירונגען זיך געמאַכט פאַרגעסן אינעם חורבן און מאַרד, וועלכן 
ס'האַט געזייעט דאָס דריטע רייך, פּונקט װי פעלקער וילן פאַרגעסן. און דייטשלאַנד איז 
היינט-צו-טאָג איינע פון די אָנגעזעענסטע און וויכטיקסטע מיטגלידער אין דער אײיראָפּעישער 

פעלקער-משפּחה. אויך דער איינװוינער פון מערב-בערלין, מינכען און נירענבערג, קען זיך 
פריי באַװעגן אין אייראַפּע, אַפילו באַזוכן די ערטער, װוּ ר'האָט מיט צוויי צענדליק יאָר צוריק 
געזייט טויט און פאַרוויסטונג... 

אָבער נישט אַזױ איז די לאַגע צװוישן ישראל און אירע שכנים. דאָ, אויפן נאָענטן מזרח, 
הגם די מלחמה האָט נישט גורם געווען צו אַזאַ ים טרערן און ליידן וי אין אײיראָפּע און עס 
זענען נישט געפאַלן אַזױ פיל קרבנות; הגם ישראל האָט אין דער מלחמה פון 1948 נישט 
אָקופּירט קיין איין אַראַבישע מדינה; קיין מאָרדן צי פאַרגאַזן קריגס-געפאנגענע איז נישט 
פאַרגעקומען; אָדער דאָס באַמבאַרדירן תל-אביב דורך דער מצרישער אַװיאַציע איז געווען 
אַ קינדערשפּיל אַנטקעגן די רוצחישע אָנפליען אויף אַ ראָטערדאַם, קאַװענטרי צי לאַנדאַן -- 
װאַקסט אין אונדזער ראַיאָן די שנאה פון יאָר צו יאָר און מע הערט נאָך אַלץ רייד וועגן פאַר- 
ניכטונג, װאַרפן אין ים אַרײן, אָפּמעקן די מדינה אדג"ל אאז"וו. און די אַלע רייד ווערן באַגלײט 
מיט האַרמאַטן-שאָסן, מיט שפּיאָנאַזש און סאַבאָטאַזש, מיט פּרוּוון צו פאַרשטאָפּן די װאַסער- 
מקורות, מיט באָיקאָט, העצע און איזאַלאַציע. אָבער דאָרט, אין אײראַפּע, גייט אַלץ אויף 
איבערבעטונג, פאַרגעסונג, מחילה, קאַאָפּעראַציע, 

בעת אונדז איז געלונגען צו רעגולירן און איינשטעלן נאָרמאַלע, פריינדלעכע באַציאונגען 
מיט צענדליקער ווייטע פעלקער און לענדער, האָט אין נאַענטן אַרום זיך געשאַפן אַ , פרייע 
זאַנע? פאַר צוזאַמענשטױסן, שנאה און שלעכטער שכנהשאַפט. 

דער ישראל-בירגער, װאָס בעת זיין נסיעה איבער דער זאַטער און צופרידענער אײראָפּע, 
פאַרגעסט נישט די היימישע צרות, געפינט ער אָבער אַן , עקװיװאַלענט" פאַר די שלעכטע, 
אומפריינדלעכע שכנים: דאָס איז די באַציאונג פון אונדזערע ייִדן אין די תפוצות צו דער 
ייִדישער מדינה. אויב ס'איז ריכטיק, אַז די ישראל-בירגער געפינען זיך כסדר אויף דעם פראַנט -- 
זענען די ייִדן אין דער דיאַספּאַרע דאָס הינטערלאַנד. אַ הינטערלאַנד נישט נאָר אין סימבאַלישן 
זין, נאַר גאַר ממשותדיק און קאַנקרעט ווייזן זיי אַרױס אַ סך עמאַציע, אידענטיפיצירונג, 
ליבע און טריישאַפט דער ייִדישער מדינה. 

אַוודאי איז היינט נישט דאַ כמעט קיין ייָד אין אײיראַפּע, וועלכער זאָל נישט האָבן אַ נאָענטן 
צי ווייטן קרוב דאָ אין לאַנד. אָבער זייער באַציונג צו ישראל גייט ווייט אַריבער די גרענעצן 
פון משפּחהדיקײיט. דאָס איז אַ נאַציאָנאַל-באַװוּסטזיניקע סאַלידאַריטעט און ליבע פאַרן לאַנד, 
װאָס באַקומט אירע אויסדרוקן אין פאַרשיידענע פאָרמען 

אין די פיל ייִדישע היימען, וועלכע כ'האָב באַזוכט אין אײראָפּע, האָט אומעטום געהאַנגען 
אויף די װענט אַ ישראל-בילד, אַ לאַנדשאַפט-געמעל, קעראַמיק-אױסאַרבעטונגען, געפעסן, 
פאַרשיידענע , צאַצקעס" פון תוצרת הארץ. אין אַ שטאָט אין בעלגיע, אויף דער גרענעץ מיט 
פּראַנקרייך, איז אויף דער פראַנט-װאַנט געהאַנגען אַ גרויס בילד פון טעאָדאָריזאב הערצל, 
אין דער שטאָט װוֹינען סך-הכל פינף ייִדישע פאַמיליעס -- אויף 20 טויזנט אינװווֹניער.. אין 
אַנטװערפּן האָט מען דערלאַנגט משקה אין ישראלדיקע גלעזער און דערביי זיך פאַרגעשטעלט 
מיט דער פלאַש , כרמל--וויין. אין אַמסטערדאַם זענען אויף אַ טיש געשטאַנען לייכטער, אויס- 
געאַרבעט אין תל-אביב. אין לאַנדאָן איז אין ביוראַ פון אַ גרויסער פאַבריק (150 אַרבעטער !), 
וועמענס אייגנטימער זענען ייִדן, געהאַנגען אַ הערלעך ישראלדיק בילד פון אַ באַרימטן היגן 
מאָלער -- ,דער ייד מיטן אתרוג". 

דאָס אַלץ זענען, אַזױ צו זאָגן, די אויסערלעכע פאַרמען פון ייִדישן בונד מיט דער 
ייִדישער מדינה. פאַראַן היינט גאָר װינציק ייִדן אין די תפוצות, וועלכע זאָלן נישט טראַכטן 
און מיטלעבן אינערלעך מיט דעם װאָס קומט פאָר אין לאַנד. 

מיר איז אויסגעקומען צו זען אין בריסל, אויף דער טעלעוויזיע, דעם גאַנצן פאַרלויף פונעם 


206 


קױישבאָל-פאַרמעסט, װאָס איז פאָרגעקומען אין פּאַריז צווישן די רעפּרעזענטאַנצן פון ישראל 
און פראַנקרייך. די אויגן האָבן ממש נישט געגלויבט: ייִדישע יוגנט אין פראַנקרייך, וועלכע 
איז אין גרויסע צאָלן געקומען אויפן שפּיל-פּלאַץ, האָבן מיט אויסגעשרייען און אַפּלאָדיסמענטן 
געמוטיקט די ישראלדיקע שפּילערס. אַז די פראַנצויזן האָבן דעגרייכט 2 פּונקטן, זענען די 
ייִדישע צושויער (פראַנצויזישע בירגער !) געװאָרן אומעטיק, פּונקט װי די ייִדישע טעלעוויזיע- 
צוקוקער אין מערב-אײיראָפּע. און יעדער געטראָפענער ישראל-באַלעם אין פראַנצויזישן קיישל 
האָט אַרויסגערופן באַגײיסטערונג און פרייד ביי די זעלבע ייַדן. און -- הערט און שטינט: 
איינער פון די צושויער האָט אַפילו געהאַלטן די ישראלדיקע פאַן! 


-- איר פאַרשטייט אַ מעשה? -- זאָגט מיין שכן ביי דער טעלעוויזיע. --- אויפן גאַנצן 
שפּיל-פעלד זעט מען נישט קיין פּראַנצויזישע פאָן -- און דאַ האַבן ייַדישע יאַטן אין פּאַריז 
מיטגעבראַכט און אויפגעוויקלט אַ פאַן מיט די עמבלעמען פון דער ייִדישער מדינה, כדי דער- 
מוטיקן די ישראלדיקע ספּאַרטלער. נישט זיי האָבן מורא אַז מע װעט זיי באַשולדיקן אין 
,דאַפּלטער לאַיאַליטעט", נישט זיי דערלאָזן דעם געדאַנק, אַז די פראַנצויזישע שפּילערס 
וועלן זיך פילן דערפון געטראַפּן. דווקא די-אָ יוגנט, װאָס איז גענוג אַסימילירט, ווייזט דאַ 
אַרױס אַזאַ דעמאַנסטראַטיווע צוגעבונדנקייט צו ישראל. וועלכעס פאַלק און מדינה האָט נאַך 
אַזאַ װווּנדערבאַר הינטערלאַנד? מיר דאָ אין בריסל, ביים אַפּאַראַט, פּונקט װי די בחורים 
דאָרט אין פּאַריז, צאַפּלען און לעבן מיט יעדן מיסערפאַלג פון די ישראלים ביים באַלעם. היינט 
שטעלט זיך פאַר אונדזער איבערלעבונג, ווען מיר הערן וועגן שאָסן ביי די גרענעצן, וועגן 
אַראַבישע דראָונגען! 


צומאַרגנס איז מיר אויסגעקומען שמועסן מיט אַ ייִדישן יוגנטלעכן פון אַנטװערפּן וועגן 
באַפאַרשטײענדיקן פוסבאָל-פאַרמעסט ישראל--בעלגיע. איך פרעג אים: 


-- וועמענס נצחון ווילסטו ? 

ער ענטפערט: -- ישראלס. 

איך פרעג ווידער -- פאַרװאָס ? ביסט דאָך געבוירן אין בעלגיע, אַ היגער בירגער שוין 
4 יאַר. אַפילו ישראל נאָך נישט באַזוכט --- און ווילסט זי זאָל אייך, בעלגער, באַזיגן ? 

-- ערשטנס, בין איך אַ ייַד און דערפאַר װויל איך די ישראלים זאָלן זיגן. צווייטנס, זענט 
איר די שװאַכערע -- און איך האַלט נישט מיטן שטאַרקן.. 

אָט-אָ דער אַלטרואיסטישער און נאַציאָנאַלער צוגאַנג פון אַ גענצלעך אַסימילירטן ייִדישן 
יונגערמאַן, באַװייזט, אַ װאָסערע טיפע װאַרצלען די מדינה האָט געשלאָגן אַפילו ביי אַזעלכע, 
פון אונדז אַפּגעפרעמדטע ייִדישע קינדער. 


צוזעענדיק פון דער נאַענט, וי אחינו בני ישראל טראַכטן און לעבן מיט מדינת ישראל, 
האָט זיך געװאַלט געבן אַן אייגענעם פּירוש צו דער אויפשריפט אויפן פּאַספּאַרט , גילטיק אין 
אַלע לענדער": 


אין די אַלע לענדער װוּ עס װוינען יידן, איז דער אויסלענדישער פּאַספּאַרט, װאָס סימבאָליזירט 
דעם באַגריף און מהות פון מדינת ישראל, גילטיק פאַר זיי װוי אַן אומאויסשעפּלעכער קװאַל 
פון גייסטיקע עמאַציעס און נאַציאַנאַלע סאַלידאַריטעט. די ייִדישע מדינה איז פאַר זיי טרוימען, 
האָפענונגען און -- -- אַן אַדרעס פאַר אַן עת צרה. 

אַװודאי װאַלט גוט געוען, ווען מיר לעבן בשלום מיט די שכנים. נאָר כליזמן אַזעלכעס 
געשעט נישט -- אין דאָס ,ייִדישע הינטערלאַנד" אין דער דאאַספּאָראַ אַ טרייסט אין 


אונדזער לאַגע. 
(י"ש ת"א, 25,3,65) 

מיט קראַשניקער יידן אין פראַנקרייך 


א 


אין די חדשים אַקטאָבער-נאָוועמבער 1971 איז מיר אויסגעקומען צו זיין אין פראַנקרייך 
און אין בעלגיע אין אַ געזעלשאַפטלעכער שליחות פון ישראל. װי דער רעדאַקטאַר פונעם 
יזכור-בוך , ספר קראַשניק", האָב איך געהאַלטן פאַר נייטיק צו שטעלן זיך אין פאַרבינדונג 
מיטן קאָמיטעט פון דער לאַנדסמאַגשאַפט און דעריבער אָנגעשריבן אַ קורץ בריוול צו פריינד 
זשאָרזש גאָרפינקעל, דערנאָך האָט זיך אַרױסגעװזן, אַז פון די עטלעכע אָנגעשריבענע ווערטער 
צו אַ װײיניק באַקאַנטן מיר קראַשניקער ייָד, איז געבוירן געװאָרן אַ זייער לעבעדיקער קאַנטאַקט 
און צוזאַמענאַרבעט, קעגנזייטיקע פאַרשטענדעניש און אַמתע חברשאַפט צוישן מיר און אַ 
גאַנצע ריי יידן פון קראָשניק, װאָס געפינען זיך שוין צענדליקער יאָרן אין דער הױפּטשטאָט 
פון פראַנקרייך ; אַ צוזאַמענאַרבעט, װאָס בעצם האָט זי באַדאַרפּט זיך פירן בלויז אויפן לאַנדס- 
מאַנשאַפטלעכן באָדן, דער עיקר װאָס שייך דעם ספר, אָבער אין אַ גאָר קורצער צייט זיך 
אַנטװיקלט אין פּערזענלעכער פריינדשאַפט און נאַענטקײט. 

די דאָזיקע פריינדשאַפט האָט אויך אָנגעהאַלטן אַ סך חדשים, שוין נאָך מיין אומקערן 
זיך קיין ישראל. 

ב 


פאַר אַלעמען -- וועגן געזעלשאַפטלעכע צוזאַמענטרעפן: 

מיר איז אויסגעקומען צו באַטײליקן זיך אין עטלעכע זיצונגען פון קאָמיטעט. די הויפּט- 
טעמע איז געווען, פאַרשטײיט זיך, אונדזער יזכור-בוך, װאָס דער גרעסטער טייל מאַטעריאלן 
האָבן זיך שוין געפונען אין דרוק. זעלטן ווען כ'האָב זיך אָנגעטראָפן אויף אַזאַ איבערגענומענ- 
קייט, זארג און אחריות פאַר אַ בוך װאָס דאַרף ערשט געבוירן ווערן. אייניקע חברים האָבן 
נאַך געהאַט ביי זיך אָנגעשריבענע זכרונות, אָבער נישט געװאַלט זיי איבערגעבן פאַרן בוך, 
קוים װעט ער ניט אַרוסקומען וי ס'געהער צו זיין, אפשר װעט דער ספר ניט אָפּשפּיגלען 
דאָס שטעטל וי ס'איז פאַרבליבן אין זייער זכרון און געמיט נאָך אַזױ פיל יאָרן פון צעשיידונג, 
מאַקס זילבערבערג וויל וויסן גענוי וי אַזױ וװועט אויסזען דאָס בוך -- לױטן אינהאַלט, די 
גראַפישע זייט, די בילדער. ער רעדט כסדר ועגן , קװאַליטע" און מען פילט אין די רייד 
ערנסטקייט און באַציונג. זשאַק פאַרבער, איינער פון די אַקטיווע קעמפערס אין דער רעזיס- 
טאַנס, זאָגט צוּ צו שרייבן נאָך און נאָך וועגן די קראַשניקער אין פּאַריז אין די יאָרן פון דער 
היטלעריסטישער אַקופּאַציע. און ער האָט װאָס צו דערציילן. דער קאָמיטעט-מיטגליד אנרי 
וועלער האָט זיין סיפור המעשה פון יענע שרעקלעכע יאָרן שוין אָפּנעדרוקט אינעם גרויסן, 
דאַקומענטאַרן בוך פון די ייִדישע קאָמבאַטאַנטן אין דער פראַנצויזישער אַרמײ. לייבטשע טאַפעל 
וויל וויסן צי װעט דאָס קאַפּיטל אוישוויץ אַרױסגעברענגט װערן אין אַ גענוגנדיקער מאָס. 
זשאַרזש גורפינקעל איז צופרידן װאָס די איניציאַטיוו פון די פּאַריזער אַרויסצוגעבן דעם ספר 
יזכור -- באַקומט ענדלעך ,הוט און ביינער" און װעט בקרוב דערזען די ליכטיקע שייף 
זשאַרזש לעדערפיין, הגם אַ צוגעקילטער, מיט היץ -- האָט זיך אויך צוגעשטעלט צו דער זיצונג, 

אויף אַ צווייטן צוזאַמענטרעף זאַמלט מען די טעקסטן און געלט פאַר די נעקראַלאַגן 
יעדער וויל אין אַ באַזונדערן נעקראַלאָג פאַראײיביקן די אומגעקומענע קרובים, געפּינען אַ 
תיקון פאַר די פאַרפּײיניקטע ייִדן., 


ג. 


דער טראַדיציאָנעלער יזכור-אָװונט איז פאַרגעקומען אינעם מעמאַריאל-זאַל פונעם מוזײי 
פון ייִדישן מאַרטירער אין פּאַריז. די שארית הפליטה באַגערט אין אַזאַ אַװנט זיך מתייחד צו 

זיין מיטן אָנדענק פון די קדושים. איך האָב באַװוּנדערט די רעטאָרישע קראַפט און מאַראַ- 
לישן כוח פון דער פרוי סוזאַן זילבערפיין, לייבטשע טאַפּעל און אַנדערע קאַצעטלער, װאָס 
האָבן דערציילט אויפשוידערנדיקע דערינערונגען פון זייערע איבערלעבונגען אין די לאַגערן. 
אויפן פּרעזידיום-טיש שטייט אַן איינפאַך הילצערן קעסטעלע מיט זאַמד, װוּ עס זענען אַרײנ- 
געשטעלט זעקס ליכט -- גענוי װוי אין די בתי-מדרשים און שילן אין פאַרמלחמהדיקן פּױלן, 
באַזונדערס צו כל נדרי. דאַ, אין פּאַריז, האָט דאָס קעסטעלע מיט ברענענדיקע ליכט אַ ספּע- 
ציעלע אױסשפּראַך -- אַ פאַרװואָרפענע בריק צווישן אונדזער פאַרגאַנגענהײט און דער קעגנװאַרט. 

און צום סוף, נאַכן טרויער, זיפצן און טרערן -- אַ געלט-זאַמלונג פאַר ישראל, קראַש- 
ניקער ייִדן אין פראַנקרייך, אַפילן נאָך אַזאַ יזכור-אַקט, פאַרגעסן ניט אין דער ייִדישער 
מדינה. און זיי גיבן מיט אַ ברייטער האַנט און װאַרעם האַרץ פאַר די באַדערפענישן פון 
אונדזער לאַנד, 

צומאָרגנס פירט מיך זשאָרזש גורפינקעל אויפן בית-עולם פאַנטען, װוּ עס געפינען זיך 
די קברים און מצבות פון קראַשניקער. צוויי אָנגעזעענע מאַנומענטן: איינער פאַר די דער- 
שאַסענע, פאַרפּײיניקטע און דעפאַרטירטע; דער צווייטער -- איבער די 28 קברים פון גע- 
שטאַרבענע לאַנדסלײט. דאָרט איז מען קובר צו צויי נפטרים, איינע איבער אַנדערע. די 
דאָזיקע , קאַמפּאַקטקײט" נאָכן טויט סימבאַליזירט אַוודאי דאָס נאָענטע האַלטן זיך אויך ביים 
לעבן. זשאָרזש דערציילט מיט אַ סך קענטעניש די געשיכטע פון יעדן מאַרטירער און פון 
יעדער משפּחה װאָס זענען געברענגט געװאָרן צו קבר ישראל אויף אַ פּאַריזער בית-הקברות, 
װוּ בסך-הכל איין אַלײיע טיילט אים אָפּ פונעם קריסטלעכן צמענטאַזש. אָבער אונדזערע בר- 
מיננס האָבן פון דער דאָזיקער נאָענטער, ניט-ייַדישער שכנות גאָרניט פאַרלוירן פון זייער 
ייִדישקייט, בפרט נאָך, אַז אויף די מצבות איז תמיד פאַראַן דער מגן-דוד, ייִדישע אותיות, 
אַפילו בילדער. 


ד. 


ס'איז אַ טעות צו מיינען, אַז די , געזעלשאַפט פריינד פון קראַשניק" אין פּאַריז פאַרנעמט 
זיך בלויז מיט די קדושים, מאַרטירער און פאַרשטאָרבענע. זייער אַקטיווע, לעבעדיקע טעטיקייט 
איז אויך פאַר די לעבן-געבליבענע. איינמאָל אין יאר קומט פאָר אַ באַל, אָדער יערלעכער 
באַנקעט. אַ צופאַל האָט געװאַלט, אַז דער באַל אין יאָר 1971 זאָל זיך צונויפפאַלן מיטן 60סטן 
געבוירן-טאַג פון וויצע-פּרעזידענט זשאָרזש גורפינקעל. פאַרשטייט זיך, אַז אויף אַזאַ פייערונג 
לאָזן זיך הערן רעדעס, באַגריסונגען, עס שפּילט אַן אַרקעסטער, עס טרעט אויף אַ זינגערין. 
מיך האָט אָבער אינטערעסירט --- און כ'האָב עס געפונען! -- היימישע אַטמאָספער, נאָענטקײט, 
צוגעלאָזנקײט. בעסער געזאָגט: משפּההדיקייט פון אַ קראָשניקער שבט װאָס האַלט זיך 
אינטים-באַזאַמען אין אַזאַ קאַסמאַפּאַליטישער שטאָט וי פּאַריז. ער שמועסט נאָך, אַז נאָך 
אַזאַ גרויסער שמחה מיט שאַמפּאַניער און גוטן מאַלצײט, פאַרגעסט מען נישט אין אַ קראַנקן 
לאַנדסמאַן און עטלעכע קאָמיטעט-מיטגלידער לאָזן זיך גלייך אַװעק מבקר-חולה זיין דעם 
לאַנגיאַריקן געוו. פרעזידענט פון דער סאָסיעטי. 

אָט דאָס הייסט נוסח קראַשניק... 


: ה. 


און איצט -- עטלעכע וערטער וועגן קראַשניקער הכנסת-אורחים: מיין באַזוך אין 
פּאַריז איז ניט געווען אויף אַ לאַנגע צייט. װאָס צו טאַן האַב איך דאַרט געהאַט און צו דעם 
אַלעמען נאָך געווען באַװאָרפן מיט אײינלאַדונגען -- איבערן קאָפּ -- צו באַזוכן פריינד, 
משפּחה און אייגענע לאַנדסלײט (לובלינער). װער אָבער האַט געקענט אָפּזאָגן דער גאַסטפריינט- 
לעכער צודרינגלעכקייט פון פאַני און זשאָרזש גורפינקעל ? ער איז געווען מסוגל ניט אָנצו- 

נעמען די איינלאַדונגען צו באַזוכן די היימען פון די זילבערבערגס, לעדערפיינס, גאָלדבוימס ? 
איין קראַשניקער, זשאָרזש לעדערפיין, , באָרגט אויס" אַפילן זיין זון װאָס רעדט ייִַדיש און 
דעם אויטאָ װאָס פירן מיך אַװעק אויף אַ אומפאַרגעסלעכן באַזוך אין װערסיי-פּאַלאַץ און 
אַנדערע מערקווירדיקייטן, 

די טעטיקייט פאַר די לאַנדסלײט און זייער אָרגאַניזאַציע, זייער ליבע צו מדינת ישראל, 
זייער גאַסטפרײנדלעכקײיט און מענטשלעכע באַציוּנג --- װאָלטן געמעגט דינען אַלס ביײישפּיל 
אויך פאַר גרויסע לאַנדסמאַנשאַפטן וי אַזױ האַרמאָניש צוּנױפפּאָרן דאָס פּערזענלעכע מיטן 
געזעלשאַפּטלעכן, דאָס לאָקאַלע מיטן נאַציאָנאַלן, דאָס אינידיווידועלע מיטן משפּחהדיקן -- 
ניט געקוקט אויף די פאַראַנענע פּאַליטישע מיינונג-פאַרשידנהייטן, װי דער שטייגער ביי ייִדן. 

ניטאָ קיין פּאַסיקערע ווערטער אויף אויסצודריקן באַװוּנדערונג און אַנערקענונג פאַר אַזאַ 
געבענטשטער טעטיקייט און רירנדיקער מענטשלעכקייט, װי דער טראַדיציאָנעל-ייִדישלעכער 


(און במילא -- קראָשניקער) , יישר-כוח !" (ספר קראַשניק, ת"א, 1973) 


יידן אין טראַנזיט 


לויטן פּלאַן, האָט דער פלי מיט , אל"עליי פון לוד קיין מאַנטעראל באַדאַרפט דויערן פון 
0 באַגינען ביז בערך 5 אַװנט. נאָר פאַקטיש האָט די נסיעה זיך געצויגן פון האַלב אַכט אין 
דער פרי ביז האַלב צען אַװנט, ד. ה. גאַנצע 14 שעה -- און געשען איז עס דערפאַר, ווייל 
דער ישראלדיקער זייגער האַרמאַנירט נישט מיט געאַגראַפישע מרחקים. צומערשט האָט מען 
אין פּאַריז באַדאַרפט צוריקרוקן די ווייזערס מיט אַ שעה, און דערנאָך אין מאַנטרעאָל -- מיט 
גאַנצע 6 שעה. האַט זיך באַקומען, אַז בעת מיר האָבן אין עראָפּלאַן שוין געהאַט אָפּגעגעסן 
אַװנטברױט, האָט מען אין מאַנטרעאָל געװאַרט אויף אונדז מיט... מיטיק. 

דער צוריקשפּרונג פון זייגער מיט גאַנצע 7 שעה, האָט מיר דערמאַנט דאָס יאָר 1948, ווען 
כ'בין װי אַ נייער עולה אָנגעקומען אין חיפהער פּאַרט אין דער נאָר-װאָס אַנטשטאַנענער 
ייִדישער מדינה -- און מ'האָט באַדאַרפט אַ רוק געבן די ווייזערס מיט 2 שעה פאָרויס, װאָס 
האַט געמיינט, אַז כלפּי דער ישראלדיקער צייט איז מען געווען הינטערשטעליק. אָבער אין די 
לענדער וי פראַנקרייך און קאַנאַדע, איז דער זייגער הינטערשטעליק לגבי דעם ישראלדיקן. 
אין מיינע אויגן איז עס געווען עפּעס מער וי אַ סימבאָל, אַז אויך געוויסע ייִדן פון די לענדער 
האַבן נישט מיטגעשפּאַנט מיט דער צייט.. 

אין פראַנקרייך דויערט די לאַנדונג העכער 2 שעה. מיר באַקומען אַרױסגאַנג-דערלױבע- 
נישן מיטן אויפשריפט , טראַנזיט". נאָר די פּאַסאַזשירן פון , אל-על" ווערן איבערגעפירט 
אין אַ באַזונדערן, איזאַלירטן װאַרט-זאַל. די זיכערהייט-מיטלען זענען גאַנץ בולטע, דער עולם 
הערט נישט אויף צו שמועסן און קאַמענטירן די געשעענישן מיט אַ צייט צוריק אויף דעם 
פאַריזער עראָפּאַרט , אַרלײ, ווען אַראַבישע טעראָריסטן האָבן, אַן דערפאָלג, זיך פאַרמאַסטן 
ווידער אַמאָל צו שעדיקן דער ישראלדיקער לופט-קאַמוניקאַציע, 

איבער 2 שעה איז מען פאַרשפּאַרט אינעם נישט באַקװעמען זאַל, װאָס גיט אַ געלעגנהייט 
צו שליסן קאַנטשאַפּט און פאַרפירן געשפּרעכן. נישט װילנדיק, בין איך אויך געװאָרן אַריינגע- 
צויגן אין אַזאַ אימפּראָװיזירטן , סימפּאַזיום", 


דער ישיבה-בחור, זייגער-מאַכער און ,יורף" 


מיסטער סאָלאָמאָן, אַ זייגערמאַכער און ביזשוטעריע-הענדלער פון טאָראָנטאָ, האָט נאָך 
אויפן פלי-פעלד אין לוד געזוכט ממש מיט ליכט אַ ייד אויף צו כאַפּן אַ ‏ שמועס. כ'ווייס נישט 

פאַרװואַס, ער האָט גראַד מיך אויסגעקליבן פאַרן קרבן. נאָך אין עראָפּלאַן האָט ער מיר 
דערציילט, אין אַ קוים פאַרשטענדלעכן ייִדיש, זיינע איבערלעבונגען אין די יאָרן פון דער 
צווייטער וועלט-מלחמה, װי אַ סאַלדאַט אין דער טשעכישער דיוויזיע פון גענעראַל סװאָבאָדאַ, 
שפּעטערדיקער פּרעזידענט פון טשעכאָסלאַװאַקײי. דאַקעגן אינעם ענגן װאַרטזאַל אין פּאַריז 
האָט ער מיך צורו געלאָזט און גענומען שטאַרק איינטענהץ מיט אַ ישיבה-בחור, צי אַ יונגן 
אַרטאַדאַקסישן רב פון ניו-יאָרק. פון דער ווייטנס האָב איך באַמערקט, װי דער פרומער יונגער- 
מאַן האָט מיט כעס אַ מאַך געגעבן מיט דער האַנט און פאַרלאַזט זיין מיטשמועסער. דער ווידער 
האָט זיך צו מיר צוגעשאַרט און מיט גאווה געזאָגט: 


-- איך האָב אים, דעם ישיבה-בחור פון אַמעריקע, געגעבן צו פאַרשטיין, אַז אַ ייד מיט 
באַרד און פּיאות דאַרף ווינען אין ישראל -- און נישט אין אַמעריקע.. 

-- אַוודאי בין איך מיט אייך מסכים, אַז ייָדן מיט בערד צי אַן בערד, דאַרפן זיך באַזעצן 
אין דער ייַדישער מדינה. אָבער װאָס איז מיט אייער עולה זיין? פאַרװאָס מיינט איר, אַז אַ 
ישיבה בחור פון ניו-יאַרק דאַרף גיכער זיין אין ישראל, איידער אַ סוחר פון קאַנאַדע? -- 
פרעג איך דעם הער סאַלאַמאַן. 


-- איך בין אַ סך עלטער פון אים, דעם רב'ל, און כ'האָב שוין מיינס געטאַן פאַרן ייִדישן 
פאָלק אויף די שלאַכטפעלדער אין אײיראָפּע, אין די יאָרן 1929--1945. דער פרומער באַי איזן 
דורכגעזאַפּט מיט ייִדישקייט, דערצו איז ער נאָך יונג, --- דאַרף ער פאָרן קיין ישראל. 

איך פרעג װוידער דעם צודרינגלעכן ייָד, צי איז אויסגעהאַלטן צו פּרעדיקן אַנדערע עליה 
און אַליין בלייבן אין טאַראַנטאַ. מיסטער סאַלאָמאַן זעט נישט אין דעם קיין שום סתירה. אַ 
באַװייז : ציוניסטישע מנהיגים אין קאַנאַדע פּרעדיקן שוין יאָרן-לאַנג, אַז אַנדערע זאָלן זיך 
באַזעצן אין ישראל, בעת אַליין רירט מען זיך נישט פון אָרט. אויב , פּראַפּעסיאַנעלע", צי אַפילו 
אידעישע ציוניסטן פירן זיך אַזױ, מעג ער, אַ פּשוטער ייַד, נאַכטאַן זייער בײישפּיל... 

צו אונדזער געשפּרעך שליסט זיך אָן אַ געזונטער, רויט-פּנימדיקער מאַן פון אַ יאַר פערציק, 
לויט זיין ייִדישן אױיסשפּראַך איז נישט שווער צו פאַרשטיין, אַז מיר האַבן דאַ צו טאָן מיט אַ 
ליטװואַק. דערהערנדיק װוי מען רעדט וועגן עליה און ציוניזם, לייגט ער גלייך אַרױס זיין 
,וויזיט-קאַרטעײ פון אַ יורד, װאָס איז מיט אַ פרוי און צוויי זין געפאַָרן מיט 5 יאַר צוריק קיין 
קאַנאַדע זוכן גליקן, נאָר ר'איז שוין גרייט צוריק צו פאָרן, אויב די מדינה װועט אים געבן 
די זעלבע הנחות און פּריווילעגיעס, וי זי גיט די נייע עולים פון ראַטנפאַרבאַנד און פון די 
אַנגלאַ-זאַקסישע לענדער, 


איך בין נייגעריק צו וויסן, צי פאַר זיין פאַרלאָזן ישראל, האָט ער אויך דער קאַנאַדער 
רעגירונג געשטעלט באדינגונגען וועגן פּריווילעגיעס. אויף דעם באַקום איך נישט קיין ענטפער. 
ביי דער געלעגנהייט פרעג איך שוין, װאָס טוט ער אין טאַראַנטאַ און וועלכע גליקן האָט ער 
דערגרייכט אין דעם נייעם לאַנד, 

-- איך האָב אַ טראַק, אַ לאַסט-אױטאַ, מיט וועלכן כ'פיר שניי. אין די זומער-חדשים זוכט 
מען אַנדערע באַשעפטיקונגען. נאַר ווען כ'האָב די זעלבע רעכט פון אַ נייעם עולה, קום איך 
צוריק מיט דער פאַמיליע קיין ישראל. 

-- איך האָב פאַר אייך אַ בעסער געשעפט -- רופט זיך אַן דער טאַראַנטער זייגערמאַכער, 
-- װאָס דאַרפט איר רייניקן דעם שניי פון די גאַסן? און װאָס איילט איר זיך צוריק קיין 
ישראל ? די ייִדישע מדינה װעט אייך אויפנעמען צו יעדער צייט. פאַראַן ביי מיר אַ לאַגער פון 
זייגערלעך, וועלכע איר װעט קענען פאַרקויפן וי אַ הויזירער, אַ פּעדלער, אויף גוטע באַדינ- 
גונגען. אַלס קויציע און גאַראַנטיע נעם איך ביי אייך דעם טראַק -- און איר נעמט זיך צו 
פאַרקויפן מיין סחורה. 

דער יורד שטעלט אַן מויל און אױיערן. ער נעמט זיך אויספרעגן איינצלהייטן וועגן די 
פאַרגעלייגטע ביזנעס און ר'האָט שוין פאַרגעסן, אַז מיט אייניקע מינוטן פריער האָט ערּ 
געװאַלט זיך אומקערן קיין ישראל, הגם מיט אַ באַדינג. אויך דעם זייגערמאַכער איז אַרוס 
פון זכרון, אַז ערשט נישט לאַנג האָט ער געפּרעדיקט מאַראַל אַ ישיבה-בחור עולה צו זיין. 
איך זוך אַ געלעגנהייט צו פאַרלאַזן די דאַזיקע נישט סימפּאַטישע געזעלשאַפט און רוף זיך אַן: 

-- איר זייט טאַקע די ריכטיקע ייִדן אין טראַנזיט. איר ביידע, פּונקט וי דער ניו-יאָרקער 
רב, אָדער וי אַ טייל ציוניסטישע מנהיגים. די מדינה איז ביי אייך בלויז אַן ענין פון עמאַציע -- 
נישט פון עליה, 


דריי פֿרײיויליקע מיידלעך 


אין זעלבן װאַרט-זאַל אויפן פּאַריִזער עראָפּאָרט, האָבן זיך אויך געפונען דריי מיידלעך, 
װאָס האָבן געשמועסט צווישן זיך אין עברית, מיט אַן ענגלישן דיאַלעקט. אַ סברה, אַז זי 
האָבן אין מיר דערקענט אַ ישראלדיקן ייָד, ווייל איינע פון זיי פרעגט מיך: 


-- צו וועלכער קיבוצישער באַוועגונג געהערט אשדות-יעקב ? 


עס ווייזט זיך אַרױס, אַז די דריי חנעוודיקע ייִדישע טעכטער זענען געקומען פרייוויליק 
אַרבעטן אין קיבוץ: איינע פון פילאַדעלפיע, איינע פון לאָנדאַן און איינע פון מאַנטרעאָל, שוין 
מערער וי אַ האַלב יאַר אַז זיי האָבן פאַרלאָזט טרייע עלטערן, װאַרעמע היימען און הויכע 
לערן-אַנשטאַלטן, כדי העלפן ישראל מיט אַרבעטן אין אַ קיבוץ. האָבן זיי דאַרט געאַרבעט 
און ליב באַקומען יענעם לעבנס-שטייגער פון שותפות, פון גלייכהייט, פון אידעע. איצט פאַרן 
זיי צוריק צו די עלטערן, כדי זיי מודיע זיין וועגן באַשלוס זיך אומצוקערן קיין ישראל. אויף 
מיין פראַגע, צי װעלן טאַטע-מאַמע זי אָפּװאַרטן אויפן עראָפּאַרט אין לאַנדאַן צי פילאַדעלפיע, 
ענטפערט מען מיר, אַז ס'איז אויסגעשלאָסן, ווייל זי האָבן נישט צווויסן געגעבן וועגן אָנקום. 
זי ווילן בפירוש איבעראַשן די עלטערן, פּונקט וי ס'וועט פאַר זיי זיין אַן איבעראַשונג דער 
באַשלוס צוריק צו קומען אין קיבוץ. 


איך מאַך זיי אויפמערקזאַם, אַז ס'איז נישט שיין אַזױ צו האַנדלען לגבי נאַענטע מענטשן, 
װאָס זענען תמיד באַזאָרגט וועגן זייערע קינדער. אַ סברה, אַז דאָס מיידל פון מאַנטרעאָל איז 
מערער ,,פּסיכאָלאַג" פון מיר. זי שניידט אַפּ קורץ: 


--- װאָס ווייסט אַ ישראל-ייד פון גלות-עלטערן ? נאָר מיט אַן איבעראַשנדיקער האַסטיקער 
דעציזיע, מיט אַ , שאַק" -- װעל איך גיכער באַקומען זייער הסכמה, וי מיט תחנונים-רייד, 
ווייל אויב כ'לאָז זיך אַרײן אין אויפקלערונגען, װעט דערפון גאַָרנישט אַרויסקומען. איר זעט 
די אויפשריפט אויפן צעטל -- , טראַנזיט" -- אַזעלכע װעל איך בלייבן אַ גאַנצן לעבן, אויב 
כ'דעצידיר זיך נישט צו האַנדלען מיט דער גאַנצער אַנטשלאַסנקײט. כוויל זיין אַ סטאַבילע 
איינוווינערין ביי זיך אין לאַנד, אין ישראל -- און נישט , טראַנזיטעװען" מער.., 


ס'איז מיך באַפאַלן אַ חשק צו קאָנפראַנטירן דעם זייגערמאַכער, רב און ,יורד" מיט די 
דריי מיידלעך -- נאָר אַ פּראַנצויזישער פּאַליציאַנט האָט געעפנט די אַרױסגאַנג-טיר פון 
װאַרט-זאַל און באַפױלן צו גיין צום עראַפּלאַן. מיר שטייגן איין אינעם ,, באַינג" פון ,, אל-על", 
װאָס שטייט גאַנץ נאָענט פונעם עראָפּלאַן פון דער קוּווייטער פלי-קאָמפּאַניע. 


נאָך אַ 15 מינוט --- און מיר לאָזן זיך אין וועג אַרײן -- קיין מאַנטרעאָל, 


(יי"יש ת"א, 7,5,15) 

מאַנטרעאָל וויל אויפהאַלטן יידיש לעבן 


אַרײינפאַלן פונעם זוניקן לאַנד װי ס'איז ישראל, אין דער שניי-פראָסטיקער קאַנאַדע -- 
איז אַ גאַנצע איבערלעבונג. די קעלט דרינגט אַרײן אין אַלע ביינער, אַפילו דורך די פון פריער 
צוגעגרייטע ווינטער-מלבושים. צענדליקער שטאָטישע אױטאָס רײיניקן די גאַסן פונעם געדיכט 
אַנגעפאַלענעם שניי, כדי דער פאַרקער זאָל נישט געשטערט וערן. אָבער פון הימל האַלט אין 
איין שיטן און שיטן... מאַנטרעאָל, די הויפּט-שטאָט פון דער קוויבעקער פּראָװוינץ, איז איינגע- 
הילט אין ווייסן און דורכגענומען מיט קעלט, 

דאַקעגן אין די ייִדישע היימען איז װאַרעם. אויך די אױטאָס, אין וועלכע גאַסטפריינטלעכע 
ייַדן פירן דיך אויף פאַרשידענע באַזוכן, זענען גוט אָנגעהײצט. און פון די עטלעכע ייִדישע 
אינסטיטוציעס, וועלכע מיר איז געלונגען צו באַזוכן אין משך פון דעם 9-טאָגיקן באַזוך אין 
דער דאָזיקער שטאָט -- שלאָגט מיט װאַרעמקײט און אַפילו מיט בטחון. נישט אַנדערש, 
מאַנטרעאָל װויל מיט אַלע כוחות אויפהאַלטן אַ ייִדיש לעבן. 

פאַר װאָס און פון װאַנען אַזאַ איינדדרוק ? אַן אויבערפלעכלעכער אַריינבליק און פונעם 
אויסהערן אינפאָרמאַציע -- שאַפט זיך אַ פּאַזיטיוו בילד. נאָר לאָמיר דערציילן מיט אַ סדר, 
לוט דער ריי פון די באַזוכן. 


דער אַרבעטער-רינג 


קנאַפּע טויזנט מיטגלידער ציילט די דאָזיקע פראַטערנאַלע פאָלקס-אָרגאַניזאַציע, וועלכע 
איז צעטיילט אין צען צווייגן (ברענטשן). צום אַקטיוו און צו דער אַנפירונג געהערן טאַקע 
בונדיסטן, נאָר דער רוב פון זיי איז נישט מסכים מיט דער אָפיציעלער שטעלונג פון , בונד", 
װי זי קומט צום אויסדרוק אין די אַרטיקלען פון ד"ר עמנואל שערער. מעגלעך דערפאַר 
באַטײיליקט זיך דער אַרבעטער-רינג אין די זאַמלונגען פאַרן פאַרײיניקטן אַפּיל, די מיטגלידער 
גיבן געלט פאַר ישראל מיט אַ ברייטער האַנט. די אַפטע צוזאַמענטרעפן (, מיטינגס", אויף 
זייער לשון) פון די באַזונדערע ברענטשס, טראָגן גיכער אַ פאַמיליארן כאַראַקטער, מיט אַלײן 
פאַרגרייטן כיבוד -- נאָר די טעמע ישראל פאַרנעמט אָפט דעם אױבנאַן. 

זאָל מען נישט מיינען, אַז זייער טעטיקייט איז נאָר פאַר עלטערע מענטשן. אייניקע 
צוגאַב-שולן וועלכע דער אַרבעטער-רינג האָט אויפגעשטעלט אין מאַנטרעאָל און אינעם 
דערבייאיקן שטעטל שאָמעדי באַװוייזן, אַז די זאָרג פאַר קינדער-דערציונג און בילדונג אין 
ייִדיש, פאַרנעמט אַ בכבודיק אָרט. דער ועד הקהילה סובװענציאַנירט די דאַזיקע שולן, אָבער 
נישט מיטן פולן אױיסהאַלט. די אַנדערע מיטלען װערן געשאַפן פון שכר-לימוד, באַזונדערע 
אַקציעס אאז"וו. 

די מיטגלידערשאַפט, טריי זייער אָפּשטאַם פון מזרח אייראָפּע, װוּ מ'איז געווען געזעלשאַפט- 
לעך אַקטיוו און אידעאַליסטיש, פאַרנעמט זיך אויך מיט פּאַליטישע און סאַציאַלע פראַגן -- 
אינטערנאַציאָנאַלע, װי קאַנאַדישע. אָבער צו דער פּראָבלעמאַטיק פון מדינת ישראל -- קומט 
עס נישט... 

מיט שטאַלץ און הנאה דערציילט מיר אַ. אירליכט, דער לעבעדיקער נערוו פון דער אָרגאַ- 
ניזאַציע, וועגן די קולטור-אויפטוען. אַן אייגענער כאָר, פאַרוויילונג-אָװונטן, יובל-פייערונגען 
און ליטעראַרישע אונטערנעמונגען, וועלכע ציען תמיד צו אַ גרויסן, בכבודיקן עולם. די יאַרצייט- 
אַקטן פאַר מ. באָרײישאַָ, איציק מאַנגער, משה נאַדיר, מרדכי געבירטיק -- און זי צוֹ לאַנגע 
יאָר די אָװנטן לכבוד (און מיטבאַטײליקונג) פון ש. ל. שנײידערמאַן, יהודה עלבערג, מלך 
ראַװיטש, ד"ר רות ווייס, ישראל פיגאָ, פּראָפי אַרטור לערמער און ש. ראָזשאַנסקי, און די 
קאַנצערטן פון סידאָר בעלאַרסקי און בען באָנוס --- אילוסטרירן אַמבעסטן דעם פיינעם געשמאַק, 
טיפן אינטערעס און אויפריכטיקן ווילן צו פלעגן דאָס בעסערע ייִדישע װאָרט. 

דער אַרבעטער-רינג איז אויך גרייט צו אָנגאַזשירן זיך פאַר ייַדיש אין ישראל דורך 
אויפשטעלן אין מאַנטרעאָל אַ קאָמיטעט פאַרן בית לייוויק אין תל-אביב און דעם ייִדישן 
שרייבער-פאַריין, 


אין ציוניסטישן אַובעטעויצענטער 


אויך דער באַזוך אינעם ציוניסטישן אַרבעטער-צענטער, אָדער װי ער רופט זיך בקיצור 
פאַרבאַנד -- איז דערמוטיקנדיק, פריינד י. גובערמאַן, װאָס שטייט בראש פון דער דאָזיקער 
אַרגאַניזאַציע, דערציילט זאַכלעך און צופרידן, אַז , זיין" פאַרבאַנד ציילט איבער טױיזנט דריי 
הונדערט מיטגלידער, אויסער די , פּיאָנערן-פרויען" מיט זייערע 500 חברטעס. ס'איז אויך 
טעטיק די יוגנט-באַוועגונג ,, הבונים", אַן עליה-אָפּטײלונג, אַפילו ייִדישע פּראָפּ-פאַראײינען. 

דער ציוניסטישער אַרבעטער-פּאַרבאַנד, װאָס אידעאַלאָגיש און אָרגאַניזאַציאַנעל באַטראַכט 
ער זיך װי אַ פיליאל פון דער ישראלדיקער הסתדרות, נעמט אַרום פאַרשידענע פאָלקס- 
אָרגאַניזאַציעס און לאַנדסמאַנשאַפּטן, הגם ער גופא איז אונטערגעאַרדנט דעם קאַנאַדער 
יידישן קאָנגרעס -- די בכבודיקע דאַך- אָרגאַניזאַציע פון די אָרטיקע יידישע געזעלשאַפטן 
און אינסטיטוציעס. בכלל איז דאָס קאַנאַדער יידנטום גוט אָרגאַניזירט. די פאַר- 
שידענע קולטורעלע און פּאָליטישע אונטערנעמונגען ווערן צאָלרייך באַזוכט. אויך מצך 
דער רעגירונג איז פאַראַן די פולע פאַרשטענדעניש פאַר ייִדישע ענינים. פּרעמיער טרודאַ האָט 
פּערזענלעך זיך באַטײליקט און באַגריסט דעם אַָנהײב פון די זאַמלונגען פאַרן יונייטעד 
דזשואיש אַפּיל, 

דער פאַרבאַנד איז באַזונדערס שטאָלץ מיטן ציפער פון 250 יוגנטלעכע פון , הבונים", 
װאָס געפינען זיך איצט אין די קיבוצים אין ישראל. אַזאַ דערגרייכונג האָט נישט דער אַרבעטער- 
רינג, פּשוט דערפּאַר ווייל ער באַשעפטיקט זיך נישט מיט עליה. איך בין באַזונדערס צופרידן 
פון דעם ציפער, וועלכער , באַלאַנסירט" אין אַ געוויסער מאָס די ירידה פון ישראל קיין 
קאַנאַדע, הגם צום ריכטיקן באַלאַנס -- איז נאָך זייער, זייער ווייט.. 

דער פאַרבאַנד זאָגט זיך אויך נישט אַָפּ צו באַשעפטיקן מיט אַזעלכע , פּראַזאַישע" זאַמלונ- 
גען, װי די אַקציע פאַר מעות חיטים, וועלכע עס פּראַקלאַמירט דער קאַנאַדער ייִדישער קאָנ- 
גרעס. הייסט עס, אַז אויך אין דער רייכער, זאַטער קאַנאַדע, זענען פאַראַן ייִדן, װאָס נייטיקן 
זיך אין שטיצע אויף פּסח... (און װוער ווייסט, וויפל יזרדים צװוישן זיי), 

דער געדרוקטער טעטיקייט-באַריכט פאַרן יאָר 1974 דערציילט וועגן אָן אַ שיעור אַקטי- 
וויטעטן --- און נישט דאַ איז דאָס אָרט אויסצורעכענען זי אַלע. נאָר די נעמען פון די באַזונ- 
דערע צווייגן אין פאַרבאַנד זאָגן אַמבעסטן עדות וועגן אידעישער נאָענטקייט און אידענטי- 
פיצירונג: נחמן סירקין צווייג, בערל כצנלסון, פּינסקי-װאָלאָווסקי, יהואש און זשיטלאָווסקי- 
צווייג, 

נישטאָ קיין שטאַרקע אידעאָלאָגישע אונטערשיידן צװישן די צויי אָרגאַ" 
ניזאַציעס, הגם דער אַרבעטער-רינג ציט זיין יניקה פון אַמאָליקן , בונד", און דער 
פאַרבאַנד -- פון דער פּועלי-ציון באַװעגונג. ביידע פאַרשטײיען די ויכטיקייט פונעם 
דאַ און דאַרט, ביידע טוען אַ סך אויף צו שטאַרקן ייַדיש לעבן אין קאַנאַדע און העלפן דער 
ייִדישער מדינה. אמת, נישט מיטן זעלבן אימפּעט און אמונה, ווייל די אַלטע ניאַנסן און 
טענדענצן זענען געבליב. נאָר פאָרט אָן יענער שאַרפקײיט פון קעגנזאַצן, וי אין דער 
פאַרמלחמהדיקער אײיראָפּע. 


אין רעדאַקציע פון , קענענדער אָדלער" 


מיין טרייער באַגלײטער און גאַסטגעבער אין מאַנטרעאָל, סעם ברייטער, פירט מיך אין 
זיין אויטאָ אין דער רעדאַקציע פון דער ייִדישער װאַכנשריפט , קענעדער אָדלער". אָן איבעריקע 

צערעמאָניעס און פריערדיקער מעלדונג, נעמט אונדז אויף דער רעדאַקטאָר, י. גאַלאַי, אַ ייד 
פון באַראַנאָװיטש, װאָס געפינט זיך אין קאַנאַדע שוין 48 יאָר. ער דערציילט, אַז פון 1907 ביז 
3 איז דער ,אָדלער" דערשינען װי אַ טעגלעכע צייטונג. דערנאָך, אין משך פון אַנדערהאַלבן 
יאָר -- 2 מאָל אין װאָך. איצט -- יעדן דאַנערשטיק. 


װי דער שטייגער, הייבט מען אָן רעדן וועגן דעפיציטן און וועגן דער שלעכטער לאַגע 
פון דער ייִדישער פּרעסע אין די תפוצות. בין 20 טויזנט דאָלאַר אַ יאר פעלט דער צייטונג, 
זי זאָל האָבן אַ זיכערע עקזיסטענץ. פריינד גאלאי דערמאָנט זיך, אַז אין , מיין" שטאָט לובלין, 
װאָס האָט אַמאָל געציילט אַ 45 טויזנט ייִדן, איז יעדן טאָג דערשינען דער ,, לובלינער טאָגבלאַט", 
בעת די 120 טויזנט יידן אין מאָנטרעאָל זענען נישט מסוגל אויסצוהאַלטן אַן אייגענע טאָג- 
צייטונג. אַפילו װי אַ װאָכן-שריפט -- איז די לאַגע נישט קיין זיכערע. פרעג איך, צי דאָס 
פּערסאָנאַל (אגב -- אַ ביז גאָר באַשײדנס) באַקומט רעגולערן געהאַלט, איז דער ענטפער, 
אַז , געהאַלט איז דאַ -- נאָר מען צאָלט נישט"... דערביי הער איך אַ גאַר שאַרפע טענה, צווישן 
אַנדערע, אויפן אַדרעס פון ,אל-על" און פון ישראלדיקן טוריסטיק-מיניסטעריום, הלמאי זי 
אַנאַנסירן זיך בלויז אין די ענגלישע צייטונגען, ביים גלייכצייטיקן בויקאָטירן די איינציקע 
יידישע צייטונג. אַלע ווענדונגען טרעפן זיך אָן אָדער אויף אַ צינישן ענטפער (,יידן װעלן 
במילא באַזוכן ישראל, אַן רעקלאַמע און אַגיטאַציע"), אָדער אויף אַ סטאַנדאַרטע תשובה -- 
,נישטאָ קיין געלט"... שרייבן וועגן און קעגן דעם, וויל נישט קיין שום רעדאַקטאָר פון אַ 
ייִדישער צייטונג. מ'וועט דאָך אים פאַרװאַרפן אַז ער העצט קעגן ישראל, אויב ער קריטיקירט 
אונדזערס אַ מיניסטעריום, צי די נאַציאַנאַלע פלי-געזעלשאַפט. ייִדן װעלן נעמען טומלען, 
אַז דער ,,קענעדער אַדלער" שעדיקט די אינטערעסן פון ישראל! ,נאָך דאָס פעלט מיר אויס" -- 
באַמערקט מיט איראַניע י. גאלאי. מזז ער דעריבער בכבודו ובעצמו, מיט דעם קאַרגן פּער- 
סאָנאַל זיינעם, שאפן אַנאָנסן פון יידישע פירמעס און אויך געניסן פון ברכות צו יידישע 
שמחות, אַדער, להבדיל, פון נעקראַלאָגן. אַ דאַנק דעם איז די צייטונג מסוגל צו ראַנגלען זיך 
פאַר איר עקזיסטענץ. 


דער פאַל ,, קענעדער אָדלער" איז כאַראַקטעריסטיש פאַר אַלע אָן אויסנאַס יידיש-צייטונגען 
אין די תפוצות: דער זעלבער געראַנגל פאַרן עצם קיום, די זעלבע , משוגענע" און אידעאַליס- 
טישע רעדאַקטאָרן, און די זעלבע... קאַלטקײט פונעם אָרטיקן ייִדישן ישוב צו זייער לאָקאַלער 
צייטונג. מ'איז נאַך גאַנץ ווייט צו זיין פולע, ערנסטע לייענערס פון דער ענגלישער פּרעסע, 
נאָר קודם האָט מען זיך אָפּגעזאָגט פון דער ייִדישער צייטונג. 


בעת מיין באַזוך אין מאַנטרעאָל, האָט דער ,, קענעדער אָדלער" זיך געגרייט צו פייערן (דעם 
5) 655 יאָר פון זיין עקזיסטענץ. דאָס האָט באַדאַרפט זיין אַ וויכטיקע פייערונג, מיטן 
אַנטײל פון אַלע ייַדישע אינסטיטוציעס און אַרגאַניזאַציעס. אַ מאַניפעסטאַציע פון טריישאַפט 
און איבערגעגעבנקייט פון דער ייַדישער מאָנטרעאָל צו דער צייטונג. נאָר דאָס אָרט װווּ דער 
יובל-אָװונט האָט באַדאַרפט פאָרקומען, האָט אַרױסגערופן אַ מאַדנע אַסאָציאַציע: אין דער 
חברא קדישא אודיטאָריום... איך ווייס נישט, צי צוליב דעם הויכן עלטער, צי דערפאַר ווייל 
ס'האָט זיך נישט געפונען קיין אַנדערער זאַל, האָט מען געמוזט אָנקומען צום חברה-קדישא 
אוידיטאָריום. 


אַ טרויעריקע מחשבה באַפאַלט דיך פון דעסט וועגן, צוליב דער לאַגע פון אַ יידישער צייטונג 
אין אַ ייִדישער תפוצה. 

דער פאַרדרוס איז נאַך גרעסער, וען מען באַזוכט אין דער זעלבער שטאַט אַזעלכע 
מאַדערן איינגעאַרדענטע און גוט פונקציאַנירנדיקע אינסטיטוציעס, װי די קהילה, די פאָלקס- 
ביבליאָטעק, די פאָלקס-שול און די לובאַוויטשער ישיבה. 

די פֿאָלקס-ביבליאָטעק 


נעמט אַזאַ אינסטיטוציע װי די פאָלקס-ביבליאָטעק. אַפילו אויסערלעך -- די געביידע, 
דער אַרײנגאַנג, די איינריכטונגען, אָרדענונג, ריינקייט און אַטמאָספער -- שאַפן גלייך דעם 
איינדרוק פון אַן אמתדיקן קולטור-פּאַלאַץ. 5000 לייענערס און מיטגלידער געניסן פון דעם 
ביכער-אוצר -- אַ ציפער װאָס איבעראַשט און דערמוטיקט. ערשט מיט קאַרגע 2 יאָר צוריק 
איז מען אַריבער אין דער נייער געביידע, אַ געשאַנק פונעם מאַנטרעאַלער שטאַטראַט און דער 
קוויבעקער פּראָווינץ-רעגירונג. בראש פון דער ביבליאָטעק שטייט דער געניטער און ענערגי- 
שער דירעקטאָר פּאול טרעפּמאָן, אַ פריינדלעכער מכניס-אורח, װאָס פירט אַרום דעם ישראל- 
דיקן גאַסט אין די ליכטיקע און ציכטיקע שטודיר-זאַלן, װוּ סטודענטן און שילערס זיצן איבער 
ספרים, לייענען און שרייבן; אין דער קינדער-אָפּטײלונג, פון וועלכער איבער טויזנט שלמהלעך 
און יאַסעלעך געניסן פון ביכער אין ענגליש, פראַנצויזיש, העברעיש און ייַדיש; די לֵלי- 
ביבליאַטעק, מיט אַ באַזונדערן אױיסװאַל און עשירות פון יודאַיַסטיק; אין דער אָפּטײלונג פון 
פילמען וועגן ישראל און אַלגעמײן-ייַדישע טעמעס; אין די געראַמע צימערן מיט ענציקלאָ- 
פּעדיעס, ווערטער-ביכער, אַטלאַסן און וויכטיקע ייִדישע רעפערענץ-קװאַלן; אין די זאַלן מיט 
צייטשריפטן, בראָשורן, אויסשניטן און יקר-המציאותן, וועלכע איר װעט נישט געפינען אַפילן 
אין ייוואַ; אין די אַרכיוון מיט אַודיאָ:וויזועלע מאַטעריאָלן, װי קלאַנג-און בילדער-לענטעס, 
ליכט-בילדער אויף ייִדישע טעמעס, רעקאָרדירטע קאַנצערטן פאַר ליבהאָבערס פון קלאַסישער 
מוזיק, וועלכע מען קאָן הערן יעדן זונטיק נאַכמיטאָג. 

דער רייכער און שיין אָפּגעדרוקטער פּראָגראַם פון די קולטור-אונטערנעמונגען פאַרן 
ערשטן האַלבן יאָר פון 1975, דערציילט וועגן עפנטלעכע לעקציעס, רעפעראַטן און סימפּאָזיומס 
אויף וויכטיקע טעמעס, אויסער דעם קומען פאָר סעמינאַרן אין העברעיש, לעקציעס אין 
ענגליש, פראַנצויזיש און ייַדיש. אַן אָװנט צום דערשיינען פון חנה און יאָסל מלאָטעקס , פערל 
פון דער ייִדישער ליטעראַטור", אויסער צענדליקער אַנדערע אונטערנעמונגען איבער קולטור 
און ליטעראַטור-פּראָבלעמען, 
די פאָלקס-ביבליאָטעק אין מאַנטרעאָל איז אָן שום ספק אַ פּערל (אױיב נישט -- אַ 
געשליפענער ברילאַנט) אינעם גאַנצן ייִדישן ביבליאָטעק-װעזן אין די תפוצות און אין ישראל, 

דער הױכװוּקסיקער און גאַסטפרײײינטלעכער פּרינציפּאַל פון דער פאָלקס-שול, נחום 
ווילטשעסקי, אַליין אַן אַבסאָלװענט פון דער דאַזיקער שול, דערציילט מיר, נאָך אַ שפּאַציר 
איבער די קלאַסן און קאָרידאָרן פונעם רחבותדיקן בנין, אַז אין דעם אַנשטאַלט לערנען 776 
שילערס, פון דער פרעבל-שול, ביזן 6-טן קלאַס, און אין צווייטן בנין, די פריערדיקע י. ל. 
פּרץ שול, לערנען 256 שילערס -- אַ קימא-לן פון 1,132 תלמידים. אַז מיר װעלן צו דעם 
צוגעבן אַזעלכע ציפערן, װי 75 לערערס און לערערינס, 15 ספּעציאליסטן פאַר מוזיק, ספּאַרט, 
פראַנצויזיש, 22 קלאַסן פון דער עלעמענטאַר-שול און 11 גימנאַזיע-קלאַסן -- איז גלײך 
פאַראַן אַ בכבודיק בילד וועגן פאַרנעם פון דער דאָזיקער אינסטיטוציע. דער יערלעכער בודושעט 
באַטרעפט אַרום 2 מיליאַן דאָלאר, פון וועלכן די קוויבעקער רעגירונג דעקט אַ 4050 און נאַך 
46 לאָזט זיך אייגשאַפן פון שכר-לימוד, פון סובווענצן פון ועד הקהילה און פון אַ קאַמפּין 
צווישן מאַנטרעאַלער ייִדן (װאָס ברענגט אַריין 100 טויזנט דאַלאר אַ יאָר), צו דערגענצן דעם 
שכר-לימוד פאַר יענע קינדער, וועמענס עלטערן זענען נישט מסוגל צו באַצאַלן דעם פולן פּרײן, 

אינטערעסאַנט, אַז די חינוך-אָפּטיילונג פון דער סוכנות איז נישט קיין שותף צום בודזשעט, 
נאַר באַגנוגנט זיך מיט צושיקן לערן-מאַטעריאַל. די רייכע אױיסשטאַטונג פון דער שוֹל, די 
אייגענע ביבליאָטעק, די אָפּאַראַטור צו לערנען שפּראַכן, די שפּילערײען און טײיפּ-רעקאַרדערס 

באַװייזן, אַז די שול האָט געשפּאַנט מיט דער צייט און זיך באַזאַרגט מיט אַלע נייטיקע 
מכשירים אויף צו לערנען און דערציען די איבער עלף הונדערט ייִדישע קינדער. 

די געשיכטע פון דער שול הייבט זיך אַן נאָך אין יאַר 1911. נאַך אַ ריי גלגולים, איז מיט 
עטלעכע יאַר צוריק פאַרגעקומען די פאַראייניקונג פון דער פּרץ-שול מיט דער פאָלקס-שול 
און ס'איז געשאַפן געװאָרן דער צענטראַלער, אַנערקענטער און חשובער לערן-אַנשטאַלט אין 
מאָנטרעאָל. ערשט הײַ-אָר װעט צום ערשטן מאָל זיין אַן אַרױסלאָזיקלאַס. די שול װאַקסט, 
אַנטװיקלט זיך, זי איז אָבער נישט אימשטאַנד צו שאַפן נייע קלאַסן, סיי צוליב בודזשעטאַרע 
טעמים, וי אויך צוליבן מאַנגל אין צימערן. 

די קינדער דאָרט פילן זיך פריי און נאָענט צו די לערערס און צום פּרינציפּאַל. מיט אַ סך 
טעם און קענטעניש שטעלן זי פאָר פאַרן גאַסט פון ישראל אייניקע ,נומערן" פון געזאַנג 
און דעקלאַמאַציע אין ייִדיש און אין עברית. 


,איין גאַס אין דער יידישער װואַרשע האָט פֿאַרמאָגט מער יידישקייט 
וי גאַנצ קאַנאַדע און אַמעויקע".. 


מיינע פריינד אין מאַָנטרעאָל ריידן מיך שטאַרק צו צו באַזוכן די אָרטיקע לובאַוויטשער 
ישיבה, װאָס איר אַפיציעלער נאַמען איז ,,תומכי תמימים" לובאַװויטש. בעצם זענען דאָס דריי 
ישיבות: אַ פאָלקס-שול מיט 200 תלמידים; אַ גימנאַזיע מיט 180 תלמידים און די ישיבה -- 
0 בחורים. די גימנאַזיע געפינט זיך אויסער דער שטאַט. 

אין ,,תומכי תמימים", וועמענס גרינדונג דאַטירט זיך פון יאָר 1941, אין שאַנכײי, מיט 9 
תלמידים, לערנען ייִדישע יונגעלייט אויך פון אַמעריקע, אַרגענטינע און אַנדערע לענדער. 
פאַראַן אַ תלמידים-אויסטויש מיט ישראל. די ישיבה- בחורים פון דער פּראַװוינץ און פון אױיסלאַנד, 
געניסן פון אַן אינטערנאַט. גמרא לערנט מען אין ייִדיש. אַ גרויסער טייל פון די װאָס ענדיקן 
די ישיבה, בלייבן אין חינוך. 

הרב לייב קרעמער, װאָס שטאָמט פון כעלם און האָט באַלאַנגט צו די 9 פּליטים פון פּױלן, 
װאָס זענען מגולגל געװאָרן קיין שאַנכײ, איז איצט דער פאַרװואַלטער פון דער לובאַוויטשער 
ישיבה אין מאָנטרעאָל. אויך ער ענטפערט מיר מיט אַ קרעכץ, ווען כ'באַריר די פראַגע פון 
בודזשעט, װאָס באַטרעפט אַ האַלבן מיליאָן דאַלאַר אַ יאַר. נישט געקוקט אויף דעם װאָס ,,תומכי 
תמימיםיי פאַרנעמט אַ וויכטיק אָרט אין דער מאַפּע פון ישיבות אין די תפוצות, מוז מען יעדן 
יאָר פירן אַ קאַמפּיין. און ער װוערט געפירט לוט אַלע מאָדערנע כללים פון פּראַפּאַגאַנדע און 
אויפקלערונג. הרב קרעמער גיט מיר אַ פיינע אויסגאַבע מיט בילדער און טעקסטן אין ייִדיש 
און ענגליש. פאַראַן דאַרט אַזאַ מין ווענדונג : 

, ווערט אַ גאָווערנער ! מיט אייער יערלעכער באַשטײערונג פון הונדערט דאָלאַר און 


העכער פאַרזיכערט איר די עקזיסטענץ פון דער ישיבה און אייער נאָמען ועט ווערן פאַרשריבן 
צווישן די עמודי התורה אויף דעם ,גאָװערנערס טאָװול'". 


איך פרעג, וויפל ,,גאַווערנערס" זענען פאַראַן ? הרב קרעמער גיט נישט אָן קיין גענויעם 
ציפער. ער באַגנוגנט זיך מיט אַן אַלגעמײנעם זאָג ,ברוך השם, עס פעלט נישט אויס". אים 
מאַטערט אָבער אַן אַנדער פּראַבלעם : ייִדישקייט גייט אונטער! מיט אַ סך עצבות זאָגט ער: 

,איין גאַס אין דער פאַרמלחמהדיקער יידישער װאַרשע האָט פאַרמאָגט מער יידישקייט 
וי גאַנץ קאַנאַדע און אַמעריקע.." 

איך וויל אויך כאַפּן אַ שמועס מיט איינעם פון די ישיבה-בחורים -- נאָר כוועל דאַרפן 
װאַרטן לאַנג, ביזן איבערייס. לאָזט מען זיך דערווייל אַװעק אין דער װויכטיקסטער יידישער 
אינסטיטוציע אין מאַנטרעאָל -- די קהילה. 

, פֿון סאַטמאַר ביוֹן ,בונך' "" 


דער ועד הקהילה אין מאַנטרעאָל איז די דאַך-אָרגאַניזאַציע פון אַלע יידישע אָרגאַניזאַציעס 
און געזעלשאַפּטן אין שטאָט. װי האָט עס דערקלערט הרב העכטמאַן, דער עקזעקוטיוו וויצע- 
דירעקטאָר פון דער קהילה: , צו אונדז געהערן אַלע ייִדן -- פון סאַטמאַר ביזן ,בונד' און מיר 
באַדינען טאַקע אַלע ייִדישע אָרגאַניזאַציעס אין שטאָט". איך יל וויסן די גענויע צאָל פון 
רעגיסטרירטע ייִדן -- און צו מיין גרויסער איבעראַשונג ווייזט זיך אַרױס, אַז ס'איז נישט 
פאַראַן אַזאַ רשימה. די קהילה פירט נישט קיין נאָמענטלעכע רעגיסטראַציע פון די 125--120 
טויונט ייִדן אין מאַנטרעאָל. 
וי יעדער קהילה, זאָרגט זי קודם כל פאַר די רעליגיעזע הצטרכותן, און דעם אױבנאָן 
פאַרנעמט דער ענין פון כשרות. פאַר דעם צוועק ווערט אַרױסגעגעבן אַ בראָשור אין ענגליש( ?6) 
, כשרות -- איר וויכטיקייט און באַדייטונג"; אַ ספּעציעלע רשימה פון אַלע כשרע פיש און פון 
די געשעפטן װוּ מען פאַרקויפט כשרע שפּיין; אַ באַזונדערער כשרות-דעפּאַרטאַמענט, װאָס 
פאַרעפנטלעכט אַזאַ מין ווענדונג: ,אַלע סאָרטן עופות מוזן האָבן ספּעציעלע כשרות-פּלאָמבעס, 
צוגעדריקט צום פליגל", 
דער ועד הקהילה פירט אַ גאַנץ אַנגעזעענע פאַרלעגערישע טעטיקייט --- פאַרן אייגענעם 
געברויך און פאַרן... סאָװיעטישן יידנטום. , די שטימע פון ועד" דערשיינט 4 מאָל אין יאָר 
אין ייִַדיש, ענגליש און פראַנצויזיש; אַ ליכט-בענטשן קאַלענדאַר פאַר שבתים און יום-טובים; 
אַ בראָשור ,,אַ פענצטער צום מזרח" (אין ענגליש), מיט באַריכטן וועגן די אויפטוען פון דער 
מאַנטרעאַלער ייִדישער קהילה פאַר די ייַדן אין רוסלאַנד, 
אין װאָס באַשטײען די דאָזיקע אויפטוען? מיט גריס הנאה אינפאָרמירט מיך הרב 
שעכטמאַן: 
-- ביז איצט האָבן מיר אָפּגעדרוקט עטלעכע אױפלאַגעס פון סידורים, חומשים און 
מחזורים, מיט איבערזעצונגען אויף רוסיש -- און זיי װוערן איבערגעשיקט קיין ראַטנפֿאַרבאַנד, 
איך אַליין האָב שוין באַזוכט מאַסקװע אַ 7 מאָל אין דער לעצטער צייט. איצט גרייטן מיר 
אַ געקירצטן שולחן-ערוך אין רוסיש, צונויפגעשטעלט פון פּראָפ' באַראַנאָװער.. 


איך פאַרשטיי, אַז הרב העכטמאַן איז אַ גאַנצער , איינגייער" אין דער סאָוויעטישער מדינה, 
װוּ מידערלויבט אים אויך אָפּצוזעצן זיין ,, סחורה". מאַך איך אים אַ קאָמפּלימענט, אַז בעת 
ער באַזאָרגט די רוסישע ייִדן מיט... ייַדישקייט, האָט זיי ישראל געגעבן נאַציאָנאַלע דערװואַכונג 
און מוט צו קעמפן פאַר די רעכט פון עליה. 

די באַאַמטע אין דער קהילה זענען העפלעכע, ענטפערן צו דער זאַך און שאַפן אַ געפיל, 
אָז דער ענין (צי עניינים) פון די פּעטענטן װעלן דערליײידיקט ווערן -- אוב משפּטן לױט 
די רעסאָרטן מיט וועלכע די קהילה פירט אָן: ועד הרבנים; בית-דין; פרידנסגעריכט; תורה 
יוגנט-קאָונסיל; עזרת-תורה פאָנד; סאָציאלע הילף ; חינוך; אָפּטײלונג פון פאַמיליע-פּראַבלע- 
מען; איבערזעצונגען און באַשטעטיקונגען. 


4 


נאַכן באַקענען זיך מיט דער טעטיקייט פון אייניקע ייִדישע אינסטיטוציעס אין מאַנטרעאָל, 
מיט דער קהילה בראש, מוז מען קומען צום אויספיר, אַז די דאָזיקע שטאָט פירט אַן ערנסטן, 
אחריותפולן געראַנגל אויפצוהאַלטן ייִדיש לעבן אין אַ ים פון אַסימילאַציע און פרעמדקייט. 
די טרעגערס פון דעם קאַמף זענען די ייִדן פון מזרח-אײראָפּע און אויך דער צווייטער דור 
פון דער שארית הפּליטה, װאָס גיבן אַ המשך דעם אָרגאַניזירטן ייִדיש-געזעלשאַפּטלעכן לעבן, 
זי טוען זייער אַ סך -- אָבער פאָרט נישט אַלץ, אַז מאַנטרעאָל זאָל זיין מסוגל צו זיכערן 
אַ פעסטערן נאַציאָנאַלן קיום פאַר אחינו בני ישראל. 

(י'ש ת"א, 21,5215; 4,6,15) 

אויך טאַראַנטאַ ראַנגלט זיר פאַר יידישן קיום 


דער מילדער קלימאַט אין טאַראָנטאָ, נאָך דער פאַרשנייעטער און קאַלטער מאַנטרעאָל, 
מאַכט עטװאָס לייכטער דאָס געמיט. אויך דאָס ייַדיש-געזעלשאַפטלעכע לעבן אין טאַראַנטאָ, 
די הױפּטשטאַט פון דער אָנטאַריאָ-פּראָװוינץ, אין מילדער און שטילער, וי אין דער רעזידענץ 
פון דער קוויבעק-פּראָװוינץ. געהערט דאָך טאָראָנטאָ צו דער בכבודיקער מאַפּע פון שטעט מיט 
אַ ייִדישער באַפעלקערונג, װוּ עס גייט אָן אַ כסרדיקער געראַנגל איינצוהאַלטן ייִדישן קיום, 
המשך און אידענטיפיצירונג מיט ישראל, הגם מען פאַרגעסט נישט דערביי די אַרטיקע אינטע- 
רעסן. מען בויט און שאַפט דאַרט, כדי צו פעסטיקן דעם דאָ. מװויל אַ שטאַרקע ייִדישע מדינה, 
כדי אַלײין זיך פילן פעסט. ס'איז אַ קעגנזייטיקע באַװוירקונג און אױיסשטראַלונג. 


, מיר שאַפֿן אַ געפֿיל פון לעבן -- און נישט פון לעצטן עטאַפֿ 


ווען די ייִדישע טאָראָנטאָ װאַלט איינציק און אַלין זיך רעפּרעזענטירט מיט איר עלטערן- 
היים (צי בית-אבות, אָדער מושב זקנים), איז עס שוין אַ גענוגנדיקער באַװײיז פון געװאַגטער 
איניציאַטיוו, זעלטענעם אויפטו און קאָלאָסאַלער דערגרייכונג. איך האָב אַמאָל געהערט פון 
אַ טוריסט, ווען מיר האָבן באַזוכט דעם פּרעכטיקן קבר פון ראַטשילדן אין זכרון יעקב, אַן 
,אַזױ איז כדאי צו שטאַרבן". נאָכן באַקענען זיך מיט דער עלטערן-היים אין טאָראַנטאַ, בעט 
זיך ממש צו פּאַראַפראַזירן דאָס ווערטל פון יענעם טוריסט: ,אַזױ איז כדאי צו לעבן אויף 
דער עלטער"... 

די באַפעלקערונג פון דעם מושב זקנים איז צונויפגעשטעלט פון דריי גרופּן: סתם אַלטע 
לייט (272 אין צאָל), פון 70 יאָר אַן און מערער; אַ 150 כראָניש קראַנקע אין שפּיטאַל; נאָך 
אַ 150 װאָס קומען אַהער פאַרברענגען אַ ,וויקענד" -- פרייטיק און שבת, 

פּונקט אַזױ זענען פאַראַן 2 סיבות אַנצוקומען אַהין: 

א) ווען עלטערן ווילן ,,אָפּטאָן" זיײיערע קינדער, איבערייסן מיט זי אַלע באַציוּנגען, דעריבער 
,אַנטלויפן" זיי אין בית אבות. 

ב) וען קינדער ווילן זיך באַפרײיען פון אַלטע טאַטע-מאַמע און אָרדענען זיי איין אין 
דעם אַנשטאַלט. 

ג) ווען קינדער זאָרגן אויפריכטיק פאַר אַ גוטער, װאַרעמער היים פאַר זייער פאַטער און 
מוטער, װאָס זענען דערגאַנגען צו אַ הויכן עלטער, 

אָבער אין אַלע דריי פאַלן איז מען אין יענעם מושב זקנים פאַרזיכערט מיט כל טוב. 

פון דעם 600-פּערזאַניקן פּערסאנאל (אַ גרויסער טייל פון זי --- נעגערינס און נעגערס), 
טיילט מען מיר צו צוויי ייִדיש-ריידנדיקע באַאַמטינס: ליבא קעי און איוו עננעיס, װאָס 
דערציילן מיט אַ סך העפלעכקייט און קלאָרער שפּראַך, ביים גלייכצייטיקן אַרומפירן איבערן 
גרויסן בנין, די , קאַנצעפּציע? פון דער דאָזיקער ליכטיקער אינסטיטוציע: 

-- מיר שאַפן ביי די מענטשן אַ געפיל פון לעבן און ווילן זיי מאַכן פאַרגעסן, אַז דאָס 
איז טאַקע דער לעצטער עטאַפּ. נישט איינער פון די דאָזיקע אַלטע לייט האָט געזאָגט, אַן 
, אויך אין אונדזערע יאָרן קאָן מען אָנהייבן צו לעבן".. 

װאַס דאַרט איו אַלץ פאַראַן! זויבערקייט, אַרדענונג, העפלעכקייט, ליכט און לופט, 
שמייכלען אויף טריט און שריט. און צו דעם אַלעמען --- די נייסטע מעדיצינישע באַהאַנדלונג, 
פיזיאַטעראַפּיע, בעדער, גימנאַסטיק, אױיסגעשטאַטע אַמבולאַטאָריומס, באַרימטע דאַקטוירים 
װאָס אַרבעטן עטלעכע שעה אין װאָך פרייוויליק; װאַרשטאַטן, אין וועלכע מען באַשעפטיקט 
אַפילו זקנים מיט איין האַנט און אויך די װאָס זיצן אין וועגעלעך. 

קומט טאַקע פאָר יעדעס יאַר אַן אויסשטעלונג פון די האַנט-אַרבעטן, װאָס געפעלן 
שטאַרק דעם קונה. אַ באַװײז -- פאַראַן פון דעם אַ ריינע הכנסה פון 100 טויזנט דאָלאַר אַ 

יאָר. ספּעציאַליסטן לערנען אַפילו רײידן די װאָס האָבן פאַרלױרן דאָס לשון -- און אַלץ 
מיט גוטע רעזולטאַטן, 

איך האָב גראָד בייגעוווינט אַ לעקציע פון... טאַנצן, נישט נאָר פאַר די װאָס האַלטן זיך 
אויף די פיס, נאַר אויך פאַר די געליימטע, מיט אָפּגעשטאַרבענע פיס, װאָס באַנוצן זיך מיט 
וועגעלעך. זיי, אַנשטאָט טאַנצן, פּאַטשן מיט די הענט צום טאַקט פון דער מעלאָדיע, בעת זי 
ווערן געפירט אין ראָד דורך יונגע מיידלעך, װאָס קומען פרייוויליק כאַפּן אַ טענצל מיט די, 
װאַס האָבן אַװודאי נישט געחלומט, אַז ביי 80--90 יאַר װעט מען זיך פאַרנעמען מיט דער 
כעאָרעגראַפישער קונסט. 

די פּנימער פון דעם אַלטװאַרג שיינען פון גליק און פרייד. דו פילסט, אַז צו די אַלע 
פאַרגעניגנס וועלכע מען טוט זי דאָ אָן, איז די שעה פון טאַנץ אפשר די דערהויבנסטע. ס'איז 
דאָך אַ בפירושער צוריקקער צו די יוגנט-יאָרן. 

פאַר די פרויען פונקציאַנירן שיינהייט-אינסטיטוטן און קאַסמעטיק-צימערן. פאַראַן אויך 
אַ ,מאַדע-שעה", מיט אַ רעוויע פון נייע קליידער און בלוזקעס. באַשטיניטע שעהן פאַר קאָנ- 
צערטן, רעפעראַטן, קולטור-אימפּרעוזן. אַ ביבליאָטעק, אַ שיל מיט אַן אָנדענק-טאָװל נאָך 
פאַרשטאַרבענע, װאָס האָבן זיך געװאַלט פאַרײיביקן. 

בעת מיין וויזיט אין טאָראָנטער עלטערן-היים, האָט דאָרט באַזוכט אַן עקסקורסיע פון 
די אַנגעשטעלטע פונעם עלטערן-הויז אין ביװערטאָן, קאַנאַדע. דאַס פּערסאַנאַל פון יענער 
שטאָט איז געקומען לערנען (און כ'בין זיכער -- אויך באַװונדערן) וי אַזױ צו פירן זייער 
אַנשטאַלט. און דאַ איז טאַקע פאַראַן אַ סך צו לערנען. האַלעװיי װאָלטן מיר געהאַט די 
מיטלען צו שיקן די אָנגעשטעלטע פון די ישראלדיקע בתי-אבות (װאָס אַ טייל פון זיי דער- 
מאַנען גיכער אַ , הקדש"), זיי זאָלן זיך אַראָפּכאַפּן אַהין אויף אַ קורצן באַזוך- און באַקומען 
לעקציעס וי אַזױ זיך באַציען צו די זקנים, אַז דערנאָך ביי אונדז אין לאַנד, זאָלן זיי קאַנען 
זאָגן מיט דער זעלבער אויפריכטיקייט װוי דאָס האָבן מיר געזאָגט די צוויי באַגלײיטערינס: 

-- מיר האָבן זי ליב -- און זיי האָבן אונדו ליב, 

צווישן די לאַקאַטאָרן פון דעם הויז זענען אויך פאַראַן אַזעלכע װאָס האָבן נישט געקענט 
וװוינען און לעבן צוזאַמען מיט אַנדערע, שוין אָפּגערעדט מיט די אייגענע קינדער. אָבער אין 
טאָראָנטער בית אבות האָבן אויך די ,,האַרטנעקיקע" זיך צוגעפּאַסט צום גייסט פון דעם הויז. 

0 דאַלאַר אַ חודש קאָסט דער אויפהאַלט. די װאָס האָבן צו באַצאָלן, איז דאַך קיין 
פראַגע נישט. די װאָס האָבן נישט -- צאָלן מיט זייער עלטער-רענטע. אַזױ אַרום איז דער 
בודזשעט אַ געזיכערטער, בפרט נאָך, אַז די אַנטאַריאָירעגירונג דעקט דערפון אַ דריטל, 

די זקנים וווינען אין מאַקסימאַלער באַקװעמלעכקײט --- צוויי אין אַ צימער. אויך דאָרט 
מערקט זיך, סטאַטיסטיש, אַז פרויען לעבן לענגער פון מענער. פון די העכער 600, געהערן 
3 צום א. ג. איידעלן געשלעכט, און 1/3 -- מענער. 

איצט בויט מען נייע געביידעס -- אַ גאַנץ שטעטל, מיט דירות פאַרן פּערסאַנאַל. נאַך 
הונדערטער װעלן ווערן אויפגענומען און געניסן פון אַ זאַטן, צופרידענעם לעבן. דער באַקאַנטער 
פּסוק ,אל תשליכנו לעת זיקנה", אין די באַדינגונגען פון טאָראָנטער עלטערן-היים -- קלינגט 
נישט אַזױ פאַטאַל און אָפּשרעקנדיק. 


אַ צוזאַמענטועף מיט ,,באָראָכאָװס אייניקלעך" 


משה עפּשטײן און יוסף קליגמאַן געהערן צו די װעטעראַנען פון דער פּועלי-ציון באַװעגונג. 
אַליין שוין ייִדן אין די יאָרן, אַפילו זיידעס מיט אַ סטאַזש, באַטראַכטן זיי זיך נאָך אַלץ, לויטן 
פּאַרטייאישן אָפּשטאַם און אידעישן זין, ווי... באַראַכאָווס אייניקלעך. טוען זי טאַקע אַ וויכטיקע 
אַרבעט, אין נוסח פון לינקע פּועלי-ציון אין פאַרמלחמהדיקן פּױלן. חבר עפּשטײן שטייט בראש 

פון באָראָכאָוו-צענטער, פירט אַן מיט דער אחדות-העבודה---פּועלי-ציון פּאַרטײ, וועלכע נעמט 
אַרום אַ גאַנצע ריי אינסטיטוציעס און אַקטיװױטעטן 

זיײיער ערשטע פּראַגע איז: ,װאָס איז פאָרגעקומען מיט פּועלי-ציון אין ישראל ?" דער 
אופן פון פרעגן און אויפקלערן דעם ענין באַװייזט, אַז זי זענען דעזאינפאַרמירט וועגן די 
אַנטװיקלונגען אין דער באַװועגונג פאַר דער אַנטשטײוּנג פון מפּ"ם און שפּעטער, ווען אחדות- 
העבודה---פּועלי-ציון האָט פאַרלאָזט מפּ"ם. מיינע אויפקלערונגען אַטפּלעקן זי אַ סך אומבאַ- 
קאַנטע פּרטים, װאָס נישט דאָ איז דאָס אָרט איבערצוגעבן. דערנאָך פאָלגט אַ צווייטע פראַגע: 
,װאָס איז מיט ייִדיש אין ישראל ?" -- און מיינע מיטשמועסער שטוינען, הלמאי זענען די 
איצטיקע , אַמבאַסאַדאָרן" פון ייִדיש אין דער ייִדישער מדינה די אַמאָליקע טשעמפּיאַנען פון 
העברעיזם, װאָס האָבן בשעתו זיך באַצױגן צו דער שפּראַך מיט גלייכגילט, צי חוזק, אָדער 
קעגנערשאַפט. מיין ענטפער: אויב עמעץ איז חוזר בתשובה, דאַרף מען אים גראָד באַגריסן -- 
און נישט קריטיקירן. און צו דער עצם פראַגע -- האַלעװײ זאָל די מערכה פון ייִדיש אַזױ 
אויסזען אין טאָראַנטאָ, װי זי זעט אויס אין ישראל! 

למען האמת, טוט דער באָראָכאָװיצענטער אַ סך פאַר יידיש. די 2 צווייגן וועלכע נעמען 
אַרום אַ 200 פאַמיליעס, 4 פרויען-קלובן און די שול מיט 150 קינדער, וי אויך די גרופּע יוגנט- 
, דרור" און דער קעמפּ , גשר", פירן זייער טעטיקייט אין אַ גרויסער מאָס אין ייִדישן לשון. 

אַן אינטערעסאַנטער פּרט: אחדות-העבודה--פּועלי-ציון אין קאַנאַדע איז די איינציקע 
אין דער וועלט-באַװעגונג, װאָס האָט זיך נישט פאַראייניקט מיט דער , העבודה"-פּאַרטײ. 
זייער אויסגאַבע ,, אונדזער וועג", דערשיינט וי דער אָרגאַן פון אחה"ע-פּוע"צ. פאַראַן ביי זיי 
אַ מרדכי אַנילעװיטש קרייז, װאָס פייערט איצט זיין 25-יעריקן קיום. די חברים פון דער 
באַראָכאָוו-באַוועגונג זענען דער איינציקער פּאָליטישער כוח אויף דער ייִדישער גאַס, אויך 
וי אַ באַשטאַנדטײל פון דער קאַנאַדישער סאַציאַליסטישער פּאַרטײ. ,,מיר פייערן נאָך דעם 
ערשטן מאַי" -- דערקלערט חבר עפּשטײן מיט שטאָלץ. 

דער בודזשעט באַטרעפט אַ 90 טױזנט דאַלאַר אַ יאָר. נאָך אַ 20 טױזנט דאַרף מען 
, קאַמפּײינעװען". פאַראַן אַ דעפיציט. 

-- און װאָס איז מכוח עליה ? -- װאַרף איך אַרײן אַ פּראַגע. -- איך מיין, אַז אויף דעם 
פּראָנט איז דער דעפיציט אַ פיל גרעסערער.. 

-- די קינדער פון אונדזערע עלטערן זענען יאַ מקיים די מצווה פון עליה. דאַקעגן די 
עלטערן --- וייניק, אַדער כמעט װי נישט. 

דאַ בעט זיך אַ צווישנרוף, אַז דאָס פּאַסט נישט פאַר , באָראַכאַװוס אייניקלעך" -- נאַר 
איך מאַך אַ שווייג.. 


אַ סך אױפֿטוען -- אָן פּאַרטייאישע שטעלונגען 


ס'איז אַ פאַרגעניגן צו שמועסן מיט נחום נעסלען, דירעקטאָר פון אַרבעטער-רינג, וועמענס 
0 מיטגלידער זענען פאַרטיילט אין 8 ברענטשן (פרויען, סאַציאַליסטישער, בונדישער, 
ענגליש-ריידנדיקער, יונג ענגליש-ריידנדיקער, און אַ פרויען-ברענטש אַ. נ. פון י. ל. פּרץ). 
נאָר אַז עס קומט צו ישראל -- װערן פאַרװוישט אַלע פּאַרטייאישע שטעלונגען, אַמאַליקע און 
איצטיקע, פּונקט װוי די אָנגעהעריקײט צו וועלכן ס'איז ברענטש, שפּילט נישט אין דעם פאַל 
קיין שום ראַל. אין דער יום-כיפּור מלחמה האָט מען צונויפגעזאַמלט 24 טויזנט דאַלאַר. אויך 
דער אַנטײל אין מגבית איז אַ באַדייטנדיקער. צו דעם אַלעמען דאַרף מען טראַכטן ועגן 
סאַציאַלער הילף, קראַנקן-שטיצע און אויך זאָרגן פאַר אַ קבר... 

דער אַרבעטער-רינג האַלט אויס אַ נאָכמיטאָג-צוגאָב-שול, װוּ 64 קינדער לערנען 3 מאַל 
אַ װאָך יידיש און עברית אין 6 קלאַסן, אויסער דעם װערט געפירט אַ ברייט-פאַרצװוייגטע 
קולטור-אַרבעט, װוי: רעפעראַטן, לעקציעס, טעאַטער-פאָרשטעלונגען און ליטעראַרישע אַװנטן. 

די סינאַגאָגע /,,בית צדק" 


די דאָזיקע סינאַגאַגע איז אַוודאי איינע פון די שענסטע אין דער וועלט. די אויסערלעכע 
אַרכיטעקטור און רחבותדיקייט, װי די אינערלעכע איינריכטונגען, שטייגן איבער מיט זייער 
שיינקייט און פאַרנעם אַלע יידישע אינסטיטוציעס וועלכע כ'האָב באַווכט אין טאָראָנטאָ. אויסער 
פרומקייט, די רעפאָרמירטע און מאַדערניזירטע פאַרשטייט זיך, צייכט זיך אויס דער טעמפּל 
מיט אַ גאַנצער ריי אַנדערע אַקטיוויטעטן, װי קורסן און לעקציעס פאַר דער העברעישער 
שפּראַך, ייִדישע ליטעראַטור און קולטור-געשיכטע, תנ"ך. 
אין דער סינאַגאַגע װעט איר געפינען אַ מוזעוּם פאַר ייִדישע אַנטיקן -- רעליגיעזע, נאַצ- 
יאָנאַלע און היסטאָרישע, וי אויך אַן אויסשטעלונג פון דער חורבן-תקופה: בילדער, דאַקו- 
מענטן, צייכענונגען און פאַרשידענע רעקוויזיסן פון יענער פינצטערער תקופה. דער געראַמער 
זאַל קאַן אַװדאי אַרײננענען אַ טויזנט מתפּללים. אויסער דעם איז פאַראַן אַ זאַל פאַר באַנקעטן 
און שמחות, מיט אַ 550 ערטער. די רייכע ביבליאָטעק, נישט נאָר פון רעליגיעזע ספרים, איז 
אָן שום ספק אַ נייעס אינעם סינאַגאָגע-לעבן. 

בלויז פיר אינסטיטוציעס איז מיר אויסגעקומען צו באַזוכן אין דער גרויסער און שיינער 
שטאַט טאָראַנטאָ, -- אַבער דאָס איז אַ קליינער פּראָצענט פון ענלעכע אַזעלכע אַנשטאַלטן, 
װאַס קלאַמערן זיך אין ייִדישן עבר און קעגנװאַרט, כדי זיכערן אונדז אַ בעסערע צוקונפט. 

בלייבט נאָר איבער זיי צו ווינטשן: מיט הצלהה! 
(י"ש ת"א, 18.6.715) 


גרינע פעלדער אין... ניודיאַרק 


פון די 10 גרויסע שטעט, וועלכע כ'האָב באַזוכט אין דער איצטיקער רייזע, האָט מען 
אַמיינסטן מיך אָנגעשראַקן מיט ניו-יאָרק. װאָס מ'האָט אַלץ נישט איסגערעדט אויף דער 
דאָזיקער שטאָט! און אין די אַלע רייד, האָט וי אַ לייט-מאָטיוו זיך דורכגעװאָרפן דאָס װאָרט 
,דזשונגל", טיילמאָל -- מיט אַ צוגאָב , פון אספאַלט און בעטאָן. 

שוין נאָכן אויסהערן די אַלע װאָרענונגען, האָב איך פון דעסטוועגן נישט אָפּגענױגט פון 
דער באַשטימטער טראַסע. אָנקומענדיק פון טאָראַנטאָ אויפן ניו-יאָרקער עראָפּאָרט קענעדי, 
נייט דער שפע ליכט דאַרט און העפלעכער באַהאַנדלונג פון די באַאַמטע -- װערט עטװאָס 
אַפּגעשװאַכט דער האַרבער באַשולדיקונג-אַקט קעגן דער שטאַט. װער שמועסט נאָך, אַז עס 
װאַרטן דיך אַפּ צוויי אַלטע גוטע פריינד (יוסף שפּייזמאַן און שלמה זינשטיין) און פירן דיך 
אַװעק אין זייער גאַסטפרײינדלעכער שטוב, אין עס אַװדאי אַ װאָגיקער צושטייער אויף צו 
טוישן די נעגאַטיווע מיינונג וועגן דער שטאַט. 

פאַרסטו אַדער גייסטו איבער די גאַסן פון ניו-יאָרק און זעסט איר הייר, לענג און ברייט; 
שפּעטער --- די טיף פון דער אונטערעדישער באַן, איז שווער צו באַפרייען זיך פון דער אימה, 
וועלכע דער ,,דזשונגל" װאַרפט אויף דיר אַן אַז כ'האָב פון 102-טן שטאַק פון ,עמפייר 
סטייט בילדינג" געכאַפּט אַ בליק אויף דער ניו-יאָרקער פּאַנאָראַמע, האָב איך זיך בלויז 
געווונטשן, אַז ירושלים צי תל-אביב זאָלן נישט דערגיין צו אַזאַ הויכן און , געדיכטן" מעמד, 
װי די אַמעריקאַנער מעטראָפּאָליע. װוי אַזױ, מ'שטיינסגעזאָגט, זעט דען אויס דער מענטש 
צװישן די דאָזיקע װאָלקנקראַצערס און צונויפגעדרענגטע הייזער-בלאָקן, אויב נישט וי אַ 
ווערמל, אַ זשוק, אַ מוראַשקע -- און זיין לעבן דאָרט האָט אפשר דעם זעלבן ווערט וי די-אַ 
פּויזנדיקע באַשעפענישן ?! 

נאָר לאַמיר נישט איבערטרייבן. צװוישן די 10 מיליאָן איינוווינער אין ניו-יאָרק, איז פאַראַן 
אַ ייִדישע באַפעלקערונג װאָס ציילט שוין באַלד אַזױ פיל ייִדן װי די צאָל איינוווינערס אין 
גאַנץ מדינת ישראל. און פיל ייִדן דאָרט, װי אין אַלע תפוצות, טוען אַלץ אויף אילנצוהאַלטן 
דעם נאַציאָנאַלן אייגנאַרט און ישראלדיקע אידענטיטעט. 

אַ וויזיט אין אַזעלכע אינסטיטוציעס װי ייװאָ, רעדאַקציע פון , פאַרווערטס", פאַרבאַנד 
פון פּוילישע ייִדן, װאַגראַ {(קעמפערס פון װאַרשעװער געטאָ), אייניקע לאַנדסמאַנשאַפטן און 
אין ייַדישן טעאַטער -- שטאַרקן וידער דאָס געפיל, אַז אונדזערע ייִדן האָבן נישט בדעה 
אויפצוגעבן זייער געראַנגל פאַר איינהאַלטן ס'ביסל ייַדיש, ייִדישקײט און ישראלדיקייט. 


אַן עכט יידיש טעאַטער 


כ'וועל אַנהײיבן פון ייִַדישן טעאַטער, הגם עס קלינגט עטװאָס סענסאַציאַנעל: ייַדיש 
טעאַטער אין ניו-יאָרק. איז דאָך אַלץ װאָס מ'האָט לעצטנס געשריבן אויף דער טעמע, תמיד 
געווען באַגלייט מיט מרה-שחורהדיקע אויספירן, װי: ירידה, אונטערגאַנג, שונד. נאַר אַ 
פאַרשטעלונג פון דער , פאָלקס-בינע" איז פאָרט אַן אָפּפרישונג און אַפּלייקענונג פון די אַלע 
אַפּשאַצונגען, הגם ס'איז אויך אַ בולטע דעמאַנסטראַציע פונעם באַרג-אַראַפּ. ,פון אַלע זיבן 
אַלײין געבליבן", מעג געזאָגט װערן אויף דער גלענצנדיקער פאַרשטעלונג ,דורות גרינע 
פעלדער", באַזירט אויף די שאַפונגען פון פּרץ הירשביין און רעזשיסירט דורך דוד ליכט. 

דער אַרבעטער-רינג, װאָס איז דער אַפּוטרופּוס איבער דער , פאָלקס-בינע", ווערט נישט 
מיד צו באַזאָרגן מיט בעסער ייִדיש טעאַטער די ניו-יאָרקער ייִדן. צום באַדױערן, דינען נישט 
אָפּ די ייִדן אין ניו-יאָרק זייערע פאַרזאָרגערס מיט דער זעלבער מטבע. די גרויסע, פאַרמעג- 
לעכע און איינפלוסרייכע ייִדישע קהילה דאָרט איז נישט מסוגל אויסצוהאַלטן אַן אייגענעם 
ייִדישן טעאַטער, אַפילו פון אַזאַ ערנסטן כאַראַקטער וי די ,,פאָלקס-בינע". ‏ דורות גרינע 
פעלדער" װערט געשטעלט אין אַ געדונגענעם זאַל פון דער , סענטראַל סינאַגאַגע" און פאַר 
אַ גאַנץ הויכן דירה-געלט; די אַרטיסטן באַקומען נישט קיין געהאַלט און לעבן נישט פון 
זייער אויפטרעטן אויף דער בינע; דאָס טעאַטער שפּילט נישט קיין גאַנץ קיילעכיק יאָר, נאַר 
איינעם צי צוויי סעזאַנען, דערצו נאַך -- 2 פאַרשטעלונגען אַ װאָך. דערווייל איז דאָס די 
איינציקע בעסערע און ערנסטע ייִדישע טעאַטער-בינע, מיט אַרטיסטן-אידעאַליסטן און מיט 
אַ געזעלשאַפטלעכן רוקן װי ס'איז דער ,אַרבעטער-רינג". 

מיר האָט אויסגעזען מאָדנע, װאָס איידער דער פאָרהאַנג הייבט זיך אויף, באַװוייזט זיך 
אויף דער אַװאַנסצענע איילין פּען, אַ יונג חנעוודיק מיידל, װאָס דערקלערט אין ענגליש דעם 
אינהאַלט פון דער פּיעסע. נאַר זי טוט עס מיט אַזױ פיל טעם און הומאָר, אַז דער עולם 
אַפּלאָדירט איר לאַנג און אויפריכטיק. װאָס שייך דער פאָרשטעלונג גופא, איז זי די בערך 
0 צושויערס זייער געפעלן געװאָרן, װי מהאָט עס ממש געקענט אַראָפּלײענען פון זייערע 
פּנימער (אוי, די נאַסטאַלגיע !...). אויך דער שרייבער פון די שורות האָט געהאַט הנאה, באַזונדערס 
פון דעם גלענצנדיקן שפּיל פון צפּורה שפּייזמאַן-טענענבוים, װאָס האָט נאָך מיט אַ יאַר צוריק 
באַקומען צוזאַמען מיט בולאַװן די הויכע קינסטלערישע אויסצייכענונג ,אַבי-אַװאָרדס? פון 
ניו-יאָרקער אַרטיסטן-זשורי, 


אָט װאָס מען שרייבט אין ,,פאָרווערטס" וועגן איר אויפטריט : 


,גיטל (צפּורה שפּייזמאַן) איז פאַריסן און קריגעריש, אָבער מעסער-שאַרף קלוג און 
אַריײינזאָגעריש. צפּורה שפּייזמאַן איז אַ כאַראַקטער-שושפּילערין מיט אַן אייגענעם טאָן און 
מיט אייגענע קינסטלערישע מיטלען. אין משך פון אַ קורצער צייט האָט זי באַװיזן צו ווערן 
פּאַפּולער ביים היגן בעסערן עולם. עס זענען דאָ סצענעס, ווען איר צוזאַמענשפּילן מיט יעקב 
זאַנגער -- איז קאָנצערט"... 

אויך דער גאַנצער אַנסאַמבל איז גוט איינגעשפּילט און מיר האָבן פאַר זיך אַ געראַטענעם 
ספּעקטאַקל, אַפילו ווען ער באַציט זיך צו אַ פאַרגאַנגענעם דור ייִדישע פּויערים אין מזרח- 
אײיראַפּע. נאַר אויב אין דעם ניו-יאַרקער ייִדישן טעאַטער-מדבר גיבן אַ שפּראַץ-אױף גרינע 
פעלדער נוסח פּרץ הירשביין און אין דער אכסניה פון דער , פאַלקס-בינע" -- דאַרף מען אַלץ 
טאַן, ס'זאָל נישט אָפּװעלקן דער דאָזיקער געוויקס. 


יידישע קוריאָון 


אויך ייִדיש לעבן אין ניו-יאַרק האָט מען מיר אויסגעמאַלן נישט אין ראָזעװע פאַרבן. די 
אימיגראַציעס פון דער שארית הפּליטה נאָכן חורבן, שוין אָפּגערעדט פון די , יורדים" פון ישראל 
(וועמענס צאָל אין יענער שטאָט דערגייט ביז אַ הונדערט טויונט), האָבן נישט געבויט ייִדישע 
אינסטיטיצועס מיט דעם אימפּעט און פאַרמעסט, וי דאָס האָבן געטאַן אונדזערע אימיגראַנטן 
ביזן אויסברוך פון דער צוייטער וװעלט-מלחמה. די איצטיקע פּאַליטישע אָנפירונג און 
גייסטיקע עליטע איז נישט דערגאַנגען צו דער אױטאָריטעט, אַנערקענונג און פּאָפּולאַריטעט 
וי ס'האָבן בשעתו געהאַט ד"ר אבא הלל סילווער, װלאַדעק, לייוויק און אָפּאַטאַשו. די היינטיקע 
מנהיגים זענען דער עיקר אַרײנגעטאַן אין געלט-זאַמלונגען --- דערקלערן מיינע אינפאַרמאַטאָרן. 
און זיי גיבן צו: די אחינו בני-ישראל אין אַמעריקע איז ריכטיק אַנצורופן , דאָס ייִדנטום פון 
טשעקן-ביכלעך", מיט אַ צוגאָב , גאַסטראַנאַמיש ייִדנטום". איך פּראַטעסטיר קעגן אַזאַ באַצייכע- 
נונג און מיינע מיטשמועסערס זענען מסכים, אַז בעצם איז דאָס איינער פון די ייִדישע קוריאַזן 
אין אַמעריקאַנער לעבן, ווייל אַלע ווייסן, אַז דער טשעק, װי דער באַנקעט, האָבן דעם איינציקן 
ציל: שטאַרקן עקאַנאַמיש און מיליטעריש די ייִדישע מדינה, העלפן אויפנעמען עולים. שוין 
אָפּנערעדט פון דער אינטענסיווער פּאַליטישער און אויפקלערערישער טעטיקייט אין סענאַט, 
קאָנגרעס, ווייסן הויז, מלוכהשע אַדמיניסטראַציע און עפנטלעכע מיינונג. 
דערביי האָט מען נישט פאַרגעסן די אָרטיקע הצטרכותן. ווייל אַמעריקאַנער ייַדן, אויף 
וויפל זיי זענען װאַכזאם צו די אינטערעסן פון ישראל, אַזױ בויט מען און מ'שאַפט אייגענע 
מוסטער-אינסטיטוציעס. באַזונדערס איז צו פאַרצייכענען דער װוּקס פון שילן און סינאַגאָגעס 
פון אַלע דריי רעליגיעזע שטרעמונגען : אָרטאָדאָקסישע, קאַנסערװאַטיווע און רעפאָרמירטע. נאָר 
אַלץ צוזאַמען האָט נישט אָפּגעשטעלט צי פאַרלאַנגזאַמט דעם פּראַצעס פון אַסימילאַציע און 
געמישטע חתונות. יעדער דריטער ייד אין די פאַר. שטאַטן האָט חתונה מיט אַ נישט-ייד. און 
אין אַ סך ייִדישע היימען אין ניו-יאָרק צי אין שיקאַגאָ, איז זעלטן צו טרעפן אַ קינד מיט 
וועלכן זאָלסט זיך קאַנען אויסשמועסן אין ייִדיש צי העברעיש, אַפילו נאָר עטלעכע ווערטער... 
און פון אַ טאַטן פון אַזאַ בחור האָב איך גראָד געהערט אַ שאַרפע אַטאַקע וועגן... ייִדיש 
אין ישראל. אַ קוריאָז ? אויף דעם סאָרט קוריאָזן האָב איך זיך אָנגעטראָפן אויף נאָך ערטער, 
(י'סת"א. 2:5) 


מיט יידישיסטן און געטאַיקעמפערס אין ניו-יאַרק 


אין ניו-יאַרק, פּונקט וי אין אַ ריי אַנדערע ערטער וועלכע כהאָב באַזוכט, איז געוויסע 
ייִדן געגאַנגען אין לעבן צו כאַפּן מיך אויף אַ , שװאַכן" פּונקט: יידיש אין ישראל, זיי, די 
ריטער פאַר ייִדיש אין דער ייִדישער מדינה האַבן נישט געװוּסט, אַז דאָס אין גראָד מיין 
שטאַרקער פּונקט, באַזונדערס נאָך דעם וי כ'האָב געהאַט אַ מעגלעכקייט צו קאַנפראַנטירן די 
מערכה פון אונדזער מאַמע-לשון אין אייניקע תפוצות, מיט דעם װאָס עס קומט פאָר אין 
ישראל. דערמיט װויל איך נישט זאָגן, אַז אַלע אַרגומענטן פון די ייִדישיסטן אין די גלות- 

לענדער, זענען אַװעקצומאַכן מיט דער האַנט. בשום אופן נישט! אויך זיי זענען אין געוויסע 
פּונקטן גערעכט. נישט מער, אַזאַ ייָד נעמט נישט אין באַטראַכט די אַ. ג. אָביעקטיווע אומשטענדן, 
װאָס איז אויך אַ פּועל-יוצא פון זיין איגנאַראַנץ אין דער דאָזיקער פראַגע. 


יידיש -- אדובה, אָבער נישט ביי זיך אין דער היים 

איך זיץ מיט אַ ייד אין זיין ניו-יאַרקער שטוב, וועלכע איז אױיסגעשטאַט מיט אַ רייכער 
ביבליאַטעק פון דער ייִדישער ליטעראַטור. מיין פריינד, װאָס האַלט זיך פאַר אַ , פאַרברענטן 
ייִדישיסט", הייבט אַן מיט אַ פּראַנטאַלער אַטאַקע: 

--- פאַרװואַס שטעלט מען נישט אויס ייִדישע ביכער אין די שוי-פענצטער פון די תל- 
אביבער צי ירושלימער בוכהאַנדלונגען ? ער האָט אַרוסגעגעבן אַזאַ פאַרבאָט ? 

-- אויב די מערכה פון ייִדיש אין ישראל ועט זיך נישט ענדערן, זענען די אַלע רייד פון 
גאָלדע מאיר און פון נשיא קציר -- צביעות! 

-- פאָרן װי דעלעגאַטן צום קולטור-קאַנגרעס אין ישראל? אדרבה! אָבער נאַר װי אַ 
קאָמיסיע צו פאַרהאַנדלען מיט די באַרופענע מיניסטאָרן הלמאי מען רודפט ייִדיש. 

-- ייִדיש דאַרף װערן איינגעפירט וי אַן אַבליגאַטאָרישער לימוד אין די מיטלשולן. 

-- פון די ריזיקע מגבית-געלטער וועלכע װערן געזאַמלט פאַר ישראל, דאַרף אַ געוויסע 
סומע פאַרווענדעט ווערן אויף צו שטאַרקן ייִדיש. 

-- די ישראל-רעגירונג איז מחוייב צו אינוועסטירן אין דער ייִדישער שפּראַך, ליטעראַטור 
און קולטור, כאַטש 2/4 מיליאַן דאָלאַר אין די נאָענטסטע 3 אאַר. 

די און אַנדערע פאַדערונגען זענען אַרױסגעברענגט געװאָרן אין איין אַטעם, מיט אַ סך 
צוגאָב-רייד, אויפקלערונגען און באַגרינדונגען. ס'איז שווער געווען אָפּצושטעלן דעם ווערטער- 
פלייץ. קוים מיט צרות האָב איך באַקומען דאָס װאָרט... 

-- דער פאַרװוּרף, אַז עס האָט װער פאַרבאָטן אַרוסצושטעלן ייִדישע ביכער אין די 
שוי-פענצטער, איז פּשוט אַ בלבול. יעדער בוכהענדלער קאַן פריי און אומגעשטערט באַצירן 
זיין וויטרינע מיט די ווערק פון י. ל. פּרץ, פון עלי שעכטמאַן, פון ה. לייוויק און פון י. באַשעװיס. 
דער ענין איז דורכויס אַ פּריוואַטער, סוחרישער --- אָבער האָט גאָר נישט צו טאָן מיט געזעצן 
צי פאַרבאַטן ; אַז מיר אין ישראל הערן גאָלדע מאיר צי דעם נשיא רעדן מיט ליבשאַפט און 
כּבוד וועגן ייִדיש, פילן מיר נישט, אַז דאָס איז צביעות, נאַר דברים יוצאים מן הלב; װאָס שייך 
דעם רצון צו פאַרװאַנדלען די שליחים צום באַפאַרשטײענדיקן קולטור-קאָנגרעס אין אַ 
דעלעגאַציע צו מיניסטאַרן, װאָלט פיל בעסער געווען, ווען עס קומען עולים װאָס זענען דערצויגן 
געװאַרן אין דער ייִדישער שפּראַך. דער חשבון איז אַ פּשוטער: װאָס מערער ייִדיש-קאַנסו- 
מענטן אין דער מדינה -- אַלץ מערער שאַנסן צו פלעגן און אַנטװיקלען די דאָזיקע שפּראַך 
און אירע גייסטיקע אוצרות, 

אויפן געביט פון פאַרלאַגיועזן, האָט ישראל ממש געשלאָגן רעקאַרד, אויב יעדן חודש 
דערשיינט אַ ייִדיש בוך דאַרט; דאָס זעלבע מיטן טעאַטער: דעם לעצטן סעזאָן האָבן אין ישראל 
געשפּילט 7 ייַדישע טעאַטערס. בנוגע ליטעראַטור-פּרעמיעס, איז שוין פון לאַנג אַ שם-דבה 
דער איציק מאַנגער פּרייז, דער פּרײז פונעם פּרעטיער און אַנדערע ליטעראַטור-פּרעמיעס פאַר 
ייִדישע פּען-מענטשן. איצט די עפנטלעכע אונטערנעמונגען אין ייִדיש, װי ליטעראַרישע אַװנטן, 
פאַרלעזונגען, קינסטלערישע ספּעקטאַקלען, פעסטיװואַלן פון ייַדישן ליד. װי זעט מען דאָס 
אַלץ אין די גרעסטע ייִדישע קהילות אין די תפוצות ? 

היינט שטעלט אייך פאָר, ווען דער רוב ייִדן אַפּשטאַמיקע פון פּױלן, רומעניע, רוסלאַנד, 
צי די ייִדיש-ריידנדיקע פון די מערב-לענדער, װאַלט זיך באַזעצט אין ישראל --- װאָס פאַר 
אַ געװאַלטיקער אײינשפּריץ װאָלט געשטאַרקט די מערכה פון ייַדיש אין לאַנד. דעריבער װעלן 
נישט אַזױ מיניסטאָרן אַנטשײדן אין דעם דאָזיקן פאַרמעסט, נאַר פאַר אַלעמען -- די חסידים 

פון ייִדיש, װאָס װעלן זיך באַזעצן אין ישראל, װוּ די מערהייט פון דער באַפעלקערונג שטאַמט 
פון די אַזיאָדאַפריקאַנישע לענדער, שוין אָפּגערעדט פון די סאַברעס און דעם יונגן דור עולים 
פון ראַטנפאַרבאַנד, וועמען ס'איז פרעמד די ייִדישע שפּראַך. נאָך האָב איך געטענהט, אַז אַװודאי 
װאָלט געווען אַ יושר, ווען די רעגירונג נעמט אַראָפּ פון די קאַמפּיין-געלטער אַ , מעשר" 
פאַר ייִדיש. אָבער וועגן דעם מוזן דעצידירן די געבערס אַליין. לויטן באַװוּסטן כלל, אַז , דער 
װאָס גיט די מאה, האָט אויך די דעה". אויך לערנען ייִדיש אין גימנאַזיע איז נישט אַזאַ 
קאָמפּליצירטער ענין, אוב 20 עלטערן פון איין קלאַס תלמידים ווענדן זיך צום שול-דירעקטאַר 
צו לערנען זייערע קינדער ייִדיש, װי דאָס איז געשען מיט עטלעכע יאַר צוריק אין קרית- 
חיים ; אויב אין די אוניווערסיטעטן אין ירושלים און תל-אביב זענען איינגעשטעלט ייִדיש- 
קרייזן, איז עס נאָר דערפאַר, װאָס געוויסע סטודענטן האָבן אינטערעס, פאַרשטענדעניש און 
ווילן צום לערנען, 

איך בין מסכים מיט מיין פריינד, אַז די ישראל-רעגירונג װאָלט באַדאַרפט אינוועסטירן אין 
דער ייִדישער ליטעראַטור און קולטור. בעת דער קליטה-מיניסטער װאַרפט צו פון צייט צו צייט 
אַ ביסל געלט פאַר ייִדיש טעאַטער און ייִדישע פּען"מענטשן, האַט דאָס מיניסטעריום פאַר 
בילדונג און קולטור כמעט וי גאַרנישט געטאָן אויף דעם געביט. 

אַ זייטיקע באַמערקונג: איצט, ווען כ'גיב איבער אונדזער געשפּרעך, באַקומט זיך מיין 
רעפּליק וי איין פליסיקע רעדע, הגם ס'איז מיר אָנגעקומען כקריעת ים-סוף צו אָפּאָנירן, ווייל 
מיין פריינד געהערט צו די א. ג. מאָנאָלאָגיסטן, װאָס האָבן ליב צו הערן נאַר זיך און לאָזן 
יענעם נישט קומען צום װאָרט. און אַזעלכע װאָס ווילן נישט הערן, נייטיקן זיך במילא נישט 
אין אויפקלערונגען. זיי ווייסן אַלץ פון פאַרויס... מעגלעך, אַז אונדזער אומגלייכער דיאַלאַג 
װאָלט זיך געפירט נאַך אַ גוטע שעה, ווען עס קומען נישט אַרין זיינע צוויי קינדער: אַ בחוֹר 
פון אַ יאָר 15 און אַ מיידעלע אין בת-מצווה עלטער. דער טאַטע דערפרייט זיך שטאַרק מיט 
זי און עס גייט אַװעק אַ געשפּרעך אין ענגליש. אַז איך פרעג דעם ייַנגל אויף ייִַדיש אין 
וועלכער שול ער לערנט, צעפירט ער נעבעך הילפלאָז די הענט און ענטפערט מיר אױיף 
שעקספּירס לשון, אַז די שפּראַך פון שלום-עליכמן איז אים לגמרי פרעמד. 

מיין פריינד איז נישט איבערגענומען דערמיט, װאָס זיינע יורשים זענען נישט מסוגל צו 
ענטפערן אַ װאָרט ייִדיש דעם גאַסט פון ישראל. דאָס אייגענע -- אויך אין העברעיִש. איך 
דאַקעגן קאָן עס נישט פאַרדייען. היתכן? אַ קינד פון אַזאַ ,פאַרברענטן ייִדישיסט" זאָל נישט 
קענען אַרױסרעדן אַ ייִדיש װאָרט. בעט איך מחילה ביי מיין ניו-יאַרקער ידיד, דעם הייסן 
חסיד פון ייַדיש אין ישראל, װי ביי אַ סך פריינד, מיט וועמען כ'האַב זיך שפּעטער געטראַפן 
אין אַנדערע ערטער --- און פרעג זיי, פּונקט וי כ'האָב געפרעגט אין יענער ייִדישער שטוב 
אין ניו-יאָרק: 

-- די קאַטאַסטראַפע פון ייִדיש הייבט זיך אָן אין די ייִדישע היימען, װוּ מען באַנוצט 
זיך נאַר מיט דער לאַנד-שפּראַך, װאַס שטויסט אַרױס נישט נאָר אונדזער לשון, נאַר פאַרטרייבט 
אויך יידישקייט פון די קינדער. װוען מען דערזעט די טרויעריקע רעזולטאַטן פון אַזאַ האַנד- 
לונג --- איז שוין צו שפּעט. ס'איז נישט קיין עבירה צו װעלן גיין אויף באַריקאַדן פאַר יידיש 
אין ישראל, אָבער פאַרװאָס זאָל מען מיט די אייגענע קינדער נישט ריידן יידיש, ביי זיך 
אין דער היים ?!., 


זיי ווילן נישט פֿאַרגעסן 
דער קאָמיטעסט פון װאַגױאָ -- 8א028601524110 808א2851518 110םס שוגםפתמגט 
(װאַרשעװער געטאָ װידערשטאַנד-אַרגאַניזאַציע) האָט מיך פאַרבעטן אויף אַ זיצונג, וועלכע 


האָט זיך באַשעפטיקט מיט צוגרייטן אין ניו-יאָרק די צענטראלע פייערונג אין יאָרטאָג פון 
געטאַָ-אופשטאַנד אין װאַרשע. שוין דער אופן פון פירן די זיצונג דורכן פאָרזיצער בנימין מיד 

שאַפּט אַ גינסטיקע, לייכטע אַטמאָספער. טאַקע אַ דאַנק דער קולטורעלער און דיסציפּלינירטער 
האַלטונג פון די באַטײליקטע אין דער זיצונג, איז מעגלעך געווען אין פאַרלויף פון אַן אַנדער- 
האַלבן שעה (אַרײינגערעכנט מיין אויפטריט װאָס האָט געדויערט אַ 20 מינוט) צו באַשטימען 
אַן אומגעהויערע צאָל פּרטים פון אַן אונטערנעמונג, אין וועלכער עס נעמען אָנטײל איבער 
צען טויזנט יידן. 


שוין דאָס 5טע יאָר, װי דער דאָזיקער יונגער אָרגאַניזאַציע געלינגט צונויפצוברענגען אין 
דער ניו-יאָרקער מעטראָפּאַליע טויזנטער ייִדן צום געטאָ-אַקט לזכר דעם העלדישן אויפשטאַנד 
אין װאַרשע, דעם 19-טן אַפּריל 1943. נישט די פּאַרטײען אַדער לאַנדסמאַנשאַפטן האָבן געהאַט 
אויסדויער, כוח און מיטלען צו פייערן יענע היסטאַרישע געשעעניש אין אַ שטאָט װאָס האָט 
די גרעסטע צאָל יידן אין דער וועלט. גראַד אַ הייפל פאַרבליבענע קעמפערס פון הינטער די 
געטאַ-מױערן האָבן אויף זיך גענומען די הײיליקע אויפגאַבע צו פאַרװאַנדלען דעם יאָרטאָג 
אין אַ דערמאַנונג דער וועלט און דער אונ"א װאָס דער היטלעריסטישער עמלק האָט געטאַן 
דעם יידישן פאָלק. נאָר אויך אַזאַ צערעמאַניע איז דורכגעפלאַכטן מיט ישראלדיקע מאַמענטן 
און אַקצענטן. 


האָט מען טאַקע גערעדט אויף דער זיצונג וועגן זיכערקייט-פראַגן, וועגן די רעדנערס, 
אַרטיסטישן טייל און דער עיקר -- דער אויפמאַרש פון הונדערטער קינדער מיט אַנגעצונדענע 
ליכט אין די הענט, װאָס האַבן באַדאַרפט מאַרשירן פונעם עמנואל-טעמפּל װוּ די געטאַ-פייערונג 
האָט געזאָלט פאַרקומען, ביז דער אונ"אַדגעבײדע, װוּ מ'האָט באַדאַרפט איבערלאַזן די ליכט. 
די אינפאַרמאַציע און פאַרשלאַגן פונעם פאַרזיצער זענען זאַכלעכע. כמעט אַלע 30 מענער און 
פרויען װאַס נעמען אַ װאָרט, פּלױדערן נישט סתם, נאַר אין געציילטע מינוטן טראָגן זי 


אַרײן זייערע אויסבעסערונגען וועלכע ווערן אויסגעהערט מיט דער גרעסטער אויפמרקזאַמקײט, 
ווייל נישט מען שמועסט צווישן זיך, נישט מען פאַלט אַרײן אין יענעמס רייד. 


דו פילסט זיך גוט אין דער געזעלשאַפט פון אַזעלכע יידן, װאָס אַפילו ווען זיי װווינען אין 
ניו-יאַרק, האַבן זי נישט בדעה צו מאַכן זיך פאַרגעסן װאָס ס'איז מיט העכער 20 יאַר צוריק 
פאַרגעקומען אין דער הױפּטשטאָט פון פּױלן, כדי היינט דערמאַנען און וועקן די יידישע און 
נישט-יידישע וועלט. און דאָס װערט געטאָן נישט נאַר מיטן אינמאַליקן אַקט יעדן חודש 
אַפּריל, נאָר אויך מיטן אַרױסגעבן אַ רייכן זשורנאַל, רעדאַגירט פון הירש אַלטוסקי, װאָס 


ברענגט אַפילו אַרײן אַ הכנסה פון 10 טויזנט דאַלאַר. 


אויפן באָדן פון יידיש-געזעלשאַפּטלעכן לעבן אין ניו-יאָרק, איז װאַגראַ איינע פון די 
טיכטיקסטע און וויכטיקסטע אָרגאַניזאַציעס. 


פאַר יענעם פאָרום האָב איך דערציילט וי אַזױ עס װערט אָפּגעצײכנט אין ישראל דער 
יום השואה והגבורה און זיי פאָרגעלייגט צו ברענגען װאָס מערער יידן אויף באַזוכן אין יד 
ושם אין ירושלים און תל-אביב ; אין מוזעאום פון קיבוץ יד מרדכי װאָס טראָגט דעם נאָמען 
פונעם קאַמענדאַנט פונעם אויפשטאַנד אין װאַרשעװער געטאָ, מרדכי אַנילעװיטש; דעם קיבוץ 
לוחמי הגיטאות אין גליל מיט זיין מוזעאום א. נ. פון פאַרשטאַרבענעם דיכטער-קדוש יצחק 
קאַצענלסאָן, מחבר פונעם ,דאָס ליד פון אויסגעהרגעטן יידישן פאַלק". נישט אױסגעשלאַסן, 
אַז מיר אין ישראל װעלן עפּעס לערנען פון די דערפאַרונגען און אויפטוען פון װאַגראָ -- 
נאָר אויך זיי, די געטאַיקעמפערס, וועלן אַװדאי זיין פול מיט אַנערקענונג, וי אַזױ אונדזער 
מדינה באַערט די געטאָ-אויפשטענדלערס. 
(י"ש ת"א, 16.1,5) 

אַ באַזוך אין אונ"אַ און אין יידישע אינסטיטוציעס 


דעם אמת געזאָגט, האָט מיך נישט געלאַקט צו באַזוכן די אונ"אַ-געביידע אין ניו-יאַרק, 
צוליב מאַנגל אין צייט. נאָר מיין מורה-דרך אין יענער גרויסער שטאָט, אַ יונגער פּראָפּעסאָר 
פון דער רוסישער ליטעראַטור אויפן באָסטאָנער אוניווערסיטעט, מייק ראַזענבוש, טענהט: 
,װי איז דאָס מעגלעך צו זיין אין ניו-יאַרק און נישט וויזיטירן דעם גלעזערנעם פּאַלאַץ פון 
דער אַרגאַניזאַציע פון די פאַראייניקטע פעלקער ?!" האָט מען אַ שבת נאָכמיטאָג זיך אַ לאָז 
געטאַן אָנקוקן יענעם בנין. 

וועמען איז דען נישט באַקאַנט דאָס דאָזיקע הויז פון דרויסן, אַ דאַנק די אָפּטע בילדער 
אין דער פּרעסע און אין דער טעלעויזיע ? און וועלכער ייד אין ישראל און אין די תפוצות 
איז נישט פאַרביטערט און אַנטױשט פון דעם װאָס דאָרט שפּילט זיך אָפּ אינעװייניק? צו 
פיל האָפענונגען האָט מען געלייגט אויף דער דאַזיקער אוניװערסאַלער אַרגאַניזאַציע, וועלכע 
איז געשאַפן געװאַרן אין אַקטאַבער 1945 אין סאַן"פראַנציסקאַ, נאָך דער צוייטער וועלט- 
מלחמה, מיט דער בפירושער כוונה אויסצומיידן אַ נייעם קריג. ווייזט אויס, אַז אַפילו די 
טרויעריקע דערפאַרונגען פון דער פעלקער-ליגע האָבן נישט באַװירקט די אונ"אָ --- וייל 
זייט איר עקויסטענץ, איז טאַקע נישט אױסגעבראָכן קיין דריטע וועלט-מלחמה (הגם נישט 
איינמאָל האָט זי , געהאָנגען אויף אַ האָר"...), דערפאַר אָבער האָט דאָס פייער זיך נישט 
אָפּגעשטעלט אויף קיין איין מינוט. די סטאַטיסטיק ווייסט צו דערציילן אַן פאַר דער צייט 
זענען פאָרגעקומען איבער זעכציק(!) לאָקאַלע און רעגיאָנעלע מלחמות, צווישן וועלכע אויך 
אונדזער ראַיאַן האָט פאַרנומען אַ גאַנץ אַנגעזען אָרט. 


מיט אַזעלכע מחשבות בין איך איבערגעטרעטן די שװעל פונעם אונ'אַ-הױיז, װוּ עס 
װאַרפט זיך גלייך אין די אויגן אַ ריזיקער װאַנט-געמעל פון פּאַלעסטינער פּליטים פון 1948. 
אמת, דאָס בילד איז אויפגעמאַלן געװאָרן מיט יאָרן פריער, איידער יאַסער אַראַפאַט איז געװאָרן 
אַן אָנגעלײגטער גאַסט אין דער יו-ען און אירע אַגענטורן, וי אונעסק"א, אַרבעט-אָרגאַניזאַציע 
און אַנדערע. נאַר בּשעתו האָט אַזאַ בילד גיכער אויסגעדריקט הומאַניטאַרע טענדענצן, איידער 
פּאָליטישע ספּעקולאַציעס, וועלכע װערן אַזױ באַשיינפערלעך אָנגעװענדעט אין דער איצטיקער 
תקופה. נאָר גיי זיי אַ חכם צו פאַרשטײן די אמתע כונות פונעם מאָלער און באַשטעלער 
פון בילד, 

אויף אייניקע פענצטער זעסטו װיטראַזשן פון מאַרק שאַגאַל. איז עס נישט געטאָן געװאָרן 
אויף אָפּצוהיטן אַ געוויסן באַלאַנס צװישן יידן און אַראַבער ? ווער ווייסט צי מװואָלט היינט 
פּאַרגעשטעלט אַ יידישן מאָלער צו באַצירן די ווענט אָדער שויבן מיט זיינע קונסט-ווערק. 
איצט איז דאָך אַלץ נוטה אויף דער אַראַבישער זייט, מיט זייערע פּעטראַ-דאַלאַרן. דערפאַר 
איז אַפילו די בלאָע פאַרב, װאָס דאַמינירט און סימבאַליזירט די אונ"אַ, נישט מסוגל אַרוס- 
צורופן אַן אַסאָציאַציע פון די לויטערע, ישראלדיקע הימלען, נאָר דערמאָנט גיכער די טונקעלע 
קאָליר פון דער נאַפט-ראָפּע, וועלכע פליסט מיט אַזאַ שפע אין סאַודיע, איראַק, אַלזשיריע, 
קוווייט, אבו-דאבי און באחריין... 


אָט זעט מען וידער פאַרגרעסערטע, אַפילו איבער דער נאַטירלעכער גרויס, פאַטאַ- 
אויפגאַמעס פון אויסגעהונגערטע און אויסגעמוטשעטע קינדער פון אַפריקאַנער און אַזיאַטישע 
לענדער, וועמען דער יוניטשעף, איינע פון די וויכטיקסטע אונ"אַ-אַגענטורן צוֹ העלפן קינדער, 
באַזאַרגט מיט עסן, אַ מלבוש, בילדונג. אָן שום ספק -- אַן אויפטו מיט וועלכן די יו-ען מעג 
שטאַלצירן, נאַר װאָס זאָל מען טאָן! אַ יידישע טבע אַזאַ: באַלד גיב איך אַ טראַכט, אַז וען 
מהאָט אין אײיראָפּע אומגעברענגט אין די גאַז-קאַמערן און אין מאָסן-עקעזעקוציעס אַ מיליאַן 
יידישע קינדער, אין די יאָרן 1939--1945, האָט קיינער נישט געזאַרגט נישט נאָר פאַר אַ 

ביסל שפּייז פאַר די ליידיקע מאָגנס פון די שלמהלעך און יאָסעלעך, נאָר אַפילו קיין פּראַטעסט 
האָט זיך נישט געהערט אין דער גרויסער װעלט קעגן שיקן זיי אין די קרעמאַטאָריעס. 

לאַנג טראַכטן אויף דער טעמע לאַזט מען נישט. די שיינע וועגווייזערין הייבט אָן אַרומפירן 
אונדזער גרופּע איבער די קאַרידאָרן-קולואַרן, צימערן און זיצונג-זאַלן: פון דער פול-פאַר- 
זאַמלונג, פונעם זיכערקייט-ראַט, פונעם עקאַנאַמישן און סאַציאַלן ראַט. לויט אירע רייד, װאָס 
פליסן אַן שטערונגען, דערצו נאָך פון אױיסנװייניק, באַקומט זיך אַן אידעאַלע און אידילישע 
שילדערונג פון דער וויכטיקייט און פון די אויפטוען פון דער אונ"אָ. אַלץ איז דאָרט געבויט 
װי אַן אמפיטעאַטער: קיילעכיקע בינעס און אַ סך זיץ-פּלעצער פאַר אַ פּובליקום. מערער 
ספּעקטאַקל-אַרטיק, וי תוכנדיק. 

אמת, קיינער לייקנט נישט די חשיבות פון דער דאָזיקער אַוגאַניזאַציע -- ס'איז אָבער 
אויך נישט קיין סוד, אַז אַזעלכע קאַנפליקטן און פלחמות וי אינדיע-פּאַקיסטאַן, ביידע 
װויעטנאַמס פּלוס אַמעריקע, טערקיי-גריכנלאַנד, און אחרון אחרון, נאַר לגמרי נישט חביב -- 
די מלחמות אויפן נאָענטן מזרח, זענען אָפּגעשטעלט געװאַרן אויפן פאַרלאַנג (און אינטערעסן) 
פון די גרויסמאַכן -- אַן דער אונ"אָ. זי האַט נאַר, דורכן זיכערקייט-ראַט, אַדער פול-פאַרזאַמ- 
לונג, צי מיט דער הילף פון גענעראַל-סעקרעטאַר, סאַנקציאַנירט, מיטן אונטערשריפט און 
סטעמפּל, די הסכמים פון די צדדים, וועלכע זענען בדרך כלל געװאָרן אַרופגעצװוּנגען דורך 
שליחים פון װאַשינגטאָן און מאָסקװע. 

אין איינעם פון די קולואַרן הענגען די פּאַרטרעטן פון די ערשטע 2 גענעראַל-סעקרעטאַרן : 
טריגווע לי, דאַג האַמערשילד און או טאַנט. איך מעג ריזיקירן מיט אַ נבואה, אַז זײי װעלן 
נישט פאַרנעמען דעם אױבנאָן אינעם פּאַנטעאָן פון וועלט-פּאָליטיקער מיט אינטעלעקטועלן 
יושר און ווייטן בליק. דאָס זעלבע מעג געזאָגט וערן וועגן איצטיקן אונ"אָ-בעל-הבית, ד"ר 
קורט װאַלדהיים. אַלע פיר מעג מען פאַררעכענען צו דער קאַטעגאָריע פעיקע אַדמיניסטראַ- 
טאָרן, געניטע באַאַמטע, אפשר אויך מיט אַ סך גוטן וילן און ערלעכע כונות -- אָבער 
זי איז פאַרט נישט געלונגען צו שאַפן פאַר זיך דעם אימאַזש פוֹן אמתע וועלט-טאַטעס, צִי 
אוניװוערסאַלע פאַרזאָרגערס, װאָס זענען אויפריכטיק איבערגענומען מיטן גורל פון פעלקער 
און לענדער, און דער עיקר -- אַז זי זענען נישט מסוגל צו פאַרלעשן אַ שריפה וען זי 
ברעכט אויס, נאָר באַזיצן נישט גענוג פּראָפילאַקטישע מיטלען צו פאַרמיידן זי. װי ס'זאָל נישט 
זיין אין ביידע פאַלן, קאַן מען זיך נישט אויף זיי פאַרלאָזן. 

לאָמיר אָבער נישט פאַרגעסן דעם היסטאָרישן אונ'"אָ-באַשלוס פון 029טן נאַוועמבער 
7 וועגן עטאַבלירן אַ יידישע מדינה און די ראָל פון דער יו-ען אַפילו איצט, אויב זי וועט 
זיין פעיק צו באַפרייען זיך פון אָפּאַרטוניזם, פון פּהד פאַר פּאַליטישן שאַנטאַזש און פון 
קאַפּיטולירן פאַרן תקיף און גביר. דערווייל צייכנט זיך אויס די אונ'אַ מיט אַ סך ריד און 
װינציק מעשים. וי זאָגט טעוויע דער מילכיקער אויף איינער פון זיינע קי: , מעלקן מעלקט 
זי זיך, נאַר קיין מילך גיט זי נישט".. 


אין , פֿאָרװוערטס", אַרבעטער-רינג, ייוו"אַ 


די רעדאַקציע-מיטגלידער פון ,,פאַרווערטס", די איינציקע יידישע טאָג-צייטונג אין ניו- 
יאַרק, האָבן מיך אויפגענומען זייער חבריש און גאַסטפרײנטלעך, אַװודאי אויך אַ דאַנק מיין 
באַגלײטער און לאַנדסמאַן, אַלעק פינקעלשטיין, װאָס געהערט צום , פּאַרװערטס"-ראַט, וועמענס 
אויפגאַבע ס'איז צו זאָרגן פאַרן מאַטעריעלן קיום פון דער צייטונג. איז דער שמועס מיטן 
זשורנאַליסט און ראַדיאַ-קאַמענטאַטאָר פון דער ,,פאָרווערטס"-שטונדע, שלמה בן-יוסף און 
דעם דיכטער מאיר שטיקער, אַװעק גאָר אויפן וועג פון דער לאַגע פון דער יידישער פּרעסע 
אין דער וועלט בכלל, און פון דער איינציקער טאָג-צייטונג אין ניו-יאָרק -- בפרט. און צו 

די אַלע צרות, ווען איך באַזוך די דרוקעריי פון דער צייטונג, ווייזט זיך אַרױס, אַז ס'איז דאָרט 
אױסגעבראָכן אַ קאַנפליקט און אַ פאָרשטײיער פון דרוקער-יוניאָן איז געקומען דערליידיקן 
דעם ענין, 

אין דעם זעלבן בנין געפינט זיך אויך די צענטראַלע פון ,אַרבעטער-רינג" --- די גרויסע, 
בכבודיקע, פראַטערנאַלע אָרגאַניזאַציע װאָס זאַמלט אַרום זיך צענדליקער טױזנטער מיט- 
גלידער אין די פאַר. שטאַטן און קאַנאַדע, װאָס ווערן באַזאָרגט, פאַר זייער אַפּצאָל, מיט קראַנקן- 
און עלטער-פאַרזיכערונג, מיט אַ שטיקל קרקע אױיף אַן אייגענעם בית-הקברות, מיט פיל 
קולטורעלע אונטערנעמונגען װאָס שטייען אויף אַ הויכן ניװואַ; קאַנצערטן און די , פאָלקס- 
בינע", שוין אָפּנערעדט פון די אָפטע, געלעגנהייטלעכע צוזאַמענטרעפן פון די באַזונדערע 
ברענטשעס, וועלכע טראָגן אַ פאַמיליארן כאַראַקטער. מיין אינפאַרמאַטאָר, דער דירעקטאָר, 
פון ,אַרבעטער-רינג" יאָסל מלאָטעק, װאָס איז אויך אַ שרייבער און קולטור-טוער, האָט געהאָט 
מיט װאָס צו שטאַלצירן, 

דער ,,פאַרװוערטס" און , אַרבעטער-רינג" זענען קרובישע אָרגאַניזאַציעס אויך פיזיש -- 
מען געפינט זיך אין איין געביידע, איינער טוליעט זיך צום צווייטן, בעת דער ,אַרבעטער- 
רינג" פּראָפיטירט געזעלשאַפטלעך, אָרגאַניזאַציאָנעל, מאַטעריעל -- איז דער פאַרװערטס" 
אויף צרות. די צאַלרייכע, איינפלוסרייכע און אויך אין געלט רייכע יידישע ניו-יאַרק איז 
נישט ניסוגל צו זיכערן אַ פעסטן קיום אַזאַ צייטונג וי דער ,פֿאַרװערטס", װאָס דערשיינט 
פון יאַר 1897. װעט די דאָזיקע צייטונג טיילן, חלילה, דעם גורל פון , טאָג-מאָרגן-זשורנאַל" ? 
עס באַפאַלט דיך אַ טרויער פון אַזאַ מחשבה... 

דאַקעגן אַ באַזוך אין ייוו"אָ, װאָס בדרך-כלל װערט זי באַטראַכט וי אַן אַרכיװואַלע 
אינסטיטוציע, שטעקט דיך אַן מיט אָפּטימיזם און בטחון, אַז דאָס אַלץ װאָס אונדזערע יידן- 
יידישיסטן האָבן געשאַפן, האָט געשטאַרקט -- און װעט שטאַרקן! -- דעם יידישן גייסט, 
קולטור, ליטעראַטור, 

ווער איז דען אימשטאַנד איבערצוגעבן, אַפילו בקיצור, וועגן די ריזיקע אוצרות וועלכע 
ס'פאַרמאָגט דער יידישער װיסנשאַפטלעכער אינסטיטוט, פון זיין אַנטשטײונג אין ווילנע, ביז 
דער איצטיקער אכסניה אין ניו-יאָרק? די ביבליאַטעקאַרין דינה אבראַמאַװיטש, ווייסט אַליין 
אויך נישט פון װאָס פריער אָנהײבן. צום ערשט ווייזט זי מיר אַ געבונדענעם קאַמפּלעט, דעם 
יאָרגאַנג ,,לובלינער טאָגבלאַט" פון... 1918, רעדאַגירט פון ש. י. סטופּניצקי. איך באַזוך די 
ביבליאַטעק פון דער יזכור-און חורבן-ליטעראַטור, אַ ריי אַרכיון, צימערן מיט ספּעציפישע 
זאַמלונגען, אוניקומיס, װאָס נאָר דער ייוו"אַ האָט זי געקענט אויפהיטן. 


אויף איין פּאַליצע האָבן איך געזען ליגן (אַװעקשטעלן קען מען דאָס נישט) היטלער'ס 
,מיין קאַמף", אין אַ באַזונדערער פּראַכט-אױסגאַבע, איינבינד, שריפט און... אומגעוויינלעכן 
פאַרנעם. איין מאַן איז נישט מסוגל אויפצוהייבן דאָס בוך. כ'האָב געמוזט בעטן נאָך עמעצנס 
הילף אַרויפצולײגן עס אויפן טיש און קענען אַ בלעטער טאַן, אויס בלויזן נייגיר. עס ווייזט 
זיך אַרױס, אַז דעם ספר האָבן די נאַציס אין דייטשלאַנד געשאַנקען דעם ימח-שמוניק צו זיין 
געבוירנטאָג -- און דעם ייוו"אָ האָט עס געגעבן א מתנה אַ יידישער אָפּיציר פון דער אַמערי- 
קאַנער באַפרײיוּנגס-אַרמײ. נאָר ביי דעם איגנאַרטיקן בוך פונעם פּסיכאַפּאַטישן רוצח, האַט 
זיך גאַנץ צופעליק "צוגעשאַרט" אַ קליין, דין ביכעלע -- װאָלפענואָנס קאָמעדיע ,ועגן 
צביעות און לייכטזין", װאָס אין געשריבן געװאָרן אין 17-טן יאָרהונדערט. איך האָב זיך 
דעמאַנט, אַז די דאָזיקע קאָמעדיע װוערט איצט מיט אַ סך דערפאַלג געשפּילט אין , הבימה", 
דאָס נאַציאָנאַלע טעאַטער פון דער יידישער מדינה. עס האָט מיך באַהערשט אַ , מיסטיפיקאַציע" : 

װאַלפענזאָנס קליין ספרל האָט באַקומען אַ טעאַטראַלן תיקון אין ישראל, בעת היטלערס ,, מיין 
קאַמף" איז פאַרבאָטן אין ביידע דייטשלאַנדס. 

אַז איר װילט, איז עס אויך אַ וויכטיקער און סימבאָלישער רינג אין דער קייט פון נקמות, 
וועלכע מיר האָבן דערלעבט אין היטלער-דייטשלאַנד. נאָר דער פּרײז וועלכן מיר האָבן באַצאָלט 
-- האָט צו טייער געקאָסט --- אַ דריטל פון אונדזער פאָלק.. 

וועגן דעם פאַרגעסט מען נישט אויך אין ניו-יאַרק. אַט געפין איך זיך אויף אַן עקזע- 
קוטיווע-זיצונג פונעם פאַרבאַנד פון פּוױלישע יידן. דער טאָג-אָרדענונג -- העלפן אַנטװיקלען 
דעם בית התפוצות ביים תל-אביבער אוניווערסיטעט, װאָס פאַרנעמט זיך מיט פאָרשן און 
פאַראײיביקן דאָס פּױלישע יידנטום -- דער עיקרדיקער קרבן פון די דייטשישע רציחות. שלמה 
בן-יוסף, שלמה זינשטיין און אַנדערע װוֹילע יידן, רופן דעם עולם צו פאַרשטאַרקן די זאַמלונגען 
פון געלט און פון מאַטעריאַלן, כדי דערמעגלעכן אַ ווירדיקן מאַנומענט דעם טויזנט-יעריקן 
יידישן ישוב אין פּױלן. 

אויף אַזאַ נאָסטאַלגיע און ווילן צו פאַראייביקן דעם פּױלישן שבט פון יידישן פאָלק, האָב 
איך זיך אָנגעטראָפן אויך אין לאָס-אַנזשעלעס. (י"ש ת"א, 30.7.75) 


אין דער ,שטאָט פון מלאכים" 


פון ניו-יאָרק קיין לאָס-אַנזשעלעס, אַפילו מיטן עראָפּלאַן, איז אויך פאָלג מיך אַ גאַנג -- 
עפּעס אַ שעה זעקס צו פליען איבער די װאָלקנס. דערנאָך מוז מען באַדייטנדיק אַ רוק געבן די 
ווייזערס פונעם זייגער. איר דאַרפט אויך וויסן זיין, אַז אין דער , שטאָט פון מלאכים" זענען 
אַנדערש נישט נאָר דער קלימאַט און די שעהן, נאָר אויך אינעם אויסערלעכן אויסזען איז 
פּאַראַן אַ געװאַלטיקער אונטערשייד. אַנטקעגן דער אייזן-בעטאַניקער קאָמפּאַקטקײט פון ניו" 
יאָרק, איז די צעװאָרפענע, רחבותדיקע און זוניקע לאָס-אַנזשעלעס אַן אָפּפרישונג און פּשוטע 
פאַרלייכטערונג. אַזױ, אייגנטלעך, װאָלטן באַדאַרפט אויסזען אַלע גרויסע שטעט, באַזונדערס 
די אַמעריקאַנער. נאָר ער װעט דאָס אַננעמען מיינע עצות ? 

לאָס-אַנזשעלעס, די הױפּטשטאָט פון קאַליפאָרניע, איז דער גרעסטער אינדוסטריע-צענטער 
אין מערב-אַמעריקע און פאַרנעמט דאָס ערשטע אַרט אין דער עראָפּלאַן-פאַבריקאַציע. די 
דאָזיקע שטאָט האָט אייגענע, רייכע נאַפטקװאַלן, פאַבריקן פון כימיקאַלן, פון געווער און אַ 
הויך-אַנטװיקלטע פילם-אינדוסטריע װאָס הייסט האַליװוּד. פון דעסטוועגן איז די קװאַליטעט 
פון דער סביבה, די א. ג. עקאַלאָגיע, אַ דערטרעגלעכע, אַ מענטשלעכע. נישטאָ די געדיכטקייט 
פון צונויפגעדרענגטע װאַלקנקראַצערס, מען פילט נישט קיין פאַרסמטע לופט פון די פֿאַבריק- 
קוימענס און געפינסט זיך נישט אינעם הו-האַ פון די מעטראָפּאָליעס. דאָס יי דאָרט איז 
געלאַסענער, קולטורעלער און שטילער, 

אָבער נישט אויף אַזױ פיל שטיל, אַז עס זאָל גיין צו פאַרמיידן אַזעלכע בלוטיקע אומרוען, 
וועלכע האָבן מיט 10 יאָר צוריק זיך אָפּגעשפּילט אין װאַטס, אויפן באָדן פון אָנגעזאַמלטער 
פאַרביטערונג, אַנטוישונג און יאוש ביי די נעגערס. 24 הרוגים, 4.000 אַרעסטירטע און אַ חרוב 
געװאַרן פאַרמעגן פון אַ 40 מיליאַן דאַלאַר, האָבן דערמאַָנט די ווייסע איינוווינערס פון שטאַט, 
צווישן זיי אויך די ייִדן, וועמענס געשעפטן זענען אַװעק מיטן רויך, אַז מיר געפינען זיך נאָך 
אַלץ אין אַ װועלט פון ראַסן-האַס, פון קעגנזייטיקן אומצוטרוי און הויך אַנטװיקלטן מינדער- 
ווערטיקייט-קאָמפּלעקס ביי די נאַציאָנאַלע מינדערהייטן װאָס באַװױינען לאָס-אַנזשעלעס: 
נעגערס, כינעזער, יאַפּאַנער, מעקסיקאַנער, פּאַרטאָריקאַנער און אַנדערע, 

און װאָס איז מכוח ייִדן ? אַפיציעלע סטאַטיסטיקעס דערציילן, אַז לאָס-אַנזשעלעס איז דער 
צווייט גרעסטער ייִדישער צענטער אין די פאַר. שטאַטן. פאַראַן דאָרט אַ 600 טױונט ייִדן. 

דאַקעגן אָרטיקע איינוווינערס, געװאַלטיקע לאַקאַל-פּאַרטריאָטן, רופן אָן ציפערן פון 7 און 8 
הונדערט טויזנט. איינער האָט אַפילו פאַרקיילעכיקט דעם ציפער ביז אַ מיליאַן. נאָר איבער די 
אַלע ציפערן, ריכטיקע צי איבערגעטריבענע, דאָמינירט דאָס געפיל. מיין איינדרוק איז, אַז 
אחינו בני ישראל אין לאָס-אַנזשעלעס פילן זיך גוט. מ'איז פאַרזאָרגט מיט פּרנסה, זיי האָבן 
ליב, שטיצן און סאָלידאַריזירן זיך ניַט דער יידישער מדינה. דערפאַר אָבער באַדױערן זי 
אויפריכטיק, װאָס דער יידישער קװאַרטאַל אין , זייער" שטאָט, ווערט געדיכטער און צאַלרײיכער 
מיט... ,יורדים" פון ישראל --- נישט, חלילה, אויס מורא פאַר קאַנקורענטן, נאָר צוליב ישראל- 
דיקן פּאַטריאָטיזם, הלמאי מען פאַרלאָזט די יידישע מדינה. 

ס'איז גענוג אַ קורצער שפּאַציר איבער דעם דאָזיקן קװאַרטאַל, כדי זיך איבערצייגן, אַז 
געאָגראַפיש געפינסטו זיך טאַקע אין לאָס-אַנזשעלעס, נאָר די געגנט דערמאָנט גיכער די 
פאַרמלחמהדיקע נאַלעװוקעס אין װאַרשע, צי גאָר אַ לעװאַנטינישן, הגם מאַדערניזירטן באַזאַר 
אויפן נאָענטן מזרח. אין יענע גאַסן װועט איר באָקומען די העברעישע און אַנדערש-שפּראַכיקע 
צייטונגען פון ישראל, דעם ניו-יאַרקער ,,פאָרווערטס", אויף די שילדן פון די געשעפטן זענען 
פאַראַן אויפשריפטן אין עברית און אין יידיש, אין די רעסטאָראַנען װעט איר קענען אָפּעסן 
אַ ישראלדיקן פּאַלאַפעל צי אַ גאַליציאַנער טשאָלנט, אָדער פאַרברענגען אין אַ נאַכט-לאָקאַל 
װוּ מען הערט אָפט זינגען , ירושלים של זהב" און , מיין שטעטעלע בעלז", 

דאַקעגן אין גאַנצן אַנדערש זעט אויס אַ צוזאַמענטרעף אינעם יידישן קולטור-קלוב אין 
לאָס-אַנזשעלעס. דאָ זעט מען אַ גרויסע ביבליאָטעק, װוּ הונדערטער ביכער שטײען איף 
אַפענע פּאַליצעס און בעטן זיך ממש: נעמט אונדז צום לייענען! בילדער אויף די ווענט און 
דער שיינער אױדיטאָריום-זאָל אויף אונטערנעמונגען, געפלעגט פון האַרציקע יידן, שוין נישט 
קיין יונגעלייט, באַװײזן, אַז אויך דאָ זענען פאַראַן עטלעכע ,,משוגעים" װאָס האָבן פרייוויליק 
גענומען אויף זיך דעם עול פון דער יידישער קולטור און ליטעראַטור. 

אין יענעם זאָל האָב איך געהאַט אייניקע אויפטריטן און צוזאַמענטרעפן. װעל איך בלויז 
דערציילן וועגן אַ חברישן צוזאַמענטרעף מיט אַ צויי מנינים אַזעלכע יידן. אַלעקס ראַבין, 
דער פאָרזיצער פון קלוב, משה און רחל מאַראָקאָ (קליינבאַרד), מאַרקוס, שיכאַטאָוו, הערצאָג, 
בערמאַן, יאַנקל פרידמאַן און אַנדערע, װאָס האָבן מיט װאָס זיך פאַרצושטעלן אויפן פּראַנט 
פון יידיש אין לאַס-אַנזשעלעס. זייער קלוב פירט אַ רעגולערע טעטיקייט מיט אײנאַרדענען 
פאַרלעזונגען אויף פאַרשידענע טעמעס, יאַרצייט-פייערונגען נאַך גרויסע יידישע און נישט- 
יידישע פּען-מיענטשן און געלערנטע. פאַראַן דאָרט אַ לייען-זאַל מיט אַ רייכן אױיסװאַל פון 
צייטונגען, װאָס גיט אַ מעגלעכקייט צו פירן ספּעציעלע אָװנטן פאַר פּרעסע-איבערזיכטן, די 
ביבליאַטעק פאַרמאָגט אַן אָנגעזעענעם ביכער-אוצר, הגם װינציק לייענערס, 

אָבער דאָס אַלץ איז, אַזױ צו זאָגן, פאַר זיך, פאַרן אייגענעם געברויך. די יידן דערציילן, 
אַז זי זענען טרייע קאַלפּאַרטערן פונעם געדרוקטן יידישן װאַרט אין ישראל, ספּעציעל -- די 
אויסגאַבן פונעם קאַמיטעט פאַר יידישער קולטור, וי ,,ביי זיך" און די ביכער פון די יידיש- 
סאָויעטישע שרייבערס, נייע עולים. אויך , די גאָלדענע קייט" האָט אַן אַנגעזעענע צאָל אַבאַ- 
נענטן און די פאַרשפּרייטונג פון , ישראל-שטימע" אין לאָס-אַנזשעלעס איז אַ באַדײטנדיק 
גרעסערע וי אַפילו אין געוויסע שטעט אין ישראל. בכלל האַבן די היגע יידיש-אױיסגאַבן אַ 
נישקשהדיקן אַפּזאַץ-מאַרק איז לאָס-אַנזשעלעס, פון װאַנען מען האַט שוין אַפילן איבערגע- 
שיקט 800 דאַלאַר פאַרן קאַמיטעט פאַר יידישער קולטור און מען באַטײליקט זיך אויך אין די 
זאַמלונגען פאַרן בית לייוויק אין תל-אביב. די דערמאַנטע יידן זענען גרייט אויך ווייטער צו 
שטיצן יידיש אומעטום, באַזונדערס -- אין מדינת ישראל, 


לייגט זיך אויפן שכל, אַז דער דאָזיקער פאָרום זאָל מיך פאַרװאַרפן מיט פראָגן װעגן 
יידיש אין ישראל: 

פאַר װאָס לערנט מען נישט מאַמע-לשון אין די פאָלקס-שולן און גימנאַזיעס אין ישראל ? 

פאַר װאָס ווילן עמיסאַרן פון ישראל פאַרבעסערן די מערכה פון יידיש אין אױיסלאַנד, און 
טוען נישט דאָס זעלבע ביי זיך אין דער היים ? 

פון װאַנען נעמט זיך אַזאַ נעגאַטיווע באַציוּנג צו יידיש אין ישראל, באַזונדערס מצד די 
אַ. ג. אָפיציעלע קרייזן ? 

נאַר די עיקר פראַגן ,האָבן זיך געדרייט" אַרום דעם אַלװעלטלעכן יידישן קולטור- 
קאָנגרעס, וועלכער האָט געזאָלט פאַרקומען אין זומער 1975 און געװאָרן אָפּגעלײגט אויף אַן 
אומבאַשטימטן טערמין. 

דעם אמת געזאָגט, זענען דאָס נישט געווען קיין איבעראַשנדיקע פאַר מיר פראַגן, ווייל די 
און ענלעכע טענות, האָב איך געהערט אויך אין מאַנטרעאָל, טאָראַנטאָ, ניו-יאָרק. איצט איז 
געקומען די ריי אויף לאָס-אַנזשעלעס. עפּעס ענלעכס דערװאַרט מיך אַװדאי אין אַנדערע 
ערטער, און װי אַ ישראלדיקער װאָס איז עטװאָס נאָענט צו דער דאָזיקער פּראָבלעמאַטיק, 
איז מיר נישט שווער געווען צו פאַרשטיין, אַז אַ טייל פראַגן זענען גאָר פון , תוצרת הארץ", 
ד. ה., זיי שטאַמען פון ישראל, הגם זיי ווערן געשטעלט אין לאָס-אַנזשעלעס. ס'איז מיר אויך 
נישט שווער געווען צו ענטפערן און פאַרענטפערן די אַלע פראָגן, וועלכע זענען נישט אַזױ 
קיצלדיק און פּראָװאָקאַטיוו װי ס'קען זיך אויסדאַכטן. (ועגן דעם האָב איך געשריבן אין 
,ישראל-שטימע" פון 16-טן יולי 1975), 

מיין רעזומירנדיקע תשובה אויף יענעם צוזאַמענטרעף אין לאָס-אַנזשעלעס איז געווען אַזאַ: 

בנוגע ייִדיש אין ישראל, געהער איך צו די אָפּטימיסטן װאָס האַלטן, אַז די האַלבע גלאָן 
איז פול; נאָר װאָס שייך יידיש אין די תפוצות, בין איך שוין דווקא אַ פּעסימיסט, װאָס האַלט 
אַז די האַלבע גלאָז דאָרט איז גאָר ליידיק... דער ביטערער און אפשר אויך -- אָביעקטיווער 
אמת, איז דער, אַז אין ביידע פאַלן, ביי אונדז אין ישראל, וי ביי די יידן אין אױיסלאַנד, איז 
דאָס יידיש-מעסטל נישט פול. טאַקע נאָר אַ העלפט. און אויב די פאַראַנענע העלפט הייבט אַן 
זיך אויסליידיקן, געשעט עס אין אַ שנעלערן טעמפּאַ אין ני-יאָרק װי אין ירושלים, אין 
בוענאָס-איירעס װוי אין תל-אביב. אַװודאי איז עס נישט קיין טרייסט פאַר קיין איינעם פון די 
,צדדים", ווייל אין באַצוג צו יידיש דאַרפן מיר זיך נישט באַטראַכטן װי קאַנקורירנדיקע אַדער 
זיך באַקעמפנדיקע קעגנערס, נאָר כלערליי קריטיקס, באַװאָרענישן, פאַרדאַכטן און מחלוקתן 
איז נייטיק צו פאַרװואַנדלען אין אַ ישראלדיק-תפוצותדיקער קאָאָפּעראַציע צו שטאַרקן אומעטום 
די יידישע ליטעראַטור, קולטור, טעאַטער און פּרעסע. דער פאַרשטייענדיקער קולטור-קאַנגרעס 
איז אפשר דער לעצטער שאַנס, אַרױסרוף און האַפענונג צו דערפילן, מיט בשותפותדיקע כוחות, 
די אַלע אויפגאַבן פאַר יידיש. 

און פון יידישער קולטור -- צו אַגריקולטור. 


,;ברויט איז וויכטיקער וי הארמאטן" 


צוזאַמען מיט מיינע גאַסטגעבערס און לאַנדסלײט באַלטשע און ישראל אייזענבערג, זענען 
מיר פאַרבעטן אין געסטעריי צו אַ בן-עיר װאָס איז נאָך דער מלחמה געקומען קיין לאָס-אַנזשע- 
לעס און אַזױ זיך אַרױפגעאַרבעט, אַז ער פאַרנעמט אַװדאי דאָס ערשטע אַרט אין דער װועלט 
וי אַ פאַרמער און אייער-פּראַדוצענט. 

מילא, אַ רייכער ייד אין אַמעריקע -- איז גאַרנישט אַזאַ נאָװינע. אַבער טיילן זיך ברייט- 
האַרציק מיטן רייכטום, דורך שפּענדונגען פאַר דער יידישער מדינה און פאַר יידישע אינס- 
טיטוציעס אין די פאַר. שטאַטן און אין ישראל, וי אויך אָפּהיטן דעם נאַציאָנאַלן כבוד און 
שטאַלץ -- דאָס איז שוין נישט אַזאַ טאָג-טעגלעכע דערשיינונג. אָבער ביי יואל און מערי 
גאַלדמאַן איז עס אַזױ נאַטירלעך און זעלבפאַרשטענדלעך צו שפּענדן יעדעס יאָר אַ מיליאָן 

דאָלאַר פאַרן אַגרי-קולטור פאַקולטעט ביים ירושלימער אוניווערסיטעט, צי עטאַבלירן און 
פינאַנסירן אַ קולטור-פאַנד און יערלעכע ליטעראַטור-פּרעמיע א. נ. פון די קדושי לובלין, 
שוין אָפּגערעדט פון אַנדערע, וויכטיקע פילאַנטראָפּיעס. וי זאָגט מען אויף אַזעלכע יידף אַן 
אָפן האַרץ און אָפענע קעשענעס. 

און אין װאָס באַשטײט דער אָפּהיט פון נאַציאַנאַלן כבוד ? 

יואל גאָלדמאַן האָט ממש מיט ליידיקע הענט אויפגעשטעלט זיין הינערפאַרם, וועלכע 
פּראַדוצירט טעגלעך אַ 2 מיליאָן אייער. ביי דער דאָזיקער פאַרם פונקציאַנירן אויך פאָרש- 
לאַבאָראַטאָריעס צו פאַרמיידן קראַנקײטן ביי די עופות און אייניקע אונטערנעמונגען אױסצואַר- 
בעטן פאַר זיי עסן. אַ 500 אַרבעטער זענען דאַרט באַשעפטיקט, און װאָס שייך פּרנסה, באַקלאָגן 
זיי זיך נישט. אַז װאַרשע און מאָסקװע האָבן זיך דערװוּסט וועגן דעם אַמעריקאַנער מומחה 
פאַר הינער און אייער, הגם מיט אַזאַ ‏ עכט יידישן נאָמען, האָט מען אים גאַסטפרײנטלעך 
פאַרבעטן צו קומען קיין פּױלן און ראַטנפאַרבאַנד און דאָרט אַנטוויקלען די הינער-צוכט און 
אייער-פרוכטבאַרקײיט. די איינלאַדונגען זענען אָנגעקומען נאָך דער זעקס-טאָגיקער מלחמה, 
ווען די אַנטייישראל העצע און אַנטיסעמיטישע דערשיינונגען אין יענע לענדער האָבן דער- 
גרייכט דעם הױכפּונקט. דאָס סאָװיעטישע לאַנדװירטשאַפט-מיניסטעריום האָט פאַרזיכערט דעם 
לאָס-אַנזשעלער ייד אַ הויכן געהאַלט, פולע קעסט אין שענסטן האַטעל אין מאַסקװע און אַן 
אומגעשטערטע מעגלעכקייט אַרומצופאָרן איבער גאַנץ רוסלאַנד. מיין פריינד האָט אויף די 
אַלע לאָקנדיקע און חניפהדיקע צזאָגן געענטפערט ,,מוחל טובות", און נישט געפאָרן אַהין אָלס 
פּראָטעסט קעגן מאָטשאַרס און גאָמולקאַס אַנטײידישן פּוױלן און קעגן ברעזשניעווס און קאָסי- 
גינס באַװאָפּענען די אַראַבער, 

איך פרעג מיין לאַנדסמאַן: 

-- װאָס עפּעס אַ גאַנצער מיליאָן דאָלאַר פאַר איין פאַקולטעט ? װאַלט נישט געווען מער 
יושרדיק צו פאַרטיילן די סומע פאַר עטלעכע פאַקולטעטן, אַדער פאַר אַנדערע צילן? 

--- אין די זיבן מלחמה-יאָרן אין ראַטנפאַרבאַנד, פון 1929 ביז 1945, האָב איך אַליין 
געליטן הונגער און אויך צוגעזען וי דאָס גרויסע רוסישע פאָלק האָט נישט געהאַט גענוג 
ברויט צו דער זעט. שוין אין יענע צייטן איז מיר געװאָרן קלאָר, אַז דער פונדאַמענט פאַרן 
קיום פון יעדן פאָלק איז -- ברויט. דעריבער מיינע שפּענדונגען פאַרן לאַנדװירטשאַפּטלעכן 
פאַקולטעט אין רחובות, ווייל איך װיל זען אין ישראל אַ נאָך מער אַנטװיקלטע אַגרי-קולטור, 
װאָס זאָל זיכערן דער מדינה גענוג עסן פאַר די מענטשן און בעלי-חיים. ברויט איז אפשר 
וויכטיקער פון האַרמאַטן.. 

וי ענלעך זענען די דאָזיקע װערטער צו די דערקלערונגען פונעם נישט לאַנג פאַרשטאַר- 
בענעם פאַרזיצער פון דער אַלװעלטלעכער ציוניסטישער אַרגאַניזאַציע, פּנחס ספיר, װאָס האָט 
אָפּט דעקלאָרירט זיין ציוניסטישן אַני-מאמין: 

-- אַ מיליאָן עולים אין ישראל איז מיר וויכטיקער װי צענדליקער , פאַנטאָמס"... 

(י"שׂ ת"א, 27,8,15) 


,בייזע ווינטן קלאַפּן אין יידישע היימען" 


דער ,, קאַפּ" איז נישט מיינער, נאָר אַרױסגענומען פון אַ בראַשור, וועלכע איז מיט אַ יאָר 
צוריק דערשינען אין דער הױפּטשטאָט פון אַרגענטינע: ‏ די קהילה אין בוענאָס-איירעס, איר 
אַרבעט, אויפטוען און דערגרייכונגען --- צום 80-סטן יוביליי?, ווערט דאַרט צוו. אַנד. געשריבן 
אויף ז' 6: ,עס רייסן זיך אָבער אַרֹיין אין יידישן לעבן אַ צאָל געמישטע חתונות, אַ ריי יידן 

קומען נישט צו קבר ישראל, נאָר װוערן באַגראָבן אויף די צוויינטערס און נאָך בייזע ווינטן 
קלאַפּן אין יידישע היימען". אַזױ וי כ'האָב אין יענער שטאָט פאַרברענגט אַ 15 טעג, מערער 
וי אין אַנדערע ערטער, איז געווען אַ מעגלעכקייט זיך איבערצוצייגן, אויפן סמך פון פּערזענלע- 
כע אָבסערװאַציעס, אַז די דאָזיקע פּעסימיסטישע אָפּשאַצונג איז, צום באַדױערן, אַ ריכטיקע, 

אויך פּשוטע יידן דאָרט האָבן זיך אויסגעדריקט, אַז יידיש לעבן אין אַרגענטינע איז 
געגליכן צו דער אָרטיקער װאַלוטע, די פּעזע: ביידע ווערן כסדר דעװאַלואירט. אויב צו דער 
אַנטװערטונג נאָך צוגעבן די געשפּאַנטע אינערלעך-פּאַליטישע סיטואַציע אין דעם דאָזיקן 
גרויסן און רייכן לאַנד, מוז מען קומען צום אויספיר, אַז בעצם איז דאָרט אַלץ אונטערן צייכן 
פון ירידה. נישט אַנדערש, אַז מייר האָבן דאָ צו טאַן מיט אַ כראַנישער קראַנקײט, וועלכע האָט 
טיף געטראַפן אַלע יידישע ישובים אין די תפוצות, און גאַר באַזונדערס אַרגענטינע, טאַקע 
דערפאַר ווייל אין דעם לאַנד האָט יאָ געבליט אַן אָרגאַניזירט קהילה-לעבן, מיט פּרעכטיקע 
יידישע שולן, פאַרלאַגן, פּאַרטײען און קולטור-אינסטיטוציעס לרוב. אויפן פאַן פון רייכן 
נעכטן זעט דעריבער אויס דער היינט אַרעמער און אײינגעשרומפּענער. צום גליק, איז נאָך אַ 
סך געבליבן (ווייל ס'איז געווען פון װאָס), און דאָס באַמיט מען זיך איינצוהאַלטן מיט ציין 
און נעגל. האַלעװײי װאָלטן די שכנותדיקע לאַטײן-אַמעריקאַנער לענדער געקענט זיך רעפּרע- 
זענטירן מיט אַזצַ יש, װי דאָס פאַרמאָגט נאָך אַרגענטינע. 


אין דער קהילה 


נעמט טאַקע די קהילה, הגם נישט מער וױ בערך אַ 1096 פון דער יידישער באַפעלקערנג 
זענען אין איר אָנגעשלאָסן (אַ ‏ 50 טויזנט מיטגלידער פון אַ קאַרגן האַלבן מיליאָן נפשות), 
דאָך איז זי די אַנערקענטע, אױטאָריטעטע דאַך-אָרגאַניזאַציע פון אחינו בני ישראל אין גאַנץ 
אַרגענטינע, ווייל די ,, דאַיאַ" נעמט אויך אַרום אַ 125 קהילות אין דער פּראַװינץ און שטייט 
בראש פונעם אָרגאַניזירטן יידישן לעבן אין יענעם לאַנד. 

אין דער באַגלײיטונג פון ד"ר פּערלאַ פּרץ און נחום בורשטין באַזוך איך די , אַמיאַ", אויף 
דער פּאַסטער-גאַס נומ' 6232. מיטן פּרעזעס פון דער קהילה, אינזש' חיים רייכענבערג, פירן 
מיר אַ פריינדלעכן שמועס. פון זיינע אינפאָרמאַציעס, װוי אויך פון געדרוקטן מאַטעריאָל 
וועלכן די קהילה גיט אַרױס, באַזאַמען מיט אַן אַרײנבליק אין די אַרבעטן וועלכע זענען לעצטנס 
פּאַרעפנטלעכט געװאָרן אין דער יידישער פּרעסע וועגן דער אַרגענטינער תפוצה, שאַפט זיך 
אַן אַלזײטיק בילד פונעם דאָרטיקן יידישן לעבן. 

פון די 25 מיליאָן איינוווינער אין יענעם לאַנד בילדן די יידן בסך-הכל אַ 256. די פּלאָג 
פון געמישטע חתונות דערגייט אין דער פּראַװינץ צו אַ 2290, און אין דער הױפּטשטאָט 590. 
פאַראַן נאָך אַן אינטערעסאַנטע, נאָר גאָרנישט פריילעכע סטאַטיסטיק, אַז 7576 פון די יידישע 
סטודענטן זענען אַנגאַזשירט אין די עקסטרעם-לינקע אָרגאַניזאַציעס. קלאָר, אַז דער גורל פון 
װיעטנאַס צי פון בענגאַלאַדעש איז די דאָזיקע יונגעלײיט אַ סך נענטער צום האַרצן, וי די 
ווייען און ראַנגלענישן פון מדינת ישראל. פאַרן ווֹילזיין פון יענע לענדער איז מען גרייט צו 
גיין אויף באַריקאַדן, נאָר װאָס שייך ישראל, סאַלידאַריזירט מען זיך מיט אירע פאַרלוימדערס 
און העצערס. בכלל איז מער וי אַ העלפט פון דער יידישער יוגנט אָפּגעפרעמדט פון יידישן 
לעבן --- און ס'איז קיין װוּנדער, אויב נישט מער וי 1590 פון אונדזערע קינדער באַקומען 
יידישן חינוך. 

נאַר פאַרװאָס קומען מיט טענות צו דער יוגנט, הלמאי זי איז גלייכגילטיק צו ישראל, ווען 
אויך דער עלטערער דור ווייזט נישט אַרױס צופיל התלהבות. בסך-הכל 590 פונעם ישוב קויפן 
ישראל-באַנדס און דער מגבית ציילט בלויז 32 טויזנט באַשטײיערערס. הייסט עס, אַז אַ גרויסע 
מערהייט דרייט זיך פּשוט אַרױס פונעם דערפילן זייער נאַציאָנאַלן חוב כלפּי ישראל און אַז 

אויך די ציוניסטישע פעדעראַציע, מיט אַלע אירע פּאַרטײען, זענען גענונג שװואַך כדי אַרומצו" 
נעמען װאָס מערער יידן אויף געלט-שפּענדונגען פאַר דער מדינה. 

נישט נאָר כלפּי ישראל מערקט זיך גלייכגילט. וי דערמאַנט, זענען אין דער קהילה 
אַנגעשלאָסן אַ 50 טױיזנט יידן. אַפילו אָפּטימיסטישע קאַלקולאַציעס פון דער פאַרװאַלטונג 
שאַצן אַפּ, אַז ס'איז מעגלעך צו פאַרגרעסערן די דאָזיקע צאָל, מאַקסימום ביז 70---80 טויזנט. 
ווען מיט אַ צייט צוריק זענען פאָרגעקומען װאַלן צו דער קהילה, האָבן נישט מער װי 13 טויזנט 
אָפּגעגעבן זייערע שטימען. װי עס זאָל נישט זיין, זענען אויך די געשווירענע מיטגלידער 
פון דער קהילה נישט געלאָפן מאַסנװײן צו דער װאַל-אורנע, װאָס שאַפט אַן איינדרוק (און 
שטימונג) אַז ,עס גייט מיך נישט אָן. 

פאַרװאָס גלייכגילטיקייט ? , אַמיאַ" איז דאָך נישט נאָר די רעפּרעזענטאַטיווע אָרגאַניזאַציע, 
נאָר אויך אַ זייער תכליתדיקע, אויף כמעט אַלע געביטן פונעם יידישן לעבן, וי דאָס באַװײיזן 
די פונקציאַנירנדיקע אָפּטײלונגען און רעסאָרטן פאַר חינוך, קולטור-אַרבעט (פאַר יוגנט און 
דערװאַקסענע), סאַציאַלע הילף, פאַרבינדונגען מיט ישראל, סובסידיעס פאַר אינסטיטוציעס, 
רעליגיעזע ענינים, ועד הקהילות, בוררים-געריכט, 

אויך די געשיכטע פון דער קהילה איז גאַנץ באַלערנדיק. דעם 11טן פעברואַר 1894 איז 
אין בוענאַס-איירעס געגרינדעט געװאָרן די חברה קדישא, וועלכע האָט דעמאָלט געציילט בלויז 
5 מיטגלידער,. ערשט אין מערץ 1949 איז זי פאַרװואַנדלט געװאָרן אין דער איצטיקער קהילה 
(,אַמיאַ"). ווייזט אויס, אַז דער ערשטער נאָמען פון דער אינסטיטוציע האָט געלייגט אַ פעסטן 
חותם אויפן בודזשעט, ווייל 8856 פון דער הכנסה קומט פון... געשטאַרבענע, און בלויז 1296 -- 
פון מיטגליד-אָפּצאָל. מיט אַנדערע ווערטער : װאָס מערער טויטע -- אַלץ גרעסער די הכנסה. 
פאַרשטייט זיך, אַז פאַר אַ ,, שענער אָרט" אויפן ,,גוטן אָרט" איז דער פּרייז אַ גאַר הויכער, 
און דער װאָס איז געווען אַן אָרעמאַן ביים לעבן, װעט אויך אויפן בית הקברות נישט זוכה זיין 
צו ליגן ביי דער , מזרח-װאַנט"... 


אַז מיר רעדן שוין וועגן אַרמעלײט, דאַרף מען וויסן, אַז אין אַרגענטינע, פּנקט וי אין 
אַמעריקע, איז נישט יעדער ייד אַ ראָטשילד. איבערן חודש װוערן דערלאַנגט אין דער סאָציאַלער 
אַפּטײלונג פון דער קהילה אַ 700 בקשות פאַר הילף. אין משך פון יאָר דערגייט דער ציפער 
בין אַ קאַרגע 10 טויזנט (שוין אַריינגערעכנט די װאָס געניסן פון מעות חיטים). אַזאַ הילף 
פּאָדערט טאַקע בודזשעטן, לייגט זיך דעריבער אויפן שכל, װאָס מען רייסט פון טױט און 
פון לעבעדיק, ווייל די קהילה טיילט אויך אויס חודשלעכע סובווענצן דעם אַקטיאָרן-פאַרין, 
ייוו"אָ, יידישן קולטור-קאָנגרעס, פריינד פון הסתדרות, יידישן שפּיטאָל, ‏ אָרט", שרייבער- 
פאַריין און אַנדערע, 

די קהילה העלפט דעם יידישן שרייבער --- דורך קויפן ביכער ביי די פאַרלאַגן, צי ביים 
מחבר גופא און פון צייט צו צייט װוערט אויך צוגעטיילט אינדיווידועלע שטיצע. דער קולטור- 
רעסאָרט פאַרנעמט זיך אויך מיט אָרגאַניזירן יעדעס יאָר אַ , חודש פאַרן יידישן בוך". טויזנטער 
ספרים אין יידיש, עברית און שפּאַניש װערן אויסגעשטעלט צום באַקוקן, באַװוּנדערן און צום 
קויפן פאַר אַ הנחה-פּרײיז, און ס'ווערן פאַרקויפט אַ סך ספרים. די אויסשטעלונג איז אויך 
באַגלײט מיט קולטור-אימפּרעזן, װי רעפעראַטן אויף ליטעראַרישע טעמעס, קאַנצערטן. דער 
יידישער פּען-מיענטש אין אַרגענטינע פילט זיך נישט פאַרשטויסן דורך זיין קהילה, 

די זעלבע אַמיאַ"י טוט איצט אַלץ, כדי באַנײען די טראַדיציע פונעם בעסערן יידישן 
טעאַטער. אַ ספּעציעלער קאָמיטעט באַשעפטיקט זיך מיט דעם ענין און בעת מיין באַזוך, 
האָט מען גערעדט ועגן אַראָפּברענגען אַהין אַ ישראלדיקן רעזשיסער, 


די יוגנט-אָרגאַניזאַציעס און גרופּן באַקומען פון דער קהילה חודשלעכע סובווענצן. זייער 
רשימה איז זייער אַ לאַנגע. דער , השומר-הצעיר" אַלײן שטעלט צו אַ יאָר אַזױ פיל יוגנטלעכע 

עולים קיין ישראל, וויפל אַלע אַנדערע יוגנט-באַוועגנגען, נאָר װאָס שייך דער שטיצע פון 
דער קהילה -- איז שוין נישט דער , השומר הצעיר" אויפן ערשטן אָרט. מיר שיינט, אַז אויך 
די סוכנות באַנוצט זיך מיט אַן ענלעכן , שליסל" צו פאַרטיילן בודזשעטן פאַר די פאַרשידענע 
יוגנט-אַרגאַניזאַציעס: די װאָס גיבן דער מדינה די גרעסטע צאָל עולים -- פאַרנעמען נישט 
דעם אױבנאָן אויף צו געניסן פון די סוכנות-געלטער. גיי שריי חי וקיים!.. 


אױפֿן געביט פֿון חינוך 


ווען איך בין געווען אין בוענאָס-איירעס, האָבן די שול-פעריען זיך שוין געהאַט געענדי- 
קט, אַבער דאָס נייע שול-יאָר איז געװאָרן אָפּגעלײגט. איז דעריבער געווען אוממעגלעך צו 
באַזוכן אַ גאַנצע ריי חינוך-אַנשטאַלטן און מהאָט זיך געמוזט באַגנוגענען מיט וויזיטן, נאַר 
דאַרט װוּ מ'איז גרייט געווען דיך אויפצונעמען -- און דאָס איז פאַרגעקומען אין דער 


וֹ ײִ יכ ; לֹ ר += . 
שלום-עליכם שול און אין דער , תרבות"-שול וי"ש ת"א, 10.9.15) 


אין יידישע שולן און אינסטיטוציעס אין בוענאַסיאײירעס 


בסך:הכל 16 טויזנט יידישע קינדער אין דער הױפּטשטאָט פון אַרגענטינע געניסן פון 
יידישן חינוך. אויף דער פּראַװינץ -- אַ 5.200. צוזאַמען, איבער 21.000, װאָס באַטרעפט אַ 1596. 
דער דאָזיקער פּראַצענט איז אַ גענוג טרויעריקער באַוויין וו שמאָל מיר האַלטן מיטן דער- 
ציען יידישע קינדער. דאַקעגן איז דער באַזוך אין צוויי גרויסע יידישע שולן אַ צופרידנ- 
שטעלנדיקער און דערמוטיקנדיקער. 


די , סינטעזע!י און דער , סודיי פֿון דער שלום-עליכם שול 


איך וויל אַנהייבן פונעם שול-דירעקטאַר, ווייל לויט מיין שכל, װאָלטן אַ סך אַזעלכע 
בחורים װוי ער, באַדאַרפט פאַרװואַלטן מיט יידישע שולן אין די תפוצות. משה קורין איז געבוירן 
אין אַרגענטינע. אַז אַבסאַלװענט פון דער שלום-עליכם שול אין בוענאָס-איירעס, האָט ער אין 
יאָר 1963 עולה געווען קיין ישראל און אַװעק אין קיבוץ כברי. מיט 2 יאַר צוריק האָט דער 
חינוך-דעפּאַרטאַמענט פון דער יידישער אַגענץ אים געשיקט קיין אַרגענטינע, װוּ ער שטייט 
בראש פון אַ לערן-אַנשטאַלט, וועמענס פאַרגאַנגענהײט און קעגנװאַרט איז נאַך אַלץ דער 
שטאַלץ פון אַרטיקן יידישן ישוב. 

די שלום-עליכם שול, געגרינדעט אין יאָר 1934, ציילט היינט אַ 2 טױזנט שילערס און 
שילערינס -- אינעם קינדערגאַרטן (500), אין דער עלעמענטאַר-שול און גימנאַזיע. פאַראַן 
אויך אַ צוגאָב-שול, װוּ 400 קינדער געניסן פון יידישע לימודים אין משך פון 15 שעה אַ װאָך, 
און אַ צוגאָב-גימנאַזיע פאַר 5250 קינדער (20 שעה אַ װאָך). דער פּעדאַגאָגישער, טעכנישער 
און אַדמיניסטראַטיווער פּערסאַנאַל ציילט 200 פּערזאַן. 

די אונטעריכט-שפּראַכן, אויסער שפּאַניש, זענען יידיש און העברעיש. ,אַ יידישע שול 
אַן עברית און אָן תנ"ך, איז נישט מסוגל צו דערציען און אויסבילדן אַן אינטעליגענטן יידישן 
מענטש" --- דערקלערט דער דירעקטאָר מיר און מיין באַגלײטער קאָפּל מיזשעריצקי. און ער 
גיט צו: ,, ס'איז אַן אונזין צו לערנען תנ"ך אין יידיש". פאַרשטייט זיך, אַז זיין מאָטיװואַציע 
איז אַ ריין פּעדאַגאָגישע, לגמרי ווייט פון וועלכן ס'איז שפּראַכן-אַנטאַגאַניזם. נאָך עפּעס: 
פאַר אַלעמען פאַרפליכטן דאָך אין אַזעלכע שולן די מלוכהשע לערן-פּראָגראַמען, און ערשט 
דערנאָך, מיט אַ צוגאָב פון נאָך שעהן אין טאָג, איז מעגלעך צו לערנען יידיש, יידישקייט, 
יודאַיסטיק. דאָס מיינט, אַז אַ קינד וועמענס עלטערן ווילן אים דערציען אין נאַציאָנאַלן גייסט, 

מוז זיצן אויף דער שול-באַנק אַ גאַנצן טאָג, בעת זיין קריסטלעכער חבר װערט פריי אַרום 
21 באַטאָג. 

אַ 100 לערערס און לערערינס פון דער שלום-עליכם שול האָבן געענדיקט דעם סעמינאַר 
פאַר פּרעבליסטינס א. נ. פון ש. י. עגנון, צי דעם לערער-סעמינאַר אין מאַזעסװיל. אַ טייל 
פון זיי האָבן אויך געלערנט 1 יאָר אין מכון גרינבערג אין ירושלים, וי אויך אין העברעישן 
אוניווערסיטעט אין ירושלים, 

די שול האָט אַפילו אַן אייגענעם פאַרלאַג פאַרן לערן-מאַטעריאַל, דער עיקר אין יידיש, 
און אין לעצטן יאָר אַרױסגעגעבן אַרבעט-העפטן און ביכלעך, וי ,אַ גוט יום-טוב", ,גבורה", 
,מיין שול", אויסדערוויילטע פּראַגמענטן פון דער יידישער ליטעראַטור און לייען-מאַטעריאַל 
פאַר דער מיטלשול, 

אין אַרגענטינע, וי אין אַ סך לענדער אויפן אַמעריקאַנער קאַנטינענט, ווערן די קינדער 
געברענגט אין שול און אַהיימגעפירט מיט ספּעציעלע אױטאָקאַרן. די שלום-עליכם שול ווערט 
באַדינט פון 12 אַזעלכע אױטאָקאַרן, 

איך פרעג מכוח דעם בודזשעט. פון דער באַקומענער תשובה וייזט זיך אַרױס, אַז דער 
בודזשעט באַטרעפט בערך אַ האַלבן מיליאַן דאַלאַר אַ יאָר. 5090 וװוערט געדעקט פון שכר- 
ליביוד, 2596 גיט די קהילה (,אַמיאַ") און נאָך 2590 --- פון איינקאַסירטע חובות, שפּענדונגען 
און אונטערנעמונגען, וועלכע עס פירט אַדורך דער עלטערן-קאָמיטעט. 

6 עלטערן פון די קינדער אין דער שלום-עליכם שול פאַרשטייען יידיש און זיי שטרעבן 
אויפריכטיק דערצו, אַז זייערע קינדער , זאָלן נישט װאַקסן קיין גויים". אין יענער שול לערנט 
מען אין פיידע נאַציאַנאַלע שפּראַכן, -- יידיש און העברעיש. מעגלעך, אַז די דאַזיקע 
,סינטעזע" איז אויך דער ,,סוד" פונעם דערפאָלג פון דער שלום-עליכם שול, וועלכע ציילט, 
וי געזאָגט, 2.000 תלמידים און איז די גרעסטע אין אַרגענטינע, 


אין דער ,,תובות"-שול 


דער דירעקטאַר פון דער ,, תרבות"-שול, ה' זאַבעלינסקי, לאָזט איבער אַלע זיינע באַשעפטי- 
קונגען און נעמט גערן אויף דעם גאַסט פון ישראל און זיינע צוויי אָרטיקע באַגלײיטערס: יומעק 
שװאַרצבוים און מולעק מיאַדאַװניק. ביידע טעכטער פונעם לעצטן לערנען אין דער דאַזיקער 
שול, וועלכע איז געגרינדעט געװאָרן אין יאַר 1961 -- ,אַ חודש נאַכן כאַפּן אייכמאַנען' -- 
גיט צו דער דירעקטאַר. אין ערשטן שול-יאָר, באַלד נאָך דער גרינדונג, האָבן דאָרט געלערנט 
0 קינדער, איצט -- 750, אויך דאָ הייבט מען אָן פון גן (קינדער-גאָרטן), פאָלקס-שול און 
מיטלשול. 150 לערער און לערערינס , דערלאַנגען" די תלמידים אַלגעמײנע און יודאַיסטישע 
לימודים אין עברית, שפּאַניש און ענגליש. דאַקעגן יידיש וי אַ שפּראַך -- נישטאָ אַזעלכעס! 

די עלטערן פון די קינדער שטעלן מיט זיך פאָר אַ קיבוץ גלויות: ספרדישע, אשכנזישע 
און אַרטיק געבוירענע יידן, נאָר זיי פאַראייניקט אַ באַשטימיטער מעמד: גוט סיטואירטע, פאַר- 
מעגלעכע יידן, װאָס קענען זיך דערלויבן צו צאָלן דעם הויכן שכר-לימוד, וועלכער איז טאַקע 
דער בודזשעטאַרער יסוד אויסצוהאַלטן די אינסטיטוציע. אויך די חינוך-אַפּטײלונג פון דער 
,אַמיאַ" גיט איר צושטייער. די שול איז אַן אינטעגראַלע, מען לערנט דאַרט אַ גאַנצן טאָג. 
0 אױטאָבוסן פאַרשפּאָרן די קינדער קאָמוניקאַציע-שװועריקייטן, ווייל די שול געפינט זיך אין 
אַליװאָס, אַ 20 קילאָמעטער פון צענטער שטאַט. 

פאַר אַ ייד פון ישראל איז סתם אַ פאַרגעניגן זיך אויסצושמועסן מיט עטלעכע קינדער אין 
עברית. נאָר ווען כ'האָב פּרובירט זיי , פאַרטשעפּען" מיט אַ װאָרט אין יידיש -- האַב איך 
זיך נישט דערװואַרט קיין ענטפער. אַ סברה, אַז די , תרבות"-שול אין בוענאָס-איירעס האָט זיך 
נישט צוגעאייגנט די , סינטעזע" פון דער שלום-עליכם שול. דערפאר איז שוין נישט קיין סוד, 

אַז אין ביידע דערציונגיאַנשטאַלטן זענען נאָך היינט גילטיק די שורות פונעם באַקאַנטן 
פאָלקס-ליד : , יאָרן האָט דאָס קינד נאָר דריי / און שפּראַכן האָט עס פיר,." 

װאָס פּאַסירט שפּעטער? כל זמן אַ יידיש קינד לערנט אין אַ שלום-עליכם שול, אין אַ 
,תרבותיי-שול, צי אין אַנדערע לערן-אַנשטאַלטן, ביזן ענדיקן די גימנאַזיע און באַקומען די 
מאַטורע --- ווערט נאָך איינגעהאַלטן די רעם פון יידישן חינוך, אָבער נאָך דעם, אַז מען קומט 
אָן אין אוניװערּסיטעט, איז אויס מיט יידישע לימודים. קיין יידישן אוניווערסיטעט פאַרמאָגן 
מיר נישט אין בוענאָס-איירעס, װאָס מיינט -- נישטאַ קיין נאַטירלעכער המשך אָנצוגיין מיט 
יידישע לימודים. 


, הכוח"" און , העבראַיקאַ" 


כדי אַרומצוגײן דעם ריזיקן שטח, וועלכן עס פאַרנעמט דער טורן-פאריין , הכוח" אין 
בוענאַס-איירעס, דאַרף מען אַלין זיין אַ שטיקל ספּאַרטלער און אויך -- יונגער אין יאָרן. 
נאָר אַפילו דאָס װינציקע װאָס מען באַװייזט צו באַזוכן, ברענגט צום אויסדרוק אַ סך יידישע 
מחשבה, איניציאַטיוו און שאַפונג-גײסט. קנאַפּע 40 יאָר עקזיסטירט דער הכוח", וועלכער 
ציילט איצט עטלעכע צװאַנציק טויזנט מיטגלידער -- עלטערן און קינדער, גאַנצע משפּחות, 
װאָס יעדער מיטגליד זײיערער געפינט דאַרט אינטערעס און באַשעפטיקונג, לויט זיינע געזעל- 
שאַפטלעכע און ספּאָרטלעכע נייגונגען: טעניס און קױשבאָל, שיפלעך און יאַכטעס, פוטבאָל 
און האַנטבאַל, אַלימפּישע שווים-באַסײנען און װאַסער-באַל, לייכט-אַטלעטיק און שאַך. עס 
גייט דאַרט אויך אַן אַן אינטענסיווע בוי-אַרבעט פון הייזער מיט קליינע, נאַר פיין איינגעאַרדג- 
טע וווינונגען, צו פאַרדינגען אויף סוף-װאַך אָפּרוען, צי פאַרברענגען די יום-טובים, אורלויבן 
און סתם אַנטלויפן אַהין פון דער טומלדיקער שטאָט. 

די מיטגלידערשאַפט אין , הכוח" איז פאַר אַן אָפּצאָל, וועלכן נישט יעדער ייד אין בוענאַס- 
איירעס קען זיך דערלויבן. ווייל אויסער דעם חודשלעכן בײטראַג, דאַרף מען אויך אַרײינטראָגן 
אַ בכבודיקן איינשרייב-געלט. נאָר קיין אַנדערע ברירה איז נישטאָ. אויב יידן ,,װוילן מאַכן שבת 
פאַר זיך", אויפשטעלן אינסטיטוציעס װאָס זאָלן בּאַדינען נאַר זיי --- מוז דער בודזשעט קומען 
פון יידישע קעשענעס, בפרט פאַר אַזאַ אינסטיטוציעת וי דער הכוח". 

דאַס זעלנע איז אויך גילטיק פאַר דער , העבראַיקאַ", װווּ ס'איז פאַראַן װאָס צו באַװוּנדערן. 
אַ גאַנץ הויז אין צענטער שטאַט, דאָרט זשומעט וי אין אַ בינשטאַק. יידישע קינדער און 
יוגנטלעכע פון 5 ביז 20 יאָר, פאַרפולן די פאַרשידענע זאַלן מיט ספּאַרט-אײנריכטונגען. דו 
פילסט און זעסט באַשײנפּערלעך, אַז דער פאַרברענג אין יענער אינסטיטוציע פאַרשאַפט אַ 
סך פרייד און נחת, 

אין דער ,,העבראיקאַ" פירט מיך אַרום די יוננגע, חנעװודיקע אינסטרוקטאָרין זיסעלע 
מיזשעריצקי, אין באַגלייטונג פון אירע עלטערן ראָסיטאַ און דוד. אין אַ ריזיקן און שיינעם 
שווים-באַסײן באָדן זיך אין װאַרעם װאַסער צענדליקער יוגנטלעכע. אין אַן אַנדערן זאַל טוען 
דאָס זעלבע מאַמעס מיט קליינע קינדער אויף די הענט. אין די גרויסע גימנאַסטיק-זאַלן 
קאָמאַנדעװען די לערערס און אינסטרוקטאָן מיטן קלײינװאַרג און יונגװאַרג. אויך דזשודאָ און 
קאַראַטע לערנט מען דאָרט. און פּינגפּאַנג װוערט געשפּילט אויף אַ סך טישן. פאַראַן אויך אַ 
קינאָ, אַ ‏ רעסטאַראַן, פריזיר-אַנשטאַלט, אַ שוויץ-באָד, בילדער-גאַלעריעס. 

אַלע אויפשריפטן אויף די טירן און װענט זענען אין שפּאַניש. קיין יידיש אות זעט מען 
נישט. אָבער די אַטמאָספער איז אַ דורכויס יידישע. מיין וועגווייזערין אין דער , העבראַיקאַ", 
די דערמאָנטע זיסעלע, האָט נאָר װאָס געהאָט זיך אומגעקערט פון אַ וויזיט אין ישראל, װוּ זי 
האָט 2 חדשים געאַרבעט און געלערנט אין אַ קיבוץ. האָט איר באַדאַרפט זען וי די קינדער 
פון איר גרופּע, מיט וועלכער זי פירט אָן, האָבן זי אויפגענומען מיט הילכיקע געשרייען פון 
פרייד און באַגײסטערונג. דוכט זיך מיר, אַז אַ מאַמען צי אַ שװעסטער, װאָלט מען נישט 


239 


אַרױסגעויזן אַזױ פיל נאַענטקײט, נאַך אַזאַ צעשיידונג. דער עיקר -- די קינדער האָבן נאָר 
געװאָלט וויסן וועגן ישראל, וועגן קיבוץ, קלימאַט, אַרבעט, די מענטשן. זיסעלע האָט נאָך 
נישט באַװויזן צו ענטפערן אויף איין פראַגע --- און באַלד האָבן געפאָלגט נאָך און נאָך שאלות. 

אין איין צימער האָב איך באַמערקט אַ װאַנט-צייטונג -- האָט זיך דאַרט נישט געפונען 
קיין איין בילד און װאַרט פון דער אַרגענטינער לאַנדשאַפט. אַלץ -- דאָס געשריבענע און 
געדרוקטע װאַרט, די צייכענונגען און בילדער -- געהערן צו ישראל. און אויב די , העבראַיקאַ" 
און אירע מיטגלידער זענען אַזױ איבערגענומען מיט דער יידישער מדינה, הייסט עס, אַז 
אויסער ספּאַרט, שפּילערײען און אַנדערע פאַרגעניגנס, שטעלט צו די דאָזיקע אינסטיטוציע אויך 
אַ סך ליבשאַפט צו אונדזער לאַנד, 


יידיש -- אַ ביסעלע 


מיטן רוב קינדער לאָזט זיך אויסטענהן אין העברעיש. ,,װאָס איז מכוח יידיש ?" -- פרעג 
איך. ,אַ ביסעלע" -- ענטפערט מיר אַ 12-יאַריק מיידעלע. ס'האָט נישט קיין זין צו פאַרפירן 
מיט איר אַ שמועס, הלמאי עברית -- אַ סך, און יידיש -- אַ ביסעלע. מיר דערמאַנט זיך דער 
ווייגעשריי וועלכן ס'האָט אין אויגוסט 1972 אַרױסגעלאָזט דער קאָמיטעט פאַר יידיש און 
יידישער קולטור אין אַרגענטינע (קולטור-קאַנגרעס, ייוו"אָ, שרייבער-פאַראיין ,ה. ד. נאַמבערג", 
יידישער אַקטיאָרן-פאַראײין אאנ"ד) -- ,אַלאַרמירנדיקע אויסיידישונג פונעם יידישן ישוב אין 
אַרגענטינע". װערט דאַרט געזאָגט צוו. אַנד,: 
ווייטיק און אומרו נעמט אונדז אַרום, ווען מיר מאַכן איצט דעם סך הכל: 
פון די עטלעכע און פופציק יידיש'העברעישע שולן זענען געבליבן בלוין געציילטע, 
װוּ מען לערנט נאָך יידיש אין אַ שטאַרק רעדוצירטער פאָרֹם. 89--90 פּראַצענט יידישעט 
קינדער באַקומען בכלל נישט קיין שום יידישע דערציונג, און עס קומט אַ דור אשר לא 
ידע את יוסף. די דאָזיקע יוגנט איז לחלוטין פאַרלוירן פאַר אונדזער יידיש לעבן. 
נישטאָ כמעט שוין קיין אינסטיטוציע פון װאַנען עס זאָל אַרױסגײן אַ יידישער בריו. 
אין אונדזערע אינסטיטוציעס זיצן באַאַמטע, װאָס פאַרשטייען קיין יידיש נישט, איינגעשלאָסן 
אונדזערע קרוין-אינסטיטוציעס. אַפילו די היגע יידישע לערער-אָרגאַניזאַציע, װאָס פאַרמאָגט 
ביי די 1.000 מיטגלידער, די דערציער פון נייעם דור יידן! 


די שולד פאַר דער געשאַפּענער לאַגע װוערט אין דערמאַנטן אויפרוף אַרױפגעװאַרפן, הגם 
אין אַן אומגלייכער מאָס, אויף דער אַרטיקער קהילה און אויף דער יידישער אַגענץ, באַזונדערס 
אויף איר חינוך-דערפּאַרטאַמענט אין ירושלים, מיט וועלכן עס פירט אָן דער געניטער פּעדאַגאָג, 
יידישיסט און געזעלשאַפטלעכער טוער חיים פינקעלעשטיין. 

וויל איך נישט איצט אַרײנלאָזן זיך אין אַ פרישן וויכוח וועגן דעם, נאָר אַז כ'האָב צופעליק 
געזען אַ קבלה אויף אַ באַצאָלטן אַנאָנס אין דער איינציקער בוענאָס-איירעסער יידישער טאָג- 
צייטונג , די פּרעסע", אויסגעשטעלט על טהרת שפּאַניש -- האָט מיר אַ טיאַכקע געטאַן אין 
האַרצן. שוין-זשע איז שווער געווען אָפּצודרוקן כאָטש איין שורה אין יידיש, די עצם , פירמע" -- 
,די פּרעסע" ? 

מוז איך דעריבער איבערחזרן אַן אַלטע פאָרמולע, װאָס אין איר ריכטיקייט האָב איך זיך 
איבערצייגט בעתן איצטיקן באַזוך אין זיבן לענדער, אַז אויפהאַלטן יידיש, איז פאַר אלטמען 
אַן אױפנאַכע פון אַרטיקן ישובם, פונעם כלל, װי דעם פּרט. 

נאָר אין אַרגענטינע איז נישט בלויז יידיש לשון אין אַ צושטאַנד פון ירידה. אויך אין 
אַלגעמײן-פּאַליטישן לעבן פון לאַנד איז די יידישע השפּעה אַן אומבאַדייטנדיקע. נישטאַ אין 
בוענאָס-איירעס אַ יידישע , לאבייי (קולואַרן) װי אין װאַשינגטאַן, װאָס זאָל זיין מסוגל אויס- 


צואיבן אַן ערנסטן דרוק אויף דער רעגירונג, צי אויף דער פּרעזידענטין. 
(ייש ת"א, 24.9,15) 

אַ גוטער און שלעכטער בײישפּיל 


וועגן אַרגענטינע און באַזונדערס וועגן דער יידישער בוענאָס-איירעס, איז נאָך דאָ צו 
שרייבן אַ וועלט. נאַר װאָס, מישטיינס געזאָגט, איז אַזאַ גאַסט אויף אַ ווייל, וי אני הקטן, 
מסוגל נאָך צוצוגעבן צו דער היינט באַװוּסטער, שװערער, פּאָליטישער און עקאָנאָמישער 
לאַגע פון די יידן אין יענעם לאַנד ? כ'בין אַבער נישט איינשטימיק מיט דער מיינונג, אַז די יידן 
אין אַרגענטינע זיצן אויף אַ װוּלקאַן. איך מיין, אַז די װאָס דערציילן וועגן דעם אין אױסלאַנד 
צי אין ישראל, װאַגן נישט דאָס צו זאָגן דאָרט, אויף פּריװואַטע צי אַלגעמײינע יידישע צוזאַמענ- 
קונפטן. װי עס זאָל נישט זיין, האָב איך בעת מיין באַזוך אין בוענאָס-איירעס (מערץ 1975) 
נישט געפילט ביי אחינו בני ישראל, אַז זיי דערװאַרטן אַ װוּלקאַן-אויסברוך מיט אַ לאַװע- 
פלייץ. כ'האָב אַפילו נישט געהערט די עכטיידישע קרעכצן און זיפצן בעתן באַזוך אין 
רעדאַקציע פון דער איינציקער יידישער טאָג-צייטונג , די פּרעסע" און פונעם געשפּרעך מיטן 
רעדאַקטאָר משה קויפמאַן; כ'האָב נישט געהערט קיין קלאָג-רייד אויף די גוט באַזוכטע 
עפנטלעכע אויפטריטן מיינע אינעם פאַרבאַנד פון פּוילישע יידן, אינעם קולטור-קאַנגרעס, צִי 
אויפן רעפּעראַט אין דער קהילה, װאָס האָט צוגעצויגן אַן עולם פון אַ 600 יידן. טײילמאָל 
האָב איך גאָר אַרױסגעפילט פון געוויסע מיטשמועסערס מיינע, אַז דאָס זענען זיי באַזאָרגט 
מיט מדינת ישראל, אירע איינווינערס און אַװדאי מיט אַזאַ ייד װי איך, װאָס קום דאָך פונעם 
ריכטיקן װוּלקאַן-לאַנד... 

װעל איך די רייזע-פאַרצייכענונגען פון אַרגענטינע פאַרענדיקן מיט צוויי באַלערנדיקע 
געשיכטעס: איינע --- פון אַ לאַנדסמאַנשאַפט, און די צווייטע --- פון אַ... ציוניסטישן מנהיג, 
נאָר אוב דער ענין לאַנדסמאַנשאַפט איז יוצא-דופנדיק אין אַלע הינזיכטן, אין די מעשה מיט 
יענעם מנהיג שוין גאַר נישט אַזאַ אויסנאַם. 

איר האָט געהערט פון אַ שטעטל כמיעלניק, קעלצער װאַיעװוּדסטװע, װאָס האָט אין פּולן 
ערב דעם חורבן געצילט קנאַפּע זעקס טױזנט יידן? אַלזאָ, פאַראַן אין בוענאָס-איידעס אַ 
כמיעלניקער לאַנדסמאַנשאַפט מיט עטלעכע מעלות טובות, וועלכע אויך אַנדערע אָרגאַנזאַ- 
ציעס װאָלטן זיך געמעגט צואייגענען. אַװדאי איז נישט קיין איבעראַשנדיקע נייעס, אַז 
כמיעלניקער אין דער הױפּטשטאָט פון אַרגענטינע פארמאָגן אן אייגענעם, פיין איינגעאָר- 
דענטן זאַל יט אַ ביבליאָטעק און אַנדערע איינריכטונגען. דאַקעגן איז עס אַ שטיקל סענסאַציע, 
װאָס די אייגענע קאָאַפּעראַטיווע באַנק, וועלכע זי האָבן אויפגעשטעלט מיט עטלעכע יאָר 
צוריק, פונקציאַנירט אָן דעפיציטן, אָן באַנקראָטן, אָן פאַרשווענדונגען. ווייל איר דאַרפט וויסן 
זיין, אַז דער מאָראַלישער און געזעלשאפטלעכער קריזים אין אַרגענטינער יידנטום האָט מיט 
אַ צייט צוריק זיך אָנגעהױיבן צוליב די פּינאַנפיעלע מאַניפּולאַציעס פון געוויסע טוערס אין די 
קאָאָפּעראַטיװון. אַ סך פון די אינסטיטוציעס האָבן זיך פאַרמאַכט, פיל יידן זענען געבליבן 
אָן זייערע אָפּשפּאַרונגען, נאַר מיט אַ סך ביטערניש און פאַרצווייפלונג. אמת, קיין איין עסקן 
פון אַזאַ באַנק האָט נישט געהאַט קיין פּראָצעס, דוכט זיך, אַז מ'האַט אַפילו נישט פאַרפירט 
קעגן אים קיין געוויינלעכע פּאַליצייאישע אױיספאָרשונג. בלויז די געליטענע און סתם רכילות- 
ניקעס פלעגן אויף אַזאַ צעטרענצלער פון קהלישע געלטער אַנווייזן אין גאַס און שטילערהייט 
אים באַריידן, אַז ער האָט באַגראָבן דעם אָדער יענעם קאַאָפּעראַטיו. נאָר אַלץ איז געבליבן 
ביים שושקען זיך, קיינער איז נישט געגאַנגען זיצן אין תפיסה, הגם די צאָל געקראַכטע בענק 
איז געווען אַ נישקשהדיקע. 

צו די געציילטע קרעדיט-אינסטיטוציעס װאָס האָבן אויסגעהאַלטן ס'יידישקייט און אַרנט- 
לעכקייט, געהערט טאַקע די כמיעלניקער באַנק. זי איז אָפן עטלעכע מאָל אין װאָך, נאָר אין 

די אַװנטן. איך בין גראָד געווען דאָרט אין די נאַכט-שעהן און געזען װי לאַנדסלײט קומען 
גערן אָפּצאָלן אַ ראַטע, צי בעטן אַ הלוואה, אָדער סתם כאַפּן אַ שמועס מיט יידן פון דער 
אַלטער היים. זיי האָבן מיר פאַרגעשטעלט דעם בילאַנס, סיי אין ריווח, סיי אין גוטן נאַמען -- 
און ס'איז געווען מיט װאָס פקנא צו זיין די דאָזיקע יידן, װאָס דער ענין לאַנדסמאַנשאַפט איז 
ביי זיי נישט בלויז וויינען און קלאָגן אויפן חורבן, אײינאָרדענען די יערלעכע טרויער-אַקטן, 
צי באַגנוגענען זיך מיטן אַרױסגעבן אַ יזכור"בוך -- נאָר טאַקע אויך זאָרגן פאַרן לעבן 
געבליבענעם בן-עיר, אים העלפן מאָטעריעל, מאָראַליש און פאַר אַלעמען -- שטיצן ישראל, 

נאָר כמיעלניק איז אויך אַן אויסנאַם אויף אַ גאָר אַנדערן געביט. שטעלט אייך פאַר, אַז 
פאָרזיצער (אין זייער שפּראַך -- פּרעזידענט) פון דער לאַנדסמאַנשאַפט אין בוענאָס-איירעס 
איז שוין נישט דער געוועזענער ראש הקהל פון דער אַלטער היים, צי סתם אַן עסקן -- נאַר 
בפירוש אַ יונגערמאַן, געבוירן אין אַרגענטינע, נאָר פון כמיעלניקער טאַטע-מאַמע, װאָס לעבן 
אין בוענאָס-איירעס. דעם יונגן פּרעזידענט קומט אַפילו אַן גאַנץ שװוער צו ריידן יידיש, פון 
דעסטוועגן איז ער בלב ובנפש איבערגעגעבן אַזאַ מין, כלומרשט אַנאַכראָניסטיש באַשעפעניש, 
װאָס רופט זיך לאַנדסמאַנשאַפּט. ער, דער צווייטער דור, װאָס האָט נישט געזען פאַר זיינע 
אויגן כמיעלניק, איז אַ טרייער יורש פונעם עבר, פונעם פאַרשניטענעם שטעטל, פון אירע 
קדושים. איך ווייס וועגן דער עקזיסטענץ פון צענדליקער לאַנדסניאַנשאַפטן אין בוענאָס-איירעס 
און אין תל-אבים, אין ניו-יאָרק און אין פּאַריז, נאָר איך שטעל זיך נישט פּאָר, אַז אַ קינד 
פון יענע עלטערן זאָל אויף זיך פרייוויליק נעמען דעם עול פון אַ יורש, פון איינעם װאָס 
וויל ממשיך זיין, 

װוּ נעמט מען נאָך אַזעלכע יוגנטלעכע, װאָס װאָלטן באַדאַרפט דינען װי אַ גוטער בישפּיל 
פאַר אַנדערע? 

און איצט -- אַ מעשה מיט אַ ייד, װאָס צום באַדױערן, האָט ער שוין יאָ זיינס גלייכן 
אין אַ באַדײטנדיקער צאָל. לאַמיר אים אַנרופן בערל,. דער נאָמען איז אַ צוגעטראַכטער, נאָר 
די עצם געשטאַלט -- אַן אמתדיקע. ער שטאַמט נישט פון כמיעלניק, נאָר פון אַ גרעסערער שטאַט. 
היינט װוינט ער אין בוענאָס-איירעס. אויב איך אידענטיפיציר אים נישט, װעט ער אַװדאי ביים 
לייענען די דאָזיקע שורות -- אַליין זיך דערקענען. ער װעט זיך פאַרשעמען? איך צווייפל, 
ווייל ער האָט שוין פון לאַנג זיך אױסגעטאָן פון יעטװעדער בושה. נאַר אפשר װעט עס 
זיין אַ ‏ מוסר-השכל פאַר אַנדערע. ער ווייסט ? 

די ערשטע באַקאַנטשאַפט מיט בערלען האַב איך געשלאָסן אין באַפרײטן פּױלן, אין יאַר 
5, נאָכן גרויסן חורבן, ווען די פאַריתומטע און דערשלאָגענע שארית הפּליטה האָט גענומען 
צוריק אויפשטעלן די פּאַרטײען, אַרגאַניזיאַציעס און אינסטיטוציעס פון פאַר דער מלחמה. 
מיר טרעפן זיך אין צענטראַל-קאָמיטעט פון לינקע פּועלי-ציון אין װאַרשע. בערל האָט טענות 
צו דער פּאַרטײ, הלמאי זי טוט װײיניק אויפן געביט פון עליה, זי נוצט נישט אויס אין אַ 
גענוגנדיקער מאָס די ,, בריחה" אויף אַרוסצופירן פון פּוילן װאָס מערער יידן. איך פּרוביר אים 
אויפווייזן, אַז זיינע אינפאָרמאַציעס זענען נישט קיין פולע און נעמענדיק ערנסט זיין ציוניסטישע 
התלהבות און זאַרג פאַר עליה, פרעג איך אים: 

-- אויב דו ווילסט עולה זיין, לאָזט זיך דאָס דערליידיקן אין אַ קורצער צייט. ביסט דאַך 
עפּעס אַ פאַרדינסטפולער פּאַרטיי-חבר, אַ װעטעראַן -- און פאַר אַזעלכע זענען פּאַראַן באַקװע- 
מערע וועגן אַנצוקומען קיין ארץ-ישראל, 


בערל ענטפערט, אַז ער מוז נאָך אָפּװאַרטן מיט זיין עליה, ער האַלט זיך אָבער ביי זיינס, 
אַז די פּאַרטײ דאַרף מערער זאָרגן פאַרן אַרױספאָר פון חברים פון פּולן 

מיט אַ צייט שפּעטער, אין יאָר 1947, אויף אַ פּאַרטײ-קאָנפערענץ אין לאָדזש, טרעט בערל 
אַרױס מיט אַ פלאַם-פייערדיקער רעדע וועגן עליה, ציוניזם, אַנטי:בריטישן קאַמף אין ארץ- 
ישראל. נאָך דעם אַרױסטריט פרעג איך אים ווידער, אונטער פיר אויגן, צי ס'איז ריכטיק די 
ידיעה, אַז ער קלייבט זיך צו פאָרן קיין דייטשלאַנד, כדי פון דאָרט עולה צו זיין, ווייל די 
פּאַרטײ קאָן אים פאַרשפּאָרן דעם אויפהאַלט אויף דער פאַרשאָלטענער דייטשער ערד, װאָס 
איז דורכגעװוייקט מיט יידיש בלוט און אים דערמעגלעכן די עליה דורך פּראַנקרייך. איך באַקום 
פון אים אַן אומקלאָרן ענטפער -- און אין אַ חודש אַרום דערוויס איך זיך, אַז ער האָט זיך 
באַזעצט אין אַ די-פּי לאַגער אין אַדענאוערס מדינה, װוּ ר'איז שטאַרק אַנגאַזשירט אין מאַכן 
געלט פאַר זיך און אין שיקן אנדערע קיין ארץ-ישראל. 

אַ קורצע צייט פאַרן פּראָקלאַמירן די אַנטשטײוּנג פון מדינת ישראל, ווען פאַרן לאַנד איז 
געווען אַזױ וויכטיק יעדער עולה און יעדער קעמפער, האָט דער , פאַרברענטער ציוניסט" 
עמיגרירט קיין אַרגענטינע. נו, אַז מ'האָט געמאַכט געלט אין דייטשלאַנד, איז שוין נישט אַזױ 
שווער צו וװוערן אַן אויפגעקומענער גביר אין בוענאָס-איירעס. אין אַזאַ פאַל דערגרייכט מען 
אי אַ מעמד, אי כבוד. ער ווערט אַן אָנגעזעענער מנהיג ביי די אָרטיקע ציוניסטן, פאַרט פון 
צייט צו צייט קיין ירושלים װי אַ דעלעגאַט, דריקט אַנאָל די האַנט פון ישראל-פּרעמיער צִי 
פון אַ מיניסטער, איז אַ גאַנצער פּאַן בראַט מיט די מיטגלידער פון דער ציוניסטישער עקזע- 
קוטיווע. אַזאַ גאַסט ווייזט מען קיבוצים, מושבים, איינהייטן פון צה"ל, עולים-צענטערס און 
אַנדערע אָביעקטן, מיט וועלכע אונדזער מדינה גרויסט זיך. ר' בערל שמעלצט זיך פון נחת, 
ווער ווייסט צי בשעת מעשה באַפאַלט אים נישט אַ מחשבה, צי דאָס אַלץ איז נישט אַמאָל 
אויפגעבויט געװאָרן אין זכות פון זיין פּרעדיקן ציוניזם און פון זיינע שפּענדונגען (װאָס 
זענען נישט, אגב, אין קיין שום פּראָפּאָרץ צו זיינע מאַטעריעלע מעגלעכקייטן). 

אַן שום ספק, אַז אַזאַ ייד האָט זיך זיינע , אַקציעס" אין דער יידישער מדינה און כ'האָב 
נישט בדעה צו פאַרמינערן זיינע פאַרדינסטן, צי דעם נוצן פאַרן לאַנד. נאַר װאָס שייך בערלען, 
האָב איך אין בוענאָס-איירעס געהאַט מיט אים נאַך אַ דערפאַרונג, װאָס האָט מיך טאַקע 
אָנגערעגט אַרויפצוברענגען אויפן פּאַפּיר דאָס דאָזיקע געשטאַלט, װי אַ שיפ אינעם יידישן 
געזעלשאַפטלעכן לעבן. 

אונדזער אַ בשותפותדיקער פריינד האָט מיר דערציילט, אַז בערל טראָגט זיך אַרום מיט 
צוויי , פאַרדרוסן": ערשטנס, אויפן לעצטן ציוניסטישן קאַנגרעס האָט מען אים נישט אויסגע- 
קליבן וי אַ דעלעגאַט. צווייטנס, ער קאַן מיר נישט מוחל זיין, פאַרװאָס כ'בין פון לינקע פּועלי- 
ציון אַװעק אין מפּ"ם און נישט מיטגעגאַנגען זיין װועג, צו מפּא'י. האָט עס מיך אַרײינגעטריבן 
אין אַן אַמביציע צו טרעפן זיך מיט דעם חברהמאַן און אים פּשוט דערקלערן, אַז אויב גיין זיין 
וועג, װאָלט איך איצט געוווינט אין בוענאָס-איירעס, און נישט אין רמת-גן... נאָר דעם אמת 
געזאָגט, האָט זיך דאָך געװאַלט זען מיט אַן אַלטן חבר, פרעגן אים מכוח געזונט, פּרנסה, נחת 
פון די קינדער. מעגלעך, אַז כ'װואָלט אים דערביי , פאַרטשעפּעט? וועגן זיין עליה און אפשר 
אויך געזוכט ביי אים ,,רעהאַביליטאַציע" צוליבן מיטגיין מיט מפּ"ם.. 

האָב איך נישט געװאַרט ביז ער װועט מיך אויפזוכן, הגם סאיז פאַר אים געווען איינס 
פון די לייכטסטע זאַכן -- און אַליײין טעלעפאָנירט. איך באַקום אַן ענטפער, אַז זונטיק, ווען 
זיין גרויס געשעפט איז געשלאָסן, קומט ער מיך באַזוכן. איר האָט אים געזען יענעם זונטיק ? 
איך אויך נישט. ער האָט אַפילו נישט געפונען פאַר נייטיק צו פאַרענטפערן זיף, הלמאי ר'האָט 
זיך נישט צוגעשטעלט צום צוזאַמענטרעף. פון דעסטוועגן בין איך נישט נתפּעל געװאָרן און 
אַ צווייט מאָל טעלעפאַנירט, װידער באַשטימט אַן אַװנט -- והילד איננו. אָן אַ פאַרענטפער, 
אָן אַ אויפקלערונג. װאָסי ? ער איז מחוייב צו האַלטן װאָרט ? 

װעט איר אַװדאי פרעגן: װאָס-זשע זוך איך ביי אַזאַ ייד ? ציוניזם צום פאָרווירקלעכן, 
אַדער עלעמענטאָרע העפלעכקייט ? דאָס לעצטע בין איך אים מוחל פון גאַנצן האַרצן נאָר 

וועגן דעם ערשטן -- איז בפירוש אַ וייטיק און בזיון. ווייל בערל איז נישט קיין פאַר- 
איינצלטע דערשיינונג אין אַרגענטינע. אין יענעם לאַנד, װי אין אַנדערע תפוצות, דרייען זיך 
אַרום אַזעלכע געשוווירענע אָנהענגערס פון טעאָדאָר הערצל און בער באָראָכאָװו, װאָס האָבן 
נישט נאַר פאַרביטן די עליה קיין ארץ-ישראל אויף אימיגראַציע אין אַ גלות- לאַנד, נאָר זי 
זענען אויך טיף איבערצייגט, אַז ישראל איז אַן ענין פאַרן איינוווינער פון חיפה און תל- 
אביב, פון ירושלים און צפת, פון באר-שבע און רעננה, פון יד מרדכי און קרית שמונה -- אָבער 
נישט פאַר אים און פאַר זיינס גלייכן. פאַרשטייט זיך, אַז בערל איז אויך גרייט צו דעמאַנסטרירן 
פאַר אַרױסלאָזן די יידן פון ראַטנפאַרבאַנד און פון סיריע.. 

צום באַדױערן, ווייזן נישט אַרױס די באַרופענע ציוניסטישע אינסטאַנצן -- אין ירושלים 
וי אויף די ערטער -- דעם געהעריקן דרוק, השפּעה, אויפקלערונג און אַפילו בלויז אָנצו- 
געהערישן פאַר אַזעלכע יידן. 

מעגלעך, אַז כ'װאַלט נישט דערמאַנט דעם פאָל בערל, ווייל נישט איינמאַל איז מיר שוין 
אויסגעקומען וועגן דעם צו שרייבן. נאָר די טעג האָב איך אין תל-אביב געטראָפן אַן עולה פון 
אַרגענטינע װאָס איז שוין 2 יאָר אין לאַנד און ער גרייט זיך צו פאַרלאָזן און צוריק פאָרן אַהין, 
אויף מיין פראַגע, װי איז דאָס מעגלעך, אַז גראָד ער זאָל מאַכן אַזאַ שריט, ווען אַלע שרייען 
און שרייבן, אַז דאָרט איז אַ װוּלקאַן -- איז געקומען אַן ענטפער: 

-- אוב בערל זיצט נאָך דאָרט אַזױ פיל יאָרן און קיינער זאָגט אים גאַרנישט, מעג איך 
אַוודאי צוריק פאָרן. נישקשה, די אַרטיקע ציוניסטן װעלן מיך נישט לייגן אין חרם. פאַרקערט, 
עס װעט פאַר זיי נאָך זיין אַ געוויסע באַרעכטיקונג און פאַרענטפער, הלמאי זיי זיצן נאָך 
דאָרט, אויפן װוּלקאַן.. 

אָן שום ספק, אַז דער פאַל בערל דינט װי אַ שלעכטער בײישפּיל! 

(ייש ת"א, 8,10,75) 


ירושלים איז נישט בראַזיליאַ 


אָט ביסטו אָנגעקומען אין נאַך איינער פון די יידישע תפוצות -- בראַזיל. מ'קאַן פרעגן: 
װאָס עפּעס תפוצה, און נישט גלות ? ווייל כ'האָב געהערט, אַז יידן איז אויסלאַנד זענען זייער 
עמפינדלעך אויף דעם פּונקט. גלות, לויט זייער מיינונג, באַטײט עפּעס אַזױנס, װאָס איז 
אַבסאָלוט נעגאַטיוו, דאַרט װוּ יידן האָבן אויסצושטיין צרות, אַהין האָט מען פאַרטריבן און 
מ'ווערט גערודפט. מיט איין װאָרט: מ'איז אין גלות.. דאַקעגן תפוצה איז די געוויינלעכע 
יידישע צעשפּרײטונג, דאָרט האָט מען זיך פיין איינגעאָרדנט, מ'לעבט אַפילו אַ גוטן טאָג. 
וי זאָגט א ייד אַן אַלרײטניק: , ביי אונדז אין אַמעריקע"; ,, ביי אונדז אין בראַזיל" אדג"ל. 
וועלן מיר איצט צורו לאָזן די טערמינאַלאַגיע און אויך גלות בראַזיל אַנרופן תפוצה. מילא, 
זאָל די יידן דאָרט װויל באַקומען, בפרט, אַז אין די 8 טעג פון מיין באַזוך אין יענעם לאַנד, 
האָב איך געהאַט צו טאָן מיט בלויז וווילע יידן 


41 
די ערשטע עמיגראַציע-כװאַליע פון פּאַרטוגאַל אין 16-טן יאָרהונדערט, האַט געבראַכט 
מיט זיך אויך יידן, װאָס דער רוב פון זיי זענען געווען אנוסים. אין 17-טן יאָרהונדערט האָבן 
אַרײנגעװאַנדערט קיין בראַזיל אויך יידן פון האָלאַנד, אָבער די גרויסע אימיגראַציע אין יענעם 
לאַנד האָט זיך אָנגעהױבן סוף פאָריקן און אָנהײב איצטיקן יאָרהונדערט, נאָך די פּאַגראַמען 
און רדיפות אין צאַרישן רוסלאַנד, 
איצט װוינען אין דעם ריזיקן, קאַטױלישן לאַנד, דאָס גרעסטע לויטן שטח אויפן דרום- 

אַמעריקאַנער קאָנטינענט און דאָס פערטע אין דער וועלט, נאָך דעם ראַטנפאַרבאַנד, כינע און 
קאַנאַדע -- אַ 160.000 יידן. אויך בראַזיל איז אַ מין קיבוץ גליות: 6290 -- פון אײיראָ- 
פּעישער אָפּשטאַמונג, דער עיקר פון פּאָרטוגאַל און שפּאַניע; 2490 -- מישלינגען (מעטיסן 
און מולאַט) { 1176 -- נעגערס; 256 -- אינדיאַנערס. צו דעם אַלעמען דאַרף מען נאָך צוגעבן 
די זייער אָנגעזעענע קאָלאָניע פון אַראַבער, װאָס זענען אין די לעצטע יאָרן געװאָרן אַ וויכטי- 
קער פאַקטאָר צו פאַרשפּרײטן אַנטיסעמיטיזם און צו פינאַנסירן אַנטי-ישראלדיקע פּראָפּאַ- 
גאַנדע. היינט שטעלט זיך פאָר, אַז אױף די עטלעכע ניינציק מיליאָן איינוווינערס, וויפל 
מ'שטיינס געזאָגט מאַכט שוין אויס דער ,יידישער פּראַצענט" פון די דערמאַנטע 160 טויזנט ? 
אין די צוויי גרעסטע שטעט זעט מען זיך יאָ עטװאָס אַן, ווייל דאָרטן איז קאַנצענטרירט די 
איבערוועגנדיקע מערהייט פון דער יידישער באַפּעלקערונג: אין סאַן-פּאַולאָ -- אַ 75 טױזנט, 
אין ריאַדידע-זשאַנעיראָ -- אַ 60 טויזנט. 

מיין ערשטע סטאַציע אין דעם דאָזיקן האַלב עקזאָטישן, האַלב מאָדערניזירטן, נאָר פול 
מיט סתירות לאַנד, איז סאַן-פּאַולאָ. מיט הונדערט יאַר צוריק איז די איצטיקע מעטראָפּאַליע 
מיט אירע 8--9 מיליאָן איינוווינערס, געװוען אַ שטעטל מיט אַ באַפעלקערונג פון אַ צען 
טויזנט. נאָך מיט אַ 20 יאָר צוריק, האָב איך ערגעץ-וװוּ געלייענט, אַז אין סאַן-פּאַולאָ װערט 
יעדע שעה אויסגעענדיקט אַ געביידע. אויך איצט װאַרפט זיך אין די אויגן דער געװאַלטיקער 
בוי-טעמפּאַ אין שטאַט: װאָלקנקראַצערס און הייזער-בלאַקן, עפנטלעכע בנינים און אַמטן. 

אין ישראל איז מען נישט געוווינט (און אויך נישט איינגעשטעלט) אַזױ מקבל-פּנים צו 
זיין געסט פון אױסלאַנד, װי ייִדן אין דער וועלט טוען דאָס כלפּי געסט פון ישראל. מיך האָט 
אַפּגעװאַרט אַ זייער בכבודיקע דעלעגאַציע: ראובן ראָסעט, מינדל און לאָזער גאָלדבױים און 
מאיר כהן -- פון דער לובלינער לאַנדסמאַנשאַפּט; אורון מאַנדעל -- פון מפּ"ם; דזשייקאָב 
אוזופּאַטאַ --- פון ייוו"אָ; דוד סגי-נהור --- פון דער געזעלשאַפט פריינד פון יידישן טעאַטער, 
די אַלע פריינד אינפאָרמירן וועגן אַ גאַנצן פּלאַן פאַר מיינע אויפטריטן אין שטאָט, נאָר זי 
גיבן באַלד צו מיט אַ זיפץ: ,ס'איז פּסח און אין אַזעלכע טעג איז שװוער צונויפצוברענגען 
אַן עולם אויף אונטערנעמונגען". דער דאָזיקער פּעסימיזם האָט זיך אָבער נישט באַשטעטיקט. 

אַ 2056 יידישע קינדער געניסן פון יידישן חינוך. און װאָס איז מיט די פאַרבליבענע 8056 ? 
גישקשה, זיי װאַקסן נישט, חלילה, קיין אַנאַלפאַבעטן, פאַרקערט, זיי קומען אַן, כמעט אַלע, 
אין די הויכשולן -- אָבער דערפאַר װאַקסן זיי... גויים, וי אונדזערע מאַמעס פלעגן זיך 
אויסדריקן. די צאָל געמישטע חתונות אין בראַזיל דערגרייכט אַ /405, הגם קיין גענויע סטאַ- 
טיסטיק איז נישט פאַראַן. נאָר װאָס פאַראַ באַדײיטונג האָבן דען עטלעכע פּראָצענטער ווייני- 
קער, צי מערער ? 

אין אָנהײב פון די זעכציקער יאָרן האָבן נאָך עקויסטירט אין בראַזיל 20 אינטעגראַלע 
שולן, װוּ ייִדיש און העברעיש האָבן געהערט צו די ויכטיקסטע קעגנשטאַנדן. איצט זענען 
געבליבן נישט מער װוי צוויי יידישע שולן אין סאַן-פּאַולאָ און ריאַ, אָבער אָן אַ טראָפּן יידיש 
און מיט אַ ביסעלע העברעיש. כמעט אַלץ ווערט געלערנט אין די פיר שולן אין פּאַרטוגעזיש, 
אַפילו... יידישקייט, 

די אַלע פאַקטן און ציפערן זענען מיר באַקאַנט געװאַרן באַלד אין די ערשטע טעג פון 
מיין באַזוך אין בראַזיל און געדינט װי אַן אויסגעצייכנטער אינטערמעצאָ צו מיין רעפעראַט 
אין דער ,,העבראַיקאַ", אויף דער טעמע ,יידיש און עברית אין מדינת ישראל", צו וועלכן 
ס'איז געקומען, אין אַ רעגנדיקן טאָג, אַן עולם פון אַ 250 יידן. ס'איז דאַך ניט שוער צו 
פאַרשטיין, אַז אויב 4/5 יידישע קינדער זענען אויסער דעם תחום פון נאַציאָנאַלער דערציונג -- 

און די שולד דערפאַר טראָגן די עלטערן גופא -- מוז יידיש לעבן אָנהייבן צו וועגעטירן, 
מוז די אַסימילאַציע אַרױסשטױסן יידישקייט. 

די אַרטיקע מנהיגים קלאָגן זיך, אַז עס פעלן אויס יונגע עסקנים אויף אָנצופירן מיט יידיש 
לעבן. אין בראַזיל װירקט אַ צענטראַלע יידישע רעפּרעזענטאַנץ, וועלכע נעמט אַרום אַלע 
פעדעראַציעס פון די לאָקאַלע יידישע אינסטיטוציעס און אָרגאַניזאַציעס. צום באַדױערן, איז 
אַ גרויסער טייל פון די קערפּערשאַפטן גיכער אַ שילד אָדער אַן אָרט פאַר ערן-אַמטן, איידער 
שעפערישע, אַקטיווע געזעלשאַפטן, װאָס זאָלן אַרײנציען יונגע כוחות. 

46 פון דער וועלט-פּראָדוקציע פון קאַװוע, געהערט בראַזיל. און פון קאַקאַאָ == 1596. 
נאָר איך שטעל זיך פאָר, אַז צו די צוויי אַגראַר-אַרטיקלען, האָבן יידן דעם קלענסטן שיכות. 
סיידן --- װי קאַנסומענטן! דאַקעגן זענען יידן אַנגעזען אין דער גרויס-אינדוסטריע, וי פאַברי- 
קאַנטן, אין האַנטװערק, מסחר, פאַרמיטלונג, קליין-אינדוסטריע. אַן אַנגעזעענע צאָל באַלאַנגט 
צו דער אינטעליגענץ, מיט אַקאַדעמישע אַטעסטאַטן און צום ,ווייסן-קאָלנער פּראָלעטאַריאַט", 
הויזירעריי (פּעדלעריי) איז שוין נישט מער קיין יידישע באַשעפטיקונג, אַפילו פאַר פריש 
געקומענע, אַרײינגערעכנט די ,יורדים" פון ישראל. (אויך אין דעם לאַנד זענען זיי בנמצא). 

איך מאַך אַ שפּאַציר אין דער יידישער געגנט פון סאַן-פּאַולאַ -- דעם האַנדלס-צענטער 
און דעם קליין-אינדוסטריע-ראַיאָן: אַ קאָפּיע פון די װאַרשעװער נאַלעווקעס און פון יידישע 
קװאַרטאַלן פון מסחר און מלאכה אין שטעט און שטעטלעך פון פאַרמלחמהדיקן פּױלן. ממש 
איבערגעטראָגן יענע קראָמען און װאַרשטאַטן אויפן בראַזיליאַנער באָדן. אוֹיך די שפּראַך, 
יידיש, די זעלבע װאָס דאַרטן. דער הולך, די ענגשאַפט, דער טומל -- אַ קאָפּיע פונעם נעכטן 
װאָס מיר האָבן געמיינט, אַז ער איז שוין אין גאַנצן פאַרשװוּנדן. אין סאַן-פּאַולאָ איז ער אָבער 
אויפגעשטאַנען תחית-המתים, 

אין די געשעפטן זעסטו אַ סך ישראלדיקע אַרטיקלען. , תוצרת הארץ" -- זאָגט מיר מיט 
הנאָה איינער פון די סוחרים. אויך איך האָב הנאָה, װאָס יידן אין גלות (אַנטשולדיקט -- 
תפוצה !) קוויקן זיך מיט דער פּראָדוקציע פון דער יידישער מדינה, װאָס איז אויך אַ רינגעלע 
אין דער קייט פון פאַרבינדונג, אידענטיפיצירונג, סאָלידאַריטעט און ליבשאפט צו מדינת ישראל. 

דער גוטער מורה-דרך אורון מאַנדעל ווייסט װאָס צו וייון אין סאַן-פּאַולאַ אַ גאַסט פון 
ישראל. צום ערשט פירט ער מיך אַװעק אין דער שטאָט פון אוניווערסיטעטן: אַ ריזיקער שטח, 
מיט צענדליקער בנינים, װאָס אַ טייל פון זי זענען נאָך נישט אויסגעענדיקט. גראַזפּלאַנטן, 
בלומען, אַספאַלט-װעגן און טראַטואַרן. אומעטום זעסטו סטודענטן און סטודענטינס. נישט 
אַנדערש, בראַזיל מיינט ערנסט מיט הויכבילדונג, 

ביים אַרײינפאַר אין דער טעריטאָריע פון דער אוניווערסיטעטן-שטאָט דערזעסטו, אַז דער 
ערשטער, גרויסער בנין געהערט צו דער... פּאַליציי-אַקאַדעמיע. אין אַזאַ פאַל פרעגסטו זיך 
אַלײין: דאַרף דאָס סימבאַליזירן דעם הערשנדיקן רעזשים, אָדער אין טאַקע געוען נייטיק 
אַװעקצוגעבן די געביידע נומער איינס פאַר פּאַליצייאישע צװעקן, גראָד אין דער שטאָט פון 
קאַלעדזשס ?! אינטערעסאַנט, אַז יידן אין בראַזיל, מיט וועלכע איך האָב זיך געטראַפן, זענען 
נישט גרייט צו ריידן וועגן דער פּאַליטישער לאַגע ביי זיך אין לאַנד, אַבער נישט איינער פון 
זיי איז ביי דער מיינונג, אַז בעצם װאָלט די ישראל-רעגירונג באַדאַרפט זיך פירן מיט די 
אַראַבישע טעראָריסטן, װי די בראַזילישע געהיים- פּאַליצײ אין זיך נוהג מטפּל צו זיין מיט 
געוויסע לינקע עלעמענטן. איך דאַנק זי פאַר דער גוטער עצה און פּרוביר געבן צו פאַרשטיין, 


20 


אַז ירושלים איז פאָרט נישט... בראַזיליאַ, דער נאָמען פון דער נייער הױפּטשטאָט פון דעם 
ריזיקן לאַנד -- און טאַקע אויפן ביישפּיל פון די צוויי הױיפּטשטעט, פון ישראל און בראַזיל, 
דערקלער איך מיינע מיטשמועסערס, אַז דער בראַזיליאַנער מעטאָד איז נישט טױגבאַר פאַר 
ישראל. 

מיט עטלעכע יאָר צוריק, ווען די בראַזיליאַנישע רעגירונג האָט פּלאַנירט די נייע רעזי- 
דענץ אירע, האָט די גאַנצע װעלט גערעדט מיט לױב און אַנערקענונג ועגן אַ שטאָט װאָס 
האָט דערווייל זיך געפונען אויפן... פּאַפּיר. אָבער דאָס האָט נישט געשטערט צו רימען די 
אַרכיטעקטור, די פּלאַנירונג און די עצם קאַנצעפּציע פון אויפבויען אַ נייע הױפּטשטאָט, הגם 
ס'איז נישט צו פאַרזינדיקן מיט ריאַדדע-זשאַנעיראַָ, צי סאַן-פּאַולאָ. דער עיקר -- קיינער 
האָט נישט געצווייפלט, אַז בראַזיליא װעט זיין די לעגיטימע, אַנערקענטע הױפּטשטאָט. דאַקעגן 
נעמט אַזאַ ירושלים, מיט איר העכער 3 טױזנט יאָריקער געשיכטע, איז זי נאָך אַלץ נישט 
אַנערקענט דורך די גרויסמאַכטן און קליינע מדינות, װי די הױפּטשטאָט פון דער יידישער 
מדינה. אַפילו אַזאַ פריינטלעכע צו ישראל מדינה, װי די פאַראייניקטע שטאַטן, װעט בשום 
אופן נישט איבערטראָגן אירע דיפּלאָמאַטישע פּלאַצװוּקעס פון תל-אביב קיין ירושלים. וועגן 
די רעכט פון מדינת ישראל אויף ירושלים וי אירס אַ הױפּטשטאָט, צווייפלט נישט נאַר דער 
פּױפּסט אין װאַטיקאַן, נאַר אַפילו יענע רעגירונגען, וועמענס דיפּלאָמאַטן זענען אַקרעדיטירט 
ביי דער ישראל-רעגירונג. מיט אַנדערע װערטער: ירושלים איז נאָך נישט דערגאַנגען צום 
מעמד פון בראַזיליא און די בראַזילישע ,, רעצעפּטן", וועלכע מ'וויל פאַרשרייבן, אגב מיט די 
בעסטע כוונות, פאַר דער יידישער מדינה, האַבן אַ ברירה אַרוסצורופן נאָך האַרבערע רעאַק- 
ציעס אין דער װעלט און בלויז צוגיסן בוימל צום אַנטי-ישראלדיקן פייער װאָס האָט זיך 
צעפלאַקערט אויך אַ דאַנק דעם אַראַבישן נעפט.. (ייש ת"א, 22.10,15) 


דער , העברעאיקאַ* קומט אַן אויסצייכענונג 


אַ שאַד, װאָס נאָר אויפן געביט פון חינוך, טיילט אויס דער דערציוּנג-דעפּאַרטאַמענט ביי 
דער יידישן אַגענץ פּרעמיעס און אויסצייכענונגען פאַר יחידים און לערן-אַנשטאַלטן פאַר 
זייערע דערגרייכונגען אין די תפוצות. ווייל נאָכן באַקענען זיך מיט דער ,העבראַיקאַ" אין 
סאַן-פּאַולאַ, װאַלט איך געווען אַ בעלן פאַרצולייגן נישט נאָר דער סוכנות, נאַר אויך דער 
ישראל-רעגירונג זי זאָל אָנהײבן געבן אַטעסטאַטן פון אָנערקענונג, צי אַפילו געלט-באַלױנונג 
פאַר יענע יידישע אינסטיטוציעס אין דער דיאַספּאָראַ, װאָס פלעגן און אַנטװיקלען יידישע 
בילדונג און דערציונג, שטייגער, טראַדיציע, פאַרװײלונג, ספּאָרט, קולטור און געזעלשאַפט, 
אויף אַן אַרגאַניזירטן, צילבאַװוּסטן און קאַמפּאַקטן אופן -- װי דאָס טוט די דערמאַנטע 
;העבראַיקאַ". דאָס װאָס די אויגן האָבן געזען און די אויערן האָבן זיך אָנגעהערט פון דער 
װוּנדערבאַרער אינסטיטוציע, איז מסוגל צו דערקוויקן יידישע הערצער פון די אין בראַזיל 
און אַװודאי און אַװדאי --- פון אַ גאַסט פון ישראל. 

פונעם בלויזן אויסרעכענען די אָפּטײילונגען, װעט דער לײיענער האָבן אַ בילד פון דער 
טעטיקייט : קאָמיסיעס צי סעקציעס פאַר בוי, קאָנסערװירונג, איינקויף, אַרענדע, ספּאַרט, פרויען, 
געזעלשאַפטלעכע רעלאַציעס, סאַציאַלע טעטיקייט, פּראָפּאַגאַנדע און אויפקלערונג, פרעבל-שול, 
ספּאַרט אָרגאַניזאַציע, פינאַנסן, קאַדערן, פיזיאָטעראַפיע, יודאַיסטיק און נאָך און נאַך. מיט איין 
װאַרט -- אַ גאַנצע מלוכה, צעטיילט אויף ,,מיניסטעריומס", וועלכע דאַרפן באַדינען אַ 23 
טויזנט מיטגלידער. אגב, די קאַרטאָטעקע פון דער מיטגלידערשאַפט װערט געפירט לוט דער 
נייעסטער טעכניק און... סטאַטיסטיק. פאַראַן דאָרט רעגיסטרירטע קנאַפּע 5.500 פרויען, קנאַפּע 
4 טויזנט קינדער ביז 13 יאָר, א 2 און אַ האַלבן טויזנט פון 14 בין 18 יאָר, אַ 3 טויזנט 18- 

יעריקע יוגנטלעכע, יחידים -- אַנדערטהאַלבן טויזנט, עלטערן פון די מיטגלידער -= אַ 700 
און,.. העכער זעקס און אַ האַלבן טויזנט חברים מיט אַקאַדעמײישע טיטולן און אַטעסטאַטן. דער 
דאַזיקער לעצטער ציפער דאַרף באַװײזן, אַז ס'איז אין איר אַנגעשלאָסן אַ באַדײטנדיקע צאָל 
פון דער געזעלשאַפטלעכער עליטע, יידן מיט הויכבילדונג, 

הגם די , העבראַיקאַ" איז אַ מאַסן-אָרגאַניזאַציע לוט דער צאָל מיטגלידער, איז זי אָבער 
נישט קיין פאָלקס-אָרגאַניזאַציע לױטן... אָפּצאָל. די אָנגעהעריקײט דאַרט קאָסט געלט, אַ סך 
געלט. און נישט יעדער ייד אין סאַן-פּאַולאָ קאָן זיך דערלויבן אַזאַ לוקסוס. 

דער גרויסער בנין און דער שטח אַרום לאָזן באַלד איבער אַ שטאַרקן איינדרוק. און פון 
די באַקװעמע צימערן אינעװוייניק, פון די ליכטיקע און געראַמע זאַלן, פון די נייעסטע איינריכ- 
טונגען און מכשירים --- איז דאַך אָפּגערעדט, שווים-באַסײנען מיט קאַלט און װאַרעם װאַסער, 
גימנאַסטיק- און ספּאַרט-זאַלן, טעניס-קאָרטן, רעסטאָראַנען און זאַלן צו שפּילן אין קאָרטן; 
פאַראַן אויך אַ לייען-זאַל און ביבליאַטעק מיט איבער 2 צענדליק טויזנט ביכער אין יידיש, 
העברעיש, פּאָרטוגעזיש, שפּאַניש און ענגליש. ליידער, די צאָל יידיש-לייענערס איז די סאַמע 
קלענסטע אַנטקעגן די װאָס פאָדערן ביכער אין אַנדערע שפּראַכן. 

אויך די קולטור-אַרבעט ווערט געפירט מיט פאָרנעם און פאַרמעסט. אַ גרויסער זאָל װאָס 
נעמט אַריין אַ 500 צוהערערס, װוערט כמעט פאַרפולט יעדן זונטיק פאַרמיטאָג, דער עיקר אַ 
דאַנק פאָרלעזונגען און לעקציעס אין... יידיש. צו אַזאַ אונטערנעמונג שטעלט צו די , העבראַיקאַ" 
ספּעציעלע אױטאָבוסן, וועלכע ברענגען דעם עולם פון דער יידישער געגנט. אגב, די קולטור- 
אַרבעט ווערט אָנגעפירט פון אַן ערנסטן און איבערגעגעבענעם טוער, אַ ייד פון לוצק (װאָלין), 
װאָס איז דערצויגן געװאָרן אין , השומר הצעיר" און איז היינט אויך דער סעקרעטאַר פון 
מפּ"ם אין סאַן-פּאַולאָ -- אורון מאַנדעל. איר האָט שוין באַדאַרפט זען װי ער האָט עס דיריגירט 
מיטן ,, צווייטן סדר" אין דער , העבראַיקאַ", אין וועלכן ס'האָבן זיך באַטײליקט איבער 400 
פערזאָן, 

בעצם, איז , העבראַיקאַ" אַן אינסטיטוציעת װאָס איז איינגעשטעלט אױף אידענ- 
טיפיצירונג און ליבשאַפט מיט דער ידישער מדינה: אין די יוגנט-סעקציעס 
זענען באַשעפטיקט מדריכים פון ישראל, דער עיקר קיבוץ-חברים. אוב ס'ועלן 
זיין אַ סך אַזעלכע , העבראַיקאַס" אין די תפוצות, װעט יידיש לעבן דאָרט נאַך אָנהאַלטן אַ 
סך אַ סך יאָרן, די אַסימילאַציע און געמישטע חתונות װעלן זיין קלענער און דער עולים- 
פּאָטענציאַל קיין ישראל -- אַ גרעסערער, 


דער נייער מאָמענט מיט די אַלטע צרות 

מיין גוטער חבר פון די יוגנט-יאָרן און פון דער אַלטער היים, לאָזער גאַלדבױם, פירט 
מיך אַװעק אין רעדאַקציע פון דער יידישער צייטונג אין סאַן-פּאַולאָ, , דער נייער מאָמענט", 
װאָס דערשיינט 3 מאָל אַ װאָך. דער רעדאַקטאָר, קאַנראַד חרמץ (ער שטאַמט פון אַסטרוּוו- 
קיעלעצקי), איז אַ ליבלעכער מענטש צום שמועסן, אויספרעגן און קאַמענטירן. זיין טיפער, 
אויפריכטיקער קרעכץ אויף דער ביטערער דאָליע פון דער יידיש-פּרעסע, איז אינגאַנצן ענלעך 
צו דעם װאָס כ'האָב געהערט אין מאַנטרעאָל (,,דער קענעדער אָדלער"), אין ניו-יאָרק (, פאַר- 
ווערטס") און בוענאָס-איירעס (,,די פּרעסע"). אויך די תרעומות אויפן אַדרעס פון ישראלדיקן 
טוריסטיק-מיניסטעריום און קעגן אונדזער נאַציאַנאַלער פלי-געזעלשאַפט , אל-על", הלמאי זי 
בויקאַטירן מיט אַנאַנסן די יידיש-צייטונגען אין די תפוצות --- זענען די זעלבע. נאָר די גרעסטע 
טענה איז צום אַרטיקן יידישן ישוב, װאָס אויף אַלץ האָבן זי געלט, אויסער פאַר זייער 
לאָקאַלער צייטונג אין דער מוטער-שפּראַך. ווען כאָטש אַ העלפט פון די יידן אין סאַן-פּאַולאַ 
װאָלטן אַבאַנירט , דעם נייעם מאַמענט", איז דער קיום פון דער דאַזיקער צייטונג אַ געזיכערטער 
און זי װאָלט זיך אויף שטענדיק באַפּרײיט פון אירע צרות און דעפיציטן 

אַ מעשה מיט אַ ,,מעדאַל" 


אָבער פריינד חרמץ וויל מיך גאָר פרעגן אַ שאלה, ואָס האָט נישט קיין שיכות צו דער 
צייטונג. ס'איז אינגאַנצן עפּעס אַנדערש, ווייל ס'געהערט צום שטח פון נאַציאָנאַלן כבוד, 
יידישער שטאָלץ, אויך פּערזענלעכע ווירדע. 

-- די מעשה פון דער געשיכטע -- הייבט אָן דער רעדאַקטאָר חרמץ -- איז פאָלגנדיקע: 
מיט העכער אַ יאָר צוריק האָט פּױלנס אַמבאַסאַדאָר אין בראַזיל אַרויסגערופן צו זיך דריי יידן 
פון סאַן-פּאַולאָ -- איינער אַן אַלגעמײנער ציוניסט, דער צווייטער אַ רק"ח-מענטש און דער 
דריטער --- פון די אָנהענגערס פון מק"י און זיי געגעבן מעדאַלן פון דער פּוילישער רעגירונג 
צום אָנדענק פון 40-סטן יאָרטאָג פון אויפשטאַנד אין װאַרשעװער געטאָ. נאָך דעם װאָס די 
היינטיקע פּוילן האָט געטאַן מיט אירע יידן פון יוני 1967, שוין אַפּגערעדט פון דער פיינט- 
לעכער אַנטי-ישראל פּאַליטיק -- דאַרף נישט קיין שום ייד אין דער װועלט נעמען וועלכע 
ס'איז אויסצייכענונג צי אַנדענק-עמבלעמען, וועלכע קומען פון װאַרשע. און אויב ר'האָט עס 
יאָ גענומען -- דאַרף מען דאָס צוריקגעבן אויף אַ דעמאָנסטראַטיוון אופן. 

נאַך איידער כ'האָב באַזוכט די רעדאַקציע פון , דער נייער מאָמענט", איז מיר די דאָזיקע 
געשיכטע שוין געווען באַקאַנט, װי אויך דער אויסזען און אינהאַלט פונעם , מעדאַל". איז מיר 
לייכטער געווען צו באַנעמען דעם ענין, שוין וי אַן אינפאָרמירטער: 

-- קודם כל וויל איך אייך אַרויספירן פון אַ טעות. ס'איז נישט קיין מעדאַל, וועלכן מיקאַן 
אַנהענגען אויפן ברוסטקאַסטן. גיכער איז דאָס אַן אַנדענק-טאַבלעט, אַ מין ערן-צייכן אויף אַ 
ברעטל מיט מעש, לכבוד אַזאַ דאַטע װי 40 יאָר געטאַָ-אױפשטאַנד. אויך דער אויפשריפט איז 
דווקא אַ טרייער און ערלעכער, לגמרי נישט אין נוסח פון די פעלשונגען און פאַרקריפּלונגען 
וועגן דער יידישער מאַרטיראָלאָגיע, מיט וועלכע סהאָבן זיך איסגעציכנט -- און 
צייכענען זיך נאָך אויס די פאָלקס-דעמאָקראַטיעס, בראש מיטן ראַטנפאַרבאַנד. איך 
האָב געזען דאָס ברעטל, אגב זייער עסטעטיש, װוּ אויף איין זייט איז פאַראַן אַן אויפשריפט : 
.ג2152200981 00 280016) טי 200/512012 0תס/800210 -- 2014 גתססץ2 גמץ!120168 (די געפאַ- 
לענע פּולישע יידן, די העלדן פונעם איפשטאַנד אין װאַרשװער געטאָ), און אויף דער 
צווייטער זייט -- אױיסגעשטאַנצט פון מעש די געטאָ-מױער, פון וועלכער עס זעט זיך אַרױס 
אַ ביקס און דריי אותיות: ז ש אָ ב (די איניציאַלן פון , זשידאָווסקאַ אָרגאַניזאַציאַ באַיאַװאַ" -- 
יידישע קאַמפס-אָרגאַניזאַציע). אַלזאָ -- דער אויפשריפט, אָדער די גאַנצע ,קאַנצעפּציע" פון 
דעם אַנדענק-טאַבלעט, איז מיט גאָרנישט פּוגע דעם זכרון פון די העלדישע געטאָ-אויפשטענד- 
לער. אדרבה, ס'איז גראָד צו װוּנדערן זיך, הלמאי זיי דאָרט, די היינטיקע אַנטיסעמיטן אין 
פּוילן, האָבן אין יאָר 1973 אַרױסגעלאָזט אַזא פאַרט טאַבֿלעט און מן הסתמא אין נאַך אַ סך 
ערטער אין דער וועלט אים פאַרטיילט מענטשן מיט וועמען זיי האַלטן זיך נאָענט. נאָר װאָס 
שייך צוריקגעבן -- האָט נישט קיין זין צו טאָן דאָס איצט. אמת, װאַרשע איז טאַקע ברוגו מיט 
ירושלים, אַבער ס'איז זייער מ'עגלעך אַז מאָרגן, אויפן װוּנק פון מאַסקװע, האָט זי אַ ברירה 
זיך איבערצובעטן מיט אונדז און צוריק איינשטעלן נאַרמאַלע דיפּלאַמאַטישע באַציונגען. װועט 
נישט שאָדענען, אויב אין בראַזיל געפינען זיך עטלעכע יידן, װאָס זענען נאָענט צו פּוױלנס 
אַמבאַסאַדע און ווען נייטיק, װעלן זיי דאַרט לאָזן פאַלן אַ גוט װאָרט אויפן אַדרעס פון מדינת 
ישראל (אויסער, פאַרשטייט זיך, דעם ייד פון רק"ח). מיטן דעמאַנסטראַטיון אָפּגעבן די 
, מעדאַלן", וי איר באַצײכנט זײי, ווערט אינגאַנצן איבערגעריסן דער קאַנטאַקט צווישן יידן 
װאָס האַבן אַ דריסת-הרגל צו אַ דיפּלאָמאַט פון אַ מזרח-אײיראָפּעישע מדינה. אַ ייד אין ישראל 
זעט אַזעלכע דערשיינונגען מיט גאָר אַנדערע אויגן. כ'װואַלט געזאָגט -- אַ מלוכהשער בליק. 
ברוגז איז נישט תמיד דער ריכטיקער ,,רעצעפּט", װאָס דאַרף פאַרשריבן װוערן קעגן דיפּלאָנאַ- 
טישע און פּאַליטישע קראַנקיטן... 

איך בין נישט זיכער, צי רעדאַקטאָר חרמץ האָט אינגאַנצן מסכים געווען מיט מיר. איך האָב 
פון נאָך עטלעכע יידן אין סאַן- פּאַולאָ געהערט די זעלבע טענות און פאַדערונגען כלפּי די דריי 
,פּרעמירטע" יידן. ווייזט אויס, אַז דער ענין פאַרדריסט געוויסע מענטשן, װאָס ווילן אויף אַזאַ 
אופן אויסדריקן זייער ווייטיק און צאָרן קעגן גאָמולקאַן, מאָטשאַרן און גיערעקן פאַר זייער 
אַנטיסעמיטישער פּאַליטיק כלפּי דער שארית הפּליטה פונעם פּוױלישן יידנטום, דעם הויפּט-קרבן 
פון די היטלעריסטישע רציחות. 


אינעם פֿאַלאַצ פון די שלאַנגען 


דער פּאַלאַץ פון די שלאַנגען אין סאַן-פּאַולאָ, איז אַװודאי איינער אין דער װעלט -- סיי 
לויטן פאַרנעם, סיי לוט דער צאָל באַשעפענישן (לעבעדיקע און טויטע) און סיי מיט זיינע 
װיסנשאַפטלעכע פאָרשונגען און דערגרייכונגען. שטעלט איך פאָר אַ ריזיקן פּאַרק, מיט 
געפלאַסטערטע אַלײען, אַ סך גראָזפּלאַנטן, טראָפּישע ביימער און אין דער ערד אויסגעגראָ- 
בענע ,הייזקעס" פאַר הונדערטער שלאַנגען, עקדישן, סקאָרפּיאָנען, שילדקרעטס, יאַשטשער- 
קעס. פון דער הייך לאָזט זיך גוט אָבסערװירן די פּױזנדיקע באַשעפענישן אין אַלערלײ געש- 
טאַלטן און גרייסן. איין ריזיקער שלאַנג דערמאַנט דיר זיין פאָרגײיער מיט טויזנטער אאָרן 
צוריק, װאָס האָט צוגערעדט די מוטער חוה צו פאַרזוכן פונעם עץ הדעת. היינט טוען דאָס 
פּאַליטיקערס, מיניסטאָרן, גאַנצע רעגירונגען און מיט זייער אױיספאָלגן עצות פון מענטשלעכע 
שלאַנגען, ברענגט מען פיל גרעסערע אומגליקן אויף פעלקער און לענדער, װי דער אומגליק 
פון פאַרטרייבן אַ פּאַרפאָלק פון גן-עדן.. 

אין די געביידעס אינעם פּאַרק געפינען זיך די לאַבאָראַטאָריעס, װוּ מען אַרבעט אויס די 
אימפונגען קעגן די גיפטן, מיט וועלכע די שלאַנגען זענען גורם צו אַ שנעלן טויט. אגב, דער 
אַנטי-גיפט ווערט פּראָדוצירט פונעם גיפט זעלבסט. 

אין גאַבלאַטן פון גלאָז און אױף די ווענט הענגען באַלזאַמירטע און אױסגעשטאָפּטע 
קאָברעס, ברילן-שלאַנגען, צלם-שלאַנגען, דראַקאַנס, פיפער-שלאַנגען. מזעט איך זײיערע 
סקעלעטן, צי קאַנסערװירטע טיילן. ס'איז אַ װעלט פאַר זיך צו דערלערנען די דאַזיקע באַשע- 
פעניש װאָס רופט זיך שלאַנג -- דער סימבאָל פון רשעות, פאַראַט און... גיפט. אָן שום ספק, אַז 
דער מענטש וװעט באַהערשן די דאָזיקע בייזע באַשעפענישן. די פראַגע איז אָבער, צי ער װעט 
אויך באַהערשן אין זיך די שלאַנגישע גענג, אינסטינקטן און פירעכצן? 

נאָר װעגן דעם -- מעג מען דערוייל צווייפלען.. 

(י"'ש ת"א, 5.11,75) 


צוריק צום שטעטל 


ריאַדדע-זשאַנעיראַ, איינע פון די שענסטע שטעט אין דער װעלט, האָט זיך נישט געפונען 
אויף דער מאַפּע פון מיין טראַסע אין דער איצטיקער רייזע. נאָר אַזױ װי דער וועג פון סאַן- 
פּאַולאָ קיין לאַנדאַן פירט בעל-כורחו דורך יענער שטאַט, האָט זיך געשאַפן אַ געלעגנהייט, 
אָבער ניס מער וי אויף אַנדערטהאַלבן מעת-לעת, צו באַזוכן נאָך אַ מעטראָפּאַליע, וועמענס 
פּאַנאָראַמע איז אַ זעלטענער צונויפפלעכט פון ים, בערג, טאָלן, שיינע, ברייטע גאַסן און אַ 
וועלט מיט גרינס און ריינע לופט. בין איך געווען זיכער, אַז מיין גאַסטגעבער און באַגלײטער 
דאַרט, װעט װעלן זיך פאָרשטעלן מיט דער שיינער ריאַ, אַרומפירן און לאָזן באַװוּנדערן אירע 
מערקווירדיקייטן, לאַנדשאַפט, מוזעאומס, אינסטיטוציעס -- יידישע און ניט-יידישע, און בכלל 
זען אַלץ װאָס אַ טוריסט, דערצו נאָך פון ישראל, איז פאַראינטערעסירט צו זען. אָבער מיין 

פֿרײינד, אן אָפּשטאַמיקער פֿון שטעטל קראַשניק װאָס הינטער לובלין, וויל מיר דווקא ווייזן 
גאָר עפּעס אַנדערש. פאַר אַלעמען פירט ער מיך אַװעק אין אַ געבײידע, וועלכע זיין לאַנדס- 
מאַנשאַפט האָט מיט יאָרן צוריק אויפגעשטעלט אין דער בראַזיליאַנער שטאָט. סאיז טאַקע 
אַ גאַנץ הויז, אָבער פאַראַן דאָרט נישט מיער וי אַ שיינע און באַקװעמע שיל צום דאַװענען, 
אַ חתונה-זאַל, און אויפן אויבערשטן שטאָק -- אַן אַנדענק-צימער. מיין מורה-דרך איז אויך 
פּרעזידענט פון דער לאַנדסמאַנשאַפט און האָט אַלײן געגעבן אַ סך פאַרן בנין און זיין אויסשטאַ- 
טונג. מיט געניטקייט און הנאה פירט ער מיך אַרום איבערן הויז, דערציילט וועגן אַלץ און 
בשעת מעשה הערסטו נישט איינמאָל אַ טיפן קרעכץ פון באַדױער, אַז בעצם לעשט זיך אויס 
דער גאַנצער ענין, ווייל דאָס הױז איז בשעתו אויפגעשטעלט געװאָרן אין סאַמע האַרץ פון 
דער יידישער געגנט, ס'האָט אָבער ניט , מיטגעשפּאַנט" מיט די יידן און די לאַנדסלײט אין 
אַנדערע, רייכע ראַיאָנען, בעת מ'האָט זיך אַהין אַריבערגעקליבן. שטייט איצט די געביידע אַ 
פאַראיינזאַמטע אין אַ קריסטלעכער געגנט. אַפילו דער וועכטער, וועלכער דערפילט אויך די 
פונקציעס פון אַ שמש, ווען די שיל איז אָפן, איז אַ בראַזיליאַנער קאַטאַליק, װאָס האָט זיין 
גאַנצן לעבן נישט געהאַט דעם קלענסטן שייכות צו עפּעס אַזױנס װאָס איז געבונדן מיט משה 
רבינוס גלויבן. אַבער דאָ האָט ער אַ באַקװעמע ווינונג, אַ געהאַלט און טראָגט אויך מיט זיך 
דעם שליסל -- און אחריות! -- פאַר אַ בכבודיקער יידישער אינסטיטוציע. 

ס'װואָלט געווען ניט ריכטיק צו זאָגן, אַז דער בנין פונקציאַנירט נישט. אין די שבתים, 
יום-טובים, צו די ערשטע סליחות און ימים נוראים, קומען זיך פונדעסטוועגן צונויף עטלעכע 
מנינים יידן צו דינען דעם בורא עולם. מיך האָט אָנגענומען אַ חשק צו פרעגן, צי די יידן װאָס 
קומען אַהער מתפלל זיין פון מרחקים, באַזונדערס אין אַ שבת צי אין יום-כיפור, טוען דאָס 
מיט די אייגענע אױטאָס, מיט דער שטאָטישער קאָמוניקאַציע, אָדער -- צופוס. כ'האָב אַבער 
געמאַכט אַ שוייג. 

אויך אויף אַ שמחה פון אַ לאַנדסמאן טרעפט מען זיך אין יענעם הויז, אויב דער בעל- 
שמחה ויל נישט פייערן אַ חתונה צי בר-מצווה אין אַ לוקסוס-זאַל, מיט דעם גאַנצן סנאָבישן 
רעקוויזיט. װי ס'זאַל נישט זיין, ,,לעבט" נאָך דאָס הויז און איז נאָך אַלץ דער שטאַלץ פונעם 
ביסל לאַנדסלײט אין ריאָ. 

אויך מיין באַגלײטער האַט אַ הנאה פון דער מעגלעכקײיט צו באַווייזן זיך מיט אַזאַ 
אויפטו פאַר אַ ייד פון ישראל, ווייל פאַר אים פּערזענלעך, איז דאָס הױז -- דאָס אַמאַליקע 
שטעטל, די אַלטע היים, אירע גאַסן און געסלעך, דער חדר, די שול, די משפּחה, חברים, פריינד. 
פאַרנדיק צו דעם בנין און אויפן וועג צוריק, בעתן מיטאָג און ווען ער האָט מיך געפירט פון 
עראָפּאָרט אין שטאָט אַרײן -- די גאַנצע צייט האָט ער זיך באַשעפטיקט מיט דער איינציקער 
טעמע... קראַשניק. װער מיר ריאָ, װאָס מיר ריאָ ? דעריבער האָט שוין נישט געקענט זיין קיין 
רייד וועגן באַזוכן און באַװוּנדערן ריאָדדע-זשאַנעיראָ, ווייל מען דאַרף זיך באַלד לאָזן אין אַ 
ווייטן, 14-שעהדיקן פלי קיין אײיראָפּע. נאַר די גאַנצע צייט האָט מיך נישט אָפּגעלאָזט די 
פּראַגע : וויפל מאָראַלישן און געזעלשאַפטלעכן כוח פאַרמאָגט נאָך אַלץ דאָס קליינע יידישע 
שטעטל אין פּױלן, אַז אירס אַן אַמאַליקער איינוווינער, װאָס איז שוין אַפּגעריסן פון דער 
אַלטער היים אַ יאָר פערציק -- לעבט אין דער ווייטער ריאָ מיט... קראַשניק, טראַכט, זאָרגט 
און טוט אַלץ, אַז ס'זאַל זיין אַ המשך, אַ פאַרייביקונג, נישט לאָזן פאַרגעסן דאָס אַרט װוּ מ'איז 
געבוירן, אויפגעװואַקסן, געלערנט, געטרוימט און געקעמפט. 


איז דאָס אַ צוריקגאַנג צום שטעטל ? מעג מען אַזאַ ייד באַצײיכענען װי אַ קליינשטעטל- 
דיקן ? איך מיין, אַז -- נישט. כ'האָב געפילט, אַז ביי אים איז נאַטירלעך, זעלבפאַרשטענדלעך 
דאָס קלאַמערן זיך אינעם עפר, ווייל אַ דאַנק דעם איז די קעננװאַרט אינטערעסאַנט, אויף 
וויפל זי גיט אויך אין אַ געוויסער מאָס דעם שאַנס און האָפענונג אויף אַ יידישער צוקונפט פאַר 

די קינדער און אייניקלעך. נישט אָפּרײיסן זיך פון יענער סביבה, היים און משפּחה, באַטראַכטן 
זיך וי אַ רינג אין דער קייט פון יידישער דורותדיקייט און המשך -- איז די שטאַרקסטע פאַר- 
פּאַנצערונג קעגן לויערנדיקע געפאַרן אין אַ ניט-יידישער סביבה. 

אין ערשטן אויגנבליק דוכט זיך אויס, אַז אַזאַ די אברהם שפּאַנט גאָר צוריק, נאַר אין 
דער אמתן איז פאַראַן ביי אים אַ גאַנץ ווייטער בליק.. 


2 טעג אין לאָנדאָן 


צום באַדױערן, האָב איך אויף אַזעלכע , קליינשטעטלדיקע" יידן ניט אַנגעטראָפן אין 
ענגלאַנד און בעלגיע, וועלכע מיר איז אויסגעקומען צו באַזוכן נאָך בראַזיל. װאָלט מען אין 
יענע צוויי לענדער געפלעגט אויך אַזעלכע טיפּיש-יידישע ,, באַשעפענישן? װאָס הייסן לאַנדס- 
מאַנשאַפטן, װאָלט מען געלעבט מיט אַ ביסל מערער סענטימענט און נאָסטאַלגיע צו דער 
אַלטער היים, אונטערליגט נישט קיין ספק, אַז יידיש לעבן אין לאַנדאַן און אין בריסל װאָלט 
געווען שעפערישער, אינטערעסאַנטער, אינהאַלטרײיכער. ווייל פון אַזאַ דערווייטערונג, האָט 
אַמײינסטן געליטן די יידישע שפּראַך, די יידישע ליטעראַטור און קולטור, דער יידישער שטייגער. 

פּסיכאָלאָגיש איז אפשר באַרעכטיקט אַזאַ אַנטלויפן פון דער פאַרגאַנגענהײט, װאָס מיינט 
מזרח-אײיראָפּעישער ד' אמות, נויט, דיסקרימינאַציע -- װאָס איז, בעצם געווען די הויפּט-סיבה 
צו עמיגרירן מעבר לים. נאָר פון נאַציאַנאַלן שטאַנדפּונקט, האַלט מיט דעם ענין שמאָל. גראָד 
די שטרעבונג זיך אָפּצוטרײיסלען פונעם עבר, אסימילירן זיך מיט דער נייער סביבה, רעזיגנירן 
פון המשכדיקייט, פון געזעלשאַפטלעכן לעבן -- איז אויך אַ מין פּראָװינצערישקײט. אַרבעטן 
לטובת הכלל, איז די זיכערסטע אימוניטעט קעגן פאַרגעסונג און אָפּפרעמדונג, 

בסך-הכל 3 טעג פאַרברענגט אין לאָנדאָן און אין קיין שום אָרט נישט אָנגעטראָפן זיך 
אויף אַזאַ יידיש-מדבר וי אין דער הױפּטשטאָט פון דער בריטישער אימפּעריע. אין ענגלאַנד 
װווינען היינט-צו-טאָג אַ 450 טויזנט יידן (אַנטקעגן 300 טויזנט מיט 40 יאָר צוריק און 45 
טויזנט -- מיט 90 יאָר צוריק). בלויז אין לאַנדאָן געפינען זיך אַ 280 טויזנט יידן. 

דער דאָזיקער ישוב וועגעטירט נישט, הלילה, אין נאַציאָנאַלן װי אין געזעלשאַפטלעכן 
זין. ער איז אָרגאַניזירט אין אַ פאַרבאַנד פון יידישע קהילות און אין דער אַפּטײילונג פון יידישן 
וועלט-קאַנגרעס זענען אַנגעשלאָסן 200 אַרגאַניזאַציעס; צו דעם דאַרף מען נאָך צוגעבן די 
ציוניסטישע פעדעראַציע, פילאַנטראָפּישע און קולטור-אָרגאַניזאַציעס; די יוגנט- באַוועגונגען 
מיט זייערע 150 קלובן; אַ נעץ פון וועלטלעכע און רעליגיעזע שולן, װוּ עס לערנען אַ 20 
טוזנט קינדער -- נאַר אין קיין איינער פון זיי װערט נישט געלערנט קין יידיש (סיידן, 
אין אייניקע רעליגיעזע דערציונג-אַנשטאַלטן). 

קנאַפּע 50 פעריאָדיקס (פון װאָכנשריפטן ביז יאָר-אױסגאַבן), אַרוױסגעגעבן דורך פאַר- 
שידענע יידישע אָרגאַניזאַציעס און פּערזענלעכקייטן. נאָר צווישן דער אַנגעזעענער צאָל, װעט 
איר געפינען בלויז איין צייטונג אין יידיש, און אין אַ נישט-געהויבענעם צושטאַנד -- אין 
אַלע הינזיכטן, 

פּראָפּאָרציאָנעל, גיבן יידן אין ענגלאַנד מערער געלט פאַרן מגבית, וי אַנדערע קהילות. 
נאָר לוט וי כ'האָב געהערט, האָט דאָס בריטישע יידנטום אממיינסטן זיך צוגעפּאַסט (גענויער -- 
אַרײנגעפּאַסט) אינעם ענגלישן לעבנסשטייגער, ממש זיך אינטעגרירט. דער דאַזיקער וילן 
, אויסצוגלייכן די ליניע" נייט דער סביבה האָט אויך פאַרגרעסערט די צאָל געמישטע חתונות: 
איינע אויף יעדע פינף, און אין געוויסע ראַיאַנען -- אַפילו איינע אויף יעדע דריי. 

דעם איינציקן צוזאַמענטרעף מיט יידן אין לאַנדאָן האָב איך געהאַט אין אַ פּריװאַטער 
שטוב, מיט אַ האַלבן טוץ פאַמיליעס-לאַנדסלײט, װאָס האָבן זייער געבוירן-שטאָט ניט פאַר- 
געסן און ווילן נאָך זיך טוליען איינער צום אנדערן. זי אַלע זענען געקומען קיין ענגלאַנד 

שוין נאָך דער מלחמה, אָבער יענעם אַװנט האָט מען גערעדט צוישן זיך נאָר ענגליש און.. 
פּױליש. איך לערן זיך טרעפן, אַז דער ענגליש זייערער איז ווייט פון שעקספירס לשון, פּונקט 
וי דער פּוױליש האַרמאַנירט נישט אינגאַנצן מיט דער שפּראַך פון אַדאַס מיצקעוויטש. מיר 
איז שווער געווען צו פאַרשטיין, הלמאי זיי בויקאָטירן יידיש, הגם די דאַזיקע שפּראַך איז אין 
דער אַלטער היים געווען זייער טאָג-טעגלעך ,,ברויט". איז מיך באַפאַלן אַ מחשבה: איז דאָס 
נישט אויך אַ סאָרט קליינשטעטלדיקייט אויפצווינגען אויף זיך פרעמדע שפּראַכן, ביים גלייכציי- 
טיקן מאַכן זיך פאַרגעסן אין מאַמע-לשון ? אַנטלויפן פון יידיש, איז דער ערשטער שריט זיך 
אָפּצוטײילן פון פאַלק. שפּעטער הייבן זיך אָן װוּנדערן אַזעלכע עלטערן, הלמאי זייערע קינדער 
קענען נישט אויסרעדן אַ יידיש װאָרט און ווייסן נישט װאָס ס'איז אַזױנס אַ יידיש אות. און 
כ'האָב נישט געהאַט קיין געפיל, אַז די אַלע טאַטעס-מאַמעס פּייניקט דאָס געוויסן, אַז מען 
באַדױערט װאָס מיט אַזאַ פירונג באַזײטיקט מען די קינדער נישט נאַר פונעם לשון, נאָר אויך 
פונעם שטייגער, טראַדיציע, געפילן. 
האָב איך די דאָזיקע יידן געגעבן אָנצוגעהערן, אַז עס װאָלט נישט געשאַדט זיך אומצו- 
קערן, מיט דער מחשבה, פאַרשטייט זיך, צו יענעם נישט-אַנטוישנדיקן קװאַל װאָס הייסט -- 
די אַלטע היים, צי איז דאָס ס'קליינע שטעטל, אָדער די גרויסע שטאַט. פון דאָרט לאָזט זיך 
שעפּן, אויסער זכרונות, אויך מוט, וויסן און אינספּיראַציע פאַר קעגנװאַרט-אַרבעט אין דער 
נייער היים, װוּ זי איז איצט זייער נויטווענדיק... 
(י"'ש ת"א, 19,11,75) 


אויפן װועג אַהיים 


ענדלעך, אַ סוף צו דער רייזע וועלכע האָט אַרומגענומען זיבן לענדער, צען גרויסע שטעט, 
װוּ כ'האָב געהאַט אָן אַ שיעור צוזאַמענטרעפן און געשפּרעכן מיט יחידים און אָרגאַניזאַציעס, 
אויסער עפנטלעכע אויפטריטן. דעם 30-סטן אפּריל 1975 פירט מיך דער ריזיקער , דזשאַמבאָ" 
פון ,,אל-על" פון בריסל קיין לוד. אין עראָפּלאַן געפינט זיך באַלד אַזאַ צאָל פּאַסאַזשירן, װי 
אין אַ קליינעם ישוב אין ישראל. הונדערטער מענטשן פילן זיך גוט אין דעם פליענדיקן ריז, 
אַ דאַנק די תמיד שמייכלדיקע און איבערטריבן-העפלעכע סטיואַרדעסינס, ווי אויך פונעם גוטן 
עסן, פון דער ישראלדיקער מוזיק און פאַר אַלעמען -- אַז מען געפינט זיך שוין אויפן וועג 
אַ היים. 


װואָס אַנטװערפּענער יידן קאָן אַלצ אײנפֿאַלן! 


דער רוב פּאַסאַזשירן זענען ישראל-בירגער, צווישן וועלכע ס'איז פאַראַן אַ גרופּע מלחמה- 
אינװואַלידן : אין וועגעלעך, מיט אָפּגעברענטע פּנימער, צעהאַקטע אברים -- 25 פאַרװוּנדעטע 
און פאַרלעצטע פון אַלע מלחמות, וועלכע אונדזער מדינה איז געווען געצווונגען צו פירן מיט 
אירע שכנים אין משך פון די 27 יאָר עקזיסטענץ. דער גרעסטער טייל פון זיי טראָגט נאָך מיט 
זיך די װוּנדן פון דער יום-כיפור מלחמה. 

אָן שום ספק, אַז אונדזערע דאָקטוירים האָבן באַװיזן װוּנדער-אויף-װוּנדער ביים צוריק- 
שטעלן אויף די פיס אַפילו די װאָס האָבן פאַרלוירן אויף די פראַנטן איינעם אָדער ביידע פיס. 
אויך די פיזיאַטעראַפּיע האָט אין אַ סך פאַלן דערגרייכט ס'איריקע. אָבער וי אַזױ און װער 
װועט היילן די מאָראַלישע און גייסטיקע װוּנדן פונעם אינװאַליד ? אין לאַנד האָבן עס געטאָן 
מיט אַ סך ליבשאַפט און אחריות די פאַרזאָרגטע און מיטליידנדיקע משפּחות, װאָלונטערע 
אָרגאַניזיאַציעס און גוטהאַרציקע פרויען, שוין אָפּגערעדט פון זיכערקייט-מיניסטעריום װאָס 

האָט אַנטקעגן געטראָגן די מאַקסימאַלסטע הילף, פינאַנסיעלע מיטלען, די נייטיקע מכשירים, 
אָפּרויהײזער און היילונג. די מדינה האָט נישט פאַרגעסן אין די װאָס האָבן זי פאַרטיידיקט. 


נאַר פאַראַן אויך אַ גרויס יידיש פאָלק אין דער וועלט, יידן בני רחמנים, װאָס אויסער זייער 
בכבודיקן אַנטײל אין מגבית בכלל און פאַר באַזונדערע צװועקן בפרט ; אויסער דעם אויפשטעלן 
פאַרשידענע אינסטיטוציעס אין ישראל -- האָבן געוויסע קהילות אַרױסגעוױיזן אַ באַזונדערע 
עמפינדלעכקייט צו צה"ל-זעלנער און אָפיצירן, װאָס זענען פאַרװוּנדעט געװאָרן אין סיני צי 
אין גולן. אין די לעצטע צוויי יאַר האָט אויף דעם געביט זיך אויסגעצייכנט דער יידישער 
ישוב אין אַנטװערפּן, װאָס האָט אויף צוויי וואָכן (און מערער) אויפגענומען ביי זיך, צום 
וויפלטן מאָל, מלחמה-אינװאַלידן, געגעבן זיי פולן אויפהאַלט, באַצאָלט פאַר די פלי-בילעטן 
אהין און צוריק, 


איצט פאָרן טאַקע די אינװאַלידן צוריק, אויך זיי זענען אויפן וועג אַ היים. זיי שטעלן מיט 
זיך פאַר אַ קיבוץ גלויות אין מיניאַטור: געבוירענע אין לאַנד (,,סאַברעס"), אָפּשטאַמיקע פון 
צפון-אפריקע, פון אינדיע, פון גרוזיע, פון אײיראָפּעישע לענדער, טאַטעס פון קינדער און 
איינזאַמע, סטודענטן און אַרבעטער, קיבוץ-חברים און שטאָטישע -- ואָס האָבן פאַרברענגט 
אין װאַרעמע, גאַסטפרײינטלעכע יידישע היימען אין דער בעלגישער שטאָט -- און זיי האָבן 
נישט גענוג לויב-ווערטער פאַר זייערע גאַסטגעבערס. 


פאַרשטייט זיך, אַז צו אַזאַ ‏ הכנסת-אורחים מצד אַנטװערפּענער יידן, זענען זוכה נאָר די 
שווערע פאַלן צווישן די אינװאַלידן. צו דער קהילה װוערט געשיקט אַ רשימה פון די קאַנדי- 
דאַטן, מיטן פּראַצענט פון אינװאַלידנשאַפט (װאָס איז תמיד העכער פון 5090), וועלכע שפּראַכן 
זיי קענען -- און לויט די קריטעריומס וערט באַשטעטיקט די גרופּע. 


פונעם שמועס מיט אייניקע פון זיי, דערוויס איך זיך, אַז די אינװאַלידן זענען ממש 
באגייסטערט פון דער אויפנאמע, פון די מתנות, פון דער זאָרג וועלכע מ'האָט זיי אַרױסגעװיזן 
די גאַנצע צייט. דעם יום העצמאות פון דער מדינה איז זיי אויסגעקומען צו פייערן אין אַנט- 
װערפּן, װוּ ס'איז אויפגעטרעטן דער ישראל-אַמבאַסאַדאָר, אויך אַ הויכער צה"ל-אַפיציר און 
מנהיגים פון אַרטיקן ישוב. דער עולם אין זאָל האָט די אינװאַלידן געמאַכט אַזאַ אַװאַציע און 
קבלת-פנים, אַז זיי װעלן דאָס לאַנג געדענקען. די געוועזענע פראַנט-קעמפערס האָבן אין גלות 
אײיראָפּע אַנטדעקט אַ נייע וועלט פון אהבת ישראל, פון טריישאַפט צו דער מדינה, פון פאָטער- 
לעכער אויפמערקזאַמקײט. ערשט דאַרט איז זיי קלאָר געװאָרן, אַז מיר זענען איין פאָלק, הגם 
מ'איז צעשפּרײט איבער דער גאַנצער וועלט. 


דער באַגלײיטער און פאַראַנטװאַרטלעכער פון דער גרופּע, 1. יאָסאַלאַװיטש, קאָלאַנעל 
(אין רעזערוו) פון דער ישראל-ארמיי, אַליין אַן אינװאַליד, דערציילט מיר, אַז ער האָט נישט 
געהאַט קיין ספּעציעלע פּראָבלעמען מיט די יונגעלייט. נאַכן אָנקומען קיין אַנטװערפּן, האַט 
מען זיי צעטיילט אין 25 היימען -- יעדער אינװאַליד צו אַ משפּחה. די באַזוכן אין שטאַט 
זענען פאָרגעקומען מיטן גאַנצן קאַלעקטיו. ס'איז אויך צוגעגאַנגען לייכט דאַס איינלעבן זיך 
פון דער חברה -- סיי צווישן זיך (מ'האָט זיך פריער נישט געקענט) און סיי מיט זײיערע 
גאַסטגעבערס, 


-- װאָס אַנטװערפּענער יידן קאַן אַלץ איינפאָלן -- זאָגט מיר דער קאַלאָנעל -- איך האָב 
נישט געהערט, הגם מעגלעך אַז אַזעלכעס האָט יא פּאַסירט, אַז איטאַליענער אין אַמעריקע 
זאָלן האָבן פאַרבעטן צו זיך קריגס-אינװאַלידן פון איטאַליע פון דער ערשטער צִי צווייטער 
וועלט-מלחמה, אָדער ענגלענדער אין אױסטראַליע צי דרום-אַפריקע זאָלן אויפנעמען ביי זיך 
גרופּן אינװאַלידן פון גרויס-בריטאַניע... 

די פֿיר גרופֿן פֿון פֿראַנצויזישן יידנטום 


מיין איצטיקער וויזיט אין פראַנקרייך איז שוין אַװדאי דער פינפטער, צי זעקסטער -- 
און יעדעס מאָל איז מיר אַלץ שװערער צו באַנעמען אייניקע דערשיינונגען אינעם דאַרטיקן 
יידישן לעבן. נאַכן לעצטן באַזוך, באַגלײט מיט געוויסע אַבסערװאַציעס, מוז איך מסכים זיין 
מיטן באַרימטן יידישן געלערנטן, פּראַפּעסאַר ראימאַן אַראַן, וועגן דער צוקונפט און אויסזיכטן 
פון פראַנצויזישן יידנטום: 

די יידן אין פראַנקרייך לאָזן זיך איינטיילן אין עטלעכע גרופּן, װאָס יעדע איינע היט 
אָפּ איר עקסקלוסיווקייט און אידענטיטעט. פון איין זייט -- די גרופּע װאָס פאַרמאַגט נישט 
לחלוטין קיין רעליגיעזע אידענטיפיצירונג (יידן װאַס באַטראַכטן זיך פאַר פראַנצויזן אין 
אַלע הינזיכטן און זייער באַציונג צו יידישע פּראַבלעמען איז אַ פולשטענדיק גלייכגילטיקע). 
די דאַזיקע גרופּע װעט עקזיסטירן אויך אין דער צוקונפט, אַבער נישט סאַלידאַריזירן זיך מיט 
יידישקייט, הגם זי װעט גלייכצייטיק האָבן דעם באַװוּסטזיין וועגן איר יידישער אָפּשטאַמונג. 

א אין צווייטן עק געפינט זיך אַ גרופּע -- ,נאַך װייניקער פאַרשטענדלעך פון דער 
אַסימילירטער גרופּע". דאָס איז די ציוניסטישע גרופּע, װאָס איז מער ישראלדיק, וי די 
ישראלים און טראָץ דעם בלייבן זיי לעבן אין פראַנקרייך. 

א צוישן די צוויי עקסטרעמע פאַלן, ערגעץ-ווּ אינמיטן, געפינט זיך די איבערוועגנדיקע 
מערהייט פון יידישן ציבור אין פראַנקרייך --- יידן װאָס זאָגן, אַז זי זענען פראַנצויזישע בירגער 
אין אַלע ענינים, איינשליסלעך די רעכט ליב צו האָבן ישראל, די דאָזיקע אָנגעזעענע גרופּע 
נעמט אַרום אַ גרויסע צאַל רעליגיעזע און פרייע יידן, װאָס זענען טעטיק אינעם קהילה- 
לעבן אין זייערע וווין-ערטער, 


צ אַ פערטע גרופּע, װאָס איז אַ מינדערהייט צווישן די צוויי עקסטרעמע גרופּעס, קאָנ- 
צענטרירט זיך אַרום רעליגיעזע װערטן און איז צעטיילט אויף צוויי טיילן: יידן װאָס זייער 
רעליגיעזקייט איז אַ רעזולטאַט פון אינטעלעקטועלן צוריקקער-פּראַצעס, און יידן (דער עיקר 
אָפּשטאַמיקע פון צפון-אַפריקע), װאָס זייער רעליגיעזער גלויבן איז אַ רעזולטאַט פון דערציונג 
און סביבה. דער ערשטער דור פון דער גרופּע איז געװאָרן דערצויגן אויף דער יידישער קולטור 
פון די איסלאם-לענדער, אָבער זייערע קינדער לערנען איצט אין פראַנצויזישע שולן, זאַפּן 
איין די פראַנצויזישע קולטור. במשך דער צייט איז מעגלעך, אַז די דאָזיקע גרופּע װעט זיך 
צונויפשמעלצן מיט דער מערהייט-גרופּע (די ציוניסטישע), וועמענס יידישקייט דריקט זיך דער 
עיקר אויס אין סאַלידאַריטעט מיט ישראל, אָדער װעט זיך אַנשליסן אין דער גרופּע, וועמענס 
באַזע פון איר רעליגיעזן גלויבן איז לגמרי אַן אינטעלעקטועלע. 

אויף אַזױ פיל --- פּראָפ' אַראָן. מיר װעלן זיך נישט באַשעפטיקן מיט פּראַגנאַזן, נאָר מיט 
דער קעגנװאַרט. און סאַלידאַריטעט מיט ישראל, מיינט דאַך פאַר אַלעמען -- אויך (און אפשר 
דער עיקר) עלייה. װי האַלט עס אויף דעם געביט? 

איך קער זיך צוריק צו דער ציוניסטישער גרופּע, װי עס באַצײיכנט זי פּראַפ' אַראַן אין 
זיין קווערשניט איבערן פראַנצויזישן יידנטום. 


, זיי זענען דאַרט און מיר זענען דאָ ++ 


,מ'זאָגט, אַז מיר זענען אַנטי-ציוניסטן. דער אמת איז דער, אַז מיר זענען אַ חלק פונעם 
עכטן ציוניזם װאָס וויל בויען אַ מדינה פאַרן גאַנצן יידישן פאָלק. ריכטיק, מיר האָבן געהאַט 
מחלוקתן מיט די מנהיגים פון דער קהילה אין אַרגענטינע און מיט דער אָרטיקער ציוניסטישער 
אַנפירונג. זיי האָבן געטענהט, אַז מיר זענען לינקע. ס'איז אַבער אַ פאַקט, אַז זיי זענען דאַרט 
און מיר זענען דאָ, אין די קיבוצים"... 

אַזױ האָט מיט 2 װאָכן צוריק דערקלערט אין ,,מעריב" די 21-יאַריקע עדיט סעגאַל, װאָס 
האָט מיט 15 חדשים צוריק עולה געווען פון אַרגענטינע און געפינט זיך איצט אין קיבוץ גבעת 
עוז פון , השומר הצעיר", צוזאַמען מיט נאָך 27 יוגנטלעכע פון מרדכי אנילעוויטש קרייז אין 
בועאָנס-איירעס. אירע רייד זענען אַן אומאַפּפרעגלעכע באַשטעטיקונג פאַר רײימאָן אַראָנס 
טעזע ,,וועגן ציוניסטן װאָס בלייבן לעבן אין פראַנקרייך". 

אויך פיל יידישע קינדער פון פראַנקרייך װעט איר געפינען אין די קיבוצים פון , השומר 
הצעיר", װאָס זייער ציוניסטישע דערציונג האָבן זיי באַקומען אין , סערקל בערנאַר לאַזאַר" 
אין פּאַריז, אין דאַרטיקן קן פון , השומר הצעיר", אין דער יוגנט-באַוועגונג און סטודענטן- 
אַרגאַניזאַציע, װאָס אַלע צוזאַמען זענען פאַרבונדן מיט מפּ"ם. דערפאַר האָבן אויך זיי, פאַר 
דער עליה, געהאַט אויסצושטיין פאַרשידענע אַטאַקעס און קריטיק פונעם ציוניסטישן , עסטאַב- 
לישמענט" אין פראַנקרייך, װאָס האָט זיי פאָרגעװאָרפן: לינקיזם; איבערטריבענע זאָרג פאַר 
די פּאַלעסטינעזער ; פלעגן אילוזיעס, אַז אַ שלום צי אַ רעגולירונג מיט די אַראַבער לאָזט זיך 
דערגרייכן מיט טעריטאָריאַלע קאַמפּראָמיסן. דער רוב מנהיגים פון ,,חרות", אַלגעמײנע ציו- 
ניסטן, ,,מזרחי" און ,,העבודה" (געוו. מפא"י) װאָס האָבן זיך אַלײן געזאַלבט וי טרייערע צִיו- 
ניסטן פון יענע יונגעלייט, וועלכע פלעגן אַמאַל זיך באַנוצן מיט אַ לינקער פראַזע, אָבער 
דערמיט דערנענטערט צום חלוצישן ציוניזם צענדליקער יוגנטלעכע, װאָס זענען נוטה געווען 
צום ,,נייעם לינקס" און װאָלטן פאַרלוירן געגאַנגען פאַרן פאָלק און פאַר דער מדינה -- 
זענען ממש אין דער לעצטער מינוט געראַטעװעט געװאָרן פון נאַציאָנאַלער דעזערציע. אינטערע- 
סאַנט, אַז גראַד די דאָזיקע , אויסגעלינקטע" האָבן פאַרשטאַנען, אַז אויב שוין יאָ ציוניזם, 
דאַרף מען אים נישט נאַר פּרעדיקן, נאַר אויך --- רעאַליזירן ! און אַזױ האָבן זיי טאַקע געטאַן, 
גענוי װי זייערע אידעען-חברים אין אַרגענטינע, װאָס געפינען זיך דאָ, בעת יענע דאָרט -- 
זענען טאַקע געבליבן דאַרט... 


די עליה פון פֿראַנקרײך פליסט טראָפּנװײז 


אַ 550 טויזנט יידן װווינען אין פראַנקרייך, דאָס פערטע לאַנד אין דער וועלט, לוט דער 
צאָל יידישע בירגער. נישט געקוקט אויף דער פּראָדאַראַבישער (און אַנטי-ישראלדיקער) פּאָלי- 
טיק פון דער רעגירונג, זענען אחינו בני ישראל נישט באַגרענעצט אין זייערע יידישע אַקטי- 
וויטעטן. פאַראַן אַ רעפּרעזענטאַנץ-אָרגאַניזאַציע , קריף", פאַראַן אַ , פאַנד סאַציאַלײ, פאַראַן אַ 
רעליגיעזער פאַרבאַנד , קאַנסיסטואַר", עס פירט אַ טעטיקייט די ציוניסטישע פעדעראַציע. 
יענער ישוב פאַרמאָגט אויך אייגענע ,אָרט"-שולן, רעליגעזע שולן, תלמוד-תורהס, פאַראַן 
אַפילו אַ יידישע (רעליגיעזע) שעה אין דער טעלעוויזיע יעדן זונטיק פרי, אויך די , אַליאַנס"- 
שולן (כל ישראל חברים) זענען טעטיק. נאָר אין קיין איינעם פון די אַלע דערציונג-אַנשטאַלטן 
וװוערט נישט געלערנט קיין יידיש. 

ס'איז קענטיק די השפעה פון די צפון-אַפּריקאַנער יידן. זיי זענען אָרגאַניזירט אין באַזונדערע 
פאַרבאַנדן פון יידן פון אַלזשיריע, פון מאַראָקאַָ, פון טוניס. װאָס שייך די אָרגאַניזאַציעס פון 
פּוילישע יידן -- איז דאָך אָפּנערעדט: פון פּשיטיק ביז װאַרשע, פון פאַלעניץ ביז לאָדזש.. 
לובלין פאַרמאָגט אירע צוויי לאַנדסמאַנשאַפטן, מען דערציילט, אַז ערגעץ-װוּ עקזיסטירט 
נאָך אַ דריטע, פון די אַלט-אײינגעזעסענע, 

אַ נישט-אַריענטירטער װעט זיך טראַכטן: פון װאַנען און פאַר װאָס אַזאַ צעשפּליטערונג 
ביי יידן ? די דערפאַרונג האָט אָבער באַויזן, אַז װי נאָר עס קומט צו ענינים פון ישראל, 
באַזונדערס אין טעג פון קריזיסן און מלחמות --- ווערן אַלע פאַרייניקט. אין דעם פאַל איז מען 
גרייט, אונטער איין פאָן, דעמאַנסטרירן, פּראָטעסטירן, אַרױסװײזן ציטער און זאַרג באַזאַמען 
מיט ליבשאַפט, סאַלידאַריטעט און אידענטיפיצירונג מיט דער יידישער מדינה. אויך מיטן 

מגבית איז נישט צום פאַרזינדיקן. נישט נאָר פאַרן קאַמפּיין גיט מען, ווען ער פירט אַפיציעל 
זיין אַקציע, נאָר אויך ביי פאַרשידענע געלעגנהייטן, וי חתונות, בר-מצוות, אַזכרות, יאַרצײטן, 
דאַקעגן מיַט געבן עולים -- איז מען הינטערשטעליק, 

כ'האָב ערגעץ-וװוּ געלייענט, אַז אין אַ פאַרשונג צװישן פראַנצויזן וועגן זייערע יידישע 
מיטבירגער, זענען 2/3 ביי דער מיינונג, אַז יידן פון פראַנקרייך באַטראַכטן זיך פריער פאַר 
יידן און ערשט נאָך דעם -- וי פראַנצויזן. נאָר ווען מ'האָט זיי געשטעלט די פראַגע , צי איז 
נאַטירלעך אַז אַ פראַנצויזישער ייד זאָל אויסדריקן סימפּאַטיע פאַר ישראל ?" -- האָבן 6956 
פון די אָנגעפרעגטע געזאָגט, אַז זי זענען נישט דאַקעגן, אָבער 530 האָבן באַמערקט, אַז 
,דער יעניקער פראַנצויזישער ייד װאָס װויל אויסדריקן אַקטיוע סימפּאַטיע פאַר ישראל, דאַרף 
אַהין פאָרן און דאָרט לעבן"... 

אַ לאַגישע, זעלבפאַרשטענדלעכע מסקנה פון מערער פון אַ העלפט אַנגעפרעגטע נישט- 
יידן, וועמענס תשובה, לאָמיר האָפן, האָט נישט הינטער זיך יענע אַנטיסעמיטישע אינטער- 
פּרעטאַציע, וועלכע מיר זענען געװווינט געווען צו הערן אינעם פאַרמלחמהדיקן פּױלן (,זשי- 
דזשע דאַ פּאַלעסטיני"). דאָס פראַנצויזישע פאָלק איז בדרך כלל ווייט פון אַזעלכע איינשטעלונגען. 

דערווייל פליסט די עליה פון פראַנקרייך טראָפּנװײז. איך מיין, אַז איינע פון די סיבות 
איז אויך די, װאָס סיי די אַשכנזישע יידן, סיי די אָפּשטאַמיקע פון די אַפראָדאזיאַטישע לענדער, 
זעען נישט אין די אַרטיקע ציוניסטישע מנהיגים דעם פּערזענלעכן ביישפיל, װאָס זאָל דער- 
מוטיקן און מיטרייסן אַנדערע. דער העכער האַלב-מיליאַניקער יידישער ישוב האָט געהאַט אַ 
ברירה צו זיין אַ נישט-אַנטישנדיקער קװאַל פאַר עליה קיין ישראל. 


געטאַ-פײערונגען -- אָן אַ יידיש װאָרט 


אַפילו נאָכן איבערלייענען אין ,, אונדזער װאָרט", די איינציקע טאַג-צייטונג אין יידיש 
װאָס דערשיינט אין פראַנקרייכס הױפּטשטאָט, די אַנאָנסן און קאָמוניקאַטן וועגן די באַפאָר- 
שטייענדיקע געטאָ-פייערונגען אין פּאַריז און אין בריסל, וועלכע ס'האָבן אָרגאַניזירט, איינהייט- 
לעך, יידישע אַרגאַניזאַציעס אין די צוויי הױיפּטשטעט -- האַט זיך נאָך אַלץ נישט געװאַלט 
גלויבן, אַז אַזעלכע צוויי אונטערנעמונגען צום אַנדענק פון 19-טן אַפּריל 1943, װועלן װערן 
אַדורכגעפירט על טהרת... פראַנצויזיש. אַלע באַשטימטע רעדנערס אויף די ביידע אַקאַדעמיעס 
װעלן נישט רעדן יידיש. אַזױ װי יידיש לעבן אין בעלגיע איז פיל אינגעשרומפּענער און 
אַרעמער וי אין פראַנקרייך, װוּ אויסער דער טאַגצײיטונג, איז פאַראַן אַ בכבודיקער שרייבער- 
פאַראַיין און אַן אַנגעזעענער עולם װאָס לעכצט נאַך אַלץ נאַך אַ יידיש װאָרט -- האָט מען 
אין דער לעצטער מינוט באַשלאָסן אין פּאַריז אַדורכצופירן, אונטערן שילד פון פאַרבאַנד פון 
מזרח-אײיראָפּעאישע יידן און פונעם ליטעראַטן-פאַראײן, אַ געטאַ-פייערונג אין יידיש. און זי 
איז טאַקע, פאַרגעקומען, צומאָרגנס נאַך יענער צענטראַלער פייערונג אין פראַנצויזיש. נאָר 
צו ביידע האָט געמעגט קומען אַ גרעסערער עולם. דאַקעגן אין בריסל האַט מען נאַר אויף איין 
אַװנט אָפּנעמערקט דעם געטאַ-אױפשטאַנד אין װאַרשע, אין דער שפּראַך פון װיקטאָר הוגאָ... 


די ,, ידיש-יתורהיי דאַוף אַרױסגײן פֿון ציון 


למען האמת, האָט זיך נישט געװאָלט פאַרענדיקן די רייזע-פאַרצייכענונגען מיטן אַרױס- 
ברענגען אַזעלכע נישט פריילעכע און נישט דערמוטיקנדיקע פאַקטן, װי די פון בריסל און 
פּאַריז. מיין שליחות, אין נאָמען פון אַ לאַנדסמאַנשאַפט, פון יידישן שרייבער-פאַראיין און 
מפּ"ם, האָט זיך אַבער באַשעפטיקט מיטן א. ג. יידיש-סעקטאָר, דעריבער איז פאַרשטענדלעך 
מיין אויפמערקזאַמקײיט און עמפינדלעכקייט בנוגע דעם פּונקט. איך האָב קענען געלערנט, אַז 
דער דאַזיקער סעקטאָר לעבט, איז טעטיק און טוט אַלץ, כדי ווייטער שפּינען דעם גאָלדענעם 


257 


פאָדעם פון המשך. די דאָזיקע , יידישע יידן", װי איך באַצײיכן זיי, ווילן נאָך אַלץ אָנגײן מיט 
יידיש לעבן, מיט יידישער קולטור-טעטיקייט, מיט קויפן, פאַרשפּרײטן און לייענען אַ יידיש 
בוך און אַ צייטונג, מיט אויסלעבן זיך אין יידישער טראַדיציע. נאָר צוליב דעם פרעמדן אַרום 
און אייגענער שװאַכקײט, איז נישט שווער פאָרויסצוזען דעם רעזולטאַט פון דעם פאַרמעסט. 

קלינגט עס אפשר וי אַ פּאַראַדאָקס, נאָר דער פסוק ,כי מציון תצא תורה" מעג היינט 
פּאַראַפּראַזירט װוערן אויף אַ מײַן , עקספּאַרט" פון יידיש אין די תפוצות -- פון מדינת ישראל. 
בפירוש, פון ציון דאַרף קומען די מאָראַלישע און פּראקטישע שטיצע פאַר די יידיש-כוחות 
אין דער דיאַספאָראַ. צום באַדױערן, זענען די סוכנות און די ישראל-רעגירונג זיך נוהג צו 
שיקן שליחים צו יידן אין דער וועלט, װאָס רעדן ענגליש, פראַנצויזיש, פּאָרטוגעזיש, שפּאַניש 
און אַלע אַנדערע שפּראַכן -- אויסער צו יידן װאָס לעבן זיך אויס אין יידיש. נאָר זיי האָט 
מען געלאָזן אויף הפקר, אויסגעליפערט אויף זייערע אייגענע, אגב אָפּגעשװאַכטע כוחות און 
אומבאַהאָלפנקײט. 

די יידישע קולטור-אינסטיטוציעס, די ציוניסטישע פּעדעראַציעס און יחידים אין די גלות- 
לענדער װאָלטן באַדאַרפט פאָדערן פון ירושלים צו ,,ענדערן דעם קורס" און שענקען אַ ביסל 
אויפמערקזאַמקײט די דאָזיקע יידן. נישט בלויז זיי װעלן דערפון געניסן -- כ'בין מער וו 
זיכער, אַז אויך מדינת ישראל װועט דערפון צוקומען אַ שטיק געזונט.. 

(י"'ש ת"א, 3.12.75) 


יידישע תפוצות אין יאַר תשל"ה 


(אייניקע סך-הכלען פון אַ שליחות) 


4 

אַ באַזוך אין 10 גרויסע שטעט פון זיבן לענדער אין תשל"ה שאַפט אַ געוויס בילד פון 
דאַרטיקן יידישן לעבן, בפרט נאָך, אַז אַנשטאָט פאַרנעמען זיך מיט געוויינלעכער טוריסטיק 
אויף צו באַװוּנדערן אַלטערטימלעכקײטן, אַנטציקן זיך מיט מוזעאומס, דענקמעלער אָדער 
קלעטערן אויף די בערג -- האָט מען גאָר באַזוכט יידישע אָרגאַניזאַציעס און אינסטיטוציעס, 
געטראָפן זיך מיט יידן פון אַ גאַנץ יאָר, װי מיט פירנדע פּערזענלעכקײיטן, און אויך באַקענט 
זיך מיטן טאָג-טעגלעכן לעבן פון אַחינו בני ישראל אין די תפוצות, אַ דאַנק דער ברייטהאַר- 
ציקער הכנסת-אורחים אין זייערע היימען 

בכלל איז דאָס געווען אַן אומקאַנװענציאַנעלע שליחות: פון דער לובלינער לאַנדסמאַנ- 
שאַפט, פון יידישן שרייבער-פאַראיין און פון דער וועלט-באַװעגונג פון מפּ"ם, װאָס האָט 
דיך בעל כורחו צונויפגעטראָפן נאַר מיט יידיש-רײַדנדיקע יידן אויף פרעמדער ערד. סאיז 
אַבער אַ באַװוּסטע זאַך, אַז גראָד די-אָ יידן זענען נישט אָפּגעפרעמדט סיי פון דער יידישער 
מדינה, סיי פון די נאַציאַנאַלע אינטערעסן אויף די ערטער, 


2 
אין משך פון די 2 חדשים װאַנדערן איבער מאַנטרעאַל, טאָראַנטאָ, ניו-יאַרק, לאָס- 
אַנדזשעלעס, בוענאָס-איירעס, סאַן-פּאַולאָ, ריאָידע-זשאַנעיראַ, לאַנדאָן, בריסל און פּאַריז -- 
אַנטפּלעקט זיך פון דער נאָענט, און מיט געװאַלטיקער קראַפט, די אויסטערלישע ליבשאַפט, 
זאַרג און ציטער פון אונזערע יידן פאַרן גורל פון דער מדינה בכלל און אירע טאָגיטעגלעכע 
פּראָבלעמען בפרט. פאַר אַלעמען אינטערעסירן זיי די נייעס פון ישראל, וועלכע זיי פאָלגן 
נאָך און באַקומען אויך בשפע אין דער פּרעסע, ראַדיאָ און טעלעוויזיע. יעדער שאָס ביי דער 

גרענעץ, צי אויפרייס אין צפון פון לאַנד, קלינגט דאָרט אַפּ מיט טויזנטער עכאָס שטאַרקער 
וי אין ישראל גופא. אין טעג פון טעראָריסטישע אַטאַקעס צי פּאָליטישע קריזיסן, שטייגן הויך 
די זאָרג און ציטער. דאַקעגן אין שטילערע צייטן, קלאַפּן זייערע הערצער מיט אַ סך ליבע, 
שטאָלץ און סאַלידאַריטעט פאַר ישראל. 

ביי יעדן צוזאַמענטרעף מיט אַזאַ ייד, איז זיין ערשטע פּראַגע געווען: ,װאַס הערט 
זיך אין ישראל ?" אָדער ,,װאָס װעט זיין ?". אין אַנהײב האָט מיך באַהערשט אַ געפיל, אַן זי 
ווילן מיך באַרואיקן און מוטיקן. אַ קלייניקייט: איך קום דאָך עפּעס פון אַ לאַנד מיט שפּאַנונג, 
שיסערייען, אינערלעכע צעשפּליטערונג,. אויסערלעכער דרוק, גענידערטע מאַראַל, הויכע 
שטייערן אד"גל. נאָר צום סוף פון אונדזער געשפּרעך האָט זיך באַקומען, אַז איך האָב גאָר 
באַדאַרפט זיי מוטיקן און באַרואיקן, אין נוסח פון י. ל. פּרצעס , טרייסט מיין פאָלק, עס 
דאַרף אַ טרייסט". 

ווייל די יידן דאָרט, זײיענדיק איבערגענומען מיט די ענינים פון דער מדינה, נייטיקן זיך 
שטאַרק אין אַ גוט, מונטער װאָרט פון אַ ישראלדיקן איינוווינער, װאָס זאָל עטװאָס נײיטראַ- 
ליזירן די גוזמאדיק-נעגאַטיווע ידיעות. און איך בין נישט זיכער, צי דאָס געלונגט תמיד די 
פּראָפּעסיאָנעלע שליחים פון דער סוכנות און פון דער ישראל-רעגירונג. 


3 

בדרך-כלל, דערגייען נישט די דאַזיקע שליחים צום א. ג. יידיש-סעקטאָר, ווייל די אויפ- 
קלערונג און פּראָפּאַגאַנדע פון ישראל ווערט דער עיקר געלענקט פאַר אינטעלעקטואַלן, זשור- 
נאַליסטן, סטודענטן, פּאַליטיקערס, יוגנט -- יידן װאָס רעדן נישט קיין יידיש און נישט-יידן. 
דאַקעגן דעם יידיש-רעדנדיקן עלעמענט לאָזט מען שטיין אין אַ זייט. שוין-זשע נייטיקן זי 
זיך נישט אין ישראלדיקער, צי ציוניסטישער אויפקלערונג ? אַ סברה, אַז מען פירט זיך לוט 
דער הערשנדיקער איינשטעלונג, אַז איבערצייגטע דאַרף מען נישט איבערצייגן. לויט מיין 
מיינונג, איז דאָס אַ פאַרװאָרלאָזטער שטח, ווייל מיר זענען נישט באַקאַנט אַ סך פאַלן אַז 
שליחים װאָס זיצן אין אַ געוויס לאַנד עטלעכע יאָר, גיבן זיך אַמאָל די מי אַראָפּצונידערן 
פונעם אַנדערש-שפּראַכיקן אַלימפּוס (אַפילו ווען זיי קענען יידיש) און ,גיין צום פאַלק" 
װאָס טראַכט און לעבט זיך אויס אין מאַמע-לשון. שוין-זשע האָט מען פאַרגעסן, אַז גראָד דער 
טייל פון פאָלק באַלאַנגט צו די ראשונים, די ערשטע װאָס האָבן געבויט יידיש-געזעלשאַפט- 
לעך לעבן אין די תפוצות און פלעגן עס אויך היינט מיט אַלע כוחות זײיערע; אַז דאָס זענען 
די יידן, װאָס הגם זיי האַבן די עליה קיין ארץ-ישראל און מדינת ישראל פאַרביטן (נישט 
תמיד צוליב זייער שולד) אויף עמיגראַציע מעבר לים, האָבן זיי אַבער אויף קיין איין מינוט 
נישט אויפגעהערט צו זיין ציוניסטן און ישראל-פּאַטריאַטן װאָס אידענטיפירן זיך מיט אונדזער 
מדינה אַן באַװאַרענישן; אַז דאָס זענען די װאָס האָבן אויפגעשטעלט יידישע און העברעישע 
שולן אין בוענאָס-איירעס און אין מאַנטעראַל, געבויט אַ פּרעכטיקע ,העבראַיקאַ" אין סאַן- 
פּאַולאָ, אַ ייוו"אָ אין ניו-יאָרק, אַ דאָקומענטאַציע-צענטער אין פּאַריז, אַן עלטערן-היים אין 
טאָראָנטאָ, צי די קולטור-אינסטיטוציעס אין לאָס-יאַנזשעלעס. 

זיי, די יידישע יידן, װי מען דאַרף זיי פאַקטיש רופן, הגם שוין נישט קיין יוגנטלעכע, 
זענען נאָך אַלץ דער קערנדיקער, שעפערישער און טרייער שבט פוֹן אונדזער פאָלק, װאָס האָט 
געבויט און האַלט אויף יידישן לעבן אויף אַן אַרגאַניזירטן און ציל-באַװוּסטן אופן. טאַ פאַר 
װאָס זאָל מען זי נישט שענקען די זעלבע אויפמערקזאַיקײט, וי די אַנדערע טײלן פון 
אונדזער פאָלק ? 

אויך יידיש וי אַ שפּראַך, איז נאַך אַלץ אַ וויכטיקע פונקציע און קאַמוניקאַציע-מיטל 
צווישן יענע שיכטן פון פאָלק, װאָס האָבן אַדורכגעמאַכט אַ געזעלשאַפטלעכע שול אין דער 
אַלטער היים און האַלטן אויף יידיש אין זייערע איצטיקע וווין-ערטער. דעריבער קומט אויך 

זי אַ חלק -- אין אויפמערקזאַמקײט, בודזשעטן און שליחים מצד אונדזערע נאַציאָנאַלע 
אינסטאַנצן. 

איין טענה האָב איך יאָ צו די דאָזיקע יידן: בעת אין גאַס, אויסערלעך, כלפּי די קריסט- 
לעכע שכנים -- גרויסט מען זיך אַפילו מיטן אָפּשטאַם און מיט ישראל, האָט מען גראָד 
ביי זיך אין דער היים פאַרגעסן ער מיאיז געווען און װי אַזױ מען דאַרף זיך פירן, באַזונדערס 
מיט די אייגענע קינדער, מיט וועלכע מען מיידט אויס צו רעדן יידיש. 

איז דען אַ װוּנדער, אַז אַזעלכע עלטערן בלייבן דערנאָך שטיין, װי ביי אַ צעבראַכענע 
קאָריטע, ווען זיי איבערצייגן זיך, אָבער שוין צו שפּעט, אַז מיטן דערװייטערן די קינדער 
פונעם מאַמע-לשון, דער עיקרדיקסטער מכשיר צו פאַרשטענדיקן זיך -- דערווייטערן זיך די 
לעצטע אויך פון טאַטע-מאַמע, פון דער היים, און אַמאַל אויך --- פון פאַלק. מיר איז אויס- 
געקומען צו זען אין אַ סך יידישע הייזער די איבערגעריסענע קאַנטאַקטן צוישן טאַטע און זון, 
צווישן מאַמע און טאָכטער, נישט בלויז דערפאַר ווייל מען האָט אויפגעהערט רעדן יידיש, 
נאָר עס פעלט אויך צװישן זיי די , קאָמוניקאַציע" אין ענגליש, פראַנצויזיש, שפּאַניש און 
פּאַרטוגעזיש. 

מען טאַר נישט אַרױפּװאַרפן די גאַנצע שולד אויף די עלטערן, שוין אָפּגערעדט דערפון, 
אַז דאָס מיינט אויך --- שיטן זאַלץ אויף די ווּנדן... און די װוּנד איז אַן אייטערדיקע, ממש 
אַן אומהײילבאַרע, אין אַ וועלט פון אַסימילאַציע, אינטעגראַציע און געמישטע חתונות. 

אַזױ אין די הױיפּט-שטעט, און אַזױ אויך, מיט נערער קראַפט -- אויף דער פּראַװינץ. 

האַבן זיך טאַקע געלאַזט הערן אַ סך תרעומות, הלמאי די פּראַװינץ-שטעט זענען פאַר- 
נאַכלעסיקט, זי פיגורירן נישט כמעט אויף דער מאַפּע פון שליחים און לעקטאָרן װאָס קומען 
פון ישראל. אַ ייד פון קאַרדאַװאַ האָט מיר פאָרגעװאָרפן, אַז װען עס האַלט ביי מגבית -- 
געדענקט מען אין זיי. דאַקעגן נאַכן פאַרענדיקן דעם קאַמפּיין, געהערן זיי צו דער פאַרגע- 
סענער פּראָװינץ, װוּ מען וועגעטירט במילא אַ גאַנץ יאַר. גראָד זיי ווילט זיך הערן אַ יידיש 
װאַרט פון אַ ישראל-גאַסט, עס װוילט זיך אָפּנעמען אַ לעבעדיקן גרוס פון דער מדינה, אויסהערן 
וועגן אירע פּראַבלעמען און ראַנגלענישן און, פאַרשטייט זיך, אויך אַלײין עפּעס זאָגן. פּאַרװאָס 
זיי ווערן דיסקרימינירט -- נישט איך בין געווען בכוח (און באַרופן) צו ענטפערן. 

אין אייניקע ערטער איז מיר אויסגעקומען צו הערן האַרבע באַשולדיקונגען אויפן אַדרעס 
פון די שליחים --- נאָר פון אַ גאַר אַנדערן כאַראַקטער: זיי האָבן אַרױסגעשטױסן (אָדער 
, באַגראָבן" צי , ליקווידירט") יידיש פון די שולן; אב עס האַלט שלעכט מיט דער מערכה 
פון יידיש אין די תפוצות -- זענען שולדיק די שליחים פון ישראל. נאָר זיי טראָגן די אַחריות 
פאַר דער ירידה פון יידיש, און װוי באַװוּסט, אָפּשװאַכונג פון מאַמע-לשון ברענגט מיט זיך 
אַן אַלגעמײינע ירידה אינעם נאַציאָנאַלן לעבן פון דעם געגעבענעם ישוב. 

ס'איז לייכט געווען צו פאַרשטײן, אַן די דאָזיקע , טעאַריע" וועגן שליחים-באַגרעבער 
פון יידיש האָט אויך אַן אַחיזה אין געוויסע קרייזן און פּערזאַנען אין ישראל; אַז אויך די 
דאָזיקע ,,תורהיי איז אַרױס פון ציון און דינט וי אַן אַנטי-ישראל אַרגומענט מצד יענע יידן 
אין אױיסלאַנד, װאָס האָבן זיך נאַך נישט באַפרייט פון זייער , אַלערגיע" צום ציוניזם, 

איך האָב אויפגעקלערט מיינע מיטשמועסערס, אַז אויף וויפל מיר זענען באַקאַנט אייניקע 
שליחים, זענען זײי נישט קיין אויבערמענטשן מיט מאַגישן כוח און איינפלוס אָנצוּוואַרפן 

אויף אַ גאַנצן יידישן ישוב אַ לערן-פּראַגראַםס אָדער שפּראַכן. אויך די פּעדאַגאָגן אויף די 
ערטער זענען נישט קיין מלופּם-קינדער װאָס לאָזן זיך דיקטירן. טאָ צו וועמען קומען מיט די 
טענות, אויב נישט צו זיך אַלײין? די ברירה איז דאָך געװען ביי דער אָנפירונג פון אָרטיקן 
ישוב אויף צו באַשטימען די ,נאָרמע" פאַר יידיש, עברית און אַנדערע קעגגשטאַנדן 

אינטערעסאַנט, אַז די װאָס האָבן מיט אַזאַ אייפער באַשולדיקט די שליחים אין , חרוב 
מאַכן" יידיש אין זייער לאַנד, האָבן נישט געפונען קיין איין גוט װאָרט אויפן אַדרעס פון די 
זעלבע פאַרשטייער פון דער סוכנות, װאָס טוען אַ הייליקע, מסירות-נפשדיקע אַרבעט צו 
ראַטעװען יידישע קינדער און יוגנט פון דינען דער עבודה זרה, פון קעמפן פאַר פרעמדע איג- 
טערעסן קעגן אייגענעם פאָלק און קעגן דער יידישער מדינה. ווייל דערציערישע אַרבעט אין 
גייסט פון ציוניזם און ישראל, איז די עפעקטיווע דאַמבע קעגן פאַרלייקענונג און אָפּגעפרעמד- 
קייט. ס'איז אָבער אויך באַװוּסט, אַז נישט יעדער שליח איז געשטאַנען אויף דער געהעריקער 
הויך און טיילמאָל אָנגעװענדעט סאַברישע חוצפּה, צי כנענישן פאַנאַטיום אויף צו חוזקן פון 
יידיש. אַזעלכע שליחים מעג דער אָרטיקער ישוב וייזן דעם ועג., 

ווען איך טרעף אין אױסלאַנד אַן אַנגעזעענעם ציוניסטישן מנהיג -- פיל איך זיך 
אומבאַקוועם, צוליב יענעמס זעלבסטצופרידנקייט און הנאה, װאָס ער איז אַזױ שטאַרק פאַרטאַן 
אין די אַקטיװױטעטן פאַר אונדזער מדינה, אַז... ער האָט נישט קיין צייט עולה צו זיין, 

אמת, אַזאַ ייד האָט זיך פאַרדינט פולע אַנערקענונג פאַר זיין אַנגאַזשירט, יומם ולילה, 
אין דער טעטיקייט פון דער ציוניסטישער פּעדעראַציע, אינעם מגבית, אין דער אַרבעט פאַר 
קרן היסוד, קרן קיימת, וויצ"א, הסתדרות-קאַמפּיין -- און װאָס נישט ? די צרה באַשטײט אָבער 
אין דעם, װאָס די אַלע אַמטן און אויפגאַבן באַטראַכטן זי װי אַ חזקה, עפּעס אַ געשאַנק פון 
הימל -- און דעריבער בין איך אין ספק, צי זי שטעלן זיך אַמאָל די פראַגע: עד מתי? וי 
לאַנג װעל איך נאָך זיצן אין גלות און פּרעדיקן ציוניזם פאַר אַנדערע, און אַלײין אים נישט 
רעאַליזירן ? 

די דאָזיקע פאַרזעסענע ציוניסטן אין די תפוצות הערן שוין נישט דאָס שושקען זיך אַרום 
זיי, הלמאי מען רירט זיך נישט פון בענקל און פון אַרט און מ'איז נישט עולה; זיי באַמערקן 
נישט די שפּאָטישע בליקן פון דער יוגנט, וועלכע איז באַזונדערס עמפינדלעך אױיף דעם 
פּונקט. איך מיין, אַז אַ מאַראַלישער דרוק מצד די ציוניסטישע אינסטאַנצן אין ירושלים, װאַלט 
באַדאַרפט געבן צו פאַרשטיין אַזאַ מנהיג, אַז מיט זיין עליה גיט ער קודם כל אַ פּערזענלעכן 
ביישפּיל און דערמיט װעט ער אויך צולאָזן יונגע כוחות. דער אַקט פון עליה ועט אין אַ 
געוויסער מאָס זיין אַ דעהאַביליטאַציע נישט נאָר פאַר אים פּערזענלעך, נאַר אויך פאַר דער 
ציוניסטישער באַװעגונג און אידעאָלאָגיע. 


א 

אַ מאָדנע פאָלק, די יידן! נישט גענוג װאָס מ'איז צעשפּליטערט אויף פּאַרטײיען און גרופּן, 
ווירקן נאָך אין אונדזער געזעלשאַפּטלעכן לעבן די... לאַנדסמאַנשאַפטן, אַזױ אין ישראל, וי 
אין די תפוצות, בילדן די אָפּשטאַמיקע פון איין שטאָט צי שטעטל אַ געשלאָסענעם קאַלעקטיו, 
אײנגעפּאַסט אין אַן אָרגאַניזאַציאַנעלער רעם, מיט אייגענע בודזשעטן און סטאַטוטן, כדי זיך 
,אויסצולאָדן" פון דער נאָסטאַלגיע, סענטימענטן און דערינערונגען פון דער אַלטער היים 
און גלייכצייטיק ציען דעם גאָלדענעם פאָדעם פון אַקטועלער-טעטיקייט צו העלפן דעם לאָנדס- 
מאַן, דעם אַרטיקן ישוב און פאַר אַלעמען -- מדינת ישראל, 

באַלד נאָך דער יום-כיפּור מלחמה האָב איך אין ניו-יאָרקער ,, פאַרװערטס" געפונען אַ 
גאַנצע זייט מיט נעמען פון לאַנדסמאַנשאַפטן אין אַמעריקע, וועלכע האָבן זיך באַטײיליקט אינעם 

אױיסעראַרדנטלעכן קאַמפּײן פאַר ישראל. געװועזענע איינוווינערס פֿון גרויסע שטעט און 
פּיצינקע שטעטעלעך פון דער ריזיקער מאַפּע פון יידישע ישובים אין פּױלן, רוסלאַנד און 
רומעניע פאַרן חורבן, האָבן מיט טריישאַפט און התלהבות ממש אוסגעליידיקט זייערע קאַסעס 
און דאָס געלט געשאַנקען פאַר צה"ל. 

ביזן היינטיקן טאָג זענען די לאַנדסמאַנשאַפּטן-אָרגאַניזאַציעס אין כמעט אַלע אָן אויסנאַם- 
תפוצות, אַ וויכטיקער פאַקטאָר אָנצוהאַלטן און אַקטיוױיזירן דאָס יידיש-געזעלשאַפטלעכע לעבן. 
מען באַגנוגנט זיך נישט בלויז מיט די יערלעכע אַזכרה-אַקטן און אויפשטעלן די כאָנומענטן 
לזכר די קדושים און די דורך די היטלעריסטישע רוצחים פאַרשניטענע יידישע קהילות. מען 
האָט געבויט און מען האַלט אויס פאַרשידענע אינסטיטוציעס, זיײיערע אָפּטע צזאַמענטרעפן 
ווערן פאַרװואַנדלט אין משפּחהדיקע מסיבות, װוּ איינער טוליעט זיך צום אַנדערן, נאָך דעם 
וי מען איז געװאָרן אַזױ פאַריתומט און פאַראיינזאַמט. לאַנדסמאַנשאַפט סימבאַליזירט אפשר 
אויפן סאַמע בולטסטן אופן דעם ווילן פון די יידן אַנצוהאַלטן היסטאָרישע פאָלגלעכקייט און 
נאַציאַנאַלן המשך. דער בונד מיטן עבר שטערט נישט דער װאַכזאַמקײט צו דער קעגנװאַרט. 
די פאַרװואָרפענע בריק צװישן נעכטן און היינט װעט אָן שום ספק שטאַרקן דעם מאָרגן. 

אַבער נישט שטענדיק פילט מען אין די גלות-לענדער, אַז די יידן זענען אַזױ שטאַרק 
איבערגענומען מיטן מאַרגן. מ'איז גיכער אַרײינגעטאָן אין די טאָג-טעגלעכע זאָרגן, מען לעבט 
חיי שעה, פאַראַן אָבער היינט אַ יידישע מדינה װאָס טאָג-איין טאָג-אויס דערמאָנט זי אונדזערע 
ברידער, אַפּילו די אַסימילירטע און מאַטעריאַליזירטע, אַז מיר זענען דאָך איין פאָלק, מיט אַ 
בשותפותדיקן גורל און אינטערעסן, אומאַפּהענגיק פון די געאָגראַפישע מרחקים. 


יי 
די דאָזיקע נאָענטע באַקאַנטשאַפט מיט יידישע יידן אין זיבן לענדער, האָט ביי געוויסע 
סיטואַציעס, שטימונגען און דערשיינונגען, אַרויסגערופן פאַרשידענע געמיישטע געפילן: פרייד 
און באַדױער, הנאה און פאַרדרוס, שטוינונג און דערמוטיקונג. נאָר איבער דעם אַלעמען האָט 
דאָמינירט אַ טיפע איבערצייגונג, אַז אונדערע יידן אין די תפוצות האָבן ליב מדינת ישראל 
און דאָס פאָלק ישראל. דאַרפן אויך מיר דאַ, אין דער יידישער מדינה, אַרױסװײזן זי אַ סך 
ליבשאַפט, איינזען, מאָראַלישע שטיצן און סאַלידאַריטעט, לויטן באַװוּסטן כלל: 
אַ װאָסער גוט מאָרגן -- אַזאַ גוט יאָר... 
(פא"צ י--ם, 8,75; ע"ה ת"א). 
(א"וו פּאַריז, 5.9,15 ; 8.9,15). 


מיט היימישע יידן אין פּאַריז, ליאַן און קאַן 


(איינדרוקן פון אַ גאַסט אויף אַ וייל) 


װויטאַליטעט און סטאַונאַציע 


פראַנקרייך איז היינט-צו-טאַג דער פערטער יידישער צענטער אין דער װעלט -- נאָך 
די פאַר' שטאַטן, ראַטן-פאַרבאַנד און ישראל. דאָס דאַזיקע לאַנד האַט פאַר דער מלחמה געציילט 
אַ 200 טויזנט יידן, בעת איצט האָט דער ציפער זיך דערנעטערט צו 600 טויזנט. פראַנקרייך 
איז דאָס איינציקע לאַנד אין אײראָפּע, װוּ דער יידישער ישוב האָט זיך פאַרגרעסערט נאָכן 
חורבן, בעת אין אַנדערע לענדער אויף יענעם קאַנטינענט איז די יידישע מינדערהייט דער- 
גאַנגען צו נישטיקע צאָלן -- סיי צוליב די היטלעריסטישע רציחות, סיי צוליב אייגנויליקער 
אויסװאַנדערונג און גירושים מצד די קאַמוניסטישע רעזשימען. 

די דעמאָגראַפישע ענדערונג פון יידישן ישוב אין פראַנקרייך איז פאָרגעקומען נאָך דער 
אײינװאַנדערונג פון די צפון-אַפּריקאַנער לענדער: פון אַלזשיר --- 120 טויזנט פון יאָר 1969; 
פון טוניס -- 27:000; פון מאַראַקאָ -- 45 טויזנט. בעצם האָבן מיר דאַ אַ טרייע קאָפּיע פון 
דעם װאָס ס'איז געשען מיט די יידן פון קובאַ, דרום-אַפריקע, אַרגענטינע, צי אַלזשיריע, ווייל 
אויך פון די דערמאַנטע לענדער האָבן יידן, בשעת אַ נויט אָדער זאָרג פאַר דער צוקונפט, 
אויסגעביטן איין גלות אויפן אַנדערן און נאָר אַ קליינער פּראָצענט האָט עולה געווען קיין ישראל, 


אויך בנוגע דער אינערלעכער לאַגע, איז פראַנקרייך שטאַרק ענלעך צו אַנדערע תפוצות. 
געמישטע חתונות -- פון 3556 ביז 4096; נישט מער וי אַ 2090 יידן צאָלן זייער באַשטײערונג 
פאַר די סינאַגאָגעס; אַן ענלעכע צאָל שפּענדעט פאַרן מגבית ; אויפן ,,תוכנית ירושלים", װאָס 
מיינט דעקלאַרירטע ציוניסטן, האָבן זיך אונטערגעשריבן בשעתו 45 טױזנט יידן, נאָר צו די 
לעצטע קאָנגרעס-װאַלן האָבן געשטימט 18 טויזנט. 

דאָ נישט לאַנג האָט אַ פאָרשונג באַװוויזן אַז נאָר 5750 האָבן זיך דעקלאַרירט װי יידן; 
0 -- וו יידן אוֹן איזראַעליטן; 3290 -- וי איזראַעליטן (ד. ה. פּראַנצויזן פון משה 
רבינוס גלויבן...). 

אין די עטלעכע צענדליק חינוך- אַנשטאַלטן לערנען נישט מער װי אַ 1056 יידישע קינדער. 
די פאַרבליבענע 120 טויזנט קינדער זענען אָפּגעריסן פון יידישער דערציונג, 

װי אין רוב יידישע תפוצות, מערקט זיך אין פראַנקרייך אַ סטאַגנאַציע, אב נישט -- 
װעגעטאַציע פון יידישן לעבן, הגם די צווייטע זייט פון דער מטבע איז אויך -- װיטאַליטעט, 
די אומאויפהערלעכע, אויפריכטיקע שטרעבונג ווייטער אָנצוגיין מיט אַ צילבאַװוּסטן יידיש- 
נאַציאָנאַלן לעבן, דורך פלעגן און אַנטװיקלען אַזעלכע אינסטיטוציעס, אָרגאַניזאַציעס און 
געזעלשאַפטן, װי די קהילה-צענטערס, ציוניסטישע פּאַרטײען, , פאָנד-סאַציאַל", עליה-באַװוע- 
גונג, קאָנײַטעט פון ייִדישע גימנאַזיסטן, סטודענטן-פאַרבאַנד, די לאַנדסמאַנשאַפטן, באַװעגונג 
פאַר ציוניסטישער באַנייונג און אחרון אחרון חביב -- אַ פאַרשטאַרקטע טעטיקייט לטובת 
דער יידישער שפּראַך, ליטעראַטוי און קולטור. לעצטנס איז אַפילו געשאַפן געװאָרן אַ יידיש- 
געזעלשאַפטלעך טעאַטער אין פּאַריז. אמת, פון די דריי טאָגצייטונגען אין יידיש מיט אייניקע 
יאָרן צוריק, דערשיינען איצט נישט מער וי אַנדערהאַלבן: די נאַציאָנאַלע צייטונג , אונדזער 
װאָרט? -- 5 מאַל אַ װאַך; די רק"ח-אויסגאַבע ,נייע פּרעסע" -- 2--2 מאָל אין װאַך. אין 
גרעסטן און בכבודיקסטן קולטור-צענטער פון פראַנקרייך א. נ. פוֹן פּאָמפּידו קומען פאָר חשובע 
סימפּאָזיומס וועגן יידיש. דאָרט האָט מען אויך אויפגענומען דעם נאָבעל-פּרײז טרעגער יצחק 
באַשעװויס-זינגער. בכלל איז צו פאַרצייכענען אַ באַדײטנדיקע דערװאַכונג פון יידיש-אַקטי- 
וויטעטן אין פּאַריז, װאָס איז קודם כל צו פאַרדאַנקען דעם קאַָמיטעט פאַר יידישער קולטור. 

ס'איז אויך אױיסגעװאַקסן דער אינטערעס צו לערנען העברעיש. אַ 100 --- אין די אוניווער" 
סיטעטן; אַ 2000 אין די פאַרשידענע אולפנים פון דער סוכנות. אויך ויצ'אַ מיט אירע 15 
טויזנט מיטגלידערינס פירט אַ געבענטשטע טעטיקייט. אויסער דעם זענען אין פּאַריז און 
אויף דער פּראָװינץ טעטיק די ציוניסטישע יוגנט-אָרגאַניזאַציעס: השומר הצעיר, דרור, בני- 
עקיבא, בית"ר און אַנדערע, 

כלפּי חוץ -- אידענטיפיצירונג מיט ישראל און מיטן יידישן פאָלק. רעאַגירונגען אויף 
טעראָר-אַקטן אַדער אומרעכטן לגבי דער ידישער מדינה, צי וועלכן ס'איז אַנטיסעמיטישן 
אויסברוך אויף דער וועלט. נאָר ביי זיך, אין די אייגענע היימען, רעדט מען מיט די קינדער 
און אייניקלעך פראַנצויזיש. פון דאַנען איז שוין נישט וייט דער וועג צו אַסימילאַציע און 
אַנדערע נעגאַטיווע דערשיינונגען פון גלות. נאָר אַ דאַנק מדינת ישראל איזן דער דאַזיקער 
פּראַצעס געװאָרן פאַרלאַנגזאַמט. אַ כסדריק נאָכפאַלגן און מיטלעבן מיט אַלץ און אַלעמען װאָס 
קומט פאָר אין און אַרום דער יידישער מדינה, טוריסטישע באַזוכן, באַשטײערונגען און אינ- 

וועסטיציעס אין ישראל, דערנענטערן אונדזערע יידן נישט נאָר צו דער מדינה, נאַר אויך צום 
פאָלק, זיין געשיכטע, טראַדיציעס, נאַציאָנאַלע ווערטן אדג"ל. נאָר װאָס שייך עליה --- פליסט 
זי נאָך אַלץ טראָפּנװײז. די יידן דאָרט ווילן נאָך אַלץ נישט געניסן פונעם , חוק השבות", 
וועלכער איז אָנגענומען געװאָרן אין כנסת אין יאָר 1950 און דערמעגלעכט יעדן ייד צו באַזעצן 
זיך אין ישראל. דערפאַר אָבער זענען יידן אין פראַנקרייך תמיד גרייט צו דעמאַנסטרירן און 
פּראָטעסטירן קעגן באַגרענעצן די עליה פון יידן פון ראַטנפאַרבאַנד.. 

איין ייד, מיינער אַ פריינד, האָט דעם דאָזיקן , קאָמפּלעקס" פאָרמולירט אויף אַזאַ אופן, 
ציטירנדיק דעם געוועזענעם פּרעמיער-מיניסטער פון פראַנקרייך, פּיער מענדעס-פראַנס, װאָס 
האָט דערקלערט אין די פופציקער יאָרן: , איך בין נישט קיין רעליגיעזער און היט נישט 
אָפּ קיין מצוות. דערפאַר אָבער ווייס איך, אַז כ'בין אַ ייד און מיינע קינדער ווייסן דאָס וי 
איך. איך בין איבערראַשט פון דער יידישער דערשיינונג. זי באַלעסטיקט מיך און באַאײינדרוקט 
גלייכצייטיק"... 

זאָל דאָס זיין דער , אני מאמין" פון אַ טייל יידן אין פּראַנקרײך ? 


מיזוג גלויות און... מחלוקתן אין ליאָן 


בערך אַ האַלבן מיליאַן איינווינער ציילט די שטאָט ליאַן אין דרום-פראַנקרייך -- אַ צענטער 
פון קולטור, האַנדל און אינדוסטריע. אַ דריטל פון דער זייד-פאַבריקאַציע פון פּראַנקרייך 
געהערט דער דאָזיקער שטאָט, וועלכע פאַרמאָגט נאַך אייגענע הוטעס, אויטאַ-פאַבריקן, כעמישע 
אונטערנעמונגען, אַ פּאָרט, 

די 20 טויזנט יידן אין ליאָן זענען נישט מער װי אַ 896 פון דער אַלגעמײנער באַפעל- 
קערונג. 25 טויזנט שטאַמען פון צפון-אַפריקע; טערקישע יידן און אשכנזישע -- צו צוויי 
און אַ האַלבן טויזנט. פון די לעצטע -- אַ 1,500 פון דער שארית הפּליטה, נאַך טױיזנט -- 
אײינגעװואַנדערטע נאָכן חורבן, צו דעם דאָזיקן שבט זענען צוגעקומען אַ 200 יידן פון ראַטן-פאַר- 
באַנד, װאָס זענען אויפן וועג קיין ישראל ,אויסגערונען" געװאָרן אין ווין. 

און וויפל יידישע שבטים -- אַזױ פיל באַזונדערע קהילות. אין ליאָן זענען זי פאַראַן 
דריי: אין דער אשכנזישער קהילה מיט אַן אייגענעם בית הקברות, סינאַגאָגע און תלמוד 
תורה, זענען רעגיסטרירט אַ 1,500 יידן. די ניי-אויסגעבויטע שיל פון די טערקישע יידן 
(פאַרן פּרײין פון 1 מיליאַן דאַלאַר), דאַרף אין די װאָכן-טעג אױסהאַלטן אַ געצאָלטן מנין, 
אַבי ס'זאָל הייסן אַז מען דאַװנט בציבור. און די יידן פון אַלזשיריע, מאַראַקאָ און טוניס מאַכן 
אויך שבת פאַר זיך. זי זענען באַזונדערס עמפינדלעך אויף דער כשרות פון פלייש. איז אַװעק 
אַ מחלוקת פון געאסרטע און באַשטעטיקטע שוחטים מיט דיינים צװוישן די דריי באַזונדערע 
קהילות -- און דער קרבן פון די אַלע רייסערייען איז געווען דער אַרעמער (און גלויביקער !) 
ייד. און נאָך אַ מחלוקת גייט דאָרט אָן: וער פון די קהילות זאָל באַלעבאַטעװען מיט די געלטער 
פון , פאַנד סאָסיאַל" ? 

די ציוניסטישע פעדעראַציע אין פראַנקרייך האָט איר פיליאל אין ליאָן. פייערן די יידן 
אין שטאָט נישט נאָר די רעליגיעזע און טראַדיציאָנעלע יום-טובים, נאָר אויך דער יום העצמאות 
איז ביי זיי אַ גאַר װאַזשנע שמחה, אַרום וועלכער עס פאַרייניקן זיך אַלע יידישע שבטים. 
בעת אַלגעמײנע װאַלן צום פּאַרלאַמענט און מוניציפּאַליטעטן, זענען אַרטיקע יידן גרייט צו 
שטימען נאָר פאַר יענע נישט-יידישע קאַנדידאַטן, װאָס פאַרפליכטן זיך (שריפטלעך) צו 
שטיצן ישראל, 

אַפּענע אַנטיסעמיטישע אַרױסטריטן זענען נישטאָ אין ליאָן, הגם עס ווינען דאַרט אַ סך 
אַראַבער און פראַנצויזן, װאָס געדענקען די ממשלה פון מאַרשאַל פּעטען 

אין ליאָן האָב איך שטאַרק הנאה געהאַט פון אַ באַזונדערן מיזוג גלויות, װוי ער איז 

געקומען צום אויסדרוק אין דער אַרטיקער סינאַגאָגע, װוּ מ'האָט געפירט אונטער דער חופּה 
מיינעם אַ קרוב. דער חתן-בחור -- אַ ניצול געװאָרענער פון היטלערס רוצחישע לאַפּעס, 
/צוזאַמען מיט די עלטערן, אַפּשטאַמיקע פון פּױלן, װאָס האָבן נאַָך פאַר דער מלחמה אויסגע- 
װאַנדערט קיין בעלגיע; די כלה -- אַ טאָכטער פון יידישע טאַטע-מאַמע פון אַלזשיריע; 
דער חזן -- הרב קאָפּעלמאַן פון רומעניע; דער רב, װאָס האָט געהאַלטן אַ לאַנגע רעדע אין 
פראַנצויזיש, שטאַמט פון מאַראָקאָ; דער גבאי -- אַ ייד פון עלזאַס. נאָר מיך האָט געװוּנדערט, 
הלמאי די שילדלעך-אויפשריפטן מיט די נעמען פון די , שטעט"-אייגנטימערס אין דער 
סינאַגאָגע, זענען אין דער פראַנצייזישער שפּראַך. 

מיט עטלעכע שעה שפּעטער איז אין אַ האָטעל-זאַל פאָרגעקומען די חתונה-סעודה, מיט 
פלעשער ,,כרמליי וויין אויף די טישן, מיט אַן אַרקעסטער װאָס האָט געשפּילט ,הבא נגילה", 
,הבאנו שלום עליכם", ,ירושלים של זהב" און אַנדערע היימישע לידער פון דער אַלטער 
היים און נייעם לאַנד, 

דער פאָטער פון דער כלה, אַ טאַטע פון אַכט קינדער, װאָס צוויי זענען שוין פאַרהייראַט 
און די דריטע האָט ער נאָר-װאָס געפירט אונטער דער חופּה, פאַרטרויט זיך פאַר מיר: 

| -- איך און מיין פרוי, וי אויך אונדזערע קינדער, זענען געבוירן און אויפגעװואַקסן אין 

אַלזשיר. נאָר גאָט זאָל מיר העלפן, אַז די כלות און חתנים פון די פאַרבליבענע פינף קינדער זאָלן 
שטאַמען פון יידישע עלטערן פון פּױלן. זי זענען די בעסטע מענער און פרויען.. 

איך פרעג, מיט װאָס געפעלן אים נישט חתנים אָדער כלות פון די צפון-אַפריקאַנער 
לענדער, פון ענגלאַנד, אַמעריקע --- און אַזעלכע קאָן ער געפינען בשפע אין ישראל. אַנטפּלעקט 
ער מיר אַ סוד, אַז ער מיט דער משפּחה האָבן געװוינט אין ישראל אַ יאָר, נאַר פאַרלאַזט דאָס 
לאַנד צוליב... מאַראָקאַנער יידן, 

און איך האָב זיך געטראַכט: װאַסערע נאָך תירוצים װעלן אויסגעפינען די פּאַרשידענע 
,יורדים", כדי באַרעכטיקן זייער פאַרלאָזן דאָס לאַנד ? 


...און נאָך פֿראַגן אָן ענטפּערס 

אַ שיינע און זויבערע ליגט זיך די שטאָט קאַן אויפן לאַזור-ברעג פון מיטללענדישן ים. 
נישט קיין װוּנדער, הלמאי אַזאַ אַרט איז די אכסניה פאַר אינטערנאַציאַנאַלע פילם-פעסטיװואַלן, 
קאָנגרעסן און קאָנפערענצן. אַבער אויך הונדערטער עלטערע יידן פון פראַנקרייך און בעלגיע 
איז שטאַרק וווילגעפעלן די דאָזיקע שטאַט, װוּ מ'האַט געקויפט און לייטיש איינגעאַרדנט אַן 
אייגענע דירה, אָדער מען צאָלט חודש-געלט צו וווינען אין , קאַלטן סעזאָן", כדי געניסן פון 
דער זון װאָס װאַרעמט, פון דער לופט װאָס באַרויִקט און פון ים מיט די בערג װאָס קוויקן 
דאָס אויג. 

מיין פריינד װאָס שפּאַצירט מיט מיר אויף די גאַסן פון קאַן, צי אויף דער קרואַזעט 
(,דעפּטאַק") און אַנדערע ערטער, אַנטציקט זיך, אַװדאי צום טױזנטסטן מאָל, מיט אַלץ און 
אַלעמען. אים גייט אין לעבן, אַז אויך מיין ווייניקייט זאָל זיך אַנשטעקן מיט זיין התלהבות 
פון דער באמת הערלעכער פּאַנאַראַמע, פון די מאַדערנע געביידעס, גראָז-פּלאַנטן, בלומען- 
אַלײיען, פון דער ריינקייט און שיינקייט. קאַנסט מיינען, אַז דער ייד איז דאָ געבוירן, אויפגע- 
װאַקסן, אַפּגעלעבט אין קאַן זיינע זעכציק יאָר פּלוס. איך ווייס אָבער, אַז בסך-הכל איז ער 
נישט מער וי אַ גאַסטראָלער, אַ ייד װאָס איז געקומען אַהער אויף אַ פּאַר חדשים, צו געניסן 
אין ווינטער פון אַ... זומער-וווינונג. צום פרילינג װעט ער זיך אומקערן קיין פּאַרין און דאַרט 
ממשיך זיין דעם לאַנגװײליקן לעבנס-רעזשים פון אַ פּענסיאַָנער. דערנאָך, אין די הייסע חדשים 
יולי און אױיגוסט, װעט מען װידער פאַרלאַזן פראַנקרייכס הױפּט-שטאָט און אַװעק אין די 
בערג, אין דאַרף, צי אין דער שווייץ. און נאָך די יום-טובים, אויף דער שװועל פון קריסטלעכן 
ניי-יאָר -- היידאַ קיין מאַנטאַן, ניס, קאַן, צי... שפּאַניע. 

קלימאַטיש, איז די שטאָט קאַן אין ווינטער נישט אַנדערש װי תל-אביב, חיפה, נהריה, 
רמת"גן אָדער נתניה. װאָס שייך אילת -- איז נישט קיין פאַרגלייך! נאָר די אַלע ערטער 
זענען געאַגראַפיש אַ סך ווייטער פון פּאַריז און בריסל. דאַקעגן עמאַציאָנעל, נאַציאָנאַל און 
סענטימענטאַל, איז מדינת ישראל פיל נענטער צום האַרצן די דערמאַנטע יידן, װי די אָפּרו- 
ערטער אין דרום-פראַנקרייך. 


-- טאָ פאַרװואָס --- פרעג איך -- קומען נישט יידן פאַרברענגען זייער פרייע צייט אין 
אונדזער זוניקן לאַנד? דער וינטער אין ישראל אין אַ מילדער, אַ װאַרעמער, פאַראַן טעג, 
ווען מ'באָדט זיך אַפילו אין ים. דאָס וויכטיקסטע --- מען געפינט זיך צווישן יידן און מ'ברענגט 
אויך אַריין אויסלענדישע װאַלוטע אין דער יידישער מדינה. מעגלעך, אַז ביי אונדז מאַכט עס 
אויס אַ ביסל טייערער, טאָ אויך די אייגענע מעשה: װעט איר געבן וייניקער פאַרן מגבית 
און אַזױ אַרום זיך , אױיסשלאָגן" די הוצאות... 


די דאָזיקע פראַגע-טענה האָב איך געשטעלט אַ סך יידן אין פּאַריז, אין בריסל, אין ניס, 
מאַנטאַן און קאַן. קיין איינהייטלעכן ענטפער האָב איך נישט באַקומען. נאָר כאַראַקטעריסטיש 
פאַר אַלעמען -- דער וילן אויסצומיידן פון געבן אַ קלאָרע, אומצוויידייטיקע תשובה. מען 
דאַרף אויך נישט פאַרגעסן, אַז די אַלע יידן מיט וועלכע מיר איז אויסגעקומען זיך צו טרעפן, 
זענען דעקלאַרירטע ציוניסטן, טרייע פריינד פון דער מדינה, גוטע שפּענדערס פאַרן ישראל- 
קאַמפּיין, קויפערס פון די ,,באַנדס" און אונטערשטיצערס פון פאַרשידענע ישראלדיקע אינסטי- 
טוציעס און אָרגאַניזאַציעס. זיי באַזוכן פון צייט צו צייט אונדזער לאַנד, פאַרברענגען דאַ 
עטלעכע װאָכן, פאָרן אַפילו אַװעק צופרידענע, מיט אַ געפיל פון אַן אָפּגעצאָלטן חוב. נאָר אַן 
עס קומט צו פאַרברענגען דעם רעגולערן ואַקאַנס, פאַרן אויף דאַטשע זומער צי ווינטער, איז 
זי פארט בילכער פראַנקרייך, שפּאַניע, אַמאָל אויך איטאַליע. 


אָבער נישט בלויז אויף דער דערמאָנטער פּראַגע האָב איך נישט באַקומען קיין צופרידנ- 
שטעלנדיקן ענטפער. אין פּאַריז האָב איך זיך דערװוּסט, אַז עטלעכע רייכע יידן, װאָס שטייען 
אַפילו בראש פון מגבית, אינוועסטירן אין קאַן און אין דער אומגעגנט מיליאַנען פראַנקן און 
בויען הייזער-בלאָקן מיט װוֹינונגען פאַר דאַטשע-ײדן, װאָס װעלן קויפן אָדער זיך דינגען 
אַ דירה צו פאַרברענגען זייער פרייע צייט. אויך דאַ האָב איך געװאַגט פרעגן אַזאַ ייד אַ 
מיליאַנער, צי װאָלט נישט געווען מער יושרדיק אויפצובויען אין ישראל אַזעלכע הייזער, אין 
וועלכע יידן פון די תפוצות זאָלן קומען פאַרברענגען אָדער זיך אויסלעבן ביז די הונדערט- 
און-צװאַנציק יאָר, אַנשטאָט אין מיאַמי, קאַליפאַרניע, דרום-פראַנקרייך, ריאָ-דע-זשאַנעירא, 
געניסן פון דער זון, לופט און וואסער. די אַלע , אַרטיקלען" פעלן נישט אויס אין ישראל, 


דער ענטפער פון פּאַריזער מיליאַנער איז געווען, אַז װאָס שייך ישראל, גיט ער גענוג 
געלט פאַרן מגבית, נאָר בנוגע אינוועסטיציעס ,,װיל איך בעסער האָבן צו טאָן מיט גיים, 
איידער מיט יידן" -- פאַרענדיקט ער מיט אַ צויידייטיקן שמייכל. און מער װיל ער נישט 
ריידן אויף דער טעמע. 


נאַר לאָמיר זיך אומקערן קיין קאַן. דאַ איז געווען אַ מעגלעכקייט צו באַװוּנדערן איינע 
פון די שענסטע בילדער-אויסשטעלונגען וועלכע מיר איז אַמאַל אויסגעקומען צו זען. לאַנגע 
מינוטן האָט מען נישט געקענט אַפּרײסן דאָס אויג פון בילדער פון אַ דריי צענדליק קינסטלערס 
װאָס האָבן געהאַט מיט װאָס זיך צו באַװײזן נאָר מאַדנע האָט אויסגעזען די , אַכסניה" פון 
דער שטאַטישער קאַסינאָ, װוּ האַזאַרד-שפּילן ברענגען טאַקע צו גרויסע געווינסן, אָבער אויך 
צו נישט קלענערע אומגליקן און טראַגעדיעס. 

און נאַך אַן אויסשטעלונג אין קאַן --- פון אַנטיקן. אין אַ גרויסן, 3-שטאַקיקן, בנין לאָזט 
מען דיר באַקוקן --- און קויפן -- פאַרשיידענע מעבל, בילדער, ספרים, קריגן, זייגערס, כלים, 

גאָבעלינען, פיגורן, שרייבטישן, סקולפּטורן און אַנדערע זאַכן, וועלכע מענטשן האָבן באַנוצט 
מיט פינף, פיר, דריי און צוויי-הונדערט יאָר צוריק, 

בעת אַ באַזוך אין דער שטאָט ניס, איז קודם כל -- אַ ויזיט אינעם באַרימטן מוזיי פון 
מאַרק שאַגאַל, װוּ אין אַ ספּעציעלער געביידע געפינען זיך די קרוין-שאַפונגען, בילדער און 
װיטראַזשן, פונעם יידישן מאַלער און גרויסן קינסטלער. אין רחבותדיקע צימערן, געפלעגט 
און קאַנסערװירט מיט די נייעסטע טעכנישע מיטלען, איז דאָ אַ מעגלעכקייט צו קוויקן דאָס 
אויג מיט שאַגאַלס קונסט: בילדער פון תנ"ך און פון אַמאַליקן יידישן שטייגער. די העפלעכע 
אַנגעשטעלטע, אין מונדירן, זענען גרייט אין עטלעכע שפּראַכן צו דערקלערן דעם באַטײט פון 
יעדער לייוונט. נאָר אויף איין פראַגע מיינע װאָלטן זיי אַװודאי נישט געהאַט קיין ענטפער: 

-- הלמאי זאָל אַזאַ פּרעכטיקער מוזיי פון אַ יידישן קינסטלער, וועמענס פּענדזל באַשעפ- 
טיקט זיך דער עיקר מיט יידישער טעמאַטיק, זי געפינען אין ניס -- און נישט אין 
מדינת ישראל?!.. 

(פא"צ י--ם, מאי--יוני 1979 ; י"ש ת"א, יונגי 1979). 


אַ ייד אין ישראל צו אַ ייד אין דייטשלאַנד 


יצחק ליפּינסקי װאָס װוינט אין פראַנקפורט, האָט אין די , לעצטע נייעס" פון 10.6.76 
פאַרעפנטלעכט ,אַ בריוו פון אַ ייד אין דייטשלאַנד צו יידן פון רוסלאַנד", אין וועלכן ער פּרעדיקט 
מוסר יענע עולים פון ראַטנפאַרבאַנד װאָס האָבן יורד געווען, אָדער האָבן בדעה דאָס צו טאָן 
און זיך באַזעצן אין דײיטשלאַנד. אָן שום ספק, אַז י. ליפּינסקי האָט אױיף זיך גענומען אַ 
נאַציאָנאַלע מיסיע אויפצוקלערן די קאַנדידאַטן אויף ירידה זי זאַלן בעסער בלייבן אין ישראל, 
איידער זוכן גליקן אין דער פרעמד, דערצו נאָך -- אין דייטשלאַנד. דערביי באַנוצט זיך דער 
מחבר מיט אַ ביסל ציפערן וועגן דער אַרבעטלאָזיקײט דאָרט -- העכער אַ האַלבער מיליאַן, 
און אַ קנאַפּע פערטל מיליאָן זענען געצװוּנגען צו אַרבעטן אַ סך וייניקער װי 8 שעה, וייל 
עס סטייעט נישט פאַר אַלעמען קיין באַשעפטיקונג. אויך דערציילט ליפּינסקי, אַז די אַרבעט- 
קאַנטראַקטן מיט די אויסלענדער װוערן בדרך-כלל נישט פאַרלענגערט און זיי דראָט די געפאַר 
צו װערן צוריק געשיקט פונװאַנען מ'איז געקומען. ,, אויב עמעצער דערציילט אייך אַז דייטש- 
לאַנד איז נאָך אַלץ אַ גאָלד-גרוב, טאָ זייט-זשע וויסן, אַז דאָס גאָלד האָט זיך שוין לאַנג אויס- 
געלאָזט און געבליבן איז דער גרוב..." און ער פאַרענדיקט דעם בריוו מיט אַ בקשה, זיי זאָלן 
בלייבן אין ישראל, װוּ זי זענען גלײיכבאַרעכטיקטע בירגער און ,ווו מען זאָרגט פאַר אייך", 

בעצם, װאָס קאַן נאָך זיין רירנדיקער, פּאַטריאָטישער, אַפילו --- , ציוניסטישער", װי דער 
דאָזיקער אַפּעל צו עולים-יורדים, אַפילו ווען ער קומט פון אַ ייד װאָס זיצט אין פראַנקפורט ? 
מיר אין ישראל ווייסן יאַ די אידענטיפיצירונג, סאַלידאַריטעט און ממש גרענעצלאָזע ליבע פון 
די יידן אין די תפוצות צו מדינת ישראל און כ'נעם אָן, אַז יצחק ליפּינסקי איז אין דעם פאַל 
נישט קיין אויסנאַם. נאָר װאַלט ער זיך באַגנוגנט בלויז מיט די פריער ציטירטע אַרגומענטן 
וועגן דער לאַגע אין דייטשלאַנד -- מילא. אָבער צװישן אַנדערן שרייבט ער אויך אין דער- 
מאַנטן בריוו : 

,ליידער, האָבן אַ סך פון אייך זייער שנעל פאַרגעסן דעם צװאַנג און דיסקרימינאַציע 
אין וועלכע איר האָט געלעבט, ס'איז פאַרשװוּנדן געװאָרן פון אייך דער שאָטן פון איײיביקן 


פּחד און מורא פאַר דער צוקונפט און נאָך דעם וי איר זענט אַרױס מעבדות לחירות, 
באַזעצט זיך אין יידישן לאַנד, זוכט איר נייע וועגן צו אַ וייטערדיקער װאַנדערונג". 


נאַכן איבערלייענען די דאָזיקע שורות, האָבן זי צומערשט אַרוסגערופן אַ שמייכל, דערנאָך -- 
פאַרדרוס, און שפּעטער -- אַפילו ווייטיק. ווייל אויך היינט איז מיר נאָך שווער צו באַגרייפן: 

װאָס טוען יידן אין דייטשלאַנד ? מיט װאָס דערקלערט זיך אַ באַנײיטער יידישער ישוב צװוישן 
אַ פאָלק און אַ מדינה, וועלכע טראָגן די פאָקטישע, מאַראַלישע און היסטאָרישע אַחריות פון 
אומברענגען זעקס מיליאָן יידן ? וי אַזױ האָט אַ קרבן פון די היטלעריסטישע רדיפות אין געטאָ 
און אין די טױטלאַגערן געקענט אײנאָרדענען זיין לעבן און דערציען קינדער צווישן רוצחים, 
לעבן מיט זיי אין שכנהשאַפט, האָבן טאָגיטעגלעכע באַציאונגען ? 

אַוודאי איז אוממעגלעך אַדורכצופירן אַ טאָטאַלן חרם אויף דעם דאָזיקן לאַנד. אָבער וי 
לאַנג איז פון מאַי 1945, ווען דער שארית הפּליטה איז נישט איינגעפאַלן צו באַטראַכטן דייטש- 
לאַנד װי אַ מעגלעכע אכסניה גראָד פאַר די, װאָס האָבן געליטן פונעם נאַציזם. אויב ס'האָט 
נאָך געהאַט אַ זין צו זיצן אין די די. פּי- לאַגערן, בכדי אויסאיבן אַ דרוק אויף דער ענגלישער 
מאַנדאַטאָרן-מאַכט וועלכע האָט נישט געלאָזט יידן קומען קיין ארץ'ישראל -- טאָ װאָס 
באַרעכטיקט היינט, אין 27סטן יאָר פון מדינת ישראל, אַז יצחק ליפּינסקי און צענדליקער 
טויזנטער אַנדערע יידן זאָלן זיך האָבן איינגעבירגערט אויף דער פֿאַרשאָלטענער דייטשער 
ערד, פילן זיך דאַרט וי אין דער היים און.. אַפּעלירן צוֹ אַנדערע זיי זאָלן נישט קומען 
װווינען אין דייטשלאַנד, 

אמת, יידן אין ראַטנפאַרבאַנד האָבן געלעבט -- און לעבן נאַך איצט -- אין צװאַנג און 
אין דיסקרימינאַציע. און אַפּילו ליפּינסקי מעג זיי דערמאַנען װעגן דעם. אָבער, חלילה, אַז 
ער אַליין זאָל פאַרגעסן וועגן שוידערלעכן היטלער-רעזשים אונטער וועלכן ס'האָבן געלעבט 
יידן אין דייטשלאַנד, 

די פראַגע איז, פאַר אַלעמען, אַ מאָראַלישע: צי אַ ייד װאָס װוינט אין פראַנקפורט, האָט 
אַ רעכט צו קומען מיט אַ טענה צו אַ יורד, הלמאי ער זוכט ,,נייע וועגן צו ווייטערדיקער װאַנ- 
דערונג?. איך, צום באַדױערן, האָב נישט קיין אַנדערע באַצײיכענונג, וי -- מאָראַלישע ירירה, 
װאָס אַ ייד אין דייטשלאַנד פּרעדיקט ציוניזם אַ סאָװיעטישן יידן. דאַקעגן לייגט זיך יאַ אויפן 
שכל, אַז אַ ייד פון ישראל זאָל זיך ווענדן צו די יידן אין דייטשלאַנד, אַז אויך זיי דאַרפן 
קומען אַהער --- בלייבן אין ישראל ,וו איר זענט גלײיכבאַרעכטיקטע בירגער און וו מען 
זאָרגט פאַר אייך" (ציטירט פון יצחק ליפּינסקיס בריוו צו יידן פון רוסלאַנד). 

פּ. ס. : מיך װוּנדערט, װאָס די ,,לעצטע נייעס" האָט אָפּנעדרוקט ליפּינסקיס בריוו אָן וועלכן 
ס'איז קאַמענטאַר, נאָר גראַד אים געגעבן אויף אַ בכבודיקן אָרט, אין אַ רעמל, װי עס פירט 
זיך אין אַ צייטונג, אַז מען יל עפּעס אונטערשטרייכן, אָדער ציען די אויפמערקואַמקײט 


( א 
פונעם לייענער, (ייש ת"א, יוני 76') 


יידן אין שוועדן, געזען מיט ישראלדיקע אויגן 


װאָס, מ'ישטיינסגעזאָגט, לאָזט זיך שוין זען, אָבסערװירן און װוערן באַאיינדרוקט פון אַ 
0טאַגיקן וויזיט אין אײיראָפּע -- פּאַריז, בריסל, קנאָק, קאָפּענהאַגן, מאַלמע, שטאַקהאַלם, 
געטעבאַרג און סלויס (האָלאַנד), װי אויך פון װאַגאָן-פענצטער ,, כאַפּן א בליק"" אין משך פון 
אַ סך שעהן, אויף דער צעבליטער, זאַטער און צופרידענער דײיטשלאַנד ? 


וי אַ גאַסט אויף אַ ווייל 

אַזױ װי די נסיעה איז נישט געווען לשם טוריסטיק, נאָר א דאַנק דער פאַרבעטונג צו דער 
יובל-פייערונג פון דער לובלינער לאַנדסמאַנשאַפט אין פראַנקרייך, און װי דער גאַסט פונעם 
פאַרבאַנד פון פּױלישע יידן און פון די קאָמיטעטן פאַר יידיש און יידישער קולטור אין אייניקע 
לענדער, איז מיר אויסגעקומען פון דער נאָענט אַרײנצובליקן אינעם טאָג-טעגלעכן לעבן פון 
אונדזערע יידן, הערן זייערע מיינונגען, אַרויספילן שטימונגען און צום ויפלטן מאָל זיך 

איבערצייגן, אַז טראַץ די געאָגראַפישע מירחקים, איז מדינת ישראל נאַך אַלץ פאַר זי אַ 
,פונקציע" פון ליבשאַפט, זאָרג, סאַלידאַריטעט און הילף -- אויסער עליה, פאַרשטײט זיך. 

דער , פאַרשטײט זיך", איז נישט קיין ענדגילטיקער, אַ קאַטעגאַרישער, אַ סאָרט מאַראַ- 
טאָריום עד ימות המשיח. ווייל בדרך כלל גיט דיר אַזאַ ייד אָנצוהערן, אַפילו וען ער האָלט 
שוין נאַך די זיבעציק, אַז ער טראַכט נאָך אַלץ צו באַזעצן זיך אין ישראל... און אויף אַזאַ 
אָנצוגעהערעניש, ענטפער איך תמיד: ,זאָל לעבן דער יידישער בטחון". 

דערווייל זיצט מען אין פיין-איינגעאַרדענטע ווינונגען אין גלות, אָן דאגות פּרנסה, די 
קינדער -- אויסגעגעבן, הגם נישט תמיד לויטן רצון פון טאַטע-מאַמע, און מיט די אייניקלעך 
איז דאָך סתם אַ נחת צו פאַרברענגען, אַפילו ווען מ'רעדט נישט מיט זיי קיין יידיש. איז טאַקע 
דער אויסערלעכער איינדרוק אַ צופרידנשטעלנדיקער -- און זיי קומט איצט אַ בעסער לעבן 
יידן מיט אַ ,יחוס-בריוו" פון דער איבערגעלעבטער צווייטער וועלט-מלחמה, האָבן זיך כשר 
און ערלעך פאַרדינט אַ ביסל נחת און פרייד. 

פון דעסטוועגן איז אויך דאַ גילטיק דער זאָג , מיר דאַכט זיך, אַז ביי יענעם לאַכט זיך", 
ווייל נישט תמיד לאַכט זיך דאַרט. גליק איז ניט זייער שטענדיקער באַגלײטער, ווייל עס 
פעלט נישט אויך אַ היפּשע דאַזע ציטער, טרויער, אומרו, ספיקות און אומזיכערקייט --- סֵיי 
בנוגע ישראל, װי בנוגע די לאַגע אין זייערע וווין-לענדער. און לרוב -- אַנגעװײטיקטע 
פאַמיליע-פּראַבלעמען. וי אַ גאַסט אויף אַ ווייל, לאָמיר פּרובירן דערציילן געוויסע איינדרוקן 
און מסקנות פון קאַנטאַקטן מיט אונדזערע יידן אין עטלעכע אײראָפּעישע לענדער, 


,קינדער פֿון קיבוא -- קינדער פֿון דער ישראלדיקער גרויס-בורזשואַזיע" 


איך מיין, אַז נאַר אין זכות פון דער הערשנדיקער פּראַטעסטאַנטישער רעליגיע אין 
שוועדן, זענען די 8 מיליאָן איינוווינערס אַ סך ליבעראַלער, טאַלעראַנטער און צוגעלאַזענער צו 
זייערע נאַציאַנאַלע מינדערהייטן בכלל, און צו די 20 טויזנט יידן דאַרט בפרט, וי אינעם רוב 
קאַטולישע לענדער. די אינדוסטריע אין יענעם לאַנד, טעכנאָלאָגיע און אַגרי-קולטור, זענען 
דערגאַנגען צו הויכע רעקאָרדן. 5556 פון שוועדנס שטח באַלאַנגט צו וועלדער, אָזיערעס און ים. 


טאַקע אַ מאַנאַרכיע, אַבער אַ קאַנסטיטוציאַנעלע, מיט אַלע דעמאַקראַטישע פרייהייטן 
הלוואי זאָל מען זוכה זיין צו אַזעלכע פרייהייטן אין אַזעלכע אַנטי-מאַנאַרכיסטישע רעזשימען, 
וי דער ראַטן-פאַרבאַנד, איראַן, ליביע, קובאַ, סיריע און װיעטנאַם. אין שוועדן זיצט אויפן 
טראָן אַ מלך צי מלכה, נאָר שוין צענדליקער יאָרן װי די סאַציאַל-דעמאַקראַטיע איז ביי דער 
מאַכט. אין די לעצטע 200 יאַר און מערער, האָט דאָס לאַנד נישט געפירט (און נישט געפילט) 
קיין מלחמה. דערפאַר דאַרט אַזאַ װולשטאַנד און לעבנס-סטאַנדאַרט, איינער פון די העכסטע, 
הגם טייערסטע, אין אײיראָפּע. 

וי נאָר כ'בין אָנגעקומען קיין שטאַקהאָלם, איז איינע פון די ערשטע פּראַגן פון די 
מיך אָפּװאַרטנדיקע יידן געווען, צי כ'האַב געזען אין דער שװועדישער טעלעוויזיע די סעריע 
פון אַ געוויסן עריקסאַן וועגן נאַענטן מזרח. , װאַס איז דאָרט געווען צו זען?" -- ענטפער 
איך מיט אַ שאלה. דערציילט איינער, אַז מ'האָט געוויזן אַ גרופּע קינדער פון אַ קיבוץ, וועלכע 
דער ספּיקער האָט פאָרגעשטעלט וי ,קינדער פון דער גרויס-ישראלדיקער בורזשואַזיע" -- 
און באַלד דערנאָך זיי , קאַנפראַנטירט" מיט קינדער פון די פּליטים-לאַגערן אין עזה-ראַיאַן, 
יהודה און שומרון. מיינע גאַסטגעבערס פאַרדריסט שטאַרק, הלמאי מען פאַרקריפּלט אַזױ די 
ישראלדיקע ווירקלעכקייט, באַזונדערס -- דעם קיבוץ, און װוּ איז די קאָנטר-אָפּענסיווע פון 
דער ישראלדיקער אויפקלערונג ? װוּ זענען אונדזערע פילמען און טעלעוויזיע-סעריעס ? 

איך פיל, אַז מיין שטאַמלדיקער ענטפער האָט זיי נישט איבערצייגט. נישט איינמאַל האָבן 
זי זיך אומגעקערט צו דער טעמע, 

פֿוילישע יידן און יידישיקולטור 


דערציילט מיר יעקב גאַלדשטײן, פאַרזיצער פון פאַרבאַנד פון פּולישע יידן אין שוועדן: 

דער היגער יידישער ישוב ציילט 18--20 טויזנט יידן, װאָס 2/2 פון זיי וווינען אין דער 
הױפּטשטאַט. אויסער די אַלט-איינגעזעסענע שוועדישע יידן, איז דער ישוב צונויפגעשטעלט 
פון דריי אימיגראַציעס פון פּױלן: 

א) אין די יאָרן 1946/47. 

ב) אין די יאָרן 1956/57, 

ג) אין די יאָרן 1968/69. 

די לעצטע צוויי אײינװאַנדערונגען באַלאַנגען צום עקזאָדוס פּױילן, אַדורכגעפירט דורך די 
סאַציאַליסטישע אַנטיסעמיטן און מאָסקװעס אונטערטאַנען, וי גאָמולקאַ, מאָטשאַר, גיערעק א"א. 

דער פאַרבאַנד, געגרינדעט אין יאָר 44--1943, איז גרייט צו העלפן אַ יידישן פּליט פון 
מזרח-אײיראַפּע, אויב ער וויל בלייבן אין שוועדן. דאַקעגן אַ יורד פון ישראל, װעט דאַרפן 
זאָרגן פאַר זיך אַלײן. דעם אמת געזאָגט, איז די שוועדישע רעגירונג ניט געווען אַזױ נוטה 
אַרײנצולאָזן יידן פון פּױלן אין די יאָרן 1968---1969, אויך די ,,מאַזאַיסקאַ", די יידישע קהילה, 
איז ניט געווען איינגעשטעלט אויפצונעמען די גירוש-יידן אַ דאַנק די געהעריקע אינטער- 
ווענצן פון פאַרבאַנד, איז געלונגען אַדורכצוזעצן באַשלוסן נישט נאָר וועגן אַן אַפּענער גרענעץ, 
נאָר אויך וועגן ממשותדיקער הילף די יידן זיך איינצואַרדענען, גאַראַנטירן (מיט קויציעס) פאַרן 
דירה-געלט און דערמעגלעכן די קינדער צו לערנען 

די קאַרטאָטעקע פונעם פאַרבאַנד פון פּױלישע יידן אין שװועדן ציילט נישט מער וי אַ 
0 אַדרעסן. מ'גיט אַרױס פון צייט צו צייט אַן אייגענעם זשורנאַל, װאָס ביז איצט זענען 
שוין דערשינען אַ 20 נומערן. יעדעס יאָר, בשותפות מיט נאָך יידישע אָרגאַניזאַציעס, ווערט 
אַדורכגעפירט אַן אַלגעמײינע געטאַ-פייערונג. מיינע גאַסטגעבערס דערציילן, אַז צו דער געטאַ- 
אַקאַדעמיע האָבן זי פאַרבעטן אַלס הויפּט-רעדנער דעם ישראל-אַמבאַסאַדאָר אין שװעדן, 
װאָס האָט אָבער געשטעלט צוויי באַדינגונגען: 

א) די אַקאַדעמיע זאָל פאָרקומען אין כ"ז ניסן, נישט דעם 19טן אַפּריל. 

ב' ער איז גרייט צו רעדן עברית, שװועדיש, ענגליש -- אָבער נישט יידיַש. (הִגֶם ער 
קאַן די דאַזיקע שפּראַך, פאַרזיכערן מיינע פריינד). האָבן זיי מיט שטוינונג און פאַרדרוס 
אָפּגעװאַרפן די פאַדערונגען -- און דעם אָנדענק-טאָג פון העלדישן געטאַ-אױפשטאַנד אין 
װאַרשע אַדורכגעפירט מיט אייגענע כוחות, 

הענריק באַנקער, אַ ייד אין די יאָרן, נאָר אויך באַלאַדן מיט אַזעלכע ויכטיקע אַמטן 
(אויסער פיל אַנדערע), וי פאָרזיצער פון דער ישראל-שוועדישער האַנדלס-קאַמער און פאַר- 
זיצער פון קאָמיטעט פאַר יידיש און יידישער קולטור, אינפאָרמירט מיך, אַז פאַר די 3 יאַר 
עקזיסטענץ פון קאַמיטעט, זענען פאַרשריבן אַ 200 מיטגלידער. מ'האָט אַרױסגעגעבן אַן אייגענע 
צייטונג (בעצם -- אַ ביולעטין), געגרינדעט אַ דראַמקרײז, אויפגענומען שרייבערס און קינסט- 
לערס פון ישראל און פון אַנדערע לענדער, אַפילו זיך באַשעפטיקט מיט.. סאַציאַלער הילף. 
,נאָר צונויפנעמען עטלעכע יידן און אַ פּאָר קראָן -- קומט אָן שווער און ביטער" -- פאַרקלאָגט 
זיך פריינד באַנקער. ,,אין שוועדן זענען אַװודאי פאַראַן אַ 23--4 טויזנט יידיש-ריידנדיקע יידן, 
נאָר זיי זענען נישט גרייט צו גיין אויף באַריקאַדן פאַרן װוּקס פון יידיש, איר קולטור 
און ליטעראַטור", 

אינעם שיינעם, גרויסן סינאַגאַנע-זאַל אין שטאָקהאָלם, בעת מיין רעפעראַט וועגן דער 
אינערלעכער און אויסערלעכער לאַגע פון מדינת ישראל, געפעלט נישט איין ייד מיין פעסטש- 
טעלונג, אַז דער ענין פון נייע זידלונגען אויף די פאַרנומענע געביטן, דאַרף באַשטימט װערן 
אויסשליסלעך דורך דער רעגירונג -- און נישט דורך אַ מיליטאַנטישער גרופּע װי גוש 


270 


אמונים, אַפילו ווען איר מאַטיװואַציע איז אַ נאַציאָנאַלע און אידעישע. ער פרעגט, הלמאי די 
יוגנטלעכע װאָס קומען אַרבעטן פרייוויליק אין ישראל, שיקט מען נאָר אין די קיבוצים, און 
נישט אין די התנחלויות, מחוץ דער ,,גרינער ליניע". די פראַגע גיט מיר אַ געלעגנהייט צו דער" 
ציילן דעם פאַרזאַמלטן עולם, אַז איז לעצטן יאָר האָבן אין 185 קיבוצים זיך געפונען 5,062 
פרייוויליקע. פון זיי -- 1729 יידן און 2,623 ניט-יידן. און איך פרעג: װוּ זענען אונדזערע 
יידישע קינדער ? פאַר װאָס אַזאַ איבערגעוויכט פון ניט-יידישע יוגנטלעכע ? װאָס שייך דער 
פאַרטיילונג אויף די ערטער -- ענטפער איך דעם צווישנרופער -- איז די סוכנות דער באַרו- 
פענער בעל-הבית צו באַשטימען וויפל און פאַר וועלכע קיבוצישע באַוועגונגען צוטיילן דעם 
קאַנטיגענט פרייוויליקע. איך אַפּעליר צו די יידן, אויב זיי קאַנען נישט, אָדער ווילן נאָך נישט 
עולה זיין, זאָלן זי כאָטש ווירקן (אויב דאָס גייט צו מאַכן) אויף זייערע קינדער צו קומען 
קיין ישראל אויף אַ געוויסע צייט, צו באַקענען זיך מײַטן לאַנד, און גאַנץ באַזונדערס -- 
מיטן קיבוץ. 


,אין אַ קאַלטן סאַלאָן" 

מיין בן-עיר, אַ לאַנגיאָריקער, איבערגעגעבענער קאָמוניסט, װאָס פאַר מיין עולה-זיין קיין 
ישראל אין יאָר 1948, האָט ער בעת אונדזער געזעגענונג אין װאַרשע מיך פאַרזיכערט, אַן 
אין פּאָלקס-דעמאַקראַטישן פּױלן װעל איך זיך בעסער אויסלעבן אַלס ייד, וי דו אין דער 
יידישער מדינה", פירט מיך אַרום איבער שוועדנס הױפּטשטאָט, די , װוענעדיק פון צפון", וי 
ער רופט זי ביי יעדער געלעגנהייט, אַנטציקט זיך מיט איר שיינקייט, ריינקייט און רחבות- 
דיקייט און וויל אויך מיך אָנשטעקן מיט דער התלהבות. בעצם, האָט אים די שטאָט אויפגע- 
נומען גאַסטפרײינטלעך, באַזאָרגט אים און די פאַמיליע מיט אַרבעט, אַ װווינונג -- דאָך פילט 
ער דעם חלל אַרום. ער ציטירט אַ שרייבערין, װאָס האָט איר לאַנד, שװועדן, כאַראַקטעריזירט 
אויף אַזאַ אופן: , איך ליג אין אַ לוקסוס-װאַנע, נאָר דאָס װאַסער איז אייז-קאַלט". 

ער אַרבעט איצט אין אוניווערסיטעט אַלס ביבליאַטעקאַר-אַרכיװױסט. קיין פּרנסה פעלט 
נישט. די קינדער -- אויסגעגעבן. אויך די פרוי האָט אַ גוטן פּאַסטן, דאָך איז ער זיך מודה, 
אַז פאַר די 12 יאָר פון זייער װווינען אין שוועדן, איז תמיד פאַראַן דאָס געפיל, אַז מ'געפינט 
זיך , אין אַ קאַלטן סאַלאָן". איך שטויס זיך אַן, אַז אים באַגלײט נאָך אַלץ די קעלט -- און 
טראוּמע -- פון פאָלקס-דעמאַקראַטישן פּױלן, װאָס האָט אירע בעסטע און טרייעסטע זין 
פאַרטריבן פון לאַנד. מיין פריינד שטעלן זיך טרערן אין די אויגן, װען ער דערמאַנט יענע 
פינצטערע טעג אין פּױלנס הױפּטשטאָט, די ,אַפּענע פּאַרטײי-פאַרזאַמלונגען" מיט פּרעפּאַריר- 
טע באַשולדיקונגען לגבי אומשולדיקע מענטשן און די ויסטע אַנטיסעמיטישע און אַנטי- 
ישראלדיקע העצע אין דער פּרעסע, ראַדיאַ און טעלעוויזיע, 

ביים געזעגענען זיך, װעל איך איצט שוין נישט הערן פון אים, אַז אַפילו אין דער 
טאָלעראַנטער, ליבעראַלער און דעמאַקראַטישער שװועדן, װעט ער אַלס ייד זיך פילן בעסער 
וי איך אין ישראל. , אגב", דערמאָנט ער זיך אין דער לעצטער מינוט, ,האַט מען אין דער 
פּױלישער אַרמײ געקנעלט מיט די סאָלדאַטן, לויטן לערן-פּראַגראַם, די פּראַטאָקאָלן פון די 
זקני ציון... דאָס איז געשען אין די זעכציקער יאָרן. ער ווייס צי היינט באַנוצן זיי זיך נישט 
מיט שטרייכערס 'שטירמער'" ?... 


אין געטעבאַרג 

די צווייט-גרעסטע שטאָט אין שװועדן און דער גרעסטער פּאָרט אין סקאַנדינאַװיע, איז 
געטעבאַרג, וועלכע פאַרמאָגט אַן אייגן שטאָטיש טעאַטער, מוזעומס, קונסט-האַלע, קאַנצערט- 
זאַלן, אַ נייע, גרויסע ביבליאַטעק-געביידע, האַנדלס-צענטער און אַנדערע באַקװעמע איינריכ- 
טונגען -- הלוואי אויף אונדז געזאָגט! 

אין חודש מאַי 1980 זענען דאָרט פאָרגעקומען פייערונגען לכבוד 200 יאָר יידישע קהילה, 
מיטן אַנטײל פון געסט פון די פאַראייניקטע שטאַטן און פראַנקרייך. אין דער ,,מאָזאַיסקאַ" 
זענען רעגיסטרירט אַ 1,500 מיטגלידער, נאָר דעם קהילה-שטייער צאָלן נישט מער װי אַ 500, 
ווייל דער , עטאַט" איז קנאַפּע 290 פון ברוטאַ-פאַרדינסט. אָבער נאַכן טויט, אַז די משפּחה 
וויל אַזאַ נישטצאַלנדיקן ייד קובר זיין אויפן יידישן בית-עלמין, פאַדערט מען אַ פּרייז, כדי 
זיך , אױיסשלאָגן די הוצאות" פאַרן נישט װעלן צאָלן ביים לעבן.. 

פונעם לעצטן גירוש פּױילן, האָבן אין געטעבאָרג זיך באַזעצט אַ 20 יידישע פּאַמיליעס. 
גראַד דער יונגער דור איז שטאַרק אַקטיוו אינעם יידישן לעבן, אַ סך אַקטיוער וי זייערע 
עלטערן. דער קאָאָרדיניר-קאָמיטעט פון דער יידישער יוגנט פון פּױלן, װאָס באַשטײט דער 
עיקר פון סטודענטן, האָט אַדורכגעפירט אַ יום העצמאות-פייערונג, אַ געטאָ-אַקאַדעמיע, גיט 
אַרױס אַ פיין רעדאַגירטע אױסגאַבע אין דער יידישער, פּוילישער און שװעדישער שפּראַך 
און זאָרגט אויך פאַר מאַטעריעלער און לימודישער הילף פאַר אירע מיטגלידער. 

די רעגירונג און מוניציפּאַליטעט שטיצן די קהילה, װאָס באַלעבאַטעװעט איבער אַן אָרטאָ- 
דאָקסישער און קאַנסערװאַטיװוער שילן, צוויי בתי-עלמינס און אַנדערע יידישע אינסטיטוציעס. 
אַ שבת פאָרמיטאָג נעמט מיך מיין גאַסטגעבער, דער געזעלשאַפטלעכער טוער יצחק שנײידמאַן, 
אין דער קאַנסערװאַטיווער סינאַגאָגע, װוּ עס דאַװענען אַ 20 מענער און אַ 20 פרויען. דער 
חזן, אַ יונגערמאַן פון אונגאַרן, קאָן גוט די מלאכה פון , דאַװענען פאַרן עמוד". נאָך דער 
תפילה דריקט אים דער עולם די האַנט מיט אַן אויפריכטיקן ,,יישר כוח". דערנאָך -- אַ , קידוש" 
פאַר אַ ייד צו זיין 70סטן געבוירנטאָג. די פאָרזיצערין פון דער אַרטיקער ,,מאָזאַיסקאַ", פרוי 
נעמי טאַנקוס, באַגריסט דעם בעל-שמחה אין דער שוועדישער שפּראַך, נאָר זייער אָפט חזרן 
זיך איבער אין דער באַגריסונג אַזעלכע ניט-שוועדישע אויסדרוקן, װוי: ירושלים, ישראל, 
מזל-טוב, 

ביים אַרײנגאַנג אין הויז פון דער קהילה, הענגען מעלדונגען פון אַרטיקן וויצ"אַ, ,,הכוח", 
און פון העברעישן אוניווערסיטעט אין ירושלים, וועלכער פאַרבעט די יידישע יוגנט אין געטע- 
באָרג צו קומען אין די פעריען לערנען אין ישראל יידישע געשיכטע, אַרכעאַלאָגיע, תנ"ך, 
פּראַבלעמען פון לאַנד, די העברעישע און אַראַבישע שפּראַכן. איך פרעג דעם סעקרעטאַר פון 
דער ,,מאַזאַיסקאַ", וויפל יוגנטלעכע האָבן זיך שוין פאַרשריבן קיין ירושלים. זיין ענטפער, 
אַז ביז איצט -- קיין איינער, ווייל דער פּלאַקאַט איז אויפגעהאַנגען געװאָרן ערשט מיט 2 
װאַָכן פריער, 

זונטיק, אַרום 10 פרי, אויף איינער פון די צענטראַלע גאָסן אין געטעבאַרג, שפּילט אַ 
6-פּערזאַניקער אַרקעסטער. מיין פריינד קלערט מיר אויף, אַז דאָס זענען פרומע קאַטאָליקן, 
,די אַרמײ פון דערלייזער". אין נאַמען פון ישו הנוצרי זינגט מען און מע שפּילט אין די 
גאַסן, מ'טיילט בראַשורן און מ'זאַמלט געלט פאַר דער קריסטלעכער קירכע -- אַ מינהג פון 
מיטלאַלטער, װאָס ווערט אָפּגעהיטן אין געטעבאַרג אין משך פון דורות. , אַבער יידן גיבן געלט 
פאַר ישראל אָן אַרקעסטער און אַן רעליגיעזן רעקוויזיט" -- פאַרענדיקט מיין באַגלײטער, 

אַז ס'איז טאַקע אַזױ -- האָב איך זיך איבערצייגט בעת מיין באַזוך אין מאַלמע. 


אין מאַלמע 


די איבעראַל באַקאַנטע , וויזיט-קאַרטעײ פון מאַלמע איז: , די גרינע שטאָט". אוֹיב אין איר 
פילדאַמספּאַרק, דער גרעסטער אין שװועדן, געפינען זיך 200,000 ביימער; אב אַפילו די 
שטאָטישע אױטאָבוסן זענען געפאַרבט אויף גרין ; אויב אויף די גאַסן זעט מען סקווערן, גראָז- 
פּלאַנטן און ביימער --- איז דער נאָמען אַ באַרעכטיקטער. צו דעם אַלעמען, איז עס אַ פריינד- 
לעכע, געמיטלעכע שטאָט, מיט די שענסטע דענקמעלער פון שוועדנס געשיכטע, אַ סך אַלטער- 

טימלעכקייטן, װי דער ראַטהױז פון יאָר 1446, דער קליינער מאַרק פון יאָר 1591, אַ קירכע און 
אַ שלאָס פון מיטלאַלטער, אַ ריזיקער מוזיי, אַ שטאַרק אַנטװיקלטע אינדוסטריע, האַנדל און 
גרויסער פּאַרט. די באַפעלקערונג דערגײיט צו אַ 400,000, דערפון רעגיסטרירט אין דער 
,מאַזאַיסקאַ" -- אַ 2 טויזנט. אויך דאָרט זענען פאַראַן איינגעזעסענע פון אָנהײב איצטיקן 
יאָרהונדערט; פליכטלינגען פון יאָר 1945 און אַרױסגעטריבענע פון פּוילן אין די יאָרן 68---1969, 

די לעצטע האָט די שוועדישע רעגירונג באַזאָרגט מיט װווינונגען אינעם קװאַרטאַל ראָזענ- 
גאַרט, װאָס איז שנעל באַקאָנט געװאָרן מיטן נאָמען , גאָמוּלקאָװאַ" (אויפן נאָמען פון װיעסלאַװ 
גאָמולקאַ). די יידן פון פּױלן זענען לרוב באַשעפטיקט אין ביבליאַטעקן, אַרכיוון, אוניווער- 
סיטעטן און אַמטן. זיי פאַרדינען ניט שלעכט. 


אין מאַלמע האָב איך אַ גוטן באַגלײטער: אריה זאַלצבערג, באַקאַנטער עסקן און אַקטיווער 
מגבית-טוער. אין לעצטן יאָר איז דאָרט געזאַמלט געװאָרן אַ פערטל מיליאַן קראַן (אַ 60 טויזגט 
דאָלאַר). יידן שטיצן ישראל, הגם עס פעלן אויך נישט אַזעלכע װאָס דרייען זיך דערפון 
אַרױס, אָדער דינגען זיך פלייסיק -- און גראָד די װאַס דאַרפן עס נישט טאַן. 


מיין פריינד פירט מיך אַװעק אין דער קהילה, וװוּ עס נעמט מיך אויף דער יונגער, סימפּאַ- 
טישער אַמבודסמאַן אוּלאַף דאַנאַװסקי. פון אים באַקום איך אַ פיין געדרוקטן לוח פון דער 
,מאַזאַיסקאַ פערזאַמלינגען אין מאַלמע", מיט אַ גענויער אינפאַרמאַציע וועגן יידישן לעבן 
אין שטאָט: די קהילה ציילט אַ 2 טויזנט מיטגלידער. אין אַקטאָבער 1979 זענען פאַרגעקומען 
װאַלן. פון 1,078 װאָל-באַרעכטיקטע, האָבן געשטימט נאָר 455 (4290). די 8-פּערזאַניקע 
עקזעקוטיווע איז אין דער מערהייט אַ פּראָ-ציוניסטישע. 

די , מאָזאַיסקאַ" װערט געשטיצט פון דער רעגירונג. די קהילה-צענטערס פאַר דער יוגנט 
זענען אויפגעשטעלט געװאָרן מיט דער הילף פון דושאַינט. אַ חזן האָט מען געבראַכט פון 
ישראל. די מקווה פונקציאַנירט נישט, עס פעלן בעלנים זי צו נוצףן 

דאַנאָווסקי פירט מיך איבערן 2-שטאַקיקן בנין פון דער קהילה, װוּ עס געפינען זיך אויך 
צוויי קינדערגערטנער מיט 55 קינדער. דער רוב פרעבליסטינס -- נישט קיין יידישע. נאַר 
צו יודאיסטיק-לימודים זענען פאַראַן צוויי יידישע דערציערס. די װענט פון די קלאַסן זענען 
באַצירט מיט אויפשריפטן אין העברעיש און צייכענונגען פון ירושלים און ישראלדיקע פּייזאַזשן. 

פאַראַן צוויי אָרגאַניזאַציעס פון פּוױלישע יידן: 1) פאַריין פון 1945 געראַטעװעטע יידף 
2) פאַריין פון יידן אין פּױלן. אַ סברה, אַז די , געאָגראַפיע" (צוליב דער וייטקייט פון איין 
פאַריין ביזן צווייטן) און ,,ביאָלאַגיע" (צוליבן עלטער-אונטערשיד), שטערן דער פאַרייניקונג 
פון ביידע אָרגאַניזאַציעס, װאָס זענען אַזױ ענלעך סיי אין די נעמען סיי אין די אױפגאַבן 
פון דעסטוועגן טראַכט נישט ,,גאַמולקאַװאָ" צו פאַרייניקן זיך מיט די פריער געקומענע, פּונקט 
װי די לעצטע איילן זיך נישט צו אַ זיוג, הגם אַ גאַנצע רײי אונטערנעמונגען האָט מען 
אַדורכגעפירט בשותפות: אַ געטאַ-אַקאַדעמיע (200 באַטײליקטע), יום-העצמאות-פייערונג (150), 
אַ חנוכה-מסיבה און פּורים-פאַרװײלונג, 

אין פּענסיאַנערן-קלוב ווערט געלערנט יידישע געשיכטע און מ'באַהאַנדלט אויך אַקטועלע 
געשעענישן, פאַרשטייט זיך -- אין און אַרום ישראל. 

אין דער איינציקער קאַנסערװאַטיווער סינאַגאַגע איז שווער אין װאַכנס-טעג צונויפ- 
צושטעלן אַ מנין. דער אָרטיקער רב -- אַ בחור פון שװועדן, װאָס האָט געענדיקט די ישיבה 
פון הרב קוק אין ירושלים. די קהילה שטיצט די אַרטיקע , בני עקיבא" און ויצ'אָ, װאָס 
פירן אַ גוטע אַרבעט. 

-- איז געווען עפּעס אַן עליה פון מאַלמע? -- פרעג איך. 

-- יאַ, אָבער אַ קליינע. נאָר אויך פון די האָבן עטלעכע זיך אומגעקערט, מיט די געווייג- 
לעכע טענות אויפן אַדרעס פון ישראל, 

אויך איך האָב טענות אויפן אַדרעס פון די יידן אין שװועדן. מיר איז שווער צו פאַרשטיין, 
הלמאי עס ווערט אַנגעהאַלטן די דיסטאַנס און היעראַרכיע צװוישן די יידן פון דער מאָזאַיסקאַ 
און די יידן פון פּױלן. װאָס שייך די לעצטע, וי דערמאָנט, איז מען אויך צעשפּליטערט אין 
צוויי פאַריינען. אַ גליק, װאָס מדינת ישראל ברענגט זיי צונויף ביי איין טיש, צו באַהאַנדלען 
איין טעמע און צו קומען אויך צו בשותפותדיקע באַשלוסן און האַנדלונגען. 

דאָס זעלבע לאָזט זיך אויך זאָגן וועגן דענעמאַרק. 

(פא"צ, י--ם, 1980, י"ש ת"א, 1980) 


אין קיניגרייך דענעמאַרק 


כמעט דאָס זעלבע -- און דאָך אַנדערש 


דער אַריבערפאָר פון דענעמאַרק קיין שװועדן, אָדער פון שװעדן קיין דענעמאַרק, מיינט 
נישט פאַר אַ טוריסט, אַז ער איז אַרײנגעפאַלן אין עפּעס אַ פרעמדער ספערע, אַ קאַנטראַסטיש 
לאַנד. אַ פּאַספּאָרטן-קאָנטראָל קומט אַמאָל פאָר, אָבער זייער זעלטן. די באַן-קאָמוניקאַציע 
איז במילא אינטערנאַציאַנאַליזירט, בעסער געזאָגט -- אײיראַפּעיזירט. און װאָס שייך די לאַנד- 
שאַפט, ריינקייט, העפלעכקייט און אַרדענונג, זענען זיי שטאַרק ענלעך אין ביידע לענדער. 
פון דעסטוועגן איז עס פאַרט אַנדערש, ווייל ס'איז פאַראַן אַ גרענעץ, באַזונדערע שפראַכן, 
אַן אַנדערע געשיכטע, מינהגים, טראַדיציע. 

דענעמאַרק האָט זיך , צעלייגט" אין צפון-מערב טייל פון אײראָפּע, אויפן יוטלענדישן 
האַלב-אינדזל און אויף 480 אינדזלען, צעװאַרפענע צווישן באַלטישן ים און צפונדיקן ים, װוּ 
עס לעבן אין אַ פאַרהעלטנישמעסיקן װוױלשטאַנד אַ 7 מיליאָן איינוווינערס. פון זיי דענער -- 
0; מינדערהייטן (דייטשן, שוועדן, נאַרװעגן, פּאָלאַקן) -- בסך-הכל 290. הגם די שטאָטישע 
באַפעלקערונג באַטרעפט 7470, עקספּאַרטירט אָבער דאָס לאַנד, אויסער מאַשינען און שיפן, 
אויך פיל שפּייז, װייל דער גרעסטער פּראָצענט פון באַאַרבעטן באָדן (6590) געהערט צו 
דענעמאַרק, 

אין די יאַרן 1945--1940 איז אויך דאָס לאַנד געווען אַ קרבן פון דער היטלעריסטישער 
אָגרעסיע, אָבער אין יענער פינצטערער תקופה זיך אויסגעצייכנט מיט איר וױדערשטאַנד- 
באַװעגונג און מיט ראַטעװען יידן פון די גאַזיקאַמערן, דורך אַריבערפירן זיי אין דער נײיטראַלער 
שוועדן. די אײינגעװאָרצלטע קולטור פון דעם פּאָלק לאָזט זיך אויך מעסטן מיט אַזעלכע צויי 
דאַטעס, וי די אַנטשטײונג פון ערשטן אוניווערסיטעט נאַך אין יאַר 1479 און די איבערזע- 
צונג פון תנ"ך אויף דעניש -- אין יאַר 1550. די מדינה שטאָלצירט מיט אַזעלכע שרייבערס 
און דענקערס אירע, װי: האַנס קריסטיאַן אַנדערסען, געאָרג בראַנדעס, מאַרטין אַנדערסען- 
נעקסע און אַנדערע. דורכפאָרנדיק איינמאָל אַ קװאַרטאַל אין קאַפּענהאַגען, האָב איך באַמערקט, 
װי דער רוב נעמען פון די גאַסן זענען פאַרזען מיט שילדלעך: גאָרקי, דיקענס, טאָלסטאַי, 
שעקספּיר און נאָך. 

די קאָנסטיטוציאַנאַל-דעמאַקראַטישע מאַנאַרכיע פאַרזיכערט די בירגער אַלע מעגלעכע 
פרייהייטן. מיט אַ באַזונדערן שטאַלץ ריידן זי וועגן דער הױפּטשטאָט -- קאָפּענהאַגען. 

-- ס'ערשטע מוזטו זען טיװאָלי -- זאָגט מיין באַגלײטער, אַדאַם גאָלדמאַן, אין ממש 
אַ באַפּעלערישן טאָן, 

דאַרט איז טאַקע דאָ װאָס צו זען, הערן און באַװוּנדערן. דער וועלט-באַרימטער פּאַרק 
פאַר פאַרוויילונג און קולטור שטעלט צו בשפע קאַנצערטן און פאָרשטעלונגען, רעוויע-מאָדעס 
און פאַרוויילונגען, רעסטאָראַנען און קאַפע-הײזער. 138 יאָר עקזיסטירט דער פּאַרק פון 

פאַרגעניגנס", וועלכער אין שוין באַזוכט געװאָרן פון מיליאַנען דענער און טוריסטן פון דער 
גאַנצער וועלט. יעדן 1טן מאַי עפנט ער זיינע טױיערן, װאָס דערמאָנען דעם דיסני-לענד 
אין קאַליפאָרניע, וועלכן כ'האָב באַזוכט מיט 5 יאַר צוריק. נישט איין מדינה האָט געװאַלט 
נאַכמאַכן דעם טיװואַלי, נאָר ס'איז נישט געלונגען. טיװאָלי , רייסט די אויגן" מיט דער ריינקייט, 
באַנעמונג, קולטורעלער אויפירונג און פיינעם צייט-פאַרברענג. 

נאָך אַן אָפּרו און פאַרוויילונג-אָרט איז מיר אויסגעקומען צו באַזוכן -- קלאָמפּער- 
באַרג, אַ 40 מינוט רייזע פון דער הױפּטשטאָט מיטן עלעקטרישן באַן. אַ הערלעך איינגעאַר- 
דענטע, ריינע פּלאַזשע (אויך פאַר נודיסטן און נודיסטקעס), אַ פּרעכטיקער װאַלד מיט 
אַספאַלטירטע וועגן, אויף וועלכע עס פאָרן נומערירטע קאַרעטעס, געשפּאַנטע אין פערד, 
אַנגעטריבן פון מונדירטע קוטשערס. אין אַזעלכע פאַיעטאַנען און קאַרעטעס גלוסט זיך צו 
שפּאַצירן נישט נאָר קינדער, נאָר אויך דערװאַקסענע. אויך אין קלאָמפּערבאָרג פעלן נישט 
קיין רעסטאָראַנען און קאַפּע:הייזער, געשׂעפטן מיט ,, מציאותי' און שפּילערײיען, דער מענטשן- 
געדראַנג איז גרויס, נאָר אומעטום דאַמינירט ריינקייט, שטילקייט, קולטור. 

אין קאָפּענהאַגען װעט איר נישט זען קיין בעטלער. די גאַסן -- ברייטע, מיט באַזונדערע 
טראַסן פאַר די אױטאָבוסן און ראָװערן. איינער שטערט נישט דעם צווייטן, דעריבער איז די 
שטאָטישע קאָמוניקאַציע אַ פּינקטלעכע, דו ווייסט ווען דיין אויטאַבוס קומט אַן און פאַרט אַװעק, 
אין דעם רוב אױטאָבוסן, ביים אַרײנגאַנג, אַ ספּעציעל אָרט אַװעקצולײגן װאַליזן אָדער אַ 
שווער געפּעק, נישט צו שלעפּן מיט זיך ביז דער לעצטער באַנק. אַ זונטיק פאַרמיטאַג האָב 
איך פאַרן שטאָטראַט בייגעוווינט אַ ריזן-דעמאַנסטראַציע פון פיל טויזנטער ציקליסטן, װאָס 
האָבן געפאָדערט מ'זאָל זיי נאָך מער באַקװעמער מאַכן דאָס פאַרן אין שטאָט. איר דאַרפט 
וויסן זיין, אַז אין שוועדן און אין דענעמאַרק איז דער ראַװער דאָס וויכטיקסטע און מאַסנהאַפטע 
לאָקאָמאָציע-מיטל פאַר קליינע קינדער, װי פאַר אַלטע לייט. און פון דער יוגנט איז דאָך 
אַפּגערעדט. 

פּענסיאַנערן אין דענעמאַרק זענען גאָר פּריווילעגירט. אַ נישקשהדיקע רענטע (הלואי 
אויף אונדזער ביטוח לאומי געזאָגט), גרויסע הנחות אויף די אױטאָבוסן, באַנען, אומזיסטיקע 
מעדיצינישע הילף, אַ געזיכערטע עלטער. 

װועט איר אַװדאי זאָגן : וי שיין און װויל איז דאָרט! נאָר פּלוצים זעסטו אַ צוזאַמענלױף 
פון מענטשן. עטלעכע יונגעלייט טיילן פלוגבלעטלעך, וועלכע רופן צו באָיקאָטירן די סחורות 
פון דרום-אַפריקע, דאָס לאַנד פון אַפּאַרטהײד. אַ פופציק מעטער ווייטער: צוויי יונגע פּאַרלעך 
פאַרטיילן אויפרופן, וועלכע װאַרענען פאַר דער געפאַר פון באַנוצן זיך מיט סמען. די אויפרופן 
װאָרענען, אין װאָרט און אין בילד, קעגן כאַשיש, מאָרפיום, העראָין, מאַריכואָנאַ און אַנדערע 
דראָגס, פון וועלכע אַ סך יוגנטלעכע אין דענעמאַרק גייען אַראַפּ פון דרך הישר, אָדער גייען 
פון דער וועלט פאַר דער צייט... (דאָ בעט זיך צו פּאַראַפראַזירן מאַרקס' באַרימטן זאָג וועגן 
רעליגיע, אַז זי איז אָפּיום פאַרן פאָלק. היינטיקע צייטן איז דער אַפּיום געװואָרן אַ רעליגיע 
פון אַ טייל יוגנט...). 

וי איר זעט, אויך אין קיניגרייך דענעמאַרק פעלן נישט קיין צרות: סיי היימישע, סיי 
פון א. ג. , וועלט-שמערץ". 

נאַר װי לעבט זיך דאָרט אונדזערע יידן? 


אויף דער יידישער גאַס 


די צאָל יידן אין דענעמאַרק וװוערט געשאַצט אויף זיבן טויזנט, װאָס צוויי טויזנט זענען 
געקומען אין דעם לאַנד נאָכן גירוש פּולן, אין די יאָרן 69--1967. די ערשטע הכנסת-אורחים 
איז פאַר זיי געווען אַ... שיף, וועלכע האָט געאַנקערט אין קאָפּענהאַגענער פּאָרט. דאָרט האָט 

מען אין די קאַבינעס איינגעאַרדענט צייטװייליק די פּליטים, פאַר װעמען די האָלענדישע 
אַמבאַסאַדע אין װאַרשע האָט דערליידיקט אַלע פאַרמאַליטעטן צו פאַרלאַזן פּוֹילן, געגעבן 
אויף רייזע-הוצאות (איך לערן זיך טרעפן, אַז פון די פאָנדן פון יידן בני רחמנים און אַזעלכע 
אָרגאַניזאַציעס, װי דזשאָינט, האַיאַס אאנ"ד). איינעם, אַזאַ געוועזענעם שיף-לאָקאַטאָר, פרעג 
איך : ,וי אַזױ װאָלט איר אויפגענומען אַזאַ סאָרט אײינאַרדענונג, הגם אַ פּראָװיזאָרישע, אויפן 
תל-אביבער ים ? וי אַזױ װאַלטן יידן רעאַגירט, ווען מדינת ישראל לאָזט איבער אויף אַ 
שיף נאָר װאָס געקומענע עולים ?" נאָר אַנשטאַט אַן ענטפער, שמייכלט דער ייד אין פאַרלעגנהייט, 

וי אינעם רוב אײיראָפּעישע לענדער, אין די קהילה די צענטראַלע יידישע אינסטיטוציע. 
איר אָפיציעלער נאָמען: דעט מאַזאַיסקע טראַעססאַמפונד. די ערשטע יידישע אימיגראַציעס 
אין דענעמאַרק דאַטירן זיך פון 18טן און 19טן יאָרהונדערט. שפּעטער --- אין די יאָרן 1905, 
2, 1920 -- פון מזרח-אײיראָפּע. אין 1928 --- פון היטלער-דייטשלאַנד. פון פּױלן (װי פון 
די די.פּי. -לאַגערן) אין 48--1945, דערנאָך -- אין 10---1967, 

אויסער די רעליגיעזע באַדערפענישן, פירט אויך די קהילה אַדורך אונטערנעמונגען פון 
אַלגעמײין-נאַציאַנאַלן און וועלטלעכן כאַראַקטער. איר חודש-שריפט ,יידיסקע אַריענטירונג" 
ווערט רעדאַגירט פון אורי יערי, 

אין מיין נאָטיץ-ביכל האָב איך פאַרשריבן נאַך יידישע אַרגאַניזאַציעס און אינסטיטוציעס: 
האַנטװערקער-פאַרבאַנד; קולטור-פאַריין; וויצ"אַ; פאַרבאַנד פון פּוילישע יידן; פריינד פון 
פּוילישע יידן; פריינד פון יידישן װאָרט; זיגעלבוים-קלוב; ,ניו-אַוּטלאָק" (אַ יוגנט-אַרגאַ- 
ניזאַציע, אַריענטירט אויף דעם זשורנאַל מיט דעם נאָמען, װאָס דערשיינט שוין יאָרן אין 
ישראל) ; אַ ציוניסטישע יוגנט-אָרגאַניזאַציע , קאַאָרדינאַציע פון פּוױליש:יידישער יוגנט אין 
די סקאַנדינאַװישע לענדער", אַ גרופּע פון , בונד", װאָס האָט פון דער אַרטיקער סאַציאַלדע- 
מאַקראַטישער פּאַרטײ אַפילו באַקומען אַ קלוב -- אַ מתנה, 

דער פאָרזיצער פון פאַרבאַנד פון פּױלישע יידן, מיין בן-עיר יונה פיינזילבער דערצײילט, 
אַז מיט אַ צייט צוריק זענען זיי אַרױסגעטרעטן מיט אַן איניציאַטיוו אויפצושטעלן אין קאָפּענ- 
האַגען אַ נאַנומעגט לזכר די העלדישע געטאָ-אויפשטענדלער אין װאַרשע. די דענישע רעגי- 
רונג האָט געענטפערט: אדרבא, זי זענען גרייט צו פיגאַנסירן אַזאַ אונטערנעמונג, אויך צוטיילן 
אַ בכבודיק אַרט, דעם בעסטן אַרכיטעקט, די געהעריקע מאַטעריאַלן, נאַר דער דענקמאָל זאָל 
זיין לוכר די זעקס מיליאָן קדושים -- און נישט נאַר פאַר די געטאָדקעמפערס. און אַזױ 
איז געבליבן! 


מאָנאַרכישע פריינדשאַפֿט צו יידן 


כ'האָב זייער באַדױערט, װאָס מיר איז נישט אויסגעקומען צו באַזוכן דעם מוזעום פון 
אַנטי-נאַצישן װידערשטאַנד, װוּ ס'ווערט אויך פאַרגעשטעלט דאָס העראָיש-הומאַניטאַרע קאַפּיטל 
פון ראַטעװען יידן פון די נאַצישע נעגל, אַ דאַנק דער מסירת-נפש פון דער דענישער 
אונטערגרונט- באַװועגונג, וְ 


פון יענער פינצטערער תקופה ווערט דערציילט, אַז דער דענישער קעניג, אויס סאַלידאַ- 
ריטעט מיט די יידן, אויף וועמען דער דייטשער אַקופּאַנט האָט גוזר געווען צו טראָגן די געלע 
לאַטע, האָט אַליין זיך אַנגעטאָן דעם דאָזיקן , שאַנד-צײיכן", וועלכן ער האָט באַטראַכט װי אַ 
כבוד"זאַך. דעם 8טן אַקטאָבער 1953, אין צענטן יאָרטאָג פון דער רעטונג-אַקציע פאַר יידן, 
איז אין קאָפּענהאַגען פאָרגעקומען אַ גרויסע פייערונג, מיטן אַָנטײל פון קעניג פרידריך 
און קעניגין סינגריד, 

צום הונדערטסטן געבוירנטאַג פון דֶער סינאַגאָגע, געפייערט דעם 21סטן אַפּריל 1922, אלז 
דער מלך קריסטיאַן געקומען צו דער פייערלעכער תפילה און אויך באַגריסט די מ'תפּללים, 

אַ פייערונג פון אַ גאָר אַנדערן כאַראַקטער, לכבוד 0 יאָר װי עס זענען אַנגעקומען די 
ערשטע יידן פון עקזאָדוס פּױלן, איז פאַרגעקומען דעם 16טן דעצעמבער 1979, מיט אַ רייכן, 
אַרטיסטישן פּראָגראַם. נאַר דער , טשװואַָק" פון דער פייערונג איז געווען די װאַרעמע באַגריסונג 
פון דער קעניגין מאַרגאַרעט די צווייטע. די יידן פון פּוילן האָבן דאָס באַטראַכט נישט בלויז 
וי אַ העפלעכקייט, ניט אַנדערש, די דענישע מאָנאַרכן און מאָנאַרכינס האָבן אַ גאַר באַזונדערע 
סימפּאַטיע פאַר זייערע יידישע בירגער. 


דער פאַרבאַנד פון פּױלישע יידן אין דענעמאַרק, געגרינדעט אין יאָר 1971, אויסער דעם 
גוטן נאָמען זיינעם, פירט אויך אַ געבענטשטע טעטיקייט אויפן סאָציאַלן, װי אויפן קולטורעל- 
געזעלשאַפטלעכן געביט. צו דער יערלעכער באַריכט-פאַרזאַמלונג זענען געקומען נאַר זיבעציק 
מיטגלידער, הגם די צאָל איז אַ פיל-פיל גרעסערע. פאַר די ערשטע 5 חדשים פון 1980, האָבן 
זי אַדורכגעפירט אַ 15 אונטערנעמונגען: אַ סדר-נאַכט, געטאָ-אַקאַדעמיע, מיט אַ יזכור-אַקט 
אין דער סינאַגאַגע, אַ קאַנצערט פון יידישן װאָרט, וועכנטלעכע איבערזיכטן און שמועסן 
אויף אַקטועלע טעמעס, 


אויסער דעם איז נייטיק צו באַזאָרגן אין די פאַרשידענע אַמטן אַ גאַנצע ריי פאַרמאַליטעטן 
וועגן רענטעס, קראַנקן-שטיצע, דירה-געלט, עלטערן-היים. די אַלע עניינים דערלײידיקט דער 
פאַרבאַנד מיט דערפאָלג, אין פולשטענדיקער קאַאָפּעראַציע מיטן פאָרזיצער פון דער קהילה, 
פין רודייסקי. 

די יידן, געקומענע פון פּױלן, אינטערעסירן זיך שטאַרק מיט די אַנטשעדיקונגען פון 
דייטשלאַנד, זיי ווייסן, אַז די וועלט-פעדעראַציע פון פּוילישע יידן באַזאַמען מיטן יידישן 
וועלט-קאָנגרעס, פירן אונטערהאַנדלונגען מיט באָן ועגן פאַרגיטיקן אויך יענע יידן, װאָס 
האָבן פאַרלאָזט מזרח-אייראָפּע נאָכן יאַר 1965. דער פאַרבאַנד האָט זיך געפילט גענוג שטאַרק, 
אַרױסצושטעלן צו די קהילה-װאַלן אין דעצעמבער 1979, אַן אײגענע ליסטע און טאַקע 
אַריינגעפירט צוויי ראַטמענער: יונה פיינזילבער און איגנאַצי סימכאָװיטש, װאָס רעפּרע- 
זענטירט די יוגגט. 

פאַראַן אויך אַ געזעלשאַפט פריינד פון יידישן װאָרט. זיי פירן אַ באַשײדענע, סאַלידע 
טעטיקייט. כמעט יעדע װאָך -- אַ לעקציע, צי רעפעראַט, און ברענגען אויך אַרטיסטן-גאַסטראַ- 
לאָרן. 

אין דעם בנין פון דער סינאַגאָגע -- אַ מושב זקנים, געגרינדעט אין יאַר 1866. איבער 
זעכציק פרויען און מענער, האָבן דאַרט אַ גוטע באַהאַנדלונג און זאָרגלאָזע עלטער, 

אינעם שטאָטישן וועגווייזער, מיט זיינע צענדליקער אַדרעסן און אינפאָרמאַציעס וועגן 
פאַרשידענע אינסטיטוציעס און אַמטן, טעאַטערס, מוזעומס, אדג"ל, זענען אויך אָפּגעדרוקט 
6 שורות וועגן דער ,,מאַסאַיסקע געמיינדע", די שעהן פון די תפילות אין װאָכנטעג און אין 
די שבתים. ס'איז אויך אַנגעגעבן דער אַדרעס פון דער קהילה און ביבליאַטעק. אינטערעסאַנט, 
אַז די אינפאָרמאַציע וועגן דער רוימיש-קאַטױלישער קירכע, האָט אויך די זעלבע צאָל שורות, 
בעת ועגן די אַנדערע ,, גלאובענס-געמיינשאַפטן? און גאָטעסדינסטן אין אַנדערע שפּראַכן, 
שיקט מען אָפּ דעם טוריסט צום וועגווייזער אין דער ענגלישער שפּראַך.. 


די פֿאַרגאַנגענהײײט גייט אים נאָך 


בלײידאַמסװײ 74 איז אַ גאַנצער באַגריף אין דער יידישער קאָפּענהאַגען. בעצם, איז עס 
נישט מער וי אַ נאָמען פון אַ גאַס טיטן נומער פון הויז. נאָר אַזױ װי יענער בנין אין אַן 
אַבסאַרבציע-צענטער פאַר עלטערע מענטשן, פּליטים פון פּױלן, צװישן וועלכע עס געפינט 
זיך אויך דער גוט באַקאַנטער מיכאל מירסקי, איז שוין דער בנין עפּעס מער װי סתם אַן 

אַדרעס, ווייל עס פירט זיך דאָרט אַן אינטענסיווע קולטור-טעטיקייט אין דעל יידישער און 
פּוילישער שפּראַך. 

פאַר מיין רעפעראַט אויף בליידאַמסװיי 74, האָט געצויגן מיין אויפמערקזאַמקײט אַ 
שויפענצטער אין פראָנט פון דעם בנין, מיט פאַרשידענע פיגורן און בילדער -- אַן אינטערע- 
סאַנטע אויסשטעלונג פון איבער פערציק געשטאַלטן און אַביעקטן, אויסגעפערטיקטע מיט 
קינסטלערישער רייפקייט, װאָס אין מאָמענט לאָזן זיי זיך אידענטיפיצירן, אַפילו אָן אויפשריפטן, 
אָן אַ קאַטאַלאָג, 

אָט דערקען איך טוביה דער מילכיקער, אַ חון, אַ שדכן, אַ װאַסערטרעגער, אַ בעל-עגלה, 
אַ קאַטערינשטשיק, אַ קלעזמער, אַ דין תורה, אַ חדר. דו פילסט, אַן דער קינסטלער לעבט 
נאָך מיטן פאַרשניטענעם יידישן שטעטל. אָט באַמערקסטו אַ קאַלכאָזניק, אַ רוסישן טשינאָװניק, 
אַ סיבירער לאַנדשאַפט --- און טראַכטסט, אַז דער באַשאַפּער דערפון, האָט אַװדאי פאַרזוכט 
דעם דאָזיקן , רעקוויזיט" אין דער סאָוויעטישער ווירקלעכקייט. און װוי קאָן היינט זײין אַואַ 
אויסשטעלונג אַן אַ קרעמאַטאַריום, אַן אַן עס-עס מאַן, אַן אַ געטאָדײיד מיט דער געלער לאַטע ? 

די אַלע פיגורן געהערן נישט צו דער אַבסטראַקטער קונסט, נאָר זענען אַ טרייע אָפּשפּיגלונג 
פון אַ תקופה, וועלכע אונדזער דור האָט אַדורכגעמאַכט, און װאָס , גייט נאָך" דעם קינסטלער. 
איך פרעג זיך אויפן סקולפּטאַר -- און מען שטעלט אים מיר פאָר: שמואל ליפקאָ, געבוירן 
אין 1913 אין אַ שטעטל ביי טאָרון. אין 1940 אַנטלאָפן אין ראַטן-פאַרבאַנד, באַשולדיקט געװאָרן 
אין שפּיַאָנאַזש און דאָרט אָפּגעזעסן קאַרגע 6 יאָר. אין 1946 זיך אומגעקערט מיט דער 
רעפּאַטריאַציע קיין פּױלן און נאָך העכער 20 יאָר, געמווט נעמען דעם װאַנדערשטאָק אין 
האַנט און צוזאַמען מיט דער פרוי זענען זיי אַנגעקומען קיין דענעמאַרק, 


פון האָלץ, שמאַטקעלעך, שישקעס, גיפּס און.. טאַלאַנט, שטעלט ער צונויף געשטאַלטן 
און פיגורן, װאָס זייערע אַמאָל לעבעדיקע מאַדעלן האָט ער באַגעגנט אויף זיין לאַנגן וועג און 
זענען געבליבן איינגעקריצט אין זכרון. דער ייד האָפט נאַר צונויפצושטעלן פיגורן פון דער 
היינטיקער ישראלדיקער ווירקלעכקייט -- ;,נאַר דאַס מוז געטאָן װערן אין ישראל גופא". 
וען דאָס װעט געשען -- װאַג איך נישט צו פרעגן. 
(פא"צ, י---ם, נאָוו.-'דעצ. 1980 ; י"ש ת"א, 25.11.80). 


אויך די תפוצות קומט צו געבן א װאָרט 


אַלץ האָט פּאַסירט אין איין טאָג --- זונטיק, דעם 27סטן אַפּריל 1980 : אין פּאַריז האַבן 150 
טויזנט יידן זיך באַטײליקט אין אַ פאַרביקן, פּאַליטישן יאַריד-דעמאַנסטראַציע קעגן פּרע- 
זידענט זשיסקאַר דעסטען פאַר זיין אַנטי-ישראלדיקער פּאַליטיק; אין ניװו-יאָרק האָבן 100 
טויזנט יידן דעמאַנסטרירט פאַר פרייער עליה פון ראַטן-פאַרבאַנד. בעת אין פּאַריז האָט אויך 
אָנטײל גענומען דער סאַציאַליסטישער מנהיג מיטעראַן און אַנדערע פראַנצויזישע פּאַליטי- 
קערס, האָבן מיט די יידן אין ניו-יאָרק דעמאַנסטרירט דער אומאָפּהענגיקער קאַנדידאַט אויף 
פּרעזידענט, דזשאָן ענדערסאַן און די פּערזענלעכע פאָרשטייערס פון דזשימי קאַרטער, דזשאַן 
קענעדי און ראָנאַלד ריגען, װאָס באַװײזט, אַז נישט נאָר אַ פערטל מיליאָן יידן אין די צַװיי 
וויכטיקע שטעט האָבן זיך פרייוויליק מאַביליזירט לטובת ישראל, נאָר זיי איזן אויך געלונגען 
מיטצורייסן אָנגעזעענע פּערזענלעכקייטן אין יענע לענדער. אַ באַשטעטיקונג, שוין צום וויפל- 
טן מאָל, אַז ווען נייטיק, ווילן און װאַגן יידן אין די תפוצות צו פּראַטעסטירן, אַלאַרמירן און 
מאַביליזירן זיך און די עפנטלעכע מיינונג פאַר די לעבנס-וויכטיקע אינטערעסן פון ישראל. 
אויך אין די דערמאַנטע פאָלן האָט דאָס טרייע יידישע הינטערלאַנד ניט אַנטױשט. 

לויט געוויסע שמועותן, איז דער בונד צװישן ישראל און די תפוצות געװאָרן לעצטנס 
לויזער, די קאַמוניקאַציע צװוישן זיי --- שװאַכער. יידן אין אַמעריקע און אין אײראָפּע האָבן 
זיך באַקלאָגט, אַז לויט אייניקע אָנצוגעהערענישן פון ירושלים, לאָזט מען זיי נישט אַרױסברענ- 
גען טענות, פראַגן, באַװאָרענישן לגבי געוויסע שריט פון דער ישראל-רעגירונג. דאָס מיינט 
נישט, אַז אין זייער באַזיץ געפינט זיך וועלכער ס'איז אָפיציעלער דאָקומענט, ווּ ס'זאָל זיין 
געשריבן בערך: , מישט אייך נישט אין אונדזערע געשעפטן", אָדער , ער פרעגט אייך ?" 
צי גאַר ,אַז מען זיצט אין גלות, דאַרף מען נישט דיקטירן ישראל וי אַזױ זי זאָל זיך פירן". 
ניין, אַזױ ווייט האַלט עס נאַך נישט. נאָר וועגן קאַליע-געװאַרענע באַציונגען האָפן מיר 
געהערט סיי פון משה דיין, װאָס האָט ערשט נישט לאַנג זיך אומגעקערט פון אַ באַזוך אין 
די פאַר. שטאַטן, סיי פון ד"ר אַרטור הערצבערג, וויצע-פּרעזידענט פון יידישן וועלט-קאַנגרעס, 
וי אויך פון אַנדערע יידישע מנהיגים. 
: 


פאַראַן אַ מין נאַציאָנאַלער קאָנסענזוס, אַז ישראל איז לכתחילה אַנטשטאַנען וי אַ מדינה, 
וועלכע געהערט נישט נאָר צו אירע איינוווינערס, נאָר צום גאַנצן יידישן פאָלק. די מדינה 
האָט גענומען אויף זיך אַלע התחייבותן כלפּי דעם פאָלק און גרויסע טיילן זיינע האָבן אויף 
זיך גענומען, אייגנוויליק, חובות כלפּי דער מדינה. די דאָזיקע פליכטן, שטיצע, פאַרבינדונגען 
און אָפּהענגיקײט, ווירקן קעגנזייטיק, אין ביידע ריכטונגען און געהערן צום אייזערנעם פאַנד 
פון לאַנד, פון דער ציוניסטישער באַװעגונג און פון די יידן אין דער וועלט. אַפילו די װאָס 
האָבן איצט באַװאָרענישן אַדער אַ קעגנערשאַפּט צום ציוניזם, אַנערקענען די צענטראַלע ראָל 
און אויפגאַבע פון דער מדינה פאַרן גאַנצן פאָלק, הגם מיר דאָ זענען נישט מער װי אַ 22 
פּראַצענט און די דיאַספּאָראַ 80 פּראָצענט. דאָך בלייבט ישראל דער דאָמינאַנטער כוח, די 
צענטראַלע אַקס פאַר עליה, קאַמפּיינען, פּאָליטישע שטיצע, סאָלידאַריטעט, אידענטיפיצירונג 
און גאָלד-און געלט-שפּענדונגען פאַר דער נידינה, ווען זי געפינט זיך אין קלעם. אַלץ צוזאַ- 
מען באַװייזט, אַז געאָגראַפישע ווייטקייט און צעשפּרײטקײט איבער צענדליקער לענדער, 
שטערט נישט דער נאַציאָנאַלער אחדות פון פאָלק אַרום דער מדינה. אויך אין באַװוּסטזײין 
פון אַנדערע פעלקער איז מדינת ישראל אידענטיפיצירט מיט דער יידישער באַפעלקערונג 
אין זייערע לענדער. 

,מדינת ישראל װעט זיין אָפן פאַר אַ יידישער עליה און קיבוץ גלויות" -- ווערט געזאָגט 
אין דער מגילת העצמאות, װאָס באַשטימט די יסודותדיקע באַצִיונג צו דער דיאַספּאַראַ, װאָס 
איילט זיך נישט, ליידער, אויסצונוצן מיטן פולן שװוּנג דעם חוק השבות, נאָר באַגנוגנט זיך 
מיט אַ טוריסטישן באַזוך, מיט געלט-שטיצע, מיטן אָנטײל אין אַ פּראָדישראלדיקער אַקציע 
און דעמאַנסטראַציע. נאָר װי פרייע אָנהענגערס פון דער מדינה, וילט זיך אויך זיי נעמען 
שטעלונג צו געשעענישן און אַנטװיקלונגען, רעאַגירן אויף געוויסע שריט פון דער רעגירונג, 
אָדער זיך אַרױסזאָגן בנוגע דעקלאַראַציעס פון מיניסטאָרן. 

שטעלט זיך טאַקע די פראַגע: וי אַזױ זיך באַציען צו זייער ווילן אָנטײל צו נעמען אין 
אונדזער אינערלעכן שטרייט 1 פאַרװוערן, באַגרענעצן די רעכט פון אַריינמישונג, קריטיק, 
אָנפראַגן פון דרויסן, אַפילו ווען דאָס קומט פון אחינו בני ישראל, אַדער זיי דערמוטיקן אַרױיס- 
צוברענגען פריי און אומגעשטערט זײיערע מיינונגען וועגן דעם װאָס עס קומט פאָר אין און 
אַרום ישראל ? 

4 


ישראל איז אַ דעמאַקראַטיש לאַנד, מיט אַ פרייער פּרעסע, כמעט אומצענזורירטע ראַדיאַ 
און טעלעוויזיע. יעטוועדע געשעעניש דאַ װוערט גלייך צעטראָגן אין לאַנד און אין אױסלאַנד, 
קאָמענטירט און באַהאַנדלט פון פאַרשידענע אַספּעקטן און שטאַנדפּונקטן. אַז , שװאַרצע פּאַנ- 

טערסיי דעמאַנסטרירן אין ירושלים, אַדער ישראלדיקע זיכערקייט-כוחות צעטרייבן אַ דעמאָנסט- 
ראַציע אויף די פאַרנומענע געביטן -- שפּיגלט זיך אַלץ אָפּ, נאָך דעם זעלבן טאָג אָדער 
צומאָרגנס, אין דער וועלט-פּרעסע, אויף די ראַדיאָװעלן און אויפן טעלעויזיע-עקראַן. עס 
גייט נישט אױיסצובאַהאַלטן פאַר מיליאָנען לייענערס, צוהערערס און צושויערס אין דער דע- 
נאַקראַטישער װועלט, װאָס עס קומט פאָר אינעם ישראלדיקן , גלעזערנעם הויז". אַלץ איז אָפן 
און יעדער איינער איז פריי צן קאָמענטירן און רעאַגירן לוט זיין אױיפאַסונג. דעריבער איז 
נאַריש צו טראַכטן, אַז וועלכער ייד אין די תפוצות װעט זיך לאָון , פאַרמאַכן דאָס מויל", 
בפרט, אַז זיין מאָטיוואַציע צו נעמען אַ װאָרט איז פאַר אַלעמען די זאָרג, ציטער און ליבשאַפט 
צו דער מדינה -- און נישט דווקא בייזוויליקע. קריטיק. 

אַוודאי װאָלט גוט געווען, װען אַלע יידן-קריטיקערס אויסער די גרענעצן פון ישראל, 
זאָלן עולה זיין, װוערן אונדזערע בירגער און מיט זײיער אַקטיון אַָנטײל אינעם פּאַליטיש- 
געזעלשאַפטלעכן לעבן, װי ביי דער װאַל-אורנע, משפּיע זיין פון אינעװוייניק. דערווייל איז 
עס נישט מער וי אַ פרומער װוּנטש. אָבער דאָס הייסט נישט, נישט צו געבן זי פולע פרייהייט פון 
װאָרט, אָן מורא און באַװאַרענישן לאָזן זיי קריטיקירן, אַפילון איינשטעלן אַ מיינונג-אויסטויש. 
נאַר פאַר אַלעמען --- פירן אַ פּערמאַנענטן דיאַלאָג מיט די ציוניסטישע פעדעראַציעס, יידישע 
קהילות, יידישער וועלט-קאָנגרעס, מיט די אָרטאָדאָקסישע, קאַנסערװאַטיווע און רעפאָרמירטע 
קאַנגרעגאַציעס, וויצ'אָ און אַלע אַנדערע יידישע אָרגאַניזאַציעס און אינסטיטוציעס, װאָס 
שטייען אויף אַ פּראָדישראלדיקער באַזע, 

ס'װואַלט אויך ניט געשאַדט, ווען די כנסת באַשטימט אַ באַזונדערן מעמד פאַר דער אַלװעלט- 
לעכער ציוניסטישער אָרגאַניזאַציע, באַטײליקט אירע פאָרשטייערס אין די וויכטיקע מלוכהשע 
אַקטן און צערעמאַניאַלן; אַז די דיפּלאַמאַטישע פאַרטרעטער פון דער מדינה זאַלן זיך אָפט 
באַראַטן מיט ציוניסטישע מנהיגים אין אַ ריי לענדער בנוגע פּאַליטיש-מלוכהשע ענינים פון 
ישראל, כדי שטאַרקן דאָס געפיל פון שותפות און אחריות, 

נישט איינמאָל האָט מען געהערט די טענה, אַז ישראל-מיניסטאָרן, סוכנות-שליחים און 
סתם דעלעגאַטן קומען צו די יידן קיין אויסלאַנד, כדי בעטן געלט פאַרן מגבית, פאַר באַנדס, 
פאַרן קרן קיימת און קרן היסוד, הדסה, הסתדרות, ישיבות און אַנדערע צוועקן, ביי דער גע- 
לעגנהייט פאַטאָגראַפירט נען זיך ביים איבערגעבן דעם טשעק -- נאָר מען מאַכט אַ שוייג 
וועגן עליה און מ'איז צופרידן, אַז דער עולם אויפן באַנקעט באַגנוגנט זיך מיט אַלגעמײנער 
צושטימונג און אַפּלאָדיסמענטן און האַלט זיך אַפּ פון אַרױסרײדן אַ װאַרט קריטיק אויפן 
אַדרעס פון דעױ רעגירונג, אָדער זיך אַרױסזאָגן װעגן דער אינערלעכער לאַגע אין לאַנד. אַזאַ 
פּאַליטיק האָט גיכער דערווייטערט די יידן פון אונדזער פּראָבלעמאַטיק, איידער זיי דערנענ- 
טערט. ווייל ס'איז אַ באַװוּסטער כלל, אַז דער װאָס גיט די מאה, וויל אויך האָבן אַ דעה.. 

לאָמיר דעריבער נישט נתפּעל װערן, אוב אַ ייד אין אױסלאַנד נעמט ספקן, צי מהאָט 
באַדאַרפט צוריקגעבן גאַנץ סיני, אָדער איז נייטיק צו רייצן די וועלט מיט אויפשטעלן זידלונגען 
אין יהודה און שומרון, בעת מיפירט אױטאַנאָמיע-געשפּרעכן מיט מצרים און אַמעריקע: אויב 
אַ ייד איז קעגן דעם שלום-אָפּמאַך מיט עגיפּטן, אָדער ער באַקלאָגט זיך אויף דער ביוראַקראַ- 
טיע אין לאַנד, צי ער װוּנדערט זיך, הלמאי, דויערט אַזױ לאַנג דאָס אַנהייבן פאַרװירקלעכן דעם 
באַשטעטיקטן פּראָיעקט צו ליקווידירן די אָרעמקײט-קװאַרטאַלן, 

די און ענלעכע פּראַגן זייערע, זענען נישט נאַר לעגיטימע, לוט די אַנגענומענע כללים 
פון אַ פרייען דעמאַקראַטישן דיאַלאָג --- נאָר זענען אויך דורכגעדרונגען מיט אַן אייגנאַרטיקער 
אהבת ישראל. טאָ לאָמיר זיי געבן דאָס װאָרט! 

(פא"צ י--ם, 1980; י"ש ת"א, 1980) 

יידן, זייט עולה! 


דער דאָזיקער רוף טראָגט זיך איצט פון אַ סך טריבונעס, אינסטאַנצן און פּערזענלעכקייטן 
אין ישראל און אויסער איר : די עקזעקוטיווע פון דער אַלוועלטלעכער ציוניסטישער אָרגאַניזאַציע 
האָט דעם ערשטן קװאַרטאַל פון 1974 פּראַָקלאַמירט אַלס חדשים פאַר עליה ; פּרעמיער גאַלדע 
מאיר האָט זיך געװאָנדן מיט אַ ספּעציעלן רוף צו די יידן אין דער וועלט זיי זאָלן זיך באַזעצן 
אין ישראל ; די ציוניסטישע פעדעראַציעס אין די באַזונדערע לענדער אָרגאַניזירן און דער- 
מוטיקן אונדזערע ברידער אין די תפוצות זיי זאָלן עולה זיין; אויך די לעצטע סעסיע פון 
ציוניסטישן אָקציאַנס-קאָמיטעט אין ירושלים האָט דער עיקר זיך באַשעפטיקט מיט פראָגן 
פון עליה און קליטה. נישט אַנדערש, עס ווילט זיך פּשוט, אַז װאָס מערער יידן זאָלן פאַרלאָזן 
דעם גלות און אָנהייבן בויען זייער צוקונפט אין דער יידישער מדינה, 

די איצטיקע אַקציע פאַר עליה דערמאַנט אין אַ געוויסער מאָס דאָס וועקן צו סליחות אין 
קליינעם שטעטל, װוּ ס'האָבן געלעבט פרומע יידן, װאָס אַלע טעג אין יאָר זענען זיי סיי-װוי 
געגאַנגען אין בית-המדרש צי אין שיל. צו די געוויינלעכע, נאָרמאַלע תפילות, האָט מען נישט 
באַדאַרפט שיקן דערמאָנונגען, אַרױסנעמען פון שלאָף. דאַקעגן צו אַזעלכע באַזונדערע געבעטן 
פאַר די ימים-נוראים, װי סליחות, האָט מען שוין אָנגעװענדעט דאָס קלאַפּן אין לאָדן אָדער 
אין טיר און רופן לעבודת הבורא... למען האמת, איז דאָס אויפשטיין צו סליחות געווען טאַקע 
פאַרבונדן מיט אַ געוויסן , קרבן" : פאַרלאָזן דאָס װאַרעמע בעט אין אַ פינצטערן, קאַלטן באַגינען 
און האַלב פאַרשלאָפן, ציטערנדיק פון קעלט, גיין צו די סליחות און בעטן דעם װאָס אײביק 
לעבט ער זאָל פאַרגעבן די עבירות.. 

וי אַזױ װעלן אחינו בני ישראל אויסער מדינת ישראל אויפנעמען דעם איצטיקן עליה-רוף 
און וועלכן ענטפער װעלן זיי געבן? לאַמיר האָפן, אַז זי װעלן אין גרעסערע וי ביז איצט 
צאָלן פאַרלאָזן די װאַרעמע נעסטן אין אַמעריקע, אײראָפּע, אױיסטראַליע און דרום-אַפריקע 
און, להבדיל, װי די װאַנדער-פייגל, זיך אומקערן אין זייער הײימלאַנד, נאַר דאָסמאָל -- 
אויף שטענדיק און זיכער. 

אין אַלגעמײן, איז דאָך דער רוב מנין ובנין פון די יידן אין די תפוצות גוט און פרום 
כלפי ישראל. אַלע טעג אין יאָר ווינטשן זיי איר פון גאַנצן האַרצן אַ סך געזונט און וווֹילזיין, 
גיבן פיל געלט, קויפן זיך אַפילו אין לאַנד אַ דירה , אויף יעטװעדן פאַל", אינוועסטירן און 
שטעלן אויף אונטערנעמונגען, ציטערן איבערן גורל פון ישראל אין טעג פון שפּאַנונג און 
מלחמה. ווען אָבער עס קומט צו עליה, װאָס מיינט -- געזעגענען זיך מיטן באַקװעמען לעבן 
אין די תפוצות, מוז מען פארט אָנהײבן וועקן און מאַנען, אַגיטירן און אויפקלערן, אַלאַרמירן 
און פאָדערן: יידן, זייט עולה! קומט זיך באַזעצן אין לאַנד, באַהעפט זיך מיטן פאָלק און 
מיט דער מדינה! 

וי באַװוּסט, איז דער עליה-בילאַנס לגמרי נישט קיין שלעכטער. אַנדערטהאַלבן מיליאָן 
עולים פאַר 25 יאָר איז אַזאַ רעקאָרד-ציפער, װאָס האָט נישט אירס גלייכן אין דער געשיכטע 
פון וועלכן ס'איז פאָלק. אויך די אַבסאַרבציע פון אַזאַ צאַל מענטשן, אין די באַדינגונגען פון 
מדינת ישראל, מיט איר פיינדלעכער אַרומרינגלונג, מלחמות און טעראָר -- איז דאַך אַװדאי 
און אַװודאי אַן אויסטערלישער אויפטו. און אַהער זענען געקומען פון קאַרגע הונדערט לענדער, 
יידן אַרעמע, אומפאַרמעגלעכע, מיטלשטאַנד און עטװאָס רײיכע; יידן פון נױיטלענדער און 
פון זאַטע ‏ מדינות;- עוליִם-חלוצים און װאָלונטערן, אידעאַליסטן און מאמינים, ביי װעמען 
לויטערע נאַציאָנאַלע מאָטײַון האָבן דעצידירט צו באַזעצן זיך אין ישראל; און עולים, וועמענס 

ביטערער יידישער גורל אין דער פרעמד האָט זיי באַװיגן צו פּאַקץ די טשעמאָדאַנעס און 
צושווימען צום זיכערן ברעג פון הײימלאַנד, 


2 


נאָר דער עליה-בילאַנס פון יאָר 1973 אין נישט געווען אַזױ דערמוטיקנדיק. בלויז אַ דאַנק 
דער גרעסערער צאָל עולים פון ראַטנפאַרבאַנד, האָט זיך פיל-װייניק באַשטעטיקט דער עליה- 
פּראָגנאַז פאַרן דערמאַנטן יאָר. אויב פון יענער מעכטיקער מדינה, װוּ מען לייגט אַזױ פיל 
שטיינער אין וועג פאַר דער עליה, איז דער ציפער אין 1973 געווען אַ פיל גרעסערער וי אין 
2, רופן אָבער אַרױס זאָרג און טרויעריקע מחשבות די עליה-ציפערן פון די מערב-לענדער, 
באַזונדערס פון ביידע אַמעריקעס און אײיראָפּע, פונװאַנען מען קאַן פאָרט אומגעשטערט עולה 
זיין און דאָך קװאַפּעט זיך נישט דער עולם. דעריבער די ספּעציעלע אַקציע פאַר עליה, דער 
רוף און , דאָס װעקן צו סליחות". 

דעם אמת געזאָגט, האָט מען נאָך נישט אין די גאַנצע הונדערט פּראָצענט איינגעאָרדנט 
די עולים פוֹן 1972. פאַראַן אייניקע פּראָבלעמען צו ליזן, װי: דירות, הגם קיין איין עולה 
װוינט נישט אויפן גאַס ; פון באַשעפטיקונג, (הגם קיין איין עולה הונגערט נישט), באַזונדערס 
פאַר אַקאַדעמיקערס, מיט וועלכער ס'איז געבענטשט די עליה פון די סאָוויעטישע יידן; פון 
איבערקװאַליפיקאַציע, ווייל די פּראָפּעסיעס פון אַ טייל עולים אַנטשפּרעכן נישט ישראל, וועלכע 
גייטיקט זיך גראָד אין אַנדערע פאַכלייט. 

און צו די אַלע יסודותדיקע און פּראַקטישע ענינים, שוין נאָכדעם וי זיי ווערן געלייזט 
אין אַ גרויסער מאָס, שווימט אַרױף די פראַגע פון געזעלשאפטלעכער אבסאַרבציע, אָדער די 
א. ג. אינטעגראַציע פון די עולים אין דער ישראלדיקער געזעלשאַפט, און אין אַ װאָסער מאָס 
די דאָזיקע געזעלשאַפט דערנענטערט צו זיך און העלפט דעם נייעם עולה אַקלימאַטיירן 
זיך אין לאַנד. 

די דערמאָנטע סיבות און נאָך אַנדערע, נעמען טײלמאָל אָן אַזעלכע אומגעװוּנטשענע 
אַנטװיקלונגען, אַז ניט איין משפּחה עולים פאַרלאָוט דאָס לאַנד, 

צו דעם דאַרף מען נאָך צוגעבן אַזאַ אַנשיקעניש וי די ביוראַקראַטיש, אויף וועלכער דער 
עולה שטויסט זיך אָן אין די פאַרשידענע אַמטן. ביוראַקראַטיע איז טאַקע נישט קיין רעגירונג- 
סיסטעם אין ישראל, צי, חלילה, אַן אידעאָלאָגיע, נאָר בלויזע האַנדלונגען פון געוויסע באַאַמטע, 
ביי וועמען ס'איז פאַרשלאָסן דאָס האַרץ און דער... מוח. אַזאַ פּאַרשױן זעט נישט פאַר זיך 
דעם לעבעדיקן מענטש, נאָר דאָס פּאַפּירל מיטן טרוקענעם געזעץ און די... פאַרשריפטן. נאָר 
אַנשטאָט דאָס אַלץ ליבעראַליזירן, פאַרגרינגערן און דערקלערן מיט אַ שמייכל אויפן פּנים און 
װאַרעם האַרץ -- פאַרפּאַנצערט ער זיך מיט אָפיציעלקייט און האַרצלאָזיקײט. 

אין דער פּרעסע אין ישראל און אויך פון דער כנסת-טריבונע, װערט גערעדט און 
געשריבן ועגן און קעגן די אַלע נעגאַטיווע דערשינונגען. ס'איון דאָך אַ 
פאַקט, אַז נישט געקוקט אױף די אַלע שאָטן-זײטן, איזן די עליה תמיד געוען 
דער לעבנסזאַפט פאַר דער מדינה אונטערוועגנס און אַװדאי און אַװדאי -- פאַר מדינת 
ישראל. דער עיקר אַ דאַנק די עולים, האַט דאָס לאַנד זיך געשטאַרקט און געװאַקסן. פון אַ 
ישוב פון 650.000 יידן דעם 14טן מאי 1948, זענען מיר איצט דערגאַנגען צו 2 מיליאַן. און 
אין דעם באַשטײט דער כוח פון מדינת ישראל: דער מענטש! נאַר אַ דאַנק די באַדייטנדיקע 
דעמאָגראַפּישע ענדערונגען, איז צו פאַרדאַנקען דער עקאַנאָמישער װוּקס, מיליטערישע קראַפט 
און קולטורעלער אויפשטייג פון דער מדינה. אַ וייטערדיקע עליה פון אַלע לענדער אין 
גרויסן פאַרנעם, װעט געבן כוח דעם יידישן לאַנד און אויך משפּיע זיין אויף דער מאָראַל, 
נאַציאַנאַלע געפילן און שטאָלץ פון די יידן אין דער גאַנצער וועלט. 

דערווייל זענען העכער 8056 פון יידישן פאלק צעזייט און צעשפּרײט צוישן די אומות 
העולם און וייניקער פון 2050 האָט זיך איינגעזאַמלט אין דער יידישער מדינה. דער הויפּט- 
ציל פון ציוניזם און די מלוכהשע אַספּיראַציע פון ישראל איז טאַקע אַזױ צו ענדערן די דאָזיקן 
פּראָפּאַרץ, אַז ס'זאָל אומאויפהערלעך װאַקסן די צאָל יידן אין ישראל, אויפן סטאַטיסטישן 
חשבון פון די תפוצות. און דאָס איז מעגלעך צו דערגרייכן בלויז און אויסשליסלעך דורך עליה ! 


נאָר אַפּעלן צי קול קורא'ס פונדאַנען װעלן אויף אַזױ פיל זיין עפעקטיוו און װירקזאַם, 
אויב די ציוניסטישע אָנפירונג וי אַן אינסטאַנץ און דער יחיד פאַר זיך אין די באַזונדערע 
לענדער, װעט זיך צו דעם באַציען מיט דער פולער ערנסטקייט און אחריות, און פאַר אַלעמען -- 
געבן דעם פּערזענלעכן ביישפיל. 


ס'איז נישט קיין סוד, אַז אין אַ גאַנצער ריי לענדער הערשט פאַרביטערונג אויף אייניקע 
יידישע מנהיגים, װאָס יאָרן-לאַנג פאַרנעמען זיי אַנפירנדיקע פּאָזיציעס אין אָרטיקן ישוב, 
פּרעדיקן ציוניזם מיטן פולן מויל --- נאָר אַלײין רירט מען זיך נישט פון אָרט, גלייך נישט זיי 
מיינט מען. אַלע באַשלוסן פון די ציוניסטישע אינסטאַנצן, די שטילע און אַפילו הויכע 
אָנצוהערענישן פון דער אַרוײַיקער סביבה און פון ירושלים גופא, מאַכן נישט קיין צו שטאַרקן 
איינדרוק אוֹיף די דאָזיקע אָנפירנדיקע ציוניסטן. זיי בלייבן אַלץ זיצן, בעת דער ייד פון אַ 
גאַנץ יאָר, מיט אַ קלענערן ציוניסטישן באַגאַזש פונעם מנהיג, איז פאָרט עולה. 

נאַר דאָס װאָס קומט פאָר מיט דער עליה פון ראַטנפאַרבאַנד -- איזן עפּעס אויסערגע- 
וויינלעך, ממש אומבאַגרייפלעך ! איך מיין נישט די עליה-פּאַליטיק פון דער ראַטנמאַכט, װאָס 
דאָס איז אַ טעמע פאַר זיך, נאָר -- אונדזערע יידן דאָרט, פונװאַנען עס זענען אין יאָר 1973 
עולה געווען 33,477, אַנטקעגן 21,625 אין 1972. אין ראַטן-פאַרבאַנד, װוי באַװוּסט, ווירקן נישט 
קיין ציוניסטישע פּאַרטײען, די סוכנות האָט נישט אירע פיליאַלן, דער מגבית, קרן היסוד און 
קרן קיימת פירן נישט קיין שום טעטיקייט און אַ דיפּלאָמאַטישע צי קאַנסולאַרע פּלאַצוּוקע 
פון מדינת ישראל איז דאָך אַװודאי נישט בנמצא. נאָך מער -- ספּעציעלע שליחים פאַר עליה 
וירקן נישט אין יענער גרויסער מדינה, װי דאָס האָט אַן אָרט אין אַמעריקע און קאַנאַדע -- 
6 שליחים, לאַטײן-אַמעריקע -- 18, אױסטראַליע -- 2, איראָפּע -- 16. אויב צו דעם 
צוגעבן די פאַרשידענע מכשולים מצד דער סאָוויעטישער מאַכט, וועלכע דערפירן אָפט צו 
הונגער-שטרייקן, דעמאַנסטראַציעס און אַרעסטן און דעם באַלדיקן אָפּזאָגן פון דער אַרבעט דעם 
קאַנדידאַט אויף עליה, וי נאָר ער דערלאַנגט די פּאַפּירן אויף אַרױסצופאָרן -- דערװועקט עס 
נאָר מער שטוינונג און אַנטציקונג מיט אַזאַ צאָל וי העכער 32 טױיזנט עולים פון רוסלאַנד. 

אַװודאי ווייסן זיי די שוועריקייטן וועלכע דערװאַרטן זיי דאָ ביים אײינאַרדענען זיך. פון 
דעסטוועגן הערט מען נישט אויף צו קעמפן פאַר עליה און אויך עולה זיין -- האַלעװײ 
אויף די אַנדערע יידישע ישובים געזאָגט. 

און װי זעט טאַקע אויס די עליה פון די א. ג. פרייע לענדער אין פאַרגאַנגענעם יאָר ? 

פונעם העכער זעקס-מיליאַניקן יידישן ישוב אין די פאַר. שטאַטן האָבן אין יאָר 1973 עולה 
געווען 4,393 יידן אַנטקעגן 5,515 אין 1972. די זעלבע דערשיינונג, ד. ה. װיײיניקער עולים אין 
אָפּגעלאַפענעם יאָר וי אין 1972, איז צו פאַרצייכענען אין אַלע מערב-לענדער: קאַנאַדע 292 
(519) ; לאַטײין-אַמעריקע -- 4,418 (4,429) ; מערב-אײראָפּע -- 3,286 (4,684) ; אָקעאַניע -- 
8 (351); אַפריקע -- 2,829 (2,166); אַזיע == 2,025 (3,143). אַלזאַ -- פון יענע לענדער 
װוּ ס'זענען נישט פאַראַן קיין באַרענעצונגען, האָבן מיר צובאַקומען 17,672 עולים אַנטקעגן 
7 כיט אַ יאָר פריער, בעת פון מזרח-אײיראַפּע זענען געקומען 37,206 עולים אין 1973, 
אַנטקעגן 24,461 אין 1972 -- מיט 2,745 מער! 

אויסער ריין ציוניסטישע און נאַציאַנאַלע ‏ מאַטיוון, דאַרפן אויך די פריער דערמאָנטע 
ציפערן אַנרעגן ציוניסטישע װעטעראַנען, מנהיגים און סתם יידן אין ביידע אַמעריקעס און 
אין מערב-אײיראָפּע, װאָס ווייזן אַרױס אַזױ פיל ליבע אונדזער לאַנד, צו באַטראַכטן זיך און 
אויך געבן אַן ענטפער: וויפל איז דער שיעור צו פאָדערן פון יענעם עולה צו זיין? וי לאַנג 
האָט נאָך אַ זין צו דעמאָנסטרירן און פאַרלאַנגען (מיט רעכט !) אין פּאַריז, ניו-יאָרק, בוענאָס- 
איירעס און בריסל, פרייע עליה פאַר די יידן פון מאַסקװע, לענינגראַד, טאַשקענט און קיעוו -- 
און דערביי נישט װעלן געניסן פון דער פרייער, אומגעשטערטער עליה פון די אייגענע וווין- 
ערטער ? 

אפשר אויך דערפאַר איז געקומען דער רוף פון ירושלים צו די יידן אין די דאָזיקע תפוצות, 
זי זאָלן עולה זיין. ווייל מדינתּ ישראל, אין איר איצטיקער לאַגע, נייטיקט זיך נישט בלויז 
אינעם געלט, ליבשאַפט, אידענטיפיצירונג און טרייהייט -- נאָר אויך אינעם מענטש. און װאָס 
מערער איר װעט קומען -- אַלץ בעסער װעט עס זיין פאַרן יידישן לאַנד און פאַרן גאַנצן 
יידישן פאָלק. 

א חשבון 
מיט מאסקווע 





דער זיגרייכער אַקטאַבער 


מיט 31 יאַר צוריק האָט דאָס רוסישע פאַלק, צוזאַמען מיט די אַנדערע פעלקער פון דער 
צאַרישער אימפּעריע, אַדורכגעפירט די גרויסע סאַציאַליסטישע רעװאָלוציע. מיליטעריש שלעכט 
באַװאָפּנט, דערפאַר אָבער אױסגעשטאַט אין פּאַליטישן באַװוּסטזײין און רעװאַלוציאָנערן 
פּאַטאָס, האָבן מיליאָנען אַרבעטער, פּוױערים און סאָלדאַטן געשטירצט דעם צעפוילטן צאַרישן 
רעזשים און אויפגעשטעלט די ראַטן-מאַכט. 

אין טאָג פון 7טן נאַװועמבער 1917 (24 אַקטאָבער) איז אויף איין זעקסטל פון דער ערד 
פּראָקלאַמירט געװאָרן די אַנטשטײאונג פונם פאַרבאַנד פון סאָוויעטישע סאָציאַליסטישע 
רעפּובליקן. די אויסערלעכע אינטערווענץ פון אַ ריי מלוכות, צואַמען מיט דער רוסישער 
קאָנטררעװאָלוציע, האָבן אין טייכן בלוט געװאָלט דערטרינקען די יונגע מלוכה. איף 26 
פראַנטן האָבן סאַלדאַטן פון דער רויטער אַרמײ זיך געשלאָגן קעגן די באַװאָפנטע חיילות 
פון װוראַנגעל, דעניקין, יודעניטש, סקאָראָפּאַדסקי, פּעטליוראַ און מאַכנאָ, די אינװאַזיע-אַרמײען 
פון יאַפּאַן, אַמעריקע, ענגלאַנד, פראַנקרייך, פּוילן און אַנד. פיר יאָר האָט געדויערט דער 
גיגאַנטישער פאַרמעסט צווישן די כוחות פון נעכטן, מיט די אויפגייענדיקע כוחות פון מאַרגן. 
דעם נצחון האָט אַפּגעהאַלטן די סאָװיעטן-מאַכט. געזיגט האָט דער אַקטאָבער, 

עס האָבן זיך אָנגעהויבן װאָכן פון פרידלעכער בויאונג, פון פאַרהיילן די בלוטיקע װווּנדן 
פונם בירגער-קריג און אָנשטרענגונגען פונאַנדערבויען די אינדוסטריע, מעכאַניזירן און 
קאָלעקטיוויזירן די לאַנדװירטשאַפט, עלעקטריפיצירן דאָס לאַנד און ליקווידירן דעם אַנאַלפאַבע- 
טיזם. די 5 יאָר פּלענער (,פּיאַטילעטקס") האָבן געגעבן גלענצנדיקע רעזולטאַטן. 

צוגלייך מיט דער פרידלעכער בויאונג פון לאַנד, האָט דער ראַטן-פאַרבאַנד קאָנסעקװענט 
געפירט דעם קאַמף פאַר שלום. זיינע פאַרשטייער האָבן אויפן פאָרום פון דער פעלקערליגע 
און ביי יעדן צווישנפעלקערלעכן צוזאַמענקונפט געװאַרנט פאַר אַ נייער וועלט-שריפה און 
גלייכצייטיק פאַרגעלייגט מאָסמיטלען, וי אַזױ איר צו פאַרמיידן. די וועלט-אונטערצינדער 
האָבן אַבער סיסטעמאַטיש געגרייט דעם איבערפאַל אויף דער אַרבעטער-מלוכה. עס האָט 
זיך אַנגעהוױבן די צווייטע וועלט-מלחמה. 


= 


דעם ראַטן-פאַרבאַנד איז אויסגעקומען אין משך פון 2 און אַ האַלב יאָר צייט, איינער 
אַליין, אױסצוטראָגן דעם גװאַלטיקן דרוק פון מיליטאַריזירטן היטלער-דייטשלאַנד, װאָס האָט 
געמאַכט דעם פאַרעטערישן איבערפאַל. נישט איין שונא פון ראַטן-פאַרבאַנד האָט זיך פריצייטיק 
געפרייט מיט דעם ריקצוג פון דער רויטער אַרמײ אין די ערשטע 2 יאַר פון קריג. 

עס האַט אַבער נישט געקאַנט צזאַמענגעבראַכן װערן אַזאַ מלוכה, וועמענס אַרמײען 
האָבן צוגלייך מיט דעם מיליטערישן קאַמף, געפירט אויך אַן אידעאַלאָגישע שלאַכט מיטן 
פאַשיזם. די העלדנמוטיקייט, געװאַגטקײט און קריגס-פעיקייט פון דער סאַוויעטישער אַרמײי, 
האַבן נישט געהאַט קיין ביישפּיל אין דער געשיכטע. סטאַלינגראַד איז געווען דער אָנהײב 
פונם סוף פונם היטלעריזם. דער זיגרייכער אַרײינמאַרש פון דער רויטער אַרמײ קיין בערלין 
האָט דער וועלט צווויסן געגעבן וועגן דעם מיליטערישן און פּאָליטישן קראַך פונם היטלעריסטישן 
דײיטשלאַנד. פאַר דער ראַטן-רעגירונג איז אָבער געווען קלאָר, אַז די מיליטערישע מפּלה 
פונעם פאַשיזם --- איז נאָך נישט אַלץ, 

דער קאַמף פאַר פאַרפעסטיקן דעם שלום און דער ועלט, איז גלייכצייטיק אַ קאַמף מיט 
די גייסטיקע יורשים פונעם היטלעריזם, וועלכע פירן דעם , קאַלטן קריג", כדי צו האַלטן די 
וועלט אין כסדרדיקער שפּאַנונג. װידער זעען מיר דעם ר"פ אַלס מוטיקן און אויפריכטיקן 

קעמפער פאַר דער אַנטװאָפענונג פון די גרויסמאַכטן, פאַרן איינפירן די קאַנטראָל איבער 
דער פּראַדוקציע פון דער אַטאָם-ענערגיע, פאַר באַשטראָפן די קריגס-פאַרברעכער און מלחמה- 
העצער, פְאַר דעמאָקראַטיזירן דייטשלאַנד, פאַר דעמאָנטירן די פאַבריקן פון דער דייטשער 
קריגס-אינדוסטריע, פאַרן אָפּהיטן און רעאַליזירן די באַשלוסן פון דער יאַלטער און פּאָטסדאַמער 
קאָנפערענצן -- אַ קאַמף פאַר דער פּאַליטישער מפּלה פונם פאַשיזם און זיינע נאַכפאָלגער. 

אויפן פאַן פון אָט דעם קאַמף פאַר שלום, װערט בולט און זעלבסטפאַרשטענדלעך דער 
פּראַבלעם װאָס הייסט -- ראַטן-פאַרבאַנד און מדינת ישראל. 

די סאָװיעטן-רעגירונג, װאָס האָט געגעבן איר באַדײטנדיקן צושטייער צום באַשלוס פון 
אונ"אַ פון 29סטן נאָװועמבער פ. י. וועגן שאַפן אַ יידישע מדינה, האָט אין קעגנזאַץ פון די 
אַנגלאָזאַקסישע רעגירונגען און זייערע סאָטעליטן, װאָס האָבן טאָרפּעדירט דעם באַשלוס און 
שטילערהייט אָדער אָפן געשטיצט די אַראַבישע אַגרעסאָרן -- װידער קאָנסעקװענט געקעמפט 
פאַר דער רעאַליזירונג פונעם אונ"אָדבאַשלוס, געפּאָדערט אָנצוּווענדן שאַרפע סאַנקציעם לגבי 
די איבערפאַלער און צוזאַמען מיט די פאָלקס-דעמאָקראַטישע רעגירונגען אַרױסגעטרעטן פאַר 
דער גאַנצקײט און אומבאַרירלעכקײיט פון די גרענעצן און פאַר דער סוּווערניטעט פון מדינת 
ישראל. דער ראַטן-פאַרבאַנד איז אַנטשידן אַרױסגעטרעטן קעגן די אַראַבישע איבערפאַלער 
און זייערע אַפּוטרופּסים, װאָס האָבן זיך פאַרמאָסטן אומצוברענגען די יינגע יידישע מלוכה. 


(א"וו פּאַריז, דעצעמבער 1948) 


פּשטלער פון יידישע קאַמוניסטן אין פּױלן 


דעם 2טן סעפּטעמבער 1949 איז אין דער פּוױילישער פּרעסע און אין די יידישע צייטונגען 
אין פּױלן, דערשינען דער קאָמוניקאַט פון מיניסטעריום פּאַר עפנטלעכער אַדמיניסטראַציע 
וועגן פאַרלייכטערן פאַר יידן די פּראַצעדור אויף אַרױסבאַקומען דערלויבענישן צו פאַרן קיין 
ישראל. דער זייער קורצער קאָמוניקאַט, געשריבן אין אַן אָפיציעלער, לאַקאָנישער שפּראַך, 
איז אין זיין תוך אַ היסטאָרישער דאָקומענט פון ערשטראַנגיקן באַטײט: ער איז אַ פּאַליטישער 
אָנערקענונגס-אַקט פון דער היינטיקער פּולישער רעגירונג פאַר די רעכט פון יידישער עליה 
אין דער יידישער מדינה; ער שאַפט פּראַקטישע מאָסמיטלען פאַר אַן אומגעשטערטן אַרױספאָר 
פון יידן פון פּוױלן קיין ישראל, 

אַזױ און נישט אַנדערש האַט די יידישע געזעלשאַפטלעכקײט אין דער גאַרער וועלט 
אַפּגעשאַצט דעם קאָמוניקאַט פון מיניסטעריום, 

יידישע קאָמוניסטן אין פּױלן האָבן אַבער אַן אַנדערן פּירוש צום קאָמוניקאַט -- אַן 
אָפּיציעלן דאַקומענט פון דער פּױלישער רעגירונג, וועמענס פּלענער און באַשלוסן זיי פלעגן 
פּאַפּולאַריזירן אין דער יידישער סביבה. מיר זענען נישט וייניקער פון די יידישע קאָמוניסטן 
אין פּױלן באַגײסטערט פון די ויכטיקע אוױפטוען אין היינטיקן פּױלן אויפן װעג צום 
סאַציאַליזם, און טאַקע דערפאַר זעט אונדז אויס משונהדיק-ווילד די װיסטע העצע פון די 
יידישע קאָמוניסטן אין פּוילן אין צוזאַמענהאַנג מיט דער עליה, גראָד נאָכן דערשיינען פונעם 
אױבנדערמאַנטן קאָמוניקאַט, הגם אויך פריער האָט די , פאַלקסשטימע", װאַָכנשריפט פון 
צענטראַל-קאָמיטעט פון דער פּוױלישער פאַרייניקטער אַרבעטער-פּאַרטײ (פז.פ.ר.) נישט 
געזשאַלעװעט קיין אַנטי-ציוניסטישן שטאַף, 

דעם 9טן סעפּטעמבער, 1949, ווען די , פאָלקס-שטימע" האָט פאַרעפנטלעכט דעם קאָמו- 
ניקאַט, װאַס פאַרנעמט בסך-הכל 22 שורות, האָט זי אַלס קעגנגעוויכט אין דעם זעלבן נומער 
געגעבן אַ ספּעציעלן לייט-אַרטיקל, מיט פיר צוגעפעפערטע גרעסערע ידיעות פון ישראל 

און אַ לאַנגן מאמר פון י. לעכטער וועגן זיינעם אַ געשפּרעך מיט עטלעכע צוריקגעקומענע 
פונדאַנען קיין פּױלן -- צוזאַמען עפּעס אַ קאַרגע 700 שורות, אין קאַמף קעגן די עווענטועלע 
רעזולטאַטן פון דער פּוילישער רעגירונג-מעלדונג. דער מעטאָד איז: אָפּשרעקן אָנװאַרפן 
אַן אימה. ווייזט אויס, אַז אויף דער בלויזער , טעאַריע" וילן זיי זיך נישט פאַרלאָזן. צו 
באקרעפטיקן די טעאָריע, װערט געבראַכט דאָס אַרטיקל פון י. לעכטער ,ביז כ'בין אַהינ- 
געקומען, האָב איך אַלץ געגלייבט װאָס זיי שרייבן'. עס איז גענוג זיך נאָר צו באַקענען 
מיט די אונטערקעפּלעך פון דעם אַרטיקל : 
,מען יאָגט אַרױס די נשמה, כדי אַפּצושפּאָרן אויף הוצאות"; 
;ער פלעגט שלאָפן אויף דער גאַס אין תל-אביב" ; 
, פאַר בעטן אַרבעט, קריגט ער מיט אַ שטעקן איבערן קאָפּ". 
פּוילישע יידן זענען עלנט אין ישראל"; 
, זי קוועטשן פון אייך אויס די לעצטע זאַפטן" ; 
;אַ זעלטענע געלעגנהייט -- אַ טאָג אַרבעט"; 
,אַן עלטערער ייד דראַפּעט זיך אויף טעלעגראַף-סלופּעס", 
די מחברים פון די אַלע ידיעות און אַרטיקלען זוכן אַלץ אס ניע קװאַלן פון העצע, 
אַבי אָפּשלאָגן דעם חשק פון יידן אין פּױלן עולה צו זיין. אדרבה, באַקענט זיך וידער 
מיט אַ סעריע גרויס-קעפּלדיקע ידיעות : 
,הויכער באַאַמטער פון ישראל-רעגירונג רעדט וועגן אַ מגיפה אין די לאָגערן 
פאַר נייע עולים" ; 
,אַ ישראל-באַאַמטער עצה'ט 2 נייע עולים צו שלאָפן אויף דער גאַס, 
פּונקט װי עס טוען אַנדערע"; 
,אין ישראל װועלן באַלד זיין 54 טויזנט אָן אַרבעט". 
אַלידאַס שלעכטע, װאָס מיר דאַ באַהאַלטן נישט, פאַרשווייגן נישט, כדי צו ברענגען אַ 
בעסערונג, ווערט דאַרט אויפגעבלאָזן, צוגעפעפערט, צוגעזאַלצן, איבערגעטריבן און צוגעטראַכט, 
אַבי אָפּצושלאַגן דעם ווילן צו עליה. אַ סימן, װי שטאַרק ס'איז דער דאָזיקער ווילן. 
פאַראַן ביי יידן אַ ווערטל: , קליינע קייען װאָס גרויסע שפּײיען". אויך דער אַרגאַן פון 
װאָיעװאַדישן יידישן קאָמיטעט אין װװוראָצלאָוו , נידערשלעזיע" שטייט נישט אָפּ פון דער העצע 
קעגן עליה. אינעם נומער 1, פון 1טן סעפּטעמבער 1949, איז פאַראַן אַן אַרטיקל פון י. באָריס 
,וועגן װאַס עס טראַכט אוֹנדזער יידישער אַרבעטער". נאָך אַ חשבון מיטן , מאַרגן-זשורנאַל" 
אין אַמעריקע, וועלכער האָט לעצטנס אויפגעהויבן אַ וויסטע העץ-קאַמפּאַניע קעגן היינטיקן 
פּױלן, װוּ עס קומען כלומרשט פאָר פּאַגראַמען, אַנטיסעמיטישע אַרױיסטרעטונגען און אַנדערע 
אַנטי-יידישע דערשיינונגען, כאַפּט זיך דער מחבר אַרונטערצורײסן מדינת ישראל און פונאַנד- 
דערבלאַזן אַ קאַמף קעגן דער עליה, מיט די אייגענע אַרגומענטן 
,די פּוילישע רעגירונג -- זאָגט דער שרייבער -- שטערט טאַקע נישט די יידן אַרױס- 
צופאַרן קיין ישראל, אָבער יידישע אַרבעטער דאַרפן -- אין נאַמען פון זייער צוקונפט -- 
פאַרבלייבן אין פּױלן און העלפן בויען אין לאַנד דעם סאַציאַליזם, װאָס גיט זיכערקייט און 
גליק פּאַר דעם אַרבעטנדיקן מענטשן; נישט איבערבייטן אַ פאַלקס-דעמאַקראַטיש פאַטערלאַנד, 
װאָס גייט צום סאַציאַליזם, אויף אַ קאַפּיטאַליסטיש לאַנד, װוּ ס'ווערט כסדר פאַרשאַרפט דער 
קלאַסן-קאַמף און די עקספּלאַאַטאַציע פון ארבעטנדיקן מענטש". 
ווען אַ צווייטע, לעגאַל-עקזיסטירנדיקע פּאַרטײ אין היינטיקן פּוילן װאָלט געװאַגט אין 
אַזאַ טאָן צו שרייבן און אַזױ , אייגנאַרטיק" קאָמענטירן אַ באַשלוס פון דער פאָלקס-דעמאַקראַ- 
טישער רעגירונג, װאָלטן די יידישע קאָמוניסטן געשטעמפּלט אַזאַ פּאַרטײ וי אַן אַנטי-פּוילישע, 
אַנטי-מלוכהשע. טאָ וי אַזױי, יידישע חברים פון פּז.פ.ר. אָנרופן אייערע טאַט, איער 


289 


אויסקרומען און פאַרקריפּלען אַ ריינע ערלעכע כוונה פון דער רעגירונג, וועלכע האָט פאַרשטאַ- 
נען און פאַרשטייט ווייטער דעם טיפן דראַנג פון יידן עולה צו זיין קיין ישראל? 
און נאָך אַ פראַגע: , דאָס נייע לעבן", קאָמענטירנדיק דעם קאָמוניקאַט פון מיניסטעריום 
פּאַר עפנטלעכער אַדמיניסטראַציע, רעכנט אויס, ווער עס דאַרף נישט געניסן פון אים: 
, ס'איז קלאָר, אַז די יידישע אַרבעטער פון די פאַבריקן און קאָאָפּעראַטיון, 
די יידישע אַרבעטנדיקע אינטעליגענץ: די לערער, די שרייבער, די אַרטיסטן, 
די קולטור-טוער, דאָס הייסט די געזעלשאַפּטלעכע כוחות, וועלכע בילדן דעם 
פונדאַמענט פון אונדזער נייעם יידישן ישוב, וועלכע האָבן מיט זייער שעפערישער 
אַרבעט דעצידירט זיך איינצושליסן אינעם אַלגעמײנעם אויפבוי און איבערבבוי, 
װאָס קומט פאָר אין אונדזער פּױליש פאַטערלאַנד -- װעלן נאָך שטאַרקער 
פאַרבינדן זייער גורל מיט דער פּערעספּעקטיו פון אויפבויען דעם סאָציאַליזם 
ביי אונדז אין לאַנד". 
טאָ װער דאַרף יאָ פאָרן ? פאַר וועמען איז באַשטימט דער קאַמוניקאַט פון דער פּוילישער 
רעגירונג ? צי בלויז פאַר קאַפּיטאַליסטן און לידיקגייער ? 
מיר געדענקען דאַך, װי די רעגירונג האָט בשעתו דערקלערט, אַז קיין שום באַגרענעצונגען 
אַרױסצופאָרן װעלן נישט געמאַכט װוערן פאַר אידעישע עלעמענטן װאָס ווילן עולה זיין, אין 
קעגנזאַץ צו די פּאַראַזיטישע און ספּעקולאַנטישע עלעמענטן, פאַר װעלכע עס װעלן קיין 
פאַרלייכטערונגען נישט געמאַכט װערן! 
אָט אַזױ פעלשן די יידישע קאָמוניסטן דעם תוך און דעם זין פונעם באַשלוס פון דער 
פּױלישער רעגירונג, 
(נ"וו ת"א, 14,10.49 ; ,,אונדזער װאָרט" בריסל, 21.10.49) 


באַנײטער יעווסעקיזם 


טויזנטער יידן אין פּױלן האָבן מיט באַגייסטערונג און דאַנקבאַרקײט אויפגענומען דעם 
קאַמוניקאַט פון דער רעגירונג וועגן דער פאַרלייכטערטער פּראַצעדור ביים אַרױספאָרן קיין 
ישראל. יידן האָבן פאַרפולט און פאַרפולן די ביוראָען פונעם מיניסטעריום פאַר עפנטלעכער 
אַדמיניסטראַציע און דערלאַנגען בקשות צו דערלױבן זיי באַזעצן זיך אין דער ידישער 
מדינה. דער אַרױספאַר קיין ישראל איז גלייכצייטיק פאַרבונדן מיט אַפּזאָגן זיך פון דער 
פּױלישער בירגערשאַפּט, -- אָבער יעדער ייד פאַרשטייט, אַז דערמיט באַגײט ער נישט קיין 
אַקט פון אומפריינטלעכקייט לגבי דעם היינטיקן פּױלן, נאָר ער פאָלגט זיין אומבױיגזאַמען 
ווילן צו קומען אין אייגענעם פאָטערלאַנד, לעבן אַ יידיש לעבן מיט זיין אייגענעם פאָלק. 
איז אַ װווּנדער, אַז דער קאָמוניקאַט האָט געהאַט אַזאַ דערפאָלג ? אַז ר'איז אויפגענומען געװאָרן 
װי אַ טריאומף פון ציוניסטישן געדאַנק, װאָס האָט באַקומען די פּראַקטישע סאַנקציאַנירונג 
דורך דער פּוױילישער, פאָלקס-דעמאַקראַטישער רעגירונג ? 


דער הייליקער קריג פון די יידישע קאַמוניסטן 


די יידן אין פּױלן האָבן דערשפּירט ביי זיך אַ געהויבנקייט פונעם באַשלוס פון דער 
רעגירונג. אָבער גאַר נישט געהויבן, נאָר טיף געפאַלן האָבן זיר דערשפּירט די יידישע קאָמוניסטן 
אין פּױלן, נישט איינער פון זיי װאָלט אַװדאי גערן מיטגעגאַנגען מיט דעם װאַרעמען שטראָם 
פון דער מאַסע. אויך אין זיי טליעט דאָך דער פונק, װאָס צינדט אַלעמען. אָבער נישט אַלעמען 
איז געלונגען צו באַפרײען זיך פון דעם ניהיליסטישן צוגאַנג צו דער יידן-פראַגע, װאָס זיי 

האַבן איינגעזאַפּט אין זיך אין משך פון יאָרן. דער באַשלוס פון דער פּולישער רעגירונג איז 
פאַר זיי געווען אַ שווערער קלאַפּ, אַ דערנידעריקונג. און אָט האָבן זיי זיך גענומען מיט אַלע 
מיטלען, װאָס זענען אין זייער רשות, צו שטערן און נישט דערלאָזן צו דער עליה. 

די פּראָפּאַגאַנדע אין דער פּרעסע, אויף פאַרזאַמלונגען און דער דרוק אויף די אַרבעט- 
פּלעצער האַט ביי מענטשן מיט שװאַכע כאַראַקטערן געקאָנט אַפּשלאַגן דעם חשק צו עליה, 
דאָך ווייזט אויס, האָט די יעווסעקציע אין פּױלן נישט שטאַרק מצליח געווען מיט איר 
אַנטי-ציוניסטישער קאַמפּאַניע אין זייער אייגנטלעכער ווירקונגיספערע -- אין דער יידישער 
סביבה. האָבן זיי אָנגעהויבן ווירקן אין אַ צוייסן געביט, אינטערווענירן ביי די מאַכט- 


אַרגאַנען און פּרוּוון אַרײנשלעפּן אַפיציעלע מלוכה-מענטשן אין זייער העצע, און דאָ און 
דאַרט האָט זיך איינגעגעבן. 


פֿאַלשע ציטאַטן פֿאַר אַ פֿאַלשער זאַך 

פאַרגאַנגענעם חודש איז אין פּױלן פאַרגעקומען דער לאַנד-צוזאַמענפאַר פון דער יידישער 
קולטור-געזעלשאַפט אין פּױילן, צוויי װואָכן פריער איז אַרגאַניזירט געװאָרן אין װװראַצלאַװ 
אַ קאָנפערענץ פון שטאָטישן קולטור-אָקטיו, כדי זיך גרייטן צום צװאַמענפאַר. האָט מען 
צו דער קאָנפערענץ אַראַפּגעבראַכט דעם נידערשלעזישן װאַיעװאָדע שלאַפּטשינסקי און וי 
דער כמעט איינציקער רעדנער, האָט ער צװישן אַנדערע דערקלערט: 


,יעטוועדע אַגיטאַציע צװוישן די אַרבעטנדיקע מאַסן פאַר אַרױספאָרן פון 
אונדזער לאַנד, איז אַ שעדלעכע און ליגט נישט אין די אינטערעסן פון דער 
אַרבעטנדיקער יידישער באַפעלקערונג". (ציטירט לויט דער , פאָלקס-שטימע"). 


מיר לייענען און שטוינען. עס לייגט זיך נאָך אויפן שכל, אוב יידישע קאָמוניסטן אין 
פּױלן פאַרדרייען דעם רעגירונגס-קאַמוניקאַט, פאַרקריפּלען אים. אויף דעם זענען זי יעווסעקן. 
אָבער וי קומט עס, אַז אַ װאיעװאָדע זאָל אַזױ אומריכטיק ציטירן דעם גאַנצן נוסח פונעם 
קאָמוניקאַט ? װי קומט אַ הויכער מלוכה-באַאַמטער זאָל אַזױ פאַלש קאַמענטירן אַ רעגירונג- 
באַשלוס, רעדנדיק וועגן אַרױספאָרן אין קאַפּיטאַליסטישע לענדער, בשעת אין קאָמוניקאַט 
רעדט זיך בלוין וועגן ישראל? ראשית, איז דאָך נישט ריכטיק, אַז די פּוילישע רעגירונג 
דערמעגלעכט סתם מענטשן אַרױספאָרן פון פּוילן; צווייטנס, רעדט זיך בפירוש ועגן יידן, 
װאָס ווילן אַרױספאַרן אין ישראל. אױיף יעדן פאַל וייזט עס, אַז גוט דורכגעטראַכט איז 
די רעדע נישט געװוען. 


קולטור לשם... אַנטיציוניזם 


דער אױבנדערמאַנטער קולטור-צוזאַמענפאָר איז צוגעגרייט געװאָרן מיט גרויס פּאַמפּע 
און פאַרגעקומען מיט נאָך גרעסערן פּאַראַד,. װי דער שטייגער, האָט מען אַלע רעפעראַטן 
צוגעטיילט אייגענע מענטשן, נאָר מיטגלידער פון פּזפּר. און יעדע רעדע אויפן צוזאַמענפאַר 
איז געווען דורכגעפלאָכטן מיט אַנטי-ציוניסטישן שטאַף. סהאָט אויך נישט געפעלט קין 
פּערזענלעכער אָנגריף אויף אָנפירנדיקע חברים פון מפּ"ם אין פּױלן, באַזונדערס אויף ד"ר 
א. בערמאַן. בפרט האָט מען קאַטעגאָריש אָפּגעװאַרפן יעדן געדאַנק, אַז די יידישע קולטור- 
אַרבעט אין פּױלן זאָל אויך שעפּן פון ישראל. אָבער דאָס וויכטיקסטע -- אין דער באַגריסונג 
אויפן צוזאַמענפאַר פון פאַרשטײיער פון צ"ק פּזפּר, װיטאַשעװסקי, האָט די יעווסעקציע זוכה 
געווען צו הערן אַן אָפיציעלע באַשטעטיקונג פאַר איר ליניע. װיטאַשעװוסקי האָט אין אַנדערע 
ווערטער איבערגעחזרט דאָס, װאָס ס'האָט פריער געזאָגט דער װאָיעװאָדע. אויך װיטאַשעװסקי 
האַט נישט געפונען פאַר נויטיק צו רעדן וועגן פאָרן קיין ישראל, נאָר געלייגט דעם טראָפּ 
אויפן פאַרלאָזן פּולן. באמת, אַזױ אינטערפּרעטירן אַ קאָמוניקאַט, באַװייזט די נישט איבעריק 

באַקװעמע סיטואַציע אין וועלכער מען געפינט זיך. אייגנטלעך, איז דאָך פּוילן נישט געווען 
פּרינציפּיעל קעגן ענדערן איר באַפעלקערונג-צוזאַמענשטעל, אין די יאָרן 47--46--1945 האָט 
זיך דורך דער פּוילישער ערד אַדורכגעטראָגן אַ ריזיקע פעלקער-װאַנדערונג. פּאַליאַקן פון 
כמעט אַלע לענדער פון דער ועלט האָבן זיך אומגעקערט אַ היים, קיין פּױלן. אַנטקעגן 
אוקראינער, דייטשן, ווייסרוסן, לעטן, טשעכן, רומענער, פראַנצויזן און אַנדערע, װאָס האָבן 
פון פּױלן זיך אומגעקערט אין זייערע געבורט-ערטער. די היינטיקע פּוילישע רעגירונג האָט, 
ווייזט אויס, פּאַרשטאַנען, דאָס װאָס יידישע קאָמוניסטן און זייערע העלפער וילן נישט 
פאַרשטיין, אַז דער זעלבער פּרינציפּ פון ,יעדעס פאָלק אין זיין לאַנד" אין אַ תקופה פון 
איבערבוי און רעװאָלוציאַנערער רעקאַנסטרוקציע, איז אויך חל אויף יידן, בפרט װען זי 
ווילן דאָס, ווען זיי ווערן נישט געצוונגען, נאָר עס רופט זיי זייער מדינה, מדינת ישראל. 
דאָס איז דאָך דער יסוד פון דער פּאָזיטיווער באַציונג צום עליה- פּראָבלעם אין משך פון 
דער גאַנצער צייט, װאָס איז געקרוינט געװאָרן מיטן לעצטן רעגירונגס-קאָמוניקאַט. 


זיי ווילן איבערקנעטן די געשיכטע : 


אויב מיר רעדן שוין וועגן קולטור-צוזאַמענפאַר, לאָמיר דאָ זאָגן עפּעס, װאָס עס װאָלטן 
געזאָגט אונדזערע חברים אין פּױלן, ווען די יעווסעקישע אינטריגע װאָלט נישט גורם געווען 
צו פאַרמאַכן די , אַרבעטער-צייטונג" און ,,מאָסטי", זיי זאָלן נישט קענען רעאַגירן אויף 
פאַרלוימדונגען. אויפן צוזאַמענפאָר האָט מען ,נאַטירלעך" אַלע דערגרייכונגען צוגעשריבן 
אויפן חשבון פון די יידישע קאָמוניסטן, אַבער װער ס'האָט געלעבט אין פּױלן נאָך דער 
באַפרייונג ווייסט, אַז די ערשטע יידישע שולן אין ואַרשע און אין לאָדזש זענען געעפנט 
געװאָרן אין די פּאַרטיי-קלובן פון לינקע פּועלי-ציון ; אַז די ערשטע קולטור-אונטערנעמונגען 
אינעם באַפּרייטן פּױלן זענען פאַרגעקומען אין די לאָקאַלן פון פּועלי-ציון (צ.ס.) און פּועלי- 
ציון לינקע, אין די קיבוצים פון השומר הצעיר, דרור און באַראָכאַװ-יוגנט; אַז די ערשטע און 
איינציקע יידישע מאַיידעמאָנסטראַציעס זענען אָרגאַניזירט געװאָרן דורך פּועלי-ציון אין 
װאַרשע און אין לאָדזש -- און געשען איז עס אין יאָר 1945, ווען די מלחמה האָט נאָך 
אַנגעהאַלטן; אַז דאָס ערשטע יידישע בוך אינעם באַפרײטן פּױלן איז אַרױסגעגעבן געװאָרן 
דורכן באָראָכאַוו-פאַרלאַג אין לאָדזש, סוף 1945 ; אַז די ערשטע פּראָלעטאַרישע צייטונג אינעם 
באַפּרײיטן פּױלן איז געווען די איצט פאַרמאַכטע , אַרבעטער צייטונג" ; די ערשטע מיטאַרבע- 
טער און אַקטיווע טוער אינעם היסטאָרישן אינסטיטוט (דעמאָלט יידישע היסטאָרישע קאַמיסיע) 
זענען געווען חברים פון פּועלי-ציון; אַז די ערשטע עפנטלעכע פאַרלעזונגען און מיטינגען 
איבער פאַרשידענע טעמעס זענען אָרגאַניזירט געװאָרן דורך די היינטיקע מפּ"ם-פּאַרטײַען 
און נישט נאָר אָנגעהױבן האָבן מיר, נישט נאָר װאָס די בכורה פאַר קולטור-אַרבעט אין 
פּױלן געהערט אונדז, נאַר מיטבויער און מיטשעפער זענען מיר געווען פאַר דער גאַנצער צייט, 
און מיר האָבן נישט קיין קליינעם חלק אינעם װוּקס פון דער קולטור-געזעלשאַפט, ווּ 
אונדזערע חברים האָבן אַרײנגעלײגט אַ סך מי און שװערע פּראַצע. מעג מען טאַקע װעלן 
איבערקנעטן די געשיכטע און איבערשטרייכן אַלץ װאָס מפּ"ם אין פּוילן האָט צושטייער 
געגעבן צום אויפשטייג פון יידיש-געזעלשאַפטלעכן, פּאַליטישן, קולטורעלן און פּאַרטײיאישן 
לעבן -- פּונקט װי מ'האָט פרובירט מיט דער געשיכטע פונעם געטאָ-אויפשטאַנד, אָבער דעם 
אמת גייט נישט צו פאַרהוילן, 


מיר פּאַרשטייען דאָס שטופּן זיך פון דער יעווסעקציע צו יידישער קולטור, צום ,יידישן 
אָפּשניט" פון פּולישן קולטור-פראָנט. דעם ניהיליזם אין באַצוג צום יידישן נאַציאָנאַלן 
פּראָבלעם דאַרף מען דאַך מיט עפּעס פאַרדעקן, איז פאַר זיי רעכט און ממש , זעלבפאַרשטענד- 
לעך", אַז אַנשטאָט ארץ-ישראל, איז גענוג אַ יידישע שול (וועלכע מען װעט שפּעטער אַלײן 

ליקווידירן) ; אַז אָנשטאָט ציוניזם -- אַ דראַמאַטישער קרייז ; אַנשטאָט בויען יידיש לעבן און 
די ייִדישע מדינה -- אַ יידיש טעאַטער; אָנשטאַט זעלבשטענדיקייט -- גלײיכבאַרעכטיקונג, און 
איר העכסטער שטאַפּל -- אַסימילאַציע! אַטאָ די אַלע סוראַגאַטן און ערזאַצן פון אַ יידיש 
נאַציאַנאַל לעבן, װאָס מ'האָט נישט די העזה פאָרצולייגן קיין שום פאָלק אין דער ועלט, 
אָנשטאָט אַן אייגענער היים, װוילן זיי אויפצוויינגען נאָר אַזאַ ‏ שװער געפּרװוט פאָלק וי 
דעם יידישן, 


אַ בעוישע טובה 


די יידישע קאָמוניסטן אין פּוילן טוען אַ בערישע טובה דער זאַך פון אינטערנאַציאָנאַלן 
פּראָלעטאַרישן קאַמף, דער גאַנצער קאָמוניסטישער באַוועגונג, דעם מאַרקסיום בכלל, מיט 
זייער פאַרעלטערטן און דערפאַר נאָך מער פאַרביסענעם ריקזיכטלאָזן קרייצצוג קעגן ציוניזם, 
באַזונדערס קעגן פּראַלעטאַרישן ציוניזם. זיי טוען אַ בערישע טובה דעם היינטיקן פּולן, 
װאָס האָט מיט איר גוטן ווילן און אויפריכטיקער הילף געװוּנען יידישע סימפּאַטיע אומעטום, 
בפרט אין ישראל. זיי טוען אַ בערישע טובה דער קאַמפס-איינהייט פון דעם יידישן אַרבעטער 
און פאָלקס-מענטש, װאָס זוכט דורך קבוץ גלויות פאַרפעסטיקן און סאָציאַל הייבן די יידישע 
מדינה און צוזאַמען מיט איר דערהויבן ווערן. 

די ווערטער פון גראָמיקאָס דעקלאַראַציע טראָגן זיך נאָך אין דער לופט. זיי האָבן 
באַקומען אַ באַשטימטן תיקון אין דער ווירקלעכקייט פון מדינת ישראל. זיי װעלן נאָך באַקומען 
אַ תיקון אין דער אינטערנאַציאַנאַלער אַרבעטער-באַוועגונג. 

אָבער די יידישע קאָמוניסטן אין פּוילן האָבן פאַרגעסן, איז די ווייט-גרעסטע מערהייט פון 
די לעבן געבליבענע יידן פון פּוױלן געפינען זיך שוין איצט אין ישראל. מיר זענען דער 
גוף, זיי -- אַ רעשטל, 

די פּוילישע רעגירונג, האָט געגעבן אַ מעגלעכקייט אַלע יידן פון דאָרט עולה צו זיין, 
דער שריט פון דער רעגירונג אילוסטריט אַמבולטסטן דעם באַנקראַט פון יידישע קאָמוניסטן 
אין פּולן, וועלכע פילן, אַז זיי פאַרלירן -- סיי טעאָרעטיש, סיי פאַקטיש -- דעם באָדן 
אונטער די פיס. דעריבער זייער פאַרביסנקייט און די ווילדקייט פון זייער אַנטי-ציוניסטישער 
העצע. אין משך פון די לעצטע 4 יאָר האָבן אױסגעװאַנדערט פון פּוילן אַ פערטל מילאַן 
יידן און דער איבערוויגנדיקער טייל פון זיי איז געקומען קיין ישראל. אויך די איצטיקע 
מעגלעכקייטן װעלן, אַזױ האָפן מיר, װי געהעריק אויסגענוצט װערן. די װאָס װעלן בלייבן, 
װעלן, כל זמן זיי ווילן זיין יידן, ציען צו ישראל, ס'איז נישטאָ קיין ברירה. די קעמפער קעגן 
עליה װעלן בלייבן הענגען אין דער לופטן 

(נ"וו ת"א, 18.11,49) 


אַראַבישע ליגע -- דער שלום-אַדרעס פון מק"י 


די בלוטיקע ואָך 


לענגאויס די ישראל-אַראַבישע גרענעצן, האָבן װידער אָפּגעהילכט שאָסן און ס'זענען 
געפאַלן קרבנות. נאָך אַ קורצער אַטעם-פּױזע פון פאַרהעלטניסמעסיקער רו, האָבן סיריער 
דערהרגעט פיר גרענעץ-פּאַליציאַנטן אויפן כנרת; פון דער סירישער זייט האָט מען אין 
ראַיאָן פון דפנה באַשאָסן אַ ישראלדיקן עראָפּלאַן; אַ זעלנער פון צה"ל איז אומגעקומען, 
בעת זיין מאַשין איז אַרױף אויף אַ מצרישער מינע נעבן ניר-יצחק; עגיפּטישע אױסשפּירער 
און דיװוערסאַנטן זענען אַנטדעקט געװאָרן אין דער געגנט פון חצרים; אין מושב נוחם, אין 

דער סביבה פון ירושלים, האָבן ירדנער אַרײינדרינגלער דערמאַרדעט אין זיין ווינונג דעם 
5-יאָריקן עולה פון תימן, סולימאַן יחיה; און אויף צו פאַרענדיקן דעם בלוטיקן שניט פון 
בלויז איין װאַך, זענען צוויי ישראל-זעלנער פאַרװוּנדעט געװאָרן פון אַן אויפגעריסענער מינע 
ביי ניר-יצחק, בעת זיי האָבן אין אַן אויטאָ פּאַטרולירט דעם גרענעץ-ראַיאָן. 

דער אָנהייב פון דער דאָזיקער פאַטאַלער װאָך איז געמאַכט געװאָרן מיטן מאַרד פון די 
פיר שוטרים אויפן כנרת. מיט צער און צאָרן האָט דאָס לאַנד באַגלײט צו אײביקער רו 
אונדזערע גרענעץ-היטער, די קרבנות פון אַן אכזריותדיקן און פאַרעטערישן מאַרד אויף דער 
טעריטאָריע פון ישראל, אָן וועלכער ס'איז פּראָװאָקאַציע צי אומפריינטלעכן אַקט מצד שוטרים, 
וועלכע האָבן רואיק דערפילט זייער פּאַטרול-אַרבעט אויפן כנרת. פיר יונגע אומשולדיקע 
לעבנס זענען צוגעשריבן געװאָרן צו דער לאַנגער און טרױעריקער רשימה פון ישראל- 
בירגער, וועלכע זענען געפאַלן אַ קרבן פון אַראַבישער שנאה, מאַרד, גזילה, פאַרשווערונג 
און דיווערסיע, 

דער פּשוטער בירגער אין לאַנד ווייסט, אַז אַזעלכע איבערפאַלן און קרבנות מצד סיריע, 
ירדן און מצרים, זענען איינגעשטימטע, אָרגאַניזירטע און צילבאַװוּסטע אַקציעס, װאָס בי 
דער איצטיקער געשפּאַנטער לאַגע, זענען זי עלול אַרוסצורופן אַ מלחמה-שריפה. ס'פאַדערט 
זיך פיל קאַלט בלוט, צוריקגעהאַלטנקײט און געדולד מצד דער רעגירונג און עפנטלעכער 
מיינונג נישט צו רעאַגירן , מידה כנגד מידה" אויף אַזעלכע בלוטיקע אַקטן 

דער װאָס זעט די דאָזיקע גרענעץ-צוזאַמענשטױסן אין זײער אַמתן ליכט און כונות, 
דער װאָס ווייסט ריכטיק אונטערשיידן צװישן פּערמאַנענטער אַגרעסיע און מאַרד ביז אַן 
אײנמאָליקן, פאַרצווייפלטן רעװאַנזש-אַקט אויף אָנצולערנען און אָפּצושרעקן די רוצחים זיי 
זאָלן אָפּשטעלן זייער מאָרד-מלאכה -- מוז קומען צו דער איינציקער מסקנה: 

א שלום אויפן נאַענטן מורח איז מענלעך נאַר דעמאַלט, װען אַלע אַראַבישע מדינות 
וועלן משלים זיין מיטן עצם קיום פון מדינת ישראל און זייערע הערשער װעלן אַנעמען 
דעם פאַרשלאַג פון דער איצטיקער ישראל-רענירונג זיך אװעקצוזעצן ביי איין טיש צו 
פאַרהאַנדלונגען, אַן פריערדיקע באַרינגונגען. 

אַזױ טראַכט דער רוב פּאַליטישע פּאַרטײען אין דער מדינה, אַזױ פילט דער פּשוטער ייד 
אין ישראל. ביי דער מיינונג איז די יידישע עפנטלעכקייט אין דער װעלט און די פריינט פון 
אונדזער מדינה אין פאַרשידענע לענדער און קאָנטינענטן 


דער כנרת-אינצידענט -- אױיפֿן הימל אַ יאַריך 


בלויז איין פּאַרטײ װאָס האָט זיך אַליין געקרוינט אַלס קאָמוניסטישע און פּאַטריאָטישע -- 
די טרויעריק-באַרימטע מק"י -- האָט אין איר פּאַטאַלאָגישער שנאה צום ציוניזם און צו מדינת 
ישראל, נישט דערזען די פּשוטע, גלײכע װעגן צו לייזן דעם ישראל-אַראַבישן קאָנפליקט 
און די כוחות װאָס װאָלטן געקאַנט איינשטעלן אַ שלום אויפן נאָענטן מזרח, 

װי אַ רעאַגירונג אױף דעם בלוטיקן מאָרד אויפן כנרת פון פיר אומשולדיקע יירישע 
קרבנות, איז אין דער מק'יסטישער פּרעסע דערשינען אַן אַרטיקל, וועמענס קעפּל אַלין זאָגט 
פיל מערער וי טויזנטער שבועות און פאַרזיכערונגען, אַז זיי, גאָר זיי, זענען די ריטער פון 
ערלעכן, ריינעם פּאַטריאָטיזם. דער סירישער רציחה איבער פיר שוטרים, האָט מק'י אַ נאָמען 
געגעבן , דער כנרת אינצידענט". כדי צו באַרעכטיקן אַזאַ אומשולדיקן קאָפּ, װערט גלייך 
אין אָנהײיב געגעבן די אויסטייטשונג : 


די שפּאַנונג אויף דער ישראל-סירישער גרענעץ האָט זיך ווידער פאַרשטאַרקט. 
אין רעזולטאַט פון בלוטיקן אינצידענט אויפן כנרת-ברעג, זענען דערהרגעט געװאָרן 
דריי ישראלדיקע שוטרים און דעם גוף פון נאָך איינעם האָט מען נאָך נישט געפונען. 

לויט די מק"י-רעדאַקטאָרן קומט אויס, אַז פיר ישראל-שוטרים זענען אומגעקומען צוליב 
עפּעס אַן אינצידענט סתם, װאָס מען וייסט נישט אַפילו ער ס'האָט אים אַרױסגערופן 
ממש -- אויפן הימל אַ יאַריד... און פּונקט װי זי פאַרדעקן דעם נאָמען פון די אַמתע רוצחים, 
אַזױ ווייסן זיי שוין אויף זיכער, װוער ס'וויל, נעבעך, באַפאַלן סיריע און זיך נוקם זיין פאַרן 
, אינצידענט",. אינעם זעלבן אַרטיקל וערט דאָס געזאָגט דווקא אָן פאַרמאַסקירונגען: 


, דער דאָזיקער אינצידענט האָט ווידער צוגעגאָסן אַייל צוֹ דער אָנגעגליטער 
אַטמאָספער און ווידער הערן זיך שוין רופן צו אַװאַנטוריסטישע מיליטערישע 
אַקציעס קעגן סיריע און קעגן אַראַבישע לענדער". 


ווען נישט די דאָזיקע פאָטערלעכע זאָרג פון מק"י פאַר סיריע און די אַראַבישע לענדער, 
וער ווייסט צי פונעם אַרטיקל אין ,,פריי ישראל", װאַלט דער אומוויסנדער לײיענער דאָ, 
און באַזונדערס די יידיש-לייענער אין אױסלאַנד, װועמען די דאָרטיקע יעווסעקישע פּרעסע 
שטעלט צו דעם , פריי-ישראלדיקן" מאַטעריאַל, געהאַט כאָטש אַ באַגריף וועגן דער אידענטי- 
פיצירונג פון די רוצחים. ווייל אויב גלאַט אַ , כנרת-אינצידענט" -- האָט גריילעך געקאַנט 
געמאַלט זיין, אַז די יידן גופא האָבן אויף זיך געשאָסן... נאָר די , רופן צו אַװאַנטוריסטישע 
מיליטערישע אַקציעס קעגן סיריע" לאָזן אונדז ערשט ויסן, אַז אינעם , כנרת-אינצידענט" 
איז אויך פאַרמישט דער אַראַבישער שכן פון יענעם ברעג. 

די זעלבע לייט פון מק"י, װעלכע זענען אַזעלכע מילדע מחותנים לגבי די אַראַבישע 
הערשער און זענען גרייט זיי צו געבן אַ קניפּ אין בעקל פאַר דער ,, פיינער" אויפירונג, װערן 
אויסער זיך פאַר צאָרן, ווען דאָס מעסטל פון אַראַבישער אַגרעסיע װוערט איבערפולט און די 
באַװאָפּנטע כוחות פון צה"ל זענען געצװונגען אויף אַזאַ אָדער אַנדערן אופן צו רעאַגירן און 
דערלאַנגען דעם רוצח אַ קלאַפּ אין זיין אייגענער נעסט. דער מק'יסטישער לעקסיקאָן געפינט 
נישט דעמאַלט קיין אַנדערע באַצייכענונגען פאַר דער רעגירונג און צה"ל װ": ‏ בן גוריון 
פּראָװאַצירט מלחמה" ; ,,צה"ל באַפאַלן פרידלעכע אַראַבער"; , אויפן באַפעל פון אַמעריקאַנער 
אימפּעריאליזם האָבן יידישע זעלנער אַדורכגעפירט אַ בלוט-באָד אין מצרים" -- און נאָך 
און נאָך. ווען אָבער פיריער מאָרדן און שיסן, ווען מצױישע דיװוערסאַנטן פירן אַדורך בלוטיקע 
חתונות װוי די אין מושב פטיש, ווען ירדנער פאַרגנבענען זיך ביינאַכט אין שטילע דערפער 
כדי מאַרדן ישראל-בירגער לשם מאָרד -- דעמאַלט איז עס אין ד" אויגן פון אונדזערע 
, קאַמוניסטן" סתם אינצידענטן, װאָס מען וייסט נישט ער סהאָט זיי אַרויסגערופן, דער 
עיקר -- וועמען דאַרף מען רופן צו פאַראַנטװאַרטלעכקײט. 

אינעם אױבנדערמאַנטן אַרטיקל , דער כנרת-אינצידענט" איז טאַקע מיט קיין װאָרט נישט 
דערמאַנט געװאָרן וועלכע ס'איז פאַראורטיילונג לגבי די סירישע הערשער, אַ פעסטשטעלונג 
פון זייער אחריות לגבי דעם כנרת-מאָרד. 


מק'י האָט אַן ,, אויסוועג" פּאַר אַ שלום 


יעדע מעשה, אַפילו אַ גאָר טרויעריקע, האָט אַ סוף. אויך די מק'יסטישע אָפּשאַצונג 
פונעם ,,כנרת-אינצידענט" ענדיקט זיך... מיט אַ ווענדונג און רוף צו שלום (פאַרשטייט זיך, 


אַז -בלויז אויפן אַדרעס פון ישראל). נאָר אויף וועלכע באַדינגונגען ? 

אפשר אויפן סמך פון די אָפטע אַפּיציעלע דעקלאַראַציעס פון דער כנסת-טריבונע און 
ביי אַנדערע געלעגנהייטן אין נאָמען פון דער גאַנצער רעגירונג, אַז זי װעט נישט אָנהייבן 
קיין מלחמה און אַז איר פּרעמיער איז צו יעדער צייט און אויף יעדן אָרט גרייט צו טרעפן 
זיך מיט נאַצערן אויף שלום-געשפּרעכן? צי גאָר דער איינשטימיקער באַשלוס פון דער 
רעגירונג קעגן אַן , איניצאירטער מלחמה" ? צי די אַנטשלאָסענע אָפּגערענצונג פונעם , באַג- 

דאַדער בונד", ביי דער גלײכצייטיקער דערקלערונג פונעם אויסערן-מיניסטער, אַז ,אַ 
זיכערהייט-בונד מיט די פאַרייניקטע שטאַטן שטייט נישט איצט אויפן סדר-היום" ? 


ניין. גאָרנישט! אין די אױגן פון מק"י זענען די אַלֶע דעקלאַראַציעס, פאַרזיכערונגען 
און דערקלערונגען נישט װערט אַפילו אַ שמעק טאַבאַק, פּשוט דערפאַר, ווייל זיי זענען 
אַרױסגעברענגט געװאָרן דורך יידן און ישראלים (ציוניסטן -- רחמנא ליצלן)... אונדזער 
היימישע יעווסעקציע האָט אַ מער ראַיעלערע און סאַלידערע קוועלע אויף וועמען זיך פאַרופן, 
שטיצן, ציטירן און... אויפבויען אַ פעלזנפעסטע שלום-געביידע פאַר ישראל און אירע 
שכנים. דאָס איז -- -- -- 


נאָר לאָמיר ווידער איבערגעבן דאָס װאָרט צו , פריי ישראל": 


;אַט האָט די װאָך די אַראַבישע ליגע זיך געװאַנדן צו דער אונ'אַ מיט 
אַ מעמאָראַנדום, אין וועלכן עס שרייבט זיך צוו. אַנד. אַז: די פראַגע פון א"י 
קאָן געפינען אַ ליזונג, אוב עס װעט געפונען וערן אַ ליזונג פאַר דער 
פראַגע פון פּליטים. די דאַזיקע פראַגע קאָן געלייזט ווערן דורך אינאַרדענען 
זי אין זייערע היימען. דאָס איז אַ ביישטייער פון די אַראַבישע לענדער פאַרן 
שלום אין ראַיאָן, אַדער אַ צוגרייטונג פאַר אַ געוויסער לייזונג פון דער פראַגע, 
װאָס קאַן דערפירן צו אַ שלום"., 


און די צייטונג פאַרענדיקט: 


דער דאַזיקער מעמאָראַנדום פון 8 אַראַבישע מדינות איז זייער אַ וויכטיקער 
דאַקומענט. דאָס הייסט דאַך, אַז מען קאָן פאַרהאַנדלען, אַז ס'איז פאַראַן אַ 
מעגלעכקייט צו געפינען אַ לייזונג, אַפילו פאַר אַזאַ שװערער פראַגע, װי די 
פראַגע פון פּליטים, 


אויף אַ פּאַפּירל פון דער אַראַבישער לינע, דעם באַשעפעניש פון ענגלישן אימפעריאַליזם, 
בויען מיקוניס און סנה זייערע האָפענונגען אויף אַ שלום אין ראַיאַן; אויף דער זעלבער 
ליגע, אין וועלכער ס'זענען פאַרטראָטן: דער דיקטאַטאָר עבדאַל נאַצאַר, אין וועמענט מדינה 
ס'אין נישטאָ קיין פּאַרלאַמענט, קיין פּראָפּעסיאַנעלע באַװעגונג, קיין פּאַליטישע פּאַרטײען, 
קיין פרייהייט פון פּרעסע און פאַרזאַמלונגען, קיין שלום-באַוועגונג, קיין קאָמוניסטישע צי 
וועלכע ס'איז אַנדערע אַרבעטער-פּאַרטײ; דער מלך פון סעודיה, וועלכער האָט איין , רעצעפּט" 
פאַר ישראל: זי ליקווידירן און אירע בירגער שלידערן אין ים, דער, אין וועמענס מדינה 
ס'בליט דער שקלאַפן-האַנדל און וועמענס נאַפּט אוצרות און שטחים פון לאַנד זענען איבער- 
געגעבן אין רשות פון אַמעריקאַנער נאַפט-געזעלשאַפטן און אַמעריקאַנער מיליטערישע איינ- 
הייטן; דער מלך פון ירדן, וועלכער האָט גלייך נאָכן פאַרטרייבן גלאַבן דערקלערט ועגן 
אַ וייטערדיקער אויפגאַבע -- ,,צו באַפרײען גאַנץ ארץ-ישראל" ; דער מלך פון עיראַק, וועלכער 
האָט אַפילו נישט געװאָלט חתמענען דעם װאָפּנשטילשטאַנדיהסכם מיט ישראל און אויפגע- 
שטעלט דעם באַגדאַדער בונד; די פּרעזידענטן פון סיריע און לבנון, וועמענס אַריינדרינגלער 
און מיליטער, ספּעציעל פון סיריע, גיבן אונדז די מעגלעכקייט זייער אָפּט צו דערמאַנען וועגן 
די , שלום-טענדענצן" פון אונדזערע שכנים; דער הערשער פון תימן, וועמענס עפנטלעכע 
אַרױסטרעטונגען הייבן זיך אַן (אָדער ענדיקן זיך) מיט דעקלאַראַציעס וועגן פאַרניכטן ישראל, 

אָט די דאָזיקע אַראַבישע ליגע, וועמענס עקזיסטענץ-באַרעכטיקונג איז געשטיצט בלויז 
און אויסשליסעלך אויף אומצוברענגען די יידישע מדינה, אין אין מק"יס אויגן אױיסגעװאַקסן 
צו אַ פאַקטאָר פון פרידן אין אונדזער ראַיאַן, אויפן סמך פון אַ גאַרגישט-זאָגנדיקער און צו 
גאָרגנישט-פאַרפליכטנדיקער ווענדונג צו אונ"אַ וועגן צוריק אַרײנלאָזן די פּליטים קיין ישראל. 

קעגן דער שלום-באַוועגונג אין ישראל 


מק"י וויל ביי יעדער געלעגנהייט אויפווייזן איר טריישאַפט און צוגעבונדנקייט צו די 
באַשלוסן און פּרינציפּן פון דער שלום-באַװעגונג אין לאַנד. האָט דאָך דער ועד למען השלום 
בפירוש באַשלאָסן, אַז אַ ישראל-אַראַבישער הסכם קאַן דערגרייכט ווערן אָן פרעמדע פאַרמיט- 
לער און אַן פריערדיקע באַדינגונגען! דער פאַרבאַדינג פון דער רעאַקציאַנערער אַראַבישער 
ליגע וועגן צוריקנעמען די פּליטים מיט וועלכן עס סאַלידאַריזירט זיך מק'י און באַצײיכנט 
עס אַפילן וי אַ וויכטיקער דאַקומענט, איז דאָך אַ בפירושע פאַרלעצונג פונעם עיקר-פּרינציפּ 
פון דער שלום-באַוועגונג און פון דער גאַנצער אָרגאַניזירטער אַרבעטערשאַפט אין ישראל. 


כדאי אויך אונטערצושטרייכן, אַז די אַראַבישע פעלקער וװערן אין דעם פאַל לגמרי נישט 
דערמאַנט. זיי, אויף וועמען מק"י פלעגט ביי פאַרשידענע קאַניוקטורן און געלעגנהייטן זיך 
שטיצן אַלס די טרייב-קראַפט פאַר שלום און פּראָגרעס אויפן נאָענטן מזרח, זענען אין דער 
;פריי-ישראל"-אָפּשאַצונג וועגן , כנרת-אינצידענט" אינגאַנצן פאַרלוירן געגאַנגען. אויך אין 
דעם איז פאַראַן אַ , לאָגיק", פאַרשטייט זיך -- אַ מק"יסטישע. וייל אוב די אַראַבישע 
ליגע איז די פאָן-טרעגערין פון שלום; אוב נאַצאַר צי כוסיין מלך ירדן זענען די אַנטי- 
אימפעריאַליסטן און , נייטראַליסטן" --- רעדן זיי שוין אין נאָמען פון די דורך זיי אונטערדריקטע 
פעלקער, וועמען אויך מק"י האָט איף איר שטייגער ‏ ליקווידירט".. 


אַ פֿראַגרעסירנדיקער צוריקטויט 


דער 20סטער קאַנגרעס פון דער סאָויעטישער קאָמפּאַרטײ האָט אויפן סמך פון דערפאַרונ- 
גען, אָפּשאַצונגען און איבערשאַצונגען פון װוערטן געהאַט מוט און דרייסטקייט צו רעווידירן 
פּעלערהאַפּטע איינשטעלונגען, פאַרקלענערן דעם קולט פון אַ פאַרשטאָרבענעם פירער, אָנער- 
קענען פּאַרשידענע וועגן צום סאַציאַליזם און געווען אויך איינשטימיק אויף איבערצושרייבן 
די געשיכטע פון דער פּאַרטײ, 


בלויז מק"י אין ישראל, וועמענס גענעראל-סעקרעטאר האָט אַפילו בייגעווינט דעם 
קאַנגרעס אין מאַסקװע, האָט גאַרנישט געלערנט פון די נייע אנטויקלונגען. בלינדקייט, 
פאַרגליווערטקייט און שנאה צום ציוניזם ליגט זיי אַזױ אין בלוט, אַז ער ווייס, אויב ס'וועט 
אַמאָל קומען די שעה און אויך מאָסקװע װעט ענדערן איר באַציאונג צו אונדזער באַפרייונג- 
ווערק (אין װאָס מיר האָבן אַ רעכט צו גלויבן) -- צי זיי װעלן זיין פעיק אַדורכצופירן די 
נייע ליניע מיט אַזאַ אייפער און ברען, װי מק"י טוט דאָס איצט אין איר אַנטי-ישראלדיקײט. 
דאַרט װוּ ס'קומט צו נאַציאָנאַל-יידישע און ישראלדיקע ענינים, ווייזט מק"י אַרױס אַ געװאַל- 
דיקע פעיקייט צו גיין.. אויף צוריק, 


די ,נייע" אָריענטאַציע פון מק"י אויף דער אַראַבישער ליגע, איז נאָך איין שװאַרצער 
בלאַט אין דער געשיכטע פון אונדזער היימישער , קאָמוניסטישער" פּאַרטײ -- אַ געשיכטע 
װאָס ציט זיך זינט דער צוזאַמענאַרבעט מיטן מופטי, ביזן אויסליבן איצט די אַראַבישע 
פעאָדאַלע, דיקטאַטאַרישע און רעאַקציאַנערע הערשער. אַנשטאַט איבערשרייבן איר אייגענע 
היסטאָריע, טוט מק"י גאר צושרייבן אַ ניי, טרויעריק זייטל צו איר געשיכטע, מיטן שטיצן 
זיך אויפן פריש-געבאַקענעם פאַרבינדעטן -- די אַראַבישע ליגע. 


אויך וועגן דעם װעלן ‏ די אָפּלײיקענער פונעם אייגענעם פאָלק דאַרפן אַמאָל אָפּגעבן 


אַ חשבון! 
(אדייוו ת"א, 15.3.59) 

אַ ווידוי אָן חרטה, אָן מסקנות 


(וועגן אַרטיקל אין דער ,פּאַלקסשטימע?" -- ,אונדזער ווייטיק און אונדזער טרייסט") 


דער קאַנגרעס-צוג אַנגעקומען אויך צו אַ יידישער סטאַציע.י. 


סוף פּעברואַר 1956, געציילטע טעג נאָכן פארענדיקן דעם 20סטן קאַנגרעס פון דער 
סאָויעטישער קאָמוניסטישער פּאַרטײ, האָט דער שװער באַלאָדענער צוג מיט די קאַנגרעס- 
באַשלוסן זיך שנעל אַ טראָג געגעבן איבער די רחבותן פון ראַטן-פאַרבאַנד, איבער שטעט 
פון אײיראָפּעישע מדינות און דערנאָך אוועק אויף דער ברייטער װעלט, כדי אױסלאָדענען 
דעם באַגאַזש װאָס האָט באַדאַרפט העלפן בעסער פאַרשטיין דעם באַדייט פון די היסטאָרישע 
ענדערונגען און פון דער נייער ליניע. צענדליקער טויזנטער אַגיטאַטאָרן און די גאַנצע פּרעסע 
אין ראַטן-פאַרבאַנד האָבן געגעבן דעם פאָוויעטישן טייטש פון די באַשלוסן, בעת טאָרעז 
אין פראנקרייך, טאַליאַטי אין איטאַליע, אָכאַב אין װאַרשע, אוּלבריכט אין מזרח-בערלין, 
נאַװאָטני אין טשעכאָסלאָװאַקיע און אַנדערע קאָמוניסטישע טוער אין פאַרשידענע לענדער, 
האָבן אויף זייער שטייגער, מיט זייער לאַנדשפּראַך און אין ליכט פון די דערפאַרונגען און 
אַנטװיקלונגען אין זייערע מדינות, אַנאַליזירט דעם פאָרגעקומענעם קאָנגרעס און אַָנגעצײיכנט 
וועגן פאַר דער פּאַרטייאישער און מלוכהשער פּאָליטיק פון יעדן לאַנד באַזונדער. 

אַן איבעדראשטע װעלט האָט געגאַפט פון די אַנטפּלעקונגען אויפן קאָנגרעס: פונעם 
אַראָפּרײיסן דעם פּערזאָנען-קולט, פון בעריאַיס מעשים-תעתועים, פון דער טעוע אַז עס מוז 
נישט קומען צו קיין באַװאָפנטן צוזאַמענשטױס צווישן לענדער מיט פאַרשידענע רעזשימען 
און אַז יעדע מדינה קאַן און מעג אַנװענדן איר אייגענעם וועג צום סאַציאַליזם, 

גרויסע טיילן פונעם יידישן פאָלק, אומאָפּהענגיק פון זייערע איינשטעלונגען צו פסס"ר, 
האָבן אַרױסגעװיזן אַ סך געדולד און געװאַרט אויפן דאַזיקן צוג. װעט ער זיך אויך דערקייקלען 
צו אַ יידישער סטאַציע ? ווען וועט זיין , פייף" זיך דערהערן אין ירושלים, ניו-יאָרק, לאַנדאַן 
צי פּאַריז, װוּ ס'זענען פאַראַן קאָמפּאַקטע יידישע מאַסן? אפשר גאָר װעט דער ידישער 
װאַגאַן פונעם צוג אָפּגעטשעפּט װוערן אין מאָסקװע און פון דאָרט װעט זיך דערטראָגן 
דאָס נייע לגבי אונדן ? 

ערשט נאַָכדעם װי דער רוב קאָמוניסטישע פּאַרטײען האָבן אױיף זײיער שטײגער זיך 
געספּראַװעט מיט די קאָנגרעס-מאַטעריאַלן, פאַרדײיעט די באַשלוסן און אָנגעהױיבן איבער- 
שטעלן די אַרבעט אויף נייע רעלסן; שוין נאַכדעם וי דער קאָנגרעס-צוג האָט אַדורכגעמאַכט 
זיין וועלט-רייזע און בשלום געװאַלט זיך אומקערן צו דער אַרױספאַר-סטאַציע -- האָט מען 
זיך געכאַפּט, אַז דער יידישער װאַגאַן איז געבליבן נישט אױסגעלאָדנט, אַז באַזאַמען מיט 
די רעזאָלוציעס פונעם צװאַנציקסטן קאָנגרעס, געפינט זיך דאָרט אַ ליטעראַרישע ירושה פון 
אַ דוד בערגעלסאָן, פּרץ מאַרקיש, י. קושניראָוו, איציק פעפער, דער נסתר און אַנדערע -- 
און מיר האָבן זוכה געווען, אַז ערשט אָנהייב אַפּריל האָט דער דאָזיקער װאַגאָן זיך דערקייקלט 
צו אַ פאַרװאָרפענער, וייניק באַװוּסטער יידישער סטאַציע, װאָס טראָגט דעם נאָמען 
רעראקציע ,פאלקפשטימע" אין דער הױפּשטאָט פון פּױלן. 


פֿאַר װאָס אָן אַ נאָמען! 


דעם 4טן אַפּריל 1956, אינעם אָרגאַן פון דער פּױלישער פאַרייניקטער אַרבעטער-פּאַרטײ 
, פאַלקס-שטימע" װאָס דערשיינט אין װאַרשע אין דער יידישער שפּראַך, האָט זיך באַװין 
אַן אַרטיקל (אָן אַן אונטערשריפט) , אונדזער וייטיק און אונדזער טרייסט". די אַנאָנימע 
מחברים באַשטעטיקן דאָרט דעם שוידערלעכן אומקום פון אַ גאַנצער פּלעיאַדע טאַלאַנטפולע 
סאָויעטיש-יידישע שרייבער און דיכטער, אָנװײזנדיק אומצויידייטיק אויף זייער רוצח -- 

לאַװורענטי בעריאַ. אויך לאַזט זיך פון דעם אַרטיקל אַרוספילן אַ טיפער יידישער קרעכץ 
איבערן אומגליק -- סיי צוליב די אומשולדיקע קרבנות, סיי צוליבן פאַרניכטן אַ גאַנצע 
ליטעראַטור פון אַ פאָלק. 

ס'איז נישט שװער זיך אָנצושטױסן, אַז די װאַרשײינלעכע מחברים פונעם אַרטיקל אין 
דער ,, פאַלקס-שטימע" זענען שמעון זאַכאַריאַש, פּראָפ' ב. מאַרק, מיכאל מירסקי, דוד ספרד, 
ה. סמאַלאַר און י. לאַזעבניק -- אפשר נאָך איינער צי עטלעכע נעמען, אָדער ווייניקער פון 
די אויסגערעכנטע. אָבער פאַר װאָס האָט די דאָזיקע יידן נישט געסטייעט קיין מוּט אַװעקצולײיגן 
זייערע אונטערשריפטן אונטערן ,,װוייטיק און טרייסט" ? פאַרװאָס האָט גראָד דאָס איינאונאיינ- 
ציקע אַרטיקל װאָס פאַרנעמט זיך מיטן באַלױכטן די קאַנגרעס-באַשלוסן אויף אַ יידישן 
שטח, געמוזט דערשיינען אָן אַ טאַטן ? און צי דאַרף טאַקע די דאָזיקע פּובליקאַציע ברענגען 
צום אויסדרוק אונדזערע אָנגעװײיטיקטע יידישע ענינים אוֹן צייכענען אַ וועג פאַרן יידישן 
פאָלק אין ליכט פון די באַשלוסן פונעם צװאַנציקסטן קאָנגרעס ? זענען דאָס די נייע , עשרת 
הדברות" פונעם ראַטן-פאַרבאַנד און פון דער קאָמוניסטישער װעלט לגבי דער יידן-פראַגע ? 

געווען אַ גרונט צו גלויבן, אַז נאָך אַזעלכע ראַדיקאַלע ענדערונגען און איבערשאַצונגען 
אויפן קאַנגרעס אין אַלע שטחים פון סאַװיעטישן לעבן, װעט זיך לאָזן הערן אַ רמז ועגן 
חרטה לגבי דעם באַעולה'טן יידישן פאָלק. און אויב ס'וועלן זיך וועגן דעם נישט אַרױסזאָגן 
אַזעלכע אױטאָריטעטן וי כרושטשאָוו צי בולגאַנין, װעט כאָטש עמעץ אַנדערש פון צענטראַל- 
קאָמיטעט געפינען פאַר נייטיק אָנצודייטן דעם נייעם קורס לגבי יידן. ליידער, אויפן קאָנגרעס 
גופא האַט מען נישט געהערט ,קיין יידיש װאָרט" פון קיינעמען. אױך לאַנגע װאָכן נאָכן 
קאַנגרעס, האָט מען אינעם יידישן סעקטאַר נישט געזען קיין ענדערונגען לויטן קאַנגרעס-נוסח 
-- און דאָס װאָס ס'איז אַזױ שפּעט געקומען צום אויסדרוק אין דער , פאָלקס שטימע", איז 
באמת אַ גרויסער וייטיק, אָבער אַ גאָר קנאַפּע טרייסט. 


א געדונגענער קדיש 


װי טרויעריק-רירנד און ווייטיקלעך עס זאָל נישט קלינגען אין דער , פאָלקס שטימע" 
דער הספד איבער די פאַרשניטענע יידישע שרייבער, וי מיר זאָלן נישט אַרויספילן אַ מין 
ווידוי און אַפילו אַ פאַרבאָרגענע טרער איבערן גורל פון אַ דוד בערגעלסאָן און זיינע שרייבער 
קאַלעגן, קאַנסטו זיך אָבער נישט באַפרײיען פוֹנעם געפיל, אַז נאָך אַלעמען אין עס אַ 
געדונגענער קדיש, אַ באַשטעלטער אל מלא רחמים איבער די קברים פון די יידישע שרייבער 
אין ראַטנפאַרבאַנד. דער דאָזיקער קדיש, אַ געװאַלטיק פאַרשפּעטיקטער, פאַרמאָגט נישט אין 
זיך די אינערלעך-איבערגעלעבטע יסורים צוליבן געשעענעם, נאַר ברענגט צום אויסדרוק 
נאַכקאָפּירטע און איבערגעחזרטע קינות. 

ס'אונטערליגט נישט קיין ספק, אַז די מחברים פונעם אַרטיקל אין דער , פּאַלקס-שטימע", 
זענען פון נאַציאַנאַלקן שטאַנדפּונקט מאַראַליש און פּאַליטיש מיטפאַראַנטװאַרטלעך פאַר דעם 
װאָס ס'איז פאַרגעקומען מיט די יידישע שרייבער און דער יידישער ליטעראַטור אין ראטן- 
פאַרבאַנד, הגם זיי זענען זיך דערצו נישט מודה מיט קיין איין װאָרט. און אויב , אונדזער 
ווייטיק און אונדזער טרייסט" איז אָן קאַמענטאַרן און באַמערקונגען איבערגעדרוקט געװאָרן 
אין דער היגער מק'י-פּרעסע און אין די יעווסעקישע צייטונגען אויף דער ועלט, מיינט עס, 
אַז דאָס דאַרף זיין דער נייער וועג פון יידישער סטראַטעגיע און טאַקטיק נאָכן צװאַגציקסטן 
קאָנגרעס. 

איז דאָס טאַקע אַ נייער וועג ? 

מיינט דאָס וועזנטלעכע ענדערונגען אין דער יד.- פּאָליטיק פונעם ראַטנפאַרבאַנד און 
פון דער קאָמוניסטישער באַװועגונג בכלל ? 

האָט מען עפּעס געלערנט פונעם וילדעווען פון דער בעריאָװושטשינע, װאָס האָט חרוב 
געמאַכט דאָס יידיש-געזעלשאַפטלעכע און קולטורעלע לעבן אין פסס"ר ? 

איז פאַרזיכערט אויף ווייטער אַ דױיערהאַפטיקער קיום פון יידישער שאַפונג אין ראַטן- 
פאַרבאַנד גופא, אין די סאַציאַליסטישע לענדער און אויף דער װעלט בכלל? 

האָבן די קאָנגרעס-װוינטן זיך אַרײינגעריסן אויך אינעם תחום פונעם יידישן לעבן, דערגרייכט 
אויפן נאָענטן מזרח און עטװאָס אָפּגעקילט דאָס צו אָפּטע מצרישע פייער (מיטן טשעכישן 
געווער), אָדער אָפּגעשװאַכט די סאָלידאַריטעט פונעם ראַטן-פאַרבאַנד מיט דער אַראַבישער 
וועלט, ביים גלייכצייטיקן פאַרזען ישראל מיט אירע איסגעשטרעקטע הענט נאָך שלום ? 

אויב אורטיילן לויטן אַרטיקל אין דער , פאָלקס-שטימע" -- און פאָרלויפיק אין דאָס 
דער איינציקער יידיש-דאַקומענט פונעם 20סטן קאַנגרעס -- מוזן מיר אויף די אַלע, פריער- 
געשטעלטע פּראַגן, ענטפערן מיט אַ באַדױערנסװערטיקן ניין! 

פון דעם װידוי-אַרטיקל באַקומט זיך, אַז צום אומקום פון די יידישע שרייבער און טוער 
אין ראַטנפאַרבאַנד האָבן גורם געווען צוויי סיבות: דער פּערזאַנען-קולט און די א. ג. 
בעריאַװושטשינע, אוב אַזױ, האָט זיך געלייגט אויפן שכל, אַז װי נאָר בעריא אין אַראָפּ 
פון דער אַרענע און דער אַנטיסעמיטישער דאַקטױרים-בלבול איז בטל געװאָרן, זאָלן די 
רעדאַקטאָרן פון דער , פאָלקס-שטימע" שוין דעמאַלט פאָדערן די רעהאַביליטאַציע פון די 
יידישע פּען-מענטשן אין פסס"ר, די זאַכאַריאשעס און מירסקי'ס קאָנען נישט לייקענען, וו 
רירנד זי זאָלן איצט נישט שרייבן וועגן די קרבנות פון די בעריא-מערדער, אַן גאַנצע דריי 
יאָר נאַכן טוט פונעם הויפּט-רוצח, האָבן זיי געשויגן. אויב זיי האָבן ווען יאַ גענומען אַ 
װאַרט אין דער פראַגע, איז עס נאָר געווען צו באַװייזן, אַז די יידישע שרייבער אין ראַטן- 
פאַרבאַנד איז גאַרנישט געשען, אַ סימן -- עפּעס אַ יעווסעקישער זשורנאַליסט פון קאַנאַדע 
האָט געהאַט אַ שמועס מיט אַ כלומרשט אומגעקומענעם שרײיבער; אַז אינעם ראַטן-פאַרבאַנד 
איז בכלל נישט נויטיק קיין יידישע ליטעראַטור, ווייל ס'אין נישט פאַראַן קיין נאַכפראַגע 
אויף אַ יידיש בוך צי אַ צייטונג; און אַז אין פסס"ר בליט גאַר אַ יידיש-געזעלשאַפטלעך 
לעבן, אַ באַװייז -- לכבוד ראש-השנה האָט הרב שלייפער געשיקט אַ שלום-אַפּעל צו דער 
אגודת ישראל אין ענגלאַנד.. 


ס'איז ערשט נייטיק געווען אין יאָר 1956 אַ צװאַנציקסטער קאַנגרעס פון דער פּאַרטײ, 
ס'האַט זיך געפאַדערט אַז כרושטשאָװו און מיקאָיאן זאָלן אַראָפּרײיסן דעם פּערזאָנען-קולט און 
בעריאן, כדי אויך די , פאַלקס-שטימע" זאָל אַ קרעכץ טאַָן איבער יידישע ענינים און געבן 
אַ כאילו יידישע באַלוכטונג צו דעם אַלעמען װאָס שפּילט זיך איצט אָפּ פאַר אונדזערע אויגן. 


אויך קולטור דאַרף האָבן טעריטאָריע 


אינעם ווידוי-אַרטיקל פון דער , פאָלקס-שטימע" ווילן די חברים געפינען אַ טרייסט: 

א) די אַלפאַרבאַנדישע קאָמוניסטישע פּאַרטײ איז די קעמפערין פאַרן אמת װאָס אין דער 
אונטערשטער שורה ,מוז ער און װעט זיגן"'; ב) ביים היינטיקן טאָג זענען העכער 60 
יידישע שרייבער אין ראַטן-פאַרבאַנד צוריק שעפעריש און גרייטן אַרױסצוגעבן זײיערע 
װערק; ג) אַז די לענינישע נאַציאָנאַלע פּאַליטיק לגבי די יידן װערט איצט, פּונקט וי אין 
די ערשטע צוויי צענטליק יאָר נאָך דער רעװאָלוציע, ריכטיק אָנגעװענדעט, 


די אַלע טרייסט-פּונקטן חזרן איבער אַלטע פעלערן און פאַלשע איינשטעלונגען 


אפשר איז באַרעכטיקט דער גלויבן אין דער קאַמוניסטישער פּאַרטײ פון ראטן-פאַרבאַנד, 
וועלכע איז איצט איבערגעגאַנגען צו אַ קאַלעקטיוער אַנפירונג און אױסגעװאַרצלט אַ ריי 


נעגאַטיווע דערשיינונגען אינעם מלוכהשן און פּאַרטײיאישן לעבן. ס'איז אויך דער פאַרדינסט 

פון דער פּאַרטײ אוֹיפן געביט פון אינדוסטריאַליזאַציע, קאָלעקטיװויזאַציע און קולטור-אויפטוען, 
וי די אַנװוענדונג פון דער לענינישער נאַציאָנאַלער פּאַליטיק לגבי אַלע פעלקער פונעם ראַטן- 
פאַרבאַנד. די מעשה איז אָבער די, װאָס טאַקע לענין האָט פאַרזען און פאַרלייקנט די 
ספּעציפישקייט פונעם יידישן פאָלק און דערפאַר אים צוגעשריבן אַ לאַנגזאַמען אָבער גענוג 
ווירקזאַמען טױיט: אַסימילאַציע. קיין װוּנדער, װאָס די יידישע קולטור אין ראַטן-פאַרבאַנד 
איז אַזױ שנעל אומגעברענגט געװאָרן, װי נאָר ס'זענען פאַרשיקט אָדער געטױיט געװאָרן די 
שרייבער. אויך קולטור אוֹן ליטעראַטור דאַרף האָבן באָדן אונטער די פיס. אויך פאַר דער 
יידישער מינדערהייט דאָרט האָט דאָס אַנװענדן דעם לענינישן פּרינציפּ פון דער נאַציאַנאַלער 
פראַגע באַדאַרפט מיינען -- אייגענש טעריטאָריע, אַן אייגן לאַנד. צו דער מסקנה זענען 
געקומען אַ ריי סאָװיעטישע מלוכה-מענער, מיטן פאַרשטאַרבענעם קאַלינין בראש. אַבער דווקא 
די דימאָנטשטינ'ס, ליטװאַקאָװ'ס און אסתר פרומקינ'ס, וועמען דאָס נעקראָלאָג-אַרטיקל אין 
דער ,, פּאַלקס-שטימע" רעכנט אויס צװישן די אומגעברענגטע, זענען געווען די ערשטע 
פאַרלייקענער, אַפילו פונעם טעריטאָריאַליזם נוסח ביראַ-בידזשאַן. זיי, פּונקט וי זייערע 
נאָכפאָלגער, וועלכע וויינען איצט אויף די שפּאַלטן פון דער װאַרשעװער , פאַלקס-שטימע", 
פּאַריזער , נייע פּרעסע", ניו-יאַרקער ,,מאָרגן:פרייהייט", תל-אביבער , קול העם" און ,,פריי 
ישראל", ווילן נאַך אַלץ נישט אָנערקענען די אַלװעלטלעכקײט פונעם יידישן פאַלק און די 
נויטווענדיקייט פון אַ טעריטאַריאַלער לייזונג פון אַלע זיינע ספּעציפישע פּראַבלעמען 

ס'איז טאַקע אַ שטיקל טרייסט דער פאַקט, װאָס 60 יידישע שרייבער אין ראַטן-פאַרבאַנד 
זענען שעפעריש טעטיק. האָט וועגן דעם געמוזט דערציילן דווקא די װאַרשעװער , פאַלקס- 
שטימע" ? איז דען שווער געווען אַרױסצוגעבן זייערס אַן אַלמאַנאַך, צי אַ זאַמלונג אין 
מאַסקװע גופא ? און אַגב אורחא, פאַרװאָס האָט קיין איינער פון די זעכציק נישט אַרױסגע- 
טרעטן אויפן קאָנגרעס גופא צי פוֹן אַן אַנדערער טריבונע אין מאַסקװע, כדי לאָזן הערן 
זיין פּראַטעסט און צער איבער אומקום פון די שרייבער? פאַרװאַס ווידער אַזאַ געהיימניס- 
פולקייט, נעפּל און נישט-דערזאָגטקײט ? 


דעריבער פאַדערט זיך אַן אומבאַדינגטע אויפקלערונג פון דער סאָויעטישער הױפּטשטאַט, 
פון די זעלבע קרייזן פונװאַנען ס'זענען מיט אַזאַ געוואגטקייט און מוט אַרױסגעברענגט 
געװאָרן די קאַנגרעס-באַשלוסן --- וועגן ווייטגייענדיקע ענדערונגען אויך לגבי דעם יידישן 
לעבן, אָנהײבנדיק פון דער טעריטאָריעלעך ליזונג, ביז אַ ברײטפאַרמאַסטענער יידישער 
ליטעראַטור און קולטור; אַ באַנײט יידיש טעאַטער און פּרעסע; פון ענגע פאַרבינדונגען 
פונעם סאַװויעטישן יידנטום מיט זיינע ברידער אין דער גאַנצער װעלט; דורך אַנערקענען די 
רעכט און קיום פון מדינת-ישראל, די האַפענונג און צוקונפט פון אונדזער גאַנצן פאָלק, 
פּונקט װי עס װערן אַנערקענט אַנדערע מדינות און פעלקער, 

כל-זמן איליא ערענבורג'ס בריוו פון יאָר 1947 צום מינכענער יידישן סטודענט גילט 
נאָך אַלץ פאַר זאַכאַריאַשן און מיקוניסן אַלס פּראַגראַם פאַרן יידישן פאָלק; כל-זמן מען 
לייקנט אין אונדזער אַלװעלטלעכקײט און טעריטאָריאַליזם; כליזמן די באַציונג צו דער 
יידישער מדינה און צום ציוניזם -- דעם פּראַלעטאַרישן װי דער בירגערלעכן --- איז פאַרבליבן 
אָן ענדערונגען -- װעט די וידוי פון דער , פּאָלקס-שטימע" פאַרבלייבן נישט מער װי אַ 
דאַקומענט, אָן די מינדעסטע געפילן פון חרטה, אַן װייטגייענדיקע מסקנות. 

- 


מיר פון אונדזער זייט זענען גרייט צו געבן קרעדיט דער נייער ליניע און װאַרטן מיט 
אומגעדולד אויף אַ באמת געענדערטער איינשטעלונג לגבי יידישע ענינים. 


(אד"וו ת"א, 19,4,56) 

שלום פון נאַענט און פון ווייט 


מיט אַ צייט צוריק האָט אין כינע געויילט אַ דעלעגאַציע פון גוטן ווילן מצד דער 
יאַפּאַנישער סאָציאַליסטישער פּאַרטײ, הגם צווישן ביידע מדינות זענען נישט איינגעשטעלט 
קיין דיפּלאַמאַטישע פאַרבינדונגען און פון פאָרמעלן שטאַנדפונקט, הערשט צוישן זיי מלחמה- 
צושטאַנד. פונדעסטוועגן האָבן די סאַציאַל-דעמאַקראַטישע שליחים שנעל און פריינטלעך זיך 
צוזאַמענגערעדט מיט די קאָמוניסטישע מנהיגים פונעם שכנותדיקן לאַנד און ביידע צדדים 
האָבן אַרױסגעװיזן איינשטימיקייט אין דער נױטװענדיקייט איינצושטעלן דיפּלאָמאַטישע 
באַציונגען, אויסברייטערן די קאַנטאַקטן צװוישן ביידע פעלקער, פאַרשטאַרקן דעם קעגנזייטיקן 
קולטורעלן, עקאָנאַמישן און טעכנישן אויסטויש. די אַטמאַספער פון פריינטשאַפט, צוטרוי און 
אויפריכטיקן ווילן פאַר צוזאַמענאַרבעט, האָבן אַמבעסטן כאַראַקטעריזירט די ווערטער פון 
י. אַסאַנוּאַ, ראש פון דער יאַפּאַנישער דעלעגאַציע, וועלכער האָט אויף אַ צוזאַמענטרעף מיט 
מאַאַ טסע-דון דערקלערט : 

,בעסער א נאַענטער שכן, איידער א ווייטער קרום"... 

די דאָזיקע ווערטער, אַרױסגעזאָגטע אויפן ווייטן מזרח, זענען וי אָפּגעמאַסטן פאַר דער 
לאַגע אין אונדזער ראַיאָן. װער נאָך אַזױ וי מיר ווייסן, אַן די אַראַבישע רעגירונגען, 
אַנשטאָט זיין איינגעשטעלט אויף פריינטשאַפט מיטן ישראלדיקן שכן, אַריענטירן זיך גאַר 
אויף ווייטע און צווייפלהאפטע קרוכים --- אַן אָריענטאַציע, װאָס איז אָן שום ספק איינע 
פון די וויכטיקסטע שטערונגען צו באַרוּאיקונג און פרידלעכן צזאַמענלעבן 

אמת, פון אַ סך טריבונעס, באַצירטע מיט דער שלום-טויב, קומט אויס צו הערן כלערליי 
דעקלאַראַציעס וועגן פרידן און פעלקער-פאַרברידערונג. אָבער אַ מאָדנע זאַך: װי נאַר די 
דאַזיקע לאָזונגען דאַרפן דערגיין אויפן נאָענטן מזרח, אַזױ פאַרלירן זיי זייער ממשותדיקן 
ווערט און באַקומען אָפּטמאָל אַ פערקערטן באַדייט. אַט-אָט דוכט זיך אַז די טויב פון שלום 
טראָגט זיך צו אונדזערע ברעגעס, אָבער אינמיטן וערן איר די פליגל אונטערגעבראַכן און 
זי פאַלט גאַר אַרײן אין ים, דאָרט װוּ ס'באַװעגן זיך אונטערװאַסער-שיפן... און נישט אײינמאָל 
געשעט, אַז סאַציאַליסטישע פרידן-פאַליטיק און קאָמוניסטישע שלום-אידעאָלאַגיע קומען אַװעק 
ערגעץ-װווּ אויף ברייטע שליאַכן פון דער וועלט, נאָך איידער זיי דערקייקלען זיך צום סאַמע 
צעשטורעמטן ראַיאָן, װוּ יעדן מאָמענט דראָט אַן אויפרייס. אַזאַ איינדרוק האַבן געמזט 
באַשאַפן די פאַרשידענע קאָנפערענצן און צוזאַמענטרעפן אין באַנדאַנג, קאָלאַמבאָ, שטאַקהאָלם, 
ווין און אַנדערע ערטער. די טרויעריקע דערפאַרונג פאַר די לעצטע יאָרן האָט באַװיזן, אַז 
ביידע גרויסע אַרבעטער-לאַגערן, דער סאַציאַליסטישער און קאָמוניסטישער, האָבן (מיט 
געוויסע אױסנאַמען) װי פאַרגעסן אין זייערע הייליקע פּרינציפּן וועגן פרידלעכן צוזאַמענלעב; 
פון פעלקער און מלוכות, נישט אָנװענדנדיק קיין שום איניציאַטיוו צו נאָרמאַליזירן די 
ישראל-אַראַבישע באַציונגען, 

שטוינונג האָט אויך אַרויסגערופן די האַנדלונג פון דער יאַפאַנישער דעלעגאַציע אויפן 
לעצטנס אָפּגעהאַלטענעם קאַנגרעס פונעם סאַציאַליסטישן אינטערנאַציאַנאַל אין וין, װוּ 
פאָרשטייער פון צוויי צענדליק לענדער האָבן באַהאַנדלט אַקטועלע פּראָבלעמען פון דער 
איצטיקער צייט, און צווישן זיי -- די לאַגע אויפן נאַענטן אַריענט. אין די באַשלוסן וועגן 
אונדזער ראַיאָן, פאָדערט דער אינטערנאַציאַנאַל נישט שיקן קיין געווער אויפן נאַענטן מזרח, 
אָפּשטעלן די אַראַבישע דערקלערונגען וועגן מלחמה-צושטאַנד מיט ישראל, אַנהױבן דירעקטע 
שלום-געשפּרעכן אויפן יסוד פון די פאַראַנענע גרענעצן, פרייער אַדורכפאַר פאַר ישראל- 
שיפן אין סועץ און אין אילת-איינגוס און אַ לעזונג פאַרן פּליטים-פּראָבלעם. 

בלויז צוויי דעלעגאַציעס האָבן זיך אַפּגעהאַלטן פון געבן זייער צושטימונג פאַר די 
אױבנדערמאַנטע, פּאַזיטיווע, באַשלוסן : די פאַרשטײיער פונעם יידישן , בונד" און די יאַפּאַנישע 
סאַציאַליסטן. מילא, װאָס שייך דער האַנדלונג פון , בונד", איז זי גאַרנישט קיין איבעראשונג, 
פאָדערן פון דער דאַזיקער באַוועגונג צו שטימען פאַר אַ רעזאָלוציע װאָס זעט אין זייערע 
אויגן אויס עטװאָס פּראָיישראלדיק, װאָלט געמיינט דאָסזעלבע וי פאַרלאַנגען פון מאיר 
ווילנער פון דער ישראלדיקער מק"י, אַז ער זאָל צ. ב. אויף אַ שלום-קאָנפערענץ אין קאַלאַמבאַ 
אַרױסטרעטן אין גייסט פון יידיש-אַראַבישער פריינטשאַפט. אָבער וועלכע זענען געוען די 
מאָטיוון פון דער יאַפּאַנישער דעלעגאַציע נישט צו געבן איר הסכמה צו דער רעזאָלוציע 
אין ווין ? מיט װאָס לאָזט זיך דערקלערן די פאַרשטענדעניש פאַר גוטער שכנה'-שאַפּט וועלכע 
די יאַפּאַנישע סאַציאַליסטן האָבן געפּרעדיקט אין פּעקין און זיך געמאַכט פאַרגעסן אין 
דאָזיקן פּרינציפּ אין דער הױפּט-שטאָט פון עסטרייך ? צי דערפאַר ווייל ער האָט באַדאַרפט 
אָנגעװענדעט װוערן כלפי דעם נאַענטן מזרח? לױט אַזאַ לאַגיק קומט דאַך אויס, אַז בלױז 
יאַפּאַנער און כינעזער דאַרפן לעבן וי גוטע שכנים, בעת ידן און אַראַבער מעגן זיך 
אַרומרײסן ביי די קעפּ.. 

ליידער איז די האַנדלונג פון די יאַפּאַנישע סאַציאַליסטן אין פּעקין און אין ווין גאַרנישט 
קיין אויסנאַם. אַזאַ מין אומקאַנסעקװענטקײט, אַפּאַרטוניזם אוֹן פאַרלייקענונג פון פּרינציפּן, 
איז איצט דאָס אייגנטום פון געוויסע סאַציאַליסטישע און רוב קאָמוניסטישע פּאַרטײען 

אַבער דעם רעקאַרד אויף דעם געביט שלאָגן קודם-כל די סאַציאַליסטישע און קאָמו- 
ניסטישע טוער פון די אַראַבישע לענדער. אויסער דער פאַראיינצלטער שטים פון יוּסוּף חילמי, 
דעם מצרישן שלום-קעמפער וועלכער ריכט אַפּ גלות אין אײיראָפּע (ער האָט מיט צוויי יאָר 
צוריק געשריבן וועגן אַ פרידן צװישן ישראל און מצרים, פאַרשטייט זיך, אין גייסט פון 
עגיפּטישע אינטערעסן) -- איז נישט געהערט געװאָרן קיין איין פאָדערונג אָדער קאַנסטרוק- 
טיווער געדאַנק וועגן אַ ,רונדן טיש" פאַר די צעקריגטע צדדים. פאַרקערט, יענע סאַציאַליסטן 
און קאַמוניסטן פון די שכנותדיקע לענדער, אויב זיי האָכן נאָר אַ מעגלעכקייט לעגאַל און 
עפנטלעך אַרוסצוטרעטן ביי זיך אין לאַנד צי אין אױיסלאַנד, שטייען נישט אַפּ אין זייערע 
אַנטיישראלדיקע גיפט-דעקלאַראַציעס פון אַ נאַצער, מלך סעוד אָדער נורי-'פאשא. פאַרשיכורטע 
פונעם אייגענעם, אַראַבישן נאַציאַנאַלים, דערמוטיקט פון דער אַנטי-ישראל ליניע פון 
מאָסקװע, צי דורך דער , דעמאָקראַטישער" אייזענהאוער-דאָקטרין װאָס האָט איר השפעה 
אין געוויסע אַראַבישע לענדער, לאָזן די דאַזיקע אַרבעטער-טוער נישט אַדורך קיין שוּם 
געלעגנהייט ווייטער צו זייען שנאה צווישן ישראל און די אַנדערע פעלקער, 


געוויס האָבן זיי געלייענט די באַגײיסטערנדיקע באַריכטן וועגן באַזוך פון יאַפּאַנישע 
סאָציאַליסטן אין פּעקין, װאָס נישט געקוקט אויף אַלע מניעות פון , מלחמה-צושטאַנד" און 
קיין דיפּלאַמאַטישע באַציונגען, האַבן זי אָבער פאַרשטאַנען גובר צו זיין די דאָזיקע שטערונגען 
און געפונען אַ געמיינזאַמע שפּראַך מיט דער קאָמוניסטישער כינע. מיט רעכט איז די דאַזיקע 
משלחת באצייכנט געװאָרן אַלס ,דעלעגאַציע פון גוטן ווילן". אָבער ווען װעלן מיר שוין 
זוכה זיין צו הערן וועגן גוטן וילן מצד אַראַבישע סאַציאַליסטן און קאָמוניסטן צו קומען 
אין דער יידישער ירושלים צי תל-אביב ? מיר װאַלטן דאָך זיי אויפגענומען מיט פּאַראַד און 
מיט כבוד, מיט אַ ציטער און טיפער אינערלעכער פרייד, װאָס פונעם צעשטורעמטן ים פון 
שנאה, האַט ענדלעך אויפגעטויכט די אַמתע שלום-טויב מיט דער בשורה, אַז סאיז טאַקע 
פאַרט בעפער אַ נאַָענטער שכן וי אַ ווייטער קרוב... (י"ש ת"א, 18,7,57) 

אויך אַ רעגירונג מעג האַלטן װאָרט 


(ווענן דער טראַנעדיע אין די הימלען פון בולגאַריע) 


דעם זעלבן טאָג װען מ'האָט אין קרית-שאול אַנטהילט די מצבה אויפן ברידער-קבר 
פון די 58 קרבנות פונעם ,, אל-על"-עראָפּלאַן, וועלכער איז מיט צוויי יאַר צוריק אַראָפּגעשאָסן 
געװאָרן איבער דער בולגאַרישער טעריטאָריע -- האָט אַ פאָרשטײיער פון ישראלדיקן אויסערן- 
מיניסטעריום געמאָלדן אין ירושלים, אַז די בולגאַרישע רעגירונג זאַגט זיך אָפּ צו באַצאָלן 
אַנטשעדיקונג פאַרן עראַפּלאַן, דערפאַר אבער איז זי גרייט צו געבן אַ פערזענלעכע געלט- 
פאַרגיטיקונג די משפּחות פון די קרכנות, אין דער הייך וי זי װעט האַלטן פאַר נויטיק. 


אַ מאַדנער צונויפפאַל פון געשעענישן 

אַזאַ ידיעה, גראַד ווען ביים אַנטהילטן דענקמאָל האָבן זיך געהערט דערשטיקטע געוויינען 
און האַרצרײסנדיקע כליפּערײיען פון די משפּחה-מיטגלידער איבערן טראַגישן אומקום פון 
8 אומשולדיקע מענער, פרויען און קינדער. -- האָט בי יעדן ערלעכן מענטשן געמוזט 
אַרויסרופן טיפע שטוינונג און פאַרדרוס. ווייל גאַנצע צוויי יאָר צייט האָט די עפנטלעכע 
מיינונג אין דער ועלט, און באַזונדערס אין ישראל, געװאַרט מיט שפּאַנונג און אינטערעס 
אויפן אױיסגאַנג פון די פאַרהאַנדלונגען צווישן ירושלים און סאָפיע וועגן אַ באַלדיקן און 
פּאַזיטיוון דערלעדיקן די מאַטעריעלע פּרעטענסיעס אַרום דער קאַטאַסטראַפע, אויף וויפל די 
בולגאַרישע רעגירונג אַלײן האָט בשעתו זיך פאַרפּליכטעט זי צוֹ דעקן און אויף וויפל דאָס 
אינטערנאַציאַנאַלע געזעץ פאַרלאַנגט אין אַזעלכע פאַלן אַנטשעדיקונג. די איראַניע פון גורל 
האָט אָבער געװאָלט, אַזן די ידיעה פונעם בולגאַרישן אָפּואָג בנוגע דעם עראָפּלאַן זאָל 
פאַרעפנטלעכט ווערן אין טאָג פון טרויער און באַהעפטונג מיטן אַנדענק פון די קרבנות. דער 
דאָזיקער מאָדנער צונויפפאַל פון געשעענישן קאַן נישט אַנדערש באַטראַכט װערן וי אַ 
המשך און פּועל-יוצא פון יענער אויפשוידערנדיקער פּרשה װאָס האָט מיט 24 חדשים צוריק 
זיך אָפּגעשפּילט אין די הימלען פון בולגאַריע. 


װאָס איז פּֿאָרגעקומען מיט צוויי יאָרּ צוריק ! 

אויב אַפילו נאָכגײן נאָכן אָפיציעלן קאָמוניקאַט, װאָס איז דעם 3טן אױגוסט 55' פאַרעפנט- 
לעכט געװאָרן אין דער פּרעסע און געחתמעט געװאָרן דורך אַ בולגאַרישער רעגירונגס-קאָמיסיע, 
וועלכע האָט געפאָרשט דעם ענין, באַקומט זיך, אַז אדעם 27סטן יולי 1958, צען מינוט נאַך 
זיבן אינדערפרי' (בולגאַרישע צייט), איז דער פירמאַטאַרדיקער אקאַנסטעלײישן"-עראַפּלאַן פון 
דער ישראלדיקער פלי-גטזטלשאַפט ,אל-על"י אַראַפּ פון זיין נאַרמאַלן מארשרוט און אַנגעהױיבן 
פליען איבער דער טעריטאָריע פון בולגאריע. נאַכן אַנטדעקן דעם עראַפּלאַן דורך דער 
בולגאַרישער לופט-פאַרטײידיקונג, האַבן זיך אויפגעהויבן צוויי יעגער-עראַפּלאַנען און דורך 
סינגאַלן אויפגעפאַדערט די ,אל-על"-מאַשין צו לאַנדן. דער ישראלדיקער עראַפּלאַן האַט 
נישט גטפאַלנט און ממשיך געווען זיין פלוג, ווילנדיק זיר אַפּטראַגן. די יעגער-עראַפּלאַנען 
האַכן באַשאַסן דעם פּאַסאַזשיר-עראַפּלאַן, וועלכער האָט אויפנעריסן אינדערלופטן. אין רעזול- 
טאָט פונעם אױפרײַס האָט דער עראָפּלאַן זיך צעקלאַפּט און 51 פאַסאַזשירן און 7 מענטשן 
פון דער מאַנשאַפּט זענען אומנעקומען". 

אין דעם אױבנדערמאַנטן קאַמוניקאַט באַשולדיקט טאַקע די בולגאַרישע רעגירונג דעם 
פּאַסאַזשיר-עראָפּלאַן אין אַריינדרינגען אויף אַ פרעמדן שטח, אָבער אין אָפּשאַצן די סיבות 
פונעם אומגליקספאַל אין די קאָמיסיע מודה, אַז ,די אַרגאַנען פון רער קעגן-לופט פֿאַר- 
טיידיקונג האַבן אַרױפנגעװיזן אייליקייט. זיי האַבן נישט אַנגעװאַנדן דרי נייטיקט מאַסמיטלען 
אויף צו צווינגען רעם עראַפּלאַן צו לאַנרןי. 

צום סוף פון קאָמוניקאַט דריקט אויס די בולגארישע רעגירונג און דאָס בולגארישע 
פאָלק טיפן באדויער צוליבן פאַרגעקומענעם אומגליק און אומקום פון אומשולדיקע מענטשן. 
די רעגירונג ברענגט צום הי איר טיפן מיטגעפיל די משפּחות פון די אומגעקומענע 
אִין דער קאַטאַסטראָפע און אין אַ נאַטע צו דער ישראל-רעגירונג האָט זי דערקלערט איר 
גרייטקייט אױסצוצאַלן אַנטשעדיקונג די קרובים פון די קרבנות און אומקערן דעם היזק 
פאַר די מאַטעריעלע פאַרלוסטן, 


ווען, ווו און וועמען האָט מען געמשפּט ! 


די דערקלערונג פון סאָפיע האָט צו יענער צייט עטװאָס באַרואיקט די געמיטער, וייל 
צווישן די שורות האָט מען געקאַנט אַרױסלײענען באַדױערונג אויפן געשעענעם און אַ וילן 
צו פאַריכטן די עוולה, הגם ס'איז געווען קלאָר, אַז קיינער װועצט שױן נישט מחיה-מתים 
זיין די 58 קרבנות. און װוידער איז אַזױ געשען, אַז דאָס אַראָפּשיסן אַ פרידלעכן פּאַסאַזשיר- 
עראָפּלאַן, איז פאַרגעקומען געציילטע טעג נאָך דער זשענעווער קאַנפערענץ, ווען די , פיר 
גרויסע" האָבן דעקלאַרירט זייער גרייטקייט אַ סוף צו מאַכן צום קאַלטן קריג, נאַכדעם וי 
מ'האָט זיך צוזאַמענגערעדט וועגן אָפּשטעלן צוויי הייסע מלחמות -- אין קאַרעאַ און װיעטנאַם, 
טאַ וי פּאַרן זיך אַזעלכע דערקלערונגען וועגן אַנטשפּאַנונג און קאַיעקזיסטענץ מיט אומברענ- 
גען אַ פרידלעכן עראָפּלאן מיט מענטשן ? גרויס איז דעמאָלט געווען דער שטורעם אין דער 
וועלט, ווייל צווישן די אומגעקומענע האָבן זיך אויך געפונען בירגער פון אַמעריקע, ענגלאַנד 
און פראַנקרייך. גוט האָט דעריבער געטאַן די ישראל-רעגירונג, ארויסװוייזנדיק איינגעהאַלטנ- 
קייט, טאַקט און מעסיקייט ביים פירן אירע געשפּרעכן מיט סאָפיע, בפרט נאָך, אַז די בולגאַרישע 
רעגירונג האָט זיך פאַרפליכטעט סיי בנוגע אַנטשעדיקונג און סיי צוגעזאָגט צו שטעלן פאַר 
אַ געריכט די שולדיקע און זיי באַשטראָפן. 


גראַד ביי דעם פּונקט איז שוין נישט געווען אין אָרדענונג. אמת, מיט אַ צייט צוריק 
האַט זיך באַװויזן אין דער פּרעסע אַ קורצינקע ידיעה פון בולגאַריע, אַז דאַרט זאָל האָבן 
פאַרגעקומען דער פּראָצעס פון די װאָס האָבן גורם געווען צום אומקום פון 58 מענטשלעכע 
קרבנות. אָבער וועמען און װױאַזױ מ'האָט געמשפּט -- אַ שטילשוייגן און סודותפולקייט, 
װאָס קאַן נאַר אַרויסרופן באַרעכטיקטע חשדים און ספקות. ער האָט טאַקע געגעבן דעם 
רוצחישן באַפעל --- און וועמענס הענט האַבן אונטערגעצונדן דעם עראָפּלאַן מיט זיינע פּאַסאַ- 
זשירן ? מוז דען בלויז אַ פּראָצעס פון אַ קאַסטאָװ און רייק זיין עפנטלעך, מיט אַלע כללים 
פון דער יוריספּרוּדענץ, באַגלײט מיט איבערגעטריבענער פּראָפּאַגאַנדע און פיינטלעכער 
אַטמאָספער כלפי די באַשולדיקטע ? אָדער מאָראַל און געזעץ ביי ענלעכע משפּטים, וי צ. ב, 
די טראַגדיע אין כפר-קאַסם, פאַרפליכטעט נאָר ישראל צו פירן עפנטלעכע געריכט-פאַרהאַנד- 
לונגען קעגן מיליטער-לייט פון העכערן און קלענערן ראַנג --- און בלויז בולגאַריע איז דערפון 
באַפרייט ? אַלנפאַלס -- פאַרשווייגן און אױיסבאַהאַלטן דעם פּראַצעס (אויב אַזעלכער איז 
פאָרגעקומען) פון די שולדיקע אינעם אומברענגען די 58, איז געווען נישט נאָר אין סתירה 
צו די פריערדיקע התחייבותן פון סאָפיע, נאָר אויך אַ האַרבע פאַרלעצונג פון אינטערנאַציאַ- 
נאַלע כללים, 


אויב, וי ס'האַט פּעסטגעשטעלט דער בולגארישער רעגירונגס-קאַמוניקאַט, , די קעגן-לופט 
פאַרטיידיקונג האָט אַרױסגעװיזן אייליקייט" אין איר האַנדלונג, טאָ פאַר װאָס אַזאַ אָפּשלעפּן 
מצד די װאָס האָבן געהאַט מוט זיך מודה צו זיין אין אַ פעלער, און דער עיקר -- אים 
געװאַלט פאַריכטן ? 


וועגן ענין פּראָצעס איז סאָפיע זיכער שולדיק אַן אויפקלערונג. 

האָט כרושטשאָוו געענדערט זיין מיינונג ! 


אַ װאַך נאַכן אומגליק אין די בולגאַרישע הימלען, איז אין דער שװײיצאַרישער אַמבאַסאַדע 
אין מאַסקװע פאַרגעקומען אַן אויפנאַמע. דער אַנװעזנדיקער ערשטער סעקרעטאַר פון דער 
סאַויעטישער קאָמוניסטישער פּאַרטײ, ניקיטא סערגייעוויטש כרושטשאָו, האָט געפונען פאַר 
נויטיק צו דערקלערן פאַרן ישראל-אמבאַסאַדאָר, אלוף י. אבידר: 
,איך פיל א באַדערפעניש צו באַטײליקן זיך אינעם צער איבער דעם אומגליק מיטן 
עראַפּלאַן. דאָס איז קיינמאַל נישט געווען נייטיק, דאָס איז טפּשות און איך בין זיכער, אַז 
די בולגאַרן האָבן נישט געװאָלט. באמת -- מאיז זייער באַדױערנפװערטיק". 
אויך מיר זענען אין דער מיינונג פון כרושטשאָװ'ן, אַז דאָס איז געווען אַ טפּשות. איז 
טאַקע אין בולגאַריע אַלץ געטאָן געװאָרן אויף אַרױסצוציען די נייטיקע מסקנות פון דער 
געשעעניש ? 
ביי קיינעם פון אונדז זענען נישט פאָראַן קיין נקמה-געפילן כלפי דעם איידעלען בולגאַרישן 
פאָלק, װאָס איז אין משך פון לאַנגע דורות געווען פריי פון אַנטיסעמיטישע פאַראורטיילן 
און געװוּסט וי אַזױ צו קעמפן פאַר נאַציאַנאַלער אומאָפּהענגיקײט און אייגענער פרייהייט. 
דערפאַר איז שטוינענד די האַנדלונג פון דער בולגאַרישער רעגירונג אין דעם גאַנצן ענין, 
וועלכן זי האָט באמת געקאַנט דערלעדיקן אויף אַ גאַר פּשוטן, הומאַניטאַרן און יושרדיקן אופן : 
א) אַדורכפירן אַן עפנטלעכן פּראָצעס און האַרב באַשטראָפן די שולדיקע, 
ב) גלייך דערליידיקן די פּערזענלעכע אַנטשעדיקונגען פאַר די משפּחות פון די קרבנות. 
ג) אַנטקעגנקומען דעם פאַרלאַנג פון דער , אל-על"-געזעלשאַפט און אױסצאָלן די דורך 
איר געפאָדערטע סומע פון 2,8 מיליאָן דאָלאַר, 
ד) פאַראײיביקן אין בולגאַריע גופא דעם אָנדענק פון די 58 קרבנות, צי דורכן אָנרופן 
מיט אַ פּאַסיקן נאָמען דעם גרענעץ"פּונקט װוּ דער אומגליק איז פאָרגעקומען, צי אַן 
אַנדערע פאָרם באַערונג, 
אַזא שנעלע און גערעכטע האַנדלונג פון סאָפיע, ועט אָפּװישן דעם אָנגעזאַמלטן פאַרדרוס 
און װײיטיק אַרום דער גאַנצער פּרשה, הגם זי װעט קיינמאָל נישט זיין מסוגל צו פאַרהיילן 
די אָפּענע און בלוטיקע װוּנדן פון די פאַריתומטע משפּחות. און ווייל אין בולגאַריע זיצט 
אַ פאַציאַליסטישע רעגירונג, איז זיכער איר פליכט און אויפגאַבע צו דעמאַנסטרירן כלפי 
דער װעלט, דעם יידישן פאָלק און דער יידישער מדינה, איר אויפריכטיקן ווילן און קאָנ- 
סעקווענטע איינשטעלונג טיילוויין פאַריכטן אַ שװערע עװלה לגבי אַ קליין פאָלק. אוב 
אַבער מען װעט זיך האַלטן ביי דער ביזאיצטיקער ליניע פון אָפּשלעפּן, מאַנעוורירן און 
טיילווייז פאַרלייקענען עלעמענטאַרע יושר-פּרינציפּן, װעט דאָס קיין איבעריקן כבוד נישט 
פאַרשאַפן דעם בולגאַרישן רעזשים און זיינע טרעגער, 
אַלנפאַלס, די דעקלאַראַציע, פאַרעפנטלעכט אין סאָפיע מיט צוויי יאָר צוריק, פאַרפליכטעט 
די בולגאַרישע רעגירונג -- און זי מעג האַלטן װאָרט. (י"ש ת"א, 8.8.57) 


פיר מאָסן לגבי 40 יאַר אַקטאַבער-רעװאַָלוציע 


דעם 7טן נאָוועמבער 1957 שליסט זיך אַפּ אַ פערציק-יאָריק קאַפּיטל פון דער אַקטאָבער- 
רעװאָלוציע, וועלכע האָט דורך נצחונות און מפלות, גרויסע אויפטוען און האַרבע פעלערן, 
איינגעשטעלט אויף אַ זעקסטל פונעם ערד-קיילעך אַ סאַציאליסטישן רעזשים, אים אויסגעבריי- 
טערט אויף אַנדערע לענדער און משפיע געווען אויף דער אַנטװיקלונג פון דער גאַנצער 
מענטשהייט, 

אַזעלכע 40 יאַר פון דערהויבנקייט און יסורים, טאָרן נישט פאַרװאַנדלט ווערן אין 
אויסשליסלעכער און פאַרשיכורנדיקער פרייד, וי באַרעכטיקט זי זאָל נישט זיין. אַזאַ דאַטע 
מון גלייכצייטיק דינען פאַר אַ חשבון-הנפש. די פיערװערק און גאַלאַ-איפטריטן אין 
מאָסקװע און אין אַנדערע סאָוויעטישע שטעט, פּונקט װי דער פּאַראַד אויפן רויטן פּלאַץ 
און די יומטובדיקע רעדעס פון די מנהיגים, טאָרן נישט פאַרשטעלן די זאָרג און אומרו ביי 
די פריינט פון ראַטן-פאַרבאַנד, וועלכע האָבן אין די פיר צענדליק יאָר מיטגעלעבט מיט 
אַלץ װאָס ס'האָט זיך דאַרט אָפּגעשפּילט. איצט פייערט מען דאַך שוין אַ קאַרגן יובל פון 
דער רעװאַלוציע, ווען די האַרבע יאָרן פון חורבות, אַרומרינגלונג און שנאה זענען וייט 
הינטער זיך און דער ראַטן-פאַרבאַנד דערשיינט היינט אויף דער וועלט-אַרענע וי איינע 
פון די שטאַרקסטע גרויסמאַכטן. נישטאַ שוין די מורא צי איינרעדעניש, אַז מיט אַ װאָרט 
קריטיק, װעט מען צעטרייסלען די יסודות, אויף וװעלכע עס שטיײט די סאַציאַליסטישע 
מדינה. מיר מיינען, אַז פּאַזיטיווע קריטיק, דערצו נאַך פון פריינט, איז בליז עלול צו 
ברענגען מערער נוצן וי הוּרא-געשרייען און בלינדע אידענטיפיצירונג פון חסידים-שוטים. 


מיט וועלכער מאָס און ווטר זאָל מעסטן דעם פאַרנעם און באַדײיט פון די פּאָזיטיווע וי 
נעגאַטיווע דערשיינונגען אינעם לאַנד פון אַקטאָבער ? וועלכע אַספּעקטן אָנװענדן -- אַלס 
יידן און סאַציאַליסטן -- ביים געבן אַן אָפּשאַצונג איבער די פערציק יאָר חבלי-לידה ? 
צי מעגן מיר זיך דערלויבן אויף בלינדער נעגאַציע, שאַרפע קריטיק און אומפאַראַנטװאָרט- 
לעכע רייד כלפי מאַסקװע, וי זי טוט עס אויף אונדזער אַדרעס -- אָדער וועלן מיר פאַרמאָגן 
גענוג מאַראַלישן כוח און אידעישע שטאַנדהאַפטיקײט אינהאַלטן אין זיך אַ מינימום 
אַביעקטיװוקײט און מאַקסימום גוטן ווילן, ביים צוּרירן זיך צום דאָזיקן פשוטן און גלייכצייטיק 
קאַמפּליצירטן פּראָבלעם ? 


אונדז שיינט, אַז פיר זענען די מאָסן צו קאַנען זיך שאַפן אַ מער-װייניק ערלעך בילד 
בנוגע די אַמתע אַנטװיקלונג-טענדענצן דאַרטן: 


א) די דערגרייכונגען פון סאַװויעט-רוסלאַנד פאַר די לעצטע פערציק יאַר. 
ב) די באַציוּנג פון מאָסקװע צום סאָװיעטישן יידנטום און צו מדינת ישראל. 
ג) ,קאַלטע מלחמה" און באַציונגען מיט דער אינטערנאַציאַנאַלער אַרבעטער-באַוועגונג. 
ד) דעמאַקראַטיזאַציע און געהעכערטער לעבנס-ניװאַ. פון סאַוויעטישן פאָלק. 
א 


דער זיג פון דער אַקטאָבער-רעװאָלוציע איז, אייגנטלעך, פאַרגעקומען אויף חורבות. 
ס'האָבן זיך געפאָדערט געװאַלטיקע אַנשטרענגונגען צו פאַרהיילן די בלוטיקע װוּנדן פון 
דער ערשטער וועלט-מלחמה און פיר-יאָריקן בירגער-קריג, וועלכער האָט זיך געצויגן אויף 
6 פּראָנטן. געציילטע יאָרן פון פרידלעכער בויונג און פלאַנירטער װירטשאַפּט האָבן אין 
אַ דאַשיקן טעמפּאַ באַדעקט דאָס לאַנד מיט אינדוסטריעלע גיגאַנטן, עלעקטראָסטאַציעס, 
פּראַדוציר-קאַמבינאַטן ; ס'האָבן זיך ברייט צעעפנט די טירן פון עלעמענטאַרע און מיטעלע 
שולן, פון אוניווערסיטעטן, טעכניקומס, אינסטיטוטן, ויסנשאַפטלעכע לאַבאַראַטאָריעס. די 
רעװאַלוציע האָט געבראַכט מיט זיך אַ פולשטענדיקע איבערקערעניש אינעם לעבן פון די 
סאָוויעטישע פעלקער, וועמענס קרינונג ס'איז געװוען דער היסטאָרישער נצחון איבערן 
היטלעריסטישן דײיטשלאַנד. 

נאָר פּונקט װי דער סאָוויעטישער זיג אין צווייטן וועלט-קריג איז נישט צושטאַנד- 
געקומען אָן האַרבע צוריקטריטן, צייטווייליקע מפלות און אומגעהויערע מענטשלעכע קרבנות, 
אַזױ איז אויך דער לאַנגער וועג פון אַקטאָבער נישט פריי געװוען פוֹן שווערע פעלערן, 

אומנייטיקע בלוט-פאַרגיסונגען און פּערמאַנענטן אינערלעכן געראַנגל, װאָס איז אַמבולטסטן 
געקומען צום אויסדרוק אין די אינסצעניזירטע פּראָצעסן, אױסגעפּרעסטע וודויים און 
פיזישע ליקװוידאַציע פון קעגנער. כרושטשאָװ'ס רעדע אויפן 20סטן קאַנגרעס פון דער 
סאַוויעטישער קאָמוניסטישער פּאַרטײ האָט גענוג דערציילט אויף דער טעמע, הגם זײיער 
אַ סך איז נאָך פאַרבליבן אַ סוד, וי די צװאַנג-קאָלעקטיװױזאַציע. 

אין דער אונטערשטער שורה אַבער קאָן דער כלל סאַוויעטישע בירגער זיין צופרידן 
מיטן טעכניש-ציווילזאַטאָרישן און קולטורעלן פאָרשריט פון זייער לאַנד, מיט די װיסנשאַפט- 
לעכע דערגרייכונגען (קינסטלעכע לבנות!), מיליטערישער מעכטיקייט (צװישנקאַנטינענטאַלע 
ראַקעטעס), אַנטװיקלטע אינדוסטריע און לאַנדװירטשאַפּט, איר פּאָזיציע אַלס גרויסמאַכט 
מיט וועמענס ווילן מען מוז זיך רעכענען, ענגן בונד מיטן זעקסהונדערטמיליאָניקן כינעזישן 
פאָלק און דעם רוב לענדער פון מזרח-אײראָפּע, פאַרפעסטיקטע השפּעה אויפן וייטן און 
נאָענטן מזרח און גרויסן אױטאָריטעט אין אונ"אָ, 

און דער שורש פון די אַלע ממשותדיקע דערגרייכונגען שטעקט זיכער אין דעם 
אַקטאַבער-אױפשטאַנד מיט 40 יאָר צוריק. דאָס זענען אַלץ אומבאַשטרײטבאַרע פאַקטן, נישט 
אָפּצולײקענען אָדער פאַרמינערן זייער װערט, אַפילו ווען זיי זענען דעגרייכט געװאָרן פאַרן 
פּרייז פון אַ נידעריקן לעבנס-ניוואַ פון די ברייטסטע מאַסן אַרבעטער און פויערים און ביים 
באַגרענעצן זייערע פּערזענלעכע פרייהייטן און בירגערלעכע רעכט. 

באַרעכטיקטן פאַרדרוס און וייטיק רופט אָבער אַרױס די סאָוויעטישע פאָליטיק און 
פּראָפּאַגאַנדע בנוגע די ענינים פון מיטעלן מזרח, דורך פאָרשטעלן אין אַ פאַלש ליכט 
מדינת ישראל, אירע טענדענצן, שלום-שטרעבונגען און אינערלעכע פאַרהעלטעניש. מיר 
װאַרפן אַנטשײדן אָפּ אַזאַ ‏ סאַרט ‏ אַביעקטיװױיזם" װאָס זעט אינעם דעמאַקראַטישן ישראל 
אלדאָס שלעכטס, בעת די דיקטאַטאָריש-פעאָדאַלע רעזשימען פון א מצרים, סיריע און 
תימן ווערן פאָרגעשטעלט אין די ליכטיקסטע פאַרבן. כלפי קיין שום מדינה אין דער װעלט, 
אַפּילו קלענערע פון ישראל, מיט וועמען ראַטן-פאַרבאַנד שטייט אין דיפּלאָמאַטישע באַציונגען, 
באַנוצט נישט דער סאָוויעטישער ראַדיאָ און פּרעסע אַזאַ נעגירנדע און קריטיקפולע שפּראַך. 

קלאָר, אַז ביי אַזאַ אַנטי"ישראלדיקער איינשטעלונג מצד דער סאָוויעטישער רעגירונג 
איז נישטאָ קיין שום האָפענונג צו דערלויבן פון דאָרט אַן עליה. מעג דער דראַנג דערצו 
זיין גרויס מצד דעם סאַָװויעטישן יידנטום, ער װעט אָבער נישט האָבן קיין פאַרגיטיקונג, 
! אויב מאָסקװע װעט נישט ראַדיקאַל בייטן איר ליניע כלפי מדינת ישראל. 

פאַרשטייט זיך, אַז די דאָזיקע אומנאַרמאַלע לאַגע איז געקנופּט און געבונדן מיטן מצב 
פון דער יידישער מינדערהייט אין סאַוויעט-רוסלאַנד. אין זיין לאַנגער רעדע אויפן צװאַנציקסטן 
קאַנגרעס, אויסרעכנדיק די אומצאַליקע פאַרברעכנס און אַפנױיגן פונעם סטאַלין-בעריאַ 
רעזשים, האָט כרושטשאַוו נישט דערמאַנט מיט קיין איין װאָרט די קאַלטבלוטיקע רציחה 
איבער די יידישע שרייבער אין רוסלאַנד. דאָס עצם פאַרשווייגן אַזעלכע געשעענישן, האָט 
אַרויסגערופן באַשטימטע פאַרדאַכטן, דערפאַר האָבן אייניקע מיטגלידער פון פּאַרשידענע 
אויסלענדישע דעלעגאַציעס, צונויפטרעפנדיק זיך מיטן סאַװיעטישן מנהיג, אים אָפן געפרעגט 
בנוגע זיינע ,יידישע" געפילן און איינשטעלונגען. כמעט אין יעדן פאַל האָט ער זיך 
פאַרופן אויף... זיין יידישער שנור, װי אַ באַװײז אַז ער איז לגמרי פריי פון וועלכע סאיז 
אַנטיסעמיטישע פאַרורטיילן, און מ'קאָן פאַרשטיין כרושטשאָװ'ס נטיה צו דעקן זיך מיט דער 
יידישער שנור, כל"-זמן די יידישע קולטור און ליטעראַטור אין ראַטן-פאַרבאַנד איז אין 
פאַרבאָט און אַ יידישע צייטונג, זשורנאַל, בוך און טעאַטער געהערן נאַך אַלץ צו דער 
פאַרגאַנגענהײט. 

די פערציק יאָר , יידישע דערפאַרונג" אין פסס"ר באַװוייזן, אַז אַפילו די איצט-געלויבטע 
, לענינישע נאָרמעס" פון דער נאַציאָנאַלער פּאָליטיק, פּונקט װי די בשעתו קולטיוירטע 
איינשטעלונגען פון סטאַלין אין נאַציאָנאַלע פּראָבלעמען -- האָבן נישט אויסגעהאַלטן דעם 
עקזאָמען פון דער צייט. די אין אָנהײב געפלעגטע, דערנאָך טאַלערירטע און צום סוף 
ליקווידירטע קולטור-אױטאָנאָמיע פאַר יידן, פּונקט װי דער קרימער טעריטאָריאַליזם, די 
פּראַקלאַמירונג פון ביראָבידזשאַן, באַזאַמען מיטן פאַרלאַגס-װעזן אין יידיש, שולן, טעאַטער 
און פּרעסע, -- זענען נישט געווען מסוגל צו ענטפערן אויף די ספּעציפישע יידישע נױיטן 
די ייִדנפראַגע דאַרט פאַדערט היינט איר פּאַזיטיווע לייזונג. דאָס איז די פאָדערונג אויך פון 
אַלטע גוטע פריינט פון פסס"ר, באַדייטנדיקע קאָמוניסטישע טוער במשך לאַנגע יאָרן, וי 
האַװאַרד פאַסט און דזשאָזעף קלאַרק אין די פאַר. שטאַטן, פּראָפּ' היימאַן לוי אין ענגלאַנד, 
י. ב. זאַלצבערג אין קאַנאַדע, יידישע קאָמוניסטן אין פּױלן, אױסטראַליע, פראנקרייך און 
אַרגענטינע. אויף די אומצאַליקע וענדונגען קיין מאָסקװע, אב עס קומט שױן יא אַן 
ענטפער, איז נאַר אינעם אױבנדערמאַנטן נוסח פון דער יידישער שנור, אָדער אַז די יידן 
גוכא זענען נישט פאַראינטערעסירט אין דער אויפלעבונג פון זייער נאַציאַנאַלער קולטור.. 

אַ פאַרכישופטער ,,דרייעק" פון יידישע ענינים אין ראַטן-פאַרבאַנד: די רעצעפט פון 
אַסימילאַציע פאַרן סאָויעטישן יידנטום; פאַרבאָט פון עליה און נעגאַציע פון מדינת ישראל. 

ס'איז פאַר אונדז אַ קנאַפּע טרייסט, אַז אייגנטלעך איז ישראל בלױז אַ קרבן פון דער 
קאַלטער מלחמה צװישן די וועלט-בלאָקן. וי נאָר די אינטערנאַציאַנאַלע שפּאַנונג װעט 
נאָכלאָזן, װעט מען אויפהערן אונדז פאַרװאַנדלען אין אַ שעיר לעזאזל פונעם כוחות-שפּיל 
אין דער וועלט. 

פאַראַן אין דעם אַ טייל אמת. אָבער וי אַזױ און װער זאָל אַנהײבן דעם געיעג פאַר 
שלום ? דוכט זיך, אַז מיר װעלן נישט פוגע בכבוד זיין דער סאַוויעטישער מדינה, אויב 
מיר װעלן אויף איר אָנפירערשאַפט אַָנװײזן, אַז זי האַט אַלע אַטוטן אין די הענט צו 
באַרוּיקונג און אַנטשפּאַנונג. נאָך מיט אַ צייט צוריק האָט האָװאַרד פאַסט, ענטפערנדיק 
אויף און אַנקעטע פון ראַדיאָ-מאַסקװע וועגן פאַרבאָט צו עקספערימענטירן מיט אַטאָם- 
באָמבעס, פאָרגעלייגט, אַז דער ראַטן-פאַרבאַנד זאָל דער ערשטער אָפּשטעלן זיינען פּרוּון. 
דווקא די סאַציאַליסטישע מדינה דאַרף וייזן דעם בישפּיל. די מיליטערישע קראַפט פון 
פסס"ר איז דערגאַנגען צו אַזעלכע הייכן, אַז אַנעם מינדסטן שאָדן פאַר איר זיכערקייט, קאַן 
זי אויפהערן װאַרפן די װאַסערשטאָף-באָמבעס לשם פּרובע-צוועקן. אַזאַ זשעסט איז מסוגל 
מערער אָפּצושװאַכן די קאַלטע קריג און דערנענטערן צו אַן אַנטװאַפענונג, װי די ביזאיצטיקע 
פרוכטלאַזע זיצונגען פון פאַרשידענע אונ"אָ-קאָמיסיעס, וייל אַנטשײדנדיקער פון אַלץ 
זענען מעשים, אַנשטאַט פאַרשלאָגן. 

דאָס זעלבע האָט אויך אַ שייכות צום װאַטן-פאַרבאַנדס צוגאַנג צו דער אינטערנאַציאַ- 
נאַלער ארבעטער-באַוועגונג אין אַלע אירע שאַטירונגען. נאָך אויפן צװאַנציקסטן קאַנגרעס 
איז אַנגעזאָגט געװאָרן די בשורה ועגן , פּאַרשידענע וועגן צום סאַציאַליזם" און מהאַט 
געהערט גאַנץ ערנסטע אָנדייטונגען וועגן מעגלעכקייטן פון צוזאַמענאַרבעט צװישן דער 
קאַמוניסטישער באַװועגונג און די סאַציאַל-דעמאַקראַטישע פּאַרטײען. אויסער די גאָרנישט- 
פאַרפּליכטנדיקע באַזוכן פון געציילטע סאַציאַליסטישע דעלעגאַציעס אין מאַסקװע און די 
לעצטע בריוו פון כרושטשאַָװן צו אַ ריי סאַציאַליסטישע פּאַרטײען אין אײראָפּע אין צװאַ- 
מענהאַנג מיטן קינסטלעך-אויפגעבלאָזענעם סיריש-טערקישן קאַנפליקט, האָט מען נישט 
געזען קיין שום סימנים פון דערנענטערונג צווישן ביידע אַרבעטער-לאַגערן. קלאַר, אַז אויב 
פון מאַסקװע װעט נישט קומען אַ ראַדיקאַלע ווענדונג אין דער ריכטונג, איז נישט צו האַפן, 

אַז די שטאַרקע קאָמוניסטישע פּאַרטײען אין פראַנקרייך, איטאליע אָדער אַנדערע לענדער, 
זאָלן אַרױסװײזן אייגענע איניציאַטיוו פאַר אַ דערנענטערונג און צװאַמענאַרבעט מיט דער 
סאָציאַל-דעמאָקראַטיע. עס קאָן אויך אַרויסרופן שטינונג דער פאַקט, דאָס צו אַזעלכע 
פייערונגען וי 40 יאָר אָקטאַבער, האָט מען נישט געפונען פאַר נויטיק איינצולאַדן פאָרשטײער 
פון פאַרשידענע סאָציאַליסטישע אַרבעטער-פּאַרטײען. פאַר װאָס זאָל פעטרא נעני צי עניוראַן 
ביווען נישט זיין אויף דער טריבונע ביים לענין-מאַװזאַלײ אין מאַסקװע, בעתן גרויסן 
פּאַראַד, שוין אַפּנערעדט פון אַנדערע באַדײטנדיקע אױטאָריטעטן פון דער אינטערנאַציאָנאַלער 
אַרבעטער-באַװעגונג ? אוב דער שעף פון מצרישן גענעראַל-שטאַב, גענעראַל אָמאַר, דאַרף 
דעמאַנסטרירן פאַר דער וועלט, אַז דער קרייז אויסלענדישע אַנטײילנעמער אין די אַקטאָבער- 
פייערונגען איז אויסגעברייטערט געװאָרן, איז עס אַ שװאַך-איבערצייגנדע דעמאַנסטראַציע... 


ס'וועט אויך זיין שװוער צו באַפרײיען זיך פון אַ שלעכט געפיל, װואָס נאָך אַזאַ קורצן 
צייט-אָפּלױף פונעם צװאַנציקסטן קאָנגרעס, ווען מ'האָט אויסגעלויבט און זיך איינגעשטעלט 
אויף קאָלעקטיווער אָנפירונג (אין קעגנגעוויכט צום פּערזאָנען-קולט), װעלן אויף דער 
זעלבער טריבונע פעלן מאָלאָטאָװו, קאַגאַנאָװיטש און די יינגערע -- מאַלענקאָו, שעפּילאָװ 
און זשוּקאָוו. די איראָניע פון גורל האָט געװאָלט, אַז גראַד די אַלע וועמענס ס'איז געלונגען 
אויסצומיידן די , טשיסטקעס" און רציחות בימי סטאַלין און בעריאַ, זענען אין דער תקופה 
פון קאָלעקטיווער אָנפירונג אַרױסגעפאַלן פון דער ריי, 


ס'איז נאָך אויך ווייט צו דער דעמאַקראַטיזאַציע פונעם אינערלעכן לעבן אין ראַטן- 
פאַרבאַנד און דאָס הייבן דעם לעבנס-ניוואָ פונעם סאָוויעטישן אַרבעטער און פּױער. 


די אַלע אַנטפּלעקונגען באַװוייזן בלוין די האַרבע אינערלעכע ראַנגלענישן אין דער 
סאַװיעטישער מדינה -- און נישט תמיד לויט די אָנגעצײיכנטע, ליבעראַליסטישע ליניעס 
פונעם צװאַנציקסטן קאַנגרעס. 

אַזעלכער איז אין אַלגעמײנע שטריכן דער בילאַנס פון פערציק יאָר אַקטאָבער, געזען 
פון אונדזער קוּקווינקל. מיר האַלטן נישט, װי ס'איז לעצטנס אַרײן אין דער מאַדע, אַן דאָס 
נעגאַטיווע וועגט איבער דאָס פּאַזיטיווע, אַן דאָס לאַנד פון אַקטאָבער איז כאילו אַ המשך 
פון דער צאַרישער דעספּאַטיע, אָן אויסזיכטן פון בעסערונג. , דער בוים טאָר נישט פאַרשטעלן 
דעם װאַלד" -- זאָגט אַ פאָלקס-ווערטל, די אַלע, פריער-אויסגערעכנטע נעגאַטיווע דערשיינונ- 
גען, זענען אין דער אונטערשטער שורה אַ צאָל ביימער אינעם װאַלד פון אויפטוען. די צרה 
באַשטײט אין דעם, װאָס די דאָזיקע ביימער האָט מען נאַך נישט עוקר מן השורש געוען 
און זייערע אונטערגעפוילטע װאָרצלען מיט די פאַרגעלבטע בלעטער פאַרדאַרבן די לופט 
און פאַרטונקלען דעם האָריזאָנט, נישט לאָזנדיק צו אַ טיפערן בליק אינעם ברייט-צעװאַק- 
סענעם װאַלד... 


דער אינטערעס פונעם סאַװיעטישן פאָלק, װי פון אַלע פעלקער אין דער ועלט, 
אַרײינגערעכנט אויך ישראל, פּונקט װי דער אינטערעס פון דער אינטערנאַציאַנאַלער אַר- 
בעטערשאַפט, פאָדערט בלויז צואיילן דעם פּראַצעס פון אויסשניידן דאָס װילדגראַז און 
אויסהאַקן די אונטערגעפוילטע שטאַמען. און װאָס שנעלער דאָס װעט געשען, אַלץ בעסער 
פאַר דער ווייטערדיקער אַנטװיקלונג פון דער אָקטאַבער-אידעע, וועלכע האָט מיט 40 יאָר 
צוריק געטראָגן דער װעלט די בשורה פון דערלייזונג און באַפרייאונג, 

(י'ש ת"א, 7.11,57) 

דער פּוילישער דורכברור 


די טראַגישע סתירה 

זינט יאָרן װוי מיר װאַרטן אויף אַ קער, אַ פּאַזיטיווע ווענדונג מצד דעם סאַציאַליסטישן 
לאַגער צו די נויטן און פּראָבלעמען פון יידישן פאָלק און צו זיין יונגער מדינה. אַפילו 
לאַנג נאַכדעם וי דאָס געשפּענסט פון פּראַגער משפט און דעם מאַסקװער דאָקטוירים-בלבול 
זענען פאַרשװוּנדן, הערט מען נאָך היינט האַרבע באַשולדיקונגען און פאַלשע מיינונגען אויף 
אונדזער אַדרעס. נישט איינמאָל האָט זיך געקאַנט שאַפן דער איידרוק, אַז ,ירושלים און 
מאַסקװע קאָנען נישט שלום מאַכן", ווייל כאילו קעגנערשאַפט און אַנטאַגאַניזם מוז הערשן 
צווישן זיי ביידע. װי דער שטייגער, איז מאָסקװע נישט פאַריינזאַמט אין די דאָזיקע איינשטע- 
לונגען. אונטער איר שטייען פּעקין און פּראַג, סאָפיע און מזרח-בערלין, בוקאַרעשט און 
בודאַפעשט, טיראַנאַ און אַפילו בעלגראַד, װעמען מ'האָט בשעתו אויסגעשלאָסן פון דער 
דאַזיקער מחנה. װער שװאַכער, װער שטאַרקער, ער מיט אימפּעט און רוגזה, ווער מיט 
, שטילע טענער", װער פון אייגענער איניציאַטיו, ער אויף אַנוייזונגען פון דרויסן -- 
האָט זיך פון זיי אַלעמען געטראָגן זלזול און שנאה, אָנגעצױגנקייט און געשפּאנטקײיט צו 
דעם קליינעם לאַנד אויפן נאָענטן מזרח, װאָס האָט אויפגענומען און נעמט אױף אָפּגעראַ- 
טעוועטע רעשטלעך פון אַ פאַרטיליקט פאָלק אין װאָס האָט אין פייער פון שלאַכט מיט 
אירע אַגרעסאָרישע שכנים איינגעהאַלטן איר זעלבשטענדיקייט. 

פאַראַן אַ טראַגישע סתירה און פאַטאַלער פּלאַנטער אינעם נעגירן אונדזער מדינה און 
איר קאַנסטרוקטיוו װערק מצד אַ לאַגער, וועלכער מאַרשירט אונטער דער פאַן פון סאַציאַליזם, 
מענטשן-דערלייזונג און יושר כלפי נאַציאָנאַלע מינדערהייטן און פעלקער-פאַרברידערונג, 
בלויז ביים דערקייקלען זיך צו אונדזערע גרענעצן, געשעט דער ריקצוג, דאָ וויקלט מען 
איין די פאַן און מען פאַרגעסט אין געהייליקטע פּרינציפּן און קאַנאַניזירטע איינשטעלונגען. 

אמת, נישט אין אַלע צייטן און אין דעם זעלבן פאַרנעם זענען מיר געװען עדות פון 
אַנטי- ציוניסטישע און אַנטי-ישראלדיקע אַרױסטרעטונגען. מען טאָר דאָך נישט פאַרגעסן 
סיי די גראַמיקאָידעקלאַראַציע אין אונ"אָ מיט צען יאַר צוריק און די טשעכישע געוער- 
טראַנספּאַרטן צו הילף אונדזער באַפּרייונגס-מלחמה אין 1948, וי אויך די דערלויבטע עליה 
פונעם רוב סאַציאַליסטישע לענדער און די מיט זי איינגעשטעלטע דפּלאָמאַטישע און 
פריינטשאַפטלעכע באַציאונגען. אָבער די ראַדיקאַלע און קעגנזעצלעכע אַנטװיקלונגען פאַר 
די לעצטע עטלעכע יאָר האָבן נישט איין אויפריכטיקן פריינט און אָנהענגער פון דער 
סאַציאַליסטישער װועלט געקאַנט דערפירן צו שװאַרצער פאַרצווייפלונג און ביי אים צורויבן 
יעטװועדן פונק פון האַפענונג אויף אַן ענדערונג צום בעסערף 


דער אויסנאַם 

בלויז איין מדינה אין דעם דאָזיקן לאַגער, איז פארט אַן אױסנאַם: פּױלן! שױין אין 
די ערשטע טעג פון איר באַפרייוּנג, נאָך אין יאָר 1945, האָט די נײי-אַנטשטאַנענע פאָלקס- 
דעמאַקראַטישע רעגירונג אַרױסגעװיזן מאַקסימום זאָרג, הילף און פאַרשטענדעניש פאַר די 
נויטן און באַדערפענישן פון דער שארית-הפּליטה, װאָס האָט זיך אומגעקערט פון די 
לאַגערן, וועלדער, בונקערס און רעפּאַטריאַנטן פון ראַטן-פאַרבאַנד. סאיז דערלױיבט און 
אַפילו דערמוטיקט געװאָרן די טעטיקייט פון אַלע כמעט ציוניסטישע גרופּירונגען, יידישע 
אינסטיטוציעס און געזעלשאַפטן. און איבער דעם אַלעמען -- אַפּענע גרענעצן פאַר די װאָס 
האָבן געװאָלט פאַרלאָזן פּױלן, כדי זיך דערשלאָגן צו די ברעגעס פון ארץ-ישראל, פּונקט 
וי ס'איז געווען אַן אַפֿן האַרץ און אָפּן אוער פאַר אַלע אָן אויסנאַם אָנגעװײטיקטע יידישע 
ענינים אין יענע טעג. אַזױ האָט דאָס פּוילישע אויסערן-מיניסטעריום אַרױסגעגעבן קאָלעקטיווע 

פּאַספּאָרטן פאַר גאַנצע גרופּעס עולים, וי קינדער, הכשרה-פּונקטן, קיבוצים. נישט געקוקט 
אויף די באַדייטנדיקע הילפס-געלטער פון , דזשוינט" צו רעסטאַװרירן דאָס חרוב-געװאַרענע 
יידישע לעבן אין פּולן, האָט אויך די רעגירונג פון איר זייט נישט געקאַרגט קיין פינאַנסיעלע 
מיטלען צו טראָגן קאַנסטרוקטיווע הילף די יידן זיי זאָלן ווי-ווייט מעגלעך שנעל פאַרהיילן 
די װוּנדן. 

די דאַזיקע פאַרשטענדעניש און װאַרעם געפיל מצד די פּוױלישע מאַכט-אָרגאַנען זענען 
דערגאַנגען אַזױ ווייט, אַז אין יאָר 1948 איז אין איינעם פון די שטעטלעך אין נידערשלעזיע 
דערלויבט געװאָרן אויפצושטעלן אַ מיליטערישן צוגרייטונג-לאַגער פאַר יידישער יוגנט 
אין פּולן, וועלכע האָט באַדאַרפט עולה זיין און גלייך זיך אָנשליסן אין די קאַמפס-רייען 
פון צה"ל. אויך האָבן אַ ריי ציוניסטישע פּאַרטײען געפירט אויף אייגענער האַנט מיליטערישע 
קורסן, פאַרשטייט זיך, אַז מיט דער דערלויבעגיש פון די פּוילישע זיכערהײיט-אָרגאַנען. 

אין יאַר 1950, ווען ס'איז אָפּגעשטעלט געװאָרן די טעטיקייט פון די יידישע פּאַרטײען 
אין פּוילן, איז עס פאַרגעקומען אָן העצע, רעפּרעסיעס צי אינסצעניזירטע פּראַצעסן, די 
מנהיגים און אַקטיװױיסטן פון די אויפגעלייזטע פּאַרטײען אין אין רוב געגעבן געװאָרן די 
מעגלעכקייט עולה צו זיין; קיין געריכט-ספּעקטאַקלען נוסה פּראַג צי בוקאַרעשט זענען 
נישט געװאַרן אַדורכגעפירט און במילא האָבן מיר אויך נישט געהאַט דאָרט קיין אסירי-ציון 
מיט שווערע תפיסה-אורטיילן. אַפּילו אין די סאַמע פינצטערסטע טעג פון סלאַנסקי-פּראַצעס, 
ווען דער , דזשוינט", די אַלװועלטלעכע ציוניסטישע אָרגאַניזאַציע מיט אירע פירער, מדינת 
ישראל און אירע פּאָליטיקער זענען פאָרגעשטעלט געװאָרן וי בייוע געשפּענסטער װאָס 
ווילן אומברענגען די סאַציאַליסטישע מלוכות -- איז װאַרשע געווען צוריקגעהאַלטן. אויב 
סהאָט זיך יאַ פון דאָרט געהערט אַ גרילצנדיק קולכל, אין עס גראָד געװען אַ , קול 
קּול יעקב"... 

! אַלנפאַלס, דאָס דאָזיקע פּוילן אויף וועמענס ערד דער היטלעריזם האָט אויפגעשטעלט 

אַלע זיינע פאַרניכטונגס-לאַגערן אומצוברענגען יידן, וויסנדיק די טיף-פאַרװאָרצלטע אַנטי- 
סעמיטישע געפילן ביי גרויסע טיילן פון פּולישן פאָלק; פּױלן, װאָס האָט אונטער זיך געהאַט 
אַ טרויעריקע טראַדיציע פון פשיטיק, מינסק-מאַזאַװיעצק, באַזונדערע בענק פאַר יידישע 
סטודענטן, , אָוושעם"-פּאָליטיק, פּיקעטעס און עקאָנאָמישן בױקאָט, נאַציאָנאַלע אונטערדרי- 
קונג, -- האָט גלייך נאָך דער באַפרייוּנג, מיטן אָנהײיבן פאַרלייגן די סאַציאַליסטישע יסודות, 
געװאַלט אויך אָפּװישן די שװאַרצע פלעקן פון דער טרויעריקער פאַרגאַנגענהײט און געבן 
דער שארית-הפּליטה פולשטענדיקע נאַציאָנאַלע, מאָראַלישע און עקאָנאָמישע רעהאַביליטאַציע. 


, די פּוילישע וואָך" אין ישואל 


די דאָזיקע ליניע פון טאָלעראַנץ, פאַרשטענדעניש און אויפריכטיקער פריינשאַפט, ציט 
זִיך װי אַ רױטער פּאַדים במשך די 12 יאָר עקויסטענץ פון דער פּױלישער, פאָלקס- 
דעמאַקראַטישער רעפּובליק, 

צו דער קרוינונג פון דער דאָזיקער ליניע זענען מיר דערגאַנגען פאַריקע װאָך, ווען 
אין לאַנד זענען מיטאַמאַל אַנגעקומען עטלעכע זײער חשובע און ויכטיקע שליחים פון 
היינטיקן פּױלן: דעם זעלבן טאָג, וען פּרעזידענט יצחק בן-צבי און אַמבאַסאַדאָר אַנטאָני 
בידאַ האָבן אין ירושלים זיך אויסגעטוישט מיט די אָפיציעלע רעדעס, וועמענס האַרציקער 
אינהאַלט איז ווייט אַריבער די ראַמען פונעם אָנגענומענעם דיפּלאָמאַטישן נוסח, איז אויפן 
פלי-פעלד אין לוד אָנגעקומען אַ דעלעגאַציע פון פּױלישן געזונטהייט-מיניסטעריום מיטן 
וויצע-מיניסטער קאַזשושניק בראש; מיט אַ טאָג פריער, איז איינע פון די שטאַרקסטע 
פּוילישע פוסבאָל-מאַנשאַפטן (, לעגיאַ") געקומען קיין ישראל אויף פרייגשאַפטלעכע פאַר- 

מעסטן מיט אונדזערע ספּאָרטלער; גלייכצייטיק האָבן איצט די פאָרשטייער פון , ארס- 
פּאָלאַנאַ" געחתמעט דעם האַנדלס-אָפּמאַך פאַר ביכער, פּלאַטן, פּאָסט-מאַרקעס און אַלבאַמען 
אויף אַ סומע פון 55 טויזנט דאַלאַר (20 טויזנט פון פּױל, 15 טױזנט -- פון ישראל). 

אוב צו די אַלע פריידיקע דערשיינונגען פון ישראל-פּוילישער דערנענטערונג װאָס 
דריקט זיך אויס אין אויסטויש פון פריינטלעכע דיפּלאָמאַטישע נאָטעס, קולטור-װוערטן, 
מיט דערפאַרונגען אויפן געביט פון געזונטהייט און אין שטח פון ספּאַרט, מיר וועלן נאַך 
צורעכענען דעם פאַקט פון אומגעשטערטער עליה פון פּױלן די באַנייטע דאָרט טעטיקייט 
פון , דזשוינט" און ,אָרט", דאָס אויפנעמען און אײינאַרדענען די יידישע רעפּאַטריאַנטן פון 
ראַטן-פאַרבאַנד און דער קאַמף מיט אַנטיסעמיטיזם אין אַלע זיינע פאָרמען, באַזונדערס 
מיט דער סטאַליניסטישער ,נאַטאָלין"-גרופּע -- װעט זיך פאַר אונדז אַנטפּלעקן אַ זעלטן 
האַרמאָניש בילד פון אַ סאַציאַליסטישער מלוכה, וועלכער איז נישט מיטגעריסן געװאָרן 
מיטן אַלגעמײנעם שטראַם פון נעגאַציע און דעמאָגאָגיע, נאַר געװוּסט װי אַזױ אים זיך 
קעגנצושטעלן און דערביי אַרױסגעװיזן אַ סך גוטן וילן, אויפריכטיקע פריינשאַפט, פּאָלי- 
טישע חכמה און אַמתדיקע פעלקער-סאָלידאַריטעט, כדי אויך מיט מדינת ישראל אָנהאַלטן 
נאָרמאַלע באַציונגען. 


דער רוסישער אַקטאָבער מעג לערנען פון פּוילישן אַקטאָבער 


אַזױ האָט דער פּוילישער אַקטאַבער, להיפוך צום רוסישן אָקטאָבער, איינגעפלאַכטן דאָס 
יידישע פּראַבלעם אינעם אַלגעמײנעם סאַציאַלן געװועב זיינעם און באַװוין, אַז סאַציאַלע 
רעװאָלוציע, נאַציאַנאַליזאַציע פון דער ערד און פאַבריקן, דיקטאַטור פון פּראָלעטאַריאַט, 
מיינט נישט דווקא פאַר דער יידישער מינדערהייט צװאַנג-אַסימילאַציע אָדער אַנטי-נאַציאַ- 
נאַלע לייזונגען. פאַרקערט, די אַלע געשעענישן קאָנען גיין געפּאָרט אי מיט גלײכבאַרעכ- 
טיקונג פאַר יידן, אי מיט זייער רעכט צו עליה, אי פריינטשאַפט מיט ישראל, אָנעם מינדעסטן 
שאָדן פאָר ביידע צדדים, נאָר גראָד פאַר קעגנזייטיקער טובה. 

נאַכן צװאַנציקסטן קאַנגרעס פון דער סאָוויעטישער קאַמוניסטישער פּאַרטײ, אין ביי 
פאַרשידענע געלעגנהייטן אונטערגעשטראָכן געװאָרן ,דער באַזונדערער וועג צום סאָציאַליזם 
אין יעדן לאַנד" און ;אַז איין קאָמוניסטישע פּאַרטײ דאַרף לערנען פון דער צוייטער". 
אויב די דאָזיקע לאָזונגען װעלן, װי פיל אַנדערע, נישט פאַרװאַנדלען זיך אין אַ פּוסטער 
פראַזע, נאָר פאַרווירקלעכט װערן, װאַלטן טאַקע דער רוב קאָמוניסטישע פּאַרטײען אין 
דער װעלט, און קודם כל די אַלפאַרבאַנדישע קאָמוניסטישע פּאַרטײ, וועלכע איז בדרך כלל 
די טאָן-געבערין אין פיל ענינים, באַדאַרפט לערנען פון פּױלן, פון איר פאַרייניקטער 
אַרבעטער-פּאַרטײ, פון גאָמולקאַן, װי אַזױ מען דאַרף זיך באַציען צו אונדזער פאָלק, זיין 
מדינה און זייערע פּראָבלעמען. דער פּוילישער דורכברוך אויף דעם יידישן פראָנט דאַרף 
זיין זייער באַלערנדיק און אַנרעגנדיק פאַר דער סאַציאַליסטישער װעלט, פּונקט װי ער 
איז דערמוטיקנדיק פאַר אונדז. (י"ש ת"א, 12.12.57) 


וועגן אַ בריוו פון אַנרי באַרביס צו יצחק יצחקי 


דערמאַנונגען ביים קבר 

די טעג אין אויסגעפאַלן די צווייטע יאַרצײט זינט ס'איז אַװעק אין דער אייביקייט איינער 
פון די אַנערקענטסטע און באַליבסטע טוער פון דער ארץ-ישראלדיקער אַרבעטערשאַפט. וי 
דער שטייגער אין אַזאַ אַנדענק-טאָג, האָבן ביי זיין קבר אין קרית-שאול זיך פאַרזאַמלט אַ 

גרופּע פריינט, חברים און מיטקעמפער, כדי דערמאָנען זיין נאָמען, אַרױסברענגען דאָס שיינע, 
דערהויבענע און קעמפערישע אין אים און דערביי אויפריכטיק באַדױערן װאָס אַזאַ שטורמיש 
לעבן איז אַזױ יונג פאַרשניטן געװאָרן 

געפינענדיק זיך ביי דער באַשײדענער מצבה מיטן אויפשריפט , יצחק יצחקי (לישעווסקי)", 
איז מיר געקומען אויפן געדאַנק איינער פון די אינטערעסאַנטסטע עפּיזאָדן פון זיין לעבן, 
װאָס האַט מיט 20 יאָר צוריק דערפירט דעם דעמאָלט יונגן יצחקי צו פריינטשאַפט און אַ 
בריוו-אויסטויש מיט אנרי באַרביס, דעם באַװוּסטן פראַנצויזישן שרייבער און שלום-קעמפער, 

אין יאַר 1927 האָבן אויף דעם אינטערנאַציאַנאַלן אנטי-אימפּעריאַליסטישן קאַנגרעס אין 
בריסל, זיך צוזאַמענגעטראָפן : 

דער שליח פון דער ארץ-ישראלדיקער פּועלי-ציון פּאַרטײ, יצחקי, וועלכער האָט דאָרט 
געהאַט אַ שווער שטיקל אַרבעט אויפצוקלערן די פאַרשטייער פון קאָמוניסטישע און סאַָציאַ- 
ליסטישע פּאַרטײען, װי אויך די דעלעגאַציעס פון די קאַלאָניאַל-אונטערדריקטע לענדער ועגן 
מהות און באַדייטונג פון יידישן געראַנגל אין ארץ-ישראל מיט דער בריטישער מאַנדאַטן- 
מאַכט, אויפווייזן דעם פּראָגרעסיוון כאַראַקטער פון ציוניסטישן אויפבוי-װוערק און אַרױסברענ- 
גען די ראָל פון דער זיך פאָרמירנדיקער יידישער אַרבעטער-באַװעגונג אינעם אַלט-נײיעם 
הײימלאַנד; און א. בארביס, דער לעבעדיקער גייסט, איניציאַטאָר און אָרגאַניזאַטאָר פונעם 
קאָנגרעס, וועלכער האָט אַרױסגעװיזן פיל פאַרשטענדעניש און בקיאות אינעם באַפרייאונגס- 
קאַמף פון אַלע פעלקער, אויסער דעם יידיש.. 

אַזױ האָט דער גורל צונויפגעברענגט צוויי פּערזענלעכקייטן, מיט קעגנזעצלעכע מיינונגען 
און אַנשױוּנגען בנוגע דעם יידן-פּראָבלעם. 

נאַר איידער מיר װעלן זיך אָפּשטעלן אויפן אינהאַלט פון דעם בריוו, איז כדאי צו 
באַקענען זיך מיט ביידנס קורצע ביאָגראַפיעס. 


פון ריבניצע -- ביו אַ כנסת-דעפֿוטאַט 


דער לעבנס-וועג פון י. יצחקי האָט זיך געשלענגלט פונעם גרענעץ-שטעטל ריבניצע 
אין אוקראינע, ביזן דערװויילט ווערן אויף דער מפּ"ם-ליסטע אַלס דעפּוטאַט פון דער דריטער 
כנסת, צוויי חדשים פאַר זיין פּלוצומדיקן טױט. ער האָט דערפאָלגרײיך פאַרענדיקט די 
לימודים אין אַ רוסישער גימנאַזיע, דערנאַך שטודירט אין דער פּאַריזער סאַרבאַנע און אין 
דער ירושלימער ,, בצלאל" שול, זייענדיק אינצווישנצייט טעטיק אין קושטא ביים אָרגאַניזירן 
די חלוצישע עליה און ביים פאַרזאָרגן מיט געװוער די ,,הגנה". אין זיין געבורט-שטעטל איז 
ער געווען פון די ערשטע אין דער זעלבשוץ צום קאַמף מיט די אַנטיסעמיטישע פּאַגראַמטשי- 
קעס, פּונקט װי ער האָט אין די רייען פון דער ,רויטער גװאַרדיע" באַשיצט די אָקטאָבער- 
רעװאָלוציע. פאַר די עטלעכע דרייסיק יאָר זיין אין ארץ-ישראל, אין ער געווען טעטיק אין 
דער אַרבעטער-באַװעגונג װי אַ טעאָרעטיקער, גלענצנדיקער פּובליציסט, פּלאַמיקער רעדנער 
און פעיקער אָרגאַניזאַטאַר, 

די װאָס האָבן יצחקין געקאַנט פון דער נאַענט -- און געקענט האָבן אים זײיער פיל 
צוליב זיין צוגעלאַזנקײט און װאַרעמער באַציונג צו מענטשן, --- ווייסן וויפל עניוות, פּשטות 
און האַרציקײט ס'האָט פאַרמאָגט דער דאַזיקער טעמפּעראַמענטפולער און אומפשרותדיקער 
קעמפער. אין זיין קליינעם אַרבעטצימער אין וועד-הפועל פון דער הסתדרות, האָט ער טאָג- 
טעגלעך אויפגענומען און מיט דער גרעסטער איפמערקזאַמקײט אויסגעהערט אַרבעטער, 
אינטעליגענץ, אַראַבער, נייע עולים. יעדער האָט אין אים גלייך דערשפּירט אַ פריינד, אַ 
נאָענטן מענטש, װאָס הערט אויס, לעבט מיט, גיט אַ קלוגע עצה און דאָס װיכטיקסטע -- 
העלפט ממשותדיק, 

איבער אַלץ דאַרף אָבער פאַרצייכנט ווערן יצהקיס ראָל אין דער פאָלקסטימלעכער מאַסן* 
עליה אין די יאָרן 1948--1953. ער איז געוען פון די איינציקע אַרבעטער-מנהיגים אין 
לאַנד, װאָס האַָט אויפן יסוד פון טעאָרעטישע הנחות און ריכטיקן אַנאַליז פון די הערשנדיקע 
באַדינגונגען אין לאַנד, פאָרגעלייגט אַ פּראַקטישן פּלאַן װי אַזױ באַזאָרגן די קאַרגע 200 
טויזנט מעברה-איינװוֹינער מיט אַ סטאַבילן און מענטשלעכן דאַך איבערן קאָפּ: דורך באַקומען 
אומזיסטן נאַציאָנאַלן באָדן; ביליקן בוי-מאַטעריאַל, באַפרײט פון צאָל און שטייערן; אייגענע 
בוי-אַרבעט פון די עולים, אונטער דער אָנפירונג פון אינזשעניערן און טעכניקער פון דער 
רעגירונג און הסתדרות; ביליקער און באַקװעמער קרעדיט, 


דער באַרײיכערונג פון די באָדן-שפּעקולאַנטן און פון די פּריוואַטע בוי-אונטערנעמער, 
האַט יצחקי אַנטקעגנגעשטעלט די זעלבסט-איניציאַטיו פון די עולים און די פליכט פון דער 
רעגירונג צו באַפרײיען זיי פונעם דעגענערירנדיקן מעברה-לעבן. 

אַזאַ איז בקיצור געווען דער לעבנסוועג פון דעם טרוימער אוֹן קעמפער י. יצחקי. 

וי אַנדערש אָבער האָט זיך אױספאָרמירט דאָס לעבן פון אנרי באַרביס. 


דער ביאָגראַף פֿון יעזוס'ץ און סטאַליניען 


א. באַרביס איז געבוירן געװאָרן אין יאָר 1874 (לױט אַנדערע מקורות -- אין יאָר 
23 צו די וויכטיקסטע ליטעראַרישע שאַפונגען זיינע געהערן : , קלאָגערינס?" -- אַ זאַמלבוך 
לירישע פּאָעמעס, דערשינען אין יאַר 1885; די װאָס בעטן זיך" און , דער גהינום" (צַוויי 
ראָמאַנען, פּאַרעפנטלעכט אין די יאָרן 1903 און 1908); , פייער", געשריבן אין סאַמע ברען 
פון ערשטן וועלטקריג און דערשינען אין יאָר 1916. דאָס דאָזיקע בוך איז איבערזעצט געװאָרן 
אין אַלע װעלט-שפּראַכן און געװאָרן אויסגעצייכנט מיט דער ;גאָנקור-פּרעמיע?"; וי אַ 
המשך פון זיינע אַנטי-מיליטאַריסטישע אַנשױוּנגען, גיט ער אין יאָר 1919 אַרױס דאָס בוך 
,קלאַרקײיט". דערנאָך , רינגען" (1925); ,יעזוס" (1927); , די יודאַס פון יעזוס" (1927); 
אין יאָר 1925, דעם יאָר פון זיין טויט, דערשיינט זיין ביאָגראַפּישער ראָמאַן , סטאַלין". 

אויב אין ערשטן פּעריאָד פון זיין ליטעראַרישן שאַפן איז אנרי באַרביס געווען אַן 
אינדיװוידואַליסט און עסטעט, אָפּגעריסן פונעם געזעלשאַפטלעכן לעבן, האָט ער אין דער 
שפּעטערער תקופה געשטעלט זיין קרעפטיקע פעדער אין דינסט פון סאָציאַלע אידעאַלן 
אין יאַר 1924 װוערט ער אַן אַקטיווער מיטגליד אין דער פראַנצויזישער קאָמוניסטישער פּאַרטײ 
און פאַרנעמט דאַרט איינעם פון די אָנגעזעענסטע ערטער. 


זיײיענדיק טריי דער קאָמוניסטישער ועלט-אַנשױוּנג, מיט וװעלכער רהאָט זיך אידענ- 
טיפיצירט נאָך לאַנגע יאָרן אידעישע װאַקלונגען און ליטעראַרישע קאָנצעפּציע-זוכענישן, 
האָט באַרביס געהאַט אַן אַבסאָלוט נעגאַטיווע שטעלונג צום ציוניזם. 


אויפּריכטיקע קריטיק און זעלבסטקריטיק 


אויפן דערמאַנטן אַנטי-אימפּעריאַליסטישן קאַנגרעס אין דער הױפּטשטאָט פון בעלגיע, 
זענען פאַרגעקומען עטלעכע געשפּרעכן צװוישן דעם פראַנצויזישן שרייבער און דעם יידישן 
אַרבעטער-טוער. וייזט אויס, אַן די פעלזנפעסטע אַרגומענטאַציע, געזונטע לאָגיק און 
פּערזענלעכער צויבער פון יצחקין האָבן געהאַט אַ געװאַלטיקע השפעה אױיף באַרביסן. ער 
ענדערט זיין טעותדיקע איינשטעלונג און פאַלשע באַגריפן, באַפרײט זיך פון די טראַדיציאַנעל- 
ניהיליסטישע איינשטעלונגען כלפי דער יידנפראַגע מצד מאַרקסיסטישע טעאָרעטיקער און 
קאָמוניסטישע אױטאָריטעטן. מיט אמתער אויפריכטיקייט װאַס איז אייגנטימלעך פאַר גרויסע 
גייסטער, שרייבט ער צו י. יצחקין: 

...מיין טייערער חבר ! כ'ויל זיך פאַר דיר מודה זיין, אַז אין די פראַגן פון 
מאָדערנעם יידישן לעבן און זיין קאַמף, בין איך אַ לאַנגע צייט געווען אין 
אַ לאַגע פון אומפאַרשטענדעניש. מיינע פאָרשונגען האָבן שטילערהייט אויס- 
געאיבט און אַנטװיקלט אין מיר אַ טיפע ליבע צום יידישן פאָלק. מיט דער 
דאָזיקער תמימותדיקער ליבע האָב איך זיך גופא אָנגעהױבן דערקלערן דאָס 
מאָדערנע יידישע לעבן; און דאָ האָב איך זיך אָנגעשטױסן אין דער ייִדישער 
נאַציאָנאַלער באַפרײיאונגס-באַוועגונג, דעם ציוניזם. 

...װי סזאָל נישט אויסזען פּאַראַדאָקסאַל אין דיינע אויגן, האָב איך אין 
ציוניזם געזען אַן אַנטי-יידישע באַװועגונג.. 

...ערשט איצט האָב איך אָנגעהויבן באַגרייפן און פאַרשטיין, אַז די צִיו- 
ניסטישע שטרעבונגען פון מאַסן יידישע אַרבעטער שטעלן מיט זיך פאַר אַ 
באַשטימטע נאַציאַנאַלע אַנטװיקלונג-דערשיינונג אינעם קלאַסן-קאַמף פונעם 
יידישן פּראָלעטאַריער פאַרן סאַציאַליזם. די יידישע אַרבעטער-באַװעגונג אין 
ארץ-ישראל פאַרדינט דעריבער לוט מיין מיינונג, אויף אַ זייער גרויסער סימ- 
פּאַטיע מצד דעם אינטערנאַציאַנאַלן, רעװאַלוציאַָנערן אַרבעטער-קלאַס, 

נישט איינמאָל האָב איך זיך געפרעגט: אין װאָס ליגט דער רעװאָלוציאָנערער 
מהות פונעם יידישן פאָלק? פאַר װאָס איז דער ציוניסטישער אידעאַל פאָרט 
אַריינגעדרונגען צװוישן די יידישע מאַסן ? נאָר ווען כ'האָב דיך, יצחקי, באַגעגנט 
אויפן אַנטי- אימפּעריאַליסטישן קאָנגרעס און געהערט דיין רעדע אין נאָמען פון 
פּועלי-ציון, האָב איך זיך אויפריכטיק געפרייט. מיט גרויס אינטערעס האָב 
איך זיך צוגעהערט צו דיינע רייד און געפונען אין זיי ענטפערס אויף פיל פון 
מיינע פראַגן, 

...דער ציוניזם איז נישט קיין פלאַכער, מעטאַפיזישער באַגריף, נאָר אַן 
אויסדרוק פונעם נאַציאַנאַלן באַפרײיונג-קאַמף פונעם יידישן פאָלק. 


װוּ זענען די נאָכפֿאַלגערס פון אנרי באַרביס! 


מיר האָבן געברענגט בלויז אייניקע אויסצוגן פון באַרביס' בריוו, אַבער די סאַמע 
וועזנטלעכע, וועלכע באַװוייזן דעם טיפן קער ביים גרויסן פראַנצויזישן הומאַניסט און זיין 
אויפריכטיקע זעלבסטקריטיק, הלמאי ער האָט נישט ריכטיק פאַרשטאַנען דעם מהות פון 
ציוניזם און זיין נאַציאַנאַל-באַפרײערישן, פּראָגרעסיװון כאַראַקטער. דאָס אינטערעסאַנטע 
דערביי איז דער פאַקט, װאָס צו אַזעלכע מסקנות איז באַרביס דערגאַנגען מיט דרייסיק יאָר 
צוריק, ווען ארץ-ישראל איז געווען אַקופּירט דורך ענגלאַנד און דער יידישער יישוב האָט 
דעמאָלט געציילט נישט מער װי 150 טױזנט נפשות. 


דערפאַר זעען אויס משונהדיק ווילד און אויסטערליש די איינשטעלונגען און מיינונגען 
וועגן דער שוין צען יאָר עקזיסטירנדיקער מדינת ישראל, מיט איר אָרגאַניזירטער אָרבעטער- 
שאַפט און פּרעכטיקע אויפטוען, מצד די יעניקע אין מאָסקװע און אין אַנדערע הויפּטשטעט, 
וועלכע באַטראַכטן זיך מיט שטאָלץ װי די גײיסטיקע יורשים און אידעישע נאָכפאַלגער פון 
אנרי באַרביס. פאַר די לעצטע דריי צענדליק יאָר אין פאָרט עפּעס װאָס פאָרגעקומען: מיר 
זענען דערגאַנגען צו אַ מעמד פון אַ זעלבשטענדיקער מלוכה, מיט אַ באַפעלקערונג פון 
קאַרגע צוויי מיליאַן ; ישראל איז געװאָרן אַ וויכטיקער גורם אויפן נאָענטן מזרח, איז פאַר- 
טראַטן אין דער אָרגאַניזאַציע פון די פאַרייניקטע פעלקער און האָט איינגעשטעלט פּאַליטישע, 
דיפּלאַמאַטישע, עקאָנאָמישע און קולטורעלע באַציוּנגען מיט צענדליקער פעלקער און לענדער. 
נאָר מאַדנע: אין דער מאָס װאָס מיר זענען געגאַנגען פאַרױיס, זיך אַנטװיקלט און געשטיגן, 

אַזױ האָבן די אידעישע מקורבים פון באַרביסן געשפּאַנט גאַר אויף צוריק, קלאַמערנדיק זיך 
נאָך אין יענע טעותדיקע און פאַרשימלטע באַגריפן וועגן יידישן פאָלק, זיין לאַנד און זיין 
באַפרײוּנג-באַוועגונג. 

שווער זיך צו דערמאַנען פאַר די לעצטע צען יאַר עפּעס אַ דעקלאַראַציע נוסח-באַרביס 
פון די ,,אנשי-באַרביס". אָדער אַ בױיקאָטירנדיק שטילשווייגן, אָדער אויסברוכן און אָנפאַלן 
פון טאָטאַלער נעגאַציע, ביים באַװוּסטזיניקן פאַרזען דעם קרבנותפולן וועג פון אַ שווער-געפּ- 
רוּווט פאָלק צו דעראָבערן פאַר זיך נאַציאָנאַלע זעלבשטענדיקייט און זיין העראַישן געראַנגל 
צו זיכערן דעם קיום פון דער יונגער מדינה, װאָס איז באַלאַגערט מיט פיינטלעכע שכנים. 

די דאָזיקע געדאַנקען, און באַטראַכטונגען האָבן געשוועבט אין חלל, בײַם מספיה זיין 
י. יצחקי. זיי האָבן אָבער מערער אַ שיכות צום לעבעדיקן פאָלק און זיין דינאַמישער מדינה. 

די פראַגע ,װוּ זענען די נאָכפאָלגערס פון אנרי באַרביס ?'" -- שטייט ווידער מיט דער 
גאַנצער שאַרפקייט. (י"ש ת"א, 9,10.57; ע"ה בראזיל. נאָװ. 57') 


די װאַרענונג פון נצרת 


אין נצרת, די שטאָט אין גליל התחתון, װוּ ישו איז אױסגעװואַקסן און געפּרעדיקט דעם 
ניייעם טעסטאַמענט", האָבן דעם לעצטן ערשטן מאַי זיך אָפּגעשפּילט געשעענישן, װאָס מיט 
זייַער כאַראַקטער, פאַנאַטיזם און פאַרנעם, זאָגן זיי אָן אַ נייעם עטאַפּ אינעם קאַמף מצד אַ 
פאַנאַטיש-רעליגיעזער, הגם פּאָליטישער קאַסטע, װאָס איר נאָמען איז --- מקייי. דער אונטער- 
שײַד באַשטײט ,,נאָר" אין דעם, װאָס אָנשטאָט ישו'ס פּרעדיקן , ליבע צום צוייטן", האָט 
מיקוניס מיט זיינע ,אַפּאָסטאָלן" פון נצרת, די אַראַבישע חברים פון מק"י, אַליין געטיײילט 
קלעפּ אויף רעכטס און לינקס, געפּרעדיקט שנאה און האַס צו דער יידישער מדינה און איר 
רעגירונג, באַװאַרפנדיק די פּאַליצײי מיט שטיינער -- אַן אַנדײיטונג, אַז אינעם פּאַליטיש- 
פּראַלאַמענטאַרישן קאַמף פון דער דאָזיקער פּאַרטײ, דאַרפן אויך שטיינער און פויסטן שפּילן 
אַ געוויסע ראָל, 

מיַר װאָלטן פאַרשטאַנען און אַפּילו באַרעכטיקט דעם צאָרן פון די מק'יסטישע יעזויטן, 
ווען זי קומט אויס צו אַרבעטן אין אומלעגאַלע באַדינגונגען. פּאַר אַן אונטערערדישער, 
רעװאַלוציאַנערער פּאַרטײ, וועלכע ליידט פון טעראַר און אונטערדריקונג, האָט זיכער אַ זין 
אין טאָג פון ערשטן מאַי אַ פּרוּוו געבן די אייגענע רייען אין זייער טריישאַפט צו דער אידייע 
און צוגעבונדנקייט צו דער באַוועגונג, אַפילו װוען דורך צזאַמענשטױסן מיט פּאָליצײ. אין 
ישראל אָבער איז די היגע קאָמוניסטישע פּאַרטײ די איינציק לענאַלע אויפן גאַנצן נאָענטן 
מזרח, זי געניסט פון אַלע רעכט װאָס אַ דעמאַקראַטישער רעזשים גיט פּאָליטישע פּאַרטײען, 
זי איז פאַרטראָטן אין כנסת, באַזיצט אַ פיל-שפּראַכיקע פּרעסע, וועלכע אַנטשפּרעכט וייט 
נישט איר נעבעכדיקער השפּעה, פאַרמאָגט פּאַרטײ-קלובן, זיצט אין דער הסתדרות און אין 
שלום-קאָמיטעט. נאָכמער -- נישט געקוקט אויף איר זעלבסט-איזאָלאַציע און פאַראַכטונג 
מצד דעם גרעסטן טייל פון דער היגער אַרבעטער-עפנטלעכקייט, האָט איר יוגנט דעמאַנסטרירט 
אין תל-אביב אינעם איינהייטלעכן צוג. און מק"י גופא, גענוי װי אַלע אַנדערע ריכטונגען, 
אָנגעשלאָסענע אין דער הסתדרות, איז געווען רעפּרעזענטירט דורך אַ פּאַרטייאישער דעלע- 
גאַציע. אויך קאַן זיך נישט מק"י באַרימען מיט אירע פּאַליטישע אַרעסטירטע (וי די 
שכנותדיקע קאָמוניסטישע פּאַרטײ אין מצרים), פּונקט וי זי באַזיצט נישט קיין פּאַליטישע 

עמיגראַנטן (װוי באַכדאַש אוֹן זיינע חברים פון סיריע, וועלכע האָבן געמווט אַװעק אָפּריכטן 
גלות אויסער די גרענעצן פון זייער לאַנד). 

מיר נעמען אַן, אַז מק"י מוז נישט פאַר דעם אַלעמען זאָגן אַ שיינעם דאַנק דעם רעזשים =- 
און עס איז איר רעכט אָנצוגיין מיט אַ קאַמף, לויטן אייגענעם (אָפּטמאָל -- שוין גאָרנישט 
לויטן אייגענעם...) איינזען און געשמאַק, פאַרשטייט זיך, אין געוויסע ראַמען פון דעם דאָזיקן 
רעזשים און לויט די פאַראַנענע געזעצן און פאַרשריפטן. דאָס אַלץ איז אָבער נישט חל אויף 
דער אָנפירונג פון דער היגער קאָמוניסטישער פּאַרטײ. די טיפע יוירונג אין די אייגענע רייען, 
די סעפּעראַטיסטיש-נאַציאַנאַליסטישע טענדענצן צוישן די אַראַבישע מיטגלידער אירע, וועמען 
אַבדול נאַצער איז פּסיכאַלאָגיש און אַפילו פּאַליטיש פיל גענטער און סימפּאַטישער איידער 
זייער אייגענער מנהיג מיקוניס, האָט געשטויסן די מק"י-אַנפירונג איבערצוגיין אויף אַ ,,העכערן 
שטאַפּל" פון איר קאַמף. די אַרענע דערפאַר איז אויסגעקליבן געװאָרן דווקא נצרת, דער 
טערמין -- ערשטער מאַי, די מיטלען -- שטיינער... 

װאָס איז דאָרט פאַרגעקומען ? 

ס'איז גאַרנישט פאַרעלטערט, אַפילו צוויי װאָכן נאָכן ערשטן מאַי, צו דערציילן בקיצור 
די אַנטװיקלונגען אין נצרת. זיכער איז עמעץ שולדיק דערין, װאַס גראַד אין יענער גליל- 
שטאַט זענען דערלאַנגט געװאָרן אַזש דריי ווענדונגען צו דערלויבן באַזונדערע מאַיידעמאַנסט- 
ראַציעס, לויט וי די פּאַליצײ דערקלערט, האָט זי געגעבן די דערלױבענישן לױט דער ריי 
װי די בקשות זענען דערלאַנגט געװאָרן, פעסטשטעלנדיק, אַז 9 פרי װעט זיך אַנהײיבן די 
דעמאַנסטראַציע פון דער הסתדרות (לייען: מפּא"י), 10 פרי --- פון מפּ"ם און 3 נאַכמיטאָג -- 
פון מק"י. און דאַ האָט מק"י מיט חוצפּה און פרעכקייט, באַשמאַלצן מיט אַ ביסל פאַלשן 
רעװאַלוציאַנערן פּאַטאָס דערקלערט, אַז זיי װעלן דעמאַנסטרירן נישט אין דער שעה, וען 
מ'האַט זיי באַשטימט, נאָר ווען זיי אַלײן האַכן באַשלאַפן (אויב אַזױ -- פרעגט זיך -- 
צוּװואָס זייער ווענדונג צו דער פּאַליצײ ? !). און דאַנערשטיק 10 פרי האָט אַן אויפגערייצטער 
המון באַװאָרפן מיט שטיינער די הסתדרותישע דעמאַנסטראַציע, צילנדיק ספּעציעל אין די 
פּאָליציאַנטן, וועלכע האָבן באַגלײט דעם צוג. כדי צוגעבן די שטיינער ,צילבאַװוּסטקײט" 
און , אינהאַלט", האָט מען מיט זיי , מיטגעשיקט" אַזעלכע לאָזונגען, וי ,זאָל לעבן נאַצער", 
, נידער מיט די פאַרעטער" (געמיינט די אַראַבער, װאָס דעמאַנסטרירן אין די יידישע רייען) 
און ענלעכע עפּיטעטן, פול מיט שנאה און גיפט צו דער מדינה און אירע לעגיטימע אַרגאַנען 

דער רעזולטאַט ? 

צענדליקער פאַרװוּנדעטע פּאַליציאַנטן און בירגער, 177 פאַרהאַלטענע (22 פון זיי 
זענען שוין באַפרײט געװאָרן), קעגן 68 וערט צונויפגעשטעלט אַ באַשולדיקונגס-אַקט און 
-- -- -- ווייטערדיקע אַרעסטן, אַנגעשטערענגטע לאַגע, שפּאַנונג אין לאַנד, העצע און 
אומנייטיקע , רעקלאַמע" אין אױסלאַנד, אויסגעברייטערטער און פאַרטיפטער תהום צװישן 
דער אַראַבישער באַפעלקערונג און דער מדינה. 


24 


דאָס דאָזיקע בילד און אָפּשאַצונג װעלן נישט זיין קיין פולע, אַביעקטיווע און ערלעכע, 
אויב מיר װעלן פאַרזען די צווייטע זייט פון דער מטבע: דעם מאָדן, אויף וועלכן סאיז 
אױיסגעװואַקסן די פאַרביטערונג, אומצוטרוי און כעס פון די אַראַבישע איינוווינערס אין נצרת, 
צי אין אום-אל-פחם, וועמענס הענט האָבן אַזױ געשיקט באַװאָרפן מיט שטיינער דעמאַנס- 
טראַנטן און פּאַליציאַנטן. מיר מיינען -- די מיליטערישע פאַרװאַלטונג אין באַשטימטע 
אַראַבישע געביטן פון לאַנד; דאָס אַװעקשטעלן 200 טױזנט מענטשן אין אַ סטאַטוס פון 


בירגער פון אַ צוייטער מדרגה; דאָס פאַרשליסן די טויערן פון דער הסתדרות פאַרן 
אַראַבישן אַרבעטער און פּעלאַך; דעם נידעריקערן לוין, װאָס װערט אױסגעצאָלט דעם 

אַראַבישן אַרבעטער ; די קלענערע פּרייזן אויף לאַנדװירטשאַפטלעכע אַרטיקלען, באַזונדערס 
אויף טאַבאַק, פון די אַראַבישע געביטן און אַנדערע עוולות און דיסקרימינאַציעס לגבי אַ 
מינדערהייט, װאָס ספּעציעל מיר יידן, װאָלטן נישט באַדאַרפט אין זי פאַרגעסן, נאָך אונדזערע 
ביטערע דערפאַרונגען אין פאַרמלחמהדיקן פּױלן, רומעניע און אַנדערע לענדער, 

דעם דאָזיקן צעטל װאָלט מען געקאַנט ציען זייער לאַנג, אָבער דאָס בלויזע אויסגערעכנטע 
איז גענוג אויף צו זייען פאַרביטערונג, אומצוטרוי, אויב נישט שנאה. און וי ווייט איז 
דען פון אַזעלכע פפיכישע געפילן ביז פיזישער רעאַנירונג? װער שמועסט נאָך, אַז דאָס 
באַװאַרפן מיט שטיינער האָט , אידעאַלאָגישע דעקונג" און מאָראַלישע אונטערשטיצונג מצד 
אַ פּאַליטישער פּאַרטײ אין לאַנד און מצד אַ גאָר גרויסער מדינה. 

אויך די צביעותדיקע, פאַלשע און יעזויטישע פּאַליטיק פון מפא"י, צו האַלטן אַלע טעג 
אין יאָר די אַראַבישע אַרבעטער אויסער דער הסתדרות און בלויז דעם ערשטן מאַי זי 
אַרונטערברענגען אונטער דער הסתדרותישער פאַן; הייסן , זייערע" אַראַבער שרייען זאָל 
לעבן בן-"גוריון", בעת גראָד ער האָט פאַר די גאַנצע צען יאָר פון זיין פּרעמיערשאַפט 
נישט באַזוכט קיין איין אַראַבישן ישוב אין לאַנד. (נאַכמער, בן-גוריון איז מיט אַ צייט 
צוריק געווען אין נצרת, געכאַפּט אַפילו אַ שמועס מיט די אײַגװוֹינער פונעם נייעם יידישן 
קװאַרטאַל, ביים פולשטענדיקן אויסמיידן די אַראַבישע אײַנװוינער פון שטאָט) -- און דאָס 
עקשנותדיקע קלאַמערן זיך אינעם מימשל צבאי -- גיסן נאָר בוימאייל אויפן אַזױי אויך 
העלן פייער. 

אין דער אונטערשטער שורה באַקומט זיך אַזאַ בילד: 

מפא"י האָט אַװעקגעשטעלט די אַראַבישע מינדערהייט אין אַ לאַגע, זי זאָל זיך פילן 
אַפּגעטײילט פון דער מערהייט יידישע בירגער אין לאַנד. מק"י וידער קומט איצט מיט 
איינע פון אירע שלאַג-לאָזונגען -- ,זעלבסטבאַשטימונג-רעכט פאַר די אַראַבער, ביזן 
רעכט פון אַפּטײלן זיך". 

א 


אַנטקעגן די דאַזיקע איינשטעלונגען, וועלכע ברענגען גרויס שאָדן דער מדינה, דערשיינט 
מפּ"ם, וועלכע האָט אין יענעם טאָג אַרױסגעפירט אַראַבישע אַרבעטער און פעלאַכן פון 
שטאַט און די אַרומיקע דערפער, חברים פון קיבוץ אַרום נצרת, נייע עולים און ותיקים, 
וועלכע האָבן זיך באַזעצט אין דער דאַזיקער שטאַט. אַן אמתער צונויפשמעלץ נישט נאָר 
פון גלותן, נאָר אויך פון נאַציאַנאַליטעטן, וועלכע האָבן האַנט ביי האַנט געשפּאַנט אין די 
רייען און אויפריכטיק געשטרעכט צו פעלקער-פאַרברידערונג --- אָן עוולות, אַן דיסקרי- 
מינאַציעס, אָנעם ווילן צו ווערן אָפּגעטײלט און אָן דער שטרעבונג זיך אַליין אָפּצוטײילן. די 
שאַרפע קעגנערשאַפּט צו אָט די אַלע איינשטעלונגען און זײיער ליבע, אחריות און זאָרג 
פאַר דער צוקונפט פונעם לאַנד און פאַרן װוֹילזיין פון אַלע אירע בירגער, האַכן עס צונויפגע- 
פירט 4000 מענטשן אונטער דער פאָן פון דער פאַרייניקטער אַרבעטער-פּאַרטײ, וועלכע 
האָט דאָסמאָל אין זיך פאַרייניקט נישט נאָר לעבעדיקע מענטשן פון פאַרשידענע קרייזן, 
שיכטן און פעלקער, נאָר אויך אויפלעבנדיקע און זיך פאַרװאַרצלענדיקע אידעאַלן פון 
אַרבעטער-סאַלידאַריטעט, פעלקער-דערנענטערונג און פרידלעכן צוזאַמענלעבן. און פּונקט 
וי די שטיינער פון מק'י, וועלכע האָבן נישט נאָר געשפּאָלטן קעפּ, נאָר אויך צעשפּאָלטן 
און נאָך מערער צעריסן צווישן זיך ביידע פעלקער, אַזױ האָבן אויך די אַדמיניסטראַטיוע 
סאַנקציעס פון מפּא"י לגבי מפּ"ם אין דער הסתדרות (פון דערוייטערן די מפּ"ם- 
פאָרשטייער פון דער אַראַבישער אָפּטײלונג), נישט געהאָלפן פאַרשיטן דעם תהום צוישן 
ביידע פעלקער, אויף וועמען עס איז גוזר געווען צו לעבן צוזאַמען אין דער אויפגעריכטער 
מדינה, 

מיר חזרן איבער: 

נישט די שטיינער פון מק"י, געװאָרפענע אויס שנאה, פּונקט װי די מיליטערישע 
פאַרװואַלטונג מיט אירע דראַקאָנישע געזעצן, װאָס זייען שנאה, זענען עלול אַריינצוברענגען 
באַרוּאיקונג און אַנטשפּאַנונג אין די באַציוּנגען צווישן דער יידישער מערהייט און דער 
אַראַבישער מינדערהייט אין לאַנד. גראַד האָט דער טאָג פון ערשטן מאַי באַדאַרפט זיין 
אַ װענדפּונקט ביי ביידע פּאַרטײען -- מק'י און מפּא"י -- צו ענדערן זייער אונטער- 
גראַבערישע און שעדיקערישע טעטיקייט פון צעטײילן בידע פעלקער. די געשעענישן 
אין נצרת האָבן אָבער באַוויזן, אַז מען איז אַזױ דאָגמאַטיש און פאַנאַטיש, מיט אָפּגעלעבטע 
באַגריפן און ריטואַלן, װי דער רוב איינווינערס פון די מאָנאַסטירן און קלויסטערס פון 
דער הייליקער שטאָט נצרת. (ייש ת"א, 15.5.58) 


דאָס , פּינטעלע ייד" ביי האַװאַרד פאַסט 
און ביי דער ,ליטעראַטורנאַיא גאַזעטאַ? 


,א שווערלעכער און מרה-שהורהדיקער האַכ איך זיך איבערגעװועקט, גלייך כ'װואָלט זיך 
איבער נאכט פאַרעלטערט אויף עפּעס אַ מאַרנעם אופן. כ'חאַבּ זיך אויפנעװועקט וי 8 מענטש, 
וועלכער איז פּלוצעם באַלעפטיקט געװאָרן מיט א פּאַמיליע -- א ווייב, צוויי קינדער און נישט 
באַצאַלטן דירה-געלט. איך האָב נישט געהאט קיין משפּחה, קיין ענלעכע דאגות, נאַר איך האַם 
קלאַר און דייטלעך דערפילט, אַז אָט איז געקומען דער סוף צו פיל, פיל זאַכן..." 

די דאָזיקע ווערטער, מיט וועלכע האַװאַרד פאַסט הייבט אָן זיין בוך , דער אָפּפאַר", זענען 
מיר געקומען אויפן זכרון, ווען כ'האָב איבערגעלייענט דעם תמצית פון אַן אַרטיקל, דערשינען 
אינעם צענטראַל-אַרגאַן פון סאַװיעטישן שרייבער-פאַרבאַנד , ליטעראַטורנאַיאַ גאַזעטאַ", פול 
מיט זידלערייען און באַלײידיקונגען אויף דעם באַרימטן, יידיש-אַמעריקאַנער שרייבער, לאַנג- 
יאָריקן קאָמוניסט און טרעגער פון סטאַלין-פּרײז פאַר שלום --- האָװאַרד פאַסט. נאָך אַזאַ, לגמרי 
נישט ליטעראַרישן לעקסיקאָן, קאָן מען אויף אַן אמת דערפילן, אַז ,אט איז געקומען דער סוף 
צו פיל פיל זאַכן.. " 

נאַר דאָס איז נישט אַלץ. ווייזט אויס, אַז דער לאַנגער צעטל באַשמוצנדיקע עפּיטעטן איז 
נאָך װינציק געווען פאַר דער מאַסקװער צייטשריפט אויף אַראָפּצורײיסן דעם שרייבער. אַזעלכע 
אויסדריקן וי , שווינדלער", , אָפּאַרטוניסט" און , דערזערטיר" זענען שוין אַפּגעריבענע, אָן 
באַדייטונג און קראַפט, בפרט אַז זיי הערן זיך פון אַ טריבונע, וועלכע ווענדעט זיי אַן זייער 
אָפּט אין קאַמף מיט קענגער, באַזונדערס מיט אָפּטריניקע. מען דאַרף דערלאַנגען נייע שלאָג- 
אַרגומענטן, קרעפטיקערע באַצייכענונגען, נישט דווקא אַרויסגענומענע פון דער רײכער, 
זאַפּטיקער רוסישער שפּראַך. כלפי פאַסטן איז אַ יושר צו באַנוצן אַזעלכע ווערטער, וועלכע 
זאָלן עטװאָס אַ קיצל טאָן די געפילן פון יענע לײענער, ביי װעמען דער ריינער, אינטער- 
נאַציאַנאַליסטישער וועלט-באַנעם האָט זיך דערקייקלט ביז די... יידן; מען דאַרף פאַרפּלאַכן 
פאַסטן אַלס שרייבער און גייסטמענטש, דורך פאַרװאַנדלען אים אין אַן אַדװאַקאַט פון אַ 
מדינה, װאָס איר איינציקע אייגנשאַפט איז צו זיין אַן , אימפּעריאַליסטישער מכשיר"; און 
ווער שמועסט נאָך, אַז אויב מען װעט דעם שרייבער אַרויפזעצן אויפן קאָפּ אַ ציוניסטישע 
קרוין, קאָן מען דאָך זיכער האַפן אויף אַ ביסל אַראַבישער עולם-הזה.. 

דערפאַר איז דאָסמאָל ,, באַרײיכערט" געװאָרן דער סטאַנדאַרטער זידל-לעקסיקאָן פון דער 
,ליטעראַטורנאַיאַ" מיט אַלט-נײע פיילן, גענומענע פונעם אַרסענאַל פון פּראַגער פּראַצעס 
און דעם דאַקטוירים-בלבול אין מאָסקװע מיט פיר יאָר צוריק. האָװאַרד פאַסט איז דורך דער 

צייטונג אויך פאַרגעשטעלט געװאָרן אַלס ,מליץ-יושר פון מדינת ישראל" -- און , קעמפנדיקער 
ציוניסט". 
דאָס האָט באַדאַרפט זיין דאָס לעצטע װאָרט פון מאָסקװע לגבי דעם שרייבער און 
מוטיקן קעמפער. 
= 


מיט 28 יאַר צוריק האָט האַװאַרד פאַסט דעביוטירט מיט אַ נאַװעלע , קינדער". אויפן 
ראַנד פון דער דאָזיקער נאַװועלע, געװוידמעט דער שװערער לאַגע פונעם יינגן דור אין 
אַמעריקע, שרייבט פאַסט: ,איך האָב נעצייכנט די-אַ דערציילונג, זייענדיק אַנגערעגט פון 
פארפיטערונג און האָס צו דעם, װאָס אונדזער געזעלשאַפטלעכקײיט מאַכט פונעם קינד.. די 
ראַסן-העצע און די שרעקלעכע פאַרמען פון דער רעאַקציע זענען אַ מגיפה און אַ קללה פון 
דער איצטיקער אַמעריקע. אויב מיר װועלן זי נישט פאַרניכטן, װועלן זיי אונדז אומברענגען"... 

אין די דאָזיקע געציילטע ווערטער שטעקט די קווינטעסענץ פון פאַסט'ס רייכער ליטעראַ- 
רישער שאַפונג. ער איז נישט נאָר אַ װױּנדערבאַרער דערציילער און פּרעכטיקער שילדערער 
פון היסטאָרישע תקופות, נאָר אויך אַן אומפשרותדיקער קעמפער פאַר הויכע מענטשלעכע 
אידעאַלן, װאָס נאָר דער קאָמוניזם האָט באַדאַרפט זיין זייער איינציקער און אמתדיקער 
אויסדריקער. און גענוי װי ער האַט אין זיינע װערק זיך פאַרטיפט אינעם ווייטן און נענטערן 
עבר, אַזױ איז זיין קעגנװאַרט געווען דורכגעדרונגען מיט רעװאַלוציאַנערן פּאַטאָס, מיט 
אַקטיוער טעטיקייט אין די רייען פון דער אַמעריקאַנער קאַמוניסטישער פּאַרטײ, אַפילו אין 
די סאַמע שווערסטע יאַרן פון דער מעקאַרטישער רעאַקציע. ער האַט אַ סך געשריבן אין 
דער פּאַרטיי-פּרעסע -- אַן האָנאָראַר -- און דעם רוב פון זייגע פאַרדינסטן אַװעקגעגעבן 
דער באַוועגונג. 

אַזעלכער איז ער געווען ביזן ריס מיט מאַסקװע און אַלס אַזעלכער איז ער פאַרבליבן 
אויך איצט, אַפילו נאַכדעם וי די , ליטעראַטורנאַיאַ גאַזעטאַ' האָט אים אַזױ באַשמוצט 


און באַשפּיגן. 
אד 


אַן שום ספק, אַז אינעם איצטיקן שאַרפן װאָרט-געפעכט, װאָס טראָגט זיך פון ניו-יאָרק 
און מאָסקװע, האָט דאָס , פּינטעלע ייד" געשפּילט אַ ביז גאָר ויכטיקע, אױב נישט -- 
אַנטשײדנדיקע ראָל, 

אַנגעהױבן האָט זיך די געשיכטע מיט 11 חדשים צוריק, ווען האַװאַרד פאַסט האָט אינעם 
אַמעריקאַנער קאָמוניסטישן זשורנאַל ,,מיינסטרים" פאָרעפנטלעכט אַ לענגערע אויפקלערונג 
בנוגע די סיבות פון זיין אַנטשײדונג צו פאַרלאָזן די קאָמוניסטישע פּאַרטײ. די , געהיימע" 
רעדע פון כרושטשאָװון אויפן צװאַנציקסטן קאַנגרעס האָט אים דערפירט צו דער מסקנה, אַז 
,טפעס איז טראגיש נישט אין אַרדענונג אין דער קאַמוניפטישער וועלט-באַװעגונג; אַז ,{מען 
האָט אונדז נגעהייסן אַראַפּשלינגען אַזעלכע אבפורדן, װוי די סאַװיעטישע טעאַריע װעגן 
'קאַסמאַפּאַליטיזם!. מיר האַכן געזען װי די יידישע קולטור פאַרשװינדט אין רוסלאַנד און אַלע 
אונדזערע פאַרלאננען פאַר אַן אויפקלערונג זענען געבליבן אַן אַן ענטפער". 

און ווייטער: 

,אין נאַװועמבער 1956 האַט פרעמיער בולגאַנין געשיקט נאַטעס צו ענגלאנד, פראַנקרייך 
און ישראל. די נאַטעס צו ענגלאַנד און פראַנקרייר זענען געווען ביידע פאַרנונפטיק און מעסיק 
אין טאַן ; די נאַטע צו ישראל איז נעווען פאַרמולירט וי אַן אולטימאַטום, אין אַ באַלײדיקנדיקן 
און גרילצנדיקן טאַן. היות װי ישראל איז געווען די אַמװײיניקסטן שולדיקע פון די דריי און 
די איינציקע פון זיי װאָס האָט געהאַנדלט לוט די באַדערפענישן פון דירעקטער נאַציאַנאַלער 
זיכערהייט, איז דער אומקאַנטראַלירטער פאַראורטײל געווען בולט און סימפּטאַמאַטיש". 

זיין צאָרן קעגן אַנטי-ײידישן קורס פון מאָסקװע װענדעט פאַסט נישט נאָר צום סאַװיעטישן 
פּרעמיער, נאַר אויך צו די , מיניסטאָרן" פון דער סאַויעטישער ליטעראַטור -- איליאַ ערענבורג 
און באָריס פּאָלעװאַי, פאַר זייער שווייגן און פאַרשווייגן די יידישע טראַגעדיע דאָרט. אין 
זיין בריוו צו פּאַלעװאָין קומט אויך אַזאַ פראַגע: 


...,און פאַרװאַס, פאַרװאָס, באָריס, האָט איר אונדז דאַ אין ניו-יאַרק דערציילט, אַז דער 
יידישער שרייבער קוויטקאַ לעבט און איז נגעזונט און אַז ער װווינט אין אייער הויז, װוי אייער 
שכן, בעת ער איז געווען איינער פון די געהרגעטע און איז שוין לאַנג געווען טויט. פאַרװאַם 
האָט איר געזאַגט אַ לינן אויף אַזאא שוידערלעכן און בכוונהדיקן אופן לֵיי 

אויף די, ענלעכע און אַנדערע פאָרװוּרפן, איז נישט געקומען קיין שום ענטפער. אַ סברה, 
אַז מען האָט זיך לאַנג באַראָטן װוי אַזױ צו רעאַגירן אויף די צודרינגלעכע און אױטאַריטעטע 
, פאַרװאָסן" פון אַזאַ פּערזענלעכקייט וי האַװארד פּאָסט. נאַָכן אינטערנאַציאַנאַלן יוגנט- 
פעסטיװואַל אין מאָסקװע, איז דער ערשטער אָנגריף אויף אים אין דער , ליטעראַטורנאַיאַ" 
געווען אַ צוריקגעהאַלטענער, אַ מעסיקער, בעת די איצטיקע אַטאַקע האָט איבערגעשטיגן אַלץ 
װאָס איז אַנגענומען אין אַן אַנשטענדיקער פּאַלעמיק צװוישן צדדים, 

אויב צונויפנעמען אַלע באַשמוצונגען אין דער מאַסקװער ליטעראַרישער צייטשריפט, איז 
שוער נישט מסכים צו זיין מיט פאַסטן, װעלכער האָט דערקלערט פאַר דער קאָרעס- 
פּאָנדענטין פון ,,דבר", אַז ,די װוערטער 'קעמפנדיקער ציוניסט' האַכן פאַרן סאַװיעטישן 
אַרטיקל-שרייבער געדינט אַלס סינאַנים פאַרן װאַרט יייד' און אויך אַלס רעאַגירונג אויף 
די באַשולדיקונגען ווטגן אַנטיסעמיטיזם אינעם סאַװיטטישן רעזשים". 

איז פאַסט גערעכט מיט זיין אָפּשאַצונג, וועגן וועלכער ער רעדט מיט אַזאַ אַנטשלאָסנקײט ? 
האָבן אַזעלכע באַצייכענונגען באַדאַרפט זיין אַ נייער נוסח קעגן ,,פּינטעלע ייד", מיט וועלכן 
די , ליטעראַטורנאַיאַ גאַזעטאַ" האָט געװאָלט פוגע זיין פאַסטן ? װעלן די רעדאַקטאָרן פון דער 
צייטונג און די אינספּיראַטאָרן פון דעם פאַשקוויל זיך פּרוּוון ווען רינװאַשן פון אַזאַ 
האַרבער באַשולדיקונג ? 

און װאָס איז מכוח דעם ,פּינטעלע ייד" פון האַװאַרד פאַסט גופא ? 

דאַ איז נישט נויטיק אַ סך נאָכצוזוכן אין זיינע צאָלרײיכע װערק, ווייל אין זייער איבער- 
וויגנדיקער מערהייט זענען לגמרי נישט-יידישע ענינים געווען די צענטראַלע טעמע. בליז 
, מיינע ברידער, די רומפולע העלדן" און דאָס לעצטע בוך -- ,דער נאַקעטער גאָט", זענען 
דורכאויס יידישע טעמעס. גענוג אָבער צו ציטירן דעם שרייבער אַלײן, װעלכער האָט סֵיי 
אין ראַדיאַ און סיי אינעם אױבנדערמאַנטן אינטערויו פאַרן ,דבר", אַזױ פּאַרגעשטעלט 
זיין יידישן אני-מאמין: 

,איך בין אַ פאַרערער פון מדינת-ישראל, איך פיל צו איר א טיפע פימפּאַטיע. איך האָב 
זי געשטיצט, נאַך זייענדיק אַ מיטנליד אין דער פּאַרטײ. איך בין אַבער קיינמאַל נישט געוועז 
און בין נישט קיין ציוניסט, דערפאַר ווייל איך גליים נישט אינטם געראַנק פון 8 פולקאַמען 
און ענטגילטיקן קיבוץ גלויות אין מדינת ישראל". 

ס'איז אַָנצונעמען, אַז די , ליטעראַטורנאַיאַ ‏ גאַזעטאַ" האָט יאַ געװוּסט וועגן פאַסט'ס 
קענגנערשאַפט צום ציוניזם, אָבער דאָס האָט איר נישט געשטערט צו װאַרפן אויף אים די 
דאָזיקע אומזיסטיקע באַשולדיקונג, פּונקט וי זי האָט זיך נישט אָפּגעהאַלטן פון פאַרלוימדונגען 
פון אַ גאָר אַנדערן נוסח, וי : ,דעזערטיר"י, , שווינרלטר"י, חאַפאַרטוניסטײ, ,,פּראַ-ארם"י, ,,ביליקער 
באַרימער", ,פחרן", ,טאַקטלאַזער", ,מאַראַל-צעשטערער" און ,אויסבייטער פונעם פאַרטיי- 
ביכל אויף אַ. טשעקן-ביכל". 

און דאָס אַלץ דערפאַר, ווייל יעטװעדער געזונטער אימפּולס אויף קריטיק מיינט ביי זי 
ציוניזם. מעג דער אַנגעגריפענער זיך נישט אידענטיפיצירן מיט דער דאַזיקער אידעאָלאָגיע, 
אַפּילו זיך שאַרף אָפּגערענעצן פון איר, (י"ש ת"א, 13.2.58) 


פון דער גראַמיקאַידעקלאַראַציע 
ביז כרושטשאַווס לעצטער דערקלערונג 


צען יאַר מדינת ישראל, מיינט אויך -- צען יאַר באַציונגען מיט דער ערשטער סאַציאַ- 
ליסטישער מלוכה ; צוויי , פּיאַטיליעטקעס" יידישע דאָליע אין ראַטנפאַרבאַנד גופא ; די פּאַליטיק 
פון מאַסקװע כלפּי דעם יידישן פאָלק פאַרן לעצטן צענדליק יאָר. 


היינט -- מיט צען יאר צוריק.. 


גראַד ווען די מדינה איז נאָך געווען אין אָנהײב פון װערן, ווען ס'האָבן זיך קוים גענומען 
צייכענען די קאַנטורן פון אַ יידיש-זעלבשטענדיק לעבן, האָט די סאָװיעטישע פּאַליטיק צוגע- 
האַלפן דעם עמבריאָן אַ שנעלערן געבורט. שוין אויף דער ערשטער זיצונג פון דער פּאַליטישער 
קאָמיסיע פון אונ"אָ (5-טער מאַי 1947) האָט בלויז דער סאַוויעטישער פאַרשטייער געפאַדערט 
גלייך אײינצולאַרן די יידישע אַנענץ און זי באַטײליקן אין אַלע פּאַרהאַנדלונגען פון דער 
קאָמיפיש. מיט פינף טעג שפּעטער וויל גראָמיקאָ פאַרלויפן דעם וועג און ער פאָדערט, אַן די 
פּאָרש-קאָמיסיע פון אונ"אָ פאַר ארץ-ישראל זאָל שריפטלעך פאַרפיקסירן אַ באַשלוס: עדי 
זעלבשטענדיקייט פון פּאַלעסטינע דאַרף זיין דער ענדציל פון יעטװעדער לייזונג". און 
שפּעטער, אויף דער פול-פאַרזאַמלונג פון דער אָרגאַניזאַציע פון די פאַרייניקטע פעלקער, 
קלינגען עכט הומאַניטאַריש, סאַציאַליסטיש און יושרדיק די וװוערטער פון גראָמיקאַן: 
אונדזער החוב איז צו העלפן דעם דאָזיקן אומגליקלעכן פאַלק, װאָס האָט אַזױ פיל געליטן 
אין צייט פון דער מלחמה. אַ באַדײיטנדיקער טייל פון יידישן פאַלק איז געבונדן מיט דער 
צוקונפט פון ארץ-ישראל. עס װאַלט געווען אַן עוולה צו באַרױבן פון אים די רעכט פון אַן 
אייגענער מדינהיי. 

מיטן פּראַקלאַמירן די מדינה און נאַכן אַראַבישן איבערפאַל איף איר, זענען יענע 
ווערטער באַגלייט געװאָרן מיט קאַנקרעטע מעשים: מיליטערישע הילף פון די פאַלקס- 
דעמאַקראַטיעס, ספּעציעל פון טשעכאָסלאָװאַקײ; ברייט-צעעפנטע טױיערן פאַר יידן פון די 
סאַציאַליסטישע לענדער עולה צו זיין קיין ישראל ; מאַראַלישע און פּאַליטישע אונטערשטיצונג 
אין אונ"אָ. 

און דאָס אַלץ איז פאָרגעקומען ערשט נישט לאַנג. וי זאָגט אונדזער ראַדיאַ יעדן אַװנט: 
היינט, מיט צען יאַר צוריק".. 


דער טראַגישער באַרג-אַראָפֿ 


דאָס זעלבע יאָר 1948 האָט אָבער אויך צו פאַרצייכענען דעם װענדפּונקט אין דער 
געשיכטע פון די באַציוּנגען מצד די סאָװויעטישע מאַכט-אַרגאַנען צו דער יידישער מינדערהייט 
דאָרט, צום אַלװעלטלעכן יידישן פאָלק און צו מדינת ישראל, 

כלפּי פּנים האָט שוין יענעם יאָר זיך אַנגעהױבן די ליקװידאַציע פון דער יידישער 
ליטעראַטור, דאָס אויפלייזן דעם יידישן אַנטי-פאַשיסטישן קאַמיטעט, דאָס אָפּשטעלן די 
איינציק-יידישע צייטונג , אייניקייט", דאָס אויפהערן אַרױסגעבן אַ בוך צי אַ בראָשור אין 


יידיש. כלפי חוץ ווידער, בלויז מיט אַ יאַר שפּעטער, דער טרעריק-באַרימטער בריוו פון 

איליאַ ערענבורג , צו אַ יידישן סטודענט אין מינכען" -- אַ האַרבער אָנזאָג אויסצוברייטערן 
דעם אַנטי-יידישן קורס אויף די תפוצות און אויף מדינת ישראל. 

און דערנאָך ? 

דאַ ווערט שוין פּאַרקלעמט דאָס האַרץ פון וייטיק און אַ שוידער גייט אַדורך איבערן 
לייב, וען מען דערמאַנט זיך די וייטערדיקע אַנטװיקלונג: דער טוט פון מיכאַעלסן ביי 
געהיימניספולע אומשטענדן; דאָס דערשיסן אָדער פאַרשיקן די בעסטע יידישע שרײבער, 
דיכטער, זשורנאַליסטן און קולטור-טוער, ביים גלייכצייטיקן עקשנותדיקן פאַרשווייגן זייער 
גורל; דער פּראַגער פּראָצעס און דער דאַקטױירים-בלבול אין מאַָסקװע; די קאָנפערענץ אין 
באַנדונג פון 24 אַפריקאַניש-אַזיאַטישע מדינות, מיטן בויקאָטירן נאָר ישראל און גלייכצייטיקן 
אַננעמען אַנטיזישראלדיקע באַשלוסן; די געװוער-טראַנזאַקציעס מיט מצרים און סיריע; די 
אָפטע אַרטיקלען און ראַדיאָ-אודיציעס פון מאָסקװע, פול מיט ליגנס און שנאה צו מדינת 
ישראל, אויך האָבן מיר געזען אויף קאַנגרעסן און צוזאַמענקונפטן פון דער אַלװעלטלעכער 
שלום- באַװעגונג די איניציאַטיולאָזיקײט און שטילע צושטימונג מצד די סאַװיעטן צו דער 
האַנדלונג פון די אַראַבישע דעלעגאַטן, װעלכע האָבן בשום אופן נישט געװאָלט אָנקניפּן 
ועלכן ס'איז קאָנטאַקט מיט ישראלדיקע פאָרשטייער. צו דעם זענען נאָך צוגעקומען די 
, װיסנשאַפטלעכע" פּובליקאַציעס אין דער גרויסער סאָוויעטישער ענציקלאָפּעדיע בנוגע יידן 
און ישראל, װוּ איגנאָראַנץ און רשעות גייען באַזאַמען. אונדזערע קיבוצים, פון וועלכע די 
סאָוויעטישע קאַלכאָזן און סאַװוכאַזן װאָלטן געמעגט און באַדאַרפט אַ סך אַפּלערנען, װערן 
פאָרגעשטעלט אַלס , קאַפּיטאַליסטישע קאָאָפּעראַטיוון"; מדינת ישראל -- ,אַ צוריקגעשטאַנענע, 
קאַלאַניאַליסטישע, אימפּעריאַליסטישע און מאָנאָפּאַליסטישע מדינה". און װאָס שייך דער 
ערד-באַאַרבעטונג, איז זי באַגלײט מיט אַ בילד: אַ קעמל, אײינגעשפּאַנט אין אַ הילצערנעם 
אַקער... 

באַזונדערס עם-הארצותדיק און ווילקירלעך האָט זיך צו אונדזערע ענינים באַצױיגן דער 
לעצטנס-דערשינענער 39טער באַנד פון דער ,,באָלשאַיאַ סאָװיעטסקאַיאַ ענציקלאָפּעדיאַ", גע- 
ווידמעט דעם באַגריף , ראַטן-פאַרבאַנד" : דאָרט טוט מען אונדז אַ חסד און מידערמאָנט יידן, 
נאָר אָנעם אָנגעבן זייער צאָל, בעת פון אַלע אַנדערע 100 פעלקערשאַפטן, וועלכע באַװוינען 
פסס"ר, האָט די סטאַטיסטיק יאָ געהאַט װאָס צו דערציילן. דערביי װערט נישט געדאַכט 
קיין איין װאָרט וועגן דער יידישער ליטעראַטוד, וועגן ביראָ-בידזשאַן, צי וועגן יידישן 
אומקום בעת דער לעצטער וועלט-מלחמה. דאָס שטערט אַבער נישט דער ענציקלאָפּעדיע צו 
באַרימען זיך, אַז , אין ראַטן-פּאַרבאַנד און אין די לענדער פוֹן די פאָלקס-דעמאָקראַטיעס, װוּ 
ס'איז געלייזט געװאָרן די נאַציאַנאַלע פראַגע, איז נישטאָ קיין יסוד פאַרן ציוניזם און זיין 
אַרגאַניזאַציע", (אַזױ אין פאַרצייכנט געװאַרן ביים באַגריף , ציוניזם", װעמען מען האַט 
געווידמעט גאַנצע... 15 שורות). 


אַ שוייענדיק פֿאושוייגן 


אָט איז געקומען דער צװאַנציקסטער קאַנגרעס פון דער אַלפאַרבאַנדישער קאָמוניסטישער 
פּאַרטײ. אַזויפיל אַנטפּלעקונגען און אויפדעקונגען, איבערראַשנדיקע און זײער געװאַגט- 
קייט און דערמוטיקנדיקע אין זייער אױסשפּראַך. בנוגע יידישע ענינים -- אַ שוייג. 

כדאי ביי דער געלעגנהייט צו דערמאַנען, אַז אין דער לאַנגער, , סודותדיקער" רעדע 
אויפן צוואנציקסטן צוזאַמענפאַר, האָט כרושטשאַוו מיט רונזה דערציילט ועגן זיינעם אַ 
דרינגענדן טעלעפאַן פון איינעם פון די קריטישע פראַנטן בעת דער מלחמה מיט די נאַציס, 
צום הױפּט אַרמיי-פירער, י. סטאַלין. דער לעצטער האָט נישט געװאָלט צוגיין צום אַפּאַראַט, 
נאָר געהייסן מאַלענקאָון פירן דעם געשפּרעך. אין דעם דאָזיקן עפּיזאָד פילן מיר בפירוש 

אַרױס די פּערזענלעך-געטראָפענע אַמביציע פון כרוטשאַװן, װעמען דער פאַרשטאַרבענער 
דיקטאַטאָר האָט אָפּגעזאָגט זיך אַדורכצורײידן דורכן טעלעפאָן. היינט וי זאָלן מיר, וי יידן און 
וי בירגער פון מדינת ישראל זיך פילן, אויב דער סאָוויעטישער פּרעמיער וויל נישט אויפהייבן 
דאָס טרייבל, ווען דער טעלעפאָן פונעם יירײשן פראַנט קלינגט אַזױ אַלאַרמירנדיק ? וייל 
טאַקע אַזאַ באַציונג האָט ער דאָך דעמאַנסטרירט אויפן אױיבנדערמאַנטן קאַנגרעס גופא, נישט 
דערמאָנענדיק מיט קיין איינציק װאָרט די קאַלטבלוטיקע רציחה איבער די יידישע שרייבער 
און וועגן דער עווענטועלער רעהאַביליטאַציע פונעם יידישן לעבן אין ראַטן-פאַרבאַנד. ער 
האָט זיך געפירט וי זיין פאַרשטאָרבענער פאָרגייער, איבערלאָזנדיק די דאָזיקע מלאכה פאַר 
עמעצן אַנדערש: דאָס האָט די װאַרשעװער , פאַלקסשטימע? באַדאַרפט אָפּזאָגן קדיש נאָך 
די אומגעקומענע... 

דאָס עצם פאַרשווייגן די טראַגעדיע פון די יידישע פּען-מענטשן אין סאַװיעט-רוסלאַנד, 
האָט נאָך שרייענדיקער געמאַכט די מוראדיקע עוולה. די פאַרשווערונג פון שווייגן האָט 
געקאַנט אַרויסרופן ווייטערדיקע, נאָך האַרבערע פאַרדאַכטן, 


ביי יידן --- בלויז נעגאַטיווע אַספּעקטן 


זומער 1956 האָט י. ב. זאַלצבערג, לאַנגיאָריקער קאַמוניסט, רעדאַקטאָר פון טאַראַנטער 
,װאָכנבלאַט" און מיטגליד פון פּאַרלאַמענט אין דער אָנטאָריאָ-פּראָװוינץ, באַזוכט מאָסקװע 
אין אַ דעלעגאַציע פון דער קאַנאַדער פּראָגרעסיוער אַרבעטער-פּאַרטײ (קאָמוניסטן). די 
דעלעגאַציע האָט זיך געטראָפן מיט כרושטשאָװן, סוסלאָװון און פאַנאָמאַרעװן. גערעדט האָט 
מען בלוין וועגן יידישע ענינים. אָט זענען כרושטשאָװוס עטלעכע מינונגען ועגן יידן, 
איבערגעגעבן דורך זאַלצבערגן (,,מאָרגן-פרייהייט" פון 12.12.56) : 

כרושטשאַװוו איז דאַן אַריבער צו דער פראגע פון גוטס און שלעכטס ביי יעדן פאַלק, צי 
דאָס זענען רוסן, אוקראינער צי יידן. ער האָט דאַן אויסגטרטכנט א צאַל גענאַטיוט אַספּעקטן 
פון יידן: 

-- אַז בעת דער איינגלידערונג פון די באַפרייטע סאַװיעטישע געביטן װאָס ראָם 
רעאַקציאַנערע רומעניע האָט פאַרכאַפּט פאר דער רעװאַלוציע, האַבֿן אַ סך יידן אויסגעקליבן 
צו פאָרן קיין רומעניע, איידער בלייבן און אַננעמען פאַװיעטישע בירגערשאַפּט; 

-- אַז נאָך דער באַפרייונג פון טשערנאַװיץ זענען דרי גאַסן געווען זייער אומריין. ווען 
מען האָט געפרענט די יידן פּאַרװאָס די גאַסן ווערן נישט אַפּגערײניקט, האָבן זי געענטפערט, 
אַז דער נישט-יידישער טייל פון דער באפעלקערונג, װאָס פלענט זיך אַפּנעבן מיט דעםו 
איז אַנטלאַפֿן פון שטאַט; 

-- אַז פון טויזנטער פאָוויעטישע טוריסטן אין אױיסלאַנד, זענען די דריי נישט-צוריקנע" 
קומענע געווען יירן; 

-- אַז דאָרט װז אַ ייד באַזעצט זיך, שאַפט ער באַלד א סינאַנאַנע; 

-- אַז ער האָט איינגעשטימט מיט סטאַלינען, אַז קרים -- װאָס איז געווען אַן באַפעלקע- 
רונג ביים סוף פון דער אַנטי-היטלער מלחמה -- זאָל נישט באשטימט ווערן וי אַ צענטער 
פאַה יידישער קאַלאַניזאַציע, ווייל אין פֿאַל פון קריג, װאַלט דאָס פאַרװאַנדלט געװאַרן אין 
8 קריגס-פּלאַץ קעגן פאַװיעטן-פאַרבאַנר. 

צום פוף האָט מיר כרושטשאָוו חבריש געעצהט זיך נישט צו לאַזן אַנזאַטלען פון דער 
בורזשואַזיע און פון די ציוניסטן... 


4 


מיר האָבן געברענגט די עטלעכע לענגערע ציטאַטעס פון כרושטשאָווס רייד כדי באַװײזן, 
אַז די לעצטע ווערטער זיינע פאַרן קאָרעספּאַנדענט פון דער פּאַריזער ,, פיגאַראָי, זענען נישט 

געווען קיין אײינמאָליקער אויסברוך, נאָר דווקא אַ קאַנסעקװענטער אויסדרוק פון איינגעװאַרצֵל- 
טע פאַראורטיילן, פאַלשע באַגריפן, שעדלעכע מיינונגען און פאַרקריפּלטע געדאַנקען. מיט 
זיינע לעצטע אויסדריקן, אַז ,יידן האָבן ליב מסחר, וילן נישט לעבן צװישן זיך, האָבן 
ליבערשט מלאכה און האַנדל איידער באַשעפטיקונג אין בוי, אינדוסטריע און מעטאַל?; זיינע 
בייסיקע פאַראורטיילונג-װוערטער אויפן דורכגעפאַלענעם עקספּערימענט פון ביראַ-בידזשאַן 
און דעם געלונגענעם פּרוּוו אויפצושטעלן אַ יידישע מדינה אין ארץ-ישראל -- האָבן ווידער 
באַשטעטיקט די האַרבע דערשיינונגען אויפן פראָנט פון יידיש-סאָוויעטישע באַציונגען 


די װואָס ווילן אָפּשפּרעכן אַן עין-הרע 

מיט אַ יאָר צוריק, בעתן אידעישן און אָרגאַניזאַציאָנעלן קריזיס אין דער קאָמ. פּאַרטײ 
פון די פאַר. שטאַטן, האָט זשאַק דיקלאָ, איינער פון די אָנערקענטע פראַנצויזישע קאָמוניסטן, 
געשריבן צו זיינע אַמעריקאַנער חברים : , אינטערנאַציאַנאַליזם מיינט סאַלידאַריטעט מיט דער 
אויסערן-פּאָליטיק פון ראָטן-פאַרבאַנד". מיט דער דאָזיקער פאָרמולע, האָט ער געװאַלט 
אויפצווינגען אויף די אַמעריקאַנער קאָמוניסטן אַ דיסציפּלין, וי אונדזערע פרומע מאַמעס 
פלעגן זיך באַמיען פאַרטרייבן אַ קראַנקײיט מיטן אָפּשפּרעכן אַן עין-הרע.. 

אַוודאי לייגט זיך אויפן שכל, אַז די אינטערעסן פונעם אמתן אינטערנאַציאַנאַליזם זאָלן 
זיין אידענטישע מיט דער סאָויעטישער אויסערן-פּאָליטיק. אָבער פּונקט אַזױ מוז די דאָזיקע 
אויסערן-פּאָליטיק, אין אַ נישט קלענערער מאָס, דינען דער אינטערנאַציאַנאַלער אַרבעטער- 
שאַפט. אָט-אָ די פראַגע פון קעגנזייטיקייט און צוזאַמענהאַנג צװישן די צוויי דערשיינונגען, 
וװוערט כמעט וי שטענדיק פאַרגעסן.. 

אָט האָט כרושטשאָוו געטענהט פאַרן , פיגאַראַ"-קאַרעספּאָנדענט, אַז , דער ראַטנפאַרבאַנד 
קאַן זיך באַגײן אָן די ישראלדיקע מאַראַנצן". זיכער איז דאָס סאָוויעטישע פאָלק גרייט מוותר 
צו זיין פון אימפּאָרטירטע אָראַנזשן-פרוכטן, פּונקט װי ס'האַט בשעתו מװותר געוען פון 
היימישער פּוטער און אַפילו פון ברויט צו דער זעט, זייענדיק גרייט אויף קרבנות צוליב 
הויכע מענטשלעכע אידעאַלן. און מיר קאַנען צוגעבן, אַז ערשט מיט אַנדערהאַלבן יאָר צוריק 
האָט מען אויך אונדז געצװוּנגען מוותר צו זיין פונעם סאָוויעטישן נעפט און איינגיין איף 
האַרבע באַגרענעצונגען אין דער קאָמוניקאַציע, באַלײיכטונג, עלעקטערישער ענערגיע און 
אינדוסטריע, צוליב אומיושרדיקן אָפּשטעלן די נאַפט-ליפערונגען פון סאָװויעט-רוסלאַנד. איז 
דאָס טאַקע דער װעג פון פאַרשטענדיקונג און קעגנזייטיקער אַכטונג צװישן פעלקער 
און לענדער ? 


: 


יש אומרים, און נישט מיט אומרעכט, אַז אויך אונדזער רעגירונג האָט געגעבן איר 
צושטייער צו דער אָנגעצױגענער לאַגע. אָבער פאַרװאָסזשע אַזאַ שאַרפער קורס לגבי ישראל, 
בעת אַ גאַנצע ריי לענדער, באַזונדערס אַראַבישע און מוסולמענישע, וועלכע געהערן צו 
אַגרעסיווע, אַנטי-סאַװיעטישע פאָרמאַציעס, װערן באַהאַנדלט דורך דער סאָוויעטישער דיפּלאַ- 
מאַטיע און פּראַפּאַגאַנדע מיט איידלקייט, העפלעכקייט און דער עיקר -- שטענדיק פילט מען 
אַרױס די אויסגעשטרעקטע האַנט פון מאָסקװע. אין ריכטיק אַזאַ האַנדלונג ? דאַרפן מיר 
זי אַקצעפּטירן ? 
סאַציאַליזם, פּונקט װי יושר און צדק, זענען אומצעטײילבאַר. זי קאַנען נישט זיין בלוין 
אַן אַרטיקל פאַרן אינערלעכן געברויך, צי אויף עקספּאָרט פאַר באַשטימטע לענדער. מיר 
ווילן האָפן, אַז פריער צי שפּעטער װעט קאָנען פאַרװישט װוערן די שרייענדיקע סתירה צוישן 
ווערטער און מעשים, צװוישן לאָזונגען און פּראַקטישער האַנדלונג. 
(י"ש ת"א, 22.4.58) 

וועזדזשע וועט קומען די צייט? 


דער ערשטער סעקרעטאַר פון דער סאַוויעטישער קאָמוניסטישער פּאַרטײ און פּרעמיער 
פון ראַטן-פאַרבאַנד, ניקיטאַ כרושטשאָװוו, האַט װידער געלאָזט הערן זיין װאָרט וועגן יידישע 
ענינים. דאָסמאָל -- פאַר אַ גרופּע אַמעריקאַנער ביזנעס-לייט, דאַקטוירים, אַדװאָקאַטן און 
פון אַנדערע פרייע פּראָפּעסיעס, וועלכע האָבן מיט אַ יאַר צוריק געוויילט אין פסס"ר און 
געהאַט אַ געלעגנהייט צו שמועסן מיטן מנהיג פון איצטיקן רוסלאַנד, 

הגם מיר ווייסן נאָך נישט די גענויע סיבה פונעם נישט-פאַרעפנטלעכן במשך אַ יאר 
צייט -- און גראָד אין ניוייאָרק -- דעם פאַרלויף פון דערמאַנטן געשפרעך, איז אָבער קלאָר, 
אַז אויך אין דעם דאַזיקן פאַרעלטערטן אינטערוויו, האָט כרושטשאָװו, בדרך כלל, זיך באַנוצט 
מיט נאָך מער פאַרעלטערטע טענות, און בלויז אויף איין אָרט אריינגעברענגט אַ נייעם טאַן, 
אַן אָנדייטונג אויף אַן עווענטועלער ענדערונג. טאַקע דאָס נייע אין דער דערקלערונג, צווינגט 
אונדז זיך אומצוקערן צו דער אַלטער טעמע און צו דעם פאַרעלטערטן אינטערויו. מיר 
טאָרן נישט צו דעם זיך באַציען וי צום , פאַראַיאָריקן שניי".. 

לעצטנס האָט זיך אַזױ באַקומען, אַז יעטװועדער אינטערוויו פאַר אויסלענדער, וועלכן עס 
באַװיליקט צו געבן נ. כרוטשאָװוו, מוז זיך פאַרטשעפּן אין יידישע ענינים. ער עס קומט נאַר 
אין קאַנטאַקט מיטן ראש פון דער סאַוויעטישער מדינה, געפינט פאַר נייטיק צו באַרירן די 
דאָזיקע , דעליקאַטע" טעמע. צום שבח פון כרושטשאָוון דאַרף געואָגט װערן, אַז טראָץ דעם 
אומרוּאיקן געוויסן, וועלכן ער דאַרף האָבן אין דער פראַגע, דרייט ער זיך נישט אַרױס פון 
געבן ענטפערס. פאַרקערט -- גאַנץ אָפּנהאַרציק, אָן אַ דיפּלאַמאַטיש לשון, מיט בייסיקייט 
און איראָניע, באַגלײט מיט שטעכװוערטלעך און אויסברוכן קעגן מדינת ישראל, ענטפערט 
ער אויף די געשטעלטע פּראַגן און באַלײיכט זיי לוט זיין אויפאַסונג. און טאַקע צוליב דער 
דאָזיקער באַריידעװודיקייט, װאָלט זיך נישט איינמאָל געװאַלט דערמאַנען כרושטשאָװן דאָס 
ווערטל: ,ריידן איז זילבער און שווייגן איז גאָלד".. 

אין זיין לעצטן ענטפער וועגן יידישע פּראָבלעמען דער דערמאָנטער אַמעריקאַנער גרופּע, 
האָט זיך ביי כרושטשאַװן ,אַרױסגעריסן" אַ זאַץ, װאָס גיט אַ גרונט צו האָפן אױף אַן 
ענדערונג אין דער דאָזיקער אַזױ טראַגישער, פאַרפּלאַנטערטער פראַגע, -- הגם אויך דאַסמאָל 
האָט דער סאָוויעטישער פּרעמיער נישט מחדש געװען פון זיין באַקאַנטן לעקסיקאָן: אַן 
דאָס אויסהאַלטן אַ יידיש טעאַטער אָדער יידישע שולן, װעט אים קאָסטן צו טײער; אַן די 
יידן ווילן זיך אסימילירן; אַז יידן, װאָס פאָרן קיין אױיסלאַנד, װוערן דורכן אַמעריקאַנער 
שפּיאַנאַזש-דינסט אויסגענוצט פאַר נישט-אנשטענדיקע צװעקן; אַז אים איז באַװוּסט, דאָס 
אַ סך יידן אין ישראל, וועלכע זענען דאַ אַהערגעקומען, לעקן נישט קיין האָניק; אַז ישראל 
ווענדענט אָן אַ פיינטלעכע שטעלונג לגבי מצרים; אַז די אַראַבער זענען פאַרטריבן געװאָרן 
פון זייער ערד דורך ישראל; אַז אַלץ, װאַס ס'איז געבליבן פון ביראַבידזשאַן, זענען די יידיש- 
אויפשריפטן אויפן דאַרטיקן װאַקזאַל; אַז נאָר פונעם רצון און איניציאַטיוו פון די סאָוויעטישע 
יידן, איז אָפּהענגיק דאָס אײינאַרדנען זיינען נאַציאַנאַל לעבן, אין אַנדערע סאַוויעטישע רעפּוב- 
ליקן, -- און ענלעכע געדאַנקען, וועלכע דרינגען אַרױס פון פאַרשימלטע פאַרוּרטיילן, פאַלשע 
איינשטעלונגען און קאַמפּלעקסן פון אַנטי-יידישן כאַראַקטער, 


וי לאָגיש, קאָנסעקװענט און יושרדיק װאָלט געווען כרושטשאָװ, אַז נאָך אַזאַ ,אַנאַליז" 
איבער דער יידישער דאָליע אין ראַטן-פאַרבאַנד, זאָל ער דערגיין צו דער מסקנה, אַז אויב 
אַ סאַװיעטישער בירגער פון ייִדישער נאַציאַנאַליטעט וויל זיך באַהעפטן מיט זיין פאָלק, טאָ 
פאַר װאָס אים נישט געבן די פרייע, לעגאַלע און אומגעשטערטע מעגלעכקייט דערצו ? אויב 
דער סאָוויעטישער רעזשים האָט במשך פערציק יאָר רעװאָלוציע זיך נישט געקאַנט ספּראַװען 

מיט די ספּעציפישע נאַציאַנאַלע פּראָבלעמען פון דער יידישער מינדערהייט -- צי איז דאָס 
געווען מיטן אויפריכטיקן שטרעבן צו לייזן קולטורעל און אויך טעריטאָריעל זייערע אַנגע- 
ווייטיקטע פראַגן, אָדער אין אַ שפּעטערער תקופה, דורך האַקן קעפּ פון די יידישע שרייבער 
און קולטור-טוער --- טאָ פאַרװאָס נישט דערגיין צו דער מסקנה, אַז פרייע, אומגעשטערטע 
עליה פון איין זייט --- און באַנײיען דאָס דאָרטיקע יידיש-קולטורעלע און געזעלשאַפּטלעכע 
לעבן פון דער צווייטער זייט, קאָנען אַרויספירן די סאָוויעטישע פּאַליטיק פון דעם טראַגישן 
פּלאַנטער אין וועלכן זי אַליין האָט זיך פאַרפּלאַנטערט ? 

כרושטשאָװו דאַרף פאַרשטיין, אַז די יידישע שילדן אין ביראָבידזשאַן זענען נישט נאָר 
אַ פאַרבליבענער רעקוויזיט פון אַן אַדורכגעפאַלענעם פּרוּוו אויפצושטעלן אַ טעריטאָריעלן 
יידישן צענטער, נאָר אייגנטלעך איז דאָס אַ באַשײנפּערלעכע מצבה איבער דער גאנצער 
אויפאַסונג פון די קאָמוניסטישע אױטאָריטעטן בנוגע דער יידן-פראַגע. 

און דאַך, אויב משפטן לויט די געציילטע װוערטער פון כרושטשאָװס פאַרעפנטלעכטער 
דערקלערונג, ווילן מיר גלויבן, אַז עפּעס אַן ענדערונג איז יאָ פאָרגעקומעףן 

,איך ביז זיכער, אַז ס'וועט קומען די צייט, ווען אַלע יידן אָדער רוסן, וועלכע וילן 
פאָרן קיין ישראל, װעלן ראָס קאַנען טאָן". 

דאָס זאָגט שוין עפּעס, בפרט נאָך, אַז כרושטשאַוו באַהאַלט נישט אס פאַר זיינע 
אַמעריקאַנער מיטשמועסער, אַז אים איז באַװוּסט דאָס די יידן, װאָס האַבן לעצטנס אַדורכגע- 
מאַכט די רעפּאַטריאַציע פון ראַטנפאַרבאַנד קיין פּױלן, האָבן ממשיך געוען זייער וועג 
קיין ישראל, 

אויב די סאַװיעטישע אָנפירונג אָנערקענט דעם פאַקט אַז יידן שטרעבן עולה צו זיין, 
אַפילו דורכן אומבאַשטימטן ריידן ,אַז ס'וועט קומען די צייט" -- איז דאָס אַ גוטער סימן 
אָבער מיר װאָלטן געװאָלט, אַז די דאָזיקע צייט זאָל קומען װאָס פריער. און פּונקט וי מיר 
ועלן זיך פרייען מיט אָפענע סאַויעטישע טויערן פאַר פרייער עליה, אַזױ װעט װאַרשײינלעך 
נישט קלענער זיין די פרייד אין מאַסקװע. די לאַגע פון דער יידישער מינדערהייט אין 
ראַטנפאַרבאַנד פאַרשאַפּט דאַרט קאָפּװייטיק און אַ שטענדיק באַדערפעניש זיך צו פאַרענטפערן 
און אויפצוקלערן פאַר די פאַרשידענע אויסלענדישע דעלעגאַציעס. 

ווייל נישט מיטן אָננעמען זיך די כלומרשטע קריוודע פון די אַראַבער; נישט מיטן 
דעמאַנסטרירן פריינדשאַפּט כלפי נאַצערן און אַװדאי און אַװדאי נישט מיט פאַרשימלטע 
באַגריפן וועגן לייזן די יידן"פראַגע -- װעט זי געלייזט װערן. די ברירה, ענטפער און 
פאַרענטפער אויף דעם איז: 

אומגעשטערטע עליה פון סאָוויעטישן יידנטום קיין ישראל; 

באַנייונג פון יידיש-קולטורעלן און געזעלשאַפטלעכן לעבן אין ראַטן-פאַרבאַנד גופא, 

צוויי באַשײדענע, נאָר פאַר אונדז אַנטשײדנדיקע פאַדערונגען, אויף וועלכע כרושטשאָװ 
דאַרף געבן אַ באַלדיקן, פּאָזיטיוון ענטפער. 

נאָר ווען ? (ייש ת"א, 12.6.58) 


דאָס זענען נישט בלויז אינערלעכע עניינים 

, דאָס יסודותדיקע פראַבלעם אין לבנון איז אַן ענין פון אינערלעכע מיינונגס-פאַרשידנ- 
הייטן" -- האָט דערקלערט אין ניו-יאָרק דער גענעראַל-סעקרעטאַר פון אונ"אָ, נאָכן צוריקקערן 
זיך פון זיין לעצטן באָזוך אויפן נאַענטן מזרח. 


-- עטאט אויספירן דעם טויט-אורטייל איבער נאָדזשן און זיינע חברים איז פאַרגעקומען 

אין די ראַמען פון ריינע, אינערלעכע אנגעלעגנהייטן פון אונגאַרן" -- האָט געלאָזט הערן 
זיין מיינונג װלאַדיסלאַוו גאָמולקאַ אויף אַן אַרױסטרעטונג לעצטן שבת אין גדאַנסק. 

די אױיבנדערמאָנטע דערקלערונגען פון די צוויי פּערזענלעכקייטן, מוזן ביי יעדן ערלעכן 
מענטש אַרויסרופן שטוינונג און פאַרדרוס. אין דעם פאַל אינטערעסירט אונדז נישט דער 
פּאַליטישער אַספּעקט פין לבנונער געראַנגל און פון דער טראַגישער פּרשה נאָדזש. פאַר 
אונדז זענען איצט די אַרױסטרעטונגען פון אונ'אָ-סעקרעטאַר און פון ערשטן סעקרעטאַר 
פון פּ.ז.פּ.ר. וויכטיק פון הומאַניטאַרן און געזעלשאַפּטלעכן שטאַנדפּונקט. ווייל, אוב זייערע 
רייד מכוח , אינערלעכע געשעענישן" דאַרפן דינען אַלס פּרעצעדענס אין אינטערנאַציאַנאַלע 
באַציוּנגען צווישן פעלקער און לענדער, מיינט דאָס פאַרמאַכן דאָס מויל דער עפנטלעכער 
מיינונג פון יענער זייט גרענעץ און אויך ביי זיך אינדערהיים; פאַרווערן, אָדער זיך נישט 
רעכענען מיט רעאַגירונגען פון דער פרייער פּרעסע, האָבן פאַרשטאַפּטע אויערן און פאַר- 
מאַכטע אויגן כלפי פּראָטעסט-פאַרזאַמלונגען און אַקציעס קעגן ווילקיר, אומרעכט, דיסקרימי- 
נאַציעס און עוולות. אַזאַ גלאַטיקער זאָג וועגן ‏ אינערלעכע ענינים" מיינט הערמעטיש- 
פאַרמאַכן די גרענעץ קעגן רעאַגירן אויף דערשיינונגען, װאָס טרייסלען אויף דאָס געוויסן פון 
מענטש, װאָס װיל אויסשרייען זיין פּראָטעסט קעגן רציחה, נויט און גוילה, 

זענען טאַקע די צוויי פּראָבלעמען לבנון און נאַרזש -- בלין אינערלעכע? 

וי באַװוּסט, האָט די מרידה אין לבנון אַרױסגערופן באַרעכטיקטן חשד, אַז זי קאָן זיך 
שנעל פאַרװאַנדלען אין אַ אינטערנאַציאַנאַלן קאַנפליקט, אַפילו אין אַ וועלט-מלחמה. דערפאַר 
האָט גוט געטאַן דער גענעראַל-יסעקרעטאַר פון אונ'אָ, װאָס איז אויף שנעל געקומען קיין 
לבנון, כדי אויפן אַרט זיך באַקענען מיט די ענינים. 


אָבער האַמערשעלד האָט אויסגעצייכנט געװוּסט, אַז נישט נאָר לבנונער כוחות זענען 
אַריינגעמישט אין דעם קאָנפליקט. ער, אפשר מער װי יעדער איינער, האָט געהאַט אַ געני 
בילד װאָס טוט זיך אַפּ אַרום לבנון: דער אַמעריקאַנער זעקסטער פּלאָט האָט זיך אַ רוק 
געגעבן נענטער צו די ברעגעס פון דעם לאַנד; ענגלענדער האָבן געשיקט קיין קפּריסין 
פּאַראַשוטיסטן-איינהייטן, מיט דער בפירושער כוונה זיי אַריבערצוּװאַרפן קיין לבנון, ,ווען 
סוועט קומען דער מאָמענט"; מאַסקװע האָט געגעבן אָנצוגעהערן וועגן , פרייוויליקע"; 
צענדליקער אונ"אָ-אָבסערװאַטאָרן פון פאַרשידענע לענדער זענען געשיקט געװאָרן אויף דער 
גרענעץ מיט סיריע; ס'זענען פאַרהאַלטן געוואָרן פיל געווער-שמוגלער פון סיריע (אויך אויף 
דער ישראלדיקער טעריטאָריע) און די פּראָפּאַגאַנדע-מלחמה צווישן די צוויי אַראַבישע מדינות 
איז געפירט געװאָרן מיטן פולן ברען. מיט איין װאָרט -- אַרום לבנון האָט זיך געקאַכט 
פיל מערער, איידער אינערהאַלם איר. 


דאַג האַמערשעלד האָט אַװדאַי געמיינט צו זאָגן, דאָס אויב אַנטװיקלונגען אין אַ געוויסער 
מדינה טראָגן אַן אינערלעכן כאַראַקטער, טאָרן זיך נישט אַרײינמישן קיין אויסערלעכע כוחות. 
אָבער דאָס קאָן ער דערגרייכן, ווען די אָרגאַניזאַציע פון די פאַרייניקטע פעלקער מיט איר 
גענעראַל-סעקרעטאַר בראש, װאָלטן געהאַט גענוג מאַראַלישן כוה און אױטאָריטעט איפ- 
צופאַדערן נאַצערן ער זאָל אָפּשטעלן די אַריינמישונג; צו פאַרלאַנגען פון אַמעריקע זי זאָל 
צוריקציען איר פּלאָט; זאָגן גרויסבריטאַניע זי זאָל צוריקשיקן אירע פּאַראַשוטיסטן פונװאַנען 
זי זענען געקומען; און סװואַלט שוין גאָרנישט געשאַדט קיין פריינטלעכע עצה קאַמיל 
שאַמון, דעם לבנונער פּרעזידענט, ער זאָל באַצייטנס דעמיסיאָנירן.. נאָר אַזױ וי דאָס אַלץ 
איז נישט אין זיין כוח און קאָמפּעטענץ צו רעאַליזירן, האָט ער, דער מייסטער פון דער 
דיפּלאָמאַטישער פאָרמולע, געפונען אַ באַצייכענונג: אינערלעכע ענינים. 

עפֿעס ענלעכס טראָגט זיך פון גאָמולקאַס אַרױסטריט אין גדאַנסק. 

לאַנגע טעג נאָכן אומברענגען אין בודאַפּעשט נאָדזשן און זיינע חברים, האָט דער 
אַרבעטער-מנהיג אין פּױלן געשוויגן. און װאָס מערער זיין שווייגן, אַלץ שרייענדיקער דער 
טומל אַרום גאָמולקאַס כלומרשטער שאַרפער רעאַגירונג און אָפּגרענעצונג פונעם פסק-דין אין 
בודאַפּעשט --- ביז זיין לעצטן עפנטלעכן אַרױסטריט, װוּ ער האָט קלאָר און אומצוויידייטיק 
קװאַליפצירט דעם פּראַצעס און טויט-אורטיילן אין אונגאַרן װי ריין , אינערלעכע ענינים". 
װאַלטן מיר נאָך אין אַ געוויסער מאָס פאַרשטאַנען אַזאַ מין איינשטעלונג, אָבער אומנייטיק 
איז די גאַנצע פרשה צונויפגעמישט געװאָרן מיט... אַן אומגעריכטן אַנגריף אויף יוגאָסלאַװויע, 
מיט וועלכער פסס"ר שטייט איצט אין אַ פאַרביטערטער, אידעאָלאַגישער מחלוקת. ביי אונדזער 
גרעסטן רעספּעקט פאַר װלאַדיסלאַוו גאָמולקאַ, ביי אונדזער פאַרשטיין זיין דעליקאַטע לאַגע 
צוליב פּוילנס געאַגראַפישער נאַענטקײט און השפּעה פון מאָסקװע וי אויך צוליב אידעאָלאָגישע 
טעמים --- קאָנען מיר נישט אָננעמען זיין שטאַנדפּונקט, אַז די פרשה נאָדזש איז אַ אינערלעך- 
אונגאַרישע. אַזעלכע מענטשן וי גאָמולקאַ, טאָרן נישט דערשיינען מיט איינשטעלונגען, װאָס 
קאַנען פאַרטייטשט װערן אַלס דאָפּלטע מאַראַל -- איינע כלפי פּנים, די צװוייטע -- כלפּי 
חוץ. די פראַגע פון אַרויסברענגען קריטישע מיינונגען, אַפילו ביז פּראָטעסטן, אויפן אַדרעס 
פון רעגירונגען צי מיניסטאַרן -- דאַרף זיין באַזירט אויף פולשטענדיקער קעגנזייטיקייט. מיט 
אַנדערע װערטער: אב די סאַציאַליסטישע, פּראָגרעסיװוע און הומאַניסטישע װעלט קאַן 
שטורעמען צוליב אַ יוסטיץ-מאַרד איבער יוליוס און עטל ראַזענבערג אין די פאַר. שטאַטן; 
אויב זי קאַן פאָדערן באַגנעדיקונג פאַר די פרייהייט-קעמפער פון אַלזשיר, מאַלאַיאַ און קפריסין 
--- מעג מען אויך לאָזן הערן די שטים פון פּראָטעסט קעגן רעזשיסירטע פּראַצעסן, אויסגע- 
פּרעטטע ווידויים און אַװדאי קעגן לעצטן משפּט איבער נאָדושן און זיינע חברים. 

אין דער היינטיקער װעלט פון דושעט-עראָפּלאַנען, ספּוטניקעס, ראַדיאָ און טעלעוויזיע, 
האָט דער באַגריף , אינערלעכקייט" פאַרלוירן פון זיין װאָג און אינהאַלט. דערפאַר איז אָבער 
נישט פאַרמינערט געװאַרן אויף אַ האָר די יושרדיקע פאָדערונג, אַז יעטװערער מענטש מיט 
געוויסן, װוּ ער זאָל זיך נישט געפינען, זאָל חלילה מוזן רעזיגנירן פון פרייען, אומגעשטערטן 
אַרויסברענגען זיינע מיינונגען איבער געשעענישן און אַנטװיקלונגען ביי פעלקער און לענדער. 
אויב גדאַנסק װעט קריטיקירן ניו-יאַרק און אַן איינװוינער פון תל-אביב װעט דרייען מיטן 
נאָז אויף געוויסע איינשטעלונגען פון מאָסקװע בנוגע מדינת ישראל -- מיינט דאָס נישט -- 
געמישט זיך אין די אינערלעכע ענינים, װי אַ כלומרשט אריינרייסן זיך מיט כוח אין אַן 
אַפּגעשלאַסענעם שטח. אין אונדזער צייט נעמען אַרטיקע געשעענישן אָן דעם פאַרנעם פון 
אינטערנאַציאַנאַלע קאַמפּליקאַציעס, װי מען זאָל זי נישט װעלן לאָקאַליזירן און אַרומשטעלן 
מיט גרענעצן, 

דערפאַר װאַרפן מיר אָפּ די מיינונגען פון האַמערשעלדן און פון גאַמולקאַן: די געשעענישן 
אין לבֿנון און די פרשה נאַרוש --- זענען נישט בלויז אינערלעכט ענינים פון אונגאַרן און 
לבּנון. זיי זענען נוגע אונרז אַלעמען. (י"ש ת"א, 3,7,58) 


צום 41סטן יאַרטאָג פון אַקטאַבער 


די גרויסקייט פון אַקטאָבער גייט נישט צו מעסטן בלוין מיטן ריזיקן שטח, װוּ ס'האָט 
זיך אַפּנעשפּילט די היסטאָרישע דראַמע, און אויך נישט מיט די מיליאַנען באַטײליקטע אַרבעטער 
און פּויערים, װאָס האָבן געקעמפט פאַר דער נייער אָרדענונג. וויכטיק איז דער אינהאַלט און 
באַטײט פון אָקטאָבער: אַ בעסערע, שענערע און אידעאַלע געזעלשאַפט, װוּ איין מענטש זאָל 
נישט עקספּלאַאַטירט װערן דורכן צווייטן און די רייכטימער פון דער מלוכה זאָלן נישט 

צערויבט וערן דורך אַ קליין הייפל קאַפּיטאַליסטן און גוטבאַזיצער, נאָר װוערן דאָס אייגנטום 
פון גאַנצן פאָלק --- אין פּאַליטישן וי אין עקאָנאָמישן זין; אַז צדק און יושר, דעמאַקראַטיע 
און פרייהייט זאָלן זיין דער סימן-מובהק פון נייעם רעזשים. 

ליידער, האַט זיך אַזױ באַקומען, אַז די עצם אידעע פון אַקטאַכער און איר אַדורכפירונג, 
האָט מען אין די לעצטע אאָרן אָנגעהױבן מעסטן מיט דערשינונגען פון דעגענעראַציע, 
פאַרדארבונג און פאַרקריפּלונג, װאָס האָבן געהאַט זייער נישט-בכבודיקן פּלאַץ אין דער 
אַנטװיקלונג פון דער גרעסטער סאַציאַליסטישער איבערקערעניש, 

לויטן איינגעפירטן סדר, װועט אין ,באַלשױ"-טעאַטער אין מאָסקװע פאַרקומען די 
פייערלעכע אַקאַדעמיע, אין וועמענס צענטער עס װעט שטיין דער פּאַליטישער רעפעראַט 
פון אַן אַנפירנדיקער פּערזענלעכקייט. דאָרט װוּ דער רעדנער װעט דערמאַנען די גרויסקייט 
פון ראַטן-פאַרבאַנד, זיין מיליטערישן פּאַטענציאַל, טעכניש-װיסנשאַפטלעכע דערגרייכונגען, 
קולטור-דערציערישע אויפטוען, דעם װוּקס פון לעבנס-ניואַ פון דער באַפעלקערונג און דעם 
אַנזען פון לאַנד אין דער װועלט און צװישן פעלקער אַלס דעצידירנדיקע גרויסמאַכט -- װעט 
נישט זיין קיין באַרימערײ, צי אָפּנאַרערײי. זעלטן ווען אַ מדינה אין דער װעלט זאָל קאָנען 
קומען מיט אַזעלכע פּאַזיטיווע און אויפטוערישע סך-הכלען אין משך פון אַ יאַר מיט פערציק, 
װי עס טוט איצט מיט שטאָלץ דער ראַטן-פאַרבאַנד. און צומאָרגנס, ווידער לויטן איינגעפירטן 
סדר, װעט מן-הסתמא פאָרקומען אַ מיליטערישער פּאַראַד און באַשטעטיקן די אמתדיקייט 
פון די רייד אויף דער אַקאַדעמיע אין , באַלשױ". און אַלץ װאָס די אויגן װעלן זען אױף 
די מאָסקװער גאַסן -- די טאַנקן, האַרמאַטן, עראָפּלאַנען צי מאָדלען פון , ספּוּטניקס" -- 
זענען אַ פּראָדוקט פון דעם מוח און הענט פון סאָװיעטישן מענטשן, אַ דעמאַנסטראַציע פון 
זיין כוח און מאַכט. 

דער דאָזיקער כוח האָט דערפירט דערצו, אַז די פאַן פון נצחון איז אַרויפגעצויגן געװאַרן 
מיט 13 יאָר צוריק אויף דער רײכסטאַג-געביידע אין בערלין, מיטן צעגראָמירן די היטלע- 
ריסטישע חילות דורך דער רויטער אַרמײ און די אַליאַנטן 

דאָס איז נישט נאָר שטאַלץ, נאָר אויך די אומאָפּפרעגלעכע דערגרייכונג פון די 41 יאָר 
אָקטאָבער-רעװאָלוציע. 

נאַר מאָדנע. אויך מיטן לאַנד פון אַקטאָבער אין געשען אַן ענלעכע אַנטװיקלונג וי אין 
דעם רוב לענדער, װאָס האָבן צו פאַרצייכענען קאָלאָסאַלע דערגרייכונגען. די ריזיקע, ממש 
פאַנטאַסטישע דערפאָלגן אויפן געביט פון טעכניק, מעכאַניזאַציע, פּרעציזע דערפינדונגען, ביזן 
דערגרייכן דעם חלל און שיער נישט די לבנה -- האָבן ווייט איבערגעשטיגן די אַנטװיקלונג 
פון דער מאָראַל, עטיק, יושר-געפילן און דעמאַקראַטיע. די דיספּראָפּאַרץ צװישן דער הויך- 
אַנטװיקלטער טעכניק און דער צוריקגעשטאַנענער דעמאָקראַטיע, האָבן געגעבן זייער 
באַזאַרגעװדיקע סימנים -- נישט דווקא לויט די תרי"ג מצוות פון דער אָקטאָכער-רעװאָלוציע. 
אמת, געווען אויך אַנדערע פאַקטאָרן, אויסערלעכע וי אינערלעכע, װאָס האָבן אויפגעצוווּנגען 
אַ האַרבן רעזשים כלפּי פּנים און פאַרביילטע פויסטן כלפּי חוץ. אָבער דאָס איז אפשר געווען 
באַרעכטיקט אין די ערשטע 15-10 יאָר אָקטאָבער, אין באַדינגונגען פון פיינטלעכער אַרומרינג- 
לונג, דראָוּנגען פון דרויסן און געפאַרן אינעװוייניק. די פּרוּוון פון איזאָלירן דעם ראַטן- 
פאַרבאַנד, האָבן אַרוסגערופן סיי פאָרזיכטיקייט, סיי קעגנמיטלען. נאָר די דראַקאַנישקײט, 
אַפּטקײט און אַפילו מאַסנהאַפּטיקײט, דערוועקן שטוינונג, פאַרדרוס און ציטער, הלמאי פאַר- 
שוועכט מען דעם ציל פון אָקטאָבער דורך דיקטאַטור איבערן פּראָלעטאַריאַט, אַנשטאַט דיקטאַטור 
פונעם פּראַלעטאַריאַט. 

דעם דאַזיקן ביטערן אמת האָט באַשטעטיקט כרושטשאָוו בכבודו ובעצמו אויפן צװאַנציקסטן 
קאָנגרעס פון דער סאַָוויעטישער קאָמוניסטישער פּאַרטײ. און אוב דאָס געפיל פון שולד 

לגבי די אָפּגעטוענע פאַרברעכנס פון דער סטאַלין-הערשאַפט פון איין זייט און די זעלבסטזי- 
כערקייט אין אייגענעם כוח און גערעכטיקייט פון דער צוייטער זייט, זענען עס געווען 
דער לייט-מאָטיוו פּאַר כרושטשאָווס אַנטפּלעקונגען -- טאָ צו װאָס די זיגזאַגן, דאָס צוריקערן 
זיך צום אַלטן ? 

גראָד די אוױיסגעװאַקסענע קראַפט פון דער סאָוויעטישער מלוכה, האָט באַדאַרפט האָבן 
פולשטענדיקע דעקונג אין דער דעמאָקראַטיזאַציע און ליבעראַליזאַציע אינעװוייניק, װוי 
מילדערונג כלפּי חוץ. אָבער דריי כאַראַקטעריסטישע געשעענישן אין דער לעצטער צייט, 
האָבן באַװוֹיזן, אַז ס'אין שווער איבערצורייסן מיטן אַלטן, און אַז מיט געוויסע ניאַנסן, 
שפּאַנט מען נאַך אַלץ אויפן פריערדיקן וועג. די דרי געשעענישן זענען: 

די באַציוּנג צו מדינת ישראל און צו דער יידישער נאַציאַנאַלער מינדערהייט אין ראַטן- 
פֿאַרבאַנר { 

די באַנײטע אַטאַקע קעגן יוגאַסלאַװיע; 

דער ענין פּאַפטערנאַק. 

שווער צו זאָגן, אַז אויפן א. ג. , יידישן פראָנט" אין פסס"ר זאָל נישט האָבן פאָרגעקומען 
קיין נייעס. אדרבה, דער דרוק פון אױסלאַנד, דאָס אַװעקגײן פון אָנגעזעענע קאָמוניסטן מיט 
אַ וועלט-נאַמען, דער עיקר צוליב דער אומגליקלעכער יידישער פאָליטיק פון דעם ראַטן- 
פאַרבאַנד, די אױיסגעװואַקסענע נאַציאָנאַלע דערװאַכונג ביים סאָוויעטישן יידנטום -- האָבן 
געבוירן אַ מאָדנע, אייגנאַרטיקע , לייזונג" מצד מאָסקװע: אויפשטעלן אַ גייד-ביוראָ", װאָס 
זאָל דורך פּראָפּאַגאַנדע און אויפקלער-מאַטעריאַל באַװײיזן די כלומרשטע גלײיכבאַרעכטיקונג 
און װוֹילזיין פון סאָװויעטישן יידנטום. אַלזאָ -- נישט צוריקשטעלן קיין נאַציאָנאַל-קולטורעלע 
אױטאָנאָמיע, נישט קיין טעריטאָריאַלע קאָנצענטראַציע, פון וועלכע עס געניסן אַלע נאַציאַנאַלע 
מינדערהייטן דאַרטן; נישט די באַנײוּנג פון אַ יידישער שול, צייטונג, בוך, טעאַטער -- שוין 
אָפּגערעדט פון געבן פרייהייט פון עליה -- נאַר רעזאָלוציעס און אינפאַרמאַציעס פון דער 
אױיבנדערמאָנטער ביוראָ, אָדער רכילותדיקע און דעמאַגאָגישע אַרטיקלען פון , טוריסטן", וו 
פּלאָטקין, צי , בריוו אין רעדאַקציע" פון אַנטוישטע עולים, װאָס דאַרפן פאַרפולן דעם ,יידישן 
(לייען -- אנטי-יידישן) פראָנט" אין ראַטן-פאַרבאַנד. אוב מ'זאַל צו דעם צוגעבן די אַנטי- 
ישראלדיקע און פּראַדנאַצערישע פּאָליטיק פון דער סאָויעטישער רעגירונג, פון אירע פאַרשטײער 
אין אונ"אָ, פון איר פּרעסע און ראַדיאַ -- װעט זיך באַקומען אַ טרויעריק בילד פון פאַרלייקע- 
נונג און איגנאָראַנץ נאָר כלפי אונדזער פאַלק. 


אָט ליגט פאַר אונדז די מאַסקװער ,,פּראַוודא" פון 19-טן אָקטאָבער 1958, װוּ אויף דער 
גאַנצער ערשטער זייט זענען אויסגערעכנט די 94 לאָזונגען צום 41סטן יאָרטאָג פון דער 
אָקטאָבער-רעװאַלוציע, די לאָזונגען, געחתמעטע דורכן צענטראַל-קאָמיטעט פון דער קאָמוניס- 
טישער פּאַרטײ, פאַרנעמען זיך, דער עיקר, מיט אינערלעכע ענינים, אָבער אַ גאַנץ בכבודיקער 
פּלאַץ װוערט אָפּגעגעבן אַנדערע פעלקער. אַזױ שרייט איין לאַזונג: ,זאָל זיך שטאַרקן די 
פריינטשאַפט צווישן דעם סאַװיעטישן און דייטשישן פאָלק!", ,אַ הייסן סאַלוט דעם אינדישן 
פאָלק", ,װאַרעמע באַגריסונגען די פעלקער פון נאַענטן מזרח" (איראַק, מצרים, ירדן, לבנון 
און אַנדערע). פאַראַן דאָרט אויך איטאַליע און דרום-אפריקע, צײלאָן און בורמא 
-- און װער נישט?! בלױו דער נאָמען פון איין פאלק און פון אין 
מדינה איז אַפּנעמעקט געװאָרן : מדינת ישראל און דאָס יידישט פאָלק. מיר עקזיסטירן נישט, 
און אוב יאָ -- נאָר װי אַ געצייג פון אימפּעריאַליזם, אַ נעסט פון מלחמה-פּראָװאָקאַציעס, 
דער צווייטער צינד-פּונקט אין דער וועלט, נאָך טשאַן קיי-שעקן... 

דער זעלבער אַנדרײ גראָמיקאָ, װאָס האָט מיט 11 יאָר צוריק געלאָזט הערן זיין באַרימטע 
דעקלאַראַציע אין אונ"אָ וועגן די רעכט פון אונדזער פאָלק אויף אַן אייגענער מלוכה אין 
ארץ-ישראל -- איז פאַר דער צייט געשטיגן אין זיין קאַריערע, פּאַרנעמענדיק היינט דעם אַמט 
פון אויסערן-מיניסטער. נאָר די אידייען, וועלכע ער האָט געפּרעדיקט אין דרייסיקסטן יאַרטאָג 
פון אָקטאָבער, האָבן זיך אַ קייקל געטאַן באַרג אַראָפּ. נישט קיין צוריקער צום יאַר 1947, 
-- נאַר אַ כסדרדיק אַנטלויפן פון יענער דאַטע. 

דערפאַר אַבער האַט מען בנוגע יוגאָסלאַװיע זיך צוריקגעקערט צום 48סטן יאָר. דאַ האָט 
מען איבערגעחזרט יענע האַרבע תקופה, ווען טיטאָ איז פאַרטריבן געװאָרן פון קאָמינפאָרם, 
מיט אַלע באַגלייט-דערשיינונגען פון העצע און בילבולים פאַר װאַגן גיין מיטן אייגענעם, 
יונאַפּלאַװוישן װעג צום סאַציאַליזם. 

די פרשה יוגאָסלאַװיע פון יאָר 1958 האָט אפשר מערער וי די ,יידנפראַגע", אויסגעריסן 
מיטן װאָרצל סיי מאַאָ טסע-טונגס באַרימטע כינעזישע ,,הונדערט בלומען", סיי כרושטשאָװס 
איינשטעלונגען אויפן צװאַנציקסטן קאַנגרעס. זאָל די אַרגומענטאַציע פאַר אַזאַ האַנדלונג זיין 
וי זי אי ; זאָל מען געפינען טויזנטער פאַרענטפערס און תירוצים פאַר דעם באַנײיטן אַנגריף 
קעגן בעלגראד ; זאָל מען סטעמפּלען טיטאָן פאַר אַן אָפּנױגלער, רעװויזיאַניסט צי פאַרעטער --- 
בלייבט אָבער אַ פאַקט, אַז אַנשטאָט דע-סטאַליניזאַציע, האָבן מיר אַ העפטיקע רע-סטאַליניזאַציע. 

וי אויסערלעך -- אַזױ אינערלעך. דער איינשטימיקער באַשלוס פון 800 מאַסקװער 
שרייבער קעגן פּאַסטערנאַקן, צוליבן פּרעמירן אים דורך דער שועדישער אַקאַדעמיע מיטן 
נאָבעל-פּרײז פאַרן בוך , ד"ר זשיװאַגאָ'; די העצע אין דער פּרעסע, ראַדיאָ און אויף קאָנפע- 
רענצן קעגן איינעם פון די גרויסע סאָוויעטישע פּאַעטן און פראַזאַיקער, ביים גלייכצייטיקן 
נישט געבן די מעגלעכקייט וועמען אַרוסצוטרעטן אין זיין שוץ, האָט באַװיזן, װי ווייט דער 
ראַטן-פאַרבאַנד האַלט זיך פאַרפּאַנצערט און פאַרגליווערט מיט פאַלשע איינשטעלונגען און 
באַגריפן בנוגע פרייהייט פון שאַפן און פרייהייט פון געוויסן. 

דער צאָרן פון די סאַוויעטישע מאַכט-אַרגאַנען קעגן באָריס פּאַסטערנאַק איז דערפאַר, 
ווייל זיין , ד"ר זשיװאַגאַ" אַנטהאַלט אויך נעגאַטיווע שילדערונגען פון סאַװיעטישן לעבנס- 
שטייגער. נאָר װאָס קאַן מען טאָן, אוב דאָס דאַזיקע נעגאַטיװוע מיינט גלייכצייטיק דאַס 
אָכיקטיווע ? צי שוין-זשע טאַקע פאַר דעם אָביעקטיוון, אַפילו ווען דאָס קומט צום אויסדרוק 
בלויז אין אַ בוך, האַבן מורא די מנהיגים פון דער גרויסער מדינה, װאַס האַלט זיך פאַרן 
פאַרווירקלעכער פון דער אָקטאָבער-אידעע ? 


4 


וי פריינד פון ראַטן-פאַרבאַנד, װאַס ווילן זען זיין װוּקס און אויפשטייג, זענען מיר ביי 
דער מיינונג, אַז אַזעלכע פרשה'ס װי ישראל, יוגאָסלאַװיע, פּאַסטערנאַק, זענען עלול בלויז 
אָפּצוהאַלטן זיין אַנטװיקלונג. דאָס װאָס מען פאָדערט פון קאַפּיטאַליסטישע, דיקטאַטאַרישע 
צי האַלב-דיקטאַטאָרישע רעזשימען, דאַרף אפשר מיט מער אייפער אַרױסגערוקט װערן כלפי 
דעם ראַטן-פאַרבאַנד, ווינציקסטנס -- דורך זיינע אויפריכטיקע אַנהענגער. טאַקע דערפאַר 
ווייל איר סעריע לאַזונגען צום41-טן יאָרטאָג פון אָקטאָבער, פאַרענדיקט זי מיטן ,זאָל לעבן 
דער קאָמוניזם -- די ליכטיקע צוקונפט פון דער גאַנצער מענטשהייט וי 
אויב דער קאָמוניזם דאַרף זיין די ליכטיקע צוקונפט פון דער גאַנצער מענטשהייט -- 
אין װאָס מיר צווייפלען נישט -- קאָן מען דעם דאָזיקן פּראָצעס צואיילן דורך מערער דע- 
מאָקראַטיזירן דאָס אינערלעכע לעבן דאָרט, דורך ליבעראַליזירן די אויסערן-פּאָליטיק אירע 
און אחרון אחרון -- אויפהערן אָנצוּװוענדן צוויי מאַפן לגבי פעלקער און לענדער, 
(י'ש ת"א, 6.11,58) 

צוויי מאַסן 


דאָס איז געשען פאַראַיאָרן פּורים. 
אויף די גאַסן פון ירושלים האָט זיך געצויגן דער פריילעכער צוג פון דער עדלידע -- 
דער טראַדיציאַנעלער פּורים-קאַרנאַװאַל אין ישראל. קינד-און-קייט האָבן מיט נייגיר און 
שמחה זיך צוגעקוקט צו די שיינע און העכסט אַריגינעלע געמעלן, פיגורן און לאַלקעס פון 
מגילת-אסתר. נאָר דעם סאַמע שטאַרקסטן איינדרוק האָבן אַרויסגערופן די צוויי מאַריאָנעטקעס 
-- אין נאַטירלעכער גרייס --- פון דוד בן-גוריון און אבדול אַינאַצער. ביידע מלוכה-מענער 
זענען זיך געשטאַנען אויפן אױיטאַ, בעת אַן אומזעבאַרע, נאַר געניטע האַנט האָט אַזױ רעגולירט 
זייערע באַוועגונגען, אַז רק זיי האָבן זיך געהאַלדזט און געקושט, געווען נאָענט איינער צום 
אַנדערן -- װי די בעסטע גוטע ברידער... 
אַזױ האָט די פאַלקס-פאַנטאַזיע און פאַלקס-חכמה, אין סאַמע האַרבסטן פּעריאַד פון די 
מצריש-ישראלדיקע באַציוּנגען, צונויפגעברענגט אויף איין אַרט, אין סאַמע האַרץ פון ירושלים, 
אונדזער פּרעמיער און זייער פּרעזידענט, כדי באַװיזן, אַז עס קאַן אויך זיין אַנדערש; אַז 
אפילו די צוויי װעלן זיך נאָך אַמאָל אַרומנעמען און לעבן בשלום -- צו דער אויפריכטיקער 
פרייד פון די צענטליקער טויזנטער צושויער אויף די גאַסן פון דער הױפּט-שטאָט און די 
הונדערטער טויזנטער קינאָ-באַזוכער, װאָס האָבן געהאַט אַ הנאה און שטאַרק אַפּלאָדירט, 
זעענדיק די בן-גוריון---נאַצערישע אידיללע, װאָס איז אויך געוויזן געװאָרן אין דער פילם-כראָניק. 
דאָס פּאָלק האָט אין די צוויי לאַלקעס פון די מלוכה-מענער געװאַלט זען אַ האַפענונג, 
אַן אַנדײיטונג, אַז דאָס קאַן זיין מעגלעך, אפילו אין אונדזערע משוגענע טעג. 
נאָר עפּעס אַנדערש -- מק"י. נישט אין פּורים, נאָר אין אַן ערב ראשיהשנה, האָבן זי 
צוזאַמענגעפירט ביידע מלוכה-מענער אין איין נומער פון זייער צייטונג, כדי אויפווייזן, אַז 
מען קאָן אויך גראָבן תהומען און דערװײיטערן די אויסזיכטן פון יענער פּורימדיקער אידיליע... 
אין איינעם פון די לעצטע נומערן ,,פריי ישראל", האָט זייערס אַ לייענער אָפּגעדרוקט אַ 
בריוו אין רעדאַקציע אונטער דעם פילזאָגנדיקן קעפּל: נאַצער, נאַציזם און בן-גוריון. שרייבט 
דער דאָזיקער בן"רפאל אַזױ: 
...נאַצער איז דער שטאַטסמאַן, װאָס האָט געלערנט פון דער צווייטער וועלט- 
מלחמה וויפל דער קריג האָט אָפּגעקאַסט די מענטשהייט. נאַצער פילט אויס 
אין מיטעלן מזרח דאָס װאָס עס פילט אויס נערו אין אינדיע און ד"ר סאַקאַרנאַ 
אין אינדאַנעזיע. איז דאַך קיין װוּנדער, װאָס די פּאַליטיק פון נאַצערן האָט זיך 
צונויפגעטראָפן מיט דעם גרויסן שלום-בלאַק בכלל און מיטן ראַט-פאַרבאַנד 
בפרט, און ער געניסט פון זיי, מיט רעכט, שטיצע און הילף. 


נאַך אַזאַ אידעאַליזירן נאַצערן און אים פאָרשטעלן וי אַן אומשולדיק שעפעלע, איז שוין 

קלאָר, װער זענען די וועלף. און בן-רפאל רופט זיי אָן ביים נאָמען: 
,..און דאָס איז די סיבה, פאַר װאָס די אימפּעריאַליסטן, וועלכע וילן 
אויספילן, הגם מיט אַנדערע ניאַנסן און עפעקטן דאָס װאָס היטלער האָט נישט 
באַװיזן -- צעברעכן דעם ראַטן-פאַרבאַנד -- זענען בייז אויף נאַצערן און זי 
זוכן אַלע מיטלען, כדי אים צו דערשטיקן. און דאַ איז געקומען די יידישע רעאַקציע 

מיט בן-גוריון בראש". 

אייגנטלעך, קאָנען טענהן די רעדאַקטאָרן פון , פרײַ ישראל", אַז פאַרן אינהאַלט פון 
אַזעלכע בריוו טראָגן זיי נישט די אחריות. יעדער איינער קאָן שרייבן װאָס אים געפעלט. װאָלט 
איך גרייט געווען אַנצונעמען דעם דאָזיקן פוילן תירוץ, װען אין דער זעלבער צייטונג זאָל 
נישט זיין אָפּגעדרוקט אַן אַרטיקל (אָדער רעדע) פון מאיר ווילנער, וועלכער חזרט איבער די 

זעלבע פּראָינאַצערישע און אַנטי-בן-גוריונישע פּילאַזאָפּיעס װי יענער בריושרייבער. מ. 
ווילנער זאָגט, אַז 
,איצט איז נישט די צייט פאַר האַלבע שטעלונגען, נאָר פאַר אַ קלאָרער 
און אומצוויידייטיקער שטעלונג: קעגן אימפּעריאַליזם, אָדער מיטן אימפּעריאַליזם 
קעגן דער אַראַבישער נאַציאַנאַלער באַװעגונג. ...די באַװעגונג פון דער אַנטי- 
אימפּעריאַליסטישער נאַציאָנאַלער אייניקייט פון די אַראַבישע פעלקער -- איז 
נישט קיין עקספּאַנסיע-באַװוענונג פון דעם מצרישן הערשער". 


און מאיר ווילנער, דער ,פּאַטריאָט" און , טרייער זון פון ישראלדיקן פאַלק", װי ער 
האַט זיך ליב צו קרוינען, שילדערט דעם ישראלדיקן פּרעמיער און איר ממשלה װי /אַ 
רעגירונג פון נאַציאַנאַלן פאַראַט", ,,אַ רעגירונג װאָס איז שװאַרצער וי שװאַרץ", אַז ,בן- 
גוריון פירט ישראל צום תהום", אדג"ל. 

אַזעלכע זענען די צוויי מאַפן, וועלכע די ישראלדיקע קאָמוניסטישע פּאַרטײ און איר 
פּרעסע ווענדן אָן כלפי דעם מצרישן דיקטאַטאָר און ישראלדיקן פּרעמיער, לגבי דער אַראַבישער 
! נאַציאַנאַליסטישער באַװעגונג און לגבי דער נאַציאַנאַלן באַפּרײוּנגס-װערק פון יידישן פּאָלק. 
(י'ש ת"א, 1958) 


ביידע חשבונות שטימען נישט 


די אַראַבישע הערשער האָבן זיך צוגעאייגנט נאַך אַ חכמה: פּאַליטישע מאַנעװורעס און 
פּראָפּאַגאַנדיסטישע טריקן. די בלינדע שנאה צו מדינת ישראל, באַזאַמען מיטן עקאָנאַמישן און 
פּאַליטישן בױיקאָט, איז נאָך אַלץ װינציק אויף צו באַפרידיקן זייערע געפילן פון האַס און 
שאַװויניזם. שטערט מען דערפאַר אונדזער מדינה װוּ און װען עס לאַזט זיך. מצרים צייכנט 
זיך אויס מיטן שליסן דעם סועץ-קאַנאַל פאַר ישראלדיקע שיפן; סיריע באַגנוגנט זיך פאַר- 
לויפיק מיטן באַשעדיקן די װאַסער-רער קיין שמיר; ירדן װיל נישט הערן און געדענקען 
וועגן זיכערן אַ פרייען צוטריט פאַר יידן אין די הײיליקע ערטער. אמת, אין דער לעצטער 
צייט האָט זיך אָפּגעשטעלט די מלאכה פון מאַרד און שעדיקעריי מצד די אַלע דריי שכנים, 
ס'האָט אָבער אויף קיין איין מינוט נישט אויפגעהערט די פיינטלעכע אַנטי-ישראלדיקע 
פּראַפּאַגאַנדע פונעם רוב אַראַבישע לענדער אין ראַיאַן. 


,,עליה אין אַ פֿאַרקערטער ריכטונג..." 


דערצו דאַרפן זי נישט זוכן קיין באַזונדערע געלעגנהייטן. ס'זענען גענוג געווען בלויזע 
קלאַנגען וועגן אַן עליה פון רומעניע, פון ראַטן-פאַרבאַנד צי פון נאָך אַ סאַציאַליסטישער 
מדינה, כדי די מנהיגים פון אַראַבישן אָריענט זאָלן אויפהייבן אַ ויצעקו אין די אונ'אַ- 
אינסטאַנצן, אין דער וועלט-פּרעסע, באַגלײט מיט דיפּלאָמאַטישע אינטערווענצן אין מאָסקװע, 
בוקאַרעשט, װאַרשע און אַנדערע שטעט. און װי די אַראַבישע הערשער זאָלן נישט זיין צווישן 
זיך צעקריגט און צעריסן, האָט די דאָזיקע אַנטי-עליה אַקציע זי פאַרייניקט. 

אויף אַ באַזונדערער המצאה איז געפאַלן דער מלך (אימאַם) פון תימן. װאָס דאַרף ער 
מטריח זיין דעם דיפּלאַמאַטישן פאָרשטײיער, ער זאָל קלאַפּן אין די טירן פון סאָװיעטישן 
אויסערן-מיניסטעריום ? האָט דער , האַר פון די הארן", דער אלמעכטיקער הערשער פון דעם 
פעאַדאַל-פּאַטריאַרכאַלן מדבר-לאַנד, װוּ עס גילט נאַך שקלאַפן-האַנדל, האַרעמס, אַ פאַר. 
שווענדעריש לוקסוס-לעבן פון איין זייט און אָרעמקײט, קראַנקהײטן און פינצטערניש פון דער 
צווייטער זייט, -- באַשלאָסן דירעקט צו ווענדן זיך צום פּרעמיער פון דער סאַוויעטישער 

רעגירונג און צום ערשטן סעקרעטאַר פון דער אַלפאַרבאַנדישער קאָמוניסטישער פּאַרטײ, כדי 
אים װאַרענען פאַר די גרויסע געפאַרן װאָס דראַען דער וועלט אין פאַל פון ייִדישער עליה 
פון מזרח-אײיראָפּע קיין ישראל, 


אונדז איז נישט באַװוּסט דער גענויער אינהאַלט פון אימאַמס בריוו צו כרושטשאַװן 
נישט אױיסגעשלאָסן, אַז אין דעם מעמאַריאל, געשיקט פון רוים, װוּ דער תימנער מלך קורירט 
זיך, האָט ער אַװודאי דערמאַנט זיין אָפּגעשװאַכט הארץ און שלאַפלאַזע נעכט. קאַן זיין, אַז 
ער האָט אויך שטאַרק באדויערט אין דעם בריוו, הלמאי אַ פאַרשטאַרקטע עליה פון ראטן- 
פּאַרבאַנד װעט אים נישט לאָזן אין דער פולער מאַס געניסן פונעם האַרעם וועלכן ער האָט 
מיט זיך מיטגעפירט אין דער איטאַליענישער הױפּטשטאָט. נאָר איינס האַט ער זיכער פאַר- 


לאַנגט פון מאַסקװע: הילף, טרייסט, באַרוּיקונג, 
און דער ענטפער האָט נישט פאַרזוימט צו קומען. 


גראד אין טעג פון הויכער פּאָליטישער שפּאַנונג, ווען די סאָוויעטישע אויסערן-פּאַליטיק 
אין פולשטענדיק אַבסאָרבירט מיט דער זשענעװוער קאָנפערענץ, מיטן דייטשישן פּראָבלעם, 
און אויפן אינערלעכן פראָנט גייט אָן אַ געיעג צו רעאַליזירן דעם נייעם זיבניאָר-פּלאן -- 
האָט נ. כרושטשאָוו געפונען צייט, געדולד, װי אויך אַ היפּשע מאָס העפלעכקייט און פריינט- 
לעכקייט צו ענטפערן דעם שקלאַפן-קעניג. זאָל ער, חלילה, נישט צופיל זיך איבערנעמען, 
קיין עליה װעט נישט זיין. און אויב זי קומט יאָ פאָר -- גיט כרושטשאָוו צו מיט אַ בייז- 
כיטרען שמייכל -- איז נאָר אין אַ פאַרקערטער ריכטונג, ד. ה. -- פון ישראל קין 
ראַטן-פאַרבאַנד... 


ווילן מיר דאָסמאָל נישט אָפּשטעלן זיך איף דעם ידישן און ישראלדיקן מאָמענט 
פון דער דאָזיקער קאָרעספּאָנדענץ פסס"ר -- תימן װאַ רוים. איצט אינטערעסירט אונדז 
דער עיקר דער פאַציאַליסטישער אַספּעקט פון דעם עניף 

פאַר די לעצטע עטלעכע יאָר האָבן צענדליקער סאַציאַליסטן, קאָמוניסטן, פּראָגרעסיוע 
מענטשן, וויסנשאַפטלער, פּאָליטיקער, פּען-מענטשן און פאַרשידענע אָרגאַניזאַציעס געמאַכט 
אומצאָליקע שריפטלעכע און מינדלעכע אינטערװענצן וועגן דער לאַגע פון דער יידישער 
מינדערהייט אין ראַטן-פאַרבאַנד; וועגן דער יידישער קולטור דאָרט; וועגן אַנדערע דער- 
שיינונגען פון סאָוויעטישן לעבן. מ'האָט געבעטן אויפקלערונגען, פאַרענטפערס, הילף און 
טרייסט צו באַרױיקן און זיך אַנטשפּאַנען פון די שװוערע פאַרדאַכטן און אָפּענע באַשולדי- 
קונגען בנוגע געוויסע נעגאַטיווע דערשיינונגען פון דער סאָוויעטישער וירקלעכקייט אויפן 
יידישן און אַלגעמײנעם פראָנט. ליידער, געדענקען מיר נישט קיין סך פאַלן, אַז די ווענדונגען 
פון די פריינד פון ראַטן-פאַרבאַנד זאָלן זוכה זיין צוֹ אַזאַ שנעלן און פריינטלעכן ענטפער, 
וי כרושטשאָווס תשובה צום אימאַם. אויפריכטיקע חסידים פון דער סאָציאַליסטישער מלוכה 
האָבן זיך די אויגן אויסגעקוקט אויף אַ גוט װאָרט, אַן אױטאָריטעטע דערקלערונג װאָס 
זאָל צעטרייבן די שווערע און געדיכטע לופט -- נאָר אומזיסט. דאָ מעג מען זיך אויסדרייען 
מיטן רוקן צו די פרעגערס, מען מוז נישט ענטפערן. 

דערפאַר אָבער, אַז אַ דעספּאָטישער הערשער פון אַ צוריקגעשטאַנען לאַנד מאַכט אַ 
ווענדונג צו נ. כרושטשאָוו -- קומט באַלד נישט נאָר אַן ענטפער, נאָר אויך -- אַ פֿאַרענט- 
פער. אַ באַרעכטיקן זיך פאַר אַ נישט-באַגאַנגען עליה-,, פאַרברעכן". און אַ פאַרזיכערונג, 
אַז סיי תימן, סיי אַלע אַראַבישע לענדער קאָנען זיך פאַרלאָזן אויף דער פריינטשאַפט 
פון ראַטן-פאַרבאַנד, 

אויך אין דעם פאַל, קיין שום איבערקלויבן, קיין בודק זיין די ציצית פון יעדן באַזונדערן 
אַראַבישן הערשער. דער קאָמוניסטן-פרעסערישער נאַצער, דער רעאַקציאָנערער מלך סאוד, 

דער אַנטי-סאָװויעטישער קעניג פון ירדן, -- זי אַלע קאָנען האָפן אויף סאָוויעטישער 
פריינשאַפט. און דער מלך מלכי המלכים פון תימן -- אַװדאי און אַװדאי 
...עפעס שטימט נישט דא מיטן סאָציאַליסטישן השבון! 


דייטשן -- פלמיחניקעס 

אויב אונדזערע באַציונגען מיט דייטשלאַנד זענען אַזױ ווייט אַװעק, אַזש ביון פאַר- 
קויפן אַהין ישראלדיק געװוער -- טאָ פאַרװאָס זאָל אויך אַ תל-אביבער זשורנאַליסט נישט 
אַראָפּכאַפּן זיך קיין באָן און באַשרײבן די איצטיקע דייטשלאַנד? נאָר פון באַשרײיבן ביז 
באַזינגען -- איז נישט אַזאַ גרויסער מהלך, בפרט נאָך ביי אַ קאָרעספּאָנדענט פון דער 
היגער נאָכמיטאָג-צייטונג ,ידיעות אחרונות", אלי אבירן, װאָס האָט אויסגענוצט זיין באַזוך 
אין דער פּעדעראַלער רעפּובליק, כדי צו כאַפּן אַ בליק... אינעם קריגס-מיניסטעריום. 

זיין גאַנצן רעפּאָרטאַזש פונעם באַזוך אין דער אַלטער קאַזאַרמע-געבײירע װאָס געפינט 
זיך אין אַ זייטיק געסל אין באָן, בויט ער אויף דער הנחה, אַז די מערב-דייטשישע ארמֿײי, 
װאָס האָט אין יאָר 1956 אויפגעשטעלט איר ערשטע מיליטערישע איינהייט און װעט בקרוב 
זיך צעװואַקסן אין אַ האַלב-מיליאָניקער אַרמײ מיט אַלע פאָרמאַציעס און נייעסטע קריגס- 
מכשירים, איז איינגעשטעלט רק צו פאַרטיידיקן זיך פון אַ סאָוויעטישער אַגרעסיע. דערביי 
גיט א. אבירן אָנצוגעהערן, אַז קאן זיין דאָס די דייטשן איז אפשר נמאס געװאָרן דער ענין 
מלחמה, נישט מער -- דער צפון-אַטלאַנטישער פּאַקט האָט זיי, נעבעך אַרײנגעצױגן אינעם 
פאַרטיידיקונג-פּסיכאָז קעגן מעגלעכע אַגרעסיעס. און דייטשלאַנד איז צוגעטײילט געװאָרן 
די אָנגעזעענסטע ראָל. 

לייענסטו די לאַקריץ-זיסע שילדערונג וועגן באָנער , פאַרטיידיקונגס"-מיניסטעריום, דאָס 
גלאָריפיצירן דעם דייטשן פאַרטיידיקונג-מיניסטער פּראַנץ יאָזעף שטראַוס (אגב: אַן אַרטי- 
לעריע-אָפיציר בעת דער צווייטער וועלט-מלחמה, פאַרװוּנדעט געװאָרן אין סטאַלינגראַד) -- 
באַקומט זיך דער איינדרוק, אַז בלויז אומשולדיקע טייבלעך און גאָט די נשמה שולדיקע 
שעפעלעך פאַרװאַלטן איצט מיט דער באַנײיטער דייטשישער קריגס-מאַשין. נאָר צום שענד- 
לעכסטן חילול-השם דערגייט דער תל-אביבער קאָרעספּאָנדענט, ווען ער שרייבט דווקא אין 
אן אונטערקאָפּ, מיט גרעסערע אותיות: די באאַמטע פון זיכערקייט-מיניסטעריום זענען 
יונגע מענטשן, מיט פאַרקאַשערטע אַרבל, ענלעכע צו פּלמ"חניקעס.. 

עס דערמאָנט זיך אַ דערציילונג װאָס כ'האָב ערגעץ װוּ געלייענט נאָכן פאַרענדיקן 
די צווייטע וועלט-מלחמה. 

אין איינער פון די באַפרייטע שטעט אין אײראָפּע, האָבן אַ גרופּע זעלנער פון דער 
ארץ-ישראלדיקער בריגאַדע, װאָס דער רוב פון זיי האָבן זייער מיליטערישע דערציונג 
באַקומען אין פּלמ"ח, זיך אָנגעטראָפן אויף אַן אומגליקלעך יידיש מיידל, אַ געראַטעװעטע 
פון קאַנצענטראַציע-לאַגער. װען אונדזערע בחורים האָבן דעם מיידל געװאָלט געבן עסן 
און איר זיכערן אַ געלעגער, האָט זי זיך געבעטן: 

-- רירט זיך נישט צו צו מיר, איך בין טמא און פאַראומװוירדיקט געװאָרן דורך די 
נאַציס. איר זייט הייליקע, איר דאַרפט אַפילו נישט שטיין אין מיינע ד' אמות.. 

דאַן האָט איינער פון די יידישע זעלנער אַ קוש געטאָן דעם מיידל אין שטערן, זיך 
פונאַנדערגעוויינט און געזאגט: 

-- אַ שוועסטער ביסטו אונדז, טייערע, אַ געהײיליקטע דורך פּיין און יסורים. פאַרקערט, 
מיר פילן זיך גאָר שולדיק כלפּי דיר.. 

בלויז א. אבירן פילט נישט קיין שולד. קאָן דאָך געמאָלט זיין, אַז איינער צי עטלעכע 
באַאַמטע וועמען ער האָט געזען אין באָנער מיניסטעריום און מיט װעמען ער פאַרכליניעט 
זיך אַזױ צוליב די פאַרקאַשערטע אַרבעל -- האָבן פאַראומװירדיקט יענע יידישע טאָכטער ?! 
נאָר מיר לעבן דאָך עפּעס אין דער תקופה, װען דער פּרעמיער פון דער ישראל-רעגירונג 
דערקלערט מיט פּאַטאָס פון דער כנסת-טריבונע, אַז ,דאָס דייטשלאַנד פון היינט איז נישט 
דאָס דיײיטשלאַנד פון נעכטן". און אוב אַזױ -- טאָ פאַרװאָס זאָל אַ תל-אביבער קאָרעספּאָנ- 
דענט נישט פאַרװאַנדלען ,די דייטשן פון היינט" -- אין פּלמ"חניקעס ? 


שלאָג-אַרגומענטן פאַר ביידע 


נאָך די לעצטע אַנטוישונגען פון מק"י אין נאַצערן, נאָך דער אומזיכערקייט אירער מיט 
קאַסעמען, איז נישט אויסגעשלאָסן, אַז זי װעט ווענדן אירע בליקן צום.. אימאַם פון תימן. 
אַ סימן האָט איר: כרושטשאָוו אַליײן האָט אים באַװיליקט צו ענטפערן אַזאַ פריינטלעכן 
בריוו און דערצו ממש געשווירן אביקע ליבע.. 

און די אָנהענגער פון דער געװער-טראַנזאַקציע אין לאַנד װעלן אויך קאָנען פרייער 
אָפּעטעמען. אַ סימן האָט איר: אין דייטשישן פאַרטיידיקונג-מיניסטעריום אַרבעטן -- 
פּלמ"חניקעס, 

פאַר ביידע זענען עס אפשר שלאָג-אַרגומענטן. נאָר מיר װאַגן פעסטצושטעלן אַז 
עפּעס שטימט דאָ נישט.. סיי דער פאַציאַליפטישער השבון פון סאָוויעטישן פּרעמיער, סֵיי 


דער יידישער חשבון פונעם תל-אביבער קאָרעספּאָנדענט. 
(י"יש ת"א, 23,7.59) 


דער אַנטי-ציוניסטישער רעצידיוו 


פון ניו-יאָרק און װאַרשע האָבן זיך ווידער אַ טראָג געגעבן פאָרשלאַגן, פּלענער און 
לייזונגען פאַרן יידישן פאָלק, גלייך, חלילה, מיר װאָלטן נישט געהאַט קיין אייגענע מדינה: 
גלייך דער באַרימטער אוגאַנדאַ-פּראָיעקט, װאָס איז מיט העכער פופציק יאַר צוריק באַגראָבן 
געװאָרן -- װאָלט אויפגעשטאַנען תחית-המתים ; גלייך די פּראָיעקטגעבער זענען ערשט צוריק 
געקומען פון אַ רייזע אין חלל, נישט האָבנדיק במשך צוויי טױזנט יאָר קיין שום אַנונג, 
װאָס ס'האָט זיך אויף דער זינדיקער ערד אָפּגעשפּילט מיט די פאַרזינדיקטע יידן.. 

די נייע רעטער און דערליזער פאַר די אחינו בנייישראל, זענען די גוט-באַקאַנטע 
יעקם פּאַט אין אַמעריקע און דוד ספאַרד אין פּױלן. ביידע זענען זיך נישט נאָר געאָגראַפיש 
ווייט, נאָר אויך פּאָליטיש טײילן אָפּ ווייטע מרחקים. בלויז , דאָס פּינטעלע ייד" האָט זי 
פאַרייניקט און צונויפגעפירט צו איין פּונקט פון ,,לייזן" די יידנפראַגע -- דאָס איז די שוין 
פאַרשימלטע איינשטעלונג פון , בונדי"' און יעווסעקציע צו די נאַציאַנאַלע פּראָבלעמען פון 
אונדזער פאָלק. אַז איר װילט שטאַרק זוכן אַ סינטעזע צװוישן די איינשטעלונגען, איז גישט 
שווער זי אָפּצוגעפינען אין דער אידעאַלאָגיע פון , קאָמבונד": טראַץ דער שפּאַלטונג, שאַרפן 
ריס און קעגנזאַצן אין פראַגן פון סאַציאַליזם, רעװאַלוציע, קולטור -- זענען זיי אָבער געווען 
אײיניק בנוגע דעם ציוניזם, ארץ-ישראל און אָרטיקע אַקטיװױטעטן 

פאַר ביידע זענען לענין און קאוטסקי געווען צוויי פּאָליוסן פון זייער אַני-מאמין. אָבער 
זיי האָבן אין אַ גלייכער מאָס געהאַסט הערצלען און באַראָכאָװן, אויסשטעלנדיק דערביי צו 
חוזק און שפּאָט די פּראַקטישע ארץ-ישראל אַרבעט און די וויזיע פון אייגענער מלוכהשקייט. 

אָבער דאָס אַלץ איז דאָך געווען אַמאָל, מיט יאָרן צוריק. אינצווישנצייט איז , עפּעס" 

פאַרגעקומען ביים יידישן פאָלק. אַ דריטל דערפון איז אכזריותדיק אויסגעמאַרדעט געװאָרן; 
ס'איז אַנשטאַנען אַ יידישע מדינה -- נישט אין ביראָבידזשאַן, נישט אין אױסטראַליע, נאָר 
גראָד אין דער אוסגעלאַכטער פּאַלעסטינע; די יידישע װעלט-מאַפּע האָט זיך ראַדיקאַל 
געענדערט; דער עיקר: דער אַנטיסעמיטיזם, דיסקרימינאַציעס, טעראָר און פּאַגראָמען האָבן 
נישט געשאַפן דעם נייטיקן קלימאַט און פּאַליטישע באַדינגונגען פאַר אַ נאָרמאַל, סטאַביל 
יידיש לעבן אין אַלע גלות-לענדער, 

זענען מיר דערגאַנגען דערצו, אַז פאַר צען יאָר עקזיסטענץ פון ישראל, זענען געקומען 
עולים פון זיבעציק לענדער. אויף אַזויפיל ערטער אין דער וועלט האָבן אַ סך ייִדן פאַרשטאַנען, 
אַז אויב שוין פאָרן, עמיגרירן, פאַרלאָזן דאָס פריערדיקע ווױינאָרט, דאַיף מען עולה זיין אין 
ישראל, דעם דאָזיקן היסטאַרישן און סטיכישן פּראָצעס האָבן אפילו פאַרשטאַנען, הגם נישט 
באַרעכטיקט, די יעווסעקציע אין פּוױלן און די בונדישע מאַהיקאַנער אין די פאַריײיניקטע שטאַטן. 
האָבן זיי דאָך ביים ערשטן אַרויפציען די בלויווייסע פאַן פון יידישער זעלבשטענדיקייט מיט 
1 יאָר צוריק, מיטגעזונגען די ,,התקווה" און קאָן זיין, אַז אויך אין זייערע אויגן האָט אַ 
פינקל געטאָן אַ טרער פון גערירטקייט און טיפער איבערלעבונג.. 

נאָר וי לאַנג קאַן מען אַרױסװײזן שװאַכקײט ? וויפל איז דער שיעור מיטצוגיין מיט דער 
, ציוניסטישער היסטעריע" ? וי לאַנג זיך לאָזן פאַרפירן מיטן מלכותדיקן מיראזש ? מעכטיק 
איז געווען דער יידישער דרוק אין פּױלן, אונגאַרן, טשעכאָסלאָװאַקײ יוגאָסלאַװיע, רומעניע 
און אין די די. פי. לאַגערן -- צו קומען אויף דער אייגענער נחלה. אויך אין דער זאַטער 
אַמעריקע האָבן נישט געפעלט קיין פרייוויליקע יידישע קעמפער צו באַטײליקן זיך אין אונדזער 
באַפרײוּנגס-קריג און קאַנדידאַטן אױף עליה. פון די לאַטײן-אַמעריקאַנער לענדער, פון 
פראַנקרייך, בעלגיע און האַלאַנד, פון די אַראַבישע מדינות, האָט אַ פלייץ געטאָן אַ מעכטיקער 
עליה-שטראַם, װאָס די געשיכטע האָט זעלטן ווען געװוּסט פון אַזאַ פאַרנעם און כאַראַקטער, 
אינטערעסאַנט: דער דאַזיקער שטראָם -- מיט זיינע אויפשטייגן און ירידות -- שטעלט זיך 
נישט אֶפּ אויף קיין איין רגע. ער וװערט שטאַרק, וען אַנדערע רעגירונגען באַשליסן צַו 
באַפריען זיך פון זייערע יידן. און ער װוערט שװאַכער, ווען די יידן זעלבסט וייזן נישט 
אַרױס קיין איבעריקע אייליקייט זיך אינצואָרדענען ביי זיך, אין ישראל. 

אויף אָפּצוהאַלטן דעם דאָזיקן פּראַצעס, אָדער אים ריכטן אין אַנדערע קאַנאַלן, אויב 
ער דאַרף שוין יאַ פאַרקומען, האָט דער היינטיקער , קאָמבונד" (יעדער פאַר זיך!) צו 
פאַרצייכענען אַ שטאַרקע אַקטיוױיטעט זינט דעם פאַרענדיקן די צווייטע וועלט-מלחמה ביזן 


איצטיקן מאַמענט. אויך פאַר די דאַזיקע 13 יאַר האַט זיך כמעט וי גאַרנישט געענדערט ביי זיי. 

מיר געדענקען די בונדישע דיוערסיע-אַרבעט מיט אױיסגעבעטלטע וויזעס ביי די 
רעגירונגען פון קאַנאַדע, אױסטראַליע, אַמעריקע און שװועדן אין די יאָרן 1945--1948, ווען 
צענדליקער טויזנטער פליטים פון דער שארית הפּליטה זענען געזעסן אין די דייטשע די. פי. 
לאַגערן און געפירט זייער דראַמאַטישן געראַנגל פאַר אָפּענע טויערן קיין ארץ-ישראל. מעגלעך, 
אַז צוליב אַנטי-ציוניסטישע כוונות, האָט דער , בונד" געקלאַפּט אין די טויערן פון פרעמדע 
רעגירונגען, כדי אין זייערע לענדער אַרײינשטױסן אַ ביסל פון דער שארית-הפּליטה. זיין לאָזונג 
איז געווען: , אומעטום -- יאָ, אבי נישט קיין פּאַלעסטינע" אמת, מיטן אַנטשטײן פון דער 
מדינה, האָבן זיי אונדז געטאָן אַ טובה, האַלב-שטאַמלענדיק, האַלב-פאָנפענדיק, אַז ישראל 
איז אפשר אַ גוטע זאַך, אַבער נאַר פאַר די ציוניסטן, רחמנה לצלן. פאַר יידן איז ראָס נישט 
קיין לייזונג. און אַזױ װי די אמתע יידן זענען נאָר זייערע אַנהענגער (אָדער די אַנהענגער 
פון וויזעס אין ווייטע לענדער), דאַרף מען זיי העלפן נישט אַרײנצופאַלן אין דער ציוניס- 
טישער מדינה, 

דאָס זעלבע -- יידישע קאָמוניסטן אין פּױלן, רומעניע, פראַנקרייך, ביידע אַמעריקעס. 
פּעראָנס אַרגענטינע, צי די פּאָלקס-דעמאָקראַטיעס, זענען פאַר זיי אידעאַלע אַדרעסן פאַר 
דער שארית-הפּליטה. זאַכאַריאַש און ספאַרד אין װאַרשע, בערקו פעלדמאַן אין בוקאַרעשט 
און קעניג אין פּאַריז, פּונקט וי נאָװיק אין ניו-יאָרק, האָבן געפּרעדיקט וועגן דאַיקײט װי אַ 
ליכטיקן אידעאַל פאַרן יידישן פאַלק, בעת דאָרט, אין ישראל, איז פינצטער און שװאַרץ. 

נאָר װי געזאָגט, איז דאָס אַלץ געוען אַמאָל, מיט יאָרן צוריק. דערווייל איז ווידער 
,עפּעס" פאַרגעקומען. פון פּױלן האָבן בלויז אין פאָריקן יאָר עולה געווען קיין ישראל קנאַפּע 
0 יידן, דערפון אַ טייל פון זי --- נאָר װאָס געקומענע פון ראַטן-פּאַרבאַנד רעפּאַטריאַנטן, 
פון רומעניע פלייצט אַן עליה, װאָס דער ציפער 100 טויזנט אַ יאָר זעט שוין באַלד אויס צו 
קליין... און ווייל די אַרױספאָר-דערלױבענישן פאַר די דאָזיקע יידן װוערט געגעבן נאָר קיין 
ישראל, האָט זיך ווידער עפּעס אָפּגעריסן אין האַרץ פון די בונדיש-יעווסעקישע פאַרזאָרגער, 
אַזאַ בראָך האָט מען זיך נישט געקאָנט פאַרשטעלן. דערפאַר זייערע אויפגעפרישטע טעאַריעס 
און לייזונגען בנוגע דעם איצטיקן עליה-שטראָם, 

מיט צוויי װאַכן צוריק איז אין ניו-יאַרק זיך צוזאַמענגעקומען אַ װועלט-קאַנפרענעץ פון 
יידישע אַרגאַניזאַציעס, צונויפגערופן דורכן יידישן װעלט-קאַנגרעס. האָט מען דאַרט גערעדט 
וועגן ישראל און אירע איצטיקע קאַלאָסאַלע אויפגאַבן פון אויפנעמען און אײנאַרדענען די 
עליה פון מזרח-אײראַפּע. דאָ האָט דער אונדז באַקאַנטער יעקב פּאַט רחמנות באַקומען אויף 
דער יידישער מדינה און אויף די עולים פון רומעניע, פאַרלייגנדיק, אַז די קאַנפערענץ זאָל 
זיך ווענדן צו די רעגירונגען פון די פאַרייניקטע שטאַטן און פון עסטרייך, זיי זאָלן עפענען די 
טויערן פאַר רומענישע יידן... די זאָרג פון דאָזיקן בונדישן מנהיג און אַ ריי אַנדערע אַסימי- 
לאַטאָרן און אַנטי-ציוניסטן איז אַװעק אַזױ ווייט, אַז זי האָבן אַפילו גערופן צו פּראַטעסטירן 
קעגן דער רומענישער רעגירונג פאַר איר פאַרטרייבן די יידן. 

איז עס טאַקע אַ גלגול פונעם בונדישן ניגון: אַמעריקע -- יאָ, עסטרייך =- נישקשה, 
נאַר ישראל -- מילא. אהין װעט מען אפשר אַזױ אויך פאָרן, נאָר מיר דאַרפן באַנײען די 
שתדלנות און אױסשנאָרן אביסל וויזעס פאַר אונדזערע ברידער, 

אַן ענלעכע געשיכטע האַט זיך איבערגעחזרט אויפן פּלענום פון דער הויפּט-פאַרװאַלטונג 
פון קולטור-געזעלשאַפטלעכן פאַרבאַנד אין פּױלן, װוּ דער הויפּט-רעפערענט וועגן די אויפגאַבן 
פון דאָזיקן פאַרבאַנד איז געווען איר גענעראַל-סעקרעטאַר דוד ספארד. אמת, דער-אָ רעדנער 
דאַרף נישט אַנקומען נאָך קיין וויזעס װאָס זאָלן דערמעגלעכן צו פאַרבלייבן די אָרטיקע יידן 
אין פּױלן. די פּוילישע רעגירונג נעמט אויף גאַסטפרײינטלעך און ואַרעם די צוריקגעקומענע 
רעפּאַטריאַנטן פון ראַטן-פאַרבאַנד און מיט דער הילף פונעם ,אָרט" און לאָקאַלע יידישע 
אַרגאַניזאַציעס, באַקומען זיי פיל-װוײיניק אַ תיקון. אָבער גייסטיק און נאַציאַנאַל שטרעבן זי 
צו קומען קיין ישראל. אויך אין דעם פאַל מאַכט נישט דער איצטיקער רעזשים קיין שווערי- 
קייטן. פון פּוילן גייט אַן עליה, הגם עטװאָס , לאַנגזאַם, אָבער זיכער". און דאָס קאַנען נישט 
פאַרטראָגן אין װאַרשע די נעכטיקע חברים פון יעקב פּאַט. נישט געקוקט אויף אַלע זייערע 
האַרבע דערפאַרונגען, רעדט מען מיט פּוסטער באַרימערײי, אַז ,, אונדזער ישוב איז אַ לעבעדיקער 
און דינאַמישער". און דערביי װוערט באַזונדערס אונטערגעשטראַכן (מיט צעװאַרפענער שריפט 
אין דער , פאַלקסשטימע" און מיט אַקצענטירונג ביים רעדן), אַז ;אין פּוילן זטנען פאַראַן 
אַלע באַדינגונגען, וועלכט באַגינסטיקן די סטאַביליזירונג פון יירישן לעבןי. און לוט אַלע 
כללים פון , עכטער, באַלשעװיסטישער זעלבסטקריטיק", האַלט ד, ספארד, אַז , איינע פון די 
נעגאַטיווסטע דערשיינונגען אין דער טעטיקייט פונעם פאַרבאַנד איז געווען דאָס נישט פירן 
די אויפקלערונג מיט דער גאַנצער קלאָרקיײיט אין דער פראַגע".. 

װאַס קאָן מען נאָך צוגעבן צו דעם ? 

;..אינעם געריכט-וועזן איז פאַראַן אַ באַצײיכענונג װאָס הייסט רעצידיוו. אויב אַ פאַרברע- 
כער באַגײיט נאָכאַמאָל אַן עבירה, איז ער אַ רעצידיוויסט און װוי אַזעלכער באַקומט ער אַ 
האַרבערע שטראַף. זענען מיר דאָך אָבער ,יידישע גזלנים" -- און דעם אַנטי-ציוניסטישן 
רעצידיוו פון י. פּאַט און ד. ספארד װעלן מיר נישט משפּטן, נאָר אַלץ איבערלאָזן פאַר דער 
געשיכטע. זאָל זי אַרױסטראָגן דעם אורטייל, באַזאַמען מיט דער איצטיקער און די פריערדיקע 
עליות, װאָס האָבן באַקומען אוֹן װעלן באַקומען אַ תיקון אין דער מדינה. 


(י"ש ת"א, 5.2,59) 


נייע צייטן -- אַלטע לידער 


דער װאָס האָט אַמאָל געזאָגט, אַז ,,נייע צייטן --- נייע לידער", האָט זיכער נישט געלעבט 
אין אונדזער איצטיקער תקופה. אַז נישט, װאָלט ער זיך איבערצייגט, אַז עס קאָן אויך זיין 
אַנדערש: טאַקע נייע צייטן, אָבער דאָך -- אַלטע לידער.. 

דערשיינט זיך אין מאָסקװע אַן ערנסטע װאָכנשריפט פאַר אינטערנאַציאַנאַלע פּראָבלעמען 
נאָװאָיע ווערמיאַ" (, נייע צייטן"). נאָר אַ מאָדנע זאַך: וי נאָר זי רירט זיך צוֹ צו ישראל- 
פּראַבלעמען, פאַרלירט זי גלייך פון איר סאַלידקייט און ערנסטקייט. 


אָט האָבן די סיריער דערמאַרדעט די פרוי פון אַן ענגלישן דיפּלאָמאַט אין ישראל, 
באָמבאַרדירט אַ ריי קיבוצים ביים צפונדיקן גרענעץ, דערהרגעט דעם פּאַסטעך פון קיבוץ 
להבות הבשן און אַ חבר פון קיבוץ גונן; אריינדרינגלער פון עוה שטעלן נישט אָפּ זייער 
שפּיאָנאזש-טעטיקײיט און גניבות אין די ישובים; מצרישע עראָפּלאַנען דערלויבן זיך אַרײנ- 
צורייסן אינעם לופט-שטח פון ישראל; ירדנער לעגיאָנערן שיסן פון דער ירושלימער מױיער 
צו אַ יידישן זעלנער און דערהרגענען אים. אַװודאי װאַלטן אונדזערע זיכערהייט-כוחות געקאַנט 
צוריקצאַלן מידה כנגד מידה, פונדעסטוועגן האָט מען זיך געװאָנדן צום זיכערהייט-ראַט. װאָס 
דערפון איז אַרױסגעקומען -- איז אַלעמען באַװוּסט. בלויז די מאָסקװער ,נאַװאַיע װעמיאַ?, 
פּונקט װי די אַראַבישע פּרעסע אויפן נאָענטן מזרח (און לוט זי נאַך -- די מק'יסטישע 
צייטונגען אין לאַנד), ווייסט צו שרייבן, אַז קישראל וװוערט ווידער געשטויפן צו דער פאַדער- 
שטער ליניע. בריטאַניע און די פאַרייניקטע שטאַטן האַבן באַנײט זייערט געװער-טראַנספּאַרטן 
קיין ישראל און פראנקרייך האָט פאַרגרעסערט אירע ליפערונגען אין א גרויסער מאַס". 

אוי, װי אַלט איז שוין דאָס דאָזיקע לידל, געזונגען אויף די שפּאַלטן פון די , נייע צייטן". 

װאָלט געווען אַ יושר צו דערמאַנען די ,,נאָװאַיע וורעמיאַ", אַז אין דער זעלבער מאָסקװע 
דערשיינט אַ זשורנאַל , פּאַרטינאַיאַ זשיזן", אַרױסגעגעבן פון צענטראַל-קאָמיטעט פון דער 
קאָמוניסטישער פּאַרטײ אין ראַטן-פאַרבאַנד. איז אין נומער 32 פאַראַן אַ לאַנגער מאמר וועגן 
קאַמוניסטישער מאַראַל. װערט דאַרט געזאָגט: ,אונדוער געזעצעגעבונג אַנטשפּרעכט אין 
דער פולער מאָס די טטישע נאַרמעס װאָס הערשן אין דער סאַציאַליסטישער גטזעלשאַפּט. מען 
דאַרף אַבער געדענקען, אַז די געזעצן זענען נישט אימשטאַנד אַרומצונעמען אַלע דערשיינינגען 
פונעם לעבן". 

צום באַדױערן, צו די , דערשיינונגען פונעם לעבן", וועלכע די קאָמוניסטישע מאָראַל און 
אירע עטישע נאָרמעס קאנען נישט אַרומנעמען -- געהערן גראָד די ענינים פון דער יידישער 
מדינה, פון דעם יידישן פאָלק און פון דער יידישער מינדערהייט אין פסס"ר. וי זאָגט זיך אין 

אַרטיקל: ,עם זענען זיך שטאַרק טועה יענע קאָמוניסטן וועלכע האַלטן, אַז דער סטאַטוט פון 
דער פּאַרטײ ליינט נישט אַרױף אויף זיי קיין עטישט פליכטן". 

אדרבה, רעדאַקטאַרן פון , פּאַרטינאַיאַ זשיזן": פירט אַרױס פון דעם דאָזיקן טעות אייערע 
קאָלעגן פון דער ,,נאָװאָיע וורעמיאַ", אַז זייערע עטישע פליכטן זאָלן זיי פאַרפליכטן צו לאָזן 
הערן אַ ניי ייריש לירל. 

אַז מיר ריידן שוין וועגן אַ יידיש-לידל, איז כדאי איבערצוגעבן, אַז דער באַרימטער 
נעגער-זינגער פון די פאַרייניקטע שטאַטן, װאָס געפינט זיך איצט אין ראַטן-פאַרבאַנד, פּאָל 
ראָבסאַן, האָט אינעם פּואַגראַם פון זיין קאָנצערט אין מאַסקװע אַריינגענומען צוויי יידישע 
לידער: ,װווי אַזױ טרינקט אַ קיסר טיי" און ,זאָג נישט קיינמאָל". פאַרשטייט זיך, אַן די 
יידיש-קאָמוניסטישע פּרעסע אין אױסלאַנד פאַרכליניעט זיך פון פרייד, װאָס די סאָוויעטישע 
הױפּטשטאַט האָט זוכה געווען צו הערן צוויי יידישע לידלעך. נאָר מיר פרעגן: שוין-זשע 
האָט מען באַדאַרפט ברענגען פון דער ווייטער אַמעריקע אַ נעגער-זינגער, אויף אויסצופירן 
אַ יידיש לידל אין מאָסקװע ? 

נאַר בעסער דאָס, וי גאָרנישט. וי זינגט זיך: ,זאָג נישט קיינמאָל אַז דו גײיסט דיין 
לעצטן וועג". לאָמיר גלויבן, אַז די צוויי יידישע לידער דאַרט זענען דאָך נישט די לעצטע... 

(י"ש ת"א, 12.2.59) 


קעמפן קעגן בן"גוריונען, נישט קעגן נאַצערן 


מקייי דאַרף קעמפן קעגן בן-גוריונען און ניט קעגן נאַצערןף" -- שרייבט שװאַרץ אויף 
ווייס דער אַדװאַקאַט פישל הערצבערג אין , פויי (פון !) ישראל" אין אַ לאַנגער, צעצויגענער 
סעריע פון אַ האלב צענדליק ארטיקלען, װאָס האָבן די פאַרלוירענע און צעטומלטע מק"י- 
שעפעלעך באַדאַרפט צוריקשטעלן אויף די פיס נאַך נאַצערס שאַרפן, אַנטי-קאָמוניסטישן אויס- 
ברוך. און װער טאַקע װועט אַזױ אַדװאַקאַטיש און ראַפינירט קאָנען פאַרענטפערן דעם מק'יס- 
טישן פּערזאָנען-קולט לגבי נאַצערן און נאַצערס קולט צו באַקעמפן די קאָמוניסטן מיט תפיסות 
און רדיפות, ביזן עפנטלעכן שטעלן זיי אין איין ריי מיטן אימפעריאליזם און ציוניזם ? 
דערפאַר האָט פ. ה. פאַרביטן די אַדװאָקאַטישע טאָגע אויף אַ גיפטיקער פעדער -- און , הוזשא 
נא זשידא"! דערביי האָט ער נאָך אַ כוונה: יאָרנלאַנג האָט הערצבערג זיך געקאַכט און 
געפּאַרװעט אינעם ציוניסטישן קעסל. היינט, וויפל מיקוניסטישע אַרטיקלען דאַרף מען 
אָנשרײבן, כדי זיך דעזינפעקצירן פון דער דאָזיקער ציוניסטישער פאַרגאַנגענהײט ר"ל און זיין 
ראוי צו פולער גלייכשאַלטונג אינעם סטאַליניסטישן פּאַנטעאַן פון דער ישראלדיקער קאָמוניס- 
טישער פּאַרטײ? מון מען װױידעראַמאַל אָנגורטן די לענדן אין זכות פון נאַצערן אין אַ 
האַרבער באַשולדיקונג קעגן דער רעגירונג, קעגן דער מדינה און דער עיקר -- קעגן מפּ"ם 
און אחדות-העבודה. 

,מק"י איז די קאַמוניסטישע פּאַרטײ פון ישראל" == שרייבט פ. ה. -- ,איר טעטיקייט- 
באַרן און קאַמף איז ישראל... פון די דאַזיקע פשוטע הנחות דרינגט אַרױם, אַז רי אויפגאַבע 
פון מקיי קאַן ניט זיין דער קאמף מיט נאַצערן". 

און טריי דער דאָזיקער מסקנה, װיקלט פאַר אונדז איף דער אַדװאָקאַט פון מצרישן 
דיקטאַטאָר אַ ברייטע לייוונט פון נאַצערס פרידלעכע און שמן-זיתדיקע דערקלערונגען לטובת 
ישראל, לטובת אַ שלום -- װאָס נאָר דער דאָזיקער צדיק איז מסוגל צו טאַן, בעת אין ישראל 
זיצן בייזע רשעים װאָס האָבן זיך נישט געװאָלט דערקענען אויף די גוטע כונות פונעם 
קאַלאָנעל... אדרבה, לײענט: ,נאַצערסם שטעלונג לגבי דעם אַראַביש-ישראלדיקן סכסוך איז 

געווען (בּיז דער פיני-אַקציע) 8 פד בעפער װוי די שטעלונג פון אַנדערע אַראַבישע פּאַליטיקער... 
אין אױינוסט 1055 האַט נאַצער אויף דער קאַנפערענץ פון די אַראַבישע פירער גערעדט וועגן 
שלום מיט ישראל... נאַצער איז געווען (ביז דער סיני"קאמפאַניע) איינער פון די געציילטע 
אַראַבישע פאַליטיקער, װאָס האַכן די ערשטע אַנערקענט רי עקזיסטענץ פון מדינת ישראל". 

און אויב נאַצער איז אַזױ װויל און גוט -- איז ממש ;נאַטירלעך", אַז בן-גוריון איז 
אלדאָס בייז. הערצבערג האָט נאָר , פארגעסן" צו דערציילן זיינע נישט איבערקלייבערישע 
לייענער, אַז ביז דער סיני-אַקציע האָט נאַצער אויסגעשולט הונדערטער פעדאיוּן באַנדיטן, 
װאָס האָבן (ווידער ביז דער סיני-אַקציע!) געזייט מאָרד, פאַרוויסטונג, רויב און סאַבאַטאזש 
אין די גרענעצן פון ישראל, אומברענגענדיק צענדליקער קרבנות פון פרידלעכע ישראל- 
בירגער: מענער, פרויען און קינדער, אויסער אויפגעריסענע װאַסערירערן און קינדער- 
גערטנער, געגזלט קיבוציש פאַרמעגן, אַרטילערישע באַשיסונגען און הערמעטיש-אָפּעשלאָסע- 
נער סועץ-קאַנאַל פאַר דער ישראלדיקער נאוויגאציע און קאנסעקווענטער עקאנאמישער און 
פּאָליטישער בויקאָט כלפי מדינת ישראל. 

ווייסן מיר נישט צי אַ פּאַליטיק פון באַװוּסטזיניקן און ביזוויליקן פאַרהוילן פאַקטן, 
אַנטשפּרעכט דעם באַרוף פון אַן אַדװאָקאַט. נאָר דער פּראָפעסיע פון אַ מק"י-פאַרטיידיקער -- 
פּאַסט עס זיכער... 

,אונדזער אַלעמענס וויזיט" הייסט דאָס פּאַטעטיש-מליצהדיקע אַרטיקל פון הערש סמאָ- 
ליאַר, פאַרעפנטלעכט אין דער ,,פאָלקסשטימע" לכבוד דער דערעפענונג פון 21טן קאַנגרעס 
פון דער סאָויעטישער קאַמוניסטישער פּאַרטײ. אין דאַרט פאַראַן אַ פלאַם-פייערדיקער לויב- 
געזאַנג פאַר אַלץ און אַלעמען װאָס קומט פאַר אין ראַטן-פאַרבאַנד, אָן אַ װאָרט קריטיק, 
אָנעם אַרויסברענגען די מינדעסטע נעגאַטיווע זאַך. בלויז איין טעמע װערט בכלל נישט 
באַרירט. נישט דערפאַר ווייל זי עקזיסטירט נישט און מאַנט נישט מיט טױזנטער מאָנונגען 
דערמאַנט צו װערן. נאַר פאַר הערש סמאָליאַר לוינט זיך בעסער צו מאַכן אַ שווייג. סיי-ווי, 
ווייסט ער, דערלויבט מען נישט דער ,פאַלקס-שטימע" אַרײינצוקומען אין די גרענעצן פון 
ראַטן-פאַרבאַנד -- טאָמער װעט װוער לייענען און אויפוועקן די דאָזיקע פראַגע, אויב אפילו ער 
זאָל באַװיליקן זי יאָ צו דערמאָנען? 

וועגן װאָס האָט דער יידישער רעדאַקטאָר פון אַ יידיש-צייטונג געפונען פאַר נײיטיק 
צו מאַכן אַ שווייג ? 

דווקא וועגן דער יידנפראַגע אין ראַטן-פאַרבאַנד! קיין װאָרט, קיין רמז, קיין פּיפּס וועגן 
אַזאַ פּראָבלעם אין דער גרויסער סאָציאַליסטישער מלוכה. אַ סברה, אַז קיין יידן- פּראָבלעם 
אין ראַטן-פאַרבאַנד עקזיסטירט נישט, אַ סימן האָט איר -- ה. סמאָליאַר האָט וועגן דעם 
נישט דערמאָנט קיין װאָרט, גראָד װען ער האָט געהאַט דערצו אַזאַ גוטע געלעגנהייט.. 

דערפאַר אָבער איז די זעלבע , פאָלקס-שטימע" גאָרנישט שווייגעדיק און שעמעוודיק, ווען 
זי דאַרף באַרידן יידישע ענינים אין.. ישראל. איז דאָרט אָפּגעדרוקט אַ מאמר ,טרויעריקע 
בריווי. פון יידן, װאָס האָבן פאַרלאָזט פּױלן. איין פינצטערער ויי-געשריי, אַ ביטערע 
אַנטוישונג פון עמיגראַנטן, װאָס האָבן אָנגעשפּאַרט אין בראַזיל, אין אױיסטראַליע. נאָר וי זאָגט 
מען ביי יידן: , טאָכטער צו דיר רעד איך און שנור --- דיך מיין איך". ווייל נאָך די צַװיי 
טרויעריקע בריוו פון ריאָ:דע-זשאַנעיראָ און מעלבורן -- גיט צו די צייטונג : ארי גרעסטע צאָל 
בריוו, פאַרשטענדלעך, באַקומען מיר פון ישראל". אָט אַ דער פאַרשטענדלעך (!) איז ווערט אַלע 
געלטער. און מען מוז זיי גלויבן אויפן װאָרט, אַז גראַָד ישראל שלאָגט דעם רעקאָרד פון בריוו- 
שרייבעריי. שרייבט וו. ב. : ,היינט, אין ישראל, פיל איך, אַז כיין האַרץ קאָן זיך אָפּרײסן יעדער 
מינוטיי. און אַנטקעגן דעם -- אַ בריוו פון אַ יורד שמעון קרול, װאָס האָט זיך אומגעקערט 

קיין פּױלן. ער איז דאַנקבאַר דער פּױלישער מלוכה, דעם קולטור-געזעלשאַפטלעכן פאַרבאַנד אין 
שווידניץ און דעם סעקרעטאַר װאַכטער פאַרן צוריקפאָר און אײינאָרדענען. 
און די , פאַלקס-שטימע" פאַרענדיקט דאָס קאַפּיטל , טרויעריקע בריוו" : ,קיין שום קאַמענ- 
טאַרן צום דאָזיקן בריוו נויטיקן זיך נישט". 
אמת ויציב ! קיין שום קאָמענטאָרן צום גלגול פון , בלאַשטײינס בריוונשטעלער" אין דער 
,פאַלקס-שטימע" -- זענען נישט נייטיק, 

אַ סברה אָבער, אַז די יידיש-קאָמוניסטישע ,,נייע פּרעסע", װאָס דערשיינט אין פראַנקרייך, 
איז פריי פון די אַלע זאָרג --- אויב משפּטן לוט דער נאָטיץ אין פּאַריזער , אַרבעטער װאָרט", 
א. נ. ,האָליאַ-האָפּ, געבראָטענע הינער און געפילטע פיש". דערציילט דאָס ,אַרבעטער װאָרט": 

;מיט אַ קורצער צייט צוריקק האָבן מיר געלייענט אין רער ענייט פּרעסע" אַ באַריכט פון 
באַל פון ,די קינדער פון לובלין", אין וועלכן דער מחבר האַט מיט אַזױ פיל איינצלהייטן 
אויסגערעכנט, װאָס און וויפל מען האָט אַלץ דאָרט נעגעסן און געטרונקען און וי גוט מען האָט 
זיך דאַרט ,געבאַװיטט" 

האָט מען געקענט מיינען, אַז דאָס איז געווען אַן אײינמאַליקע ,אױסגאַבע" און טיט דעם 
װועט עס נעמען אַ סוף. הייבט זיך נישט אָן. באַלד אַ פּאַר טעג שפּעטער האָט אונדז דער ,איינצי= 
קער רעװאַלוציאַנערער אַרגאַן ווידער מזכה געווען מיט א באַריכט פון באַל פון ,פריינט פון 
שעדלעץ און אומנטננט" -- א מייסטערווערק. 

אויף 142 שורות (אַ חוץ דעם קאָפּ און אונטערשריפט) צעשוייבט זיך דער מחבר וי אַזױ 
די מאַמעס אוֹן באַבעס האָבן געשעפּט נחת פון זייערע קינדער און אייניקלער, וועלכע דאָבן מיט 
אַזױ פיל טאַלאַנט און געשיקטקייט געטאַנצט אַ האָלאַדהאָפּ פון איין זייט און וועגן ,די פיינע 
געפראַטענע הינער און איבערהויפּט רי פרישט געשמאַקע פישיי, וועלכע האַבן אַרױסגעשמעקט -- 
פון דער אַנדערער זייט... נישט רעדנדיק שוין װעגן דעם טראַדיציאַנעלן ,גאַטאַ", װאָס איין 
מיטגליד האָט געשאַנקען און א צווייטער האָט אים געווונען און מיט מזל און גוטן אַפּעטיט אויפ- 
גענטסן (זאָל עס אים זיין צום געזונט !)". 

ווֹיל איז די יידן אין פראַנקרייך. זייער ,, אידעישער" וויכוח דרייט זיך אַרום געבראַטענע 
הינער אויף די באַנקעטן פון לאַנדסמאַנשאַפטן, בעת מיר דאָ, אין ישראל, דאַרפן אַפילו איצט 

איבערצייגן די מק"י-לייט, אַז נאַצער איז נישט אַזאַ טייבעלע וי זיי מיינעןף. 
(ייש ת"א, 26.2.59) 


,די קורדן קערן זיך צוריק אין זייער פאַטערלאַנד" 


צו נאַצערס שלאָג-אַרגומענטן קעגן מאָסקװע און באַגדאַד, איז איצט צוגעקומען אַ נייע 
טענה, װאָס אין די אויגן פון מצרישן דיקטאַטאָר, איז עס ממש אַ פאַרברעך : סאָוויעטישע שיפן, 
אָנגעלאַדענע מיט קורדן פון אַזערבײדזשאַן, שווימען אַדורך דעם סועץ-קאַנאַל, אויפן וועג קיין 
איראַק. לוט דער פרעסע און ראַדיאָ פון קאיר, געפינען זיך אויך אויף די שיפן גרויסע געווער- 
טראַגספּאָרטן, װאָס דאַרפן , מיליטעריש און פּאַליטיש שטאַרקן דעם פראַ-קאַמוניסטישן רעזשים 
פון בריגאַדיר קאַסעם". דאַקעגן פאַרענטפערן זיך ראַדיאָ מאָסקװע און די , איזוועסטיא", אַז ,נאָכן 
פּראקלאמירן די איראקער רעפּובליק, האָבן די דאָזיקע קורדן (אויפן וועג קיין איראַק) װאָס 
באַװוינען פאַרשידענע טיילן פון ראַטן-פאַרבאַנד, אויסגעדריקט זייער ווילן זיך אומצוקערן אין 
זייער פאַטערלאַנד און די איראַקער רעגירונג האָט מסכים געווען זי אויפצונעמען". דערביי האָט 

מען צוגעגעבן אַ װאָגיקן ארגומענט : צוליב הומאַניטאַרע מאָטיוון, קומט איצט פאָר די רעפּאַט- 
ריאציע פון סאָוויעטישע קורדן קיין איראק. 


דער ווערטער-געפעכט אַרום דער פראַגע האַלט ווייטער אָן אויף דער ליניע קאַיר-מאָסקוע- 
באַגדאַד. בעת קאיר קאַרגט נישט קיין האַרבע באַשולדיקונגען קעגן סאָװיעט-רוסלאַנד פאַר איר 
אַרײינמישן זיך אין די אינערלעכע ענינים פון די מיטל-מזרחדיקע לענדער, באַמיט זיך די 
מאַסקװער פּרעסע און ראַדיאָ צו ריידן אין אַ מעסיקער, צוריקגעהאַלטענער שפּראַך. אָבער 
ווערטער באַזונדער. דורכן סועץ שוימען דערווייל כסדר שיפן מיט סאָוויעטישע בירגער 
פון דער קורדישער מינדערהייט. 


װי קאָמפּליצירט, געשלענגלט און איבעראַשנדיק זענען די וועגן פון פּאַליטיק און 
דיפּלאָמאַטיע. אָט ביסטו טיף איבערצייגט, אַז שטייסט פאַר אַן אייזערנעם מויער פון פּרינציפּן, 
קאַנאַניזירטע איינשטעלונגען און פאַרהייליקע מיינונגען -- און מיטאַמאָל טראַך! די דיקע 
װאַנט צעפאַלט זיך וי אַ קאָרטן-הייזל און סאַנטפּלעקן זיך גאָר נייע װעלטן, אַנדערע אידייען 
און קעגנזעצלעכע איינשטעלונגען. 


טענהט דאַך די סאָוויעטישע פּראָפּאַגאַנדע אין משך פון העכער 40 יאָר, אַז בירגער פון 
דער סאַציאַליסטישער מדינה נייטיקן זיך נישט אין עמיגראַציע, ווייל די מאַטעריעלע לאַגע 
זייערע, די דערפילטע קולטורעלע באַדערפענישן און דער פּאַליטישער רעזשים האָבן געשאַפן 
אַלע אַטריבוטן פאַר אַ גליקלעך, מענטשלעך לעבן. אַפילו פון נאַציאַנאַלן שטאַנדפּונקט איז 
נישט באַרעכטיקט די שטרעבונג פון וועלכן עס איז נאַציאָנאַלן קאָלעקטיוו װאָס װוינט אויף 
דער סאָוויעטישער טעריטאָריע זי צו פאַרלאָזן און זוכן גליקן אין אַנדערע מדינות, אפילו 
ווען אַזאַ מדינה איז דאָס פאָטערלאַנד פון דער געגעבענער נאַציאָנאַליטעט. דערפאַר האָבן 
אַלע סאָוויעטישע רעגירונגען געפירט אַ פּרינציפּיעלע פּאַליטיק פון פאַרשלאַסענע טױערן 
און... פאַרשלאַסענע מיילער. פּאָדערן פרייע עמיגראַציע האָט געדראָט מיט דער געפאַר צו 
פאַרלירן די פרייהייט, 


אמת, נאָך דער צווייטער וועלט-מלחמה, איז געגעבן געװאָרן די רעכט פון רעפּאַטריאַציע 
פאַר פּאַלאַקן און טשעכן, פאַר אונגאַרן און יוגאַסלאַװן, פאַר פראַנצויזן און רומענער זיך 
אומצוקערן אין זייערע היימלענדער. מיר געדענקען גוט יענע פעלקער-װאַנדערונג און פעלקער- 
אויסטוישן אין די יאָרן 1945--1948 אין אײיראָפּע, װאָס איז פאַרענדיקט געװאָרן מיט דער 
איצט-אָפּגעשלאָסענער רעפּאַטריאַציע פון פוילישע בירגער אין ראַטן-פאַרבאַנד. דאַס לעבן 
און די מלחמה-באַדינגונגען זענען געװען שטאַרקער פון אַלע פּרינציפּן און מאָסקװע האָט 
נישט געקאָנט אויפצווינגען הונדערטער טויזנטער בירגער פון אַנדערע לענדער צו פאַרבלייבן 
בלויז דערפאַר, ווייל דאָרט הערשט אַ סאַציאַליסטישער רעזשים. דער דאָזיקער באמת הומאַ- 
ניטאַרער אַקט פון דער סאַוויעטישער אָנפירונג האַט איר געשאַפן פיל אָנערקענונג און 
פּאָפּולאַריטעט אויף דער וועלט און האָפענונגען ביים יידישן פאָלק, אַז עס װעט אַמאָל קומען 
די צייט, אַז אויך דעם יידישן ישוב אין ראַטן-פאַרבאַנד װאָס ציילט מיליאָנען, װעט געגעבן 
ווערן די עלעמענטאַרע רעפּאַטריאַציע-רעכט זיך צוריקערן אין אייגענעם פאָטערלאַנד. 

די לעצטע פּאַסירונג מיט די קורדן דאַרף נישט נאָר שטאַרקן אונדזער האָפענונג, נאַר 
אויך קרעפטיקן אונדזער פֿאַדערונג דערלויבן דעם סאַװויעטישן יידנטום זיך אומצוקערן אין 
זיין היימלאַנד. דער ,,יידישער" אַרגומענט איז אין דעם פאַל פיל שלאָגפערטיקער און איבער- 
צייגעוודיקער פונעם , קורדישן" -- צוליב אַ פשוטער סיבה: 

די קורדן זענען די גרעסטע נאַציאַנאַלע מינדערהייט אין די אַראַבישע לענדער. דאָס איז 
אַן אַלט פאָלק, וועמענס שפּראַך איז נאָענט צו פּערסיש. בין איצט האָבן זי זיך נאָך נישט 
דערשלאָגן צו קיין אייגן לאַנד, צו פּאַליטישער זעלבשטענדיקייט און איינהייטלעכער קולטור. 

געאָגראַפיש באַװוֹינען טאַקע די קורדן אַ שטיק לאַנד װאָס הייסט קורדיסטאַן, נאָר דער 
דאַזיקער שטח איז צעטיילט צווישן דריי לענדער: טערקיי, איראַק און פּערסיע. זייער עיקר 
באַשעפטיקונג -- פי-צוכט און באַרג-לאַנדװירטשאַפּט. װעגן דער גענויער צאָל קורדן איז 
פאַראַן אַ פּלוגתא: די נאַציאָנאַלע באַװעגונג זייערע, װאָס האָט דערװאַכט אין אַנהײב פון 
איצטיקן יאָרהונדערט, טענהט, אַז ביי אַ 9 מיליאָן קורדן געפינען זיך אין קורדיסטאַן, בעת 
די אַפיציעלע סטאַטיסטיקעס פון טעהעראַן, באַגדאַד און אַנקאַראַ דערציילט וועגן... 3 מיליאַן 
בסך-הכל. אין טייל ענציקלאָפּעדיעס קאָן מען אויך געפינען דעם ציפער פון 2,5 און אפילו 
5 מילאָן קורדן אויף דער גאַנצער וועלט. 


לאָמיר פונדעסטוועגן זיך שטיצן אויף די אָנגאַבן פון יענע מלוכות, װוּ עס געפינען זיך 
קורדן, האָבנדיק דערביי אויפן אויג, אַז זייער סטאַטיסטיק איז אומבאַדינגט געווען אַ טענדענ- 
ציעזע, כדי פאַרקלענערן די צאָל פון אַ נאַציאָנאַלער מינדערהייט: ביי אַנדערטהאַלבן מיליאַן 
װווינען אין טערקיי (אַנקאַראַ באַצײיכנט זיי נישט אַלס קורדן, נאָר אַלס , באַרג-טערקן) ; ביי 
אַ 700 טויזנט אין איראַק און אַ 600 טויזנט אין פּערסיע. צו דעם דאַרף מען נאָך צוגעבן 
אַ 200 טויזנט אין סיריע, 20 טויזנט אין לבנון און אַ 50 טױיזנט -- אין דער סאַוויעטישער 
אַזערבײדזשאַן. 


אויב נעמען אין באַטואַכט דעם פאַקט װאָס די קורדן האָבן זיך נאָך נישט דערשלאַגן 
צו אייגענער מלוכהשקייט און אַז נישט דווקא איראַק אין זייער גרעסטער נאַציאַנאַלער 
צענטער, מוז עטװאָס אונטערהינקען דער אַרגומענט פון ראַדיאָ מאָסקװע וועגן , קורדישן 
צוריקער אין היימלאַנד". זיכער האָבן דאַ גיכער אַנטשידן פּאַליטישע מאָטיון, איידער הומאַ- 
ניטאַרע. אין ביידע פאַלן זענען מיר גרייט צו פאַרשטין און אפשר באַרעכטיקן אַזעלכע 
האַנדלונגען. נאָר מיט איין באַדינג: אַז דאָס װאָס איז אַזױ שיין און גלאַט פאַר אַנדערע 
פעלקער, זאָל זיך נישט אַנשטױסן אויף בלינדער שנאה, נענאַציע און פאַרקריפלונג כלפי 
דעם יירישן פֿאַלק. 


= 


זאָל דאָס קורדישע פאָליק -- וי מיר יידן -- מצליח זיין צו אַן אייגענער מדינה, צו 
נאַציאָנאַלער זעלבשטענדיקייט און פּאָליטישער סוּווערניטעט, איינזאַמלענדיק מיט דערפאָלג 
אירע גלותן, אַרײינגערעכט אויך אַזערבײידזשאַן. נאָר דער וועג פון אָדעסער פּאָרט קיין חיפה 
אין אַ פיל נענטערער וי צום איראַקער פּאָרט באַסראַ -- און נישט-װינציק נויטעוונדיק פאַרן 
סאָװויעטישן יידנטום, אויב מען זאָל זיי נאָר באַװיליקן אַרױסלאָזן און זיך באַהעפטן מיטן 
אייגענעם לאַנד; די מאָראַלישע, פּאָליטישע און נאַציאָנאַלע אַרגומענטן פאַר אַזאַ רעפּאַטריאַציע 
זענען פּונקט אַזױ װאָגיק װי די פאַר די קורדן. און וועגן דער חומאַניטאַרער זייט פון דעם 
פּראָבלעם -- איז דאָך אָפּגערעדט. נאָר פוֹן אונדזער ביטערער דערפאַרונג האָבן מיר זיך 
איבערצייגט, אַז מיט דער דאָזיקער הומאַניטאַרישקײט הינקט עפּעס אונטער. אָט האָט די 
רומענישע רעגירונג, ענטפערנדיק אויף דער העצע פון די אַראַבישע לענדער קעגן דער עליה 
פון דאָזיקן לאַנד, אונטערגעשטראָכן גראָד די מענטשלעבע זיט פון דעם ענין -- און 
באַלד דערנאָך איז איר נישט ביגעשטאַנען דער פשוטער מענטשלעכער כוח צו זיין 
קאָנסעקװענט כלפי אַן אייגענער דעקלאַראַציע און פאַרלויפיק אָפּנעשטעלט די עליה, 


דערפאַר חזרן מיר איבער: זיכערן די רעכט פון אַלע פעלקער און נאַציאָנאַלע מינדע- 
הייטן זיך אומצוקערן אין זייער פאָטערלאַנד, פון אַלע רעזשימען און מדינות. אַריינגערעכנט 


אויך די יידישע נאַציאָנאַלע מינדערהייט פון ראטן-פאַרבאַנד, 
(ייש ת"א, 16.4,59) 

דער ביישפּיל פּוילן 


אַ מילד, פרילינגדיק ווינטל האָט אין די איצטיקע האַרבסט-טעג זיך אַ טראָג געגעבן 
פון פּױלן קיין ישראל, ברענגענדיק מיט זיך אַ ביסל טרייסט און האָפענונג, אַז אפשר 
ועלן אויך אנדערע סאָציאַליסטישע לענדער, מיטן ראַט-פאַרבאַנד בראש, נאָכטאָן דעם 
פוילישן ביישפּיל בנוגע אייניקע דערשיינונגען ביי זיך, אין באַצוג צו דער איצטיקער 
יונאָסלאַװיע און באַזונדערס כלפי דער אָנגעװייטיקטער יידנפראַגע. 

אַלע זענען מיר אונטערן רושם פון באַזוך פונעם יידישן מלוכהשן טעאַטער א. ג. פון 
אסתר-רחל קאַמינסקאַ אין ישראל. דער דאָזיקער ויזיט באַװייזט, אַז פּוילן, װאָס איז 
אַרײינגעטרעטן אין 16-טן יאָר פון איר פאָלקס-דעמאָקראַטישן רעזשים, האַלט נישט פאַר 
קיין פגם פאַר איר אינערלעכער אָרדענונג, אוב זי װעט דער קליינער יידישער נאַציאָנאַלער 
מינדערהייט געבן אַן אייגענעם טעאַטער (װאָס דאַרף, אגב, פייערן בקרוב 10 יאָר זינט זיין 
פאַרמלוכהשונג). די רעגירונג פון נייעם פּױלן האָט אין דער יידישער באַפעלקערונג נישט 
געזען עפּעס אַן אומזיכערן עלעמענט, וועמען מען דאַרף ,האַלטן קורץ", אָדער זיך באַציען 
צו איר מיט פאַרדאַכט. די ,נאַציאָנאַל-קולטורעלע אױטאָנאָמיע", אוב מען קאָן זיך היינט 
אַזױ אויסדריקן, איז מיט דער פולער האַנט געגעבן געװאָרן די יידן אין פּױלן זינט 1944 
ביזן היינטיקן טאָג. װאַרשע איז די איינציקע הױפּטשטאָט פון אַ פאָלקס-דעמאָקראַטישער 
מדינה, װוּ עס גייט אַרױס פיר מאָל אין װאָך אַ יידישע צייטונג, אַ ליטעראַרישע צייטשריפט, 
ס'איז טעטיק אַ ביכער-פאַרלאַג, אַ היסטאָרישער אינסטיטוט, אַ קולטור-געזעלשאַפטלעכער 
פאַרבאַנד און אחרון אחרון חביב -- דאָס יידישע מלוכהשע טעאַטער אונטער דער לייטונג 
פון דער באַגאַבטער אידאַ קאַמינסקאַ. די רעגירונגס-קאַסע האַלט אויס די אַלע אינסטיטוציעס 
און לאָזט דער שארית הפליטה זיך אויסלעבן אין דער אייגענער קולטור און שפּראַך. 

נאָכמער : דעם קאַמינסקאַיטעאַטער װערט געגעבן די מעגלעכקייט אַרױסצופאָרן אויסער 
די גרענעצן פון פּױלן, גאַסטראָלירן אין אַ ריי אײראָפּעישע מדינות, נישט דװוקא קיין 
סאָציאַליסטישע און דערמוטיקן דעם איצטיקן באַזוך אין מדינת ישראל. 

זאָל דערלויבט זיין עטװאָס ענדערן דאָס באַװוּסטע װערטל אין אַזאַ נוסח: ,װי עס 
יידלט זיך -- אַזױ קריסטלט זיך". וייל אויך אין דער פּראַגע יוגאָסלאַװיע, װאָס זינט 
דעם יאָר 1948 לעקט זי נישט קיין האָניק פון דער סאָציאַליסטישער פעלקער-משפּחה (און 
װידעראַמאָל -- מיטן ראַטן-פאַרבאַנד בראש), האָט פּױלן דעמאָנסטרירט איר אייגענע שטעלונג 
בנוגע דעם א. ג. טיטאָיזם. אַז בעלגראַד האָט די טעג געפיערט איר 16:טן נאַציאָנאַלן 
יומטוב פון באַפּרײיוּנג, האָט די װאַרשעװער , טריבונאַ לודו" געפונען פאַר נייטיק צו לויבן 
די איזאָלירטע און אָנגעגריפענע יוגאָסלאַװיע, געפינענדיק פּאַר איר גוטע וערטער און 
אָנערקענונג. די צייטונג האָט באַזונדערס אונטערגעשטראָכן די ענג-געװאָרענע װירטשאַפט- 
לעכע און קולטורעלע באַציוּנגען צװישן ביידע לענדער -- דערגרייכונגען מיט וועלכע די 
אַנדערע פאָלקס-דעמאָקראַטיעס קאָנען זיך נישט רימען צוליב דער באַװוּסטער , קאַלטער 
מלחמהיי' װאָס װערט געפירט פון פּעקין (און טיילווייז אויך פון מאָסקװע) כלפי בעלגראַד, 

און נאָך אַ ,װוּנדער". דער פּוױלישער סיים האָט יענע װאָך באַדאַרפט באַשטעטיקן 
די נאָמינאַציע פון צוויי וויצע-פּרעמיערן פאַר װירטשאַפטלעכע ענינים: עוּגעניוש שיר און 
יוליאַן טאָקאַרסקי. דער פאַקט װאָס די צוויי קאַנדידאַטן האָבן הינטער זיך אַ סטאַליניסטישע 
פֿאַרגאַנגענהײט, האָט באַװױגן 2 דעפּוטאַטן צו שטימען קעגן און 14 זיך אָפּצוהאַלטן, צוליבן 
פּרוּוו אַריינצופירן אין דער רעגירונג נייע עלעמענטן מיט אַן אַלטער רעפּוטאַציע. 

אַװדאַי דאַרף מען נישט איבעריק זיך באַגײיסטערן מיטן פאַקט, װאָס גראָד קאַטױלישע 
דעפּוטאַטן האָבן עפנטלעך דעמאָנסטרירט אין פּאַרלאַמענט זייער קעגנערשאַפט צוֹ געוויסע 

פּערזאַנען. אַזאַ דערשיינונג באַװײיזט אָבער, אַז אין גאָמולקאַ-פּוױלן האָבן פאָלקס-דערוויילטע 
נישט קיין מורא צו האָבן זייער אייגענע מיינונג, אַפילו ווען זי איז אין סתירה צו דער 
אָפיציעלער ליניע. אין אױיבער-סאָװיעט אין מאָסקװע, צי אין די פּאַרלאַמענטן אין מזרח- 
בערלין, סאָפיע אָדער בוקאַרעשט, איז זיך נישט פאָרצושטעלן אַזאַ ,,דורכרייסן דעם פראָנט" 
און אַזאַ פאַרלעצן דעם פּרינציפּ פון איינשטימיקן אָננעמען באַשלוסן. 

יידן פון פאַרמלחמהדיקן פּוילן האָבן געװוּסט, אַז , פּױלישער וועג" מיינט אַ שטױביקער 
(צי בלאָטיקער) שליאַך, נישט ברוקירט, מיט לעכער און גריבער, װווּ מען פלעגט גוט 
צעטרייסלט וערן אויפן פורל װאָס האָט זיך געשלעפּט איף אַזאַ. משטיינסגעזאָגטן שאָסײ. 
אָבער דער היינטיקער , פּוילישער וועג" פון סאָציאַליזם, באַזונדערס זינט אַקטאָבער 1956, 
מיינט דווקא דעם דרך המלך פון אָריגינעלן, זעלבשטענדיקן סאָציאַליסטישן געדאַנק און 
טאַט; אַ ועג מיט מערער פרייהייט און וייניקער באַגרענעצונגען; אַ וועג אֶן אַנטי-יידישע 
פאָרורטיילן און קאָמפּלעקסן; אַ וועג פון נישט נאָכבאָמקען אַלץ אין דער אַנטי-יוגאָסלאַ- 
ווישער העצע; פון דערמעגלעכן אַמאָל אַ דעפּוטאַט אויך זאָגן זיין ניין"! 

מיר הערן שטענדיק וועגן דער סאָלידאַריטעט פון אַלע סאָציאַליסטישע לענדער, וועגן 
קעגנזייטיק העלפן, װי אויך זיך אָפּלערנען. און ווייל מאָסקװע איז אין דעם טײל וועלט 
דער דאָמינירנדיקער פאַקטאָר, װאָלט זי די ערשטע געמעגט נאָכטאָן פּוילן, װאָס האָט געצויגן 
די ריכטיקע מסקנות פון די באַשלוסן פון 20טן קאָנגרעס פון דער אַלפאַרבאַנדישער קאָמוניסטי- 
שער פּאַרטײ בנוגע אַן אייגענעם וועג. 

מיר חזרן איבער: אין פּוױילן פירט זיך אַ פאַרצווייגטע קולטור-טעטיקייט אין דער 
יידישער שפּראַך. אין פּױלן איז פאַראַן אַ מלוכהש יידיש טעאַטער װאָס קומט אויך גאַסטראָ- 
לירן קיין ישראל (און ביז איצט -- נאָך נישט באַזוכט דעם ראַטן-פאַרבאַנד). פון פּוױלן גייט 
אָן אַן עליה אין דער יידישער מדינה. פון װאַרשע טראָגן זיך שבחים פאַר יוגאָסלאַװיע. אין 
פּױלישן סיים שטימט מען קעגן אָדער מען האַלט זיך אויך אָפּ ביים באַהאַנדלען פאָרשלאַגן 
פון פּרעמיער. 

זענען דאָס נישט קיין דערשיינונגען פון וועלכע די נאָענטסטע שכנים פון פּױלן װאָלטן 
זיך באַדאַרפט נעמען אַ בישפּיל ?!.. 

(ייש ת"א, 23,12.59) 


די סאַויעטישע ברירה 


די טעג האָבן מיר אין פּאַריז באַקומען אן אױטאָריטעטע דערקלערונג פון ג. ס. כרושט- 
שאָוו פאַרװאָס דער ראַטן-פאַרבאַנד ליפערט געװער צו געוויסע לענדער פון מיטעלן מזרה. 
דער הויפט-ארגומענט צו באַרעכטיקן די טראַנזאַקציע צװישן מצרים און טשעכאָסלאָװאקײ, 
וי אויך די איצטיקע סאָוויעטישע געװוער-טראנספּאָרטן קיין איראק, אין געװען: היות דער 
מערב באװאָפּנט די לענדער װאָס זענען פיינטלעך צו פסס"ר מון די לעצטע, בלית-ברירה, 
באזאָרגן מיט געװוער די צוּ איר פריינטלעכע מדינות. 

גוט איז געשען, װאָס צװישן די פּאָזיטיווע מאָמענטן פון כרושטשאָווס באזוך אין 
פראַנקרייך, איז אין אַ געויסער מאָס קלאָר געװאָרן די ריכטליניע פון דער אָפיציעלער 
סאָװיעטישער פּאָליטיק אויפן נאָענטן מזרח, באזונדערס איף אַזאַ געביט װאָס הייסט -- 
געווער-ליפערונג. עס קומט פולע אנערקענונג יענעם זשורנאַליסט אויף דער פּאַריזער פּרעסע- 
קאָנפערענץ, װאָס האָט געפרעגט דעם סאָוויעטישער פּרעמיער, צי האלט ער נישט, אז 
סאָוויעטישע געווער-ליפערונג פארן מיטעלן מזרח, זענען גורם צו שפּאַנוגג אין ראַיאָן. און 

הגם כרושטשאָוו האָט נישט אָפּנעלײקנט דעם עצם פאַקט פון שפּאַנונג, האָט ער זיך געדעקט 
מיט די אַמעריקאַנער-ענגליש-פראַנצויזישע געװער-טראַנספּאָרטן, װאָס האָבן, בלית-ברירה, 
דערפירט אויך צום אָנטײל פון ראַטן-פאַרבאַנד אין דעם באַװאַפענונג-געיעג. 

וי מיר זאָלן נישט מסכים זיין מיט כרושטשאָװוס אויספירן אוֹן מיינונגען אויף דער 
זעלבער פּרעסע-קאָנפערענץ בנוגע אינטערנאַציאָנאַלע פּראָבלעמען, דאַרף אָבער זיין באַגרינ- 
דונג פאַר סאָויעטיש געווער אין ראַיאָן אַרויסרופן שטױנוּנג, פאַרדרוס און דעם שאַרפּסטן 
פּראָטעסט. 

ערשטנס --- ווייל ביז איצט האָבן מיר געהערט גאָר אַנדערע תירוצים. מיט דריי יאָר 
צוריק, וי נאָר ס'איז באַװוּסט געװאָרן דער געװער-אָפּמאַך צװישן פּראַג און קאיר, האָט 
די אָפּיציעלע סאָוויעטישע פּראָפּאָגאַנדע אים באצייכנט וי אַ געוויינלעכע האַנדלס-טראַנזאַ- 
קציע, אַ פּשוטער סחורות-אויסטויש צווישן צוויי לענדער. מצרים שטעלט צו בױמװאָל, 
טשעכאַסלאָװאַקײ ליפערט דערפאַר אירע עראָפּלאַנען, טאנקן, האַרמאַטן.. די יעװועסקציע 
אין דער גאָרער וועלט און מק"י אין ישראל האָבן זיך געדראַפּעט אויף די גלייכע ווענט, כדי 
אויפצוּווייזן, אַז דאָס איז גאָר שלום-געווער נישט נאָר פאַר נאַצערן, נאָר פאַרן גאַנצן ראַיאָן, 
אַריינגערעכנט ישראל. אין זכות פון די ,קאַטישאס" און איליושינס", װעט שלום און 
שלווה הערשן אויפן מיטעלן מזרח. 

צווייטנס -- די רעאַקציע פון מאָסקװע אויף אַמעריקאַנער און ענגלישע געווער- 
טראַנספּאָרטן פאַר איראק, סאודיע, ירדן און לבנון, האָט נישט געמוזט זיין דווקא -- באואַ- 
פענען מצרים און סיריע. די צוויי, פּונקט וי ירדן און סאודיע, האָבן פאַר אַלעמען זיך געניי- 
טיקט אין טראַקטאָרן, שוּלן, אמבולאטאָריעס, מאשינען. אויב דאָס האָבן נישט פאַרשטאַנען 
די קאַפּיטאַליסטישע מדינות און דעם טראָפּ פון זייער הילף פאַר די אָפּגעשטאַנענע אַראַבישע 
לענדער געלייגט אויף געווער -- איז אַזאַ האַנדלונג געווען פאַרבאָטן אַ מדינה װאָס האלט 
זיך פאַר אַ סאָציאַליסטישע. דער ,, שלום-ליבנדיקער" ראַטן-פאַרבאַנד האָט זיינע פאַװאָריטן 
אין ראַיאָן געקענט באַזאָרגן מיט מכשירים צו באַקעמפן די צוריקגעשטאַנענקײט, קראַנקײטן, 
אינדוסטריאַליזירן די דאָזיקע לענדער, איידער זיי העלפן זיך מיליטאַריזירן. 

דריטנס -- די אידעאָלאָגישע נאָענטקײט פון אַ סאודן און כוסיינען צו אייזענהאוערן 
און אידענען, קומט נאָך נישט צו נאַצערס אַנטי-קאָמוניזם און צו קאַסעמס טויזנטער באַװאָרע- 
נישן כלפי דעם סאָוויעטישן רעזשים. די נישט-איבערקלויבערישקייט פון מאָסקװוע צו ליפערן 
געװוער צו רעזשימען װאָס זענען נישט אַזױ פריינטלעך צו איר, האָט געהאַט און אָרט נאַר 
אין אונדזער ראַיאָן. 

פערטנס --- די סאָוויעטישע רעגירונגען, פּונקט וי די רעגירונגען פון די פאַר' שטאַטן און 
גרויסבריטאַניע, האָבן אויסגעצייכנט געװוּסט, אַז דאָס געווער פאַר אַראַבישע לענדער, װאָס 
אַלע וי איינער דערקלערן זייער ווילן צוֹ פאַרניכטן ישראל, איז באַשטימט אויסשליסלעך 
קעגן דער יינגער יידישער מדינה. צו פאַרניכטן די בליענדיקע פעלדער פון גליל און פון נגב. 
זייען טוט און פאַרוויסטונג אין ישראלדיקע שטעט און ישובים. אויב דאָס איז געווען אַזױ 
קלאָר פאַרן אימפּעריאַליסטישן מערב, האָט עס באַדאַרפט זיין טויזנט מאָל קלאָרער פאַר 
אַ סאָציאַליסטישער מדינה. 

פינפטנס --- די סאָוויעטישע געווער-ליפערונגען פאַר נאַצערן זענען די לעצטע פיר יאָר 
געווען באַגלײיט מיט אַן אומגעצוימטער, העפטיקער און בייזער אנטי-ישראל פּראָפּאַגאַנדע, 
די פּאָרגעשריטענע מדינת ישראל, מיט איר שטאַרקער אַרבעטער-באַװעגונג; מיט אירע 
פּרעכטיקע אויפטוען און דערגרייכונגען אויפן געביט פון אויפנעמען און אײנאָרדענען העכער 
אַ מיליאָן יידישע פּליטים פון איבער 70 לענדער ; פון פאָרגעשריטענער לאַנדװירטשאַפטלעכער 
קאָלאָניזאַציע און דעראַבערן די װיסטעניש; פון גרויסע ויסנשאַפטלעכע און פּראָדוקציע- 

אויפטוען ; מיט איר לעגאַלער קאָמוניסטישער פּאַרטשײ װאָס האָט אַפילו אַ פאַרטרעטערשאַפט 
אין כנסת און שלום-באַוועגונג -- איז פאָרגעשטעלט געװאָרן אין דער סאָוויעטישער ענציקלאָ- 
פּעדיע, ראַדיאָ, פּרעסע און ליטעראַטור וי אַ צוריקגעשטאַנען לאַנד, מיט אַ רעאַקציאָנערער 
רעגירונג אוֹן אימפּעריאַליסטישע טענדענצן. דאַקעגן האָט מען זיך אַזש פאַרכליניעט פון 
שבחים פאַר אַלע אָן אויסנאַם אַראַבישע מדינות, חנפהנדיק באַזונדערס דעם מצרישן דיקטאַטאָר, 
װאָס האָט אָן רחמנות געשליידערט אין די תפיסות און קאָנצענטראַציע-לאַגערן טויזנטער 
קאָמוניסטן, האָט פאַרבאָטן די שלום-באַװועגונג און נישט נאָר זיך אָפּנעטרײסלט, נאָר אַפילו 
אָנגעגריפן דעם סאָוויעטישן רעזשים און אים פאָרגעװאָרפן פאַרכאַפּערישקײט און אונטער- 
גראָבערישקײט, 

זעקסטנס -- כרושטשאָוו האָט אין זיין דערקלערונג צוגעגעבן, אַז דער ראַטן-פאַרבאַנד 
איז גרייט אָפּצושטעלן זיין געווער-ליפערונג, אויב דער מערב װעט עס טאָן. דער סאָוויעטישער 
מנהיג ווייסט אָבער אויסגעצייכנט, אַז נישט דערקלערונגען אויף פּרעסע-קאָנפערענצן דעצי- 
דירן -- נאָר פאַרהאַנדלונגען ביים רונדן טיש, צי איגענער ביישפּיל. אַ קאָמפּעטענטע 
דעקלאַראַציע פון אַנדרײ גראָמיקאָ, אַז פון היינט אָן ווערן אָפּגעשטעלט סאָוויעטישע געווער- 
ליפערונגען פאַרן נאָענטן מזרח, װעט אומבאדינגט משפּיע זיין --- אין דער איצטיקער אַלגע- 
מיינער אַטמאָספער פון אַנטשפּאַנונג און צונויפריידונג --- אויך אויפן מערב, צו ענדערן זיין 
געװוער-פּאָליטיק אין ראַיאָן. אַלנפאַלס, דער בישפּיל װאָלט באַדאַרפט צומערשט קומען 
פון מאָסקװע, 

אַוודאי איז פריער געווען דער ,, באַנדאַדער בונד" און די אַמעריקאַנער באַװאָפּענונג פון 
פּערסיע און טערקיי, די דירעקטע שכנים און ראַטן-פאַרבאַנד. אַוודאי איז פריער אויפגעקומען 
דער , אַטלאַנטישער פּאַקט" און ערשט שפּעטער -- דער , בונד װאַרשע". נאָר אוב עס האָט 
נאָך אַ באַרעכטיקונג און אַ לאָגיק דער מיליטערישער און פּאָליטישער אַליאַנס צװישן די 
מזרח-אײיראָפּעישע מדינות מיטן ראַטן-פאַרבאַנד, איז שווער צו פאַרשטיין דעם שידוך צווישן 
מאָסקװע און קאַיר. דער ,,װאַרשעװער פּאַקט" טראָגט אפשר אַ פאַרטיידיקונג-כאַראַקטער און 
באַדראָט נישט קיין שום מדינה. אָבער דער בונד מאָסקװע--קאיר באַדראָט קודם-כל און 
דער עיקר -- מדינת ישראל,. 

אויב כרושטשאָוו װעט אָננעמען דעם שטאַנדפּונקט, װעט אויך ער מוזן מודה זיין, אַז די 
פאַװיעטישע ברירה אַנטקעגן אַמעריקעס באַװאָפּענען דעם ראַיאָן, האָט באַדאַרפט זיין אַ גאָר 
אַנדערע, י"'ש ת"א, 231.2.60 ; דמ"ל, מערץ-אַפּריל 60') 


שאָטאַ רוסטאַװעלי און בער באַראַכאַװ 


דער צווזאַמענהאַנג 


װאָס פאַראַ שייכות האָט דער נאָמען פון גרוזינישן נאַציאָנאַלן דיכטער, וועלכער האָט 
געלעבט מיט 700 יאָר צוריק, מיטן גרויסן יידישן נאַציאָנאַלן און סאָציאַלן קעמפער װאָס 
איז אין 1917 געשטאָרבן אין קיעוו ? 

מיט 20 יאָר צוריק, האָב איך אַלס פּליט פון פּױלן זיך געפונען אין דער הױפּטשטאָט 
פון דער סאָוויעטישער אוקראַינע -- קיעוו. האָט זיך געװאָלט באַזוכן די צענטראַלע יידישע 
ביבליאָטעק װאָס האָט צו יענער צייט -- באַזאַמען מיט אַ גאַנצער ריי אַנדערע יידישע 
אינסטיטוציעס -- נאָך עקזיסטירט אין פסס"ר, די קנאַפּע קענטעניש פון דער רוסישער שפּראַך 
און פון דער קיעווער געאָגראַפיע, האָט מיך געצװוּנגען נאָכצופרעגן אַ פאַרבייגייענדיקע 

שילערין, װאַרשײינלעך אַ סטודענטין: ,װוּ געפינט זיך די צענטראַלע יידישע ביבליאָטעק ?7 
אויף דעם איז געקומען אַן ענטפער: 

-- אוליצאַ שאָטאַ רוסטאַװעלי, ביוושאַיאַ באָראָכאַװאַ (אויף דער שאָטאַ רוסטאַװעלי-גאַס 
געוועזענע באָראָכאָוו)... 

נאָך אַזאַ תשובה, האָט אַ טיאָכקע געטאָן אין האַרץ. די ווייטערדיקע אויסטייטשונגען 
פון דעם מיידל ,, איר װעט גיין רעכטס, דערנאָך לינקס, די צווייטע גאַס" -- האָב איך שוין 
נישט אויפגענומען. געװוּסט טאַקע, אַז ביזן יאָר 1928, ווען לינקע פּועלי-ציון איז געווען 
די איינציקע לעגאַלע פּאַרטײ אין פסס"ר, באַזאַמען מיט דער אַלגעמײנער קאָמוניסטישער 
פּאַרטײ, האָט אויך עקזיסטירט אַ גאַס אויף באָראָכאָווס נאָמען. אָבער גאַנצע 12 יאָר נאָכן 
אַראָפּנעמען דאָס , באָראָכאָוו שילדל", זאָל אַ יינגע איינוווינערין פון דער שטאָט נאָך געדענ- 
קען, אַז די גאַס האָט געטראָגן זיין נאָמען -- האָט געקאָנט איבערראַשן, בפרט נאָך אַזאַ ייד 
װאָס איז דערצויגן געװאָרן אויף באָראָכאָװוס לערע. דער נאָמען שאָטאַ רוסטאַװעלי איז מיר 
דעמאָלט אינגאַנצן נישט געווען באַקאַנט, אָבער דער צוגאָב ,,באָראָכאָװ" האָט פיל געזאָגט.. 
אויב דער זכרון פאַרפירט מיך נישט, האָב איך שוין דעמאָלט געהאַט שטאַרק פאַרדרוס אויף 
דעם אומבאַװוּסטן שאָטאַ רוסטאַװעלי, װאָס האָט נישט נאָר אַרױסגעשטױסן באָראָכאָװן, נאָר 
אַפילו פאַרכאַפּט זיין אָרט... און וי נאָר כ'ידערהער דעם נאָמען פון גרוזינישן דיכטער, װוערט 
ער (לויט אַלע כללים פון פּאַװלאָװס רעפלעקסן-טעאָריע) צונויפגעבונדן מיטן נאָמען פון 
טעאָרעטיקער פונעם פּראָלעטאַרישן ציוניזם און גרינדער פון פּועלי-ציון, 

נאָך עפּעס: ערשט מיט אַ חודש צוריק האָט אַ דריי-פּערזאָניקע דעלעגאַציע פון דער 
גרוזינישער ויסנשאַפט-אַקאַדעמיע פאַרלאָזט ישראל, װוּ זי האָט אין משך פון עטלעכע װאָכן 
געפאָרשט די שפּורן פון שאָטאַ רוסטאַװעלי, װאָס זיינע לעצטע טעג זאָל ער האָבן פאַרברענגט 
אינעם ,,מאַנאַסטיר פון דער קרייצונג" װאָס געפינט זיך אין ירושלים. די צוויי פּראָפּעסאָרן -- 
צערעסעלע און שאנידזע, באַזאַמען מיטן גרוזינישן שרייבער אַבאַשידזע, זענען געוען 
איבערראַשט נישט נאָר פון די קענטיקע שפּורן פון רוסטאַװעליס לעבן ,אין הײיליקן לאַנד" 
אָנהייב 13-טן יאָרהונדערט, נאָר אויך פון דעם האַרציקן קבלת-פּנים וועלכן זיי האָבן דאָ 
געהאַט, אַריינגערעכנט די פריינדלעכע אויפנאַמען ביים מדינה-פּרעזידענט, ביים רעקטאָר פון 
ירושלימער אוניווערסיטעט און אַנדערע װיסנשאַפטלער. מיט איין װאָרט -- די הילף אַרױס- 
צוברענגען װאָס מערער פרטים פונעם ווייניק באַקאַנטן לעבן פון רוסטאַװעלין, אין די 
סאָוויעטישע געלערנטע געגעבן געװאָרן מיט אַן אָפן האַרץ און ברייטער האַנט. 

דערווייל רוקט זיך אונטער דער 17טער דעצעמבער 1960 -- דער 43-טער יאָרטאָג פון 
בער באָראָכאָװס טויט. און פּונקט װי דער נאָמען רוסטאַװעלי רופט אַרױס אַסאָציאַציעס 
מיט באָראָכאָװון, אַזױ געשעט אויך פאַרקערט. באָראָכאָװוס יאָרצײט שאַפט אַ רוסטאַװעלי 
רעפלעקס... 

דערפאַר (אַלנפאַלס, ביי מיר) -- דער צוזאַמענהאַנג צװוישן די צוויי נעמען.. 


אַ לעגענדע װאָס איז געװאָרן ווירקלעכקייט 


ער איז געווען שאָטאַ רוסטאַװעלי? אַפילו די , גרויסע סאָוויעטישע ענציקלאָפּעדיע" 
ווייסט נישט אָנצוגעבן דאָס יאָר פון זיין געבוירן און פון זיין טויט. זיי זענען זיך דערצו 
אָפן מודה. אַנדערע פרטים פון זיין ביאָגראַפיע זענען דער עיקר באַקאַנט פון דער איינציקער 
גרויסער פּאָעמע װאָס רוסטאַװעלי האָט אָנגעשריבן: ,דער ריטער אין טיגער-פעל". די 
דאָזיקע שאַפונג, הגם זי איז געווידמעט דער גרוזינישער צאַרין טאַמאַראַ, (תמר), איז אָבער 
אַ הימן דעם מענטש, ליבע, פריינדשאַפט און דרייסטקייט. רוסטאַװעלי איז טאַקע אַ גלױביקער, 
אָבער זיין פּאָעמע איז פריי פוֹן מיסטיק און סכאָלאַסטיק. ער פאָדערט גערעכטיקייט, באַזינגט 

די פרויען-ערע און פרייע ליבע, פאראורטיילנדיק גערעדטע און אויפגעצװוּנגענע שידוכים. 
רוסטאַװעלי װויל אין דער אויסערלעכער שיינקייט פון מענטש אויך אויסגעפינען אינערלעכע 
מאָראַלישע ווערטן. מיט איין װאָרט -- אַ שינגייסטער, דענקער און דיכטער, װאָס האָט 
אומבאַדינגט באַדאַרפט פאַרנעמען דעם אױבנאָן אין דער גרוזינישער נאַציאָנאַלער ליטעראַטור, 
און פונדאַנען -- זיין פּלאַץ אינעם פּאַנטעאָן פון דער אַלגעמײנער סאָוויעטישער קולטור. 

און דאָס האָט ער דערגרייכט. די כמעט לעגענדאַרע געשטאַלט שאָטאַ רוסטאַװעלי -- 
איז געװאָרן ווירקלעכקייט, 


בער באָראָכאָוו -- אין פֿאַרגעסנהײט 


דאָס יאָר פון באָראָכאָוװוס געבוירן איז יאָ באַקאַנט (1881). דאָס אָרט -- אַװדאי (זאָלאָ- 
טאָנאָשי, נעבן פּאָלטאַװע). ווען ער איז געשטאָרבן -- איז אויך באַװוּסט (1917, אין קיעוו). 
און זיין טעטיקייט, אויפטוען, זיין שאַרפער מוח, זיינע ויסנשאַפטלעכע אַרבעטן װאָס 
קלינגען וי פּאָעמעס --- זענען דאָך געװאָרן אַ שם-דבר. און וויפל, מ'שטיינס געזאָגט, קאָן 
מען עס אויפטוען, אַז מען לעבט, בסך-הכל, 26 יאָר? נאָר באָראָכאָװס גייסטיקע ירושה איז 
אַזױ גרויס, אַז זי שטייגט צענפאַכיק איבער זיינע קנאַפּע צאָל יאָרן. פון דעם ערשטן 
אַרטיקל ,וועגן כאַראַקטער פון יידישן שכל" װאָס איז אין 1902 פאַרעפנטלעכט געװאָרן 
אין , ציוניסטישן אַלמאַנאַך", ביזן לעצטן עפנטלעכן דערשיינען אויפן פעלקער-קאָנגרעס 
אין קיעוו נאָכן אויסברוך פון דער אָקטאָבער-רעװאָלוציע, האָט ער באַװויזן אָנצושרייבן 
גרעסערע און קלענערע (נאָר טיפזיניקע און אָריגינעלע) אַרבעטן קעגן אוגאַנדאַ און פאַר 
ארץ-ישראל; ,די קלאַסן-אינטערעסן און די נאַציאָנאַלע פראַגע"; , אונדזער פּלאַטפאָרם?; 
,די עקאָנאָמישע אַנטװיקלונג פון יידישן פאָלק" ; ,װירטואַליזם"; וועגן עמיגראַציע-פּראָב- 
לעמען; ,די יידישע אַרבעטער-באַװעגונג אין ציפערן"; , די נאַציאָנאַלע פראַגע אין בעלגיע" 
-- אויסער צענטליקער אַרטיקלען און פּאָלעמיקעס מיטן , בונד", ,סיימיסטן", טעריטאָריאַ- 
ליסטן און. מיט אייגענע חברים פון פאַרשידענע , טאָלקס" און אָפּנױגף 

דער , פענאָמען באָראָכאָוו" איז אויך באַשטאַנען אין דעם, װאָס אַליין נישט קענענדיק 
די יידישע שפּראַך אין זיינע קינדער- און יוגנט-יאָרן, װוערט ער שפּעטער איינער פון אירע 
פאָרשער, גראַמאַטיקער און טרייעסטע אָנהענגער. אויך בנוגע זיינע צאָלרײיכע און פאַרשידנ- 
אָרטיקע אַרבעטן מוז מען בויגן דעם קאָפּ, פון 17 יאָר אָן וװוערט ער טעטיק אין די ציוניסטישע 
קרייזלעך אין פּאָלטאַװע און שפּעטער -- אין דרום פון רוסלאַנד. נאָכן צושטיין צו פּועלי- 
ציון, אָרגאַניזירט ער די פּאַרטײ און באַטײליקט זיך אין דער פּאָלטאַװער גרינדונג-קאָנפע- 
רענץ פון פּועלי-ציון. אין 1906 ווערט ער אַרעסטירט און מיט אַ יאָר שפּעטער טרעפן מיר 
אים שוין אין האַג (האָלאַנד), אויף דער גרינדונג פונעם וועלט-פאַרבאַנד פּועלי-ציון. 
דערנאָך -- קראָקע, בעלגיע, שווייץ, ווילנע. ביים אויסברוך פון דער ערשטער וועלט-מלחמה 
פאָרט ער קיין איטאַליע און פון דאָרט -- קיין אַמעריקע. אין 1917 באַטײליקט ער זיך אין 
נאָמען פון פּועלי-ציון אין דער סאָציאַליסטישער קאָנפערענץ אין שטאָקהאָלם. די ביאָגראַפן 
פון באָראָכאָוון ווייסן צוֹ דערציילן, אַז זייענדיק גאָר וייט פון רוסלאַנד, האָט ער איף 
דער ערשטער ידיעה, אַז ס'איז דאָרט געשטירצט געװאָרן די צאַרישע דעספּאָטיע, זיך אויס- 
געדריקט: , איך פאָר קושן די ערד ווּ ס'איז אױסגעבראָכן די סאָציאַלע רעװאָלוציע" -- 
און ער איז טאַקע געפאָרן. געשלעפּט זיך איבער אוקראינע אין רוסלאַנד אין אומבאַהײיצטע 
װאַגאָנען, געפירט זיין אַרבעט פאַר דער רעװאָלוציע, זיך צוגעקילט, באַקומען אַ לונגען- 
אָנצינדונג --- און אין עלטער פון 26 יאָר צוגעמאַכט די אויגן אויף אײביק. 

ביים וויגעלע פון אָקטאָבער האָט מען דעם טױטן באָראָכאָו אָפּנעגעבן וי סגעהער 
צו זיין, דעם לעצטן כבוד. אַ שיינע מצבה אַװעקגעשטעלט אויפן קיעװוער בית-עולם און 

אַפילו אַ גאַס אָנגערופן אויף זיין נאָמען. ערשט, וי געזאָגט, מיטן דעלעגאַליזירן פּועלי- 
ציון אין ראַטן-פאַרבאַנד, האָט מען אויך אָפּגעמעקט דאָס שילדל אויף דער באָראָכאַװ-גאַס 
און עס פאַרטוישט מיט דער אויפשריפט ,, שאָטאַ רוסטאַװעלי?. 

דער רעאַלער און ממשותדיקער באָראָכאָוו האָט אַזױ אַרום באַדאַרפט אַװעק אין דער 
פאַרגעסנהייט, פאַרװאַנדלען זיך אין אַ לעגענדע.. 


דאָס אידענטישע און קעגנזעצלעכע 


דאָך איז פאַראַן פיל אידענטישס צווישן די צוויי געשטאַלטן. שאָטאַ רוסטאַװעלי האָט 
אַ דאַנק זיין איינציקער פּאָעמע פיל געהאָלפן באַנײיען און אויפלעבן די גרוזינישע שפּראַך, 
פּונקט װי דער פילאָלאָג באָראָכאָװ האָט עס געטאָן כלפי דעם יידישן לשון. רוסטאַװעלי 
האָט זיך געבונטעוועט קעגן צעשפּליטערן זיין היימלאַנד און געװאָלט זען אַ באַפרײיטע 
גרוזיע, אָן פרעמדע פאַרכאַפּער. דאָס זעלבע -- נאָר בנוגע ארץ-ישראל און דעם יידישן 
פאָלק, האָט געװאָלט בער באָראָכאָװ. לעבנדיק מיט 700 יאָר צוריק, האָט רוסטאַװעלי 
געשילדערט דעם לעבנסשטייגער פון דער גרוזינישער פעאָדאַלער געזעלשאַפט, מיט אירע 
מיליטעריש-ריטערלעכע און סוחרישע שיכטן. און מיט קנאַפּע 70 יאָר צוריק האָט באָראָכאָװ 
געשילדערט דאָס לעבן פונעם זיך פאָרמירנדיקן און אויפװאַכנדיקן יידישן פּראָלעטאַריאַט 
און פאַר אים געצייכנט אַ וועג װאָס סאַציאַל און נאַציאָנאַל איז ער געווען פאַראַלעל צו די 
אויפאַסונגען פון גרוזינישן נאַציאָנאַלן דיכטער. און אחרון אחרון -- די לעגענדע און דאָס 
אַנטדעקטע בילד אינעם ,,מאָנאַסטיר פון קרייצונג" אין ירושלים פון רוסטאַװעלין באַװייזן, 
אַז ער איז געקומען אַהער שטאַרבן אין , הײליקן לאַנד". נאָר שוין נישט קיין לעגענדע 
דערציילט, אַז באָראַכאָוו איז טאַקע געשטאָרבן אין זיין , הײיליק לאַנד", װוּ סהאָט באָדאַרפט 
אויפשיינען די זון פון פעלקער-באַפרייאונג, בתוכם אויך --- פון יידישן פאָלק.. 


יאָ -- פאַראַן אַ געוויסע אידענטישקייט צװוישן די צוויי פּערזענלעכקייטן, טראָץ דער 
פאַרשינדאַרטיקײט און ווייטקייט פון די תקופות אין וועלכע זיי האָבן געלעבט. נאָר מוראדיק 
קעגנזעצלעך איז די כאַהאַנדלונג פון די צוויי געשטאַלטן מצד דער סאָוויעטישער מאַכט. 
אין 1937, 700 יאָר זינט עס איז דערשינען רוסטאַװעליס פּאָעמע ,דער ריטער אין טיגער- 
פעל", אין די דאַטע געפייערט געװאָרן װי אַ גרויסע קולטור-געשעעניש אין גאַנץ ראַטן- 
פאַרבאַנד. אין 1956 אין דערשינען אַ ספּעציעלע פּאָסט-מאַרקע מיט רוסטאַװעליס בילד. 
דענקמעלער, מוזייען,. קולטור-אינסטיטוציעס, גאַסן און סקווערן טראָגן דעם נאָמען פון 
גרוזינישן פּאָעט. די כוונה איז געווען און איז -- אַרױסהײבן די דאָזיקע געשטאַלט, דערציען 
דעם יונגען דור צו ליבע און פּיעטעט פאַר אַ דיכטער װאָס האָט געלעבט מיט 700 יאָר 
צוריק. דאָס שיקן אַ ספּעציעלע װיסנשאַפטלעכע עקספּעדיציע קיין ירושלים איז אויסן געווען 
אַרױסצובאַקומען נאָך און נאָך פרטים פון זיין לעבן און שאַפן 


אָבער לגבי באָראָכאָװון און אַלץ װאָס איז פאַרבונדן מיט זיין פאָלק און קולטור -- 
ווערט פאַרווישט און ליקווידירט. נישטאָ אין קיעוו נישט נאָר די גאַס װאָס האָט אַמאָל 
געטראָגן זיין נאָמען, נאָר אויך נישט די צענטראַלע יידישע ביבליאָטעק, די ביידע יידישע 
טעאַטערס (פאַר דערװאַקסענע אין יוגנטלעכע), קיין יידישע אױסגאַבן, קיין אינסטיטוט 
פאַר דער יידישער שפּראַך ביי דער אוקראַינישער װיסנשאַפטס-אַקאַדעמיע. דאָס אַלץ האָט 
נאָך עקזיסטירט אין יאָר 1940, ווען כ'האָב געהערט , אוליצא שאָטאַ רוסטאַװעלי, ביוושאַיאַ 
באָראָכאָװאַ". שפּעטער איז פון ,, ביוושאַיאַ באָראָכאָװאָ" --- געוועזענע באָראָכאָװו-גאַס, געװאָרן 
געוועזענע יידישע קולטור אין פסס"ר; געוועזענט יידישע ליטעראַטור; געוועזענע יידישע 
פרעסע, טעאַטערס, שולן. אַפילו די ,יידישע אױטאָנאָמע געגנט" -- ביראָבידזשאַן -- 

פאַלט שוין אויך אַרונטער אונטער דער קאַטעגאָריע פון געוועזענע.. אַן עמק-הבכה פון 
אומגעבראַכטע יידישע שרייבער אין אַ פאַרשניטענע יידישער קולטור. 
אפשר זענען דאָס שוין אַלטע, אױסגעדראָשענע מיינונגען און פּראַגן. זיי געהערן 
אָבער פאָרט נישט צו אַ תקופה פון פאַר 700 אָדער 70 יאָר צוריק, נאָר שטייען מיט דער 
גאַנצער שאַרפקייט אויפן סדר-היום אויך איצט, אין יאָר 1960, 
(י"ש ת"א, 15.12.60) 


נייטיק נאָך איין רעהאַביליטאַציע 


מרדכי אורן, דער ארעסטאנט נומער 2446 פון דער פּאַנקראַטצער תפיסה אין פּראַג אין 
די יאָרן 1951--1956, איז די טעג רעהאביליטירט געװאָרן דורכן העכסטן געריכט פון דער 
טשעכאָסלאָװאַקישער רעפּובליק. װאָלט געװען אַ יושר, אַז די געועזענע און איצטיקע 
אָנהענגער פון ד"ר משה סנה, וועלכע האָבן מיט 10 יאָר צוריק געמשפּט אורנ'ען, אידענטי- 
פיצירנדיק זיך מיט די פּראגער ריכטער -- זאָלן זיך איצט אויך רעהאביליטירן און 
ריינוואשן... 

ענדלעך האָבן מיר זוכה געװוען, אַז אויך צום קיבוץ מזרע, די היים פון געוועזענעם 
פּראַגער ארעסטאנט, זאָל מיט אַ גרויסער און אומנייטיקער פאַרשפּעטיקונג, זיך דערטראָגן 
די בשורה פון פולשטענדיק אָפּמעקן די האַרבע באַשולדיקונגען, פאַר וועלכע אורן איז 
פאַרמשפּט געװאָרן אויף 15 יאָר שווערע תפיסה. ערשט איצט איז די באפרייאונג פון 7 
יאָר צוריק, באַגלײט געװאָרן מיט אָן אָפיציעלן אַקט פון באַגנעדיקונג און אַנטלאַסטונג 
פון יענע געשפּענסטיקע פאָרװוּרפן, װאָס האָבן אים גורם געווען אומגעהויערע פיזישע 
און מאָראַלישע יסורים. נאָכן רײינװאַשן די מיט 10 יאָר צוריק דערשאַסענע סלאַנסקי, 
קלעמענטיס און זייערע חברים, איז אויך פון דעם על-פי נס געראַטעװעטן מרדכי אורן 
אַראָפּגענומען געװאָרן די באַשולדיקונג פון פּראַגער מאָנסטער-פּראָצעס. 

די פּרשה אורן, װאָס האָט געהאַט איר אַנהײב אין אינטערנאַציאָנאַלן װאַגאָן פּראַג װין 
אין דער סילוועסטער"נאַכט 1951, מיטן אַרעסטירן דעם ישראלדיקן אַרבעטער-טוער -- איז 
קיינמאָל נישט געווען בלויז זיין פּערזענלעכע טראַגעדיע. ווייל די װאָס האָבן אים פאָר- 
געװאָרפן שפּיאָנאַזש, דיווערסיע און אינטערנאַציאָנאַלע קנוניהס קעגן די פאָלקס-דעמאָקראַ- 
טיעס בכלל און דער נייער טשעכאָסלאָװאַקײ בפרט, זענען גאָר אויסן געווען צוצושרייבן 
די אַלע פאַרברעכנס דער אַלװעלטלעכער ציוניסטישער אָרגאַניזאַציע, דעם יידישן וועלט- 
קאָנגרעס, דעם ,,דזשאִָינט", אייניקע מיניסטאָרן פון דער ישראל-רעגירונג און דעם גאַנצן 
נאַציאָנאַלן אויפטו פון דעם יידישן פאָלק אין זיין אויפגעריכטער מדינה. דעם 9טן אָקטאַבער 
32 איז אויף דער באַשולדיקונגס-באַנק געזעסן נאָר מרדכי אורן, אָבער געמשפּט זענען 
געװאָרן די רעפרעזענטאָטיווע און אױטאָריטעטע אָרגאַניזאַציעס און אינסטאַנצן פון יידישן 
פאָלק, דער ציוניזם אין אַלע זיינע שאַטירונגעף 

אין יענע שטורמישע טעג און נישט ווײניק צעשטורעמטע געמיטער, איז טאַקע ועגן 
דעם אָנגעגאַנגען דער וויכוח אין לאַנד און אין אױסלאַנד: װוערט אין פּראַג געמשפּט בלויז 
אורן, צי אויך די באַװעגונג און אידעאָלאָגיע וועלכע ער רעפּרעזענטירט און דאָס לאַנד 
וועמענס בירגער ער איז? 

מק'י, די ערשטע קדוש-שפּרינגערין פאַר יעדן אַנטי-ציוניסטישן און אַנטי-ישראלדיקן 
אַקט װאָס איז געקומען פון מאָסקװע און פון פּראַג, האָט זיך גלייך צוגעאייגנט די צווייטע 
מיינונג. זיי האָבן דאַן געשריבן וועגן ,יער אורנים" (,אַ װאַלד פון סאָסנע-ביימער"). נישט 

נאָר אורן איז, לויט זייער אויפפאַסונג, פעיק צו זיין אַ מערבדיקער שפּיאָן, אַ שעדיקער 
פון די פאָלקס-דעמאָקראַטיעס און שונא פון סאָציאַליום -- נאָר יעדער חבר פון מפּ"ם, 
יעדער מיטגליד פון אַ ציניסטישער אָרגאַניזאַציע, די מנהיגים פון אונדזער פאָלק -- 
זענען פּאָטענציעלע אורנס, בייזע װועלף װאָס װאַרטן אױיף אַ געלעגנהייט (און גרייטן זי 
אויך צו) צו פאַרצוקן די לענדער פון סאָציאַליזם. מיט זייער אַנטי-אורן היסטעריע האָט 
דער תל-אביבער , קול העם" נישט איין מאָל איבערגעשטיגן די פּראַגער , רודע פּראַװאָ" 
און , פריי ישראל" האָט אין איר אַנטי-ציוניסטישער וװאַקכאַנאַליע זיך ליציטירט מיטן טשע- 
כאָסלאָװאַקישן הױיפּט-פראַקוראָר אוּרװאַלעק. מיט איין װאָרט -- מק"י האָט זיך פולשטענדיק 
אידענטיפיצירט מיטן מהות און טענדענצן פונעם פּראַגער שקר"פּראָצעס. 

אויך מפּ"ם, צו וועלכער ס'האָט אין יענער תקופה נאָך געהערט אחדות-העבודה, האָט 
באַדאַרפט אַנטשײידן: סאָלידאַריזירן זיך מיט די פעלשער און פאַרקריפּלער פון פּראַג, אָדער 
נעמען אונטער איר שוץ דעם באַשולדיקטן חבר. די זיצונג פון פּאַרטײ"צ.ק. וועגן דעם ענין 
איז געווען אַ דראַמאַטישע און געשפּאַנטע. ערשט ביי דער נאָמענטלעכער אָפּשטימונג איז 
די אֶל אַרױס פון זאַק: די מק"יסטישע , פינפטע קאָלאָנע" אין מפּ"ם, אָנגעפירט פון ד"ר 
משה סנה, האָט שוין נישט געקאָנט ווייטער אָנגײן מיט איר קאַמופלאַזש -- און געגעבן 
זייער צושטימונג די עלילת-דם פאַרשפּרײיטער אין פּראַג. 

אָבער נישט נאָר מק"י און די סנהיסטן זענען דאַן באַהערשט געװאָרן פונעם , פּראַגער 
דיבוק". אויך ערלעכע אַרבעטער און פּשוטע פאָלקס-מענטשן זענען אין יענער תקופה 
מיטגעריסן געװאָרן מיט דער העפטיקער פּראָפּאַגאַנדע און אויך מיטן פאַקט פון זיך , מודה 
זיין" פונעם באַשולדיקטן אורן. נישט אין איינעמס האַרץ האָט זיך פאַרגנבעט אַ ספק: אפשר 
איז ער פאָרט שולדיק ? װאָלט מען דען אָן אַ פאַרװאָס פאַרשפּאַרט אַ מענטש אין תפיסה, 
דערצו נאָך אַ פרעמדן בירגער און אים אַװעקגעזעצט אויף דער באַשולדיקונגס-באַנק? 
דייאַ מחשבה האָט טאַקע באַװוֹיגן פיל צו שטימען מיט דער סנה-גרופּע, װאָס האָט 
געמיינט: אָננעמען דעם שטאַנדפּונקט פון פּראַג -- און נישט פון תל-אביב. 

די ווייטערדיקע אַנטװיקלונגען און באַזונדערס דער לעצטער באַגנעדיקונג-אַקט פון 
העכסטן טשעכאָסלאָװאַקישן געריכט האָבן סוף-סוף באַװויזן װער ס'איז גערעכט געווען אין 
דעם היסטאָרישן וויכוח וועגן מהות פון פּראַגער בלבול-פּראַצעס, װאָס געדויערט האָט ער 
בסך-הכל דריי און אַ האַלבע שעה, נאָר געברענגט מיט זיך אַן אורטייל פון 15 יאָר 
קאַטאָרגע און לאַנגע יאָרן פון געשפּאַנטקײט, ברוגז און אומצוטרוי אין די באַציאונגען 
פון ביידע לענדער. (אויך די איצטיקע רעהאַביליטאַציע איז נאָר נוגע פּערזענלעך אורנען -- 
אָבער נישט דעם ציוניזם און דער מדינה). 

אויב פּאַראַפּראַזירן די רייד פון מרדכי אורן אין טאָג פון זיין באַפרײיאונג דעם 12-טן 
מאַי 1956, אַז ,כ'בין נישט באַגאַנגען קיין שום פאַרברעכן, נאָר געװען אַ קרבן פון אַ 
פאַרברעכן" -- זענען אויך די סנה-מיטלויפער און אַנטלױיפער פון מפ"ם מיט 10 יאָר 
צוריק געווען קרבנות פון פאַרברעכן. װאָלטן זיי איצט באַדאַרפט זיך ערנסט פאַרטראַכטן 
איבערן לעצטן אַקט פוֹן דער אורן-טראַגעדיע, װאָס איז אין אַ באַשטימטער מאָס געווען 
אויך זייער פּערזענלעכע טראַגעדיע. און אויב די העכסטע געריכטלעכע אינסטאַנץ אין פּראַג 
האָט זיך גענומען דעם מוט צו רעווידירן דעם פּראָצעס און רײינװואַשן דעם באַשולדיקטן -- 
װאָלטן אויך די אָנהענגער פון סנה באַדאַרפט רעווידירן זייער האַנדלונג דאַן, אָפּטרײיסלען 
זיך פון זייער ביז איצטיקן וועג און אַדורכּפירן אַ זעלבסט-רעהאַכיליטאַציע. אויב שוין יאָ 
זיך אידענטיפיצירן מיט די האַנדלונגען פון די פּראַגער ריכטער -- איז גראָד דער לעצטער 
באַשלוס זייערער אַ געלעגנהייט חוזר בתשובה צו זיין, אומקערן זיך אין מפּ"ם און אָנער- 

קענען, אַז זייער שריט דאַן האָט געפּאַסט נאָר פאַר , שיכורע גויים", לוט דעם טרעפלעכער 
באַצייכענונג פון פאַרשטאָרבענעם יצחק יצחקי. 

צען יאָר זינט דעם פּראַגער משפּט זענען אַ גענוג לאַנגע תקופה איף איסצוניכטערן 
זיך פון יענער , שיכרות". די אַמאָליקע קיבוץ-חברים, שטאָטישע אַרבעטער און אינטעלי- 
גענץ, וועלכע זענען דאַן פאַרטשאַדעט געװאָרן פונעם , ברענענדיקן דאָרן" (סנה) און אינעם 
פּראַגער משפּט געזען דעם העכסטן איסדרוק פון סאַציאַליסטישער גערעכטיקייט, דאַרפן 
דערגיין צו דער מסקנה, אַז אוב ס'איז יאָ מעגלעך וועלכע ס'איז פאַרגיטיקונג פאַר די 
אױסגעפּרעסטע ווידויים פון מרדכי אורן, דאַרף דאָס זיין איצט אַ פרייוויליקער, אויפריכטי- 
קער און אומגעצװוּנגענער , אשמנו, בגדנו און חטאנו" פון די סנה-אָנהענגער, װאָס האָבן 


אים בשעתו פאַראורטיילט... (י"ש ת"א, 16.10.63; איי"נ, מעלבורן, 1.11.62) 


0 יאַר אַן סטאַלינען 


די צענטע יאַרצײיט פון יאָסיף ויסאַריאָנאָװיטש סטאַלין האָט וי אָפּגעלײקנט דעם 
יידישלעכן ,,אחרי מות --- קדושים"... קיין הספּדים, קיין טרויער-אַקאַדעמיעס, קיין צייטונגס- 
אַרטיקלען, װאָס זאָלן אין דער קלענסטער מאָס אַרױסברענגען כאָטש עפּעס פון יענער 
גרויסקייט, גאונישקייט און פעיקייט, וועלכע זענען אים צוגעשריבן געװאָרן ביים לעבף 
ערשט נאָך זיין טויט האָבן מיליאָנען אָנהענגער און פאַרערער זיך אַרומגעזען אַז , דער 
קעניג איז נאַקעט"... בסך-הכל איין בלימעלע אויפן טאָװל פון לענין-מאַװזאָלײ, װוּ סטאַלין 
איז אַמאָל געווען באַגראָבן, איז דורך אַן אומבאַקאַנטע האַנט אַװעקגעלײגט געװאָרן דעם 
6טן מערץ, אין צענטן יאָרטאָג פון זיין טויט.. 

מיטן פאַרשווייגן אין פסס"ר די דאַטע, איז מען אַװדאי אויסן געווען צו באַרואיקן דאָס 
אייגענע געוויסן און פאַרלייקענען יענע פּאָליטיק, וועלכע האָט אַזױ טומלעריש-שרייענדיק 
דערהויבן דעם הערשער צו די העכסטע הייכן. די װאָס האָבן ביי זיין לעבן אים צוגעשריבן 
אומשטערבלעכקייט און אײיביקן רום -- האָבן צומאָרגנס נאָך זיין טויט געזוכט ועגן און 
מיטלען װי אַזױ צונישט מאַכן די אייגענע לעגענדע. נישט אַנדערש, אַז מיטן טױט פון 
סטאַלינען, האָט מען אויך געװאָלט אָפּװישן דעם זכר פון סטאַליניזם. שוין צען יאָר װי עס 
גייט אָן די דאָזיקע מלחמה -- טיילמאָל מיט ריקזיכטלאָזיקײט און קאָנסעקװענטקײט, טײלמאָל 
אויך מיט ריקצוגן און וויתורים. די קאָמפּראָמיטאַציע פון טױטן סטאַלין דאַרף דינען נישט 
נאָר װי אַ רעהאַביליטאַציע פאַר די לעבנגעבליבענע מיטאַרבעטער זיינע, וועלכע האָבן בשעתו 
געהאָלפן שאַפן דעם מיטאָס אַרום זיין פּערזאָן, נאָר גלייכצייטיק איינפירן אַ מער ליבעראַלן 
און דעמאָקראַטישן רעזשים אין ראַטן-פאַרבאַנד. דער אָנהייב אין דער ריכטונג איז געמאַכט 
געװאָרן -- און מיט געוויסע דערפאָלגן. 

דערווייל איז אַפילו איצט, צען יאָר זינט דער סאָוויעטישער פירער איז אַװעק פון דער 
וועלט, שווער צו פאַרגעסן יענע געצנדינעריי און בלינדער גלויבן אין זיין גרויסקייט, װאָס 
איז דורך דער פּרעסע, ראַדיאָ, ליטעראַטור און רעדעס פּראָפּאַגירט געװאָרן ביי אַלע אומ- 
שטענדן און געלעגנהייטן, סטאַלינס אַ רעדע האָט זוכה געװען נישט נאָר צו אַ גענויעם, 
סטענגאָראַפישן באַריכט אין אַלע אָן אויסנאַם סאָוויעטישע אױסגאַבן, נאָר איזן ביי אַ סך 
שטעלן געווען פאַרזען מיט באַמערקונגען אין קלאַמערן: , שטורמישע אַפּלאָדיסמענטן?; 
, אָואַציע פון גאַנצן זאָל, אַלע שטעלן זיך אויף. אויסגעשרייען: דעם גרויסן סטאלין -- 
הורא!"; זאָל לעבן דער חבר סטאַלין". שרייבער, דיכטער, זשורנאַליסטן, װיסגשאַפּטלער 
און הויכע מיליטער-לייט, האָבן באַצײיכנט און גערעדט ועגן סטאַלינען: , פּאָטער פון די 

פעלקער", ,,אויפגייענדיקע זון", , באַליבטער פירער". צו זיין 70טן געבױרנטאָג האָט דער 
רוסישער פּאַטריאַרך אלעקסיי געשריבן וועגן אים וי ,אַ פירער װאָס איז געשיקט געװאָרן 
דורך גאָט". זיין נאָמען איז נאָך ביים לעבן פאַראײיביקט געװאָרן מיט אָנרופן שטעט, הונ- 
דערטער פאַבריקן, קאָלכאָזן, צענטראַלע גאַסן און גרויסע אונטערנעמונגען. נאָך ביים לעבן 
זענען איבער דער לענג און ברייט פון גרויסן לאַנד אויפגעשטעלט געװאָרן זיינע דענקמעלער 
און ביוסטן. אַלע אויפטוען פון דער ערשטער אין דער ועלט סאָציאַליסטישער מלוכה און 
די נצחונות אויף די מלחמה-פראָנטן, זענען צוגעשריבן געװאָרן סטאַלינס זשעני, זיין מילי- 
טערישער סטראַטעגיע. די פינפיאָר-פּלענער זענען אָנגערופן געװאָרן נישט אַנדערש וי , סטאַ- 
לינישע פּיאַטילעטקעס". דאָס פאָלק האָט װי נישט עקזיסטירט -- און אוב ס'איז יאָ דער- 
מאָנט געװאָרן, איז נאָר אויף צו דעמאָנסטרירן דעם בלינדן גלויבן אין אים.. 

אין יענע יאָרן פון דעם א. ג. פּערזאָנען-קולט, האָט נישט איין פריינד פון ראַטן- 
פאַרבאַנד געטראַכט מיט ציטער און זאָרג: װאָס װעט געשען, אוב סטאַלין װעט שטאַרבן? 
(צומאָרגנס נאָך זיין טױט, האָט משה סנה געשריבן: ,, סאיז אַראָפּגעפאַלן די קרוין פון 
אונדזער קאָפּ... דאָס יידישע פאָלק איז פאַריתומט געװאָרן פון זיין גרויסן פריינד סטאַלין"). 
ווייל דאָס סאָוויעטישע פאָלק האָט דעם 6טן מערץ 1953 זיך דערפילט נישט נאָר פאַריתומט, 
נאָר איז אויך געווען פאַרלוירן און דעזאָריענטירט. די קאַלטע מלחמה און די פאַרשאַרפטע 
באַציאונגען צװישן ביידע וועלט-בלאָקן, זענען דאַן געווען אין פולן ברען. די מערב-וועלט 
איז אין פסס"ר פאָרגעשטעלט געװאָרן װי װעלף װאָס אָט-אָט װעלן זיי זיך װאַרפן אויפן 
ראַטן-פאַרבאַנד און אים פאַרצוקן. נאָר אַ דאַנק סטאַלינס קלוגער פּאָליטיק, איז אַמעריקע 
געצוימט געװאָרן. איצט, נאָכן טויט פון מנהיג, װעט ער פון זיינע יורשים זיין מסוגל צו 
פירן די סאָוויעטישע שיף אויף אַזא צעשטורעמטן ים ? 

אין סאָוויעט-רוסלאַנד האָט מען אין די יאָרן פון דער צווייטער וועלט-מלחמה זײיער 
אָפּט ציטירט סטאַלינס אַ ווערטל , ניעזאַמיענימיך ליוּדיעי ניעט" (, נישטאָ קיין אומפאַרבייט- 
בארע מענטשן"). דעם טיפן זין פון דעם זאָג האָט מען פאַרשטאַנען ערשט שפּעטער, נאָך 
דעם וי די כמעט גאַנצע אַלטע גװאַרדיע באָלשעװיקעס, וועמענס נעמען זענען דורכן אינטער- 
נאַציאָנאַלן פּראָלעטאַריאַט דערמאָנט געװאָרן מיטן גרעסטן יראת-הכבוד; פעיקע גענעראַלן; 
געוועזענע פאָלקס-קאָמיסאַרן; צענטליקער און הונדערטער טויזנטער ערלעכע סאָוויעטישע 
בירגער --- פּאַרטײי:חברים און טרייע פּאַטריאָטן, זענען מיט און אָן פּראָצעסן דערשאָסן 
געװאָרן אָדער פאַרשפּאַרט אויף לאַנגע לאַנגע יאָרן אין די תפיסות און לאַגערן און דאָרט 
מאַסנװײז אױסגעשטאָרבן. יאָ, זיי זענען פאַרביטן געװאָרן דורך אַנדערע. און דערנאָך האָט 
אויך די אַנדערע געטראָפן דער גורל פון זייערע פאָרגײיער. אַ בלוטיקע ,חד-גדיא", װאָס 
האָט אויסגעבלוטיקט די סאָוויעטישע מדינה און אויסגעלײידיקט פון יעטװעדן אינהאַלט דעם 
קאָמוניסטישן אידעאַל. פונדעסטוועגן האָט זאָס 200-מיליאָניקע פאָלק איבערגעטראָגן אַלע 
אינערלעכע פּורעניותן און העלדיש אױסגעטראָגן די 4-יאַריקע מלחמה מיטן היטלעריסטישן 
אַגרעסאָר. די אומגעבראַכטע און פאַרשפּאַרטע האָבן יאָ געהאַט נאָכפאָלגער -- אָבער ער 
וועט פאַרטרעטן דעם געשטאָרבענעם און פאַרגעטערטן פירער ? 

נאָך מיט 10 יאָר צוריק האָט ניקיטא סערגייעוויטש כרושטשאָוו פאַרשטאַנען, אַז ביים 
איבערנעמען סטאַלינס אַמט, מוז מען לכתחילה אויסמיידן זיין שיטה. דער ערשטער שריט 
איז געווען : קאָלעקטיווע אָנפירונג. כרושטשאָוו האָט זיך באַגנוגנט מיטן אַמט פון גענעראַל- 
סעקרעטאַר פון דער אַלפאַרבאַנדישער קאָמוניסטישער פּאַרטײ, איבערלאָזנדיק דעם פּרעמיער- 
פאָטעל פאַרן מאַרשאַל בולגאַנין. דאָס שנעלע און דראַסטישע ליקוידירן בעריאַן, דעם 
דירעקטן פאַראַנטװאָרטלעכן פאַרן טעראָר און רציחות איבער טױזנטער אומשולדיקע מענטשן 

-- איז געווען אַ דערמוטיקנדיקער אָנזאָג פון אָפּטרײיסלען זיך פון די סטאַליניסטישע מעטאָדן. 
גלייכצייטיק האָט מען אָנגעהויבן באַפרײען פון די תפיסות און לאגערן די קרבנות פונעם 
סטאַלין-בעריא רעזשים. און די װאָס האָבן נישט זוכה געווען צו דעם מאָמענט, האָט מען 
נאָכן טױט רעהאַביליטירט. די , געהיימע רעדע" פון כרושטשאָוון אויפן 20סטן פּאַרטײ- 
קאָנגרעס אין יאָר 1956, האָט ענטגילטיק צעשמעטערט די לעגענדע סטאַלין: דער , פאָטער 
פון די פעלקער" איז באַצײיכנט געװאָרן אַלס רוצח פון פעלקער און פאַרן געװעזענעם 
פאַרגעטערטן מנהיג האָט מען נישט געפונען קיין אַנדערע אויסדריקן, וי , סאַטראַפּ", 
, דיקטאַטאָר", , הענקער"... די סאָוויעטישע פעלקער און די פריינד פון ראַטן-פאַרבאַנד 
אויסער זיינע גרענעצן האָבן פרייער אָפּגעטעמט און אויפריכטיק געווען איבערצייגט, אַזן די 
געגאַרטע ענדערונג קומט יאָ.. 

און די ענדערונג איז געקומען. די אָפּגעלאָפּענע 10 יאָר זינט סטאַלינס טױט, האָבן 
דער סאַוויעטישער מדינה געגעבן אַ ריי יסודותדיקע דערגרייכונגען, וועגן וועלכע מיהאָט 
נישט געקאָנט חלומען בימי סטאַלין. די לאַנגזאַמע ליבעראַליזאַציע און װאַקלדיקע דעמאָקראַ- 
טיזאַציע האָבן ניט געשטערט דעם ראַטן-פאַרבאַנד מיליטעריש צו פאַרפעסטיקן זיך, פאַר- 
נעמען דעם אױבנאָן אין דער פאָרשונג און פּראַקטישער דעראָבערונג פון הלל, הייבן דעם 
לעבנס-סטאַנדאַרט פון דער באַפעלקערונג און דערגיין צו איינער פון די צוויי גרויסמאַכטן 
אין דער וועלט. אמת, די דאָזיקע דערגרייכונגען זענען נישט געקומען מיט איינמאָל און לויט 
אָנגעצייכנטע פּלענער און פאַרלאַנגען. כרושטשאָוו האָט שפּעטער איבערגענומען אויך דעם 
פּרעמיער-אמט פון בולגאַנינען, נאָך דעם װי דער לעצטער איז צואַמען מיט קאַגאַנאָװיטשן, 
מאַלענקאָוון און מאָלאָטאָוון באַזײטיקט געװאָרן אַלס אַנטי-פּאַרטייאישע גרופּע". (דערביי 
האָט קיין איין סאָוויעטישע צייטונג נישט געבראַכט די אַרגומענטן און טענות פון די 
באַזײטיקטע...) דאָס קאָנצענטרירן דורך איין מענטש אַזעלכע צויי אַמטן, וי גענעראַל- 
סעקרעטאר פון דער פּאַרטײ און פאָרזיצער פון מיניסטאָרן-ראַט, האָט באַװיזן, אז דער 
זעלבער כרושטשאָוו, װאָס האָט אַזױ העפטיק געקעמפט פאַר דע-צענטראַליזאַציע אין דער 
סאָװיעטישער עקאָנאָמיק, איז נוטה, אויפן מוסטער פון סטאַלינען, צו פאַרנעמען די צַויי 
וויכטיקסטע פּאָזיציעס. אַז מיר װעלן נאָך צו דעם צוגעבן די זייער אָפטע און פאַרהעלטניס- 
מעסיק צאָלרייכע פּראָצעסן מיט טויט-אורטיילן קעגן דעפראודאַנטן, כאַבאַר-נעמער, שפּע- 
קולאַנטן און צעטרענצלער פון מלוכהשן פאַרמעגן, װעט מען מון דערגיין צו דער מסקנה, 
אַז ס'איז לייכטער געווען סטאַלינען צו באַזיײיטיקן פון מאַװזאָלײ אויפן רױטן פּלאַץ אין 
מאָסקװע, אָבער זייער שווער איז אױסצוװואָרצלען דעם סטאַליניזם פון דער מענטאַליטעט 
און יוסטיץ-סיסטעם פון דער איצטיקער סאָוויעטישער אָנפירונג, 

װי עס קריסטלט זיך -- אַזױ יידלט זיך.. די אַלע צאָלרײיכע פּאָזיטיווע ענדערונגען 
מיט זייערע נעגאַטיווע באַגלייט-דערשיינונגען אויף דער אַלגעמײנער סאָוויעטישער גאַס, 
האָבן געהאַט זייער גילגול אויך אויף דער יידישער גאַס. אָבער נישט מיט אַזאַ אייפער, פאַרנעם 
און קאָנסעקװענטקייט, װי דאָס איז געקומען צום אויסדרוק אין כרושטשאָווס , געהיימער 
רעדע" מיט 6 יאָר צוריק -- ווייל דאַן, און איך שפּעטער, איז קיינמאָל נישט דערמאָנט 
געװאָרן מיט קיין אָפּיציעל װאָרט דאָס אױסמאָרדן די יידישע קולטור און ליטעראַטור, 
פונדעסטוועגן דאַרף מען גינסטיק אויפנעמען דאָס דערשיינען פון דער 2-חודש-שריפט אין 
יידיש , סאָװיעטיש הײימלאַנד", די באַנײיטע טעטיקייט פון עטלעכע קינסטלערישע אַנסאַמבלען 
װאָס טרעטן אויף מיט יידיש-פּראָגראַמען און... דאָס אָפּטע פאַרענטפערן זיך פון כרושטשאַװן, 
גראָד פאַר דער מערבדיקער װעלט, אַז אין ראַטן-פאַרבאַנד איז נישטאָ קיין אַנטיסעמיטיזם... 
וועגן דעם אַלעמען איז זיך נישט געווען פאָרצושטעלן אין די יאָרן פון סטאַלינס הערשאַפט. 

דאָך איז שווער צו באַפרײיען זיך פון דעם געפיל, אַז די דע-סטאַליניזאַציע האָט וייניק 
אָנגערירט די סאָוויעטישע פּאָליטיק כלפּי דער יידישער מינדערהייט דאָרט און אַװדאי און 
אַװדאי --- כלפּי מדינת ישראל. מיט קליינע אױיסנאַמען און ענדערונגען, איז דער יידישער 
און ישראלדיקער פּראָנט אין רוסלאַנד נאָך עלול אַרױסצורופן זאָרג ביי יעדן נאַציאָנאַל- 
באַװוּסטזיניקן ייד אין דער װעלט און אין אונדזער מדינה. (י"ש ת"א, 13,3.63) 


כרושטשאַװו אין קאַיר 


ענלעכער , דערלייכטערונג" איז אויפגענומען געװאָרן די דעקלאַראַציע כרושטשאָװו-נאַצער, 
נאָכן 16-טאָגיקן באַזוך פון סאָויעטישן פּרעמיער אין מצרים. אין דעם קאַירער פּאָליטישן 
דאָקומענט, פאַרעפנטלעכט דעם 24טן מאַי 1964, הערן מיר נישט קיין ספּעציעל שאַרפע 
אַנטי-ישראלדיקע טענער. נאָר די שטעלן װאָס זענען יאָ נוגע אונדז, באַװײזן, אַז מאַסקװע 
און קאַיר זענען נאָך ווייט פון צו געבן ירושלים דעם זעלבן מעמד און אָנערקענונג וי 
אַנדערע מדינות, 

מיט אַן אומהיימלעך געפיל האָבן מיר נאָכגעפאָלגט די אַרױסטרעטונגען פון סאָװיעטישן 
פּרעמיער. טראָץ די ביז-איצטיקע אנטישונגען פון דער סאָוויעטישער פּאָליטיק כלפּי 
מדינת ישראל, האָט זיך געװאָלט גלויבן, אַז כרושטשאָווס נאָענטקײט צו אונדזער גרענעץ 
װעט איִם אפשר דערנענטערן צו אונדזער שטאַנדפּונקט. אָבער דעם פּרעזידענט פון מצרים 
און זיין הויכגעשטעלטן גאַסט איז גרינגער אָנגעקומען צו ענדערן דעם פלוס און קאָריטע 
פון אַלטן נילוס מיטן אויפשטעלן די אסואן-דאמבע, װי ענדערן זייער טאָן און איינשטעלונג 
כלפּי דער יידישער מדינה. אויף דעם אָפּשניט זענען ביידע מנהיגים געבליבן ביי זייערע 
דאָגמאַטישע איינשטעלונגען. 


ס'װאָלט געווען אַ פעלשונג און אַן אומרעבט צו זען בלויז נעגאַטיווס אין כרושטשאָווס 
וויזיט אין עגיפּטן, אַפילו װען דער ישראלדיקער סך-הכל איז נישט קיין דערמוטיקנדיקער. 
דער באַריײידעװודיקער סאָוויעטישער פּרעמיער האָט אין זיינע פילצאָליקע אַרוױסטרעטונגען 
איבערגעחזרט די טעאָריעס וועגן קאָעקזיסטענץ און שלום, וועגן סאָוויעטישער הילף פאַר 
אונטערדריקטע פעלקער און נייטיקייט צו קעמפן מיטן אימפּעריאַליזם. 

די בשותפותדיקע דעקלאַראַציע דערמאָנט אויך וייטערדיקע סאָוויעטישע הילף (אַן 
הלוואה פון 270 מיליאָן דאָלאַר!), כדי צו רעאַליזירן דעם צוייטן, מצרישן פינפיאָר-פּלאַן. 
און ס'איוז נישט פון די קליינע סאָוויעטישע אויפטוען אין עגיפּטן דאָס אויפשטעלן די 
אַסוּאַן-דאַמבע, פאַרבונדן מיט אַ ריזיקער טעכנאָלאָגיש-פינאַנסיעלער אינוועסטיציע, אַ דאַנק 
וועלכער נאַצער װעט באַקומען אַ פאַרטיקן , דניעפּראָסטראַי" --- אַ קװאַל פאַר באַװאַסערונג 
און עלעקטרישן כוח. 


דער עצם פאַקט װאָס די העכסטע פּאָליטישע אױטאָריטעט פון פסס"ר האָט מיט אַ 
גרויסער פּמליה און מיט דער נאָענטער משפּחה זיך אַװעקגעלאָזט איף אַזאַ ווייטן וועג 
(מיטן יִם !) קיין מצרים, כדי דאָרט פאַרברענגען אַזש 16 טעג, בעת געוויסע אַנטװיקלונגען 
אין קובאַ, לאַאָס און די געשפּאַנטע באַציאונגען צװוישן מאָסקװע און פּעקין פאָדערן גיכער 
כרושטשאָווס אָנוועזנהייט אין קרעמעל, באווייזן די חשיבות פון קאיר פאַר דער סאָוויעטישער 
דיפּלאָמאַטיע און דעם אױבנאָן אין דער אַזיאַטיש-אַפּריקאַנער-אַראַבישער וועלט, וועלכן 
כרושטשאָוו האָט אויסגעטיילט פאַר נאַצערן. 

אָבער נישט אין אַלע פּראַגן האָט געהערשט אַן אידיליעת צװישן ביידע פּאָליטיקער. 


,ס'האָט געקענט זיין ערגער" -- טרייסטן זיך יידן נאָך אַ שלעכטער ידיעה. מיט אַ 

אַזױ איז אונדז שטאַרק געפעלן געװאָרן דער , קאַלטער טוש" מיט וועלכן כרושטשאָוו האָט 
מכבד געווען נאַצערן בנוגע אַרבעטער-איינהייט, קלאַסן-סאָלידאַריטעט און געמיינזאַמע 
פּראָלעטאַרישע אינטערעסן צװוישן דעם אַראַבישן פעלאַך מיטן אַרבעטנדיקן פאָלק פון סאָ- 
וויעטן-פאַרבאַנד און אַנדערע לענדער -- אַלס קעגנגעוויכט דעם אַראַבישן נאַציאָנאַליזם 
און אַראַבישער איינהייט. אַ סברה, אַז כרושטשאָװו האָט ביים פאַרטיידיקן זיינעם אַ שטאַנד- 
פּונקט, װייניק זיך גערעכנט מיטן , דיפּלאָמאַטישן פּראָטאָקאָל" און געזאָגט נאַצערן װאָס 
ער האָט באַדאַרפט צו זאָגן, בלױז ביי דעם ישראל-פּראָבלעם איז דער סאָוויעטישער 
פּרעמיער געבליבן טריי זיין אַלטער (און פאַרעלטערטער!) שטעלונג -- און דער ווזיט 
װעט זיך פאַרענדיקן מיט אַ פאַרשטאַרקטער געווער-ליפערונג פאַר נאַצערן, װאָס האָט אַ 
ברירה צו זיין פיל געפערלעכער וי די שאַרפסטע אַנטי-ישראל-דעקלאַראַציעס. דעריבער איז 
וויכטיק אונטערצושטרייכן נישט נאָר דאָס װאָס ס'איז געזאָנט געװאָרן, נאָר אויך דאָס 
װאָס מ'האָט פּאַרקריפּלט, און דער עיקר --- װאָס מ'האָט פּאַרשװויגן בעת די געשפּרעכן פונעם 
סאָויעטישן פּרעמיער מיטן מצרישן פּרעזידענט. 

דער מצרישער דיקטאַטאָר איז דערווייל קעגן אַ מלחמה מיט ישראל. ער ווייסט, אַז 
אַ מלחמה קען מען אויך פאַרשפּילן. ער יל נישט איבערחזרן די פעלערן פון יאָר 1948, 
דער ענין קריג מיט דער יידישער מדינה איז ביי אים אַן ענין פון צייט. און אויך פון -- 
פּאַליטיק. כל-זמן דער מערב מיטן מזרח פאַרמעסטן זיך משפּיע צו זיין אויף לענדער און 
גאַנצע ראַיאָנען, װעט נאַצער קענען שעפן מיט פולע הויפנס מאַטעריעלע, מיליטערישע און 
פּאָליטישע הילף פון מאָסקווע און פון ואַשינגטאָן, כדי פאַרפעסטיקן מצרים, צוגרייטן זי צן 
דער , ענטגילטיקער שלאַכט". דאָס איז נאַצערס טעאָריע , אויף איין פוס" און זי איז גוט 
באַקאַנט די סאָויעטישע פּאָליטיקער. פונדעסטוועגן טיילט מאָסקװע מיט אַ ברייטער האַנט, 
און אָן באַדינגונגען, אַלזײטיקע הילף. און נישט קיין פאַרלעגענע סחורה פון די אַרסענאַלן, 
נאָר די מאָדערנסטע קריגס-עראָפּלאַנען, טאַנקן, האַרמאַטן און געלענקטע ראַקעטעס. מיר 
האָבן נישט באַדאַרפט װאַרטן אויף פּרעמיער אשכולס דערקלערונג אין כנסת, אַז געװער 
פאַר מצרים היינט-צו-טאָג האָט נישט קיין אַנטי-אימפּעריאַליסטישע צי נאַציאָנאַל-באַפרײערי- 
שע אויפגאַבע, נאָר איז בפירוש באַשטימט פאַר אַגרעסיע קעגן ישראל. 

ס'אין נישט קיין סוד, אַז מיט דער 700 מיליאָניקער כינע, האָט איצט כרושטשאָוו מער 
קאָפּי ברעכעניש װי מיט דער 2-מיליאָניקער ישראל און זיין רייזע קיין קאַיר האָט אויך 
באַדאַרפט זיין אַן ענטפער און קעגנגעוויכט כלפּי פּעקין. פונדעסטוועגן איז אין דער געמייג- 
זאַמער דעקלאַראַציע נישט דערמאָנט געװאָרן פאָלקס-כינע מיט קיין איין װאָרט, בעת פאַר 
ישראל איז געבליבן די באַצייכענונג ,אַגענטין פון אימפּעריאַליזם". דאָס מיינט, אַן די 
מלחמה מיט וװאַשינגטאָן, װי מיט פּעקין, װי די ליבע צו קאיר, דאַרפן געפירט װערן אויפן 
חשבון פון דער יידישער מדינה. מיר וילן אָבער נישט צאָלן דעם דאָזיקן חשבון. אויב 
ס'איז ריכטיק דאָס ווערטל, אַז יידן זענען שטענדיק געווען דער אייל װאָס האָט געשמירט 
די רעדער פון דער רעװאָלוציע -- מוז נישט היינט די יידישע מדינה דינען אַלס ‏ אַרגומענט" 
פאַר אַן אָפּאַָרטוניסטישער פּאָליטיק פון אַ גרויסמאַכט. איבערחזרן אין יאָר 1964 די אויס- 
געדראָשענע פאָרמולע , אימפּעריאַליסטישער אַגענט" איז מערער פּוגע בכבוד אין סאָװיעטישן 
מנהיג, װי אין מדינת ישראל. קיין סך שאָדן קען דאָס אונדז נישט ברענגען -- אָבער 
פאָרסירן אַ יידיש-אַראַבישע פאַרשטענדיקונג װעט דאָס נישט. 


װאָס איז פֿאַרשוויגן געװואָרן! 


,אין אַ שטוב פון אַ געהאָנגענעם טאָר מען נישט ריידן וועגן אויפהענגען דעם ראָק" -- 
זאָגט אַ יידיש פאָלקסװערטל, און כרושטשאָוו האָט דעם זאָג אָפּגעהיטן מיט דער גרעסטער 

קפדנות. מצרים, פּונקט וי אייניקע דרום-אַמעריקאַנער לענדער, זענען געװאָרן די וויכטיקסטע 
מקלטים פּאַר געזוכטע און שוין פאַרמשפּטע נאַצי-פּאַרברעכערס. גרויס איז די צאָל היטלע- 
ריסטישע רוצחים, וועלכע האָבן אין לאַנד פון נילוס געפונען אַ זיכערן ברעג, גוטע פּאָסטנס 
און אַפילו אַ מעגלעכקייט פאָרצוזעצן זייער נאַצישע טעטיקייט איפן אַנטי-ישראלדיקן 
פראָנט. נישט נאָר אין אַ ריי עגיפּטישע מיניסטעריומס זענען טעטיק פאַרשיידענע דייטשע 
מומחים, נאָר הונדערטער װיסנשאַפטלער, אינזשיניערן, טעכניקער און דערפינדער פון מערב- 
דײיטשלאַנד זענען הינטער קאַיר באַשעפטיקט ביים אױסאַרבעטן ראַקעטעס, אַטאָם-װאָפן, 
דזשעט-עראָפּלאַנען. פּונקט װי דער בירגער-קריג אין שפּאַניע אין יאָר 1936, האָט געגעבן 
אַ מעגלעכקייט היטלערן און מוסאָלינין אױסצופּרוּוון זייער אוויאציע און לערנען אַ פּרק 
מאָדערנע קריגס-פירונג, אַזױ מיינט די טעטיקײיט פון די דייטשע װויסנשאַפטלער אין 
קאיר -- אַן עקספּערימענטאַלע לאַבאָראַטאָריע און ממשותדיקע קוזניע צו באַװאָפּענען נישט 
נאָר מצרים, נאָר אויך... באָן. אַדענאַוער, פּונקט װי איצט ערהאַרד, ווייסן, אַז מע װעט זי 
נישט דערלויבן אױסצואַרבעטן ביי זיך די סאָרטן געװער װאָס װערן געגרייט דורך זייערע 
ספּעציאַליסטן אין מצרים. הגם דירעקט איז די געפאַר פון דער דייטשער געװער-פּראָדוקציע 
נוגע מדינת ישראל, האָט זי אָבער, אויף אַ וייטערע מעטע, נישט קיין קלענערן שייכות 
צום ראַטן-פאַרבאַנד. אויך וועגן דעם וייסט כרושטשאָוו אויסגעצייכנט -- דאָך האָט ער 
פאַרשוויגן דעם גאַסטפרײנטלעכן אַזיל פאַר די קריגס-פאַרברעכער און די באַנייאונג פון 
דער דייטשער מיליטערישער אינדוסטריע אויף מצרישער ערד. 


כרוּשטשאָווס באַזוך אין מצרים האָט נישט געגעבן די אַראַבער מער, װי פאַר זיין קומען 
צו די אסואן-פייערונגען. זיין טאָן איז געווען אַ גענוג צוריקגעהאַלטענער און פאָרזיכטיקער. 
דער עצם פאַקט װאָס די אַראַבישע איבערזעצערס פון כרושטשאָװוס רעדעס פאַרן ראַדיאָ, 
פאַר דער פּרעסע און פאַרן המון, האָבן געמוזט פעלשן געוויסע שטעלן, באַװייזט, אַז דער 
סאַװיעטישער מנהיג ליגט נאָך נישט בי נאַצערן אין װעסטל-קעשענע און איז 
נישט גרייט מיט אַלעמען צו געפעלן דעם קאַירער הערשער. נאָר דאָך קענסטו 
זיך נישט באַפרײען פון אַ שװער געפיל: הלמאי קומט נישט כרושטשאָוו אויף 
אַ באַזוך אויך קיין ירושלים ? פאַרװאָס זענען נאָך נישט צוריקגעשטעלט געװאָרן 
די נאָרמאַלע האַנדלס-באַציאונגען צװישן ישראל און פסס"ר, וי זיי זענען געװען 
פאַר דער סועץ-קאַמפּאַניע ? האָט דאָך כרושטשאָוו אַליין געואָגט אין פּאָרט-סאיד, אַז אין 
6 יאָר זענען ענגלאַנד און פראַנקרייך באַפאַלן מצרים און ישראל האָט זיך בלויז נאָכגע- 
שלעפּט -- מוז טאַקע די שטראָף פאַרן נאָכשלעפּער זיין אַ האַרבערע און ריקױיכטלאָזע 
וי פאַר די איניציאַטאָרן און הויפּט-אָנפאַלער ? לאָנדאָן און פּאַריז האָבן דאָך שוין צוריקגע- 
שטעלט זייערע דיפּלאָמאַטישע באַציאונגען מיט קאַיר, מאָסקװע האָט כלפּי ביידע איראַ- 
פּעישע מדינות נישט אָנגעװוענדט קיין שום עקאָנאָמישע צי פּאָליטישע סאַנקציעס -- און 
נאָר בלויז צו דער קליינער ישראל, וועלכע האָט אַרום זיך אַזאַ פיינטלעכן אַרום, ווייזט 
מען אַרױס עקשנות און קעגנערשאַפט. 


מיר האָבן נישט איינמאָל אָנגעוויזן אויף דער פעלערהאַפטער ישראלדיקער אויסערן- 
פּאָליטיק און געפאָדערט אַן ענדערונג. סימנים פון אַזאַ ענדערונג מערקן זיך. פון די סאָציאַ- 
ליסטישע לענדער האָט מען אָפט ארויסגעפילט דעם רמז, אַז אוב בן-גוריון װעט אַװעק, איז 
מעגלעך אַ שינוי אין זייער באַציאונג צו ישראל, שוין באַלד אַ יאָר װי אשכול פאַרנעמט דעם 
פּרדעמיער-אַמט און װינציקסטנס זיין טאָן איז אַן אַנדערער וי פון זיין פאָרגייער. דער עצם 
פאַקט װאָס ביי אונדז איז אַ דעמאָקראַטישער רעזשים, מיט אַן אָפּאָזיציע און פרייער פּרעסע, 
איז דאָך זיכער אַ גרעסערע גאַראַנטיע צי אויסזיכט צום ענדערן, איידער ביי נאַצערן, װוּ דער 
רעזשים איז אַ טאָטאַליטאַרער, מיט אַלע זיינע נעגאַטיווע באַגלײיט-דערשיינונגען. ביי כרושט- 


51 


שׂאָווֹס אַ וויזיט אין ישׂראל, װאָלט מען נישט באַדאַרפט אים אונטערטראָגן אַזאַ סאָרט , מתנה" 
וי דאָס באַפרײיען אַרעסטירטע קאָמוניסטן... 

די סאָויעטישע , שטראָף-עקספּעדיציע" כלפּי מדינת ישראל דויערט צו לאַנג, זי איז פול 
מיט עוולות און דיסקרימינאַציעס. זי מוז געענדערט ווערן. אַן ענדערונג איז מאָסקװע װעט 
אומבאַדינגט משפּיע זיין אויף ירושלים און העלפן אויך קאַיר זיך אָפּקילן פון אירע אגרעסיע- 
פּלענער כלפּי ישראל., (י"ש ת"א, יוני 1964) 


נוסח װאַרשע און נוסח מאַסקװע 


ערשט נישט לאַנג האָט אין װאַרשע זיך פאַרענדיקט דער פינפטער לאַנד-צוזאַמענפאָר פון 
קולטור-געזעלשאַפטלעכן פאַרבאַנד פון די יידן אין פּוילן. און מיט עטלעכע טעג צוריק, האָט 
אַן ענגלישע צייטונג געבראַכט די ידיעה, אַז די סאָויעטן גרייטן זיך אויפצושטעלן -- לשם 
נסיון -- אַ יידישע שול, װוּ אונדזערע שלמהלעך און יאָסעלעך װעלן קאָנען לערנען אין 
זייער שפּראַך. באַקענענדיק זיך מיטן פאַרלויף און דיסקוסיעס פון דעם אייגנאַרטיקן צוזאַמענ- 
פאָר אין דער הױפּטשטאָט פון פּוילן, אַנטקעגן דער ניט-באַשטעטיקטער און ניט-אָפיציעלער 
נייעס פון מאָסקװע -- בעט זיך ממש מאַכן אַ פאַרגלייך צווישן די צוויי לענדער און שטעלן 
די פראַגן : פאַר װאָס אַזאַ עקסטרעמער און אַפילו קעגנזעצלעכער צוגאַנג צו דער יידן-פראַגע 
בכלל און צו זייערע היימישע יידן בפרט? פאַר װאָס אין דער נוסח װאַרשע אַזױ גינסטיק 
פאַר יידן און דער נוסח מאָסקװע -- בייזװיליק, להכעיסדיק ? 

ביידע מדינות טענהן, אז זיי שפּאַנען אויפן וועג צום סאָציאַליזם און אַז אין באַצוג צו 
דער יידן-פראַגע, ווענדן זי אָן די , לענינישע נאָרמעס". און הגם פּױלן האָט איר , אָקטאָבער" 
אַדורכגעמאַכט מיט 27 יאָר שפּעטער, האָט זי אָבער אויפן ,,יידישן פראָנט" איבערגעיאָגט דעם 
עלטערן ברודער, ראַטן-פאַרבאַנד, -- מיט עטלעכע דורות. ווייל דער קליינטשיקער יידישער 
ישוב אין פּוילן פירט אַן אינטענסיווע קולטור-געזעלשאַפטלעכע טעטיקייט אין די ראַמען 
פון די אייגענע אינסטיטוציעס, װאָס װוערן מיט אַ ברייטער האַנט אױסגעהאַלטן דורך דער 
פּוילישער רעגירונג; די זעלבע רעגירונג דערלויבט אַ יידן פון קראָקע צי וװוראָצלאָוו, לובלין 
צי װאַרשע, עולה זיין אין דער אויפגעריכטער יידישער מדינה און אירע פריינדלעכע באַציאונגען 
מיט די אַראַבישע לענדער באָגלײט זי נישט מיט אַנטי-ישראלדיקע דעקלאַראַציעס. דאַקעגן 
הערשט אויפן קולטור-געזעלשאַפטלעכן און נאַציאָנאַלן פראָנט פונעם צויי און אַ האַלב 
מיליאָניקן יידישן ישוב אין ראַטן-פאַרבאַנד -- אַ שטילקייט און שטייפקייט. די איינציקע 
,הויכע טענער" זענען בייזע אַרטיקלען אין דער סאָוויעטישער פּרעסע, פאַראורטיילנדיקע 
דערקלערונגען פון סאָוויעטישע מלוכה-מענער אויפן אַדרעס פון מדינת ישראל. נאָר איבער 
אַלעמען דאָמינירט זייער באַציאונג צום אייגענעם יידישן ישוב, מיט וועלכער אפילו געוויסע 
קאָמוניסטישע פּאַרטײען זענען ניט מסכים... 

מאָדנע געפילן באַהערשן דיך, ביים לייענען דעם באַריכט פונעם יידישן צוזאַמענפאָר 
אין װאַרשע. חורבן פּױלן אין צווייטן וועלט-קריג, איז פאַר אַלעמען געווען דער חורבן פון 
פּױלישן יידנטום. אָבער צומאָרגנס נאָך דער באַפרייאונג, איז אויף דער מיט בלוט דורכגעװוייקטער 
פּױלישער ערד פאָרגעקומען דער מערקװירדיקער רענעסאַנס פון דער שארית-הפּליטה, 
צעבראָכן גייסטיק און פיזיש, האָט זי גלייך אָנגעהויבן איינשטעלן אירע געזעלשאַפטלעכע 
און אפילו פּאָליטישע אינסטיטוציעס און אָרגאַניזאַציעס, וי אַ נאַטירלעכער המשך פון יענער 
שפּרודלדיקער אַקטיװױטעט װאָס איז געווען אייגנטימלעך דעם פאַרמלחמהדיקן יידישן ישוב 

אין פּױלן. דעם רוב פֿאַרטײען װאָס האָבן עקזיסטירט ביזן יאָר 1939 -- איז געגעבן געװאָרן 
אַ מעגלעכקייט צו פירן זייער טעטיקייט. די גרענעצן זענען געעפנט געװאָרן פאַר ייִדן, וועלכע 
האָבן געװאָלט עולה זיין קיין ארץ-ישראל. הילף די רעפּאַטריאַנטן פון רוסלאַנד און די װאָס 
זענען אַרױס פון די לאַגערן, בונקערס, וועלדער און אַרישע זייט -- האָט די רעגירונג פון 
נייעם פּױלן געגעבן מיט אַ ברייטער האַנט. יעדע פּאַרטײ האָט אַרױסגעגעבן אירס אַ צייטונג, 
אפילו אין צוויי שפּראַכן -- יידיש און פּױליש. קיבוצים, הכשרה-פּונקטן, יידישע קאָאָפּעראַטיוון, 
ביבליאָטעקן, קלובן און אַן אָפן, אומגעשטערט רעליגיעז לעבן -- איז געװוען דער סימן 
מובהק פון באַנײיטן דינאַמישן לעבן פונעם צעשמעטערטן יידישן ישוב, וועלכער איז דערצו 
נאָך געווען אין אַ צושטאַנד פון פּערמאַנענטער פליסיקייט און באַװעגלעכקייט, פון אױיסװאַנדע- 
רונג און אײינװואַנדערונג. 

ביז ס'איז געקומען דאָס יאָר 1950, ווען די ציוניסטישע פּאַרטײען זענען פאַרבאָטן געװאָרן 
און דאָס יידישע לעבן איז צוגעפּאַסט געװאָרן צו דער נייער תקופה. מ'האָט אָבער געװוּסט, 
אַז גיכער איז דאָס געווען דער אויפטו, השפּעה, דרוק און בייזע ווינטן װאָס האָבן אַ בלאָז 
געטאָן פון מאָסקװע, װוּ ס'איז אויפגעלייזט געװאָרן דער יידישער אַנטי-פאַשיסטישער קאָמיטעט 
און ס'האָט זיך דאָרט אָנגעהויבן די מאָרד-מלאכה איבער די יידישע שרייבער און קינסטלער, 
נאָר אוב אין מאָסקװע איז דער אַנטי-יידישער טעראָר באַגלײט געװאָרן מיט אָפּשטעלן אַפילו 
די איינציקע יידישע צייטונג , אייניקייט", און מיט פּרוּוון אױיסװאָרצלען די במילא טראַגישע 
רעשטלעך פון אַ יידיש לעבן --- איז אין פּױלן דערשינען אַ יידישע פּרעסע, דער יידישער 
היסטאָרישער אינסטיטוט איז אָנגעגאַנגען מיט זיין געבענטשטער אַרבעט, אין יידישע שולן 
האָבן אונדזערע קינדער געלערנט אַ ,יידיש װאָרט", די פּראָדוקציע פון יידישער ביכער איז 
אָפּטמאָל איבערגעשטיגן געוויסע מערב-לענדער מיט אַ יידישן קיבוץ פון הונדערטער טויזנטער, 
אויב ניט מיליאָנען. 

אין יענער פינצטערער תקופה פון א. ג. פּערזאָנען-קולט, פון וועלכן ס'האָט אַמינסטן 
געליטן דער יידישער ציבור אין ראַטן-פאַרבאַנד און אין אַנדערע לענדער (סלאָנסקי-פּראָצעס 
אין טשעכאָסלאָװאַקיע, דאָס באַזײטיקן אַנאַ פּאַוקער אין רומעניע אדג"ל) -- איז פּױלן נאָך 
אַלץ געווען דער איינציקער יידישער אָאַזיס אינעם מדבר פון אַנטי-יידישער פאַרלייקענונג, 
העצע און פאַרפאָלגונגען אין אַ ריי סאָציאַליסטישע לענדער. אַזױ ביז סטאַלינס טױט. נאָר 
בעת פון דער דע-סטאַליניזאַציע אין פּולן איז דער אָרטיקער יידישער ישוב אַרױס, אין 
נאַציאָנאַלן זין -- אַ געשטאַרקטער, און כװואָלט געזאָגט, אויך קלוגער, איז אין ראַטן- 
פאַרבאַנד, מיטן אויסנאַם פון דעם חודש-זשורנאַל , סאָויעטיש היימלאַנד", וועלכער איז, וי 
באַװוּסט, געבוירן געװאָרן נאָך זייער לאַנגע און שווערע ליידן, האָט זיך אויפן יידישן פראָנט 
קיין סך ניט געענדערט. און אַזױ פירן זיך די ענינים ביון היינטיקן טאָג. 

מאי קא משמע לן אין פּױלן ? וועלכע בשורות טראָגן זיך פונעם לאַנד אויף דער ווייסל, 
װוּ יידן האָבן הינטער זיך אַ געשיכטע פון טויזנט יאָר און אַ שוידערלעכע תקופה פון 6 יאָר 
אוישוויץ און מיידאַנעק ? 

כדאַי צו באַקענען זיך מיט אַ ביסל ציפערן און פאַקטן: 

ביי אַ 20 טויזנט יידן װוינען היינט אין פּױלן און אַ 5 טויזנט רעכנט מען אַלס אנוסים. 
דער ,,ביאָלאָגישער באַשטאַנד" זײיערער איז אין רוב פון 60:יאָריקע און ביז 18 יאָר. די 
מיטליאָריקע האָבן אױסגעװאַנדערט קיין ישראל, צי אין אַנדערע לענדער. יידן בילדן די 
דריטע נאַציאָנאַלע מינדערהייט נאָך די אוקראַינער (180 טויזנט) און ווייסרוסן (165 טויזנט). 
אין װאַרשע גופא געפינען זיך אַ 1078 טויזנט יידן. אויפן צווייטן אָרט קומט װראָצלאַו. 

6 קאָאָפּעראַטיוון גיבן באַשעפטיקונג טויזנטער יידישע מענער און פרויען. דער קאָי 
אָפּעראַטיוו ,אָפּטימא" אין װאַרשע האָט מיט 5 יאָר צוריק אָנגעהױבן מיט 30 מיטגלידער 
און באַשעפטיקט היינט --- 320. דערפון 240 אַרבעטן ביי זיך אין דער היים, אַלס כאַלופּניקעס. 
דאָס זענען עלטערע מענטשן, וועלכע האָבן אין אָפּטימא" אַ מקור פון פּרנסה און אַרבעט. 
ניט ווייט פון שטשעטשין איז אויך פאַראַן אַ יידישער לאַנדװירטשאַפטלעכער קאָאָפּעראַטיו. 

מיט פּרנסה איז דער יידישער ישוב אין פּױלן באַזאָרגט. עס פעלט אים אָבער אויך 
ניט קיין גייסטיקע שפּייז און אַ מעגלעכקייט זיך אויסצולעבן אין דער אייגענער שפּראַך און 
קולטור. זאָל ער נאָר װעלן דערפון אַזױ פיל געניסן. 4 מאָל אין װאָך דערשיינט אין װאַרשע 
די , פּאָלקס-שטימע", מיט אַ וועכנטלעכער בײילאַגע (אין פּויליש) פאַר דער יוגנט. דער 
פאַרלאַג ,,יידיש בוך" גיט אַרױס יעדעס יאָר אַ 12:10 ביכער מיט אַ טיראַזש פון 2500 
עקזעמפּלאַרן פון אַ בוך. צום פאַרלאַג געהערט אויך דער ליטעראַרישער חודש-זשורנאַל 
, יידישע שריפטן". 

דער יידישער היסטאָרישער אינסטיטוט אין װאַרשע פירט אַ ברייט-פאַרצווייגטע טעטיקייט 
(אויפן מוסטער פון אונדזער יד ושם אין ירושלים). זינט דעם יאָר 1948, דערשיינען רעגולער 
זיינע , בלעטער פאַר געשיכטע? און פון יאָר 1950 --- אויך אַ פּוױיליש-אױסגאַבע , ביולעטין". 

דאָס יידישע טעאַטער אין פּױלן, אונטער דער קינסטלערישער אָנפירונג פון אידאַ קאַמינסקאַ, 
איז דאָך אַ שם-דבר. צום היינטיקן שלום-עליכם יאָר גרייטן זי צו שטעלן זעקס פּיעסן פונעם 
גרויסן שרייבער. איצט שפּילן זיי מיט דערפאָלג , שרה-שיינדל פון יעהופּעץ". ביי יעדער 
גרעסערער לאָקאַלער אָרגאַניזאַציע פון קולטור-"געזעלשאַפטלעכן פאַרבאַנד איז פאַראַן אַן 
אַמאַטאָרן-קרייז, אַ כאָר. אַ שטאַרקן דערפאָלג האָבן די יוגנט-כאָרן פון לאָדזש, ליגניץ און 
שטשעטשין. 

אין פּוױלן פירט זיין טעטיקייט דער אָרט". אויך דאָס רעליגיעזע לעבן פון גלױביקע 
יידן װערט ניט געשטערט. פאַראַן ,װאַנדערנדיקע שוחטים" און מצות אויף פּסח האָט דאָרט 
ניט אויסגעפעלט... רעליגיע-לערער אין די יידישע שולן און ליצייען װוערן אויסגעהאַלטן פון 
דער רעגירונג, גענוי װוי די לערער פון זאַקאָן" אין די פּוילישע שולף 

געבעט-הייזער און שולן, װי היסטאָרישע יידישע בית הקברותן װוערן רעסטאַװרירט און 
אוסגעהאַלטן אויפן חשבון פון דער מלוכה. די טױט-לאַגערן אין כעלמנאָ, טרעבליגקע, 
מײידאַנעק, אוישוויץ און אַנדערע ערטער פון מאַסן-אומקום -- זענען פאַרזען געװאָרן מיט 
אַנטשפּרעכנדיקע מאָנומענטן און מוזעאומס פון מאַרטיראָלאָגיע. אין אוישוויץ ווערט געגרייט 
אַ ספּעציעלער יידישער פּאַװילאָן-מוזײי און דער געטאָ-דענקמאָל אין װאַרשע אין ערב דעם 
9-טן אַפּריל היי-יאָר רעמאָנטירט געװאָרן. 

אַז מיר װעלן נאָך צו דעם צוגעבן די פּאָליטישע און עקאָנאָמישע באַציאונגען צװישן 
ישראל און פּױלן -- װעט דער , יידישער חשבון" נוסח װאַרשע זיין אַ דורכאויס פּאָזיטיווער, 

וועלכע בשורות טראָגן זיך פון מאָסקװע ? 

אינעם ‏ אַטלאַס פון די פעלקער פון דער וועלט", אויסגאַבע פונעם עטנאָגראַפישן אינסטיטוט 
ביי דער װיסנשאַפט אַקאַדעמיע פון פססר, װאָס איז דערשינען אין יאָר 1964 אין מאָסקװע, 
ווערט אָנגעגעבן די צאָל יידן אין ראַטן-פאַרבאַנד אויף 2 מיליאָן 284 טויזנט. צו דעם דאַרף 
מען נאָך צוגעבן די בוכאַרער יידן -- 21 טויזנט, גרוזינער יידן -- 27 טויזנט און די באַרג-יידן 
(קאַװקאַז) -- 26 טויזנט. אַלזאָ -- אַן אָנגעזעענע נאַציאָנאַלע מינדערהייט פון אַ 2 מיט אַ 
האַלבן מיליאָן. מיט אַ װאָסערע דערגרייכונגען אויפן נאַציאָנאַלן פראָנט, קאָן זיך פאָרשטעלן 
דער דאָזיקער ישוב אין אַ לאַנד, װוּ נאַציאָנאַלע קולטורן, טראַדיציעס און היסטאָרשע װוערטן 
ווערן אַזױ שטאַרק געפלעגט, אָפּגעהיטן און אַנטװיקלט ? 

פון יאָר 1948--1955, איז, װוי שוין דערמאָנט, געװוען אַ בית-הקברות. דעם אַזױ אויך 
שװאַכן יש האָט מען עוקר מן השורש געווען. פון 1959, ווען דאָס אייז האָט עטװאָס אַ ריר 
געטאָן, זענען בסך-הכל דערשינען 8 ביכער אין יידיש, דערפון 2 -- פון לעבעדיקע שרייבערס. 
אין 1961 האָט אָנגעהױיבן דערשיינען די צווייחודש אױסגאַבע , סאָויעטיש היימלאַנד", וועלכע 
איז לעצטנס פאַרװאַנדלט געװאָרן אין אַ חודש-זשורנאַל. איר װעט נאָך צו דעם צוגעבן 
עטלעכע פאַראיינצלטע אָװנטן פון יידישן װאָרט און געזאַנג אין מאָסקװע, לענינגראַד, ווילנע, 
קאָװונע און טשערנאָוויץ -- און דער ,יידישער בילאַנס" אין דעם רחבותדיקן ראַטן-פאַרבאַנד 
איז אַן אָפּנעשלאָסענער. נישטאָ מער! טאַקע פּראָטעסטן אויף דער גאַנצער וועלט, ניט-יידישע 
אינטעלעקטואַלן, פּאָליטיקער און אַרבעטער-טוער זענען ניט משלים מיט אַזאַ דיסקרימינאַציע- 
פּאָליטיק, אָבער מאָטקװע שװוייגט! זי איז געבליבן טריי איר נוסח. אהרון ווערגעליס באַגנוגנט 
זיך מיט דעם װאָס ס'איז פאַראַן, און זיינע אפּוטרופּסים --- אַװדאי און אַװדאי, 

אומקערנדיק זיך צו דער דיסקוסיע אויפן פינפטן לאַנד-צוזאַמענפאָר פון קולטור- 
געזעלשאַפטלעכן פאַרבאַנד אין פּוילן, װוערסטו דערשטוינט אָפטמאָל פון די דרייסטע אַרױס- 
זאָגונגען פון עטלעכע אָנגעזעענע יידישע קאָמוניסטן, װאָס האָבן זייער גאַנץ לעבן טריי 
געדינט דער יעווסעקישער אידעאָלאָגיע -- און ערשט איצט איינגעזען, אַז דאָס פּינטעלע 
ייד מוז ניט שטערן דעם פּראָצעס פון סאַציאַליסטישער בויאונג און אַנטװיקלונג. 

ס'איז כדאי זיך צוצוהערן (צוהערן זיך -- מיין איך קודם-כל זייערע אידעען-חברים אין 
מאָסקװע) צו די רייד פון דוד ספארד: ,נישטאָ קיין קעגנזאַץ צװישן אונדזער נאַציאָנאַלער 
טעטיקייט מיט דעם אַלעמען װאָס קומט פאָר ביי אונדז אין לאַנד"; אָדער: ,װאָס מער מיר 
וועלן באַרייכערן אונדזערע עכטע נאַציאָנאַלע װוערטן, אַלץ ענגער װועלן מיר זיך באַהעפטן 
מיטן סאָציאַליזם" ; און ווייטער: , דאָס פולע אַלזײיטיקע אויסלעבן זיך פון אַ נאַציאָנאַלער 
מינדערהייט בכלל און פון דער יידישער בפרט -- דאַרף זיין אין אַ סאָציאַליסטיש לאַנד 
קודם-כל די זאָרג פוּן דער מערהייט". 

מיט דוד ספאַרדס רייד דעקט זיך פולשטענדיק די אַרויסטרעטונג פונעם דעלעגאַט פון 
ווראָצלאַוו, שאַפּער : , פאַראַן מענטשן וועלכע באַטראַכטן אונדזער אַרבעט וי אַ צוריק ציען 
זיך אין געטאָ... מיר ווילן גיין מיטן פּוילישן פאָלק אויפן וועג פון סאָציאַליזם מיט אונדזער 
אייגענער שפּראַר און פאָלקס-קולטור... נישט פאַראַן קיין שום סיבות אָפּצװאָגן זיך פון 
אונדזער קולטור, אונדזער שפּראַך, צו ליידן פון אַ וועלכן ס'איז מינדערווערטיקייט-געפיל,, " 

איך שטעל זיך פאָר, װי אַ ייד אין בערדיטשעוו, כאַרקאָװו, קורסק, לענינגראַד, מאָסקװע 
און לװאָוו, װאָלט מיט ביידע הענט זיך אונטערגעשריבן אונטער די ווערטער פונעם דעלעגאַט 
פון זשעלאָנאַ-גורא, ישראל זשימניצקי, וועלכער האָט דערקלערט אויפן צװאַמענפאָר אין 
װאַרשע: 

,עס שטייט נישט ביי אונדז די פראַגע פון פּראָדוקטיװױיזאַציע, פון באַשעפטיקונג. אַלע 
האָבן מיר פאַרזיכערטע פּרנסה. דאָס װאָס אונדז פעלט, איז אַ יידיש װאָרט, דערוויסן זיך 
וועגן לעבן פון די יידן אין לאַנד און אין דער וועלט. מיר גאַרן נאָך אַ צוזאַמענטרעף מיט אַ 
יידישן שרייבער, אַ יידישן אַרטיסט, הערן אַ רעפעראַט וועגן ייִדישע פּראָבלעמען. " 

און מיכאל מירסקי ענטפערט וירדיק אָפּ פון דער צוזאַמענפאָר-טריבונע דעם פּראָפּעסאָר 
כאלאשינסקי, וועלכער האָט אין זיינעם אַ פּאָלעמישן אַרטיקל מיטן פּראָפּ' א. שאף, פאַרנומען 
אַ ניט-גינסטיקע שטעלונג צו די פּולישע יידן. עס דערמאָנט זיך ניט עפּעס, אַז ווערגעליס 
און זיינע חברים זאָלן האָבן געענטפערט דעם קיעווער פּראָפּעסאָר קיטשקאָ אויף זיין אַנטי- 
יידישן פּאַשקװיל מיט אַ 2 יאָר צוריק. 


מירסקי ווייסט אויך (ענדלעך !) אונטערצושיידן , דאָס גוטע פון שלעכטן און דאָס שלעכטע 


55 


פון גוטן. ד. ה. נישט אידענטיפיצירן דאָס ישראל-פאָלק, די אַרבעטנדיקע מאַסן, די שלום- 
קעמפער, די קאָמוניסטישע פּאַרטײ, די פּראָגרעסיווע אינטעליגענץ, די דעמאָקראַטישע געזעל- 
שאַפטלעכקײט --- מיט די הערשנדיקע קרייזן װאָס אַרבעטן מיט מיט די דזשאָנסאָנס, אָדענאַוערס, 
ליבקעס אדג"ל". 

אויף אַ צווייט אָרט אין דער ,, פאָלקס-שטימע" פּאָלעמיזירט מ. מירסקי מיטן חבר יאַנקל 
נוטקעוויטש --- און מיר לייענען אין זיין ענטפער אַזעלכע ווערטער: 

, אומעטום זוכט ביי מיר יאַנקל נוטקעוויטש אַסימילאַטאָרישע טענדענצן, הגם פון מיינע 
אַרטיקלען וועגן אַסימילאַציע דרינגט דאָס פאַרקערטע. אַז נישט נאָר איך בין נישט קין 
אַנהענגער פון איר, נאָר איך האַלט, אַז זי האָט סיי אין די קאַפּיטאַליסטישע לענדער, סיי 
אין די סאַציאַליסטישע, באַװײזן איר פולשטענדיקן באַנקראָט". 

7 יידישע בתי-עלמינס האָט די היינטיקע פּוילישע רעגירונג רעסטאַװרירט, אַרומגעצױמט 
און פאַרוואַנדלט אין פאַרהיײיליקטע ערטער. דאַקעגן רעדט מען נאָך אַלץ וועגן אַ דענקמאָל, 
אַן אָנדענקשטײן, אַ פּאַרק אין באַבי-יאַר, װוּ די דייטשע רוצחים האָבן מיט 25 יאָר צוריק 
אויסגעמאָרדעט העכער 70 טױויזנט יידן. איז נישט אַמאָל דער ליידיקער פּלאַץ אין באַבי-יאַר 
אַ רינגעלע אין דער קייט פון אױסגעליידיקטן, ניהיליסטישן צוגאַנג נוסח מאָסקװע צו דער 
יידן-פראַגע ? 

װאָלט מאָסקװע געמעגט זיך אַראָפּנעמען אַ מוסטער פון װאַרשע, און דערלויבן די 2,5 
מיליאָן יידן פירן אַן אייגן קולטור-געזעלשאַפטלעך לעבן, דערמעגלעכן רעליגיעז זיך אויסלעבן 
די װאָס פאַרלאַנגען עס און אויך נישט שטערן די װאָס ווילן עולה זיין אין דער יידישער 
מדינה. לוט אונדזער מיינונג, איז דאָס נישט אין סתירה צו די , לענינישע נאָרמעס" און צום 
סאָציאַליזם. (י"ש ת"א, 15.6.66) 


גאַמולקאַ עליך, ישראל! 


,די שלאַכט איז פאַרענדיקט, איצט דאַרף מען ברענגען צו קבורה די הרוגים און פאַרהיילן 
די װוּנדן" -- האָט דערקלערט אין די אונ"אָ-קולואַרן אין ניו-יאָרק אַ וויכטיקער מיטגליד 
פון דער רומענישער דעלעגאַציע צו דער אױסעראָרדנטלעכער פולפאַרזאַמלונג פון דער 
אָרגאַניזאַציע פון די פאַראייניקטע פעלקער, װאָס איז צונויפגערופן געװאָרן אויפן פאַרלאַנג 
פון די סאָװויעטן. נאָר פאַר די ,,חברים" קאָסיגין און פּעדאָרענקאָ, מיט זייערע אַראַבישע פאַר- 
בינדעטע און װאַסאַלן-רעגירונגען אין מזרח-אײראָפּע, איז נאָך ווייט צום סוף פונעם קריג -- 
און זיי הערן ניט אויף קראַצן אירע װוּנדן, זי זאָלן בלוטיקן און אייטערן... 


דער טומאהדיקער בונד 


זייער פּאָליטיק איז אַ באַשײנפערלעכע: געבן אַ המשרך דער זעקס-טאָגיקער מלחמה 
צווישן ישראל און די אַראַבישע לענדער. אין דער פּרעסע, ראַדיאָ, טעלעוויזיע פון איין זייט; 
מיט דיפּלאָמאַטיע, דראָונגען און חניפה פון דער צווייטער זייט, ווערט געפירט אַן אומגעצוימטע, 
ליגנערישע און ווילדע העצע קעגן מדינת ישראל, איר רעגירונג, אַרמײ און איר פּרעכטיקן 
און גערעכטן נצחון. אויב צו דעם צוגעבן די אין גרויסן מאַסשטאַב באַנײיטע סאָוויעטישע 
געווער-ליפערונג קיין מצרים און סיריע, ווי אויך די וויזיטן פון פּרעזידענט פּאָדגאָרני און 
מאַרשאַל זאַכאַראָוו אויפן נאָענטן מזרח און דער באַזוך פון אַדמיראַל מאָלאָכאָוװוס קריגס-שיפן 

אין ראַיאָן פון סועץ, איז קלאָר, אַז ,דער באַסטיאָן פון שלום, סאָציאַליזם און פעלקער- 
פריינדשאַפט" איז גיכער פאַראינטערעסירט צו פלעגן דאָ שנאה, ניט דערלאָזן צו דירעקטע 
פאַרהאַנדלונגען צװוישן די צדדים און אומקערן דאָס ראָד פון דער געשיכטע צום מצב פון 
פאַרן 5-טן יוני 1967, 

אין דער דאָזיקער אַנטי-ישראלדיקער קאַמפּאַניע, איז דער א. ג. סאָויעטישער בלאָק ניט 
פאַראיינזאַמט. מאָסקװע, װאַרשע, בודאַפּעשט, מזרח-בערלין און פּראַג האָבן אין דער פראַנעץ 
באַקומען אומגעריכטע פאַרבינדעטע -- פּעקין און טיראַנאַ. שוין אָפּגערעדט פון קאַיר און 
קאַראַטשי, דמשק און חארטום, אַלזשיר און ניו-דעלהי. אַ טומאהדיקער בונד פון רעליגיעזן 
פאַנאַטיזם פון מוכאַמעדס אָנהענגער, עקסטרעמער קאָמוניזם פון מאַאָ טסע טונג, פּאַן-אַראַבישער 
שאָװיניזם פון אבדול נאַצער און די 50 יאָר אָקטאָבער-רעװאָלוציע פון קאָסיגינען. אַלע האָבן 
געמאַכט ידיאחת קעגן מדינת ישראל און דעם יידישן פאָלק. בעת אין בודאַפּעשט זיצן 
פאָרשטייער פון זיבן קאָמוניסטישע לענדער און פּאַרטײען אוֹן רעדן אַרום די לאַגע און 
לעקציע פון די געשעענישן אויפן נאָענטן מזרח, װערן אין קאַיר געפירט געשפּרעכן צווישן 
אַראַבישע מלכים און , פּראָגרעסיווע" הערשער -- מיט דעם זעלבן ציל: וי אַזױ באַצװוינגען 
די קליינע מדינה און איר עם קשה עורף, וי אַזױ פאַרואַנדלען ישראלס נצחון -- אין אַ מפּלה. 


ווער, װווּ, פאַר וועמען! 


אין דעם מבול אַנטי-ישראלדיקע אַרױסטרעטונגען, האַנדלונגען, אַרטיקלען, רעזאָלוציעס, 
וועלכע ס'איז אויסגעקומען צו הערן און לייענען אין די טעג, האָט אמיינסטן אויפגעטרייסלט 
די רעדע פון ערשטן סעקרעטאַר פון דער פּוױילישער פאַראייניקטער אַרבעטער-פּאַרטײ, װלאַדיס- 
לאַוו גאָמולקא, אויפן זעקסטן קאָנגרעס פון די פּראָפּעסיאָנעלע פאַראיינען. די דערשיטערונג 
איז כאַראַקטעריסטיש דער ווער, װוּ און פאַר וועמען ? 

, װיעסלאַװ" (גאָמולקאַ), אַ מעטאַל-אַרבעטער אין פאַרמלחמהדיקן פּױלן, איז נאָכן פאַרענדיקן 
דעם צווייטן וועלטקריג באַשטימט געװאָרן אַלס װיצעפּרעמיער פון דער פּולישער רעגירונג, 
מיניסטער פאַר די אָפּגענומענע געביטן (אויבער-און נידער-שלעזיע, פּאָמערן און דער ראַיאָן 
פון שטעטשין) און -- גענעראַל-סעקרעטאַר פון דער פּאַרטײ. בשעתו האָט ער זיך געפּרוּוט 
אַ לאָז געבן אויף אַ מער זעלבשטענדיקן וועג, ניט געװאָלט אין אַלץ נאָכזאָגן מאָסקװע ,, אמן", 
וי טיטאָ אין יוגאָסלאַװיע --- און דערפאַר האָט ער באַצאָלט מיטן פאַרלירן אַלע הויכע אַמטן 
און אויך די פרייהייט. די דע-סטאַליניזאַציע אין רוסלאַנד און די שטורמישע געשעענישן אין 
פּױלן אין 1956, האָבן אים צוריק געשטעלט צו זיין מעמד און השפּעה אַלס ערשטער סעקרעטאַר 
פון דער הערשנדיקער פּאַרטײ, און במילא -- די העכסטע אױטאָריטעט אין לאַנד. דער יידישער 
באַפעלקערונג אין פּױלן האָט דער גאָמולקאַ-רעזשים געגעבן אַ ברייטע קולטור-נאַציאָנאַלע 
אױטאָנאָמיע, פּונקט װי ער האָט דערמעגלעכט אַן עליה קיין ישראל און די דיפּלאָמאַטישע 
און װירטשאַפטלעכע באַציאונגען צווישן ביידע לענדער זענען געװוען ביז גאַר צופרידן- 
שטעלנדיק. מיר האָבן זיך תמיד געװוּנטשן, אַז האַלעװײ זאָלן אַלע פאָלקס-דעמאַקראַטיעס, 
און דער עיקר -- ראַטן-פאַרבאַנד, זיך נעמען אַ בײישפּיל ביי פּױלן, װי אַזױ באַהאַנדלען די 
אייגענע יידישע מינדערהייט און לעבן בשלום מיט מדינת ישראל. מיט איין װאָרט -- די 
געשטאַלט גאָמולקאַ איז אין יידישע און ישראלדיקע אויגן תמיד געווען אַ פּאָזיטיווע -- -- -- 
ביז דעם 5-טן יוני 1967, ווען מיר אין ישראל האָבן זיך נישט געלאָזט אָנפאַלן און אויסשעכטן 
פון די אַראַבישע שכנים. 

אויף וויפיל חבר װיעסלאַו פּערזענלעך איז ביז דער פריער דערמאָנטער דאַטע געווען 
פאַר אונדז כולו זכאַי, אַזױ איז פּוילן אַלס לאַנד, געװוען פאַר די יידן כולו חייב. פאַר דער 
טױיזנטיאָריקער עקזיסטענץ פון פּױלנס מלוכהשקייט, האָבן יידן געגעבן זייער װאָגיקן צושטייער 

דעם קולטורעלן אויפבלי און עקאָנאָמישן װוּקס. אָבער פּוױילן אין אונדזער דור און אין אונדזער 
באַװוּסטזײן, איז דער פאַקטישער מאַסן-קבר פון אירע דריי און אַ האַלבן מיליאָן יידישע 
בירגער און פון נאָך מיליאָנען פונעם אײראָפּעישן יידנטום. פון 8 אָקופּירטע לענדער אין 
אײראָפּע, האָבן די היטלעריסטישע רוצחים אויסגעקליבן גראָד פּוילן, װוּ אויפצושטעלן זייערע 
טויט-פאַבריקן אוישוויץ, מײידאַנעק, טרעבלינקע, סאָביבור, כעלמנאָ, פּלאשאָװ און אַנדערע, 
די אַנטיסעמיטישע אַטמאָספער אין דעם לאַנד האָט זיך , געדעקט" מיט דער נאַצישער יידן- 
אױסראָטונג. אַפילו אַ יאָר נאָך פּוילנס באַפרייאונג, איז פאָרגעקומען דער שרעקלעכער פּאַגראָם 
אין קעלץ, מיט 24 קרבנות פון דער שארית-הפּליטה. היינט שטעלט זיך פאָר וי מען דאַרף 
זיין געװאָרנט אין דעם לאַנד מיט אַזעלכע רייד, וועלכע עס האָט געלאָזט פאַלן דער ערשטער 
סעקרעטאַר. 

און פאַר וועמען האָט ער 2/4 פון זיין רעפעראַט געװוידמעט דער מלחמה אויפן נאָענטן 
מזרח ? אויב פּאַראַפראַזירן דעם אַלטק פּסוק ,,מה עניין שמיטה אצל הר סיני ?" -- װוילט זיך 
טאַקע פרעגן: װאָס פאַר אַ שיכות האָבן די איצטיקע שמיטה-יאָרן פון פּוילישן אַרבעטער צו 
נאַצערס מיליטערישער מפּלה אין סיני? האָבן דען די 8 מיליאָן אַרבעטער, אָרגאַניזירטע 
אין די פּראָפּעסיאָנעלע פאַראיינען אין פּױלן, קיין אַנדערע זאָרג, װוי נאָר דער ישראל-אַראַבישער 
סיכסוך ? שוין אָפּגערעדט דערפון, אַז אַזױ פאָרשטעלן און אַנאַליזירן די דריי ברוטאַלע 
ישראלדיקע אַגרעסיעס קעגן די אַראַבער אין די יאָרן 1948, 1956 און 1967", װוי דאָס האָט 
געטאָן גאָמולקאַ אויפן קאָנגרעס, איז ניט נאָר אַ בייזוויליקע און באַװוּסטזיניקע פעלשונג 
פון דער געשיכטע און פאַרקריפּלונג פון פאַקטן, נאָר איז עלול צו שטאַרקן און דערוועקן 
סיי די איינגעדרימלטע, וי די װאַכזאַמע אַנטיסעמיטישע געפילן, וועלכע זענען אַזױ שטאַרק 
פאַרװאָרצלט אינעם פּוילישן פאָלק. באַזונדערס --- זיין באַרימטער זאָג װעגן אַ , פינפטער 
קאָלאָנע" אויפן חשבון פון היינטיקן יידישן ישוב אין פּױלן, און אַנדערע ,פּערל" אין זיין 
רעדע, אויף וועלכע סאיז כדאַי ברייטער זיך אָפּצושטעלן 


דאָס מצוישע שעפּסעלע און דער ישואלדיקער וואָלף.. 


דעם חבר וױעסלאַוו גייט אין לעבן איינצוקנעלן מיט די טױיזנטער דעלעגאַטן צום 
קאָנגרעס, אַז , כדי בעסער פאַרשטיין די קװאַלן פון ברוטאַלן, פּלוצימדיקן אָנפאַל פון ישראל 
אויף די אַראַבישע לענדער, װי בכלל די קװאַלן פון דעם שוין 20 יאָר דוערנדיקן קאָנפליקט, 
דאַרף מען כאָטש אין אַ גרויסן קיצור דערמאָנען וי אַזױ ס'איז אַנטשטאַנען די מלוכה ישראל"... 

באמת, זיין ,,קיצור" איז גאָר אַ גרויסער -- אָבער נאָך גרעסער פון דעם איז שוין די 
שרשטע, גואַבע פעלשונג, װען ער דערמאָנט דעם היסטאָרישן אונ"אָ-באַשלוס פון 29סטן 
נאָוועמבער 1947, נאָך וועלכן ,עס זענען אױסגעבראָכן באַװאָפנטע צוזאַמענשטױסן צוישן 
דער יידישער און אַראַבישער באַפעלקערונג". אַלזאָ, ניט קיין איבערפאַלן מצד אַראַבישע 
כנופיות אויף פרידלעכע ישובים און אומשולדיקע יידן, נישט די אָפּענע מלחמה-דערקלערונג 
דעם יידישן ישוב אין ארץ-ישראל און דאָס ניט אָנערקענען דורך די אַראַבער דאָס שאַפן אַ 
יידישע מדינה --- נאָר פּראָסט און פּשוט: ,,עס זענען אױיסגעבראָכן באַװאָפּנטע צוזאַמענשטױסן?. 
נאָך אַזאַ ליגן, איז שוין ניט שווער צו בראָקן איין שקר נאָכן אַנדערן, וי : , מיטן מאָמענט פון 
פּראָקלאַמירן מדינת ישראל, האָבן די נאָציאָנאַלע װידעראַנאַנדן און קריגערייען זיך פאַרװאַנדלט 
אין אַ מלחמה צװישן ישראל און די אַראַבישע לענדער". גאָמולקאַ דערמאָנט ניט מיט קיין 
װאָרט די אַגרעסיע פון מצרים, ירדן, סיריע, עיראַק און לבנון אין יאָר 1948, כדי אָפּװישן 
ישראל פון דער מאַפּע און אירע איינוווינער װאַרפן אין ים אַרײן. ער רופט עס בלױן אָן 
,נאַציאָנאַלע װידערנאַנדן" און שילדערט אין שװאַרצע פאַרבן דעם ישראלדיקן אַגרעסאָר, 
וועלכער האָט פאַרטריבן 900 טויזנט אַראַבער פון זייער ערד און זיי פאַרװאַנדלט אין פּליטים. 

אַן אַלט יידיש ווערטל זאָגט, אַז אין אַ שטוב פון אַ געהאָנגענעם, טאָר מען נישט רעדן 
וועגן אויפהענגען אַ ראָק. דווקא גאָמולקאַן מעג מען דערמאָנען, אַז אין די יאָרן 1945, 1946 
און 1947, זענען הונדערטער טױזנטער דייטשן איבערגעפירט געװאָרן פון נידער-שלעזיע 
און פּאָמערן קיין דיײיטשלאַנד -- און זייערע הייזער זענען באַזעצט געװאָרן מיט אַן אַנדערער 
קאַטעגאָריע פּליטים: פּאָלאַקן פון פּױלנס מזרח-געביטן, וועלכע זענען איינגעשלאָסן געװאָרן 
אין דער סאָוויעטישער אוקראַינע און וויסרוסלאַנד. אין יענער פעלקער-װאַנדערונג און 
פעלקער-אויסטויש, אויך אין רעזולטאַט פון מלחמה און נצחון, האָט מען (מיט רעכט!) געזען 
היסטאָרישע גערעכטיקייט, קיינער האָט ניט געלאָזן קיין טדער אויפן גורל פון די פאַרטריבענע 
דייטשן און איבערגעזידלטע פּאָלאַקן. נאָר אַז יידן, די אייביקע װאַנדערער און פּליטים, זאָלן 
זיגן אין אַ מלחמה, וועלכע איז תמיד גורם צו אַ פּליטים-פּראָבלעם -- דאָס פירט אַרױס פון 
די כלים אַפּילו אַזעלכע מענטשן וי גאָמולקא, וועלכער איז גראָד אין יענע יאָרן געווען דער 
פאַראַנטװאָרטלעכער און פאַקטישער דורכפירער פון דער עװאַקואַציע פון די דייטשן און 
רעפּאַטריאַציע פון די פּאָלאַקן. בפרט נאָך, ווען ער ווייסט אויסגעצייכנט, אַז אויפן אָרט פון 
די אַראַבישע פּליטים, האָט מדינת ישראל אויפגענומען אירע אייגענע ברידער פּליטים פון די 
אַראַבישע לענדער און די שארית הפּליטה פון דעם אויסגעהרגעטן יידישן פאָלק אין אײראָפּע, 
נאָר וועגן דעם אַלעמען שווייגט איצט דער ערשטער סעקרעטאַר. 

דערפאַר מעג ער קומען צו זיין מסקנה: ,וי מיר זעען, איז מדינת ישראל אויפגעקומען 
אין פייער פון מלחמה קעגן די פּאַלעסטינער אַראַבער און קעגן די אַראַבישע לענדער". אָבער 
פון גראָמיקאָן האָבן מיר אין 1948 געהערט אַן אַנדערע אָפּשאַצונג וועגן אויפקום פון מדינת 
ישראל, װי ער האָט דאָס געברענגט צום אויסדרוק אין זיין רעדע אין אונ"אָ: ,דער פאַקט 
אַז קיין שום מערב-אײיראָפּעישע מלוכה האָט נישט געקענט פאַרזיכערן די שוץ פון די עלע- 
מענטאַרע רעכט פון יידישן פאָלק און עס פאַרטיידיקן קעגן די געװאַלט-טאַטן מצד די 
פאַשיסטישע הענקער, באַרעכטיקט די שטרעבונג פון די יידן צו שאַפן זייערס אַן אייגענע 
מלוכה. עס װאָלט געווען נישט אָנשטענדיק צו פאַרלייקענען דאָס רעכט פון יידישן פאָלק 
פאַר אַ באַפרידיקונג פון דער דאָזיקער שטרעבונג.." 

פאַרשטייט זיך, אַז אויך די פּױלישע דעלעגאַציע אין אונ"אָ האָט מיט 19 יאָר צוריק 
געשטיצט דעם פּלאַן ועגן אַ יידישער מדינה אין ארץ-ישראל. שויןיזשע האָבן דעמאָלט 
מאָסקװע און וואַרשע געהאַלטן, אַז אונדזער מדינה , איז אַנטשטאַנען אין פייער פון קריג 
קעגן די אַראַבער ?" 

דער , היסטאָריקער" גאָמולקאַ לייענט ווייטער פון זיין לאַנגער, געשריבענער רעדע: 
,עס איז נישט אמת, אַז די אַראַבישע מלוכות האָבן זיך געשטעלט אַלס הויפּטציל פון זייער 
פּאָליטיק לגבי ישראל צו ליקווידירן די דאָזיקע מלוכה.. ישראל האָט די גאַנצע צייט פון 
איר עקזיסטענץ נישט געמאַכט קיין שריט װאָס זאָל עדות זאָגן װעגן איר גוטן וילן צוּ 
פאַרשטענדיקן זיך מיט די שכנים". 

אויף אַזױ פיל -- די מיינונג פון גאָמולקאַן װעגן דער ערשטער, כלומרשטער אַגרעסיע 
פון ישראל אויף די שלום-ליבנדיקע אַראַבער. היינט קענט איר זיך שוין פאָרשטעלן זיין 
מיינונג און אָפּשאַצונג וועגן דער סועץ-קאַמפּאַניע מיט 11 יאָר צוריק, און דעם לעצטן, 
זעקס-טאָגיקן קריג, 


נאָר די יידן זענען שולדיק ! 


אויך ביי אונדז אין לאַנד זענען בשעתו געהערט געװאָרן באַרעכטיקטע טענות קעגן דעם 
אופן פון צוגרייטן די סיני-אַקציע אין יאָר 1956 דורך אַ דריילינג (בן-גוריון---דיין--פּרס) 
און קעגן דעם דריי-בונד פראַנקרייך---ענגלאַנד--ישראל. אָבער נאָכן באַקענען זיך מיט 

גאָמולקאַס היסטאָריאָזאָפּיע וועגן דער סועץ-קאַמפּאַניע און זיין קאָמענטירן די ,ישראל- 
אַגרעסיע נומער 2", װעט אַפילו דער שאַרפסטער קעגנער פון יענעם קריג מיט 11 יאָר צוריק, 
מוזן פּסלען דעם ערשטן סעקרעטאַר אַלס קריטיקער און פאַראורטיילער, צוליב זיין איינזייטיקייט 
און פעלשונג פון באַװוּסטע פאַקטן. 

לוט גאָמולקאַן קומט אויס, אַז ביים נאַציאָנאַליזירן דעם סועץ אין יולי 1956, האָט נאַצער 
גאַראַנטירט די רעכט פון פרייען דורכשווימען דעם קאַנאַל. מיר אָבער ווייסן ניט פון קיין 
פאַל, אַז וועלכע ס'איז ישראלדיקע שיף, צי פרעמדע שיפן וועלכע האָבן געפירט סחורות אין 
פּאָרט פון חיפה, יפו צי אשדוד, זאָלן האָבן דורכגעשװוּמען דעם קאַנאַל. בלויז פאַר ישראל 
איז דער דאָזיקער אינטערנאַציאָנאַלער װאַסערישליאך געווען פאַרמאַכט אין משך פון 13 
יאָר. נאָר בעת נאַצער האָט די דאָזיקע בלאָקאַדע באַרעכטיקט מיט זיין זיין אין קריגס- 
צושטאַנד מיט ישראל, פאַרענטפערט אים גאָמולקאַ דערמיט, װאָס ,ישראל איז געװאָרן אַ 
פאָרפּאָסטן פון אימפּעריאַליזם, אַ פאַרבינדעטער פון די קאַפּיטאַליסטישע מאָנאָפּאָלן קעגן די 
אַראַבישע לענדער". 

מיר דאָ, פּונקט װי גאָמולקא אין פּױלן וייסן, אַז דער קאָמפּלעקס ישראל-עגיפּטישע 
באַציאונגען האָט זיך ניט אָנגעהױבן און ניט געענדיקט מיט דער פרייער נאַװיגאַציע אויפן 
סועץ. געווען אַ , פעדאיון" מיט רוצחישע איבערפאַלן אויף פרידלעכע ישובים און גרענעץ- 
קיבוצים, דיווערסיע-און סאַבאָטאַזש-אַקטן, גניבות און באַשיסונגען פון יענער זייט גרענעץ. 
דער נייער װאַרשעװער מומחה פאַרן נאָענטן מזרח, האָט אָבער איף די אַלע פּראָגן אַן 
ענטפער און פאַרענטפער: ,די לאַגע אויף דער עגיפּטיש-ישראלדיקער גרענעץ איז געווען אַ 
געשפּאַנטע, אָבער -- צוליב דער שולד פון ישראל". 

מיטן זעלבן אייפער און דעמאַגאָגיע פאַרטײידיקט ער אויך סיריע. די , סאָציאַליסטיש- 
באַאַטיסטישע" הערשער אין דמשק זענען גאָט די נשמה שולדיק, ניט זיי האָבן אַלע מאָל 
געעפנט אַ מערדעריש פייער אויף די קיבוצים און ישובים אין אייבערשטן גליל, ניט זיי האָבן 
גערעדט וועגן פאַרניכטן ישראל און פאָרגעװאָרפן די אַראַבישע הערשער, באַזונדערס נאַצערן, 
הלמאי זיי שלעפּן אָפּ מיטן , הײיליקן קריג". כדי צואיילן די מלחמה מיט ישראל, האָבן זי 
אויף זייער טעריטאָריע אויסגעשולט און געשיקט צוֹ אונדז דיוערסאַנטן און מערדער, 
סאָבאָטאַזשיסטן און פּראָװאָקאַטאָרן, כדי דערפירן צו דעם געגארטן צװאַמענשטױס. נאָר 
וועגן דעם שווייגט חבר װיעסלאַװ. ער איז פול מיט גרימצאָרן, פאַר װאָס מיר האָבן דעם 
7"טן אַפּריל היי-יאָר דורכגעפירט אַ נייע פּראָװאָקאַציע לגבי סיריע. , דער פּרעטעקסט צום 
אָנפאַל -- אַ קליינער אינצידענט צוליבן פּרוּוו צו באַאַרבעטן ערד אין דער דעמיליטאַרי- 
זירטער זאָנע". 

נאַטירלעך, אויך דאָ חזרט ער איבער קאָסיגינס טענה, אַז מיר האָבן געװאָלט שטירצן 
די סירישע רעגירונג, מאַרשירן אויף דמשק, אָפּװישן סיריע פון דער מאַפּע -- װאָס האָט 
באַװױגן נאַצערן צו לאָזן אין גאַנג זיין הסכם מיט דעם דאָזיקן לאַנד און אָננעמען די 
מאָסמיטלען וועלכע רהאָט אָנגענומען. דערביי ווייסט ער צו דערציילן, אַז נאַצער האָט 
צוגעזאָגט או-טאַנטן, דזשאָנסאָנען און דער סאָוויעטישער רעגירונג, אַז ער װעט אין קין 
פאַל ניט אָנהייבן דער ערשטער. זיינע מאָסמיטלען טראָגן בלויז אַ... פאַרטיידיקונג-כאַראַקטער, 


דערמאַנונגען, קאַנפֿראַנטאַציעס און -- גאָמולקאַס דראָוּנגען 


היטלערס קאָנצענטרירן דייטשיש מיליטער לענגאויס דער גרענעץ מיט פּױלן, אין יאָר 
9, וועלכע ער האָט בשעתו אויך באַרעכטיקט מיט מאָסמיטלען פון פאַרטיידיקונג; פּונקט 
וי די דייטשע פּראָװאָקאַציעס אין דאַנציק, צי אין טשעכאָסלאָװאַקיע, וועלכע האָבן אין דער 
אונטערשטער שורה דערפירט צום צווייטן וועלט-קריג און צום אויסמאָרדן אַ דריטל פון 

יידישן פאָלק -- האָבן געמעגט אין מאַי און יוני 1967 אויפטויכן אין זכרון פון די 2 מיליאָן 
ישראל-בירגער. זיי האָבן באַדאַרפט מאַכן דעם פאַרגלייך פון דער אַרומגערינגלטער פּױלן 
מיט 28 יאָר צוריק, וועלכע איז געפאַלן אַ קרבן פון אַ ברוטאַלער אַגרעסיע -- מיט דער 
לאַגע פון מדינת ישראל, וועלכע עס האָט געװאָלט פאַרלענדן דער דיקטאַטאָר אויפן נילוס. 
נאָר מיט אַ קליינעם אונטערשייד: אין סעפּטעמבער 1929 האָט פּױלן פאַרלוירן בלוין 
אומאָפּהענגיקײט און פרייהייט, בעת אין יוני 1967 װאָלט מדינת ישראל, אויסער איר 
זעלבשטענדיקייט, אָנגעוווירן אויך דאָס לעבן, די פיזישע עקזיסטענץ פון אירע יידף 
אונדזער געפיל איז געווען, אַז עס דראָט אַ צוייטע אוישווייץ. איבעריקנס, נאַצער גופמא 
האָט וועגן דעם ניט געמאַכט קיין סוד, אויך בעת אַ רעדע פאַר די פּראָפּ-פאַראײינען זיינע, 
װען רהאָט אָפן גערופן צו פאַרטיליקן ישראל. נאָר גאָמולקאַ ווייסט בעסער פון אונדז, 
פאַר װאָס ס'איז אױסגעבראָכן די איצטיקע מלחמה: 

א) אין נאָמען פון די אינטערעסן פון די אימפּעריאַליסטישע מלוכות אויפן נאָענטן מזרח ; 

ב) אין נאָמען פון אַראָפּװאַרפן די לינקע סירישע רעגירונג ; 

ג) לסוף -- אין נאָמען פון די אייגענע אַנעקסיע-אַפּעטיטן לגבי דער אַראַבישער ערד. 

און ער פאַרענדיקט מיט פּאַטאָס: ,אַזאַ ‏ איז דער נאַקעטער אמת פון דער דריטער 
אַגדעסיע פון ישראל קעגן די אַראַבישע לענדער". 

באַקענענדיק זיך מיט דער דאָזיקער , אַרגומענטאַציע", האָט דער זכרון מיך צוריק געפירט 
צום סעפּטעמבער 1929, ווען כבין אַנטלאָפן אויף מזרח פון מיין באָמבאַרדירטער און 
אונטערגעצונדענער הײימשטאָט אין פּױלן. ביי דער גרענעץ האָט מען דעם 17טן סעפּטעמבער 
געװאָרפן פון סאָוויעטישע עראָפּלאַנען אויפרופן צו דער באַפעלקערונג. איך װועל קיינמאָל 
ניט פאַרגעסן די ערשטע װערטער פון דעם אויפרוף, אונטערגעשריבן דורכן מאַרשאַל 
טימאַשענקאָ, דעמאָלטיקן הױיפּט-שעף פון דער אוקראַינישער אַרמײ, וועלכע איז אַרין אין 
דער דורך די דייטשן צעקלאַפּטער פּױלן, און ניקיטאַ סערגעיעוויטש כרושטשאָוו, גענעראַל- 
סעקרעטאַר פון דער אוקראַינישער קאָמוניסטישער פּאַרטײ. אָנגעהױבן האָט זיך דער דאָקומענט 
בזה הלשון: ‏ די שלימזלדיקע פּולישע רעגירונג, וועלכע האָט אָריינגעװאָרפן דאָס פאָלק 
אין געווירבל פון מלחמה". 

איר הערט, חבר גאָמולקאַ, גענוי אַזױ האָט אַן ערשטער סעקרעטאַר פון אַ קאָמוניסטישער 
פּאַרטײ , געשריבן געשיכטע", װי איר טוט דאָס הינט כלפי אונדז. נישט די היטלער- 
אַגרעסיע, נישט דער פּרייסישער מיליטאַריזם, נישט די עקספּאַנסיע-פּלענער און ראַסן- 
אידעאָלאָגיע האָבן אַרוסגערופן יענעם קריג, נאָר.. , די שלימזלדיקע פּוילישע רעגירונג". 
איצט האָט חבר װיעסלאַוו בלויז געטוישט די טערמינאָלאָגיע. ווייל מיר האָבן די מלחמה 
געװוּנען, און ניט פאַרשפּילט, האָט די אַגרעסיוע (אָנשטאָט: שלימזלדיקע!) ישראל- 
רעגירונג דערפירט צום קריג... 

גאָמולקאַס , נאַקעטער אמת" איז וי צוויי טראָפּנס װאַסער ענלעך צום דעמאָלטיקן 
פּאָליטישן סטריפּטיז פון כרושטשאָװון בנוגע דעם פּוליש-דייטשישן קריג. נאָר כרושטשאָװ 
האָט שוין נישט געהאַט וועמען צו דראָען, ווייל די פּולישע אַרמײ איז געווען צעקלאַפּט, 
די רעגירונג -- אַנטלאָפן און דאָס פאָלק איבערגעלאָזט אױף הפקר מצד איגענע און 
פאַרבינדעטע. דערפאַר אָבער דראָט אונדז גאָמולקאַ ‏ -- און נאָך װוי אַזױ: , די עקסטרעמיסטישע 
רעגירונגס-קרייזן פון ישראל מוזן זיך אָפּגעבן אַ חשבון דערפון, אַז אַזאַ פּאָליטיק גראָבט 
אַ גרוב פאַר זייער מדינה. עס קען קומען אַזאַ היסטאָרישער מאָמענט און דאַן קאָן די 
פּאָליטיק פון פיינטשאַפט לגבי די אַראַבער ברענגען פאַר ישראל שרעקלעכע רעװולטאַטן 
די פאַרשיכורטע מיטן זיג הערשער פון ישראל.. דאַרפן ענדערן זייער באַציאונג צו די 
אַראַבער. מאָרגן קאָן זיין צו שפּעט!" 

גאָמולקאַ נעמט זיך אַלײין דעם מאַנדאַט צו ריידן אין נאָמען פון די ,100 מיליאָן 
אַראַבער, װאָס װעלן קיינמאָל ניט פאַרגעסן זייער מפּלה און דערנידעריקונג װאָס זיי האָבן 
באַקומען פון דער קליינער מלוכה". 

פּױלן און פּראַנקרייך, די נאָענטסטע שכנים פון דײיטשלאַנד, האָבן פון איר געכאַפּט 
מערער מפּלות און קלעפּ װי די אַראַבער פון די יידן. פון דעסטװעגן איז איצט גרויס די 
ליבע פון װאַרשע צו מזרח-בערלין, און פון פּאַריז -- צו באָן. אויך מאָסקװע האַלט אָן 
נאָרמאַלע דיפּלאָמאַטישע באַציאונגען מיט דער רעװאַנזשיסטישער, נעאָ-נאַצישער פּעדעראַלער 
רעגירונג. גאָמולקאַ מיט אולבריכטן (אויך יענער שונא ישראל!) זענען די בעסטע גוטע 
ברידער און דע-גאָל טרעפט זיך צוויי מאָל אין יאָר מיט קיזינגערן, פּונקט װי ער האָט 
עס פריער געטאָן מיט ערהאַרדן און אַדענאוערן. בלויז אונדז פאַרזיכערט דער פּױלישער 
מאַרקסיסט מיט אײביקער שנאה מצד די שכנים. װאָס װעט אָבער זיין, אַז זיי װעלן פאָרט 
אַמאָל שליסן אַ שלום ? נישט אױסגעשלאָסן, אַז דאָס האָט אַ ברירה צו געשען פריער, איידער 
מיר װעלן זיך באַפרײיען פון דעם עקל און ווידערגעפיל פון גאָמולקאַס אַרױסטריט. באַזונ- 
דערס -- פון זיינע גיפטיקע באַמערקונגען אויפן אַדרעס פון די 20 טױזנט יידן אין 
היינטיקן פּױלן, 


װאָס איז מיט דער , פֿינפּטער קאָלאָנע"! 
צומאָרגנס נאָכן אַרױסטריט פון ערשטן סעקרעטאַר, האָבן די נייעס-אַגענטורן געװוּסט 
צו דערציילן, אַז אָנגרײיפנדיק דעם איצטיקן יידישן ישוב אין פּױלן פאַר זיינע סימפּאַטיעס 
צו מדינת ישראל, האָט ער אים דערפאַר באַצײכנט אַלס ,פינפטע קאָלאָנע". איצט, ווען 
איך האָב פאַר זיך דעם פולן און גענויעם טעקסט פון זיין רעדע, אָפּגעדרוקט אין דער 
װאַרשעװער , פאָלקסשטימע" -- זענען די צויי ווערטער פאַרשװוּנדן. נישטאָ. ערנסטע 
צייטונגען און מקורות טענהן, אַז דער חבר װיעסלאַו האָט זיך אַזױ פאַרגאַלאָפּירט אין 
זיינע אַנטי-ישראלדיקע אַטאַקעס און אָנגריף אויף די ,אייגענע", היימישע יידן -- אז 
ר'האָט יאָ דערמאַנט , פינפטע קאָלאָנע", נאָר די פּאַרטײי-צענזור האָט דאָס אויסגעמעקט.. 
נאָר גלייבט מיר, צי די װערטער זענען יאָ אָדער ניט געזאָגט געװאָרן, זענען זיי נישט 
מסוגל אַראָפּ צו נעמען, אָדער צוגעבן צו דער שאַרפקייט און פאַרביסנקייט פון די אַלע 
רייד זיינע אויפן קאָנגרעס. דאָך איז כדאַי צו באַקענען זיך מיטן טאָן און תּוכן פון זיינע 
מוסר-ווערטער אויפן אַדרעס פון די יידן אין פּױלן: 
, אין שייכות דערמיט װאָס די אַגרעסיע פון ישראל אױף די אַראַבישע 
לענדער, האָט זיך אָנגעטראָפן אויף אַן אַפּלאוז אין די ציוניסטישע סביבות פון 
יידן -- פּוילישע בירגער, װויל איך דערקלערן דאָס פאָלגנדיקע: 
מיר האָבן נישט געמאַכט קיין שטערונגען די פּוילישע בירגער פון יידישער 
נאַציאָנאַליטעט ביים איבערטראָגן זיך קיין ישראל, אויב זיי האָבן עס געװאָלט, 
מיר שטייען אויפן שטאַנדפּונקט, אַז יעדער בירגער פון פּױלן דאַרף האָבן בלוין 
איין היימלאַנד -- פאָלקס-פּױלן. מיט דעם אין מסכים די גרעסטע מערהייט 
פוילישע בירגער פון יידישער נאַציאָנאַליטעט און זי דינען געטריי אונדזער 
לאַנד. ...אָבער מיר קאָנען נישט בלייבן גלייכגילטיק לגבי יענע מענטשן, וועלכע 
זאָגן זיך אַרױס, אין אָנבליק פון דער געפאַר פאַרן וועלט-שלום, אַלזאָ אויך פאַר 
דער זיכערקייט פון פּולן און פון דער פרידלעכער אַרבעט פון אונדזער פאָלק -- 
פאַרן אַגרעסאָר, פאַר די צעשטערער פון שלום, און פאַרן אימפּעריאַליזם; זאָלן 
יענע װאָס פילן אַן די דאָזיקע ווערטער זענען געווענדענט אויף זייער אַדרעס -- 
אומאָפּהענגיק פון זייער נאַציאָנאַליטעט -- מאַכן פון זיי די אַנטשפּרעכנדיקע 
פאַר זיך אויספירן", 

כדי מאַכן ‏ אַנטשפּרעכנדיקע אויספירן", חבר גאָמולקאַ (נישט דווקא די וועלכע איר 
מיינט), מוז זיין אַ ביסעלע מערער פרייהייט פון װאָרט, פרייהייט פון פּרעסע, פרייהייט פון 
מיינונגען, פרייהייט פון האַנדלונגען. אין דער ,אַגרעסיווער ישראל, וועלכע האָט גענומען 
אַ ביײישפּיל פון דער היטלעריסטישער װערמאַכט", װי איר דריקט זיך אויס, מעג אַ צייטונג 
פאָדערן די דעמיסיע פון פּרעמיער, ווייל בעת אַ ראַדיאָ-רעדע אין יענע גורלדיקע טעג, האָט 
ער זיך עטװאָס פאַרהיקעט ביים ריידן. דאַקעגן ביי אייך מוז מען אַפּלאָדירן, אָדער הייבן די 
הענט, ווען דער ערשטער סעקרעטאַר בראָקט שקרים, אינסינואירט, פאַרװאַנדלט דעם אַגרעסאָר 
אין אַ קרבן און דעם לייב --- אין אַ לעמעלע. 

שווער זיך צו כאַפּן, צי איז זיין רעדע אויפן קאָנגרעס פון די פּראָפּעסיאָנעלע פאַראיינען 
אין װאַרשע געווען אַן אײינמאָליקער, ספּאָנטאַנער אַנטיסעמיטישער אויסברוך; צי אַ פולשטענ- 
דיקע פאַרשקלאפונג צו מאָסקװע און באַנײטער פּרוּוו , אויסצוגלייכן די ליניע"; אָדער גאָר 
אַ בליץ-אָפּלײיטער פאַרן אינערלעכן געברויך, באַזונדערס כלפי אַרבעטער, וועלכע זענען שוין 
זאַט מיט צוזאָגן און פאָדערונגען צו אַרבעטן מערער און בעסער און אפשר -- אַלע דריי 
סיבות צוזאַמען ? 
גאָמולקאַ האָט איצט מיט אייגענע הענט (גענױער: מיטן אייגענעם מויל!) צעשטערט 
איינעם פון די גאָר װוינציקע סאָציאַליסטישע בנינים, װוּ ס'האָט זיך נאָך געפונען אַ טראָפּן 
אהבת ישראל, אַ ביסל פאַרשטענדעניש פאַר אונדזער פאָלק און מדינה, 
(י"'ש ת"א, 19,7,67) 


אַ פרילינג מיט װאַלקנס... 


דעם 7טן נאָוועמבער, װעט דער ראַטן-פאַרבאַנד פייערן זיין יובל און יומטוב -- 50 יאָר 
זינט ס'איז אױסגעבראָכן די , גרויסע סאָציאַליסטישע אָקטאָבער רעװאָלוציע", װי עס לױטעט 
איר אָפּיציעלע באַצייכענונג. קלאָר, אַז אין שייכות מיט דער דאַטע, װעט מען דאָרט אַ סך 
רעדן און שרייבן וועגן דעם אָפּגעלאָפּענעם האַלבן יאָרהונדערט פון כסדרדיקן געראַנגל פאַר 
אַ בעסער און שענער לעבן, באַגלייט מיט ריזיקע אויפטוען, דערגרייכונגען און פּערעספּעקטיוון. 
דאַקעגן װעלן פאַרשוויגן װערן די פעלערן, אַנטוישונגען, שװאַכקײטן און פאַרקריפּלונגען 
מיוועט אַרויסברענגען נאָר דאָס פּאָזיטיווע און ליכטיקע, גלייך נעגאַטיווס און שאָטנדיקס 
האָט ניט דאָרט קיין דריסת-הרגל... 

אַ היסטאָרישע דאַטע איז ניט נאָר פּאַראַד און יומטוב -- נאָר אויך אַ געלעגנהייט פאַר 
אַ חשבון הנפש. ס'איז אָבער ניט אָנצונעמען, אַז די איצטיקע סאָוויעטישע אָנפירונג װעט 
כלפי זיך מקיים זיין דעם אייגענעם פּסוק פון , באָלשעװיסטישער קריטיק און זעלבסטקריטיק". 
דעריבער װעלן מיר ווידער זיין עדות פונעם טראַדיציאָנעלן און קאָנװענציאָנעלן מיליטערישן 
פּאַראַד אויפן ,,רויטן פּלאַץ" אין מאָסקװע, װוּ דעם אױבנאָן װעלן פאַרנעמען די צוישן- 
קאָנטינענטאַלע ראַקעטעס און צװישן-פּלאַנעטאַרע , ספּוטניקס". דאָרט װעט אויך דער ערשטער 
מאַרשאַל לאָזן הערן זיין יערלעכע רעדע, װוּ עס װעט געלייגט װערן דער טראָפּ אויפן 
מעכטיקן אַרסענאַל פון די מאָדערנסטע קריגס-כלים -- אָנשטאָט שטאָלצירן מיטן אידעאָלאָגישן 
געווער פון אָקטאָבער. און מיט אַ נאַכט פריער װוצט דער ערשטער סעקרעטאַר אין , באָלשוי"- 
טעאַטער דערציילן װוי װויל און גוט סאיז אין דעם לאַנד פון די סאָװויעטן און װי קלוג, 
יושרדיק און ריכטיק ס'איז זייער אויסערן-פּאַליטיק. מען װעט אויפווייזן יענעמס בלויזן און 
פאַרברעכנס און אַליין זיך פאָרשטעלן װוי די פאַרקערפּערונג פון שיינע אידעאַלן 

די אָבער אָס ווילן זען דעם אָקטאָבער אין זיין מקורותדיקן, אורשפּרינגלעכן אינהאַלט 
און באַטייט און פילן אידעישע נאָענטקייט און סימפּאַטיע צום לאַנד װאָס פאַרווירקלעכט 
דעם סאָציאַליזם --- מוזן אַנדערש אָפּשאַצן דעם איצטיקן יובל. פּונקט װי עס מון אַנדערש 
און ספּעציפיש אויספאַלן היינט-צו-טאָג די מיינונג וועגן מאָסקװע פון אַ נאַציאָנאַל-דענקענדיקן 
ייד, דערצו נאָך אַ ישראל-בירגער, וועלכער איז בדרך כלל גרייט געווען מלמד זכות זיין 
אויף אַ סך געגאַטיווע דערשיינונגען דאָרטן, אַזעלכע אָפּשאַצונגען װעלן בעל-כורחו זיין 
אין סתירה צו די באָמבאַסטישע רעזאָלוציעס, דאָגמאַטישע רעדעס און קאַזיאָנע אַרטיקלען 
אין דער סאָוויעטישער פּרעסע און קאָמוניסטישע אױסגאַבן אין דער װעלט. דערפאַר אָבער 
וועלן זי פּאַרמאָגן אַ גרויסע דאָזע אָביעקטיווקײט, ערלעכקייט, גלייכגעוויכט און... אויפריכטיקן 
ציטער און זאָרג פאַר דער ווייטערדיקער אַנטװיקלונג פונעם , לאַנד פון די ראַטן".. 

אין זיין ליד , אָקטאָבער", געווידמעט זרובבלען, האָט איציק מאַנגער געשריבן מיט 
העכער 230 יאָר צוריק : ציטערט אויף אַ קאָפּ ביים פענצטער און צען האַרטע פינגער ללאַפּן : 
-- העי דאָרט, גענוג שוין אין דער פינצטער אויף דעם פוילן שטרוי צו כראָפּען... רוסלאַנד 
פיבערט אוים א פרילינג! (ציטירט פון זכרון). 

נאָר א דיכטערישע נשמה וי מאַנגער איז געווען מסוגל אויסצודריקן אין עטלעכע שורות 
דעם תמצית פון אַ גרויסער, היסטאָרישער געשעעניש פון וועלט-באַנעם. אין דער צאַרישער 
אימפּעריע, באַקאַנט אַלס , תפיסה פון פעלקער", האָבן דאָך מיליאָנען פּויערים און אַרבעטער 
טאַקע , געכראָפּעט אויפן פוילן שטרוי אין דער פינצטער". ערשט מיט די שאָסן פון די 
אויפשטענדלערישע מאַטראָסן אויף דער קריגסשיף ,אוראָראַ", אויפן װינטער-פּאַלאַץ אין 
פּעטערבורג דעם 7-טן נאָװעמבער 1917 (,דאָס קלאַפּן פון צען האַרטע פינגער") -- האָט 
רוסלאַנד גענומען , אויספיבערן איר פרילינג"... 

די , צען טעג וועלכע האָבן אויפגערודערט די וועלט", לויט דער טרעפלעכער באַצייכענונג און 
באַשרײיבונג פון דעם אַמעריקאַנער דזשאָן ריד, זענען דאָך ווירקלעך געװען אַן אָנזאָג, אַ 
בשורה, אַ משיחישע ויזיע אויפצובויען אויף די חורבות פון דער אַלטער װעלט, אַ נײיע 
אָרדענונג, װוּ עס װעט הערשן יושר, גלייכהייט, זאַטקײט, טאָלעראַנץ, פעלקער-פאַרברידערונג, 
קולטור, טעכנישער פּראָגרעס און הומאַניזם. מיט פאַנאַטישן גלויבן און רעװאָלוציאָנערן 
פאַטאָס האָבן די אַרבעטער פון מאָסקװע און פּעטראָגראַד, די פרייוויליקע רױיטגװאַרדײער און 
רױטאַרמײער זיך געשלאָגן אויף 26 פראָנטן פון אינערלעכן װידערשטאַנד און אויסלענדישער 
אינטערווענץ, גלייבנדיק אין די מעלות טובות פון דער רעװאָלוציע און זייענדיק גרייט 
אַװעקצוגעבן זייערע לעבנס. 

מיט אַ באַזונדערער טריישאַפט און התלהבות האָבן די רוסישע יידן אויפגענומען די 
בשורה פון אָקטאָבער, װאָס האָט פאַר זיי באַטײט אַ סוף צום תחום המושב, צו דער אָרעמקײט, 
דיסקרימינאַציע, פּאָגראָמען. אַפילו די װאָס האָבן זיך געשראָקן פאַר די באָלשעװיקעס, האָבן 
געװוּסט, אַז בעת פּעטלוראַ און סקאָראָפּאַדסקי מיינט רציחות און אַנטי-יידישע עקסצעסן, 
האָט זיי לענין און טראָצקי פאַרזיכערט פיזישן, עקאָנאָמישן און גייסטיק-נאַציאָנאַלן קיום, 

דער אָקטאָבער האָט געזיגט, ביסלעכווייז פאַרהיילט די בלוטיקע װוּנדן פון 4 יאָר מלחמה 
און 2 יאָר בירגער-קריג. ס'האָט זיך אָנגעהױבן דער גרויסער היסטאָרישער פאַרמעסט און 
עקספּערימענט אויפצובויען די קלאַסנלאָזע סאָציאַליסטישע געזעלשאַפט: נאַציאָנאַליזאַציע פון 
דער פּריצישער ערד, פאַבריקן, גרובנס; אומזיסטיקע בילדונג --- פון קינדערגאָרטן ביזן ענדיקן 
דעם אוניווערסיטעט; אומזיסטיקע מעדיצינישע באַדינונג; עלעקטריפיקאַציע, אינדוסטריאַלי- 
זאַציע פון לאַנד ; מאָדערניזאַציע פון דער לאַנדװירטשאַפּט; קולטור-טעריטאָריאַלע אױטאָנאָמיע 

פֿאַר אַלע פעלקער, ביי דער ברייטסטער אַנטװיקלונג פון זייער נאַציאָנאַלן אייגנאַרט, שפּראַך 
און ליטעראַטור ; די גרויסע קולטור-רעװאָלוציע -- לערן-אנשטאלטן, טעאַטערס, ביבליאָטעקן, 
מוזעאומס, פילם, באַלעט, מוזיק, פּרעסע, פאַרלאַגן; אַ שטאַרקע אַרמײ מיט אױסגעשפּראָכן 
פרידלעכע טענדענצן און אַן אויסלענדישע פּאָליטיק באַזירט אויף שלום, צוזאַמענאַרבעט און 
זיכערקייט, 

מיט איין װאָרט --- געווען מיט װאָס צו שטאָלצירן און זיך באַגײסטערן, אָנהייבן גלייבן, 
אַז אין זכות פון רוסישן אָקטאָבער, װעט אויך די גאַנצע װעלט דערגיין צו משיחס צייטן, 
ווען אַ װאָלף מיט אַ שעפּט װעלן הויזן צװאַמען. 

ביז עס האָבן אין דעם שיינעם בנין פונעם זיך ראַנגלענדיקן, אָבער פאָרויסמאַרשירנדיקן 
סאָציאַליזם, זיך אָנגעהױבן באַװײזן שפּאַלטן און לעכער, גרויסע טרייסלונגען און קליינע 
ציטערס. מיטן ריזיקן װוּקס פון פאַבריקן און קאָמבינאַטן; װאָס מערער דאָס פאָלק האָט 
גענאָסן פון די קולטור-אינסטיטוציעס פון אַ גאָר הויכן ניוואָ; װאָס העכער עס איז פון יאָר 
צו יאָר געשטיגן די צאָל לערערס, פּראָפּעסאָרן און סטודענטן, װאָס מערער צייטונגען און 
ביכער עס זענען דערשינען -- האָט זיך אויך פאַרגרעסערט די צאָל תפיסות, לאַגערן און 
פאַרשיקונגס-ערטער ; דער אַפּאַראַט פון דער זיכערהייט-פּאָליצײ איז געוואקסן װוי אויף הייוון 
און פאַרװאַנדלט געװאָרן אין אַ מעכטיקן כוח ; דער פּערזאָנען-קולט פאַרן מנהיג איז דערגאַנגען 
צו געצנדינעריי ; יעטוועדער אויסדרוק פון אָפּאָזיציע איז דערדריקט געװאָרן מיט די ברוטאַלסטע 
מיטלען -- דורך פאַלסיפיצירטע באַשולדיקונגען און מאָנסטער-פּראָצעסן, צי דורכן משפּטן 
אונטער די אויגן, אָדער סתם שליידערן אין תפיסה און פאַרשיקונג אויף לאַנגע יאָרן אָן אַן 
אױספאָרשונג, אָן אַ געריכט. 

אַזױ האָבן אין משך פון די 50 יאָר געשפּאַנט צװאַמען -- ליכט און שאָטן, ריזיקע 
אויפטוען און שפלדיקע מעשים, קאַמף פאַר שלום און פּאָליטישער אָפּאָרטוניזם, אומאויפהער- 
לעכער געראַנגל פאַר פרייהייט און דעמאָקראַטיע... ביי אנדערע, בעת ביי זיך אין לאַנד זענען 
די דאָזיקע באַגריפן געטרעטן געװאָרן מיט די פיס. 

מיר שיינט, אַז דער ענין דעמאָקראַטיע איז טאַקע געווען דער ערשטער און אַנטשײדנדיקס- 
טער חטא פון סאָוויעטישן רעזשים. װאָלט אין ראַטן-פאַרבאַנד געװוען די מינדעסטע, פרייע 
עפנטלעכע מיינונג, װאָלטן עטלעכע צייטונגען (פון די הונדערטער װאָס דערשיינען דאָרט) 
געווען אַמאָל קריטיקירט באַשלוסן פון דער רעגירונג און פּאַרטײ -- װאָלט אפשר אַלץ אַװעק 
אין אַן אַנדערער ריכטונג. ליידער, איז יעדער רעזאָלוציע פון פּאַרטײי-צ.ק. און יעדער אַנטשײדונג 
פון אויבער-סאָװיעט, צי פונעם ראַט פון די פאָלקס-קאָמיסאַרן, ניט נאָר פּאָפּולאַריזירט געװאָרן, 
נאָר געלויבט געװאָרן ביזן הימל אַריין דורכן ראַדיאָ, פּרעסע, אין ספּעציעלע בראָשורן און 
אױיסגאַבן. און אַלץ אין קאַזיאָנעם נוסח : װי קלוג און פאָרויסזעענדיק און טריי דעם פאָלק איז 
אונדזער רעגירונג און אונדזער רומפולע באָלשעװיסטישע (אין די שפּעטערע יאָרן -- קאָמו" 
ניסטישע) פּאַרטײ; װי געניאַל אין דער גרויסער סטאַלין, דער פאָטער פון די פעלקער, 
די לויכטנדיקע זון! 


סאָוויעטישע זשורנאַליסטן האָבן אין פאַרלויף פון די 50 יאָר געװוּסט נאָר צו זינגען 
הללויהס צו די מלוכהשע און פּאַרטייאישע אינסטאַנצן. אין דער פאַרצווייגטער פּרעסע פון 
פסס"ר האָט קיינמאָל ניט געקענט דערשיינען אַן אָפּאָזיציאָנעלער מאמר, אַ קריטישע נאָטיץ, 
אַן אינטערפּעלאַציע צום גענעראַל-סעקרעטאַר צי צו וועלכן מיניסטער. אַלץ און אַלע האָבן 
באַדאַרפט נאָכזאָגן אמן, ניט אָפּװײכן, חלילה, פון דער ליניע, טריי דינען דעם פירער. ניט 
וויכטיק, אַז היינט הייסט ער לענין, מאָרגן -- סטאַלין, שפּעטער כרושטשאָוו, קאָסיגין אא"וו. 

דאָס זעלבע בנוגע די אַראָפּגעזעצטע און דערשאָסענע שעפן פון דער זיכערהייט-פּאָליצײ: 
דזשערזשינסקי, יאַגאָדאַ, יעזשאָוו, בעריאַ. און אַנדערע... 

ווען כאָטש איין צייטונג פרעגט אין די יאָרן פון דער קאָלעקטיװויזאַציע, וועלכע איז אַן 
און פאַר זיך געווען אַ וויכטיקע אידעע און אויפטו, צי מון דאָס איינפירן קאָלכאָזן זיין 
פאַרבונדן מיט מיליאָנען קרבנות און גורם זיין צו אַ שרעקלעכן הונגער אין די דרייסיקער 
יאָרן! -- װאָלט אפשר די רעגירונג געענטפערט און זיך פאַרענטפערט, דערקלערט אירע 
ראַנגלענישן און שוועריקייטן. די פּרעסע האָט נאָר געװוּסט צו דערציילן, וי ענטוזיאַסטיש 
לויפן פּויערים זיך פאַרשרייבן אין די לאַנדװירטשאַפטלעכע קאָמונעס.. 

װאָלט דערלויבט געווען כאָטש איין אָפּאָזיציאָנעל אַרטיקל קעגן די , טשיסטקעס", רדיפות, 
פּראָצעסן און ליקװידאַציע פון דער א: ג. , טראָצקיסטישער אָפּאָזיציע", אָדער אַרויסברענגען 
ספיקות, אַז טוכאַטשעװוסקי, בליכער, גאמארניק, צי אַ בוכאַרין, ראַדעק און פּיאַטאַקאָוו, זענען 
דאָך ניט געווען קיין שפּיאָנען און , שונאים פון פאָלק", וועלכע האָבן זיך פאַרקויפט דעם 
דייטשן פאַשיזם און יאַפּאַנישן אימפּעריאַליזם -- װוי אַנדערש װאָלט אויסגעזען די אינערלעכע 
אַנטװיקלונג אין ראַטן-פאַרבאַנד ? וויפיל טויזנטער אידעישע און טרייע קאָמוניסטן פון לאַנד 
און פון אױיסלאַנד װאָלטן זיך אויסגעלעבט אין נחת און אין פריידן אין פסס"ר, געניסנדיק פון 
זייער אָקטאָבער-מי און מאַרקסיסטישער אמונה -- אָנשטאָט אויסגעליפערט צו וערן אין די 
ברוטאַלע הענט פון דער ג.פ.או., צי נ.ק.וו.ד. אָדער ק.ג.ב., פאַרשיקט װוערן אין װיסטע לאַגערן, 
אָדער באַלד דערשאָסן צו װערן? 

װאָלט היינט געװאַגט דאָרט פרעגן אַ צייטונג, הלמאי מען ליפערט אַזױ פיל געװוער פאַר 
די אַגרעסיוע אַראַבישע לענדער, בעת דעם אייגענעם פאָלק האָט מען נאָך נישט פאַרזיכערט 
אויף הונדערט פּראָצענט ברויט צו דער זעט, צי אַנדערע אַרטיקלען פון ערשטן טאָג-טעגלעכן 
געברויך ? 

און ניט נאָר לגבי דעם געדרוקטן װאָרט זענען געווען האַרבע באַגרענעצונגען. אויך אין 
פּאַרלאַמענטאַרישן לעבן האָט מען אַנדערש ניט געװוּסט וי די איין-און-איינציקע קאַנדידאַטן- 
ליסטע און כמעט פולע הונדערט פּראָצענט אָפּגעגעבענע שטימען פאַר אירטוועגן.. 

דאָס פעלן פון פרייהייט פון װאָרט האָט באַרױבט פון פרייהייט מיליאָנען סאָוויעטישע 
בירגער. דער מאַנגל אין דעמאָקראַטיע האָט גורם געווען צו האַרבע אַנטי-דעמאָקראַטישע 
דערשיינונגען, 

װאָס שייך דעם יידישן בילאַנס צו די 50 יאָר אָקטאָבער, פאַלט ער אס אַ סך אַ סך 
טרויעריקער וי דער אַלגעמײנער סך-הכל. ווייל פון דעם אַלעמען װאָס איז געגעבן געװאָרן 
דער יידישער באַפעלקערונג אין די ערשטע 15 יאָר נאָך דער רעװאָלוציע -- יידישע שולן 
ביכער-פאַרלאַגן, צייטונגען, טעאַטערס, אַפּילו אַ יידישע אױטאָנאָמע געגנט אין ביראָ-בידזשאַן -- 
איז היינט קיין זכר ניט געבליבן. דאָס אויסמאָרדן די יידישע שרייבערס האָט באַװיזן די 
טענדענצן און כוונות פון די סאָוויעטישע מנהיגים כלפי דער יידישער מינדערהייט דאָרטן 
וװעלכע אין די איינציקע פון די פיל פעלקער, פאַרמשפּט געװאָרן אויף אַסימילאַציע, 
אינטעגראַציע און פולשטענדיקן נאַציאָנאַלן ניהיליזם. בלויז געציילטע בתי-כנסת זענען דאָס 
איינציקע אָרט װוּ יידן קענען זיך טרעפן וי אַ נאַציאָנאַלע גרופּע, 

אַז מיר װעלן נאָך צו דעם צוגעבן די פאַרביסענע קעגנערשאַפט צום ציוניזם און צום 
יידישן אויפטו אין דער אויפגעריכטער מדינה, וי אויך די האַנדלונג פון מאָסקװע כלפי 
ישראל -- ערב, בעת און נאָכן זעקס-טאָגיקן קריג -- פאָדערט זיך אַ סך מוט און גבורה, צו 
זאָגן היינט אַ גוט װאָרט וועגן רוסלאַנד... 

אינעם נאָר-װאָס דערשינענעם בוך , חיי עם וייצמן" (, מיין לעבן מיט וייצמאַנעןץ, 
דערציילט די אלמנה פון ערשטן מדינה-פּרעזידענט, אַז ווען זי איז אין יאָר 1954 צוריק געפאָרן 
פון אַמעריקע, האָט זי אויף דער שיף געהאַט אַ געשפּרעך מיט סער װינסטאָן טשערטשיל, 
וועלכער האָט איר געזאָגט: , די דאָזיקע מלחמה (צװוישן ישראל און מצרים אין יאָר 1948 -- 
ד. ש:) האָט ניט באַדאַרפט פאָרקומען. אין אַלץ איז שולדיק בעווין -- דער אַנטיסעמיט?.. 
און װיעראַ ווייצמאַן פרעגט אים : , פאַר װאָס זאָל אַ סאָציאַליסט זיין אַן אַנטיסעמיט ?" 

די דאָזיקע דערציילונג איז וי אָפּנעמאָסטן פאַר די יוני"געשעענישן אין יאָר 1967 אין 
אונדזער ראַיאָן. מען דאַרף בלויז פאַרטוישן דעם נאָמען בעווין אויף... קאָסיגין, נאָר דערביי 
ניט אַרױפװאַרפן די גאַנצע שולד אויף די פּלײיצעס פונעם לעצטן אָבער אַ גרויסע אחריות 
פאַרן אויסברוך פון קריג און פאַרן ניט דערלאָזן צו אַ שלום צװוישן די אַראַבער און ישראל, 
טראָגט די איצטיקע סאָוויעטישע רעגירונג. און די פראַגע , פאַר װאָס זאָל אַ סאָציאַליסט זיין 
אַן אַנטיסעמיט", מעג מען מיט אַ ריין געוויסן שטעלן פּעדאָרענקאָן צי קיטשקאָן -- און נאָר 
זי זענען מסוגל צו געבן אויף דעם אַ תשובה.. 

אוב ס'איז ריכטיק די פעסטשטעלונג, אַז די רעװאָלוציע עסט אויף אירע אייגענע קינדער -- 
און אין פאַרלויף פון די 50 יאָר ראַטן-פאַרבאַנד איז אויף אַ טראַגיש-שױידערלעכן אופן דאָס 
באַשטעטיקט געװאָרן! -- האָט דער אָקטאָבער באַװיזן פאַר דער צייט אויך , אויפצועסן" אַ 
סך פון זיינע אידעאַלן. די סאָציאַלע איבערקערעניש אין רוסלאַנד מיט אַ האַלבן יאָרהונדערט 
צוריק האָט אויף אירע פאָנען ניט געהאַט אָנגעשריבן די אַלע פאַרקריפּלונגען און מעשים, 
וועלכע האָבן גאָרניט צו טאָן מיטן סאָציאַליזם און קאָמוניזם, נאָר פאַרקערט -- זיי זענען 
אַ חילול השם פאַר די דאָזיקע באַצייכענונגען. דאָס אויפשטעלן אין לאַנד אַן ,אַרבעטער- 
אַריסטאָקראַטיע" מיט דיספּראָפּאָרציאָנעל הויכע לוינען פונעם אַרבעטער און מיט אויסער- 
געוויינלעכע פּריװוילעגיעס; דאָס פאַרװאַנדלען די פּראָפּעסיאַנעלע פאַראיינען אין אַ פיליאַל 
פון דער פּאַרטײ און רעגירונג ; דאָס צונעמען ביים פאָלק די עלעמענטאַרסטע דעמאָקראַטישע 
פרייהייט פון קריטיקירן אַמאָל די אינערלעכע, צי אױיסערן-פּאָליטיק פון פּאַרטײי-צ. ק. און פון 
דער רעגירונג; דאָס חברן זיך מיט כל-מיני רעאַקציאָנערע דיקטאַטאָרן, וועלכע װערן מיט 
גרויס פּאַראַד און כבוד אויפגענומען אויף די טריבונעס פון ערשטן מאַי און פון 7טן נאָוועמבער 
אין מאָסקװע, בעת אין די לענדער פון ד"י דאָזיקע הערשערס, וועלכע די סאָװיעטן וילן 
געווינען, שמאַכטן טויזנטער קאָמוניסטן אין די תפיסות. גלייכצייטיק איז ביי זיי נאָך פאַר- 
בליבן די אַלטע שנאה און פאַרביסענע קעגנערשאַפּט צו די סאָציאַליסטישע פּאַרטײען און 
סאַציאָל-דעמאָקראַטישע מנהיגים. דער ירדנער מלך חוסיין איז ביי זיי אַ גאָר אָנגעלײגטער 
גאַסט, דערפאַר װעט מען ניט אײינלאַדן אין קרעמל אַ סאָציאַליסטישן פּרעמיער פון איינעם 
פֿון די סקאַנדינאַװישע לענדער. די דאָזיקע גראַװיטאַציע צו דיקטאַטאָרן און אַלערגיע צו 
סאָציאַליסטן, איז איינער פון די בולטסטע כאַראַקטער-שטריכן פון סאָויעטישן רעזשים. 

אָבער טראָץ אַלעמען מוזן מיר אויך די איצטיקע רוסלאַנד זען פון אַ היסטאָרישער 
פּערספּעקטיוו --- סיי בנוגע דעם עבר, סיי בנוגע דער צוקונפט. דער בוים טאָר ניט פאַרשטעלן 
דעם װאַלד (ניט געקוקט דערויף, װאָס מאָסקװע האָט פּאַרפלאַנצט אַ סך אַזעלכע ,,ביימער") -- 
און אַלס סאָציאַליסטן און יידן דאַרף מען ניט אַרױסלאָזן פון אויג אויך דאָס פּאָזיטיווע פון 
אַמאָל און בטחון אויף ענדערונגען אין דער צוקונפט. 

עס איז ניט אָפּצולײקענען, אָדער נעגירן די באַדייטונג פונעם אָקטאָבער פאַר די פעלקער 
אין געוועזענעם צאַרישן רוסלאַנד און זיין השפּעה אויפן באַפּרייאונגס-קאַמף פון די אונטער- 

דריקטע פעלקער אין אַזיע און אַפּריקע; מען טאָר ניט פאַרגעסן אין דעם חסד מיט דער 
יידישער באַפעלקערונג אין די ערשטע יאָרן פון דער רעװאָלוציע ; אונדזער דור דאַרף אַװודאי 
אין זינען האָבן די ראָל פון דער רויטער אַרמײ ביים דערפירן צו אַ מפּלה פון דער היטלעריס- 
טישער דייטשלאַנד, װי אויך די גראָמיקאָ-דעקלאַראַציע און די סאָוויעטישע אַקטיװוע שטיצע 
ביים אויפשטעלן די יידישע מדינה. 

אַזעלכע ענדערונגען און עקסטרעמע װי קעגנזעצלעכע האַנדלונגען פון דער סאָוויעטישער 
פּאָליטיק כלפי אַנדערע און אונדז, לאָזט איבער אַ פונק פון האָפענונג, אַז אויפן אַלגעמײן- 
סאָציאַליסטישן און יידיש-ישראלדיקן פראָנט זענען נאָך אפשר צו דערװאַרטן גינסטיקע 
איבעראַשונגען. 

דערווייל איז דער פרילינג, וועלכן רוסלאַנד האָט אויסגעפיבערט מיט 50 יאָר צוריק, 
פאַרצויגן מיט אַ סך װאָלקנס, װאָס פאַרטונקלען דעם הימל פון דער סאָציאַלער רעװאָלוציע, 
ניט די היינטיקע סאָוויעטישע אָנפירונג װעט די שװוערע װאָלקנס פונאַנדערטרייבן -- נאָר 
אפשר די יעװוטושענקאָס און אַנדערע, מער ליבעראַלע כוחות. 

לאָמיר האָפן ! (י"ש ת"א, נאָוועמבער 1967) 


בודאַפּעשט -- מאַסקװע -- פּעקין 


די באַראַטונג פון 67 קאָמוניסטישע פּאַרטײען, וועלכע איזן די טעג אָפּגעהאַלטן געװאָרן 
אין דער הױפּטשטאָט פון אונגאַרן, האָט געצויגן אויף זיך די אויפמערקזאַמקײט פון דער 
גרויסער וועלט -- פון פריינד, וי פון פיינד פון דער אַרבעטער-באַװעגונג און פון די סאָציאַ- 
ליסטישע מדינות. בעת די ערשטע האָבן דערװאַרט פון בודאַפּעשט די בשורה פון באַנייאונג, 
פון קאָנסאָלידאַציע און -- װער וייסט -- אַ מעגלעכע פּשרה (צי גאָר פאַרשאַרפטן ריס) 
צווישן מאַאָ טסע טונג און ברעזשניעוון, האָבן די קעגנער ניט געהאַט קיין ספיקות, אַז אויך 
דער איצטיקער, באַנײיטער פּרוּוו מצד מאָסקװע אויפצולעבן דעם גייסט פון קאָמינטערן, צי 
קאָמינפאָרם -- װעט זיך ענדיקן מיט אַ דורכפאַל... 

פון די קאַרגע ידיעות, װאָס האָט ביז איצט זיך אָפּנעשפּילט אויף דער באַראַטונג, איר 
צוזאַמענשטעל און אויפגאַבן -- איז ניט שווער צו אַנאַליזירן און אפילו זיך דערלויבן אויף 
געוויסע פּראָגנאָזן בנוגע דער ווייטערדיקער אַנטװיקלונג און גאַנג פון דער קאָמוניסטישער 
באַוועגונג בכלל און אויף די ווייטערדיקע באַציונגען צווישן מאָסקװע און פּעקין בפרט. 

זינט דעם ברוגז און אָפּענער מחלוקת צװוישן די קאָמוניסטישע פּאַרטײען פון כינע און 
פון ראַטן-פאַרבאַנד, באַמיט זיך מאָסקװע צו זאַמלען אונטער איר פאָן אַלע מאַרקסיסטישע 
פּאַרטײען אין דער וועלט, כדי איזאָלירן, סטעמפּלען און פאַראורטיילן מאַאָ טסע טונגס פּאַרטײ 
אַלס אָפּטריניקע, צי פאַרעטערין פון דער אָקטאָבער-אידײע. זי יל עס נישט טאָן מיט דער 
זעלבער, שאַרפער פאַרביסנקייט, װי סטאַלין בשעתו האָט זיך געפירט כלפי טיטאָן און יוגאָס- 
לאַװיע. אָבער דער קרעמל, וועמען ס'איז שווער צו באַפרײיען זיך פון דער קאָמינטערנישער 
און קאָמינפאָרמישער טראַדיציע, יל ניט משלים זיין, אַז װער פון דער מחנה, נאָך דערצו 
אזא ריז װי כינע, זאָל זיך פון אים אָפּגרענעצן, באַקעמפן און באַשמוצן מיטן באַקאַנטן 
לעקסיקאָן און באַשולדיקונגען, וועלכע מאָסקװע האָט אָנגעװועגדט כלפי אירע פּאָליטישע 
קעגנערס. דער ביישפּיל פון כינע איז געװאָרן זייער אָנשטעקנדיק און אָנרעגנדיק, אַז אפילו 
אַזאַ געאָגראַפיש ווייטע פון כינע, אַלבאַניע, איז געװאָרן איר פאַרבינדעטער און הייסער 
אָנהענגער. אויך קובאַ איז געװאָרן אַ מורד במלכות, רומעניע גייט זיך איר וועג, און די 
קליינע האָלענדישע קאָמפּאַרטײי אידענטיפיצירט זיך נישט מיט מאָסקװעס שטעלונג צום 
קריזיס אין אונדזער ראַיאָן. די אַמאָל געהאָרכזאַמע קאָמוניסטישע פּאַרטײיען, וועלכע האָבן אָן 


578 


װאַקלונגען אָנגענומען דעם דיקטאַט פון מאָסקװער צענטער, ווילן איצט, אויף אַ סך געביטן, 
מאַכן שבת פאַר זיך, דערשיינען מיט אַ זעלבשטענדיקער מחשבה און אייגענע מעשים, 

למען האמת דאַרף געזאָגט װערן, אַז די בכורה פון װעלן זיך באַפרײען פון מאָסקװעס 
דיקטאַט, געהערט אומבאַדינגט דעם מאַרשאַל טיטאָ. ער האָט נאָך אין יאָר 1946 , געװאָרפן 
די הענטשקע" דעם מעכטיקן און גרויזאַמען סטאַלין און אַ סך יאָרן אױסגעהאַלטן דעם 
פּאָליטישן בויקאָט און עקאָנאָמישע בלאָקאַדע מצד דער גאַנצער קאָמוניסטישער וועלט. פאַר 
װאָס פּעקין צאָרנט אַזױ אויף טיטאָן -- איז שװוער צו פאַרשטײין, ווייל בעצם איז ער דאָך 
געווען דער וועגווייזער און פאָרגייער פון איבעררייסן מיט מאָסקװע. נאָר אױב מאַאָ טסע 
טונג איז אַזױ אומדאַנקבאַר דער מאָסקװער וועגווייזערין, וועלכע האָט אים אַזױ פיל געהאָלפן 
אין דורכפירן דעם כינעזישן אָקטאָבער, טאָ װאָס פאַר אַ סענטימענטן קען זי שוין האָבן פאַרן 
יוגאָסלאַװישן דרך פון מרידה קעגן קרעמל? 

מיר געדענקען די געשיכטע. אויך גאָמולקאַ האָט זיך געװאָלט גיין זיין , פּױלישן וועג", 
אָנשטאָט אויפן אַספאַלטירטן סאָוויעטישן שאָסײ... נאָר בימי סטאַלין האָט מען זיך נישט צו 
פיל געצאַצקעט מיט אַזעלכע. גאָמולקאַן האָט גראָד אָפּגעגליקט מערער פון אַלעמען, אַנטקעגן 
אַזאַ סלאנסקי, צי אַננא פּאוקער. 

נאָך כרושטשאָווס רעדע אויפן צוואנציקסטן קאָנגרעס און נאָך די פּרוּוון פון דע-סטאַלי- 
ניזאַציע, איז מאָסקװע שוין נישט מסוגל אָנצװואַרפן אַן אימה, צי אָנװענדן כוח כלפי די 
װידערשפּעניקע פּאַרטײען. זי מוז זוכן אַ פּשרה און איז אַפּילו גרייט צו טאָלערירן אָפּנױגן. 
נאָר אויב דאָס אַלץ העלפט ניט -- איזאָלירן און פאַראורטיילן דעם , בונטאָוושטשיק", 

דאָס לעצטע טאַקע האָט געװאָלט דערגרייכן, מיט דער בודאַפּעשטער באַראַטונג, דער 
צ. ק. פון דער אַלפאַרבאַנדיקער קאָמוניסטישער פּאַרטײ און איר אויסלענדישע אָפּטיילונג. 
ווייל אַלע נסיונות מצד דעם ראַטן-פאַרבאַנד זיך איבערצובעטן מיט כינע -- האָבן געליטן 
אַ דורכפאַל. יש אומרים, אַז דאָ האָבן מיר צו טאָן ניט נאָר מיט אידעאָלאָגישע ענינים בנוגע 
די אָדער יענע פּירושים צום מאַרקסיזם-לעניניזם, נאָר אויך -- און אפשר, דער עיקר -- 
מיט טעריטאָריעלע פראַגן, גרענעצן, צוריק געבן שטחים אדג"ל, 

דער האַרבער ריס צווישן די צוויי ריזן, פאַרשאַפט ברעזשניעוון אַ סך קאָפּװײטיק. כדי 
אויך אין אַנדערע פּאַרטײען זאָל ניט אַרײין דער ,, כינעזישער דיבוק", טוט מאָסקװע אַלץ צו 
צעמענטירן די רייען און באַקומען פון אַלעמען אַ רעזאָלוציע װאָס זאָל פאַראורטיילן די 
ליניע פון פּעקין. צו דעם צוועק האָט זי צונויפגערופן די איצטיקע באַראַטונג אין בודאַפּעשט -- 
נאָר װידער אָן כינע, אָן דער קאָמפּאַרטײ פון צפון-װיעטנאַם און פון קובאַ. אַפּילו די רומענישע 
פּאַרטײ, וועלכע האָט נאָכן דערפילן עטלעכע אירע באַדינגונגען, כדי צו קומען קיין בודאַפּעשט -- 
האָט אין מיטן דער קאָנפערענץ זי פאַרלאָזט.. 


: 


דער , זעץ אין טיר" פון דער רומענישער דעלעגאַציע האָט באַװיזן, אַז אַפילן אויף אַזאַ 
נאָענטן שכן װי בוקאַרעשט, איז מאָסקװע ניט אימשטאַנד היינט אויפצוצווינגען דיסציפּלין. די 
זעלבע רומעניע, וועלכע האָט אַרױסגעװיזן אַזױ פיל זעלבשטענדיקייט כלפי מאָסקװע, מוט 
כלפי די אַראַבער און ערלעכקייט כלפי מדינת ישראל פאַר, בעת און נאָכן זעקס-טאָגיקן קריג -- 
האָט ניט געװאָלט משלים זיין מיט דער דעמאַגאָגישער קריטיק און אומגעצוימטער העצע 
קעגן איר מצד דעם סעקרעטאַר פון דער סירישער קאָמוניסטישער פּאַרטײ, כאַלעד באכדאש. 
דער דאָזיקער שאָװויניסט, וועלכער ריכט מערער אָפּ גלות אין דער פרעמד, װי ער זיצט אין 
דמשק, װוּ עס הערשט אַ פּראָדסאָוויעטישע רעגירונג, איז אויף דער באַראַטונג , געװאָרן דאָס 
מויל" פון מאָסקװע, צי פון דער מזרח-דייטשער פּאַרטײ און פאָרגעװאָרפן ,,ציוניזם" און 
נאַציאָנאַליזם" דער רומענישער קאָמוניסטישער פּאַרטײ. 

איז דאָס די איראָניע פון גורל, צי אַ פּועל-יוצא פון אַ באַשטימטער לאָגישער אַנטװיקלונג -= 
נאָר אַ פאַקט איז, אַז פּונקט וי דער סאָוויעטיש-מצרישער בלאָף וועגן אַ כלומרשטער קאָנצענט- 
ראַציע פון ישראלדיקן מיליטער ביי דער סירישער גרענעץ האָט אין אַ גרויסער מאָס גורם 
געווען צום מלחמה-פייער אויפן נאָענטן מזרח, אַזױ האָט אויך איצט דער סירישער דעלעגאַט 
אין בודאַפּעשט צעבלאָזן פונדאָסניי דאָס מלחמה-פייער צװוישן מאָסקװע און בוקאַרעשט. 


די רומענער אין בודאַפּעשט האָבן געפאָדערט, אַז באַכדאַש זאָל נישט נאָר צוריקציען 
זיינע רייד, נאָר אַז די אַנדערע דעלעגאַציעס זאָלן פאַרוּרטיילן זיין אַרױסטריט. ווייל אַזױ 
איז בפירוש געווען אָפּגערעדט: קיינער ווערט נישט אָנגעריפן -- סיי די אָנװועזנדיקע קאָמו- 
ניסטישע פּאַרטײען אויף דער באַראַטונג, סיי די װאָס װעלן דאָרט ניט זיין. אָבער סיריע האָט 
זיך איר וועג אין אונדזער ראַיאָן, און אויך --- אויף קאָמוניסטישע צוזאַמענקונפטן. אומעטום 
די זעלבע עקסטרעמקייט, עקסטראַװאַגאַנטקײט, חוצפה און... אומפאַראַנטװאָרטלעכקײט. 


און נאָך אַ ,ישראלדיקער מאָמענט" אויף דער בודאַפּעשטער באַראַטונג. מק"י -- די 
ישראלדיקע קאָמוניסטישע פּאַרטײ, וועלכע איז לעצטנס געװאָרן אַ חוזר בתשובה בנוגע דער 
יידישער מדינה און אַ כופר בעיקר אין דער סאָוויעטישער פּאָליטיק אויפן נאָענטן מזרח -- 
איז קיין בודאַפּעשט ניט געװאָרן איינגעלאַדן, דער ,,חטא" פון טשאושעסקון אויף דעם געביט 
איז אפשר אַ האַרבערער וי פון מיקוניסן -- אָבער אויף וויפיל מאָסקװע איז געגאַנגען אין 
לעבן, אַן די רומענישע פּאַרטײ זאָל יאָ זיין פאַרטרעטן, אַזױ האָט זי פאַר מק"י לכתחילה 
פאַרקלאַפּט די טיר, ניט געשיקט קיין איינלאַדונג, ניט געווען פאַראינטערעסירט צו הערן אירע 
פאָרשטייער. מק'י האָט זיך געפילט געטראָפן פון אַזאַ באַציוּנג מצד מאָסקװע און געשריבן 
אַ פּראָטעסט צו דער אָרגאַניזאַטאָרין און גאַסטגעבערין פון דער בודאַפּעשטער באַראַטונג -- 
צום צ. ק. פון דער אונגאַרישער קאָמוניסטישער פּאַרטײי. מיקוניס, סנה און ווילענסקאַ שרייבן 
צוו. אַנד. אין דעם בריוו, אַז דאָס ניט איינלאַדן זיי צו דער באַראַטונג איז , אין פולשטענדיקער 
סתירה צו די נאָרמעס װאָס פאַרפליכטן אין דער קאָמוניסטישער באַוועגונג, צו דער זאַך 
פון אייניקייט"... 


װי שווער ס'איז אַרױס צו שפּרינגען פון דער אייגענער הױיט! װער נאָך װי די דרי 
מחברים פון דעם דאָזיקן בריוו ווייסן, אַז דער חרם פון מק"י, װי פון גאַנצע מדינות, איז ניט 
אין סתירה צו קאָמוניסטישע נאָרמעס, נאָר גראָד אַ גענעראַל-ליניע, אַן ,, אני-מאמין" פון סוסלאָוון 
און ברעזשניעוון, פון אולבריכטן און גאָמולקאַן. ווייל קאָמוניסטישע נאָרמעס האָבן תמיד 
באַטײט ווער עס אין ניט מיט אונדז -- דער אין קעגן אונדז". דערפאַר האָט מען אַזױ 
ריקזיכטלאָז געהאַנדלט בשעתו מיט טיטאָן און גאָמולקאַן, וי איצט כלפי מיקוניסן און יידישע 
קאָמוניסטן אין די תפוצות, וועלכע וילן ניט בלינד פאָלגן מאָסקװע. 


און דאָ ליגט דער שליסל פונעם דערפאָלג פון דער איצטיקער באַראַטונג, צי פון דעם 
צוקונפטיקן קאָנגרעס פון די קאָמפּאַרטײען: 


באַפּרײיען זיך פון די ביז איצטיקע קאָמוניסטישע נאָרמעס פון דיקטאַט, פון אונטעראָרדענען 
זיך איין צענטער (דעם מאָסקװער, צי פּעקינער), ליקווידירן יענע איינשטעלונגען, װאָס האָבן 
אויף אַ געצנדינערישן אופן פאַרשקלאַפט גאַנצע קאָמוניסטישע פּאַרטײען און אירע מנהיגים 
צו מאָסקװע. 
די בודאַפּעשטער באַראַטונג האָט באַװיזן, אַז דער וועג פון דעמאָקראַטזאַציע פון דער 
קאָמוניסטישער באַװעגונג איז אַ נאָך פּאַמעלעכערער און מיט ניט װייניקער זיגזאַגן און 
צוריקטריטן, װי די סאָוויעטישע דעסטאַליניזאַציע. 
(יייש ת"א, 6,3,68) 

אַנטייײידישער דזשונגל אין פּױלן 


פאָריקע װאָך האָט די ישראל-רעגירונג אַנולירט דעם האַנדלס-אָפּמאַך מיט פּױלן, וייל 
אין לעצטן יאָר, זינט עס זענען איבערגעריסן געװאָרן די דיפּלאָמאַטישע באַציוּנגען צװישן 
װאַרשע און ירושלים, האָט יענער צד גאָרניט געטאָן, כדי דערפילן די התחייבותן פונעם 
אונטערגעשריבענעם הסכם, אַפּילו שולדיק געבליבן אַ חוב פון 2,5 מיליאָן דאָלאַר פאַר 
געליפערטע סחורות. אין קעגנזאַץ צו אונגאַרן, בולגאַריע און יוגאָסלאַװיע, וועלכע האָבן טראַץ 
די איבערגעריסענע דיפּלאָמאַטישע באַציוּנגען, ניט אָפּגעשטעלט דעם האַנדל מיט ישראל -- 
האָט פּױילן אויך אויף דעם געביט דעמאָנסטרירט איר פאַרביסנקייט און פאַריסנקייט. דעריבער 
איז דאָס בטל מאַכן מצד ירושלים דעם האַנדלס-אָפּמאַך, געווען בלויז אַ פאָרמעלער אַקט צַו 
אַ פאַקטישן צושטאַנד, 


איצט װעט די פּוילישע פּרעסע ווידער האָבן אַ געלעגנהייט אָנצופאַלן אויף דער ישראל- 
רעגירונג, הלמאי זי האָנאָרירט ניט קיין אינטערנאַציאָנאַלע און צווישן-מלוכהשע הסכמים, איז 
זיי מבטל איינזייטיק --- און דערביי דערמאָנען שעקספּירס העלד, שײילאָקן, װי די ישראלדיקע 
פאַרקערפּערונג פון גייציקייט, אומערלעכער מסחר, שפּעקולאַציע אדג"ל. נאָר אַזאַ סאָרט 
באַשולדיקונג וי שײילאָק, איז בעצם אַ קאָמפּלימענט אַנטקעגן דעם ביזאיצטיקן, נבוהדיקן 
לעקסיקאָן מצד דער פּױלישער פּרעסע, ראַדיאָ און טעלעוויזיע אויפן חשבון פון מדינת ישראל, 
דעם ציוניזם און דער יידישער מינדערהייט דאָרטן. 


אַזױ װי די איצטיקע הערשער פון פּוױלן זענען שטאַרק עמפינדלעך און באַלײדיקט אויף 
דעם פאָרװורף אַנטיסעמיטיזם, אַז זיי האָבן אַפילו געשיקט קיין לאָנדאָן דעם זשורנאַליסט 
יעזשי לאָבמאַן און דעם באַקאַנטן רעטער פון יידן בעת דער אָקופּאַציע, מאַרעק אַרטשינסקי, 
אָפּצולײיקענען די דאָזיקע באַשולדיקונג -- װעלן מיר זיי צוליב טאָן און די פּאָליטיק פון דער 
ציראַנקעװיטש-רעגירונג און גאָמולקאַ-פּאַרטײ באַצייכענען בלויז וי אַן אַנטי-יידישע, ניט 
אַנטיסעמיטישע, צוליב עטלעכע טעמים: 

וי באַװוּסט, געהערן אויך די אַראַבער צו די סעמיטישע פעלקער -- און װער װעט היינט 
חושד זיין װאַרשע און מאָסקװע, אַז זיי זענען אַנטי-מצריש, אַנטי- סיריש צי אַנטי-אַלזשיריש ; 

מדינת ישראל איז דאָך אַ יידישע מדינה -- און ניט קיין סעמיטישע; פּונקט וי די 
ציוניסטישע באַװועגונג באַשטײט פון בלויז יידן --- און ניט פון סעמיטן; אויך די 20, צי 20 
טויזנט פון דער שארית הפּליטה אין פּױלן -- זענען יידן. וועלן מיר טאַקע באַפּרײיען װאַרשע 
פונעם אַנטיסעמיטישן פאָרװוּרף, און פאַרבייטן מיט אַן אַנדערער באַצייכענונג: אַנטי-ײדישער 
דזשונגל ! 


דער באַליבטסטער אַרגומענט קעגן ישראל מצד די קאָמוניסטישע לענדער אין מזרח- 
אײראָפּע איז דער, אַז מיר זענען היטלערס יורשים און נאָכפאָלגער אויפן נאָענטן אָריענט, 
אַז מיר ווענדן אָן געסטאַפּאָימעטאָדן כלפּי די אַראַבער און אַז נאָר אַ דאַנק דער הילף פון 
נעאָ-נאַצישן מערב-דייטשלאַנד, האָבן מיר אָפּגעהאַלטן דעם נצחון אין יוני 1967. אַ מין 
,ישראל-נאַציס". פּונקט װי די ענדעקעס און די היטלעריסטן מיט אַ 20 יאָר צוריק, האָבן 
געסטראַשעט די וועלט מיט ,,זשידאָ-קאָמונא". אַ מאָדנער , גילגול פון אַ ניגון" -- גאָמולקאַ 
און מאָטשאַר האָבן עטװאָס ,, קאַרעגירט" דאָס שרעק-װאָרט פון אַדאָלף נאָװאַטשינסקי און 
אַדאָלף היטלער... 


אין שטרייכערס ,, שטירמער" האָט מען אָפּט מזווג געווען ד"ר חיים ווייצמאַן מיט װלאַדימיר 
לענין, נחום סאָקאָלאָוו מיט לעוו טראָצקי און הרב אבא הלל סילװער מיט יאָסיף װיסאַ- 
ריאָנאָװיטש סטאַלין. איצט האָט דער לאָדזשער ,גלאָס ראָבאָטניטשי" (, אַרבעטער-שטימע") 

אָפּגעדרוקט אַן אָפּענעם בריוו פון פּיאָטר גאָשטשינסקי צו גאָלדע מאיר --- און אונדז צונויפגע- 
פּאָרט מיט די גרעסטע רוצחים פון ,דריטן רייך". 

מעשה תם פרעגט גאָשטשינסקי: , איז אמת װאָס מען זאָגט, אַז איער גענעראַליסימוס 
איז נישט משה דיין, נאָר דער ס.ס -פּאָלקאָװניק אָטאָ סקאָרצעני און אַז דאָס פאַרשטעלטע אויג 
איז נאָר כדי נישט קענען אים אידענטיפיצירן 1" אויך האָט גאָשטשינסקי געהערט, אַז גאָלדע 
מאיר באַהאַלט אויס ביי זיך אין שטוב (פאַר אַ סך געלט, פאַרשטייט זיך), מאַרטין באָרמאַן, 
היטלערס פאַרטרעטער. און נאָך אַזאַ , שידוך" -- קומט אַ װאָרענונג: , איער דראַנג נאָך 
אָסטען, לויט היטלערס בײישפּיל, װעט ניט מצליח זיין. פריער אָדער שפּעטער װעט איר דאַרפן 
צוריק געבן אַלץ, װאָס איז נישט אייערס, וי דאָס האָט פּאַסירט מיט יענעם אַדאָלפן. 

דער דאָזיקער פּיאָטער האָט אויך ‏ הומאָר". צום סוף פון זיין בריוו, גיט ער גאָלדען 
אַן עצה: ,, בכלל, פרוי מאיר, בעסער איר זאָלט אַכטונג געבן, צי איער טשאָלנט איז ניט 
צופיל פאַרברענט געװאָרן --- פאַר פּוילן דאַרפט איר זיך נישט זאָרגן". 

אָבער נישט אַלע זשורנאַליסטן דאָרט באַנוצן זיך קעגן ישראל מיטן טשאָלנט-אַרגומענט. 
לאָדזש איז סוף-כל-סוף אַ פּראָװינץ אַנטקעגן װאַרשע. דאָ, אין דער הױפּט-שטאָט, איז דער 
אַנטי-יידישער גיפט באַגרינדעט מער מאַרקסיסטיש, לויטן דיאַלעקטישן מאַטעריאַליזם. , זשיטשע 
װאַרשאַװי" האָט פאָריקן חודש געשריבן, כמעט יעדן טאָג: ,ישראל גרייט אַ וייטערדיקע 
אַגרעסיע. עס קומען דאָרט פאָר מיליטערישע קאָנצענטראַציעס און מאָביליזאַציע פון רעזער- 
װויסטן". אָדער אַזאַ ידיעה: , די ישראלדיקע סאָלדאַטעסקע ווענדעט אָן טעראָר און רעפּרעסיעס 
לגבי דער אַראַבישער באַפעלקערונג אויף די פאַרנומענע געביטן. אין דער זעלבער צייט 
חזרן זיך כסדר איבער די אומאויפהערלעכע באַװאָפּנטע פּראָװאָקאַציעס פון ישראל כלפי 
די אַראַבישע לענדער". 

דאָס איז די תורה בכתב. כדי צו פאַרמיאוסן און באַשמוצן ישראל, איזן עס נאָך אַלץ 
װינציק. די תורה בעל-פה איז אין יענע לענדער שטאַרק אַנטװיקלט. אויף איינער פון די 
פאַרזאַמלונגען אין דער ראַדיאָ-פאַבריק אין װאַרשע, װאָס טראָגט דעם יידישן נאָמען ראָזאַ 
לוקסעמבורג, האָט מען געשיקט רעדן דעם ויצע-פּרעמיער עאוגעניוש שיר, דער איינציק 
פאַרבליבענער יידישער קאַבינעט-מיטגליד אין היינטיקן פּױלן, די פּוילישע אַרבעטער זענען 
גיכער באַזאָרגט מיט זייערע פּראָבלעמען פון אַ העכערן לוין, פון בעסער קענען אָפּעסן און 
זיך באַקלײדן, פון נישט דאַרפן אויסגעבן דעם געהאַלט פון אַ האַלבן חודש אויף אַ פּאָר שיך. 
וועגן דעם האָט דער וויצע-פּרעמיער נישט גערעדט קיין װאָרט, ווייל ער האָט גאָר צו פאַרקויפן 
, ציוניסטישע סחורה". מיט פּאַטאָס רעדט ער אויף דעם אַרבעטער-מיטינג: 


, מיַר זענען שטאָלץ פון דער בשותפותדיקער מלחמה װאָס יידישע און פּוילישע 
קאָמוניסטן האָבן געפירט קעגן ציוניזם צווישן ביידע וועלט-מלחמות, איידער ס'איז 
אַנטשטאַנען מדינת ישראל. היינט פירן מיר אַ קאַמף קעגן ציוניזם, ווען מדינת 
ישראל, דער אימפּעריאַליסטישער אַגענט אויפן נאָענטן מזרח, פאַרשטאַרקט 
זיבנפאַכיק די דאָזיקע געפאַר. דער אינטערנאַציאָנאַלער ציוניזם איז באַזונדערס 
געפערלעך, ווייל ר'איז פאַרבונדן מיט דער רעאַקציע אין די קאַפּיטאַליסטישע 
לענדער". 


ווייזט אויס, אַז די צייטונגען און איניצאירטע פאַרזאַמלונגען, האָבן נאָך אַלץ נישט 
באַפרײט דאָס קנאַפּע 20 מיליאָניקע פּוילישע פאָלק פון דער השפּעה מצד דער 2,5 מיליאָניקער 
ישראל און דער ציוניסטישער ווירקונג מצד דעם הייפל אנטי-ציוניסטישע יידן, װאָס זענען 
געבליבן אין פּױלן, הגם זיי האָבן געהאַט גענוג מעגלעכקייטן זי צו פאַרלאָזן --- און אויך די 
מלוכהשע פאַרלאַגן גיבן זייער ליטעראַרישן צושטייער צו די פאַרלוימדונגען אויף אונדזער 
מדינה. לעצטנס איז װוידער דערשינען אַ בוך פון יאן דזשעדזשיץ און ד"ר טאַדעאוש וואליכאָווסקי 

,די אַגרעסיע פון מדינת ישראל", אין וועלכן עס װערן באַשריבן די שלום-ליבנדיקע אַראַבער 
אַנטקעגן די בלוטדורשטיקע ישראלים, 
4 


נישט געקוקט אויף אַלע טענות פון פּױלנס אָנפירונג, אַז זי באַשולדיקן נאָר ישראל און 
דעם ציוניזם, און אַז זיי זענען ווייט פון אַנטיסעמיטיזם -- מוז אָבער פאָרט אַרױס די אֶל 
פון זאַק, װי דאָס איז געשען אינעם אַרטיקל פון אַנדזשײ ווערבלען, וועלכער רעדט אָפן און 
אומפאַרשעמט, אַז עס זענען פאַראַן צופיל יידן אין די פּאַרטייאישע און מלוכהשע אינסטי- 
טוציעס, אמטן און אינסטאַנצן. דער דאָזיקער אַנדזשײ גריבלט זיך אַפילו אין דער פאַרגאַנגענהײיט 
און ברענגט אַ סטאַטיסטיק, אַז בעת די יידישע באַפעלקערונג אין פאַרמלחמהדיקן פּױלן האָט 
געבילדעט נאָר 990, האָט די צאָל יידישע חברים און דער קי.פּ.פּ. (פּוילישע קאָמוניסטישע 
פּאַרטיי) באַטראָפן פון 22 ביז 26 פּראָצענט. אַזאַ גרויסער אָנטײל פון יידן-קאָמוניסטן אינעם 
קאַמף פאַר אַ סאָציאַליסטיש פּױלן, װאָלט דאָך אייגנטלעך באַדאַרפט זיין , גוט פאַר יידן" און 
די באַציוּנג צו זיי איצט װאָלט באמת באַדאַרפט זיין אַן אַנדערע וי צו.. מדינת ישראל. 
אָבער נעכטיקע טעג! דער זעלבער ווערבלען שרייבט: 

, קיין שום געזעלשאַפּט קען נישט פאַרטראָגן אַן איבערגעטריבענעם אָנטײל פון 
אַ נאַציאָנאַלער מינדערהייט אין די שפּיצן פון די מאַכט-אָרגאַנען, באַזונדערס 
אין די אַמטן פון נאַציאָנאַלער פאַרטיידיקונג, זיכערקייט, פּראָפּאַגאַנדע און 
רעפּרעזענטאַנץ אין אויסלאַנד". 

די דאָזיקע שורות זענען געשריבן געװאָרן אַ ביסל יאָרן נאָך דעם, װי פון די ערשטע 
יידישע גרינדער און בויער פון היינטיקן פּױלן, װי אַלפרעד לאמפּע, ראָמאַן זאַמבראָוסקי, 
הילאַרי מינץ, יאַקוב בערמאַן -- איז קיין זכר נישט געבליבן. אָדער זיי זענען אַװעק אויפן 
עולם האמת, אָדער געפאַלן אַ קרבן פונעם עולם השקר, אין וועלכן עס לעבט זיך אויס דער 
רעזשים... דעריבער איז אויך אין דעם פאַל אוממעגלעך זיך אָפּצזאָגן פון דער אַנאַלאָגיע 
מיטן ענדעקישן אַנטיסעמיטיזם פון פאַר דער מלחמה, וועגן אַ , פאַריידישטע פּױלן, צי מיט 
דער היטלעריסטישער פּראָפּאַגאַנדע וועגן איבערטריבענע ,יידישע איינפלוסן", אָדער מיט 
כרושטשאָווס באַרימטן זאָג אין װאַרשע אין יאָר 1956 וועגן ,,צו פיל אַבראַמאָװיטשעס".. 

איז דען אַ װוּנדער, אַז אין די טעג זענען אָנגעקומען פון פּױלן אַלאַרמירנדיקע, ממש 
אויפשוידערנדיקע ידיעות וועגן דער לאַגע פון דעם ביסל יידן אין יענעם לאַנד. דיפּלאָמאַטן 
און טוריסטן װאָס זענען צוריק געקומען קיין מערב-אײיראָפּע פון באַזוכן אין װאַרשע, קראָקע, 
לאָדזש און װוראָצלאַוו דערציילן וועגן מאַסן-אַרעסטן און פאַלן פון זעלבסטמאָרדן צווישן דער 
שארית הפּליטה; וועגן דער פאַרצווייפלטער לאַגע פון יידישע עלטערן, וועמענס קינדער, 
סטודענטן, זענען אַרײינגעשלײדערט געװאָרן אין תפיסה פאַרן אָנטײל נעמען אין דעמאָנסטראַ- 
ציעס ; אַז היי-יאָר האָט מען נישט געעפנט די זומער-קאָלאָניע פאַר יידישע יוגנגט און קינדער ; 
אַז אַ פינף טויזנט אַלטע לייט און אינװאַלידן, וועלכע האָבן באַקומען שטיצע פון ,,דזשאָינט", 
זענען איצט אויסגעשטעלט אויף די מאָגערע הונגער"-פּענסיעס פון דער רעגירונג. און אחרון- 
אחרון -- מען מאַכט געװאַלטיקע שװעריקייטן די יידן װאָס ווילן עמיגרירן, הגם גאָמולקאַ 
האָט ערשט נישט לאַנג דערקלערט, אַז װער עס וויל פאָרן קיין ישראל (אַ מין , סאָציאַליסטישער 
װאַריאַנט" פון , זשידזשע דאָ פּאַלעסטיני") -- װעט עס קענען טאָן אומגעשטערט. 

אַ טייל דיפּלאָמאַטן זענען ביי דער מיינונג, אַז מען װאָלט אפשר באַדאַרפט פאָדערן 
פון דער אונ"אָ אַ ספּעציעלע קאָמיסיע צו פאָרשן די לאַגע פון דער יידישער מינדערהייט 
אין פּולן, ווייל דאָס דאָזיקע לאַנד איז היינט פיל אַנטיסעמיטישער וי דער ראַטן-פאַרבאַנד. 
אויב אַפילו מיר זאָלן אַ העלפט פון דעם בינטל ידיעות אָננעמען פאַר נישט ריכטיקע, צִי 
איבערגעטריבענע, איז אויך די פאַרבליבענע העלפט איבערגענוג אויף צו דערװעקן טיפע 

זאָרג ביי אחינו בני ישראל אין דער גאַנצער װעלט בנוגע דעם גורל פון זייערע ברידער 
אין פּױלן. 
4 


האָבן מיר זוכה געווען דערצו, אַז 7 יידישע לינקע און פּראָדקאָמוניסטישע אָרּגאַניזאַציעס 
אין אַמעריקע, די זעלבע װאָס האָבן בשעתו בלינד און געהאָרכזאַם נאָכגעזאָגט אמן איף 
אַלע אַנטי-ײידישע האַנדלונגען און שריט מצד מאָסקװע -- האָבן די טעג אָפּגעדרוקט אַ 
מעמאָראַנדום צום דיפּלאָמאַטישן פאָרשטייער פון פּױלן אין אונ"אָ. און צום פּױלישן 
אַמבאַסאַדאָר אין די פאַראייניקטע שטאַטן, אין וועלכן זיי ברענגען אַרױס זייער דערשיטערונג 
און זאָרג צוליב דער הערשנדיקער לאַגע אין פּױלן. 
, מיר מיינען, אַז דאָס איז אַן אַלטער מאַנעװער צו פאַרװואַנדלען דאָס רעשטל 
יידן אין פּוילן אין אַ שעיר לעזאזל פאַרן איצטיקן שווערן מצב. מיר האָבן מורא, 
אַז דער גראָבער פּרוּוו צוצוטשעפּען ציוניזם צו די שוועריקייטן פאַר וועלכע עס 
שטייט היינט פּולן, איז נישט אַנדערש וי אַנטיסעמיטיזם". 
די פאָרשטײיער פון די זיבן אָרגאַניזאַציעס, וי , איקוף", ‏ אַמעריקאַנער פעדעראַציע פון 
פּױלישע יידן", , װאַרשעװער לאַנדסמאַנשאַפט" און אַנדערע, בעטן די אַמבאַסאַדאָרן איבער- 
ווייזן זייער ווענדונג דער פּוילישער רעגירונג -- און װער ווייסט, אָדער זיי װעלן זוכה זיין 
צו אַן אַנשטענדיקן ענטפער (פאָרט אייגענע מענטשן!), אָדער מען װעט זיי גאָר אַרײינשיקן 
אַ װאַרשעװער הרב לעווין אויף אַ באַזוך (װוי דאָס האָט לעצטנס געטאָן מאָסקװע), אָדער מען 
װעט אַפילו נישט באַװיליקן צו ענטפערן (אויך אויף אַזאַ גראָבקײט זענען זיי פעיק !). 
דערווייל גרייט מען אין פּוילן אינסצעניזירטע פּראָצעסן קעגן יענע סטודענטן, וועלכע 
האָבן אין די מערץ-געשעענישן פּראָטעסטירט קעגן פאַרבאָט צו שפּילן מיצקעוויטשעס , דזשאַדי, 
געפאָדערט ליבעראַליזאַציע פון רעזשים און אַ ביסל װייניקער פאַרשקלאַפטקײיט צו מאָסקװע. 
נאָר די שאַרף פון באַשולדיקונגס-אַקט װעט זיכער זיין געווענדעט קעגן די יידישע סטודענטן 
און זייערע , ציוניסטישע פאַרברעכנס". נישט אױיסגעשלאָסן, אַז איך דאָ װועלן מיר זיין 
עדות פון אַ גילגול פון די טרויעריק-באַרימטע מאָסקװער מאָנסטער-פּראָצעסן אין די דרייסיקער 
יאָרן. לאָמיר זיך ניט װוּנדערן, אויב אויף איינעם פון די הױפּט-באַשולדיקטע װועט דער 
פּראָקוראָר אויסרופן, אַז אַזאַ פאַרברעכער האָט נאָר געקענט געבוירן ווערן פון אַ יידישן 
טאַטן און ציוניסטישער מאַמען (גענוי װוי ווישינסקי האָט בשעתו באַשולדיקט בוכאַרינען, 
אַז אַזאַ פּאַרשױן האָט געקענט קומען אויף דער ועלט, ווייל אַ הונט האָט זיך געפּאָרט מיט 
אַ חזיר...). 
דאָס סאַמע פּיינלעכסטע און פאַרברעכערישסטע אין דער פאַקט, װאָס די אַלע אַנט- 
ישראלדיקע שקרים און אַנטי-יידישע בלבולים טרעפן זיך נישט אָן אין יענעם לאַנד איף 
קיין שום פּראָטעסט, רעאַגירונג, צי דעמענטירונג. דער עולם מון אָננעמען אַלץ פאַר אמת, 
מען װעט נישט װאַגן באַקלאָגן זיך אין סיים, אין דער פּרעסע, איף אַ פאַרזאַמלונג. דער 
רעזשים האָט געזאָרגט דערפאַר, אַז אין דער פאָלקס-דעמאָקראַטיע זאָל ביים פאָלק צוגערויבט 
ווערן די עלעמענטאַרסטע דעמאָקראַטישע רעכט, אַז אָנשטאָט קריטיק זאָל הערשן פּחדנות 
און חניפה. אפילו די יידישע צייטונג , פאָלקס-שטימע" דאַרף מעשה אנוסים פאַרשווייגן די 
מינדעסטע ידיעה פון תל-אביב, נאָר שפּײיזן אירע לייענער מיט די פּרעסע-קאָמוניקאַטן פון 
קאַיר, מאָסקװע, דמשק, װאַרשע, רבת-עמון און מזרח-בערלין. 
פאַר די יידן אין פּולן, װי פאַר זייערע ברידער אין דער גאָרער וועלט, איז נישט וויכטיק 
דאָס גריבלען זיך אינעם שורש פון איצטיקן שאַרפן אַנטי-ײידישן קורס. איז דאָס די אַנטיסע- 
מיטישע ירושה פון דער ענדעציע, נארא, סאנאציע און אײינגעװאָרצלטע פאָראורטיילן אינעם 
פּױלישן פאָלק זינט דור-דורות; צי די איבערגעטריבענע פאַרשקלאַפונג צו מאָסקװע; אָדער 

אַן אויסדרוק פונעם אינערלעך-פּאַרטײאישן: געראַנגל צװוישן מאָטשאַרן (,באַזײטיקן אַלע אָן 
אױסנאַם יידן") און גאָמולקאַן, וועלכער אִיז נישט אַזױ עקסטרעם אַנטי-ײידיש; צי אין עס 
גאָר אַ נעאָ-אַנטיסעמיטיזם, אױסגעװאָקסן אויפן באָדן פונעם נייעם פּױלן. עס ליגט זיך 
אויפן שכל, אַז די אַלע עלעמענטן גיבן זייער בכבודיקן חלק אינעם אױספאָרמירן אַ נייעם טיפּ 
אַנטיסעמיטיזם, מיט אַן עטװאָס געענדערטן אַדרעס -- מדינת ישראל און ציוניזם, װוי עס 
פּאַסט פאַר די טרעגער פון דער נײיער אידעאָלאָגיע -- װלאַדיסלאַװ גאָמולקאַ און יוזעף 
ציראַנקעװיטש, אָנשטאָט ראָמאַן דמאָווסקי און אַדאָלף נאָװאַטשינסקי, 

לאָמיר האָפן, אַז דעם ישראלדיקן מיניסטעריום פאַר האַנדל און אינדוסטעריעת וועט 
געלינגען אײינצומאָנען דעם חוב פון 2,5 מיליאָן דאָלאַר פון דער פּולישער רעגירונג. אָבער 
וי אַזױ און ווען װעט אַ פּױלישן ייד און אַ סאָציאַליסט דערצו, דער װאָס האָט אַװעקגעגעבן 
זיינע בעסטע יאָרן פאַרן איצטיקן פּױלן, געלינגען איינצומאָנען דעם מאָראַלישן, היסטאָרישן, 
נאַציאָנאַלן און סאָציאַליסטישן חוב ? מיליאָנען דאָלאַרן װעט פּױלן לייכטער אָנקומען אָפּצוצאָלן, 
איידער רעהאַביליטירן די לעצטע אַנטי-ישראלדיקע שריט און סילוקן אירע טונקעלע, אַנטי- 

יידישע חשבונות... 
(י"שׂ ת"א, 10,7.68) 


רויזן און דערנער 


באַזוכנדיק די טעג די אינטערנאַציאָנאַלע בלומען-אויסשטעלונג אין רמתיגן, איז מיר 
געקומען אויפן געדאַנק אַ פּאָפּולערע ישראלדיקע ליד , דבר אלי בפרחים" (,רעד צו מיר 
מיט בלומען") -- ווייל אַזױ איינדרוקספול און לעבעדיק איז די שפּראַך פון די טויזנטער 
פאַרביקע געוויקסן און פלאַנצן, מיט וועלכע עס זענען רעפּרעזענטירט אויף דער אויסשטעלונג 
4 לענדער מיט פאַרשיידענע רעזשימען. 


,זאָגט דאַס מיט בלומען" 


פון די גאָר קנאַפּע, נאָר געשמאַקע אויפשריפטן אין איינעם פון די פּאַװילאָנען לייענען 
מיר, אַז אויב איר ווילט אויסדריקן געפילן פון סימפּאַטיע, אָנערקענונג צי דאַנקבאַרקײט -- 
זאָגט עס מיט בלומען. און מען פילט דאָס אויף טריט און שריט. ‏ אינטערפלאָראַ" -- די 
אינטערנאַציאָנאַלע אָרגאַניזאַציע פאַר בלומען-צוכט און בלומען-האַנדל, װעלכע האָט די 
אפּוטרופּסות איבער דער רמת-גנער אויסשטעלונג, האָט געזאָרגט דערפאַר, אַז כמעט יעדן 
צווייטן טאָג זאָלן פרישע טראַנספּאָרטן בלומען פון פּראַנקרייך, שוועדן, נאָרװעגיע, שווייץ, 
טשעכאַסלאָװאַקיע, גריכנלאַנד, דרום-אַפּריקע, פוילן, ניו"זעלאַנד, פאַראייניקטע שטאַטן, מערב- 
דייטשלאַנד, האַלאַנד,. איטאַליע און בעלניע, באַצירן די שטענדן אינעם נאַציאָנאַלן פּאַרק 
אין רמת-גן. 

ס'איז קלאָר, אַז אַפילו אַזאַ אומשולדיקע אימפּרעזע וי אַן אינטערנאַציאָנאַלע בלומען- 
אויסשטעלונג, מוז היינטיקע צייטן האָבן די דערלויבעניש פונעם אויסערן-מיניסטעריום פון 
יעדער מדינה, צי פון אַן אַנטשפּרעכנדיקן דעפּאַרטאַמענט. עס װאָלט כדאַי געווען אַ גרונטלעכע 
פּסיכאָלאָגישע אױספאָרשונג ביי יענע דעצידירנדיקע פאַקטאָרן אין געוויסע לענדער, וועלכע 
האָבן געגעבן זייער הסכמה צו שיקן בלומען-עקספּאָנאַטן קיין ישראל. װאָס זענען אויסן 
געווען פּױלן און טשעכאָסלאָװאַקיע מיט זייער אָנטײל אין דער אויסשטעלונג ? אויסדריקן 

ישראל (מיט דער שפּראַך פון בלומען, פאַרשטײט זיך) סימפּאַטיע פאַר אונדזער אויסדויער 
קעגן נאַצערס הויפּט-שותף, מאָסקװע, וועלכע האָט באַהערשט די צויי מזרח-אײיראָפּעישע 
לענדער און ווען נייטיק דערפירט דערצו, אַז איין שותף זאָל באַצװינגען דעם צווייטן ? אָדער 
אַרױסװײזן דער קליינער מדינה אויפן נאָענטן מזרח אָנערקענונג און דאַנקבאַרקײט פאַר איר 
קעגנשטעלן זיך מיט דערפאָלג די שכנים-אַגרעסאָרן און ניט װעלן זיין אַ קרבן, וי זיי זענען 
עס געווען אין די יאָרן 1928, 1939, 1944 און 1968 ? 

ווען די בלומען פון װאַרשע און פּראַג, װאָס זענען איצט אויסגעשטעלט אין רמת-גן, 
װאָלטן געקענט ריידן -- סאַראַ געשיכטעס מִיר װאָלטן זיך אָנגעהערט פון יענע לענדער.. 
זיי װאָלטן אַװדאַי געמעגט פאַרגלייכן זייער אייגענעם גורל צום גורל פון די געטרייסטע 
זין פון דער רעװאָלוציע. אָט צעװאַקסן זיך שיינע רױיזן אין אַ גאָרטן, זיי קוויקן דאָס אויג, 
פאַרשיכורן מיט זייער דופט, באַצירן דערנאָך וווינונגען, זאַלן און שמחות --- ביז מען װאַרפט 
זיי אַװעק אויפן מיסטקאַסטן... אַזױ אין דאָך אין די לעצטע צויי יאָר געשען אין פּױלן, 
ווען זיי האָבן די געטרייסטע און אידעישסטע יידישע חברים געשלײידערט פון דער פּאַרטײי, 
פון די פּאָסטנס, פון דער מדינה --- וועלכע זיי האָבן אַזױ באַשײנט און באַצירט. אַזױ געשעט 
אויך אין די לעצטע טעג אין טשעכאָסלאָװאַקיע מיט די ליבעראַלע קאָמוניסטן װי דובטשעק, 
סמערקאָווסקי און אַנדערע, וועלכע האָבן אויפריכטיק געװאָלט פאַרשענען און פאַרבעסערן 
דעם סאָציאַליזם, געבן אים אַ מער מענטשלעכן לבוש. 

...שטייסטו אַזױ ביי די בלומען פון פּױלן און טשעכאָסלאָװאַקיע װאָס אויף דער ישראל- 
דיקער ערד -- און טראַכסט : וויפיל דערנער און װילדגראָז איז נאָך פאַראַן אין יענע לענדער ? 
ווען װעלן זוימען-קנאָספּן פון אַ בעסערער װעלט גובר זיין דעם בלעטער;אָפּפאַל און 
װעגעטאַציע פונעם סאָציאַליסטישן אידעאַל אין מאָסקװע, װאַרשע, בודאַפּעשט, מזרח-בערלין, 
פּעקין ? 


די הונדערט בלומען פון מאַאָ טסע-טונג 


אַז מען געפינט זיך שוין אין טראַנס פון בלומען-מחשבות, מוז אויך קומען אויפן געדאַנק 
כינע. ערשטנס -- דער ליבעראַלער קורס פון מאַאָ מיט 12 יאָר צוריק, ווען ער האָט געװאָרפן 
די לאָזונג וועגן , הונדערט בלומעןיי פון מיינונגען און שטעלונגען ביי זיך אין לאַנד ; צווייטנס -- 
דער קאַלענדאַר! היינט, דעם 1-טן אָקטאָבער 1969, װערט צװאָנציק יאָר אַז ס'איז אין פּעקין 
פּראָקלאַמירט געװאָרן די כינעזישע פאָלקס-רעפּובליק. אויך כינע פייערט איצט איר יאָרטאָג 
פון דער אָקטאָבער-רעװאָלוציע -- און בעל-כורחו דערמאָנט זיך די מעשה פון אַ פאָרלעזונג 
אין אַ רוסישן קאָלכאָז, װוּ דער רעפערענט האָט דערציילט וועגן אַפריקע. צוו. אַנד. האָט ער 
געזאָגט, אַז אין די אַפריקאַנער לענדער גייען דער רוב מענטשן באָרװעס. האָט אויף דעם אַ 
תמימותדיקער קאָלכאָזניק אַ פרעג געטאָן: ,װאָס? אין אַפריקע איז שוין אויך 20 יאָר 
אָקטאָבער-רעװאָלוציע ?" 

עס װאָלט נישט געשאַדט צו פרעגן די איצטיקע הערשער אין פּעקין, צי נֹאָך 20 יאָר 
פון זייער אָקטאָבער, האָט דאָס כינעזישע פאָלק גענוג שיך און שטיוול, צי דאַרף עס נישט 
שטיין אין דער ריי נאָך אַ מאַנטל, אַ העמד, און אַנצוג ? 

אַװודאַי איז נישט פון די לייכטע זאַכן צו באַקלײידן און באַשיכן 800 מיליאָן מענטשן, 
פאַרזיכערן זי די באַשײדענע, טעגלעכע רייז-נאָרמע. פונעם באַװאָפּענונגס-געיעג האָט זיך אָבער 
כינע נישט אָפּגעזאָגט. אירע זאַפּאַסן אַטאָמישע און װאַסערשטאָף-באָמבעס האַלטן אין איין 
װאַקסן -- נישט נאָר קעגן אַמעריקאַנער אימפּעריאַליזם, נאָר קודם-כל און בעיקר --- קעגן , די 
רויטע צאָרן אין מאָסקװע", מיט וועלכע מען פירט טאַקע אַ ממשותדיקע מלחמה איבער אַן 
אינדול, אַ גרענעץ-פּאַס, צי אַ שטיקל טעריטאָריע, 

און װאָס איז געװאָרן מיט די ,100 בלומען"? בסך-הכל 6 װאָכן האָט געדויערט דער 
עקספּערימענט מיט אַ ביסל דעמאָקראַטיע און ליבעראַליזם. נאָך דעם וי די אינטעלעקטואַלן 
האָבן גענומען ערנסט און ערלעך דעם נייעם קורס און אויפגעוויזן אַ ריי פעלערן פונעם רעזשים, 
האָבן זיך אָנגעהױבן רדיפות און , טשיסטקעס". אין די יאָרן 67--1965 האָט מאַאָ דורכגעפירט 
זיין , קולטור-רעװאָלוציע" מיט דער הילף פון , רויטע גװאַרדיעס" און זיין , רוט ביכעלע" -- 
דער קאַטעכיזם פונעם כינעזישן קאָמוניזם. און וידער --- באַזײיטיקטע קעגנערס, אינסצעניזירטע 
פּראָצעסן, אוניפאָרמירטע מיינונגען און אַ פּערזאָנען-קולט, װאָס גרענעצט מיט געצנדינעריי, 

אָ, איר פאַרװיאַנעטע הונדערט בלומען פון מֹאַאָ און אָפּגעװעלקטע האָפענונגען פון 
הונדערטער מיליאָנען כינעזער... 


נישטאָ קיין ברירה און... אוױיסוואַל 


פּעקין האָט נישט געשיקט אירע בלומען קיין רמת-גן. זי רעדט נישט צו אונדז מיט דער 
שפּראַך פון בלומען, נאָר איז פאַרנומען מיט אַן אָנדערן מין ,,עקספּאָרט" אין דעם ראַיאָן : געווער 
און דינאַמיט פאַר אַראַבישע דיװערסאַנטן, וועלכע מאָרדן פרידלעכע ישראל-בירגער, פרויען 
און קינדער. דאָס זעלבע -- מאָסקװע. ביי דער שנאה און בויקאָט פון כמעט אַלע סאָציאַליסטישע 
לענדער, וועלכע האָבן אַװדאַי געהאַט אַ מעגלעכקייט צו באַטײליקן זיך אין דער ישראלדיקער 
בלומען-אויסשטעלונג, איז מען צופרידן, אַז עס רופן זיך אָפּ גינסטיק אויך אַזעלכע לענדער, 
וי דרום-אַפריקע, גריכנלאַנד, מערב-דייטשלאַנד. איצט קאָן מען פונדאָסניי אָנהײבן טרומייטערן 
אין אַלע פּראָפּאַגאַנדע-כלים פון דמשק און מאָסקװע, מזרח-בערלין און בעלגראַד, אַז ישראל 
איז ממש אַ נאַטירלעכער פאַרבינדעטער פון די רעזשימען אין באָן, אַטען און פּרעטאָריע, 

קוקנדיק אויף די בלומען פון די דריי דערמאָנטע לענדער, איז אומעגלעך צו פאַרגעסן 
די ראַסיסטישע דיסקרימינאַציע פון די נעגערס אין דרום-אַפריקע, די פאַשיסטישע פּאָליטיק 
פון די גריכישע קאָלאָנעלן און די לעגאַלע פּרוּוון פון די נעאָ-נאַציס צו באַהערשן דייטשלאַנד. 
אַװדאַי מעגן פאַרשיידענע פּאָליטישע פיינשמעקער אין לאַנד און אין אויסלאַנד דרייען מיט 
דער נאָז אויפן שלעכטן ריח פון די דרום-אַפּריקאַנער, דייטשע און גריכישע בלומען. און 
האַלעװײי װאָלטן מיר זיך געקענט דערלויבן דעם לוקסוס צו שפּילן אַ ברוגז מיט יעטװעדן 
לאַנד, וועמענס פּאַליטישער רעזשים איז אונדז נישט צום האַרצן. ביי אונדזער לאַגע פון 
אַראַבישער בלאָקאַדע און דיווערסיע-אַקטן -- איז נישטאָ קיין אַנדערע ברירה, וי אָננעמען 
צו אַן אינטערנאַציאָנאַלער אויסשטעלונג בלומען אויך פון אזעלכע לענדער. 

,דבר אלי בפרחים" -- ,,רייד צו מיר מיט בלומען" -- איז דערווייל אָנערקענט געװאָרן 
פון 14 מדינות. כל-זמן אונדזער אױיסװאַל פון פריינד איז נישט קיין גרויסער און אַנדערע 
לענדער וידער יאָגן זיך נישט אַזױ שטאַרק נאָך ישראלס פרינדשאַפּט -- לאָמיר זיך 
באַגנוגענען מיט דעם. 


בלומען וואָס וועלן דוֹרכרייסן גרענעצן 


האַנס מעגלין, דער פאָרזיצער פון , פלעוראָפּ- אינטערפּלאָראַ", האָט אין זיין שריפטלעכער 
באַגריסונג צום רמת-גנער בירגערמייסטער, אברהם קריניצי, אין שיכות מיטן דעעפענען די 
אויסשטעלונג, זייער ריכטיק אָפּגעשאַצט די מי צו אָרגאַניזירן אַזאַ סאָרט אויסשטעלונג בי 
אונדזער אָנגעשטרענגטער לאַגע. ער שרייבט, אַז ,,אַ שווערע צייט לעבט איבער אייער לאַנד 
און פון יעדער איינעם פון אייך פאָדערט זיך דער העכסטער גייסטיקער אָנשטרענג. ס'איז 
דעריבער וויכטיק אָפּצושאַצן די גייסטיקע מי, וועלכע איר אינוועסטירט אינעם שאַפן אַ 
פּאָזיטיווע שפּאַנונג אַלס קעגנגעוויכט. פאַר דעם צועק זענען בלומען די סאַמע פּאַסיקסטע 
און זייער כוח מאַכט פאַרגעסן די טאָג-טעגלעכע דאגות". 

און ווייטער: 

;די גרענעצן פון אייער לאַנד שיינען אין דעם מאָמענט צו זיין הערמעטיש געשלאָסן, 
נאָר איך גלייב, אַז אין דער נאָענטסטער צוקונפט װעלן בלומען זיין בכוח זיי דורכצוברעכן 
און אויך דורכברעכן הערצער און דערגרייכן דעם לאַנג געגאַרטן שלום". 

און מיר שליסן זיך אָן מיטן גאַנצן האַרצן צו דער ברכה פון דעם פריינדלעכן האַנס 
מעגלין -- אַז איבער גרענעצן זאָלן זיך צעוואקסן די רויזן פון פרידן, שיינקייט, צוזאַמענלעבן 
און פאַרטרייבן די דערנער פון מאָרד, טעראָר און מלחמות, (י"ש ת"א, 1970) 


יידן באַהערשן די וועלט 


מיט זעקס יאָר צוריק איז אין מלוכהשן װיסנשאַפּטלעכן פאַרלאַג אין פּױילן דערשינען די 
, פּאָפּולערע ענציקלאָפּעדיע 8 ---,2". אויף זי 42 װוערט דאָרט צוו. אַנד. געזאָגט וועגן אַנטיי 
סעמיטיזם : , פיינטלעכקייט און שנאה צו יידן זייער פאַרפאָלגונג; בינדט זיך מיט אַנטי 
פּראָגרעסיווע און אַנטי-סאָציאַליסטישע טענדענצן; אַנטיסעמיטיזם האָט זיך פאַרשפּרײט 
אַמײינסטן דאָרט, װוּ ס'האָט געהערשט דעספּאָטיע און נאַציאָנאַלע אונטערדריקונג (צאַריזם, 
היטלעריזם און דעסגלייכן"). 

אויב די דאָזיקע, אגב ריכטיקע באַצייכענונג פונעם אַנטיסעמיטיזם קאָנפראָנטירן מיט 
דעם װאָס קומט איצט פאָר אויפן א. ג. ,יידישן פראָנט" אין פּױלן, מצרים, ראַטן-פאַרבאַנד, 
מזרח-דייטשלאַנד צי אין דרום-אפריקע -- איז זי וי אָ פּגעמאָסטן פאַר די דאָזיקע 
לענדער: שנאה צו יידן, זייער פאַרפאָלגונג ; פאַרשפּרײט זיך דאָרט, װוּ ס'הערשט דעספּאָטיע 
און נאַציאַנאַלע אונטערדריקונג... פאַרשטייט זיך, אַז יענע רעזשימען, װאָס פּרעטענדירן אָנצוגיין 
אַלס פּראָגרעסיווע און סאַציאַליסטישע, באַנוצן זיך ניט אָפן מיטן װאָרט יידן זיי ווענדן אָן 
אַ נייע טערמינאָלאָגיע, הגם מיטן זעלבן, אַלטגעבאַקענעם אַנטיסעמיטישן מיין: ציוניסטן 
און מדינת ישראל. 


דער כוח פון אַ ישואל-אַגענט 


אין עטלעכע מצרישע שטעט זענען פאָרגעקומען סטודענטן-אומרוען, זיץ-שטרייקן, 
פּראָטעסט-דעמאָנסטראַציעס. אַזאַ באַגלײבטער מקור, װי דער עגיפּטישער אינערן-מיניסטער 
בכבודו ובעצמו האָט איבערגעגעבן, אַז בעת די געשעענישן אין מצרימס צווייטער הױפּטשטאָט 
(אַלעקסאַנדריע), זענען דערהרגעט און פאַרװוּנדעט געװאָרן איבער דרייסיק פּאָליציאַנטן און 
בירגער, ס'זענען צעשטערט און אונטערגעצונדן געװאָרן 150 אױטאָבוסן און 90 טראַמװײ- 
װאַגאָנען, אין הונדערטער געשעפטן זענען צעקלאַפּט געװאָרן די שוי-פענצטערס, מ'האָט 
פאַרניכטעט 29 אויפזיכט-פּונקטן פון דער פאַרקער-פּאָליצײ, 116 פּריואַטע און מלוכהשע 
אױטאָס זענען פאַרברענט געװאָרן, עס זענען פאַראַן 400 פאַרװונדעטע, 462 אַרעסטירטע 
סטודענטן, פון וועלכע 265 זענען נאָך אַלץ פאַרשפּאַרט אין תפיסה. 

מיקען זיך פאָרשטעלן, אַז דער פאַרנעם פונעם חורבן און די צאָל געליטענע און אַרעסטירטע, 
איז פיל גרעסער וי ס'האָט געשילדערט נאַצערס מיניסטער. אין אַ טאָטאַליטאַרן רעזשים 
וי מצרים, זענען אַזעלכע אומרוען אַ באַװײז, אַז גרויסע טיילן פון פאָלק זענען אַזױ ווייט 
אומצופרידן מיט דער לאַגע, אַז זיי נעמען אויף זיך די ריזיקע פון גאַסן-קאַמפן און דעמאָנסטראַ- 
ציעס, ניט געקוקט אויף דעם, װאָס די דיקטאַטור איז גרייט צו דערטרינקען אין בלוט אַזעלכע 
פּראָטעסטן. נאָך דעם וי די פּאַליצײ האָט געהאַט אָפּגעטאָן איר מלאכה פון דערשטיקן די 
מרידה, האָט נאַצער צונויפגערופן קיין קאַיר אַן אויסער-אָרדנטלעכן קאָנגרעס פון זיין , פּאַרטײ 
פון סאָציאַליסטישער איינהייט" און פאַר די 1700 דעלעגאַטן דערקלערט, אַז שולדיק אין די 

סטודענטן-אומרוען איז ניט קיין אַנדערער, ווי... אַן אַגענט פון ישראלדיקן שפּיאָנאַזש-דינסט, 
דער געוועזענער מצרישער קריגס-געפאַנגענער בעת דער זעקס-טאָגיקער מלחמה -- מוכאַמעד 
מוכאַמעד חאַדאַד, 

מיר אין ישראל האָבן טאַקע אַ זייער געהויבענע מיינונג וועגן דער פעיקייט און טאַלאַנט 
פון די אינפאָרמאַציע-און שפּיאָנאַזש-אָרגאַנען פון צה"ל. נאָר אַז איין אַגענט אַזאַ, גראָד ניט 
קיין ייָד, זאָל זיין מסוגל אונטערצוהעצן און אַרויספירן אין גאַס טויזנטער סטודענטן פון 
מצרישע אוניווערסיטעטן -- איז עלול געבוירן צו ווערן בלויז אינעם מוח פון אַ דיקטאַטאָרישן 
הערשער, וועלכער זוכט אַ בליץ-אָפּלײטער פאַר זיינע אייגענע דורכפאַלן, דערצו נאָך האָבן 
מיר דאָ צו טאָן מיט אַ לעװאַנטינישן פּרעזידענט, ביי וועמען פאַנטאַזיע איז תמיד שטאַרקער 
פון ווירקלעכקייט און שנאת ישראל איז דער א' און ת' פון זיין פּאָליטיק. 

בדרך כלל האָט ער גאָרנישט מחדש געווען. אַלע הערשער, אין אַלע צייטן און ביי אַלע 
באַדינגונגען, פלעגן תמיד אַרױפװאַרפן די שולד אויף ייִדן. נאַצער האָט בלויז געטוישט דעם 
נאָמען -- ישראל-אגענט -- אָבער די ליניע און טענדענץ איז די זעלבע. 


די כפּרה-הינדלעך בלומשטיין אוֹן ליטווינסקי 


מיט 8 חדשים צוריק זענען אין ואַרשע פאָרגעקומען שטורמישע דעמאָנסטראַציעס פון 
סטודענטן און אייניקע זיץ-שטרייקן אין די אוניווערסיטעט-בנינים. די סיבה פון יענע סטודענ- 
טישע אַרוסטרעטונגען זענען, וי באַװוּסט, געװען, דער פאַרבאָט צו שפּילן מיצקעוויטשעס 
, דזשאַדי" אין װאַרשעװער טעאַטער און אַ פּראָטעסט קעגן דער פאַרשאַרפטער צענזור איבער 
דער פּרעסע, שרייבער, ביכער און פּיעסן. ביים אויסגעפינען דעם שולדיקן אין די מערץ- 
געשעענישן, זענען גאָמולקאַ און מאָטשאַר יאָ געווען אײניק: סטודענטן פון יידישן אָפּשטאַם, 
צײוניסטן און מדינת ישראל, 

זינט יענע מערץיטעג, האָט אין פּױלן זיך אַנטװיקלט אַ שוידערלעכע אַנטיסעמיטישע 
װאַקכאַנאַליע, אַנטייישראלדיקע העצע און אַנטי-ציוניסטישער קאָמפּלעקס, װאָס האָט אַפילו 
אַרויסגערופן שאַרפע פּראָטעסטן ביי ייִדישע קאָמוניסטן אין אַמעריקע, ישראל, פראַנקרייך און 
ביי ניט-ייַדישע אינטעלעקטואַלן און הומאַניסטן אין דער וועלט. דער רעזשים אין װאַרשע גיט 
זיך ניט די מי ריכטיק צו ענטפערן אויף די אַלע פראַגן, װאָס עגבערן אין מוח פון פּױלישן 
אַרבעטער, אינטעליגענט, פּױער און סטודענט בנוגע דער עקאָנאָמישער לאַגע זײיערער, צוליב 
דער איבערטריבענער פאַרשקלאַפטקײט צו מאָסקװע און דער אָפּגעשטאָרבענער ליבעראַליזאַציע, 
װאָס איז איינגעשטעלט געװאָרן אין פּױלן נאָך סטאַלינס טוט און גאָמולקאַס צוריקקערן זיך 
צו דער מאַכט. גענוי װי די ענדעקישע און סאַנאַציע-מנהיגים אין פאַרמלחמהדיקן פּױלן, האָבן 
זי גענומען גאַלאָפּירן אויפן אַנטי-ייַדישן פערדל און אויסגעפונען דעם , שולדיקן" אין אַלע 
צרות. 

מיט עטלעכע טעג צוריק האָט טאַקע אין װאַרשע זיך אָנגעהויבן דער ערשטער פּראָצעס 
קעגן די שולדיקע -- צוויי ייִדישע סטודענטן: יאַן ליטווינסקי און סעװערין בלומשטיין. וי 
דער שטייגער אין יענע לענדער, וערן זיי געמשפּט ביי פאַרמאַכטע טירן, אָן דעם צולאָזן 
אַן אויסלענדישן זשורנאַליסט און געבן די מעגלעכקייט די באַשולדיקטע צו פאַרטיידיקן זיך 
װי געהעריק קעגן דעם בלבול װאָס מ'האָט אויף זיי אױסגעטראַכט. 


,;שידאָ-קאָמונאַ" נוסח דרום-אַפּריקע 


דאַקעגן אין יאָהאַנעסבורג, האָט דער דרום-אַפּריקאַנער מאָטשאַר, דער פּאָליצײ-און 
אינערן-מיניסטער ש. מילער, אויך געפונען פאַר נייטיק, דערווייל -- בלויז װאָרענען די 
יידישע סטודענטן און זייערע עלטערן, נאָך דעם װוי דער אוניווערסיטעט אין פּרעטאָריע 

האָט באַשטימט אַלס לעקטאָר אַ שװאַרצהױטיקן פּראָפּעסאָר, װאָס לוט די שטרענגע אַפּאַרטהײיד- 
געזעצן אין יענעם לאַנד =- איז עס נישט דערלאָזבאַר. די רעגירונג האָט טאַקע בטל געמאַכט 
די דאַזיקע נאָמינאַציע, װאָס האָט אַרוסגערופן פּראָטעסטן און דעמאָנסטראַציעס מצד סטודענטן, 
פּראָפּעסאָרן און דער עפנטלעכער מיינונג. נו, אין אַ לאַנד װוּ עס װווינען 115 טױזנט יידן 
אַלנפאַלס -- אַ ביסל מער וי אין פּױלן, צי אין מצרים, איז אַװדאַי נישט שווער אָנצוּווייזן 
אויף די שולדיקע אין דעם סטודענטישן פערמענט. און קיינער איז נישט אַזױ באַרופן דאָס צו 
טאָן, װי דער אינערן-מיניסטער, וועלכער איז אויך גלייכצייטיק דער שעף פון די פּאָליצייאישע 
כוחות: , די מענטשן װאָס זענען פרעמדע סטודענטן.. און אַ גאַנצע גרופּע פון זיי טראָגט 
יידישע נעמען"... דער מיניסטער האָט דערביי נישט פאַרגעסן צוצוגעבן, אַז ער האָט אַ סך 
יידישע פריינד (גאָמולקאַ, װי באַװוּסט, האָט אויך אַ יידישע פרוי..) און דערפאַר עצהט ער 
די יידן, צו האַלטן די הענט אין זייערע אייגענע בוזעמס. 

בעת אין װאַרשע באַשולדיקט מען יידישע סטודענטן אין ציוניזם, ד. ה. -- אַנטי-קאָמוניזם 
פון דער העכסטער מדריגה, װאַרפט מען זי גאָר אונטער דעם קאָמוניסטישן ממזר" אין 
יאָהאַנעסבורג, ווייל זיי קעמפן קעגן דער אומרעכט און דיסקרימינאַציע לגבי דער נעגרישער 
באַפעלקערונג. און די נעגערס אין אַמעריקע -- =- -- 


,אַ טוט די יידן" אין די פּאַרײיניקטע שטאַטן 


מיליאָנען דאָלאַרן װערן אויסגעגעבן דורך יידישע װוילטעטיקע אָרגאַניזאַציעס אין די 
פאַרײניקטע שטאַטן צו העלפן דער אָרעמער געגערישער באַפעלקערונג; הונדערטער און 
הונדערטער יידישע טוערס זענען אַקטיוו באַטײליקט אין די פאַרשיידענע ליגעס און אָרגאַני- 
זאַציעס פאַר מענטשן-רעכט, און קודם-כל -- פאַר די רעכט פון די נעגערס אין אַמעריקע, 
אין די דעמאָנסטראַציעס צום ווייסן הויז קעגן די עוולות און אומרעכט כלפי די אָפּשטאַמיקע 
פון אַפּריקע מצד די ווייסע ראַסיסטן אין די דרום-שטאַטן, באַטײליקן זיך פּראָפּאָרציאָנעל פיל 
מערער יידן וי ס'איז זייער פּראָצענט אין דער אַלגעמײנער אַמעריקאַנער באַפעלקערונג. דאָס 
אַלץ שטערט אָבער נישט עטלעכע עקסטרעמע נעגער-אָרגאַניזאַציעס, ספּעציעל די װאָס גלייבן 
אַז אַללאַ איז דער גאָט און מוכאַמעד -- זיין נביא, צו זיין אױסגעשפּראָכן אַנטי-יידיש. בעת 
די באַװוּסטע פּאָגראָמען און עקסצעסן אין לאָס-אַנדזשעלעס, פילאַדעלפיע, שיקאַגאָ און 
קליוולענד, זענען נישט נאָר דעמאָלירט און צעראַבירט געװאָרן צענדליקער יידישע געשעפטן, 
נאָר נישט איין מאָל האָט מען אויך געהערט אַזעלכע לאָזונגען, װי אַ טױט די יידן!" 

בעצם, איז דאָס די זעלבע , דאַנקבאַרקײט" מיט וועלכער אַ טייל סאָציאַליסטישע לענדער, 
מיטן ראַטן-פאַרבאַנד בראש, צאָלן אָפּ דעם יידישן פאָלק פאַר דער טריישאַפט און איבערגע- 
געבנקייט פון אַ סך זיינע זין דער אידייע פון דער רעװאָלוציע... 

אוי, יידישע דאָליע ! 


אַפּילו דער טשעכישער צענזאָר פּסלט 


דאָס אָקופּירן טשעכאָסלאָװאַקיע אין אױגוסט ה. י. דורך רוסלאַנד, מזרח-דײטשלאַנד, 
פּױלן, אונגאַרן און בולגאַריע, איז װי באַװוּסט, פאַרענטפערט געװאָרן מיטן ליבעראַליזאַציע- 
שטראַם װאָס האָט באַהערשט דאָס דאָזיקע לאַנד פון אָנהײב היינטיקן יאָר. שולדיק אין דער 
ליבעראַליזאַציע, לוט די טענות פון מאָסקװע און װאַרשע, זענען װידער די ,פרעמדע", 
ציוניסטן און יידן. איצט, כדי אונטערהאַלטן דעם דאָזיקן שקר, וערט דורך די אַליאירטע" 
אָקופּאַציע-אַרמײען פאַרשפּרײט אין טשעכאָסלאָװאַקיע די צייטונג , זאַפּראַװי", אין וועלכער 
עס פעלט נישט אויס קיין אַנטיסעמיטישער שטאָף. די העצע קעגן אייניקע טשעכישע קאָמו" 
ניסטישע מנהיגים, װאָס האָבן זיך געװאָלט באַפרײען פון די סטאַליניסטישע פּענטעס און 

עטװאָס פרייער מאַכן און ליבעראַליזירן דעם אינערלעכן רעזשים אין פּראַג, זענען גענייט מיט 
אַזעלכע גראָבע אַנטיסעמיטישע שטעך, אַז אַפילו דער צענזאָר אין פּראַג, וועלכער אַרבעט 
היינט אונטער דער השגחה פון מאָסקװע, האָט זיך געווענדעט צו דער טשעכישער רעגירונג צו 
פאַרווערן די פאַרשפּרײיטונג פון דער דאָזיקער צייטונג. מאָסקװע האָט זיך דערווייל אָפּגעװאַשן 
די הענט פון דער איסגאַבע, מיטן תירוץ, אַז זי װערט אַרױסגעגעבן דורך אַ רעדאַקציע- 
קאָלעגיום פון די פאַרבינדעטע כוחות -- אָבער װאָס טאָן, אַז די דאָזיקע כוחות פאַרבינדט 
קודם-כל אַנטי-יידישע העצע, און וידער -- מיטן ראַטן-פאַרבאַנד בראש.. 


קורדן, יידן, ישואל 


פון דער גרויסער װעלט -- צוריק צו אונדזערע היימישע ענינים, צו דעם װאָס קומט 
פאָר אין ראַיאָן. די קורדישע מינדערהייט אין איראַק פירט זינט יאָרן אַ העלדישע פּאַרטי-" 
זאַנישע מלחמה קעגן דער צענטראַלער רעגירונג אין באַגדאַד, פאָדערנדיק אױטאָנאָמיע און 
אַ ביסל פרייהייט פאַר זיך. אַ סך בלוט איז שוין פאַרגאָסן געװאָרן אין יענעם לאַנד, עס זענען 
אויך געווען פּרוּװון פון צונויפריידונג און פּשרה צוישן ביידע פעלקער -- אָבער באַגדאַד האָט 
תמיד געבראָכן דעם הסכם און געװאָלט מיט כוח באַצווינגען דאָס העלדישע קורדישע פאָלק 
און איר מנהיג -- מוסטאַפאַ באַראַזאַני. אַ סברה, אַז דער צעטרייסלטער ,,באַאַט"-רעזשים אין 
איראַק, האָט לעצטנס װידער געװאָלט אַרױסװײזן זיינע כלומרשט שאַרפע ציין קעגן די קורדן, 
וועלכע האָבן געענטפערט מיט אַ ריי פּאַרטיזאַנישע אַקטן, אַפילו אויפגעריסן אַ באַן. באַשולדיקן 
ייִדן, צי ישראלדיקע אַגענטן אין אַזאַ אַקציע -- װאָלט געווען לעכערלעך, אַפילו פאַר דער 
אָריענטאַלישער פאַנטאַזיע פון די איראַקער הערשער. אָבער לענקן די אויפמערקזאַמקײט אויף 
אַיידישן אַדרעס, צי אויף מדינת ישראל -- דאָס קען געמאַכט װערן, בפרט, אַז אין 
ירדן געפינט זיך, זינט דער זעקסטאָגיקער מלחמה, אַן איראַקישע דיויזיע װאָס 
איז דאָרט געשיקט געװאָרן ‏ צו העלפן חוסיינען. צו אונדזער גליק, האָבן זײ 
געהאָלפן דער ירדנער אַרמײ בלויז זיך צוריקציען אין יענע היסטאָרישע טעג פון זייער 
מפּלה, אין יוני 1967. די איראַקער זענען נישט צוריק אַװעק אַ היים, נאָר שוין געבליבן (מען 
שמועסט, אַפּילו אומגעבעטענערהייט) אויף דער ירדנער טעריטאָריע, אויפגעשטעלט זייער באַזע 
אַ 60 קילאָמעטער פון דער איצטיקער ליניע פונעם פייער-איבעררייס און די גאַנצע צייט געגעבן 
שוץ, אויסבילדונג, באַװאָפּענונג און אינסטרוקטאַזש די אַראַבישע טעראָר-באַנדעס צו ווירקן 
קעגן ישראל. אָבער דאָס איז פאַר זיי געווען װייניק, ווייל, אַז די קורדן דאָרט, אין דער היים, 
האָבן װידער זיך גענומען צום קאַמף, האָבן די ווייטשיסנדיקע האַרמאַטן פון דער איראַקישער 
עקספּעדיציע-דיוויזיע אָנגעהויבן באָמבאַרדירן דגניה א' און דגניה ב', און נאָך א צען פרידלעכע 
ישובים אין עמק בית-שאן. אין דעם פאַל האָט דער איראַקער פּרעזידענט אַל-באַכאַר אַלײין 
אָנגעװיזן אויף דער , סמיכת-הפּרשה" פון דעם באַנײיטן קורדישן קאַמף ביי אים אין לאַנד, 
מיטן פּלאַנירטן און דורכגעפירטן אָנגריף אויף אונדזערע קיבוצים און מושבים, ווען ס'איז אין 
באַגדאַד פאָרגעקומען די לווייה פון די געפאַלענע איראַקער זעלנער, נאָך דער רעװאַנזש-אַקציע 
פון דער ישראלדיקער אַװיאַציע, װאָס האָט באָמבאַרדירט די איראַקישע באַזע אין מאַפּראַק און 
אירביד. די דאָזיקע , העלדן" האָבן, אַ סברה, פאַרגעסן, אַז צה"ל האָט גענוג כוח און מיטלען 
צו רעאַגירן אויף אַזעלכע פּראָװאָקאַציעס און אַגרעסיע-אַקטן, און נישט לאָזן אויפן יידיש" 
ציוניסטיש-ישראלדיקן חשבון, רעגולירן אייגענע, אינערלעכע ענינים. 


ווּ נעמט מען כוחז 


דער אַנטיסעמיטיזם אין אַלע זיינע פאָרמען, דערשיינונגען און טעטיקייט, האָט תמיד 
פאָרגעשטעלט די יידן װי עפּעס אַ געהיימער כוח װאָס איין מאָל האָבן זי אַבסאָלוטע השפּעה 

אויף דער װעלט פון קאַפּיטאַל, פינאַנסן, פּאָליטיק, קולטור -- און אַ צווייט מאָל, װי דער 
הויפּט-פאַקטאָר פון קאָמוניסטישע, צעשטערערישע כוחות אין דער וועלט. היטלערס באַליבטסטער 
אַרגומענט איז געווען, אַז די מלחמה איז אַרױסגערופן געװאָרן נאָר דורך די יידן, אַז יידן 
האָבן באַהערשט די וועלט. 
פון די. געפעלשטע , פּראָטאָקאָלן פון די זקני ציון", ביז די היינטיקע באַשולדיקונגען פון 
אַ גאַנצער ריי הערשער -- ציט זיך איין רויטער פאָדעם פון שנאה, פאַרלייקענונג און העצע 
קעגן אַ שווער געפּרוּװוט פאָלק, װאָס ערשט מיט אַ פערטל יאָרהונדערט צוריק האָט מען אויפן 
ברוטאַלסטן אופן אויסגעמאָרדעט אַ דריטל פון אים און די מדינה פון דער שארית הפּליטה, 
ציילט בסך-הכל 2,5 מיליאָן איינוווינער. װױּיזשע אין ער, דער דאָזיקער מעכטיקער יידישער 
כוח מיט וועלכן עס סטראַשען אַ וועלט כל מיני אַנטיסעמיטן און שונאי ישראל ? און װוּ נעמט 
מען כוח אויסצוהאַלטן די דאָזיקע גיפטיקע שקרים און אינסינואַציעס אויף אחינו בני ישראל ? 
(י"'ש ת"א, 11.12.68) 


מאַסקװע נייטיקט זיך אין נאַך אַ ,פּיאַטילעטקע" 


(אייניקע מחשבות אין 53-טן יאָרטאָג פון דער אַקטאַבער-רעװאָלוציע) 


לכבוד דעם 24סטן צוזאַמענפאָר פון דער אַלפאַרבאַנדישער קאָמוניסטישער פּאַרטײי װאָס 
דאָרף פאָרקומען אֵין חודש מערץ 1971, איז מיט אַ צייט צוריק דערשינען אין דער , ליטעראַ- 
טורנאַיאַ גאַזעטאַ" אַ לייט-אַרטיקל אונטערן קאָפּ , מעשים און פּלענער פון די ליטעראַטן". 
אָט װאָס די סאָוויעטישע פּען-מענטשן דערװאַרטן פונעם פּאַרטײ-קאָנגרעס: 


;ער זאָל אָנצײיכענען אַ וועג פאַר דער וייטערדיקער אַנטװיקלונג פון לאַנד אין אַלע 
ספערן -- עקאָנאָמישע, סאָציאַלע, אויפן געביט פון װיסנשאַפט און פאָלקס-בילדונג, אין 
דער אַנטוויקלונג פון קולטור". 


אַלזאָ -- אַ געבענטשטער פאַרלאַנג פון די שרייבערס צו גרייכן און דערגרייכן אַ סך 
ספערן. נאָר אונדן שיינט, אַן איין וויכטיק װאָרט (די , ספערע") האָבן זיי אַרױסגעלאָזט: 
דעמאָקראַטיע! 


א 


לאָמיר זיך נישט נאַרן. אַפילו ווען זיי װאָלטן דעם פעלנדיקן אויסדרוק יאָ צוגעשריבן 
צום צעטל פון די עקאָנאָמישע, סאָציאַלע, װיסנשאַפטלעכע און קולטורעלע אויפגאַבן פונעם 
פּאַרטײ- צוזאַמענפאָר, װאָלט די , ליטעראַטורנאַיאַ גאַזעטאַ", פּונקט װי די גאַנצע אָן אויסנאַם 
סאָוויעטישע פּרעסע, נישט אָפּגעדרוקט אַזאַ געפערלעכן" באַגריף, דער ראַטן-פאַרבאַנד און 
זיינע צייטונגען, ראַדיאָ און טעלעוויזיע פאָדערן דעמאָקראַטיע ביי י'ענעם, אין אַנדערע 
לענדער, אָבער נישט ביי זיך אין דער היים, אַפילו איצט, 52 יאָר נאָכן זיג פון דער אָקטאָבער- 
רעװאָלוציע, 


אין ראַטן-פֿאַרבאַנד געפינען זיך יאָ אייניקע שרייבערס און אינטעלעקטואַלן װאָס װאָגן 
צו פאָדערן אַ ביסל פרייהייט, ליבעראַליזם און דעמאָקראַטיע. אָבער זיי האָבן דערפאַר 
באַצאָלט מיט אַ גאָר טייערן פּרײז פון פאַרלירן די אייגענע פרייהייט: װער אין תפיסה און 
אויף פאַרשיקונג (דגיאל, סיניאָווסקי, גינזבורג, יקיר) ; װער אין אַ... משוגעים-הויז (גענעראַל 
גריגאָרענקאָ, בוקאָווסקי און אַנד.) ; װער מיטן פאַרלירן די מעגלעכקייט אַרוסצוגעבן זיינע 
שאַפונגען (דער נאָבעל-פּרייזיטרעגער אַלעקסאַנדער סאָלזשעניצין). 

בֿ 


װאָס שייך דעמאָקראַטיע, אין די דאָזיקע לאָזונג נישט געווען אויפגעשריבן אויף דער 
פאָן פון אָקטאָבער וי איינע פון די צענטראַלע אויפגאַבן פון דער רעװאָלוציע. דאַקעגן האָט 
די ראַטנמאַכט מיט העכער אַ האַלבן יאָרהונדערט צוריק יאָ אָנגעזאָגט דער וװעלט און דעם 
אונטערדריקטן פאָלק אין דער צאַרישער אימפּעריע די בשורה פון פרייהייט און באַפרייונג, 
פון זעלבסט-באַשטימונג-רעכט פאַר אַלע פעלקער, פון גלייכהייט. די אָקטאָבער-איבערקע- 
רעניש האָט אָנגעזאָגט אַ סוף צו דער אָרעמקײט, צום אַנאַלפאַבעטיזם, צו מלחמות. 

אוב קאָנפראָנטירן יענע לאָזונגען מיט 53 יאָר צוריק מיט דער איצטיקער סאָוויעטישער 
ווירקלעכקייט -- װעט דער באַלאַנס זיין אַ גענוג טרויעריקער.. 


ג 


נאָכן שטירצן דעם צאַרישן רעזשים, האָט דאָס רוסישע פאָלק פרייער אָפּגעאָטעמט, 
אויפריכטיק געגלייבט, אַז די נייע אָרדענונג װעט מערער נישט וויסן פון סיבירער קאַטאָרגע, 
תפיסות, פאַרשיקונגען, סאַדיסטישע אױיספאָרשונגען, דערשיסונגען. היינט איז שוין נישט קיין 
סוד, אַז אוב ס'איז דאָרט פאַרלייגט געװאָרן אַ פונדאַמענט פאַר אַ סאָציאַליסטישן רעזשים, 
איז עס געטאָן געװאָרן אויך אויף טױיטע קערפּערס פון מיליאָנען אַרבעטער, פּוױערים, 
אינטעליגענץ -- די װאָס האָבן מיט זייער בלוט און שווייס אױסגעטראָגן דעם אָקטאָבער 
און דערנאָך אַליין געפאַלן אַ קרבן פון סטאַליניסטישן טעראָר און דיקטאַטור. די רעװאָלוציע 
האָט אויפגעפרעסן אירע קינדער -- צוזאַמען מיט דער צוגעזאָגטער פרייהייט. 

װאָס שייך גלייכהייט, זענען נאָכן אָקטאָבער פאַרשװוּנדן אַזעלכע פּריווילעגירטע קאַסטעס 
און שיכטן וי פּריצים, אדל-לייט, פאַבריקאַנטן, באַנקירערס, אָפיצירן. אָנשטאָט זי אַלע אין 
אָבער אויפגעקומען אַן א. ג. פּראָלעטאַרישע אַריסטאָקראַטיע -- הויכע באַאַמטע און פּאַרטײ- 
פונקציאָנערן מיט אַ באַזונדערן מעמד; פאַבריק-דירעקטאָרן, מיליטער-לייט און פּאָליצֵײי- 
אָנגעשטעלטע, װאָס זייערע לוינען, שפּייז-פאַרזאָרגונג, דירות און קליידונג שטייען אין אַ 
געװאַלדיקער דיספּראָפּאָרץ אין פאַרגלייך צו די קלאָגעדיקע פאַרדינסטן, שטרענגער אַרבעט- 
דיסציפּלין, נאָרמירטער פּראָדוקציע און אַ כסדרדיק יאָגן זיך -- מיט אָפּשטײן שעהן לאַנג 
אין דער ריי נאָך אַרטיקלען פון ערשטן געברויך -- פונעם פּשוטן אַרבעטס-מענטש. װאָלט 
אין ראַטן-פאַרבאַנד דערלויבט געווען צו פירן דעם קלאַסן-קאַמף וי זי פּרעדיקן דאָס טאָן 
אין קאַפּיטאַליסטישע לענדער -- מעג מען זיין זיכער, אַז שטרייקן, דעמאָנסטראַציעס און 
פּראָטעסטן מצד די אַרבעטער װאָלטן דאָרט געווען אַ טאָגיטעגלעכע דערשיינונג. 


דֹ 


לענינס באַרימטע לאָזונג ,אַ מלחמה דער מלחמה" איז בשעתו געװוען דער יסוד פון 
דער סאָוויעטישער אויסערן-פּאָליטיק. דער קרעמל האָט געפירט אַ קאַמף פאַר שלום, געוען 
פאַראינטערעסירט אין גוט-שכנותדיקע באַצלוֹנגען, אויסגעמיטן גרענעץ-קאָנפליקטן און 
באַװאָפּנטע צוזאַמענשטױסן, אַװדאַי נישט געטראַכט וועגן פאַרכאַפּן, באַהערשן און באַצווינגען. 
נאָר דאָס אַלץ איז געווען אַמאָל, אַמאָל... אוב דער ראַטן-פאַרבאַנד האָט זיך יאָ באַדאַרפט 
שלאָגן באַלד ביי זיין אַנטשטײוּנג, איז עס געװען אַ בפירושע פאַרטיידיקונג-מלחמה קעגן 
דער אויסלענדישער אינטערװוענץ, צי דערנאָך קעגן די אאַפּאַנישע פּראָװאָקאַציעס אין 
מאַנדזשוריע (די שלאַכטן ביי דער אָזערע כאַסאַן און כאלבין-גאָל). 

אין יאָר 1929, ווען ס'איז אונטערגעשריבן געװאָרן דער מאָלאָטאָוו-ריבענטראָפּ אָפּמאַך, 
איז מיט דער הילף פון מאָסקװע דורכגעפירט געװאָרן די פערטע צעטיילונג פון פּױלן און 
דער אַרײינמאַרש פון דער רויטער אַרמײ אין די באַלטישע לענדער האָט אַ סוף געמאַכט צו 

דער זעלבשטענדיקייט פון ליטע, לעטלאַנד און עסטלאַנד. מיט אַ יאָר שפּעטער האָט די גרויסע 
רוסלאַנד דורכגעפירט אַ בפירושע אַגרעסיע אַנטקעגן דער קליינטשיקער פינלאַנד מיטן 
מאָטיוו פון ,אָפּרוקן די גרענעץ פון לענינגראַד". נאָר דאָס אַלץ איז ערשט געוען אַן 
אַדערױף פאַר אַ וייטערדיקער עקספּאַנסיע. 

נאָכן פאַרדינטן און העראֵָישן נצחון איבער היטלער-דייטשלאַנד האָט ערשט די סאָוויע- 
טישע אויסשפּרײטונג באַקומען שוווּנג. פּױלן, טשעכאָסלאָװאַקיע, רומעניע, אונגאַרן, בולגאַריע, 
אַלבאַניע און מזרח-דייטשלאַנד זענען געװאָרן װאַסאַלן-מדינות פון מאָסקװע. נאָר צו װאָס 
גרייכן אַזױ ווייט, ביזן סוף פון דער צווייטער וועלט-מלחמה, אַז מיר האָבן פאַר זיך מער 
נענטערע, רעאַלע און פאַר אונדזער מדינה ביז גאָר געפערלעכע טענדענצן פון סאָוויעטישער 
עקספּאַנסיע, מלחמה-אינטריגע און געווער-ליפערונגען, װאָס האָבן שוין דערפירט צו אויפרייסן 
און דראָען מיט ווייטערדיקע בלוט-פאַרגיסונגען, 

די סאָוויעטישע אַריינדרינגונג אין אונדזער ראַיאָן, איר ממש פאַנאַטישע פּראָ-אַראַבישע 
אָריענטאַציע און אַנטייישראלדיקע העצע האָבן נישט קיין שייכות צו די דערהויבענע 
אָקטאָבער-אידעאַלן, נאָר זענען אַ פועל:יוצא פון אַן עגאָיסטישער גרױיסמאַכט-פּאָליטיק. 
דאָס זעלבע מעג געזאָגט װערן בנוגע איר קאָנפליקט מיט כינע (איבער שטחים) און די 
אינװאַזיע קיין טשעכאָסלאָװאַקיע, 


ה 


די רעכט פון זעלבסט-באַשטימונג פאַר פעלקער איז אין לאַנד פון אָקטאָבער דורכגעפירט 
געװאָרן מיט אַ סך אויפריכטיקייט און פאַרנעם. אַ פאַקט, אַז צוריקגעשטאַנענע נאַציאָנאַלי 
טעטן און אונטערדריקטע מינדערהייטן האָבן באַקומען אױטאָנאָמיע, צי אייגענע רעפּובליקן 
און נאַציאָנאַלע קולטור, װאָס איז געפלעגט געװאָרן דורך דער ראַטנמאַכט. הגם די דאָזיקע 
זעלבשטענדיקייט איז געווען אַבסאָלוט אונטערגעאָרדנט דעם מאָסקװער צענטער און דעם 
גרויס-רוסישן נאַציאָנאַליזם, האָט עס פאָרט געהייסן, אַז אין קיעוו, מינסק, טאַשקענט און 
אַלמאַדאַטאַ זיצן רעגירונגען פון די אוקראַינער, ווייסרוסן אוזבעקן און קאַזאַכן 

אמת, געווען אויך אַ פּרוּוו, אַ יאָר 15 נאָך דער רעװאָלוציע, צו געבן דעם סאָוויעטישן 
ייִדנטום אַן אייגענע רעפּובליק אין ביראָ-בידזשאַן. היײנט רופט ביי אונדז אַרױס דער 
דאָזיקער נאָמען אַזעלכע קאַלעמוטנע אַסאָציאַציעס, צי איראָנישע שמייכלען, אָדער באַדױערנ- 
דיקע קרעכצן, ביז אַפילו אַ געביילטע פויסט אַנטקעגן אַ צינישן שפּיל מיטן גורל און 
נאַציאָנאַלע אַספּיראַציעס פון דער גרויסער ייִדישער מינדערהייט אין רוסלאַנד. בלוין זיי, די 
סאָװיעטישע ייִדן, האָט מען נישט אָנערקענט נאַציאָנאַלע אױטאָנאָמיע אינעם לאַנד פון די 
ראַטן ; בלויז זייערע שולן, טעאַטערס, פּרעסע און פאַרלאַגן האָט מען ליקװידירט; די גרעסטע 
ייִדישע שרייבערס און דיכטערס, אגב טרייע דינער און באַזינגער פונעם רעזשים, זענען 
געפאַלן א קרבן פון די סטאַליניסטישע רציחות ; ייִדן אין רוסלאַנד איז פאַרבאָטן צו באַהעפטן 
זיך מיט זייער אמתדיקן הײימלאַנד, מדינת ישראל און מיט זייערע משפּחות אין אַנדערע 
לענדער, 


וֹ 


דער אַנאַלפאַבעטיזם אין רוסלאַנד אין כמעט וי אָפּגעשטאָרבן. דער רוב מנין ובנין 
פון פאָלק קען לייענען און שרייבן; פאַראַן אַ שפע פון הויכשולן און בילדונג-אַנשטאַלטן, 
מוזייען, קינאָס, טעאַטערס, אָפּערעס, רייכע ביבליאָטעקן מיט אַ סך ליענערס, אַ הויך 
אַנטװיקלטע ליטעראַטור און קולטור, אָן אַ שיעור צייטונגען, ראַדיאָ-סטאַציעס און טעלעוויזיע. 
היינט דער טעכנישער פאָרשריט, די אינדוסטריאַליזאַציע, די פולקאָמע מעדיצינישע דינסט 
און דאָס רייסן זיך צו דער לבנה. נאָר צו די אַלע פיינע דערגרייכונגען פעלט דאָך אויס 

אַ ביסל דעמאָקראַטיע, אַ מעגלעכקייט צו קריטיקירן דעם רעזשים, מאַכן אים באַמעלקונגען, 
נישט לאָזן אים פאַרגאַלאָפּירן זיך אין אַ סטאַליניסטישן רעצידיוו, צי פאַרגליווערט ווערן 
אין דער , ברעזשניעוו-דאָקטרין". 

דעריבער איז געװוּנטשן, אַז לכבוד דעם 53-טן יאָרטאָג פון דער אָקטאָבער-רעװאָלוציע, 
אָדער אויפן 24-טן פּאַרטי- צוזאַמענפאָר, זאָל פּראָקלאַמירט װוערן אַ גאָר גייע , פּיאַטילעטקע" 
-- פאַר דעמאָקראַטיזירן דאָס לאַנד. אויב אויפן 20-טן פּאַרטי-צוזאַמענפאָר האָט כרושטשאָוװו 
צעבראָכן די לוחות פונעם סטאַלין-קולט, װאָלט געװען אַ יושר אויפן נאָענטסטן קאָנגרעס 
צושרייבן צו די עשרת הדברות פון אָקטאָבער נאָך איין געבאָט און אים אויך פאַרווירקלעכן: 
דעמאָקואַטיע, װאָס װעט אָן שום ספק געבן אַ שטויס צו רעאַליזירן דעם סאָציאַליזם 
אין גײיסט פון הומאַניזם, פרייהייט, טאָלעראַנץ און סאָציאַלן יושר. 

נאָר אין אַזאַ סאָרט , פּיאַטילעטקע" --- לאָמיר עס אָנרופן -- , דעמאָקראַטישער פינפיאָר- 


פּלאַן" -- נייטיקט זיך דער ראַטן-פאַרבאַנד, 
(י"ש ת"א, 13.10,70) 


בריסל -- מאַסקװע -- ירושלים 


דאָס יידישע פאָלק אין דער גאַנצער װועלט האָט וידער אַמאָל דעמאַנסטרירט סאָלידאַ- 
ריטעט, אינטערעסן-געמיינשאַפט און זאַרג איבערן גורל פון אַ גערודפטן יידישן קיבוץ אין 
אַ מעכטיקער מדינה. 800 פאָרשטייער פון 40 לענדער זענען סוף יאַנואַר ה. י. זיך צונויפגע- 
קומען אין דער הױפּטשטאַט פון בעלגיע, צו אַ וועלט-קאָנגרעס פאַר די ייִדן אין ראַטן- 
פאַרבאַנד. פון דער טריבונע אינעם בריסעלער קאָנגרעס-זאַל האָט זיך געהערט דער קאַלעקטי- 
װער ייִדישער פּראַטעקסט קעגן דער לאַגע פונעם סאָװיעטישן ייִדנטום און די סאָלידאַרע 
פּאַדערונג צו די הערשער אין קרעמל צו דערלויבן אַ פרייע, אומגעשטערטע עליה פאַר 
די װאָס ווילן קומען קיין ישראל און זיך באַהעפטן מיט זייער פאָלק און לאַנד, 

דער בריסעלער צוזאַמענקום האָט געשאַפן אַ נייעם כוח און דימענסיע פאַרן געראַנגל 
פון די יידן אין רוסלאַנד עולה צו זיין; ער האָט אויך געלאָזט הערן זיין שטים בנוגע די 
עוולות, אומרעכט און דיסקרימינאַציעס כלפי דער יידישער מינדערהייט אינעם לאַנד פון די 
סאָװיעטן -- די איינציקע מינדערהייט אין אַ פיל-פעלקערדיקער מלוכה, אויף וועלכער מען 
צווינגט אויף אַסימילאַציע, וועמענס גייסטיקע עליטע איז אכזריותדיק דערמאָרדעט געװאָרן 
און אַלע אירע קולטור-אינסטיטוציעס און שולן זיינען ליקװוידירט געװאָרן 

גלייכצייטיק איז געװוען דערמוטיקנדיק דער פאַקט, װאָס אויפן קאָנגרעס האָבן זיך 
אויך באַטײליקט וינציקע פאָרשטייער פון דער מיניאַטור-עליה פון רוסלאַנד. הייסט עס, 
אַז אונטערן דרוק פון די א . ג. אומשטענדן, ווען די נאַציאָנאַלע דערװאַכונג און אידענטיפי- 
צירונג מיט מדינת ישראל מצד די סאָוויעטישע ייִדן, ספּעציעל ביי דער יוגנט, איז דערגאַנגען 
צו אַזאַ פאַרנעם און אינטערנאַציאָנאַלן אָפּקלאַנג, אַז מ'האָט שוין נישט געקענט פאַרשליסן 
די טױערן פון פסס"ר און טראָפּנװײז דערליבט מען ייִדן פון דאָרט אַרױסצופאָרן. אַלע 
ווייסן אָבער, אַז די גליקלעכע װאָס זיינען געקומען קיין ישראל, זענען בוכשטעבלעך אַ 
טראָפּן אין ים אַנטקעגן די הונדערטער טוזנטער, אויב נישט מיליאָנען, װאָס רייסן זיך מיט 
אַלע כוחות און וועגן עולה צו זיין -- נאָר מאָסקװע לאַזט זיי נישט. 

אין בריסל האָט מען בלויז און אויסשליסלעך זיך באַשעפטיקט מיטן ענין פון פרייער 
עליה פאַר די סאָוויעטישע ייִדן און בשום אופן נישט געהאַט בדעה צו פאַרנעמען זיך מיטן 
סאָויעטישן רעזשים, זיין פּאָליטיק, װירטשאַפט, קולטור און אַנדערע אַספּעקטן פונעם 
אינערלעך-מלוכהשן לעבן. אַזאַ איז געווען די כוונה פון די איניציאַטאָרן פונעם קאָנגרעס, 

וועלכער האָט אגב געטראָגן אַ פּריװאַטן כאַראַקטער און די דאָזיקע איינשטעלונג איז בדרך" 
כלל אָפּגעהיטן געװאָרן דורך כמעט אַלע רעדנערס. אַן אױסנאַם האָט געזאָלט זיין דער 
אַרױסטריט פון הרב כהנא, פאָרזיצער פון דער פאַרטיידיקונג-ליגע אין די פאַר. שטאַטן -- 
און דאָס, ווייזט אויס, איז געווען דער מאָטיוו פונעם קאָנגרעס-פּרעזידיום נישט לאָזן קומען 
צום װאָרט אַ יוצא-מן-הכלל אין זיין גאַנצן אופן פון פירן אונדזער געראנגל מיט מאָסקװע. 

דער פאַל כּהנא האָט עטװאָס אָפּגעשװאַכט דעם עפעקט פון ייִדישער סאָלידאַריטעט, 
װאָס איז אויף אַזאַ װוּנדערבאַרן אופן דעמאָנסטרירט געװאָרן אין בריסל, אָבער בשום אופן 
נישט פאַרמינערט דעם ווערט און באַטײַט פון דער טעמע מיט וועלכער דעם קאָנגרעס האָט זיך 
באַשעפטיקט. פּונקט װי ס'איז נישט אונטערגעבראָכן געװאָרן די יידישע אחדות אַרום דעם סאָ- 
ויעטישן יידנטום, ווען אַ ספּעציעלע יידישע דעלעגאַציע פון מאָסקװע, בראש מיטן צוויי מאָל 
העלד פון ראַטן-פאַרבאַנד, גענראַל דוד דראַגונסקי, איז עטלעכע טעג פאַרן קאָנגרעס אויפגעטרע- 
טן אין בריסל און באַװיזן וי װוויל און גוט ס'איז זי פּערזענלעך און װי די 3.5 מיליאָן יידן אין 
רוסלאַנד לעבן ממש װי אין אַ גן-עדן. לױט דער מינונג פון די קאַזיאָנע דעלעגאַטן, 
עקזיסטירט נישט בכלל קיין יידן-פּראָבלעם אין רוסלאַנד, בלויז יחידים וילן עולה זיין. 
,נאָר װוי אַזױ" -- האָט מעשה תם געפרעגט איין , אוּטשאָני יעוורעי" פון דאָרטן -- ,קאָן 
מען דערלויבן ייִדן אַרױספאָרן פון רוסלאַנד, כליזמן ס'פירט זיך די מלחמה אויפן נאָענטן 
מזרח און די נייע עולים װעלן צושטיין צו דער ישראל-אַרמײי װאָס קעמפט מיט די 
אַראַבער ? !*... (דער װאָס האָט געשטעלט די פראַגע, האָט אָבער נישט געהאַט קיין ענטפער, 
הלמאי האָט מען בין דער זעקס-טאָגיקער מלחמה נישט געלאָזט אַהערקומען די ייַדן פון 
רוסלאַנד). 

מאָסקװע האָט זיך ניט באַגנוגנט מיטן בלויזן שיקן אַ ייִדישע דעלעגאַציע קיין בריסל, 
נאָר אויך געפאָדערט פון דער בעלגישער רעגירונג זי זאָל בטל מאַכן איר דערלױיבעניש פאַרן 
קאָנגרעס. די דאָזיקע דיפּלאָמאַטישע אינטערווענץ, באַגלײט מיט היסטערישע אַנטי-ישראלדיקע 
אַרטיקלען אין דער סאָוויעטישער פּרעסע, האָבן באַװיזן װי די עצם אידעע פון אַ גרויסער, 
אַלוועלטלעכער יידישער דעמאָנסטראַציע לטובת דעם סאָוויעטישן ייִדנטום, פירט ממש אַרױס 
פון די כלים די איצטיקע הערשער אין קרעמל, 

די יידן דאָרט ווילן זיך נישט אינטעגרירן, נישט אָפּזאָגן זיך פון זייער אָנגעהעריקייט 
צום יידישן פאָלק און פון זייערע נאַציאָנאַלע עמאָציעס און היסטאָרישע סענטימענטן 
צו מדינת ישראל. עס העלפן נישט אַזעלכע מיטלען, װי פאַרשפּאַרן אייניקע יידן אין 
משוגעים-הויז (דער פאַל גרישאַ פייג'ן), אָפּזאָגן פון דער אַרבעט די װאָס דערלאַנגען 
בקשות אַרױסצופאָרן, סתם אָנשרעקן און פאַרפאָלגן די קאַנדידאַטן אויף עליה. יידן 
פון רוסלאַנד ווילן זיין דאָ. זייער קאַמף איז אַ גערעכטער, די פאָדערונג -- אַ לעגיטימע, 
די שטרעבונג -- אַן אויסדרורק פון שיבת ציון. די אַלע פאַרלאַנגען זענען לעצטנס גע- 
שטאַרקט געװאָרן מיט דעם קאָנגרעס אין בעלגיע, אין װעמענס הױפּטשטאָט בריסל האָט 
זיך געהערט אַ מעכטיקע שטים צו מאָסקװע זי זאָל דערלױבן אירע יידן זוכה צו זיין 


לשנה הבאה בירושלים! 
(פא"צ י--ם, פעבר'-מערץ 71') 


לענינגראַדער , משפּט" און ,ישר" 

אונדזער פאָלק אין די תפוצות און אין מדינת ישראל האָט אין די טעג פון לענינגראַדער 
פּראָצעס, אורטייל און באַגנעדיקונג, דעמאָנסטרירט פיל סאָלידאַריטעט, אידענטיפיצירונג און 
זאָרג פאַרן גורל פון די געמשפּטע -- דורך שטורמישע פראָטעסטן און דעמאָנסטראַציעס, 

װאָס זייער פאַרנעם און דערהייבונג קען פאַרגליכן ווערן נאָר צו דעס אויפברויז ערב און 
בעת דער זעקס-טאָגיקער מלחמה. 

מיר אַלע האָבן מיטגעלעבט מיט די עלף געמשפּטע ייִדן אין לענינגראַד און געהאַט 
דאָס געפיל, אַז דער טריבונאַל דאָרט איז בסך:הכל אַ גילגול פונעם בייליס-פּראָצעס אין 
קיעוו נאָך ביים צאַר און פונעם דאָקטױרים-בלבול אין מאָסקװע פאַר סטאַלינס טויט. נאָר 
מיט דעם אונטערשייד, װאָס בייליסן האָט מען פרײיגעשפּראָכן און די דאָקטוירים האָט מען 
שפּעטער רעהאַביליטירט, בעת דימשיץ און קװניעצאַוו האָבן באַקומען טויט-שטראַף (װאָס 
איז דערנאָך פאַרביטן געװאָרן אויף 15 יאָר קאַטאָרגע) און די אַנדערע 9 באַשולדיקטע -- 
אַ סך יאָרן פאַרשיקונג מיט שװערער אַרבעט. 

ס'איז איבעריק זיך אַרײנצולאָזן אין סברה'ס, צי איז די באַשולדיקונג געווען אַ ריכטיקע, 
צי אַן אױיסגעטראַכטע. ווייל עס אונטערליגט נישט קיין ספק, אַז דער איצטיקער, נעאָ- 
סטאַליניסטישער רעזשים איז מסוגל צו פאַבריצירן אַ באַשולדיקונג, צי פּראָװאָצירן אַ 
פאַרברעכן, װאָס זאָל זיי געבן אַ יוּרידישע אסמכתא אַװעקזעצן אויף דער באַשולדיקונג- 
באַנק וועמען זיי ווילן. בפרט נאָך, אַז זיי דאַרפן נישט אפילו אָנקומען צו אַזעלכע מיטלען, 
וייל די קקג.כ. -- די יורשטע פון נ.ק.ו.ד. און ג.פ.או., האָט אַ רייכע דערפאַרונג פון 
אױיספּרעסן וידוי'ס, חרטה'ס און אַלײן-באַשולדיקונגען פון מענטשן, װאָס זענען געוען 
גאָט די נשמה שולדיק.. 

אויב אפילו צולאָזן אַ שמץ פון פאַרדאַכט, אַז די עלף יידן האָבן טאַקע געװאָלט פאַר- 
כאַפּן אָן עראָפּלאַן און זיך אַרױסבאַקומען פון די גרענעצן פון רוסלאַנד כדי עולה זיין קיין 
ישואל -- האָט טאַקע דער פּראַצעס געמװזט פאָרקומען הינטער פאַרמאַכטע טירן? האָט 
מען דאָס אַלץ געמוזט פאַרשווייגן אין דער גאַנצער סאָוויעטישער פּרעסע, ראַדיאָ און 
טעלעוויזיע ? און פאַרװאָס דער פּחד אַרײנצולאָזן אין געריכט-זאָל אַן אויסלענדישן זשור- 
נאַליסט, צי אַ נײיטראַלן יוריסט פון ,אַמנעסטי, אָדער אַן אַדװאָקאַט פון דענעמאַרק צִי 
פון די פאַר. שטאַטןן? 

און װי איז עס געהערט געװאָרן, אַז פאַר אַ בלויזער כוונה צו באַגיין אַ פאַרברעכן 
(װאָס איז נישט געװאָרן אויסגעפירט), זאָל מען אַרױסטראָגן אַזעלכע האַרבע אורטייל, 
מיט טויט-שטראָף ? 

אויף די אַלע פראָגן, װאָס אַ טייל פון זי זענען אגב געשטעלט געװאָרן אויך דורך די 
קאָמוניסטישע צייטונגען אין פּראַנקרייך, איטאַליע און ענגלאַנד -- איז בין היינט נישטאָ 
קיין ענטפער און פאַרענטפער. ווייל אַזױ פירט זיך אינעם סאָוויעטישן וועלטל שוין העכער 
אַ האַלבן יאָרהונדערט: זיי פאָדערן יושר און דעמאָקראַטיע ביי יענעם, פרייהייט -- פון 
אַנדערע, נאַר קיינמאָל נישט פון זיך גופא.. 

נאָך מער: זאָל ער פון די סאָוויעטישע בירגער פאַרלאַנגען אַ ביסל פרייהייט צי אַ 
טראָפּן דעמאָקראַטיע -- איז זיין גורל אַ געחתמעטער. אַלע תפיסות, פאַרשיקונג-לאַגערן 
און... משוגעים-הייזער, זענען פאַר אַזאַ איינעם אָפן. הערמעטיש פאַרמאַכט זענען בלויז די 
אויערן און הערצער פון די קרעמל-הערשער, 


אַן ענלעכער גורל פון רדיפות דערװאַרט אויך יעדן סאָוויעטישן בירגער, װאָס ויל 
פאַרלאָזן דאָס לאַנד, כדי עמיגרירן ערגעץ אַנדערש און זיך פאַרייניקן מיט זיין משפּחה. 
און וויי איז צו דעס ייד, װאָס יל עולה זיין קיין ישראל און זיך באַהעפטן מיט זיין 
פאָלק און לאַנד. 

דער לענינגראַדער פּראַצעס האָט לויטן רצון פון זיינע איניציאַטאָרן, באַדאַרפט דערפילן 
אייניקע וויכטיקע אויפגאַבן : 

משפּטן און פאַראורטיילן די עלף כלומרשטע פאַרברעכערס; 

אָנװאַרפן אַן אימה און טעראָר אויף די טוױזנטער און טױזנטער ייִַדישע יוגנטלעכע, 
װאָס רייסן זיך קומען אַהער מיט אַלע כוחות און וילן; 

געבן אָנצוגעהערן אַלע פּאָטענצעלע קאַנדידאַטן אויף עליה צװישן דעם סאָװיעטישן 
ייִדנטום, אַז מאָסקװע איזן געבליבן טריי איר קעגנערשאַפט צו עליה, צום ציוניזם, צו 
מדינת ישראל; 

אַװעקנעמען דעם חשק ביי אַ גרויסער צאָל ייִדן פון שרייבן ווענדונגען און בריוו צום 
אויבער-סאָװיעט, צו פּאָדגאָרנין, ברעזשניעוון, קאָסיגינען, צום נשיא זלמן שזר, צו גאָלדע 
מאיר, צו ניקסאָנען, צו אוּ טאַנטן -- אַז זיי ווילן פאָרן קיין ישראל ; 

אָנשרעקן די צענדליקער טויזנטער יוגנטלעכע, װאָס פאַרזאַמלען זיך יעדער שמחת- 
תורה ביי דער שול אין מאָסקװע און אנשטאָט , שיראָקאַ מאַיאַ סטראַנאַ ראָדנאַיאַ" זינגען זי 
גאָר ,הבה נגילה", ,הבאנו שלום עליכם" אָדער דעם אומלעגאַלן הימן פון דער יידישער 
יוגנט אין פ.ס.ס.ר. -- , כחול לבן". 

מיט איין װאָרט -- דערשטיקן די נאַציאָנאַלע דערװאַכונג ביי דער ייִדישער מינדערהייט 
דאָרט. 

נאָר אונדז שיינט, אַז די איניציאַטאָרן פונעם לענינגראָדער ספּעקטאָקל האָבן דעגרייכט 
פּונקט פאַרקערטע רעװולטאַטן. אויסער אייניקע חסידים-שוטים אין דער װעלט און ביי זיך 
אין לאַנד, האָט קײנער נישט געגלייבט אין דער אמתדיקייט פֿון דער באַשול- 
דיקונג, אין דער אָביעקטיווקײיט פון די ריכטער און אינעם יושר פונעם אורטייל. 
דערפאַר אַזאַ. שטורעם אין דער ידישער און נישט-ידישער װעלט: דעמאַנסט- 
ראַציעס, הונגער-שטרייקן, פּראָטעסטן, זיץ-שטרייקן און שאַרפע אַרטיקלען אין דער אינטער- 
נאַציאָנאַלער פּרעסע. אויך רעגירונגען, דער פּױפּסט, אינטעלעקטואַלן אינעם רוב פרייע 
לענדער האָבן אַרױסגעברענגט זייער עמפּערונג קעגן מאָנסטער"פּראָצעס אין לענינגראַד. 

נאָר איבער אַלעמען האָט זיך אויפגעהויבן דאַס פאָלק אין ישראל. אַזאַ אידענטיפיצירן 
זיך מיטן כלל ישראל אין ראַטן-פאַרבאַנד, אַזאַ סאָלידאַריטעט מיט אחינו בני ישראל אין 
סאָװויעטישן גלות -- האָט מען דאָ נאָך נישט געזען. דער הונגער-שטרייק פון די עולים פון 
רוסלאַנד ביים כותל המערבי און די תפילות, דעמאַנסטראַציעס און מיטינגען ביי יענעם 
פאַרהײיליקטן אָרט, וי אויך די פּראָטעסט-טעלעגראַמעס צו הונדערטער אָרגאַניזאַציעס, 
אינסטיטוציעס און פּערזענלעכקייטן אויף דער װעלט -- האָבן אויף אַ ספּאָנטאַנעם און 
רירנדיקן אופן געברענגט צום אויסדרוק אונדזערע געפילן און ציטער איבערן גורל פונעם 
גרויסן ייִדישן קיבוץ אין רוסלאַנד. 

דאָס פאָלק אין ישראל איז נישט געשלאָפן און אויך נישט געלאָזט איינדרימלען די 
וועלט. נאָר אין דעם זכות איז דער טויט-אורטייל איבער די צויי פאַרביטן געװאָרן אויף 
תפיסה. (עס לייגט זיך אויפן שכל, אַז נאָכן אַמנעסטירן דורכן גענעראַל פראַנקאָ די זעקס 
צום טויט-פאַרמשפּטע באַסקן, האָט דער סעקרעטאַר ברעזשניעוו אויך געמוזט אַרױסװיזן 
אַ ביסל רחמים צו די צוויי צום טױט פאַרמשפּטע ייִדן). 

די עלף פאַרמשפּטע אין לענינגראַד געפינען זיך שוין אין די גרויזאַמע פאַרשיקונג- 
ערטער -- און דער רעזשים גרייט נאָך אַנטי-ציוניסטישע פּראָצעסן אין ריגע, קישיניעוו 
און אָדעס. די סאָװויעטיש-אַראַבישע צוזאַמענאַרבעט האָט זיך נישט אָפּנעשטעלט ביים סועץ 
און אין דמשק. מאָסקווע האָט ,אויסגעצויגן דעם אַנטי-ציוניסטישן פראָנט" אַזש בין אירע 
ייִדן. נאָר אויב העכער פופציק יאָר צװאַנגס-אַסימילאַציע האָט נישט געהאָלפן, וועט אויך 
די איצטיקע שנאת ציון פון קרעמל נישט איינברעכן דעם וילן פון אונדזערע ברידער זיך 
אויסצולעבן אין אייגענעם לאַנד. די יידן אין רוסלאַנד מוז געגעבן װערן די מעגלעכקייט 
פון פרייער עליה. דער רוף , שלח את עמי" האָט נאָכן לענינגראַדער משפּט באַקומען מער 
קראַפּט און באַדייטונג, (פא"צ י--ם, דעצ-יאַנ' 71) 

דער אויסנאַם רומעניע 


גאָלדע מאיר, פּרעמיער-מיניסטער פון ישראל, האָט ערשט נישט לאַנג זיך אומגעקערט 
פון איר באַזוך אין רומעניע, אויף דער אינלאַדונג פון פּרעזידענט טשאושעסקו. דער עצם 
פאַקט פון פאַרבעטן דעם ראש פון ישראלדיקן מיניסטאָרן-קאַבינעט דורך א קאָמוניסטישער 
מדינה, אין אַ צייט פון אַבסאָלוטן בויקאָטירן ישראל מצד דעם גאַנצן סאָציאַליסטישן בלאָק -- 
איז אַן-און-פאַר-זיך געווען אַ מוּטיקער שריט פון בוקאַרעשט, וועלכע נעמט נישט אָן דעם 
דיקטאַט פון מאָסקװע און האָט נישט בדעה אױיסצוגלייכן די ליניע מיט אירע װאַסאַלן- 
מדינות אין מזרח-אייראָפּע. 

היינט, ווען מיר זענען שוין אַ ביסל דערווייטערט פונעם באַזוך, הערט מען נישט אויף 
צו ריידן נאָך אַלץ וועגן דער װאַרעמער אויפנאַמע דאָרט, די אָפּנהאַרציקע געשפּרעכן און 
גאָר באַזונדערס --- דער צוזאַמענטרעף מיטן רומענישן ייַדנטום. גאָלדעס וויזיט אין רומעניע 
איז אָן שום ספק אַ קרוינונג פון טשאושעסקוס זעלבשטענדיקער און אױסנאַמװײזער פּאָליטיק 
כלפי דעם אייגענעם לאַנד, כלפי דעם סאַציאַליסטישן בלאָק מיט מאָסקװע בראש און איר 
קאָנסעקװוענטן צוגאַנג צו מדינת ישראל זינט דער זעקס-טאָגיקער מלחמה. 

דער , ישראלדיקער אַספּעקט? אין רומעניעס אויסערן-פּאָליטיק איז, בעצם, אַ פּועל- 
יוצא פון איר אַלגעמײנער איינשטעלונג צו מזרח און צו מערב, ביים גלייכצייטיקן פאָרזיכטי- 
קן און ביז איצט דערפאָלגרײיכן שפּאַנען צװישן די צוויי צעקריגטע קאָמוניסטישע ריזן: 
כינע און ראַטן-פאַרבאַנד, 

מידערציילט, אַז רומעניעס פּרעזידענט, טשאַוּשעסקו, װוֹינט נישט ווייט פון דער פרילינג- 
אַלייע אין בוקאַרעשט, װאָס האָט פריער געהייסן זשדאַנאָװ-אַלײע. אַ סברה, אַז פון אַלע 
מזרח-אײיראָפּעישע פאָלקס-דעמאָקראַטיעס, האָט בלויז רומעניע זיך באַפרײט פון דער זשדאַ- 
נאָװיש-סטאַליניסטישער תקופה, נישט דערלאָזט קיין ריקצוג אויף דעם פראָנט, װי דאָס איז 
פאָרגעקומען מיט מאָסקװע, װאַרשע, סאָפיע און פּראַג. דאָס ווערטל ,,װי עס קריסטלט זיך -- 
אַזױ ייַדלט זיך" האָט באַקומען דעם ריכטיקן גלגול און תיקון אינעם קאָמפּלעקס באַציונגען 
פון רומעניע צו אירע נאָענטע (געאָגראַפיש און אידעיש) שכנים, צו איר ייִדישער מינדער- 
הייט, אויף דער אינטערנאַציאָנאַלער אַרענע, און אחרון אחרון חביב -- צו מדינת ישראל. 
טשאַוּשעסקו האָט באַװיזן, אַז מ'קאָן פירן אַ קאָמוניסטישע מדינה אָן אַנטי-ישראלדיקײט, אָן 
אַנטי-ציוניזם און אָן אַנטי-ייִדישקייט ביי זיך אין לאַנד, 

נאָך מיט יאָרן צוריק, װען טשאושעסקו איז אַװעקגעשטעלט געװאָרן ביים רודער פון 
דער מדינה, האַט ער אויסגעלאַכט יענע טעאַרעטיקערס װאָס זאָגן אויף זיך מיט קאַטעגאַ- 
רישקייט , מאַרקסיזם -- דאָס בין איך!"; אָדער: , מאַרקס און ענגעלס גופא האָבן געלאַכט 
פון די װאָס האָבן געװאַרט צו געפינען אין זייער לערע אַ לייזונג פון אַלץ". די דאָזיקע רייך 
און אויך פּראַקטישע מעשים זענען געזאָגט און געטאָן געװאָרן, טראָץ דעם אָפענעם און 
קאָנספּיראַטיוון דרוק פון מאָסקװע צו דערשטיקן יעטװועדער אָפּאָזיציע ביי אירע פריינדלעכע 
מדינות, װי זי טוט דאָס ביי זיך אין דער היים, רומעניע האָט געװאַגט װידערשפּעניקן דעם 
, גרויסן ברודער" פון טשעכאָסלאַװאַקײ; טשאושעסקו האָט מצליח געווען צו חברן זיך מיט 
פּעקין, לעבן בשלום מיט װאַשינגטאָן, איינהאַלטן די בעסטע באַציונגען מיט די אַראַבישע 
לענדער און נישט פאַרקלאַפּן די טיר פאַר ישראל. בוקאַרעשט האָט באַװויזן, אַז מיינונג- 
פאַרשידנהייט קען אויך גיין געפּאָרט מיט מיינונג-אויסטויש און אַז אָנגעהעריקײיט צום 
,װאַרשעװער פּאַקט" מוז זיך נישט אידענטיפיצירן מיט אונטערטעניקייט צו סאָוויעט-רוסלאַנד. 

דעריבער האָט אויסגעזען נאַטירלעך און זעלבפאַרשטענדלעך, װאָס נאָכן ויזיט פון 
טשאושעסקו אין קאַיר, האָט ער פאַרבעטן צו זיך גאָלדע מאיר. אַרום דער דאָזיקער איינלאַדונג 
זענען פאַרשפּרײט געװאָרן פאַרשידענע ווערסיעס: 

א) סאַדאַט זאָל האָבן געגעבן אָנצוגעהערן טשאושעסקון, אַז ר'איז גרייט עפּעס אַראָפּלאָזן 
פונעם פּרייז, הגם דער טּאָן װעט זיין דער זעלבער, אב נישט אַ נאָך העכערער. 

ב) אַז הינטער דער אינלאַדונג זאָל גאָר שטיין מאָסקװע, וועלכע האָט אַן אינטערעס 
אַדורכצוקומען מיט גוטן, ווייל מיט בייזן האָט זי דערווייל גאָרנישט דערגרייכט, 

ג) נאָכן דורכפאָל, צי פאַרגליווערונג פון די ביז איצטיקע פאַרמיטלערס -- יאַרינג, 
ראָדזשערס, סיסקאָ, די פיר גרויסמאַכטן, די צוויי -- איז אפשר רומעניע דער פּאַסיקער 
קאַנדידאַט אויף צו פּרוּוון פאָרסירן דעם שלום אין אונדזער ראַיאָן. 

ד) אַז רומעניעס איניציאַטיוו איז דיקטירט פון אירע ריינע נאַציאָנאַלע אינטערעסן: 
כל זמן דער קאָנפליקט אין נאָענטן מזרח דויערט, שטאַרקט זיך די השפּעה פון ראַטן-פאַרבאַנד 
אין דעם גאַנצן ראַיאָן, אין מיטללענדישן און שװאַרצן ים, װאָס איז שטאַרק נוגע דער 
רומענישער פאָלקס-רעפּובליק, 

אַ װאָסערע ס'זאָלן נישט זיין די מאָטיוון פון פאַרבעטן דורך בוקאַרעשט דעם ישראל- 
פּרעמיער, איז קלאָר, אַז דאָס איז נישט געקומען אויף עמעצנס באַשטעלונג, אָדער אַז מיר 
האָבן דאָ צו טאָן מיט אָ קאַניונקטור-פּאָליטיק. דערפאַר גלויבן מיר די אָפיציעלע װאַרטזאָגערס 
פון רומעניע, ווען זיי שטרייכן אונטער, אַז ,, מיר זענען באַזאָרגט פון דער כסדרדיקער 
שפּאַנונג אויפן נאָענטן מזרח". און אין רעזולטאַט פון אַזאַ צוגאַנג -- די גוטע באַציונגען 
פון בוקאַרעשט מיט קאַיר און ירושלים איינצייטיק. 

װי דער שטייגער נאָך יעדער דיפּלאָמאַטיש-פּאָליטישן באַזוך, װוערט פאַרעפנטלעכט אַ 
בשותפותדיקע דערקלערונג. פון איר טאַקע דערוויסן מיר זיך, אַז די געשפּרעכן זענען געפירט 
געװאָרן אין אַ האַרציקער אַטמאָספער און געשאַפן אַ מעגלעכקייט אויסצוברייטערן די 
באַציונגען צווישן ביידע מדינות, װאָס רעספּעקטירן די פּרינציפּן פון זעלבשטענדיקייט און 
נאַציאָנאַלע סוּווערעניטעט און זענען קעגן אַרײינמישן זיך אין די אינערלעכע ענינים; 
רעספּעקטירן די רעכט פון יעדער פאָלק פריי צו באַשטימען זיין גורל -- אָן דרויסנדיקער 
אינטערווענץ, און דער עיקר: שטרייט-פראַגן רעגולירן אויף פרידלעכע װעגן; אויסמיידן דאָס 
באַנוצן זיך מיט כוח אינעם אינטערנאַציאָנאַלן לעבן און אויך דעם סיכסוך אין נאָענטן 
מזרח -- לייזן אויפן װועג פון שלום. 

נאָך איידער ס'איז פאַרעפנטלעכט געװאָרן די געמיינזאַמע דעקלאראַציע, האָבן מיר זי 
געהערט, אין אַן אַנדערן נוסח און שפּראַך, פון פּרעמיער מאורער, בעת ער האָט באַגריסט 
גאָלדע מאיר אויפן פלי-פעלד אין בוקאַרעשט: 

, איער באַזוך אַנטשפּרעכט דער נאָרמאַלער אַנטװיקלונג פון די באַציונגען צוישן 
אונדזערע ביידע לענדער און דריקט אויס די שטרעבונג נאָך בעסער צו דערקענען איינער 
דעם צווייטן און מערער אַנטװיקלען די באַציונגען צװישן ביידע פעלקער. רומעניע און 
ישראל האָבן פאַרשידענע סאַציאַלע און פּאָליטישע רעזשימען און אונדזערע איפאַסונגען צו 
אַ ריי אינטערנאַציאָנאַלע פּראָבלעמען זענען נישט די זעלבע, אָבער דאָס דאַרף גישט 
אָפּהאַלטן פרידלעכע קאָ-עקזיסטענץ צװוישן פעלקער". 

מיר ווייסן, אַז ביים ה' מאורער זענען דאָס נישט קיין רייד אויף עקספּאָרט. רומעניע, 
מיט איר קאָנסעקװענטער פּאָליטיק כלפי ישראל פון יוני 1967, האָט אויך פאַקטיש רעאַליזירט 
די דאָזיקע איינשטעלונג. פונדעסטוועגן האָט גאָלדע מאיר, אין איר ענטפער דעם חשובן 
גאַסטגעבער, װידער אַמאָל און נאָך אַמאָל באַדאַרפט אויפקלערן דעם ישראלדיקן אני- 
מאמין וי אַזױ דערגיין צום געגאָרטן שלום: 

, איך רעפּרעזענטיר אַן אַלט פאָלק מיט אַ לאַנגער געשיכטע און טראָגישער פאַרגאַנגעג- 
הייט. מיר געפינען זיך צװישן 18 אַראַבישע סוּווערענע מדינות מיט אַ באַפעלקערונג פון 
0 מיליאָן. כמעט אין דער זעלבער צייט האָבן מיר אַלע זוכה געווען צו זעלבשטענדיקייט -- 

אָבער קיין איין טאָג נישט געהאַט קיין שלום. 24 יאָר רופן מיר אונדזערע שכנים צום 
פאַרהאַנדלונג-טיש". 

ליידער, ביז איצט איז דער דאָזיקער רוף געװען אַ קול קורא במדבר, ער איז אָבער 
לעצטנס געשטאַרקט געװאָרן מיטן וויזיט אין בוקאַרעשט, וועלכן געניטע זשורנאַליסטן און 
ראַפינירטע פּאָליטיקער באַצײיכענען אַלס אַן אָנהײב פון ישראלדיקער ,אָסטען-פּאָליטיק", 
אין אַנאַלאָגיע צו ווילי בראַנדטס איבערבעטונג-שריט מיט פּױלן און ראַטן-פאַרבאַנד; אַז 
ירושלים האָט אַן אינטערעס צו עפענען אַ פענצטער צו ,יענער וועלט" -- און רומעניע אין 
דער בעסטער אַדרעס פאַר אַזאַ שריט. װי האָט געשריבן כאסנין הייקאַל: ,ישראל וױל 
אַריינדרינגען אינעם סאָציאַליסטישן בלאָק". צי היקאַלס השערה איז ריכטיק צי נישט, 
אונטערליגט אָבער נישט קיין שום ספק, אַז דער ראַטן-פאַרבאַנד איז איינער פון די עיקר- 
דיקסטע הויפּט-מחתונים צו קענען רעגולירן דעם ישראל-אַראַבישן קאָנפליקט אויף אַ 
פרידלעכן װעג -- און איך פאַרקערט: דערמוטיקן אַגרעסיע און נקמה: געפילן 
בי קאיר. לײדער. איז מאַסקװע: מער נוטה צום לעצטן. נאָר דאָס אין 
שוין אַ טעמע פאַר זיך. דער פאַקט װאָס דער קרעמל האָט זיך באַצױגן צו 
גאָלדע מאירס וויזיט אין בוקאַרעשט מיט שטילשוייגנדיקער אַפּראָבאַטע לערנט אונדז, אַז 
רומעניע איז אפשר נאָענט צו מאָסקװעס שטאַנדפּונקט, הגם דער ראַטן-פאַרבאַנד זעט נישט 
אין רומעניע אַ , קאָנקורענט" אויפן נאָענטן מזרח. 

טשאושעסקוס איינלאַדונג איז אויך אַן אַנצוגעהערעניש פאַר די אַלע אין דער גרויסער 
וועלט װאָס מיינען, אַז מ'קען אויף אונדז אויפצווינגען אַ לייזונג. זיין פּרוּוו פון פאַרמיטלונג, 
איז פאָרט ערנסטער און װאָגיקער פון אַזעלכע איינזייטיקע בוררים וי פראַנקרייך, װאָס 
האָט נאָך אַלץ מורא פאַר די אַראַבער, צי פון יוגאָסלאַװויע, וועלכע האָט מיט אונדז איבער- 
געריסן די דיפּלאָמאַטישע באַציונגען, אָדער אַ מֿאָסקװע, װאָס אידענטיפיצירט זיך מיט 


קאַירס פּאַדערונג פון אַ באַדינגונגסלאָזן און קאַפּיטולירנדיקן ריקצוג פון די פאַרנומענע 
געביטן -- נאָך איידער ס'איז דאַ דער שלום, אֶן וועלכע גאַראַנטיעס. 

דעריבער מעג מען באַטראַכטן די דאָזיקע ויזיט וי אַ ערשטראַנגיקן פּאָליטישן אַקט 
וועלכער האָט געהויבן דעם פּרעסטיזש פון ביידע לענדער און אַװודאי אויך אָפּגעגאָסן מיט 
קאַלט װאַסער די אַראַבישע היצקעפּ.. 

װי האָט גאָלדע מאיר באַציײיכנט איר באַזוך אין בוקאַרעשט: ,אינטערעסאַנט, זייער 


פריינדלעך און וויכטיק". (פא"צ י--ם, מאַי 1972) 


דאַס ,,אויסגעטראַכטע היימלאַנד" פון ,,סאַװועטיש היימלאַנד" 


אַלע שונאי-ציון אין דער וועלט און פיינד פון מדינת ישראל דאַרפן אויסדריקן אַנדערקע- 
נונג און אַפּילו באַלױנען ליובע בערשאַדסקאַיאַ פאַר איר מאמר אין , סאָװעטיש הײימלאַנד" 
נומ' 5 פון יאָר 1973 א"נ ,אַן אױסגעטראַכט הײימלאַנד", װוּ ס'איז איר געלונגען, אויף די 
ערשטע 2323 זייטלעך פונעם , ליטעראַריש-קינסטלערישן חודש-זשורנאַל, אָרגאַן פון שרייבער- 
פאַריין פון פססר", אַרוסצוברענגען אויף אַ קאָמפּאַקטן אופן, נאָר מיט אַ סך גאַליקער 
שנאה, אַ דערציילונג פון אירע 2 יאָר דערפאַרונג אין ישראל וי אַ נייע עולה פון ראַטן- 
פאַרבאַנד. אַנטקעגן ליובעס ,אַן אױסגעטראַכט היימלאַנד" (אַזױ הייסט איר מאמר), װערן 
בלאַס די שילדערונגען פון אַ קיטשקאָ, איװאַנאָװו, סידאָר אָדער אפילו די גרויל-פּראָפּאַגאַנדע 
קעגן דער יידישער מדינה װאָס טראָגט זיך פון די אַראַבישע הױפּטשטעט און פון די כלערליי 
טעראָריסטן-אָרגאַניזאַציעס, פון ,,נייעם לינקס" און פון די נעאָ-נאַצישע און אַנטיסעמיטישע 

גרופּן, אויב ס'האָט אַ געוויסן זין דאָס ווערטל, אַז אַמערגסטן זענען די יידישע אַנטיסעמיטן, 
איז עס וי אָפּגעמאָסטן פאַר דער דאָזיקער, שוין באַלד 60-יאָריקער יידענע, װאָס טראָגט 
אַזאַ ליבלעכן נאָמען װי ליובע -- נאָר װאָס שייך איר מיינונג וועגן ישראל, פּאַסט איר 
גיכער דער פאָרנאָמען װראַזשדאַ (האַס, שנאה).. 


געיעג נאָך געלט, וווחים, קאַפֿיטאַל -- אַואַ איז ישואל! 


די אױטאָרין פונעם פּאַשקװיל אין , סאָװעטיש הײימלאַנד" דערמאָנט נישט קיין איין 
מאָל דעם נאָמען שײלאָק, נאָר אייניקע אירע כאַראַקטעריסטיקעס וועגן אונדזער געלט- 
גייציקייט (װאָס דערגייט אַפילו ביז דערמאַרדן אַ זון דורך זיין טאַטן צוליב עטלעכע פונט) -- 
דאַרף שאַפן דעם איינדרוק, אַז די אור-אור-אייניקלעך פונעם סוחר פון װענעדיק, זענען 
אויף אַ סך איבערגעשטיגן זייער עלטער-זיידן, שעקספּירס העלד. לאָמיר ברענגען אייניקע 
ציטאַטן : 

,אין ישראל איז דער כלל אַזאַ: האָסטו געלט, ביסטו אַ מענטש, האָסטו נישט קיין 
געלט -- ביסטו געגליכן צו אַ הונט"; , אין ישראל איז געלט, קאַפּיטאַל -- דער עיקר פון 
אַלע עיקרים" ; , אין ישראל ווייסט מען נישט פון סענטימענטן. דאָרט זענען מענטשן ,,סחורה", 
וועלכע מען קען פאַרקויפן מיט רווח אָדער אָן רווח"; , אין ישראל זענען פיל מענטשן ממש 
מיט פאַרשטיינערטע הערצער, זי זענען גלייכגילטיק צו אַלץ און צו אַלעמען. נישט גלייכגילטיק 
זענען זי צו געלט". ,מיר (ד. ה. די נייע עולים פון רוסלאַנד) האָבן זיך דערװוּסט, אַז 
קרענקען אין ישראל און נישט האָבן קיין געלט -- איז די שרעקלעכסטע זאַך"; ,דער עולה 
װעט קיינמאָל נישט קאָנען לעבן אין ישראל אַזױ, אַז מען זאָל אים האַלטן פאַר אַ בכבודיקן 
מענטש -- און דאָס איז נישט דערפאַר װאָס ער פאַרשטייט נישט וי אַזױ צו לעבן, נאָר ווייל 
אים פעלט אויס געלט אויף צו לעבן"; ,ישראל דאַרף היינט האָבן סאָלדאַטן און קאָמערסאַנטן 
װאָס פאַרשטייען די ספּעציפיק פון דער קאַפּיטאַליסטישער װעלט!". 


אין איר לאַנגן, באַשמוצנדיקן אַרטיקל עקזיסטירן נישט אין אונדזער יונגער מדינה קיין 
פראַגן פון שלום, זיכערקייט, מלחמות, טעראָר, עליה, קליטה, בילדונג און דערצינג, 
צונויפשמעלץ פון גלותן, פּרוּוון צו לייזן אָנגעװײטיקטע סאָציאַלע פּראָבלעמען אדג"ל. די 
, כאַװוערטע" בערשאַדסקאַיאַ דערמאָנט נישט די אַלע ענינים, ווייל זי דאַרף דאָך שילדערן די 
ישראל-איינװווינער, אַז זייער איינציקע אױפגאַכע און דעװויז זענען -- געלט. אדרבה, 
לייענט ווייטער: 


,שבת גייט אַ פרומער ייד דאַװענען אין שיל אַרײן. אַ נישט רעליגיעזער -- אין קאַפע, 
טרינקט טיי און פירט ביי אַ טישל אַ שמועס. די טעמע איז שטענדיק איינע און די זעלבע: 
געלט, רווחים, שטייערן". 


אינטערעסאַנט, װי די דאָזיקע פרוי אין ממש אַ מייסטערין אין אונטערהערן געשפּרעכן 
ביי קאַפּע-טישלעך... והראייה --- פּרעציז און זיכער שטעלט זי פעסט, אַן די טעמע דאָרט 
איז שטענדיק וועגן געלט און רווחים. אויך ווייסט זי צו דערציילן, אָנעם דערמאָנען אַ דאַטע, 
אַ נאָמען, אַז: ,אַן אייגנטימער פון אַ גרויסן מאַגאַזין האָט געשלאָגן בין טוט זיין זון 
(מ'האָט אים געמוזט אָפּפירן אין שפּיטאָל) דערפאַר װאָס ער האָט פאַרקויפט אַ סװעטער 
פאַר 25 פונט און דאָס געלט אַראָפּגעלאָזט צו זיך אין קעשענע". און נאָך אַ מעשה פון דעם 
סאָרט האָט זי: ,אַן אייגנטימער פון אַ גרויסער קאָנדיטעריי האָט זיך צעקריגט מיט זיין 
ווייב, ווייל זי האָט פאַרקויפט סחורה פאַר קלענערע פּרײזן און בעת דער קריגעריי איר 
אַ זעץ געטאָן אין קאָפּ, האָט מען אים דערפאַר אַרעסטירט, און בעת דער טאַטע איז געזעסן 
אין תפיסה, האָבן די זין פאַרקויפט די קאָנדיטערײ און דאָס געלט פאַרשפּילט אין קאָרטן".. 

דאָס קאַפּיטל געלט איז כדאי צו פאַרענדיקן מיט אירס אַן ,אַנאַלאָגיע" צװוישן שלום- 
עליכמס שטעטל און דעם איצטיקן , שטעטל" -- מדינת ישראל: 

,די היינטיקע ישראל -- איז פאַקטיש אַ שטעטל פון שלום עליכמס צייטן מיט אין 
חילוק, װאָס אין יענעם שטעטל איז געווען איין נגיד, אין ישראל -- פיל נגידים, נאָר לוט 
דער אכזריותדיקייט, קולטורלאָזיקײט, האַרצלאָזיקײט, זענען די נגידים פון ישראל אַװעק 
אַ סך וייטער פון די נגידים פון שלום עליכמס צייטףן. 

אויך איר, ליובע בערשאַדסקאַיאַ, אין איער פאַרשװאַרצן דאָס פּנים פון ישראל און 
פון אירע יידן, זענט אַװעק אַ סך וייטער פון די ערגסטע אַנטיסעמיטן. כלפּי אונדזער 
היימלאַנד, װאָס האָט אייך אַזױ װאַרעם אויפגענומען און אַפילו דערמעגלעכט צו זײין אַ 
שליח-ציבור צו יידן אין דער װעלט -- האָט איר אַרױסגעװיזן נישט װינציק אכזריותדיקייט, 
קולטורלאָזיקײט און האַרצלאָזיקײט. 


ווער זייט איר פֿאַר איינע, ליובע לעאָנטעװנאַ ! 


די כמעט פולע ביאָגראַפישע שילדערונג פונעם רעדאַקטאָר פון ,, סאָװעטיש הײמלאַנד", 
אהרון ווערגעליס, און אויטאָ-ביאָגראַפיע פון דער אױטאַרין פונעם פּאַשקװיל, דערמעגלעכן 
אַלזײטיק צו באַקענען זיך מיט אַ סך פּרטים, וועלכע קענען אַן-און-פאַר-זיך דינען װי אַ 
פּאַראָדיע-ראָמאַן לוט איליאַ. ערענבורגס , דאָס שטורמישע לעבן פון לאַזיק רױטשװאַנעץ". 
ליובע איז געבוירן אין יאָר 1916 אין טשערקאַסי, אין 1920 געענדיקט 7 קלאַסן מיטלשול 
אין קיעוו. אין 1922 אַריבערגעפאָרן קיין מאָסקװע און דאָרט 2 יאָר שטודירט אויף ענגליש- 
קורסן. אין 1945 -- אַרעסטירט פאַר אַנטי-סאָװעטישער טעטיקייט. אין 1948 --- אַרױס אויף 
דער פריי. ווידער פאָרגעזעצט צו טאָן שאָדן דער סאָוועטן-מלוכה און נאַכאַמאָל רעפּרעסירט 
געװאָרן. אין 1956 -- באַפּרײט, צי אַמנעסטירט געװאָרן. ביז 1970 געווֹינט אין קעמעראַװאָ, 
קיעוו, אירקוטסק, סאָטשי, פּאָדאָלסק. אין 1970 עמיגרירט מיט איר מאַן קיין ישראל, צוויי 
זין און אַ טאָכטער האָבן זיך אָפּגעזאָגט צו פאַרן און דאָרט פאַרבליבן. 

און נאָך עפּעס: צו 16 יאָר האָט זי געטאַנצט אין , באָלשאָי טעאַטער", געגרייט זיך 
צו װערן אַ קונסט-טוערין. געלערנט באַלעט ביים פּראָפי זאַכאָראָו, דעקלאַמאַציע -- בי 
װאַכטאַנגעװן, קינאָדאַקטיאָר --- ביי גריגאָרי ראַשאַל. אַלס 18-יאָריק מיידל איז זי פון 1140 
קאַנדידאָטן אָנגענומען געװאָרן, אין אַ גרופּע פון 12, אויפן אַקטיאָרישן פאַקולטעט פונעם 
אַלפאַרבאַנדישן קינאָ-אינסטיטוט. 

פון דעם ,,ביאָגראַפישן איבערזיכט" איז צו זען, אַז אין איר לעבן האָט ליובע סיי געשפּילט 
פאָרשידענע ראָלעס, סיי געװאַנדערט פון איין אָרט צום צווייטן, ביז -- 

,דעם 15-טן יולי 1970 האָב איך פאַרלאָזט מיין הײימלאַנד -- שרייבֿט זי מיט צער 
און טרויער -- װוּ כ'האָב אָפּגעלעבט 54 יאָר, געוויינט און געפרייט זיך, װוּ מיין פּערזענלעך 
לעבן האָט זיך עטלעכע מאָל איבערגעריסן און איז ווידער אויפגעשטעלט געװאָרן, װוּ ס'איז 
פאַרלאָפן מיין שטורמיש און געפּלאַנטערט לעבן מיט אַלע זיינע פריידן און ליידן". 

נאָר ענדלעך קומט זי אָן קיין ווין, דעם טראַנזיט-פּונקט קיין ישראל, װוּהין זי האָט 
געשטרעבט, נאָך זייענדיק אין מאָסקװע, , גיין צופוס אינעם לאַנד פון די אַבֿות".. אין 
ווין פירט איר דער אױטאָבוס און -- --  --‏ איך קוק אינעם פענצטערל און קאָן נישט 
פאַרשטיין דעם געפּלאַנטערטן גאַנג פון מיינע געדאַנקעף. 


ריכטיק! װער עס ליײענט איר האַרבן באַשולדיקונג-אַקט און איז עטװאָס אָריענטירט 
אין דער ישראלדיקער פּראָבלעמאַטיק, װעט פולשטענדיק מסכים זיין, אַז אירע געדאַנקען 
האָבן באמת אַ געפּלאָנטערטן גאַנג, אין רעזולטאַט פון אַ געפּלאָנטערט לעבן; אַז קיין שום 

לאַנד געפעלט איר נישט, אַריינגערעכנט אַפילו דעם ראַטן-פאַרבאַנד, װוּ מ'האָט איר צוויי 
מאָל פאַרמשפּט און געהאַלטן 10 יאָר אין תפיסה און לאַגערף 

און נאָך אַ פּרט װאָס כאַראַקטעריזירט די דאָזיקע פרוי: 

, קיין אַמעריקע בין איך געפאָרן לויט דער איינלאַדונג פון צוויי יידישע אָרגאַניזאַציעס -- 
אַ סאַן-פראַנציסקער און אַ קליוולענדער, באַזאָרגט מיטן געהעריקן קאָמפאָרט און אַלע 
באַקװעמלעכקײיטן איך זאָל קענען באַזוכן 24 שטעט פון די פאַר. שטאַטן און קאַנאַדע? 
אויב גלייבן איר ווייטערדיקער שילדערונג, האָט זי באמת שװער געהאָרעוװעט: , געשלאָפן 
בין איך אין די עראָפּלאַנען, געװאַשן זיך 2--3 אַזײיגער בײנאַכט. איך האָב גערעדט, געענטפערט 
אויף פראַגן, געשריען ביז הייזעריק װערן, ניט אַרײנטראַכטנדיק זיך אין דעם װאַס איר רייך"... 

אָט האָט איר נאָך אַ צוגאַבע צו ליובעס פּסיכישן צושטאַנד. זי טראַכט נישט וועגן װאָס 
זי רעדט און איז זיך אָפּנהאַרציק מודה, אַז אינערגעץ קען זי זיך נישט באַזעצן 

, איך בין געווען אין אַמעריקע, קאַנאַדע, פּאַריז, בעלגיע און אומעטום האָב איך מקנא 
געווען די מענטשן װאָס לעבן איף זייער ערד. איך האָב זיך געפילט צוישן זיי וי אַ 
פרעמדע, וי אַן אָרעמע קרובה, וי אַ װאַנדער-פויגל װאָס קיינער דאַרף מיך נישט.. איך 
בין שוין געווען אין אַלע לענדער און אין ערגעץ קען איך זיך נישט אײנװאָרצלע". 

נאָר אַמערגסטן איז איר, נעבעך, געווען אין ישראל. ,יעדער טאָג ברענגט מיר נייע 
ליידן, געבנדיק צו פילן, אַז איך בין נישט אין דער היים. אפילו מיטן מאַן שווייגן מיר 
מער וי מיר ריידן.," 

װאָס איז איר יאָ נאָענט? 

יאָ, איך האָב אין מאָסקװע נישט וייניק געליטן, דאָ איז מיין פּערזענלעך לעבן 
צעבראָכן געװאָרן און האָט ווידער אויפגעלעבט. מיין ביאָגראַפיע איזן אַ שװוערע, אַ פאַר- 
פּלאָנטערטע, איך בין אַפּילו געזעסן 10 יאָר אין לאַגער (אינעם פּעריאָד פון יחיד-קולט) -- 
אָבער דאָס אַלץ איז דאָך געווען מיינס, אי די ליידן, אי די פרייד". 

און מיט וויפל באַדױער און טרױיער לײענען זיך אירע שורות: 

,ווען איך װאָלט פאַר מיין אָפּפאָר געהאַט אַ מעגלעכקייט צו הערן פון עמעצן אַזאַ 
באַשרײיבונג פון ישראל, װאָלט איך מן הסתמא די נאַרישקײיט נישט געטאָן. 

אָטאָ דער ליגן רייסט באמת די אויגן. װאָס הייסט עס, אין דער סאָויעטישער ווירקלעכקייט, 
נישט האָבן די מעגלעכקייט צו לייענען אַזאַ באַשרײבונג פון ישראל? אַ סך יאָרן פאַר דער 
זעקס-טאָגיקער מלחמה, און באַזונדערס נאָך יוני 1967, זענען דאָך די ;פּראַװדאַ" און 
איזוועסטיאַ", דער ,, טרוד" און די , ליטעראַטורניאַ גאַזעטאַ", דער ,,אָגאָניאָק" און די , נאָװאָיע 
ורעמיאַ", שוין אָפּגערעדט פון דער פּרעסע פון די באַזונדערע רעפּובליקן, מיט ,סאָװעטיש 
היימלאַנד" און דעם ,, ביראָבידזשאַנער שטערן" בראש, פול געווען, אין יעדער נומער כמעט, 
מיט אַנטי-ציוניסטישע העץ-אַרטיקלען און פינצטערע שילדערונגען פון ישראל, וועלכע 
מ'האָט פאַרגליכן מיט נאַצי-דײיטשלאַנד און אונדזער אַרמײ -- מיט די ס. ס. רוצחים. 
כ'בין מער װוי זיכער, אַז ליובע לעאָנטעװנאַ האָט געלייענט די אַלע אַרטיקלען, אָפּהאַנדלונגען 
און העץ-מאַטעריאַל. נאָר װאָס דען ? װי דער רוב יידן אין ראַטן-פאַרבאַנד, האָט זי בשעתו 
פאַרשטאַנען, אַז אויב די , פּראַװודאַ" (, אמת") שרייבט אַזױ -- איז עס נישט אַנדערש וי אַ 
ליגן! און פּונקט אַזױ װעט מען פאַרשטיין און אָפּשאַצן דעם איצטיקן גרויל-סיפּור אירן 
אין , סאָויעטיש היימלאַנד", 

אין די טעג ווען כ'האָב געלייענט ליובעס , דערפאַרונגען" װי אַ נייע עולה, האָבן אין 
מאָסקװע געפירט אַ הונגער-שטרייק יידישע געלערנטע און ויסנשאַפטלערס מיטן ציל: 
דערלויבן זיי צו פאַרלאָזן רוסלאַנד און עולה זיין קיין ישראל! לוט באַגלױבטע קװעלן און 

ציפערן, זענען ביז 120 טויזנט סאָוויעטישע יידן פאַרשריבן אויף עליה, נאָר דער ,אָוויר" 
איילט זיך נישט אָנטקעגנצוקומען די אַלע בקשות. אַפילו די גרויסע סומען אויסלייז-געלט 
האָבן נישט אָפּגעהאַלטן יידישע אַקאַדעמיקער צו קומען קיין ישראל און דאָס צײיטװוײיליקע 
אָפּשטעלן די דאָזיקע גזירה װועט אַװדאי נאָך מער פאַרגרעסערן דעם דראַנג צו עליה. מעג 
מען צולאָזן דעם געדאַנק, אַז אהרון ווערגעליס, דער , אוטשאָני יעוורעי" פונעם אַנטי- 
ישראלדיקן און אַנטי-ציוניסטישן סאָוועטישן רעזשים, האָט גאַסטפרײנדלעך אַװעקגעגעבן 
די ערשטע 33 זייטן פון זיין זשורנאַל, װאָס דאַרף זיך, בעצם פאַרנעמען מיט בלױזע 
ליטעראַטור- און קולטור-פּראָבלעמען -- פאַר אַ ביליקן פּאַשקװיל קעגן ישראל, באַזונדערס 
קעגן דער עליה, כדי די סאָוויעטישע יידן זאָל פאַרגיין דער אַפּעטיט עולה צו זיין. אָט זענען 
נאָך אייניקע בלימעלעך פון ליובעס מרה-שחורהדיקן , בוקעט" וועגן עולים און עליה: 


,דער נייער עולה פון ראַטן-פאַרבאַנד אין ישראל װוערט מיד, אומבאַהאָלפן, נעבעכדיק, 
אַז עס װילט זיך וויינען, קוקנדיק אויף אים. דער עולה פילט זיך איינזאַם און איזאָלירט" ; 
,דער געדאַנק וועגן אַװעקפאָרן פון ראַטן-פאַרבאַנד קיין ישראל -- איז אַ קאַטאַסטראָפאַלער?; 
,אַ שלעכטע טובה טוט מען די יידן, װאָס מען רופט זײי פאָרן קיין ישראל"; , מיר קומען 
צו פאָרן קיין ישראל, כדי לעבן אין דחקות, דערנידעריקונג און באַלײדיקונג"; , טויזנטער 
לאַנדסלײט מיינע וויינען און קלאָגן, נאָר זיי קאָנען צו גאָרנישט זיך דערשלאָגן, זיי קאָנען 
נישט דורכהאַקן די װאַנט פון אומפאַרשעמטער אוממענטשלעכקייט"; די געוועזענע סאָוויעטישע 
יידן ועלן זייער גאַנץ לעבן אָנטרעפן אויף שנאה און קנאה מצד די סאַברעס" ; , די סאָוויעטישע 
יידן װעלן דאָרט (אין ישראל) געפינען יאוש פאַר זיך און האַרצװײטיק פאַר זייערע קינדער"; 
,מיר האָבן געזען פאַר זיך -- -- מענטשן אַנטישטע, בלאָנדזשען אַרום איבער אַ פרעמד, 
אומבאַקאַנט לאַנד... און װאָס ווייטער וװערט אַלץ קלאָרער, אין װאָס פאַר אַ פּאַסטקע זי 
זענען אַריינגעפאַלן"... 


נישטאָ אין ישואל קיין ברעקל קולטור.. 


לויט דער בערשאַדסקאיא, זענען די מענטשן אין ישראל נישט נאָר פאַרדאָרבן, געלט- 
גײיציק, רשעותדיק, ווילן נישט אויפנעמען צי דערנענטערן אַן עולה -- נאָר מיר זענען אַ 
קולטורלאָז פאָלק און לאַנד. ,,מ'דאַרף װאָרענען די יידן פון גאָר דער װועלט, אַז יעדע מוטער 
װאָס ברענגט אירע קינדער קיין ישראל, שליידערט זיי מיט די אייגענע הענט אין פינצטערן 
תהום, װוּ ס'איז נישטאָ קיין קולטור, װוּ עס װילדעוועט אױסגעלאַסנקײט, װוּ ס'איז נישטאָ 
קיין צוקונפט". ,,אין ישראל זעען די קינדער, אָנהײיבנדיק פון די ערשטע טריט, פּאָרנאָגראַפישע 
פילמען". אַגב, דערציילט די נישט-דערגאַנגענע פילם-אַקטריסע, אַז פאַר די 2 יאָר זיין 
אין ישראל, האָט זי געזען נישט מער וי 2 פילמען -- און ביידע מאָל אַװעק אַ קראַנקע, 
געאיילט זיך נעמען אַ דוש און אױיסװואַשן.. און נאָך אַ דעפעקט פון אונדזער מדינה: , יידיש 
לעבן װי מיר פאַרשטייען עס -- איז דאָ, נישטאָ"... אָדער: , דאָס לאַנד לעבט אָן טראַדיציעס". 
, איך האָב אין ישראל געזען אַ פּשוטן באַלאַגאַן -- צעלאָזנקײט און הפקרות װאָס מען 
רופט אָן קונסט. פון אַזאַ ‏ קונסט" ווערן דערשטיקט יונגע נשמות, יונגע מוחות.. אַ יוגנט 
מיט אױיסגעלאָשענע אויגן, אָן וויסן-גיריקייט, אָן עסטעטישע פאַרלאַנגעןף. 


אָבער אַזאַ שװוערע באַליידיקונג אויפן אַדרעס פון אונדזערע זינגערינס -- האָט זיך 
נאָך קיינער נישט דערלויבט, װי די דאָזיקע יורד'טע-באַשמוצערין: ,אַ זינגערין אין ישראל 
איז נישט מחוייב צו האָבן אַ גוטע שטים. קענען זינגען -- דאָס איז איר לעצטע דאגה, 
זי דאַרף אָבער האָבן אַ צוציעװודיקן קערפּער און קענען פלינק אַנטבלױזן אים".. 

פֿאַוװאָס נישט קאָנפֿואַנטירן ! 


איר צעשמעטערנדיקע קריטיק כלפי ישראל װאַגט נישט ליובע בערשאַדסקאַיאַ קאָנפראָנטירן 
מיט דער סאָוויעטישער ווירקלעכקייט. טראָץ אייניקע הורא-פּאַטריאָטיש-סאָוויעטישע חנדלעך 
(ווייל אַנדערש װאָלט מען איר נישט אָפּגעגעבן אַזאַ אכסניה ווי ,,סאָויעטיש הײמלאַנד"), 
לויבט זי אויף וייניק ערטער און מיט קנאַפּע ווערטער די פאַרהעלטענישן אין ברעזשניעווס 
מדינה. אַז זי באַשרײבט, צ"ב, דעם שטרייק פון די קראַקנשװעסטערס אין ישראל (,דאָס איז 
געווען אַ ברוטאַל בילד, דאָס האַרץ האָט ממש גענאָגט פון ווייטיק" --- ווייל אין טעלעוויזיע 
האָט מען געוויזן װי די קרובים נעמען אַהים די קראַנקע פון די שפּיטאָלן) -- קאָן זי נישט 
אָנװוייזן, אַז אין ראַטן-פאַרבאַנד האָט וועלכע ס'איז אַרבעטער-גרופּע געשטרייקט פאַר די 
6 אאָר ראַטנמאַכט. 


און זאָל װער פּרווון טאָן אַזאַ זאַך -- װאָלט מען דאָרט געטאָן דאָס זעלבע װאָס 
גאָמולקאַ האָט געטאָן מיט די שטרייקנדיקע אַרבעטער אין דאַנציק און סאָפּאָט מיט אייניקע 
יאָר צוריק. ביטער װאָלט געווען אַ סאָװיעטישן אַרבעטער, ווען ער װאַגט פּראָטעסטירן, צי 
שטרייקן קעגן אַ נידעריקן לוין (װי דאָס האָט פּאַסירט מיט אונדזערע קראַנקנשװעסטערס) 
אָדער פאָדערן צו ליקווידירן די לאַנגע רייען נאָך לעבנסמיטל און סחורות. 


פּונקט אַזױ מאַכט זי בטל -- מיט איין פעדער-צי --- די פרייהייט פון פּרעסע און װאָרט 
אין ישראל (,דאָס איז אַ ריינער אומזין"). 

און װי קאָן מען גלייבן דער דאָזיקער פאַרשאַרטער ליגנערין, ווען זי שרייבט, אַן ,די 
ישראלים שטאָלצירן מיט זייערע סאַנאַטאָריעס און אָפּרוהײזער -- דאָס שטערט אָבער נישט 
דעם בעל-הבית צו נעמען 140 פונט פאַר אַ צימער", בעת פאַר די 2 יאָר פון איר זיין אין 
ישראל האָט זי זיכער געװוּסט, אַז די הסתדרות און די קיבוצים האַלטן אויס אָפּרו-הײזער 
פאַר אַרבעטער, װוּ דער פּרײיז איז דאַן געווען נאָך װייניקער פון אַ פערטל פון דער סומע 
וועלכע זי רופט אָן. אָדער אַזאַ זאָג אירער: , שבת אין ישראל, דער אינציקער רו-טאָג, 
קאָנט איר אין ערגעץ נישט פאָרן, אויב איר האָט נישט קיין אייגענע מאַשין". אויך אין דעם 
פאַל איז גילטיק דאָס װערטל, אַז אַ האַלבער אמת איז ערגער פון אַ גאַנצן ליגן. אמת איו, 
אַז די אױטאָבוסן קורסירן נישט אין שבת, דערפאַר אָבער איז מיט טעקסיס מעגלעך צו פאָרן 
אומעטום, פאַר אַ נישט צופיל העכערן פּרייז װי מיטן אױטאָבוס. 

װאָס נאָך צוגעבן צו דעם לאַנגן צעטל פון אירע ליגנס? ס'װואָלט, אייגנטלעך, געווען 
אַ יושר אָפּצודרוקן איר לאַנגן מאמר, װי ער גייט און שטייט, אָן קאָמענטאַרן, -- און זאָלן 
די עולים לייענען, הנאה האָבן און אַפילו אויך צושאָקלען טײלמאָל מיטן קאָפּ, אוב די 
דאָזיקע ליובע האָט זיי אפשר מיט עפּעס-װאָס צוגעטראָפן. אין קעגנזאַץ צו דער סאָוועטישער 
פּרעסע, װאָלט מען דאָ נישט קאָנפיסקירט איר אַרטיקל פון , סאָװעטיש הײמלאַנד", הגם זי 
טענהט, אַז ס'איז נישטאָ ביי אונדז קיין פרייהייט פון פּרעסע.. 


צו די אָנגעבראָקטע ליגנס, שרייבט זי נאָך צום סוף: ,איך צווייפל נישט, אַז אַלץ װאָס 
איך שרייב דאָ, דריק איך אויס די איינמוטיקע מיינונג פון 99 פּראָצענט פון די װאָס זענען 
געקומען פון ר"פ קיין ישראל".. דער אמת אין אָבער דער, אַן פון די העכער 50 טױזנט 
עולים פון רוסלאַנד, האָבן א 276--290 פאַרלאָזט ישראל -- אָבער קייגער פון זיי האָט נאָך 
אויף אַזאַ אומווירדיקן אופן נישט באַשמוצט די מדינה װי די בערשאַדסקאַיאַ. װעט גישט 
שאָדענען צו דערמאָנען איר און ווערגעליסן, אַן אין די יאָרן 1940:29, האָבן צענדליקער 
טויזנטער יידן-פּליטים פון פּולן זיך פאַרשריבן צוריק צו פאָרן אין די אֶקופּירטע דורך 
היטלער-דײישטלאַנד געביטן און אוודאי װאָלט נישט וייניקער װי 9950 פון זיי געהאַט צו 
דערציילן מער נעגאַטיווע דערשיינונגען פון דער דעמאָלטיקער סאָוועטישער ווירקלעכקייט, 

וי ליובע האָט איצט צו שילדערן וועגן ישראל. אָבער ביזן פאַרפולן 33 זייטן מיט שקרים, 
לויט די בעסטע מוסטערן פון דער סאָוויעטישער פּרעסע -- װאָלט נאָך געווען זייער ווייט. 
מעגלעך, אַז ליובע בערשאדסקאיא איז לכתהילה געשיקט געװאָרן אַהער צו דער 
דאָזיקער בזיונדיקער מלאכה, כדי צו טאָרפּעדירן דעם ווילן פון הונדערטער טױונטער (אויב 
נישט מיליאָנען !) סאָוויעטישע יידן עולה צו זיין --- און אַלס , משכון" האָט מען פאַרהאַלטן אירע 
ביידע קינדער... נישקשה, יענער רעזשים איז פעיק צו אַזעלכע מעשים. מעגלעך אויך, אַז 
זי האָט זיך , איבערגעלייגט? --- און וויל צוריק פאָרן צו אירע יורשים, װי יעדע יידישע 
מאַמע. די פראַגע איז אָבער די: צי דאַרף זי דערפאַר באַצאָלן מיט אַזאַ פּאַשקװיל ? 


,פרעג ביים שונא אַן עצה --- און טו פֿאַרקערט" 


לייענענדיק אין ,, סאָװועטיש הײימלאַנד" ליובע בערשאַדסקאַיאַס , אַן אױיסגעטראַכט היימ- 
לאַנד", האָב איך זיך נישט געקענט באַפרײען פון צו מאַכן אַ געוויסע היסטאָרישע אַנאַלאָגיע 
מיט די מאָנסטער-פּראָצעסן אין מאָסקװע אין די דרייסיקער יאָרן, ווען דער גענעראַל-פּראָ- 
קוראָר פון פסס"ר, ווישינסקי, האָט אין אױיפטראָג פון סטאַלינען באַשולדיקט די גאָט די 
נשמה שולדיקע אַלטע רעװאָלוציאָנערן, װי ראַדעק, בוכאַרין, פּיאַטאַקאָוו און די גענעראַלן 
טוכאַטשעװוסקי, יאַקיר און אַנדערע, פאָרוואַרפנדיק זיי שפּיאָנאַזש, פאַראַט, מאָרד אדג"ל. 
0 אאָר נאָך יענער פינצטערער תקופה האָט ליובע בערשאדסקאיא, אין אױיפטראָג פון אהרון 
ווערקעליס, גענומען אויף זיך אַן ענלעכע ראָל צו באַשולדיקן, באַשמוצן און פאַרמיאוסן דאָס 
אַלט-נײע פאָטערלאַנד פונעם יידישן פאָלק -- און זי טוט דאָס מיט די זעלבע ראַפינירטע 
מעטאָדן און דעמאַגאָגיע, הגם מיט װויניקער טאַלאַנט, פון יענעם פּראָקוראָר. נאָר בעת 
ווישינסקי האָט פון פאָרויס געהאַט אַ פאַרטיקן טויט-אורטייל אויף זיינע באַשולדיקטע, יל 
איצט דאָס פּאָרל ווערגעליס -- בערשאַדסקאיא ,,בלויז" אָפּטױטן בי די סאָוועטישע יידן 
דעם חשק פון עולה זיין. 

דעריבער זאָגן מיר, אַז נישט מדינת ישראל אין אַן אױסגעטראַכט היימלאַנד, נאָר 999 
פּראָצענט פון אייער אַרטיקל איז אױסגעטראַכט, װי דאָס האָבן געטאָן פאַרשײדענע יידן- 
האסערס און מיזאַנטראָפּן, אין אַלע צייטן און דורות. אייער אױסגעטראַכט הײמלאַנד, 
ליובע, איז אַ גאַנצער קנויל פון פאַראַכטונג, ביטערקייט, קידער-וידער פון א ביזער און 
פאַרביטערטער פרוי. מעגן מיר גלױבן, אַז סאָוועטישע יידן, װעלן נאָכן איבערלייענען 
איער אַרטיקל, זיכער מקיים זיין אונדזערס אַן אַלט פאָלקס-װוערטל: ,,פרעג ביים שונא אַן 
עצה -- און טו פאַרקערט"... 

(י"ש ת"א, 25,1,713, 11.7 ; פא"צ י--ם, יולי 73') 


צווישן מאָסקװע און ירושלים 


שרייבן היינט וועגן (און קעגן) ראַטן-פאַרבאַנד, געהערט נישט צו די גרויסע חכמות. 
יענער רעזשים האָט זיך אַזױ קאָמפּראָמיטירט אִין די אױגן פון יעדן ערלעכן סאַציאַליסט 
און דענקענדיקן ייד, אַזן ס'איז נישט נייטיק צו זוכן אין אַרכיון צי אין ענציקלאָפּעדיעס 
מאַטעריאַלן אויף צוצוגרייטן אַ באַשולדיקונג-אַקט קעגן מאָסקװע. אונדזער דור געדענקט נאָך 
די מאָנסטער-פּראָצעסן קעגן פאַרדינסטפולע באָלשעװיקעס אין די דרייסיקער יאָרן ; די בלוטיקע 
צװאַנג-קאָלעקטיװוויזאַציע; דער מאָלאָטאָװ-ריבענטראָפּ אָפּמאַך; די פאַרשיקונג-לאַגערן אין 
וועלכע עס זענען אומגעקומען מיליאָנען, און צווישן זיי -- טרייע קאָמוניסטן פון ר"פ און 
פון אױיסלאַנד; דער מאָרד איבער די יידישע שרייבערס און די פאַרניכטונג פון דער יידישער 

קולטור --- ביז כרושטשאָווס אַנטפּלעקונגען אויפן צװאַנציקסטסן פּאַרטײ-קאָנגרעס און די 
אַנטייישראלדיקע, אַנטי-ציוניסטישע און אַנטיסעמיטישע פּאָליטיק פון קרעמל. 

אָבער דאָס אַלץ זעט נישט דער אָפּטריניקער שפּליטער פון מק"י -- אק"י. אַן אַרטיקל 
אין זייער באמת נעבעכדיקן בלעטל , אונדזער שטימע", האָט מיך באַוויגן װוידער אַמאָל צו 
באַשעפטיקן זיך מיט דער פּיינלעכער טעמע ,מאָסקװע-ירושלים". 

דער פריער דערמאָנטער צעטל פון חטאים און פאַרברעכנס, האָט געעפנט די אויגן ביי אַ 
סך אָנהענגערס פון קאָמינטערן. זי האָבן זיך דערפילט אָפּגענאַרט, אַנטישט, פאַרביטערט. אויך 
ביי די הונדערטער טויזנטער פּליטים פון פּױלן, װאָס האָבן אין די יאָרן פון דער צווייטער 
וועלט-מלחמה איבערגעלעבט אין יענעם לאַנד און אויף אייגענער הוט דערשפּירט די שאָטן- 
זייטן פון דעם רעזשים -- איז חרוב געװאָרן די אמונה אין אַ בעסערער און שענערער וועלט. 

װאָס-יזשע האָט פּאַסירט מיט די דאָזיקע אַנטױשטע? אַ גאלופּ-פאָרשונג װאָלט אָן שום 
ספק אַנטפּלעקט ויכטיקע מאָמענטן פון דער דאָזיקער דערשיינונג. נאָר אויף וויפל מיר 
ווייסן, האָט אַ באַדייטנדיקער טייל זיך געשטעלט אין אַ זײט, גענומען גאָר אָפּלאַכן פון 
פּאַרטײען און אידעאָלאָגיעס, פאַרבייטנדיק דעם קאָמוניזם אויף.. ניהיליזם: זיי האָבן 
אױסגעגאָסן דאָס קינד מיטן שעפל.. 

אַן אַנדער טייל װוידער איז אַרײינגעפאַלן אין אַ צווייטן עקסטרעם --- גענומען זיך אַנטציקן 
מיט דער קאַפּיטאַליסטישער אָרדענונג, אַפילו אידענטיפיצירט זיך מיט רעכטע, רעאַקציאָנערע 
פּאַרטײען. און געוויסע יחידים האָבן גענומען זוכן אַ טריײיסט ביים אַלטן יידישן גאָט און 
אָנגעהױבן תשובה טאָן. 

פאַראַן אָבער אויך אַזעלכע --- און זיי, שיינט מיר, זענען דער רוב, װאָס האָבן די אַמאָליקע 
אויפריכטיקע סאָציאַליסטישע אָנשויוּנגען טראַנספאָרמירט אויף מדינת ישראל און אהבת 
ישראל, אויפן גלויבן אינעם יידישן פאָלק און אין זיין נאַציאָנאַלער באַפּרײוּנג-באַװעגונג -- 
דעם ציוניזם. אַזאַ עװאָלוציע האָט אויך דורכגעמאַכט די ישראלדיקע קאָמוניסטישע פּאַרטײ, 
מק"י, נאָך אין דער תקופה פון משה סנה. דעם דאָזיקן וועג האָבן אַליין געפונען פיל אָנהענ- 
גערס פון מאָסקװע אין דער גרויסער װעלט און אין ישראל און זײיער בליק איז געװאָרן 
אָנגעצילט אויף ירושלים און ציון; דאָס װאָס מ'האָט אַמאָל נעגירט, באַקעמפט און פאַר- 
לייקנט --- איז געװאָרן נאָענט און טייער. 

און ס'איז נישט קיין װוּנדער. די בייזע וינטן װאָס האָבן זיך געטראָגן פון ראַטן- 
פאַרבאַנד, האָבן װי אָפּגעװישט די גרויסע בשורה פון אָקטאָבער וועגן גלייכהייט, ברודער- 
לעכקייט, טאָלעראַנץ און גערעכטיקייט. אוב מען װעט אַמאָל ערנסט אַ טראַכט געבן אין 
פּאָליטביוראָ וועגן רעהאַביליטאַציע און אויך אָנהייבן גיין אויף אַ נייעם װעג -- װעט נעמען 
אַ װועלט מיט צייט, ביזן צוריק באַקומען צוטרוי און װעלן געבן אַ טראָפּן קרעדיט די מנהיגים 
װאָס װעלן װאָגן איינצופירן ענדערונגען. דערווייל -- נישט מען זעט און נישט מען הערט. 
ס'איז טאַקע פאָרגעקומען אַ דע-סטאַליניזאַציע נאָך אין כרושטשאָווס צייטן, נאָר ביי דער 
ניײיער, הערשנדיקער ,טרויקע" זענען מיר עדות פון סטאַליניסטישע רעצידיוון, הגם אָן 
עקזעקוציע-פּלוטאָנען, אָן דעם שוידערלעכן טעראָר פון דער געהיים-פּאָליצײי. בנוגע דער 
יידן-פראַגע, האָבן מיר טאַקע זוכה געווען צו אַן עליה, אָבער די שנאה און העצע קעגן דער 
יידישער מדינה און דער ציוניסטישער באַװעגונג הערן נישט אויף קיין איין טאָג אין דער 
סאָוויעטישער פּרעסע, ראַדיאָ, טעלעוויזיע, ביכער און בראָשורן. 

אין די הונדערטער, אויב נישט -- טויזנטער, טרעפט מען היינט אין אַלע יידישע תפוצות 
און אין ישראל די א. ג. , געוועזענע". דאָס זענען די יידן, װאָס יאָרן-לאַנג האָבן זיי זיך 
אָנגעהערט צו דער קאָמוניסטישער פּאַרטײ, פאַרגעטערט סטאַלינען און יעדעס װאָרט פון 
מאָסקװע איז ביי זיי געװען װי די תורה פון באַרג סיני. בין ס'איז געקומען דער קראַך, 

װאָס האָט, וי דערמאָנט, אויך אָנגערירט מק"י, אַפילו דערפירט צו אַ שפּאַלטונג אין דער 
באוועגונג און גורם געװען צום געבורט פון אַזאַ אַנטי-ישראלדיקע פּאַרטײ וי רק"ח. 
ביי יענער שפּאַלטונג האָט אַזאַ װוֹילער ייד וי אברהם לאַנצמאַן, פון די אָנגעזעענע מק"י- 
חברים, זיך געלאָזט אויף איין וועג מיט מיקוניסן און ביסלעכווייזן זיך גענומען באַפרײען 
פונעם מאָסקװער טשאַד. צום באַדױערן -- נישט אויף לאַנג. צוזאַמען מיט אסתר ווילענסקא, 
נ. פּאַריזער, י. ליפּסקי און אפשר נאָך אַ מנין יידן, האָט ער פאַר די לעצטע װאַלן צו דער 


כנסת פאַרלאָזן מק"י און דעם ,,מוקד" און געשאַפן אק"י --,קאָמוניסטישע אָפּאָזיציע אין 
ישראליי (עפּעס אַזױנס צװישן רק"ח און מק"י. וי זאָגט מען בי יידן: נישט אַהין, נישט 
אַהער...), 


און אויב אַ נייע גרופּע, דאַרף אויך זיין אַ נײַע צייטונג. , אונדזער שטימע" הייסט זי 
8 זייטעלעך, געסטענסלט, פון וועלכע עס שרייט אַראָפּ דער גייסטיקער דלות און מאַטעריעלע 
נויט. אינעם צווייטן נומער זענען די רעדאַקטאָרן אַליין זיך מודה: , מיר ראַנגלען זיך מיט 
גרויסע, פינאַנסיעלע שװועריקייטן". דאַקעגן װאָס שייך אידעאָלאָגיע, גלייבן די אק"י-לייט, 
אַז זי זענען די גרעסטע מיליאָנערן... והראיה: פאַראַן דאָרט נאָטיצן און אַרטיקעלעך וועגן 
אַ סך פּראָבלעמען. נאָר אונדז אינטערעסירט אין דעם פאַל די אַלטע, אַנגעװײיטיקטע טעמע 
װאָס הייסט מאָסקװע און ירושלים, אָדער וי הייסט דאָרט דער מאמר פון אברהם לאַנצמאַן: 
,פאַר באַנײיען די ישראל-סאָוויעטישע פריינדשאַפט". 

דער בלויזער , קאָפּ" האָט איבערראַשט. וייל אױב עס שטייט פריער ,ישראל" און 
אויפן צווייטן אָרט , סאָויעטישע", הייסט עס, אַז מיר, די יידישע מדינה, דאַרף זיין דער 
באַנײער: אַז נאָר פון אונדז איז אָפּהענגיק צו ווערן צוריק חבר מיט מאָסקװע, וועלכע איז 
ברוגז געװאָרן מיט ירושלים אין יוני 1967 און אויך אויפגעצװוּנגען אירע װאַסאַלן אין 
מזרח-אײראָפּע צו טאָן דאָס זעלבע. (בלויז רומעניע האָט נישט אָנגענומען דעם דיקטאַט פון 
מאָסקװע). נאָר אָנהײיבנדיק לייענען דאָס אַרטיקל, האָב איך געמיינט, אפשר איז שוין פאַראַן 
אַן אָנדייטונג צי אָנזאָג וועגן באַנײטע דיפּלאָמאַטישע באַציוּנגען, אָדער אַן , פּראַװדאַ" און 
, איזוועסטיאַ" האָבן אָפּנעשטעלט זייער ויסטע העצע קעגן ישראל. נעכטיקע טעג! זיין 
רעצידיוויסטישע, פּראָ-סאָוויעטישע קאָנצעפּציע שטיצט זיך בעצם, וי אין די אַלטע, גוטע 
צייטן, אויף אַ פּסוק אָדער ציטאַטע פון ברעזשניעוון, װאָס פאַרופט זיך אויף... לענינען. מיט 
דעם דאָזיקן פאַראָסטעטן כלי-זין פון ציטאַטעס, װאָס האָט אַמאָל געהערט צום , אייזערנעם 
פאָנד" פון דער קאָמוניסטישער באַװעגונג, יל אונדז אק"י איינריידן, אַז נאָר פון אונדזער 
אויסשטרעקן די האַנט צו מאָסקװע, פון אונדזער געענדערטער פּאָליטיק, איז אָפּהענגיק 
צו באַנײען די פריינדשאַפט. 

,אונדזער אויסערן-פּאָליטיק איז געווען, איז און װעט זיין אַ סאָציאַליסטישע קלאַסן- 
פּאָליטיק לױט איר אינהאַלט און צילן אָבער דװוקא איר סאַציאַליסטישער כאַראַקטער 
אַנטשײדעט איר ליבע צו שלום". און ביי דער געלעגנהייט ציטירט ברעזשניעוו לענינען, 
וועלכער האָט געזאָגט: , מיר וייסן זײיער גוט, װאָס פאַראַ אוּמגעהויערע אומגליקן עס 
אַנטהאַלט אין זיך די מלחמה פאַר די אַרבעטער און פּוערים". 


אַז מלחמה אַנטהאַלט אומגעהויערע אומגליקן -- האָט מען עס געװוּסט אַ סך פריער 
פאַר לענינען און עס װעט אויך זיין קלאָר נאָך ברעזשניעוון. פּונקט װי ס'איז קלאָר אין 
קרעמל, אַז אויך איבער אונדזערע קעפּ הענגט אַן אומגליק אַזױ לאַנג, כליזמן דער ראַטן- 
פאַרבאַנד שטיצט אָן באַװאָרענישן מיליטעריש, פּאָליטיש, עקאָנאָמיש די אַראַבישע מדינות 
און גלייכצייטיק בויקאָטירן זיי און באַקעמפן מדינת ישראל. אויך דאָס אויפנעמען מיט 
כבוד יאַסער אַראַפּאַטן אין מאָסקװע און דאָס שטיצן זיין רוצחישע אָרגאַניזאַציע, גיסט צו 
בוימל אויפן מיטל-מזרחדיקן פייער, 

אַ סברה, אַז , אונדזער שטימע" וייסט דאָס אַלץ -- און אפשר דערפאַר דערלויבט 
מען זיך אויך אונטערבאָמקען אַ פּאָר קריטישע באַמערקונגען און אָנצוגעהערענישן אויפן 
אַדרעס פון מאָסקװע, אין אַזאַ נוסח: 

, נאָך דער 6-טאָגיקער מלחמה האָט דער סאָװויעטן-פאַרבאַנד איבערגעריסן די 
דיפּלאָמאַטישע באַציוּנגען מיט מדינת ישראל. דער דאָזיקער אויסנאם-אַקט אין 
דער סאָוויעטישער פּאָליטיק האָט אונדז זייער נידערגעשלאָגן און מיר זענען נישט 
גענויגט -- אויך היינט --- דאָס צו באַרעכטיקן. עס איז אָבער טראָץ דעם נישטאָ 
קיין צווייפל, אַז דער סאָוויעטן-פאַרבאַנד האָט בייגעשטיערט, גיט הינט אַ 
בײיטראָג און װעט פיל ביישטייערן פאַר צוריקקערן דעם שלום אין אונדזער ראַיאַן. 
אָבער דאָס װעט זיין מיט געוויסע שװועריקייטן, צוליבן איבעררייסן די באַציוּנגען 
מיט ישראל". 

אויף איין אָרט גייט אַפילון א. לאַנצמאַן אַ ביסל ווייטער און ריזיקירט מיט אַ פעסטשטע- 
לונג, אַז , דאָס באַנײען די דיפּלאָמאַטישע באַציונגען מיטן ר"פ וי אויך אַ פאָרשריט צו אַ 
הסכם און שלום -- דאָס אַלץ איז פאַרבונדן מיט דער שטעלונג פון סאָוויעטן-פאַרבאַנד אויף 
דער ועלט און אין אונדזער ראַיאָן". טאַקע דאָ, נאָר דאָ, ליגט דער הונט באַגראָבן! ווייל 
פון דער סאָװיעטישער שטעלונג איז אָפּהענגיק װי אַזױ עס זאָל זיך פאָרמירן דער שלום 
אויפן נאָענטן מזרח, 

נאָר אק"י איז בעצם מיט דער שפּאַלטונג אויסן געווען צו גראַװיטירן צו רק"ח -- 
דערפאַר קומט באַלד דערנאָך דער שלום-אַקאָרד מיט אַ באַשולדיקונג-אַקט אויפן אַדרעס פון 
דער ישראל-רעגירונג, הלמאי די באַציוּנגען צװישן ירושלים און מאָסקװע זענען אין אַזאַ 
שפלדיקן צושטאַנד. ריידנדיק װועגן ענדערונגען, שרייבט א. לאַנצמאַן: ,די ענדערונג דאַרפן 
דורכפירן די רעגירונג-מיטגלידער, די פּאַרטיי-פירער און די ברייטע געזעלשאַפטלעכקײיט". 
און אין אַ פריערדיקער שטעלע האַט ער אַ גרייטן ענטפער, פאַרװאָס עס דאַרף אַזױ זיין: 

,די שלום-פּאָליטיק פון סאָוויעטן-פאַרבאַנד פאַלט זיך צונויף מיטן שלום- 
ווילן פון ישראל-פאָלק אין זיין אַנטשײדנדיקער מערהייט. פון דאַנען דרינגט 
אַרױס אונדזער שלום-סטראַטעגיע און ס'איז ריכטיק די מיינונג פון ברייטע קרייזן, 
אַז דער סאָװויעטן-פאַרבאַנד איז אַ געטרייער און קאָנסעקװענטער פאַרבינדעטער". 

נישט אַנדערש, אַז מיר אַלע האָבן געלעבט איז אַ גראָבן טעות. לויט ,, אונדזער שטימע", 
איז גאָר דער ראַטן-פאַרבאַנד אונדזעה , טרייער און קאָנסעקװענטער פאַרבינדעטער", ער 
האָט אונדז ממש ליב דאָס לעבן (װען קאַיר און דמשק וייסן װעגן דעם -- װאָלטן זי 
ווידער פאַרטריבן פון דאָרט די סאָוויעטישע ספּעציאַליסטן..) -- אױף אַזױ וייט, אַז 
אונדזערע לעבנס זענען טאָג-טעגלעך באַדראָט פון די ווייטשיסנדיקע סאָוויעטישע ראַקעטעס 
,פרוג", מיט וועלכע סאַדאַט און אַסאַד דראָען חרוב צו מאַכן תל-אביב און חיפה; אַז אין 
דער יום-כיפּור מלחמה האָבן מיר באַצאָלט מיט איבער 2500 יונגע לעבנס, ;אַ דאַנק" די 
סאָוויעטישע מיג'ן, טאַנקן, האַרמאַטן, מינעס און אַנדערע כלי-משחית פון דער רויטער אַרמײ. 

איי, װילט זיך באַנײיען די ישראל-סאָוויעטישע פריינדשאַפט, ווייל װער נאָך װי מדינת 
ישראל, וועלכע איז איצט איזאָלירט אויף דער אינטערנאַציאָנאַלער אַרענע, אויך צוליב 
סאָוויעטישן דרוק, שאַנטאַזש און שנאה, נייטיקט זיך אין אַזאַ ידיד װי דער ראַטן-פאַרבאַנד ? 
נאָר פאָרלויפיק פּראַװעט מאָסקװע פּאָליטיק אויפן חשבון פונעם גורל פון אונדזער מדינה 
און דעם לעבן פון אירע בירגערס, (אַרײינגערעכנט אברהם לאַנצמאַן, אסתר וילענסקאַ און 
מאיר ווילנער) -- און נישט אַזױ מיר דאַרפן אַדורכפירן די ענדערונג, נאָר יענע צינישע 


מנהיגים, װאָס ריידן תמיד וועגן שלום, ציטירן אַפילו לענינען -- און ליפערן געווער 
אונדזערע שכנים און יאַסער אַראַפאַטן, אויף צו מאָרדן יידישע קינדער אין מעלות, 
גהריה, שמירי. (י"ש ת"א, 22,8,13) 

אָט דאָס איז געבליבן... 


די טעג האָט די פּאָסט מיר געבראַכט אַן אייגנאַרטיקן, נאָר זייער טראַגישן גרוס פון 
דער יידישער פּױלן: לוח לשנת ה'תשל"ז -- 5737 (1976--1977), אַרױסגעגעבן דורכן ועד 
הקהילות הקדושות בפּולין, װאַרשע, טװאַרדע 6. פאַרשטייט זיך, אַז אויך אויף פּויליש איז 
אָנגעגעבן דער אַרױסגעבער. 

כ'בין זיכער, אַז אַזאַ לוה װעט אַרויסרופן אינטערעס ביי יידן פון פּױלן, אַװוּ זיי זאָלן 
זיך נישט געפינען. דעריבער װעל איך בפרטיות דערציילן סיי וועגן אויסערלעכן אויסזען, 
סיי וועגן אינהאַלט פון דער איצט איינציקער פּובליקאַציע, װאָס איז מסוגל בלויז צו פאַרשאַפן 
האַרץ-קלעמעניש, נאָסטאַלגישן טרויער און צומאָל -- אַ געבײלטע פויסט קעגן די אַלע 
װאָס האָבן אין די יאָרן 1929--1945 און דערנאָך פון 1967--1969 ליקווידירט אַ טױזנט- 
יאָריקן יידישן ישוב, 

דער קאַלענדאַר זעט אויס וי אַ קליינע בראָשור, פאָרמאַט 15 8 10 סאַנטימעטער און 
פאַרמאָגט בסך-הכל 44 זייטלעך. דעם לוח האָט צונויפגעשטעלט שלום גאָרן אַ ייד פון 
קובלין. פון יענער שטאָט איז געשיקט געװאָרן דער בריוו מיט רעקאָמענדירטער פּאָסט, 
נאָר אין װאַרשע האָט אים דער צענזאָר געעפנט, קאָנטראָלירט און צוריק פאַרקלעפּט דעם 
קאָנװוערט אויף 2 ערטער און זיי פאַרזען מיט אַ קיילעכיקן, רויטן זיגל: װאַרשע 2 -- 354, 

אפשר איז איבערגעטריבן צו שילדערן די אויסערלעכע סימנים, -- נאָר זיי פירן דיך 
אַריין, אָפּטיש און פּסיכאָלאָגיש, אינעם לוח גופא, זיין אינהאַלט און באַטײט, װאָס גיט 
אַ בילד פונעם מ'שטיינסגעזאָגטן יידישן לעבן אינעם פאָלקס-דעמאָקראַטישן פּױלן 

װאָסיזשע אַנטהאַלט דער דאָזיקער לוח ? 

אויף זייט 2, אין דער פּולישער שפּראַך: ,אַ גליקלעך ניי-יאָר 5727/. און אויף עברית: 
,כתיבה וחתימה טובה לכל עדות בני ישראל בפּולין, מאחל ועד הקהילות הקדושות בפולין". 
אונטן -- 2 שורות אין פּוױיליש: , די סינאַגאָגע אין װאַרשע געפינט זיך איף טװאַרדע 6'. 

און װוידער אַ גאַנץ זייטל (4) אין דער פּוױלישער שפּראַך, װוּ ס'ווערן אויסגערעכנט די 
יידישע יום-טובים און תעניתים אינעם קאַלענדאַר-יאָר 77--1976, אָנהיײיבנדיק פון ראש-השנה 
(דעם 25 און 26 סעפּטעמבער 1976) ביז תשעה באב (דעם 24סטן יולי 1977). 

נאָר די זייט 5 אין דעם לוח איז דער טראָפּן װאַסער װאָס שפּיגלט אָפּ דעם ים, וועלכער 
דאָט אַראַפּגעשװענקט דאָס פּולישע יידנטום... אין דער פּולישער שפּראַך -- אַ רשימה פון 
די רעליגיעזע קהילות אין פּױלן, מיט די אַדרעסן און טעלעפאָנען, פאַרזען מיט אַזאַ , קאָפּ": 
0ט12/10126520 242212ץ30 160081688011 5015. 


לויט דער דאָזיקער רשימה, עקזיסטירן היינט אין פּױלן ניינצן (19) רעליגיעזע קהילות: 
אין ביעלסק, ביטאָם, טשענסטאָכאָװ, דזשערזשאָנאָו, גלייוויץ, קאַטאָװיץ, קראָקע, ליגניץ, 
לובלין, לאָדזש, סאָסנאָװיץ, שטשעטשין, שווידניץ, טאָרנע, װאַלבזשיך, װאַרשע, װאָרצלאַװ, 
זאַגאָזשעלעץ און זשאַרי. 

אָט דאָס איז פאַרבליבן פון הונדערטער יידישע ישובים אין פאַרמלחמהדיקן פּוילן, מיט 
זייער ברויזנדיקן געזעלשאַפטלעכן לעבן, מיט זייערע קולטור-אויפטוען און פּאַרטײען, זייער 
יצירה, געראַנגל און אמונה, װאָס איז געווען אַזױ כאַראַקטעריסטיש פאַרן 35 מיליאָניקן ישוב. 

ערשט די זייטלעך פון 6 ביז 29 דערפילן די אייגנטלעכע אויפגאַבע פון אַ יידישן לוח: 
די טעג, די פּרשה פון דער װאָך, די צייט פון ליכטבענטשן און פון הבדלה, די ספירה- 
טעג, ראש-חודש, ווען מזאָגט סליחות, האַלב הלל אאז"ו. 

די ווייטערדיקע 4 זייטלעך זענען פאַרזען מיט ברכות און תפילות צום ליכט-בענטשן 
שבת און יום-טוב, פון עולה זיין צו דער תורה, פון קדיש יתום, קדיש דרבנן, הזכרת נשמות 

נאָכן טאַטן און מאַמען, יזכור, אל מלא רחמים נאָך די אומגעקומענע יידישע קהילות אין 
פּױלן און אַ באַזונדערע תפילה לזכר די אומגעקומענע העלדן פון װאַרשעװער געטאָ. 

פאַראַן אויך 2 ליידיקע זייטלעך פאַר נאָטיצן -- און מיט דעם װאָרט זענען זיי טאַקע 
באַטיטלט. און פון זייט 27 ביזן לעצטן זייטל, -- 44 -- דערקלערונגען אין פּויליש וועגן 
דער באַדייטונג פון די יידישע רעליגיעזע יום-טובים, אונדזער א"ב, אין געדרוקטע און 
געשריבענע אותיות, אויך די געשיכטע פון יידישן אַלפאַבעט. 

ידידי ר' שלום גאָרן! מיטן צונויפשטעלן דעם קאַלענדאַר, האָסטו געטאָן אַ וויכטיקע 
(אַ פרומער ייד װועט צוגעבן, און מיט רעכט: אַ הייליקע) אַרבעט. נאָר צוזאַמען מיט אונדז 
דאָ ווייסטו אַװדאי, אַז פּונקט וי דו האָסט פאַרענדיקט דיין לוח מיט דער געשיכטע פון יידישן 
אלף-בית, װאָס האָט אגב אויפגעלעבט און אַנטװיקלט זיך אין דער אויפגעריכטער יידישער 
מדינה --- אַזױ פאַרנעמט מען זיך איצט מיטן שרייבן די געשיכטע פונעם אונטערגעגאַנגענעם 
שבט פונעם יידישן פאָלק, װאָס האָט זיך גערופן פּוױיליש יידגטום, 

פון דעם דאָזיקן שבט זענען איצט פאַרבליבן דאָרטן: ניינצן אַדרעסן און איין לוח... 


(ייש ת"א, 27,10,76) 


ווער האָט מיטגעאַרבעט מיט היטלער-דייטשלאַנד? 


,אוב דער װערמאַכט איז געלונגען די אָפענסיווע ביי דיוּנקערק, איז דאָס צו פאַר- 
דאַנקען דער הילף פון ראַטן-פאַרבאַנד, וועלכער האָט געליפערט ברענשטאָף פאַר די דייטשע 
טאַנקן, לעדער פאַר סאָלדאַטישע שיך און תבואה פאַר די שפּײיכלערס פון דריטן רייך" -- 
האָט זיך באַרימט אַ דייטשער אָפּיציר, נאָך דער עװאַקוּאַציע פון דער ענגלישער עקספּעדיציע- 
אַרמײ פון דער פראַנצויזישער טעריטאָריע, ביי דיונקערק, אין יוני 1940. די דאָזיקע באַרימערײי 
איז מיר געקומען אויפן זכרון, ביים לייענען אין , סאָוועטיש הײימלאַנד" נומ' 9, פון סעפּטעמ- 
בער 1977, די גרויסע אַרבעט פון צען און אַ האַלבע זייטן ,דער עמעס וועגן די באַציונגען 
צװישן די ציעניסטן און נאַציסטן", 

אַ סברה, אַז דער מחבר פון דעם מאמר, פּראָפּעסאָר ג. באָנדאַרעװסקי און זיין שעף- 
רעדאַקטאָר אהרון ווערגעליס, האָבן זיך געמאַכט פאַרגעסן דאָס פאָלקסווערטל, אַן ‏ אין אַ 
שטוב פון אַ געהאָנגענעם טאָר מען נישט ריידן וועגן אויפהענגען דעם ראָק"; וייל װער, 
װוער -- נאָר נישט די ראַטנמאַכט און אירע פעדער-קנעכט דאַרפן אַנדערע פאָרװואַרפן חטאים, 
וועלכע זײי אַלײין זענען באַגאַנגען, דורך אונטערהאַלטן פּאָליטיש און עקאָנאָמיש דעם 
היטלערישן רעזשים ערב דעם אויסברוך פון דער צוייטער וועלט-מלחמה, אין די ערשטע 
2 יאָר פון דעם בלוטיקן קריג, וי אויך די שטיצע פאַר מוסאָלינין אין איטאַליע אין איר 
מלחמה מיט אַביסיניע; פּונקט װי זיי טוען דאָס היינט עקשנותדיק און קאָנסעקװענט, דורך 
חברן זיך מיט אידי אַמין אין אוגאַנדאַ, קאַדאַפי אין ליביע און מיט אַנדערע דיקטאַטאָרן. 

נאָך דעם גרויזאַמען אויסמאָרדן די יידישע שרייבערס און קולטור-טוערס אין ראַטן- 
פאַרבאַנד, אין אױגוסט 1952, און נאָכן אומברענגען דאָרט די יידישע ליטעראַטור, פּרעסע, 
שולן און טעאַטער, האָט ערשט אין 1961 אָנגעהױבן דערשיינען אין דער יידישער שפּראַך 
, סאָוועטיש היימלאַנד", ליטעראַריש-קינסטלערישער חודש-זשורנאַל, אָרגאַן פון שרייבער- 
פאַרבאַנד פון פסס"ר. אַ סך פון אונדז האָבן געמיינט, אַז דער דאָזיקער באַשײדענער אָנהייב 
װעט זיין אַ פּיינלעכע פאַרגיטיקונג און ווייטיקלעכע טרייסט פאַר דער רציחה פון דוד 
בערגעלסאָן, איציק פעפער, פּרץ מאַרקיש, דער נסתר, לייב קויטקאָ, דוד האָפּשטין און 

אַנדערע, און מעגלעך אויך -- וי תמימותדיקע מענטשן האָבן געטראַכט -- אַ תחית-המתים 
און רעהאַביליטאַציע פאַרן אומגעברענגטן יידישן אות אין אַ מדינה, וועמענס יידישע מינדער- 
הייט איז אַריבער די דריי מיליאָן. איז שוין אַ סך געשריבן געװאָרן וועגן דעם, אַז גלייך 
פון די ערשטע נומערן, האָט ,,סאָװעטיש הײימלאַנד" זיך באַשעפטיקט מיט אַ װיסטער העצע 
קעגן דער יידישער מדינה און קעגן דער נאַציאָנאַלער באַפּרײוּנג-באַװעגונג פון יידישן פאָלק 
-- דעם ציוניזם, גלייך דאָס װאָלט געווען די עיקרדיקסטע אויפגאַבע פון דעם אָרגאַן. די-אָ 
העצע האָט זיך באַזונדערס פאַרשטאַרקט נאָך דעם אױסגעװואָקסענעם דראַנג און קאַמף פון 
סאָװיעטישן יידנטום פאַר פרייער עליה קיין ישראל. און גענוי װי דער פאַרקריפּלטער אויסלייג 
אין , סאָװועטיש היימלאַנד" פון די װוערטער מדינת ישראל און ציוניזם (מעדינאַס יסראָעל 
און ציעניזם) -- אַזױ אויך די אומאויפהערלעכע פעלשונג און פאַרקריפּלונג פונעם מהות, 
געראַנגל, שטרויכלונגען און דערגרייכונגען פון אונדזער לאַנד און איר באַשאַפער -- דער 
ציוניסטישער אידעאַל און באַװעגונג. היינט, נאָך זעכצן יאָר עקזיסטענץ פון דעם זשורנאַל, 
מעג מען אים, צוזאַמען מיטן רעדאַקטאָר, צורעכענען צו די פאַרביסענע און גיפטיקע אַנטי- 
ישראלדיקע און אַנטי-יידישע אױיסגאַבן, װאָס דערשיינען אין געוויסע אַראַבישע מדינות, 
אין די פאָלקס-דעמאָקראַטיעס אין מזרח-אײראָפּע, אין אייניקע לענדער אין לאַטיין-אַמעריקע, 
וי אויך אין עטלעכע אײיראָפּעישע מדינות, אַריינגערעכנט ביידע דייטשלאַנדס. דער צוקונפטי- 
קער היסטאָריקער און פאָרשער װעט אויסגעפינען אַ סך בשותפותדיקס אין דער דאָזיקער 
פּאַטאַלאָגישער שנאה צו ישראל און ציוניזם מצד אַזאַ אויסטערלישן ,אינטערנאַציאָנאַל", 
װי די טעראָר-באַנדעס פון אַנטי-ישראלדיקע און אַנטיסעמיטישע פּובליקאַציעס אין מזרח 
און אין מערב, אין צפון און אין דרום, צוישן וועלכע ,,סאָװעטיש היימלאַנד", הגם געדרוקט 
מיט יידישע אותיות און רעדאַגירט פון יידן -- פאַרנעמט אַ גאַנץ אָנגעזעענעם אָרט. 

אָט ליגט פאַר מיר דער דערמאָנטער נומער 9, און װידער -- אַ שפּאָגל-נײע פאַר זי 
טעמע, וועלכע איז שוין אַלט אַ קנאַפּע... 45 יאָר: דער טראַנספער-אָפּמאַך צווישן דער יידישער 
אַגענץ און דער היטלער-רעגירונג אין יאָר 1932, מיטן ציל צו ראַטעװען פונעם נאָר װאָס 
אַנטשטאַנענעם נאַצי-גיהנום װאָס מערער יידן און יידיש פאַרמעגן און זיי ברענגען קיין 
ארץ-ישראל, 

בשעתו איז אין דער יידישער וועלט אַנגעגאַנגען אַ שאַרפער ויכּוח וועגן יאָ אָדער נישט 
אַקצעפּטירן דעם טראַנספער-אָפּמאַך. די קעגנערס האָבן געהאַלטן, אַז דער בלויזער משא-ומתן 
מיט די נאַציס איז מוּקצה מחמת מיאוס און קיין שום ייד, ער שמועסט נאָך -- אַזאַ 
נאַציאַנאַלע אינסטאַנץ װי די יידישע אַגענץ, טאָר זיך אַפילו נישט געפינען אין די ד' אמות 
פון די ברוינע רוצחים. דאַקעגן די אָנהענגערס פון יענעם אָפּמאַך, װאָס זיי איז אויף אַ רגע 
נישט איינגעפאַלן דער געדאַנק רײנצוּואַשן דעם היטלערישן שרץ, האָבן אָבער פאַרשטאַנען, 
אַז כדי צו ראַטעװען די לעבנס און קאַפּיטאַלן פון װאָס מערער יידן פון דײיטשלאַנד, מוז 
מען פּאַרהאַנדלען מיט אָפיציעלע פאָרשטייערס פון דריטן רייך, ווייל נאָר אין זייערע הענט 
ליגט דער גורל פון די אומגליקלעכע דייטשע יידף 

קיינער איז נישט קעגן דעם, אַז אַ לעגיטימע פּאַלעמיק ועגן אַזאַ אָנגעװײטיקט, 
נאַציאָנאַל פּראָבלעם, מיט 45 יאָר צוריק, מיט 230 יאָר צוריק, צי אפילו איצט -- האָט באַדאַרפט 
און מעג געפירט װוערן אומגעשטערט. וויכטיק איז נאָר צו וויסן, װוער הייבט אויף די דאָזיקע 
פראַגע, װאָס איז מען אויסן מיט אַ באַנײטער דיסקוסיע איבער אַן ענין, אויף וועלכן ס'איז אין 
אַ געוויסער מאָס שוין גילטיק דאָס פאַרעלטערונג-געזעץ, און דאָס װויכטיקסטע: צי די װאָס 
באַרירן די טעמע, זענען אַלײן ריין און פריי פון וועלכע סאיז קאַנטאַקטן מיטן היטלעריזם. 
דער לעצטער מאָמענט איז פון מאָראַלישער און עטישער ויכטיקייט --- ווייל פּונקט װי אַ 

כראָנישער שיכּור האָט נישט קיין מאָראַלישע רעכט צו װאָרענען, אַז מזאָל אויפהערן 
טרינקען װאָדקאַ, אַזױ אויך דאַרף נישט דער קרעמל און זיינע פּרעסע-אָרגאַנען פּרעדיקן 
עמעצן מוסר פאַרן חברן זיך מיט דיקטאַטאָרישע, צי פאַשיסטישע רעזשימען. נאָר זוכן ביי 
ווערגעליסן מאָראַלישע נאָרמעס, איז פּונקט וי זוכן ביי אַ קאָזאַק יושר... די באָנדאַרעווסקיס 
און זייערס גלייכן איז דאָס אַרױסברענגען איצט די טעמע פון טראַנספער, נישט מער וי 
נאָך אַ , שאַנס" אויפצוּווייזן מיט אותות און מופתים, אַז ציוניזם און היטלעריזם זענען ממש 
אַ זיווג מן השמים ; אַז די צוויי שטרעמונגען האָבן זיך תמיד געהאַט גערן, אפילו קאָאָפּערירט 
און געשלאָסן טראַנזאקציעס, 
6 


זיין פּסעװדאָ-װיסנשאַפטלעכע אַרבעט פאַרזעט באָנדערעווסקי (ז' 149) מיט אַן אַריינפיר 
פון די ער'שטע 10 שורות, אין וועלכע ער לייגט אַרײן זיין גאַנצע תורה און תוכחה: 


,אין אַ סך לענדער פון אײראָפּע, אפילו אין ישראל, האָבן אַ לענגערע צייט 
זיך געדרוקט אַרטיקלען, אינפאָרמאַציע-מיטיילונגען און פּובליקאַציעס פון דאָקו- 
מענטן, אין וועלכע ס'איז דערוויזן געװאָרן, אַז באַלד נאָך היטלערס קומען צו 
דער מאַכט אין דייטשלאַנד, ד. ה. פון יאַנואַר 1923, זענען צווישן די ציוניסטן 
און די נאַציסטישע אָרֹגאַניזאַציעס פון פאַרשידענע ראַנגען, איינגעשטעלט געװאָרן 
ערנסטע און פעסטע קאָנטאַקטן".. 


אַזױ װי דער מחבר פון דאָזיקן פּאַשקװיל איז אַ פּראָפּעסאָר און זיין חיבור רעפלעקטירט 
צו זיין װיסנשאַפטלעך באַגרינדעט, ציטירט ער אַ ריי דאָקומענטן און אױטאָרן. און װער, 
מיינט איר, זענען זיינע יאָריעדות ? אדרבה, באַקענט זיך מיט זיי און איר װועט פאַרשטיין 
וי ווייט אָביעקטיוו, ערלעך און אויפריכטיק מען איז מיט די אָפּשאַצונגען: 


) דער אינפאָרמאַציע-ביוּלעטין נומער 3--4, ז' 196, פון דער ישראלדיקער קאָמוניסטי- 
שער פּאַרטײ; 

2) דער מאַסן"זשורנאַל , האָריזאָנט" װאָס דערשיינט אין מזרח-דײיטשלאַנד; 

אַן אַרטיקל פון קלאוס פאַלקען (פון מזרח-דייטשלאַנד) אין דעם בײרוּטער זשורנאַל 
, פּאַלעסטינער פאָרשונגען" נומ' 19/20 פון יאָר 1976; 

4 דאָס בוך ‏ די געהיימע מלחמה אויפן נאָענטן און מיטעלן מזרח" פון סאָװויעטישן 
היסטאָריקער פ. רומיאַנצעוו -- און ענלעכע מקורות. 

אויפן סמך פון אַזעלכע ,באַגלױבטע?" קװעלן, וי די דערמאָנטע שונאי-ציון, האָט 
באָנדאַרעװסקי אַ פאַרטיקע טעזע וועגן דער כלומרשטער פריינדשאַפּט און אידעאָלאָגישער 
נאָענטקײט צװישן האַקנקרייץ און דעם מגן-דוד. 

, אין 1932 האָבן אין בערלין, אין געהיימניס, זיך אָנגעהויבן פירן אונטער- 
האנדלונגען צווישן דער אָנפירונג פון דייטשישן ציוניסטישן פאַרבאַנד און דעם 
פאַשיסטישן מיניסטעריום פון עקאָנאָמיק וועגן אַריבערפירן פון דייטשלאַנד קיין 
פּאַלעסטינע אַ טייל פונעם פאַרמעגן פון יענע רייכע דייטשישע יידן, וועלכע 
זענען מסכים אַריבערצופאָרן קיין פּאַלעסטינע. פרילינג 1922 זענען קיין בערלין 
אַראָפּנעקומען דער לייטער פונעם פּאָליטישן דעפּאַרטאַמענט פון דער יידישער 
אַגענץ, אַרלאָזאַראָוו און דער דירעקטאָר פון דער ענגליש- פּאַלעסטינער באַנק.. 
ס'איז אונטערגעשריבן געװאָרן אַ פאַרשטענדיקונג, וועלכע איז באַװוּסט אונטערן 
נאָמען 'האַאַװאַראַי (אין העברעיש -- אַ טייך-אַריבערגאַנג)", 

אַזױ שרייבט דער פּראָפּעסאָר, נישט כדי פעסטצושטעלן אַ היסטאָריש ריכטיקן פאַקט, 
נאָר צו פאַרקריפּלען דעם עצם מהות פונעם טראַנספער-אָפּמאַך. אים אינטערעסירט נישט -- 
און ער װאַרפט זי קאַטעגאַריש אָפּ -- די מאָטיואַציע פון דער , האַאַװאַראַ": ראַטעװען יידן 
פון די נאַצישע נעגל, 


וי באַװוּסט, שפּילן נישט קיין צו גרויסע ראָל מענטשלעכע לעבנס אין באַנדאַרעווסקיס 
מדינה. מיט קאַרגע 40 יאָר צוריק, נאָכן טרויעריק-באַרימטן מאַלאַטאָװ-ריבענטראָפּ אָפּמאַך, 
האָט אויך די סאָוויעטישע רעגירונג געמאַכט אַ טראַנספער-אָפּמאַך מיט היטלער-דײיטשלאַנד 
-- נאָר אין אַ פאַרקערטער ריכטונג. הונדערטער דייטשע קאָמוניסטן, װאָס האָבן אַמאָל 
געפונען אַזיל אין ראַטן-פאַרבאַנד -- זענען אויסגעליפערט געװאָרן דער געסטאַפּאָ. (אויך 
דער שענדלעכער אַקט איז געווען איינער פון די , געפעליקייטן", וועלכע סטאַלין האָט געטאָן 
היטלערן). װעגן דעם האָט נאָך קיין איין סאָװועטישער זשורנאַליסט צי היסטאָריקער נישט 
אָנגעשריבן קיין איין װאָרט. דאָקעגן איז געווען אַ פאַרברעכן צו ברענגען קיין ארץ-ישראל, 
פון יענער רוצחישער מדינה, װאָס מערער ברידער און שװעסטער, וועמען סהאָט ממש 
געדראָט פיזישער אונטערגאַנג. און װער האָט באַדאַרפט אויף זיך נעמען די זאָרג און אחריות 
אַדורכצופירן די אויפגאַבע, אויב נישט די אַלװעלטלעכע ציניסטישע אָרגאַניזאַציע, די 
רעגירונג פון דער מדינה אונטערװועגנס ? 


ס'איז דאָך אַ פאַקט, אַז די יידן װאָס זענען ניצול געװאָרן אַ דאַנק דעם טראַנספער-הסכם, 
זענען בשלום אָנגעקומען קיין ארץ-ישראל, דאָ זיך אויפגעבויט זייערע היימען און געפונען 
דעם אמתן מקלט. דאַקעגן טויזנטער פּאָליטיש-פאַרפאָלגטע רעװאָלוציאָנערן, אַרבעטער-טוער, 
קאָמוניסטן פון דער גאַנצער װעלט, האָבן אין דער סאָוויעטישער מלוכה זיך אָנגעטראָפן 
אויף קאַטאָרגע, תפיסה, פּייניקונגען און טױט. װעט איר, ווערגעליס און באָנדאַרעװסקי, 
װאַגן אַמאָל צו שרייבן וועגן דעם ? 


כ'האָב ערגעץ-װוּ געלייענט, אַז אין יאָר 1933 (אין דעם ,טראַנספער- 
יאָר"), האָט אַ קאָלאָנעל פון דער נ.קויד. געזאָגט צו אַן אַלטן באָלשעװיק, 
װאָס האָט ריזיקירט עדות צו זאָגן לטובת אַן אַרעסטירטן חבר זינעם אין 
דער תקופה פון די רייניקונגען און צעשיסונגען: , לאָמיר ריידן אויפריכטיק: די אָקטאַ- 
בער-רעװאָלוציע איז אין געפאַר. אויב פון הונדערט מענטשן וועלכע מיר אַרעסטירן, ווייזט 
זיך נאָר איינער אַרױס װי אַ שונא -- באַרעכטיקט דאָס דעם אַרעסט פון אַלע אַנדערע. דאָס 
אויפהאַלטן די רעװאָלוציע איזן װוערט דעם פּרייז".. 

פרעגן מיר: צי אויפהאַלטן די יידישע נאַציאָנאַלע רעװאָלוציע, וועמענס טרעגער ס'איז 
געווען און איז ביזן היינטיקן טאָג דער ציוניזם, איז נישט װערט געװוען דעם פּרײז פון 
טראַנספער-אָפּמאַך, װאָס האָט געראַטעװעט פון אַ זיכערן טוט הונדערטער יידן פון דייטשלאַנד ? 

פאַר , סאָוועטיש הײימלאַנד", זיין שעף-רעדאַקטאָר און די מיטאָרבעטער דאַרט, װעט 
אונדזער ענטפער אויף דער פראַגע ,ער האָט מיטגעאַרבעט מיט היטלער-דייטשלאַנד ?" 
נישט זיין קיין פולער, אויב נישט ברענגען ביי דער געלעגנהייט אַן אויסצוג פון װיִאַטשעסלאָװו 
מאַלאָטאָווס אַ רעדע אין העכסטן סאָװעט אין מאָסקװע, דעם 230סטן אָקטאָבער 1929 (זעקס 
יאָר נאָכן טראַנספער-אָפּמאַך און... צוויי חדשים נאָך היטלערס איבערפאַל אויף פּױלן): 


, די אידעאָלאָגיע פון היטלעריזם, וי יעדער אַנדערער אידעאָלאָגישער סיסטעם, 
קאָן ווערן אָנערקענט אָדער אָפּגעװאָרפן. ס'איז אַ פראַגע פון פּאָליטישער איינ- 
שטעלונג... דעריבער איז זינלאָז, אפילו פאַרברעכעריש צו פירן אַזאַ סאָרט מלחמה 

אויף צו פאַרניכטן דעם היטלעריזם, אונטער דער פאַלשער פאָן פון דעמאָקראַטיע... 
מיר זענען תמיד ביי דער מיינונג, אַז אַ שטאַרקע דייטשלאַנד איז אַ נייטיקער 
באַדינג פאַר אַ דוױערהאַפטן שלום אין אײיראָפּע".. 


מיט וויפל קרבנות עס האָט באַצאָלט דער ראַטן-פאַרבאַנד, דאָס יידישע פאָלק, די גאַנצע 
וװעלט, פאַר דער סטאַלין-מאָלאָטאָו , קאָנצעפּציע?" וװעגן מהות פון היטלעריזם -- איז 
אונדזער דור גוט באַקאַנט. אָבער נישט אַלע האָבן דערפון אַרױסגעצױגן די ריכטיקע מסקנה -- 
אפלו אין ראַטן-פאַרבאַנד גופא, 

באַנדאַרעװוסקיס לאַנגער מאמר איז אין גאַנצן געבויט אויף דערמאָנונגען. אויף ז' 151 
לייענען מיר: , לאָמיר דערמאָנען, אַז באַלד נאָך דעם װי היטלער איז געקומען צו דער 
מאַכט, האָט יאָאַכים פּרינץ, דעמאָלט אַ ציוניסטישער מנהיג אין בערלין, דערקלערט: 'דער 
0סטער אאַנואַר 1922, אין דער אָנהייב פונעם אומקערן זיך פון די יידן אין שויס פון 
יודאַיזם." נאַטירלעך, אַז די דערמאָנטע ציטאַטע איז פאַר , סאָװעטיש הײמלאַנד" נאָך אַן 
אַרגומענט צו באַווייזן, אויף ווי ווייט דער ציוניזם האָט געבויט, אָדער זיך אָריענטירט, 
אויפן היטלעריזם. אַזאַ אין טאַקע די מסקנה פון דעם פּראָפּעסאָר, װאָס באַלאַנגט אפשר 
אויך צו אחינו בני ישראל. 

ווילט זיך פרעגן באָנדאַרעװסקין, ווערגעליסן עט קאָמפּ. אָן אַ שמץ פון איראָניע, 
בייזווילקייט צי כעס: 

וויפל אַנטוישונגען, אויפטרייסלונגען, צװאַנציקסטע קאָנגרעסן און ביטערניש דאַרפט 
איר נאָך דורכמאַכן, כדי צו דערגיין צום ,אָנהײיב פונעם אומקערן זיך.. אין עגיס פון 


יודאַזים ? !* 
: (פא"צ י--ם, פעברואַרימערץ 1978; י"ש ת"א, 1.378) 

אויף ציוניסטישע 
און פארטייאישע טעמעס 





נאַכן 22סטן ציוניסטישן קאַנגרעס 


דער 22סטער ציוניסטישער קאָנגרעס, פאָרגעקומען אין באַזעל אין דעצעמבער 1946, האָט 
זיך אויסגעצייכנט מיטן אַננעמען די היפּטאָרישע באַשלוסן : נישט גיין קיין לאָנדאָן און ווייצמאַן 
-- אויס פּרעזידענט. 

, לאַנדאָן" איז געװאָרן אַ פּאָליטישער סינאָנים. לאָנדאָן -- הייסט פּשרה, הייסט לעבן מיט 
אַ צוזאָג און ווערן אָפּגענאַרט. יאָרן-לאַנג איז די ציוניסטישע באַװעגונג געווען איינגעשטעלט 
אויף אַבסאָלוטער לאָיאַליטעט און הכנעה לגבי דער בריטישער אימפּעריע. אַפילו איצט, ווען 
ענגלאַנד האָט אַזױ ברוטאַל און ציניש צעריסן איר אייגענע שאַפונג -- די באַלפור-דעקלאַ- 
ראַציע, און מיט אַלע מיטלען : פּאַליטישע, װירטשאַפּטלעכע, מיליטערישע, באַמיט זי זיך צו 
צעשטערן דעם ישוב, -- האָבן אַפילו אין אָט דער צייט זיך געפונען ערנסטע און פאַראַנט- 
װאָרטלעכע ציוניסטישע פירער, װאָס האָבן פון דער קאָנגרעס-טריבונע גערופן אויך אויף 
ווייטער צזאַמענצואַרבעטן מיט דער מלוכה פון גרויסן פאַראַט און אָננעמען די איינלאַדונג 
צו דער לאָנדאַנער קאָנפערענץ. 

די דאָזיקע מנהיגים האָבן געװוּסט, אַז גיין קיין לאַנדאָן צו דער קאָנפערענץ, מיינט 
אייגנטלעך , אָננעמען דעם מאָריסאָן-גרײידי-פּלאַן וועגן אַ צעטיילט ארץ-ישראל, װוּ סך-הכל 
5 פּראָצענט פונעם איצטיקן פּאַלעסטינע-שטח זאָל זיך געפינען אין יידישן באַזיץ. די דאָזיקע 
, פּראַגמענטאַרע מדינה", דערלאַנגט דורך אַ מאָדיפיצירטן ,ווייסבוך", דאַרף עס באַרויקן 
די געמיטער אויף אַ געוויסער צייט, כדי ענגלאַנד זאָל זיך קאָנען צוגרייטן צו נייע, אַנטי-" 
יידישע גזירות. 

די קאָנגרעס-מערהייט האָט זיך אָבער קעגנגעשטעלט די דאָזיקע טענדענצן, וייל אין 
דעם חלוקה-פּלאַן האָט זי נישט געזען קיין שום יסוד אויף אונטערהאַנדלונגען מיט ענגלאַנד, 
און ווידער קומען מיטן פּלאַן פון חלוקה, וועלכן ס'האָט פאָרגעלייגט ד"ר נ. גאָלדמאַן, הייסט -- 
ליקווידירן די היסטאָרישע פּערעספּעקטיון פון ציוניזם. 

דער לאַנג-יאָריקער פּרעזידענט פון דער ציוניסטישער אָרגאַניזאַציע, פּראָפּ' חיים װײיצמאַן, 
האָט אויך אויף דעם קאָנגרעס געפּרוּווט אַנהאַלטן די ליניע פון צוזאַמענאַרבעט מיט ענגלאַנד, 
ער איז גענוג שאַרף אַרױסגעטרעטן קעגן אַקטיוויזם און גערופן אָנצונעמען די בריטישע 
פאָרשלאַגן. די מערהייט פון קאָנגרעס האָט אָבער פאַרשטאַנען די ערנסטקייט פון דער צייט 
און די אחריות פון יעדן פּאַליטישן באַשלוס, און דערפאַר זיך אַרױסגעזאָגט קעגן גיין קיין 
לאָנדאָן. און אין דער ווייטערדיקער קאַנסעקװענץ -- אַראָפּועצן דעם לאַנג-יאָריקן פּרע- 
זידענט פון דער ציוניסטישער אָרגאַניזאַציע װאָס האָט נישט געװאָלט זיך אָפּזאָגן פון זיין 
אַלטער אָריענטאַציע. 

די ארץ-ישראלדיקע װירטשאַפט, וועלכע אַנטװיקלט זיך, נישט געקוקט אויף אַלע שטע- 
רונגען; די עליה דורך אַלע וועגן; דער אַקטיוער, אַנטי-ענגלישער קאַמף -- זענען די 
הױיפּט-כוחות, װאָס האָבן דעצידירט וועגן דער פעסטער שטעלונג פון דער קאָנגרעס-מערהייט 
איבערצורייסן מיט גרויס-בריטאַניע. 

עקאַנאָמיש -- האָט דער ישוב דורכגעמאַכט אַן אנטװיקלונג באַרג-אַרױף. די לאַנד- 
װירטשאַפּט און אינדוסטריע, די קאַלאָניזאַציע און באַװאַסערונג, דאָס אויפבויען נייע שטעט 
און דערפער, האָבן באַװיזן די לעבנס-פעיקייט און אַנטװיקלונג-מעגלעכקייטן פונעם ארץ- 
ישראלדיקן װירטשאַפטלעכן אָרגאַניום. די עליה אין איר איצטיקער פאָרם און דער אַקטיווער 

אַנטיאימפּעריאַליסטישער קאַמף האָט באַװיזן דער וועלט, און אין דער ערשטער ריי ענגלאַנר, 
אַז ביים יידישן פאָלק איז פאַראַן אַ ציל-באַװוּסטע, אַנטשלאַסענע טענדענץ צו פרייהייט 
און זעלבשטענדיקייט, אַ שטאַרק אַנטװיקלט געפיל פאַר היימלאַנד; אַז די יוגנט איז איבער- 
גענומען מיטן גייסט פון קאַמף קעגן די, װאָס ווילן ביי אונדז אַװעקרױבן די עלעמענטאַרע 
רעכט פון אַ פאָלק מיט אייגענער, נאַציאַנאַלער זעלבשטענדיקייט. 

דער קאָנגרעס האָט דעריבער שטאַרק אונטערגעשטראַכן, אַז עליה דורך אַלע ועגן 
איז דער פּאָליטישער אינסטרומענט צו פאַרווירקלעכן דעם יידישן מלוכהשן געדאַנק. 

די רעקאָמענדירטע דורך דער אַנגלאָ-אַמעריקאַנער קאָמיסיע 100.:000 סערטיפיקאַטן װעט 
מען געבן ערשט נאָכן אַרײנבאַקומען זיך פון 100.000 יידן קיין ארץ-ישראל, פּונקט אַזױ, 
װי די 1,500 סערטיפיקאַטן אַ חודש באַקומט מען פאַר די, וועלכע וווינען שוין אין לאַנד. 
ס'איז געװאָרן קלאָר, אַז די שטעלונג פון ישוב איז אַ דעצידירטע. אויב שיפן מיט עולים װעלן 
ווערן צוריקגעשיקט אָדער פאַרהאַלטן, װעט קיין רו אין לאַנד נישט זיין. און אויף בעווינס 
דערקלערונג, אַז כדי אַדורכצופירן אין לעבן די רעקאָמענדאַציעס פון דער אַנגלאָ-אַמערי- 
קאַנער קאָמיסיע, איז נויטיק צו שיקן נאָך צוויי דיוויזיעס קיין ארץ-ישראל, איז דער ענטפער 
פון ישוב, אַז ביים באַגרענעצן די עליה װועט בעווין מוזן שיקן 4 דיוויזיעס. 

דעם העלדישן קאַמף מיט ענגלאַנד, װועלכן עס פירט די הגנה -- אַ קאַמף, װאָס האָט 
נישט זיינס גלייכן אין דער געשיכטע, טאָר מען בשום אופן נישט אידענטיפיצירן מיט די 
בלוטיקע טעראָר:אַקטן פן אצ"ל און לח'י. דער פּאַליטישער אַװאַנטוריזם, באַפאַרבט מיט 
פאַשיסטישע חלומות, איז קודם-כל אַ דורככרוך אינעם איינהייטלעכן נאַציאָנאַלן קאַמפס- 
פראָנט פון ישוב. די היינטיקע , העלדן" װאָס שמייסן אָפּ אַן ענגלישן אָפיציר, אָדער פאַר- 
כאַפּן אַן ענגלישן ריכטער, --- קאַנען מאָרגן פּונקט אַזױ האַנדלען לגבי יידישע אַרבעטער-טוער 
און פּראָגרעסיווע עלעמענטן. ריכטיק האָט אויפן קאַנגרעס געזאָגט איינער פון די דעלעגאַטן : 
די בויער פון דער יידישער צוקונפט זענען נישט די, וועלכע פּלאַנירן מאָרד אין די טונקעלע 
ווינקלען, נאָר די, װאָס שטעלן אויף נייע פּונקטן אין נגב. 

ס'איז קלאָר געװאָרן, אַז גראָד אין ענגלאַנדס אינטערעס ליגט די אַקטיוקײט פון די 
אצ"ל און , שטערן" גרופּעס. אונטערן פּרעטעקסט פון איינפירן רו און אָרדענונג, װאָקסט די 
צאָל פון ענגלישן מיליטער אין לאַנד. די פאַרשטאַרקונג פון רעװויזיאָניסטישן טעראָר, שטאַרקט 
פילפאַכיק דעם ענגלישן טעראָר, וועלכער נעמט אַרום דעם ישוב מיט אַ קייט פון דראַקאָנישע 
פאַראַרדענונגען און באַגרענעצונגען, כדי אָפּצושרעקן די װאָס ווילן קומען קיין ארץ-ישראל. 

דער טעראָריזם איז פאַראורטיילט געװאָרן דורכן גאַנצן קאַנגרעס, 

אין אַ גאַנצער ריי עיקר-פּראָבלעמען פון ציוניסטישער פּאָליטיק, אין דער אַרבעטער- 
לאַגער אויפן קאָנגרעס נישט אַרױסגעטרעטן איינהייטלעך, װאָס איז שטאַרק צום באַדױערן 
דער אַלטער אױסגעטראָטענער וועג פון רעפאָרמיזם, צוזאַמען מיט די אַנטפּלעקונגען פון 
השומר-הצעיר, האָבן פון פאָרויס אוממעגלעך געמאַכט די צוזאַמענאַרבעט פון פּראַלעטאַריש- 
ציוניסטישן לאַגער און דאָס האָט זיך אויך אָפּגערופן אויפן צוזאַמענשטעל פון דער נייער 
עקזעקוטיווע (פון מפּא'י, מזרחי און אַלג. ציוניסטן). 

אויפן קאָנגרעס זענען געפאַלן היסטאָרישע באַשלוסן. צי איז די נייע עקזעקוטיווע אַ 
גאַראַנטיע, אַז די באַשלוסן װעלן נישט רעאַליזירט װערן, אָדער װעט מען וידער אָנהײיבן 
קלויבן ברעקלעך פונעם ענגלישן טיש ? דער פּאָליטישער קאַפּיטאַל פון קאָנגרעס קאָן דורך 

דער עקזעקוטיווע צעטרענצלט װערן. מוז דעריבער די יידישע עפנטלעכקייט שטיין אוֹיף דער 
װאַך און אָפּהיטן, אַז פון לאָנדאָן זאָלן נישט קומען קיין נייע אַנטי-יידישע גזירות. 

מיר געפינען זיך אין אַ תקופה פון גרויסער פאַראַנטװאָרטלעכקײט פאַרן קיום פון 
אונדזער פאָלק. דער חורבן וועלכער האָט איבערגעלאָזט צו לייזן אַזויפיל פּראָבלעמען, דער-! 
לויבט נישט מער קיין װאַקלדיקע האַנדלונג. פאַר אונדז שטייט, אין דער גאַנצער שארפקייט 
דאָס פּראָבלעם פון פּליטים און זייער אײנאָרדענונג; באַפרײען זיך פון דער דורותדיקער 
גלות-קללה; זיכערקייט פאַרן קיום פון פאָלק אין ארץ-ישראל און אומעטום; ראַטעװען 
פון דעפיטיזם די שארית-הפּליטה, און --- אויך לייזן די ארץ-ישראלדיקע פּראָבלעמען גופא. 


(א"צ לאָדזש, פעברואַר 1947). 


יוגנט-קאַלעקטיוון* 


די זעקס קאָשמאַרפולע יאָרן האָבן ביי אונדזער יוגנט צוגערויבט די מעגלעכקייט פון 
בילדונג און דערווערבן אַ פאַך. דאָרט, װוּ עס האָט אומאויפהערלעך געלויערט דער טױיט, 
האָט נישט געקאָנט זיין קיין רייד פון לערנען. דאָך איז דער ווייט גרעסטער טייל פון דער 
יידישער יוגנט איינגעשטעלט צו גיין אויף דעם וועג פון פּראָדוקטיװױיזאַציע, פון באַשעפטיקונג, 
לערנען, פון ווערן נוצלעכע מענטשן אין דער געזעלשאַפט. 

די שרעקלעכע פאָלקס-טראַגעדיע האָט אַרױסגערוקט ארץ-ישראל אין צענטער פון אינ- 
טערעס און אויפמערקזאַמקײט ביי די לעבן-געבליבענע יידן, באַזונדערס ביי דער יוגנט װאָס 
איז גרייט אויף די גרעסטע קרבנות פאַר דעם נאַציאָנאַל-באַפרײערישן געדאַנק פון יידישן 
פאָלק, פאַר דער רעאַליזירונג פון אַ יידישער רעפּובליק אין ארץ-ישראל, 

כדי צו געבן אַ ריכטיקע ווענדונג די שטרעמונגען פון דער יידישער יוגנט, זענען מיר 
צוגעטראָטן צו אָרגאַניזירן יוגנט-קאָלעקטיוון אין אַלע גרעסערע ערטער. 

די קאָלעקטיוון װעלן זיך באַזירן אויף פאָלגנדיקע יסודות: 

א. אַרבעט. דער יוגנטלעכער פון קאַלעקטיוו װעט דאַרפן אַרבעטן אין פאַרשידענע 
מלוכהשע און קאָמונאַלע אונטערנעמונגען, אין קאָאָפּעראַטיוון און װאַרשטאַטן. די אָנפירונג 
פון קאָלעקטיוו װעט דאַרפן זאָרגן, אַז פאַר יוגנטלעכע, וועלכע האָבן נישט קיין פאַך, זאָלן 
געשאַפן װערן אייגענע אַרבעט-פּלאַצוּווקעס. אין קאָלעקטיוו מוז גילטן דער אַלטער כלל: 
אַרבעט איז דער יסוד פון לעבן. 

ב. בילדונג. אין אונדזערע רייען טאָרן זיך נישט געפינען קיין גאַנצע אָדער האַלבע 
אַנאַלפאַבעטן, די יוגנט מוז באַקומען עלעמענטאַרע בילדונג און לערנען שפּראַכן: יידיש, 
פּוליש, העברעיש, ענגליש, די געשיכטע פון יידישן פאָלק, יידישע ליטעראַטור. אונדזער קולטור- 
ירושה מוז ווערן נאָענט און אייגן דעם יוגנטלעכן. אַלץ איינס צי די דאָזיקע לימודים װעלן 
אַדורכפירן קװאַליפיצירטע פּעדאַגאָגישע קרעפטן, אָדער דאָס װעט געשען אין דעם פאָרם 
פון זעלבסט-בילדונג, מוון די קאָלעקטיוון פאַרװאַנדלט װוערן אין קוזניעס פון וויסן 

ג. אידעאָלאָגישע דערציונג. די סאָציאַליסטישע וועלט-אָנשױונג, דער באַװוּסטזײן פון 
דער גורל-פאַרבינדונג צווישן דער צוקונפט פון יידישן פאלק מיט דעם פאַרויסמאַרש פון דער 


* געמיינט : קיבוצים, נאָר אין יענע צייטן און באַדינגונגען, האָט מען נאָך נישט געװאַגט 
,אָנצורופן דאָס קינד ביים פולן נאָמען. 

קעמפנדיקער וועלט-דעמאָקראַטיע און פּראָלעטאַרישע כוחות. די אידעע פון נאַציאָנאַלער און 
סאַציאַלער באַפרײיונג פון יידישן פאָלק, די שטרעבונג צו אַ יידישער סאָציאַליסטישער מלוכה 
אין א"י. דער באָראָכאָוויזם דאַרף װוערן דער אני-מאמין פון אונדזער יוגנט. אָפטע שמועסן, 
לעקציעס, רעפעראַטן איבער אַלגעמײנע און פּועלי-ציוניסטישע טעמעס, דאַרפן שמידן דעם 
באַװוּסטזײן און דערציען די יוגנט אַלס שטאָלצע און מוטיקע קעמפער פון יידישן פאַלק. 

ד. אָרדענונג און דיסציפּלין. אין די יוגנט-קאָלעקטיוון מוז הערשן אינערלעכע אָרדענונג 
און דיסציפּלין, ווייל נאָר אַ דיסציפּלינירטע יוגנט איז אַ גאַראַנטיע, אַז די אָנגעצײיכנטע פאַר 
זי אויפגאַבן װעלן רעאַליזירט ווערן. 

די 40 יאָריקע געשיכטע פון פּועלי-ציון אין אומצערײיסבאַר פאַרבונדן מיט דער 
געשיכטע פון דער ,יוגנט"-באַװעגונג. די פּאַרטײ האָט שטענדיק געשאָנקען פיל אויפמערק- 
זאַמקײט דער דערציונג פון יונגן דור. מיר קאָנען שטאָלץ זיין מיט די מיטגלידער פון אונדזערע 
יוגנט-אָרגאַניאַציעס, וועלכע האָבן אין די געטאָס, פּאַרטיזאַנער-גרופּן, לאַגערן, געװעקט 
דעם גלויבן אין אַ בעסערן מאָרגן, אין אַ ליכטיקער צוקונפט. 

זאָלן פון אונדזערע יוגנט-קאָלעקטיוון אױיסװואַקסן נוצלעכע זין און טעכטער פאַר די 
היסטאָרישע אויפגאַבן פון יידישן פאָלק. (א"צ לאָדזש, 1,12.1945). 


צוויי בריוו צום חבר מוליע 


װאַרשע, דעם 21.23 1948 י. 
טייערער חבר מולע!* 


זייער לאַנג נישט געשריבן צו אייך, הגם פאַר דער צייט באַקומען אייערע בריוו, װוי אויך 
פיל צירקולאַרן און ביולעטינען פונעם פאַרבאַנדס-ביוראָ. עס האָט זיך געפאָדערט אַן ענטפער 
אויף אַ סך, דורך אייך באַרירטע פּראַגן. נאָך מערער זענען געווען ענינים היימישע, אייגענע, 
וועגן וועלכע איר האָט געמעגט און באַדאַרפט וויסן. מיין פאַרנומענקייט האָט גורם געווען אַזאַ 
לאַנגן שווייגן. יל איך דערפאַר מיטן איצטיקן בריוו , אָפּאַרבעטן" די פאַרנאַכלעסיקונג און 
שרייבן וועגן אַלעמען, הגם כ'גיב זיך אָפּ אַ דין-ושבון, אַז ביי דער איצטיקער געשפּאַנטער 
לאַגע אין ארץיישראל, איז נישט דער קאָפּ צו לייענען לאַנגע בריוו. און אפשר װעט אייך 
דער בריוו אָפּרײסן אויף אַ ווייל פון דעם װאָס ס'קומט פאָר אין לאַנד, כדי איר זאָלט מיטלעבן 
און אַדורכמאַכן , פּױלישע" ענינים, װאָס זענען אייך אַזױ נאָענט און אייגן, הגם איר געפינט 
זיך (געאָגראַפיש) ווייט פון זיי. 

פון סאַמע אָנהייב פון דעם בריוו וויל איך אַז די חברים אין א"י זאָלן וויסן, אַז דער 
יידישער ישוב אין פּױלן, לעבט מיט איער קאַמף. די אַקציע פאַר דער , הגנה" איז איבערגע- 
שטיגן אַלע אָפּטימיסטישע אויסרעכענונגען. מיר האָבן געמיינט, אַז אויב די געלט-זאַמלונג 
פאַרן דענקמאַל אין װאַרשעװער געטאָ האָט געגעבן 15 מיליאָן זל,, װעט די איצטיקע ,,הגנה-! 
אַקציע" געבן נאָכאַמאָל אַזױ פיל. וייזט זיך אָבער אַרױס, אַז די געזאַמלטע סומע פאַרן 
קעמפנדיקן ישוב אין א"י, װעט דערגרייכן ביז 80---90 מיליאָן זל. דער ווילן צו העלפן אייך, 
קומט צום אויסדרוק נישט נאַר אין געבן געלט, צירונג און אַקטיוע באַטײליקונג אין דער 
אַקציע, זייער אַ סך ווילן ממשותדיק העלפן. װאָלטן נאָר געווען מעגלעכקייטן --- און טויזנטער 
אויסגעשולטע אָפיצירן און זעלנער, װאָס האָבן אַדורכגעמאַכט דעם שלאַכט-װעג סטאַלינגראַד- 
בערלין, װאָלטן געקומען צו אייך, 


* סעקרעטאַר פון דער וועלט-באַװועגונג פון לינקע פּועלי-ציון, 

רפאל מאַהלער האַט דאָ אַדורכגעפירט אַ וויכטיקע אַרבעט. אים איז געלונגען, אַ דאַנק 
פּערזענלעכע פאַרבינדונגען, צו טרעפן זיך מיט אַ ריי וויכטיקע מלוכה-מענער. די פּאַרטײ, 
באַזונדערס בערמאַן, האָבן אים נישט זייער געהאָלפן אַדורכפירן די אויסערלעכע אַרבעטן 
רפאל האָט דערפאַר אַ ביסל פאַרדרוס, אָבער מיר האָבן נישט קיין עצה אויף דעם. ער האָט 
געהאַט עפנטלעכע פאָרלעזונגען אין די גרעסערע שטעט. אויך ברוך לעלאַנעק האָט זיין 
אַרבעט אויסגעפירט בשלימות. אַ טייל אונדזערע חברים האַלטן אָבער, אַז אויף להבא װאָלט 
איר באַדאַרפט פריער ביי אונדז זיך אָנפרעגן, צי ס'איז כדאי, נויטיק און צוועקמעסיק שיקן 
שליחים פון פאַרבאַנדס-ביוראָ פון לינקע פּועלי-ציון צו דער פּאַריינילטער פּועלי-ציון אין פּוילן, 
ביי דעם צווייטן צד (דעם צ. ס.-ישן) רופן אַזעלכע באַזוכן אַרױס פאַרדרוס, אַפילו בייו בלוט 
און זענען עלול נאָך מער צו פאַרשאַרפן די באַציונגען צווישן ביידע צדדים. אויב זרבבל וועט 
צום 19 אַפּריל קומען קיין פּױלן, װעט ער האָבן אַ מעגלעכקייט אויפן אָרט צו באַקענען זיך 
מיט דער לאַגע. 

פון לאַנג זיך געקליבן אייך שרייבן געוויסע פאָרשלאַגן װעגן אַן אַרבעטס-פּראָגראַם 
פונעם פאַרבאַנדס-ביוראָ פאַר דער גאַנצער וועלט-באַוועגונג. מיין באַשײדענע מיינונג: אַן 
אַלוועלטלעכע אינסטאַנץ פון אונדזער באַוועגונג, דאַרף אויך אינזינען האָבן די אַרגאַניזאַציאַנעלע 
טעטיקייט פון יעדער לאַנד-פּאַרטײי, אינסטרואירן, קאָנטראָלירן, באַזוכן און אָנרעגן צו אַרבעט, 
יעדער פון אונדז! שטעלט זיך די פראַגע: װאָס װעט זיין מיט דער אַמעריקאַנער פּאַרטײי? 
5 מיליאָן יידן אין אַמעריקע און מיר זענען דאָרט איין גרויסער פּאָליטישער און אָרגאַניאַ- 
ציאָנעלער זעראָ. פאַר װאָס זאָל דער פ. ב. נישט ערנסט זיך פאַרטראַכטן וועגן דער אַמערי- 
קאַנער פּאַרטײ? אויך אין פראַנקרייך איז נישט פויגלדיק. אין איין פּאַריז -- 2 מאָל אַזױ 
פיל יידן וויפל אין גאַנץ פּוילן. די פּאַריזער פּאַרטיי-אָרגאַניזאַציע װעט זיך אָבער נישט קענען 
פאַרגלייכן צו דער שװאַכסטער אָרגאַניזאַציע פון אַ גרעסערן יידישן ישוב אין היינטיקן פּױלן. 
פון ברוך'ן ווייס איך וועגן דעם מאַנגל אין אָנפירדיקע כוחות אין די די.פּי -לאַגערן. פאַרגעסט 
נישט, אַז ס'איז נאָך פאַראַן רומעניע, בולגאַריע, שוועדן, שווייץ, בעלגיע, װוּ דער פ. ב. און 
זיינע שליחים װאָלטן געהאַט אַ סך צו טאָן. פאַר װאָס איז נאָך ביז איצט נישטאָ קיין טעאָרע- 
טישער זשורנאַל פאַר דער וועלט-באַװועגונג? די לאַנד-פּאַרטײען פילן נישט קיין אחריות 
פאַרן פ. ב. װי זייער העכסטע אינסטאַנץ. װעט די פאַרייניקונג אין וועלט-מאַסשטאַב אויס- 
געפינען אַ ריכטיקן רעצעפּט? 

און איצט וועגן פּולישע עניינים: 

42 חודש זענען פאָריבער זייט דער פאַרייניקונג פון ביידע פּועלי-ציון פּאַרטײען. כ'האָב 
געמיינט, אַז די פאַרייניקטע פּאַרטײ װועט אױסװאַקסן צו דעם שטאַרקסטן כוח אויף דער 
יידישער גאַס אין פּױלן און װעט שפּילן די ערשטע פידל, הגם מיר זענען נישט קיין יידישער 
פיליאַל פון אַ רעגירונגס-פּאַרטײ. תיכף נאָך דער פאַרייניקונג, און אויך איצט, ווערן צעטרענצלט 
אַ סך מעגלעכקייטן און שאַנסן פאַרן װוּקס פון דער באַוועגונג. ס'איז שווער אין אַ בריוו 
אַלץ אויסצורעכענען, כוויל אָבער אונטערשטרייכן עטלעכע נעגאַטיווע מֿאָמענטן, וועלכע 
זענען, לויט מיין מיינונג, גורם צו דער איצטיקער לאַגע: 

א) אַ קנאַפּע פאַראינטערעסירונג פונעם גרעסטן טייל צ'ק-מיטגלידער מיט די לויפנדע 
טאָג-טעגלעכע אַרבעטן פון דער פּאַרטײ; ב) עס פעלט אַ באַשטימטע פּאַליטישע, אויסקריס- 
טאַליזירטע ליניע בנוגע אונדזער טאַקטיק אין די יידישע קאַָמיטעטן; ג) אין די צענטראַלע 
אינסטאַנצן פון אַזעלכע וויכטיקע אינסטיטוצעס, וי די װירטשאַפּט-צענטראַלע ,סאָלידאַר- 
נאָשטש", פּאַלעסטינע-אַמט און ,אָרט" -- האָט נישט די פּאַרטײ קיין פאָרשטײער; ד) די 
פּאַרטײי פירט נישט קיין ריכטיקע פינאַנס-פּאָליטיק (די אױסגאַבן זענען פיל גרעסער וֹי די 
איינקונפטן; ה) אַן אויפגעבלאָזענער אַפּאַראַט פון געצאָלטע פונקציאָנאַרן אינעם צ"ק 

און אויף די ערטער; ו) עס פעלט אַ צענטראַלע פּאַרטײי-שול, ווּ סזאָלן אויסגעבילדעט 
װערן ערנסטע טוער. ז) נישטאָ די לייטנדע, סטימולירנדע און אױטאָריטעטע אינסטאַנץ, 
װאָס זאָל אָנרעגן, באַשטימען און אָנפירן מיט דער גאַנצער פּאַרטייאישער אַרבעט. 

איך װאָלט געקאָנט דעם צעטל ציען ווייטער און וייטער, אָבער די פריער דערמאָנטע 
עטלעכע פאַקטן, גיבן אַ קלאָר בילד וועגן די פאַראַנענע פעלערן, וועלכע דאַרפן באַזייטיקט 
וערן. ליידער -- איז נישט פאַראַן די געהעריקע פאַרשטענדעניש פאַר אַזעלכע ענינים. דער 
רעזולטאַט --- קיין שום װוּקס פון דער פּאַרטײי. מיר זענען וי פאַרגליווערט געװאָרן, 

די אויבנגעבראַכטע אינפאָרמאַציעס שאַפן אפשר דעם איינדרוק, אַז אין דער פאַרייניקטער 
פּאַרטײ איז נישט די לאַגע וי אַמבעסטן. דאָס איז אָבער נישט ריכטיק. מיר זענען אַ גאָר 
ערנסטער, וויכטיקער כוח אינעם יידישן לעבן אין פּױלן. די צרה איז נאָר די, װאָס מען שטעלט 
זיך צופרידן מיטן פאַראַנענעם, עס פעלט דער ,אַפּעטיט?. װער שמועסט נאָך, אַז מען װאָלט 
אים געקאָנט שטילן. מענטשן אינעם אַָנפירנדיקן אַפּאַראַט האָבן מיר איבערגענוג (אפשר 
צופיל). מען דיספּאָנירט אָבער שלעכט מיט די מענטשן. מען בייט נישט קיין חברים, וועלכע 
זענען זיך , פאַרזעסן" אויף זייערע בענקלעך. 

אייך אינטערעסירט אַװדאי דאָס פּראָבלעם פון צואַמענלעכן אין דער פאַרייניקטער 
פּאַרטײי. לויט מיין מיינונג, איז די פאַרייניקונג און צונויפלעבונג, אין צענטראַלן מאַסשטאַב, 
וי אויף די ערטער -- אַ צופרידנשטעלנדיקע. אָן באַזונדערע וייטיקן אָדער קאָנפליקטן, איו 
אַדורך די צונויפגיסונג פון צוויי באַװועגונגען. ס'האָט זיך איינגעשטעלט אַ האַרמאָנישע 
צוזאַמענאַרבעט, הגם אין געציילטע ערטער שפּרינגען נאָך אַרױס די אָדער יענע אַנטאַגאָניזמען, 
וועלכע זענען גיכער אַ רעזולטאַט פון פּערזענלעכע רייבונגען, איידער פון פּאַליטישע חלוקי=ו 
דעות. דער פּרינציפּ פון פּאַריטעט, װאָס איז איינגעשטעלט געװאָרן אין די אָנפיר-אינסטאַנצן 
און געשאַפן אַ סטאַטוס, אַז צ. ס. איז אַ גלײיכבאַרעכטיקטער פאַקטאָר וי מיר, איז פון אַלע 
שטאַנדפּונקטן באַעוולהנדיק לגבי לינקע פּועלי-ציון. איך האָב פון דער ערשטער מינוט 
געהאַלטן, אַז אין פּוילן דאַרפן מיר אויפנלייכן דעם ארץ-ישראלדיקן חשבון, ווייל נאָר בי 
אונדז איז געווען אַ שאַנס איבערציען דאָס צינגל פון װאָגשאָל לטובת לינקע פּועלי-ציון, װאָס 
װאָלט געווען א פּרעצעדענט פאַר עסטרייך און דייטשלאַנד און װאָלט אַ סך געהאָלפן אונדזערע 
חברים אין ארץ-ישראל. אין דער נאָענטסטער צייט װעלן מיר וויסן גענוי, וויפל חברים האָט 
יעדער פּאַרטײ באַזונדער געגעבן דער פאַרייניקטער פּאַרטײ. מיר שיינט, אַן לינקע פּוע"צ 
װעט פון דער סטאַטיסטיק אַרױס בכבודיק. אָבער אַ חוץ מענטשן האָבן מיר געגעבן עפּעס 
מערער -- אינסטיטוציעס, װירטשאַפטלעכע פּלאַצוּווקעס, אַקטיװױסטן מיט אַ סך אידעאַליזם, 
דינאַמיק און התלהבות, אָן וועלכע אַ באַװעגונג קאַן נישט עקזיסטירן. 

לעצטנס איז פאַראַן אַ געוויסע שפּאַנונג צװישן ביידע צדדים. די סיבה, ווייל אין ארץ- 
ישראל איז אחדות-עבודה אומלאָיאַל און אומטאַקטיש לגבי אייך. אונדז דאָ, אין פּױלן, באַלײ- 
דיקט אַזאַ האַנדלונג און מיר זענען גרייט זיך ,אָפּצונעמען" פאַר דער אומרעכט. פאַראַן 
אָבער אויך , פּולישע" ענינים. די פראַגע פון , פּשעלאַם", פינאַנסן און אַנדערע ענינים, אויך 
פּערזענלעכע. דאָס אַלץ דראָט נישט דערווייל מיט קיין ערנסטן קריזיס, אָבער רייבונגען 
זענען פאַראַן. כ'וויל גלויבן, אַז נישט אויף לאַנג. אינעם שלום-בית זענען מיר דאָך אַלע 
פאַראינטערעסירט, 

4 
פּאַריז, דעם 19/11 1948, 

טיערער חבר מולע! 

מיט 4 װאָכן צוריק בין איך פון װאַרשע געקומען קיין פּאַריז, כדי דאָ איבערפּאַקן די 
פּעקלעך, צונויפנעמען די פרוי מיטן זון און װי אַמגיכסטן אָפּפאָרן קיין ישראל. מיין באַלדיקער 


624 





אַרױספאָר איז אָבער געװאָרן אָפּגעהאַלטן אויף אַ קורצינקער צייט צוליב דעם, װאָס איך האָב 
געװאַרט (און װאַרט נאָך איצט אויך) אויף די חברים מייערפעלד און פנחס לעווין פון לאָדזש, 
װאָס ווילן קומען צוזאַמען מיט מיר קיין ישראל. אויך האָט מיין משפּחה אין בעלגיע אויס- 
דריקלעך פאַרלאַנגט, אַז ערב דעם אָפּפאָר אין לאַנד, זאָל איך אויף עטלעכע טעג קומען 
צו זי זיך זען און געזעגענען. מיין משפּחה האָט זיך שטאַרק אָנגעשטרענגט צו באקומען פאַר 
מיר אַן אַרײנפאָר-װיזע. אַלזאָ, הבר מולע, פאָר איך די צווייטע װאָך קיין ברײַסל (אויב אַלץ 
וועט גיין כשורה), פאַרברענג דאָרט מיט דער משפּחה און חברים אַ 574 טעג און תיכף נאָכן 
אומקערן זיך קיין פּאַריז, פאָר איך נאָך מאַרסײַ. לויט מיינע אויסרעכענונגען, פאַרלאָז איך 
פראַנקרייך אַן ערך דעם 5טן דעצעמבער, איך װאַרט שוין מיט אומגעדולד אויפן טאָג פון 
קומען אין לאַנד, זען זיך מיט אייך און די חברים. איך האָב נישט קיין פּלענער פאַר זיך 
און דער משפּחה. װי תמיד, װעט די פּאַרטײ דעצידירן און באַשטימען מיין גורל. און הגם איך 
פריי זיך מיטן גאַנצן האַרצן מיט דער אויסבילדונג פון דעם פאַרייניקטן וועלט-פּאַרבאַנד און 
כאָטש איך בין אַ יאָר צייט געווען טעטיק אין פּוילן װי איינער פון די סעקרעטאָרן פון דער 
פאַריײיניקטער פּועלי-ציון, בין איך נאָך אַלץ אויף אַזױ פיל , קאָנסערװאַטיוו", אַז דעם באַגריף 
פּאַרטײ אידענטיפיציר איך נאָך אַלץ מיט לינקע פּוע"צ. אַנדערש גערעדט, לינקע פּועלי-ציון 
איז פאַר מיר דער איינציקער אַדרעס און אינסטאַנץ, וועלכע דאַרף דיספּאָנירן מיט אירע 
מענטשן. וועגן די ענינים, װעלן מיר זיך שוין אַדורכרעדן אויפן אָרט, אָבער וועגן דער לאַגע 
אין דער פראַנצויזישער פּאַרטײ, און מיין אָפּשאַצונג פון אירע אַקטיװױטעטן -- קאָן איך 
נישט װאַרטן אַפילו דעם חודש, װאָס טיילט אָפּ אונדזער צונויפטרעף, נאָר מוז שוין איצט 
שרייבן און אַלאַרמירן, קלאַפּן טרעװאָגע וװועגן צושטאַנד פון אַ פּאַרטײ, וועלכע וירקט 
אינעם גרעסטן יידישן צענטער אין אײיראָפּע און אין דעם איצט איינציקן טראַנזיט-לאַנד פון 
װאַנען מ'קאָן פאָרן קיין ישראל. איך קאָן נישט באַגרייפן, וי אַזױ האָט דער פאַרבאַנדס-ביוראָ 
טאָלערירט אַזאַ צושטאַנד, הגם ער איז געווען גענוי אינפאָרמירט, װי אַזױ דאַ זעט אויס. סיי 
איר, סיי זרבבל, ניר, בערמאַן, ברוך און אַנדערע, זענען נישט איינמאָל געווען אין פראַנקרייך 
און טאַקע גערעדט אָפּט וועגן אַ ,,מענטש" צו שיקן אַהער און פאַרבעסערן די אַרבעט פון דער 
פראַנצויזישער פּאַרטײ. ליידער, האָט איר אַלע נאָר גערעדט, אָבער די האַנט אין קאַלטן װאַסער 
נישט געטאָן, כדי פאַרבעסערן די לאַגע. מיט אַ קרעכץ איז נאָך קיינער נישט געראַטעװעט 
געװאָרן. אַװדאי און אַװודאי נישט --- קיין פּאַרטײ. דערלויבט-זשע צו אינפאָרמירן וועגן די 
בלויזן פון לינקע פּועלי ציון אין פראַנקרייך : 

קיין גיוס-אַקציע אינערהאַלב דער פּאַרטײ איז נישט געפירט געװאָרן און אין רעזולטאַט 
האָבן אַפילו די ניי-איינגעװואַנדערטע נישט געװוּסט, אַז עס גייט אין דער וועלט אַ גיוס. הוג- 
דערטער חברים זענען אויפן וועג קיין ישראל ,, פאַרלוירן געגאַנגען" אין פּאַריז, געבליבן דאָ 
שטעקן און די פּאַרטײ טוט גאָרנישט, כדי זיי באַװעגן צום אָפּפאָר. נאָך מער: 2 חברים פון 
פּױילן, װאָס זענען דאָ געבליבן ציײיטװוייליק, האָט מען אַריין גענומען אין צענטראַל-קאַמיטעט, 
ווייזט אויס אַלס פּרעמיע פאַר נישט פאָרן גלייך קיין א"י. עס ווערט נישט געפירט קיין שום 
פּאַרטײי-טעטיקײיט אויף דער פּראַװינץ. מיט אַ יאָר צוריק האָבן מיר אין פראַנקרייך געהאַט 
אַ 6 פּונקטן. היינט איז פאַרבליבן נאָר פּאַריז. די הונדערטער חברים פון די דריי מפּ"ם-ריכ- 
טונגען, װאָס זענען פון אַ סך אײיראָפּעישע לענדער געקומען קיין מאַרסעי און װאַרטן דאָרט 
אויף אַ שיף לאַנגע װאָכן, פילן נישט די מינדסטע זאַרג און פאַראינטערעסירונג מצד די היגע 
חברים, אין אַ צייט, ווען אַנדערע פּאַרטײיען זענען באַזונדערס אויפמערקזאַם צו זייערע חברים 
אין מאַרסעי. אַפילו די פּועלי- ציון פּרעסע דערגייט נישט אַהין. אַ באַזונדער קאַפּיטל איז דאָס 
;אַרבעטער װאָרט". קיין סטאַבילע רעדאַקציע-קאָלעגיע, קיין זיצונגען און באַשטימונגען וועגן 
פּרצוף פון דעֹר צייטונג. גאָר שלעכט איז מיטן קאָלפּאָרטאַזש; בסך הכל 700 עקז. פון ,,אַרבע- 

טער װאָרט" וערן פאַרשפּרײט אין פּאַריז, נאָר צוישן אַבאָנענטן. אויפן גאַס, אין די קיאָסקן, 
אין די יידישע אינסטיטוציעס -- זעט מען נישט אונדזער צייטונג. דאַקעגן די פּרעסע פון 
אַנדערע ריכטונגען ווערט שוין גוט פאַרשפּרײט. אונדזער פּאַרטײ האָט נישט קיין פאָרשטייער 
אין , דזשוינט" (,,קאָזשעסאָר") און אַפילו קיין איין באַאַמטן אין פּאַלעסטינאַ-אַמט, די אינסטי- 
טוציע, װווּ עס זענען איצט פאַראַן אַלע פעדים פאַר עליה פון גאַנץ אײראָפּע. מיר האָבן זייער 
אַ שװאַכע אַנונג װאָס עס קומט פאָר אין פּאַלאַמט. בכלל איז פּאַריז רייך מיט אַ סך געזעל- 
שאַפטלעכע אינסטיטוציעס, אָבער אונדזער פּאַרטײ האָט צו זי אַ גאָר קנאַפּן שיכות. אַ באַזוג- 
דער קאַפּיטל איז דער אויפנעם פון אַ גאַנצער ריי יידישע שרייבער און אַרטיסטן, װאָס קומען 
לעצטנס קיין פּאַריז. מיר אין פּױלן האָבן מקרב געווען די שרייבער, געשטאַנען מיט זיי אין 
קאָנטאַקט. דאָ, אין פּאַריז, ווערט אַלץ פאַרטאַכלעװעט, ווייל ס'איז נישטאָ װער עס זאָל זיך 
מיט זי פאַרנעמען. 


אַ טרויעריק קאַפּיטל איז דער פּראָבלעם פון אויפנעמען און זאָרגן פאַר דעם ניי-איינגע- 
װאַנדערטן, דערליידיקן זיינע ענינים פון פּאַספּאָרט, שטיצע, אײנאָרדענונג אויף אַרבעט, 
אָדער -- עליה. דער ניי-איינגעװאַנדערטער װעט אַלע ענינים קענען דערליידיקן ביי אַנדערע 
פּאַרטײען. דערפאַר איז פאַרשטענדלעך, װאָס צענדליקער חברים פון פּוילן זענען אין פּאַריז 
פאַרלוירן געגאַנגען נישט נאָר פאַר ישראל, נאָר אויך פאַר דער פּאַרטײ. זיי באַװוייזן זיך 
איבערהויפּט נישט אין לאָקאַל. דעריבער װועט איר אויף אַ פּאַרטײ-פאַרזאַמלונג אָנציילן מאַק- 
סימום 50---60 מענטשן. צו דעם אַלעמען וויל איך נאָך צוגעבן, אַז דער פּאַרטיי-סעקרעטאַריאַט 
אַרבעט נישט רעגולער און ער איז געשלאָסן גראָד אין די מיטאָג-און אָװנט-שעהן, ווען 
ס'איז פאַראַן אין לאָקאַל אַן עולם (פון , עסערס"). אויפן ראַנד פון דעם אַלעמען מעג מען 
צוגעבן, אַז דער לאָקאַל איז נישט עסטעטיש, קיין אַנטשפּרעכנדיקע דעקאַראַציע װאָס זאָל 
דערמאַנען, אַז אויף רי בעראַנזשע געפינט זיך דער איינציקער אין פראַנקרייך פּועלי-ציון לאָקאַל, 


וועגן די פּאַליטישע איינשטעלונגען פון די חברים, װאָלט כדאי געווען באַזונדערס צו 
שרייבן. איך וויל אָבער מיט דעם בריוו נישט מאריך זיין. אין געציילטע װאָכן אַרום, װעל איך 
אייך וועגן אַלעמען אויספירלעך איבערגעבן, בעת אונדזער צװזאַמענטרעף. 


מיינט נישט, חבר מולע, אַז איך באַגנוגן זיך נאָר מיטן ארויסברענגען פאַר אייך די 
פעלערן. אין משך פון מיין זיין אין פּאַריז, האָב איך אויף עטלעכע זיצונגען פּרובירט ענדערן, 
אויסבעסערן, ליקווידירן אַ ריי בלויזן, אָבער ליידער, האָבן די אַנפירנדיקע חברים אַרױסגעװיזן 
אַמװינציקסטן פאַרשטענדעניש און ווילן פאַר אַ לייזונג. דער פ.ב. מוז באַצייטנס אַלצדינג טאָן, 
כדי ראַטעװען די לאַגע. 


דעם בריוו גיב איך איבערצולייענען דעם חבר עלעק מיטעלמאַן און אַנדערע צ'ק- 


מיטגלידער, 
ר. ש. 


אָפענער בריוו צו אַ , פאַרזעסענעם" חבר 
מיין טייערער ! 
מיט געמישטע געפילן האָב איך דיך באַגעגנט אין פּאַריז. פון איין זייט האָט מיך באמת 
געפרייט דער פאקט, װאָס איך זע פאַר זיך מיינעם אַן אַלטן, גוטן חבר -- אַ געזונטן, פריילעבן, 
צופרידענעם פון זיך און פון אַרום. פון דער צווייטער זייט אַבער, איז מיר שווער געווען תופס 


626 


טעייד אד 











צו זיין, װי אַזױ דו, דער איבערגעגעבענער ציוניסט און הייסער קעמפער פאַר יידישער 
מלוכהשקייט, געפינסט זיך נאָך אַלץ אין פראַנקרייך ? איך האָב דיר טאַקע געשטעלט די 
פּראַגע: װאָס טוסטו נאָך דאָ, אין פּאַריז ? נאָך מיט אַ יאָר צוריק האָסטו שוין באַדאַרפט זיין 
אין ארץ-ישראל. דיינע בלאַסע און פאַרנעפּלטע אויפקלערונגען, האַבּן מיך נישט איבערצייגט. 
און אויף מיינע אַרגומענטן, האַסטו צום סוף אַפילו נישט געװאַלט ענטפערן. איך האָב געהאַט 
דעם איינדרוק, אַז ביסט אַװעק פון מיר אַ באַלײדיקטער, הגם איך האָב נישט געװאָלט דיך 
אַנרירן. אַזױ וי איך פאָר אינגיכן קיין ישראל און אונדז װעט װאַרשײינלעך נישט אויסקומען 
אַזױ שנעל זיך צו טרעפן (סיידן װעסט באַלד נאָכקומען אין לאַנד אַרין...), דערלויב-זשע דורך 
דעם בריוו, דערמאַנען און דיר אויפקלערן עטלעכע ענינים, 


נאַָך אין פאַרמלחמהדיקן פּױלן האָסטו אַרױסגעויזן אַ שטאַרקן ווילן עולה צו זיין קיין 
א"י. הגם מאַטעריעל האַט זיך דיר נישט שלעכט געלעבט, פלעגסטו תמיד טרוימען וװעגן 
אונדזער לאַנד. אָט דער דראַנג איז ביי דיר באַזונדערס געװאָרן שטאַרק נאָך דער באַפרייונג, 
ווען האַסט זיך אומגעקערט פון ראַטנפאַרבאַנד קיין פּױלן. אין װאַרשע האָסטו מיר דעמאַלט 
געזאָגט, אַז דו װוילסט נישט באַזוכן דיין געבורטשטאָט, װוּ ס'איז אַפילו נישט געבליבן דאָס 
אַרט צו גיין אויף קבר-אבות. דיין איינציקער באַגער איז געווען צו פאָרן קיין ארץ-ישראל. 
און דאָס שוין, תיכף. די פּאַרטײ האָט דיך פאַרלויפיק געשיקט אַרבעטן אין אַ שטאָט אין 
פּוױלן, װוּ דו האָסט זײיער אַ סך געלייסטעט פאַרן א"י-געדאַנק. נאַך איצט דערמאַנט מען 
דיינע פלאַמיקע רעדעס אויף מיטינגען און פאַרזאַמלונגען. ווען דו האָסט גערעדט (און דווקא 
מיט האַרץ גערעדט!) וועגן עליה, העפלה, התישבות. גערופן אַנדערע און ביסט אַליין גרייט 
געווען שוין זיך אַנצושליסן אין דער קעמפנדיקער הגנה, הגם האַסט געװוּסט, אַז דער וועג קיין 
ישראל איז פול מיט זיגזאַגן און געפאָרן. האָסט געאַרבעט לטובת דעם קרן קימת. און געהאַט 
שטאַרקע טענות צו די בונדיסטן, הלמאי זיי באַקעמפן דעם געדאַנק װעגן ייִדישער זעלב- 
שטענדיקייט און נאַציאָנאַלער אומאָפּהענגיקײט, פּונקט װי דו האָסט נישט געקאָנט פאַרשטיין 
די יידישע פּ.פּ.ר. -אָווצעס, פאַר װאָס זיי נעגירן דעם דאָזיקן געדאַנק. אויף יעדער ידיעה, אַז 
דער אַדער יענער ציוניסט אין פון פּוױלן אַרױסגעפאָרן קיין אױסטראַליע, אַפריקע, שװעדן, 
אַמעריקע אָדער פּראַנקרייך, -- פלעגסטו אַרײנפאַלן אין אַ גרימצאָרן. אַזעלכע טאַטזאַכן 
פלעגסטו באַצײיכענען וי נאַציאָנאַלער פאַראַט. דו געדענקסט אַװדאי זייער גוט דעם געזעגע- 
נוגס-אָװונט װאָס מען האָט דיר איינגעאָרדנט. פיל רעדעס -- האַרציקע, חברישע, דורכגעדרונגען 
מיטן טיפן גלויבן, אַז דו פאַרסט קיין ארץ-ישראל. דו אַליין האָסט אין דיינע וװוערטער אונטער- 
געשטראָכן, אַז ענדלעך ווערט פאַרווירקלעכט דיין טרוים און ועסט זיך באַמיען װי אַמשנעלסטן 
צו קומען אין לאַנד. ביסט אַװעק מיט אַ קיבוץ -- אַ 4 צענדליק חברים, וועלכע האָבן דורך 
וועגן און אומוועגן דערשלאָגן זיך קיין דייטשלאַנד און פון דאָרט -- צו די א"י-ברעגעס. דו 
איינער, פון דער גאַנצער גרופּע, האָסט זיך געלאָזט קיין פראַנקרייך, צו גענוג ווייטע קרובים, 
װאָס האָבן דיך , אַראַפּגענומען?. 


פרעג איך דיך, מיין טייערער, וויפל איז דער שיער צו פרייען זיך מיט קרובים ? איבער 
אַ יאָר צייט זיצסטו אין פּאַריז און מאַכסט זיך פאַרגעסן אין דעם אַלעם װאָס קומט פאָר 
אין ישראל. האָסט װי , פאַרזען", אַז שוין אַ האַלב יאָר איז פאַרביי, זײַט ס'איז פּראַקלאַמירט 
געװאָרן די יידישע מדינה, וועלכע געפינט זיך אין קאַמף מיט די אַראַבישע אָגרעסאָרן. צי 
ווייסטו נישט, אַז אין אַלע יידישע ישובים אין דער וועלט, גייט אָן דער גיום --- די פרייוויליקע 
מאָביליזאַציע פאַר צבא ההגנה לישראל ? אַז צענדליקער טויזנטער יידן האָבן געמאָלדן זייער 
גרייטקייט צו באַטײליקן זיך אין דעם גרויסן היסטאָרישן געראַנגל, וועלכער װעט דעצידירן 
נישט נאָר וועגן דער אומאָפּהענגיקײט פון ישראל, נאָר וועגן עצם קיום פון גאַנצן יידישן 
פאָלק ! קענסטו זיך פאָרשטעלן, װי יעדער מענטש איז איצט נײַטיק אונדזער מדינה ? 

מיר איז באמת פּיינלעך גראָד דיך צוֹ דערמאָנען אַזעלכע ענינים. פּאַרשטײסט זיי נישט 
ערגער פון מיר. אָבער פּאַריז האָט דיך פאַרכאַפּט, פאַרטשאַדעט, צוגעבונדן דיך צום װאַרשטאַט, 
ממש פאַרקנעכט צו דער אַרבעט. אין געיעג נאָך רווחים, האַסטו דיין אונטערנעמונג אַװעקגע- 
שאַנקען דעם פיזישן כוח, וי דיין גייסט. די הויכע אידעאַלן, וועלכע האָסט אַזוױ שטאַרק 
געװאָלט פאַרווירקלעכן, זענען ביי דיר איצט װי אויסגערינען. האָסט מיט דיינע אייגענע 
הענט צעבראַכן די לוחות, אויף וועלכע ס'איז געווען אָנגעשריבן די אידעע פון נאַציאַנאַלער 
באַפרייאונג און סאַציאַלער אויסלייזונג פון יידישן פּאָלק. פאַרװאָס איז אַזױ געשען? 

האָסט אַ ברירה נישט צו ענטפערן אויף דער פראַגע מיר פּערזענלעך. ס'איז דיינער אַן 
ענין. פאַרגעס אָבער נישט, אַז אויף דיין ענטפער װאַרטן אַ סך חברים אין פּױלן, װאָס האָבן 
דיך האַרציק געזעגנט און באַגלײט קיין ארץ-ישראל; דיין ענטפער זענען נייגעריק צו הערן 
די חברים און יידן, װאָס באַלאַגערן דעם פּאַריזער פּאַלעסטינע-אַמט און ווילן װי אַמשנעלסטן 
קומען קיין ישראל, וי אויך די טויזנטער פון אַלע אײיראָפּעישע לענדער, װאָס זיצן אין אַ 
פראַנצויזישער פּאָרט-שטאָט און קוקן אויס די שיף מיט דער בלױי-ווייסער פאָן, װאָס זאָל 
זיי אַװועקפירן צו די ברעגעס פון פאַטערלאַנד. אויף דיין ענטפער װאַרטן אין דער ערשטער 
ריי די העלדישע קעמפער פון דער יידישער אַרמײ, די חברים פון קיבוץ און פון דער פּאַרטײי -- 
די װאָס ווילן דיך זען צװישן זיך. 

נאַך בעסער װאָלט געווען, ווען דו ענטפערסט נישט מיט קיין בריוו, נאָר אַזױ, װוי עס 
פּאַסט פאַר אַ באווסטזיניקן ייד און אַלטן, אױסגעפּרװוטן קעמפער -- ביסט שוין עולה. 
פאַרנעס נישט, װער דו ביסט און װאָס פאַראַ אויפגאַבן דו דאַרפסט דערפילן אין דער 
גולדיקער שעה פאַר אונדזער פאָלק. 

פּ. ס. װעסט מוחל זיין, װאָס איך שרייב דעם דאָזיקן בריוו נישט אויף דיין פּריװאַטן 
אַדרעס. דיין פאַל אין טאַקע אַן איינצלנער, אָבער װען דער דאָזיקער בריוו זאָל האָבן די 
געהעריקען ווירקונג, װעל איך צופרידן זיין, װאָס אַלע אונדזערע לייענער װעלן האָבן אַ חלק 


אין דער מצווה פון ראַטעװען אַפילו איין נפש בישראל.. 
(אייוו פּאַריז, נאָוועמבער 1948). 


דרי שיטות ‏ איין בטוועגונת 


די טעג איז אַנגעקומען פון ישראל די דערפרייענדיקע ידיעה, אַז עס זענען פאַרענדיקט 
געװואָרן די אונטערהאַנדלונגען צװישן די װעלט-פאַרבאַנדן פון פּועלי-ציון לינקע, אחדות 
העבודה און השומר הצעיר וועגן אַדורכפירן אין וועלט-מאַסשטאַב די פאַרייניקונג פון די דריי 
פּראַלעטאָריש-ציוניסטישע ריכטונגען. ס'איז שוין פאָרגעקומען די ערשטע זיצונג פון דעם 
פאַריײיניקטן װועלט-פאַרבאַנד, כדי באַשטימען די אידעישע פּלאַטפאָרם פון דער באַװעגונג און 
באַשליסן װיאַזױ פּראַקטיש אַדורכפירן די פאַרייניקונג אין פאַרשידענע לענדער, 


1 

אין דער געשיכטע פון דער יידישער אַרבעטער-באַװעגונג איז פאָרגעקומען אַ וויכטיקער 
אַקט. דער פון לאַנג שוין אָנגעצײיכנטער אין ישראל איינהייט-פראַנט פון די לינק-פּראַלעטאַ- 
רישע און חלוצישע כוחות, װוערט איצט אויסגעברייטערט איף קנאַפּע 2 צענדליק יידישע 

ישובים אין דער ועלט, װוּ ס'ווירקן די פּאַרטײען פון די דריי שיטות. 
דעם פאָרמעלן אָנהייב פאַרן דעם פּראָלעטאַרישן דריי-בונד אינעם ציניזם, האָט 
געגעבן די פאַרגעקומענע אין ארץ ישראל (זומער 1946) פאַרייניקונג פון אחדות העבודה 
מיט לינקע פּועלי-ציון. אויפן 22-טן ציוניסטישן קאַנגרעס אין באַזעל (דעצעמבער 1946), 

טרעט שוין אַרױס אַן איינהייטלעכע פראַקציע פון , אחדות העבודה--פּועלי ציון", הגם די 

פאַרייניקונג האָט דאַן געהאַט אַרומגענומען נאָר איין לאַנד (א"י). דער קאַנסאַלידאַציע- 

פּראַצעס אַנטװיקלט זיך אָבער מיט גענוג שנעלע טעמפּן. די צוויי ריכטונגען אין רומעניע, 

בולגאַריע, פּױלן, איטאַליע און צפון-אַמעריקע, נאָכטוענדיק דעם ביישפּיל פון זייערע מוטער- 

פּאַרטײען אין ארץ-ישראל, פירן אַדורך ביי זיך די פּאָליטישע און אַרגאַניזאַציאָנעלע פאַרייני- 

קונג. נאָך דער זיצונג פון ציוניסטישן אַקציאַנס-קאַמיטעט (ציריך, 1947), און באַזונדערס 

דעם באַשלוס פון וועגן שאַפן אַ יידישע מדינה, איז קלאָר געװאָרן, אַו עס זענען שוין נישט 

פאַראַן קיין וועזנטלעכע חילוקי-דעות צװוישן , אחדות העבודה--פּועלי ציון" און דעם , השומר 

הצעיר". ס'איז רייף געװאָרן דער געדאַנק פון אַ פאַרייניקונג מיט דער יינגסטער פּאַרטײ אינעם 

אַרבעטער-ציוניזם. דעם 21-טן יאַנואַר 1948 אִיז אין תל-אביב פאָרגעקומען די פייערלעכע 

פאַרייניקונג-קאַנפערענץ פון , אחדות העבודה -- פּועלי ציון" מיטן , השומר הצעיר", און 

ס'איז געשאַפן געװאָרן די פאַרייניקטע אַרבעטער-פּאַרטײ =- מפלגת הפּועלים המאוחדת (מפּ"ם). 

אויף דער פאַרייניקונג-קאָנפערענץ פון מפּ"ם איז ריכטיק אונטערגעשטראָכן געװאָרן, אַז 

די אויסבילדונג פון מפּ"ם איז נישט בלויז אַ רעזולטאַט פון אונטערהאַנדלונגען און געשלאַסענע 

אָפּמאַכן,. דער קאָנסאַלידאַציע-פּראָצעס איז אַנגעגאַנגען אין לעבן פיל פריער -- ביי דעם 

בוי און קאַמף. 

,, מיר האָבן זיך פאַרזאַמלט, כדי צו פאַרייניקן דעם לינקס פון ציוניזם, אין ישוב, אין 

פאָלק. די פאַרייניקונג גילט שוין אין לעבן, ביי דער אַרבעט, אין קאַמף, זי איז געקומען 

וי אומגערן, אַלס אַביעקטיווע נויטווענדיקייט. איצט איז זי פאָרמולירט געװואָרן און 

באַקומען אַן אָרגאַניזאַציאָנעל פּאַליטישע פאָרם, דורכן רעװאַלוציאַנערן ווילן און קלאַרן 

מאַרקסיסטישן באַװוּסטזיין. דאָס איז דער וועג, מיט וועלכן מיר זענען ביז אַהער געגאַנגען 

באַזונדער, דאָס איז דער זעלבער וועג מיט וועלכן מיר וועלן פון היינט אָן גיין געאייניקט. 

(זרבב?); 

י. טאַבענקין שטעלט פעסט, אַז צענדליקער יאָרן זענען דריי שטרעמונגען געגאַנגען אין 

דעם ציוניסטיש-סאַציאַליסטישן וועג, וועלכער איז געווען נישט נאָך אַ גלויבן אין װוערטער, 
נאַר דער געבאָט פון לעבן און פּערזענלעכע פאַרווירקלעכונג. 

,,אונדזער פאַרייניקונג איז פאָרגעקומען אין דער וויסטעניש, אויף די פעלדער, ביי דער 

אַרבעט, אין די פאַרטיידיקונג-אַקאָפּעס. מיר האָבן זיך פאַריײיניקט אין די נעכט פון שמירה. 

מיר האָבן זיך פאַריײיניקט דורך דעם שייטערהויפן. מיר זענען אייניק געווען ביים דורכברעכן 

גרענעצן, אין דער בריחה, אין דער אומבויגזאַמער העפלה. חברים און ברידער זענען מיר 

געװאַרן בצת די געטאַָ-אױפשטאַנדן. די ברודערשאַפט פון געווער האָט אונדוז פאַרייניקט. 

אניעלעוויטש און טענענבוים, פרומקע און טאסיע, די אויפשטענדלער פון ביאַליסטאָק, 

ווילנע, װאַרשע. דאָס באַפרײען די מעפּילים פון עתלית, ציפּערן און די קרבנות ביים 

אויפרייסן די בריקן =- נישטאָ קיין גרעסערע ברידערלעכקייט. און די פּלאַטפאַרם -- זי 


האָט שוין געמוזט קומען! ס'איז אוממעגלעך געווען, אַז די פאַרייניקונג זאָל נישט קומען. 
(טאַבענקין) 

די פּראָלעטאַריש-ציוניסטישע פּאַרטײיען אין דער גאָרער װעלט האָבן מיט דער גרעסטער 
אויפמערקזאַמקײיט נאָכגעפאָלגט נאָך דעם אַלעמען, װאָס איז פאַרגעקומען אין ארץ-ישראל, 
געבנדיק זייערע בעסטע קאַדערן פאַרן אויפבוי-װוערק פון לאַנד, צוטראַגנדיק זייער גרויסן 
ביישטייער צו דער אַנטװיקלונג פון דער מדינה -- האָבן זיי שטענדיק געזען אין דער ארץ- 
ישראלדיקער אַרבעטער-באַװעגונג דעם אָנרעגער און וועגווייער פאַרן קאַמף אויף די ערטער. 
דערפאַר איז געווען זעלבפאַרשטנדלעך, אַז די פאַרייניקונג אין ארץ-ישראל, װאָס האָט געהאַט 
אַזאַ טיפן אָפּקלאַנג אין דער דיאַספּאָרא, װועט מוזן װי אַמגיכסטן האָבן איר פּראַקטישע אויס- 
ווירקונג אויף צו קאָנסאָלידירן און צעמענטירן די ריכטונגען אינם אַרבעטער-ציוניזם אין דער 

גאָרער ועלט, װאָס זענען פּאָליטיש און אָרגאַניזאַציאָנעל פאַרבונדן מיט מפּ"ם. בסך הכל 
0 חדשים טיילן אונדז אָפּ פון דער פאָרייניקונג אין ארץ-ישראל און שוין איז רייף געװאָרן 
די פאַרייניקונג אין וועלט-מאַסשטאַב. אַ לאַנגיעריקער טרוים פון טויזנטער און טויזנטער 
חלוצים, פּיאָנערן, בויער פון לאַנד, קעמפער און שעפער פון דער איצטיקער ווירקלעכקייט 
אין ישראל -- ווערט מקוים. דער איינהייט-פראָנט אין דער יידישער אַרבעטער-סביבה האָט 
באַקומען בלוט און פלייש. די יידישע אַרבעטער-באַװעגונג אין דער גאָרער װעלט שליסט 
ענגער אירע רייען. עס װערט געשאַפן דער אַלװעלטלעכער יידישער אַרבעטער-פאַרבאַנד 
(פּועלי-ציון, אחדות העבודה, השומר הצעיר). 

די פאַרייניקונג אין וועלט-ימאַסשטאַב איז נישט קיין פאַרייניקונג , פאַר יעדן פּרייז". זי 
קומט פאָר אויפן יסוד פון אַ באַשטימטער אידעישער פּלאַטפאַרם, וועמענס באַזע איז די 
פאַרייניקונג-פּלאַטפאָרם פון מפּ"ם. דערפאַר וייסן מיר פון פאַרויס, אַז די אין וועלט- 
מאַסשטאַב פאַרייניקטע לינק-ציוניסטישע גרופּירונגען, װעלן אידעאַלאָגיש בילדן אַ מאַנאַליט, 
מיט אַן אױיסקריסטאַליזירטער איינהייטלעכער פּאַליטישער ליניע פון דער פּאַרטײ, גילטיק און 
פאַרפליכטנדיק פאַר יעדן מיטגליד אירן. די אידעען פון באָראָכאָװויזם -- מאַרקסיזם װועלן זיין 
די עיקר יסודות פאַר דער פאַרייניקטער באַװעגונג. דער ענגער בונד און אַריענטאַציע אויף 
דעם רעװאָלוציאָנערן טייל פון אַרבעטער-קלאַס, אױף דער פּראָגרעסיװו-דעמאָקראַטישער 
געזעלשאַפט -- װעלן זיין דער אני-מאמין פון דער פּאַרטײ. אין דער פאַרייניקונג-פּלאַטפאָרם 
פון מפּ"ם װערט דער דאָזיקער מאַמענט באַזונדערס אונטערגעשטראַכן. 
וועגן די קאַמפס-אויפגאַבן אין ארץ-ישראל האַט אויף דער פאַרייניקונגס-קאָנפערענץ 
פון מפּ"ם געזאָגט מאיר יערי: 
,די א"י-דיקע אַרבעטער-באַװעגונג האָט צונויפגעגאָסן חלוצישע פרייויליקייט מיט 
קלאַסן-קאַמף. חלוצישע פרייוויליקייט ביים גרינדן װערק, ביי מעשי-בראשית. קלאַסן-קאַמף 
פאַר פאַרפעסטיקונג און אָנזאַמלונג פון כוח, פאַר װווקס און פאַרברייטערונג, פאַר אויפשטעלן 
אַ דור פאָרזעצער פוֹן דער תורה און עבודה, פאַר אונדזער שליחות און באַשטימונג, פֿאַר 
דער העגעמאָניע פון דעם אַרבעטער-קלאַס און פון סאַציאַליזם. די צונויפגיסונג פון חלוצישער 
פרייוויליקייט מיט דעם קאַמף פונם אַרבעטער-קלאַס פאַר דער העגעמאַניע אין פאָלק, האָט 
באַשטימט דעם כוה פון דעם אַרבעטער אין ציוניזם און ישוב. אויך אין דער צוקונפט 
װועצט אונדזער כוח זיין !אָפּהענגיק דערפון, צי מיר וועלן זיך האַלטן ביי די דאָזיקע פּרינציפּן 
אָדער מיר װועלן זיך אויסקערן צו זיי מיטן רוקן. און דאָס איז די שליחות פון דער פאַריי- 
ניקטער פּאַרטײ אין פאָלק און אין ישוב. אַלײין פאַרווירקלעכן און לערנען אַנדערע די תורה 
פון צונויפגיסן חלוצישע פרייוויליקייט מיט אַרבעטער-העגעמאַניע. 


פאַרשטייט זיך, אַז די פאַרייניקטע וועלט-באַװעגונג װעט דאַרפן אומאויפהערלעך און 
פּערמאַנענט פירן איר פּאָליטיש-דערציערישע אַרבעט אינערהאַלב די אייגענע רייען און אוי- 
סערלעך. אַ טעאָרעטישע צייטשריפט אין עטלעכע שפּראַכן, פּעריאָדישע און טאָג-פּרעסע, 
בראַשורן און ספּעציעלע אױסגאַבן װעלן דאַרפן פּאָפּולאַריזירן די אידעען פונם אַלװעלט- 
לעכן יידישן אַרבעטער-פאַרבאַנד. קאַמף מיט פּאַליטישער עם-הארצות, קאַמף פאַר אַ הויכן 
אידעישן ניוואָ פון די חברים -- װעט דאַרפן זיין די עיקר-אויפגאַבע פון דער באַווענונג, 

עס טאָר נישט זיין קיין שום דיספּראַפּאַרץ צװישן דער טעאָריע און פּראַקטיק פון דער 
פּאַרטײ. צוגלייך מיט דער אידעאָלאָגישער פאַרטיפונג און טעאַרעטישער אויסשולונג פון די 
מיטגלידער, דאַרפן זיי אויך דערצויגן װוערן אין גייסט פון דיסציפּלין, אחריות, אַקטיװױטעט 

און שלאַגפערטיקײיט. די אידענטישקייט צווישן טעאָריע און פּראַקטיק פון דער פאַרייניקטער 
פּאַרטײ דאַרף זיין אַ פולקאָמע. אָרגאַניזאַציאָנעל -- איין וועלט-באַװעגונג, מיט אָנגעשלאַסענע 
אין איר לאַנד-פּאַרטײען, װאָס זאָלן זיין טעטיק אויף אַלע געביטן פון יידיש-געזעלשאַפטלעכן 
און ציוניסטישן לעבן. די פּאַרטיײייטעטיקײט אין אַלע לענדער לטובת דער יידישער מדינה 
דאַרף זיך דערגענצן און זיין אין איינקלאַנג מיט די אַרבעטן אויף די ערטער גופא. אַ פָולקאַמע 
העגעמאַניע און פאַרשטענדעניש פאַר די אַקטיװױיטעטן פון דאַרט און דאַ. 

אין יעדן לאַנד, װוּ די פאַרייניקטע וועלט-באַװועגונג װעט האָבן איר פּאַרטײ, זענען פאַראַן 
אויפריכטיקע פריינט פאַר די אידעען פון דער נאַציאַנאַלער און סאַציאַלער באַפרייאונג פון 
יידישן פאָלק. און אין דער נישט-יידישער װעלט -- קאָמוניסטישע פּאַרטײיען, אין דער ערשטער 
ריי -- לינק-סאַציאַליסטישע גרופּירונגען, פּראָגרעסיוו-בירגערלעכע און דעמאַקראַטישע עלע- 
מענטן, װאָס ווייזן אַרױס אַ סך פאַרשטענדעניש און גרייטקייט צו ממשותדיקער הילף ביים 
פאַרווירלעכן אונדזערע אידעאַלן. דאַרף מען איצט, מערער וי תמיד, איבערייסן מיט אַן 
אַלטער, נישט געזונטער טראַדיציע פון זיין טעטיק בלויז אין דער אייגענער יידישער סביבה -- 
נאָך איינשטעלן זיך אויף פריינטלעכע חברישע באַציאונגען און קאַנטאַקטן מיט נישט-יידישע 
קרייזן, וועלכע זענען צו אונדז גינסטיק. מידאַרף זיך פאַרבינדן מיט די פריינט, װאָס זענען 
שוין פאַראַן און זוכן נייע, 

די פאַרייניקונג אין וועלט-מאָסשטאַב צווישן דריי שיטות פונעם פּראָלעטאַרישן ציוניזם 
וועט דאַרפן זיין פאַרבונדן מיט אַ גרויסן פּאַליטיש-אָרגאַניזאַציאָנעלן אַנגריף אויף די ברייטסטע 
שיכטן פון דער יידישער באַפעלקערונג אין יעדן לאַנד באַזונדער, אויף טויזנטער און טויזנטער 
אומפּאַרטייאישע עלעמענטן, וועמען די פּאַרטײ דאַרף אויסשטרעקן איר האַנט און געוינען 
זיי װוי אירע מיטקעמפער. די אידעען פון איינהייט, באַזונדערס נאַכן חורבן, זענען נאַענט 
און אייגן די ברייטע יידישע מאַסן. אַ פאַרייניקטע פּראָלעטאַריש-ציוניסטישע באַװעגונג איז 
גענוג צוציענדיק פאַר אַ סך יידן, װאָס זענען ביז איצט געשטאַנען אין אַ זייט פון פּאַליטישן 
קאַמף. שאַפן אַ מאַסן-באַזע פאַר דער פאַרייניקטער פּאַרטײ, צוציען אַ סך אומפּאַרטײיאישע, 
משפּיע זיין די בירגערעלעכע ציוניסטן, באַאיינפלוסן די , לעצטע מאָהיקאַנער" פון בונד, 
געווינען יידישע קאָמוניסטן פאַר אונדזערע אידעאַלן, אַריינדרינגען, אַקטיוו אַרבעטן און שפּילן 
אַ דאָמינירנדיקע ראָל אין פאַרשידענע יידישע אָרגאַניזאַציעס און אינסטיטוציעס -- מוז װערן 
דער געבאָט פון דער שעה פון דער פאַרייניקטער פּאַרטײ. אונדזער דעויז דאַרף זיין: אַ 
פּראָלעטאַרישע פּאַרטײ לויט דער אידעאָלאָגיע, אַ מאַסן-באַװעגונג לױטן פאַרנעם אין 
אַקטיוויטעט. 

אין אָנבליק פון דער פאַרייניקונג פון די פּאַרטײען, ווערט אַקטועל און זייער נויטיק די 
פאַרייניקונג פון די יוגנט-אָרגאַניזאַציעס, װאָס זענען אידעאָלאָגיש פאַרבונדן מיט די 3 ריכטוג- 
גען, די צונויפגיסונג פון דער קיבוצישער באַוועגונג, דאָס שאַפן אַ איינהייטלעכן פאַרלאַג- 
וועזן און אוניפיצירונג פון די קולטור-אינסטיטוציעס. אַ פאַרייניקונג אויפן גאַנצן פראָנט -- 
אַן אידעאָלאָגישע און אַרגאַניזאַציאַנעלע -- איז באַזונדערס נויטװענדיק, כדי אין אַנהײב 
באַזייטיקן געוויסע שטימונגען ביי חברים, וועלכע שטעקן נאַך אין דער ספערע פון זייער 
פּאַרטייאישן אָפּשטאַם, אידעישער איינשטעלונג און פּערזענלעכע פאַרבינדונגען. סימבאָלן און 
נעמען, נאָענטע און טייערע ביז איצט אַלע דריי שטרעמונגען באַזונדער, דאַרפן ווערן דאָס 
אייגנטום פון דער פאַרייניקטער באַװועגונג. טאָלעראַנץ, לאַיאַליטעט, קעגנזייטיקע פאַרשטענ- 

דעניש און פאַרשטענדיקונג אין אַלע פראָגן -- איז איינער פון די הויפּט-יסודות אויף צו שאָפן 
אין דער קאַנסאַלידירטער פּאַרטײ דעם גייסט פון גלייכהייט און גוטער הברשאַפט. 


4 


מיט באַזונדערע וועגן זענען געגאַנגען די זיך פאַרייניקנדיקע איצט שטרעמונגען. מיר 
האָבן ענדלעך זוכה געווען דעם מאָמענט פון צונויפגיסן, און לאָמיר האָפן -- פון צונויפ- 
שמעלצונג פון דריי ריכטונגען אינעם אַרבעטער-ציוניזם. לאָמיר זיין ראוי צוזאַמען טראָגן איצט 
די ברייט-פונאַנדערגעװיקלטע רויטע און בלוי-ווייסע קאַמפס-פענער פונם אַלװעלטלעכן יידישן 

אַרבעטער-פאַרבאַנד, װי אַן אַנזאָג פון נייע קאַמפן און נייע נצחונות. 
(א"וו פּאַריז, נאָועמבער 1948). 


לייענענדיק באַראָכאַװן 


בּער בּאַראָכאַװוס שריפטן טראָגן אויף זיך דעם חותם פון איבּיקייט. לייענענדיק, װאָס 
באַראַכאַוו האַט געשריבן מיט 20--40 יאָר צוריק, איבערצייגט מען זיך, אַז אַ סך פון באָראַ- 
כאַװס געדאַנקען, װעלכע האָבן דעמאַלט אויסגעזען װייט פון דער וירקלעכקייט, האָבן 
שפּעטער באַקומען אַ נביאישן ווערט. נאָך דעם גרויסן חורבן און אומקום, פאַרמאָגן מיר איצט 
דעם נייטיקן דיסטאַנס צו זיין גייסטיקער שאַפונג, װאָס מאַכט מעגלעך צו באַטראַכטן באָראָ- 
כאַווס אויפטוען אין זייער אמתן, היסטאַרישן ליכט. 

דער פאָרשער און דענקער פון דער פּועלי-ציוניסטישער באַװעגונג האָט אויף אַ וויסג- 
שאַפטלעכן אופן פעסטגעשטעלט דעם אַנטװיקלונג-וועג פון יידישן פאָלק, די אַלװעלטלעכקײט 
פון זיין ספּעציפישער לאַגע און איר לייזונג -- אַ יידישע סאָציאַליסטישע מלוכה אין 
ארץ-ישראל. 


אין יאָר 1916, אין סאַמע ברען פון יענער וועלט-שריפה, האַט באַראַכאָוו געשריבן: 


,..,,צװוישן די פּראָבלעמען, װאָס האָבן שוין לאַנג געדאַרפט געלייזט װערן און װאָס די 
מלחמה האָט מיט העלישן פייער באַלױכטן פּאַר דער וװעלט אין זייער גאַנצן טראַגישן 
ערנסט, פאַרנעמט די יידן- פראַגע איינעם פון די ערשטע פּלעצער... דער שװערסטער און 
קאַטאַסטראָפאַלסטער טייל פונם וועלט-קריג שפּילט זיך פונאַנדער אױיף די פּלײצעס פון 
יידישן פאָלק. דער עקאָנאָמישער חורבן, די פּאַליטישע רעכטלאָזיקײט, די מיליטערשע 
הפקרות -- אַלץ האָט זיך פאַרייניקט צו פאַרװאַנדלען דאָס לעבן פון די יידישע מאַסן אין 
אַן אמתן גיהנום, פול מיט איבערמענטשלעכע יסורים, פיזישע און גייסטיקע. קיינמאָל האָט 
נאָך די אומנאָרמאַלע לאַגע פונם יידישן פאָלק נישט באַוויזן איר צעװוּנדעװעטן פּנים מיט 
אַזאַ שרעקלעכער אַפנקייט װוי אין אָט די שװאַרצע יאָרן פון וועלט-שריפה, און קיינמאָל 
האָט נאָך די שוידערלעכע יידן-פראַגע נישט אָנגענומען אַזאַ אױסגעשפּראָכענעם כאַראַקטער 
פון אַ וועלט-פּראָבלעם, פון אַן אינטערנאַציאָנאַלן אומגליק, וי אַצינד. 


אַזױ האָט באַראָכאָו אָפּגעשאַצט די ווירקונג פונם וועלט-קריג אויף אונדזער פאַלק, 
און ער פאַרענדיקט: 

...עס מוז ענדלעך געשאַפּן וװוערן אַ גאַראַנטיע קעגן דעם, ואָס יעדע קאַטאַסטראָפע 

אין דער געשיכטע, שטעלט אונדזער פאָלק ביים ראַנד פון אונטערגאַנג און װאָס יעדעס 


מאָל װוערט דאָס פאָלק דערשיטערט טיפער און געפערלעכער, װי אַלע אַנדערע פעלקער". 
(אין קאַמף פאַר יידישע רעכט). 


אין װאָס דאַרף באַשטײן די דאַזיקע גאַראַנטיע ? אין אַ צווייטער אַרבעט זיינער ‏ ארץ- 
ישראל אַלס לאַנד פאַר די יידישע מאַסן" שרייבט באַראָכאָו: 

...דאָס יידישע פאָלק נײיטיקט זיך אין אַן עקאָנאָמיש און פּאָליטיש זעלבשטענדיקן 
צענטער און כמעט אַלע גיבן צו, אַז אויב אַ יידישער צענטער -- װאָלט ער באַדאַרפט 
זיין אין ארץ-ישראל. 

;..אויך אין פּאַלעסטינע קאָן אַנטשטײן אַ רייכער שטאַט מיט אַ וויכטיקער נאַציאָנאַלער 
װירטשאַפּט. דערצו זיינען נייטיק אָרגאַניזירטע פאָלקס-קרעפטן. מיר האָבן אַ פאָלק אָן אַ 
לאַנד און אַ לאַנד אָן אַ פאָלק. לאָמיר זיי צונויפברענגען צוזאַמען! 

באַדענקט דאָס יידישע אַרבעטער, איר ועט איינזען, אַז ארץ-ישראל אַלס אַ לאַנד פאַר 
די יידישע פאָלקס-מאַסן איז נישט קיין חלום, נאָר אַ גרויסע היסטאָרישע מעגלעכקייט. 


פּונקט מיט 20 יאָר צוריק, ווען יידישע פּיאַנערן און ענטוזיאַסטן האָבן געשטעלט זייערע 
ערשטע טריט אויף אַ זאַמדיקן באָדן, ווען ביי די איינוווינער פון די געצעלטן האָט זיך ערשט 
אױיסגעפּיקט דער געדאַנק פון בויען ישובים, קאַלאַניעס און קיבוצים -- האָט באָראַכאָװס 
זשעני פּאַרזיכערט, אַז ארץ-ישראל איז נישט קיין חלום, נאָר אַ גרויסע היסטאָרישע מעגלעכ- 
קייט. אין דער אַרבעט ,די ראָל פונעם אַרבעטער-קלאַס אין דער רעאַליזירונג פונעם טערי" 
טאָריאַליזם" שרייבט ער: 
...דער װוּקס פון די יידישע פּאַזיציעס אין פּאַלעסטינע װועט ביסלעכוייז אַריבערטראָגן 
דעם שווער-פּונקט פונם גאַנצן יידישן לעבן אין פּאַלעסטינע, װייַל טאַקע נאָר אין אָט דעם 
לאַנד װעט נאָכן צוויי-טויזנט-יאָריקן גלות צום ערשטן מֿאָל זיך אָנהײבן צו בויען אַן 
עקאָנאָמיש-אױטאַנאָמע זעלבשטענדיקע יידישע געזעלשאַפט, וייל טאַקע נאָר דאָ וועלן 
ענדלעך די אַזױ לאַנג און אכזריותדיק איינגעשמידטע כוחות באַקומען אַ מער ברײײיטערן 
פּלאַץ, וווּ זיי װעלן קאַנען זיך שאַרפער אַרױסװײזן און פריי פונאַנדערשפּילן. די וויכטיקסטע 
אינטערעפן פון דער יידישער באַפעלקערונג אין גלות װעלן זיין צונעשמידט צו די באַדינ- 
גונגען פונעם אריבערפאַרן אַהין. 
אַז מען לייענט דאָס אויבן-:ציטירטע, האָט מען דעם איינדרוק, גלייך עס װאַלט אָנגעשריבן 
געװואַָרן אין יאַר 1945, און וועגן טעריטאָריאַליזם זעלבסט מאַכט באַראַכאַװ פאָלגנדיקע 
דעפיניציעס: 
...דער טעריטאָריאַליזם איז אַ פּראָצעס, וועלכער קומט פאָר מיט אַ היסטאָרישער נויטווענ- 
דיקייט. דער טעריטאָריאַליזם איז אַ דעמאָקראַטישע רעװאָלוציע אינם יידישן לעבן. אונדזער 
אייגענע אויפגאַבע איז דער טעריטאָריאַליזם אַלס אַ באַפרײענדיקער פּאָליטישער פּראָצעס. 
פאַר אונדז איז דער טעריטאָריאַליזם אַ פּאַליטישע פאָדערונג -- דאָס איז די. טעריטאָריאַלע 
פּאַליטישע אױטאָנאָמיע. : 
נאַך היינט צו טאָג גייט אַן אויף דער יידישער גאַס דער וויכוח וועגן דאָ און דאַרט. אַ 
טייל ריכטונגען (אַנטי-ציוניסטישע), האַלטן, אַז נאַר דער קאַמף דאָ אויפן אָרט װעט פאַרענט- 
פערן אַלע נויטן פון דער יידישער באַפעלקערונג. דער גרעסטער טייל פונם ציוניסטישן לאַגער 
פאַרבינדט זיינע האַפענונגען מיטן דאָרט, מיט ארץ-ישראל, מיר, לינקע פּועלי- ציון, האָבן 
קיינמאָל נישט געזען קיין סתירה צווישן דאַ און דאַרט. פאַרקערט, מיר האָבן געהאַלטן, אַז 
ס'איז פאַראַן אַ סינטעז, אַ דערגאַנצונג פון די צוויי עלעמענטן פונם יידישן קיום. דער גרויסער 
באַראַכאָוו האָט מיט 4 צענדליק יאָר צוריק פעסטגעשטעלט, אַז ס'איז פאַראַן אַ צוזאַמענהאַנג 
צווישן די סטיכישע פּראָצעסן פון דער יידישער דינאַמיק און אונדזער פּלאַנמעסיקער אַרבעט 
דאָ אוּן דאַרט, 
;..אַ צוזאַמענהאַנג אַ סטיכישער און נישט קיין געקינצלטער, אַ צוזאַמענהאַנג אַ היסטאָ- 
רישער און נישט קיין געאָגראַפישער, אַ צוזאַמענהאַנג אַ רעװאָלוציאָנערער און נישט קין 
דיפּלאָמאַטישער. 


און וועגן דער אַלװעלטלעכקײט פון דער יידישער אַרבעטער-לאַגע זאָגט באָראַכאַו: 


...די סטראַטעגישע באַזע פונעם יידישן אַרבעטער-קלאַס איז אומעטום גלייך אומנאָרמאַל, 
אומעטום גלייך אומבאַפרידיקט, פּאָדערט אומעטום פון דעם יידישן אַרבעטער אַ צו גרויסע 
פאַרשווענדונג פון כוחות אינעם קאַמף, ווייל די עמיגראַציע-פּראָצעסן אין יידישן לעבן באַרירן 

אַלע יידישע פּראָלעטאַריער פון אַלע לענדער, און וייל דער סטיכישער פּראָצעס פון דער 
קאָנצענטרירונג פון די יידישע עמיגראַנטן אין פּאַלעסטינע טראָגט דאָרט אַריבער דעם 
שװוער-פּונקט פונם גאַנצן יידישן לעבן -- אַ דאַנק דעם אַלעם װאַקסן אויס אין דער פאַרהעלטע- 
ניש צו דער טעריטאָריעלער אױטאָנאָמיע אין פּאַלעסטינע גלייכע, טיף-סאָלידאַרע און 
געמיינזאַמע אויפגאַבן פאַר אַן אַלװעלטלעכער אָרגאַניזאַציע פונם יידישן פּראָלעטאַריאַט. ביז 
איצט האָט קיין שום יידיש- פּראָלעטאַרישע פּאַרטײ זיך נישט געשטעלט אָט די אַלע היסטאָ- 
רישע אויפגאַבן. א אָט פאַרװאָס, און אָט צוליב װאָס, מיר, פּועלי-ציון, אָרגאַניזירן 
דעם יידישן פּראָלעטאַריאַט אין גלות און אין פּאַלעסטינע. 


בער באַראַכאָוו, דער דענקער און קעמפער, דער לערער און שטראַפער, האָט מיט אַן 
אויסערגעוויינלעכער בקיאות באַלױכטן די פאַרפּלאָנטערטסטע פּראָבלעמען, װאָס זענען פאַר- 
בונדן מיטן קאַמף פון די יידישע מאַסן אין אַלע לענדער. מיט פּאַטאָס קעמפט ער פאַר די 
רעכט פונם יידישן פאָלק אומעטום, פּונקט װי פאַר דער פאָדערונג פון אַ יידישער היים אין 


ארץ-ישראל. 

,די איינציקע לייזונג פונם יידישן פּראָבלעם איז -- צו שאַפן אַזאַ ‏ גלייכגעוויכט פון 
קרעפטן, ביי וועלכער אַנדערע פעלקער זאָלן נישט קאָנען מער אַזױ לייכט, אַזױ אומבאַשט- 
ראָפּט אונדז פאַרפאָלגן. די באַזונדערקייט פון דער יידישער טראַגעדיע שטאַמט דערפון, װאָס 
יידן האָבן נישט קיין אייגן לאַנד. 

און באַראַכאָוװ רופט די יידישע מאַסן צום קאַמף: 

יעדע באַפרייונג איז קודם-כל די זאַך פון די פאַרשקלאַפטע גופא. אַזױ איז דאָס מיטן 
אַרבעטער-קלאַס, און נישט וייניקער איז עס אוױיך מיט די אונטערדריקטע פעלקער., ...די 
גאַנצע געשיכטע באַיוייזט אונדז, אַז די יידן האָבן געקראָגן רעכט נאָר דאַן, ווען זיי האָבן 
עס פאַרלאַנגט. די באַפּרײונג פונם יידישן פאָלק מוז זיין דאָס ווערק פון זיינט אייגענע הענט. 


אין 28סטן יאָרטאָג פון בער באָראָכאָװס טויט, דאַרפן מיר נישט נאָר בויגן אונדזערע 
קעפּ פאַר דעם יוּנג-פאַרשטאָרבענעם טעאָרעטיקער און באַגרינדער פון דער פּועלי-ציוניסטישער 
װעלט-אַנשױוּנג, נאַך אויך פאַרטיפן זיך אין זיינע װערק, דערלערנען זיי, שעפּן פונם גייסטיקן 
קװאַל, װאָס דערמוטיקט און באַהױכט מיט די נאַציאָנאַלע און סאַציאַלע באַפרײוּנגס-אידעאַלן. 
(א"צ לאָדזש, 1.2.1946) 


באַראַכאַוויזם -- דער וועג פון פאָלק און קלאַס 


קליין אין פאַרנעם איז די גייסטיקע ירושה פון בער באָראָכאָװ: ביי אַ צוויי צענדליק 
גרעסערע און קלענערע ארבעטן איבער דער לאַגע, גורל, געראַנגל און פּערעספּעקטיוו פונעם 
יידישן פאָלק. קורץ איז געווען דער לעבענסוועג פון , פּאָלטאַװער גאון"': בסך-הכל 26 אאָר. 
אָבער בלויז אים געהערט דער באַשאַף און באַגרינדונג פונעם פּראַלעטאַרישן ציוניזם, גענוי 
וי זיין פּערזענלעך לעבן האָט מיט זיך פאָרגעשטעלט אַ צונויפלעכט פון אַ לײדנשאַפּטלעכן 
קעמפער מיט אַן אַריגינעלן טעאָרעטיקער; פון אַ פלאַם-פייערדיקן רעװאַלוציאַנער מײַט אַ 
טיפן אַנאַליטיקער; פון אַ פּראַקטישן אַרבעטער-טוער מיט אַ ויסנשאַפטלעכן קאָבינעט- 
פאַרשער ; פון אַ טרייען זון פון אייגענעם, געפּלאָגטן פאָלק און אַן אויפריכטיקער קעמפער 
פאַר די רעכט פון אַלע אונטערדריקטע פעלקער, 

נאָר אַזאַ דינאַמישע פּערזענלעכקייט װוי ער, איז געווען מסוגל, מיט 50 יאָר צוריק, צו 
דערלאַנגען אַ טעאָרעטישן און פּראַקטישן פּראָגראַם פאַרן אַמײנסטן פאַרשטויסענעם און 
אַמשטאַרקסטן אונטערדריקטן פאָלק און זיין אַרבעטער-קלאַס. גענוג צו פאַרגלייכן די היינטיקע 
יידישע ווירקלעכקייט אין דער גאַנצער װעלט און אין דער מדינה, מיט דעם װאָס באָראָכאָװ 
האַט געשריבן מיט אַ האַלבן יאָרהונדערט צוריק, כדי זיך איבערצייגן, וויפל אַריגינעלן געדאַנק, 
אַנאַליטישקײט און וויזיע האָט פאַרמאָגט דער באַגרינדער פונעם אַרבעטער-ציוניזם. 

ערשט אינעם ליכט פון געשעענישן און אַנטוויקלונגען אינם אַלגעמײינעם, וי אין 
יידישן לעבן, דערזעט מען די פעלזנפעסטקייט און אומאַפּפרעגלעכקײט פון באַראַכאַװס 
, קלאַסן-אינטערעסן און נאַציאַנאַלע פראַגע", , אונדזער פּלאַטפאָרם", , עקאַנאַכיישע אַנטװיקלונג 
פון יידישן פאַלק", , אונדזער פּראַָגראַם", און אַנדערע ארבעטן זיינע. אַ נענטער באַקענען זיך 
מיט באַראָכאַװ'ס שריפטן, מוז יעדן טראַכטנדיקן מענטש דערפירן צו דער לאָגישער מסקנה, 
אַז אין אַלע זיינע אָפּשאַצוגען און אויספירן בנוגע דעם יידישן אַרבעטער-געראַנגל, איז ער 
געווען גערעכט. 


ווען באַראַכאָוו האָט גערעדט וועגן נאַציאָנאַלער און סאַציאַלער באַפרײיונג פונעם אייגע- 
נעם פאַלק, איז עס געווען פאַרשפּאַרט אין ענגן תחום-המושב פון פּאַליטישער דיסקרימי- 
נאַציע און עקאָנאָמישער אַרױסשטסונג, אַן אייגענעם באָדן אונטער די פיס, בעת גרויסע 
פעלקער און זייערע גרויסע פירער, האָבן געפירט דעם באַפרײיונגס-קאַמף אויף אייגענער ערד, 
בײ ויך אין דער היים. 


אַנאַליז פֿונעם גלות-לעבן און עמיגראַציע-פֿראָבלעם 


אייגנטלעך, האָבן ביז באַראָכאָװון זיך געפונען גענוג דאַקטױרים, די זנאַכערס, וועלכע 
האָבן דעם מסוכן-קראַנקן יידישן פאָלק, יעדער אויף זיין שטייגער, פאַרשריבן רעצעפטן: 
ווער דורך אַפּשפּרעכן אַן עין-הרע, ער מיט באַבסקע רפואות. בלויז ער איז דערגאַנגען צו 
די סאַמע טיפענישן פונם יידישן קריזיס: , דער פּאָליטישער גורל פון יידישן פאָלק מוז הענגען 
אין שטענדיקער אָפּהענטיקײט, אַזױ לאַנג װי דאָס יידישע פאלק װעט לעבן ווייט פון נאַטור 
און באָדן, ווייט פון דער אור-פּראָדוקציע. דער יידישער סאַציאַליזם, דער יידישער קלאַ- 
סנקאַמף, די יידישע רעװאָלוציע, װעלן שפּילן אַזאַ נישטיקע ראָל אינעם סאָציאַליזם, קלאַסנקאַמף 
און רעװואָלוציע פון די אַרומיקע פעלקער, וויפל די יידישע נאַדל, דער יידישער פּרעסאיזן 
האָבן אַ װוערט אין פאַרגלייך מיטן נישט יידישן אַקער-אײיזן, מיט דער נישט-יידישער דאַמף- 
מאַשין, מיטן נישט-יידישן טראַנסאַטלאַנטיק". 


די דאָזיקע אומנאַרמאַלע דערשיינונג האָט זיך געמוזט פאַרװאַנדלען אין אַ כראַנישער 
קראַנקייט, װאָס אין באַדינגונען פון אויפשטייגנדיקן קאַפיטאַליזם , װוערט די דאַזיקע יידישע 
קראַנקהייט נאָך קאָמפליצירט, פאַרפּלאַנטערט און פאַרערגערט דורך דער אַרוסשטױסונג". 
די שטילע, כראָנישע חולאת וערט פאַרװאַנדלט אין אַ שאַרפע און פיבערהאַפטע. און הגם 
דאָס פאָלק האָט מיט אַלע כוחות געשטרעבט צו דער פּראָדוקטיויזירונג און נאַטוראַליזירונג 
פון זיין אַרבעט, איז אַבער , די סביבה אין גלות צו ענג, צו אומגינציק פאַר דעם דאַזיקן 
ראַדיקאַלן איבערבוי". 


דערווייל גייט אַן עמיגראַציע מעבר לים, אין גרויסע שטעט, אין באַװוּסטע לענדער און 
פאַרוואַרפענע מדינהלעך. די ענגע גלות-סביבה וויל מען פאַרבייטן מיט דער אױיסװאַנדערונג 
אין אַ צווייטן גלות. באַראָכאָוו געהערט נישט צו די אימיגראַנטן, ער ווייסט אַבער דעם גורל 
װאַס דערװאַרט זי אין די נייע אױיסװאַנדערונג-ערטער: ,אָט װערט דער אימיגראַנט אַ פּראַ- 
דוקטיווער אַרבעטער און אָט ציט אים וידער צו זיין טראַדיציאַנעלן נסחר, צו פּעדלערײי, 
צום לייכטן לעבן אויפן חשבון פון אַנדערע, צו עקאָנאָמישער בטלנות, צו עקספּלאָאַטאַציע. די 
יידישע װאַנדערונג, אינאיינעם מיט דער אינטענסיווער פּופּעריזאַציע פון די ברייטע מאַסן 
פון דער יידישער קליין-בורזשואַזיע, אי אין אירע אַלטע וװוין-ערטער, אי אין די נייע, שאַפט 
אַן אַלװעלטלעכע יידן-פראגע סיי פאַר די יידן, סיי פאַר דער נישט-יידישער געזעלשאַפט" 
(,,אונדזער פּלאַטפאַרם"). זיין אויספיר : די עמיגראַציע גיט נישט קיין ענטפער איף דער 
יידן-פראַגע, ווייל זי לאָזט דעם יידן אַ הילפלאַון אין אַ פרעמד לאַנד, 

טעריטאָריע -- די איינציקע לעזונג 


אַז ,דאָס יידישע פאָלק דאַרף האָבן אַ טעריטאָריע", איז ביי באַראָכאָװן אַ פשוטער און 
קלאַרער געדאַנק. װאָס שייך דעם אַדרעס פאַר אַזאַ טעריטאַריע, איז ער אויך אַ פשוטער און 
קלאַרער : ארץ-ישראל. און נישט דווקא אויס סענטימענט צום לאַנד פון די אַבות, צי אויס 
פיעטעט פאַרן קבר פון דער מוטער רחל, אָדער אויס יראת-הכבוד פאַר דער כותל-המערבי. 
דאַ, אין ארץ-ישראל, װעלן די פרנסה און פונקציעס פון יידישע אימיגראַנטן נישט זיין אָפּהענ- 
גיק פון דער אָרטיקער באַפעלקערונג, די יידישע אַױבעט װעט זיך נישט אַנשטױסן אויף 
נאַציאַנאַלער קאַנקורענץ הן מצד דער אָרטיקער באַפעלקערונג, הן מצד די אימיגראַנטן; די 
יידן װעלן דאַרט זיין די אָרגאַניזאַטאָרן פון דער פּראָדוקציע. באָראָכאָוו גיט זיך אַפּ אַ דין- 
וחשבון, אַז אַזאַ רעגולירונג װעט ברענגען מיט זיך פאַרצויגענע קאָנפליקטן. ,, אוטאָפּיסטן זענען 
יענע, װאָס דענקען אַז אַזאַ ראַדיקאַלע איבערקערניש אין יידישן לעבן װי ס'איז דער טערי- 
טאַריאַליזם, קאָן פאַרקומען אָן ביטערן קאַמף, אָן גרויזאַמקײטן און אומגערעכטיקייטן, אַן 
ליידן פאַר די גערעכטע און פאַר די שולדיקע. אַזעלכע רעװאָלוציעס װערן געשריבן נישט 
מיט טינט און שיין-קלינגעוודיקע ווערטער, זיי װערן געשריבן מיט שווייס, טרערן און בלוט". 

דער געראַנגל פאַר דער טעריטאַריעלער לייזונג פונעם יידן-פּראָבלעם, װעט אויך זיין באָג- 
לייט מיט אַ שווערן, אינערלעכן קאַמף צװישן די באַזונדערע קלאַסן. אין קעגנזאַץ צו די 
פּרעדיקער פונעם אַלגעמײנעם ציוניזם, וועלכע האָבן פאַרלייקנט די קלאַסן-ליניע אינערהאַלב 
דעם יידישן פאָלק, האָט באַראָכאָװו בולטער געמאַכט די דאָזיקע ליניע און געזען די באַריער 
װאָס טיילט אַפּ דעם יידישן אַרבעטער פונעם אונטערנעמער, דעם עקספּלאַאַטירטן פונעם 
עקספלאָאַטאַטאָר. אין דער פּאַליטיש-טעריטאָריעלער אױטאַנאַמיע אין א"י זעט ער אַן ענד-צַיל 
פאַרן בוּרזשואַזן ציוניזם, בעת פאַרן פּראָלעטאַרישן ציוניזם, איז עס בלויז אַן עטאָפּ אויפן 
וועג צום סאַציאַליזם. ער זעט פאָר אַ פאַרעקשנטן קאַמף צוישן יידישע אַרבעטער און 
קאַפּיטאַל, אויף אַלע פראָנטן -- עקאַנאָמישן, קולטורעלן, פּאָליטישן. 


וועגן ציוניום 


גענוי וי די מנחם-מענדעלס אויף דער יעהופּעצער בערזע, אזוי האָבן אויף דער פּאָליטישער 
בערזע פונעם יידישן פאַלקס-לעבן זיך באוועגט , אידעאָלאָגן" פון רעכטס און לינקס. באַראָכאָוװס 
שארפע פעדער-פּאָלעמיק איז דעריבער געפירט געװאָרן סיי קעגן דעם בירגעלעכן ציוניזם, 
װאַס האָט גראד צוליב זיין קלאסן-אידעאָלאָגיע זיך געדעקט מיטן מאנטל פון כלל-ישראל, 
סיי קעגן די פארלייקענער פונעם יידישן אייגנארט -- ,,בונד" און אנדערע, וועלכע האָבן 
אונטערן מאנטל פון רעװאָלוציאַגערע פראזן, באהאלטן זייערע קאָסמאָפּאָליטישע און ליקווידא- 
טאַרישע איינשטעלונגען צו די גורלדיקסטע און אַָנגעװײיטיקסטע פראגן פונעם אייגענעם פאלק. 

וויפיל שאַרפזין, ציווילן מוט און פאַראויסזעונג-קראפט האָט באַדארפט פאַרמאָגן באַראַכאָװו, 
כדי מיט אַ האַלבן יאַרהונדערט צוריק, ביים ויגעלע פון דער ציניסטישער באועגונג, 
אדורכפירן די גרענעץ-ליניע צװוישן דעם בורזשואזן און פּראַלעטאַרישן ציוניזם -- אַ גרענעץ 
װאַָס עקזיסטירט אויך היינט, ניט געקוקט אויף דעם װאָס אין דער אלגעמיינער ציוניסטישער 
וועלט-באוועגונג זיינען פארטראָטן די חלוצישע ארבעטער-פּארטייען, צוזאַמען מיט רעליגיעזע, 
אפילו רעאקציאָנערע און אױסגעשפּראַכן רעכטע עלעמענטן, װאָס פיל פון זיי ווילן איצט 
רעווידירן דעם ציוניזם, דורכמאכן איבער אים אידעישע קאסטראציעס. מיר רעקאָמענדירן זי 
כאפּן אַ בליק אין באַראַכאַװס שריפטן, וועלכער האָט נאַך דעמאַלט פארשטאַנען, אז , דער 
ציוניזם איז ניט קיין פּארטיי, נאַר אַ באוועגונג פון יידישן פאַלק, און פּונקט וי אין אלע 
פראגן װאָס האָבן אַ שייכות צום נאַציאַנאַלן לעבן -- מוזן אין ציוניזם זיך שאַרף אויסטיילן 
די פּראַלעטאַרישע עלעמענטן פון די בורזשואזע עלעמענטן". 


636 





און זיי טיילן זיך אויס אויך איצט. מפּ"ם פאָדערט איינהאַלטן דעם חלוצישן גײַסט פון 
דער ציוניסטישער באוועגונג, איר פאַלקסטימלעכקייט און אידעישע אָנגעלאָדנקײט, איר 
נאַציאַנאַלע צילבאוווסטקייט און פּראקטישע קאַלאָניזאַציע-טעטיקײט. 

דער דאָזיקער אלף-בית װאָלט באדארפט דערגיין צום באװוּסטזיין פון אַ ריי ציוניסטישע 
מנהיגים. דעמאָלט װאַלטן זיי אויפגעהערט אויף יעדן צוזאמענקונפט נאַכאמאָל אוועקשטעלן 
די פראגע פון ,,אויפגאַבן פון ציוניזם", -- וועלכע זענען שוין פון לאַנג אַנגעװיזן געװאָרן 
דורך באַראָכאָוון. 


מלחמה מיט די פארלייקענער 


גראָד אויף דער יידישער גאס האָבן זיך געפונען פּארטײיען און אידעאַלאַגיעס, וועמענס 
הױיפּט-אויפגאַבע איז באַשטאַנען אין באקעמפן די נאַציאָנאַלע אספּיראציעס פונם אייגענעם 
פאָלק און פירן אַ הײליקן קריג מיטן ציוניזם. די ערשטע פידל אין דעם געפעכט האָט 
געשפּילט דער ,,בונד", און איצט די יורשים זיינע -- די יעווסעקציע אין די גלות-לענדער 
און מקייי אין ישראל. די דאָזיקע , קאָמוניסטן" האָבן טאַקע פארװאָרפן דעם בונדישן אָפּאָרטוניזם 
אין אלגעמיין-פּראָלעטאַרישע פראגן, אָבער אויסגעברייטערט און פארטיפט זייער ניהיליזם 
לגבי דעם עצם-מהות פון דער יידנפראגע. דאָס װאָס באַראַכאָוו האָט מיט 5 צענדליק יאַר 
צוריק גערעדט און געשריבן וועגן , בונד", אין וי אָפּגעמאָסטן פאר דער איצטיקער יעווסעקציע. 
מיט אַ באַזונדערן אייפער האָט ער באקעמפט די פּרעדיקער פון אסימילאציע. אין זיין ארבעט 
, נאַציאָנאַלע אָנמאַכט און נאַציאַנאַלע זעלבסטהילף", געשריבן אין ניו-יאַרק אין יאָר 1915, 
לייענען מיר: ,,אסימילאציע װאָלט געווען די ראדיקאַלסטע רפואה, אזוי װי דער טױט און 
זעלבסטמאַרד זיינען די ראדיקאלסטע מיטלען קעגן יעדער קראנקהייט. פונדעסטװועגן האָט 
נאָך קיין מעדיקער אין דער װעלט ניט געהייסן היילן קראנקע דורך פארסמען זיי. נאָר ביי 
אונדז, יידן, האַט מען די חוצפּה צו פּרעדיקן נאַציאָנאַלן זעלבסטמאַרד פארן גאַנצן פאָלק". 
וי איבערצייגנדיק קלינגט זיין מיינונג, אז ,װער ס'האָט ניט קיין געפיל פון נאַציאַנאַלער 
זעלבסטווירדע, קאַן אויך ניט האָבן קיין אמתן חוש צו קלאסן-זעלבסטווירדע. דעריבער זענען 
ביי די יידישע פּראַלעטארישע פּארטייען די אַנפאנג-פאָרמען פון רעאגירן אויף זייער נאַציאָנאלן 
קאָנפליקט עכט פּרימיטיוו און רעאקציאָנער און באגרינדן זיך נישט אויף די פּאָרגעשריטענע 
ריין-פּראָלעטארישע עלעמענטן פון דער פּסיכאָלאָגיע פונעם יידישן אַרבעטער, נאָר אויף די 
אַפּגעשטאַנענע אַנהויפונגען, אָדער קליין-בורזשואזע, אַדער אזעלכע װאָס באַלאַנגען צו דער 
איבערגאַנג-שטופע און זענען נאַך נישט קיין פולשטענדיק פּראָלעטארישע". 

נאָך די דערפארונגען מיט ביראָבידזשאן און מיט דער ;יידישער עמאַנסיפּאַציע" אין 
מערב-אײיראָפּע און אין אמעריקע, איז נישט נײיטיק קיין קאָמענטאר צו באָראָכאָװוס אָפּשאַצונג 
וועגן אַנטװיקלונגען און איבערגעשטאַלטונגען אינעם יידישן גלות-לעבן. 


(אד"וו ת"א, 15.12.55; ע"ה בראַזיל, יאַנואַר 1955) 


צוריק צום קװאַל 


דעם 17-טן דעצעמבער 1957, האַט אין ירושלים זיך אָנגעהױבן דער דערװאַרטעטער 
צוזאמענטרעף צווישן די פאָרשטייער פון די דריי חלוצישע ארבעטער-פארטייען. די אָנגעזאַמלטע 
קאַנפליקטן, גרילצן און סכסוכים צווישן די ארבעטער-שותפים אין דער קאָאַליציע, די עפנטלעכע 
פּאַלעמיַק און מיינונגס-פארשידנהייטן איבער אַ ריי יסודותדיקע און אקטועלע ענינים, האָבן 
ענדלעך צונויפגעברענגט ביי איין דיסקוסיע-טיש די עיקרדיקע פּאַרטנערן פון דער איצטיקער 

ישראל-רעגירונג, כדי פּרוּוון צו געפינען אַ געמיינזאַמע שפּראַך און שטאַרקן די אונטער- 
געטרייסלטע צוזאַמענאַרבעט. 

מיט נייגיר און זאָרג, מיט האָפענונג און ציטער, װאַרט דער רוב מנין ובנין אין ישראל, 
אַז די באראטונג פון מפּ"ם, מפא"י און אחדות-העבודה זאָל אנצייכענען אַ נייעם, העכערן 
עטאָפּ אין דער אַרבעטער-שותפות, אַז די מיניסטאָרן, דעפּוטאַטן און ספּעציאליסטן פון די 
דריי ארבעטער-פּאַרטײען, זאָלן געפינען אַ געמיינזאַמע שפּראַך. דער רוב אין לאַנד וויל, אַז 
מפא"י זאָל זיך סוף-כל-סוף באַזינען און פאַרװאַרפן איר ביזאיצטיקן וועג פון לייגן מכשולים 
דער רעגירונג, אין וועמענס צענטער עס שטייען די דריי חלוצישע ארבעטער-פּארטייען; אַז 
אחדות-העבודה זאָל אויפהערן מאנעוורירן צװוישן מפא"י און מפּ"ם, און אַז דער איצטיקער 
צוזאַמענקונפט זאָל נישט פאַרעכנט װערן צו נאָך איינעם פון די פרוכטלאָזע סימפּאָזיומס... 

העכער צוויי יאָר הערשט אין לאַנד די איצטיקע קאָאַליציע, װאָס דער אַנטשײדנדיקער 
כוח זענען פּאַרטײען, וועמען דער אַרבעטער און פאָלקס-מענטש האָט געשאָנקען צוטרוי און 
געגלויבט, אַז גראָד אַזאַ רעגירונג װעט אַרױסװײזן מערער זאָרג פאַר די נויטן און אינטערעסן 
פונעם האָרעפּאַשניק, נייעם עולה און פשוטן מענטש; אַז אין לאַנד װעט דאָך איינגעפירט 
ווערן דער חלוצישער רעזשים, אויף וועלכן אַלע דריי האָבן געגעבן זייער צושטימונג ביים 
אויפשטעלן די איצטיקע קאָאַליציע ; אַז די הארבע שטייערן-לאסט װעט טיילווייז אראַפּגענומען 
ווערן פון די ארבעטנדיקע שיכטן; אַז דער אויפנעם פונעם עליה-שטראָם װעט זיין מער 
פּראַדוקטיוער ; אַז ס'וועט ניוועלירט װערן דער גרויסער סאָציאַלער אונטערשיד צװוישן דעם 
באַזיצער פון דער וויללע און דעם איינװוֹינער פון דער מעברה; אַז סטאבילע באַשעפטיקונג 
װעט געזיכערט ווערן פאַר די, װאָס ווילן לעבן פון ערלעכער פּראצע; אַז ס'וועט אָפּגעשאַפט 
ווערן דער נידעריקער און גלייכצייטיק באליידיקנדיקער לוין פון די דחק-ארבעטער; אַז בכלל 
װעט אין לאַנד זיך איינשטעלן אַן אטמאָספער פון חלוצישן גייסט, פרייוויליקייט און קרבנות- 
גרייטקייט פון אַלע אַן אויסנאם-שיכטן, אין אַנבליק פון דער זיכערהייט-לאַגע ארום די 
גרענעצן, באַװאָפּענונגס-געיעג און פּאַליטישן פאַרמעסט פון די גרויסמאַכטן אין אונדזער 
ראיאָן און די פינצטערע ,,מינכן"-פלענער וועלכע װעבן זיך אַרום דער מדינה. 

זענען פאראן אויסזיכטן אויף אַ ממשותדיקן קער ? 

א 


אַ קאַלענדאַרישער צופאל האָט געװאָלט, אז גראד אין דעם טאָג װען עס פאַלט אויס די 
פערציקסטע יאַרצײט נאָכן טוט פון בער באַראַכאָ, זאָלן ביי איין טיש זיך צונויפטרעפן 
מפאיי, מפּ"ם און אחדות-העבודה, כדי תכליתדיק ארומרעדן דעם וייטערדיקן וועג פון דער 
רעגירונג און פון דער מדינה, וועלכע גרייט זיך פייערן דעם ערשטן צעניאַר פון איר קיום. 
שווער צו גלויבן, אַז גראָד מפא'י, די עיקרדיקע באשטימערין פון דעם טערמין, האָט טאַקע 
אינזינען געהאט דעם 17-טן דעצעמבער וי אַ באַראָכאַו-טאָג. װאַלט דער זכר פון , פּאָלטאַװער 
גאון" געדינט מפא"י אַלס דאטע פאר אַזאַ צוזאמענקוּנפט, קאַן זיין, אז מיר װאַלטן נישט 
געשטעלט אונטער אַ ספק דעם אויסגאנג פון דער ירושלימער ארבעטער-קאַנפערענץ. ווייל 
די פּראקטיק האָט באַװיזן, אז װאָס ווייטער מפא"י האָט זיך אָפּגערוקט פונעם פּאָלטאַװער 
מקור און זיך געמאַכט פאַרגעסן אין באַָראָכאָװ'ס , אונדזער פּלאַטפאָרם", -- אַלץ מער האָבן 
מיר אין באַדינגונגען פון מדינה, װי ערב איר אַנטשטײוּנג, געפילט די דאַזיקע פארלייקענונג 
און אָפּגרענעצונג פון יענע היסטאָרישע װוערטן, וועלכע זענען ארויסגעברענגט געװאַרן אויף 
דער פּועלי-ציון גרינדונגס-קאָנפערענץ אין פּאַלטאַװע מיט 52 יאָר צוריק, און װאָס האָט 
געגעבן אַ אידעישן יסוד און אַרגאַניזאַציאַנעלע באַזע אַלע אַן אויסנאם דריי אַרבעטער- 
פארטייען, וועלכע פארהאנדלען איצט אין ירושלים וי באזונדערע ריכטונגען 

ווער איז געווען בער באָראָכאָוו און אין װאָס איז באשטאנען זיין היסטאָרישער אויפטו ? 

קודם-כל האָט ער דער ערשטער און איינציקער יידישער ארבעטער-פירער, אדורכגעפירט 
דעם ריכטיקן אנאליז פון דער גלות-ווירקלעכקייט: , דער פּאַליטישער גורל פונעם יידישן 
פאָלק מוז הענגען אין שטענדיקער אָפּהענטיקײט, אזוי לאנג װי דאָס יידישע פאָלק װעט לעבן 
ווייט פון נאטור און באָדן, ווייט פון דער אור-פּראַדוקציע. דער יידישער סאַציאַליזם, דער 
יידישער קלאַסנקאַמף, די יידישע רעװאָלוציע, װעלן שפּילן אזא נישטיקע ראָל אינעם סאָציאַ- 
ליזם, קלאסנקאמף און רעװאָלוציע פון די ארומיקע פעלקער, וויפל די יידישע נאָדל, דער 
יידישער פּרעסאייזן האָבן אַ פארגלייך מיט דער נישט-יידישער דאַמף:מאַשין, מיטן נישט- 
יידישן טראַנס-אַטלאַנטיק"... און באָראָכאָוו האָט דערפילט, אַז די דאַזיקע עקאָנאָמישע לאַגע 
פונעם יידישן פאָלק האָט זיך פארוואנדלט אין אַ כראַנישער קראנקהייט, װאָס אין באַדינגונגען 
פון אויפשטייגנדיקן קאַפיטאַליזם ,,װערט די דאָזיקע יידישע קראַנקהייט נאָך קאָמפליצירט, 
פאַרפּלאַנטערט און פארערגערט דורך דער ארויסשטויסונג". ער פאַרשטייט, אז , דאָס פאָלק 
האָט מיט אַלע כוחות געשטרעבט צו פּראָדוקטיוױיזאציע" און געזונט צו מאכן זיין לעבן, 
אַבער , די סביבה אין גלות איז צו ענג, צו אומגינציק פאר דעם דאָזיקן ראדיקאלן איבערבוי", 

אין יענער תקופה האָבן פארשידענע ,אידעאָלאָגן" געפונען אַ ,לייזונג" פאַר דער 
אומנאָרמאלער לאגע: עמיגראציע. מ'האָט די ענגע גלות-סביבה געװאַלט אויסבייטן אויף אַ 
צווייטן, אפשר ברייטערן גלות. און באַראָכאָװו, אליין נישט זייענדיק קיין עמיגראנט, ווייסט 
אַבער אויסגעצייכנט די לאַגע אויפן נייעם אַרט: ,אָט ווערט דער אימיגראנט אַ פּראָדוקטיווער 
ארבעטער און אָט ציט אים ווידער צו זיין טראדיציאנעלן מסחר, צו פּעדלערײי, צום לייכטן 
לעבן אויפן חשבון פון אנדערע, צו עקאָנאָמישער בטלנות, צו עקספּלאָאַטאציע. די יידישע 
װאַנדערונג, מיט דער אינטענסיווער פּויפּעריזאציע פון די ברייטע מאסן פון דער יידישער 
קליין-בורזשואזיע סיי אין אירע אלטע װוֹינערטער, סיי אין די נייע, שאַפט אַן אלוועלטלעכע 
יידנפראגע סיי פאַר די יידן, סיי פאַר דער נישט-יידישער געזעלשאפט". 


װי אַ געניטער רופא פון זיין פאָלק, האָט ער זיך נישט באַגנוגנט בלויז מיטן שטעלן 
דעם ריכטיקן דיאַגנאָז, נאָך אויך פאַרשריבן דעם נויטיקן רעצעפּט: טעריטאָריע. נאָר להיפוך 
צו יענע טעריטאָריאליסטן װאָס האָבן אין , ערגעץ-לאַנד" געזוכט באָדן פאַרן פאָלק, האָט 
באָראַָכאַוו אָן וואקלונגען באשטימט, אַז דאָס דארף זיין -- ארץ-ישראל. ער האָט פאָרויסגע- 
זען, אַז דאָ װועלן די פרנסות און פונקציעס פון די יידישע אימיגראנטן נישט זיין אָפּהענגיק 
פון פרעמדע כוחות, נאָר פון דער נאַציאַנאַלער פּראַדוקציע. 

פארשטייט זיך, אַז אזא איבערקערעניש אינעם יידישן לעבן, דאָס איבערגיין פון גלותדיקע 
לופט-באשעפטיקונגען צו ערד-ארבעט, צו אינדוּסטריע, צו אן אייגן מלוכהש לעבן, װעט 
נישט זיין קיין לייכטער איבערגאנג, אן קאָמפּליקאַציעס צי שװועריקייטן. , אזעלכע רעװאָלוציעס 
ווערן געשריבן נישט מיט טינט און שיין-קלינגענדיקע ווערטער, זיי װערן געשריבן מיט 
שווייס, טרערן און בלוט". 

באָראָכאָוו האָט שוין דאַן פארשטאַנען אדורכצופירן די שייד-ליניע צווישן דעם בירגערלעכן 
און ארבעטער-ציוניזם : , אין ציוניזם (מוזן) שאַרף זיך אויסטיילן די פּראַלעטאַרישע עלעמענטן 
פון די בורזשואזע עלעמענטן", | 

אָטאָ די דאָזיקע פאָרמולע, הגם אַן אַרױסגעברענגטע מיט העכער אַ האַלבן יאַרהונדערט 
צוריק, איז אויך אָפּגעמאָסטן און גילטיק פאַר אונדזער עקאָנאַמישער און סאַציאַלער לאגע 
אין דער מדינה, װאָס קומט צום אויסדרוק אינעם װעלן פאַרווישן די קלאַסן-אונטערשיידן און 

דווקא אין אַ פארקערטער ריכטונג --- מיטן קנאַפּן שענקען די געהעריקע אויפמערקזאמקייט 
דעם פאבריקס-ארבעטער, דעם קיבוץ-חבר, דעם נייעם מושבניק, דעם אַקערשט-געקומענעם 
עולה, דעם בעל-מלאַכה און קליינהענדלער -- בעת פּאַראַזיטן און שפּעקולאַנטן, אויפגעקומענע 
גבירים און קליינבירגערלעכע ציניקער, פאַרבריקאַנטן און סוחרים, װוערן פּריווילעגירט. 

אַ סברה, אַז אַ טייל פון די, אַרױסגעװאַקסן פונעם פּאַלטאַװער באָדן, האָבן פארגעסן דעם 
קװאַל פון וועלכן ס'האָבן געשעפּט גייסטיקע כוחות דער דור חלוצים, בער און קעמפער 
פון די פריערדיקע עליות, כדי דערפירן דאָס פאָלק צו מלוכה'שער זעלבשטענדיקייט, ווּ 
ס'זאָל הערשן מער סאָציאַלער יושר װי ביז איצט, 

װאָס װאַלט דען געווען דער מער, ווען אויך די איצטיקע ירושלימער באַראַטונג זאָל זיך 
אומקערן צום קוואל פון פּאַלטאַװע; אז די פאַן פון באַראַכװיזם זאָל אייניקן צעריסענע 
ארבעטער-מחנות; אז דער אָנדענק פון בער באָראָכאָוו זאָל קאָנסאָלידירן די דריי פּארטייען 
אַרום די גרונט-ליניעס פון דער רעגירונג -- כדי דורך ענגער צוזאַמענאַרבעט שפּאַנען פאַרויס, 


פארן וווילזיין פונעם פאָלק און לאַנד ?! 
וְ : (י"'ש ת"א, 19,12.57) 


אַ נישט-געהאַלטענע רעדע 


צו די חברים מאיר יערי, יעקב חזן און יצחק יצחקי, 

אויף דער לעצטער זיצונג פון צענטראַל-קאָמיטעט פון מפּ"ם, פאָרגעקומען 
דעם 19טן מאי 1955, בין איך געװוען פאַרשריבן צום װאָרט -- אָבער נישט 
באַװויזן אויפצוּטרעטן צוליב סיבות, אומאָפּהענגיקע פון מיר. דעריבער שיק איך 
איבער בכתב די נישט געהאַלטענע רעדע און וויל גלויבן, אַז איר וועט זי לייענען 
מיט אינטערעס און אויפמערקזאַמקײט, ווייל כ'באַריר דאָרט אַקטועלע און וויכטיקע 
פאַר דער באַװועגונג פּראָגן. 


ינאָך דעם וי די חברים מאיר יערי, יעקב אפרת און מאיר תלמי האָבן פארן צענטראל- 
קאָמיטעט. געברענגט זייער אָפּשאצונג איבער די פארגעקומענע הסתדרות-וואלן, איז מיר 
געקומען אויפן געדאנק דאָס מעשה'לע וװעגן צעשטרײיטן קינד, װאָס פלעגט יעדן אַװנט 
פארצייכענען אויף אַ פּאַפּיר די ערטער, װוּ ר'האָט אוועקגעלייגט זיין אַנטאַן, כדי עס אין 
דער פרי צו געפינען. איינמאָל, האָט דאָס יינגל, גלייך נאָכן אויפשטיין, איבעדגעלייענט אויפן 
פארשריבענעם פּאַפּיר : די הויזן -- אויפן בענקל; די שיך --- אונטערן בענקל; דאָס העמדל -- 
אויפן אָנלען פון דער שטול... אַלץ האָט געשטימט, ס'איז געלעגן אויפן אָרט. נאָר פלוצום 
גיט זיך דאָס קינד אַ כאַפּ: , און װוּ בין איך ?'... -- ווייל ער גופא האָט נישט פיגורירט 
אינעם צעטל, 

אין זייער אָפּשאצן דעם וואל-אויסגאנג, האָבן די דערמאַנטע חברים געגעבן אַ מער- 
װײיניק ריכטיק בילד פון אלע פּארטייען --- און דער חשבון האָט געשטימט: מפאיי -- אויפן 
בענקל; אחדות-העבודה -- אויפן אָנלען; די ציונים כלליים -- אונטערן בענקל. סהאַט 
בלויז געפעלט די פראגע פון יענעם קינד: מפּ"ם ? װוּ איז דער טיפער אנאליז און אַלזײיטיקע 
קריטיק איבערן װאָל-קאמפּײן פון מפּ"ם גופא ? װוּ איז די ריכטיקע באלויכטונג פון דער 
טעטיקייט פון מפּ"ם אין אירע סניפים, סעקרעטארן, אקטיויסטן, איינצלנע חברים און 
קעמערלעך ? 
לײדער, אין די דריי באריכטן און אָפּשאצונגען האָט געפעלט דער אנאליז וועגן מפּ"ם 
גופא. װיל איך בארירן בלויז עטלעכע מאַמענטן, ווייל אין די ראמען פון צוגעטײלטע צען 

מינוט, איז אוממעגלעך זיך ברייטער אָפּצושטעלן אויף גורלדיקע פראגן פון דער באוועגונג: 

א) דער מיסערפאָלג פון מפּ"ם ביי די הסתדרות-וואלן, איז פאר אלעמען אַ רעזולטאט פונעם 
אָרנאניזאציאַנעלן קריזיס פון דער פּאַרטײ, און נישט פון וועלכע ס'איז אידעיש-פּראָגראמאטישע 
אויפטרייסלונגען פון דער חיפה-פּלאַטפאָרם. עס פאָדערט זיך אַ יסודותדיקע ענדערונג אין 
דער אָרגאַניזאַציאָנעלער אַרבעט, הגם אויך אויפן אידעישן געביט װאָלט געװוען נײַטיק צו 
ענדערן דעם סטיל און כאראקטער פון געוויסע לאָזונגען. װײַניקער פראזעאַלאָגישער ראדי- 
קאַליזם, צי ליבע-דערקלערונגען דער װעלט פון דער רעװאָלוציע, מער פאָרזיכטיקײַט און 
באַרעכנטקייט ביים דעקלארירן טרייהייט דעם ראטן-פארבאנד, ספעציעל אין די טעג פון 
באַנדונג און בשותפותדיקע סאָוויעטיש-אמעריקאנער באשלוסן אין זיכערהייט-ראט קעגן 
ישראל, און אין אַ צייט ווען אונדזער חבר מרדכי אורן איז נאַָך פארשפּאַרט אין אַ טשעכאַסלאַ- 
װאַקישער תפיסה. נאָר צוליב אזעלכע ווערטער זאָל איך נישט פארשריגן ווערן אַלס ,, רעכטער", 
צי אָפּנױגלער, וויל איך פון דער טריבונע דערקלערן אָן שום צוויי-פנימדיקייט: טריישאפט, 
אַריענטאציע און גלויבן אין סאַציאַליזם -- איז אויך איצט ביי מיר אומדערשיטערלעך. אָבער 
דאָס מון נישט זיין באַגלײט מיט טאָגטעגלעכע דעקלאראציעס און שבועות, פּונקט וי אַן 
אמתדיקק פרומער ייד שרייט נישט הויך ביים דאווענען, נאָר איז מתפלל מיט דבקות און 
שטילקייט... 

ב) אונדזער פּאַרטײ האָט ביי די לעצטע הסתדרות-וואלן אדורכגעמאכט א קריוים אין 
שלאַג-לאָזונגען. מיר זענען נישט געווען די אַנגרײפּער, די ערשטע בנוגע אַנציענדיקע, מיט- 
רייסנדיקע װאַל-לאזונגען (װי, למשל: בן-גוריון מיט זיין ,,חלוצישן פראָנט" און מיקוניס 
מיט זיין , פארייניקטן פראָנט"). מפּ"ם האָט לגבי אירע פּאָליטישע קעגנערס זיך געפונען 
אין דעפענסיווע. יענע האָבן אויפן געביט פון וואל-לאָזונגען אַרױסגעװיזן מער איניציאטיוו 
און דערפינדערישקייט. ביי די נאָענטסטע כנסת-וואלן מוז מען די זאך פאריכטן. די װאָס 
זענען פאראנטװואָרטלעך פאר אונדזער אויפקלערונג און פראָפאגאנדע בכתב און בעל-פה, 
דארפן צוטראַכטן שלאָגפערטיקע, תוכנדיקע און פיל-זאָגנדיקע לאַזונגען. 

ג) אין דער פּאַרטײ האָט זיך איינגעבירגערט א נישט-ריכטיקע מיינונג, אַז די נייע עליה 
האַט צוליב איר אומבאװוּסטזיניקייט געשטימט פאר מפא"י, אויב ס'איז ריכטיק װאָס מאיר 
יערי האָט געזאָגט, אַז , שולדיק זענען נישט די אונטערגעקויפטע, נאָר די אונטערקויפער" -- 
איז דאָס חל אויך אויף מפּ"ם לגבי איר טעאָריע און פּראקטיק לגבי דער נייער עליה. דערפאר 
זענען נישט אזוי שולדיק די נייע עולים װאָס האָבן נישט געשטימט פאר מפּ"ם, נאָר מיר גופא, 
ווייל מ'איז נישט געקומען מיטן ריכטיקן פּראָגראַס צו די מעברה:איינװוינער. פאראן 
ביי מפּ"ם אַ קאָנקרעטער, דעטאליזירטער פּלאן פון אייגענער שיכון אײינאָרדענונג און 
דירות-בוי, באקאנט אונטערן נאָמען ,, תוכנית יצחקי". דער דאָזיקער פלאן, אויב ער האָט 
שוין יאַ אמאָל זוכה געווען דערמאַנט צו װערן אין פּארטייאישע פּובליקאציעס -- װערט 
ער אריינגענומען אין קלאמערן, אנשטאט אים פּאָפּולאריזירן און אים פאַרװאַנדלען אין אַ 
צענטראַלן פּראָגראם פאַר די מעברות-איינוואוינער און זיי מאָביליזירן צום קאַמף פאַר אומזיס- 
טיקן, נאַציאַנאַלן באדן, ביליקן בוי-מאטעריאל און רעגירונגס-הילף צו דערגרייכן אַ מענטשלעכע 
וװווינונג. נאָר מיר האָבן זיי געשפּײיזט מיט דעקלאַראַטיווע, אָפּטמאָל פּוסטע לאָזונגען. דאַרף 
מען זיך נישט װוּנדערן, װאָס אין פיל מעברות האָבן מיר נישט געהאַט צו פיל שטימעף 
דעריבער איז געקומען די צייט אַװעקצונעמען די קלאמערן פון ,יצחקײ-פּלאַן" אוֹן אים 
אריין נעמען אינעם ,גאָלדענעם פאַנד"' פון מפּ"ם. 

ד) אז מיר ריידן וועגן דער נייער עליה, דערלויבט מיר עטלעכע וװערטער וועגן דער 
פּאַרטיי-פּרעסע און אױסגאַבן פאַר נייע עולים, און אין דער ערשטער ריי -- די װאָכנשריפט 
אין ייִדיש ,, אויף דער וװאַך". דער צ. ק. מעג וויסן, אז אין די לעצטע 7 חדשים, דערשיינט אַ 
צייטונג פון מפּ"ם אין יידיש, נאָר די באַציונג צו דער דאָזיקער צייטונג פון די הויכע 

אינסטאַנצן, ביז די אָרטיקע סניפים, איז אַ גרינג-שעצנדיקע, אַפילו אַ נעגאַטיוע. , אויף דער 
װאַך" װאָלט גערן מװתר געװען פון איר סטאטוס אלס גיעװרעיסקאַיאַ. אװטאָנאָמנאַיא 
רעספובליקאיי (נוסח ביראָבידזשאן), ווייל ביי אזא לאגע דערווארט איר אזא סוף וי ביראָ- 
בידזשאַן... ס'איז נייטיק צו פאַריינהייטלעכן און צענטראַליזירן די פּאַרטײ-אױסגאַבן פאַר 
אונדזערע , מינדערהייטן", דורך איינשטעלן אן איינהייטלעכן רעדאקציע-אפּאראט, אדמיניסט- 
ראציע און פּארטייאישן אדרעס פארן ,על המשמר", װי פאר דער יידישער, בולגארישער, 
אראבישער און רומענישער אויסגאבן. מיר האָבן פארנאכלעסיקט אונדזער אויפקלער-ארבעט 
צווישן דער נייער עליה אין די שפּראַכן מיט וועלכע די עולים באנוצן זיך ביון היינטיקן טאָג. 

ה) צומאָרגנס נאָך דעם וי , אחדות העבודהיי האָט פאַרלאָזט מפּ"ם, איז מאיר יערי געקומען 
מיט דער לאָזונג ,,מיטן פּנים צום חבר". אויף דער שפּראך פון דער טאָג-טעגלעכער ווירקלעכ- 
קייט האָט עס באדארפט מיינען, אז די פּאַרטײ-אָרגאַניזאציעס אויף די ערטער, אונדזערע 
פאַרשטײיער אין די מוניציפאליטעטן, הסתדרות און אַמטן, זאָלן האָבן אן אָפן אוער און אָפן 
הארץ פאר די טעגלעכע נױטן און באדערפענישן פונעם חבר, אים העלפן אין זיינע דאגות, 
דערמעגלעכן אים גובר צו זיין ביוראָקראטישע און אנדערע שװעריקייטן ביים אינאָרדענען 
זיך, ליידער, קומט אויס אויף אַ סך ערטער צו הערן אָנקלאגעס אויף די אָרטיקע און צענטראלע 
פאַרשטײיער אונדזערע, װאָס ווייזן נישט אַרױס די מינדעסטע זאָרג פאר חברים, גלייך די 
דורך זיי פאַרנומענע אַמטן געהערן בלויז צו זיי -- און נישט דער פּאַרטײ. אַזאַ האַנדלונג 
און באציאונג איז זיך שטארק נוקם אין אונדז, ספעציעל ביי וואלן. אױסװאַרצלען דאָס 
דאַזיקע שלעכטס, רופן צו אַרדענונג אזעלכע פאָרשטייער -- איז איינע פון די ויכטיקסטע 
אויפגאבן פון דער פּאַרטײ. 

) עפּעס װעגן אונדזער װאָל-קאָמפּאַניע: געצײלטע װאָכן ערב די הסתדרות-וואלן, 
האָבן מיר געװאַלט לאָזן אין באוועגונג דעם פּארטייאישן מעכאניזם, הגם אין רוב פאלן, אִיז 
ער געווען אומטעטיק, און געוויסע טיילן האָבן אפילו געראָסטעט. די הילף פון צענדליקער 
און הונדערטער קיבוץ-חברים האָבן נישט געקאַנט אַ סך אױיפּטאָן, ווייל גראָד די חברים פון 
קיבוץ, װי געניטע ערד-ארבעטער ווייסן, אז יעדער געוויקס פאַדערט מזאָל מטפל זיין אַ 
גאַנץ יאָר -- און נישט נאָר אין באשטימטע טעג. די באגרענעצטע רעדנער-צייט דערלויבט 
מיר נישט צו אילוסטרירן דאָס מיט ביישפילן, אָבער וועגן איין כאראקטעריסטישן פאל מעג 
דער צ. ק. יאָ וויסן : דאָס מפּ"ם-קעמערל, אויף דעם אִיט װוּ איך אַרבעט, ציילט אַ 20 חברים. 
פאַר דעם לעצטן יאָר, איז דאָרט פאָרגעקומען בלויז איין פאַרזאַמלונג. דער רוב חברים איז 
געווען מחוץ דעם וואל-פיבער, נישט געהאט קיין שום פליכטן און אויפגאבן אין די דאָזיקע 
שטורעמדיקע טעג. וועגן דעם האָבן גוט געװוּסט אַ רײי אַנפירנדיקע חברים. 

צום סוף -- אַ פּערזענלעכע דיגרעסיע: מיין איצטיקע אַרויסטרעטונג פארן צ. ק. קאַן 
באַטראַכט ווערן װי אן אויסדרוק פון, חלילה יאוש, צי בליזער קריטיק. טאָ זייט וויסן, אז 
שוין 27 יאָר װי כ'געהער צו א באוועגונג, װאָס האָט כמעט ביי אלע װאָל-קאמפּאניעס געהאט 
אַ דורכפאל, אין משך פון לאנגע יאָרן בין איך דערצו געװוינט, און סהאָט קינמאָל נישט 
אונטערגעבראַכן מיין גלויבן אין דער ריכטיקייט פון דער אידעע, בפרט איצט, ווען איבער 
0 טויזנט שטימען זענען געגעבן געװאָרן פאַר מפּ"ם. ס'מוז אָבער אמאָל קומען א טאָג פון 
חשבון-הנפש, פון אויפריכטיקער זעלבסטקריטיק, פון אונטערציען סך-הכלען און מסקנות. 
איצט איז די צייט צו זען דעם אמת וי ער איז. די קורצע צייט װאָס אין נאָך פארבליבן צו 
די כנסת-וואלן, דארף און מוז אויסגענוצט װערן אויף צו פארפעסטיקן די סניפים, אויסטוישן 
אַ ריי , פארזעסענעיי חברים אויף זייערע אמטן, אקטיוויזירן װאָס מערער חברים אין שטאט, 
זיין אין כסרדיקן קאַנטאקט מיט דער פּאַרטיײי-מאסע און בכלל מקיים זיין אלע מצוות פון 
אַ חלוצישער, רעװאָלוציאַנערער פּאַרטײ, ענדערן איר סטיל אין דער אַרבעט. נאָר אין דעם 
איז פאראן אַ גאראנטיע פאַר דערפאָלגן און דערגרייכונגען, 

פון האַאַג ביז תליאביב 


אין זוכעניש נאָך אַ טעמע 


ס'האַט זיך געװאָלט עפּעס אַנשרײבן לכבוד דעם ערשטן וועלט-צוזאַמענקום פון די 
מפּ"ם-פאַרשטײער אין די תפוצות. אַ קליניקײיט -- אזא געשעעניש! וװעגן װאָס אָבער 
שרייבן ? ווייל נאַכן באַקאַנען זיך מיטן גאנצן מאטעריאל פארן ספּעציעלן נומער, האָט 
געדראָט אַ געפאר, אז די פון פריער צוגעטראכטע טעמע און קאַנצעפּציעס זאָלן זיין בלוין 
אן איבערחזרונג, אוב נישט אַ פּלאגיאט דערפון װאָס די אויסלענדישע געסט און אונדזערע 
מיטארבעטער אין לאנד האָבן צוגעשטעלט פארן איצטיקן נומער , אויף דער וואך". 

ווערט אַביסל קאַלעמוטנע אויפן הארץ וען ס'פעלט אויס אַ טעמע.. אין אַזאַ פאַל אין 
די בעסטע רעצעפּט -- די ביכער-שראנק. פון דאָרט קאַן קומען די ישועה. און װאָס עלטער 
דער ספר -- אלץ פרישער דער קוואל, גענוי וי מיט אלטן וויין. אָט קוקט אראָפּ פון דער 
פּאָליצע דער דיקער רוקן מיטן צוויי פארביקן אויפשריפט: ,,יידישער ארבעטער פנקס". גענומען 
דאָס בוך אין האנט, א בלעטער געטאַן און... געפונען די אַרבעטן פון י. קענער ,װאָס האָט 
געבראַכט צו דער אַנטשטײאונג פון פּועלי-ציון וועלט-פאַרבאַנד" און באַלד דערנאָך ב. 
פעלדמאַנס (דער זעלבער י. קענער) אַרבעט , די ערשטע וועלט-קאָנפרענעץ". 

איבערגעלייענט די צויי אָפּהאַנדלונגען און ס'האָט זיך ממש געבעטן אַדורכצופירן 
עטלעכע פאַרגלייכן פון ביידע ,אינטערנאַציאַנאַלע" יידישע אַרבעטער-קאָנפערענצן װאָס 
איינע איז פאָרגעקומען אין דער האָלענדישער שטאָט האַאַג מיט קנאַפּע 49 יאָר צוריק און 
נאַך איינע װאָס עפנט זיך היינט אין תל-אביב. 


מיט איין בילעט אויף צוויי קאָנגרעסן 


גענוי װי דער איצטיקער 24סטער ציוניסטישער קאַנגרעס אין ירושלים האָט דערמעגלעכט 
דעם ערשטן וועלט-צוזאַמענקונפט פון מפּ"ם-פאָרשטײער, אַזױ אין דער 8טער ציוניסטישער 
קאַנגרעס אין האַאַג געווען אַ גורם צו דער גרינדונג-קאָנפערענץ, פונעם פּועלי-ציוניסטישן 
וועלט-פאַרבאַנד אין יאָר 1907. 

- פון שטאַנדפּונקט פון ,,אױיסשלאָגן זיך די הוצאותי' (פאָרט נישט מער וי איין בילעט)) 

איז פאַראַן אַ געװאַלטיקע ענלעכקייט פון דעמאָלט בין היינט. די דאָזיקע ענלעכקייט ענדערט 
זיך אָבער ראַדיקאַל, אויב פאַרגלייכן דעם צוזאַמענשטעל פון די דעלעגאציעס, בעסער געזאָגט 
-- די געאַגראַפיע פון די קאַנפערענצן. אַזױ צ. ב. זענען אין האַאַג אין יאָר 1907 געװוען 
פאַרטראָטן זעקס לענדער: ארץ-ישראל, עסטרייך, רוסלאַנד, אַמעריקע, ענגלאַנד און רומעניע. 
אין תל-אביב, אין יאָר 1956, טיילט זיך קודם-כל אויס די צאָלרײיכע ישראלדיקע דעלעגאציע 
און די פאָרשטייער פון די פארייניקטע שטאַטן, אַרגענטינע, בראַזיל, מעקסיקע, טשילע, 
ענגלאַנד, איטאַליע, פראַנקרייך, בעלגיע און עסטרייך, 

דער געאַגראַפישער צוזאַמענשטעל פון די צוויי קאָנפערענצן כאַראַקטעריזירט אמבולטסטן 
די טיפע ווייטייגענדיקע ענדערונגען אינעם יידישן לעבן. 


סידניי סילװוערמאַן האָט געהאַט אַ פֿאַרגײיער 


פון די 21 דעלעגאַטן צו דער האַאַגער קאָנפערענץ, זענען גאַנצע 19 געווען קאַנגרעס- 
דעלעגאַטן. קלאָר, אַז דער רוב פאַרשטייער צו דער תל-אביבער װעלט-קאַנפערענץ באַזיצן 
דעלעגאַטן-קאַרטן צום 24סטן ציוניסטישן קאַנגרעס. אַן ערנסטן שמייכל רופט אָבער אַרױס 
דער באַריכט פון דעם האַאַגער צונויפקום, אַז ,צו איינע פון אונדזערע זיצונגען איז צונעלאַזט 

געװאָרן אויך אַן ענגלישער דעלעגאַט צום ציוניסטישן קאַנגרעס, וועלכער איז אָבער גלייכצייטיק 
געווען אַן אַקטיװוער טוער אין דער ענגלישער לײבאַר-פּאַרטײ. נאַך אַזױ וי ער האָט נישט 
פאַרשטאַנען קיין װאַרט, ווייל די קאַנפערענץ איז נגעפירט געװאָרן אויסשליסלער אין יירישן 
איז ער צו דער צווייטער זיצונג. מער נישט געקומען. די איבעריקע קאַנפערענץידעלעגאַטן 
פון זייער זייט, זענען ווידער געווען אַזױ טרוד מיטן קאַנגרעס, מיט אונדזער קאַנפּערענץ און 
מיטן לויפן פון איין זיצונג צו דער צווייטער, אַז מ'האָט אָן אים איננאַנצן פאַרגעפן און אַװױ 
אַרום אַדורכגעלאַזט א גלענצנדע געלעגנהייט דעמאַלט אַנצוקניפן באַציאונגען מיט דער 
ענגלישער אַרבעטער-פּאַרטײד, 

גי ווייס, אַז אונדזער איצטיקער חשובער סידניי סילװערמאַן האָט געהאַט זיינעם אַ 
פאַרגײיער אין האַאַג, מיט 49 יאָר צוריק. נאָר סילװערמאַנ'ס אויפטריט פאַר פיל טויזנטער 
אין תל-אביב, די רעדע אויפן קאָנגרעס אַלס מיטגליד פון דער מפּ"ם-פּראַקציע, דער פאַרטראג 
אינעם ירושלימער ,,צוותא"-קלוב און אַנדערע טריבונעס וועלכע מפּ"ם האָט צוגעשטעלט 
דעם ענגלישן גאַסט, האָבן אין אַ געוויסער מאָס זיכער פאַריכט די עוולה לגבי דעם , פאַרלוירן 
געגאנגענעם" לײיבאָר-טוער אין האָלאַנד מיט אַ האַלבן יאָרהונדערט צוריק... 


וװועלט-פֿאַרבאַנד דעמאַלט און װועלט-פֿאַרבאַנד היינט 


די עצם אידעע פון אַ ועלט-פאַרבאַנד מיט 50 יאָר צוריק האָט זיך געשטיצט איף 
פּאָלגנדע הנחות: 

א) סאיז נײַטיק צו פאַרייניקן די פּועלי-ציון פּאַרטײען פון אַלע לענדער, כדי מיט 
געמיינזאַמע כוחות פּאַרטײידיקן אויף די ציוניסטישע קאָנגרעסן די אינטערעסן פון דער יידישער 
אַרבעטער-עמיגראַציע ; 

ב) צו פירן אַ זעלבשטענדיקע רעאַלע אַרבעט אין ארץ-ישראל; 

ג) אָנצופירן דעם קאַמף פאַר אַ יידישער סעקציע אינעם סאָציאַליסטישן אינטערנאַציאָנאַל, 

און איצט ? 

אויף דער ליניע פון דער מפּ"מישער וועלט- באַװעגונג, ליגט היינט די אויפגאַבע ווייטער 
צו קעמפן פאַר יידישע אַרבעטער-אינטערעסן אויפן קאַנגרעס גופא און אינערהאַלב דער 
אַלוועלטלעכער ציוניסטישער באַוועגונג. װאָס שייך דער , זעלבשטענדיקער רעאַלער אַרבעט 
אין לאַנד גופא", שטייט איצט מפּ"ם און די יוגנט-באַוועגונג פונעם השומר-הצעיר ביי דער 
מזרח-װאַנט פונעם פּרעכטיקן חלוצישן קאַלאָניזאַציע-װערק און גרעסטער צאָל קיבוצים -- 
1 -- און בתוכם דאָס מוזיניקל פון די גרענעץ-ישובים ביי די טויערן פון עוה -- שדמות שיזף. 
און פּונקט וי ס'איז אין האַאַג אונטערגעשטראָכן געװאָרן די נויטװוענדיקייט צו זיכערן דעם 
קיום און װוּקס פון דער ארץ:ישראלדיקער קלאַסן-אַרגאַניזאַציע דורך אַן אַלװעלטלעכן 
פאַרבאַנד --- אַזױ װעט אומבאַדינגט זיין נײיטיק די אַקטיווע הילף פון דער פאַרייניקטער 
וועלט-באַװועגונג פאַרן מפּ"מישן קאַמף אין ישראל גופא, 


יידישע סעקציע אָדער לאַנדיסעקציע 


אויף דער ערשטער פּועלי-ציון וועלט-קאָנפערענץ איז אַװעקגעשטעלט געװאָרן די פראַגע 
פונעם אַנשלוס אינעם סאַציאַליסטישן אינטערנאַציאָנאַל. אַזױ װי דאָס האָט באַדאַרפט זיין 
אַן אַנשלוס אויף באַדינגונגען, האָט דאָס פאַקטיש געמיינט -- פעסטשטעלן די באַציונג פונעם 
דעמאַלטיקן אינטערנאַציאַנאַלן סאַציאַליזם צום יידישן פּראָבלעם בכלל און צו די יידישע 
אַרבעטער-פּאַרטײען בפרט, 

די ביוראַ פון סאָצ.--אינטערנאַציאַנאַל האָט געהאַט אָפּגעװאָרפן די ווענדונג פון עטלעכע 
פּועלי-ציון פּאַרטײען וועגן אַריינעמען זי אַלס יידישע סעקציע. דער מאַטיו פונעם אַפּואָג 

איז געווען, אַז דער אינטערנאַציאַנאַל איז צוזאַמענגעשטעלט לוט מלוכות און נישט לוט 
נאַציעס. יעדער יידיש אַרבעטער-פּאַרטײ װאָס וויל זיך אַנשליסן צום אינטערנאַציאָנאַל, 
דאַרף עס טאָן דורך דער אָרטיקער סאַציאַליסטישער לאַנדיפּאַרטײ, ד. ה. -- די רוסישע 
פּועלי-ציון דורך דער רוסישער סאַציאַל-דעמאַקראַטיע, די רומענישע -- דורך די רומענישע 
סאַציאַליסטן אאז"וו. פּועלי- ציון האָט אָפּגעװאַרפן אַזאַ צוגאַנג, מיטן מאַטיוו, אַז דאָס יידישע 
אַרבעטער-פּראַבלעם איז אַלװעלטלעך און דערפאַר געװאַלט אריינטרעטן אינעם אינטערנאַציאַנאַל 
וי אַ יידישע סעקציע און נישט אַלס לאַנדיסעקציע. 


,אָפֿאַרטוניזם און האַלבקײט" 


היינט, נאָך 50 יאָר, האָט זיך ליידער װינציק װאָס געביטן אויף דעם געביט. אויף קאַנגרעסן 
און קאַנפערענצן פונעם צווייטן (סאַציאַליסטישן) אינטערנאַציאַנאַל, קומען אַלס אַכסערװאַטאַרן, 
פאָרשטייער פון בונד און מפּא"י, כדי אַרײנטראָגן פּונקט קעגנזעצלעכע רעזאַלוציעס. אָבער 
אויך די קאָמוניסטישע באַוועגונג, װאָס האָט אַמאָל אַרױסגעװיזן בקיאות און יושר לגבי 
אונטערדריקטע פעלקער, איז געװען טויב און שטום פאַרן וויי-געשריי פונעם אמיינסטן 
געפּלאַגטן און גערודפטן יידישן פאָלק, פארלייקנדיק זיינע ספעציפישע נויטן און שטרעבונגען 
אויפצושטעלן זיין נאַציאַנאַלע היים אינעם אַלט-נײיעם פאַטערלאַנד. אַפילו שוין אין באַדינגונגען 
פון היינטצייטיקער יידישער מלוכהשקייט, האָבן קאַמוניסטישע מנהיגים נישט געװאָלט אַנער- 
קענען דעם קיום פון אַן אַלװעלטלעך יידיש פאָלק װאָס זאַמלט אײַן זיינע גלותן אין דער 
אויפגעריכטער מדינה. דערפאַר גילטן אויך היינט די ווערטער פון בער באַראַכאַװ אין זיין 
פּראָטעסט קעגן אַזאַ צוגאַנג: 

,די וויכטיקע פעלערן שטאַמען דערפון, װאָס די מיטנלידער פונעם אינטערנאַציאַנאַלן 
סאַציאַליסטישן ביוראַ זענען שלעכט באַקאַנט מיט דער נאַציאַנאַלער פראַגע. זיי דערוועגן זיך 
שוין נישט לגמרי צו פאַרװאַרפן די נאַציאַנאַלע שטרעבונגען פונעם פּראַלעטאַריאַט פון די 
אונטערדריקטע נאַציעס, נאָר זיי װאַגן נאָר נישט מסכים צו זיין לגמרי מיט די דאַזיקע 
שטרעבונגען. אומגעלומפּערטע טעותן זענען אומפארמיידלער אומעטום, װווּ סיזענען פאַראַן 
אַפּאַרטוניזם און האַלבקייט". 

אַזאַ איז געווען די טענה פון באַראָכאַװן לגבי די נישט-יידישע סאַציאַליסטישע פירער. 
פאַראַן אַבער מ'שטיינסגעזאָגטע יידישע פאַרשטייער אין דער אינטערנאַציאַנאַלער אַרבעטער- 
באַוועגונג, קעגן וועמען ש. קאפּלאנסקי האָט אויף דער האַאַגער קאַנפערענץ געשיקט זיינע 
פיילן,. באַשולדיקנדיק די דאָזיקע אַסימילירטע יידן אַז זיי וועלן קיינמאָל נישט אַנערקענען 
אונדזערע רעכט: 

,מיר' װועלן ניין צוזאַמען מיט אַלע אַרבעטער, מיר װעלן זיך פטאַרען שיקן אונדזערע 
פֿאַרטרעטער אויפן אינטערנאַציאַנאַלן סאַציאַליסטישן קאַנגרעס, וועלכער װועט איצט זיין צוזאַ- 
מענגעשטשלט אויפן נאַציאַנאַלן באַזיס. אַלע סאַציאַליסטן, אַהוץ די יידישע, װעלן אַװדאי 
אַנערקענען אונדזערע רעכט"? 

מה נשתנא פון יענער קאַנפרענעץ אין דער האָלענדישער שטאַט? די ,יידישע פירער" 
אין דער אַלגעמײַנער אַרבעטער-באַװועגונג --- אונדזער היימישער שמואל מיקוניס, צי שמעון 
זאַכאַריאַש אין פּוילן, משה כץ אין ניו-יאָרק, מ. קעניג אין פּאַריז, בערקאָ פעלדמאַן אין 
רומעניע אין זייערס גלייכן אין אַנדערע לענדער -- טוען נאַך אַלץ פאַרלייקענען אונדזערע רעכט. 


אונטערן צייכן פֿון המשכדיקייט 


הגם די וועלט-קאַנפערענץ פון דער פאַרייניקטער אַרבעטער-פּאַרטײ װוערט נומעריש 
באַצײיכנט אַלס די ערשטע, האָט זי פונדעסטוועגן געהאַט איר בראשית אויף דער גרינדונג- 

קאָנפערענץ פונעם פּועלי-ציוניסטישן װעלט-פאַרבאַנד אין האַאַג מיט 49 יאָר צוריק. אַ 
װאַסערע עס זאָלן נישט זיין די איצטיקע חשבונות מיט אַ טל פּועלי-ציון טוער, בלייבט 
אָבער אַ פאַקט, אַז די פּועלי-ציון פּאַרטײ נוסח באָראָכאָוו און נוסח פּאָלטאַװע איז געווען די 
מאַכע פון דער גאַנצער ציוניסטיש-סאַציאַליסטישער אַרבעטער-באַװעגונג אין אַלע אירע 
שאַטירונגען,. אויב טריי בלייבן דעם היסטאָרישן אמת און דער אידעע פון המשכדיקייט -- 
איז די איצטיקע מפּ"ם-קאָנפערענץ אין תל-אביב אַ ממשותדיקע פאָרזעצונג פון יענעם האַאַגער 
צונויפקום, װוּ ס'איז פאַרלייגט געװאָרן דער גרונטשטיין פאַר דער ערשטער און דעמאָלט 
איינציקער אַלװעלטלעכער יידישער אַרבעטער-באַװעגונג, 

המשכדיקייט מיינט נישט דווקא אַבסאָלוטע ענלעכקייט. זאָל דאָ ביי דער געלעגנהייט 
דערמאַנט װערן, אַז אין האַאַג איז צו יענער צייט אָנגעגאַנגען אַ האַרבער וויכוח וועגן דער 
באַציונג צום ציוניסטישן קאָנגרעס. װי ס'דערציילט יעקב קענער, האָבן זיך אָנגעצײיכנט 
אַנטי קאַנגרעס שטימונגען, וועלכע האָבן זיך שפּעטער פאַרװאַנדלט אין אַ פּרינציפּיעלער 
קעגנערשאַפט אָנטײלצונעמען אין די ציוניסטישע קאָנגרעסן. די דאָזיקע אַנטװיקלונג האָט 
במשך 30 יאַר דערווייטערט לינקע פּועלי-ציון פון איר אַקטיון אָנטײַל אינעם קיבוצישן 
װערק, חלוצישער הכשרה און פּאַליטישע השפעה -- אַ נעגאַציע פאַר וועלכער די פּאַרטײ 
האָט באַצאָלט אַ גאָר טייערן פּרײן, 

פון האַאַג ביז תל-אביב איז טאַקע פאָלג מיך אַ גאַנג, בפרט נאָך ווען דער דאַזיקער גאַנג 
האָט געדויערט אַזעלכע 50 יאָר פון טיף-גרייכנדיקע ענדערונגען אויף דער ועלט און אינעם 
יידישן לעבן. טאַקע דערפאַר דאַרפן די געשעענישן און דערפאַרונגען פאַרן לעצטן האַלבן 
יאַרהונדערט דינען אַלס יסוד פאַר גענויע באַהאַנדלונגען און באַשלוסן פון דער איצטיקער 
מפּ"מישער וועלט-קאַנפערענץ, ביים גלייכצייטיקן אָפּהיטן די ירושה און שענסטע טראדיציעס 

פון יענעם ערשטן צונויפקום פונעם ציוניסטיש-סאַציאַליסטישן , אינטערנאַציאָנאַל". 
(אד"וו ת"א, 8.5.56) 


מיט געװאַגטקײט, קאַנסאַלידאַציע, שװװוּנג 


זעלטן ווען אַן אַרבעטער-צוזאַמענקונפט אין לאַנד זאָל האָבן אַרוסגערופן אַזופיל אינטע- 
רעס, רעאַגירונגען און אָפּשאַצונגען, װי דער דריטער לאַנד-צוזאַמענפאָר פון דער פאַרייניקטער 
אַרבעטער-פּאַרטײ, וועלכער האָט מיט דריי טעג צוריק זיך פאַרענדיקט אין חיפה. 

אפילו די פאַרביסענע קעגנער, וועלכע האָבן ערשט נעכטן-פאַרנעכטן גערעדט און געשריבן 
וועגן דער כלומרשטער ירידה פון דער דאָזיקער פּאַרטײ, דער כאילו טיפער אידעישער 
פערמענטירונג און אָרגאַניזאַציאָנעלע שװאַכקײט, האָבן גראָד אין די טעג פונעם קאָנגרעס 
פאַרשטאַנען -- אין דער מאָס אויף וויפיל זיי האָבן געװאָלט זיין אביסל אָביעקטיו, -- אַז 
מפּ"ם האָט ענגער צונויפגעשלאָסן אירע רייען אַ דאַנק אַ געװאַגטער, אַפּענער און דעמאַקראַ- 
טישער אונטערזוכונג פון אַ ריי איינשטעלונגען און פאַרמולעס בנוגע אינטערנאַציאַנאַלע און 
אינערלעכע פּראָבלעמען, קאָנסאַלידירנדיק די פּאַרטײ אידעיש און פּאַליטיש, ביים גלייכצייטיקן 
אַרויפירן זי אויפן וועג פון פאַרמעסט און אַנגריף, 

מיר געדענקען גוט דאָס בייזוויליקע צי באַדױערנדיקע , קלאָגן חורבן" אויף דער אַרגאַ- 
ניזירטער אַרבעטערשאַפט אין ישראל; אױף דערשיינונגען פון ציניום און חוזק איבער 
באַװוּסטזיניקע אַרבעטס-מענטשן, וועלכע האָבן זייער ליבע צום פאַטערלאַנד פאַרבונדן מיטן 
טאָג-טעגלעכן קאַמף פאַר אַרבעטער-אינטערעסן ; אויף דער נאָך היינט אָנגענומענער איראַניע 

און געלעכטער איבער די װאָס האָבן זייער טיפן אינטערנאַציאָנאַליום און גלויבן אין די 
כוחות פון מאָרגן, געזען װי אַ באַשטאַנדטײל פון זײיער ציוניסטיש-פּראָלעטאַרישן ‏ אני- 
מאמין". די אַטאַקעס אויפן באַװוּסטזיניקן אוֹן פּאַטריאָטישן טייל פון דער היגער אָרגאַניזירטער 
אַרבעטערשאַפט זענען געקומען סיי פון דרויסן, סיי פון אינעװייניק. פון איין זייט האַט די 
הערשנדיקע פּאַרטײ געפונען סוראָגאַטן פאַרן חלוצישן רעזשים מיט איר , יידישן באַװוּסטזײן", 
מיטן אָפּשאַפן די אַרבעטער-ריכטונג אינעם שול-וועזן, דורך פלעגן צי משלים זיין מיטן 
אַנטלויפן פון פּראָדוקטיווע פאַכן, דורך פּריווילעגירן די באַזיצנדיקע און לאַזן זיי אַנזאַמלען 
רווחים, ביים גלייכצייטיקן פאָדערן פונעם אַרבעטנדיקן מענטש ער זאָל איינציען דעם פּאַסעק. 
אויך די באַציוּנג פון ראַטנפאַרבאַנד צו אונדזערע ענינים האָט נישט וייניק געהאָלפן צו 
אנטוישונגען און האַרבע אידעאָלאַגישע קריזיסן אין דער היגער אַרבעטער-באַװעגונג. ציניקער 
און ניהיליסטן זענען שוין גרייט געווען צו טריומפירן. עס האָט זיך אָפּטמאָל אויסגעדוכט, אַז 
דעם אַרט פון חלוצישער שאַפונג װעט פאַרנעמען די גאַס, דער דיסקאַטעק, דאָס קאַפע-הויז 
צי אַן אָפּשליסן זיך אין די אייגענע די אמות. 

און אָט איז געקומען דער מפּ"ם-צוזאַמענפאָר און באַװויזן, אַז דער הימל איז גאַָרנישט 
אַזױ שװאַרץ װי עס דוכט זיך. אַזאַ נאַטירלעכן ענטוזיאַזם, אַזאַ אומיטלבאַרע פרייד, אַזעלכע 
טיפע איבערלעבונגען ביי די 850 דעלעגאַטן און נאָכאַמאָל אַזופיל געסט, האָט מען שוױן 
לאַנג-לאַנג נישט געזען אויף אַרבעטער-קאַנפערענצן. ווייל דער חיפהער צװזאַמענקונפט האָט 
מיט זיך פאָרגעשטעלט דעם פאַרביקן רעגנבויגן פון אַלע אַן אױיסנאַם שיכטן, עדות און 
נאַציאַנאַליטעטן אין אונדזער מדינה, אירע עולים, די פּרעכטיקע קיבוצישע באַװעגונג, אירע 
אַרבעטער פון פאַבריק און פון פעלד, אינטעלעקטאַלן, באַרימטע פּען-מענטשן און בכלל 
דאָס בעסערע און שענערע פון דער ישראלדיקער געזעלשאַפטלעכקײט. דער עצם פאַקט, װאָס 
אינעם צוזאַמענפאָר האָבן זיך באַטײליקט אַראַבישע פאָרשטייער וי גלייכע מיט גלייכע, האָט 
באַװיזן כלפי חוץ און כלפי פנים, אַז אויך אין אַזאַ אױסגעשפּראַכן ציוניסטישער פּאַרטײ וי 
מפּ"ם, איז פאַראַן אָרט פאַר דער פאַרשטויסענער אַראַבישער מינדערהייט. 

און וי פאַרביק, פאַרשידנאַרטיק איז דער מענטשלעכער צזאַמענשטעל, אַזױ גרויס דער 
שלל פּראַבלעמען װאָס האָבן געשוועבט אין די װועלטן פון דער קאַנפערענץ. עדות אויף דעם 
זאָגן דער וויכוה, די רעפּליקעס און באַשלוסן, וועלכע שפּרײיזן נישט אַריבער איבער קיין 
איין ענין פון אונדזערע מלוכהשן און אַרבעטער-לעבן. אינעם װאָרט פון דער פּאַרטײ אין 
דער איצטיקער שעה װערט געזאָגט, אַז די הערשאַפט-תקופה פון דער רעגירונג אין וועמענס 
צענטער עס זענען געשטאַנען דריי חלוצישע פּאַרטײען, האָט נישט געברענגט מיט זיך דעם 
געװוּנטשענעם קער אינעם רעזשים אין לאַנד, הגם די דאָזיקע רעגירונג איז געשטאַנען אונטערן 
צייכן פון באַנייטן שװוּנג פון עליה און בוי. דער צוזאַמענפאַר װאַרט אויף ברייט צעעפנטע 
טוערן פאַר עליה פון יידן פון אַלע לענדער און אַלע רעזשימען און װעט קעמפן פאַר אַ 
פּאַליטיק פון אומאַפּהענגיקײט, נישט-אידענטיפיצירונג, זעלבשטענדיקייט און גײיטראַליטעט, 
כדי אַװעקנעמען די שטרויכלונגען פונעם וועג ביי יענע יידן, װאָס טרוימען זיך אומצוקערן 
אין פאַטערלאַנד, 

בנוגע פאַרטיידיקונג-געווער פאַר אונדזערטוועגן, ווערט אונטערגעשטראַכן, אַז די פיינט 
פון ישראל באַקומען געווער און אױיסשטאַטונג פון אַלע זייטן -- און מיר טאָרן נישט בלייבן 
מיט ליידיקע הענט. פאַר פאַרטיידיקונג און זיכערהייט-באַדערפענישן האָבן מיר אַ רעכט צו 
באַקומען געווער פון יעדן קװאַל, פון יעדער צד, נאַר אַן פּאַליטישע באַדינגונגען. 

װאַָס שייך אינערלעכע ענינים, איז נישט געווען קיין מיינונג-פאַרשידנהײיט אויפן צוזאַמענ- 
פאָר, אַז דער געבאַט פון דער שעה איז -- אַרבעטער-שותפות, חלוצישער רעזשים, אַרבע- 
טער-העגעמאָניע. 

אָן שום ספק, אַז די דאָזיקע אידעיש-פּאָליטישע דערגרייכונגען פון דער פּאַרטײ, איר 
מאָראַלישער דערפאָלג און אָרגאַניזאַציאָנעלע אויפטוען, זענען אַ פּועל-יוצא פון דער געװאַגט- 
קייט מיט וועלכע עס האָבן זיך אויסגעצייכנט די אינערלעכע וי עפנטלעכע ויכוחים אַרום 
די טעזיסן פון מ. יערי, די קאַנסאָלידאַציע פון אירע רייען און דער באַגער פון יעדן חבר 


צוֹ דערלאַנגען זיין האַנט דער באַוועגונג אין איר געראַנגל, 
(י"ש ת"א, 9.1.58) 


אַ שלעכטע רעקאַמענדאַציע 


ערב דעם צונויפקום פונעם הויפּט-ראט פון אחדות-העבודה--פּועלי-ציון, כדי צוו. אַנד. 
פראגן באהאנדלען אויך די ווענדונג פון מפּ"ם ועגן אויפשטעלן אַ בשותפותדיקע װאַל- 
ליסטע צו דער פינפטער כנסת, איז באַװוּסט געװאָרן דער באַשלוס פון צענטראַלן פּאַרטײ- 
סעקרעטאַריאַט פון אחדות-העבודה ,צו רעקאַמענדירן דעם הויפּט ראט אויפצוטרעטן ביי די 
װאַלן מיט אַ זעלבשטענדיקע רשימהיי... אויב די מיטגלידער און אָנהענגער פון ביידע אַרבע- 
טער-פּאַרטײען, װי אויך גרויסע טיילן אומפּאַרטייאישע מענטשן, ועמען ס'איז נאַענט און 
טייער דער חלוצישער אידעאַל, זענען געווען אַפּטימיסטיש בנוגע דעם פּאַזיטיוון ענטפער 
אויף דער ווענדונג פון מפּ"ם -- איז איצט דער דאָזיקער אַפּטימיזם פאַרשװוּנדן. 

אַװודאי איז נאָרמאַל, װאָס אַן ענגערע פּאַרטײ-אינסטאַנץ רעקאַמענדירט אַ ברייטערן פאָרום 
ריכטליניעס און באַשלוסן. אָבער אומנאַרמאַל זעט אויס דאָס פאַרלויפן דורכן סעקרעטאַריאַט 
דעם וועג גראַד מיט אַזאַ באַשלוס, װאָס איז נאַר אויסן אַנטקעגנצװױירקן שטימונגען פאַר 
חלוצישער אחדות. נישט אַנדערש, וי ענגט פּאַרטײי- אינטערעסן, קליינלעכע חשבונות און 
פעקטאַנטישקײט, האַבן דיקטירט דעם סעקרעטאַריאַט די דאָזיקע שלעכטע רעקאָמענדאַציע, 
װאַס אוב זי זאָל באַשטעטיקט װוערן דורכן הױפּטראַט, װעט זי קודם כל טרעפן דער 
דאַזיקער פּאַרטײ גופא, 

סיי דער אינטערוויוּ װאָס מאיר יערי האָט געגעבן דעם קאַרעספּאַנדענט פון , למרחב", 
דורך עפנטלעכע ווענדונגען אין װאָרט און אין שריפט, ביז דער לעצטער אָפּיציעלער ווענדונג, 
פון מפּ"ם צו אחדות-העבודה וועגן אַ געמיינזאַמער װאַליליסטע -- האָט אַלץ געמיינט 
אויפריכטיקע פאַרלאַנגען ענגער מאַכן די צוזאַמענאַרבעט צווישן ביידע פּאַרטײען, ביזן שפּאַנען 
צוזאַמען צו דער פינפטער כנסת. אַלע וייסן, אַז די מפּ"מישע ווענדונג איז נישט געקומען 
אין רעזולטאַט פון איר שװאַכקייט, ווייל זי האָט ביי די לעצטע װאַלן איבערגעשטיגן אחדות- 
העבודה מיט 2 מאַנדאַטן (בעת די כוחות-פאַרהעלטענישן אין דער דריטער כנסת זענען געווען: 
0 אחדות-העבודה און 9 מפּ"ם), און אויך נישט אין רעזולטאַט פון אויסגעקלוגלטע מאַנעוורעס 
נוסח מק"י צי מפאיי. די ווענדונג איז געווען אַן אויפריכטיקע און חברישע -- סיי צוליב 
די לעצטע געשעענישן אין לאַנד, װאָס פאַדערן אויסדריקלעך אויפצושטעלן אַ געאײניקטן 
חלוצישן פראַנט, סיי אויך צוליבן דראַנג צו מערער קאָנסאַלידאַציע און צוזאַמענאַרבעט צווישן 
די צוויי, די מיטגלידער און אַנהענגער פון ביידע פּאַרטײען און גרויסע מאַסן אומפּאַרטייאישע 
און נישט-אַנטשלאַסענע וויילער, װאָלטן מיט באַגײסטערונג אויפגענומען אַ דערנענטערונג 
און געמיינזאַמע װאַל-רשימה פון די צוויי כוחות, װאָס האָבן געהאַט אַלע שאַנסן פאַרװאַנדלט 
צו ווערן אין דער אמתער אַלטערנאַטיווע צו מפא"י, צו די , ליבעראַלן", צו די רעליגיעזע 
און צו , חירותיי. כדי אָבער צו זיין -- אַדער װערן -- אַן אַלטערנאַטיווע, איז פריער פאַר 
אַלעמען נייטיק אַ פראַנט פון געאייניקטע כוחות, מיט אַ קלאָרן װאַל-פּראַגראַם און מיט אַן 
אויפריכטיקער שטרעבונג צו ענדערן, 

אַ גאַראַנטיע פאַר אַזעלכע אומװאַנדלונגען האָט געקאַנט זיין נאָר אַ געמיינזאַמע רשימה 

פון אחדות-העבודה---מפּ"ם. אַנטקעגן דער מאַכט-גײציקער מפא"י, אַנטקעגן די אױיסגעװואַקסענע 
אַפּעטיטן פון דער ישראלדיקער בורזשואַזיע װאָס פּוצט זיך אין ליבעראַלע פעדערן, אַנטקעגן 
דעם ווילן אינגאַנצן צו קלעריקאַליזירן אונדזער עפנטלעך און פּריוואַט לעבן, װי עס שטרעבן 
דערצו די נאַציאָנאַלירעליגיעזע און אגודה, אַנטקעגן דער רעאַקציאַנערער , חירות" -- איז 
דער געבאָט פון דער שעה: אַ געאייניקטער פּראָנט פון די לינק-סאַציאַליסטישע און הלוצישע 
אַרבעטער-פּאַרטײען. 

דער , אייזערנער וויילער-פאָנדיי פון די צוויי פּאַרטײען, װאָס האָט ביי די װאַלן צו דער 
פערטער כנסת, ווען מ'איז געגאַנגען באַזונדער, דערגרייכט 127,611 שטימען (און צװאַמען 
מיט דער זעלבשטענדיקער אַראַבישער ליסטע פון אחדות-העבודה -- קנאַפּע 121 טױזנט 
שטימען), װאָלט געקאַנט פיל פאַרגרעסערט וערן, ווען מ'גײט צוזאַמען. אחדות-העבודה, 
פּונקט וי מפּ"ם, ווייסן, אַז דאָס איז נישט נאָר אַ חשבון פון מאַנדאַטן, נאַר אַז הינטער דעם 
באַהאַלטן זיך אויך אַזעלכע באַגריפן און װערטן, װוי : אַרבעטער-איינהייט, חלוצישער פראָנט, 
אַלטערנאַטיווע, געשטאַלט פון דער מדינה, אידעישקייט אַנשטאַט קאַריעריזם, סאַציאַלער יושר 
אדג"ל. מיטן פאַטאַלן באַשלוס פון סעקרעטאַריאַט, װערן מיטאַמאָל אומגעװאַלגערט די האַפע- 
נונגען און טרוימען פון די, װאָס האָבן געװאָלט זען אַ געאייניקטע און געשטאַרקטע חלוצישע 
מחנה, 

אַ שווערע היסטאָרישע אחריות האָט אויף זיך גענומען דער סעקרעטאַריאַט פון אחדות- 
העבודה מיט זיין רעקאָמענדאַציע וועגן גיין אַלײן צו די װאַלן. מיר װעלן זיין צופרידן, אַז 
די דאָזיקע שלעכטע רעקאָמענדאַציע פון סעקרעטאַריאַט, װעט דער פּאַרטײ-ראַט אָפּװאַרפן. 


(י"ש ת"א, 30,3.61) 


די לעגענדע יצחקי 


טיפער טרויער האָט באַהערשט די טויזנטער חברים, וועלכע האָבן באַגלײט חבר יצחקי 
אין זיין אײיביקער רו. אַפילו אױסגעפּרװוּטע אַרבעטער-קעמפער האַבן זיך נישט געקאַנט 
באַהערשן צוליבן גרויסן פאַרלוסט און פון צייט צו צייט זיך צעכליפּעט וי קליינע קינדער, 
װאָס האָבן אויף אַן אכזריותדיקן אופן פאַרלוירן זייערע הייסגעליבטע טאַטע-מאַמע. אין 
יעדנס האַרץ האָט זיך עפּעס אָפּגעריסן, גלייך מיט יצחק'ס טוט װאָלט אַװעק אַ שטיק 
אייגענער איך, װאָס װעט זיך שוין קיינמאָל נישט אומקערן. באַזונדערס דערשיטערט און 
פאַריתומט האָט זיך דערפילט די אַלטע, טרייע גװאַרדיע זיינע מיטקעמפער און מיטגייער: 
די װאָס האָבן אים געקאַנט פון דער נאַענט און מיט אומבאַגרענעצטן צוטרוי געקוקט אין 
זיינע קלוגע, פינקלדיק צעשמייכלטע אויגן און פון זיינע געלאַסענע ווערטער געשעפּט דער- 
מוטיקונג : די װאָס האָבן אים געגלויבט אָן פאָראורטיילן, אָן חשדים און נאָך יעדן געשפּרעך 
מיט אים זיך דערפילט געלייטערטער, דערהויבענער, קאַמפסלוסטיקער. 

די טירן פון זיין קליינעם אַרבעטס-חדר אין ועד הפּועל פון דער הסתדרות און פון 
סובלאַקאַטאָרישן צימערל אין יד-אליהו, זענען גענוי וי זיין האַרץ, אויגן און אויערן, געווען 
אָפן פאַר יעדן איינעם װאַס האָט געװאָלט זיך מיט אים אַדורכשמועסן. רעדנדיק מיט יצחקין, 
האָסטו שטענדיק געהאַט דאָס מחיהדיקע געפיל, אַז ער הערט דיך, פאַרשטײט און איז גרייט 
צו העלפן. דעריבער זענען טאָגיטעגלעך דערשינען פאַר אים אָקערשט-געקומענע עולים, 
אַרבעטער-ותיקים, איינװוינער פון די מעברות, אַראַבער פון ווייטן גליל צי נגב, פּראָמינענטע 
אַרבעטער-טוער, געסט פון אױיסלאַנד און סתם יידן. דער דאַזיקער פילפאַרביקער פעכער פון 

מענטשן האָט ביי יצחקין געזוכט ראַט און טאַט אין קאָמפּליצירטע וי אין זייער פּשוטע 
פראַגן. אָן פאַלשער העפלעכקייט, האָט ער אויפגענומען דאָס געזאָגטע און דערקלערט 
פּראָבלעמען אַזױ װי ער פאַרשטייט זיי, נישט פאַרבאַהאַלטנדיק גאָרנישט פון זיינע מיינונגען 
און אָנשויאונגען פאַר וועלכע ער איז אַזױ פעלזנפעסט געשטאַנען. זיינע אויפקלערונגען, 
אַפילו מ'איז מיט זיי נישט מסכים געווען, האַבן אָבער אַרויסגערופן דעם טיפסטן דרך-ארץ 
און אָפּגעשװאַכט דערווידערונגען. מ'האָט געװוּסט, אַז יצחקי'ס רייד זענען די אמתע , דברים 
היוצאים מן הלב". ביי אים האָט מען געפונען דאָס װאָס ס'פעלט אַ סך פּערזענלעכקייטן: 
שלימות, גאַנצקײט, פולקאָמענהייט. באַזיצנדיק אַזאַ ריזיקן אוצר פון טעאָרעטישן וויסן, זייענדיק 
אויסגעקאַכט און אַרײנגעטאַן אין דער קאָמפּליצירטער פּראַבלעמאַטיק פון דער גרויסער וועלט 
און אונדזער קליינער מדינה, האָט ער דאָך געפונען פיל פיל געדולד, צייט און עמפינדלעכקייט 
אויף קליינטשיקע, כלומרשט נישט-וויכטיקע ענינים. 

דער יצר-הרע פון כבוד-זוכעריי האָט אויף יצחקין נישט געהאַט די מינדעסטע שליטה. 
ער האָט זיך נישט געיאָגט נאָך ביליקער רעקלאַמע און פּאַפּולאַריטעט, נישט געשטופּט זיך 
אױבנאָן. דער דאַזיקער גײיסטיקער ריז איז אָן שום ספק געזעסן ביי דער מזרח-װאַנט, אָבער 
אַװעקגעזעצט דורך אַנדערש, דורך די װאָס האָבן אים ריכטיק אָפּגעשאַצט און זיך דערקענט 
אויף זיינע מעלות-טובות. ער גופא האָט זיך נישט געקימערט וועגן כבוד און באַשײנפּערלעכע 
דערנידעריקונגען אויפגענומען מיט פילאָזאָפּישער רויקייט און פּראָלעטארישער ווירדע. זיין 
באַשײדענע קליידונג און פּאַפּירענער קאָנװערט אַָנשטאָט אַ לענדענע טעקע, האָבן פולשטענדיק 
האַרמאַנירט מיט דער עניוות פון זיין כאַראַקטער. קיין פּערזענלעך לעבן האָט פאַר אים 
קיינמאָל נישט עקזיסטירט און ער האָט וועגן דעם מיט קיינעמען נישט גערעדט. ערשט די 
צייטונג-ידיעות צומאַרגנס נאָך דער לוויה און די טרויער-מודעות אין טאָג פון דער פּטירה 
װואַס זענען פונאַנדערגעקלעבט געװאָרן אויף די תל-אביבער גאַסן, האָבן געװוּסט צו דערציילן 
זאַכן, וועגן וועלכע מען האָט נישט אַנגעהויבן וויסן: אַז בעת דער אָקטאַבער-רעװאָלוציע 
האַט יצחקי פרייוויליק געקעמפט אין דער יידישער זעלבשוץ און אין דער , רויטער-גװאַרדיע? ; 
אַז ר'האַט שטודירט יורי אויף דער פּאַריזער סאַרבאָנע, און מאָלערײ -- אין דער , בצלאליי-שול 
אין ירושלים; אַז מיט העכער 20 יאָר צוריק האָט ער פון קושטא אַנגעפירט מיט עולים- 
טראַנספּאַרטן און אומלעגאַלער געווער-ליפערונג פאַר דער ,,הגנה"; אַז די בריטישע מאַנדאַטן- 
מאַכט האָט אים עטלעכע מאָל פאַרשפּאַרט אין תפיסות און אין לאַגערן אויף לענגערע 
טערמינען; אַז ר'האָט זיך באַטײליקט אין אינטערנאַציאַנאַלע אַרבעטער-צוזאַמענקונפטן און 
מוטיק אַרױסגעטרעטן מיטן פּועלי-ציוניסטישן װאָרט: אַז ביזן לעצטן אַטעם-צוג פון זיין 
לעבן, האָט ער פאַרנומען גאָר וויכטיקע אַמטן אין די סאַמע חשובסטע אינסטאַנצן פון דער 
מדינה (כנסת-דעפּוטאַט), ציוניסטישער באַװועגונג (מיטגליד פון אַקציאַנס-קאַמיטעט), אַרבע- 
טער-באַװועגונג אין לאַנד, -- (מפּ"ם, הסתדרות, פרייגנטשאַפט-ליגע ישראל -- פסס"ר, שלום- 
באַװעגונג און אַנדערע). און נאָך עפּעס האָט מען זיך דערװוּסט: אַז זיין פאַמיליע-נאָמען 
איז לישעווסקי, אַז ער האָט נאָך אַלטע טאַטע-מאַמע, שװעסטער און ברודער -- אַ זאַך 
װאָס האָט אויסגעזען מאַדנע און ניי אַפילו אין די אויגן פון זיינע נאַענטע חברים, 

ווען יצחקי װאָלט ביים לעבן באַקומען מעדאַלן און אויסצייכענונגען פאַר זיינע פאַר- 
דינסטן, װאַלט ער קיין איינעם פון זיי נישט אָנגעטאַָן אויף דער ברוסט. דער דאָזיקער 
,באָנטשע שווייג" ביים לעבן פאַרן אייגענעם איך, דער נסתר און נזיר, האָט ביי אונדזערע 
באַדינגונגען געהאַט אַלע שאַנסן , פאַרגעסן" צו וװוערן. אַ גליק, װאָס ער האָט געהערט צו 
דעם טיפּ נזירים װאָס שׂליסן זיך נישט אַפּ אונטער דיקע מאָנאַסטיר-מױערן, נאָר גיבן אַװעק 
זייער לעבן דעם כלל -- דעם פאָלק און קלאָס, 

גראָד י. יצחקי, דער ותיק-שבותיק אין לאַנד, וועלכער איז מיט 23 יאַר צוריק געקומען 
אַהער און דאַ געװוען פאַרװאַרצלט מיט אַלע זיינע רמ"ח אברים, האָט דער ערשטער און 
איינציקער דערזען די גרויסקייט און האַרבקײט פונעם פּראָבלעם, װאָס הייסט -- פאַלקס- 
טימלעכע מאַסן-עליה זינט דער אַנטשטײונג פון דער מדינה. די שטאַרק איבערגעלעבטע פרייד 
פון אױפגעפּראַלטע עליה-טויערן איז אים צעשטערט געװאָרן מיטן געשפּענסט פון די מעברות. 
זיין װאַרעם האַרץ און װאַכזאַם אויג האָבן שנעל אױפגעכאַפּט די אַלע געפאַרן פון וועגעטירנ- 
דיקן לעבן פון הונדערטער טויזנטער עולים אין צעלטן, ביידלעך און באַראַקן, ביי באַדינגונגען 
פון אַרבעטלאַזיקײט, הונגער און קולטורלאָזיקײט. ער האָט גלייך אַנגעװיזן אויף די פאַקטאָרן 
וועלכע האָבן דערפירט צו אַזאַ צושטאַנד. אים, דעם ערשטן און איינציקן, געהערט די װוּנדער- 
באַר-טרעפלעכע אינהאַלטסרײיכע דעפיניציע קנכ"ישע בורזשואַזיע, דער סאַמע פּאַראַזיטישסטער 
שיכט אין דער מדינה, װאָס האָט מיט דער הילף פון מאַניפּולאַציעס און שפּעקולאַציעס מיט 
באַדן (קרקע), אומבאַוועגלעכע גיטער (נכסי-דלא-ניידי), פינאַנסן (כספים) און אימפּאַרט 
('בוא) --- אַװעקגערױבט פון דער עליה באָדן פאַר שיכון. אין זיין גלענצנדער אַרבעט ,רויב 
און שוידער" --- אָדער , קלאַסן-קאַמף אין ישראל", שילדערט ער די גװאַלדיקע מעגלעכקייטן, 
וועלכע האָבן זיך אַנטפּלעקט פאַר דער מדינה אַ דאַנק דער מאַסן-עליה אין די יאָרן 1948---1951, 
נאָר אָנשטאָט אַ קאָנסטרוקטיוון עליה-אויפנעם, האָט דער הערשנדיקער רעזשים געשאַפן 
גינסטיקע באַדינגונגען פאַרן אויפשטייג פון דער קנכ"ישער בורזשואַזיע, ביי אַ װואַקסנדיקער 
נויט פון מאַסן עולים. באַגלייך מיטן טיפן טעאָרעטישן אַנאַליז איבערן סאַציאַלן פּראַבלעם 
פון דער נייער עליה, ברענגט יצחקי אַ פּראַקטישן פּלאַן פון אויפשטעלן פאַרן יעדן מעברה- 
איינוואוינער אַ גוטן, ביליקן דאַך איבערן קאָפּ, דורכן צוטיילן אומזיסט נאַציאַנאַלן באָדן, 
ביליקן בוי-מאַטעריאַל, צוגענגלעכן קרעדיט און אייגענע אַרבעט פון די, װאָס ווילן זיך 
בויען זייער וווינונג, 

אויב אין רמת-השרון זענען טאַקע אויפגעשטעלט געװאָרן דירות פאַר עולים אַ דאַנק 
אייגענער אַרבעט, אומזיסטיקן באָדן, צוגענגלעכן קרעדיט און ביליקן בוי-מאַטעריאַל -- 
איז עס דער אויסשליסלעכער פאַרדינסט פון יצחקי'ס ויזיע און טאַט. 

די זעלבע דערשיינונג זעען מיר ביי יצחקין אויף אַ צווייטן, נישט וינציקער פילבאַרן 
פּונקט אין לאַנד: באַציונגען מיט דער אַראַבישער באַפעלקערונג. ער וייסט, אַז פעלקער- 
פּאַרברידערונג און יידיש-אַראַבישע דערנענטערונג מוז מען אויך דערגרייכן מיט פּראַקטישע 
מעשים. ער האָט יאָרן געקעמפט פאַר אויפשטעלן אַ הילפס-קאַסע פאַרן אַראַבישן אַרבעטס- 
מענטש -- ביז זיין טרוים איז פאַרווירקלעכט געװאָרן, און ער נאַך װי ער האָט איבערגע- 
לעבט די פרייד, ווען אין אַן אַראַביש דאָרף אין גליל האָט זיך באַװיזן דער ערשטער טראַקטאָר 
פון דער אַראַביש-חלוצישער יוגנט. 

אַלס לייטער פון דער אַראַבישער אָפּטײלונג ביי דער הסתדרות, האָט ער פון דער נאַענט 
געלערנט דאָס פּראַכבלעם פון דער אַראַבישער מינדערהייט אין דער מדינה, די מיליטערישע 
פאַרװואַלטונג, באַגרענעצטע באַוועגונג-פרייהייט און אַלגעמײינע אונטערדריקונג-פּאַליטיק װאָס 
גראָבט בלויז טיפער דעם תהום צוישן ביידע פעלקער, בעת ער האָט מיט זיין גאַנץ וועזן 
געשטרעבט אַריבערצווארפן אַ בריק צווישן די יידן אוֹן אַראַבער. דעריבער איז געווען אַזױ 
נאַטירלעך, װאָס נאָך זיין ארון זענען מיט פאַרקלעמטע הערצער נאָכגעגאַנגען אַראַבישע 
האָרעפּאַשניקעס און ביי זיין אָפּענעם קבר האָט מען אויך געהערט אַ הספּד אין דער אַראַבישער 
שפּראַך, וועלכע איז אים נישט פרעמד געווען ביים לעבן. זי האָט כמעט יעדן טאָג אָפּנעקלונגען 
אין זיין אַרבעטס-צימער אין ועד הפּועל. דאָס האָבן אַראַבישע פעלאַכן, גענוי װוי יידישע 

אַרבעטער, זיך אַראָפּגערעדט פון האַרץ. און ער, מיט זיין ליכטיק-צעשמייכלט, נאָר ערנסט 
פּנים האָט געהערט, געפרעגט און -- געענטפערט. מיט זיין דריבנעם קאַליגראַפישן שריפט 
פלעגט ער אין אַ דיקן העפט פאַרצייכענען ציפערן און פאַקטן וועגן באָדן-רויב אין אַראַבישן 
דאָרף, וועגן דיסקרימינאַציעס לגבי דעם פעלאַך אין גליל און דעם בעדואינער אין נגב, 
אַ סברה, אַז ר'האָט געגרייט אַ יסותדיקע טעאָרעטישע אַרבעט איבערן אַראַבישן פּראָבלעם. 


1 


מיט יאָרן צוריק, ביזן אויסברוך פון דער צווייטער וועלט-מלחמה, האָט פאַר פּועלי-ציון 
חברים אין חוץ-לארץ עקזיסטירט אַ יצחקי-לעגענדע און אַ יצחקי-ווירקלעכקייט. די לעגענדע, 
אונטערגעהאַלטן דורך דער אַפיציעלער אָנפירונג מיט דער הילף פון פּרעסע, ביולעטינען, 
צירקולאַרן און ...פּליסטער-פּראָפּאַגאַנדע מצד ארץ-ישראלדיקע שליחים, האָט געװוּסט צו 
דערציילן, אַז יצחקי איז כאילו באַהערשט פון א שפּאַלטערישן שד װאָס רק ער צעברעכט 
פּועלי-ציון, מאַכט חרוב די באַװעגונג, צעשטערט אירע פּראָגראַמאַטישע יסודות און שלעפּט 
די פּאַרטײ אין אָפּגרונט, װילנדיק דעם באַראָכאָװיזם צופּאַסן צום רעפאָרמיזם. 

יצחקי איז נישט געווען דער אָפטער , שליח" און , דעלעגאַט" קיין אױסלאַנד. ער איז 
װינציק געקומען אין פּערזענלעכן קאַנטאַקט מיט די פּועלי- ציון פּאַרטײען אין די תפוצות -- 
און דערפאַר איז יאָרן לאַנג מעגלעך געווען צו פלעגן די דאָזיקע לעגענדע, װאָס האָט בלויז 
פאַרקריפּלט זיינע אַנשויאונגען און אין אַ פאַלש ליכט אַװעקגעשטעלט די אינציק ריכטיקע 
באַראַכאָװויסטישע ירושה װאָס איז מיט אַזויפיל יסורים און דערהויבנקייט אױסגעטראָגן 
געװאַרן דורך אים. ער האָט קיינמאָל נישט איינגעזען וועלכע ס'איז סתירה צװישן דער 
טריישאַפט און אָריענטאַציע אויף דער װעלט פון רעװאַלוציע און צװוישן עכטן פּאַטריאָטיזם 
צום אייגענעם לאַנד, ווען ס'איז נאָך געווען אַ מדינה אונטערוועגנס. נישט רעזיגנירנדיק אויף 
אַ האָר פון די מאַרקסיסטישע פּרינציפּן פון דער אינטערנאַציאָנאַלער אַרבעטער-באַװועגונג, האָט 
ער גלייכצייטיק געצייכנט אַ פּראָגראַם פון קאָנסטרוקטיוון צושטייער פאַרן בנין הארץ, וי 
איינע פון די וויכטיקסטע נאַציאָנאַלע אויפגאַבן פון דער יידישער אַרבעטערשאַפט אומעטום. 
ער האָט די גאַנצע צייט געקעמפט קעגן יענע כלומרשטע רעװאָלוציאָנערן אין דער פּאַרטײ 
און פון זיי געפאַדערט יאָ אַנטײל נעמען אין ציוניסטישן קאָנגרעס, אויפשטעלן הכשרה- 
פּונקטן אין אויסלאַנד און קיבוצישע ישובים אין לאַנד, נישט באַקעמפן עברית און סטימולירן די 
עליה פון אייגענע חברים. בלויז אין יאָר 1929 האָט יצחקי זוכה געווען צו דער אַנערקענונג 
פון זיינע איינשטעלונגען, אָבער ביי די װאָס האָבן זי ענדלעך אויפגענומען און פּרובירט 
פאַרווירקלעכן, איז צעטרייסלט געװאָרן דער צווייטער ווינקלשטיין פון פּועלי-ציון --- אמונה 
אין דער סאָציאַליסטישער וועלט. אַנדערע וידער זענען אַװעק נאָך וייטער -- געזוכט 
אידעישע אכסניה ביי דער קאָסמאָפּאָליטישער מק"י, פאַרלייקנדיק אויף אַ גרױזאַמען 
אופן דעם עצם קיום פון אונדזער וועלט-פאָלק, 

אַזױ האָט מפא"ישער רעפאַרמיזם און יעווסעקישע ליקווידאַציע אוועקגענומען דעם באָדן 
פון אונטער די פיס ביי די וועלכע זענען נישט געגאַנגען מיט באַראַכאַװיסטישן דרך-המלך, 
אויף װעלכן עס האָט געשפּאַנט יצחקי. אין די יאָרן פון אויפטרייסלונגען, קריזיסן, יידישן 
חורבן, מדינה-אויפשטייג, גראַמיקאַידעקלאַראַציע און ערענבורגס בריוו, משפט פראג און 
פראַצעס איבער בעריאן -- האָט יצחקי, וי אַ גראַניט-פעלז אין דער מיט פון אַ צעשטורעמ- 
טן ים -- אויסגעהאלטן די אָנגריפן, געבליבן נאָך שטאַרקער, געלייטערטער, קאַמפסלוסטיקער, 
בלויז דאָס גליענדיקע הארץ האָט נישט אױסגעטראָגן די שפּאַנונג, דעם אָנשטרענג, די גייסטיק- 
פיזישע אַרבעט -- און אַזױ פלוצים, אַזױ פריצייטיק אויפגעהערט קלאַפּן 

און די װאָס האָבן געקאָנט יצחקין פון דעם נאָענט, ווייסן, אַז דער דאָזיקער , שפּאַלטער? 
האָט געציטערט איבער דער איינהייט פון אַרבעטער-קלאַס און איבער דער איגיקייט פון 

זיין פּאַרטײ, וועמען ער האָט אַװעקגעגעבן זיין לעבן. וויפל מי און איניציאַטיוו ער האָט 
ארויסגעוויזן ביים צונויפברענגען אונטער איין דאַך צומערשט לאחדות עבודה מיט פּועלי-ציון 
און שפעטער ביים אויספאָרמירן די פאַרייניקטע אַרבעטער-פּאַרטײ --- מפּ"ם און ביים באַשטימען 
איר אידעישן וועג (פּלאַטפאָרם יערי-יצחקי). זיין לעבנס-אידעאַל איז געווען --- אַ גרויסע, 
שטאַרקע, רעװאַלוציאָנערע אַרבעטער-פּאַרטײי אין לאַנד, מיט אױסשטראַלנדיקער השפעה אויף 
די יידן אין דער וועלט. 

שוין זיײיענדיק אין לאַנד, האָבן מיר זיך געקאַנט איבערצייגן אין דער פאַלשקייט פון 
דער יצחקי-לעגענדע בנוגע זיין געראַנגל פארן אידעישן וועג פון דער באַװעגונג. איצט, 
נאָך זיין טויט, ווען מיר זענען אַלע אַזױ מוראדיק פאַריתומט געװאָרן, איז נייטיק אויסצושמידן 
אַ נייע יצחקי-לעגענדע װאָס זאָל פאַר אונדזער דור און זיין נאַכװוקס דערציילן וועגן דער 
דאָזיקער ליכטיקער פערזענלעכקייט װאָס האָט מיט זיך סימבאַליזירט אומפשרותדיקן קאַמף, 
האַרציקע מענטשלעכקייט, אידעישע אָנגעלאַנדקײט און פּראַקטישע טעטיקייט. 

די לעגענדע יצחקי, זיין וויזיע און טאַט, זיין אידעען-װעלט און ליבע צום מענטש -- 
װעט אײביק לעבן. 

(אד"וו ת"א, 29,9,55) 


אַ גיבור איז דערגאַנגען צו גבורות 


איך וויל פון פאָרויס בעטן סליחה און מחילה ביי מיין גוטן חבר און פריינד פּנחס 
שניאורסאָן, װאָס בפירוש קעגן זיין ווילן, נעם איך ווידער די פעדער אין האַנט, כדי צו שרייבן 
וועגן אים -- די דאָזיקע אַריגינעלע געשטאַלט פון דער ישראלדיקער מענטשך-פּאַנאַראַמע, 
װאָס האָט די טעג זוכה געווען צו דערגיין צו גבורות -- ,אַלט װערן" 80 יאָר. נישט על-פּי- 
טעות נעם איך אַרין אין גענדזנפיסלעך די צוויי װוערטער אַלט וערן, ווייל איך שטעל זיך 
נישט פאָר, אויב ביי נאָך עמעצן, װאָס האָט שוין הינטער זיך אַכט צענדליק יאָר, זאָל דער 
קאָפּ אַזױי װוּנדערבאַך נאָך אַרבעטן, װי דאָס קומט פאָר ביי אונדזער בעל-היובל., 
און פאַר װאָס דאַרף ער מיר מוחל זיין ? כדי ענטפערן אויף דער פראַגע, מוז איך ציטירן 
אייניקע שורות פון מיינעם אַן אַרטיקל אין ,ישראל-שטימע" מיט 10 יאָר צוריק לכבוד 
שניאורסאַנס 70 יאָר. אָט מיט װאָס כ'האָב אָנגעהױבן יענעם מאמר (,אַ יידישער בוים' איז 
אַלט געװאָרן 70 יאָר"): 
,פנחס שניאורסאַן איז די טעג אַלט געװאָרן 70 יאָר. שרייבן וועגן דעם -- 
דאַרף מען. אָבער שרייבן וועגן זיך --- לאָזט נישט דער בעל-היובל, ווייל אים 
זענען פרעמד און אָפּשטױסנדיק זעלבסט-רעקלאַמע, כיבודים, באַנקעטן און 
אױיבנאַנס. אין אַזעלכע פאַלן מוז מען אים שטעלן פאַר אַ געשעענעם פאַקט, אָן 
זיין וויסן אַריינשמוגלען אַ ידיעה, אַ נאָטיץ, צי אַ מאמר. און ווען שניאורסאָן 
לייענט דאָס איבער אין צייטונג -- פאַרדריסט אים בפירוש דער אָפּגעגעבענער 
יכבוד... ער װאַלט גערן , געטוישט די מעטריקע", נישט אױף צו מאַכן דעם 
אַנשטעל פון אַ מער יינגערן, נאָר כדי אויסמיידן אַ יובל פון 50, 60 צי 70 יאָר. 
אומצאָליקע פריינד, חברים און פאַרערערס װאָלטן גערן זיך משמח געווען מיט 
שניאורסאָנען און טאַקע ביי געדעקטע טישן, באַגריסט און געווינטשן אים ביז 120 
יאָר און דערביי אַרויסגעברענגט פיל אומבאַקאַנטע און גאָר װייניק באַקאַנטע 
עפּיזאָדן פון זיין פילפאַרביק, אינטערעסאַנט און קעמפעריש לעבן. ער אָבער 
לאַזט זיך נישט פאַנגען אין דער נעץ פון יובל-מסיבות, גורם זייענדיק דערמיט 
אַנטוישונג און פאַרדרוס זיינע חברים, און גרויס הנאָה -- זיך אַלײן,,." 

די דאַזיקע װערטער זענען ביז גאָר רעלעװאַנטיש און אַקטועל אויך איצט, נאָך 10 יאַר. 
אויף וויפל ס'איז ריכטיק דער זאָג , װוי איינער צו זיבן, אַזױ צו זיבעציק", אַזױ איז שניאורסאַן 
פאַרבליבן צו די אַכציק, װוי ר'איז געװוען ביי די זיבעציק: דער זעלבער, ממש פאַרביסענער 
קעגנער פון געבורטסטאָג-מסיבות, צי יובל-באַנקעטן. וי זאָגט מען ביי יידן : ,,אַזאַ משוגענער"... 

אין דער , משוגעת" איז אַבער פאַראַן אַ ליניע, ממש -- אַן אידעע פאַר באַשײדנקײט, 
צוריקגעהאַלטנקײט, ערלעכקייט; נישט שטפּן זיך צו דער מזרח:װאַנט, נישט לאַזן זיך 
שטאַרק אָנזען, 

שניאורסאַן איז דער מאַן פון דער צווייטער עליה, וועמענס אויסערלעכער אויסזען און 
אינערלעכע שלימות האָבן אין יעדער װאָרט און באַװעגונג אויסגעדריקט קרעפטיקייט, 
געזונטקייט, פולבלוטיקייט. שניאורסאָן האָט הינטער זיך צענדליקער יאָרן אַרבעט און קאַמף 
אין ארץ-ישראל; ער פאַרקערפּערט אין זיך אַ מין גבורהשאַפט, יאָדערדיקײט, פאַרהאַרטעװעט- 
קייט, שוין אָפּגערעדט פון לויטערן אידעאַליזם. 

פון סוף 1948, דאָס יאָר פון מיין עולה זיין אין ישראל, איז מיר אויסגעקומען פון דער 
נאַענט צו אָבסערװירן די דאָזיקע אײיגנאַרטיקע געשטאַלט און ס'האָט מיר פאַרשאַפּט אויסער- 
געוויינלעכע פרייד און הנאה, וען תמיד אין דערשינען דער זעלבער פּנחס שניאורסאָן וי 
כ'האָב אים דערקענט אין פּױלן, אין אָנהײב פון די דרייסיקער יאָרן. כ'ועל זיך וידער 
דערלויבן אַ ציטאַטע פונעם דערמאַנטן אַרטיקל מיינעם מיט 10 יאָר צוריק: 

אין יאָר 1922 האָט שניאורסאַן באַזוכט פּױלן אַלס גאַסט ביי די לינקע 
פּועלי- ציון, אונדזער ערשטע באַגעגעניש איז מיט העכער 20 יאָר צוריק פאָר- 
געקומען אין לובלין. בדרך-כלל זענען שליחים פון ארץ-ישראל געווען עקזע- 
קוטיוו-מיטגלידער, הסתדרות-טוּער, קאָנגרעס-דעלעגאַטן, באַװוּסטע ציוניסטישע 
מנהיגים. דאַקעגן שניאורסאָן איז פאָרגעשטעלט געװאָרן אַלס.. פּאַסטעך! יאַ, 
אין יענע יאָרן האָט ער אין ארץ-ישראל געפיטעט טשערעדעס שאָף, זיין הויכער 
װוּקס, שטילע רייד און האַרציקימענטשלעכע באַציונג האָבן אויף אַ זעלטענעם 
אופן האַרמאַנירט מיט זיין באַרוף. ער האָט נישט געזוכט קיין עפנטלעכע 
טריבונעס און גרויסע זאַלן, אָבער זיינע אַרױסטרעטונגען אויף געשלאַסענע 
פּאַרטיי-פאַרזאַמלונגען, צי אויף יוגנט-צוזאַמענטרעפן, האָבן פאַרמאַגט מער איג- 
האַלט װי די באָמבאַסטישע רעדעס פון געוויסע פּראָפּעסיאַנעלע שליחים.." 

די ביאָגראַפיע פון אונדזער בעל-היובל דעקט זיך אינגאַנצן מיט דער געשיכטע פון 
יידישן ישוב אין ארץ-ישראל זינט דער צווייטער עליה. אַלס 15-יאָריקער בחור קומט ער אַהער 
פון אוקראַינע און מיט חלוצישן ענטוזיאַזם אַרבעט ער אויף די פעלדער פון גליל, שליסט 
זיך אָן אינעם ערשטן פאַרטיידיקונג-קערן פונעם ישוב, אין , השומר" און צוזאַמען מיט ישראל 
און מאַניע שוחט, זייד, גלעדי, קאַלװאַריסקי און אַנדערע, באַשיצט מען דאָס לאַנד מיט דער 
ביקס און מען באַאַרבעט עס און מען בוט -- מיטן אַקער און האַמער. יעטװעדע געשיכטע 
פון יענע העראָישע יאָרן איז וי אַפּגעמאָסטן פאַר שניאורסאַנען. בעת דער באַרימטער שלאַכט 
אין תל-חי, ווען פון אַן אַראַבישער קויל פאַלט דער לעגענדאַרער יוסף טרומפעלדאַר, איז 
שניאורסאַן דער װאָס נעמט איבער די ווייטערדיקע אָנפירונג פון יענער היסטאָרישער 
שלאַכט -- ביון ענטגילטיקן נצחון. 

אָבער נישט שטענדיק האָט שניאורסאַן אָפּגעהאַלטן נצחונות. זיין אינהאַלטרייך און 
שטורמיש לעבן אין פּועלי-ציון, דערנאָך אין מפּ"ם, צוליב די אָפּטע שפּאַלטונגען און 
רייסערייען, האָבן דעם װעטעראַן און אידעאַליסט פון דער אַרבעטער-באַוועגונג גורם געווען 
נישט װינציק דורכפאַלן און אַנטישונגען. אָבער אַזאַ טיפּ װי ער, וֹאָס האַט העלדיש 
איבערגעטראָגן די פּייניקונגען פון דער טערקישער פּאַליצײי, די רדיפות פון דער בריטישער 
מאַנדאַטאַרן-מאַכט און די פאַרשידענע גלגולים פונעם יידישן ישוב, בין ער האָט זוכה 

געווען צו דער מדינה, וי אויך אין די לעצטע יאָרן -- װעט זיך נישט איינברעכן. זיין 
צונאָמען ביי די שומרים איז דאָך געווען עולאַליפּטוס, נאָר כדי אים אידענטפיצירן מיט דעם 
שטאַרקן, ברייט-צעװואַקסענעם בוים, װאָס איז מסוגל צו שלאָגן טיפע װאָרצלען אומעטום. 
און דאָס טאַקע כאַראַקטעריזירט שניאורסאַנען -- שורשדיקייט, קראַפט. 

אַפילו איצט, ווען ער ליגט אין שפּיטאַל נאָך אַ שװערער אָפּעראַציע, שלאַגט פון דעם 
דאַזיקן יידן מיט כוח, מיט גבורה. די לשון-קודשדיקע באַצײיכענונג נבורות (אַז מען דערגייט 
צו די אַכציק יאָר), איז טאַקע אָפּנעמאָסטן פאַר אונדזער גיבור, װוי ס'ואָלט זיך באַשטע- 
טיקט דער פּסוק: 

ככל שהאדם גדל, כן גדלה גבורתו -- ,,װאָס מער דער מענטש װאַקסט, אַזױ װאַקסט אויך 
זיין גבורה". זאָל דער דאָזיקער װוּנטש מקויים ווערן אויך אין די וייטערדיקע יאָרן פון 


דעם ,, עוקאַליפּטוס" פּנחס שניאורסאַן. 
(יייש ת"א) 


פּאַרטײען, װאַלן, פּאַליטיק 


א 
לאָמיר זיך זאָגן דעם אמת: די שטימונג ביים עולם צו באַטײליקן זיך אינעם װאַל-אַקט 
צו דער כנסת און מוניציפּאַליטעטן -- איז נישט קיין געהויבענע. גרויסע טיילן פון דער 
באַפעלקערונג זענען ביי דער מיינונג, אַז כל-זמן מיר געפינען זיך אין אױסנאַם-צושטאַנד, 
װאָלט געווען אַ יושר ווידער אַמאָל אָפּצולײיגן די װאַלן, ביז אַ שטילקייט אויף די פראַנטן און 
א באַרוּיקונג פון די געמיטער. כדי אָבער אָפּצושטופּן דעם עלעקטאָראַלן אַקט, איז נייטיק די 
הסכמה פון דער קאַאַליציע און אָפּאַזיציע צוזאַמען, נאָר דער עיקר פון דער אָפּאַזיציע. דעריבער 
ועלן דעם 21סטן דעצעמבער גערופן וערן צו דער אורנע 2 מיליאַן 37 טויזנט 171 וויילערס -= 
אויב אונדזערע שכנים װעט זיך ביז דאַן נישט פאַרגלוסטן נאָך אַ , רודנע". דערווייל האַלטן 
מיר ביי דער זשענעווער שלום-קאָנפערענץ און לאָמיר גלויבן און האָכן, אַז אָנהײב יאַנואַר 
4 וועט די איצטיקע רעגירונג באַקומען א ווייטערדיקן מאַנדאַט אויף די נאָעטנסטע 4 יאָר. 
מען דאַרף אָבער מודה זיין, אַז דער אומווילן צו די איצטיקע װאַלן איז אַ פּועל-יוצא 
נישט נאָר פון דער באַזונדערער לאַגע אין וועלכער מיר געפינען זיך, נאָר דרינגט אויך אַרױס 
פון אַן אַלגעמײנער איינשטעלונג קעגן פּאַרטײען, קעגן פּאָליטיק, קעגן װאַל-פאַרמעסטף 
אונדזערע יידן זעען אַ גאָר ענגן שייכות צווישן װאַלן, װי אַ פונקציע פון פּאַרטײיען אַדורכצו- 
פירן זייער פּאָליטיק, פאַרווירקלעכן זייערע אידעאַלן פאַר וועלכע מהאָט געקעמפט און 
מ'קעמפט אַ גאַנצן באַװוּסטזיניקן לעבן. 
דערווייל זענען מיר עדות פון אַ באַשטימטער אַנטװערטונג פון אידעאַלן, פון אַן אָפּגע- 
שװאַכטער אמונה און גרינגשעצונג לגבי געזעלשאַפטלעע כוחות, װאָס האָט זיך אָנגעהױבן 
באַלד נאַכן אַנטשטײן פון דער מדינה און געלאָזן טיפע שפּורן ביון היינטיקן טאָג. צוליב 
דעם מערקט זיך אויך אַ כסדרדיקע ירידה אין דער פּרעקװענץ ויילערס צו דער הסתדרות, 
שטאַטישע זעלבסט-פאַרװאַלטונגען און כנסת. ווייל דאָס אַרײינלײגן דאָס שטימצעטל אין דער 
אורנע (אָדער אָפּהאַלטן זיך דערפון) איז אַ גוטע געלעגנהייט זיך ;נוקם צו זײן אין די 
פּאַרטײען", אָפּטאַן זי אַ שפּיצל פאַר די כלומרשטע אַנטוישונגען, וועלכע זיי האָבן גורם 
געווען ביי זייערע אַמאָליקע אָנהענגערס. 
5 
וי געזאַגט, האָט דער דאַזיקער פּראָצעס זיך אַנגעהױבן באַלד נאַך דער אַנטשטײוּנג פון 
דער מדינה. די מיניסטעריומס און קלענערע מלוכהשע אַמטן האָבן איבערגענומען די פונקציעס 

און אויפגאַבן פון װאָלונטערע אָרגאַניזאַציעס און יחידים. דער אַפּאַראַט און דער באַאַמטער 
זענען געװאָרן דער אַדרעס צו דערליידיקן טאָגיטעגלעכע ענינים פונעם בירגער, מיט וועלכע 
ס'האָט פריער זיך באַשעפטיקט די הסתדרות, די פּאַרטײ, דער געועלשאַפטלעכער טוער. 
למען האמת, האָבן אויך געוויסע פירעכצן פון מנהיגים און אייניקע נעגאַטיווע דערשיינונגען 
ביי די פּאַרטײען געשאַפן פאַר זי אַ שלעכטן נאָמען און אימאזש. מ'האָט אָנגעהױבן קוקן 
מיט פאַרדאַכט און מיט באַװאָרענישן אויף אידעאַלן און אויף די פּאַרטייאישע טרעגערס זייערע. 

װאָס שייך יענע אַרבעטער-עלעמענטן אין לאַנד װאָס האָבן געװאָלט מיטגיין מיטן 
שטראָם, באַרײיכערן זיך, װערן עקאָנאָמיש זעלבשטענדיק -- איז זיי אַװדאי נישט שװער 
אָנגעקומען דאָס אַװעקװאַרפן די , פּאַרטייאישע טלית-און-תפילין" װאָס האָט זיי געגעבן אַ 
געפיל פון באַפרײיען זיך פון פּראַלעטאַרישע געווינהייטן און איינשטעלונגען און אויך 
פאַרלייכטערן דעם וועג פון אַריבערשפּרײזן אין צווייטן, בירגערלעכן לאַגער. די איבער- 
וויגנדיקע מערהייט אַרבעטער איז אָבער געבליבן אויף די אַלטע פּאַזיציעס, הגם אויפן 
אידעישן פראַנט איז פאַרגעקומען אַן אָפּקילונג, פאַרביטערונג און טײילמאַל אויך -- אַן 
אַנטוישונג, באַזונדערס אין טאָג פון װאָל. אַ נישט קליינע שולד פאַר דעם צושטאַנד 
אינערהאַלב די ראַדיקאַלע אַרבעטער-קרייון טראָגט דער ראַטנפאַרבאַנד, וועמנעס פּאַליטיק 
בימי סטאַלין, נאָך זיין טויט און באַזונדערס די איינזייטיקע שטיצע פאַר די אַראַבער און 
העצע קעגן מדינת ישראל אין די לעצטע יאָרן, האָבן געגעבן זייער װאָגיקע אַרגומענטן אויף 
אָפּצוטרײסלען זיך פון סאַציאַליסטישע אידעאַלן און פּאַרטײען און דערפירט צו אַ פאַר- 
קלענערטע צאָל שטימען פאַר די לינקע אַרבעטער-פּאַרטײען. אַזעלכע אַנטישטע יידן זענען 
גרייט צו פאַרוּרטיילן אַלע פּאַרטײען, אָדער אַרײנפאַלן אין אַ צווייטן עקסטרעם -- אָנשליסן 
זיך אין רעכטע, רעאַקציאַנערע פּאַרטײען און אַפּילו זיך אײינשפּאַנען אינעם אַקטיון קאַמף 
קעגן דער אַרבעטער-באַװועגונג. ביישפּילן דערפאַר פעלן נישט אויס ביי אונדז אין לאַנד, וי 
אין דער גרויסער וועלט, 

נאָר זיי אַלעמען כאַראַקטעריזירט, בדרך כלל, אַ װוידערווילן צו פּאַרטײען בכלל. 


ג 

אַזאַ סאָרט ייד דערמאַנט דעם יורד פון ישראל, װאָס אויף צו באַרעכטיקן זיין פאַרלאָזן 
דאָס לאַנד, דערציילט ער נאָר וועגן שאָטן-זייטן און געפינט נישט קיין איין גוט װאָרט פאַר 
דער מדינה. ירושלים, תל-אביב, חיפה, רמת-גן, די קיבוצים און מושבים -- איז איין שטיק 
סדום. דער יורד פון ישראל און דער יורד פון אידעישע װערטן זעען אַלץ אויף שװאַרץ. 
דער לעצטער מאַכט זיך אויך פאַרגעסן אַ װאַסער ראָל פּאַרטײען האָבן געשפּילט (און 
דאַרפן נאָך שפּילן!) אינעם יידישן לעבן אומעטום און וויפל אױסשטראַלנדיקע ליכט עס 
פאַרמאַגט נאָך די יידישע מדינה פאַרן פאַלק אין ישראל און אין די תפוצות, 

וי אַזױ װאַלט אויסגעזען יידיש לעבן פאַרן היטלעריסטישן מבול, אין די שוידערלעכע 
מלחמה-יאָרן און דער געראַנגל פאַר אַ יידישער מדינה, ווען נישט די פאַרשײידענע פּאַרטײען 
און אָרגאַניזאַציעס מיט זייערע אידעאַלן, מיט דער התלהבות פון די מיטגלידער, מיט די 
פאַרפולטע לאָקאַלן און קלובן אין די שטעט און שטעטלעך אין דער פאַרמלחמהדיקער 
אײראַפּע, װוּ עס האָט געברויזט און געשפּרודלט אַ געזעלשאַפּטלעך לעבן מיט אַװו פיל 
אינהאַלט, גלויבן, ראַמאַנטיק און האַפענונג ? עס בעט זיך ממש צו דערמאַנען כאַטש אייניקע 
ביישפּילן פון יידישער ויזיע און טאַט, װעלכע האָבן געקענט געבוירן ווערן נאָר אויפן 
באַדן פון פּאַרטײען און אידעישע באַװעגונגען: 

די יידישע זעלבשוץ אין פּשיטיק, װאָס האָט אין מערץ 1926 אָפּגעשטױסן מיט אַזױ 
פיל גבורה די אַנטיסעמיטישע מעסער-העלדן און אַפילו צעטריבן אַ יאַריד מיט פּױערים -- 
איז געשאַפן געװאָרן אויף דער איניציאַטיו פון די יידישע פּאַרטײיען, וועלכע האָבן געװוירקט 

אין יענעם קליינעם שטעטל. אויך אין געטאָ װאַרשע איז דער ערשטער אָרגאַניזירטער 
װידערשטאַנד-כוח קעגן די דייטשן -- דער יידישער אַנטי-פאַשיסטישער קאָמיטעט -- געשאַפן 
געװאָרן דורך פאַרשטייערס פון פּאַרטײען. אינעם אַפּריל-אױפשטאַנד האָבן זיך באַטײליקט 
צװאַנציק קאַמפס-גרופּן, צונויפגעשטעלט פון פּאַרטײען, װאָס האָבן געפירט זייער אומלעגאַלע 
און געפאַרפולע טעטיקייט הינטער די װאַרשעװער געטאָ-מױערן. אויך דאָס באַנײטע קולטור- 
געזעלשאַפטלעכע און פּאַליטיש-נאַציאַנאַלע לעבן אין פּױלן נאַך דער צוייטער וועלט- 
מלחמה, האָט באַקומען שװונג און אינהאַלט נאָר אַ דאַנק דעם װאָס די טראַדיציאַנעלע 
יידישע פּאַרטײען האָבן זיך צוריק אײינגעשפּאַנט אין דער אויפבוי-אַרבעט. 

אויך איצט, אין די תפוצות, חזרט זיך איבער אַן ענלעך בילד. די ואָס האָבן אין דער 
אַלטער היים באַלאַנגט צו וועלכער ס'איז פּאַרטײ צי אַרגאַניזאַציע, שפּינען ווייטער דעם 
גאָלדענעם פּאָדעם פון יידישע אַקטיװױטעטן אין ניו-יאָרק, בוענאָס-איירעס, פּאַריז, מעלבורן 
און לאָנדאָן. שוין אָפּגערעדט דערפון, אַז די , פּאַרטייאישע אוניווערסיטעטן" פון יידישע 
יונגטלעכע אין װאַרשע, ביאליסטאָק, לאָדזש און קראַקע, און אין די הונדערטער שטעט און 
שטעטלעך אין אײראָפּע פאַרן גרויסן חורבן, זייער חלוצישע הכשרה און אומדערשיטערלעכער 
גלויבן, האָבן געגעבן זייער אַנטשײדנדיקן צושטייער אויפצושטעלן דגניה און יד-מרדכי, 
גבעת ברנר און מרחביה. נאָר אַ דאַנק יענער אידעאַליסטישער יוגנט װאָס האָט ביזן אַנטשטײן 
פון דער מדינה זיך באַזעצט אין דער װיסטעניש --- איז דורך דער אונ"אָ געצייכנט געװאָרן 
די מאַפּע פונעם חלוקה-פּלאַן מיט 26 יאָר צוריק, 

אויך די מדינה אונטערוועגס האַט זיך געבויט און געפירט מיטן כוח פון פּאָליטישע 
באַוועגונגען. און די געזעלשאַפטלעכע כוחות װאָס שטייען ביים רודער שוין 25 יאָר פונעם 
קיום פון דער מדינה, האָבן עס גורם געווען דערצו, אַז מ'זאָל אויפנעמען העכער אַנדערטהאַל- 
בן מיליאַן עולים פון עטלעכע זיבעציק לענדער, אַנטװיקלען דאָס לאַנד עקאַנאָמיש, מילי- 
טעריש, קולטורעל. 


ד 

דעריבער איז פּאָרט נישט צו פאַרשטיין, הלמאי אַזאַ פּסיכאָז פון קריטיקירן און אַרונטער- 
רייסן פּאַרטײען און זייערע אָנפירנדיקע חברים, װאָס האָבן אַװעקגעגעבן און גיבן אַװעק 
זײַער צייט, ענערגיע און געזונט פאַר געוויסע אידעאַלן. אויך באַנעמען נישט די מענטשןן, 
אַז ליקװוידאַציע פון פּאַרטײען מיינט -- אונטערגאַנג פון דער דעמאַקראַטיע, װאָס קאַן נאָר 
פאַרביטן ווערן אויף דיקטאַטור, אויף דער הערשאַפט פון איין פּאַרטײ און איין פירער. 

אַװודאי דאַרף מען נישט אידעאַליזירן די פּאַרטײען און טענהן, אַז זיי זענען פריי פון 
יעטװעדן פּגם. אַבער דאָס הייסט נישט, אַז זיי זענען שוין געװאָרן אַן אַנאַכראַניזם, אַן 
אַפּגעלעבטע זאַך. נישקשה, אויך היינט, איז די זיבעציקער יאָרן פון צװאַנציקסטן יאָרהונדערט, 
אַפילו ווען מ'האַט שוין דערגרייכט די לבנה און די טעכנאָלאָגיע מיט קאַמפּיוטאָרס הייבן 
אָן פאַרטרעטן דעם מענטש -- האָט די ראָל און אויפגאַבן פון די פּאַרטײען זיך נאָך נישט 
געענדיקט. פאַראַן פאַר זי אַ ברייט פעלד פון באַנײטע אידעאַלן און מעשים, 

אויף אַ צוזאַמענטרעף מיט נייע עולים פון רוסלאַנד, האָט איין פרוי מיר פאַרגעװאַרפן, 
אַז ,,אין ישראל זענען פאַראַן 18 פּאַרטײען... ס'איז ממש צום לאַכן !יי מיין ענטפער איז געווען, 
אַז ס'איז גלייכער צו לאַכן ביי 18 פּאַרטײען, איידער וויינען ביי איין-און-איינציקער פּאַרטײ, 
וי זי איז עס געוווינט געווען אין ראַטנפאַרבאַנד, פונװאַנען זי איז ערשט נישט לאַנג געקומען. 
אמת, צו די איצטיקע כנסת-װאַלן האָבן זיך טאַקע צוגעשטעלט אַ קנאַפּע 20 ליסטעס, נאָר 
בעצם ווירקן אין ישראל דריי פּאַליטישע פאָרמאַציעס: דער בירגערעלעכער לאַגער, דער 
רעליגיעזער און דער אַרבעטער-לאַגער. הגם די דריי זענען צונויפגעשטעלט (אָדער פונאַנ- 
דערגעטיילט) פון פאַרשיידענע פּאַרטײען אוֹן גרופּירונגען, שטעלט אָבער יעדע איינע פון 

זי פאָר, אין אידעיש-פּאָליטישן זין, אַ באַשטימטע גאַנצקײט. ביי זײיער אַ סך פראַגן װעלן 
זיי אין כנסת און ביי אַנדערע געלעגנהייטן שפּאַנען צוזאַמען. 

בכלל איז די אַלגעמײינע טענדענץ אין ישראל צו ווייטערדיקע קאָנסאַלידירונגען, װי דאָס 
איז געשען אין די לעצטע יאָרן מיטן מערך און ליכוד. די שפּאַלטונגען ביי מק"י, שי"ח, 
העולם הזה, שװאַרצע פּאַנטערס, צי די װאַליליסטעס פון אבנר שאקי און שולמית אלוני, 
זענען גיכער אויפן פּערזענלעכן באָדן און האָבן װײניק צו טאָן מיט אידעישע פּראָבלעמען. 
אָן שום ספק, אַז אויך אַזעלכע דערשיינונגען פון שפּליטערן און שפּאַלטונגען שאַפן די 
אומגינסטיקע אַטמאָספער אַרום פּאַרטײען און זייער פּאָליטיק. 


ה 

וי באַװוּסט, האָט טאַקע פּאַליטיק אַ שלעכטן שם און אַ סך געגאַטיוע באַגלײיט- 
דערשיינונגען. פון דעסטוועגן העלפט זי פארט דערגרייכן דאָס מעגלעכע -- און נישט דאָס 
געװוּנטשענע. אויב אַזױ, שטייט די איצטיקע װאַל-קאַמפּאַניע צו דער כנסת אונטערן צייכן 
פונעם מעגלעכן -- און נישט פון געװוּנטשענעם. אַװודאי װאָלט געווען געװוּנטשן, ווען דער 
װאַל-פאַרמעסט פירט זיך נאָר איבער סאָציאַלע פּראַבלעמען פון לאַנד, וועגן אַ חלוצישן צי 
אַן אױסגעשפּראָכן קאַפּיטאַליסטישן רעזשים, וועגן אויפנעם און אינאָרדענען עולים, ועגן 
דערמעגלעכן אומזיסטיקע העכערע בילדונג פאַר אָרעמע קינדער. און נאָך בעסער װאָלט 
געווען -- ווען די אַלע פראַגן געפינען אויך אַ באַלדיקע לייזונג. נאָר דאָס אַלץ איז גערעדט 
געװאַרן, ווען דער ענין זיכערקייט, מלחמה אָדער שלום, װאַלטן נישט פאַרנומען דעם אױבנאַן 
אינעם באַװוּסטזײין, געפיל און ווירקלעכקייט פון דער מדינה. בפרט איצט, אין די טעג פון 
דער זשענעווער קאָנפערענץ, װען דער רעכטער לאַגער קלאַמערט זיך נאַָך אַלץ ביי זיין 
פאַרפירערישער און נישט רעאַלער לאָזונג נישט אָפּצוגעבן קיין איין שפּאַן ערד װאָס איז 
פאַרנומען געװאָרן אין יוני 1967 -- אַ לאָזונג, װאָס פאַרמאַכט אַלע אָפּציעס פאַר אַ 
פרידלעכער לעזונג פונעם ישראל-אראַבישן קאַנפליקט. דאַקעגן דער מערך, די קאָאַליציע פון 
דער אַרבעט-פּאַרטײ און מפ"ם איז ביי דער מיינונג, אַז דער צונויפטרעף אין זשענעווע, נאַך 
5 יאַר מלחמות און באַװאַפגטע צוזאַמענשטױסן, איז פאָרט אַ שאַנס, אַ האָפענונג, אַ פּערעס- 
פּעקטיוו צו דערגרייכן דעם שלום פאַרן פּרײז פון אַ טעריטאָריאַלער פּשרה. 

די דאָזיקע אַנטשײדונג, וועלכע דערװאַרט אונדז דעם 21סטן דעצעמבער ה. י. איז צו 
ערנסט, וויכטיק און גורלדיק, אַז מען זאָל זיך קענען דערלויבן דעם לוקסוס פון בלייבן 
אין דער היים, אָדער ,אָפּטאָן דעם בעל-עגלה" און אַרײנלײגן אַ ווייס צעטל, צי שטימען 
פאַר אַ מיניאַטור-ליסטע, װאָס האָט נישט די מינדעסטע שאַנסן מיט איר איינעם אָדער צַוויי 
מאַנדאַטן עפּעס-װאָס צו ענדערן -- נאָר כדי פּרוּװון שאַפן פאַר זיך אַן ,אליבי"' קעגן דעם 
װאָס די פּאַרטײען טויגן נישט, די פּאַליטיק איז פאַרפירעריש און די װאַלן זענען אַ בלאָף... 
אָ, דאַסמאָל איז עס באמת אינגאַנצן עפּעס אַנדערש! ווייל די פראַגע מלחמה און שלום איז 
נישט בלויז אַ נאָמען פון טאַלסטױס היסטאָרישן ראָמאַן, נאָר די צענטראַלע טעמע פון דער 
איצטיקער װאַל-קאַמפּאַניע צו דער כנסת. (ייש ת"א, 19.12:73) 


אין געיעג נאָר כבוד און כענקלער 


מיט אַ צייט צוריק האָבן די צייטונגען געבראַכט די ידיעה, אַז װיקטאָר שם-טוב, כנסת" 
דעפּוטאַט פון מפּ"ם און ראַטמאַן פון ירושלימער שטאַט-ראַט, האָט זיך אָפּגעזאָגט פון זיין 
געוויילטן אַמט אין דער מוניציפּאַלער זעלבסטפאַרװאַלטונג פון דער הױפּטשטאָט. די מאַטיון 
פון דער רעזיגנאַציע: די געזעלשאַפטלעכע אַמטן וועלכע ח' װיקטאָר פאַרנעמט, באַזונדערס 

זיין אַרבעט אין דער כנסת און דאָס באַטײליקן זיך אין די זיצונגען פון איר פינאַנס- 
קאָמיסיע, דערמעגלעכן אים נישט צו דערפילן זיינע פליכטן און אויפגאַבן אַלס שליח-ציבור 
פון ירושלימער וויילער. און נאָך עפּעס שרייבט שם-טוב: ,דאָס פאַרנעמען דורך אַ געזעל- 
שאַפטלעכן טוער מער װוי איין געזעלשאַפטלעכן אַמט, װאָס פאָדערט אַ שטענדיק ווידמען זיך 
די עניינים פון בירגער, אין אין אַ סך פאַלן פּונע אין די דאַזיקע עניינים". 

מיר האָבן נישט געהערט, אַז װער פון די הונדערטער און הונדערטער עסקנים, טוערס, 
אַקטיװוױסטן, מנהיגים פון גרויסן און קלענערן קאַליבער, וועלכע זענען באַלאָדן מיט אַ פינף, 
צען און מערער אַמטן אין פאַרשיידענע אינסטאַנצן און אינסטיטוציעס, זאָלן האָבן נאָכגעטאַן 
דעם ביישפּיל פון װיקטאָר שם-טוב. אַדרבה, די דאָזיקע יידן, מיטן גרעסטן כבוד פאַר זייער 
מי און שווערער פּראַצע, זענען אָבער גרייט צו נעמען אויף זיך נאָך אַן אַמט, נאַך אַ בענקל --- 
כדי ניט נאָר אָנהענגען אויף זיך אַ צוגאָבלעכע שליחות, נאָר אויך (און אפשר -- דער עיקר) 
אָנטאַן זיך נאָך אַ שליפע, באַקומען נאָך אַ טיטול, 

װאָס איז דאָ אויסצובאַהאַלטן ? אין אונדזער געזעלשאַפטלעכן לעבן האָט זיך פאַרװאָרצלט 
אַ שלעכטער מינהג: אַנשטאַט פאַרטײלן אַ ‏ 20 געזעלשאַפטלעכע אַמטן צװוישן, װינציקסטנס, 
5 מיטגלידער פון אַ פּאַרטײ, אַרגאַניזאַציע, געועלשאַפּט, לאַנדסמאַנשאַפט, -- באַלאָדן זיך 
צוויי דריי חברים מיט אַזופיל , בענקלעך", אַז ביי זייער בעסטן ווילן, זענען זיי ניט אימשטאַנד 
צו דערפילן אַפילו אַ דריטל פון די אויפגאַבן װאָס מ'האָט אויף זיך גענומען (אָדער מ'האָט 
אויף זיי אַרויפגעלײגט), 

,צו פיל כבוד איז אַ האַלבע שאַנד" -- זאָגט אַ פאַלקסװערטל. פונדעסטוועגן לאָזט זיך 
מערקן אַ וילד געיעג נאַך דער דאַזיקער , האַלבער שאַנד". פּרובירט אַזאַ יידן, וועלכער 
באַטראַכט זיך װי אַ גאון אין עסקנות, בלויז פאָרלייגן ער זאָל מוותר זיין כאָטש פון אין 
אַמט, ווייל ס'װואַלט געווען אַ יושר, אַז נאָך עמעץ זאָל פאַרגיטיקט ווערן פאַר זיין טריישאַפט 
און אַקטיװױטעט -- איז ער גרייט מיט רוגזה צוװאַרפן אלע אַמטן אַפילו פאַרלאָזן די 
באַוועגונג. אים קומט אַלץ, ער איז געראַטענער, טאַלאַנטפולער פון אַנדערע, אויף די אומצאַליקע 
אַמטן און פּאַזיציעס; ער האָט אויף זי אַ חזקה, ממש אַ פּריואַטער קנין. אַזאַ ייד װערט 
קיינמאָל ניט זאַט פון כבוד! 

2 


צוװישן דער חיפהער אָרגאַניזאַציע פון מפּאיי און די צענטראַלע אינסטאַנצן פון דער 
פּאַרטײ, מיטן סניף תל-אביב בראש, האָט תמיד געהערשט אַ ברוגז-שפּיל, אַנטאַגאַניזם און 
קידער-ווידער. פאַרשטייט זיך, אַז נישט אידעאַלאָגישע סיבות האָבן געשאַפן די מחלוקת, 
נאָר די פראַגע פון , באַעװלהן" חיפה מיט איר פאַרטרעטערשאַפט אין כנסת, ווייל די דאָזיקע 
שטאָט האָט געגעבן מערער שטימען װי תל-אביב... לעצטנס איז דער סיכסוך דערגאַנגען צו 
אַן אַפּענעם ויתרוצצו: חיפה טענהט, צי מוז מרדכי נמיר, בירגערמייסטער פון תל-אביב, 
זיין אויך כנסת-דעפּוטאַט. דאָס זעלבע -- בנוגע אהרון בעקער, דעם גענעראַליסעקרעטאַר 
פון דער הסתדרות. שוין-זשע איז אין דער העכער 200 טױזנט קעפּיקער תל-אביב פאַראַן 
אַזױ װײיניק אַרבעט פאַר נמירן, אַדער איז פאַר אהרון בעקער נישטאַ, װאָס צו טאַן ביי דעם 
מיליאַן הסתדרות-מיטגלידער -- אַז זי האָבן גענוג פרייע צייט צו זיצן אין אונדזער 
פּאַרלאַמענט ? דער טרויעריקער אמת איז אַבער דער, אַז אין כנסת וערן די ויכטיקסטע 
געזעצן אָנגענומען ביי דער אָנװועזנהײיט פון אַ העלפט דעפּוטאַטן, אַמאָל אויך -- װייניקער, 
אָדער עפּעס מערער. אַזױ אויפן פּלענום, וי אויף די קאָמיסיעס. (דערציילט ד"ר יוחנן בדר, 
כנסת-דעפּוטאַט פון גח"ל, אַז צו די זיצונגען פון דער פינאַנס-קאָמיסיע, וועלכע ציילט 19 
חברים, קומען נישט מער וי 8--9), 

אַזעלכע בילדער זעען מיר אינעם רוב אינסטאַנצן אין לאַנד. מיר געדענקען די תקופה 

פוֹן ערב די װאַלן צום תל-אביבער שטאָט-ראַט. אַלס קאַנקורענט צו נמירן צו ירשנען דעם 
אַמט פון שטאַט-פּרעזידענט, האָט זיך געשטעלט מרדכי שטערן פון גח"ל. ער האָט זיך 
געלאַזט פאַטאָגראַפירן אין די צייטונגען, פּלאַקאַטן און צוגעזאָגט משיחס צייטן, וי נאָר 
ער און זיין פּאַרטײ װעלן באַקומען אַ מערהייט. קיין סך צו דער מערהיײיט האָט נישט 
געפעלט -- אָבער ראש-העיר איז שטערן נישט געװאָרן. נו, נו, האָט דער דאָזיקער ייד העכער 
אַ יאַר צייט נישט באַזוכט קיין איין זיצונג פון שטאָט-ראַט, אַז לױטן געזעץ איז אַװעק 
געשטעלט געװאָרן די פראַגע פון באַזייטיקן אים אַלס ראָטמאַן. ס'איז אים קוים געלונגען 
אַפּצושרײען די גזירה. איין אַרגומענט האָט ער געהאַט אַ ריכטיקן: נישטאַ קיין צייט!. 

אויף דעם טאַקע קלאָגט דער נביא... מאַנגל אין צייט -- איז די אַנטי-געזעלשאַפטלעכע 
קרענק, מיט וועלכער עס זענען אָנגעשטעקט יענע עסקנים, װאָס לויפן און יאָגן זיך נאָך 
כיבודים און אַמטן, פאַרגעסנדיק דערביי אין אַלטן יידישן ווערטל, אַז צו פיל כבוד -- איז 
אומכבוד. ס'איז אָבער אַן אומכבוד נישט נאָר פאַר די באַלאָדענע און באַהאַנגענע מיט אַמטן, 
אָבער אויך פאַר יענע ערנסטע, אחריותפולע אינסטאַנצן, װאָס אַמאָל, צוליבן דרוק פון דעם 
קאַנדידאַט, אַמאָל צוליבן , אָפּדינען" מיט אַ טובה (, לב דו מעך, איך לױב דעך -- ביידע 
זענען מיר פון איין צעך"), אַמאָל צוליבן אומווילן און מידקייט צו זוכן אַן אַנדערן מענטשן 
און נאַך איינעם-צוויי אריינציען אינעם קרייז פון אַקטיוויסטן און טוערס. 

אַפילו אין אונדזער העכסטער רעליגיעזער היעראַרכיע איז דער קנאַפּע 80-יאָריקער הרב 
אונטערמאַן באַשטימט געװאָרן אַלס הוױפּטירב פון דער יידישער מדינה אין דער זעלבער 
צייט, ווען ער האָט פאַרנומען (און פאַרנעמט ביזן היינטיקן טאָג!) דעם אַמט פון רב ראשי 
פאַר תל-אביב---יפו,. שוין-זשע איז צװישן די צענדליקער גאונים און רבנים אין לאַנד נישט 
פאַראַן אַ פּאַסיקער קאַנדידאַט פאַר איינעם פון די צוויי אַמטן? 

שטעלט זיך דעריבער די זעלבע פּראַגע: װוּ נעמען זי אַזױ פיל צייט, כוח, ענערגיע, 
געדולד און... געזונט, נאָכצוקומען די ריזיקע אויפגאַבן און פליכטן, וועלכע עס פאַדערט זיך 
פון אַזױ פיל געזעלשאַפטלעכע פונקציעס און טיטולן? קומט דאָס נישט אַלץ פאָר אויפן 
חשבון פון די לעבנס-וויכטיקסטע אינטערעסן פון די אַנשטאַלטן, בירגער, חברים? אַזעלכע 
, באַהאַנגענע" מיט אַמטן יידן, מוזן בעל-כורחו פאַרנאַכלעסיקן אַ װעלט עניינים -- אָבער 
מוותר זיין פון אַ טיטול האָט מען נישט בדעה. 

נאָך מיט עטלעכע יאָר צוריק האָט די צענטראַלע קאַנטראָל-קאָמיסיע פון מפּא"י אָנגע- 
נומען אַ באַשלוס, אַז מער פון צוויי אַמטן טאָר אַן אַנפירנדיקער חבר נישט פאַרנעמען, און 
אַז ס'איז אויך נייטיק איינצופירן דעם סיסטעם פון , ראָטאַציע", ד. ה. אַז אַלע עטלעכע יאָר 
דאַרפן די צענטראַלע אָנפירנדיקע חברים טוישן זײיערע אַמטן און פונקציעס. בעצם, װאָלט 
אַזאַ באַשלוס באַדאַרפט אָנגעװענדעט און דורכגעפירט װערן אין אלע אַן אויסנאַם פּאַרטײען 
און געזעלשאַפּטן אין לאַנד. אָבער סיי מפּא"י, סיי די אַנדערע געזעלשאַפטלעכע כוחות אין 
לאַנד, האָט נישט געסטייעט מוט און געװאַגטקײט אַדורכצופירן אַזעלכע וויכטיקע רעקאָמענ- 
דאַציעס, כדי פון איין זייט , באַפּרײען" געוויסע עסקנים פון דער איינרעדעניש און סוגעסטיע, 
אַז עס קומט זי אַלץ און אַז נאַר זי זענען פעיק צו זיצן (ביז די 120) אויף די אומצאָליקע 
בענקלעך ; און פון דער צווייטער זײיט -- געבן אַ שאַנס אױך אַנדערע טרייע טוער, צו 
באַװוײיזן זייער פעיקייט און אַחריות, 

4: 


די כוונה פון דעם פריער געזאָנטן, איז נישט, חלילה, צו קריטיקירן, אָדער אַראָפּרײיסן 
יענעם קאַדער געזעלשאַפטלעכע טוער, װאָס זענען בלב ובנפש איבערגעגעבן זייער פּאַרטײ, 
באַוועגונג, אינסטיטוציע צי אינסטאַנץ און מיינען ערנסט מיט זייער שליחות. שלעכט איז 

נאָר װאָס אייניקע פון זיי האָבן זיך גענומען יאָגן נאָך כבוד און בענקלעך, אין וועלכע זי 
זעען, ממש, אַ ציל אין לעבן.. 


(י"'ש ת"א, 30.11.66) 


וועגן דריי קאַטעגאָריעס יידן אין געזעלשאַפטלעכן לעבן 


אין כמעט אַלע װאָלונטערע אַרגאַניזאַציעס, געזעלשאַפטן, פּאַרטײען, לאַנדסמאַנשאַפטן 
און אינסטיטוציעס זענען זי בנמצא: 1) יידן מיט שטענדיקע טענות ומענות קעגן די װאָס 
טוען עפּעס. 2) יידן װאָס באַגנוגענען זיך מיט קריטיק -- צום גוטן אָדער צום שלעכטף 
2) יידן װאָס טראָגן אויף זיך דעם עול און אחריות -- מאָראַליש, געזעלשאַפטלעך, פינאַנסיעל. 
מיט אַנדערע װערטער, און בקיצור: יידן װאָס קאָמפּראָמיטירן; יידן װאָס קריטיקירן און 
יידן װאָס רעהאַביליטירן. 

לאָמיר אַָנהײיבן פון די לעצטע, הגם זיי געפינען זיך תמיד אין אַ גרויסער מינדערהייט 
און זענען אויך אויסגעשטעלט אויף אומאויפהערלעכע אַטאַקעס מצד די לייט פון די צַויי 
ערשטע קאַטעגאָריעס. דאָס זענען יענע טוערס, װאָס דאָס פאָלק האָט זיי געקרױנט מיט 
פאַרשידענע נעמען, װי: עסקן, שליח-ציבור, קהלס פאַרזאַרגער, קהלס שייגעץ, אַקטװױסט, 
געזעלשאַפטלעכער טוער, קאַכלעפל, שטאַט-פאַרזאָרגער, בטלן, משוגענער און נאָך און נאַך. 
די אַלע באַצייכענונגען זענען אויסן אונטערצושטרייכן דאָס פּאַזיטיווע און סאַלידע ביי די 
דאָזיקע מענטשן, וועמען עס גייט אין לעבן צו דינען דעם כלל, זיך מקריב זיין פאַר דער 
געזעלשאַפט און כסדר זאַרגן פאַר די אינטערעסן פון דער אַרגאַניזאַציע אַדער אינסטיטוציע 
פון וועלכער מען שטייט בראש, אָדער מ'איז דאָרט אַן אַקטיוער טוער. 

מיר טרעפן זיך אַן אויף אַזעלכע העוסקים בצרכי ציבור -- ערלעכע, ערנסטע, אויפריכטיקע, 
איבערגעגעבענע מענטשן, װאָס זענען גרייט מוותר צו זיין פון פּריװואַטן לעבן, פאַרנאַכלעסיקן 
די היים און משפּחה, כדי לאַנגע שעהן זיך באַטײליקן אין זיצונגען, צװזאַמענטרעפן און 
פאַרזאַמלונגען, װוּ עס װערן באַהאַנדלט פּראָבלעמען פון כלל, װי פון פּרט. נישט איינמאָל 
איז מיר אויסגעקומען צו הערן וי אַ פרוי באַקלאָגט זיך אויף איר מאַן, אז ער האָט מער 
אין זינען פרעמדע ענינים װי די משפּחה; אַז אַ קהלישער ענין איז אים בילכער וי 
אַן אייגן קינד.., 

אַװודאי איז אין אַזאַ סאָרט באַשולדיקונג פאַראַן אויך איבערטרייבונג, וועלכע קומט 
אַבער פון היימישע, נאַענטע מענטשן, אַן יענער ביזוויליקייט און רשעות, מיט וועלכער 
עס צייכענען זיך אויס די , פּראָפּעסיאָנעלע" קריטיקערס, צי געשוווירענע פאַרלוימדערס און 
באַשמוצערס. 

נעמט צום בײישפּיל, די קריטיקערס (און קריטיק, וי באַװוּסט, איז פאַראַן אַ פּאַזיטװע 
און אַ נעגאַטיווע). צי אויס געפילן פון קנאה, אָדער פון אייגענער אומבאַהאָלפנקײט, צִי 
אומווילן עפּעס צו טאָן לטובת הכלל, זענען זיי גרייט פון צייט צו צייט אויך לאָון פאַלן 
אַ גוט װאָרט אויפן אַדרעס פון די טוערס, אַפילו לויבן זייער איבערגעגעבנקייט, באַװוּנדערן 
זייער ענערגיע, מי, געדולד און גרייטקייט זיך מקריב צו זיין. אַזאַ אָפּשאַצונג מיט שבחים 
זענען אַ שטיקל פאַרגיטיקונג פאַר די װאָס זענען אַנגאַזשירט אין קהלישער אַרבעט און 
דערמוטיקט זיי ווייטער צו שלעפּן דעם שוערן, אומדאַנקבאַרן געזעלשאַפטלעכן װאָגן. 

פאַראַן אָבער אויך קריטיקערס לשם קריטיק, צום בלויזן אַרונטעררײסן, װאָס אויף זי 
איז געזאָגט געװאָרן, אַז ,דער גלייכער איז ביי זיי קרום, און דער קרומער -- גלייך". 
זייערע שלאָג-אַרגומענטן קעגן יעטװעדן עסקן: ער זוכט כבוד, ער שטופּט זיך אױבנאָן, 
אַז מיט זיין געזעלשאַפטלעכער טעטיקייט, איז ער נאָר אויסן צו זיצן אויפן בענקל. אַז 

מ'וויל שוין מיט אַזאַ איינעם טאָן אַ חסד, װאַרפט מען אים פאָר, אַז דערפאַר װאָס ער 
האָט נישט װאָס צו טאָן, נעמט ער זיך צו קהלישע זאַכן.. 
פון אַזעלכע יידן מיט אומצוטרוי, ספיקות, שפּאָט -- איז שוין נישט וייט צו די װאָס 
פאַרלוימדן און באַשמוצן, װאָס טראָגן זיך אַרום מיט אַ פאַרטיקן באַשולדיקונגס-אַקט קעגן 
די ערלעכע און אויפריכטיקע שליחי-ציבור. זייער לייט-מאָטיװוו אינעם ריידן און באַריידן: 
קהל איז אַ גנב... אוב ר' בערל גיט אַװעק טעג און נעכט פאַר געזעלשאַפטלעכע צװעקן, 
איז נישט אַנדערש, װי -- ער גנבעט! אַזאַ פאַרלומדער אינטערעסירט נישט די ראַיעלע 
בוכפירונג, די אָפּשאַצונג פון דער רעויזיאַנס-קאָמיסיע, די אַרנטלעכקײט פונעם ,באַשול- 
דיקטן" גופא. ער, דער בייזוויליקער קריטיקער, װאָס טוט אַלין גאָרנישט, ווייסט בעסער 
פון אַלע, אַז , צו קהל דערלייגט מען נישט". און אב ער האָט נאָך פּרנסה, לעבט ער 
אַוודאי פון דער קהלישער שיסל... 
װי דערמאַנט, לאָזן זיך הערן די אַלע אומבאַרעכטיקטע באַשולדיקונגען נאָר מצד די 
װאָס שטייען אין דער זייט און זיי פאַלט אויך נישט איין מיטוצהעלפן. פּונקט וי זיי זענען 
די לעצטע עפּעס צו טאַן, אַזױ זענען זיי די ערשטע אַרונטערצורייסן און באַריײידן די 
אמתע טוערס. 
אַזעלכע פּאַרשױנען האָבן אין אַלע צייטן און אין רוב אַרגאַניזאַציעס און אינסטיטוציעס 
דערפילט אַ שעדלעכע, דעסטרוקטיווע ראָל. מיר איז צופעליק אַריינגעפאַלן אין האַנט אַן 
אױיסגאַבע פון אַ לאַנדסמאַנשאַפט אין ניו-יאָרק, דערשינען מיט אַ 50 יאָר צוריק, אין 
וועלכער עס זענען אָפּגעדרוקט ,, צען געבאָטן פאַר אונדזערע מעמבערס". אָט זענען אייניקע 
פּונקטן פון יענע , עשרת הדברות": 
59 קומט נישט צו די מיטינגען. און ווען איר קומט שוין -- קומט שפּעט. 
9 װען עס רעגנט אָדער ס'איז הייס צי קאַלט, זיצט אין דער היים. זאָל אַ צוייטער 
גיין צום מיטינג, 
9 ועגן איר קומט אַמאָל צו אַ מיטינג, זוכט נאָר חסרונות אויף די באַאַמטע. 
5 נעמט נישט אָן קיין אַמט -- סאיז לייכטער צו קריטיקירן יענעם. 
9 וען מען פאַרלאַנגט פון אייך אַ מיינונג אין אַ געוויסער אָנגעלעגנהײט -- מאַכט 
אַ שווייג. נאַר נאַכן מיטינג -- ,קאַכט זיך". 
5 אר אַלײן טוט גאָרנישט, נאָר ווען אַנדערע טוען יאַ -- דאַן שרייט געװאַלד, אַז 
אַ קליקע פירט די סאָסיעטי. 
אַ סברה, אַז אויך אין די רייען פון יענער לאַנדסמאַנשאַפּט-אָרגאַניזאַציע פון אַ קליין 
שטעטל אין פּױלן, װאָס האָט געשטרעבט אויפן אַמעריקאַנער באָדן גוטס טאַן אירע בני-עיר, 
האַבן זיך געפונען היימישע קריטיקערס, צינישע אָפּלאַכערס און אַרונטעררײסערס, װאָס 
האָבן אין די אַקטיוע טוערס געזען נישט עפּעס אַנדערש װי קליקעס און פּערזענלעכע 
אַמביציעס. דערפאַר האָט עמעץ פון די פאַראַנטװאַרטלעכע יידן געהאַלטן פאַר נייטיק צו 
פאַרעפנטלעכן די דערמאַנטע צען געבאַטן, װאָס זענען נאָך איצט אַקטועל און רעלעװאַנטיש 
פאַר אַ סך אַרגאַניזאַציעס און... זייערע באַריידערס, 
איז זיך פאַרצושטעלן אַ װאָסער פּנים עס װאָלט געהאַט אונדזער יידיש-געזעלשאַפטלעך 
לעבן, מיט אַלע אירע פּאַרטײען, באַװעגונגען, אינסטיטוציעס, לאַנדסמאַנשאַפטן, פילאַנט- 
ראַפּישע חברות -- אַן דעם קאַדער אידעאַליסטן און אַקטיװױסטן, װאָס זענען בלב ובנפש 
אַרײנגעטאַן אין קהלישער אַרבעט. זיי, נאָר זיי, די דאָזיקע פּאַזיטיווע און קאַנסטרוקטיוע 
געשטאַלטן, גיבן אַ תיקון, אַן אינהאַלט און ציל אינעם לעבן און באַװעגן אויך אַנדערע 
זיך אײינצושפּאַנען אינעם יאָך און רעהאַביליטירן פאַר איינוועגס די, װאָס באַגנוגענען זיך 
מיט קריטירן און קאָמפּראָמיטירן אַנדערע, 
(י"ש ת"א, 20.2,80; פא"צ י--ם, מערץ 1980) 

מפּ"ם דאַרף בלייבן אין מערך 


לעצטנס רודערט זיך אין מפּ"ם. און ס'איז נישט קיין װוּנדער! דעם 7טן פעברואַר 1980 
דאַרף זיך אָנהײיבן דער 3-טאָגיקער לאַנד-צוזאַמענפאָר פון דער פּאַרטײ. לויט די בעסטע 
טראַדיציעס פון אַן אידעישער און פּאַליטישער באַװעגונג, פירן זיך איצט אין די צענטראַלע 
אינסטאַנצן, װי אין די לאַקאַלע אָרגאַניזאַציעס און אין דער פּרעסע -- אָפענע, פרייע, 
חברישע דיסקוסיעס בנוגע דעם ווייטערדיקן וועג פון דער פאַראייניקטער אַרבעטער-פּאַרטײ. 

בערך אַ צוועלף רעזאָלוציעס פון איינצלנע חברים און פון אייניקע גרופּן, זענען מיט 
אַ צייט צוריק דערלאַנגט געװאָרן דעם סעקרעטאַריאַט. נאַר אין דער אונטערשטער שורה 
שטייען איצט אויפן טאָג-אָרדענונג דריי פאַרשלאַגן, מיט וועלכע דער צװאַמענפאָר װעט 
זיך באַשעפטיקן און אויך דאַרפן געבן אַן ענטפער אויף דער עיקרדיקער פּראַגע: 

יאָ אָדער נישט מערך ? 

מיט אַנדערע װערטער: צי וייטער אָנגיין מיט דער ביז איצטיקער שותפות צוישן 
דער העבודה-פּאַרטײ און מפּ"ם, באַקאַנט מיטן נאַמען מערך ? 

צי אויפלייזן די דאָזיקע שותפות ? אָדער לאָמיר דאָס אַנרופן פאָלקסטימלעך: אָפּלאָזן 
דעם שידוך, נאַר פון צייט צו צייט, ביי אַקטועלע אוױיפגאַבן און געשעענישן, שליסן אַ 
בונד מיט דער אַרבעטס-פּאַרטײ, 

צי גאָר פאַראייניקן ביידע פּאַרטײען מיט אַנדערע, ציוניסטישע און פּראַגרעסיוע גרופּן 
און אויפשטעלן אַ קאַנסאַלידירטן, ציוניסטישן אַרבעטער-כוח, אַ מין ישראלדיקע ,,לײיבאָר" ? 

דער ענטפער אויף איינער פון די דאָזיקע פראָגן װעט געגעבן װוערן אויפן צוזאַמענפאָר. 
אַן שום ספק, אַז די העכער 900 דעלעגאַטן פון שטאָט, דאָרף און קיבוץ, װעלן מיט זייער 
אָפּשטימונג דעצידירן נישט נאָר וועגן אַן אינערלעך-פּאַרטייאישער פּראַגע, נאָר אויך אַנט- 
שיידן בנוגע דעם גורל פון דער אַרבעטער-באַװעגונג און וועגן דער צוקונפט פון אונדזער 
מדינה ; צי 20 יאַר אַרבעטער-העגעמאָניע אין דער זעלבשטענדיקער ישראל און נאָך אַמאָל 
אַזױ פיל יאָרן אין דער מדינה אונטערוועגנס, האָבן זיך טאַקע פאַרענדיקט דעם 17טן מאי 
7, אָדער איז נאָך פאַראַן אַ האָפענונג אומקערן צו דער מאַכט די שעפערישע, חלוצישע 
כוחות, כדי אַרויפפירן דאָס לאַנד אויפן וועג פון שלום, זיכערקייט, אַנטװיקלונג, עליה און 
װווילזיין, אויב, פאַרשטײיט זיך, די אַרבעטערשאַפט װעט זיין געאייניקט. 

מיט 10 יאָר צוריק, נאָך דער זעקס-טאַגיקער מלחמה און אויפן שװועל פון 21סטן יום 
העצמאות פון מדינת ישראל, האָבן די אידעיש זיך באַקעמפנדיקע מפּאיי און מפּ"ם אַנערקענט, 
אַז אַנשטאַט זיך אַרומרײסן און קעגנזייטיק קריטיקירן, איז נייטיקער און ויכטיקער צו 
לעבן בשלום; אַז די צוזאַמנאַרבעט פון ביידע פּאַרטײען אין דער הסתדרות, התיישבות, 
כנסת, װוי אויך, פון צייט צו צייט, אין דער רעגירונג-קאָאַליציע -- דאַרף ווערן אויסגע- 
ברייטערט און פאַרטיפט. 

די אַנהענגערס פון אַזאַ דערנענטערונג האָבן געהאַט טױזנט און איין סיבה פאַר אַן 
ענגערן צונויפשליסן די רייען. אויף אַ גאָר פייערלעכן אופן איז אין ירושלים פּראַקלאַמירט 
געװאַרן די אַנטשטײוּנג פון מערך, װאָס זיין ווערטלעכע איבערזעצונג אויף יידיש מיינט: 
קאַנסטעלאַציע: אַ סך האָפענונגען, אויסזיכטן און פאַרלאַנגען זענען געבוירן געװאָרן מיטן 
שאַפן אַזאַ קאַנסטעלאַציע פון ביידע פּאַרטײען, וועלכע האָבן געחתמעט אַ , טשאַרטער" 
פאַר סאַלידאַרער צוזאַמענאַרבעט אין דער כנסת, הסתדרות און אױיף אַלע אַנדערע געביטן 
פון ישראלדיקן לעבן. דערביי איז מפּ"ם געגעבן געװאָרן זיכן פרייהייטן זיך אָפּצוהאַלטן 
פון שטימען אָדער אַפילו שטימען קעגן ויכטיקע פּאַרלאַמענטאַרישע צי הסתדרותישע 

אַנטשײדונגען, אוב זיי װועלן זיין אין סתירה צו די יסודותדיקע, פּרינציפּיעלע, אידעיש- 
פּאַליטישע איינשטעלונגען און מאָראַליש-געזעלשאַפטלעכע נאָרמעס פון דער פאַראייניקטער 
אַרבעטער-פּאַרטײ, 

נאָך עפּעס: ביידע פּאַרטײען, אויך נאָכן אויפשטעלן דעם מערך, גייען וייטער אַן 
מיט זייער פּאַליטישער און אַרגאַניזאַציאַנעלער זעלבשטענדיקייט פון די צענטראַלע אינסטאַנ- 
צן, װי פון די אַרטיקע אָרגאַניזאַציעס. אוב ווידער זיך באַנוצן מיט אַ פאַלקסװערטל, איז 
דער מערך געווען בעצם, נישט מער וי אַ מין ‏ שרייבן תנאים", אָבער וייט נישט קײן 
,, חתונהי' כדת משה וישראל.. 

אויפן סמך פון דער ביז איצטיקער דערפאַרונג, איז טאַקע מיט דער גאַנצער שאַרפקייט 
אַװעקגעשטעלט געװאָרן די פראַגע -- מאי קא משמע לן 10 יאָר מערך: א) האָט ער 
דערפילט וי געהעריק זיין אויפגאבע? ב) צי האָט ער גאָר אַנטױשט אויפן גאַנצן פראָנט ? 

װאַלט דער ענטפער אויף דער ערשטער פּראַגע געוען אַ פּאַזיטיווער, איז זיך פאָרצו- 
שטעלן, אַז אין מפּ"ם װאָלטן זיך היינט געפונען אַ סך אַ סך אָנהענגערס צו פאַרװאַנדלען די 
ביז-איצטיקע שותפות אין אַ ממשותדיקער פאַראייניקונג (לויטן פאַרשלאַנג פון חבר יעקב 
חזן, אויפצושטעלן אַ מין ,,לײבאָר"-באַװעגונג). פונעם ויכוח און אָפּשטימונגען אין מפּ"ם 
איז אָבער צו דרינגען, אַז מען יאָגט זיך נישט צו אַזאַ סאָרט איחוד. 

דאַקעגן איז די תשובה אויף דער צווייטער פראַגע אַ מער קאַטעגאַרישע און זיכערע, ווייל 
צום באַדױערן, האָט דער מערך אַנטױשט אויף אַ סך געביטן. ביי דעם פּונקט איז פאַראַן אין 
מפּ"ם כמעט אַן איינשטימיקייט, אַז דער מערך האָט געמעגט (און געקאַנט) זיין בעסער, 
אַקטיווער און עפעקטיווער. װער שמועסט נאַך, אַז דער לייטמאַטיוו אויפצושטעלן דעם מערך 
איז געװוען: אַ פאַראײיניקטער אַרבעטער-כוח, װי אַ דאַמבע קעגן רעכטן לאַגער. זענען 
געקומען די װאַלן צו דער ניינטער כנסת מיט 20 חדשים צוריק און שטאַרק אונטערגעשווענקט 
די דאַמבע, אַפּילו געדראָט מיט אַ ריזיקער פאַרפלייצונג, וועלכע איז אָבער באַצייטנס פאַר- 
האַלטן געװאָרן אַ דאַנק די הסתדרות-װאַלן מיט עטלעכע װאָכן שפּעטער. דער דאַזיקער 
עלעקטאַראַלער פאַרמעסט האָט באַװיזן די ריכטיקע פּאַטענץ, אַמביציע און דערגרייכונג פונעם 
מערך. האַלעװײי װאָלט ער אַזױי אויסגעזען אַלע טעג אין יאַר! 

נאַר װוי געזאָגט, האָט דער מערך נישט וװוײיניק אַנטוישט. אַבער די אַלע און מפּ"ם גופא 
(און אויסער איר) װאָס קומען איצט מיטן פאַרשלאַג אויפצולייזן דעם מערך און במקום 
אויפשטעלן אַ לײבאָר-פּאַרטײ נוסח ישראל (יעקב חזן), אַדער פאַרטוישן אים מיט אַ בונד, 
צי צונויפרייד אד-האַק מיט דער העבודה-פּאַרטײ (יערי-תלמי-פלד), כדי מפּ"ם זאָל צוריק 
ווערן אַ זעלבשטענדיקע פּאַרטײ, פאַרגעסן, אַז בעצם האָט אויך די ביז איצטיקע שותפות 
נישט פאַרמינערט צי באַגרענעצט מפּ"ם אין איר נאָרמאַלער, אויפקלערערישער, פּאַליטיש- 
געזעלשאַפטלעכער און אָרגאַניזאַציאַנעלער טעטיקייט. אין די ראַמען פון מערך איז מפּ"ם 
נישט געווען מחוייב צו בעטן אַ דערלױבעניש ביי דער אַרבעט-פּאַרטײ צו אָרגאַניזירן אַ 
גאַסן-דעמאָנסטראַציע, אײנאָרדענען אַ פאָלקסמיטינג צי עפנטלעכע פאָרלעזונג, אַרױסגעבן 
אַן אייגענע פּרעסע, אָפּדרוקן איר פּראַפּאַגאַנדע- און אויפקלער-מאַטעריאַל; פּונקט אַזױ האָט 
זי נישט באַדאַרפט מעלדן דעם שותף ועגן אַ געמיינזאַמער אַקציע מיט אַנדערע פּאַרטנערן, 
צי וועגן זאַמלען אונטערשריפטן פאַר אַ פּאָליטישן צװעק, אָדער פירן איר טאָגיטעגלעכע 
, שװאַרצע" אַרבעט אין די פּאַרטיי-קלובן און צװישן די חברים. אַז ס'איז געווען נייטיק, צוליב 
דער אומלאַיאַלקײט פון גרויסן שותף, אַז מפּ"ם זאָל צו די מוניציפּאַלע װאַלן אַרױסטרעטן 
מיט אַ זעלבשטענדיקער ליסטע אין 8 ערטער -- האָט זי דאָס געטאַן מיט אַ ריין געוויסן 
(און נישקשהדיקן דערפאַלג). אין דער הסתדרות, אין כנסת, אין דער רעגירונג, װוּ ס'האָט 

יאָ פאַרפליכטעט אַן איינהייטלעכע אָפּשטימונג לויטן באַשלוס פון אַ מערהייט אין מערך, 
געדענקען זיך נישט אַ סך פאַלן, אַז מפּ"ם זאָל זיך פילן וי אַ , פאַרגװאַלדיקטע", גלייך מ'האָט 
איר מיט כוח אויפגעצװוּנגען צו הייבן די הענט קעגן איר אידעישן און מאָראַלישן דרך. 
דעריבער דאַרף מען מיט דער גאַנצער אַנטשלאָסנקײט אָפּװאַרפן דעם אַרגומענט פון 
כלומרשטער פאַרשקלאַפונג, אָפּהענטיקײט צי באַגרענעצטקײיט פון מפּ"ם אַנצוגיין מיט אירע 
זעלבשטענדיקע אַקטיוויטעטן אויף אַלע געביטן פון פּאַרטײאישן לעבן, אין די ראַמען פון 
מערך. װאָלטן די קענגערס פון מערך אין משך די אָפּגעלאָפענע 10 יאָר, אַנשטאָט צו שטעלן 
זיך אין דער זייט, וי ברוגזע אָדער פּראָטעסטירנדיקע, געווען זיך אײינגעשפּאַנט אין דער 
אַרבעט לטובת מפּ"ם -- װאָלט נישט נאָר די פאַראייניקטע אַרבעטער-פּאַרטײ געהאַט אַ 
שענער פּנים, נאָר די גאַנצע ציוניסטיש-סאַציאַליסטישע מחנה װאָלט אַנדערש אויסגעזען. 

אין די ערשטע יאָרן פון מערך, האָבן אייניקע חברים נישט געװאַלט משלים זיין מיטן 
שידוך מפּ"ם-מפּאיי און אַװעק צו מק'י, מיט דער תמימותדיקער אמונה צו שטאַרקן אַ כוח 
,ליַנקער פון מפּ"ם", װי זיי האָבן זיך אויסגעדריקט. די װאַלן צו דער כנסת און הסתדרות 
האָבן אָבער באַװויזן די נישטיקע השפּעה פון מק"י-מוקד-של"י אין אירע פאַרשידענע גלגולים, 
װי די שפּאַלטונגען (דער ביישפּיל -- אק'י), אָדער דאָס פאַרבינדן זיך מיטן דעקלאַרירטן 
אַנטי-סאַציאַליסט אורי אבנרי. לייגט זיך דעריבער אויפן שכל, אַז נישט פון דער זיים װעט 
קומען די ישועה פאַר דער ישראלדיקער אַרבעטער-באַװעגונג. 

ווידער די קאַנצעפּציע אויפצושטעלן אַ דאַך-אַרגאַניזאַציע פון די פאַרגעשריטענע ציוניסטי- 
שע כוחות (די אַרבעטס-פּאַרטײי, מפּ"ם, און אפשר אויך, ער וייסט -- של"י און שולמית 
אלוני), װוּ די קלענערע פּאַרטנערן װעלן מאַיאָריזירט װוערן פון ,גרויסן ברודער" און זיין 
אונטערגעװאָרפן זיינע באַשלוסן, מיינט, בעצם, בהדרגהדיקע, נאָר זיכערע ליקװידאַציע פון 
די שװאַכערע. דאָס װאָס ס'איז געשען מיט לינקע פּועלי-ציון אין דער מפלגת העבודה -- 
איז די בולטסטע באַשטעטיקונג פאַר אַזאַ שטופנווייזן אונטערגאַנג. און באַגײן זעלבסטמאַרד -- 
ווילט זיך נישט. 

מיר איז אויך שווער תופס צו זיין דעם מיין פון יענע חברים, װאָס לייגן פאָר צו װאַרפן 
דעם גט פאַר די פיס פון דער אַרבעטס-פּאַרטײ, מיט אַ גלייכצייטיקער אָנצוגעהערעניש, אַז ביי 
געוויסע פּאָליטישע סיטואַציעס, קריזיסן און וויכטיקע געשעענישן, איז מען גרייט צו שליסן 
אַ בונד פון ביידע פּאַרטײען, צונויפריידן זיך בעת אַ באַשטימטער קאַנקרעטער אַקציע. מיט 
אַנדערע װערטער: נאָכן לאַנד-צוזאַמענפאַר פון מפּ"ם -- איז ,, אויס כלה און צוריק מויד". 
שפּעטער װעט מען זען, צי עס װעט זיך לאָזן באַנײען דעם שידוך. גראָד איצט, וען די 
ליכוד-רעגירונג איז אַזױ קאָמפּראַמיטירט מיטן הויכן רעקאַרד פון אירע דורכפאַלן אויפן 
עקאַנאַמישן, סאַציאַלן און פּאַליטישן פראָנט; וען זי איןז אַזױ צעריסן און צעקריגט פון 
אינעװײיניק; ווען די אינערלעכע אָפּאַזיציע איז, דוכט זיך, שטאַרקער און עפעקטיווער פון 
דער אויסערלעכער קעגנערשאַפט -- איז נאָר אַ געאײניקטע אַרבעטער-מחנה, אַפילו אין 
דער פאָרם פון דעם איצט לויזן מערך, מסוגל צו זיין דער אַלטערנאַטיווער כוח אָנטקעגן 
דער ממשלה בעגין-ערליך-שרון-האַמער. אויפלייזן איצט דעם מערך -- טראָגט אין זיך אַלע 
סכנות פון אומקערן זיך צו אַלטע מחלוקתן, פאַרגעסענע װױדעראַנאַנדן, פאַרשאַרפטע קריטיק 
און פּאַלעמיק, געריכטעט טײילמאָל מערער און שטאַרקער קעגן שמעון פּרס, װי קעגן... מנחם 
בעגין. ס'איז שוין געווען אַזעלכעס בימי בן-גוריון, לאָמיר נישט צוריקגיין צו יענע טרויעריקע 
צייטן. לאַמיר אויסמיידן אַ ריס צווישן אונדז און מפלגת העבודה, בפרט נאַך, אַז די אָנפירנ- 
דיקע אינסטאַנץ אירע שטייט אויפן שטאַנדפּונקט פון ווייטער אָנגיין מיט דער שותפות. 

,פאַרפעסטיקן די קאָנסאָלידאַציע פון דער אַרבעטער-באַװעגונג אין ישראל איז איצט 
נויטװענדיק און מעגלעך" -- שרייבט דער פאָרזיצער פון דער אַרבעטס-פּאַרטײ, שמעון פּרס, 
צום גענעראַל-סעקרעטאַר פון מפּ"ם, מאיר תלמי, אין אַ בריוו, וועלכער רעזומירט דעם 
באַשלוס פון פּאַרטיי- ביוראָ בנוגע דעם ווייטערדיקן גורל פון מערך, װאָס איז געווען געבויט 
אויף דריי אַרגאַניזאַציאַנעלע פּרינציפּן : א) בשותפותדיקער אָנטײל אין די װאַלן; ב) אַנט- 
שיידונגען אויף דער באַזע פון אַ מערהייט אין די מערך-אינסטאַנצן; ג) די רעכט פון מפּ"ם 
צו שטימען באַזונדער, לויט איר איינזען, ביי געוויסע ענינים, 
אַזאַ איז די מיינונג פון יענעם פּאַרטנער, נאָר אויך דער אַכטער לאַנד-צוזאַמענפאַר פון 
מפּ"ם װעט זאָגן זיין װאָרט. איך גלייב, אַז מ'וועט נישט לאָזן הענגען אין דער לופט די 
אויסגעשטרעקטע האַנט פון דער אַרבעטס-פּאַרטײ, װאָס מיינט אויף פּראָסט לשון: זאָל שוין 
בלייבן ביים אַלטן, איידער זוכן נייע פאָרמולעס, װאָס קיינער איז נישט זיכער אין גינסטיקע 
רעזולטאַטן, נאָר טאַקע דערפאַר װאָס אין מפּ"ם, װי אין , העבודה", איז דער ויכוח אַרום 
דעם מערך דערגאַנגען צו גאָר הויכע טענער, סיי מיט אַ בליק אויף צוריק און סיי מיט אַ 
ווילן ווייטער צו קאָאָפּערירן, איז צו האָפן, אַן די באַנײטע שותפות װעט זיך באַזירן אויף 
אויסגעברייטערטער צװאַמענאַרבעט, מערער צוטרוי, ווינציקער מאַיאָריזירונג און טיפערע 
פאַרשטענדיקונג. ווייל נאָר אַזאַ צוגאַנג איז מסוגל אַרויפצופירן די ישראלדיקע אַרבעטער- 
באַװעגונג אויפן דרך המלך פון ציוניסטישן סאַציאַליזם און חלוצישן קאָנסטרוקטיויזם. 
(י"ש ת"א, 17.1,79) 


,אומקערן דעם ציוניזם די קרוין" 


ביאַלאַגיע (זיקנה) און אידעאָלאָגיע (ציוניזם), מאָראַל און הומאַניזם, הילף פאַר עולים 
און די פּלאָג פון ירידה -- די און אַנדערע טעמעס זענען באַהאַנדלט געװאָרן אויף דער 
אויפנאַמע פון נשיא יצחק נבון לכבוד הונדערט ציוניסטישע װעטעראַנען פון די תפוצות, 
לאַנגיאַריקע בירגער פון ישראל, מיטגלידער פון ,,ברית ראשונים" (פאַרבאַנד פון די ערשטע). 


צווישן ליכט און שאָטן 

די איינלאַדונג, אויף בלאַנקעטן פון , ברית ראשונים", אויף וועלכע עס פיגורירן אַזעלכע 
נעמען פון ערן-פּרעזידיום פון דער אָרגאַניזאַציע, װי: ד"ר יוחנן באַדער, יצחק בן-אהרון, 
ד"ר ישראל גאַלדשטײן, מאַטילדאַ גז, דוד הכהן, ברוך וויינשטיין, יעקב חון, פּראָפ' אריה 
טאַרטאַקאָװער, יעקב צור, הרב מרדכי קירשבלום, משה קול און ישראל קאַרגמאַן -- האַט 
אַזױ געלויטעט: , מיר פרייען זיך איינצולאַדן אייך און איער בני-בית צו אַ פייערלעכן 
צוזאַמענטרעף מיטן נשיא פון דער מדינה, יצחק נבון, צום יובל פון ברית ראשונים". איך 
בין זיכער, אַז געפרייט האָט זיך אויך דער װאָס האָט באַקומען אַזאַ פאַרבעטונג, ווייל אַ 
צוזאַמענטרעף מיטן מדינה-פּרעזידענט, דערצו נאָך פון אַ ציוניסטישן װעטעראַן, איז תמיד 
אַ פריידיקע איבערלעבונג, מיט אַ סך אינהאַלט, עמאַציעס און אומפאַרגעסלעכע איינדרוקן. 

אויך נאַך דער באַגעגעניש אין דער עולם אַװעק צופרידן, מאַראַליש דערהויבן און 
געשטאַרקט, הגם ס'האָבן נישט אויסגעפעלט קיין מינאַרע טענער אין די באַגריסונגען פון 
די"ר ברענדער, מאַטילדאַ גז, פּראַפּי טאַרטאַקאָװער און הרב ד"ר בענדזשין, װאָס האָט געגעבן 
אַ געלעגנהייט דעם נשיא אַנצוהייבן זיין שמועס מיט אונדז -- מיט אַ פראַגע: 

-- זענען דען פאַראַן בלויז שאָטן-זײיטן ? כ'זע אין דעם לאַנד אַ סך ליכט און דערפאַר 
בין איך אַן אָפּטימיסט. מיין אָפּטימיזם דרינגט אַרױס פונעם טרעפן זיך מיט טויזנטער מענטשן... 

די בירגער פון ישראל ווייסן אויסגעצייכנט, אַז יצחק נבון איז ניט אָפּנעשלאָסן אין די 
די אמות פון ירושלימער פּרעזידענטן-הויז, נאָר איז דאָרט אַ זייער אָפטער מכניס-אורח פאַר 
דעלעגאַציעס, אויסער אויפנאַמעס פאַר דיפּלאָמאַטן, געסט פון אױסלאַנד און פון ישראל. 
נאָר פאַר אַלעמען איז ער אויך אַן אָפּטער ,גאַסט אין שטעטל", װי ראש העין, חצור, ירוחם, 
שכונת התקוה און אַנדערע ערטער. מיר זעען אים אויך אויף דער פאַרטיילונג פון דער 
איציק מאַנגער-פּרעמיע, אויף באַגעגענישן מיט דעלעגאַטן צום וועלט-ראַט פאַר יידיש און 
אַנדערע אונטערנעמונגען. אויך ער אַנטליפט נישט פון רשות הרבים, וייל דאָס פאַלק 
וויל אים זען און הערן. 

אויך אויף אונדזער צוזאַמענטרעף איז דאָ װאָס צו הערן. ער ,פרייט זיך צו טרעפן 
מיט אַן עולם װאָס סימבאָליזירט טאַקע אַ הערלעכע פאַרגאַנגענהײט, נאָר וויכטיק איז: װאָס 
וועט איר טאָן אין דער צוקונפט, צי װועט איר מיטשפּאַנען מיט די הונדערטער טױזנטער 
װאַלונטערן אין לאַנד, מיט די פון 'שטילן יידנטום', װאָס טוען איף אַ וועלט?" 

און יצחק נבון דערציילט, אַז אויף דער שװעל פון יאַר 1981, האָט ער זיך געטראָפן 
מיט אַ 200 אויסלענדישע זשורנאַליסטן, אַקרעדיטירטע אין ישראל און זיי דערקלערט, אַז 
קיינער פאַרווערט זיי נישט צו שילדערן ביי אונדז אַ רעגירונג-קריזיס, די אינפלאַציע, די 
דעמאַנסטראַציעס אין יהודה און שומרון, נאָר זיי מעגן אויך דערציילן וועגן אַן אויפגעשטעלטן 
ישוב, וויפל ביכער דערשיינען דאָ, זשורנאַלן, דערפינדונגען, קולטור-אונטערנעמונגען, בילדער- 
אויסשטעלונגען, דערגרייכונגען אין דער לאַנדװירטשאַפט, אינדוסטריע, טעכנאַלאָגיע. אַװדאי 
איז אַ פאַרברענט הויז, געשלעגן, אומרוען -- זייער שפּאַנענד און דראַמאַטיש, ס'איז אָבער 
פארט דאָס נעגאַטיווע, בעת דאָס פּאַזיטיווע װערט כמעט װי נישט דערמאָנט. 

לויט דער מיינונג פון נשיא, זענען אין יעדן ווינקל פון לאַנד פאַראַן אידעאַליסטן. ער 
דערציילט פון דער הויכשול אין נגב-שטעטל ירוחם, וועלכע ס'האָט אויפגעשטעלט אַ ייד פון 
אַמעריקע, אַ פּראָפּעסאָר, װוּ ס'לערנען דערװאַקסענע -- און ער אַליין לערנט זיי. אין יענעם 
אָרט האָבן זיך פרייוויליק געמאָלדן אין דער בירגערװאַך 250 יוגנטלעכע און עלטערע 
מענטשן. יעדן אָװנט זעט מען דאָרט תלמידים אויף שמירה. אַז אין ירוחם איז פאַראַן אַרבעט- 
לאָזיקײט -- שרייבן אָפט די צייטונגען. איר װעט אָבער זעלטן לייענען אַ באַשרײבונג, אַז 
דאָס דאָזיקע אַרט פאַרמאָגט אַן אייגענעם קאָנסערװאַטאָריום מיט אַן אינטערנאַט. פון דאָרט 
װעלן מיר נאָך האָבן טאַלאַנטירטע מוזיקערס. 

װאַס ווייסט מען אין לאַנד וועגן נייעם קיבוץ עידן, וועלכן ס'האָבן אויפגעשטעלט עולים 
פון די פאַראייניקטע שטאַטן ? זיי האָבן דאָך אין יענעם לאַנד געהאַט אַלץ װאָס די יורדים 
פון ישראל זוכן דאָרט... 

אין קיבוץ הזורע באַקומען 142 חברים אַנטשעדיקונג פון דייטשלאַנד. 141 טראָגן אַרין 
דאָס געלט אין דער אַלגעמײנער קאַסע. בלויז איינער איז נישט בײיגעשטאַנען דעם יצר-הרע.. 
אין קיבוץ נען האָבן נאָר צוויי נישט אױסגעהאַלטן דעם נסיון, אָבער 72 גיבן אַלץ אַװעק 
דעם קאָלעקטיוו. אין ראַיאָן פון עדולם זענען אַ ריי זעלנערס און זעלנערינס ממשיך זייער 
מיליטער-דינסט נאָך אַ יאָר, כדי צו דינען דעם כלל אין יענער געגנט. 

דאָס לאַנד איז פול מיט אַזעלכע מענטשן. דאָס איז דער כוח פון אונדזער פאָלק, װאָס 
איז מסוגל גובר צו זיין שװעריקייטן. ס'איז אַן אומאויפהערלעכער קאַמף צווישן ליכט און 
שאָטן -- און די מלחמה איז נישט קיין פאַרלוירענע, 


אַ לויב די װעטעראַנען אוּן זייער אַרגאַניזאַציע 


דערמאַנענדיק די אויפטוען פון ברית ראשונים, פאַרענדיקט דער נשיא זיין װאַרט צו 
די װעטעראַנען: -- פאַראַן אַלטע לייט, װאָס זענען תמיד יונג, און פאַראַן יוגנטלעכע, װאָס 
פירן זיך אויף וי זקנים. איר געהערט צו דער ערשטער קאַטעגאָריע.. 

אַן שום ספק, אַז ברית ראשונים האָט זיך ערלעך פּאַרדינט אַזאַ קאָמפּלימענט פון יצחק 
נבון, ‏ פון. אַ סאַציאָל-הומאַניטאַרער אינסטיטוציע פאַר ציוניסטישע טוערס, געגרינדעט אין 
1 אין תל-אביב, איז זי מיט דער צייט פאַרװאַנדלט געװאָרן אין אַ געזעלשאַפטלעכער 
אַרגאַניזאַציע צו פאַרשפּרײטן אויך , ציוניסטישן באַװוּסטזיין" צװוישן נייע עולים אין די 
אַבסאַרבציע-צענטערס, אין פּאַרשידענע קרייזן, ביי אַקאַדעמיקערס, אין די אַפּרו-הײזער, 
צווישן פּענסיאָנערן און אין די פיליאַלן פון בני ברית. אפשר קלינגט עס װי אַ פּאַראַדאָקס, 
נאָר אַ פאַקט איז, אַז גראָד אין דער ציוניסטישער מדינה איז דער לאָזונג (און ציל) פון 
ברית ראשונים -- , אומקערן דעם ציוניזם די קרוין אויפן קאָפּ". פאַר דעם צװעק האָט 
מען געשאַפן אַ סעמינאַר צו לערנען די געשיכטע פון ציוניזם און פון דער ציניסטישער 
באַוועגונג לויט באַזונדערע לענדער, ביז איצט זענען געהערט געװאָרן רעפעראַטן (װאָס 
װעלן דערנאָך דערשיינען אין בוך-פאָרם) וועגן בעסאַראַביע, אונגאַרן, יוגאַסלאַװיע, עסטרייך, 
טשעכאַסלאַװאַקיע, דיײיטשלאַנד, בוקאָװינע, רומעניע, גאַליציע, פּוילן, צפון-אַפריקע, ענגלאַנד, 
ס'איז אויך פאָרגעקומען אַ גרויסער ציוניסטישער סימפּאָזיום מיטן אָנטײל פון אָנגעזעענע 
מנהיגים, 

דער לעבעדיקער נערוו פון דער אָרגאַניזאַציע איז ד"ר ברענדער. אויף זיין איניציאַטיו 
איז אויפגעשטעלט געװאָרן אַ ציוניסטישע ביבליאַטעק פאַרן פאָרשער, זשורנאַליסט און 
סטודענט. ברית ראשונים איז קעגן באַשטימען ישראל-דעלעגאַטן צום ציוניסטישן קאַנגרעס 
לויטן , שליסל" פון די װאַל-רעזולטאַטן צו דער כנסת. אויך אין לאַנד דאַרפן דורכגעפירט 
ווערן אַלגעמײינע קאָנגרעס-װאַלן. דער , ברית" פאָדערט פון די מוניציפּאַליטעטן אָנצורופן 
גאַסן אויף נעמען פון ציוניסטישע מנהיגים אין די תפוצות. ער קלאַפּט אויך אין געוויסע 
טירן אויף צו באַקומען סובווענצן, מיט וועלכע ס'וועט זיך לאָזן אויסברייטערן די טעטיקייט, 
ווייל אויסער די מאָגערע סובסידיע פון דער אַלועלטלעכער ציוניסטישער אָרגאַניזאַציע און 
פון באַשײידענעם מיטגליד-אָפּצאָל, זענען נישטאָ קיין אַנדערע הכנסה-קװאַלן. 

די אָרגאַניזאַציע פון ציוניסטן-װעטעראַנען האָט נישט קיין מזל צו די קאָמוניקאַציע- 
מיטלען אין ישראל. אין דער פּרעסע, ראַדיאָ און טעלעוויזיע, װעט איר נישט געפינען קיין 
װאָרט וועגן דעם, אַז דער ברית ראשונים העלפט אויך אויפנעמען און אײינאַרדענען עולים 
אויפן געזעלשאַפטלעכן, ציוניסטישן און קולטורעלן באָדן, דורך אינדיווידועלער באַהאַנדלונג. 
אַן אייגענע גמילות-חסדים-קאַסע ערטיילט אָנפּראָצענטיקע הלוואות. מעגלעך, אַן צוליב 
באַשײדנקייט, צי אומבאַהאָלפנקײט, הערט מען נישט אין די ברייטע קרייזן פון דער דאַזיקער 
אַרגאַניזאַציע. אפילו די דערמאַנטע אויפנאַמע ביים נשיא, איז געויזן געװאָרן אין דער 
טעלעוויזיע ערשט אַרום 12 בײנאַכט, און אויך נישט מער וי אַן אויגנבליק. 

געקומען די צייט, און אַװדאי און אַװדאי נאָך 50 יאָר טעטיקייט, אַז אַן אַרגאַניזאַציע 
פון פּאַרדינסטפולע טוערס, װעטעראַנען פון אַ באַװועגונג, װאָס פאַרמעסט זיך אומצוקערן 
דעם ציוניזם די קרוין אויפן קאָפּ -- זאָל אַלײן באַקרױנט װוערן מיט אַנערקענונג, פּאַפּולאַ- 
ריטעט אוֹן ווייטערדיקע, פרוכטבאַרע אַרבעט. 

(פא"צ י--ם, מאַיייוני 1981; י"ש ת"א, יוני 1981) 

ש. גראַדזענסקי וויל ס'זאָל אים קלאָר ווערן 


אינעם ,יידישן קעמפער" איז אָפּגעדרוקט אַן אַרטיקל פון שלמה גראָדזענסקי , זאָל 
דאָס קלאָר װערן", אין שייכות מיט מאמר פון ש. נירנבערגער אין ניו-יאָרקער ,מאָרגן- 
זשורנאַל". נירנבערגער דערציילט, אַז בעת זיין ויילן אין ישראל, האָט ער דערלאַנגט אַ 
בקשה וועגן אַ דערלויבעניש אויף אַ טאָג-צייטונג אין דער יידישער שפּראַך, און באַקומען 
אַן... אָפּזאָג, 


דערויף קומט שלמה גראָדזענסקי אין ‏ יידישן קעמפער" מיט אַ פאָדערונג: 

,אָן אױטאָראַטיווע אינסטאַנץ אין ישראל דאַרף גלייך קלאָר מאַכן : איז אמת, 
אַז מען האָט אָפּגעזאָגט אַ דערלויבעניש אויף אַ טאָג-צייטונג --- דערפאַר װאָס 
דאָס אין אַ צייטונג אין יידיש ? 

אויב דאָס איז אמת, דאַרף מען דאָס זאָגן אָפן -- און אויך דערקלערן די 
מאָטיוון פאַר װאָס איז אין דער יידישער מדינה דייטש, אונגאַריש און רומעניש 
מער כשר פון יידיש, און אַז עס האַנדלט זיך נישט מער וועגן יידיש און העברעיש, 
וועגן עפּעס אַנדערש, װאָס איז פיל ערנסטער פון דער שפּראַכן-פראַגע. 

הלוואי זאָל דאָס נישט אמת זיין, ווייל ס'איז שװוער צו גלויבן, אַן דאָס איז 
אמת, זאָל דאָס טאַקע גלייך קלאָר װערן 


מיר ווייסן נישט, װאָס האָט באַװױגן ש. נירנבערגער צו דערלאַנגען אַ בקשה אויף אַ 
יידישער טעגלעכער צייטונג. מיר ווייסן נישט, צי איז זיין כוונה געװען אױסצופּרוּון די 
רעגירונג פון ישראל, אָדער ער האָט ערנסט געמיינט דאָ אַװעקצושטעלן אַ צייטונג אויפן 
קאָמערציעלן יסוד. מיר וייסן אָבער יאָ, אַז דער רעדאַקטאָר-אַרױסגעבער פון ,נייוועלט" 
ד"ר נ. ניר, וויצע-פאָרזיצער פון כנסת, האָט אויפן פאַרלאַנג פון טױיזנטער לײענער און 
נייע עולים זיך געווענדט צום אינערן-מיניסטער מ. שאַפּיראָ אויסצוברייטערן די פאַראַנענע 
לעגאַליזאַציע פון דער צייטונג זי זאָל קאָנען דערשיינען יעדן טאָג, אָנשטאָט 2 מאָל אַ װאָך -- 
און אויף דעם איז געקומען אַן אָפּזאָג. דער אָפּזאָג איז געגאַנגען נאָך ווייטער, ווען ד"ר 
גניר האָט זיך געווענדט וועגן אַ דערלויבעניש פאַר , נייוועלט" צו דערשיינען 4 מאָל אַ װאָך -- 
איז ווידער געקומען אַן אָפּזאָג. דער אינערן-מיניסטער האָט געשריבן: 


, אין איצטיקן מאָמענט קען איך אייך נישט דערלויבן אַרויסצוגעבן די צייטונג 
,נייוועלטי יעדן טאָג אָדער 4 מאָל אין װאָך. בכלל װעט אין דער נאָענטסטער צייט 
די אינערן-קאָמיסיע פון דער כנסת באַטראַכטן די ענינים פון אונדזער פּרעסע". 


און דאָס אַלץ, נישט געקוקט אויף דעם װאָס ‏ נייוועלט" דערשיינט שוין 17 יאָר צייט 
אָן איבעררייס און האָט זיך דערװאָרבן אַן אָנגעזענע פּאָזיציע אין לאַנד און אין אױסלאַנד. 

מיר באַדױערן, װאָס מיר קענען נישט שלמה גראָדזענסקין אָנגעבן די מאָטיון, צוליב 
וועלכע דער מיניסטער האָט אָפּגעזאָגט דאָס דערשיינען פון ,נייוועלט" אַלס טאָג-צייטונג, 
ווייל דער מיניסטער אַלײן גיט נישט אָן אַזעלכע מאָטיון. פאַר אונדז איז נאָר קלאָר (און 
זאָל עס אויך קלאָר ווערן ש. גראָדזענסקין), אַז דער אָפּזאָג איז אַ רעזולטאַט פון דעם, װאָס 
עס האַנדלט זיך טאַקע אין אַ יידישער טאָגיצייטונג. אין דער צװישן-צייט האָט מען דאָך 
אַרױסגעגעבן אַ דערלויבעניש אויף אַ טעגלעכער צייטונג אין דער פראַנצויזישער שפּראַך 
,ליעקאָ ד'איזראַעל", וועלכע דערשיינט איצט אומגעשטערט, אויסער די 2 טאָג-צייטונגען 
אין דער דייטשער שפּראַך, 1 אין ענגליש, 1 אין אונגאַריש, 1 אין רומעניש, וועלכע 
דערשיינען פון פריער, 

יאָ, שיעור נישט פאַרגעסן נאָך איין אויפקלערונג : , נייוועלט" איז אַ צייטונג פון מפּ"ם -- 


71 


און אויב אויך דער ,,חטא" האָט משפּיע געווען אויפן מיניסטעריאַלן אָפּואָג, װועט גראָדזענסקי 
זיכער קאָנען טענהן, אַז דאָס איז , פיל ערנסטער וי די שפּראַכן-פראַגע".. 
איצט, חבר גראָדזענסקי, מיינען מיר, אַז ס'אין אייך אַלץ קלאָר. 
(;נייוועלט" ת"א, 71,7.50) 


יידישע בינע-מייסטער וועגן יידיש טעאַטער אין ישראל 


דער קבלת-פנים װאָס דער יידישער ליטעראַטן-פאריין אין ישראל האָט איינגעאָרדנט 
לכבוד דעם קינסטלער-פּאָרל זיגמונט און ראָזאַ טורקאָוו צו זייער צוריקקער פון אױסטראַליע, 
איז פאַרוואנדלט געװאָרן אין אַן ערנסטן מיינונג-אויסטויש און גלײיכצײיטיק הארבן משפּט 
איבערן יידישן טעאַטער בכלל, באַזונדערס אין ישראל. דעם טאָן דערצו האָבן געגעבן דער 
בעל-שמחה גופא און די קינסטלער דזשיגאַן און שומאַכער. פון זיײיערע רייד האָט זיך אַרוס- 
געפילט דער ויי-געשריי פונעם ערנסטן יידישן אַקטיאָר איבערן גורל פון דער יידישער 
גינע אין לאַנד און אויף דער ועלט, דער דערפאָלג פונעם שונד-טעאַטער און כל-מיני 
גאַסטראָלן אין ישראל, וועלכע באַנײען ,די טראַדיציע פון סמאָטשע גאַס". 

נאָר לאָמיר דערציילן מיט אַ סדר: 

י, פּערלאָװו, דער פאָרזיצער פון אָװונט, האָט באַגריסט די געסט און גערעדט וועגן זייערע 
אויפטוען,. ערשט וען דאָס װאָרט האָט באַקומען זיגמונט טורקאָוו, אין גלייך געענדערט 
געװאָרן די אטמאָספער און שטימונג. אין אַ פשוטער נאָר איבערצייגעוודיקער שפּראַך, האָט 
ער געשילדערט זיינע איינדרוקן פון אױסטראַליע, װוּ ער האָט אין משך פון זיין קורצן 
באַזוך אָנגעפירט מיטן דראַמאַטישן קרייז ביי דער , קדימה" אין מעלבורן (בעת יעקב ווייסליץ, 
דער שטענדיקער לייטער פונעם דערמאָנטן קרייז, אין אַריבערגעפאָרן קיין סידניי צו 
טאָן די זעלבע אַרבעט), װי טורקאָוו האָט איבערגעגעבן, איז , קדימה" דער צענטער פון 
יידישן קולטורעלן לעבן אין אױסטראַליע, װוּ דער עמיגראַנטן-דור האָט מיט זיך מיטגעבראַכט 
די בעסטע קולטור-טראַדיציעס פון מזרח-אַײראָפּעישן יידנטום. מען האָט טורקאָװון פאָר- 
געלייגט צו פאַרבלייבן אין אױסטראַליע, אים האָט אָבער געצויגן אַהער, קיין ישראל, ווייל 
בלויז דאָ פילט ער דעם המשך פון דעם ברויזיקן יידישן לעבן, אין וועלכן ער איז געװען 
אַזױי שטאַרק אַרײנגעטאָן אין פּױילן און אין װאַרשע. בנוגע זיינע פּלענער איצט, האָט 
טורקאָוו איבערגעגעבן, אַז צוליב דעם װאָס די פּרוּװון אויפצושטעלן מיט 3 יאָר צוריק אַן 
ערנסט יידיש טעאַטער אין ישראל האָבן נישט מצליח געווען, און ער זאָגט זיך אויך נישט 
אַפּ פון זיין פּיאָנערישער מיסיע -- װעט ער דעריבער אָנפירן מיטן ערשטן עברית-טעאַטער 
אין... נגב. אמת, זיגמונט טורקאָוו האָט נאָך נישט אויפגעגעבן אינגאַנצן די האָפּענונג פון אַ 
גוטן יידישן טעאַטער אין לאַנד, נישט מער -- ער װאַרט אַז אַנדערע זאָלן װערן די טרעגער 
פון דער דאָזיקער אידעע. ער איז גרייט צו געבן זיינע בעסטע כוחות און דערפאַרונג 
פאַר אַזאַ דערהויבענעם צוועק, 

אויך האָט ז. טורקאָוו אונטערגעשטראָכן, אַן נישט דער בנין איז ויכטיק, נאָר -- 
רעפּערטואר. דעריבער האָט ער אפּעלירט צו די אָנװעזנדיקע שייבער וועגן גוטע פּיעסן, 
װויײיל דער מאַנגל אין פּאַסיקן רעפּערטואַר, באַשװערט זײיער דעם קיום פונעם בעסערן 
יידישן טעאַטער, 

ס'נעמט אַ װאָרט ש. שומאַכער. זיין אַרױסטרעטונג איז געװען אַ מײסטערהאַפּטער 
באַשולדיקונג-אַקט קעגן שונד-טעאַטער און אַ וויי-געשריי איבער דער דאָליע פונעם יידישן 
אַקטיאָר, װאָס יאָגט זיך נישט נאָך קאַסע-דערפאָלגן, נאָר װיל דינען דער יידישער קולטור 

און זעטיקן דעם טעאַטער-דורשט פונעם פשוטן עולם. מיט דעם אים אייגנטלעכן הומאָר 
און שאַרפזין, האָט שומאַכער דערציילט ווי-אַזױ פאַרשידענע גאַסטראָלאָרן פון מעבר לים, 
וועלכע האָבן שוין אין יענע לענדער באַגראָבן דאָס יידישע טעאַטער, זענען איצט געקומען 
קיין ישראל, װוּ במשך 3:2 װאָכן חזרט מען איין אַ פיעסע װאָס איז שוין צענטליקער 
יאָרן געשפּילט געװאָרן אויף דער יידישער בינע, מען טוישט איר נאָמען און אפילו די נעמען 
פון די העלדן -- און פאַרטיק א ספעקטאַקל. אַמטרױעריקסטן איז דאָס, װאָס ס'קומט אַן עולם 
וועלכער דערמאָנט גענוי די שלעכטע טראַדיציע פון סמאָטשע גאַס -- דאָס לויפן איף 
פאָרשטעלונגען, װוּ גאַנצער און האַלבער שונד פייערן זײיער נצחון. 

שומאַכער האָט אויך דערציילט וועגן דעם קאַמף מיט עטלעכע יאָר צוריק פאַר דער 
עצם רעכט פון שפּילן ייִדיש טעאַטער. דער דאָזיקער קאַמף האָט זיך געגענדיקט מיטן נצחון 
פון די קינסטלער, אָבער איצט זענען װידער פאַראַן באַזאָרגעװדיקע דערשיינונגען. מען 
שרייבט פּעטיציעס צו מיניסטעריומס וועגן פאַרווערן יידישע פאָרשטעלונגען, װאָס קאָנקורירן 
כלומרשט מיטן העברעישן טעאַטער. לויט דער מיינונג פונעם רעדנער, מיינט מען נישט די 
טובה פונעם עברית-טעאַטער, װי די רעה פון דער יידישער בינע. ס'אין נײַטיק אַלץ טאָן, 
כדי הייבן דעם אָנזען און כבוד פונעם יידישן סצענישן װאָרט. ,ווייל אוב נישט דאָ, אין 
ישראל, טאָ ווּ דען?" 

גערעכט איז געווען דער פאָרזיצער פון אָװנט, ווען ר'האָט דערקלערט, אַז שומאַכער 
אָן דזשיגאַנען טרעט קינמאָל נישט אויף. האָט טאַקע אויך דזשיגאַן גענומען א װאָרט אין 
דער דיסקוסיע , נישט צו באַגריסן דעם גאַסט, וועמען ער האָט שוין באַגריסט אויף אַ פּריװאַטן 
אופן, נאָר טאַקע אַדורכרעדן זיך וועגן פראַגן װאָס זענען אונדז אַלעמען נאָענט און טייער". 
דזשיגאַן האָט גראָד פּאָלעמיזירט מיט טורקאָווס יאוש אוֹן רעזיגנאַציע-טאָן און אַפּעלירט 
צו אים נישט אויפגעבן דעם געראַנגל פאַרן בעסערן יידישן טעאַטער. לוט דער מיינונג 
פון דזשיגאַנען, דאַרף גראָד זיגמונט טורקאָוו שטיין אִין די פאָדערשטע פּאָזיציעס פון דער 
יידישער בינע און נישט מורא האָבן פאַר די שװעריקייטן און שטרויכלונגען. זיין אַפּעל 
צו טורקאָװון איז געווען -- ממשיך זיין דעם ועג, וועלכן ר'האָט זיך אָנגעצײיכנט ביי זיין 
ערשטן מאָל קומען אין לאַנד. (אד"וו ת"א, 9.2.56) 


די עוולה דאַרף פאַריכט װוערן! 


די טעג איז באַװוּסט געװאָרן, אַז די אין ישראל איינציקע אָפּערע האָט אָפּגעשטעלט 
אירע פּאָרשטעלונגען, בכדי זיך בכלל אויפצולייזן. געשען אין דאָס דינסטיק, דעם 5טן מאַי 
4, עטלעכע שעה פאַרן אויספירן ,ריגאָלעטאָ" -- אָפּערע אין 3 אַקטן פון ווערדי. אויף 
אַואַ אופן האָט אַ וויכטיקע קולטור-אינסטיטוציע אין ישראל אויסגעהויכט די נשמה, אין 


רעזולטאַט פון אַ גסיסה-דראַמע, אויך פאַרטיילט אין 3 אַקטן נאָר אָפּגעשפּילט אויסער 
דער בינע. 


ערשטער אַקט -- די עקסמיסיע 


די ישראלדיקע אָפּערע האָט נישט פאַרמאָגט קיין אייגענעם זאַל. אירע פאָרשטעלונגען 
פלעגט זי דורכפירן אין זאַל פון , הבימה", בלויז אײינמאָל אין װאָך. צוליב דעם װאָס די 
,הבימה" פלעגט יעדן דינסטיק פּאַרלירן אירס אַ פאָרשטעלונג, האָט דער אָפּצאָל פאַרן זאַל 
באַדאַרפט דעקן דעם דאָזיקן היזק. זינט איר עקזיסטענץ, איז די אָפּערע אַװעקגעשטעלט 
געװאָרן אין דער ראָל פון אַ סובלאָקאַטאָר, וועלכער קאָן נישט אָניאָגן דאָס הויכע דירה- 

געלט. דער חוב איז געװאָקסן, ביז די לייטונג פון דער , הבימה" האָט אויפגעהאָנגען שלעסער 
אויף די טירן, כדי נישט צו דערלאָזן צו דער באַשטימטער דינסטיק-פאָרשטעלונג, מיט דער 
טענה, אַז זי דאַרף דעם זאַל פאַר זיך. אָבער די אַרטיסטן פון דער אָפּערע האָבן אַראָפּגעריסן 
די שלעסער -- און יאָ פאָרגעשטעלט. אַזעלכע ,ספּעקטאַקלען" פאַר דער געביידע פון 
,הבימה" האָבן זיך איבערגעחזרט עטלעכע דינסטיקס, ביי אַן אַקטיווער מיטבאַטײליקונג פון 
, צושויער" -- אַלאַרמירטע פּאָליצײ און נייגעריקן עולם. בלויז די דערצו באַרופענע פּערזאָנען 
און רעגירונגס-אַמטן האָבן זיך נישט אַריינגעמישט. עס האָט געשויגן דער פּרעמיער, עס 
האָבן נישט געלאָזט הערן זייער שטים דער אינערן-מיניסטער און דער אייגנטלעכער בעל- 
הבית איבער די עניינים, דער מיניסטער פאַר קולטור דערציונג. אויך די שטאָט-פאַרװאַלטונג 
פון תל-אביב, מיט איר בירגערמייסטער חיים לבנון בראש, האָט אין אָנהױיב פון אינצידענט 
אָנגענומען אַ מויל מיט װאַסער אין דעם גאַנצן סיכסוך. ערשט וען דער ענין עקסמיסיע, 
אויפגעבראָכענע טירן און אויסגעהאַקטע שויבן איז פאַרװאַנדלט געװאָרן אין אַ הימלשרייענדיקן 
געזעלשאַפטלעכן סקאַנדאַל, האָט מר לבנון זיך אָנגעטאָן די טאָגע פון אַ בורר, און צוזאַמען 
מיט נאָך צוויי יידן געפּסקנט, אַז אין משך פון איין יאָר דאַרף די אָפּערע זיין אַ לאָקאַטאָר 
ביי דער ,,הבימה", פאַרן פּריין פון 218 ל"י פאַר יעדער פאָרשטעלונג, אויסער דער פליכט 
צו ליקווידירן דעם אַלטן חוב. נאָך אַזאַ פּסק-דין האָט מען געמיינט, אַז אַלץ איז אין אָרדע- 
נונג. והראיה: די אַפישן און אַנאָנסן האָבן כסדר אָנגעזאָגט ועגן ‏ טאָסקאַ", , קאַרמען", 
,ריגאָלעטאָ", , שמשון און דלילה" און אַנדערע ספּעקטאַקלען, װאָס די אָפּערע האָט געגעבן 
יעדן דינסטיק. מ'האָט געגלויבט, אַז דער ערשטער, טרויעריקער אַקט פון עקסמיסיע, איז אויך 
דער לעצטער אַקט, און אַז די אָפּערע איז אַרױס פונעם קריזיס. אָבער נישט לאַנג האָט 
אָנגעהאַלטן אַזאַ צושטאַנד, 


צווייטער אַקט -- די געריכט-אַָנקלאַגע 


אין אַ צייט אַרום -- אַ פרישע , סענסאַציע": די הױיפּט-אַרטיסטין און זינגערין פון דער 
אָפּערע, אַדיס דע-פיליפ, האָט דערלאַנגט אין געריכט אַן אָנקלאַגע קעגן דעם מויק- 
קריטיקער דייר גראַדנעװיץ, ווייל דער לעצטער האָט אין אַ רעצענזיע שטאַרק אַרונטערגעריסן 
די אַרטיסטן, די אָפּערע, איר קינסטלערישן און אָרגאַניזאַטאָרישן ניװאָ. 

הגם די אָנקלאַגע האָט געטראָגן אַ ריין-פּריואַטן כאַראַקטער, איז זי אָבער פון ערשטן 
טאָג אָן פאַרװאַנדלט געװאָרן אין אַ וויכטיקן געזעלשאַפטלעכן פּראָצעס לגבי די אַלע 
פּערזאָנען, אָרגאַניזאַציעס און אינסטיטוציעס, װעמענס אױיפגאַבע ס'איז געװוען צו זאָרגן 
פאַרן קיום פון דער אָפּערע. די אָנקלאָגערין האָט זיך געבעטן ביים געריכט דורכצוקוקן די 
בוכפירונג און דערציילט גאָר טרויעריקע פאַקטן װי אַזױ די אָפּערע ראַנגלט זיך פאַר 
איר עקזיסטענץ, אָן אַן אייגענעם בנין, און שטענדיק פאַרבאָדן אין חובות, בעת די רעגירונג, 
שטאָט-ראט און אַנדערע באַרופענע אינסטיטוציעס, ווייזן נישט אַרױס די נייטיקע הילף. די 
אַלאַרמען און וויי געשרייען אויפן אױיבנדערמאָנטן פּראָצעס האָבן קיינעם נישט גערירט. נאָכדעם 
װי דער אורטייל איז אַרױסגעטראָגן געװאָרן, צום גינסטן פון דער אָפּערע, איז ווידער געװאָרן 
שטיל, די אַפישן האָבן װידער אַנאָנסירט דעם ,, אייזערנעם" רעפּערטואַר: , טאָסקאַ", , קאַרמען", 
, שמשון און דלילה" און ,ריגאָלעטא". 


דריטער אַקט -- דער טויט 


דעם פאַטאַלן דינסטיק פון 5-טן מאי ה. י. האָט אין דער פּרעסע זיך באַװיזן אַ קאָמו- 
ניקאַט פון דער אָפּערע-דירעקציע, אַן , צוליבן מאַנגל אין בודזשעט, אויסגעװאָקסענע חובות 
און די פאָדערונגען פון דער ,הבימה" צו דערפילן די התחייבותן (500 ל"י נאָך יעדער 

פאָרשטעלונג) ווערט די ,,ריגאָלעטאָ"-פאָרשטעלונג אָפּגערופן און די אָפּערע שטעלט אָפּ איר 
טעטיקייט. ווייטער װוערט געזאָגט, אַז די רעגירונג-סובווענץ פון 4,000 ל"י אַ יאָר, באַשטימט 
מיט יאָרן צוריק, איז פאַר דער גאַנצער צייט נישט געהעכערט געװאָרן, בעת אַלץ איז 
געשטיגען צען- און צװאָנציק-פאַכיק. דעריבער קאָן נישט די אינסטיטוציע ווייטער אָנגיין 
מיט איר אַרבעט און איז געצװוּנגען זיך אויפצולייזן. 

און שאַישטיל, קיין רעאַגירונג מצד דער רעגירונג, תל-אביבער שטאָטראַט, פּרעסע, גלייך 
דאָס ליקווידירן די אָפּערע װאָלט געװוען אַ נאַטירלעכע זאַך, ממש אַ נויטװענדיקייט... דאָס 
אָרעמע תל-אביב, װאָס קאָן זיך נישט רימען מיט קולטור-אינסטיטוציעס, דענקמעלער, 
מוזייען און סטאַבילע קולטור-אויסשטעלונגען, איז נאָך אָרעמער געװאָרן מיט דער אָפּערע -- 
אַ שם-דבר פאַר יעדער גרויסער שטאָט אין דער וועלט. בלויז אונדזער אָפּערע, אַנטשטאַנען 
נאָך פאַר דער מדינה, איז נישט אַרײנגעװאָקסן אין דער פּאַנאָראַמע פון תל-אביב. 

אפשר איז שולדיק אין דעם איר קינסטלערישער ניואָ, צי דער פאַקט װאָס זי האָט 
געשפּילט בלויז איינמאָל אין װאָך ? בדרך כלל האָט אונדזער עפנטלעכקייט אויפגענומען מיט 
גלייכגילטיקייט די ידיעה, אַז איבער דער ליקווידירטער אָפּערע האָט זיך ענדגילטיק אַראָפּגע- 
לאָזט דער פאָרהאַנג, כדי זיך מערער נישט אויפצוהויבן. 

דערפאַר אָבער האָט זיך אַנטפּלעקט אַ צווייט בילד: האַרצלאָזע באַציאונג, קנאַפּע זאָרג 
און ביטול צו אַזאַ ‏ חשובער אינסטיטוציע מצד רעגירונג-אינסטאַנצן, מוניציפּאַליטעט, סוכנות 
און, ליידער, אויך מצד דער עפנטלעכקייט. גראָך ביי דער איצטיקער לאַגע, װאָלט דאָס 
קולטור-און בילדונג-מיניסטעריום באַדאַרפט נעמען די איניציאַטיוו פון אויפשטעלן אַ 
נאַציאַנאַלע אָפּערע אין ישראל. אויך אַנדערע אינסטאַנצן און אָרגאַניזאַציעס, צוזאַמען מיט 
אַ קאַמפּיין אין לאַנד און אין אױסלאַנד, װאָלטן באַדאַרפט אַרױסװײזן מאַקסימום מי און 
אָנשטרענגונג, כדי צוריק אויפצושטעלן די פּלאַצוּוקע, װאָס ביי אַנדערע פעלקער איז זי אַ 
שטאַלץ און אַ נויטווענדיקייט. (נ"וו ת"א, 145.54) 


געאַגראַפיע, עברית, פרעמדע שפּראַכן און... תכלית 


געווידמעט די פלייפיקע שילער און טרייע לערער אין די אולפנים פאַר עכרית 


-- די איצטיקע לעקציע וועט זיין געװידמעט ;ידיעת הארץ", לאַנדקענטשאַפט. עוזר, 
ביטע אויפהענגען אויפן טאָװל די מאַפּע פון ארץ-ישראל, 

מיט די דאָזיקע װערטער האָט דער לערער אָנגעהויבן די לעקציע געאָגראַפיע אינעם 
אולפן פאַר עברית אין תל-אביב. די 26 שילער פון דריטן קלאַס (פאַר פאָרגעשריטענע) האָבן 
אָנגעצילט זייערע בליקן אויף דער מאַפּע, וועמענס געלע, גרינע און רויטלעכע פלעקן, מיט 
דער בולטער טונקל-ברוינער פאַרב פון דער גרענעץ-ליניע, האָבן פאָרגעשטעלט מדינת ישראל. 

דאָס דינע שטעקעלע אינעם לערערס האַנט באַװעגט זיך איבער די פאַרביקע פלעקן און 
אַלעמאָל דערהערט זיך אַ נייער נאָמען, אַן אַנדערע באַצייכענונג: גליל העליון, גליל התחתון, 
נצרת, עמק בית-שאן, ירושלים, חבל לכיש, דרום, נגב, אילת. נעמען -- אַלט-באַקאַנטע, 
פיל מאָל געהערטע. נאָר איצט, אויף דער שול-באַנק, אַפילו װען עס זיצן אויף איר בלויז 
דערװאַקסענע, וערן די דאָזיקע נעמען פאַרװאַנדלט אין פונדאָסניי-אַנטפלעקטע ערטער, וועלכע 
שטעלן מיט זיך פאָר גאַנצע עפּאָכעס פון דער אוראַלטער יידישער געשיכטע און היינטציי- 
טיקער היסטאָריע. 

אַזױ דערלערנט מען און מידערקענט דאָס אייגענע לאַנד. 

בעת די מאַפּע פון ארץ:ישראל שטעלט פאָר בלױז אַ קליינע מדינה, רעפּרעזענטירן די 

שילער -- אַ מאַפֹּע פון דער גרויסער וועלט. דאָס האָט יידישער גורל, דורכגעפלאָכּטן מיט 
אײיביקער ציון-בענקשאַפט, אַהערגעברענגט יידן פון אַלע ווינקעלעך פונעם ערד-קויל. בלויז 
די תלמידים פונעם דריטן קלאַס אינעם סעמינאַר פאַר עברית, װאָלטן געקאָנט דינען װי אַ 
סך יידישע באַצייכענונג-פינטעלעך איפן װעלט-גלאָבוס. װייל דער דאָזיקער קליינער 
קאָלעקטיוו איז דאָך אַ גענויע אָפּשפּיגלונג פונעם פּראָצעס װאָס הייסט קיבוץ גלויות. יעדער 
שילער איז אַ באַזונדערער געגאָראַפישער באַגריף, הגם ער באַלאַנגט צו איין נאַציאָנאַלן 
גוף -- צום יידישן פאָלק. אָט איז פאַרטראָטן דער גאַנצער מיטעלער מזרח: עולים פון 
מצרים, איראַק, סיריע, אַפּילו פון ווייטערן אינדיע. עס פעלט בלויז אַ פאָרשטײיער פון דער 
תימנער עליה. אָבער זיי, די תימנער, באַזאַמען מיט זייער ליבע צו אַרבעט, האָבן זיי אויך 
אַהערגעברענגט די שפּראַך פון די אבות. נאָר אויך אָן זי איז די קלאַס אַ ברייט-אויפגע- 
וויקלטער פעכער פון לענדער און קאָנטינענטן. לעבן דעם עלטערן ייד פון אַרגענטיניע זיצט 
אַ פרוי פון בערלין, וועלכע איז גאָר געבוירן אין פּולן. לעבן דער פרוי פון אונגאַרן זיצט 
דער גרייז-גראָער עולה פון יוגאָסלאַװיע. און וייטער -- פון בולגאַריע, טערקיי, רומעניע, 
ענגלאַנד, פאַרייניקטע שטאַטן, פּוױלן, עסטרייך, אַ שטיק פונעם ועלט-אַטלאַס, אַ בולטע 
באַשטעטיקונג פונעם ,ייד, דער אייבקער װאַנדערער?, װאָס איז ענדלעך געקומען צום ברעג. 
גענוי װי דער באַגער זיך אומצוקערן אַהים האָט זיי געטריבן אין דער אויפגעריכטער 
מדינה, אַזױ האָט אויך דער פאַרלאַנג צו פילן זיך װוי אינדערהיים זיי באַװוויגן זיך אַװעקזעצן 
אויף דער שול-באַנק, כדי דעראָבערן די אויפגעריכטע שפּראַך. 
אַז די שפּראַך אין געװאָרן אויפגעריכט, ממש אױיפגעשטאַנען תחית-:המתים -- דאָס 
אונטערליגט נישט קיין שום ספק. אַמבעסטן פילט מען דאָס אויף די לעקציעס פון תנ"ך. 
פיל וערטער און אויסדרוקן פונעם תנ"ך האָבן נישט באַקומען קיין בירגער-רעכט אינעם 
לעבעדיקן, טאָגיטעגלעכן העברעיש. אויס מיטן לשון-הקודש --- פאַראַן אַ זאַפּטיקער, שפרודל- 
דיקער עברית. די פּאָעטישע, אָפּטמאָל מליצהדיקע שפּראַך פונעם ספר-הספרים איז בלון 
דאָס אייגנטום פון יחידה-סגולה, לומדים, שרייבער, דיכטער און לערער. דאָס פאָלק באַנוצט 
זיך מיטן אויפגעװואַכטן עברית. גערעכט איז געווען יהואש אין זיין הקדמה צו דער יידיש- 
איבערזעצונג פונעם תנ"ך: 
,בלעטער פאַלן און בלעטער קומען, און דער שטאַם בלייבט און האַלט אויף 
די אייניקייט פון דעם בוים. די שפּראַך קריגט צו נאָכאַנאַנד נייע אוצרות, און 
װאַרפט נאָכאַנאַנד אַראָפּ פון זיך פאַרװעלקטע פאָרמען; אָבער איר רוקנביין 
בלייבט דער אייגענער, מוז בלייבן דער אייגענער, אויב זי וויל אָנהאַלטן איר יחוס 
און יל נישט אָנהייבן איר געשיכטע אַלע פרימאָרגן". 

די לעקציעס פון געאָגראַפיע, תנ"ך בירגערשאַפט, קאָרעספּאָנדענץ, ליטעראַטור און 
אַנדערע -- דינען דעם איין-און-איינציקן ציל: דערלערנען די שפּראַך פון די אבות. אמת, אַ 
גרויסער טייל שילער זענען שוין אַלײן , אבות", ד. ה. עלטערן פון דערװאַקסענע קינדער 
און איינער גרויסט זיך אַפּילו דערמיט װאָס ר'איז אַ זיידע. הגם דער קיבוץ-הגלויות האָט 
געגעבן אַזיל-רעכט צענטליקער לשונות אין דער מדינה, אָבער אָן עברית גייט גאָרנישט צו 
מאַכן. האָט מען גראָד אויף די עלטערע יאָרן זיך געמוזט פּאַרװאַנדלען אין ,,חדר-ייגגלעך", 
דעם חומש און די גמרא פאַרטוישן אויף דקדוק און מאָדערנע כרעסטאָמאַטיעס. 

איבערן גאַנצן לאַנד איז אויפגעשטעלט אַ נעץ פון אולפנים, אָװנטקורסן און קרייזן צו 
דערלערנען די שפּראַך. דאָס בילדונג-מיניסטעריום, די סוכנות, די מוניציפּאַלע פאַרװאַל- 
טונגען, פאַרשידענע אָרגאַניזאַציעס און אַפילו פּאַרטײען, האַלטן פאַר זייער חוב צו העלפן 
אינפלאַנצן די הערשנדיקע שפּראַך -- איינס פון די בעסטע און װירקזאַמסטע מיטלען צו 

פאַרװאַנדלען דעם קיבוץ הגלויות (צונויפנעם פון גלותן) אין מיזוג הגלויות (צונויפשמעלץ 
פון גלותן). : 

אויף אַן אולפן איז די זאַך שווערער און קאָסט טייערער (50 ל'י פאַר 5 חדשים לימוד). 
פונדעסטוועגן האָבן די אולפנים דעם גרעסטן דערפאָלג. דאָ װוערט געלערנט אינטענסיו, 
מיט די בעסטע פּעדאַגאָגישע כוחות און טאַקע -- אַ סך, קאַרגע 320 שעה אין װאָך, וי אין 
אַ נאָרמאַלער שול, 

די לאָזונג וועלכע ס'האָט מיט העכער 40 יאָר צוריק געװואָרפן אין ירושלים דער אויפלעבער 
פון דער העברעישער שפּראַך, אליעזר בן-יהודה, ,, צו לערנען עברית דורך עברית", באַמיט 
מען זיך אָנװענדן אין די אולפנים, װינציקסטנס -- אין די העכערע קלאַסן. דאָס לעבן איז 
אָבער שטאַרקער פון אַלע פּרינציפּן. אַפילו די אַװאַנסירטע אין דער שפּראַך װעלן נישט טופס 
זיין דעם אַמתן זין פון װאָרט אדיבות (העפלעכקייט), אויב ס'וועט גלייך נישט קומען קיין 
אויסטייטשונג אין ענגליש, פּוױליש צי דייטש אָדער אין מאַמע-לשון. און וויל איז דעם 
לערער, װאָס קאָן אויך אַביסל אַראַביש צי פּראַנצויזיש. 

די 26 אולפניסטן פון דריטן קלאַס רעפּרעזענטירן נישט קיין 26 לענדער, צי אַזאַ צאָל 
שפּראַכן (הגם אין אונדזערע צייטן האָט אויך אַזאַ זאַך געקאָנט פּאַסירן..) אָבער אָן דער 
מיטהילף פון עטלעכע לשונות, װאָלט שווער געווען צו לערנען העברעיש. וויצלען זיך אָפטמאָל 
די אולפניסטן, אַז מען לערנט זיי אַלע שפּראַכן, אויסער... עברית. נאָר דאָס איז בלוין אַ 
וויץ. ס'איז גאָרנישט פאַרשעמט צו בלייבן מיטן עברית פון די אַבסאָלװענטן פונעם אולפן: 
די אױסשפּראַך ביי זיי -- אַ ריינע, הגם נאָך מיטן אַקצענט פונעם אָפּשטאַם-לאַנד; דאָס 
שרייבן -- כמעט אָן פאָרװוּרף, און די צוגעאייגנטע כללים פון דקדוק (גראַמאַטיק) -- איז 
אויך נישט אַװעקצומאַכן מיט דער האַנט. 

נישט אַלע די װאָס האָבן זיך אַװעקגעזעצט לערנען, מיינען טאַקע זיך יאָגן נאָך אַרבעט, 
אַ טייל פון זיי האָט עס געטאָן צוליב די... קינדער. אונדזערע סאַברעס ווייסן שוין יאָ דעם 
זין פונעם װאָרט אדיבות, זיי זענען אָבער ווייט פון צו זיין העפלעך, ווען מען דאַרף אייגענע 
טאַטע-מאַמע פאַרבעסערן זייער שלעכטן עברית. אין אַזאַ פאַל איז דאָס קלײנװאַרג אָן 
רחמנות. מיט אָנגעשפּיצטע אויערן גייען זיי אַרום אין שטוב, גרייט יעדער רגע אױפכאַפּן 
אַ נישט-ריכטיקן עברית-קלאַנג, אַ פאַרגרייזט װאָרט, צי אַ נישט-פּאַסיקן אויסדרוק. זי 
פאַרבעסערן גלייך דעם פעלער און מיט אַ מוסר-טאַן גיבן זיי צו: 

-- נישט אַזױ זאָגט מען, נאָר אַנדערש. וי אַזױ רעדסטו עברית ? 

בלייבט מען פאַרשעמט פאַרן אייגענעם קינד װאָס זייער אָפט קומט עס אויך בעטן דעם 
טאַטנס אָדער מאַמעס הילף ביים צוגרייטן די לעקציעס אין שול. דאָס אַלײן טרייבט אַ סך 
אַװעקצוגײין אינעם אולפן, כדי שפּעטער קאָנען לערנען דעם אייגענעם זון צי טעכטערל און 
מיטגיין מיט זייער שפּראַך. פון די סאַברעס איז נישט צו דערװאַרטן קיין מילדקייט, אויב 
מען איז צוריקגעשטאַנען, אַפּילו װען דאָס זענען לייבלעכע עלטערף. 


= 


אָבער אויך דאָס לעבן איז נישט מילד. 

ווייל אַפּילו ווען דער אַבסאָלװענט באַקומט די צייגניש אַן ער באַזיצט דעם נײַטיקן 
מינימום שפּראַך-קענטעניש, מיינט עס נאָך נישט אויסזיכטן צו באַקומען אַרבעט, אָדער 
אַ שאַנס צו װוערן אריינגעפלאָכטן אינעם בוי-פּראָצעס פון דער מדינה. 

דער רוב תלמידים אויף די אולפנים זענען פרויען, וועמענס מענער ארבעטן און די שטוב 
איז פיל-װייניק איינגעאָרדנט. אָבער די פאַרדינסטן סטײיען נישט, שער אָנצױאָגן דעם 
יקרות. וי זאָגט איין אולפניסטין: , כ'וועל זיך פריער אויסלערנען אַ גוטן עברית, איידער 
דער לוין פון מיין מאַן װעט קלעקן אויף אַלעמען". דערפאַר מיינען אַ סך, אַז די אולפן- 

צייגניש קאָן דינען װוי אַן , אַרײנפאָר-ויזע" אין אַ ביוראָ צי אינסטיטוציע. דערװאַרט זיי נישט 
קיין אַנטוישונג ? 

קלאָר, אַז פאַר דער טוריסטין פון לאָנדאָן, וועלכע איז נאָך אינמיטן אולפן צוריקגעפאָרן 
צו אירע עלטערן, װוּ זי װעט ממשיך זיין אַלס לערערין אין אַ מאָדערניזירטער תלמוד-תורה 
פון דער בריטישער אגודת ישראל -- עקזיסטירט נישט דאָס פּראָבלעם פון געפינען אַרבעט. 
ס'איז דערמיט אויך נישט באַזאָרגט דער עולה פון פּערסיע, וועלכער זיצט שױן אױף אַ 
רעגירונג-פּאָסטן העכער 4 יאָר. און גאָר װייניק קימערט זיך וועגן מאָרגן די ענגליש-לערערין 
אין איינער פון די תל-אביבער אָװונט-שולן פאַר שפּראַכן, אָדער די אַבסאָלװענטין פון אַן 
אַמעריקאַנער הויכשול, װאָס באַזיצט אַן אַקאַדעמישן אַטעסטאַט און דער וייצמאַן-אינסטיטוט 
אין רחובות װאַרט מיט אומגעדולד זי אויפצונעמען צװוישן זיינע װיסנשאַפּטלעכע מיטאַרבע- 
טער. פאַר די יונגיטשקע עולים פון טערקיי און אינדיע -- װעלן נאָך זאָרגן די עלטערף 
אויך דער מיליטער-מאַן אויפן אולפן, דער עולה פון מצרים, װעט מן-הסתם שוין פאַרבלייבן 
אין סטאַבילן צה"ל-דינסט. 

אָבער װאָס זאָל פאָרט טאָן דער מיט אַ האַלב יאָר צוריק געקומענער עולה פון פּױלן, 
צי די פרוי פון רומעניע, וועלכע וויל איר קראַנקן מאַן העלפן אין עול פרנסה ? ווייל אויסער 
דער שפּראַך פעלט זיי נאָך א... פאַך. אמת, דאָס אַרבעט-מיניסטעריום און די סוכנות שטייען 
צו הילף. דאָס האָבן זי געעפנט קורסן פאַר בוכהאַלטעריע און ביוראָ-אַרבעט. נאָר דאָס 
מיינט --- ווידער זיך אַװעקזעצן אויף דער שול-באַנק, לאַנגע חדשים דערלערנען די װעלט 
פון ציפערן און... ביוראָקראַטיע. קאָן מען זיך דערלויבן אַזאַ לוקסוס נאָך אַמאָל? 

ערשט מיט געציילטע יאָרן צוריק איז פאַר אַ געענדיקטן אולפניסט צי אולפניסטין געווען 
אָפן טיר-און-טויער פון פאַרשידענע אַמטן, אינסטיטוציעס צי אונטערנעמונגען. די באַקומענע 
צייגניש איז געווען װי אַ יחוס-בריוו אויף צו ווערן אָנגענומען אויף אַרבעט. איצט איז די 
זאַך ‏ שװוערער און קאָמפּליצירטער, 

װאַקסט דער אומרו און זאָרג װאָס נענטער ס'ווערט דער טערמין פון באַקומען דעם 
,אַטעסטאַט" אַלס אולפניסט. די פראַגע פון תכלית שטייט אין דער גאַנצער שאַרף ביי די, 
װאָס ווילן געבן זייער צושטייער דעם בניין- האַרץ. (אד"וו ת"א, 19.1.56) 


אַ ,ליטעראַריש פּראַבלעם" 


די פּאַסירונג; -- אַן אמתדיקע, די נעמען -- צונעטראַכטע. 


א 

יחיאל, דער סעקרעטאַר פון קיבוץ, איז געזעסן ביים שרייבטיש אויף וועלכן ס'איז געלעגן 
אָנגעהויפט די אָקערשט געבראַכטע פּאָסט. װי דער שטייגער, האָט ער געװאָלט ברענגען אין 
אָרדענונג די פאַרשידענע פּאַקעטן, בריוו און קאַרטלען, פאַרטיילן זיי לויט דער באַשטימונג 
און אַדרעסן, מיטאַמאָל איז זיין בליק געפאַלן אויף אַ ווייסן קאָנװערט מיטן עמבלעם פון 
דער מדינה --- די מנורה מיט זיבן רערן -- און אַן אויפשריפט ,,מלוכהשער פּרעסע-אַמט". 
אינסטינקטיוו האָט ער דערפילט, אַז אין דעם דאָזיקן בריוו איז פאַראַן עפּעס נייעס און אַפילו 
אינטריגירנדיקס. ער האָט אַ נעם געטאָן דעם קאָנװערט אין האַנט און בשעת-מעשה געטראַכט, 
אַז זיין פילאַטעליסטישע זאַמלונג װעט דאָסמאָל נישט באַרײכערט ווערן, ווייל אָפיציעלע 
קאָרעספּאָנדענץ װערט געשיקט אָן מאַרקעס. דערפאַר אָבער מוז אינעװײיניק זיין עפּעס 
וויכטיקס. מען דאַרף שוין עפענען דעם בריוו און דאָס איבעריקע לאָזן אויפן טיש -- אַ זאַך 
װאָס ער פלעגט קיינמאָל נישט טאָן. 

פון דעם אויפגעריסענעם קאָנװערט האָט ער אַרוסגענומען אַ בייגעלע פּאַפּיר, ווידער- 
אַמאָל פאַרזען מיטן עמבלעם פון מדינת ישראל און דעם נאָמען פון דער אינסטיטוציע. ער 
האָט שנעל איבערגעלײיענט די דייטלעכע אותיות פון דער שרייבמאַשין, אַ וויילע זיך 
פאַרטראַכט, דערנאָך זיך אַ רייב געטאָן אין שטערן און פאַרשריבן אין זיין נאָטיץ-ביכל 
, צו דער זיצונג פון סעקרעטאַריאַט". 

אָבער וי אַזױ באַצײיכענען דעם פּונקט װאָס דאַרף באַהאַנדלט וערן ? אַ װאָסער נאָמען 
אים געבן ? ער, װאָס האָט שטענדיק געפונען די ריכטיקע פאָרמולירונג און קלאָרן זאַץ פאַר 
יעדן ענין צו באַהאַנדלונג אין די אינסטאַנצן, האָט דאָסמאָל נישט אויסגעפונען די עטלעכע 
נייטיקע ווערטער אויף צו פּרעציזירן דעם פּונקט צום טאָג-אָרדענונג. צופיל קלערן האָט מען 
נישט געטאָרט (אַזױפֿיל אַרבעט װאַרט נאָך דעם היינטיקן טאָג!), האָט ער אַ רעזיגנירטער 
אַ מאַך געגעבן מיט דער האַנט און צוגעשריבן: , בעיה ספרותית" -- אַ ליטעראַריש 
פּראָבלעם, הייסט דאָס... 

ב 

צומאָרגנס, אויף דער זיצונג פון קיבוץ-סעקרעטאַריאַט, זענען פריער פאַר אַלעמען 
באַהאַנדלט געװאָרן אַנדערע ענינים: וועגן רעגן װאָס קומט נישט; וועגן דער מויל-און קלאָען- 
קראַנקהײט װאָס דראָט דער סטאַדע; ועגן פאַרשטאַרקן די זיכערהייטס-מיטלען צוליבן 
דערהרגעטן אַריינדרינגלער מיט צוויי טעג צוריק; פּערסאָנעלע פראַגן; אַרבעט-פאַרטײלונג; 
באַהײצונג פון די צימערן אדג"ל. ביז ס'איז געקומען די ריי אויפן , ליטעראַרישן פּראָבלעם". 
דאָס װאָרט האָט באַקומען יחיאל: 

-- נעכטן האָבן מיר דערהאַלטן אַ בריוו פון מלוכהשן פּרעסע-אַמט אין תל-אביב. עס 
װאָלט געווען אַ יושר אים איבערצולייענען וי ער גייט און שטייט, נאָר צוליב דער שפּעטער 
צייט װעל איך רעפערירן בלויז זיין תמצית. אַלזאָ: מיט אַ צייט צוריק האָט אַן אַמעריקאַנער 
שרייבערין באַזוכט אונדזער קיבוץ און שטאַרק באַאײינדרוקט געװאָרן פון זיינע מענטשן, פון 
דער אידעע, און דער עיקר איז זי פול מיט באַװוּנדערונג פאַר אונדזער גבורה בעתן באַפריי- 
אונג-קריג אין 48-טן יאָר. איצט וויל די דאָזיקע פרוי זיך אומקערן צו אונדז, כדי דאָ אויפן 
אָרט דערלערנען די געשיכטע פון אונדזער װידערשטאַנד און אויסדויער, דערקאָנען פון דער 
נאָענט די מענטשן און אָנשרייבן װעגן דעם אַ בוך װאָס אַ באַװוּסטער פאַרלאַג אין ניו- 
יאָרק האָט פון פאָראויס זיך פאַרפליכטעט אַרױסצוגעבן. די שרייבערין -- אגב נישט קיין 
יידישע -- װעט מיט אונדז פאַרברענגען אַ חודש צייט און דער קיבוץ דאַרף איר אַרױסװײיזן 
מאַקסימום הילף, דערמעגלעכן אַ צוטריט צו די מענטשן, צו דער ביבליאָטעק, אַרכיון און 
טאָג-ביכער פון יענער תקופה... 

-- האָסט געענדיקט ? -- האָט עמעץ אַ פרעג געטאָן. 

-- יאָ! 

--- װאָסזשע לייגסטו פאָר ? 

-- ענטפערן פּאָזיטיוו. 

און דער באַשלוס אין געפאַלן. 


ג 
אַ צופרידענער פון דער זיצונג איז יחיאל אַװעק צו זיך אין צימער. זיין , ליטעראַריש 
פּראָבלעם" האָט געפונען אַ גינסטיקע לייזונג. שוין יאָרן װי ער פרעגט זיך און אַנדערע: 
פאַרװאָס זאָל דער װוּנדערלעכער באַשאַף װאָס הייסט קיבוץ -- נישט געפינען קיין אָפּשפּיגלונג 
אין דער וועלט-ליטעראַטור ? זיכער װועט דער קיבוץ אויך פיי אונדז ווערן חשובער און 
דערהויבענער, ווען אין אַמעריקע וועט אַ באַװוּסטע שרייבערין און אַ באַרימטער פאַרלאַג 
אַרויסברענגען אויף דער ליכטיקער שיין די אייגנאַרטיקע יצירה פון אַ געפּלאָגט פאָלק, װאָס 

האָט ,,נאָך. צוויי טויזנט יאָר" זיך אומגעקערט אַהײם. ווייל אויסער דעם אַלגעמײין-ישראלדיקן 
באַטײט פון אַזאַ ראָמאַן, האָט ער מיט אַ באַזונדערער הנאה אַ קלער געגעבן מיט לאָקאַל- 
פּאַרטריאָטישע קאַטעגאָריעס: זיין קיבוץ, זיין היים װעט באַקומען אַ תיקון אין אַ ספר. 
די פעלדער פון זיין קאָלעקטיו, די אָקאָפּעס און פּאָזיציעס מיט 12 יאָר צוריק, די לעבעדיקע 
און געפאַלענע (דאָ האָט אַ טיפער זיפץ באַגלײט די דאָזיקע מחשבה), װועלן ענדלעך פאַראייביקט 
ווערן. אמת, אין ישראל און אין דער וועלט דערשיינען טאַקע אַ סך ביכער, אָבער מען שרייבט 
אין זיי אַזױ װינציק אָדער גאָרנישט וועגן קיבוץ. אַפילו אין דער ישראלדיקער ליטעראַטור 
האָט דער קיבוץ נאָך נישט פאַרנומען די מזרח-װאַנט -- זאָל ער כאָטש ביי גויים האָבן 
מער מזל... 

צו זיין שטוב אין יחיאל נאָך אַלץ נישט דערגאַנגען. אים איז באַפאַלן אַ חשק צו שפּאַצירן 
און נאָכקלערן. די געדאַנקען פליסן ווייטער -- און אַלץ אַרום דעם דערװאַרטעטן גאַסט פון 
אַמעריקע און איר אויפגאַבע דאָ... װאָס שייך דעם דערפאָלג פונעם אָנגעזאָגטן ראָמאַן --- איז 
יחיאל אָפּטימיסטיש. סיי ליטעראַריש, סיי פינאַנסיעל. דער עצם פאַקט װאָס די שרייבערין 
װועט זיצן אין קיבוץ ביים שילדערן זיין גבורה, באַװייזט מיט אַ װאָסער ערנסטקייט און 
פּיעטעט זי באַציט זיך צו דער באַהאַנדלטער טעמע. ער וייסט, אַז זי איז גענוג טאַלענטירט 
און פאַרמאָגט די נייטיקע שרייבערישע רוטין, כדי נאָכן אַדורכלײענען פאַרשידענע מאַטעריאַלן, 
װאָלט איר נישט שווער געווען אָנצושרייבן דאָס בוך זיצנדיק אין... ניו-יאָרק. נאָר אוב זי 
פאַרבינדט איר שרייבערישע אויפגאַבע מיטן גלייכצייטיקן באַזעצן זיך אין אַ גרענעץ-פּונקט 
אין ישראל, כדי די אויגן זאָלן זען דעם געשילדערטן אָביעקט און די מענטשן -- דאַרף דערפון 
אַרויסקומען אַ גוטע זאַך. 

-- מי זה? -- האָט אַ שאַרפער פרעג מיטאַמאָל איבערגעריסן די נאַכט-שטילקײט. אַן 
אָנגעצילטער אױטאָמאַט פון נאַכט-:װעכטער האָט ויך צוריק אַריפגעצויגן אויפן אַקסל, און 
שוין מיט אַ ווייכערער שטים האָט ער געזאָגט: 

-- גיי שלאָפן, יחיאל. שרעק נישט קיין מענטשן. די שעה איז אַ שפּעטע.. 


ד 

ריכטיק, מען דאַרף גיין שלאָפן. אינדערפרי, האַלב זעקס, מוז מען ווידער זיין אויף די 
פיס. נאַר װיאַזױ איינשלאָפן, אַז די געדאַנקען שלאָגן אין קאָפּ. און אַלץ צוליב דעם בריו, 
אַדער -- , דאָס ליטעראַרישע פּראָבלעם" מיט דער נישט-יידישער שרייבערין אין קיבוץ. מען 
דאַרף באַצייטנס אַ טראַכט געבן וועגן צוויי אַנטשפּרעכנדיקע צימערלעך פאַר אירטוועגן. נישט 
אויסגעשלאָסן, אַז אין אַ חודש אַרום זאָל זי שוין דאָ זיין. װוּ נעמט מען אַ חברטע װאָס רעדט 
אַ גוטן ענגליש און זאָל שטיין צו איר דיספּאָזיציע ? בדרך כלל זענען געסט אַ לאַסט פאַרן 
קיבוץ, דערצו נאָך אַ שרייבערין פון אַ פרעמדער װועלט און פון אַזאַ ווייט לאַנד. יחיאל איז 
אָבער זיכער, אַז אַלץ װעט זיך וי אַמבעסטן איינאָרדענען, װי זיי רופן עס דאָרט אין אַמערי- 
קע -- מיט אַ , העפּי ענד". 

ער גייט אַרײין צו זיך אין צימער, קריכט אַריין אין בעט מיטן באַשלוס איינצושלאָפן. נאָר 
דער מלאך פון מחשבות װאַכט איבער אים. אוי-וויי, וויפל אַזאַ בריוו לאָזט טראַכטן: 

..ערשט מיט צוויי װאָכן צוריק האָט ער זיך געטראָפן אין תל-אביב מיט זיין פעטער 
שלמה. בײיטאָג אַרבעט ער אַלס רעגירונג-באַאַמטער און אין די אָװנטן, שבתים און יומטובים 
שרייבט ער יידישע לידער און פּראָזע. פאַר די צען יאָר װאָס דער פעטער אין דאָ אין לאַנד, 
האָט ער שוין הינטער זיך אַ פיינעם ליטעראַרישן באַגאַזש -- דיכטונג, רעצענזיעס איבער 
ביכער, דערציילונגען און -- אַ גאַנץ בוך אין כתב-יד. עס ליגט ביי אים פאַרטיק, אויסרע- 
דאַגירט, מיט פיל גינסטיקע אָפּרופן פון מבינים װאָס האָבן געלייענט אַ טייל פון |מאַנוסקריפּט, 

צי אינגאַנצן -- נאָר אַװעקגעבן אין דרוקעריי, ס'זאָל ווערן אַ ספר. אָבער װאָס קומט אַרױס ? 
אויסער יצירה, דאַרף אַ יידיש-שרייבער אין ישראל אויך באַזיצן קאַפּיטאַל. ער מוז צוטראָגן 
זיין געלט דעם פאַרלאַג װאָס באַװיליקט אַרױסצוגעבן דאָס בוך. הייסן הייסט עס -- זיכערן 
אַ מינימום פאַרקויף פון אַ באַשטימטער צאָל עקזעמפּלאַרן. דער שרייבער , קויפט אָפּ" פאַר 
זיך עטלעכע הונדערט קאָפּיעס פונעם אייגענעם בוך. פאַרשטייט זיך, אַז ער װעט די איינגע- 
האַנדלטע ביכער נישט מאַגאַזינירן, נאָר פאַרקויפן, ווערן אַ מוכר-ספרימניק פונעם אייגענעם 
ווערק. 

..אַזױ האָט מיר דערציילט דער פעטער שלמה -- טראַכט ווייטער אַ מידער יחיאל. -- 
אָבער וי קום איך צו אים ? מיינע מחשבות האָבן זיך גאָר אָנגעהויבן ביי דער אַמעריקאַנער 
שרייבערין. נישט אַנדערש -- איך האַלט שוין ביים איינשלאָפן און דערפאַר אַזאַ פּלאָנטער, 
הגם צוריקגעשמועסט -- איז עס גאָרנישט קיין פּלאָנטער, נאָר געשעענישן װאָס בעטן זיך 
ממש צו פאַרגלייכן. יחיאלן ווערט עפּעס ליכטיק. אָט האָט אַן אַמעריקאַנער פאַרלאַג באַצאָלט 
פאָרויס דער שרייבערין און געזיכערט דאָס דערשיינען פון אַ בוך װאָס דאַרף ערשט אָנגעשריבן 
ווערן. זי, די שרייבערין, װעט זיצן אַ צייט אין קיבוץ און נישט ציטערן, אַז איר אַרבעט 
װעט בלייבן ליגן אין שופלאָד. בעת זיין פעטער האָט שוין פון לאַנג צוגעגרייט צום דרוק 
זיין בות, מוז ער זיך איצט ברעכן דעם קאָפּ צונויפצושטעלן אַ גענוג גרויסע סומע פאַר 
די אַרױסגעבער... 

די אויגן פון יחיאלן הייבן זיך אָן פאַרמאַכן. אָט שלאָפּט ער איין -- נאָר מיטאַמאָל 
װאַרפט זיך די מחשבה איבער ערגעץ-אַנדערש. די שרײיבערין פון אַמעריקע געפעלט אים 
זייער, הלמאי זי װויל נישט שרייבן פון איסנוייניק, נאָר שילדערן דעם קיבוץ פון דער 
נאָענט: אָבסערװירן און שרייבן. ער איז נישט זיכער צי איז דאָס אַזױ טיפּיש אַמעריקאַניש, 
אָבער טיפּיש שרייבעריש -- איז עס אַװדאי. , װער דעם דיכטער ויל פאַרשטיין, מון אין 
דיכטערס לאַנד גיין..." היטן אויך אונדזערע שרייבער אֶפּ דעם דאָזיקן כלל? און פאַרװאָס 
זאָלן זיי בכלל אויסמיידן דעם קיבוץ אין זייער שרייבן ? איז דען פאַראַן אין ישראל אַ מער 
דאַנקבאַרע טעמע ? 

מיטאַמאָל האָט יחיאל דערפילט, אַז דער אויף שנעל פאַרצייכנטער (און אפשר -- 
אומגעלומפּערטער) פּונקט ,אַ ליטעראַריש פּראָבלעם" -- האָט אויפגעהערט זיין אַן ענין נאָר 
פון קיבוץ. ניין -- דאָס איז אַ פּראָבלעם --- און נאָך אַ װאָסערער -- פון ביידש ליטעראַטורן 
אין לאַנד, פון די שרייבער, אַרױסגעבער און אַפילו ‏ -- לייענער. אָט דאָס הייסט אַלין אויף 
זיך אַנגעקנױלט ענינים. נישט אַנדערש -- כ'וועל שוין היינטיקע נאַכט נישט צוטאָן קיין אויג... 

דער געקריי פון די הענער האָט אָנגעזאָגט דעם אָנקומענדיקן טאָג. 


ה 

מיט אַ יאָר שפּעטער האָט די פּאָסט געבראַכט אין קיבוץ אַ בריוו פון ניו-יאַרק. ער האָט 
אים גלייך געעפנט און מיט זיין שװאַכן ענגליש איבערגעלייענט די װאַרעמע דאַנק-ווערטער 
פון דער אַמעריקאַנער שרייבערין פאַר דער גאַסטפרײנטלעכקײט אין קיבוץ, פאַר דער מענטש- 
לעכער באַציאונג און אַלזײטיקער הילף, וועלכע מ'האָט איר אַרױסגעויזן ביים שרייבן דאָס 
בוך. זי איז איבערצייגט, אַז די טעג וועלכע זי האָט פאַרברענגט אין קיבוץ, װעלן פאַר איר 
זיין נישט בלויז אַ טיפע איבערלעבונג, נאָך אַ כסדרדיקע אָנרענונג נאָכצוטראַכטן וועגן גורל 
פון יידישן פּאָלק און באַזונדערס וועגן זיין גרויסער נאַציאָנאַלער רעװאָלוציע אין דער 
יידישער מדינה. וו נאָר דאָס בוך װעט דערשיינען (און דאָס איז אַ פראַגע פון בלויז עטלעכע 
װאָכן), װעט זי אַװדאי זיך פאַרמעסטן אָנצושרייבן אַ צווייט בוך וועגן ישראל, זי אָטעמט 
נאָך אַלץ מיט ישראלדיקער לופט און וויל שילדערן די דאָזיקע סביבה... 

און צום סוף: ,וי נאָר ס'וועט זיך מאַכן אַ געלעגנהייט, על איך מיט פרייד אייך 
ווידער באַזוכן", 

יחיאל האָט אויפגעהערט צו פאַרנעמען זיך מיט דער פּאָסט. ער האָט זיך דערמאָנט, אַז 
ערשט נעכטן, שבת, איז ביי אים געווען צו"גאַסט זיין פעטער שלמה. יאָ, זיין אָנגעשריבן 
בוך ליגט נאָך אַלץ אין שופּלאָד, הגם נאָך שרייבער און קענער האָבן אין כתב-יד אַדורכגע- 
לייענט די שאַפונג, געלויבט זי און צוגעזאָגט אויפצושטעלן אַ געזעלשאַפטלעכן קאָמיטעט, 
שרייבן קיין אַמעריקע וועגן שטיצע אָדער פּראַקלאַמירן אַ פאָרפאַרקױף פון בוך, כדי שאַפן 
די נייטיקע סומע געלט עס אַרױסצוגעבן. דערווייל זענען דאָס אַלץ געווען צוזאָגן און אַפילן 
דערמוטיקנדיקע רייד -- אָבער אָן ממשותדיקע רעזולטאַטן. פון דעם אַלעמען איז דאָס בוך 
נאָך נישט דערשינען. דער יידיש-שרייבער, פּונקט וי זיין קאָלעגע װאָס שאַפט אין עברית, 
מוז נאָך צוטראָגן געלט, אויסער די גייסטיקע און פיזישע אינוועסטיציע וועלכע ער האָט אין 
משך פון חדשים צי יאָרן אַרײינגעלײגט אינעם בוך. ווען װעט אויך ער זוכה זיין? וי לאַנג 
דאַרף ער נאָך װאַרטן אויף צו זען די צייטיקע פרוכט פון זיין מי ?.. 

יחיאל האָט מעלאַנכאָליש אַ טראַכט געגעבן, אַז אַ ‏ ליטעראַריש פּראָבלעם" ביי אונדז 
מיינט נישט נאַר שאַפן באַדינגונגען אױף אָנצושרייבן אַ בוך, נאָר אויך -- זיכערן 
זײַן קערשיינען. 

(י"ש ת"א, 16.4.62) 


דער טויטער פּאַראַגראַף פון העברעישן שרייבער-פאריין 


מיט צוויי צענטראַלע פּראָבלעמען לעבט, אָטעמט און ראַנגלט זיך נאָך אַלץ די יידישע 
מדינה אין 21סטן יאָר פון איר קיום און 19 חדשים נאָכן זעקס-טאָגיקן קריג : זיכערקייט און 
עלייה, װאָס בינדן זיך אָרגאַניש מיט דער עיקרדיקער שטרעבונג און בענקשאַפט פונעם לאַנד 
צו דערגרייכן אַ סטאַבילן שלום. ווייל װאָס שטאַרקער אונדזער זיכערקייטלעכער פּאַטענציאַל 
און גרעסער די עלייה -- אַלץ מערער שאַנסן צו דערשלאָגן זיך צו אַ פרידלעך צוזאַמענלעבן 
מיט די אַראַבישע שכנים. דעריבער װוערט מצד דער מדינה געטאָן אַזױ פיל אויפן פּראָנט 
פון בטחון און עלייה. ביידע פעסטיקן די מדינה און שטאַרקן די אויסזיכט אויף שלום. 

וויפיל געװאַגטע מחשבה, איניציאַטיוו און געלט-מיטלען זענען אינוועסטירט געװאָרן, 
כדי די פּרימיטיווע און קנאַפּע באַװאָפּענונג פון צה"ל בעת דער אַנטשטײונג פון דער מדינה, 
זאָל מיט דער צייט פאַרביטן ווערן אויף די מאָדערנסטע כלים ? אַז דאָס היימישע עראָפּלאַנדל, 
דער א. ג. , פּרימוס", זאָל אָפּטרעטן זיין אָרט דעם , אוראַגאַן", , מיסטער" און , פאַנטאָם" ? 
פּונקט װי די לייוונטענע צעלטן און הילצערנע באַראַקן אין וועלכע מען האָט אויפגענומען 
די מאַסן-עלייה אין די יאָרן 1948--1952, פּאַסן נישט אַלס ערשטע דירה פאַרן עולה אין די 
זעכציקער יאָרן. די דינאַמישע אַנטװיקלונג פון מדינת ישראל אױיף אַלע געביטן, איז געווען 
דער שטאָלץ פון אירע בירגער, פּונקט וי זי האָט אַרױסגערופן באַװוּנדערונג ביי פריינד אין 
דער װועלט און קנאה ביי די שכנים, 

פּאַראַן אָבער אין לאַנד צוויי זייער וויכטיקע, אױטאָריטעטע און בכבודיקע אינסטיטוציעס, 
וועלכע קלאַמערן זיך אין פאַרשטײינערטע געזעצן און פאַרעלטערטע תקנות, װאָס שטייען אין 
אַ בולטער סתירה צו דעם װאָס קומט פאָר אין דער מדינה און זענען אַ וויכטיקער שטער 
ביים אויפנעמען און אײינאָרדענען די נייע עליה: דער ראַבינאַט און דער... העברעישער שריי- 
בער-פאַראיין (אגודת הסופרים העברים) אין ישראל, 

דאָס מאָל װעלן מיר צורו לאָזן דעם ראַבינאַט. מען דערציילט, אַז אַפילו אין דעם דאָזיקן, 
קאָנסערװאַטיוון און דאָגמאַטישן וועלטל, איז פאָרגעקומען אַן ענדערונג צום גוטן, אַ פאַר- 

לייכטערונג פאַר א. ג. געמישטע פּאַרלעך. דער נישט-יידישער פרוי װועט מען צואיילן דאָס 
מגייר זיין און זי װעט באַפּריײיט װוערן פון גיין אין מקווה... אויב דאָס איז אמת, איז אַ סימן, 
אַז אונדזערע רבנים האָבן זיך דערלויבט פון דעסטוועגן צו ענדערן אַ וויכטיקע תקנה אין 
שולחן ערוך און פאָרט זיך גערעכנט מיט אַ באַשטימטער קאַטעגאָריע עולים, װאָס קומט 
איצט באַזעצן זיך אין ישראל, 

בלויז דער העברעישער שרייבער-פאַראיין איז ביז היינט געבליבן טריי זיין , שולחן 
ערוך" -- און די טויערן פון דער דאָזיקער אָרגאַניזאַציע זענען הערמעטיש פאַרשלאָסן פאַר 
יענע פּען-מענטשן אין ישראל, וועלכע שרייבן נישט אין העברעיש. זענען מיר דערגאַנגען צו 
אַזאַ אַבסורדאַלער לאַגע, אַז אַזעלכע דיכטער און שרייבער וי י. פּאַפּיערניקאָו, יעקב-צבי 
שאַרגעל, אריה שמרי, לייבל חן-שמעוני, אברהם לעוו און אַנדערע, וועלכע האָבן הינטער 
זיך נישט נאָר אַ , סטאַזש" פון 40-20 יאָר חלוצישע טאַט אין לאַנד, נאָר זייער גאַנצע ליטע- 
ראַרישע יצירה איז דורכויס ארץ-ישראלדיק -- טאָרן נישט זיין קיין מיטגלידער אין העברעישן 
שרייבער-פאַראיין, ווייל... די שפּראַך פון זייער שאַפונג איז יידיש. 

צוליב דעם זעלבן ,,חטא", זענען אַזעלכע עכט יידיש-נאַציאָנאַלע און ישראלדיקע שרייבער 
און פּאָעטן, בירגער פון אונדזער מדינה, װי איציק מאַנגער, אברהם סוצקעווער, יעקב פרידמאַן, 
בינם העלער, ישעיהו שפּיגל, לייב אָליצקי, ל. מאָרגנטױ, רהל אױיערבאַך, שלמה ווארזאגער 
און נאָך און נאָך -- פּסול אַלס מיטגלידער אינעם העברעישן שרייבער-פאַראיין. די אַלע 
מוזן זיך באַגנוגענען מיט דער אָנגעהעריקיײיט צום ;,יידישן ליטעראַטן-און זשורנאַליסטן- 
פאַראיין" וועלכער האָט נישט, אגב, קיין שום נאָענטע באַציונגען מיט דער אָרגאַניזאַציע פון 
די עברית-שרייבנדיקע קאָלעגן, 

וי באַװוּסט, האָט שלום אַש זיך באַזעצט אין ישראל עטלעכע יאָר פאַר זיין טוט און 
זיך אויפגעשטעלט זיין היים אין בת-ים. אויך ער, דער גרויסער יידישער שרייבער, װאָס כמעט 
אַלע זיינע ביכער און פּיעסן זענען איבערגעזעצט געװאָרן אויף פאַרשיידענע לשונות, בתוכם 
אויך עברית -- װאָלט נישט געקענט זיין קיין חבר אינעם פאַראיין אין , בית טשערניכאָווסקי", 
אים װאָלט אַפילו נישט בײגעשטאַנען דער זכות פון זיינעם אַ באַזוך אין ארץיישראל נאָך 
אין יאָר 1908 און דאָס בוך װאָס איז דערשינען (אין ווילנע, 1911) , אין ארץ-ישראל" און 
אין יאָר 1928 -- , דאָס געזאַנג פון טאָל", די פּאָעטישע שילדערונג פון דעם חלוצים-לעבן 
אין א"י. אין יענע יאָרן, װי באַװוּסט, האָט דער נאָבל-פּרײיז טרעגער ש"י עגנון, נאָך אַלץ 
באַשריבן און באַזונגען (טאַקע אין העברעיש) זיין שטעטל בוטשאַטש, בעת שלום אש האָט 
שוין געהאַט ווייט-ווייט הינטער זיך זיין שטעטל און אין צוויי ספרים געשילדערט די מדינה 
אונטערוועגנס. 

אין אַן אַלט יידיש פאָלקסליד חזרט זיך איבער דער רעפריין ,,ווייל אין אַלץ איז שולדיק 
דער פּסוק, דער פּסוק, דער פּסוק..." יאָ, אינעם סטאַטוט פונעם העברעישן שרייבער-פאַראיין 
איז טאַקע פאַראַן אַ פּסוק, וועלכער זאָגט בפירוש, אַז צו אים קענען געהערן נאָר יענע פּען- 
מענטשן, וועלכע שרייבן עברית. אויב בלייבן טריי דעם דאָזיקן טויטן פּאַראַגראַף (און אַלע 
ביז איצטיקע פאַרװאַלטונגען פונעם שרייבער-פאַראיין האָבן דעם פּונקט שטאַרק אָפּגעהיטן), 
איז מעגלעך, אַז אַ קאַטולישער גייסטלעכער, וועלכער האָט געלערנט די ביבל אין אָריגינאַל, 
זאָל אָנשרײיבן אין לשון-קודש אַ צוויי טעאָלאָגישע טראַקטאַטן, זיי פאַרעפנטלעכן אין בוך- 
פאָרם און וווינען אין ישראל אַלס שליח פון פּופּסט -- און ער איז באַרעכטיקט צו געפינען 
זיך אין דעם פאַראיין פון די עברית-שרייבערס אין ישראל. בלויז פּעןימענטשן, װאָס הגם 
זיי זענען געבוירענע יידן, װוינען אין יידישן לאַנד, ליבן זייער אייגן פאָלק און מדינה, נאָר 
שילדערן אין זייער פּאָעזיע און פּראָזע די לאַנדשאַפט, דעם געראַנגל און העלדישקייט פון 

מדינת ישראל אין יידיש, צי ענגליש, טשעכיש אָדער פּויליש --- פאַר זיי איז דער אַרײַנגאַנג 
פאַרבאָטן" אין דער אגודת הסופרים העברים. 
דער דאָזיקער ענין איז איצט די ברייט באַהאַנדלטע טעמע אין דער היגער פּרעסע, אין 
שיכות מיט די דערקלערונגען פון עטלעכע באַדייטנדיקע שרייבער מיט אַ וועלט-נאָמען, נייע 
עולים, וועלכע זענען געקומען זיך באַהעפטן מיט זייער פאָלק און לאַנד און זייער ליטעראַרישע 
וויזיט-קאַרטע איז לעצטנס באַרײיכערט געװאָרן מיט נאַציאָנאַלער אידענטיפיקאַציע. זייער 
שעפערישער באַגאַזש, די פּרעמיעס און שבחים, לויבנדיקע קריטיק -- װאָלט פאַר זיי ברייט 
צעעפנט טיר-און-טויער פון יעטװעדער פּען-אָרגאַניזאַציע. אָבער אין ישראל, דאָס קלאַסישע 
לאַנד פון עליה און קליטה, מיט איר , חוק השבות" -- איז פאָרגעקומען אַ מאָדנע זאַך. אדרבה, 
הערט װאָס עס זאָגן די פאַרינטערעסירטע גופא אין דער דאָזיקער פראַגע. 
ליאַנעל דייזוידסאַן, אַ נייער עולה פון ענגלאַנד, בערך אַ האַלב יאָר אין ישראל, וועמענס 
ערשטע דריי ביכער (1960, 1962, 1966) זענען פּרעמירט און אויסגעצייכנט געװאָרן פון 
קריטיקערס און , ביכערקלוב", האָט אָנגעשריבן נאָך אַ בוך אויף אַ ריין יידישער טעמע 
,װידער-גוטמאַכונג" און אַרבעט איצט איבער אַ בוך ועגן ישראל -- איז פול מיט שטוינונג, 
װי עס דערציילט חנוך ברטוב אין , למרחב": 
,.אנטקעגן דעם איז מיר שווער צו פאַרשטײן די שטעלונג פונעם שרייבער- 
פאַרבאַנד אין ישראל, וועלכער פאַרמאַכט זיינע טירן פאַר שרייבערס, װאָס שאַפן 
אין אַנדערע שפּראַכן. ווען אַ מענטש איז עולה קיין ישראל און זעט זיך גופא 
וי אַ ישראלי, דאַרף נישט זיין מעמד זיין אַן אַנדערער, דערפאַר װאָס ער שרייבט 
נישט העברעיש. בדרך כלל קען נישט אַ שרייבער איבערגיין פון אײַן לשון צום 
צווייטן, ווייל זיין גאַנצע אינערלעכע װעלט אַנטפּלעקט זיך אינעם לשון. דער 
פאַראיין דאַרף זיין אָפן פאַר יעדן ישראלדיקן שרייבער. נאָך אַלעמען, איז נישט 
עברית עפּעס אַ שפּראַך פון אַ פאַרװאָרפענעם אַפּריקאַנער שבט, וועלכע מדאַרף 
באַשיצן מיט קינסטלעכע מיטלען. דאָס איז איינע פון די גרויסע קולטור-שפּראַכן 
אין דער וועלט און זי נייטיקט זיך נישט אין אַזאַ שוץ". 
ליאָנעל דייווידסאָן שעמט זיך נישט צו זאָגן, אַז אויך אויף להבא װעט ער שרייבן אין 
ענגליש, ווייל , כ'מיין נישט, אַז כ'וועל קענען שרייבן עברית". און װי שטאָלץ קלינגען זיינע 
ווערטער: , איך בין אַ יידישער שרייבער, װאָס נערט זיך פון יידישע מקורות". 

פון די זעלבע מקורות האָט אַװדאַי געצויגן זיין יניקה דער יידיש-טשעכישער שרייבער 
לאַדיפלאַוו גראַפּמאַן, דער מחבר פונעם פילם-סצענאַר , דאָס געשעפט אויף דער הופּט-גאַס" 
(מיט אידאַ קאַמינסקאַ אין דער הוױיפּט-ראָל), װאָס האָט באַקומען די העכסטע אַמעריקאַנער 
אויסצייכענונג -- ,,אָסקאַר". ווען ער איז מיט עטלעכע חדשים צוריק געקומען קיין ישראל 
אַלס נייער עולה, האָט מען אים פאָרגעלייגט צו שרייבן סצענאַרן אויף אַזעלכע ריין יידישע 
און ישראלדיקע טעמעס, וי , דער גולם פון פּראַג" און , חביבה רייק". ס'איז אָבער קלאָר, 
אַז דאָס אַלץ װאָלט אים נאָך נישט קװאַליפיצירט אָנגענומען צו ווערן אינעם העברעישן 
שרייבער-פאַראיין, 
לאַדיסלאַוו גראָסמאַנס אַ , לאַנדסמאַן", איינער פון די אָנגעזעענסטע טשעכאָסלאָװאַקישע 
שרייבער ערנאָשט לוסטיג, אויך אַ נייער עולה, פאַרקלאָגט זיך (פאַר דב גאָלדשטײן אין 
,,מעריב") ; 
, אינעם שרייבער-פאַראיין אין ישראל האָט מען מיר איינגעאָרדנט אַ פיינעם 
קבלת-פּנים. נאַר ווען כ'האָב געפרעגט צי כ'קען ווערן אָנגענומען אַלס מיטגליד 
אין פאַראיין, האָט מען מיר געענטפערט אַז ניין, מען נעמט אָן נאָר די, װאָס 

קענען עברית. פרעג איך אייך: איז דער קריטעריום פון ליטעראַרישער שאַפונג 
די שפּראַכלעכע צופּאַסונג ? איז ריכטיק, אַז דער וועמענס יצירה נערט זיך פון 
דער טראַגעדיע פון יידיש פאָלק -- קען נישט זיין קיין חבר אין ישראלדיקן 
שרייבער-פאַרבאַנד ? וי 
ערנאָשט לוסטיג, שוין זײיענדיק אין ישראל אַלס עולה, איז אין פּראָג װידער אויסגעקליבן 
געװאָרן אַלס מיטגליד אין פּרעזידיום פונעם טשעכאָסלאַװאַקישן שרײיבער-פאַראיין. דאָס האָט 
אים טאַקע באַװויגן צו באַזוכן לעצטנס טשעכאָסלאָװאַקיע און זיך איבערצייגן, לויט זיינע 
רייד, אַז דער גייסט פונעם טשעכישן פאָלק איז נישט געבראָכן געװאָרן נאָך 5 חדשים 
סאַוויעטישער אֶקופּאַציע; אַז דער גייסט פון ליבעראַליזאַציע, וועמענס פאָנען-טרעגער סאיז 
טאַקע געווען דער שרייבער-פאַראיין -- הערשט נאָך אין יענעם לאַנד; אַז דער דאָרטיקער 
שרייבער-פאַראיין געניסט פון אַ גרויסן קרעדיט פונעם פאָלק, דריקט אויס זיין געוויסן, 
גלויבן און בטחון אינעם וועג צו פרייהייט. 
אייגנטלעך, דאָס זעלבע װאָלט זיך געװאָלט פאָדערן פונעם העברעישן שרייבער- 
פאַראיין אין ישראל. אַ ליבעראַלן גייסט, אַ מער מענטשלעכן צוגאַנג מצד די ,, אינזשעניערן 
פון דער מענטשלעכער נשמה" (װי גאָרקי האָט אַמאָל באַצײכנט דעם שרייבער) צו זייערע 
קאָלעגן, פּען-מענטשן, די אַלטע און נייע עולים, וועלכע האָבן דערװאַכט אין אָנבליק פון די 
לויערנדיקע סכנות אויף דער יידישער מדינה, אין אָנבליק פון די געפאַרן, װאָס דראָען זי 
און זיײערע קינדער אין דער פרעמד --- און זענען מיטגעריסן געװאָרן מיטן גרויסן עליה-שטראָם. 
יענער אומגליקלעכער פּסוק פונעם שרייבער-סטאַטוט, אַז נאַר העברעיש-שאַפּער מעגן 
געהערן צום פאַראיין -- דאַרף ווערן אָפּגעמעקט. דער קאַמף צו אַנולירן דעם , געטאָ-פּאַראַ- 
גראַף", טאָר נישט אַרויפגעלײגט װוערן אויף די פּלײַצעס פון שרייבער-יחידים, אָקערשט גע- 
קומענע אין לאַנד, וועלכע האָבן דערווייל אַנדערע זאָרג פון אײינאָרדענען זיך -- נאָר דאַרף 
ווערן די צענטראַלע אויפגאַבע פונעם יידישן ליטעראַטן-און זשורנאַליסטן-פאַראיין אין ישראל, 
די אָרגאַניזאַציע פון איבער 200 פּען-מענטשן, װאָס הגם זיי שרייבן אין יידיש, איז עס 
דורכויס ישראלדיק. 
שוין די העכסטע צייט, אַז די פאַרװאַלטונג פונעם העברעישן שרייבער-פאַראיין אין 
ישראל, זאָל זיך באַפרײען פונעם פּונקט וועגן לשון וועלכער אַנטהאַלט אין זיך דעם ריח פון 
שטייענדיק מקווה-װאַסער -- און ענדערן איר באַציונג צו די ליטעראַטן, וועלכע טרינקען 
פונעם קװאַל פון יידיש-אוניוװערסאַלער און ייליש-ישראלדיקער שאַפונג, אומאָפּהענגיק פון 
דער שפּראַך. 
(י"ש ת"א, 5,2.64) 


אַ רינג אין דער קייט 


אַז אַ היימישער ייד פרעגט מיך ,װאָס פאַר אַ צייטונג איז די ,ישראל-שטימע?", האָב 
איך פאַר אַזאַ איינעם אַ פאַרטיקן ענטפער, אין צוויי טיילן. דער ערשטער טייל, אין שפּאַס: 
,אַ טעגלעכע צייטונג, װאָס דערשיינט יעדע װאָך, צוויי מאָל אין חודש"... דער אַנדערער טייל 
איז שוין גאָר ערנסט: ,'ישראל-שטימע' איז דער װאָרטזאָגער און טרעגער פון חלוצישע 
ווערטן און ציוניסטישן אידעאַל; הייסט ליב האָבן אונדזער לאַנד און פלעגט אויך ליבשאַפט 
צו דער יידישער שפּראַך, קולטור און ליטעראַטור. הגם זי איז דער אָרגאַן פון אַזאַ פּאָליטישע 
פּאַרטײ װי מפּ"ם, זעט זי נישט קיין שום סתירה אינעם קאַמף פאַר סאָציאַליסטישע אידעאַלן 
אין מדינת ישראל, װוּ העברעיש איז טאַקע די דאָמינירנדיקע, אָפיציעלע שפּראַך און איר 
קאַמף פאַרן ערנסטן יידישן װאָרט?. 

די װאָס זענען געשטאַנען ביים וויגעלע פון דער צייטונג אין משך פון די אָפּגעלאָפּענע 
0 יאַר (נאָך פריער : ,,נייוועלט? און ,,אויף דער ואַך"), האָבן פאַרשטאַנען, אַן שטאַרקן די 
יידיש-קולטור אין ישראל און אין די תפוצות, מיינט שטאַרקן דעם גײיסטיקן קיום פון פאָלק, 
הייבן זיין קולטורעלן און נאַציאָנאַלן באַװוּסטזײן, דערנענטערן אים צו די גייסטיקע אוצרות. 
יידיש איז אַ דאַמבע קעגן אסימילאַציע און עם-הארצות, און דאָרט װוּ ס'איז פאַראַן יידיש, 
איז אויך פאַראַן אַ האָפענונג פארן קיום פון אַלע אַנדערע יידישע קולטור-ווערטן. 

פּאַרטייאישע טעטיקייט און קולטור-אַקטיװױטעטן זענען תמיד געווען אַ סיאַמער צווילינג 
אין דער יידישער אַרבעטער-באַװעגונג אין מזרח-אײיראָפּע. די חלוצים און אידעאַליסטן װאָס 
זענען געקומען אַהער מיט די פאַרשיידענע עליה-שטראָמען און מיטן אײינשפּאַנען זיך אינעם 
עול צו פאַרװאַנדלען אַ װיסט, פאַרלאָזט לאַנד אין אַ בליענדיקער מדינה --- האָבן גלייכצייטיק 
זיך געראַנגלט פאַר קולטורעלן רענעסאַנס און אויפבלי, יעדער אויף זיין שטייגער און אמונה, 
אויך בנוגע דער אַזױ גערופענער שפּראַכן-פראַגע. װיל איך איצט, ווען מיר צייכענען אַפּ 
0 דערשינענע נומערן ,ישראל-שטימע? און איר אַרײנשפּאַנען אינעם 21סטן יאָרגאַנג, 
באַרירן אייניקע מאָמענטן פון דער טעמע יידיש-העברעיש. 

איבערצייגטע יידישיסטן, אין קעגנזאַץ צו די פאַנאַטישע העברעיסטן, האָבן נישט געהאַט 
בדעה, מיט זייער עולה זיין קיין ארץ-ישראל, לגמרי זיך אָפּצוטרײסלען פון דער יידישער 
שפּראַך, וועלכע האָט כלומרשט באַלאַנגט צום גלות-שטייגער, מיר זענען געווען (און געבליבן) 
ביי דער מיינונג, אַז יידיש האָט אַ ברירה צו זיין א נישט קלענערער קאָנסטרוקטיווער און 
שעפערישער פאַקטאָר אינעם פּראָצעס פון בנין הארץ, װי די העברעישע שפּראַך. אָבער 
גלייכצייטיק װאָלט געווען לעכערלעך צוֹ דערשיינען װי אַנטי-העברעער אין אַ לאַנד, װוּ 
עברית איז געװאָרן דער אָפיציעלער און הערשנדיקער לשון. מעגלעך, אַז אַ דאַנק אַזאַ צוגאַנג, 
האָט זיך איינגעשטעלט אַ נישקשהדיקע קאָ-עקזיסטענץ צוישן די צוויי שפּראַכן, הגם נישט 
שטענדיק מיט דער פולער, קעגנזייטיקער אַנערקענונג, דרך-ארץ און ליבשאַפט. 
אַװדאַי גרילצט אין די אויערן און רעגט אויף יענער זאָג פון שונאי-יידיש, אַז אונדזער 
מאַמע-לשון גוססט. פאַראַן אין ישראל גענוג כנענים, איגנאָראַנטישע סאַברעס און טיילן 
אומוויסנדיקע מזרח-יידן, װי אויך געוויסע מלוכהשע אַמטן און רעגירונגס-באַאַמטע, װאָס 
באַציען זיך מיט ביטול צו דער שפּראַך פון י. ל. פּרץ און שלום-עליכם. נאָר צווישן אונדז 
גערעדט, איז עס בשום אופן נישט קיין ישראלדיקע דערשיינונג, אָדער אַ ‏ ציוניסטישער 
קאָמפּלעקס". אָט װאָס דער רעדאַקטאָר פון ניו-יאָרקער , פאָרווערטס", צביון, האָט מיט 
העכער 50 יאָר צוריק געשריבן וװעגן יענע יידן אין די פאַר. שטאַטן, װאָס , האָבן אָפּגעזאָגט 
דאָס לעבן" דער יידישער שפּראַך און ליטעראַטור: 
,איך ווייס און בין זיכער, אַז איך על אַמאָל שטאַרבן. איך בין אין מיין 
אייגענעם טויט אַ סך זיכערער, וי אין דעם טױט פון דער ידישער שפּראַך. 
אָבער איך װעל עס האַלטן פאַר אַ גראָבקײט, ווען איינער װעט צו מיר קומען 
יעדן טאָג און זאָגן: איר ווייסט, צביון, אייך איז שוין נישט איבערגעבליבן פיל 
צו לעבן, נאָך עטלעכע יאָר -- און איר װעט זיין קאַפּוט. עס װעט אייך נישט 
העלפן, פעטער, איר װעט זיך מוזן פּאַקן אין וועג אַרין, דער מלאך המוות 
שטייט און װאַרט אויף אייך און איר װעט זיך פון זיינע הענט נישט אַרױסדרײען, 
יאָ, מיין פריינד! איר װעט שטאַרבן!.. איך װעל אַזאַ איינעם האַלטן פאַר 
אַ בייזע אָנשיקעניש און װעל אים שיקן צו אַלע בייזע רוחות". 
צביונס רייד זענען אויך היינט כאַראַקטעריסטיש פאַר דער מערכה פון יידיש אין די 
תפוצות, באַזונדערס אין דעם גרויסן יידישן ישוב אין אַמעריקע. איך בין טיף איבערצייגט, 

אַז ווען מיר האַלטן אַזױ מיט יידיש אין די פאַר. שטאַטן, ארגענטינע, פראנקרייך, ענגלאַנד 
און ראַטן-פאַרבאַנד -- וי אין ישראל, װאָלט די פּאָזיציע פונעם מאַמע-לשון און אירע קולטור- 
אוצרות געשטאַנען היינט-צו-טאָג אויף אַ פיל העכערע מדרגה. 
איך װויל נישט דערמיט זאָגן, אַז די מערכה פון יידיש אין דער יידישער מדינה, איז 
טאַקע אַ צופרידנשטעלנדיקע. ס'איז גיכער אַ פּועל-יוצא פון אָביעקטיווע סיבות, איידער פון 
אַ דיסקרימינאַטאָרישער פּאַליטיק. 
קאַרגע 6096 פון דער יידישער באַפּעלקערונג אין ישראל שטאַמט פון די אַפראָ-אַזיאַטישע 
לענדער, אָדער געהערט צום ספרדישן יידנטום. די דאָזיקע שבטים פון אונדזער פאָלק, איז 
די יידישע שפּראַך און קולטור לגמרי פרעמד. איך די עליה-ציפערן פון יידיש-ריידנדיקן 
עלעמענט זענען נישט דערמוטיקנדיק. ביזן יאָר 1947 און אין די יאָרן 1948--1954, האָבן 
אַן ערך 7696 פּױלישע יידן אָנגעגעבן יידיש וי זייער מוטער-שפּראַך. דאַקעגן אין די יאָרן 
1961-5 איז זייער צאָל געפאַלן אויף קנאַפּע 4500. אַן ענלעכע דערשיינונג איז אויך 
געווען צװישן דער עליה פון רוסלאַנד: ביזן 1947 און אין די יאָרן 1948--1954 -- איבער 
4 אין די יאָרן 1955--1961 -- קאַרגע 2890. אין די לעצטע 10 יאָר איז די צאָל יידיש- 
ריידנדיקע עולים פון די צוויי לענדער נאָך קלענער געװאָרן. 
פאַראַן אויך סטאַטיסטיקעס װאָס דערציילן, אַז בלױז 2090 פון די אשכנוישע יידן -- 
און 2590 פון אַלע יידן אין דער װעלט -- האָבן אָנגעגעבן יידיש װי זייער מוטער-שפּראַך, 
די טראַגעדיע באַשטײט אין דעם, װאָס די אַקציעס" פון יידיש זענען שטאַרק געפאַלן -- 
און דער אָנהייב פון דעם אומגליק איז געווען דער אומברענג פון זעקס מיליאָן יידן דורך 
דעם ימח-שמוניק אַדאָלף היטלער, דער הויפּט-מערדער פון דער יידישער שפּראַך, קולטור 
און ליטעראַטור. אַ סברה, אַז דאָס דאָזיקע בילד פון חורבן יידיש אין אײראָפּע האָט געהאַט 
פאַר זיינע אויגן דער אומפאַרגעסלעכער איציק מאַנגער, ווען ער האָט אינעם ליד ,יידיש", 
אָפּנעדרוקט אינעם בוך ,װאָלקנס איבערן דאַך", װאָס איז דערשינען אין יאָר 1942 אין 
לאַנדאָן, געשריבן: 
יידיש, שיינע יורש'טע פון אונדזער אַלטן הױז, 
דיין שיינקייט איז איינזאַם, דיין איינזאַמקײט איז גרויס, 
ס'אַראַ. װוּנדער, װאָס דיין האַרץ האָט נאָך נישט געפּלאַצט.. 


זינט יענער פינצטערער תקופה, האָט דאָס יידיש-האַרץ געהאַט אויסצושטיין אֶָן אַ שיעור 
אַטאַקעס, איז אָפּגעגאַנגען אין בלוט, אָבער נישט געפּלאַצט. און געשען איז דער דאָזיקער 
װוּנדער אויך -- און דער עיקר -- אַ דאַנק מדינת ישראל, ווּ יידיש האָט באַקומען אַזאַ 
תיקון, וועלכן קיין שום תפוצה אין דער וועלט איז נישט געווען אימשטאַנד צו פאַרזיכערן. 


גי 


מיקאָן נישט פאַרשעמט בלייבן מיטן יידיש-בילאַנס אין ישראל: דאָס רעגולערע דערשיינען, 
אין משך פון אַ סך יאָרן, פון אַ טאָג-צייטונג און פון אַזעלכע אױסגאַבן, װי: ,די גאָלדענע 
קייט", ,,ביי זיך", , ירושלימער אַלמאַנאַך", , פאָלק און ציון", , פאָלק, װועלט און מדינה", 
,פאָלקסבלאַט", , לעבנספראגן", , פריי ישראל", , פּראָבלעמען" און אַנדערע פּעריאָדיקס; דער 
פאַקט װאָס אין סעזאָן, שפּילן אַמאָל 7--8 יידישע טעאַטערס מיט אינמאָל; די רעגולערע 
טעטיקייט פון די קולטור-קלובן, בראש מיט די אונטערנעמונגען אין יידיש אין די מפּ"ם- 
קלובן אין לאַנד; דער יידישער-שרייבער- און זשורנאַליסטן פאַראיין מיט זיינע 200 מיט- 
גלידער און די אונטערנעמונגען אין בית ליויקק; דער קאָמיטעט פאַר יידישער קולטור 
מיט זיינע אויפטוען; די ליטעראַטור-פּרעמיעס פון ראש הממשלה, פון תל-אביבער 
שטאָטראַט, פון לאַנדסמאַנשאַפטן,. בראש מיטן בכבודיקן איציק מאַנגער - פּרײיז; די פאַר- 
לאַגן, װאָס אַ דאַנק זיי דערשיינען בלוױז אין ישראל 80 פּראָצענט ביכער אין יידיש; 

און אחרון אחרון, די וועלט-קאָנפערענץ פאַר יידיש און יידישער קולטור, וועלכע איז פאָר- 
געקומען אין אױגוסט פ. י. אין ירושלים -- באַװײזן עקשנותדיקן המשך און ווייטערדיק 
שמידן די גאָלדענע קייט פון יידיש און אירע קולטור-אוצרות. 
אָן שום ספק, אַז ,, ישראל-שטימע" איז אַ וויכטיקע רינג אין דער דאָזיקער קייט. 
(י"ש ת"א, יאנואר 1968) 


כן ירבו 1 


א 

אַװדאַי װאָלט זיך געװאָלט אַװעקשטעלן אַן אויסגעשריי-צייכן נאָכן קאָפּ פון דעם אַרטיקל, 
אנשטאָט אַ פרעגצייכן. נאָר װאָס טאָן, אַז אַפילון ביי אזאַ ליבהאָבער פונעם יידישן װאָרט, וי 
דער שרייבער פון די שורות, האָט זיך פאַרגנבעט אַ ספק צי ביי דער איצטיקער מערכה פון 
יידיש, און באַזונדערס פון איר פּרעסע און ליטעראַטור אין ישראל װי אין די תפוצות, איז 
נייטיק די פאַרמערונג פון יידיש-זשורנאַלן און צייטונגען ? צי דאָס דערשיינען פון נאָך איינע 
אָדער צוויי אױיסגאַבן װעט ראַטעװען אונדזער מאַמע-לשון פון איינשרומפּונג און פּאַמעלעכער 
גסיסה און צי די גרינדונג פון נאָך אַ קאָמיטעט און נאָך אַן אינסטאַנץ, װעלן הייבן דעם 
כבוד און אָנזען פון יידיש ? 

די דאָזיקע פּעסימיסטיש-אפּיקורסישע געדאַנקען האָבן גורם געווען אַװעקצושטעלן דעם 
פרעגצייכן נאָך אַזאַ האַרציק-יידישער װוינטשעװואַניע װי ,כן ירבו" -- עס זאָל זיך מערן און 
פרוכפּערן --- גראָד אין שיכות מיטן געבורט פון ,,פאָלק און מדינה", רעדאַגירט פון באַגאַבטן 
י. יאָנאַסאָװויטש און פונעם פּעריאָדישן זשורנאַל , ביי זיך"; נאָכן אָנזאָג פונעם ליטעראַרישן 
יאָרבוך ,,צוזאַמען", אונטער דער רעדאַקציע פון פּובליציסט און שרייבער ש. ל. שנײידערמאַן 
און דעם בקרובדיקן דערשיינען פונעם ‏ אַלמאַנאַך" אין ירושלים, אונטער דער רעדאַקציע פון 
י. קערלער, ד. ספאַרד און ש. סנה. נישט אויסגעשלאָסן, אַז ערגעץ-וווּ אין יידיש-לאַנד װעלן 
זיך אויך אויסגעפינען מענטשן מיט ליטעראַרישע אַספּיראַציעס, פּערזענלעכע אַמביציעס און 
גבירישע קעשענעס, װאָס װעלן זיין גרייט זיך אײינצושפּאַנען אויף אַרויסצוגעבן נאָך פּעריאָדיקס, 
וועמענס קיום װעט מן-הסתם זיין פאַרזיכערט קוים אויף עטלעכע נומערן. 

מעגלעך, אַז נישט ביי איין פריינד פונעם געדרוקטן יידישן װאָרט װעט אַ פינקל טאָן 
אין אויג אַ טרער פון פרייד און גערירטקייט נאָך אַזא מולטיפיקאַציע פון יידיש-אויסגאַבן. 
צום באַדױערן, װעל איך זיך נישט צורעכענען צו דער-אָ גרופּע, ווייל מיר עגבערט אין מוח 
די פראַגע: צי פעלט אונדז טאַקע אויס נאָך אַ ליטעראַרישער צי פּאָליטישער זשורנאַל ? װאָלט 
נישט גלייכער געווען צו שטאַרקן דאָס פאַראַנענע מיט די פּלאַנירטע אינוועסטיציעס אינעם 
נייעם, צי אַפילו פאַרייניקן צוויי יידיש-אויסגאַבן וועלכע זענען זיך פיל-װייניק נאָענט 
אידעיש, ליטעראַריש, געזעלשאַפטלעך ? 


(ב, 

מיט דער פולער אויפריכטיקייט זאָג איך דעם סאַברישן , כל הכבוד" דעם פריינד ש. ל. 
שניידערמאַן און דעם פינאַסירער ל, לעווין פאַר זייער איניציאַטיוו אַרוסצוגעבן דעם , צוזאַ- 
מען", וועמענס אַנגעזאָגטער אינהאַלט װעט בערך אַנטשפּרעכן דעם כאַראַקטער פון ‏ די 
גאָלדענע קייט". צי אין שוין דער קיום און אַ בכבודיקער טיראַזש פון , די גאָלדענע קייט" 
אַ פאַרזיכערטער ? װאָלט נישט געווען אַ יושר, וען א. סוצקעװוער און ש. ל. שנײדערמאַן 
ריידן זיך בעסער צונויף, אַן צזאַמען זאָלן זי די פערטליאָר-שריפט , די גאָלדענע קייט" 
פאַרװאַנדלען אין אַ חודש-זשורנאַל, אַנשטאָט פאַרװענדן געלט און מי אויף עפּעס נייס 

און, וער װייסט, אומזיכערס ? נישט אױיסגעשלאָסן, אַז די אַנאָנסירטע אין , צוזאַמען" שרייבערס 
און דיכטערס װאָלטן געפונען אַן אכסניה אין דעם חודש-זשורנאַל, 

שוין 22 יאָר װי די עקזעקוטיווע פון דער אַלװעלטלעכער ציוניסטישער אָרגאַניזאַציע גיט 
אַרױס אַ חודש-זשורנאַל , פאָלק און ציון". איז טאַקע צו דער פּובליקאַציע נייטיק געווען אויך 
, פּאָלק און מדינה" ? איז דער לײיענער-מאַרק פון יידיש אַזױ איצט אויסגעברייטערט, אַז 
עס פאָדערט זיך נאָך אַן אױיסגאַבע, װאָס אינהאַלטלעך און תכליתדיק אַנטשפּרעכט זי פיל- 
װיײיניק די אויפגאַבן פון , פּאָלק און ציון" ? איז אונדזער יידיש-עולם אויסגעהונגערט נאָך 
אַ חודש-זשורנאַל, דערצו נאָך -- אין סטענסיל? 

און װאָס איז מכוח די , אומפּאַרטייאישע" ,יידישע צײַטונג" און , אילוסטרירטע וועלט- 
װאָךר"? נײיטיקט זיך דער יידיש-לייענער אין ישראל אין צוויי אַזעלכע וועכנטלעכע אויס- 
גאַבן? אמת, די צוויי זענען דערווייל מסוגל אַלײן זיך אױסצוהאַלטן, צי באַרעכטיקט עס 
אָבער דאָס דערשיינען פון אַזעלכע צוויי , פּאַרעװע" אױסגאַבן אינעם כסדר זיך פאַרקלענערג- 
דיקן קרייז פון יידיש-לייענער ? 

די עטלעכע בײשפּילן --- פאָרשלאַגן -- מחשבות וועגן פאַרייניקונגען אין ישראל זענען 
נאָך מער נויטווענדיק פאַר די תפוצות. דאָרט איז די לאַגע פיל ערגער און טראָגישער. דער 
רוב זשורנאַלן ראַנגלט זיך שווער און ביטער פאַרן עצם קיום -- און זיי מאַכן נישט דערפון 
קיין סוד, ווייל צו אָפט און צו צודרינגלעך װערן געבעטן די לײיענערס אַרײנצוטראָגן דעם 
אַבאָנאַמענט-אָפּצאָל אָדער זיך באַטײליקן אינעם ספּעציעלן מגבית פאַר דער צייטונג. איך 
וויל דאָ נישט ריידן וועגן ליטעראַרישן ניוואָ פון די אַלע פּעריאָדיקס, די פאַרשידענע העפטלעך 
און שריפטן פון יחידים, וועלכע זענען מערער אויסן זעלבסטרעקלאַמע און אכסניה פאַר די 
אייגענע שאַפונגען, איידער דערהייבן דאָס יידישע װאָרט. 

גאָר אַנדערש איז די לאַגע פון די פּאַרטייאישע אױסגאַבן. איך מיין דאָ אונדזער , ישראל- 
שטימע", די בונדישע , לעבנספראַגן, די מק"יסטישע ,, פריי ישראל" און דאָס , פאָלקסבלאַט" 
פון דער העבודה-פּאַרטײ. וועמען פון די"אָ אױיסגאַבן ,,שדכענען אַ שידוך" איז נישט רעאַל. 
דאַקעגן איז גאַנץ רעאַל די געפאַר פון זייער אונטערגאַנג, אויב די דאָזיקע פּאַרטײיען װעלן 
באַשליסן וועגן רעדוקציעס אין בודזשעט, דאַן װעט דער ערשטער, צי צווייטער קרבן דערפון 
זיין --- די יידישע צייטונג זייערע. 


ג 

אויף דער יידיש-גאַס פעלן נישט היינט אויס קיין צייטונגען און זשורנאַלן. ס'װואָלט געווען 
ריכטיקער צו זאָגן, אַז ס'איז אַפילו פאַראַן אַ געוויסער עודף. נאָר אַ מאָדנע זאַך -- פונדעסט- 
וועגן פעלן אויס ליטעראַרישע אכסניהס פאַר אַן אָנגעזעענע צאָל יידישע פּען-מענטשן, 
באזונדערס פאַר די שרייבער-עולים פון ראַטן-פאַרבאַנד. אָבער שולדיק זענען דאָ לרוב 
די רעדאַקטאָרן פון די פאַראַנענע צייטשריפטן, װאָס זענען גאָרנישט אַזױ גאַסטפרײנטלעך 
כלפּי זייערע קאָלעגן. אָבער פּונקט אַזױ פעלן דאָך, ליידער, יידיש-לייענערס, די טרייע 
קאָנסומענטן פונעם געדרוקטן יידישן װאָרט. מעג איך דעריבער טראַכטן אויפן הויכן קול, אַז 
אַ פאַרייניקונג פון אייניקע טריבונעס װאָלט אָן שום ספק געשטאַרקט די מאַטעריעלע באַזע 
זייערע, באַרײיכערט דעם אינהאַלט (אויב די רעדאַקטאָרן װעלן יושרדיקער פאַרטיילן דאָס 
אָרט און אַרײנלאַזן אויף זייערע שפּאַלטן נאָך און נאָך מיטבאַטײליקטע), פאַרגרעסערט די 
צאָל זייטן און דעם טיראַזש און דערמעגלעכט אַן אָפּטער דערשיינען. 

ווייל דאָס פאַרמערן זיך פון יידיש-אויסגאַבן אין דער איצטיקער לאַגע פון יידיש אין דער 
וועלט און אין ישראל דערמאָנט מיר, זייט מוחל פאַרן אויסדרוק, דאָס קינדלען פון אַ קבצ.. 
אַזאַ פּלאָדנעקײט פאַרגרעסערט בלויז די נויט פון דער יידישער זשורנאַליסטיק, פאַרשאַרפט 
די קאָנקורענץ צװוישן די פאַראַנענע אױסגאַבן װעלכע שטייען אַזױ אויך אין אַ שװערן 

געראַנגל פאַר זייער קיום. און נאָך עפּעס: פאַרמערונג אין דעם פאַל מיינט נישט דווקא 
דערהייבונג און שטאַרקונג פון אונדזער יידיש לשון. 


ד 
ערשט נישט לאַנג אין אין בית סאָקאָלאָו אין תל-אביב פאָרגעקומען אַ ספּעציעלער 
צוזאַמענטרעף וועגן העלפן דער יידישער פּרעסע אין די תפוצות. די מיניסטאָרן ספיר און 
קול, די קאַסירערס פון דער סוכנות און הסתדרות א. ל. דולצין און י. לוי, האָבן צוגעזאָגט 
ווייטגײיענדיקע הילף די אױסגאַבן אין יידיש, װוי אויך אין אַנדערע שפּראַכן --- דורך אַנאָנסן פון 
ישראל-אינסטיטוציעס, וי אויך דורך ממשותדיקער שטיצע; פּרעמיער גאָלדע מאיר האָט 
פונדירט אַ ליטעראַרישע פּרעמיע פאַר יידיש-שאַפונגען; דער ניי-דערוויילטער נשיא פּראָפ' 
אפרים קציר האָט איבערגענומען דעם פּראָטעקטאָראַט איבער דער איציק מאַנגער פּרעמיע. 
מיט איין װאָרט -- ביי די העכסטע מלוכהשע אױטאָריטעטן פון ישראל איז מיטאַמאָל פאָרגע- 
קומען אַ גלגול פון אַ יידיש-ניגון. און זיי מיינען טאַקע אויפריכטיק צו העלפן, דערמוטיקן 
און אפשר נאָך ראַטעװען, אויף וויפל עס לאָזט זיך, די מערכה פון יידיש. נאָר צום באַדױערן, 
האָבן זי אַלע פאַרשפּעטיקט דעם צוג. אויך היינט ווערט נאָך נישט אַלץ געטאָן, סיי מצך די 
רעגירונגס-קרייזן, סיי מצד אױטאָריטעטע אינסטאַנצן און אינסטיטוציעס, צו פעסטיקן יידיש 
אין לאַנד און אין דער ועלט, װאָס בעצם מיינט עס דאָך אויך -- שטאַרקן יידישקייט אין 
סאַמע פּאָזיטיוון זין פון דעם װאָרט, 
זאָלן אָבער די ערלעכע און אויפריכטיקע קעמפערס פאַר יידיש נישט מיינען, אַז מיטן 
אַרױסגעבן נאָך אַ זשורנאַל אין דער איצטיקער תקופה, טוט מען אַ טובה דעם יידישן װאָרט. 
איך מיין, אויב דאָס געלט, כוחות און מי פאַר די נייע צייטונגען אָנװענדן אַלס ,,איינשפּריצונג" 
פאַר די שוין פאַראַנענע צייטשריפטן, מיט דער טענדענץ פון צונויפשמעלצן צוויי אין איינעם -- 
װעט מלכות יידיש באַקומען מער כוח און חשיבות. 
דעריבער דאַרפן די איניציאַטאָרן און רעדאַקטאָרן פון די פּלאַנירטע און שוין אַקצעפּטירטע 
נייע אױסגאַבן מיר מוחל זיין, הלמאי כ'האָב די טראַדיציאָנעלע אין אַזאַ פאַל ברכה ,כן 
ירבו", דאָך פאַרזען מיט אַ סקעפּטישן פרעגצייכן.. 
(ייש ת"א, 21,6,713) 


יידיש אין מויל פון ישראלדיקע קינדער? 


אין די טעג פון 23סטן ביוז 26סטן אױגוסט 1976, איז אין ירושלים פאַרגעקומען די 
וועלט-קאָנפערענץ פאַר יידיש און יידישע קולטור. צװישן די פאָרשלאַגן און רעקאָמענדאַציעס 
פון דער קאָמיסיע פאַר חינוך, לייענען מיר צוו. אַנֹד.: , באַגריסן דאָס ישראלדיקע בילדונג- 
מיניסטעריום פאַר סטימולירן צו לערנען יידיש און יידישע ליטעראַטור, וי אַן אױיסװאַל- 
שפּראַך אין די מיטלשולן אין מדינת ישראל". 


א 

אַ יאָר נאָך יענער קאָנפערענץ און אויף דער שװעל פון נייעם לערניאָר, האָט דאָס ביל- 
דונג-מיניסטעריום (נאָך פון דער פריערדיקער רעגירונג) אַ שפּאַן געגעבן פאָרויס און פון 
סטימולירונג איבערגעגאַנגען צו רעאַליזירונג. דער לערן-פּראָגראַם פאַר יידיש-לימוד אין די 
ישראלדיקע גימנאַזיעס איז שוין פון לאַנג פאַרטיק און אפילו באַקומען זיין לעגיטימאַציע 
אין אַלגעמײנעם בילדונג-פּלאַן, אויב עלטערן פון מינימום 15 שילערס אין א קלאַס װעט זיך 
פאַרגלוסטן צו שטאַרקן ביי זייערע קינדער יידישקייט, אויך מיט דער הילף פון דער יידישער 

שפּראַך, קולטור און ליטעראַטור -- װעלן מיר מיט דער צייט זוכה זיין צו הערן אַ יידיש 
װאָרט פון אַ סך ישראלדיקע גימנאַזיסטן. 

יידיש האָט באַקומען בירגער-רעכט אין די מיטלשולן אין ישראל. דאָס מיניסטעריום 
פאַר דערציונג און קולטור, מיט וועלכן ס'האָט אָנגעפירט אהרון ידלין, האָט דעם א. ג. יידיש- 
סעקטאָר אין לאַנד געגעבן אַ היסטאָרישן שאַנס צו פאַרפלאַנצן יידיש אין די גימנאַזיעס. װועלן 
די אָנהענגערס פון יידישן װאָרט זיין אימשטאַנד עפּעס צו דערגרייכן אויף דעם געביט? און 
וויפל עלטערן װעלן זיין גרייט אָנצורעגן און באַװעגן זייערע קינדער צו געניסן פון יידיש 
וי אַן אױיסװאַל-שפּראַך ? 

ס'איז נישט קיין סוד, אַז צווישן יונגן דור אין ישראל זענען פאַראַן נטיות צו כנעניזם, 
צו אַנטי-גלות-שטימונגען, צו נעגירן יידיש און אירע קולטור-װוערטן. דאַקעגן די מזרח- 
עדה'ס אידענטיפיצירן יידיש מיטן אשכנזישן יידנטום. װעט נישט אָנקומען אַזױ לייכט איבער- 
צוצייגן די סאברישע טאַטע-מאַמע, צי אַפילו עלטערן װאָס ציען זייער אָפּשטאַם און יחוס 
פון מזרח-אײיראָפּעישן יידנטום, זיי זאָלן אַרופלײגן אויף זייערע קינדער אויך דעם עול פון 
יידיש און דעם לימוד פון נאָך אַ שפּראַך. ביי די דאָזיקע עלטערן איז יידיש נישט קיין טאַבו 
און זי זענען ווייט פון די שאַפונגען פון י. ל. פּרץ, מענדעלע און שלום עליכם. אין דעם 
פאַל האָבן די ישראלדיקע עלטערן , אויסגעגלייכט דעם פראָנט" מיט די יידישע עלטערן אין 
די תפוצות. אויך דאָרט איז דער יינגערער גענעראַציע נישט געגאַנגען אין לעבן צו שיקן 
זייערע קינדער אין יידישע שולן, אפילו ווען אַזעלכע האָבן עקזיסטירט, און אַװדאי זענען זי 
נישט גרייט געווען צו גיין אויף באַריקאַדן, אַז אַזעלכע שולן זאָלן געשאַפן װוערן. נאָר בעת 
אין די גלות-לענדער האָט די דערווייטערונג פון יידישן חינוך דערפירט דאָס קינד צו אָפּ- 
פרעמדונג און אסימילאַציע, איז דער תלמיד אין ישראל פאָרט געבליבן אין דער אייגענער, 
יידישער מדינה און במילא -- אידענטיפיצירט מיטן פאָלק. נאָר אַזאַ אידענטיפיצירונג האָט 
אַ ברירה צו זיין שטאַרקער און עפעקטיווער ביי יענע גימנאַזיסטן, װאָס װעלן זיך צואייגענען 
די גייסטיקע און קולטורעלע וװוערטן פונעם דור פון דער השכלה, פון נאַציאָנאַלן רענעסאַנס 
און פונעם שטורעם-און-דראנג פעריאָד --- װוערטן, וועלכע זענען אין גרעסטן טייל, באַזאַמען 
מיט זייערע טרעגערס, אומגעבראַכט געװאָרן דורך די היטלעריסטישע רוצחים. 


ב 
אינעם באַשטעטיקטן לערן"פּראָגראַם אין װאָרט און אין שריפט, אױסגעאַרבעט פון 
פאַכלייט און זאַכקענערס, געפינען מיר, אויסער גראַמאַטיק-לעקציעס פאַר ערשטן און צווייטן 
לערניאָר, שריפטלעכע און מינדלעכע עקזאַמענס, איבערזעצונגען פון עברית אויף יידיש און 
פון יידיש אויף עברית -- איך די שאַפונגען פון אַזעלכע קאָריפייען פון דער יידישער 
פּראָזע און דיכטונג, װי: שלום אש, יוסף אָפּאַטאָשו, חיים נחמן ביאליק, יצחק באַשעװיס- 
זינגער, יעקב גלאַטשטײן, הירש גליק, חיים גראַדע, דער נסתר, משה ליב האַלפּערין, בינעם 
העלער, איטשע מאיר ווייסענבערג, מאַרק װאַרשאַווסקי, ה. לייוויק, מאַני לייב, מענדעלע מוכר 
ספרים, קאַדיע מאָלאָדאָווסקי, איציק מאַנגער, פּרץ מאַרקיש, אברהם סוצקעווער, שמערקע 
קאַטשערגינסקי, יצחק קאַצענעלסאָן, אברהם רייזען, שלום עליכם, אליעזר שטײנבאַרג, ל. 
שאַפּיראָ אאנ"ד. 
ס'איז זיך פאָרצושטעלן די גייסטיקע באַרייכערונג פון אונדזערן אַ גימנאַזיסט, נאָך דעם 
װי ער װעט זיך באַקענען מיט די שאַפונגען פון די פּען-מענטשן. די דאָזיקע סאַברעס װעלן 
זיך זען נישט נאָר װי ישראלים, וי בירגער פון דער יידישער מדינה, נאָר אויך ווי יידן 
װאָס האָבן אַ שיכות צום גאַנצן יידישן פאָלק -- אין אַלע תפוצות און אין אַלע תקופות. 
יידיש אין די שולן מיינט אויך אַ געווינס פאַרן אַלגעמײן-נאַציאָנאַלן און מלוכהשן בנין. 
און װאָס איז מכוה לערערס פאַר יידיש ? 

וי נאַר ס'איז באַשטעטיקט געװאָרן דעם פּראָגראַם פון יידיש-לימוד, האָט דער קאָמיטעט 
פאַר יידישער קולטור אין ישראל אױסגעאַרבעט אייניקע פּראָיעקטן, װאָס זענען שוין אויפן 
וועג פון רעאַליזירונג, װי צ"ב: קורסן פאַר אויסבילדונג און דערגאַנצונג; אַ באַזונדערע 
אָפּטײילונג ביים העברעישן אוניווערסיטעט אין ירושלים צוצוגרייטן יידישזלערערס, אויסער 
3 קהורצטערמיניקע פאַרפולקאָמונג-סעמינאַרן פאַר לערערס פאַר יידיש און יידישער ליטע- 
ראַטור װאָס װעלן לערנען סיי אין ישראל, סיי אין די תפוצות. טאָ לאָמיר האָפן, אַן עס וועלן 
נישט אויספעלן קיין פּעדאַגאָגישע קאַדערן. 


ג 

פאָרלויפיק, איז דער לערן-פּראָגראַם פאַר יידיש אַ פּריווילעגיע, אַ פיינע מתנה, וועלכע 
מיר, די יידיש-ענטוזיאַסטן, טאָרן נישט אַװעקלײגן אין אַ זייט, נאָר זי מאַקסימאַל אָנװענדן 
און אויסנוצן. די פאַרפליכטנדיקע שפּראַכן אין די היגע מיטלשולן אין העברעיש וי די 
אונטעריכט-שפּראַך, און ענגליש -- װי אַ פרעמדע שפּראַך. די איצט אַנערקענטע יידיש 
געהערט צו דער קאַטעגאָריע פון דער א. ג. צוייטע שפּראַך, אָדער אױיסװאַל-שפּראַך, וי 
דאָס זענען פראַנצויזיש אָדער אַראַביש. די דאָזיקע ‏ אַנטפּלעקונג" װעט אפשר דערפירן צו 
אַ באַנײיטן ויכוח וועגן יידיש און עברית, וועגן כלומרשטן אָדער פאַקטישן דיסקרימינירן 
אונדזער מאַמע-לשון אין דער יידישער מדינה. אַזאַ פרוכטלאָזע פּאָלעמיק װעט איצט גאָרנישט 
געבן. אין דעם מאָמענט איז וויכטיקער אויפצוקלערן די עלטערן די חשיבות פונעם באַשלוס 
פון בילדונג-מיניסטעריום און באַװירקן, אַז זיײיערע זין און טעכטער זאָלן געניסן פון 
יידיש-לימוד, 

זאָלן אַלע יידיש-פריינד אין ישראל געבן אַן ערנסטן טראַכט און אויך פאַרקאַשערן די 
אַרבל, כדי געפינען דעם ועג צו טאַטע-מאַמע און זיי איבערצייגן װוי וויכטיק ס'איז פאַר 
זייערע יורשים אַ ביסל יידישקייט אין יידיש; וי אַזױ דורכברעכן די מויער פון בױקאָט, 
נעגירונג און גלייכגילט צו יידיש מצד די שול-דירעקטאָרן, לערערס און דערציערס ? וי אַזױ 
געווינען די עפנטלעכע מיינונג אין לאַנד פאַר דער אויפגאַבע ? 

ביז איצט, געציילטע טעג פארן אַנהײיב פון נייעם שול-יאָר, האָט זיך נישט באַװיזן קיין 
איין אַרטיקל אין דער העברעישער פּרעסע אויף דער דאָזיקער טעמע. אויך די טעלעויזיע 
און ראַדיאָ (אַרײינגערעכנט די יידיש-אוידיציעס) פאַרשווייגן דעם ענין. אַנטשפּרעכיקע בריוו 
און ווענדונגען זענען אויך נישט אַרױסגעשיקט געװאָרן צו די עלטערן און פּעדאַגאָגן. 

פון דעסטוועגן האָט מען נאָך נישט , פאַרשפּעטיקט דעם צוג" און אַלץ לאָזט זיך פאַריכטן. 

אונדזער רייכע און אַלזײיטיקע יידיש-קולטור נעמט אַרום אַ סך געביטן: װיסנשאַפּט און 
פילאָזאָפּיע, עקאַנאָמיע און פילאָלאָגיע, געשיכטע און מוזיק, ליטעראַטור און סקולפּטור, מאָ- 
לעריי און טעאַטער -- אָבער דער פונדאַמענט פון דעם אַלעמען, דער טיפער װאָרצל פון 
דעם ברייט צעװאַקסענעם בוים, איז געווען און פאַרבליבן דער חינוך. אָנהייבן פון דער שול- 
באַנק, אַרײינציען אין דער יידיש-ספערע װאָס מערער שילערס -- איז אַ גאַראַנטיע פאַרן 
המשך פון יידיש. די ריזיקע קולטור-אוצרות און די גייסטיקע װערטן וועלכע זענען געקגופּט 
און געבונדן מיט דער יידישער שפּראַך, טאָרן נישט פאַרשװינדן מיטן איצטיקן צי שפּע- 
טערדיקן דור. 


ד 

אין דער יידיש-וועלט אין די תפוצות און אין ישראל פאַרנעמט מען זיך איצט מיט 
אָפּשאַצן (אָדער אונטערשאַצן) דאָס אָפּנעלאָפּענע יאָר נאָך דער ירושלימער קאָנפערענץ. אין 
אַלגעמײן, זענען די סך-הכלען נישקשהדיקע, עס מערקט זיך אַן אויפלעבונג אויפן יידיש- 
פראָנט אין די פאר. שטאַטן, דרום-אַמעריקע, אויסטראליע און אײראָפּע (גאַנץ באַזונדערס -- 
אין פראַנקרייך). דאָס האַרץ דערקוויקט זיך פון דער ידיעה, אַז אין 60 אוניווערסטיטעטן אין 

די פּאַר. שטאַטן לערנט מען יידיש און אַז דער פאַרבאַנד פון יידיש-פּראָפּעסאָרן אין יענער 
מדינה צײײילט ארום 900 מיטגלידער. 

אויך אין מדינת ישראל איז דער בילאַנס אַ פּאָזיטיווער, הגם נאָך ווייט נישט קיין צופרידנ- 
שטעלנדיקער. נאָר היינט דאַרף אונדז אינטערעסירן און אַבסאָרבירן די פראַגע: װעט אין 
אַ יאָר אַרום זיך לאָזן דערציילן וועגן עטלעכע הונדערט גימנאַזיסטן אין ישראל, װאָס האָבן 
גענומען אויף זיך דעם יידיש-עול און באַװוירקן אויך אין דער ריכטונג זייערע החברים פון 
קלאַס ? װעט זיך געפינען די נייטיקע צאָל קאַנדידאַטן צו דערלערנען אונדזער מאַמע-לשון ? 
אמת, פאַראַן אַ גאָר ערנסטער , קאַנקורענט" פאַר יידיש -- די שפּראַך פון אונדזערע אבות 
מיט 3 טויזנט יאָר צוריק. ס'איז אָבער נישטאָ װאָס צו שעמען זיך מיט דער , יידיש-מעטריקע"" 
פון טויזנט יאָר. אויך אונדזערע קלאַסיקער האָבן זיך באַנוצט מיט ביידע שפּראַכן און געזען 
אין זי אַ סינטעז -- נישט קיין אַנטיטעזע, װי עס קוקן נאָך היינט אױף דעם געוויסע 
פאַנאַטישע העברעער און אומהײילבאַרע יידישיסטן, 

די װאָס האָבן ליב צו קלאָגן אויפן חורבן יידיש, לייג איך פאָר : נעמט זיך צו געוויינלעכער 
הויז-אַגיטאַציע, באַזוכט אין איער ראַיאָן, לויט צוגעגרייטע רשימות, די היימען פון יענע 
עלטערן, וועמענס קינדער לערנען אין די מיטלשולן, פּרובירט זיי אויפקלערן די וויכטיקייט 
פון אונדזער יידישער שפּראַך, קולטור און ליטעראַטור. אויב מיר ווילן, אַז װאָס מער קינדער 
אין ישראל זאָלן האַלטן דעם עקזאַמען אין די ייִדיש-קעגנשטאַנדן, טאָ זאָלן פריער די פריינד 
פון יידישן װאָרט שטעלן זיך צום עקזאַמען פון מאָביליזירן עלטערן, ווערבירן שילערס און 
איבערצייגן די פּעדאַגאָגן. אַ דאַנק דעם װעלן מיר נאָך זוכה זיין צו הערן אַ יידיש װאָרט 
פון ישראלדיקע קינדער.., 

וי האַלט מען שוין דערביי ?!.. 

(י"'ש ת"א, 17.8:77; א"וו פּאריו, 24,9,77) 


אַ ביסל מער יושר ביים פאַרטיילן ליטעראַטור-פּרעמיעס 


שוין אַ לענגערע צייט װוי איך טראָג זיך אַרום מיטן געדאַנק עפנטלעך צו באַרירן דעם 
ענין אַנטשײדונגען פון די פאַרשידענע זשורי'ס, װאָס טיילן פּרייזן פאַר פּען-מענטשן, נאָר 
תמיד האָט דיך עפּעס אָפּגעהאַלטן: כ'ווייס, אפשר-יטאָמער װעט מען דיך חושד זיין אין 
אינטערעסאַנטישקײט, נישט-פאַרגינערישקייט, צי פּערזענלעכע חשבונות, רחמנא לצלן, כֹּלפּי 
עמעצן פון די פּרעמירערס אָדער פּרעמירטע. און נאַך עפּעס: צי װעלן רעדאַקטאָרן זיין גרייט 
אָפּצודרוקן אַזאַ סאָרט פּראַגע-טענה-שטוינונג אויפן אַדרעס פון יענע ליטעראַטור-שופטים 
און פּוסקים, װאָס טיילן ביד רחבה פּרייזן פאַר די שוין, קיין עין-הרע, פיל מאָל געפּרײזטע 
שרייבערס, ביים גלייכצייטיקן פאַרזען אָדער פאַרגעסן יענע טאַלאַנטן, װאָס האָבן כמעט וי 
נישט גענאָסן פון דער שפע ליטעראַרישע כיבודים און אַנערקענונגען. װי סזאָל נישט זיין, 
איז די טעמע אַ דעליקאַטע, אָדער האַרבע, װוי איינער פאַרשטייט זי. 

נאָר פאַר אַלעמען וויל איך פאַרזיכערן, אַז מיט די ווייטערדיקע שורות בין איך נישט 
אויסן צו טרעפן, חלילה, װועמען פון די װאָס זענען ביז איצט באַלױנט געװאָרן מיט ליטע- 
ראַטור-פּרײזן, און אַװודאי נישט -- זייערע באַלױנערס. איך וויל בלויז אָנרעגן און באַװעגן 
צו מחשבה (און מעשים טובים) די שוין עקזיסטירנדיקע זשורי-קאָמיסיעס און די װאָס װעלן 
נאָך מיט דער צייט געשאַפן װערן, זיי זאָלן מיט אַ ביסל מער גערעכטיקייט און געהעריקער 
פּראָפּאָרץ, אָנװענדן אַנדערע, וי ביז איצט, קריטעריומס ביים טיילן די אויסצייכענונגען און 
נישט פאַרגעסן, למען השם, יענע דיכטערס, שרייבערס און קולטור-טוערס, װעמען סהאָט 

ביז איצט כמעט װי נישט צוגעשפּילט דאָס מזל, מ'האָט זי פּשוט פאַרזען און דעריבער איז 
מען ,אַרױסגעפאַלן" פון דער בכבודיקער ליסטע פון באַלױנטע, פּרעמירטע און אָנערקענטע. 
איך קום נישט איצט מיט אַ נאָמענטלעכער רשימה פון די באַיעוולה'טע, נאַר -- המבין יבין.. 


4 


לעצטנס זענען פון דער בני מרדכי-פונדאַציע פּרעמירט געװאָרן צוויי ליטעראַרישע 
קאַפּאַציטעטן : פּראָפ' דב סדן און דער דיכטער-שרייבער-עסייאיסט-פּובליציסט יצחק אאַנאַ- 
סאָוויטש. צו די אַלע ריכטיקע און פיינע כאַראַקטעריסטקעס פון דער זשורי (פייוול זיגעלבוים, 
מרדכי חלמיש און שמעון קאַנץ), װאָלט איך געקאָנט צוגעבן נאָך און נאָך מעלות טובות 
פאַר די צוויי, ווייל זיי האָבן זיך אַלץ כשר און ערלעך פאַרדינט. אמת ויציב זענען אויך 
געווען די אָפּשאַצונג פון די באַגריסערס (יצחק קאָרן, ישראל כהן און נחמן ראַפּפּ) אויף 
דעם פייערלעכן אָװנט פון צוטיילן דעם פּרייז א. נ. פון י. ל. פּרץ צו דב סדן, און א. ג. פון 
ה. לייוויק -- צו יצחק יאַנאַסאָװיטש. דער פאַקט װאָס דער גרויסער זאַל פון , בית סאָקאָלאָו" 
אין תל-אביב איז געווען איבערפולט מיט אַן עולם פּען-מענטשן און ליבהאָבערס פון יידישן 
װאָרט, באַװײזט אָן שום ספק, אַז די צוויי חתנים פון די פּרייזן זענען טאַקע אַנערקענטע 
און פּאָפּולערע ליטעראַרישע אױטאָריטעטן. והראיה --- ביזן באַקומען די איצטיקע פּרעמיעס, 
באַזיצן ביידע אַ גאַנצע ריי אויסצייכענונגען, װי דאָס װערט דערצײילט אין דעם פיינעם, 
אָפּגעדרוקטן פּראָספּעקט-פּראָגראַם, וועלכער איז פאַרטיילט געװאָרן אויפן דערמאַנטן אָװנט: 

דב סדן -- באַקומען אַ גרויסע צאָל ליטעראַטור-פּרײזן, צװישן זײ: פּרס ישראל, פּרס 
ביאַליק, פּרס פיכמן, פּרס מאַנגער אאז"וו, אאז"וו. 

יצחק יאַנאַסאָװיטש -- זלמן שזר-פּרײז, ירושלים-פּרײז, יעקב גלאַטשטײן-פּרײז, פיכמאַן- 
פּרייז, פּרײז פון ראש הממשלה, 

איך צווייפל נישט קיין איין מינוט, אַז די אַלע הויכע, בכבודיקע אויסצייכענונגען זענען 
אַ פּועל-יוצא פון אָביעקטיווער אָפּשאַצונג און אויפריכטיקער אָנערקענוג פאַר פּראָפי דב סדן 
און י. יאַנאַסאָװיטש, און די דערמאָנטע זשורי האָט דאָך זיכער געװוּסט וועגן דעם אַלעמען, 
טאַקע דערפאַר דערלויב איך מיר צו באַרירן אַ פראַגע, אָן וועלכע ס'איז פּניות, צי זייטיקע 
כוונות : 

אַזױ וי די בני מרדכי-פּרעמיע איז אַ נייע (ערשט צום צווייטן מאָל פאַרטיילט געװאָרן) 
און אויך אַן אַנאָנימע (מיר ווייסן נישט װער זענען אירע פונדאַטאָרן) -- האַלט איך, אַז 
עס װאָלט געווען אַ סך יושרדיקער צו פאַרטיילן זי צו צוויי ווייניקער באַקאַנטע, הגם נישט 
אַנאָנימע פּען-מענטשן, וועמענס ליטעראַרישע פרוכט, אין כמות וי אין איכות, קװאַליפיצירט 
זיך פּרעמירט צו וװערן. 

פאַראַן אין ישראל און אין די תפוצות אַ באַדײיטנדיקע צאָל שרייבערס, װאָס צוליב 
פּאַרשידענע סיבות באַלאַנגען זיי נישט צום , קלוב פון פּראָמינענטע און אָנערקענטע", וייל 
זעלטן ווען מ'איז זיי מזכה מיט שיריים פון דער שפע ליטעראַטור-פּרײזן. אָבער מיר אַלע 
ווייסן, אַז אויך זיי נייטיקן זיך אין אַ ביסל דאָברי-מזל. וויפל אין דער שיעור צוֹ בלייבן 
,מחוץ לתחום", דיסקרימינירט און באַעװלט? זײיט ויסן, אַז פון אַזאַ מ'שטיינסגעזאָגטן 
, מעמדיי, איז שוין נישט ווייט צו פילן זיך וי אָנגעהעריקע צו די (װי הייסט עס דאָרט ביי 
דאָסטאָיעווסקין) דערנידעריקטע און באַלײידיקטע.. 

דעריבער, חשובע זשורי-חברים: אַ ביסל מערער יושר ביים פּרעמירן שרייבערס! 

לש הש) 1724208) 

י.ל. פּרץ באַקומען אַ תיקון אין תל-אביב... 


ערשט נישט-לאַנג באַזוכט דעם נייעם לאָקאַל פון דער פּרץ-ביבליאָטעק אין תל-אביב -- 
און סהאָט מיך פאַרכאַפּט זיין רחבותדיקייט, דער אויסבליק אויפן ים דורך די מיט זון 
באַגאָסענע פענצטער, די סקולפּטור (ביוסט) פון פּרץ'ן, די פיינע אויסשטעל-שענקלעך מיט די 
נייעסטע יידיש-אױיסגאַבן אין לאַנד און אין אױיסלאַנד, די טישן מיט שטולן, אויף וועלכע עס 
זיצן טרייע לייענער פון יידישן װאָרט, פאַרטיפטע אין בוך, וי אונדזערע אבות אין אַ בלאַט 
גמרא אין דער אַלטער היים.. ,נישט אַנדערש -- האָב איך געטראַכט אונטערן ערשטן 
איינדרוק, -- אַז יצחק-לייבוש פּרץ האָט גראָד אין תל-אביב באַקומען דעם אמתדיקן 
תיקון זיינעם".., 

מיט 21 יאָר צוריק האָבן עטלעכע פאַנאַטיקער פון יידישער קולטור און , פאַרברענטע 
יידישיסטן", אינספּירירט און דערמוטיקט דורך לינקע פּועלי-ציון אין לאַנד און אין אױסלאַנד, 
אויפגעשטעלט אַ באַשײדענע ביבליאָטעק פון יידישע ביכער אין תל-אביב -- דאָס איינציקע 
און ערשטע יידיש אינדזעלע אינעם גרעסטן צענטער פון לאַנד, װאָס האָט נישט נאָר איבער- 
געשטאַלטיקט און איבערגעפורעמט דאָס אייגענע פאָלק, נאָר אויך געטראָגן מיט זיך אַ פול- 
שטענדיקע רעװאָלוציע אין זיין שפּראַך, ליטעראַטור און קולטור. די אָקערשט געקומענע פון 
בערדיטשעוו, ווילנע, װאַרשע און אָדעס, האָבן אינעם אימפּעט פון באַפרײיען זיך פונעם גלות- 
רעקוויזיט, אויך געװאָלט פּטור ווערן פון דער שפּראַך, אין וועלכער די מאַמע האָט איינגעוויגט 
צום שלאָף און אויף וועמענס ליטעראַטור און קולטור מען האָט זיך דערצויגן צו אהבת-ציון 
און שיבת-ציון. דערפאַר איז נישט געווען מקנא צו זיין יענע טרעגער פונעם יידישן װאָרט 
אין ארץ-ישראל: זיי האָבן געהאט אויסצושטיין געברענטע צרות פאַר זייער עקשנותדיקן 
קלאַמערן זיך אינעם , גלות-זשאַרגאָן", פאַר זייערע העראָישע אַנשטרענגונגען אַרוסצוגעבן אַ 
צייטונג אין יידיש, אַדורכפירן אין דער דאָזיקער שפּראַך אן עפנטלעכע פאַרזאַמלונג, צִי 
אויפשטעלן יידישע קולטור-אינסטיטוציעס. 

נישט געקוקט אויף אַלע שטערונגען, האָט די י. ל. פּרץ-ביבליאָטעק זיך כסדר אַנטװיקלט. 
איר האלטן זיך במשך פון יאָרצענדליקער אויף איינער פון די צענטראַלסטע גאַסן אין תל- 
אביב און איר איצטיקער ,,שפּרונג" איבער 14 הייזער פון דערזעלבער אלנבי-"גאַס, נענטער 
צום ים, איז אפשר אַן אָנזאָג פאַר , דעראָבערן נייע מערק", װער וייסט -- אױב נישט 
אויך מעבר-לים... 

היינט-צו-טאַג באַזיצט די פּרץ-ביבליאָטעק אין תל-אביב נישט נאָר אַ שיינעם זאַל, נאָך 
אויך דריי סעקטאָרן, מיט וועלכע אַנדערע, ענלעכע אינסטיטוציעס, װאָלטן זיכער געמעגט 
שטאָלצירן, 

קודם-כל -- די ליי-ביבליאָטעק גופא מיט אירע 15 טױזנט ביכער אין יידיש, עברית 
און פּוליש. פאַרשטייט זיך, אַז דעם אױיבנאָן פאַרנעמט אונדזער היימישע יידישע ליטעראַטור 
(ביי קאַרגע 8 טויזנט פּאָזיציעס). אויך מיט דער צאָל לייענער איז נישטאָ װאָס צו שעמען 
זיך : 4.200 רעגיסטרירטע, דערפון -- מערער וי אַ העלפט אַקטיוע. אַזױװי פון דער ביבליאָטעק 
געניסן אויך ביי אַ 500 קינדער (אָבער שוין פון די עברית-ביכער, וייל יידיש איז זי, 
ליידער, פרעמד), איז זיך פאָרצושטעלן די לעבהאַפטע באַװעגונג דאָרט אַ גאַנצן טאָג. 

דער צווייטער סעקטאָר, די פּאַרקױף"שטעלע פון יידישע און פּולישע ביכער, האָט פיל 

געהאָלפן דער אַנטװיקלונג פון דער דאָזיקער אינסטיטוציע און איר געשאַפן אַ שם-דבר אַלס 

קװאַל װוּ מען קאָן באַקומען די נייעסטע אױסגאַבן. אין די ראַמען פון דעם אַלגעמײינעם הסכּם 
צווישן די רעגירונגען פון ישראל און די פאַרייניקטע שטאַטן, קומען אויך אַריין אין לאַנד 
יידישע ביכער פון אַמעריקע, װאָס װוערן פאַרקויפט דורך דער פּרץ-ביבליאָטעק. היַינט =- די 
באַדײיטנדיקע מתנות פון גענוצטע ביכער פונעם יידישן אַרבעטער-קאָמיטעט, פון אַ ריי פריינד 
אין ניו-יאָרק, טשיקאַגאָ, לאָס-אָנזשעלעס, קאַנאַדע און אַרגענטינע, וועלכע קאַרגן נישט קיין 
מי און אָנשטרענג אויף צו פאַרגרעסערן דעם ביכער-פאָנד פון דער ביבליאָטעק -- אַ מין 
, קולטור-מגבית", װאָס דריקט זיך אויס נישט נאָר אין ביכער, נאָר טאַקע אויך אין מזומנים... 
אויך דער פאַרקויף פון די נייעסטע פּױלישע אױסגאַבן, וװעלכע קומען אָן פון װאַרשע 
(װוידעראַמאָל -- אין די ראַמען פון אַן אָפּמאַך צווישן ביידע רעגירונגען), פאַרגרעסערט נישט 
נאָר דעם פאָנד פון די ביכער, נאָר אויך דעם.. אומזאַץ-קאַפּיטאַל, 

אַ גאָר באַזונדערע פּרשה איז דער פאַרלאַג. ערשט מיט אַ יאָר צוריק, וי ס'איז דערשינען 
דאָס ערשטע בוך פון דעם דאָזיקן פאַרלאַג -- און היינט פאַרמאָגט ער שוין הינטער זיך אַ 
גאַנצן , מנין" פּאָזיציעס פון באַדייטנדיקע יידישע שרייבער און דיכטער, װאָס אַלע לעבן זי 
און שאַפן אין ישראל, און װי פאַרביק עס איז די גאַלעריע מחברים, וועלכע האָבן שוין זוכה 
געווען צו דערשיינען אינעם פאַרלאַג פון דער י. ל. פּרץ-ביבליאָטעק, אַזױ פאַרשידנאַרטיק איז 
די טעמאַטיק פון זייערע וערק. נאָר מען מוז זי אַלעמען אויסרעכענען --- לויטן סדר וי זי 
זענען שוין דערשינען, און וי זיי װעלן נאָך דערשיינען. אַלזאָ; זרבבל -- , בלעטער פון אַ 
לעבן" (צוויי בענד) ; מענדל מאַן -- ,נאַכט איבער גלושינאָ"; א. סוצקעווער -- ,, אין מדבר 
סיני"; י. טאַבאַקסמאַן --- , מיינע איבערלעבונגען בעת דער נאַצי-אָקופּאַציע אין בעלגיע"; ש. 
בערלינסקי --- , בילדער און דערציילונגען"; ק. צעטניק -- , דאָס הז פון די ליאַלקעס" 
(, דאָס דאָזיקע בוך איז ביז איצט דערשינען אין 14 שפּראַכן, דערונטער אויך אין יאַפּאַניש. 
בלויז אין ענגליש האָט , דאָס הויז פון די ליאַלקעס" זוכה געווען צו 15 איפלאַגעס!); יי 
פּאַפּיערניקאָוו --- , היימישע און נאָענטע" ; י. בירשטיין -- , אויף שמאָלע טראָטואַרן" (ראָמאַן 
פון קיבוץ-לעבן; דער מחבר -- אַלײו אַ חבר אין קיבוץ גבת). 

די ביז איצט דערשינענע ביכער האָבן אַרומגענומען בלויז ישראלדיקע מחברים. אין די 
ווייטערדיקע פּלענער פון פאַרלאַג, וועלכע װעלן גאָר בקרוב רעאַליזירט װוערן, טרעפן מיר 
זיך שוין אָן מיט אַזעלכע נעמען, װי: י פּאַט -- , שמועסן מיט יידישע שרייבער"; י. 
לעשטשינסקי -- ,דאָס פּנים פון גלות-יידנטום" (די צוויי ביכער װעלן דערשיינען אין.. 
עברית). ה. לייוויק -- , סיבירער זכרונות". אָבער אויך די ישראלדיקע שרייבער װעלן נישט 
באַעװלה'יט װוערן. אָט גרייט מען צום דרוק א. שרייער'ס -- , קונסט און טעאטער"; יחיאל 
האָפער'ס --- ,,װאַרשעװער הייף"; נ. ניר-ראַפאַלקעס -- , פּרקים פון לעבן"; אַנטאָלאָגיע פון 
ארץ-ישראלדיקע מאָטיוון אין דער יידישער ליטעראַטור (פּאַעזיע און פּראָזע), -- און אחרון. 
אחרון חביב : דאָס באַװוּסטע בוך פון מדינה-פּרעזידענט יצחק בן-צבי -- , נדחי ישראל", װאָס 
װעט דערשיינען אין יידיש. 

ס'וואלט בפירוש געװוען אַן עוולה אויסצורעכענען דערגרייכונגען און מעשים, אַנעם 
דערמאָנען כאָטש עטלעכע נעמען פון די, װאָס זענען געשטאַנען ביים וויגעלע פון דער 
דאָזיקער אינסטיטוציע און געהאַלפן איר דערגיין צום איצטיקן מעמד. די בכורה קומט קודם- 
כל דעם פאַרזיצער פון דער פאַרװואַלטונג, וועלכער שטייט שוין עטלעכע צענדליק יאָר בראש 

פון דער ביבליאָטעק -- משה גערשאָנאָװיטש; דעם פּיאנער פון דער דאָזיקער אינסטיטוציע =- 
יעקב אַלסטער ; דעם איצטיקן טיכטיקן פאַרװאַלטער אין איניציאַטאַר -- י. ראָטנבערג. דעם 
בי גאר אַקטיוון אין דער פאַרלאַגסיטעטיקײט -- ש. ראָזענבערג. די ביבליאָטעקארן -- 
פרומע בוים און ש. אָסאָװסקי. 
זי אַלע שטייען איצט ביי דער טאָגטעגלעכער, גראער אַרבעט פון אַנטװיקלען אַן ערנסטע, 
וויכטיקע און צוזאָגנדיקע קולטור-אינסטיטוציע אין תל-אביב, װאָס לויט דער באַשײדענער 
מיינונג פונעם שרייבער פון די דאָזיקע שורות, איז זי ווערט דעם נאָמען וועלכן זי טראָגט, 
(ייש ת"א, 30.1.58) 


קעצישע גענג 


, די פרומע קאַץ" פון י. ל. פּרץ האָט דאָס ערשטע זינג-פייגעלע נישט דערשטיקט מיט 
איינמאָל. אַז די קאַץ (דערצו נאָך אַ פרומע), האָט דערזען אין שטוב דאָס קאַנאַריקל, איז איר 
גלייך קלאָר געװאָרן, אַו זי מוז עס דערשטיקן. אלא װאָס ? פאַרן אויספירן דעם מאָרד-אַקט 
האָט די קאַץ, אויס רחמנות, דערלאַנגט איר קרבן עטלעכע קאָמפּלימענטן: ,אַזאַ שיינס, אַזאַ 
מחיהדיק פייגעלע". און דערנאָך, װי עס שילדערט דער גרויסער מייסטער י. ל. פּרץ -- 
, פליען שוין פעדערן אין צימער".. 

אַזױ בערך האָט זיך אויפגעפירט י. ארטוסקי מיט זיין אָפּהאַנדלונג וועגן , דאָס בוך פון 
לובלין", אָפּגעדרוקט אין די בונדישע , לעבנספראַגן" נומ' 21. פאַר י. א. איז לכתחילה געווען 
קלאָר, אז ער דאַרף אַראַפּרײסן די גרויסע מאָנאָגראַפיע וועגן יידישן לובלין. אלא װאָס? עס 
מאַכט אַ לייטישערן איינדרוק, ווען מען דערלויבט זיך אויך עטלעכע קאָמפּלימענטן פאַרן בוך. 
שרייבט ער טאַקע: ,אויבנאויפיק מאַכט דאָס בוך אַן אָביעקטיוון איינדרוק. עס זענען דאָרט 
פאַרטראָטן מיט אַרטיקלען און זכרונות מענטשן פון כמעט אַלע צווייגן און ריכטונגען און 
זיי שפּיגלען אָפּ די פיל-פאַרביקייט פון דער דאָזיקער אַמאָל דינאַמיש-יידישער שטאָט. 
אויסערלעך איז דאָס בוך אַרױסגעגעבן זייער שיין; אויף גוט פּאַפּיר; מיט פּרעכטיקע צייכע- 
נונגען, מיט העכער 200 פאָטאָגראַפיעס". 

און דערנאָך -- גרייט זיך. באַלד װעלן פליען פעדערן. י. ארטוסקי, וועלכער האָט מער 
וי װאַרשײינלעך נישט אַדורכגעלײענט דאָס בוך, און ער קאַן נישט כמעט דאָס פאַרמלחמהדיקע 
יידישע לובלין, שרייבט צוו. אַנד, : 

,די אויבנאויפיקע אָביעקטיווקייט איז אָבער נאָר אַ ראַפינירטער מיטל צו פעלשן די 
אַמאָליקע לובלינער ווירקלעכקייט און איז ביכולת אַריינצופירן אין אַ טעות די אַלע וועלכע 
זענען װייניק באַקאַנט מיטן אַמאָליקן יידישן לעבן פון דער דאָזיקער שטאָט.. די פאַרקערטע 
פּראָפּאַרץ װאָס איז אָפּגעגעבן געװאָרן פאַר די געזעלשאַפטלעכע ריכטונגען אין יידישן לעבן 
פון לובלין -- שטעלט אין אַ פאַלשער ליכט דעם כאַראַקטער און אויסזען פון דער שטאָט.. 
די אויסערלעכע שיינקייט װעט אָבער נישט זיין ביכולת צו פאַרדעקן די מיאוסקייטן, װאָס 
זענען אָפּגעטאָן געװאָרן מיטן דאָזיקן יזכור-בוך. די ערלעכע לובלינער לאַנדסלײט װעלן 
דאַרפן װי געהעריק רעאַגירן אויף דער דאָזיקער פּראָפאַנאַציע פון זייער אָנדענק-שטאָט".. 

װעט יעדער בר-דעת פרעגן: פאַרװאָס אַזאַ מאָרד-אַקט איבער אַ בוך, װאָס איז בלויז 
קדושה פאַר יעדן לובלינער ייד ? פאַרװאָס אַזאַ פּראָפאַנאַציע פון דער גײיסטיקער מצבה 
איבער דער עיר ואם בישראל ? 

י. ארטוסקי האָט אויף דעם אַ , באַרעכטיקונג", אפילו אַן , אידעישע": אַזױ וי דער 

,בונדיי איז אין לובלין געווען די שטאַרקסטע און איינפלוסרייכסטע פּאַרטײ, און אינעם בוך 
איז זיין ראָל פאַרמינערט געװאָרן, בעת די ראָל פון אַנדערע פּאַרטײען איז דאָרט קינסטלעך 
אַרױסגעהױבן געװאָרן --- דאַרף מען זיך אָפּקערן פון דעם ,,בוך פון לובלין" װי פון אַ פּעסט -- 
און אָפּנעמעקט זאָל עס װערן, 

צו אָט די משונהדיקע אויספירן קומט י. א. אין נאָמען פון , עלעמענטאַרער ערלעכקייט". 
ער שרייבט: ,זאָל מען האָבן װאָסער באַציאונג מען וויל צום ,,בונד", אָבער האָט עמיצער 
זיך אונטערגענומען צו שטעלן אַ בוך-מצבה -- איז עס אַ זאַך פון עלעמענטאַרער שרלעכקייט 
אַכטונג צו געבן, אַז דאָס דאָזיקע בוך זאָל אַנטשפּרעכן דעם אמתן כאַראַקטער פון דער שטאָט", 

ווילן מיר טאַקע, אין נאָמען פון עלעמענטאַרער ערלעכקייט פעסטשטעלן, אַז קיינעם פון 
די רעדאַקטאָרן פונעם בוך, װי דעם רעדאַקציע-קאָמיטעט אַלס גאַנצן, איז לחלוטין נישט 
איינגעפאַלן צו דיסקרימינירן אָדער פאַרמינערן די ראָל פזן וועלכער ס'איז פּאָליטישער פּאַרטײי, 
אָרגאַניזאַציע, צי אינסטיטוציע פון אַמאָליקן לובלין. ביי די לעבן-געבליבענע לובלינער יידן, 
טוער און מיטגלידער פון פּאַרטײען און געזעלשאַפטן, האָט מען אומאויפהערלעך געפאָדערט 
מאַטעריאַלן פאַרן בוך. און אויב ס'איז געװאָרן צוגעשטעלט -- איז עס אַרײין אין דער קאָלעק- 
טיווער מאָנאָגראַפיע, אָן צענזור און קירצונגען (אויסער רעדאַקציאָנעלע אויסבעסערונגען). די 
גרויסקייט, פאַרנעם און השפּעה פון יעדער פּאַרטײ, איז אינעם בוך געקומען צום אויסדרוק 
נאָר לוט דעם צוגעשטעלטן מאַטעריאַל. דאָס האָט די פּאַרטייאישע אַמביציע פון די לעבן- 
געבליבענע פּאַרטיי-לײט דעצידירט, וי אַזױ יעדע פּאָליטישע גרופּירונג אינעם יידישן לובלין, 
זאָל באַקומען איר תיקון אינעם בוך. ביי די לובלינער בונדיסטן אָבער, װאָס זענען געשטאַנען 
אין שפּיץ פון זייער פּאַרטײ אין דער אַלטער היים און געשפּילט אַ גרויסע ראָל אינעם געזעל- 
שאַפּטלעכן לעבן בכלל, איז, ליידער, נאָך דער באַפרײַונג, פאַרלוירן געגאַנגען די דאָזיקע 
פּאַרטייאישע אַמביציע. אַזעלכע דערפאַרענע און אַקטיווע בונדיסטן, וי לייבל לערער, הערצמאַן, 
די ברידער אהרון און חיים ניסענבוים, בעריש קרעמפּעל און דער מיט אַ צייט צוריק פאַר- 
שטאַרבענער ד"ר שלמה הערשנהאָרן, האָבן װינציק, זייער װינציק, געשריבן וועגן זייער פּאַרטײי, 
און בלויז זיי זענען שולדיק דערין, אויב דער באמת שטאַרקער ,,בונד" אין אַמאָליקן לובלין, 
איז אינעם בוך אין אַ געוויסער מאָס פאַרבלאַסט געװאָרן. און די זעלבע אָפּשאַצונג איז אויך 
ריכטיק לגבי אַלע איבעריקע פּאַרטײען אין לובלין. אָט אַ שטייגער, איז אַזאַ פּאַרטײ װי די 
רעוויזיאָניסטן, וועלכע האָט געהאַט באַשטימטע איינפלוסן צוושן לובלינער יידנטום, כמעט וי 
נישט דערמאָנט געװאָרן אינעם בוך, פּשוט דערפאַר, ווייל די ביים לעבן געבליבענע רעוי- 
זיאָניסטן, װאָס געפינען זיך אין ישראל, האָבן בױיקאַטירט דאָס בוך, נישט אָנגעבנדיק אפילו 
די סיבות אָדער אַ פאַרמעלע מעלדונג וועגן אַזאַ חרם. ווייל אַ נישט-בונדיסט און אַ נישט- 
רעװויזיאָנסט זענען דאָך נישט געווען מחוייב (און טאַקע נישט געוואוסט, אפילו ווען זיי װאָלטן 
שוין יאָ געװאָלט!) צו שרייבן וועגן די דאָזיקע צוויי פרעמדע פאַר זי פּאַרטײען. און י. אַר- 
טוסקי האָט וועגן דעם געוואוסט, נאָך איידער ער האָט זיך געזעצט שרייבן זיין , רעצענזיע" 
וועגן לובלינער בוך. 

פאַראַן נאָך טענות פון י. א. צום בוך. אין דער רשימה פון געזעלשאַפּטלעכע טוער פעלט 
דער נאָמען און די פאָטאָגראַפיע פון בעלא שפּיראָ. ווידער דאָס זעלבע: װער האָט געדאַרפט 
שרייבן וועגן בעלאַ שפּירא, אויב נישט אירע ביים לעבן-געבליבענע נאָענטע מיטקעמפער 
און פּאַרטיי-חברים ? אגב ווערט דער נאָמען בעלא שפּיראָ און איר טעטיקייט דערמאָנט אינעם 
בוך גאַנצע פינפאונצװאַנציק מאָל, אויף פאַרשידענע ערטער און ביי פאַרשידענע געלעגנהייטן. 
אָבער, וי געזאָגט, אַרטוסקי האָט , דאָס בוך פון לובלין" נישט געלײענט, האָט ער במילא 
פאַרזען" בעלא שפּירא. דאָס זעלבע וועגן הענריק ערליך, וועלכער איז אויך נישט אַרין אין 
דער רשימה, אָבער אינעם בוך װוערט ער דערמאָנט פיר מאָל אין שייכות מיט זיין געבורט און 
טעטיקייט אין לובלין. און וועגן דער , אויפגעדעקטער נבלה אין פּאַריז" צוליבן אַריינפלעכטן 

י. ניימאַנס אַרטיקל וועגן בונד אינעם אַרטיקל פון ד"ר ש. הערשענהאָרן, האָבן שוין געגעבן 
אַ דערקלערונג אין דער פּאַריזער יידישער פּרעסע דריי מיטגלידער פונעם בוך-קאָמיטעט אין 
פראַנקרייך. צוליב דער איינשטעלונג פון אַ טייל רעדאקציע-מיטגלידער, איז אַרױסגענומען 
געװאָרן דער נאָמען נײימאַן, אָבער זיין אָנגעשריבענער מאַטעריאַל איז אַרײן אינעם בוך. עס 
געשעען אַזעלכע זאַכן אין רעדאַקציעס, און אַרטוסקי, דער צייטונגס-מענטש, װאָלט פון דעם 
שטח אויך געהאַט צו דערציילן אינטערעסאַנטס און פּיקאַנטס... 


גרונטלאָז איז דאָך אויך אַרטוסקיס פּרעטענסיע, אַז מען האָט געדאַרפט איינלאַדן וועמען 
פון , בונד" אינם רעדאַקציע-קאָמיטעט. װאָלט ער יאָ געהאַט געלייענט דאָס בוך, אַפילו בלויז 
די ערשטע בלעטלעך, שטייט דאָרט אָנגעשריבן שװאַרץ אויף ווייס, (זייט 14, אַריינפיר) אַן 
,די ערשטע רעדאַקציע-קאָלעגיע אין באַשטאַנד פון פּראָפ' נ. בלומענאַל, ד"ר הערשענהאָרן 
און ד. שטאָקפיש איז אויסגעוויילט געװאָרן אויפן לאַנדיצזאַמענפאָר פון די לובלינער יידן 
אין 1947 אין װוראָצלאַװ". אַלזאָ, אויף אַ רעדאַקציע-קאָלעגיע פון דריי פּערזאָן, איז דערוויילט 
געװאָרן דער בונדיסט הערשענהאָרן. אין די יאָרן 50--1948 האָט דער לובלינער בונדישער 
װעטעראַן לייבל לערער זיך געפונען אין פּאַריז, װוּ דאָס בוך איז געגרייט געװאָרן, און װאָלט 
ער נאָר געװאָלט, איז פאַר אים געווען אַן אָפּענע טיר אינעם בוך-קאָמיטעט. אויב ביים אויסען- 
דיקן די מאָנאַגראַפיע, האָט זיך אינעם רעדאַקציע-קאָמיטעט נישט געפונען קיין איין בונדיסט, 
איז עס איינציק און אַלײין די שולד פון די בונדיסטן. אַװדאַי, דער בונדיסט אַרטוסקי שעמט 
זיך וועגן דעם צו דערציילן (ער האָט וועגן דעם אַלעם געװוּסט!), האָט ער דאָך לכל הפּחות 
געדאַרפט מאַכן אַ שווייג, איידער כאַפּן זיך רעצענזירן אַ בוך, כדי עס אַרונטערצורייסן 
אויף אַזאַ ווילדן אופן, 
,דאָס בוך פון לובלין" איז נישט פריי פון פעלערן. נישט אױיסגעשלאָסן, אַז בי אַ 
צווייטער אויפלאַגע (אין עברית), װעלן די דאָזיקע בלויזן באַזײיטיקט װערן. ווען אָבער װעט 
די יידישע פּובליציסטיק זיך באַפרײען פון אָט די קעצישע גענג, אפילו ווען זיי ווערן געמאַכט 
אין נאָמען פון , עלעמענטאַרער ערלעכקייט" ? 
(נ"וו ת"א, 223,1,523) 


דער מחבר פון נעכטן װאָס איז פאַרליבט אין מאַרגן 


ל. חיין:שמעוני -- ,,נעכטן" (פון נאָענטער פאַרגאַנגענהײט). 
פאַרלאַג ,,אונדזער װאָרט", בוענאָס-איירעס 1959. ז"ז 448. 


ערשט נישט לאַנג איז מיר אויסגעקומען צו זיין אויף אַ סיום-ספר-פייערונג אין תל- 
אביב. דער בעליהשמחה -- לייבל חיין-שמעוני; דער אָביעקט פון פרייד -- זיין אָקערשט 
דערשינען בוך ,נעכטן" -- דאָס פערטע לוט דער ריי ספרים פון טעמפּעראַמענטפולן און 
שעפערישן פּובליציסט, שרייבער און געזעלשאַפטלעכן טוער, װאָס פאַרמאָגט אַזױ פיל מידות 
טובות, וויפיל ליטעראַרישע פּסעװדאָנימען... 

געווען פאַר מיר אַ גרויסער חידוש אויף דער אױיבנדערמאַנטער פייערונג, הלמאי אַזאַ ייד 
וי שמעוני, װאָס אָט-אָט ווערט ער אַלט אַ זעכציקער און עפּעס אַ דרייסיק דערפון לעבט ער 
אין ארץ ישראל, האָט ערשט נאָך אַ העלפט יאָרן (פון די הונדערט און צװאַנציק), זיך דערמאָנט, 
אַז סיאיז געקומען די צייט צו שרייבן אויך וועגן נעכטן. 

הערט און שטױנט! 

צענדליקער פאַרוואָרצלטע העברעישע שרייבער -- און פון יידישע פּען-מענטשן איז דאָך 
אָפּגערעדט -- האָבן נישט געקענט, צי נישט געװאָלט אַריינקריכן אין ארץ ישראלדיקער 

טעמאַטיק, כל זמן זי האָבן זיך נישט ליטעראַריש , באַפרײיט" פון דער אַלטער היים, באַשרייבנ- 
דיק זייערע שטעטלעך מיט אַלע רמ"ח אברים. ערשט דערנאָך, דערנאָך האָט מען זיך אַ נעם 
געגעבן צו די פעלדער פון עמק, צו די העלדן פון הגנה און פּלמ"ח, צו די בחורים פון צה"ל, 

אַזױ איז שוין געווען דער סדר : נאָכן , צערעכענען זיך" מיטן עבר, האָט מען זיך געכאַפּט, 
אַז מידאַרף אויך שילדערן די קעגנװאַרט. ביי שמעונין אָבער איז פּונקט פאַרקערט. זיינע ביכער 
, באַרג אַרױף", , טאָג-איין, טאָג-אויס" און , אונטערוועגנס" זענען על טהרת ארץ-ישראל און 
ישראל, אין זיי האָט ער באַשריבן די מדינה אונטערוועגנס און װוען זי איז אַרױף אויפן 
דרך-המלך; 

שילדערנדיק דעם היינט, האָט ער שוין געטראַכט וועגן מאָרגן און דערביי זיך געמאַכט 
פאַרגעסן אינעם נעכטן. וייזט אױס, אַז נאָך לעבנדיק דאָרט, אין סװואַלק, איז ער מיט 
טויזנטער גייסטיקע פעדים געווען פאַרקנופּט און פאַרבונדן מיט ארץ-ישראל. קומענדיק אַהער, 
איז אים שוין נישט שװוער געווען אין משך פון דריי צענדליק יאָר באַדינען מיט זיין קרעפטי- 
קער פעדער דעם בויענדיקן, קעמפנדיקן און זיך ראַנגלענדיקן ישוב. 

האָבנדיק הינטער זיך אַ ליטעראַרישן באַגאַזש פון דריי ביכער, הונדערטער אַרטיקלען און 
צענדליקער דערציילונגען איבערן היגן לעבן, האָט אויך ל. חיין פאַרשטאַנען, אַז מען דאַרף 
עפּעס װאָס ווידמען דעם עבר. און דערפאַר האָבן מיר זוכה געווען צום סיום-הספר פון 
זנעכטן?. 

א 


מען דערציילט, אַז װען קאָשטשיושקאָ איז געקומען קיין אַמעריקע, האָט ער דאָרט 
געטראָפן אַ פּוױלישן ייד און זיך זייער מיט אים דערפרייט. װען קאָשטשיושקאָ האָט אים 
אויפמערקזאַם געמאַכט, אַז זיין קאַפּאָטע איז אַ פאַרשמירטע, זאָל דער ייד האָבן געענטפערט: 

,האַר-לעבן, ווען מיר זענען אַרױסגעפאָרן פון פּינטשעוו, איז געווען אַ גרויסע בלאָטע..." 

איצט מעג מען זיכער זיין, אַז שמעוני האָט נישט נאָכגעטאָן יענעם פּינטשעװער ייד, 
קומענדיק אַהער, האָט ער נישט געטראָגן אויף זיך די סוּװואַלקער קאַפּאָטע, נאָר גלייך אַרײינגע- 
קראָכן אינעם ארץ-ישראלדיקן בגד. און אויב ער האָט מיטן לעצטן בוך אַרויפגעצױגן אויף 
זיך יענע קאַפּאָטע, פון דער אַלטער היים, איז אָבער די סוּװואַלק פון ,,נעכטן" שוין באַשטראַלט 
און געװאַרעמט פון דאַנען, אַז מען מוז דערזען דעם אמתדיקן יידישן המשך אין פּאָזיטיווסטן 
זין -- פון גלות-ליטע ביז אונדזער גאולה. 

שילדערנדיק, די געשיכטע פון סוּװואַלקער טויבן, קאָן זיך נישט דער מחבר באַפרײען פון 
דער ישראלדיקער אַסאַציאַציע אין שייכות מיט די דאָויקע חנװודיקע פייגל: ,ווען מיינע 
אומגעקומענע פאַרברענטע און פאַרגאַזטע עלטערן װאָלטן געלעבן און דערלעבט צו זען 
מדינת ישראל, װאָלטן זיי זיכער געשטױינט צו זען וי אַזױ ,יידן מיט בערדי', זעלנער און 
אָפיצירן, פריער אין פּלמ"ח איצט אין צבא הגנה לישראל, פאַרנעמען זיך און צערטלען די 
טייערע מיליטערישע פּאָסט-טױבן... באַזונדערס, ווען זיי ווייסן דעם חלק און ראָל פון דער 
צאַרטער טויב אין פּיקוח און הצלות-נפשות בעת דעם יידישן באַפרײאונגס-קריג און בעת 
דער סיני-קאַמפּאַניע.." (זי 20), 

24 


װאָלט מען געקאָנט מיינען, אַז די מדינה האָט אַװדאַי צוריקגעצאָלט איר שרייבער און 
באַזינגער מידה כנגד מידה און אים געגעבן די נייטיקע באַדינגונגען אָנצוגיין מיט זיין ליטע- 
ראַרישער שאַפונג. הייבט זיך נישט אֶָן! נאָך איצט איז לייבל חיין באַשעפטיקט אַלס אָנגע- 
שטעלטער אין אַ רעגירונג-אינסטיטוציע און ערשט נאָך אַ גאַנץ אָנגעשטרענגטן אַרבעט- 
טאָג, מוז מען אין די אָװונטן, שבתים און יום-טובים נעמען די פעדער אין האַנט. 

און נאָך עפּעס: אַלע ביז איצט דערשינענע ביכער פון דעם חיפהער שרייבער-פּובליציסט 

האָבן דערזען די ליכטיקע שיין אין... בוענאָס-איירעס. נישט געקוקט אויף דעם, װאָס אין תל- 
אביב איז אין די לעצטע יאָרן פאַראַן אַ נישקשהדיק פאַרלאַג-װעזן פון יידישע ביכער, האָט 
אויך דער כתב-יד פון ‏ נעכטן" געמוזט נעמען דעם װאַנדער-שטאָק אין האַנט און מגולגל 
ווערן אַזש קיין אַרגענטינע. 

קלאָר, אַן פון אַזאַ מרחק האָט מען נישט געקאָנט פאַרהיטן דאָס בוך פון אַ ריי פאַרדריס- 
לעכע רעדאַקטאָרישע און קאַרעקטאָרישע פעלערן. 

איז דאָס אַלץ אַ בפירושע עוולה פאַר שמעונין און פאַרן בעסערן יידישן װאָרט אין ישראל. 
אפשר וועט זי פאַריכט װערן ביים איצטיקן, פינפטן בוך זיינעם, װאָס האַלט ביים פאַרענדיקט 
ווערן. 

(א"וו פּאַריז, 13,5,60 ; י"ש ת"א, אַפּריל 60) 


אַן סתירות, אַן קאַמפּלעקסן 


איז אַװעק אין דער אייביקייט דער שרייבער, פּובליציסט, געזעלשאַפטלעכער טוער און 
אַרבעטער-קעמפער ל. חן-שמעוני. דער גרויסער עולם װאָס האָט אים באַגלײט אין זיין לעצטן 
וועג אין חיפה, איז אַװודאי געווען איינשטימיק אין די אָפּשאַצונגען פאַרן דאָזיקן אייגנאַרטיקן 
מענטש, מיט זיינע גוטע מעלות. הגם מען האָט געװוּסט אַז ער ליידט לעצטנס פון אַ שווערער 
קראַנקייט און אין עלטער פון 74 יאַר איז נישט אַזױ פּשוט מנצח צו זיין דעם מלאך-המוות -- 
האָט זיין טוט דאָך אַרוסגערופן אויפריכטיקן טרויער און באַדױער, װאָס די יידישע ליטע- 
ראַטור און די אַרבעטער-באַװועגונג אין ישראל האָט געהאַט אַזאַ שווערן פאַרלוסט. 

די עצם ביאָגראַפיע זיינע האָט אַ ברירה צו זיין אַ גאַנצער ראָמאַן פאַר זיך, נאָר איך וויל 
דער עיקר זיך אָפּשטעלן אויף דער פערזענלעכקייט זיינער, אויף געוויסע כאַראַקטער-שטריכן, 
װאָס דאַרפן, לוט מיין מיינונג, זיין אַ באַשטימטער מאָדעל פאַר אַנדערע. 

בעת פּען-מענטשן, װאָס שליסן זיך אָפּ אין זייער אַרבעט-צימער און אויסער דעם שרייבטיש, 
עקזיסטירט נישט פאַר זיי מער גאָרנישט, לױטן נוסח ,זאָל ברענען די גאַנצע וועלט" -- 
איז אָבער חיין-שמעוני, דער מחבר פון זיבן ביכער (דאָס אַכטע געפינט זיך אין דרוק), נישט 
געווען אויף אַזױ פיל עגאָצענטריש. דער גורל פון דער וועלט, פון אונדזער פאָלק און פאַר 
אַלעמען -- פון אונדזער מדינה -- איז אים געווען נאָענט און טייער, װאָס איז געקומען צום 
אויסדרוק נישט נאָר אין די ספרים און מאמרים, וועלכע ער האָט אָנגעשריבן, נאָר אויך אין 
זיין חלוצישן טאַט, ווען ער האָט עולה געווען פון ליטע מיט 50 יאָר צוריק און דורכגעמאַכט 
אַלע גילגולים פון אַ מענטש פון דער דריטער עליה: אַרבעט -- שװאַרצע, שװערע, אויך 
אַרבעטלאָזיקײט, הונגער, מאַלאַריע און אַנדערע שלעק. נאָר פון ביידע הענט נישט אַרױסגע- 
לאַזט דעם האַמער (אַלס פּראָלעטאַריער), די ביקס (אַלס , הגנה"-מענטש) און די פּען (אַלס 
שרייבער און זשורנאַליסט). 

אַטאָ דער , דריי- בונד" איז געװוען ביז גאָר כאַראַקטעריסטיש פאַר שמעונין אין משך 
פון זיין גאַנץ לעבן. ער האָט נישט געזען קיין שום סתירה צווישן פיזשער אַרבעט, גייסטיקער 
מי און כאַציאַלן געראנגל. נאָך אין דער אַלטער היים, אין ליטע, איז ער צוגעשטאַנען צו 
לינקע פּועלי-ציון און טריי געדינט דער דאָזיקער באַװעגונג אין ארץ-ישראל, געהערט צו 
די אָנפירנדיקע חברים. 

4 


אין די הונדערטער קאָן מען אָנצײלן די אַרטיקלען וועלכע ער האָט פאַרעפנטלעכט אין 
,נייוועלט", אין דער ,אַרבעטער-צייטונג", אין ,ישראל-שטימע" און אין אַנדערע אױסגאַבן 

אין דער וועלט און אין לאַנד. ער האָט אויך געשריבן פאַר דער העברעישער פּרעסע -- און 
ס'איז ווידער כדאי אונטערצושטרייכן, אַז בנוגע יידיש-העברעיש האָט ער נישט געזען קיין 
שום סתירות צווישן די צוויי שפּראַכן, נישט געליטן פון וועלכן ס'איז קאָמפּלעקס צו העברעיש, 
ווען ר'איז גערודפט געװאָרן פאַר זיין ליבע צו יידיש און זיין אהבת עברית, װי די קענטעניש 
פון דער דאָזיקער שפּראַך, האָבן אויף אַ האָר נישט אָפּנעשװאַכט זיין סענטימענט און פאַר- 
ערונג פאַר אונדזער מאַמע-לשון. די , שפּראַכן-שאָװיניסטן" פון ביידע לשונות װאָלטן געמעגט 
זיך לערנען ביי שמעונין, אַז אוב ס'איז מעגלעך מיזוג גלויות (צונויפשמעלץ פון גלות), 
אַזױ לייגט זיך אויפן שכל מיזוג שפות (צונויפשמעלץ אָדער קאָ-עקזיסטענץ פון שפּראַכן), 
וי אין בעלגיע, שווייץ און אַנדערע לענדער. 

געווען ביי שמעונין נאָך אַ , שװאַכקײט". ער האָט מיט אַ סך טעמפּעראַמענט און 
װאַגיקער אַרגומענטאַציע אָנגעגריפן דעם רעליגיעזן , עסטאַבלישמענט" אין ישראל פאַר זיין 
פאַנאַטיזם, דאָגמאַטישקײט און צװאַנג-פּאָליטיק, פון נישט װעלן זיך רעכענען מיט דער נייער 
ווירקלעכקייט. און װוידער דאָס זעלבע: פון איין זייט -- האָט ער געהאָט דעם גרעסטן כבוד 
און אָפּשײ פאַר דעם גלױביקן יידן, ביי וועמען אמונה איז אַן ענין צװישן אים מיטן רבונו" 
של-עולם, אָבער נישט צו פּראַװען מיט איר פּאָליטיק, פאַװואָריזירן וועלכע סאיז פּאַרטײ 
און דערגיין די יאָרן די װאָס ווילן זיך פירן פריי און וועלטלעך -- װאָס צו גאָט איז צו גאָט 
און װאָס צו לייט איז צו לייט... דערפאַר אָבער איז ער געווען אָן פּשרות כלפּי דעם ראַבינאַט 
און רבנים. 

מיטן טוט פון ל. חן-שמעוני איז אַװעק אן איגנאַרטיקע געשטאַלט פון אַ קרעפטיקן 
שרייבער, טאַלאַנטירטן זשורנאַליסט און װאַרעמען ייד װאָס האָט געהאַט אַן אָפן אויער, אויג 
און האַרץ פאַר די אַלע סאָציאַלע, פּאָליטישע און הומאַניטאַרע פּראָבלעמען, מיט וועלכע 
ס'האָט זיך געראַנגלט די מדינה אונטערוועגנס און מדינת ישראל. ער װעט פעלן דער יידישער 
פּרעסע, דער יידישער ליטעראַטור און דער חלוצישער מחנה אין לאַנד, 

(י'ש ת"א, 24,,14) 


צוויי מצבות לזכר אומגעקומענע יידישע שטעטלער 


פנקס נאָווי-דװאָר, רעדאַקציע: אריה שמרי, דב בעריש פירסט. אַרױסגעגעבן דורך 
די נאָװי-דװאָרער לאַנדסמאַנשאַפטן אין ישראל און אַנד. לענדער. תל-אביב, תשכ"ה -- 
5 עברית און יידיש (556 ז"ז), װי אויך אַ תמצית אין ענגליש (29 ז"ז). 

,לעבן און אומקום פון אֶלשאַן", אויסגאַבע פון אָלשאַנער לאַנדסמאַנשאַפט אין ישראל, 
תל-אביב, מאי 1965. אין יידיש (4232 ז"ז). רעדאקטאָר פון עברית-טייל: מאיר שלי. 

צוויי ספרים-מאָנומענטן װאָס דאַרפן דערפילן די זעלבע שליחות: פאַראייביקונג. ווייל 
װאָס בעצם איז נאָך געבליבן צו טאָן פאַר די יידישע נאָװי-דװאָר און אָלשאַן, װי שטעלן 
נאָך זיי מצבות ? די צוויי ערטער, פּונקט װי הונדערטער אַנדערע שטעט און שטעטלעך אין 
פאַרמלחמהדיקן פּולן, וועלכע האָבן פאַרמאָגט אין זיך אַזױ פיל װיטאַליטעט, געלעבט אין 
כסדרדיקן אידעישן געראַנגל, פאַרמעסטן, אמת-זוכענישן און זענען אַזױ טראַגיש פאַרשניטן 
געװאָרן --- קענען באַקומען זייער תיקון נאָר אין יזכור-ביכער, 

די שארית-הפּליטה פון נאָװוידװאָר און אַלשאַן האָבן אין די ספרים טריי אָפּגעשפּיגלט 
זייער היים, סביבה און אומקום. צי זיי האָבן דאָס געטאַן אויס נאָסטאַלגיע צו די קינדער- און 
יוגנט-יאָרן, צי אויס דרך-ארץ פאַר די אומגעבראַכטע טאַטע-מאַמע, צי זיי האָבן נישט געװאָלט 

בלייבן הינטערשטעליק לגבי אַנדערע לאַנדסמאַנשאַפטן -- זייער אָרט אינעם פּאַנטעאָן פון 
יידישער קדושה און גבורה איז איצט געזיכערט. דערפאַר קומט אַ יישר-כוח די אַלע פּשוטע, 
האַרציקע יידן, וועלכע האָבן נישט געקאַרגט קיין שווערע מי און געלט-מיטלען אויף צו 
פאַראײיביקן זייערע שטעטלעך, 

אַדאָלף רודניצקי, איינער פון די גרעסטע היינטצייטיקע פּוילישע פּראָזאַיקער (פון יידישער 
אָפּשטאַמונג), וועלכער האָט אַלײן איבערגעלעבט די געטאָס פון לעמבערג און װאַרשע, 
שרייבט: ,אַזױ פיל זענען מיר װוערט אויף וויפל מיר געדענקען אונדזערע פאַרשטאָרבענע". 
די נאָװוי- דװאָרער און אָלשאַנער האָבן טאַקע נישט פאַרגעסן די אומגעקומענע, דערציילט אויף 
הונדערטער זייטלעך וועגן דער ברויזיקער און קאַכיקער אַקטיװוױטעט, וועגן צענדליקער יאָרן 
פּאָליטישע, פּאַרטייאישע, געזעלשאַפטלעכע, קולטורעלע און רעליגיעזע טעטיקייטן מיט וועלכע 
עס האָבן זיך פאַרנומען יונג און אַלט, מענער און פרויען, וועלטלעכע און פרומע. דאָס אַלץ 
קומט צום אויסדרוק אין צענדליקער אַרטיקלען און בילדער. 

דער אָפּטײל צװישן ביידע וועלט-מלחמות אין ביידע ביכער לייענט זיך טאַקע מיט אַ 
באַזונדערן אינטערעס און געשמאַק. דער פּאַרטײ-לאָקאַל און דאָס בית:המדרש, דער פּראָ- 
פּעסיאָנעלער פאַראיין און דאָס שטיבל, די עסקנים, טיפּן און געשטאַלטן -- טויכן וידער 
אויף אין זכרון, רופן אַרױס אַמאָל אַ שמייכל... נאָר אָט נעמט גלאַנצן אַ טרער אין אויג. אוי 
וויי! זענען דאָך די אַלע פאַרגאַזט און פאַרברענט געװאָרן, אומגעקומען מיט אַזױ פיל מיתה- 
משונהס. פאַר וועלכע חטאים ? פאַר װאָס? פאַר װען? 

אויף דער דאָזיקער פראַגע ענטפערן נישט ביידע יזכור-ביכער. זיי דערציילן בלויז, גיבן 
איבער פאַקטן און געשענישן, טרוקענע כראָניק, נאָר אָנגעזאַפּט מיט אַ ים טרערן, בלוט, 
שווייס. אַ , מאָנטאַזש" פון הונדערטער יאָרן געשיכטע פון די שטעטלעך ביז זייער אומקום, 
אַן פּרעטענסיעס אויף שיינער ליטעראַטור, אָן דער אַמביציע צו קאָנקורירן מיטן היסטאָרי- 
קער און אָן פּירושים, 

8 אַרבעטן פון עטלעכע צענדליק נאָװוידװאָרער יידן, וועלכע זענען בעל-כורחו פאַר- 
װאַנדלט געװאָרן אין שרייבער און היסטאָריקער, שילדערן די 600 יאָר פון זייער שטאָט. 
(לויט פּראָפי סטאַניסלאַוו מאזירא, איז נאָװי:דװאַר דערקלערט געװאָרן דעם 24.6.1274 אַלס 
שטאָט, לויטן דייטשן רעכט). אין ספר זענען אויך פאַרטרעטן מיט אַרבעטן אַזעלכע נעמען, 
װוי: ד"ר עמנואל רינגעלבלום, יצחק גרינבוים, הערשל הימעלפאַרב (אַלין אַ נאָװוי דװאָרער), 
מנשה אונגער, ח. שאָשקעס, נח פּרילוצקי, מלך נײישטאַט, עמנואל נאָװאָגראָדסקי, י. ש. 
הערץ און אַנדערע. 

פ. דב (אַװדאַי דב בעריש פירסט, מיטרעדאַקטאָר פון פּנקס) דערציילט אין זיין אַרבעט 
, די באַזוכן פון שרייבער און רעדנער", אַז , די נאָװידװאָרער יידן זענען געווען גוטע צוהערער, 
קיין ,פּוסטע זאַלן זענען אין נאָװוידװאָר נישט געווען". דערביי ציטירט ער אַ פראַגמענט פון 
נחמן מייזילס בוך , געווען אַמאָל אַ לעבן" : 


;אַן אַנדערש מאָל קום איך קיין נאָװי-דװאָר צו רעדן אין דער אָרטיקער 
ביבליאַטעק -- באַגעגנט מען מיך ביי דער באַן. לאָזן מיר זיך צופוס און 
שטעטל; ויל איך גערן אַרײן אין רעסטאָראַנדל, כאַפּן אַ גלעזל טיי און פאַר- 
בייסן. אָבער די יוגנעלייט פון דער ביבליאָטעק פאַרלאַנגען פון מיר, איך זאָל 
מיט זיי דורכגיין אַ פּאָר מאָל איבער די הויפּט-גאַסן, כדי מען זאָל זען, אַז דער 
רעפערענט איז טאַקע דאָ, אַז ער איז געקומען צו פאַרן, ווייל מען האָט שוין 
לעצטנס זיי אַפּגענאַרט, נישט געקומען, האָט מען פאַרלאָרן דעם צוטרוי... האָב 

איך געמוזט גיין איבער די גאַסן, אָבער אָן אַ פּויק, װי. אַ צירק האָט זיך אַמאָל 
נוהג געווען צו מודיע זיין דעם עולם וועגן זיין קומען.." 

ווייטער טיילן זיך מיט זכרונות וועגן נאָװי-דװאָר דער וויצע-פאָרזיצער פון כנסת ד"ר 
נחום ניר, די שרייבער יצחק באַשעװיס און עס װערט אויך דערציילט וועגן די באַזוכן פון 
ה. ד. נאָמבערג, ש. י. סטופּניצקי און אַנד, 

דער חורבן-אָפּטײל פון פּנקס נאָװי-דװאָר הייבט זיך אָן מיט אַ ליד פון דיכטער-קדוש 
יצחק קאַצענעלסאָן און דריי גביית-עדות פון היסטאָריקער-קדוש ד"ר ע. רינגעלבלום. לייבל 
קאָכאַלסקי שרייבט וועגן די יודענראַטלער און יידישע פּאָליציאַנטן -- אַז די פויסטן ביילן 
זיך ביים לייענען די טרויעריקע פאַקטן. און נאָך אַ קנאַפּע דריי צענדליק אַרבעטן פון דער 
שארית-הפּליטה --- וועגן געטאָס, לאַגערן, אַרישער זייט, בונקערס, פּיין און יסורים, פאַר- 
לאָרענע קינדהייט. אַ גרויל און שוידער נעמט דיך אַדורך ביים פאַרטיפן זיך אין דעם סאָרט 
לעקטור... 

אין ספר פילט זיך די געניטע רעדאַקטאָרישע פעדער פון דיכטער אריה שמרי. דער יידיש 
איז נישט צופיל , פאַרליטעראַרישט", נאָר טריי דעם תוכן און שפּראַך, װי די פּשוטע יידן 
האָבן געשריבן. כ'האָב נאָר זיך געװוּנדערט, הלמאי מען האָט דעם ספר איבעגעלאָדן מיט 
אַזױ פיל לידער, וועלכע האָבן נישט קיין דירעקטן שייכות צו נאָווי דװאָר (װוי דאָס ליד פון 
יעקב גלאַטשטײן און אַנדערע). בנוגע די לאָקאַלע פּאָעטן, איז געװוּנטשענער זיי זאָלן אין 
געוויינלעכער פּראָזע דערציילן וועגן שטעטל, איידער זיך באַנוצן מיט אומבאַהאָלפענע גראַמען, 

און נאַך עפּעס װאָס האָט מיך דערשטוינט: דאָס נאָװוי דװאָרער בוך איז כמעט על טהרת 
היידיש. אויסער דער הקדמה און אייניקע געציילטע, קליינע אַרבעטן (ממש אָפּצוצײלן אויף 
די פינגער פון איין האַנט!) אין עברית -- אין נישטאָ מער קיין זכר פון דער אָפיציעלער 
שפּראַך פון מדינת ישראל, װוּ דאָס בוך איז דערשינען. פאַרװאָס אַזאַ קמצנות ? בודזשעט- 
פראַגן צי , שפּראַכן-אידעאָלאָגיע" ? נישט אין דער קריוודע פון עברית וויל איך זיך אָננעמען, 
נאָר קינדער צי אייניקלעך פון נאַװידװאָרער װעלן אַמאָל כאַפּן אַ בליק אין ספר -- און די 
בלויזע הקדמה אין עברית וועט זיי קיין בילד פון שטעטל פון זייערע אבות נישט געבן. נאָך 
מער: אַפילו די אונטערשריפטן אונטער די בילדער זענען נאָר אין יידיש (אַזױ אויך אין 
אָלשאַנער בוך), בעת כאָטש דאָ פאָדערט זיך אויפקלערונגען אין ביידע שפּראַכן. 

דאַקעגן האָבן די רעדאַקטאָרן פון , לעבן און אומקום פון אָלשאַן" , אַדורכגעפירט אַ גט" 
צווישן יידיש און העברעיש און אויסגעטײילט אַ באַזונדערן חלק אין עברית צום סוף פון בוך. 
פאַרשטיי איך נישט, הלמאי מען לאָזט נישט װווינען ביידע שפּראַכן אונטער איין דאַך, צוזאַמען, 
נאָר מען צווינגט זיי אויף סעפּעראַציע.. אָבער די קריטישע באַמערקונג, פּונקט װי דער 
בפירושער פעלער פון אַרוסשטעלן אין אָנהייב, אויף דער סאַמע מזרח-װאַנט פון ספר, דאָס 
בילד פון בוך-קאָמיטעט אויף אַ קבלת-פּנים פאַר לאַנדסלײיט-געסט פון אַמעריקע, פאַרמינערט 
נישט אויף אַ האָר די ווערט און באַדייטונג פונעם אָלשאַנער ספר-מאָנומענט: 

, װוּנדן װאָס זענען נישט פאַרװאַקסן, בענקענישן װאָס האָבן נישט אויפ- 
געהערט, געשטאַלטן פון טייערע נפשות -- טאַטע-מאַמע, ברידער, שװעסטער, 
פרויען און קינדער, װאָס באַגלײיטן װי שאָטנס בײטאָג און דערשיינען אין 
חלומות ביינאַכט. דאָס בילד פון אַ ברידערלעכער יידישער געזעלשאַפט װאָס איז 
אויסגעמעקט געװאָרן דורך די נאַציימערדער -- אָט דאָס אַלעס האָט געטריבן 
דעם ביסל איבערגעבליבענע און צעשפּרײטע, אוױיפצושטעלן דעם שטעטעלע 
אָלשאַן אַ מצבה אין אַ בוך", 

מיט די דאָזיקע רירנדיקע ווערטער הייבט זיך אָן די הקדמה -- און זיי זענען אָנגעמאָסטן 
פאַר אַלע אָן אויסנאַם יזכור-ביכער, דערשינענע ביז איצט און די װאָס דאַרפן נאָך דערשיינען. 
אָלשאַן האָט זיך אָבער איר יחוס און יחוד. אַ ישוב װאָס האָט עקזיסטירט פון 15טן יאָרהונדערט, 
בשכנות מיט דער יידישער אָשמיאַנע. 

וי שיין באַשרײבט אונדזער גוט-באַקאַנטער ב. צ. גאָלדבערג זיינע זכרונות פון שטעטל, 
װוּ ער פלעגט פאַרברענגען אַלס צען-יאָריק יינגל, 

דער טייל פון ספר געווידמעט דעם חורבן, געראַנגל און װידערשטאַנד, דערציילט אָבער 
פון אַזאַ עוקר מן השורש זיין די אין שטעטל אײנגעװואָרצלטע יידן, אַז וויפל מען זאָל נישט 
האָבן געלייענט די חורבן-ליטעראַטור און יזכור-ביכער, אַנטפּלעקן זיך אַלץ נייע און מער 
אכזריותדיקע פאַקטן פון די דייטשן און זייערע העלפערס פון אַנדערע פעלקער ביים אױיסראָטן 
די יידישע באַפעלקערונג. אָט האָב איך צום ערשטן מאָל געלייענט, טאַקע אין אָלשאַנער ספר, 
װי אַזױ די דייטשע רוצחים האָבן אין 1941 איינגעשפּאַנט אַ ‏ שטעטל יידן צו שלעפּן צַװויי 
סאָוויעטישע טאַנקן אױף אַ מרחק פון 12 קילאָמעטער -- און די פּאָליאַקן, ווייסרוסן און 
ליטווינער האָבן מיט סאַדיזם און הנאה זיך צוגעקוקט צו דעם ספּעקטאַקל. אָדער וי מען האָט 
מיט 2 יאָר שפּעטער אַריינגעטריבן אין אַ שאָפּע עטלעכע הונדערט אָשמיאַנער יידן און גראָד 
דער רב האָט גערופן צו װידערשטאַנד, פאָרגעלייגט צו צענעמען דאָרט די אויוונס און מיט 
די שטיינער און ציגל אויסזעצן די טירן און אַנטלױפן. די פּחדנות פון אַ יודענראַטלער האָט 
צונישט געמאַכט דעם רבס אַפּעל צו פאַרטיידיקן זיך, 

בכלל האָט אֶלשאַן צו דערציילן וועגן העלדישן װידערשטאַנד, פּאַרטיזאַנער-אָטריאַדן, 
כּסדרדיקע מלחמה מיטן דייטש. מינסק, קאָװונע, סמאָרגאָן, פיל אַרבעטס-לאַגערן און טויט- 
פאַבריקן אין יענער געגנט האָבן געהאַט ביי זיך יידן פון אֶלשאַן, װוּ זי זענען אומגעקומען 
ביי די שרעקלעכסטע עינויים. 

וי דער שטייגער אין אַזעלכע ספרים, איז אויך נישט באַװעלהט געװאָרן די שעפערישע 
אָלשאַן צווישן ביידע וועלט-מלחמות, אירע טיפּן, געשטאַלטן און העוסקים בצרכי-ציבור. 


28 

וי זאָגט זיך אין פּרקי אבות: הפנקס פתוח והיד כותבת וכל מעשיך בספר נכתבים... דער 

נאָך-אַלץ אַפענער פּנקס פון אונדזער ווינד-און-וויי נאָכן פאַרשניטענעם פּױלישן יידנטום, לאָזט 
נישט אַרױס די פעדער פון האַנט. מען הערט נישט אויף שרייבן וועגן לעבן און אומקום פון 
שטעטל. מיר שיינט, אַז מיט דער מעמואַריסטיק פון דער חורבן-ליטעראַטור און מיט די יזכור- 
ביכער, זענען מיר שוין אַװודאי דערגאַנגען צו אַ 500 פּאָזיציעס. אַן אויסטערלישער און אייגנאַר- 
טיקער ליטעראַטור-זשאַנער האָט זיך ביי אונדז אַנטװיקלט נאָך דער צווייטער וועלט-מלחמה, 
פּונקט וי אויסטערליש עס איז געװוען דער גורל פון אונדזער פאָלק אין דער אָקופּירטער 
אײראָפּע... (י"ש ת"א, 25.8.65) 


דער 75-יאַריקער תלמיד-יחכם 


,זאָל מען אויף אונדז (אַלטע) נישט רחמנות האָבן. הלוואי זאָלן מיר נישט דאַרפן רחמנות 
האָבן אויפן יינגן דור" --- מיט די דאָזיקע ווערטער האָט פאַרענדיקט זיין ענטפער די באַגרי- 
סערס, אויף דעו מסיבה לכבוד זיין אַלט ווערן 75 יאָר, רניאל לייבל (אלכפנדר) -- דער 
שפּראַכן-קענער, שרייבער, דיכטער, רעדאַקטאָר און זשורנאַליסט, דער װױירטואָז פון ביירע 
לשונות, יידיש. און עברית. 

זיצט זיך דער דאָזיקער תלמיד-חכם אין ירושלים ביים שרייבטיש, און די בכבודיקע 
עלטער, דריי פערטל פון אַ יאָרהונדערט, שטערט אים נישט ממשיך צו זיין אין דער פאָר- 
שערישער אַרבעט איבערן תנ"ך, אין שאַפן נייע ווערטער אין עברית פאַר דער אַקאַדעמיע פון 
דער העברעישער שפּראַך און ווייטער פּאָלירן און פאַרבעסערן דאָס יידישע לשון. 

ערשט איצט איז זיין עבודת הקודש אין דער הױפּטשטאָט פון דער יידישער מדינה שטיל- 
שלווהדיק. אָבער זיין קינדהייט, יוגנט און רייפקייט אין פּוילן, דײיטשלאַנד און ארץ-ישראל, 
איז געווען אַ גענוג שטורמישע און אינהאַלטרײכע, 

אלכסנדר איז געבוירן געװאָרן אין יאָר 1891 אין דעמביץ, מערב-גאַליציע. פון טאַטן 
האָט ער געירשנט , דאָס יידישע צינגל", וי אויך אַ ביסל אַפּיקורסות און אינטערעס צום בוך. 
דאַקעגן האָט דער פעטער, מיט זיין רעדן לשון-קודש, דערװעקט ביי דניאלן ליבע צו 
העברעיש. אַזױ-אַרום האָבן ביידע שפּראַכן באַקומען אַ װאַרעמע אכסניה אין האַרץ און מוח 
פוּן יונגן בחור, װאָס האָט, װי דער רוב פון זיין דור, טאַקע געלערנט אין בית-המדרש, אָבער 
נישט געװאָלט אָננעמען דעם דרך פון דער היים און סביבה. דערפאַר זעען מיר אים שפּעטער 
אַלס סטודענט אין וין און אין בערלין. 

אין די צװאָנציקער יאָרן איז דניאל לייבל מיטרעדאַקטאָר פון דער װאַרשעװער ,אַרבע- 
טער-צייטונג", צענטראַל-אָרגאַן פון לינקע פּועלי-ציון אין פּױלן דאָרט האָט זיין פעדער 
געשליפן יעדן זאַץ, יעדעס װאָרט און , געמאַכט פאַר אַ לייט" יעדן אַרטיקל. וועגן דניאל 
לייבלען איז דעמאָלט אַרומגעגאַנגען אַ וויץ, אַז אין אַ מאמר וועלכן ער רעדאַגירט, לאָזט ער 
טײילמאָל איבער בלויז... דעם נאָמען פון מחבר. מיט 25 יאָר שפּעטער, ביים רעדאַקציע-טיש 
פון דער תל-אביבער ,נייוועלט", איז נישט איין מאָל מיר אויסגעקומען צו זען, װי אלכסנדר 
האָט אייגנהענטיק איבערגעשריבן אין גאַנצן אַ סך אַרטיקלען, כמעט אַלץ איז געענדערט 
געװאָרן, אויסער, פאַרשטייט זיך, דער נאָמען פון מחבר... 

אין יאָר 1922 דערשיינט זיין זאַמלונג לידער ,אין גרינעם לאָמפּן-שיין". מער קיין 
דיכטונג האָט ער שוין נישט אַרױסגעגעבן, אָבער דערמיט האָט ער נישט אויפגעהערט צו זיין 
דיכטער, ווייל זיין שפּעטערדיקע פּראָוע -- די הונדערטער און הונדערטער אַרטיקלען איבער 
אַקטועלע געשעענישן; עסייען, רעצענזיעס איבער ביכער, קולטור- פּראָבלעמען, היסטאָ- 
ריאָזאָפישע און פילאָלאָגישע אָפּהאַנדלונגען, תנ"ך-פאָרשונגען -- זענען פון שטאַנדפּונקט פון 
שפּראַך, סטיל, אינהאַלט און קאָנצעפּציע, תמיד געווען לויטערע פּאָעזיט. 

אויף יידיש האָט ער איבערזעצט פּױלישע (סלאָװאַצקי, ויספּיאַנסקי), דייטשע און 
העברעישע דיכטער. ווען נייטיק, רעדאַגירט אויך לידער, וועלכע מהאָט אים געברענגט צום 
אָפּדרוקן. סענסיטיווע פּאָעטן, װאָס זענען גרייט קעמפן עד חורמה פאַר יעדער געענדערט 
װאָרט, האָבן דניאל לייבלען נישט נאָר מוחל געווען זיין רעדאַקציע, נאָר אַפילו אים באַ- 
דאַנקט... 

דער יובילאַר האָט אַמאָל דערקלערט, אַז , דאָס װאָרט לאָזט מיך נישט אָפּ. ווייל װאָרט 
איז נישט נאָר קלאַנג -- נאָר אויך גייסט, נשמה. עס איז שטענדיק אין מיר געווען אַקטיו, 
טעטיק". אין משך פון די 4 יאָר (1949--1952) בשותפותדיקע אַרבעט אין רעדאַקציע ,ניי- 
וועט", האָב איך פון דער נאָענט געזען און באַװוּנדערט וי דניאל האָט געקעמפט איבער יעדער 
װאָרט, געשלאָגן זיך מיט דער דעה, צי איז ריכטיק אַ געוויסער אויסדרוק. , שפּראַך איז קודם 
כל -- מוזיק. נישט נאָר לייענען דאַרף מען זי, נאָר אויך -- הערן!" דעריבער פלעגט ער 
אָפּט פאַרריכטן אַ װאָרט נישט גראָד וי דער אויסלייג האָט געפאָדערט, נאָר -- לויטן קלאַנג, 

מיט אויסערגעוויינלעכער פלינקייט און געניטקייט האָט ער אין משך פון צענדליקער יאָרן 
רעדאַגירט מאמרים אין עברית אין דער טעגלעכער טאָג-צייטונג פון דער הסתדרות -- ,,דבר", 
צי אין יידיש (,,נייוועלט" און אַנדערע אויסגאבן פון דער פּאַרטײי). דער זאַץ איז פונדאָסניי 

געבוירן געװאָרן, געלייענט זיך לייכטער און געװאָרן גרינגער צום פאַרשטיין. מיט איין װאָרט --- 
אַ מעטאַמאָרפאָזע פון לשון, סטיל און אָפּטמאָל -- אויך פון תוכן. 


= 


דער דאָזיקער ייד, געבוירן צו זיין אַ קאַבינעט-פאָרשער און לויטערער וויסנשאַפטלער, 
האָט פון דער פריסטער יוגנט זיינער זיך פאַרבונדן מיט פּועלי-ציון. אויסער דעם באַגאַזש פון 
נאַציאַנאַלער און סאָציאַלער באַפרײיאונג, האָט ער זיך נאָך באַלאָדנט מיט אַזאַ פּעקל וי 
יידישע און אַלגעמײנע קולטור-און ליטעראַטור-פּראָבלעמען. זיין אַ פּועלי-ציוניסט האָט 
געמיינט צו זיין אויך אַ קולטור-טוער, אַ לייענער פון אַ גוטן בוך. דער אינטעלעקטואַל דניאל 
לייבל איז אויך אַ פּשוטער פּאַרטיי-קעמפער. ער האָט נישט נאָר געשריבן, רעדאַגירט און 
סטיליזירט אַלע רעזאָלוציעס, פּראָגראַמען און אויפרופן פון דער פּאַרטײ אין פּוילן און אין 
ארץ-ישראל -- נאָר אויך זיי פאַרטיײילט. זיין דיסציפּלין אין שפּראַכן, פּאָעזיע און ליטע- 
ראַטור בכלל, האָט אויף אַ האַר נישט פאַרמינערט זיין פּאַרטיי-דיסציפּלין, 

אין דעם דאָזיקן גאַנג זיינעם האָבן אַ סך געװאָלט פאַרגלייכן אַלכסנדערן צו בער באָראָ- 
כאָוו. איך האָב פּשוט מורא צו באַשטעטיקן די דאָזיקע טעזע, נישט דערפאַר װוײיל זי זעט 
מיר אויס צו זיין נישט ריכטיק, נאָר... אויס פּחד פאַרן יובילאַר. ער איז מוראדיק באַשײדן, 
אַן עניוו אין פולן זין פון װאָרט. איך דערמאָן זיך, װי מיט 15 יאָר צוריק, האָט זיינער אַ 
לאַנדסמאַן און פאַרערער, י. וויינרעב ז"ל, געברענגט אין ,נייוועלט" אַן אַרטיקל צום 60-טן 
געבוירנטאָג פון דניאלן. איך דערלאַנג אים דעם מאמר און פרעג צי מען מעג אים געבן 
אויסזעצן. דניאל ענטפערט גאָרנישט -- נאָר צערייסט דאָס אַרטיקל.. (אדרבה, וועלכער 
רעדאַקטאָר װאַלט אין , זיין" צייטונג געפּסלט וועגן זיך אַן אַרטיקל מיט שבחים ?)... 

ער האָט געהערט צו דעם סאָרט פּאַרטייאישע און גייסטיקע מנהיגים, װאָס ליידן נויט, 
האָבן אויסצושטיין צרות -- בעת די כיבודים און אױבנאָנס װערן געגעבן (און אַליין זיך 
גענומען) צו אַנדערע. 

2 


אין זיין בוך ,יידן אין ראַטן-פאַרבאַנד", שילדערנדיק די ערשטע תקופה פון נאָך דער 
אָקטאָבער-רעװאָלוציע, ווען די נייע סאָוויעטישע מאַכט האָט דערמעגלעכט די יידן אָנצוגיין 
מיט זייער קולטור און ליטעראַטור אויף ייִדיש און העברעיש, שרייבט ב. צ. גאָלדבערג (ז' 
5): ,, די צוויי יידישע לשונות און ליטעראַטורן זענען געווען וי צוויי פליגל פון אַן אָדלער 
װאָס טראָגט זיך אין די הייכן, צו דער אויפגייענדיקער זון?. די דאָזיקע טרעפלעכע באַצייכע- 
נונג איז וי אָפּגעמאָסטן פאַרן איצטיקן יובילאַר , מיט די צוויי פליגל". דער , פאַרברענטער 
יידישיסט" האָט דאָך אַזױ ליב העברעיש און זיין גרינטלעך קענען און פאָרשן עברית האָט 
אויף אַ האָר נישט פאַרמינערט זיין אהבת יידיש. קיין בעסערע פאַרקערפּערונג און באַשטע- 
טיקונג פאַר דער אמתער קאָ-עקזיסטענץ פון ביידע שפּראַכן, װי עס אין אלכסנדר -- קאָן 
גאָרנישט געמאָלט זיין. 
יענעם , אָדלער? פון נאָכן אָקטאָבער האָט מען אַרונטערגעהאַקט די פליגל, בעת אונדזער 
בעל-יובל, נישט געקוקט אויף דעם פיינעם עלטער, רייסט זיך נאָך אין די הייכן פון ביידע 
לשונות, שרייבט, באַאַרבעט, פאַרבעסערט און איז באַזאָרגט: ,, הלוואי זאָלן מיר נישט דאַרפן 
רחמנות האָבן אויפן יינגן דור". 
אונדזער װוּנטש: נאָך אַ סך אַ סך יאָרן פון גייסטיקער יצירה דעם ירושלימער תלמיד- 
הרה -- דגיאל לליבל. 
(ייש ת"א, 28.12,66) 

ביים פּנקס פון די זעקס מיליאָן 


(צום דערשיינען פון משה שולשטיינס ,,ביים פּנקס פון לובלין -- דראַמאַטישער 
חזיון אין אַ קופּע אַש. הילע און צייכענונג פון א. קאָלניק. פּאַריז, 1967 -- תשכ"ז. 
0 זייז אַלבום-פּאָרמאַט. דערשינען מיט דער הילף פון שמואל און גאָלדע שפּיראָ, 
צום אָנדענק פון זייערע עלטערן). 


זעלטן ווען אַ שטאָט זאָל האָבן זוכה געווען צו אַזאַ רייכער ליטעראַטור, װי די יידישע 
לובלין. בסך-הכל 45 טויזנט יידן האָבן דאָרט געוווינט ביז סעפּטעמבער 1939, עפּעס מער וי 
אַ דריטל פון דער אַלגעמײנער צאָל איינװווינער. אָבער ביכער ועגן דער שטאָט, באַזונדערס 
וועגן איר יידישן חלק, זענען דערשינען זייער אַ סך. בלויז אין די לעצטע צויי יאָר האָבן 
פיר ספרים --- צוויי אין עברית, צוויי אין יידיש -- דערזען די ליכטיקע שיין אין תל-אביב, 
ניו-יאָרק און פּאַריז: בעלא מאַנדעלסבערג-שילדקרויט -- מחקרים לתולדות יהודי לובלין; 
נחמן בלומנטאל -- יודנראַט ללא דרך (תעודות מגיטו לובלין); יעקב גלאַטשטײן -- אַ ייד 
פון לובלין ; משה שולשטיין --- ביים פּנקס פון לובלין. 
אויסער דעם בוך פון בעלאַ מאַנדעלסבערג-שילדקרויט ז"ל, װאָס פאַרנעמט זיך מיט 
דער געשיכטע פון אַמאָליקן יידישן ישוב אין דער דאָזיקער שטאָט, זענען די אַנדערע דריי 
ספרים געווידמעט אין גאַנצן דער חורבן:טעמאַטיק, דעם אונטערגאַנג פון אַן אײינגעװאָרצלטער 
יידישער קהילה, 
,ביים פּנקס פון לובלין" איז דאָס צוועלפטע בוך פון באַקאַנטן און אָנערקענטן דיכטער, 
פּראָזאַיקער און פּובליציסט משה שולשטיין, וועלכער קלאָגט נאָך אַלץ חורבן אויפן אומקום 
פון זיין שטאָט. אים זענען אַװדאַי באַקאַנט די שורות פון ה. נ. ביאַליקס , אין שחיטה-שטאָט" : 
איצט גי אַרױס פון שטאָט, ווען קיינער זעט נישט, 
און שלייך זיך שטיל, פּאַמעלעך צום בית-עלמין. 
און שטיי, און קוק, און לאָז אַראָפּ די ברעמען -- 
און װער פאַרשטײינערט! 
דער מחבר פון , ברויט און בליי" (לובלין, 1934), , אויפן אַש פון מיין היים" (פּאַריז, 
5), ,;אַ בוים צווישן חורבות" (פּאַריז, 1941), ,,בלומען פון באַדױער" (פּאַריז, 1959) -- 
איז נישט געווען מסוגל צו בלייבן פאַרשטיינערט אין אָנבליק פון די קדושימס קברים. זיין 
,כ'האָב געזען אַ באַרג שיך", אינעם טויטן-לאַגער מײדאַנעק, איינער פון די מאַסן-קברים 
פון לובלינער יידנטום -- װאָס װערט רעציטירט כמעט אױיף אַלע געטאָ-אקאַדעמיעס און 
יזכורזפייערונגען, באַגלײיך מיטן געזאַנג פון געבירטיקס , עס ברענט" -- האָט באַװיזן, וי 
טיף איבערגענומען און דערשיטערט עס איז דער דיכטער מיט אונדזער נאַציאָנאַלער קאַטאַ- 
סטראָפּע, װי אים ווילט זיך שרייען, וויינען, פּראָטעסטירן, טרויערן, מאָנען און װעקן, נישט 
לאָזן פאַרגעסן אין דעם װאָס ס'איז פאָרגעקומען מיט זיין פאָלק, 
פון יענעם , באַרג שיך", אָנגעשריבן מיט העכער 20 יאָר צוריק, האָט משה שולשטיין נישט 
אויפגעהערט שילדערן די דייטשע אוישוויץ-קולטור, זייער מײידאַנעק-טעכניק און די סאָביבור- 
ציוויליזאַציע, וועלכע איז צוגעטראַכט און אָנגעװוענדעט געװאָרן אויף אומצוברענגען דאָס 
אײיראָפּעישע יידנטום -- ביז אַלץ איז געגאַנגען צו גרונט, ס'האָט אַ סוף גענומען צום דריי- 
און-אַ-האַלבן מיליאָניקן יידישן ישוב אין פּױלן, יענע מאַקאַברישע בילדער מיט אַ פערטל 
יאָרהונדערט צוריק, לאָזן קיינעמען נישט אָפּ, די געשפּענסטער פון אומקום האַלטן פעסט די 
שארית-הפּליטה פון מײידאַנעק און אוישוויץ, פּונקט װי זי לאָזן נישט רואיק דורכשלאָפן די 
נאַכט אַפילו די װאָס זענען אין טרעבלינקע נישט געווען... דער טוט פון די קדושים האָט זיך 
איינגעוועבט און איינגעפלאָכטן אין אונדזער געמיט -- און אַזאַ סענסיטיווער דיכטער װי משה 
שולשטיין, האָט, אַ סברה, נאָך נישט ,אָנגעזעטיקט זיך" פּאָעטיש מיט דער חורבן-טעמאַטיק, 

והראיה --- זיין ,,ביים פּנקס פון לובלין" -- נאָך אַ ציגל אין דעם בנין פון די מאָדערנע קינות 
און איינע פון די רייפסטע, קרעפטיקסטע און איבערצייגנדיקסטע שילדערונגען פון יענער תקופה, 
דער פּאָעטישער זשאַנער וועלכן שולשטיין האָט אָנגעװענדעט אינעם ,פּנקס" -- איז 

נישט קיין נייער אין דער דיכטונג. דער , דראַמאַטישער חזיון אין אַ קופּע אַש" איז געבויט 
אויפן דיאַלאָג צווישן די בעלי-פּנקסם און די געשטאַלטן פון אַמאָל, מיטן אַנטײל פון די קינדער 
פון מאָרגן. אין אָנהײיב פאַרבעט דער דיכטער די אבות-אבותינו צו באַזוכן די חרובע שטאָט -- 
און זיי שטעלן זיך צו: דער ,אייזערנער קאָפּ", דער לעגענדאַרער, אײינטאָגיקער מלך שאול 
וואל, דער מרהש"ל, דער מהר"ם -- אַלץ היסטאָרישע געשטאַלטן פון לובלינער יידנטום. זי 
קוקן זיך אַרום און פרעגן דערשטוינטע: 

װאָס טוט זיך ? די יידן-שטאָט איז גאָר אָן יידן ? 

קיין ניגון פון תורה, קיין רעש פון יאַרידן; 

מען הערט נישט קיין קלאַנג מער פון יידישע מיילער, 

די ווינט-מאַכער, טומלער, די לויפער און איילער, 

מען הערט נישט קיין קולות, זאָל זיין כאָטשבי קללות -- 

צי זענען שוין אויסגעלײיזט אַלע פון גלות ? 

קיין קידוש, קיין קדיש, קיין תפילה, קיין ברכה, 

קיין קלאַפּ און קיין טראַסקעניש פון בעל-מלאכה. 

קיין הילך פונעם שמיד און קיין קלונג פונעם בלעכער. 

מען זעט נישט קיין רויך מער אויף יידישע דעכער.. 

און די בעלי-פּנקס ענטפערן-דערציילן: 
ויהי --- און געווען... בימי -- אין די טעג.. 
אַראָפּגעלאָזט האָט צו דער נעסט דער שפּאַרבער -- 


שורה נאָך שורה, מיטן אָפּהיטן און אָנװענדן אַלע פּאַעטישע כללים פון אַ גאָר הויכער 

קװאַליטעט, דערציילן, וי אַזױ דער נאַצישער שפּאַרבער האָט צעשטערט די יידישע נעסט 
אין לובלין, װי אַזױ די טויט-צוגן האָבן געפירט די קרבנות צום אָרט פון אומקום: 

אונטער די רעדער 

אַלץ ווערט פאַרדייט, 

אַלץ ווערט צעריבן, 

אַלץ אויסגעמישט דאָ. 

אַלץ װאָס געבליבן, 

אַלץ װאָס דאַרף בלייבן -- 

רעדער צערייבן, 

מאָלן-צעמאָלן 

אַלע אַמאָלן: 

נחתן, צערן, 

שרעק פאַר סכנות, 

סקריפּ פונעם סופרס 

גענדזענע פעדער, 

צניעות, מציאות, 

ריינער נאמנות, 

בלענד פונעם זויבערן 

פאָרכטיקן טישטעך... 

די וויזיע פונעם אומקום פון לובלינער יידן באַציט זיך נישט בלויז צו דעם דאָזיקן ישוב, 
װוּ ס'איז מיט אַמאָל אָפּנעמעקט געװאָרן 700 יאָר יידישע געשיכטע -- נאָר צו דער טױיזנט- 
יעריקער יידישער היסטאָריע אויף פּוילישער ערד בכלל. און זעלטן ווען האָט אַזאַ קליין ביכ 
געשילדערט אַזױ עקספּרעסיו אַזאַ גרויסע און שוידערלעכע טראַגעדיע. , ביים פּנקס פון 
לובלין" האָט פּונקט אַזױ געקענט הייסן , ביים פּנקס פון די זעקס מיליאָן", ווייל דער גורל 
פון די קדושים איז דאָך אומעטום געווען דער זעלבער, זייער מאַרטירער-װועג און גהינום 
ביים לעבן -- אידענטישע. און צוגעטראַכט איז דאָס אַלץ געװאָרן דורך די זעלבע רוצחים מיט 
דאָקטערישע טיטולן, אַקאַדעמישע דיפּלאָמען און הויכשול-בילדונג, 

,ביים פּנקס פון לובלין" װעט אומבאַדינגט באַלאַנגען צום , אייזערנעם פאָנד" פון דער 
יידישער פּאָעזיע-קינות, װי עס איז יצחק קאַצענעלסאָנס , דאָס ליד פון אויסגעהרגעטן יידישן 
פאָלק", יעקב גלאַטשטײנס , דער ייד פון לובלין", ה. לייוויקס , אין טרעבלינקע בין איך נישט 
געווען", א. סוצקעווערס , די לערערקע מירע" און אַנדערע. 


1 


אויף דער פייערונג אין פּאַריז, לכבוד דעם דערשיינען , ביים פּנקס פון לובלין", האָט 
מ. שולשטיין דערקלערט צוו. אַנד. : ,, די צוקונפט לייגט אַרױף אויף אונדז, יידישע שרייבער, 
יידישע שעפער -- אַ חוב: נישט צו קומען מיט לידיקע הענט פאַרן פּנים פון אונדזערע 
יורשים, די קומענדיקע דורות". דעם דאָזיקן חוב האָט דער דיכטער דערפילט. די הונדערטער 
לידער זיינע, דער טוץ ביכער וועלכע ר'האָט אַרױסגעגעבן און די פּובליציסטישע אַרטיקלען 
אין פּאַריזער , אַרבעטער-װאָרט", זענען לגמרי נישט קיין , ליידיקע הענט" פאַר אונדזערע 
יורשים. די פראַגע איז נאָר -- וי אַזױ װעט דער איצטיקער דור אָנערקענען און באַדאַנקען 
דעם פּאָעט. 
עס װאָלט דעריבער געווען אַ יושר -- כלפי משה שולשטיין, װי כלפי אונדזערע סאַברעס 
אין לאַנד -- איבערצוזעצן אויף עברית ,,ביים פּנקס פון לובלין" און אין , יום השואה והגבורה", 
כ"ז בניסן, זאָל דער דאָזיקער , דראַמאַטישער חזיון אין ,אַ קופּע אַש" פאָרגעשטעלט ווערן 
אין אַלע שולן אין לאַנד, 
(י"ש ת"א, 10.1,68) 


דער ניגון איז געבליבן 


(צום דערשיינען פון יהושע שפּיגעלס בוך , זכרון זמריי -- זמירות מנגינות רוהאַטין) 


ס'איז אַ בפירושע אױסטראַכטעניש, אַז יידן האָבן (אָדער ווילן) פאַרגעסן זייער פאַר- 
גאַנגענהײט, דאָס שטעטל, די היים, טאַטע-מאַמע, די משפּחה; אַז מיר האָבן אַרױסגעלאָזט פון 
זכרון יענע פינצטערע תקופה פון דער צווייטער וועלט-מלחמה, וען מיטן רויך פון שריפות 
זענען פּאַרברענט געװאָרן גאַנצע יידישע ישובים אין פּוילן און מיטן רויך פון די קרעמאַ- 
טאָריעס זענען אַװעק אין דער אייביקייט מיליאָנען יידן. גענוג בלויז צו באַקענען זיך מיט 
דער לאַנגער רשימה פון די ביז איצט דערשינענע יזכור-ביכער און מעמואַרן-ליטעראַטור פון 
יחידים, כדי זיך איבערצייגן, װי אונדז גייט אין לעבן אויפצוהיטן אַ געדעכעניש נאָך דעם 
אַלעמען װאָס איז געווען, כדי דאָס יאָרצייט-ליכט פאַרװאַנדלען אין אַ נר תמיד נאָכן אויס- 
געהרגעטן יידישן פאָלק און די באַזונדערע משפּחות, 

ערשט מיט 11 יאָר צוריק אין אַ דאַנק דער איניציאַטיוו און מי פונעם מחבר פון ,זכרון 
זמר" דערשינען אַ װאָגיק אָנדענק-בוך אין עברית, יידיש (280 ז"ז) און ענגליש (62 ז"ז) 

,קהילת רוהאַטין והסביבה", מיט צענדליקער אַרבעטן פון אַ פופציק מחברים. אַ גאַנץ שטעטל 
אין מזרח-גאַליציע איז פאַראײיביקט געװאָרן אויף אַ וירדיקן אופן. יהושע שפּיגעל האָט 
אָבער געהאַלטן -- און מיט רעכט -- אַז זיין פאָטער, הרב אברהם דוד שפּיגעל, דער לעצטער 
רב אין ראַהאַטין, דער בעל מנגן, וי אויך זיינע חונישע קאָמפּאָזיציעס און די סטרעטינער 
און ראָהאַטינער ניגונים, האָבן זיך פאַרדינט אַ באַזונדערע פאַראייביקונג: אַז סיי דער טאַטע, 
די קהילה זיינע און די חסידישע און פאָלקס-ניגונים דאַרפן באַקומען אַ באַזונדערן תיקון. 
און די דאָזיקע דריי-פאַכיקע פאַראייביקונג איז פאַרווירקלעכט געװאָרן אויפן סאַמע בכבודיקסטן 
אופן אינעם ספר ,,זכרון זמר". 

אָט ליגט פאַר מיר אַ ביכל פון 116 זייטן, נאָר 68 פון זיי באַשטײען פון בלויזע... נאָטן. 
אַן איינפאַל פון אַ ייד צו זיצן טעג און נעכט פאַרן טייפ און דאָרט אַריינזינגען די מעלאָדיעס, 
ניגונים און פאָלקס-מאָטיוון מיט וועלכע מ'איז געװאָרן אָנגעזאַפּט אינעם שטעטל און אין דער 
היים, אין בית-המדרש און אין שטיבל. דערנאָך איז געקומען דער מויקאָלאָג מרדכי שחר 
און דעם דאָזיקן געזאַנג אָנגעטאָן אַ מוזיקאַלישן לבוש -- און דער רעזולטאַט: 80 תפילות 
און זמירות פאַר יום-טוב, שבת און אינדערװאָכן, נוסח ראָהאַטין און סטרעטין, אין אַן עסטעטיש 
און פאַכמעניש באַאַרבעטן ספר, אין וועלכן נישט נאָר חזנים און ליבהאָבער פון מוזיקאַליש- 
װאָקאַלישן פּאֲָלקלאָר װעלן געפינען אינטערעס, נאָר אויך די שארית הפּליטה פון יענעם 
גאַליצישן שטעטל און די אַלע װעמען עס זענען נאָענט צום האַרצן חזנישע מאָטיוון (אָדער 
וי מ'האָט עס גערופן ביים פאָלק -- ,חזנישע שטיקלעך"'). 

אינטערעסאַנט צוצוגעבן, אַז יהושע שפּיגעל, דער מחבר פון ,זכרון זמר" (,אַן אָנדענק 
פון געזאַנג") אַרבעט אַלע זיינע יאָרן אַלס לינאַטיפּיסט (מאַשין-זעצער) אין אַ דרוקעריי. ער 
איז עולה געווען קיין ארץ-ישראל אין יאַר 1938 און נאָך אויף די זאַמדן פון נתניה געהאַלפן 
אויפשטעלן דעם קיבוץ מצפה-ים, איצט -- יד-מרדכי. אין ראָהאַטין האָט ער געהערט צו די 
גרינדערס פון , השומר הצעיר". אַ דאַנק זיין טיפער אַכטונג צום פאָטער דעם קדוש, זיין 
שטאַרקן סענטימענט צו דער אַלטער היים און אומגעהויערע ליבשאַפט צו די יידישע מעלאָדיעס, 
איז צוגעקומען נאָך אַ ספר, וועגן וועלכן מ'וועט זיכער זאָגן, אַז דער ניגון איז פאַרבליבן... 


(י"ש ת"א, 7,11,73) 


יעקב גלאַטשטײן -- דער ייד פון לובלין און... פון דאַנען 


(אין דריטן יאָרצײט נאָך זיין טויט) 


וי אַ בן-עיר פון דעם גרויסן נפטר, וויל איך באַהאַנדלען נאָר דעם , לובלינער אַספּעקט" 
פון דער דאָזיקער איגנאַרטיקער געשטאלט, געבוירן און אויסגעוואקסן אין דער עיר ואם 
בישראֵל, געלעבט און געאָטעמט מיט איר גייפט, הגם ער האָט פארלאָזט לובלין אין עלטער 
פון 18 יאָר און דערנאָך באַזוכט זי נאָר איין מאָל, אין יאָר 1924. דאָך האָט ער געגעבן דער 
דאָזיקער שטאָט איר ליטעראַרישן תיקון אין עטלעכע ביכער און אין באַזונדערע שאַפונגען. 

יעקב גלאטשטיין איז געבוירן געװאָרן אין לובלין דעם 21סטן אויגוסט 1896. צו 12 יאָר 
האָט אים דער פּאָטער געפירט קיין װאַרשע, צו יצחק לײביש פּרץ. מיר ווייסן גישט קיין 
פּרטים װוי אַזױ דער מחבר פון ,,מאָניש" האָט אויפגענומען דעם לובלינער בר-מצוה בחור, דעם 
צוקונפטיקן ליטעראַרישן עילוי. צי 16 יאָר האָט גלאַטשטײן אָנגעהױבן לערנען אין דער 
רוסישער גימנאַזיע און גענומען שרייבן לידער אין רוסיש. נאָכן עמיגרירן קיין אַמעריקע 
אין יאָר 1914, שטודירט ער אויפן יורידישן פאַקולטעט פון ניו-יאָרקער אוניווערסיטעט און 
פּרובירט שרייבן אין ענגליש. מעגלעך, אַז ווען פּױלן װאָלט געװען זעלבשטענדיק בעתן 

לובלינער פּעריאָד פון גלאַטשטײנען און ער װאָלט געלערנט אין אַ פּוילישער שול -- ער 
ווייסט, צי ער װאָלט נישט אױיספּרובירט זיין פּאָעטישן כוח אויך אין דער שפּראַך. נאָך דער 
רענעסאַנס-תקופה אין אײיראָפּע איז דאָך לובלין באַצײיכנט געװאָרן , די , פּוילישע פירענצע", ווייל 
אין יענער תקופה איז די שטאָט געווען אַ וויכטיקער צענטער פון דער פּולישער ליטעראַטור און 
קולטור. אָבער הגם ער האָט מיט אַ באַזונדערער לייכטקייט זיך צוגעאייגנט די רוסישע, פּוילישע 
און ענגלישע שפּראַכן, װי אויך זייערע ליטעראַטורן --- איז ער ביזן סוף פון זיין לעבן געבליבן 
דער יידיש-יידישער פּען-מענטש, טריי דעם מאַמע-לשון און דורכגענומען מיט אַ סך ליבשאַפט, 
סענטימענט און נאָסטאַלגיע צו דער געבוירן-שטאט, צום לובלינער יידישן עבר און הוה. 
אייניקע ביכער זיינע האָט ער טעמאַטיש געבונדן מיט לובלין: ,װוען יאש איז געפאָרן"; 
;ווען יאש איז געקומען". אין עלטער פון זיבעציק יאָר, גיט ער אַרױס אַ לידער-זאַמלונג 
;אַ ייד פון לובלין". 

יידן-ליטוואקעס, צי די פון די קרעסן, פלעגן בדרך-כלל אויסלאכן דעם לובלינער יידיש, 
ווייל ער האָט באלאנגט צו די דיאַלעקטן פון קאָנגרעס-פּױלן. אַבער נאָכן דערשיינען פון יעקב 
גלאַטשטײנס 23 ביכער (2 -- פּראָזע, 13 -- פאָעויע, 7 -- עסייען און קריטיק), אויסער 
הונדערטער אַרטיקלען, װאַג איך פעסטצושטעלן, אַז אַ דאַנק אים, איז דער לובלינער יידיש 
געלייטערט געװאָרן, באַקומען אַ ליטעראַרישן לבוש, , שליף" און... ,,רעהאַביליטאַציע". האָבן 
דאָך זיינע קריטיקערס געשריבן, אַז גלאַטשטײן האָט אַנטפּלעקט געװאַלטיקע עשירות און 
פאַרבאָרגענע שיינקייטן אין אונדזער לשון. זיין ציקל לידער ,יידיש-טייטשן", הגם רייך מיט 
לובלינער אויסשפראַך און לאַקאַליזמען, מעגן זיין דער מורה-דרך פאַר יידישע דיכטערס און 
פּראָזאיקערס. וי האָט געשריבן ש. ניגער וועגן יעקב גלאַטשטײן: ;זיין װאָרט איז איצט 
פולער, פרייער, נאַטירלעכער; זיין יידיש -- קװאַליקער, פרישער, אידיאָמאַטישער, יידישער". 

ס'איז גוט באַקאַנט לייוויקס בוך לידער ,,אין טרעבלינקע בין איך נישט געווען", אין וועלכן 
ער האָט מיט אויסערגעוויינלעכער קראַפט און געפיל אַרױסגעברענגט די חורבן-תקופה אין 
אײראָפּע, הגם ער אַלײן, דער דיכטער, האָט אין יענער צייט זיך געפונען אין ניו-יאָרק. עפּעס 
ענלעכעס האָט געטראָפן מיט גלאַטשטײנען. אויך ער האָט אין די מלחמה-יאָרן געװווינט אין 
דער אַמעריקאַנער מעטראָפּאָליע, דאָך איז ער געװאָרן איינער פון די אויסדרוקפולע באוויינער, 
שילדערער און באַזינגער פון אונדזער נאַציאָנאַלער קאַטאַסטראָפּע, וועלכע ער האָט, אגב, 
פאַרויסגעזען נאָך אין יאָר 1938, אינעם ליד ,,אַ גוטע נאכט, וועלט". דעם אומקום פון די זעקס 
מיליאָן קדושים האָט ער אויך געזען דורך אַ לובלינער פּריזמע: , לובלין -- די עקדה פון אַלע 
אויסגעהרגעטע, פאַרברענטע יידן"... (אין לובלין, וי באַװוּסט, האָט זיך געפונען דער טויטן- 
לאגער מײדאַנעק, װוּ די דייטשע רוצחים האָבן אומגעבראַכט אַ צוויי מיליאָן יידן). 

ס'איז אָבער נישט ריכטיק צוצושרייבן גלאַטשטײנען נאָר די וויזיע פון חורבן, אומקום, 
קידוש השם. דער רוב זיינע שאַפונגען האָבן געאָטעמט מיט בטחון, יידישן קיום און אָפּטימיזם, 
נישט געקוקט דערויף, װאָס ער אַליין האָט זיך באַטראַכט װי ,אַ פונק פון מיליאָנען טויטן"... 

יעקב גלאַטשטײן האָט געשאפן אַ שול, אַ ריכטונג אין דער פּאָעזיע, וועלכע איז געווען 
דורכגעזאפּט מיט יידישע און אוניװוערסאַלע ווערטן. ער איז געווען איינער פון די העכסטע 
ליטעראַרישע אױטאָריטעטן, װי בילדעריש און אמתדיק האָט משה שטאַרקמאַן כאַראַקטעריזירט 
גלאַטשטײנען : אַן אַנגעצונדענע מנורה, װאָס יעדער פלאם פון רעדל האָט פּאָרגעשטעלט דעם 
פּאָעט, בעלעטריסט, קריטיקער, עסייאיסט, פּובליציסט, מחבר פון קינדער-ביכלעך, רעדאַקטאָר 
און לעקטאָר. ער איז אויך געווען אַ זייל פון יידישן זשורנאַליזם. זיין רובריק , פּראָסט און 
פּשוט? אין , טאָג-מאָרגן זשורנאַל" האָט געהאַט גרויס דערפאָלג ביים לייענער. 

איך װאַלט גלאַטשטײנען אויך געקרוינט אַלס , סינטעטיקער" אין זיינע אַנשויונגען, 
מחשבות. געזעסן אין גלות און געװאַלטיק ליב געהאַט מדינת ישראל; געבוירן אין לובלין, 
אָפגעלעבט אַ לעבן אין ניו-יאָרק, דאָך האָט דעם אױבנאָן פאַרנומען ביי אים -- ירושלים, 

די שטאָט װאָס האָט אין זיינע אויגן סימבאָליזירט יידישע געשיכטע, קעגנװאַרט און צוקונפט. 
וי געראָטן דאָס קומט ביי אים אַרױס אינעם װוּנדערבאַרן ליד ,,פון װאַנען איז אַ ייד" (איך 
ברענג דאָ נאָר איין סטראָפע מיט אַ האַלבע): 


דער מידער פקיד פון יידישן לאַנד 
האלט שוין דעם הונדערטסטן 

פּאַס אין דער האַנט. 

,,שלום ! פונװאַנען איז אַ ייך ?" 
פרעגט ער מיך מיט אַ גענעץ 

ביים אַריבערגײין די יידישע גרענעץ. 
,יעדער יידס פונװאַנען 

איז פונדאַנען", 

זאָג איך אים פּשוט און ערלעך.. 


אָן שום ספק, אַז יעקב גלאַטשטײן, דער ייד פון לובלין, האָט פשוט און ערלעך געהאַלטן, 
אַז יעדער יידס פונװאַנען -- איז טאַקע פונדאַנען.. 


(פאָלק און מדינה, ת"א, אָקט. 1974 ; ,,קול לובלין", נאָוו. 1974) 


יזכור-יביכער -- באַדייטונג און אויפגאַבן 


אַן אומאוױיסשעפֿלעכער קװואַל 


יזכור-ביכער זענען אַ פּראָדוקט פון אַ תקופה, אגב -- די שרעקלעכסטע אין דער געשיכטע 
פון אונדזער פאָלק. זייער אויפגאַבע איז געווען און פאַרבליבן צו פאַראייביקן די פאַרשניטענע 
יידישע קהילות און די אומגעקומענע יידן. אָבער אַ נישט קלענערער אויפטו פון דעם סאָרט 
ליטעראַטור איז, אויסער דער באַשרײבונג פונעם חורבן, אויך -- און פאַר אַלעמען -- די 
שילדערונג פונעם אויפבוי, װוקס און אַנטװיקלונג פונעם יידישן לעבן אין פאַרמלחמהדיקן 
פּױלן ; די װוּנדערבאַרע דערציילונגען פונעם , שטורעם-און-דראַנג פּעריאָד" נאָך דער ערשטער 
וועלט-מלחמה און שפּעטער ; די אַנטשטײונג פון די פּאַרטײען, ציוניסטישע און אַנטי-ציוניסטישע, 
די גרינדונג פון ביבליאָטעקן, אָװונט-קורסן, ספּאָרט-קלובן, יוגנט-אָרגאַניזאַציעס; דאָס רעלי- 
גיעזע לעבן אין דער היים, בית-המדרש, אין די חסידים-שטיבלעך און אין שיל ; די פילאַנטראָ- 
פישע אינסטיטוציעס ; דער צװישנפּאַרטיישער קאַמף, דער אידעאַליזם פון אונדזער יוגנט און 
זייער טיפע אמונה אין דער נאַציאָנאַלער לייזונג פון דער יידן-פראַגע און סאָציאַלע לייזונגען 
פאַר דער גאַנצער מענטשהייט. 

אין דעם באַשטײט די באַדייטונג פונעם ספר יזכור. ער פאַראײיביקט און פאַרזיגלט אַ 
גאַנצן דורותדיקן יידישן שטאַם און יידישן שטייגער, וועלכן דער פאַרשאָלטענער היטלעריזם 
האָט צעשטערט און פאַרטיליקט, 

אויב מען רעדט וועגן המשכדיקייט פונעם יידישן לעבן, זענען די יזכור-ביכער די איינציקע 
בריק פון יענער תקופה, וועלכע דער דיכטער-קדוש יצחק קאַצענעלסאָן האָט באַװיינט אין 
זיין , ליד פון אויסגעהרגעטן יידישן פאָלק" און די איצטיקע תקופה פון באַנייטער מלוכהשקייט 
אין דער אויפגעריכטער יידישער מדינה. די אָנדענק-ספרים האָבן אויך פאַר אַן אויפגאַבע צו 
דערציילן וועגן דער פאַרגאַנגענהײיט פון אונדזערע יידן, װאָס זענען תמיד געווען פאַרקוקט 
אין דער צוקונפט פונעם פאָלק -- ער אויס רעליגיעזער מאָטיװואַציע, װער אויס חלוצישן 

אידעאַליזם, ער אויס נאַציאָנאַלע אַספּיראַציעס, צי סאַציאַליסטישע טרוימען. אויב אונדזערע 
סאַברעס און די א. ג. , כנענים" װעלן לייענען און, פאַרשטייט זיך, אויך װעלן עפּעס לערנען 
פון די יזכור-ביכער, װעלן זיי אַװדאַי אַנטדעקן, וויפל גייסטיקע עשירות האָט פאַרמאָגט די 
פאַרגאַנגענע תקופה, װאָס פאַר אַ שפּרולדיק געזעלשאַפטלעך לעבן איז אָנגעגאַנגען אין די 
האַרבע באַדינגונגען פון גלות. 

פאַר די צוקונפטיקע דורות איז די דאָזיקע אייגנאַרטיקע ליטעראַטור אַן אומאױיסשעפּלעכער 
קװאַל צו פאָרשן דאָס נאַציאָנאַלע, קולטורעלע און רעליגיעזע לעבן אין מזרח-אײיראַפּע פאַרן 
היטלעריסטישן מבול, 


זענען יזכור-ביכער , ריינע'" ליטעראַטור! 


דער-אָ זשאַנער אין דער יידישער ליטעראַטור, כ'מיין -- די יזכור-ביכער, פאַרמאָגן טאַקע 
אַלע שװאַכקײטן, אָבער אויך די דערהויבנקייטן פון דער יידישער פּראָזע, פּאָעזיע, דראַמאַטור- 
גיע, מעמואַריסטיק. אַװדאי זענען פאַראַן גוט צונויפגעשטעלטע יזכור-ביכער און אויך -- 
שלעכט רעדאַגירטע, אָרעמע אין אינהאַלט. פאַר דעם לעצטן איז אין אַ געוויסער מאָס שוין 
פאַראַנטװאָרטלעך דער רעדאַקטאָר. נאָר לאָמיר דאָ ציטירן דעם פאַרשטאָרבענעם היסטאָריקער 
ד"ר פיליפ פרידמאַן, גרינדער פון דער יידישער היסטאָרישער קאָמיסיע אין פּױלן, גלייך נאָך 
דער באַפּרייוּנג. אָט װאָס דער מומחה און אױטאָריטעט שרייבט וועגן דעם : 

,די חורבן-ליטעראַטור איז אַן אמתע מאַסן- און פאָלקס-ליטעראַטור, דעריבער זענען ווייט 
נישט אַלע פון די מחברים פּראָפּעסיאָנעלע שרייבערס אָדער פאָרשערס. צוישן די מחברים 
געפינט מען מענטשן פון אַלע שיכטן און קלאַסן, מענטשן װאָס האָבן קיינמאָל נישט געטראַכט 
וועגן האַלטן אַ פּען אין זייער האַנט. דאָך האָבן אַ צאָל מחברים זיך אַנטפּלעקט וי אמתע 
ליטעראַרישע טאַלאַנטן און מיט זייערע ערשטע חורבן-שאַפונגען אָנגעהויבן טאַקע זייער 
שרייבערישע קאַריערע". 

מען דאַרף פאַרשטיין, אַז אַ יזכור-בוך איז נישט קיין ענציקלאָפּעדיע, נישט קיין וויסג- 
שאַפטלעכע שטודיע -- דערפאַר טאָר מען נישט אָנװענדן די זעלבע קריטעריעס וי לגבי 
בעלעטריסטישע וװערק און אַנדערע ליטעראַרישע שאַפונגען. אַ יזכור-בוך גיט בלויז אַ בילר 
פון אַ לעבנס-שטייגער װאָס איז אַװעק אויף אײיביק. 

אַזאַ באַגאַבטער פּען-מענטש וי חיים ליבערמאַן ז"ל האַט אַנומלט אַפּעלירט אין , פאָר- 
ווערטס": ,יידן ווילן שרייבן -- אדרבא ואדרבא! הלוואי זענען אַלע יידן שרייבערס.. און 
לאַנדסלייט ווילן באַשרײיבן זייערע שטעטלעך -- אַ ברכה אויף זייער קאָפּ. זאָלן זיי דאָס 
מאַכן װאָס שנעלער". 

ס'איז אויך נישט ריכטיק די איינשטעלונג, אַז די יזכור-ביכער זענען אַלע ענלעך איינער 
צום צווייטן. װי האָט אַמאָל געשריבן שלום אֵש: ,יידן האָבן איין גאָט, איין אמונה, איין 
תורה -- נאָר יעדער שטעטל האָט זיך זיין באַזונדער פּנים. דאָס קומט אויך צום אויסדרוק 
אין די יזכור-ביכער: יעדער ספר איז אַ באַזונדערע וועלט פאַר זיך. 
צי האָבן לאַנדסמאַנשאַפּטן פּאַרשפּעטיקט 
מיטן אַרויסגעבן יזכור-ביכער ! 

די ביז איצט דערשינענע צאָל יזכור-ביכער װערט געשאַצט אויף אַ 500 ביז 6000. אַ 
גענויעם ציפער וייס איך נישט. אוב אָננעמען פאַר ריכטיק די סטאַטיסטיק פון יעקב 
לעשטשינסקי, אַז אין דער חורבן-תקופה זענען אומגעקומען אין אײיראָפּע 2 טויזנט גרעסערע 
יידישע קהילות און 27 טויזנט קלענערע ישובים -- הייסט עס, אַז טויזנטער יידישע קהילות 
זענען נאָך נישט פאַראײיביקט געװאָרן און אַז די קדושים פון יענע ישובים װאַרטן נאָך אויף 

אַ בוך-מאָנומענט, אויף אַ מצבה, װאָס זאָל אין דער פאָרם פון אַ ספר יזכור אויפגעשטעלט 
ווערן אויף די אומבאַװוּסטע קברים פון די גוט באַקאַנטע יידן. 

אָבער אַפילו איצט, העכער 20 יאָר נאָכן חורבן, זענען אַ גרעסערע צאָל לאַנדסמאַנשאַפטן 
נאָך אַלץ באַשעפטיקט ביים זאַמלען מאַטעריאַלן און גרייטן צום דרוק זייערע יזכור-ביכער. 


פֿאַראַן אויך אַ גוט ואָרט פֿאַר די קריסטן װאָס האָבן געהאָלפֿן 

וי באַװוּסט, איז יעטוועדע באַשרײיבונג פון די אקופּאַציע-יאָרן, אַ שווערער באַשולדיקונג- 
אַקט קעגן די דייטשע רוצחים און זייערע מיטהעלפערס -- די ליטווינער, לעטן, אוקראַינער, 
פּאָליאַקן. נאַר אויב װער פון די דערמאָנטע פעלקער האָט אַרױסגעװיזן אַ טראָפּן מענטשלעכקייט 
און געהאָלפן דעם גערודפטן ייד --- ברענגט ער דאָס אַרױס אין זיינע זכרונות מיט דער פולער 
ערלעכקייט. אויך גוטע דייטשן װוערן דערמאָנט צום גוטן, הגם דאָס זענען געווען זעלטענע 
פאַלן; מען דערציילט וועגן פּױערן אויפן דאָרף, אינטעליגענץ אין שטאָט און אויך פון דער 
פּױלישער אונטערוועלט, װאָס האָבן ריזיקירט מיט זײיערע לעבנס און אויסבאַהאַלטן אַ ייד, 
אָדער אים געהאָלפן אויף אַנדערע וועגן. 

ביי דער געלעגנהייט איז אפשר כדאי צו דערמאָנען אויך אַזאַ פאַל, וועלכער איז באַשריבן 
געװאָרן אין יזכור-בוך ראָהאַטין, אַ שטעטל אין גאַליציע, וװווּ גראָד אַ בייזער, דאָרפישער הונט 
האָט אַרױסגעװיזן מער רחמנות פאַר אַ געפּלאָגטע יידישע טאָכטער, איידער די צוויי-פיסיקע 
איינוווינערס פון דעם דאָרף און די דייטשן: 

דאָס מיידל, אַ פאַרפאָלגטע און דערשעפּטע פונעם געיעג, איז צוגעקומען צו אַ הינטישער 
בודע אין איינעם פון די פּויערישע הייף --- און נישט קלערנדיק לאַנג, איז זי דאָרט אַריינגע- 
קראָכן, ווייל די בודע איז געווען ליידיק. אַ פּאָר מינוט שפּעטער איז אָנגעקומען דער פאַקטישער 
איינוווינער פון דער בודע -- אַ ריזיקער שװאַרצער הונט. גרויס איז געווען זיין איבעראַשונג, 
ווען ר'האָט אין זיין , היים" דערזען דעם אומגעבעטענעם גאַסט. אינטערעסאַנט, אַז דער כלב 
האָט בלויז געגעבן אַ בייזן װאָרטשע -- און באַלד זיך אָפּגעטראָגן, איבערלאָזנדיק דאָרט דאָס 
מײַדל, װאָס איז טאַקע ניצול געװאָרן 


היסטאָרישער און װויסנשאַפּטלעכער ווערט פֿון די יזכור-ביכערן 
געשיכטע פֿון יידישע קהילות 


ס'איז נישט קיין סוד, אַז נאָך דער גרויסער נאַציאָנאַלער קאַטאַסטראָפּע מיטן אויסמאָרדן 
אַ דריטל פון אונדזער פאָלק, האָט די חורבן-ליטעראַטור פאַרנומען די מזרח-װאַנט -- און 
דער-אָ פאקט רעדט שוין וועגן היסטאָרישן און װיסנשאַפּטלעכן ווערט פון די דאָזיקע ביכער, 
נישט אַלע ווייסן, אַז אונדזער בילדונג-מיניסטעריום איז אַן ערנסטער קונה פון די יוזכור- 
ביכער, פון וועלכע עס ווערט אַ סך געלערנט אין די שולן וועגן דער חורבן תקופה. 

די יזכור-ביכער זענען די סאַמע אויטענטישע דאָקומענטאַציע און אמתדיקע שילדערונגען 
פון די קרבנות, װאָס גיט צו אַ סך װאָג און חשיבות דער באַשולדיקונג קעגן נאַציזם. די 
דערציילונגען דריקן אויך אויס דעם פּלאַמיקן פּראָטעסט און וויי- געשריי פונעם ייד, װאָס האָט 
אַדורכגעמאַכט אוישוויץ, מײדאַנעק, סאָביבור און טרעבלינקע. 

נאָר דאָס וויכטיקסטע -- אין קיין שום אָרט ווערט נישט אַזױ פיל דערציילט וועגן 
יידישן וױידערשטאַנד און נבורה, װוי גראָד אין די יזכור-ביכער. דער-אָ מאָמענט פון דער 
יידישער רעזיסטאַנס, װאָס צעשטערט די לעגענדע, אַז מ'האָט זיך געלאָזט פירן װוי שאָף צו 
דער שחיטה -- איז אָן שום ספק איינער פון די וויכטיקסטע אַספּעקטן פונעם יידישן העראָיזם 
און װידערשטאַנד. פאָר דער געשיכטע און פאַר דער ויסנשאַפּט זענען די יזכור-ביכער אַן 
אומאויסשעפּלעכער קװאַל צו פאָרשן יענע תקופה און אויך אַ לערע און דערמוטיקונג פאַר 

אונדזער יונגן דור אין מדינת ישראל, פאַר די חיילים פון צה"ל -- װי דאָס איז געקומען צום 
אויסדרוק אינעם בוך , שיח לוחמים" (, שמועסן פון קעמפערס"). 
איך מיין, אַז די העלדישע געטאָ-אױפשטאַנדן אין װאַרשע, ביאַליסטאָק, בענדין, ניעסוויזש 
און אַנדערע ערטער, האָבן באַקומען זייער ליטעראַרישן תיקון, ריכטיקע היסטאָרישע געשטאַלט 
און טיפן װיסנשאַפטלעכן אַנאַליז נאָר אין די יזכור-ביכער. ווייל דאָס דאָמינאַנטע אין די 
דאָזיקע ספרים איז טאַקע די פערער -- דער וױלן צו שרייבן און דערציילן; און אויך די 
מיקס --- װי דער אויסדרוק פון קאַמף, פון פאַרטיידיקן זיך, פון נישט קאַפּיטולירן פאַרן שונא, 
נאָר אין אַזאַ ליכט דאַרפן מיר זען די יזכור-ביכער. 
איצט, אין 21סטן יאָרטאָג פון געטאָ-אױפשטאַנד אין װאַרשע, װוילט זיך ווינטשן אונדזער 
פאָלק ישראל, אַז מער זאָלן מיר אַזעלכע ביכער נישט דאַרפן שרייבן. 
(ראַדיאָ:אודיציע אין יידיש אין 
,,שידורי ישראל", דעם 15.4,1974, 
ערב דעם 021טן יאָרטאָג פון 
געטאָ-אױפּשטאַנד אין ואַרשע). 


דער נס פון עלי שעכטמאַנס ,ערב" 


דער נס פון דערשיינען אין תל-אביב פון אַזאַ ספר-עפּאָפּייע וי , ערב", דעקט זיך מיטן 
גרויסן נס װאָס האָט פּאַסירט מיטן סאָוויעטישן יידנטום. בעת סאָלזשעניצינס ביכער זענען 
דערשינען אין דער פרעמד, אין גלות, װוּאַהין דער מחבר איז פאַרטריבן געװאָרן, האָט עלי 
שעכטמאנס 2-בענדיקער ,,ערב" זוכה געווען (נאָך דעם וי , סאָװעטיש היימלאַנד" האָט עס 
געדרוקט אין המשכים), צו דערזען די ליכטיקע שיין אין בוך-פאָרם אין דער אויפגעריכטער 
יידישער מדינה, װוּ ער איז געקומען, מיט זיין טרייער לעבנס-באַגלייטערין זשעניא, וועמען 
ער ווידמעט טאַקע זיין , ערב". 

דער מחבר פון , ערב" איז געווען דער ערשטער צו באַקומען די ליטעראַטור-פרעמיע פון 
ראש הממשלה. דער מעמד פון יענעם אָװנט אין בית יהדות בסרביה און גאָלדע מאירס אַרױס- 
טרעטונג אין יידיש, אין זכות פון דער יידישער ליטעראַטור און פון אַזעלכע געבענטשטע 
שרייבערס וי שעכטמאַן -- זענען אומפאַרגעסלעך. פּונקט װי עס גייט נישט אויסצומעקן 
פונעם לייענערס זכרון די געשטאַלטן, שילדערונגען, געשעענישן, און בכלל -- די גאַנצע 
טעמאטיק פון ,,ערב": די באָיארס, איווע, דניאל, יצחק, אלעקסאַנדער, נעכע, כיירוס, אַבנר, 
דער אלטער נתן לאנדע און נאָך און נאָך פּערסאָנאַזשן, װאָס װעלן לאַנג באַגלײטן די, װאָס 
האָבן געשלונגען יעדעס װאָרט פונעם װאָרט-מײיסטער עלי שעכטמאַן 

לייענענדיק אַזאַ בוך וי ,,ערב", אַרױסגעגעבן דורכן קאָמיטעט פאַר יידיש און יידישער 
קולטור, אין דער סעריע , ביכער פון יידיש שרייבער, נייע עולים פון ראַטנפאַרבאַנד" -- 
קאָן מען זיד דערפון נישט אָפּרייסן; ענדיקסטו די צוויי בענד --- פילט מען גלייך, אַז ס'איז 
נאָך נישט פאַרענדיקט. נאָר אַפילן ווען עס װאָלט יאָ שוין געווען דער סוף, נעמט אָן אַ חשק 
נאָכצופאָלגן דעם ווייטערדיקן גורל פון די אַלע העלדן, װאָס זענען דיר געװאָרן אַזױ נאָענט 
און אייגן, ווייל יעדער לייענער איז געװאָרן אַ נאָענטער מחותן מיט די באָיארס... 

איבערלייענענדיק ,, ערב", האָט זיך מיר דערמאָנט װאָס נחמן מייזיל ז"ל האָט אַמאָל 
דערציילט: אין אַ רעדאַקציע פון אַ צייטונג איז אָנגעקומען אַן אַרבעט צום אָפּדרוקן --- אָבער 
דער רעדאַקטאָר האָט זי צוריק געשיקט מיט דער צושריפט ,נישט דרוקפעיק". האָט דער 
אַנטוישטער מחבר זיך אָנגעפרעגט ביים רעדאַקטאַר: היתכן? וי אַזױ דאַרף מען שרייבן? 
איז געקומען אַ תשובה: שרייבט פּראָסט און פשוט, אַזױ װי טאָלסטאָי האָט געשריבן.. אַזױ 

װי מ'איז איצט אויף דער שװועל פון נייעם יאָר, אין , סעזאָן" פון ווינטשן זיך -- זאָל מיר 
דערלויבט זיין צו ווינטשן, פון דער טריבונע און פון דער אכסניה, די פּען-מענטשן אין 
ישראל, אַז אויך זיי זאָלן זיין מסוגל צו שרייבן אַזױ פשוט און איינפאך -- װוי.. עלי 
שעכטמאַן. אָן שום ספק, אַז אין אַזאַ פאַל װאָלט אונדזער יידיש-ליטעראַטור דערהויבן געװאָרן 
ביז די הימלען, 

נאָך אַ צוויי ברכות האָב איך ביי דער געלעגנהייט: נאָר איך מוזן פריער ציטירן אן 
אויסצוג פון עלי שעכטמאנס אַ בריוו צו מיר, אין וועלכן ער שרייבט (איך מיין, ר' עלי, איר 
װועט נישט האָבן קיין פאַראיבל, הלמאי איך ברענג אַרױס די עטלעכע ווערטער): 

, כ'װויל גלויבן, אַז מיט דער צייט װעלן מיינע פּראָסטע דאָרפס-יידן, די װאַלד-ײידן, די 
באָיאַרס, װוערן דאָ, אין ישראל, אבות אויך פאַר די סאַברעס: דורות מוון זיין געבונדן, 
געקניפּט און געקייטלט". 

און נאַך אַ ציטאַטע: 

יאָ, ;ערב' איז נאָך נישט פאַרענדיקט. כ'האָרעװע איצט אויפן פינפטן בוך, 
די צייט פון תרע"ט---תרע"פ, די בלוטיקע פּאָגראָמען אויף אוקראינע, און אַ בוך 
וועגן דער בלוטיקער סטאַלין-נאַכט װאָס פון איר איז אַרױס היטלער.. און אַ 
בוך וועגן דער צווייטער וועלט-מלחמה און אויפקום פון ישראל... נאָר װוי זאָגט 
יצחק באָיאַר: אַז גאָט װעט שענקען געזונט און פּאָגאָדע! און אָט-אָ די צַוויי 
קלייניקייטן זענען נישט אין אונדזערע הענט".. 

וויל איך נאָכגײן נאָך די פוסטריט פון ר' עלין און אים ווינטשן אין אונדזער אלעמענס 
נאָמען, אַ סך אַ סך געזונט און כוח (טאלאנט, ברוך השם, פאַרמאָגט ער גענוג) און טאקע 
אויך -- אַ פּאָגאָדע, כ'מיין -- אַז די ישראל-הימלען זאָלן זיך אויסלייטערן מיטן געגאַרטן 
שלום, און מיט אַ גרויסער עליה פון ראַטן-פאַרבאַנד, 

נאָך אַזאַ בוך וי , ערב", מיט וועלכן ס'האַט אונדז מזכה געווען עלי שעכטמאַן, װאָס 
מיינט אוודאי, דעם יידישלעכן ערב שבת, ערב יום-טוב -- זאָל ער אונדז נאָך מזכה זיין מיט 
אַ בוך נישט נאָך פון , ערב", נאָר טאַקע פון אַ שבת, פון אַ יום-טוב -- ס'איז שוין די 
העכסטע צייט! 

זאָג איך אונדז אַלעמען -- גוט יום-טוב יידן צום דערשיינען פון ,ערב", גוט יום-טוב יידן, 
צום באווייזן זיך פון עלי שעכטמאן אויפן ליטעראַרישן פירנאַמענט אין דער יידישער מדינה. 

וועגן דעם שרייבער, זיינע װערק און וועגן פּראָבלעם װאָס הייסט סאָויעטיש יידנטום -- 
װעלן זיך ברייטער אָפּשטעלן אונדזערע חשובע פּרעלעגענטן, די אמתע אױטאָריטעטן און 
ספּעציאַליסטן אין דער פראַגע: פּראָפּעסאָר דב סדן און ד"ר יהושע א. גלבוע. 

(אַ װאָרט פון פאָרזיצער אויפן אָװונט 
אין בית-לייוויק אין תל-אביב, דעם 
4, צום דערשיינען פון עלי 
שעכטמאַנס ,ערב"). 


אַ לעקסיקאַן וועגן חורבן, אַן אַנטאַלאַגיע פון גאַלגן-הומאַר 


נחמן בלומענטאַל -- ווערטער און ווערטלעך פון דער חורבן-תקופה. 
פֿאַרלאַג י. ל. פֿרצ, תל-אביב, 1981. 330 ז"}. 


מיר געדענקען דעם פּיוט , אקדמות", געלייענט אין שבועות פאַר קריאת התורה: וען 
אַלע טייכן זאָלן זיין טינט, ווען אַלע ביימער זאָלן זיין פּענעס, ווען אַלע פעלדער זאָלן זיין 
פּאַרמעט... טאָ לאָמיר אָננעמען (און פּאַראַפּראַזירן), אַז מ'האָט שוין אַװודאי פאַרנוצט אַ וועלט 

מיט טינט, אָן אַ שיעור פּענעס און אַן אומגעהויערע צאָל פּאַרמעטן צוֹ באַשרײבן די שואה -- 
פון דעסטוועגן האָט מען נאָך אַלץ נישט דערגרונטעוועט דעם פאַרנעם פון דעם קאַטאַקליזם, 
זיין פולן שוידער, העראָיזם און מאַקאַברישקײט. די ביז-איצט דערשינענע מעמואַריסטיק פון 
דער חורבן-תקופה, איר פּראָזע, פּאָעזיע און פּובליציסטיק, האָבן נאָך נישט אויסגעשעפּט די 
טעמע אוישוויץ, מיידאַנעק, טרעבלינקע און סאָביבאָר. און פּונקט װי עס לייגט זיך אויפן שכל, 
אַז עס זענען נאָך פאַראַן ,נישט געזעטיקטע" לייענערס פון דער חורבן-ליטעראַטור, אַזױ 
אויך פאַרמאָגן מיר אַ סך אַ סך, װאָס , האָבן שוין גענוג" די אַלע באַשרײיבונגען און שילדע- 
רונגען פון דער צווייטער וועלט-מלחמה. און וויפל איז טאקע דער שיעור ?!. 

פון דעסטוועגן רעקאָמענדיר איך פון גאַנצן האַרצן, סיי די ,,װאָס האָבן שוין גענוג", און 
אַוודאי און אַװודאי די װאָס האָבן זיך נאָך נישט צוגערירט צו אַ ספר וועגן יענער תקופה, זי 
זאָלן זיך איינשאַפן נחמן בלומענטאַלס , ווערטער און ווערטלער פון דער חורבן-תקופה" -- אַ 
זאַמלונג פון איבער 2500 באַצייכענונגען, סילאָגיזמען, טערמינען און פאַרשידענע אויסדרוקן, 
געשאַפן פונעם פאָלק אין די יאָרן 1929--1945 אין די געטאָס, לאַגערן, פּאַרטיזאַנקעס און אין 
די אַלע מקומות, װוּ דער היטלעריסטישער רוצח האָט פאַרשפּאַרט אונדזערע יידן, און זיי, די 
דערנידעריקטע, באַליידיקטע, געפּייניקטע, גערודפטע און אויסגעהונגערטע, אַפילו ווען דער 
חלף איז שוין געלעגן אויפן האַלדז, האָבן זיך באַנוצט מיטן לעצטן, אָבער נישט-אַנטוישנדיקן 
געווער --- דאָס װאַרט! דער וױץ, די פאָלקס-חכמה, אַ גליכווערטל, אַרױסגעברענגט אין 
טראַגישע אומשטענדן, האָט גורם געווען אַנטשפּאַנונג, פאַרלײכטערונג, אַרוסגערופן אַ שמייכל, 
צי אַפילן געלעכטער --- און מיט דעם סאָרט כלי-זין האָט מען , דערלאַנגט" דעם שונא, צי 
אַראָפּגעריסן די מאַסקע פון אייגענע, אָדער אפילו אָפּגעשפּאָט פון זיך אַלײן. ,אַ פּאַטש 
פאַרגײט און אַ װאָרט באַשטײיט" -- זאָגט אַ פאָלקס-ווערטל. אָן שום ספק, אַז בלומענטאַלס 
זאַמלונג פון ווערטער און ווערטלעך װועט באַשטײן לעולם ועד, ווייל דאָס איז אַ קאָמפּאַקטער 
לעקסיקאָן פון חורבן, אַן אַנטאָלאָגיע פון גאַלגן-הומאָר, 

און נישט נאָר פונעם גערעדטן װאָרט איז דאָס אַ זאַמלונג, נאָר אויך פונעם פאַרשריבענעם 
-- אין הונדערטער ביכער אין דער יידישער, העברעישער, פּוילישער, דייטשישער און רוסישער 
שפּראַכן, אָפּגערעדט פון צייטונגען, זשורנאַלן און אַנדערע פּובליקאַציעס. היינט, וויפל יאָרן 
האָרעװאַניע האָט מען באַדאַרפט אַרײנלײגן אין אַזאַ בוך ? ווייל יעדעס װאָרט דאָרט , האָט 
אַ טאַטן": דער מקור, ד. ה. דאָס בוך פון װאַנען מ'האָט אַרוסגענומען די באַצייכענונג, דער 
מחבר, די זייט און אין וועלכן אָרט ס'איז באַשאַפן געװאָרן, װי אויך ווער ס'איז דער 
פאַרפאַסער פונעם ווערטל, 

שוין אין יאָר 1944, צומאָרגנס נאָך דער באַפרײונג, האָט נחמן בלומענאַל אָנגעהױבן 
זאַמלען די װערטער, װי ער דערציילט אינעם אַריינפיר (ז"ז 7, 9): 


,ווען כ'האָב אין מיט 1944 זיך געפונען אין מזרח פּױלן און געטראָפן מיטן 
קליין-ביסל יידן, האָב איך כמעט זייער לשון נישט פאַרשטאַנען. אַזעלכע שינויים 
זענען דאָ פאָרגעקומען אין משך פון דער קורצער צייט פון מיין אָפּװעונהײט -- 
אַ 3 יאָר. כ'האָב געװאָלט וויסן, װאָס איז דאָ פאָרגעקומען, יעדן פּרט און פּרט. 
פון דער צווייטער זייט, האָט יעדער איינער פון זיי, ,די איבערגעלעבטעי (מיט 
דעם אויסדרוק ניצול השואה' האָב איך ערשט שפּעטער זיך באַקענט), גערן 
דערציילט, װי געװאָלט פּטור װערן פון דער גרויסער לאַסט װאָס דריקט אים. 
געשטערט אין געשפּרעך האָבן די אומצאָליקע ווערטער, מיט וועלכע די מענטשן 
האָבן זיך באַנוצט און װאָס איך האָב נישט פאַרשטאַנען. ס'איז געווען גײיטיק 
איבערצופרעגן װאָס די וװוערטער באַטײטן -- און די צאָל אומפאַרשטענדלעכע 
ווערטער איז נישט געווען קיין קליינע. צװישן זי זענען געווען אַזעלכע, װאָס 

נאָכן אויסשיילן זיי פון יידישן לבוש, האָבן זיך אַרױסגעװיזן װוי פרעמד- 
ווערטער, גענומען פון דייטש, פּוױליש, אוקראַיניש. אין אַ קלענערע מאָס -- 
פון אַנדערע שפּראַכן: רוסיש, אונגאַריש אאַנ"ד, 

אין 1942 איז אין װאַרשע, פּױלישן אונטערערד, דערשינען אַ זאַמלונג פון 
אַנטי-היטלעריסטישע ויצן און אַנעקדאָטן. אין בוך געפינט זיך אַ קאַפּיטל א. 1. 
,יידישע וויצןי. דער אונטערערד -- נישט נאָר דער פּוילישער -- איז געקומען 
צו דער איבערצייגונג, אַז גאָרנישט העלפט אַזױ דעם קאַמף קעגן היטלער-רעזשים, 
וי אַ פּשוטער וויץ. קעגן א וויץ, איז אַפילו אַ דיקטאַטאָר װי דער אַלמעכטיקער 
היטלער -- מאַכטלאָז. דערפון די פאַרהעלטנישמעסיק גרויסע צאָל הומאָריסטישע 
ביכער, זשורנאַלן, פלוגבלעטלעך, אַרױסגעגעבן אין דער אָקופּירטער אײראָפּע 
אין פאַרשידענע שפּראַכן, דערונטער אויך אין דער דייטשער. אַפילו ערנסטע 
אומלעגאַלע אױסגאַבעס האָבן געהאַט ‏ הומאָריסטישע וינקלען. אַזױ אויך די 
אומלעגאַלע יידישע פּרעסע, װאָס איז דערשינען אין אָקופּירטן פּױילן, דערונטער 
נאָר אַ טייל טאַקע אין יידיש".. 


אמת ויציב! יידן האָבן זיך געוויצלט אויך אין די געטאָס, אין די טויט-לאַגערן און אַזױ 
אַרום רעאַגירט אויף די גזירות פון די אונטערדריקערס. דער גאַלגן-הומאָר האָט דערמוטיקט, 
גייסטיק און מאָראַליש באַװאָפנט די קרבנות, געװעקט צום קאַמף. 

אין סעפּטעמבער 1941 װערט אינעם רינגעלבלום-אַרכיוו (, עונג שבת") פאַרצייכנט אַזאַ 
פאָלקס-ווערטל, װאָס בלומענטאַל ברענגט עס אין זיין בוך ביים װאָרט היטלער: , היטלער 
האָט געפירט אין פּױלן אַ טאָטאַלע מלחמה ; אין פראַנקרייך --- אַ מאָמענטאַלע; אין ענגלאַנד -- 
אַ פאַטאַלע; אין רוסלאַנד -- אַ קאַטאַסטראָפאַלע". אָט דאָס הייסט אַ נבואה דורכגענומען מיט 
אמתדיקן יידישן בטחון, אַרױסגעברענגט, בסך-הכל 3 חדשים נאָכן אויסברוך פון דייטשיש- 
סאָוויעטישן קריג, ווען די װערמאַכט האָט אָפּגעהאַלטן איבערראַשנדיקע נצחונות אויף אַלע 
פראַנטן, אָדער אַזאַ פאָלקס-חכמה, געבוירן אין שאַװולער געטאָ (ז' 80) װוי: , היטלער האָט 
באַשטימט אַ קאָנקורס אויף אַן אויפשריפט, װאָס זאָל אויסגעקריצט ווערן אויף זיין מצבה. 
עס זענען צוגעשיקט געװאָרן פיל פּראָיעקטן, נאָר קיין איינער איז אים נישט געפעלן געװאָרן. 
האָט מען זיך געװענדעט צו אַ יידן. דער ייד, נישט טראַכטנדיק פיל, האָט אויפגעגעבן: 
שיינקייט, ריינהייט, אָפּפער. דאָס אין היטלערן זיײיער געפעלן. איז מען באַפאַלן דעם יידן: 
ס'טייטש ?! האָט ער געענטפערט: דער אויפשריפט באַטײט נישט מער, וי /אַ שיינע ריינע 
כפּרה'... 

כמעט גאַנצע 2 זיטן (292, 293) אין דעם פאַרכאַפּנדיקן בוך, זענען געװוידמעט דעם 
צעדולטן, אָבער זייער פּאָפּולערן ייד רובינשטיין אין ואַרשעװער געטאָ, װאָס יעדע חכמה 
זיינע אָדער ווערטל, זענען גלייך צעטראָגן געװאָרן אין די פאַרפינצטערטע היימען און אַרױיס- 
גערופן אַ שמייכל אויף די טרויעריקע פּנימער: ,יינגל, האַלט זיך"; , פאַרקויף די הויזן מיטן 
וועסטל, אויב נישט גייסטו אין קעסטל"; , שמאַלץ װערט ביליק, ווייל די גבירים לאָזן זיך 
אויס"; רובינשטיין גייט אויף לעשנאָ, עסט ברויט. פרעגט מען אים: ,פון װאַנען באַקומען 
דאָס ברויט ?' ענטפערט ער: ער משוגע, װעסטו אויך האָבן ברויט'; רוביגשטיין טוט אָן 
אַ פרויען-קלייד. אין גאַס פרעגט אים עמעץ: פאַר װאָס ?' זיין ענטפער : ,ווייל כ'האָב נישט 
קיין ווייב, היינט בין איך מיין ווייב' "... 

עס בעט זיך צו ברענגען נאָך און נאָך אויסצוגן פון דעם זעלטענעם בוך, נאָר אין אַ 
רעצענזיע טאָר מען זיך נישט דערלויבן אַזאַ , לוקסוס". טאָ לאָמיר דעם טייל פאַרענדיקן מיט 
נאָך אַ מעשהלע פון לאָדזשער געטאָ און פון רומקאָווסקין (ז' 255): ,אין לאָדזשער געטאָ 
זענען געווען יידישע פייערלעשערס. רומקאָווסקי, אין אַן עפנטלעכע רעדע, לױבט שטאַרק 

זיינע פייערלעשערס : ,טאָג און נאַכט שטייען זיי אויף דער ואַך'. רופט זיך אָפּ עמעץ פון 
קהל: ,און ווען שלאַפן זיי ?' ענטפערט אים אַ צווייטער:: ,ווען עס בּרענט "... 


4 


און איצט -- עפּעס-װאָס וועגן מחבר, אַרױסגעבער, שפּענאָער און אַנדערע ענינים: 

װאָס שייך דעם מחבר, איז ער נישט קיין פּנים חדשות אין דער יידישער ליטעראַטור, און 
גאַנץ באַזונדערס -- אויפן געביט פון דער שואה-פאָרשונג. געבוירן אין יאָר 1902 אין 
באָרשטשיוו, מזרח-גאַליציע. אין 1928 פאַרענדיקט די פילאָלאָגיש-הומאַניסטישע און פילאָ- 
זאָפּישע פאַקולטעטן אויפן װאַרשעװער אוניווערסיטעט. פון 1929 ביז 1939 -- לערער אין 
די יידישע הומאַניסטישע גימנאַזיעס אין לובלין, שפּעטער אין לאָדזש. אין פּוילן, נאָך דער 
באַפרייונג, איז דערשינען זיינע אַ דאָקומענטן זאַמלונג אין פּוױליש ,אָבאָזי" (, לאַגערן") און 
מעטאָדאָלאָגישע אָנווייזונגען צו זאַמלען מאַטעריאַלן וועגן דער חורבן-תקופה. דערנאָך -- 
,סלאָװאַ ‏ ניעוויננע" (, אומשולדיקע ווערטער"). 

אין ישראל, װוּ ר'האָט עולה געװען אין יוני 1950, האָט בלומענטאַל רעדאַגירט די 
פּעריאָדישע אױיסגאַבעס פון בית לוחמי הגיטאות און דאָס בוך , פּאַמיענטניק יוסטיני" (, טאָגבוך 
פון יוסטינען"), דערשינען אין פּױליש און עברית. צוגעגרייט צום דרוק די אױסגאָבן פון יד 
ושם: פּראָטאָקאָלן פון יודענראַט אין לובלין; פּראָטאָקאָלן פון יודענראַט אין ביאַליסטאָק. 
צוזאַמען מיט ד"ר קערמיש רעדאַגירט די דאָקומענטן פון אויפשטאַנד אין װאַרשעװער געטאָ, 
פאַרעפנטלעכט פיל אַרטיקלען אין צייטונגען, אין די ייװואָ-אױסגאָבן און פּעריאָדישע שריפטן. 
רעדאַגירט אַ 20 יזכור-ביכער פון אומגעבראַכטע יידישע קהילות, 

שטעלט זיך טאַקע די פראַגע: צי אַ ייד מיט אַזאַ הויכן רעקאָרד פון פאָרשערישער, 
ליטעראַרישער און פּובליציסטישער אַרבעט, האָט נאָכן צונויפזאַמלען אין משך פון עטלעכע 
דרייסיק יאָר די טויזנטער װערטער און ווערטלעך פון יענער תקופה, באַדאַרפט אָנקומען צו 
פּריװואַטער איניציאַטיװו" פון זשורנאַליסט עובדיה פעלד, ער זאָל צונויפזאַמלען די היינט- 
צו-טאָג ריזיקע סומע, כדי דאָס ספר זאָל דערזען די ליכטיקע שיין ? ווּ איז געווען יד ושם, 
ייװואָ, צי קיבוץ לוחמי הגיטאות -- ווייל בעצם איז עס זייער אויפגאַבע צו באַשעפטיקן זיך 
מיט אַזאַ בוך און דערמעגלעכן זיין דערשיינען. אַזש זיבן אָרגאַניזאַציעס און אינסטיטוציעס, 
און נאָך אַמאָל אַזױ פיל פּערזאָנען האָבן זיך באַשטײערט פאַר דעם צועק. אָבער וי נאָך 
לאַנג װעלן ביכער פון אַזאַ פאַרנעם און באַדייטונג, זיין אויסגעשטעלט אויפן , גוטן הארץ" 
און... קעשענע פון יחידים ? 

נאָר, ווייזט אויס, אַז אויך אין זכות פון אַזעלכע ברײיטהאַרציקע יידן און אָרגאַניזאַציעס, 
דערשיינען ווערטפולע ביכער. און איינס פון זיי, אין אָן שום ספק, נחמן בלומענטאַלס 
,ווערטער און ווערטלעך פון דער חורבן-תקופה". 

מיין היימשטאט לובלין 
און אנדערע ישובים 

די לובלינער צווייג פון אַ ברייט-צעװואַקסענעם בוים 


וי אַ טראָפּן װאַסער װאָס שפּיגלט אָפּ דעם ים, אַזױ האָט די יידישע לובלין אָפּגעשפּיגלט 
אַלץ װאָס איז אויפן אידעאיש-פּאָליטישן, געזעלשאַפטלעכן, רעליגיעזן און קולטורעלן געביט 
פאָרגעקומען ביי דעם דריי און אַ האַלבן מיליאָניקן יידישן קיבוץ אין פּוױילן צװישן ביידע 
וועלט-מלחמות. די לובלינער צווייג פונעם ברייט-צעוואקסענעם, שטאמיקן בוים װאָס האָט 
געהייסן פּויליש יידנטום, האָט זיך גענערט מיט די בעסטע זאפטן און געבראַכט די שענסטע 
פירות. 

אין יידישן לובלין מיט זיינע העכער 40 טויזנט איינװווינער זענען געװוען פּאַרטײען, 
געזעלשאַפטן, אַרגאַניזאַציעס, אינסטיטוציעס, קלובן, מיטלשולן, פאָלקסשולן, חדרים, פּראָפעס- 
יאָגעלע פאַריינען, אַ ישיבה, בתי-מדרשים, ווילטעטיקע חברות, קולטור-אינסטיטוציעס, 
ספּאָרט-קלובן, ביבליאָטעקן, יידיש טעאטער, יידישע בענק, ,, טאָז", , אָרט", אַ יידיש שפּיטאָל, 
אַ יתומים- און זקנים-הויז, גמילות-חסדים-קאַסעס, אַן אייגענע טאָג-צייטונג , לובלינער טאָג- 
בלאַט", אַ װאָכנשריפט ,,לובלינער שטימע" און אַנדערע אױסגאַבן, 

אַלע יידישע פּאַרטײען אין פּולן האָבן געהאַט זייערע טעטיקע אָרגאַניזאַציעס אין לובלין : 
אגודת ישראל און קאָמוניסטן, פּועלי ציון און רעװיזיאָניסטן, בונד און אַלגעמײינע ציוניסטן, 
פּועלי אגודת ישראל, מזרחי, הפועל המזרחי. אויף אַלע זייערע אינערלעכע און עפנטלעכע 
פאַרזאַמלונגען האָט מען געשאַרפט די מוחות אַרום אידעען און פּראָגראַמען, פּאָלעמיזירט 
מיט קעגנער און געליבט די אייגענע איינשטעלונגעף 

נישט קלענער פונעם פּאָליטיש-פּאַרטײיאישן לעבן, אין געװען די ברײטפאַרצװײיגטע 
קולטור-טעטיקייט און שול-וועזן, די געזעלשאַפט ,,הזמיר", דער קולטור-ראט פון די פּראָפ, 
פאַראיינען מיט דער , קולטור-ליגע", געזעלשאַפט אָװנט-קורסן פאַר אַרבעטער, קולטור- 
סעקציעס ביי כמעט אַלע פּאַרטײען און געזעלשאַפטן, װאָס פלעגן אײנאָרדענען לעקציעס, 
שמועסן, רעפעראַטן, קרייזן, קורסן, ליטעראַרישע אָװנטן און אַנדערע אימפּרעזעס. געווען אויך 
יידישע מיטלשולן , שפּער", , הומאַניסטישע" און ‏ גלאַסבערג"; יידיש-וועלטלעכע פאָלקס- 
שולן אויף ניעצאַלע, לובאַרטאָװסקע און רוסקע; די , תרבות"-שול איף סטאשיצא; די 
מאָדערניזירטע חדרים ,,יבנה", בית-אולפנה; די אָרטאָדאָקסישע מיידל-שול בית-יעקב און אַ 
יידישע געזעלשאַפט פאַר לאַנדקענטשאַפט. 

אויך דאָס רעליגיעזע לעבן אין לובלין איז געווען ראשיק, פארביק, מיט פארנעם: די 
באַרימטע ישיבת חכמי לובלין, די היסטאָרישע שילן פון מהרש"ל און מהר"ם, בתי מדרשים, 
בתי-כנסת און חסידים-שטיבלעך. די יידן מיט דער טראדיציאַנעלער יידישער קליידונג, האַבן 
צוגעגעבן דער שטאָט אַ באַזונדערן קאָלאָריט. 

ביז גאָר אַנטװיקלט איז געווען די יידישע אַרבעטנדיקע לובלין, די פּראָפּעסיאָנעלע 
באַוועגונג האָט אַרומגענומען אַלע פאכן און בראנזשעס, װי דעם רוב יידישע אַרבעטער, מיט 
אייגענע לאָקאלן, הילפס-קאסעס און אינסטיטוציעס. מ'האָט געפירט עקאָנאַמישע קאמפן פאר 
קאָלעקטיוע אָפּמאַכן מיט די אונטערנעמער, בעסערע לוינען. ס'האָבן אויך נישט געפעלט קיין 
פּאָליטישע אקציעס און דעמאָנסטראַציעס בעת אַרבעטער-יום-טובים. 

געווען אויך אַ סוחרים-פאראיין און אַ קליינהענדלער-פאראיין, אַ האַנטװערקער-פאַרבאַנד 
און אַ כאַלופניקעס-פאראיין, געווען און געווען -- = -- 

ביז די ערשטע טראָפּנס פונעם בלוטיקן היטלעריסטישן מבול האָבן זיך אַראָפּגעלאָוט 
אויף די לובלינער יידן, פארפלייצט זיי און דערטרונקען, אויסגעריסן מיטן װאָרצל. 

גלייך נאָך דער באַפּרײיונג, זענען גראָד אין לובלין אַנטשטאַנען די ערשטע פאָרמען פונעם 
באַנײטן ייִדישן לעבן אויף דער פּוילישער ערד --- דער צענטראַל-קאָמיטעט פון יידן אין פּולן, 
אַ שװאַכער ווידערקול פון יענעם ברויזנדיקן יידישן לובלין. אין זייער גרעסטער מערהייט זענען 

די רעשטלעך פונעם לובלינער יידנטום געקומען אין דער יידישער מדינה און דאָ זיך אַרײנ- 
געפלאָכטן אינעם אַלגעמײנעם אויפבוי-ווערק, 
טריי דער טראדיציע פונעם אַמאָליקן לובלין, איז אין ישראל טעטיק דער קאָמיטעט פון 
דער לובלינער לאַנדסמאַנשאַפט, וועלכער פירט אַן אַקטיװוע טעטיקייט: אזכרה-פייערונגען 
יעדעס יאָר, אַ הילפס-קאַסע א. נ. , קדושי לובלין". צוזאַמען מיט דער לובלינער לאַנדסמאַנ- 
שאַפט אין פראנקרייך, איז אַדורכגעפירט געװאָרן אַ גרויסע אַרבעט פון אַרױסגעבן ‏ דאָס 
בוך פון לובלין", װאָס דערשיינט אין פּאַריז -- אַ מאָנאָגראַפיע וועגן אונדזער געבורטשטאָט. 
עס ווערט אויך געפירט אַן אקציע אין לאנד און אין אויסלאנד צו פּלאַנצן אין ישראל אַ 
וואלד צום אנדענק פונעם יידישן לובלין -- ,יער קדושי לובלין". עס װוערן איצט געמאַכט 
צוגרייטונגען אין תל-אביב אָפּצומערקן דעם צענטן יאָרטאָג זייט דעם אומקום פונעם יידישן 
לובלין, װאָס װעט זיין פאַרבונדן מיטן דערשיינען פונעם בוך. 
די לובלינער לאַנדסמאַנשאַפט אין ישראל שטייט אויך אין פאַרבינדונג מיט די לאַנדס- 
מאַנשאַפטן און אױיסלאַנד. ווילן מיר איצט דורכן מיקראָפאָן פון , קול ציון לגולה" איבערשיקן 
אונדזער האַרציקן ברודערלעכן גרוס פון מדינת ישראל, צו אַלע לובלינער יידן אין דער וועלט. 
(רעדע אין ראַדיאָ, 10,9,52) 


נישטאָ מער די יידישע לובלין 


מיט עלף יאָר צוריק -- דעם 9-טן נאָװעמבער 1942 -- זענען די לעצטע רעשטלעך 
פונעם לובלינער יידנטום אומגעבראכט געװאָרן דורך די דייטשע רוצחים. דאָס קליינע געטאָ 
אויפן מיידאן טאטארסקי, װאָס האָט לוט דער נאַצישער באַרימערײי באדארפט פאַרװאַנדלט 
ווערן אין אַ , מוסטער-געטאָ", װוּ לובלינער יידן װעלן רואיק זיך אויסלעבן ביזן סוף קריג, 
איז יענעם טראגישן טאָג אַרומגעשטעלט געװאָרן דורך באַװאָפּגטע ס.ס.-לייט און אוקראינישע 
פאשיסטן, וועלכע האָבן דורכגעפירט זייער בלוטיקע מלאכה. אינעם דערבייאיקן טױיטלאַגער 
מיידאנעק זענען אַוועקגעפירט געװאָרן עטלעכע טױיזנט יידן און די אַנדערע זענען דערשאָסן 
געװאָרן אויפן אָרט. די מאָרד-אַרבעט איבערן העכער פערציק טויזנט-קעפיקן יידישן ישוב -- 
איז פארענדיקט געװאָרן. איינע פון די ערשטע און גרעסטע צווייגן פונעם פּױלישן יידנטום -- 
איז געװאָרן אָפּנעהאקט. | 

אזוי האָבן דייטשע וואנדאלן חרוב געמאַכט אן אלטע יידישע קהילה, װוּ יידיש לעבן 
האָט אָנגעהויבן שפּראָצן נאָך אין פופצנטן יאָרהונדערט; װוּ שוין אין יאָר 1547 האָבן זיך 
געדרוקט העברעישע ספרים; װוּ אין יאָר 1580 איז אנטשטאנען דער ועד ארבע ארְצות -- 
דער סיים פון די יידן אין גאַנץ פּױלן 

וועגן דער חשיבות פון דער יידישער לובלין אין יענער תקופה, שרייבט דער באַװוּסטער 
היסטאָריקער פראָפּי דייר מאיר באלאבאן אין זיין בוך , די יידן-שטאָט לובלין": , אָבער נישט 
בלויז ענינים פון די פּולישע יידן װוערן באהאנדלט און באַשלאָסן אין לובלין, אויף די 
צוזאַמענפאָרן פונעם ועד, נאָר אַלע יידישע קהילות פון אײיראָפּע װענדן זיך קיין לובלין 
נאָך עצות, הילף, דערמוטיקונג". 

טריי דער געשיכטע און טראַדיציע פון זײיער רומפולער היסטאָרישער שטאָט, האָבן 
לובלינער יידן צוישן די לעצטע צוויי וועלט-מלחמות (1918 -- 1929), ווייטער געוועבט דעם 
גאָלדענעם פאָדעם און אויפגעשטעלט אַ ברייט-פאַרצווייגטע נעץ פון פּאַרטײען, אָרגאַניאַ- 
ציעס, אינסטיטוציעס, געזעלשאַפטן און פאַריינען. אויפן קולטור-פראָנט האָבן געװירקט די 
געזעלשאַפטן ,,הזמיר", , קולטור-ליגע", געזעלשאַפט אוונט-קורסן פאַר אַרבעטער, יידישע 
געזעלשאַפט פאַר לאַנדקענטשאַפט, ביבליאָטעקן, יידיש טעאַטער, די טאָג"צייטונג , לובלינער 

טאָגבלאַט* און קולטור"סעקציעס ביים רוב פּארטייען און אָרגאַניזאַציעס. טויזנטער יידישע 
קינדער האָבן באַקומען זייער דערציונג אין די יידישע מיטלשולן פון , שפער", , הומאַניסטישע" 
און ,גלאַסבערג", װי אין די יידיש-וועלטלעכע פאָלקסשולן, אין תרבות, , בית-יעקב", ,,יבנה" 
און בית אולפנה. דער שטאָלץ (נישט נאָר פון לובלינער רעליגיעזן יידנטום) איז געווען די 
באַרימטע ישיבת חכמי לובלין, די היסטאָרישע שילן פון מהרש"ל און מהר"ם, די גרויסע 
צאָל בתי מדרשים, חסידים-שטובלעך, חדרים, און דאָס סאמע ויכטיקסטע -- די יחוס-קייט 
פון גרויסע װעלט-באַרימטע רבנים און גאונים. און פּאַרטײיען האָט דאָס יידישע לובלין פאַר- 
מאָגט -- נישט צום פאַרזינדיקן, 

נישט געווען אויך צו שעמען זיך מיט די װירטשאַפטלעכע, פילאַנטראָפּישע און אַנדערע 
אינסטיטוציעס פונעם יידישן לובלין: בענק, , טאָז", ‏ אָרט", סוחרים-פאַריין, קליינהענדלער- 
פאַריין,+ האַנטװערקער-פאַרבאַנד, כאַלופניקעס-פאַרין, אַ יידיש שפּיטאל, אַ יתומים-הויז, 
ספּאָרט-קלובן, גמילות חסדים קאסעס, ביקור חוֹלים, פת לאורחים --- און נאָך און נאָך. אַ שם 
דבר איז אויך געװוען די לובלינער יידישע אַרבעטער-באַװעגונג מיט דער מוסטערהאַפטער 
פּראָפּעסיאָנעלער באַוועגונג, מיט באַזונדערע יוגנט-סעקציעס, פּרץ-הױז, ספּאָרט-קלובן, און 
דאָס וויכטיקסטע -- די פּאָליטישע אַרבעטער-פּאַרטײען װאָס האָבן טויזנטער אַרבעטער און 
פאָלקס-מענטשן אַרױסגעהױיבן פון חשכות און זיי דערצויגן צו אַ בעסער לעבן.. 

היינט איז דאָס אַלץ נישטאָ. דער בלוטיקער היטרלעריסטישער מבול האָט אַראָפּגעשװענקט 
די יידישע לובלין. װי יעדעס יאָר, װעלן אין הארץ פון דער אויפגעריכטער יידישער מדינה, 
אין תל-אביב, צונויפקומען זיך איבער טױזנט לובלינער יידן און מיט באַנײטער קראפט 
אויפלעבן אין זייער זכרון די שטאָט פון דער קינדהייט, די שטאָט פון חדר און שול, פון רבינס 
קאנטשיק און דעם טאטנס קניפּ אין בעקל, די היימען מיט די שבת-ליכט און די חברים פון 
די יוגנט-יאָרן. עס וועט זיך נאָכאַמאָל אַנטפּלעקן פאַר אונדז די הײימשטאָט מיט איר פאַרבי- 
קייט, ברויזנדיק געזעלשאַפטלעך לעבן און שװוּנג, די שטאָט פון גרויסע עמיגראַציעס און 
װאַנדערונגען אין פאַרשידענע לענדער און פון דער העראָישער עליה אין אייגענעם לאַנד, 
עס װעלן פאַר אונדז אויפטויכן די געשטאַלטן פון די האַרציקע, פאָלקסטימלעכע, חסידישע 
און וועלטלעכע יידן, מיט זייער גײיסטיקן באגאזש און טעמפּעראמענט, מיט זייערע יסורים 
און דערהויבנקייט --- ביזן טראַגישן אומקום... 

די לעבן געבליבענע יידן פון לובלין, װאָס זענען צעזייט און צעשפרייט אויף דער וועלט, 
האָבן מיטן , דאָס בוך פון לובלין" אויפגעשטעלט אַ באַשײידענע גייסטיקע מצבה דעם אומגע- 
בראכטן לובלינער יידנטום. איצט גרייטן לובלינער יידן אין ישראל אַ צוייטע מאָנגראַפיע 
אין עברית, אין די ראמען פון ,, אנציקלופדיה של גלויות". מיט די דאָזיקע ביכער ווילן מיר 
אָנצינדן דױיערהאַפטיקע יאָרצייט-ליכט אויף די אומבאַקאַנטע קברים פון די אונדז גוט- 
באַקאנטע לובלינער יידן. די דאָזיקע ליכט װעלן אונדז שטענדיק דערמאָנען די קדושים און 
טהורים, װי די רוצחים און זייערע העלפערס. 

נישטאָ מער די יידישע לובלין!... אין עלפטן יאָרטאָג פון איר אומקום. װעלן מיר ווידער 
ערן זייער הייליקן אָנדענק... 

(ראַדיאָ:אוידיציע אין , קול ציון לעולה", 8,11.53) 


פאַריײיביקט דעם אַנדענק פון א שטאַט 

די יידן פון אונדזער הײימשטאָט לובלין, װאָס געפינען זיך איצט אינעם אויפגעריכטן 
יידישן הײימלאַנד, אין ישראל, האָבן איבערגעגעבן דעם חבר בלומענטאל און מיר די בכבודיקע 
און דאַנקבאַרע אויפגאַבע צו ברענגען אין זייער נאָמען די האַרציקסטע ברידערלעכע גרוסן 

פאר די לובלינער יידן אין פראנקרייך. איך וויל אויך אין נאָמען פון ארגון יוצאי לובלין 
בישראל אויסדריקן די טיפסטע אָנערקענונג און דאנקבארקייט אונדזערע לאנדסלייט אין פּאַריז, 
באַזונדערס דעם בוך-קאָמיטעט, פאַר דער גרויסער אַרבעט אויסצופערטיקן די מאָנאָגראפיע 
וועגן אונדזער געבורטשטאָט -- , דאָס בוך פון לובלין", 

מיר זענען נאָך אַלע דערשיטערט פונעם טראגישן אומקום פון דער יידישער קהילה אין 
לובלין,. עס בלוטיקט נאָך די װוּנד צוליב די פארשניטענע לעבנס פון אונדזערע טייערסטע -- 
אָבער אַ געפיל פון שטאָלץ און דערהויבנקייט באהערשט היינט יעדן לובלינער ייד צוליבן 
דערשיינען פון אונדזער ספר, װאָס שילדערט אַזױ בולט און קלאָר דאָס לובלינער יידנטום, 
זייער לעבן און קאמף, זייערע ליידן און פריידן, זייער גרויסקייט און פּשטות, זייער קידוש- 
השם און דאָס באַנײטע לעבן אומעטום, באַזונדערס אין מדינת ישראל. 

פעלקער און לענדער באערן דעם אָנדענק פון זייערע נאציאָנאלע העלדן מיט אויפשטעלן 
מאָנומענטן, דענקמעלעך, צי אינסטיטוציעס אויפן נאָמען פון די געשטאָרבענע מיט אַ נאטיר- 
לעכן טויט. איר דערמאָנט זיך זיכער דעם ,,קבר פון אומבאַקאַנטן זעלנער" אויף דער קראָקעווער 
פאָרשטאָט אין לובלין, אַנטקעגן דער הױפּט-פּאָסט; די שטענדיקע מיליטערישע ערן-װאַך 
און דער נר-תמיד אויפן גראָען שטיין מיטן אויפשריפט , דעם אומבאַקאַנטן זעלנער", װאָס 
האָבן באוויזן מיט וויפל יראת-הכבוד עס װערט אָפּגעהיטן דער זכר פון איין-און-איינציקן 
אומבאַװוּסטן סאָלדאַט, ועלכער איז געפאלן אין שלאכט. גלייך נאָך דער באפריוּנג האָט 
יעדער איינער פון אונדז, אָפּנעראטעװעטע פונעם היטלעריסטישן מבול, געפרעגט: װעלן 
מיר געפינען די פּאַסיקע פאָרם צו באַערן דעם אָנדענק פון איבער פערציק טױזנט אומגע- 
בראַכטע לובלינער יידן, וועמענס נעמען מיר האָבן יאַ געװוּסט, אָבער זייערע קברים זענען 
געווען אומבאַקאַנט, זייער געביין -- צעשטויבט און צעמאָלן אויף מיסט פאַר די פעלדער?! 

דער ענטפער אויף דער דאָזיקער פראגע איז געקומען. היינט, אינעם טאָג פון דער 
טראגישער, צענטער יאָרצײט זייט דעם אומקום פון יידישן לובלין, איז אויף דער אומבאַװוּסטן 
קבר פון די אונדז באַװוסטע יידן, אויפגעשטעלט געװאָרן אַ דענקמאָל  --‏ דאָס בוך פון 
לובלין", װאָס װעט זיכער זיין דויערהאַפטיקער, שטאַרקער און איינדרוקספולער וי די גרעסטע 
דענקמעלער פון גראַניט אָדער בראָנז. נאָר אן ,,עם הספר", וועמענס וויטאלער באשטאַנדטײל 
ס'איז אויך געווען דאָס לובלינער יידנטום, האָט געקאָנט אויף אַזא װירדיקן און דערהויבענעם 
אופן פאַרײיביקן דעם אָנדענק פון זיין פאַרטיליקטער שטאָט, 

וי אַ הייליקע רעליקוויע, װעט יעדער לובלינער ייד אָפּהיטן דאָס דאָזיקע בוך, פאַרטיפן 
זיך אין די פאַרדרוקטע זייטלעך, מיט באַנײיטער קראַפט אויפלעבן אין זכרון די שטאָט פון 
טרויעריקער, נאַסטאלגישער קינדהייט, די שטאָט פון חדר און שול, פון רבינס קאַנטשיק און 
טאַטנס קניפּ אין בעקל, פון די היימען מיט די שבת-ליכט און חברים פון די קינדער-יאָרן; 
די שטאָט, װוּ מיר האָבן איבערגעלעבט דעם ערשטן ציטער פון אידעישן געראַנגל און דעם 
ערשטן געפליסטער פון ליבע-דערקלערונגען; די שטאָט מיט איר פאַרביקייט, בריזנדיק 
געזעלשאַפטלעך לעבן און שװוּנג, באגלייך מיטן שטילן טרויער, שװוערע דאגות פּרנסה און 
בענקשאפט נאָך שענערס און בעסערס; די שטאָט פון גרויסע אױיסװאַנדערונגען און עמיגראַ- 
ציעס אין פאַרשידענע לענדער, און פון אַ העראָישער עליה אינעם אייגענעם לאַנד, 

אַזאַ װועט זיך פאַר אונדז אַנטפּלעקן די יידישע לובלין מיט אירע יידן -- די האַרציקע, 
פאָלקסטימלעכע, וועלטלעכע און חסידישע, מיט זייער גייסטיקן באגאזש און טעמפּעראַמענט, 
מיט זייערע יסורים און דערהויבנקייט, ביזן טראגישן אומקום. 

פון שטאַנדפּונקט פון דער יידישער געשיכטע, יידישער ליטעראַטור, יידישער מאַרטיראָלאָגיע 
און גבורה, װעט ‏ דאָס בוך פון לובלין" ווייט אַרױס פון די ראמען פון אונדזער הײימשטאָט 
און װערן אַ װאָגיקער צושטייער דער יידישער ליטעראַטור בכלל. 

אוודאי האָט דאָס בוך אויך שוואכע זייטן און בלויזן. אָבער נישט מיר, לובלינער יידן, 
זענען בארופן צו משפּטן און אורטיילן אן אייגן, אויסגעצערטלט קינד, פאַר וועמען מיר האָבן 
אוועקגעגעבן אַזױ פיל מי און אָנשטרענג. זאָלן אַנדערע אָפּשאַצן ,,דאָס בוך פון לובלין", אונד- 
זער בלוט און פלייש, אונדזער אָפּגעציטערטער בן-יחיד, װעמען מיר װעלן שענקען די 
נייטיקע ליבע און אויפמערקזאמקייט. פאר אונדז איז עס אַ בוך מיט בלויז מעלות... 

און די סאַמע גרעסטע מעלה פונעם בוך איז די, װאָס אויסער די דערשיטערנדיקע שיל- 
דערונגען פון אומקום און פּיין, געפינען מיר דאָרט רירנדיקע באַשרייבונגען וועגן קאַמף פון 
לובלינער יידן, זייער אנטייל אין אויסשמידן די אויסגעטרוימטע יידישע מדינה, זייער צושטייער 
אויף די אײראָפּעישע שלאכטפעלדער, ווּ ס'איז אָנגעגאנגען דער פארמעסט צוװישן רשעות 
און גוטסקייט, צװישן בלוטדורשטיקן פאשיזם און דער קעמפנדיקער פרייהייט. באַזונדערס 
שטאָלץ זענען מיר אויף יענע לובלינער יוגנטלעכע, װאָס האָבן מיט געװער אין האַנט 
געקעמפט קעגן דער היטלעריסטישער בעסטיע אין די וועלדער פון לובלינער געגנט. 

מיטן דאָזיקן בוך איז נאָך נישט פאַרענדיקט געװאָרן דאָס אָנדענק-װערק. אין די ראמען 
פון ,יער קדושים", װאָס דער קרן קימת פלאנצט איצט אויפן וועג קיין ירושלים, וילן 
מיר, לובלינער יידן אין ישראל, פארפלאַנצן דעם , יער קדושי לובלין" צום זכר פון די פערציק 
טויזנט אומגעקומענע יידן פון אונדזער הײמשטאָט. 

די לובלינער יידן אין ישראל האָבן פאַרװאָרפן א בריק פון זייער היײימשטאָט לובלין, 
ביז דעם היימלאַנד ישראל. כ'מיין, אַז כ'וועל נישט באַלײידיקן די געפילן פון די אנוועזנדיקע, 
אויב כ'וועל זאָגן, אַז לובלינער יידן אין פראנקרייך, זענען די פילאַרן פון דער דאָזיקער 
בריק -- און האלעוויי זאָלן אויך זיי קומען צום סוף פון דער בריק, קיין ישראל, וי אמגיכסטן... 

װוּ לובלינער יידן זאָלן זיך נישט געפינען, דאַרף מען היינט, אין צענטן יאָרטאָג נאָך 
אונדזער פאַרשניטענער שטאָט, װידעראַמאָל זיי דערמאָנען דעם טראַגישן אומקום, כדי 
אָנשטרענגען אַלע זייערע כוחות און באַװוּסטזײן, אַז מער זאָל זיך נישט איבערחזרן אַזאַ 
אומגליק, מער זאָלן נישט זיין קיין מלחמות װאָס פאַרניכטן פעלקער און לענדער און שטעלן 
קודם כל אין סכנה דעם קיום פוֹן יידישן פאָלק. טריי דער ירושה פון אונדזערע ברידער, 
זאָלן מיר ערן זייער אָנדענק מיטן רוף, אַז מער זאָלן קיין מיידאַנעקס נישט זיין! 

פון דער באַגריסונג-רעדע אויף דער סיום-הספר פייערונג אין פּאַריז 
דעם 9.11,53, צום דערשיינען פון , דאָס בוך פון לובלין"). 


אין שליחות צו לובלינער יידן אין דער וועלט 


דריי חדשים (יאַנואַר, פעברואר, מערץ 1975) האָט געדויערט מיין שליחות, אין נאָמען 
פון די לובלינער אין ישראל, צו די לובלינער אין זיבן לענדער. פאַר דער צייט האָבן מיין 
פרוי רבקהלע און איך באַזוכט מאָנטעראָל, טאָראָנטאָ, ניו-יאָרק, לאָס-אַנדזשעלעס, בוענאָס- 
איירעס, סאַן-פּאַולאַ, ריאָדדע-זשאַנעיראָ, לאַנדאָן, בריסל און פּאַריז און אין די אַלע ערטער 
געטראָפּן זיך מיט הונדערטער לאַנדסלייט אויף עפנטלעכע צזאַמענקונפטן, פּריװואַטע אויפּנאַ- 
מעס און אינטימע שמועסן. טיף אין זכרון און אויף לאַנגע יאָרן װעלן בלייבן איינגעקריצט 
די רירנדיקע באַגעגענישן, באַגלײט מיט אויפריכטיקער פריינדשאַפט און האַרציקער גאַסט- 
פריינטלעכקייט, שוין אָפּגערעדט פון דער פּערזענלעכער זאָרג און אינטערעס, וועלכע מ'האָט 
אונדז אַרױסגעװיזן אומעטום. אונדזערע לובלינער יידן אין דער װועלט האָבן נישט אַנטוישט 
די געסט פון ישראל --- אין מאָראַלישן, געזעלשאַפטלעכן און פינאַנסיעלן זין. 

די עצם שליחות איז געווען אַן אויסטערלישע. װוּ איז עס געהערט געװאָרן, אַז אַ לאַנדס- 
מאַנשאַפּט אין ישראל זאָל דעלעגירן איר פאָרזיצער אין אַזאַ צאָל לענדער -= און עס זאָלן 

זיך צו איר אָנשליסן אַזעלכע ערנסטע, סאָלידע אָרגאַניזאַציעס, װי דער יידישער ליטעראַטן 
און זשורנאַליסטן-פאַראיין און די וועלט-באַװועגונג פון מפּ"ם? האָב איך טאַקע אומעטום 
דערציילט, אַז הגם איך דערפיל אַ שליחות פון דריי, געהערט אָבער די בּכורה צו לובלין. 


דעריבער האָב איך פאַר אַלעמען זיך באַמיט צו דערנענטערן און דערמוטיקן אונדזערע לאַנדס- 
לייט אין די תפוצות -- פאַר מדינת ישראל און פאַרן אירגון יוצאי לובלין אין ישראל. 


אין מאָנטועאַל 

די ערשטע סטאַציע אונדזערע איז געווען -- מאָנטרעאָל. דאָ מון איך פעסטשטעלן, אַז 
נישט נאָר ווען דער סוף איז גוט איז אַלץ גוט, נאָר עס קאָן אויך זיין אַ. גוטער אָנהײיב, מיט 
אַ גלענצנדיקן העפּייענד. שטעלט אייך פאָר, אַז פון דער זוניקער ישראל גיט מען אַ פאַל 
אַריין אין אַ לאַנד װאָס איז באַדעקט מיט שניי, עס פאַרנעמט זיך אויף אַ שטאַרקן פראָסט 
און בייזע ווינטן דערמאָנען די לובלינער קעלטן -- פון דעסטוועגן װערט װאַרעם אויף דער 
נשמה, ווען אויפן עראָפּאָרט װאַרטן דיך אָפּ מיט פרייד און שמייכלען שרה און סעם ברייטער, 
רחלע זימלשטערן, רוזשקע צװייקאַפט. דערנאָך פאַרפאָרט מען אין דער ליכטיקער ווינונג פון 
די ברייטערס, װוּ עס נעמט באַלד קלינגען דער טעלעפאָן, צי די געסט זענען בשלום אָנגעקומען. 
אַלץ איז אַזױ היימיש און געמיטלעך, 

וועגן דער הכנסת-אורחים פון שרה און סעם ברייטער ויל איך נישט שרייבן קיין סך, 
ווייל מיין שפּראַך איז צו אָרעם אויף איבערצוגעבן די אַלע מאָמענטן פון זאָרג פאַר באַקװועמ- 
לעכקייט, װי אונדזערע גאַסטגעבערס אין מאָנטרעאָל האָבן דאָס אַרױסגעװיזן פאַר די 9 טעג 
פון אונדזער באַזוך. אויף דער זעלבער האַרציקער באַציונג און פריינדשאַפט האָבן מיר זיך 
אָנגעטראָפן אין אַלע ווייטערדיקע אכסניהס אונדזערע װוּ מ'איז איינגעשטאַנען --- און כ'וועל 
זי שוין איצט אויסרעכענען: 


אין טאָראָנטאָ -- ביי פייגעלע און מאיר פרידמאַן; 

אין ניו-יאָרק -- ביי צפּורה און יוסף שפּייזמאַן: 

אין לאָס-אַנדזשעלעס -- ביי באַלטשע און ישראל אייזענבערג; 

אין בוענאָס-איירעס -- ביי ראָסיטאַ און דוד מיזשעריציקי; 

אין סאַן-פּאַולאָ -- ביי ראובן ראָסעט; 

אין ריאָדדע-זשאַנעיראָ -- ביי דער טאָכטער פון צעשע און סימאָן זיידנווערג ; 

אין לאָנדאָן -- ביי בעל און אייזיק קרעמפּעל; 

אין בעלגיע -- ביי רוזשע און ירחמיאל װיעזשכאָווסקי און ביי ד"ר מרדכי 
און מערי ליכטפעלד; 

אין פּאַריז --- ביי פאַני און זשאָרזש גאָרפינקעל, 


אין די אַלע היימען האָט אונדז גאָרנישט געפעלט. איך האָב קיין איינמאָל נישט געהאַט 
דאָס געפיל, אויך ביים געזעגענען זיך, אַז מיינע גאַסטגעבערס נעמען ערנסט דאָס פאַלקסווערטל, 
אַז ,מיט געסט פרייט מען זיך צוויי מאָל: ווען זי קומען אָן און ווען זיי פאָרן אַװעק". מיין 
דערפאַרונג האָט באַװיזן גראָד ס'פאַרקערטע -- אַז די דערמאָנטע יידן האָבן אויפריכטיק 
באַדױערט די צעשיידונג. אויף צוויי ערטער האָט מען אַפילו געלאָזט פאַלן אַ טרער, און 
גראָד מענער.,. אייניקע האָבן בעתן געזעגענען זיך דערקלערט און דערנאָך אויך געשריבן 
אין בריוו, אַז מיט אונדזער אַװעקפאָרן איז זייער שטוב געװאָרן ליידיק. אַזױ איז אויך אונדז 
געװאָרן פּוסט אין האַרצן, ווען מ'האָט זיך באַדאַרפט צעשיידן מיט אַזעלכע װווילע מענטשן, 

נאָר לאָמיר זיך אומקערן קיין מאָנטרעאָל. פאראן דאָרט אַן אַקטיווע לובלינער לאַנדס- 
מאַנשאַפּט, מיט וועלכער עס פירט אָן אַ דערפאַרענער קאַדער געזעלשאַפטלעכע טוערס נאָך 
פון פאַר דער מלחמה. גלייכצייטיק איז אויך טעטיק אַ פרויען-קאָמיטעט (ליידיס אָקזילערי), 

וועמענס אויפטוען װאָלטן געמעגט דינען װי אַ ביישפּיל פאַר אַלע אונדזערע לאַנדסמאַנשאַפטן 
אין דער ועלט, אַריינגערעכנט אויך ישראל. 

די אָנפּירונג פון דער לאַנדסמאַנשאַפּט, הגם זיי געהערן אין גרעסטן טייל צום , אַרבעטער- 
רינג" װאָס איז נאָענט צום ,,בונד" -- זאַמלט געלט פאַר ישראל און סאָלידאַריזירט זיך מיט 
דער יידישער מדינה. אויסער דעם, פירן זיי די נאָרמאַלע אַרבעט פון אַ סאָסײיטי, וי סאָציאַלע 
הילף, שטיצע פאַר לאַנדסלײט אין אַ ריי לענדער, אויך אין ישראל, קולטור-טעטיקייט, און 
פאַר אַלעמען -- חברישע צוזאַמענטרעפן, וועלכע טראָגן אַ משפּחהדיקן כאַראַקטער, װאָס 
האַלטן צוזאַמען די מענטשן און לאָזן זיי נישט פאַרגעסן װער זיי זענען און פון װאַנען זי 
קומען... 

איך בין נאָך אונטערן איינדרוק פונעם קבלת פּנים פאַר די געסט פון ישראל, אַ שבת- 
צו-נאַכטס. געקומען זענען אַ 70 לובלינער יידן. װי מען האָט מיך אינפאָרמירט -- נישט אַלע, 
ווייל אין מאָנטרעאָל, פּונקט וי אין די אַלע שטעט װוּ עס זענען טעטיק אונדזערע לאַנדס- 
מאַנשאַפּטן, זענען פאַראַן אַזעלכע יידן, װאָס דער , לובלינער יחוס" שטייט זיי נישט אָן און 
זיי מיידן אויס צו טרעפן זיך מיט שטעטישע. אויף יענעם מיטינג אין מאַנטרעאָל האָט 
געהערשט אַ יום-טובדיקע שטימונג, אויך אַ דאַנק דעם פיינעם אָװנט-ברויט וועלכן די פרויען, 
בראש מיט רחלע זימעלשטערן, האָבן אַלײין צוגעגרייט. 

אין די ווייטערדיקע טעג ביסטו פאַרבעטן אין פאַרשידענע היימען און אינסטיטוציעס. צו 
די לעצטע דאַרף מען האָבן אַ באַגלײטער -- סיי צוליב דער שפּראַך, סיי צוליב דער קאָמו- 
ניקאַציע. סעם ברייטער לאָזט איבער אַלע געשעפטן און איז אַ װוּנדערבאַרער מורה-דרך אין 
דער פאַר מיר פרעמדער און קאַלטער שטאָט. אויך אברהם צװייקאַפט לייגט אַװעק אַ טאָג 
אַרבעט און מיט זיין פרוי רוזשקע פאָרט מען אַרום באַװוּנדערן די שיינקייטן פון מאָנטרעאָל, 
אַן איינגעהילטע אין שניי. עס פאַרבעטן אונדז צו זיך די סלאָמאַס, די זימעלשטערנס, די 
צווייקאפטס. מען באַזוכט אויך די היים פונעם לאַנדסמאַן שלאָס, װאָס האָט נאָך מיט 60 יאָר 
צוריק אױיסגעװאַנדערט פון לובלין קיין קאַנאַדע. 

אומפאַרגעסלעך איז דער געזעגענונגס-אָװונט ביי די סלאָמאַס. דער געמיטלעכער שמועס 
וועגן ישראל, די זכרונות פון דער אַלטער היים, די אויפגאַבן פון אַ לאַנדסמאַנשאַפט אין די 
איצטיקע טעג -- װערן געפירט אין אַן אַטמאָספער פון פריינדשאַפט און צוטרוי. מיר 
באַשטימען אַלע, אַז אונדזערע לאַנדסלײיט אין מאָנטרעאָל װעלן יעדן יאָר אַרײנשיקן אַ 
רעגולערן אָפּצאָל פאַרן אירגון יוצאי לובלין אין ישראל; זיי װעלן פאַרשפּרײטן אונדזער 
אויסגאַבע , לובלינער שטימע"; די אינדיווידועלע הילף וועלכע זיי דערטיילן פאַר לובלינער 
אין ישראל, זאָל איבערגעגעבן װערן דעם קאָמיטעט אין לאַנד. מיר האָבן אויך באַשלאָסן, 
אַז די בריוולעכע קאָנטאַקטן און פּערזענלעכע באַזוכן זאָלן זיין װאָס אָפּטער און אַז מען דאַרף 
שטיין אין כסדרדיקער פאַרבינדונג, 

אַגב, די דערמאָנטע באַשלוסן האָב איך זיך באַמיט אַדורכצופירן אויך אין די אַנדערע 
ערטער וועלכע כ'האָב באַזוכט -- און נישט אָנגעטראָפן אויף קיין שום קעגנערשאַפט. אונדזערע 
שװעסטער-אָרגאַניזאַציעס זענען געווען איינשטימיק מיט די פאָרשלאַגן, וועלכע איך האָב 
געברענגט פון ישראל. 


אין טאָראַנטאָ 

נישט באַװויזן רעכט זיך , אויסצוניכטערן" פון די פיינע לובלינער איינדרוקן אין מאָנט- 
רעאָל -- און דער עראָפּלאַן ברענגט דיך קיין טאָראָנטאָ. די תמיד שמייכלדיקע פייגעלע 
פרידמאַן װאַרט אונדז אָפּ מיט איר באַקװעמען אױטאָ, אין באַגלײטונג פון יוסף בראָם און 
זיסל פעפּערמאַן. װידער איז װאַרעם אויף דער נשמה, ווייל מען געפינט זיך נאָכאַמאָל צווישן 


לכל 


היימישע יידן, װאָס פירן דיך אַװעק אין ,ווייסן הויז" -- אַזױ רופט מען דאָרט די שיינע 
וויללע פון מאיר פּרידמאַן, דער פּרעזידענט פון די לובלינער און אומגעגנט-אָרגאַניזאַציע 
אין טאָראָנטאָ, 

מילא, אַ שיינע װווינונג איז זייער אַן אָנגענעמע זאַך, בפרט פאַר געסט פון אַ ווייט לאַנד, 
נאָר אויב צו דעם צוגעבן אַ סך פריינדשאַפט, אויפמערקזאַמקײט, זאָרג און װאַרעמקײט -- 
פילסטו זיך גוט, מיט אַ לייכט געמיט און איסגעצייכנטער שטימונג. דאָס אַלץ האָבן מיר 
געפונען נישט נאָר אין דער ווינונג פון די פרידמאַנס, נאָר אויך אין די אַנדערע לובלינער 
היימען. די חברים פון קאָמיטעט און זייערע פרויען איז ממש געגאַנגען אין לעבן מיר זאָלן 
זי וויזיטירן -- צו אַן אָװונט-ברויט, צו אַ מיטאָג, סתם אַ באַזוך. אַזעלכע איינלאַדונגען זענען 
געווען בשפּע: צו די אַלספּעקטאַרס, בראָמס, פעפּערמאַנס, װאַקסבױמס, גראָסמאַנס, צוקערפיינס 
און אַנדערע. שוין אָפּגערעדט דערפון, אז די אַלע האַרציקע לאַנדסלײט זענען געווען גרייט צו 
באַגלײיטן אונדז אומעטום, וייזן די שטאָט, אירע שינקייטן, װווי אויך ויזיטירן יידישע 
אינסטיטוציעס, מיט וועלכע טאָראָנטאָ מעג שטאָלצירן. 

דער צוזאַמענטרעף מיט לובלינער אַ זונטיק בײטאָג, איז אַדורך מיט גרויס דערפאַלג. 
די 60 משפּחות פון לובלין, כעלעם, מאַרקושאָװו, קראָשניק און אַנדערע ערטער פון לובלינער 
געגנט, האָבן מיך גאַנץ אויפמערקזאַם אויסגעהערט. אין משך פון איבער אַ שעה צייט האָב 
איך זיי אַריינגעפירט אין דער אַקטועלער פּראָבלעמאַטיק פון אונדזער מדינה און אויך 
דערציילט וועגן די אויפטוען און ווייטערדיקע פּלענער פון אירגון יוצאי לובלין אין ישראל, 
דעם פאָרזיץ האָט געפירט מאיר פּרידמאַן, באַגריסט האָט זײידפאָדעם (פון כעלעם), 

פאַר דעם צוזאַמענטרעף, האָט מען באַזוכט דעם מאָנומענט פאַר די קדושים פון לובלין, 
װאָס איז אויפגעשטעלט געװאָרן אין טאָראָנטאָ. אגב, אויך אין מאָנטרעאָל זענען מיר געווען 
אויפן אָרטיקן בית-הקברות, ביים לובלינער מאָנומענט, און אויך זיך אָפּנעשטעלט בײי די 
מצבות פון לייבל לערער ז"ל, כעלע ראָזענבוש-קרעמפעל ז"ל און אַנדערע. 

וועגן אונדזער באַזוך אין טאָראָנטאָ איז אויך געמאָלדן געװאָרן אין שטאָטישן ראַדיאָ. 
צום געזעגענונג-אָװנט ביי די פרידמאַנס אין שטוב, איז געקומען אַן אָנגעזעענער עולם. 
ס'האָט געהערשט אַ פריילעכע אַטמאָספער. נאָך אַזאַ פיינעם פאַרברענג אין קאַנאַדע, האָט 
נישט צורו געלאַזט די פּראַגע: װאָס דערװאַרט אונדז אין ניו-יאָרק, װוּהין מיר דאַרפן 
פליען נאָכן וויזיט אין טאָראָנטאָ ? 


מיט לובלינער יידן אין ני-יאָרק 


אוי, האָט מען אונדז אָנגעשראָקן מיט ניו-יאָרק: נישט נאָר אין אַלגעמײן, אַז ס'איז אַ 
שטאַט מיט אַ סך פאַרברעכנס, נאָר אויך בנוגע לובלין.. אַז ס'איז נישטאָ מיט וװעמען צו 
ריידן, מען פירט נישט קיין טעטיקייט אדג"ל. אָבער וי נאָר מיר זענען אָנגעקומען אין דער 
דאָזיקער ריזן-מעטראָפּאָליע, האָט מען זיך אַנטױשט.. צום גוטן. אויפן עראָפּאָרט קענעדי 
װאַרטן דיך אַפּ צוויי טייערע לובלינער יידן, שלמה זינשטיין און יוסף שפּייזמאַן. מיר פאַרפאָרן 
מיט שלמהס אױטאָ צו די שפּייזמאַנס אין דער וװוינונג אין מאַנהעטן, װוּ צפּורה װאַרט אונדז 
אָפּ מיט אַ סך שמייכלען, פרייד און אָװונט-ברויט. זי ווייוט אונדז אויך דעם ,,פאָרװערטס", 
וו ס'איז אַנאָנסירט דער מיטינג פון די לובלינער אויף דעם נאָענטסטן זונטיק, ביי דער פרוי 
פליײישהאַקער אין ווינונג, מיט אונדזער אָנטײיל. מיר שטעלן זיך אין פאַרבינדונג מיטן 
טשערמאַן פון די לובלינער, אַלעקס פינקעלשטיין (װאָס איז נפטר געװאָרן אין אויגוסט ה. י) 
--- און צומאָרגנס באַגלײט ער מיך אין עטלעכע אינסטיטוציעס, אַלעקס איז מסכים, אַז די 
קאָנטאַקטן צװוישן די לאַנדסמאַנשאַפטן זענען טאַקע געווען שװאַכע, נאָר ער זאָגט צו אויף 
להבא צו שטיין מערער אין פאַרבינדונג מיט ישראל, 

דער צוזאַמענטרעף מיט אַ 40 לובלינער יידן ביי אונדזער סעקרעטאַרין, בערטאַ און 


צאַלעל פליישהאַקער, איז געווען אַ צופרידנשטעליקער. אויפן אָרט איז געזאַמלט געװאָרן 
קנאַפּע טויזנט דאָלאַר: אַ העלפט -- פון די אָנװעזנדיקע, נאָך 500 דאָלאַר האָבן דעקלאַרירט 
אין נאָמען פון די , אַלטע לובלינער" --- די פריינד שיינער און ראָטשילד. 

אויפן דערמאָנטן מיטינג פון די לובלינער איז נאָך מער באַװוּסט געװאָרן דער גוט 
באַקאַנטער ענין וועגן באַדײטנדיקע סומעס דאָלאַרן, וועלכע ליגן אין די קאַסעס פון די צוויי 
אַלטע לובלינער סאָסײיטיס און ס'איז שווער צונויפצוברענגען די באַפולמעכטיקטע אויף אונ- 
טערצושרייבן וועגן איבערווייזן די געלטער קיין ישראל. דער האַרציקער און וווילער ייד, סאָל 
שיינער, האָט פאַרשפּראָכן אַלץ צו טאָן, כדי אַרױסנעמען די ,פּאַרפרוירענע" דאָלאַרן פון 
באַנק -- און לאָמיר האָפן, אַז דאָס װועט אים געלינגען, װי ער שרייבט אין זיין לעצטן בריוו 
צו אונדז וועגן פּראָיעקט צו קויפן אַן אַמבולאַנס פאַרן מגן דוד אַדום א.נ. פון די לובלינער 
קדושים, 

פון די גאַסטפרײנטלעכע וויזיטן און אויפנאַמעס ביי לובלינער אין ניװ-יאָרק, וויל איך 
דערמאָנען די זינשטיינס, די פרוכטמאַנס, די שיינערס און די גרענדערס, וי אויך דער רירנדיקער 
צוזאַמענטרעף מיט פּאָלע דרײיבלאַט. פון פילאַדעלפיע איז ספּעציעל געקומען אונדז זען 
אונדזער יוגנט-:חבר משה שטיינשטאָק, װאָס מיר האָבן בכלל נישט געװוּסט צי ער לעבט. 

אַ דאַנק הערי פרוכטמאַן און זיין פרוי, האָבן מיר געהאַט די מעגלעכקייט צו באַזוכן 
דעם מאַנומענט און דאָס אַש פון די לובלינער קדושים, וי אויך אייניקע קברים פון לאַנדסלײט, 
וועלכע מהאָט געבראַכט צו אײיביקער רו אויף יענעם בית-עלמין. 

כ'מוז נאָך דערמאָנען צוויי וויזיטן, אין באַגלײטונג פון צפּורה שפּײזמאַן: אין ייואָ, 
װוּ מיר האָבן געפונען אַ געבונדענעם קאָמפּלעט-יאָרגאַנג פון , לובלינער טאָגבלאַט" פון יאָר 
8, די אױסגאַבן , קול לובלין" און אַנדערע ביכער וועגן דער אַלטער היים ; אין דער ווינונג 
פון די שיינערס, װוּ עס האָט זיך געפונען אַ גאַנצער אַרכיוו פון דאָקומענטן, בילדער און 
אויסגאבן וועגן דער טעטיקייט פון די אַלטע לאַנדסמאַנשאַפטן. 

אוב מיר האָבן אויך געהאַט אַ מעגלעכקייט אָנצוקוקן די אונ"אָ-געביידע, דעם העכסטן 
בנין , עמפּײיר סטייט בילדינג" און אַנדערע ניו-יאָרקער מערקווירדיקייטן, אין עס צו פאַר- 
דאַנקען דעם יונגן פּראָפּעסאָר פון ניו-העמפּשירער אוניווערסיטעט, מייק ראָזענבוש (מיין 
פרויס אַ ברודער-זון), װאָס איז ספּעציעל געקומען פון באָסטאַן קיין ניו-יאָרק, כדי ווייזן די 
שטאָט, װי ער האָט עס געטאָן מיט 2 װאָכן פריער אין מאָנטרעאָל. מייק איז געבוירן אין 
לובלין, דער זון פון כעלע קרעמפעל ז"ל און איזיק ראָזענבוש ז"ל. ער איז פּראָפּעסאָר 
פאַר רוסישער שפּראַך און ליטעראַטור, 

פון די ניו-יאָרקער דערינערונגען, װעל איך נישט פאַרגעסן דעם הערלעכן אָװונט, ווען 
די געסט פון ישראל, מיט אַ גרופּע לובלינער, זענען דורך צפּורה שפּייזמאַן פֿאַרבעטן געװאָרן 
אויף דער פאָרשטעלונג ,,דורות גרינע פעלדער", אין וועלכער זי שפּילט איינע פון די הויפּט- 
ראָלן. נאָכן ספּעקטאַקל זענען מיר אַװעק אין אַ קאַפּע: די שפּייזמאַנס, די װאַסערשטרומס 
מיט זייערע קינדער, די זינשטיינס, מייק ראָזענבוש. ביים געזעגענען זיך, האָט דער נישט 
איבעריק געזונטער זעליג װאַסערשטרום זיך אָנגערופן: 

-- נאָכן היינטיקן צוזאַמענטרעף מיט לובלינער און פון דער פאָרשטעלונג אין מיר 
צוגעקומען אַ האַלב געזונט... 

אויך מיר זענען אַװעק פון ניו-יאָרק צופרידענע און דערמוטיקטע, הגם ס'איז אין דער 
שטאָט פאַראַן אַ ברייט פעלד פאַר לובלינער אַקטיװיטעטן. נאָר דאָס איז שוֹין אָפּהענגיק פון 
אונדזערע לאַנדסלײט דאָרטן, אויף װוי ווייט זיי װעט זיך גלוסטן צו אַנגאַזשירן אין דער 
סאָסײטי טעטיקייט. 

אין לאָס-אַנזשעלעס 

אַז אַ לובלינער דערמאָנט לאָס-אַנזשעלעס, האָט ער גלייך אין זינען ישראל אייזענבערג, 
ווייל איינס ,,בינדט זיך" מיטן צווייטן. נאָך אַ קנאַפּע 6 שעה פליען פון ניו-יאָרק, טאָ ווער, 
מיינט איר, האָט אונדז אָפּגעװאַרט אויפן עראָפּאָרט, אוב נישט דער האַרציקער ר' ישראל 
מיט זיין שװאָגער איזאַק עהרענבערג ?! די צוויי יידן לאָזן דיך באַלד פילן, אַזן נישט נאָר 
װאַס ביסט אין זייערע הענט, נאָר אויך אין.. לובלין. אָט זיצן מיר ביי אַ טיש, אויף וועלכן 
די האַרציקע באַלטשע אייזענבערג האָט אַװעקגעשטעלט פון כל-טוב. די מאַמעשי (די אלמנה 
פון ר' משהלע אייזענבערג הי"ד) מיט איר טאָכטער גינאַ, דער זון ישראל, די שנור באַלטשע, 
דער איידעם איזאַק, די אייניקלעך -- שוין חתונה געהאַטע, די פאַמיליע שנור, די פרוי טעמע 
און נאָך לאַנדסלײט, פרייען זיך מיט די געסט פון דער יידישער מדינה. אויף זונטיק פאַרנאַכט 
איז אין דער זעלבער װווינונג באַשטימט אַן אויפנאַמע. געקומען זענען אַ 20 לובלינער (מענדעלע 
מילשטיין האָט זיך צוגעשטעלט אַזש פון סאַן-פראַנציסקאָ), װאָס האָבן זיך פריער אונטער- 
געלענט די הערצער מיט אַ כיבוד, וועלכן די אייזנבערגס האָבן צוגעגרייט כיד המלך. דערנאָך 
האָב איך דערציילט דעם עולם וועגן געראַנגל פון מדינת ישראל פאַר שלום, זיכערקייט, 
עליה-אויפנעם און עקאָנאָמישן װוױלשטאַנד, װי אויך זיי אָפּגעגעבן אַ לעבעדיקן גרוס פון 
אירגון יוצאי לובלין -- די אויפטוען און פּראָיעקטן פון אונדזער לאַנדסמאַנשאַפט אין דער 
יידישער מדינה, 

מיט 3 טעג שפּעטער זענען מיר געווען פאַרבעטן אין דער ווינונג פון מערי און יואל 
גאָלדמאַן. ס'איז ממש אָנצוקװעלן, װאָס אַ לובלינער ייד האָט דערגרייכט -- פינאַנסיעל און 
געזעלשאַפטלעך. וועגן זייערע שפּענדונגען פאַר ישראל רעדט מען אין לאָס-אַנזשעלעס מיט 
אַ סד אַנערקענונג. מיר זענען אויך געווען די געסט ביי גינאַ און איזאַק עהרענבערג, װאָס 
האָבן אונדז דערמעגלעכט אַ באַזוך אינעם װוּנדערבאַרן , דיסני-לענד". 

ס'איז צו באַדױערן, װאָס נישט אַלע לובלינער אין לאָס-אַנזשעלעס זענען געקומען צום 
קבלת-פּנים, נעמענדיק אין אַכט, װאָס אַ חודש פאַר אונדזער אָנקומען, האָט ישראל אייזענבערג 
געגעבן אַ מעלדונג אין דער אָרטיקער יידיש-ענגלישער װאָכנשריפט װועגן באַזוך פונעם 
פאָרזיצער פון אירגון יוצאי לובלין מיט זיין פרוי, און אויך געלאָזט פאַרעפנטלעכן די בילדער 
פון ביידע. אַז מען שמועסט אַמעריקאַנער ,פּאַבליסיטי" --- איז דאָך נישט שייך. ר' ישראל 
האָט אויך פונאַנדערגעשיקט צו יעדן איינעם אַזאַ איינלאַדונג -- און נישט אַלע האָבן געװאָלט 
זיך טרעפן מיט לאַנדסלײט, אויס מורא, ווייזט אויס, אַז אַזאַ וויזיט װעט אפשר דאַרפן קאָסטן 
עטלעכע דאָלאַר. ליידער, אַ נישט קליינע צאָל לובלינער, נישט בלויז אין לאָס-אַנדזשעלעס, 
פירן אַזעלכע , חשבונות".., 


אין בוענאָס-אײירעס 

אַ חסד האָט מיר געטאָן פריינד משה קויפמאַן, רעדאַקטאָר פון דער בוענאָס-איירעסער 
יידישער טאָג-צייטונג , די פּרעסע", װאָס האָט באַערט מיט זיין אָנוועזנהייט דעם פייערלעכן 
מיטינג פון די לובלינער אינעם זאַל פון דער פעדעראַציע פון פּוילישע יידן און אויספירלעך 
באַשריבן יענע אונטערנעמונג, וי אויך מיין וויזיט מיט מיטגלידער פון לובלינער קאָמיטעט 
אין דער רעדאַקציע --- און אַזױ אַרום פאַרשפּאָרט מיר צו שרייבן. 

כ'בין אָבער נישט באַפרייט פון צו שילדערן געוויסע , לובלינער איינדרוקן און אָבסער- 
װאַציעס" אין דער הױפּשטאָט פון אַרגענטינע. אויך דאַ האָבן אָפּגעװאַרט גוטע חברים נאָך 
פון דער אַלטער היים: די ברידער קאָפּל און דוד מיזשעריצקי מיט זיין פרוי ראָסיטאַ. ביי זי 
ביידע האָבן מיר גענאָסן פון הכנסת-אורחים אין משך פון 2 װאָכן ראָסיטאַ און דוד אין 
בוענאָס-איירעס, פּונקט װי באַלטשע און ישראל אין לאָס-אַנזשעלעס, זענען אויסגעצייכנטע 
גאַסטגעבערס און מען פילט זיך גוט אין אַזעלכע יידישע היימעףן 

דער ערשטער צוזאַמענטרעף איז פאָרגעקומען ביי דער פאַמיליע טעמפּעלדינער, װאָס 
האָט אַװעקגעשאָנקען אַ שטוב פאַר דער לאַנדסמאַנשאַפט צו פירן דאָרט איר טעטיקייט. אַ 20 
יידן פון לובלין האָבן געהאַט װאָס צו ריידן אויף אַזאַ צוזאַמענקום. אויך איטע און קאָפּל 
מיזשעריצקי, זייער זון מענדעלע מיט דער פרוי, מירטאַ מיזשעריצקי און איר מאַן; די פאַמיליע 
אורבאַן -- זיי אַלע האָבן אונדז פאַרבעטן אין זייערע היימען 

מיין איינדרוק פון די לובלינער אין בוענאָס-איירעס איז אַזאַ: עס קומט די יידן די פולע 
אָנערקענונג, װאָס זיי האַלטן אויף די אָרגאַניזאַציע. איך מיין, אין דער ערשטער ריי, דעם 
פּרעזידענט קלאַװיר, דעם וויצע-פּרעזידענט גראַדעל, דעם סעקרעטאַר ק. מיזשעריצקי, די 
פאַרװואַלטונג-מיטגלידער טעמפּעלדינער, זילבערג און אַנדערע. סװואָלט אָבער געווען אַ יושר, 
ווען מען ברייטערט אויס די טעטיקייט אויפן געביט פון קולטור, פאַראייביקונג, סאָציאַלע 
הילף און מיטאַרבעט מיט נאָך געזעלשאַפטן און אָרגאַניזאַציעס. און פאַר אַלעמען -- ענגער 
מאַכן די ביז איצט לויזע קאָנטאַקטן מיט די לובלינער אין ישראל. כ'וויל האָפן, אַז זיי װועלן 
אָננעמען אונדזערע פריינדלעכע עצות און פאָרשלאַגן. 


אין סאַןפֿאַולאָ און ריאַ-דע-זשאַנעיראָ 

אויף אַזאַ אויפנאַמע אין דער שיינער בראַזילאַנער שטאָט סאַן-פּאַולאָ האָב איך זיך נישט 
געריכט. אויפן פלי-פעלד האָבן אונדז אָפּגעװאַרט עטלעכע דעלעגאַציעס פון אַ ספּעציעלן 
קבלת-פּנים קאָמיטעט: פון די לובלינער -- ראובן ראָסעט, מינדל און לאָזער גאָלדבױם, 
מאיר כהן; פון מפ"ם -- אורון מאַנדעל; פון ייואָ -- דזשייקאָב אוופּאַטאַ; פון דער 
געזעלשאַפט פריינד פון יידישן טעאַטער -- דוד סגי-נהור. מיין פרוי און איך פאַרפאָרן אין 
דער וווינונג פון ראובן ראָסעט, אַ ייד פון לובלין, װאָס פאַר דער מלחמה האָבן מיר זיך נישט 
געקענט, נאָר אויפגענומען, איינגעאָרדנט און געזאָרגט פאַר אונדז האָט ער אַזױ, װי עס קאָן 
נאָר זאָרגן אַ נאָענטער, לייבלעכער ברודער. זיין פאָלקסטימלעכקייט, פּשוטקײט און הכנסת- 
אורחים -- האָט אונדז ממש גערירט, 

דער קבלת-פּנים קאָמיטעט האָט אױסגעאַרבעט אַ גאַנצן פּלאַן פאַרן 9-טאָגיקן באַזוך. 

איך װעל לאַנג געדענקען די סדר-נאַכט ביי ראובן ראָסעט אין הויז, מיט זיין פאַמיליע: 
צוויי זין, שנורן, אייניקלעך, די שוועגערין מיטן מאַן און זייערע קינדער און עטלעכע פריינד. 
איבער צװאַנציק פּערזאָן האָבן אָפּגעריכט דעם סדר נישט נאָר כדת וכדין, נאָר אויך ווי.. 
אין לובלין. נאָר װי קאָן עס זיין אַ יידישע שמחה אֶן אַ טרער ? אַלע האָבן געדענקט -- און 
ראובן ראָסעט האָט עס אויך דערמאָנט אויפן הויכן קול --- אַז מיט אַ יאָר צוריק האָט נאָך 
געלעבט די באַלעבאָסטע פון דער דאָזיקער יידישער היים, טובה ראָסעט ע"ה. 

מיר זענען אויך געװאָרן אויפגענומען אין די היימען פון סימאַ און שמואל בערגמאַן, 
פון מינטשע און מאָטל דינער, פון מינדל און לאָזער גאָלדבױים, פון די מאַנדעלס און אַנדערע. 

דער געזעגענונג-אָװנט האָט נישט צוגעצויגן קיין גרויסן לובלינער עולם. זאָלן מיר 
מוחל זיין די לאַנדסלײיט װאָס זענען נישט געקומען, אויב כ'וועל אַ טייל פון זיי חושד זיין, 
אַז די מורא קוים װעט מען דאַרפן מיט עפּעס זיך באַשטײערן פּאַר די לובלינער אין ישראל, 
האָט זיי באַװויגן צו זיצן אין דער היים. די מסיבה איז אָבער אַדורך אין אַ האַרציקער אַט- 
מאָספער. דערפאַר האָבן שוין געזאָרגט דער גאַסטגעבער ראובן ראַסעט, די באַגריסערס: לאָזער 
גאָלדבױם, דער שרייבער גוטערמאַן, דער דיכטער משה קנאַפּהײיס און אַנדערע, 

אַפילו אין אַזאַ גרויסער שטאָט װי ריאָ-דע-זשאַנעיראָ, װוּ עס זענען פאַראַן אפשר אַ צאָל 
לובלינער װאָס מ'קען זי אָפּצײילן אויף די פינגער פון איין האַנט -- װעט אונדזער אַ לאַנדסמאַן 
נישט גיין פאַרלוירן. בסך-הכל אַנדערהאַלבן מעת-לעת איז אונדז אויסגעקומען צו זיין אין 

יענער שטאָט און פאַר דער צייט האָבן מיר גענאָסן פון דער גאַסטפרײנדלעכקײט פון סילװויאַ 
זיידנווערג, די טאָכטער פון צעשע און סימאָן זיידנווערג, אונדזערע קאָמיטעט-מיטגלידער. 
ס'איז פאַר אונדז געווען אָנגענעם אויך צו פאַרברענגען אין דער היים פון אונדזער בן-עיר 
שלמה פעלד (ברודער פון עובדיה פעלד) און זיין פרוי. אויך די טאָכטער מיטן מאַן און 
קינדער זענען געווען פאַרבעטן --- און װידער איז געווען אַ געפיל, אַז מ'איז אין דער היים. 


אין שייכות מיט דעם וויזיט אין ריאָ, מוז איך דערמאַנען אַ טייערן קראָשניקער ייד, אברהם 
קאַװוע. אין זכות פון דעם װאָס כ'בין געווען דער רעדאַקטאָר פונעם יזכור-בוך ,, ספר קראָשניק" 
האָט דער דערמאָנטער לאַנדסמאַן אונדז אָפּגעװאַרט אויפן עראָפּאָרט און דערנאָך אַרומגעפירט 
איבער דער שטאַט, װאָס מ'זאָגט אַז זי איז איינע פון די שענסטע אין דער וועלט. נאָר דער 
הער קאַװע, װי דער פּרעזידענט פון דער צאָלרײיכער און אַקטיוער קראָשניקער סאָסײטי, 
האָט ליבערשט געװאָלט ריידן וועגן זיין שטעטל, וועגן דער נאָענטער פון לובלין קראָשניק 
און דער עיקר --- ווייזן מיר דעם ,,היכל קראָשניק" אין ריאָ. אַזױ וי מיר איז גוט באַקאַנט 
דער ,,היכל קראַשניק" אין תל-אביב, האָב איך פּשוט מקנא געווען די קראָשניקער יידן אין 
ישראל און אין בראַזיל, װאָס האָבן אויף אַזאַ בכבודיקן און עפעקטיוון אופן פאַראייביקט 
זייערע קדושים. איך מיין, אַז די גרויסע לובלין דאַרף זיך שעמען פאַר דער קליינטשיקער 
קראָשניק, ווייל מיר האָבן ביז איצט נאָך נישט באַװיזן אויפצושטעלן עפּעס מאָנומענטאַלס, 
װאָס זאָל אַנטשפּרעכן דער עיר ואם בישראל -- לובלין. 


מיט אַזעלכע מחשבות פאַרלאָז איך דעם אַמעריקאַנער קאָנטינענט מיט דער בראַזיליאַנער 
פלי-געזעלשאַפט ,,וואריג". עס דערװאַרט אונדז אַ , שוועבן אין דער לופטן" במשך אַ 14 שעה, 
אָן אַן אָפּשטעל, ביז מ'וועט אין אַ מזלדיקער שעה אָנקומען קיין לאָנדאָן. 


אין ענגלאַנד און בעלגיע 


װויל איז דער קליינער צאָל לובלינער משפּחות אין לאָנדאָן, װאָס דאָרט װוינט אַזאַ 
װאַרעמער ייד װי איזאַק קרעמפּעל, װאָס טוט אַלץ װאָס מעגלעך איפצוהאַלטן די גרופּע 
לאַנדסלײט, צונויפזאַמלען זיי ביי זיך אין שטוב און נישט לאָזן פאַרגעסן די אַלטע היים, די 
אומגעקומענע טאַטע-מאַמע, די פאַרגאַזטע שװועסטער און ברידער. בסך-הכל 2 טעג איז אונדז 
אויסגעקומען צו זיין אין דער הױפּשטאָט פון ענגלאַנד, אָבער איזאַק האָט שוין געזאָרגט 
דערפאַר, אַז אַ 5 לובלינער משפּחות זאָלן זיך צונויפקומען אין זיין גאַסט-פריינדלעכער היים 
אין לאָנדאָן. איך האָב זיי דערציילט וועגן אונדזערע פּראָבלעמען. עס זענען געװען אויך 
פראַגן, װי צ"ב: ,פּאַרװאָס װערן נישט אָפּגעדרוקט אין 'לובלינער שטימע' אויך אײניקע 
אַרטיקלען אין ענגליש ?"; ,װאָס טוען מיר מיטן געלט ?" -- און אויך אַזאַ סקעפּטישע פראַגע: 
{װי לאַנג װעלן אָנהאַלטן די לאַנדסמאַנשאַפטן ?" מיינע ענטפערס האָב איך אָנגעהויבן פון 
דער לעצטער פראַגע -- אַז אונדזער דור, די שארית הפּליטה, איז שולדיק אַ גרויסן מאָראַ- 
לישן, נאַציאָנאַלן און משפּחהדיקן חוב די קדושים, כדי זיי פאַראײביקן. אָבער נישט װוייניקער 
װי מען זאַרגט פאָרן אָנדענק פון די טויטע, אַזױ אין אויך אונדזער חוב אינזינען צו האָבן 
די לעבעדיקע יידן אין ישראל און אין אַנדערע לענדער, װאָס נייטיקן זיך אין אַ גוט װאָרט 
און אין מאַטעריעלער הילף. װאָס שייך אונדזער פאַרװענדן דאָס געלט, אין מיין תשובה 
געווען, אַז מיר פאַרעפנטלעכן קאַסע-באַריכטן, אַן עס פונקציאָנירט אַ רעװיזיאָנס-קאָמיסיע 
מיט אַ דיפּלאָמירטן בוכהאַלטער, װאָס קאַנטראָלירן די הכנסות און הוצאות. מיר האָבן אויפ- 
געשטעלט אין תל-אביב אַ מאָנומענט לזכר די קדושים פון לובלין און מײידאַנעק; מיר שטיצן 
יידישע פּען-מענטשן און קולטור-טוערס, װאָס אַ דאַנק דעם פאָנד זענען דערשינען אַ 10 
ביכער, מיט דער צושריפט אַז זיי זענען אַרױסגעגעבן געװאָרן מיט דער הילף פון דער 
לובלינער לאַנדסמאַנשאַפט אין ישראל; אַז מיר האָבן אויסגעשטרעקט אַ ברודערלעכע האַנט 

קנאַפּע 40 משפּחות לובלינער נייע עולים, װאָס זענען אין די יאָרן 1967--1970 געקומען קיין 
ישראל; אַז אונדזער ליטעראַטור-פּרעמיע א. נ. פון די קדושי לובלין, עטאַבלירט פון מערי 
און יואל גאָלדמאַן, זענען געװאָרן אַ שם-דבר אין די ליטעראַרישע קרייזן אין ישראל און אַז 
0 נױטבאַדערפטיקטע פאַמיליעס געניסן פון כסדרדיקע שטיצע, באַזונדערס אויף פּסח און 
ראש-השנה. 

איך בין איבערצייגט, אַז די בערך 10 לובלינער משפּחות אין לאָנדאָן װעלן האָבן דעם 
געהעריקן אינטערעס און געפיל צונויפצוקומען זיך כאָטש איינמאָל אין יאָר אויף אַן אָנדענק- 
אַקט און דער עיקר -- שטיין אין קאָנטאַקט מיט דער לאַנדסמאַנשאַפט אין ישראל, באַזוכן 
די יידישע מדינה און דאָ זיך טרעפן מיט אונדז. אויף יענעם צוזאַמענטרעף איז אויך געווען 
אַ צוזאָג אַריינצושיקן יעדעס יאָר אַ באַשטײערונג פאַרן אירגון יוצאי לובלין. 

אויך אין בעלגיע זענען פאַראַן געציילטע משפּחות לובלינער יידן, נאָר וועגן אַן אָרגאַ- 
ניזירטער טעטיקייט איז נישטאָ װאָס צו ריידן. די פאַמיליעס װיעזשכאָווסקי און ראָזענבוש 
זענען אָפּטע געסט אין ישראל און תמיד טרעפן זי זיך מיט אונדז און גיבן אויך באַשטײערוג- 
גען. דאָס זעלבע -- ד"ר ליכטפעלד, װאָס װוינט נישט אין בריסל, נאָר אין דער פּראָװינץ, 


אין פֿאַריז 

דער גענעראַל-סעקרעטאַר פון די לובלינער און אומגעגנט אין פּאַריז, פריינד משה 
זאַלצמאַן, האָט אין דער אָרטיקער טאָג-צייטונג , אונדזער װאָרט" פאַרעפנטלעכט אַן אויס- 
פירלעכן באַריכט וועגן אונדזער באַזוך אין פראַנקרייך. איך בין אָבער נישט פריי פון 
אייניקע באַמערקונגען : 

אַ. ביידע לאַנדסמאַנשאַפטן פירן אַ זייער אַקטיווע און קאָאָרדינירטע טעטיקייט און האָבן 
אַ גוטן נאָמען ביים יידישן ישוב אין פּאַריז. 

ב. ביידע טוען אַלץ װאָס מעגלעך, אויף צו באַטײליקן זיך אינעם מגבית פאַר ישראל -- 
און זייער אָנטײל איז גאָר אַ באַדײיטנדיקער, 

ג. הגם קיין איינע פון די לובלינער לאַנדסמאַנשאַפטן פירט נישט קיין סעפּעראַטע אונטער- 
נעמונגען, נאָר אַלץ װערט געטאָן צוזאַמען שוין עטלעכע יאָר, האַלט איך פאַר אַן אַנאַכראַניזם 
די ווייטערדיקע עקזיסטענץ פון צוויי לובלינער אָרגאַניזאַציעס, װאָס ביידע לעבן בשלום און 
פירן זייער אַרבעט אין האַרמאָניע און קאָאָפּעראַציע. עס װאָלט געװען אַ יושר, זי זאָלן 
אַדורכפירן די פאַראייניקונג און שאַפן אָן איינהייטלעכע לובלינער לאַנדסמאַנשאַפט. 

אין פּאַריז גייט שוין פון לאַנג אַרום אַ ווערטל, אַז אַ גאַסט דאָרט פון אַ צווייט לאַנד, 
באַזונדערס פון ישראל, איז פאַרזיכערט מיט אַ יאָר קעסט, ווייל עס גייט ממש אין לעבן דעם 
רוב לאַנדסלײט מזאָל ביי זיי אָפּשטאַטן אַ וויזיט, עסן אַן אַװנט-ברױט, צי אַ מיטאָג. אַזױ 
האָבן מיר באַזוכט די גאַסטפרײײינדלעכע היימען פון געניע און שמואל שפּיראָ, אלתר און 
פייגעלע זאָבערמאַן, זאָטע און ניומעק פּערלמוטער, פּאָלע און משה זאַלצמאַן, ביי די פאַמיליעס 
װאַראָ, האס, ביי שרהלע גאָלדאַדלער, ביי דינהלע ראַטשטײן און איר מאַן -- שוין אָפּגערעדט 
פון דער ווינונג, װי דערמאָנט, ביי פאַני און זשאָרזש גאָרפינקעל (קראָשניק-לובלין), ביי 
בתיה אַבראַמאָװיטש (אייזנער), ביי רוזשקע און מרדכי לערמאַן און גאַנץ באַזונדערס -- ביי 
יידל און גיטעלע עדעלשטיין-שילדקרויט. ול איך אויף דעם וועג זיי אויסדריקן אונדזער 
דאַנק און אָנערקענונג, 


װאָס מיינט לאַנדסמאַנשאַפֿטן! 


רעזומירנדיק מיינע רייזע-איינדרוקן און אָבסערװאַציעס פון יידישן לעבן אין זיבן לענדער, 
האָב איך אין אַן אַרטיקל אין , פאָלק און ציון" (נומ' 6, ירושלים, אויגוסט-סעפּטעמבער 1975) 

און אין דער העברעישער טאָג-צייטונג ,על המשמר"י (תל-אביב, 24.8.75) צִוו. אַנד- געשריבן 
וועגן לאַנדסמאַנשאַפטן : 
אַ מאָדנע פאָלק, די יידן! נישט גענוג װאָס מ'איז צעשפּליטערט איף 
פּאַרטײען און גרופּן, ווירקן נאָך אין אונדזער געזעלשאַפטלעכן לעבן די... לאַנדס- 
מאַנשאַפטן. אַזױ אין ישראל, וי אין די תפוצות, בילדן די אָפּשטאַמיקע פון איין 
שטאָט צי שטעטל אַ געשלאָסענעם קאָלעקטיוו, איינגעפאַסט אין אַן אָרגאַניזאַ- 
ציאָנעלער רעם, מיט אייגענע בודזשעטן און סטאַטוטן, כדי זיך , אויסצולאָדן" פון 
דער נאָסטאַלגיע, סענטימענטן און דערינערונגען פון דער אַלטער היים און גלייכ- 
צייטיק ציען דעם גאָלדענעם פאָדעם פאַר אַקטועלער טעטיקייט צו העלפן דעם 
לאַנדסמאַן, דעם אָרטיקן ישוב און פאַר אַלעמען -- מדינת ישראל, 
...ביז היינטיקן טאָג זענען די לאַנדסמאַנשאַפטן-אָרגאַניזאַציעס אין כמעט אַלע 
אָן אויסנאַם תפוצות אַ ויכטיקער פאַקטאָר אָנצוהאַלטן און אַקטיװוױיזירן דאָס 
יידיש-געזעלשאַפטלעכע לעבן. מען באַגנוגנט זיך נישט בלויז מיט די יערלעכע 
אזכרה-אַקטן און אויפשטעלן די מאָנומענטן לזכר די קדושים. מען האָט אויך 
געבויט און מען האַלט אויס פאַרשידענע אינסטיטוציעס, די זייער אָפטע צװאַ- 
מענטרעפן וערן פאַרואַנדלט אין משפּחהדיקע מסיבות, װוּ איינער טוליעט זיך 
צום אַנדערן, נאָך דעם וי מ'איז געװאָרן אַזױ פאַריתומט און פאַראיינזאַמט. 
לאַנדסמאַנשאַפט סימבאָליזירט אפשר אויפן סאַמע בולטסן אופן דעם וילן פון 
די יידן אָנצוהאַלטן היסטאָרישע פאָלגלעכקייט און נאַציאָנאַלן המשך. דער בונד 
מיטן עבר שטערט נישט דער װאַכזאַמקײט צו דער קעגנװאַרט. די פאַרװאָרפענע 
בריק צווישן נעכטן און היינט װעט אָן שום ספק שטאַרקן דעם מאָרגן.. 


שרייבנדיק די דאָזיקע שורות, האָב איך קודם כל געהאַט פאַרן אויג אונדזערע לובלינער 
לאַנדסמאַנשאַפטן אין דער וועלט, װאָס צוזאַמען מיטן אירגון יוצאי לובלין אין ישראל, דער- 
פילן זיי די אַלע אויפגאַבן, וועלכע עס פאָדערט פון אונדז די איצטיקע גורלדיקע צייט. 


1 


פּ. ס. : ס'איז זייער מעגלעך, אַז אין מיין באַשרײבונג פון די באַזוכן אין 10 שטעט, האַב איך 
אַװודאי אַדורכגעלאָזט געוויסע נעמען. בעט איך שין מחילה, וייל ס'איז געטאָן געװאָרן 
אָן שום כוונה. װער איז דען מסוגל אַלץ און אַלעמען צו געדענקען פון אַזאַ װוּנדערבאַרער 
נסיעה ? (,,קול לובלין" נומ' 10, נאָוועמבער 15') 


ואס װעט זיין מיט די לאַנדסמאַנשאַפטן? 


די דאָזיקע פראַגע האָב איך געהערט סיי פון יידן װאָס זענען טעטיק אין אַ ריי לאַנדס- 
מאַנשאַפּטלעכע אָרגאַניזאַציעס און סיי פון אַזעלכע, װאָס דער ענין גייט זיין אָן װי דער 
פאַראַיאָריקער שניי. נאָר בעת די ערשטע האָבן דערביי אַרוסגעברענגט זאָרג און ציטער, איז 
עס ביי די צווייטע געווען באַגליײיט מיט איראָניע און שאָדנפרייד. נאָר יעטוועדע פּראַגע, אויב 
מאיז נישט אױסן סתם קלאָץ-קשיות, פאָדערט אַ תשובה. וי איינער װאָס איז עטװאָס 
באַקאַנט מיט דער טעמע, ויל איך ענטפערן אָט-װאָס : 


א 
די פּאָלעמיק וועגן יאָ אָדער נישט לאַנדסמאַנשאַפטן, דערמאָנט מיר אין אַ געוויסער מאָס 
דעם וויכוח אַרום... יידיש. די אַנטי-ײידישיסטן קוקן אויף די אַלע װאָס פאַרנעמען זיך נאָך 

מיטן יידיש-װאָרט, וי בטלנים אָדער חסר-דעהניקעס, פּונקט וי די קעגנערס פון די לאַנדס- 
מאַנשאַפן באַציען זיך מיט ביטול און חוזק צו די, וועמען ס'איז טייער דער אָנדענק פון דער 
אַלטער היים און אין זייער ליבשאַפט צום עבר, זעען זײי נישט קיין שום שטערונג אין דער 
קעגנװאַרט-אַרבעט. אויב די יידישע שפּראַך, ליטעראַטור און קולטור אין נישט מסוגל צו 
זיין היינט אַ שטערונג דעם העברעישן לשון, נאָר גראָד אַ דערגאַנצונג און אפילו אַן אָנשפּאַר --- 
אַזױ אויך װעט אַ באַנײטע און פאַרשטאַרקטע טעטיקייט פון די לאַנדסמאַנשאַפטן גישט זיין 
קיין שום אבן-נגף פאַר אַנדערע געזעלשאַפטן און אָרגאַניזאַציעס אין די תפוצות און אין 
ישראל. כל זמן די לאַנדסלײט פון װאַרשע און לובלין, פון קישינעוו און אָדעס, פון דמשק 
און קאַיר, פון פּראָג און אַטען, פון לאָדזש און ראַדאָם, פילן אַ באַדערפעניש צװאַמען צו 
קומען אונטער איין דאַך און פירן אַן אַרבעט לטובת דעם כלל און דעם פּרט -- מעג אויף 
זי קומען אַ ברכה. 

דאָס יידישע שטעטל אין אײיראָפּע פאַרן חורבן, איז געווען אַן אומאױיסשעפּלעכער קװאַל 
פאַר גייסטיקע ווערטן. מאָנומענטאַלע שאַפונגען פון דער יידישער ליטעראַטור און קולטור, 
טעאַטער און קונסט, זענען געבוירן געװאָרן אין אַן אַרומיקער, פיינטלעכער סביבה פון אָפּגע- 
שטאַנענקײט און דיסקרימינאַציע. מיטן אױיסװאַנדערן מעבר לים, איז די דאָזיקע קייט נישט 
געװאָרן איבערגעריסן. די לאַנדסמאַנשאַפטן האָבן באַדאַרפט דינען װי אַ המשך פון יענעם 
לעבנסשטייגער. נאָכן אומברענגען אין אײראָפּע אַ דריטל פון אונדזער פאָלק, איז דאָך אוודאי 
געווען נויטװענדיק צו שאַפן נייע לאַנדסמאַנשאַפטן און אַקטיוויזירן די אַלטע. און זיי האָבן 
טאַקע אַרײינגעשריבן אַ הערלעכן בלאַט געשיכטע פון קעגנזייטיקער הילף און רעקאָנסטרוקציע 
פונעם יידיש-געזעלשאַפטלעכן לעבן און פון פּראָ-ישראלדיקע אַקטיװיטעטן. 

פאַר דעם עלטערן דור אימיגראַנטן ביז דער ערשטער וועלט-מלחמה, װי די געקומענע 
נאָך דער צווייטער וועלט-מלחמה אין די פאַר' שטאַטן, אין די לאַטיין-אַמעריקאַנער לענדער, 
אױיסטראַליע, קאַנאַדע און אײיראָפּעישע מדינות, איז דער ערשטער אַדרעס געווען די לאַנדס- 
מאַנשאַפט. דאָרט איז דער נייגעקומענער געװוען פאַרזיכערט מיט ידיעות און הילף ביים 
אײנאָרדענען זיך אויף אַרבעט, אין אַ דירה, דערוויסן זיך פון קרובים און פריינד. נאָר אויסער 
דער הילף פאַרן יחיד, האָבן די לאַנדסמאַנשאַפטן זיך אויסגעצייכנט מיט זײיער זאָרג פאַרן 
קאָלעקטיוו. פון יענער זייט אָקעאַן זענען דערהאַלטן געװאָרן באַדײיטנדיקע געלט-סומען פאַר 
די באַדערפענישן פון אַ סך קהילות, זייערע אַנשטאַלטן און אינסטיטוציעס אין מזרח-אײראָפּע. 
די אָפּשטאַמיקע פון אַ שטאָט אָדער שטעטל, אָרגאַניזירטע אין אַ לאַנדסמאַנשאַפט, האָבן 
באַזאַמען מיט דער זאָרג פאַר זייערע באַדערפענישן אויף די נייע ווינערטער, אויך נישט 
פאַרגעסן די אַלטע היים. עס האָבן זיך איינגעשטעלט קעגנזייטיקע פאַרבינדונגען, בשותפותדיקע 
אינטערעסן. הילף אין יענער תקופה פונעם , פעטער פון אַמעריקע" האָט פאַר אַלעמען געמיינט 
--- הילף פון די סאָסייטיס. ' 


בּ 

מיטן אַנטשטײן פון מדינת ישראל און אַ דאַנק דער מאַסן-עליה אין די יאָרן 1948---1951, 
האָט אויך דאָ זיך אָנגעהויבן אַ לעבהאַפטע אַקטיוויטעט פון די לאַנדסמאַנשאַפטן. די ניי- 
געקומענע האָבן קודם כל געזוכט שטעטישע, וװאָס אָדער זיי האָבן באַנײט די טעטיקײיט, 
אָדער אויפגעשטעלט אַ נייע אָרגאַניזאַציע. נאָר אויסער דער אַלגעמײנער, געויינלעכער 
טעטיקייט, האָט דער רוב לאַנדסמאַנשאַפטן אין ישראל געפונען פאַר נייטיק צו פאַראײיביקן 
די יידישע קהילות, וועלכע די היטלעריסטישע רוצחים האָבן אָפּגעװישט פון דער ערד. הונ- 
דערטער יזכור-ביכער זענען דערשינען אין ישראל ; צענדליקער מאָנומענטן זענען אויפגעשטעלט 
געװאָרן אין קרית שאול, נחלת יצחק און חולון; אייניקע מצבות אין ,יער הקדושים" און די 
גרויסע צאָל אָנדענקשטײנער נאָך די קהילות אין , מרתף השואה" אין ירושלים, האָבן באַװיזן 

דעם שטאַרקן ווילן פון דער שארית הפּליטה נישט צו לאָזן אין פאַרגעסנקייט די מקומות פון 
װאַנען זיי שטאַמען. די גרויסע צאָל סטיפּענדיעס פאַר סטודענטן, פאָרשערס, שילערס אין לאַנד 
און אין אױסלאַנד, אויפן נאָמען פון דער אומגעבראַכטער קהילה, וי אויך די ספּעציעלע 
קולטור-פאָנדן און ליטעראַטור-פּרעמיעס, װעלכע האָבן נישט איין יידישן צי העברעישן 
שרייבער דערמעגלעכט אַרױסצוגעבן זיין בוך, מיט אַ דערמאָנונג, אַ דאַנק וועלכער לאַנדס- 
מאַנשאַפט דער ספר האָט דערזען די ליכטיקע שיין -- איז אויך געװוען אַ בכבודיקע פאָרם 
פון פאַראייביקונג און זכרון, 


לאַנדסמאַנשאַפטן זענען אויך אַ פּראָדוקט פון עמאָציע, נאָסטאַלגיע, בענקשאַפט. כמעט 
דאָס איינציקע אָרט װוּ די לעבן געבליבענע פון איין שטאָט, טוליען זיך איינער צום אַנדערן, 
זוכן דאָרט געוזעלשאַפט און באַנײטע פריינדשאַפט פון דער אַמאָליקער היים. מיט אַ באַזונדערן 
יראת הכבוד מערקן אָפּ די פאַריתומטע און עלנטע בני-עיר די יאָרצייטן נאָך זייערע קדושים. 


ג 

נאָך דער זעקס-טאָגיקער מלחמה, האָב איך אין ניו-יאָרקער , פאָרווערטס" געפונען אַ 
זייער לאַנגע רשימה פון צענדליקער סאָסייטיס װאָס האָבן געשאַנקען פאַר ישראל און איר 
אַרמײ מיליאָנען דאָלאַרן. אויך ביז דעמאָלט, װי איצט, איז געװאַלטיק גרויס דער צושטייער 
פון די לאַנדסמאַנשאַפטן אין ביידע אַמעריקעס, איראָפּע און אױסטראַליע פאַרן פאַרײניקטן 
אַפּיל, באָנדס, אין די זאַמלונגען פאַר װיצאָ, מגן דוד אדום, הסתדרות, װעד למען החייל, 
יתומים-הייזער, ישיבות און פאַר אַנדערע אינסטיטוציעס אין ישראל. אַזױ אויך -- דִי 
לאַנדסמאַנשאַפסטן אין ישראל, װאָס שענקען פון זייערע פאָנדן באַדײיטגדקע סומעס פאַר צה"ל 
און אַנדערע וויכטיקע צוועקן. ס'אין אָבער נישט קיין סוד, אַז צוליב ביאָלאָגישע סיבות, 
האָבן אַ גרויסע צאָל לאַנדסמאַנשאַפטן אויפגעהערט צו עקזיסטירן. אַזױ װי די מנהיגים פון די 
אָרגאַניזאַציעס האָבן נישט געזאָרגט באַצײיטנס װעגן יורשים און אַנטשפּרעכיקער ירושה- 
איבערווייזונג, איז אַ גאַנץ אָנגעזען פאַרמעגן פאַרלוירן געגאַנגען. די צייטונגען האָבן געװוּסט 
צו דערציילן, אַז עטלעכע קאָמיטעט-מיטגלידער פון געוויסע לאַנדסמאַנשאַפטן אין ניו-יאָרק, 
האָבן צווישן זיך פאַרטיילט די פאַרבליבענע דאָלאַרן. צי דערװאַרט גישט, חלילה, אַן ענלעכער 
גורל די נאָך עקזיסטירנדיקע לאַנדסמאַנשאַפטן אין די תפוצות, וי אויך -- אין ישראל ? 

סיי לויט דער צאָל, װי לוט דעם געזעלשאַפטלעכן אַקטיוו וועלכן זיי פאַרמאָגן, זענען 
די לאַנדסמאַנשאַפטן געווען און זענען נאָך היינט אַ װאָגיקער כוח אין לאַנד װי אין אױסלאַנד, 
אין מדינת ישראל עקזיסטירן איבער דרייסיק צענטראַלע דאַך-אָרגאַניזאַציעס פון אָפּשטאַמיקע 
פון פאַרשידענע לענדער. אויסער דעם זענען פאַראַן אַ 200 לאַנדסמאַנשאַפטן, אָנגעשלאָסענע 
אינעם פאַרבאַנד פון די פּוילישע יידן און מעגלעך, אַז נאָך אַ 40 ביז 50 ,,מאַכן שבת פאַר זיך" 
און געהערן נישט צו וועלכער ס'איז צענטראַלער קערפּערשאַפט, 

אויך אין ניו-יאָרק עקזיסטירן היינט-צו-טאָג אַ 1.200 לאַנדסמאַנשאַפטן (פון 2,500 מיט 
0+-20 יאָר צוריק). אין פּאַריז פונקציאָנירן צוויי דאַך-אָרגאַניזאַציעס פון פּוילישע יידן: די 
,פעדעראַציע" און דער ,, פאַרבאַנד". ביידע נעמען אַרום אָפּשטאַמיקע פון צענדליקער שטעט 
און שטעטלעך פון פאַרמלחמהדיקן פּולן. אויסער דעם אַרבעטן דאָרט עטלעכע אָרגאַניזאַציעס 
פון די צפון-אפריקאַנער יידן. עפּעס ענלעכס אין דאָ אין בוענאָס-איירעס, מאַנטרעאַל, סאַן- 
פּאַולאָ און טאָראָנטאָ. פאַר זי אַלע װאָלט געווען אַ יושר, שוין איצט, זיך אַ נעם טאָן צו 
אייניקע דרינגענדיקע אויפגאַבן, כדי צו ראַטעװען דעם יש, אָפּהיטן דאָס פאַראַנענע, עס זאָל 
נישט אַרײנפאַלן אין אומגעװוּנטשענע הענט. גליײיכצייטיק דערפילן אַ ריי אויפגאַבן, װאָס 
וועלן באַרעכטיקן דעם ווייטערדיקן קיום פון די לאַנדסמאַנשאַפטן: 

1 אַדורכפירן װי אַמשנעלסטן אַלע יורידישע פאָרמאַליטעטן, כדי צו פאַרזיכערן, אַז אין 

פאַל פון זייער אויפלייזונג, זאָלן דערפון געניסן יידישע אינסטיטוציעס אויף די ערטער, אָדער 
אין ישראל. די אָנגעזאַמלטע מאַטעריעלע װוערטן פון די סאָסײיטיס טאָרן נישט בלייבן הפקר! 

2 ווייטער אָנגיין מיט דער פאַראייביקונג פון די אומגעבראַכטע קהילות מיט דער הילף 
פון: א) יזכור-ביכער אין פאַרשידענע שפּראַכן; ב) לערן-סטיפּענדיעס פאַר שילער און 
סטודענטן; ג) ליטעראַטור-פּרעמיעס פאַר שרייבערס און קינסטלערס; ד) אויסהאַלטן אַן עקזיס- 
טירנדיקע אינסטיטוציע, אָדער אויפשטעלן אַ נײיע; ה) איניציאירן דאָס אָנרופן גאַסן און 
אינסטיטוציעס אויף די נעמען פון די פאַרשינטענע קהילות אין אײיראָפּע. 

3 אויפשטעלן אין ישראל אַ צענטראַלע עלטערן-היים (בית אבות) פאַר די מיטגלידער 
פון די לאַנדסמאַנשאַפטן אין די תפוצות און אין ישראל. לוט דעם בײטראָג פון יעדער 
סאָסײיטי פאַר דעם צװעק, װעט איר פאַרזיכערט װערן אַ צאָל בעטן אָדער צימערן אין 
דער עלטערן-היים, 

4 זאָרגן דערפאַר, אַז מיטלשולן און פאָלקסשולן זאָלן אַדאָפּטירן אונטערגעגאַנגענע יידישע 
קהילות און די שילערס פון די לערן-אַנשטאַלטן זאָלן זיך באַטײליקן אין אַלע אונטערנעמונגען 
פון די לאַנדסמאַנשאַפטן. 

5 אויפשטעלן אַ צענטראַלן אַרכיוו פון די לאַנדסמאַנשאַפטן און אויפהיטן די מאַטעריאַלן 
אין ייװואָ אין ניו-יאָרק, יד ושם אין ירושלים און בית התפוצות אין תל-אביב. 

בעתן שרייבן די שורות, האָב איך באַקומען אַן איינלאַדונג פונעם וועלט-פאַרבאַנד פון 
די צפון-אַפריקאַנער יידן אין ישראל, צו באַטײליקן זיך אינעם קבלת-פּנים לכבוד יצחק 
נבון, דעם 5טן נשיא פון מדינת ישראל. אונטער דער דערמאָנטער איינלאדונג זענען אויך 
געווען אונטערגעשריבן אַ דריי צענדליק צענטראלע אָרגאַניזאַציעס, װאָס נעמען אַרום יידישע 
שבטים און עולים פון לענדער און שטעט: אַביסיניע, פּערסיע, אמעריקע און קאַנאַדע, ראַטן- 
פאַרבאַנד, בוכאַרער יידן, ענגלאַנד, אויסטראליע און ניו-זילאַנד, גרוזיע, דרום-אַפריקע, דמשק, 
אונגארן, אינדיע, האָלאַנד, גריכנלאַנד, קורדיסטאַן, ליביע, מאַראָקאָ, עגיפּטן, סיריע, פּױלן, 
פראַנקרייך, רומעניע, טשעכאָסלאָװאַקיע, טערקיי, טוניס, תימן און נאָך און נאָך. 

נישט איין לייענער װעט שטױנען פון דער דאָזיקער לאַנגער רשימה און אוודאי אויך 
באַנוצן דאָס װאָרט , אומגלויבלעך", אָדער , היתכן" ? !... דווקא אין ישראל, װוּ אַלע שטרעבן 
צו פאַרװואַנדלען דעם קיבוץ גלויות אין אַ מיזוג גלויות, זאָל אויסער דער צעשפּליטערונג אויף 
פּאַרטײען און פּאַרטײעלעך, נאָך אָנהאַלטן אַזאַ צעדריבלונג פון כוחות און יעטװעדע גרופּע 
עולים פון אַ לאַנד צי פון אַ שטאָט, זאָל זיך אויסלעבן אין אַן אייגענער לאַנדסמאַנשאַפט ? 

נישט אַנדערש, אַז די אָפּשטאַמיקע פון איין מדינה אָדער אָרטשאַפט, זענען באַהערשט 
פון אַ מין קאָלעקטיוױיסטישן , דיבוק" און ווילן זיך האַלטן צװאַמען אויף די נייע וווינערטער, 
וי דאָס האָט באַװיזן די ביז איצטיקע דערפאַרונג אין ניו-יאָרק וי אין תל-אביב, אין פּאַריז, 
וי אין בוענאָס-איירעס. זיי װילט זיך אויסלעבן אין אַן אייגענער, היימישער אָרגאַניזאציע, 
מיט בודזשעטן, סטאַטוטן, , פּרעזידענטן", און דער עיקר -- מיט אַ סך סענטימענטן און 
זכרונות פון דער אַלטער היים. אַזאַ סאָרט צעשפּליטערונג שטערט נישט קיינעמען. פאַרקערט: 
זי שפּאַנט איין אינעם געזעלשאַפטלעכן װאָגן נאָך און נאָך טוערס, שפּענדערס, יידן װאָס 
אפשר דערפאַר װאָס זיי לעבן נאָך מיט דער פאַרגאַנגענהײט, זענען זי גרייט זיך ווידמען 
דער קעגנװאַרט, כדי דער מאָרגן זאָל אויסזען בעסער װי דער נעכטן. און אַממײנסטן 
פאַרדינט דערפון מדינת ישראל ! 

אין יענע מקומות אין די תפוצות, װוּ עס ווירקן און זענען אַקטיוו די לאַנדסמאַנשאַפטן, 
האָט דאָס יידיש-געזעלשאַפטלעכע לעבן אַ גאָר אַנדערן פּראָפּיל. הֵויכע אידענטיפיצירונג 

מיט ישראל און אָרטיקע אויפטוען, זענען דער סימן מובהק פון דער לאַנדסמאַנשאַפטלעכער 
טעטיקייט. דאַקעגן אין אַזעלכע שטעט וי לאָנדאָן, בריסל, שיקאַגאָ אָדער סידני, װוּ סזעקזיסטירן 
נישט כמעט קיין סאָסײיטיס -- האָט אונדזער יידיש לעבן אַ גאַנץ אַנדערן פּנים.. 

דער צוקונפטיקער היסטאָריקער װעט אוודאי האָבן אַ זייער דאַנקבאַרע, אינטערעסאַנטע 
און באַלערנדיקע טעמע צום באַאַרבעטן, אויב ער װעט זיך אַ נעם טאָן צו די... לאַנדסמאַנ- 
שאַפטן : װוען, װי אַזױ און צוליב װאָס זענען זײ אַנטשטאַנען; צי איז געווען נײטיק און 
באַרעכטיקט צו שאַפן אַזעלכע אָרגאַניזאַציעס און זיי אַנטװיקלען, נאָר אונדז אינטערעסירט 
דערווייל די אַקטועלע פּראַגע: צי האָבן די לאַנדסמאַנשאַפטן אויך היינט עקזיסטענץ-באַרעכ- 
טיקונג ? איז נאָך געבליבן פאַר זי , באַשעפטיקונג" ? 

אונדזער ענטפער איז: אוודאי! נאָך װי אַזױ! 

(י"'ש ת"א, 28,6,18) 


דער יחוס-בריוו פון װישקאַװ 


וי לאַנג עקזיסטירט װישקאָו ? וי אַזױ האָט זיך פאָרמירט די געשיכטע פון שטעטלל 

נישט שווער צו ענטפערן אויף ביידע פראַגן. די פּוילישע היסטאָרישע ליטעראַטור, וי 
אויך ענציקלאָפּעדיעס און לעקסיקאָנען פון גרוסע אײיראָפּעישע מדינות, האָבן דעם קליינעם 
שטעטל אויפן בוג געװוידמעט זיער אַ סך אָרט, פאָרשונגען און גרעסערע אָפּהאַנדלונגען. 
די פאַראַנענע מאַטעריאַלן אין דער נאַציאָנאַלער ביבליאָטעק אין װאַרשע דערציילן בפּרטיות 
די געשיכטע פון װישקאָוו. הגם די יידן פון שטעטל וערט נישט אָפּגעגעבן צופיל אָרט, איז 
אויך פון די װינציקע אָנגאַבן צו דרינגען, אויף וי ווייט אחינו בני ישראל זענען דאָ, פּונקט 
ווי אין אַנדערע שטעט און שטעטלעך פון פּױלן, געווען פאַרװאָרצלט אין משך פון יאָרהונדער- 
טער. אָבער נישט אויף אַזויפיל, אַז די װאָרצלען זאָלן קאָנען אױסטראָגן די פאַרשידענע 
רדיפות, נגישות און פּאָגראָמען. אַזאַ וודערשטאַנד-קראַפט האָבן יידן אויפן פּולישן 
באָדן נישט געהאַט. און װישקאָוו איז נישט געווען קיין אויסנאַם, 

צום ערשטן מאָל װערט װױשקאָוו דערמאָנט אין קאָנראַדיס דאָקומענטן פון יאָר 1302, 
צװישן די אויסגערעכנטע דאָרט ביסקופּישע גיטער, װוי: טוכלין, גוראַ, בעלינא און טורינא 
(טוזשין), געפינט זיך אויך -- װישקאָוו. (בראַניסלאַוו כלעבאַװפקי: דאָס שטעטל װישקאָוו. 
געאָגראַפישער ווערטער-בוך פון קרוין-פּױלן. 14-טער באַנד, װאַרשע, 1895, זייו 147---148). 

ס'ווערט דאָרט דערציילט: 

װישקאָוו, אַ שטאָטישע זידלונג, פריער -- אַ שטעטעלע אויפן רעכטן ברעג פון טייך 
בוג, פּולטוסקער פּאָװויאַט, דערווייטערט פון צפון-מזרח 27 קילאָמעטער פון סעראָצק און 
5 קילאָמעטער פון יאַבלאָננע. ליגט עטלעכע קילאָמעטער נידעריקער פון קאַמיענטשיק, 
װאָס אויפן לינקן ברעג בוג. אַ באַן-'סטאַציע. פאַרמאָגט אַ געמױערט קלױסטער פון דער 
פּאַראַפיע, אַן אָנפאַנג-שול, א גמינע-אַמט און אַ פּאָסט-אַמט. איבער 150 הייזער און מער 
וי דריי טויזנט איינװוינער, די מערהייט -- יידן. אין יאָר 1827 זענען געווען 102 הייזער 
און 1283 איינוווינער, אין יאָר 1864 -- 108 היזער, צװישן זיי -- 8 געמױערטע. 2245 
איינוווינער, צװישן זי -- 543 יידן. ליגט ביים שאָסײ װאָס פירט פון װאַרשע קיין ביאַליסטאָק. 
ס'בויט זיך איצט אַן אייזנבאַן-ליניע װאָס דאַרף באַהעפטן װאַרשע מיט אָסטראָלענקע און 
װעט אַדורכגײן דורך דער ישקאָװער סטאַציע. איבערן בוג װעט מען אויפבויען אַן 
אייזערנע בריק, 


װישקאָוו איז אַן אַלטערטימלעכע זידלונג און אײיביק אייגנטום פון דער פּלאָצקער קירכע. 

דער מאַזאָװושער פירשט טריידאָם האָט פאַרכאַפּט װישקאָוו, מיטן קלויסטער אויפן בוג 
און קאַמיאָן אויפן ווייסל, װי אויך טאַרגאָװוע נעבן קאַמיאָן װאָס הינטער װאַרשע. די זין פון 
פירשט טריידאָם -- זשעמאָװיט און קאַזשימיעזש, האָבן די אַלע גיטער אומגעקערט די ביסקופּן. 

דערפאַר האָבן די לעצטע צוריק אָפּגעגעבן די פירשטן דאָס דאָרף װישקאָוו אויף 8 יאָר 
(לויטן אַקט פון יאָר 147, צונויפגעשטעלט אין טשערווינסק) און זיי פאַרפליכטן זיך נאָך 
דער צייט דאָס אומצוקערן דער קירכע (לאָקאַטאַם עט אינפאַרמאַטאַם"), לויטן מאַזאָװישן 
קאָדעקס 58 און 59. 

די פּלאָצקער ביסקופּן האָבן פון לאַנג דאָ אויסגעבויט זײיער פּאַלאַץ און אָפט אין אים 
פאַרברענגט. אין 1502 האָט דער ביסקופּ ווינצענטי פּשערעמבסקי באַשאָנקען די זידלונג מיט 
שטאָטישע (א. ג. כעלמינסקע) רעכט, װאָס האָבן באַפּרײיט די איינװוינער פון יעטװעדער 
צװאַנג-דינסט. 

זיגמונט דער ערשטער האָט דערלויבט די װוישקאָװער אויפבויען אַ בריק איבערן בוג און 
נעמען אַ אָפּצאָל פאַרן אַדורכפאָרן די בריק. זיגמונט דער דריטער האָט אין יאָר 1599 געגעבן 
רעכט די אָרטיקע צעכן. 

אין יאָר 1657 האָבן די שװועדן פאַרניכטעט דאָס שטעטל. די מגיפה װאָס איז דאַן אויס- 
געבראָכן, האָט פאַרענדיקט דעם חורבן. 

סטאַניסלאַװו אַוּגוּסט האָט דערפילט די ביטע פון פּלאָצקער ביסקופּ מיכאל פּאָניאַטאָווסקי 
און לגמרי אָפּגעשאַפט די אָפּהענגיקײט פון װישקאָו פון די ביסקופּן און אין יאָר 1871 
איינגעפירט טאַרגן און יאַרידן. די מיעשטשאַנעס, שטיצנדיק זיך אויף באַקומענע פּריווילעגיעס, 
האָבן זיך מערער נישט געװאָלט אונטערװאַרפן די ביסקופּן. ביי די אָפטע שטרייקן, װאָס 
זענען צוליב דעם אױסגעבראָכן צװישן די ביסקופן און די מיעשטשאַנעס, האָבן תמיד פאַר- 
מיטלט קאָמיסאַרן, באַשטימטע דורכן קעניג. 

דער פאָלװאַרק װישקאָװוו, װאָס גייט אַרײן אין באַשטאַנדטײל פון די רעגירונגס-גיטער, 
װישקאָוו מיט דער גמינע און פּאַראַפיע האָט פאַרמאָגט אַ שטח פון 16,628 מאָרג און 7,693 
איינוווינער, צװישן זיי: 6 פּראַװאָסלאַװני, 21 פּראָטעסטאַנטן און 2,682 יידן, איבערהױפּט 
אין שטעטל גופא. 

דער פאַלװאַרק װישקאָוו, װאָס גייט אַרײן אין באַשטאַנדטײל פון די רעגירונגס-גיטער, 
האָט אין יאָר 1876 פאַרמאָגט אַ שטח פון 1,280 מאָרג; װאַלד -- 20,654 מאָרג. 

די גמינע װישקאָוו גרענעצט זיך מיט די גמינעס: גרעמבקאָוו, אוסאַװנאַ באָזשע און 
רוכנאַ. אין באַשטאַנדטײל פון דער גמינע גייען אַרײן: דאָמבראָװע, גראָדזשיסק, מראָטשקי, 
אָשטזשעזע, פּיעזשכאַלי, פאַלקאָוו, פרוּשעוו, פרושעווסקאַ, װוּלקאַ, סוכאָדאָלי, װיטאַנקי, װישקאָוו, 
זאַלעשע און זשאָמאַקי, 

אין יאָר 1886 דערציילט דער זעלבער , טיגאָדניק אילוּסטראָװאַני" (בּאַנד 13, ז"ז 232) 
וועגן אַן אָבעליסק מיטן הערב פון די װאַזאַ'ס אין װישקאַו. 

קאַרל פערדינאַנד, דער פערטער זון פון קעניג זיגמונט דעם דריטן (װאַזאַ), פּלאָצקער 
ביסקופּ, איז אין די לעצטע יאָרן זיינע געווען אַ מעלאַנכאָליקער. (יוליאַן באַרטאַשעװיטש: 
פירשטן-ביפקופּן. װאַרשע, 1831). אַרומפאָרנדיק איבער זיינע גיטער, איז אים געפעלן געװאָרן 
די װאַלדיקע געגנט אויפן טייך בוג, דאָס שטעטל שקאָװו װאָס איז געלעגן נישט וייט פון 
װאַרשע. דאָ האָט ער זיך אויסגעבױיט אַ באַקװעמע ווֹינונג און זיך באַזעצט. דאָ איז ער 
געשטאָרבן אין יאָר 1655, זיין טויטער קערפּער איז צום ערשט איבערגעפירט געװאָרן קיין 
װאַרשע און דערנאָך -- קיין קראָקע, אין די קעניגלעכע קברים אויפן װאַװעל. 

ווען דער שוועדישער קעניג גוסטאַװ אַדאָלף האָט אָקופּירט פּױלן, איז װישקאָוו, טראָץ 
דעם װאָס זי איז געווען באַפעסטיקט מיט אַ שוץ-מויער און װאַך-טורעמס, אינגאַנצן פאַרברענט 

געװאָרן. נישט ווייט פון שטעטל, נעבן אַמאָליקן טראַקט װאָס פירט פון װאַרשע קיין ליטע, 
שטייט אויף אַ גענוג פאָרמיקן פונדאַמענט, אַ נישט-גרויסער אָבעליסק פון גראָען, היימישן 
מאַרמאָר. נישטאָ אויף אים קיין שום אויפשריפט, אױסער דעם קעניגלעכן הערב פון די 
װאַזאַ'ס: אַ בינטל אויף אַלע פיר זייטן פונעם דענקמאָל, אויסגעהאַקט מיט אַ גראָבער דאָלאָטי. 
אַ צווייטער ענלעכער אָבעליסק, אויך מיטן הערב פון די װאַזאַ'ס, איז געשטאַנען אויף דער 
אַנדערער זייט װישקאָוו. דער שטיינהאַקער, אויסקריצנדיק אויף אים דעם הערב פון די 
װאַזאַס, האָט אויף אַ מאָדנעם אופן, אפשר אומויסנדיק, פאַראייניקט דעם פאַמיליע-נאָמען 
װאַזאַ מיט זייער הערב, אַז גיכער האָט עס די געשטאַלט פון אַ קריג מיט צוויי אויערן, איידער 
פון אַ בינטל. מיט אַ :40 יאָר צוריק האָט דער פּראָבאָשטש אַװעקגעשטעלט אויפן פּיעדעטאַל 
בלויז דעם פּיראַמידאַלן שפּיץ און אינדערמיטן אַריינגעזעצט אַ קאָמפּאַס מיטן הערב. 
צוזאַמען מיטן שטעטל זענען אויך פאַרברענט געװאָרן אַלע אַקטן און שריפטלעכע 
באַװײזן לזכר די דענקמעלער װאָס מ'האָט אויפגעשטעלט. 
די אָבעליסקן און אויפשריפטן זענען שטום און דערציילן גאָרנישט. בלויז פון די הערבן 
קאָן מען זיך אָנשטױסן, אַז זיי זענען אויפגעשטעלט געװאָרן דורכן פירשטלעכן ביסקופּ פון 
דער פאַמיליע װאַזאַ. אַן אָרטיקע לעגענדע גיט איבער, אַז דאָס איז אַן אָנדענק פון אַ צואַ- 
מענטרעף פון צוויי ברידער, קעניגלעכע זין, איינער פון װאַרשע און דער אַנדערער פון 
דער דעמאָלטיקער ליטע. מען וייסט אויך צו דערציילן וועגן פאַנטאַסטישע אוצרות װאָס 
געפינען זיך איינגעמויערט אין די אָבעליסקן און וערן געהיטן דורך שדים. דאָס איז אויך 
געווען די סיבה פון פונאַנדערנעמען איינעם פון די דענקמעלער. מען האָט אָבער קיין שום 
באַהאַלטענעם אוצר וי אויך דאָקומענטן -- נישט געפונען. זעט אויס, אַז די גרויסע רייכטימער 
װאָס דער קעניגלעכער ביסקופּ האָט פאַרמאָגט און געהאַלטן זיי אין איין פאַרמערן ביזן סוף 
פון זיין לעבן, האָבן צעשפּילט די פאַנטאַזיע ביי מענטשן וועגן איינגעמויערטע אוצרות. 
דאַקעגן סעװוערין פון װישקאָוו, אין זיין , היסטאָרישע סקיצע פון דער שטאָט װישקאָוו" 
(אַרױסנגעגעכן דורך היפּאָליט סקימבאָראָװיטש אין יאָר 1841, זייז 13--16, 25--22, 50-=52), 
איז זיך אַזױ משער מכוח דעם באַטײט פון ביידע אָבעליסקן אין שטעטל: 
,אַביסל הינטער דער שטאָט, נעבן דעם אַמאָליקן װאַרשעװער טראַקט, שטייט אַ 
דענקמאָל אין פאָרם פון אַן אָבעליסק, 18 מעטער די הייך, פון גראָען מאַרמאָר, 
אָן שום אויפשריפטן, נאָר מיטן הערב פון די װאַזאַ'ס, דער אויבערשטער טל 
איז שוין פאַרניכטעט דורך דער צייט. אַ צווייטער דענקמאָל, נאָר מיט אַן אַנדערן 
הערב פון די װאַזאַס, איז געשטאַנען פון דער צווייטער זייט שטאָט. ער איז 
אָבער אויף אַ באַרבאַרישן אופן פאַרניכטעט געװאָרן דורך אַן אומבאַקאַנטער האַנט 
און זיינע רעשטלעך װאַלגערן זיך נאָך אַלץ אויפן קלויסטער-בית-עולם. דורך 
װעמען און ווען די דענקמעלער זענען אויפגעשטעלט געװאָרן --- וייסט 
קיינער נישט. קיין שום אַקטן אין די קלויסטערס און שטאָטישע אַנשטאַלטן -- 
זענען נישט געפונען געװאָרן 
נאָר די לעגענדע דערציילט, אַז די צוויי דענקמעלער זענען אויפגעשטעלט געװאָרן 
נאָך די צוויי גרויסע עפּידעמיעס, װאָס שיינט צו זיין העכסט װאַרשײנלעך, צוליב 
די דאָפּלטע צלמים װאָס געפונען זיך אויף זייער שפּיץ". 


דער דערמאָנטער סעװוערין פון וישקאָוו הייבט אָן זיין היסטאָרישן איבערזיכט מיט אַ 
ציטאַטע פון אַ ליד: 
אונטער מיינע פיס, מיט געזילבערטע פּערל / שווימט דער אַלטער בוג, / אַרום- 
און-אַרום מיט צעשמייכלטן גרינס / איןז באַװאָקסן דער ברעג, 
,פשעגלאַנד װאַרשאַװי, 10-טער העפט, 1890). 

און ווייטער: אין פּולטוסקער קרייז, אויף ליטווישער ערד, אױף אַ הויכקייט, װאָס 
ביי איר צופוסנס קאָלערט זיינע ערנסטע שטראָמען דער אַלטער בוג -- דער גאַנגעס פון 
די אוראַלטע סלאַװון, ליגט דאָס שטעטעלע װישקאָו, װאָס מיט איין אָרעם גרייכט עס 
ביזן סאַמע טייך, 

ווינצענטי פּשערעמבסקי מיטן הערב ,,נאָװינאַ", דער קרוין-קאַנצלער און פּלאָצקער ביסקופּ, 
האָט אין פרייטיק פון דער ואָך ,יודיקאַ", דערהויבן אין יאָר 1502 דאָס דאָרף װישקאָו, 
װאָס האָט באַלאַנגט צו די ביסקופּן, צו דער מדרגה פון אַ שטאָט און זי באַשאַנקען מִיט 
פאָלגנדיקע פּריווילעגיעס: 

די שטאָט זאָל הייסן נישט אַנדערש וי װישקאָו. 

2 באַפרײען די מיעשטשאַנעס פון אַלע צװאַנג-אַרבעטן און פליכטן. זיי דאַרפן בלויז 
צאָלן שטייערן. 

3 דעם מאַגיסטראַט האָט ער געגעבן די רעכט צו קאָנטראָלירן די מאָסן און װאָגן, 
מיט דער מעגלעכקייט צו באַשטראָפן פאַר פעלשונגען, לוט די כעלמינער געזעצן --- און די 
איינקונפטן דערפון באַשטימט פאַר עפנטלעכע באַדערפענישן, 

4 אַ פרייען צוטריט פאַר די מעשטשאַנעס אין די ביסקופּישע װעלדער, צו נעמען 
געהילץ פאַר זייערע און שטאָטישע באַדערפענישף 

5 צוגעטיילט דער שטאָט לאָנקעס. 

6 פון די איינקונפטן פון באָד, פון קליידער-געשעפטן אַרום אָדער אין דעם ראָטהױז, 
פון שאַרפע געטראַנקען אָדער סחורות, האָט ער יעדן דריטן גראָשן באַשטימט פאַר דער שטאָט. 

דערלויבט די שטאָטישע איינװוינער צו פאַנגען מיט קליינע נעצן פיש אין טייך בוג. 

8 די שטאָט װישקאָוו האָט ער אויסגעגלייכט מיט די רעכטן פון דער שטאָט פּוּלטוּסק, 
איבערלאָזנדיק זיך די רעכט אַליין צו באַשטימען דעם בירגערמייסטער און די ראַטמענער. 

די אָריגינעלע אַקטן פון די פּריווילעגיעס זענען פאַרברענט געװאָרן, נאָר די קאָפּיעס 
האָבן זיך געפונען אין די ביסקופּישע אַרכיון. 

די פּריווילעגיעס פון קעניג זיגמונט דעם ערשטן, געגעבן דער שטאָט װישקאָ אויפן 
פּיאָטרקאָװער סיים אין יאָר 1532, אַלס גלײיכבאַרעכטיקטע מיט אַלע אָנפאַנגישטעט, זענען 
דעם 6-טן יאַנואַר 1557 באַשטעטיקט געװאָרן אין װאַרשע דורכן קעניג זיגמונט אַוּגוּסט, 

אין יאָר 1528, אין דער צייט פון פּיאָטרקאָװער סיים, האָט די שטאָט װישקאָוו באַקומען 
פון קעניג זיגמונט דעם ערשטן די דערלויבעניש צו בױען אַ בריק איבערן בוג, מיט דער 
רעכט צו נעמען אַן אָפּצאָל לטובת די פּלאָצקער ביסקופּן פאַרן אַדורכפאָרן די בריק, 

די צעשפּרײטקײט פון אַמאָליקן װישקאָוו, װי אויך אירע גרענעצן, זענען נישט באַקאַנט, 

ערשט דער דעקרעט פון אַ , קאָמיסיע פאַר גוטער אָרדענונג" האָט אין יאָר 1775 אויף 
שטענדיק באַשטימט 3 אַקערפּעלדער צו 12 װלאָך כעלמינסקער מאָס, װי אויך 72 פּלעצער 
צו 73 מאָרג. 

די גרייס פון װישקאָוו איז, זעט אויס, אַ פיל פאַרנעמיקע, ווייל אויף די אַרומיקע פעלדער 
קאָן מען נאָך היינט אָנטרעפן פונדאַמענטן פון מויערן און שוץ-טורעמס. די לעגענדע זאָגט 
אויך, אַז װישקאָוו האָט געגרייכט ביזן דאָרף ריביענקא. 

אין יאָר 1841 איז װישקאָוו געווען אַ קליין שטעטעלע פון 95 הילצערנע און 8 געמויערטע 
הײיזער, אין וועלכע ס'האָבן געװווינט 1149 , קעפּ" -- מער וי אַ העלפט יידן. דער הערב איז 
אין דער פאָרם פון אַ דאָרפשער גראַביע. 

אַמאָל האָט די שטאָט באַזיצט אַ ראָטהױיז, געבויט פון האָלץ, וועלכן מ'האָט פונאַנדערגע- 
נומען אין יאָר 1806, כדי צו שטעלן אַ בריק פאַרן אַריבערגײן פוֹן מיליטער איבערן בוג. 
אָבער נאָך דעם האָט מען די בריק פאַרברענט. 

דאָס שטעטל פאַרמאָגט נישט קיין שום פאַבריקן. אינדערמיט פון װישקאָוו שניידט דורך 
אַ שאָסײ, װאָס פירט פון װאַרשע קיין ביאַליסטאָק. דאָס גאַנצע שטעטל איז ברוקירט, װאָס 
שטערט נישט, אַז עס זאָלן אויך זיין בלאָטעס. אין די פינצטערע נעכט איז עס באַלויכטן 
מיט עטלעכע לאַמטערנס. 

אַ קליין טייכל, אויף וועלכן עס געפונען זיך צוויי בריקן, טיילט אָפּ װישקאָוו פונעם 
דאָרף נאַדגוּזשע. באַלד נאָכן בריק, אויפן אָרט װוּ דאָס טייכל פאַלט אַרײן אין בוּג, שטייט 
אויף אַ באַרג איינער פון די עלטסטע קלויסטערס אין פּױלן, וועלכער גרייכט נאָך די צייטן 
פון באָלעסלאַװו כראָברי, אָדער זיין נאָכפאָלגער -- און איז שוין צװיי מאָל רעסטאַװרירט 
געװאָרן. דער איצטיקער, געמויערטער קלויסטער, איז אָנגעהויבן געװאָרן אין יאָר 1790 און 
פאַרענדיקט אין יאָר 1792, פאַרן געלט פון קרישטאָף הילאַרי שעמבעק, דעם פּלאָצקער ביסקופּ, 

די כאָליערע, װאָס האָט אין די יאָרן 1581, 1624, 1708 און 1710 אויסגעלײידיקט די פּוילישע 
פּראָװינצן, האָט אויך נישט אויסגעמיטן װישקאָוו. די לעצטע עפּידעמיע אין די צייטן פון 
לודוויג זאַלוּסקי, דעם פּלאָצקער ביסקופּ (1722), האָט אינגאַנצן אויסגעליידיקט װישקאָוו פון 
מענטשן און בהמות. 

און דאָ דערלויבט זיך דער היסטאָריקער אויף אַ מיאוסן, אַנטיסעמיטישן אויסברוך, 
באַשולדיקנדיק די יידן אין דער אױסגעבראָכענער מגיפה: 

,די כאָליערע אין יאָר 1821 -- שרייבט סעווערין פון װישקאָוו -- איז געווען אַ גאַנץ 
,לייכטעײ, אָבער שוין אין יאָר 1827 האָט זי אַרוסגערופן אַ פּאַניק, איבערהויפּט אין שטעטל 
פול מיט יידן, װאָס האָבן זיך נישט אויסגעצייכנט מיט ריינקייט. ווען מען האָט די לעצטע 
אַרױסגעטריבן אין די וועלדער, האָט זיך די מגיפה אָפּנעשטעלט". 

די הויפּט-פּרנסה פון די איינוווינער איז געווען פון ערד-אַרבעט, װאָס איז געשטאַנען 
אויף אַ זייער נידעריקן ניװואָ. דאַקעגן דער טייך בוּג, װאָס איז פאַרקער-פעיק, האָט געגעבּן 
גרויסן ריווח די איינוווינער דורכן בײימער-ספּלאַוו פון די אַרומיקע װועלדער -- קיין דאַנציג, 
אָבער אויך דאָס האָט נישט באַװיזן צו דערהייבן זייער אָרעמען לעבנסניואָ. 

דער כאַראַקטער פון די איינוווֹינער צייכנט זיך נישט אויס מיט קיין שום ספּעציעלס, 
צוליבן כסדרדיקן צופלוס פון דער באַפעלקערונג, װאָס אין באַשטאַנען פון פאַרשידענע 
אַרמײען. דאָס אָפּטע בייטן זיך פון די רעגירונגען אין פאָריקן און אין איצטיקן יאָרהונדערט, 
האָבן איבערגעלאָזט אויף דער שטאָט נישט-אָפּמערקבאַרע צייכנס. 

נידעריקער פון פאָלװאַרק געפינט זיך אַ גרויסער זאַלץ-לאַגער, אויפגעבויט דורך דער 
פּרייסישער רעגירונג, פול מיט בערלינקעס, וועלכע ברענגען פון וויעליטשקע און טשענסטאַ- 
כאָוו זאַלץ, װאָס איז איצט אַזאַ לעבנסוויכטיקער פּראָדוקט פאַר אַלע, 

פרילינג זעט דער טייך אויס זייער אַנגענעם מיט די טױזנטער אַדורכשװימענדיקע 
שיפלעך, אָנגעפולטע מיט גאָלדענעם ווייץ פון װאָלין און טראַטװעס מיט האָלץ, װאָס איילן 
צום באַלטישן ים... 


װוישקאָוו אין אַנדערע מקורות 


אַזױ װערט געשילדערט די געשיכטע פון שטעטל אין דער פּױלישער היסטאָרישער 
ליטעראַטור. אָבער אויך ערנסטע װיסנשאַפטלעכע אױסגאַבעס אין פאַרשידענע לענדער האָבן 
נישט פאַרזען װישקאָוו און פאַרעפנטלעכט אַ ריי סטאַטיסטישע אָנגאַבן פון שטעטל אין 
פאַרשידענע צייטן. אין מעיערס לעקסיקאָן, דערשינען אין יאָר 1920 אין לײפּציג (צוועלפטער 
באַנד, זי 1631), װוערט געזאָגט: װישקאָוו, אַ שטאָט אין דער פּוױלישער וװאָיעװאָדעשאַפט 
װאַרשע, קרייז פּולטוסק. אין יאָרן 1921 --- 9,084 איינוווינער, אַ העלפט דערפון -- יידן. געפינט 
זיך אויפן בוּג און באַן-ליניע טלושטש--אָסטראָלענקע. גלאָז-אינדוסטריע. 

אין פּאַריזער , לאַרוּס" (1929, באַנד 6, זי 1621). ווערט די צאָל איינװוינער פון װישקאָװו 
אָנגעגעבן אויף 10,050, מיט פאַבריקן פון לאַנדװירטשאַפטלעכע מכשירים און מאַשינען. אין 
ריטטערס געאָגראַפיש-סטאַטיסטישן לעקסיקאָן, דערשינען אין לייפּציג מיט הונדערט יאָר 
צוריק (ז' 883, פינפטע אויפלאַגע), געהערט נאָך װישקאָוו צו רוסלאַנד און ליגט אין דער.. 
פּלאָצקער גובערניע. די צאָל איינוווינער --- 1,290. און אין דעמזעלבן לעקסיקאָן, נאָר דערשינען 
אין יאָר 1910 (ניינטע אױפלאַגע, באַנד 2, זי 1202), באַלאַנגט װישקאָוו צו דער לאָמזשער 
גובערניע. 

מערער ידיעות וועגן יידן גיט אָן די ,יעװװורעיסקאַיאַ ענציקלאָפּעדיאַ" (פינפטער באַנד, 
זי 865, ס. פּעטערבורג): װישקאָװ -- אַ ישוב אין דער פּולטוסקער גובערניע. יידן האָבן 
דאָ נישט אָנגעטראָפן אויף וועלכע ס'איז שװועריקייטן ביים באַזעצן זיך. אין יאָר 1856 -- 
3 יידן, 512 קריסטן. אין יאָר 1897 -- 5,028 איינװוֹינער, פון זיי =- 3,207 יידן. 

אַ נישקשהדיקער יחוס-בריוו פון אַ שטעטל. ליידער, אין די געשיכטע פון יידישן 
װישקאָוו ברוטאַל און גרױיזאַם איבערגעהאַקט געװאָרן אין די ערשטע טעג סעפּטעמבער 
9, מיטן אויסברוך פון דער צווייטער וועלט-מלהמה. זינט יענער דאַטע, איז עס פאַר יידן 
נישט מער קיין געשיכטע פון אַ ישוב, נאָר קנאות איבער אַן אויסגעהרגעטער יידישער קהילה. 
דער היסטאָרישער דענקמאָל פון װישקאָוו זענען שוין נישט די אָבעליסקן פון ביידע זייטן 
שטעטל, װאָס מען ווייסט נישט גענוי לזכר וועמען מ'האָט זי אויפגעשטעלט. איצט, אין יאָר 
4, אין דער גרעסטער שטאָט פון דער יידישער מדינה, אין תל-אביב, האָבן מיר אויפגעשטעלט 
אַן אַנדערן , אָבעליסק" -- ,,ספר וישקוֹב", צום אָנדענק פון אַן אַקטיװון שעפערישן יידישן 
קיבוץ, װאָס האָט זיך אויסגעצייכנט מיט חסידישקייט און וועלטלעכקייט, מיט ציוניזם און 
סאַציאַליזם, מיט פאָלקסטימלעכקייט און געזעלשאַפטלעכע אַקטיװױיטעטן. 
- = זאָל דאָס בוך-מצבה דינען אַלס דערמאָנונג די לעבנגעבליבענע, אַרויסרופן ביי זיי 
דערינערונגען און גערירטקייט, טיפן טרויער און אַ פאַרבאָרגענע טרער איבערן גורל פון 


אַ יידישן ישוב װאָס איו מער נישטאָ.. 
(ספר וישקאָוו, ת"א 1964) 


יידיש-פּוילישע באַציאונגען אין קוטנע 


עס ליגן פאַר מיר אייניקע דאָקומענטן און צייטונגען, דאַטירט פון יאָר 1925: אָפּשריפטן 
פון אינטערפּעלאַציעס צום קוטנער שטאָטראַט מצד די יידישע ראַטמענער. צויי פּלאַקאַטן 
מיט אַן אַנטיסעמיטישן אינהאַלט; די נומערן פון 1 ביז 12 פונעם װאָכנבלאַט , גלאָס קוטנאָווס- 
קי" --- , אומאָפּהענגיקע אויסגאַבע פאַר אַלע", פון 22סטן אױיגוסט ביזן 8טן נאָוועמבער 1925; 
3 נומערן (26, 40 און 46) פונעם , טיגאָדניק קוטנאָווסקי" -- , געזעלשאַפטלעך-עקאָנאָמישער 
און ליטעראַרישער אָרגאַן געווידמעט דער עיקר לאָקאַלע ענינים און פון דער נאָענטער 
געגנט", דאַטירט פון 6.9,25 ביזן 15.11.25, מיט דער איבערשריפט איבערן קאָפּ פון דער 
צייטונג , מיר נעמען אָן אַנאָנסן נאָר פון קריסטלעכע פירמעס" און צוויי נומערן פון דער 
װאַרשעװער טעגלעכער פּױלישער צייטונג ,גאַזעטאַ פּאָראַננאַ' -- ,דװאַ גראָשע", פון 
5 און 19,9,1925, 

פאַרטיפנדיק זיך אין די אַלע פּאַפּירן, איז מיר געקומען אויפן געדאַנק די דערציילונג 
פון ד"ר נחום ניר, וויצע-פאָרזיצער פון כנסת און װעטעראַן פון פּועלי-ציון, וועגן אַ דיסקוסיע 
װאָס ער האָט פאַר דער מלחמה געפירט אין ארץ-ישראל מיט אַן אָנפירנדיקן ציוניסט. דער 
לעצטער האָט אים געזאָגט, אַז ,אַ קעלבל, װאָס ווערט געבוירן אין אַ קיבוץ האָט פאַרן יידישן 
פּאָלק אַ גרעסערע באַדייטונג װי אַ רעדע, װאָס װוערט געהאַלטן פון אַ ציוניסט אין קוטנער 
שטאָטראַט..." אויף דעם האָט נ. ניר געענטפירט, אַז בעצם זענען ביידע וויכטיק פאַר יַדן: 

סיי דאָס קיבוצישע קעלבל, סיי אַ רעדע פון אַ יידישן פאָרשטײיער אין קוטנער מאַגיסטראַט... 

דערציילן טאַקע די עטלעכע צייטונגען, הגם מיט אַנטיסעמיטישן גיפט און אַנטי-יידישן 
שפּאָט, וועגן דעם מוטיקן און עקשנותדיקן קאַמף פון די קוטנער יידישע שליחי-ציבור אין 
שטאָטראַט --- די ציוניסטן, אָרטאָדאָקסן, פאָלקיסטן און בונדיסטן, וועלכע האָבן געװוּסט צו 
זיין אייניק און געשלאָסן, באַזונדערס אין אָנבליק פון שאַרפע אַנטי-ײידישע האַנדלונגען מצד 
די שטאָטישע פאַרזאָרגערס, אַרױסטרעטן קעגן דער אַנטיסעמיטישער פּעסט און אַנטי-יידישער 
העצע, וועלכע האָט אין יאָר 1925 אָנגענומען אַזעלכע שאַרפע פאָרמען אין שטאָט און אַפילו 
געהאַט אַ ברייטן אָפּקלאַנג אויסער איר, יא 

- דער שרייבער פון די שורות איז נישט קיין קוטנער און דיספּאָנירט אויך נישט מיט צו 

פיל מאַטעריאַלן, כדי ברייטער פונאַנדערוויקלען די יריעה פון יידיש-פּולישע באַציאונגען 
צווישן ביידע וועלט-מלחמות. אָבער דער װינציקער מאַטעריאַל פון עטלעכע צייטונגען, הגם 
ער באַציט זיך בלויז צו אַ 2--3 חדשים פון יאָר 1925, איז געגליכן צום טראָפּן װאַסער, 
װאָס שפּיגלט אָפּ דעם ים -- און קאָן אונדז אַ סך העלפן פאַרשטיין די ווייטערדיקע געשטאַל- 
טיקונג פון די דאָזיקע באַציאונגען, ביזן טראַגישן אומקום פון קוטנער יידנטום אין געטאָ 
קאָנסטאַנציע און אין די גריבער און קרעמאַטאָריעס פון כעלמנאָ. 

לאָמיר אָנהייבן די דערציילונג פון אַ אינטערפּעלאַציע פון די זעקס יידישע ראַטמענער 
אין קוטנער שטאָטראַט װועגן דער באַגאַנגענער עוולה פון דער לאָקאַלער שול-מאַכט לגבי 
דער יידישער באַפעלקערונג, 

אַזױ װי דער שטאָטראַט האָט עטלעכע מאָל באַשלאָסן, אַז אינעם איצט זיך בויענדיקן 
שול-בנין זאָל מען קודם כל אײנאָרדענען די שול נומער 2, וועלכע געפינט זיך אין אַ נישט- 
אַנטשפּרעכנדיקער געביידע אויף דער פּאָדושעטשנע גאַס -- איז די יידישע באַפעלקערונג, 
באַאומרואיקט צוליב דער שטרעבונג און ווילן פון דער שול-מאַכט, ד. ה. דעם אינספּעקטאָראַט 
און טיילווייז פון שול-קוראַטאָריום, און זעט דערין אַ פאַרגװאַלטיקונג פון אירע עלעמענטאַרע 
באַדערפענישן. די אונטן-אונטערגעשריבענע ראַטמענער קענען נישט דערלאָזן דאָס פאַרלעצן 
אויף אַזאַ אומדערהערטן אופן דעם פאַרלאַנג פון דער רעפּרעזענטאַנץ פון דער יידישער 
באַפעלקערונג, 

צוליבן אױבנדערמאָנטן, דאַרף דער שטאָטראַט באַשליסן וועגן אויפפאָדערן דעם מאַגיסט- 
ראַט און שטאַטראַט, אין די ראַמען פון דער שול-זעלבסטפאַרװאַלטונג, זיי זאָלן מאַכן אַלע 
באַמיונגען, כדי אַריבערפירן די שול נומער 2 פון דער פּאָדזשעטשנע אינעם זיך בויענדיקן 
שול-בנין. אין פאַל פון נישט אויספירן דעם אױבנדערמאָנטן באַשלוס, װעט דער שטאָטראַט 
און מאַגיסטראַט אַרױסציען זייערע פאָרשטייער פון דער שול-זעלבסטפאַרװאַלטונג. 

די מיטגלידער פון שטאָטראַט: 


אהרן מענדלעוויטש הערש וויינשטיין 
יעקב בראָמבערג נתן ויינשטיין 
אברהם אייזמאַן הערמאַן קירשבאַום 


25 


פֿאַדערונג צו באַשטראָפֿן די העצער 


דרינגענדיקער פאָרשלאַג צום מאַגיסטראַט. 

ווידער אַן אינטערפּעלאַציע, דאַטירט דעם 14,125 ; 

דעם 7טן ד. ח. האָבן אויף די גאַסן פון שטאָט און אויף סלופּעס זיך באַוויזן געדרוקטע 
אין צעלקאָווסקיס דרוקעריי אויפרופן, אונטערגעשריבענע דורכן אויספיר-קאָמיטעט פון דער 
, סטאָוואַזשישעניע סאַמאָפּאָמאָצי ספּאָלעטשגעי" אין קוטנע, וועלכער גיט אָן זיין זיצאָרט 

אינעם לאָקאַל פון דער רעדאַקציע , טיגאָדניק קוטנאָווסקי" אין שייכות מיטן באַפּאָרשטײענדיקן 
אַגראַר-שטרײק, 

אין דעם אויפרוף העצן די מחברים די פּולישע באַפעלקערונג קעגן דער יידישער. אַלס 
אילוסטראַציע דערפאַר קאָנען דינען די פאָלגנדיקע אויסצוגן פון דערמאַנטן אויפרוף: 

1 אַ גאַנצע מאַסע געצאָלטע אַגיטאַטאָרן פון די יידיש-באָלשעװויסטישע רויבער זענען 
זיך צעלאָפן איבער גאַנץ פּױלן, רופנדיק צום שטרייק. אין זייער אונטערהעצן צום שטרייק, 
נוצן אויס די דאָזיקע פאַרברעכער די פינצטערקייט פון די מאַסן, באַלעמוטשען דאָס פאָלק 
מיט צוזאָגן אאַז"ו. 

2 - פּאָליאַקן, לאָמיר אָנשטרענגען אַלע אונדזערע כוחות און וי אין 1920 יאָר מיר 
האָבן אָפּגעשטױסן די רויטע אינװאַזיע, וועלכע האָט פאַרפלייצט פּױלן, אַזױ װעלן מיר אין 
דעם איצט נישט װינציק קריטישן מאָמענט, אַרױסשטױסן דאָס מעסער פונעם יידיש -באָלשע 
וויסטישן רוצח, װאָס איז געווענדט אין אונדזער ברוסט. 

דער דאָזיקער אויפרוף באַמיט זיך איינצורעדן דער פינצטערער מאַסע פון דער פּוילישער 
באַפעלקערונג אַזעלכע זאַכן, אין וועלכע די מחברים גופא גלייבן נישט. נעמלעך, אַז די יידן 
זענען כלומרשט די אָרגאַניזאַטאָרן פונעם אַגראַר-שטרײק, באַזאַמען מיט די באָלשעװיקעס, 
און די צווייטע ציטאַטע העצט טאַקע די פּױלישע באַפעלקערונג און רופט זי צו אַקטיוע 
אַרוױסטרעטונגען קעגן דער יידישער באַפעלקערונג (...און אַזױ וי אין יאָר 1920 האָבן מיר 
אָפּגעשטױסן די רויטע אינװאַזיע..). 

צוליבן אױבנדערמאָנטן, דאַרף דער שטאָטראַט אויפפאָדערן דעם מאַגיסטראַט, ער זאָל 
אין נאָמען פון דער שטאָט-פאַרװאַלטונג אַרױסטרעטן צו דער אַנטשפּרעכנדיקער אַדמיניסטראַ- 
טיווער מאַכט, עווענטועל צו די געריכטלעכע אינסטאַנצן, מיטן ציל : 

געהעריק באַשטראָפן די מחברים און בכלל אַלע שולדיקע אין אַרױסגעבן, דרוקן און 
פאַרשפּרײטן דעם פריער דערמאָנטן אויפרוף. 

2. נישט דערלאָזן אין דער צוקונפט פאַרשפּרײטן און אַרױסגעבן ענלעכע אויפרופן. 

מיר לייגן ביי אַ קאָפּיע פונעם אויפרוף. 

מיטגלידער פון שטאָטראַט: 


אהרון מענדעלעוויטש יעקב בראָמבערג 
אברהם אייזמאַן : הירש וויינשטיין 
נתן װיינשטיין זונדל צאָמבער 


אַ שאָד, װאָס ס'האָבן זיך נישט אויפגעהיטן קיין דאָקומענטן, וועלכע זאָלן דערציילן 
וועגן פאַרלויף פון דער שטאָטראַט-זיצונג, די באַשלוסן אין רעאַגירונגען, װי די אַרױסטריטן 
פון די באַזונדערע ראַטמענער. אַ סברה, אַז דער שטאָטראַט האָט נישט אַזױ רעאַגירט וי די 
יידישע פאָרשטייער האָבן געפאָדערט, ווייל קוטנע איז אויך ווייטער געוען אַן אַרענע פאַר 
אַנטיסעמיטישע אַרױסטרעטונגען, 

מיר ווילן ווייטער ציטירן דעם פולן טעקסט פון אַ פּלאַקאַט, װאָס איז פונאַנדערגעקלעפּט 
געװאָרן אין שטאָט מיט זעקס װאָכן שפּעטער, נאָך דער אינטערפּעלאַציע. דער , טאַטע" פון 
דעם פּלאַקאַט איז די באַקאַנטע יידן-פרעסערישע אָרגאַניזאַציע , ראָזװוּי". 


,פּאָליאַקן פון אַלע פּאַרטײען --- פאַראייניקט אייך! 

פּאָליאַקן-קריסטן, 

זונטיק, דעם 30סטן אויגוסט 1925, 1 נ. מ., װעט אין קוטנע, אין זאַל פון שטאָטישן 
טעאַטער אויף דער טעאַטראַלנע גאַס, רעפערירן א.ד.ט. , די יידישע געפאַר" -- 
דער דירעקטאָר פון , ראָזװוּי" ע. זאַיאָנטשעק. 

פּאָליאַקן! װער פון אייך עס וויל אַנטײידישן פּולן און באַזאַמען דערמיט, אַז 
פּױלן זאָל אין דער ערשטער ריי האָבן ברויט פאַר די פּאָליאַקן, זאָל קומען צו 
דער פאָרלעזונג און װערן באַװוּסטזיניק. די יידישע געפאַר איז גרויס, דער דאַך 
ברענט איבער אונדזערע קעפּ, כל זמן ס'איז צייט, לאָמיר זיך ראַטעװען. אַנטיידישן 
פּױלן, איז אונדזער הייליקער חוב, 

,סװוּי דאָ סװעגאָ פּאָ סװאָיע אי טילקאָ פּאָ סװאָיע". 


פאַר די קוטנער אַנטיסעמיטן איז געווען װינציק סיי די טעטיקײיט פון דער ,ראָזווּי"- 
געזעלשאַפט, סיי איין װאָכנשריפט אין דער פּולישער שפּראַך , טיגאָדניק קוטנאָווסקי", וועלכע 
האָט אָנגעהױבן דערשיינען נאָך מיט 8 יאָר צוריק. דעם 23סטן אױיגוסט 1925 דערשיינט דער 
ערשטער נומער פון אַ צווייטער װאָכנשריפט -- ,,גלאָס קוטנאָווסקי", וועלכע שטעלט זיך פאָר 
אַלס אומאָפּהענגיקע צייטשריפט פאַר אַלע". אינטערעסאַנט, אַז אין דער וענדונג צו די 
לייענער, פאַרעפנטלעכט אויף דער גאַנצער ערשטער זייט, דערמאָנט נישט די צייטונג מיט 
קיין װאָרט, אַז זי האָט בדעה צו קעמפן קעגן יידן און זייערע אינסטיטוציעס און אָרגאַ- 
ניזאַציעס. פאַראַן אין דער ווענדונג אַ גאַנצער ,פּראָגראַם", אָבער אָן וועלכן ס'איז יידישן 
מאָמענט. נאָר שוין אויף דער צווייטער זייט איז פאַראַן אַ ידיעה, וועלכע באַװײיזט גלייך דאָס 
אַנטיסעמיטישע פּרצוף פון דער צייטונג. 


עמיגראַציע פון יידן פֿון פֿוילן קיין פֿאַלעסטינע 


די עמיגראַציע פון יידן װאַקסט אין דער לעצטער צייט, הגם פּאַמעלעך. היינטיקס 
יאָר זענען אַרױסגעפאָרן יידן פון פּױלן קיין פּאַלעסטינע; אין יאַנואַר -- 943 
פּערזאָן, מערץ -- 1409, מאַי -- 1416, אין יולי -- 1451. בכלל איז פאַר דער 
גאַנצער צייט אַרױסגעפאָרן קיין פּאַלעסטינע 8412 יידן, דערפון 5006 אַלס 
לאַנדװירטשאַפטלעכע אַרבעטער, 20--20 אחוזים אויפן סמך פון סערטיפיקאַטן, 
אַרױסגעשיקטע דורך קרובים אין פּאַלעסטינע און די רעשט האָבן באַקומען וויזעס 
פון דער ענגלישער מאַכט, נאָכן באַװײזן, אַז זי באַזיצן אַ קאַפּיטאַל פון מינימום 
0 פונט שטערלינג, 

אַ גליקלעכע רייזע! און װאָס שנעלער, 

מיר װעלן אויף להבא זיך אפשר ליב האָבן -- נאָר מעבר לים. 


און פון אַן אַלגעמײנער יידישער ידיעה, מיט אַ גיפטיקן אַנטיסעמיטישן קאָמענטאַר, גייט 
די צייטונג איבער צו אַ לאָקאַלן, קוטנער ענין. דער ציל פון זײיער אַטאַקעת -- דער 
פּוילישער װעטערינאַר-דאָקטער אַנטאָני גאָרליצקי, וועלכער האָט געלױיבט יידן און.. 
קריטיקירט פּאָליאַקן, 
די טאקסע פון דאָקטאָר גאַרליצקי: אַ ייד איז וװוערט 2000 זלאָטעס, אַ פּאָליאַק 
-- 2 זלאָטעס. 1000:1 ! 
די רעדאַקציע פון אונדזער צייטונג האָט באַקומען אַ בריוו, װאָס צוליב דעם 
ממש אומגלויבלעכן פאַקט פון לעסטערן דעם נאַציאָנאַלן כבוד, ברענגען מיר אים 
,אין עקסטענסאָ", גאָנצערהײיט : 
,ד"ר גאָרליצקי, װעטערינאַר-דאָקטער ביימם שטאָטישן שעכטהוין אין קוטנע, 
באַלײדיקט די געפילן פון אונדז פּאָליאַקן, ווייל דעם יידישן קצב פאַסט פון 
קוטנע האָט ער געזאָגט, אַז די פּאָליאַקן זענען גנבים, שווינדלערס, אַז ער פּערזענ- 
לעך, גאַרליצקי, האָט נישט קיין צוטרוי צו אַלע פּאָליאַקן, די קצבים וי צו 
אַנדערע: אַז זי זענען נישט װערט מיאָל זײי באָרגן געלט, װוייל צו יעדן 

איינצלנעם ייד האָט ער גרויס צוטרוי, אַז ער װאָלט ליבערשט געליען אַ ייד 
0 זלאָטעס, איידער אַ פּאָליאַק 8 זלאָטעס. דעריבער מיר, אַלס פּאָליאַקן, פילן 
זיך טיף געטראָפן, אַז ה' גאַרליצקי, אַזאַ הויכער באַאַמטער, װאַגט צו באַלײידיקן 
פּולישע געפילן פאַר אַ ייד, דעם איביקן שונא, וועלכער לױערט נאָר אויפן 
אומקום פון דער פּוױלישער מלוכה. 

צי קען דער שטאָטראַט, דער מאַגיסטראַט, האַלטן אַזאַ מענטש װי ד"ר גאָרליצקי, 
אַ מענטש, וועלכער אָטעמט מיט שנאה צו פּאָליאַקן און צו אַלץ, װאָס איז פּויליש 
דערנידעריקט ער, בעת דאָס יידישע דערהייבט ער און ווען אַפילו דער דער- 
מאָנטער ייד פאסט האָט אים אויפמערקזאַם געמאַכט, אַז אױיך פּאָליאַקן זענען 
גוטע, האָט ה' גאַרליצקי געענטפערט, אַז אויף 1000 פּאָליאַקן װעט זיך אפשר 
געפינען איינער אַן אָרנטלעכער"., 


מיט אַכטונג : איגנאַצי לוטשאַק, װולאַדיסלאַוו װױעװויוראָװסקי 


און די רעדאַקציע גיט צו איר קאָמענטאַר צו דעם בריוו : 
,מיר רייבן זיך די אויגן פון שטוינונג, און דער נאַטירלעכער אויפברויז פאַרהאַקט 
פּשוט דעם אָטעם. דער בריוו מיט די אונטערשריפטן, וועלכער ליגט פאַר אונדז, 
רעדט וועגן דער טרויעריקער וירקלעכקייט. װאָס קאָן אין דער פראַגע זאָגן 
אויף זיין פאַרענטפער דער הער גאַרליצקי ? אַװדאי גאָרנישט. די פּוילישע עפנט- 
לעכע מיינונג, באַשמוצט פאַר די יידן דורכן ,פּאָליאַק" ה' גאַרליצקי, ועט 
זיכער אויף אים אַרױסטראָגן אַ גערעכטן אורטייל, 
צי דער אַפּעל פון די אונטערגעשריבענע צום שטאָטראַט, עווענטועל צום מאַגיסט- 
ראַט, װעט געפונען עפּעס אַן אָפּקלאַנג, דערלויבן מיר זיך צו צווייפלען, צוליבן 
נאַציאָנאַל-מינדערהײיטלעכן" באַרימטן צוזאַמענשטעל (אַװדאי נאַציאָנאַל-מער- 
הייטלעכן -- באַמערקונג פון הבחור-הזעצער) פון דער רעפּרעזענטאַטיווער אינס- 
טאַנץ פון אונדזער שטאָט. די , מערהייט פון דער נאַציאָנאַלער מינדערהייט", 
וועלכע שפּילט די ערשטע פידל אין שטאָטראַט, װעט נישט דערלאָזן צו אַזאַ 
סקאַנדאַל, וי אָפּזאָגן אַזאַ , לאָיאַלן? פּאָליאַק, 
אונדזער צייטונג אָבער, באַשיצנדיק דעם באַלײידיקטן נאַציאָנאַל-פּױלישן כבוד, 
גיט איבער דעם פאַקט דער עפנטלעכער מיינונג, פאַראורטיילט דעם טרויעריקן 
אַרױסטריט פון אַ פּאָליאַק און שטעלט אים צום עפנטלעכן שאַנד-סלופּ. 

רעדאַקציע פון ,,גלאָס קוטנאָווסקי" 


אין נומער 2 פון ,גלאָס קוטנאָווסקי? (פון 20,8.1925) איז אָפּגעדרוקט פאָלגנדיקער בריוו 
פון ד"ר גאַרליצקי: 
די נאָטיץ , צום שאַנד-סלופּ" איז בכלל און אין אירע פּרטים =- נישט ריכטיק. 
דאַקעגן איז אמת, אַז נישט איין מאָל האָב איך אין שטאָטישן שעכטהויז גערופן 
די קצבים-פּאָליאַקן צו סאָלידאַריטעט, וועלכע איז אין אַלגעמײן כאַראַקטעריסטיש 
פאַר יידן. אמת איז, אַז אַלע איינקויפונגען מאַך איך שטענדיק אין פּולישע 
געשעפטן, אַחוץ די אַרטיקלען, וועלכע זענען דאָרט נישט בנמצא. אמת איז, אַז 
כ'האָב אויפמערקזאַם געמאַכט די קצבים-פּאָליאַקן זיי זאָלן אָפּהיטן די פאָרשריפ- 
טן, צו וועלכע סהאָט זיך שוין צוגעװוֹינט דער רוב קצבים. עס אין אמת, 
אַז כהאָב אָפט אַרײנגעזאָגט פּוילישע קצבים, ווען זי זענען געקומען שיכורע 
אין שעכטהויז און געגעבן אַ בײישפּיל, אַז אַ יידישן קצב האָב איך ביז איצט 
נישט געזען שיכור אין שעכטהויז. אמת איז, אַז איינער פון די מחברים פונעם 

בריוו, ה' װלאַדיסלאַו װיעוויוּראָווסקי, האָט אַ בגילופנדיקער אַרױסגערופן אַן 
אַװאַנטורע אין שעכטהוין און דערפאַר צוגעצויגן געװאָרן צו קרימינעלער 
פאַראַנטװאָרטלעכקײט, 
אמת איז, אַז דאָס אָפּהיטן דורך מיר די ביזן איצט אַזױ פאַרנאַכלעסיקטע 
סאַניטאַרע פאָרשריפטן, געפעלט נישט אייניקע קצבים און זיי זענען נישט איין 
מאָל אַװעק אין מאַגיסטראַט מיט אָנקלאַגעס אויף מיר. איינער פון זיי האָט 
זיך אַפּילו עפנטלעך אויסגעדריקט, אַז זאָל דאָס אים קאָסטן טױזנט זלאָטעס -- 
װעל איך אין שעכטהין נישט זיין. ס'איז אויך אמת, אַז כ'האָב געדראָט די 
עקשנותדיקע קצבים, װאָס פּאַסן זיך נישט צו צו די פאָרשריפטן, אַז כ'וועל 
אויפהערן איבערווייזן זייערע ענינים איז געריכט, נאָר זיי פאַרעפנטלעכן אין 
דער היגער פּרעסע, 
אַנטאָני גאָרליצקי, װעטערינאַר-דאָקטער, 
פאַרוואַלטער פון שטאָטישן שעכטהויז. 


איצט מוזן מיר זיך אומקערן צו דער אַנאָנסירטער פאָרלעזונג פון זאַיאָנטשעקן וועגן דער 


,יידישע געפאַר אין קוטנע", וועלכע האָט גורם געווען צו שפּעטערדיקע ערנסטע געשעענישן. 
דער ,גלאָס קוטנאָווסקי" נומ' 2 פון 20.8.25 דערציילט: 

דער ייד מענדלעוויטש ,פּאַרװערט" פונאַנדערקלעכן דיי אַפּישן פון ,,ראַזװוי" -- 
}אויף מיין באַפּעל, אַראָפּרײסן די אַפישן" -- צוויי הערשער פון קוטנע! 
לעצטנס האָט אין קוטנע פּאַסירט אַ פאַקט, וועלכער װאַרפט אַ כאַראַקטעריסטיש 
ליכט אויף די הערשנדיקע באַציאונגען אין קוטנער מאַגיסטראַט. 

זונטיק, דעם 30טן ד. ח., דאַרף פאָרקומען אַ רעפעראַט פון ה' זאַיאָנטשעק, 
איינגעאָרדנט דורך ,,ראָזװוּי", א. ד. ט. ,, די יידישע געפאַר", װאָס האָט באַקומען 
אַ דערלויבעניש פון היגן סטאַראָסטע. דער רעדאַקטאָר פון , טיגאָדניק קוטנאָווס- 
קי"י, ה' האָלץ, וועלכער האָט געװאָלט באַצאָלן אין מאַגיסטראַט פאַרן פואַנדער- 
קלעבן די אַפישן, האָט זיך דאָרט אָנגעשטויסן אויפן מאַגיסטראַט:, סעקרעטאַר", 
דער ייד מענדלעוויטש, וועלכער האָט אויף אַן אַראָגאַנטן, קאַטעגאָרישן אופן, 
דערקלערט בוכשטעבלעך: אין נאָמען פון מאַגיסטראַט, דערלױב איך נישט 
אַרויסהענגען די פּלאַקאַטן פון , ראָזװוּי". 

אויף אַזאַ שאַרף װאָרט פונעם צעיושעטן יידל, אין ה' האָלץ אַװעק צו דער 
העכסטער מאַגיסטראַטישער אינסטאַנץ, צום בירגערמייסטער קלעפּאַ. 

דאָ איז אָבער ווידער פאָרגעקומען אַ כאַראַקטעריסטישער פאַל. אויך דער ביר- 
גערמייסטער האָט נישט דערלויבט פונאַנדערקלעבן די פּלאַקאַטן, דעקנדיק זיך 
מיט זיין שװאַכער פּאָזיציע צוליב דער גרויסער צאָל יידישע ראַטמענער אין 
שטאָטראַט, װאָס װאָלט פון זייער זייט דערפירט צו אַן אומצוטרוי-װאָטום און 
ער װאָלט געמוזט פאַרלאָזן זיין אַמט. 

ה' האָלץ האָט וועגן דעם צו וויסן געגעבן דעם פאָרשטייער פון די האַנטװערקער, 
גראַדאָווסקי באָלעסלאַװו, וועלכער איז אַװעק צום בירגערמייסטער אויפקלערן 
דעם ענין. דאָ האָט שוין דער בירגערמייסטער יאָ געגעבן די דערלויבעניש, נישט 
נעמענדיק אַפילו קיין אָפּצאָל פאָרן מאַגיסטראַט. 

אין צווישנצייט, וען מהאָט שוין פונאַנדערגעקלעבט די אַפישן, האָט מענד- 
לעוויטש אויף אייגענער האַנט אַרױסגעשיקט דעם מאַגיסטראַט-װאָשוני אַראָפּ- 
צורייסן די אַפישן. די אַלאַרמירטע פּאָליצײ אין אָבער געווען הילפסלאָז, נישט 
האָבנדיק קיין אינסטרוקציע פון סטאַראָסטע, ווייל דער װיצע-סטאַראָסטע, ה' 


קלאמבאָראָווסקי, האָט נישט געפונען קיין אויסוועג אין דער אויסערסט שווערער 
פאַר אים לאַגע. דעריבער איז דאָס אַראָפּרײיסן די אַפישן ווייטער פאָרגעקומען, 
פאַר די אויגן פון דער פּאַסיוו זיך צוקוקנדיקער פּאָליצײ און איראָניש שמייכל- 
דיקע יידן. 
נאָכן שילדערן די דאָזיקע געשעעניש, לאָמיר זיך פּאַרטראַכּטן: װוּ קומט דאָס 
פאָר ? אין פּױלן! און אין פּולן װאַגט אַ ייד, אַ מוניציפּאַלער באַאַמטער, גוט 
באַלױנט פאַר פּױליש געלט, צו פאַרווערן , אין נאָמען פון מאַגיסטראַט" פונאַנ- 
דערצוקלעבן אַפישן פון אַ פּוילישער געזעלשאַפט, לעגאַליזירט דורך דער רעגי- 
רונג זינט אַ ריי יאָרן. פון װאַנען האָט דער ייד מענדלעוויטש די העזה צו 
ריידן אין נאָמען פון מאַגיסטראַט? צי פילט ער זיך אַזױ זיכער אין דעם מאַ- 
גיסטראַט? אב סאיז שוין צו דעם דערגאַנגען -- װאָס װעט זיין ווייטער? 
צי דאַרפן מיר מיטן געדולד פון אַ שעפּסעלע זיך צוקוקן צום מאַגיסטראַטישן 
אוזורפּאַטאָר-'הערשער, וועלכער שטופּט זיך מיט די עלנבויגנס ? 
פון װאַנען האָט אַ ייד די רעכט, טראָץ דער דערלויבעניש פונעם בירגערמייס- 
טער אַרויסצוהענגען די אַפּישן, אַרױסגעבן דעם מאַגיסטראַט-װאָזשני אַ , באַפעל" 
די אַפישן אַראָפּצורײסן ? האָט דער בירגערמייסטער געװוּסט ועגן זיין סעקרע- 
טאַרס באַפעל דעם װאָזשני, הגם ס'איזן שװוער דאָס תופס צו זיין פאַר יעדן 
מענטשן, וועלכער איז געװוֹינט צו נאָרמאַלע באַדינגונגען, אַפילו אין דער 
פּרימיטיווסטער זעלבסטפאַרװאַלטונג ? 
אויב נישט, צי װעט דער ה' בירגערמייסטער נישט זיין גענייגט, נאָך דעם 
סקאַנדאַליעזן אַרױסטריט פון ה' מענדלעוויטש, דערקלערן אים אַזױ קאַטעגאָריש 
און אַנטשלאָסן: אַרױס, ייד, פון פּוילישן מאַגיסטראַט, װעלכן דאַרפסט שױנען 
און אין וועלכן, אייגנטלעך, דאַרפסט זיך נישט געפונען. דאָס דערװאַרט די 
גאַנצע פּוילישע באַפעלקערונג פון קוטנע. 
ווייזט אויס, אַז די האַנדלונג פון יידישן לאַװניק מענדלעוויטש האָט נישט געלאָזט רוען 
די אַנטיסעמיטישע רעדאַקטאָרן פון ,גלאָס קוטנאָווסקי". אין נומ' 2 פון דער װאָכנשריפט, 
פון 6טן סעפּטעמבער 1925, איז כמעט די גאַנצע צווייטע זייט געווידמעט דעם יידישן פאָר- 
שטייער. צום ערשט -- אַ , ליד" ,וועגן העלדישן יידל און זיין טרויעריקן סוף" (אַ טראַגישער 
עפּאָס), װוּ עס װוערן אין אומגעלומפּערטע גראַמען אויסגעלאַכט די יידן און מענדלעוויטש 
ווערט אָנגעגריפן אויפן סאַמע גרעבסטן אופן. אין אַ פעליעטאָן-נאָטיץ , ברעקעלעך", געווידמעט 
דעם קוטנער מאַגיסטראַט, װוערט מענדלעוויטש באַצײיכנט אין קאָפּ אַלס , כשרער נאַפּאָליאָן". 
מיר לייענען דאָרט: 
צי װאָס דאַרפן יידן פּאַלעסטינע? אַז דאָ, אין קוטנע, האָבן זיי בעסער װי ביי 
אברהמען הינטערן אויוון. אַזאַ טשופּולניק, אַזאַ בלייכער ניקאָ, אַזאַ יידישער 
נאַפּאָליאָן, רעגירט זיך אין מאַגיסטראַט װי דער סאַמעראָדנער גענעראַל- 
גובערנאַטאָר, 
ער װעט אַפילו נישט געבן אַ כשרן שמײיכל, נאָר װי דער ווילדער מנהיג פון 
אַ מאַראָקאָ, צי וי אַן אַנדערער אַראַבישער שייך, דרייט דער שיע מיטן האַלדן 
אויף אַלע זייטן און אומעטום שטעקט ער אַריין זיין , שנאָבל? -- װוּ מען 
דאַרף יאָ און װוּ מען דאַרף נישט. : 
ער געװעלטיקט כמעט אַלײן אינעם שטאָטישן בלאָטקעלע ,זאַט און צופרידן? 
צמאָקעט און פרייט זיך, בעת דאָס אַלץ שטערט נישט דעם בירגערמייסטער 
קלעפּאַ צו פאַרנעמען געזעלשאַפטלעכע אַמטן, אין פלי-וועזן, גאַז און אַנדערע, 

פאָרן אין דער לופטן, עסן, טרינקען, שווימען פון איין כװאַליע צו דער צווייטער 
אויף נאַס און אויף טרוקן. 

אַנטקעגן דעם כשרן ,,נאַפאָליאָן" איז די סטאַראָסטע אַ גאָרנישט, די פּאָליצַײ 
אַ גאָרנישט און דער מאַגיסטראַט -- צויי גאָרנישן אינעם בוימאייל פון זיין 
תלמודישער חכמה, 

צי װאָסיזשע דאַרפן די יידן פּאַלעסטינע ? אַז דאָ האָבן זי אַלץ װאָס זייער 
נשמה פאַרלאַנגט, װאָס איז גוט באַװוּסט יעדן אומטרייען טאָמאַש. 


מענדלעוויטשעס ענין -- אין סטאַואָסטװע 


אונטער דעם קעפּל, איז אין דער זעלבער צייטונג אָפּגעדרוקט די ווייטערדיקע נאָטיץ : 
דער סקאַנדאַליעזער אַרױסטריט פונעם צעיושעטן יידישן מאַגיסטראַט-סעקרעטאַר 
מענדלעוויטש, צוליב די , ראָזװוּי"-פּלאַקאַטן, װעט געפונען זיין לייזונג אין דער 
סטאַראָסטװע, װוּ דער ענין איז איבערגעוויזן געװאָרן דורך דער פּאָליצי, 
די פּאָליצײי, װוי באַװוּסט, באַקומענדיק די ידיעה וועגן אַראָפּרײיסן אױיף מענ- 
דלעוויטשעס , באַפעל" די אַפישן, האָט גאָרנישט געטאָן קעגן דעם און זיך 
באַגנוגנט מיט צונויפשטעלן אַ פּראָטאָקאָל מיט די ה"ה האָלץ, גראַדאָװסקי, 
מענדלעוויטש און בירגערמייסטער קלעפּא. דעם גאַנצן מאַטעריאַל האָט די פֹּאָ- 
ליציי איבערגעשיקט צו דער סטאַראָסטװע, כדי צוציען מענדלעוויטשן צו פאַ- 
ראַנטװאָרטלעכקײט. ס'איז צו האָפן, אַז דער אויסברוך פונעם אַראָגאַנטישן 
יידישן פיליפּ פון די קאָנאָפּיעס װעט באַקומען אַ פאַרדינטע שטראָף. 
אומקערנדיק זיך צו יענעם היסטאָרישן טאָג אין דער געשיכטע פון קוטנע, 
וועלן מיר אַרויסברענגען נאָך איין זייער כאַראַקטעריסטישן פּרט. ווען דער 
מאַגיסטראַט-װאָזשני האָט באַקומען פון גובערנאַטאָר מענדלעוויטש דעם , באַפעל" 
אַראָפּצורײסן די אַפישן, איז ער (נישט גלײיבנדיק װאַרשײנלעך די אייגענע 
אויערן) אַװעק צום בירגערמייסטער. און ה' קלעפּא, האָט נאָכן אַקצעפּטירן, 
צוגעגעבן, אַז אין פאַל ווען די אַפישן װעלן זיך נישט לאָזן אַראָפּרײסן, דאַמאָלט 
דאַרף מען זיי פאַרקלעבן מיט אַנדערע אַפּישן. צי אַזאַ ,אַמטלעכע" קפּדנות 
האָט נישט צו ווייט אַװעקגעטראָגן דעם הער בירגעמייסטער ? באמת רירנדיק. 


אין דער זעלבער צייטונג װוערט אויך באַריכטעט בקיצור וועגן פאָרגעקומענעם מיטינג 
פון ,,ראָזװוּי". די אָנגענומענע רעזאָלוציע לויטעט: 


די פאַרזאַמלטע מיטגלידער און סימפּאַטיקער פון ,ראָזװוּי", אין דער צאָל פון 
0 מאַן, נאָכן אויסהערן די רעדעס פון רעדאַקטאָר האָלץ און דירעקטאָר ע. 
זאַיאָנטשעק, דריקן אויס זייער ענערגישן פּראָטעסט קעגן דעם שענדלעכן 
פאַרן פּױלישן פאָלק אָפּמאַך פון דער רעגירונג מיט די ייד 
די פאַרזאַמלטע אויף דעם מיטינג פאָדערן קאַטעגאָריש צו באַזײיטיקן דעם 
לאַװניק מענדלעוויטש פון מאַגיסטראַט, וועלכער באַלײידיקט די פּוױלישע געפילן 
מיט זיין פּראָװאָצירנדיקן אויפפירן זיך כלפּי דעם דעלעגאַט פון דער ,ראָזװוּי"- 
אָפּטײלונג, 
דער ,, גלאָס קוטנאָווסקי" נומ' 4 האַלט װאָרט -- און אויף דער ערשטער זייט פאַרעפנט- 
לעכט ער אַ פולן באַריכט פון , ראָזװוּי"-מיטינג, אונטערן קאָפּ ,די יידישע געפאַר". אין דאָס 
נאָך װינציק פאַר דער צייטונג -- האָט זי אויף זייט 2 אָפּנעדרוקט אַ קורצע, נאָר בייסיקע 
נאָטיץ אויפן חשבון פון די מאַגיסטראַט-באַאַמטע, וועלכע קויפן צייטונגען אין יידישע קיאָסקן : 

די אַסימילאַציע פון מאַניפטראַט. 


,סוווי דאָס סװעגאָ פּאָ סװאָיע" -- אַזױ לויטעט דער פּלאַקאַט פון ‏ ראָזװױ". 
ביי אונדז שטיצט מען נישט אייגענע, נאָר דערפאַר קויפט מען ביי , אונדזע- 
ריקע". לאָמיר נעמען אַזאַ זאַך, וי דאָס קויפן יעדן טאָג צייטונגען אין די קיאָסקן 
פון פּאָליאַק פּלאַזשעװסקי און משה װיטקאָווסקי -- און מיר װעלן זען וי 
אייניקע מאַגיסטראַט-באַאַמטע גייען נאָך אַ צייטונג צום יידישן קיאָסק. הגם 
דער קריסטלעכער קיאָסק געפינט זיך נענטער, איז שטענדיק בעסער צו זיין 
לאָיאַל כלפּי דעם , גובערנאַטאָר" מענדלעוויטש, ווייל , ער" קאָן אַ סך.. 
דערווייל פילן די באַאַמטע אַ ,,מאָראַלישן" חוב צו שטיצן די יידעלעך. מעגלעך, 
אַז אין גיכן װעלן זיי באַקומען אַ באַפּעל צו אַמטירן אין פאַרביקע כאַלאַטלעך 
און עפעקטיווע יאַרמעלקעס, צו דער גרעסטער צופרידנקייט פון אונדזערע האַר- 
ציקע מיטבירגער, אַז די גויים אַסימילירן זיך אַזױ שנעל. 


אין די ווייטערדיקע נומערן -- װידער אינסינואַציעס, פּעליעטאָנען און לידער מיט אַן 
אױסגעשפּראָכן אַנטיסעמיטישן אינהאַלט. אָט אַטאַקירן זי די עטלעכע יידישע האָטעלן ביים 
קוטנער װאָקזאַל, פאָרשטעלנדיק זיי װי נעסטן פון פּראָסטיטוציע און ווענערישע קראַנקײטן 
--- פאָדערנדיק פון דער מאַכט זיי צו שליסן, אויך מיט אַזאַ מאָטיוו, הלמאי זיי נעמען נישט 
אויף קיין צוגעפאָרענע געסט פרייטיק-צו"נאַכטס און שבת.. אָט באַשרײבן זי אַ פאַל אין 
לאָדזש, װוּ יידישע שילער זאָלן כלומרשט האָבן אַראָפּגענומען פון װאַנט דעם הײליקן קרוציפיקס, 
אים געטרעטן מיט די פיס -- כדי באַװײזן, אַז אויך אין קוטנע איז די יידישע חוצפּה גרויס. 
און װידער אַ דערמאָנונג פונעם פאַל מיט די ,ראָזװוּי"-אַפישן, די אינטערפּעלאַציעס פון די 
יידישע ראַטמענער אאַז"ו. 


אויב דער נומער 6 ,גלאָס קוטנאָווסקי" איז געווען פריי פון אַנטי-יידישער העצע, האָט 
דערפאַר דער נומער 7 זיך ,אָפּגענומען" פאַרן שווייגן פאָריקע וואָך. פאַראַן אין דער צייטונג 
אַ גרעסערע נאָטיץ , ראַפינירטע יידישע אַרױסדרײערישקייט", מיט אונטערקעפּלעך, װי: יידי- 
שער באָיקאָט פון פייערונגען. -- פּאַלעסטינער העלדן פון דער בירגערלעכער װאַך. -- אַ שנעל 
אין נאָז פאַר לאָיאַליטעט און פיינער קורטואַזיע. 


מיר ברענגען די נאָטיץ אָן קירצונגען, ווייל זי באַציט זיך אויך צום קבלת-פּנים פאַר שלום 
אַש, וועלכער האָט באַזוכט קוטנע אין יאָר 1925: 

...אַזאַ חוצפּהדיק, ציניש און צעבאַלעװעט יידנטום וי אין קוטנע, פאַרמאָגט 
נישט, דוכט זיך, קיין שום וינקל אין פּױלן 
דער פּראָװאָקאַטאָרישער יידישער שבט אין שטאָטראַט, וועלכער גיט דעם טאָן 
דער מאַגיסטראַטאָרישער הערשאַפט אין קוטנע; וועלכער ואַרפט זיך חוצפּהדיק 
אויף די זיצונגען פון דעם זעלבן ראַט אױף לינקס און אױף רעכטס, מיט 
פאַריסענע אינטערפּעלאַציעס, רעזאָלוציעס און דרינגענדיקע פאָרשלאַגן; ווייטער 
-- דער חוצפּהדיקער, פאַריסענער יידישער מאַגיסטראַט-סעקרעטאַר מענדלעוויטש, 
מיט זעלבסטהערשערישע אינסטינקטן, -- שיקט איבער אַ רירנדיקן בריוו פון 
די יידישע ראַטמענער צום בירגערמייסטער, װועמען ער רעקאָמענדירט אָנטייל 
צו נעמען אינעם אָפיציעלן קבלת-פּנים לכבוד דעם ציניסטישן שרייבערל 
שלום אַש, וועלכער איז געקומען מיט אַ רעפּעראַט קיין קוטנע צוֹ װעקן דעם 
יידיש-נאַציאָנאַלן גייסט. דאָס אַלץ באַװײזט, אַז די יידן אין קוטנע שטטפּן זיך 
אַלץ מערער מיט די עלנבויגנס און פילן זיך זיכערער וי אין דער סאַמע- 
ראָדנער פּאַלעסטינע, װוּ די ענגלענדער ווייסן אַװדאי בעסער וי אַזױ צוימען 

זייער ראַסן-טעמפּעראַמענט. לעצטנס איז אין קוטנע וידער געשען אַ פאַקט, 
וועלכער באַווייזט אויף אַ גענוגנדיקן אופן צו אַ װאָסער חוצפּה די יידן זענען 
פעיק כלפּי דער פּױלישער געזעלשאַפט. 

אָט האָט דער קאָמיטעט, וועלכער פירט אַדורך אין קוטנע די ,װאָך פון דער 
פּאָליצײי", באַשלאָסן איינצולאַדן צו באַטײלקן זיך אין די פייערונגען אַלע 
געזעלשאַפטן, אָרגאַניזאַציעס, פאַרבאַנדן און פאַראיינען. דער סעקרעטאַר פון 
קאָמיטעט, בירגערמייסטער קלעפא, האָט אױיך נישט פאַרגעסן אין די יידן, 
אַרױסשיקנדיק אין נאָמען פון קאָמיטעט אַן אײינלאַדונג צו דער פאַרװאַלטונג 
פון דער יידישער קהילה. די יידן אָבער, האָבן װי באַװוּסט, נישט באַטײליקט זיך 
אין דער פייערונג, װי אויך אין דער גאַסן-מאַניפעסטאַציע, וי אין דער לאָטעריע, 
באָיקאָטירנדיק שטרענג די פייערונגען, אין וועלכע ס'האָבן זיך באַטײליקט אַלע 
שיכטן און קלאַסן פון אונדזער געזעלשאַפּטלעכקײט. דערפאַר האָבן זיי אויפן 
אַדרעס פון קאָמיטעט אַרױסגעשיקט אַן אַראָגאַנטישן, חוצפּהדיקן און ראַפינירטן 
בריוו, פול מיט פּרעטענסיעס -- און פאָלגנדיקן אינהאַלט: 

פאַרװאַלטונג פון דער יידישער רעליגיעזער געמיינדע אין קוטנע -- צום קאָ- 
מיטעט צו פייערן דעם צענטן יאָרטאָג פון דער פּוילישער זיכערהייטס-דינסט. 
,איער איינלאַדונג האָבן מיר דערהאַלטן. דער טאָג פון די פייערונגען פאַלט 
אויס אין צווייטן טאָג פון אונדזער ראש-השנה (ניי-יאָר). צוליבן אױבנדערמאָנטן, 
קענען מיר זיך נישט באַטײליקן אין די פייערונגען, באַשטימטע אויף דעם טאָג. 
אונדז װוּנדערט זייער, אַז איר האָט נישט גענומען אין באַטראַכט די דאַטע פון 
דער פייערונג, וועלכע אין דאָך נישט קיין עקזאַקטע. מיר שטרייכן אונטער, 
אַז די אָרטיקע יידישע באַפעלקערונג האָט מאַטעריעל און מאָראַליש געשטיצט 
די קאָמיטעטן פון דער בירגער-װאַך, וועלכע זענען אָרגאַניזירט געװאָרן אין 
איבערברוך-מאָמענטן. אונדזערע ברידער האָבן זיך דאַמאָלט געפונען אין די 
רייען פון דער װאַך". 

אויף אַזױ פיל דער קאָמוניקאַט פון דער קהילה-פאַרװאַלטונג, אונטערגעשריבן 
דורך אַלע מיטגלידער, װאָס נאָכן איבערלייענען אים, אין צו שטױנען, אַז די 
דאָזאָרעס האָבן נישט באַקומען קיין אַפּאָפּלעקסיע. 

פון איין זייט איז דאָס אַ וייטיקלעכער פּאַטש אין פּנים פאַר דער גאַנצער 
אָרטיקער פּולישער באַפעלקערונג, פון דער צוייטער זייט וידער אין דאָס 
אָנגעריבן אַ נאָז דעם בירגערמייסטער, וועלכער האָט מיט זיין איבערגעטריבענער 
לאָיאַלקײט און קורטואַזיע, אויסגעשטעלט זיינע קאָלעגן פון קאָמיטעט איף 
אַ קאָמפּראָמיטירנדיקן אָפּזאָג מצד דעם צעיושעטן יידנטום. 

די יידן באַרימען זיך, איינרעדנדיק אונדו גלייכצייטיק, אַז , מאָראַליש און מאַ- 
טעריעל האָבן זיי אין איבערברוך-מאָמענטן געשטיצט די קאָמיטעטן פון דער 
בירגערלעכער װאַך". אונדז איז גוט באַקאַנט זייער ,,מאָראַלישע שטיצע" בעתן 
שלום-קאָנגרעס אין פּאַריז, װוּ מען האָט אַרומגעשניטן פּױלן פון אַלע זייטן; 
מיר קאָנען זייער , שטיצן" בעת די פּוליש-אוקראַינישע קאַמפן אין לעמבערג, 
װוּ זי האָבן די פּױלישע זעלנער אָפּגעגאָסן מיט קאָכעדיק װאַסער און געשאָסן 
פון באַהעלטענישן; מיר קאָנען ענדלעך זייער שטיצע פון דער תקופה פון דער 
באָלשעװיסטישער אינװאַזיע אויף פּױלן אין יאָר 1920, ווען זיי האָבן מיט 
שפּיאָנאַזש, מיטן שאַפן קאָמוניסטישע קאָמיטעטן אין די שטעט און שטעטלעך, 
באַפּעסטיקט דעם קאָמוניסטישן גן-עדן אויף די נאָר װאָס פאַרנומענע געביטן, 


אין וועלכע ס'האָבן אַ באַדײטנדיקן אָנטײל גענומען אַפילו רביים, וי דאָס זאָגט 
עדות דער אומפאַרגעסלעכער באַרימטער רב-שפּיאָן שאַפּיראַ פון פּלאָצק, דער- 
שאָסן דורכן קריגס-געריכט פאַרן געבן אָנווייזונגען דעם באָלשעװיסטישן מילי- 
טער, װאָס האָט זיך אַרײינגעריסן אין שטאָט. אַזױ האָט אויסגעזען -- ראַפינירטע 
יידן -- איער ,,מאָראַלישע און מאַטעריעלע שטיצע" פאַר אונדז אין איבערברוך- 
מאָמענטן. 
היינט הייסן זיי אונדז, פּאָליאַקן-קאַטאָליקן, צופּאַסן זיך צו זייערע יידישע, 
ביתיהמדרשדיקע שבתים, זיי אָפּהיטן און זיך רעכענען מיט די דאַטעס פון 
סוכות, יום-כיפּור, אין אַ צייט ווען די יידן דערלויבן זיך אין אונדזערע פייער- 
לעכע קריסטלעכע חוגאות װי אַמבעסטן האַנדלען און קאָמבינירן, ווייל זיי גייט 
אין גאַנצן נישט אָן אונדזערע יום-טובים און נאַציאָנאַלע פייערונגען. דאָס 
צעבאַלעװעטע יידנטום פילט זיך אַזױ זיכער און האַלט אַװדאי די פּױלישע 
באַפעלקערונג פאַר אַזױ געפיל-לאָז און פאַריידישט, אַז זיי דערליבן זיך 
אַפילו אויף אַלץ חוצפּהדיקע פּראָװאָקאַציעס אויף אונדזער אַדרעס. טאַקע די 
פאַרריסנקייט און זעלבסטזיכערקייט איז נאָך אַ פריצייטיקע, אַז די שעה פון 
טריאומף װועלן זיי נישט דערלעבן, ווייל פּױלן איז נישט רוסלאַנד-באָלשעװיע. 
זי גיבן זיך נישט אָפּ קיין דין:וחשבון, אַז דער פּוילישער גייסט, וועלכער װאַכט 
אויף נאָך הונדערטער יאָרן לעטאַרגיע, שרייבט פאַר די יידן די ערשטע אותיות 
פון זײיער , מנא תקל ופרסין". 
דער זעלבער בריוו איז אָפּגעדרוקט געװאָרן אין דער צווייטער װאָכנשריפט, , טיגאָדגיק 
קוטנאָווסקי" (נומ' 40, פון 6.10.25), נאָר פאַרזען מיט די אונטערשריפטן פון די פאַרװאַל- 
טונגס-מיטגלידער: הרב טרונק, י. מײראַנץ, אַ. אייזמאַן. 
און דער , טיגאָדניק" גיט צו זיין קאָמענטאַר : 
װוּנדערן זיך דעריבער די קוטנער יידן, אַז דער קאָמיטעט רעכנט זיך נישט 
מיט דער דאַטע פון יידישן יום-טוב. אַ סברה, אַז לױט זײיער מיינונג, דאַרף 
דער קאָמיטעט זיך צופּאַסן צו די טערמינען, וועלכע זיי װעלן באַשטימען, צי 
זײיערע ראַבינערס. קאָמענטאַרן זענען איבעריק! 
דער דאָזיקער פאַקט דאַרף פאַר אַלע פּאָליאַקן זיין אַ וועגווייזער, אַז דער 
יידישער עלעמענט דאַרף װערן עלימינירט נישט נאָר פון פּריװאַטן, נאָר אויך 
פון געזעלשאַפּטלעכן לעבן פון די קריסטףן 
דאַקעגן די רעדאַקטאָרן פון ,גלאָס קוטנאָווסקי" האָבן זיך נישט באַגנוגנט מיט אַ גיפטיקן 
קאָמענטאַר און אָנפאַל אויפן אַדרעס פון דער קהילה. דאָס בלעטל איז דערשינען נישט מער 
װי אין 4 זייטן, דאָך האָבן זי אין דעם זעלבן נומער אָפּגעגעבן אָרט פאַר אַ גרויס ליך- 
פעליעטאָן מיט אומגעלומפּערטע גראַמען וועגן אַ יידישן דענטיסט אין קוטנע, וועלכער זאָל 
האָבן באַגאַנגען שווינדלערייען, ביי דער צושטימונג פון אָרטיקן רב --- און אַ ידיעה , האַנדל 
אויף די בענק", װוּ עס זאָגט זיך: 
אַלע שטיינערנע בענק איף דער שענקעויטשאַ גאַס זענען פאַרנומען מיט 
קיישלעך פרוכטן, מיט וועלכע עס האַנדלען יידישע פאַרקויפערס. מענטשן, 
וועלכע איילן זיך צו דער באַן מיט באַגאַזשן, אָדער קומען פון דער באַן, 
באַלאָדענע און מידע, האָבן נישט די מעגלעכקייט װוּ זיך אָפּצורוען, ווייל די 
באַשטימטע פאַר דעם צװועק בענק זענען פון אין דער פרי בין אין אָװנט 
פאַרנומען דורך די , האַנדעלעסן", וועלכע פאַרטשעפּען נאָך דערצו די דורכגייער, 
צי װאָלט די פּאָליצײ נישט גענויגט געווען אָפּצורײניקן די בענק פון די יידישע 

הענדלער, וועלכע שטופּן זיך מיט זייערע קוישן, פאַראומרייניקן דאָס אָרט און 
דעם אַרום מיט אָפּפאַל פון פאַרפוילטע פרוכטן -- און אָפּגעבן די בענק פאַרן 
עפנטלעכן געברויך, לויט זייער באַשטימונג, 

אויף זייט 3 װידער -- אַ קליינטשיקע נאָטיץ וועגן שטאָט-זייגער, און שבת-גויים פון 

שטייער-אַמט, װאָס גיט װידער אַ געלעגנהייט צו אַטאַקירן יידן 

, דירעקטאָר" אָנצודרײיען דעם מאַגיסטראַטישן זייגער איז אַ ייד. דעריבער 
יעדעס יאָר, אין די יידישע יום-טובים, שטייט דער זייגער. היי-יאָר האָט דער 
זייגער גערוט דעם לעצטן זונטיק, ווייל ס'איז אויסגעפאַלן דאָס יידישע נײי-יאָר. 
באמת, איז דאָס נישט קיין הרפּה, אַז אין קוטנע זאָל מען נישט צונעמען 
אָנצודרײיען דעם זייגער אַ פּאָליאַק, וועלכער װעט אַװדאי זיך אַן עצה געבן 
מיט דער פּילאָזאָפיע. צי מון דער מאַגיסטראַט, אין גאַנצן אָדער טיילװיין 
שטינקען מיט יידן ? (געמיינט דעם יידישן זייגערמאַכער יעקב-שלמה האַלער). 


שבת-גויים פון דער סקאַרבאַװע קאַסע 


געוויסע באַאַמטע פון דער קאַסע סקאַרבאָװע אין קוטנע אַבאָנירן סטאַביל ביים 
ייד די , גאַזעטאַ פּאָראַננאַ" און , קוריער װאַרשאַווסקי", הגם נישט ווייט געפינט 
זיך דער קיאָסק פון קריסט פּלאַזשעװסקי 
וי מיר דערוויסן זיך, האָבן די אױבנדערמאַנטע באַאַמטע באַדאַרפט באַקומען 
אויף שבת חלות און איצט זענען זיי אויף סוכות פאַרבעטן געװאָרן, וווּ זי 
װעלן אין ביידלעך, צוזאַמען מיט באַפּיאותטע קודלאַיעס, עסן פיש מיט מײיערן 
און ציבעלעס און צוטרינקען אַ טראָפּן יום-טובדיקע פּעיסאַכוּוקע. 
,אַנטײידישן פּױלן איז אונדזער הייליקער חוב" -- שרייט אַראָפּ אַן אַנאָנס אויף דער 
ערשטער זייט פון נומ' 8 גלאָס קוטנאָווסקי". און אויף דער זעלבער זייט -- אַ גרעסער 
לייט-אַרטיקל א. נ. ,,זעלבסטפאַרטײידיקונג", געווידמעט דער יידן-פראַגע אין פּױלן. און אויף 
דער גאַנצער ברייט פון עמוד, אין סאַמע אויבנאָן -- אַ מעלדונג וועגן אַ פאָרלעזונג , פּױלן 
און די יידן", װאָס דאַרף פאָרקומען אין זאַל , פּאָלאָניאַ". רעפערענט -- מ. לאַכאָװיטש 
פון װאַרשע, 
אין זעלבן נומער איז (אויף ז' 2) איבערגעדרוקט אין גאַנצן דאָס אַרטיקל פון ע. זאַיאָנט- 

שעק, װאָס איז דערשינען אין דער װאַרשעװער וװאָכנשריפט ,,ראָזװוּי". דאָס איז דער זעלבער, 

וועלכער האָט געהאַט זיין פאָרלעזונג אין קוטנע און דער בירגערמייסטער האָט פאַרבאָטן 

אַרוסצוהענגען די אַפישן זיינע. דער , גלאָס קוטנאָווסקי" קלערט אויף, אַז נאָך אַ צװײיטאָגיקן 
באַזוך אין קוטנע, איז ע. זאַיאָנטשעק דערגאַנגען צו דער מסקנה, אַז , די יידן-פראַגע אין 

קוטנע שטעלט מיט זיך פאָר אַן ערנסט און שװוער פּראָבלעם". זיין אַרטיקל הייסט: , יידיש- 

מאַגיסטראַטיש פּראָבלעם אין קוטנע": 

11 בראש פון דער שטאָט שטייט דער פּרעזידענט קלעפּאַ, כלומרשט אַ ;נאַציאָ- 
נאַליסט" און ליידער -- פאַרװאַלטונגס-מיטגליד פון דער נאַציאָנאַלער פּאַרטײי, 
וועמענס איינפלוסן אין קוטנע, אַ דאַנק דעם אומגעלומפּערטן ליבלינג, װערן 
קלענער פון טאָג צו טאָג מיטן שאָדן פאַר דער נאַציאָנאַלער זאַך. 
צו װאָס פאַר אַ מדרגה דער הער קלעפּאַ איז אונטערן איינפלוס פון יידן און 
גיט זיי נאָך אויף יעדן שריט, זאָל אילוסטרירן דער וייטערדיקער דאָקומענט. 
דער דאָזיקער דאָקומענט, אַלס קוריאָז אין אונדזער העכער 6-יאָריקער טעטיקייט, 
פאַרעפנטלעכן מיר װאָרט-ביי-װאָרט, כדי ער זאָל אָן ענדערונגען אַרײן אין 
דער היסטאָריע פונעם שווערן געראַנגל אויפן עג צו אַנטיידישונג פון איין 

זייט, און פון דער צווייטער זייט -- מיט אירע קרבנות: 
מאַגיסטראַט פון דער שטאָט קוטנע 
װאַרשעװער װאָיעװאָדשאַפט. 
דעם 1925.8:29, נר' 1/1--3843, 
צום ה' האָלץ -- דאָ. 
איך טייל אייך מיט, אַן צוליב דעם, װאָס דער פּלאַקאַט פון ה' זאַיאָנטשעק 
אַנטהאַלט אַן אויפרוף געווענדט קעגן איין טייל פון דער באַפעלקערונג, וועלכע 
באַװוֹינט אונדזער שטאָט, קאָן נישט דער מאַגיסטראַט פון קוטנע דערליבן 
פונאַנדערצוהענגען די דאָזיקע מעלדונג אויף די 4 שטאָטישע רעקלאַמע-סלופּעס 
ווייל דער מאַגיסטראַט רעפּרעזענטירט די אינטערעסן פון אַלע שיכטן פון דער 
אָרטיקער באַפעלקערונג, 

קלעפּאַ, בירגערמייסטער, 


ה' קלעפּאַ, איבערשיקנדיק צום פאָרשטייער פון ,ראָזװו" אַ בריוו מיטן אויבנ- 
דערמאָנטן אינהאַלט, האָט ווארשיינלעך געװאָלט וערן באַרימט און אַרײנגײן 
אין דער היסטאָריע. און ר'האָט גוט געשאָסן. אין דער געשיכטע װעט ער אאָ 
אַרײן -- ווייל ס'איז נאָך נישט געווען קיין פאַל אין אונדזער אַרבעט, אַז אַ 
פּאָליאַק, אַ פאָרשטייער פון מאַגיסטראַט, זאָל פאַרווערן אַרױסצוהענגען פּלאַקאַטן, 
װאָס זייער אינהאַלט איז אַקצעפּטירט געװאָרן דורך די מלוכהשע אָרגאַנען. מיר 
האָפן, אַן הער קלעפּאַ װעט זיך פאַרדינען גרויס כבוד אין די יידישע קרייזן. 
מיטן דאָזיקן רום װעט קיינער פון די װאָס דענקען פּױליש -- אים נישט מקנא 
זיין. דער קרעדאָ פון ה' קלעפּאַ איז נישט מער, וי אַ זייער אינטערעסאַנטער 
צושטייער צוֹ דערקענען די יידישע געפאַר אויפן געביט פון פאַריידישן דעם 
פּױלישן גייסט. די געזעלשאַפטלעכקײט װעט טיף פאַרגעדענקען דעם נאָמען פון 
ה' קלעפּאַ און אַנדערע קלעפּאַס. אַלס גוטע בירגער װעלן מיר באַצייכענען נאָר 
די, װאָס אַפילו אַלס פּשוטע זעלנער װעלן זיי זיך שטעלן אין דער ריי פון די 
קעמפנדיקע פאַר פּױלנס פּוילישקייט און נישט די װאָס לעקן די טײילוייז 
שטאַרקע און אַיינפלוסרייכע מיטגלידער פון דער אַנאָנימער גרויסמאַכט. הער 
פּרעזידענט קלעפאַ! בלויז איין האַר קאָן מען דינען. דאָס זענען די נעגאַטיווע 
זייטן פון קוטנע, װעלכע כהאָב געהאַלטן פּשוט פאַר אַן אַמטלעכן פליכט 
צו פאַראורטיילן. 


אויף צו דערגענצן דאַרף מען צוגעבן, אַז די אַקציע פון פאַקטאָרן, עווענטועל 
פון נאַציאָנאַלע גרופּן צו אַנטיידישן קוטנע מיט דערפאָלג, ווערט פּאַראַליזשירט 
דורך פּערזאָנען, װאָס שטייען ביים רודער פון דער מוניציפּאַלער מאַכט. מיר 
מיינען, פאַרשטײיט זיך, דעם ה' קלעפּאַ, וועלכער איז אַ פּאַראַדאָקסאַלע קרעאַציע 
פון אַ נאַציאָנאַליסט-פילאָסעמיט. ערגעץ אַנדערש, אין גרעסערע צענטערס, 
װאָלט אַזאַ פראַגע, צי דער מאַגיסטראַט איז מערער אָדער װייניקער פאַריידישט 
-- אפשר זיך פאַרלוירן. אין קוטנע אָבער איז דער ענין מאַגיסטראַט דאָמינירנדיק 
איבער אַלע אַנדערע. , די שכנים ווייסן װוּ װער עס זיצט" -- זאָגט אַ שפּריכ- 
װאָרט. עס ווייסן דעריבער די פּשוטע, די מינדעסטע, די אַפילו אַמװײניקסטן 
, אינטעליגענטע", אַז מענדלעוויטש איז נישט געבוירן געװאָרן אין מאַגיסטראַט, 
נאָר אַז מ'האָט אים דאָרט אַועקגעזעצט. זי ווייסן גוט, אַז דער בירגערמייסטער 
קלעפּאַ האָט גלייך געגעבן מענדלעוויטשן אַזאַ געהאַלט, וועלכן עס באַקומט אַ 

רעגירונגס-באַאַמטער װוינציקסטנס נאָך צען יאָר מוסטערהאַפטער דינסט, נעמלעך 
-- 8טע קאַטעגאָריע, פּונקט הי 

אַלעמען איז באַװוּסט, אַז דער צווייטער , לייב-אַדיוטאַנט" פונעם בירגערמייסטער 
איז דער מאַגיסטראַט-װאָזשנע, דער ייד גורקער. יעדן איינעם, װאָס קומט אין 
מאַגיסטראַט, גיט דער דאָזיקער ייד באַלד אויפן שװועל אַ בילד פון פאַריידישטן 
מאַגיסטראַט, באַזונדערס ווען אַזאַ פּעטענט װעט דערהערן דאָס זשאַרגאָנישע 
גאָנערן פונעם װאָזשנע-ײיד מיט זיינע גלױביקע ברידער-אינטערעסאַנטן. דאַקעגן 
יעדער אמתער אָרטיקער פּאָליאַק, וועלכער גייט מיט אַן ענין צום בירגערמייס- 
טער, מוז זיך פריער מעלדן ביי אַזאַ זשידליי מיט אַן אַמטלעכן היטל און 
אָדלערל -- פאַרקריצט פּשוט מיט די ציין פון כעס און באַדױער, אַז אַפילו אַ 
פּאָסטן פון אַ װאָזשני אין אַ פּױלישן מאַגיסטראַט אין נישטאָ פאַר קין 
פּאַליאַק. 

קיין װוּנדער דעריבער, אַז אַלע ענינים און באַשטעלונגען, אַפילו די קלענסטע, 
װי צ. ב. קויפן צייטונגען, װעט דער דאָזיקער װאָזשני, צי אויפן בפירושן 
באַפעל פון זיין מיטגלױביקן דעם סעקרעטאַר מענדלעוויטש, צי אויף אייגענער 
איניציאַטיוו און צוליב יידישער סאָלידאַריטעט -- װעט ער דערליידיקן ביי יידן, 
צום סוף איז אוֹיךְ באַװוּסט, אַז וועכטער אין שטאָטישן שעכטהויז איז דער ייד 
הערש לעװוקאָוויטש און די מוליעריי-אַרבעטן אין מאַגיסטראַט פירט אויס אויך 
דער ייד שמואל װאָלשטײן. 

אַזאַ ‏ בירגערמייסטער, וועלכער זיצט גליכצייטיק אויף צוויי בענקלעך, דעם 
פּױלישן און יידישן, איז גורם צו צעטרענצלען די פּוױלישע זאַך אין קוטנע, 
בפרט נאָך, אַז אויף זיין אַמט געניסט דער בירגערמייסטער פון אַן אונטערשטי- 
צונג מצד פּערזאָנען, וועלכע שטייען בראש פון נאַציאָנאַלן לאַגער אין שטאָט 
און פּאָװיאַט, וועלכע זעען נישט קיין שאָדן פאַרן נאַציאָנאַלן ענין, טאָלערירן 
ביי זיך אַזאַ חבר, מאַכן אוממעגלעך די קאָנסאָלידאַציע פון די צעשפּליטערטע 
פּוילישע כוחות צוֹ באַקעמפן דעם געמיינזאַמען שונא, וי עס איז מיט איר 
איינהייטלעכקייט דאָס קוטנער יידנטום. 

ווען אַלע װעלן דאָס דערזען און פאַרשטיין -- איז דערווייל שװוער פעסטצו- 
שטעלן., 


אַ סברה, אַז אַפילו אין װאַרשע האָט מען דערפילט, דאָס די באַשולדיקונגען אויפן אַדרעס 


פון בירגערמייסטער קלעפּאַ זענען צו האַרבע, איבערגעטריבענע און זיין פילאָסעמיטישקייט 
איז נישט אַזױ גרויס, װי די לאָקאַלע און צענטראַלע יידן-העצער האָבן אים פאָרגעװאָרפן. 


די װאַרשעװער ,,גאַזעטאַ פּאָראַננאַ--דװאַ גראָשע", פון 19טן סעפּטעמבער 1925, פאַרעפנט- 


לעכט דעריבער פאָלגנדיקע קאָרעספּאָנדענץ פון קוטנע: 

װאָס איז אמת און װאָס איז נישט אמת 

נאָכן אָפּדרוקן אין נר' 242 פון דער ,גאַזעטאַ פּאָראַננאַ" פון 3טן ד. ח. די 
קאָרעספּאָנדענץ פון קוטנע, וועלכע װאַרפט אַ געוויסן שאָטן אויפן גוטן נאָמען 
פון אָרטיקן בירגערמייסטער אַלס בירגער און פּאָליאַק, האָבן מיר צונויפגענומען 
מערער אינפאָרמאַציע בנוגע דעם עצם פאַקט, וי אויך בנוגע דער פּערזאָן פון 
בירגערמייסטער קלעפּאַ. 

ס'האָט זיך אַרױסגעװיזן, אַז ס'איז אמת דאָס דער יידישער לאַװניק מענדלעוויטש 
האָט זיך אויפגעפירט חוצפּהדיק און אַראָגאַנטיש, װי דאָס איז אונטערגעשטראָכן 


אין דער קאָרעספּאָנדענץ, נאָר דאַקעגן בנוגע דעם בירגערמייסטער קלעפּאַ -- 
האָט ער נישט פאַרבאָטן פונאַנדערצוקלעפּן די אַפישן אין שטאָט; ער האָט בלויז 
געבעטן, אַז צום פונאַנדערקלעפּן די אַפישן זאָל מען נישט באַנוצן דעם מאַגיסטראַט- 
װאָזשני און פיר שטאָטישע רעקלאַמע-סלופּעס. 
אויך דערוויסן מיר זיך, אַז ה' קלעפּאַ איז איינער פון די טיכטיקסטע אַרבעטער 
אין די שטאָטישע געזעלשאַפטלעכע אינסטיטוציעס, אין אַ סך פון זיי פאַרנעמט 
ער דעם אַמט פון פאָרזיצער און בכלל געהערט ער צו די װוינציקע פּאָרשטייער 
פון דער יינגערער גענעראַציע, וועלכע קאַרגן נישט קיין צייט און מי צו 
טאָן גוטע מעשים, 
ה' קלעפּאַ האָט אויך מחוץ קוטנע זיך פאַרדינט אָנערקענונג, ער איז דער 
געוויילטער פאַרװאַלטונגס-מיטגליד פון פאַרבאַנד פון די שטעט און פאָרזיצער 
פון בירגערמייסטער-פאַראיין פון נישט-אויסגעטיילטע שטעט. 
מיר דערוויסן זיך, אַז אויפן אַמט פון בירגערמייסטער אין קוטנע, האָט ה' 
קלעפּאַ צו דערפילן אַ זייער שווערע און אומדאַנקבאַרע אויפגאַבע. ער איז נאָר 
דער אויספירער, אין גאַנצן אָפּהענגיק פון די באַשלוסן פונעם שטאָטראַט, װאָס 
זיין מערהייט באַשטײט פון עלעמענטן, װאָס באַציען זיך טײלמאָל פיינדלעך 
צו די פּוילישע אינטערעסן פון שטאָט. די באַשלוסן פון שטאָטראַט זענען אָפט 
דענערווירנדיקע פון שטאַנדפּונקט פון פּוילישע געפילן, אָבער שולדיק איז נישט 
דער בירגערמייסטער, נאָר די איינװוֹינער, וועלכע האָבן אַזאַ דאַט אויסגעקליבן 
און טאָלערירן אים, 
אין דער רובריק ,,לויפנדיקע נייעס", האָט די צייטונג צו אינפאָרמירן אירע לייענער -- 

מיט דער גיפטיק-העצערישער שפּראַך -- וועגן אַזעלכע פאַלן אין קוטנע: 
קוטנע, װי אַלע אַנדערע שטעט אין פּױלן, האָט זיך געגרייט צום פּאָליצײיאישן 
יום-טוב דעם 20סטן סעפּטעמבער ה. י. אַלע שיכטן און גרופּן פון דער אָרגאַ- 
ניזירטער און אומאָרגאַניזירטער באַפעלקערונג, האָבן זיך געגרייט צו װאָס 
שענערע אַרױסטריטן, כדי צו באַערן דעם פּױלישן פּאָליציאַנט. עס האָבן זיך 
אויך געגרייט, נישט שיטנדיק קיין באַרנעס אין אַש, אונדזערע היימישע באָלשע- 
וויקעס. פאַרשטײט זיך, אַז אויף זייער שטייגער, שטיל, װי די קרעטן, קאָנספּי- 
ואַטיוו, דורך פונאַנדערװאַרפן און פונאַנדערקלעפּן פלוגבלעטלעך בײנאַכט. 
ערב דעם פּאָליצײאישן יום-טוב, האָט איינער פון די קוטנער איינװווינער, 
פאַרבייגייענדיק דעם אַלטן רינעק, באַמערקט עפּעס אַ ייד פונאַנדערקלעפּן אויף 
די ווענט פון די הייזער קאָמוניסטישע אויפרופן. ער איז צו אים צו, אָנגעכאַפּט 
ביי דער האַנט און געװאָלט איבערגעבן דער פּאָליצײי. דער ייד האָט זיך אָבער 
אַרױסגעריסן און אַנטלאָפן. אַמפּערנדיק זיך מיטן ייד, האָט דער בירגער באַװיזן 
זיך איינצוקוקן אינעם פּנים פון יידישן באָלשעװיק און עס פאַרגעדענקען. ביים 
מעלדן וועגן דעם דער פּאָליצײי, האָט ער אויך איבערגעגעבן דעם אויסזען פון 
אַנטלאָפענעם. 
אין משך פון עטלעכע װאָכן האָט די פּאָליציי ענערגיש געזוכט דעם באַשריבע- 
נעם באָלשעװיק, באַטראַכט אויפן פּאָסטערונעק פאַרהאַלטענע פון אַ סך -- אָבער 
דער קוטנער בירגער, דער , רואה ואינו נראה", האָט אין זיי נישט דערקענט 
קיין איינעם פון יענעם, װעלכן ער האָט געהאַט געכאַפּט. 
ענדלעך האָבן די פּאָליציי-זוכונגען געגעבן רעזולטאַטן. אינעם פאַרהאַלטענעם 
און אויפן געבראַכטן אין פּאָסטערונעק יידל מיטן נאָמען מרדכייפּרץ פּרינץ -- 

האָט דער קוטנער איינװווינער דערקענט דעם דורך אים אַמאָל פאַרהאַלטענעם 
קאָלפּאָרטער. פון דער קאָמוניסטישער ביבולע, וועמענס כאַראַקטעריסטישע ,,מאָר- 
דע" האָט זיך גוט איינגעקריצט אין זיין זכרון. 
מרדכי-פּרץ פּרינץ, 20 יאָר אַלט, אַ הענדלער, לייקנט חוצפּהדיק אָפּ, אַן ער 
זאָל האָבן געקלעפּט קאָמוניסטישע אויפרופן און דערביי געכאַפּט געװאָרן. 
ס'איז אָנצונעמען, אַז מאָרדקע װעט צורו לאָזן מיט דער טאַקטיק פון לייקענען, 
װאָס גיט גאָרנישט, און זיך מודה זיין אין זיין שולד, דערביי װעט ער עטװאָס 
אויפדעקן דעם פאָרהאַנג, הינטער וועלכער עס זענען טעטיק די קאָמוניסטן 
גלייכצייטיק װעלן מיר האָבן אַ באַװײז, אין אַ װאָסער מאָס דער יידישער 
עלעמענט פאַרפולט די קאַדרען פון אונדזערע היימישע באָלשעװיקעס. דעמאָלט 
וועלן אונדזערע האַרציקע פון קוטנער שטאָטראַט, די מענדלעװויטשעס און 
אַנדערע צאָמבערס, נאָך האָבן די חוצפּה צו ברוגזן זיך פאַרן באַנוצן זיך אין 
די ס.ס.ס.-אויפרופן די באַצייכענונג ,יידיש-באָלשעװיסטישע באַנדיטן" און 
פאָדערן קרימינאַל פאַר די מחברים ? 
מיר ועלן פאַרענדיקן אונדזער אַרבעט מיט גרעסערע אויסצוגן און באַריכטן פון עפנטלעכע 
שטאָטראַט-זיצונגען אין קוטנע, װאָס זענען פּאָרגעקומען סוף אָקטאָבער און אָנהייב נאָוועמבער 
5, וועלכע װוערן מיט אַ סך גענויקייט, הגם מיטן געוויינלעכן אַנטיסעמיטישן גיפט, אַרױס- 
געבראַכט אין די צוויי קוטנער פּולישע װאָכנשריפטן. ערשט דאָ קומט צום אויסדרוק די 
ווירדיקע און נאַציאָנאַלע האַלטונג פון אַלע אָן אויסנאַם יידישע ראַטמענער, דער קאַמף וועלכן 
זי האָבן געהאַט אויסצושטיין מצד די יידנפרעסערישע פאָרשטייער און די זאָרג פאַרן װוֹיל 
פון דער יידישער באַפעלקערונג מצד אונדזערע שליחי-ציבור: 


זיצונג פון שטאַָטואַט -- מאַָנטיק, 26.10.25, 8,15 אָװונט 


די זיצונג ווערט געעפנט דורכן פאָרזיצער, בירגערמייסטער קלעפּאַ. טאָג-אָרדענונג: 

{) איבערלייענען די פּראָטאָקאָלן פון די פריערדיקע זיצונגען. 2) מעלדונג וצום ראַט. 
3) באַריכט פון רעאַליזירן דעם בודזשעט פאַרן יאָר 1924. 4) באַשטימען די עטאַטן פון די 
שטאָטישע אַרבעטער, לויט דער פאַראָרדענונג פון מלוכה-פּרעזידענט. 5) מיינונג וועגן צוטיילן 
פּולישע בירגערשאַפט חנה-רבקה בענענסאָן, וועלכע װוֹינט אין קוטנע, אויף דער קרושניעוויעצקע 
גאַס נומ' 115, ביים ה' טורבאָװיטש. 6) פאָרשלאַג פון דער בודושעט-קאָמיסיע איבערצופירן 
קוטנע צו אַ העכערער קאַטעגאָריע, אויפן געביט פון לוינען פאַר די שטאָטישע אַרבעטער. 

נאָכן איבערלייענען די פּראָטאָקאָלן פון די פריערדיקע זיצונגען, טיילט מיט דער פאָרזיצער 
דעם שטאָטראַט, אַז דער 2טער נאָוועמבער װעט אין גאַנץ פּױלן געפייערט װוערן אַלס יום-טוב 
פון אומבאַקאַנטן זעלנער, וועמענס געביין װעט יענעם טאָג אריינגעלייגט װוערן אין אַ קבר 
אין װאַרשע. די שטאָט קוטנע װעט, אויף דער איניציאַטיוו פון דער מיליטערישער מאַכט, 
אויך פייערלעך באַערן דעם דאָזיקן טאָג, און דער שטאָטראַט װערט געבעטן צו באַטײליקן 
זיך אין דער מאַניפעסטאַציע, 

דערנאָך האָט דער פאָרזיצער געעפנט די דיסקוסיע וועגן די אַדורכגעלײענטע פּראָטאָקאָלן. 

ראַטמאַן צאָמבער מאַכט אויפמערקזאַם, אַז ס'איז אַריינגעפלאָסן אַ דרינגענדיקער פאָרשלאַג 
וועגן דענטיסט מאַסלאָווסקי, אַנגאַזשירט פאַר די פּאָװושעכנע שולן דורכן בירגערמייסטער. 
דער פאָרשלאַגיגעבער, ה' צאָמבער, האָט אין אַ שרעקלעכן פּוױליש ברייט באַגרינדעט זיין 
פאָרשלאַג, באַנוצנדיק זיך בעת זיין רעדע מיט זיין איינגעבוירענער חוצפּה, כאָרכלענדיקער 
טומלדיקייט און מיטן קלאַפּן פון צייט צו צייט מיט דער פויסט אין טיש, טעראָריזירנדיק 
ממש דעם גאַנצן ראַט, 

ה' צאָמבער װאַרפט קודם כל פאָר דעם בירגערמייסטער, אַז אָן אַ פאַרשטענדיקונג און 
באַראַטונג מיט די אַנדערע מאַגיסטראט-מיטגלידער, האָט ער פאַר די אַלגעמײנע שולן אַנגאַ- 
זשירט דעם -גימנאַזיע-דענטיסט ה' מאַסלאָווסקי, גיבנדיק אים אַ גרעסערע פּענסיע פון די, 
וועלכע ס'האָבן געפאָדערט אַנדערע דענטיסטן אין זייערע אָפערטעס. 

דערנאָך האָט ה' צאָמבער װוידער אַטאַקירט מאַסלאָווסקין, אָפּזאָגנדיק אים אַלע קװאַליפי- 
קאַציעס אַלס שול-דענטיסט, ווייל לוט אים, איז מאַסלאָװסקי אַ גרויזאַמער -- שלאָגט די 
קינדער מיט אַ שפּיצרוט, װאָס ער טראָגט מיט זיך כסדר, איז אומיושרדיק, באַהאַנדלט אַנדערש 
קינדער פון פאַרמעגלעכע עלטערן און אַנדערש -- אָרעמע קינדער. מאַסלאָווסקי האָט נישט 
קיין דענטיסטישן קאַבינעט און די קינדער נעמט ער אָן אויפן ביידעמל פון דער שטאָטישער 
באָד, װוּ ער װוֹינט. צוליב די דאָזיקע סיבות איז קיינער נישט צופרידן פון ה' מאַסלאָווסקי -- 
נישט די עלטערן, נישט די קינדער, נישט דאָס שול-קוראַטאָריום, אויף וועלכע מאַסלאָוװסקי 
האָט זיך באַקלאָגט פארן שולראַט. 

פאַר װאָס צאָלן מיר ?" האָט מיט פּאַטאָס אויסגערופן דער ראַטמאַן צאָמבער, און צום 
סוף פאָרגעלייגט אויסקלויבן אַ ספּעציעלע קאָמיסיע פון דריי ראַטמענער, װאָס זאָל באַטראַכטן 
דעם גאַנצן ענין. 

די ראַטמענערין ר. פודאַלאָװיטש (,,בונד") שטיצט צאָמבערן, האַלטנדיק פאַר נישט פּאַסיק 
די האַנדלונג פון בירגעמייסטער, צוליבן אַנגאַזשירן אויף אייגענער האַנט דעם דענטיסט. 

דער פֿאָרזיצער קלערט אויף, אַז אין נאָמען פון מאַגיסטראַט האָט ער געהאַט רעכט צוּ 
אַנגאַזשירן מאַסלאָווסקין, װאָס איז אויך אין אײינקלאַנג מיטן באַשלוס פון שטאָטראַט. דאָס 
שטערט אויך נישט דעם שטאָטראַט, אויב ר'איז פון דענטיסט נישט צופרידן -- פאָדערן 
אים צו באַזײטיקן. 

ער װאַרפט אויך אָפּ די טענות, אַז מאַסלאָװסקי באַזיצט נישט די געהעריקע קװאַליפי- 
קאַציעס, ווייל ער האָט אַ לענגערע פּראַקטיק, געווען מיליטערישער דענטיסט, איצט איז 
ער דענטיסט אין די גימנאַזיעס. אַחוץ דעם איז ער רעקאָמענדירט געװאָרן דורכן קוראַטאָריום, 
און דאָס אַליין איז דער בעסטער אַטעסטאַט פון זיינע קװאַליפיקאַציעס אַלס שול-דענטיסט. 

דערנאָך איז איבערגעלייענט געװאָרן די אינטערפּעלאַציע פון די יידישע ראַטמענער וועגן 
פאַניטאַר-זיטלעכן פּונקט צו אונטערזוכן פּראָסטיטוטקעס, וועלכער געפינט זיך אין דער יידי- 
שער בּאָד (מקוה), לעבן בית-הכנסת. (דער , פּונקט" איז אין יאָר 1915 געשאַפן געװאָרן 
דורך די דייטשן, ועלכע האָבן געהאַט אָקופּירט קוטנע). 

דער פאָרזיצער קלערט אױיף, אַז בשעתו האָט ער אױיף דער יידישער אינטערפּעלאַציע 
אינטערווענירט אין דער פראַגע אין סטאַראָסטװע, צוֹ וועמענס קאָמפּעטענצן דער ענין 
געהערט, ווייל דער אױיבנדערמאָנטער ,,פּונקט" ווערט אױסגעהאַלטן דורך דער פּאָװיאַטאָװער 
סאַניטאַרער מאַכט. די סטאַראָסטװע האָט דעמאָלט מסכים געװוען צו באַפרײיען די געביידע, 
אוב דער מאַגיסטראַט װעט געבן אַן אַנדערן אַנטשפּרעכיקן לאָקאַל. 

ר. אייזמאַן (אָרטאָדאָקסן) באַקלאָגט זיך צוליבן אויסהאַלטן דעם סאַניטאַרן פּונקט צו 
באַהאַנדלען פּראָסטיטוטקעס אין שכנה'שאַפט פון דער שיל, זעענדיק דערין אַ פּראָפאַנאַציע 
פון די יידישע רעליגיעזע געפילן. ער לייגט פאָר, אַז דער מאַגיסטראַט זאָל אין דער פּראַגע 
ווידער זיך ווענדן צום סטאַראָסטװע (ר. צאָמבער שאָקלט איראָניש מיטן קאָפּ, ער לאַכט). 

ר. צאָמבער לייגט פאָר, אַז די שטאָט זאָל קויפן דעם לאָקאַל און וועגן פאָרשלאַג פון 
אייזמאַנען צו ווענדן זיך צום סטאַראָסטע, האַלט ער, אַז ס'איז דאָס אייגענע, װי מע װאָלט 
אין דעם ענין זיך געװוענדט צ. ב. צום ד"ר טראָטשעװוסקי (צאָמבערס אַנאַלאָגיע צװישן דעם 
סטאַראָסטע און ד"ר טראָטשעווסקי איז ביי אים אַװדאי די גלייכמעסיקייט פון זייערע 
געפילן כלפּי יידן). 

צאָמבערס פאָרשלאַג צו קויפן דורך דער שטאָט אַן אַנטשפּרעכיקן לאָקאַל, האַלט דער 
פאָרזיצער פאַר אַ צו טייערע זאַך און אפילו פאַר נישט אויספירבאַר, ווייל ס'איז צו צווייפלען, 
אַז וועלכער פּריװואַטער בעל-הבית װעט מסכים זיין אין אַ הויז מיט לאָקאַטאָרן אײינאָרדענען 
אַזאַ קאָנטראָל-פּונקט. שז 
צאָמבער רוקט דעריבער אַרױס אַ דעמאָנסטראַטיון פאָרשלאַג אַריבערצוטראָגן דעם 


סאַניטאַר-זיטלעכן פּונקט אין דער ניי אויסגעבויטער שטאָטישער באָד, װווּ ,די פרויען װעלן. 


קומען אויף אונטערזוכונגען". 

דער לאַװניק מענדלעוויטש, נישט ועלנדיק בלייבן הינטערשטעליק פון צאָמבערן, לייגט 
פאָר אַן אידיאָטיש-נאַרישן און ויציקן פאָרשלאַג אײנצואָרדענען דעם פּונקט איף 10 יאָר 
אין יידישן באָד און אויף נאָך 10 יאָר -- אין שטאָטישן באָד. 

אַז די חשובע ראַטעמענער האָבן אויף דער טעמע זיך אָנגערעדט צו דער זעט -- און 
די קרעפטיקע יידעלעך האָבן געשפּיגן מיט דער גאַל -- איןז נאָך העכער אַ שעה צייט 
וועלגערן דעם קליינעם ענין, אָנגענומען געװאָרן דער קאַפּיטאַלער באַשלוס, אַז דער 
מאַגיסטראַט ווערט באַפולמעכטיקט צו פאַרהאַנדלען מיטן סטאַראָסטװע. 

אַלזאַ, דאָס זעלבע, װאָס איז געווען מיט חדשים צוריק, צי אַפילו מיט אַ יאָר צוריק. 

...מ'איז צוגעטרעטן באַהאַנדלען דעם וייטערדיקן פּונקט פון סדר-היום; אַרויסברענגען 
אַ מיינונג וועגן צוטיילן פּוילישע בירגערשאַפט דער יידישקע חיה-רבקה בענענסאָן פון קוטנע, 


איר ענין האָבן אונטערגעשטיצט מיט גוטע מיינונגען די ראַטמענער צאָמבער, אײיזמאַן, 
פּיאַסקאָװוסקי און דער וויצע-בירגערמייסטער פּאָנגאָװסקי. 

דער פאַרגרעסערטער נומער 12 פון ,גלאָס קוטנאָווסקי" (6 זייטן!), האָט אַ העלפט 
פון דער צייטונג געווידמעט דעם וייטערדיקן באַריכט פון דער שטאָטראַט-זיצונג, װאָס איז 
פאָרגעקומען אין פאָרזעצונגען -- דעם 25.10.25 און דעם 2.1125. מיר נעמען אַרױס פון 
דאָרט די ויכטיקסטע שטעלן, באַזונדערס די, װוּ עס זענען געקומען צום אויסדרוק די 
יידישע ראַטמענער. 

...די פראַגע פון קויפן דורך דער שטאָט דעם פּאַרק פון זאַװאַדזקין, װאָס האָט פיגורירט 
אויפן סדר-היום פון דער זיצונג, האָט אַרויסגערופן אַ באַדײטנדיקע פאַראינטערעסירונג און 
צונויפגעבראַכט אַ פאַרהעלטנישמעסיק גרויסן פּלענום ראַטמענער, װי אויך אַ פולע גאַלעריע. 

די זיצונג עפנט דער פאָרזיצער ה' קלעפּאַ און פאַרן צוטרעטן צו דער טאָג-אָרדענונג, 
טיילט ער מיט דעם שטאָטראַט, אַז לזכר דעם אומבאַקאַנטן זעלנער, איז אויפן קוטנער 
צמענטאַזש אויפגעבויט געװאָרן אַ דענקמאָל. די שטאָט דאַרף עפעקטיוו באַטײליקן זיך אינעם 
אויפבוי, דעקנדיק אַ העלפט, אַפילו דרייפערטל פון די אױסגאַבן. מדאַרף באַשטימען איף 
דעם צוועק די אַנטשפּרעכנדיקע סומע. אַזױ װי ס'האָט קיינער נישט גערעדט פאַר אָדער 
קעגן -- איז דער פאָרשלאַג איינשטימיק אָנגענומען געװאָרן. 

נאָכן אויסבעסערן אַ װאָרט אינעם פּראָטאָקאָל, איז מען צוגעטואָטן צו דער פּראַגע פון 
קויפן זאַװאַדזקיס פּאַרק, דער פאָרזיצער קאָנטראָלירט די צאָל אָנװעזנדיקע, ווייל לויטן 
רעגולאַמין מוז, ביים אָננעמען אַ באַשלוס וועגן איינקויפן אָדער פאַרקויפן שטאָטיש פאַרמעגן, 
זיין אָנװעזנדיק אַ קװאַליפיצירטע מערהייט פון צוויי דריטל ראַטמענער. דער פאָרזיצער 
אינפאָרמירט, אַז דער פּאַרק-אײגנטימער ה' זאַװאַדזקי פאָדערט פאַרן גאַנצן קאָמפּלעט 
0 זלאָטעס, פון װעלכע 100.000 דאַרף מען באַצאָלן היי-יאָר, און די איבעריקע 
0 צעלייגן אויף ראַטעס אין משך פון עטלעכע יאָר, בי אַ געהעריקער פּראָצענטירונג. 
דער בירגערמייסטער האָט געזאָגט, אַז דער פּרײין אין נישט קיין איבערגעטריבענער, אַז דאָס 
קויפן דעם פּאַרק איז פאַר דער שטאָט אַ גלענצנדיק געשעפט, אַ געלעגנהייט. 

ר. פודאַלאָװיטש מאַכט אויפמערקזאַם, אַז דער ענין פון אָפּקויפן זאַװאַדוקיס פּאַרק איז 
שוין באַהאַנדלט געװאָרן דורך דער בודזשעט-קאָמיסיע, מע ווייסט נאָר נישט איר באַריכט. 

ר. צאָמבער שטעלט פעסט, אַז דער ענין האָט זיך שוין געפונען אין דער בודזשעט 
קאָמיסיע און ער לייגט פאָר איבערצושיקן דעם ענין צוריק אין דער קאָמיסיע, כדי אים גענוי 
באַהאַנדלען. דער פאָרזיצער ענטפערט צאָמבערן, אַז דאָקטױירים האָבן פעסטגעשטעלט, אַז 
דער פּאַרק איז מאַלאַריש, דאַקעגן האָט דער װאַלד-אינספּעקטאָר פון גאָסטינין, ה' גיזשינסקי, 
פעסטגעשטעלט, אַז נאָך אַ געהעריקן אויסהאַקן די ביימער און אױסטריקענען דעם באָדן, 
וועט דאָס פאַרבייטן דעם איצט פייכטן שטח אויף אַ לגמרי געזונטן פּאַרק -- נישט פאָרשטעלן 
קיין שוועריקייטן. 

ר. קאָסטראָ איז קעגן איינקויפן דעם פּאַרק, ער האַלט אַז ס'איז וויכטיקער אַדורכצופירן 
אייניקע אינוועסטיציעס. 

ל. נאָװאַקאָווסקי חזרט איבער די רייד, אַז דער פּאַרק איז אַ געלעגנהייט און ממש אַ 
מציאה פאַר דער שטאָט -- און מע דאַרף אים קויפן. 

ר. פודאַלאָװיטש איז ביי דער מינונג, אַז ס'איז בעסער אויפצובויען עטלעכע שולן 
(נאַטירלעך -- יידישע, באַמערקונג פון הבחור הזעצער) און לייגט פאָר אַריבערגײן איבער 
דעם ענין צום טאָג-אָרדענונג. 

ראַטמאַן יוזעף שימאַנסקי טרעט אַרױס פאַר איינקויפן דעם פּאַרק. 

דער לאַווניק מענדלעוויטש האַלט, אַז אַן אױסגאַבע פאַר דער שטאָט פון 30.000 
זלאָטעס, ביי אַ בודזשעט װאָס באַטרעפט 400 טױזנט זלאָטעס, איז גאָרנישט קיין גרויסע. 
דאָס איבעריקע װעט מען קאָנען אױסצאָלן דעם ה' זאַװאַדזקי, אויב ר'וועט מסכים זיין צו 
צעלייגן דעם חוב אויף 6 יאָר. 

די דיסקוסיע װוערט איבערגעריסן אויפן פאָרשלאַג פון פאָרזיצער, וועלכער פאַראָרדנט 
אַ זיצונג ביי פאַרמאַכטע טירן. 

נאָכן איבעררייס, האָט ה' גראַדאָווסקי, ענטפערנדיק אויף דער עפנטלעכער באַשולדיקונג 
פון צאָמבערן, אַז פון זיין גאַנצער אַרבעט דערליידיקט ער העכסטנס דריי צעטלען אַ טאָג -- 
געגעבן אַ ברייטן איבערבליק פון זיין טעטיקייט אין מאַגיסטראַט. 

ר. צאָמבער איז, נאַטירלעך, נישט געבליבן שולדיק. ער נעמט אַ װאָרט. אין אָנהײיב 
אַ פאַרלאָרענער, זעט מען, אַז טראָץ זיין איינגעבוירענער חוצפּה און עכט-יידישער אַראָגאַנץ 
-- איז ער צוגענאָגלט געװאָרן פון גראַדאָווסקיס דערקלערונג. ר'האָט זיך געדרייט וי אַ פיש 
און געפּלאָנטערט מיטן ענטפער, נישט אַהין, נישט אַהער. ר'איז אָבער שנעל געקומען 
צו זיך. און ערשט דאָ האָט מען געקאָנט זען דעם סטיל-קאָנצערט פון דער פּערפידער, 
אַרױסדרײערישער און סאָפיסטישער עלוקובראַציע פון דעם דאָזיקן ייד, וועלכער סוגערירט 
און מאַיאָריזירט גאַנץ פּױלן מיט זיין כאַראַקטעריסטישער פאַרריסנקייט. דער באשולדיקטער 
איז איבערגעגאַנגען צו דער ראָל פון אַ באַשולדיקער און ביסלעכוויין אויפגעהויבן דאָס 
קול, זעצנדיק מיט דער פויסט אין טיש, געליאַרעמט מיטן כאָרכלענדיקן פּוליש-ײידישן זשאַרגאָן. 

מ'איז צוגעטראָטן צו דער דעבאַטע איבערן דרינגענדיקן פאָרשלאַג פון ה"ה קירשבוים, 
פודאַלאָװיטש, פּיאַסקאָווסקי און חברים, אָפּצושטעלן דאָס העכערן דירה-געלט און דערקלערן 
אַ מאָראַטאָריום פאַר די אַרבעטלאָזע, 

דער לאַװוניק נאָװאַקאָװוסקי האַלט דעם פאָרשלאַג פאַר אומלאָגיש, ווייל אין פאַל פון 
אָננעמען אים, װעט דאָס ווירקן צו צוימען דעם הייזער-בוי. ער לייגט פאָר איבערצוגיין צום 
טאָג-אָרדענונג און איבערשיקן דעם פּונקט אין סיים (געלעכטער אויף די יידישע בענק), 

ר. פודאַלאָװיטש: , טאַקע דאָס וויל איך..." זי װוּנדערט זיך נישט אויפן לאַװניק נאָװאַ- 
קאָווסקי, אַז ער פאַרטיידיקט דעם קלאַס, צו װעלכן ער באַלאַנגט, ד.ה. דעם באַזיצנדיקן 

קלאַס, און דעריבער קען ער מיט אַזאַ לייכטקייט פאָרלייגן אַריבערגײן צום טאָג-אָרדענונג. 
היינט באַטרעפט דאָס דירה-געלט 4490 פון פאַר דער מלחמה און פון יאַנואַר 1926 װעט 
עס דערגיין ביז 5096, װאָס מיינט אַ פערטל פונעם בודזשעט פון אַ דורכשניטלעכן אַרבעטער, 
זי האַלט, אַז מיט אַזאַ רעזאָלוציע דאַרף מען זיך וענדן צום סיים, : 

ר. צאָמבער װאַרפט פאָר אין אַ שאַרפער פאָרם דעם לאַװניק נאָװאַקאָווסקי און שימאַנסקין 
זייער שטאַנדפּונקט, אָנרופנדיק זיי ביי די נעמען, צוליב וועלכן דער פאָרזיצער רופט אים 
צו אָרדענונג. ער פרעגט, וויפל הייזער זענען צוגעקומען, זינט מ'האָט איינגעפירט דאָס געזעץ 
וועגן פונאַנדערבוי (דער פאָרזיצער: 2 הייזער היי-יאָר!). דער רעדנער ווייזט ווייטער אויף, 
אַז די רעזאָלוציע איז אָן השפּעה אויף דער ענערגיע, װאָס װערט אַרײנגעלײגט אין בויען 
נייע הייזער, באַפרײיטע פון לאָקאַטאָרן-שוץ, נאָר די רעזאָלוציע איז נוגע בלויז אַלטע הייזער, 

אויף דער זיצונג פון שטאָטראַט (3.11.25) שטעלט זיך אויף פייערלעך לאַװניק מענדלעוויטש 
און נעמט אַ װאָרט. מ'זעט, אַז ער האַלט אין בוזעם עפּעס אַ ,באָמבע", וועלכע רייצט אים... 

ביי אַן אַלגעמײנער שטילקייט, זאָגט ער: 

-- נעכטן אין אָװנט איז אַ גרופּע ראַטמענער זיך צונויפגעקומען אויף אַ באַראַטונג וועגן 
דער ניי-אויפגעבויטער שול-געביידע. אַזױ װי פון שטאָטישן בודזשעט האָט מען איף דעם 
שול-בנין אויסגעגעבן 125.000 זלאָטעס און דאָס געלט איז הױפּטזעכלעך איינגעפלאָסן פון 
יידישע שטייער-צאָלערס, װאָס מיינט אַז די שול איז אין רוב אויפגעבויט געװאָרן פאַר יידיש 
געלט -- דאַרף דעריבער די שול, אױב נישט אין דער העלפט, כאָטש אין גרעסערן טײל, 
איבערגעגעבן װערן צום נוצן פאַר יידישע קינדער. דערווייל וועלן יידישע קינדער נישט 
געניסן פון דער דאָזיקער שול. אַזױ וי ס'איז נישט אױסגעשלאָסן, אַז אַן ענלעכע געשיכטע 
קאָן אין דער צוקונפט פאָרקומען מיטן פּאַרק -- האָט דעריבער די יידישע גרופּע באַשלאָסן 
נישט דערלאָזן קויפן דעם פּאַרק, 

דער פאָרזיצער: דער איצטיקער ענין פּאַרק דאַרף מען אַװעקשטעלן קלאָר און אָפן 
און דעפיניטיוו דערלעדיקן. זאָל די שטאָט וויסן װער ס'איז פאַרן איינקויפן דעם אַזױ נייטיקן 
פּאַרק און װער קעגן און זאָל זי גלייכצייטיק וויסן צי מען קאָן זיך נוקם זיין אין דער שטאָט 
פאַר אַן ענין, וועלכער האָט נישט קיין שום שיכות מיטן פּאַרק. דער שול-ענין איז נאָך אַן 
אָפענער און נישט פאַרענדיקטער. כל-זמן ס'וועלן אין קוטנע נישט זיין גענוג שולן -- װעלן 
אויף דעם באָדן שטענדיק זיין רייבונגען. 

דערנאָך ווענדעט זיך דער פאָרזיצער צום לאַװניק מענדלעוויטש און בעט אים נישט 
אָפּערירן אין זיינע אַרוסטרעטונגען מיט פאַראַלגעמײנערונגען, דערצו נאָך אומבאַגרינדעטע, 
וי צ. ב. װער עס צאָלט מערער שטייערן -- פּאָליאַקן, צי יידן, ווייל אַזעלכע פאַראַלגעמײ- 
נערונגען שטיצן זיך בלויז אויף השערות, פּשוט דערפאָר ווייל דער, מאַגיסטראַט פירט נישט 
קיין שטייערן-סטאַטיסטיק. 

וועגן קויפן דעם פּאַרק, דערקלערט דער פאָרזיצער, אַז פאַר דעם איז ביז דער לעצטער 
מינוט געווען דער לאַװניק מענדלעוויטש גופא, וועלכער טרעט איצט אַרױס אַזױ שאַרף קעגן 
דעם. דערביי פאַרופט ער זיך אויפן ראַטמאַן אייזמאַן, וועלכער איז ערשט נישט לאַנג געווען 
אַ קעגנער איינצוקויפן דעם פּאַרק, נאָר פון פרייטיק אָן, ווען ער האָט אַלס קאָמיסיע-מיטגליד 
באַטראַכט דעם פּאַרק, האָט ער שנעל געענדערט זיין מיינונג און סיי אַלס מבין, סיי אַלס 
סוחר, האָט ער געפּסקנט, אַז דער פּאַרק װעט זיין אַ גוטער איינקויף פאַר דער שטאָט. ער 
שטעלט זיך ברייטער אָפּ אויף דער פּינאַנסיעלער זייט פון דער טראַנזאַקציע און פאָדערט 
פון שטאָטראַט צו באַשטעטיקן דעם קויף, 

ר. צאָמבער דערקלערט, אַז צו דער קאַלקולאַציע וועלכע איז פאָרגעשטעלט געװאָרן דורכן 
פאָרזיצער, האָט ער נישט אינגאָנצן קיין צוטרוי, דערפאַר, ווייל וויפל מאָל די פינאַנס- 

בודזשעטאַרע קאָמיסיע האָט באַהאַנדלט פאַרשידענע אינוועסטיציעס, וי צ. ב. לייגן טראָטואָרן 
פונעם װאָקזאַל ביזן גימנאַזיום, דורך דער גאַנצער שטאָט, אָדער די פראַגע פון קאַנאַליזאַציע 
-- האָט דער מאַגיסטראַט כסדר דערקלערט, אַז ר'האָט נישט קיין געלט. 

איצט, ווען ס'האַנדלט זיך אין קויפן דעם פּאַרק, דערקלערט דער פאָרשטייער פון מאַגיס- 
| טראַט, אַז אויף דעם צוועק איז דאָ אין קאַסע 30.000 זלאָטעס. פון װאַנען האָבן זיך פּלוצים 
גענומען די געלטער ? 

לאַװניק מענדלעוויטש: דער פאָרזיצער האָט מיר געמאַכט אַ פאָרװוּרף, אַז איך באַנוץ 
זיך מיט פאַראַלגעמײנערונגען, זאָגנדיק, אַז יידן צאָלן מערער שטייערן װי די פּאַליאַקן. איך 
קען דאָס באַװײזן. אָבער אַפילו יידן זאָלן נישט צאָלן קיין איין גראָשן שטייערן, קומט זי 
דאָך גלייכע רעכט! 

די ראַטמענער הייבן זיך לאַנגזאַם אויף פון די ערטער. אַ קענטיקע הייטערקייט מערקט 
זיך צווישן די יידישע ראַטמענער, וועלכע האָבן אין דעם מאָמענט, אָן אונטערשיד פון זייערע 
פּאָליטישע איבערצייגונגען, זיך צונויפגעדרענגט אין אַ גרופּע. צװישן די לײדנשאַפטלעכע 
פּאַלעסטינטשיקעס, יונגע און אַלטע, זענען געװען צום אַקטיוסטן צװיי: צאָמבער און 
מענדלעוויטש בייגט זיך אַפילו אָן צום אוער פון דער עקסטרעם באָלשעװויזירנדיקער לינקער 
גרופּע (,,בונד") אין דער פּערזאָן פון דער ראַטמענערין פודאַלאָװיטש און דעם צוייטן ייד, 
זשעסטיקולירנדיק לײידנשאַפטלעך, קלערט ער עפּעס אויף אין אײלעניש. די ערגסטע, אין 
לאַנגע כאַלאַטן אָרטאָדאָקסן, אייזמאַן און בראָמבערג, שאָקלען מיט די בערד און פּינטלען 
כיטרע מיט די אויגן. זיי זענען שוין ,אָפּנעבלאַטעװעט" פון די פּראָגרעסיוע אָן פּיאות, 
בערד און כאַלאַטן. 

די פינף מינוט גײיען פאַרביי און מע זעט שוין די מױער פונעם איינהייטלעכן יידישן 
סאָלידאַריזם. אין די קולואַרן פאַרשפּרײיט זיך אַ קלאַנג, אַז מע װעט שטעלן צו דער אָפּשטימונג 
דעם פאָרשלאַג וועגן אָפּלײגן דעם ענין פון קויפן, | 

נאָך אַ ווייטערדיקן ווערטער-אויסטויש, איז געשטעלט געװאָרן שימאַנסקיס פאָרשלאַג צו 
דער אָפּשטימונג. אַלע אָן אויסנאַם יידישע ראַטמענער האָבן געשטימט קעגן, װעלנדיק אַזױ 
אַרום זיך נוקם זיין, לוט זייער דערגרייכטן הסכם צװישן זיך --- פאַרן ענין פון דער שול... 


וועגן די פריער דערמאָנטע זיצונגען פון שטאָטראַט, שרייבט די אַנדערע קוטנער א 
שריפט ,,גלאָס קוטנאָווסקי" (נומ' 46, 15.11.25) : 


יידישע אָבסטווקציע 


,די ייִדישע ראַטמענער אין שטאָטראַט, האָבן אָנגעזאָגט אַ שטענדיקע אָבסטרוקציע און 
געדראָט, אַז קיין שום באַשלוס װעט אָן זייערע שטימען נישט אַדורכגײן. די סיבה דערצו 
איז די אַנטוישונג, װאָס האָט געטראָפן די יידן אין דער ניי-אויפגעביטער שול-געביידע, 
אַנומלט האָט דער שטאָטראַט אָנגענומען אַן אומבאַרעכנטן באַשלוס, אַז אין דער נייער שול 
דאַרפן לערנען יידישע קינדער. פאַרשטייט זיך, אַז די שול-מאַכט האָט נישט אויסגעפירט 
דעם באַשלוס. דערפון דער כעס פון די יידן, וועלכע האַלטן, אַז זיי װערן באַעװלט, זי 
פאָדערן אַפילו באַזונדערע יידישע שולן, מיט יידיש אַלס אונטערריכט-שפּראַך. 

לאָמיר זיך צוקוקן אַ װאָסער עוולה געשעט די קוטנער יידן. פאַר פּוילישע קינדער זענען 
נישט פאַראַן קיין באַזונדערע שולן. דאַקעגן די יידן האָבן פאַר זייערע קינדער אַ יידישע 
שול, אין וועלכער קיין קריסטן וערן נישט אָנגענומען. אַחוץ דעם וװערן יידישע קינדער 
אָנגענומען אין די אַלגעמײנע שולן, װוּ עס לערנען פּולישע קינדער. סאיז דעריבער צוֹ 
זען, אַז די יידן געניסן פון ספּעציעלע פּריווילעגיעס און אַז זייער עוולה איז אַן אויס- 

געטראַכטע. די רעגירונג האָט נישט קיין פליכט אויפצושטעלן פאַר זיי באַזונדערע שולן, ווייל 
קודם כל דאַרף מען איינפירן אַן אַלגעמײן שול-וועון, ד. ה. -- שולן פאַר אַלע. אמת, פאַראַן 
אַ פאָרשריפט וועגן דעם, אַז יידן קענען באַקומען שולן, אין וועלכע מען לערנט נישט אין 
שבת, ד. ה. שולן פאַר יידישע קינדער, דאָרט װוּ עס װעט זיך פאַרשרייבן אַן אַנטשפּרעכנדיקע 
צאָל. אָבער דאָס איז זייער רעכט און דער חוב פון דער רעגירונג. דאָס אין אַ רעכט פון אַ 
נאַציאָנאַלער מינדערהייט און יידן דאַרפן נישט פאַרגעסן, אַז זי זענען אַ מינדערהייט. 

אין אַזאַ קוטנע דערלויבן זיך איצט די יידן אויף זייער נישט אױסגעהאַלטענע און ממש 
פּראָװאָצירנדיקע פּרעטענסיעס און פאָדערונגען, ווייל זי פילן, אַז זיי זענען פאַראַן אין אַ 
פאַרהעלטנישמעסיק גרויסער צאָל. זיי זענען אָבער אַ מינדערהייט און דאַרפן פאַרשטיין, אַז 
די דאָזיקע מינדערהייט קען נאָך פאַרקלענערט וװוערן. נישט ווייט איז די צייט, אַז קיין קוטנע 
װעלן קומען 10 טױזנט באַן-אַרבעטער, קריסטן. דעמאָלט װעט זיך ענדיקן די פּראָפּאָרץ, 
די דראָונגען פון די אומבאַרעכנטע יידן קאָנען זיין געװענדט קעגן זי גופא. 

אַזױ האָבן אויסגעזען די יידיש-פּוױלישע באַציונגען אין קוטנע מיט אַ 40 יאָר צוריק. מיט 
ענדערונגען, ירידות און עליות, האָט זיך געשטאַלטיקט דאָס צוזאַמענלעבן פון ביידע פעלקער, 
ביז ס'איז געקומען דער בלוטיקער מבול און אַלץ אָפּגעװישט -- אויך דעם טרוים פון די 
לאָקאַלע אַנטיסעמיטן צו פאַרװאַנדלען די פּױלישע מינדערהייט אין אַ מערהייט, מיטן אַראָפּ- 
ברענגען קיין קוטנע 10.000 באַן-אַרבעטער. אין יאָר 1940 איזן קוטנע איינגעשלאָסן געװאָרן 
אין , דריטן רייך" -- און די דייטשן האָבן אָנגעהױבן קאָלאָניזירן און גערמאַניזירן די געגנט, 
כדי, װידער, די פּאָליאַקן פאַרואַנדלען אין אַ מינדערהייט.. 
די געשיכטע, מיט אירע קאַפּריזן, פּורעניותן און אומװאַנדלונגען -- האָט זיך איבער- 
געחזרט. אָבער קוטנער יידן זענען שוין נישט געווען קיין גורם אין דעם געראַנגל. זי האָבן 
געטיײילט דעם טראַגישן גורל פון די פאַרשניטענע 23 מיליאָן פּולישע יידן.. 
(ספר קוטנה והסביבה, ת"א 1968) 


דראַהיטשין -- אויפשטייג און אונטערגאַנג פון א שטעטל 


אין 1928, אַ יאָר פאַרן אויסברוך פון צווייטן וועלט-קריג, האָט דער אומבאַדײטנדיקער 
און װינציק באַקאַנטער ישוב אויפן טייך בוג, דראָהיטשין, געפייערט זיינעם אַ בכבודיקן 
יובל: 900 יאָר עקזיסטענץ! דער דאָזיקער יחוסדיקער געבורטסטאָג אין אָבער אױסגעפאַלן 
אין אַ צייט, ווען דראָהיטשין האָט זיך גערעכנט פאַר דער סאַמער קלענסטער שטאָט אין 
דער ביאַליסטאָקער װאָיעװוּדסטװע, מיט אַ באַפעלקערונג פון בסך-הכל 2800 אינװווינער, 
בעת אין אַמאָליקע צייטן איז זי געווען אַ. װאָיעװאָדישע שטאָט און נאָך פריער -- אַפילו די 
הױפּטשטאָט פון אַן אונטערגעגאַנגענער מדינה -- יאַטשװיעזש און פאַרשװוּנדענעם שבט -- 
יאדזשווינגן 

דראָהיטשין געהערט אַװדאי צוֹ די געציילטע אָרטשאַפטן מיט אַ קנאַפּער טױיזנט-יאָריקער 
געשיכטע, װאָס זאָל האָבן אױיסגעטראָגן אַזױ פיל מלחמות, שריפות, עפּידעמיעס, הונגער, 
קאָנטריבוציעס, שחיטות, פאַרפלייצונגען, אָקופּאַציעס און איבערפאַלן מצד די יאדזשווינגען, 
רוסן, ליטווינער, טאָטערן, שװועדן, קרייץ-צוגלער, פּאָליאַקן, אונגאַרן און דייטשן. זעלטן 
װען אַ ישוב זאָל האָבן אַדורכגעמאַכט אַזאַ גרויסע צאָל קאַטאַקליזמען און אומװאַנדלונגען 
וי דראָהיטשין. אָט איז ער זוכה צו אַ בלי-פּעריאָד און באַדײטנדיקן אויפבוי, כדי דערנאָך 

זיך דערקייקלען צום אָפּגרונט, פאַרװאַנדלט װערן אין אַ חורבה -- און װידער זיך שטעלן 
אויף די פיס. 

וי עס פּאַסט פאַר אַ ישוב, וועלכער האָט הינטער זיך אַזאַ רייכע און שטורמישע געשיכטע, 
פעלן ניט קיין היסטאָרישע מקורות, ספרים, ענציקלאָפּעדיעס, לעקסיקאָנען און צייטשריפטן, 
װוּ ס'איז באַשריבן די מאַרטיראָלאָגיע פון דער שטאָט זינט דעם יאָר 1038. אַ דאַנק דער 
פריינדלעכקייט פון דער נאַציאָנאַל-ביבליאָטעק (, ביבליאָטעקאַ נאַראָדאָװאַ') אין װאַרשע, 
וועלכע האָט צוגעשיקט פּאָטאָסטאַטן פון די ויכטיקסטע מאַטעריאַלן וועגן דראָהיטשין, איז 
מעגלעך צונויפצושטעלן דעם היסטאָרישן איבערזיכט פון אַ ישוב, װוּ עס האָט אויך געלעבט, 
געשאַפן, געװירקט און טראַגיש אומגעקומען אַ יידישע קהילה. טאַקע לזכר דער דאָזיקער 
קהילה װעט דראָהיטשין באַרײיכערט ווערן מיט נאָך אַ בוך וועגן דער שטאָט: אַ ספר יזכור, 
צונויפגעשטעלט פון דער שארית הפּליטה, כדי פאַרייביקן זייערע נאָענטע און טייערע, וועלכע 
זענען דורך די דייטשע רוצחים און זייערע העלפערס, אומגעקומען על קידוש השם. 


געווען צייטן, ווען דראָהיטשין איז געווען אַ צעטיילטער ישוב און געבילדעט בעצם צויי 
באַזונדערע אָרטשאַפטן. אַזױ צ. ב. געפינען מיר אינעם , געאָגראַפּישן ווערטערבוך פון פּוֹילישן 
קעניגרייך", װאָס איז דערשינען אין װאַרשע אין 1881, די ווייטערדיקע באַשרײבונג פון צוויי 
דראָהיטשינס, פון וועלכע מיר נעמען אַרױס גרעסערע שטעלן. 


דראָהיטשין פּאָדלאַסקי, אַ ישוב, פריער אַ שטעטל אויפן בוג, די אייגנטלעכע פאָרשטאָט 
פון דער שטאָט דראָהיטשין, װאָס ליגט אויפן קעגנאיבערדיקן, רעכטן ברעג פון בוג; סאָקאָ- 
לאָווער פּאָװויאַט, גמינע קורטשעוו, פּאַראַפיע קניכוּוועק. ציילט איצט 26 הייזער, 243 איינוווינער. 
געווען אַמאָל די הױפּטשטאָט פון די יאדזשווינגן און געבילדעט אין גאַנצקײט מיט דער 


צווייטער שטאָט אויפן רעכטן ברעג, 


לויט רוסישע כראָניקס, האָט דער ישוב באַדאַרפט געגרינדעט װערן אין יאָר 1061 
דער היסטאָריקער נאַרושעװיטש איז ביי דער מיינונג, אַז אַ טייל פון די יאַדזשװינגן, זוכנדיק 
אַ זיכערן אָרט, האָט צום אָנדענק פון געוועזענעם דראָהיטשין, געגרינדעט דאָ זייער הױפּט- 
שטאָט מיטן זעלבן נאָמען. אין צוועלפטן יאָרהונדערט האָט דער ישוב געהערט צו די מאַזאָװ- 
שער פירשטן. קאָנראַד דער ערשטער האָט זײי אין יאָר 1227 אַװעקגעגעבן דעם אָרטיקן 
שלאָס מיט אַ סך באָדן צװישן בוג און נור, אַזש ביז די גרענעצן פון רייסן, כדי זיי זאָלן 
באַשיצן מאַזאָוושע פון פיינדלעכע איבערפאַלן. אין יענעם יאָר האָבן די דאָבזשינער קלויסטער- 
ברידער ניט געװאָלט זיך פאַרייניקן מיט די קרייץ-צוגלער. ווייזט אויס, אַז די רעשטלעך 
פון די דאָבזשינער מאָנאַכן זענען דאָ אומגעקומען אין יאָר 1240, ווען די טאָטערן האָבן 
פאַרניכטעט דראָהיטשין און די גאַנצע סביבה. אויסנוצנדיק די אַלגעמײנע מפּלה, האָט דער 
ליטווישער פירשט מענדאָג באַהערשט די שטאָט, זי אויפגעבויט און... איינגעשלאָסן צו ליטע. 
די רייסערייען צװוישן די ליטווישע פירשטן האָבן געגעבן אַ געלעגנהייט דעם מאַזאָװשער 
פירשט יאַן צו באַהערשן (1282) דראָהיטשין מיט די אַרומיקע שטחים. 


אין יאָר 1443 האָבן באַדײטנדיקע ליטווישע כוחות באַלאַגערט די שטאָט, וועלכע דער 
פירשט באָלעסלאַוו מאַזאָװיעצקי, נישט קענענדיק זי פאַרטיידיקן, האָט זי פאַרקויפט צוזאַמען 
מיטן אַרומיקן באָדן, דעם ליטווישן גרויספירשט קאַזשימיעזש. דער ניער הערשער האָט 
לוט אַ באַזונדערער פּריווילעגיע אין יאָר 1444, פאַרעכנט דראָהיטשין צו די 15 צאָל-שטעט 
פון ליטע, דערלויבט דאָרט אַ פרייען האַנדל און צוגעטיילט פאַרשידענע פרייהייטן. דערנאָך, 
אין יאָר 1498, באַשאָנקען ביידע זייטן שטאָט, פון ביידע זייטן טייך, מיטן מאַגדעבורגער 
רעכט, באַשטימט דאָרט יאָרמערק אד"גל. נאָך דער אוניע צװוישן ליטע און קרוין-פּױלן, איז 
אין דראָהיטשין איינגעשטעלט געװאָרן אַ סטאַראָסטװע. דער וװױלשטאַנד פון שטאָט האָט 

געדויערט ביזן יאָר 1657, ווען די שװועדן האָבן צוזאַמען מיטן שעדמײיאָגראָדער פירשט 
ראַקאָטשי פאַרװאַנדלט דאָס אָרט מיטן שלאָס אין איין גרויסער חורבה. 

די איצטיקע דראָהיטשין, אָנגערופן , רוסישע זייט", אויפן לינקן ברעג פון בוג, איז 
אַמאָל, זינט דער אַנטשטײונג, געווען אַ פאָרשטאָט פונעם דראָהאָטשין לאצקי, אויפן רעכטן 
ברעג פון דעם טייך. די שטאָט איז צונויפגעשטעלט פון דריי טיילן: די ערשטע, די רוסישע 
זייט, די גאָר עלטסטע; די צווייטע טייל, פון לאַנג, די פאָרשטאָט בוזשיסק; די דריטע טייל, 
אַנטשטאַנען אין יאָר 1843, האָט געהייסן גורי (בערג). דאָס פונאַנדערטיילן די צוויי שטעט 
איז פאָרגעקומען נאָכן יאָר 1815. די טייל פון דער צאַרישער אימפּעריע, װאָס איז געווען 
די אייגנטלעכע שטאָט, איז שטענדיק פאַרבליבן מער פאַרמעגלעך און מער באַפעלקערט; 
בעת אין דעם טייל װאָס האָט געהערט צו קרוין-פּױלן, איז צוליב זיין געאָגראַפישער לאַגע -- 
צווישן װאַסערן, גריבער און אָפּהאנגען אויף דעם נידעריקן באָדן, זענען אָפט פאָרגעקומען 
פאַרפלייצונגען פון בוג און דערגאַנגען צו אַזאַ ירידה, אַן לויטן באַשלוס פון אַדמיניסטראַ- 
טיוון ראַט, איז די רוסישע דראָהיטשין באַשטימט געװאָרן פון 1טן יאַנואַר 1863 אַלס 
דאָרפישער ישוב. דער דאָזיקער טייל האָט אין יאָר 1861 געציילט בסךיהכל 2315 נפשות, 
צוישן זײי; 182 קאַטאָליקן, 88 פּראַװאָסלאַװנע און 45 יידן. זי האָבן זיך באַשעפטיקט מיט 
ערד-אַרבעט און מלאכה. 

דראָהיטשין לאצקי, די א. ג. אויסער עטאַט-שטאָט, אין ביעלסקער פּאָװיאַט, גראָדנער 
גובערניע, אויפן רעכטן, מאָלערישן ברעג פון בוג, ליגט איפן באַזונדערן טראַקט פון 
ביעלסק (54 ואָרסט), אַנטקעגן דעם פריער באַשריבענעם ישוב דראָהאָטשין, מיט װעלכן 
ער האָט ביזן יאָר 1813 געבילדעט איין גאַנצקײט און געהאַט אַ בשותפותדיקע געשיכטע. 
אַמאָל אין דאָס געװען די הױפּטשטאָט פון פּאָדלאַשער װאָיעװוּדסטװע, פאַרבונדן מיט 
טשעכאַנאָװיעץ און סעמיאַטיטש מיט זייטיקע װעגן. פון גראָדנע טיילט אָפּ דראָהיטשין אַ 
מרחק פון 168 וװױאָרסט, 

אין יאָר 1576 האָט דראָהיטשין לאצקי געהאַט 227 הייזער, אין יאָר 1713--117, 1800 -- 
3 און 984 איינוווינער. איצט (געמיינט: 1880 בערך) ציילט די שטאָט 1402 איינוווינער: 
2 מענער, 720 פרויען; 384 קאַטאָליקן, 498 יידן, 520 פּראַװאָסלאַװנע. די איינוווינער 
באַשעפטיקן זיך מיט ערד-אַרבעט און פּישפאַנג. נישטאָ דאָ קיין שום פאַבריקן, אויסער אַ 
ווינטמיל. פאַראַן אַ 3-קלאַסיקע שול, אַ קאַטױלישער פּאַראַפיע-קלױסטער, צוויי צערקוועס, 
אַ פּראָם אויפן טייך בוג, 4 יערלעכע יאַרידן דאָס פּאַראַפּיע-קלױסטער א. נ. פון הייליקן 
דריילינג, איז אַ סברה אויפגשטעלט געװאָרן אין יאָר 1250, 

לוט אַ פּריװױלעגיע פון פּױלישן קיניג יאַן קאַזשימיעזש אין יאָר 1660, אין די דראָהיט- 
שינער פּראָבאָסטװע געשענקט געװאָרן די יעזואיטן, וװעלכע האָבן דאָ אויפגעשטעלט אַ 
קאָלעגיום און העכערע שולן, װאָס זענען שפּעטער איבערגעגעבן געװאָרן דעם פּיאַרן-אָרדן. 
אין יאָר 1784 זענען די פּיאַרן-שולן באַזוכט געװאָרן פון 285 שילערס. 

די שטאָטישע דראָהיטשינער סטאַראָסטװע איז, לוט אַ לוסטראַציע פון יאָר 1164, 
באַשטאַנען פון דער שטאָט דראָהיטשין און דערפער רעכאַװקע, טשאַרנע (גרעסערע און 
קלענערע), װוּלקע, שטשאַװי און סטאַרטשעויץ, 

בלויז אין איין מקור געפינען מיר דראָהיטשין באַצײיכנט אַלס שטעטעלע. דערביי ווערט 
אָנגעגעבן וועגן גאַנצע אוצרות אַרכעאָלאָגישע אױסגראָבונגען און אַלטערטימלעכקײטן, װאָס 
זאָגן עדות אויף דער לאַנגער געשיכטע פון דעם ישוֹב; 

דראָהיטשין, אַ שטעטעלע אין ביעלסקער פּאָװיאַט, גראָדנער גובערניע, גמינע נאַרויקי, 
4 װאָרסט פון ביעלסק, 2041 איינוווינער. מהאָט דאָ געפונען אַ סך קעגנשטאַנדן פון שטיין, 
גלאָז, ליים, ביין, בראָנז און אייזן, וי אויך עטלעכע טויזנט בלייענע פּלאָמבעס, אויף וועלכע 

עס זענען געווען אָפּנעדרוקט פאַרשידענע צייכנס. די דאָזיקע אַלטערטימלעכקײטן האָט 
באַשריבז. אַװענאַריוּס, : 

אין יאָר 1391 האָט דער פּױלישער קיניג װלאַדיסלאַװ געשאָנקען דעם מאַזאָװשער 
פירשט יאַן די ישובים: דראָהיטשין, מיעלניק, סוראזש און ביעלסק. 

אין דעם בוך פון מ. גומאָווסקי ,, הערבן פון פּוױלישע שטעט", דערשינען אין 1960 אין 
װאַרשע, ווערט דערציילט וועגן דראָהיטשין (ז' 163): 

אַ שטאָט אויפן בוג, סעמיאַטיטשער פּאָװיאַט, ביאַליסטאָקער װאָיעװוּדסטװע, אַמאָליקע 
הױפּטשטאָט פון דער יאַדזשװינגן-טעריטאָריע, דערנאָך פון פּאָדלאַשע, באַקומען שטאָטישע 
רעכט אין יאָר 1498 און פון זעכצנטן יאָרהונדערט באַנוצט אַלס הערב -- אַ קאָפּ פון אַ 
טור, פון אַכצנטן יאָרהונדערט -- אַ גאַנצער טור, אָדער אַ זשובער. אינעם , העראלדישן 
אַלבום" האָט זיך געפונען אַ נייער פּראָיעקט פון אַ הערב: אַ שיפל און פיש. דער דאָזיקער 
סימבאָל האָט זיך אָבער ניט אָנגענומען. 

אין , טיגאָדניק אילוסטראָװאַני" נר. 112, װאַרשע 1870, ווערט דערציילט די געשיכטע 
פון דראָהיטשין : 

די דאָזיקע שטאָט אין אַמאָל געװען די הױפּטשטאָט פון די יאַדזשװינגן, דערנאָך -- 
די הױפּטשטאָט פון דער פּאָדלאַשער פּראָװינץ, בעת היינט איזן עס אַ קליין שטעטל, ענלעך 
צו אַן אָפּנעקומענעם גביר, וועלכער האָט נאָר זכרונות פון פריער און רעשטלעך פון 
אַמאָליקער ווערטפולקייט. 

פון דערווייטנס, באַזונדערס פון בוג, איז דראָהיטשין הערלעך. צופוסנס פליסט דער 
טייך און איבער אים ציען זיך שטאָטישע געביידעס, אַמאָל -- שיינע, היינט -- נעבעכדיקע 
הייזקעס, פון וועלכע עס טײלן זיך אויס פיר קלויסטערס און אַ געװועזענער שול-בנין. 
כמעט אין סאַמע מיטן לענג פון דער שטאָט, איז פאַראַן דער הויכער באַרג, וועלכער וערט 
גערופן ,,שלאָסבאַרג" (,גוראַ. זאַמקאָװאַ"). מיט צייטן צוריק אין דאָרט געשטאַנען דער 
שלאָס פון די יאַדזשװוינגן, וועלכער איז געווען פאַרבונדן, װי עס לױטעט די לעגענדע, מיט 
אַן אונטערערדישן דורכגאַנג ביז מיעלניק, 5 ואָרסט פון דראָהיטשין. היינט זענען אויף 
דעם באַרג נישט פאַראַן קיין שום אויסערלעכע סימנים פון אַ שלאָס. אַ סברה, אַז נאָך אין 
דער צווייטער העלפט פון 17טן יאָרהונדערט איז געשטאַנען די פעסטונג, װעלכע איז 
צעשטערט געװאָרן דורך די שװעדן. אַן אַלטער איינװווינער פון דראָהיטשין האָט מיט 
יאָרן צוריק מיר דערציילט, אַז ער געדענקט נאָך די איבערבלייבעכצן פונעם שלאָס און 
דעם וועג װאָס האָט געפירט אַהין. די װאָס גראָבן הײַנט צופוסנס פון באַרג, געפונען דאָרט 
רעשטלעך געהילץ, שטיינער און צעבראָכענע ציגל. פון דער מזרח-זייט איז אין מיטן 
באַרג פאַראַן אַ קיילעכיקע עפענונג, דורך וועלכער מען קען אַרײנגײן אין אַ נישע װאָס 
צעטיילט זיך אויף עטלעכע קאָרידאָרן, װאַרשײינלעך װעט דער דאָזיקער שלאָסבאַרג אויפהערן 
בקרוב עקזיסטירן, ווייל יעדעס יאָר שװענקט אים אונטער דער טײַך. 

וועגן דער שטאָט דערציילן לעגענדעס, אַז זי איז אַמאָל געווען באַפעלקערט און ברייט 
צעװאָרפן. אין צענטער פון שטאָט איז געשטאַנען די קאַפּליצע פון הײיליקן יאַן, װאָס געפינט 
זיך היינט אַנדערטהאַלבן װיאָרסט הינטער דער שטאָט. אין ישוב גופא און אין זיין סביבה 
איז פאַראַן אַ באַדײיטנדיקע צאָל קברים: אַלטע, נאָך פון די צייטן פון די יאַדזשװינגן; 
שפּעטערדיקע און פון אַ נייערע תקופה. פאַר מיינע צייטן זענען זיי נאָך געװען הויכע, 
היינט -- זענען זיי קליין און איינגעפאַלן. פון די קברים איז צו דרינגען, אַז דראָהיטשין איז 
אַמאָל געווען אַ ויכטיקער סטראַטעגישער פּונקט און אַדורכגעמאַכט גרויסע פּאָליטישע 
שטורעמס. איך האָב אויף קיין שום אָרט ניט אָנגעטראָפן אַזױ פיל קברים צװאַמען, װי אין 
דער געגנט פון דראָהיטשין. ' 

ווען און פון װעמען די שטאָט איז געגרינדעט געװאָרן -- ווייסט מען נישט. אייניקע 
שרייבן דאָס צו די יאַדזשװינגן, אַנדערע ווידער האַלטן, אַז דער גרינדער איז געווען דער 
קיעווער פירשט יאַראָסלאַוו דער ערשטער, ווייל אין צענטן יאָרהונדערט זענען די יאַדזשװינגן 
צעקלאַפּט געװאָרן דורך די רייסן. (מיטאַלטערלעכע באַצייכענונג פון די מזרחדיקע שטחים, 
באַװױנטע פון די סלאַוישע פעלקער. אין פאַרלויף פון יאָרהונדערטער האָבן פון רייסן זיך 
אויסגעבילדעט דריי פעלקער: רוסן, אוקראַינער, וייסרוסן). 

אין דער צווייטער העלפט פון צוועלפטן יאָרהונדערט איז דער נאָמען דראָהיטשין געווען 
גוט באַקאַנט. אין 1192 האָט דאָרט געהערשט אַ געויסער פּאָדלאַשעק. דאָס איז אַװדאי 
געווען אַ זעלבשטענדיקער פירשט, הערשער פון די יאַדזשװינגן. די מלוכה איז צעשטערט 
געװאָרן אין קריג דורך קאַזשימיר דעם יושרדיקן. אין 123טן יאָרהונדערט האָט דראָהיטשין, 
מיט אַ טייל פון פּאָדלאַשע, געהערט צום מאַזאָװשער פירשט קאָנראַד, װועלכער האָט אין 
יאָר 1227 אַװעק געגעבן דעם דראָהיטשינער שלאָס די ריטער, אָדער די דאָבזשינער ברידער, 
מיטן באַדינג, אַן דאָס לאַנד און דעם שלאָס װעלן זיי באַשיצן פון אָנפאַלן. נאָר צוליב דער 
שװאַכער פאַרטיידיקונג, אָדער דעם גרויסן אָנגרייפנדיקן כוח, האָבן די מאָנגאָלן דעראָבערט 
דעם שלאָס, חרוב געמאַכט דאָס דערבייאיקע לאַנד און דאָרט איבערגעלאָזט בלויז חורבות. 

נאָכן יאָר 1569, האָט דראָהיטשין אויפגעהערט זיין אַ גרענעץ-שטאָט און צוליב דעם 
האָט זייער געליטן דער האַנדל. די סטאַראָסטעס און װױיטן האָבן מיט אומטאָלעראַנץ זיך 
באַצױגן צו די אויסלענדישע אינדוסטריעלער, צוליב דעם האָבן אַ סך פון זי פאַרלאָזט די 
שטאָט. אַ גרויסער טייל פון דער באַפעלקערונג איז אומגעקומען בעת דער מגיפה אין דער 
ערשטער העלפט פון 17טן יאָרהונדערט און דערפאַר זענען אין דראָהיטשין געװען אַ סך 
ליידיקע הייזער, 

דעם 27טן מאַי 1805 איז דראָהיטשין כמעט אין גאַנצן אָפּגעברענט געװאָרן. דאָס פייער 
האָט פאַרלענדט, אויסער אַ סך בנינים, 175 ווין-הייזער, דעם באַזיליאַנער קליסטער, דאָס 
ראָטהױיז, עטלעכע קרעטשמעס און אַ גרויסע צאָל געשעפטן מיט סחורות, 

פאַר די פּרייסישע צייטן אין דראָהיטשין געווען אַ פּאָװיאַט-שטאָט -- ביון יאָר 1840. 
נאָך דעם װי דער יעזואיטישער אָרדן איז אויפגעליזט געװאָרן, האָבן די יעזואיטן שולן 
איבערגענומען די פּיאַרן. איצט וענען די שולן איבערגעטראָגן געװאָרן אין דער פּאָװיאַט- 
שטאָט ביעלסק. אין דעם בנין פון דער אַמאָליקער יעזואיטן"שול געפינט זיך אַ קליינע 
פאָלקס-שול. דער פראַנטשישקאַנער קלויסטער איז אין צושטאַנד פון פונאַנדערפאַלן זיך 
און דער מאָנאַסטיר איז איבערגעאַרבעט געװאָרן אויף קאָשאַרן. 

פון די איבערגעבליבענע רעשטלעך פון אַמאָליקן דראָהיטשין איז אָנצונעמען, אַז דאָס 
איז אַמאָל געווען אַ באַלעבטע און רייכע שטאָט, אַװודאי נישט קלענער פון דעם איצטיקן 
לובלין, 

עטלעכע ואָרסט הינטער דער שטאָט, שטעלט מיט זיך פאָר דראָהיטשין אַ שיין בילד 
צוליב די פאַרבליבענע קלויסטער-טורעמס און עס דוכט זיך איס, אַז דאָס איז גאָר אַ 
גרויסע שטאָט. פאָרט מען אָבער אַריין אויפן מאַרק-פּלאַץ, שאַפט זיך גלייך אַ פּריקרער 
איינדרוק, ווייל דאָס אױג דערזעט בלוין נעבעכדיקע הייזקעס, רעשטלעך פון ברוקירטע 
גאַסן און קלייטלעך מיט אַ ביסל סחורה. מן-הסתמא װעלן בקרוב זיך אײינװאַלגערן די אַלטע 
קלויסטערס און מאָנאַסטירס -- און דראָהיטשין, אַמאָל אַ הױפּטשטאָט, װעט פאַרבלייבן 
אַן אָרעם דערפל, 

מיט 3 יאָר שפּעטער, אין 1872, באַשרײבט דער פריער דערמאָנטער , טיגאָדגיק 
אילוסטראָװאַני" (נומ' 270, זי 110) די געשיכטע פון דראָהיטשין, נאָר פון אַ גאָר אַנדערן 
אַספּעקט -- די אָפּטע אַגרעסיעס און אָקופּאַציעס מצד די יאַדזשװינגן, ליטווינער, שװעדן, 

דייטשן, עסטרייכער. פאַראַן אויך אין דער באַשרייבונג גאָר נייע מאָמענטן און פאַקטן פון 
דער אַזױ רייכער און שטורמישער היסטאָריע. 

אין אַ לגמרי נישט רייצנדיקער געגנט, צװישן אַ פּלאַכלאַנד ענלעך צו די אין 
מאַזאָװושע און פּאָדלאַשע, אויף ביידע זייטן פון טייך בוג, עקויסטירן צוויי דראָהיטשינס, 
וועלכע האָבן אַמאָל געבילדעט איין גאַנצקײט. דער טייל אויפן רעכטן ברעג, װאָס געהערט 
איצט צו דער גראָדנער גובערניע, ביעלסקער פּאָװיאַט, הייסט דראָהיטשין לאַצקי, בעת 
דער צווייטער טייל, אויפן לינקן ברעג, געהערט צו קרין-פּױלן הייסט דראָהיטשין רוסקי, 
װאָס האָט פון אַן אַמאָליק נעבעכדיק שטעטל, זיך דערקייקלט צו אַ דאָרפישן ישוב. 

פאַרצייטישע כראָניק-שרייבער באַהאַנדלען ברייט די געשעענישן װאָס האָבן זיך דאָ 
אָפּגעשפּילט. לוט אָרטיקע לעגענדעס, באַשטעטיקטע פונעם היסטאָריקער דלוגאָש, איז אין 
5טן יאָרהונדערט דראָהיטשין געװוען די הױפּטשטאָט פון דעם פולשטענדיק פאַרלוירן גע- 
גאַנגענעם פאָלק יאַדזשװינגען, װאָס בנוגע זײיער אָפּשטאַם און געשיכטע זענען פאַראַן 
מיינונג-פאַרשידנהייטן צװישן די געלערנטע און פאָרשערס. אָבער באַגלױבטע דאָקומענטן 
און מקורות באַװײיזן, אַז זינט איר אַנטשטײאונג, איז דראָהיטשין תמיד געװוען אַ רייסישע 
שטאָט. און. קיינמאָל נישט באַלאַנגט צו די יאַדזשװינגען. דאָס פאַרמינערט אָבער נישט די 
היסטאָרישע חשיבות פון דער שטאָט, װייל די קאַמפן איינצוצוימען די גרוזאַמע און 
שעדלעכע איבערפאַלן פון די יאַדזשװינגען, האָבן צומערשט געפירט די רוסישע פירשטן 
אין משך פון יאָרהונדערטער, נאָר ערשט די פּאָליאַקן און ליטווינער האָבן זיי באַזיגט און 
די איבערגעבליבענע האָבן זיך אויסגעמישט מיט דער אָרטיקער באַפעלקערונג. דראָהיטשין, 
אין 12טן יאָרהונדערט, אַ גרויסע שטאָט מיט אַ פעסטונג האָט שוין געהערט צו די מאַזאָװושער 
פירשטן, פון וועלכע קאָנראַד דער ערשטער האָט אין יאָר 1200, צִי 12237, געשאָנקען דעם 
דאָבזשינער ריטער-אָרדן די פעסטונג מיט אַ סך באָדן צװישן בוג און נור, כדי מאַזאָװושע 
באַשיצן פון די יאַדזשװינגישע איבערפאַלן. 

אין יאָר 1225 האָבן די קרייצצוגלער אַרױסגעשטױסן די דאָבזשינער. אין יאָר 1240, 
צי 1246, האָבן די טאָטערן פאַרניכטעט און פאַרברענט די שטאָט. אויסנוצנדיק די אַלגעמײנע 
מפּלה, האָט דער ליטווישער פירשט מענדאָג פאַרנומען די שטאָט, זי אויפגעבויט -- און 
דראָהיטשין האָט אָנגעהויבן איבערגיין פון האַנט צו האַנט: פון ליטע צו רייסן און צוריק. 
אַרום דער שטאָט האָבן זיך געפירט פאַרביסענע קאַמפן און דאָ זענען אָפּנעהאַלטן געװאָרן 
היסטאָרישע נצחונות. אַזױ האָט װאַסילקאָ, דער װלאָדזשימירער פירשט, צו ועמען דראָהיט- 
שין האָט דעמאָלט באַלאַנגט, פולשטענדיק צעקלאַפּט די יאַדזשװינגען ביי די טױערן פון 
שטאָט, אַ סך פון זיי דערהרגעט. בלױז עלטסטע פון זײיערע שבטים אויף ועלכע די 
יאַדזשװינגען האָבן זיך געטיילט, זענען אומגעקומען פערציק. 

פון דער שטאָט האָט אין יאָר 1251 זיך אַװעק געלאָזט מיט זיין אַרמײ צו קעמפן מיט 
די יאַדזשװינגען דעו באַרימטער אין דער געשיכטע האַלישער פירשט דאַניעל. נאָכן זיג, 
האָט ער דעם זעלבן יאָר זיך געזאַלבט אין דראָהיטשין אַלס קיניג פון רייסן. דערנאָך אין 
די שטאָט איבערגעגאַנגען צו די ליטווישע און רייסישע מאָנאַרכן. ערשט אין די אאָרן 
5+-12329, האָט דער ליטווישער גרויספירשט געדימין ענדגילטיק איינגעגלידערט דראָ- 
היטשין צו ליטע. אין יאָר 1357 איז די שטאָט איבערגעגעבן געװאָרן אין אַרענדע צו 
קעיסטוטן, דערנאָך װיטאָלדן און אין יאָר 1287, אויפן סמך פון ירושה-רעכט, זיך אומגע- 
קערט צו די מאַזאָװשער פירשטן. איינער פון זיי, באָלעסלאַװ, ניט קענענדיק זיך קיין 
עצה געבן מיט די כסדר אָנגרייפנדיקע ליטווינער, האָט אין יאָר 1443 פאַרקויפט די שטאָט 
דעם ליטװוישן גרויספירשט קאַזשימיעזש. דער נייער הערשער האָט לױט אַ ספּעציעלער 
פּריווילעגיע פון יאָר 1444 פאַרעכנט דראָהיטשין צו די ליטװוישע צאָלישטעט, דערלויבט 

אַ פרייען האַנדל און צוגעטיילט אַנדערע פרייהייטן. זיין נאָכפאָלגער, דער גרויספירשט 
אַלעקסאַנדער, האָט אין יאָר 1498 באַשאָנקען ביידע טיילן שטאָט פון ביידע זייטן בוג 
מיט דייטשן (מאַגדעבורגער) רעכט, באַשטימט יאָרמערק אד'גל, 

אין יאָר 1520 איז דראָהיטשין געװאָרן די הױיפּטשטאָט פון פּאָדלאַשער װאָיעװוּדסטװע, 
װוּ עס זענען פאָרגעקומען די סיימיקס און אָפטע צװאַמענפאָרן פון ריטערלעכן שטאַנד, 
אין יענער תקופה זענען דאָרט אַנטשטאַנען רייכע סוחרים- גילדעס, האַנטװערקער-צעכן 
און עס האָט געבליט דער האַנדל מיט תבואה און װאַקס. 

דער סוף פון דעם אויפבלי דאַטירט זיך פונעם פּאָדלאַשער סיימיק, פאָרגעקומען אין 
יאָר 1569, ווען דראָהיטשין איז איינגעשלאָסן געװאָרן צו פּױלן. מהאָט דאָרט איינגעשטעלט 
די סטאַראָסטװע, װאָס האָט גורם געווען צו דער ירידה פון דער שטאָט, הגם איר פאַרהעלט- 
נישמעסיקער וווילזיין האָט זיך נאָך געצויגן ביזן יאָר 1657, ווען די שװועדן האָבן דראָהיטשין 
באַרױבט און חרוב געמאַכט און דאָס איבעריקע האָבן די קאָזאַקן פאַרברענט אין יאָר 1660, 

אין יאָר 1702, ווען די שטאָט האָט אָנגעהויבן זיך צוריק שטעלן אױף די פיס, זענען 
די שװעדן צום צוייטן מאָל אָנגעפאַלן. אין די יאָרן 1711--1712 האָט אַן עפּידעמיע 
דערפירט די אַמאָל גרויסע שטאָט צו אַן אָרעמען ישוב, וועלכער האָט אין יאָר 1717 געציילט 
בסךיהכל 117 געבעכדיקע הייזקעס אוֹיף דער לאַצקער זייט און 90 -- אױף דער 
רוסישער זייט, 

אין יאָר 1794 פאַלט דראָהיטשין אַרײן אין פּרייסישע הענט (דער לאַצקער טייל) אוֹן 
צו די עסטרייכער (רוסישע זייט), די לאַצקער זייט האָט פון יאָר 1807 געהערט צו רוסלאַנד 
בעת די רוסישע זייט איז געבליבן אין װאַרשעװער פירשטנטום און אין יאָר 1808 באַשטימט 
געװאָרן אַלס פּאָװיאַט-שטאָט פון גראָדנער גובערניע, צו וועלכער זי האָט געהערט ביזן 
יאָו 1842 אַלס עטאַט-שטאָט. 

היינט (סוף פאָריקן יאָרהונדערט) ציילט דראָהיטשין 900 איינוווינער און שטעלט מיט 
זיך פאָר אַ רייכע פאַרגאַנגענהײט, װאָס האָט געלאָזן נאָך זיך שפּורן איף פאַרשידענע 
ערטער. וועגן די קאַמפן און שלאַכטן זאָגן עדות פיל צעװאָרפענע קברים און קורהאַנעס, 
וועלכע זענען ביז איצט נאָך ניט אױסגעפאָרשט געװאָרן דורך געלערנטע פון וועלכע 
תקופות זיי שטאַמען. איבערן סאַמע טייך בוג זעט מען אַ גענוג הויכן באַרג, באַקאַנט אַלס 
שלאָס-באַרג. (אַ לעגענדע זאָגט, אַז דאָ איז געשטאַנען דער שלאָס פון דער קיניגין באָנע), 

נישט ווייט פון באַרג שטייט די געביידע פון דער פּאָװיאַט-שול, וועלכע איז כמעט 
פאַרייניקט מיט דעו געביידע פונעם געװעזענעם יעזואיטישן מאָנאַסטיר. איבער זיי טײלט 
זיך אויס אַ קלויסטער, װאָס צייכנט זיך אויס מיט זײן אַרכיטעקטור. די דאָזיקע בנינים 
און די שול פון דער זייט פון בוג, זענען אַרומגענומען מיט אַ גאָרטן און מויער. דאָס אַלץ 
דערמאָנט בלויז די שיינע פאַרגאַנגענהײט פון דראָהיטשין לאַצקי, בעת וועגן צווייטן טיל, 
אויף דער לינקער זייט בוג, איז בכלל נישטאָ װאָס צוֹ ריידן 

אין אָרגעלבראַנדס אַלגעמײינע ענציקלאָפּעדיע, דערשינען אין װאַרשע אין יאָר 1861 
(זיבעטעוי באַנד), געפינען מיר װידער גענוג אינטערעסאַנטע עפּזאָדן פון דראָהיטשינס 
רייכער און שטורמישער געשיכטע. עס װערט דאָרט דערציילט אַז דראָהיטשין אין אַ רעגי- 
רונגס-שטאָט אין לובלינער גובערניע, שעדלעצער פּאָװיאַט, אויפן טייך בוג. דאָס אַנטשטײן 
פון אוראַלטן שטעטל, װאָס איז אַמאָל געווען די הױפּטשטאָט פון די יאַדזשװינגען --- גרייכט 
אין די ווייטע יאָרהונדערטער, 

מיר ווייסן זיכער, אַן דאָס שטעטל האָט אין צוועלפטן יאָרהונדערט געהערט צו די 
מאַזאָװשער פירשטן. קאָנראַד דער ערשטער האָט אין יאָר 1227, װען אַ טייל פון די 
דאָבזשינער קלויסטער-ברידער האָבן זיך געװערט קעגן דער פאַרייניקונג מיט די קרייץ- 

טרעגער, אַװעק געגעבן זיי דעם אָרטיקן שלאָס, צװאַמען מיט באַדײטנדיקע ערד-שטחים 
צווישן בוג און נור, אַזש ביז די גרענעצן פון רייסן, אַרויפלײגנדיק אויף זיי די פליכט 
צו פאַרטיידיקן מאַזאָװשע פון פיינדלעכע איבערפאַלן 

װײטער איז דער גורל פון דעם אָרדן אומבאַקאַנט בנוגע אַנדערע געשעענישן, און 
במילא פאַרשוויגענע פון היסטאָריקער פון יאָר 1240, ווען די טאָטערן האָבן חרוב געמאַכט 
דראָהיטשין מיט דער גאַנצער סביבה, 

אויסנוצנדיק דאָס אַלגעמײנע אומגליק, האָט דער ליטווישער פירשט מענדאָג פאַרכאַפּט 
די שטאָט, זי צוריק אויפגעבויט און פון דעמאָלט אָן האָט זי געהערט צו ליטע. די מחלוקתן 
צווישן די ליטווישע פירשטן האָבן געגעבן דעם מאַזאָװיעצקער פירשט יאַן די מעגלעכקייט 
(אין יאָר 1282) צו באַהערשטן דראָהיטשין צוזאַמען מיט דער שכנותדיקער ערד. 

-אין יאָר 1443 זענען די ליטוינער צוגעקומען צו דער שטאָט מיט באַדייטנדיקע 
כוחות. דער פירשט באָלעסלאַוו מאַזאָװיעצקי, וועלכער האָט געהיט די שטאָט, אָבער ניט 
געקענט זי פאַרטיידיקן, האָט פאַרקויפט דראָהיטשין צו קאַזשימיעזשן, דעם ליטווישן גרויס- 
פירשט, צוזאַמען מיט דער גאַנצער ערד. 

נאָכן איינשטעלן די פּוליש-ליטווישע אוניע, איז אין דראָהיטשין באַשטימט געװאָרן 
אַ סטאַראָסטװע, וועלכע איז אַ לאַנגע צייט געווען אין באַזיץ פון די רייכע און באַקאַנטע 
משפּחה קישעק. דער וװוילשטאַנד פון דער שטאָט האָט געדויערט ביזן יאָר 1657, ווען די 
שוועדן, בראש מיטן שעדמיאָגראָדער פירשט ראַקאָטשי, האָבן פאַרװאַנדלט די שטאָט מיטן 
שלאָס אין אַ באַרג חורבות און אַש. פון דעמאָלט אָן, זענען ביידע זייטן שטאָט מער נישט 
אויפגעשטאַנען פונעם חורבן. 

די היינטיקע דראָהיטשין, וועלכע רופט זיך די רוסישע זייט, אויפן לינקן ברעג בוג 
און געהערט צום פּוױלישן מלכות, איז אַ מאָל געוען, אין אָנהײב פון איר אַנטשטײן אַ 
פאָרשטאָט פון לאַצקער דראָהיטשין, אויפן רעכטן ברעג טייך. די שטאָט באַשטײט פון 
דריי באַזונדערע טיילן. 

דאָס צעטיילן ביידע שטעט איז פאָרגעקומען ערשט אין יאָר 1815. די טייל פון דער 
רוסישער אימפּעריע, די אייגנטלעכע שטאָט, איז שטענדיק פאַרבליבן פאַרמעגלעכער און 
מער באַפעלקערט. דאַקעגן די וועלכע געהערט צו פּױלן, איז צוליב דעם יאָר-יערלעכן 
אויסגיסן פוז בוג -- דערגאַנגען צו אַ מוראדיקער ירידה, אַז די רעגירונג האָט אַרױס- 
געגעבן אַ פאַראָרדענונג פונעם אַדמיניסטראַטיוון ראַט, לוט ועלכן די שטאָט דראָהיטשין, 
װאָס האָט זיך גערופן די רוסישע זיט, זאָל פון ערשטן יאַנואַר 1863 פאַרװאַנדלט װערן 
אין אַ דאָרפישן ישוב. 

די דאָזיקע טייל באַזיצט איצט אַן אַלגעמײנע באַפעלקערונג פון 215 נפשות. פון דעם 
קאַטאָליקן --- 182 ; פּראַװאָסלאַװנע -- 88; יידן -- 54 וועלכע לעבן פון ערד-אַרבעט און 
פּרימיטיווער האַנטװערקעריי. פאַראַן דאָרט אַ געמיערטע פּראװאָסלאַװנע צערקווע און 
4 הילצערנע הייזער. דראָהיטשין לאַצקי ציילט איצט 1401 איינווינער, געהאַט אַ מאָל 
אַ יעזואיטישן קאָלעגיום, אין וועמענס רחבותדיקע בנינים זענען אין יאָר 1774 געעפנט 
געװאָרן שולן, וועלכע עקזיסטירן ביז איצט. עס באַשײנען נאָך די לאַצקער זייט דער 
פראַנטשישקאַנער קלויסטער און מאָנאַסטיר, דער בענעדיקטינער קלויסטער און 3 פּראַ- 
װאָסלאַוונע צערקוועס 

אין יאָר 1928, ווען דראָהיטשין איז ,אַלט געװאָרן" 900 יאָר, האָט די אָרטיקע מלוכהשע 
גימנאַזיע א. נ. פון י. י. קראַשעװסקי אַרױסגעגעבן אַ ספּעציעלע ,מאָנאָגראַפיע פון דער 
שטאָט דראָהיטשין אויפן בוג, אין היסטאָרישן בליק", א. נ. ,די הױפּטשאָט פון די יאַט- 
שוויעזשן". דער מחבר פון דער מאָנאָגראַפיע, פעליקס זיגמונט ווערעמיעי, האָט אויף 148 

זייטלעך געגעבן אַ ברייטן היסטאָרישן איבערבליק פון זיין הײימשטאָט, נאָר בלויז אויף 
געציילטע ערטער וערט דערמאָנט וועגן יידישן אָנטײל אין אויפבוי פון דראָהיטשין. דעם 
א. ג. יידישן מאָמענט אין דער געשיכטע פון שטעטל, װעלן מיר שפּעטער באַהאַנדלען. איצט 
װעלן מיר זיך אָפּשטעלן בלויז אויף יענע טיילן פון ספר, וועלכע זענען נישט דערמאָנט 
געװאָרן אין די ביז איצטיקע מקורות װאָס זאָגט עדות, אַז די היסטאָרישע ליטעראַטור וועגן 
דער שטאָט איז באמת אַ רייכע און אַלזײטיקע. הגם -- נאָך נישט אין גאַנצן אַן אויסגע- 
פאָרשטע און אַבסאָלוט זיכערע. 

אַזױ צ. ב. שרייבט פ. ז. ווערעמיעי וועגן די יאַטשװיעזשן: 

,פאַראַן אין אונדזער געשיכטע איין לעגענדע, ניט קיין געפאָרשטע, ניט לגמרי אַ 
באַהאַנדלטע -- די לעגענדע פון יאַטשװיעזש. פאַרבליבן אַ גרויסע לעגענדע און אַ קורצע 
היסטאָריע פון אַ פאָלק װאָס דער גורל האָט אויף אַ אומגערעכטן אופן אים אַרײנגעװאָרפן 
אינעם סלאַװישן, פּױליש-רוסישן געװוימל; אַ פאָלק װאָס איז געזעסן אין זיין נעסט, פאַר- 
טיידיקנדיק זיך האַרטנעקיק און קעמפעריש קעגן אומקום -- בין די לעצטע כוחות. װאָס 
זענען דאָס פאַראַ מענטשן, לגמרי פרעמדע די סלאַוון, װײיניק קרוביש די פּרוסן, נישט קיין 
סך -- די ליטווינער ? פון װאַנען זענען זיי געקומען, צוליב װאָס און ווען זענען זי ניט 
געװאָרן ? פאַרשידנאַרטיק טענהן די היסטאָריקער. אונדזער נאַרושעװיטש זאָגט, אַזן די 
געוועזענע יאַדזשװינגן זענען אָפּשטאַמיקע פון די סאַרמאַטן, גערופן אין משך פון דורות 
יאַזיגן. אַנדערע האַלטן זי אַלס אָפּשטאַמיקע פון די צימבערן. וען העראָדאָט האָט נאָך 
געלעבט, זענען זיי װאַרשײנלעך געזעסן נאָכן דניעפּער, איף מאָסקװער ערד, לעבנדיק 
צווישן אַנדערע פעלקער. דער גריכישער געאָגראַף סטראַבאָן באַשטימט די יאַדזשװינגן אַן 
אָרט הינטער די טיראָגעטן און אין זיין צייט האָבן זי אַ סברה, זיך אַ רוק געגעבן איף 
װאָלאָשטשיזנע, אויפן שװאַרצן ים. מיט הונדערט יאָר שפּעטער, וי מיר געפינען ביי 
פּליניושן, זענען די יאַדזשװינגן אַריבער אַזש צום טייך טיבוסקוס אין אונגאַרן. זיי זענען 
קיינמאָל ניט געזעסן אויף איין אָרט, שטענדיק האָט זײי עפּעס אַ פאַטום געיאָגט פון איין 
לאַנד אין צווייטן... דערפאַר האָט זיי פּטאָלאָמעוש באַצייכנט אין צווייטן יאָרהונדערט אַלס 
מעטענאַסטן, װאָס מיינט אויף גריכיש װאַנדערער, 

וען די הונען זענען אין פערטן יאָרהונדערט באַפאַלן אײיראָפּע, דערגרייכנדיק קיין 
אונגאַרן, האָבן די יאַדזשװינגן איבערגעלאָזט זייערע ישובים אויף דער טשיסע און דנאַי, 
אַריבערגעטראָטן די קאַרפּאַטן-בערג און צום פאַרענדיקן דעם לאַנגן מאַרש, זיך באַזעצט 
אויף פּאָדלאַשער ערד, 

עס אונטערליגט נישט קיין שום ספק, אַז צוישן די פּאָליאַקן, רוסן, ליטװינער און 
צוישן די יאַדזשװינגן, איז נישט געװוען קיין שום קרובהשאַפט פון בלוט, שפּראַך און 
מינהגים. אויף פאָדלאַשע האָט דאָס װאַנדער-פאָלק זיך איינגעאָרדנדט איף אַ רעכטן אמת. 
ווילדע און דרייסטע, האָבן די אומדערמידלעכע יאַדזשװינגן באַװויזן װער זי זענען. געוועל- 
טיקט איבער זיי האָבן אומאָפּהענגיקע הערשער, וועלכע זענען קיינעמען ניט אונטערגעליגן 
און קיינעמען נישט געפאָלגט. 

באָלעסלאַװ כראָברי האָט אין צענטן יאָרהונדערט צעקלאַפּט די פּרײסן און צוזאַמען 
מיט זיי די יאַדזשװינגן, וועלכע זענען פּױלן דערגאַנגען די יאָרן. דעמאָלט איז אַ טײל פון 
זייער מדינה, יאַטשװיעזש, אין דער געגנט פון שפּעטערדיקן ביעלסק, איינגעשלאָסן געװאָרן 
צו מאַזאָוושע. דערנאָך האָבן די יאַדזשװינגן געליטן מפּלות פון נאָװאָגראָדער פירשט יאַראָסלאַוו. 

דראָהיטשין, אַלס הױפּטשטאָט פון דעם שבט, איז געווען דער צענטראַלער פּונקט פאַר 
כסדרדיקע איבערפאַלן אויף יאַטשװיעזש, וועלכע איז גענומען געװאָרן אין צוויי פייערן, 
פון מערב און מזרח. דאָ זענען פאָרגעקומען די סאַמע בלוטיקע שלאַכטן, דאָ האָט מען 

געברענגט צוֹ קבורה די אומגעקומענע הערשער, דאָ איז געווען די איבערפאַל-באַזע און 
פאַרטיידיקונג-פעסטונג ווען דער שונא האָט זיך אַריינגעריסן אַטאַקירט מיט געװוער אין 
האַנט. ניט קיין װוּנדער, אַז דראָהיטשין איז אויף אַ באַזונדערן אופן פאַרבינדן מיט דער 
לעגענדע פון דעם פאָלק און די געשיכטע פון דער שטאָט פליסט אַ לאַנגע צייט אין דער 
זעלבער קאָריטע, װוי די געשיכטע פון דעם שבט. 

מיעכאָװיטאַ, דער היסטאָריקער און קיניגלעכער דאָקטער פון זיגמונט סטאַרי שרייבט, 
אַז פאַר זיינע צייטן האָט מען אױף פּאָדלאַשע נאָך גערעדט מיט דער שפּראַך פון די 
יאַדזשװינגן, אין דער געגנט פון דראָהיטשין. די דאָזיקע שפּראַך האָבן ניט פאַרשטאַנען די 
ליטווינער, װוי אויך די זשמודזשינער. אַ יאַדזשװינגער האָט מען בדרך כלל גערופן יאַטשװיעזש. 

היינט איז נאָך די יאַדזשװינגן געבליבן עטלעכע אָנדענקס. דאָס זענען אָנשיטן הינטער 
שטעט, ועלכע מען טרעפט אָפט אױיף פּאָדלאַשע. צעשפּרײט צװישן די ליטװינער און 
ווייסרוסן, האָבן די רעשטלעך יאַטשװיעזשן זיך דערהאַלטן מיט באַזונדערע מינהגים און 
אױסשפּראַך, אַזש ביזן אַכצנטן יאָרהונדערט, 

פאַרבליבן איין גרויסער אָנדענק נאָך די יאַדזשװוינגן -- דאָס איז דראָהיטשין. מען קען 
זיך ניט האַלטן ביי דער היפּאָטעזע, אַז דאָס האָבן די יאַדזשװינגן אויפגעשטעלט די שטאָט 
אויפן בוג. די בכורה װאָלט מען געמעגט געבן יאַראָסלאַװן פון נאָװאָגרוד, װאָס װאָלט 
אַדװואי געווען ריכטיקער. נאָר אין דער אונטערשטער שורה, איז ניט ויכטיק װער עס האָט 
געגרינדעט די שטאָט; צי אַ רוסישער פירשט, צי די קעמפערישע יאַטשװיעזשן. עס בלייבט 
אַ פאַקט, אַז אין משך פון אַ סך יאָרן, האָבן די יאַדזשװינגן באַטראַכט דראָהיטשין אַלס זייער 
הױפּטשטאָט, געשלאָגן זיך פאַר איר וי פאַר אן אייגענער, דורות-לאַנגער שטאָט און אַלע 
אַנטשײדנדיקע געשעענישן בנוגע דעם שבט, האָבן געהאַט אַן אָרט ביי די טױערן פון 
דראָהיטשין, און נאָענט פון איר האָט דאָס טרייע פאָלק קובר געווען זייער לעצטן הערשער 
קומאַט, וועלכעו איז געפאַלן אין שלאַכט מיט די פּיאַסטן. 

ריידנדיק דעריבער וועגן יאַטשװיעזש, איז אוממעגלעך צו פאַרשווייגן דראָהיטשין, און 
ריידנדיק וועגן דראָהיטשין -- ניט דערמאָנען די יאַטשװיעזש-לעגענדע. 

יאַטשװיעזש איז אומגעקומען -- נאָר זייער הױפּטשטאָט איז פאַרבליבן. 

פון דער גרויסער צאָל שטעט אויף פּאָדלאַשער ערד, האָט דראָהיטשין, אויפן רעכטן ברעג 
פון טייך בוג, די רייכסטע געשיכטע. די דאָזיקע שטאָט, היינט איינע פון די קלענסטע אין 
דער ביאַליסטאָקער װאָיעװוּדסטװע, איז אַמאָל געלעגן אויף אַן אַלטן, וויכטיקן האַנדלס-שליאַך 
און געווען אַ וויכטיקער סטראַטעגישער פּונקט. די שטאָט האָט דערפון אַ סך גענאָסן נאָר 
אויך פיל -- געליטן. דער באָדן פון שטאָט און איר אומגעגנט זענען מיט הונדערטער יאָרן 
צוריק געווען אַ ניט-דורכדרינגלעכע ויסטעניש און די נאָענטקייט פון טייך האָט געצויגן 
צו זיך אַ מענטשלעך לעבן, װאָס האָט זיך רייך אַנטװיקלט. אַ ריי אױיסגראָבונגען און אַרכעאָ- 
לאָגישע אַנטדעקונגען באַװײזן, אַז נאָך אין דער פּרע-היסטאָרישער תקופה, איז דאָס געווען 
אַ באַפעלקערט אָרט. נאָר פון די אוראַלטע אינװווינער איז ניט געבליבן כמעט קיין שום 
סימן. שפּעטער איז דראָהיטשין, װי גאַנץ פּאָדלאַשע, באַזעצט געװאָרן פון יאַדזשװינגן. 

בנוגע דעם נאָמען דראָהיטשין איז פאַראַן אַזאַ סברה : 

אונטערן דרוק פון די רוסישע פירשטן, האָבן די יאַדזשװינגן ניט געקענט מער פאַרבלייבן 
אין זייער הױפּטשטאָט -- דראָהיטשין. זיי האָבן איבערגעלאָזט דאָס אָרט און אַװעק אויף מערב, 
האַלטנדיק זיך ביים ברעג פון בוג. ביז זיי האָבן אָנגעטראָפן אויף אַ שטיל אָרט, װאָס די נאַטור 
האָט עס אױיסגעשטאַט אין פאַרטיידיקונגס-מיטלען, וי זומפּן און װאַלד-געדיכטענישן. פילנדיק 
זיך דאָ זיכער האָבן זיי געשאַפן זייער אױסגאַנג-באַזע און אויפגעשטעלט אַ שוץ-פעסטונג. 
לזכר דער פאַרלוירענער הױפּטשטאָט, האָבן זיי דעם ישוב אָנגערופן דראָהיטשין, וועלכער 


275 


פאַרמאָגט אין זיך רוסישע שפּראַך-עלעמענטן, װאָס מיינט אָבער ניט, אַז די רוסן זענען געווען 
אירע גרינדער. מעגלעך, אַז אין דער שפּואַך פון די יאַדזשװינגן, האָט דראָהיטשין געקלונגען 
אַ ביסל אַנדערש, נאָר טראַנסקריפּירט אויף רוסיש, איזן עס שוין פאַרבליבן ביי דעם נאָמען 
דראָהיטשין און אַלס אַזעלכער ווערט ער דערמאָנט אין די רוסישע כראָניקס פון יאָר 1061, 

די שפּעטערדיקע דראָהיטשין האָט זיך אױסגעשפּרײט אויפן צוייטן ברעג פון בוג, 
בילדנדיק איין גאַנצקײט מיט דעם היינט ניט עקזיסטירנדיקן ישוב דראָהיטשין, אויפן לינקן 
ברעג, אויפן אָרט פון די היינטיקע דערפער בוזשיסק, גורי און רוסישע זייט, וועלכע געהערן 
טעריטאָריאַל צו דער גמינע קירטשעוו, סאָקאָלאָװער פּאָװיאַט. אַ לאַנגע צייט, איז דער צווייטער 
טייל דראָהיטשין (לשם אונטערשיידונג גערופן רוסישער), געווען אַ פאָרשטאָט פון אייגנטלעכן 
דראָהיטשין (לאַצקי) און ביידע האָבן געבילדערט איין אָרגאַנישע גאַנצקײט. נאָר אין יאָר 
32, דעגראַדירט צו דעם מעמד פון אַ דאָרף -- ווערט ער אין גאַנצן פאַרשװוּנדן,. בעת דער 
רייסישער עקספּאַנסיע אויף מערב, נאָכן צעקלאַפּן די יאַטשװיעזשן, גייט דראָהיטשין איבערּ 
אין רוסישע הענט, אין צוועלפטן יאָרהונדערט קװאַליפיצירט זיך דראָהיטשין צו די גרעסטע 
שטעט און אין יאָר 1122 איז זי דאָס אייגנטום פון זדזשיסלאַוו משטשיסלאַװאָװיטש. מיט 10 
יאָר שפּעטער (1142), הערשט איבער דער שטאָט דער רוסישער פירשט װסיעװאָלאָד אָלגאָ- 
וויטש, וועלכער לעבט בשלום מיט די פּיאַסטן (ער איז געווען דער שווער פון װלאַדיסלאַוו {דעם 
צווייטן, קזשיװאָוסטיס זון). בערך אין יאָר 1142 צעטיילט װסיעװאָלאָד זיינע גיטער צוישן 
די קרובים. דראָהיטשין שענקט ער אַװעק זיין יינגערן ברודער איגאָר. שפּעטער, צוליב 
משפּחות-אינטריגעס אַװדאי, נעמט ער עס אַװעק ביי איגאָרן און גיט די שטאָט איבער אָרמיכן. 

באַלד דערונאָך איז דראָהיטשין אַריבער צו די פּיאַסטן. די כסדרדיקע מיספאַרשטענדענישן 
און שנאה צװוישן די רוסישע פירשטן, האָבן גורם געווען דערצו, אַז װלאָדזשימיעזש, װאָלאָ- 
דאַרעקס זון, האָט אין ערשטן פערטל פון צוועלפטן יאָרהונדערט זיך צעקריגט מיט װאַסילקאָ 
יאַראָפּאַלקאָװיטש און צוליב דער לאַנגדױערנדיקער מחלוקת האָט װאַסילקאָ אַלץ געטאָן, 
כדי דערפירן צו הכנעה דעם שטאַרקן קעגנער, וועלכער איז געזעסן אין דראָהיטשין. ער 
שליסט אַ בונד מיט לעשעקן, זון פון באָלעסלאַוו קעדנדזשעזשאַװי, כדי אויפצווינגען אַ מלחמה 
װלאָדזשימיעזשן, לעשעק איז גרייט צו געבן זיין מיליטערישע הילף בתנאי, אַז נאָכן דעראָבערן 
דראָהיטשין, זאָל ער באַקומען דעם שלאָס און די אַרומיקע געגנט. בערך אין יאָר 1880 קומט 
פאַר די שלאַכט און לעשעק באַקומט די שטאָט, וועלכע ווערט ווידער נאָך זיין טויט איבער- 
געגעבן צו קאַזשימיעזש ספּראַװיעדליוױי. דערנאָך -- צו זיין זון קאָנראַד מאַזאָװיעצקי, וועלכער 
איז באַקאַנט אין דער געשיכטע פון פּױלן אַלס דער, וועלכער האָט אַהין געבראַכט די 
קרייץ-צוגלער, 

דעם 18טן מערץ 12237, האָט קאָנראַד אַװעק געשאָנקען דֶעם דראָהיטשינער שלאָס מיט 
באַדײיטנדיקע גיטער צווישן בוג און נאַרעוו, דעם קריסטלעכן ריטער-אָרדן, באַקאַנט אונטערן 
נאָמען דאָבזשינער קלויסטער-ברידער. אָבער נאָךָ דער בראָדניצער מפּלה אין יאָר 1225, 
ווען די דאָבזשינער מֿאָנאַכן האָבן קאַפּיטולירט צו פּרײסן, זענען זיי אַװעקגעשטעלט געװאָרן 
פאַר דער ברירה צו פאַרייניקן זיך מיט די קרייץ-צוגלער. נאָר גרויס איז געווען זײיער 
שנאה צום דייטשן אַריינדרינגלער וועלכער האָט זיך גוט געגעבן צו דערקענען װוער ער איז 
און ער האָט נאָך בדעה צוֹ טאָן. זיי באַזעצן זיך דעריבער אויפן דראָהיטשינער שלאָס, 
פאַרפעסטיקן זין דאָרט און צעקלאַפּן יאַטשװיעזש, וועלכע פּרובירט פון צייט צו צייט 
אויפהייבן דעם קאָפּ, 

נאָר איידער די דאָבזשינער האָבן באַװייזן אויף אַן אמת זיך אײנאָרדענען אין דער 
פעסטונג, איז פּוױלן פאַרפלייצט געװאָרן פון דער טאָטערישער אינװאַזיע. איין קאָלאָנע 
פון די טאָטערן איז צוגעקומען צום דראָהיטשינער שלאָס, װוּ סהאָט זיך אָפּנעשפּילט אַ 

קורצע, -נאָר פאַרביסענע שלאַכט. ווען די. מאָנאַכן װאָלטן באַװיזן ביז דער אינװאַזיע גוט 
צו פאַרפעסטיקן דעם שלאָס, װאָלטן זיי בײיגעשלאָגן די טאָטערן, וועלכע זענען ניט געווען 
גרייט צו באַלאַגערונג, נאָר זיך אויסגעצייכנט אין אָפּענע שלאַכטן. נאָר דעם ניט צוגעגרייטן 
שלאָס האָבן די טאָטערן דעראָבערט אין ערשטן שטורעם-אַטאַק, די איינװווינער דערהרגעט, 
די שטאָט כמעט אין גאַנצן פאַרניכטעט און אַנטלױפנדיק פאַרן אָנגרייפנדיקן מאַזאָוושער 
פירשט, האָבן זיי אין ריקצוג חרוב געמאַכט די ישובים און שטחים אַרום דעם שלאָס. מיט 
דעם ענדיקט זיך די געשיכטע פון די דאָבזשינער מאָנאַכן, וועלכע װערן שוין שפּעטער ניט 
דערמאָנט. זייערע רעשטלעך האָבן זיך דערנאָך צונויפגעגאָסן מיט די קרייץ-צוגלער. 

די טאָטערישע אַגרעסיע האָט דערפירט צו אַ גרויסן כאַאָס אויף פּאָדלאַשע. די צערודערונג 
האָט באַשלאָסן אויסנוצן מענדאָג, בפרט אַז די יאַדזשװינגן פירן אַדורך כסדרדיקע אָנפּאַלן 
אויף רייסישער ערד, רויבנדיק און פאַרניכטנדיק דאָס לאַנד אָן רחמים. אין יאָר 1241 האָט 
ערדזשיוויל, מענדאָס זון, זיך געלאָזט אויף פּאָדלאַשע און ניט אַרױסנעמענדיק די שװערד 
פוּן. שייד, האָט ער איינגענומען דראָהיטשין, וועלכע געהערט פון איצט צו ליטע, צוזאַמען 
מיט בריסק, מעלניק, סוראַזש, ביעלסק און בראַנסק. אָבער די יאַדזשװינגן הערן ניט אויף 
מיט זייַערע איבערפאַלן אויף די שטחים פון די רייסישע פירשטן. ביז דער װלאָדזשימירער 
פירשט װאַסיל ראָטשיסלאַװאָװיטש, האָט אין יאָר 1248 אָנגעיאָגט די גרויסע כוחות פון די 
יאַדזשװינגן, ביי די טױערן פון דראָהיטשין. עס הייבט זיך אָן די שלאַכט אױף לעבן און 
טויט. ניט געקוקט אויף דער איבערוויגנדיקער צאָל און פאַרביסענעם װידערשטאַנד זײיערן, 
זענען די יאַדזשװינגן צעקלאַפּט געװאָרן. איצט געהערט דראָהיטשין וידער צו רייסן. די 
צעקלאַפּטע יאַדזשװינגן שטעלן זיך צוריק אויף די פיס און גרייטן נייע אַגרעסיעס. די רייסישע 
פירשטן פאַרשטייען, אַז איינציקווייז װעלן זיי קיינמאָל ניט באַזיגן און באַצװוינגען יאַטשװיעזש 
און זי באַשליסן צונויפרופן אין דראָהיטשין אַ. צוזאַמענפאָר פון אַלע רייסישע פירשטן, כדי 
באַהאַנדלען סטראַטעגישע פּלענער און מיליטערישע צוגרייטונגען. די הויפּט-אָנפירונג איבער 
אַלע פירשטלעכע אַרמײען האָט איבערגענומען דער קיעווער און האַליטשער פירשט דאַנילאָ 
ראָמאַנאָװיטש, ועלכער האָט אין יאָר 1251 זיך געלאָזט פאַרפאָלגן די יאַדזשװינגן אין די 
וועלדער, זומפּן און אויף אַ סך יאָרן זיי אָנגעשראָקן 

דאַנילאָס נצחון טרייבט אים צו דערקלערן זיך אַלס מאָנאַרך פון רייסן און אין די 
יאָרן 1251--1255 לעבט דראָהיטשין איבער פייערלעכע און גרויסע טעג אין איר געשיכטע 
אין דער תקופה פון מיטלאַלטער. דאַנילאָס קרוינונג קומט פאָר אין דראָהיטשין. אין אירע 
מויערן קומען צו דער קאָראָנאַציע די פירשטן פון רייסן, הויכגעשטעלטע געסט און גייסטלעכע 
און אַ ספּעציעלער פּופּסטלעכער שליח פון רוים, וועלכר האָט געבראַכט מיט זיך די קרוין 
און קיניגלעכע עמבלעמען. . 

שנעל װערן פאַרגעסן די טעג פון פּראַכט און גלאַנץ. אין יאָר 1260 זענען די טאָטערן 
ווידער באַפּאַלן פּױלן און צוליב זייער גרויסן איבערוויגנדיקן כוח, האָט דאַנילאַ זיך אָפּגעטראָגן 
פֿון דראָהיטשין און איבערגעלאָזט די שטאָט אויפן באַראָט פון טאָטערישן אַגרעסאָר. בעצם 
איז דאַנילאָ שטאַרק געווען אַנטױשט פון דעם פּופּסט, וועלכער האָט אים צוגעזאָגט הילף 
און דערפאַר האָט ער אָנגענומען דעם קאַטױלישן גלויבן -- אָבער קיין איין זעלנער האָט 
די קריסטלעכע װעלט נישט געגעבן דאַנילאָן צו הילף. 

די אַנשײדנדיקסטע שלאַכט מיט די יאַדזשװינגן איז פאָרגעקומען אין יאָר 1264, הינטער 
בראַנסק. די יאַדזשװינגן, פּונקט װי די גאָטן, האָבן געגלייבט אין גלגול פון די נשמות, אַ 
מין יענע וועלט --- און דערפאַר זיך געשלאָגן ביזן לעצטן. אין דער שלאַכט איז אויך געפאַלן 
זייער עלטסטער קומאַט, וועלכער איז, לוט אַ לעגענדע, באַגראָבן געװאָרן אין אַ גאָלדענער 
טרומנע, ניט ווייט פון דראָהיטשין, ביים בוג (ניט איין איינוווינער האָט נאָך ביזן היינטיקן 

טאָג -- 19238, געזוכט קומאַטס גאָלד, אַזױ איז געווען פאַרװאָרצלט די לעגענדע וועגן זיין 
קבורה אין שטאָט), 

אין יאָר 1274 האָט איינער פון די ליטווישע פירשטן, טראָידען, אָפּגענומען ביי דאַנילאָ- 
וויטשן דראָהיטשין און אויף שטענדיק אײינגעשלאָסן די דעראָבערטע פּאָלעשע און פּאָדלאַשע 
אין דער ליטווישער מלוכה, װוּ זיי זענען שוין פאַרבליבן ביזן יאָר 1241, ווען ס'איז געשטאָרבן 
דער גרינדער פון ווילנע, 

וועגן די יאַדזשװינגן אַלס אָרגאַניזירטן שבט, האָט מען מער ניט געהערט. װי עס שרייבט 
העניג, האָבן זיי אין יאָר 1282 געליטן די שרעקלעכסטע מפּלה פון לעשעק דעם שװאַרצן, 
וועמענס אַרמײען האָבן זיי צעקלאַפּט אויף די שטחים צווישן נאַרעװו און ניעמאַן. אין אַ יאָר 
אַרום האָבן די קרייץ-צוגלער מיט די טשעכן פאַרענדיקט די מאָרד-מלאכה איבער די יאַדזשוינ- 
גן און זייער מלוכה --- יאַטשװיעזש -- האָט אויפגעהערט עקויסטירן, 

אויך אַלס ליטווישע שטאָט, האָט דראָהיטשין אַדורכגעמאַכט פאַרשידענע גלגולים. אין 
יאָר 1357, אויפן סמך פון אַ הסכם צװישן אַלגערד געדימינאָוויטש מיט קאַזשימיעוש דעם 
גרויסן, װערט די שטאָט איבערגעגעבן קיעסטוטן, וועלכער פירט אַ ליטווישע פּאָליטיק קעגן 
די קרייץ-צוגלער, בעת יאַגעללאָ איז נוטה צום קריסטנטום -- און אַ סברא, אַז דער לעצטער 
האָט משפּיע געווען אויף די קרייץ-צוגלער זיי זאָלן אָנפאַלן אויף קעיסטוטס פירשטנטום -- 
און אין יאָר 1820 איז דראָהיטשין באַרױבט און חרוב געװאָרן. קעיסטוטס זון, װיטאָלד, 
פאַרנומען מיט אַלגעמײן-מלוכהשע ענינים פון ליטע, האָט ניט קיין צייט צו טראַכטן ועגן 
דראָהיטשין, וועלכע ווערט פאַרכאַפּט דורך קעיסטוטס איידעם, דער מאַזאָװושער פירשט יאַנוש. 
יאַגעללאָן פאַרדריסט זייער, הלמאי אַזעלכע גרויסע שטחים זענען אַריינגעפאַלן צו מאַזאָוושע 
און אין יאָר 1383 באַלאַגערט ער פּערזענלעך דראָהיטשין, מיט גרויסע כוחות. אַ סך טעג 
האָט געדויערט די באַלאַגערונג, ווייל יאַגעללאָ האָט זיך אָנגעטראָפן אויף אַ שטאַרקן 
װידערשטאַנד, ביז ער האָט באַשלאָסן אונטערצינדן די שטאָט פון עטלעכע זייטן און אירע 
פאַרטיידיקער אויסגעשאָכטן ביזן לעצטן. אַלײין אין שטאָט זיך ניט באַזעצט, ווייל זי איז 
פאַרװאַנדלט געװאָרן אין איין גרוֹיסער חורבה. נאָך מער: אין אַ יאָר אַרום האָט דער ליטווישער 
יאַגעללאָ זיך איבערגעבעטן מיט װיטאָלדן, וועלכער האָט דערווייל געפונען שוץ ביי די קרייץ- 
צוגלער און צוזאַמען מיט זיי אַדורכגעפירט אָפטע איבערפאַלן אויף דער ליטװוישער ערך. 
אַזױ װי יאַגעללאָ האָט שוין געהאַט פאַרטראַכט דעם פּלאַן וועגן פאַרייניקן פּוױלן מיט ליטע 
(די שפּעטערדיקע ,,לובלינער אוניע"), איז אים בעסער געווען צו האָבן אויף זיין זייט דעם 
איינפלוסרייכן װיטאָלד און דערפאַר אים צוריק געגעבן דעם פאָטערס ירושה -- עטלעכע 
שטעט, צװוישן זיי אויך דראָהיטשין. 

אָבער ניט אויף לאַנג, בסך-הכל 6 יאָר. ווייל אין 1290, שוין אַלס פּוילישער קיניג, האָט 
יאַגעללאָ װוידער אָפּגענומען ביי אים די גיטער אויף פּאָדלאַשע, כדי זי אַװעק שענקען דעם 
מאַזאָוושער פירשט יאַנוש, צוזאַמען מיט דראָהיטשין, אויך די ערטער מיעלניק, ביעלסק, 
סוראַזש --- ווייל ער האָט געװואָלט זיך דערנענטערן און געווינען פריינד צווישן די אָנגעזעענע 
פּוילישע פּערזענלעכקייטן. ועלנדיק אויך דערשיינען אַלס טרייער קאַטאָליק, שטעלט ער 
אויף אויף זיין חשבון אין דראָהיטשין אַ הילצערנעם קלויסטער (1292), װאָס האָט דערהויבן 
דעם אָנזען פון שטאָט. 

אין יאָר 1401 האָט װיטאָלד געשלאָסן אין ווילנע אַ פּאַקט מיט יאַגעללאָן און דערפאַר 
באַקומען דעם טיטול ליטווישער גרויספירשט. װיטאָלד לעבט איצט בשלום מיט די פּאָליאַקן 
עֹר ווייזט אָבער אויך אַרױס זיין טאָלעראַנטע באַציונג צו דער יידישער באַפעלקערונג". 

יידישע מאָמענטן אין דער געשיכטע פון דראָהיטשין 


די ערשטע דערמאָנונג וועגן אַחינו בני ישראל אין שייכות מיט דראָהיטשין, געפינען 
מיר אין יאָר 1408, ווען װיטאָלד האָט אַלס הערשער פון דראָהיטשין אונטערגעשריבן דעם 
אַקט פון פרייהייטלעכע רעכט פאַר יידן אין גאַנץ ליטע. אין יאָר 1444, ווען קאַזשימיעזש 
האָט אויך דראָהיטשין פאַרעכנט צו די 15 פּריווילעגירטע און אָנגעזעענע שטעט אין ליטע, 
איז דער באַשטאַנד פון די איינוווינער געווען אַ פאַרשידנאַרטיקער און נישט איינהייטלעכער, 
אויפן ערשטן אָרט -- דער רוסישער עלעמענט; דערנאָך -- די מאַזאָוװושער און ליטװינער; 
אויפן דריטן אָרט -- די יידן, וועלכע זענען געווען צעזייט און צעשפּרײט און כמעט אַלע 
ליטווישע שטעט -- און פריער צי שפּעטער האָבן זיי באַקומען גרעסערע פרייהייטן פאַר האַנדל 
און מלאכה. 

אין פּױלן האָבן יידן געמעגט וװוינען אין שטעט, נאָר אויפן סמך פון ספּעציעלע דער- 
לויבענישן פון די הערשנדיקע מלכים. זייער יורידישע לאַגע האָט רעגולירט באָלעסלאַװ 
פּאָבאָזשני, דער קאַלישער פירשט, וועלכער האָט אין יאָר 1264 אַרױסגעגעבן זייער טאָלעראַנטע 
פּריווילעגיעס פאַר יידן. דראָהיטשין איז אין יענער תקופה געווען איבערפולט מיט ייד דער 
האַנדל מיט תבואה און װאַקס אַנטװיקלט זיך זייער. 

אין יאָר 1520 איז די אַנטװיקלונג און װוּקס פון דראָהיטשין דערגאַנגען צום קולמינאַציע- 
פּונקט. אויסער די רוסן, פּאָליאַקן, דייטשן, אוקראַינער, אַרמענער און אַסימילירטע טאָטערן -- 
געפינען זיך פיל יידן, וועלכע פאַרנעמען זיך מיט קליינהאַנדל און אַלס אייגנטימער פון 
שענקן און קרעטשמעס. 

די געשיכטע דערציילט וועגן אַ גרויסער שריפה װאָס אין אין יאָר 1631 אױסגעבראָכן 
אין דראָהיטשין --- און אויסער די פאַרברענטע הייזער, האָבן אויך געקענט פאַלן אַ קרבן 
אַלע יידישע איינוווינער פון שטאָט. די פּלאַמען האָבן גלייכצייטיק אַרומגענומען עטלעכע 
גאַסן. נאָר די ענערגישע האַנדלונג פון דער באַפעלקערונג האָט לאָקאַליזירט די שריפה און 
אויסגעמיטן די פולשטענדיקע פאַרניכטונג פון דער שטאָט. די באַפעלקערונג, , דעמאָראַליזירט 
פון די אָפּטע מלחמות", װי עס שרייבט ווערעמיעי, האָט באַשולדיקט אין דער שריפה די יידן ‏ -- 
און די שטימונגען קעגן זיי זענען געווען זייער אָנגעשטרענגטע און געשפּאַנטע. װוען מיט 
זעקס יאָר שפּעטער ברעכט וױדער אס אַ שריפה אין דראָהיטשין, און די פאַרברענטע 
הייזער און געשעפטן רופן אַרױס פּאַניק, שרעק און זכרונות פון דער ניט וייטער פאַרגאַנ- 
גענהייט -- זעט מען דערין ניט נאָר אַ פאַטום, אַ וויסטן גורל, נאָר אויך -- אַ יידישע קנוניה. 
דער פאַרדאַכט מיט זעקס יאָר צוריק װוערט איצט פאַרװאַנדלט אין אַ אָפענער באַשולדיקונג. 
מען באַפאַלט יידישע הייזער, מען מאַכט חרוב געשעפטן און שענק. יידישע מענער און 
פרויען ווערן אַרױסגעשלעפּט אויפן רינעק און װערן דאָרט געשלאָגן מכות רצח. עטלעכע 
יידן האָט מען דערמאָרדעט אויף אַ בעסטיאַלישן אופן. דער פּאָגראָם װאָלט אָנגענומען אַ 
מער בלוטיקן פאַרנעם, ווען נישט די באַלדיקע און ענערגישע רעאַגירונג פון די אָרטיקע 
גלחים און מאָנאַכן. די פראַנטשישקאַנער, זעענדיק אויף װאָס עס פאַרנעמט זיך, האָבן געלאָזט 
אין גאַנג די גלאָקן פון מאַריאַנישן קלויסטער, רופנדיק די צעיושעטע קריסטלעכע איינוווינער 
זיי זאָלן זיך באַהערשן און אָפּשטעלן די אומיושרדיקע און אוממענטשלעכע נקמה. די מאָנאַכן 
איז געלונגען צו באַרויקן די געמיטער און זיי האָבן שפּעטער אָרגאַניזירט הילף די געליטענע 
פון פּאָגראָס יידן. דאָס יאָר 1627 איז בכלל געווען פאַר דראָהיטשין אַ יאָר פון אומגליקן. 

מיט העכער הונדערט יאָר צוריק, איז אין דראָהאָטשין אַדורכגעפירט געװאָרן אַ פאָלקס- 
ציילונג, וועלכע באַווייזט, אַז אין 1861 זענען אויף דער רוסישער זייט געװוען 215 איינ- 
װונער: 182 קאַטאָליקן, 88 פּראַװאָסלאַװנע, 145 יידן, וועלכע האָבן געלעבט פון קליינהאַנדל 
און מלאכה, װווין-הייזער -- 34. 


פלל 


אויף דער צווייטער זייט דראָהיטשין זענען רעגיסטרירט געװאָרן 1402 פּערזאָן: 384 
קאַטאָליקן, 520 פראַװאָסלאַװונע, 498 יידן, : 


שווער צו זאָגן, צי די דאָזיקע פּראָפּאָרץ פון דער יידישער לגבי דער ניט-יידישער 
באַפּעלקערונג, האָט אָנגעהאַלטן אויך אין די שפּעטערדיקע יאָרן. 


וי באַװוּסט איז אין גאַנץ פּױלן אַדורכגעפירט געװאָרן אין יאָר 1921 אַן אמט 
פאָלקס-ציילונג --- און פון איר האָבן מיר אַ גאַנץ אינטערעסאַנטן און באַלערנדיקן מאַטעריאַל 
פון דראָהיטשין --- סיי לויט דער צאָל איינוווינער, געביידעס, אינסטיטוציעס, פּראַפעסיעס וכד'. 
אי דער פריער דערמאָנטער מאָנאָגראַפיע פון דראָהיטשין פון פעליקס זיגמונט ווערעמיעי 
ווערט אויף זי 122 אָנגעגעבן די פֿאָלגנדיקע ציפערן בנוגע דעם יאָר 1921: 


צאָל גאַסן --- 18, וווין-הייזער -- 258, דערפון הילצערנע 229, געמויערטע 29. דער 
שטח פון שטאָט פאַרנעמט אַנדערהאַלבן קוװאַדראַט-קילאָמעטער. דאָרפישע װירטשאַפטן -- 
, האַנדלס-אונטערנעמונגען -- 58, 

בנוגע דער באַפעלקערונג: אין יאָר 1925 האָט איר צאָל באַטראַפן 2454. דערפון: 1770 
מענער, 1284 פרויען. קאַטאָליקן -- 1457; פּראַװאָסלאַװונע -- 266. 


פּאָליאַקן ‏ -- 1668 
רוסן =+ 15 
יידן - 1דך 


באַשעפטיקונגען: לאַנדװירטשאַפט == 5250, אינדוסטריע -- 590, האַנטװערקערײ == 1596, 
האַנדל -- 2590, אַנדערע == 300, 


אין אַ פּױלישער אױסגאַבע פון יאָר 1937, װוּ עס ווערן באַשריבן די טוריסטישע אייגנשאַ- 
פטן פון דראָהיטשין, איז צוו. אַנד. אויך דערמאָנט געװאָרן דאָס האָטעלעכל (,2 צימערן מיט 
2 בעטן") איון רעסטאָראַן פונעם ייד ב. לעװינטאַן. מיט װאָס פאַראַ מאָדנע געפיל לייענען 
זיך איצט די שורות, וועלכע זענען צו דער כאַראַקטעריסטיק פון שטעטל אַװדאי ניט פרעמד. 
דאָס איז די שילדערונג און אינפאָרמאַציע פון דראָהיטשין בנוגע דער טוריסטיק צו איר, וי 
עס באַשרײיבט דאָס מ. אָרלאָװויטש אינעם , אילוסטרירטער וועגווייזער איבער דער ביאַליסטאָקער 
װאיעװוּדסטװע", דערשינען אין יאָר 1927 אין ביאַליסטאָק. אין אַ גרעסערער אַרבעט (ז"ז 
0--185) ווערט אויך איבערגעגעבן די געשיכטע פון שטאָט אוֹן אירע אַלטערטימלעכקײטן : 

דראָהיטשין -- אַ שטאָס מיט אַ רייכער היסטאָרישער פאָרגאַנגענהײט, ליגט אויפן היכן 
רעכטן ברעג פון בוג. איצט -- אַ שטעטל מיט 2400 איינוווינער, פון וועלכע עס זענען בעת 
דער לעצטער פאָלקסציילונג אין יאָר 1931 פאַרצייכנט געװאָרן: 1357 פון קאַטױלישן גלויבן, 
0 יידן און 256 פּראַװאָסלאַװונע, הױפּטזעכלעך פון דער פּױלישער באַפעלקערונג. 


דער צופאָר: פון דער נאָענטסטער באַן-סטאַציע סעמיאַטיטש, וייט פון דראָהיטשין 21 
קליימ. מיט אַ פורל -- 5 זלאָטעס. עווענטועל --- צופאָרן מיט אַן אױטאָבוס פון פּ.ק.פּ. (באַן- 
דירעקציע) ביז סעמיאַטיטש (70 גראָשן) און פון דאָרט, מיט אַ פּריװאַטן אױטאָבוס -- קיין 
דראָהיטשין (אַנדערטהאַלבן זלאָטעס). דורך דראָהיטשין קורסירן דריי מאָל אין טאָג אױטאָבוסן 
אויף דער ליניט װאַרשע--סעמיאַטיטש. זיי שטעלן זיך אָפּ אויף 15 מינוט אויפן רינעק אין 
דראָהיטשין. רעסטאַראַן פון ל. װאַשילעװסקי אויפן רינעק, מיט אַ צימער מיט 2 בעטן, װווּ 
מען קען איבערנעכטיקן. אויסער דעם קען מען איבערנעכטיקן אין דער פּיויאַרניע פון ב, 
לעווינטאַן אויף דער פּילסודסקעגאָ-גאַס (2 צימערן צו 2 בעטן). אַן אַכסניה פאַר שול-אויספלוגן 
אין דער מיידל-גימנאַזיע (20 ערטער) און פאַר יינגלעך (10 ערטער), אין גימנאַזיע א. ג. פון 
קראַשעווסקי (נאָר בעת די פעריען), אויסער דעם קענען שול-אויספלוגן איבערנעכטיקן אין 

אינטערנאַט פון דער ביסקופּישער גימנאַזיע. אַ סטאַציע פאַר קאַיאַקן און שיפלעך אויפן בוג. 
טאַרגעס -- יעדער מאָנטיק. יאָרמערק -- יעדער מאָנטיק נאָכן ערשטן פון חודש. דער יערלעכער 
יאַריד -- פון 28סטן ביזן 20סטן אָקטאָבער, 

מיט אַ 20 יאָר שפּעטער (1956), איז אין װאַרשע דערשינען די 2-בענדיקע אױסגאַבע 
,ווערטערבוך פון טוריסטישער געאָגראַפיע פון פּױלן"' -- און װי דער שטייגער, אַ ניט- 
גרויסע נאָטיץ וועגן דראָהיטשין, וועלכע ווערט פאָרגעשטעלט אַלס שטאָט, ביעלסקער פּאָװיאַט, 
ביאַליסטאָקער װאָיעװוּדסטװע. פאַרמאָגט אַ 1400 איינװווינער. די נאָענטסטע באַן-סטאַציע -- 
סעמיאַטיטש, אויף דער ליניע שעדלעץ--טשערעמכע, אַ 200 קילאָמעטער ווייט אויף מורח. 
דער צופאָר מיט אַן אױטאָבוס פון סעמיאַטיטש. דראָהיטשין ליגט אויפן רעכטן הוכן ברעג 
פון טייך בוג, אויפן דרומדיקן עק פון דער ביעלסקער הױכקײיט. דער קעגנאיבערדיקער 
לינקער ברעג איז פּלאַך און זומפּיק. 

...אין דער תקופה צװישן ביידע וועלט-מלחמות, איז דראָהיטשין געװען אַ קליינער 
צענטער פון לאָקאַלן באַטײט פון לאַנדװירטשאַפּט-האַנדל-האַנטװערקערײ, 

מיט דער כאַראַקטעריסטישער לאַגע אירער, דערמאָנט דראָהיטשין פּלאָצק, אָדער צויזמיר 
(סאַנדאָמיעזש) א/ד ווייסל. פונעם שלאָסבאַרג, װוּ ס'איז אַמאָל געשטאַנען דער פאַרטיידיקונג- 
שלאָס, אַנטפּלעקט זיך אַ שיינע לאַנדשאַפט אויפן פאָן פון בוג. טראָץ דער שייגער לאַנדשאַפט, 
אַנטשפּרעכט ניט דער איצטיקער אויסזען פון שטאָט איר פאַרגאַנגענהײט. די לאַנגע תקופה 
פון פאַרנאַכלעסיקונג האָט געלאָזט אירע סימנים. דער צענטער פון שטאָט באַשטײט פונעם 
רינעק, אַרומגערינגלט מיט קליינע הייזקעס, געדעקט מיט שטרי.. 


4 


היינט, 25 יאָר נאָכן חורבן פון דער יידישער דראָהיטשין, זעען אויס די אַלע מאַטעריאַלן 
פון דער ניע ווייטער פאַרגאַנגענהײט פון שטעטל, וי גענומען פון אַן אַנדערער פּלאַנעטע, 
עפּעס אַן אַנאַכראָניזם, אַן אומװאַרשײנלעכקײט... אמת, דראָהיטשינס געשיכטע אין טאַקע 
געווען רייך אין קאַטאַקליזמען -- נאָר דער אױבנאָן פון בעסטיאַלישקײט, מאַסן-מאָרד, אויס- 
הונגערונג, פּייניקונג און ראַפינירטן סאַדיזם--- געהערט אומבאַדינגט די דייטשן פון 20סטן 
יאָרהונדערט אין זייער אױסראָטונגס-פּאָליטיק כלפּי דער יידישער באַפעלקערונג. דאָס איז 
געווען אַ קווינטעסענץ פון די אַלע גרױלטאַטן מצד די יאַדזשװינגן און טאָטערן, קרייץ- 
צוגלער און ליטווינער, פּאָליאַקן. און רוסן -- נאָר אינספּירירט, פּלאַנירט און אויסגעפירט 
מיט דייטשער פּינקטלעכקײיט און היטלעריסטישער אַכזריות, װאָס האָט געקאָסט דאָס לעבן 
פון אַ 700 דראָהיטשינער יידן -- מענער, פרויען און קינדער, וועלכע זענען אומגעקומען 
על קידוש-השםי.. 
(ספר זכרון לקהילת דרוהיטשין, ת"א 1969) 

רשימה פון רעצענזיעס איבער די יוכוריביכער, רעדאַגייט פֿון מחבר, 
זיינע איבערזעצונגען און אַנדערע ביכער 


יוסף מילנער / יזכור-בוך פון שטעטל מאַרקושאָװ (אונזער װעג, פּאַריז, 26.10.56) 

א. װאָלף-יאַסני / דאָס יזכוריבוך פון שטעטל מאַרקושאָװו (ל"נ ת"א, 22.6.56) 

חורבן און גבורה פון שטעטל מאַרקושאָװ (פּאַריזער צייטשריפט, יולי-סעפּט. 56') 

ד. ניימאַרק / צוויי נייע חורבן-ביכער -- וועגן בוטשאַטש און מאַרקושאָװ (, פֿאַרװערטס" נ. י., 16.9.56) 

שלמה אשכנזי / אַ בוך וועגן יידישער גבורה (אד"וו ת"א, 8.5.56) 

א. װאָלף-יאַסני / קהילה רוהאַטין והסביבה (ל"נ ת"א, 5.10.62) 

ש. װאָרזאָגער / ספר װישקאָװו (י"ש ת"א, 26.8.64) 

מ. שנער / ,ספר וישקאָװו" (פּאָלקסבלאַט ת"א, 11.8.65) 

שמחה סנה / ספר װישקאָװו (די יירישע צייטונג, ב. איירעס, 23:10.64) 

ד"ר ל, זשיטניצקי / ספר װישקאָװו (, די פּרעסע", ב. איירעס, 16.10.64) 

אברהם באַראַבאַן ? יזכוריבוך פּשיטיק (יי"צ ת"א, 16.11.73) 

יוסף פרירלענדער / פּנקס פּשיטיק (פ"ב ת"א, 73') 

נתן עק / פּאַרשפּעטיקטע אָנדענק-ביכער (צק"ט נ י., אַפּריל 76') 

חיים ליב פוקס / ספר זגערזש (אידישער קעמפער, נ.י., 19.11.75) 

ש. װאָרזאָגער / ספר זגערזש (י"ש ת"א, 19.11.75) 

יּ. שמולעוויטש / אַ פּאַרשװוּנדענע װעלט (פּאָרװוערטס, ג. י., 4.7.75) 

ל. דאָמאַנקעװיטש / ספר דעמבלין-ימאָדזשיץ (א"וו פּאַריז, יוני 70') 

וּ. שמולעװויטש / דער פאַרשטומטער ניגון (פ"וו נ. י., 25.7.70) 

חיים לאַנדאַו / אַ גרויסער פּנקס לזכר אַ קליינער קהילה (י"ש ת"א, 5.4.70) 

ווסף פרידלנדר / על שלושה ספרי קהילות (ספר חורוסטקוב) (מעריב ת"א, 14.33.69) 

ו. צ. שאַרגעל / ספר כאָראָסטקאָװ (י"ש ת"א, 29.5.68) 

י. באָרװין-פרענקעל ! ספר פאַלעניץ (א"ש פּאַריז, 17.4.67) 

ל. דאָמאַנקעװיטש / ספר פּאַלעניץ (א"וו פּאַריז, 1.8.69) 

ה. בױים / ספר פאַלעניץ -- אַ װויכטיקער דאָקומענט (נ"פ פּאַריז, 25"26.3.67) 

ל. מאַקאָװסקי / ספר פאַלעניץ (א"וו פּאַריז, 8.12.67) 

ו. מ. לעווין / ספר ניעסוויזש (מ"ב מאַי-יוני 78') 

ל. מאַקאָװסקי / דאָס ספר פון קוטנע און אומגעגנט (א"וו פּאַריז, 22.11.68) 

מרדכי חלמיש / יזכור-ביכער : ספר קוטנה והסביבה ; רוביזשעוויטש, דערעוונע און אומגעגנט (י"ש 5.3.69) 

ױּ. איסערלעס / , מיאַסטאָ פּשעמישל" (, אָד נאָװאַ" ת"א, 16.3.65) 

ק. שמעון / ספר קראשניק; ספר פּשיטיק (ל"נ ת"א, יוני 73') 

פּראָפּי טוביה גראָל / אַ מאָנומענט פאַר אַ פאַרשניטענעם יידישן ישוב (נייע פּרעסע פּאַריז, יולי 1973) 

7ּ. שמולעוויטש / די טראַגישע געשיבטע פון קראשניק (א"וו פּאַריז, 7,1.74 ; פר"וו) 

אהרון ווייס / עם הופעתם של 2 ספרי יזכור : ספר פּשיטיק, ספר קראשניק (, בחינות" י--ם-ית"א תשל"ב) 

א. ראָנטש / אַ גרויסער ספר פון אַ קליין שטעטל (מאָרגן-פרייהייט, ג. י. 24.2.80 ; , פּאָלקס-שטומע", 
װאַרשע, 17.5.80) 

יצחק טורקאָװו / שלמה מיטעלמאַן. מכתבים מן החזית ; בריוו פון פּראָנט (פס"ב ת"א, מאַי 68, מס' 6) 

שמעון קאַנץ / אינטימע בריוו -- גורל-בוך פון יידישן קאַמף און גבורה (ל"ג ת"א, 14.6.68) 

משה קויפּמאַן 7 פראָנט-בריוו פון אונדזערע אַלעמענס ברידער (ד"פ ב. איירעס, 22.8.68) 

פאליק לערנער / , בריוו פון פּראָנט" -- אַן אָפּקלאַנג פון אַ טראַגישן עפּילאָג (ד"פ ב. איירעס, 21.8.68) 

י. צודיקער / בריוו פון פּראָנט -- אַ טראַגישער דאָקומענט פון קאַמף קעגן די נאַציס (דיי"צ, 28.8.68) 

י. האָרן / אַ געשטאַלט פון אַ יידישן פּאַרטײער אין אַמאָליקן לובלין (דיי"צ ב. איירעס, 26.8.68) 

ש. ל. שנײידערמאַן / יידישער זעלנער אין פּולישער אַרמײ באַשרײבט די ערשטע באַפּרײטע יירישע 
שטעטלעך (טמ"זש נ. ו., 8.12.68) 

ש. ל. שניידערמאַן / ייד װאָס איז געפּאַלן אין קאַמף פאַר װאַרשע (טמ"זש נ.י., 19.1.69) 

אפרים שרייער / דער פּראַגער אַרעסטאַנט דערציילט (י"ש ת"א, 23.6.600 ; דמ"ל מעקסיקע, 9.9.60) 

ש. װאָרזאָגער / דער פּראַגער אַרעסטאַנט דערציילט (פס"ב ת"א, 24..59 ; אר"וו פּאַריז, 1999) 

משה גראָסמאַן / מרדכי אורן -- דער פּראַגער אַרעסטאַנט (, היימיש" ת"א, אָקט. 59') 

א. װאָלף-יאַסני / דער עדות און דער קרבן (ל"נ ת"א, 16.10.59) 

י. ראַפּאַפּאָרט ! דער הערשער איז תמיד גערעכט (צק"ט נ.י, מאַייװני 1960{ דאָס יידישע װאָרט, 
סאַנטי דע טשילע, 30.10.59) 

אַ בוך װאָס באַשולדיקט און פּאָדערט רעהאַביליטאַציע (איי"נ מעלבורן, 4.3.59) 

משה שולשטיין / די זעקס טעג פון יד מרדכי (אר"וו פּאַריז, יוני סלי) 

א. װאָלף-יאַסני / די העלרדן פון ישראלס באַפרייונג-קריג (ל"נ ת"א, 9.6.67; איי"נ מעלבורן, 11.67) 

יוסף פרידלענדער / װאָס דערציילן די קעמפערס; (פס"ב ת"א, מערץ 1970) 

משה שולשטיין / װאָס די קעמפערס דערציילן... (אר"וו, פּאַריז) 

שמעון קאַנץ / ספר קעלץ (,, לעצטע נייעס" ת"א, פּעברואַר 1982) 

פֿאַרלאַג ,ישׂוהאל-בוך" 
הילפּספּאָנד פּאַר יידיש-שאַפונגען 
לעצטנס דערשינענע ביכער 


אַכרהם סוצקעווער / דאַרטן װוּ עס נעכטיקן די שטערן, דערציילונגען 
צייכענונגען: יאָני פײַן 

הירש אַשעראַװיטש / בלויע בומעראַנגען, לידער און פּאָעמעס 

חיים זעלצער / שאַטנס אין מדבֿר, לידער און באַלאַדן 

דב פדן / טויעון און טירן, עסייען און עטיודן 

דאַרע טייטלבוים / ביים טויער פון מעת-"לעתן, לידער 

דוד פפארד / שפּאַצירן אין דער נאַכט, לידער 

ישראל אייזענבערג / פאַרװאָס גראָר איף ? 

מ. אַליצקי / לידער פון פריער און פון איצט 

משה שטאַרקמאַן / געקליבענע שריפטן, בוך 2, צוזאַמענגעשטעלט: י. צ. שאַרגעל 

שלמה שנהוד / לידער פון הייליקו עפּלפעלד. צייכענונגען: פּנחס שער 

ישעיחו שפּיגל / געשטאַלטן און פּראָפּילן -- עסייען. באַנד צוויי 

חנה שליט / אין שטענדיקן צאַפּל, לידער 

מנוחה ראַם / שטיינער, ח"י דערציילונגען 

שרה שבת / פון היים צו היים, לידער 

יעקב צכבי שאַרגעל / קװאַלן אַרום געצעלט -- צװישן שרייבער און װערק 
בוך צוויי, 

יצחק יאַנאַפאָװויטש / אכרהם סוצקעווער זײַן ליד און זײַן פראָועץ 

יעקם י. מייטלים / פון װוײַטן אַמאָל ביזן היינט, פאָרשונגען און עסייען 

הדפה רובין / אין צוגווינט, לידער. 

הירש אַשעראַװיטש / ביים עץ הדעת, לידער 

משה זאַלצמאַן / די גרויסע ענדערונג אין יידישן לעכן אין פראַנקרייך 

עלי שעכטמאַון / ריננען אויף דער נשמה -- ערשטער און צווייטער בוך 

חיים זעלצער / זיבן פון איין שיף -- באַלאַדעס און באַלאַדיש 

דב פדן / צווישן װוײַט און נאַענט -- עסייען, שטודיעס, בריוו 

משה יונגמאַן / מיין טאַטנס פרנסות -- ליד און באַלאַדע 

8סיא / ניט קיין אַלבאַטראָס -- לידער 

אברהם סוצקעווער / פון אַלטע און יונגע כתם-ידן 

רבקה באַסמאַן / צעשאָטענע קרעלן, לידער, הילע און פּאָרטרעט: מולאַ בן-חיים 

לילי בערנטר / נישט פאַרענדיקטע בלעטלעך, ראָמאַן 

שלמה רױטמאן / פאַלקסטימלעכע לידער 

אריה שמרי / איינזאַמלונג -- עסייען, אָפּהאַנדלונגען, רעדעס. 

